

# கந்த புராணம்



உரையாசிரியர் : பிரமபுரீ.ச.சுப்பிரமணிய சாஸ்திரிகள் ❀







கணபதிதுணை.

திருச்சிற்றம்பலம்.

கச்சியப்ப சிவாசாரிய சுவாமிகள்

அருளிச்செய்த

# கந்தபுராணம்

முதலாவது

## உற்பத்திகாண்டம்

மூலம்

யாழ்ப்பாணம் பருத்தித்துறை

பிரமஜீ. ச. சுப்பிரமணிய சாஸ்திரிகள்

செய்த

உரையும்.



நூல்: கந்தபுராணம் உற்பத்திகாண்டம் உரை.

நூலாசிரியர்: கச்சியப்ப சிவாசாரிய சுவாமிகள், காஞ்சிபுரம்

உரையாசிரியர்: பிரமஸ்ரீ ச. சுப்பிரமணிய சாஸ்திரிகள், பருத்தித்துறை

பதிப்பு: ருதிரோற்காரி தை — 1984. மூன்றாம் பதிப்பு

உரிமை: மறவன்புலவு மு. கணபதிப்பிள்ளை

பக்கங்கள் : 1 — 822

விற்பனையாளர்: காந்தளகம்  
213, காங்கேசன்துறை வீதி, யாழ்ப்பாணம்  
12, கோவிந்தன் தெரு, சென்னை, 600029

விலை: 125/-

இந்நூலைப் பதிப்பித்து விற்பனை செய்யும் உரிமையை, தும்பை நகர், பிரமஸ்ரீ ச. சோமசுந்தர ஐயர் அவர்கள் அளித்தபடி, மறவன்புலவு மு. கணபதிப்பிள்ளை அவர்களால் இது யாழ்ப்பாணம், ஸ்ரீ காந்தா அச்சகத்தில் அச்சிடப்பெற்றது.



உ

கணபதி துணை.

உரையாசிரியர் கூறிய

# கடவுள் வணக்கம்

விநாயகக்கடவுள்

சீர்பெறு மான்முதற் தேவர்க் காரருள்  
நேர்பெற வியற்றியே நினையு மன்பர்தங்  
கார்பெறு வினைக்களை களையு மாமுகத்  
தேர்பெறு மிறைவனை மிறைஞ்சி யேத்துவாம்.

பரமசிவன்

ஒன்றா யிரண்டாகி மூன்றா யகண்டமா யோமெனு மெழுத்து மாகிக்  
குன்றாத சோதிப் பிழம்பா யநாதியாய்க் கூறிய பிரம மாகி  
மன்றாய தில்லைவன மன்னியா நந்தசின் மயதாண்ட வம்பு ணர்க்கு  
நன்றாய பரமசிவ னடியினை யெனுங்கமல நாண்மலர்கள் போற்றிவாழ்வாம்.

சுப்பிரமணியக் கடவுள்

நேரறத் துலங்கு பொன்னகர் மகவா னீண்முடி கவித்தர சாளச்  
சீருறத் தரும நெறிமிகத் தழைப்பத் தேவர்தஞ் சிறைத்துயர் தீரப்  
போரிறுத் தவுணர் குழவினை வாட்டிப் பொருவிலாத் தெய்வத மாதை  
யேருற மணந்த விமலனைக் குகனை யெந்தையைப் பணிந்திடர் தீர்ப்பாம்.



# விதந்துரை

இப் புராணத்தையும் ஆக்கியோனையும் புகழ்ந்த

சில பெரியோர்களின் பாடல்கள்.



அபியுக்தர் வாக்கு.

உச்சித மாஞ்சிவ வேதியன் காளத்தி யோங்குமைந்தன்  
கச்சியப் பன்செய்த கந்த புராணக் கலைக்கடலின்  
மெச்சிய கல்வி மதியும்வெண் டாமரை மேவுமின்னு  
மிச்செவி நாவினுக் கின்பா மழுது மெழுந்தனவே.

வேதமொடு வேதாங்கம் பயின்று வல்லோன்  
விரிந்தசிவா கமமுணர்ந்து மேன்மை பூண்டோன்  
போதநிறை சிவமறையோன் காஞ்சி வாழும்  
புனிதமிகு கச்சியப்ப குரவ னானேன்  
வாதமுறு புலவர்குழா மகிழ்ந்து போற்ற  
மதிமலிமா டம்புடைசூழ் குமர கோட்டத்  
தேதமறு சகாத்தமெழு நூற்றின் மேலா  
யிலகுகந்த புராணமரங் கேற்றி னானே.

கந்தபுராணச் சுருக்கம்.

போதமுறு சூதமுனி புகன்ற காந்தப்  
புகழ்க்கடலிற் படிந்ததன்கட் பொருள தான  
மேதகுவண் புனலருந்தி வைய முய்ய  
வெய்யதுயர்ப் பிறவியெனும் வெம்மை தீரத்  
தாதவிழ்பூம் பொழிற்காஞ்சிக் குவட்டி லேறிச்  
சலதியழு தினைநிகர்செந் தமிழ் தான  
காதன்மழை பொழிந்தவருட் கொண்டலான  
கச்சியப்ப னிருபாத முச்சி வைப்பாம்.

தொண்டைமண்டலசதகம்.

அந்தப் புரமு மறுநான்கு கோட்டகத் தாருமொன்றாய்க்  
கந்தப் புராணம் பதினா யிரஞ்சொன்ன கச்சியப்பர்  
தந்தப்பல் லக்குச் சிவிகையுந் தாங்கியச் சந்நிதிக்கே  
வந்தப் புராண மரங்கேற்றி னார்தொண்டை மண்டலமே.



உ  
சிவமயம்

வள்ளைக் குளப்பதி ஐங்கரனே சரணம்  
வண்ணை யம்பதி வாலாம்பிகா சமேத  
வைத்தீஸ் வரனே சரணம்  
நல்லையம் பதிக்கதிர் வேற்கந்தப் பெருமானே சரணம்.

## பதிப்புரை

மெய்ம்மையா முழுவைச் செய்து விருப்பெனும் வித்தை வித்திப்  
பொய்ம்மையாங் களையை வாங்கிப் பொறையெனு நீரைப் பாய்ச்சித்  
தம்மையு நோக்கிக் கண்டு தகவெனும் வேலியிட்டுச்  
செம்மையு ணிற்ப ராகிற் சிவகதி விளையு மன்றே.

உலகெலாம் உணர்ந்தோதற்கரிய காஞ்சி குமரகோட்டத்தில் எழுந்  
தருளியிருக்கும் சுப்பிரமணியப்பெருமான் திருவாக்காக மலர்ந்தது கந்தபுராணம்.  
இது என்றும் உள்ள உண்மைப் பொருள்.

குமரகோட்டத்துக் குமரப்பெருமானே மெய்யன்போடு இடையருது பூசித்  
துத் திருவருள் பெருக்கியவர் கச்சியப்பசிவாசாரிய சுவாமிகள். இவர் சுமார்  
ஆயிரம் வருடங்களுக்கு முன்னர்ச் செந்தமிழில் கந்தபுராணம் என்னும் பெருங்  
காப்பியத்தைப் பாடிச் சைவ உலகிற்கு அளித்தார்.

கந்தபுராணம் — உற்பத்திகாண்டத்திற்கு சைவத் தமிழறிஞர் பலர்  
உரை எழுதி உள்ளார்கள். இவர்களுள் பருத்தித்துறை தும்பைநகர் பிரமஸ்ரீ  
சு. சுப்பிரமணிய சாஸ்திரிகளும் ஒருவராவர்.

சைவ உலகில் புராண படன விதிப்படி தேவாலயம், திருமடம், நதிக்  
கரை, குளக்கரை, நந்தவனம் முதலான பரிசுத்த இடங்களில் புராணம்  
படித்து உரை (பயன்) சொல்வார்கள். சைவ நன்மக்கள் ஆசாரசீலராய் மெய்  
யன்புடன் புராண படனத்தைக் கேட்டுத் திருவருள் பெருக்குவார்கள்.

இந்நெறி யாழ்ப்பாணத்தில், நல்லூர் ஸ்ரீலக்ஷ் ஆறுமுகநாவலர் அவர்  
கள் வாழ்ந்த காலத்தில் மிகச் சிறப்பாகக் கடைப்பிடிக்கப்பட்டது.

## பதிப்புரை

வண்ணை வைத்தீஸ்வரன் கோயிலில் புராண படனம் நடைபெற்றுங் காலங்களில் தூர இடங்களில் உள்ள சைவ அன்பர்கள் பலர் புராண படனம் தொடங்கி முடியுங் காலம் வரை அங்கே தங்கியிருந்து ஸ்ரீலக்ஷ் ஆறுமுகநாவலர் அவர்கள் உரையைக் கேட்டுத் திருவருள் பெருக்குவார்கள்.

சைவபுராணங்களைப் படித்தல், கேட்டல், சிந்தித்தல் முதலான சிவ புண்ணியங்களைச் செய்துவரின் அறம், பொருள், இன்பம், வீடு ஆகிய நற் பேறுகளை அடையலாம் என்பது சைவ சமய உண்மை. இதை

“ஞானநூல் தனைஓதல் ஓது வித்தல்

நற்பொருளைக் கேட்பித்தல் தான்கேட்டல் நன்று

ஈனமிலாப் பொருளதனைச் சிந்தித்தல் ஐந்தும்

இறைவனடி அடைவிக்கும் எழில்ஞான பூசை”.

என எடுத்தோதுகின்றது சிவஞானசித்தியார்.

இந் நெறி தொடர்ந்தும் நிலைபெறவேண்டும்; சைவ சமய நூல்கள் சைவசமயிகளுக்கு முட்டின்றிக் கிடைத்தல் வேண்டும். இந் நோக்கத்திற்கு உதவி யாகக் கந்தபுராணம் — உற்பத்திகாண்டம் மூலமும் உரையும் அச்சிட்டு வெளியிடத் திருவருள் கூட்டியது.

யாழ்ப்பாணம் ஸ்ரீ காந்தா அச்சக வெளியீடுகளாகப் பிள்ளையார் புராணம் மூலமும் உரையும், சிவராத்திரி புராணம் மூலமும் உரையும், அச்சிட்டு வெளியிட்டதைத் தொடர்ந்து கந்தபுராணம் உற்பத்திகாண்டம் மூலமும் உரையும் அச்சிட்டு வெளியிடத் தோன்றாத் துணையாகவிருந்து அருள்பாலித்த மறவன்புலவு வள்ளைக்குளப்பதி விநாயகப்பெருமான் திருவடிகளை வாழ்த்தி வணங்குகின்றேன். சைவ அன்பர்கள் இந்நூலை உவந்தேற்றுப் படித்துப் பயன் பெறுவார்களாக.

இலங்கைப் பல்கலைக் கழகத் தமிழ்ப் பேராசிரியராக இருந்த கலாநிதி க. கணபதிப்பிள்ளை அவர்களும், நெல்லியடி அரசினர் கலாசாலை அதிபராகப் பணி இயற்றிய கலாநிதி கு. சிவப்பிரகாசம் அவர்களும் உரையாசிரியர் பிரமஸ்ரீ ச. சுப்பிரமணிய சாஸ்திரிகள் பற்றி எழுதிய வாழ்க்கை வரலாறுகள் இப் பதிப்பில் சேர்க்கப்பட்டுள்ளன.

இந்நூலை அச்சிடத் தொடங்கியபின் எதிர்பாராது ஏற்பட்ட தடைகளால் இடையில் சில மாதங்கள் தொடர்ந்து அச்சிட முடியாத நிலை ஏற்பட்டது. இதனால் மனம் வருந்தி இருந்தேன். அக்காலத்தில் சிவயோக சுவாமிகளின் அணுக்கத் தொண்டர் — சிவனடியார் — ஒருவர் எமது அச்சகத்திற்கு வருகை தந்தார்கள். சிவயோக சுவாமிகள் வாழ்ந்த காலத்தில் எமது அச்சகத்திற்கு வருகை தரும் பொழுதெல்லாம் என் மனத்தில்எழும் அன்பு, பத்தி, மகிழ்ச்சி ஆகிய இவைகளை இவ்வடியவரின் வருகை நினைவூட்டியது. வருகை தந்த சிவனடியார் கந்தபுராணம் அச்சிடும் வேலை எந்த அளவில் நடந்திருக்



கின்றது எனக் கேட்டார்கள். “வேகமாக அச்சிடும் ஆற்றல் என்னிடம் இல்லா திருப்பதை உணர்கின்றேன்” எனக் கூறிக்கவலையுற்றேன். “சிவனடியார் திரு வருள் வழி வேகமாக அச்சிடக் கூடிய நிலை ஏற்படும்” எனக் கூறினார்கள். இவர் கள் வாக்கே திருவாக்காக அமைந்து அச்சிடும் வேலை துரிதமாக நடந்து புத் தக உருவம் பெற்றதை நினைந்து என்னை வழி நடத்திய சுப்பிரமணியப் பெருமானை வழுத்தி வணங்குகின்றேன்.

இந்நூலை அச்சிடும்பொழுது அச்சுத்தாள்களை ஒப்புநோக்கித் திருத்தம் செய்து உதவிய பண்டிதர் க. மயில்வாகனனார் அவர்களுக்கும், வித்துவான் க. சொக்கலிங்கம் அவர்களுக்கும், புத்தகத்தை அழகுற அச்சிட உதவிய ஸ்ரீகாந்தா அச்சக அலுவலர்களுக்கும் எமது நன்றியையும் பாராட்டையும் தெரிவித்துக்கொள்கின்றேன்.

பிரமஸ்ரீ ச. சுப்பிரமணிய சாஸ்திரிகள் உரை எழுதிய அசுர காண்டம், மகேந்திர காண்டம் ஆகிய நூல்களும் விரைவில் வெளிவரத் திருவருளின் துணையை வேண்டுகின்றேன்.

என்செயினும் என்பெறினும்  
என்னிறைவா ஏழையன் யான்  
நின்செயலென் றுன்னும்  
நினைவுவரக் காண்பேனே.

— தாயுமானவர்.

மறவன்புலவு,  
சாவகச்சேரி.  
தை மீ — 1984

மு. கணபதிப்பிள்ளை.

## திருச்சிற்றம்பலம் மு க வு ரை

பதினெண்புராணங்களுள்ளொன்றாகிய கந்தபுராணம் சனற் குமாரசங்கிதையும் சூதசங்கிதையும் பிரமசங்கிதையும் விஷ்ணுசங்கிதையும் சங்கரசங்கிதையும் சூரசங்கிதையுமென ஆறு சங்கிதைகளையும் ஐம்பது காண்டங்களையும் இலக்கங் கிரந்தங்களையுமுடையது. இவற்றுள் முப்பதினாயிரங் கிரந்தங்களமைந்த சங்கர சங்கிதையானது பன்னிரண்டு காண்டங்களையுடையது. அவற்றுள் முற்பட்டதாகிய சிவரகசியகாண்டம் சம்பவகாண்டம் முதலிய ஏழு காண்டங்களையும் பதின்முவாயிரங் கிரந்தங்களையுமுடையது. அந்த ஏழு காண்டங்களுள் முதலிலுள்ள ஆறு காண்டங்களை இற்றைக்கு ஆயிரம் வருடங்களின் முன் கச்சியப்பசிவாசாரிய சுவாமிகள் கந்தபுராணமென்னும் பெயருடன் தமிழிலருளிச் செய்தார்.

இந்நூல் சுப்பிரமணியக் கடவுளின்வதாரத்தையும் அவர் செய்த அற்புதங்களையும் தேவர் முதலானோர்க்கிடர் செய்து வாழ்ந்த சூரனாதிய அசுரரையழித்தமையையும் தெய்வயானையம்மை வள்ளியம்மை என்னுமிரு கன்னியரையுந் திருமணஞ்செய்ததையும் பிறவற்றையும் விளங்கக் கூறுகின்றது. சொற்சுவை பொருட்சுவை முதலியவற்றூற் செந்தமிழிற் சிறந்ததோர் காப்பியமாக எவராலும் பாராட்டப்பட்டது. சைவசமயிகள் அத்தியாவசியங் கற்கவேண்டிய நூல்களுள் இது சிறந்ததொன்றும். இந்நூலை இத்தேயத்திற் பெரும் பாலும் ஆலய முதலியவற்றில் வருடந்தோறும் படித்துங் கேட்டும் பலர் விரும்பிய சித்திகளைப் பெற்று வருகின்றார்கள்.

பல வருடங்களின் முன் இந் நூலின் முதன்முன்று காண்டங்களுக்குஞ் சிறந்த உரைசெய்து அச்சிட்டு வெளிப்படுத்தினோம். நான்காவதாகிய யுத்தகாண்டத்துக்குரையியற்றி அச்சிடத்தொடங்கியும் நேர்ந்த சில கஷ்டங்களால் ஒரு சஞ்சிகை மாத்திரமே வெளிப்படுத்தத் தக்கதாயிற்று. தற்காலத்தில் எஞ்சிய பாகங்களை உரையுடன் அச்சிட்டு வெளிப்படுத்தும்படி பலர் எம்மையேவுகின்றார்கள். முந்திய காண்டங்களின் உரைப்புத்தகங்கள் செலவாய் விட்டதனாலும் அவைகளைப் பலர் வாங்க விரும்புகின்றமையாலும் அவைகளை இரண்டாம் பதிப் பாக அச்சிட்டே எஞ்சிய பாகங்களை அச்சிடவேண்டியதாயிற்று. ஆதலின் முந்திய உற்பத்தி காண்டத்தை அச்சிட்டு வெளிப்படுத்தினோம். பிந்திய காண்டங்களையும் அச்சிட எண்ணியிருக்கிறோம்.

எமது ஆசிரியரும் மாதுலருமாகிய பிரமஜீ. ம. முத்துக்குமாரஸ்வாமிக் குருமூர்த்திகளுடைய கட்டளைப்படியும் எமது அபிப்பிராயப்படியும் இப் பதிப்பில் உரைகளிற் சிற்சில திருத்தங்கள் செய்யப்பட்டிருக்கின்றன.

இங்ஙனம்:



## கச்சியப்பசிவாசாரிய சுவாமிகள் சரித்திரச் சுருக்கம்.

கச்சியப்ப சிவாசாரிய சுவாமிகள் காஞ்சீபுரத்திற் குமரகோட்டத் தருச் சகருளொருவராயிருந்த காளத்தியப்ப சிவாசாரியருக்குச் சுப்பிரமணியக்கடவுளின் வரப்பிரசாதத்தாற் புத்திரராக அவதரித்து ஐந்தாம் வயசில் வித்தியாரம் பஞ் செய்யப் பெற்றுச் சம்ஸ்கிருதம் தமிழ் என்னுமிரு பாஷைகளிலுமுள்ள நூல் களைப் பயின்று ஏழாம் வயசிலுபநயனமுஞ் செய்யப்பெற்று வேதமோதி அதன் மேற் சமய முதலிய தீக்ஷைகளையும் ஆசாரியாபிஷேகத்தையும் பெற்றுக் குமர கோட்டத்துச் சுப்பிரமணியக்கடவுளை மெய்யன்போடு பூசித்துவந்தார்.

அக்காலத்திற் காஞ்சீபுரத்திலுள்ள தமிழ்ப் புலவர்கள் அவரது கல்வித் திறமையையும் சுப்பிரமணியசுவாமியின் மேற்கொண்ட பத்தியையும் நோக்கிச் சுப்பிரமணியக்கடவுளின் சரித்திரத்தை ஓர் புராணமாகத் தமிழிலருளிச் செய்யும் படி வேண்டினார்கள். ஒரு நாட் சுப்பிரமணியக்கடவுள் அந்தக் கச்சியப்பசிவாசாரியரது சொப்பனத்திலே தோன்றி, “அன்பனே நீ காந்தபுராணத்தாறு சங்கிதைகளுட் சங்கரசங்கிதையின் முதற் கண்டமாகிய சிவரகசியகண்டத்திலுள்ள நமது சரித்திரத்தைக் கந்தபுராணமெனப் பெயரிட்டுத் தமிழிற் பெருங்காப்பியமாகப் பாடக்கடவாய்” என்று ஆஞ்ஞாபித்து, “திகட சக்கரச் செம்முக மைந்துளான்” என்று அடியுமெடுத்துக் கொடுத்து மறைந்தருளினார். உடனே கச்சியப்பசிவாசாரியர் விழித்தெழுந்து அழலிடைப்பட்ட மெழுகுபோல நெஞ்ச நெக்குருக உரோமஞ் சிலிர்ப்ப உரைதடுமாறக் கரையற்ற இன்பக்கடலினழுந்தி “ஒன்றுக்கும் பற்றாத புழுத்த நாயினுங் கடையனாகிய தமிழேனையும் பொருட்படுத்தி வந்தருளிச் செய்த எம்பெருமானாகிய சுப்பிரமணியக்கடவுளது பெருங்கருணைத் திறமிருந்தபடி என்னை?” என்று ஆநந்தக் கூத்தாடினார்.

மற்றைத் தினத்திற் கச்சியப்பசிவாசாரியர் நித்தியகரும முடித்துக் கொண்டு சுப்பிரமணிய பூசை செய்தபின் புராணம் பாட ஆரம்பித்து நாடோறும் நூறு செய்யுளாகப் பாடி அவையெழுதப்பட்ட ஏட்டையும் எழுத்தாணியையும் இராத் திரி காலபூசை முற்றியபின் குமர கோட்டத்தடிகளுடைய திருவடிக்கீழ் வைத்து விட்டுத் திருக்கதவந் திருக்காப்பிட்டுக்கொண்டு தமது மாளிகைக்குப் போவார். பிறறைநாட் காலையில் நித்திய கருமமுடித்துக்கொண்டு பூசையின் பொருட்டுத் திருக்கோயிலினுட் புகுந்து ஏட்டையெடுத்துப் பார்த்து அதிற் சிலவிடங்களிலே திருத்தப்பட்டிருத்தலைக்கண்டு அதனைச் சிரமேற் கொண்டு ஆநந்தபரவசராய்ச் சிறிது பொழுது நின்று பின் பூசை செய்வார்.

இவ்வாறே கச்சியப்பசிவாசாரியர் கந்தபுராணத்தைப் பாடி முடித்தபின் அதனைக் குமரகோட்டத்திலரங்கேற்றும் பொருட்டுச் சுபதினமுஞ் சுபமுகூர்த்தமும் நிச்சயித்துப் பலருக்கும் பத்திரம் விடுத்தருளினார். ஏவலாளர்கள் திருக்கோயிலையுந் திருவிதிகளையுமலங்கரித்தார்கள். சுட்டப்பட்ட சுபதினத்திற் புலவர்களும் அரசர்களும் பிரபுக்களும் பிறரும் வந்து கூடினார்கள்.

கச்சியப்பசிவாசாரியர் குமரகோட்டத்தடிகளைப் பூசை செய்து, அவர் சந்நிதானத்தில் மெழுகிப் பீடமிட்டு அதன் மேற் பட்டை விரித்துக் கந்தபுராணத் திருமுறையை அதன்மேல் வைத்து அருச்சித்து வணங்கித் துதித்தார். பின்பு இருந்து கொண்டு “திகட சக்கரச் செம்முகமைந்துளான்” எனன்னும் முதற் செய்யுளை ஒருமுறை வாசித்து, திகழ் தச கர செம் முகம் ஐந்து உள்ளன் என்று பிரித்துப்

பொருள் கூறத் தொடங்கினார். உடனே அங்கிருந்த தமிழ்ப் புலவர்களுளொருவர் “சுவாமிகாள்! திகழ் தசம் திகடசமெனப்புணர்தற்கு விதி தொல்காப்பியம் முதலிய இலக்கண நூல்களுள் ஒன்றிலாயினும் இல்லையே!” என்றார். அதற்குக் கச்சியப்பசிவாசாரியர் “தாங்கள் கூறியதொக்கும், ஆயின் இம் முதலடி என் வாக் கன்று, சங்கப்புலவராகிய சுப்பிரமணியக்கடவுளது திருவாக்கு. அவரே எனக்கு இவ்வடியெடுத்துத் தந்தருளினார்” என்றார். அது கேட்ட அப்புலவர் புன்முறுவல் செய்து “சுப்பிரமணியக்கடவுள் சுவாமிகளுக்கு இவ்வடியெடுத்துத் தந்தருளியது சத்தியமாயின் ஆகுக. அது இரகசியம், அதனை நாங்கள் அங்கீகரிப்பதெங்ஙனம்? அக்கடவுள் சுவாமிகளுக்குத் தோன்றியது போல எங்களுக்குந் தோன்றி இவ்வடியை நாமே எடுத்துக் கொடுத்தருளினோமென்று திருவாய்மலர்ந்தருளின் அங்கீகரிப்பேம், அன்றேல் இதற்கு இலக்கண நூலில் விதிகாட்டின் அங்கீகரிப்பேம், அல்லாக்கால், அரங்கேற்றவொட்டேம்” என்றார். கச்சியப்பசிவாசாரியர் “இவ்விரண்டினுள் ஒன்று நாளைச் செயப்படும்” என்றருளிச் செய்து சபையாரைப் போக்கிவிட்டு அற்றைத் தினத்திலே திருவமுது செய்யாது இராத்திரிகால பூசை முற்றியபின் திருக்கதவந் திருக்காப்பிட்டுக் கொண்டு சந்திதியிலே தரையிற் சயனித்தருளினார். அப்பொழுது சுப்பிரமணியக்கடவுள் அவரது சொப்பனத்திற் றேன்றி, “அன்பனே! சோழ தேசத்தில் வீரசோழியம் என்று ஓரிலக்கணநூலிருக்கின்றது, திகழ் தசம் திகடசம் எனப் புணர்தற்குவிதி அந்நூலிற் சந்திபடலத்திற் பதினைந்தாஞ் செய்யுளிலிருக்கின்றது, சோழதேசத்துப் புலவனொருவன் அந்நூலை நாளைக்கு இவ்விடத்திற் கொண்டு வந்து அவ்விதியை எல்லாருக்குங் காட்டுவன்” என்று திருவாய் மலர்ந்து மறைந்தருளினார்.

மற்றைநாட் சபையாரெல்லாருங் கூடியிருந்தபொழுது கச்சியப்பசிவாசாரியர் தமக்கு முருகக்கடவுள் சொப்பனத்தில் அருளிச் செய்தமையை அவர்களுக்குச் சொல்லியருளினார். உடனே ஒரு புலவர் ஒரு புத்தகத்தைக் கையிற் கொண்டு அங்கே வந்தனர். அவரை அங்குள்ளோர்கள் நோக்கி “நீர் யாவர்? உமது கையிற் புத்தகம் யாது?” என்று வினாவினார்கள். அதற்கு அப்புலவர் “நாம் சோழ தேசத்துள்ளேம், இப் புத்தகம் வீரசோழியம்” என்றார். அப்பொழுது முன்னேநாளில் ஆக்ஷேபித்த புலவர் விரைந்து சென்று அப் புத்தகத்தை வாங்கிச் சந்திபடலத்திற் பதினைந்தாஞ் செய்யுளை வாசித்துத் திகடசக்கரம் என்னும் புணர்ச்சிக்கு விதி அதிலிருத்தலையுணர்ந்து விம்மிதழும் மகிழ்ச்சியுமுற்றனர். மற்றைத் தமிழ்ப் புலவர்களும் ஒருவர் பின்னொருவராக அதனை வாங்கிப் பார்த்து விம்மிதழும் மகிழ்ச்சியுமுற்றார்கள். இறுதியிற் சோழதேசத்துப் புலவர் அப்புத்தகத்தைக் கச்சியப்பசிவாசாரியர் கையிற்கொடுத்துச் சபையாரெல்லாரையும் நோக்கி, “ஆக்ஷேபம் ஒழிந்ததா ஒழிந்ததா!” என்று சொல்லிவிட்டு மறைந்தருளினார். உடனே கச்சியப்பசிவாசாரியர் தம்மையாண்டருளிய ஆறுமுகக் கடவுளது பெருங்கருணைத் திறத்தை நினைந்து நினைந்து சரீரம் விதிர்ப்புற மயிர்க்காறேறுந் திவலையுண்டாக என்பெல்லாம் நெக்குநெக்குருக, மதகிடைப் புறப்படுஞ் சலம்போலக் கண்ணீர் பொழிய ஆநந்தபரவசராயெழுந்தருளியிருந்தார். அப்பொழுது சபையாரெல்லாரும் இங்ஙனமெழுந்தருளிவந்த புலவர் குமாரக் கடவுளேயென்று துணிந்து ஆச்சரியமடைந்து வெயிலிடைப்பட்ட வெண்ணெய் போல மனங் கசிந்துருக உரோமஞ் சிலிர்ப்ப ஆநந்தக் கூத்தாடிக் கச்சியப்பசிவாசாரியருடைய பெருமையை நன்குணர்ந்து அவர் திருவடிகளில் அடியற்ற மரம் போல் விழுந்து நமஸ்கரித்துத் தோத்திரஞ் செய்தார்கள். ஆக்ஷேபஞ் செய்த புலவர் கச்சியப்பசிவாசாரியரைப் பலமுறை நமஸ்கரித்து “எம்பெருமானே! தமிழேன் சுவாமிகளுடைய மகிமையைச் சிறிதுமறியாது ஆக்ஷேபித்த பெருங்குற்றத்

தைப் பொறுத்துத் திருவருள் சுரந்தருளுக' என்று அதிவிநயத்தோடு பிரார்த்தித்து மீட்டும் அடியற்ற மரம்போல் வீழ்ந்து கிடந்தார். கச்சியப்பசிவாசாரிய ரெழுந்து அப்புலவருடைய இரண்டு கைகளையுந் தம்முடைய அருமைத் திருக்கைகளினுற் பற்றியெடுத்து இறுகத் தழுவி, "தங்கள் ஆக்ஷேபத்தினாலன்றோ இச்சபையாரெல்லாருக்கும் திருவருளினுண்மை வெளிப்பட்டது. இதன் பொருட்டுத் தங்களுக்குச் செயற்பாலதாகிய கைம்மாறு யாது?" என்று பாராட்டியருளினார்.

அதன்பின் சபையாரெல்லாரும் நமஸ்கரித்து, "சுவாமிகாள்! இனிப் புராணத்தைத் தடையின்றியரங்கேற்ற ஆரம்பித்தருளுக" என்று விண்ணப்பஞ் செய்தார்கள். அங்ஙனமே கச்சியப்பசிவாசாரியர் அரங்கேற்றுவாராயினார். கந்தபுராணங் கேட்க வந்த எண்ணிறந்த அடியார்களுக்கெல்லாம் போசனமுதலியவைகள் தொண்டை நாட்டுள்ள இருபத்துநான்கு கோட்டத்து வேளாளப் பிரபுக்களுடைய செலவினல் நடந்தன. எல்லாரும் நியமமாக வந்து பேராசையோடு கேட்கக் கச்சியப்பசிவாசாரியர் தினந்தோறும் புராணம் வாசித்துப் பொருள் சொல்லி ஒரு வருடத்தில் முடித்தருளினார்.

புராணமுற்றுப்பெற்றவுடனே கச்சியப்பசிவாசாரியர் புராணத் திருமுறையை விதிப்படி அருச்சுனை செய்து நமஸ்கரித்தார். அப்பொழுது அங்குள்ள எத்திறத்தார்களும் அன்பினோடு விம்மி விம்மித் தண்டாகாரமாக விழுந்து கச்சியப்பசிவாசாரியரை வணங்கியெழுந்து இரண்டுகைகளுஞ் சிரசின் மேலேறிக் குவிய நின்று துதித்தார்கள். சிவாசாரியர் கந்தபுராணத் திருமுறையோடுந் தந்தச்சிவிகையிலெழுந்தருளி இருபத்துநான்கு கோட்டத்துமுள்ள வேளாளப் பிரபுக்களுட் சிலர் சிவிகை தாங்கச் சிலர் வெண்சாமரம் வீசச் சிலர் குடை கொடி பிடிக்க நானாவித மங்கல வாத்தியவொலியினாலே திக்குகளெல்லாஞ் செவிடுபடப் பிராமணர்கள் வேதகோஷஞ்செய்யச் சிவனடியார்கள் சரவணபவ சரவணபவ என்று சொல்லும் பேரொலி தழைக்கத் திருநகரவாசிகள் திருவீதிகளைச் சுத்தி செய்து வாழைகள் நாட்டித் தோரணங்கள் நிரைத்துப் பூமாலைகள் தூக்கிப் பூரணகும்பங்கள் வைத்துப் பொரி தூவித் திருவிளக்கேற்றி அறுகெடுக்கத் தமது அருமைத் திருமேனியிலே தரிக் கப்பட்ட திரிபுண்டரத்தினழகையும் உருத்திராக்க மாலைகளினழகையும் சின்முத்திரையையும் திருக்கண்களினின்று பொழியும் பரமாதந்த வாரியையும் அடியார்கள் கண்டு மனநெக்கு நெக்குருக வணங்கித் துதித்து ஆநந்தக் கூத்தாடத் திருவீதி வலஞ் செய்து குமரகோட்டச் சந்நிதியையடைந்து சிவிகையினின்று மிறங்கித் திருமுறையைத் திருக்கோயிலினுள்ளே கொண்டுபோய்த் திருமுன்னே வைத்தருளினார். உடனே எல்லாரும் கச்சியப்பசிவாசாரியரை அவரமையுமமையு மென்றவழியுந் தவிராது ஆராமையினாலே பலகாலும் நமஸ்கரித்து "பரமகருணா நிதியாகிய எம்பெருமான் தமிழ் நாட்டாரெல்லாருமுய்யும் பொருட்டுத் திருவாய் மலர்ந்தருளிய இப்புராணமாகிய திவ்வியாமிர்த்தத்தை அடியேங்கள் செவிவாய் மடுத்து உய்ந்தோம் உய்ந்தோம்" என்று விண்ணப்பஞ் செய்து இன்ப முற்றார்கள்.

தமிழ்நாடெங்குமுள்ள சிவனடியார்களெல்லாரும் இக் கந்தபுராணத்தை மிகப் பாராட்டிச் சிரத்தையோடு எழுதுவோரும் வாசிப்போரும் பொருள் சொல்வோருங் கேட்போருமாய் இதன் சொற்சுவை பொருட்சுவைகளை அனுபவித்துப் பேராநந்தப் பெருஞ் செல்வமடைந்தார்கள்.

கச்சியப்பசிவாசாரியர் பின்னருஞ் சிலகாலம் குமரகோட்டத்தடிகளைப் பூசை செய்து கொண்டிருந்து முத்திபெற்றனர்.



பிரமஸ்ரீ. சுப்பிரமணியசாஸ்திரிகளின்  
சரித்திரச் சுருக்கம்.

கந்தபுராண உரைகண்ட

சுப்பிரமணிய சாஸ்திரிகள்

வாழ்க்கை வரலாறும் ஆக்கிய நூல்களும்

[இலங்கைப் பல்கலைக்கழகத் தமிழ்ப்பேராசிரியர்  
கலாநிதி. க. கணபதிப்பிள்ளை அவர்கள்]

புண்ணியதலமாகிய தில்லைமாநகரில் அவதரித்த அந்தணப் பெரியாராகிய பிரமஸ்ரீ. முத்துச்சாமி ஐயரென்பவர், யாழ்ப்பாணம் வடமராட்சி பருத்தித் துறையைச் சேர்ந்த தும்பைநகர்வாசரும் புலோலி பசுபதீசுவரர் ஆலயப் பிரதான குருவுமாயிருந்த பிரமஸ்ரீ. மகாதேவக் குருக்களின் தங்கையாகிய அம்மணி அம்மாவைக் கடிமணம் புரிந்து இல்லறம் நடாத்தி வந்தார்.

இவர் பாரத்துவாசகோத்திரத்து ஆபத்தம்ப குத்திரத்து யசர்வேத சாகையைச் சேர்ந்தவர். இவர் முத்தமகனாகிய சபாபதி ஐயரென்பவர் தம் முடைய தாய்மாமனாகிய மகாதேவக் குருக்களின் மகனும், ஆரிய திராவிட மகாபண்டிதர் பிரமஸ்ரீ. முத்துக்குமாரசுவாமிக் குருக்களின் தங்கையுமாகிய மங்களம்மாவை மணம் புரிந்து இல்லறம் நடாத்திவந்தனர்.

அதன்பயனாகக் கலியப்தம் 4976க்குச் சரியான யுவ ஆண்டு மாகி மாதம் 7ஆம் நாள் (17-2-1875) அவருக்கு ஒரு ஆண்மகவு பிறந்தது. உரிய காலத்தில் அதற்கு வேண்டிய கருமங்கள் யாவற்றையும் செய்து அதற்கு முரு கப்பெருமானின் திருநாமங்களுள் ஒன்றாகிய சுப்பிரமணியன் என்னும் பெயரையும் சூட்டினர்.

தக்க வயது நிரம்பிய பின் அவர் பெற்றோர் அவரைத் தாய்வழிப் பாட்டனாகிய மகாதேவக் குருக்களிடம் அழைத்துச் சென்று முறைப்படி ஏடு தொடக்கினர். அச்சிறுவர் அவரிடம் தமிழ், சம்ஸ்கிருதம் ஆகிய இரு மொழி களையும் கற்றுவந்தனர். மகாதேவக் குருக்களின் முத்தமகனும், தம் தாய் மாமனும், ஆரிய திராவிட மகாபண்டிதருமாகிய பிரமஸ்ரீ. முத்துக்குமாரசுவாமிக் குருக்களிடம் சென்று தமிழிலக்கண இலக்கியம், வடமொழித் தருக்கம், வியா கரணம், சோதிடம் முதலியவற்றை ஐயந்திரிபறக் கற்றனர். இவ்வாறு கற் றுத் தேறியபின் ஈராண்டுகளாய் மேலைப்புலோலியிலுள்ள சைவ வித்தியாசாலை யில் ஆசிரியராய் அமர்ந்து கடமையாற்றினர். அவர் சிறுவயது தொடங்கியே சோதிட நூல் கற்பதில் மிகுந்த ஆர்வமுள்ளவராயிருந்தார். அதன் பயனாக, வடமொழியிலுள்ள சோதிட நூல்களாகிய சித்தாந்த சிரோமணி, சூரிய சித் தாந்தம் முதலியவற்றையும் தமிழிலுள்ள சோதிட நூல், கணித நூல் பல

வற்றையும் ஆராய்ந்து கற்றுச் சோதிடத்தில் மிகுந்த வல்லுநராகினர். தமிழிலக்கண இலக்கியம், சம்ஸ்கிருதம், சோதிடம் என்பவற்றில் அவருக்கிருந்த வன்மையையும் திறமையையும் கண்ணுற்றுப் பெரியோர் அவரைச் சாஸ்திரிகள் என அழைத்தனர்.

அக்காலத்தில் யாழ்ப்பாணத்தில் பஞ்சாங்கங்கள் பல கணிக்கப்பெற்று வழக்கிலிருந்து வந்தன. ஆனால் அவை யாவும் காலத்துக்கேற்றபடி சம்ஸ்காரம் செய்து கணிக்கப்படாமல் கிரமக்குறைவாக வெளிவந்தன. அப்பஞ்சாங்கங்களைப் பார்வையிட்ட சாஸ்திரியார் அவர்கள் அவற்றிலுள்ள குறைகளை ஒழிக்கவேண்டுமெனப் பேராவல் கொண்டார். அதன் காரணமாக, அவர் செய்த பெருமுயற்சியினால் ஐய ஆண்டு முதல் பருத்தித்துறையிலிருந்து வாக்கிய கணித பஞ்சாங்கமொன்று ஆண்டுதோறும் வெளிவந்தது. இப்பஞ்சாங்கம், யாழ்ப்பாணத்தில் வெளிவந்த ஏனைய பஞ்சாங்கங்களில் காணப்படாத சிறப்பியல்புகளையுடையதாய்ப் பஞ்சாங்க உலகில் முன்னணியில் நின்று விளங்கியது.

பஞ்சாங்கம் தொடங்கிய காலம் முதல் ஏவிளம்பி வருடம் மட்டும் அவர் பஞ்சாங்கம் பிற அச்சுக்கூடங்களிலேயே அச்சாகி வந்தது. இதனால் பஞ்சாங்கத்தின் விலையை அதிகம் உயர்த்தவேண்டி இருந்தது. அதுமட்டுமன்றி வேண்டிய நேரத்துக்கு அச்சிட்டு எடுத்துக் கொள்வதும் தொல்லையாக இருந்தது. இவற்றைக் கண்டதும் சாஸ்திரிகள் தம்முடைய மாமனாரோடு சேர்ந்து தும்பை நகரிலுள்ள தமது இல்லத்திற்குள்ளே சோதிடவிலாசயந்திரசாலை என்னும் பெயரோடு ஓர் அச்சகத்தை நிறுவி ஏவிளம்பி ஆண்டு முதல் தமது பஞ்சாங்கத்தை அதிலேயே அச்சிட்டு வெளியிட்டனர்.

சாஸ்திரியாரவர்கள் பஞ்சாங்கம் கணிப்பதில் மட்டுமே தமது காலத்தைச் செலவிடவில்லை. ஏனெனில் அக்காலத்திலேயே சாதகரத்தொகரம், இருதுசாதகம், பாலசிஷாமஞ்சரி, சம்ஸ்கிருத பிரதம் பாலபாடம், சிவராத்திரி மகிமை முதலிய நூல்களைத் தமது அச்சகத்தில் பதித்து வெளியிட்டனர். பின்னர் குரோதி ஆண்டுத் தொடக்கத்தில் (1904) தமது அச்சகத்தைப் பெருப்பிக்க எண்ணி, தமது தம்பியாராகிய சோமசுந்தர ஐயரவர்களைச் சென்னைக்கு அனுப்பி அவர் மூலமாகத் தமிழ், சம்ஸ்கிருதம், ஆங்கிலம் ஆகிய மூன்று மொழிகளிலும் அழகான எழுத்துக்களையும், மற்றைய கருவிகளையும் அழைப்பித்தனர். பின் சோமசுந்தர ஐயரவர்களும் தாமுமாகக் கலாநிதியந்திரசாலை என்னும் பெயருடன் ஓர் அச்சகத்தை நிறுவி, அங்குத் தமது பஞ்சாங்கத்தை அழகுற அச்சிட்டனர்.

இஃது இங்ஙனமிருக்க, சைவப்பெரியார் பலர் சாஸ்திரியாரவர்களின் தமிழறிவையும் உரையெழுதும் வன்மையையும் அறிந்து, ஊர்களில் உள்ள கோயில்களில் ஆண்டுதோறும் படித்துப் பயன் சொல்லிவரும் கந்தபுராணத்துக்குப் பதவுரையும் விருத்தியுரையும் எழுதி வெளியிட்டால் சைவ உலகுக்கு மிகவும் பயன்படுமெனக் கூறி, அங்ஙனம் ஓர் உரை எழுதித்தருமாறு அவரை வேண்டினர். சாஸ்திரியாரவர்களும் அவர் வேண்டுகோளுக்கிணங்கிக் கந்தபுராணத்தின் முதற் காண்டமாகிய உற்பத்திகாண்டத்தைப் பகுதி பகுதியாக உரையெழுதி அச்சிட்டு நிறைவேற்றி, முழுவதும் முடிந்தவுடன் அவற்றைச் சேர்த்து ஒரு நூலாக்கி வெளியிட்டனர்.

இப்போதிருக்கும் மதுரைத் தமிழ்ச் சங்கத்தோடு மிகுந்த தொடர்பு பூண்டு தமிழ் மொழிக்கு அழியாப் பெருந் தொண்டாற்றிய புலவரும் புரவலருமாகிய திருவாளர் பாண்டித்துரைத்தேவர் அவர்களும், அக்காலத்தில்

சென்னை பிரெசிடென்சி கல்லூரியில் தமிழ்ப் பண்டிதராயிருந்து கடமையாற்றிய டாக்டர் உ. வே. சுவாமிநாதையர் அவர்களும் சாஸ்திரிகள் இயற்றிய உற்பத்திகாண்ட விருத்தியுரையைக் கண்ணுற்றுப் பதவுரையின் அமைப்பையும் விருத்தியுரையின் தெளிவையும் வியந்து, அடுத்த காண்டங்களையும் தொடர்ந்து எழுதி, அந்நூல் முழுவதுக்கும் உரைசெய்து தமிழுலகிற்கு உதவவேண்டுமெனச் சாஸ்திரியாரவர்களை ஊக்கப்படுத்தினர். அதனால் அவரும் அடுத்த காண்டங்களாகிய அசுரகாண்டத்திற்கும் மகேந்திரகாண்டத்திற்கும் உரையெழுதி, உற்பத்தி காண்டத்தைப்போல் பகுதி பகுதியாக வெளியிட்டாது முழு நூல்களாகவே நிறைவேற்றி வெளியிட்டனர். நான்காவதாகிய யுத்தகாண்டத்தின் முதற் பகுதியை அச்சிடத் தொடங்கும்போது முதலாம் ஐரோப்பிய மகாயுத்தம் இடையே குறுக்கிட்டது. அதனால் ஏற்பட்ட கடதாசிப் பஞ்சத்தின் காரணமாகத் தாம் எழுதி நிறைவேற்றிய பகுதியை மட்டும் வெளியிட்டு நூலுக்கு உரையெழுதுவதைச் சிறிது ஒத்திவைத்தார். கந்தபுராண உரையை எழுதி வெளியிட்ட காலங்களில் அவர் மாமனாராகிய பிரமஸ்ரீ. ம. முத்துக்குமாரசுவாமிக் குருக்களவர்களின் உதவியும் பிரமஸ்ரீ. சிவ-பஞ்சாட்சரக்குருக்களவர்களின் உதவியும் அவருக்கு இன்றியமையாதனவாயிருந்தன. இவ்வாறு வெளியிட்ட கந்தபுராணத்தின் மூன்று காண்டங்களும் சில காலத்தில் செலவாகிவிடவே அந் நூலின் இரண்டாம் பதிப்பும் விரைவில் வெளிவந்தது.

சாஸ்திரியார் அவர்களின் தமிழ்த்தொண்டு இவ்வளவோடு நிற்கவில்லை. அக்காலத்திலேயே அவர் பிள்ளையார் புராணத்துக்கும் ஓர் உரை எழுதி வெளியிட்டனர். அத்துடன் நீதிவெண்பா விரிவுரை, கந்தரனுபூதி உரை, ஏகாதசிப்புராணக் குறிப்பு முதலிய நூல்களையும் எழுதி அச்சிட்டுத் தமிழுலகினுக்கீந்தனர். அன்றியும், தமிழ் பயிலும் மாணவருக்குப் பயன்படும் பொருட்டுக் குறைந்த விலையில் சொற்பொருள் விளக்கமெனும் கையடக்கமான தமிழ் அகராதி ஒன்றையும் ஆக்கி வெளியிட்டனர். விலையிற் குறைந்தது எனினும் பொருட் செறிவிற் சிறிதும் குறைந்ததன்று இந்நூல்: சங்ககாலம் முதல் இற்றைநாள் வரையும் தமிழ் மொழியில் எழுந்துலவும் நூல்களில் காணப்படும் தமிழ்ச் சொற்கள் பெரும்பாலும் இந்நூலில் இடம்பெற்றுள்ளன. தமிழ் பயிலும் மாணவரும் ஏனையோரும் தமிழ் நூல்களைக் கற்றுத் தெரிந்துகொள்வதற்கு, இது மிகுந்த பயனைக் கொடுக்கக் கூடியது.

பல தமிழ் நூல்களுக்கு உரை இயற்றியமையோடும் புதியனவாக உரை நடை இலக்கியங்களை யாத்தமையோடும் அமையாது சாஸ்திரியார் அவர்கள் பலப்பல இடங்களுக்குச் சென்று ஆங்காங்குள்ள அவைகளிலும் கோயில்களிலும் விரிவுரைகள் நிகழ்த்தியும் வந்தனர், ஒரு பொருளைப் பற்றிப் பேசும்போது அவர் அழகாகச் சொற்களை அடுக்கிப் பொருட்செறிவுடன் பேசும் திறமைவாய்ந்தவர். அதுமட்டுமன்றி அவர் கற்றோருடனும் மற்றோருடனும் பொதுவாக உரையாடும்போதும் அவர் வாயினின்று செந்தமிழ்ச் சொற்களே வெளிவந்து கொண்டிருக்கும். கல்வியறிவற்ற பொதுமக்களுடன் சாஸ்திரியாரவர்கள் உரையாடும்பொழுது அதைக் கேட்டுக்கொண்டு நின்றால் மனத்துக்கு மிகுந்த ஆனந்தமாக இருக்கும். அவரின் தமிழ்ச் சொற்களின் ஒலிப்பும் காதுக்கு மகிழ்ச்சியைக் கொடுக்கும்.

இக் காலத்தில் தமிழ் கற்ற பெரியோர் பொதுமக்களுடன் உரையாடும் பொழுது அப் பொதுமக்கள் பேசும் கொடுத்தமிழ் மொழியிலேயே உரையாடுவர். தாம் கற்ற செந்தமிழ்க் கல்வியைக் கற்றோருடன் பேசும்போதும் அவைக்களத்தில் நின்று விரிவுரை நிகழ்த்தும் போதுமே பயன்படுத்துவர். ஆனால் சாஸ்திரியார் போன்ற பெரியோர்களோ “கற்க கசடற கற்பவை கற்ற



பின் நிற்க அதற்குத் தக'' என்னும் தமிழ்மறைமொழிக்கிணங்கத் தாம் கற்றறிந்தவற்றை வாழ்வில் எல்லாத்துறைகளிலும் பயன்படுத்துவர். யாழ்ப்பாணத்தில் அக்காலத்து வாழ்ந்த புலமைமிக்க சான்றோர்களாகிய நாவலர் பெருமான், சபாபதிநாவலர், குமாரசாமிப்புலவர் முதலிய பெரியோர்களும் அவ்வாறே தாம் கற்ற செந்தமிழ் 'மொழியை முறைதவறாது தமது வாழ்க்கையின் பகுதிகள் யாவற்றிலும் பயன்படுத்தினர் எனப் பெரியோர் கூறுவர். சாஸ்திரியாரவர்களும் அப் பெரியோர் போன்றே வாழ்ந்து வந்தனர்- அவர் உயிருடன் இருந்த காலத்தில் அவர் வாழ்ந்த இல்லத்தின் முன்பு இருக்கும் திண்ணையருகாகச் செல்வோர் அவ்வழியாற்போகும் மக்களோடு அவர் பேசும் தமிழ் இன்சுவையைக்கேட்டு இன்புற்றனர். ஆனால், அந்தோ அத்தீஞ்சுவை இனிமேல் அங்கு எழாது என எண்ணும்போது எவரின் மனந்தான் உருகாது?

தமிழ் மொழியில் மட்டுமன்றி அவர் வடமொழியிலும் மிகுந்த வன்மை படைத்தவராய் விளங்கினர். தம்முடைய மாமனாகிய பிரமஸ்ரீ. முத்துக்குமார சுவாமிக் குருக்களிடம் வடமொழியைக் கற்ற நாள்தொடக்கம், அதன்மேல் பேரவாவுடையராய் அம்மொழியிலுள்ள நூல்கள் பலவற்றையும் துருவித் துருவி ஆராய்ந்தனர். சோதிட நூல்களில் மிக ஆர்வமுடையராய்ச் சித்தாந்த சிரோமணி, சூரியசித்தாந்தம் முதலிய நூல்களை முனைந்து கற்றதன் பயனாய், அவர் வடமொழியில் மிக்க புலமை சான்றவரானார். அதனோடையே யாது வேதம் ஆகமம் முதலியவற்றிலும் மிகுந்த பாண்டித்தியம் எய்தினர். நாவலரவர்களின் முன்னோராகிய திருநெல்வேலி ஞானப்பிரகாச சுவாமிகளால் வடமொழியில் எழுதப்பெற்றுப் பல ஆண்டுகளாக ஏட்டு வடிவிலிருந்த சைவ சித்தாந்த நூல்களாகிய பிரமாண தீபிகா விருத்தி, சிவஞானபோத விருத்தி, சித்தாந்த சிகாமணி என்பனவற்றை நல்லூர் த. கைலாசபிள்ளையவர்கள் அச்சிடுவதற்காகப் பிரமஸ்ரீ. ம. முத்துக்குமாரசுவாமிக் குருக்களைக் கொண்டு பிழையறப் பரிசோதித்தபொழுது சாஸ்திரியாரவர்களும் அவருடன் கூட இருந்து உதவி செய்தனர். சங்கானை அருணாசல சாஸ்திரியாரவர்கள் (அண்ணாசாமிக் குருக்கள்) 'ஆபஸ்தம்ப அபரப்பிரயோகம்' என்னும் வடமொழி நூலை அச்சிடுகையில் அதற்குப் பல திருத்தங்கள் செய்து சாஸ்திரியார் அவர்கள் அவருக்குத் துணைபுரிந்தாரென்பதை அவர் அந்நூலிற்கெழுதிய முகவுரையிற் காணலாம்.

சதுர்வேதங்களும் பிரதான ஆகமங்களும் தமது கைவசமிருக்கவேண்டுமென்று விரும்பிப் பெரும் பொருள் கொடுத்து அவற்றை வாங்கினர். அந்நூல்களைத் தாம் கற்றதோடமையாது அந்நூல்களைக் கற்கும் தகுதியுடையோர் யாவரும் அவற்றைக் கற்றுப் பெரும்பயன் அடைதல் வேண்டுமென்னும் பெருநோக்குடன் "வித்தியா விருத்தித் தருமாலயம்" என்னும் பெயருடன் ஒரு நூல் நிலையத்தைத் தாமிருக்கும் வீட்டிலேயே வைத்து அதனைத் தருமசாசனஞ் செய்தனர்.

சாஸ்திரியாரவர்கள் தம்முடைய மாமனார் பிரமஸ்ரீ. ம. முத்துக்குமார சுவாமிக் குருக்கள் அவர்களின் மகளை மணமுடித்தனர். அதனால் அவருக்கு ஓர் ஆண்மகவு பிறந்தது. ஆனால் அது பிறந்த அன்றே இறந்துவிட்டது. அதனால் மனம் மிக வருந்தியிருந்தனர். பின்னர் அவருடைய தம்பியாராகிய சோமசுந்தர ஐயரவர்களின் புதல்வர் வைத்தியநாத ஐயர் என்பவரைச் சிறுவயது தொடக்கமே அன்புடன் போற்றி வளர்த்து, தமிழ் சம்ஸ்கிருதம் என்னும் இரு மொழிகளையும் கற்பித்துக் கொடுத்தனர். வைத்தியநாத ஐயர் ஆங்கிலத்தையும் பயின்று உயர்தரவகுப்பிற் சித்தியெய்தினர். அதைக் கண்டு சாஸ்திரியாரவர்கள் மனமகிழ்ந்து சோதிடத்தையும் கணித நூலையும் பயிற்றி வந்தார்.

சில ஆண்டுகளில் வைத்தியநாத ஐயரவர்கள் தாமாகவே பஞ்சாங்கத் தைக் கணிக்கவும் முகூர்த்த நிர்ணயஞ் செய்யவும் வல்லுநரானார்.

அதனை அறிந்து சாஸ்திரியாரவர்கள் பிரபவ ஆண்டு முதல் (1927) பஞ்சாங்கம் அச்சிட்டு வெளிப்படுத்த அவருக்கு உத்தரவு கொடுத்தனர். இது காரும் சாஸ்திரியாரவர்களின் பெயர் பொறிக்கப்பட்டு வெளிவந்த பஞ்சாங்கம் பிரமமூர். சோ. வைத்தியநாதசாஸ்திரிகளின் பெயர் கொண்டு வெளிவந்து வியது.

தாம் கணித்த காலத்திற் போலவே பஞ்சாங்கம் முறையாக நடந்து வருவதைக் கண்டு மகிழ்ந்து வைத்தியநாத சாஸ்திரிகள் அவர்களின் மேல் பஞ்சாங்கப்பாரம் முழுவதையும் ஒப்படைத்துவிட்டுத் தாம் பல நூலாராய்ச்சிகளிற் காலங் கழித்தனர்.

இவ்வாறு சாஸ்திரியாரவர்கள் மனமகிழ்ந்திருக்குங்கால் பிரபவ ஆண்டிலே (1927) அவரது மனைவியார் சிவபதமடைந்தனர். அதன்பின் அவர் வித்தியாகுருவும் மாமனாகுமாகிய பிரமமூர். ம. முத்துக்குமாரசுவாமிக் குருக்களவர்கள் யுவஆண்டு (1935) மாசிமாதம் ஏகாதசி புண்ணியகாலத்தில் இறைவன் திருவடி நீழலையடைந்தனர். இதனாலும் சாஸ்திரியாரவர்கள் மிக மனம்வருந்தினார். இது நிகழ்ந்தபொழுது மிகவும் வருத்தமுற்றுத் தம்முடைய தந்தையார் சரியாய் அறுபதாம் வயதில் இந்நிலவுலகவாழ்வை நீத்தனரென்றும் தமக்கு அறுபதாம் ஆண்டு நிறைவேறுங்காலம் தமக்கும் கண்டகாலமாகுமோவென்றும் சொல்லிக்கொண்டிருந்த அவருக்குத் தாம் பிறந்த ஆண்டும் மாதமுமாகிய காலத்தில் மாமனார் இறந்ததுகண்டு தமது கண்டகாலத்தின் பலனே அவர் பிரிவு என்று துயருற்றுக் கூறியுள்ளார்.

அவரது கவலை இத்துடன் நின்றுவிடவில்லை. மாமனார் பிரிந்த ஆறாம் மாதத்தில் (1936 ஆவணி) அவருக்கு ஆறுதலளித்துப் பஞ்சாங்க கணிதத்தை நடாத்தி வந்து அவர் உயிர்போலவிருந்த வைத்தியநாத சாஸ்திரிகள் இவ்வுலக வாழ்விற் பற்றில்லாதவராய்ச் சிலகாலம் நடந்து தம்மை இனிமேல் ஒருவரும் காணமுடியாவகை மறைந்து விடுவேனென்று சிலருக்குச் சொல்லியபடி இந்நாட்டை விட்டு வெளியேறினர். சாஸ்திரியார் அவரைத் தேட எவ்வளவோ முயன்றும் பயன் கிடைக்கவில்லை.

வைத்தியநாத சாஸ்திரிகள் போவதற்கு முன்னரே அடுத்த ஆண்டுப் பஞ்சாங்கம் பெரும்பாலும் நிறைவேறிவிட்டது. அதனால் பஞ்சாங்கம் இடையில் நிறுத்தப்படாது வழக்கம் போல் வெளிவந்தது.

தம்மகனாரைப் பிரிந்த கவலைமாறாத நிலையிலிருந்தும் அதுவரை நடந்து வந்த பஞ்சாங்கத்தை இடையிலே நின்றுவிடாது நடத்தவேண்டுமென்ற ஊக்கத்தைத் தளரவிடாது சாஸ்திரியாரவர்கள் தம்பியார் சோமசுந்தர ஐயரவர்களின் உதவியுடன் பின்னரும் அதனை நடாத்திவந்தார்.

சில ஆண்டுகளுக்குமுன் மிகக் கடுமையான நோயொன்று அவரைத் தாக்கியது. ஆனால் ஒருவாறு குணமடைந்தார். இஃது இங்ஙனமிருக்க அவர் தம்பியார் சோமசுந்தர ஐயரின் மனைவி சில காலமாய் நோய்வாய்ப்பட்டிருந்து இறந்தனர். அதனால் சோமசுந்தர ஐயர் பஞ்சாங்க கணிதத்தில் ஊக்கமெடுக்காது விட்டனர். இக் காரணங்களால் ஈற்றில் பஞ்சாங்கம் கணிக்கப்படாது நின்றுவிட்டது.

சாஸ்திரியாரவர்கள் சென்ற விரோதி ஆண்டு மார்கழித் திங்கள் திருவார்திரை நாளாகிய அபிடேக தினத்தன்று பூரணத்திதியில் சிவபதம் எய்தினர்.

ஆசை, அச்சம், அகந்தையைப் போக்கிச் சினத்தை வீழ்த்திப் பொறையுடைமை போற்றி ஒழுகிய பெருந்தகை நம் சாஸ்திரியாரவர்கள்.

“ஈசன் திருவடி நீழலில் அவர் ஆன்மா இன்புற்றிருப்பதாக.”

யாழ்ப்பாணம் புலோலி கிழக்கு  
மஹாவித்வான் ஸ்ரீமத். வ. குமாரசுவாமிப்புலவர் அவர்களின்  
அருந்தவப் புதல்வரும்

நெல்லியடி, அரசினர் கலாசாலை அதிபரும் ஆகிய  
டாக்டர். திரு. சிவப்பிரகாசம் M. Sc., Ph. D., Dip., Ed;  
அவர்கள் எழுதி உதவியது.



ஏறக்குறைய ஐம்பது வருடங்களுக்கு முன்னே வடமராட்சிப் பகுதி, ஓர் புலவர் மன்றமாயிருந்தது. உடுப்பிட்டி அ. சிவசம்புப்புலவர், புலோலி ம. முத்துக்குமாரசுவாமிக் குருக்கள் அவர்கள், நரசிங்க சாஸ்திரிகள், நா. கதிரை வேற்பிள்ளையவர்கள் எனது தந்தையார் ஆகியோர் அக்காலத்திலேதான் வாழ்ந்து வந்தனர். அக்காலத்தைத் தமிழ் இலக்கிய வரலாற்றிலே ஒரு பசுமை பெற்ற இனிய காலமென்று கூறலாம். நந்தமிழர் சீவனோபாயம், பதவி, பட்டம் என்னும் ஆசைகளாற் பிடித்துநடப்பட்டுச் சரணாகதி அடைந்த காலம் அல்ல அது; தமிழ்த் தேனிற்கண்ட இன்பமொன்றே புலவர்களை ஆட் கொண்டிருந்த காலம்; பூக்களை நாடும் வண்டுகள் போலக் கற்றூர் உள்ள இட மெல்லாம் சென்று சென்று தமிழ்மது மாந்திய காலம். தமிழ் அன்பர்கள் பலமைல் தூரம் நடக்கும்வருத்தம், வாழ்வில் ஏற்படும் இன்னல்கள் ஆகிய இவற்றை மறந்து கற்றூர் முற்றங்களிற் சென்று கூடித் தமிழ் அமுதம் பகிர்ந்துண்டனர். நான் சிறுவனாயிருந்த காலத்திலே எங்கள் வீட்டு முன் திண்ணையிலே இப்படியாகப் பெரும் புலவர்கள் கூடிக்கலப்பதைக் கண்டிருக்கிறேன். ஒருவரை ஒருவர் எதிர்த்து வாதிப்பினும் அவர்கட்கிடையில் இருந்த நண்பம் பெருமதிப்பும் வளர்ந்து கொண்டே வந்தது.

“இகலிலர் எஃகுடையார் தம்முட் குழீஇ  
நகலின் இனிதாயிற் காண்பாம்.....

அகல்வானத்தும்பர் உறைவார் பதி.” என்றாங்கு

அவர்கள் தமிழ்க்கலை விருந்தின்பத்தால் மண்ணாட்டையே விண்ணாடாக்கினர். அத்தகைய தமிழ்ப் பெரியார் குழுவினே.

**பிரமபூர். சுப்பிரமணிய சாஸ்திரிகளும் ஒருவர்.**

இவர் எழுதிய கந்தபுராண உரையினைக் கற்கும்போது அவர் படித்த நூல்களின் பரப்பு எத்தகையதென்று வியப்புறக்கூடியதாய் இருக்கிறது. சொற் பொருள்களை விளக்குதற்கு இவர் காட்டும் மேற்கோள்களும் இலக்கண முடிபுகளும் மிக அற்புதமானவை. அவருடைய அறிவின் ஆழத்தை எடுத்துக்காட்டு பவை. ஆங்காங்கே பல நூல்களின் கருத்தையும் இடையிடையே அவர் பொருத்தமான இடங்களில் எடுத்துக்காட்டுவது அவர் அறிவுச் செல்வத்தின் நிறைவையே எடுத்துக்காட்டுகிறது. அவரது வடமொழிப் புலமை மிகச் சிறந்தது. பல்லாண்டுகளாகப் பண்டித பரீட்சைகளுக்குப் பரிசோதகராய் விளங்கினார் என்பது மாத்திரம் அவர் அறிவின் ஆழத்தைக் குறிக்கப்போதாது. அன்றி, வேதம் ஆகமம் பாணினி சூத்திரம் சித்தாந்த கௌமுதி இவற்றை எழுத்தெழுத்தாய் நாநுனியில் வைத்திருப்பவர் என்றாலும் போதாது. சில



காலம் தன் மாமனாராகிய முத்துக்குமாரசுவாமிக் குருக்களுடன் சிறிது வேறு பாடடைந்து பிரிந்திருந்த காலத்தே, அவர் பார்த்து அதிசயிக்குமாறு இயற்றிய சம்ஸ்கிருத சுலோகங்களின் செறிவும் இனிமையும் பொருளாளமுமே அவர் வடமொழிப் புலமையைச் சொல்லும் வாய்களாக அமைந்திருக்கின்றன.

“செறுத்த செய்யுட் செய்செந் நாவின்

வெறுத்த கேள்வி விளங்கு புகழ்க்கபிலன்” என்று

தமிழிலேயே புகழப்பட்ட கபிலருடைய கவிதைப் போக்கைப்போல வடமொழியிலே இவரது போக்கு அமைந்திருந்தது.

பெரும் புலவர்களாயிருப்பினும் பலர் சாதாரண வேளைகளிலே பிழையற்ற சுத்தமான தமிழிற் பேசுவதில்லை. இவர் நாவோ துயிலினும், நடப்பினும், கிடப்பினும் சுத்தமான இனிய தமிழையேயன்றி வேறென்றும் அறியாது. இவரைச் சாதாரண மக்களுடைய பேச்சுத் தமிழிலே சம்பாஷிக்கச் செய்வது முடியாத காரியம், இவர் பேசுவதெல்லாம் அப்படியே அச்சகத்திற் பதிக் கற்பாலன.

சொற்பொருள் விளக்க அகராதியென்னும் ஒரு அரிய நூலை அக்காலத்திலே செய்தார். தமிழ் அகராதிகள் வளர்ந்த அடிச்சுவட்டிலே அவருடைய நூலும் ஒரு நல்ல ஸ்தானத்தை வகிக்கின்றது. சிறுவர்கள் இலகுவிற் பயிலுமாறு நீதிவெண்பா, மூதுரை, நல்வழி போன்ற சிறு நூல்களுக்கும் உரை செய்தார். இன்னும் பல அரிய நூல்களைப் பதிப்பித்தவர்.

இவர் காலத்திலே அநேக இலக்கியப் போர்கள் நடந்தன. அதிலெல்லாம் ஏதாவது ஒரு கட்சியின் சேனாதிபதியாயிருந்து தாமெடுத்த காரியத்தை மிக உறுதியுடன் நிலை நிறுத்தும் கல்வி வன்மையும் எழுத்துவன்மையும் மிக்கவராயிருந்தார். அதனால் எதிரிகளிடமிருந்தும் கற்றோரிடமிருந்தும் நன்மதிப்புப் பெற்றிருந்தார். இலங்கையிலே கணிக்கப்பட்ட பிரசித்தி பெற்ற இரு பஞ்சாங்கங்களில் ஒன்று நின்று போனமைக்கு இவர் மறைவே காரணமாயின் இவர் சோதிடத்தில் எத்தகைய வல்லுநரென்பது சொல்லாமலே விளங்கும். வீரதம் அனுஷ்டிப்பு சோதிட கணிதபேதம் என்னுமிவற்றிற் கற்றாரிடத்துக் கலகம் விளைந்த காலத்தும் இருவர் தம்முட் கொள்கை வித்தியாசத்தால் முரண்பட்ட காலத்தும் அவற்றைத் தீர்க்கும் நீதிமன்றமாகவும் இவர் விளங்கினார்.

துறைபோய கல்வியுடன் தவறா ஒழுக்கநெறியும் பத்தியும் ஒருங்குசேரும் போது அதற்கு ஒரு தனி மதிப்பு ஏற்படுகின்றது. அவ்வாறு தனிமதிப்பெய்தியவர்களில் இவரும் ஒருவர். அந்தணருக்குரிய வேதம் ஒதுதலை இடையறாது கைக்கொண்டது மாத்திரமன்றி, தாம் கற்ற நூல்களிற் கூறியாங்கு ஒழுகியும் வந்தார். உரிய காலங்களில் தம் நியமங்களை நிறைவேற்றியின்றி வேறு எக்கருமமும் செய்யார். தாம் மிக வயோதிபமடைந்து தளர்ந்து கண் பார்வை குன்றிய காலத்திலே தாம் ஓதவேண்டிய சில நூல்களை ஓதமுடியாதிருப்பதையெண்ணிப் பெரிதும் கவன்றார். தம்முடைய மாமனார் முதலியோர் இறக்கும் தறுவாயிற் சொல்லவேண்டிய பல தோத்திரங்களையும் மறவாது சொல்லியது போலத் தானும் சொல்லுதற்கு நல்லறிவு வருமோ என்று பலமுறையும் ஏங்கினார். அவ்வாறு துதித்து இறப்பதற்கு வரந்தருமாறு இறைவனைப் பலமுறையும் வழுத்தினார்.

கல்விக்கருவூலமாயும், ஒழுக்கச் செல்வனாயும், வைதிகமார்க்க நெறிக்கு வரம்பாயும் சுடர்விட்ட இவர் பூவுலகை விட்டு மறையினும் பொன்னுலகிருந்து இவர் ஆவி தாம் நடாத்திய நிலையம் முன்னிருந்தவாறே வளர்வதைக் கண்டு சாந்தி அடைவாராகுக!

திருச்சிற்றம்பலம்.

## புராணபடன விதி.

எல்லாரும் கேட்டு உய்யும் பொருட்டுத் திருக்கோயில்களிலே யோக்கியர் களைக் கொண்டு புராணங்களை வாசித்துப் பொருள் சொல்லுவித்தல் மிக மேலாகிய புண்ணியமாகும்.

1. குளித்துத் தோய்த்துலர்ந்த ஆடை அணிந்து அநுட்டானம் முடித் துக் கொண்டே புராணம் படித்தல், பொருள் சொல்லல், கேட்டல் என்னும் இவைகளைச் செய்தல் வேண்டும்.

2. புராணபடனம் தொடங்கும் தினத்திலும் முடிக்கும் தினத்திலும் புராணம் படிக்கும் மண்டபத்தைப் பட்டு மேற்கட்டி, பூமாலை, வாழை, கரும்பு முதலியவைகளினால் அலங்கரித்தல் வேண்டும்.

3. புராணபடனத்தைச் சுபதினத்திலே தொடங்கிச் சுபதினத்திலே முடித்தல் வேண்டும்.

4. நாள்தோறும் புராண மண்டபத்தைக் கோமயத்தினால் மெழுகியும், கருங்கல் சீமெந்துத் தரையாயின் கழுவியும் இடம் பண்ணி, அதன்மீது பீடத்தை வைத்துப் பீடத்தின் மேலே பட்டுப் பரிவட்டம் விரித்து, அதன் மேலே திரு முறையை வைத்துச் சந்தனம் மலர் தூபம், தீபம் முதலியவற்றினாலே விதிப்படி பூசைசெய்து வணங்குதல் வேண்டும்.

5. புராணத் திருமுறையினைப் படிக்கும் காலத்திற்கும் எடுத்துக்கொண்ட பொருளினது குணத்திற்கும் ஏற்ற இராகத்தில் ஒருவர் தெளிவாக வாசிக்க அதே இராகத்தில் ஒருவர் பொருள் சொல்லுதல் வேண்டும்.

6. படிக்கத் தொடங்கும் போதும் முடிக்கும் போதும் காப்புச் சொல்லு தல் வேண்டும்.

7. காப்புக்கு முன்னும் பின்னும் திருச்சிற்றம்பலம் என்று உச்சரித்தல் வேண்டும். காப்புச் சொல்லும் பொழுது யாவரும் கும்பிட்டுக்கொண்டிருத்தல் வேண்டும்.

8. புராணம் கேட்போர் புராணத் திருமுறையை வணங்கிப் புராணம் படித்துப் பொருள் சொல்வோருக்கு ஆசனம் கொடுத்து நமஸ்காரம் செய்து சுற்றமித்திரர்களோடிருந்து சிரத்தையுடன் கேட்டல் வேண்டும்.

9. புராணம் கேட்பவர் ஆதி தொடங்கி ஈறுவரையும் தவறாமல் நிய மத்தோடு கேட்டல் வேண்டும். புராணம் முற்றுப்பெற்ற தினத்திலே புராணத் திருமுறைக்கு விசேட பூசை செய்வித்துச் சிவனடியார்களுக்கு அன்னங் கொடுத்து உபசரித்தல் வேண்டும்.

10. புராணம் படிக்கும் சபையிலே உயர்ந்த ஆசனத்திருத்தல் கால் நீட்டிக் கொண்டிருத்தல், சயனித்தல், சிரித்தல், வீண் வார்த்தை பேசுதல், வெற்றிலை பாக்குண்ணுதல், சட்டை அணிந்து கொள்ளுதல், இடையில் எழுந்து போதல் முதலியன செய்யத்தகாத குற்றங்களாம்.

திருச்சிற்றம்பலம்.

## பொருளடக்கம்

### கந்தபுராணம் — உற்பத்திகாண்டம்.

(அ) கடவுள் வணக்கம்	(ஆ) விதந்துரை
(இ) பதிப்புரை	(ஈ) முகவுரை
(உ) கச்சியப்பசிவாசாரிய சுவாமிகள் சரித்திரச் சுருக்கம்	(ஊ) சுப்பிரமணிய சாஸ்திரிகளின் சரித்திரச் சுருக்கம்
(எ) புராணபடனவிதி	(ஏ) பொருளடக்கம்
1. பாயிரம்	1
2. கடவுள் வாழ்த்து	7
3. அவையடக்கம்	27
4. ஆற்றுப்படலம்	38
5. திருநாட்டுப்படலம்	63
6. திருநகரப்படலம்	96
7. பாயிரப்படலம்	179

### உற்பத்திகாண்டம்

1. திருக்கைலாசப் படலம்	216
2. பார்பதிப் படலம்	226
3. மேருப் படலம்	241
4. காமதகனப் படலம்	274
5. மோனைங்கு படலம்	319
6. தவங்காண் படலம்	332
7. மணம்பேசு படலம்	346
8. வரைபுனை படலம்	354
9. கணங்கள்செல் படலம்	367
10. திருக்கல்யாணப் படலம்	380
11. திருவவதாரப் படலம்	422
12. துணைவர் வருபடலம்	471
13. சரவணப் படலம்	486
14. திருவிளையாட்டுப் படலம்	500
15. தகரேறு படலம்	552
16. அயனைச்சிறைபுரி படலம்	562
17. அயனைச்சிறைநீக்கு படலம்	571
18. விடைபெறு படலம்	586
19. படையெழு படலம்	604
20. தாரகன்வதைப் படலம்	611
21. தேவகிரிப் படலம்	688
22. அகரேந்திரன் மகேந்திரஞ்செல் படலம்	700
23. வழிநடைப் படலம்	725
24. குமாரபுரிப் படலம்	736
25. சுரம்புகு படலம்	766
26. திருச்செந்திப் படலம்	782
செய்யுள் முதற் குறிப்புகராதி	789



சிவமயம்

செந்திலாண்டவன் துணை

திருச்சிற்றம்பலம்

# கந்தபுராணம்

மூலமும் உரையும்

## 1. பாயிரம்

காப்பு

விநாயகக்கடவுள்

திகட சக்கரச் செம்முக மைந்துளான்  
சகட சக்கரத் தாமரை நாயகன்  
அகட சக்கர வின்மணி யாவுறை  
விகட சக்கரன் மெய்ப்பதம் போற்றுவாம்.

இதன் பொருள் : திகழ் தச கர செம் முகம் ஐந்து உளான் — விளங்காநின்ற பத்துத்திருக்கரங்களும் செப்பமாகிய ஐந்து திருமுகங்களுமுள்ளவராகிய சிவபெருமானது, சகட — தேருக்கு, சக்கர — உருளாய் நின்ற, தாமரை நாயகன் — தாமரைக்குத் தலைவனாகிய சூரியன், அகட — வயிற்றின்கண்ணே, சக்கர வில் மணி ஆ உறை — வட்டித்த ஒளிபொருந்திய இரத்தினமாக இருக்கப்பெற்ற, விகடசக்கரன் — விகடசக்கர விநாயகரது, மெய் பதம் போற்றுவாம் — மெய்மையாகிய திருவடிகளை (இந்நூலினிதுமுடிதற்பொருட்டு) யாம் துதிப்பாம் என்றவாறு.

திகழ் தசக்கரம் திகடசக்கரமெனப் புணர்ந்தமைக்குவிதி வீரசோழியத்துச் சந்திபடலத்திற் பதினைந்தாஞ் செய்யுள் “பதினைந்தினொடெண்ணிரண்டாய்த், தோன்று முடற்பின் றகாரம் வரினிரண்டும்மொருகா, லான்றவைந் தாமுடலாம்” என்பதாம்.

பத்துக்கைகளாவன: வலப்பக்கத்தில் சூலம், மழு, வாள், வச்சிரம், அக்கினி என்பனவமைந்த ஐந்தும் இடப்பக்கத்தில் அபயம், பாசம், மணி, சர்ப்பம், அங்குசம் என்பனவமைந்த ஐந்துமாமென்க. பிறவாறுங் கூறுப; ஈண்டு விரிவஞ்சி விடுக்கப்பட்டது.

ஐந்துமுகங்களாவன: ஈசானம், தற்புருடம், அகோரம், வாமதேவம், சத்தியோசாதம் என்பனவாம். அவை தாமிருக்கும் இடவகுப்பால் முறையே நடுமுகம், கிழக்குமுகம், தெற்குமுகம், வடக்குமுகம், மேற்குமுகம் எனவும் வழங்கத்தக்கன. ஈசானமுகம் பளிங்கு நிறமும், தற்புருடமுகம் பொன் நிறமும், வாமதேவமுகம் சிவப்பு நிறமும், அகோரமுகம் கருநிறமும், சத்தியோசாதமுகம் வெண்ணிறமும் உடையன.

உளான் குறிப்புவினையாலணையும் பெயர். அகடவென்பதிலகரம் சாரியை. ஆகவென்னும் வினையெச்சம் ஈற்றுயிர் மெய்குறைந்து நின்றது. 'தாமரைநாயகன்... உறை விகடசக்கரன்' என இயைக்க. விகடசக்கரன் வடநூன்முடிபு, விகடக்கூத்திற்குவந்து; சக்கரத்தைக் கொடுத்தவர் என்பது பொருள். தக்கன் யாகம் அழிந்தபோது விஷ்ணு விடுத்த சக்கரத்தை வீரபத்திரக் கடவுள் பூண்ட வெண்டலையொன்று கௌவியது. விஷ்ணுமூர்த்தியின் பொருட்டு அச்சக்கரத்தைப் பெற விரும்பிய அவரது சேனாபதியாகிய விடுவசேனன், கால்களிரண்டையும் கைகளிரண்டையும் வளைத்து, வாயையும் நாசியையுங் கண்களையுஞ்சுரித்தசைத்துப் பற்கடோன்ற விகடக்கூத்தாடினான். அதனைக் கண்டோரெல்லோரும் நகைக்க, வெண்டலையும் நகைத்தது. நகைத்தலும் சக்கரம் அதன் வாயினின்றும் பூமியில் விழ, விநாயகக் கடவுள் அதனை விரைந்து சுவர்ந்து ஒன்றுமறியாதார்போன்றிருந்தனர். அதுகண்ட விடுவசேனன் அவர் முன்னும் விகடக்கூத்தாடி வேண்ட விநாயகக் கடவுள் சக்கரத்தை அவன் கையிற்கொடுத்தருளினார். இதனை

ஏக்கறவானவனியற்றும் விகடநட நெடும்போதெம் பெருமானோக்கி  
மாக்கருணை சுரந்தருளி யாழியவன்றனக் களித்தான் வரத்தான்மிக்கிர்  
போக்கறுமிக் காரணத்தானன்று முதற்காஞ்சியினப் புழைக்கைத்தேவை  
யூக்கமுறுந்திறல் விகடசக்கர விநாயகனென்றுலகங்கூறும்.

எனக் காஞ்சிப்புராணங்கூறுதலானுமறிக. இவர்க்கு விகடர் என்னும் பெயர் வழங்குவதிக் காரணத்தானன்று, பேரழகுடையராதல் பற்றியென்க. விகடக் கூத்தென்பதிக்காலத்திற் கோணங்கிக் கூத்தென வழங்குகின்றது.

யாமென்னுந் தோன்றவெழுவாய் அவாய்நிலையான் வருவிக்கப்பட்டது. போற்றுவாமென்பது படிப்போர் கேட்போர் முதலியோரையு முளப்படுத்திய பன்மை. ஒருமையீறே விகாரப்பட்டதென்பர் சிலர்.

சூல முதலியவமைந்து சிறந்தமையால் 'திகடசக்கரம்' எனவும், பதிபசுபாச விலக்கணங்களைத் தெருட்டி முத்திநெறியைக் காட்டு நூல்களாகிய வேதாசுமங்கள் தோன்றுதற்கிடமாதலால் 'செம்முகம்' எனவும், உதயமாத்திரையானே புறத்தாமரைகளையும் சிவபெருமானது நேத்திரங்களிலொன்றாகிநின்று அவரது கடைக்க ணோக்க மாத்திரையானே அன்பர்களது அகத்தாமரைகளையுமலர்த்துதலால் சூரியனை 'தாமரைநாயகன்' எனவும், அச்சூரியன் தந்தையாகிய சிவபெருமானுக்குத் திரிபுரதகனஞ் செய்த காலத்தில் தேர்க்குருளாயது போலவே மைந்தராகிய விநாயகக் கடவுளுக்குப் பரமேச்சுரபங்கொண்ட காலத்தில் வயிற்றிற்கணியாயிற்றென்பது தோன்ற 'செம்முகமைந்துளான் சுகடசக்கரத்தாமரை நாயகன் .....மணியாவுறை விகடசக்கரன்' எனவும், விகடக்கூத்தையுவந்து நோக்கிச் சக்கரமீந்தது போல, நம்புன் கவியையு முவந்து கேட்டுக் கருணை செய்வர் என்பது போதர 'விகட சக்கரன் பதம் போற்றுவாம்' எனவும், இகபர சாதனங்களாய போகமோக்ஷங்களை வழிபடுவோர்க்குப் பயப்பனவாதலின், 'மெய்ப்பதம்' எனவும் விசேடித்தார். விநாயகப் பெருமானது பாரமேச்சுர ரூபத்தை, இக்காப்பியஞ் சொற்குற்றம்.

பொருட்குற்ற முதலியவற்றாலிழுக்குறாதினிது நிறைவேறுமாறு நூலாசிரியர் துதித்து வேண்டினரென்பதிச் செய்யுளின்ரூபரியம்.

சூரியன் இரத்தினமாயிருக்கப் பெற்றானெனவே சந்திரன் முதலிய கிரகங்களும் பிறவும் ஏற்றவாறு இருக்கப்பெறுதலும் அமையும்.

தாரகாக்ஷன் கமலாக்ஷன் வித்தியுன்மாலியென்னும் மூன்றசுரர்களும் பிரமதேவரைநோக்கி எண்ணிறந்த காலந் தவம்புரிந்து, பொன் வெள்ளி இரும்பு என்னுமூன்று லோகங்களாற் பூமிமுதலிய மூவுலகங்களிலும் முப்புரமமைக்கவேண்டுமெனவும் அவை ஆயிரம் வருடங்கட்கொருமுறை விரும்பிய இடங்கட்குப் பெயரவேண்டுமெனவும் அவை மூன்றுங் கூடியவழிச் சிவபெருமான் ஒரு கணையா லழித்தாலன்றிப் பிறவாற்றாலுழியாதிருக்க வேண்டுமெனவும் வரம்பெற்று, அசுரத்தச்சனால் அவ்வாறு முப்புரங்களையும் இயற்றிவித்து அவற்றில் வாழ்ந்திருந்தனர். அவர்கள் சிவபூசை செய்பவர்களாயினும், தங்குலவியற்கை தவறாது தேவர்களோடு பகைத்துத் தங்கள் புரங்களோடுஞ் சென்று வைகுண்ட முதலிய லோகங்களைச் சிதைத்தனர். அவர்செய்யுந் தீங்கையாற்றாது தேவர்களும் விஷ்ணுமூர்த்தியும் மேருமலையின் வடபாகத்துச் சென்று சிவபெருமானை நோக்கித் தவஞ்செய்ய, சிவபெருமானெழுந்தருளி, “நமதடியராய அசுரரைச் செகுத்தல் ஆகாது” என்று கூறிப்போயினர். பின்னர் விஷ்ணு புத்தவடிவுகொண்டு சென்று, அவ்வசுரர்க்குள் மூவர்தவிர ஏனையோரையெல்லாம் துர்ப்போதனையால் வசப்படுத்தி மீட்டும் மேருமலையிற் போய்த் தவம் செய்தனர். அஃதறிந்த சிவபெருமான் திரிபுரத்தசுரரைச் செயித்தற்குவேண்டிய தேர்முதலிய கருவிகளை நிரைப்படுத்துமாறு அறிவித்தனர். அச்சமயத்தில் தேவர்கள், சந்திரசூரியர்களை உருளைகளாகவும் பதினான்குலகங்களையுந் தட்டுக்களாகவும் ஆகாயத்தை ஆசனமாகவும், உதயாஸ்தமன கிரிகளைக் கொடிஞ்சியாகவும் நக்ஷத்திரங்களை விதானமாகவும் பிறவற்றையும் வேண்டிய அங்கங்களாகவும் கொண்ட திவ்வியமான ஒரு மகாரதத்தை நிருமித்தனர். அந்த ரதத்தையே ஈண்டு சகட மெனச் சுட்டினர்.

விநாயகக் கடவுள் முன்னொரு காலத்திலே இந்திரனொருவன் கொண்ட கர்வத்தை நீக்குமாறு ஒரு பரமேச்சுர ரூபத்தைக்கொண்டனர். அப்பொழுதே சூரியன் அவரது வயிற்றில் ஓர் இரத்தினம்போலக் காணப்பட்டனனென்க.

### வேறு

உச்சியின் மகுட மின்ன வொளிர்ந்த நுதலி னோடை  
வச்சிர மருப்பி னொற்றை மணிகொள் கிம்புரி வயங்க  
மெய்ச்செவிக் கவரி தூங்க வேழமா முகங்கொண் டுற்ற  
கச்சியின் விகட சக்ர கணபதிக் கன்பு செய்வாம்.

இ—ள்: உச்சியில் மகுடம் மின்ன—சிரசிற் கிரீடம் ஒளிவீசவும், நுதலின் ஓடை, ஒளிர்ந்த—நெற்றியிற் பட்டம் பிரகாசிக்கவும், வச்சிர மருப்பினொற்றை மணிகொள் கிம்புரி வயங்க—வைரித்த ஒற்றைக்கொம்பில் இரத்தினமழுத்தப் பெற்ற கிம்புரி விளங்கவும், மெய் செவி கவரி தூங்க—உண்மை பொருந்திய காதுகளாகிய சாமரங்கள் தூங்கவும், மா வேழ முகம் கொண்டு கச்சியின் உற்ற—பெருமை பொருந்திய யானைமுகத்தைக் கொண்டுகாஞ்சீபுரத்தி லெழுந்தருளிய, விகடசக்ர கணபதிக்கு அன்பு செய்வாம்—விகடசக்கர விநாயகரிடத்து யாம் அன்பு வைப்பாம். எ—று.

உபலக்கணத்தாற்றுதித்தன் முதலியவற்றையும் அமைத்துக்கொள்க. இவ்வாறே பின்வருஞ் செய்யுட்களினும் வேண்டியவற்றை அமைத்துக்கொள்க. கிம்புரி—கொம்பிலணியப்படும் பூண். செவிக்கவரி—ரூபகம், மா-மஹா என்னும் வட சொல்லின்றிரிபு. 'சக்ர' என்பது இகரம் பெறுது வடசொன்னீர்மையாக நின்றது. கணபதி—கணங்களுக்குத் தலைவர், அன்பின் வயத்தராய தொண்டர் மனம்பரிந்து கூறுந் துதிகளைக் கேட்டலின் 'மெய்ச்செவி' எனவும், மென்மைபடைத்தனவும் இருமருங்கும் வீசுவனவுமாதலின் 'செவிக்கவரி' எனவும், பேரழகுடைமையும் பிரணவரூபமாயிருப்பதும் பிறவும்போதர 'மாமுகம்' எனவும், திருவேகம்பத்திலுள்ள திருக்கோயிலிலெழுந்தருளிய மூர்த்தியென்பது போதர 'கச்சியின் உற்றகணபதி' எனவும் கூறினார். செவிக்கவரி யென்றதற்குச் செவியிற் கவரியெனப் பொருள் கூறுவாருமுளர். (உ)

### சுப்பிரமணியக் கடவுள்

மூவிரு முகங்கள் போற்றி முகம்பொழி கருணை போற்றி  
ஏவருந் துதிக்க நின்ற இராறுதோள் போற்றி காஞ்சி  
மாவடி வைகுஞ் செவ்வேள் மலரடி போற்றி யன்னான்  
சேவலு மயிலும் போற்றி திருக்கைவேல் போற்றி போற்றி.

இ—ள்: காஞ்சி மா அடி வைகும் செவ்வேள்—காஞ்சி நகரத்திலுள்ள மாமரத்தினீழ்மலிலெழுந்தருளியிருக்கும் முருகக்கடவுளினுடைய, மூவிரு முகங்கள் போற்றி—ஆறுதிருவதனங்களும் (எம்மால்) துதிக்கப்படுவன; முகம் பொழி கருணை போற்றி—அந்தத்திருவதனங்கள் பொழிகின்ற கிருபைவெள்ளமுந் துதிக்கப்படுவது; ஏவரும் துதிக்க நின்ற இராறு தோள் போற்றி—அனைவருந் துதிக்கும்படி நிலைபெற்ற பன்னிரண்டு திருக்கரங்களுந் துதிக்கப்படுவன; மலர் அடி போற்றி—செந்தாமரை மலர் போன்ற பாதங்களும் துதிக்கப்படுவன; அன்னான் சேவலும் மயிலும் போற்றி—அந்தக்கடவுளினுடைய சேவற்கொடியும் மயில்வாகனமுந் துதிக்கப்படுவன; திருக்கைவேல் போற்றி போற்றி—திருக்கரத்திற் பொருந்திய வேலாயுதமுந் துதிக்கப்படுவது துதிக்கப்படுவது. எ—று.

போற்றியென்பதில் இகரஞ் செயப்படுபொருள் விசுதி; வாழியவென்பது வாழியெனவந்தாற்போலவந்த வியங்கோண் முற்றெனக்கொண்டு காக்கவெனப் பொருள் கூறினும் பொருந்தும். அங்ஙனங்கூறின் எம்மையென்னுஞ் செயப்படு பொருள் வருவிக்க: பொழிதல்வினைக்கேற்பக்கருணையை, வெள்ளமென வுரைத்தாம். கருணை-முகவிலாசம், மாமரத்தினீழ்மிருக்குங் கடவுளை மாமரத்தின் கீழிருப்பதாகக் கூறியதிலக்கணை. செவ்வேள்—சிவந்த நிறத்தையுடையவேள். செம்மையான குணத்தினையுடைய வேளெனவும் பொருள்படும். வேள் வேட்கப்படுபவர் "பூவிறகுத்தாமரையே" என்னுங்கவிசாகரப் பெருந்தேவனார் வாக்கின்படி தலைமைபற்றிய வழக்காய் மலரென்பது தாமரைமலரை யுணர்த்திற்று; இதனை "பூவெனப்படுவது பொறிவாழ்ப்புவே" என்பதனுணுமறிக. சேவல் முதலியன அப்பெருமானுக்குப் புறத்துறுப்பாதல்பற்றி முன்னர்க்கூறிய அகத்துறுப்புக்களினின்று வேற்றுமை தோன்றஅன்னானென்னுஞ் சொல்லை இடைப்பெய்தார். எச்சவும்மைகள் விரித்துரைக்கப்பட்டன.



சூரனாகியோர் நல்லொழுக்கங்களை மாற்றித்தேவர் முதலிய பெரியோர்களை வருத்தியகாலத்து. அவரைத்தொலைத்து வருணச்சிரமதருமங்களை நாட்டி உலகத்தைக் காக்குமாறு பன்னிரு படைகளையும் பரித்தனவாதலின் “ஏவருந்துதிக்கின்ற விராறுதோள்” எனவும், தலமூர்த்தி யென்பது போதர “காஞ்சிமாவடிவைகுஞ் செவ்வேள்” எனவும், கருநிறமுடையனாய்க் காமத்தை மிகுவிக்குமதவேள் போலாது செந்நிறமுடையராய் ஞானத்தையுடும் வேளாதலால் “செவ்வேள்” எனவும், செந்நிறமும் தண்மையும் உச்சிமேற்கொள்ளப்படுதலு முடைமைபற்றி “மலரடி” எனவும் விசேடித்தார்.

இச்செய்யுளிற் போற்றியென்பது பலமுறைவருதல் சொற்பொருட்பின் வரு நிலையணி. மலரடி உவமையணி. | (ந)

### நூற்பயன்

இந்திர ராகிப் பார்மே லின்பமுற் றினிது மேவிச்  
சிந்தையி னினைந்த முற்றிச் சிவகதி யதனிற் சேர்வர்  
அந்தமி லவுணர் தங்க ளடல்கெட முனிந்த செவ்வேற்  
கந்தவேள் புராணந் தன்னைக் காதலித் தோது வோரே.

இ-ள்: அந்தம் இல் அவுணர் தங்கள் அடல்கெட முனிந்த — முடிவில்லாத அசுரர்களது வலிமை கெடும்படி கோபித்தழித்த, செவ்வேல் கந்தவேள் புராணம் தன்னை காதலித்து ஒதுவோர் — சிவந்த வேலாயுதத்தை தரித்த கந்தசுவாமியினது (இந்தப்) புராணத்தை விரும்பிப்படிப்பவர்கள், இந்திரர் ஆகி — இந்திரசம்பத்தை யுடையவர்களாய், பார்மேல் இன்பம் உற்று இனிது மேவி — இப்பூவுலகத்திற் சுகானுபவத்தைப்பெற்று நன்றாக வாழ்ந்திருந்து, சிந்தையில் நினைந்த முற்றி சிவ கதி அதனில் சேர்வர் — மனத்தில் நினைத்த கருமங்கள் நிறைவேறப்பெற்றுத் (தேகாந்தத்திற்) சிவபதத்திற் புகுவர். எ—று.

ஏ ஈற்றசை, சிவகதியதனில் என்பதில் அது பகுதிப்பொருள் விசுதி. அவுணர் தங்களென்பதில் தம் என்பதும், புராணந்தன்னை யென்பதில் தன்னென்பதும் சாரியைகள். கந்தவேள் இருபெயரொட்டுப் பண்புத்தொகை, நினைந்த வினையா லணையும் பெயர். ஒதுவோரென்பதில் பொருள் சொல்வோரையும் கேட்போரையும் உபலக்கணத்தா லமைக்க. இந்திரர் என்பதற்குச் செல்வமுடையோ ரென்பது பொருள். இனிதுமேவல்—நோய்பகை முதலிய தீங்குகளை யெய்தாது வீரம் அதி காரம் கீர்த்தி முதலியவற்றாற் சிறந்து வாழ்தல்.

சிவபெருமான் கொடுத்தருளிய வரத்தினாலே நூற்றெட்டுகங்காறும் இறப்பின் றியும் பற்பல மக்களைப்பெற்றுமுள்ளாரென்பது போதர “அந்தமிலவுணர்” என வும், அவ்வவுணரைச் சங்கரித்தனராயினும் அது தம்மைப்பூசித்த இந்திரன் முத லாகிய தேவர்க்குச் சுவர்க்கலோகபோகத்தையும் சுயாதீனவாழ்வையுங் கொடுத்தற் கேயாதலின் மனோரதங்களைப் பெறுமாறு எவராலும் வேட்கப்படுங் கடவுளென் பது போதர “அவுணர் தங்களடல்கெடமுனிந்த செவ்வேற் கந்தவேள்” எனவும், அத்தகைய கடவுளின் சரித்திரமாகிய இப்புராணத்தை மெய்யன்புடன் விரும்பி யோதினோர் பலன்பெறுதலெளிதாகலின் “காதலித்தோதினோர்” எனவும் விசே டித்தார். செல்வங்களெல்லாவற்றினும் இந்திரச்செல்வம் பெரிதாதலின் “இந்திர ராகி” என்றார்.

“கந்தவேள் புராணந்தன்னை .... ஒதுவோர் இந்திரராகி.....இன்பமுற்று..... சிவகதியதனிற் சேர்வர்” எனக்கூறியதனால், புராணங்கேட்டலாகிய அறமும் அத னைப் பெறப்படும் பொருள் இன்பம் வீடென்பனவும் ஆக நூற்பயனான்குஞ் சித்தி யாமென்பது குறிக்கப்பட்டது. (ச)

### வாழ்த்து

வான்முகில் வழாது பெய்க மலிவளஞ் சுரக்க மன்னன்  
கோன்முறை யரசு செய்க குறைவிலா துயிர்கள் வாழ்க  
நான்மறை யறங்க ளோங்க நற்றவம் வேள்வி மல்க  
மேன்மைகொள் சைவ நீதி விளங்குக வுலக மெல்லாம்.

இ—ள்: உலகம் எல்லாம்—நிலவுலகமெங்கும், வான் முகில் வாழாது பெய்க—  
ஆகாயத்திற் சஞ்சரிக்கின்ற மேகங்கள் (மாதமும்முறை) தவறாது மழையைப் பொ  
ழிக; மலிவளம் சுரக்க—நிறைந்த வளங்கள் பெருக; மன்னன் கோல்முறை அரசு  
செய்க—அரசன் செங்கோன்முறைப்படி அரசியலை நடாத்துக; உயிர்கள் குறைவு  
இலாது வாழ்க—ஆன்மாக்கள் நோய்வறுமை முதலிய இடையூறின்றி வாழுக;  
நால் மறை அறங்கள் ஓங்க—நான்கு வேதங்களிலும் கூறப்பட்டுள்ள வருணச்சிரம  
தருமங்கள் தழைக்க; நல் தவம் வேள்வி மல்க—நல்ல தவங்களும் யாகங்களும் விருத்  
தியாகுக; மேன்மைகொள் சைவ நீதி விளங்குக—மகிமையையுடைய சைவசமயா  
சாரம் பிரகாசிக்க. எ—று.

உலகமெல்லாம்—கடைநிலைத்தீபகம். தவம் வேள்வி என்பன நான்மறையறங்  
களுடங்குமாயினும் கருமகாண்டத்துக் கூறப்பட்டவற்றுட் சிறந்தது வேள்வியும்  
ஞானகாண்டத்திற் கூறப்பட்டவற்றுட் சிறந்தது தவமுமாதலாற் பின்னும் எடுத்  
துக்கூறி வாழ்த்தினார். மழைபெய்தன் முதலியன முறையே ஒன்றற்கொன்று கார  
ணகாரியமாய் நின்றனின் அதற்கேற்ப நிரைப்படுத்திக் கூறினார். ஐம்புலன்களை  
யடக்கிச் செயப்படுந்தவமென்பது போதர “நற்றவம்” எனவும், அறுசமயங்களின்  
மிக்கதாதலின் “மேன்மைகொள் சைவம்” எனவும் விசேடித்தார். சைவம் சிவசம்  
பந்தமானது, சிவபெருமானைக் கடவுகளாகக்கொள்ளுஞ் சமயமென்பது விளக்கம்.  
இச்சமயம் மற்றச் சமயங்களெவற்றினும் மேலானதென்பதை

சைவ சமய மேசமயஞ் சமயா தீதப் பழம்பொருளைக்  
கைவந் திடவே மன்றுள்வெளி காட்டு மிந்தக் கருத்தைவிட்டுப்  
பொய்வந் துழலுஞ் சமயநெறி புகுத வேண்டாம் முத்திதருந்  
தெய்வ சபையைக் காண்பதற்குச் சேர வாருஞ் செகத்திரே.

என்னும் தாயுமான சுவாமிகள் திருவாக்கானுமுணர்க. காப்பு ஒன்றேயன்றி  
மூன்று ஐந்து ஏழு என்னுந் தொகையமைந்த செய்யுட்களானுங் கூறப்பெறும்.  
ஆசிரியர் ஐந்து செய்யுட்களாற் கூறினரென்க. (ரு)

## 2. கடவுள் வாழ்த்து

கடவுள் வாழ்த்தென்பது கடவுளை வாழ்த்தும் பகுதியென விரிக்கப்படுதலால் இரண்டாம் வேற்றுமைத் தொகைப்புறத்துப் பிறந்த அன்மொழித்தொகை. கட—உள்=கடவுள். கடந்து (தத்துவாதீதமாய்) நிற்பவரென்பது இதன் பொருள். வாழ்த்துதல்—துதித்தல்.

### சிவபெருமான்

திருவந்த தொல்லைப் புவனத்தொடு தேவர் போற்றிப்  
பெருவந் தனைசெய் தறிதற்கரும் பெற்றி யெய்தி  
அருவந் தனையு முருவத்தையு மன்றி நின்றான்  
ஒருவன் றனது பதந்தன்னை யுளத்துள் வைப்பாம்.

இ—ள்: திருவந்த தொல்லை புவனத்தொடு தேவர்—சிறப்புப்பொருந்திய பழைய இப் பூவுலகத்தாரும் தேவர்களும், போற்றி—துதித்தும், பெருவந்தனை செய்து—பெரிய வழிபாட்டைச் செய்தும், அறிதற்கு அரும் பெற்றி எய்தி—உணர்தற்கரிய தன்மையைப் பொருந்தி, அருவந்தனையும் உருவத்தையும் அன்றி நின்றான் ஒருவன் தனது பதம் தன்னை—அருவத்தன்மையையும் உருவத்தன்மையையும் நீங்கி நின்ற ஒப்பற்ற சிவபெருமானது திருவடிகளை, உளத்துள் வைப்பாம்—யாம் மனத்தில் இருத்துவாம். எ—று.

அருவந்தனையும் ஒருவன்றனது பதந்தன்னை என்பவற்றில் தன் மூன்றுஞ்சாரி யைகள், உளத்துள்வைத்தல்—தியானித்தல். புவனம்—ஆகுபெயர். நின்றான்—வினை. முற்றுப்பெயரெச்சம். உம்மை விகாரத்தாற்றெடுக்கது. மங்கலமுதலிய பொருத் தங்கள் பத்துமமையக் காப்பியமுதற்செய்யுளின் முதற்சீர்தொடுத்தன் மரபாதலின் அதற்கேற்ப “திருவந்த” எனத்தொடங்கினர். கடவுள்வழிபாடு பகியாகம் அந் தர்யாகம் என இருவகைப்படும். அவற்றுட் பகியாகமாவது: சிலை முதலியவற் றானின்ற மூர்த்தியிற் கிரியாமார்க்கத்தாற் கடவுளை ஆவாகனஞ்செய்து வழிபடல். இது வெளிப்பூசையெனவும்கூடும். அந்தர்யாகமாவது: முற்குறித்தவாறு பகியாக கஞ் செய்து பரிபக்குவமுற்றோர் யோகமார்க்கத்தினுற் கடவுளை அகத்திலமைத்து வழிபடல். இது உட்பூசையெனவும்கூடும். இச்செய்யுளிற் பெருவந்தனையென்றது அந்தர் யாகத்தை; உணர்தற்கெளிவந்தருளும் பூசையதுவாகலான் இதனை,

விறகில் தீயினன் பாலிற் படுநெய்போல்  
மறைய நின்றுளன் மாமணிச் சோதியான்  
உறவு கோல்நட் டுணர்வுக் கயிற்றினால்  
முறுக வாங்கிக் கடையமுன் னிற்குமே.

என்னும் திருநாவுக்கரசு ஸ்வாமிகள் தேவாரத்தானுமறிக. அறிதற்கரும் பெற்றியா வது:- காண்டல் முதலிய மூவகையளவைகளாலும் பிரமாணித்தற் கதீதமாய் நின்றல்.

அருவமாய் நின்றலாவது:— எல்லாந் தாமேயாய் நின்றவழியுந் தமக்கென வேரோ ருருவின்றி நிடுகளமாய் நின்றல். உருவமாய் நின்றலாவது:— சராசரங்களெஸ் லாந் தாமேயாய் நின்றல். இவையிரண்டுமின்றி நின்றலாவது:— நிடுகளராகிய பரமசிவன் மெஞ்ஞானிகள் தியானத்தாலளவிடுத்தற் பொருட்டுச் சத்திவிகற்ப மான கலைகளானிரம்பப் பெற்றுத் தியான மூர்த்தியாய் நின்றல். ஒருவன் — அத் துவிதீயன், அதாவது இரண்டாவதற்குப் பிறிது பொருளின்றித் தாமொருவரே பரம்பொருளாய் நிற்பவர். (1)

ஊனாகி யூனு ஞயிராயுயிர் தோறு மாகி  
வானாதி யான பொருளாய்மதி யாகி வெய்யோன்  
தானாகி யாண்பெண் ணுருவாகிச் சராச ரங்கள்  
ஆனான் சிவன்மற் றவனீள்கழற் கன்பு செய்வாம்.

இ—ள்: ஊன் ஆகி—உடலாகி, ஊன் உள் உயிர் ஆய் — அவ்வுடலினுள் ளிருக்குமான்மாவுமாகி, உயிர்தோறும் ஆகி—அந்த ஆன்மாக்கடோறும் வியாபித் திருக்கும் பரமான்மாவுமாகி, வான் ஆதி ஆன பொருள் ஆய்—ஆகாய முதலிய பஞ்சபூதங்களுமாகி, மதி ஆகி—சந்திரனுமாகி, வெய்யோன் ஆகி—சூரியனுமாகி, ஆண் பெண் உரு ஆகி—ஆண்வடிவமும் பெண்வடிவமுமாகி, சர அசரங்கள் ஆனான்—இயங்கியற் பொருளும் நிலையியற் பொருளுமானவர், சிவன்—சிவபெரு மானே; (ஆதலால்), அவன் நீள் கழற்கு அன்பு செய்வாம் — அப்பெருமானது நெடிய பாதங்களில் யாம் அன்பு வைப்பாம். எ—று.

தான் மற்று அசைநிலைகள். ஊன் - ஆகுபெயர். ஆனான் - வினையாலணையும் பெயர். உயிர்தோறுமாதல் - உயிர் உடலை உறைவிடமாகக் கொண்டு நின்றல் போல உயிரை உறைவிடமாகக் கொண்டு நின்றல். பூதங்களைந்தும் நிலமுத லெண்ணப்படுவனவாயினும் அவற்றின் ரேற்றமுறைபற்றி வானாதியான பொருள் எனப்பட்டன. தேற்றேகாரம் தொக்கது, சிவன் என்பது மங்களமுடையவ ரெனவும், சுகமுடையவரெனவும் பொருள்படும்.

சிவபிரான் புருடனும் பஞ்சபூதங்களுஞ் சூரிய சந்திரருமாகிய அட்டமூர்த்தி யாயும் மற்றெல்லாமாயும் நிற்பவரென்பது இச்செய்யுளிற் குறிக்கப்பட்டது. அவர் அவ்வாறு நின்றலை

நிலனும் விசும்பாம் நிமிர்கானீர் தியாம்  
அலர்கதிராம் வான்மதியாம் அன்றி - மலர்கொன்றை  
ஒண்ணறுந் தாரா னெருவனிய மானனுமாய்  
எண்ணிறந்த வெப் பொருளுமாம்.

என்பதனாலுமறிக.

(2)

வேறு

பிறப்பது மிறப்பதும் பெயருஞ் செய்கையும்  
மறப்பது நினைப்பதும் வடிவம் யாவையுந்  
துறப்பது மின்மையும் பிறவுஞ் சூழ்கலாச்  
சிறப்புடை யரனடி சென்னி சேர்த்துவாம்.

இ—ள்: பிறப்பதும் இறப்பதும்—பிறத்தலும் இறத்தலும், பெயரும் செய்கை யும்—நாமமும் தொழிலும், மறப்பதும் நினைப்பதும்—மறத்தலும் நினைத்தலும்,



வடிவும்—உருவமும், யாவையும் துறப்பதும் இன்மையும்—வெறுப்பும் விருப்பும், பிறவும் சூழ்கலா — இவைபோன்ற உயிர்க்குணங்கள் பிறவுஞ்சாரப்பெறாத, சிறப்பு உடை அரன் அடி சென்னி சேர்த்துவாம்—மகிமையினையுடைய சிவபெருமானது பாதங்களை யாம் சிரத்திலிருத்துவாம் எ—று.

பிறப்பது இறப்பது மறப்பது நினைப்பது துறப்பது என்பன வினைமுற்றுத் தொழிற்பெயர்கள். யாவையுந் துறத்தல் - எல்லாப் பொருளையும் வெறுத்தல்; இன்மை - அங்ஙனம் வெறுக்காமை எனவே விரும்புதல். பிற,

“ அறிவரு ளாசை யச்சு மான  
நிறைபொறை யோர்ப்புக் கடைப்பிடி மையல்  
நினைவு வெறுப்பு வப் பிர்க்கநாண் வெகுளி  
துண்வழுக் காறன் பெளிமை யெய்த்தல்  
துன்ப மின்ப மிளமை மூப்பிகல்  
வென்றி பொச்சாப் பூக்க மறமத  
மறவி யினைய வுடல்கொ ளுயிர்க்குணம்: ”

என்னுஞ் சூத்திரத்திற் கூறியவற்றுள் இச்செய்யுளி லமையாதவை. சிறப்பு, அறுகுணங்கள்; அவையாவன:— முற்றறிவு, வரம்பிலின்பம், இயற்கை யறிவு, தன்வயம், குறைவிலாற்றல், வரம்பிலாற்றல் என்பனவாம். இவற்றிற்கு முறையே சர்வஞ்ஞதை, திருப்தி, அனாதிபோதம், சுவதந்திரம், அலுப்தசக்தி, அனந்தசக்தி என்பன வடநூற் பெயர்கள். அரன் - சங்கரிப்பவர். இப்பொருளை

“ உயிர்க்குண் மலமொடுக்க லாலே யுயிரு  
ளுயிர்க்கு மரனெனும்பே ருண்டு. ”

என்னுஞ் சைவசமயநெறித் திருக்குறளானு முணர்க. சென்னி சேர்த்தல் - வணங் குதல்.

இருவினை யீட்டத்துக் கேற்ப யோனிபேத முற்றுப் பிறத்தலும். அப்பிறவிக் குக் காரணமாய வினையனுபவித்துத் தொலைந்தவழி இறத்தலும், இவற்றினிடைப் பட்ட காலத்திற் பெயர் முதலியவற்றைப் பெறுதலும் ஆன்மாக்களுக்குரிய குண மாம். சிவபெருமான் அவ்வான்மாக்கடோறுந் தொழினிகழ்ச்சியின் பொருட்டுப் பேதந் தோன்றாது நின்றவழியும், பதிக்குணங்களானும் நிறையப்பெற்றவராதலின்,

“ கரிசிலைந் தொழில்செய் காரணர் தமக்குங்  
காரணன் மாயையிற் பலவாய்  
விரிதரு முலகில் வியாபியாய் நின்றும்  
விசாரமாதி கடனக் கில்லான்  
..... ”

எனவும்,

“ பேறிழ விற்பம் பிணிவளர் மூப்புப் பேதுறச் சாதலென் றுரைக்கு,  
மாறினு மோவா துயிர்களை யெல்லா மமைவறச் செலுத்தியுந் தனக்குக்  
கூறிய விருப்பு வெறுப்பினை யில்லான் கூடியெவ் வுயிரையு மயக்கும்  
வீறிய மாயை மயக்கமு மில்லான் விளங்கிய வனாதியே யமலன். ”

எனவும் விநாயக புராணத்துக் கூறியவாறு அவ்வான்ம குணங்கள் அவரை யணுகா வென்க.

பூமலர் மிசைவரு புனித னாதியோர்  
தாமுணர் வரியதோர் தலைமை யெய்தியே  
மாமறை முதற்கொரு வடிவ மாகியோன்  
காமரு செய்யபூங் கழல்கள் போற்றுவாம்.

இ-ள்: பூ மலர் மிசை வரு புனிதன் ஆதியோர்—செந்தாமரை மல ராசனத்துன்மேல் வீற்றிருக்கின்ற பரிசுத்தராகிய பிரமா முதலிய தேவர்களும், உணர்வரியது ஓர் தலைமை எய்தி—அறிதற்கரிய முதன்மையைப் பொருந்தி, மாமறை முதற்கு ஒரு வடிவம் ஆகியோன்—பெருமை பொருந்திய பிரணவத்தினது ஒப்பற்ற வடிவமாய் நின்ற சிவபெருமானது, காமரு செய்ய பூ கழல்கள் போற்று வாம்—அழகு பொருந்திய சிவந்த தாமரை மலர்போன்ற பாதங்களை யாம் துதிப்பாம் என்று.

தாம் ஓர் ஏ அசைநிலைகள். பூவென்ப தீண்டுத் தாமரையை யுணர்த்திற்று சிறப்புமை விகாரத்தாற்றெடுக்கது. உணர்வரியது குறிப்புமுற்றுப் பெயரெச்சம். மறைமுதலென்பது மறைக்கு முதலிலுச்சரிக்கப்படு மெழுத்தென விரிக்கப்படுதலால் அன்மொழித்தொகை. ஆகியோன் - வினையாலணையும் பெயர். காமரு என்பதை காமம் மரு என்றாயினும், காமர் உ என்றாயினும் பிரித்துப் பொருள் கொள்க, காமம் மரு எனப் பிரிக்குங்கால் காம் கடைக்குறை. பதியிலக்கணத்தை யுணர்த்து நூல்களுட் சிறந்ததாகிய வேதத்தை யொருங்குணர்ந்தவராதலின், அப்பெருமானை யுணர்த்தற்கேற்ற பரிபக்குவமுடைய ரென்பது போதர 'புனிதன்' என்றார். (4)

பங்கயன் முகுந்தனும் பரமென் றுன்னியே  
தங்களி லிருவருஞ் சமர்செய் துற்றுழி  
அங்கவர் வெருவர வங்கி யாயெழு  
புங்கவன் மலரடி போற்றி செய்குவாம்.

இ-ள்: பங்கயன் முகுந்தன்—தாமரைமலராசனத்தி லிருக்கின்ற பிரமதேவரும் திருமாலும், நாமே பரம் என்று உன்னி — நாங்களே பரப்பிரமமென்று (தனித் தனி) நினைத்து, இருவரும் தங்களில் சமர்செய்து உற்றுழி — அவ்விருவரும் (ஒருவ ரோடொருவர்) தங்களுட் போர்செய்துநின்றபொழுது, அங்கு அவர் வெருவர— அவ்விடத்து (இடையே) அவர்கள் பயப்படுமபடி, அங்கி ஆய் எழு — அக்கினி மலையாய்த் தோன்றிநின்ற; புங்கவன்—தலைவராகிய சிவபெருமானது, மலர் அடி — தாமரைமலர்போன்ற திருவடிகளை, போற்றி செய்குவாம் — யாம் துதிப்பாம் என்று.

முகுந்தன் — மோக்ஷத்தைக் கொடுப்பவர். உன்னியே யென்பதிலுள்ள ஏகா ரம் பிரிநிலைப்பொருள்பட நாமென்பதனோடியைத் துரைக்கப்பட்டது. அங்கு அசை நிலையெனினுமாம். இச்செய்யுளிற் சுட்டிய சரித்திரத்தை மேல் தகுகாண்டத்தில் அடிமுடிதேடுபடலத்திற் றெள்ளிதிற் காண்க. பிரமா முதலியோரால் அறியப் படாதவரென முற்செய்யுளிற் சுட்டியது இச்செய்யுளான் விளக்கப்பட்டது.

காண்பவன் முதலிய திறமுங் காட்டுவான்  
மாண்புடை யோனுமாய் வலிகொள் வான்றொடர்  
பூண்பதின் றுய்நயம் புணர்க்கும் புங்கவன்  
சேண்பொலி திருநடச் செயலை யேத்துவாம்.

இ-ள்: காண்பவன் முதலிய திறமும் காட்டுவான் மாண்பு உடையோனும் ஆய் — காண்பான்முதலிய மூவகைப்பொருளும் காட்டுவானும் ஆகி, வலி கொள் வான் தொடர் பூண்பது இன்றாய் — வலிமை பொருந்திய பெரிய பாசத்தனையைப் பூணுதலின்றி, நயம் புணர்க்கும் புங்கவன் — (ஆன்மாக்களுக்கு) நன்மையைச்

செய்யுந் தலைவராகிய சிவபெருமானது, சேண் பொலி திரு நட செயலை ஏத்து வாம் — சிதாகாசமாகிய கனகசபையிற் பொலியாநின்ற திருநிருத்தத் தொழிலை யாம் துதிப்பாம் எ-று.

காண்பவன் முதலிய மூன்றாவன: காண்பான், காட்சி, காட்சிப்பொருள் என்பனவாம். இவற்றிற்கு ஞாதிரு, ஞானம், ஞேயம் என்பன வடமொழிப் பெயர்கள். இம்மூன்றிற்கும் திரிபுடி யென்பது சமுதாயப்பெயர். காட்டுவான் மாண்புடையோன் - காட்டுவானாகிய மாட்சிமையுடையவன். முன்னைய மூன்றுடன் காட்டுவானுங்கூடி நான்காயது. இவற்றை “கருவிமெய்ப்புலன் காட்டுவான் காண்பவன் காட்சிப் பொருளெனப்படு நான்கையும்” என இந்நூலாசிரியர் பின் னர்க் கூறுதலாலுமுணர்க.

காட்டுவாராகிய கடவுளில்வழிக் காண்பது கூடாதாதலால், காண்பான் முத லிய மூன்றினின்றும் காட்டுவானை வேறுபிரித்து, மாண்புடையோன் என அடை கொடுத்துக் கூறினார். சிவபோதமுற்றுங்காறும் செம்பிற்களிம்புபோலச் சகசமாய் நின்றலாலும், பிறவிமுதலிய பெருந்துயர்களைத் தருதலாலும் ‘வலிகொள்வான் றொடர்’ என விசேடித்தார். பஞ்சபூதஸ்தலங்களுள் இது ஆகாசஸ்தலமாதலாற் சேண் என்றார். இந்தச் சிதம்பரம் சூலபுவனங்களுக்கு முன்னுண்டாய தலமாய்த் திருமூலட்டானமெனப் பெயர்பெற்று விராட்புருடனுடைய இருதய ஸ்தானமாக விளங்குதல்பற்றி இத்தலத்திலெழுந்தருளிய மூர்த்தியைத் துதித்தல் அவசியமாயிற்று. இவர் செய்யுநடனம் பஞ்சகிருத்தியமயமாய் முத்திக்கு வாயிலாபிருக்கும் விசேடம் பற்றி, புங்கவனை யேத்துவாமென்னது புங்கவன்றிரு நடச்செயலையேத்துவாம் என்றார். (6)

### உமாதேவியார்

செறிதரு முயிர்தொறுந் திகழ்ந்து மன்னிய  
மறுவறு மரனிட மரபின் மேவியே  
அறுவகை நெறிகளும் பிறவு மாக்கிய  
இறைவிதன் மலரடி யிறைஞ்சி யேத்துவாம்.

இ-ள்: செறிதரும் உயிர்தொறும் திகழ்ந்து மன்னிய — (உலகத்தில்) நெருங் கிய ஆன்மாக்கடோறும் விளங்கி வியாபித்த; மறு அறும் அரன் இடம் மரபின் மேவி — குற்றமில்லாத சிவபெருமானது இடப்பாகத்தில் முறைப்படி வீற்றிருந்து, அறுவகை நெறிகளும் பிறவும் ஆக்கிய—ஆறுவகைப்பட்ட உட்சமயங்களையும் பிற சமயங்களையும் உண்டாக்கிய; இறைவிதன் மலர் அடி இறைஞ்சி ஏத்துவாம்—தலை வியாகிய உமாதேவியினது தாமரைமலர்போன்ற பாதங்களை யாம் வணங்கித் துதிப்பாம் எ-று.

ஏ அசை. முன்னர் ஊனாகி என்னுஞ் செய்யுளிற் கூறியவாறு எங்குங் கலந்து பரிபூரணமாய் நிற்பவரென்பது போதர “உயிர்தொறுந்திகழ்துமன்னிய.. அரன்” எனவும், அவ்வாறு கலந்து நின்ற வழியும் பிறப்பதும் என்னுஞ் செய்யுளிற் கூறிய வாறு உயிர்க்குணஞ்சாரப் பெறுதலென்பது போதர “மறுவறுமரன்” எனவும் கூறினார். அறுவகைச் சமயங்களாவன: சைவம், பாசுபதம், மாவிரதம், காளாமுகம், வாமம், வைரவம் என்பனவாம். (7)

விநாயகக்கடவுள்.

மண்ணுல கத்தினிற் பிறவி மாசற  
எண்ணிய பொருளெலா மெளிதின் முற்றுறக்  
கண்ணுத லுடையதோர் களிற்று மாமுகப்  
பண்ணவன் மலரடி பணிந்து போற்றுவாம்.

இ—ள்: மண்ணுலகத்தினில் பிறவி மாசு அற—பூவுலகத்திற் பிறக்கும் பிறவி யாகியகுற்றந் தீருப்பொருட்டும், எண்ணிய பொருள் எலாம் எளிதில் முற்றுற— (பெறவேண்டுமென்று) சிந்தித்த பொருள்களெல்லாம் இலகுவிற் கைகூடும் பொருட் டும், கண்ணுதல் உடையது ஓர் மா களிற்று முக பண்ணவன் மலர் அடி—நெற்றிக் கண்ணையுடைய ஒப்பற்ற பெரிய யானைமுகம் பொருந்திய விநாயகக் கடவுளது தாமரைமலர்போலும் பாதங்களை, பணிந்து போற்றுவாம் — யாம் வணங்கித் துதிப்பாம் என்று.

பிறவிமாசென்பது பிறவியாலாகிய மாசென்றேனும் பிறவியாகிய மாசென்றே னும் விரிக்கப்படும். எல்லாமென்பது எலாமெனத்தொக்கது. செயவெனெச்சங்கள் காரியப்பொருளில் வந்தன. உடையது—குறிப்புமுற்றுப் பெயரெச்சம்; அது முக மென்னும் பெயர் கொண்டது.

மறுமைப் பயனையும் இம்மைப் பயனையும் பெறுதற் பொருட்டு விநாயகக் கடவுளது பாதங்களை வணங்குவாமென்பது கருத்து.

ஆன்மாக்கள் இருவினையத்தாற் சுவர்க்க நரகங்களிற் புகினும் அவ்வினைப் பயனை நுகர்ந்தபின் மீட்டும் பிறப்பது நிலவுலகத்திலாதலின் 'மண்ணுலகத்தினிற் பிறவி' எனவும், முத்திக்குத் தடையாதலின் 'பிறவிமாசு' எனவும், தெய்வத் தன்மை யமைந்த முகமென்பது போதர 'கண்ணுதலுடையதோர் களிற்றுமா முகம்' எனவும் விசேடித்தார். கண்ணுதல் - அடியார் கருதித் தியானித்த லெனினுமாம். (8)

வைரவக்கடவுள்

பரமனை மதித்திடாப் பங்க யாசனன்  
ஒருதலை கிள்ளியே யொழிந்த வானவர்  
குருதியு மகந்தையுங் கொண்டு தண்டமுன்  
புரிதரு வடுகனைப் போற்றி செய்குவாம்.

இ—ள்: பரமனை மதித்திடா பங்கயாசனன் ஒரு தலை கிள்ளி — சிவபெருமா னைப் பரம்பொருளென்று சிந்தியாத பிரமதேவரது நடுத்தலையைக்கொய்து, ஒழிந்த வானவர் குருதியும் அகந்தையும் கொண்டு — ஏனைய [விஷ்ணுமூர்த்தி முதலிய]



தேவர்களுடைய இரத்தத்தையுங் கர்வத்தையுங் கவர்ந்து, முன் தண்டம் புரிதரு வடுகனை — முற்காலத்திலே தண்டனையைச் செய்த வைரவக்கடவுளை, போற்றி செய்குவாம் — யாம் துதிப்பாம் என்று.

ஏ அசை. மதித்திடாத என்னும் பெயரெச்சம் ஈற்றயிர்மெய் குறைந்துநின் றது. பங்கயாசனன் வடநூன் முடிபு; தாமரைமலரை ஆசனமாகவுடையவரென்பது பொருள். சிவபெருமானே முழுமுதற்கடவுளென்பது வெள்ளிடைமலைபோல் விளங்க நின்றலையுணர்த்துவார், பரமன் என்னுஞ் சொல்லைப் பிரயோகித்தார் பிரம தேவரது தலைகளைந்தனுள் இகழ்ந்து குற்றமெய்திக்கிள்ளப்பட்டது நடுத்தலையே யாதலின் ஒருதலையென்பதற்கவ்வாறு பொருளுரைத்தாம்.

முன்னொரு காலத்தில் மேருமலையின்கண்ணே பிரமதேவரும் விஷ்ணுமூர்த்தியு மிருந்தபோது எண்ணிறந்த தேவர்களும் முனிவர்களும் ஒருங்குகூடி அவர்களை வணங்கி, முழுமுகற்கடவுள் யாவர்? அதனைச் சிறியேங்களுக்கு உணர்த்தவேண்டு மென்று பிரார்த்தித்தார்கள். அதுகேட்ட பிரமதேவர் அகங்கரித்து, நாமே முழுமுதற் கடவுளென்றனர். விஷ்ணுமூர்த்தியும் அகங்கரித்துநீ எப்படி முழு முதற்கடவுளாவாய்; உன்னைத்தந்த யாமே முழுமுதற்கடவுளென்று வாதுசெய் தனர். அப்போது சிவபெருமான் அவர்களுக்கு நல்லுணர்வுண்டாகும் பொருட்டு சோதிசொருபராய் ஆகாயத்தினடுவே தோன்றினர். விஷ்ணுவும் பிரமாவும் அது கண்டும் அச்சோதியைச் சிவனென்றுமதியாது ஒரு பூதவொளியென்றவமதித்தனர். அதன்மேற் சிவபெருமான் கயிலையிலெழுந்தருளி யிருக்குந் திருக்கோலத்துடன் தோன்ற, அதுகண்ட விஷ்ணுமூர்த்தி அவரைப் பணிந்தனர். பிரமதேவர் அப் போதாயினும் அவரை மதியாமல் தமது நடுத்தலையிலுள்ள வாயால் இசுழ்ந்தனர். சிவபெருமான் அவரது அகந்தையை யொழிக்கத் திருவுளங்கொண்டு தமதிருதயத் தினின்று வைரவக்கடவுளைத் தோற்றுவித்து ஏவ, அவர் பிரமாவின் நடுத்தலே யைக்கிள்ளி அகந்தைகொண்ட ஏனைத்தேவரிடம் உதிரப்பலியேற்று அகந்தையை யொழித்தனரென்க. இச்சரித்திரம் மேல் தக்ஷகாண்டத்தில் ததீசியுத்தரப் படலத் தில் விரிவாகக் கூறப்பட்டது.

வெஞ்சினப் பரியழன் மீது போர்த்திடும்  
அஞ்சனப் புகையென வால மாமெனச்  
செஞ்சுடர்ப் படிவமேற் செறித்த மாமணிக்  
கஞ்சுகக் கடவுள்பொற் கழல்க ளேத்துவாம்.

இ—ள்: வெம் சின பரி அழல் மீது போர்த்திடும் — கடுங்கோபத்தையுடைய வடவாமுகாக்கினியின்மேற் குழப்பெற்ற. அஞ்சன புகை என ஆலம் ஆம் என — கரும்புகைப்படலத்தைப் போலவும் நஞ்சைப்போலவும், செம் சுடர் படிவ மேல் செறித்த மாமணி கஞ்சுக கடவுள் — சிவந்த ஒளிபொருந்திய திருமேனியின்மேல் தரிக்கப்பட்ட பெரிய கருநிறச் சட்டையையுடைய வைரவக்கடவுளது, பொன்கழல் கள் ஏத்துவாம் — அழகிய பாதங்களை யாம் துதிப்பாம் என்று.

குதிரையின் முகத்திற்குேன்றுதல்பற்றி வடவாமுகாக்கினியைப் பரியழலெனக் கூறினார். வாமனாவதாரங்கொண்ட விஷ்ணுமூர்த்தி மாவலிச்சக்கரவர்த்தியிடத்தே சென்று மூன்றடிநிலந்தரும்படியாசித்து அதன்மேற் பேருருக்கொண்டு பூமியை ஓரடியாகவும் ஆகாயத்தை மற்றோரடியாகவும் அளந்து எஞ்சிய மூன்றாமடிக்கிடமின் மையால் அவன்றலைமேற் பாதத்தைவைத்து அடக்கியபின் அவ்வுருவத்துடனே

தருக்குற்றுத்திரிய, வைரவக்கடவுள் அவ்வுருவத்தையழித்துக் கருநிறம்பொருந்திய தோலையுரித்துத் தமது மேனியிற் சட்டைபாகத் தரித்தமையின் 'மாமணிக்கஞ் சுகக் கடவுள்' என்றார். வடவா முகாக்கினி செந்நிறமும் புகையும் நஞ்சங் கருநிறமுமுடையனவாதலால், முறையே வைரவக்கடவுளது மேனிக்குங் கருஞ்சட்டைக்கும் உவமையாயின. ஒருவயிற்போலியணி. (10)

### வீரபத்திரக்கடவுள்.

அடைந்தவி யுண்டிடு மமரர் யாவரும்  
முடிந்திட வெருவியே முனிவர் வேதியர்  
உடைந்திட மாமக மொடியத் தக்கனைத்  
தடிந்திடு சேவகன் சரணம் போற்றுவாம்.

இ—ள்: அடைந்து அவி உண்டிடும் அமரர் யாவரும் முடிந்திட — வந்து அவிப்பாகத்தைப்பிசித்த தேவர்களெல்லோரும் இறக்கவும், முனிவர் வேதியர் வெருவி உடைந்திட — முனிவர்களும் மறையவர்களும் (தமக்கு யாதுதீங்குவினையு மோவென்று) பயந்து நிலைக்கெடவும், மாமகம் ஓடிய — பெரியயாகஞ்சிதையவும்; தக்கனைத் தடிந்திடு சேவகன் சரணம் போற்றுவாம் — யாகாதிபனாகிய தக்கனைத் தண்டித்த வீரபத்திரக்கடவுளது பாதங்களை யாம் துதிப்பாம் எ — று.

ஏ அசை, அவி—அன்னமுதலியஓமத்திரவியங்கள், அமரர்—இறத்தலில்லாத வர்; உபசாரம். முடிந்திட உடைந்திட ஓடிய தடிந்திடு சேவகன் என இயைக்க. காவற்கடவுளாகிய விஷ்ணுமூர்த்தியாலே தீங்குநேரிடாவண்ணங் காக்கப்பட்ட யாகமாதலின் 'மாமகம்' எனவும் அத்தகையகாவலைக்கடந்து யாகத்தைச்சிதைத்து அதிபனாகிய தக்கனைத்தண்டித்த வீரராதலின் 'சேவகன்' எனவும் கூறினார். இச் செய்யுளிற் சுட்டிய சரித்திரம் மேல் தக்காண்டத்தில் யாகசங்காரப்படலத்தில் விரிவாகக் கூறப்பட்டது. (11)

### சுப்பிரமணியக்கடவுள்

இருப்பரங் குறைத்திடு மெஃக வேலுடைப்  
பொருப்பரங் குணர்வுறப் புதல்வி தன்மிசை  
விருப்பரங் கமரிடை விளங்கக் காட்டிய  
திருப்பரங் குன்றமர் சேயைப் போற்றுவாம்.

இ—ள்: இருப்பு அரம் குறைத்திடும் எஃக வேல் உடை பொருப்பர்—இரும் பினாற் செய்யப்பட்ட அரத்தினாலராவப்பட்ட கூரிய வேற்படையையுடைய வேடர் கள், உணர்வுற—அறியும்படி, புதல்வி தன் மிசை விருப்பு—(அந்தக்குறவரது) புத்திரியாகிய வள்ளிநாயகி தம்மேற் கொண்டகாதலை, அரங்கு அமர் இடை விளங்க காட்டிய—அழிகின்ற போரின்கண்ணே எவர்க்கும் விளங்கும்படி காண் பித்தருளிய, திருப்பரங்குன்று அமர் சேயை — திருப்பரங்குன்றிலெழுந்தருளியிருக் கின்ற குமார்க்கடவுளை, போற்றுவாம்—யாம் துதிப்பாம் எ—று.

அங்கு-அசைநிலை, இரும்பு என்பது வேற்றுமையிற் றம்மின வன்றோடராயது. உடையவென்னுங் குறிப்புப்பெரெச்சமீற்றுயிர்மெய்குறைந்து நின்றது. பொருப்பர்-மலைவாணர். தன்மிசைப் புதல்விகொண்ட விருப்பை அமரிடைவிளங்கக்காட்டுத லென்றது, வள்ளிநாயகியார் சுப்பிரமணியப்பெருமான்மேற் படைகள் படுதலைச் சகியாது தன்கிளைஞராகிய வேடரைக்கொல்லுபடி வேண்டுதலை, காட்டிய சேய் என் இயையும், சனன காலந்தொட்டுத் தன்னை வளர்த்துப் பயின்ற பெற்றாரை மறந்தமை தொனிப்ப வள்ளிநாயகியைப் புதல்வியென்றார்.

தெய்வயானையைத் திருமணஞ்செய்ததலமும் பராசரமுனிவரது புத்திரர்க்கு ஞானோபதேசஞ்செய்ததலமும் முதலாந்திருப்படைவீடும் திருப்பரங்குன்றாதலால் அத்தலத்துமுர்த்தியைமுன்னர்த் துதித்தார். (12)

சூரலை வாயிடைத் தொலைத்து மார்புகீண்  
டீரலை வாயிடு மெஃக மேந்தியே  
வேரலை வாய்தரு வெள்ளி வெற்றொ ரீ இச்  
சீரலை வாய்வரு சேயைப் போற்றுவாம்.

இ—ள்: சூர் அலைவாய் இடை தொலைத்து மார்பு கீண்டு—சூரபன்மனைச்சமுத் திரத்தின்கண்ணே அழித்து அவனது மார்பைக்கிழித்து, ஈரலை வாய் இடும் எஃகம் ஏந்தி—ஈரலை வாயில் மடுக்கும் வேற்படையைத் (துட்டநிக்கிரக்ஞ் செய்பவரென் பதற்கோரடையாளமாகத்) தாங்கி, வேரல் ஐவாய் தரு வெள்ளி வெற்பு ஓர்இ—பிரம்புகளுஞ் சிங்கங்களும் பொருந்தியகைலாசமலையைநீங்கி, சீரலைவாய்வரு சேயை போற்றுவாம்—திருச்செந்தூரின்கண்ணே எழுந்தருளிவந்து தங்கிய குமார்க்கடவுளை யாம் துதிப்பாம். எ—று.

எ அசை, அரசனென்பது அரசனென்றிற்போலச் சூரனென்பது சூரென நின்றது. முதலாமடியிலுள்ள அலைவாய்—அலைகின்ற வாயையுடையது என விரிக் கப்பட்டுக்கடலுக்காதலால் வினைத்தொகைப்புறத்துப்பிறந்த அன்மொழித்தொகை; வாய்-இடம், ஈரல்-ஓர் தசைவிசேடம். வேரல் மூங்கிலெனினுமாம். ஐவாய்-பஞ் சானனமென்பதன் பரியாய்பதம். வேரலைவாய்தரு என்பதற்கு வேரலைத்தன்னி டத்துடைய எனப்பொருள் கூறுவாருமுள். 'வெள்ளிவெற்பொரீஇச்சீரலைவாய் வருசேய்' எனவே தாம் வசித்தற்குக் கைலாசகிரியினுஞ்சிறந்த தானமென்று விரும்பித் திருச்செந்தியம்பதியிற் கோயில்கொண்டனரென்பது குறிப்பாயிற்று, சீரலைவாய்-திருச்செந்தூர்.

காவினன் குடிலுறு காமர் பொன்னகர்  
மேவினன் குடிவர விளியச் சூர்முதல்  
பூவினன் குடிலையம் பொருட்கு மாலுற  
ஆவினன் குடிவரு மமலற் போற்றுவாம்.

இ—ள்: காவினன்—ஐந்தருச்சோலையையுடைய இந்திரன், குடில் உறுகாமர் பொன் நகர் மேவினன் குடிவர—ஆகாயத்திற் பொருந்திய அழகியசுவர்க்க லோகத் திற்புகுந்து குடியேறவும், சூர்முதல் விளிய—சூரபன்மனாகிய முதல்வன் இறக்கவும்

பூவினன் குடிலையம் பொருட்கு மால் உற—தாமரைமலராசனராகிய பிரமதேவர் பிரணவப்பொருளைக் கூறுதற்கறியாது மயங்கவும், ஆவினன்குடி வரும் அமலன் போற்றுவாம்—திருவாவினன்குடியிலெழுந்தருளியிருக்கும் டலரகிதராகிய குமாரக் கடவுளை யாம் துதிப்பாம். எ—று.

திருவாவினன் குடியிலெழுந்தருளிய மூர்த்தி இவ்வற்புதங்களைச் செய்தாரென்பது குறிப்பு. குடிலையம்பொருளென்பதில் அம் சாரியை. மேவினன்-வினைமுற்றெச்சம். செயவெனெச்சமுன்றும் காரியப்பொருளானவாய், வரும் என்னும் வினைகொண்டன.

ஐந்தருவாவன:— சந்தானம், அரிசந்தனம், மந்தாரம், பாரிசாதம், கற்பகம் என்பன. முன்னாத் தன தரகரிமையின்பாற்பட்டிருந்த சுவர்க்கலோகத்தைச் சூரனாதியோர் செய்த தீங்கினாலிழந்து திரிந்து பின்னர்க் குடியேற்றப்பட்டவனாதலால் 'காவினன்குடிலுறு காமர்பொன்னகர் மேவினன் குடிவர' என்றார்.

பிரணவப் பொருளைக் கூறும்படி குமார்க்கடவுள் வினாவியவழிப் பிரமதேவர் கூறலாற்றாதுமயங்க, குமார்க்கடவுள், இதன்பொருளையறியாது நீ படைத்தற் றெழில்செய்வதெங்ஙனமென்று குட்டிச்சிறைப்படுத்திச் சிலகாலம் தாமேபடைத் தற்றெழிலைநடாத்தினர். இச் சரித்திரம் மேல் அயனைச்சிறைபுரிபடலத்தில் விரி வாகக்கூறப்பட்டது. பிரமதேவர் பிரணவப்பொருளைத் தவறாகக்கூறியதனால் குமா ரக்கடவுள் சிறைப்படுத்தினரெனக் காஞ்சிப்புராணங்கூறும். பிரணவப்பொருள் சிவபெருமானும் அவரோடேதமாகிய தாமுமென்பதே குமார்க்கடவுளின் திருவுள் ளம். சிவபெருமானும் பிரமாவின் சிறையை நீக்கும்படிவந்து பிரார்த்தித்த தேவர் களுக்கு "பிரணவத்தின்பொருள் சிவபெருமானாகிய நாமும் நம்மகனாகிய குமார்க் கடவுளுமென்பதேயாம். சதாசிவோமெனப் பன்முறை கூறும்வேதம் சுப்பிரஹ் மண்யோமென மும்முறை முழங்காநின்றது" என்கூறிச் சிறையினின்று விடுவித் தனர். இதனை

“..... பூந்தே,

நக்கனறுந் தொடையிதழிக் கடவுளவர் தமைநோக்கி நவில்வா னென்னே யக்கமலன் விளம்பியவா நம்மையுநம் புதல்வனையு மன்றே மான மிக்கபுகழ்ச் சுருதியெலாம் பிரணவத்தின் பொருளாக விளம்பு மாறே.”

எனவும்,

“எக்கலைக்கும் பூதங்க ளெவற்றினுக்கும் பிரமனுக்கு மீச னென்னத் தக்கமுதல் பரப்பிரமஞ் சதாசிவனே மெனவேதஞ் சாற்று மல்லான் முக்கனல்குழ் வேள்வியிற்சுப் பிரமணிய னேமெனவு முக்காற் கூறும்,

எனவும் வருங் காஞ்சிப்புராணத்திருவிருத்தங்களானும், முன்னர்ப் பூமலர் என் னுஞ் செய்யுளில் மாமறை முதற்கொரு வடிவமாகியோன் எனச் சிவபெருமானையும் பிற்செய்யுளில் தாரகத்துருவமாந்தலைமையெய்திய.....அறுமுகன் எனச் சுப்பிரமணியக்கடவுளையும் இந்நூலாசிரியர்கூறித் துதித்தமையானும் உணர்க, திருவா வினன்குடி இக்காலத்திற் பழனியென வழங்குகின்றது. (14)

நீரகத் தேதனை நினைபு மன்பினோர்  
பேரகத் தலமரும் பிறவி நீத்திடுந்  
தாரகத் துருவமாந் தலைமை யெய்திய  
ஏரகத் தறுமுக னடிக ளேத்துவாம்.



இ—ள்: நீர் அகத்தே தனை நினைபினும் அன்பினோர் — நற்குணம் பொருந்திய மனத்தின்கண்ணே தமமைத் தியானிக்கும் அடியாருடைய, பேர் அகத்து அலமரும் பிறவி நீத்திடும் — பெரிய உலகங்களிற் சுழன்றுதிரியும் பிறவியைப் போக்குகின்ற, தார்கத்து உருவம்ஆம் தலைமை எய்திய — பிரணவத்தின் வடிவமா யிருக்கின்ற தலைமையைப் பொருந்திய, ஏரகத்து அறுமுகன் அடிகள் ஏத்துவாம் — திருவேரகமென்னுந் தலத்தி லெழுந்தருளி யிருக்கின்ற சண்முகப்பெருமானது பாதங்களை யாம் துதிப்பாம் எ—று.

அத்து நான்கும் சாரியைகள். ஏ அசை, நீர் என்பது பண்புப்பொருளுணர்த்தும் மைவிசுதி கெட்டுநின்றது. தனை யென்பதில் ன்கரவொற்றுத் தொக்கது. அன்பினோர் பிறவி நீத்திடும் அறுமுகன் என இயையும். அகம்-ஆகுபெயர். அகத்து அலமரும் என்பதற்கு, பாவத்தினால் சுழலுகின்ற எனப்பொருள் கூறுவாருமுளர். தாரகம் - (துன்பசாகரத்தின்றுங்) கடப்பிப்பது. திருவேரம் மலைநாட்டகத்தோர் திருப்பதி; சுவாமிமலையென்பர்சிலர். மனத்துக்குரிய பற்றுணமாவன: — பஞ்சாக்ஷரத்தைச் செபித்தல் மானதபூசை சிவோகம்பாவனை என்பனவாம். இதனை,

உளத்தி லக்கண மூன்றென் றுரைத்தன  
மளக்கி னஞ்செழுத் துன்ன லகப்பட  
வளர்க்கு மானத பூசனை மைக்கடுக்  
களத்த னைத்தனை யொன்றெனக் காணுதல்.

எனவரும் உபதேசகாண்டச் செய்யுளாலுமுணர்க.

(15)

ஒன்றுதொ றுடலை யொருவி யாவிமெய்  
துன்றுதொ றுடலைத் தொடங்கி ஐவகை  
மன்றுதொ றுடிய வள்ளல் காமுறக்  
குன்றுதொ றுடிய குமரற் போற்றுவாம்.

இ—ள்: (ஆவி) ஒன்றுதொறு ஆடலை ஒருவி—ஆன்மாக்கள் (கத்தமாயா கார்ணத்திள்) ஒடுங்குந்தோறும் பஞ்சகிருத்தியத் திருவினையாட்டை நீங்கியும், ஆவிமெய் துன்றுதொறு ஆடலை தொடங்கி - (அவ்வான்மாக்கள்) சரீரங்களிலே (இருவினை நுகர்ச்சியின் பொருட்டுச்) செறியுந்தோறும் (அந்தத்) திருவினையாட்டை முயன்றும், ஐவகை மன்று தொறு ஆடிய வள்ளல் காமுற — (இவ்வாறே) பஞ்சசபைகடோறுந் திருநிருத்தம்புரிந்த அருள்வள்ளலாகிய சிவபெருமான் விரும்புமாறு, குன்று தொறு ஆடிய குமரன் போற்றுவாம்—மலைகடோறுந் திருவினையாட்டைச் செய்த முருகக்கடவுளை யாம் துதிப்பாம் எ—று.

வள்ளல்—கொடைக்குணமுடையவர். ஒன்றுதல்—கேவலாவத்தை; மெய்துன்றுதல்—சகலாவத்தை. கேவலாவத்தையாவது; சர்வசங்காரகாலத்து ஆன்மாக்கள் சுத்தமாயாகாரணத்திலே யொடுங்கிச் சிருட்டிகாலமளவும் யாதொரு நினைவுமின்றி யிருப்பது; சகலாவத்தையாவது: சிருட்டிதொடங்கிச் சர்வசங்காரகாலமளவும் ஆன்மாக்கள் எண்பத்துநான்குலக்ஷயோனிபேதங்களிற் பிறந்திறந்துழலுதல்.

சிவபெருமான் ஐவகைமன்றுதோறுமியற்றுமாடல் பஞ்சகிருத்தியமான வைதிக நடனமாதலின் 'ஆடலையொருவி ஆடலைத்தொடங்கி ஐவகைமன்றுதொறுடிய வள்ளல்' என்றார். இதனை

தோற்றந் துடியதனிற் றேயுந் திதியமைப்பிற்  
சாற்றியிடு மங்கியிலே சங்கார — மூற்றமா  
யூன்று மலர்ப்பதத்தே யுற்ற திரோதமுத்தி  
நான்ற மலர்ப்பதத்தே நாடு.

என்பதனானுமறிக.

மைந்தருடைய விளையாட்டின் அற்புதத்தைக்கண்டுழித் தந்தையர்க்கு ஆர்வ மிகுவது இயல்பாதலின் 'மன்றுதொருடியவள்ளல்காமுறக் குன்றுதொருடியகுமரன்' என்றார். முருகக்கடவுள் திருவிளையாடலியற்றிய சிலதலங்களைக் குன்றுதொருடற் றலமென வழங்குப. பஞ்ச சபைகளாவன:— திருவாலங்காட்டில் இரத்தினசபையும் தில்லையிற் கனகசபையும் மதுரையில் வெள்ளிச்சபையும் திருநெல்வேலியிற் ருமிர சபையும் திருக்குற்றாலத்திற் சித்திரசபையுமாம். (16)

எழுமுதி ரைப்புனத் திறைவி முன்புதன்  
கிழமுதி ரிளநலங் கிடைப்ப முன்னவன்  
மழமுதிர் களிநென வருதல் வேண்டிய  
பழமுதிர் சோலையம் பகவற் போற்றுவாம்.

இ—ள்: எழு அம் முதிரை புனத்து இறைவி முன்பு—வளர்ந்த அழகிய திணைப்புனத்திலிருந்த தலைவியாகிய வள்ளியம்மையார்க்கு முன்னாக, தன் கிழம் முதிர் இளநலம் கிடைப்ப—தம்முடைய விருத்தப் பருவமானது மிக்க இளமையின் பத்தைப் பெறும்பொருட்டு, முன்னவன் மழ முதிர் களிநு என வருதல் வேண்டிய— தமையனாராகிய விநாயகக்கடவுள் இளமைமிக்க யானையாகவருதலைவிரும்பிய, பழ முதிர்சோலையம் பகவன் போற்றுவாம்—பழமுதிர்சோலைத் தலத்திலெழுந்தருளிய கடவுளை யாம் துதிப்பாம் என்று.

அம் சாரியை. 'முதிரைப்புனத்துஇறைவி எழ' எனக் கூட்டி, திணைப்புனத் தின்கண்ணே வள்ளிநாயகியெழுந்தருள எனப்பொருள் கூறினுமாம். முதிரை யென்பது புன்செய்த்தானியங்களுக்குரிய பொதுப்பெயர்; ஈண்டுத்திணையையுணர்த் திற்று. இளநலம். இளமைப்பிராயத்திலனுபவிக்கப்படுமின்பம். பகவன்—ஆறுகுணங் களையுமுடையோன். கிடைப்பவென்னுஞ்செய்வெனெனச்சங் காரியப்பொருளில்வந் தது. வள்ளிநாயகியையொருப்படுத்துவது தமக்கெளிதாகவும் விநாயகக்கடவுளை வேண்டியது, கருமாரம்பங்களில் அவரைப் பூசிக்கவேண்டுமென்னும்நியதியை உலகி னரிகவாவண்ணம் நாட்டுந் திருவிளையாடலையென்பதை விளக்க 'முன்னவன்' என்றார். பழமுதிர்சோலை இக்காலத்தில் அழகர்கோயிலெனப் பெயர்பெற்று விஷ் ணுதலமாகவழங்குகின்றது. ஆறுதாரங்களெனவழங்குஞ் சுப்பிரமணியத்தலங்களா றும் முறையே ஆறுசெய்யுட்களாற்றுதிக்கப்பட்டன. (17)

ஈறுசேர் பொழுதினு மிறுதி யின்றியே  
மாறிலா திருந்திடும் வளங்கொள் காஞ்சியிற்  
கூறுசீர் புனைதரு குமர கோட்டம்வாழ்  
ஆறுமா முகப்பிரா னடிகள் போற்றுவாம்.

இ—ள்: ஈறு சேர் பொழுதினும் இறுதி இன்றி—(உலகங்கண்) அழிவுபெறுங் காலத்திலும் அழிதலின்றி, மாறுஇலாது இருந்திடும்வளம் கொள் காஞ்சியில்— ஒப்பற்றதாயிருக்கின்ற வளம்பொருந்திய காஞ்சிபுரத்தின்கண்ணே, கூறுசீர் புனை

தரு குமரகோட்டம் வாழ்—புலவர்களாற் புகழப்படுகின்ற சிறப்பைப் பொருந்திய குமரகோட்டமென்னுந் திருக்கோயிலில் வீற்றிருக்கின்ற, மா ஆறுமுக பிரான் அடிகள் போற்றுவாம்—பெருமைபொருந்திய ஆறுதிருமுகங்களையுடைய பெருமானது பாதங்களை யாம் துதிப்பாம் எ—று.

ஏ அசை. இல்லாதென்பது இலாதெனத்தொக்கது. கிருதமுதனிய நான்கு யுகங்களும் ஒருமுறை நிகழ்வது ஒருசதுர்யுகம்; இந்தச் சதுர்யுகம் ஆயிரநிசழ்வது பிரமாவுக்கோர்பகல்; இப்பகல்முடிவிலே மூவுலகங்களுஞ் சலப்பிரளயத்தாலழியும் பகல்முடிந்தபின்னர் ஆயிரஞ்சதுர்யுகநிசழ்வது பிரமாவுக்கு இராக்காலம்; இவ்வி ராக்கால முடிந்தபின் பகற்கால ஆரம்பத்தில் முன்னழிந்த உலகஞ்சிருட்டிக்கப்படும்.; இப்படிப்பிரமதினமுந்நூற்றறுபது நிகழ்வது ஓர் பிரமவருடம்; இப்படி நூறுவருடமுடிவது பிரமகற்பம். அஃதாவது பிரமாவின் ஆயுண்முடிவு. ஈண்டுக் காட்டிய பகன் முடிவிலும் ஆயுண்முடிவிலும் காஞ்சீபுரம் அழிவுறாது பிரளயசித் தெனப் பெயர்பெறுதலின் 'ஈறுசேர்பொழுதினுமிறுதியின்றி...இருந்திடம் ..காஞ்சி' என்றார். இதனை நகரப்படலத்து அறுபத்தைந்தாஞ்செய்யுளானுமுணர்க. இச் செய்யுளால் வழிபடுமூர்த்தி துதிக்கப்பட்டனர். (18)

### திருநந்திதேவர்

ஐயிரு புராணநூல் மலலற் கோதியுஞ்  
செய்யபன் மறைகளுந் தெரிந்து மாயையான்  
மெய்யறு சூள்புகல் வியாத நீட்டிய  
கையடு நந்திதன் கழல்கள் போற்றுவாம்.

இ—ள்: ஐ இரு புராணநூல் அமலற்கு ஓதியும்—பத்துப் புராணசாத்திரங் களைச் சிவபெருமானுக்கு (உரியணவாகக்) கூறியும், செய்யபன் மறைகளும் தெரிந் தும்—செப்பமாகிய பல வேதங்களையுமுணர்ந்திருந்தும், மாயையால் மெய் அறு சூள் புகல் வியாதன் நீட்டிய கை அடும் - பரமபதியின்மாயையினாற் பொய்ச் சப தத்தைச்சொல்லிய வியாசமுனிவர் உயர்த்திய கையை (சபித்துத்) தம்பனஞ் செய்த, நந்திதன் கழல்கள் போற்றுவாம்—திருநந்திதேவரது பாதங்களை யாம் துதிப்பாம் எ—று.

புராணநூல் இருபெயரொட்டு. அமலன் - மலரகிதர். மறை - மறைந்த பொருளையுடையது; அதிகாரமில்லாதார்க்கு மறைக்கப்படுவதெனினுமாம். ஓதி யும் தெரிந்தும் என்பவற்றிலும்மை உயர்வுசிறப்பு; மறைகளுமென்பதிலும்மை சிறப் போடு முற்றுமாம். திருமால் முதலியோரைப் பரமென்று துதிக்கும்பாகமும் வேதங் களிலுளவாயினும் சிவபெருமானே முழுமுதற்கடவுளென்று கூறும்பாகமே சிறந்த ததாதலால். அவற்றையுணர்த்துதற்குச் 'செய்யபன்மறைகளும்' எனக் கூறினார், வியாசமுனிவர் காசியம்பதியில் விசுவநாதசுவாமியின் சன்னிதியினின்று கையை யுயர்த்தி "ஸத்யம்ஸத்யம்புணஸ்ஸத்யம்நதைவம்கேசவாத்பரம்" என்று கூற, நந்திதேவர் கோபங்கொண்டு உயர்த்தியகை பெயராதாநிற்கும்படி சபித்தருளின ரென்க. இச்சரித்திரம் காசிகாண்டத்தில் விரித்துக் கூறப்பட்டது.

சிவநிந்தை பரந்து வந்தகாலத்தில் அதனை யொழித்தற்காக இறைவன் செய்த தோர்மாயம் இது என்பதும், வியாசமுனிவர் இந் நிகழ்ச்சிக்கு 'மந்திபே உண்மையை யுணர்ந்து பலநூல்களையுஞ் செய்துள்ளாரென்பதும் உய்த்துணர்த்தற்பாலன. (19)

## திருஞானசம்பந்த சுவாமிகள்

பண்டைவல் வினையினுற் பாயு டுத்துழல்  
குண்டரை வென்றுமுன் கூடல் வைகியே  
வெண்டிரு நீற்றொளி விளங்கச் செய்திடு  
தண்டமிழ் விரகன்மெய்த் தாள்கள் போற்றுவாம்.

இ-ள்: பண்டைவல் வினையினால் பாய் உடுத்து உழல் குண்டரை முன் வென்று—பழைய தீவினையினாலே பாயை (ஆடையாக) உடுத்துத்திரிகின்ற கீழ்மக்களாகிய சடணரை முற்காலத்தில் வெற்றிகொண்டு, கூடல் வைகி—மதுராபுரியில் வீற்றிருந்து, வெண் திரு நீற்று ஒளி விளங்க செய்திடு—வெள்ளிய விபூதியின் பிரகாசத்தை விளங்கும்படி பரப்பிய, தண் தமிழ் விரகன்—செந்தமிழ்ச்சாதுரிய முடையராகிய திருஞானசம்பந்தசுவாமிகளது, மெய் தாள்கள் போற்றுவாம்—மெய்மையாகிய பாதங்களை யாம் துதிப்பாம் எ-று.

ஏ அசை. ஈரடிமேல்வைப்பு மூவடிமேல்வைப்பு ஏகபாதம் எழுகூற்றிருக்கை மாலைமாற்று முதலிய இலக்கணங்களமையத் தேவாரங்களையோதினமையால் இவரை முத்தமிழ்விரகரென ஆன்றோர் கூறினர். வெண்ணிற விபூதியேயன்றி ஏனைநிறவிபூதி தரிக்கலாகாமைபற்றி 'வெண்டிருநீற்றொளி' என்றார். இதனை,

கறுப்புச் சிவப்புக் கடியதொரு தூமம்  
வெறுப்புடனே பீதம் விடு.

என்பதனுமறிக திருநீற்றொளியை விளங்கச்செய்தனரெனவே சைவசமயத்தைப் பரவச் செய்தனரென்பது குறிக்கப்பட்டது.

திருஞானசம்பந்தசுவாமிகள் சமணரை வென்று சைவத்தைப் பரவச்செய்த சரித் திரம்; முன்னொருகாலத்திலே பாண்டியராசன் சமணருடைய துர்ப்போதனையான் மயங்கிச் சத்தியமார்க்கமாகிய சைவசமயத்தைவிடுத்துச் சமணசமயத்திற் பிரவேசித்தான் அரசன் அங்ஙனமாக, மன்னனென்படி மன்னுயிரப்படி என்றவாறே குடிகளும் அச்சமமத்திற் புகுந்தன. சைவமார்க்கங்குன்றிற்று. அங்ஙனமாயும் பாண்டியனது மனைவியாராகிய மங்கையர்க்கரசியாரும் முதன்மந்திரியாராகிய குலச் சிறையாரும் அரசனறியாவண்ணஞ் சைவநெறியிலொழுகினார்கள்; அங்ஙனமொழுகுநாட்களிலே பரசமயகோளரியாகிய திருஞானபசம்பந்தமூர்த்திநாயனார் வேதாரணியத்திலெழுந்தருளினரென அவர்கள் கேள்வியுற்றுப் பரிசனரைக்கொண்டு தம்மூர்க்கழைப்பித்தனர். இவரது வரவைக்கண்ட சமணர்யாவரும் அரசனுக்கறிவித்து அவனனுமதியுடன் அவர்வந்துதங்கியிருந்த திருமடத்தில் தீமூட்டினர். மடத்திலிருந்த பரிசனர்கள் அதுகண்டு அக்கினியைச் சிதைத்து நீக்கிவிட்டு, இச்செய்தியைச் சுவாமிகளுக்கு விண்ணப்பஞ்செய்ய அவர் அரசனால் விளைந்ததிதுவென்பதையுணர்ந்து "அமணர்கொளுவுஞ்சுடர், பையவே சென்று பாண்டியற்காகவே" என்பதையமைத்துப் பதிகம் பாடியருளினார் உடனே அந்த அக்கினியின் வெம்மை பாண்டியனைப்பற்றியது; அதுகண்ட சமணர் அந்நோய்தீரும்பொருட்டுப் பல உபாயஞ் செய்தும் ஒன்றும் பயன்படாவாக நோய் அதிகரித்தது. உடனே பாண்டியமாதேவியாருங் குலச்சிறையாரும் அரசனைநோக்கி "திருஞானசம்பந்தசுவாமிகளுக்குச் செய்த தீமையினால் இது விளைந்தது; அவருடைய அருள்பெற்றால் மாறும்" எனக் கூறினர். அதுகேட்ட பாண்டியன் "அவரையிங்கே அழையுங்கள், என்னுடைய



நோயை நீக்கினவரெவரோ அவர்பக்கஞ்சேர்வேன்" என்றனன். பாண்டிமாதே வியாருங் குலச்சிறையாரும் அதனைத் திருஞானசம்பந்தசுவாமிகளுக்கறிவித்து வேண்ட, அவர் பாண்டியனிடத்திற்கெழுந்தருளினார். அவரைத் தரிசித்தமாத்தி ரத்தே பாண்டியனுடைய வெப்புநோய் சிறிதுதணிந்தது. அதுகண்டசமணர் தஞ் சமயநூல்களை எடுத்துச்சொல்லி வாதுசெய்தனர். அரசன் திருஞானசம்பந்தசுவா மிகளையும் சமணரையும் நோக்கி "நும் மிருதிறத்தினருள்ளும் எனது நோயை மாற்றியவரே வாதில்வென்றவர்" என்றனன். சமணர் இடப்பாகநோயைத் தீர்ப் போமென்று பேசித் தமது மந்திரங்களான் மாற்றமாட்டாது தோற்றனர். திரு ஞானசம்பந்தசுவாமிகள் "மந்திரமாவது நீறு" என்னுந் திருப்பதிகத்தைப்பாடித் திருநீறினாலே தடவிமாற்றினார். பின்னர்ச் சமணர்கள் "எங்கள் சமயக்கருத்தை ஏட்டி லெழுதி அக்கினியிலிடுவோம் வேவப்பெருமையே வெற்றி" என்றனர். திருஞானசம் பந்தசுவாமிகள் சம்மதித்துத் தாம்பாடிய தமிழ்வேதத்திருமுறையைவிழ்த்துத் திருக்கரத்தான் மறித்து, வந்துநேர்ந்த "போகமார்க்கதபூண்முலையான்" என்னுந் திருப்பதிகத்தைக்கழற்றி "தளரிளவளரொள்" என்னுந்திருப்பதிகத்தைப்பாடி அக் கினியிலிட்டனர். அவ்வேடு வேவாது பச்சையாய் விளங்கிற்று. சமணர்களும் தங் கள் நூற்பொருளையெழுதிய ஏட்டை இட்டனர். அது உடனே சாம்பராயிற்று, பின்னுஞ் சமணர்கள் "நாங்களிருபகூத்தேழும் எங்கள் சமயவுண்மைகளுமுதப் பட்ட ஏட்டை ஓடுகின்ற வையையாற்றிலிடுவோம்; எதிர்ந்துசெல்லுமேடே மெய்ப் பொருளுடையது" என்றனர். அப்பொழுது குலச்சிறைநாயனார் இனிச்செய்யப் படும்வாதிலே தோற்றவர்களுக்குச்செய்வது யாதெனவினாவ, சமணர் வாய் சோர்ந்து "தோற்றோமாயின் எங்களை இவ்வரசர் கழுவினேற்றக்கடவர்" என்ற றனர். அதன்பின் யாவரும் வையையாற்றையடைந்தனர். அப்போது சமணர் "அத்திநாத்தி" என்றெழுதிய ஏட்டை அவ்வாற்றிலிட்டனர். அது விரைந்துகடலை நோக்கி ஓடிற்று. திருஞானசம்பந்தசுவாமிகள் "வாழ்கவந்தணர்" என்னுமுதற் குறிப்பையுடைய திருப்பாசுரத்தைப்பாடி ஏட்டிலெழுதி வையைநதியிலிட்டனர். அது நீரைக்கிழித்துக்கொண்டு எதிரே சென்றது அப்பாசுரத்தில் "வேந்தனுமோங்குக" என்றுபாடியதனால் அப்பாண்டியனுடைய கூனும் நிமிர்ந்தது. பாண்டியன் வாதுபேசித்தோற்ற எண்ணையிரஞ் சமணரையுங் கழுவினேற்றினன். பின்பு திரு ஞானசம்பந்தசுவாமிகள் விபூதி கொடுத்தருள அரசன் நமஸ்கரித்து வாங்கி அணிந் தான். உடனே பாண்டியநாட்டிலுள்ளாரயாவரும் விபூதியையணிந்தனர் என்ப தாம். இச்சரித்திரத்தையும் பிற்செய்யுட்களில் வரும் தருநாவுக்கரசுநாயனார் சுந் தரமூர்த்திநாயனார் சரித்திரங்களையும் திருத்தொண்டர் பெரியபுராணத்தாற் றெள்ளிதினுணர்க.

(20)

### திருநாவுக்கரசு சுவாமிகள்

பொய்யுரை நூல்சில புகலுந் தீயமண்  
கையர்கள் பிணித்துமுன் கடல கத்திடு  
வெய்யகற் றேணியாய் மிதப்ப மேற்படு  
துய்யசொல் லரசர்தா டெர்முது போற்றுவாம்.

இ—ள்: பொய் உரை நூல் சில புகலும் தீ அமண் கையர்கள்—பொய்ம் மொழிகளையுடைய நூல்கள் சிலவற்றை (மெய்ந்நூலென்று) கூறுங்கொடிய சமண ராகிய கீழ்மக்கள், முன் பிணித்தது கடல் அகத்து இடும் வெய்ய கல் தோணி ஆய் மிதப்ப—முற்காலத்திலே கட்டிக்கடலிலிட்ட கொடியகல்லே தெப்பமாக

மிதக்க, மேல் படு—(அதனை ஆதாரமாகக்கொண்டு) கரையேறிய, துய்யசொல் அரசர் தான்—பரிசுத்தராகிய திருநாவுக்கரசுகுவாமி எனது திருவடிகளை, தொழுது போற்றுவாம்—யாம் கைதொழுது துதிப்பாம் எ—று.

உலகமெல்லாம் நித்தியமாயிருக்குமருகேசரன் குருத்துவமாத்திரத்திலே கருத் தாவாயிருப்பென்றென்றிவ்வாறு பிதற்றும் நூலாதலாற் 'பொய்யுரை நூல்' எனவும் தவறவிடா தமிழ்த்தும் பெரும்பாரமுடைய கல்லாதலால் 'வெய்யகல்' எனவும், நாவுக்கரசு எனத் திருவதிகை வீரட்டானேசுரரர் வருளப்பெற்றமையின் 'துய்ய சொல்லரசர்' எனவும் விசேடித்தார்.

திருநாவுக்கரசுகுவாமிகளைச் சமணர் கடலிற்கட்டியிட்ட சரித்திரம்: — திருமுனைப்பாடி நாட்டிலே வேளாளர்குலத்திலே புகழ்நூரென்பவருக்குத் திலகவதியாரென்னும் புத்திரியும் மருணிக்கியாரென்னும் புத்திரரும் பிறந்து வளருநாட்களிலே, தந்தையாகிய புகழ்நூர் சிவபதமடையத் தாயாரும் சககமனஞ்செய்தனர். அதன்மேல் அந்தப் புத்திரி புத்திரரிருவரும் பலதருமங்களைச்செய்து வருநாளில் ஒருநாள், மருணிக்கியார் பாடலிபுரமென்னுநகரத்திற் சமணர்களுடைய பள்ளியையடைந்து அங்குள்ள சமணரது துர்ப்போதனையான்மயங்கி ஆருகதசமயமே முத்தியடைதற் குரிய நெறியென்றுதுணிந்து அச்சமயத்திற்பிரவேசித்து அந்தச் சமணசமயநூல்களையெல்லாங்கற்றுப் பாண்டித்தியமுடையராய்ப் புத்தர்களை வாதிடவென்றனர். அதுகண்டசமணர் அவருக்குத் தருமசேனரெனப் பெயரிட்டு அவரைத் தஞ்சமய குரவரெனக்கொண்டு வழிபட்டனர். திலகவதியார் திருவதிகைவீரட்டானேசுரரைப் பணிந்துவருங்காலத்தில் ஒருநாள் "சுவாமி! சமணசமயப்படுகுழியில்விழுந்த தமிழேனுடைய தம்பியை மீட்டுக் காப்பாற்றல் வேண்டும்" என்று பெருமானைப் பிரார்த்தித்தனர். சிவபெருமான் திலகவதியாருக்குச் சொப்பனத்திலே தோன்றி "உனதம்பி நம்மையடையும்படி முற்பிறவியிற்செய்த தவத்திற் சிறிது வழுவித தனால் அன்னியமதத்திற் பிரவேசித்தான்; இனிச் சூலைநோயினாலாட்கொள்வோம்" என்று மறைந்தருளினார். அதன்மேல் தருமசேனருக்குச் சூலைநோயுண்டாயிற்று. அந்நோயை மாற்றத்தக்க மந்திரப்பிரயோக முதலியவைகளையெல்லாஞ் சமணர் செய்தும் மாறாமையாற் கைவிடத் தருமசேனர் தமது சகோதரியாரிருக்குந் திருமடத்தையடைந்து அவரது பாதங்களில் விழுந்தயர்ந்தார். திலகவதியார் அவரை யொழுப்பி இது சிவன்செய லென்பதை யுணர்த்திச் சிவபெருமானுக்குத் தொண்டு செய்யும்படிகூறி விழுதிகொடுத்துப் பஞ்சாஷுரத்தை உபதேசித்தார். மறுநாள் திலகவதியார் தம்பியாரைத் திருக்கோயிலுக்கழைத்துக்கொண்டுசென்று விடுத்தனர். அவர் பிரதக்ஷிணஞ்செய்து நமஸ்கரித்து எழுந்துநின்று "கூற்றாயினவாறு விலக்ககிலீர்" என்னுந் திருப்பதிகத்தைப் பாடியருளினார். உடனே சூலைநோய் நீங்கிற்று, அதன்மேல் அற்புத சின்மய மதுரத் தேவாரங்களைப் பாடியதனால் நாவுக்கரசெனச் சிவபிரானால் அசரீரிவாக்கருளப்பெற்றுச் சைவசமயத்தினராய்ச் சிவபெருமானுக்குத் திருத்தொண்டு செய்துவந்தார். தஞ்சமயாசாரியராயிருந்த இவர் சைவசமயத்திற் பிரவேசித்தமையின் இனி நஞ்சமயம் அழிந்துவிடுமென்று துன்பமேவிட்டுத் தம்மரசனுக்கறிவித்து அவரைத்தம்முர்க்கழைப்பித்துக் கொல்லுதற்கு முயன்று, நீற்றறையிலிட்டும் நஞ்சூட்டியும் யானையையேவியும் தங்கருத்துச் சித்தி பெறுமையினால், ஒரு பெருங்கல்லோடணைத்துக் கட்டிப் படகிலிறிக்கொண்டு சென்று நடுக்கடலிற்றள்ளினார். அப்போது திருநாவுக்கரசுகுவாமிகள் "சொற்றுணை வேதியன்" என்னும் நமச்சிவாய திருப்பதிகத்தைப்பாடக் கல்லானது அவர் மேற்பக்கத்திலிருக்கத் தக்கதாக மிதந்தது; கயிறுகள் அறுந்துபோயின; வருணபகவான்

கல்லே தோணியாக அவரைத் திருப்பாதிரிப்புலியூரென்னுஞ் சிவதலத்தின் பக்கத் திற் சேர்த்தனன் என்பதாம்.

### சுந்தரமூர்த்தி சுவாமிகள்

வறந்திடு பொய்கைமுன் னிரம்ப மற்றவண்  
உறைந்திடு முதலைவந் துதிப்ப வன்னதால்  
இறந்திடு மகன்வளர்ந் தெய்தப் பாடலொன்  
றறைந்திடு சுந்தர னடிகள் போற்றுவாம்.

இ-ள்: வறந்திடு பொய்கை முன் நிரம்ப — வற்றிய தடாகம் முந்தியபெற் றியதாய் நீர் நிறையவும், அவண் உறைந்திடும் முதலை வந்து உதிப்ப — அத்தடாகத் திலிருந்த முதலையானது வந்து தோற்றவும், அன்னதால் இறந்திடும் மகன் வளர்ந்து எய்த — அந்தமுதலையான் மாண்ட பிராமணச் சிறுவன் ( கழிந்த வயதினைவுக்கேற்ப) உருவளர்ந்து ( அம்முதலையாயினின்று ) தோற்றவும், பாடல் ஒன்று அறைந்திடு — ஓர் தேவாரத் திருப்பதிகத்தைக் கூறியருளிய, சுந்தரன் — சுந்தரமூர்த்திநாயனா ருடைய, அடிகள் போற்றுவாம் — பாதங்களை யாம் துதிப்பாம் என்று.

மற்று - வினைமாற்று. முன் என்பதற்கு முற்காலத்து எனப் பொருள் கூறினு மாம். செயவெனெச்சங்கள் காரியப்பொருளன.

சுந்தரமூர்த்திகுவாமிகள் முதலையான்மாண்டசிறுவனைத் தோற்றுவித்த சரித்திரம்: முன்னொரு காலத்திற் சுந்தரமூர்த்தி சுவாமிகள் தேர்ழராகிய சேரமான்பெருமா னையனாரைக் காணும் பொருட்டுப் புறப்பட்டுப் போமபோது கொங்க தேசத்தி லுள்ள திருப்புக்கொளியூரில் ஒரு வீட்டில் மங்கலவொலியும் அடுத்த மற்றோர் வீட்டில் அழகையொலியும் நிகழக் கேட்டு, ஐந்து வயதுள்ள இரண்டு குமாரர் முன்னொருநாட் குளத்திலே ஸ்நானம் செய்தபோது ஒரு புதல்வன் முதலைவாய்ப் பட்டிறந்தா னென்பதையும் இறவாதெஞ்சிய குமாரனுக்குப் பநயனஞ் செய்ய இறந்த குமாரனது பெற்றோர் தம் புத்திரனை நினைத்துப் பிரலாபிக்கின்றன ரென்பதையும் அங்குநின்ற பிராமணரர் லுணர்ந்து திருவுளமிரங்கினர். அப்பொழுது புதல்வனை யிழந்த பிராமணரும் மனைவியும் வந்து முகமலர்ச்சியோடு அவரது பாதங்களைப் பணிந்தனர். சுந்தரமூர்த்தி சுவாமிகள் அவரை நோக்கி " அப்புதல்வனை முதலை விழுங்கியவாவி யெங்கே." என்று வினாவி அதன் கரையிற் சென்று பதிகம் பாடி யருளினார். உடனே அப்பொய்கை நீர் நிறையப்பெற்று முதலையை யுடைத்தாயது,

உரைப்பா ருரையுந் துள்கவல் லார்தங்க ளுச்சியாய்  
அரைக்கா டரவா வாதியு மந்தமு மாயினாய்  
புரைக்காடு சோலைப் புக்கொளி யூரவி நாகியே  
கரைக்கான் முதலையைப் பிள்ளை தரச்சொல்லு காலனையே.

என்னும் நான்காந் திருப்பாட்டு முடியு முன் யமன் அந்தப் புதல்வனுடைய உயி ரைக் கொண்டுவந்து அவ்வாவியிலுள்ள முதலை வயிற்றினுள்ளே சென்ற ஆண்டு களின் வளர்ச்சியையுடைய தேகத்துடன் புகுத்திவிட்டான். முதலை அப்புதல்வனைக் கரையிலுமிழ்ந்தது என்பதாம்.

## மாணிக்கவாசக சுவாமிகள்

கந்தமொ டுயிர்படுங் கணபங் கம்மெனச்  
சிந்தைகொள் சாக்கியர் தியங்க மூகராய்  
முந்தொரு மூகையை மொழிவித் தெந்தைபால்  
வந்திடு மடிகளை வணக்கஞ் செய்குவாம்.

இ—ள்: உயிர் கந்தமொடு கண பங்கம் படும் என — ஆன்மாவானது பஞ்ச கந்தங்களுடனே கணந்தோறும் வேறுபாடடையுமென்று, சிந்தை கொள் சாக்கி யர் — நினைத்திருந்த புத்தர்கள், மூகராய் தியங்க — ஊமைகளாய் (தருக்கி க்க லாற்றாது) மனஞ்சோர, முந்து ஒரு மூகையை மொழிவித்து — பிறவி தொடங் கிப் பேசாதிருந்த (அரசன் புதல்வியாகிய) ஒரு ஊமையைப் பேசுவித்து, எந்தை பால் வந்திடும் அடிகளை வணக்கம் செய்குவாம் — எம் பரமபிதாவாகிய சிவபெரு மானிடத்துச் சாயுச்சியமான மாணிக்கவாசக சுவாமிகளை நாம் வணங்குவாம்எ—று.

ஒடு உடனிகழ்ச்சிப் பொருளில் வந்தது. மகரவொற்று விரித்தல். கந்தம்— சமூகம். பஞ்ச கந்தங்களாவன: உருவம் வேதனை குறிப்பு பாவனை விஞ்ஞானம் என்பன. இவற்றுள், உருவகந்தமாவது: பிருதுவி அப்பு தேயு வாயு என்னும் பூத வரு நான்கும் கடினம் ரசம் உருவம் கந்தம் என்னும் உபாதாயவரு நான்கும் ஆகிய எட்டுமாம். வேதனை கந்தமென்பது: குசலவேதனை அகுசலவேதனை குசலா குசலவேதனை யென்னு மூன்றுமாம். இவை முறையே சுகவறிவு துக்கவறிவு சுக துக்கவறி வென்னும் பொருளன. குறிப்புக் கந்தமாவது: பொறி ஐந்துஞ் சித் தம் ஒன்றும் ஆகிய ஆறுமாம், பாவனை கந்தமாவது: புண்ணியம் பத்தும் பாவம் பத்துமாகிய இருபதுமாம். புண்ணியம் பத்தாவன: அருள் அவாவினமை தவ விச்சை இனியவைகூறல் உண்மைகூறல் பயனுளகூறல் அறங்கூறல் வணக்கம் ஈகை தவஞ்செய்தல் என்பன. பாவம் பத்தாவன: தீச்சிந்தை ஆசை கோபம் கடுஞ்சொல் பொய்யுரை பயனிலகூறல் குறளகூறல் களவு கொலை பயனிலசெயல் என்பன. இவ்விரு வகைகளுள்ளும் முதன் மூன்றும் மனத்தாலும், இடையன நான் கும் வாக்காலும், கடையன மூன்றுங் காயத்தாலும் நிகழ்வன. விஞ்ஞானகந்த மாவது புலனைந்தும் சிந்தனை யொன்றுமாகிய ஆறனுமறியும் அறிவு ஆறுமாம். உருவகந்தம் எட்டு. வேதனாகந்தம் மூன்று, குறிப்புக்கந்தம் ஆறு, பாவனாகந்தம் இருபது, விஞ்ஞானகந்தம் ஆறு ஆகப்பஞ்சகந்தவிரி நாற்பத்துமூன்றும். இதனை,

எட்டவை யருவ மூன்று, வேதனை யாறு ஞான  
மொட்டிய குறிப்போ ராறு செய்கை யுமிரு பதாகக்  
கட்டிய பஞ்ச கந்தங் கணத்தினிற் பங்க மாகித்  
தொட்டநாற் பத்து மூன்றுஞ் சுகதநாற் றுணிவ தாமே.

என்பதனனுமறிக:

கணபங்கமாவது: பிரத்தியட்சம் அனுமானம் என்னும் பிரமாணங்களால் அறி யப்படுகின்ற ஞானம் ஞேயம் என்னுமிரண்டும் கணந்தோறுஞ் சந்தானத்தே பேதப்படுதல். சந்தானம் - தொடர்ச்சி. கணமென்பது, எட்டுத் தாமரையிதழை யுளியூடறுக்கும் காலம். பங்கம்—சிதைவு. இக்கணபங்கம் வாயுசந்தானம், தீபசந் தானம், தாராசந்தானம், பிபீலிகாசந்தானமென நான்கு வகைப்படும். இவற்றுள், வாயுசந்தானம் வாயுவினொழுக்கம்: தீபசந்தானம் தீபத்தின் சுடரழிவு, தாராசந் தானம் நீரொழுக்கம்; பிபீலிகாசந்தானம் எறும்பினொழுக்கம், இவற்றைக் கெட்டுக்



கெட்டே போதல், கெட்டுக்ஷயித்தல், கெட்டுவர்த்தித்தல், கெட்டொத்து நின்றல் எனவும் வழங்குப. இவற்றுற் போந்த பொருள்: உலகம் கணந்தோறும் வேறுபாடுற்றுக்கொண்டே யிருக்கு மென்பதாம். இவையெல்லாம் பௌத்தமத நூல்களிற் கூறப்பட்டன. வெற்றிலை பாக்கு கண்ணம் என்னும் மூன்றுந் தம்முட் கூடுங்கூட்டத்தின்கண் ஓர் நிறவேறுபாடு தோன்றுதல்போலப் பிருதுவி முதலிய நான்கு பூதமுந் தம்முட் கூடியவழி ஓர் அறிவு வேறுபாடு தோன்றுவதல்லது உடம்பின் கண் அதற்கு வேறாயிரென்றொரு பதார்த்தமில்லையென்பது புத்தர் கொள்கை.

மாணிக்கவாசக சுவாமிகளா லுண்மை யுணர்த்தப்பட்டவழியும் அதனை மெய்யென்று தெளியாது, பின்னுந் தங்கருத்தையே சாதிக்க நினைத்தவ ரென்பது போதர 'கந்தமொ டுயிர்படுங் கணபங்கம் மெனச் சிந்தைகொள் சாக்கியர்' என்றார்.

மாணிக்கவாசக சுவாமிகள் புத்தரை வென்ற சரித்திரம்: முன்னொரு காலத்தில் ஈழநாட்டிற் புத்தசமயம் மிகப் பரவியது. அங்ஙனம் பரவி வரும்போது தேசங்க டோறுஞ்சஞ்சரித்து ஆங்காங்குள்ள தலமகிமை முதலியவற்றை ஆராய்ந்துணரும் ஒரு சிவனடியார் அவ்விழமண்டலத்திற் போயினர், அவர் நிற்கும்போதும் இருக்கும் போதும் திருவம்பலமென்றுச் சரிப்பார். அவரது வரவைப் புத்தர் அரசனுக்குக் கூற அரசன் அவரை அழைப்பித்தனன். வந்த அடியார் அவ்விடத்திலிருக்கும் போதும் திருவம்பலமென்றுச் சரித்தனர். அப்போது அரசன் அவரை நோக்கி நீர் திருவம்பலமென்று சொல்வது எதற்காக என்று வினாவினன். அடியார், புலியூரின் கண்ணே கனகசபை யென்றே ரம்பல மிருக்கின்றது, சிவபெருமான் ஆன்மாக்களுக்கு முத்தியைக் கொடுக்கும் பொருட்டு உமாதேவியுடன் அச்சபையி னின்று ஆனந்த தாண்டவஞ் செய்வார், அக்கடவுளைச் சிந்தித்தற்காகவே திருவம்பலமென்று சொல்வது என்றனர், அச்சபையிலிருந்த புத்தரு அங்விடத்திற் றான் போய் வாதுசெய்து தன் சமயத்தைத் தாபிப்பேனென்றுகூறி, அரசனும் பரிசனரும் பின்வரப் புலியூரிலுள்ள திருக்கோயிலிற் போயிருந்தனர். அங்குள் ளார் எழுந்து போம்படி கூறவும், என்சமயத்தைத் தருக்கத்தினாட்டி யன்றிப் புறப்படுவதில்லை யென்று கூறினன். பின் அங்குள்ளார், சோழராசனுக்கும் அந் தணர் முனிவர் புலவர் முதலிய எத்திறத்தார்க்கும் அடுத்த தினத்திற் சபைக்கு வரும்படி ஓலைபோக்கி இரவு சயனித்தனர். கனகசபேசர் அவர்கட்குச் சொப் பனத்திற்றேன்றி, "வாதலூரன் புத்தரை வாதில் வெல்வன், நீவிர் கவலையை யொழிமின்" என்றருளிச் செய்தனர். மறுநாள் யாவரு மொருங்குகூடிப் பெருமா னருளை வியந்துபேசி வாதலூரடிகட்கு அந்நிகழ்ச்சிகளை அறிவித்தழைத்தனர், அவ ரெழுந்தருளிவந்து சபையில் வாதில்வென்று புத்தர்களை ஊமைகளாக்கி, பிறவி யுமையாகிய புத்தராசனது மகளைக் கொண்டு முன் புத்தர் வினாவிய வினாக்கட் கெல்லாம் விடை கூறுவித்தனர், இச்சரித்திரத்தைத் திருவாதலூரடிகள் புராணத் தாற் றெள்ளிதினுணர்க.

( 23 )

### திருத்தொண்டர்கள்

அண்டரு நான்முகத் தயனும் யாவரும்  
கண்டிட வரியதோர் காட்சிக் கண்ணவாய்  
எண்டகு சிவனடி யெய்தி வாழ்திருத்  
தொண்டர்தம் பதமலர் தொழுது போற்றுவாம்.

இ — ள்: அண்டரும் நான்முகத்து அயனும் யாவரும் கண்டிட அரியது ஓர் காட்சி கண்ண ஆய் எண் தகு சிவன் அடி — தேவர்களும் நான்கு முகங்களை

யுடைய பிரமதேவரும் பிறரெல்லோரும் காணுதற்கரிய காட்சியைத் தம்மிடத் துடையனவாய் மதிப்பு வாய்ந்த சிவபெருமானது திருவடிகளை, எய்தி வாழ் — சேர்ந்து வாழுகின்ற, திருத்தொண்டர் தம் — சிறந்த அடியார்களுடைய, பதமலர் — பாத தாமரைகளை, தொழுது போற்றுவாம் — யாம் கைதொழுது துதிப்பாம் எ — று.

பிரமதேவரைப் பின்னர்க் கூறுதலால் முன்னர்த் தேவரென்றது அவரொழிந்தோரை யாவருமென்றது முனிவராதியரை. ஓர் அசைநிலை. காட்சிக்கண்ண என்பதில் கண் இடம். 'கண்ணவாய் ... தகு ... அடி' என இயைக்க. அரியது — குறிப்புமுற்றுப் பெயரெச்சம்.

தில்லைவாழ்ந்தணர் முதலிய திருத்தொண்டர்களைத் துதிப்பான்புக்க ஆசிரியர், சமயாசாரியர் நால்வரையும் முறையே நான்கு செய்யுளாற் றுதித்து ஏனையரை இச்செய்யுளாற் றுதித்தனர், தேவர் முதலியோர்க்குக் காட்சிக்கும் அரியனவாயிருக்குந் திருவடிகள் தொண்டர்க்கு வாழ்விடமாயினவென்னும் விசேடந்தோன்ற 'அண்டரு நான்முகத் தயனும் யாவருங் கண்டிட வரியதோர் காட்சிக் கண்ணவா யெண்டரு சிவனடி யெய்திவாழ் திருத்தொண்டர்' என்றார். இதனால் திருமால் பிரமா முதலியோரினுந் தொண்டர்கள் விசேடமுடைய ரென்பது பெறப்பட்டது. "அரி யயனுக் கரியானை யடியவருக் கெளியானை" என்றார் சேக்கிழாரும். பதமலர் — ரூபகம். (24)

#### சரசுவதி

தாவறு முலகெலாந் தந்த நான்முகத்  
தேவுதன் றுணைவியாய்ச் செறிந்த பல்லுயிர்  
நாவுதொ றிருந்திடு நலங்கொள் வாணிதன்  
பூவடி முடிமிசைப் புனைந்து போற்றுவாம்.

இ—ள்: தா அறும் உலகு எலாம் தந்த நான்முக தேவு தன் துணைவி ஆய் — குற்றமற்ற உலகங்க ளெல்லாவற்றையும் படைத்த பிரமதேவரது தேவியாய், செறிந்த பல் உயிர் நாவு தொறு இருந்திடும் — நெருங்கிய பலவகைப்பட்ட ஆன்மாக்களின் நாக்கடோறும் வசிக்கின்ற, நலம் கொள் வாணிதன் — நன்மை பொருந்திய சரசுவதியினது, பூ அடி — தாமரைமலர் போன்ற பாதங்களை, முடி மிசை புனைந்து போற்றுவாம் — சிரமேற் சூடித் துதிப்பாம் எ — று.

உகரங்களிரண்டும் சாரியைகள். வாணி - வாக்குக்குரிய தெய்வம். வாக்கு நாவினால் வசனிக்கப்படுதலாற் சரசுவதியை 'நாவுதொ றிருந்திடு ..... வாணி' என்றார். இதனை "மைந்தர் மடவார் தமது வாக்கிறைவி நீயே"! என்னுந் திருவாதவூரடிகள் புராணச் செய்யுளாலு முணர்க. நான்முகத்தேவு — நான்கு முகங்களுடைய கடவுள். உலகெலாந் தந்த நான்முகத் தேவுதன் துணைவியாய் ..... உயிர் நாவுதொ றிருந்திடு ... .. வாணி ' என்றதனால் உயிர்கட்குந் தாயெனச் சிறந்தவளென்பது பெறப்பட்டது.

அத்தகைய தேவி, நாவிற் சான்றித்தியமாக நின்று இக்காப்பியத்தை வழுவின்றி இனிது நிறைவேற்றல் வேண்டுமென ஆசிரியர் துதித்தவாறு. (25)

கடவுள் வாழ்த்து முற்றிற்று. |

ஆகவிருத்தம் 30.

### 3. அவையடக்கம்

அவையடக்கமென்பது அவைக்கு அடங்குதலை யுணர்த்தும் பகுதியென விரிக் கப்படுதலால் நான்காம் வேற்றுமைப் புறத்துப் பிறந்த அன்மொழித்தொகை. அவை — பெரியோர்குழு. அடக்கம் — தாழ்மை. கடவுளரை வாழ்த்தியபின் கற் றுணர்ந்த பெரியோரைப் பணிந்து தாமிந்நூல் செய்யப் புகுந்த காரண முதலிய வற்றைக் கூறியே எடுத்துக்கொண்ட பொருளைக் கூறத் தொடங்கல் முறையாக லான் இது கடவுள் வாழ்த்தின்பின் வைக்கப்பட்டது.

இறைநில மெழுதுமு னினைய பாலகன்  
முறைவரை வேனென முயல்வ தொக்குமால்  
அறுமுக முடையவோ ரமலன் மாக்கதை  
சிறியதோ ரறிவினேன் செப்ப நின்றதே.

இ — ள்; சிறியது ஓர் அறிவினேன் — சிற்றறிவினையுடைய தமியேன், அறு முகம் உடைய ஓர் அமலன் மாக்கதை செப்பநின்றது — ஆறு திருமுகங்களை யுடைய ஒப்பற்ற மலரகிதராகிய சுப்பிரமணியப் பெருமானது பெருமை பொருந்திய இப் புராணத்தைச் சொல்லத் துணிந்து நின்றதன்மை, இனைய பாலகன் — வயதிற் குறைந்த சிறுவன், இறை நிலம் எழுதும்முன் முறை வரைவேன் என முயல்வது ஒக்கும் — விரலினாலே நிலத்தில் எழுதப் பயிலுதற்கு முன்னே புத்தகத்தை யெழு துவேனென்று துணிந்து முயற்சிசெய்தலைப்போலும் என்று.

ஆல் என்பதும் சிறியதோர் என்பதில் ஓர் என்பதும் ஏகாரமும் அசைநிலை கள். இறை — ஆகுபெயர். எழுத்துப் பயிற்சியேயன்றி மதிநுட்பத்தாலொருவாறு நிறைவேற்றற்குரிய பருவமுமில்லா னென்பது போதர 'இனைய பாலகன்' என வும், முற்றறிவுடைய கடவுளென்பது போதர 'அமலன்' எனவும், அவரின் மான்மியங்களை யுணர்த்தும் நூல்களுட் சிறந்ததென்பது போதர 'மாக்கதை' எனவும், அத்தகைத்தாய இந்நூலைப் பாடுதற்கேற்ற கல்வியும் கவித் திறமையு மமையப்பெற்றிலே னென்பது போதர 'சிறியதோரறிவினேன்' எனவும் கூறினார். இந்நூலைப் பாடி முடித்தல் தம்மாவியலாதென்பது உவமைமுகத்தால் விளக்கப் பட்டது. (1)

வேறு

ஆன சொற்றமிழ் வல்ல வறிஞர்முன்  
யானு மிக்கதை கூறுதற் கெண்ணுதல்  
வான கத்தெழும் வான்கதி ரோன்புடை  
மீனி மைப்ப விரும்பிய போலுமால்.

இ — ள்: ஆன சொல் தமிழ் வல்ல அறிஞர்முன் — சிறந்த சொற்களை யுடைய தமிழ்ப் பாஷையில் வல்ல புலவர்களுக்கு முன்னே, யானும் இ கதை கூறுதற்கு எண்ணுதல் — (பாஷைவன்மை யில்லாத) தமியேனும் இப்புராணத் தைச் சொல்லுதற்கு நினைத்தல், வான் அகத்து எழும் வான்கதிரோன் புடை — ஆகாயத்தின்கண்ணே கிளருகின்ற பெரிய கிரணங்களையுடைய சூரியனுக்குப் பக் கத்தில், மீன் இமைப்ப விரும்பியபோலும் — நட்சத்திரங்கள் ஒளிபரப்ப விரும் பிய தன்மையைப்போலும் என்று.

ஆல் அசை. உம்மை இழிவு சிறப்பு. விரும்பியது என்றது ஈற்றாயிர்மெய் குறைந்து நின்றது. சிறந்த சொற்களையுடைய தமிழாவது செந்தமிழ். சொல் ஆனதமிழ் என மாற்றிப் பொருள் கூறினுமாம். சொற்றமிழ் என்பதற்கு இலக் கணநூலெனப் பொருள் கூறுவர் சிலர், வடநூலார் சத்தமென வழங்குதல்பற்றி இக்கதை யென்றது கந்த புராணத்தை. இம்முயற்சி சித்தியாதலரி தென்பதும் ஒருவாறு சித்தியாயினும் கற்றுவல்ல புலவராற் செய்யப்பட்ட நூல்போல் மாட்சி யுறுதென்பதும் உவமை முகத்தால் விளக்கப்பட்டன. (2)

முன்சொல் கின்ற முனிவட நூறெரிஇத்  
தென்சொ லாற்சிறி யேனுரை செய்தலான்  
மென்சொ லேனும் வெளிற்றுரை யேனும்வீண்  
புன்சொ லேனு மிகழார் புலமையோர்.

இ—ள் : சிறியோன் — சிற்றறிவினனாகிய யான், முனி முன் சொல்கின்ற வடநூல் தெரிஇ — (பேரறிவினராகிய) சூதமகாமுனிவர் முற்காலத்தில் (நைமி சாரணியவாசிகளுக்கு) உபதேசித்த வடநூற் காந்தபுராணத்தை அராய்ந்து, தென் சொலால் உரை செய்தலால் — தமிழ்ப்பாக்களாலே பாடுதலால், மென்சொலேனும் — (என்சொற்கள்) மென்சொற்களாயினும், வெளிற்றுரையேனும் — வெளிப் பொருட் சொற்களாயினும், வீண் (சொலேனும்) — பயனில் சொற்களாயினும், புன்சொலேனும் — இழிசொற்களாயினும், புலமையோர் இகழார் — கல்வியறி வினையுடைய ஆன்றோர்கள் நிந்திக்கமாட்டார்கள் எ—று.

முன் சொல்கின்ற என்பது இறந்தகாலத்தோடு நிகழ்காலமயங்கிய வழுவ மைதி, சொல்லால் சொல்லேனும் என்பவற்றில் லகரவொற்றுத்தொக்கன. சிறி யேனென்பதற்கேற்பச் சூதமுனிவர்க்குப் பேரறிவுடைமை வருவித்துரைக்கப்பட் டது. வடதிசைக்கண் பரந்துவழங்கியதால் ஆரியமொழியை வடமொழியெனவும், தென்றிசைக்கண்வழங்கியதாற் தமிழ்மொழியைத் தென்மொழியெனவும் வழங் குப. மென்சொல் — சுவையற்றசொல், சுவைகள் :— சொற்கவை பொருட்சுவை என இரண்டு. அவற்றுட் சொற்கவை :— குணம் அலங்காரம் என்பனவாம். பொருட்சுவை :— காமம் கருணை நகை வீரம் உருத்திரம் அச்சம் குறிப்பு வியப்பு சாந்தம் என்பனவாம். வீண்சொல் — நெல்லின்கட்பதர்போல அவ்வவ்விடத்தில் வேண்டப்படாது நிற்குஞ்சொல். புன்சொல் — அசப்பியமொழி. முனியை வியாச ரென்பாருமுளர். பதினெண் புராணங்களையுங் கூறிய வியாசமுனிவரது மாணுக் கருட் சிறந்த சூதாமுனிவர் வடமொழியிலுபதேசித்த காந்தபுராணத்தையே சரித்திர பேதமுறாவண்ணந் தமிழிற்பாடுதலாற் சரித்திர ம்கிமையைப் பாராட்டி வழுக்களைச் சிந்தியாது இந்நூலை அறிவுடையோர் ஏற்றுக்கொள்வரென்பது இச் செய்யுளாலுணர்த்தப்பட்டது. (3)

சிந்து மென்பு சிரம்பிறை தாங்கிணை  
மைந்த னாதலின் மற்றவன் ருனுமென்  
சந்த மில்லுரை யுந்தரிப் பாணைஞக்  
கந்த னுக்குரைத் தேனிக் கதையினை.

இ—ள் : சிந்தும் என்பு சிரம் பிறை தாங்கிணை மைந்தன் ஆதலின் — சித் திக்கிடக்கும் எலும்புகளையும் கபாலங்களையும் பாலசந்திரனையும் விரும்பித் தரித்த



சிவபெருமானது குமாரராதலால், அவன் தானும் என் சந்தம் இல் உரையும் தரிப்பான் என — அக்குமாரரும் சிறியேனது இன்னிசையில்லாத பாக்களையும் ஏற்றுக்கொள்வாரென்றெண்ணி, கந்தனுக்கு இ கதையினை உரைத்தேன் — கந்தசுவாமிக்குரியதாக இப்புராணத்தைப் பாடினேன் எ — று.

மற்று அசைநிலை. தான் சாரியை. உம்மையிரண்டனுள் முன்னையது இறந்தது தழீஇயவெச்சம். பின்னையது இழிவு சிறப்பு; எச்சமுமாம். உரை — ஆகுபெயர். சிந்துமென்பென அடைகொடுத்துக் கூறினார் அதன் புன்மையை விளக்க; தசை தோல் முதலியன கழியப்பெற்ற எலும்பெனக்கூறினுமாம். தந்தையாகிய சிவ பிரான் தாமேமுழுமுதற் கடவுளென்பதை எவருமுணர்ந்து வழிபடும்பொருட்டுக் கற்பங்கடோறுமிறந்த பிரமாமுதலியோரது எலும்புகளையுந் தலையோடுகளையுங் கலைதேய்ந்த சந்திரனையும் அவற்றினிழிவைப் பொருட்படுத்தாது தரித்தவாறே, மைந்தராகிய கந்தவேளூந் தமதற்புதத்தை யெவருமுணர்ந்து வழிபடும்பொருட்டுத் தமிழேனாற் பாடப்பட்ட இப்புராணத்தைக் குற்றம் பாராட்டாது ஏற்றுக் கொள்வர்; கடவுளுமேற்றுக்கொள்வரேயானாற் புலவரேற்றுக் கொள்வதற்குத் தடையென்னையென முற்செய்யுளிற் சுட்டியகருத்து இச்செய்யுளால் வற்புறுத்தப் பட்டது. (4)

வெற்றெனனத்தொடுத் தீர்த்து வெளிற்றுரை  
முற்று மாக மொழிந்தவென் பாடலிற்  
குற்ற நாடினர் கூறுப தொல்லைநூல்  
கற்று ணர்ந்த கலைஞரல் லோர்களே.

இ — ள்: வெற்றெனன தொடுத்து ஈர்த்து — வெறுமையாகச் சொற்களைத் தொடுத்திசைத்து, முற்றும் வெளிற்றுரை ஆக மொழிந்த என் பாடலில் — முழுதும் வெளிப்பொருளாகப்பாடிய என்து பாக்களிலே, தொல்லை நூல் கற்று உணர்ந்த கலைஞர் அல்லோர்களே — பழைய சாத்திரங்களைக்கற்றறிந்த புலவரல்லாதவர்களே, குற்றம் நாடினர் கூறுப — குற்றத்தைத் தேடிச் சொல்லுவார்கள் எ — று.

ஏகாரம் — பிரிநிலை. நாடினர் — வினைமுற்றெச்சம். தொடுத்து ஈர்த்து மொழிந்த பாடல் என இயைக்க. கலைஞரல்லோர்கள் குற்றநாடிக் கூறுவர், கலைஞர் குற்றங்களையாராய்தலானுங் கூறலானுந் தமக்குச்சிறிதும் பெறுபேறின்மையால் அவற்றின்முயலாரென அவையடக்கங் கூறினரென்க. (5)

குற்ற மேதெரி வார்குறு மாமுனி  
சொற்ற பாவினு மோர்குறை சொல்வரால்  
கற்றி லாவென் கவிவழு வாயினும்  
முற்று நாடிவல் லோருய்த் துரைக்கவே.

இ — ள்: குற்றமே தெரிவார் — குற்றத்தையே ஆராய்கின்றவர்கள், மாகுறு முனி சொற்ற பாவினும் ஓர் குறை சொல்வார் — மகிமை பொருந்திய அகத்திய முனிவர் பாடிய பாக்களிலும் ஒருகுற்றத்தைச் சொல்லுவார்கள்; (ஆதலால்), வல்லோர் — கல்வியறிவில்வல்ல புலவர்கள், உற்று நாடி — நுனித்து ஆராய்ந்து, கற்றிலா என் கவி வழு ஆயினும் உய்த்து உரைக்க — கல்வியறிவில்லாத சிறியேனது செய்யுட்கள் குற்றமுடையனவாயினும் தெரிந்து கூறுக எ — று.

ஆல் அசை. ஏகாரமிரண்டனுள் முன்னையது பிரிநிலை; பின்னையது அசை. தெரிவார் — வினையாலணையும்பெயர். உம்மை யிரண்டனுள் முன்னையது உயர்வு சிறப்பு; பின்னையது எதிர்மறை மாந்தர்க்கு நியமித்த நீட்சியினின்று குறிதான வடிவத்தையுடையால் அகத்தியமுனிவரைக் குறுமுனியெனவழங்குவர். தமிழி லக்கணத்தையருளிச் செய்தவராதலின் அம்முனிவரது பாவைச் சிறந்தபாவாக எடுத்துக்காட்டினார். அவரது பாவுங் குற்றந்தெரிதற் கிடமாகுமேற் கல்வியறி வில்லாத மூடனாகிய எனது பா அங்ஙனமாகாமையெவ்வாறு? ஆயினும் பெரி யோர் குற்றங்களைப் பொருட்படுத்தாது ஏற்றுக்கொள்வரெனப் பின்னுமோர் காரணத்தால் அவையடக்கங் கூறினரென்க. (6)

### வேறு

குறைபல மாமதி கொளினு மன்னதால்  
உறுபய னோக்கியே யுலகம் போற்றல்போற்  
சிறியவென் வெளிற்றுரை சிறப்பின் றுயினும்  
அறுமுகன் கதையிதென் றறிஞர் கொள்வரே.

இ — ள் : மா மதி பல குறை கொளினும் — பூரணசந்திரனானது பலகுற்றங் களைப் பொருந்தியிருந்தாலும், அன்னதால் உறுபயன் நோக்கி உலகம் போற்றல் போல் — அச்சந்திரனாலுண்டாகும் பிரயோசனங்களையுற்றுணர்ந்து உலகத்தவர்கள் துதிப்பதுபோல, சிறிய என் வெளிற்று உரை சிறப்பு இன்று ஆயினும் — சிற்றறிவினை யுடைய எனது வெளிச்சொற்பாடல் சிறப்பில்லாததாயினும், அறுமுகன் கதை இது என்று அறிஞர் கொள்வர் — சண்முகக்கடவுளினது காப்பியமிதுவென்று அறிவுடையோர் பாராட்டிக்கொள்ளுவார் என்று.

சந்திரன் பல குற்றங்களையுடையனாயினும் அதனாலுண்டாகும் பிரயோசனம் பெரிதாதல்கருதி உலகத்தார் துதித்தல்போல, என்கவியும் குற்றங்களையுடைத்தாயினும் சுப்பிரமணியக்கடவுளின் மான்மியத்தை விளங்கவுணர்த்தும் விசேடம்பற்றி அறிவுடையோர் போற்றிக்கொள்வரென்பது கருத்து.

ஏ. அசைகள். உலகம் உரை என்பன ஆகுபெயர்கள்.

சந்திரனுக்குள்ள குற்றங்கள் களங்கமுடைமை கலைதேய்தல் முதலியன. குணம் அமிர்தத்தால் தேவராதியரைத் திருப்திப்படுத்துதல் பயிர்களை வளர்த்தல் முதலியன. ஆசிரியர்கள் தங்கவிக்குச் சந்திரனை உவமித்தலை.

“அவர்மதியு மென்கவியுங் களங்குறையுங் கலைகுறையு மானக் காலும் புலவரெலா மிகமகிழ்ந்தே யமுதெனவே பயனுந்ந்து புகழா நிற்பர் நிலவுமிழு மதிகரவு புரிபவர்க்கும் விரகியர்க்கும் நெருப்பாத் தோன்று முலகினிலென் கவியழுக்கா றுடையவர்க்கும் பேதையர்க்கு முவப்பெய் தாதே”

என்னுஞ்செய்யுளானும், குணங்களிலையென்பதை,

“..... வயங்குவெண் மதிய மேயதன் கலையால் விண்ணவர் தம்மை விழைந்துறை தென்புலத் தாரை. ஏய்வுற நிறைய லுட்டிநன் காய விருந்தவப் பயிர்கண்மற் றெவையுந் தேய்வுற வாகி நாடொறு மிகுந்து தீதற் வளர்ந்திடச் செய்யும்”

என்னுஞ்செய்யுளானும் உணர்க.

பூரணசந்திரன் கலைதேயுப்போது, முதலாவதுமுதற் பதினைந்தாவதீராகிய கலைகளின் அமிர்தத்தை முறைய அக்கினியும் சூரியனும் விசுவதேவரும் வருணனும் வஷ்ட்காரதேவதையும் இந்திரனும் இருடிகளுடன் தேவர்களும் அஜசரணரும் யமனும் வாயுவும் உமாதேவியும் பிதிரும் குபேரனும் பசுபத்யும் பிரஜாபதியும் பருகுவரெனவும், எஞ்சியகலையினமிர்தம் நீரில் வியாபித்துப் பயிர்களைவளர்க்குமெனவும், பசுக்களால் அந்நீர்பருகப்பட்டுப் பாலாகி அப்பால் ஓமத்துக்குபகரணமாம்போது தேவர்க்குப்பிரீதியாமெனவும் சோமோற்பத்தியிற் கூறப்பட்டுளது. சந்திரன் உலகத்தாராற்றுதிக்கப்படுதலை,

“அந்தி யாரண மந்திரத் தன்புட விவனை  
வந்தி யாதவர் மண்ணினும் வானினு மில்லை

என்னும் மகாபாரதச்செய்யுளானுமுணர்க. 7

பெரியோரிந்நூலை வரையாது கொள்ளுதற்குக்காரணமிச் செய்யுளாற் கூறப்பட்டது, (7)

நாதனா ரருள்பெறு நந்தி தந்திடக்  
கோதிலா துணர்சனற் குமரன் கூறிட  
வாதரா யணமுனி வகுப்ப வோர்ந்துணர்  
சூதனா தியதுமு வாறு தொல்கதை.

இ—ள் : நாதனார் அருள் பெறு நந்தி தந்திட — (எல்லாவுலகங்களுக்குந்) தலைவராகிய சிவபெருமானது உபதேசானுக்கிரகத்தைப்பெற்ற திருநந்திதேவர் போதிக்க, கோது இலாது உணர் சனற்குமரன் கூறிட — குற்றம்பொருந்துதலின்றி அவரிடங்கேட்டறிந்த சனற்குமாரமுனிவர் போதிக்க, வாதராயண முனிவகுப்ப — (சனற்குமாரமுனிவர்பாற்கேட்ட) வியாசமுனிவர் வகைப்படுத்துப் போதிக்க, ஓர்ந்து உணர் சூதன் ஓதியது தொல்கதை மூவாறு — விளங்கியறிந்த சூதமுனிவர் சொல்லிய பழையபுராணங்கள் பதினெட்டாம் எ—று.

ஆர் விசுதி உயர்வுபற்றிவந்தது; இதனை அருளென்பதற்கடையாக்கி நிறைந்த கருணையெனினுமாம். குற்றங்களாவன: ஐயம் திரிபு அறியாமை என்பன. இல்லாது என்பதில் லகரவொற்றுத்தொக்கது. சனற்குமரன் = பிரமாவின் புத்திரர். வாதராயணமுனி = வதரிகாச்சிரமத்தில் வசித்திருந்தமுனிவர். சூதன் = நின்றேத்துவோர். சிவபெருமானது திவ்வியப்பிரபாவங்களையெல்லாம் அடியார் சமூகங்களினின்று எடுத்தோதித் துதிப்பவராதலானிப்பெயரிவர்க்காயிற்று. முன்னே பெருந்தொகைக் கிரந்தங்களுடன் ஒரேநூலாயிருந்த புராணத்தை நான்கிலக்கத்தெண்ணியிரங்கிரந்தங்களாகப் பதினெண்வகைபெறவியற்றினார் வியாசராதலால் ‘வாதராயண முனிவகுப்ப’ எனவும், புராணங்களையுபதேசிக்குந்தோறும் வேதாந்தசாரத்தோடொற்றுமையாயிருத்தலை நோக்கி மெய்ப்புளகமுற்றுக்கேட்ட விசேடத்தினால் ரோமகர்ஷணரென வியாதராற் பெயரிடப்பட்ட மகானுபாவரென்பது போதர ‘ஓர்ந்துணர் சூதன்’ எனவும் கூறினார். பதினெண்புராணங்களின் பெயர்முதலியன பாயிரப்படலத்திற் கூறப்பட்டன. இச்செய்யுளாற் புராணங்களின்றொகையும் பாரம்பரியமுங் கூறப்பட்டன. (8)

சொல்லிய புராணமாந் தொகையு ளீசனை  
அல்லவர் காதைக ளனையர் செய்கையுள்  
நல்லன விரித்திடு நவைகண் மாற்றிடும்  
இல்லது முகமன லெடுத்துக் கூறுமே.

இ — ள் : சொல்லிய புராணம் ஆம் தொகையுள் — மேற்கூறிய பதினெண் புராணங்களாகிய தொகுதியுள், ஈசனை அல்லவர் காதைகள் — சிவபெருமானை யொழிந்ததேவர்களது புராணங்கள், அனையர் செய்கையுள் நல்லன விரித்திடும் — அத்தேவர்களது செயல்களுள்ளே நன்மையுடையசெயல்களை விரித்துக்கூறும்; நவைகள் மாற்றிடும் — குற்றமுள்ள செயல்களைக் கூறுதுவிடுக்கும்; இல்லதும் முகமனால் எடுத்து கூறும் — அத்தேவர்கட்கில்லாத சிறப்புக்களையும் துதிவாதமுறையாற் கற்பித்துச்சொல்லும் என்று.

புராணமென்பது பழையசரித்திரமெனப்பொருள்படும். காதையென்பது க வர்க்கத்திருதீயமும் த வர்க்கத்துவிதீயமும் தற்பவமாய்வந்த வட்சொல். நவை ஆகுபெயர். திருமால் முதலிய தேவர்களது புராணங்கள் அவர்க்குப் பரத்துவங் கற்பித்தற்காகக் குணங்களை விரித்துக்கூறிக் குற்றங்களைக்கூறுது மறைக்குமென்பதும், கிருத்தியங்களை நடப்பித்தற்பொருட்டுக் கலந்துநின்றலாலாய பரத்துவமே அப் புராணங்களாற் கூறப்படுவதென்பதும் இச்செய்யுளாற் போந்தகருத்து.

இதனாற் சிவபுராணமல்லாத பிறபுராணங்களின் குறைவுணர்த்தப்பட்டது.

பிறையணி சடைமுடிப் பிரான்றன் காதைகள்  
இறையுமோர் மறுவில யாவு மேன்மையே  
மறைபல சான்றுள வாய்மை யேயவை  
அறிஞர்க ணுடியே யவற்றைக் காண்கவே.

இ — ள் : பிறை அணி சடைமுடி பிரான் தன் காதைகள் — பாலசந்திரனை அணிந்த சடைமுடியினை யுடைய சிவபெருமானது புராணங்கள், இறையும் மறு இல — சிறிதாயினுங் குற்றமில்லாதன, யாவும் மேன்மையே — எல்லாம் மகத் துவமுடையனவே, மறை பலசான்று உள — அதற்குப் பல வேதங்கள் சாட்சியா யுள்ளன, அவை வாய்மையே — (ஆதலால்) அவை உண்மை யுடையனவே, அவற்றை அறிஞர்கள் நாடி காண்க — அத்தகைமைகளை அறிவுடையோர் ஆராய்ந் துணர்க என்று.

இறை — விரற்கணுவின் கணுள்ள ரேகை; அஃதிண்டுச் சிறுமையை யுணர்த்திற்று. ஓர் அசைநிலை. கலையொழிதலாகிய குற்றத்தை யடையாவண்ணங் காக்கு மாறு பாலசந்திரனைச் சடைமுடியி லணிந்த சிவபெருமானது புராணமாதலின் அவையுங் குற்றமுடையனவாகா வென்பார், பிறையணி சடைமுடிப் பிரான்றன் காதைக ளிறையுமோர் மறுவில' என்றார். “எல்லாப் பிரமாணங்களுக்கு மியை முக்கியமாம் பிரமாணம், வல்லாருரைக்கும் வேதமே” எனவும்

“

மறைக்கு விரோதமுரு

மொழியார் தருநற் புராணங் கள்முற் றும்பிர மாணங்களே

கழியா மறைமூலம் மாகாக் கசட்டு நூல்கள் யாவும்

பழியார் நூல்கள் பிரமாணப் படாது படிமுற் றளந்தோயே.



எனவும் குதசங்கிதை கூறியதற்கேற்ப வேதவிரோதமானவற்றைத் தவறென்று விலக்குவதும் விரோதமாகாதனவற்றைத் தவறற்றனவென்று கொள்வதும் முறையாதலின், இச்சிவபுராணங்கள் வேத அவிர்ரோதங்களாய்ப் போற்றப்படுவன வென்பதை யுணர்த்திமெய்ப்படுத்துவார் 'மறைபல சான்றுள வாய்மையே யவை' எனவும், வேத முற்றையு மொருங்கோதி மெய்ப்பொரு ளுணர்ந்தார் நுனித்துணரி னன்றிப் பிறவாற்றூற் புலப்படா தென்பார் 'அறிஞர்களுடி... காண்க' எனவுங் கூறினார்.

இச்செய்யுளாற் சிவபுராணங்களின் விசேடங் கூறப்பட்டது.

(10)

புவியின ரேனையர் புராணந் தேரினுஞ்  
சிவகதை யுணர்கில ரென்னிற் நீருமோ  
அவர்மய லரசனை யடைந்தி டாரெனில்  
எவரெவ ராக்கமு மினிது போலுமால்.

இ — ள்: புவியினர் ஏனையர் புராணம் தேரினும் — பூமியிலுள்ளவர்கள் மறைத் தேவர்களது புராணத்தைக் கற்றுணர்ந்தாலும், சிவகதை உணர்கிலர் என்னில் — சிவபுராணத்தைக் கற்றுணரா தொழிவரேயானால், அவர்மயல் தீருமோ — அவர்களது அறியாமை நீங்குமா? (நீங்காதே), அரசனை அடைந்திடார் எனில் — அரசனை அணுகப்பெருதவர்களானால், எவர் எவர் ஆக்கமும் இனிதுபோலும் — எவரெவரது செல்வமும் சிறந்த செல்வம் போலுமன்றோ எ — று.

ஆல் அசை. உம்மைகளிரண்டனுள் முன்னையது உயர்வு சிறப்பு. பின்னையது இழிவுசிறப்பு. ஓகாரம் — எதிர்மறை. எவரெவரென்னுஞ் சொல்லுக்கு அரசனினும் மிகக் குறைந்த செல்வமுடையாரை யுணர்த்தற்கண் வந்தது. அரசனுடன் பயின்று அவனது செல்வப் பெருக்கை யுணராதார்க்கு அவனினும் மிக விழிந்த அற்பரது செல்வமெல்லாம் இணையில் பெருவளமாகக் காணப்படுவது போலவே, சிவபுராணத்தைக் கேட்டுணராதார்க்கு அற்ப தேவர்களைப் பரமாகக் கூறும் பிற புராணங்கள் சிறந்தனவாய்த் தோன்றி, முழுமுதற்கடவுள் சிவபெருமானே யென்னும் உண்மையை யொழிக்கும் என்பதாம்.

இச்செய்யுளாற் சிவபுராணங் கேட்டுணர்த லவசியமென்ப துணர்த்தப் பட்டது.

(11)

மங்கையோர் பங்குடை வான நாயகற்  
கிங்குள பலபுரா ணத்துள் எஃகவேற்  
புங்கவன் சீர்புகழ் புராண மொன்றுள  
தங்கதி லொருசில வடைவிற் கூறுகேன்.

இ — ள்: மங்கை ஓர் பங்கு உடை வான நாயகற்கு இங்கு உள பல புராணத்துள் — உமாதேவியை வாமபாகத்திலுடைய தேவத் தலைவராகிய சிவபெருமானுக்குரியனவாக இவ்வுலகத்தில் வழங்கப்பட்டுள்ள பல புராணங்களுள்ளே, எஃகவேல் புங்கவன் சீர்புகழ் புராணம் ஒன்று உளது — கூரிய வேலாயுதத்தை யேந்திய தலைவராகிய சுப்பிரமணியசுவாமியினது மான்மியத்தைப் புகழ்ந்து சொல்லுகின்ற புராணமொன்று இருக்கின்றது. அதில் ஒரு சில அடைவில் கூறுகேன் — அப்புராணத்திற் சிற்சிலசரித்திரங்களை முறைப்படி எடுத்துச்சொல்வேன் எ — று.

உடையவென்பது ஈற்றுயிர்மெய் குறைந்துநின்றது. உள்ள என்பதில் ளகர வொற்றுத் தொக்கது. பலவென்றதீண்டுப் பத்தையுணர்த்திற்று. அங்கு அசைநிலை. ஒரு என்னும்பதத்தோடு சிலவென்பதியைந்து சிலவற்றினுள்ளுந் தெரிந்தெடுக்கப் பட்ட சுருக்கத்தையுணர்த்திற்று. 'எல்கவேற்புங்கவன்சீர்புழ்புராணம்' என்றது வடநூற்காந்தபுராணத்தை. காண்டங்களையுஞ் சரித்திரங்களையும் பிறழ்வின்றி முதலானுரைக்கப்பட்டவாறே கூறுவனென்பார் 'அடைவிற கூறுகேன்' என்றார்.

இச்செய்யுளால் நூல்வந்தவழி கூறப்பட்டது.

(12)

புதுமயி லூர்பரன் புராணத் துற்றிடாக்  
கதையிலை யன்னது கணித மின்றரோ  
அதுமுழு தறையவெற் கமைதற் பாலதோ  
துதியுறு புலமைசேர் சூதற் கல்லதே.

இ—ள்: புது மயில் ஊர் பரன் புராணத்து உற்றிடா கதை இலை—புதிய மயிலை (வாகனமாகக்கொண்டு) செலுத்துங்கடவுளாகிய சுப்பிரமணியப்பெருமானது புராணத்தில் அமையப்பெறாத சரித்திரம் ஒன்றுமில்லை, அன்னது கணிதம் இன்று — அந்தச்சரித்திரம் அளவிறந்தது, அது முழுது அறைய — அச்சரித்திரத்தை ஒருங்கே பாடுதற்கு, துதி உறு புலமை சேர் சூதற்கு அல்ல, — புழ்ப்பொருந்திய கல்வியறிவு வாய்ந்த சூதமகாமுனிவரொருவர்க்கேயன்றி, எற்கு அமைதற்பாலதோ — சிறியே னுக்கு அமைவுபடத்தக்கதா (அன்று) என்று.

அரோ ஏ அசைகள். புதுமயிலூர்பரன்புராணம் — காந்தபுராணம். உற்றிடாத என்பது ஈற்றுயிர்மெய் குறைந்துநின்றது. இல்லையென்பதில் ளகரவொற்றுத் தொக்கது, சூரனாகியமயிலென்பது போதர 'புதுமயில்' எனவும், முன்னரே எட்டாஞ்செய்யுளில் ஓர்ந்துணர் என்பதற்குரைத்த விசேடமுடையரென்பது போதர 'துதியுறுபுலமைசேர்சூதன்' எனவும் கூறினார்.

இச்செய்யுளால் தாம் முழுதுங்கூறுமைக்குக் காரணமுணர்த்தப்பட்டது. (13)

காந்தமா கியபெருங் கடலுட் கந்தவேள்  
போந்திடு நிமித்தமும் புனிதன் கண்ணிடை  
ஏந்தல்வந் தவுணர்கள் யாரு மவ்வழி  
மாய்ந்திட வடர்த்தது மற்றுங் கூறுகேன்.

இ—ள்: காந்தம் ஆகிய பெரும் கடலுள் — காந்தபுராணமாகிய பெரியசமுத்திரத்துள், கந்தவேள் போந்திடும் நிமித்தமும் — கந்தசுவாமி திருவவதாரஞ்செய்த காரணத்தையும், ஏந்தல் புனிதன் கண் இடை வந்து — அக்கந்தசுவாமி பரிசுத்தராகிய சிவபெருமானது நெற்றிக்கண்களினின்றுத் திருவவதாரஞ்செய்து, அவ்வழி அவுணர்கள் யாரும் மாய்ந்திட அடர்த்ததும் — அதுவாய்லாக அசுரர்களுல்லாமிறக்கும்படி பொருததையும், மற்றும் கூறுகேன் — பிவற்றையும் எடுத்துச் சொல்வேன் என்று.

கிரந்தசங்கியை, கதைப்பரப்பு அரும்பொருட்கிடக்கை பொருளாளம் என்பனவற்றால் மற்றைய புராணங்களெவற்றினுஞ் சிறப்புடைமைபற்றிக் காந்தத்தைக் கடலென உருவகித்தார். ஆகியவென்னுமாட்டேற்றுச் சொல்விரிந்துகிடந்தமையினிது விரியுருவகம். காந்தம் — கந்தசம்பந்தமானது. கந்தவேள் போந்திடுந் நிமித்தமென்றது சூரனாகியராற்றேவர்க்கு நேர்ந்ததுயரை, ஏந்தல் — தலைவர். மற்றென்றது விண்குடியேற்றல் திருமணம் முதலியவற்றை.

(14)

இச்செய்யுளால் நுதலிய பொருள் கூறப்பட்டுள்ளது.

## வேறு

ஏதி லாக்கற்ப மெண்ணில் சென்றன  
ஆத லாலிக் கதையு மனந்தமாம்  
பேத மாகுமப் பேதத்தி னுள்விரித்  
தோது காந்தத்தி னுண்மையைக் கூறுகேன்.

இ—ள்: ஏதிலா கற்பம் எண் இல சென்றன — (முற்செய்யுளிற்கொகுத்த சரித்திரங்கள் நிகழ்ந்தபின்) குற்றமில்லாத பிரமகற்பகங்கள் அளவிறந்தன கழிந்தன; ஆதலால் — ஆதலினால், இ கதையும் அனந்தம் ஆம் பேதம் ஆகும் — இச்சரித்திரமும் பலவேறுபாடுகள் பொருந்தியிருக்கும், அ பேதத்தினுள் — அந்தவேறுபாடுகளுள்ளே, விரித்து ஒது காந்தத்தின் உண்மையை கூறுகேன் — (இச்சரித்திரத்தை) விரித்துக் கூறுகின்ற காந்தபுராணத்தினது உண்மையை யான் ஆராய்ந்து சொல்வேன் என்று.

இல்லாதவென்பது ஈற்றுயிர்மெய்குறைந்து லகரவொற்றுத்தொக்குநின்றது. இல — குறிப்புவினையாலணையும் பெயர். அனந்தமென்பது ஈண்டு எண்ணின் றொகையையுணர்த்தாது மிகுதியையுணர்த்திற்று. பலகாலஞ் சென்றதனால் இச்சரித்திரத்தைப் பலவாறு வேற்றுமைப்படுத்தி வழங்கினர். ஆயினும் முதனூலிற் கூறப்பட்ட சரித்திரம் யாதென்பதை உள்ளவாறே ஆராய்ந்து கூறுவேனென்பது கருத்து.

கற்பங்கடோறுஞ் சுப்பிரமணியக் கடவுளவதரித்துச் சூரணச் சங்கரித்தன் முதலிய திருவினையாடலைச் செய்தாரெனவும், ஒவ்வொரு கற்பங்களினும் நடக்குஞ் சூர சங்கார முதலியவை ஒன்றற்கொன்று சிறிதுபேதமாகுமெனவும், அவ்வாறு வரும் பேதங்களையே அனந்தமாம் பேதமாகும் என்று ஆசிரியர் சுட்டினரெனவும் சிலர் கூறுவர். அவ்வாறாயின், தாங்கூறிய சரித்திரம் நிகழ்ந்த கற்பம் யாதென்பதைக் கூறவேண்டியதவசியம். அங்ஙனங்கூறுது உண்மையைக் கூறுகேன் என்றதனால் அது ஆசிரியர்க்குக் கருத்தன்றென்க.

இச்செய்யுளால் இந்நூலிற்கூறப்படுஞ் சரித்திரங்களினுண்மை நாட்டப்பட்டது.

(15)

முன்பு சூதன் மொழிவட நூற்கதை  
பின்பி யான்றமிழ்ப் பெற்றியிற் செப்புகேன்  
என்ப யன்னெனி லின்றமிழ்த் தேசிகர்  
நன்பு லத்தவை காட்டு நயப்பரோ.

இ — ள்: முன்பு சூதன் மொழி வட நூல் கதை — முன்னரே சூதமகா முனிவர் சொல்லிய வடநூற் புராணத்தை, பின்பு யான் தமிழ் பெற்றியில் செப்புகேன் — பின்னரே சிறியேன் தமிழ் நடையிற் பாடுவேன், என் பயன் எனில் — அவ்வாறு பாடுவது யாதுபயன் கருதியெனில், இன் தமிழ் தேசிகர் நன் புலத்து அவை காட்டும் நயப்பு — இனிய தமிழ்ப்புலவரது நல்ல அறிவின்கண்ணே அவற்றைப்புலப்படுத்தும் விருப்பமேயாம் என்று.

அரோ — அசைநிலை. கதை ஆகுபெயர். தேசிகர் — புலவர். பாஷைகளெவற்றினும் மிக்க மாதூரியமுடையதாதலின் 'இன்றமிழ்' என்றார். வடமொழியிலிருப்பவுட தாம் இந்நூலைத் தமிழிற்பாடுதற்கு காரணம் இச்செய்யுளாற் கூறப்பட்டது. (16)

தோற்ற மீறின்றித் தோற்றிய சூர்ப்பகைக்  
கேற்ற காதைக் கெவன்பெய ரென்றிடின  
ஆற்று மைம்புலத் தாறுசென் மேலையோர்  
போற்று கந்த புராணம தென்பதே.

இ—ள்: தோற்றம் ஈறு இன்றி தோற்றிய சூர்ப்பகைக்கு ஏற்ற காதைக்கு—  
முதலு முடிவுமில்லாதவராயவதரித்த கந்தசுவாமிக்கியைந்த இந்த நூலுக்கு. பெயர்  
எவன் என்றிடின — பெயர் யாதோவெனில், ஆற்றும் ஐம் புலத்து ஆறு செல் மேலே  
யோர் போற்று கந்தபுராணமது என்பதே — அடக்கப்பட்ட ஐம்புலன்களின்வழியே  
யொழுகுகின்ற பெரியோர்கள் வியந்து கூறுகின்ற கந்தபுராணமென்பதேயாம் எ - று.

சூர்ப்பகை — சூரபன்மனுக்குப் பகைவர்; பகை — ஆகுபெயர். எவனென்பதீண்டு  
வினாப்பொருளைத் தருங்குறிப்பு வினைமுற்று. ஆற்றுமைம்புலத்தாறு = ஐம்புலம் ஆற்  
றும் ஆறு; உண்டிசுருக்கன் முதலிய செயல்களான் மனத்தைப் புலன்களின் வழிச்  
செல்லாமற்றடுத்துச் சிவத்தியானத்தினிறுத்துதல். ஐம்புலன்களாவன: சுவை, ஒளி,  
ஊறு, ஓசை, நாற்றம் என்பன. கருவிலமைந்து பிறவாது, பதிரூபமாக அவதரித்தலின்  
'தோற்றமீறின்றித் தோற்றிய' எனவும், பிறவிக்குவித்தாய ஐம்புலன்களையுமொரு  
வழிப்படுத்திய பெரியோர்க்கே இப்புராணத்தின் மகத்துவந் தோன்று மென்பது  
போதர 'ஆற்றுமைம் புலத்தாறு சென்மேலையோர் போற்று கந்தபுராணம்' எனவும்  
கூறினார். ஆகவே, இப்புராணந் திருமால் முதலாயினோரது புராணங்களினிலக்கணம்  
பெறாது சிவபுராணத்தின் மகத்துவத்தைப் பெற்றுள்ளதென்பது குறிப்பாயிற்று. முத  
னூற்பெயரோடிணக்கமுடைய பெயரென்பது தோன்றத் தேற்றேகாரம் புணர்த்  
திக் கூறினார்.

இச்செய்யுளால் நூற்பெயர் கூறப்பட்டது.

(17)

பகுதி கொண்டிடு பாக்களி னத்தினுண்  
மிகுதி கொண்ட விருத்தத் தொகைகளால்  
தொகுதி கொண்டிடு சூர்கிளை சாய்த்தவன்  
தகுதி கொண்ட தனிக்கதை சாற்றுகேன்.

இ—ள்: பகுதி கொண்டிடு பாக்கள் இனத்தினுள் — பல பேதங்களைப் பொருந்  
திய பாவகைகளுள்ளே, மிகுதிகொண்ட விருத்த தொகைகளால் — பெரும்பான்மை  
யாயமைந்துள்ள விருத்தங்களின் றெகுதிகளால், தொகுதி கொண்டிடு சூர் கிளை  
சாய்த்தவன் தகுதி கொண்ட தனிக்கதை சாற்றுகேன் — கூட்டமாகிய சூரபன்மனது  
சுற்றத்தைத் தொலைத்தவராகிய சுப்பிரமணிய சுவாமியினது தகைமை பொருந்திய  
ஒப்பற்ற சரித்திரத்தைக் கூறுவேன் எ - று.

பாக்கள், வெண்பா ஆசிரியப்பா கலிப்பா வஞ்சிப்பா என நான்காய், ஒவ்வொன்  
றுந் தனித்தனி பலவகைப்படுதலின் 'பகுதிகொண்டிடு பாக்களினம்' என்றார். விருத்  
த்ததொகையென்றது விருத்தபேதங்களை. அவையாவன: ஆசிரிய விருத்தம், கலி  
விருத்தம், வஞ்சிவிருத்தம் என்பன இந்நூலில் வேறுபாவினங்களுஞ் சிறுபான்மை  
யுளவாயினும் கமுகந்தோட்ட மென்றிற்போல மிகுதிபற்றிக் கூறுதலின் 'மிகுதி  
கொண்ட விருத்தத் தொகைகளால்' என்றார். தொகுதிகொண்டிடு என்னும் பெயர்  
ரெச்சம் கிளை என்னும் பெயர் கொண்டது. விருத்தத்தொகைகளால்... சாற்றுகேன்  
என இயையும். தன்னிகரில்லாத் தலைவனையுடைத் தென்பது போதர 'தொகுதி  
கொண்டிடு சூர்கிளை சாய்த்தவன்'றகுதிகொண்ட தனிக்கதை' என்றார்.

இச்செய்யுளால் தாங்கூறுங்காப்பியத்தின் பாவினங் கூறப்பட்டது.

(18)



செந்த மிழ்க்கு வரம்பெனச் செப்பிய  
முந்து காஞ்சியின் முற்றுணர் மேலவர்  
கந்த னெந்தை கதையினை நூன்முறை  
தந்தி டென்னத் தமிழ் னியம்புகேன.

இ—ள்: செந்தமிழ்க்கு வரம்பு என செப்பிய முந்து காஞ்சியில் முற்று உணர் மேலவர் — செந்தமிழ்ப் பாஷைக்கு எல்லையென்று பெரியோர்களாற் சொல்லப்பட்ட முதன்மை பொருந்திய காஞ்சிபுரத்தில் வாழுகின்ற எல்லா நூல்களையுங்கற்றுணர்ந்த பெரியோர், கந்தன் எந்தை கதையினை நூன்முறை தந்திடு என்ன — கந்த சுவாமியி னது சரித்திரத்தை முதலூலிற் கூறிய முறைப்படி பாடுகவென்று வேண்ட, தமிழன் இயம்புகேன் — சிறியேன் (அவர்கேள்விப்படி) பாடுவேன் எ — று.

செந்தமிழ், செம்மையாகிய தமிழ். தமிழ்ப்பாஷையில் வல்லார்க்குச் சுவைதோற் றுவிப்பதா யியற்சொற்களாலாக்கப்படும் பாமுதலியன. இதற்கெதிர் கொடுத்தமி ழென்க. எல்லையானது குறித்த பொருண் முழுதையுந் தன்னுளமைத்தல் போலக் காஞ்சியானது செந்தமிழ் முற்றையுந் தன்னுளமைத்து நின்றலிற் செந்தமிழ்க்கு வரம் பெனப்பட்டது. 'செந்தமிழ்க்கு வரம்பெனச் செப்பியமுந்து காஞ்சியின் முற்றுணர் மேலவர்' எனவே தமிழ் புலவரென்பது பெற்றும். சிலர் இச்செய்யுளைத் தம் முளம் போனவாறு கொண்டுக்கட்டி, கந்தசுவாமி பர்டும்படி அருள் செய்ய யான் பாடத் தொடங்குவேனெனப் பொருள் கூறுவர். கச்சியப்பசிவாசாரியர் வடமொழி தென் மொழியிரண்டினுந் திறமையுடையவரும் சுப்பிரமணியக் கடவுளின் ரெண்டருமாத லால், தமிழ்ப்புலவர் இப்புராணத்தை மொழிபெயர்த்துப் பாடும்படி அவரை வேண்டினர். அவ்வேண்டுகோட்கேற்பவே கடவுளும் அருள் புரிந்தனர். அங்ஙனமின்றெ னிற் சுப்பிரமணியக் கடவுள் தமிழிற்பாடும்படி அருள் செய்தற்குக் காரணம் இல்லை யாம். ஆதலின் அவருரை பொருந்தாதென்க, இன்றமிழ்த் தேசிகர் நன்புலத்தவை காட்டுநயப்பு என முன்னர்க்கூறியதானும் இக்கருத்து விளங்கும். என்றந்தை எந் தையென மரீஇயிற்று.

இச்செய்யுளால் நூல் செய்தற்குக் காரணங் கூறப்பட்டது.

(19)

வெம்பு சூர்முதல் வீட்டிய வேற்படை  
நம்பி காதையை நற்றமிழ்ப் பாடலால்  
உம்பர் போற்ற வுமையுடன் மேவிய  
கம்பர் காஞ்சியிற் கட்டுரைத் தேனியான்.

இ—ள்: யான் — தமிழேன், வெம்பு சூர் முதல் வீட்டிய வேல் படை நம்பி காதையை — கோபித்தெதிர்த்த சூரபன்மனாகிய முதல்வனை அழித்த வேலாயுதத்தை யுடைய சுப்பிரமணியக் கடவுளது சரித்திரத்தை, நல் தமிழ் பாடலால் — நல்ல தமிழ்ச் செய்யுட்களால், உம்பர் போற்ற உமையுடன் கம்பர் மேவிய காஞ்சியில் — தேவர்கள் துதிக்க உமாதேவியுடன் ஏகாம்பரநாதர் வீற்றிருக்கின்ற காஞ்சிபுரத் தில், கட்டுரைத்தேன் — அரங்கேற்றினேன் எ — று.

வேற்படை — இருபெயரொட்டுப் பண்புத் தொகை. நம்பி — ஆண்மக்களுட் சிறந்தவர். ஏகாம்பரநாதருடைய தேவியைக் காமாட்சியம்மையென்பர். மேவிய — காலவமுலமைதி. படிக்குந்தோறும் கேட்குந்தோறும் இனிமை பயத்தலின் 'நற்றமிழ்ப் பாடல்' என்றார், இச்செய்யுளால் அரங்கேற்றியதலம் குறிக்கப்பட்டது, பாயிரவுறுப்புக்களுள் ஆசிரியர் கூறுது விடுத்தபிற உய்த்துணர்தற்பாலன. (20)

அவையடக்கம் முற்றிற்று.

ஆக விருத்தம் 50.

## 4. ஆற்றுப் படலம்

ஆற்றுப்படலமென்பது ஆற்றின் சிறப்பைக் கூறும்படலமென விரிக்கப்படுத லால் இரண்டாம் வேற்றுமையுருபும் பொருளுமடன் ரெக்க தொகை. படலம் நூலின் பகுதி; இதனைச் சருக்கம் இலம்பகம் பரிச்சேதம் எனவும் வழங்குவர்.

ஆசிரியர் அவையடக்கங்கூறியபின் முதலூலிற்கூறப்பட்ட புராணவரலாற் றைக் கூறுவான் கருதி, அதற்கு வேண்டற்பாலதும் தாம் வசிக்கும் தலமுமாகிய காஞ்சிமாநகரைப் பெருங்காப்பியவிலக்கணத்துக்கேற்ப வருணிப்பான் ரெடங்கி, அந்நகரையுடைய தொண்டை நாட்டின் சிறப்பை முதற்கூறுவான் புக்கு, அந்நாட் டிற் பாயும் பாவியாற்றை இப்படலத்தால் வருணித்தனர்.

செக்கரஞ் சடைமுடிச் சிவனுக் கன்பராய்த்  
தக்கவ ரறிஞர்க டவத்தர் செல்வராய்த்  
தொக்கவர் யாரும்வாழ் தொண்டை நாட்டினுண்  
மிக்கதோ ரணியிய லதுவி ளம்புகேன்.

இ - ள்: செக்கர் அம் சடை முடி சிவனுக்கு அன்பர் ஆய் — செந்நிறம் பொருந் திய அழகிய சடைமுடியையுடைய சிவபெருமானுக்கு அடியவர்களாயும், தக்கவர் அறிஞர்கள் தவத்தா செல்வர் ஆய் — யோக்கியர்களும் அறிவுடையவர்களும் தவ முடையவர்களும் ஐசுவரியமுடையவர்களுமாயும், தொக்கவர் யாரும் வாழ் தொண்டைநாட்டினுள் — தன்னிடத்துச் செறிந்தோரெல்லோரும் வாழுகின்ற தொண்டை மண்டலத்தின்கண்ணே, மிக்கது ஓர் அணி இயல் அது விளம்புகேன் — மிகுந்திருக்கின்ற சிறப்பினியல்பைத் தமிழேன் சொல்வேன் எ-று.

அம் சாரியையெனினுமாம். ஓர் அசைநிலை, அது பகுதிப்பொருள் விசுதி. தொண்டைமண்டலத்தில் வாழ்ந்திருப்பவரெல்லோரும் சிவனடியாரும் யோக்கி யரும் தபோதனரும் செல்வருமே, அன்றோரன்ன தகைமையில்லாதோர் அந்நாட்டி லரியர் என்பது குறிப்பு. இதனை,

“வேழ முடைத்து மலைநாடு மேதக்க  
சோழ வளநாடு சோறுடைத்துப் — பூழியர்கோன்  
நென்னு முத்துடைத்துத் தெண்ணீர் வயற்றெண்ணை  
நன்னு சான்றோ ருடைத்து”

என்பதனுமறிக.

அடியர்க்கேற்ற வேடமுடையரென்பது போதர, ‘செக்கரஞ் சடைமுடிச் சிவன்’ என்றார். இச்செய்யுளால் எடுத்துக்கொண்டவர்ணியமின்னதென்பது உணர்த்தப் பட்டது. (1)

சுந்தர மாயவன் றுயிலு மாழிபோல்  
இந்திர னூர்முகி லியாவு மேகியே  
அந்தமில் கடற்புன லருந்தி யார்த்தெழீஇ  
வந்தன லுவரியின் வண்ண மென்னவே.

இ - ள்: இங்கிரன் ஊர் முகில் யாவும் — தேவேந்திரன் (வாகனமாகக் கொண்டு) செலுத்தும் மேகங்களெல்லாம், சுந்தர மாயவன் துயிலும் ஆழிபோல் ஏகி — அழகியுடைய எண்ணுமூர்த்தி அறிதுயில்செய்யும் பாற்சமுத்திரம்போல (வெண்ணிறமுடையனவாய்ச்) சென்று, அங்கம் இல் கடல் புனல் அருந்தி, ஆர்த்து எழீஇ — முடிவில்லாத சமுத்திரத்திலுள்ள நீரைப்பருகி முழங்கிக் கிளம்பி, உவரியின் வண்ணம் என்ன வந்தன — உவர்க்கடலினிறம்போலக் (கருநிறமுடையனவாய்) மீண்டன எ - று.

ஏகாரங்கள் அசைகள். மேகங்கள் நிரைபட்டுச் செல்லுதலாற் கடல்போலக் காணப்படுவன; அன்றியும், நீரைப் பருகமுன் வெண்ணிறமுடையனவாதலாற் பாற்கடலையும், பருகியபின் கருநிறமுடையனவாதலால் உவர்க்கடலையும் நிகர்ப்பன. சூரியனது உஷ்ணமாகிய கிரணத்தினால் மேலிழுக்கப்படுகின்ற கடனீரினாலேயே மேகமெனப்பட்டு அவை காற்றின் சீதளத்தாற் குளிர்ந்து நீராய்ச் சிந்துவதே மழையென்ப துண்மையாகவும் இச்செய்யுளிலிவ்வாறு கூறியது பௌராணிக வர்ணனையென்க. (2)

பார்த்தென துலகடும் பரிதி யென்னெனும்  
போர்த்தொழில் புரிகெனப் பொங்கு சீற்றத்தால்  
வேர்த்தெனப் பனித்துள்ளுள் ளெயிறு விள்ளநக்  
கார்த்தென வேதம்த் தசனி கான்றவே.

இ - ள்: பார்த்து எனது உலகு அடும் பரிதி — தேடிப்பார்த்து என்னுடைய மண்டலத்தையழிக்கின்ற சூரியனே!, என்னெனும் போர் தொழில் புரிக என — என்னுடனே (இனி) யுத்தமுயற்சியைச் செய்கவென்று இகலி, பொங்கு சீற்றத்தால் வேர்த்து என பனித்து — மேன்மேலுங் கிளருகின்ற கோபத்தினால் மெய் வேர்த்தாற் போலத் துளித்து, வெள் எயிறு விள்ள நக்கு (என) தடித்து — வெள்ளிய பற்கடோன்றச் சிரித்தாற்போல மின்னலையும், ஆர்த்து என அசனி — ஒலித்தாற்போல இடியையும், கான்ற — தோற்றுவித்தன மேகங்கள் எ - று.

ஏகாரங்கள் - அசைகள். எனதுலகென்றது மேகமண்டலத்தை. பரிதி - அண்மைவிளி. நக்கார்த்தெனத் தடித்தசனிகான்ற என்பது நிரனிறை. புரிகவென்னும் வியங்கோளீறு தொக்கது. சிரிக்கும்போது தோன்றும் வெள்ளெயிற்றொளியே மின்னற்குபமானமென்க. பார்த்து என்பதை மேகத்தின் வினையாகக் கொண்டு சூரியனைப் பார்த்து என உரைப்பினுமாம்.

சூரியனே! நீ கழிந்துபோன முதுவேனிற் காலத்திலே அதிக வெய்யிலினால் என் மண்டலத்தை மிக வருத்தினையே! உனக்கதிகாரம் வாய்ந்த கர்லமெனக்கருதியன்றோ அங்ஙனம் வாட்டினே! இனி என்காலம் வந்துவிட்டது. நீ என் மண்டல மில்லையென்னும்படி யழித்துக் கிரணங்களைப் பரப்பியதுபோல, யானும் என் மண்டல பலத்தால் உன் மண்டலமில்லையென்னும்படி மறைத்து இருளைப் பரப்புகின்றேன். வல்லையேலங்ஙனஞ் செய்யவொட்டாது தடுத்துக்கொள்ளென்று இகலி அந்நேரத்தெழுந்த பெருங்கோபத்தினால் மெய்வியர்த்தாற்போலச் சிறுதிவலைகளை வீசின, சிரித்தாற்போல மின்னின, பேரொலிவினைத்தாற்போல முழங்கின என்பது இச்செய்யுளின் விளக்கம்.

முதுவேனிற் காலம் நீங்கிக் கார்காலம் தொடங்கும்போது மேகம் பலவகைக் காற்றுக்களின் கலப்பினாலே நீர்த்துளிகளை முதலில் வீசுதலையும், மின்னுதலையும், முழங்குதலையும் தற்குறிப்பணிபெற இவ்வாறு கூறினார். (3)

சுந்தர வயிரவத் தோன்றன் மீமிசைக்  
 சுந்தடு களிற்றுரி கவைஇய காட்சிபோல்  
 முந்துறு சூன்முகின் முழுது முற்றுற  
 நந்தியம் பெருவரை மீது நண்ணிய.

இ-ள்: சுந்தர வயிரவ தோன்றல் மீமிசை — அழகினையுடைய வைரவக் கடவுளின்மேல், சுந்து அடு களிற்று உரி கவைஇய காட்சி போல் — கட்டுந்தறியை முரிக்கின்ற யானையினது தோலானது போர்க்கப்பட்ட தோற்றத்தைப்போல, முந்து உறு சூன் முகில் முழுதும் — முந்தப்பெற்ற கருவுடைய மேகங்களெல்லாம், நந்தியம் பெரு வரைமீது முற்றுற நண்ணிய — பெரிய நந்திமலையின்மேல் எங்கும் பொருந்தப் படிந்தன எ-று.

வைரவர் - பயங்கரமான தோற்றத்தையுடையவர். மீமிசை — ஒரு பொருட் கிளவிகள். முந்துறுசூன்முகில் — சூன்முந்துறுமுகில். நீர் பொழியும் பருவமணுகப் பெற்ற முகில் என்பது கருத்து. முற்றுற — இடைவெளியின்றி.

வைரவக்கடவுளினது பயங்கரமான சரீரகாந்தி யானைத்தோலினால் மறைக்கப் படுதல்போல மலையினிடங்களும் மேகத்தினால் மறைக்கப்பட்டனவென்க. நந்திமலை செந்நிறமும் மேகங்கள் கருநிறமுமுடையனவாதலின் அவற்றிற்கு முறையே வைர வக் கடவுளையும் யானைத் தோலையுமவமித்தனர். (4)

### வேறு

வாரை கான்றநித் திலமென வாலிகண் மயங்கச்  
 சீரை கான்றிடு தந்திரி நரம்பெனச் செறிந்த  
 தாரை கான்றவோ ரிருதுவி னெல்லையுந் தண்பால்  
 வீரை கான்றிடு தன்மைய தாமென மேகம்.

இ-ள்: மேகம் — மேகங்கள், வாரை கான்ற நித்திலம் என ஆவிகள் மயங்க — மூங்கிலுமிழ்ந்த முத்துக்கள்போல ஆலங்கட்டிகள் பொருந்த, சீர் ஐ கான்றிடு தந்திரி நரம்பு என செறிந்த தாரை — சிறப்பையும் அழகையும் தோற்றுவிக்கின்ற யாழினரம்பைப்போல நெருங்கிய நீர்த்தாரைகளை, ஓர் இருதுவின் எல்லையும் — ஒரு பருவகால முடியும் வரையும், தண் பால் வீரை கான்றிடு தன்மையது ஆம் என — குளிர்ச்சி பொருந்திய பாற்சமுத்திரத்தையுமிழ்ந் தன்மையைப்போல, கான்ற — உமிழ்ந்தன எ-று.

வரையெனற்பாலது வாரையென நீண்டது. ஆலி-மழைக்கட்டி, இது சீதள பூமிகளில் அதிகமழை பெய்த காலத்திற் காணப்படுவது. மயங்கவென்னுஞ் செய வெனெச்சங் காரியப்பொருட்டு. சிறப்பு - மகிமை கிர்த்தி முதலியன. அழகு வடிவமுகு. சீரைக்கான்றிடு எனற்பாலது எதுகைநோக்கிக் ககரமெய் தொக்க தெனக்கொண்டு பொருள்கூறுவாருமுளர். ஓரிருதுவென்றது கார்காலத்தை. உம்மை முற்று. தன்மையது என்பதில் அது பகுதிப்பொருள் விசுதி. மேகம் தாரை கான்ற என இயைக்க. (5)



பூட்டு கார்முகந் தன்னொடுந் தோன்றிய புயல்வாய்  
 ஊட்டு தண்புன னந்தியங் கிரிமிசை யுகுத்தல்  
 வேட்டு வக்குலத் திண்ணனார் மஞ்சனம் விமலந்  
 காட்டு கின்றதோர் தனிச்செயல் போன்றுள தன்றே.

இ - ள்: பூட்டு கார்முகந் தன்னொடுந் தோன்றிய புயல் — நாண் பூட்டப்பட்ட வில்லோடுந் தோற்றிய மேகமானது, வாய் ஊட்டு தண் புனல் — வாயின் மடுத்த குளிர்ந்தநீரை, நந்தியம் கிரிமிசை உகுத்தல் — நந்திமலையிற் பொழிதல், வேட்டுவ குல திண்ணனார் விமலற்கு மஞ்சனம் ஆட்டுகின்றது ஓர் தனி செயல் போன்று உளது — வேடுவர் குலத்தவராகிய கண்ணப்பநாயனார் சிவபெருமானுக்குத் திருமஞ்சனத்தை அபிடேகம் செய்கின்ற ஒப்பற்ற செயலையொத்திருந்தது. எ - று.

வில்லென்றது — இந்திரவில்லை. பூட்டுகார்முகம் — சாதியடை. அம்—சாரியை. ஓர், அன்று, ஏ அசைநிலைகள். திண்ணனாரென்பது சிவனைப்பூசித்து அருள்பெற முன் கண்ணப்பநாயனாருக்கிடப்பட்டிருந்த பெயர். மஞ்சனம் என்பது மச்சனம் என்னும் வடமொழியின்றிரிபு; இது நீரையுணர்த்தலால் ஆகுபெயர். மஞ்சன மாட்டுகின்றதென ஒருசொன்னீர்மைபெறச் சேர்த்து அபிடேகிக்கின்றவெனப் பொருள்கூறினுமாம். ஆட்டுகின்றது — வினைமுற்றுப்பெயரெச்சம். உள்ளதெனப் பாலது உளதெனத் தொக்கது.

சூரியனுடைய பலவிதமான கிரணங்கள் மேகத்தின்மேல் விழுதலாலும் அம் மேகங்கள் காற்றினாற் சிதறுதலாலும் பலவகையான நிறங்களுடன் இந்திரவிற்காணப்படும்; இது மழைபெய்யமுன் காணப்பட்டால் மழை அதிகமாகப் பெய்யும், பெய்யும்போதுகாணப்பட்டால் மழைகுன்றும் என்பது பிரகற்சங்கிதை முதலிய சோதிடநூல்களின் கருத்து. ஆதலின், பெருமழைபெய்தற்குரிய குறியாக மழை பெய்யமுன்னரே காணப்பட்டதென்பார், 'பூட்டுகார்முகந்தன்னொடுந் தோன்றிய புயல்' என விசேடித்தார். வில்லுடன்மேன்றிய மேகத்திற்குக் கையில்வில்லேந்திய கண்ணப்பநாயனாரும் நந்திமலைக்குச் சிவபெருமானும் உவமை.

கண்ணப்பநாயனார் சிவபெருமானது திருமேனியின் முதனாட் சாத்தப்பட்டிருக்கும் நிர்மாலியங்களைத் தமது காற்செருப்பா னீக்கி வாயினிறைத்துக் கொணர்ந்த நீரை அப்பெருமான்மேற் கொப்பளித்தலாகிய அபிடேகத்தை யியற்றிச் சிரசிற் சூடிக்கொணர்ந்த மலரையெடுத்துச் சாத்தித் தம்வாயான் மென்று சுவைபார்த்த ஊனை நிவேதித்தது பூசாவிதிகட்கு விரோதமாகவும் அப்பெருமான் அதனை உத்தம பூசையாக விரும்பியேற்று ஆருந்தினத்தில் அவரது பேரன்பைச் சோதித்து அருள் செய்தனராதலின், அவரது தொழிலைத் 'தனிச்செயல்' என விசேடித்தார். (6)

கல்லென் பேரிசைப் புனன்மழை பொழிதலாற் கானத்  
 தொல்லும் பேரழல் யாவையு மிமைப்பினி லொளித்த  
 வெல்லுந் தீஞ்சல மருவுமிக் காருக்கு வியன்பார்  
 செல்லுங் காலை யி லங்கண்வீற் றிருப்பரோ தீயோர்.

இ - ள்: மழை கல் என் பேர் இசை புனல் பொழிதலால் — மேகங்கள் பெரிய கல்லென்னுங் குறிப்பொலியினையுடைய நீரைப் பொழிதலினால், கானத்து ஒல்லும் பேர் அழல் யாவையும் இமைப்பினில் ஒளித்த — காட்டிற் பொருந்திய பெரிய

அக்கினி முழுதும் மாத்திரைப் பொழுதினுள் மறைந்தன. வெல்லும் தீ சலம் மருவும் மிக்காருக்கு வியன் பார் செல்லுங் காலையில் — வெல்லப்பெற்ற கொடுங் கோபத்தையுடைய மேலோர்களுக்குப் பெரிய பூவுலகம் உரிமையாய் நடக்குங் காலத்தில், தீயோர் அங்கண் வீற்றிருப்பரோ — கொடியோர்கள் அப்பூவுலகத்தில் வாழ்ந்திருப்பார்களா? (இருக்கமாட்டார்களே) எ — று.

கோபத்தை யடக்கிய மேலோர் அதிபராகுங் காரணத்தாற் கீழோர் அடங் குதல்போல மேகம் பெருமழை பெய்தலால் அக்கினி தணிந்ததென்பது கருத்து. வெல்லுந் தீஞ்சல மருவு மிக்கார் = தீஞ்சலம் வெல்லுதல் மருவுமிக்கார்.

பின்னிரண் டடிகட்கும் சிலேடைப் பொருள்: வெல்லும் தீம்சலம் மருவும் இ காருக்கு — (உவர்த் தன்மையை) வென்ற நன்னீர் பொருந்திய இந்த மேகத் திற்கு, வியன் பார் செல்லும் காலையில் — பெரியபூமி உரிமையாய் நிகழுங் கார் காலத்தில், தீயோர் அங்கண் வீற்றிருப்பரோ — அக்கினியார் அவ்விடத்திற் றங்கி யிருப்பாரா என்பதாம்.

இப்பொருளில், ஈற்றயல் திரிந்த தீயோர் என்பதற் பன்மை விசுவ பற்றி வந்தது. இச்செய்யுள் சிலேடையின் முடித்த வேற்றுப்பொருள் வைப் பணி. (7)

தேக்கு தெண்டிரைப் புணரிநீர் வெம்மையைச் சிந்தி  
ஆக்கி வாலொளி யுலகில்விட் டேகலா லடைந்தோர்  
நீக்க ரும்வினை மாற்றிநன் னெறியிடைச் செலுத்திப்  
போக்கின் மேயின தேசிகர்ப் பொருவின புயல்கள்.

இ — ள்: தேக்கு தெள் திரை புணரி நீர் வெம்மையை சிந்தி — நிறைந்த தெளிந்த திரை மறிகின்ற கடனீரினது உவர்த் தன்மையை மாற்றி, வால் ஒளி ஆக்கி — வெள்ளிய ஒளியை யுண்டாக்கி, உலகில் விட்டு ஏகலால் — பூவுலகத்திற் பொழிந்து செல்லுதலால், அடைந்தோர் நீக்க அரும்வினை மாற்றி—தம்மைச் சார்ந்த சீடரது போக்குதற்கரிய வினைகளைப் போக்கி, நல் நெறி இடை செலுத்தி போக்கில் மேயின தேசிகர் பொருவின — நல்ல மார்க்கத்திற் பிரேரித்துப் போத லின் மேம்பட்ட ஆசாரியரைப் போன்றிருந்தன. புயல்கள் — மேகங்கள் எ — று.

போக்கு — முதனிலைத் தொழிற்பெயர். நீக்கவென்பதி லகரந் தொக்கது. ஏகலால் ..... பொருவின என இயையும், மேகத்திற்கு ஆசாரியரும் உவர்த் தன்மையை நீக்கிவா லொளியாக்கற்கு வினையை நீக்கித் தூயராக்குதலும் உலகிற் பொழிதற்கு நன்னெறியிற் செலுத்துதலும் உபமானமென்க. வினை: பிராரத்தம் சஞ்சிதம் ஆகாமியம் என்பன். தீக்ஷாக்கிரமத்தானன்றிப் பிறவாற்றா நொழிப்ப தரிதாதலின் 'நீக்கரும்வினை' என்றார். வாலொளி—தூய்மையான ஒளி எனினுமாம். (8)

கழிந்த பற்றுடை வசிட்டன திருக்கையாக் கவிஞர்  
மொழிந்த நந்தியம் பெருவரை மொய்த்தகூல் முகில்கள்  
பொழிந்த சீதநீர் பொற்புறு சாடியிற் பொங்கி  
வழிந்த பாஸெனத் திசைதொறு மிழிந்தன மன்னோ.

இ - ள்: கழிந்த பற்று உடை வசிட்டனது இருக்கை ஆ கவிஞர் மொழிந்த— நீங்கிய ஆசையினையுடைய வசிட்டமுனிவரது இருப்பிடமாகப் புலவர்கள் கூறிய, நந்தியம் பெரு வரை — பெரிய நந்திமலையில், மொய்த்த — படிந்த. சூல் முகில்கள் — கருக்கொண்ட மேகங்கள், பொழிந்த சீத நீர் — கான்ற குளிர்ச்சியை யுடைய நீரானது, பொற்பு உறு சாடியில் பொங்கி வழிந்த பால் என — அழகு பொருந்திய தாழியினின்றும் பொங்கி வழிந்த பாலைப்போல, திசைதொறும் இழிந்தன — திக்குகடோறுங் கீழ்நோக்கிப் பாய்ந்தன என்று.

அம் சாரியை. மன் ஓ அசைகள். உடைய ஆக என்பன ஈற்றுயிர்மெய் குறைந்து நின்றன. கழிந்த பற்றுடை வசிட்டன் = பற்றுடைமை கழிந்த வசிட்டன். உலகப் பற்றுக்களை வெறுத்தவரென்பது கருத்து. வசிட்டன் என்பதற்கும் பொறிகளை யடக்கினவ ரென்பதே பொருள்.

ஒடிவு முதலிய ஊறுகளையுறுது செவ்வனே யமைந்த வாயை யுடையதும் சரிவின்றி நிறுத்தப்பட்டது மென்பது போதர 'பொற்புறுசாடி' என விசேடித்தார். அத்தகைய பாத்தித்திற் பொங்கிய பால் எல்லாப் புறங்களினும் வழிதல்போல நந்திமலையி னுச்சியிற் சிந்திய மழைநீரும் எல்லாத் திசைகளினுமிழிந்தன வென்க. நந்திமலைக்குப் பாத்திரமும் நீருக்குப் பாலும் உவமை.

உலகப் பற்றற்ற பெரியோர் கிடைத்த பொருளைத் தாமனுபவிக்காது பிறர்க்குக் கொடுத்தல்போல, நந்திமலையும் வசிட்ட முனிவர்க்கு வாழ்விடமாம் விசேடத்தால் தன்னிடத்துள்ள மழைநீரைத் தனக்குபயோகமாகும் பொருட்டு வைத்துக்கொள்ளாது தேசத்தார்க் குபயோகப்படுமா றுதவிய தென்பதை 'கழிந்தபற்றுடை வசிட்டன் திருக்கையாக் கவிஞர் மொழிந்த நந்தியம் பெருவரை' எனக் கருத்துடை யடைபுணர்த்தி விளக்கினர்.

ஆறு பெருகுதற்கு மழையே காரணமாதலின் இரண்டாஞ் செய்யுண்முதலிது காறும் எட்டுச் செய்யுட்களால் மேகம் மழை பெய்தமை வருணிக்கப்பட்டது.(9)

சீல மேதகு பகிரதன் வேண்டலுஞ் சிவன்றன்  
கோல வார்சடைக் கங்கையம் புனலினைக் குன்றின்  
மேலை நாள்விட வந்தென நந்திவீழ் விரிநீர்  
பாலி யாறெனும் பெயர்கொடு நடந்தது படிமேல்.

இ - ள்: சீலம் மேதகு பகிரதன் வேண்டலும் -- நல்லொழுக்கத்தின் மேம்பட்ட பகிரதராசன் பிரார்த்தித்தலும், சிவன் தன்கோல வார் சடை கங்கையம் புனலினை குன்றின் மேலை நாள் விட வந்து என — சிவபெருமான் தமது அழகிய நீண்ட சடை முடியிற் றரித்த கங்கா தீர்த்தத்தைக் கயிலைமலையின்கண்ணே முற்காலத்தில் விட அது பூவுலகத்திற் பாய்ந்தாற்போல, நந்தி வீழ் விரி நீர் — நந்திமலையினின்றும் இழிந்த பரந்த நீரானது, பாலியாறு எனும் பெயர் கொடுபடி மேல் நடந்தது — பாலியாறென்னும் பெயரைப் பெற்றுப் பூமியிற் பாய்ந்தது என்று.

என்னும் என்பதில் எனவொற்றுத் தொக்கது. கங்கை = பாய்தலையுடையது. சிவபெருமானும் முடிமேற்கொண்ட மகிமையை யுடைய தென்பது போதர 'சிவன்றன் கோல வார்சடைக் கங்கை யம்புனை' எனவும், அத்தகைய கங்கையைப் பூவுலகி லழைத்தற் கேற்ற அருந்தவஞ் செய்துடைய னென்பது போதர, 'சீலமே

தகு 'பகீரதன்' எனவும் விசேடித்தார். மலையினின் நிழிதலாலும், வேகமாய்ப் பாய் தல்லாம், பரிசுத்தத்தையுந் தீர்த்த மகிமையையும் உடைமையாலும், பாலி யாற் றிற்குக் கங்கையை யுவமித்தார்.

கங்கைநதி பூமியில் வந்த சரித்திரம்:—அயோத்தியாபுரியை அரசுபுரிந்த சகர ராசன் அசுவமேத யாகஞ் செய்ய முயன்று, தேசங்கடோறுஞ் சென்று விசயஞ் செய்து வருமாறு குதிரையை விடுத்தனன். அதனை யறிந்த இந்திரன் யாகமுற் றியவழித் தன் வாழ்வுக்கீனம் வருமென்பதை நினைத்து, அக்குதிரையைக் கரவிற் பற்றிக்கொண்டு பாதலலோகத்திற் சென்று அங்கே அருந்தவஞ் செய்த கபிலமுனி வர் பக்கத்திற் கட்டிப் போயினன். அதன்பின் அரசனனுமதிப்படி சென்றகுமா ரர் அறுபதினாயிரவரும் அக்குதிரையைப் பூவுலகத்தி லெங்குந் தேடிக் காணாம யாற் பூமியைத் தோண்டிப் பாதலவுலகம் புகுந்து கபிலமுனிவர்பாற் கட்டப் பட்டு நிற்கக்கண்டு நங்குதிரையைக் கவர்ந்த கள்வனிவனே யென்று வைதனர். அதுகேட்ட முனிவர் கோபமுற்று விழிக்க, அவரது விழித்தீயினால் அவரனைவருஞ் சாம்பராயழிந்தனர். சிலகாலங்கழிந்தபின் இவர் சந்ததியிற் பிறந்த பகீரதனென்னு மரசன் தன்முன்னோர் முனிவராலெரிந்து நிரயமெய்தின ரென்பதை யறிந்து, புண்ணியலோகத்திற் சேர்க்கக் கருதிப் பிரமாவை நோக்கித் தவஞ்செய்ய, அவர் பிரசன்னராய் "அரசனே! கங்கையை நிரயம்புக்க நும்முன்னோரது எலும்பிற் பாய விடுத்தாற் சுவர்க்கமடைவர். அந்நதி பூவுலகத்துவரின் வேகத்தையாற்றுகலரிது, அதனையமைத்தற் பொருட்டுச் சிவபெருமானே நோக்கித் தவஞ்செய்ய" என்றனர். பகீரதராசன் அவ்வாறே தவஞ்செய்து சிவனருள் பெற்றுப் பின்பு கங்கையை நோக் கித் தவஞ்செய்தனன். கங்கை பெண்வடிவுடன் தோன்றி "அரசனே! என் வேகத்தைத் தணிக்கும்பொருட்டு சிவபெருமானே நோக்கிப் பின்னுந் தவம்செய்து அருள்பெற்று என்னையழைப்பாயாக" என்று கூறியது. அரசன் அவ்வாறே பின் னுந்தவஞ்செய்து அருள்பெற்றுக் கங்கையையழைத்தனன். அப்போது அக்கங்கை நதி மூவுலகத்தாருமஞ்சத்தக்க வேகத்துடன் வர, சிவபெருமான் வேகத்தைத் தணித்துச் சடையிற்றறித்து, பகீரதராசன் வேண்டுதல் செய்ய ஒரு சிறுதிவலையை விட்டனர். அத்திவலைபெருகிச் சகரபுத்திரரின் எலும்பிற் பாய அவர்கள் நற்கதி சேர்ந்தனர். பகீரதனாற் பூவுலகில் வருவிக்கப்படுதலாற் கங்கைக்குப் பாகீரதியென்னும் பெயர் வழங்கிற்று.

பூவுலகத்தில் வந்த கங்கை பிரமலோகத்திலிருந்த கங்கையாம். இதனை,

"அந்நதி மூன்று தன்னி லயனகர் புகுந்த கங்கை  
பன்னருந் திறலின் மிக்க பகீரதன் றவத்தான் மீளப்  
பின்னரு மிமையா முக்கட பெருந்தகை முடிமேற் ருங்கி  
இந்நில வரைப்பிற் செல்ல இறையதில் விடுத்தல் செய்தான்".

( தக்ஷ - ததிகி. 375 )

என மேல் தக்ஷகாண்டத்துத் ததீசியுத்தரப் படலத்திற் கூறப்படுதலாலு முணர்க.  
(10)

வாலி தாகிய குணத்தினன் வசிட்டனென் றுரைக்குஞ்  
சீல மாமுனி படைத்ததோர் தேனுலின் நீம்பால்  
சால நீடியே தொல்லைநாட் படர்ந்திடு தன்மைப்  
பாலி மாநதிப் பெருமையான் பகர்வதற் கெளிதோ.



இ-ள் : வாலிது ஆகிய குணத்தினன் வசிட்டன் என்று உரைக்கும் சீல மா முனி படைத்தது ஓர் தேனுவின் தீம் பால் — பரிசுத்தமான குணத்தினையுடைய வசிட்டரென்று சொல்லப்படுகின்ற நல்லொழுக்கத்தையுடைய பெரிய முனிவர் பெற்றுக்கொண்ட காமதேனுவினது இனியபாலானது, சால் நீடி தொல்லை நாள் படர்ந்திடு தன்மை — மிகப்பெருகி முன்னுளிற் பாய்ந்த தன்மையினையுடைய, மா பாலி நதி பெருமை யான் பகர்வதற்கு எளிதோ — பெரிய பாலியாற்றின் பெருமையானது சிறியேன் சொல்லுதற்கு எளிதாகுமா? (அரிதேயாம்; ஆயினும் ஒருவாறு கூறுவேன்) எ - று.

ஓர் ஏ அசைகள். குணத்தினன் முனி என இயைக்க. கபடமில்லாத குணத்தினரென்பார், வாலிதாகிய குணத்தினன் என்றார். வாலிது — குறிப்புவினையாலணையும் பெயர். பாலி - பாலையுடையது. முன்னொருகாலத்தில் வசிட்டமுனிவர் நந்திமலைக்கு வந்தபோது அவரிடத்துள்ள காமதேனுவானது சிவபெருமானது வாகனமாகிய இடபதேவரைக் கண்டு காமித்து அதனாற் பால்வற்றிநிற்க, வசிட்டமுனிவர் ஒரு தருப்பையை யெடுத்துக் கன்றாக்கித் தேனுவினமுன் விடுத்தனர், அந்தக் கன்றை நோக்கியவுடன் காமதேனுவுக்குப் பால் அதிகமாகச் சுரந்து ஆறாகப் பெருகியோடியது. ஆதலின் 'வசிட்டனென்றுரைக்குஞ் சீலமாமுனி படைத்ததோர் தேனுவின்றீம்பால்... படர்ந்திடு தன்மைப்பாலிமா நதி' என்றார். இதனால் முனிவர் பசுப்போலப் பாலிநதியும் விரும்பிய எவற்றையுங் கொடுப்பதென்பது பெறப்பட்டது; இதனை,

“காரணப் பொருளின் தன்மை காரியத் துளதா மென்ன  
ஆரணப் பனுவல் கூறு மரும்பொரு டெனியத் தேற்றும்  
பேரிசைப் புவிமேல் யார்க்கும் பெட்டன பெட்ட வாறே  
சீரிதற் கொடுக்குந் தேனுத் தரவருஞ் செழுநீர்ப் பாலி”

என்னுங் காஞ்சிப்புராணச் செய்யுளானு மறிக.

(11)

எய்யும் வெஞ்சிலைப் புளிஞரை யெயிற்றியர் தொகையைக்  
கைய ரிக்கொடு வாரியே சிறுகுடி கலக்கித்  
துய்ய சந்தகில் பறித்துடன் போந்தது தொன்னாள்  
வெய்ய சூர்ப்படை வான்சிறை கவர்ந்துமீண் டதுபோல்.

இ-ள் : தொல் நாள் வெய்யசூர் படை வான் சிறை கவர்ந்து மீண்டது போல் — முன்னாளிலே கொடிய சூரபன்மனது சேனை தேவர்களைச் சிறையாகப் பிடித்துக்கொண்டு திரும்பியதுபோல, எய்யும் வெம் சிலை புளிஞரை எயிற்றியர் தொகையை — அம்பையெய்கின்ற கொடியவில்லையுடைய குறவர்களையும் குறத்தியரது தொகுதியையும், கையரிக்கொடு வாரி சிறுகுடி கலக்கி — அகப்படுத்தி இழுத்து அவர் வசித்த சிற்றூரைக் கலங்கச்செய்து, துய்ய சந்து அகில் பறித்து உடன் போந்தது — பரிசுத்தத்தினையுடைய சந்தனமரங்களையும் அகிலமரங்களையும் பிடுங்கிக்கொண்டு அவற்றுடன் பாய்ந்தது (அந்தப்பாலியாறு) எ - று.

ஏ அசை. கையரிக்கொளல் — திரைக்கையினால் அரித்துக்கொள்ளுதல். வான் — ஆகுபெயர். சூரனது முதற்குமாரனாகிய பானுகோபனும் சேனைகளும் தம்முடன் பொருத தேவர்களையும் அவரது பெண்களையுஞ் சிறைப்படுத்தி அவரது இருப்பிடங்களையழித்துக் கற்பக முதலியவைகளைச் சிதைத்துத் தம்முர்க்குத் திரும்

பியதுபோல, பாலியாறும் வில்லேந்தி அம்பெய்து நின்ற குறவர்களையும் அவர் பெண்களாகிய குறத்தியர்களையும் தன்னுளமிழ்த்தி இழுத்துக்கொண்டு அவரிருந்த சிற்றூரை நீர்ப்பெருக்காலழித்துச் சந்தனமரங்களையும் அகிலமரங்களையும் பிடுங்கிக் கொண்டு பாய்ந்ததென்பது கருத்து. (12)

காக பந்தரிற் கருமுகிற் காளிமங் களுலும்  
மாக நீள்கரி யாவையுங் குழுவொடும் வாரிப்  
போகன் மேயின மேற்றிசைப் புணரியுண் டமையா  
மேக ராசிகள் குணகடல் மீதுசெல் வனபோல்.

இ - ள் : காக பந்தரில் கருமுகில் காளிமம் களுலும் மாகநீள் கரி யாவையும் — காகங்களாலான பந்தரைப்போலக் கருக்கொண்ட மேகங்களின் கருநிறஞ் செறிந்த ஆகாயமளவு முயர்ந்த யானைகளெல்லாம், மேல்திசை புணரி உண்டு அமையா. மேக ராசிகள் குண கடல் மீது செல்வன போல் — மேற்குத்திசையிலுள்ள கடலைப்பருகி நீர்வேட்கை தணியப்பெறாத மேகக்கூட்டங்கள் வேட்கை தணியப் பருகுமாறு கிழக்குத் திசையிலுள்ள கடலைநோக்கிப் போவனபோல, குழுவொடும் வாரி போகல் மேயின — கூட்டத்தோடும் அந்தப்பாலியாற்றில் அகப்பட்டுச் சென்றன என்று.

காகம் பந்தரிட்டது போலவும் முகில் செறிந்ததுபோலவும் கருநிறம் விளங்குகின்ற யானை என்க. காகபந்தரென்றது பலகாகங்கள் ஓரிடத்திற் குழிஇயிருத்தலை. பந்தலென்பது பந்தரெனப்போலியாயிற்று. மேகங்கள் மேற்றிசைக் கடனீரையுண்டு வேட்கை தணியாமையாற் கீழ்த்திசைக் கடனீரைப் பருகும்படி செல்லுதல்போல, யானைக்கூட்டங்கள் மேற்றிசையினின்று கீழ்த்திசையை நோக்கிப் பாயும் பாலியாற்று வெள்ளத்தா லிழுக்கப்பட்டுப் போயின என்பது கருத்து. கூட்டத்தில் ஒன்றுந்தவறா தமிழ்ந்தியவென்பார் 'குழுவொடும்... போகன்மேயின' என்றார். யாவையுமென்பதில் ஐயை இரண்டனுருபாகக் கொண்டு வாரியென்பதை வினையெச்சமாக்கிப் பொருள் கூறுவர் சிலர். அங்ஙனங்கூறுங்கால், அதிகாரத்தான் வருவிக்கப்படும் பாலியாறென்னுமெழுவாய் ஒருமையாயிருப்ப, மேயின என்னும் பயனிலை அதற் கேலாதபன்மைவினைமுற்றாய் நின்றலின், அப்பொருள் பொருந்தாதென்க.

இச்செய்யுளாலும் முற்செய்யுளாலும் குறிஞ்சிநிலத்திற் பாய்ந்தமை வருணிக் கப்பட்டது. (13)

குவட்டு மால்கரிக் குருகுதே ரரிபுலிக் குவையுண்  
டுவட்டி யுந்திடு திரைப்புனல் மதுகநல் லுழிஞ்சில்  
கவட்டி னேமை சாய்த் தாறலை கள்வரூர் கலக்கித்  
தெவிட்டி வந்தது பாலையுட் கொண்டிடு செருக்கால்.

இ - ள் : குவட்டு மால் கரி குருகு தேர் அரி புலி குவை உண்டு உவட்டி உந்திடு திரை புனல் — மலைபோன்ற பெரிய யானையினது மூளையை (உண்ணுதற்கு விரும்பித்) தேடுகின்ற சிங்கக் கூட்டங்களையும் புலிக்கூட்டங்களையும் உள்ளமிழ்த்திப் பெருகி உதைத்துப் பாய்கின்ற திரைமறிகின்ற பாலியாறானது, மதுகம் நல் உழிஞ்சில் கவட்டின் ஓமை சாய்த்து — இருப்பை மரங்களையும் நல்ல அழிஞ்சில் மரங்களையும் கிளைகளையுடைய ஓமைமரங்களையும் விழுத்தி, ஆறு அலை கள்வர் ஊர் கலக்கி —

வழியினின்றும் மறித்துப் பறிக்குந் திருடர்களது ஊர்களைச் சிதைத்து, பாலை உள் கொண்டிடு செருக்கால் தெவிட்டி வந்தது — பாலைநிலத்தைத் தன்னுளடக்கிக் கொண்ட கர்வத்தினால் நிறைந்து பாய்ந்தது எ-று.

குருகு — யானை மத்தகத்தினுள் வெண்ணிறமுடைத்தா யிருப்பதோருன் விசேடம். இதனையுண்ணும் வேட்கையானே சிங்கம் யானையைக் கண்டவுடன் பாய்ந்து கிழிக்குமென்க. குவையென்பது அரியென்பதனோடுங் கூட்டிப் பொருள் கொள்ளப் பட்டது. பாலைத்தன்னுளடக்கிய மதர்ப்பினாலென்னும் பொருளுமமையப் பாலை யுட்கொண்டிடு செருக்கால் என இரட்டுற மொழிந்தார். (14)

காலை வெம்பகல் கதிரவன் குடதிசைக் கரக்கும்  
மாலை யாமம்வை கறையெலாஞ் செந்தழல் வடிவாய்  
வேலை யும்பரு கியவெழும் வெம்மைபோய் விளிந்து  
பாலை காண்கிலா வாரியின் பெருமையார் பகர்வார்.

இ-ள்: காலை — சூரிய உதயமும், வெம்பகல் — மத்தியானமும், கதிரவன் குட திசை கரக்கும் மாலை — சூரியன் மேற்றிசையிற் சென்று அத்தமிக்கின்ற மாலை யும், யாமம் — அர்த்தராத்திரியும், வைகறை எலாம் — விடியலுமாகிய ஐவகைக் காலங்களினும், செம் தழல் வடிவு ஆய் — சிவந்த அக்கினியின்மயமாய், வேலையும் பருகிய எழும் — சமுத்திரத்தையும் பருகும்படி கிளருகின்ற, வெம்மை, — வெப்பமானது, போய்விளிந்து — நீங்கி அழிந்து, பாலை காண்கிலா — பாலைநிலங்கள் காணப்பட்டில; (ஆதலால்), வாரியின் பெருமை யார் பகர்வார் — அப்பாலி யாற்றின் பெருமையை யார்தாஞ் சொல்லவல்லார் எ-று.

வெம்பகல் — வெப்பத்தைத்தருங்காலம். வேலையுமென்பதிலும்மை உயர்வு சிறப்பு. பருகியவென்பது செய்யியவென்வாய்பாட்டு வினையெச்சம். சிறிது காலமேனுந் தணியாது எப்போதும் அக்கினிமயமாய்ச் சமுத்திரத்தையும் பருகும் படி கிளருகின்ற பாலைநிலத்தையும் இல்லையெனும்படி யழித்ததாதலின் அவ்வாற் றின் பெருமை ஒருவராலுஞ் சொல்லமுடியாதென்பது கருத்து.

இச் செய்யுளாலும் முற்செய்யுளாலும் பாலைநிலத்திற் பாய்ந்தமை வருணிக் கப்பட்டது. (15)

குல்லை மாலதி கொன்றைகா யாமலர்க் குருந்து  
முல்லை சாடியே யானிரை முழுவது மலைத்து  
மெல்ல மற்றவை நீந்தலுங் கரைக்கண்விட் டுளதால்  
தொல்லை மாநதி யான்வழித் தோன்றிய தொடர்பால்.

இ-ள்: குல்லை — வெட்சியும், மாலதி — மல்லிகையும்; கொன்றை — கொன் றையும், காயா — காயாவும், மலர் குருந்து — பூக்களையுடைய குருந்தும், முல்லை — முல்லையுமாகிய இவைகளை, சாடி — சிதைத்து, ஆன் நிரை முழுவதும் அலைத்து — பசுக்கூட்டங்கள் முழுவதையும் அலைவுசெய்து, அவை மெல்ல நீந்தலும் — அந்தப் பசுக்கள் மெல்லவாக நீந்துதலும், தொல்லை மாநதி ஆன் வழி தோன்றிய தொடர்பால் — பழைய பெரிய அப்பாலியாறு காமதேனுவுன்னும் பசுவினின் றும் முற்காலத்திலே தோற்றிய சம்பந்தத்தால், கரைக்கண் விட்டுளது — அவை களைக் கரையின்கண்ணே ஒதுக்கிவிட்டது எ-று.

எ மற்று ஆல் அசைகள். உள்ளதென்பதில ளகரவொற்றுத் தொக்கது. பசுக்கள் நீந்திக் கரையேறியதைத் தன்னுற்பத்திக்குக் காரணமாய பசுவினை மாதல்பற்றி யாறு கரையேற்றியதெனக் கூறியது தற்குறிப்பேற்றம்.

இச்செய்யுளால் முல்லைநிலத்திற் பாய்ந்தமை வருணிக்கப்பட்டது. (16)

சுளையு டைப்பல வாசினி பூகமாந் துடவை  
உளைம லர்ச்சினை மருதமோ டொழிந்தன பிறவுங்  
களைத லுற்றுமாட் டெறிந்தது கண்ணகன் குடிஞை  
அளவின் மிக்குறு பாணிபெற் றதற்கவை யரிதோ.

இ - ள்: சுளை உடை பலவு — வருக்கைப் பலாமரங்களையும், ஆசினி — ஆசினிப் பலாமரங்களையும், பூகம் — கமுகமரங்களையும், மா துடவை — மாமரச் சோலைகளையும், உளை மலர் சினை மருதமோடு — நெருங்கிய புஷ்பங்கள் பொருந்திய கிளைகளையுடைய மருதமரங்களையும், ஒழிந்தன பிறவும் — இவையல்லாத பிற மரங்களையும், களைதல் உற்று மாட்டு எறிந்தது — பிடுங்கிப் பக்கத்தில் வீசியது, கண் அகன் குடிஞை — இடமகன்ற அந்தப் பாலியாறு, அளவின் மிக்கு உறு பாணி பெற்றதற்கு அவை அரிதோ — அளவின் மேம்பட்ட நீரைப் பெற்றிருக்கின்ற அவ்வாற்றிற்கு அச்செயல்கள் அரியனவா? (அல்ல) எ - று.

ஒடு எண்ணுப் பொருளில் வந்தது. வருக்கை ஆசினி என்பன பலாவின் பேதங்கள். சினைக் தரிய விசேடணமாகிய சுளையுடைமை முதலாகிய மரத்திற்கேற்றிக் கூறப்பட்டது. அகல் என்பது அகனெனத் திரிந்தது. அவையரிதோ — ஒருமை பன்மை மயக்கம். பாணி என்பதற்குக் கைகளெனவும் இரட்டுற மொழிந்து கொள்க. (17)

இச்செய்யுளால் மருதநிலத்திற் பாய்ந்தமை வருணிக்கப்பட்டது.

இலைவி ரித்துவெண் சோறுகால் கைதையு மெழுதுங்  
கலைவி ரித்திடு பெண்ணையுங் களைந்திடுங் களைபோய்  
அலைவி ரித்திடு கடல்புக வொழுகுமா றனந்தன்  
தலைவி ரித்துழி யுடனெளித் தன்னதோர் தகைத்தால்.

இ - ள்: இலை விரித்து வெண் சோறு கால் கைதையும் — மடல்களைப் பரப்பி வெள்ளிய பராகத்தைச் சொரிகின்ற தாழையும், எழுதும் கலை விரித்திடு பெண்ணையும் — எழுதப்படுகின்ற சாத்திரங்களைப் பரப்புகின்ற (இலைகளையுடைய) பனையும் ஆகிய, களைந்திடும் களை போய் — பிடுங்கப்பட்ட மரங்கள் சென்று, அலை விரித்திடு கடல் புக ஒழுகும் ஆறு — திரைகளைப் பரப்புகின்ற சமுத்திரத்திற் புகும்படி பாய்கின்ற அப்பாலியாறானது, அனந்தன் தலை விரித்துழி உடல் நெளித்து அன்னது ஓர் தகைத்து — ஆதிசேடன் தலைகளை விரித்தபோது சரீரத்தை நெளித்தாற் போலுந் தகைமையை யுடையது எ - று.

ஓர் ஆல் அசைகள். எழுதுங்கலை விரித்திடு பெண்ணையென்பது சினைவினைமுதல் வினையாகக் கூறப்பட்டது. கலை விரித்து எழுதிடும் எனக்கூட்டிச் சாத்திரங்களை விரித்தெழுதற்கிடமாகிய எனப் பொருள் கூறினுமாம். களையென்பதிற் செயப்

படு பொருளுணர்த்தும் ஐ விகுதி புணர்ந்துகெட்டது. பரப்பிய இலைகளையுடைய தாழைமரங்களையும் பனைமரங்களையும் பிடுங்கிக்கொண்டு கடலைநோக்கிப் பாயும் பாலியாறு எதிரேயுந்துங் கடற்றிரைகளினால் அம்மரவகைகளின் றலைகள் மேற்கிள புந்தோறும் சேடன் றலைவிரித்தலைப் போன்றிருப்ப, யாறு சுழித்தல், உடனெளித்தலை ஒத்திருந்தது என்பது கருத்து.

இச் செய்யுளால் நெய்தனிலத்திற் பாய்ந்தமை வருணிக்கப்பட்டது. (18)

கொங்கு லாமலர்க் கொன்றைக் விளைகுர வழினை  
பொங்கு மாசுணந் தாதகி பாடலம் புன்னை  
துங்க மார்திருத் தலைமிசைக் கொண்டுந் தொடர்பால்  
எங்க னாயகன் றன்னைய மொத்ததவ் விருநீர்.

இ - ள் : கொங்கு உலாம் கொன்றை மலர் — வாசனைபொருந்திய கொன்றைப் பூக்களையும், கூவினை — வில்வப்பத்திரங்களையும், குரவு — குராமலர்களையும், உழினை — சிறு பூளைமலர்களையும், பொங்கும் மாசுணம் — சிறுகின்ற சர்ப்பங்களையும், தாதகி — ஆத்திமலர்களையும், பாடலம் — பாதிரிமலர்களையும், புன்னை — புன்னை மலர்களையும், துங்கம் ஆர் திரு தலை மிசை கொண்டு உறும் தொடர்பால் — உயர்ச்சிபொருந்திய சிறந்த மேற்புறத்திற் றுங்கிக்கொண்டு பாயும் சம்பந்தத்தினால், எங்கள் நாயகன் தன்னையும் ஒத்தது — எங்கள் தலைவராகிய சிவபெருமானையும் நிகர்த்தது, அ இரு நீர் — அந்தப் பெரிய பாலியாறு என்று.

திருத்தலைமிசை என்பதை, ஆற்றுக்காம்போது திருத்து அலை மிசை எனக் கண்ணழித்துப் பொருள் கூறினுமாம். சிவபெருமானுக்கியையக் கூறுங்கால், திருத்தலைமிசைக் கொண்டுந் தொடர்பாலென்றதற்கு. அழகிய சிரசின்மேற் றரித்திருக்குந் தொடர்பாலென்க. தொடர்பென்றது ஆற்றின்கண்ணுஞ் சிவன்றலையின் கண்ணுமுள்ள பொருள்களினியைபை. நாயகன் — நடப்பிப்பவன். உம்மை-உயர்வு சிறப்பு; எதிரது தழீஇய வெச்சமுமாம். (19)

கொலைகொள் வேன்மற வீரர்த் மிருக்கையிற் குறுகாச்  
சிலையும் வாலொடு தண்டமுந் திகிரிவான் படையும்  
நிலவு சங்கமுங் கொண்டுசென் றடல்புரி நீரால்  
உலக மேழையு முற்பக லயின்றமா லொக்கும்.

இ - ள் : கொலை கொள் வேல் மற வீரர் தம் இருக்கையில் குறுகா — கொலைத் தொழில் பொருந்திய வேற்படையைத் தாங்கிய வேட்டுவ வீரர்களது இருப்பிடங்களிற் போய், சிலையும் வாலொடு தண்டமும் வான் திகிரி படையும் — அங்குள்ள வில்லும் வாளும் தண்டும் பெரிய சக்கராயுதமும், நிலவு சங்கமும் கொண்டு சென்று அடல்புரி நீரால் — விளங்குகின்ற சங்குமாகிய பஞ்சாயுதங்களையுங்கொண்டு பாய்ந்து அழிவுசெய்யும் நீரையுடைமையால், உலகம் ஏழையும் முன்பகல் அயின்ற மால் ஒக்கும் — ஏழுலகங்களையும் முற்காலத்திலுண்ட திருமலை நிகர்க்கும் (அந்தப் பாலியாறு) என்று.

ஒடு எண்ணுப் பொருளில் வந்தது. உலகமேழையுமென்பதிலும்மை முற்று. திருமாலுக்கியையப் பொருள்கொள்ளுங்கால், அகரர்களது இருப்பிடங்களையுணுகி வில் முதலிய பஞ்சாயுதங்களைத் தாங்கிச்சென்று அவர்களையழிக்குந் தன்மையால்



எனவுரைக்க. இவர் தைத்தியாரியென்னும் பெயருடையராதலால் வீரரை அகர ரென்றும். வில் முதலிய நாற்படைகளும் வேடரூறிற் கவரப்பெற்றன. சங்கு அங்ஙனங் கவரப்பட்டனவோடு நீரில்வாழ்வனவாயுள்ளனவுமாம் என்க. திருமாவின்னு வில் சார்ங்+மெனவும் வாள் நந்தகமெனவும் தண்டு கௌமோதகியெனவும் சக்கரம் சுதர்சனமெனவும் சங்கு பாஞ்சசன்னியமெனவும் பெயர்பெறும். பஞ்சாயுதங்+ருட் சக்கரம் வீசேடமுடைத்தென்பார் 'வான்படை' என விசேடித்தார். படைகளைப்பரித்து வீரரையழித்தலாலும அவரது இருப்பிடங்+ளை நீரினாற் சிதைத்த லாலும் அகரரை அழித்தவரும் பூமியையுண்டவருமாகிய திருமலைப் பாலியாற் றிற்குவமித்தனர், உலகமேழென்றது ஏழுதீவுகளை. (20)

தேன்கு லாவிய மலர்மிசைப் பொலிதரு செயலால்  
நான்க வாழுகந் தொறுமறை யிசையொடு நணுகிக்  
கான்கு லாவிய கலைமரை மான்றிகழ் கவினாள்  
வான்கு லாமுல களிப்பவ னிகர்க்குமால் வாரி.

இ - ள் : தேன் குலாவிய மலர்மிசை பொலிதரு செயலால் — தேன்பொருந்திய டலவகைப் பூக்கள் தன்மேற் பொலியுஞ் செய்கையினாலும், கான் குலாவிய கலை மரை மான் — காட்டிற் சஞ்சரித்த கலைமான்களும் மரைகளும் மான்களும், அறை இசை ஒடு நான்க ஆம் முகம் தொறும் நணுகி திகழ் கவினாள் — அதிருகின்ற ஓசையுடனே நான்கு திக்குகளினுஞ் செறிந்து விளங்குஞ் சிறப்பினாலும், வான் குலாம் உலகு அளிப்பவன் நி+ர்க்கும் — பெருமை விளங்குகின்ற உலகத்தைப் படைப்பவராகிய பிரமதேவரை நிகர்க்கும், வாரி — அந்தப் பாலியாறு எ—று.

ஆல் அசை. நான்க = நான்கென்னுந் தொகையினையுடையன; குறிப்புவினையா லணையும் பெயர். பிரமதேவர்க்கியையப் பொருள் கொள்ளுங்கால், தேன் குலா விய மலர் மிசை பொலிதரு செயலால் — தேன்பொருந்திய செந்தாமரை மலரின் மேற் பொலிந்திருக்குஞ் செய்கையினாலும், கான் குலாவிய மரை கலை மான் — வாசனைசெறிந்த வெண்டாமரை மலரில் வீற்றிருக்கின்ற கலைமகளானவள், மறை யிசையொடு நான்க ஆம் முகம் தொறும் நணுகி திகழ் கவினாள் — வேதகீதத்தோடும் நான்கு முகங்கடோறும் பொருந்தி விளங்குஞ் சிறப்பினாலும் என்க

இப்பொருளில், மரை முதற்குறை; மான் உவமவாகுபெயர். முகமென்பதை ஆஸ்யமென்னும் வடமொழிப்பாற்கொண்டு வாயென்ப் பொருளுரைப்பினுமாம். சரசுவதி வாக்குத் தேவியாய்ப் பிரமதேவரது நாவினிற்றலால் 'நான்கவாழுகந் தொறும். கலைமானறிசழ்கவினாள்' என்றார். இதனை,

“காரதிருங் கயிலைமலைக் கண்ணுதன்முப் புரமெரிக்கக் கருது மந்தான்  
நீரதிகந் தருந்தரங்கத் தடங்கடல்கும்ந் திரும்புடவி நெடுந்தே ரூந்த  
சாரதிதன் றிருநாவி வடியருளத் தினிவிருக்குந் தவள மேனிப்  
பாரதி

(சிவ—கடவுள் 13)

என்னுஞ் சிவராத்திரிபுராணச் செய்யுளானுமுணர்க.

சொற்பொதுமை காரணமாக உவமை கூறுதலி னிது சிலேடையுவமையணி. இச்செய்யுளும் முன்னிரு செய்யுட்களுமாகிய மூன்று செய்யுட்களாலும் முறையே மும்முர்த்திகளுமுவமிக்கப்பட்டனர். (21)

மீது போந்திரி சங்கைவிண் ணிடையின்மீ னோடும்  
போத லாயுற வீசலாற் சலமிகும் புலனால்  
தீதின் மாக்களைச் செறுத்தலா லளித்திடுஞ் செயலாற்  
காதி காதல னிகர்க்குமாற் கன்னிமா நீத்தம்.

இ-ள் : மீது போந்து இரி சங்கை விண் இடையில் மீனோடும் போதல்ஆய் உற வீசலால் — மேற்கிளம்பியலைகின்ற சங்குகளை மீன்களோடும் ஆகாயத்திற் போய்ப் பொருந்துர்படி திரையெறிதலினாலும், சலம் மிகும் புலனால் நீர்மிகுந்த இடத்தினாலும், தீதின் மாக்களை செறுத்தலால் — கொடுமையையுடைய மிருகங்களை அழித்தலினாலும், அளித்திடும் செயலால் — (உலகத்தைக்) காக்குந் தன்மையினாலும், காதிகாதலன் நிகர்க்கும் — காதிராசனது புதல்வராகிய விசுவாமித்திர முனிவரைப் போலும், கன்னி மா நீத்தம் — புதிய பெரிய அந்தப் பாலியாறு எ—று.

ஆல் அசை நிலத்திலுருஞ் சங்குகள் வெள்ளத்தினலைப்பினால் மேற்கிளம்பிய யசைதலின் 'மீதுபோந்திரி சங்கை' என்றார். திரிசங்கை எனக் கண்ணிழித்து முறுகிய முகத்தினையுடைய சங்குகளை என்பாருமுளர்; அஃதத்துணைச் சிறப்பின்று. புலம் என்பது புலனைனப் போலியாயிற்று. அளித்திடுஞ் செயலென்றது : தானிய முதலிய வளங்களைப் பெருக்குதலால் உயிர்களைக் காத்தலை; பாலியாறுங்ஙனங் காத்தலை.

"தன்னடிப் படுத்து மேலைத் தண்டக நாடு முற்றும்  
முன்னுறக் கவர்ந்து கொண்ட வளத்தினு முனி ரட்டி  
பின்னுற வளித்து வானிற் புலவரும் பெட்கு மாற்றால்  
அந்நிலை யுயிர்க ளோம்பி யரசுசெய் துறையும் பாலி"

எனக் காஞ்சிப்புராணங் கூறுதலாலுமுணர்க.

விசுவாமித்திரர்க் கியையக் கூறுங்கால் :-மீது போம் திரிசங்கை — மேலுலகத்திற் (சரீரத்துடன்) போகவிரும்பிய திரிசங்குராசனை, விண் இடையில் மீனோடும் போதல் ஆய் உற வீசலால் — ஆகாயத்தில் நகர்த்திர மண்டலங்களோடும் போயிருக்கும்படி எறிதலினாலும், சலம் மிகும் புலனால் — கோபமிகுந்த சிந்தையினாலும், தீது இல் மாக்களை செறுத்தலால் — தீமையில்லாத மனிதரை அழித்தலினாலும், அளித்திடுஞ் செயலால் — படைத்தலினாலும் என்க.

திரிசங்குவைச் சுவர்க்கம் புதுவித்தல் முதலிய சரித்திரம் :- சூரியவண்ணனென்னும் அரசனது புதல்வனாய், அயோத்திநகரையாண்டு வந்த திரிசங்கு மகாராசன் ஒருநாள் தனது குலகுருவாகிய வசிட்டமுனிவரை யடைந்து "சுவாமி! யான் இந்தச் சரீரத்தோடு சுவர்க்கம் புக விரும்புகின்றேன். அவ்வாறு செய்தருளவேண்டும்" என்று வேண்டினன். முனிவர் அச்செயல் கூடாதென மறுத்தனர். பின்பு அவரது புதல்வர்களிடம் போய் வேண்டினன். அவர்களும் அவ்வாறே மறுத்தனர். பின் அவ்வரசன், 'என்னெண்ணத்தைப் பொருட்படுத்தி நிறைவேற்ற நினைபாது மறுத்துவிட்டனரே யென்று துக்கித்து அவர்மேல் வெறுப்புற்று, பிறமுனிவரிடஞ் சென்று நினைத்தது முடிப்பேனென்று கூறிப்போயினன். அதனையறிந்த வசிட்ட முனிவர் "குருபத்தியை விடுத்தமையால் நீ புலையனாவாய்." எனச் சபித்தனர். உடனே திரிசங்கு புலைய வடிவுபெற்று, வசிட்ட முனிவர்க்குப் பகைவர் விசுவாமித்திரர் என்பதை ஆராய்ந்தறிந்து அவரிடம்போய் நிகழ்ந்த விருத்தாந்தங்க ளெவற்றையும் கூறினன். அதுகேட்ட முனிவர் திரிசங்குராசனைச் சுவர்க்கலோகம்

புகுவிக்குமாறு யாகஞ்செய்யவெண்ணி முனிவர்களையழைத்தனர். வசிட்டமுனிவரின் புத்திரர் அம்முனிவர்களைப் போகாவண்ணம் தடுத்தனர். அதனையறிந்த விசுவாமித்திரமுனிவர் அந்த வசிட்டமுனிவரின் புத்திரரை வைது கொன்றுவிட்டு, பின்னர்த்தாமே தனித்து யாகஞ்செய்து அவிசொரிய, தேவர்கள் அதனையேற்றிலர். அதனால் விசுவாமித்திரர் அதிககோபமுற்று ஆகுதிசெய்யுஞ் சுருவத்தில் திரிசங்குவையேற்றிச் சுவர்க்கம் புகுமாறு எறிந்தனர். அதுகண்ட தேவர்கள் "நீசனே! நீ இவ்விடம் வரத்தக்காயல்லே" என்று கூறித் தலைகீழாய் விழும்படி தள்ளினர். அவ்வாறு தள்ளுண்டு மீண்டுவருந் திரிசங்கு விசுவாமித்திரரை நோக்கி ஓலமிட, விசுவாமித்திரர் தம்முடைய தவவலிமையினால் அவ்ரசனை அந்தரத்திற்றினே நிறுத்தி. வேறொரு சுவர்க்கமமைக்கக் கருதி நகூத்திரங்கள் தேவசனங்கள் சராசரங்கள் முதலிய சிலவற்றைப் படைத்தனர். இதவர்களும் இந்திரனும் அவற்றைச் சுண்டு பயந்து விசுவாமித்திரரையடைந்து, "முனிசிரேட்டரே! இனிப் படைத்தலை விடுக, இப்பொழுது படைத்தவர்களையும் திரிசங்குவையும் நகூத்திரமுண்டலத்தினருகி விருத்துக" என்று வேண்டினர். விசுவாமித்திரமுனிவர் அவ்வாறேயிருத்தினர் இந்தத் திரிசங்குவின் குமாரன் அரிச்சந்திரன்; இவன் வசிட்டரையே குருவாகக் கொண்டான். அதனால் விசுவாமித்திரர் அதிக கோபமுண்டு விரோதஞ் சாதித்தத் துன்பப்படுத்தினர் என்பதாம் (22)

தெழித்த மாஸ்கரி யினங்கட மெயிற்றினாற் சிதையக்  
கிழித்த பேரிரூல் சொரிந்ததேன் கிரியுள வெல்லாங்  
கொழித்து வந்துற வணைதரும் பாலியின் கொள்கை  
சுழித்த நீர்க்கங்கை யமுனையைக் கலந்தெனத் தோன்றும்.

இ-ள்: தெழித்த மாஸ்கரி இனங்கள் தம் எயிற்றினால் சிதைய கிழித்த பேரிரூல் சொரிந்த தேன் — பிளிறுகின்ற மதமயக்கினையுடைய யானைக் கூட்டங்கள் தங்கள் கோடுகளினாற் கெடும்படி குற்றிக்கிழித்த பெரிய தேன்கூடுகள் சொரிந்த மதுவெள்ளமானது, சிரி உள எல்லாம் கொழித்து வந்து உற — மலைகளிலுள்ள பொருள்களெல்லாவற்றையும் வாரிக்கொண்டு வந்து பொருந்த, அணைதரும் பாலியின் கொள்கை — அத்தேனாற்றோடு வந்து கலக்கும், பாலியாற்றின் றன்மையானது, சுழித்த நீர் கங்கை யமுனையை கலந்து என தோன்றும் — சுழிபொருந்திய நீரினையுடைய கங்கைநதி காளிநதி நதியைச் சேர்ந்தாற்போலக் காணப்படும் என்று.

தெழித்த - இயற்கையான் வந்த காலவழுவமைதி பாலியாறு வெண்ணிற முந் தேனாறு கருநிறமுமுடைமையாலவற்றிற்கு முறையே கங்கைநதியையும் யமுனை நதியையும் முவமித்தார். தேன் செந்நிறமுடைத்தாயினும் மலையிற் பாய்ந்துவந்தமையாற் கருநிறமுடைத்தாயிற்று. யமுனைநதியினுங் கங்கை பெரியதென்பார் 'சுழித்த நீர்க்கங்கை' என அடைகொடுத்துக் கூறினர். உபமானமிங்ஙனங் கூறப்படவே உபமேயமாகிய பாலியாறுந் தேனாற்றிலும் பெரிதென்பதுபோதரும். (23)

சங்க மார்த்திடத் திரையெழ நதியுறுந் தகைமை  
அங்கம் வெம்பினை பனிக்கதி ரல்லைநீ யழலோய்  
இங்கு வாதினைத் தேகுதி யெனக்கர மெடுத்தே  
பொங்கும் வாய்விடா விரவியை விளிப்பது போலும்.

இ-ள்: சங்கம் ஆர்த்திட திரை எழ நதி உறும் தகைமை - சங்குகள் ஒலிக்கவும் திரைகள் கிளம்பவும் அந்தப்பாலியாறு பொருந்துந் தன்மையானது, அழலோய் —

சூரியனே, நீ அங்கம் வெர்பினை — நீ சரீரம் வெதுப்பப் பெற்றாய், பனி சுதிர் ஆல்லை — குளிர்ந்த கிரணங்ளை யுடையாயல்லை (ஆதலால்), இங்கு வா திளைத்து ஏகுதி என கரம் எடுத்து — இங்கே வா (வெப்பந்தீர) நீராடிப்போ என்று கையை யுயர்த்தி, பொங்கும் வாய் விடா இரவியை விழிப்பது போலும் — பொலிந்த வாயைத் திறந்து சூரியனை அழைப்பது போலும் என்று.

ஏ அசை. அழலோன் — சுடுகிரணங்களையுடையவன். விளியாதலினீறு திரிந்தது. விடா — செய்யாவென் வாய்பாட்டு வினையெச்சம். நதியுறுந் தகைமை இரவியை விழிப்பதுபோலும் என இயையும். சங்கமார்த்தல் வாய்விடுதலையும் திரையெழுதல் கையெழுத்தலையும் போலுமென்க. தற்குறிப்பேற்றவணி. (24)

வேத மேழுதல் யாவையு முணர்கினு மேலாம்.  
ஆதி வானவன் கறைமிடற் றிறையென வறியாப்  
பேதை மாக்கட முணர்வென வலைந்துபேர் கின்ற  
சீத நீரெலாந் தெளிதலின் றுயது சிறிதும்.

இ-ள் : வேதம் முதல் யாவையும் உணர்கினும் — வேதமுதலாகிய நூல்களெல்லாவற்றையுங் கற்றுணர்ந்தாலும், மேல் ஆம் ஆதி வானவன் கறைமிடற்று இறை என அறியா — மேலாகிய முதற் கடவுள் காளகண்டப் பெருமானையென்றுணராத. பேதை மாக்கள்தம் உணர்வு என — மூடரது அறிவைப்போல, அலைந்து பேர்கின்ற சீத நீர் எலாம் — கலங்கிப் பாய்கின்ற குளிர்ச்சியையுடைய நீர்முழுதும், சிறிதும் தெளிதல் இன்று ஆயது — சற்றையினும் தெளிவின்றியிருந்தது என்று.

ஏ அசை. உணர்கினுமென்பதிலும்மை உயாவுசிறப்பு. ஆகுமென்பது ஆமென நின்றது. பிரிநிலையேகாரம் விகாரத்தாற்றெடுக்கது. கறைமிடற்றிறை - நஞ்சார்ந்த கண்டத்தையுடைய தலைவன்.

முற்காலத்திலே தேவர்களும் அசுரர்களும் பாற்கடலைக் கடைந்தபொழுது தோற்றித் திருமால் முதலிய தலைவரையுமடர்த்து வந்த ஆலாகலத்தை அமுதாக அயின்று தேவர்முதலியோரனைவரும் இடர்வந்தக்காற் சரணடைதற்கேற்ற பரமபதி தாமே யென்பதற்கோ ரிலச்சினையாக மிடற்றில் வைத்துடையரென்பதையுணர்த்தி, வேதமுதலியவற்றையெயன்றி இக்குறியீட்டையுமுணராத மூடரென விழிப்பார் 'ஆதி வானவன் கறைமிடற்றிறையெனவறியாப் பேதைமாக்கள்' என்றார் காளகண்டம் முதற்கடவுளிரென்றுணர்த்தற்கிலச்சினையென்பதை,

"மறையகத் தெல்லாத் தலைமையோ ரொருபால் வகுத்திடுங் கேவல மதுதான்  
இறைவனே யிவ்வா றம்புயன் முதலோ ரினும்பிரித் துத்தியால் விளக்கா  
தறைதரு மிதனான் மாறுபட் டுழிவேறொ ராற்றினிற் போக்கவற்றும்  
கறைமிடற் றடக்கி ஏழைவா னவரைக் காத்தருள் கருணைமா கடலே."

எனச் சிவதத்துவ விவேகங் கூறுதலானுமறிக.

அறியாத என்பது ஈற்றையிர்மெய் குறைந்து நின்றது. பேதைமாக்கள் - உய்த்துணர்வில்லா மாந்தர். பெயர்கின்ற எனற்பாலது பேர்கின்ற என விகாரமாயிற்று. எல்லாமென்பதில் லகரவொற்றுத் தொக்கது.

வேதமுதலிய நூல்களையறிந்தும் விசுவாதிகரும் விசுவசேவியரும் சிவபெருமானையெனத் தெளியாது திருமால் முதலிய மற்றைத் தேவர்களைப் பரமென்று கூறும் வைணவர் முதலிய அந்நிய மதத்தவர் அஞ்ஞானம் நீங்காதவாறு போல;



பாலியாறு நீரையுடைத்தாயிருந்தும் கலங்கிப்பாய்தலாற் றெளிவில்லாததாயிற்று என்பது கருத்து.

“ மறைமுதற் கலை ளெல்லா மணிமிடற் றவனே யெங்கு  
நிறைபர மென்றும் பூதசாதன நெறிவி டென்று  
மறைகுவ தறிந்துந் தேரு ரறிவெனக் கலங்கி.....

”

என்றார் பரஞ்சோதிமா முனிவரும்.

வேதமுதலிய நூல்களாவன - வேதம் நான்கு. வேதாங்கங்கள் ஆறு, நியாய நூல் மீமாம்சை மிருதிகள் புராணங்கள் என்னும் பதினான்கு வித்தைகளும். இதனை,

அங்க மாறு மறைநான்கு மீமாங் கியமொன் றருள் கொழித்துத்  
தங்கு நீதி நூலொன்று புராணமொன்று தவறெறிந்து  
பொங்கு தரும் நூலொன்று புகன்ற வீரேழ் விஞ்சையினை  
அங்க னுலகின் றவனளித்தா னிவற்றை யுணர்ந்தோ ரறிவுடையோர்.

எனக் கூர்மபுராணங் கூறுதலானுமறிக. இவற்றுடன் ஆயுர்வேத முதலியவற்றைச் சேர்த்து வித்தை பதினெட்டென்பாருமுளர். (25)

செம்பொன் மால்வரை யல்லன கிரிகளுந் திசையும்  
உம்பர் வானமுந் தரணியுந் துளங்கவந் துறலால்  
எம்பி ரான்முனம் வருகென நதிகளோ டெழுந்த  
கம்பை மாநதி யொத்தது கரைபொரு பாலி.

இ-ள்: செம் பொன் மால் வரை அல்லன கிரிகளும் திசையும்—பசும்பொன் மயமாகிய பெரிய மேருமலையல்லாத ( மற்றைய ) மலைகளும் எட்டுத்திக்குகளும், உம்பர் வானமும்—மேலுள்ள ஆகாயவுலகமும், தரணியும்—பூவுலகமும், துளங்க வந்து உறலால்—நடுங்கும்படி பாய்ந்து வருதல், எம்பிரான் முனம் வருக என—எங்கள் கடவுளாகிய ஏகாம்பரநாதர் முற்காலத்திலே பெருகிவருகவென்று பணிக்க, நதிகளோடு எழுந்த—மற்றைத் தீர்த்தங்களோடும் பெருகிய, மா கம்பை நதி ஓத்தது—பெரிய கம்பைநதியைப் போன்றது, கரைபொரு பாலி—கரையை அலையினால் மோதுகின்ற பாலியாறு என்று.

அல்லன - குறிப்பு முற்றுப் பெயரெச்சம். துளங்கவென்னுமெச்சங் காரியப் பொருட்டு. முன்னமென்பதில் னகரவொற்றும் வருகவென்னும் வியங்கோளின் ஈற்றகரவுயிரும் தொர்க்கன. நதிவேகத்தானடுங்காத மலையாதலின் மேருமலையை விலக்கினர்.

முன்னொரு காலத்திற் காஞ்சீபுரத்தில் உமாதேவியார் சிவபூசை செய்துவரும் போது ஒருநாள் ஏகாம்பரநாதசுவாமி தேவியின் பூசாபத்தியைப் பரீட்சித்து உல கினர்க்கு காட்டுமாறு கம்பைநதியிலே சகலதீர்த்தங்களையும் வருவிக்க, அக்கம்பை மாநதி ஊழிகாலத்தெழுங் கடற்பிரவாகம்போல ஆகாயத்தையளாவிப் பெருகியது. இச்சரித்திரத்தைக் காஞ்சிப் புராணத்தாலும் பெரிய புராணத்தாலுந் தெள்ளிதி னுணர்க. (26)

உதிரு கின்றசிற் றுண்டுகொண் டொலிபுனற் சடைமேல்  
மதுரை நாயகன் மண்கமந் திட்டமா நதியின்  
முதிரு முத்தமிழ் விரகன தேடென மொய்ம்மீன்  
எதிர்பு குந்திடப் போவது பாலியா மியாறு.

இ-ள் : மதுரைநாயகன் மதுராபுரிக்குத் தலைவராகிய சோமசுந்தரக்கடவுள், உதிருகின்ற சிற்றுண்டி கொண்டு — உதிருகின்ற பிட்டைக் கூலியாக ஏற்று, ஒலி புனல் சடைமேல் மண் சுமந்து இட்ட — ஆரவாரிக்கின்ற கங்கை நதியையணிந்த சடைமுடியின்பேல் மண்ணைச் சுமந்து கொட்டிய, மா நதியில் — பெரிய வைகை யாற்றில், முதிரும் முத்தமிழ் விரகனது ஏடு என — சிறந்த முத்தமிழ்ச்சாதாரிய ராகிய, திருஞானசம்பந்தசுவாமியினது திருப்பதி+த் திருவேடு எதிர்சென்றதுபோல, மொய் மீன் எதிர் புகுந்திட — மொய்க்கின்றமீன்கள் பாயுந்திசைக்கெதிரே செல்ல, போவது—பாய்வது, பாவி ஆம் யாறு — பாலியென்னும் பெயரையுடையாறு எ-று.

நீர்மிகப்பெருகிப் பாய்தலால் உலகைமேலிட்டு மீன்கள் எதிரேயோடுவன என்க. சிற்றுண்டி சிறுமையாகிய உணவு. ஒலி, வினைத்தொகை. ஆகுமென்பது ஆமென நின்றது. பாலியாமியாறென்பதி லிகரம் பதப் புணர்ச்சிக்கண் வந்த சாரியை. முத்தமிழாவன: இயல், இசை, நாடகம் என்பனவாம்.

செய்யுந்தொழிற்குப் போதாத கூலியென்பார் 'உதிருகின்ற சிற்றுண்டி' என வும் மண்ணையேந்தச் சுமத்தற்கேலாத மகிமையுடைத் தென்பார் 'ஒலிபுனற் சடை எனவும், அற்பமான கூலியை வரும்பியேற்று இந்த இழிதொழிலைச் செய்தது மதுரையில் வாழ்பவளாகிய பிட்டுவிறுண்பாளைக் காக்கும் வியாசமேயென்பார் 'மதுரைநாயகன்' எனவும், அவ்வாறு சே மகாதரக் கடவுளும் மண்கமந்தடைத்த பெருந்தியென்பார் 'மண்கமந்திட்டமாநதி' எனவும், அத்தகைய நதியின் வேகத் தைத் தமிழிற்பாடிய தேவாரத் திருப்பதிகத்தால் வென்றவரென்பார் 'முதிருமுத் தமிழ் விரகன்' எனவும் கூறினார்.

சோமசுந்தரக்கடவுள் மண்கமந்த சரித்திரம்:- முன்னொரு காலத்திற் குதிரை கொள்ளும்படி பாண்டியராசன் கொடுத்த திரவியங்களை யெல்லாம் மந்திரியா யிருந்த திருவாதவூரடிகளேற்றுச் சென்று தருமவிஷயங் ளிற் செலவுசெய்து வந்தார். அதனையறிந்த பாண்டியராசன் திருவாதவூரடிகளை வருத்த, சோமசுந்தரக்கடவுள் நரிகளைப் பரியாக்கிக் கொணர்ந்து அரசனுக்குக் கொடுத்துத் தமது தொண்ட ராகிய வாதவூரடிகளது துயரையொழித்தனர். அவர்கொடுத்த பரிகளெல்லாம் அன்றிரவு நரிகளாயின. பாண்டியராசன் பின்னும் வாதவூரடிகளை வருத்தினன். அப்பொழுது அவர்படுந்துயரத்தை நீக்கத் திருவுளம்பற்றிய சோமசுந்தரக் கடவுள் வைகை நதியுடன்சென்று பெருகுமாறு கங்கைநதியைவிட அந்நதி வைகைநதியுடன் கூடிப்பெருகியலைத்தது. அரசன் அதுகண்டு சிவனடியாரை வருத்தியதாலன்றோ இந்த ஆபத்து நேர்ந்ததென்றெண்ணி வாதவூரடிகளை வருத்தாது நன்மொழி கூறி விடுத்துப் பெருகாதமைக்கும்படி வேண்டினன். வாதவூரடிகள் சிவபெருமானைத் தியானிக்க, அந்நதி பெருகா தமைந்தது. அதன்மேல் அந்நதிக் கண்கட்டுமாறு மதுரா நகரத்தில் வசிப்பார்க்கு நிலத்தை யளந்து கூறுபடுத்திக் காரியஸ்தர்கள் ஒப்பித்தனர். அக்கூறுகளுள் பிட்டு விறுண்ணுஞ் செம்மனச்செல்லியினது பாகம் அடைப்பாரின்றிக் கிடந்தமையால் அவளைக் காரியஸ்தர்கள் நெருக்கினர். அப் பொழுது அவளது துயரைத் தீர்க்குமாறு சோமசுந்தரக் கடவுள் கூலியாள் வடி வங்கொண்டு வந்து உதிரும் பிட்டைக் கூலியாக வேற்று மண் சுமந்தனர் என் பதாம்.

வைகை நதியி லேடிட்ட சரித்திரத்தை முன்னர்க் கடவுள் வாழ்த்தில் இரு பதாஞ் செய்யுளுரையிற் காண்க. (27)

### வேறு

மாசறத் துளங்கு துப்பு மரகதத் திடைவந் தென்னப்  
பாசடை நடுவட் பூத்த பங்கயத் தடாகம் யாவுந்  
தேசுடைத் தரங்க நீததச் செலவினாற் சிதைந்த மன்றோ  
பேசிடிற் சிறுமை யெல்லாம் பெருமையா லடங்கு மன்றே.

இ - ள்: மாசு அற துளங்கு துப்பு மரகதத்து இடை வந்து என்ன - குற்றம் நீங்கி விளங்குகின்ற பவளமானது நீல ரத்தினங்களிடையே பதிந்தாற்போல, பாசு அடை நடுவண் பூத்த பங்கய தடாகம் யாவும் - பசிய இலைப்பரப்புகளி னடுவே மலர்ந்த செந்தாமரை மலர்களையுடைய தடாகங் ளெல்லாம், தேசுடைத் தரங்க நீதத் செலவினாற் சிதைந்த - ஒளி பொருந்திய திரைகளையுடைய (அந்தப்) பாலியாற்றின் வேகத்தினாலழிந்தன, பேசிடிற் - சொல்லுக்கால், சிறுமை எல்லாம் பெருமையால் ஈடங்கும் அன்றே - சிறிய பொருளுெல்லாம் பெரிய பொருளால் அடக்கப்படுமன்றோ? எ - று

சிறிபனவாகிய தாமரைத் தடாகங் ளெல்லாம் பெரியதாகிய பாலியாற்று வழித்தனவென்பது கருத்து.

மன் ஓ அசைகள். அன்றே - பலரறி தேற்றம். மாசு - கோணுதல் புழு வரித்தல் முகமொடிகல் முதலியன. பசுமை அடை பாசடையெனச் சந்தி பெற் றது. பங்கயம் சிறுமை என்பன ஆகுபெயர்கள். தேஜஸ் என்னும் வடமொழி தேசெனத் தற்பவமாயிற்று. சிதைந்த அன்பெறாத அகரவீற் றுற்றினைப் பன்மை வினைமுற்று. அற என்னும் எச்சம் செய்தெனெச்சமாகத் திரிக்கப்பட்டது. (28)

வளவயன் மருத வைப்பின் வாவியங் கமலம் யாவுங்  
கிளையொடும் பறித்துவாரிக் கேழுறப் பொலிந்த தோற்றம்  
விளைதரு பகையிற் றோலா வெவ்வழற் சிறுமை நோக்கிக்  
களைதலைப் புரிந்து பற்றிப் பெயர்ந்தெனக் காட்டிற் றன்றே.

இ - ள்: வள வயல் மருத வைப்பின் வாவியம் கமலம் யாவும் - வளத்தைத் தருகின்ற வயல்களையுடைய மருதநிலத்தின்கண்ணுள்ள தடாகங்களின் மலர்ந்த செந்தாமரைப்பூக்களெல்லாவற்றையும், கிளையொடும் பறித்து வாரி - இனத் தோடும் பிடுங்கி வாரி, கேள் உற பொலிந்த தோற்றம் - அம்மலர்களின் செந் நிறம் பொருந்த (அப்பாலியாறு) பொலிந்த காட்சியானது, விளைதரு பகையில் தோலா வெவ் அழல் சிறுமை நோக்கி - மூழுகின்ற பகைமுகத்திலே தோல்வி யடையாத கொடிய அக்கினியின் உருவச்சிறுமையைக்கண்டு, களைதலை புரிந்து பற்றி பெயர்ந்து என - காட்டிற்று - அதனைக் களைந்து பற்றிக்கொண்டு நடந் தாற்போலக் காண்பித்தது. எ - று.

அன்று ஏ அசைகள். அம் - சாரியை. கமலம் ஆகுபெயர். கம் - நீர். அலம் - அலங்கரிப்பது. நீரைப் பூஷிப்பது என்பது சொற்பொருள். தோலா வென்பது ஈற்றுயிர் மெய்குறைந்து நின்றது. தோற்றம்..... காட்டிற்று என்பது பாவகருத்தா.

ஒருங்கே பறித்தென்பார் 'கிளையொடும் பறித்து' எனவும், என்றும் நீங்காப் பெரும்பகையென்பார் 'விளைதருபகை' எனவும், எப்பொருள்களையும் எரித்தழிக்குந் தீயென்பார் 'வெவ்வழல்' எனவும் கூறினார்.

முற்செய்யுளிற்கூறியவாறு மருதநிலத்துள்ள தாமரைத் தடாகங்களைச் சிதைத்து, அங்குள்ள மலர்களைத் திரையினூற் பிடுங்கித் தன்மேற் பரப்பிப் பாலியாறு பாய் தல், பகையென்று கருதித் தணிக்குந்தோறுந் தணியாமையால் அவ்வக்கினியைப் பற்றிக்கொண்டு செல்லுதல் போன்ற தென்பது கருத்து. தற்குறிப்பேற்றவணி. (29)

திரைகட னீத்தங் கொண்மு வினத்தொடு சேண்போய் நோக்கித் தரையிடை யிழிந்துசென்று தன்பொருள் கொடுபோந் தென்னப் பரதவ ரளவர் வாரிப் படுத்தம் னுப்பின் குப்பை இருபுடை யலைத்து வெளவி யேகிய தெறிநீர்ப் பாலி.

இ - ள்; திரை கடல் நீத்தம் — அலைகின்ற சமுத்திர நீரானது, கொண்மு இனத்தொடு சேண் போய் நோக்கி — மேகக்கூட்டங்களோடு ஆகாயத்திற் சென்று பார்த்து, தரை இடை இழிந்து சென்று தன்பொருள் கொடு போந்து என்ன — பூமியி லிறங்கிப் பாய்ந்து தன் பொருள்களைக் கவர்ந்துகொண்டு போனாற்போல, பரதவர் அளவர் வாரி படுத்த மீன் உப்பின் குப்பை — நுழையார்களும் உப் பமைப்போரும் வாரிக்குவித்த மீன் குவியல்களையும் உப்புக் குவியல்களையும், இரு புடை அலைத்து வெளவி ஏகியது — இருபக்கங்களிலும் அரித்துக் கவர்ந்துகொண்டு பாய்ந்தது, எறி நீர் பாலி — அலைமோதுகின்ற நீரினையுடைய பாலியாறு எ - று.

திரை — விளைத்தொகை. போந்தால் என்னும் விளையெச்சத்தில் ஆல்விசுதி தொக்கது. பரதவ ரளவர் வாரிப்படுத்த மீனுப்பின் குப்பையென்றது நிரனிறை.

சமுத்திர நீரானது, தன்னிடத்திற் பிறர்கவர்ந்த பொருள்களெவற்றையுந் தேடி மீட்டும் பெற்றுக்கொள்ளவேண்டுமெனவும் அப்பொருளிலிருந்துழியெல்லாஞ் சென்று சென்று தேடிக்காண்பதினும் மேலெழுந்துபோய் நின்றுழியே நின்று ஒரே காலத்திற் காண்பது தக்கதெனவுங்கருதி மேகங்களாற் பருகப்பட்டு மேலெழுந்து சென்று தன்பொருள் வைக்கப்பட்டிருக்குமிடங்களையெல்லாம் நன்கு தெரிந்து பின் பூமியில்வந்து அவற்றைக் கவர்ந்து சென்று தன்னிடத்திலுய்த்தாற்போல, பாலி நதி நெய்தலிவச்சார்பிற் குவிக்கப்பட்டிருந்த மீன்குவைகளையும் உப்புக்குவைகளையும் அலைவீசிக் கவர்ந்து கடலைநோக்கிப் பாய்ந்ததென்பது கருத்து. இதுவும் தற்குறிப்பேற்றவணி. (30)

பாரிடை யினைய பண்பிற் படர்ந்திடு பாலி யந்தத் தாருயி ரனைத்துந் தத்த மருவினைக் கமைத்த நீராற் சேருறு கதிக ளென்ன மரபினிற் றிறமே யென்னத் தாருவின் கிளைக ளென்னத் தனித்தனி பிரிந்த தன்றே.

இ - ள் : பார் இடை இனைய பண்பில் படர்ந்திடு பாலி — பூமியின்கண் இத் தன்மையாகப் பாய்ந்த பாலியாறுனது, அந்தத்து ஆருயிர் அனைத்தும் தத்தம் அருவினைக்கு அமைத்த நீரால் சேருறு கதிகள் என்ன — தேகாந்தத்தில் நிறைந்த ஆன்மாக்களெல்லாம் தங்கள் தங்களது அருமையாகிய வினைப்பகுப்புக்கிசைய வமைத்த முறைக்கேற்ப புகுகின்ற கதிபேதங்கள் போலவும், மரபினில் திறம் என்ன

— சாதிகளின் பகுப்புப்போலவும், தாருவின் கிளைகள் என்ன — மரத்தின் கவடுகள் போலவும், தனித்தனி பிரிந்தது — வேறுவேறுகப் பிரிந்தது எ - று.

அன்றும் ஏ இரண்டும் அசைகள். ஆன்மாக்கள் இப்பூவுலகமொன்றிற்குநே சனித்தும் தாந்தாமீட்டிய வினைகளின் அனுபவத்திற்கேற்ப மேலுள்ள சுவர்க்க முதலியவற்றிலும் கீழுள்ள நரகவகைகளிலுமாகப் பிரிந்து செல்லுதல்போலவும், நால்வகைச் சாதிகளும் ஒரு கடவுளாலே படைக்கப்பட்டும் பலவகைப்பட்டுக் கிராம விலக்கணத்திற்கிசைய விதிக்கப்படுமிடங்கடோறும் பிரிந்து வாழ்தல்போலவும், கிளைகள் ஓர் மரத்திற்குநே கிளைத்தும் தமக்கேற்ற இடங்களிற் சாய்ந்து பிரிந்து வளருதல்போலவும் ஒரேவெள்ளமாய்ப் பாய்ந்த பாலியாறானது கால்வாய் முதலியவற்றினொழுகிப் பலகிளைகளாகப் பிரிந்ததென்பது கருத்து. (31)

கால்கிளர் கின்ற நீத்தங் கவிரிதழ்க் கலசக் கொங்கைச்  
சேல்கிளர் கரிய வுண்கட் டிருநுதல் மிழற்றுந் தீஞ்சொல்  
மேல்கிளர் பரவை யல்குன் மெல்லிய லறன்மென் கூந்தல்  
மால்கிளர் கணிகை மாதர் மனமெனப் போயிற் றுமால்.

இ - ள்: கால் கிளர்கின்ற நீத்தம் — முற்செய்யுளிற் குறித்தபடி பிரிந்து கால் வாய்கடோறு மோடிய வெள்ளமானது, கவிர் இதழ் — முருக்கலர் போன்ற அதரத் தையும், கலச கொங்கை — பூரணகும்பம் போன்ற தனங்கனையும், சேல் கிளர் கரிய உண் கண் — கயல்மீன்போன்று விளங்குகின்ற கரிய மையுண்ட கண்கனையும், திரு நுதல் — அழகிய நெற்றியினையும், மிழற்றும் தீம் சொல் — மெல்லெனப் பேசுகின்ற இனியசொல்லையும், மேல்கிளர் பரவை அல்குல் — மேலாகக் கிளருகின்ற சமுத் திரம்போன்ற நிதம்பத்தினையும், மெல் இயல் — மெல்லிய சாயலையும், அறல் மென் கூந்தல் — கருமணல்போன்ற மெல்லிய கூந்தலையுமுடைய, மால் கிளர் கணிகை மாதர் மனம் என போயிற்று — காமவேட்கை மிகுந்த கணிகைப் பெண்களது மனம்போலப் பாய்ந்தது எ - று.

ஆம் ஆல் அசைகள். கவிர் - ஆகுபெயர், சிவந்தநிறமுடைமையால் அதரத் திற்கு முருக்கலரும், உள்ளே நீருடைத்தாய் உருண்டு திரண்டிருத்தலாற் பயோ தரங்களுக்கு நீர்க்கலசமும், பிறழ்ச்சியினாலும் வடிவினாலும் கண்களுக்குச் சேலும், அகன்றிருத்தலால் நிதம்பத்திற்குக் கடலும், வார்ந்து கருநிறமுடைத்தாயிருத்த லாற் கூந்தற்குக் கருமணலும் உவமையாயின. மிழற்றும் என்பதற்கு நச்சினுக் கினியரும் சீவகசிந்தாமணியில் மெல்லப்பேசும் என உரைத்தார்.

காமவேட்கை மிக்க கணிகையர் மனம் நேர்ந்த ஆடவர்மாட்டெல்லாம் நாணமின்றி விரைவிற் செல்லுதல்போல; வெள்ளமும் நேர்ந்த கால்வாய்கடோறும் பிரிந்து தடையின்றி விரைந்து பாய்ந்ததென்பது கருத்து. (32)

பாம்பளை புகுவ தேபோற் பாய்தரு பரவைத் தெண்ணீர்  
தூம்பிடை யணுகு மாற்றாற் சொன்முறை தடைசெய் வோரில்  
தாம்புடை பெயரா வண்ணந் தலைத்தலை தள்ளு மள்ளர்  
ஏம்பலோ டார்க்கு மோதை யுலகெலா மிறுக்கு மாதோ.

இ - ள்: பாம்பு அனை புகுவதே போல் — சர்ப்பமானது புற்றினுட் புகுதலையே போல, பாய்தரு பரவை தெளிநீர் — பாய்கின்ற பரந்த தெளிந்த வெள்ளத்தை, தூம்பு இடை அணுகும் ஆற்றால் — மதகிற்புகும்படி, புடைபெயரா வண்ணம் தலைத்



தலை தள்ளும் மள்ளர்—விலகாதபடி இடங்கடோறும் நின்று பாய்ச்சுகின்ற உழவர்கள், சொல் முறை தடை செய்வோரில் ஏம்பலோடு ஆர்க்கும் ஓதை — சொல்லின் முறையினுற் றடுப்பவர்களைப்போல இறுமாப்பினுடனே ஒலிக்கின்ற ஓசையானது, உலகு எலாம் இறுக்கும் — உலகங்களெங்குஞ் சென்றுதங்கும் எ - று.

தாம் மாது ஓ அசைகள். ஏகாரம் — தேற்றம். புகுவது — வினைமுற்றுத் தொழிற் பெயர். மள்ளரை இக்காலத்திற் பள்ளரென வழங்குவர். சொன்முறை தடைசெய்தலாவது:- நீரைப் புறம்பேபாய வொட்டாது தம் வாய்மொழியினால் சுறுத்தித் தடுத்தல்; மந்திரத்தாற் றடுத்தலெனினுமாம். புகுவதேபோல் அணுகு மாற்றால் என இயையும்.

பாம்பு தலையை முன்னரேயுட்புகுத்தி உடலை நெளித்துச் சுரித்துப் புற்றினுட் புகுவதுபோலக் கால்வாய்களிற் பாயும் நீரும் உள்மடங்கிச் சுழிந்து மதகினுட் புகுமென்க. (33)

பணையொலி யிரலை யோதை பம்பையின் முழக்க மங்கட்  
கிணையொலி மள்ள ரார்ப்புக் கேள்கிழர் தரங்க நன்னீர்  
அணையொலி யவற்றை வானத் தார்ப்பொலிக் கவனி தானும்  
இணையொலி காட்டிற் றோவென் றெண்ணுவார் விண்ணுளோரும்.

இ - ள் : பணை ஒலி — முரசவாத்தியத்தியத்தினோசையும், இரலை ஓதை — ஊதுகொம்பினோசையும், பம்பையின் முழக்கம் — பம்பைப் பறையினோசையும், அம் கண் கிணை ஒலி — அழகிய கண்ணையுடைய மருதப்பறையினோசையும், மள்ளர் ஆர்ப்பு — உழவர்களினொலியும், கேழ்கிளர் தரங்க நல் நீர் அணை ஒலி — நிறம் விளங்குகின்ற திரைமறிகின்ற நல்ல நீரானது பாய்கின்ற ஓசையுமாகிய, அவற்றை— அந்த முழக்கங்களை, விண்ணுளோரும் — கேட்ட தேவர்களும், வானத்து ஆர்ப்பு ஒலிக்கு அவனி தானும் இணை ஒலி காட்டிற்றோ என்று எண்ணுவார் — வானுலகத்தினிகழும் ஆரவாரவோசைக்குப் பூவுலகமும் எதிரோசை விளைவித்ததோ என்று ஆலோசிப்பார்கள் எ - று.

அணை — வினைத்தொகை. உம்மைகளிரண்டனுள் முன்னையது இறந்துதழீஇய வெச்சம்; பின்னையது உயர்வு சிறப்பு. வானத்தார்ப்பு பொலியென்பதை மேகமுழக்க மென்றேனும் சுவர்க்கலோகத்துத் தேவதுந்துபி முதலிய வாத்தியங்கங்களியம்பு மோசை யென்றேனுங் கொள்க.

தொண்டை நாட்டினிகழுமோசை அதிகதூரத்திலுளதாகிய விண்ணுலகத்தில் வாழ்பவர்களுக்கும் தம்முலகினிகழ்ந்த ஓசையோடு சமமாகச் செவிப்புலனாய்தென்பது கருத்து. ஆகவே அவ்வொலி வானுலகவொலியினும் பன்மடங்கதிகமான பெருமுழக்கென்பது பெற்றும். (34)

இயல்புகுங் களிநல் யானை இனந்தெரிந் தெய்து மாபோல்  
கயல்புகுந் துலவுஞ் சின்னீர்த் தடம்புகுங் காமர் காவின்  
அயல்புகுங் கோட்ட கத்தி னகம்புகு மார்வத் தோடி  
வயல்புகுங் களிப்பு நீங்கா மாக்களின் மயங்கு மாதோ.

இ - ள் : இயல் புகும் களி நல் யானை இனம் தெரிந்து எய்துமா போல் — தகுதி பொருந்திய களிப்பினையுடைய நல்ல யானையானது தன்னினத்தைத் தேடிப்

புகுந்தன்மைபோல, கயல் புகுந்து உலவும் சில் நீர் தடம் புகும் — சேல்மீன்கள் பேரயுலாவுகின்ற அற்பமான நீர் பொருந்திய தடாகத்திற்பாயும், காமர் காவின் அயல் புகும் — அழகிய சோலைகளினருகிலும் பாயும், கோட்டகத்தின் அகம் புகும் — ஏரிகளினிடத்தும் பாயும், ஆர்வத்து ஓடி வயல் புகும் — விருப்பத்துடனே ஓடி வயல் களினும் பாயும், களிப்பு நீங்கா மாக்களின் மயங்கும் — களிமயக்கு மாறாத மனிதரைப்போல மயங்கும் எ — று.

மாது ஓ அசைகள். எய்துமாறு என்னும் வினையெச்சமும், நீங்காத என்னும் பெயரெச்சமும் ஈற்றுயிர் மெய்குறைந்து நின்றன. அகம் — ஏழனுருபு. மாக்களின் என்பதில் ஐந்தனுருபு ஒப்புப்பொருளில் வந்தது. தடத்துக்குச் சின்னீரென்னும் விசேடணம் புணர்த்தலாற் கோட்டகத்தைப் பெரிய நீர்நிலையென்க. ஆர்வத் தோடலாவது: தடையின்றி விரைந்து பாய்தல்.

யானை தன்னினமுள்ள இடங்களைத் தேடிச்செல்லுதல்போலப் பாலியாற்று வெள்ளமும் தாம் பாய்தற்கேற்ற பள்ளமாகிய தடாக முதலியவைகளை நாடிப் பாய்ந்த தென்பார் 'யானையினந்தெறிந்தெய்துமாபோல்... புகும்' எனவும், மதுக்களிப்புடையோர் சோர்ந்த நடையுடன் தள்ளாடிப் பலவிடத்திலும் உலாவுதல்போல வேகமின்றி இடங்கடோறும் மெல்லெனப் பாய்ந்ததென்பார். 'களிப்பு நீங்கா மாக்களின் மயங்கும்' எனவுங் கூறினார். (35)

எங்கணு நிறைந்து வேறே ரிடம்பிறி தின்மை யாகச்  
சங்கமா யீண்டு மள்ளர் தாங்குபல் லியழு மார்ப்பப்  
பொங்கிய நகரந்தோறும் புறமெலாம் வளைந்த நீத்தம்  
அங்கண்மா ஞாலஞ் சூழு மளக்கரை நிகர்த்த தாமே.

இ - ள்: வேறு ஓர் இடம் பிறிது இன்மை ஆக எங்கணும் நிறைந்து — வேறொரு இடம் புறம்பாக இல்லை யென்னும்படி எவ்விடங்களினும் நிறைந்து, சங்கம் ஆய் ஈண்டும் மள்ளர் தாங்கு பல் இயழும் ஆர்ப்ப — கூட்டமாகி நெருங்கிய உழவர்க ளேந்திய பலவகையான வாத்தியங்களு மியம்ப, பொங்கிய நகரம் தோறும் புறம் எலாம் வளைந்த நீத்தம் — பொலிந்த நகரங்களெங்கும் புறவிட முழுதையுஞ் சூழ்ந்துநின்ற வெள்ளமானது, அம் கண் மா ஞாலம் சூழும் அளக்கரை நிகர்த்தது — அழகிய இடத்தையுடைய பெரிய பூவுலகத்தைச் சூழ்ந்து நிற்குங் கடலை யொத்தது எ - று.

ஆம் ஏ அசைகள், இன்மையாக ஈண்டும் எனவியையும். தோறும் — இடப் பன்மைப் பொருளில் வந்தது. நகரங்களுக்குப் பூமியும், யாற்றினீர்க்குக் கடலும் மள்ளரது வாத்திய முழக்கத்திற்குக் கடலொலியு முவமை.

பரந்த இடத்தையுடையவென்பார் 'அங்கண்' எனவும் நகரங்களில் உட்புகாது வெளியே வளர்ந்து நின்றலால் 'ஞாலஞ்சூழு மளக்கரை நிகர்த்தது' எனவும் கூறினார். (36)

மாறடு மள்ள ருய்ப்ப மருதத்தி னிறைந்து விஞ்சி  
ஏறிய நார மீட்டு மிருங்கடனோக்கிச் சென்ற  
வேறுகொள் புலனை வென்றோர் மேலைநன் னெறியுய்த் தாலுந்  
தேறிய வுணர்வி லாதோர் செல்வுழிச் செல்வ ரன்றே.

இ-ள் : மாறு அடும் மள்ளர் உய்ப்ப — எதிர்த்தாரை அழிக்கின்ற உழவர்கள் பாய்ச்ச, மருதத்தில் நிறைந்து விஞ்சி ஏறிய நாரம் — வயனிலத்தினிறைந்து மிஞ்சி வழிந்த வெள்ளங்கள், மீட்டும் இரும் கடல் நோக்கி சென்ற — பின்னும் பெரிய கடலை நோக்கிப் பாய்ந்தன, வேறுகொள் புலனை வென்றோர் மேலை நல் நெறி உய்த்தாலும் — ஒன்றோடொன்று பேதமுறுகின்ற ஐம்புலன்களாகிய பகையைவென்ற ஞானிகள் மேலாகிய நல்ல மார்க்கத்திற் பிரேரித்தலாலும், தேறிய உணர்வு இலா தோர் செல்வுழி செல்வர் அன்றே — தெளிந்த நற்புத்தியில்லாத அஞ்ஞானிகள் தாம் முன் செல்ல நினைந்த துன்மார்க்கத்திற் செல்வார்களன்றே எ - று.

மாறு — ஆகுபெயர். உய்ப்ப என்னும் எச்சங்காரணப் பொருளதாய் நிறைந் தென்னும் வினைகொண்டது. மருதம் ஈண்டு வயலென்னும் பொருட்டு, சென்ற — அன்பெறாத அகரவீற்றற்றினைப் பன்மைவினைமுற்று. வெல்லுதல் வினைக்கேற்ப புலனைப் பகையென்றும், “அவமிகும் புலப்பகை கடந்து” என்றார் பரஞ்சோதி மாமுனிவரும். வென்றார் உணர்விலாதார் என்னும் வினையாலணையும் பெயர்களில் அயலாகாரமோகாரமாயின. இல்லாதோரென்பதில் வகரவொற்றுத் தொக்கது. நன்றியுய்த்தாலுமென்பதில் உம்மை நன்னெறிக்கட் செலுத்துதலறிதென்பதை வற் புறுத்திற்று. செல் உழி என்பது உடம்படுமெய்யல்லாத வகரம்பெற்றுச் செல்வுழி எனப் புணர்ந்தது, சார்வுழிச் சார்ந்தகைய என்பதிற்போல. அன்றே — பலரறி தேற்றம். ஐம்புலப்பகையை வெல்லுதலாவது:- மனத்தைப் பொறிவழி போக வொட்டாமற் றடுத்து யோகசாதனத்தினிறுத்துதல்.

வேகத்துடன் கடலைநோக்கிப் பாயும் வெள்ளத்தைத் தந்திறப்பாட்டானடக்கி வயலிற்போக்கினரென்பது போதர ‘மாறடுமள்ளருய்ப்ப’ என்றார்.

மெஞ்ஞானிகள் நன்னெறிக்கட் புகுத்தியவழியும் அஞ்ஞானிகள் ஐம்புலப்பேய் களாலீர்ப்புண்டு மதிமயங்கி உண்மைநெறியைக் கடைப்பிடியாது புன்னெறியிற் றானே சேறல்போல, உழவர் வயலிற் பாய்ச்சியவழியும் வெள்ளமானது அமையாது மிஞ்சி உவர்க்கடலை நோக்கிப் பாய்ந்தது என்பது கருத்து.

மள்ளர்க்கு ஞானிகளும் வெள்ளத்திற்கு அஞ்ஞானிகளும் நன்னெறிக்கு வயல் நிலமும் புன்னெறிக்கு கடலுமுவமை. (37)

வாளெனச் சிலைய தென்ன வால்வளை யென்னத் தெய்வக் கோளெனப் பணிகளென்னக் குலமணி குயிற்றிச் செய்த மீளிவெஞ் சரங்க ளென்ன வேலென மிடைந்து சுற்று நாளெனப் பிறழுமீன்க ணடவின நார மெங்கும்.

இ-ள் : வாள் என — வாட்படையைப்போலவும், சிலையது என்ன — வில் லைப்போலவும், வால் வளை என்ன — வெள்ளிய சங்கைப்போலவும், தெய்வ கோள் என — தெய்வத்தன்மை பொருந்திய கிரகங்களைப் போலவும், பணிகள் என்ன — சரப்பங்களைப்போலவும், குல மணி குயிற்றி செய்த மீளி வெம் சரங்கள் என்ன — உயர்ந்த சாதியான இரத்தினங்களைமுத்திச் செய்த வீரனது கொடிய அம்புகளைப் போலவும், வேல் என — வேற்படையைப் போலவும், மிடைந்து சுற்றும் நாள் என — நெருங்கிச் சூழுகின்ற நகரத்திரங்களைப்போலவும், பிறழும் மீன்கள் — பெயருகின்ற மீன்களானவை, நாரம் எங்கும் நடவின — நீரின் எவ் விடங்களினுஞ் சஞ்சரித்தன எ - று.

பலவடிவுடையனவாயுலாவின என்பதாம். அது — பகுதிப்பொருள் விசுவதி. தெய்வக்கோளென்றது சூரியன் முதலாகிய கிரகங்களை. பின்னையடையுஞ் சுகதுக் கங்களை முன்னரே காண்பித்து, அவற்றை ஏற்ற காலங்களில் ஊட்டுதலாலும் தம்மை வழிபட்டோர்க்குத் துன்பத்தை நீக்கிச் சுகத்தைக் கொடுத்தலாலும் 'தெய்வக்கோள்' என விசேடித்தார். (37)

மாண்டகு பொய்கை தோறும் வயறொறு மற்று மெல்லாம்  
வேண்டிய வளவைத் தன்றி மிகுபுனல் விலக்கு கின்ற  
ஆண்டகை மள்ளர் தம்பா லமைந்திடுங் காலை யெஞ்சி  
ஈண்டிய வெறுக்கை வீசும் இடைப்படு வள்ள லொத்தார்.

இ - ள்: மாண் தகு பொய்கைதோறும் வயல்தொறும் மற்றும் எல்லாம் — மாட்சிமை பொருந்திய தடாகங்களினும் வயல்களினும் மற்றும் எல்லாவிடங்களினும், வேண்டிய அளவைத்து அன்றி மிகு புனல் விலக்குகின்ற ஆண்டகை மள்ளர் — (செய்கைக்கு) வேண்டுமளவினதாகிய நீரைப் பாய்ச்சுவதேயன்றி மிஞ்சிய நீரைப் பாயவொட்டாது போக்குகின்ற ஆண்டகைமையினையுடைய உழவர்கள், தம் பால் அமைந்திடும் காலை — தம்மிடத்து வேண்டிய அளவு அமைந்தபோது, எஞ்சி ஈண்டிய வெறுக்கை வீசும் இடைப்படு வள்ளல் ஒத்தார் — மிஞ்சிச் செறிந்த செல்வத்தைப் பிறர்க்குக் கொடுக்கின்ற இடைவள்ளலை நிகர்த்தார். எ - று.

தோறும் தொறும் என்பன இடப்பன்மைப் பொருளில் வந்தன. அளவைத்து — குறிப்பு வினையாலணையும் பெயர். ஆண்டகைமையாவது ஆண்மக்களுக்குரிய வீரம் உற்சாகம் வலிமை முதலிய குணங்களையுடைமை.

இடைவள்ளலாவார்:- அக்குரன், சந்திமான், அந்திமான், சிசுபாலன், வக்கிரன், கன்னன், சந்தன் என்னுமெழுவருமாம். உழவருள் ஒவ்வோர் குழுவினரும் வேண்டிய நீர் பாய்ந்தவுடன் எஞ்சிய நீரைப் பிறருக்குபயோகமாகும்படி புறம்பே விடுகின்றனர். ஆதலின், வேண்டிய அளவு செல்வத்தைப்பேணி வைத்துக்கொண்டு மிகுந்தவழிப் பிறருக்குக் கொடுக்கின்ற இடைவள்ளலை நிகர்த்தனர் என்பது கருத்து.

இதனால் வயல்கட்கு வேண்டிய நீர்வளம் அமைந்தமை கூறப்பட்டது. (39)

ஆற்றுப்படலம் முற்றிற்று.

ஆகவிருத்தம் 89.

## 5. திருநாட்டுப் படலம்

திரு என்னும் பல பொருள் ஒரு சொல் ஈண்டு, ஆரியத்தில் வழங்கும் ஸ்ரீ என்பதுபோல மகிமையுடைய பொருள்கட் கியைத்துரைக்கப்படுமோ ரடைமொழி. நாட்டுப் படலம் என்பது நாட்டின் சிறப்பைக் கூறும் படலமென உருபும் பொருளுமுடன் ரொக்க தொகை. நாடென்ற தீண்டுத் தொண்டைமண்டலத்தை.

அவ்வியல் பெற்றிடு மாற்றன் மள்ளர்கண்  
மைவரு கடலுடை மங்கை தன்னிடை  
மெய்வளங் கொள்வதை வேண்டி யந்நிலச்  
செவ்விக னுடியே யினைய செய்குவார்.

இ—ள்: அ இயல் பெற்றிடும் ஆற்றல் மள்ளர்கள் — அந்த இயல்பினைப் பெற்ற வலிமையினையுடைய உழவர்கள், மை வரு கடல் உடை மங்கைதன் இடை — கருநிறம் பொருந்திய சமுத்திரத்தை ஆடையாக உடைய பூமாதேவியினிடத்து, மெய்வளம் கொள்வதை வேண்டி — மெய்மையாகிய வளத்தைப் பெற்றுக்கொள்வதை விரும்பி, அ நில செவ்விகள் நாடி இனைய செய்குவார் — அந்த நிலத்தின் பருவங்களை யாராய்ந்து இத்தொழில்களைச் செய்வாராயினர் எ—று.

ஏ அசை. இனைய வென்றது மேற்கூறப்படும் உழவு முதலிய தொழில்களை.

முற்படலத்தில் வருணித்தவாறு நீர்வளம் பெற்றுடைய வென்பார் 'அவ்வியல் பெற்றிடும்' எனவும், அவ்வாறு நீர்வளங் கிடைத்தமையாற் பெருமகிழ்ச்சி பெற்றுத் தேங்கின ரென்பார் 'ஆற்றன் மள்ளர்கள்' எனவும், நீர்வளத்துக் கேதுவாகிய மழைக்கு முதல் கடலேயாதலின் அக் கடலாற் சூழப்பட்டமை எவ்வகை வளங்களையும் பெறுதற்குக் காரணமென்பது போதர 'கடலுடை மங்கை' எனவும், தவறாது கிடைக்குமென்று துணியப்பட்ட வளமென்பார், அன்றேல் உலகத்தைப் பசி முதலிய தீமைகளினின்று காக்கவல்ல வளமென்பார் 'மெய்வளம்' எனவும் விசேடித்தார். (1)

சேட்டிளந் திமிலுடைச் செங்க ணேற்றொடுங்  
கோட்டுடைப் பகட்டினம் விரவிக் கோன்முறை  
காட்டினர் நிரைபட வுழுப காசினி  
பூட்டுறு பொலன்மணி யாரம் போலவே.

இ—ள்: சேடு இளம் திமில் உடை செம்கண் ஏற்றொடும் — பெரிய இளமை யாகிய முரிப்பையும் சிவந்த கண்களையுமுடைய எருதுகளுடனே, கோடு உடை பகட்டு இளம் விரவி — கொம்புகளையுடைய எருமைக் கடாவினங்களையுங் கலந்து (பூட்டி), கோல் முறை காட்டினர் — தாற்றுக்கோலை முறைப்படி காட்டி, காசினி பூட்டுறு பொலன் மணி ஆரம்போல — பூமிதேவி யணிந்த அழகிய இரத்தின மாலை போல, நிரைபட — நிரை பொருந்துமாறு, உழுப — உழுதார்கள், (மள்ளர்கள்) எ—று.

ஏ அசை. கோல் எருது முதலியவற்றை ஏவுந் தண்டு. காட்டினர் வினை முற்றெச்சம்,



“ ஏறுயர் கபிலமெய் யெழுந்த நோயது  
கூறிடின் முரிந்தவால் கூர்கொம் புள்ளது  
மாறிடின் மற்றவை வினைவின் மாட்சியாம் ”

என்று கூறிய குற்றம் நீங்கி நல்லிலக்கண முடையன வென்பார். ‘சேட்டிளந் திமிலுடைச் செங்கணேறு’ எனவும், மேனியி லோச்சாது செல்லவும் வளையவும் வேண்டிய திசைகளைக் குறிப்பிற் காட்டி யேவினர் என்பார் ‘கோன்முறைக டட்டி னர்’ எனவும். படைச் சால்க ளொன்றுட னென்று நெருங்கி வளைந்து கிடப்ப வென்பார் ‘காசினி பூட்டுறு பொலன் மணியாரம்போல...நிரைபட’ எனவுங்கூறினார்.

காற்றினு மனத்தினுங் கடுமை சான்றன  
கோற்றொழில் வினைஞர்தங் குறிப்பிற் செல்லுவ  
ஏற்றினஞ் சேறலு மிரிந்த சேலினம்  
பாற்றின மருளவிண் படர்ந்து பாயுமால்.

இ - ள் : காற்றினும் மனத்தினும் கடுமை சான்றன — வாயுவேகத்தினின்றும் மனவேகத்தினின்றும் மிக்க கடுமையமைந்தனவும், கோல் தொழில் வினைஞர் தம் குறிப்பில் சொல்லுவ — கோலைக்காட்டுந் தொழிலையுடைய உழவர்களது குறிப்பின் வழியே நடப்பனவுமாகிய, ஏற்று இனம் சேறலும் — பகட்டினங்கள் செல்லுதலும், இரிந்த சேல் இனம் — அவற்றின் வேகநடையைக் கண்டு வெருண்ட சேல்மீன்கள், பாற்று இனம் மருளவிண் படர்ந்து பாயும் — ( உயர்ந்து வட்டமிட் டுப் பறப்பனவாகிய) பருந்துக் கூட்டங்களஞ்ச ஆகாயத்திற் கிளம்பிப் பாயும் எ-று.

ஆல் அசை. காற்று மனம் ஆகுபெயர்கள். உம்மைகள் சிறப்போடெண்ணு மாம். சான்றன செல்லுவ வினையாலணையும் பெயர்கள். ஏறென்றது இடபங் களையும் எருமைக் கடாக்களையும். சேறலும் — உம்மீற்று வினையெச்சம். சேலினம் பாயும் என இயையும். (3)

சால்வளை தரவுமும் வயலிற் றங்கிய  
வால்வளை யினம்வெரீஇ யலவன் மாப்பெடைச்  
சூல்வளை புகுவதங் கறிஞர் சூழ்விலைக்  
கோல்வளை மகளிர் பாற் கூட்ட மொத்ததே.

இ - ள் : சால் வளைதர உமும் வயலில் தங்கிய வால்வளை இனம் வெரீ இ— படைச்சால்கள் வளைந்துவரும்படி உழுகின்ற வயலிற் றங்கியிருந்த வெள்ளிய சங் குக் கூட்டங்கள் ( அவ்வுழவுத் தொழினிகழ்ச்சியைக்கண்டு ) அஞ்சி, மா பெடை அலவன் சூல் வளை புகுவது — பெரிய பெடை நண்டுகளினது தோண்டப்பட்ட அளையினுட் போய் மறையுந்தன்மை ( எது போன்றதெனில் ), அறிஞர் சூழ்கோல் வளை விலைமகளிர் பால் கூட்டம் ஓத்தது — அறிவிற் சிறந்த பெரியார் சூழுகின்ற கோலிய வளையலை அணிந்த வரைவின் மகளிரிடத்தே ( சென்று ) கூடுதலை நிகர்த் தது எ-று.

அங்கு ஏ அசைகள். சூல் வினைத்தொகை; சூலல் — தோண்டுதல். கோலம் என்பது கடைக் குறையாயிற் றெனக்கொண்டு கோல்வளை யென்பதற்கு அழகிய வளைய லெனப் பொருள் கூறினுமாம். சூழ்தல்: ஆடவரை வசீகரித்தற்கேற்ற உபாயங்களைப் புரிதல். விலைமகளிர்—விலைக்காட்டிடும் மகளிர், கூட்டம்—தொழிற் பெயர். சூழ் வினை கோல்வளை என்பன தனித்தனி மகளிரை விசேடித்தன.

படைச்சால் வளைந்துவர உமும்போது அவ்வளையங்களினுள்ளிடங்களிற் றங்கிய சங்குகள் ஒதுக்கிடந் தேடியிரிந்து பெடைநண்டு வாழும் அளையினுட் புகுந்தொளித்தல், கபடம் புரிந்து மயக்கும் வரைவின்மகளிர்மாட்டு அறிஞர் போய்க் கூடுதலை யொத்த தென்பது கருத்து.

சால் வலயத்தினுட்பட்டமைபற்றிப் பிறிது புகலிடந் தேடற்கியலாதன வென்பார் 'சால்வளைதர வுமும் வயலிற் றங்கிய...வளையினம்' எனவும், சாதியானுயர்ந்தன வென்பார். 'வால் வளையினம்' எனவும், கொழுமுனை புகுந்தாழ்வினும் மிக்க ஆழமுடைத் தென்பார். 'சூல்வளை எனவும் விசேடித்தார்,

அறிஞர் வாயிலில் வந்துநின்று தம்மை மயக்கும் பரத்தையருடன் ஏகாந்தத்திற் சென்று கூடினாற்போலச் சங்குகள் வளைமுகத்தின் வந்து உழவி விகழ்ச்சியை நோக்கி யஞ்சியுட் புகுந்தொளிக்கும் ஞெண்டுகளுடன் அவ்வளையின் கீழ்ப்பாகத்திற் போயிருந்தன. இதனால் அறிஞர்க்குஞ் சங்குக்குமுள்ள பொதுத் தன்மையையுய்த்துணர்க. (4)

உலத்தொடு முறழ்புயத் துழவர் பொன்விளை  
புலத்தினும் வியத்தகு வயலிற் போக்கிய  
வலத்திடைப் பிறழ்மணி வேள்வி யாற்றிடும்  
நிலத்திடைப் பிறந்தமின் நிகர்க்கும் நீர்மைய.

இ—ள்: உலத்தொடும் உறழ் புயத்து உழவர் — திரண்ட கல்லை நிகர்த்த புயங்களையுடைய மள்ளர்கள், பொன் விளை புலத்தினும் வியத்தகு வயலில் போக்கிய அலத்திடை — பொன்விளைகின்ற நிலத்தினின்றுஞ்சிறந்த வயலிற்செலுத்திய கலப்பைச் சாலின் கண்ணே, பிறழ் மணி — பெயருகின்ற இரத்தினங்கள், வேள்வி ஆற்றிடும் நிலத்திடை பிறந்தமின் நிகர்க்கும் நீர்மைய — (சனகராசன்) புத்திரகாமேட்டி யாகத்தைச் செய்த பூமியின் கண்ணே (முற்காலத்தில்) தோற்றிய சீதாதேவியை யொக்குந் தன்மையுடையன என்று.

புலத்தினும் என்பதில் உம்மை உயர்வுசிறப்பு. மின் உவமவாகுபெயர். மணி... நிகர்க்கு நீர்மைய என இயையும்.

உழவுத் தொழிற் சாமர்த்திய முடைரென்பது போதர 'உலத்தொடுமுறழ் புயத்துழவர்' எனவும், நீர்வளங் குன்றிய காலத்தினுந் தவறுது பலிக்கும் வயலென்பார் 'பொன்விளை புலத்தினும் வியத்தகு வயல்' எனவும், உற்றுநோக்காதவழியுங்கட்புலத்துக்கு விடயமாகும் பெருமணியென்பது போதர 'மின்னிகர்க்கு நீர்மைய' எனவும் கூறினார்.

சனகராசன் புத்திரகாமேட்டிக்காகப் பூபரீகைஷ செய்யும்போது அவ்வுழவு சாலின் கண்ணே சீதாதேவி தோற்றினள். இச்சரித்திரத்தை இராமாயணமுதலிய வற்றூற் றெள்ளிதினுணர்க. வயலுமும்போது பெருவிலையுடைய இரத்தினங்கள் பெயர்கின்றனவே அந்நாடு செல்வத்தான் மிக்கதென்பது தாற்பரிய மாயிற்று. (5)

நாறுசெய் குநர்சிலர் நார நீர்வயல்  
ஊறுசெய் குநர்சில ரொத்த பான்மையிற்  
சேறுசெய் குநர்சிலர் வித்திச் செல்லுநீர்க்  
காறுசெய் குநர்சில ரளப்பின் மள்ளரே.

இ - ள்: நாறு செய்குநர் சிலர் — நாற்றங்காலை விதைக்கின்றவர்கள் சிலர், நார நீர்வயல் ஊறு செய்குநர் சிலர் — நீர் பொருந்திய வயலை உழுகின்றவர்கள் சிலர், ஒத்தபான்மையில் சேறுசெய்குநர் சிலர் — ஒத்தபான்மையாகச் சேறுபடுத்து கின்றவர்கள் சிலர், வித்தி — ( அச்சேற்றில் ) விதைத்துவிட்டு, செல்லும் நீர்க்கு ஆறு செய்குநர் சிலர் — பாய்கின்ற நீருக்குப் புறம்பேயோடும் வழியமைக்கின்ற வர்கள் சிலர்; அளப்பு இல் மள்ளர் — ( அவர்கள் யாரெனில் ) அளவிடப்படாத உழவர்கள் எ — று.

ஏ அசை. நகரவிடைநிலை நிகழ்காலத்தில்வந்தது. நாரம் நீர் — ஒருபொருட் கிளவிகள். ஒத்தபான்மையாகச் சேறுசெய்தலாவது; உழுதபின் நீரை நிறையப் பாய்ச்சி எருமை முதலியவற்றால் உழக்கிச் சமப்படுத்துதல்.

உழவர்களுள் ஒருசாரார் வயல்களில் பேர்த்து நடுதற்காக நாற்றங்கால்களில் விதைப்பவர்களும், மற்றொருசாரார் வயலை உழப்பவர்களும், பிறிதொருசாரார் உழுதபின் நீர்பாய்ச்சி உழக்கிச்சேறுக்குபவர்களும், வேறுமொருசாரார் அச்சேற்றில் நென்முளைகளை விதைத்துப் பின் அவ்வயலுக்கு நீர் அமையுமாதலின் எஞ்சிய நீரைப் புறம்பேவிடுதற்கு வழியமைப்பவர்களுமாயின ரென்பது கருத்து.

ஊறுசெய்தல் — உழுதல். நீரினால் வயலை ஊறச்செய்தல் எனச் சிலர் பொரு ளரைப்பர். அது முன் ஆற்றுப்படலத்திற் கூறப்பட்டதனானும் “ஊறுசெய்படை வாய்தேயவுமுநரும்” எனத் திருவிளையாடற் புராணத்தும் உழுதலையே கூறின ராதலாலும் அவ்வுரை பொருந்தாதென்க. (6)

குச்செனப் பரிமிசைக் குலாய் கொய்யுளை  
வைச்செனத் தளிர்ந்தெழு நாற்றின் மாமுடி.  
அச்செனப் பதித்தனர் கடைஞ் ராவியா,  
நச்சின மகளிரை நினைந்து நைந்துளார்.

இ - ள்: கடைஞர் — தாழ்குலத்தவராகிய உழவர்கள், நச்சின மகளிரை ஆவியா, நினைந்து நைந்துளார் — விரும்பிய பெண்களைத் தமது உயிர்போல் அரும் பொருளாக நினைந்து மனம் வருந்தியவர்களாய், குச்சு என — பாவாற்றியைப் போலவும், பரி மிசை குலாய் கொய் உளை வைச்சு என — குதிரையின் மேற் பொருந்திய கொய்யப்பட்ட பிடர் மயிரை பதித்ததுபோலவும், தளிர்ந்து எழும் நாற்றின் மா முடி — தளிர்ந்து வளருகின்ற நாற்றுகளின் பெரியமுடிகளை, அச்சு எனப் பதித்தனர் — அச்சிற் பதித்ததுபோலணிபெறப் பூமியில் ஊன்றினர் எ — று.

பாவாற்றி ஆடைநெய்யுமாந்தர் நூற்பாவை ஒழுங்குசெய்தற் பொருட்டு அப் பாவின்மேல் வைத்தீர்த்துச் செல்லுமோர் கருவி. கொய்தல் — கத்தரித்தல். குலாய் என்பது குலாவிய என்பதன் விகாரம். ஆக என்பது ஈற்றுயிர் மெய் குறைந்து நின்றது. வைத்தென என்பது எதுகை நோக்கிப் போலியாயிற்று. நைந்துளார் — குறிப்பு முற்று வினையெச்சம். அச்சு:- செய்யப்படும் பொருள்களை ஒன்றோடொன்று ஒப்புமையுடையனவாக அமைத்தற்கேற்ற கருவி. பாவாற்றி யையும் குதிரையின் பிடர்மயிர் பதித்ததையும் போல இளமென்றளிகள் கற்றை யாய்ச் செறிந்தோங்க வளர்ந்த நாற்றுக்களை நுனியொழுங்குபெற ஊன்றினர் என்பது கருத்து.

குச்சென அச்சென எழும் என இயையும், உழவர்கள் உழத்தியர்களுடன் ஒருங்கு. விரவிநின்று நட்பனரென்பதையும் அங்ஙனம் நடும்பொழுது உழவரது

கண்ணுங் கருத்தும் அழகுடைய உழத்தியர் மாட்டுப் பதிந்தன என்பதையும் பதிந்துழியும் கைத்தொழில் சிறிதனுங் குறைவுபாடடைந்தில தென்பதையும் விளக்குவார் 'ஆவியாநச்சின மகளிரை நினைந்து நைந்துளார்... பதித்தனர்' என்றார். (7)

வாக்குறு தேறலை வள்ள மீமிசைத்  
தேக்கின ருழவர்தந் தெரிவை மாதரார்  
நோக்குறு மாடியி னுனித்து நோக்கினர்  
மேக்குறு காதலின் மிசைதன் மேயினார்.

இ-ள்: உழவர் தம் தெரிவை மாதரார் — உழவர்களது மாதர்களாகிய உழத்தியர்கள், வாக்குறு தேறலை வள்ள மீமிசை தேக்கினர் — (கள்விற்பாரால்) வாக்கப்பட்ட கள்ளைக் கிண்ணத்திலே ஏந்தி நிறைத்து, நோக்குறும் ஆடியில் நுனித்து நோக்கினர் — நிழல் பார்த்தற்கேற்ற கண்ணாடிபோல அந்தக் கள்ளினுட் டங்கணிழலை உற்றுப் பார்த்து, மேக்குறு காதலின் மிசைதல் மேயினார் — மேல் கிளர்கின்ற ஆசையினுற் பருகத் தொடங்கினார்கள் என்று.

மீமிசை தெரிவை மாதரார் என்பன ஒருபொருட் பன்மொழிகள். மாதரார் என்பதில் ஆர் விசுவாசமேயுள்ளது; இழிவுபற்றி வந்தது. தேக்கினர் நோக்கினர் என்பன முற்றெச்சங்கள். கண்ணாடியிலே தங்கள் நிழலை எவ்வாறு உற்று நோக்குவாரோ அவ்வாறே கிண்ணத்தினிறைத்த கள்ளில் உற்று நோக்கினரென்பார், 'நோக்குறுமாடியி னுனித்து நோக்கினர்' என்றார். (8)

வாடுகின் ருர்சிலர் மயங்கி நெஞ்சொடும்  
ஊடுகின் ருர்சில ருயிர்க்கின் ருர்சிலர்  
பாடுகின் ருர்சிலர் பணிகின் ருர்சிலர்  
ஆடுகின் ருர்சிலர் நறவ மார்ந்துளார்.

இ-ள்; நறவம் ஆர்ந்துளார் சிலர் மயங்கி வாடுகின்றார்—கள்ளுண்ட உழத்தியர்களுட்சிலர் அறிவழிந்து மெய்சோருகின்றார்கள், சிலர் நெஞ்சொடும் ஊடுகின் ருர்—சிலர் தம்மனத்தினுடன் வெறுக்கின்றார்கள், சிலர் உயிர்க்கின்றார்கள்—சிலர் பெருமூச்சு விடுகின்றார்கள், சிலர் பாடுகின்றார் — சிலர் (பாடல்களைப்) பாடுகின்றார்கள், சிலர் பணிகின்றார் — சிலர் வணங்குகின்றார்கள்; சிலர் ஆடுகின்றார் — சிலர் கூத்தாடுகின்றார்கள் என்று.

நறவமார்ந்துளார் என்பதையும் மயங்கி என்பதையும் ஊடுகின்றார் முதலிய வற்றோடுஞ் சேர்த்துப் பொருளுரைக்க. நெஞ்சோடு மூடலாவது: வெறுக்கும் போதுண்டாகும் மெய்ப்பாட்டுடன் பற்றில்லாத வசனங்களைத் தம்மொடு தாம் பயிற், ஆர்ந்துளார் - வினையாலணையும் பெயர். உளார் - தொகுத்தல்.

வாடுதல் முதலியன இயற்கையிலுள்ள குணங்களன்று, கட்டுடியானேர்ந்தன என்பார் "நறவமாந்துளார்" என்றார். (9)

அந்தரப் புள்ளொடு மளிக டம்மொடும்  
வந்தடுத் தவரொடு மயக்கு தேறலை  
இந்திரத் தெய்வத மிறைஞ்சி வாமமாந்  
தந்திரக் கிளைஞர்போற் ருமு மேயினார்.

இ—ள்: வாமம் ஆம் தந்திர கிளைஞர் போல் — வாமசமயத்தார் போல, தாமும்—தாங்களும், இந்திர தெய்வதம் இறைஞ்சி—தம்நிலக் கடவுளாகிய இந்திரனை வணங்கி, அந்தர புள்ளொடும் அளிகள் தம்மொடும்—அந்தரத்திற் பறக்கும் பறவைகளோடும் வண்டுகளோடும், வந்து அடுத்தவரோடும் — பக்கத்தில் வந்து நெருங்கினவரோடும் கூட, மயக்கு தேறலை மேயினார்—அறிவை மயக்குகின்ற கள்ளைப் பருகினார்கள் என்று.

இந்திரத்தெய்வம்—இருபெயரொட்டு. தைவதம் என்னும் வடமொழி தெய்வத மென நின்றது. வாமமாந்தந்திரக் கிளைஞர்—வாமமாகிய நூலுக்குரிய கூட்டத்தார். ஆகுமென்பது உயிர்மெய்கெட்டு ஆமெனநின்றது. தாமுமென்றது உழத்தியரை. உம்மை—இறந்தது தழீஇயவெச்சம்.

வாமசமயிகள் தமது தெய்வமாகிய சத்திக்கு மதுவகைகளை நிவேதித்துப் பலர் ஒருங்குகூடி எச்சிற்பேதமின்றி அவற்றைப் பருகிக் களித்தல்போல, உழத்தியார்கள் தந்நிலத்தேவனாகிய இந்திரனை வழிபட்டுப் பறவைகளும் வண்டுகளும் வாய்வைத்துப் பருகிய எச்சிலாகிய கள்ளை வந்தோருடன் எச்சிற்பேதமின்றிப் பருகினார்கள் என்பது கருத்து.

கையெடுத்தோச்சும்போது உயரப்பறந்தும் சிறிது நேரத்தின்பின் அணுகிவந்து பருகியுந் திரிந்தனவாதலின் “அந்தரப்புள்” என்றார்.

“மாயோன் மேய காடுறை உலகமும்  
சேயோன் மேய மைவரை உலகமும்  
வேந்தன் மேய தீம்புனல் உலகமும்  
வருணன் மேய பெருமணல் உலகமும்  
முல்லை குறிஞ்சி மருதம் நெய்தலெனச்  
சொல்லிய முறையாற் சொல்லவும் படுமே”

தொல்—பொருள் அக. 5

என்ற விதிப்படி இந்திரன் மருதநிலக் கடவுளாகலின் “இந்திரத் தெய்வதம்” என்றார். (10)

விள்ளுறு நாணினர் விரகத் தீயினர்  
உள்ளுறு முயிர்ப்பின ருலையு நெஞ்சினர்  
தள்ளுறு தம்முணர் வின்றிச் சாம்பினார்  
கள்ளினு முளதுகொல் கருத்த ழிப்பதே.

இ—ள்: விள்ளுறு நாணினர்—நீங்கியவெட்கத்தை யுடையவர்களாயும், விரக தீயினர்—காமாக்கினியையுடையவர்களாயும், உள் உறும் உயிர்ப்பினர்—உள்ளடங்கிய மூச்சையுடையவர்களாயும், உலையும் நெஞ்சினர்—நிலைகெட்ட மனத்தையுடையவர்களாயும், தள்ளுறு தம் உணர்வு இன்றி சாம்பினார்—தள்ளாடுகின்ற தங்கள் இயற்கையறிவு இல்லாமற் சோர்ந்தார்கள் (உழத்தியர்கள்; ஆதலால்) கருத்து அழிப்பது கள்ளினும் உளது கொல்—அறிவைக் கெடுக்கும் பொருள் கள்ளினின்றும் (மேலாக வெறொன்று) உண்டா? (இல்லையே) என்று.

ஏ. அசை விள்ளுறு நாணினர்=நாண்விள்ளுற்றோர். நாணினர் தீயினர். உயிர்ப்பினர் நெஞ்சினர் என்னுங் குறிப்பு முற்றெச்சங்கள் சாம்பினார் என்னும் வினை கொண்டன. தள்ளுறு என்னும் வினைத்தொகையைத் தம் என்பதனோடேயுயைக்க.



கள்ளினுமென்பதில் உம்மை இழிவு சிறப்பு. உளது — தொகுத்தல் விகாரம். அழிப்பது—வினையாலணையும் பெயர்.

நாணத்தை விடுத்துப் புணர்ச்சி விருப்பமேவிட்டு மூச்சொடுங்கி மனமுலைந்து தள்ளாடி அறிவழிந்து சோர்ந்தனரென்க. இன்றோரன்ன துர்க்குணங்கட்கெல்லாங் காரணங்களேயாதலின் அதனை யுட்கொள்ளாதி ரென்பார். “கள்ளினுமுளது கொல் கருத்தழிப்பதே” என்றார். தீபோற்சுடுதலின் விரகத்தைத் தீயென்றார். இதனை

“ஊரு ளெழுந்த வருகெழு செந்திக்கு  
நீருட் குளித்து முயலாகும்—நீருட்  
குளிப்பினுங் காமஞ் சுடுமே குன்றேறி  
ஒளிப்பினுங் காமஞ் சுடும்.”

என்பதனாலு முணர்க.

(11)

பளிக்கறை யன்னதோர் படுகர்ப் பாங்கினுந்  
தளிர்ப்புறு செறுவினுந் தவறுந் றேகுவார்  
தெளிப்பவ ரின்மையி னெறியிற் சென்றிலர்  
களிப்பவர் தமக்குமோர் கதியுண் டாகுமோ.

இ—ள்: பளிங்கு அறை அன்னது ஓர் படுகர் பாங்கினும் — பளிங்கினாலாய பாறைபோன்ற தடாகங்களின் பக்கங்களினும், தளிர்ப்பு உறு செறுவினும் தவறுற்று ஏகுவார்—(பயிர்கள்) செழிக்கப்பெற்ற வயல்களினும் வழிதவறிப்போவார்கள், தெளிப்பவர் இன்மையில் நெறியில் சென்றிலர்—மயக்கத்தைத் தெளிவிப்பாரின்மையால் நல்வழியில் நடந்திலார்கள் அந்த உழத்தியர்கள்; களிப்பவர் தமக்கும் ஓர் கதி உண்டாகுமோ—கள்ளுண்டு களிப்பார்க்கும் ஓர் நல்வழியுளதாகுமா? (ஆகாதே) எ—று.

தமக்குமென்பதிலும்மை இழிவு சிறப்பு. அன்னதோர் என்பதில் ஓர் அசை. பளிங்கு அறை என்பதில் மெல்லொற்று வல்லொற்றாயிற்று. அழுக்கற்றுத் தெளிந்த நீர் நிலையென்பர் “பளிக்கறையன்னதோர்படுகர்” எனவும் தவம் செய்து மெய் வருந்துவோர்க்கேயன்றி களியாட்டயர்வார்க்கு மறுமையில் நற்கதி ஒருபோதுங் கிடையாதென்னும் பொருளுழுப்புட “களிப்பவர் தமக்குமோர்கதியுண்டாகுமோ” எனவும் கூறினார்.

(12)

இன்னன பற்பல வியற்றி யீண்டினர்  
உன்னருந் தொல்லையி லுணர்வு வந்துழிக்  
கன்னெடுந் திரள்புயக் கணவ ரேவலில்  
துன்னின ரவரொடுந் துவன்றிச் சூழ்ந்துளார்.

இ—ள்: இன்னன பற்பல இயற்றி ஈண்டினர்—இன்றோரன்ன பற்பலவிபரீதங்களைச் செய்து நேர்ந்த இடங்கடோறுஞ் செறிந்த உழத்தியர்கள், உன்ன அரும் தொல்லையில் உணர்வு வந்துழி— (இத்துணைச் சிறப்பினதென எவராலும்) நினைத் தற்கரிய பழைய நல்லறிவுவந்து சேர்ந்தபொழுது, கல் நெடுந்திரள் புய கணவர் ஏவலில் துன்னினர்—திரண்ட கற்போன்ற நெடிய திரண்ட புயங்களையுடைய தங்கள் நாயகரது ஏவலில் அமைந்து, அவரொடும் துவன்றி சூழ்ந்துளார்—அந்தநாயகரோடும் (பிரியாது) நெருங்கிச் சூழ்ந்தார்கள் எ—று.

இன்னவென்றது கண்மயக்கானேரும் வேறுபாடுகள் முன்னெடுத்துக் கூறப் படாதனவற்றை, பற்பல — மிகப்பல. ஈண்டினர் — வினையாலணையும் பெயர். இன்ன அன்ன என்பது இன்னன எனவும், உன்ன அரும் என்பது உன்னரும் எனவும், வந்த உழி என்பது வந்துழி எனவும் தொக்கன. திரண்ட கல், வடிவினாலும் வன்மையினாலும் புய்த்திற்குபமானமாயிற்று. ஆடவர் புயம் முழந்தாளளவு நீளுதல் சாமுத்திரிகா லட்சணத்தில் உத்தமாகக் கூறப்பட்டது. துன்னினர் — வினைமுற்றெச்சம்.

கட்குடியான் மயங்காக்கால் எவராலும் வியக்கற்பாலதாம் நன்மதியென்பார் 'உன்னருந் தொல்லையிலுணர்வு' எனவும், பெண்கள் மாட்டு ஆடவரையவாவச் செய்யும் முலையுங்கண்ணும்போல ஆடவர்மாட்டுப் பெண்களை யவாவச் செய்யும் பேரழகுடையனவென்பார் 'கன்னெடுந்திரள்புயம்' எனவும், "மேவு காதலருள்ளம் விழைந்தன, வேவுமுன்னர்க் குறிப்பினியற்றுவார்" எனக் காசி காண்டத்திற் கூறப்பட்ட கற்பிலக்கண நெறிக்கேற்ப பொழுகினரென்பார் 'கணவரேவலிறுந் துன்னினர்' எனவுங் கூறினர். (13)

மள்ளர்தம் வினைபுரி மழலைத் தீஞ்சொலார்  
கள்ளுறு புதுமணங் கமழும் வாலிதழ்  
உள்ளுறு நறுவிரை யுயிர்த்து வீசிய  
வெள்ளிய குமுதமென் மலரின் மேவுமே.

இ-ள்: மள்ளர்தம் வினைபுரி மழலைத் தீம் சொலார் — (முற்செய்யுளிற் கூறிய வாறு தங்கொழுநராகிய) உழவர்களது ஏவற்றொழிலைச் செய்யத் தலைப்பட்ட இனிய குதலைமொழியையுடைய உழத்தியர்களது, கள் உறு புது மணம் கமழும் வால் இதழ் — கள்ளின்கட் பொருந்திய புதிய வாசனை மணக்கின்ற வெளுத்த அதரமானது, உள் உறு நறு விரை உயிர்த்து வீசிய வெள்ளிய மெல் குமுதமலரின் மேவும் — உள்ளே பொருந்திய நறுமணத்தை முகையவிழ்ந்து வெளியே பரப்பிய வெண்ணிறத்தையுடைய மெல்லிய ஆம்பன் மலரைப்போல பொருந்தும் எ — று.

ஏ அசை, சொலார் — தொகுத்தல். தீஞ்சொலாரது இதழ் குமுதமலரின்மேவு மென இயைக்க. வெள்ளியகுமுதம் — வெள்ளாம்பல்.

இயற்கை மணமும் நிறமும் கட்குடியால் விகாரமெய்தினவென்பார். 'கள் றுறு புதுமணங் கமழும்வாலிதழ்' என்றார். கட்குடி ஐம்பெரும் பாதகங்களுள் ஒன்றாயினும் தாழ்ந்த வருணத்தாருட் சிலர் பருகுதல் வழக்காயிருந்தமையானும் அதனை வருணித்தல் காப்பியவிலக்கணத்துக்கு வேண்டப்படுதலானும் எட்டாஞ் செய்யுள் முதலாக இதுகாறும் ஏழுசெய்யுளாற் கூறினர். (14)

நட்டதோர் குழுவினை நடாத தோர்குழு  
ஒட்டலர் போலநின் றொறுத்த லுன்னியே  
அட்டன ராமென வடாத வான்களை  
கட்டனர் வேற்றுமை யுணருங் காட்சியார்.

இ-ள்: நட்டது ஓர் குழுவினை நடாதது ஓர் குழு ஒட்டலர் போல நின்று ஒறுத்தல் உன்னி — நடப்பட்டு வளர்ந்த நெற்பயிர்க்கூட்டங்களை நடப்படாது முளைத்து வளர்ந்த களைக்கூட்டங்கள் பகைவர்போல் உடனின்றி அடர்த்தலை நினைத்து, அட்டனர், ஆம் என — அழித்தார் போல, அடாத வான் களை கட்

டனர் — தகாதனவாகிய பெரிய களைகளைப் பிடுங்கினர், வேற்றுமை உணரும் காட்சியார் — (பேதந்தோன்றாது வளர்ந்த களைக்கும் நெற்பயிருக்குமுள்ள) பேதத்தை யாராய்ந்து உள்ளபடியறியுங் காட்சியினையுடைய உழத்தியர் எ — று.

ஓர் இரண்டும் ஏகாரமும் அசைகள். காட்சியார் — குறிப்புவினைமுற்றாலணையும் பெயர். பின் வேரோரிடத்தில் நடவேண்டுமென்று விரும்பி வேரறுதல் தழையொடிதன் முதலிய பங்கம் நேராமே பிடுங்கும் நெற்பயிர் நாற்றுப் போலன்றி நேர்ந்தவாறு பிடுங்கினரென்பார், 'அட்டனராமென... கட்டனர்' என்றார். நண்புற்றிருக்குமோர் கூட்டத்தாரை நண்பில்லாத மற்றோர் கூட்டத்தார் பகைவர் போல உடனின்றி வருத்துதலைச் சிந்தித்து நண்பர்க்காக நள்ளாதாரையழித்தன ரெனும்படி என்னும் பொருளும் போதர 'நட்டதோர் குழுவினை நடாததோர்குழு வொட்டலர் பேரலநின் றெறுத்த லுன்னியே யட்டனராமென' என இரட்டுற மொழிந்தனர்.

ஏயின செயலெலா மியற்றி வேறுவே  
ரூயிடை வேண்டுவ தமைய வாற்றியே  
மாயிரும் புவிமிசை மகவைப் போற்றிடுந்  
தாயென வளர்த்தனர் சாலி யீட்டமே.

இ - ள்: ஏயின செயல் எலாம் இயற்றி — முன்னர்க் கூறியுள்ள தொழில் களெல்லாவற்றையுஞ் செய்து, வேறு வேறு ஆயிடை வேண்டுவது அமைய ஆற்றி — வெவ்வேறாக அவ்விடத்தில் வேண்டிய காவல் முதலிய பிறவற்றையும் பொருந்த நடத்தி, மா இரும் புவிமிசை மகவை போற்றிடும் தாய் என — மிகப்பெரிய இப் பூவுலகின் கண்ணே குழந்தைகளை வளர்க்கும் தாயைப்போல, சாலி ஈட்டம் வளர்த்தனர் — நெற்பயிர்க் கூட்டங்களை வளர்த்தார்கள் எ — று.

ஏ அசை. எலாம் — தொகுத்தல். அ இடை என்பது ஆயிடையெனச் சந்தி பெற்றது. வேண்டுவது — வினையாலணையும் பெயர். மா இரும் — ஒருபொருட் கிளவிகள். இயற்றி ஆற்றி வளர்த்தனர் என இயையும். சாலி — ஆகுபெயர்.

தாய்மார் மனங்கசிந்து பாலுட்டித் தாலாட்டிக் குழந்தைகளைப் பாதுகாத்தல் போல, உழவர் விருப்புவைத்து நீருட்டி அவ்வக் காலங்களில் வேண்டுவசெய்து பயிரைப் பாதுகாத்தனராதலின் 'மகவைப் போற்றிடுந் தாயென வளர்த்தனர் சாலியீட்டம்' என்றார். தாயன்பு தலையன்பென்பதை "பானினைந்தூட்டுந் தாயினுஞ் சாலப் பரிந்து" என்று மாணிக்கவாசக சுவாமிகள் அருளிச்செய்ததனாலு மறிக. இச்செய்யுட் கருத்தையுள்ளிட்டே காஞ்சிப் புராணமும்

"இளமகப் பசிதனக் கேந்து கொங்கைப்பா  
வளவறிந் தூட்டுதாய் மான வாற்றி  
களமர்கண் முளைப்புனல் செவ்வி கண்டுநீள்  
வுளவயல் பாய்த்தித் தம்மகவி னோம்புவார்"

எனக் கூறியது.

(16)

மன்கடர் கெழுமிய வயிர வான்களை  
மின்கடர் தூணியின் மேல கீழுறத்  
தன்கடர் பொலிதரச் செறித்த தன்மைபோற்  
பொன்கட ரிளங்கதிர் புறத்துக் கான்றவே.

இ—ள்: மன் சுடர் கெழுமிய வயிர வான் கணை — பேரொளி பொருந்திய வைரத்தினுற் செய்யப்பட்ட பெரிய அம்புகளை, மின்சுடர் தூணியில் — ஒளிவிளங்கு கின்ற கூட்டின் கண்ணை, மேலகீழ் உற தன்சுடர் பொலிதர செறிந்த தன்மை போல் — மேலிருக்கவேண்டிய அடிப்புறம் கீழேபொருந்தவும் தன்னொளி (கூட்டி னுண் மறையாதுவெளியில்) துலங்கவும் செருகிய தன்மைபோல, பொன்சுடர் இளம் கதிர் புறத்து கான்ற — அழகு விளங்குகின்ற இளங் கதிர்களை வெளியே ஈன்றன (நெற்பயிர்கள்) என்று.

ஏ அசை. மன்சுடர் — தலைமையாகிய ஒளி; நிலைபெற்ற ஒளி யெனினுமாம். மின்சுடர் பொன்சுடர் என்பவற்றில் சுடர், வினைத்தொகை. மேலவென்பதில் அகரஞ்சாரியை, அம்புக்கூட்டின் வாயிலே அடிமேலாகவும் நுனி கீழாகவுஞ் செரு கும் வழக்கத்திற்கு மாறாக அம்புகளை நுனிமேலாய் வெளியே தோன்றச் செருகி வைத்தாற்போல நெற்பயிர்களின் வாயினின்றும் இளங்கதிர்கள் தோன்றின என்பது கருத்து.

நெற்பயிர்களிற்றோன்றும் முகைக்குக் கூடும் முகையினின்று நீளுங்கதிர்க்கு அம்பு முவமையென்க. (17)

பச்சிளங் காம்புடைப் பணையின் மீமிசை  
வச்சிரத் தியற்றுமோ நிலைகொள் வான்படை  
உச்சிமே லுறநிறீஇ யொருங்கு செய்தெனக்  
குச்சுறு சாலிமென் கதிர்கு லாவுமால்.

இ—ள்: பசு இளம் காம்பு உடை பணையின் மீமிசை — பசிய இளமை யாகிய காம்பினையுடைய மூங்கிலின்மேல், வச்சிரத்து இயற்றும் ஓர் இலை கொள் வான் படை — வைரரத்தினத்தாற் செய்யப்பட்ட இலைத்தொழின் முற்றிய பெரிய ஒரு ஆயுதத்தை, உச்சிமேல் உற நிறீஇ ஒருங்குசெய்து என—நுனிமேற் பொருந்த நிறுத்தி ஒன்றுபடுத்தினாற்போல, குச்சு உறு சாலி மென் கதிர் குலாவும் — கொத் தாந்தன்மை பொருந்திய நெற்களையுடைய இளம்கதிர் விளங்கும் என்று.

ஆல் அசை. பசுமை இளமை காம்பு என்பன பச்சிளங்காம்பு எனச் சந்தி பெற்றன. உடைய என்பது ஈற்றுயிர் மெய் குறைந்து நின்றது. மீமிசை — ஒரு பொருட்பன்மொழி. இலைத்தொழின் முற்றலாவது: தகட்டு வடிவாய்க் கூர்மை பெறும்படி அரத்தினுற் குறைத்தல். வான் ஈண்டு நீட்சியின்மேற்று, நிறீஇ — நிறுவி யென்பதன் விகாரம். செய்தாலென என்பது செய்தென எனத்தொக்கது. குச்சம் என்னும் வடமொழி குச்சென நின்றது. நெற்பயிர்க்கு மூங்கிலும் கதிர்க் குப் படையுமுமவமை. (18)

சுற்றுறு பஹலைச் சுடிகை மாசுணம்  
பெற்றுறு குழவிகள் பெயர்த லின்றியே  
முற்றுறு நிவப்பொடு முறையி னிற்றல்போல்  
நெற்றுறு பசங்கதிர் நிமிர்தல் மிக்கவே.

இ - ள்: சுற்றுறு பல் தலை சுடிகை மாசுணம் பெற்று உறு குழவிகள்—குழந் துள்ள பல தலைகளிற் சுடிகையையுடைய சர்ப்பம் பெற்ற குட்டிகள், பெயர்தல் இன்றி—நிலைபிரிதலில்லாமல், முற்று உறு நிவப்பொடு முறையில் நின்றல்போல் — முழுதாகிய உயர்ச்சியோடும் வரிசைபெற்றுநின்றல்போல, நெல் துறு பசும்கதிர் நிமிர் தல் மிக்க — நெற்கள் நெருங்கப்பெற்ற இளம்கதிர்கள் நிமிர்ச்சி மிகுந்தன என்று.

ஏ அசை. பலதலை யென்பது நிலைமொழியீற்றகரங்கெட்டு லகரம் ஆய்தமாக வும் வருமொழித் தகரம் றகரமாகவுந் திரிந்து பஃறலையென நின்றது. முற்றுறு நிவப்பொடு நின்றலாவது; வால்மாத்திரம் பூமியிற் பொருந்த மேனிமுழுதையும் மேலெழுப்பித் தண்டாகாரமாக நின்றல். நாகக் குட்டிகள் தோன்றிய இருபத் தெட்டா நாளில் நஞ்சைப்பெறும் பொருட்டுச் சூரியனை நோக்கித்தவஞ் செய்வன வென்று விஷவைத்திய சாஸ்திரங்கள் கூறுதலின் அதனையிணைக்க கூறியுவமித்தன ரென்க. ஐந்தலை நாகமென்பார் 'பஃறலைச் சுடிகை மாசணம்' என்றார். நெற் பயிர்கட்குச் சர்ப்பக் குட்டிகளின் மேனியையும் கதிர்கட்கு அவற்றின் றலையையு முவமித்தார். (19)

மையுறு கணிகையர் மகிழ்நர் வந்துழிப்  
பொய்யுறு மளியெனப் பயனில் புன்கதிர்  
கையுறு முவகையாற் பணியுங் கற்பினோர்  
மெய்யுறு பரிவென விளைந்து சாய்ந்தவே.

இ - ள்: மை உறு கணிகையர் மகிழ்நர் வந்துழி பொய் உறும் அளி என பயன் இல் புன் கதிர் — குற்றம் பொருந்திய பரத்தையர்கள் ஆடவர்வந்தபோது காட்டும் பொய்யன்புபோலப் பயனின்றிநின்ற புன்மையான நெற்கதிர்கள், (மகிழ்நர்வந்துழி) கை உறும் உவகையால் பணியும் கற்பினோர் மெய் உறு பரிவு என விளைந்து சாய்ந்த — கணவர் வந்தபோது ஒழுக்கம் பொருந்திய மகிழ்வினுடன் வணங்கும் பதிவிரதைகளினது மெய்யன்புபோல விளைந்து சாய்ந்தன எ - று.

கணிகை—கணத்தையுடையவள்; கணம் — பல புருடர்களின் தொகுதி. வந்த உழி என்பது வந்துழி எனத் தொக்கது. கை — ஒழுக்கம்.

பரத்தையர் ஆடவரைக் கண்டபோது அகத்தன்பின்றிப் புறத்தன்பு காட்டி உடை நடையாதியவற்றான் மருட்டி ஓய்ந்தாரமாக இறுமாந்து நிற்பதுபோல, இளங் கதிர்கள் உள்ளீடின்றிக் காட்சிக்கு மாத்திரம் மனோகரமாய் நிமிர்ந்து நின்றன. பின்னர் அவை தாமே, கற்புடை மகளிர் கணவர் வந்தவுடன் அகத்தன்புடைய ராய் மகிழ்ந்து பணிவதுபோல, அரிசியாகிய உள்ளீடுடையனவாய் விளைந்து சாய்ந்தன என்பது கருத்து. தம்மையனுசுவோர் கீழோராயினும் முதியோராயினும் நோயாளராயினும் பாவம் பழிக்கஞ்சாது பொருள் பறித்தலையே கருதிச் சூழ்ச்சி புரிவோராதலால் 'மையுறு கணிகையர்' என்றார் (20)

மாலுறு பொன்னகர் மருவு மன்னற்குப்  
பாலுறு தீம்பதம் பலவு மார்த்தியே  
மேலுறு சாலியின் விளைவு நோக்கியே  
கோலிநின் றரிந்தனர் குழாங்கொண் மள்ளரே.

இ - ள்: குழாம் கொள் மள்ளர் — கூட்டமாகிய உழவர்கள், மால் உறு பொன் நகர் மருவும் மன்னற்கு பால்உறு தீம் பதம் பலவும் ஆர்த்தி — பெருமை பொருந்திய சுவர்க்க லோகத்தில் வாழுகின்ற தேவேத்திரனுக்குப் பால் சேர்த்துச் சமைத்த மதுரமான பலவகை யன்னங்களையும் நிவேதித்து, மேல் உறு சாலியின் விளைவு நோக்கி — மேன்மை பொருந்திய நெல்லின் விளைவைப் பார்த்து, கோலி நின்னு அரிந்தனர் — வளைந்துநின்று அரிந்தார்கள் எ - று.

ஏகாரங்கள் அசைகள். பலவு மென்பதிலும்மை முற்று. தீம்பதம் என்பத னுற் சர்க்கரை முதலிய மதுரப் பொருள்களுஞ் சேர்ந்த அன்னமென்பது பெற்றும்,



அமராவதியின்கண் அரசியல் புரிந்து வசிப்பவனென்பார். 'மாலுறு பொன்னகர் மருவு மன்னன்' எனவும், அவ்விந்திரன் மேகங்களைக்கொண்டு மழை பெய்விப்பவனும் மருதநிலத் தேவனுமாதலால் புதிதெடுத்தாக்கிய அமுதை நிவேதித்துப் பின்னரே யரிந்தன ரென்பார். 'பொன்னகர் மருவு மன்னர்க்குப் பாலுறுதீம் பதம் பலவுமார்த்தி...அரிந்தனர்' எனவும், விளைவான் முந்தியவற்றை முன்னும் பிந்தியவற்றைப் பின்னுமாக அரிந்தனரென்பார் 'விளைவுநோக்கி...அரிந்தனர்' எனவும், இடங்கடோறும் பலர் கூடிநின்றறிந்தன ரென்பார் 'குழாங்கொண் மள்ளர்...அரிந்தனர்' எனவும் கூறினார். (21)

அரிந்திடு சுமைகளால் லவனிப் பேருடல்  
நெரிந்திடச் சேடனு நெளிந்து நீங்கிடத்  
தெரிந்திடும் போர்கள்சே ணளவுஞ் சேறலால்  
விரிந்திடு கதிர்சுலா மேரு வாயவே.

இ - ள்: அரிந்திடு சுமைகளால் — அவ்வுழவர்கள் அரிந்து தொகுத்த சுமைகளினால், அவனி பேர் உடல் நெரிந்திட — பூமிதேவியினது பெரிய சரீரம் நெரியவும், சேடனும் நெளிந்து நீங்கிட — (அப்பூமாதைத் தாங்கும்) ஆதிசேடனும் (பாரஞ்சுமத்தலரிதாதலால்) உடல் நெளிந்து விலகவும், தெரிந்திடும் போர்கள் — தெரிந்தடுக்கும் போர்களானவை, சேண் அளவும் சேறலால் — ஆகாயமளவும் உயர்ந்து போதலினால், விரிந்திடு கதிர் சுலாம் மேரு ஆய — பரந்த கதிர்கள் சூழுகின்ற மேருமலையாயின எ — று.

ஏ அசை. நெரிந்திட நீங்கிட என்னும் எச்சங்கள் காரியப்பொருளன். சேடனு மென்பதிலும்மை உயர்வு சிறப்பு. சுலாவுமென்னும் பெயரெச்சம் ஈற்றயலுயிர் மெய் கெட்டு நின்றது. கதிரென்பதற்கு, மேருமலைக் காம்போது சூரிய சந்திர ரெனவும் போர்க்காம்போது நெற்கதிர்களெனவு முரைப்பர் சிலர்.

“ அரிவர் சேர்ப்ப ரடுக்குவர் சிக்கென  
வரிவர் சென்னியில் வைப்பர் களஞ்செலப்  
புரிவர் பொன்னங் கிரியெனப் போர்செய்வர். ”)

எனக் காஞ்சிப் புராணம் கூறியவாறு, நெற்பயிர்களை யரிந்து சேர்த்தடுக்கிச் சுமையாக்கிக்கொண்டு சென்று களத்திற் போர் செய்தனரென்பார். அரிந்திடு சுமைகளால் — தெரிந்திடும் போர்கள்' எனவும், வயல்களில் எங்கும் பரவியிருந்தனவற்றை ஓரிடத்திற் சேர்த்துப் போராக்குதலாற் பூமாதிற்கும் சேடனுக்கும் அளவின்மிக்க பாரமாயிற்றென்பார் 'அவனிப் பேருட னெரிந்திடச் சேடனு நெளிந்து நீங்கிட' எனவும் கூறினார். (22)

ஏற்றொடு பகட்டின மிசைத்துப் போருரு  
மாற்றினர் வலமுறை திரித்து வாழ்த்தொலி  
சாற்றினர் பரனொடு தமது தெய்வதம்  
போற்றினர் மீமிசை பொலிகென் றோதுவார்.

இ—ள்: ஏற்றொடு பகட்டு இனம் இசைத்து — எருத்தினங்களுடன் எருமைக் கடாவினங்களைப் பிணைத்து, போர் உரு மாற்றினர் — நெற்போர்களி னுருவத்தைக் குலைத்து, வலமுறை திரித்து — பிரதக்கணமாகச் சூழ்வித்து, வாழ்த்து ஒலிசாற்றினர் — மங்கல வாழ்த்துக்களைக் கூறி, பரனொடு தமது தெய்வதம் போற்றினர் — சிவபெருமானையுந் தங்கள் நிலக் கடவுளாகிய இந்திரனையும் துதித்து, மீமிசை பொலிக என்று ஒதுவார் — மேலும் மேலும் பொலிக என்று சொல்வார்கள் (அவ்வுழவர்கள்) எ — று.

மாற்றினர் சாற்றினர் போற்றினர் என்பன முற்றெச்சங்கள். பின்னைய ஓடு எண். தைவதமென்னும் வடசொல் தெய்வதம் என நின்றது, மீமிசை — ஒரு பொருட் பன்மொழி. பொலிக என்னும் வியங்கோளீற் றகரந் தொக்கது. தமது தெய்வத மென்பதற்குத் தங்களால் தொன்றுதொட் டனுசரிக்கப்பட்டு வருங் குல தெய்வமெனினுமாம்.

மங்கல கருமமாதலின் 'வலமுறை திரித்து' எனவும், ஒருமுறை யிருமுறைகளி னமையாது பன்முறை கூறுதலின் 'மீமிசை பொலிகென் றோதுவார்' எனவும் கூறினார். வாழ்த்தொலி சாற்றுதலுந் தெய்வம் போற்றுதலும் பொலிகெனக் கூறுதலும் தானியம் பொலிதற் பொருட்டென்க. தம் நிலக்கடவுளாகாதபோதும் முதற்கடவுளாதல் பற்றிப் பரமசிவனையும் வழிபட்டனரென்பார் 'பரனோடு தமது தெய்வதம் போற்றினர்' என்றார். (23)

தொங்கலம் பூமுடித் தொழுவர் போரினை  
அங்குறப் படுத்துவை யகற்றி யாக்கிய  
பொங்கழிப் பதிகள் புறத்து வீசியே  
எங்கணு நெற்குவை யியற்று வாரரோ.

இ—ள்: பூ தொங்கலம் முடி தொழுவர் — மலர்மாலையையணிந்த குடுமி யினையுடைய உழவர்கள், போரினை அங்கு உற படுத்து — நெற்போரை அவ்விடத் தில் மிகவும் மிதித்து, வை அகற்றி ஆக்கிய பொங்கழி பதிகள் புறத்து வீசி— வைக்கோலைப் புறத்தி லொதுக்கி யமைத்த தூற்றாத நெற்பொலியின்கணுள்ள பதர்களைப் புறத்தே (விலகுமாறு) வீசி, எங்கணும் நெல்குவை இயற்றுவார் — எவ்விடத்தும் நெற்குவியலை அமைப்பார்கள் என்று.

அம் — சாரியை; அழகெனினுமாம், ஏ அரோ அசைகள். அங்கென்றது — களத்தை, பொங்கழி — தூற்றாத நெல்லாகிய பொலி. (24)

களப்படு கைவலோர் கால்க ளான்முகந்  
தளப்புறு நெற்குழா மவற்றுண் மன்னவற்  
குளப்படு கடன்முறை யுதவி மள்ளருக்  
களித்தனர் வேண்டிய தனைய நாட்டுளோர்.

இ—ள்: களப்படு கை வலோர் கால்களால் முகந்து அளப்பு உறும் நெல் குழாம் அவற்றுள் — நெற்களத்தின்கணின்ற கைப்பயிற்சியால் வல்லவர்கள் மரக் கால்களினாலே மொண்டு அளக்கும் நெற்கூட்டங்களுள், மன்னவற்கு உள படு கடன்முறை உதவி — அரசனுக்குரியதாக மதிக்கப்படுகின்ற (ஆறிலொரு பங்காகிய) கடமையை முறைப்படி கொடுத்து, மள்ளருக்கு வேண்டியது அளித்தனர்—(பின்) உழவர்களுக்கு வேண்டிய நெல்லைக் கொடுத்தார்கள். அனைய நாட்டு உளோர் — அந்தத் தொண்டைநாட்டின்கணுள்ள வேளாண்டலைவர்கள் என்று.

கை — ஆகுபெயர். வல்லோர் உள்ளோர் என்பன வலோர் உளோர் எனத் தொக்கன. கிடைத்த பொருளை ஆறு கூறுக்கி, அரசனுக்கும் பிதிரர்க்கும் தேவர்க்கும் விருத்தினர்க்கும் உறவினர்க்கும் ஆக முறையே ஐந்து கூற்றையும் விநியோகித்து, எஞ்சிய ஒரு கூற்றையே தாமனுபவிக்க வேண்டுமென்னும் மனுதரும நூற்றுணிபுக் கேற்ப, முன்னையதாகிய அரசனது பங்கை அக்களத்திற்குளே வழக்

கப்படி கொடுத்தனரென்பார் 'மன்னவற் குளப்படு கடன்முறையுதவி' என்றார். பிதிரராதிய ஐவர்க்குங் கொடுப்பது தன் மனையினுதவின் ஈண்டுக் கொடுத்தில ரென்க. திருவிளையாடற் புராண ஆசிரியரும் இக்கருத்தை யுள்ளிட்டே.

“கற்றைவை களைந்து தூற்றிக் கூப்பியூர்க் காணித் தெய்வ  
மற்றவர்க் கற்ற வாறீந் தளவைகண் டாறி லொன்று  
கொற்றவர் கடமை கொள்ளப் பண்டியிற் கொடுபோய்த் தென்னா  
டுற்றவர் சுற்றந் தெய்வம் விருந்தினர்க் கூட்டி யுண்பார்.”

எனக் கூறினார்.

உழுதல் முதலாக மிதித்தலீறாகிய தொழில் முழுதையுமியற்றி மெய் வருந் தினராதலின், அவர் மனங்கோணு துவப்பக் கொடுத்தனரென்பார் மள்ளருக் களித்தனர் வேண்டியது' என்றார். (25)

சொற்குவை வழிபடப் புகழிற் றேன்றுதம்  
மிற்குவை வேண்டுவ தேவி யெஞ்சிய  
நெற்குவை குரம்பையி னிரப்பு வித்தனர்  
பொற்குவை யரிந்தனர் பொதிவித் தென்னவே.

இ—ள்: சொல் குவை வழிபட புகழில் தோன்று தம் இற்கு — கவிகள் புகழும்படி கீர்த்தியுடன் விளங்குகின்ற தம்முடைய மாளிகைக்கு, உவை வேண்டுவது ஏவி — அந்நெற்குவைகளிற் செலவிற்கு வேண்டிய தொகையை அனுப்பி, எஞ்சிய நெல் குவை — மிஞ்சியிருந்த நெற்குவியலை. பொன் குவை அரிந்தனர் பொதி வித்து என்ன குரம்பையில் நிரப்புவித்தனர் — பொற்குவியலை யரிந்து பொதிவித் தாற்போல நெற்கோட்டைகளில் (ஏவலாளரால்) நிரப்புவித்தார்கள் (அவ்வேளாண் டலைவர்கள்) என்று.

ஏ அசை. சொல் ஆகுபெயர். வழிபட என்னுஞ் செயவெனெச்சங் காரி யப் பொருளதாய் 'தோன்று' என்னும் வினைகொண்டது. தோன்று என்னும் வினைத்தொகை முதல் குறுகிய தாம் என்னும் பெயரோடியைந்தது. அரிந்தனர் — முற்றெச்சம். பொதிவித்தாலென்ன என்பது பொதிவித்தென்ன எனத்தொக்கது. உவை என்னுஞ்சுட்டு அகரச்சுட்டின் பொருள்பட்டு நின்றது.

“உழுவா ருலகத்தார்க் காணியஃ தாற்று  
தெழுவாரை யெல்லாம் பொறுத்து”

எனவும்.

“உழுதுண்டு வாழ்வாரே வாழ்வார்மற் றெல்லாத்  
தொழுதுண்டு பின்செல் பவர்”

எனவும்.

“.....  
உழுதுண்டு வாழ்வதற் கொப்பில்லைக் கண்டர்  
பழுதுண்டு வேரூர் பணிக்கு”

எனவும் புலவர்கள் புகழ்ந்து பாடுதலின் 'சொற்குவை வழிபடப் புகழிற்றேன்று தம்' என்றும், பின்னர் நெல் விதைத்து விளைவுறுங்காலம் வரையும் வீட்டினிக முஞ் செலவிற்குப் போதிய நெல்லை யனுப்பினரென்பது போதர வேண்டுவதேவி' என்றும், பொற்குவியலை மகிழ்வுடன் பேடக முதலியவற்றிற் சேமிப்பது போலப் பேருவகையுடனே நிரப்புவித்தனரென்பது போதர 'பொற்குவை யரிந்தனர் பொதி வித்தென்ன நிரப்புவித்தனர்' எனவும் கூறினார். (26)

தலத்திடை வேறிடத் தொதுங்குந் தண்ணிய  
குலத்திடைப் பிறந்தவர் கூட்ட மாமென  
நலத்திடை வந்திடு முதிரை நல்வளம்  
நிலத்திடை யொருசிறை விளையு நீரவே.

இ—ள்: தலத்திடை வேறு இடத்து ஒதுங்கும் — கிராமங்களிற் புறம்பான இடங்களிலே ஒதுங்கி வாழுகின்ற, தண்ணிய குலத்திடை பிறந்தவர் கூட்டம் ஆம் என — தாழ்ந்த சாதியிற் பிறந்தவர்களது தொகுதிபோல, நலத்திடை வந்திடும் முதிரை நல்வளம் — இன்பத்தைத் தரும் பொருட்டு வரும் புன்செய்த் தானியங்களாகிய நல்ல வளங்கள், நிலத்திடை ஒருசிறை விளையும் நீர — அந் நாட்டிலுள்ள நிலங்களில் ஒவ்வோர் சாரில் விளையுந்தன்மை யுடையன என்று.

ஏ அசை. பிறந்தவர் கூட்டம் என்பது பிண்டப் பொருளும் பிண்டித்த பொருளும் வேறுகாது உரைப்போர் குறிப்பின் வேறுபட்டு நின்றது; நெல்லது குப்பை என்பதுபோல. கிராம விலக்கணத்திற் கேற்ப அந்தணர் முதலிய உயர்குலத்தார் நடுப்பாகங்களில் வசிப்ப, அவரைத் தீண்டுதற் கருகரல்லாத பஞ்சமர் முதலிய தாழ்ந்த குலத்தார் புறத்தே ஒதுங்கி வாழதல் நூற்றுணியும் வழக்கமுமாதலின் 'தலத்திடை வேறிடத் தொதுங்குந் தண்ணிய குலத்திடைப் பிறந்தவர் கூட்டமாமென' எனவும், புன்செய்த் தானியங்களா னுக்கப்படும் போசன பதார்த்தங்க ளில்லாவழி நன்செய்த் தானியத்தா லாக்கப்படு மன்னஞ் சுவை பெருமையின் 'நலத்திடை வந்திடு முதிரை' எனவும், அதிகமழை மழையின்மை முதலியவற்றான் வருங்கேடுகளின்றி விளையும் வளமாதலின் 'நல்வளம்' எனவும் கூறினார். புன்செய்த் தானியங்கள் பயறு உழுந்து என் முதலியன.(27)

பிறப்பதும் வளர்வதும் பின்னர் மூப்புவந்  
திறப்பதும் வைகலு முலகி லேய்ந்தெனச்  
சிறப்புட னடுவதும் பருவஞ் செய்வதும்  
மறுப்பதும் தொகுப்பது முலப்பின் றுயவே.

இ—ள்: பிறப்பதும் — (ஆன்மாக்கள் யோனிவாய்ப்பட்டுப்) பிறத்தலும், வளர்வதும் — (பிறந்தபின் காலந்தோறும்) சரீரம் வளர்தலும், பின்னர் மூப்பு வந்து இறப்பதும் — சிலகாலஞ் சென்றபின் கிழப்பருவம் நேர்ந்து சாதலும் (ஆகிய இவைகள்), வைகலும் உலகில் ஏய்ந்து என — தினந்தோறும் உலகத்திற் (குறைவின்றி) நிகழ்ந்தாற்போல, சிறப்புடன் நடுவதும்—(முன்னர்க் கூறப்பட்ட) சிறப்புக்க ளமையப் பயிர்களை நடுத்தலும், பருவஞ் செய்வதும் — (நீர்ப்பாய்ச்சுதல் களை கட்டல் முதலிய) பருவத் தொழில்களைச் செய்தலும், அறுப்பதும் தொகுப்பதும் — (விளைவு நோக்கி) அரிதலும் குவித்தலும் (ஆகிய முயற்சிகள்), உலப்பு இன்று ஆய — (அத்தொண்டை நாட்டிற் காலந்தோறும்) குறைவின்றி நிகழ்ந்தன என்று.

ஏ அசை. ஏய்ந்தாலென என்பது ஏய்ந்தென எனத்தொக்கது. பருவம்—ஆகு பெயர்.

பிறத்தலும் வளர்தலுஞ் சாதலுமாகிய மூன்றும் உலகத்தில் மீட்டும் மீட்டும் நிகழ்தல்போல, அந்நாட்டிலுள்ள நிலங்களிலும் பயிரிடுதலும் வளர்த்தலும் அறுத்தலுமாகிய தொழில் வகைகள் பரிவிருத்தியாய் நிகழ்ந்தன என்பது கருத்து.(28)

முழுவொலி விண்ணவர் முதல்வற் காக்குறும்  
விழுவொலி கிணையொலி விரும்பு மென்சிறார்  
மழுவொலி கடைசியர் வள்ளைப் பாட்டொலி  
உழுவொலி யல்கலு முலப்பு ருதவே.

இ—ள்: முழவு ஒலி — முழவினோசையும், விண்ணவர் முதல்வற்கு ஆக்குறும் விழவு ஒலி — தேவர்க்கரசனாகிய இந்திரனுக்கு நடாத்தும் திருவிழாவினோசையும், கிணை ஒலி — மருதப்பறையினோசையும், விரும்பும் மென் சிறார் மழவு ஒலி — எவராலும் விரும்பப்படுகின்ற இளஞ் சிறுவர்களது மழலை வார்த்தையினோசையும், கடைசியர் வள்ளைப்பாட்டு ஒலி — உழத்தியர்கள் பாடும் உலக்கைப் பாட்டினோசையும், உழவு ஒலி — உழவினோசையும் (ஆகிய இவையெல்லாம்) அல்கலும் உலப்பு உருத — தினந்தோறும் அந்நாட்டிற் குறையாது நிகழ்வன எ—று.

ஏ அசை. முழவு, அகமுழவு அகப்புறமுழவு புறமுழவு புறப்புறமுழவு பண்ணமைமுழவு நாண்முழவு காலமுழவு என எழுவகைப்படும். அவற்றுள் அகமுழவாவன: உத்தமக் கருவியாகிய மத்தளம் சல்லிகை இடக்கை கரடிகை பேரிகை படகம் குடமுழா என்பன. அகப்புறமுழவாவன: மத்திமக் கருவியாகிய தண்ணுமை தக்கை முதலியன. புறமுழவாவன: அதமக் கருவியாகிய கணப்பறை முதலியன. புறப்புற முழவாவன: நெய்தற்பறை முதலியன. பண்ணமை முழவாவன: முரசு நிசாளம் துடுமை திமிலை என்னும் வீரமுழவு நான்குமாம். நாண் முழவாவது நாட்பறை: இது நாழிகைப்பறை யெனவும்கூடும். கால முழவாவது துடி. இவற்றுள் ஈண்டியைந்தன கொள்க. உழுவொலியாவது: உழுதற்றொழில்புரியு மள்ளர் எருது முதலியவற்றைச் செலுத்தும் பொருட்டு உரப்புதல் முதலியன. (29)

காலுற நிமிர்ந்திடு காமர் சோலையும்  
நீலமுங் கமலமு நிறைந்த பொய்கையும்  
ஆலையங் கழனியும் அனங்கற் காயுத  
சாலைக ளிவைபெனச் சாற்ற நிற்றவே.

இ—ள்: கால் உற நிமிர்ந்திடு காமர் சோலையும் — அடியான் மிகவும் உயரப்பெற்று வளர்ந்த அழகிய சோலைகளும், நீலமும் கமலமும் நிறைந்த பொய்கையும் — நீலோற்பலங்களும் தாமரைகளும் நிறையப்பெற்ற தடாகங்களும், ஆலையம் கழனியும் — கரும்புகளையுடைய வயல்களும், அனங்கற்கு ஆயுதசாலைகள் இவை என சாற்ற நிற்ற — மன்மதனுக்கு ஆயுதசாலைக ளிவைதாமென்று கண்டோர் சொல்லும்படி பொலிவுற்று நிற்றன. எ—று.

ஏ அசை. சோலையும் பொய்கையும் கழனியும்...சாற்றநிற்ற என இயையும். ஆலை—ஆகுபெயர். அனங்கன் — உருவமில்லாதவன். மன்மதன் தேவர் வேண்டு கோட்படி சிவபெருமானது ஞானநிலையைப் பங்கப்படுத்துவான் புகுந்து அவரது நுதற்கணைக்கத்தா லிறந்தனன்; பின் அவனது தேவியாகிய இரதி வேண்டுதல் செய்யச் சிவபெருமான் அவனை யெழுப்பி, அவ்விரதிக்கு மாத்திரம் தோன்றும்படியும் சூழ்ச்சிசெய்த தேவர்க்கும் பிறர்க்குந் தோற்ற தொழுகும்படியும் பணித் தனர். அக்காரணத்தால் அனங்கனென்னும் பெயர் அவனுக்காயிற்று.

மன்மதனுக்கு மலர்கள் கணைகளும் கரும்புவில்லுமாதலால் அவைகளையுடைய இடங்களை 'ஆயுதசாலைகளிவை யெனச்சாற்ற நிற்ற' என்றார். இதனை,



“ ஆலைக் கரும்புசிலை ஐங்கணைபூ நாண்கரும்பு  
மாலைக் கிளிபுரவி மாருதந்தேர்—வேலை  
கடிமுரசங் கங்குல் களிறுகுயில் காளங்  
கொடிமகரந் திங்கள் குடை ”;

என்பதனாலு மறிக. ஐங்கணைக்குரிய மலர்கள்:—தாமரைப்பூ மாம்பூ அசோகப்பூ  
முல்லைப்பூ நீலப்பூ என்பனவாம். இதனை,

“ குடைகவித்த நற்கஞ்சங் கோதறு சூதப்பூ  
கடியுமசோ கந்தளவு காவி—படையெடுத்து  
வாங்காச் சமர்வினைக்கு மாரனுக்கெப் போதுமங்கை  
நீங்காக் கணையா நினை ”

என்பதனாலு மறிக. ஆயுதசாலை சமார்க்குப் புறப்படும்போது பகைவரை யடர்த்தற்  
கேற்ற சிறந்த படைகளைத் தெரிந்தெடுத்தற்குரியதாதல் போல இத்தொண்டை  
நாட்டிலுள்ள சோலை முதலியனவும் மன்மதன் படைக் கேற்றதென்று விரும்பிக்  
கைக்கொள்ளத்தக்க சிறந்த கரும்பு முதலியவைகளையுடையனவாயின வென்பது  
கருத்து. (30)

நெறியிடை யொழுகலா விழுதை நீரரை  
மறலிதன் எனகரிடை வருத்தல் போலுமால்  
குறைபடத் துணித்தவண் குவைசெய் கன்னலை  
அறைபடு மாலைக ளிடையிட் டாட்டலே.

இ—ள்: குறை பட துணித்து அவண் குவை செய் கன்னலை - துண்டாகும்  
படி வெட்டி அவ்விடத்திற் குவித்த கரும்பை, அறைபடும் ஆலைகள் இடை இட்டு  
ஆட்டல் — ஒலிபொருந்திய ஆலைகளினிடையே வைத்து ஆட்டுதல், நெறி இடை  
ஒழுகலா இழுதைநீரரை — சன்மார்க்கத்திலமைந்து நடவாத அறிவிலிகளை, மறவி  
தன் தன்னகர் இடை வருத்தல் போலும் — யமன் தன்னுடைய சம்யமினி நகரத்  
தில் (வருவித்து) வருத்துதல்போலும் என்று.

சன்மார்க்கத்தி லொழுகாத பாவிகளை யமன் நரகிவிட்டு வருத்துதல்போலக்  
கரும்புகளை ஆலையில்வைத்து நெறித்தனர் என்பது கருத்து.

ஆல் ஏ அசைகள். ஒழுகலாத என்பது ஈற்றையிர்மெய் குறைந்து நின்றது.  
யமனுடைய நகரை வைவச்சுவத நகரெனவும் வழங்குப. நெறியாவது:—வேதங்  
களிலும் அவற்றின் வழிநூல்களாகிய மிருதி புராண முதலியவற்றிலும் விதிக்கப்  
பட்டமார்க்கம். அம்மார்க்கத்தி லொழுகாதோர் பாஷண்ட ரெனப்பட்டு மறுமை  
யில் நிரயம் புகுவரென்க. (31)

ஏறுகாட்டி யதிற் லிளைஞ ரெந்திரங்  
கூறுகாட் டியகழை யழுங்கக் கோறலுஞ்  
சாறுகாட் டியதரோ யாதுந் தம்மிடை  
ஊறுகாட் டினர்க்கலால் உலோப ரீவரோ.

இ—ள்: ஏறு காட்டிய திறல் இளைஞர் — ஆண்சிங்கத்தைப்போன்ற வலிமை  
யினையுடைய காளையர்கள், எந்திரம் கூறு காட்டிய கழை அழுங்க கோறலும் —  
ஆலையில் துண்டுசெய்யப்பட்ட கரும்புகளை வைத்துநசியும்படி நெறித்தலும், சாறு  
காட்டியது — (அவைகள்) தம்மிடத்துள்ளசாற்றை வெளிப்படுத்தியன, தம் இடை

யாதும் ஊறு காட்டினர்க்கு அலால் உலோபர் ஈவரோ — தம்மேனியில் யாதேனு மொரு ஊறுபாட்டைச்செய்தவர்க்கு (ஆற்றாமையாற் பொருளைக்கொடுப்பதே) அன்றி (அவ்வாறு செய்யாதார்க்கு) உலோபிகள் கொடுப்பார்களா? (கொடார் களே) என்று.

அரோ—அசை. ஏறுகாட்டியதிறல்—சிங்கவேறு தன்னிடத்துள்ளதாகக் காட்டிய வலிமை. ஏறு என்பதற்கு இடபமெனக்கூறினுமாம். யந்திரத்தைஆட்டிக்கரும்பை நெரித்துப் பிழிதற்கேற்ற வலிமையுடையரென்பது போதர 'ஏறுகாட்டிய திறவினை ஞர்' என்றார். யந்திரமென்னும் வடமொழிமுதலிலுள்ள யகரம் எகரமாயிற்று. இதன்விதியைப் பிரயோகவிவேகத்திற் காண்க. எந்திரம் கோறலும் என இயையும். கோறலும் உம்மீற்றுவினையெச்சம். ஊறு அடித்தல் முரித்தல் குத்துதல் முதலி யன. அலால்—தொகுத்தல். உலோபர் பேராசைகொண்டு உடாதும் உண்ணாதும் கொடாதும் பொருளீட்டுவோர். இவர் தண்டஞ்செய்தவழியே பொருளைக் கொடுத் தல்போல, கரும்புகளும் ஆலையில்வைத்துநெரித்தவழிச் சாற்றைவெளிப்படுத்தின என்பதுகருத்து. (32)

மட்டுறு கழையினும் வலிதிற் கொண்டபின்  
இட்டகொள் கலங்களி னிருந்த தீம்புனல்  
தொட்டிடு கடலெனத் தோன்று மன்னவை  
அட்டதோர் புகைமுகி லளாவிற் றொக்குமே.

இ—ள்: மட்டு உறு கழையினும் வலிதில் கொண்ட பின்—அளவாகத்து ணிக்கப்பட்ட கரும்பினின்றும் வலாற்காரமாகக்கவர்ந்தபின்பு, இட்ட கொள்க லங்களின் இருந்த தீம் புனல் — (சிந்துமிடத்தில்) வைக்கப்பட்ட பாத்திரங்களில் நிறைந்திருந்த இனிய சாறு, தொட்டிடு கடல் என தோன்றும் — (முற்காலத்திற் சகரராலே) தோண்டப்பட்ட சமுத்திரம்போலத் தோற்றும், அன்னவை அட்டது ஓர் புகை — அவற்றைக்காய்ச்சதலாலுண்டாகிய புகையானது, முகில் அளாவிற்று ஓக்கும் — மேகங்கள் படிதலைப்போலும் என்று,

ஓர் ஏ அசைகள். வலிதிற்கொள்ளல்—ஆலையினால்நெரித்துப்பிழிதல். கொண்ட பின் இருந்த எனவியையும். கொள்கலம்—பாத்திரம். தொடுதல்—தோண்டுதல். அளாவிற்று — வினைமுற்றுத்தொழிற்பெயர். ஆழமானகடலென்பார் 'தொட்டிடு கடல்' என்றார்.

பாத்திரங்களில் ஏந்திவைத்த சாறு கடல்போலிருப்ப, அந்தச்சாற்றை வெல்ல முதலியனவாக்குமாறு காய்ச்சும்போதெழுந்த புகை மேகம்படிதல்போலத்தோன் றியதென்பது கருத்து. (33)

கூடின தேனிசை யிளமென் கோகிலம்  
பாடின மயில்சிறை பறைய டித்தன  
வாடின வஞ்சிதந் தலைய சைத்திடா  
நாடின பாதவம் புகழ்வ நாரையே.

இ—ள்: தேன் இசை கூடின—வண்டுகள் கீதம்பாடின: இளம் மென்கோகி லம் பாடின — இளமையான மெல்லியகுயில்கள் பாடின, மயில் சிறை பறை அடித்தன — மயில்கள் சிறகுகளாகிய பறைகளை அடித்தன, வஞ்சி ஆடின — கொடிகள் நடித்தன, பாதவம் தம் தலை அசைத்திடா நாடின — மரங்கள் தங் கள் தலையை யசைத்து நோக்கின, நாரை புகழ்வ—நாரைகள் அவற்றைப் புக முவன என்று.

ஏ அசை. இசை — முதனிலைத்தொழிற்பெயர். இசைகூடுதல் = இசைத்தலைப் பொருந்துதல். வண்டினிசைகள் கூடின எனினுமாம். சிறைப்பறை — ரூபகம். பாத பம் என்னும் வடமொழி பாதவமெனநின்றது. பாத — பம் = அடியினுற் பாய்ச்சப் பட்ட நீரைக் குடிப்பது. புகழ்வ அன்பெறாத அகரவீற்றற்றிணைப்பன்மை வினை முற்று. நாரை—ஓர்வகைப் பறவை. செவிக்கின்பம் பயப்பது மழலையோசையாதலின் அதற்கேற்றனவென்பது போதர 'இளமென்கோகிலம்' என்றார்.

நாடகமன்றின் கண்ணே பாணர் யாழ் முதலிய கருவிகளையிசைத்தலும் சங்கீத சாமர்த்தியர்கள் மிடற்றூற் பாடுதலும் வாத்தியகாரர் வாத்தியங்களை முழக்குதலும் கணிகைமாதர் நடம் புரிதலும் சபையினர் தலையசைத்து நோக்கலும் புகழ்தலும் நிகழா நிற்கும்; அவையெல்லாம் தொண்டை நாட்டிலுள்ள அஃறிணைப் பொருள் களினுமமைந்திருந்தனவென்பது கருத்து. (34)

காசொடு நித்திலப் பொதியுங் காட்டியே  
பாசடை மாதுளை சினையிற் பைங்குயில்  
பேசிட நிற்பன பெறீஇயர் வம்மென  
வீசுதல் கருதியே விளித்தல் போன்றவே.

இ—ள்: பாசு அடை மாதுளை — பசிய இலைகளையுடைய மாதுள மரங்கள், காசு ஓடு நித்தில பொதியும் காட்டி — மாணிக்கப் பொதியையும் முத்துப் பொதியையும் (தம்மிடத்துள்ளனவாகக்) காண்பித்து, சினையில் பைங்குயில் பேசிட நிற்பன — கொம்பரிற் பசுமையாகிய குயில்களிருந்து கூவ நிற்பன; (ஆதலால்), வீசுதல் கருதி — பிறர்க்கு கொடுக்குமாறு நினைத்து, பெறீஇயர் வம் என விளித்தல் போன்ற — பெற்றுக்கொள்ள விரும்பியவர்கள் வாருங்கள் என்று அழைத்தல் போன்றன எ—று.

ஏகாரங்கள் அசைகள். ஓடு — எண்ணில் வந்தது. பொதியென்பது காசென்ப தனோடுஞ் சேர்த்துப் பொருள் கொள்ளப்பட்டது. பசுமை அடை பாசடை எனவும், பசுமை குயில் பைங்குயிலெனவுஞ் சந்தி பெற்றன. பைங்குயில் — இளங்குயில், வம்மினென்பது வம் என முன்னிலை யேவற்பன்மைவிசுவாசத்தோக்கது.

மாதுளமரங்களுட் சில வெண்ணிறவித்துடைய பழங்களும், சில செந்நிற வித்துடைய பழங்களும் தூங்க, கிளைகளிலிருந்து குயில்கள் கூவ நிற்பன; ஆதலின், திரவியங்களைப் பெற விரும்பியவர்களே வாருங்களென்று அழைக்கும் கொடையாளிகள் போன்றன என்பது கருத்து. மாணிக்கப்பொதி போல்வன பழங்களெனவும் முத்துப்பொதி போல்வன காய்களெனவுங் கூறுவாருமுளர். (35)

சித்திரக் கதலிமா வருக்கைத் தீங்கனி  
துய்த்திட வரும்பய னுதவுந் தோற்றத்தால்  
உத்தம முதலிய குணத்தி னோங்கிய  
முத்திறத் தவர்கொடை மொழிய நின்றவே.

இ—ள்: சித்திர கதலி மா வருக்கை தீம் கனி—அழகிய வாழை மா பலா என்பவற்றின் இனிமையாகிய பழங்கள், துய்த்திட வரும் பயன் உதவும் தோற்றத்தால் — (விரும்பினோர்) புசிக்கும்படி தம்மிடத்துத் தோன்றும் பிரயோசனத்தைக்கொடுக்குந் தன்மையினால், உத்தமம் முதலிய குணத்தின் ஓங்கிய முத்திறத்தவர்

கொடை மொழிய நின்ற — உத்தம முதலாகிய மூவகைக் குணங்களினுற் சிறப்புற்ற மூவகை வள்ளல்களது கொடையை உவமை கூறும்படி நின்றன எ—று.

ஏ அசை, துய்த்திட மொழிய என்னுஞ் செயவெனெச்சங்கள் காரியப் பொருளன. அரும்பயனெனப் பிரித்து அதற்கேற்பப் பொருள் கூறினுமாம். உத்தம முதலிய குணமாவன: — உத்தமக்குணம் மத்திமக்குணம் அதமக்குணம் என்பன. அவற்றையுடையோர் முறையே முதல்வள்ளல் இடைவள்ளல் கடைவள்ளலெனப் பெயர் பெறுவர். அவருள் முதல்வள்ளல் எழுவர்; இடைவள்ளல் எழுவர்; கடைவள்ளல் எழுவர். இவர்கள் பெயர்களை,

“மிக்க செம்பியனேகாரி விராடனே நிருதி தானும்,  
தக்கதுந்து மாரி தானுஞ் சகரனு நளனுந் தாமுன்,  
அக்குரன் சந்திமாநோடந்திமான் சிகபா லன்னே,  
வக்கிரன் கன்னன் சந்த னிடைவள்ளல் வகுத்த வாறே”

எனவும்,

“பாரியர் யெழினி நள்ளி பசுந்தொடை மலயன் பேகன்  
ஓரியே கட்டயி லுற்றோ ருறுபொரு டண்டா தீந்தும்  
வாரியி விரந் தோர்க் கிடும் வளர்புகழ் துதிக்க வீந்தும்  
பேரியல் வையமெண்ணப் பெற்றனர். முப்பா லாகும்”

எனவுஞ் சூடாமணி நிகண்டு கூறும். இவற்றுட் சில பெயர்களை வேற்றுமையாக வுஞ் சிலநூல் கூறும்.

வாழைப்பழம் கருவியொன்றையும் வேண்டாது கையினுற்றோல் போக்கிய வழிப்புசித்தற்குப் பயன்படுதலால் கேட்குமுன் குறிப்பறிந்து கொடுக்கும் உத்தமக் குணத்தையுடைய முதல் வள்ளலையும், மாம்பழம் கருவியினுற்றோல் போக்கிய ரிந்தவழியே பயன்படுதலால், கேட்ட பின் கொடுக்கும் மத்திமக் குணத்தையுடைய இடைவள்ளலையும், பலாப்பழம் ஓர் பெருங்கருவியினுற் பிளந்து பல கூறுக்கித் தண்டு நீக்கிச் சுளைகளைத் தெரிந்தெடுத்து அவற்றினுள்ளிருக்கும் விதை முதலிய வற்றைப் போக்கிய வழியே பயன்படுதலால், இன்சொற் கூறிப் பன்னாளிரந்து திரிந்த பின் கொடுக்கும் அதமக் குணத்தையுடைய கடைவள்ளலையும் ஒத்தன வென்பது கருத்து. அந்நாட்டின் கண்ணே முப்பழங்களுங் குறைவற்றிருந்தனவென்பது தாற்பரியம். (36)

வீசகால் பொரவசை விசம்பிற் றுழைகள்  
தேசலாம் பரிதிமெய் தீண்டுஞ் செய்கைய  
காசினி தன்கையாற் கலைவெண் டிங்கள்போல்  
மாசுரு வகைதுடைத் திடுதல் மானுமே.

இ—ள்: வீச கால் பொர அசை விசம்பில் தாழைகள் — வீசுகின்ற காற்றானது மோதுதலால் அசைகின்ற ஆகாயத்தையளாவி வளர்ந்த தென்னை மரங்கள், தேச உலாம் பரிதி மெய் தீண்டும் செய்கைய — ஒளி பொருந்திய சூரியனது மண்டலத் தைப் பரிசிக்குந் தன்மையையுடையன (ஆதலால்), காசினி — பூமிதேவியானவள், கலை வெண் டிங்கள் போல் மாசு உருவகை தன் கையால் துடைத்திடுதல் மானும் — கலைகள் நிறைந்த வெண்மையாகிய சந்திரன் போலக் களங்கமுற வண்ணம் தனது கையினாலே துடைத்தல் போலும் எ—று.

ஏ அசை: பொர என்னுஞ் செயவெனெச்சங் காரணப் பொருளில் வந்தது. உலாவுமென்பதி லீற்றயலுயிர் மெய்கெட்டது. பரிதி — வட்ட வடிவுடையவன். கலை — சந்திரபிம்ப ழானத்தின் பதினொறிலொரு பாகம்; இது, சந்திரனைப் பூச்சாயை

நேர்பட்டு மறைத்தலாலும் விலகி வெளிப்படுத்தலாலும் கொள்ளப்படுவது. உரு வகை — வகையிற்று வினையெச்சம். துடைத்தற்றொழிற் கேற்ப மாகுதீர்த்தலாகிய பயனைப் பெற்றானென்பது போதர 'தேசலாம்பரிதி' எனவும், பூரண சந்திரனென் பது போதர 'கலைவெண்டிங்கள்' எனவும் கூறினார்.

ஆகாயத்தையளாவியுயர்ந்த தெங்குகள் காற்று மோதுதலாலசைதல், முன் எவராலாயினுந் துடைக்கப்படாமையானன்றோ சந்திரன் தன் மேனியிற் களங்க முடையனாயினன்; அவன் போலக் களங்கமுறு வண்ணஞ் சூரியனை யான் புனிதப் படுத்துவேன் என்று பூமிதேவி சிந்தித்துத் தன்கையை நீட்டித் துடைத்தல்போலும் என்பது கருத்து. தென்னைகள் கைபோலுமென்க. (37)

வாசநீள் பொதும்பரின் மைந்தர் மாதர்கள்  
காசநூன் மேகலை பரியக் கைவளை  
பூசலிட் டலமரப் புணருஞ் செய்கைகண்  
டாசைமிக் கழுங்குவ பிரிந்த வன்றிலே.

இ—ள்: வாசம் நீள் பொதும்பரில் — வாசனை மிகுந்த பூஞ்சோலைகளில், மைந்தர் மாதர்கள் — காளையர்களும் மங்கையர்களும், காச நூல் மேகலை பரிய கைவளை பூசல் இட்டு அலமர புணரும் செய்கை — (அரையிலுள்ள) பொன்னா ணிற் கோக்கப்பட்ட மேகலாபரணம் நழுவவும் கையில் இறுகத்தரிக்கப்பட்ட வளையல்கள் நெகிழ்ந்து ஒன்றோடொன்று தாக்கிச் சுழலவும் சேருந்தன்மையை, பிரிந்த அன்றில் கண்டு — சேவலைப் பிரிந்திருக்கும் பெடையன்றில் பார்த்து, ஆசை மிக்கு அழுங்குவ — காமமிகுந்து கவலைப்படுவன. எ—று.

ஏ அசை. காச நூன்மேகலை; — பொன்னாலாலிழைக்கப்பட்ட நாணில் மணி களைக் கோத்தியன்ற ஏழு கோவையுடையதோரணி. எண்கோவை யென்பாரு முளர். பொதும்பரில் புணரும் செய்கை என இயையும். மேகலைபரிய கைவளை பூசலிட்டலமர என்பவற்றை ஏற்புழிக் கோடலான் மகளிர்க்கே கொள்க. மேனி வாடுதலாலிவை நிகழ்வனவென்க. கலவி நிகழ்ச்சியைக் கண்டவழிக் காமமேலிடு தல் பிராணிகளைத்திற்கு மியல்பாயினும் பிரிவாற்றாதவழி இறந்துபடுவதன் றிலாதவின் அதனைக் கூறினார்,

மதனுக்குப் படை வீடாந், தன்மை யுடையன வென்பது போதர 'வாசநீள் பொதும்பர்' எனவும், கரை கடந்த காமக்கடலி லாழ்ந்து உடலிரண் டுயிரொன் றெனும்படி மனமொன்றிப் புணர்ந்தன ரென்பது போதர மேகலை பரியக்கைவளை பூசலிட்டலமரப் புணரும்' எனவும் விசேடித்தார். (38)

கானுலா நந்தன வனமுங் காரென  
வானுலாந் தண்டலை மருங்கும் வைகலும்  
வேனிலா னன்னவர் மகளிர் மேயினார்  
ஊனுலாங் குரம்பையு ளுயிருந் றென்னவே.

இ—ள்: வேனிலான் அன்னவர் மகளிர் — மன்மதன் போன்ற (அழகுமிக்க) ஆடவர்களும் பெண்களும், கான் உலாம் நந்தன வனமும் — வாசனை பொருந்திய பூந்தோட்டங்களிலும், கார் என வான் உலாம் தண்டலை மருங்கும் — மேகஞ் செறிதல்போல ஆகாயத்திற் றழை பொதுளிய சோலைகளிலும், வைகலும் —



நாடோறும், ஊன் உலாம் குரம்பை உள் உயிர் உற்று என்ன மேயினார் — தசை பொருந்திய உடலின் கண்ணே உயிர் ஒன்றுபட்டிருந்தாற் போலச் சேர்ந்திருந்தார்கள் எ—று.

ஏ அசை, உலாவும் என்பன ஈற்றயலுயிர் மெய்கெட்டு நின்றன. நந்தன வனம்: மலர்மரங்களையுடைய வனம். தண்டலை: மலருடன் காய் கனிகளையுந்தரும் மரங்களையுடைய வனம். தண்-தலை = குளிர்ந்த இடம். வேனிலான்—வேனிற் பருவத்தைத் (தனதரசியற்காலமாக) உடையவன். குரம்பை - கூடு. உடம்பைக் கூடென்று சொல்வதை “எல்லாப்படியாலு மெண்ணினாலிவ்வுடம்பு - பொல்லாப்புமுமலி நோய்ப்புன் குரம்பை” என்னும் ஓளவையார் வாக்கானுமறிக. உற்றென்ன - தொகுத்தல். ‘நந்தன வனமும் தண்டலை மருங்கும் மேயினார்’ என இயையும். மருங்கு—ஏழனுருபு.

கலவிக் கேற்ற ஏகாந்தத்தானமென்பது போதர ‘காரென வானுலாந்தண்டலை’ எனவும், உடலுமுயிரும்போல் மனமொன்றுபட்டுச் சேர்ந்தன ரென்பது போதர ‘ஊனுலாங் குரம்பையுளிருற்றென்ன மேயினார்’ எனவும் கூறினார். புணருங்கால் இருவர் மனமும் ஒற்றுமைப்படுதற்கு உடலுயிர்களின் ஒற்றுமையையுவித்தலை

“ஒருமை யுற்று டலுயிர் எனும்படி  
ஒண்டழற் கெதிர் மன்றல்செய்  
கருமை யுற்றகண் மங்கை கொங்கை  
கலந்து காம நுகர்ந்து”

என்னும் ஏகாதசிப் புராணச் செய்யுளானுமுணர்க. பூந்தோட்டங்களிலுஞ் சோலைகளிலும் ஆடவர்களும் பெண்களுமமைந்திருத்தல் உடலினுள் உயிரமைந்திருத்தல் போலுமென உரைப்பினுமாம். (39)

அசம்புறு மகன்புன லருத சூழலின்  
விசம்புற வோச்சிய விரைமென் றுதினாற்  
பசும்பொனிற் குயிற்றிய பதியிற் றூபிகைத்  
தசும்பெலாம் வெள்ளிய தாக்குந் தாழையே.

இ—ள்: அசம்பு உறும் அகன் புனல் அருத சூழலின் — சேறுபொருந்திய பெரு வெள்ளம் (எஞ்ஞான்றும்) ஒழியாத இடங்களிலுள்ள, தாழை — தாழைமரங்கள், விசம்பு உற ஓச்சிய விரை மென் தாதினால் — ஆகாயத்திற் செல்லும்படி வீசிய வாசனை பொருந்திய மெல்லிய பராகத்தினால், பசும் பொனில் குயிற்றிய பதியில் தூபிகை தசம்பு எலாம் — மாற்றையர்ந்த பொன்னினாற் செய்த சுவர்க்கலோகத்திலுள்ள தூபியாகிய குடமுழுவதையும், வெள்ளியது ஆக்கும் — வெண்ணிற முடையதாகச் செய்யும் எ—று.

ஏ அசை, பொனில் எலாம் என்பன தொகுத்தல், குயிற்றிய என்னும் பெய ரெச்சம் பதியென்னுஞ் செயப்படுபொருட் பெயர்கொண்டது. தாதினால் வெள்ளியதாக்கும் எனவியையும்:

சேற்றுடன் கூடிய வெள்ளம் எஞ்ஞான்றுங் குறைவின்றி நின்றலால் தாழைகள் தழைத்து வளர்ந்து மலர, அம்மலர்களின் பராகங்கள் உதிர்ந்து காற்றினாலள்ளுண்டு பொன்னகர்க்கணுள்ள மாளிகை முதலியவற்றின் தூபிகைக் குடங்களில் இடைவெளியின்றிப் பற்றி வெள்ளியெனக் காண்பிக்கும் என்பது கருத்து.

உற்றிட வரிதவ னுழவர் நீத்ததார்  
சுற்றிடுந் தாண்மிசை யிடறுஞ் சூல்வளை  
தெற்றிடும் பூங்கொடி புடைக்குஞ் சேலினம்  
எற்றிடுந் தேம்பழ மிழுக்குந் தேன்களே.

இ—ள்: அவண் உற்றிட அரிது — அத்தொண்டை நாட்டின் கண்ணே சஞ் சரிக்க இயலாது (ஏனெனில்), உழவர் நீத்த தார் தாள் மிசை சுற்றிடும் — மள் ளர்கள் தரித்துக் கழித்த பூமலைகள் கால்களிற் சூழ்ந்துகொள்ளும்; சூல்வளை இடறும் — கருக்கொண்ட சங்குகள் இடறும்; பூ கொடி தெற்றிடும் — மலர்களை யுடைய கொடிகள் தடக்கும்; சேல் இனம் புடைக்கும் — கயல் மீன் கூட்டங்கள் அடிக்கும்; தேம்பழம் எற்றிடும் — தெங்கம் பழங்கள் எற்றும்; தேன்கள் இழுக் கும் — தேன் வெள்ளங்கள் வழக்கும் — எ—று.

ஏ அசை. இடு - பகுதிப் பொருள் விசுதி, அரிது என்பது ஈண்டு இயலாமை யில் வந்தது. நீத்த என்னும் பெயரெச்சம் தார் என்னும் செயப்படு பொருட் பெயர்கொண்டது. தாண்மிசையென்பதைப் பின்னைய தொடர்களுக்கு மியைத் துப் பொருளுணர்க: இடறுதல்—நிலமென்றெண்ணிச் சங்கின்மேல் மிதிக்கும் போது அவைகள் காலூன்றுதற்கேற்ற நிலைக்களமாகாமையாற் புரளக் கால்நிலை பெயர்தல். எற்றுதல் - முட்டிய விசையினாற் றள்ளுண்டு சிறிது தூரம் பாய்தல். தேம்பழமென்பதற்கு இனிமையாகிய பழமெனப் பொருள் கூறுவாருமுளர், அஃ தித்துணைச் சிறப்பின்று; கான் முட்டியவுடன் சிதைவுபெறத்தக்க பழங்களை எற் றிடும் எனக் கூறல் பொருந்தார்மையின். (41)

கானிமிர் கந்திகள் கான்ற பாளைமேன்  
மீனினைம் பாய்தலுஞ் சிதறி வீழ்வுறு  
வானதோர் மருதவைப் படையுந் தன்மைய  
வானுறு தாரகை வழக்கிற் றெக்குமால்.

இ—ள்: கால் நிமிர் கந்திகள் கான்ற பாளை மேல் — அடியுயரப்பெற்ற கமுக மரங்கள் ஈன்ற பாளைகளின் மேல், மீன் இனம் பாய்தலும் — மீன் கூட்டங்கள் பாய்ந்தவுடன், சிதறி வீழ்வுறு — (அப்பாளையிலுள்ள மலர்கள்) உதிர்ந்து விழுந்து, ஆனது ஓர் மருத வைப்பு அடையும் தன்மைய — சிறந்த மருதநிலங்களைச்சாருந் தன்மையினை யுடையன (ஆதலால் அவை), வான் உறு தாரகை வழக்கிற்று ஒக்கும் — ஆகாயத்திற் பொருந்திய நகூத்திரங்கள் தவறி வீழ்தலைப் போலும் — எ—று.

ஓர் ஆல் அசைகள். கான்ற என்னும் பெயரெச்சம் பாளை என்னும் செயப் படு பொருட் பெயர் கொண்டது. மீனினைம் — மீனினைது தொகுதி. பாய்தலும் — உம்மீற்று விளையெச்சம். வழக்கிற்று — வினைமுற்றுத் தொழிற்பெயர். (42)

மாகுல வல்லியின் மஞ்ஞை யாடல்போற்  
கோகில மார்தருக் குழாத்தி னூசன்மேற்  
பாகுல வின்சொலார் பனிக்கு மெல்லிடைக்  
காகுலம் பிறர்கொள மகிழ்வி னூடுவார்.

இ—ள்: பாகு உலவு இன்சொலார் — பால்போன்ற [மாதுரியமாகிய] சொற் களைப் பேசுகின்ற பெண்கள், கோகிலம் ஆர் தருகுழாத்தின் ஊசல்மேல் — குயில்

கள் நிறைந்துள்ள மரங்களின் ரொகுதிகளிற் கட்டப்பட்ட ஊஞ்சல்களின்மீது (இருந்து), பிறர் பணிக்கும் மெல் இடைக்கு ஆகுலம் கொள — (தம்மைக் கண்ட) பிறர், நடுங்குகின்ற மென்மையாகிய இடையின் பொருட்டு வருத்தமுற, மா குல வல்லியில் மஞ்ஞை ஆடல்போல் மகிழ்வின் ஆடுவார் — பெரிய கூட்டமாகிய கொடிகளில் மயிலாடுதல்போல உவகையுடன் ஆடுவார்கள் என்று.

குலம் — கூட்டம். குலவல்லி என்பதை வல்லிக்குலமென மாற்றியுரைப்பினு மாம். இருந்து என்பது சொல்லெச்சம். உலவு ஈண்டு உவமவுருபு. இது 'போலப் புரைய' என்னும் நன்னூற் சூத்திரத்துப் பிறவுமென்றதனா லமையும். சொலார்— தொகுத்தல். 'ஆகுலம் பிறர்கொள மகிழ்வினாடுவார்' என்றதனால் அப்பெண் கட்டு ஆகுலமின்றென்பது பெறப்பட்டது. செயவெனெச்சங் காரியப்பொருளில் வந்தது. இடையின் பொருட்டு வருந்தலாவது: தன முதலிய பாரங்களைத் தாங்கலாற்று தொசியுமியல்பிற்குரிய மெல்லிடை ஊஞ்சலாடுதலா லென்படுமோ வென்றிரங்கல். ஊஞ்சலுக்குக் கொடிகளையும் பெண்களுக்கு மயிலையு முவமித்தார். பால்போன் மாதூரியமாகப் பேசுகின்ற அம்மகளிர். மகிழ்தற்கேற்ப ஆடுந்தோறுங் குயில் கூவப்பெறுவன வென்பார், 'கோகிலமார்தருக் குழாம்' என்றார். மகிழ் வின் என்பதில் ஐந்தனுருபு உடனிகழ்ச்சிப் பொருள்பட மூன்றனுருபாகத் திரிக் கப்பட்டது. (43)

### வேறு

ஊச லுற்றவர் குழைக்குடைந் திடுதலா லுவரை  
வீச லொப்பன வாடுதல் கிளிமொழி வெருவிப்  
பேச லொப்பன வீழ்ந்திலர் பிழைத்ததீ தென்னு  
ஏச லொப்பன கோகிலப் பறவைக ளிசைத்தல்.

இ—ள்: ஊசல் ஆடுதல்—(முன்னர்க் கூறியதன்மையமைய) ஊஞ்சல்கள் ஆடு தல், உற்றவர் குழைக்கு உடைந்திடுதலால் உவரை வீசல் ஒப்பன — தம்மிடத் திருந்த பெண்களது காதுக்குத் தாம் உவமையாகாது தோற்றலினால் அந்தப்பெண் களை (வேறிடத்தகற்றுமாறு) வீசுதலைப்போல்வன, கிளிமொழி—அங்குள்ள கிளிகள் பேசுதல், வெருவி பேசல் ஒப்பன — அஞ்சிப்பேசுதல் போல்வன; கோகில பறவை கள் இசைத்தல் — குயிற்பறவைகள் கூவென்று ஒலித்தல், வீழ்ந்திலர் ஈது பிழைத் தது என்னு ஏசல் ஒப்பன — (ஊஞ்சல் சினந்து வீசியபோதும் பெண்கள்) வீழ்ந் திலார் இவ்ஊஞ்சலே (தன்கருத்து முற்றது) தவறிற்றென்று பழித்தல் போல் வன என்று.

ஊசலென்னுஞ் சொல்லை ஊஞ்சலென்றும் வழங்குப. உகரச் சுட்டுத் தன் னகத்திருப்போ ரென்பதை யுணர்த்திற்று. தொழிற்பெயரும் பாற்பொதுமையன வாதலின் பன்மை வினைமுற்றைப் பயனிலையாகக் கொண்டன. மொழி—முதனிலைத் தொழிற்பெயர். கோகிலப்பறவை — இருபெயரொட்டு.

கிளிகள்பேசக் குயில்கள் கூவப் பெண்கள் சோலைகளில் ஊஞ்சலாடுகின்றனர். அப்போது ஊஞ்சலாடுதல் 'இப்பெண்கள் தமது காதழகால் நமதழகைக் குறைத்து வென்றி பெற்றுப் பகைஞராயினர்; இவரை நாஞ்கமந்து கொண்டிருப்பது தகாது' என்று நினைத்து அப்பெண்களைத் தூரத்தில் விழும்படி வீசுதல்போன்றது. கிளி கள் பேசுதல் 'ஐயகோ! இவ்ஊஞ்சல் பெண்களை வீசுகின்றதே என்படுவரோ' என்று அச்சமொழி பேசுதல் போன்றது. குயில்கள் கூவுதல் 'ஊஞ்சலெறிந்த

போதும் பெண்கள் வீழ்ந்திலார் ஊஞ்சலே பிழைபட்டது' என்று பழிக்குங் குறிப்புப் போன்றது என்பது கருத்து.

காதிற்கு ஊஞ்சலுபுமானதென்பதை “காதிற்கு — வள்ளை - ஒப்பரியகத்தரிக்கை யூசலாம்” என உபமான சங்கிரகங் கூறுதலானறிக. (44)

கூர்ப்புக் கொண்டகட் கொடிச்சியர் குளிர் புனங் காப்போர்  
ஆர்ப்புக் கொண்டு கை விசைத்தெறி மணிக்கல்வந் தணையச்  
சார்ப்புக் கொண்டதஞ் சிறகரால் விலக்கியத் தடத்துப்  
பார்ப்புக் கொண்டு கொண்டெழுவன தோலடிப் பறவை.

இ — ள்; குளிர் புனம் காப்போர் கூர்ப்பு கொண்ட கண் கொடிச்சியர் — குளிர்ந்த திணைப்புனத்தைக் காவல் செய்பவராகிய கூர்மை பொருந்திய நோக் கத்தையுடைய குறத்தியர்கள், ஆர்ப்பு கொண்டு கை விசைத்து எறி மணி கல் வந்து அணைய — சத்தமிழ்டுக் கையினால் வீசியெறிகின்ற இரத்தினமாகிய கவண் கற்கள் வந்து கிட்ட, தோல் அடி பறவை — தோல் பொருந்திய கால்களை யுடைய பறவைகள், சார்ப்பு கொண்ட தம்சிறகரால் விலக்கி—இரு புடையுஞ் சார் தலையுடைய தமது சிறகினால் அவற்றை அகற்றி, அ தடத்து பார்ப்பு கொண்டு கொண்டு எழுவன — அந்தத் தடாகத்தில் வைக்கப்பட்ட தங்குஞ்சுகளை எடுத்தெடுத்துக்கொண்டு கிளர்வன என்று.

கூர்ப்பு — பண்புப்பெயர். குளிர் எறி என்பன வினைத்தொகை. காப்போர் என்னும் வினையாலணையும்பெயர் கொடிச்சியர்க்கு விசேடணமாய் நின்றது. ஆர்ப்புக்கொண்டு ஒருசொல். மணிக்கல் — இருபெயரொட்டு. சிறகு சிறகர் எனப் போலியாயிற்று.

கதிரைக் கவரும்பொருட்டுப் புனத்தில் நாற்றிசைகளிலும் வரும் பறவைகளை யும் மிருகங்கையுந் தவறுது காண்பனவென்பார் ‘கூர்ப்புக்கொண்ட கண்’ எனவும், செழிப்புடைய தென்பார். ‘குளிர் புனம்’ எனவும், எத்துணைத் தூரத்தினுஞ் சென்று பறவைனைத் தாக்குமாறு எறிந்தன ரென்பார். ‘விசைத்தெறி—கல்’ எனவும், வாவற்பறவையினிறகுபோன் மென்மையுடையதும் சுருங்குதற்கும் விரிதற்கும் ஏற்றதுமாகிய தோலைக் காலினுடைய தாரா முதலியனவென்பார் ‘தோலடிப் பறவை’ எனவுங் கூறினார். தோலடிப்பறவை — அன்னமெனினுமாம்.

இச்செய்யுனால் திணைப்புனச் சிறப்பும் இரத்தின மிகுதியும் தடாகச் சிறப்புங் குறிக்கப்பட்டன. (45)

### வேறு

கடற்பரு கியமுகில் பெய்யுங் காட்சிபோல்  
அடற்பெரு மேதிக ள்ளைத்தும் புக்குராய்த்  
தடப்புனல் வறிதெனப் பருகித் தம்முலைக்  
குடத்திழி பாலினுற் குறையைத் தீர்க்குமே.

இ—ள்: கடல் பருகிய முகில் பெய்யும் காட்சிபோல் — சமுத்திர நீரைக் குடித்த மேகங்கள் மழையைப் பெய்யுந் தன்மைபோல, அடல்பெரு மேதிகள் அனைத்தும் புக்கு உராய்—வனிய பெரிய எருமைகளெல்லாம் புகுந்து செறிந்து,

தடபுனல் வறிது என பருகி — தடாகத்திலுள்ள நீரை அற்பமாயிற்றென்னும்படி குடித்து, தம் முலை குடத்து இழி பாலினால் — தமது மடியாகிய குடத்தினின்றுஞ் சிந்துகின்ற பாலினால், குறையை தீர்க்கும் — அக்குறையை நீக்கும் — என்று.

ஏ அசை. கடல் ஆகுபெயர். உராய் — உரைந்து என்பதன் விகாரம். இதற்கு நீரைக் கலக்கி எனவும் பொருள் கூறுவர். முலைக்குடம்—ரூபகம். மடியினின்றும் பால் சிந்துதல் மழைபெய்தல் போலுமென்க.

மேகங்கள் கடலிலுள்ள உவர் நீரைப் பருகி நன்னீராக்கிப் பெய்து அக்கடலை நிறைப்பதுபோலப் பெண்ணெருமைகள் தடாக நீரைப் பருகித் தம்முலையினின்று பாலைச்சிந்தி அக்குறையைத் தீர்ப்பன என்பது கருத்து.

ஈன்றணித்தாய எருமைகள் சில கன்றை நினைத்தவழித் தானாகப் பால்சிந்தப் பெறுவன. இதனை

“ஈர நீர்ப்பிந் திந்நிலத் தேசில  
கார்க ளென்ன வருங்கரு மேதிக  
ஞரி னின்றகன் றுள்ளிட வுண்முலை  
தாரை கொள்ளத் தழைப்பன சாலியே”

என்னும் இராமாயணச் செய்யுளாலு முணர்க.

“மோட்டெருமை வாவிபுக முட்டுவராற் கன்றென்று  
வீட்டளவும் பால்சொரியும் வெண்ணெயே.”

எனப் பிறர் கூறியவாறே தடாகத்திலுள்ள மீன்கள் பாய்ந்து மடியில் முட்டுத லாற் பாலுக்குப்பன வென்பாருமுளர்.

இச்செய்யுளால் எருமைகளின் சிறப்புக் கூறப்பட்டது.

(46)

பாட்டிய லளிமுரல் பதுமக் கோயிலில்  
நாட்டிய நிமலன்மு னந்தி நீரிடை  
மாட்டிய பல்பெருஞ் சுடரை மானுமாற்  
கோட்டுயர் தடந்தொறுங் குவளை பூத்தவே.

இ—ள்: கோடு உயர் தடம் தொறும் குவளை பூத்த — கரை யுயரப்பெற்ற தடாகங்கடோறுஞ் செங்குவளைப் பூக்கள் மலர்ந்திருத்தல், அளி பாட்டு இயல் முரல் பதுமகோயிலில் நாட்டிய நிமலன் முன் — வண்டுகள் பண்ணைப் பாடுதற் கிடமாகிய தாமரையின் பெயரியைந்த கோயிலின்கண்ணே [திருவாரூரின்கண்ணே] தாபிக்கப்பெற்ற மலரகிதராகிய சிவபெருமானது சந்நிதானத்தில், நந்தி—நமிநந்தி யடிகள், நீர் இடை மாட்டிய பல்பெரும் சுடரை மானும் — நீரின்கண்ணே ஏற் றிய பல பெரிய தீபங்களைப் போலும் — என்று.

ஆல் ஏ அசைகள்; பாட்டியல் — பாடலின்றன்மை=பண். முரல் என்னும் வினைத்தொகை பதுமமென்னும் பெயர்கொண்டது. பதுமக்கோயில்=கமலாலயம்; இது இலக்குமியாற் பூசிக்கப்பட்ட தலமெனப் பொருள்படும், நாட்டிய என்னும் பெயரெச்சம் நிமலன் என்னுஞ் செயப்படு பொருட்பெயர் கொண்டது. நிர்மலன் என்னும் வடமொழியை நிமலன் எனவும் வழங்குப. நந்தி முதற்குறை. கோடுய ரெனற்பாலது கோட்டுயரென டகரவொற் றிரட்டித்ததை “நெடிலோ டுயிர்த் தொடர்க் குற்றுகரங்களுட் டறவொற் றிரட்டும் வேற்றுமை மிகவே” என்னும் நன்னூற் சூத்திரத்திலுள்ள ‘மிகவே’ என்பதனாலமைக்க. குவளை — ஆகு பெயர். பூத்த—வினைமுற்றுத் தொழிற்பெயர்.



அந்திக் காலத்தின் மலர்தலாலும் செந்நிறமுங் குமிழ்த்த வடிவு முடைமையாலும் குவளை மலர்க்குத் தீபத்தை யுவமித்தார்.

நமிநந்தியடிகள் தண்ணீரில் விளக்கேற்றிய சரித்திரம்:—சோனாட்டில் ஏமப்பேரூரில் அந்தணர் குலத்திற் பிறந்த நமிநந்தியடிக ளையனார் திருவாரூர்க் கெழுந்தருளி வன்மீக நாதரைத் தரிசித்த பின் அங்குள்ள அரநெறி யப்ப ராலயத்திற் சுவாமி தரிசனஞ் செய்யப் புகுந்தபோது தீபங் குறைந்தமையால் மிகுதியாகத் தீப மேற்றித் தரிசிக்க வேண்டுமென்று சிந்தித்துச் சமீபத்தி லிருந்த வீடுகளிற் புகுந்து தீபமேற்ற நெய்தாருங்கள் என்று கேட்டனர். அங்குள்ளார் புறச் சமயிகளாகிய சமணராதலால் நெய் கொடாராய் “நுங்கடவுள் கையிற்றானே தீப மிருக்கின்றதே! நீர் தீபமேற்ற வேண்டிய தென்னை? வேண்டுமானாற் கமலாலய தீர்த்த சலத்தை யள்ளி நிறைத்துத் தீப மேற்றுவீராக” என்று பரிகாசஞ் செய்தனர். அதுகேட்ட நமிநந்தியடிகள் மனம் நொந்து சுவாமி சந்நிதியிற் போய் நிற்ப, “இந்தக் குளத்து நீரை யள்ளி வார்த்து விளக்கெரிப்பாயாக” என்று ஓரசரீரி வாக்குப் பிறத்தது. நமிநந்தியடிகள் மனமுவந்து திருக்குளத்திலுள்ள தண்ணீரை மொண்டுவந்து அகல்களினிறைத்து விளக்கெரித்தனர் என்பதாம். (47)

கலனிலைத் தருவதுங் கானத் துள்ளதும்  
பொலனுடைப் பொருப்பிலைப் பொருளு மல்லது  
நலனுடை நாட்டவர் நயத்த லின்றியந்  
நிலனிலைப் பொருள்பகர் வழக்க நீத்ததே.

இ—ள்: கலன் இடை தருவதும்—மரக்கலங்களிலேற்றிக்கொண்டுவருந் திரவியத்தையும், கானத்து உள்ளதும்—காடுபடுதிரவியத்தையும், பொலன் இடை பொருப்பு இடை பொருளும்—அழகினையுடைய மலையிலுண்டாகின்ற திரவியத்தையும், அல்லதும்—நகர்படுதிரவியத்தையும், நலன் உடை நாட்டவர் நயத்தல் இன்றி—நன்மையினையுடைய அத்தொண்டை நாட்டிலுள்ளார் விரும்புதலின்மையால், அ நிலன் இடை பொருள் பகர் வழக்கம் நீத்தது—அந்தத் தொண்டை நாட்டின் கண்ணே திரவியங்களைக் கூறிவிற்கின்ற வழக்கம் ஒழிக்கப்பட்டது. எ—று.

நாடுபடுதிரவியங்கள் போலக் கடல்படுதிரவிய முதலிய பிற பொருள்களும் அந் நாட்டினிறைந்திருத்தலால், பொருள்களைக் கூறி விற்கலும் மாற்றலுமாகிய வழக்கங்கள் அங்குள்ளாரால் ஒழிக்கப்பட்டன என்பது கருத்து.

ஏ அசை. கலம் நலம் நிலம் என்பனவற்றினிறுதியிலுள்ள மகரவொற்றுக்கள் போலியாய் நின்றன. பொன் என்பது “பொன்னென்கிளவியீறு கெடமுறையின்—முன்னர்த்தோன்றும் லகாரமாகாரஞ்—செய்யுண்மருங்கிற்றொடரியலான “என்னுந் தொல்காப்பியச் சூத்திரவிதிப்படி பொலம் என்றானது; இதனைப் பிற்காலத்து நிகண்டாசிரியர் பொன்னின் பரியாய நாமங்களுளொன்றாகச் சேர்ந்தனர்; இறுதி மகரம்போலியாயிற்று. உடைய இரண்டும் ஈறுதொக்கன. இன்றியென்னும் வினையெச்சம் ஏதுவில்வந்தது. நீத்தது என்பதிற் படுவிகுதி தொக்கது.

செல்வம் விளைவு வளமிகுதி செங்கோன்மை நோயின்மை குறும்பின்மை எனப் படும் நாட்டமைதியாறும் பொருந்தியவென்பார் ‘நலனுடை’ என்றார்.

கடல்படுதிரவியம்:—உப்பு பவளம் முத்து சங்கு ஒக்கோலை என்பன. காடு படுதிரவியம்:—அரக்கு இரூல் தேன் மயிற்பீலி நாவி என்பன. மலைபடுதிரவியம்:—

மிளகு கோட்டம் அகில் தக்கோலம் குங்குமம் என்பன. நகர்படுதிரவியம்:—  
கண்ணாடி பித்தன் மந்தி யானை அரசன் என்பன. நாடுபடுதிரவியம்:—செந்நெல்  
செவ்விளநீர் சிறுபயறு வாழை கரும்பு என்பன. இவற்றை

அரக்கிற் றினிய தேனே யாய்மயிற் பீலி நாவி  
நெருக்கிய காட்டி லுற்ற நெடுந்திர வியங்க ளேந்தாம்  
திரைக்கடற் படுவ வுப்புச் செய்வொண் பவளம் வெண்முத்  
திரைத்தெழு சங்கொக் கோலை யிவ்வைந்து மென்ன லாமே.

எனவும்

செந்நெல் செவ்விளநீர் மற்றைச் சிறுபய றுடனே வாழை  
கன்ன லிவ்வைந்து நாட்டிற் கருதிய திரவி யப்பேர்  
மின்னு கண்ணாடி பித்தன் வெந்திறன் மந்தி யானை  
மன்னவ னகரி யைந்து வருந்திர வியங்க ளென்ப

எனவும்

கறியொடு கோட்ட மிக்க காரகி லொடுதக் கோல  
நறியகுங் குமமைந் தென்ப நன்மலைத் திரவி யப்பேர்

எனவும் வருஞ்சூடாமணி நிகண்டானுணர்க.

(48)

யாழ்க்கையர் பொருநருக் கிறைவ ரேழிசை  
வாழ்க்கைய ரளவையின் வகுத்த பாடலைக்  
கேட்குநர் நன்றென மருப்புக் கிம்புரிப்  
பூட்கைக னுதவுவார் பொதுவி றோறுமே.

இ—ள்: யாழ் கையர்—யாழையேந்திய கையினையுடைய பாணர்களும், பொரு-  
நருக்கு இறைவர்—கூத்தர்களுக்குத் தலைவர்களும், ஏழு இசை வாழ்க்கையர்—  
சப்தசுரங்களையும் பாடுதலாற் சீவிப்பவர்களும், அளவையின் வகுத்த பாடலைக்  
கேட்குநர்—வரையறைப்படி பாடிய பாடல்களைக் கேட்கின்ற பிரபுக்கள், நன்று  
என—இது நன்றாயிருக்கின்றதென்று புகழ்ந்து, பொதுவில் தோறும்—சபைகடோ-  
றும், மருப்பு கிம்புரி பூட்கைகள் உதவுவார்—கொம்பின் கண்ணே கிம்புரியையு-  
டைய யானைகளைப் பரிசாகக் கொடுப்பார்கள். எ—று.

ஏ அசை. ஏழிசையாவன: குரல் துத்தம் கைக்கிளை உழை இளி விளரி தாரம்  
என்பன. அளவை: பரதசாஸ்திரத்திற் கூறிய காலம் தாளம் தானம் முதலியன  
தவறுபடாமை. மருப்புக்கிம்புரி என்பதைக் கிம்புரிமருப்பு எனமாற்றியுரைப்பினு-  
மாம். பொதுவில்—பொதுவாகிய இல்லம்.

பேரியாழ் சகோடயாழ் மகரயாழ் செங்கோட்டியாழ் என்னும் நால்வகை  
யாழையும், பண்ணல் பரிவட்டனை ஆராய்தல் தைவரல் செலவு விளையாட்டு  
கையூழ் குறும்போக்கு என்னும் தொழில் விதங்களெட்டு மமையப் பாடிக் கை  
வந்தவ ரென்பார் 'யாழ்க்கையர்' எனவும். தாளம் அபிநயம் முதலியவற்றாற் றவ-  
றுது நடித்து, மற்றைய கூத்தர்களை யெல்லாம் வென்று விருதுபெற்றவ ரென்-  
பார். 'பொருநருக் கிறைவர்' எனவும், மிடற்றாற் சங்கீதம் பாடுதலையே தமது  
தொழிலாகக்கொண்டு பெரும்பொருளிட்டி வாழ்பவரென்பார். 'ஏழிசை வாழ்க்-  
கையர்' எனவும், விலையுயர்ந்த யானைகளென்பார், 'மருப்புக் கிம்புரிப் பூட்கை-  
கள்' எனவும் கூறினார்.

(49)

கஞ்சிதேய்ப் புண்டகில் கமழும் பூந்துகில்  
வஞ்சிதேய்ப் புண்டன மருங்கு லாரடி  
பஞ்சிதேய்ப் புண்டன பணியத் தாக்கலாற்  
குஞ்சிதேய்ப் புண்டன குமரர் கூட்டமே.

இ—ள்: கஞ்சி தேய்ப்புண்டு அகில் கமழும் பூ துகில்—கஞ்சிப்பசை தேய்க் கப்பட்டு அகிற்புகை யூட்டப்பெற்றுக் கமழுகின்ற பொலிவாகிய ஆடையையணிந்த, வஞ்சி தேய்ப்புண்டு அன மருங்குலார்—வஞ்சிக்கொடி (முன்னையினும் மென்மை யுறத்) தேய்க்கப்பட்டாற்போன்ற இடையினையுடைய பெண்களது, பஞ்சி தேய்ப் புண்டன அடி—செம்பஞ் சூட்டப்பட்டனவாகிய கால்கள் பணிய தாக்கலால்— வணங்குந்தோறும் உதைத்தலினால், குமரர் கூட்டம் குஞ்சி தேய்ப்புண்டன— காளையர் கூட்டம் குடுமிதேய்ப்பெற்றன எ—று.

ஏ அசை. உண்—செயப்பாட்டு வினைப்பொருளுணர்த்த வந்தது. அகில்—ஆகு பெயர். வஞ்சி—ஓர் கொடி. அன—தொகுத்தல். முன்றாமடியில் தேய்ப்புண்டன— வினைமுற்றுப் பெயரெச்சம்; வினைமுற்றுகக்கொண்டு அடிக்குப் பயனிலையாயிற்றெ னினுமிழுக்காகாது; அவ்வாறு கொள்ளின் தாக்குதற்கு அடியென்னும் வினை முதல் வருவிக்க.

“மனைவி யுயர்வுங் கிழவோன் பணிவு  
நினையுங் காலைப் புலவியு ஞரிய”

என்றராசிரியர் தொல்காப்பியனாராதலின், புலவிக்கண் ஆடவர்பணிதல் இழுக்கா காதென்க. மகளிரது கால்களிற் தேய்க்கப்பட்ட பஞ்சு குடுமியிற்றேய்க்கப்பட்டன எனப் பொருள் கூறினுமாம். (50)

அன்றிலம் பெடைகளை யணுகி யன்னைகள்  
நன்றென வினையின்மே னடந்த நாயகர்  
இன்றுவந் திடுவரிங் கெம்பொ ருட்டினால்  
ஒன்றுநீ யிரங்கலென் றுரைக்கின் றுர்சிலர்.

இ—ள்: சிலர் அன்றிலம் பெடைகளை அணுகி—சிலபெண்கள் (தம்மைப்போ லப் பிரிந்து புலம்புகின்ற) பெடையன்றில்களைச் சமீபித்து, அன்னை கேள்—தாயே கேட்பாயாக, நன்று என வினையின் மேல் நடந்த நாயகர்—நல்லதென்று கருதி வினைவயிற் பிரிந்துசென்ற (எங்கள்) கணவர், இன்று இங்கு வந்திடுவர்—இற்றைத் தினத்தில் இங்கே வந்து சேர்வார் (ஆதலால்); எம் பொருட்டினால் நீ ஒன்றும் இரங்கல் என்று உரைக்கின்றார்—எங்கள் காரணமாக நீ சிறிதேனும் புலம்பற்க என்று சொல்லுகின்றார்கள் எ—று.

தங்கணவர் போர்வயிற் பிரிந்துசென்று பலநாட்கழிந்தமையானும் வருநாள னுகியமையானும், விரகமேலிட்ட சிலபெண்கள், சேவலைப்பிரிந்து வருந்தும் பெடையன்றிலைத் தமக்காக வருந்துவதென்றெண்ணி அதனையணுகி, ‘தாயே! நங் கணவர் இனிக்காலந் தாழ்க்கமாட்டார், இற்றைத்தினத்தில் வருவது திண்ணம் ஆதலால் எமக்காக நீ கவலைப்படுதலையொழி’ என இன்சொற் கூறுவரென்பது கருத்து. பிரிவாற்றாமையாற் பெண்கள் வருந்துகின்றனரென்பது குறிப்பு.

ஆணன்றிலைப் பிரிந்திரங்கும் பெடையன்றிலைத் தமக்காகப் புலம்புவனவென்று  
காமமயக்கத்தாற் சிந்தித்தலின் 'அன்னை' எனவிளித்தனர்; இது மரபுவழுவமைதி.  
அண்மைவிளியாதலினியல்பாயிற்று. ஒன்று—அற்பமென்னும் பொருளில் வந்தது.  
(51)

ஆடியல் கருங்கணுஞ் சிவப்புற் றங்கமும்  
வாடுவ தாகியே மதன வேர்வுருக்  
கூடிய மகளிருங் குமரர் தங்களை  
ஊடிய மகளிரு முலப்பின் றுயினார்.

இ—ள்: ஆடு இயல் கரும் கணும் சிவப்பு உற்று—இமைத்தல் பொருந்திய  
கரியகண்களுஞ் சிவக்கப்பெற்று, அங்கமும் வாடுவது ஆகி—சரீரமும் வாடப்  
பெற்று, மதன வேர்வு உறு—காமவேர்வையுண்டாகி, குமரர் தங்களை கூடிய மக  
ளிரும்—காளையர்களைச் சேர்ந்த பெண்களும், ஊடிய மகளிரும்—அவர்களுடன்  
புலந்த பெண்களும், உலப்பு இன்று ஆயினார்—அந்நாட்டில் அளவற்றவராயினார்—என்று

ஏ—அசை. முன்னைய உம்மைகளிரண்டும் எச்சங்கள். ஆடு முதனிலைத்தொ  
ழிற்பெயர். இயலுதல்—பொருந்துதல். கருங்கணும்—தொகுத்தல். குமரர் தங்  
களை—தாப்பிசை. கண்சிவத்தன் முதலியன காமமீறிக் கணவரைக் கலந்தாரிடத்  
துக் காணப்படுமடையாளங்கள்;

“வாயிற் சிவப்பை விழிவாங்க  
மலர்க்கண் வெளுப்பை வாய்வாங்கத்  
தோயக் கலவி யமுதளிப்பீர் . . . . .”

என்றார் பிறரும். ஆடியல் என்பதற்கு ஆடவர்களைப் பார்வையால் வெல்லுமியல்  
பையுடைய எனினுமாம். (52)

அகனமர் கணிகைய ரடிகள் சூடியே  
முகனுறு முவகையான் முயங்கி யன்னவர்  
நகனுறு குறிகொளீஇ நாளாங் காமநூல்  
தகைமைசெய் காளையர் தொகுதி சான்றதே.

இ—ள்: அகன் அமர் கணிகையர் அடிகள் சூடி—தம்மனத்திற் சூடிகொண்ட  
பொதுமகளிரது கால்களைச் சிரமேற்புனைந்து, முகன் உறும் உவகையால் முயங்கி—  
(அதன்மேல்) அவரது முகத்திற்றோன்றும் மகிழ்வினாலே தழுவி, அன்னவர் நகன்  
உறு குறி கொளீஇ—அப்பெண்களது நகத்தினாலுண்டாகிய குறிகளை ஏற்று, நாளும்  
காம நூல் தகைமை செய்—தினந்தோறும் மதனாக்மத்திற் கூறிய திறமையை  
னுசரிக்கின்ற, காளையர் தொகுதி—இளைஞர்களதுதொகை, சான்றது—அந்நாட்  
டில் மிகுந்தது என்று.

ஏகாரங்கள் அசைகள். அகம் முகம் நகம் என்பவற்றினின்றுதி மகரங்கள் போலி  
யாயின. காளையர்க்கு அகத்தன்பு மிகுந்தவழியும் கணிகையர்க்குப் புறத்தன்பே  
தோன்றிற்றென்பார் “அகனமர் கணிகையர்” எனவும் “முகனுறுமுவகை” என  
வும் விசேடித்தார். அகம்—பாவமெனினுமாம். கொளீஇ—கொண்டு என்பதன் விகா  
ரம். காமநூற்றகைமை என்றது ஆலிங்கனம் கரணம் முதலியவற்றை. புணரத்  
தலைப்படுங்கால்

“ஊடுதல் காமத்திற் கின்ப மதற்கின்பங்  
கூடி முயங்கப் பெறின”

என்ற திருக்குறட்கேற்ப நாயகி ஊடுதலும், நாயகன் ஊடறீர்த்துப் புணர்தலும், அங்ஙனம் புணரும்போது நகக்குறியழுத்துதலும் பிறவும் நிகழ்வது காமநூன்முறை யாதலின் இவ்வாறு கூறினார் (53)

வானைக ளிகல்புரி வயலும் வாவியும்  
பானையொ டுற்பலம் பதும நாறுமால்  
வேளையர் தடங்கணூர் விரைமென் றுளிணை  
கானையர் குஞ்சியுங் கரமு நாறுமால்.

இ—ள்: வானைகள் இகல்புரி வயலும் வாவியும் — வானைமீன்கள் ஒன்றோ டொன்று போர்செய்கின்ற வயல்களிலுந் தடாகங்களிலும், பானையொடு உற் பலம் பதுமம் நாறும்—கமுகம் பானையும் நீலோற்பலமலரும் தாமரைமலரும் கம மும்; வேள் அயர் தடம் கண்கணூர் விரை மென்தாள் இணை—ஆசையை விளைக் கின்ற விசாலித்த கண்களையுடைய மங்கையரது வாசனைகமழுகின்ற மெல்லிய இரண்டு கால்களும், கானையர் குஞ்சியும் கரமும் நாறும்—இளைஞர்களது குடுமியி னுங் கைகளினுங் கமமும் எ—று.

ஆல் இரண்டும் அசைகள். வானைகளிகல்புரி என்பதை வாவியோடு மியைத் துக்கொள்க. உத்பலம் என்னும் வடமொழித் தகரவொற்று நகரவொற்றாயிற்று. உற்பலம் பதுமம் என்பன ஆகுபெயர்கள். ஒடு—எண்ணிடைச்சொல். வேள்—முத னிலைத் தொழிற்பெயர். அயர்தல்—செய்தல். வேளையர் என்றதற்குப் பார்வையி னாலே மன்மதனும் மயங்கத்தக்க எனப் பொருள் கூறினுமாம். இப்பொருட்கு உயர்வு சிறப்பும்மை விகாரத்தாற் றெக்கது.

வயலினும் வாவியினும் பாளை முதலியவை கமமுதல் போலக் கானையரது குடுமிகளிலுங் கைகளிலும் கணிகையரது கால் கமமுமென்பது கருத்து. ஊடறீர்க் கும்படி ஆடவர் வணங்க உதைத்தலினுற் குடுமியிலும், பற்றி வருடுதலாற் கை களிலும் பெண்களது கால்மணம் பற்றுமென்க, கணிகையர்மேற் கானையர் பேரன்பு வைத் தொழுகின ரென்பது இச்செய்யுளா லுணர்த்தப்பட்டது. தாளிணைகளிற் குஞ்சியும் கரமும் நாறுமெனப் பொருள் கூறுவாருமுளர்.

ஐம்பதாஞ் செய்யுண் முதலிதுகாறும் ஆடவர்களும் பெண்களும் காமித் தலும் கலந்து களித்தலும் வருணிக்கப்பட்டன. (54)

சேவக மணைவன கரிகள் சேனைகள்  
காவக மணைவன கலைகள் புள்ளினம்  
பூவக மணைவன பொறிவண் டாயிடைப்  
பாவக மணைவன பாட லாடலே.

இ—ள்: ஆயிடை—அத்தொண்டை நாட்டில்; கரிகள் சேவகம் அணைவன — யானைகள் துயிலிடத்தை அடைவன; சேனைகள் (சேவகம் அணைவன) — சேனைகள் வீரத்தைப் பொருந்துவன; கலைகள் கா அகம் அணைவன—சாத்திரங்கள் காத்தலே யுடைய மனத்தை யடைவன; புள்ளினம் (கா அகம் அணைவன)—பறவைக் கூட் டங்கள் சோலைகளிற் செல்வன; பொறி பூ அகம் அணைவன—இலக்குமி பொலி



வார்ந்த மாளிகையை அடைவன்; வண்டு (பூஅகம் அணைவன)—வண்டுகள் பூக்களிற் போய்ச் சேர்வன; பாடல் பா அகம் அணைவன—பாட்டுகள் பாவினுறுப்பைப் பொருந்துவன; ஆடல் (பாவகம் அணைவன)—நடனங்கள் அபிநயத்தைப் பொருந்துவன எ—று.

அத்தொண்டை நாட்டில் எல்லாம் தத்தமக்கு வேண்டிய அமைதி பொருந்திச் சிறந்தனவென்பது தாற்பரியம்.

ஏ அசை. கலைக்காம்போது கா முதனிலைத் தொழிற்பெயர். பொறி என்னும் உயர்திணைச் சொல் வண்டென்னும் அஃறிணைச் சொல்லுடன் சேர்த்துக் கூறப்பட்டமையானும் செய்யுட் சிறப்பு நோக்கியும் அஃறிணைப் பன்மை வினை முற்றோடு மடிக்கப்பட்டது. சூரியன் சந்திரன் என்னும் பெயர்கள் போறலினங் ஈன முடிந்த தென்பாரு முளர்.

புள்ளினம் காவகமணைவன வண்டு பூவகமணைவன என்பவற்றில் அகம் ஏழனுருபு. அ இடை என்பது “தூக்கிற் சுட்டு—நீளின் யகரமுந் தோன்றுதனெறியே” என்ற விதிப்படி சுட்டு நீண்டவழி யகரந் தோன்றி முடிந்தது. காத்தலையுடைய மனமென்றது மற்றவாது பயில்வாரது மனத்தை. (55)

ஆடக மாமதி லம்பொற் கோபுரம்  
நீடிய மண்டப நெறிகொ ளாவணம்  
பாடலொ டாடிடம் பிறவும் பாலிநன்  
னாடுள பதிதொறு நண்ணி யோங்குமே.

இ—ள்: ஆடக மா மதில் — பொன்னாலாகிய பெரியமதிலும், அம் பொன் கோபுரம்—அழகிய பொன்னாலாகிய கோபுரங்களும், நீடிய மண்டபம் — நெடிய மண்டபங்களும், நெறி கொள் ஆவணம்—வழியையுடைய வீதிகளும், பாடலொடு ஆடு இடம்—பாட்டினுடனே நிருத்தஞ் செய்கின்றசாலைகளும், பிறவும்—இவைபோன்ற பிறவும், பாலி நல்நாடு உள பதிதொறும் நண்ணி ஓங்கும்—பாலியாறு சூழ்ந்த நல்ல அந்தத் தொண்டை நாட்டிலுள்ள ஊர்கடோறுஞ் செறிந்து சிறக்கும் எ—று.

ஏ அசை. ஆடலின்கட் பாடலும் வேண்டப்படுதலாற் ‘பாடலொடாடிடம்’ என்றார். “பதங்களிற் றண்ணுமைபாணி பண்ணுற — விதங்களின் விதிமுறை சதி மிதிப்பவர்” என்றார் கம்பநாட்டாழ்வாரும்; பாடுமிடமும் ஆடுமிடமு மென வுரைப்பாருமுளர்.

இச்செய்யுளால் அத்தொண்டை நாட்டிலுள்ள ஊர்களின் சிறப்புச் சுருக்கி யுணர்த்தப்பட்டது. (56)

தெண்டிரை யுலகினிற் சீர்பெற் றோங்கிய  
மண்டல மெங்கணு மதிக்க நின்றதோர்  
தொண்டைநன் னாட்டணி சொல்லி னுமினித்  
தண்டமிழ் வளநகர்த் தன்மை கூறுவாம்.

இ-ள்: தெள் திரை உலகினில் சீர்பெற்று ஓங்கிய — தெளிந்த திரையை யுடைய கடலாற் சூழப்பட்ட பூவுலகத்திற் சிறப்புற்றுயர்ந்த, மண்டலம் எங்க னும் மதிக்க நின்றது—தேசங்கள் யாவும் மதிக்கும்படி நிலைபெற்றதாகிய, நல் தொண்டைநாட்டு அணி— நல்ல தொண்டை நாட்டின் சிறப்பை, சொல்லினும்— கூறிமுடித்தோம், இனி—இப்பால், தண்தமிழ்வளநகர் தன்மை கூறுவாம்—செந்தமிழ் வழங்குகின்ற வளத்தினையுடைய காஞ்சிநகரத்தின் சிறப்பைச் சொல்லுவாம் எ—று

ஓர் அசை. தெண்டிரை — அன்மொழித்தொகை. மண்டல மென்பது சேர மண்டலம் சோழமண்டலம் பாண்டிமண்டலம் முதலியவற்றை.

அகத்தியமுனிவர் வீற்றிருந்து தமிழ் பரப்பிய விசேட முடைமையால் 'தண் டமிழ் வளநகர்' என்றார். இதனை,

“காசியி னின்றும் போந்து கம்பர் தாமருளப் பெற்று  
மாசிலாக் கச்சி முதூர் மன்னி வீற்றிருந்து பூமே  
லாசிலாத் தமிழ்ப் ரப்பி யிருந்தமிழ்க் குரவு பூண்ட  
தேசினான் மலய வெற்பி குறுமுனி திருத்தாள் போற்றி”

என்னுங் காஞ்சிப் புராணச் செய்யுளா னுணர்க. முன்னர் அவை யடக்கத்தில் 'செந்தமிழ்க்கு வரம்பெனச் செப்பிய முந்துகாஞ்சி' என்றதூஉ மிக்கருத்துப் பற் றியே யென்க.

இச்செய்யுளாற் கூறிமுடித்த தின்னதென்பதும் மேற்கூறப்படுவதின்ன தென் பது முணர்த்தப்பட்டன. (57)

திருநாட்டுப்படலம் முற்றிற்று.

ஆகத்திருவிருத்தம் 146.

## 6. திருநகரப்படலம்



திரு—அடைமொழி. நகரப்படலமென்றது நகரத்தினது சிறப்பைக்கூறும் படலமென விரிதலால் உருபும் பொருளுமுடன்றொக்கதொகை, நகரமென்றது காஞ்சியை.

### இப்படலப் பொழிப்பு

பூவுலகத்திலுள்ள நகரங்களுட் காஞ்சிநகர் மிகச் சிறப்புற்றதாயிருந்தது. அந்நகரிற் கச்சபாலயமென்னுந் தலத்திற் பிரமதேவர் போய்ச் சிவபிரானைப் பூசித்துக்கொண்டிருந்தார். அப்போது பூவுலகத்திலுள்ள முனிவர்கள் பலர் ஒருங்குகூடி அவரையனுகித் தங்கள் மனமொருப்படத் தவஞ் செய்தற்குரிய வனமொன்றைக் கூறவேண்டுமென்று பிரார்த்தித்தனர். பிரமதேவர் ஒரு தருப்பையை யெடுத்துச் சக்கரமாக வளைத்து இது ஓய்ந்த இடமே நுமக்கேற்ற தபோவனமாமென்று கூறி உருட்டினர். முனிவர் அதன்பின் சென்று அதுதங்கி நைமிசாரணியமென்னும் பெயர்பெற்ற இடத்தையே தமக்குரிய தபோவனமாகக்கொண்டு அங்கிருந்து தவஞ் செய்து யாகமுடித்துப் பரிசுத்தராயிருப்பச் சூதாமா முனிவர் அவ்வனத்திற் போயினர். முனிவர்கள் அவரையுபசரித்துக் கந்தசுவாமியின் திவ்விய சரித்திரங்களைத் தமக்குப் போதிக்கும்படி வேண்டினர். சூதாமா முனிவர் உடன்பட்டுப் போதிக்கத் தொடங்கினர் என்பதாம்.

மாவுல கெங்கு மலர்த்தட மாகத்  
தாவறு சீர்புனை தண்டக நாடே  
மேவிய கஞ்சம தாவதின் மேவுந்  
தேவினை யொத்தது சீர்பெறு காஞ்சி.

இ—ள்: மா உலகு எங்கும் மலர் தடம் ஆக—பெரிய பூவுலகமுழுவதும் (ஓர்) தாமரைத்தடாகம் போலாக, தா அறுசீர் புனை தண்டக நாடே மேவிய கஞ்சமது ஆ—குற்றமற்ற கீர்த்தியை வகித்த தொண்டை மண்டலமே அத்தாடாகத்திற் பொருந்திய தாமரைமலர் போலாக, சீர்பெறு காஞ்சி—சிறப்பைப்பெற்ற காஞ்சி நகரானது, அதில் மேவும் தேவினை ஒத்தது—அம்மலரில் வீற்றிருக்கும் பிரம தேவரை நிகர்த்தது என்று.

ஏ அசை. மகா என்னும் வடசொல் மா எனத் தமிழில் வழங்கிற்று. உலக மென்பது உலகெனநின்றது. கஞ்சம்—ஆகுபெயர். கஞ்சமது என்பதில் அது பகுதிப்பொருள் விருதி. ஆக என்பது ஈறுகுறைந்து நின்றது.

எண்ணிறந்த நாடுகளையுடைத்தாதலின் “மாவுலகு” எனவும், நீர்நிலையைச் சிறப்பிக்குந் தாமரை மலர்போன்று நிலவுலகத்துள்ள நாடுகளெவற்றையுஞ் சிறப்பித்துச் சிறந்து விளங்குதலின் ‘தாவறுசீர்புனை தண்டகநாடே மேவியகஞ்சமதா’ எனவும், அந்நாட்டினடுவே நாற்றிசைக் கோபுரங்களுடன் உயர்ந்து பொலிதலின் “அதின் மேவுந் தேவினையொத்தது சீர்பெறுகாஞ்சி” எனவும் கூறினார்.

“சலதியுடைச் சேயிழைக்குத் தமிழ்நாடே  
மதிமுகமாத் தமிழ்நா டுள்ள  
மலர்புகழ்த்தண் டகநாடே கனிவாயா  
வதனுள்ளஞ் சாதி பேதங்

குலவுமாரு யிர்க்கெல்லாந் தத்தமது  
மரபொழுக்கங் குடங்கை சேரா  
மலகமெனத் தேற்றுதலி னுவெனலாங்  
காஞ்சி . . . . .

என்னுங் காஞ்சிப் புராணச் செய்யுளானுமுணர்க.

பூங்கம லத்துறை புங்கவன் மாயோன்  
பாங்குறை தேவர்பல் லாண்டிசை பரவ  
ஓங்கிய புள்ளின மூர்ந்தவ னுறலால்  
ஆங்கவர் மேவு மரும்ப தமாமே.

இ—ள்: பூ கமலத்து உறை புங்கவன் மாயோன்—தாமரை மலராசனத்தில் வீற்றிருக்கின்ற பிரமதேவரும் விஷ்ணுமூர்த்தியும், பாங்கு உறை தேவர் பல்லாண்டு இசை பரவ—பக்கத்தில் வசிக்கின்ற தேவர்கள் வாழ்த்தொலியினாலே துதிக்க, ஓங்கிய புள் இனம் ஊர்ந்து அவண் உறலால்—சிறந்த (அன்னமுங் கருடனுமாகிய) பறவைகளை வாகனமாகக்கொண்டு செலுத்தி அங்கே வந்திருத்தலால், அவர் மேவும் அரும் பதம் ஆம்—அவ்விருவரும் வசிக்கின்ற அருமையாகிய பதவிகள் போலும் (அக்காஞ்சிபுரம்) ஏ—று.

ஆங்கு ஏ அசைகள். பூங்கமலம் = கமலப்பூ. புங்கவன் — உயர்வுடையோன். மாயோன்—மாயாவிநோதஞ் செய்பவன். பல்லாண்டு — பல ஆண்டுகழியும் வரையும் வாழ்க என்னும் பொருளமையக் கூறும் மங்கல வாழ்த்து. ஆகுமென்பதீற்றயலுயிர்மெய் கெட்டு ஆமென நின்றது. அரும்பதமென்றது சத்திய லோகத்தையும் வைகுண்டலோகத்தையும்.

பரிவாரதேவ ரென்பார் 'பாங்குறைதேவர்' எனவும், தெய்வத்தன்மை வாய்ந்த பறவைகளென்பார் 'ஓங்கியபுள்ளினம்' எனவும் கூறினார். (2)

இன்னிய நேர்தரு மிந்திரன் முதலா  
மன்னிய வானவர் மற்றுளர் யாருந்  
துன்னின ராயிடை சூழ்ந்துறை செயலாற்  
பொன்னக ரென்று புகன்றிட லாமால்.

இ—ள்: இன் இயல் நேர்தரும் இந்திரன் முதல் ஆ மன்னிய வானவர்—இனிய இயல்பைத் தேடுகின்ற இந்திரன் முதலாக நிலைபெற்ற தேவர்களும், மற்று உளர் யாரும் — (அவருடனிருந்த முனிவர் முதலிய) பிறர் அனைவரும், ஆயிடைதுன்னினர் சூழ்ந்து உறை செயலால்—அக்காஞ்சிநகரில் வந்து சூழ்ந்திருக்குந் தன்மையினால், பொன் நகர் என்று புகன்றிடலாம்—அக்காஞ்சிநகரைச் சுவர்க்கலோகம் போலுமென்று சொல்லலாம். ஏ—று.

ஆல் அசை, ஆகவென்பதீறு குறைந்து நின்றது. துன்னினர்—வினைமுற்றெச்சம். சுகத்தையனுபவித்தற்குச் சிறந்த இடம் யாதென்று தேடி அவ்விடத்து வாழுங்குணமுடையரென்பார், 'இன்னியநேர்தருமிந்திரன் முதலாமன்னிய வானவர்' என்றார். (3)

கின்னரர் சித்தர் கெழீஇயத னுலத்  
தந்நிக ரில்லவர் தம்பதி போலும்  
பன்னக வேந்தர் பராயின ருறலால்  
அன்னவர் தம்பதி யாகிய தன்றே.

இ—ள்: கின்னரர் சித்தர் கெழீஇயதனால்—கின்னரர்களுஞ் சித்தர்களும் நெருங்கியிருத்தலால், அ தம் நிகர் இல்லவர் தம்பதிபோலும்—சமானுதீதர்களாகிய அவர்களது நகரங்கள்போலும்; பன்னகவேந்தர் பராயினர் உறலால் — நாகராசர்கள் பரந்து வாழ்ந்திருத்தலால், அன்னவர் தம்பதி ஆகியது — அவர்களது வாழ்விடமாகிய நாகலோகம்போன்றது (அக்காஞ்சிநகரம்) என்று.

கின்னரர் வாழ்வதலாற் கின்னரலோகத்தையும் சித்தர் வாழ்வதலாற் சித்தலோகத்தையும் நாகர் வாழ்வதால் நாகலோகத்தையும் நிகர்க்குமென்பது கருத்து.

அன்று ஏ அசைகள். கின்னரர் = கிஞ்சித் நரர்; அதாவது சிறிதுபாகம் நரவடிவுடையவர்; குதிரைமுகமும் மானுடவடிவமு முடையராதலின் இவ்வாறு கூறப்படுவர். இவர்கள் தேவசபையிற் கீதம்பாடுந் தொழிலுடையர். சித்தர் அணிமை முதலாகிய எண்வகைச் சித்திகளையுமுடையவர்; கெழீஇயது — கெழுவினது என்பதன் விகாரம், தந்நிகரில்லவர்—தமக்கொப்பாவார் பிறரில்லாதவர். பன்னக வேந்தர் என்றது ஆதிசேடன், வாசுகி, அனந்தன், தக்ஷன், சங்கபாலன், குளிகன், பதுமன், மகாபதுமன், கார்க்கோடகன் ஆதியரை. பன்னகம் = பத்—ந—கம், காலினால் நடவாதது; பன்ன—கம் என பிரித்துக் கீழ்முகமாகச் செல்வதெனினுமாம். பராயினர் வினைமுற்றெச்சம்; பரவினர் என்பதன் விகாரம். (4)

எண்டிசை காவலர் யாவரு மீண்டப்  
பண்டவர் பெற்ற பதங்களை மானும்  
மண்டல மார்சுடர் மற்றைய வுறலால்  
அண்டமு மாகிய தப்பதி யென்பார்.

இ—ள்: அ பதி—அந்தக் காஞ்சிநகரமானது, எண்டிசை காவலர் யாவரும் ஈண்ட பண்டு அவர் பெற்ற பதங்களை மானும்—அட்டதிக்குப் பாலகரனை வருஞ் செறிந்து வாழ்வதால் முற்காலத்தில் அவர்கள் (சிவபெருமானிடம்) பெற்றுக் கொண்ட பதவிகளைப்போலும், மண்டலம் ஆர் சுடர் மற்றைய உறலால்—மண்டலத்திற் (பொருந்தி) வாழ்கின்ற சூரியனும் பிறவும் வந்திருத்தலினால், அண்டமும் ஆகியது என்பார்—ஆகாயத்தையும் போன்றதென்று புலவர் கூறுவர் என்று.

பிற என்றது சந்திரன் முதலிய கிரகங்களும் நகரத்திரங்களுமாம். எண்டிசை யாவன; கிழக்கு தென்கிழக்கு தெற்கு தென்மேற்கு மேற்கு வடமேற்கு வடக்கு வடகிழக்கு என்பன. அவற்றிற்குதிபர்களாவார் முறையே, இந்திரன் அக்கினி யமன் நிருதி வருணன் வாயு குபேரன் ஈசானன் என்னும் எண்மருமாம். அவர் ளது பதங்களாவன: அமராவதி தேசோவதி சம்யமினி கிருஷ்ணவதி சரஸ்வதி கந்தவதி அளகை யசோவதி என்னும் எட்டு நகரங்களுமாம், செயவெனெச் சங்காரணப் பொருளில் வந்தது. மண்டலம் வட்டவடிவமான இருப்பிடம். அண்ட முமென்பதிலும்மை எச்சம். (5)

இப்படி யாவரு மெய்திய திறனால்  
ஒப்பன போல வுரைத்திட லொப்போ  
அப்பதி யேயத னுக்கிணை யன்றிச்  
செப்பரி தாற்பிற சீர்கெழு காஞ்சி.

இ—ள்: இப்படி யாவரும் எய்திய திறனால்—இவ்வாறு பிரமா முதலினோர் அனைவரும் (தம்பதங்களினின்றும் வந்து) தங்கிய காரணத்தால், ஒப்பன போல உரைத்திடல் ஒப்போ—அவ்வவரது இடங்களை ஒப்பாவனபோல நினைத்துச் சொல்



லுதல் (உபமான உபமேய விலக்கணங்களுக்கு) இசையுமா? (இசையாது; பின்னர தற்குவமையாதென ஆராயப்புகின்), அ பதியே அதனுக்கு இணை—அந்தக் காஞ்சி நகரே அதற்கு ஒப்பாம். அன்றி—அல்லாமல், சீர் கெழு காஞ்சி பிற செப்பு அரிது—சிறப்புப் பொருந்திய காஞ்சிநகரத்திற்குப் பிறநகரங்களை உவமை கூறுதல் அரிது என்று.

காஞ்சிநகர்க்கும் பிரமனாதியோரது இடங்கட்குமுள்ள பெருமை சிறுமைகளை நன்காராய்ந்துணராது அவர் வசித்தலொன்றையே காரணமாகக் கொண்டு உவமித்து இதுகாறுங் கூறினம், அவரால் வெறுத்து விடப்பட்ட பதங்களை விரும்பப் பட்ட இந்நகர்க்குவமிப்பது தக்கதன்று, இக்காஞ்சி நகரையே பொதுநீங்குவமையாகக் கூறல்வேண்டும் என்பது கருத்து.

காஞ்சி நகரத்தோடு ஏனைய நகரங்களை ஒப்பிடலாகா தென்பதை,

“மறையுட னேனை நூல்களை யெச்சந் தன்னுடன் மற்றை நல்வினையைக் கறையறும் பார்ப்பா ரோடு குத்திரரைக் காஞ்சியி னெடும்பிற நகரைப் பிறைமுடிக் கடவு ளோடரி யயனை யொப்பெனப் பேசற்க பேசிற குறைவரு நிரயக் குழியி வீழி குளிப்பதற் கையமொன் றிலையே”

என்னுங் காஞ்சிப்புராணச் செய்யுளானு முணர்க.

ஆல்-அசை. திறம்—திறனெனப் போலியாயிற்று. ஒப்பன—வினையாலணையும் பெயர். ஏ தேற்றம். செப்பு—முதனிலைத் தொழிற்பெயர்.

பூவுலகத்துள்ள நகரங்களினும் மற்றையுலகங்களிலுள்ள நகரங்களிலும் சிறந்து விளங்குதலின் “சீர்கெழுகாஞ்சி” என்றார். (6)

மறைமுத லோர்தனி மாவி நிழற்கீழ்  
உறைதரு காஞ்சி தனக்குல கெல்லாம்  
பெறுமய னாதியர் பெற்றிட வன்னான்  
நிறுவிய தொன்னக ரோநிக ராமே.

இ—ள்: மறை முதல் ஓர் தனி மாவின் நிழல் கீழ் உறைதரு காஞ்சி தனக்கு—வேதமுதல்வராகிய சிவபெருமான் ஒப்பற்ற ஒரு மாமரத்தினீழலில் வீற்றிருக்கப் பெற்ற அந்தக் காஞ்சி நகரத்துக்கு, உலகு எல்லாம் பெறும் அயன் ஆதியர் பெற்றிட—உலகங்களெல்லாவற்றையும் படைக்கின்ற பிரமா முதலிய தேவர்கள் பெற்றுக்கொள்ளும்படி, அன்னான் நிறுவிய தொல் நகரோ நிகர் ஆம்—அச்சிவபெருமான் படைத்து நிறுத்திய பழைய நகரங்களா ஒப்பாகும்? (ஒப்பாகா) என்று,

ஏ அசை. தனிமை ஒப்பின்மை. கீழ்—ஏழனுருபு. மறைமுதல் அன்மொழித் தொகை, வேதங்கட்கு மூலமாதலையுடையானெனவிரியும். வேதங்களானிச்சயிக்கப் படுமுதல்வரெனக் கூறினுமாம்.

மீது மன்னிய மூலமும் கிழக்கு நோக்கு  
சாகையு மாய்விரை கமமும்  
பாத வந்தனை யுணர்ந்தவன் வீடு பற்று  
மாங்கது பலகனி படைத்துச்  
சீத வார்புன. லொழுக்கருக் கம்பைத் திருநதிக்  
கரைம ருங்கொலி வேதச்  
குத மாமர மெனத்திகழ்ந் தொளிநுந் தொல்லை  
வையகம் பெரும்பயன் படைப்ப.

“ஏழி ரட்டிய கல்வியு மதன்மேன் மல்லி  
கைக்கொடி யெனப்படர்ந் தமரும்  
பாழி விச்சைகட் கிறைவியாங் காமக் கண்ணி  
யத்தகு பசுங்கொடிக் கினியா  
நூழி யிற்றினு முலப்பருந் தகைசான் றேங்கு  
மாவினுக் குரிமையம், யர்மே  
யாழி யேந்திய நாரணன் விரிஞ்ச  
னரனெனப் படுமன் புடைப்பு தல்வீர்”

எனவும் காஞ்சிபுராணங்கூறிய விசேடங்களையுடைய தெய்வீகமா வென்பார்  
“தனிமா” என்றும் பிரமன் திருமால் முதலாயினோர் ஆதிகாலத்திற் காஞ்சிநகரிற்  
சிவபெருமானைப்பூசிக்க அப்பெருமானவர்க் கெளிவந்து, படைத்தல் காத்தன் முத  
லிய அதிகாரங்களையுதவி அவ்வவர்க்கேற்பச் சத்தியலோகம் வைகுண்டலோக  
முதலியவற்றைச் சிருட்டித்து அவற்றிலவர்களைக் குடியேற்றிப் பட்டாபிடேகஞ்  
செய்தரெனக் காஞ்சிப்புராணம் கூறலின் அந்நகரங்களை “உலகெல்லாம் பெறுமயனா  
தியர் பெற்றிடவன்னு—னிறுவியதொன்னகர்” என்றும் கூறினார். முற்செய்யுட்  
கருத்தைப் பிறிதொரு காரணவாயிலான்வற் புறுத்தியதிச் செய்யுளென்க. (7)

மேயதொல் லாழியில் வேலைக ளேழுந்  
தூயத னெல்லை சுலாவுற நின்றல்  
ஆய பரஞ்சுட ராங்குள தாயு  
மாயைகள் சுற்றிய மன்னுயி ரொக்கும்.

இ—ள்: மேய தொல் லாழியில்—பழமை பொருந்திய உகாந்தகாலத்தில்,  
வேலைகள் ஏழும் தூய தன் எல்லை சுலாவுற நின்றல்—ஏழு சமுத்திரங்களும் (உட்  
புகுந்தழிவு செய்யாது) பரிசுத்தமாகிய தனது எல்லையைப் புறத்தே சூழ (அக் காஞ்சி  
நகரம்) நிற்குந்தன்மை, பரம் ஆய சுடர் ஆங்கு ளாதாயும் — பரஞ்சோதியாகிய  
சிவபெருமான் அங்கே இருக்கப்பெற்றும், மாயைகள் சுற்றிய மன் உயிர் ஒக்கும் —  
மாயைகளாற் சூழப்பட்டிருக்கின்ற நிலைபெற்ற ஆன்மாவைப் போலும் எ—று.

பிரளயகாலத்தில் ஒருங்கு பிரவாகித்து உலகமனைத்தையுமழிக்குங் கடல்களே  
மும் அக்காஞ்சி நகரையழிக்க வலியின்றி உட்புகாது மதிலின்புறத்தே நிற்குந்  
தன்மை, சீவான்மாக்களை மயக்கும் மாயைகள் அவற்றினுள் வியாபித்து நின்றி  
யக்கும் பரமான்மாவை மயக்கவலியின்றி அதற்குப் புறம்பேநின்றலை யொக்கும்  
என்பது கருத்து.

சீவான்மாக்களை மயக்கும் மாயை பரவான்மாவை மயக்கா தென்பதை,

“பேறிழ வுன்பம் பிணிவளர் முப்புப் பேதுறச் சாதலென் றுரைக்கு  
மாறினு மோவா துயிர்களை யெல்லா மமைவறச் செலுத்தியுந் தனக்குக்  
கூறிய விருப்பு வெறுப்பினை யில்லான் கூடியெவ் வுயிரையு மயக்கும்  
வீறிய மாயை மயக்கமு மில்லான் விளங்கிய வனாதியே யமலன்”

என்னும் விநாயக புராணச் செய்யுளானுமறிக.

ஆங்குளதாய பரஞ்சுடரை ஆராய்கிற மாயை சூழப்பெற்ற உயிரைப்போலு  
மென வுரைப்பர் சிலர்.

மேய—மேவிய என்பதன் விகாரம். மேயதொல்லாழி—தொன்மைமேய லூழி.  
சமுத்திர மேழாவன: உவர்க்கடல் பாற்கடல் தயிர்க்கடல் நெய்க்கடல் கருப்பஞ்  
சாற்றுக்கடல் தேன்கடல் நன்னீர்க்கடல் என்பன. பரமாயசுடர்—பரஞ்சோதி.  
ஆங்கு—ஆன்மாவினிடத்து, உம்மைகளுள் முன்னையது முற்று; பின்னையது உயர்வு

சிறப்பு. நின்றல் ஒக்கும் என இயையும். தமம் மாயை மோகம் அவித்தை அனீர் தம் என மாயை ஐவகைப்படுதலிற் பன்மையாகக் கூறினர், அவற்றுள், தமமாவது: சிவசை தன்னியத்தை மறைத்தல்; மாயையாவது: உலகத் தோற்றத்திற்குக் காரண மாதல்; மோகமாவது: விபரீத ஞானத்தை யுண்டாக்குதல்; அவித்தையாவது: உணர்வழித்தல்; அனீர்தமாவது: சத்துத் தோற்றத்திற் கன்னியமாதல்.

வந்தக்காற் பல்லாயிரமாண்டு நீடித்து நிற்பதும் கழிந்தக்காற் பின்னும் பல் லாயிரமாண்டின்மேல் வருவதுமென்பது தோன்ற 'மேயதொல் லாழி' எனவும் எச் சுடருந் தன்னுளடங்க விளங்கும் பெருஞ்சுடரென்பது போதர 'ஆய பரஞ்சுடர்' எனவும் விசேடித்தார்.

இதுகாறும் எட்டுச் செய்யுட்களால், காஞ்சிநகர் மற்றெல்லா நகரங்களினுஞ் சிறந்ததென்பது கூறப்பட்டது. (8)

### வேறு

பாழி மால்வரை யெறிதிரை வையகம் பலவும்  
வாழு மண்டங்கள் சிற்றுரு வமைந்துவந் தென்னச்  
சூழு நேமியம் புள்ளின முதலிய சுருங்கும்  
ஆழி நீத்தம தொத்தது மதிற்புறத் தகழி.

இ — ள்: பாழி மால் வரை எறிதிரை வையகம் பலவும் வாழும் அண்டங்கள் சிற்றுரு அமைந்து வந்து என்ன—முழைகளையுடைய பெரிய மலைகளும் வீசுகின்ற திரைகளையுடைய சமுத்திரங்களும் பூமியும் (மற்றுமுள்ள சராசரப் பொருள்கள்) பலவும் வாழப்பெற்ற பிரமாண்டங்கள் சிறிய வடிவு கொண்டு வந்தாற்போல, நேமியம் புள் இனம் முதலிய சூழும்—சக்கரவாகப் பறவைகள் முதலியன சூழ்ந்து வாழும், மதிற்புறத்து அகழி—(அங்ஙனம் வாழப்பெற்ற) மதிலின் புறத்திலுள்ள அகழியானது, சுருங்கும் ஆழி நீத்தமது ஒத்தது—(பரப்பினால்) சுருங்கி வந்திருக் கும் புறவாழியைப் போன்றது என்று.

சக்கரவாக முதலிய நீர்வாழ் பறவைகள் அண்டங்கள் சிறிய வடிவுகொண்டு வந்தாற்போலிருப்ப, அப்பறவைகள் வாழப்பெற்ற அகழியானது சுருங்கிவந்த புற வாழியைப் போன்றிருந்ததென்பது கருத்து.

எறிதிரை—அன்மொழித்தொகை. உம்மை—முற்று, வந்தென்ன—தொகுத்தல். புள்ளினம்—பறவைக்கூட்டம். அது—பகுதிப்பொருள் விசுதி.

வட்ட வடிவுடைய பறவையாதலின் 'சிற்றுரு வமைந்த அண்டங்களை யுவமித் தார்' மற்றைய கடல்க ளெவற்றினும்மிக்க பரப்பும் ஆழமுமுடைத்தான புறக் கடலானது ஆழத்தினால் சுருங்குத லின்றிப் பரப்பினால் மாத்திரஞ் சுருங்கி வந் ததுபோலு மென்பார் 'சுருங்குமாழி நீத்தம தொத்தது' என்றார். சூழுமென் பதைப் பெயரெச்சமாக்கி, 'நேமியம் புள்ளின முதலிய சுருங்கும் மதிற்புறத்தகழி ஆழி நீத்தமதொத்தது' என ஒரே முடிபாகக்கொண்டு கூட்டிப் பொருள் கூறினு மாம். நீர்ப்பறவைகள் வாழ்தல் அகழிக்கலங்காரமென்க.

“உன்னு நாரை மகன்றில் புதாவுளி  
வன்னங் கோழி வண்டானங் களாளிப்புள்  
கின்ன ரங்குரண் டங்கிலுக் கஞ்சிரல்  
சென்னங் காகங் குணலஞ் சிலம்புமே.”

என்றார் பிறரும்,

இச்செய்யுளால் அகழியின் சிறப்புக் கூறப்பட்டது.

மண்ட லப்பொறை யாற்றுவான் பற்பல வகுத்து  
முண்ட காசன மீமிசை யிருந்திடு முதல்வன்  
அண்ட கோளகை தாங்கவோர் சுவர்த்தல மதுவும்  
பண்டு செய்தென வோங்கிய நெடுமதிற் பரப்பு.

இ—ள்: முண்டக ஆசன மீமிசை இருந்திடும் முதல்வன்—தாமரைமலராசனத் தின்மேல் வீற்றிருக்கின்ற தலைவராகிய பிரமதேவர், மண்டல பொறை ஆற்று வான் பற்பல வகுத்து—பூமி பாரத்தை தாங்கும்படி பலபல பொருள்களைச் சிருட் டித்து (அதன்மேல்) அண்டகோளகை தாங்க ஓர் சுவர் தலம் அதுவும் பண்டு செய்து என—அண்டகோளகையைச் சுமக்கும்படி ஒரு சுவரையும் முற்காலத்திற் சிருட்டித்தாற்போல, நெடுமதிற் பரப்பு ஓங்கிய—அந்நகரிலுள்ள நெடிய பரந்த மதி லானது உயர்ந்திருந்தது என்று.

நகரைக் காத்தற்கு வேண்டிய உயரத்தினமையாது இம்மதில் அண்டமுகட் டையளாவவுயர்ந்திருத்தலால் இவ்வாறு வர்ணித்தார். ஆற்றுவான்—வானீற்று வினையெச்சம். பற்பல என்றது—ஆதிகூர்மம் ஆதிசேடன் அட்டமாநாகங்கள் அட் டதிக்கயங்கள் முதலியவற்றை, முண்டக ஆசனம்—வடநூன்முடிபு. முண்டகம்— ஆகுபெயர். மீமிசை—ஒரு பொருட்பன் மொழி. அண்டகோளகை — அண்டவு ருண்டை. அது—பகுதிப்பொருள் விகுதி. பண்டு என்றது சிருட்டியாரம்பத்தை, செய்தென—தொகுத்தல். ஓங்கியது என்பது ஈறுகுறைந்து நின்றது. மதிற்பரப்பு— பின்மொழிநிலையல்; மதிநுட்பமென்பது போல. (10)

சென்று மூவெயி லழலெழ நகைத்தவன் செழும்பொற்  
குன்று தோளுற வாங்கலு முலகெலாங் குலைந்த  
அன்று நான்முக னனைத்தையுந் தாங்குகென் றருள  
நின்ற தென்னவும் பாதலம் புகுந்துமே னீண்ட.

இ—ள்: சென்று மூ எயில் அழல் எழ நகைத்தவன்—போர் செய்யப்போய் முப்புரங்களினுந் தீ மூளும்படி புன்னகை செய்தருளிய சிவபெருமான், செழும் பொன் குன்று தோள் உற வாங்கலும்—செழுமை பொருந்திய மேருமலையாகிய வில்லைத் தோளிற் பொருந்த வளைத்தலும், உலகு எலாம் குலைந்த அன்று—அதனால் உலகங்கள் யாவும் நிலைகலங்கிய அக்காலத்தில், நான்முகன் அனைத்தையும் தாங்குக என்று அருள நின்றது என்னவும்—நான்கு முகங்களையுடைய பிரமதேவர் எல்லா வுலகங்களையுந் தாங்குவாயாக என்று கூறி (அந்தமேருவுக்குப் பதிலாகப்) படைக்க நிலைபெற்ற தன்மைபோலவும், பாதலம் புகுந்து மேல் நீண்ட—(கீழுலகமாகிய) பாதலலோகங்களாகும் புதைந்து மேலுலங்களாகும் உயர்ந்திருந்தது(அந்தமதில்) என்று.

பொன் வெள்ளி இரும்பு என்னும் மூவகைலோகங்களானும் முறையே முப்பு வங்களினுமியற்றப்பட்டனவாதலின் “மூவெயில்” என்றார். தோளுறவாங்கலா வது: வில்லை இடப்புறத்தினிறுத்திநின்று உயர்த்தியகையினால் அவ்வில்லின் மேற் குதையைப்பற்றி யூன்றித் தோளிற்படுத்துணையும் வளைத்தல். வாங்கலும் — உம் மீற்று வினையெச்சம். எலாம் தாங்குகென்று என்பன—தொகுத்தல். நீண்டது என் பது ஈற்றையிர்மெய் குறைந்து நின்றது. நின்றது — வினைமுற்றுத் தொழிற்பெயர். உம்மைகளிரண்டனுள் முன்னையது முற்று; பின்னையது எச்சம். (11)

மேக நாட்டிற்கும் விஞ்சையர் நாட்டிற்கும் விண்ணோர்  
மாக நாட்டிற்கும் மலரய னாட்டிற்கும் மற்றை  
நாக நாட்டிற்கும் பாதல நாட்டிற்கும் நணுகிப்  
போக நாட்டிய பொன்மதில் ஆனதப் புரிசை,

இ—ள்: மேகநாட்டிற்கும்—மேகமண்டலத்திற்கும், விஞ்சையர் நாட்டிற்கும்—  
வித்தியாதர லோகத்திற்கும், விண்ணோர் மாக நாட்டிற்கும்—தேவர்களது (வாழ்  
விடமாகிய) சுவர்க்க லோகத்திற்கும், மலர் அயன் நாட்டிற்கும்—தாமரைமலரா  
சனராகிய பிரமதேவரது சத்தியலோகத்திற்கும், மற்றைய நாக நாட்டிற்கும்—மற்  
றையதாகிய நாகலோகத்திற்கும், பாதல நாட்டிற்கும்—பாதல லோகத்திற்கும்,  
நணுகிபோக—அணுகிச் செல்லும்பொருட்டு, நாட்டிய—நிறுத்தப்பட்ட, பொன்  
மதில்ஆனது—பொன் மதில் போன்றது, அ புரிசை—அந்தமதில் என்று,

பூவுலகத்தின்மேல் மேகமண்டலமும் அதன்மேல் வித்தியாதர லோகமும் அதன்  
மேல் தேவலோகமும் அதன்மேற் பிரமலோகமும் ஒன்றன்மேல் ஒன்றுயர்ந்தும்  
கீழ்நாகலோகமும் அதன்கீழ்ப் பாதலலோகமும் ஒன்றன்கீழ்மொன்று தாழ்ந்துமிருத்  
தலின், அவ்வுலகங்களெங்குஞ் சென்றுள்ள அம்மதில், ஒருலகத்தினின்று மற்றொரு  
லகத்திற்கிவர்ந்து மிழிந்துஞ் சஞ்சரித்தற்கேற்றதோர் சோபானம் போன்றிருந்த  
தென்பது கருத்து. கீழுலகமென்பது போதர 'மற்றை நாகநாடு' என்றார்; ஐகா  
ரஞ்சாரியை. (12)

முதிரை வண்ணமா நவமணிக் குவையும்வான் முளைக்குங்  
கதிரி னெல்லெனும் பொருளுட னேனவுங் காட்டிப்  
பொதிவ தாகியே முழுவதும் நிரம்புதல் பொருந்தா  
நிதிய மேய்கு டொத்தது நெடியமா மதிலே.

இ—ள்: முதிர் ஐ வண்ணம் ஆம் நவ மணி குவையும்—சிறந்த ஐவகை நிறங்  
கள் பொருந்திய நவரத்தினக் குவியல்களையும், வான் முளைக்கும் கதிரின் எல்  
ளையும் பொருள் உடன் ஏனவும் காட்டி—ஆகாயத்திலுதிக்கின்ற சூரியசந்திரர்க  
ளது ஒளியெனப்படுகின்ற சூரியகாந்த சந்திரகாந்தங்களுடன் (பொன்முதலிய)  
பிறபொருள்களையும் (தன்னிடத்துக்) காண்பித்து, பொதிவது ஆகி—(அவற்றைப்)  
பொதியப் பெறுவதாய், முழுவதும் நிரம்புதல் பொருந்தா—முழுவதும் நிரம்புத  
லைப் பொருந்துதலால், நிதியம் மேய்கு டு ஒத்தது—திரவியசாலையைப் போன்றது,  
நெடிய மா மதில்—நீண்ட பெரிய அந்த மதிலானது என்று.

அக்காஞ்சிநகரிலுள்ள மதிலானது, நவரத்தினங்கள் சூரியகாந்தம் சந்திரகாந்  
தம் என்பவற்றை எவர்க்குங் காட்சிப்படுமாறு கற்களாகவைத்துப் பொன் முத  
லிய லோகங்களாற் கட்டுப்பட்டுக் குறைவின்றி முழுவேலையும் நிறைவேற்றப்பெற்  
றிருத்தலால், இரத்தினவகைகளையும் உலோவகை முதலிய வகைகளையும் வேண்டு  
வோர்க்குக் காட்டிப் பின்முடப்படுவதும் சிறிதும் வெள்ளிடமின்றி அப்பொருள்  
கள் நிரம்பப்பெற்றதுமாகிய திரவியசாலையைப் போன்றது என்பது கருத்து.

ஏகாரங்கள் அசைகள். எனும்—தொகுத்தல். கூடம் என்பது கூடனெக்  
குறைந்து நின்றது. ஐவண்ணமாவன: வெண்மை செம்மை கருமை பொன்மை  
பசுமை என்பன. பொருந்தா எனும் வினையெச்சம் ஏதுப்பொருளில் வந்தது.



நவரத்தினங்களாவன:—மாணிக்கம் முத்து பவளம் மரகதம் புருடராகம் வைரம் நீலம் கோமேதகம் வைடூரியம் என்பன. அவ்விரத்தினங்கள் பல வகை நிறங்களை யுடையனவாயினும் பெரும்பான்மை ஐந்து நிறத்துளமைதலால் “முதிரை வண்ணமா நவமணிக்குவை” என்றார்.

“இரவியெதி ரெரியிறைக்குங் கல்லுமதி யெதிர்செழுநீ ரிறைக்குங் கல்லு முரையிடுமொன் பதிலொன்றி லுட்கிடையாக் கிடக்கும்”

எனக் கூறப்படுதல்பற்றிச் சூரியகாந்தத்தையுஞ் சந்திரகாந்தத்தையும் இரத்தினங்களின் பின்னியைத்துக் கூறினார். (13)

நிறையும் வார்கடல் சுற்றிய நேமியு நேமிக் குறையு ளாகிய கணிப்பிலா வண்டமு மொப்ப சிறையில் வான்கிரி நிரையெனச் செவ்விதிற் கிளர்ந்து மறுகெ லாந்திகழ் மாளிகைப் பத்திசூழ் மதிலே.

இ—ள்: சிறை இல் வான் கிரி நிரை என செவ்விதில் கிளர்ந்து மறுகு ளலாம் திகழ் மாளிகை பத்தி சூழ் மதில்—சிறகில்லாத பெரியமலை வரிசைகளைப் போலச் செப்பம் வாய்ந்துயர்ந்து வீதிகளெவற்றினும் விளங்குகின்ற மாளிகை நிரையும் அதனைச் சூழ்ந்த மதிலும், நிறையும் வார் கடல் சுற்றிய நேமியும் நேமிக்கு உறையுள் ஆகிய கணிப்பு இலா அண்டமும் ஒப்ப—நீர் நிறைந்த நெடிய புறக் கடலாற் சூழப்பெற்ற சக்கரவாளகிரியையும் அக்கிரிக்கு இருப்பிடமாகிய அள வில்லாத அண்டங்களையும் நிகர்ப்பன எ—று.

வீதிகளி னெண்டிசைகளினும் மாளிகை நிரைகளமைந்து கிடப்ப அவற்றின் புறத்தே மதில் சூழ்ந்திருத்தல், சக்கரவாளகிரி உட்பட வெளியே அண்டச்சுவர் சூழ்ந்திருத்தல்போன்ற தென்பது கருத்து. மாளிகைப்பத்திசூழ்மதி லென்பதற்கு மாளிகை நிரையைச் சூழ்ந்த மதிலெனப் பொருளுரைத்து, சக்கரவாளகிரியையும் மதிலுக்கே யுபமானமாக்கினுமாம்.

ஏ அசை. மற்றைய கடல்களின் மிக்க பெருநீருடைமையின் ‘நிறையும் வார் கடல்’ எனவும், அக்கடலாற் சூழப்பட்ட சக்கரவாள கிரியையுள் ளமைந்திருத் தலின் ‘நேமிக் குறையுளாகிய கணிப்பிலா வண்டம்’ எனவும், சிறையுடையன வாயின் காலந்தோறும் இடம் பெயர்ந்து நிரை தவறுமாதலாலும் சிறியனவும் பெரியனவும் விர வின் ஒன்றையொன் றெத்துச் செவ்வி பெருவாதலாலும் அவற்றை யொழித்து முற்காலத்தில் இந்திரனாற் சிறகரியப்பெற்ற மலைகளுள்ளே வடிவத்தா லொப்புமை யுடையனவாய்த் தெரிந்து நிரைத்த பெருமலைகளுளவேல் அவற்றையே நிகர்ப்பன வென்பார் ‘சிறையில் வான்கிரி நிரையெனச் செவ்வி திற் கிளர்ந்து மறுகெலாந் திகழ்.....பத்தி’ எனவும் கூறினார்.

முன்னொரு காலத்திலே மலைகள் சிறகுபெற்றுக் தாமிருந்த இடங்களி னின்ற மெழுந்து பறந்து திரிந்து விரும்பிய இடங்களிற் பின்னுந் தங்கிவந்தன. அதனாற் பிராணிகளுக்குத் தீங்கு நேரிடுதலை யறிந்த இந்திரன் வச்சிராயுதத்தினால் அவற் றின் சிறகுகளை யரிந்தனெனப்பது பூர்வீக வதந்தி.

பத்தாஞ் செய்யுண் முதலிதுகாறும் ஐந்து செய்யுட்களால் மதிலின் சிறப்புக் கூறப்பட்டது. (14)

தடுக்கு மாற்றலர் நால்வகைப் படையொடுஞ் சாய  
முடுக்கும் வாள்கொடு விதிர்த்திடு மெழுவினன் முருக்கும்  
எடுக்கு மெற்றிடு மெறிந்திடும் விழுங்கிடு மீர்க்கும்  
படுக்குங் கன்மழை சொரிந்திடும் விற்படை பயிலும்.

இ—ள்: அ மதில் மேல் உறும் பொறிகள் — அந்த மதிலின் மேலமைக்கப்பட்ட யந்திரங்கள், தடுக்கும் மாற்றலர் நால்வகை படையொடும் சாய முடுக்கும் — முற்றுகையிட்ட பகையரசர்கள் சதுரங்க சேனையோடும் பின்னிடும்படி விரைவிற றள்ளும், வாள்கொடு விதிர்த்திடும் — வாளைக் கையிற் கொண்டு சுழற்றும், எழு வினல் முருக்கும் — அவர்களை வளை தடியினால் அழிக்கும், எடுக்கும் — தூக்கும், எற்றிடும் — அடிக்கும், எறிந்திடும்—எறியும், விழுங்கிடும்— தம் வாயிலிட்டு விழுங் கும், ஈர்க்கும் — பற்றியிழுக்கும், படுக்கும் — கொல்லும், கல் மழை பொழிந் திடும் — அவர்கள்மேற் கன்மாரியைச் சொரியும், விற்படை பயிலும் — அவர் களுடன் விற்போரைச் செய்யும் என்று.

தடுக்குமென்பதை வினைமுற்றுகக்கொண்டு, பகைவரை யுட்செல்ல விடாது தடுக்கும் எனக் கூறினுமாம். பத்தொன்பதாஞ் செய்யுளிலுள்ள 'அம்மதின் மேலுறு பொறிகள்' என்பது இச்செய்யுட் கெழுவாயாகக் கொள்ளப்பட்டது. அச்செய்யுள் காறும் ஐந்துசெய்யுட்கள் ஒரு தொடர். நால்வகைப்படை: யானை, தேர், குதிரை, காலாள் என்பன. விற்படை — இருபெயரொட்டாகு பெயர்.

வேற்றரசர் படையெடுத்து வந்தகாலத்தில் அவருடன் பொருதுவெல்லுமாறு மதிலின் மேல் யந்திரங்களமைக்கப் பட்டிருப்பன வென்க. (15)

உருக்குஞ் செம்பினை வங்கத்தை யிழுதொடு மோச்சும்  
வெருக்கொ ணேமிக ளெறிந்திடும் வச்சிரம் வீசி  
இருக்கும் நின்றிடுங் குப்புறுஞ் செறுநரை யிகலி  
நெருக்குந் தாழ்ந்திடும் உலகளந் தோனென நிமிரும்.

இ—ள்: உருக்கும் செம்பினை வங்கத்தை இழுதொடும் ஓச்சும் — உருக்கிய செம்பையும் ஈயத்தையும் நெய்யுடன் பகைவர்மேல் வீசும், வெருக்கொள் நேமிகள் எறிந்திடும் — ஏவியவழி (எத்தகைய வீரரும்) அஞ்சத்தக்க சக்கராயுதங்களை வீசும், வச்சிரம் வீசி இருக்கும் — வச்சிராயுதத்தைச் செலுத்திவிட்டு இருக்கும். நின் றிடும் — எழுந்து நிற்கும், குப்புறும் — குதிக்கும், செறுநரை இகலி நெருக்கும் — பகைவரைக் கோபித்து நெருக்கும், தாழ்ந்திடும்—தாழும், உலகு அளந்தோன் என நிமிரும் — உலகத்தையளந்த திரிவிக்கிரம மூர்த்தியைப்போல வளரும் என்று.

வாமன ரூபங்கொண்டு மாவலிச் சக்கரவர்த்தியினிடம் மூன்றடி நிலத்தைத் தானமேற்றுப் பின் அவனையடக்குமாறு திரிவிக்கிரம ரூபங்கொண்டு மண்ணுல கத்தை ஓரடியாகவும் விண்ணுலகத்தை மற்றோரடியாகவும் அளந்தனராதலின் திருமாலை 'உலகளந்தோன்' என்று கூறினர். (16)

பீடு தங்கிய பணைமுர சியம்பிடும் பிடிக்குங்  
கோடு மார்த்திடுந் துடிகளு மொலித்திடுங் கொட்புற்  
றூடும் மீயுயர் புள்ளையு மெறிந்திடு மரண்மேல்  
ஓடும் மீளுமக் கதிரையுந் தடுப்பபோ லுந்தும்.

இ—ள்: பீடு தங்கிய பணை முரசு இயம்பிடும் — பெருமை பொருந்திய முரசுப் பறையை முழக்கும், பிடிக்கும் கோடும் ஆர்த்திடும் — கையிற் பிடித்த கொம்பையும் ஊதும், துடிகளும் ஒலித்திடும் — உடுக்குகளையும் அடிக்கும், கொட்புற்று ஆடும் — சுழன்று ஆடும், மீ உயர் புள்ளையும் எறிந்திடும் — ஆகாயத்தில் உயர்ந்து சஞ்சரிக்கின்ற பறவைகளையும் துணிக்கும், அரண் மேல் ஓடும் — மதிலின் மீது ஓடிச் செல்லும், மீளும்—திரும்பிவரும், அ கதிரையும் தடுப்ப போல் உந்தும் — அந்தச் சூரிய சந்திரர்களுையந் தடைப்படுத்துவன போல உயரும் என்று.

பணை பறையென்னும் பொருளில் வந்தது. உம்மைகளுண் முன்னைய இரண்டும் எச்சம், பின்னைய இரண்டும் உயர்வு சிறப்பு. எதிர்ந்தாரை எறிவதுந் தடுப்பதுமே யன்றித் தன்னியல்பிற் சஞ்சரிப்பனவாகிய பறவைகளையுங் கதிர்களையுந் தடுப்பன போலஎனப்பொருள் கொண்டவழிப் பின்னையவும்மைகளும் எச்சங்களாம். கொட்புறுதல்—சுழலுதல். மிகவும் உயர்ந்த மார்க்கத்திற் சஞ்சரிக்கும் சூரிய சந்திரரென்பது தோன்ற 'அக்கதிர்' என்றார். தடுப்ப — வினையாலணையும் பெயர். (17)

சூலம் வீசிடுந் தோமரம் வீசிடுஞ் சுடர்வேல்  
ஆலம் வீசிடுஞ் சுடுமணல் வீசிடு மளப்பில்  
சாலம் வீசிநின் றீர்த்திடு மகழியிற் றள்ளுஞ்  
சீலம் வீசிய பாரிட மாமெனத் திரியும்.

இ—ள்: சூலம் வீசிடும் — ( பகைவர்மேற் ) சூலப்படையைச் செலுத்தும், தோமரம் வீசிடும் — இருப்புலக்கையைச் செலுத்தும், சுடர் வேல் ஆலம் வீசிடும்—ஒளி பொருந்திய வேற்படையையும் மழுப்படையையும் செலுத்தும், சுடுமணல் வீசிடும் — சுடுமணலையும் வீசும், அளப்பு இல் சாலம் வீசி நின்று ஈர்த்திடும் — அளவில் லாத வலைகளை வீசி ( அதனுட்பகைவரையகப்படுத்தி ) நின்று இழுக்கும், அகழியில் தள்ளும் — ( அவர்களை ) அகழியில் விழுத்தும், சீலம் வீசிய பாரிடம் ஆம் எனத் திரியும் — நல்லொழுக்கத்தை விட்ட பூதங்களைப்போலப் (பயங்கரமான வடிவத்துடன்) உலாவும் என்று. (18)

திகழும் வெங்கன லுமிழ்ந்திடு மொன்னலர் செலுத்தும்  
பகழி மாரியை விழுங்கிடும் பறவையிற் படரும்  
இகழு நாவையு மனத்தையு மெறிந்திடு மென்றோ  
புகழு நீரவன் றம்மதின் மேலுறும் பொறிகள்.

இ—ள்: திகழும் வெம் கனல் உமிழ்ந்திடும் — பிரகாசிக்கின்ற கொடிய அக் கினிப் பொறிகளைக் கக்கும், ஒன்னலர் செலுத்தும் பகழி மாரியை விழுங்கிடும் — பகைவர்கள் செலுத்துகின்ற பாணமழையை விழுங்கும், பறவையில் படரும் — பறவைகளைப்போலப் பறந்து செல்லும், இகழும் நாவையும் மனத்தையும் எறிந்திடும் — தம்மையிகழ்ந்து பேசுகின்ற ( பகைவர்களது ) நாக்கையும் நெஞ்சையும் வெட்டும் ( இன்றோரன்ன பற்பல அற்புதங்களைச் செய்தலின் ), என்னால் புகழும் நீர அன்று — என்னால் வருணித்து முடிக்கத்தக்கனவல்ல என்று.

இடைவிடாது செலுத்தப்படுதலாற் பகழியை மாரியென்றார். பதினேந்தாஞ் செய்யுண்முத விதுகாறும் ஐந்து செய்யுட்களால் மதிலிலுள்ள யந்திரங்களின் சிறப்புக் கூறப்பட்டது.

பூணி னேர்தரும் பொன்னவாம் புரிசைமேற் புனைந்த  
வாணி லாநெடுந் துகிலிகை பெயர்வன மலரோன்  
சேணு லாயதீஞ் சுடரெனுங் கோபுர சிகரங்  
காண வேபல வெகினமாய்த் தேடல்போற் கவினும்.

இ—ள்: பூணின் ஏர் தரும் பொன் அவாம் புரிசைமேல் புனைந்த வாள் நிலா நெடும் துகிலிகை பெயர்வன — ஆபரணங்கள் போல அழகைச் செய்கின்ற இலக் குமியும் விரும்பத்தக்க மதிவின்மேல் அமைக்கப்பட்ட வெண்ணிறச் சோதியை யுடைய நெடிய கொடிகள் (கூற்றினால்) அசையுந்தன்மை, மலரோன்—பிரமதேவர், சேண் உலாய தீ சுடர் எனும் கோபுர சிகரம் காண — ஆகாயத்தில் வளர்ந்து சென்ற அக்கினிப் பிளம்புபோன்ற அந்நகர்க் கோபுரங்களின்முடிகளைக் காணும்படி, பல எகினம் ஆய் தேடல் போல் கவினும் — பல அன்னப்பறவைகளினுருக் கொண்டு தேடுதல்போல விளங்கும் என்று.

சோதிப் பிழம்பாய் வளர்ந்துநின்ற சிவபெருமானது முடியை ஓரன்னப்பறவை யுருக்கொண்டு தேடி முற்றுப்பெறு தொழிந்தமைபின் மாணிக்கரத்தின மழுத்தப் பெற்றுயர்ந்து அச்சோதிப் பிழம்பு போலொளிவீசிநிற்குங் காஞ்சிநகர்க் கோபுரங் களின் முடிகளைத் தேடுதற்குப் பிரமதேவர் பல அன்னப் பறவைகளி னுருவங்களைக் கொண்டு பறப்பதுபோல, மதில்களின் மேற் கட்டப்பட்ட கொடியாடைகள் காற் றினாலசைவன என்பது கருத்து.

ஏ அசை, பூண் பூணப்படுவது; செயப்படுபொருள் விசுதி புணர்ந்து கெட்டது. பொன்னவாம் என்பதிற் சிறப்பும்மை விகாரத்தாற்றெடுக்கது. ஏர்தரும்புரிசை என இயையும். புனைந்த என்னும் பெயரெச்சம் துகிலிகை என்னும் செயப்படுபொருட் பெயர்கொண்டது. பெயர்வன — வினைமுற்றுத் தொழிற்பெயர். உலாய— உலா விய என்பதன் விகாரம். தீ சுடர் என்பது பூப்பெயர்போல இனமென்மை தோன்றித் தீஞ்சுடரென முடிந்தது. கோபுர சிகரம் வடநூன்முடிபாத லினியல் பாயிற்று. செயவெனெச்சங் காரியப்பொருட்டு.

பொன்னாற் செய்யப்பட்டு இரத்தினங்களாத்தப்பெற்றிருத்தலின் 'பூணினேர் தரும்' என்றார். (20)

ஈர்த்த மாமதி சசியென்ப துலகுளோ ரிட்ட  
வார்த்தை யல்லது சரதமோ கடிமதின் மருங்கில்  
தூர்த்த கேதன மவன்மணி மேனியிற் றுடக்கப்  
போர்த்த வெண்ணிலாக் கஞ்சுகம் பீறிய போலாம்.

இ—ள்: ஈர்த்த மா மதி சசி என்பது உலகு உளோர் இட்ட வார்த்தை அல்லது சரதமோ — குளிர்ச்சிபொருந்திய பெரிய சந்திரனை முயற்களங்க முடையானென்று சொல்வது இப்பூவுலகத்தார் கற்பித்த வாசகமாகுமேயன்றி உண்மையாகுமா? (ஆகாது, பின்னென்னையெனின்), கடி மதில் மருங்கில் தூர்த்த கேதனம் அவன் மணி மேனியில் துடக்க — காவலாகிய அம் மதிலின் கண்ணே செறிக்கப்பட்டுள்ள கொடிகள் அச்சந்திரனது கரிய வடிவத்திலே குற்றுதலால், போர்த்த வெள் நிலா கஞ்சுகம் பீறிய ஆம்—மேற்போர்த்த திருந்த வெள்ளிய நிலவாகிய சட்டையானது கிழிந்ததென்பதே உண்மையாம் என்று.

குளிர்ந்த கிரணங்களைப் பரப்பி உலகத்திலுள்ள ஆன்மாக்களையெல்லாம் உவப் பிக்குஞ் சந்திரனைக் களங்கமுடையானென்று உலகத்தார் குறைகூறுவது பொய்யே,

காஞ்சி நகரத்து மதிலின் கொடிக் காம்புகள் குற்றுதலினால் கருநிறமுடையனாகிய அச்சந்திரன் தரித்திருந்த நிலவாகிய வெண்ணிறச் சட்டை கிழிந்ததென்பதே உண்மை என்பது கருத்து. கொடிகள் சந்திரமண்டலத்தை யளாவியுள்ளனவென்பது தாற்பரியம்.

போல் அசைநிலை. ஈர்த்த — ஈரமென்னும் பண்புப் பெயரடியாகப் பிறந்த பெயரெச்சம். மாமதி — பூரண சந்திரன். சசி—முயற்களங்கமுடையவன்; சசம்—முயல். நீர் நிலம் காடு மதில் என்னும் நால்வகைக் காவலுள் மதிலுமொன்று தலின், கடிமதில் என்பதற்குக் காவலாகிய மதில் எனப் பொருளுரைத்தாம். மருங்கு — ஏழனுரு பின்பொருள்பட நின்றதோரிடைச் சொல். செயவெனச்சங் காரணப் பொருளில் வந்தது. பீறியது என்னும் வினைமுற்றில் துவ்விசுதி தொக்கது.

நூலாசிரியர்கள் சந்திரமண்டலத்திலுள்ள முயற்களங்கத்தை மறுத்துத் தங் குறிப்பையேற்றி வருணிப்பதை,

ஒழுகொளி விரிந்த கதிர்மணி வண்ண னுந்தியந் தாமரை உறைவோன்  
முழுமதிக் கலை யுணிறைந்த பேரழகை மொண்டுகொண் டரிபரந் தகன்ற  
மழைமதர் நெடுங்கட் டமயந்தி வதனம் வகுத்தன னகரத்தினு லெடுத்த  
புழைவழித் தோன்றும் விசும்பினை யன்றோ களங்க மென்றின்னமும் புகல்வார்.

என்னும் நடைதச் செய்யுளானுமறிக.

(21)

காட்சி மேயவக் கடிமதிற் கதலிகை காணூஉச்  
சூட்சி நாடிய பரிதியுங் கீழுறத் தொடர்ந்தான்  
மாட்சி தேய்ந்திலன் வரன்முறை மனப்படு மதியோர்  
தாட்சி செய்யினு மனையர்பா லணுகுமோ தவறு.

இ—ள்: காட்சி மேய அ கடி மதில் கதலிகை காணூஉ — பார்வையமைந்த காவலாகிய அந்த மதிலிலுள்ள கொடிகளைக் கண்டு, சூட்சி நாடிய பரிதியும் கீழ் உற தொடர்ந்தான் — உபாயபுத்தியையுணர்ந்த சூரியனும் அக்கொடிகளின் கீழாகச் சஞ்சரித்தான், மாட்சி தேய்ந்திலன்—(அதனாலவன் மேலுயர்ந்து சென்ற சந்திரன் போலத் தன்) பெருமை குறையப் பெற்றிலான், வரன்முறை மனப்படும் மதியோர் தாட்சி செய்யினும்—வரலாற்று முறையானது மனத்தின்கண்ணே அமையப் பெற்ற நற்புத்தியினையுடைய பெரியோர்கள் தாழ்வு செய்தாலும், அனையர்பால் தவறு அணுகுமோ — அவர்களிடத்துக்குற்றஞ் சாருமா? (சாராதே) எ—று.

காட்சி—எத்துணைத்தூரத்தினுங் கட்பொறிக்கு விடயமாந்தன்மை. சூட்சி தாட்சி என்பன தொடை நோக்கி வந்தவிகாரம். வரன்முறை — செய்யத்தக்கன இவை தகாதன இவை எனப் பெரியோர் வகுத்தமுறை. உம்மையிரண்டனுள் முன்னையது உயர்வு சிறப்பு; பின்னையது எதிர்மறை.

முற்செய்யுளாற் சந்திரன் கொடிக்கு மேலாகச் சஞ்சரித்தானெனவும், இச் செய்யுளாற் சூரியன் கொடிக்குக் கீழாகச் சஞ்சரித்தானெனவும் கூறி, சந்திரமண்டலத்தின் கீழ்ச் சூரியமண்டல முளதென்னுங் கருத்தை ஆசிரியர் அமைத்தனர். மேலும் ஆங்காங்கே சிற்சில செய்யுட்களில் இக்கருத்தை யமைத்துக் கூறினர். இது பெளராணிகர் மதம். சந்திரமண்டலத்தின்மேற் சூரியமண்டல முளதென்பதே சோதிட சித்தாந்தம்.

இருபதாஞ் செய்யுண் முதலிதுகாறும் மூன்றுசெய்யுட்களால் மதிலிலுள்ள கொடிகளின் சிறப்புக் கூறப்பட்டது.

(22)



புடைப ரப்பிய புரிசையி னாற்றிசைப் புறத்துந்  
தடநி லைப்பெருங் கோபுர முளதழ னிறத்துக்  
கடவு ளுச்சியின் வதனமொன் றின்றியே காண்பான்  
அடைத லுற்றிடு திசைமுகம் பொருவின அவையே.

இ—ள்: புடை பரப்பிய புரிசையின் நால் திசை புறத்தும் — இடமகலப்பெற்ற அந்த மதிலில் நான்கு திக்குகளிலும், தட நிலை பெரும் கோபுரம் உள — விசா லித்த நிலைகளையுடைய பெரிய கோபுரங்கள் உள்ளன, அவை—அக்கோபுரங்கள், தழல் நிறத்து கடவுள் — அக்கினிபோலுஞ் சிவந்த நிறத்தையுடைய சிவபெரு மான், காண்பான் — அந்தகர்ச் சிறப்பைக் காணும்படி, உச்சியின் வதனம் ஒன்று இன்றி அடைதல் உற்றிடு திசை முகம் பொருவின—உச்சிமுகமொன்றையொழித்து (அமைந்து) வந்த நான்குமுகங்களைப் போன்றன என்று.

சிவபெருமான் அந்தகர்ச் சிறப்பைப் பார்க்குமாறு நான்முகங் கொண்டுவந்தது போல நாற்றிசைக் கோபுரங்களு மமைந்திருந்தன வென்பது கருத்து.

ஏகாரங்கள் — அசைகள். புறம் — ஏழனுருபு. உள — தொகுத்தல், கடவுள் அடைதலுற்றிடு திசைமுகம் என இயையும். காண்பான் — பானீற்று வினையெச்சம். தழனிற்றத்துக் கடவுள் பிரமா எனக் கூறுவாருமுளர்.

அகன்று கனத்த சுவரென்பார் 'புடைபரப்பிய' புரிசை எனவும், அதனைக் கடந் துட் புகுதற்கு நாற்றிசையினும் பெரியவாயிலமைந்த கோபுரங்கள் உளவென்பார் 'நாற்றிசைப்புறத்துந் தடநிலைப்பெருங் கோபுரமுள' எனவும், அவை செந்நிறமணிகள் பதிக்கப்பட்டு ஒளிபரப்புவனவென்பார் 'தழநிறத்துக் கடவுளுச்சியின் வதனமொன் றின்றியே காண்பானடைதலுற்றிடு திசைமுகம் பொருவின' எனவும் கூறினார். (23)

என்று மாமதிக் கடவுளும் பிறருமீ ரியல்பாங்  
குன்ற மேயெனக் கீழ்த்திசை யதனெடுங் குடபால்  
நின்ற கோபுரங் கடக்கலர் வாய்தலி னெறியே  
சென்று சென்றுபோ யப்புறத் தேகினர் திரிவார்.

இ—ள்: என்றும்—சூரியனும், மா மதி கடவுளும்—பெரிய சந்திரனும், பிறரும் —செவ்வாய் முதலிய பிற கிரகங்களும், ஈர் இயல்பு ஆம் குன்றமே என கீழ்த்திசை அதனெடும் குட பால் நின்ற கோபுரம் கடக்கலர் — உதயமலையையும் அஸ்தமன மலையையும் போலக் கீழ்க்குத்திக்கிலும் மேற்குத்திக்கிலும் பொருந்திய கோபுரங் களைக் கடவாது, வாய்தலின் நெறியே சென்று சென்றுபோய் — வாயிலின் வழியே நடந்து நடந்து போய், அப்புறத்து ஏகினர் திரிவார் — அப்பாற் சஞ்சரித்துத் திரி வார்கள் என்று.

சூரியன் முதலிய கிரகங்கள் தங்கக்ஷாமார்க்கத்தின் மேல் உதயாஸ்தமனகிரிக ளுயர்ந்திருத்தலின் அவற்றின் மேலாகச் செல்லாது கீழ்ப்படிந்து செல்வர், அது போலவே இந்நகரின் கீழ்த்திசையினும் மேற்றிசையினுள்ள கோபுர வாயில்களும் உயர்ந்திருத்தலின் மேலாகச் செல்லாது வாயில் வழியாகச் சஞ்சரிப்பர் என்பது கருத்தாயிற்று. ஆகவே, கீழ்த்திசையிலுள்ள உதயகிரியினின்று வரும்போது உதித் தும் மேற்றிசையிலுள்ள அஸ்தமனகிரியிற் புகும்போது மறைந்தும் உலகினர்க்குக் காணப்படுதல்போல, கீழைக் கோபுரவாயிலினின்று றுட்படும்போது உதித்தும் மேலைக் கோபுர வாயிலினின்று வெளிப்படும்போது மறைந்தும் அந்நகரத்தார்க்குக் காணப் படுவரென்பதா உம் பெறப்பட்டது.

ஈரியல்பாங்குன்று — (கிரகங்களை உதிக்கச்செய்தலும் அஸ்தமிக்கச்செய்தலுமாகிய) இரண்டு தன்மைகளையுடைய மலைகள். ஏகாரங்களிரண்டுத் தேற்றம். கீழ்த்திசையதனோடும் என்பதில் அது பகுதிப் பொருள் விசுதி. கடக்கலர் ஏகினர் என்பன வினைமுற்றெச்சம். குன்றமேயென கடக்கலர் என இயையும். சென்று சென்று என்னும் அடுக்கு எஞ்ஞான்றும் நிகழ்தலையுணர்த்திற்று. (24)

தீபு ரத்திடை மடுத்தவ னுணையாற் சிறந்த  
மாபு ரத்திடை வான்றொடுங் கடிமதில் வரைப்பில்  
ஆபு ரத்தவாய்க் கிளர்ந்தவே யமைத்தவன் றென்னக்  
கோபு ரத்திடைக் கொழுந்துபோ லோங்கிய கொடிகள்.

இ—ள்: தீ புரத்திடை மடுத்தவன் ஆணையால்—(தமது புன்சிரிப்பிற்குன்றிய அக்கினியை முப்புரங்களினும் நிறைத்தெரித்த சிவபெருமானது கட்டளையினால், சிறந்த மா புரத்து இடை வான் தொடும் கடி மதில் வரைப்பில் — சிறப்புற்ற பெரிய அந்தக் காஞ்சிநகரிலுள்ள ஆகாயத்தை யளாவிய காவலாகிய மதிலி னெல்லையில், ஆபுரத்தஆய் கிளர்ந்தவே—புரந்தோன்றியநாளிற் றுன்றியனவாய் வளர்ந்தனவே, அமைத்த அன்று என்ன — இடையிற் பிறரால் அமைக்கப்பட்டனவல்ல வென்று சொல்லும்படி, கொடிகள்—கொடிகளானவை, கோபுரத்திடை கொழுந்துபோல் ஓங்கிய—அந்நகர்க்கோபுரத் தின்கண்ணே கொழுந்துகள்போல வளர்ந்திருந்தன எ-று.

கோபுரத்தின்கண்ணே அலங்காரத்தின் பொருட் டமைக்கப்பட்டுள்ள கொடி வகைகள் நகருடன் தோன்றினவே பின்பியற்றி வேறாய் வைக்கப்பட்டனவல்ல வென்று கண்டோர் சொல்லும்படி, கொடிகள் கோபுரத்தோடு பொருந்தினவாய் மனோரம்மியமாக உயர்ந்து வளர்ந்துள்ளன என்பது கருத்து.

ஆபுரம் வடசொல். ஆ என்னுமுபசர்க்கம் ஈண்டெல்லைப் பொருளில் வந்தது. ஏ தேற்றம்.

பிரமதேவரது சிருட்டி காரணமாகச் சிவபெருமானாற் படைக்கப்பட்ட நகர மாதலின் 'தீபுரத்திடை மடுத்தவனுணையால்...கிளர்ந்த' என்றார்.

இருபத்துமூன்றாஞ் செய்யுண்முத விதுகாறும் மூன்று செய்யுட்களாற் கோபுரச் சிறப்புக் கூறப்பட்டது. (25)

மாடமாளிகை மண்டபங் கோபுர மறுகிற்  
கோடி கோடியின் மேலுமுண் டன்னதார் குணிப்பார்  
ஆடு கேதனத் தளவையு மன்னதே அகல்வா  
ஓடு போகலா தலமரும் பறவைக ளொப்ப.

இ—ள்: மாடம் மாளிகை மண்டபம் கோபுரம் — மாடங்களும் மாளிகைகளும் மண்டபங்களும் கோபுரங்களும், மறுகில் கோடிகோடியின் மேலும்உண்டு—ஒவ்வொரு வீதிகளிலும் கோடா கோடியின் மேலும் உள்ளன, அன்னது ஆர் குணிப்பார்—அத்தொகையை யார்தாம் அளவிட்டுக் கூறவல்லார் [எவராலு மரி தென்பதாம்], அகல் வான் ஊடு போகலாது அலமரும் பறவைகள் ஒப்ப ஆடு கேதனத்து அளவையும் அன்னதே—அகன்ற ஆகாயத்தின்கண்ணே (போக விரும்பிப் பறந்தும்) போகலாற்றாது உலகின்ற பறவைகளைப்போல அசைகின்ற கொடிகளின் தொகையும் அத்தன்மையதே [அளவிடற்கரிது] எ-று.

கோடி கோடி—கோடியாலுறழ்ந்த கோடி. உம்மை யிரண்டனுள் முன்னையது உயர்வு சிறப்பு; பின்னையது எச்சம். ஆர் யாவரென்னும் வினாப்பெயரின் விகாரம். ஏகாரம் தேற்றம். ஊடு ஏழனுருபின் பொருள்பட நின்றதோ ரிடைச்சொல்.

சிகர மால்வரை யன்னமா ளிகைதொறுஞ் சிவணும்  
மகர தோரண மாடிகள் பலவுற வயங்கல்  
இகலும் வெய்யகோ ளிரண்டுமா யொருவடி வெய்தி  
அகல்வி சும்பிடைக் கதிர்களின் புறமறைத் தனைய.

இ—ள்: சிகர மால் வரை அன்ன மாளிகை தொறும் சிவணும் மகரதோரணம்—முடிகளையுடைய பெரிய மலைகளை நிகர்த்த வீடுகடோறும் பொருந்திய மகர தோரணங்களானவை, பல ஆடிகள் உறவயங்கல்—பல கண்ணாடிகள்(தம்பக்கத்தே) பொருந்த விளங்குந்தன்மை, இகலும் வெய்யகோள் இரண்டும் ஆய் ஒரு வடிவு எய்தி—பகைக்கின்ற கொடிய இராகு கேதுக்களென்னுங் கிரகங்க ளிரண்டுங் கூடி ஒருருக் கொண்டு, அகல் விசம்பு இடை கதிர்களின் புறம் மறைத்து அனைய—அகன்ற ஆகாயத்திற் சூரிய சந்திரர்களின் புறத்தை மறைத்தாற்போலும் என்று.

இரண்டு மகரமீன்கள் பொருந்தி இரு புடையுந் தூங்கும் வடிவாக, நடுவிற் பலவிதமான கொடிகள் செறிய அமைந்திருப்பது மகரதோரணம்; இதனை,

“தவயோர் மகரயோர்வக்த் ரைஸ்ஸ்க்தம்மத்யமபூரிதம்  
நாநாவிதலதாயுக்தமேதந்மகர தோரணம்”

என்னுங் காமிகாகம வசனத்தா லுணர்க. இவ்விலக்கணமுடைய மகர தோரணங் கள் பல கண்ணாடிக ளழுத்தப்பெற்று விளங்குதலின், சந்திரனை மறைப்பதாகிய ராகுவும் சூரியனை மறைப்பதாகிய கேதுவும் ஒன்றாகி நீண்டு பல சூரிய சந்திரர் களின் புறத்தை ஓர் காலத்திற்றானே மறைத்ததுபோலும் என்பது கருத்து. இது அபூதவுவமை. மகரங்கட்கு இராகு கேதுக்களும் கண்ணாடிகளுக்குச் சூரிய சந்திரரு முவமை.

மகரதோரணங்கள் அங்குள்ள கண்ணாடிகளிற் பிரதிபிம்பித்தலை இவ்வாறு கூறியுவமித்தன ரென்பர் சிலர். அவை பிரதிபிம்பித்தலாற் கண்ணாடியின் புறம் மறைக்கப்படுத லின்மையின், அது பொருந்தாதென்க.

மறைத்தால் என்னும் வினையெச்சத்தில் ஆல் விசுதி தொக்கது, (27)

செம்பொ னிற்புரி நிலையுடைத் திகிரியந் தேர்கள்  
அம்ப ரத்திடை வசியுற வீற்றுவீற் ருருந்  
தம்ப முற்றல மருவன செய்யகோற் றலையிற்  
பம்ப ரத்துருத் திரிப்புறக் கறங்கிய படிய.

இ—ள்: செம்பொனில் புரி நிலை உடை திகிரியம் தேர்கள் — செம்பொன்னி னுற் செய்யப்பட்ட நிலையாயமைக்கப்பட்ட உருளைகளையுடைய தேர்கள், அம் பரத்து இடை வசி உற வீற்று வீற்று ஆகும் தம்பம் உற்று அலமருவன — ஆகாயத் தின்கண்ணே கூரானது பொருந்த வெவ்வேறுயமைந்துள்ள தம்பங்களில் பொருந் திச் சுழல்வன; ஆதலின், செய்யகோல் தலையில் பம்பரத்து உரு திரிப்பு உற கறங்கிய படிய — செப்பமாகிய கோவினுச்சியிற் பற்றிப் பம்பரங்களினுருவங்களைச் சுழற்ற அவை சுழலுந்தன்மை போன்றன என்று.

மாளிகைகடோறுங் கூர்மேலாக நிறுத்திய தம்பங்களில் நிலைத்தேர்களமைக் கப்பட்டு இரவும் பகலும் காற்றினால் சுழன்றுகொண்டிருத்தல், கோல்களினுச்சி யிற் பம்பரங்களைச் சுழற்ற அவை சுழலுதல்போலும் என்பது கருத்து.

செம்பொனிற்புரிதேர்கள் நிலையுடைத்தேர்கள் எனத் தனித்தனி இயையும். செயவெனெச்சங்களுள் முன்னையது காரியப்பொருளிலும் பின்னையது காரணப்பொ ருளிலும் வந்தன. நிலைத்தேரை மரக்காற்றாடிபெனவும் வழங்குப.

பளிங்கி னுற்செய்த தெற்றியின் றலைமிசைப் பனிதோய்  
வளங்கொ ணித்திலஞ் செம்மணி குயிற்றிய வைப்பில்  
துளங்க நாற்றிய பொன்மணிப் பாலிகை தொகுவ  
குளங்கொ டாமரை மலர்ப்பொகுட் டாயின குறிக்கின்.

இ—ள்: பளிங்கினால் செய்த தெற்றியின்தலை மிசை—பளிங்குக் கற்களாவி யற்றிய திண்ணையின்மேல், பனி தோய் வளம் கொள் நித்திலம் செம்மணி குயிற் றிய வைப்பில்—குளர்ச்சி பொருந்திய வளப்பத்தினையுடைய முத்துக்களும் மாணிக் கங்களும் அழுத்திய இடங்களிலே, துளங்க நாற்றிய பொன் மணி பாலிகை தொகுவ—விளங்கும்படி முனையாகச்செய்த பொன்னினாலும் இரத்தினங்களாலுமி யன்ற பாலிகைகள் செறிந்திருப்பன, குறிக்கின்—(அவை எவை போன்றன என) ஆராயுங்கால், குளம் கொள் தாமரை மலர் பொகுட்டு ஆயின—தடாகத்திற் பொருந்திய தாமரைப்பூவிலுள்ள பொகுட்டுப் போன்றன எ—று.

தெற்றியின்றலை—திண்ணையினிடம். பனிதோய்நித்திலம் வளங்கொள் நித்திலம் எனத் தனித்தனி இயையும். பொகுட்டு—தாமரை மலரினடுவிலிருப்பது; இதை வடமொழியிற் கர்ணிகை என்பர்.

பளிங்குக்கற்படுத்த திண்ணைக்குத் தடாகத்தையும் முத்துநிலத்திற்கும் மாணிக் கநிலத்திற்கும் வெண்டாமரை செந்தாமரை மலர்களையும் பாலிகைகட்கு அத்தா மரைமலர்ப் பொகுட்டையும் உவமித்தார். (29)

ஓவி யத்தியன் மரகதத் தலத்தின தும்பர்த்  
தாவி லாடகத் தலமிசை நித்திலத் தலமேற்  
கோவை பட்டசெம் மணித்தலம் பொலிதலாற் கொண்மு  
முவ கைக்கதிர் வியலிடந் தெரிப்பதம் முதூர்.

இ—ள்: ஓவியத்து இயல் மரகத தலத்தினது உம்பர்—சித்திரத்துடனமைந்த மரகதநிலத்தின்மேல், தா இல் ஆடக தலம்—குற்றமில்லாத பொன்னிலமும், மிசை நித்தில தலம்—அதன்மேல் முத்துநிலமும், மேல் கோவை பட்ட செம்மணி தலம் பொலிதலால்—அதன்மேல் வரிசைப்படுத்திய மாணிக்கரத்தினத்தாலாகிய நிலமும் பொலிந்திருத்தலினால், அ முது ஊர்—அந்தப்பழைய காஞ்சிநகரமானது, கொண்மு முவகை கதிர் வியல் இடம் தெரிப்பது—மேகமண்டலத்தையும் முச்சுடர்களின் பெரியமண்டலங்களையும் முறையே காண்பிப்பது எ—று.

நால்வகை நிலங்களும் ஒன்றன்மேலொன்றடுக்காயிருத்தல். முறையே, மேக மண்டலமும் சூரிய சந்திராக்கினிமண்டலங்களும் ஒன்றன்மேலொன்று அடுக்காயி ருத்தல்போலுமென்பது கருத்து. முதுமை ஊர்—முதூர் எனச் சந்திபெற்றது.

இச்செய்யுளால் மேன்மாளிகைகளின் சிறப்புக்கூறப்பட்டது. (30)

கன்னல் வேளெனும் மைந்தரும் மாதருங் கலந்து  
மன்னு நித்தில மாளிகைப் பத்தியின் மாடே  
பொன்ன வாஞ்சிறை மணிமயிற் குழாத்தொடும் போகும்  
அன்னம் மாமதி முகிலிடை நுழைந்துபோ யனைய.

இ—ள்: கன்னல் வேள் எனும் மைந்தரும் மாதரும் கலந்து மன்னும் நித்தில மாளிகை பத்தியின் மாடு—கருப்புவில்லையுடைய மன்மதன் போன்ற (பேரழகியை யுடைய) காளையர்களும் மங்கையர்களும் கூடியிருக்கின்ற முத்துக்களாற் செய்யப் பட்ட மாளிகைவரிசையின் பக்கத்தில், பொன் அவாம் சிறை மணி மயில் குழாத் தொடும் போகும் அன்னம்—அழகுபொருந்திய சிறகினையுடைய கரிய மயிற்கூட் டத்தோடும் செல்லும் அன்னப்பறவை, மா மதி முகில் இடை நுழைந்து போய் அனைய—பூரணசந்திரன் மேகங்களினடுவே நுழைந்து சென்றாற்போலும் ஏ—று.

ஏ அசை. போயினால் என்பது போய் எனத்தொக்கது, வேளென்பது முரு கக்கடவுட்கும் பெயராதலின் பிறிதினியைபுநீக்கிய விசேடணம்புணர்த்தி “கன்னல் வேள்” எனவும், கலாபத்தை விரித்துக்கொண்டு சென்றனவென்பது போதர “பொன்ன வாஞ்சிறை.....மயில்” எனவும் கூறினார்.

முத்துமாளிகையில் மயில்களின் சாயை தோன்றுமிடங்கள் கறுத்தும் அன்னத் தின் சாயைதோன்றுமிடம் மாத்திரம் வெளுத்தும் தோன்றுதலின், முறையே மேகத் தையும் அம்மேகத்தினுழைந்து செல்லுஞ் சந்திரனையும் உவமித்தார். மயில்கட்கும் அன்னத்திற்கும் மேகத்தையும் சந்திரனையும் உவமித்துக் கூறுவர் சிலர். அவ்வாறு கொள்ளின், “நித்தில மாளிகைப் பத்தியின்மாடே” என்றது வாளாகூறலா மென்க. (31)

தண்ட மாகியே புவியுறு பணியெலாந் தழுவி  
அண்ட மீமிசை யிரவியும் மதியமு மடைதல்  
கண்டு மாளிகைச் சூளிகை மருங்குபோய்க் கவர்வான்  
கொண்ட சீற்றத்தின் நாவெறிந் தன்னபூங் கொடிகள்.

இ—ள்: புவி உறு பணி எலாம்—பூவுலகத்திலுள்ள சர்ப்பங்களெல்லாம், அண்ட மீமிசை இரவியும் மதியமும் அடைதல் கண்டு—ஆகாயத்தின்மேற் சூரிய னுஞ் சந்திரனும் வருதலைப் பார்த்து, மாளிகை சூளிகை மருங்கு போய்—(அவை கள் அணிமையனவாம்படி) மாளிகைகளிலுள்ள தூபிகளின் பக்கங்களில் இவர்ப்பந்து சென்று, தண்டம் ஆகி தழுவி—தண்டாகாரமாகி ஒருங்குகூடி, கவர்வான் கொண்ட சீற்றத்தில் நா எறிந்து அன்ன—அவைகளைப் பற்றும்படி கொண்ட கோபத்தினால் நாவை நீட்டினாற்போன்றன, பூ கொடிகள்—மலர்களையுடைய கொடிகள் ஏ—று.

இராகு கேதுக்களாகிய சர்ப்பங்களிரண்டும் சந்திர சூரியர்களைப் பற்ற நாம் வாளாவிருப்பதாவென்று பூவுலகிலுள்ள சர்ப்பங்கள் நினைந்து அச்சூரிய சந்திரர் கள் தமக்கணிமையாமாறு மாளிகைகளின் மேலிவர்ந்து போய்ப்பற்ற முயன்று ஒருங்கு குழுமித் தண்டாகாரமாக நாநீட்டி நின்றல்போல, அம்மாளிகைகளிலுள்ள தூபிகளினருகே பொன் முதலியவற்றால் அழகின்பொருட்டமைக்கப்பட்ட பூங் கொடிகள் பொருந்தியிருந்தன என்பது கருத்து.

ஏ அசை. எறிந்தால் என்னும் வினையெச்சத்தில் ஆல் விசுதிதொக்கது. சூளிகை தூபிக்குப் பெயரென்பதை, (32)



“ஸ்தூபிகாச கட: கிலச்சுஞ்சுஸ்தூபிரித்யபி  
கிகாஸ்தூபிரிதிக் யாதாகுனிகாசத்வி ஜோத்தமா: 11”

எனக் காமிகாகமங் கூறுதலாலுணர்க.

தேனை வென்றசொல் லாரொடு மைந்தருந் தினைக்கும்  
மீன வாவிபோல் வியன்படி கத்தினால் விளங்குந்  
தான மீமிசைத் தயங்கிய முழுமணித் தலந்தான்  
வான நின்றிடு தெய்வத மானமே மானும்.

இ—ள்: தேனை வென்ற சொல்லார் ஒரு மைந்தரும் தினைக்கும் மீனவாவிபோல்  
— தேனையும்வென்ற ( அத்துனை இனிமைவாய்ந்த ) சொற்களைப் பேசுகின்ற  
மங்கையர்களுடன் காளையர்களும் ஸ்நாநஞ் செய்கின்ற மீன்களையுடைய தடாகம்  
போல, வியன் படிக்கத்தினால் விளங்கும் தானம் மீமிசை—பெரிய பளிங்கினுந்  
செய்யப்பட்டு விளங்குகின்ற இடத்தின்மேல், தயங்கிய முழு மணித்தலம்—விளங்  
கிய மாணிக்க நிலமானது, வானம் நின்றிடு தெய்வத மானமே மானும்—ஆகா  
யத்தினிற்கின்ற தெய்வ விமானத்தையே போலும் எ—று.

சிறப்புமமை விகாரத்தாற்றொக்கது. முழுமணி—மாணிக்கம். தான்—அசை  
நிலை. ஏ—தேற்றம்.

தேனைப் பருகுவார்க்குத் தோன்றுஞ்சுவையினும் பன்மடங்கதிகமான சுவை  
கேட்பார்க்குத் தோன்றுமாறு இன்சொற்களைப் பேசுதலின் ‘தேனைவென்று சொல்  
லார்’ எனவும், நீர் வாவிபோலுமென்பது போதர ‘தினைக்குமீனவாவிபோல்’  
எனவும் கூறினார். (33)

தேவர் தானவர் முனிவரர் சித்தரோ டியக்கர்  
வாவு கின்னர ருவணர்கந் தருவர்மற் றுள்ளோர்  
ஏவ ருந்தம தகன்பதி யிகந்தவ ணெய்தா  
மேவு கின்றன தனித்தனி யிருக்கைகண் மிகுமால்.

இ—ள்: தேவர் தானவர் முனிவரர் சித்தரோடு இயக்கர் — தேவர்களும்  
அசுரர்களும் முனிவர்களும் சித்தர்களும் இயக்கர்களும், வாவு கின்னரர் உவணர்  
கந்தருவர்—தாவிச்செல்லுகின்ற கின்னரர்களும் கருடர்களும் கந்தருவர்களும்,  
மற்று உள்ளோர் ஏவரும்—பிறரனைவரும், தமது அகன் பதி இகந்து அவண்  
எய்தா—தங்கள் பெரிய இருக்கைகளை வெறுத்துவிட்டு அக்காஞ்சிநகரில் வந்து,  
மேவுகின்றன இருக்கைகள்—வசிக்கின்ற இருப்பிடங்கள், தனித்தனி மிகும்—வேறு  
வேறுக மிகுந்திருக்கும் எ—று.

ஒரு எண்ணில்வந்தது. எவருமெனற்பாலது ஏவருமெனநீண்டது. மேவுகின்  
றன—வினைமுற்றுப்பெயரெச்சம். தேவராதியோர் தம்பதியைவெறுத்துவிடுங் கார  
ணத்தை மேல் எழுபத்தொன்பதாம் செய்யுளிற் காண்க.

தத்தம் நகரில் வாழ்வதுபோல எக்காலத்தும் நிலைபெற்று வாழும்படி அமைக்  
கப்பட்டனவென்பதுபோதர ‘தனித்தனியிருக்கைகள்’ என்றார். (34)

தூங்கு குண்டிகை யருகுறக் காலெதிர் தூண்டி  
ஓங்கு நாசிமேல் விதிமுறை நயனங்க ளுறுத்தி  
ஆங்கொ ராசனத் திருந்தர னடியகத் தடக்கிப்  
பாங்கர் மாதவம் புரிசுநர் சாலைகள் பலவால்.

இ—ள்: தூங்கு குண்டிகை அருகு உற—தூங்குகின்ற கமண்டலம் தமது பக்கத்திற் பொருந்த, கால் எதிர் தூண்டி—பிராணவாயுவை எதிரே செலுத்தி, ஓங்கும் நாசி மேல் விதிமுறை நயனங்கள் உறுத்தி—உயர்ந்த மூக்கு நுனியிற் சாஸ்திரவிதிப்படி விழிகளைப்பதித்து, ஆங்கு ஒரு ஆசனத்து இருந்து—அவ்விடத்தே ஓராசனத்தில் இருந்து, அரன் அடி அகத்து அடக்கி—சிவபெருமானது திருவடி களை இருதயகமலத்திலிருத்தி, பாங்கர் மாதவம் புரிகுநர் சாலைகள் பல—பக்கங் களிற் பெரிய தவத்தைச் செய்கின்ற முனிவர்களது ஆச்சிரமங்கள் பல (அந்நகரத்தில் உள்ளன) எ—று.

ஆல் அசை. 'காலெதிர் தூண்டி' என்பதனாற் பிராணயாமமும், 'நாசிமேல் விதிமுறை நயனங்களுறுத்தி' என்பதனாற் பிரத்தியாகாரமும் தாரணையும், 'ஆங் கொராசனத்திருந்து' என்பதனால் ஆசனமும், 'அரனடியகத் தடக்கி' என்பதனால் தியானமும் சமாதியும் ஆகச் சடங்கயோகமும் இச்செய்யுளி லடக்கிக் கூறப்பட்டனவென்க.

பிராணயாமமாவது:—பிராணவாயுவைத் தடுத்தல். அது இரேசகம் பூரகம் கும்பகம் என மூன்று பகுதியை யுடையது. அவற்றுள், இரேசகமாவது: அகத் துள்ள அசுத்தவாயுவைப் புறத்தே கழித்தல். பூரகமாவது: புறத்துள்ள சுத்த வாயுவினாலே இயன்றமட்டுஞ் சரீரத்தை நிறைத்தல். கும்பகமாவது: கழித்தலையும் உட்கொள்ளலையு மொழித்து உள்ளேயுள்ள வாயுவைத் தடுத்துநிறைத்தல். பிரத்தியாகாரமாவது:—ஐந்து அங்கங்களையும் ஆமை உள்ளடக்குதல் போலப் பஞ்சேந்திரியங்களையு மடக்கி உண்ணோக்கல். தாரணையாவது:—கண்டம் இதயம் நெற்றி கபாலம் நாசி என்பவற்றொன்றில் இடைவிடாது சிந்தைவைத்தல். ஆசன மாவன:—சுவத்திகம் கோமுகம் பதுமம் வீரம் கேசரி பத்திரம் முத்தம் மயூரம் சுகம் என்னும் ஒன்பதுமாம். அவற்றுள், சுவத்திகமாவது: தொடைக்கு முழங் காற்கு நடுவே இரண்டுள்ளங் கால்களையுஞ் செலுத்தி யிறுமாந்திருத்தல். கோமுக மாவது: சகனப் பக்கத்தி லிருகாற்பரட்டையு மாற வைத்து அவ்விருகாற் பெரு விரல்களையுங் கையிற் பிடித்திருத்தல். பதுமமாவது: இருதொடைமேலு மிரண்டுள்ளங் காலையு மாறித் தோன்றவைத்தல். வீரமாவது: வலத்தொடையி லிடக் காற் பரட்டைச் சேர்த்தி யிறுமாந்திருத்தல். கேசரியாவது: பீசத்தின் கீழ்ச் சீவினி யிடத்துப் பரட்டைவைத்து இட முழங்கையை முழந்தாளில் வைத்து அங்குலி விரித்து நாசியைப் பார்த்திருத்தல். பத்திரமாவது: பீசத்தின் கீழ்ச் சீவினியிடத்து இருகாற் பரட்டையும் வைத்து அவ்விரு பதத்தையு மிருகையாலு மிறுகப் பிடித் தசையா திருத்தல். முத்தமாவது: இடக்காற்பரட்டாற் சீவினியை யழுத்தி வலக் காற்பரடு அப்பரட்டின் கீழமுந்த விருத்தல். மயூரமாவது: முழங்கை யிரண்டு முந்திப் புறத்தி லழுத்தப் புவியிற் கையுன்றிக் கானீட்டித் தலை நிமிர்ந்திருத்தல். சுகமாவது: சுகமுந்திடமு மெவ்வாறிருக்கி னெய்துமோ அவ்வாறிருத்தல். தியான மாவது:—ஆற்றினீர் இடைவிடாது பாய்தல்போலச் சிவத்தை இடைவிடாமற் சிந் தித்திருத்தல், இது சகுணம் நிர்க்குணமென இருவகைப்படும். சகுணத் தியான மாவது: உருவத்துட னிருக்குஞ் சிவபெருமானை மந்திரத்தாற் றுதித்து மனத்தி லிருத்துதல். நிர்க்குணத் தியானமாவது: மந்திரசபமின்றிப் பிரமத்தை மனத்தி லிருத்துதல். தன்மாத்திரையைந்துஞ் செவி முதலாகிய ஐந்திற் பொருந்துந்துணை யுமே இது தியான மெனப்படும். இதன்மேற் சமாதி யெனப்படும். சமாதியாவது:—ஆன்மாத்தானல்லது பிறிதொன்றில்லை யெனும்படி புலனிறந்து சூரியன் இருளை நீக்கி ஒளிபரப்பி விளங்கல் போல நினைவினுள்ளே பிரகாசித்து அலையற்ற சமுத் திரமெங்கும் நிறைந்து நின்றாற்போல் நிறைந்து பொலிந்து சிவத்தைத் தரிசித் திரண்டற் றிருத்தல். இவை சில நூல்களில் வேறுபாடாகவுங் கூறப்படுகின்றன. அவற்றை ஈண்டு விரிப்பிற் பெருகும்.

தன் கமண்டலமே தனக்கு யுக்தமாதலின் அதனைப் பிறர் கைப்படாவண்ணம் பாதுகாப்பாக வைத்தனரென்பது போதர 'தூங்கு குண்டிகை யருகுற' எனவும், பிராணவாயுவை உள்ளிருந்து வெளியே செல்லாவண்ணம் அடக்கி என்பார் 'காலெதிர் தூண்டி' எனவும், சாமுத்திரிகா சாஸ்திரத்தில் விதிக்கப்பட்ட புருட விலக்கணத்திற் கேற்ப நீண்டயர்ந்த நாசி யென்பது போதர 'ஓங்குநாசி' எனவும், சிவபெருமான் பஞ்ச கிருத்திய சூக்கும நடன மியற்றுந் தானமாகிய புருவ மத்தியத்தை யுள்ளமைத்து இமையாது பார்த்தென்பது போதர 'நாசிமேல் விதி முறை நயனங்களுறுத்தி' எனவும்,

“எறிபுனல் சாம்பர் கரியுமி கொசுகி யென்புதி யெய்திட மன்றங்  
குறு கருங்கானந் தொழுவிற் றிருந்து யோகினைக் குறித்தலுமாகா”

எனக் காசிகாண்டம் விலக்கிய தானங்களை நீக்கி. ஆலயம் மடம் புண்ணிய நதிதீர முதலிய நற்றூணங்களில் தருப்பை கம்பலம் புலித்தோல் கருமானரோல் பட்டு யஞ்ஞ விருகூழ் முதலியவற்று லமைந்த ஆசனங்களுள் யோகசித்திக்கும் அவகாசத்துக்கு மேற்ற ஒன்றில் பதுமாசனமாகவேனும் ஏற்ற பிற ஆசனமாகவேனு மிருந்தென் பது போதர 'ஆங்கொ ராசனத்திருந்து' எனவும்,

“துயக்கந் துடைத்த ஞானியர்க்குத் தோன்று ,மெங்குந் துகளில்லான்  
மயக்க மறுத்த யோகர்க்கு மருஷம்தய மலர்மீதே  
பயக்கும் பலத்தைப் பாவகனிற் பார்ப்பார் தமக்குப் பாங்குறவே  
நயக்கு முருவின் மற்றை யவர்நாட வுறைவ னுடோறும்”

எனச் சிவதருமோத்தரங் கூறியவாறு அனைத்தையுந் தம்முளமமைத்தலால் அரசப்த வாச்சியனான சிவபெருமான் யோகியர்க்கு மனத்து ளமைதலின் 'அரனடியகத் தடக்கி' எனவும்,

“மூக்குநுனி தன்னையிரு கண்கண் முகிழாதே  
நோக்கியுயர் மாயைகள் விடுத்து நுவன்னூனந்  
தேக்கியெனை யன்பினொடு சிந்தையி னிருத்தி  
யேக்கறவி னோடு பணிவோர்க் கெளிய னாவேன்”

எனக் கூர்மபுராணம் கூறியவாறே சிவபெருமான் எளிவந்தருளுதற்கேற்ற தொழி லாதலின் 'மாதவம்' என விசேடித்தார்.

இச்செய்யுளால் யோகியர் ஆச்சிரமங்களின் சிறப்புக் கூறப்பட்டது. (35)

பாடு நான்மறை யந்தணர் வேள்விகள் பயில  
மூடு தண்புகை யண்டமுங் கடந்தன முன்னந்  
தேடு கின்றதோர் பரஞ்சுடர் மீட்டுமித் திறத்தால்  
நீடு கின்றதோ வென்றுநான் முகத்தனும் நினைய்.

இ—ள், நால் மறை பாடும் அந்தணர் வேள்விகள் பயில மூடு தண் புகை— நான்கு வேதங்களையும் (சந்த விலக்கணந் தவருது) ஓதுகின்ற பிராமணர்கள் யாகங்களைச் செய்தலால் மூடிய செறிந்த புகைப் படலங்கள், முன்னம் தேடு கின்றது ஓர் பரஞ்சுடர் மீட்டும் இ திறத்தால் நீடுகின்றதோ என்று நான்முகத் தனும் நினைய்—முன்னை நாளில் நாந் தேடிய ஒப்பற்ற பரஞ்சோதியானது பின் னரும் இவ்வடிவாக வளருகின்றதோ என்று நான்கு முகங்களையுடைய பிரமதேவ ரும் நினைக்கும்படி, அண்டமும் கடந்தன—ஆகாயத்தையுங் கடந்து அப்பாற் சென்றன எ—று.

முற்காலத்திலே திருமாலும் யானுமாகத் தேடும்படி செந்தழல் வடிவாய் வளர்ந்த பரஞ்சோதியானது பின்னுமோர்முறை கருநிற வடிவாக வளருகின்றதோ என்று சத்தியலோகத்தில் வாழும் பிரமதேவரும் ஐயுறும்படி அந்நகரிலுள்ள வேதி

யர்கள் வளர்க்கும் யாகாக்கினியின் புகை அண்டத்தைக் கடந்து அப்பாற் சென்றன என்பது கருத்து. அந்தண சிரேட்டர்கள் வேள்வி புரிகின்றனரென்பது தாற்பரியம்.

ஓர் அசைநிலை யெனினுமாம். நால் வேதங்களாவன: இருக்கு யசர் சாமம் அதர்வணம் என்பன. அந்தணர்—அழகிய தட்பத்தினை யுடையவர். வேள்வி—வேட்கப்படுவது. அண்டமும் நான்முகத்தனும் என்பவற்றில் உம்மைகள் உயர்வு சிறப்பு. முன்னம் தேடுகின்றது—காலமயக்க வழுவமைதி. தேடுகின்றது—வினைமுற்றுப் பெயரெச்சம். இதற்கு விதி: இலக்கணக்கொத்தில் “இருவகை முற்றுமீரெச்சமாதலும்.....உளவென மொழிப வொரோவழிப் புலவர்” என்பதாம். செயவெனெச்சங்களுண் முன்னையது காரணப் பொருட்டு; பின்னையது காரியப் பொருட்டு.

வேதங்களையோதி யுணர்ந்தவரே யாகஞ் செய்தற்குரியராதலின் ‘பாடுநான் மறை யந்தணர்’ என்றார். (36)

நான்ம மறைக்குலத் தந்தணர் நவையறு காட்சி  
ஊன்ம றைத்திடு முயிரென வோம்பிய வொழுக்கார்  
மேன்மு றைக்கனோ ரைம்புலப் படிற்றினை வென்றோர்  
வான்ம றைத்திடு மாளிகை வீதியும் மலிந்த.

இ—ள்: நவை அறு காட்சி ஊன் மறைத்திடும் உயிர் என ஒம்பிய ஒழுக்கார்—குற்றமற்ற தோற்றத்தினையுடைய உடலான் மறைக்கப்பட்ட உயிரைப் போலப் பேணுகின்ற நல்லொழுக்கத்தினை யுடையவர்களும். மேல் முறைக்கனோர்—பாரம்பரியக் கிரமத்தில் (தவறுபடா தமைந்து) நிற்பவர்களும், ஐம்புல படிற்றினை வென்றோர்—ஐம்புலங்களால் விளையும் குற்றத்தை அடக்கினவர்களுமாகிய, நால் மறை குலத்து அந்தணர்—நால்வேதங்கட்குமுரிய குலத்தவர்களாகிய வேதியர்களது, வான் மறைத்திடும் மாளிகை வீதியும்—ஆகாயத்தை மறைக்கின்ற [அத்துனை உயர்ச்சி மிக்க] மாளிகைகள் பொருந்திய வீதிகளும், மலிந்த—அந்நகரில் நிறைந்திருந்தன என்று.

உம்மை எச்சம். நவையறு காட்சி யென்றது பிரமதேச முதலியவற்றூற் புனிதமுறப் பொலிந்து தோன்றுதலை. காட்சி அறிவெனினுமாம். வேதவுரிமை, அந்தணர் முதன் மூன்று சாதியார்க்கு முளதாயினும், அரசர் வணிகரென்னுமிரு சாதியாரும் ஓதற்கல்லது ஓதுவித்தற்கதிகார மிஷராக, முதல் வருணத்தினராய அந்தணர் அவ்விரண்டின்கண்ணும் அதிகாரமுளராகிய சிறப்புநோக்கி ‘நான்மறைக் குலத்தந்தணர்’ எனவும், ‘ஒழுக்கம் விழுப்பந் தரலானொழுக்க—முயிரினுமோம்பப் படும்’ என்றபடி ஒழுக்கத்தைத் தம்முயிர்போலப் பாதுகாப்பவரென்பது போதர உயிரென வோம்பிய வொழுக்கார்’ எனவும், முன்னோ ரொழுகிய கிரமத்திற்றவ ருது நடத்தல் வேண்டுமெனத் தருமநூல்கள் விதித்தவாறு நிற்பவரென்பது போதர ‘மேன்முறைக்கனோர்’ எனவும், ‘உரனென்னுந் தோட்டியா னோரைந்துங் காப்பான்—வரனென்னும் வைப்புக்கோர் வித்து’ என்றவாறு ஐம்புலன்களைத் தம் வயப்படுத்தி யமைத்தவ ரென்பது போதர ‘ஐம்புலப் படிற்றினை வென்றோர்’ எனவும் கூறினார்.

இச்செய்யுளாலும் முற்செய்யுளாலும் அந்தணர் வீதியின் சிறப்புக் கூறப்பட்டது. (37)

ஏவு பல்படை வலியினர் வெஞ்சம மிகந்தோர்  
நாவி னான்மறை பயில்பவர் நணுகுறு நலத்தாற்  
கோவு நீணகர் மறுகெலாங் குருமணிச் சிகரத்  
தேவு நீணகர் நிலைமையே போல்வன தெரியின்.

இ—ள்: ஏவு பல்படை வலியினர்—பல படைக்கலங்களைப் பிரயோகித்தலிற் சாமர்த்தியமுடையவர்களும், வெம் சமம் இகந்தோர்—கொடிய பல போர்களைக் கடந்தவர்களும். நாவில் நால்மறை பயில்பவர்—நாக்கினாலே நான்கு வேதங்களை யும் ஒதுகின்றவர்களுமாகிய அரசர்கள், நணுகுறும் நலத்தால்—பொருந்தி வாழும் நன்மையினால், நீள் நகர் கோவு மறுகு எலாம்—நெடிய அந்தக் காஞ்சி நகரி லுள்ள அரசர் வீதிமுழுவதும், தெரியின்—ஆராயுமிடத்து, குருமணி சிகரநீள் தேவு நகர் நிலைமையே போல்வன—நிறம் விளங்குகின்ற இரத்தினங்க ளிழைத்த முடி களையுடைய பெரிய தேவலோகத்தின் றன்மையையே நிகர்ப்பன எ—று.

ஏவு பல்படை வலியினர்=பல்படை ஏவுதலில் வலியினர். கோவு தேவு என் பவற்றில் உதரங்கள் சாரியைகள். ஏகாரம்—பிரிநிலை. நணுகுறு நலத்தால்போல் வன என இயையும்.

ஓதல் வேட்டல் ஈதல் உலகோம்பல் படைபயிறல் பொருதல் என்னும் அரசர் தொழிலாறனுள் 'ஏவு பல்படை வலியினர்' என்றதனாற் படை பயிறலும், 'வெஞ்சம மிகந்தோர்' என்றதனாற் பொருதலும், 'நாவி னான்மறை பயில்பவர்' என்றதனால் ஓதலும் கூறப்பட்டன, அக்காஞ்சி நகரிலுள்ள அரசர் குலத்தவ ரெல்லாம் இந்திரச் செல்வத்தினை யுடையவராதலின் அவர் வீதிகளைச் சுவர்க்க லோகத்திற் குவமித்தார்.

இச்செய்யுளால் அரசர் வீதியின் சிறப்புக் கூறப்பட்டது' (38)

அணியி னோங்கலும் பன்மணிக் குவால்களு மார்வந்  
தணிவி லாடகக் குவைகளும் பிறவுமுன் றழைப்பக்  
கணிக னாணுறு கற்பக மனையன காட்சி  
வணிக ராவணத் தெற்றிகள் வயின்றொறும் வயங்கும்.

இ—ள்: அணியின் ஓங்கலும்—ஆபரணக் குவியல்களும், பல் மணி குவால் களும்—பலவகைப்பட்ட இரத்தினக்குவியல்களும், ஆர்வம் தணிவு இல் ஆடக குவைகளும்—(கண்டோர்க்கு) ஆசைநீங்குதலில்லாத பொற்குவியல்களும், பிறவும் முன் தழைப்ப—மற்றைய பொருள்களும் முன்னாகப்பொலிய, கணிகள் நாண் உறு கற்பகம் அனையன காட்சி வணிகர் ஆவண தெற்றிகள்—(அளவிடுதலரிதாதலின்) கணிதர்களும் வெட்கமடையத்தக்க கற்பகதருவைப்போன்ற தோற்றத்தையுடைய வைசியர்களது கடைவீதியிலுள்ள திண்ணைகள், வயின் தொறும் வயங்கும்—அந் நகரினிடங்கடோறும் விளங்கும் எ—று.

கணிகள்—கணிதர்கள். சிறப்பும்மை விகாரத்தாற்றெடுக்கது. அனையன—குறி ப்புமுற்றுப்பெயரெச்சம். எல்லாப் பொருள்களையுந் தம்மிடத்தமைத் துடையன வாதலின் வணிகர்வீதிகளைக் 'கற்பகமனையன காட்சி..... ஆவணத்தெற்றிகள்' என்றார். கணிகளாணுறு ஆவணத்தெற்றி, கற்பக மனையன காட்சி ஆவணத் தெற்றி எனத் தனித்தனி இயையும்.

இச்செய்யுளால் வைசியர் வீதியின் சிறப்புக் கூறப்பட்டது. (39)



கங்கை மாமகள் தொல்பெருங் குலத்தர்கா சினியின்  
மங்கை யாளருள் புரிதரு மகாரெனும் வழக்கோர்  
செங்கண் மானிகர் வெறுக்கையர் அயன்பதஞ் சேர்ந்தோர்  
துங்க வீதியு மேனையர் மறுகொடுந் தொகுமே.

இ—ள்: கங்கை மா மகள் தொல் பெரும் குலத்தர்—மகிமை பொருந்திய கங்காதேவியினது பழைய பெரிய மரபிற்பிறந்தவர்களும், காசினியின் மங்கை யாள் அருள்புரிதரும் மகார் எனும் வழக்கோர்—பூமிதேவி பெற்ற புத்திரர்க ளென்று சொல்லப்படும் வழக்கத்தை யுடையவர்களும், செம் கண் மால் நிகர் வெறுக்கையர்—சிவந்த கண்ணையுடைய விஷ்ணுமூர்த்தியையொத்த பெருஞ்செல் வதையுடையவர்களும், அயன்பதம் சேர்ந்தோர்—பிரமதேவரது பாதங்களிலுதித்த வர்களும் ஆகிய வேளாளரது, துங்கவீதியும்—மேன்மைபொருந்திய வீதிகளும், ஏனையர் மறுகொடும் தொகும்—மற்றையவர்களது வீதிகளுடன் (அந்நகரிற்) செறிந்திருக்கும் எ—று.

ஏ அசை. ஏனையரென்றது அந்தணர்முதலிய நாகுலத்தாடவருந் தஞ்சாதி யாரல்லாத பெண்களுடன் கூடிப்பெற்ற அனுலோமராதியர் வசிக்கும் வீதிகளை. இவர்திறத்தை மேற்காமதகனப்படலம் 18 ஆஞ் செய்யுளிற் காண்க

“ஓங்கியநாற் குலத்தொவ்வாப் புணர்விற் றம்மில் உயர்ந்தனவும் இழிந்தனவு மான சாதி தாங்குழுமிப் பிறந்தகுல பேதம் எல்லாம் தந்தகைமைக் கேற்றதனி இடங்கள் மேவி ஆங்குநிறை கிளைபயின்று மரபின் ஆற்ற அடுத்தவினைத் தொழின்முறைமை வழாமை நீடு பாங்குவளர் இருக்கைநிலை பல்வுமெல்லாம் பண்புநீ டியவுரிமைப் பால அன்றே”

என்றார் சேக்கிழார் நாயனாரும். அந்தணர்முதன் முற்கூறிய மூவருணத்தாரது வீதி களுடன் சூத்திரர் வீதியுஞ் செறிந்திருக்குமென வுரைப்பர் சிலர். வீதியு மென்பதி லும்மை—எச்சம்.

வேளாண் மரபிற் கங்கையின் வழிவந்த மரபே சிறந்ததாதலின் ‘கங்கைமா மக தொல்பெருங் குலத்தர்’ எனவும், பயிரிடலாதிய தொழில்களை யியற்றிப் பூமி யாற் கொடுக்கப்படும் வளங்களைப் பெற்று வாழ்தலால் மண்மகள் புதல்வரென வழங்கப்படுவ ரென்பது போதர ‘காசினியின் மங்கையாளருள்புரி தருமகாரெனும் வழக்கோர்’ எனவும், செல்ல மடந்தையாகிய திருமகட்கு நாயகராதல்பற்றிச் செல்வமுடையாருள் முதலாக விஷ்ணு மூர்த்தியைத் தெரிந்தெடுத்து ‘செங்கண் மானிகர் வெறுக்கையர்’ எனவும், பிரமதேவரது முகத்தில் அந்தணரும் புயத்தில் அரசரும் தொடையில் வைசியரும் பாதத்திற் சூத்திரருந் தோன்றியமையின் சூத் திரரை ‘அயன் பதஞ் சேர்ந்தோர்’ எனவும், அனுலோமராதிய ஏனையருட் சூத்திரரினு முயர்ந்த தரத்தினர் சிற்சிலருளராயினும் அவர் சாதியினுஞ் சூத்திர சாதியே முதலெண்ணப்படும் விசேடமுடைத் தென்பதுபோதர ‘அயன் பதஞ்சேர்ந் தோர் துங்கவீதியும்’ எனவுங் கூறினார்.

பிரமதேவரின் முக முதலிய அங்கங்களில் அந்தணர் முதலிய நால்வருந் தோற் றின் ரென்பதை

“மதுமடை யுடைக்குஞ் செந்தாமரை மலர்ப்பீட மேலோன் விதுமுகத்தினின் முன்றோற்ற விளங்கு வாசனையான் முன்றோர் கதுமென் மடவாரோடு முதித்தனர் கவின்கெய்தோளின் வதுவைசெய் மடவாரோடு மன்னவ ருதித்தா ரன்றே”

எனவும், “ஊருவினாய் கர்மாதருட னுதித்தனராற் பின்னோர் — சாருமா மடவா ரோடுந் தாளிடை உதித்தார்” எனவும் சூதசங்கிதை கூறுதலாலுணர்க.

கோவைசியர் பூவைசியர் தனவைசியரென வைசியர் மூவகைப்படுவரென்றும் அவருட் பூவைசியரே வேளாளரென்றும் அவரைச் சூத்திரரெனக்கூறல் பொருந்தாதென்றும் வேளாளரினுந் தாழ்ந்த சில சாதியார்களையே சூத்திரரெனக் கூறல் வேண்டுமென்றும் சிலர் பேசுவர். அவை நூற்கொள்கைக்கு முரணாம்; 'காசினியின் மங்கையா ளருள்புரி தருமகாரெனும் வழக்கோர்' எனவும் பின்னர் 'அயன்பதஞ் சேர்ந்தோர்' எனவுங் கூறுதலால் ஆசிரியர்க்கும் அஃதுடன்பாடன்றென்பது விளங்கக் கிடக்கின்றது.

இச்செய்யுளால் வேளாளர் வீதியின் சிறப்பும் பிற வீதிகளின் சிறப்புங் கூறப்பட்டன. (40)

கண்டு கேட்டவை யுண்டுகிர்த் துற்றறி கருவி  
கொண்ட வைம்புல னொருங்குற நடாத்திய கொள்கைத்  
தொண்டர் கூட்டமும் விழிவழிப் புனலுகத் தொழுங்கை  
அண்டர் கூட்டமு மாலயந் தொறுந்தொறு மறுவால்.

இ—ள்: கண்டு—(காணத்தக்கனவற்றைக்) கண்டும், கேட்டு—(கேட்கத்தக்கனவற்றைக்) கேட்டும், அவை உண்டு—உண்ணத்தக்கனவற்றை உண்டும், உயிர்த்து—(மோக்கத்தக்கனவற்றை) மோந்தும், உற்று—(பரிசிக்கத்தக்கனவற்றைப்) பரிசித்தும், அறி கருவி—அறிகின்ற கண் முதலிய ஐம்பொறிகளையும், கொண்ட—இடமாகக்கொண்டிருக்கின்ற, ஐம்புலன்—ஐம்புலன்களையும்; ஒருங்கு உற நடாத்திய கொள்கை—ஒருவழிப்படச் செலுத்திய கோட்பாட்டினையுடைய, தொண்டர் கூட்டமும்—அடியார் கூட்டமும், விழி வழி புனல் உக தொழும் கை அண்டர் கூட்டமும்—கண்களின் வழியே ஆனந்த பாஷ்பஞ் சிந்தும்படி தொழுகின்ற கையினையுடைய தேவர் கூட்டமும். ஆலயந் தொறும் தொறும் அரு—(அந்நகரிலுள்ள) ஒவ்வோர் தேவாலங்களினும் எஞ்ஞான்றுங் குறையா எ—று.

ஆல்—அசை. ஆலயம் தொறும் தொறும் என்ற அடுக்கு எல்லாக் கோயில்களிலுந் தவறாது பொருந்துதலை யுணர்த்திற்று. கண் செவி வாய் மூக்கு மெய் என்னும் ஐம்பொறிகளையுங் கருவியாகக் கொண்டே ஐம்புல வுணர்ச்சி பொருந்துதலின் 'கண்டு கேட்டவையுண் டுகிர்த் துற்றறி கருவிகொண்ட வைம்புலன்' என்றார். அவற்றை ஒருங்குற நடாத்த லென்றது: ஓர் பொறிவழியே புலன் செல்லும்போது மற்றைப் பொறிக ளுண்குஞ் செயலற் றிருத்தலை. "ஐந்து பேரறிவுங் கண்களே கொள்ள" என்றார் சேக்கிழாரும், மெய்யன்பு கூர்ந்து வழிபடுவ ரென்பது போதர, 'விழிவழிப் புனலுகத் தொழுங்கை யண்டர்கூட்டம்' என்றார்.

ஆதி நான்முகன் எகினத்தி னடிகளு மமலன்  
பாதி யாளன்றன் உவணத்தி னடிகளும் பனிக்கார்  
நாத னூர்தரு தந்தியி னடிகளும் நாளும்  
வீதி வீதிக டொறுந்தொறுங் காண்வர விளங்கும்.

இ—ள்: ஆதி நான்முகன் எகினத்தின் அடிகளும்—முதல்வராகிய பிரமதேவரின் வாகனமாகிய அன்னத்தினது அடிச்சுவடுகளும், அமலன் பாதியாளன் தன் உவணத்தின் அடிகளும்—மலரகிதராகிய சிவபெருமானது பாதித் திருமேனியையுடைய திருமாவின் வாகனமாகிய கருடனது அடிச்சுவடுகளும், பனி கார் நாதன் ஊர்தரு தந்தியின் அடிகளும்—குளிர்ந்த மேகங்களுக்கதிபதியாகிய இந்திரன் ஏறிச் செலுத்துகின்ற ஐராவத யானையினது அடிச்சுவடுகளும், வீதிகடொறும் வீதிக

டொறும் காண்வர நாளும் விளங்கும் — அந்நகரின் ஒவ்வோர் வீதிகளிலும் எவருங் காணும்படி எப்போதுந் தோன்றும் என்று:

பிரமா முதலிய தேவர்கள் அந்நகர வீதிகளிற் நினந்தோறும் வாகனாருடராய்ச் சஞ்சரிப்பரென்பது கருத்து.

அடிகள்—ஆகுபெயர்கள். வீதி வீதிகடொறுந் தொறும் என்ற அடுக்கு எல்லா வீதிகளினுங் குறையாது காணப்பட்டமையை யுணர்த்திற்று.

முதற்றொழிலாகிய படைத்தற்குக் கருத்தாவாதலின் 'ஆதிநான்முகன்' என்றார். விஷ்ணுமூர்த்தி சிவபெருமானது மேனியிற் பாதியாக நின்றலை.

“இடமால் வலந்தானிடப் பாறுழாய் வலப்பாலொண்கொன்றை

வடமா லிடந்துகில் தோல் வலமாழி யிடம் வலமான்

இடமால் கரிதால் வலஞ்சேதிவனுக் கெழினலஞ்சேர்

குடமாலிடம் வலங்கொக்கரையா மெங்கள் கூத்தனுக்கே”

எனப் பொன்வண்ணத்தந்தாதியும், “எச்சகங்களுந் தந்தமியல்பினால்—வைச்ச நம் மொருபாதி வடிவமா—மெச்சனீர்ந்துளபத்தொடை மாயவன்” எனக் காஞ்சிப் புராணமுங் கூறுதலாலுமுணர்க. (42)

மாவி னோதையுங் களிற்றின தோதையும் மருங்கின்

மேவு தேர்களி னோதையுங் கவிகையாய் விரிந்த

காவு சூழ்தரு மன்னர்சீ ரோதையுங் கறங்குந்

தேவ துந்துபி யோதையு மிறுத்தில தெருவு.

இ—ள்: மாவின் ஓதையும்—குதிரைகளின் கணைப்பொலியும், களிற்றினது ஓதையும்—யானைகளின் பிளிறொலியும், மருங்கில் மேவு தேர்களின் ஓதையும்—பக்கங்களிற் பொருந்திய தேர்கள் ஓடுகின்ற ஓலியும், கவிகை ஆய் விரிந்த காவு சூழ்தரும் மன்னர் சீர்ஓதையும்—குடைகளாகி விரிந்த சோலை சூழப்பெற்ற அரசர்க ளது பேரொலியும், கறங்கும் தேவதுந்துபி ஓதையும்—இடைவிடாது முழங்கு கின்ற தேவதுந்துபிகளினொலியும், தெருவு இறுத்தில—அந்நகரின் வீதிகளில் எக் காலமும் ஒழிந்தில என்று.

காவு தெருவு என்பவற்றில் உகரங்கள் சாரியைகள். கவிகையாய் விரிந்த காவு=குடைக் கூட்டம். (43)

நாட்டி யச்செயல் யாவையுஞ் சிவனது நடனம்

பாட்டி சைத்திறம் யாவையு மன்னதே பதியோர்

கேட்டி ருப்பன யாவையு மவனிசைக் கேள்வி

கூட்டம் யாவையு மன்னவன் றெண்டுசெய் கூட்டம்.

இ—ள்: நாட்டியச் செயல் யாவையும் சிவனது நடனம்(ஏ)—(அந்நகரிற் செய் யப்படும்) நடனங்க ளெல்லாம் சிவபெருமானுக்காகப்பிரியும் நிருத்தங்களேயாம், பாட்டு இசை திறம் யாவையும் அன்னதே—(பாடப்படும்) பாடல்க ளெல்லாம் அச் சிவபெருமானது தோத்திரமேயாம், பதியோர் கேட்டு இருப்பன யாவையும் அவன் இசை கேள்வி (ஏ)—அந்நகரிலுள்ளார் (செவிக்கின்பமாகக்) கேட்டுக்கொண் டிருப் பவைக ளெல்லாம் அவரது கீர்த்திப் பிரபாவமேயாம், கூட்டம் யாவையும் அன் னவன் தொண்டு செய்கூட்டம் (ஏ)—அங்குள்ள கூட்டங்களெல்லாம் அவரது திருந் தொண்டுகளைச் செய்கின்ற கூட்டங்களேயாம் என்று.

பிரிநிலை யேகாரம் ஏனைய தொடர்க்குஞ் சேர்க்கப்பட்டது. பாட்டிசைத் திறம்—பாட்டைப் பாடுந் தன்மை. யாவையு மென்பதில் ஐகாரஞ் சாரியை.

“ நின்று மிருந்துங் கிடந்து நடந்துநினை—யென்றுஞ் சிவன் றுளினை ” என்ற படி அங்குள்ளார் இடையருத சிவநேசமுடையரா யொழுகினரென்பது தாற்பரியம்.

“ எவ்விடத்துஞ் சிவகதையே யியம்புவோருங் கேட்போரு  
மெவ்விடத்துஞ் சிவபணியே யியற்றுவோரு மெச்சுநரு  
மெவ்விடத்துஞ் சிவனடி யாரெதிர்கொள் விருந்து புறந்தருத  
மெவ்விடத்துஞ் சிவநாம முழக்கமன்றி யிலையங்கண் ”

என்றார் காஞ்சிப் புராணத்தாரும்.

(44)

பாலு றுந்ததி யிழுதுதே னிருக்கைகள் பலவுங்  
கோல மாகுமந் நகரிடை யவையுறை கூவல்  
போலு மாயிடை மாதவத் தவளறம் புரியுஞ்  
சாலை யாயின வரம்பிலா அடிசிலஞ் சாலை.

இ—ள் : கோலம் ஆகும் அ நகரிடை — அழகுபொருந்திய அந்தக் காஞ்சி நகரிலுள்ள, பால் உறும் ததி இழுது தேன் இருக்கைகள் பலவும்— பாலும் மிகுந்த தயிரும் நெய்யும் தேனுமாகிய பொருள்கள் இருக்கமிடங்கள் யாவும், அவை உறை கூவல் போலும்—அவ்வப் பொருள்களிருக்குங் கிணறுகள்போலும், வரம்பு இலா அடிசிலம் சாலை—அளவில்லாத அன்னசத்திரங்கள், ஆயிடை மா தவத் தவள் அறம் புரியும் சாலை ஆயின—அந்நகரத்தின்கண் பெரிய தவத்தைச் செய்கின்ற காமாக்ஷியம்மையார் முப்பத்திரண்டு தருமங்களையும் இயற்றிய தருமசாலையை நிகர்த்தன எ—று.

எடுக்குந்தோறுங் குறைவற்றிருத்தலின் பால் முதலிய தங்குமிடங்களை ‘அவையுறை கூவல்போலும்’ எனவும், அன்னத்தை மாத்திரமன்றி வேண்டிய பிறவற்றையும் இனிது பெறுதற்கிடனாயிருத்தலின் அன்னசத்திரங்களை ‘மாதவத்தவ ளறம் புரியுஞ் சாலையாயின’ எனவும் கூறினார்.

உமாதேவியார் தவமியற்றுதலை எண்பத்தைந்தாஞ் செய்யுளினும், தருமங்க வியற்றுதலை எழுபத்தெட்டாஞ் செய்யுளினும் மேற்காண்க. (45)

அளவில் பற்பகல் தம்மினும் நீங்கியோ ரடுத்த  
கிளைஞர் வந்துழி யெதிர்தழீஇ நன்னயங் கிளத்தி  
உளம் கிழ்ந்தவர்க் கூட்டுமின் னடிசில்போ லுறுவோர்  
எளிதி னுங்கிட வழங்குமால் ஓதன விருக்கை.

இ—ள் : அளவில் பல் பகல் தம்மினும் நீங்கியோர்—மிகப் பலநாளாகத் தம்மி னின்றும் பிரிந்தவர்களாகிய, அடுத்த கிளைஞர் வந்துழி—நெருங்கிய சுற்றத்தவர் கள் வீட்டில் வந்தபொழுது, எதிர் தழீஇ நல் நயம் கிளத்தி—எதிர்சென்று அவர் களைத் தழுவி நல்ல பிரியவசனங்களைக் கூறி, உளம் மகிழ்ந்து அவர்க்கு ஊட்டும் இன்அடிசில் போல் — மனமுவந்து அவர்களுக்கு அருத்துகின்ற இனிய போசனத் தைப்போல,, ஓதன இருக்கை—அந்நகரிலுள்ள அன்னசத்திரங்கள், உறுவோர் எளிதில் நுங்கிட—தன்னிடத்தே வருபவர்கள் இலகுவாகப் போசனஞ் செய்யும்படி, வழங்கும்—உணவுகளைக் கொடுக்கும் எ—று.

அன்னசத்திரங்களிலுள்ளார் முன்னொருகாலுங் கண்டறியாத புதியவர் வரினும் நெடுங்காலம் தூரதேசத்திற் பிரிந்திருந்துவந்த உற்ற சுற்றத்தவர்களைப்போல அன்புவைத்துச் சேய்மையிற்றானே யின்முகங் காட்டி இன்சொற் கூறி அறியாத இவர் நம்மை உவந்தேற்றுக்கொள்வதெப்படியென அவர் மனத்தில் விளைந்த ஆசங்கையை நீக்கிப் போசனங் கொடுப்பரென்பது கருத்து.

“அகனமர்ந்து செய்யா னுறையு முகனமர்ந்து  
நல்விருந் தோம்புவா னில்”

எனவும்,

“மோப்பக் குழையு மனிச்சம் முகந்திரிந்து  
நோக்கக் குழையும் விருந்து.”

எனவும் தெய்வப்புலமைத் திருவள்ளுவநாயனாருங் கூறினர்.

ஆல் அசை. அளவில் பற்பகல்—அளவில்லாத பலநாள், எனவே மிகப் பல நாளைன்பது பெற்றும். வந்துழி—தொகுத்தல். தழீஇ—தழுவினென்பதன் விகாரம். நயம்—ஆகுபெயர். ஓதனவிருக்கை வழங்கும் என்றது இடத்து நிகழ்பொருளின் ரொழில் இடத்தின் மேலேற்றிக் கூறப்பட்டது. அடிசில்போல் வழங்கும் என இயைக்க. (46)

வேறு

மாட மாளிகை வாயி ரொறுந்தொறும்  
நீடு கண்ணுள ராமென நின்றுநின்  
றாடு சித்திரப் பத்தி யமரரும்  
நாடி நோக்கி நயந்திடப் பட்டதே.

இ—ள் : மாடம் மாளிகை வாயில் தொறும் தொறும்—(அந்நகரிலுள்ள) மேன் மாடங்களினதும் மாளிகைகளினதும் வாயில்களொவ்வொன்றினும், நீடு கண்ணுளர் ஆம் என நின்று நின்று ஆடு—நெடிய கூத்தர்களைப்போல நின்று நின்று நடிக்கின்ற. சித்திர பத்தி—சித்திரப்பாவை வரிசை, அமரரும் நாடி நோக்கி நயந்திட பட்டது—தேவர்களாலுந் தேடிப்பார்த்து விரும்பப்பட்டது என்று.

ஏ அசை. வாயிரொறுந்தொறும் என்ற அடுக்கு ஒவ்வொரு வாயில்களினுந் தவறாது நிகழ்ந்ததென்பதையுணர்த்திற்று. அவ்வடுக்குக்கேற்பவே பின்னும் ‘நின்று நின்று’ என அடுக்கினார். அமரருமென்பதில் உம்மை—உயர்வு சிறப்பு. (47)

எல்லை தீர்ந்த விரவிக டுண்டிய  
சில்லி யாழித் திகிரிகண் மானுமால்  
மல்லன் மாநகர் மைந்தர்க ளுர்தரும்  
பல்வ கைச்சுடர்ப் பண்ணுறு தேர்களே.

இ—ள் : மல்லல் மா நகர் மைந்தர்கள் ஊர்தரும் பல்வகை சுடர் பண் உறு தேர்கள்—வளப்பத்தையுடைய பெரிய அந்தக் காஞ்சிநகரிலுள்ள சிறுவர்கள் உருட்டு கின்ற பலவகைப்பட்ட ஒளிபொருந்திய பண்ணமைக்கப்பட்ட சிறு தேர்களானவை. எல்லை தீர்ந்த, இரவிகள் தூண்டிய சில்லி ஆழி திகிரிகள் மானும்—அளவிற்றந்த சூரியர்கள் செலுத்திய வட்டித்த உருளைகளையுடைய தேர்களைப்போலும் என்று, சிறுவர்கள் சிறு தேருருட்டி விளையாடுகின்றனரென்பது தாற்பரியம்.

ஆல் ஏ—அசைகள். பண்ணுறுத்தல் செலுத்துதற்கேற்ப அமைதிப்படுத்துதல். மற்றைய உலகங்களிலுள்ள நகரங்களெவற்றினும் வளத்தாற் சிறந்தமையின் ‘மல்



லன் மாநகர்' என்றார். இதனை மேல்வரும் ஐம்பத்தைந்தாஞ் செய்யுளுரையானு மறிக. இரத்தினபரணங்களை அணிந்து விளங்குதலால் மைந்தர்க்குச் சூரியர்களை யும் இரத்தினங்களிழைக்கப்பெற்று விளங்குதலால் அம்மைந்தர்களுந் தேர்கட் குச் சூரியர்களுந் தேர்களுயுமுவமித்தார். (48)

வெள்ளை யாதி வியன்கவி யாவையுந்  
தெள்ளி தின்மொழி தென்கலை யேமுதல்  
உள்ள பல்கலை யோதுகின் றுர்களும்  
வள்ளி யோர்களும் மன்றுதொ றீண்டுவார்.

இ—ள் : வெள்ளை ஆதி வியன் கவி யாவையும் தெள்ளிதில் மொழி தென் கலையே முதல் உள்ள பல்கலை ஓதுகின்றார்களும்—வெண்பா முதலிய சிறந்த பாக்க ளனைத்தையும் தெளிவுபெறப் பாடுதற்கேற்ற தமிழ்ப்பாஷையே முதலாகவுள்ள பலபாஷை நூல்களையும் படிக்கின்றவர்களும், வள்ளியோர்களும்—(அவரது கல்வித் திறத்திற்கேற்பப்) பொருள் கொடுக்கின்றவர்களும், மன்றுதொறு ஈண்டுவார் — (அந்நகரிலுள்ள) சபைகடோறும் நெருங்குவார்கள் என்று.

ஏகாரம்—தேற்றம். ஆதியென்றதனால் ஆசிரியப்பா, கலிப்பா, வஞ்சிப்பா என்பனவும், அவற்றினமாகிய தாழிசை துறை விருத்தங்களுங் கொள்ளற்பாலன. பல்கலையென்றது தேவபாஷையாகிய ஆரியத்தையும் பதினெண் பாஷைகளுள் தமிழ் மொழிந்தவற்றையுமென்க. தமிழ்மொழிந்த பதினெழு பாஷைகளாவன : சிங்களம் சோனகம் சாவகம் சீனம் துளுவம் குடகம் கொங்கணம் கன்னடம் கொல்லம் தெலுங்கம் கலிங்கம் வங்கம் கங்கம் மகதம் கடாரம் கவுடம் கௌசலம் என்பன வாம். பாஷைகளைத்திற்கும் முதலிலெண்ணப்படுவது ஆரியமேயாகவும், ஆசிரி யர் 'தென்கலையே முதலுள்ள பல்கலை' எனக் கூறியது அந்நகரின்கண்ணே தமிழ்ப் பாஷை மிகவும் பரந்து வழங்குதலினென்க.

“ அமிழ்தமுங் கைப்பக் குழங்குழா மாகி  
அறிஞர்தாங் கழகங்கள் தோறும்  
தமிழ்தெரி காஞ்சி வரைப்பு.....”

என்றார் பிறரும்.

“ சாசினியிற் பிள்ளைக் கவிக்கம் புலிபுலியாம்  
பேசு முலாவிற் பெதும்பைபுலி — யாக  
வலவர்க்கு வண்ணம் புலியாமற் நெல்லாப்  
புலவர்க்கும் வெண்பாப் புலி.”

என்றும் “வேறு மறையோராதி நாற்சாதி வெள்ளைமுதல்” என்றும் ஆன்றோர் கூறிய விசேடமுடைமையின் வெண்பாவை முதலாக எடுத்து 'வெள்ளையாதி-வியன் கவி' எனவும். பிற பாஷைகளைப் படிக்குந்தோறுங் கேட்குந்தோறுந் தோன்றுஞ் சுவையினும் பன்மடங்கதிகமான பெருஞ்சுவையைத் தரவல்லனவாதலின் 'வியன் கவி' எனவும் 'தெள்ளிதின்மொழி' 'தென்கலை' எனவும் கூறினார். (49)

இகலும் வேழத் தெயிற்றினை யேய்ந்திடும்  
நகிலி னார்க ணறுங்குழன் மேலிடும்  
அகிலி னாவியு மாய்மணி மாடமேல்  
முகிலும் வேற்றுமை யின்றி முயங்குமே.

இ—ள் : இகலும் வேழத்து எயிற்றினை ஏய்ந்திடும் நகிலினார்கள்—ஓன்றோ டொன்று பகைக்கின்ற யானையினது கோடுகளை நிகர்த்த தனங்களுடைய மங்கை

யர்கள், நறும் குழல் மேல் இடும் அகிலின் ஆவியும்—மணங்கமழுங் கூந்தலில் (ஈரம் புலருமாறு) ஊட்டிய அகிற்புகையும், ஆய் மணி மாட மேல் முநிலும்—தெரிந் தெடுக்கப்பட்ட இரத்தினங்கள் பதிக்கப்பெற்ற மாடங்களின்மேற் படிந்த மேகங் களும், வேற்றுமை இன்றி முயங்கும்—வேற்றுமை தோன்றாது கலந்திருக்கும் எ—று.

உத்தமசாதிப் பெண்களின் கூந்தல் மணங்கமழப் பெறுதலின் ‘நறுங்குழல்’ எனவும், வின் ணளவோங்கியிருத்தலால் மலையென்று கருதிப் படிந்தனவென்பது போதர ‘ஆய்மணிமாடமேன்முகில்’ எனவும், அம்முகில் எத்துணைச் செறிவுங் கருமையுமுடைத்தாமோ அத்துணையாகச் செறிந்திருண்ட புகையென்பது போதர ‘அகிலினாவியும்—முகிலும் வேற்றுமையின்றி முயங்கும்’ எனவும் கூறினார். “அகிலிடுகொழும்பு கையளாய் மயங்கின—முகிலொடு வேற்றுமை தெரிகலா” என்றார் கம்பநாட்டாழ்வாரும்.

இச்செய்யுளாற் பெண்கள் சிறப்பும் மாளிகையுயர்வுங் குறிக்கப்பட்டன. (50)

பண்ணி னோசையும் பானலை வென்றிடுங்  
கண்ணி னார்கள் களிநட வோசையுந்  
தண்ண ரம்பிய றந்திரி யோசையும்  
விண்ணு ளோர்க்கும் விருந்தென லாயவே.

இ—ள் : பண்ணின் ஓசையும்—சங்கீதத்தினொலியும், பானலை வென்றிடும் கண்ணினார்கள் களி நட ஓசையும்—கருங்குவளை மலரைவென்ற கண்களையுடைய கணிகையர்களது களிப்பைத் தருகின்ற நிருத்தத்தினொலியும், தண் நரம்பு இயல் தந்திரி ஓசையும்—இனிய நரம்புகள் பொருந்திய யாழினொலியும், விண்ணுளோர்க்கும் விருந்து எனல் ஆய—விண்ணுலக வாசிகளாகிய தேவர்களுக்கும் செவிவிருந்தென்று சொல்லத்தக்கனவாயின எ—று.

ஏ அசை. பண்—(நெஞ்சு முதலிய தானங்களெட்டானும் எடுத்தல் முதலிய கிரியைகளெட்டானும்) பண்ணப்படுவது. இதனை,

“..... பெருந்தான மெட்டானும் — பாவாய்  
எடுத்தன் முதலா விருநான்கும் பண்ணிப்  
படுத்தமையாற் பண்ணென்று பார்”

என்பதனாலுணர்க. பானல்—ஆகுபெயர். விண்ணுளோர்க்கும் என்பதில் உம்மை உயர்வு சிறப்பு, விருந்து : புதிதாய் வந்தோர்க்கூட்டும் உணவு. ஈண்டுச் செவிக் கின்பமாகிய கேள்வியை யுணர்த்திநின்றது.

நாடகமன்றின்கண் வந்து குழீஇய காளையர், வயமழிந்து தம்மை நோக்கிய வழியும் அவரை விரும்பி நோக்குதலின்றி நடனத்திற்கேற்றவாறு புடைபெயர் வன என்பது போதர ‘பானலை வென்றிடுங்கண்’ எனவும், இணை கிளை பகை நட்பு ஆதிய பகுதிகளைத் தெரிந்து ஏற்றவாறு வீக்கிய நரம்பினையுடைய யாழென்பது போதர ‘தண்ணரம்பியறந்திரி’ எனவும், கந்தருவர் கின்னரர் முதலிய தேவ காயகர் இசைக்கும் பாட்டிசைகளையும் உருப்பசி திலோத்தமை முதலிய தேவரம்பை யர்களியற்றும் நடனத்தையும் நேரேகேட்டுக் கண்டுகளித்த தேவர்க்கும் பரோக்ஷத் திலிருந்து கேட்டமாத் திரத்தே செவிவிருந்தாமேல், செவி கண்ணிரண்டிற்கும் புலப்பட அம்மன்றின்கண்ணிருந்து கேட்டுக் கண்டோர்பெற்ற இன்பம் எத்துணைப் பேரின்பமாமென அதன் பெருமை விளங்க ‘விண்ணுளோர்க்கும் விருந்தெனலாய’ எனவும் கூறினார்.

அணிகு லாவு மரம்பையர் காணையர்  
நணிய தோனே நயப்புற நாகருங்  
கணிகை மாதரைக் காமுற மேவலான்  
மணிகொள் காஞ்சி மதனர சாயதே.

இ—ள் : அணி குலாவும் அரம்பையர் காணையர் நணிய தோனே நயப்புற—  
பேரழகு விளங்கப்பெற்ற தேவகணிகையர்கள் தேவர்களை விரும்பாது இங்குள்ள  
இளைஞர்களது செறிந்த புயங்களை விரும்பி நாகரும் கணிகை மாதரை காமுற  
மேவலால்—தேவர்களும் அரம்பையரை விரும்பாது இங்குள்ள பொதுமகளிரை  
விரும்பச் சிறந்திருத்தலால், மணி கொள் காஞ்சி—அழகு பொருந்திய காஞ்சி  
புரம், மதன் அரசு ஆயது—மன்மதனுடைய இராசதானியாயிருந்தது என்று.

காஞ்சிநகரிலுள்ள காணையரும் மங்கையரும் விண்ணுலகிலுள்ள தேவர்களினும்  
கணிகையரினும் மிக்க வனப்புடையராயினர் என்பது தாற்பரியம்.

ஏ அசை. ரம்பா என்னும் வடசொல் அரம்பை எனத் தற்பவமாயிற்று;  
விரும்பப்படுபவள் என்பது பொருள். நண்ணிய என்பது நணிய எனத் தொக்  
கது. காமம் என்பது காம் எனக் கடைக்குறையாயிற்று. அரசு என்பது அரசிய  
லெனப் பொருள்படுதலின் உகரவீற்றுப் பாவதத்திதன்; அது தானியாகு பெயராய்  
இராசதானியை உணர்த்திற்று. உம்மை—எச்சத்தோடுயர்வு சிறப்பு.

கல்லென இறுகித் திரண்ட புயமென்பார், 'நணிய தோள்' எனவும், கீழுல  
கத்தாரை மேலுலகத்தார் காமுறல் யாண்டுமின்றாகவும் காஞ்சிநகர் அவ்வாறு  
விரும்புதற்கிடனுயிருத்தலின் 'மதனரசாயதே' எனவும் கூறினார். அழகின்மிக்க  
காணையரைக் கண்டவழி அவாவும் மங்கையரது கண்கள் அவர்தோளிற் சேறலியல்  
பாதலின் 'அரம்பையர் காணையர் நணியதோனே நயப்புற' என்றார்.

“நோக்கிய நோக்கென நுதிக்கொள் வேலினை  
ஆக்கிய மதுகையான் தோளின் ஆழந்தன்.”

என்றார் கம்பநாட்டாழ்வாரும்.

(32)

கூற்றிற் செல்லுங் கொலைக்கரித் தானமும்  
ஏற்றிற் செல்லு மிடையர்தஞ் சேரியின்  
ஊற்றிற் செல்லுமொண் பாலு முடனுரு  
ஆற்றிற் செல்லுமவ் வாவணந் தோறுமே.

இ—ள் : கூற்றில் செல்லும் கொலை கரி தானமும்—யமனைப்போலக் (கோர  
ருபத்துடன்) சஞ்சரிக்கின்ற கொலைத்தொழின் முற்றிய யானைகளின் மதநீரும்,  
ஏற்றில் செல்லும் இடையர் தம் சேரியின் ஊற்றில் செல்லும் ஒண் பாலும்—  
இடபத்தைப்போல உல்லாசம்பொருந்த உலாவுகின்ற இடையர்களது சேரிகளினின்  
றும் ஊற்றுநீர்போலப் பெருக்கெடுத்துப் பாய்கின்ற ஒளிபொருந்திய பாலும்,  
உடன் உரு—ஒருங்கு கலந்து, அ ஆவணம் தோறும் ஆற்றில் செல்லும்—அந்நக  
ரத்திலுள்ள வீதிகடோறும் ஆற்றைப்போலப் பாயும் என்று.

ஏ அசை. கூற்றிற் செல்லுங் கரி என இயைக்க. எண்ணிய உயிரைத் தவ  
ருது கொண்டு மீளுதலின் 'கூற்றிற் செல்லுங் கொலைக்கரி' என்றார்.

இச்செய்யுளால் யானைகளினதும் பசுக்களினதும் செழிப்புணர்த்தப்பட்டது. (53)

## வேறு

பண்ணுளர் நரம்பியல் பாணிக் கேற்றிட  
எண்ணுள கணிகைய ரினத்தொ டாடலுங்  
கண்ணுள ராடலுங் காம னாடலும்  
விண்ணுள ராடலும் வெறுப்ப மேவுமே.

இ—ள்: பண் உளர் நரம்பு இயல் பாணிக்கு ஏற்றிட—பண்ணை விளைக்கின்ற நரம்புக் கருவிக்கும் மிடற்றிசைக்குமிசைய, எண் உள கணிகையர் இனத்தொடு ஆடலும்—மதிப்புள்ள நடனமாதர்கள் கூட்டமாகநின்று நடித்தலும், கண்ணுளர் ஆடலும்—கூத்தர்கள் நடித்தலும் (ஆகிய இரண்டும்), காமன் ஆடலும் விண்ணுளர் ஆடலும் வெறுப்ப மேவும்—மன்மதனது நடனத்தையும் தேவரம்பையர் களது நடனத்தையும் வெறுக்குப்படி (அந்நகரில் எந்நாளும்) பொருந்தும் எ—று.

ஏ அசை, நடனத்தொழிலை இனிது பயின்றவரென்பார் 'எண்ணுளகணிகையர்' என்றார். தனது மகனாகிய அநிருத்தனைச் சிறைமீட்பான் வாணசுரநகர் புகுந்து ஆண்மைத்தன்மை திரிந்த பெண்மைக் கோலத்துடன் மன்மதன் ஆடினன். இது பேடியாடலெனப்படும். இதனை,

“சுரியற் ருடி மருள்படு பூங்குழற்  
பவளச் செவ்வாய்த் தவள ஒண்ணகை  
நீணில மளந்தோன் மகன்முன் ஆடிய  
பேடிக் கோலம்.....”

என மணிமேகலையும்,

“ஆண்மை திரிந்த பெண்மைக் கோலத்துக்  
காம னாடிய பேடி யாடலும்”

எனச் சிலப்பதிகாரமும் கூறுதலாலுணர்க. காமனாடலும் விண்ணுளராடலும் எதிர்நிரனிறை. (54)

அரிவையர் மைந்தர்க ளணிந்து நீத்ததே  
திருமகள் காமுறுஞ் செல்வ மாகு மேற்  
கருதரு நான்முகக் கடவுட் காயினும்  
பொருவரு நகர்வளம் புகலற் பாலதோ.

இ—ள்: அரிவையர் மைந்தர்கள் அணிந்து நீத்ததே திருமகள் காமுறும் செல்வம் ஆகுமேல் — அங்குள்ள மங்கையர்களும் காளையர்களும் தரித்துக் கழித்தவைகளே இலக்குமியும் விரும்பத்தக்க போக்கியப்பொருளாகுமானால், பொரு அரு நகர் வளம் — ஒப்பற்ற அந்தக்காஞ்சி நகரின் வளமானது, கருத அரும் நான்முகக் கடவுட்கு ஆயினும் புகலற்பாலதோ — நினைத்தற்கரிய நான்முகங்களையுடைய பிரமதேவராலாயினும் சொல்லத்தக்கதாகுமா? (ஆகாதே) எ—று.

உலகினரெவர்க்குஞ் செல்வத்தையருளுந்தேவியாகிய திருமகள்தானும் அக் காஞ்சி நகரிலுள்ளாரணிந்து கழித்த ஆடை ஆபரணம் சுகந்தமாலை முதலியவைகளைச் சிறந்த போக்கியப் பொருளென்று விரும்புவளையானால் அந்நகர் வளம் யாரார் கூறமுடியும், எவர்க்குமரிது என்பது கருத்து.

ஏகாரம் — பிரிநிலை. திருமகள் காமுறும் என்பதிற் சிறப்பும்மை விகாரத்தாற் றொக்கது. ஆகுமேல்—ஏலிற்று வினையெச்சம். கடவுட்கென்பதில் நான்கனுருபு மூன்றனுருபாகத் திரிக்கப்பட்டது. நான்கு முகங்களையுடையவரும் கலைமகட்குக் கணவருமாதலின் பிரமாவை விசேடமுடையராகத் தெரிந்து, 'கருதரு நான்முகக்

கடவுட்காயினும்..... புகலற்பாலதோ எனக் கூறினார். 'தோட்டலர்வனசத்திசை முகன் முன்னஞ் சொற்றனன்' என மேல் நூற்று மூன்றஞ் செய்யுளிற் கூறுதலின், அக்காஞ்சி மான்மியத்தைக் கூறிய பிரமதேவர்தாமும் முற்றாய் வருணித்து முடிக்க வன்மையுடையாரல்லரென்னுங் கருத்துப் போதர அங்ஙனங் கூறினாரெனினுமாம்.

“புரங்க டந்தவர் காஞ்சி புரம்புகழ்  
பரம்பு நீள்புவ னம்பதி னுன்கினும்  
வரம்பில் போக வனப்பின் வளமெலாம்  
நிரம்பு கொள்கல மென்ன நிறைந்ததால்.

என்றார் சேக்கிழாரும்.

(55)

### வேறு

மாறாய்ச் சிறுர்க ளெறிந்தாடிய மான்ம தத்தாற்  
சேரூய்ப்பொற் சுண்ணத் துலர்வாய்ப்பனி நீர்கள் சிந்த  
ஆரூய்ப் பளிதத் தினில்வாலுகத் தாறு மாகி  
வேரூய்ப் புவியோ ருணர்வாமென மேய வீதி.

இ—ள்: சிறுர்கள் மாறு ஆய் எறிந்து ஆடிய மான்மதத்தால் சேறு ஆய் — சிறுவர்கள் எதிர்ந்து ஒருவர்மேலொருவர் வீசிவிளையாடிய கஸ்தூரிக் குழம்பு சிந்து தலாற் சேரூகி, பொற்கண்ணத்து உலர்வு ஆய் — பொற்கண்ணம் சிதறுதலால் அச்சேறு புலர்ந்து, பனி நீர்கள் சிந்த ஆறு ஆய் — (சிவிறியிலுள்ள) பனிநீர்த் திவலைகள் சிதறுதலால் யாறாகி, பளிதத்தினில் வாலுகத்து ஆறும் ஆகி — பச்சைக் கர்ப்பூர்ப் பொடி சிதறுதலால் வெண்மணல் வழியுமாகி, வேறு ஆய் — இவ்வாறே கணந்தோறும் வேறுபாடுற்று, புவியோர் உணர்வு ஆய் என மேய — பூவுலகத்தில் வாழ்கின்ற மனிதரது அறிவுபோல நிலைதிரிந்தன, வீதி — அந்நகரிலுள்ள வீதிகள் என்று.

விளையாட்டின் பொருட்டுக் கஸ்தூரிக் குழம்பு முதலிய ஒவ்வோரினங்கனையுஞ் சிறுவர் வீச அவைபரவுந்தோறும் அந்நகரவீதிகள் வெவ்வேறுவடிவாய்த் தன்னியன் மாறுதல் எதுபோலுமெனில், மாந்தரது சிந்தை விடயங்களிற் செல்லுந்தோறும் வெவ்வேறு தன்மையை யடைதல்போலும் என்பது கருத்து.

‘மாறாய்ச் சிறுர்களெறிந்தாடிய’ என்பதனை பனிநீர்க்கும், ‘சிந்த’ என்பதை மான்மதத்திற்கும், இவ்விரண்டையும் தனித்தனி பொற்கண்ணம் பளிதம் என்ப வற்றிற்கும் ஏற்றவாறொட்டிப் பொருளுணர்க. சிந்த என்னும் வினையெச்சம் ஏதுப் பொருளில் வந்தது. ஆறு யாறு என்பதன் விகாரம். மேய — மேவிய என்னும் வினையெச்சங்கள் முறையே ஒன்றையொன்று கொண்டு மேய என்னும் வினைமுற் றுடன் முடிந்தன. மனம் நிலைமாறுதலை

“உறுகயிற் றுசல் போலஒன்றைவிட் டொன்று பற்றி  
வருகயிற் றுசல் போல வந்துவந் துலவு நெஞ்சம்”

என்னும் தேவாரப் பதிகத்தானுமறிக.

(56)

தண்டா மரையேந் தியவானவன் றன்னையொத்தான்  
எண்டா வியமா மதனேந்திழை யாரி லஞ்சி  
வண்டா மரைபூத் தனவொத்தனர் வந்து செந்தேன்  
உண்டா டியதேன் கனையொத்தனர் ஓங்கல் மைந்தர்.

இ—ள்: எண் தாவிய மா மதன் — (திருமாலினது) சிந்தையிற் றேன்றிய பெருமையினையுடைய மன்மதஞானவன், தண் தாமரை ஏந்திய வானவன் தன்னை



ஒத்தான்—குளிர்ந்த தாமரை மலர்களைக் கைகளிற்றாங்கிய சூரியனை நிகர்த்தான், ஏந்து இழையார் இலஞ்சி வண்தாமரை பூத்தன ஒத்தனர்—ஆபரணங்கனையணிந்த மங்கையர்கள் தடாகத்தில் வளப்பத்தினையுடைய தாமரைப்பூ மலர்ந்திருத்தலை நிகர்த்தார்கள், ஒங்கல் மைந்தர் வந்து செம்தேன் உண்டு ஆடிய தேன்களை ஒத்தனர்—வலிமையினையுடைய இளைஞர்கள் அம்மலரின்கண் வந்துகூடிச் செம்மையாகிய தேனைப் பருகிவிளையாடிய வண்டுகளை நிகர்த்தார்கள் எ—று.

அந்நகரிலுள்ள ஆடவர்களும் பெண்களும் காமவிகாரமுற்றுக் கலந்து இன்புறுகின்றனரென்பது தாற்பரியம்.

தாமரை இரண்டும் ஆகுபெயர்கள். ஏந்திழையார்—ஏந்திய இழையினையுடையார். எண்டாவிய என்பதற்கு மகளிர் சிந்தையிற் புகுந்த மன்மதனெனவுரைப்பினு மிழுக்காது. பூத்தன—வினைமுற்றுத் தொழிற் பெயர். நாளத்துடன் கூடிய இரண்டு வெண்டாமரை மலர்களை இரண்டு கைகளினுஞ் சூரியன் ஏந்தியிருத்தலின் 'தண்டாமரை யேந்திய வானவன்' என்றார்.

தாமரை மலர்தற்குச் சூரியனுதித்தல் காரணமாதல் போலக் காமவிச்சை யுண்டாதற்கு மன்மதனுதித்தலே காரணமாதலின் 'தண்டாமரை யேந்திய வானவன்' றன்னை யொத்தானெண்டாவிய மாமதன்' எனவும், சூரியனது கிரணங்களால் தாமரைப் பூக்கள் மலர்த்தப்படுவதுபோல மன்மதனுடைய பூங்கணைகளால் மாதர்களது மனம் நெகிழ்க்கப்படுதலின் 'ஏந்திழையாரிலஞ்சிவண்டாமரை பூத்தனவொத்தனர்' எனவும், தாமரை மலரை வந்தணைந்து தேனைப்பருகி வண்டுகள் களித்தல் போல மகளிரைக் கூடி அதரபானஞ் செய்து ஆடவர் கலவியின்பமனுபவித்தலின் 'வந்து செந்தேனுண்டாடிய தேன்களையொத்தனரோங்கன் மைந்தர்' எனவும் கூறினார். (57)

ஏமங் குலவு முரசங்க ளிரட்ட வாசத்  
தாமங் கமழ்பந் தரினாடு தமக்கி யன்ற  
ஓமங் களின்மா மணஞ்செய் தனருர் குலாவும்  
மாமங் தலமே யுலப்பின்றி மலிந்த தன்றே.

இ—ள்: ஏமம் குலவும் முரசங்கள் இரட்ட—கபகரம் பொருந்திய முரசவாத்தியங்கள் முழங்க, வாச தாமம் கமழ் பந்தரின் ஊடு — மணங்கமழுகின்ற மலர் மாலைகள் (தூக்கப்பட்டுப்) பரிமளிக்கின்ற மணப்பந்தர்களில், தமக்கு இயன்ற ஓமங்களின் மாமணஞ் செய்தனர் — தத்தமக்கேற்ற ஆகுதிகளுடன் பெருமை பொருந்திய விவாகத்தைச் செய்தவர்கள், ஊர்குலாவும் மா மங்கலமே உலப்பு இன்றி மலிந்தது—ஊர்வலம் வருகின்ற பெரிய மங்கலக் காட்சியே குறைவின்றி (அந்நகரமெங்கும்) நிறைந்திருந்தது எ—று.

அன்றும் பின்னைய ஏகாரமும் அசைகள், முன்னைய ஏகாரம்—தேற்றம்' கேஷமம் என்னும் வடசொல் ஏமமென வழங்கிற்று. பந்தல் பந்தரெனப் போலியாயிற்று. ஊடு ஏழனுருபின் பொருள்பட நின்றதோரிடைச்சொல். ஓமங்களின் என்பதில் ஐந்தனுருபு உடனிகழ்ச்சிப்பொருளில் வரும் மூன்றனுருபாகத் திரிக்கப்பட்டது. செய்தனர்—முற்றெச்சம். மங்கலம்—ஆகுபெயர்.

வீரமுரசு கொடைமுரசு மணமுரசு என்னுமூவகையுள் மணமுரசென்பது போதரப் பிறிதினியைப் நீக்கிய விசேடணம் புணர்த்தி 'ஏமங்குலவு முரசங்கள்'

எனவும், தங்கள் தங்கள் குலமுறைக்கியைந்த ஆகுதியுடனென்பது போதர 'தமக் கியன்றவோமங்களின்' எனவும், உறவினர் நண்பினர் முதலாயினோரனைவரும் பெருமகிழ்வுடன் கொண்டாடுதலின் 'மாமங்கலம்' எனவும் கூறினார்.

மணங்கள் எண்வகையின். அவையாவன:- பிரமம் தெய்வம் ஆரிடம் பிரசாபத்தியம் காந்தருவம் ஆசுரம் இராக்கதம் பைசாசம் என்பன. பிரமமாவது: வேதமுறைப்படி பிரமசரிய விரதமனுட்டித்து முற்றிய வரணையழைத்து அலங்கரித்துக் கன்னியைக் கொடுத்தல். தெய்வமாவது: யாக கருமங்களை முறைப்படி நடப்பித்தவர்க்குக் கன்னியைக் கொடுத்தல். ஆரிடமாவது: பசு எருது என்னுமிவற்றுள் இவ்விரண்டையேனும் ஒவ்வொன்றையேனும் வாங்கிக்கொண்டு கன்னிகையைக் கொடுத்தல். பிரசாபத்தியமாவது: தலைமகனினத்தார் வேண்டத் தலைமகனினத்தார் உடன்பட்டுப் பொருள்பெறுது கன்னியைக் கொடுத்தல். காந்தருவமாவது: கேட்பாருங் கொடுப்பாருமின்றித் தலைவனும் தலைவியுமாக ஒருப்பட்டுத் தம்முட் கூடுவது. ஆசுரமாவது: பெற்றார்க்கு அல்லது சுற்றத்தார்க்கு அல்லது கன்னிகைக்கு வேண்டிய பொன்னைக்கொடுத்துக் கன்னிகையைக் கொள்வது. இராக்கதமாவது: பெண்ணும் பெண்ணின் இனத்தாருமுடன்படாதிருப்ப வலி திற்கொள்வது. பைசாசமாவது: துயிலும்போதும் கள்ளுண்டு களித்திருக்கும் போதும் தன்னொழுக்கத்தைப் பாதுகாக்க மறந்திருக்கும்போதும் கன்னிகையைக் கூடுவது. இவற்றுட் பிரமமுதனானும் உத்தம மணமும், காந்தருவம் மத்திம மணமும், ஆசுர முதலிய மூன்றும் அதம மணமும் ஆம். உத்தம மணங்களுள்ளும் பிரம மணமொன்றே மிகச் சிறந்தது. இது கன்னிகையைக் கொடுப்பேனும், முன்பத்துத் தலைமுறையும், பின்பத்துத் தலைமுறையுமாகிய இருபத்தொரு தலைமுறையாரையும் நற்கதியிற் சேர்ப்பது. (58)

மாகந் திகழு மகிலாவினொள் மாட மீதிற்  
பாகின் மொழியா ரிளமைந்தர்தம் பாலி னோச்சப்  
போகுஞ் சிவிறிப் பனிநீர்புறஞ் சிந்த வென்று  
மேகஞ் சிதறும் பெயலென்ன விளங்கும் வீதி.

இ-ள்: மாகம் திகழும் அகில் ஆவி கொள் மாட மீதில்—ஆகாயத்தை யளவியுயர்ந்து விளங்குகின்ற அகிற்புகையையுடைய மேன்மாடங்களில், பாகு இன் மொழியார் இளம் மைந்தர் தம் பாலின் ஓச்ச—பால்போன்ற இன்சொற்களைப் பேசுகின்ற மங்கையர்கள் இளமைப்பருவத்தினையுடைய காளையர்மேல் (விளையாட்டின்பொருட்டு) விசிறும்போது, போகும்—வெளிப்படுகின்ற. சிவிறி பனிநீர்—சிவிறியிலுள்ள பனிநீரானது, புறம் சிந்த—அம்மாடங்களின் வெளியே சிந்துதலால், என்றும்—எப்போதும், மேகம் சிதறும் பெயல் என்ன—மேகங்கள் சொரியுந் திவலைகளைப்போல, வீதி—அந்நகரத்திலுள்ள வீதிகளில், விளங்கும்—தோன்றும் என்று.

மாகந்திகழுமாடம் எனவும் மாடமீதில் ஓச்ச எனவும் இயையும். சிந்த என்னும் எச்சம் காரணப் பொருளதாய் விளங்கும் என்னும் வினைகொண்டது. சிவிறி—பனிநீர்த்துருத்தி.

அகிற்புகையென்றும் பனிநீரென்றுந் தோன்றாமையின் அவற்றை முறையே மேகங்களென்றும் மழைத்துளிகளென்றும் ஐயுறுதற்கேற்ப மிக உயர்ந்ததென்பார், 'மாகந்திகழும்—மாடம்' என்றார். (59)

வன்மா முலையேந் தியமங்கையர் மைந்த ரானோர்  
தொன்மாட மீதி லெறிந்தாடுபொற் சுண்ண மோடு  
நன்மா மலர்த்தாது விசம்புற நண்ண மேகம்  
பொன்மா முகிலாய்ப் பனிநீரிற் பொழியு மன்றே.

இ—ள்: வல் மா முலை ஏந்திய மங்கையர் மைந்தர் ஆனோர்—சூதாடுகருவியை நிகர்த்த பெரிய தனங்களையுடைய மாதர்களும் காளையர்களும், தொல் மாடம் மீதில் எறிந்து ஆடு பொற்சுண்ணமோடு நல் மா மலர் தாது விசம்பு உற நண்ண—பழைய மேன்மாடங்களில் (ஒருவர்மேலொருவர்) வீசிவிளையாடிய பொற் சுண்ணத்தினுடனே நல்ல பெரிய மலர்களின் மகரந்தங்களானவை ஆகாயத்திற் புகுந்து நெருங்குதலால், மேகம் பொன் மா முகில் ஆய்—அங்குள்ள மேகங்கள் (இயற்கைநிறம் மாறிப்) பொன்னிறமுடைய பெரிய மேகங்களாகி, பனிநீரில் பொழியும்—(அவர்கள் வீசிய) பனிநீரினால் மழையைப் பெய்யும் என்று.

மங்கையரும் மைந்தரும்—வீசிவிளையாடிய பொற்சுண்ணமும் பூம்பராகமும் செறிந்து பற்றுதலால் மேகம் பொன்மேகமாயிற்று. அதன்மேல் அவர்கள் வீசிய பனிநீர்த் திவலைகள் பரந்து சிந்துதல் அம்மேகம் மழைபெய்வது போன்றது என்பது கருத்து.

அன்று ஏ அசைகள். ஆனோர் என்பது எழுவாய் வேற்றுமையுணர்த்தவந்த சொல்லுருபு. உற என்னும் எச்சம் செய்தெனெச்சமாகத் திரிக்கப்பட்டது. நண்ண என்னும் எச்சம் ஆய் என்னும் பிறகருத்தா வினையொன்றாகுது. ஆய் என்னும் எச்சம் பொழியும் என்னும் தனகருத்தாவினையொன்று முடிந்தது. மங்கையர் மைந்த ரானோர் எறிந்தாடு என்பதை ஏற்றவாறு வேறுபடுத்திப் பனிநீர்க்கும் ஒட்டுக,

முற்செய்யுளிற் கூறிய இலக்கணமுடையனவென்பார் 'தொன்மாடம்' எனவும், சுகந்தமலருட் சிறந்தனவென்பார் 'நன்மாமலர்' எனவும், மழைபெய்தற் கேற்ற கோலமின்றிச் சிதறிக்கிடந்த வெண்ணிற மேகங்கள் பொற்சுண்ணமும் மகரந்தமும் படலமாகப் பற்றுதலாற் கனங்கொண்டு இடைவெளி மாறி ஒன்றாய்த் தொடர்ந்து பொன்னிறத்துடன் விளங்குதலால் 'மேகம் பொன்மா முகிலாய்' எனவும் கூறினார்.

இச்செய்யுளாலும் முற்செய்யுளாலும் மாடங்களினுயர்ச்சியும் அங்குள்ள ஆட வர்களதும் மகளிரதும் விளையாட்டின் சிறப்புங் குறிக்கப்பட்டன. (60)

தாராற் பொலிபொற் புயவீரர் தவாது செல்லுந்  
தேரார்ப்பு நால்வாய்க் கரியார்ப்பும்வெஞ் சேனை யார்ப்பும்  
ஏரார்ப்பு மிக்க பதிமானவ ரீண்டு மார்ப்புங்  
காரார்ப்பும் வேலைக் கடலார்ப்புங் கடுத்த வன்றே.

இ—ள்: தாரால் பொலி பொன் புயவீரர் தவாது செல்லும் தேர் ஆர்ப்பும்—மாலைகளாற் பொலியப்பெற்ற அழகிய புயங்களையுடைய வீரர்கள் ஓயாது ஊர்ந்து செல்கின்ற தேர்களினாலையும், நால் வாய் கரி ஆர்ப்பும்—தூங்குகின்ற வாயினை யுடைய யானைகளினாலையும், வெம் சேனை ஆர்ப்பும்—கொடிய சேனைகளினாலையும், ஏர் ஆர்ப்பு மிக்க பதிமானவர் ஈண்டும் ஆர்ப்பும்—அழகின் அமைதி மிகுந்த பல தேசங்களிலுமுள்ள மனிதர்கள் வந்து நெருங்குதலாலுண்டாகிய ஒலியும் (என்னுமிவைகள்), கார் ஆர்ப்பும் வேலை கடல் ஆர்ப்பும் கடுத்த—மேகத்தின் முழக்கத்தையும் சமுத்திரத்தினாலையையும் நிகர்த்துள்ளன என்று.

அன்று ஏ அசைகள். நாலுதல்—தூங்குதல். ஏரார்ப்பு என்பதில் ஆர்ப்பு—கட்டுப்பாடு. வேலை கடல் என்பன ஒருபொருட் சொற்கள். வேலையைக்கரை யெனினுமாம்.

எஞ்ஞான்றும் வெற்றிமாலையை யணிந்திருத்தலின் 'தாராற்பொலி பொற்புய வீரர்' எனவும், போவனவும் வருவனவுமாக இடையறாது சஞ்சரிப்பனவென்பார் 'நாவர்து செல்லுந்தேர்' எனவும், உத்தமவிலக்கணமமைந்தனவென்பார் 'நால் வாய்க்கரி' எனவும், கோபக்குணத்தை இயல்பாயுடையனவாதலின் 'வெஞ்சேனை' எனவும், ஐம்பத்தாறு தேசங்களுட் சிறந்தது என்பது போதர 'ஏரார்ப்பு மிக்க பதி' எனவும் கூறினார். (61)

வானோக்கி நிற்கு முலகென்னவு மன்ன வன்செங்  
கோளோக்கி நிற்குங் குடியென்னவுங் கோதி லும்பர்  
ஆளோர்க்கு நாக ருலகோர்க்கு மவனி யோர்க்கும்  
ஏளோர்க்கும் நாடும் நகராகி யிருந்த தவ்வூர்.

இ—ள்; வான் நோக்கி நிற்கும் உலகு என்னவும்—மழைவளத்தை நாடிநிற்கும் உயிர்களைப் போலவும், மன்னவன் செம் கோல் நோக்கி நிற்கும் குடி என்னவும்—அரசனது செங்கோன்மையை நாடிநிற்கும் பிரசைகளைப் போலவும், கோது இல் உம்பர் ஆளோர்க்கும்—குற்றமில்லாத தேவர்களுக்கும், நாகர் உலகோர்க்கும்—நாகலோகத்திலுள்ளவர்களுக்கும், அவனியோர்க்கும்—இப்பூவுலகத்திலுள்ளவர்களுக்கும், ஏளோர்க்கும்—மற்றைய உலகங்களிலுள்ளவர்களுக்கும், நாடும் நகர் ஆகி இருந்தது—விரும்பித் தேடப்படுகின்ற நகரமாயிருந்தது, அ ஊர்—அக்காஞ்சி நகரம் என்று.

உயிர்கட்கு மழைவளமும் பிரசைகட்குச் செங்கோலும் இன்றியமையாமை போலத் தேவர்க்கும் நாகர்க்கும் மனிதர்க்கும் பிறர்க்கும் அக்காஞ்சிநகர் இன்றியமையாததாயிற்றென்பது கருத்து. மழைவளமில்வழி உயிர்கள் பசியாலிறந்து படும்; செங்கோலில் வழிப் பிரசைகள் களவு பகை முதலியவற்றானேருந் தீங்கைத் தீர்த்தற்குப் பற்றுக்கோடின்றி யலக்கணுறும்; காஞ்சிநகரில் வழித்தேவ ராதியோர் தமக்குநேரும் பாவமுதலிய குறைகளைத் தீர்த்தற்கும் வரங்களைப் பெறு தற்கும் ஏற்ற தலமின்றித் துயருழப்பர் என்க.

உயிர்கள் வானோக்கிநிற்றலையும் குடிகள் கோளோக்கி நிற்றலையும்

“வானோக்கி வாழு முலகெல்லா மன்னவன்செங்  
கோளோக்கி நிற்குங் குடி”

என்னுந் திருக்குறளாலுமுணர்க. வானினுயவுணவை வானென்றுங் கோலினுய வேமத்தைக் கோலென்றுங் கூறியது காரணகாரியவுபசாரம். நோக்கி நிற்றலாவது: உளதாய வழி நிலைபெறுதல். உலகு—ஆகுபெயர். செங்கோல்—செம்மையாகிய கோல். ஒருபாற்கோடாது செவ்வனே நிற்றலிற் செங்கோலெனப்பட்டது. இதனை வடநூலாருந் தண்டமென்பர். நாகருலகோரென்றது கீழுலக வாசிக ளாகிய சர்ப்பர்களை. ஏளோரென்றது தபோலோக முதலிய பிறலோகங்களில் வசிக்கும் முனிவர் முதலாயினோரை. (62)

கோடு நெறியு மிகலும்மனக் கோட்ட மாய  
கேடும் பிணியு முதலாகிய கேதம் யாவும்  
நீடும் பரிவோ டுறைவாரிடை நீங்க லாலே  
வீடந் நகரே யெனிலென்னின் விளம்ப வற்றோ:

இ—ள் : கோடும் நெறியும் இகலு மனம் கோட்டம் ஆய கேடும் பிணியும் முதல் ஆகிய கேதம் யாவும்—துன்மார்க்கமும் பகையும் அழுக்காறுகிய குற்றமும் நோயும் முதலாகப் பொருந்திய தீமைகளனைத்தும், நீடும் பரிவோடு உறைவார் இடை நீங்கலால்—மிக்க விருப்பத்துடன் வசிப்பவர்களிடத்துச் சாராதொழிதலால், வீடு அ நகரே எனில்—முத்தித்தலம் அக்காஞ்சிபுரமேயென்று பெரியோர்கள் சொல்வார்களானால், என்னின் விளம்ப வற்றோ—அந்நகரின் பெருமை என்னாற் சொல்லக்கூடியதாகுமா? (ஆகாதே) எ—று.

ஏகாரங்களுள் முன்னையது அசை. பின்னையது பிரிநிலை. கோடும் நெறி—நேர்மையில்லாத நெறி. கேதம் யாவுமென்றது மனம் வாக்குக் காயமென்னும் முக்கரணங்களாலும் வினையுங் குற்றங்களுள் ஈண்டுக் கூறப்படாதனவற்றை. வீடு—முதனிலை திரிந்த தொழிற்பெயர்; விடுதலென்பது பொருள். இது வீட்டைத் தருந் தலத்தின்மேனிற்றலினாலாகுபெயர். கோடுநெறி முதலியவனைத்தையும் நீக்குதற் கேற்ப 'வீடந்நகரே' என்றார்.

காஞ்சிநகரில் வாழ்வோர்க்கு அக்குற்றமனைத்துமணுகாவென்பதை

“அக்காஞ்சி கலிநாசப் பொருட்டுநாம் படைத்து வைத்ததா தலாலே  
யெக்காலு மந்நகரி எனத்துயரும் வினைத்துயரு மெய்தா வாகும்”

எனக் காஞ்சிப்புராணமுங் கூறும். இந்நகர் முத்தித்தலமென்பதை மேல் எழுபத் தைந்தாஞ் செய்யுளாலுமுணர்க. வற்று—அஃறிணை யொன்றன்பாற் படர்க்கைக் குறிப்பிவினைமுற்று; வன்மையையுடைத்தென்பது பொருள். (63)

### வேறு

ஏமமே தருவாச் சினைகளு மனைத்தா விலைதளிர் செய்யபூந் துகிராக் காமர்பூ மணியா வுதித்தொரு காஞ்சி கண்ணரோ ரைவர்முன் கண்டு தாமினி தருளும் பொய்கையின்மருங்கே தன்னிழல் பிரிகிலா துறலாற் பூமியெண் காஞ்சி மாபுர மெனும்பேர் புனைந்ததப் பொருவிலா நகரம்.

இ—ள் : தரு ஏமமே ஆ—மரம் பொன்னையாகவும், சினைகளும் அனைத்து ஆ—கினைகளும் அப்பொன்னையாகவும், இலை தளிர் செய்ய பூ துகிர் ஆ—இலைகளும் தழைகளும் சிவந்த பொலிவார்ந்த பவளமேயாகவும். காமர் பூ மணியா—அழகிய மலர்கள் நீலரத்தினமேயாகவும், ஒரு காஞ்சி உதித்து—ஒரு காஞ்சிமரமானது தோற்றி, ஒரைவர் கண்ணர் முன் இனிது கண்டு அருளும் பொய்கையின் மருங்கு—ஐந்து விஷ்ணுக்கள் முற்காலத்தில் நன்றாகச் செய்தருளிய தடாகங்களின் பக்கத்தில், தன் நிழல் பிரிகிலாது உறலால்—தன்னுடைய நிழலானது இடம்விட்டுப் பிரியப்பெறுது நின்றலால், பூமி எண் காஞ்சி மா புரம் எனும் பேர் புனைந்தது—பூவுலகத்தார் மதிக்கின்ற மகத்தாகிய காஞ்சிபுரமென்னும் பெயரைக்கொண்டது, அ பொரு இலா நகரம்—அந்த ஒப்பற்ற நகரம் எ—று.

காஞ்சிமரம் நிற்குங் காரணத்தாற் காஞ்சிபுரமெனப் பெயரெய்திற்றென்பது தாற்பரியம். இதனை,

“முழங்குமறை யாகமநூல் வடிவமாகி மூலமுதன் முழுவதுஞ்செங் கனக மாகிச்  
செழுங்கனிபூத் தளிர்கனவ மணிக ளாகிச் சேர்ந்தவர்க்கு நாற்பயனு மளிப்ப தாகி  
வழங்கிவி மண்டலத்தின் காறு மோங்க வளர்ந்துநிழல் பிரியாத வன்மைத் தாய  
தழங்குபுகழ்த் திருக்காஞ்சி நிலைபே ரெய்துந் தன்மையினாற் காஞ்சியெனும் பெயரிற் றுமால்”

எனக் காஞ்சிப்புராணங் கூறுதலாலுமுணர்க.



இப்பெயர்க்காரணம் ஷே. புராணத்திற் பிறவாறுங் கூறப்பட்டுள்ளது. முன்னைய ஏகாரம் தேற்றம். ஏமமே என்பதிலுள்ள ஏகாரத்தை, பின்வரும் அனைத்து துகிர் மணி என்பவற்றோடுத் தனித்தனியியைக்க. ஒன்று பலவருக்கிய ஈறுதொக்க ஆக என்னும் வினையெச்சங்கஷ் உதித்து என்னுந் தன்கருத்தா வினைகொண்டன. உதித்து உறலால் புனைந்தது என இயையும். ஓரைவர்—ஒன்றாலுறழ்ந்த ஐவர். பூமி—ஆகுபெயர். பேர்—பெயரென்பதன் விகாரம். தாம்—அசை.

நற்பாலன நல்லவர் பர்லணுகிற்  
பொற்பூமண மும்பெறல் போலுமெனும்  
சொற்பாரி னிறீஇயது தூயவிதன்  
விற்பாய் மணமேதகு பொன்மலரே.

எனக் காஞ்சிப்புராணம் விசேடித்தலின் 'காமர்பூ' என்றார். தாவரவகையின் பாற் பட்ட பிறமரங்கள்போல வித்து வேர் முதலியவற்றினுற்பத்தியாகாது திருக் கைலாசகிரியிற் றேவியார் வளர்த்த மல்லிகைக் கொடியே தெய்வீகமான ஓர் காஞ்சி மரமாக உதித்ததெனக் காஞ்சிப்புராணங் கூறுதலின் ஏனைக் காஞ்சிமரங்கள்போல நீலமலருடைத்தன்றென்றுகொண்டு, மணி என்பதற்கு மாணிக்கமெனப் பொருள் கூறினுமாம்.

ஐந்துகண்ணராவர்: வாசுதேவர் நாராயணர் பிரத்தியும்நர் அநிருத்தர் சங்கர் ஷணர் என்பவர்கள், அவர்களமைத்த பொய்கைகளும் ஐந்து. அவையாவன: சூரியபுஷ்கரணி சந்திரபுஷ்கரணி அக்கினிபுஷ்கரணி சுவர்ணபுஷ்கரணி அமிர்த புஷ்கரணி என்பன. இவற்றை,

“ உரைக்கு மிரவி மதிகனலி சுவண மமிழ்த் முறுபெயரான்  
வரப்புட் கரணித் தடமைந்தும் வாசுதேவ னுரணனே  
பிரத்து மிநனே டநிருக்கன் சங்க ருடன னெனப்பீதாம்  
பரத்தன் பகுப்பி னைவர்தொடும் பஞ்ச தீர்த்தம்.....”

எனக் காஞ்சிப்புராணங் கூறுதலாலுமுணர்க.

சூரிய சந்திரர்களின் உதயாஸ்தமனங்களுக் கிடைப்பட்ட காலங்கடோறும் இடம்பெயர்ந்து அவரது கிரணங்கள் பரவுந் திசைக்கெதிரே தோன்றுது எஞ்ஞாந் தும் மரத்தின் கீழிடத்திற்றானே சாயை நின்றலின் 'தன்னிழல் பிரிகிலாதுறலால்' என்றார். இதனை,

“ உலகே துறினுங்கலை யோவியரு  
ணிலையே நிலையாக நிலைத்தவர்க  
எலையாரது போலொளி யாங்குறினுஞ்  
சலியாதடி நின்றொளிர் தண்ணிழலே ”

எனக் காஞ்சிப்புராணங் கூறுதலாலுமுணர்க.

(64)

சுருதியா னுறங்கு மிராத்தொறு முடிவிற் றுஞ்சிய லுழிக டோறும் விரையவந் துலக மழித்திடுங் கடலவ் வியன்பதி யெல்லையுட் சிறிதும் வருவதை யஞ்சிப் புறந்தனிற் சூழ வந்தொரு சத்திகாத் திடலாற் பிரளய சித்தென் றொருதிரு நாமம் பெற்றதக் காஞ்சியம் பேரூர்.

இ—ள்: சுருதியான் உறங்கும் இராதொறும்—பிரமதேவர் நித்திரைசெய் கின்ற இராக்காலமாகிய பிரளயங்கடோறும், முடிவில் துஞ்சிய ஊழிகள் தோறும்— அவர்கள் வாழ்நாண்முடிவிலிறக்கின்ற கற்பங்கடோறும், விரையவந்து உலகம் அழித்திடும் கடல்—விரைந்துவந்து உலகங்களையழிக்கின்ற சமுத்திரமானது, அ வியன் பதி எல்லையுள் சிறிதும் வருவதை அஞ்சி புறம் தனில் சூழ—அந்தப் பெரிய காஞ்சிநகரின் எல்லையினுள் அற்பமாயினும் பிரவேசித்தற்குப் பயந்து

வெளியே வளைந்துநிற்கும்படி, ஒரு சத்தி வந்து காத்திடலால்—(காளியாகிய) ஒரு சத்தியானவள் வந்து காவல்செய்திருத்தலால், பிரளயசித்து என்று ஒரு திருநாமம் பெற்றது—பிரளயசித்து என ஒரு சிறந்தபெயரைப் பெற்றது, அ காஞ்சியம் பேர் ஊர்—அந்தக் காஞ்சிமாநகரம் என்று.

பிரளயத்தாலழிவுருவண்ணங் காளி காவல்செய்த காரணத்தாற் பிரளயசித் தெனப் பெயர்பெற்றதென்பது தாற்பரியம்.

முன்னோருழிகாலத்திலே பிரளயவெள்ளம் பெருக, விஷ்ணு பிரமா—முதலிய தேவர்களும் முனிவர்களும் கண்டு நடுநடுங்கிக் காஞ்சீபுரத்தில் வந்து ஏகாம்பர நாதரைப் பணிந்து “பெருமானே! முழங்கியதிர்ந்து பெருகிவராநின்ற பிரளய வெள்ளத்தால் அடியேங்களழியாவண்ணம் அருள்செய்தருளுக” என்று பிரார்த்தித்தனர். அக்கடவுள் அக்கடல்களை அடக்கும்படி தமது சத்திகளுள்ளொருகிய காளியை ஏவினர். அக்காளி அக்கினிப்படையைக் கைக்கொண்டுசென்று பெருகி வரும் பிரளயக்கடலை அழிக்கநினைப்ப, அது பயந்தொடுங்கிப் புறத்தேநின்றது. அதனால் இப்பெயரெய்திற்று. இதனை,

செழுவண்டு முரன்று திளைப்பமதுப்  
பொழியுந்தொடை வேய்த்தெழில் பூத்தகுழன்  
மழையுண்விழி மாதொளிர் காளிதனை  
யெழுவேலை யடக்கென வேவினரே,

எனவும்,

முன்னுற்று முருக்க முயன்றருளும்  
வன்னித்திரள் கால்படை மங்கையினைக்  
கன்னிக்கடல் கண்டு கலங்கியவ  
டன்னைத் தொழுதுய்ந்து தணிந்ததுவே

எனவும்,

எற்றித்திரை பாயிலயப் புனலை  
வெற்றித்திறல் காட்டி விலக்குதலாற்  
ரெத்துப்பொழில் சூழநகர் தானிலய  
சித்துப்பெயர் வாய்ந்து திகழ்ந்ததுவே.

எனவும் காஞ்சிப்புராணங் கூறும். பிரளயசித்தெனினும் லயசித்தெனினுமொக்கும்,

சுருதியான்—வேதங்களை அறிந்தவன். சுருதி — கேட்கப்படுவது; எழுதாக் கேள்வியாதலின் வேதத்தை அங்ஙனங் கூறுவது. விரைய என்னுஞ் செயவெனெச்சம் செய்தெனெச்சமாகவும் வருவதை என்பதில் இரண்டனுருபு நான்கனுருபாகவும் திரிக்கப்பட்டன. சூழ என்னும் எச்சம் காரியப்பொருட்டு. அது காத்திடலால் என்னும் பிறகருத்தாவின் வினைகொண்டது. பிரளயம் என்பதில் பிர என்பதும் உபசர்க்கம் மிகுதியையுணர்த்தும். லயம்—ஒடுக்கம். லளவொற்றுமைபற்றிப் பிரளயமென வழங்கிற்று. எல்லாமொடுங்குங் காலமென்பது பொருள். சித்—வென்றது; இது தமிழில் உகரவீராக வழங்கிற்று. பிரமன் வாழ்நாளளவை முன் கடவுள் வாழ்த்தில் 18-ஆஞ் செய்யுளுரையிற் காண்க.

இறுதி செய்திடலே சிற்றம் இன்புமே யாண்மை யென்னு  
வறைதரு சத்தி நான்கா மரன்றனக் கையை காளி  
முறைபுரி கவுரி யின்னோர் மும்மையும் பெற்றோ ரேனைப்  
பெறலருஞ் சத்தி யானிப் பெற்றியு மறைகள் பேசும்.

என்றபடி சிவபெருமானது நால்வகைச் சத்திகளுட் காளியுமொன்றாதலின் ‘ஒரு சத்தி’ என்றார்.

கயிலையி லரணை யம்மைபூங் காவிற் கண்களை மூடலு முலகிற் பயிலுறு கொடிய வினையிரு ளகளும் பான்மையால் வந்துமா நிழற்கீழ் இயலொடும் பரமன் பூசனை யியற்றி யிரைத்தெழு கம்பைகண் டஞ்சிச் செயன்முறை தழுவக் குழைந்தருள் செய்யச் சிவபுர மானதச் சீரூர்.

இ—ள்: அம்மை—உமாதேவியார், கயிலையில் பூ காவில் அரணை கண்களை மூடலும்—திருக்கைலாசகிரியிலுள்ள திருநந்தனவனத்திற் சிவபெருமானது திருக்கண் களிரண்டையும் (தமதிருக்கைகளாலும் வினையாட்டின் பொருட்டு) மூடியவுடன், உலகில் பயிலுறு கொடிய வினை இருள் அகலும் பான்மையால்—உலகங்களிற் பயின்ற தீவினையாகிய இருள் நீங்கும்படி, வந்து—(பூவுலகத்தில்) வந்து, மா நிழல் கீழ் இயலொடும் பரமன் பூசனை இயற்றி—காஞ்சிமாமர நீழலில் வேதாகம விதிப்படி சிவபூசையைச்செய்து, இறைத்து எழு கம்பை கண்டு அஞ்சி—(அவரது பூசாபத்தி யைப் பரீக்ஷித்தற்பொருட்டுச் சிவபெருமானழைப்பக் கங்கை முதலிய நதிகளுடன்) முழங்கியெழுந்த கம்பைநதியைப் பார்த்துப் பயந்து, செயல் முறை தழுவ—அப் பொழுது செய்யவேண்டிய கிரமப்படி அப்பெருமானைத் தழுவ, குழைந்து அருள் செய்ய—(அச்சிவபெருமான்) திருமேனி குழைந்து கருணைபுரிதலால், சிவபுரம் ஆனது—சிவபுரம் என்னும் பெயரைப் பெற்றது. அ சீர் ஊர்—அந்தச் சிறந்த காஞ்சிநகரம் என்று.

தேவியார் வழிபடக் கருணைசெய்துகொண்டு சிவபெருமான் வீற்றிருக்குங் காரணத்தாற் சிவபுரமெனப் பெயர்பெற்றதென்பது தாற்பரியம்.

அரணை என்பதிலுள்ள இரண்டனுருபு ஆறனுருபாகத் திரிக்கப்பட்டது. அம்பா என்னும் வடசொல் அம்மையென வழங்கிற்று: எல்லாவுலகங்களுக்குந் தாயென்பது பொருள். கொடியவினை—பாவம். இயல்—முறை. பரமன்—பரையென்னுஞ் சத்தியையுடையவன். அல்லது பரவுணர்வால் உணரப்படுபவன். பரவுணர்வாவது, வேதாந்த சித்தாந்தங்களின் உண்மையைத் தெளிதலாலுண்டாகும் ஞானம். கம்பா என்னும் வடமொழி ஈற்றுக்காரமைகாரமாகிக் கம்பையென நின்றது. கம்—பா. கம் என்பது நீர் சிரம் உயிர் மோக்ஷம் எனவும் பா என்பது சுத்தப் படுத்துதல் காத்தல் பருகுதல் எனவும் பொருள்படுமாதலின், கம்பை என்பதன் பொருள் முறையே நீரினாற் சுத்தப்படுத்துவது, சிரசில் தொட்டவர்களைச் சுத்தப் படுத்துவது, பருகினோருயிரைக் காப்பது. மோக்ஷத்தை நுகர்விப்பது என்பன வாமெனக் காஞ்சிப்புராணங் கூறும். மூடலும் என்னும் எச்சம் பயிலுறு என்பதனோடியைந்தது. செய்ய என்னுமெச்சம் காரணப்பொருட்டாய் ஆனது என்னும் பிறகருத்தாவினையொண்டு முடிந்தது.

அவ்விடத்தைவிட்டுத் தூரத்திலோடிய வழியே நதிப்பிரவாகத்திற்குணமிழ்ந்தாது உய்திபெறுதல் கூடுமாகவும் அங்ஙனஞ் செய்தக்கால் தாம் தொடங்கிய பூசை பங்கப்படுமெனவும் பூசையையேற்றிருந்த பெருமானாரும் கங்கையாற்றின் வேகத்தினாலேக்கப்படுவரெனவும் எண்ணி அகன்று செல்லாது தாம் பூசித்த சிவலிங்கத் திருமேனியை இறுகத் தழுவிருந்தனரென்பது தோன்ற 'செயன்முறை தழுவ' என்றார்.

விண்ணுறை மகவான் கரிபுரி தவத்தால் வெற்பதாய்த் தன்னைமுன்றங்கு புண்ணிய கோடி யிபகிரி மிசையே பொருவிலா வேதியுத் தரத்தில் அண்ணலங் கமலத் திசைமுகன் வேள்வி யாற்றலு மவற்குள் செய்வான் கண்ணன்வந் திடலால் விண்டுமா புரமாங் கட்டுரை பெற்றதக்காஞ்சி.

இ—ள்: விண் உறை மகவான் கரி புரி தவத்தால் வெற்பது ஆய் தன்னை முன் தாங்கு புண்ணியகோடி இபகிரி மிசை—சுவர்க்கலோகத்தில் வாழுகின்ற இந்திரனது ஐராவதயானை செய்துகொண்ட தவப்பயனால் மலைவடிவுகொண்டு தம்மை முற்காலத்திற்குமந் புண்ணியகோடியாகிய அத்திகிரியின்மேலுள்ள, பொரு இலா வேதி உத்தரத்தில்—ஒப்பில்லாத உத்தரவேதியின்கண், அண்ணல் அம்கமல திசை முகன் வேள்வி ஆற்றலும்—பெருமைபொருந்திய அழகியதாமரை மலரில் வீற்றிருக்கின்ற பிரமதேவர் யாகஞ்செய்ய, கண்ணன் அவற்கு அருள் செய்வான் வந்திடலால்—விஷ்ணுமூர்த்தி அப்பிரமதேவர்க்குக் கருணைபுரியும்படி எழுந்தருளி வந்திருத்தலால், மா விண்டுபுரம் ஆம் கட்டுரை பெற்றது—பெருமை பொருந்திய விண்டுபுரமென்னுஞ்சிறந்த பெயரைப்பெற்றது, அ காஞ்சி—அந்நகர் காஞ்சிபுரம் எ—று.

விஷ்ணுமூர்த்தி பிரமதேவரது யாகத்தில் வரங்கொடுக்குமாறு எழுந்தருளியிருத்தலால் விண்டுபுரமென்ப பெயர்பெற்றதென்பது தாற்பரியம்.

மகவான் நூறு யாகங்களையுடையவன். கரி—துதிக்கரத்தையுடையது. அது — பகுதிப்பொருள்விசுதி. புண்ணியகோடி—புண்ணிய தீர்த்தத்தின் கோடியிலுள்ளது. கோடி—நுனி. ஓர்புண்ணியஞ்செய்தவழிக் கோடிமடங்காய் மல்குதலின் இப்பெயராயிற்றெனினுமாம். இது விஷ்ணுமூர்த்தி சக்கரப்படையைப் பெறும்பொருட்டுப் பூசித்து அச்சக்கரத்துடன் வரதராசப்பெருமானென்னும் பெயரையும் பெற்றதலம். உத்தரவேதி—வடக்கின்கணுள்ள வேதிகை. இது செய்யுளமைதிகேற்ப வேதியுத் தரமெனச்சொன்மாறி நின்றது. கிருஷ்ணன் விஷ்ணு என்னும் வடமொழிகள் முறையே கண்ணன் விண்டு என வழங்கின. ஏ—அசை.

முன்னொருகாலத்தில் முருகவேளுக்கும் இந்திரனுக்கும் போர்முண்டவழி முருகவேளேவிய குலிசாயுதத்தான் மோதுண்ட ஐராவதயானை அவ்வூறுபாடு நீங்கும்பொருட்டுச் சிவபூசைசெய்துகொண்டு புண்ணியகோடியிலிருந்த விஷ்ணுவை மலையாய்ச்சுமந்துநின்றதனாற் புண்ணியகோடியை அத்திகிரியென வழங்குதலின் 'விண்ணுறைமகவான் கரிபுரிதவத்தால்வெற்பதாய்த்தன்னை முன்றாங்கு —புண்ணியகோடியிபகிரி' என்றார். இதனை,

“முன்னொரு நாளிற் செவ்வேன் முருகனும் விண்ணு டாளு  
மன்னனு மூண்ட போரில் வலாரிதன் மீதி லோச்சு  
மின்னவிர் குலிசத் தண்டின் வீறழித் துமையா ளீன்ற  
பின்னவன் புடைத்தான் றன்கை பிடித்த வெங்குலிசத் தண்டால்”

எனவும்,

“வானவர்க் கரச னோடு மறுகி மாழாந்து மூர்ச்சித்  
தீனமுற் றிரங்கும் வெள்ளை இபமொரு சிறுவன் கையால்  
யானு மெம்மிறையும் பட்டே மின்னவ னூர்தி யாகி  
லான மொன்றுருதென் றெண்ணியொப்பருங் காஞ்சி யெய்தி”

எனவும்,

“வம்பலர்ந் துலவும் வேக வதிப்புனற் றிருத்த மாடி  
யம்பிகை பாகற் போற்றி யருள்பெறு நீல மேனி  
யும்பனை மலையிற் போற்றி யவ்வர முற்ற தற்ற  
னம்புகக் கிரியை யத்தி கிரியென நவிலு வாரால்”

எனவும் காஞ்சிப்புராணங் கூறுதலானறிக.

பிரமதேவர் படைத்தற்றொழில் சித்திபெறுமாறு காஞ்சிபுரத்தில்வந்து புண்ணியகோடியின் கண்ணை யாகஞ்செய்யத்தொடங்க, அந்தயாகத்திற்குரியபரியை மாயாவினென்னுமவுணன் திருடிச்சென்று நன்னீர்க்கடலிலொளித்தனன். அதனாற்

பிரமதேவர் மனமாழ்கி மாமரநீழலில்வீற்றிருக்கின்ற ஏகாம்பரேசுரர் சந்நிதானத் திற் சென்றுகுறையிரப்ப, அப்பெருமான் 'பரியைமீட்டுக்கொடுத்து யாகத்தை நிறைவேற்றுவை; அந்தயாகத்தில் நமக்குக்கிடைக்கும் அவிப்பாகத்தையும் நீயே யேற்றுக்கொள்' என்று கட்டளையிட்டுத் திருமாலையேவினர். திருமால் அவுணனைத் தேடிக் கண்டு பொருது அவனுயிரைமாய்த்து யாகப்பரியைமீட்டுப் பிரமதேவர்க் குதவி யாகத்தை நிறைவேற்றி அருள்செய்தனர். ஆதலின் 'திசைமுகன்வேள்வி யாற்றலுமவற்கருள்செய்வான் கண்ணன்வந்திடலால்' என்றார். (67)

கார்த்திரு மேனித் தண்டுழாய் மௌலிக் கண்ணனுங் கமலமேலயனும் ஆர்த்திடுந் தரங்கப் பகீரதி மிலைந்த வவிர்சடை யமலனுமாகும் மூர்த்திக டத்த மலகமே போல முன்னியப் பதியமர் செயலாற் சீர்த்திரி மூர்த்தி வாசமாகியபேர் சிறந்ததக் கச்சிமா நகரம்.

இ—ள் : கார் திரு மேனி தண் துழாய் மௌலி கண்ணனும் — கரிய திரு மேனியையும் குளிர்ந்த துளசிமாலையையணிந்த முடியையுமுடைய விஷ்ணுமூர்த்தி யும், கமல மேல் அயனும்—செந்தாமரை மலராசனத்தில் வீற்றிருக்கின்ற பிரம தேவரும், ஆர்த்திடும் தரங்க பகீரதி மிலைந்த அவிர்சடை அமலனும் ஆகும் — ஒலிக்கின்ற திரைகளையுடைய கங்கைநதியை (சிறுதிவலையாகஅடக்கி) அணிந்த விளங்குகின்ற சடைமுடியையுடைய சிவபெருமானும் ஆகிய, மூர்த்திகள்—மும் மூர்த்திகளும், தத்தம் உலகமே போல முன்னி அபதி அமர் செயலால்—தங்கள் தங்கள் உலகங்களையேபோல நினைத்து அந்நகரத்தில் வாழ்ந்திருக்குந் தன்மையினால், சீர் திரி மூர்த்திவாசம் ஆகிய பேர் சிறந்தது—சிறப்பினைபுடைய திரிமூர்த்திவாச மென்னும் பெயர் விளங்கப்பெற்றது. அ கச்சி மாநகரம்—அந்தப் பெரிய காஞ்சி நகரம் என்று.

மும்மூர்த்திகளும் நிலைபெற்று வாழ்தலால் திரிமூர்த்திவாசமெனப் பெயர் பெற்றதென்பது தாற்பரியம்.

பாகீரதியென்னும் வடமொழி முதல்குறுகிப் பகீரதி எனவும் வழங்கப்படும். ஏ—தேற்றம், திரிமூர்த்திவாசம்—மும்மூர்த்திகளது இருப்பிடம். உலகத்தை யழிக்கும்படியெழுந்த நஞ்சை அடக்குமாறெதிர்த்துத் திருமேனி கறுத்தவராதலின் 'கார்த்திருமேனி' என்றார். (68)

தரணிகண் முழுதும் புரிதரும் விரிஞ்சன் றன்மனம் புனிதமாம் பொருட்டால் திருமகள் கணவன் கமடமாய்ப் பூசை செய்திடு கச்சபா லயத்தில் அரனடி பரவி யருச்சனை யியற்றி யங்கண்வீற் றிருந்திடு நெறியால் வரமிகு பிரம புரமென வொருபேர் மன்னிய தன்னதோர் நகரம்.

இ—ள் : தரணிகள் முழுதும் புரிதரும் விரிஞ்சன்—உலகங்களெல்லாவற்றை யும் படைத்த பிரமதேவர், தன் மனம் புனிதம் ஆம் பொருட்டால்—(பொய் கூறுதலாற் குற்றமடைந்த) தமது மனம் பரிசுத்தமுறும்படி, திருமகள் கணவன் கமடம் ஆய் பூசை செய்திடு கச்சபாலயத்தில் அரன் அடி பரவி அருச்சனை இயற்றி — இலக்குமிதேவிக்கு நாயகராகிய விஷ்ணுமூர்த்தி கூர்மவடிவங்கொண்டு பூசித்த கச்சபாலயத்தின்கண்ணே சிவபெருமானது திருவடிகளைத் தொழுது பூசித்து அங்கண் வீற்றிருந்திடும் நெறியால்—அத்தலத்திலெழுந்தருளியிருந்த காரணத்தால்.



வரம் மிகு பிரம புரம் என ஒரு பேர் மன்னியது—மேன்மைமிக்க பிரமபுரம் என்று ஒரு பெயரைப் பொருந்தியது, அன்னது ஓர் நகரம்—அந்த ஒப்பற்ற காஞ்சிநகரம் என்று.

பிரமதேவர் வசித்திருத்தலாற் பிரமபுரமெனப் பெயர்பெற்றதென்பது தாற்பரியம்.

தரணி—(தன்னிடத்திலுள்ள பொருள்களைத்) தரிப்பது; தரித்தல்—சுமத்தல். விரிஞ்சன்=(உலகங்களைத்) தோற்றுவிப்பவன். பொருட்டால் என்னும் ஆலீற்று வினையெச்சம் இயற்றி என்னும் வினையென்கொண்டது. கமடம்=நீரிற் சஞ்சரிப்பது. கச்சபாலயம்—ஆமையினுற் பூசிக்கப்பட்ட கோயில்.

விஷ்ணுமூர்த்தி ஆமையுருக்கொண்டு பூசித்த சரித்திரம்:—தேவேந்திரன் முன்னொருநாள் ஐராவத யானைமேல் நகருலா வரும்போது துருவாசமுனிவரெதிர்ப்பட அவரை உபசரிக்காது வாகனத்திலிருந்தபடியே இறுமாப்பினுடன் போயினன். உடனே அந்த முனிசிரேட்டர் சாபமிடச் சுவர்க்கலோகத்திலுள்ள செல்வங்க ளெல்லாம் அழிந்தன. அதனால் இந்திரன் வறுமையுற்று வருந்தி, முன்போலச் செல்வங்களைப் பெற்றுக்கொள்ளுமாறு சிவபெருமானை வழிபட்டுத் துதித்தனன். சிவபெருமான் பிரசன்னராகி “இந்திரனே! பாற்கடலைக் கடைந்து அமிர்தம் பூசித்தால் முனிவர்சாபந் தீரும். அக்கடலைக் கடைதலும் விஷ்ணுவாலன்றிப் பிற ராலரிது” என்று திருவாய்மலர்ந் தருளினர். பின்பு இந்திரன் விஷ்ணுமூர்த்தியை வேண்ட, அவர் ஒரு பெரிய ஆமைவடிவுகொண்டு சிவபெருமானைப் பூசித்து வலிபெற்று அமிர்தங் கடைந்தனர். அந்த விஷ்ணுமூர்த்தியாகிய ஆமை பூசித்த லாற் கச்சபாலயமெனப் பெயர்பெற்றது என்பதாம்.

பிரமதேவர் பூசித்த சரித்திரம்:—முன்னொரு காலத்தில் விஷ்ணுமூர்த்தியும் பிரம தேவரும் தருக்குற்று யாமே பிரமம் யாமே பிரமம் என்று கூறி ஒருவரோடொருவர் பன்னாட் போர்புரிய, சிவபெருமான் அவ்விருவர்க்கு நடுவே சோதிவடிவாய் வளர்ந்து, அவர்கள் செலுத்தும் படைகளையெல்லாம் விழுங்கி நின்றனர். அது கண்ட விஷ்ணுமூர்த்தியும் பிரமதேவரும் விம்மிதழ்ந்து, ‘இச்சோதியின் அடியை யும் முடியையும் தேடுவோம், கண்டவரே பிரமமாவார்’ என்று நிச்சயித்து, முறையே பன்றியாய்சுழ்ந்தும் அன்னமாய் மேற்பறந்தும் தேடினர். பலகால மாகத் தேடியும் காணப்படாமையாற் பிரமதேவர் பறவையுருவின் சிறைமுரிந்து மேலுயர்தற்கு வன்மையின்றி ஓய்ந்து இழிந்தனர்; அப்பொழுது சிவபெருமானது முடியினின்றும் ஓர் தாழைமலர் நழுவி விழுந்தது. பிரமதேவர் அம்மலரை நோக்கி, ‘தாழைமலரே! நீ நம்முடன் கீழிழிகின்றனையாதலின் இச்சோதியின் அடியைத் தேடுகின்ற விஷ்ணுவைக் காண்பாய்; அவ்வாறு காணும்போது யான் இச்சோதி யின் முடியைக் கண்டதாக ஓர் பொய்கூறக் கடவாய்’ என்று கற்பித்து, அம் மலருடன் இழிந்து, அடியைக் காணலாற்றாதோய்ந்து தளரும் விஷ்ணுமூர்த்தியை யணுகி ‘விஷ்ணுவே! யான் முடிகண்டு வந்தேன் நீயே தோல்வியடைந்தாய்’ என்று பொய்கூறிப் பழித்தனர், தாழைமலரும் சான்று கூறிற்று. உடனே சிவ பெருமான் கோபித்து ‘பூசைக்குபயோகப்படாதொழிவாய்’ என்று தாழைமலரை யும், ‘படைத்தற் றொழிலையும் சத்தியலோக வாழ்வையும் நீங்குதி’ என்று பிரம தேவரையும் சபித்தனர். அவ்வாறே தாழைமலர் உபயோகமற்றதாய் விலக்கப் பட்டது. பிரமதேவர் அச்சாபந் தீருமாறு காஞ்சிநகரில் வந்து கச்சபாலயத்திற் சிவபூசைசெய்து தஞ்சாபநீங்கி முன்போலச் சத்தியலோக வாழ்வையும் படைத்தற் றொழிலையும் பெற்றனர் என்பதாம்.

வீடுறு முத்தி போகமென்றவற்றுள் வெஃகிய வெஃகியாங் கென்றுங் கூடுறு தவத்தால் வழிபடு வோர்க்குக் கொடுத்திடுந் தன்மையாற் காம பீடமென் றொருபேர் பெற்றது மலர்மேற் பிரமனே முதலினோர் தவத்தை நாடினர் செயலாற் றபோமய மெனும்பேர் நணியது கச்சிமா நகரம்.

இ—ள் : கூடுறு தவத்தால் வழிபடுவோர்க்கு—பூருவசன்மத்திற் கைகூடிய தவப்பயனால் வழிபடுவோர்க்கு, வீடு உறும் முத்தி போகம் என்றவற்றுள்—பாசங்களினிங்குதலாகிய மோக்ஷமும் போகமுமென்று சொல்லப்படுகின்ற இரு வகைப் பொருள்களுள்ளும், வெஃகிய—விரும்பிய பொருள்களை, வெஃகியாங்கு என்றும் கொடுத்திடும் தன்மையால்—விரும்பியவாறு எஞ்ஞான்றும் ஈந்தருளுந்தன்மையினால், காம பீடம் என்று ஒருபேர் பெற்றது—காமபீடமென்று ஒரு பெயரைப்பெற்றுள்ளது (அன்றியும்), மலர்மேல் பிரமன் முதலினோர் நாடினர் தவத்தை செயலால்—தாமரை மலராசனத்தில் வசிக்கும் பிரமா முதலாகிய தேவர்கள் தேடிவந்திருந்து தவத்தைச் செய்தலால், தபோமயம் எனும் பேர் நணியது—தபோமய மென்னும் பெயரைப் பெற்றது கச்சி மா நகரம்—அந்தக் காஞ்சிமாநகரம் என்று.

விரும்பிய பொருளனைத்தையுங் கொடுத்தலாற் காமபீடமெனவும் பிரமா முதலாயினோர் தவஞ்செய்திருத்தலாற் றபோமயமெனவும் பெயர்பெற்றதென்பது தாற் பரியம்.

முத்தி—முச் என்னுந் தாதுவினடியாகப் பிறந்த வடசொல்; விடுதலென்பது பொருள். போகம்—புசிக்கப்படுவது. வெஃகிய—வினையாலணையும் பெயர். வெஃகியாங்கென்பதில் வெஃகிய—விரும்பிய பொருள்களை, வெஃகிய என்னும் பெயரெச்ச விற்கரமும், நண்ணியது என்பதில் ணகரமெய்யுந் தொக்கன. தவப்பயனைத் தவமென்றது காரணகாரிய வுபசாரம். காமபீடம்—விரும்பியவற்றைக் கொடுக்குந் தானம். ஏ—அசை. நாடினர்—முற்றெச்சம். தபோமயம்—தவவடிவானது. கச்சி மாநகரம் என்பதைப் பெற்றது என்னும் வினைமுற்றிற்குமொட்டுக.

முன்னோர் கற்பகாலத்தில் மாவிரதரென்னும் பெயருடைய ஓரந்தண்சிரேட்டர் வறுமையினால் மிகத் துன்புழந்து செல்வத்தைப் பெறவிரும்பிக் காசியிற்சென்று விசுவநாதப்பெருமானைக் குறித்துத் தவம்புரிந்தார், அவ்வாறு தவம்புரியுந்ளில் உமையம்மையார் வெளிப்பட்டு 'அந்தண்சிரோமணியே! நீ இத்தலத்திற் றவம் புரியின் முத்தியே கிடைக்கும் செல்வப்பேறு கிடைக்கமாட்டாது' என்றருளினர். அதன்மேல் அவ்வந்தணர் மதுரை அயோத்தி மாயை அவந்திகை துவாரகை என்னுந் தலங்களினுஞ் சென்று தவம்புரிய, ஆங்காங்குள்ள தெய்வங்களெல்லாம் காசியிற் கூறியவாறு ஒவ்வோர் பலனையே அருளலாமெனவும் செல்வமருளுதல் தம்மாற்கூடாதெனவுங் கூறின. அதன்மேல் அவ்வந்தணர் காஞ்சிநகரில் வந்து பூசித்துத் தவம்புரிந்து அறம் பொருள் இன்பம் வீடு என்னும் நாற்பயன்களையும் ஒருங்கே பெற்றனரெனக் காஞ்சிப்புராணங் கூறுதலால் 'வெஃகிய வெஃகியாங் கென்றுங் கூடுறுதவத்தால் வழிபடுவோர்க்குக் கொடுத்திடுந் தன்மையை உணர்க.

பிரமதேவர் தவஞ்செய்த சரித்திரம் :—பிரமதேவர் காயத்திரி சாவித்திரி என்னும் பெண்களோடு தீக்கையுற்று யாகந்தொடங்க சரசுவதி கோபித்துக் காமாக்ஷியம்மையாரை வழிபட்டு யாகத்தையழிக்கும்படி அருள்பெற்று நதிவடிவாகப் பெருகி வந்தனள். அப்போது அந்த யாகத்தைக் காவல்செய்திருந்த விஷ்ணுமூர்த்தி அவள் வரும் வழியிற் பள்ளிகொண்டு தடுப்பவும் அந்நதி அமையாது அவர் கிடக்கும் இடத்தைவிட்டு ஓர் புடையொதுங்கி விரைந்து வந்தது. பிரமதேவர் அதுகண்டு ஏகாம்பரநாதரைத் தோத்திரஞ்செய்ய அவர் காமாக்ஷியம்மையாரை வழிபட்டு

அருள்பெறும்படி கூறினர். பிரமதேவர் அவ்வாறே அவ்வம்மையாரை வழிபட்டுத் தவமியற்றலும், அம்மையார் வெளிப்பட்டு 'பிரமனே! நீ சரசுவதிக்கு இன் சொற் கூறி அவளையுஞ் சேர்த்துத் தீக்கையுற்று யாகமுடிப்பாயாக' என்றருளினர். அவ்வாறே பிரமதேவர் சரசுவதிதேவியை மகிழ்வித்து யாகமுடித்தனர் என்பதாம்.

பிரமாவேயன்றிப் பிறருந் தவஞ்செய்திருத்தலைக் காஞ்சிப்புராண முதலியவற் றில் ஆராய்ந்துணர்க. (70)

சகங்களோர் மூன்றி லறம்பெரி துளதித் தரணியித் தரணிமா நகர்க்குண் மிகுந்தரு மத்தின் பலத்தினைத் தரலால் வியன்சகற் சாரமென் றொருபேர் புகும்பரி சுடைய தட்டசித் திகளும் பொருவின்மா தவர்க்கருடிற்றத்தாற் பகர்ந்திடுஞ் சகல சித்தியென் றொருபேர் படைத்தது கச்சியம் பதியே.

இ—ள்; சகங்கள் ஓர் மூன்றில் பெரிது அறம் உளது இ தரணி—(சுவர்க்க மத்திய பாதலங்களாகிய) முவுலகங்களுள்ளும் மிகவும் தருமத்தையுடையது இப் பூவுலகமேயாகும், இ தரணி மா நகர்க்குள்—இப்பூவுலகத்திலுள்ள பெரிய நக ரங்களுள், மிகும் தருமத்தின் பலத்தினை தரலால்—விசேடித்த தருமத்தின் பயனைத் தருதலினால், வியன் சகற்சாரம் என்று ஒரு பேர் புகும் பரிசு உடையது—பெருமை பொருந்திய சகற்சாரமென்று ஒருபெயர் எய்துந்தன்மையை உடையது (அன்றியும்), பொரு இல் மா தவர்க்கு அட்டசித்திகளும் அருள் திறத்தால்—ஒப்பில்லாத பெருந்தவத்தினையுடைய மகான்களுக்கு அணிமா முதலிய எண்வகைச் சித்திகளை யுங் கொடுத்தருளுங் காரணத்தால், பகர்ந்திடும் சகல சித்தி என்று ஒரு பேர் படைத்தது—(எவரும்) எடுத்துரைக்கின்ற சகலசித்தி என ஒருபெயரைப் பெற்றது, கச்சியம்பதி—அந்தக் காஞ்சீபுரம், எ—று.

முவுலகங்களுள்ளும் புண்ணிய பூமியாகிய பூவுலகஞ் சிறந்தது, அப்பூவுலகி லுள்ள நகரங்களுள்ளும் ஓர் புண்ணியம்புரியிற் கோடிபுண்ணியமாய் மல்குகின்ற இக்காஞ்சிநகரே சிறந்தது. ஆதலாற் சகற்சாரமெனப் பெயர்பெற்றது என்பது முதற்றொடரின் கருத்து. எண்வகைச் சித்திகளையுங் கொடுத்தலாற் சகலசித்தி எனப் பெயரெய்திற்றென்பது பிற்றொடரின் கருத்து.

ஏ அசை. மூன்றிலுமென்பதில் முற்றும்மையும், தரணியென்பதிற் பிரிநிலை யேகாரமும் விகாரத்தாற் றொக்கன. சகற்சாரம் உலகங்களுட் சீரேட்டமானது எனவும் தெரிவானது எனவும் பொருள்படும். கச்சியம்பதி என்பதனை முதற் றொடர்க்கும் ஒட்டுக. “வானிடத்தவரு மண்மேல் வந்தரன்றனை யர்ச்சிப்பர்” என்பவாகலின் ‘சகங்களோர்மூன்றி லறம்பெரிதுளதித் தரணி’ என்றார்.

அட்டசித்திகளாவன: அணிமா மகிமா கரிமா இலகிமா பிராப்தி பிராகாமி யம் ஈசத்துவம் வசித்துவம் என்பனவாம். இவற்றுள் அணிமா என்பது அணுப் போலாதல்; மகிமா—மகத்தாதல்; கரிமா—கனமுடைத்தாதல்; இலகிமா—இலகு வாதல்; பிராப்தி—வேண்டிய இடத்தை அடைதல்; பிராகாமியம்—தான் விரும் பியவாறு ஒன்றினின்று ஒன்றிற் புகுதல். அல்லது விரும்பியவாறு அனைத்தையும் அனுமானித்தறிதல், ஈசத்துவம்—ஆளுதல்; வசித்துவம்—வசமாக்குதல்.

சூரியகுலத்திற் பிறந்த சூரியசோதி என்னும் அரசனுக்கு யசோவதி என்னும் மனைவி வயிற்றில் இராச்சியவர்த்தனென்னும் புதல்வனும் கலாவதியென்னும் மற்றை மனைவி வயிற்றிற் சுதரிசன்னென்னும் புதல்வனும் பிறந்துவளர்ந்து தம் மைப்போன்ற சிறுவர்களுடன் பூஞ்சோலைகளிலும் வீதிகளிலும் விளையாடிவரு

நாளில் ஒருநாள் அவ்விரு குமாரர்களும் ஒருவரையொருவர் தாக்கிக் கலகம் விளைத்துக்கொண்டு மாளிகை சேர்ந்தனர். அப்பொழுது சுதரிசனன்றாய் இராச்சியவர்த்தனனை மிகக்கோபித்து வைதனள். அரசனும் அதற்கிசைந்திருந்தனன். வேற்றுத்தாய் குற்றஞ்செய்யாத தன்னைச்சினந்துபேசப் பிதாவும் அதற்கிணங்கினரேயென நினைத்து இராச்சியவர்த்தனன் மனங்கவன்று சென்று நற்றாய்க்கு இந்திகழ்ச்சிகளை முறையிட்டு அவளுடன் அவ்விடம் விட்டகன்று பாரியாத்திரை வரையில் வாழுந் தீர்க்கதவனென்னும் மகானிடஞ் சேர்ந்தனன். வருங்காரணத்தை ஞானத்தினாலறிந்த அம்முனிவர் அவனை உபசரித்துத் தாம் பயின்றிருந்த அட்டமா சித்திகளையும் நன்றாகப் பயிற்றிப் பிதாவின் அரசியலையும் பெற்றுக்கொள்ளும்படி வரமருளினர். உடனே அக்குமாரன் தாயுடன் தனதூர்புகப் பிதா எதிர்கொண்டு அழைத்துத் தனதரசியலை ஒப்பித்தனன். அக்குமாரன் சிறிதுகாலஞ் செங்கோல் செலுத்தி, பின், பகைவரின்மையாலும் செல்வமிசுதியாலும் அகந்தையுற்றுக் கொடுங்கோல் செலுத்துவானாயினன். அதனால் அவனிடமிருந்த அட்டமா சித்திகளும் நீங்கின. அவ்விராசுகுமாரன் அச்சித்திகளை முன்போலப் பெற்றுக் கொள்ளுமாறு நினைந்து முன் அவற்றைத் தனக்குக் கற்பித்த முனிவரை அணுகிப் பிரார்த்திக்க அவர், இனி அவற்றைத் தருதல் நம்மாற் கூடாது; ஆதலின், காஞ்சிநகர் சேர்ந்து காமாக்கியம்மையை வழிபடுவாயாயின் உன்கருத்து முற்றுப் பெறுமென்றனர். உடனே இராச்சியவர்த்தனன் சென்று அவ்வம்மையாரை வழிபட்டு அட்டமாசித்திகளையும் பெற்று அரசியல் செய்தனன். இவ்வாறே இன்னும் பலர் பெற்றுளாரெனக் காஞ்சிப்புராணங் கூறும். (71)

உன்னருங் கயிலை நாயக னுமையை யொருபக னீலியென் றுரைப்ப அன்னவ டனது காளிமங் கழிப்ப வங்கதி லையைவந் தெழலும் முன்னவ னவளை யிந்நக ரிருந்து முறைபுரிந் தருளென விடுப்பக் கன்னிகாத் திடலாற்கன்னிகாப் பென்னுங் கவின்பெய ருடையதுகச்சி.

இ—ள்: உன்ன அரும் கயிலை நாயகன் ஒருபகல் உமையை நீலி என்று உரைப்ப—தியர்னித்தற்கரிய கைலாசபதியாகிய சிவபெருமான் ஓர்நாள் உமாதேவியாரைப் பார்த்து நீ காளியென்று கூற, அன்னவள் தனது காளிமம் கழிப்ப—அதுகேட்டிருந்த தேவியார் (நம்மை இறைவர் பழித்தனரேயென்று நினைந்து) தமது கருநிறத்தை நீக்க, அதில் ஐயைவந்து எழலும்—அக்கரு நிறத்தில் துர்க்கை வந்து தோற்றுதலும், முன்னவன்—முதற்கடவுளாகிய சிவபெருமான், இ நகர் இருந்து முறைபுரிந்தருள் என அவளை விடுப்ப—நீ இந்நகரத்திலிருந்து தாவல்செய்தருளுகவென்று திருவாய் மலர்ந்து அவளையனுப்ப. கன்னி காத்திடலால்—அத் துர்க்கை காவல் செய்தலால்; கன்னிகாப்பு என்னும் கவின் பெயர் உடையது—கன்னிகாப்பென்னும் சிறந்த பெயரையுடைத்தாயிற்று, கச்சி—அக்காஞ்சி நகரம் என்று.

துர்க்கை காவல்செய்தலாற் கன்னிகாப்பெனக் பெயர்பெற்றதென்பது தாற்பரியம்.

உன்ன என்பதிலீற்றகரம் தொக்கது. நீலி காளி என்பன ஒருபொருட் சொற்கள்; கருநிறமுடையவளென்பது பொருள். கருநிறம் நீங்கி வெண்ணிறம் பெறுதலால் உமாதேவியார்க்குக் கவுரியென்னும் பெயர் உண்டாயிற்று. அங்கு—அசை.



அரியதோர் கயிலைக் கணங்களி லொருவ னுன துண் டரன்மா லதிபால் பெருமயல் கொள்ளச் சிவனிவ னொடுநீ பிறந்திருந் தின்பமுற் றெம்பால் வருகென நிலமேன் மன்னர்பாற் றேன்றி மற்றவ னொடுசேர்ந் தரசு புரிதரு செயலாற் காஞ்சிதுண் டர புரமெனப் புகலநின் றதுவே.

இ—ள் : அரியது ஓர் கயிலை கணங்களில் ஒருவன் ஆன துண்டரன்—சிவந்த திருக்கையிலாசுகிரியின்கணுள்ள சிவகணத்தவர்களுளொருவனாகிய துண்டரனென்பவன், மாலதி பால்பெரு மயல்கொள்ள—அங்குள்ள மாலதியென்னும் பெண்ணிடத்தே பேராசையை வைப்ப, சிவன்—அதனையறிந்த சிவபெருமான், நீ இவ னொடும் பிறந்து இருந்து இன்பமுற்று எம் பால் வருக என—(துண்டரனே!) நீ காமித்த இந்த மாலதியோடும் பூமியிற் பிறந்து வாழ்ந்திருந்து கலவியின்பத்தை யனுபவித்து அதன்மேல் எம்மிடத்தே வருவாயென்று கட்டளையிட, நிலமேல் மன்னர்பால் தோன்றி—அத்துண்டரன் பூவுலகத்தில் அரசர்குலத்திற் பிறந்து, மற்று அவனொடு சேர்ந்து—தன்போற் பூமியிற் பிறந்த அந்த மாலதியோடுகூடி, அரசு புரிதரு செயலால்—அரசியல் செய்த தன்மையினால், காஞ்சி துண்டரபுரம் என புகலநின்றது—அக்காஞ்சி நகரம் துண்டரபுரமென்று எவரும் வழங்கநின்றது என்று.

துண்டரன் அரசுபுரிதலால் துண்டரபுரமெனப் பெயர்பெற்றதென்பது தாற் பரியம்.

ஓர் ஏ அசைகள். அரியது குறிப்புமுற்றுப்பெயரெச்சம். மையல் மயலெனப் போலியாயிற்று.

துண்டரன் அரசுசெய்த சரித்திரம்:— திருக்கைலாச மலையிலுள்ள திருக்கோயிலில் நந்தி பிருங்கி துண்டரன் முதலியகணத்தவர்கள் சூழ்ந்து துதிக்கச் சிவபெருமான் திருவோலக்கம் வீற்றிருந்தருளினர். அவரது வாமபாகத்தில் சயை மாலதி முதலிய பெண்கள் பணிசெய்யத் தேவியார் வீற்றிருந்தனர். அப்போது துண்டரனென்பவன் தேவிபாற் பணிசெய்துநின்ற மாலதியென்பாளைக் கண்டு மோகமுற்றான். அந்த மாலதியும் அத்துண்டரனைக்கண்டு மோகித்தாள். இருவரும் ஓடுவரையொருவர் காமமுற்றுப் பின் ஒருவாறு மனந்தெளிந்தனர். அவருள் துண்டரன் சிவ சன்னிதானத்திற் றவறுசெய்தேனெயென்று கவன்று அக்குற்றந் தீருமாறு சிவனைத் துதித்தனன். பெருமான் அவனுக்கருள்செய்து “சுணநாதனே! நீயும் மாலதியும் பூவுலகிற் காஞ்சீபுரத்திற் பிறந்து சேர்ந்து இன்பமனுபவித்து அரசியற்றிப் பின் ஈண்டு வருக என்றருளினர். அவ்வாறே காஞ்சிநகரில் வந்து பிறந்து மாலதியை மணந்து அரசியற்றிப் பின் சிவபதம் சேர்ந்தனன் என்பதாம்.

அறுபத்துநான்காஞ் செய்யுண் முதலிதுகாறும் பத்துச் செய்யுட்களாற் காஞ்சி நகர்க்குரிய விசேட நாமங்கள் பன்னிரண்டும் எடுத்துக்காட்டி விளக்கப்பட்டன. இவ்வாறு தெரிந்தெடுக்கப்பட்ட நாமங்களாதலின் அவ்வச் செய்யுட்களிற் பெரும் பான்மையும் கட்டுரை கவின்பெயர் என்றின்னோரென்னவாறு அடைபுணர்த்திக் கூறினார். பன்னிருநாமங்களிவைதாமென்பதை,

“உருக்காஞ்சி முப்புவன சாரங் காம பீடமுயர் தபோமயமும் மூர்த்தி வாச  
மிருக்காலுந் துண்டர புரம்வாழ் வெய்து மிலயசித்துப் பிரமபுர மிருண்ட நெஞ்சிற்  
றிருக்கீரும் விண்டுபுர மருளானந்த சிவபுரமே சகலசித்தி கரமே யுள்ளப்  
பருக்காழைத் தபுங்கன்னி காப்பென் றோதப் பட்டனபன் னிருதிருப்பே ராகு மாலோ.

எனக் காஞ்சிப்புராணங் கூறுதலாலுமுணர்க. இவற்றுள் துண்டரபுரமென்னும் பெயரைநீக்கிக் கலிசித்தென்னும் பெயரைச் சேர்த்து, ஷே புராணம் வேறோரிடத்



திற் பன்னிரு நாமங்களைக் கூறுகின்றது. பன்னிரு நாமங்களுள்ளும் சிறந்ததென்பது தோன்ற, முதலாமத்திற் 'பூமியெண் காஞ்சிமாபுரம்' எனச் சிறந்த அடைபுணர்த்திக் கூறினார். (73)

தன்னையே யருச்சித் திடமலர்க் கேகித் தடந்தனீற் கராவின்வாய்ப் பட்டுத் தன்னையே நினைந்து தன்னையே யழைத்த தந்தியைக் காத்தவொண் புயமால் தன்னையே வேண்டித் தழன்மகஞ் செய்யத் தண்டகற் கெண்டிசை யரசு தன்னையீந் திடலாற் றண்டக புரமாந் தனிப்பெயர் பெற்றதத் தனியூர்.

இ—ள்: தன்னையே அருச்சித்திட மலர்க்கு ஏகி—(விஷ்ணுவாகிய) தம்மையே பூசிக்கும்வண்ணம் பூக்கொய்யச் சென்று, தடந்தனில் கராவின்வாய் பட்டு—தாமரைத் தடாகத்தில் முதலேரின்வாயில் அகப்பட்டு, தன்னையே நினைந்து தன்னையே அழைத்த தந்தியை—தம்மையே சிந்தித்துத் தம்மையே [ஆதிமூலமேயென்று] அழைத்த கயேந்திரனென்னும் யானையை, காத்த ஒண்புய மால் தன்னையே வேண்டி—இரகூதித்தருளிய ஒளிபொருந்திய புயங்களையுடைய விஷ்ணுமூர்த்தியையே குறித்து, தழல் மகம் செய்ய—அக்கினி வளர்க்கின்ற யாகத்தைச் செய்ய, தண்டகற்கு எண் திசை அரசு தன்னை ஈந்திடலால்—அந்த யாக கருத்தாவாகிய தண்டகனுக்கு எட்டுத் திக்கையும் ஆளுகின்ற அரசரிமையைக் கொடுத்த காரணத்தால், தண்டகபுரம் ஆம் தனி பெயர் பெற்றது—தண்டகபுரமென்று சொல்லப்படுகின்ற ஒப்பற்ற பெரைப் பெற்றது, அ தனி ஊர்—அந்த ஒப்பற்ற காஞ்சி புரம் எ—று.

தண்டகனென்பான் விஷ்ணுமூர்த்தியைக் குறித்து வேள்விசெய்து அவரருளால் அரசியல்பெற்று வாழ்தலால் தண்டகபுரமெனப் பெயர்பெற்றதென்பது தாற்பரியம். ஏகாரங்கள் நான்குந் தேற்றம்.

விஷ்ணுமூர்த்தி யானையைக் காத்த சரித்திரம்:—முன்னொரு காலத்திலே விஷ்ணுமூர்த்தி காஞ்சிபுரத்திற் புண்ணியகோடியிற் சிவபூசை செய்துவருநாளிற் கயேந்திரனென்னும் யானை அந்த விஷ்ணுவுக்குப் பணிசெய்து வந்தது; அது ஒருநாள் தாமரைத் தடாகத்திற்சென்று மலர்கொய்யும்போது ஓர் பெரிய முதலையால் இழுகப்பெற்றது. அதனால் துன்புற்ற யானை ஆதிமூலமேயென்று கூவி அலற, விஷ்ணுமூர்த்திவந்து சக்கரத்தால் அம்முதலையைத் துணித்து யானையைக் காத்தனர் என்பதாம். (74)

அழகிய வயோத்தி மதுரையே மாயை யவந்திகை காசிநற் காஞ்சி விழுமிய துவரை யெனப்புவி தன்னில் மேலவாய் வீடருள் கின்ற எழுநக ரத்துட் சிறந்தது காஞ்சி யென்றுமுன் நெம்பிரா னுமைக்கு மொழிதரு நகரந் நகரெனி லதற்கு முவுல கத்துநே ருளதோ.

இ—ள்: அழகிய அயோத்தி — அழகுவாய்ந்த அ யோ த் தி யா பு ரி யும், மதுரையே—மதுராபுரியும், மாயை—மாயாபுரியும், அவந்திகை—அவந்திகாபுரியும், காசி—காசிநகரும், நல் காஞ்சி—நல்ல காஞ்சிநகரும், விழுமிய துவரை என—சிறந்த துவாரகாபுரியுமென்று, புவி தன்னில் மேல் ஆய் வீடு அருள்கின்ற ஏழு நகரத்துள்—பூவுலகில் மேன்மையுடையனவாய் மோகூத்தைக் கொடுக்கின்ற இந்த ஏழு நகரங்களுள், சிறந்த காஞ்சி என்று—சிறப்புற்றது காஞ்சிநகரேயென்று, முன் எம்பிரான் உமைக்கு மொழிதரும் நகர்—முற்காலத்தில் எம்மிறைவராகிய சிவபெருமான் உமாதேவியார்க்குக் கூறிய நகரம், அ நகர் எனில்—அந்நகரமே

யானால், அதற்கு மு உலகத்தும் நேர் உளதோ—அதற்குச் சுவர்க்க மத்திய பாத லங்களென்னும் மூன்றுலகங்களிலும் ஒப்பான நகரம் பிறிது உண்டா? (இல் லையே) எ—று.

பூவுலகத்துட் சிறந்தனவாய முத்தித்தலங்களேமுள்ளும் காஞ்சி சிறந்ததென்று சிவபெருமானே உமாதேவிக்குக் கூறுதலின், அந்நகர்க்கொப்பான நகரம் வேறில்லை என்பது கருத்து.

மதுரையேயென்பதில் ஏகாரம் எண். மேல—குறிப்பு வினையாலணையும் பெயர். எழு நகரத்துட் சிறந்தது காஞ்சியே என்பதிலும் மொழிதருநகரந்நகரே என்பதி லும் பிரிநிலையேகாரங்கள் தொக்கன

திருக்கைலாசத்திற் சிவபெருமான் றிருவோலக்கம் வீற்றிருக்கும்போது ஒரு நாள் உமாதேவியார் அவரைநோக்கி 'இறைவரே! தேவரீரைச் சேவித்து முத்தி பெறுதல் வேதாந்தத்தை யுணர்ந்து நிடைகூடிய மகான்களாலன்றி ஏனையோ ரான் முடியாது. அவ்வாறு பரிபக்குவமுறாதவர்களும் விலங்கு புள் முதலியவைக ளும் நற்கதி பெறுவதெவ்வாறு என வினாவினள். அப்போது பெருமான் நாம் எழுந்தருளியிருக்கும் உத்தம சிவஸ்தலங்கள் பூமியிற் பல உள. அவற்றிற் கதி பெறு தல்கூடும் என்றருளினர். அவற்றுள்ளும் விசேடமான தலம் யாதென மீட்டுந் தேவியார் வினவக் காஞ்சிநகரே சிறந்ததெனக் கூறினர். இதனை.

“எண்ணிலவாம் யாம்மருவு மிடங்களென உரைத்தருள விறைவி கேளா வண்ணலே யிவற்றுள்ளுஞ் சிறந்த தலம் யாதென்ன வருளிச் செய்வான் புண்ணியமெய்த் திருக்காஞ்சி யெவற்றினுமேம் படுபுரியா மவ்வூர் தன்னை யெண்ணினுங்கேட் பினுஞ்சொலினும் வணங்கினும் பேரின்பவீ டெவர்க்கு நல்கும்”

எனக் காஞ்சிப்புராணங் கூறும்; இது பற்றியே 'எழுநகரத்துட் சிறந்தது காஞ்சி யென்று முன்னெம்பிரா னுமைக்கு மொழிதருநகரந்நகர்' என்றார். (75)

பங்கமில் வசிட்டன் பசுப்பொழி பாலி படர்ந்திடு முத்தரஞ் சேயைச் செங்கம லத்தோன் முதலினோ ராட்டுந் திருநதி தென்றிசைச் செல்லும் அங்கவற் றிடையே கம்பமே முதலா மாலயத் தந்தரு வேதி கங்கைகா ளிந்தி யிடைப்படுந் தலத்தின் முற்படுங் காஞ்சிமா நகரம்.

இ—ள்: பங்கம் இல் வசிட்டன் பசு பொழி பாலி உத்தரம் படர்ந்திடும்— குற்றமற்ற வசிட்டமுனிவரது காமதேனுப் பொழிந்த பாலியாருணது வடதிசை யிற் பாயும், செம் கமலத்தோன் முதலினோர் சேயை ஆட்டும் திரு நதி தென் திசை செல்லும்—செந்தாமரை மலராசனராகிய பிரமா முதலிய தேவர்கள் குமா ரக்கூடவுளை அபிடேகித்த சேயாறு தென்றிசையிற் பாயும், அங்கு அவற்று இடை— அவ்விரண்டாற்றிற்கும் நடுவில், ஏகம்பமே முதல் ஆம் ஆலயத்து அந்தருவேதி காஞ்சி மா நகரம்—திருவேகம்ப முதலாகிய திருக்கோயில்களையுடைய அந்தர் வேதியாகிய சிறந்த காஞ்சிப்புரமானது, கங்கை காளிந்தி இடை படும் தலத்தில் முற்படும்—கங்கை நதியும் யமுனைநதியுமென்னுமிரண்டுக்கும் நடுவிற்பொருந்திய காசிநகரின்னிறும் முதன்மைபெறும் எ—று.

வடதிசையிற் பாலியாறுந் தென்றிசையிற் சேயாறுங் கிழக்குநோக்கிப் பாய அவ்விரண்டாற்றிற்குமிடையிற் காஞ்சிநகர் அந்தர்வேதியாயிருக்கின்றது. காசிப் பதியும் அவ்வாறே வடதிசையிற் கங்கைநதியுந் தென்றிசையில் யமுனைநதி

யுங் கிழக்குநோக்கிப் பாய இரண்டுக்குமிடையில் அந்தர்வேதியாயிருக்கின்றது. இக்காரணத்தால் முற்செய்யுளிற் சுட்டி ஒவ்வாவென விலக்கப்பட்ட நகரங்களு ளொன்றாகிய காசி காஞ்சியையொக்குமாயினும் காஞ்சியே சிறந்துவிளங்கும் என் பது கருத்து. இதன் காரணம் மேல் எண்பத்துநான்காஞ் செய்யுளிற் கூறப்படும்.

சேயைச் செங்கமலத்தோன் முதலினோராட்டுந் திருநதி' என்றதனை,

“பொருதார காசுரனைப் பொன்றமலர்ப் பொருட்டணையி  
னொருதேவும் பாப்பணைவி னுத்தமனும் வானவருங்  
கருதார்முப் புரங்கடந்த கண்ணுதல்சீ ரருள்வாய்ந்து  
பெருகார்வத் தொடுங்குமும்ப் பேணுகிவா கமமுறையின்”  
எனவும்,

“காசுரூசீர் வளக்காஞ்சிக் கடிநகருக் காயிரமாம்  
யேர்சனையிற் சுமேருவெனு மோங்கலிடை யுமையின்ற  
மாசின்மணி வேற்கரத்து வள்ளலைச்சே ரூபதியா  
வாசறுநீ ராட்டின ரத்தீர்த்தஞ் சேயாறு”

எனவும் வருங் காஞ்சிப்புராணச் செய்யுளாலுமுணர்க.

தொல்லையோர் பிரமன் றுஞ்சிய காலேத் தோன்றிய நீத்தமே லரிபோல் செல்லுமார்க் கண்டன் கரத்தினிற் கம்பை சேர்ந்ததோர் தனிப்பெருஞ் சூதம் எல்லைநீ ரிகந்து வளர்தலு மருப்பொன் றெய்தவக் கொம்பர் தொட்டிழிந்து நல்லுமை குறிக்கொண் முதல்வனை வணங்கி நயந்தவ னிருந்ததந் நகரம்.

இ-ள்: தொல்லை ஓர் பிரமன் துஞ்சிய காலே—முற்காலத்தில் ஒரு பிரம தேவர் ஆயுண்முடிந்து இறந்தபோது, தோன்றிய நீத்தமேல் அரி போல் செல் லும் மார்க்கண்டன் கரத்தினில்—பெருகிய பிரளய வெள்ளத்தின்மீது தவளைபோல் மிதந்துசென்ற மார்க்கண்டமுனிவரது கைகளில், கம்பை சேர்ந்தது ஓர் தனி பெரும் சூதம் எல்லை நீர் இகந்து வளர்தலும்—கம்பைநதியை யணுகிநின்ற ஒப் பற்ற பெரிய மாமரமானது நகரெல்லையினிற்கும் நீரைக் கடந்து வளர்ந்து நிற்ற லும், மருப்பு ஒன்று எய்த—[அம்மரத்தின்] கிளையொன்று அகப்பட, அவன் அ கொம்பர் தொட்டு இழிந்து—அம்மார்க்கண்டமுனிவர் அக்கிளையைப்பற்றி உள்ளே இறங்கி, நல் உமை குறி கொள் முதல்வனை வணங்கி—நன்மையினையுடைய உமா தேவியாரது முலைவளைச் சுவடுகளைப்பெற்ற முதல்வராகிய ஏகாம்பரநாதரை வழி பட்டு, நயந்து இருந்தது அ நகரம்—விரும்பி (ஊழிநீங்கும் வரையும்) இருக்கப் பெற்றது அந்தக் காஞ்சிநகரம் எ—று.

சேர்ந்ததோர் என்பதில் ஓர் அசை. சேர்ந்தது—முற்றுப் பெயரெச்சம். கரத் தினில் மருப்பொன்று எய்த என இயையும்: கம்பை சேர்ந்ததோர் தனிப்பெருஞ் சூதம் எல்லைநீரிகந்து வளர்தலும் என்பது இடைப்பிறவரல். மார்க்கண்டேயர் என்றும் பதினாறுபிராயத்துடன் வாழுஞ் சிரஞ்சீவியாதலின், பிரளயவெள்ளத்தா லழியாது தவளைபோன் மிதந்து சென்றனரென்க. பிரளயவெள்ளம் நகரெல்லையி னிற்க மாமரத்தின் கிளைகள் அதற்கப்பாலும் நீண்டு வளர்ந்திருந்தனவென்பார் 'எல்லைநீரிகந்து வளர்தலும்' என்றார். வணங்கி என்றது ஈண்டு வழிபட்டு என் னும் பொருளுணர்த்தி நின்றது. (77)

சமயமா றினையுந் தாயென வளர்த்துச் சராசர வணுக்களைய்ந் திடுவான் அமைதரு மெண்ணான் கறத்தினைப் போற்றி யாதிபீடத்தில்வீற் றிருக்கும் உமையமர் காமக் கோட்டியைக் கதிரோ னுடுபதி கணங்கள்சூழ் தரலால் இமையவர் தமக்குந் திசையக் கருத வியல்புடைத் தந்நக ரென்றும்.

இ—ள் : சமயம் ஆறினையும் தாய் என வளர்த்து — உட்சமயங்களாறையுந் தாய் மகவை வளர்ப்பதுபோல (விரும்பி) வளர்த்து, சர அசர அணுக்கள் உய்ந் திடுவான் அமைதரும் எண்ணுன்கு அறத்தினை போற்றி—சரமும் அசரமுமாகிய இரு வகையான்மாக்களுமுய்யும்பொருட்டமைந்த முப்பத்திரண்டு தருமங்களையும் பேணி, ஆதிபீடத்தில் வீற்றிருக்கும் உமை அமர் காமக்கோட்டியை—ஆதிபீடத்திலெழுந் தருளிய உமாதேவியார் வசித்தருளுங் காமக்கோட்டத்தை, கதிரோன் உடுபதி கணங்கள் சூழ்தரலால்—சூரியனும் சந்திரனும் நகூத்திரங்களும் சூழ்ந்து செல்லுத லால், என்றும்—எஞ்ஞான்றும், இமையவர் தமக்கும் திசை மயக்கு அறாத இயல்பு உடைத்து—தேவர்களுக்குந் திசைமயக்கம் மாறாத தன்மையையுடையது, அந் நகர்—அக்காஞ்சிநகர் என்று.

உம்மை—சமையமாறினையுமென்பதில் முற்று; இமையவர் தமக்குமென்பதில் சிறப்பு. சராசரம்—வடநூன் முடிபு. சரம்—இயங்கியற்பொருள்; அசரம்—நிலை யியற் பொருள். அணு—உயிர். உய்ந்திடுவான் போற்றி என இயையும். அறத்தினையுமென்பதின் முற்றும்மை தொக்கது. காமக்கோட்டி—விரும்பிய பயன் களைக் கொடுக்குந் தானம்; காஞ்சிப் புராணத்தில் வேறும் பல பொருள்கள் கூறப் பட்டுள்ளன. கணம்—நகூத்திரம்.

அகம் புறம் என்னும் வகுப்பினவாய எல்லாச் சமயங்களையுமுண்டாக்கியவர் இறைவியேயாயினும் புறச்சமயங்களினின்றிஞ் சிறந்தனவாக அகச்சமயங்களை விரும்பி வளர்த்தனராதலின் 'சமயமாறினையுந் தாயென் வளர்த்து' எனவும், சில தருமங்கள் மானுடான்மாக்களுக்கும் சில தருமங்கள் விலங்கு முதலிய பிற ஆன் மாக்களுக்கும் பயன்படுவனவாகலின் 'சராசரவணுக்களையுந் திடுவான்...அறத்தினைப் போற்றி' எனவும் அவற்றை இயற்றியக்கால் அவ்வுயிர்கட்கு ஓர்குறையும் வாரா வென்பார் 'அமைதருமெண்ணன்கறம்' எனவும், சத்திபீடம் அறுபத்துநான்குள் ளும் காமக்கோட்டி பீடமே முதற்கணுள்ளதாதலின் 'ஆதிபீடத்தில் வீற்றிருக்கு முமையமர் காமக்கோட்டி' எனவும் கூறினார்.

காமக்கோட்டி முதற்பீடமென்பதை,

“ விந்துவின் மயங்கி யம்மை வீற்றிருக்கும் வியன்றிருச் சக்கர வடிவாம்  
அந்தவான் பிலந்தா வியம்பிய காம மனைத்திற்கு மாதர மாகிப்  
பந்தமில் காம கோட்ட மென்றெருபேர் பரித்திடுமற் றெவற்றி னுக்கு  
முந்திய பீடமாதலி னாதி பீடமுமொ ழிந்திடப் படுமால் ”

என வருங் காஞ்சிப்புராணச் செய்யுளானுமுணர்க.

சத்திபீடம் அறுபத்துநான்காவன :— 1 காமக்கோட்டிபீடம் 2 அன்னபூரணிபீடம்—காஞ்சியிலுள்ளன. 3 லட்சுமிபீடம்—கோபாலபுரத்திலுள்ளது. 4 ரேணுகாபீடம் 5 துளஜாபீடம் 6 சப்தசிங்கபீடம்—மாதுபுரத்திலுள்ளன, 7 ஜ்வாலாமுகிபீடம்—இங் குலையிலுள்ளது, 8 பிராமரிபீடம்—சாகம்பரியிலுள்ளது, 9 துர்க்காபீடம், 10 விந்தியா சலபீடம் - ஸ்ரீரர்த்ததந்திகையிலுள்ளன, 11 பீமாதேவிபீடம் - விமலையிலுள்ளது, 12 கௌசிகிபீடம் - ஸ்ரீசந்திரலையிலுள்ளது, 13 நீலாம்பரிபீடம் - நீலபர்வதத்தி லுள்ளது, 14 சாம்புந தேசுவரிபீடம் - ஸ்ரீநகரத்திலுள்ளது. 15 இரகசிய காளி பீடம் - நேபாளத்திலுள்ளது, 16 மீனாக்ஷிபீடம் - மதுரையிலுள்ளது, 17 சுந்தரி பீடம் - வேதாரணியத்திலுள்ளது, 18 யோகேசுவரிபீடம் - மகாசலத்திலுள்ளது. 19 நீலசரசுவதிபீடம் - சீனாவிலுள்ளது, 20 வகலைபீடம்—வைத்தியநாதத்திலுள்ளது. 21 புவனேசுவரிபீடம், 22 காமயோனிமண்டலமென்னுந் திரிபுரபைரவிபீடம் - மணித்தீபத்திலுள்ளன, 23 காயத்திரிபீடம் - புஷ்கரத்திலுள்ளது, 24 சண்டிகா பீடம் - அமரேசத்திலுள்ளது, 25 புஷ்கரேஷணிபீடம் - பிரபா ச த் தி லு ள் ள து, 26 தேவிபீடம் - நைமிசத்திலுள்ளது. 27 புருகூதபீடம் - புஷ்கராஷுத்திலுள்ளது,



28 இரதிபீடம் - ஆஷாடத்திலுள்ளது 29 தண்டினிபீடம் - சண்டமுண்டியிலுள்ளது,  
 30 பூதிபீடம் - பாரபூதியிலுள்ளது, 31 நகுலேசுவரிபீடம் - நாகுலத்திலுள்ளது.  
 32 சந்திரிகாபீடம் - அரிச்சந்திரத்திலுள்ளது, 33 சாரதாபீடம் - ஸ்ரீகிரியிலுள்ளது,  
 34 திரிகுலபீடம் - பஞ்சநதத்திலுள்ளது, 35 சூக்ஷ்மபீடம் - ஆமிராதகேசுவரத்திலுள்ளது,  
 36 சாங்கரிபீடம் - மாகாளத்திலுள்ளது, 37 சர்வாணிபீடம் - மத்தியமத்திலுள்ளது,  
 38 மார்க்கதாயினிபீடம் - கேதாரத்திலுள்ளது, 39 பைரவிபீடம் - பைரவத்திலுள்ளது,  
 40 மங்களரீபீடம் - கையையிலுள்ளது, 41 ஸ்தாணுப்பிரியாபீடம் - குருகேசுத்திலுள்ளது.  
 42 ஸ்வாயம்புவபீடம் - வியபிநகுலத்திலுள்ளது, 43 உக்கிரபீடம் - கனகலத்திலுள்ளது,  
 44 விசுவேசிபீடம் - விமலேசுவரத்திலுள்ளது, 45 மகாநந்தைபீடம் - அட்டகாசத்திலுள்ளது,  
 46 மகாநந்தகைபீடம் - மகேந்திரத்திலுள்ளது, 47 பீமபீடம் - பீமத்திலுள்ளது,  
 48 பவானிபீடம் - வஸ்திராபதத்திலுள்ளது, 49 உருத்திராணிபீடம் - அர்த்தகோடிகையிலுள்ளது,  
 50 விசாலாக்ஷிபீடம் - அவிமுத்தத்திலுள்ளது, 51 மகாபாகைபீடம் - மகாலயத்திலுள்ளது,  
 52 பத்திரகாளிபீடம் - கோகர்ணத்திலுள்ளது, 53 பத்திராபீடம் - பத்திரிகர்ணத்திலுள்ளது,  
 54 உற்பாலக்ஷிபீடம் - ஸ்வர்ணாக்ஷத்திலுள்ளது, 55 ஸ்தாண்வீசைபீடம் - ஸ்தாணுவிலுள்ளது,  
 56 கபலாபீடம் - கமலாலயத்திலுள்ளது, 57 பிரசண்டாபீடம் - சகலண்டத்திலுள்ளது,  
 58 திரிசந்திரிகைபீடம் - குரண்டலத்திலுள்ளது, 59 மகுடேசுவரிபீடம் - மாகோடத்திலுள்ளது,  
 60 சாண்டிகைபீடம் - மண்டலேசுத்திலுள்ளது, 61 காளிபீடம் - காலஞ்சரத்திலுள்ளது,  
 62 தொனிபீடம் - சங்குகர்ணத்திலுள்ளது, 63 தூலபீடம் - தூலகேசுவரத்திலுள்ளது,  
 64 ப்ரமேசுவரிபீடம் - சிவஞானிகளிதயகமலத்திலுள்ளது.

அம்மையார் தருமம்புரிந்து வீற்றிருக்குந் தானத்திற்கு மேலாக யாங்கள் செல்வது தகாதென்று கருதி மருங்கே விலகிச் செல்வனவென்பார் 'காமக்கோட்டியை, கதிரோனுடுபதி கணங்கள் சூழ்தரலால்' என்றார்.

முப்பத்திரண்டு தருமங்களாவன : ஆதுலர்க்குச் சாலை, ஓதுவார்க்குணவு, அறுசமயத்தோர்க்கு உண்டி, பசுவிற்கு வாயுறை, சிறைச்சோறு, பிச்சையிடுதல், தின்பண்டம் நல்கல், அறவைச் சோறு, மகப்பெறுவித்தல், மகவு வளர்த்தல், மகப்பால் வார்த்தல், அறவைப்பிணஞ் சுடுதல், அறவைத் தூரியம், சுண்ணம், நோய்மருந்து, வண்ணார், நாவிதர், கண்ணாடி, காதோலை, கண்மருந்து, தலைக் கெண்ணெய், பெண்போகம், பிறர்துயர் காத்தல்' தண்ணீர்ப்பந்தல், மடம், தடாகம், பூஞ்சோலை, ஆவுரிஞ்சுதறி நாட்டல், விலங்குகளுக்குணவு கொடுத்தல், ஏறுவிடுத்தல், விலைகொடுத்துயிர்விடுத்தல், கன்னிகாதானம் என்பன. (78)

பாவமோர்கோடி புரியினு மொன்றும் பரிவினிற் றருமமொன் றியற்றின் ஏவரும் வியப்பக் கோடியாய் மல்கு மின்னதோர் பெற்றறியை நாடித் தேவர்கண் முனிவர் தம்பதம் வெறுத்துச் சிவனருச் சனைபுரிந் தங்கண் மேவினர் தவஞ்செய் திருத்தலாற் காஞ்சி வியனகர்ப் பெருமையார் விரிப்பார்.

இ—ள் : ஓர் கோடி பாவம் புரியினும் ஒன்று ஆம்—(அக்காஞ்சிநகரிலிருந்து) ஒருகோடி பாவத்தைச் செய்தாலும் (அவையனைத்துஞ் சுருங்கி) ஒன்றாகும். பரிவினில் தருமம் ஒன்று இயற்றில் ஏவரும் வியப்ப கோடி ஆய் மல்கும்—மெய்யன்பி னுடன் ஒரு தருமத்தைச் செய்தால் அது ஒன்றே யாவருமதீசயிக்கும்படி கோடி தருமமாகப் பெருகும், தேவர்கள் முனிவர் இன்னது ஓர் பெற்றறியை நாடி—(மேலுலகிலுள்ள) தேவர்களும் முனிவர்களும் இவ்வாறுகிய தன்மையைச் சிந்தித்து, தம்பதம் வெறுத்து அங்கண் மேவினர்—தங்கள் பதவிகளை வெறுத்துவிட்டு அங்கே



வந்து, சிவன் அருச்சுனை புரிந்து தவஞ்செய்து இருத்தலால்—சிவபூசை செய்து கொண்டும் தவஞ்செய்துகொண்டும் வசித்தலினால். வியன் காஞ்சி நகர் பெருமையார் விரிப்பார்—சிறந்த காஞ்சிநகரத்தின் மான்மியத்தை யார்தாம் விரித்துக் கூற வல்லார்? (ஒருவரும் வல்லராகார்) என்று.

இன்னதோர் என்பதில் ஓர்-அசைநிலை. உம்மை புரியினும் என்பதில் இழிவு சிறப்பு, எவருமென்பதில் முற்று. மேவினர்-முற்றெச்சம்.

அன்புடன் செய்யுந் தருமமே சிறந்ததாதலின் 'பரிவின்றறருமமொன்றியற்றின்' என்றார். தருமத்திற்கு அன்பு இன்றியமையாததென்பதை.

"ஆதரவே பரமான அறமதாகும் ஆதிநடு வந்தமிவற் றனைத்து மாரு மாதரவற் றவர்கை யறமே யாகா தாதலினு லாதரவே மூல மாரு மாதரவே பிரகிருதி யான்மா வீச னெனும்பொருளு மறிவிக்கு மமலன் றுளு மாதரவே யடைவிக்கு மாத லாலே யனைத்தினுக்கு மாதரவே மூல மாமே.

எனவும்,

"மகவினையா லாகத்தின் வருத்தந் தன்னுன் மாநிதியான் மற்றுமுள பொருள்க ளாலும் தகைபெறுவா னவராலுங் கர்த லின்றேற் சாதிக்கப் படுவதல தருமந் தானே யுவகையுற வாதரவாற் சிறிதே தேனு முதலியிடு மறமதனற் பெரிதுண் டாகு மகநெகலு மாதரவே யரிய பேறென் றறியாதா ரென்பெறுவ ரன்னே வன்னே.

எனவும் வருஞ் சிவதருமோத்தரச் செய்யுட்களானுமுணர்க.

(79)

கங்கைதன் சிறுவ னருள்பெறு வேதாக் கண்படை கொண்டகாலையினும் அங்கவன் றுஞ்சும் பொழுதினுங் காஞ்சி யழிவுரு திருந்தபான் மையினால் துங்கவெண் பிறையு மிதழியு மரவுஞ் சுராதிபர் முடிகளு மணிந்த மங்கையோர் பங்கன் படைத்ததே யன்றி மலரயன் படைத்ததன் றதுவே.

இ—ள் : கங்கை தன் சிறுவன் அருள் பெறு வேதா கண்படை கொண்ட காலையினும்—கங்காதேவியின் குமாரராகிய சுப்பிரமணியக் கடவுளினது கிருபையைப்பெற்ற பிரமதேவர் நித்திரைசெய்த பிரளயத்தினும், அங்கவன் துஞ்சும் பொழுதினும்—அவர் ஆயுண்முடிந்திறக்குங் கற்பகாலத்தினும், காஞ்சி அழிவுருது இருந்த பான்மையினால்—அக்காஞ்சிநகரம் அழிவுபெறுது நிலைத்திருந்த தன்மையினால், துங்க வெண் பிறையும் இதழியும் அரவும் சுராதிபர் முடிகளும் அணிந்த மங்கை ஓர் பங்கன் படைத்ததே அன்றி—உயர்ச்சி பொருந்திய வெள்ளிய பால சந்திரனையும் கொன்றைமலரையும் சர்ப்பங்களையும் பிரமா விஷ்ணுமுதலிய தேவத் தலைவர்களின் சிரமாலையையுந் தரித்தருளிய பார்வதிபாகராகிய சிவபெருமான் சிருட்டித்ததேயல்லாமல், மலர் அயன் படைத்தது அன்று—தாம்ரைமலராசனத்தில் வீற்றிருக்கும். பிரமதேவர் சிருட்டித்ததன்று. அது—அக்காஞ்சி நகரம் என்று.

பிரமதேவர் துயிலும்போதும் இறக்கும்போதும் அழிவுபெறும் பிற நகரங்களைப்போல, என்றுமழியாததகைமைத்தாய இந்நகரையும் பிரமதேவர் படைத் தாரெனக் கூறுதல் பொருந்தாது, என்றுமழியாப் பதியாகிய சிவபெருமான் படைத் தாரெனவே கூறல்வேண்டும் என்பது கருத்து.

காஞ்சிநகர் சிவபெருமானுற் படைக்கப்பட்டதென்பது,

"ஆதிநான் முக்க ணெம்மா னயன்றனைப் படைத்து வேத மோதுவித் தருளி னேக்கி யுலகெலாம் படையென் றேவும் போதிது பார்த்திவ் வாறு படைபெனப் புகன்று வைத்தா னீதென லாகுங் காஞ்சி யென்னுரை யளவைத் தாமோ "

எனக் காஞ்சிப்புராணத்தினுங் கூறப்பட்டது.

ஏகாரங்களிரண்டனுண் முன்னையது தேற்றம்; பின்னையது அசை. காலையினும் பொழுதினும் என்பவற்றில் உம்மை சிறப்போடெண்ணுமாம், வேதா = உலகங்களைப் படைக்கின்றவர். இதழி—ஆகுபெயர். சுர—அதிபர் = சுராதிபர்; வடநூன்முடிபு. பான்மையினால் படைத்ததன்று என இயையும்.

சிவபெருமானது நேத்திரங்களினின்று அனற்பொறிவடிவாயவதரித்த சுப்பிரமணியப்பெருமான் கங்கையினூற் சரவணதடத்திற் சேர்க்கப்பட்டவழிக் குழந்தையருவாதலின் 'கங்கைதன் சிறுவன்' எனவும், பிரமதேவர் தம்மை மதியாது சென்றவழிக் குட்டிச் சிறைப்படுத்திப் பின் தந்தையார் கேள்விப்படி சிறைநீக்கி அருள்புரிந்தனராதலின் 'கங்கைதன் சிறுவனருள் பெறுவேதா' எனவும் கூறினார்.

அரியபல் லிசையு மறைபுனல் கங்கை யருஞ்சிலை யிலிங்கமங் குறைவோர் சுரர்தரு வனைத்துங் கற்பக மின்பந் துய்ப்பது வேள்வியுண் பூசை உரைசெப நடத்தல் வலம்வருந் தன்மையுன்னலே தியானம் வீழ்ந் திடுதல் பரனடி வணக்க மாவது காஞ்சிப் பதிக்கலா லெந்நகர்க் குளதே.

இ—ள்; அரிய பல் இசையும் மறை—அரியனவாகிய பலவகைப்பட்ட ஒலிகளனைத்தும் வேதமும், புனல் கங்கை—நீர்களனைத்தும் கங்கையும், அரும் சிலை இலிங்கம்—அரிய கற்களனைத்தும் சிவலிங்கமும், அங்கு உறைவோர் சுரர்—அந்நகரில் வசிப்பவர்களனைவரும் தேவர்களும், தரு அனைத்தும் கற்பகம்—மரங்களனைத்தும் கற்பகமும், இன்பந்துய்ப்பது வேள்வி—இன்பமனுபவித்தலனைத்தும் யாகமும், ஊண் பூசை—போசனஞ்செய்தலனைத்தும் பூசையும், உரை செபம்—வார்த்தைகளனைத்தும் மந்திர செபமும், நடத்தல் வலம்வரும் தன்மை—நடத்தலனைத்தும் பிரதக்ஷிணமும், உன்னல் தியானம்—நினைத்தலனைத்தும் தியர்னமும், வீழ்ந்திடுதல் பரன் அடி வணக்கம் ஆவது—விழுதலனைத்தும் சிவபெருமானது பாதங்களை நமஸ்கரித்தலும் ஆக அமைவது, காஞ்சிப்பதிக்கு அலால் எ நகர்க்கு உளது—காஞ்சிநகரமொன்றிற்கேயன்றி வேறெந்த நகரத்திற்குள்ளது? (ஒருநகர்க்குமின்று) எ—று.

ஒலிகளுட் சிறந்தது வேதகீதமும் நதிகளுட் சிறந்தது கங்கையும் கற்களிற் சிறந்தது சிவலிங்கமும் உயர்திணையான்மாக்களுட் சிறந்தார் தேவரும், மரங்களுட் சிறந்தன கற்பகமும் கடவுளைத் திருப்திப்படுத்துவதிற் சிறந்தது வேள்வியும் பூசையும் நாவினாலுச்சரிக்கப்படுவனவற்றுட் சிறந்தது மந்திரசெபமும் கால்நடையிற் சிறந்தது பிரதட்சிணமும் மனத்தினால் நினைப்பவைகளுட் சிறந்தது தியானமும் பூமியில் அங்கங்கள்பட விழுதலிற் சிறந்தது நமஸ்காரமும் ஆதலின், அங்குள்ள ஒலிமுதலியவெல்லாம் வேதகீத முதலியவற்றிற்குச் சமமாகச் சிறந்திருந்தன என்றார்.

ஏகாரங்கள் இரண்டும் அசைகள். அல்லால் என்பதில் லகரவொற்றுத் தொக்கது. (81)

கணமுகில் செக்கர் போர்த்தெனுங் கரிய கஞ்சுகச் செந்நிறக் கடவுண் மணிசுடர் வயிரக் கிம்புரி மருப்பு மால்கரி முகத்தவன் வருஞர் துணிபட வெறிந்த வேலவ னயன்போற் றேன்றிய சரத்தன் மால்விசையை இணையில்சீர்க் காளி முதலினோ ரென்று மினிதுகாத் திடுவதந் நகரம்.

இ—ள்: கண முகில் செக்கர் போர்த்து எனும் கரிய கஞ்சுக செம் நிற கடவுள்—நீருண்டு குழுவிய மேகங்கள் செக்கர் மேகத்தைச் சூழ்ந்தாற்போன்ற

கருநிறச் சட்டையைத் தரித்த சிவந்தநிறத் திருமேனியையுடைய வைரவக் கடவுளும், சுடர் மணி வயிர கிம்புரி மருப்பு மால் கரி முகத்தவன்—ஒளி பொருந்திய இரத்தினமழுத்தப்பெற்ற வைரித்த கிம்புரியை யணிந்த ஒற்றைக்கொம்பு பொருந்திய பெரிய யானைமுகத்தையுடைய விநாயகக்கடவுளும், வரு சூர் துணிபட எறிந்த வேலவன் — எதிர்த்த சூரபன்மன் இருதுணியாகும்படி வீசிய வேற்படையை யுடைய சுப்பிரமணியக்கடவுளும், அயன் போல் தோன்றிய சாத்தன்—பிரம தேவர்போலத் தோன்றிய ஐயனாரும், மால்—திருமாலும், விசயை—துர்க்கையும், இணை இல் சீர் காளி முதலினார் — ஒப்பில்லாத கீர்த்தியினையுடைய காளியும் முதலாயினார், என்றும் இனிது காத்திடுவது அ நகரம்—எக்காலத்தும் செவ்வனே காவல்செய்யப்பெறுவது அக்காஞ்சிநகரம் என்று.

முகில் செக்கர் போர்த்தெனும் கடவுள் எனத் தனித்தனி இயையும். உந்தியங்கமலத்திற் பிரமதேவர் தோன்றியதுபோலவே சிவபெருமான் கூடியவழித் திருமாலிடத்துதித்தனராதலின் 'அயன்போற் றேன்றிய சாத்தன்' என்றார். காத்திடுவதந்நகரம் என்றது செயப்படுபொருளைச் செய்ததுபோலக் கூறிய கரும கருத்தார்.

வைரவக்கடவுள் கருநிறச் சட்டையணிந்தாரென்பதை "தெளியுமாவலியைச் செற்றோற் செகுத்துரிக்கவயம்போர்த்த-வளியுளர்கச்சிகாவல் வயிரவர்" எனக் காஞ்சிப்புராணங் கூறுதலானுமறிக. (82)

அறுசம யத்திற் கடந்தசை வத்தின் அன்றிவீ டிலதெனத் தெளிந்து பிறரறி யாது தொன்மைபோ லிருந்து பிஞ்சுகன் மீதுகன் மலரால் எறிதரு தேரர் அன்பர்தங் கலிங்க மெழிலிக ணனைத்தலுஞ் சிரத்தை முறைபுரி சிலைமேன் மோதினோன் முதலோர் முத்திபெற் றுடையதம் முதார்.

இ—ள் : அறு சமயத்தில் கடந்த சைவத்தின் அன்றி—அறுவகையுட் சமயங்களுள் மேம்பட்டுள்ள சைவசமயத்திலேயன்றி, வீடு இலது என தெளிந்து—பிற சமயங்களில் முத்திப்பேறு இல்லையென்று நிச்சயித்து, பிறர் அறியாது தொன்மை போல் இருந்து—பிறரெவருமறியாவண்ணம் முன்னைய இயற்கைபோல இருந்து கொண்டு, பிஞ்சுகன் மீது கல்மலரால் எறிதரு தேரன்—சிவபெருமான்மீது கல்லாகிய பூவினால் எறிந்த சாக்கியநாயனாரும், அன்பர் தம் கலிங்கம் எழிலிகள் நனைத்தலும்—சிவனடியாரது உடையை மேகங்கள் மழைபொழிந்து நனைக்க, முறை புரி சிலை மேல் சிரத்தை மோதினோன் முதலோர்—(சூரியாஸ்தமனத்தின்முன் ஆடை தருவோமென்று தாஞ்செய்த வாக்குத் தவறியதனாற் சிவனடியார் குளிர்பொருது வருந்துதலைச் சகிக்கலாற்றாது) பணிசெய்கின்ற கற்பாறையின்மேல் தமது தலையை மோதிய திருக்குறிப்புத் தொண்டரும் முதலிய பல அடியார்கள், முத்தி பெற்று உடையது அ முது ஊர்—வீடுபெற்ற தானமாயுள்ளது அந்தப் பழைய காஞ்சி நகரம் என்று.

சிவநேசர் பலரும் சிவனடியார் நேசர் பலரும் முத்திபெற்றுள்ளது அக்காஞ்சி நகரென்பது தாற்பரியம்,

பிறர் என்றது தம்முடன் பயின்றிருந்த புத்தர்குழுவை. அறுசமயம் என்றது அகச்சமயங்களை. அகச்சமயங்களுட் சிறந்ததெனவே புறச்சமயங்களிலுஞ் சிறந்ததென்பது அமையும், அகச்சமயங்களாவன : சைவம் பாசுபதம் மாவிரதம் காளாமுகம் வாமம் வைரவம் என்னுமாறுமாம். புறச்சமயங்களாவன : உலோகாய தம் பௌத்தம் ஆருகதம் மீமாஞ்சம் மாயாவாதம் பாஞ்சராத்திரம் என்னுமாறு

மாம். சைவமதம் வைஷ்ணவமதம் சௌரமதம் சக்திமதம் காணபத்தியமதம் காபாலிகமதம் என்னுமாறுமே அகச்சமயங்களென்பரொருசாரார். அகச்சமயம் அகப்புறச்சமயம் புறச்சமயம் புறப்புறச்சமயம் எனச் சமயம் நான்குதிறப்படுமென்றும், அவை தனித்தனி அறுவகைப்படுமென்றும், அவற்றுள் அகச்சமயம் பாடாணவாத சைவம் சங்கிராந்தவாத சைவம் அவிகாரவாத சைவம் பரிணாமவாத சைவம் சுத்தசைவம் பேதவாதசைவம் என்பன என்றுங் கூறுவர் மற்றோர் சாரார். இன்னோரன்னவாறு பல குழுவினரும் பலபட வழங்குவர்; அவற்றின்றிறம் விரிப்பிற் பல்கும்.

ஏனைச் சமயநூல்களெல்லாம் வேதத்தின் பொருளை உள்ளவாறு கொள்ளாமையான் முத்திநெறியைக் காட்டாது மயக்க வைதிக சைவசித்தாந்தமொன்றே வேதத் தெளிவாய் அம்முத்திநெறியை உள்ளபடி காட்டுதவால் 'சைவத்தினன்றி வீடிலது' எனவும்,

“ஆருயிர்க் குறுதிப் பேறு மரும்பய னெவற்றி னுள்ளஞ்  
சீரிய முத்தி யொன்றே சிறந்ததா மேனைப் பேறு  
பேரிடர்ப் பால வாகும்.....”

எனக் காஞ்சிப் புராணம் நிச்சயித்தவாறு சமயானுசாரத்தாலெய்தும் பயன்களுட் சிறந்தது முத்திப்பேறென்றே யென்பதை யுணர்ந்து புத்தர் குழுவுளிருந்துகொண்டே அந்தரங்கமாயனுசரித்த என்பது போதர, 'வீடிலதெனத் தெளிந்து பிறரறியாது தொன்மைபோலிருந்து பிஞ்சுகன்மீது...எறிதரு' எனவும், அவரது கல்லெறியும் பூசையாயிற்றென்பது போதர 'கன்மலரா லெறிதருதேரன்' எனவும் சிவனடியார் படுத்துயரைப் பார்த்துநிற்பதிலும் இறந்துபடுவதே நன்றென்று துணிந்த தொண்ட ரென்பார்' சிரத்தை முறைபுரிசிலைமேன் மோதினான் எனவுங் கூறினார்.

சாக்கியநாயனார் சரித்திரம்:— இந்நாயனார் திருச்சங்கமங்கையென்னும் பதியில் வேளாளர் குலத்தில் அவதரித்து வளர்ந்து சற்சமயம் யாதென்று ஆராய்ச்சிசெய்து வருகின்றழி, ஒருநாட் காஞ்சிநகரையணைந்து அங்குள்ள புத்தர்கள் செய்த துர்ப்பு போதனையான் மயங்கி அம்மதத்திற் பிரவேசித்தனர். பின் அச்சமய நூல்களைப் பன்னாட் பயின்று அவற்றிற் கூறப்பட்ட முத்திநெறி தவறென்பதையும் பூர்வீக சமயமாகிய சைவசமயத்திற் கூறப்பட்ட முத்திநெறியே உண்மையென்பதையும் உணர்ந்து, தாம் சிவமதத்தினேசமுற்ற தன்மையை அறிந்தவழித் தங்குமு வினராய புத்தர் கடிவரென்பது பற்றி, எந்நிலையினிற்பினும் எவ்வேடத்துடனிருப் பினும் சிவனடியை மறவாமையே சிறந்த சாதனமென்று அகத்துட்கொண்டு புற வேடத்தை மாற்றாது அந்தரங்கத்தி லொழுகுவாராய், தினந்தோறும் போசனஞ் செய்யுமுன் சிவவிங்கதரிசனஞ்செய்து அதற்குக் கல்லெறிதலையே விரதமாகக்கொண் டார். இவ்வடியார் மெய்யன்புடனெறியுங் கல்லைச் சிவபெருமான் மலராக ஏற் றுவந்தார். இவ்வாறு பலநாள் நிகழ்கின்றழி ஒருநாள் கல்லெறிய மறந்து புசித் தப் புகுந்த நாயனார் எம்பிராற்குக் கல்லெறிந்திலேனே யென்று புசிக்காதெழுந்து சென்று முன்போலெறிய, இவரது பத்தி விளைவையறிந்த பெருமானார் தேவியா ருடன் வெளிப்பட்டு முத்திதந்தருளினர் என்பதாம். இவர் வீராட்டகாசமென் னுந் தலத்தின் முத்தியெய்தினர். இதனை "பேரின்பச் சாக்கியனார் கல்லெறிக்கும் பேறுதவுவார்தங்கும் வீராட்டகாசம்" என்னுங் காஞ்சிப் புராணச் செய்யுளா னுணர்க.

திருக்குறிப்புத்தொண்ட நாயனார் சரித்திரம்:—இந்நாயனார் காஞ்சிபுரத்தில் ஏகாவி யர் குலத்தில் அவதரித்துச் சிவனடியார்க்குச் செய்யவேண்டிய திருத்தொண்டு களைக் குறிப்பறிந்து செய்தலாற் திருக்குறிப்புத் தொண்டரெனப் பெபர் பெற்றுச்

சிவபத்தர்களது வஸ்திரங்களை மிக்க விருப்பத்துடன் ஒலித்துக் கொடுத்துவந்தார். அவ்வாறு தொண்டுசெய்து வருநாளில் ஒருநாள் இவரது திருத்தொண்டினுறுதியைச் சோதிக்க விரும்பிய சிவபெருமான் ஓடியார் வேடங்கொண்டு அழுக்காடையுடன் அணைந்தார். அணைதலும் அவர்பாலனுதி இன்சொற்கூறிப் பெரியவரே ! இந்த அழுக்காடையைத் தருக ஒலித்துத் தருகின்றேன் ' என்றனர். பெருமான் அன்பனே ! இவ்வாடை மிகவும் அழக்கேறிவிட்டது; ஆயினும் அழுக்கு நீங்கும் படி கொடுப்பின் நமக்குக் கிடைக்கும் வரையும் உடுத்தற்கு வேறாடையில்லை; குளிர் பொறுக்கமாட்டேன்; சூரியாஸ்தமனத்திற்குமுன் தருவீரேல் தருகின்றேன் ' என்றனர். அதுகேட்ட நாயனார் 'ஸ்வாமீ ! அவ்வாறு தருகின்றேன்; தருக ' என்று வாங்கி அழுக்குப்போக்கி உலர்த்துதற்கிடையில் பெருமானருளால் விடாமழைபெய்ய, அவ்வாடை உலராமையால் அடியார்க்கு ஆடைகொடுப்பத் தவறினார். அதனால் அவ்வடியார் குளிர்வொருது வருந்த அதுகண்ட திருக்குறிப்புத் தொண்டர் 'இவ்வடியார் என்பிழையாற் படுத்துயரைக் காண்பதினும் யானிறந்து படுவதே நல்லது என்று துணிந்து ஆடையொலிக்குங் கற்பாறையிற் றமது தலையை மோதச் சிவபெருமான் அக்கற்பாறையினின்றும் தமது திருக்கரத்தை நீட்டித் தடுத்து உடனே சாந்நித்தியமாகி முத்திகொடுத்தருளினார், இவர் முத்திசேர்ந்த தலம் முத்திசம். இதனை.

“ கச்சி வைப்பினை யெய்தி யாதீபதக் கடிநகர் வடகீழ்பால்  
நச்சு மன்னைதன் சிறைக்கு வீடருளு முத்திசனை நயந்தேத்தி  
இச்சை யாற்றினிற் பெருவரம் பெற்றன் னெறுழுவலிப் பணிக்கூட்டம்  
அச்ச முற்றிடச் சிறகெழு வளியினி லலைத்தெழு புள்வேந்தன் ”  
எனவும்,

“ சித்தமா சொரிஇ விளங்குமே காலியர் திருக்குறிப்புத் தொண்டர்  
அத்தலத் தினில்விடு பேறெய்தினர் ..... ”

(83)

எனவுங் காஞ்சிப்புராணங் கூறும்.

ஈசன தருளாற் கயிலையை நீங்கி யிமயமா மயிலறம் புரிவான்  
காசியி லிருந்து முடிவுறு தேகிக் கனகமா நீழலிற் பரணைப்  
பூசனை புரிந்து கம்பைகண் டஞ்சிப் பூண்முலை வளைக்குறிப் படுத்தி  
ஆசிலா வருள்பெற் றின்னுநோற் றிடலா லனையகாஞ்சிக்கு நேரதுவே.

இ-ள்: இமய மா மயில்—இமயமலையரசனது சிறந்த புதல்வியாகிய உமா தேவியார், ஈசனது அருளால் கயிலையை நீங்கி—சிவபெருமானது திருவருளின் படியே திருக்கைலாசமலையை நீங்கி, அறம் புரிவான் காசியில் இருந்தும் முடிவுறுது ஏகி—தருமங்களைச் செய்தற்பொருட்டுக் காசிப்பதியில் வந்திருந்தும் முற்றுப்பெறாமையினால் அத்தலத்தைவிட்டுவந்து, கனகமா நீழலில் பரணை பூசனை புரிந்து—பொன்மயமாகிய மாமரத்தினீழலிற் சிவபெருமானைப் பூசைசெய்து, கம்பை கண்டு அஞ்சி—(அப்பூசையைப் பரீக்ஷித்தற்பொருட்டு எம்பிரானனுப்பிய) கம்பைமாந்தியைக்கண்டு பயந்து, பூண் முலை வளை குறி படுத்தி—ஆபரணங்களை யணிந்த முலைகளினதும் வளையல்களினதும் சுவடுகளை அப்பெருமானுக்கு உண்டாக்கி, ஆசு இலா அருள் பெற்று—குற்றமற்ற திருவருளைப்பெற்று, இன்னும் நோற்றிடலால்—இன்னுந் தவஞ்செய்திருத்தலால், அனைய காஞ்சிக்கு நேர் அதுவே—அக்காஞ்சிநகருக்கு ஒப்பு அத்தலமொன்றே எ—று.

“ பூவுலகத்திலுள்ள தலங்களுட் காசி காஞ்சி ிரண்டுமே சிறந்தன; அவ் விரண்டனுள்ளுஞ் சிறந்தது யாதென யாம் ஆராயுமிடத்து, உலகமாதாவாகிய



உமையம்மையார் தமது பாவத்தைக் காசியிற். போக்கிக்கொள்ள இயலாது காஞ்சி யில்வந்து சிவபூசைசெய்து போக்கியதனாற் காஞ்சியே சிறந்ததென்பது கருத்து.

மயில்-மயில்போலுஞ் சாயலையுடையாள்; உவமவாகுபெயர். ஏ-பிரிநிலை.

பூவுலகத்திற் சென்று நம்மைப் பூசித்துப் பாவத்தை நீக்குதியென்று சிவபெரு மான் கட்டளையிட்டவாறு ஏகினரென்பது போதர, 'ஈசனதருளாற் கயிலையை நீங்கி' எனவும், காசியிற்றீராத பாவத்தையும் போக்கியதென்பது போதர 'அனைய காஞ்சி' எனவும் கூறினார். உமாதேவியார் கயிலையை நீங்கிப் பூவுலகில் வந்த காரணத்தையும் காஞ்சியிற் பூசித்ததையும் பிறவற்றையும் முன்னர் அறுபத்தாறாஞ் செய்யுளிற் காண்க. (84)

ஆருயிர் முழுதும் வீடுபெற்றுய்வான் அறம்புரி சாலைய தணித்தாப் பேரர விறைவன் றவத்தின்மு னிருந்தபிலத்திடைக் கோயில்கொண் டென்றும் பூரணி நோற்று வழிபட வனையாள் பூசனை கொண்டியா வார்க்குங் காரண மான பரசிவ னனந்த கலையொடு நிலையதக் காஞ்சி.

இ-ள் : ஆர் உயிர் முழுதும் வீடு பெற்று உய்வான்—நிறைந்த ஆன்மாக்க ளனைத்தும் முத்தியின்பத்தைப் பெற்றுய்யுமாறு, அறம்புரி சாலையது அணித்தா— முப்பத்திரண்டு தருமங்களையுமியற்றுகின்ற அறச்சாலையின் மருங்கே, பேர் அரவு இறைவன் முன் தவத்தில் இருந்த பிலத்திடை—பெரிய (மாபதுமனென்னும்) சர்ப்பராசன் முன்னேநாளிற் றவஞ்செய்துகொண்டிருந்த பிலத்தின்கண், பூரணி கோயில்கொண்டு என்றும் நோற்று வழிபட—காமாக்ஷியம்மையார் திருக்கோயில் கொண்டு எப்போதும் தவஞ்செய்து பூசிக்க, யாவார்க்கும் காரணம் ஆன பர சிவன்—அனைவர்க்குங் காரணப் பொருளாகிய பரமசிவன், அனையாள் பூசனை கொண்டு—அப்பெருமாட்டியினது பூசையையேற்று, அனந்த கலையொடு நிலையது அ காஞ்சி—அளவற்ற கலைகளோடு நிலைத்திருக்கப்பெற்றது அந்தக் காஞ்சிநகரம் எ—று.

ஆருயிர்—வினைத்தொகை. ஆர்தல்—நிறைதல். அணித்தா இருந்த என இயையும்.

அந்நகரில் வசிக்கும் பக்குவான்மாக்களையன்றி அபக்குவான்மாக்களும் முத்தி பெறும்பொருட்டுப் பூசிப்பவரென்பது போதர. 'ஆருயிர் முழுதும் வீடுபெற் றுய்வான்.... வழிபட' என்றார்.

மர்பதுமன் முன்னிருந்த பிலத்திடைத் தேவி கோயில்கொண்டனளென்பதை,

" துன்னு பல்லுயிர் வானவர் முதலாச் சூழ்ந்துடன் செலக்காஞ் சியிலணையத் தன்னை நேர்வரும் பதுமமா நாகம் தம்பிராட்டி தாடலை மிசைவைத்தே அன்னை யாயுல கனைத்தையு மீன்ற யடியனே னுறைபில மதனிடையே மன்னு கோயில்கொண் டருளுவா யென்ன மலைமடந்தை மற்றதற் கருள்புரிந்து "

எனவும்.

" அங்கு மண்ணுல கத்துயிர் தழைப்ப வளவிலின் பத்தினருட் கருவிருத்தித் திங்க பங்கிய புரிசடை யார்க்குத் திருந்துபூ சனைவிரும் பினன்செய்ய வெங்கு நாடவுந் திருவினை யாட்டா லேகமா முதலெதிர்ப் படாதொழியப் பொங்கு மாதவஞ் செய்துகாண் பதற்கே புரிவுசெய் தனள்பொன் மலைவல்லி "

எனவருந் திருத்தொண்டர்புராணச் செய்யுட்களானும், தேவியார் எஞ்ஞான்றும் பூசித்துத் தவஞ்செய்து அக்கோயிலில் வீற்றிருத்தலை,

“ மாறிலாத விப்பூசனை என்றும் மன்ன எம்பிரான் மகிழ்ந்துகொண் டருளி  
ஈறிலாத விப்பதியி னுளெல் லாவற மும்யான் செயவருள்செய வேண்டும் ”

எனவும்,

“ விடையின் மேலவர் மலைமகள் வேண்ட விரும்பு பூசனை மேவி வீற்றிருந்தே  
இடையரு வறம்வளர்க் கும்வித் தாக இகப ரத்திரு நாழி நெல்லளித்துக்  
கடைய ராகியு முயர்ந்தவ ராயுங் காஞ்சி வாழ்பவர் தாஞ்செய் தீவினையுந்  
தடைப டாதுமெய்ந் நெறியடை வதற்காந் தவங்க ளாகவு முவந்த ருள்செய்தார்.

எனவும் வரும் ஷே. புராணச் செய்யுட்களானும் அறிக.

(85)

இன்னமு முமையா னோற்றிடு மாங்கே யிறப்பினும் பிறப்பினு நிலையாய்  
மன்னியே யுறினு மொருகண மேனும் வைகினு மறைகளாந் தனிமா  
நன்னிழ லிருந்த பரஞ்சுடர் புரியும் நடந்தரி சிக்கினு மதனை  
உன்னினு முத்தி வழங்குகாஞ் சியைப்போ லுலகில்வே ரொருநக ருளதோ.

இ—ள் : உமையாள் இன்னமும் நோற்றிடும் ஆங்கு—உமாதேவியார் இன்  
னுந் தவஞ்செய்திருக்கும் அத்தலத்திலே, இறப்பினும்—இறந்தாலும், பிறப்  
பினும்—பிறந்தாலும், நிலை ஆய் மன்னி உறினும்—(எப்போதும்) நிலைப்பட்டு  
வசித்திருந்தாலும், ஒருகணமேனும் வைகினும்—ஒருசணப்பொழுதளவாயினும்  
வசித்தாலும், மறைகள் ஆம் தனி மா நல் நிழல் இருந்த பரஞ்சுடர் புரியும்  
நடம் தரிசிக்கினும்—வேதரூபமாகிய ஒப்பற்ற மாமரத்தின் நல்ல நிழலில் எழுந்  
தருளியிருக்கின்ற பரஞ்சோதியாகிய சிவபெருமான் செய்தருளுகின்ற அருணடனத்  
தைத் தரிசித்தாலும், அதனை உன்னினும்—அந்த நடனத்தைச் சிந்தித்தாலும்,  
முத்தி வழங்கு காஞ்சியை போல்—மோக்ஷத்தைப் பயக்கின்ற காஞ்சிநகரைப்  
போல, உலகில் வேறு ஒரு நகர் உளதோ—இந்நிலவுலகத்தில் வேறொரு புண்ணிய  
புரியிருக்கின்றதா ? ( இல்லையே ) எ—று.

ஏகாரமிரண்டும் அசைகன்.

“ தில்லையைக் காணக் காசியிலிறக்கச் சிறக்குமாருர்தனிற் பிறக்க வெல்லையி  
லருணகிரி தனைநினைக்க வெய்தலாமுத்தி ” என்றபடி : ஒவ்வொன்றான் முத்திதரும்  
பிறதலங்களைப் போலலாது அவற்றுள் எதனைச் செய்யினும் பேரின்பவீட்டைப்  
பயக்கும் பெருந்தலமாயிருக்கின்றதென்பது கருத்து.

“ பிறந்து னோர்கள் வதியப் பெறுநரங்  
கிறந்து னோருளத் தெண்ணுநர் யாவரும்  
அறந்த னைக்குமே கம்பர ருளிநாற்  
சிறந்த முத்தி உறுவது தேற்றமே ”

எனக் காஞ்சிப் புராணத்தினுங் கூறப்பட்டது. ‘ மறைகளாந்தனிமா ’ என்றதை.

“ தாவரும் பழமாமறை தம்பிரா னருளான்  
மேவருந் தனிக்குதமாய் மயானத்தின் மேல்பாற்  
பூவரும்பி மென்றளிர்கனி புதுமலர் துறும்  
ஓவருங் குளிர்நிழல்குலா யோங்கிய தன்றே.”

என ஷே. புராணங் கூறுதலானுமுணர்க.

(86)

கண்ணுதற் பரனுந் தண்டுழாய் மவுலிக் கடவுளுங் கமலமே லயனும்  
விண்ணவர்க்கிறையுங் கொற்றமா லினியு மேலைநாட் பிறந்ததொன் மனுவுந்  
தண்ணளி புரிதுண் டரனு நள்ளார் சமர்த்தொழில் கடந்ததண் டகனும்  
அண்ணலங் கரிகால் வளவனும் பிறரு மரசெய் தளித்ததந் நகரம்.

இ-ள் : கண்ணுதல் பரனும்—நெற்றிக்கண்ணையுடைய சிவபெருமானும், தண் துழாய் மௌலி கடவுளும்—குளிர்ந்த துளசிமாலையையணிந்த முடியினை யுடைய திருமாலும், கமலமேல் அயனும்—தாமரை மலராசனத்தில் வீற்றிருக்கின்ற பிரமதேவரும், விண்ணவர்க்கு இறையும்—தேவர்க்கரசனாகிய இந்திரனும், கொற்ற மாலினியும்—வெற்றியையுடைய துர்க்கையும், மேலை நாள் பிறந்த தொல் மனுவும்—மூற்காலத்தில் பிறந்த பழைய மனுவும், தண்ணளி புரி துண்டிரனும்—பிரசைகளிடத்துப் பேரன்புவைத்த துண்டிராசனும், நள்ளார் சமர் தொழில் கடந்த தண்டகனும்—பகைவரது போர்த்தொழிலை வென்ற தண்டகராசனும், அண்ணல் அம் கரிகால் வளவனும்—பெருமை பொருந்திய கரிகாற்சோழனும், பிறரும்—மற்றையோரும், அரசுசெய்து அளித்தது அ நகரம்—அரசியல்செய்து காக்கப்பெற்றது அக்காஞ்சிநகரம் எ—று.

அளித்ததந் நகரமென்பது கருமகருத்தா; என்பத்திண்டாஞ் செய்யுளிற் போல துழாய்-ஆகுபெயர். அம்-சாரியை, முதன்மனுவாகலால் 'மேலைநாட்பிறந்த தொன் மனு' எனவும், சிவபெருமானது திருவருளாணையாற் கயிலையினின்று வந்துபிறந்து செங்கோல் செலுத்தி அரசியற்றினதலால் 'தண்ணளிபுரி துண்டிரன்' எனவும் திருமாலினது திருவருளைப்பெற்றுத் திக் குவிசயம்புரிந்து சக்கிரவர்த்தியாயிருந்தன னாதலின் 'நள்ளார் சமர்த்தொழில் கடந்த தண்டகன்' எனவும், பார்க்கவமுனிவர் சாபத்தாற் காடாய்க்கிடந்த காஞ்சியை முன்போலத் திருத்தி அரசியற்றின னாதலின் 'அண்ணலங் கரிகால் வளவன்' எனவும் கூறினார். (87)

வேலைசூ முலகி நெங்கணு மிருபால் வீட்டினை வெஃகினோர்க் குதவும் ஆலய நூற்றெட் டுள்ளமற் றவற்று னைம்முகப் பரஞ்சுட ரமருங் கோலமார் நிலய மிருபது மாயோன் கோநக ரெட்டுமாய்க் குழுமி நாலெழு தான முள்ளவந் நகர்போ னம்புகழ் நகரமற் றெவனோ.

இ-ள் : வெஃகினோர்க்கு இருபால் வீட்டினை உதவும் ஆலயம்—விரும்பியவர் களுக்கு இருவகையவாய முத்திகளையுங் கொடுக்கின்ற தேவாலயங்கள், வேலை சூழ் உலகின் எங்கணும் நூற்றெட்டு உள்ள—சமுத்திரஞ் சூழ்ந்த பூவுலகமுழுவ திலும் (ஆராயுமிடத்து) நூற்றெட்டு உள்ளன, அவற்றுள்—அவ்வாலயங்களுள், ஐ முக பரஞ்சுடர் அமரும் கோலம் ஆர் நிலயம் இருபதும் மாயோன் கோ நகர் எட்டும் ஆய் குழுமி நாலெழு தானம் உள்ள அ நகர் போல்—ஐந்து திருமுகங்களை யுடைய பரஞ்சோதியாகிய சிவபெருமான் வீற்றிருக்கின்ற அழகிய கோயில்கள் இருபதும் விஷ்ணுமூர்த்தியின் கோயில்கள் எட்டும் ஆகக்கூடி இருபத்தெட்டுத் தேவாலயங்களுக்குக்கப்பெற்ற அந்தக் காஞ்சிநகர்போல், நாம் புகழ் நகரம் மற்று எவன்—நாம் புகழத்தக்க தலம் வேறுயாது (ஒருதலமுமில்லையே) எ—று.

பூவுலகத்துள்ள சிறந்த தலங்கள் நூற்றெட்டினுள் மிகச்சிறந்தது காஞ்சிநக ரமே என்பது தாற்பரியம்.

மற்று இரண்டனுள் முன்னையதும் ஓகாரமும் அசைகள். இருபால் வீடா வன பதமுத்தி பரமுத்தி என்பன. பதமுத்தியென்பது சாலோக்கியம் சாமீப் பியம் சாரூப்பியம் என்னும் பேறுகளை; பரமுத்தியென்பது அத்துவித சாயுச்சிய முத்தியை. அவற்றுள் அந்நகர்போல் மற்று எவன் என இயையும். எவனென் னும் வினாப்பெயர் ஈண்டின்மை குறித்து நின்றது.

நூற்றெட்டுத் தலங்களாவன : காசி பிரயாகை கங்கை நைமிசம் வஞ்சம் புஷ்  
கரம் பிரபாசம் குருகேஷத்திரம் மகேந்திரம் அட்டகாசம் சங்குகன்னம் உச்சயினி  
கோகர்ணம் உருத்திரகோடி மகாகூடம் கேதாரம் சருவபுரி தலேசுரம் ஹர்ஷதம்  
வைரவம் உருத்திராலயம் சுவர்ணபுரம் இடபம் தேவதாரூ மருவாங்கல கன  
கலம் பத்திரகர்ணம் காளாஞ்சனம் ஸ்ரீகண்டம் சங்ககிரி சோமபுரி சந்திரபுரம்  
அரிச்சந்திரம், காகமீரம் கோடிதர்மா பிரமகிரி திரிசந்தி கிரதுபுரம் ஸ்ரீபர்வதம்  
சித்தவடம் திரிபுராந்தகம் ராசமஹேந்திரம் காளேசம் பட்டசம் அலம்புரம் அகி  
லேசம் சங்கமேசம் செப்பியேசம் கரவீரம் ஏமலிங்கம் மாகேசம் கராகளம் அம  
ரேசம் சத்தந்திதேவிகை நேபாளம் சலலிங்கம் கன்னிகாரம் கைலாசம் இலங்கை  
வடவாமுகம் பூதேசம் கோடசம் புஷ்பகிரி கந்தமாதனம் ஏமகூடம் விந்தம்  
சௌராஷ்டிரம் சித்தர்காப்பு ஆகாசம் பாதாளம் தீர்க்காராமம் நிரந்தரம் சாக  
ளம் இடபகிரி சுசீந்திரம் படிகை கருவாச்சிரமம் சீகண்டி தக்ஷிணகைலாசம்  
பாகூர் திருவாலங்காடு விரிஞ்சை பூர்வாசலம் திருக்கழுக்குன்றம் திருவண்ணாமலை  
திருவாரூர் திருவெண்காடு சேது வழுபூர் வியாக்கிரவனம் ஆதிபுரி பவளவனம்  
மல்லநகரம் யூதிகாத்துவாரம் மதுரை நாகேசம் திரிசிராப்பள்ளி மயூரநிருத்தம்  
சித்திதை சத்திவனம் காரிகிரி பொதியமலை திருவோத்தூர் மகாப்பிரபை புண்டரீக  
புரம் பரமேசம் காஞ்சீபுரம் என்பனவாம். இந்தத் தலங்களெவற்றினுங் காஞ்சி  
சிறந்ததென்பதை,

“ சிறந் தெடுத்துரைக்கு மினையநூற் றிருநாற்றலத்துஞ் சிறந்ததாற்பாவ  
மறந்தபமுருக்கி முத்திவி டெளிதின் வழங்குசீர்க் காஞ்சிமாநகரம் ”

எனக் காஞ்சிப்புராணங் கூறுதலாலுமறிக.

கச்சபா லயமே கம்பமே மயானங் கவின்கொள்கா ரோணமா காளம்  
பச்சிமா லயநல் லநேகபங் கடம்பை பணுதர மணீச்சரம் வராக  
மெய்ச்சுர கரமுன் னிராமம்வீ ரட்டம் வேதநூ புரமுருத் திரர்கா  
வச்சிர னகரம் பிரமமாற் பேறு மறைசையாஞ் சிவாலய மிருபான்.

இ—ள் : கச்சபாலயம்—கச்சபாலயமும், ஏகம்பம்—திருவேகம்பமும், மயா  
னம்—திருமயானமும், கவின் கொள் காரோணம்—அழகுபொருந்திய திருக்காயா  
ரோகணமும், மாகாளம்—மாகாளேசமும், பச்சிமாலயம்—திருமேற்றளியும்,  
நல் அநேகபம்—நல்ல அநேகபேசமும், கடம்பை—கடம்பையும், பணுதரம்—பணு  
தரேசமும், மணீச்சரம்—மணீசமும், வராகம்—வராகேசமும், மெய்சுரகரம்—  
மெய்மையினையுடைய சுரகரேசமும், முன் இராமம்—பரசுராமேசமும், வீரட்  
டம்—வீரட்டகாசமும், வேதநூபுரம்—வேதநூபுரமும், உருத்திரர்கா—உருத்  
திரர்காவும், வச்சிரன் நகரம்—இந்திராலயமும், பிரமம்—சதுர்முக சங்கரமும்,  
மாற்பேறு—திருமாற்பேறும், மறைசை ஆம்—திருவோத்தூருமாகிய, சிவாலயம்  
இருபான்—சிவாலயங்கள் இருபதாம் எ—று.

திருமால் திருப்பாற்கடலைக் கடையும்பொருட்டுக் கூர்மருபங்கொண்டு சிவ  
பெருமானைப் பூசித்த காரணத்தால் விளங்கும் கச்சபாலயமும், உமாதேவியார்  
வேத வடிவமாகிய மாமரத்தடியிற் சிவபெருமானைப் பூசித்துக் கம்பைநதியைக்  
கண்டு தழுவிக்கொள்ள அச்சிவபெருமான் அவ்வம்மையாரது முலைச்சுவடும் வளைச்  
சுவடும் பெற்று வீற்றிருந்தருளும் திருவேகம்பமும், பிரமனிடத்து வரம்பெற்ற  
பண்டாசுரனுண்டாகிய துன்பத்தை நீக்குப்பொருட்டுச் சிவபெருமான் சகல  
ஆன்மாக்களிலுங் கலந்துநின்ற அவ்வகரணையழிக்கத் திருவுள்ளங்கொண்டு அவ்

வுயிர்களனைத்தையும் யாகாக்கினியிற் செலுத்தியழித்த காரணத்தால் விளங்கும் திருமயானமும், பிரளயவெள்ளத்திற்கஞ்சியடைந்த பிரமவிஷ்ணுக்களைச் சிவபெருமான் தமது திருத்தோண்மீதேற்றி வைத்திருந்து அவ்வெள்ளம் நீங்கியபின் இறக்கி அருள்செய்த காரணத்தால் விளங்கும் திருக்காயாரோகணமும், திடவிரதனென்னும் அரசன் தனது விடப்பிணி நீங்கச் சிவபெருமானைப் பூசித்து அந்நோயை நீக்கிக்கொண்ட காரணத்தால் விளங்கும் மகாகாளேசமும், திருமால் சிவசாரூபம் பெறவேண்டித் தவஞ்செய்து திருஞானசம்பந்தப் பிள்ளையாரது திருப்பதிகத்தினால் அச்சிவசாரூபம்பெற்ற மேன்மையால் விளங்குந் திருமேற்றனியும், விநாயகப் பெருமான் கயமுகாசுரனைக் கொன்று அவனது கோட்டின்கணுள்ள முத்துக்களாற் சிவபெருமானைப் பூசித்த காரணத்தால் விளங்கும் அநேகபேசமும், குமாரக்கடவுள் வேல்பெறக் கருதிச் சிவபெருமானைப் பூசித்த காரணத்தால் விளங்கும் கடம்பையும், ஆதிசேடன் வாயுவினாலிழந்த வலிபெறும்பொருட்டுச் சிவபெருமானைப் பூசித்துத் தனதாயிரம் பண்புகளையும் அவரது திருமுடிமீது குடையாகக் கவித்துத் திருவருள்பெற்ற காரணத்தால் விளங்கும் பணாதரேசமும், வாசுகியென்னும் நாகராசன் தன்சுடிகாரத்தினங்களாற் சிவபெருமானைப் பூசித்து அட்டநாகங்களுண் முதன்மையும் அப்பெருமான் றிருமார்பிலாரமாக விளங்கும் பேறும்பெற்ற காரணத்தால் விளங்கும் மணீசமும், சிவபெருமானது திருவடியைக் காண்பேனென்றுசென்ற திருமாலாகிய வராகம் பூசித்துப் பேறுபெற்ற காரணத்தால் விளங்கும் வராகேசமும், தனது பார்வையினால் உயிர்களுக்குச் சுரநோய் விளைத்து வருத்திய சுரலோசனென்னுமசுரனைச் சிவபெருமான் குபேரனைக்கொண்டழித்து அக்குபேரனுக்கு வேண்டிய வரங்களைக் கொடுத்தருளிய காரணத்தால் விளங்குஞ் சுரகரேசமும் பரசுராமன் சூரியவம்சத்தரசர்களைக் கொல்லும்பொருட்டுச் சிவபெருமானைப் பூசித்துப் பரசு என்னும் ஆயுதம் பெற்றகாரணத்தால் விளங்கும் பரசுராமேசமும், எல்லாப் பொருள்களுமொடுங்கும் மகாப் பிரளயகாலத்துச் சிவபெருமானொருவரே நின்று வீராட்டகாசத்தோடு திருநடனஞ் செய்தருளிய காரணத்தால் விளங்கும் வீராட்டகாசமும், வேதங்களைத் திருவடிச் சிலம்பாக அணிந்த சிவபெருமானைப் பிரமன் பூசித்து அவ்வேதங்களைப்பெற்ற காரணத்தால் விளங்கும் வேதநூபுரமும், பிரமனது சிருட்டி காரணமாகச் சிவபெருமான் பதினொருருத்திரர்களைத் தந்தருளிய காரணத்தால் விளங்கும் உருத்திரர்காவும், தேவேந்திரன் சிவபெருமானைப் பூசித்து இந்திரபதம்பெற்ற காரணத்தால் விளங்கும் இந்திராலயமும், பிரமன் தனது சிருட்டித்தொழில் சித்திக்கும்பொருட்டுச் சிவபெருமானைப் பூசித்து அவர்கிருபையினால் தன்முகங்களில் வேதங்கள் தோன்றப்பெற்ற காரணத்தால் விளங்குஞ் சதுர்முகசங்கரமும், திருமால் ஆயிரந் தாமரை மலர்களால் சிவபெருமானைப் பூசித்தபொழுது அவரது சோதனையினால் ஒருமலர் குறையத் தமது கண்ணை அம்மலருக்குப் பதிலாக இடந்து சாத்திச் சக்கரம்பெற்ற காரணத்தினால் விளங்கும் திருமாற்பேறும், சிவபெருமான் அரி பிரமேந்திராதி தேவர்களுக்கும் முனிவர்களுக்கும் சந்தைகூட்டி வேதங்களை ஒதுவித்த காரணத்தால் விளங்கும் திருவோத்தாரும் ஆகிய இருபது சிவகேசுத்திரங்கள் காஞ்சிநகரிலுள்ளனவென்க. இதனை,

“கருணைகூர் திருவே கம்பங் கச்சபா லயங்கா ரோணம்  
பரவுமேற் றளியோ டிந்தி ராலயம் பணாத ரேசந்  
தரவுடுத் துயர்ம ணீச நான்முக சங்க ரஞ்சீர்  
விரவிய சுரக ரேச மேதகு பரசி ராமம்”

எனவும்,

“உருத்திர னகர்மா காளம் வராகமோத் தூர்மாற் பேறு  
விரித்தீ ரனேக பேசம் வேதநூ புரம யானங்



கருத்தபு கடம்பை மன்னும் வீராட்ட காசமென்னத்  
தெரித்திடு மிவைநா லெந்துஞ் சிவபிரான் றளிக ளாமால் "

எனவும் காஞ்சிப் புராணமுங் கூறும்.

(89)

கரிகிரி யட்ட புயந்திரு வெஃகாக் கருதுமு ரகஞ்சகா ளாங்கஞ்  
சுரர்புகழ் நிராகா ரந்நிலாத் திங்கட் டுண்டநற் பாடக மினைய  
அரிதிரு முற்ற மெட்டவை யன்றி யறுபதி னாயிர நிலயம்  
பரசிவன் சத்தி குமரர்மால் புறத்தோர் பலரும்வீற் றிருப்பதப் பதியே.

இ—ள் : கரிகிரி—அத்திகிரியும், அட்டபுயம்—அட்டபுயமும், திரு வெஃகா—  
திருவெஃகாவும், கருதும் ஊரகம்—எவராலுஞ் சிந்திக்கப்படுகின்ற திருவூரகமும்,  
சகாளாங்கம்—சகாளாங்கமும், சுரர் புகழ் நிராகாரம்—தேவர்கள் புகழுகின்ற  
நிராகாரமும், நிலா திங்கள் துண்டம்—சந்திரகண்டமும், நல் பாடகம்—நல்ல  
திருப்பாடகமும், இனைய அரி திருமுற்றம் எட்டு—என்னுமிந்த விஷ்ணுவாலயங்  
கள் எட்டாகும், அவை அன்றி—அவைகளேயன்றி, அறுபதினாயிரம் நிலயம்—  
அறுபதினாயிரந் திருக்கோயில்களில், பரசிவன் சத்தி குமரர் மால் புறத்தோர்  
பலரும் வீற்றிருப்பது—பரமசிவனும் உமாதேவியும் அவர்களது குமாரர்களும்  
திருமாலும் புறத்தெய்வங்களுமாகிய பலரும் வீற்றிருக்கப் பெறுவது, அ பதி—  
அக்காஞ்சிநகரம் என்று.

நிலாத் திங்கள்—சந்திரன்; துண்டம்—கண்டம். குமரரென்றது விநாயகக் கட  
வுள் சுப்பிரமணியக்கடவுள் வைரவக்கடவுள் ஐயனார் முதலியவர்களை. புறத்தோ  
ரென்றது அருகன் புத்தன் முதலியவர்களை.

இந்திரனது வெள்ளையானை திருமலைப் பூசித்துத் தனது ஒரு அம்சத்தால்  
அத்திருமலைத் தாங்கப்பெற்ற அத்திகிரியும், பாற்கடலிற் றேன்றிய திருமகளைத்  
திருமால் எட்டுப் புயங்களோடிருந்து மணம்புரிந்த மேன்மையால் விளங்கும் அட்ட  
புயமும், பிரமன்செய்த வேள்வியை யழித்தற்பொருட்டு வந்த வேகவதியைத்  
தடுக்கவேண்டித் திருமால் பள்ளிகொண்ட திருவெஃகாவும், மாவலிச்சக்கிரவர்த்தி  
யினிடத்து மூன்றடியாகப்பெற்ற மண்ணையளந்து நின்றகோலத்தோடு திருமால்  
எழுந்தருளிய திருவூரகமும், கிருஷ்ணசன்மா என்னும் வேதியன் தன்னுடன் சபதங்  
கூறிய வேதியர்கள் பொருட்டுக் கம்பை நதிக்கரையில் யாவருங் காணப் பால  
கிருஷ்ணனையழைப்பத் திருமால் அக்கோலத்தோடு எழுந்தருளிய சகாளாங்கமும்,  
திருமால் சிவபெருமானைப் பூசித்துத் தனது கரியவண்ண நீங்கிப் பவள வண்ணம்  
பெற்றெழுந்தருளிய நிராகாரமும், திருப்பாற்கடலிற் றேன்றிய விடவேகத்தைத்  
தணித்தற்பொருட்டுத் திருமால் சிவபெருமானது திருச்சடையிலுள்ள சந்திரகலை  
தன்மேற்படும் வண்ணம் அப்பெருமானைப் பூசித்த சந்திரகண்டமும், சுற்றத்தாரி  
றப்பரென்றெண்ணிப் போர்செய்யக்கூசிய அருச்சுனன் வைராக்கியத்துடன் பொரும்  
படி திருமால் போதனைசெய்த திருப்பாடகமும் ஆகிய எட்டு விஷ்ணுகுஷ்த்திரங்கள்  
அக்காஞ்சிநகரிலுள்ளனவென்க. இதனை,

" நடைமலை யோங்கல் வெஃகா நகைநிலாத் துண்ட மேன்மை  
யடைநிராகார மட்ட புயஞ்சகா ளாங்கந் தீமை  
யிடையுமு ரகமேர் தங்கும் பாடக மிவையோ ரெட்டுங்  
குடையெனப் பறம்பு தாங்குங் குரிசிலுக் கினிய தானம் "

என்னுங் காஞ்சிப்புராணச் செய்யுளானுமுணர்க.

சிவன் முதலினோர்க்குள்ள ஆலயத்தொகையை,

“ செப்ப ரும்புகழ் பூண்டமற் றவற்றினுட் சினகர முதலான  
முப்ப திற்றுமுன் றிரட்டிய பத்துநா றெனப்படு முறைசான்ற  
வப்பெ ருந்தகு தளிகளுட் பனிவரை யணங்குபூண் முலைதோய்ந்த  
துப்பு வார்சடை யண்ணலார் தளிகளெட் டிரட்டியா யிரஞ்சுழல் ”

எனவும்,

“ காமக்கோட்டத்தி னிருந்தறம் புரிந்தருள் காமநோக் குடைமென்புந்  
தாமப் பூங்குழ லம்பிகைக் குரியநற் சத்திக ளமர்கின்ற  
வேமக் கோயில்க னேந்துற ழாயிர மெரிதவழ் கடராழி  
நாமத் திண்படை நாயக னிருக்கைமுந் நான்குபத் துறழ்நாறே ”

எனவும்,

“ உலகெலாந்தரு நான்முகற் கொருபதி னாயிரத் தெழுநாற  
லிலகு முக்குடை வானவற்கொன் பதினாயிரத் தெழுநாறத்  
றலைமை சால்புகழ்ப் புத்தனுக் கெட்டுற ழாயிரஞ் சகம்போற்றக்  
குலவு கொற்றவை வயிரவன் சாத்தனுக் கொவ்வொரா யிரங்கோயில் ”

எனவும்,

“ வயங்கு நெட்டிலை வேற்படைப் பண்ணவன் வாணிலாப் பிறைக்கோட்டா  
லுயங்க வெம்பகை முடித்தரு னைங்கரத் தோருமுத லுயர்வானத்  
தியங்கு செங்கதி ரிருக்கைகள் வேறுவே றைந்துநா றெனச்சொல்வர்  
தயங்கு மேதகை யனந்தன்வாழ் மந்திரஞ் சாற்றலொன் றெழிநாறே ”

எனவும் காஞ்சிப்புராணங் கூறும்.

ஒன்றுதீ விளக்க மீரிட மொருமுன் றுற்றிடு தெற்றிநான் கரணம்  
நின்றிடு தருவைந் தாறுபுள் ளேழு நெடுநதி யெண்பொது வென்பான்  
மன்றலம் பொய்கை வியன்சிலை யொருபான் மன்றவை பத்தின்மே லொன்று  
நின்றமர்ந் தொழுகு நெறியிலற் புதமாய் நிகரிலா துறையுமந் நகரம்.

இ—ள் ; ஒன்று தீ விளக்கம்—ஒரு தூண்டாவிளக்கும், ஈர் இடம்—இரண்டு  
இடங்களும், ஒருமுன்று உற்றிடு தெற்றி—முன்றென்னுந் தொகையமைந்த திண்ணை  
களும், நான்கு அரணம்—நான்கு அரண்களும், நின்றிடு ஐந்து தரு—நிற்கின்ற  
ஐந்து மரங்களும், ஆறு புள்—ஆறு பறவைகளும், ஏழு நெடும் நதி—நெடிய ஏழு  
நதிகளும், எண் பொது—எட்டுப் பொதுக்களும், மன்றல் அம் ஒன்பான்  
பொய்கை—வாசனைபொருந்திய ஒன்பது தடாகங்களும், வியன் ஒன்பான் சிலை—  
பெரிய பத்துக்கற்களும், பத்தின்மேல் ஒன்று மன்றலை—பதினொரு மன்றல்களும்  
(ஆகிய இவைகள்), நின்று அமர்ந்து ஒழுகும் நெறியில் அற்புதம் ஆய்—நின்றும்  
இருந்தும் நடந்துமமைகின்ற முறையினால் ஆச்சரியமாகி, நிகர் இலாது உறை  
யும் அ நகரம்—ஒப்பின்றிச் சிறந்திருக்கப்பெறும் அக்காஞ்சி நகரம் என்று.

ஒன்றுமுதற் பதினொன்றிருக எடுத்துக் காட்டப்பட்ட ஆச்சரியப் பொருள்களை  
யுடையனவாகி விளங்கும் அக்காஞ்சிபுரம் என்பது தாற்பரியம்.

இரண்டு இடம் ஈரிடம் எனப் புணர்ந்தது. அரணமென்பதில் அம் சாரியை.  
மன்றலை என்பதில் அவை பகுதிப்பொருள் விசுவதி. நின்றமர்ந்தொழுகுநெறியி  
லற்புதமாய் எனவே, சிலபொருள்கள் நின்றும் சிலபொருள்களிருந்தும் சில  
பொருள்கள் நடந்தும் அற்புதங் காட்டுவனவென்பது கருத்தாயிற்று. (91)

சிறந்திடு மதியு மிரவியு மாழ்கச் செகமெலாந் தனதொளி பரப்பி  
அறம்புரி காமக் கோட்டிமந் திரத்து ளம்மைவாழ் பிலத்தினு ளழியா  
துறைந்திடு தூண்டா விளக்கமொன் றுதித்த வுயிர்த்தொகை யிறந்திடா விடமொன்  
றிறந்திடு முயிர்கள் பிறந்திடா விடமொன் றெம்பிரா னிருந்தவி ரிடமே.

இ-ள்: சிறந்திடும் மதியும் இரவியும் மாழ்க் செகம் எலாம் தனது ஒளி  
பரப்பி—சிறப்புப் பொருந்திய சந்திரனும் சூரியனும் ஒளி மழுங்கும்படி உலக முழு  
தும் தனது பேரொளியைப் பரப்பி, அறம்புரி காமக்கோட்டி மந்திரத்துள் அம்மை  
வாழ் பிலத்தினுள் — முப்பத்திரண்டு தருமங்களையுஞ் செய்தற் கிடமாகிய  
காமக்கோட்டி என்னும் ஆலயத்திற் காமாக்ஷியம்மையார் எழுந்தருளி யிருக்கின்ற  
பிலத்தில், அழியாது உறைந்திடு தூண்டா விளக்கம் ஒன்று—கெடாதிருக்கின்ற  
தூண்டா விளக்கு ஒன்றாகும், உதித்த உயிர்த்தொகை இறந்திடா இடம் ஒன்று—  
பிறந்த உயிர்க்கூட்டங்கள் இறவாத தானம் ஒன்றும், இறந்திடும் உயிர்கள் பிறந்  
திடா இடம் ஒன்று—இறந்த உயிர்க் கூட்டங்கள் பிறவாத தானம் ஒன்றும்  
(ஆகிய இவைகள்), எப்பிரான் இறந்த ஈர் இடம்—எங்கள் கடவுளாகிய சிவ  
பெருமான் வீற்றிருந்த இரண்டு இடங்களாம் என்று.

ஏ அசை. ஒளிபரப்பி உறைந்திடு என இயையும். உதித்தவுயிர்த் தொகை  
யிறந்திடாவிடம் என்றது இறவாத் தானமென்னுந் தேவாலயத்தை,

“ஆபுண் மாய்வி னின்னு மங்க ணெண்ணிலர்  
தூய வன்பிற் ரெழுது நிலைமை பெற்றனர்  
ஏய வாற்றலாயுள் வேட்டோர் யாவரும்  
பாய சீர்த்தி யிறவாத் தானம் பணிகவே”

என்னுங் காஞ்சிப் புராணச் செய்யுளானுமுணர்க. இறந்திடுமுயிர்கள் பிறந்திடா  
விடமொன்று என்றது பிறவாத் தானமென்னும் ஆலயத்தை, இதனையும்

“இலிங்க மங்க ணினிதி ருத்திநூற் — புலங்கொண் முறையிற் பூசையரற்றுபு  
கலங்கு பிறவிக்க் கரிசி வீங்கினுன் — மலங்க ரஞ்சீர் வாமதேவனே.

அன்னவாற்றூற் பிறவாத் தான மாயதா — லின்ன தான்வழிபட் டேத்தப் பெற்றவர்  
பின்னர் மாதர் கருவினெய்திப் பேதுரார் — கன்னி பாகன் கருணை வெள்ளங் காண்பரே,”

என்னும் மேற்படி புராணச் செய்யுள்களானுணர்க

(92)

தோற்றுயிர்க் குணவு நல்குமோர் தெற்றி சொற்றவை யுதவுமோர் தெற்றி  
தேற்றுசொன் மூகர்க் களிக்குமோர் தெற்றி தெற்றிமூன் றிவைநக ரெல்லை  
ஈற்றினிற் கீழ்பா லளக்கருந் தென்பா லியற்பெரும் பெண்ணைநன் னதியும்  
மேற்றிசைப் பவள சயிலமும் வடபால் வேங்கட வெற்புநான் கரணே.

இ-ள்: தோற்று உயிர்க்கு உணவு நல்கும் ஓர் தெற்றி — தன்னிடம் வந்து  
தோன்றிய உயிர்களுக்கு உணவைக் கொடுக்கின்ற ஒரு திண்ணையும், சொற்றவை  
உதவும் ஓர் தெற்றி கேட்ட பொருளைக் கொடுக்கும் ஒரு திண்ணையும், மூகர்க்கு  
தேற்று சொல் அளிக்கும் ஓர் தெற்றி—ஊமர்களுக்குத் தெளிவான சொற்சாதுரி  
யத்தைக் கொடுக்கின்ற ஒரு திண்ணையும், இவை—ஆகிய இவைகள், மூன்று  
தெற்றி—மூன்று திண்ணைகளாம், நகர் எல்லை—நகரெல்லைகளாவன. கீழ்பால் ஈற்  
ற்றினில் அளக்கரும்—கி மக்குப்பக்க முடிவிற் கடலும், தென்பால் (ஈற்றினில்) இயல்  
பெரும்பெண்ணை நலந்தியும்—தெறுதப்பக்க முடிவில் தகுதிபொருந்திய பெரிய நல்ல

பெண்ணை நதியும், மேற்றிசை ( ஈற்றினில் ) பவளசயிலமும்—மேற்குப் பக்க முடி  
விற பவளமலையும், வடபால் ( ஈற்றினில் ) வேங்கட வெற்பு ம—வடக்குப் பக்க  
முடிவில் திருவேங்கடகிரியும் ஆகிய, நான்கு அரண்—நான்கு அரண்களாம் எ—று.

ஏ அசை. தெற்றி மூன்றென்பதனை,

“ ஊங்க ணைந்தவர்க் கமுதுநீ ருதவிடு மொன்று  
பாங்கின் வேட்டன யாவையும் பயந்திடு மொன்று  
மூங்கை பேசவும் பேசிணை மூங்கமை யுறவும்  
ஆங்க ளிப்பதொன் ருகமுத் தெற்றியு முளவால் ”

எனக் காஞ்சிப் புராணங் கூறும், அரண் காவற்றாணம்.

( 93 )

மறைகளி னுருவாய்ப் பொன்மலர் தனிமா மலரொடு காயிலாதென்றுஞ்  
செறிதரு பலங்க ளுதவிநுங் கினர்க்குச் சித்திகள் வழங்குறு மெகினம்  
வெறிமலர் பலவும் மலர்ந்திடு மதூகம் விண்ணினை நோக்குமோ ரத்தி  
நறுநிழல் பிரியா திருந்ததோர் காஞ்சி நன்னகர் தன்னில்ஐந் தருவே.

இ—ள்: மறைகளின் உரு ஆய் பொன் மலர் தனிமா—வேதங்களின் வடி  
வாகிப் பொன்மலரை மலருகின்ற ஒப்பற்ற மாமரமும், மலரொடு காய் இலாது  
என்றும் செறிதரு பலங்கள் உதவி நுங்கினர்க்கு சித்திகள் வழங்குறும் எனினம்—  
மலர்களும் காய்களும் இன்றி எஞ்ஞான்றும் நெருங்கியிருக்கின்ற பழங்களைக்  
கொடுத்து அவற்றைப் புசித்தவர்களுக்கு விரும்பிய சித்திகளைப் பயக்கின்ற புளிய  
மரமும், வெறி மலர் பலவும் மலர்ந்திடும் மதூகம்—வாசனை பொருந்திய பலவகை  
மலர்களையும் மலர்கின்ற இருப்பை மரமும், விண்ணினை நோக்கும் ஓர் அத்தி—  
ஆகாயத்தை நோக்கி உயர்ந்திருக்கின்ற ஒரு அத்திமரமும், நறுநிழல் பிரியாது  
இருந்தது ஓர் காஞ்சி—நல்ல நிழல் ( இடம் விட்டுப் ) பிரியப்பெறா திருக்கப்பெற்ற  
ஒரு காஞ்சி மரமும் ( ஆகிய இவைகள் ), நல் நகர் தன்னில் ஐ தரு—நல்ல அக்  
காஞ்சி நகரில் ஐந்து மரங்களாம் எ—று.

ஏ அசை, மலர் தனிமா என்பதில் மலர் வினைத்தொகை. ஐந்தருக்கள் இவை  
யென்பதை,

“ ஓவாமை யமுதொழுக்கும் பொலம்பூச் சூதந் தன்னிழலைப் பிறர்க்குதவாக்காஞ்சி யென்றும்  
பூவாது காயாது கனிக ணல்கும் பூம்புளிபல் வகைப்போதுந் தரும தூகந்  
தாவாத செம்பொன்மல ரத்தி யென்றா சாற்றரிய தெய்வதமாத் தருக்க னைந்துந்  
தேவாதி தேவரினி தமருங் காஞ்சித் திருநகரி னிறும்பூது திகழ வோங்கும் ”

என்னுங் காஞ்சிப் புராணச் செய்யுளானு முணர்க.

( 94 )

உம்பருண் பகிருஞ் சாதக மணிக ளுதவிடு மன்னநா லுரைத்துக்  
கொம்புறு கிள்ளை யலகுசொல் லாந்தை குறைபெறிற் கூவுருக் கோழி  
இம்பரிற் பாவந் துடைத்திடு நேமி யிவையறு புள்ளெழு நதிதான்  
கம்பைநற் பம்பை மஞ்சணீர் பிச்சி கலிச்சிபொன் மண்ணி வெஃகாவே.

இ—ள்: உம்பர் ஊண் பகிரும் சாதகம்—தேவாமிர்த்தத்தைப் பங்கிட்டுக்  
கொடுக்கின்ற சாதகப் பறவையும், மணிகள் உதவிடும் அன்னம்—இரத்தினங்களைக்  
கொடுக்கின்ற அன்னப்பறவையும், நூல் உரைத்து கொம்பு உறுகிள்ளை—சகலசாஸ்  
திரங்களையும் போதித்துக்கொண்டு மரக்கொம்பில் வசிக்கின்ற கிளியும், அலகு

சொல் ஆந்தை — சோதிடத்தைச் சொல்லுகின்ற ஆந்தையும், குறை பெறில் கூவுற கோழி—யாதேனும் குறை வந்மாயின் அக்காலத்திற் கூவாத கோழியும், இம் பரில் பாவம் துடைத்திடும் தேமி—இவ்வுலகிற் செய்கின்ற பாவங்களை நீக்குகின்ற சக்கரவாகப் பறவையும் ஆகிய இவை, அறுபுள்—ஆறு பறவைகளாம், எ—று.

நதிதான்—ஏழு நதிகளாவன, கம்பை—கம்பைநதியும், நல்பம்பை—நல்ல பம்பை நதியும், மஞ்சணீர்—மஞ்சணதியும், பிச்சி—பிச்சிநதியும், கலிச்சி—கலிச்சி நதியும், பொன் மண்ணி—அழகிய மண்ணிநதியும், வெஃகா—வெஃகாநதியும் (ஆம்) எ—று.

ஏ அசை. தான் சாரியை. மஞ்சணீர் என்பது உமாதேவி மஞ்சட் காப்பணிந்து கொண்டு நீராடியதால் வந்த நாமம். இதனை,

“ .....

கம்ப மாநதி யின்க கரைப் பெருங் காதல் கூர்தவ மாற்று மால்வரைக்

கொம்பு மஞ்சனின் காப்ப ணிந்துமெய் குளிர வாடுநீர் மணங்க மழந்தெழுஉப்

பம்பு மஞ்சணீர் நதியெ னப்புடை பரந்து சேறலும் ”

எனக் காஞ்சிப் புராணங் கூறுதலானுணர்க.

(95)

குரைபுனல் வேட்டோர்க் குதவிய திரியுங் கூவலம் பொதுக்குறு முயல்போய்க் கரிதொடர் பொதுவே ழிசையுறு பொதுமால் கண்டுகின் றிடுபொது வேரோர் உருவுசெய் பொதுவோர் புற்றின்மா முழவ மொலித்திடும் பொதுத்திசை மயக்கம் புரிதரு பொதுவென் னம்மைநோற்றருளும் பொற்பொதுவிவைகள்எண் பொதுவே.

இ—ள்: குரை புனல் வேட்டோர்க்கு உதவி திரியும் கூவல் அம் பொது — ஒலிக்கின்ற நீரை விரும்பியவர்களுக்குக் கொடுத்துத் திரியுங் கிணற்றையுடைய பொதுவும், குறுமுயல் போய் கரி தொடர்பொது—சிறிய முயல் சென்று (பெரிய) யானையைத் துரத்துகின்ற பொதுவும், ஏழ் இசை உறு பொது—சப்த சுரங்களும் உள்ள பொதுவும், மால்கண் துயின்றிடு பொது—விஷ்ணுமூர்த்தி அறி துயில் செய்திருக்கும். பொதுவும், வேறு ஓர் உருவு செய் பொது — (ஒரு உருவத்தை) வேரோருருவமாகச் செய்கின்ற பொதுவும், ஓர் புற்றில் மா முழவம் ஒலித்திடும் பொது—ஒரு புற்றினகண் பெரிய முரசு ஒலிக்கின்ற பொதுவும், திசை மயக்கம் புரிதரு பொது—திசை மயக்கத்தைச் செய்கின்ற பொதுவும், என் அம்மை நோற்றருளும் பொன் பொது—எமது தாயாகிய ஸ்ரீகாமாக்கிபம்மையார் தவஞ் செய் தருளுகின்ற அழகிய பொதுவும், இவைகள்—ஆகிய இவைகள், எண்பொது— எட்டுப் பொதுக்களாம் எ—று.

ஏகாரம் இரண்டும் அசைகள். அம் சாரியை அழகெனினுமாம்.

(96)

முன்னுறு பிணிகள் மாற்றிடும் பொய்கை முதல்வர்கள் முடிவுறுங் காலைச் செந்நிற மாகும் பொய்கைமுக் காலந் தெரித்திடும் பொய்கைகண் ணுதலோன் தன்னடி காட்டும் பொய்கை வேண்டியது தந்திடும் பொய்கை மெய்ஞ்ஞானம் பொன்னிறஞ் செல்வம் வசீகரந்தருநாற் பொய்கையோ டொன்பதாம் பொய்கை.

இ — ள்: முன் உறு பிணிகள் மாற்றிடும் பொய்கை — பழைய வியாதிகளை நீக்குகின்ற தடாகமும். முதல்வர்கள் முடிவுறும் காலை செந்நிறம் ஆகும்பொய்கை— அரசர் க ளிறக்குங் காலத்துச் சிவந்த நிறமுடைத்தாகின்ற தடாகமும், முக்காலம் தெரித்திடும் பொய்கை— முக்கால விருத்தாந்தங்களையுந் தெரிவிக்கின்ற தடாகமும் கண்ணுதலோன் தன் அடி காட்டும் பொய்கை — சிவபெருமானது திருவடிகளைத்



தெரிவிக்கின்ற தடாகமும், வேண்டியது தந்திடும் பொய்கை—விரும்பிய பொருள் களைக் கொடுக்கின்ற தடாகமும், மெய் ஞானம் பொன் நிறம் செல்வம் வசீகரம் தரும் நால் பொய்கையோடு — உண்மை ஞானத்தையும் பொன்னிறத்தையும் செல்வத்தையும் வசியத்தையும் முறையே தருகின்ற தடாகங்களுமாகிய இவற்றுடன்; பொய்கை ஒன்பது ஆம்—தடாகங்கள் ஒன்பதாம் எ—று.

முன்னுறு பிணி—தீராப்பிணி. முக்காலம்—இறந்தகாலம், நிகழ்காலம், எதிர்காலம் என்பன; அக்காலங்களினிகழும் நிழ்ச்சிகளை உணர்த்தலால் ஆகுபெயர். கண்ணுதலோன் றன்னடி காட்டல் என்றது முத்திப்பேற்றை. வசீகரம் பிறரைத் தன்வயமாக்கல். முழுகுவோர்க்கு அவ்வப் பயன்களைக் கொடுப்பன என்க. (97)

விடந்தனை யகற்று மொருகலா ருயிர்கண் மெய்ப்பிணி மாற்றிடு மொருகல் அடைந்தவ ரெல்லா மிமையவ ராக வளித்திடு மொருகல்வெம் படையால் தடிந்திட வேறாய்த் துணிபடு முடலஞ் சந்துசெய் வித்திடு மொருகல் நெடும்படை வரினு மவையிரிந் தோட நிலைபெறீஇ நிற்குமாங் கொருகல்.

இ—ள்: விடந்தனை அகற்றும் ஒரு கல்—(சர்ப்பங் கடித்தலா லுண்டாகிய) நஞ்சைப் போக்குகின்ற ஒரு கல்லும், ஆர் உயிர்கள் மெய் பிணி மாற்றிடும் ஒரு கல்—நிறைந்த ஆன்மாக்களின் சரீரத்திலுள்ள நோயைத் தீர்க்கின்ற ஒருகல்லும், அடைந்தவர் எல்லாம் இமையவர் ஆக அளித்திடும் ஒரு கல்—(தன்மாட்டு) வந்த வர்களனைவரும் தேவராகும்படி செய்கின்ற ஒரு கல்லும், வெம்படையால் தடிந்திட வேறு ஆய் துணிபடும் உடலம் சந்துசெய்வித்திடும் ஒரு கல்—கொடிய ஆயுதங்களினால் வெட்ட வேறாக துண்டுபட்ட சரீரத்தைப் பொருத்துவிக்கின்ற ஒரு கல்லும், நெடும்படை வரினும் அவை இரிந்து ஓட நிலைபெறீஇ ஆங்கு நிற்கும் ஒருகல்—நெடிய படைக்கலங்கள் வந்தாலும் அவைகள் அஞ்சி யோடும்படி நிலை பெற்று அவ்விடத்தே நிற்கின்ற ஒருகல்லும் எ—று.

பெறீஇ பெற்று என்பதன் விகாரம், இச்செய்யுளும் பிற்செய்யுளும் ஒரு தொடராதலிற் குளகமெனப்படும். இதனை,

“குளகம் பலபாட் டொருவினை கொள்ளும்”

என்னுந் தண்டியலங்காரச் சூத்திரத்தானுணர்க.

கண்டவுடன் அஞ்சத்தக்க கூரிய படையென்பார் ‘வெம்படை’ எனவும், நாராயணஸ்திரம் பிரமாஸ்திரம் முதலிய தெய்வப்படை யென்பார் ‘நெடும்படை’, எனவும் கூறினார். பின்னுள்ள படையைச் சேனையென்பாருமுளர். (98)

துஞ்சினர் தம்மையெழுப்புமாங் கொருகல் தொல்வழக் கறுத்திடுமொருகல் எஞ்சலி நிதியங் கெடுத்துளோர் வினவி லீதெனக் காட்டிடு மொருகல் விஞ்சிய வினைக டீர்த்திடு மொருகல் வேந்தருக் கரசிய லுதவிச் தஞ்சம தாக நின்றுடு மொருகல் தக்ககல் லையிரண் டவையே.

இ—ள்: துஞ்சினர் தம்மை எழுப்பும் ஒரு கல்—இறந்தவர்களை யெழுப்புகின்ற ஒரு கல்லும், தொல் வழக்கு அறுத்திடும் ஒரு கல்—பழைய வழக்குகளைத் தீர்க்கின்ற ஒரு கல்லும், எஞ்சல் இல் நிதியம் கெடுத்துளோர் வினவில் ஈது என காட்டிடும் ஒரு கல்—குறைவற்ற திரவியங்களை யிழந்தவர்கள் வந்து கேட்பின் இது என்று அப்பொருள்களைக் காட்டுகின்ற ஒரு கல்லும், விஞ்சிய வினைகள் தீர்த்

திடும் ஒரு கல்—மிகுந்த தீவினைகளை நீக்குகின்ற ஒரு கல்லும், வேந்தருக்கு அரசியல் உதவி தஞ்சமது ஆக நின்றிடும் ஒருகல் — அரசர்க்கு இராச்சியத்தைக் கொடுத்து அதற்குத் துணையாக நிற்கின்ற ஒரு கல்லும் ஆக, தக்க கல் அவை ஐயிரண்டு—சிறந்த கற்கள் பத்தாம் எ—று.

ஆங்கு ஏ—அசைகள். அது அவை—பகுதிப் பொருள் விசுவதிகள்.

தீரா வழக்கென்பார் 'தொல்வழக்கு' எனவும், பெரும்பொருளென்பார் 'எஞ்சலினிதியம்' எனவும், கழுவாயினாலும் போக்குதற்கரிய பெருவினை யென்பார் 'விஞ்சிய வினைகள்' எனவும் கூறினார். (99)

அயன்மனைச் சென்றோர் கணவரைப் பிழைத்தோர் அடிகளை யிகழ்ந்துளோர் அணுகில் துயருறு மூகை யாக்குமோர் மன்றஞ் சோரர்முன் சுழலுமோர் மன்றம் வியனிறம் பலவாத் தோன்றுமோர் மன்றம்விஞ்சைகள்வழங்குமோர்மன்றம் மயல்புரி கின்ற பொழுதொடு திசையின் மயக்கறத் தெளிக்குமோர் மன்றம்

இ—ள்: அயல் மனை சென்றோர் கணவரைப் பிழைத்தோர் அடிகளை இகழ்ந்துளோர் அணுகில்—பிறர் மனைவியைச் சேர்ந்தவர்களும் நாயகர்களுக்குத் தவறு செய்தவர்களும் பெரியோர்களை நிந்தித்தவர்களும் வந்தால், துயர் உறும் மூகை ஆக்கும் ஓர் மன்றம்—கிலேசம் பொருந்திய ஊமையாகச் செய்கின்ற ஒரு மன்றம், சோரர் முன் சுழலும் ஓர் மன்றம்—திருடர்களுக்கு முன்னே சுழலுகின்ற ஒரு மன்றம், வியன் நிறம் பல ஆ தோன்றும் ஓர் மன்றம்—பெரிய நிறங்கள் பல வாகக் காணப்படுகின்ற ஒரு மன்றம், விஞ்சைகள் வழங்கும் ஓர் மன்றம்—வித்தைகளைப் போதிக்கின்ற ஒரு மன்றம், மயல் புரிகின்ற பொழுதொடு திசையின் மயக்கு அற தெளிக்கும் ஓர் மன்றம்—கால மயக்கமும் திசை மயக்கமும் நீங்கத் தெளிவிக்கின்ற ஒரு மன்றம் எ—று.

ஓடு எண். கணவரை என்பதில் ஐயுருபு குவ்வுருவாகத் திரிக்கப்பட்டது. மயல்புரிகின்ற பொழுது=பொழுது புரிகின்ற மயல். இடையின் மூகரானோர்க்குப் பிறவி மூகரினு மிக்க பெருந்துயர் விளையுமாதலின் 'துயருறு மூகை' என்றார். இச்செய்யுளும் பிற்செய்யுளுங் குளகம். (100)

நாகரு ருய்க்கும் பிலத்ததோர் மன்றம் நவமணி யுதவுமோர் மன்றம் மாகர்பேரமிர்தமிருக்குமோர் மன்றம் வடிவினை மறைப்பதோர் மன்றம் மேகநின் றறாது பொழியுமோர் மன்றம் வியன்பகல் கங்குலாக் கங்குல் ஆகிய பகலா விருப்பதோர் மன்றம் ஐயிரண் டொன்றுமன் றவையே.

இ—ள்: நாகர் ஊர் உய்க்கும் பிலத்தது ஓர் மன்றம்—புகுந்தவர்களை நாக லோகத்திற் சேர்க்கின்ற பிலத்தையுடைய ஒருமன்றம், நவமணி உதவும் ஓர் மன்றம்—நவரத்தினங்களைத் தருகின்ற ஒரு மன்றம், மாகர் பேர் அமிர்தம் இருக்கும் ஓர் மன்றம்—தேவர்களது உணவாகிய சிறந்த அமிர்தம் இருக்கின்ற ஒரு மன்றம், வடிவினை மறைப்பது ஓர் மன்றம்—(அடைந்தவர்களது) உருவத்தைப் (பிறர் காணாதபடி) மறைக்கின்ற ஒரு மன்றம், மேகம் நின்று அறாது பொழியும் ஓர் மன்றம்—மேகங்கள் பொருந்தி ஓயாது மழையைப் பெய்கின்ற ஒரு மன்றம், வியன் பகல் கங்குல் ஆ கங்குல் ஆகிய பகல் ஆ இருப்பது ஓர் மன்றம்—பெரிய பகல் இரவாகவும் இராச் சிறந்த பகலாகவும் இருக்கப் பெறுகின்ற ஒரு மன்றம்(ஆக) மன்று அவை ஐயிரண்டு ஒன்று—மன்றுகள் பதினொன்றும் எ—று.

ஏ அசை. பிலத்தது மறைப்பது இருப்பது என்பன — வினைமுற்றுப் பெய ரெச்சங்கள். அமிர்தம்—இறத்தலைத் தவிர்ப்பது; மிர்தம்—இறப்பு. அ—இன்மைப் பொருளைத் தருமோருபசர்க்கம். சூரியகிரணந் தேங்கி விளங்கும் பகலென்பார் 'வியன் பகல்' எனவும் 'ஆகிய பகல்' எனவும் விசேடித்தார். (101)

ஈங்கிவை யன்றிச் சிலைகளுந் தருவு மிடங்களுங் கூவலும் நதியும் பாங்குறு குளனுந் தீர்த்தமும் பிலமும் பழனமுஞ் சோலையும் பிறவும் ஆங்கவையனந்தகோடியுண்டோரொன்றளவில் அற்புதத்தன அவற்றைப் பூங்கம லத்தோன் சுருக்கற விரித்துப் புகலினு முலப்புற வற்றே.

இ—ள்: இவை அன்றி—இந்த அற்புதங்களேயன்றி, சிலைகளும்—கற்களும், தருவும்—மரங்களும், இடங்களும்—தானங்களும், கூவலும்—கிணறுகளும், நதியும்—யாறுகளும், பாங்கு உறு குளனும்—விசாலமான குளங்களும், தீர்த்தமும்—தீர்த்தங்களும், பிலமும்—பிலங்களும், பழனமும்—வயல்களும், சோலையும்—சோலைகளும், பிறவும்—இவை போன்றன பிறவும் (ஆகிய), அவை—அவைகள், அனந்தகோடி உண்டு—அநேககோடி உள்ளன, ஓரொன்று அளவு இல் அற்புதத்தன—அவை யொவ்வொன்றும் அளவிடப்படாத ஆச்சரியத்தையுடையன, அவற்றை—அவைகளை, பூ கமலத்தோன் சுருக்கு அற விரித்து புகலினும் உலப்புறவற்றே—தாமரைமல ராசனராகிய பிரமதேவர் சுருக்கம் நீங்க விரித்துச் சொல்லினும் (அவை) முடிவு பெறத்தக்கனவா? (இல்லையே) எ—று.

குளம் குளன் எனப் போலியாயிற்று. புகலினு மென்பதி லும்மை உயர்வு சிறப்பு. பூங்கமலத்தோன்=கமலப்பூவேரன். வற்று என்னும் ஒன்றன்பாற் படர்க்கைக் குறிப்பு. வினைமுற்று வநுவிக்கப்பட்ட அவையென்னும் பன்மைப் பெயரை எழுவாயாகக்கொண்டு நின்றவின் பன்மை யொருமை மயக்கம்.

இதுகாறுங் கூறப்பட்டனவேயன்றி வேறும்பல அதியப் பொருள்கள் காஞ்சி நகரிலுள்ளன என்பதை.

“ திண்டில் யாவையுஞ் செய்யபொன் னுக்குவ திறவின்  
மாண்ட சித்தர்க ளெண்ணிலர் வழிபடப் படுவ  
வேண்டி லென்னவு மளிப்பன மெய்த்தல் முடையோர்  
காண்ட கும்பல விலிங்கமக் கடிநக ருளவால் ”

எனவும்.

“ மீள மீளநெல் லரிதொறும் விளைவதோர் பழனம்  
நாளின் வித்துமன் றேபய னல்குமோர் கழனி  
தாளி னேருழ வின்றியே தகும்பயிர் விளைக்குங்  
கோள தொன்றென வயல்கண்மூன் றுள்ளன குறிக்கில் ”

எனவும்.

“ தன்பகுப்பின் மூவரொடு முனிவர் விண்ணோர் பழிச்சிடவாழ் சதுர்முகனைக் காட்டுமொன்று  
தன்பகுப்பின் மூவர்திரு முதலோர் குழுந்திருமலைச் சார்ந்தோர்க்குக் காட்டுமொன்று  
தன்பகுப்பின் மூவரொடு கணங்கள் போற்றுந் தழற்கால ருத்திரனைக் காட்டுமொன்று  
தன்பகுப்பின் மூர்த்திகளோ டென்றாழ் காட்டுந் தவிசொன்ற மடங்கலனை நான்கு மன்னும் ”

எனவும்.

“ எல்லியிடைப் பங்கயமும் பகற்காலத்தி னிருங்குமுதச் செழும்போது மலர்ந்து திந்தேன்  
பில்குவதொன் றெருகாம்பின் முளரி மூன்று பிறங்குபுனற் றடமொன்று குளித்தோ ரெய்த  
வல்லைவா னரத்துருவ மளிப்ப தொன்று முழகினோர் மாற்றார்க்குக் கொடிய தீமை  
நல்குவதொன் றுடினோ ருற்றார்க் கின்ப நலந்தருவ தொன்றெனலாந் தடாக மைந்தே ”

எனவும்.

“ஒன்றினோர் பெறக்கனக மாரியொன்றி விரசதமா மழையொன்றின் முத்துமாரி  
யொன்றிலொளிர் குருவிந்தமாரி யொன்றில் வயிரமழை யொன்றில்வயி யேமாரி  
யொன்றிலொளி விடும்புருட ராகமாரி யொன்றிலடற் புள்ளேற்றுப் பச்சைமாரி  
யொன்றினிலித் திரநீலமாரி யொன்றிற் பெர்ழியுமலர்ப் பொழிலிவையோ ரொன்ப தோங்கும்”

எனவும்,

“தயிர்க்குவல் பாற்குவ னறுநெய்க் கூவன் மதுக்குவல் செழுங்கருப்புச் சாற்றுக் கூவன்  
மயக்கமற முத்திநெறி துறக்க மார்க்க மற்றுலகின் கதிகாட்டு மும்மைக் கூவல்  
வியப்பெய்த நிழல் பிணிக்குங் கூவல் பாரின் வித்தின்றி நாறு செய்யுமிரிநீர்க் கூவல்  
அயர்ப்பின்றி யங்கணைந்தோர் மீளச் செய்யு மருங்குவ லொடுங்குவல் பதினெண் ருமால்”

எனவும்,

“தன்னிடையெள் வினைப்பெய்யின் மற்றோர் ஞாங்கர்த் தயிலமெழச் செய்வதொரு செக்கு முண்டு  
மன்னுயிர்செய் வினைப்பயனைத் தாமே நல்குஞ் சிலையொன்று சிலைப்பாவை யொன்று மன்னுஞ்  
கன்னிமதிற் காஞ்சிநகர் காவல்பேணுங் சருமேனி வயிரமாக் கடவுள் பாத  
நன்னடனச் சிலம்போசை யிடையருது நானிலத்தோர் வியப்பெய்தக் கேட்கு மோர்பால்”

எனவும் காஞ்சிப் புராணங் கூதலானுமறிக.

( 102 )

தோட்டலர் வனசத் திசைமுகன் முன்னஞ் சொற்றன னவனடி வணங்கிக்  
கேட்டருள் சனகன் வியாதனுக் குரைப்பக் கேடில்சீர் வியாதனங் குணர்ந்து  
மாட்டுறு சூதன் றனக்கியம் புதலும் மற்றவன் முனிவரர்க் கிசைத்த  
பாட்டினில் அடங்காக் காஞ்சியின் பெருமைபகர்ந்திடத் தமிழனுக் கெளிதோ

இ-ள்: தோடு அலர் வனச திசைமுகன் முன்னம் சொற்றனன்—இதழ்  
விரிந்த தாமரை மலரில் வீற்றிருக்கின்ற நான்கு முகங்களையுடைய பிரமதேவர்  
முற்காலத்திற் சொல்லினராக, அவன் அடி வணங்கி கேட்டருள் சனகன் வியா  
தனுக்கு உரைப்ப—அப்பிரமதேவரது பாதங்களை வணங்கிக் கேட்டருளிய சனக  
முனிவர் வியாசமுனிவருக்குப் போதிக்க, கேடு இல் சீர் வியாதன் அங்கு உணர்ந்து  
மாட்டு உறு சூதன் தனக்கு இயம்புதலும்—அழிதலில்லாத கீர்த்தியினை யுடைய  
வியாசமுனிவர் அச்சனக முனிவரிடத்துக் கேட்டுத் தம்பக்கத்திற் பொருந்திய  
சூதமுனிவர்க்குப் போதிக்க, அவன் முனிவரர்க்கு இசைத்த பாட்டினில் அடங்கா  
காஞ்சியின் பெருமை—அச்சூதமுனிவர் நைமிசாரணியத்தில் வசித்த முனிசிரேட்டர்  
களுக்குப் போதித்த செய்யுளி லடங்காத காஞ்சிமான்மியமானது, பகர்ந்  
திட—சொல்லுதற்கு, தமிழனுக்கு எளிதோ—சிறியேனுக்கு எளிதாகுமா?  
( ஆகாதே ) என்று.

முனிவரர் என்பதில் வரர்—தலைவர். கெடுதலென்னுந் தொழிற்பெயர் விசுதி  
கேட்டு முதனீண்டு கேடு என முடிந்தது.

“அழலி வீங்கா னனுக்கா னஞ்சி—நிழலி வீங்கா னிறைந்த நெஞ்சமோ  
டெத்திறத் தாசா னுவக்கு மத்திற—மறத்திறிறியாப் படர்ச்சி வழிபாடே”

என்றவாறு குருபத்தியூண்டு கேட்டவ ரென்பார். ‘அவனடி வணங்கிக் கேட்டருள்  
சனகன்’ எனவும், ‘மாட்டொரு சூதன்’ எனவும், அடிதலைமாறி நிலையழிந்த  
வேதங்களைப் பண்டுபோல் நிரைபடுத்தி வகுத்தலால் வியாதனென்னுங் காரணப்  
பெயர்பெற்றவராதலின் ‘கேடில்சீர் வியாதன்’ எனவும் கூறினார்.

பாரம்பரியக் கிரமமாகக் கேட்ட சூதமுனிவரானுங் கூறி முடித்தற்கரிதான  
காஞ்சிமான்மியத்தைச் சிறியேன் கூறி முடிப்பதுமிக அரிதாதலின், நமக்குப்புலப்  
பட்ட சிற்சில மான்மியங்களையே கூறினாமென்பது தாற்பரியம்.

( 103 )

வேறு

சொற்படு மினைய காஞ்சித் தொன்னக ரதற்கு நாப்பண்  
கற்புறு மிமய வல்லி கருணையால் வைகி நோற்கும்  
பொற்புறு காமக் கோட்டம் போலவே அதற்கோர் சாரில்  
எற்படு குமர கோட்டம் என்றொரா லயமுண் டன்றே.

இ-ள்: சொல் படும் இனைய காஞ்சி தொல் நகர் அதற்கு நாப்பண்—புகழ் பொருந்திய இந்தப் பழைய காஞ்சிபுரத்தினடுவே, கற்பு உறும் இமய வல்லி கருணையால் வைகி நோற்கும் பொற்பு உறு காமக்கோட்டம் போலவே—கற்புமிக்க இமயமலையரசனது புதல்வியாராகிய உமாதேவியார் கிருபையோடு வீற்றிருந்து தவம் புரிகின்ற அழகு பொருந்திய காமக்கோட்டத்தைப் போலவே, அதற்கு ஓர் சாரில்—அக்காமக்கோட்டத்திற் கொருபக்கத்தில், எல்படு குமரகோட்டம் என்று ஒரு ஆலயம் உண்டு—ஒளிபொருந்திய குமரகோட்டம் என்று ஒரு திருக்கோயிலுள்ளது. என்று.

ஏகாரங்களிரண்டனுண் முன்னையது தேற்றம். பின்னையதும் அன்றும் அசைகள். நகரதற்கு என்பதில் அது பகுதிப் பொருள் விசுதி. வல்லி உவமையாகு பெயர். கருணையால் என்பதின் மூன்றனுருபு உடனிகழ்ச்சிப் பொருட்டு:

“பண்டறியேன் கூற்றென் பதனை யினியறிந்தேன்  
பெண்டகையாற் பேரமர்க் கட்டு”

என்னுந் திருக்குறளிற் போல. குமரகோட்டம்—குமாரக் கடவுளின் கோயில்.

தமது தலைவராகிய சிவபெருமானை யிகழ்ந்த தக்கனுக்கு மகளா யிருந்து பெற்ற தாக்ஷாயணி யென்னும் பெயரை யொழிப்பான் கருதி இமயமலையரசன் மகளா யவதரித்தரித்தவின் ‘கற்புறுமிமயவல்லி’ எனவும், அத்தேவிபார் ஆன்மாக்கள் நற்கதி பெறுதற் பொருட்டுக் காமக்கோட்டத்திற் றவஞ்செய்தலால் ‘இமயவல்லி கருணையால் வைகிநோற்கும் பொற்புறு காமக்கோட்டம்’ எனவும், அக்காமக்கோட்டம் போலவே சிறந்த ஆலயமென்பார். ‘காமக்கோட்டம் போலவே—குமரகோட்ட மென்றொராலயமுண்டு’ எனவும் கூறினார். (104)

ஆவதோர் குமர கோட்ட மதனிடை யரண்கண் வந்து  
தூவுடை யெஃக மொன்றூற் சூர்முதனெலையச் செற்றுத்  
தேவர்வெஞ்சிறையை மாற்றிச் சேண்மக பதிக்கு நல்கி  
மேவிய குமர மூர்த்தி வியத்தக வுறையு மாதோ.

இ-ள்: அரன் கண் வந்து — சிவபெருமானுடைய நெற்றிக்கண்களினின்று (அனற்பொறிவடிவாக) அவதரித்து, தூ உடை எஃகம் ஒன்றால் சூர்முதல் தொலைய செற்று—தூய்மை பொருந்திய ஓர் வேற்படையினுற் சூரபன்மனாகிய முதல்வன் அழியும்படி கொன்று, தேவர் வெம்சிறையை மாற்றி—(அவனால்) தேவர்க்கு நேர்ந்த கொடிய சிறையை நீக்கி, மகபதிக்கு சேண்நல்கி—இந்திரனுக்குச் சுவர்க்கு லோகராச்சியத்தைக் கொடுத்து, மேவிய குமரமூர்த்தி — எழுந்தருளிய குமரக் கடவுள், ஆவது ஓர் குமரகோட்டம் அதன் இடை—அத்தன்மையுடைய குமர கோட்டமென்னுங் கோயிலில், வியத்தக உறையும்—சிறப்புப் பொருந்த வீற்றிருப்பார் என்று.



மாது ஓ அசைகள். சூர்முதல்—இருபெயரொட்டு. சேண்—ஆகுபெயர். நூற்றெட்டுகங்காறும் நீக்கமின்றிக் கடுத்துயர் விளைத்த சிறையென்பார் 'வெஞ்சிறை' என்றார். (105)

மேவருங் கூடல் மேலை வெற்பினில் அலைவாய் தன்னில்  
ஆவினன் குடியி னல்லே ரகந்தனிற் றணிகை யாதிப்  
பூவுல குள்ள வெற்பிற் பொற்புறும் ஏனை வைப்பிற்  
கோவில்கொண் டருளி வைகுங் குமரகோட்டத்து மேயோன்.

இ-ள்: மேவ அரும் கூடல் மேலை வெற்பினில்—அடைதற்கரிய மதுரா புரியின் மேற்றிசையிலுள்ள திருப்பரங்குன்றிலும், அலைவாய் தன்னில்—திருச் சீரலைவாயிலும், ஆவினன் குடியில்—திருவாவினன்குடியிலும், நல் ஏரகம் தனில்—நல்ல திருவேரகத்திலும், தணிகை ஆதி பூ உலகு உள்ள வெற்பில்—திருத் தணிகை முதலிய நிலவுலகத்துள்ள மலைகளிலும், பொற்பு உறும் ஏனை வைப்பில்—அழகு பொருந்திய மற்றைய இடங்களிலும், கோயில் கொண்டருளி வைகும்—திருக்கோயில் கொண்டெழுந்தருளி யிருப்பார், குமரகோட்டத்து மேயோன்—குமரகோட்டத்தில் வீற்றிருந்தருளுஞ் சுப்பிரமணியக் கடவுள் என்று.

மேவ என்பதனீற்றகரந்தொக்கது. கூடன் மேலை வெற்பு-திருப்பரங்குன்று.

“மாடமலி மறுகில் கூடற் குடவயின்  
இருஞ்சேற்று அசல்வயல் விரிந்துவாய் அவிழ்ந்த  
முள்தாள் தாமரைத் துஞ்சி வைகறைக்  
கள்கமழ் நெய்தல் ஊதி எல்படக்  
கண்போல் மலர்ந்த காமர் கணைமலர்  
அம்சிறை வண்டின் அரிக்கணம் ஒலிக்கும்  
குன்றமர்ந்து உறைதலும் உரியன்”

என்னுந் திருமுருகாற்றுப்படையானுமுணர்க. அலைவாய்—திருச்செந்தூர். ஆவினன்குடி—பழனி. ஏரகம்—மலைநாட்டகத்ததோர் திருப்பதி. தணிகையாதிப் பூவுலகுள்ளவெற்பு—குன்று தொருடற்றலங்கள். ஏனைவைப்பு—பழமுதிர் சோலைமுதலிய திருப்பதிகள். குமரகோட்டத்து மேயோன் திருப்பரங்குன்றாதி யவற்றிற் கோயில்கொண்டருளுவனெனவே அத்தலங்களிலுங் குமரகோட்டம் விசேடமுடைத்தென்பது குறிப்பாயிற்று. (106)

வச்சிர மெடுத்த செம்மல் வைகிய துறக்கந் தன்னில்  
அச்சுதன் பதத்துக் கப்பா லானதன் பதத்தில் விண்ணோர்  
மெச்சுறு கந்த வெற்பில் வீற்றிருந் தருளு மாபோல்  
கச்சியிற் குமர கோட்டங் காதலித் தமருங் கந்தன்.

இ-ள்: வச்சிரம் எடுத்த செம்மல் வைகிய துறக்கம் தன்னில்—வச்சிரா யுதத்தை யேந்திய இந்திரன் வசிக்கின்ற சுவர்க்கலோகத்திலும், அச்சுதன் பதத்துக்கு அப்பால் ஆன தன் பதத்தில்—விஷ்ணுலோகத்திற்கு மேலுள்ள தமது கந்த லோகத்திலும், விண்ணோர் மெச்சுறு கந்த வெற்பில்—தேவர்கள் புகழ்ந்து கூறுகின்ற கந்தகிரியிலும், வீற்றிருந்தருளுமா போல்—விரும்பியெழுந் தருளியிருப்பதுபோல, கச்சியில் குமரகோட்டம் காதலித்து அமரும்—காஞ்சி நகரத்திலுள்ள குமரகோட்டத்தில் விரும்பி வீற்றிருந்தருளுவார், கந்தன்—சுப்பிரமணியக்கடவுள் என்று.

மாதுலன்பதத்திலும் தம்பதத்திலும் பிதாவின் பதத்திலும் வசிப்பது போலக் குமரகோட்டத்திலும் உரிமைபூண்டு வசிப்பரென்பது தாற்பரியம்.

செம்மல்—தலைவன், வைகிய—இயற்கையான்வந்த காலவழுவமைதி. அச்சு தன்—அழியாதவன்; உபசாரம். அருளுமாறு என்பது ஈற்றுயிர்மெய் குறைந்து நின்றது. (107)

ஈண்டுள தரணி முற்று மெல்லைதீர் வான வைப்பும்  
ஆண்டகை மகவான் சீரு மம்புயன் முதலோர் வாழ்வும்  
மாண்டிடல் பிறத்த லின்றி மன்னிய வீடும் போற்றி  
வேண்டினர் வேண்டி யாங்கு வேலவன் புரிந்து மேவும்.

இ-ள்: ஈண்டு உள தரணி முற்றும்—இங்குள்ள பூவுலக முழுதையும், எல்லைதீர் வான வைப்பும்—முடிவில்லாத வானுலக முழுவதையும், ஆண்டகை மகவான் சீரும்—ஆண்டகைமையினையுடைய இந்திரனது சிறப்பையும், அம்புயன் முதலோர் வாழ்வும்—தாமரை மலராசனராகிய பிரமாமுதலிய தேவர்களது வாழ்க்கையையும், மாண்டிடல் பிறத்தல் இன்றி மன்னிய வீடும்—இறத்தலும் பிறத்தலுமின்றி நிலைபெற்ற முத்தியையும், போற்றி வேண்டினர் வேண்டியாங்கு புரிந்து—தம்மைத் துதித்து யாசித்தோர் யாசித்தவாறே அருளி, வேலவன் மேவும்—வேலாயுதத்தையேந்திய குமரக்கடவுள் அக் குமர கோட்டத்திலெழுந்தருளியிருப்பார் என்று.

தரணி முற்றும் என்றது பூவுலகராச்சியத்தை; வானவைப்பாதினவு மன்ன. வேண்டிய என்பதில் அகரந்தொக்கது. மீட்டும் பிறவியைத் தாராது என்று மழியாப் பேரின்பமாய் விளங்குதலின் 'மாண்டிடல் பிறத்தலின்றி மன்னியவீடு' என்றார். (108)

கொண்டலை யளக்கு நொச்சிக் குமரகோட்டத்துச் செவ்வேள்  
கண்டிகை வடமுந் தூநீர்க் கரகமுங் கரத்தி லேந்திப்  
பண்டையி லயனை மாற்றிப் படைத்தருள வேடந் தாங்கி  
அண்டர்க ளெவரும் போற்ற வருள்புரிந் தமர்ந்தா னன்றே.

இ-ள்: கொண்டலை அளக்கும் நொச்சி குமரகோட்டத்து—மேகமண்டலத்தையளாவிய (உயர்ந்த) மதிலாற்குழப்பெற்ற அக் குமரகோட்டத்தில், செவ்வேள்—குமாரக்கடவுள், கண்டிகை வடமும் தூநீர் கரகமும் கரத்தில் ஏந்தி—செபமாலையையும் சுத்தமாகிய நீரினையுடைய கமண்டலத்தையுந் திருக் கரத்திற்குங்கி, பண்டையில் அயனை மாற்றிப் படைத்தருள் வேடம் தாங்கி—முன்னாளிற் (பிரணவப்பொருள் கூறுமையாற்) பிரமதேவரை விலக்கிப் படைத் தற்றொழிலை நடத்திய திருக்கோலத்தைக்கொண்டு, அண்டர்கள் எவரும் போற்ற அருள்புரிந்து அமர்ந்தான்—தேவர்கள் யாவருந்துதிக்க (அவ்வவர்க் கேற்றவாறு, திருவருள் செய்து வீற்றிருந்தருளினார் என்று.

அன்று ஏ அசைகள். குமரகோட்டத்து அமர்ந்தான் என இயையும். குமா ரக்கடவுள் படைத்தற்றொழில் செய்த திருக்கோலத்துடன் குமரகோட்டத் தில் வீற்றிருத்தலை,

“ புள்ளிமான் றேலுந்கை முந்திநா ணைப்போலிய வக்க மாலை  
தெள்ளுநீர்க் குண்டிகையுங் கரத்தொளிர்ந் திருக்குமர கோட்ட மென்னும்  
உள்ளியோர் பிறப்பறுக்கு மாச்சிரமத் தினிதிருந்தா னுறுவர் போற்ற  
வள்ளியா ரிணைக்களப் மணிக்கலச முலைதினைக்கும் வாகைத் தோளான் ”

என்னுங் காஞ்சிபுராணச் செய்யுளானுமறிந். படைக்கற்றொழில் செய்த  
காலத்திற் பெருமான் கொண்டருளிய வேடமிதுவென்பதை மேல் அயனை  
சிறைபுரி படலத்துப் பதினேழாஞ் செய்யுளானுணர்கக. (109)

ஆயதோர் காஞ்சி முது ரதனிடையம்பு யத்தின்  
மேயவன் றனது புந்தி விமலமாம் பொருட்டான் மேனான்  
மாயவன் கமட மர்கி வழிபடு தலத்தின் முக்கண்  
நாயகன் றனையர்ச் சித்து நாமக ளுடனங் குற்றான்.

இ-ள்: அம்புயத்தில் மேயவன்—தாமரை மலராசனத்தில் வசிக்கும் பிரம  
தேவர், தனது புந்தி விமலம் ஆம் பொருட்டால்—தம்முடைய மனம் பரிசுத்  
தமுறும் பொருட்டாக, ஆயது ஓர் காஞ்சி முது ஊர் அதனிடைய—அத்தன்  
மைத்தாகிய காஞ்சியென்னும் பழைய நகரின்கண், மாயவன் மேல் நாள் கமடம்  
ஆகி வழிபடு தலத்தில்—விஷ்ணுமூர்த்தி முன்னேநாளில் ஆமையுருக்கொண்டு  
பூசித்த கச்சபாலயத்தில், முக்கண் நாயகன் தனை அர்ச்சித்து—மூன்று திருக்  
கண்களையுடைய தலைவராகிய சிவபெருமானைப் பூசித்துக்கொண்டு, நாமகள்  
உடன் ஆங்கு உற்றான்—சரசுவதிதேவியுடன் அத்தலத்திலிருந்தார் எ-று.

கச்சபாலயத்தில் விஷ்ணுமூர்த்தியும் பிரமதேவரும் பூசித்தனரென்பதை  
முன் அறுபத்தொன்பதாஞ் செய்யுளாற்றெள்ளிதினுணர்க. (110)

உற்றிடு கின்ற நாளி லுலகினில் லறத்தை யாற்றி  
நற்றவம் பலவும் போற்றி நண்ணிய முனிவ ரெல்லாம்  
மற்றவண் ஏகிக் கஞ்ச மலர்மிசை யிருந்த வையன்  
பொற்றிரு வடியைத் தாழ்ந்து போற்றினர் புகலலுற்றார்.

இ-ள்: உற்றிடுகின்ற நாளில்—(அவ்வாறு பிரமதேவர்) வசிக்கின்றநாட்  
களில், இல்லறத்தை ஆற்றி நல் தவம் பலவும் போற்றி உலகில் நண்ணிய  
முனிவர் எல்லாம்—கிருகஸ்ததருமத்தையியற்றி மேல் நல்ல பலவகைத் தவங்  
களையுஞ் செய்ய விரும்பிப் பூவுலகத்திலிருந்த முனிவரனைவரும், அவண் ஏகி—  
அவ்விடத்தில் வந்து, கஞ்ச மலர் மிசை இருந்த ஐயன் பொன் திரு அடியை  
தாழ்ந்து—தாமரைமலராசனத்தின்மேல் வீற்றிருக்கின்ற தலைவராகிய பிரமதே  
வரது அழகிய திருவடிகளை வணங்கி, போற்றினர் புகலல் உற்றார்—துதித்து  
விண்ணப்பஞ் செய்வாராயினர் எ-று.

மற்று—அசை. போற்றினர்—முற்றெச்சம். இல்லறத்தையினிது நடாத்திச்  
சித்திபெற்று மேல் துறவறத்திலொழுகவிரும்பினராதலின் ‘இல்லறத்தை  
யாற்றி நற்றவம் பலவும்போற்றி நண்ணிய முனிவர்’ என்றார். (111)

அத்தகேளிந்நாள் காறும் அடியமில் லறத்தை யாற்றி  
இத்தல நகர மெங்கு மிருந்தன மினிமேல் நாங்கள்  
சித்தம தொருங்க நோற்றுச் செய்கட னியற்றி வைக  
மெய்த்தவ வனம தொன்றை விளம்பியே விடுத்தி யென்றார்.

இ-ள்: அத்த கேள்—ஐயனே! கேட்டருளுக, அடியம் இ நாள் காறும் இல்லறத்தை ஆற்றி இ தல நகரம் எங்கும் இருந்தனம்—அடியேங்கள் இன்று வரையும் இல்லறத்தை நடாத்திக்கொண்டு இந்தப் பூவுலகத்திலுள்ள நகரங்களெங்கு மிருந்தோம், இனி மேல் நாங்கள் சித்தமது ஒருங்க நோற்று செய் கடன் இயற்றி வைக இனி யாங்கள் மனமொரு வழிபடத் தவஞ் செய்து அதற்குச் செய்ய வேண்டிய முறைகளையுமியற்றி வசித்தற்கு, மெய் தவ வனமது ஒன்றை விளம்பி விடுத்தி என்றார்—மெய்மையாகிய ஒரு தபோவனத்தைச் சொல்லியனுப்புவீராக என்று விண்ணப்பஞ் செய்தார்கள் என்று.

ஏ அசை. அத்த—அண்மைவிளி. இனி மேல்—ஒரு பொருட்கிளவிகள். வைக என்னுமெச்சங் காரியப்பொருட்டு. உலகவின்பங்களை முற்றத்துறந்தென்பார் 'சித்தமதொருங்க' எனவும், அதற்கேற்ற தபோவனமென்பார் 'மெய்த்தவவனம்' எனவும் கூறினார். (112)

என்றலுந் தருப்பை யொன்றை யேழுல களித்தோன் வாங்கி  
ஒன்றொரு திகிரி யாக்கி யொய்யென வருட்டிப் பாரில்  
இன்றிதன் பின்ன ராகி யெல்லிரு மேகி யீது  
நின்றிடும் வனத்தி னூடே நிலைப்பட விருத்தி ரென்றான்.

இ—ள்: என்றலும்—என்றிவ்வாறு முனிவர்கள் வேண்டுதலும், ஏழுலகு அளித்தோன் தருப்பை ஒன்றை வாங்கி—ஏழுலகங்களையும் படைத்த பிரம தேவர் ஒரு தருப்பையைக் கையிலெடுத்து, ஒன்று ஒரு திகிரி ஆக்கி பாரில் ஓய்யென உருட்டி—ஒரு சக்கரமாக வளைத்து விரைவிற் பூமியிலுருட்டி, எல்லிரும் இன்று இதன் பின்னர் ஆகி ஏகி—முனிவர்காள்! நீவிரனைவீரும் இப் பொழுது இந்தத் தருப்பை நேமியின் பின்னாகத் தொடர்ந்துபோய், ஈது நின்றிடும் வனத்தின் ஊடே நிலைப்பட இருத்திர் என்றார்—இது ஓய்கின்ற வனத்தின்கண்ணே நிலையாக வசிப்பீர்களென்று கூறினார் என்று.

இது—ஈது என நீண்டது. ஏழுலகெனப் பொதுப்படக் கூறினமையால் மேலேழுலகங்களையும் கீழேழு உலகங்களையும் கொள்க, (113)

திருப்பது மத்து வள்ளல் சேவடிக் கமலந் தாழா  
விருப்பொடு விடைகொண்டேக விரைவினி லன்னான் விட்ட  
தருப்பையின் நேமி சென்றோர் தனிவனத் திறுத்த லோடும்  
இருப்பிட மெமக்கீ தென்னு விருந்தவ ரிருந்தா ரங்ஙன்.

இ—ள்: திரு பதுமத்து வள்ளல் சே அடி கமலம் தாழா — (அதுகேட்ட முனிசிரேட்டர்கள்) அழகிய தாமரைமலரில் வீற்றிருக்கின்ற அருள் வள்ளலாகிய பிரமதேவரது சிவந்த பாதாரவிந்தங்களை வணங்கி, விருப்பொடு விடை கொண்டு ஏக—விருப்பத்தினுடனே அனுமதிபெற்றுக்கொண்டு பின் செல்ல, அன்னான் விட்ட தருப்பையின் நேமி விரைவினில் சென்று—அப் பிரமதேவருருட்டியதருப்பைச் சக்கரஞ் சீக்கிரத்திற்போய், ஓர்தனி வனத்து இறுத்தலோடும்—ஒரு ஒப்பற்ற வனத்தில் ஓய்தலும், இரும் தவர்—பெரிய தவத்தையுடைய முனிவர்கள், எமக்கு இருப்பிடம் ஈது என்ன—எங்களுக்கிருப்பிடமிதுவேயென்று மதித்து, அங்ஙன் இருந்தார்—அவ்விடத்திலிருந்தார்கள் என்று.

தக்க தபோவனத்தை எளிதினிச்சயித்தனராதலின் பிரமதேவரை 'வள்ளல்' எனவும், தருப்பைநேமி யாண்டுதங்குமோ எவ்வனம் நமக்கிருக்கையாகுமோ என்று விரைவிற் றெளிந்துகொள்ளுமாவலோடு சென்றனரென்பார் 'விருப்பொடு ஏக' எனவும், அவ்வாறு சென்றுழி அச்சக்கரம் அவர் வசித்துத் தவம்புரிதற்கேற்ற வனத்திற் றங்கியதென்பார் 'தனிவனத்திறுத் லோடும்' எனவும், அதனால் அம் முனிவர்கள் தமதாசங்கை தவிர்ந்துவசித் தனரென்பார் 'இருப்பிடமெமக்கீதெனா—இருந்தார்' எனவும் கூறினார்.

நைமிசாரணியச்சிறப்பை "கங்காஹிமவதோயத்ரசந்த்ரமண்டலநிஸ்ருதா/ அவதீர்ணாவநீபாகேபகீரதபதாநுகா/ சம்போ:கபர்த்தவிலஸத்திருதமாலாஸு கந்தி நீ// தயாதர்நைமிசம் புண்யம் ஸர்வலோகைகபாவனம்/ நாநாமுநிகண கீர்ணம் நாநாமிருகஸமாகுலம்// நாநாபக்ஷிகணலாபமுகரீகிருதபாதபம்/ ஸ்நிக்தச்சாயாதருல தாஸம் சன்னப்ருதுவீதலம்// அச்சாச்சஸ்வாதுபாநீய மதிஸ்நிக்ததருச்சடம்/ ததாஸீத்தபஸஸ்தேஷாமுசிதந்நைமி சந்ததா/|" என முதலால் கூறுதலாலறிக. (114)

தாமரை யண்ண லுய்த்த தருப்பையின் நேமி தன்னால்  
நாமம தொன்று பெற்ற நைமிசா ரணியம் வைகுந்  
தூமுனி வரர்க ளெல்லாஞ் சொல்லருந் தவத்தை யாற்றி  
மாமறை நெறியி னின்று மகமொன்று புரிதலுற்றார்.

இ—ள்: தாமரை அண்ணல் உய்த்த தருப்பையின் நேமிதன்னால் நாம மது ஒன்று பெற்ற நைமிசாரணியம் வைகும் — தாமரை மலரிலிருக்கின்ற பிரமதேவருட்டிய தருப்பைச்சக்கரமாய்ந்ததனால் ஓர் பெயரைப் பெற்றுக்கொண்ட நைமிசாரணியத்தில் வசிக்கின்ற, தூ முனிவர்கள் எல்லாம்—தூய்மையினையுடைய முனிசிரேட்டர் யாவரும், சொல்லரும் தவத்தை ஆற்றி மா மறை நெறியில் நின்று—சொல்லுதற்கரிய தவத்தைச் செய்து மகிமையினையுடைய வைதிகமார்க்கத்திலமைந்துநின்று, மகம் ஒன்று புரித லுற்றார்—ஓர் யாகத்தைச் செய்வாராயினார் என்று.

நைமிசாரணியம்—சக்கரமாய்ந்துவிழுந்தவனம். நேமி—சக்கரம். ச—ஸ்ரு என்னுந்தாதுவினடியாகப் பிறந்தது; ஒழிதலென்பது பொருள். அரணியம்—வனம். இப்பொரு ளடங்கிய காரணப்பெயராதலின் "தாமரையண்ண லுய்த்த தருப்பையினே மிதன்னா—ஹமமதொன்று பெற்ற நைமிசாரணியம்' என்றார். இப்பெயர்க்காரணம் இவ்வாறே முதலாலிலுங் கூறப் பட்டது.

"மற்றதிற் பிரமா கமமுரை தருமம் விசேடமா மாயனா கமஞ்சொல் நற்றருமந்தா னதனினும் விசேட மதனினு நயச்சைவா கமஞ்சொல் பொற்றரு மந்தான் விசேடமாம் புகலீ தத்கரோ தோபவ மென்றும் பற்றது சீர்சா லுர்த்துவக ரோதோ பவமென்று மிருவகைப் படுமால் "

எனவும்

"முன்னது காபா லாதிபே தத்தான் மொழிபல விதந்படு மதனிற் பின்னது காமி காதிபே தத்தாற்பேசுடு மிருபத்தென் வகையாய் மன்னிடு மீது விசேடமா மிதனின் வைதிக தருமமுத்தமமாம் "

எனவும் சூதசங்கிதையும்,

"மறைவழி மதங்கட் கெல்லா மறைபிர மாணம் பின்சென்று அறைதரு மிருதி யெல்லா மவைக்கனு குணமா மின்ன முறையினுன் மார்த்த மென்று மொழிவதம் மார்த்தஞ் சேர்ந்த துறைகள்வை திகமா மேலாச் சொல்வதிச் சுத்த மார்க்கம் "



எனத் திருவிளையாடற்புராணமும் கூறியவாறு சிறப்புடைமையின் 'மாமறை நெறி' என்றார்.

மகமொன்று என்றது பதினெண்யாகங்களுட் சிறந்த சத்திரயாகத்தை  
 "சீற்றம் காமம் மபக்கம் அறவெறிந்து ஞானப் பொருள் தேர்ந்து  
 மாற்ற அரிய புலனைத்தும் அடக்கும் மறைதேர் முனிவோர்கள்  
 போற்றும் பருவம் ஈராரும் புரிபும் முயர்ச்சத்திர யாகம்  
 ஆற்று நைமிசாரணியத்து அருள்கூர் சூதமுனி அடைந்தான்"

எனக் கூர்ம புராணமுங்கூறும்.

(115)

அகனமர் புலனோர் நான்கு மான்றமை பொருட்டா லாங்கோர்  
 மகவினை செய்து முற்றி வாலிதா முணர்ச்சி யெய்தி  
 இகலறு முளத்த ராகி யிருந்தன ரிதனை நாடிச்  
 சுகனென வுணர்வு சான்ற சூதமா முனிவன் போந்தான்.

இ-ள்: அகன் அமர் புலன் ஓர் நான்கும் ஆன்று அமை பொருட்டால்—  
 தமக்குள்ளே பொருந்திய கரணங்களுக்கும் சிறந்து அடங்கும்பொட்டு,  
 ஆங்கு ஓர் மகவினை செய்து முற்றி—அந்த நைமிசாரணியத்து ஒரு வேள்வி  
 யைச் செய்துமுடித்து, வாலிது ஆம் உணர்ச்சி எய்தி—களங்கமற்ற அறி  
 வைப் பொருந்தி, இகல் அறும் உளத்தர் ஆகி இருந்தனர்—முரணற்ற  
 மனத்தையுடையவர்களாகி இருந்தார்கள், சுகன் என உணர்வு சான்ற  
 சூத மா முனிவன்—சுகப்பிரமவிருடியைப்போல அறிவிற்கிறந்த சூதமகா  
 முனிவர், இதனை நாடி—இத்தன்மையை அறிந்து, போந்தான்—அவ்வனத்  
 திற் போயினார் என்று.

அகனமர் புலன்—அந்தக்கரணம்; அவைநான்காவன; மனம் புத்தி சித்  
 தம் அகங்காரம் என்பன. இகலென்றது—காமமுதலிய அறுவகைக் குற்  
 றங்களை. சுகன்—கிளிமுகமுடையவர்; சுகம்—கிளி. பிறக்கும்போதே பூர்வ  
 ஞானத்தோடும் பிறந்தவராதலால் அவரையுதாகரித்து 'சுகனெனவுணர்வு  
 சான்ற சூதமா முனிவன்' என்றார். (116)

முழுதுணர் சூதன் றன்னை முனிவரர் கண்டு நேர்போய்த்  
 தொழுதனர் பெரியோ யெம்பாற் றுன்னலா லின்ன வைகல்  
 விழுமிது சிறந்த தென்னா வியத்தகு முகமன் கூறித்  
 தழையொடு தருப்பை வேய்ந்த தம்பெருஞ் சாலை யுய்த்தார்.

இ-ள்: முனிவரர் முழுது உணர் சூதன் தன்னை கண்டு—(அங்குள்ள  
 செளனகாதி) முனிசிரேட்டர்கள் எல்லா நூல்களையும் ஒருங்குணர்ந்த அந்  
 தச் சூதமா முனிவரைப்பார்த்து, நேர் போய் தொழுதனர்—எதிர் சென்று  
 வணங்கி, பெரியோய் எம்பால் துன்னலால் இன்ன வைகல் விழுமிது சிறந்தது  
 என்னு வியத்தகும் முகமன் கூறி—ஸ்வாமி! தேவரீர் எம்மிடத்து வருதலால்  
 இந்தத்தினம் நன்மையுடைந்தாய்ச் சிறந்ததென்று பெருமைமிக்க உபசார  
 வார்த்தைகளைச் சொல்லி, தழையொடு தருப்பை வேய்ந்த தம் பெரும்  
 சாலை உய்த்தார்—தழைகளாலுந் தருப்பைகளாலும் வேயப்பட்டுள்ள தமது  
 பெரிய பன்னசாலையினுட்புகுவித்தார்கள் என்று.

விழுமிது—குறிப்புமுற்றெச்சம். தொழுதனர்—தெரிநிலைவினைமுற்றெச்  
 சம், ஓடு—எண். (117)

திருக்கிளர் பீட மொன்று திகழ்தர நடுவ ணிட்டுச்  
சுருக்கமில் கேள்வி சான்ற சூதனை யிருத்தி யாங்கே  
அருக்கிய முதல நல்கி யவனது பாங்க ராகப்  
பொருக்கென யாரும் வைகி யிஃதொன்று புகல லுற்றார்.

இ—ள். திரு கிளர் பீடம் ஒன்று திகழ்தர நடுவண் இட்டு — சிறப்பு  
மிக்க ஓராசனத்தை விளங்கும்படி நடுவே இட்டு, சுருக்கம் இல் கேள்வி  
சான்ற சூதனை ஆங்கு இருத்தி—சுருங்குதலில்லாத நூற்கேள்வி மிகுந்த சூத  
முனிவரை அவ்வாசனத்திலெழுந்தருளச் செய்து, அருக்கியம் முதல நல்கி—  
அருக்கிய முதலியவற்றைக்கொடுத்து, அவனது பாங்கர் ஆக யாவரும்,  
பொருக்கென வைகி—அச்சூதமுனிவரது பக்கங்களில் அம்முனிவர்கள்யாவரும்  
விரைவிற்குழந்திருந்து, இஃது ஒன்று புகலலுற்றார்—இந்த ஓர்வார்த்தை  
யைச் சொல்வாராயினார்கள் என்று.

பொருக்கு-விரைவுக்குறிப்பு. இஃதொன்று என்றது மேல்வரும் வாச  
கத்தை. தமதாசனங்களினுஞ் சிறந்ததொன்றைக் கொணர்ந்து தாம் இரு  
புடைகளினுஞ் சூழ்ந்திருத்தற் கேற்றவாறிட்டனரென்பார் 'திருத்திகழ்பீட  
மொன்று திகழ்தர நடுவணிட்டு' எனவும், அவ்வாறு அம்முனிவரவையில்  
அக்கிராசனத்திருத்தற்கும் உபசரிக்கப்படுதற்குமேற்ற பேரறிவாளரென்  
பார் 'சுருக்கமில் கேள்விசான்றசூதன்' எனவும், ஏற்றவாறு பூசை செய்  
தென்பார் 'அருக்கியமுதலநல்கி' எனவும் கூறினார். (118)

முந்தொரு ஞான்று தன்னில் முளரியந் தேவன் சொல்லால்  
வந்திவ ணிருந்தே மாக மற்றியாம் புரிந்த நோன்பு  
தந்தது நின்னை யற்றூற் றவப்பயன் யாங்கள் பெற்றேஞ்  
சிந்தையி னுவகை பூத்தேஞ் சிறந்ததிப் பிறவி யென்றார்.

இ—ள்: முந்து ஒரு ஞான்று தன்னில்—முன்னொருதினத்தில், முளரியம்  
தேவன் சொல்லால் இவண் வந்து இருந்தேமாக—தாமரை மலரிலிருக்  
கின்ற பிரமதேவரது கட்டளைப்படி இவ்விடத்துவந்து இருக்க, யாம் புரிந்த  
நோன்பு நின்னை தந்தது—யாஞ்செய்த தவம் தேவரீரை இங்கே கொணர்ந்  
தது, அற்றூல் யாங்கள் தவ பயன் பெற்றேம்—அதனால் யாங்கள் இந்நாள்  
காறுஞ்செய்த தவத்தின் பிரயோசனத்தைப் பெற்றுக்கொண்டோம், சிந்  
தையின் உவகை பூத்தேம்—மனத்தில் மகிழ்ச்சிமிகுந்தோம், இ பிறவி சிறந்  
தது என்றார்—இந்தப்பிறவி சிறப்புற்றது என்று இன்சொற் கூறினார்கள்  
என்று.

மற்று—அசை. முருகவேளின் சரித்திரத்தைப் போதித்தருளுமாறு பின்  
னர்ப் பிரார்த்திக்குங் கருத்துடையராதலின் அதற்கேற்ப இவ்வாறு முக  
மன் கூறினர். (119)

அன்னது சூதன் கேளா ஆதியம் பரனை யேத்தி  
மன்னிய வேள்வி யாற்றி வாலறி வதனை யெய்தித்  
துன்னிய முனிவிர் காணுந் தொல்குழு வடைத லன்றோ  
என்னிக ராயி னோருக் கிம்மையிற் பெறும்பே ரென்றான்.

இ—ள்: சூதன் அன்னது கேளா — சூதமுனிவர் அவ்வார்த்தையைக் கேட்டு, ஆதியம் பரணை ஏத்தி மன்னிய வேள்வி ஆற்றி வால் அறிவு அதனை எய்தி துன்னிய முனிவர்காள் — முதற்கடவுளாகிய சிவபெருமானைத் துதித்து நிலைபெற்ற யாகத்தைச் செய்து ( அதனாற் ) பரிசுத்தமாகிய அறிவைப்பெற்று வசிக்கின்ற முனிவர்களே!, நும் தொல் குழு அடைதல் அன்றோ—சற்சனர்களாகிய உங்களது பழைய கூட்டத்தைச் சார்தலல்லவா, என் நிகர் ஆயினோருக்கு இம்மையில் பெரும் பேறு என்றான்—எம்மைப் போன்றவர்களுக்கு இப்பிறப்பிற் பெற்றுக்கொள்ள வேண்டிய பிரயோசனம் என்று கூறினார் எ—று.

முனிவர்கள் செய்த பூசைக்கும் கூறிய துதிகட்கும் ஏற்றவாறு இன் சொற் கூறினரென்பது கருத்து. (120)

அவ்வழி முனிவர் சொல்வார் அருமறை கண்டவண்ணல்  
செவ்விய மாணாக் கார்க்குட் சிறந்துளோய் திறற்கு ராவி  
வவ்விய நெடுவே லண்ணல் மாணகதை தேர்வான் பன்னாள்  
இவ்வொரு நசைகொண் டுள்ளே மியம்புதி யெமக்க தென்றார்.

இ—ள்: அவ்வழி முனிவர் சொல்வார்—அவ்வாறு சூதமுனிவர் கூறிய பின் செளனகாதி முனிவர்கள் கூறுவார்கள் ( எவ்வாறெனில் ), அருமறை கண்ட அண்ணல் செவ்விய மாணாக் கார்க்குள் சிறந்துளோய்—அரிய வேதங் களை ஒதாதுணர்ந்த வியாசமுனிவரது நல்லமாணுக்கருட் சிறந்தவரே!, திறல் சூர் ஆவி வெளவிய நெடு வேல் அண்ணல் மாண் கதைதேர்வான்—வலிமை பொருந்திய சூரபன்மன்னது உயிரைக் கவர்ந்தநெடிய வேற்படையைத் தரித்த குமாரக் கடவுளின் மாட்சிமை பொருந்திய சரித்திரத்தை யறியும்படி, இ ஒரு நசை பல் நாள் கொண்டுள்ளேம்—இந்த ஒருவிருப்பத் தைப் பலநாளாகக்கொண்டிருக்கின்றோம் (ஆதலால்), எமக்கு அது இயம்புதி என்றார்—எங்களுக்கு அச்சரித்திரத்தைச் சொல்வீராக என்று பிரார்த்தித் தார்கள் எ—று.

தம் பிரார்த்தனையை வெளிப்படுத்தியவழி மருது அருள்புரிவ ரென் பதை அவர் கூறிய வசனத்தாலுணர்ந்தபின் கூறினரென்பார். ' அவ்வழி—சொல்வார் ' எனவும், புராணம் போதித்தற்கேற்ற தகைமையுடைய ரென்பார். அருமறைகண்டவண்ணல் செவ்விய மாணாக் கார்க்குட் சிறந்து ளோய் ' எனவும், திருவவதாரமுதற் றிருமணமீருகவுள்ள சரித்திரமென்பார் ' மாணகதை ' எனவும் கூறினார். (121)

அம்மொழி சூதன் கேளா அழல்படு மெழுகே யென்னக்  
கொம்மென வருக வுள்ளங் குதூகலித் தவச மாகி  
மெய்ம்மயிர் பொடிப்பத் தூநீர் விழித்துணை யரும்ப வாசான்  
பொய்ம்மையில் படிவ முன்னித் தொழுதிவை புகல லுற்றான்.

இ—ள்: சூதன் அ மொழி கேளா—சூதமுனிவர் அந்த வாசகத்தைக் கேட்டு, உள்ளம் அழல்படும் மெழுகே என்ன கொம்மென உருக—மனமானது அக்கினியிற்பட்ட மெழுகையே போல விரைவாக இளக, குதூகலித்து அவசம் ஆகி—பெருமகிழ்ச்சிகொண்டு பரவசமாகி, மெய் மயிர்

பொடிப்ப-சரீரத்திலுள்ள ரோமங்கள் புளகங்கொள்ள, தூ நீர் விழி துணை அரும்ப சுத்தமாகிய ஆனந்தபாஷ்பம் இரண்டு கண்களினுந் தோன்ற, ஆசான் பொய்ம்மை இல் படிவம் முன்னிதொழுது-தமது ஆசிரியராகிய வியாசமுனிவரது பொய்யற்ற சொற்பத்தைத் தியானித்துக் கைதொழுது, இவை புகலலுற்றான்-இவ்வாசகங்களைக் கூறத் தொடங்கினார் என்று.

கொம்மெனல்-விரைவுக் குறிப்பு. பொய்ம்மையில் படிவம்-மெய் வேடம். இவையென்றது மேற்கூறப்படுவனவற்றை. (122)

மன்னவன் மதலை யாசான் மாமகன் றனது மைந்தன்  
பன்னுசொற் கொள்வோன் ஈவோன் வழிபடு பண்பின்மிக்கோன்  
என்னுமிங் கிவருக் கீவ தேனைநூல் உங்கள் போலச்  
செந்நெறி யொழுகு வார்க்கே செப்புவன் புராண முற்றும்.

இ-ள்: மன்னவன் மதலை-அரசனது புதல்வனும், ஆசான் மா மகன்-ஆசிரியனது சிறந்த புதல்வனும், தனது மைந்தன்-தன்னுடைய புதல்வனும், பன்னு சொல் கொள்வோன்-கூறியசொற்களை இனிது விளங்கிக் கொள்பவனும், ஈவோன்-பொருள்கொடுப்பவனும், வழிபடு பண்பில் மிக்கோன்-வழிபாடுசெய்கின்ற குணத்தின் மேம்பட்டவனும், என்னும் இவருக்கு ஈவது ஏனை நூல்-என்று சொல்லப்படுகின்ற இந்த நன்மாணுக்கர்களுக்குப் போதிப்பது மற்றைய நூல்களாம், உங்கள் போல செந்நெறி ஒழுகுவார்க்கே உங்களைப்போலச் சன்மார்க்கத்திலொழுகுவோர்களுக்கே, புராணம் முற்றும் செப்புவன்-புராணங்கள் முழுவதையும் போதிப்பேன் என்று.

“தன்மக னாசான் மகனே மன்மகன்  
பொருணனி கொடுப்போன் வழிபடுவோனே  
உரைகோ ளாளற் குரைப்பது நூலே”

என்றின்னவாறு பிறர்வரையறுத்துக்கூறிய நன்மாணுக்கரனைவரும் புராணமல்லாத பிறநூல்களையே கேட்டற்குரியர்; அவருள் ஐம்புலனடக்கியருந்தவம் புரியுந் தூய்மையுடைய மகான்களே புராணங்கேட்டற்குரியரென்பது கருத்து.

இங்கு - அசை. ஏ - பிரிநிலை. புராணமுற்றும் என்றது பதினெண்புராணங்களை.

தனைநிகர் பிறரின் ருய சண்முகற் கன்பு சான்ற  
முனிவிர்கா னுரைப்போர் கேட்போர் முத்திசேர் காந்தத் துண்மை  
வினவினீ ரதனை யின்னே விளம்புவன் புலன்வே றின்றி  
இனிதுகேண் மின்க ளென்ன வெடுத்திவை யியம்ப லுற்றான்.

இ-ள்: தனை நிகர் பிறர் இன்று ஆய சண்முகற்கு அன்பு சான்ற முனிவிர்காள்-தம்மையொப்பார் பிறரொருவருமில்லாத ஆறுமுகப் பெருமானிடத்து அன்புமிகுந்த முனிவர்களே!, உரைப்போர் கேட்போர் முத்திசேர் காந்தத்து உண்மை வினவினீர்-போதிப்பவர்களுங் கேட்பவர்களும் மோகஷமடைதற்கேற்ற காந்தபுராணத்தின் மெய்ச் சரித்திரத்தைக் கூறும்படி கேட்டார்கள் (ஆதலால்), அதனை இன்னே விளம்புவன்-அச்சரித்திரத்தை இப்

பொழுதே சொல்வேன்; புலன் வேறு இன்றி இனிது கேண்மின்கள் என்—  
புலனை வேறுவிஷயத்திற் செலுத்துதலின்றி நன்றாகக் கேட்குதிரென்று கூறி,  
இவை எடுத்து இயம்பலுற்றான்—இவற்றை எடுத்துக் கூறுவாராயினர் எ-று.

விசேடப் பயனாகிய முத்தியைக் கூறினரேனும் முன்னையவாய அறமுத  
லியவற்றையும் உபலக்கணத்தானமைத்துக்கொள்க. இவை — மேற்கூறப்  
படுவன.

காப்பியத்தலைவராதற்கேற்ற சிறப்புடையரென்பது போதர 'தனைநிகர்  
பிறரின்றாயசண்முகன்' எனவும், கேட்போராகிய நைமிசாரணியவாசிகட்  
கேயன்றித்தமக்கும் பயன்றருமென்பார் 'உரைப்போர்கேட்போர் முத்தி  
சேர்காந்தம்' எனவும், புராணங்கேட்பார்க்குவேண்டிய இலக்கணம்யாவுங்  
குறைவற அமைய வென்பார் 'இனிது' எனவும் கூறினார்.

கந்தபுராணத்தைப் படித்தோருங் கேட்டோரும் பெறும் நன்மைகளை

“ ஏவம்சுருதே புராணேஸ்மிந் சுலோகம் சுலோகார்த்த மேவவா ||  
சதுர்ணுமபி வேதாநாம் ஷடங்க பதவிக்கரமை: |  
ஐபதோயத் பலம் லோகே சிரத்தயா கோடி ஸம்க்யயா ||  
தத்பலம் கோடி குணிதம் சிரத்தா வாந்லபதே பலம் |  
சதா நாமபியஜ் ஞானமச்வ மேதாபிதாவதாம் |  
ஷோடசா நாஞ் சதா நாநாம்பலம் கோடி குணம் பவேத்  
புத்ர மித்ர களத் ராத்யைர்ப் புக்த்வா போகாந நேகதா ||  
இகலோகே பரத்ராபிஸ்சந்த ஸாயுச்யம் ஆப்நுயாத் |  
புத்ரகாமோ லபேத் புத்ராந்த நகரமோலபேத்தநம் ||  
அந்தேச சிவ ஸாயுஜ்யம் மோக்ஷம் விந்தந் திமாநவா: ”

எனமுதலாகுகூறுதலாலறிக.

புராணங்கேட்போர்க்கு வேண்டிய இலக்கணங்களை

“ நாய கன்கதை நாடொறுங் கேட்குநர்  
தூப நீரினிற் ரேய்ந்துவெண் ணீறணிந்து  
ஏய நித்த கருமமியற்றிப்பின்  
காய வைம்புல் னுங்கருத் தொன்றியே ”

எனவும்,

“ வல்ல தேசிகனுக்கு மணித்தவிசு  
ஒல்ல நல்கி யுறுபொரு ளீந்துநன்  
அல்ல வாணி கிளத்தலடங்கிவன்  
புல்ல ரானவரைப்புறம் போக்கியே ”

எனவும்,

“ பத்தியோடொல்கு பாவகத் தோடுரு  
ஒத்த நற்றிசேற லொழித்துநூல்  
வித்த கற்குக்கீழ் மென்தவி சொன்றியே  
சித்தம் வேறறக் கேட்பது செவ்விதால் ”

எனவும்

(124)

பிரமோத்தரகாண்டங்கூறுதலாலறிக.

திருநகரப்படலம் முற்றிற்று.

ஆகவிருத்தம் 270.



## 7. பாயிரப்படலம்

பாயிரமாவது வரலாறு, முதலூலிற் கூறப்பட்ட புராணவரலாற்றையும் மேல்வருஞ் சரித்திரத்தின் பொழிப்பையும் கூறுதலாற் பாயிரப்படலமென்னும் பெயர்த்தாயிற்று. நூல்கேட்பான்புக்க மாணாக்கன் பாயிரங் கேளாக் கால் நூல் வந்தவழியையும் அந்நூலின் பெருமையும் அந்நூல் கேட்டலா லெய்தும் பயனையுமுணராது ஊக்கங் குன்றுவதெனின் பாயிரமொருதலை யான் வேண்டப்படும்.

“ஆயிரமுகத்தானகன்றதாயினும்  
பாயிரமில்லது பனுவலன்றே”

என்றார் பவணந்தியும்.

### இப்படலப் பொழிப்பு

“முன்னொரு காலத்தில் தேவர் முனிவர் மானுடர் முதலாயினோர் பல ரும் வேதநெறியில்தவறித் தம்முளக்கருத்தின்படி பலநூல்களை இயற்றினர். உலகினர் அந்நூல்களை அனுசரித்தலாற் சமயங்களும் பலவாயின. அவற்றை யெல்லாந் தெரிந்த விஷ்ணுமூர்த்தி பிரமாமுதலிய தேவர்களுடன் திருக் கைலாச கிரியிற் சென்று சிவபெருமானுக்கு முறையிட்டனர். அது கேட்ட பெருமான் திருமாலை ஓர் கலையுடன் முனிவராகப் பூமியிற்பிறந்து அவற்றைத் தீர்க்கும்படி பணித்தனர். திருமால் அவரது கட்டளைப்படியே பராசரர்க்குப் புதல்வராய் அவதரித்து வேதங்களை நால்வகைப்படுத்தி அவற் றின் பொருளைச் சுருக்கிச் சூத்திரங்களாக்கிப் பைலர் முதலிய நான்கு முனி வர்களுக்குப் பதேசித்துப் பதினெண் புராணங்களையுஞ் சனற்குமார முனிவரி டங்கேட்டுத் தெளிந்து சூதமுனிவர்க்குப் போதித்தனர், அவர்கள் கேட் டற்கேற்ற தகுதியுடையார்க்குப் போதித்து உலகிற் பரப்பினர். அதன் மேல் வேதநெறி தழைத்தோங்கிற்று”. எனச் சூதமுனிவர் கூறி, இப் புராணச் சரித்திரத்தை முதலிற் பதிகமாகத் திரட்டிப் போதித்தனர். பின்னரும் அம் முனிவர்கள் விரித்துப் போதிக்கும்படி வேண்ட அவ்வாறே போதிக்கத் தொடங்கினர் என்பதாம்.

முந்தொரு காலத்தின் மூவுல கந்தன்னில்  
வந்திடு முயிர்செய்த வல்வினை யதனாலே  
அந்தமின் மறையெல்லா மடிதலை தடுமாறிச்  
சிந்திட முனிவோருந் தேவரு மருளுற்றார்.

இ-ள்: முந்து ஒரு காலத்தில்—முன்னொரு காலத்தில், மூ உலகந் தன் னில் வந்திடும் உயிர் செய்த வல்வினை அதனால்—(சுவர்க்க மத்திய பாதலங் களாகிய) மூவகை யுலகங்களினும் புகுகின்ற ஆன்மாக்களியற்றிய தீவினையினால், அந்தம் இல் மறை எல்லாம் அடிதலை தடுமாறி சிந்திட முடிவில்லாத வேத முழுதும் முதலு முடிவும் நிலைபிறழ்ந்து சிதைய, முனிவோரும் தேவரும் மருள் உற்றார்—(அதனால்) முனிவர்களும் தேவர்களும் மனமயக்கம் கொண்டார் கள். எ—று.

ஏனைய நூல்களின் முரணை யறுத்தற்குக் கருவி நூலாகிய வேதம் நிலை  
கெட, உண்மை தெளிந்து ஐயந்தீர்த்தற்கேற்ற பிறநூலின்றி மருண்டனரென்  
பது கருத்து.

ஏ அசை. முந்தொருகாலம் என்றது ஆதிகற்பத்தில் வந்த துவாபர  
யுகத்தை. 'வல்வினையதனால்—சிந்திட' என இயையும். மிகவிரிந்த நூலென்  
பார் 'அந்தமின் மறை' என்றார். (1)

நெற்றியில் விழிகொண்ட நிமலன தருளாலே  
அற்றமில் மறையெல்லா மாதியின் வரலாலே  
மற்றத னியல்பெல்லா மயலற வேநாடித்  
தெற்றென வெவராலுஞ் செப்பு வ தரிதாமால்.

இ—ள்: அற்றம் இல் மறை எல்லாம்—குற்றமில்லாத வேதங்கள் யாவும்,  
நெற்றியில் விழிகொண்ட நிமலனது அருளால் ஆதியின் வரலால்—நெற்றிக்  
கண்ணையுடைய மலரகிதராகிய சிவபெருமானது திருவருளால் முற்காலத்தில்  
தோன்றுதலால், அதன் இயல்பு எல்லாம் மயல் அறநாடி தெற்று என செப்பு  
வது—அவ்வேதங்களின் தன்மை முழுவதையும் ஐயந்தீரத் தேர்ந்து தெளி  
வாகச் சொல்வது, எவராலும் அரிது ஆம்—எத்தகையினராலும் அருமை  
யாகும் என்று.

ஏகாரங்களும் மற்றும் ஆலும் அசைநிலைகள்.

சிவனருளிய வேதங்களிலுண்மையைப் பிறர்தேர்ந்து கூறுவது கூடாதென்  
பது கருத்து. ஆதி—சிருட்டியாரம்பம். உம்மை—உயர்வு சிறப்பு. (2)

ஆனதொர் பொழுதின்க ணமரரு முனிவோரும்  
மாநில மிசைவையும் மாக்களு மிறையுள்ள  
ஞானம் திலரார்கி நவின்மறை நெறிமாற்றித்  
தீநெறி பலவாற்றிப் பனுவல்கள் சிலசெய்தார்.

இ—ள்: ஆனது ஓர் பொழுதின்கண்—அக்காலத்தில், அமரரும் முனி  
வோரும் மாநிலமிசை வையும் மாக்களும்—தேவர்களும் முனிவர்களும் பெரிய  
பூவுலகத்தில் வசிக்கின்ற மனிதர்களும், இறை உள்ளம் ஞானமது இலர்ஆகி—  
சிறிதும் மனத்தில் நல்லறிவில்லாதவர்களாய், நவில்மறை நெறிமாற்றி—விதிக்  
கப்பட்ட வைதிகமார்க்கத்தை விலக்கி, பல தீநெறி ஆற்றி—விலக்கப்பட்ட  
பல தீய மார்க்கங்களை உண்டாக்கி, சில பனுவல்கள் செய்தார்—(அவற்றிற்  
கேற்பச்) சில சமயநூல்களை இயற்றினார்கள் என்று.

ஆனதொர் பொழுதென்றது முதலாஞ் செய்யுளிற் கூறிய காலத்தை,  
இறை என்பதில் இழிவுசிறப்பும்மை தொக்கது. (3)

அவனியி லறமெல்லா மருவினை யெனநீக்கிப்  
பவநெறி யறமென்றே பற்பல ருஞ்செய்யப்  
புவனம் துண்டோனும் போதனு மதுகாணச்  
சிவனரு ளாலன்றித் தீர்கில திதுவென்றார்.

இ—ள்: அவனியில் பற்பலரும்—பூவுலகத்திற் பற்பல மனிதர்களும்,  
அறம் எல்லாம் அருவினை என நீக்கி—புண்ணியங்களெல்லாங் கொடும்பாவமா

மென்றெண்ணிச் செய்யாது விடுத்து, பவ நெறியே அறம் என்று செய்ய—பாவமார்க்கங்களே தருமமாமென்று நம்பிச்செய்ய, புவனமது உண்டோனும் போதனும் அது காணா—பூவுலகத்தை யுண்டவராகிய திருமாலும் பிரமதேவரும் அத்தன்மையைத் தெரிந்து, இது சிவன் அருளால் அன்றி தீர்கிலது என்றார்—இது சிவபெருமானது திருவருளாலன்றி மற்றொருவனுந் தீராதென்று நிச்சயித்தார்கள் என்று.

இதனைத் தீர்த்தல் தம்மாற்கூடாதென நிச்சயித்தனரென்பது குறிப்பு. பிரிநிலையேகாரம் பிரித்துக்கூட்டப்பட்டது. (4)

### வேறு

இன்ன பான்மையை யெண்ணி யிருவரும்  
பொன்னி னாடு புரந்திடு மன்னனுந்  
துன்னு தேவருஞ் சுற்றினர் வந்திடக்  
கன்னி பாகன் கயிலையி லேகினார்.

இ-ள்: இருவரும் இன்னபான்மையை எண்ணி—(திருமாலும் பிரமதேவருமாகிய) இருவரும் இத்தன்மையைச் சிந்தித்து, பொன்னின் நாடு புரந்திடும் மன்னனும் துன்னு தேவரும் சுற்றினர் வந்திட—சுவர்க்கலோகத்தையரசியல் செய்கின்ற இந்திரனும் நெருங்கிய மற்றைத் தேவர்களும் தம்மைச் சூழ்ந்து வர, கன்னிபாகன் கயிலையில் ஏகினார்—உமாதேவியை வாமபாகத்தி லுடைய சிவபெருமானது திருக்கைலாசமலையிற் போனார்கள் என்று.

இன்னபான்மை என்றது சிவனருளாலன்றித் தீராமையை. பிரமதேவருந் திருமாலுந் திரிமூர்த்திகளுட் சேர்ந்த தேவத்தலைவராதலிற் நம்முட் சிந்தித்துப் பின்னர் இந்திரன் முதலாயினோர் பின்வரக் கயிலையை யடைந்தனரென்க.

அந்தில் செம்பொ ன்னிமணிக் கோயிலின்  
முந்து கோபுர முற்கடையிற்புகா  
நந்தி தேவரை நண்பொடு கண்டுநீர்  
எந்தை யார்க்கெம் வரவிசைப் பீரென்றார்.

இ-ள்: அந்தில் செம்பொன் அணி மணி கோயிலின் முந்து கோபுரமுன் கடையில் புகா—அத்திருக் கைலாசகிரியிற் செம்பொன்னுந் செய்யப்பட்ட அழகிய இரத்தினமிழக்கப்பெற்ற ஆலயத்தின் முன்னுள்ள திருக்கோபுரமாகிய முதல் வாயிலிற் புகுந்து, நந்திதேவரை நண்பொடுகண்டு—அங்குள்ள திருநந்தி தேவரை நண்பினுடன் தர்சித்து, நீர் எம்வரவு எந்தையார்க்கு இசைப்பீர் என்றார்—எம்பெருமானே! தேவரீர் சிறியேங்களது வருகையை எங்கள் தலைவராகிய சிவபெருமானுக்குச் சொல்வீராக என்று கூறினார்கள் என்று.

அந்தில்—அவ்விடத்து; அசைநிலையெனினுமாம். சிவபெருமானைத் தரிசித்தற்கும் அருள்பெறுதற்கும் உடனின்னு உதவிபுரிய வேண்டுதலின், அத்திரு நந்திதேவர் தம்மாட்டு நேசமுறுமாறு இன்சொற் கூறி இன்முகங் காட்டித் தரிசித்தனரென்க, (6)

தேவ தேவன் திருமுன்ன ரேகியே  
காவல் நந்திக் கடவுள் பணிந்தெழீஇப்  
பூவை வண்ணனும் போதனும் புங்கவர்  
ஏவ ருஞ்செறிந் தெய்தின ரீண்டென்றான்.

இ—ள்: காவல் நந்தி கடவுள்—முதல்வாயிலைக் காவல் செய்திருக்கின்ற திருநந்திதேவர், தேவதேவன் திருமுன்னர் ஏகி—தேவநாயகராகிய சிவபெருமானது சந்நிதானத்திற் போய், பணிந்து எழீஇ—வணங்கி எழுந்து, பூவை வண்ணனும் போதனும் புங்கவர் ஏவரும் செறிந்து ஈண்டு எய்தினர் என்றான்—காயாம்பூவையொத்த [கருநிறமமைந்த] திருமேனியையுடைய திருமாலும் பிரமதேவரும் மற்றைய தேவர்கள் யாவரும் நெருங்கித் (தேவரீரைத் தரிசிக்கும் நோக்கமாக) இவ்விடத்து வந்தார்களென்று விண்ணப்பஞ் செய்தார் என்று.

ஏ—அசை. எழீஇ—எழும்பி என்பதன் விகாரம். பூவை—ஆகுபெயர். புங்கவர்—உயர்வுடையோர். எவருமெனற்பாலது எவருமென முதனீண்டது. (7)

என்ற காலையில் யாரையு மிவ்விடைக்  
கொன்றை சூடி கொணர்கெனச் செப்பலும்  
நன்ற தேயென நந்தி வணங்கியே  
சென்று மான்முதற் றேவரை யெய்தினான்.

இ—ள்: என்ற காலையில்—என்று திருநந்திதேவர் விண்ணப்பஞ் செய்த பொழுது, கொன்றைசூடி—கொன்றைமலர்மாலையை யணிந்த சிவபெருமான், யாரையும் இ இடை கொணர்க என செப்பலும்—அத்தேவரனைவரையும் இவ்விடத்து அழைத்து வருதியென்று கட்டளைசெய்ய, நந்தி—கேட்ட திருநந்தி தேவர், அது நன்று என வணங்கி—அது நல்லதென்று கூறிப் பணிந்து, சென்று—(அவ்விடத்தை நீங்கிப்) போய், மால்முதல் தேவரை எய்தினான்—திருமால் முதலிய தேவர்களை அணுகினார் என்று.

ஏகாரங்கள் - அசைகள், கொன்றை - ஆகுபெயர். கொணர்க என்னும் வியங்கோளீற்றகரந் தொக்கது. நன்று - உடன்பாட்டை யுணர்த்திநின்றது. (8)

செம்மை போகிய சிந்தை யரைக்கெழீஇ  
எம்மை யாளுடை யானரு ளெய்தினான்  
உம்மை யங்கு வரநுவன் றுனினி  
வம்மி னீரென வல்லையிற் கூவினான்.

இ—ள்: செம்மை போகிய சிந்தையரை கெழீஇ—(அத்திருநந்திதேவர்) செப்பம்நீங்கிய மனத்தையுடைய (திருமால் முதலிய தேவர்களை யணுகி, எம்மை ஆள் உடையான் அருள் எய்தினான்—எங்களை அடிமையாகவுடைய சிவபெருமான் கருணைகூர்ந்தவராய், நம்மை அங்கு வர நுவன்றான்—உங்களை அவ்விடத்து வரும்படி கட்டளைசெய்தார் (ஆதலால்), இனி நீர்வம்மி னென—இனி நீவிரனைவீரும் வாருங்களென்று, வல்லையிற் கூவினான்—விரைவி லழைத்தார் என்று.



கெழீஇ—கெழுமி என்பதன் விகாரம். எய்தினான் - முற்றெச்சம். நந்தி தேவர் தம்வரவை விண்ணப்பிக்கும்போது சிவபெருமான் யாது கட்டளை செய்வாரோ என்னும் ஐயத்தோடு நின்றனரென்பார் 'செம்மைபோக்கிய சிந்தையர்' என்றார். (9)

விளித்த காலை விழிவழி போதநீர்  
துளிக்க நின்று தொழுது கவலொரீஇக்  
களிக்கு நெஞ்சினர் கண்ணுத லெந்தைமுன்  
அளித்தி யாலென் றவனுட னேகினார்.

இ—ள்: விளித்த காலை — அழைத்தபொழுது, விழி வழி போத நீர் துளிக்க நின்று தொழுது—அத்தேவர்கள் கண்களின் வழியே ஆனந்த பாஷ்பம் அரும்பநின்று கைதொழுது, கவல் ஓரீஇ களிக்கும் நெஞ்சினர்—(எண்ணிய கருமந் தவறாது முற்றுப்பெறுமென்னுமுறுதிப்பாட்டானே) கவலையை நீங்கி மகிழ்கின்றமனத்தையுடையராய், கண்ணுதல் எந்தைமுன் அளித்தி என்று— நெற்றிக் கண்ணையுடைய எம்பரமபிதாவாகிய சிவபெருமானுக்குமுன்னே எங்களைக்கொண்டு செல்வீராக என்கூறி, அவனுடன் ஏகினார் — அந்தத் திருநந்தி தேவரோடு கூடச் சென்றார்கள் என்று.

ஆல்—அசை. நெஞ்சினர்—முற்றெச்சம்.

(10)

புடைக டந்திடு பூதர்கள் போற்றும்த்  
தடைக டந்து தடுப்பரும் வேனிலான்  
படைக டந்தவர் பாற்படு மெண்ணிலாக்  
கடைக டந்தபின் அண்ணலைக் கண்டனர்.

இ ள்: புடைகள் தந்திடு பூதர்கள் போற்றும் அ தடை கடந்து—பக் கங்களிற் பொருந்திய பூதவீரர்கள் காக்கின்ற அந்த முதல்வாயிலைக்கடந்து, தடுப்ப அரும் வேனிலான் படை கடந்தவர் பால் படும் எண் இலா கடை கடந்து—(எத்தகைய துறவிகளாலுந்) தடுத்தற்கரிய மன்மதனது ஐங்கணை களையும் வென்ற முனிசிரேட்டர்கள் தம்மிடத்து வசிக்கப்பெற்ற அளவி றந்த வாயில்களையுங் கடந்து, பின் அண்ணலை கண்டனர் - அதன்பின்னர்ச் சிவபெருமானைத் தரிசித்தார்கள் (அத்தேவர்கள்) என்று.

ஐம்பொறிகளையும்டக்கியருந்தவம்புரியும் முனிகணத்தருள்ளுஞ் சிலர் சிற்சிலகாலங்களில் மதனவிகாரத்தான் மயங்குதல்உளதாயினும் இம்மலையில் வசிப்போர் ஒருகாலத்திலும் அவ்வாறு மனந்திறம்பாரென்பார் 'தடுப் பரும்வேனிலான் படைகடந்தவர்பாற்படு மெண்ணிலாக்கடை' என்றார். இத் தகைய பத்திலக்கமென்னுந் தொகைப்பட்ட முனிவர்கள் அத்திருக்கைவாச கிரியில் வசிக்கின்றனரெனமுதலுபதேச காண்டத்திற் கூறப்பட்டது.(11)

முன்ன ரெய்தித் தொழுது முறைமுறை  
சென்னி தாழ விறைஞ்சினர் சேணிடைத்  
துன்னு மாதரந் தூண்டவந் தண்மினார்  
உன்னு மன்பின் உததியி னுழந்துளார்.

இ—ள்: முன்னர் எய்தி தொழுது—சிவபெருமானது திருமுன்னிலையிற் சென்று கைதொழுது, முறைமுறை சென்னி தாழ இறைஞ்சினர்—முறை



முறையாகத் தலை பூமியிற்றாமும்படி வணங்கி, சேண் இடை அன்னும் ஆதரம் தூண்ட — தூரத்திலேநிறைந்த பேராவலானது தம்மைச் செலுத்த, உன்னும் அன்பின் உததியின் ஆழ்ந்துளார் வந்து அண்மினார்— (இடையருது) சிந்திக்கின்ற பேரன்பாகிய கடலுளமிழந்தினவர்களாய் வந்து அணுகினார்கள் என்று.

இறைஞ்சினர் ஆழ்ந்துளார் என்பன முற்றெச்சங்கள். ஒருமுறை இரு முறை வணங்குதல் வருவாதலால் மூன்று ஐந்து ஏழு ஒன்பதுமுதலாக விதிக் கப்பட்ட கணக்கமைய வணங்கினரென்பார் 'முறைமுறை சென்னி தாழ இறைஞ்சினர்' எனவும், ஆனந்தமேலீட்டினாலே பரவசராகிச் சிவபெருமான் மேற்கொண்ட பெருங்காதலே தம்மையுந்தச் சென்றணுகினரென்பார் 'துன் னுமாதரந்தூண்ட வந்தண்மினார்' எனவும் கூறினார். (12)

ஈர்க்கும் பாசத் திருவினை யின்றொடே  
தீர்க்கின் றுமீவ னென்னுஞ் செருக்கினால்  
தூர்க்கின் றுர்மலர் சோதிபொற் றுண்மிசைப்  
போர்க்கின் றுர்மெய்ப் பொடிப்பெனும் போர்வையே.

இ—ள்: ஈர்க்கும் பாசத்து இருவினை—(துன்மார்க்கத்திற் பீர வேசிக்கு மாறு மனத்தை) இழுக்கின்ற பாசத்தொடர்பாலாகிய இரு வினைகளையும், இன்றொடே இவண் தீர்க்கின்றும் என்னும் செருக்கினால்—இற்றைத்தினத் தோடே இவ்விடத்து ஒழிக்கின்றோமென்னுந் தருக்கினால், சோதி பொன் தாள்மிசை மலர் தூர்க்கின்றார்—சோதிசொருபராகிய சிவபெருமானது அழ கிய திருவடிகளிற் புஷ்பங்களைச் சொரிகின்றவர்களாய், மெய் பொடிப்பு எனும் போர்வை போர்க்கின்றார்—சரீரத்திற் புளகமாகிய போர்வையைப் போர்க்கின்றார்கள் என்று.

ஏகாரங்களிரண்டனுள் முன்னையது தேற்றம், பின்னையது அசை.

துறக்கவின்ப முதலியவற்றைப் பயப்பனவாய வேள்வி முதலிய சிவநல் வினைகளும் தீவினைகளும் முறையே பொன்விலங்கும் இரும்புவிலங்கும்போல நின்று முத்திநெறியிற் புகவிடாது பந்தமுறுத்தலின் 'ஈர்க்கும்பாசத்திருவினை, என்றார், இவ்விருவினைகளையுந் தீர்த்தல் எதுபோலுமெனில், ஓர் வைப்பாட் டியைக் காமித்து அவள் வீட்டிற் பன்னாள். மனையாள்வீட்டிற் சின்னாள் மாக வாழ்பவனெருவன் வைப்பாட்டியுடன் கூடுகல் இல்லறத்திற் கிழுக்கா மென்பதையுணர்ந்தவழி முன்னர் அவண்மேல் ஓரீயிருக்கப்பெறினும் பொரு தோச்சும் நேசத்தைவிடுத்து அவளை ஈனர்பிடித் தீர்த்து வருத்தியபோதும் இரங்காது வெறுத்து மனையாட்டியோடு இல்லறம் நடாத்துவன். மேல்துற வறமே சிறந்ததென்பதை யுணர்ந்தவழித் தன் மனையாட்டியையும் வைப் பாட்டியைப்போல வெறுத்து நீக்குவன். பாவ புண்ணியங்களிரண்டையுஞ் செய்துவருவானும் அவ்வாறே, கருமகாண்டத்தை யுணர்ந்தவழிப்பாவத்தை வெறுத்து வேள்வி முதலிய புண்ணியங்களைச் செய்வன். ஞானகாண்டத்தை யுணர்ந்தவழி அப்புண்ணியங்களிலும் வெறுப்புற்று ஞானநிலையைக் கடைப் பிடிப்பன் என்க. (13)

நேய முந்த நெடும்பகல் நீங்கிய  
தாயெ திர்ந்திடு கன்றின் தகைமையாய்த்  
தூய வந்தனை யோடு தொழுமவர்  
வாயின் வந்தன வந்தன போற்றினார்.

இ—ள்: நெடும்பகல் நீங்கிய தாய்— நெடுநாள்வரையும் பிரிந்திருந்த தாய்ப் பசுவை, நேயம் உந்த எதிர்ந்திடு கன்றின் தகைமை ஆய்—பேரன்பு தூண்ட நேர்பட்ட இளங்கன்றின்றன்மை பொருந்தி, தூய வந்தனையோடு தொழும் அவர்—தூய்மையாகிய வணக்கத்துடன் கைதொழுகின்ற அத் தேவர்கள் யாவரும், வாயின் வந்தன வந்தன போற்றினார்—தமது வாயில் வந்த வந்த பிரபாவங்களைக் கூறித் தோத்திரஞ் செய்தார்கள் என்று.

தாயெதிர்ந்திடுகன்றின்றகையென்றது அடங்காத அன்புடமையை. வந்தனையோடு தொழுவார். போற்றினாரெனவே முற்செய்யுள்களிற் கூறிய வாறு வணங்கி மலர்தூவியபின் கைகூப்பிநின்று தோத்திரஞ் செய்தனரென்பது பெற்றும். இன்னவை கூறுவோமென்றெண்ணிக் கூறுது அன்பின் மிகுதியால் நேர்ந்தவாறு துதித்தனராதலின் 'வாயில் வந்தன வந்தன போற்றினார்' என்றார். (14)

அண்ண லீசன் வடிவை யகந்தனில்  
எண்ணி னெல்லையி லின்பம் பயக்குமால்  
கண்ணி னேர்வரு காட்சிய ராயிடின்  
ஒண்ணு மோவவர் தஞ்செய லோதவே.

இ—ள்: அண்ணல் ஈசன் வடிவை அகந்தனில் எண்ணின்—பெருமையிற் சிறந்தவராகிய சிவபெருமானது திருவுருவத்தை மனத்தில் நினைத்தாற்றானே, எல்லை இல் இன்பம் பயக்கும்—அது அளவிறந்த பேரின்பத்தைத்தரும், கண்ணில் நேர்வரு காட்சியர் ஆயிடின—அத்திருவுருவம் தமது கண்களில் முற்படப் பெற்ற காட்சியை யுடையவரானால், அவர் தம் செயல் ஓத ஒண்ணுமோ—அவர்களது பேரானந்தச்செயல் எவராலாயினுஞ் சொல்ல முடியுமா? (முடியாதே) என்று.

ஆல் ஏ அசைகள். சிவபிராணப்பாவனையாற் சிந்திப்போர்க்கே பரமானந்தம் விளையுமாயின் நேரே தரிசிக்கப்பெற்றோர்க்கு எத்துணைப் பேரானந்தத் தோன்றுமென அவர்கொண்ட இன்பத்தின் பெருமையை விளக்கினரென்க. (15)

மேலை வானவர் வேந்தொடு மெம்பிரான்  
சீலமேய திருமுன்பு மேவினார்  
மாலு நான்முகத் தண்ணலும் வந்திரு  
பாலு மாகிப் பரவின ரென்பவே.

இ—ள்: மேலை வானவர்—மேலுலகில் வசிக்கின்ற தேவர்கள், வேந்தொடும் எம்பிரான் சீலம் மேயதிருமுன்பு மேவினார்—தங்கள் தலைவனாகிய இந்திரனோடும் எமது கடவுளாகிய சிவபெருமானது பரிசுத்தமிகுந்த சந்நிதானத்தில் (துதித்து) நின்றார்கள், மாலும் நான்முகத்து அண்ணலும் வந்து இருபாலும் ஆகிபரவினர்—விஷ்ணுமூர்த்தியும் நான்கு முகங்களையுடைய பிரம தேவரும் வந்து இருபுடையினும் நின்று துதித்தார்கள் என்று.

இருபாலுமெனப் பொதுப்படக் கூறினரேனும் உரிமை பற்றிப் பிரம தேவர் வலப்பக்கத்தினும் விஷ்ணுமூர்த்தி இடப்பக்கத்தினும் நின்றனரென்க.

என்ப ஏ அசைகள்?

(16)

## வேறு

அம்புயா சனமுடை யண்ண லாழியான்  
உம்பரோ டித்திற முற்றுப் போற்றுழிச்  
செம்பொனேர் முடிமிசைத் திங்கள் சேர்த்திய  
எம்பிரா னருள்புரிந் தினைய கூறுவான்.

இ—ள்: அம்புய ஆசனம் உடை அண்ணல்—தாமரைமலராசனத்தை யுடைய பிரமதேவரும், ஆழியான்—சக்கராயுதத்தையுடைய விஷ்ணுமூர்த்தியும், உம்பரோடு இ திறம் உற்று போற்றுழி—(இந்திரன் முதலிய) தேவர்களுடன் இவ்வாறு நின்று துதிக்கும்பொழுது, செம் பொன் நேர் முடி மிசை திங்கள் சேர்த்திய எம்பிரான்—செம்பொன்னைப் போன்ற (சிவந்த) சடை முடியின்மேற் பாலசந்திரனை யணிந்த எங்கள் கடவுளாகிய சிவபெருமான், அருள்புரிந்து இனைய கூறுவான்—அவர்க்குத் திருவருள்செய்து இவற்றைத் திருவாய்மலர்ந்தருளுவார் என்று.

அம்புயாசனம் - வடநூன் முடிபு. இத்திறமுற்று என்றது முற்செய்யுளில் சுட்டியவாறு நின்றலை. 'செம்பொனேர் முடிமிசைத் திங்கள்சேர்த்திய எம்பிரான்' என்றதனால் அடியார்க்குநேருங் குறைகளை நீக்கும் அருண்மூர்த்தியென்பது குறிக்கப்பட்டது. (17)

ஒன்றொரு குறைகளு முறாத பான்மையால்  
நன்றுநும் மரசியல் நடந்த வோவெனாக்  
குன்றவில் லுடையவோர் குழகன் செப்பலும்  
நின்றமால் தொழுதிவை நெறியிற் கூறுவான்.

இ—ள்: ஒன்று ஒரு குறைகளும் உறாத பான்மையால்—ஒரு குறையும் நேரிடாவண்ணம், நும் அரசியல் நன்று நடந்தவோ என—நுமது அரசாட்சிகள் செவ்வனே நடைபெற்றனவா என்று, குன்றவில் உடைய ஓர் குழகன் செப்பலும்—மேருமலையாகிய வில்லையுடைய ஒப்பற்ற அழகராகிய சிவபெருமான் (அறியாதார்போல) வினாவுதலும், நின்ற மால் தொழுது இவை நெறியில் கூறுவான்—பக்கத்தில் நின்ற திருமால் கைதொழுது இவ்வாசகங்களை முறைப்படி கூறுவாராயினார் என்று.

நும்மரசியலென்றது, படைத்தன் முதலிய அதிகாரங்களை. சிவபெருமான் பொதுப்பட வினாவியவழியும் தலைமைபற்றித் திருமாலொருவரே விடைகூறினரென்க. தாஞ்செய்யும் விண்ணப்பத்தைப் பொருட்படுத்தி யருள்புரியுமாறு தாழ்ந்த வசனமாகக் கூறுவாரென்பார் 'நெறியிற் கூறுவான்' என்றார். (18)

ஆதியி லயன்படைப் பல்ல தென்னருண்  
மேதியன் அடுதொழி லேனை விண்ணவர்  
ஏதமில் செயன்முறை யாவுங் கண்ணுதல்  
நாதநின் னருளினால் நடந்த நன்றரோ.

இ—ள்: கண்ணுதல் நாத—நெற்றிக்கண்ணையுடைய தலைவரே!, ஆதியில் அயன் படைப்பு—முதலிற் பிரமதேவரது சிருட்டித் தொழிலும், அல்லது என் அருள்—அன்றியும் அடியேன்செய்யுந் திதித்தொழிலும், மேதியன் அடு தொழில்

—எருமைக்கடா வாகனத்தையுடைய கூற்றுவனது கொலைத் தொழிலும், ஏனைவிண்ணவர் ஏதம் இல் செயல் முறை யாவும்—(இந்திரன் முதலிய) மற்றைத் தேவர்களது குற்றமற்ற தொழின் முறைகளுமாகிய எல்லாம், நின் அருளினால் நன்று நடந்த—தேவரீரது கிருபையினால் இனிது நடைபெற்றன என்று.

அரோ—அசை.

(19)

கருமணி மிடறுடைக் கடவு ளின்னுந்  
அருளுவ தொன்றுள ததனைக் கூறுவன்  
இருநில மேலவர் யாரும் நின்றனைப்  
பரமென வுணர்கிலர் மாயைப் பான்மையால்.

இ—ள்: கரு மணி மிடறு உடை கடவுள்—(சரணடைந்தாரைக் காப்பதற் கோரிலச்சிணையாக நஞ்சுண்டு) கறுத்த நீலரத்தினம் போலுந் திருக்கண்டத்தையுடைய இறைவரே!, இன்னும் நீ அருளுவது ஒன்று உளது—(முன்வேண்டிய காலங்களிலருள் புரிந்ததுபோல) இன்னும் தேவரீர் கிருபை செய்யவேண்டிய ஒருகருமமுள்ளது, அதனை கூறுவன்—அதனை யான் எடுத்துச் சொல்வேன் (கேட்டருள்க), இருநிலமேலவர் யாரும்—பெரிய பூவுலகத்தின்சுணுள்ளா ரனைவரும், மாயைப்பான்மையால் நின் தனை பரம் என உணர்கிலர்—அஞ்ஞான வசத்தால் தேவரீரைப் பரம்பொருளென்று தெளிகின்றிலர் என்று.

கடவுள் - அண்மைவிளி. முற்காலங்களில் நேர்ந்த குறைகளை நீக்கியது போல் இக்குறையையும் நீக்குதிரென்பார், கருத்துடையடைபுணர்த்தி 'கருமணி மிடறுடைக் கடவுள்' என்றார். மணிமிடறு - அழகிய மிடறெனினுமாம். (20)

நின்றன துரிமையை நிகழ்த்தி மேன்மையா  
என்றனை யயன்றனை யெண்ணு வார்சிலர்  
அன்றியு நின்னுடன் அநேகர் தம்மையும்  
ஒன்றென வேநினைந் துரைக்கின் றார்சிலர்.

இ—ள்: நின்றனது உரிமையை நிகழ்த்தி—தேவரீரது இயல்புகளைச் சார்த்திக்கூறி, என் தனை அயன்தனை மேன்மையா எண்ணுவார் சிலர்—அடியேனையும் பிரமனையும் பரம்பொருளாக மதிப்பார்கள் சிலர், அன்றியும்—அதுவன்றியும், நின்னுடன் அனேகர் தம்மையும் ஒன்றே எனநினைந்து உரைக்கின்றார் சிலர்—தேவரீரோடு (சாமானியராகிய பிற தேவர்கள்) பலரையும் ஒன்றேயென்று கருதிக் கூறுகின்றார்கள் சிலர் என்று.

நின்றனதுரிமை யென்றது சருவஞ்ஞதை முதலிய பதிக்குணங்களை. அவை யெல்லாம் ஏனையோர்மாட் டுளவெனக் கூறுவது கற்பிதமே என்பது தோன்ற 'நின்றன துரிமையை நிகழ்த்தி' என்றார். ஒன்றென நினைத்தலாவது அபேதமாக நினைத்தல், ஏகாரம் தேற்றம்; பிரிநிலையென்பாருமுளர்.

“என்றனை—எண்ணுவார் சிலர்” என்றது வைணரை. இவர்கள் திருமாலே கருத்தா, ஏனையோர் அவராலாக்கப்படுவோ ரென்பர். “உந்தியால் அயனையின் றங்கவனைக்கொண்டு உலகுண்டாக்கி-அந்தநல் லுலகழிக்க அரனையு மாக்குவித் துத் - தந்திடுஞ் சகத்தினுக்குத் திதிகர்த்தா தானையாகி-வந்திடுந் தோற்றம் ஈறு நிலைமையும் பண்ணுமாயன்” என்பதனாலறிக. ‘அயன்றனை யெண்ணுவார்

சிலர்' என்றது இரணியகர்ப்பவாதிகளை. இவர்கள், “ஹிரண்யகர்ப்பஸ்மை வர்த்ததாக்ரே பூதஸ்யஜாத: பதிரேகஆஸீத்| ஸதாதாரப்ருது வீந்த்யாமுதே மாம்கஸ்மை தேவாயஹவிஷாவிதேம: ||” என்பது முதலிய சுருதிவாக்கியங் களை விசேடப் பிரமாணமாகக்கொண்டு பிரமாவே கருத்தாவென்பர். ‘நின் னுடனநேகர் தம்மையு மொன்றெனவே நினைந்துரைக்கின்றார் சிலர்’ என்றது அநேகேச்சரவாதிகளை. இவர்கள், பலர்கூடி ஒரில் யியற்றுதல்போல உலகங்களையும் பலர்கூடி அமைத்தல் வேண்டுமென்பர். ததைப் பல் லோர் கூடியியற்றுதல் கண்டாமத்தாற் - செல்லொத்த குழலாய் வையஞ் செய்தவர் பலரே யன்னார் - தொல்லைக்குளாதல் நீங்கித் துயரறல் முத்தி யென்பார்-அல்லுற்ற மனத்தாரான அநேகேசுவாத ரன்றே” என்பதனாலறிக. (21)

காலமுங் கருமமுங் கடந்த தோர்பொருள்  
மூலமுண் டோவென மொழிகின் றார்சிலர்  
மேலுமுண் டோசில விளம்ப விஞ்சையின்  
பாலுறு முணர்ச்சியே பரமென் பார்சிலர்.

இ—ள்: காலமும் கருமமும் கடந்தது ஓர் மூலப்பொருள் உண்டோ என மொழிகின்றார் சிலர் — காலத்தையும் இருவினைகளையும் வென்ற வேறொரு முதற் பொருள் இருக்கின்றதா என்று கூறுகின்றார்கள் சிலர், விஞ்சையின்பால் உறும் உணர்ச்சியே பரம் — மாந்திரிகத்தின் வழிப்பட்ட அறிவே பரம்பொருளாகும், விளம்ப—இதனினுஞ் சிறந்தனவென்று சொல்வதற்கு, மேலும் சில உண்டோ என்பார் சிலர்—வேறுஞ் சில பொருள்களிருக்கின்றனவா என்று கூறுவார்கள் சிலர் என்று.

ஓகாரங்கள் எதிர்மறைகள். ஏகாரம் பிரிநிலை.

காலத்தின் மேலாய பொருள் வேறில்லையென்பார் காலவாதிகள். இவர் கொள்கையை “காலமெனுங் கடவுளினைக் கழியவுள தேதுமிலை. ஆலநிழ லமர்ந்தவரும் அரிபிரமாதிய ரெவருஞ், சீலமுடைச் சிருட்டி முதற்றிகழ்வன் வாகச் சுழற்றத், தூலமொடுகுக்குமமாய்த் தொடர்ந்து தொடர்ந்தேவரு மால்” என்பதனாலுணர்க. கருமத்தின் மேலாயபொருள் வேறில்லையென்பார் கருமவாதிகள். இவர்கள் ஆன்மாக்களை மேலுலகினுங் கீழுலகினும் முறையே நியோகித்து நடத்துவன இருவினைகளென்றும் அவையே பரமென்றுங் கூறு வர். விஞ்சையின்பாலுறும் உணர்ச்சியே பரமென்பார் மந்திரவாதிகள். இவர் கொள்கையை “மந்திரத்தா லழைத்திடவே வானவரும் வந்திடுவர், மந்திரத் தால் வசீகரண முதல்வலிகள் வந்தெய்து, மந்திரத்தா லாக்கி யழித்திடலு மாகியிடு, மந்திரத்தின் வலியேகாண் வானவரு மானவர்தாம்” என்பதனாலுணர்க. (22)

ஆற்றுறு புனல்படிந் தழுக்கு நீக்கலார்  
சேற்றிடை வீழ்ந்தென மறைகள் செப்பிய  
நீற்றொடு கண்டிகை நீக்கி வன்மையால்  
வீற்றொரு குறிகொடு மேவு வார்சிலர்.

இ—ள்: ஆற்று உறு புனல் படிந்து அழுக்கு நீக்கலார் சேற்றிடை வீழ்ந்து என—ஆற்றுநீரின் மூழ்கித் தம்மேனியிலுள்ள அழுக்கைப்போக்காதவர்களாய் (அவ்வழுக்கை மேலும் வருவிக்கின்ற) சேற்றுநீரில் விழுந்தாற்போல, மறைகள்



செப்பிய நீற்றொடு கண்டிகை நீக்கி—வேதங்கள் விதித்த திருநீற்றையும் உருத் திராக்கத்தையும் தரியாது கழித்து, வன்மையால் வீற்று ஒரு குறி கொடு மேவுவார் சிலர்—தறுகண்மையினால் வேரோர் சின்னத்தைத்தாங்கியிருப்பார்கள் சிலர் என்று.

வீழ்ந்தாலென்னும் வினையெச்சத்தில் ஆல் விசுதி தொக்கது. ஓடு எண். ஆற்றுறுபுனலென்றது பெருநீரை. சேறென்றது சின்னீரை. வேதவீரோதமான சின்னமென்பார் 'வீற்றொருகுறி' எனவும், அதனைத் தரிப்பார்க்கு மலநீக்கமின் றென்பார் 'ஆற்றுறுபுனல் படிந்தழுக்கு நீக்கலார் சேற்றிடை வீழ்ந்தென - கொடு' எனவும் கூறினார்.

இச்செய்யுளிற் சுட்டிய குறி இன்னதென்பதை “எண்டிகழ் மறையீ றெல் லாமியம்பும் வெண்ணீற்றுமும்மைப்-புண்டரம் அக்க மாலை சிவலிங்கபூசை தம் மின் - விண்டிடா வயிரங்கொண்டு திகிரியான் வெந்த புண்ணைத் தண்டுசங் காழி சஞ்சக் குறிகளைத் தனுவிற ருங்கி” என்னுஞ் செய்யுளானுணர்க. இக்குறிதாங்குவோர் வைணவருளொருசாரார்; இவர் பகுப்புக்களை சங்கரவிஜயத்தில் விரிவாகக் காண்க. (23)

காமமோடு வகையுங் களிப்பு நல்கலால்  
வாமமே பொருளென மதிக்கின் ருர்சிலர்  
தோமிலா மூவகைத் தொழிலும் வேள்வியும்  
ஏமமார் பொருளென வியம்பு வார்சிலர்.

இ-ள்: காமமோடு உவகையும் களிப்பும் நல்கலால்—காமத்தையும் மகிழ்வையும் வெறியையுந் தருதலினால், வாமமே பொருள் என மதிக்கின்றார் சிலர்—வாமசமயமே சற்சமயமென்று கருதுகின்றார்கள் சிலர், தோம் இலா மூ வகை தொழிலும் வேள்வியுமே ஏமம் ஆர் பொருள் என இயம்புவார் சிலர்—குற்றமில்லாத மூன்று வகையினையுடைய தொழில்களும் யாகமுமே பேரின்பத்தைத் தருகின்ற பொருளென்று கூறுவார்கள் சிலர் என்று.

ஓடு - எண். பிரிநிலையேகாரம் பின்றொடர்க்குங் கூட்டியுரைக்கப்பட்டது. மூவகைத் தொழிலென்றது - நித்திய நைமித்திக காமியங்களை. படைத்தன் முதலியவற்றையென்பர் சிலர்.

வாமசமயக் கோட்பாட்டை “வலைபுலை வண்ணார் செம்மார் மற்றுமிப் படியில் வந்த, குலமதிற் றையலாரைக் குறித்துநா யகிதா னென்றே, அலமர அவரையர்ச்சித் தவரெழிற் சேடம் வாங்கித், தலையுறக் கொண்டங் குண்ண றலைவிசந் நிதியா மன்றே” என்பதனாலும், தண்ணிய சுட்கச் சமயிகாளெவ் வருவும், பெண்ணுருவிற் காணும் பிறப்பதெலாம் - உண்ணறவே, புத்தியுடன் முத்திப் பொருளுந் தரும்பிணமே, சத்தி யிலாததெலாந்தான்” என்பதனாலும் மறிக.

முத்தொழிலையும் வேள்வியையும் பரமென்போர் பூருவம்மாஞ்சகர். இவர் கொள்கையை “நீதியானித்த கன்மநிகழ்த்திடச் சுபத்தை நீங்கார் - தீதிலா விச்சா கன்மஞ் செந்தழ லோம்பிச் செய்ய - வேதுதான் வேண்டிற் றெல்லா மெய்தலாஞ் சோமயாக - மாதிதான் ஆசை வீசி யமைத்திட வீட தாமே” என்பதனாலும், “பசுப்படுத் தியாகம்பண்ணப் புண்ணிய மாவ தென்று - வசிப்பில் நான்மறைகள் சொன்னவழக்கினால் வாய்மையாக - நசிப் பிலா மந்திரங்க ணவிறற்றலி னின்பமாகும் - பசிப்புளா னொருவ னுண்ணப்பசி யது தீர்ந்த பண்பே” என்பதனாலும் மறிக. (24)

உரையிசை யாதியா மொலிகள் யாவையும்  
பிரமம தேயெனப் பேச வார்சிலர்  
அரிதுசெய் நோன்பினு லடைந்த சித்திகள்  
பொருள்பிறி திலையெனப் புகல்கின் றார்சிலர்.

இ—ள்: உரை இசை ஆதி ஆம் ஒலிகள் யாவையுமே பிரமமது என பேசுவார் சிலர்—சொல் கீதம் முதலாகிய ஒலிகளைத்துமே பிரமமென்று சொல்வார்கள் சிலர், அரிதுசெய் நோன்பினால் அடைந்தசித்திகள் பொருள்—அருமையாக அநுட்டித்த தவத்தினுற் பெற்ற (அணிமா முதலிய) எண்வகைச் சித்திகளே சிறந்த பொருளாம், பிறிது இலை என புகல்கின்றார் சிலர்—இதனினுஞ் சிறந்த பொருள் வேறென்றுமில்லை என்று சொல்கின்றார்கள் சிலர் எ—று.

பிரிநிலையேகாரம் பின்னொடர்க்குங் கூட்டி யுரைக்கப்பட்டது. அது-பரு திப்பொருள் விசுதி.

‘ஒலிகள் யாவையும் பிரமமதேயெனப் பேசுவார் சிலர்’ என்றது சத்தப் பிரமவாதிகளை, தரு மொலி பிரமமதெனச் சமைந்திடு, மகமுறு மறி விலி யகிலமூலமு, மிகுதரு மொலியல திலது வேறென, இகபர மதுவறி யாம லோதுவான்” என்னுஞ் செய்யுளானுணர்க.

‘சித்திகள் பொருள்பிறி திலையெனப் பேசுவார் சிலர்’ என்றது சித்த வாதிகளை; இவர்கள் அவுடதாதிகளையுண்டு பத்தியயோகாதிக ளோடிருந்து உடலழியாமற் காத்து அணிமாவாதி சித்திகளைப் பெறுவதே முத்தியென்பர். “கோதறு செம்பு தன்னைக் குலவிய விரதஞ்சேர்ந்து, வேதகஞ் செய்யுமா போன் மெய்யெனுங் காயந் தன்னை, வேதக மருந்தாற் செய்து மேவுநன் முத்தி சித்தி, நாதனா யிருக்க நாத னாகவே நவிலு மன்றே” என்பதா லுணர்க. (25)

பெருமைகொள் குலந்தொறும் பிறந்து செய்திடும்  
விரதமுஞ் சீலமும் வினைகண் மாற்றிட  
வருகலும் பிறவுமா யங்கம் விட்டுயிர்  
பரவுதல் வீடெனப் பகரு வார்சிலர்.

இ—ள்: பெருமை கொள் குலம் தொறும் பிறந்து செய்திடும் விரதமும் சீலமும் வினைகள் மாற்றிட—உயர்குலங்கடோறுஞ் செனித்துச் செய்கின்ற (சுடுபாறையிற் கிடத்தன் முதலிய) தவங்களும் (கொல்லாமை முதலிய) ஒழுக்கங்களுந் தமக்குவரும் பாவங்களைப்போக்க, அருகலும் பிறவும் ஆய்—தேய்தலும் (வளர்தன் முதலிய) பிறவுமாகி, அங்கம்விட்டு உயிர் பரவுதல் வீடு என பகருவார் சிலர்—முடிவிற சரீரத்தைவிட்டு ஆன்மாப் பரவுதலே முத்தியென்றும் கூறுவார்கள் சிலர் எ—று.

பிரிநிலை யேகாரம் தொக்கது. இச்செய்யுளிற கூறியது அருகசமயத் தாரை. இவர்கள், அருகனென்றொரு கடவுள் அநாதியே யுள்ளவரெனவும் சீவனென்றொரு பதார்த்தம் அநாதியே குற்றமுடைத்தார் யிருக்குமெனவும் அச்சீவன் சரீரந்தேயத் தேயும், வளர வளரு மெனவும், தூலதேகமொன்றேயன் றிச் சூக்குமதேக முதலியன இல்லையெனவும், தூலதேகத்தைவிட்டு ஆன்மாப் மாப் பரவுதலே முத்தியெனவும் கூறுவர். (26)

அறிந்தறிந் துயிர் தொறு மதுவ தாகியே  
பிறந்திறந் துணர்வெலாம் பெற்று நோன்பொடு  
துறந்துகொன் றிட்டன் துய்த்துக் கந்தமற்  
றிறந்திடல் முத்தியா மென்கின் றுர்சிலர்.

இ—ள்: அறிந்து அறிந்து—தெரிந்து தெரிந்து, உயிர் தொறும் அது அது ஆகியே பிறந்து—பலவகைப்பட்ட யோனிகடோறும் அவ்வவ் வான்மாக்க ளாகியே பிறந்து, இறந்து—மரணித்து, உணர்வு எலாம் பெற்று—(அவ் வவ் யோனிபேதத்திற்குரிய) அறிவு முழுவதையும் பெற்று, நோன்பொடு துறந்து—விரதநியமத்துடன் துறவறம்பூண்டு, கொன்று இட்டனதுய்த்து— பிறர் கொன்று தந்தனவற்றைப் புசித்து, கந்தம் அற்று இறந்திடல் முத்தி ஆம் என்கின்றார் சிலர்—பஞ்ச கந்தங்களுமொழிந்து இறத்தலே முத்தியாகு மென்று கூறுகின்றார்கள் சிலர் என்று.

ஏகாரம் - தேற்றம். பிரிநிலையேகாரம் இச்செய்யுளினுந் தொக்கது. மானுடயோனியில் மானுடசென்மமும், மிருகயோனியில் மிருகசென்மமும், ஏனைய யோனிகளினுமிவை போலவே ஏற்ற சென்மமுமாகப் பிறந்தென்பார் “உயிர் தொறுமதுவதாகியே பிறந்து” என்றார்.

இச்செய்யுளிற் கூறியது புத்தசமயத்தாரை. இவர்கள், உயிர்கட்கு அருள்செய்யும் பொருட்டுக் கடவுள் பலவகையோனிகடோறும் பிறப்பா ரெனவும் அவ்வுயிர்கள் பஞ்ச கந்தங்களுடன்கூடி அறிவுகளைப் பெற்றிழப்பது பிறவித் துன்பமெனவும் அப்பஞ்ச கந்தங்களுங்கெட்டிற்றப்பது முத்தியென வுங் கூறுவர். “அறந்திகழ் பிடக நன்னூலோதி யன்புடைய னாகிப், பிறங்கு பல் யோனிதோறும் பிறந்துயிர்க் குறுதிசெய்து, மறந்தருகோறலாதி நால் வகை யொழித்து மாண்பு, சிறந்துள போதிநீழற் சேர்வனெம் இறைவனா வான்” என்பதனாலும் “மேவிய கருவிற்சேரு முருவம்வேதனை குறிப்புப் பாவனை யுடன்விஞ் ஞானப் பஞ்சகந்தங்கள் கூடி, ஒவில்பல் லுணர்வுண் டாகி யொழிவது பிறவித்துன்ப, மாவது பொன்றக் கேடா யழிவதுமுத்தி யென்றான்” என்பதனாலுமறிக்: (27)

நன்னல மாதரை நண்ணு மின்பமே  
உன்னரு முத்தியென் றுட்கொள் வார்சிலர்  
இன்னன துறைதொறு மெய்தி யாவருந்  
துன்னரும் பிறவியுட் டுன்ப நீங்கலார்.

இ—ள்: நல் நல மாதரை நண்ணும் இன்பமே உன்னரும் முத்தி என்று உட்கொள்வார் சிலர்—பேரழகியையுடைய மங்கையரை (மதனாகம் விதிப் படி) புணரும்போகமே நினைத்தற்கரிய மோட்சமென்று சிந்திக்கின்றார்கள் சிலர், இன்னன துறை தொறும் யாவரும் எய்தி—இன்றோரன்ன மார்க்கங்கள் தோறும் அனைவரும் புகுந்து, துன்னரும் பிறவியுள் துன்பம் நீங்கலார்—அடைதற்கரிய இம்மானுடப் பிறவியிற்றானே துன்பத்தை நீங்குகின்றிலர் என்று.

நல்நலம் - நல்ல அழகு; எனவே பேரழகென்பது பெற்றும். ஏ - பிரிநிலை. இன்ன அன்ன என்பது இன்னன எனவும், துன்ன அரும் என்பது துன்ன ரும் எனவுந் தொக்கன.

தாந்தாம் விரும்பிய மகளிரை யென்பார் 'நன்னல மாதரை' எனவும், தமது காமத்தை யொழித்தற் பொருட்டு அவரைக் கலத்தலாகிய சிற்றின் பத்தையே சிந்தையு மொழியுஞ் செல்லாநிலைய பேரின்பமுத்தி யென்று பிராந்திகொண்டு உலேவரென்பார் 'மாதரை நண்ணுமின்பமே யுன்னரு முத்தியென் றுட்கொள்வார்' எனவும், எண்பத்துநான்கு நூறுபிர யோனி பேதங்களிற் பிறந் திறந் துழலுமான்மா விசேடயோனியாகிய மானுடசன் மத்தில் வருவதும் அங்ஙனம் வந்தவழியும் சிவனைப் பூசித்தற்கேற்ற புண்ணிய பூமியினும் உயர்குலத்தினும் பிறப்பதும் பூருவசன்மங்களிலார்சித்த புண்ணியபலத்தாலன்றிப் பிறவாற்றான் அரிதாகலின் 'துன்னரும் பிறவி' எனவும், அத்தகைய பிறவியைப் பெற்றுஞ் சிவனைப் பூசித்து முத்திநெறியைப் பெறமுயலாது வாழ்நாளை வீணாக்குகின்றனரென்பார். 'பிறவியுட் டுன்பநீங்கலார்' எனவும் கூறினார்.

மானுடராகப் பிறத்தல்ரிதென்பதை "அண்டசம் சுவேதசங்கள் உற் பிச்சம்சராயு சத்தோ, டெண்தரு நாலெண் பத்து நான்குநூ ருயிரத்தால், உண்டு பல்யோனி யெல்லாம் ஒழித்துமா னுடத்து தித்தல், கண்டிடிற் கட லைக் கையான் நீந்தினன் காரியங்காண்" என்னுஞ் சிவஞானசித்திச் செய்யு ளானும், அதனுள்ளும் புண்ணிய பூமியினும் உயர்குலத்தினும் பிறத்தல்ரி தென்பதை "நரர்பயில் தேசந்தன்னில் நான்மறை பயிலா நாட்டில், விரதவு லொழிந்து தோன்றல் மிக்கபுண்ணியந் தானாகுந், தரையினிற் கீழைவிட்டுத் தவஞ்செய்சா தியினில் வந்து, பரசமயங்கள் செல்லாப் பாக்கியம் பண் ணெண்தே" என்னும் ஷெநூற் செய்யுளானும், அப்பிறவி யெடுத்தலாற் பெறவேண்டிய பயன் சிவனைப் பூசித்தருள் பெறுதலே யென்பதை "ஒழி யாப் பிறவி யெடுத்தெடுத் தேங்கி உழன்ற நெஞ்சே, அழியாப் பிறவிக் கவுடதங் கேட்டி அநாதியனை, மழுமான் கரத்தனை மால்விடையாளை மனத்தி லுன்னி, விழியாற் புனல்சிந்தி விம்மி யமுநன்மை வேண்டு மன்றே" என் னும் பட்டினத்தடிகள் திரு வாக்கானும் உணர்க.

இச்செய்யுளிற் கூறியது உலோகாயதரை. இவர்கள், கடவுளும் மறு பிறப்புஞ் சுவர்க்க நரகங்களும் இல்லையென்றும் இம்மையி லனுபவக்கப்படு மின்ப துன்பங்களே சுவர்க்க நரகங்களா மென்றுங் கூறுவர். "இறந்தார் பிறவார் இலதுவானீசன் அறம்பாவ மாயிழையார் கூடல் - சிறந்த - நலமார் சுவர்க்க நரகம் பிரிதல்-உலகாய தன்ற னுணர்வு" என்பதனாலுமுணர்க. (28)

இறந்தன வரம்புல கெவரும் வேதநூல்  
மறந்தனர் பவநெறி மல்கி நாடொறுஞ்  
சிறந்தன வவையுயிர் செய்த தொல்வினை  
அறிந்தரு னையநீ யமைத்த வாயினும்.

இ — ள்: உலகு வரம்பு இறந்தன—மண்ணுலகத்தில் நூல்நியதிகள் கெட்டன, எவரும் வேதநூல் மறந்தனர்—அனைவரும் வேதசாஸ்திரத்தை மறந்துவிட்டார்கள், பவநெறி நாஸ்தொறும் மல்கி சிறந்தன—பாவமாரக் கங்கள் தினந்தோறும் விருத்தியாய்ச் சிறப்புற்றன, அவை உயிர் செய்த தொல்வினை—அச்செயல்கள் ஆன்மாக்கள் செய்த பழைய தீவினைப் பயனே யாம், ஐய—சுவாமீ!, நீ அமைத்த ஆயினும் அறிந்தருள்—(அவையெல்லாம்) தேவரீரால் அமைக்கப்பட்டனவேயாயினும் (சிறியேன் கூறவும்) அறிந்தரு ளாக எ—று;

வரம்பு—வருணாச்சிரமங்கட்கேற்ற ஒழுக்கத்தின் கட்டுப்பாடு. ஆன்மாக்கள் செய்த தீவினைகளை முற்றறிவானுணர்ந்து அவற்றிற்கேற்ப இச்செயல்களை யமைத்த ஆண்டவனாகிய தேவரீர் அறியாதார்போல் வினாவியதனால் அடியேன் சிற்றறிவிற் றேன் றியவாறு கூறினன். அவற்றில் யாதுங்குறையுளதாயினும் பாலர்கூறும் மழலைமொழியைக் கேட்டுப் பெற்றார் மகிழ்வது போலக் கருணைகூர்ந்தருளுகவென்பார், 'அவையுயிர் செய்த தொல்வினையறிந்தருளையநீ யமைத்தவாயினும்' என்றார். (29)

அங்கவர் போதமுற் றுசொ ரீஇமனச்  
சங்கையு மகன்றுநின் சரண மேயுறப்  
புங்கவ சிறிதருள் புரிய வேண்டுமால்  
எங்கடம் பொருட்டென இறைவன் கூறுவான்.

இ—ள்: புங்கவ—கடவுளே!, அவர் போதம் உற்று ஆசு ஓரீஇ—அம்மானுடர்கள் மெய்ஞ்ஞானத்தைப் பெற்று அஞ்ஞானத்தையொழித்து, மனசங்கையும் அகன்று—மனச்சந்தேகமும் நீங்கி, நின் சரணமே உற—தேவரீரது திருவடிகளையே யடையுமாறு, எங்கள் தம்பொருட்டு சிறிது அருள்புரியவேண்டும்—அடியேங்கள் பொருட்டுச் சற்றே கருணை செய்யவேண்டும், என—என்று திருடால் விண்ணப்பஞ்செய்ய, இறைவன் கூறுவான்—தலைவராகிய சிவபெருமான் திருவாய்மலர்ந்தருளுவார் என்று.

அங்கு ஆல் அசைகள். உம்மை - எச்சம். ஏ - பிரிநிலை. (30)

இனிதொரு திறமதற் கிசைத்து மாருயிர்  
அனையவும் புரப்பவ னாத லாலவர்  
வினையறு நெறிமையால் வேண்டு கிற்றிநின்  
பன்னுறு மெண்ணினை மறுத்தி மாசிலாய்.

இ—ள்: மாசு இலாய்—குற்றமற்ற திருமாலே!, ஆர் உயிர் அனையவும் புரப்பவன் ஆதலால்—நீ உலகில் நிறைந்த ஆன்மாக்க ளெல்லாவற்றையுங்காப்பவனாகையால், அவர்வினை அறும் நெறிமையால்வேண்டுகிற்றி—அந்தமானுடர்களது தீவினை நீங்கும் வகையாக நம்மைப் பிரார்த்திக்கின்றனை, அதற்கு இனிது ஒருதிறம் இசைத்தும்—அதற்குச் சிறந்த ஒருபாயத்தை யாஞ்சொல்வேம், நின்மனன் உறும் எண்ணினை மறுத்தி—உனது மனத்திற் பொருந்திய ஆலோசனையை ஒழிப்பாய் என்று.

உன்றொழிந்த வேண்டிய தொன்றையே பிரார்த்தித்தனையாதலின் அதற்கு வேண்டிய உபாயத்தைக் கூறுதுமென்பது கருத்து.

இனிது - குறிப்புமுற்றுப் பெயரெச்சம், இசைத்தும் - எதிர்காலத்தன்மைப் பன்மைவினைமுற்று. மனம் என்பது மனன்எனப் போலியாயிற்று. (31)

காதலி னருளுமுன் கலையின் பன்மையிற்  
கோதறு மோர்கலை கொண்டு நேமிசூழ்  
மேதினி யதனிடையியாதன் என்றிடு  
போதக முனியெனப் போந்து வைகுதி.



இ—ள்: காதலின் அருளும் உன் கலையின் பன்மையில் கோது அறும் ஓர் கலைகொண்டு—விருப்பத்துடன் காவற்றொழில் செய்கின்ற உனது பல கலைகளுள்ளே குற்றமற்ற ஒரு கலையை வகித்து, நேமி சூழ் மேதினி அத னிடை—சமுத்திரஞ் சூழ்ந்த பூவுலகத்தில், வியாதன் என்றிடு போதக முனி என போந்து வைகுதி—வியாசனென்று சொல்லப்படுகின்ற ஞானத்தை யுடைய முனிவனாக உதித்து வசிக்கக்கடவாய் எ—று.

மேதினி-மேதையையுடையது; மதுகைடவரென்னும் அசுரர்களது மேதை முற்காலத்திற் பரவப்பெறுதலால் இப்பெயர் வந்தது. உலகிற்பரந்த அஞ் ஞானங்களை யகற்றவல்ல முனியென்பார் 'போதகமுனி' என்றார். (32)

போந்தவ ணிருந்தபின் புகரி லாமறை  
ஆய்ந்திடின் வந்திடு மவற்றை நால்வகை  
வாய்ந்திட நல்கியே மரபி னோர்க்கெலாம்  
ஈந்தனை யவரகத் திருளை நீத்தியால்.

இ—ள்: அவண் போந்து இருந்தபின்—நீ அங்ஙனம்போய்ப் பிறந்திருந்த பின்பு, ஆய்ந்திடின் புகர் இலா மறை வந்திடும்—சிந்தித்தாற் குற்றமற்ற வேதமுழுவதும் உன்னகத்தில் தெரியவரும், அவற்றை நால்வகை வாய்ந் திட நல்கி—அவ்வேதங்களை நான்குவகை பொருந்தப் பகுத்து, மரபினோர்க்கு எலாம் ஈந்தனை—ஓதற்கேற்ற சாதியார்க்கெல்லா முபதேசித்து, அவர் அகத்து இருளை நீத்தி—அவரது மனத்திலுள்ள அஞ்ஞானத்தைப் போக் குதி எ—று.

ஏ ஆல் அசைகள். ஈந்தனை - முற்றெச்சம். சற்குருவைச் சார்ந்து எண் ணில் காலங்கேட்டுத் தெளிந்தா லொப்பச் சிந்தித்தமாத்திரத்தே புலப்படு மென்பார். 'ஆய்ந்திடின் வந்திடும்' என்றார். மரபினோரென்றது அந்தணர் அரசர் வணிகர் என்னும் மூவருணத்தாருள் உரிய காலத்தி லுபநயனஞ் செய்யப்பெற்றோரை. "அந்தணர் முன் மூவர்க்கு மாமறையு மாகமுஞ். சந்தையுற வோதுமது சால்பு" எனச் சைவசமய நெறியும் "வேதியர்கண் முதன் மூவருமையோதி வீடுபேறடைக" எனக் காஞ்சிப் புராணமுங் கூறும். "செய்யா மொழிக்குந் திருவள்ளுவர் மொழிந்த - பொய்யா மொழிக்கும் பொரு ளொன்றே - செய்யா - வதற்குரிய ரந்தணரே யாராயி னேனை - யிதற் குரிய ரல்லாதா ரில்" எனத் திருவள்ளுமாயையும், இவ்வாறே வேறுஞ் சில நூல்களும் அந்தணரை மாத்திரங் கூறுகின்றனவேயெனின், அரசர்க்கும் வணிகர்க்கும் ஓதுவித்தற்கண்ணதிகார மின்மையின் அந்நூலார் அவரை விடுத்து அவ்விரு தொழிற்குமுரியராந் தலைமைபற்றி அந்தணரை மாத் திரந் தெரிந்து கூறினாரென்க. (33)

அன்னதோர் மறையினை யறிந்து மையமா  
உன்னிய நிலையினர் உள்ளந் தேறவும்  
மன்னவ ரல்லவர் மரபிற் றேரவும்  
இன்னமோர் மறையுள திதுவுங் கேண்மதி.

இ—ள்: அன்னது ஓர் மறையினை அறிந்தும் ஐயம் ஆ உன்னிய நிலை யினர் உள்ளம் தேறவும்—அந்த வேதத்தை யோதி யுணர்ந்தும் அதன் பொருளிற் சந்தேகமுளதாக சிந்தித்தோரது மனந்தெளிதற்கும், மன்ன

வர் அல்லவர் மரபில் தேரவும் - அவ்வேதத்திற்கு அதிகாரிக ளல்லாத சூத்திரர் முறைப்படி ஆராய்தற்கும் (ஆக). இன்னம் ஓர்மறை உளது - இன்னுமொரு வேதம் இருக்கின்றது, இதுவும் கேள் - இதனையும் யாங்கூறு தும் கேட்குதி எ-று.

மதி - முன்னிலையசை. உம்மை அறிந்து மென்பதிலுயர்வு சிறப்பு; இதுவு மென்பதினெச்சம். ஐயமாவுன்னுதல் - சந்தேகித்தல். முதன் மூவருணத்தா ரும் வேதமோதல் போலவே நான்காம் வருணத்தார் புராணபடனஞ் செய் வது முறையாதலின் 'மன்னவரல்லவர் மரபிற்றேரவும்' எனவும், அவை யும் வேதம்போற் சிறந்தன வென்பது தோன்ற 'இன்னமோர் மறையுளது' எனவுங் கூறினார்.

“வைதிக மறையைப் பின்னவர்க் குரைத்தலிருகையால் வன்றலை சொறி தல் - கையினான் மெய்யினடிக்கடி புடைத்தல் கண்மயிர் பறித்திடன் மலநீ - ரெய்தி முன்னோக்கல் பிறர்மனை விழைதல் பகைவர்பாற் சேவை செய்திருத் தல் - பொய்தவ றுரைத்தன் மடிமையி னொழுகநீ தெனப் புகன்றனர் புல வோர்” எனக் காசிகாண்டமும், “நெறியினோர் போலக் கற்றோய் கலிங்க மெய்ந் நிலவச் சுற்றிக் - கறையெறி வெண்பல்லோடும் பின்னவர் காலையேகி - யறைபுனல் படிந்து நீதியந்தணர் தம்மை யெள்ளி - மறையினை மறையோர் தம்பாற் சுற்பர்மா நிரயமெய்த” எனக் கூர்மபுராணமும், “தெரிய வரு மறைப் பொருளைச் செவிப்புறத்திலுற நான்காம் - வருணமுடையவர் கேட்க லாகாதவாறேபோல்” என நைடதமும் கூறுதலாலும், வேதம் மிருதி முத லிய நூல்களும் அவ்வாறே விலக்குதலாலும் வேதமோதல் கேட்டல் பொரு ளாராய்தன் முதலியவற்றிற்கு நான்காம் வருணத்தார் உரியரல்லரென்க, (34)

ஏற்றம தாகிய மறைக்கும் யாமுனஞ்  
சாற்றிய வாகமந் தனக்கு மாங்கது  
வீற்றுற வருவது மன்று மேன்மையால்  
ஆற்றவு நமதிய லறையும் நீரதே.

இ-ள்: ஏற்றமது ஆகிய மறைக்கும் - உயர்வுடைத்தாகிய வேதத்திற்கும், யாம் முனம் சாற்றிய ஆகமம் தனக்கும் - யாம் முற்காலத்தில் அருளிச்செய்த ஆகமத்திற்கும், அது வீற்று உற வருவதும் அன்று - அந்நூல் வேற்றுமை பொருந்தத் தோன்றுவதுமன்று, மேன்மையால் ஆற்றவும் நமது இயல்அறையும் நீரது - மேன்மையுடனே பெரும்பான்மையும் நமது பிரபாவத்தைக் கூறுந் தன்மையை யுடையது எ-று.

வருவது மென்பதிலும்மை எச்சம். ஆலுருபு உடனிகழ்ச்சிககண் வந்தது தன்னைப் பிரமாணமாகக்கொள்ளும் நூல்களனைத்திற்கும் முதனூலாய்ச் சுயம்பு எனப்படுதலின் 'ஏற்றமதாகியமறை' எனவும், மகாசங்கார முடிவிற சாதாக்கிய தத்துவத்திலுள்ள பிரணவர் முதலிய பத்துச் சிவங்களுக்கும் ஈசுர தத்துவத்திலுள்ள மகாருத்திரர் முதலிய பதினெட்டுருத்திரர்களுக்குமாகச் சிவபேதம் உருத்திரபேதம் என்னும் பகுப்பமைய ஒவ்வொன் ரெவ்வொரு வர்க்காய் அசிரௌதமாக வாக்கிந்திரியமின்றி நிரதிகரண சிற்சத்தி பரிசுத் தினை லனுக்கிரகிக்கப்படுதலின் 'யாமுனஞ் சாற்றிய வாகமந் தனக்கும்' என வும், அவ்விருவகை நூல்களினின்றும் வேறாயெண்ணப்படினும் அவற்றின்சாரங் களையே கதாருபமாகத் திரட்டிக் கூறுதல்பற்றி அபேதமாதலின் 'ஆங்கதுவீற் றுவருவதுமன்று' எனவும், சிவாதிட்டான மாத்திரையால் திருமால் முத

லாயினோரைப் பரமெனக்கூறும் பாகஞ் சிறிதுஞ் சாமானியமுமாகச் சிவபிரா  
னது சுயம்பிரகாச பரத்துவத்தைக் கூறும்பாகமே பெரிதும் விசேடமுமாகி  
நிலவுவதென்பார் 'மேன்மையா லாற்றவுநமதிய லறையுநீரது' எனவுங்  
கூறினார். (35)

என்பெய ரதற்கெனி லினிது தேர்ந்துளோர்  
துன்பம் தகற்றிடுந் தொல்பு ராணமாம்  
ஒன்பதிற் றிருவகை உண்ட வற்றினை  
அன்புடை நந்திமுன் னறியக் கூறினேம்.

இ—ள்: அதற்கு பெயர் என் எனில்—அதற்குப் பெயர் யாதெனில்,  
இனிது தேர்ந்துளோர் துன்பமது அகற்றிடும் தொல் புராணம் ஆம்—நன்  
குணர்ந்தவர்களது கிலேசத்தைப் போக்குகின்ற பழைய புராணமென்பதாம்,  
ஒன்பதிற்றிரு வகை உண்டு—அப்புராணம் பதினெட்டு வகுப்புள்ளது, அவற்  
றினை—அவ்வகை யனைத்தையும், அன்பு உடை நந்தி அறியமுன் கூறினேம்—  
பேரன்பினையுடைய நந்தியானவன் அறிந்துகொள்ளும்படி முற்காலத்திற்  
சொல்லினோம் என்று.

நன்கு பயின்றார்க்கு இக பர மிரண்டினுஞ் சாதனமாய்ப் போக மோகங்  
களைக் கொடுத்தலின் 'இனிது தேர்ந்துளோர் துன்பம் தகற்றிடும்-புராணம்'  
எனவும், அவற்றைக் கேட்டுக்கொள்ளுமாறு பிரார்த்தித்த நந்தி யென்பார்  
'அன்புடை நந்தி' எனவும் கூறினார். (36)

ஆதியில் நந்திபா லளித்த தொன்மைசேர்  
காதைகள் யாவையுங் கருணை யாலவன்  
கோதற வுணர்சனற் குமாரர்க் கீந்தனன்  
நீதியோ டவனிடை நிலத்திற் கேட்டியால்.

இ—ள்: ஆதியில் நந்தி பால் அளித்த தொன்மை சேர் காதைகள்  
யாவையும்—முற்காலத்தில் நந்திக்கு யா முபதேசித்த பழமை பொருந்திய  
புராணங்க ளனைத்தையும், அவன்—அந்த நந்தியானவன், கோது அற உணர்  
சனற்குமாரற்கு கருணையால் ஈந்தனன்—குற்றந்தீரக்கற்றுணர்ந்த சனற்குமார  
முனிவனுக்குக் கிருபையோடு உபதேசித்தான் (ஆதலின்), நிலத்தில் அவன்  
இடை நீதியோடு கேட்டி—பூவுலகத்தில் அச்சனற்குமார முனிவனிடத்தில்  
முறைமையுடன் அவற்றை நீ கேட்டுணர்ந்தி என்று.

ஆல் அசை. நந்திபால் - வேற்றுமைத் திரிபு. கருணையால் என்பதில் ஆல்  
உடனிகழ்ச்சிப் பொருட்டு. 'எல்லா நூல்களையும் ஐய முதலிய குற்றங்களைங்  
கக் கேட்டுணர்ந்தவரென்பார். 'கோதறவுணர் சனற்குமாரன்' எனவும், அத்  
தகைய முனிவனை ஆசிரியனாகக் கோடலுனக் கிழக்காகாது அவனிடம் மாணக்  
கருணைமையுடன் கேட்டுதி என்பார் 'நீதியோடு - கேட்டி' எனவும் கூறினார். (37)

என்னலும் நன்றென இசைந்து தாழ்ந்தெழீஇ  
முன்னவன் விடைகொடு முளரி யான்முதல்  
துன்னிய வானவர் தொகையொ டேகியே  
தன்னுல கத்தின்மால் சார்தன் மேயினான்.

இ—ள்: என்னலும்—என்று சிவபெருமானருளிச்செய்தலும், மால்—விஷ்ணுமூர்த்தி, நன்று என இசைந்து தாழ்ந்து எழீஇ—நல்லதென்று சம்மதித்து வணங்கியெழுந்து, முன்னவன் விடை கொடு—முதற் கடவுளாகிய அச்சிவபெருமானது அனுமதியைப் பெற்றுக்கொண்டு, முளரியான் முதல் துன்னிய வானவர் தொகையொடு ஏகி—பிரமா முதலாக நெருங்கிநின்ற தேவர்கூட்டத்துடன் மீண்டுபோய், தன் உலகத்தில் சார்தல் மேயினான்—தமது வைகுண்டலோகத்திற் பிரவேசித்தார் என்று.

ஏ - அசை.

(38)

சார்தலு மயன்றனைச் சதம கத்தனை  
ஆர்தரு மமரரை யருளி னவ்வவர்  
சேர்தரு புரந்தொறுஞ் செல்லற் கேவியே  
கார்தரு மெய்யுடைக் கடவுள் வைகினான்.

இ—ள்: சார்தலும் — அவ்வாறு பிரவேசித்தவுடன், கார் தரு மெய் உடை கடவுள்—கரிய திருமேனியையுடைய விஷ்ணுமூர்த்தி, அயன் தனை—பிரமதேவரையும், சதமகத்தனை—நூறுயாகங்களையுடைய இந்திரனையும், ஆர் தரும் அமரரை—நிறைந்த தேவர்களையும், அவ்வவர் சேர்தரு புரந்தொறும் செல்லற்கு அருளின் ஏவி—அவரவர் வசிக்கின்ற நகரங்களோறும் போகும் பொருட்டுக் கிருபையுடனனுப்பி, வைகினான்—அங்கு வீற்றிருந்தார் என்று.

ஏ அசை. தமுனியும் இன்சொற்கூறியும் தலையசைத்தும் பிறவாறும் அவர்வார் தகுதிக்கேற்ப உபசரித்துவிடுத்தனரென்பார் 'அருளின்-ஏவி' என்றார். (39)

திருவொடு மருவியோன் செறிவுற் றெங்கணும்  
பரவுறு மியல்பெறு பகவ னாதலால்  
தரணியி லருளினாற் றனது சத்தியில்  
ஒருகலை தன்னுட னுதிக்க வுன்னியே.

இ—ள்: திருவொடு மருவியோன்—இலக்குமிதேவியுடன் கூடியிருக்கின்ற திருமால், எங்கணும் செறிவுற்று பரவுறும் இயல் பெறு பகவன் ஆதலால்—எல்லா விடங்களிலுஞ் செறிந்து பரவுந் தன்மையையுடைய கடவுளாதலின், தனது சத்தியில் ஒரு கலை தன் உடன் தரணியில் உதிக்க — தமது சத்திகளுள் ஒரு கலையோடு பூவுலகத்தில் அவதரிக்கும்படி, அருளினால் உன்னி—(ஆன்மாக்கள்மீதுகொண்ட) கருணையினாற்றிருவுளங்கொண்டு என்று.

பகவனாதலால் உன்னி என இயையும். தொழிலியற்றற் கேற்பச் சத்தியுடன் கூடியிருப்பவரென்பார் 'திருவொடு மருவியோன்' எனவும், சர்வவியாபகமுடைமையால் விஷ்ணு என்னுங் காரணப்பெயர் பெற்ற கடவுளாதலின் 'செறிவுற் றெங்கணும் பரவுறுமியல் பெறுபகவன்' எனவும் பலகலைகள் பண்டு போற் காத்தற் றொழிலைச் செய்ய ஓர் கலையுடனுதிக்க நினைத்தென்பார் 'தமது சத்தியினொருகலை தன்னுட னுதிக்கவுன்னி' எனவுங் கூறினார். (40)

பங்கயத் தயன்வழிப் பரர்ச ரப்பெயர்த்  
துங்கநன் முனிபனித் தூவ லெல்லையிற்  
கங்கையி லியோசன கந்தி யோடுற  
அங்கவர் தம்மிடை அவத ரித்தனன்.

இ—ள்: பங்கயத்து அயன் வழி பராசர பெயர் துங்க நல் முனி—தாமரை மலரில் வீற்றிருக்கின்ற பிரமதேவரது சந்ததியிலுள்ள பராசரரென்னும் பெயரையுடைய மகிமை வாய்ந்த நல்ல முனிவர், பனித்தூவல் எல்லையில்—பனித்தூவலையுடைய காலத்தில், கங்கையில் இயோசனகந்தியோடு உற—கங்கைநதிக் கரையிற் பரிமளகந்தி யென்னுங் கன்னிகையுடன் சேர, 'அவர்தம் இடை அவதரித்தனன்—அவர்களிடத்திற் புத்திரராக அவதாரஞ் செய்தான்' என்று.

அங்கு - அசை. பங்கயம் - ஆகுபெயர். யோசனகந்தியைப் பரிமளகந்தி யெனவும் வழங்குப.

பிரமகுலதிலக ரென்பார் 'பங்கயததயன்வழி - முனி' எனவும், கலியுக தருமங்களையும் பற்பல சோதிட ரகசியங்களையும் நூல்களாக இயற்றிப் பரப் பித் தந்தையாதற்கேற்ற புகழ்வாய்ந்துடைய முனியென்பார் 'துங்கநன்முனி' எனவும், உலகத்திற்கு நன்மையுண்டாக்கு முத்தமகுமாரனைத் தோற்றுவித்தல் வேண்டுமென்று தாமெண்ணி யிருந்த சுபமுகூர்த்தஞ் சமீபித்தமையால் நதியைக் கடந்து செல்லாதுநின்று ஓடும்விடுப்பாளா யங்குநின்ற மற்சகந்தியென்னுங் கன்னிகையை மங்கைப் பருவ முடைய பரிமளகந்தியாக்கிச் சேர்ந்தன ராதலின் 'பனித்தூவ லெல்லையிற் கங்கையிலி யோசனகந்தியோடுற' எனவும் கூறினார்.

பரிமளகந்தியின் வரலாறு மகாபாரதத்திற் கூறப்பட்டது. இவள் முன் பரதவரால் வளர்க்கப்பட்டு மற்சகந்தி யென்னும் பெயருடையவளாயிருந்து பராசர முனிவரால் ஒரு யோசனகாரும் மணம்விசும் பரிமளகந்தியாக்கப் பெற்றாளென்க. இதனை "பரிதிதந்த மாநதி மருங்கொரு பகற்பராசரன் மகப் பேறு, கருதிவந்துகண் டென்னையு மெனது மெய்க்கமழ் புலவையு மாற்றிச், சுருதி வாய்மையின் யோசனைப் பரப்பெழு சுகந்தமு மெனக்கீந்து, வருதிநீ யெனப் பனியி னான்மறைத்தொரு வண்டுறைக்குறை சேர்ந்தான்" என்னும் மகாபாரதச் செய்யுளாலுணர்க. (41)

மற்றவன் வதரிகா வனத்தில் வைகியே  
அற்றமில் வாதரா யணனெ னும்பெயர்  
பெற்றன னாகியெம் பிரான்ற னணையாற்  
கற்றிடா துணர்ந்தனன் கரையில் வேதமே.

இ—ள்: அவன் வதரிகா வனத்தில் வைகி—அக்குமாரர் வதரிகாச்சிர மத்திற் பலகாலமிருந்து, அற்றம் இல் வாதராயணன் எனும்பெயர் பெற்றனன் ஆகி—குற்றமில்லாத வாதராயணரென்னும் பெயரைப்பெற்று, எம் பிரான் தன் ஆணையால்—எமது கடவுளாகிய சிவபெருமானது கட்டளையினால் கரை இல் வேதம் கற்றிடாது உணர்ந்தனன்—கரையற்ற வேதக் கடலைப் பிறரிடமோதாது தாமாகவே யறிந்தார் என்று.

ஏகாரங்கள் அசைகள். வதரிகா - இலந்தை; வதரமென்பதுமது. வாதரம்-இலந்தைவனம். அயனம் - இருக்கை. ஆகவே வாதராயணன் என்பதற்கு இலந்தைவனத்தை இருக்கையாக வுடையவரென்பது யொருள். 'கரையில்' என்னுமடைக்கேற்ப வேதத்தைக் கடலென்றும். (42)

மோனக முற்றிய முனிவர் மேலவன்  
தானுணர் மறையெனுந் தரங்க வேலையில்  
ஆனதோர் பொருளினே யறிஞர் பெற்றிடத்  
தூடுநறி கொண்டநாற் றுறைசெய் தானரோ.



இ—ள்: மோகனம் முற்றிய முனிவர் மேலவன் - மோனத்தன்மை சித் திக்கப்பெற்ற முனிசிரேட்டராகிய அவ்வாதராயணர், தான் உணர் மறை எனும் தரங்க வேலையில் ஆனது ஓர் பொருளினே - தாம் ஓதா துணர்ந்த வேதமென்கின்ற திரைபொருந்திய கடலிற்றோன்றிய சாரத்தை, அறிஞர் பெற்றிட—பேரறிவுடையோர் பெற்றுக்கொள்ளும்படி, தூ நெறி கொண்ட நால் துறை செய்தான்—தூய்மையான வழிபொருந்திய நான்கு வகுப்பாகச் செய்தார் என்று.

தரங்கவேலை - பெருங்கடல். வேதக் கடலினுழந்து தெரிந்தெடுத்த மெய்ப்பொருளாகிய கருத்தை அறிஞ ரெளிதி னுணர்தற்கேற்ற வழி முறையமைய நான்காக வகுத்தா ரென்பதாம். மோனகம் - மோனத்தன்மை.

அகண்டாகார நித்த வியாபக சச்சிதானந்தப் பிழம்பே சொருப மென வும் ஏனைய உருவத் திருமேனி முதலியன வெல்லாந் தூலாருந்ததி நியாய மாய் அதனையுணர்தற் பொருட்டும் வழிபடுதற் பொருட்டுங்கொண்ட திரு மேனிகளா மெனவு முணர்ந்து புறக்கரணமாகிய காயத்தொழிலையும், அகக் கரணமாகிய மனத்தொழிலையுங் கைவிட்டுச் சிரவணம மனனம் நிதித்தியா சனம் சமாதி என்னும் நால்வகை ஞானநிலைகளையுங் கடைப்பிடித் தொழுகிய ஞானியென்பார். 'மோனக முற்றிய முனிவர் மேலவன்' என்றார். பொரு னாமும் அரும்பொருட் கிடக்கையாதிய இயல்புகள் பொருந்துதலால் வேதத் தைக் கடலாக உருவகித்தார். (43)

கரையறு வேதமாங் கடலை நான்கவாய்ப்  
பிரிநிலை யாக்கியே நிறுவு பெற்றியாற்  
புரைதவிர் முனிவரன் புகழ்வி யாதனென்  
றொருபெயர் பெற்றன னுலகம் போற்றவே.

இ—ள்: புரை தவிர் முனிவரன்—காமமுதலிய குற்றங்களற்ற அவ்வா தராயணமுனிவர், கரை அறு வேதம் ஆம கடலை—கரையில்லாத வேத மாகிய சமுத்திரத்தை, நான்க ஆய் பிரிநிலை ஆக்கி நிறுவு பெற்றியால்— நால்வகையினவாகப் பிரித்து நிறுத்திய காரணத்தால், உலகம் போற்ற— உலகத்தவர்கள் துதிக்கும்படி, புகழ் வியாதன் என்று ஒரு பெயர் பெற்ற னன்—புகழையுடைய வியாசரென்று ஒரு பெயரைப் பெற்றார் என்று.

ஏகாரங்கள் - அசைகள். வியாதன் - வேதங்களை வெவ்வேறு கூறுக ளாய்ப் பிரித்தவர். வியாசனென்பாலது வியாதனெனவும் வழங்கிற்று. வி என்னு முபசர்க்கம் அஸ் என்னுந் தாதுஷடன் கூடியவழி வ்யஸ் என நிற்கும்; அஃதீண்டு வெவ்வேறு கூறுக்கி வைத்தலென்னும் பொருளில் வந் தது. ஆய் - செயவெனெச்சத் திரிபு.

மெய்ஞ்ஞானமுடைய முனியென்பார் 'புரைதவிர் முனிவரன்' எனவும், விபரீத ஞானத்தான் மருண்டு வேதவிருத்தமாகப் பற்பல சமய நூல்களை யியற்றி யிழுக்குற்றார்போலாது எத்துணை நுண்ணறிவாளி கடாமும்வழுவத் தெரிதற் கிடமின்றென வகுத்து உலகினரெவரும் வியந்து புகழும்படி சிறப் புற்றனராதலின் 'புகழ்வியாத னென்றொரு பெயர் பெற்றனனுலகம் போற்ற' எனவும் கூறினார். (44)

விரவிய மறைதெரி வியாத னுமவன்  
குரவனே யாஞ்சனற் குமாரன் றன்னிடை  
இருவகை யொன்பதா யியல்பு ராணமும்  
மரபொடு கேட்டவை மனத்துட் கொண்டபின்.

இ—ள்: விரவிய மறை தெரி வியாதன் ஆம் அவன்—வரம்பிகந்து கலந்த வேதங்களை ஓதாதுணர்ந்த வியாதராகிய அம்முனிவர், குரவனே ஆம் சனற்குமாரன் தன்னிடை—ஆசிரியரேயாகிய சனற்குமார முனிவரிடத்து, இரு வகை ஒன்பது ஆய் இயல் புராணமும் மரபொடு கேட்டு — பதினெண் வகையாகப் பொருந்திய புராணங்கள் முழுவதையும் முறைப்படி கேட்டு, அவை மனத்துள் கொண்டபின்—அவற்றைத் தம்முளத்தி லமைத்த பின்பு எ—று.

ஏகாரம் தேற்றம். உம்மை முற்று. இச்செய்யுளும் பிற்செய்யுளுங் குளகம். முறைபிறழ்ந்த வேதங்களை ஓதாதுணர்ந்தார்க்கு அதன்சாரமாயமைந்துள்ள புராணங்களை யுணர்தற்கோ ராசிரியர் வேண்டப்படா திருப்பவும் குருசீட பாரம்பரியத்தை உலகிஞாட்டுதற் பொருட்டே குரவனாகக்கொண்டு பாடங் கேட்டன ரென்பார். 'விரவிய மறைதெரி வியாதனாவன் - சனற்குமாரன் தன்னிடை - கேட்டு' எனவும், சனற்குமார முனிவரும் இவர்க்குக் குரவராதற்கேற்ற தேவாம்சமுங் கல்வியறிவு முடையவ ரென்பார். 'குரவனையாஞ் சனற்குமாரன்' எனவும் கூறினார்.

சனற்குமாரரின் மகிமையை "அருள்பெறு சனற்குமார னறுமுகன்கு றென் றுன்னேச், சுருதியிற் கிளந்தவாற்றா லறிவினிற் றுறைமுற்று, மிருளற வுணர்ந்தாய்" என்னுங் காஞ்சிப் புராணச் செய்யுளானுணர்க. (45)

ஏத்திடு சுருதிக ளிசைக்கு மாண்பொருள்  
மாத்திரைப் படாவென மாசில் காட்சியர்  
பார்த்துணர் பான்மையாற் பலவ கைப்படச்  
சூத்திர மானவுஞ் சொற்று வைகினான்.

இ—ள்: ஏத்திடு சுருதிகள் இசைக்கும் மாண் பொருள் மாத்திரைப்படா எ—யாவராலுத் துதிக்கப்படுகின்ற வேதங்கள் கூறுகின்ற மாட்சிமை பொருந்திய பொருளைத்தும் அளவுபடாவென்று சிந்தித்து, மாசு இல் காட்சியர் பார்த்து உணர் பான்மையால்—குற்றமற்ற அறிவினையுடைய பெரியோர்கள் ஆராய்ந் துணருமாறு, பலவகைப்பட்ட சூத்திரம் ஆனவும் சொற்று வைகினான்—பல வகுப்புப் பொருந்தச் சூத்திரங்களையுங் கூறி வசித் திருந்தார் எ—று.

பான்மையால்=ஆலீற்று வினையெச்சம். உம்மை - எச்சம். ஏத்திடு சுருதி என்பதற்குக் கடவுளைத் துதிக்கின்ற வேதங்களெனினுமாம்.

ஆழ்ந் துணரவேண்டிய பொருளென்பார். 'மாண்பொருள்' எனவும், அத்தகைய பொருளை எவருந் தெற்றென வுணர்தலரி தென்பார். 'மாத்திரைப்படா' எனவும், கபட முதலியவற்றை யொழித்த சிந்தைய ரென்பார். 'மாசில் காட்சியர்' எனவும், எளிதிற் பொருளுணர்தற் கேற்றவா றென்பார். 'பார்த்துணர் பான்மையால்' எனவும் கூறினார்.

சூத்திரம் என்றது வியாச சூத்திரத்தை. இது வேதாந்த சூத்திர மெனவும் பிரமசூத்திரமெனவும் உத்தரமீமாஞ்சையெனவும் பெயர்பெறும். இதற்குப் பலர் பாஷ்யஞ் செய்தனர். சங்கராசாரியர் நீலகண்டாசாரியர் இராமானுஜாசாரியர் மத்துவாசாரியர் என்னும் நால்வர் பாஷ்யங்களே பரந்து வழங்குகின்றன. இவற்றுட் சங்கரபாஷ்யத்தை அத்வைதிகளும் நீலகண்ட பாஷ்யத்தைச் சைவவிசிட்டாத்வைதிகளும் இராமானுஜபாஷ்யத்தை வைஷ்ணவவிசிட்டாத்வைதிகளும் மாத்துவபாஷ்யத்தை மாத்துவர்களும் அனுசரிக் கின்றனர். (46)

மயலறு பயிலரே வைசம் பாயனர்  
சயிமினி சுமந்துவாந் தவத்தர் நால்வர்க்கும்  
வியலிருக் காதியாம் வேத நான்கையும்  
உயர்வுறு தவத்தினுன் முறையி னேதினான்.

இ—ள்: உயர்வு உறு தவத்தினுன் — மகிமை பொருந்திய தவத்தை யுடைய வியாசமுனிவர், மயல் அறு பயிலரே வைசம்பாயனர் சயிமினி சுமந்து ஆம் தவத்தர் நால்வர்க்கும்—அறியாமை நீங்கப்பெற்ற பைலரும் வைசம்பாயனரும் சைமினியும் சுமந்துவுமாகிய நான்கு முனிவர்களுக்கும், வியல் இருக்கு ஆதி ஆம் வேதம் நான்கையும் முறையின் ஓதினான்—பெரிய இருக்கு முதலாகிய நான்கு வேதங்களையும் முறைப்படி உபதேசித்தார் என்று.

முறை - நிரனிறை. உபதேசிக்கப்பட்டவற்றை யுள்ளவா றுளத்தமைத் துக்கொள்ளும் மதிநுட்ப முடையவ ரென்பார் 'மயலறு பயிலர்' என்றார். இவ்வடையை ஏனையோர்க்கு மொட்டுக. (47)

தோல்வரு மறைகளின் சூத்தி ரத்தையும்  
மேல்வரு சயிமினி முதல மேதையர்  
நால்வரு முணரிய நவின்று நல்கினான்  
ஆல்வரு கடவுளை யனைய தன்மையான்.

இ—ள்: ஆல் வரு கடவுளை அனைய தன்மையான்—கல்லால் விருட்ச நீழ லிற் குருமூர்த்தியா யெழுந்தருளிய தக்ஷிணமூர்த்தியைப் போன்ற இயல் பினையுடைய வியாசமுனிவர், தோல் வரும் மறைகளின் சூத்திரத்தையும்—பழமை பொருந்திய பிரமசூத்திரத்தையும், மேல் வரு சயிமினி முதல மேதையர் நால்வரும் உணரிய நவின்று நல்கினான்—மேன்மை பொருந்திய சைமினிமுனிவர் முதலாகிய பேரறிவாளிகள் நால்வரு மறியும்படி உப தேசித்தருளினார் என்று.

தோல் நீட்டல்விகாரம். இழுமென் மொழியால் விழுமியது நுவற லெனப் பொருள் கொள்ளினுமாம். மேல்வரு என்பதற்கு முற்செய்யுளிற் கூறப்பட்டுப் போந்த எனப்பொருளுரைப்பினுமாம். இருக்கு முதலிய பெயர்களுடன் வியாதமுனிவரால் வகுக்கப்பட்டதாயினும், அது பண்டைக் காலத்திற் சிவனருளியதே பிறிதன்றென்பார். 'தோல்வரு மறை' எனவும், சனகாதி நால்வர்க்குந் தக்ஷணமூர்த்தி வேதாகமசாரங்களை ஐயமறத் தெருட் டியதுபோலவே தெருட்டினரென்பார் 'ஆல்வரு கடவுளையனைய தன்மை யான் - நவின்று நல்கினான்' எனவுங் கூறினார். (48)

மெய்ம்முனி யனையரை விளித்து நீரினி  
இம்மறை யியல்பினோ ரெவர்க்கு மீமென  
அம்முறை நால்வரு மனைய வேதநூல்  
செம்மையொ டளித்தனர் சிறந்து ளோர்க்கெலாம்.

இ—ள்: மெய் முனி அனையரை விளித்து—மெய்ம்மையினையுடைய வியாச முனிவர் அந்த மாணுக்கர்களை யழைத்து, நீர் இனி இயல்பினோர் எவர்க்

கும் இ மறை ஈம் என—( முனிவிர்காள்! ) நீவிர் இனித் தகுதியுடையோர் யாவர்க்கும் இந்த வேதங்களை யுபதேசியுங்கொண்டு கட்டளைசெய்ய, நால்வரும்—அந்த நான்கு முனிவர்களும், சிறந்துளோர்க்கு எலாம் அனைய வேதநூல் அம்முறை செம்மையொடு அளித்தனர்—தகுதியுடையோர்களுக் கெல்லாம் அந்த வேதநூலை அந்தப் பிரகாரம் செப்பமாக உபதேசித்தார்கள் என்று

ஈயும் என்னும் முன்னிலையேவல் வினைமுற்று ஈமென நின்றது. களிப்பு கவலை ஆசை பயம் கோபம் என்பவற்றைத் தவிர்ந்த திரசித்தரே முனியெனப்படுவ ரென்பது நூற்றுணிபாதலின் அவ்விலக்கணமுடையரென்பது போதர 'மெய்ம்முனி' எனவும், முன்னர் முப்பத்து மூன்றாஞ் செய்யுளுரை யில் நாமெடுத்துக் காட்டியாங்கு மரபும் நிலையுமுடையரென்பார். 'இயல்பினோர்' எனவும், ஆசிரியர் உபதேசித்தவாறே யென்பார். 'அம்முறை' எனவுங் கூறினர். தகுதியில்லார் வேதமோதிலும் ஒதுவிக்கிலும் மரணம் அல்லது தீராப்பகை யுண்டாமென்பது தருமநூற்றுணிபு. (49)

அன்னதோர் முனிவர னதற்குப் பின்னரே  
பன்னருந் தொகையினுற் பதினெண் பான்மையாய்  
முன்னுறு புராணநூல் முழுது முற்றிய  
இன்னருள் நிலைமையா லெனக்கு நல்கினான்.

இ—ள்- அன்னது ஓர்முனிவரன்—அந்த வியாசமுனிவர், அதற்கு பின்னர்—அதன் பின்பு, பன்னரும் தொகையினால்—சொல்லுதற்கரிய கிரந்த சங்கியையுடன், பதினெண் பான்மை ஆய்—பதினெண் வகையாக, முன் உறு புராணநூல் முழுதும்—முன்னர்த் தோன்றிய புராணசாஸ்திர மனைத்தையும், முற்றிய இன் அருள் நிலைமையால் எனக்கு நல்கினான்—முதிர்ந்த இனிய காருணியத்தோடும் எனக்குப் போதித்தருளினார் என்று.

பன்ன என்பதின் ற்றகரந் தொக்கது. பன்னருந்தொகை யென்றது நான் கிலக்கத் தெண்ணுயிர மென்னுங் கிரந்த சங்கியையை. மற்றைய மாணாக்கரிடத்து வைத்த அருளினுஞ் சிறந்த அருளென்பார் 'முற்றிய வின்னருள்' என்றார். (50)

வேதம துணர்தரு வியாத மாமுனி  
காதல னாமெனைக் கருணை செய்திவை  
ஓதுதி யாவரு முணர வென்றனன்  
ஆதலி னுலகினி லவற்றைக் கூறினேன்.

இ—ள்: வேதமது உணர்தரு வியாத மா முனி — வேதத்தை யோதாது ணர்ந்த வியாதமாமுனிவர், காதலன் ஆம் எனக் கருணைசெய்து — புத்திரனாகிய எனக்குத் திருவருள்புரிந்து, யாவரும் உணர இவை ஓதுதி என்றனன்—அனைவருமறியும்படி இப்புராணங்களைப் போதிப்பாயாக என்று பணித்தார், ஆதலின்—ஆதலினால், உலகினில் அவற்றை கூறினேன்—இப்பூவுலகத்தில் அவற்றைச் சொல்லினேன் என்று.

என என்பதில் ஐயுருபு குவ்வுருபாகத் திரிக்கப்பட்டது, வித்தை கற்பித்தோனையும் பிதாவெனக் கோடன் மரபாகலின் அங்ஙனங்கொண் டொழுகினேனென்பது தோன்ற 'காதலனாமெனை' எனவும், அத்தகைய குருபத்திவினை வை

யுணர்ந்தமையின் பற்பல மாணுக்கருளராகவும் இத்தொழிலை எனக்கே பணித் தனரென்பார் 'எனைக் கருணை செய்திவை யோதுதி—என்றனன்' எனவும், வேதாதிகாரமற்ற நான்காம் வருணத்தாரு முணரவென்பார் 'யாவருமுணர்' எனவும் கூறினார். காதலனானே என்றதற்குக் காதலுடையேனாகிய என்னை யெனப் பொருள் கூறுவாருமுளர். (51)

காமரு தண்டுழாய்க் கண்ண னாகிய  
மாமுனி யருளினால் மறைகள் யாவையுந்  
தோமறு புராணநூற் றெகுதி யாவையும்  
நேமிகொ ளுலகெலா நிலவி யுற்றவே.

இ—ள்: காமரு தண் துழாய் கண்ணன் ஆகிய மா முனி அருளினால்—அழகு பொருந்திய குளிர்ந்த துளசிமாலையை யணிந்த விஷ்ணுமூர்த்தியாகிய சிறந்த வியாசமுனிவரது கருணையினால், மறைகள் யாவையும்—வேதங்கள் முழுதும், தோம் அறு புராணநூல் தொகுதி யாவையும்—குற்றமற்ற புராண சாஸ்திரங்களின் தொகை முழுதும், நேமி கொள் உலகு எலாம் நிலவி உற்ற — சமுத்திரஞ் சூழ்ந்த பூவுலகமெங்கும் பரவி வழங்கின —

யாவையு மென்பதில் ஐ சாரியை. (52)

நம்பனார்க் கொருபது நார ணற்குநான்  
கம்புயத் தவற்கிரண் டலரி யங்கியாம்  
உம்பர்வான் சுடர்களுக் கோரொன் றென்பரால்  
இம்பரி லிசைக்கும்அப் புராணத் தெல்லையே.

இ—ள்: இம்பரில் இசைக்கும் அ புராணத்து எல்லை—இப்பூவுலகத்தில் அறிஞராற் புகழ்ந்து கூறப்படுகின்ற அந்தப் புராணங்களின் தணக்கானது, நம்பனார்க்கு ஒருபது — சிவபெருமானுக்குப் பத்து, நாரணற்கு நான்கு—விஷ்ணுமூர்த்திக்கு நான்கு, அம்புயத்தவற்கு இரண்டு—பிரமதேவர்க்கிரண்டு, அலரி அங்கி ஆம் உம்பர் வான் சுடர்களுக்கு ஒரொன்று என்பர்—சூரியனும் அக்கினியுமாகிய மேலுள்ள சிறந்த சோதிகளுக்கு ஒவ்வொன்று என அறிஞர் கூறுவர் —

நம்பனார் என்பதில் ஆர் விசுதி உயர்வுபற்றி வந்தது. நாராயணன் என்னும் வடசொல்லை நாரணனெனவும் வழங்குப. (53)

### வேறு

எதிரில் சைவமே பவிடியம் மார்க்கண்ட மிலிங்கம்  
மதிகொள் காந்தநல் வராகமே வாமனம் மற்சம்  
புதிய கூர்மமே பிரமாண்டம் இவைசிவ புராணம்  
பதும மேலவன் புராணமாம் பிரமமே பதுமம்.

இ—ள்: எதிர் இல் சைவம்—ஒப்பற்ற சைவபுராணமும், பவிடியம்—பவிடிய புராணமும், மார்க்கண்டம்—மார்க்கண்டேய புராணமும், இலிங்கம்—இலிங்கபுராணமும், மதி கொள் காந்தம்—மதிப்பினையுடைய காந்தபுராணமும், நல்வராகம்—நல்லவராகபுராணமும், வாமனம்—வாமனபுராணமும், மற்சம்—மற்சபுராணமும், புதிய கூர்மம்—புதிதாகிய கூர்மபுராணமும், பிரமாண்டம்—பிரமாண்ட புராணமும், இவைசிவபுராணம் — எனுமிவை சிவபுராணங்க



ளாம், பிரமம்—பிரமபுராணமும், பதுமம்—பதுமபுராணமும் (என்னுமிவை), பதுமமேலவன் புராணம் ஆம்—தாமரை மலரின்மே விருக்கின்ற பிரமதேவரது புராணங்களாம் எ—று.

மதி - முதனிலைத் தொழிற்பெயர். மதிகொள் - புத்தியிலமைத்துக்கொள் ளுதற்கேற்ற எனினுமாம். (54)

கருது காருடம் நாரதம் விண்டுபா கவதம்  
அரிக தைப்பெயர் ஆக்கினே யம்மழற் கதையாம்  
இரவி தன்கதை பிரமகை வர்த்தமாம் இவைதாம்  
தெரியு மொன்பதிற் றிருவகைப் புராணமாந் திறனே.

இ—ள்: கருது காருடம்—யாவருஞ் சிந்திக்கின்ற காருடபுராணமும், நாரதம்—நாரதீயபுராணமும், விண்டு—விஷ்ணுபுராணமும், பாகவதம்—பாகவத புராணமும் (என்னுமிவை), அரி கதை பெயர்—விஷ்ணுபுராணங்களின்பெயர்களாம், ஆக்கினேயம் அழல் கதை ஆம்—ஆக்கினேய புராணம் அக்கினிபுராணமாம், பிரமகைவர்த்தம் இரவி தன் கதை ஆம்—பிரமகைவர்த்த புராணம் சூரியபுராணமாம், தெரியும் ஒன்பதிற்று இருவகை புராணம் ஆம் திறன் இவை தாம்—ஆராயப்படுகின்ற பதினெண் புராணங்களாகிய வகை இவையே யாம் எ—று.

மகரவொற்று விரிதல். ஏ - அசை. (55)

இத்தி றத்தவாம் புராணங்கள் ஒன்பதிற் றிரண்டின்  
அத்த னுக்குள புராணமீ ரைந்தினில் அடல்வேற்  
கைத்த லத்தவன் காந்தத்துள் அன்னவன் கதையை  
மெய்த்தொ கைப்பட வுரைப்பனென் றேமுனி விளம்பும்.

இ—ள்: இ திறத்த ஆம் புராணங்கள் ஒன்பதிற்றிரண்டின்—இத்தன்மையினவாகிய பதினெண் புராணங்களுள், அத்தனுக்கு உள புராணம் ஈரைந்தினில்—சிவபெருமானுக்குள்ள பத்துப் புராணங்களுள், அடல் வேல் கைத்தலத்த வன்காந்தத்துள்—வலிமை பொருந்திய வேற்படையைத் தரித்த திருக்கரத்தையுடைய சுப்பிரமணியக் கடவுளது காந்தபுராணத்துள், அன்னவன் கதையை—அவரது சரித்திரத்தை, மெய் தொகை பட உரைப்பன் என்று மெய்ம்மையாகிய தொகை யென்னு மிலக்கணம் பொருந்தக் கூறுவேனென்று, முனிவிளம்பும்—சூதமுனிவர் கூறுவார் எ—று.

சிவபுராணந்தான் சுப்பிரமணிய புராண மெனவும் வழங்கநிற்கும் அபேதத்தை விளக்குவார் 'அத்தனுக்குள புராணமீரைந்தி னடல்வேற்கைத் தலத்தவன் காந்தம்' என்றார். தொகைப்பட வுரைத்தலாவது: பதிகமாகக் கூறுதல். இதனிலக்கணத்தை "பதிகக்கிளவி பல்வகைப் பொருளைத் - தொகுதியாகத் தொகுத் துரைப்பதுவே" என்பதனாலறிக. (56)

### வேறு

பூமிசை யிருந்த புத்தேள் புரிந்திடு புதல்வர் தம்முள்  
ஏழுறு தக்க னீன்ற விருந்தனிக் குமரி யான  
தீமையை யகற்ற அம்மை சிந்தைசெய் திமய மன்னன்  
மாமக ளாகி நோற்று வைகினாள் வைகு நாளில்.

இ—ள்: பூ மிசை இருந்த புத்தேள் புரிந்திடும் புதல்வர் தம்முள்—தாமரை மலரின்மேல் வீற்றிருக்கின்ற பிரமதேவர் சிருட்டித்த பத்துப் புத்திரருள், ஏழுறு தக்கன்—இறுமாப் படைந்தவனாகிய தக்கன், ஈன்ற—பெற்ற, இரும் தனி குமரிஆன தீமையை அகற்ற—பெரிய ஒப்பற்ற மகளாகிய குற்றத்தை நீக்கும்படி, அம்மை சிந்தைசெய்து—உமாதேவியார் திருவுள்ளம்பற்றி, இமய மன்னன் மா மகள் ஆகி நோற்று வைகினான் — இமயமலை யரசனது சிறந்த புதல்வியாகிச் ( சிவபெருமான் திருமணம் புரிந்துகொள்ளுமாறு ) தவஞ்செய் திருந்தார், வைகும் நாளில் — அப்படி யிருக்கும் நாள்களில் எ—று.

பிரமபுத்திரர் பதின்மரையுந் தசப்பிரம ரெனவும் வழங்குப. ஏமமென் பது ஏமெனக் கடைக்குறையாயிற்று. தக்கனின்ற விருந்தனிக்குமரி - தாக்ஷா யணி. அருந்தவஞ்செய்து பெற்ற புதல்வியாதலின் ' இருந்தனிக் குமரி' என வும் ' மாமகள் ' எனவும், பின்னர்ச் சிவனை யிகழ்ந்த குற்றத்தினாற் றந்தை யாதற்குத் தகவற்றனனாதலின் ' ஏழுறுதக்கன் ' எனவும் கூறினார்.

இச்செய்யுளும் பிற செய்யுளும் குளகம்.

(57)

அவுணர்க ளோடு சூர னவனிமேற் றோன்றி நோற்றுச்  
சிவன்வர மளிக்கப் பெற்றுத் தேவரயா வரையும் வென்று  
புவிதனி லுவரி தன்னிற் புங்கவர் புனைவன் செய்த  
தவலரு மகேந்திர ரத்தில் வைகினான் தானே சூழ.

இ—ள்: சூரன் அவுணர்களோடு அவனி -மேல் தோன்றி நோற்று— சூரபன்மன் சிங்கமுகன் தாரகன் முதலிய அசுரர்களுடன் இப்பூவுலகத்திற் பிறந்து தவஞ்செய்து, சிவன் வரம் அளிக்க பெற்று—சிவபெருமான் (எளி வந்து) வரங்களைக் கொடுத்தருளப் பெற்றுக்கொண்டு, தேவர் யாவரையும் வென்று—தேவரனைவரையும் வெற்றிகொண்டு, புவிதனில் உவரி தன்னில் புங்கவர் புனைவன் செய்த தவல் அரும் மகேந்திரத்தில் — இப்பூவுலகத்தி லுள்ள உவர்க் கடலினடுவே தேவத் தச்சனியற்றிய கெடுதலிலாத மகேந்திர புரியில், தானே சூழ வைகினான்—சேனைகள் சூழ வாழ்ந்திருந்தான் எ—று.

பகையரசரா லகப்படுத்தற்கரிய அரணமைந்த புரியென்பார் ' தவலரு மகேந்திரம் ' என்றார்.

(58)

அனையதோர் காலை வெள்ளி யடுக்கலிற் சனக னாதி  
முனிவரர் தமக்குத் தொல்லை மூவகைப் பதமுங் கூறி  
இனியதோர் ஞான போதம் இத்திற மென்று மோனத்  
தனிநிலை யதனைக் காட்டித் தற்பர னிருந்தா னன்றே.

இ—ள்: அனையது ஓர் காலை—அக்காலத்தில், தற்பரன் — சிவபெருமான் சனகன் ஆதி முனிவரர் தமக்கு தொல்லை மூ வகை பதமுங் கூறி—சனகர் முதலிய முனிசிரேட்டர்களுக்குப் பழைய (சரியை முதலிய) மூவகைப்பட்ட பாதங்களையு முபதேசித்து, இனியது ஓர் ஞானபோதம் இ திறம் என்று— நல்ல ஞானபோதமிப்படி யென்று, மோன தனிநிலை அதனை காட்டி—ஒப் பற்ற மெளனநிலையைக் காண்பித்து, வெள்ளி அடுக்கலில் இருந்தான்— திருக்கைலாசமலையிற் (கல்லால விருஷ நீழலில்) வீற்றிருந்தருளினார் எ—று.

ஓர் அன்று ஏ அசைகள். அனையதோர்காலை என்றது சூரன் மகேந் திரத்தில் வாழ்ந்த காலத்தை. சனகனாதி முனிவரர்;—சனகர் சனந்தர் சனா

தனர் சனற்குமார ரென்பவர்கள். மூவகைப்பதம்; சரியை கிரியை யோகம் என்பன. ஞானம் - சிவனை யுணர்தல். போதம் - அங்ஙன முணர்ந்ததைத் தெளிதல். ஆகவே ஞானபோத மென்பதற்குச் சிவஞானத் தெளிவென்பது பொருள். தற்பரன் - ஆன்மாவிற்கு மேலானவன்.

ஆகம சாரமாகிய சரியை முதலிய நான்கனுள் முன்னைய மூன்றையும் வாக்கானும் பின்னைய ஞானத்தை வாசாம கோசரமாதலிற் காயக்குறியானு முணர்த்தின ரென்பார். 'மூவகைப் பதமுங்கூறி - மோனத்தனிநிலை யதனைக் காட்டி' எனவும், அந்தஞானம் முன்னைய மூன்றினுஞ் சிறந்ததாய் உணர்ந்தார்க்கு அத்துவித சாயுச்சியத்தைப் பயத்தலின் 'இனியதோர் ஞான போதம்' எனவுங் கூறினார். (59)

வீற்றிருந் தருளு மெல்லை வெய்யசூர் முதலா வுள்ளோர்  
ஆற்றவுந் தீங்கு செய்தே யமரர்கள் சிலரைப் பற்றிப்  
போற்றிடுஞ் சிறையி லுய்ப்பப் புரந்தரன் முதலா வுள்ளோர்  
மாற்றருந் துயரின் மூழ்கி மறைந்தன ராகி வைகி.

இ—ள்: வீற்றிருந்தருளும் எல்லை—அவ்வாறு சிவபிரான் வீற்றிருக்குங் காலத்தில், வெய்ய சூர் முதலா உள்ளோர் ஆற்றவும் தீங்குசெய்து—கொடிய சூரபன்மன் முதலாகவுள்ள அசுரர்கள் மிகவும் பொல்லாங்குகளை யியற்றி, அமரர்கள் சிலரை பற்றி போற்றிடும் சிறையில் உய்ப்ப—தேவர்களுட் சிலரைப் பிடித்துக் காக்கப்படுகின்ற சிறையில் வைப்ப, புரந்தரன் முதல் ஆ உள்ளோர்—இந்திரன் முதலாகவுள்ள தேவர்கள், மாற்றரும் துயரில் மூழ்கி மறைந்தனர் ஆகி வைகி—விலக்குதற்கரிய துன்பக் கடலி லமிழ்ந்தி ஒளித் திருந்து எ—று.

ஏ அசை. ஆக என்னு மெச்சங்களினீற் றுயிர்மெய்களும் மாற்ற என்னு மெச்சத்தி னீற்றுயிருங் கெட்டன. புரந்தரன் - பகைவரது சரீரத்தைப் பிளப்பவன். மூழ்குதல் வினைக்கேற்பத் துயரைக் கடலென்றும். கடுஞ்சிறை யென்பார் 'போற்றிடுஞ் சிறை' என்றார். இச்செய்யுளும் பிற்செய்யுளும் குளகம். (60)

சங்கரன் மோனத் தன்மை சதுர்முகற் குரைப்ப வன்னுன்  
வெங்களை வேளை யுய்ப்ப விழித்தவன் புரநீ ருக்கிப்  
பங்கயன் முதலா வுள்ளோர் பலரும்வந் திரங்கிப் போற்ற  
அங்குறை மோனம் நீங்கி யவர்க்கருள் செய்தா னையன்.

இ—ள்: சங்கரன் மோன தன்மை சதுர்முகற்கு உரைப்ப — சிவபெருமானது மௌனநிலையைப் பிரமதேவர்க்குக் கூற, அன்னுன் வெம் களை வேளை உய்ப்ப—அப்பிரமதேவர் (அந்நிலையைத் தவிர்க்குமாறு) கொடிய பஞ்சபாணங்களையுடைய மன்மதனை அனுப்ப, விழித்து அவன் புரம்நீருக்கி—(சிவபெருமான் நெற்றிக் கண்ணாற்) பார்த்து அவனது மேனியைப் பொடியாக்கி, பங்கயன் முதல் ஆ உள்ளோர் பலரும் வந்து இரங்கி போற்ற—(பின்) பிரமா முதலாகவுள்ள தேவர்கள் பலரும் வந்து பரிந்து துதிக்கஃ ஐயன் அங்கு உறை மோன நீங்கி அவர்க்கு அருள் செய்தான்—சிவபெருமான் அத்திருக்கைலாசுகிரியில் வீற்றிருந்த மௌன நிலையை விடுத்து அத் தேவர்க்குக் கருணை செய்தார் எ—று.

வெங்களை - விருப்பத்தைத் தருங்களை யெனினுமாம். சங்கரன் - ஆன்  
மாக்களுக்குச் சுகத்தைச் செய்பவன். (61)

ஓரெழு முனிவர் தம்மை யோங்கலுக் கிறைவன் றன்பாற்  
பேரருண் முறையாற் றுண்டிப் பெருமணம் பேசு வித்துப்  
பாரறு நோன்பின் மிக்க பராபரை யன்பு தேர்ந்து  
காரணி கண்டத் தெந்தை கணங்களோ டிமையம் புக்கான்.

இ—ள்: கார் அணி கண்டத்து எந்தை—(நஞ்சுண்டு) கருநிறத்தைத் தாங்  
கிய திருமிடற்றை யுடைய சிவபெருமான், ஓர் எழு முனிவர் தம்மை  
ஓங்கலுக்கு இறைவன் தன் பால் பேர் அருள் முறையால் தூண்டி—சப்தரிஷி  
களை இமயமலை யரசனிடத்துப் பெருங்கருணையின் முறையினாலேவி, பெரு  
மணம் பேசுவித்து—பெரிய திருமணத்தைப் பேசச்செய்து, பார் அறு நோன்  
பில் மிக்க பராபரை அன்பு தேர்ந்து—ஓப்பற்ற தவத்தின் மேம்பட்ட பார்  
வதிதேவியாரின் அன்பைப் பரீக்ஷித்து, கணங்களோடு இமயம் புக்கான்—சிவ  
சுணங்களோடும் இமயமலையிற் சென்றருளினார் எ—று.

எழு முனிவராவார்:-மரீசி, அத்திரி, புலகர், புலத்தியர், கிரது அங்கிரா.  
வசிட்டர் என்பவர்கள்; இவற்றுட் சில பெயர்களைச் சிலர் வேறுபடவுங் கூறு  
கின்றனர். பாரறு நோன்பு - பூமியில் இது போன்றது பிறிதில்லாத தவம். (62)

புடையக லிமயந் தன்னிற் புவனங்கள் முழுது மீண்ட  
வடபுவி தாழ்ந்து தென்பா லுயர்தலு மலயந் தன்னிற்  
கடமுனி தன்னை யேவிக் கவுரியை மணந்து பின்னர்  
அடன்மத வேளை நல்கி அனங்கனே யாகச் செய்தான்.

இ—ள்: புடை அகல் இமயம் தன்னில் புவனங்கள் முழுதும் ஈண்ட—இட  
மகன்ற இமயமலையில் எல்லாவுலகத்தார்களும் வந்து நெருங்குதலால், வட  
புவி தாழ்ந்து தென்பால் உயர்தலும்—வடதிசைப்பூமி தாழ்ந்து தென்றிசைப்  
பூமி யுயர், கடமுனி தன்னை மலயந்தன்னில் ஏவி—(அதனைச் சமப்படுத்துமாறு)  
அகத்திய முனிவரைப் பொதியமலையிற்றாண்டி, கவுரியை மணந்து—உமாதேவி  
யாரைத் திருமணஞ்செய்து, பின்னர் அடல்மத வேளை நல்கி—அதன் பின்பு  
வலிய மன்மதனைத் தோற்றுவித்து, அனங்கனே ஆக செய்தான்—அருபியேயா  
யிருக்கும்படி கற்பித்தருளினார் (சிவபெருமான்) எ—று.

புவனம்—ஆகுபெயர். கடமுனி - கும்பத்திற் றோன்றியமுனி. மித்திரா  
வருணரென்னுமுனிவர் சமுத்திர தீரத்திலுலாவியபோது ஊர்வசி யென்னுந்  
தேவகணிகை வர அவள்மீது கொண்ட மோகமேலீட்டினால் அம்முனிவர்க்கு  
இந்திரியங் கலிதமாயிற்று; அதனை அவர் குடத்தில்விட அகத்தியமுனிவர்  
தோன்றினர். பிரமதேவரியற்றிய யாகத்திற் கும்பத்தினின்றுந் தோற்றின  
ரெனவுஞ் சிலர் கூறுவர். மதவேள் - மதனாகியவேள். ஏ - தேற்றம். (63)

மன்புனை கயிலை தன்னின் மலைமக ளோடு மீண்டு  
முன்பென வமர்ந்து நாதன் முழுதுல குயிர்கட் கெல்லாம்  
இன்பமும் புணர்ப்பு நல்கி யிமையவர் யாரும் வேண்டத்  
தன்பெரு நுதற்கட் டியாற் சரவண பவனைத் தந்தான்.

இ—ள்: நாதன்—சிவபெருமான், மன் புனை கயிலை தன்னில் மலைமகளோடு மீண்டு—நிலைபெற்ற திருக்கைலாசுகிரியிற் பார்வதி தேவியாரோடு திரும்பிப் போய், முன்பு என அமர்ந்து—முன்போல வீற்றிருந்து, முழுது உலகு உயிர்கட் கெல்லாம் இன்பமும் புணர்ப்பும் நல்கி—எல்லா வுலகங்களிலு முள்ள ஆன்மாக்களுக் கெல்லாங் சுகத்தையும் புணர்ச்சியையும் அருளி, இமையவர் யாரும் வேண்ட—தேவர்க ளனைவரும் வந்து பிரார்த்திக்க, தன் பெரும் நுதல்கண் தீயால் சரவணபவனைத் தந்தான்—தமது பெரிய நெற்றிக் கண்ணில் வந்த அக்கினிப் பொறிகளாற் குமாரக் கடவுளை யுதிப்பித்தார் என்று,

சரவணபவன் - சரவண தடாகத்திற் பிறந்தவன். சனகாதிமுனிவர்களுக்கு ஞானோபதேசஞ் செய்தலால் ஆனெடு பெண் கூடாதிருந்த ஆன்மாக்களை யெல்லாம் பண்டுபோற்கூடி யின்புறச் செய்தனராதலின், 'முழுதுலகுயிர்கட் கெல்லா மின்பமும் புணர்ப்பு நல்கி' எனவும், நுதற்கண்ணி லவதரித்துஞ் சரவணத்திற் கங்கையா லுய்க்கப்பட்ட வழியே மகவாயினராதலின் 'நுதற்கட் டியாற் சரவணபவனைத் தந்தான்' எனவும் கூறினார். (64)

அந்தமில் விளையாட் டுள்ள அறுமுகக் கடவு டன்னைத் தந்திடு மெல்லை யன்னோன் தானையந் தலைவ ராக முந்திய விறல்சேர் மொய்ம்பன் முதலிய விலக்கத் தொன்பான் நந்திதன் கணத்தி னோரை நங்கைபா லுதிப்பச் செய்தான்.

இ—ள்: அந்தம் இல் விளையாட்டு உள்ள அறுமுக கடவுள் தன்னைத் தந்திடும் எல்லை—அளவற்ற திருவிளையாடலையுடைய சண்முகக்கடவுளை யுதிப் பித்தபோதே, அன்னோன் தானையம் தலைவர் ஆக—அவரது சேனைத்தலைவர் ளாக, முந்திய விறல் சேர் மொய்ம்பன் முதலிய இலக்கத்து ஒன்பான் நந்தி தன் கணத்தினோரை—முதன்மை பொருந்திய வீரவாகுதேவர் முதலாகிய இலக்கத்தொன்பது பிரதமகணவீரரை, நங்கை பால் உதிப்ப செய்தான்—உமாதேவியாரிடத்து அவதரிக்கச் செய்தருளினார் என்று.

அனற்பொறிகளி னழற்சியைச் சகிக்கலாற்றா தஞ்சியோடிய தேவியின் றிருவடிச் சிலம்பினின் றுதிர்ந்த நவமணிகளில் நவசத்திக ளுதித்தனர். அந்தச் சத்திகள் சிவனரு ளாற் கருப்ப மெய்திப் பெற்ற வீரவாகு முதலிய ஒன்பதின்மரும் உமையம்மையார் சாபமிட்டபோது அச்சத்திகளின் வெயர்வி லுதித்த இலக்கரும் ஆக இலக்கத்தொன்பதின்மர் தொகை யுணர்க. சுப் பிரமணியக் கடவுளைத் தேவியார்பா லுதிக்கச் செய்யாது தாமே யுதிப்பித் தனராதலின் முற்செய்யுளில், 'தன்பெரு நுதற்கட் டியாற் சரவணபவனைத் தந்தான்' எனவும், அவர் படைத் தலைவரை அவ்வாறன்றித் தேவிவடிவாக வந்த சத்திகளின் வயிற்றி லுதிப்பித்தனராதலின் 'இலக்கத் தொன்பானந்தி தன் கணத்தினோரை நங்கைபா லுதிப்பச் செய்தான்' எனவும் கூறினார். (65)

அண்ணலங் குமரப் புத்தேள் அலகிலா வாடல் செய்து மண்ணுறு கடலும் வெற்பும் வானமுந் திரிபு செய்து துண்ணெனக் குழவி யேபோற் றேன்றிட வதனை நோக்கி விண்ணவர் யாருஞ் சூழ்ந்து வெஞ்சமர் புரிந்து நின்றார்.

இ—ள்: அண்ணலம் குமர புத்தேள்—பெருமையிற் சிறந்த குமாரக் கடவுள், அலகு இலா ஆடல் செய்து—அளவற்ற திருவிளையாடல்களைச்



செய்து, மண் உறு கடலும் வெற்பும் வானமும் திரிபு செய்து—பூவுலகத் துள்ள சமுத்திரங்களையும் மலைகளையும் வானுலகங்களையும் வேற்றுமைப் படுத்தி, துண்ணைக் குழவியே போல் தோன்றிட—விரைவாக ஓர் குழந் தையே போலத் தோற்ற, விண்ணவர் யாரும் அதனை நோக்கி—இந்திரன் முதலிய தேவரணுவரும் அத்தன்மையைப் பார்த்து, குழந்து வெம் சமர் புரிந்து நின்றார்—அக்குமாரரை வளைந்து கொடியபோரைச்செய்து நின்றார் கள் எ—று.

ஏ தேற்றம். வானம் ஆகுபெயர். திரிபுசெய்து என்றது - முன்னிருந்த இடத்தினின்று மாற்றி வேறிடத்து வைத்தன் முதலியவற்றை. துண்ணென்னு மச்சக் குறிப்பிண்டு விரைவை யுணர்த்தி நின்றது. சுப்பிரமணியக் கடவு ளென்பதைச் சிறிது மறியாதவாறென்பார் தேற்றேகாரங் கொடுத்து 'குழ வியேபோல்' என்றார். (66)

ஆரமர் செய்து ளாரை யட்டுட னுயிரும் நல்கிப்  
பேருரு நிலைமை காட்டிப் பெறலருங் காட்சி நல்கி  
நாரதன் மகத்திற் றேன்றி நடந்ததோர் செச்சை தன்னை  
ஊர்திய தாகக் கொண்டே ஊர்ந்தன னொப்பி லாதான்.

இ—ள்: ஆர் அமர் செய்து ளாரை அட்டு—தம்முடன் பெரும்போர் செய்த தேவர்களைக் கொன்று, உடன் உயிரும் நல்கி—(வியாழபகவான் வேண்ட) உடனே ஆன்மாவையும் கொடுத்து [எழுப்பி], பேர் உருநிலைமை காட்டி—பார மேச்சுர ரூபத்தைக் காண்பித்து, பெறல் அரும் காட்சி நல்கி—(அத்தேவர் தரி சிக்கமாட்டாது வருந்தப்) பெறுதற்கரிய தரினத்தையுங் கொடுத்து, நாரதன் மகத்தில் தோன்றி நடந்தது ஓர் செச்சை தன்னை ஊர்தியது ஆக கொண்டு ஊர்ந்தனன்—நாரதமுனிவரது யாகத்திற் றேன்றித் திரிந்த ஒப்பற்ற ஆட்டுக் கடாவை வாகனமாகக்கொண்டு செலுத்தினார், ஒப்பு இலாதான்—சமானமற் றவராகிய குமார்க்கடவுள் எ—று.

ஏ - அசை. உம்மை - எச்சம். பேருருநிலைமை - பெரிய வடிவத்தினிலை. நடந்தது - முற்றுப்பெயரெச்சம். (67)

மறைமுதற் குடிலை தன்னின் மாண்பொருள் முறைக டாவி  
வெறிகமழ் கமலப் புத்தேள் விடைகொடான் மயங்கக் கண்டு  
சிறையிடை அவனை வைத்துச் செகமெலா மளித்துத் தாதை  
குறையிரந் திடவே விட்டுக் குறுமுனிக் கதனை யீந்தான்.

இ—ள்: மறை முதல் குடிலை தன்னில் மாண் பொருள் முறை கடாவி— வேதத்தின் முதற்கண்ணதாகிய பிரணவத்தின்து சிறந்த பொருண் முறை மையைக் கேட்டு, வெறி கமழ் கமல புத்தேள் விடை கொடான் மயங்க— நறுமணங் கமழுகின்ற தாமரை மலரில் வீற்றிருக்கின்ற பிரமதேவர் அதற்கு உத்தரங் கூறுது பிரமிக்க, கண்டு—அதனைப் பார்த்து, அவனை சிறையிடை வைத்து—அப்பிரமதேவரைச் சிறையி லிட்டு, செகம் எலாம் அளித்து— எல்லா வுலகங்களையும் தாமே படைத்து, தாதை குறையிரந்திட விட்டு— தமது தந்தையாகியசிவபெருமான் குறையிரத்தலினுற் சிறையினின்று விடுத்து,

அதனை குறுமுனிக்கு ஈந்தான்—அப்பிரணவப் பொருளை அகத்தியமுனிவர்க்குப் பதேசித்தார் (குமாரக்கடவுள்) என்று.

ஏ - அசை. கொடான் - முற்றெச்சம்.

(68)

ஆவதோர் காலே யீச னறுமுகப் பரணே நோக்கி  
ஏவரு முடிக்க வொண்ணு திருந்தசூர் முதலோர் தம்பால்  
மேவினை பொருது வென்று விரிஞ்சனே முதலா வுள்ள  
தேவர்த மின்னல் நீக்கிச் செல்லுதி குமர வென்றான்.

இ—ள்: ஆவது ஓர் காலே—அவ்வாறுகிய காலத்தில், ஈசன்—சிவபெருமான், அறுமுக பரணே நோக்கி—ஆறு திருமுகங்களையுடைய கந்தசுவாமியைப் பார்த்தருளி, குமர—குமாரனே, ஏவரும் முடிக்க ஒண்ணு திருந்த சூர் முதலோர் தம் பால் மேவினை—எவர்களாலு மழித்தற் கியலா திருக்கின்ற குரபன்மன் முதலிய அசுரர்க ளிடத்துச் சென்று, பொருது வென்று—அவருடன் போர்செய்து வெற்றிகொண்டு, விரிஞ்சனே முதல் ஆ உள்ள தேவர் தம் இன்னல் நீக்கி—பிரமனே முதலாகவுள்ள தேவர்களது துன்பத்தையகற்றி, செல்லுதி என்றான்—இங்கு வருகுதியென்று திருவாய்மலர்ந்தருளினார் என்று.

ஓர் - அசை. இருந்த - காலவழுவமைதி. மேவினை-முற்றெச்சம். ஏ - தேற்றம். (69)

விராவிய விலக்கத் தொன்பான் வீரரை வெய்ய பூதர்  
இராயிர வெள்ளத் தோரை யிகற்படை மான்றே ரோடு  
பராபர னுதவித் தூண்டப் பன்னிரு புயத்த னேகித்  
தராதலம் புக்கு வெற்பைத் தாரக னோடு செற்றான்.

இ—ள்: பராபரன் — சிவபெருமான், விராவிய இலக்கத்து ஒன்பான் வீரரை—செறிந்த இலக்கத்தொன்பது வீரர்களையும், வெய்ய பூதர் இராயிர வெள்ளத்தோரை—கொடிய இரண்டாயிரவெள்ளம் பூதர்களையும், இகல் படைமான் தேரோடு உதவி தூண்ட—வலிய ஆயுதங்களுடனும் குதிரைபூண்ட மனோவேகப் பொற்றேருடனும் கொடுத்தனுப்ப, பன்னிருபுயத்தன் ஏகி—பன்னிரண்டு திருப்புயங்களையுடைய குமாரக்கடவுள் சென்று, தராதலம் புக்கு—பூவுலகத்திற் பிரவேசித்து, வெற்பை தாரகனோடு செற்றான்—கிரவுஞ்ச கிரியைத் தாரகாசுரனோடு மழித்தருளினார் என்று.

பராபரன் - பரைக்குப் பரனா யுள்ளவர்.

(70)

பூவினன் முதலா வுள்ள புங்கவர் வழிபட் டேத்தத்  
தேவர்தங் கிரியின் வைகித் தென்றிசை நடந்து தாதை  
மேவரு மிடங்கள் போற்றி மேதகு சேய்ஞல் நண்ணி  
மூவிரு முகத்தன் முக்கண் முன்னவன் படையைப் பெற்றான்.

இ—ள்: மூவிரு முகத்தன்—ஆறு திருமுகங்களையுடைய சுப்பிரமணியக்கடவுள், பூவினன் முதலா உள்ள புங்கவர் வழிபட்டு ஏத்த—பிரமா முதலாகவுள்ள தேவர்கள் வழிபாடுசெய்து துதிக்க, தேவர் தம்கிரியின் வைகி—தேவகிரியில் வீற்றிருந்து, தென்றிசை நடந்து—பின் தெற்குத் திசையை நோக்கிச் சென்று, தாதை மேவரும் இடங்கள் போற்றி—தமது பிதாவாகிய சிவபெரு

மான் வீற்றிருக்கின்ற (திருக்கேதார முதலிய) தலங்களைத் தொழுது, மேதகு சேய்ஞல் நண்ணி—மேன்மை பொருந்திய திருச்சேய்ஞலுரை யடைந்து, முக்கண் முன்னவன் படையை பெற்றான்—அங்கே மூன்று திருக்கண்களை யுடைய முதல்வராகிய சிவபெருமானது படைக்கலத்தைப் பெற்றருளினார் என்று.

சேய்நலூரென்றது போலியாய் ஈறுகுறைந்து சேய்ஞலென நின்றது. குமாரக் கடவுளுக்கு நல்ல ஊர் என்பது பொருள். முக்கண் முன்னவன் படை - சர்வசங்காரப்படை. சேய்ஞலூரில் வந்து சிவனைப் பூசித்து இப்படையைப் பெற்றனரென்க. (71)

பரனருள் படையைப் பெற்றுப் பராசரன் சிறுர்வந் தேத்தத் திருவருள் புரிந்து சென்று செந்திலின் மேவிச் சூரன் வரமொடு திருவுஞ் சீரும் வாசவன் குறையும் வர்ளோர் குரவனை வினவி யன்னான் கூறவே குமரன் தேர்ந்தான்.

இ—ள்: குமரன்—குமாரக்கடவுள், பரன் அருள் படையை பெற்று—சிவ பெருமான் கொடுத்தருளிய சர்வசங்காரப் படையைப் பெற்று, பராசரன் சிறுர் வந்து ஏத்த திரு அருள் புரிந்து—பராசர முனிவருடைய புத்திரர்கள் வந்து துதிக்க அவர்க்குச் சிறந்த அருளைச்செய்து, சென்று—அப்பாற்போய், செந்திலில் மேவி—திருச்செந்தூரில் வீற்றிருந்து, சூரன் வரமொடு திருவுஞ் சீரும்—சூரபன்மனது வரங்களையும் வளங்களையுஞ் சிறப்பையும், வாசவன் குறையும்—இந்திரனது துன்பத்தையும், வர்ளோர் குரவனை வினவி—தேவர்களது குருவாகிய வியாழபகவானைக் கேட்டு, அன்னான் கூற தேர்ந்தான்—அவர் விரித்துக் கூற அறிந்தருளினார் என்று.

பராசரன் சிறுரென்றது தத்தன் முதலிய அறுவரை. இவர் வரலாற்றைச் சுரம்புகு படலத்திற் காண்க. சூரன் வரமொடு திருவுஞ் சீருமென்பதில் அவனது உற்பத்தி முதலியவற்றையு மமைத்துக் கொள்க. (72)

அறத்தினை யுன்னி யைய னுடல்சேர் மொய்ம்பன் றன்னை உறத்தகு மரபிற் றுண்டி யொன்னலன் கருத்தை யோர்ந்து மறத்தொடு கடலுள் வீர மகேந்திரம் அணுகி யேதன் புறத்துள தானையோராற் சூர்கினை பொன்றச் செற்று.

இ—ள்: ஐயன்—குமாரக்கடவுள், அறத்தினை உன்னி—தருமநெறியை நினைத்து, ஆடல் சேர் மொய்ம்பன் தன்னை உற தகும் மரபில் தூண்டி—வீரவாகுதேவரைச் செல்லுதற்கேற்ற முறைப்படியேவி, ஒன்னலன் கருத்தை ஓர்ந்து—பகைவனாகிய சூரபன்மனது எண்ணத்தை யறிந்து, மறத்தொடு கடலுள் வீரமகேந்திரம் அணுகி—கோபத்துடன் சமுத்திரத்திலுள்ள வீரமகேந்திரத்தைச் சமீபித்து, தன் புறத்து உள தானையோரால் சூர்கினை பொன்ற செற்று—தமது பக்கத்திற் சூழ்ந்துள்ள சேனா வீரர்களாற் சூரபன்மனது சுற்றத்தவர்களழியும்படி கொன்று என்று.

ஏ - அசை. உறத்தகுமுறை யென்றது தூதுசெல்லும் முறையை. அறக் கருணைக் கேலாமையின் மறக்கருணை புரிவான் றுணிந்து போந்தன ரென்பார். “அறத்தினையுன்னி - தூண்டி - ஓர்ந்து - மறத்தொடு - அணுகி” என்றார். இச்செய்யுளும் பிற செய்யுளும் குளகம். (73)

சீயமா முகத்த னென்னுஞ் செருவலான் தனையு மட்டு  
மாயையுந் திருவுஞ் சீரும் வரங்களும் பிறவு மாற்றி  
ஆயிர விருநா லண்டத் தரசனாஞ் சூரன் றன்னை  
ஏயெனு மளவில் வேலா லிருதுணி படுத்து நின்றான்.

இ—ள்: சீய மா முகத்தன் என்னும் செருவலான் தனையும் அட்டு—சிங்  
கத்தினது பெரிய முகத்தினையுடையவனாகிய போர்வீரனையும் கொண்டு, மாயை  
யும் திருவும் சீரும் வரங்களும் பிறவும் மாற்றி—மாயங்களையும் வளங்களையும்  
சிறப்புக்களையும் வரங்களையும் பிறவற்றையு மொழித்து, ஆயிர இரு நாள்  
அண்டத்து அரசன் ஆம் சூரன் தன்னை—ஆயிரத்தெட் டண்டங்களுக்கரசனாகிய  
சூரபன்மனை, ஏ எனும் அளவில் வேலால் இரு துணி படுத்து நின்றான்—  
விரைவில் வேற்படையினு லிருபிளவாக்கி நின்றார் என்று.

ஏ - விரைவுக் குறிப்பு.

(74)

துணிபடு சூர னோர்பால் சூட்டுவா ரணமா யோர்பால்  
பிணிமுக மாகி நிற்பப் பெருந்தகை அவற்றை யூர்தி  
அணிபடு துவசமாக்கி அப்பகல் செந்தில் வந்து  
மணிசொரி யருவி தூங்கும் வான்பரங் குன்றஞ் சேர்ந்தான்.

இ—ள்: துணிபடு சூரன்—அவ்வாறு இரு பிளவாக்கப்பட்ட சூரபன்மன்,  
ஓர் பால் சூட்டு வாரணம் ஆய்—ஒருபாதி சூட்டினையுடைய சேவலாகியும்.  
ஓர் பால் பிணிமுகம் ஆகி நிற்ப—மற்றோர் பாதி மயிலாகியும் நிற்க, பெருந்  
தகை—பெருந்தகைமையினையுடைய குமாரச்சுவன், அவற்றை ஊர்தி அணி  
படு துவசம் ஆக்கி—அவற்றை வாகனமும் அழகு பொருந்திய கொடியுமாகக்  
கொண்டு, அ பகல் செந்தில் வந்து—அத்தினத்திலே திருச்செந்திப்பதியில்  
வந்து, மணி சொரி அருவி தூங்கும் வான் பரங்குன்றம் சேர்ந்தான்—இரத்  
தினங்களைச் சொரிகின்ற அருவிநீர் ழியப்பெற்ற பெரிய திருப்பரங் குன்றை  
யடைந்தார் என்று.

பிணிமுகம் - மயில். சேவலைக் கொடியாகவும், மயிலை ஊர்தியாகவும்  
கொண்டனராதலின் எதிர்நிரனிறை. வலப்பால் மயிலும் இடப்பால் சேவலு  
மாயினனென்க. பெருந்தகை - பண்புத்தொகைப் புறத்துப் பிறந்த அன்  
மொழித்தொகை.

(75)

தெய்வத யானை யென்னுஞ் சீர்கெழு மடந்தை தன்னை  
அவ்விடை வதுவை யாற்றி யங்ஙனஞ் சிலநாள் வைகி  
மெய்விய னுலகிற் சென்று விண்ணவர்க் கரசனாக்கி  
எவ்வமில் மகுடஞ் சூட்டி யிந்திரன் றன்னை வைத்தான்.

இ—ள்: தெய்வதயானை என்னும் சீர் கெழு மடந்தை தன்னை—தெய்வ  
யானையென்று சொல்லப்படுகின்ற சிறப்புப் பொருந்திய கன்னிகையை, அவ்  
விடை வதுவை ஆற்றி—அத்திருப்பரங் குன்றத்திற் றிருமண மியற்றி, அங்  
ஙனம் சில நாள் வைகி—அம்மலையிற் சிலநாளாக வீற்றிருந்து, மெய் விய  
னுலகில் சென்று—மெய்ம்மையாகிய சுவர்க்கலோகத்திற் போய், இந்  
திரன் தன்னைவிண்ணவர்க்கு அரசன் ஆக்கி எவ்வம் இல் மகுடம் சூட்டி வைத்

தான் — (முன்னர்ச் சூரனாதியராலரசியலிழந்த) இந்திரனைத் தேவர்களுக்  
கரசனாக்கிக் குற்றமற்ற முடியைச் சூட்டிவைத்தார் (குமாரக்கடவுள்) என்று.

மடந்தை-ஈண்டுப்பருவங்குறியாது பெண்ணென்னும் பொருளில் நின்றது.

(76)

சில்பக லங்கண் மேவிச் சேனையோ டணங்குந் தானும்  
மல்லலங் கயிலை யேகி மங்கைபங் குடைய வண்ணல்  
மெல்லடி வணங்கிக் கந்த வெற்புறை நகரி னேகி  
எல்லை யிலருளால் வைகித் தணிகையி லெந்தை வந்தான்.

இ—ள் எந்தை—எம்பரமபிதாவாகிய குமாரக்கடவுள், சில்பகல் அங்  
கண் மேவி—சிலதினங்களாக அந்தச் சுவர்க்கலோகத்தில் வீற்றிருந்து, சேனையோடு  
அணங்கும் தானும் மல்லல் அம் கயிலை ஏகி—சேனைகளுடன் அம்மையாருந்தா  
முமாக வளப்பமிக்க அழகிய திருக்கைலாசுகிரியிற் சென்றருளி, மங்கை  
பங்கு உடைய அண்ணல் மெல் அடி வணங்கி—உமாதேவியாரை வாமபாகத்திலுடைய  
சிவபெருமானது மெல்லிய பாதங்களை நமஸ்கரித்து, கந்தவெற்பு உறை நகரின்  
ஏகி—கந்தவெற்பிலுள்ள திருக்கோயிலிற்பிரவேசித்து, எல்லை இல் அருளால்  
வைகி—அளவிறந்த கருணையோடும் சிலதினம் வீற்றிருந்து, தணிகையில்  
வந்தான்—பின் தனியே செருத்தணிகைமலையில் வந்தருளினார் என்று.

அம்-சாரியையெனினுமாம். ஆல்—உடனிகழ்ச்சிப்பொருட்டு. மலர்போலு  
மடியென்பார் 'மெல்லடி' என்றார். (77)

சாரலி னோங்கு தெய்வத் தணிகைமால் வரையின் மீது  
வீரம துடைய வேலோன் வீற்றிருந் திடலுமங்கண்  
நாரதன் வந்து தாழ்ந்து நவைதவி ரெயின மாதின்  
சீரெழில் நலத்தைக் கூற அவள்வயிற் சிந்தை வைத்தான்.

இ—ள்: வீரமது உடைய வேலோன்—வீரத்தினையுடைய வேற்படையை  
யேந்திய குமாரக்கடவுள், சாரலின் ஒங்கு தெய்வ தணிகைமால் வரையின்  
மீது வீற்றிருந்திடலும்—சாரலினாலுயர்ந்திருக்கின்ற தெய்வத்தன்மைபொருந்திய  
செருத்தணிகையாகிய பெரிய அந்தமலையின்மேல் வீற்றிருத்தலும், நாரதன்  
அங்கண்வந்து தாழ்ந்து—நாரதமுனிவர் அவ்விடத்துவந்து வணங்கி, நவை  
தவிர் எயின மாதின் சீர் எழில் நலத்தை கூற—குற்றமற்ற வேட்டுவமாக  
ளாகிய வள்ளிநாயகியாரது பேரழகின் நன்மையைப் புகழ்ந்து சொல்ல, அவள்  
வயின் சிந்தை வைத்தான்—(அக்குமாரக்கடவுள்) அவ்வள்ளிநாயகியாரிடத்து  
மனத்தைப் பதித்தார் என்று.

வேலோன் வீற்றிருந்திடலும் நாரதன் கூறினன்; கூற, குமாரக்கடவுள்  
சிந்தைவைத்தனரென்க. தெய்வத்தணிகைமால்வரையென்பதற்கு மேல் வள்  
ளியம்மை திருமணப்படலத்து இருநூற்றுப் பதினாறு செய்யுண்முதற் கூறப்  
படும் விசேடங்களுள் இயைந்தனவற்றை யுரைத்துக்கொள்க. அழியாவரம்  
பெற்ற சூரனையும் பிளந்த வேலாதலின் 'வீரமதுடையவேல்' எனவும், இப்பி  
றப்பிற் குறமகளாயினும் முற்பிறப்பில் அருந்தவஞ்செய்து அறுமுகற்குத் தேனி  
யாம்பெருமை வாய்ந்துடையனென்பார் 'நவைதவி ரெயினமாத்' எனவும்.  
சாமுத்திரிகா சாஸ்திரத்தில் விதிக்கப்பட்ட நல்லிலக்கணங்களொருங்கமைந்த  
நலமென்பார் 'சீரெழினலம்' எனவுங் கூறினார். (78)



வள்ளிமால் வரையிற் போந்து மானிடைப் பிறந்த தெய்வக் கிள்ளையை யடைந்து போற்றிக் கேடில்பல் லுருவங் காட்டிக் கள்ளமோ டொழுகிப் பன்னாட் கவர்ந்தனன் கொணர்ந்து பின்னர்த் தெள்ளுசீர் வேடர் நல்கத் திருமணஞ் செய்து சேர்ந்தான்.

இ—ள்: மால் வள்ளிவரையில் போந்து—பெரிய வள்ளிமலையில்வந்து, மான் இடை பிறந்த தெய்வ கிள்ளையை அடைந்து போற்றி—மான்வயிற்றி வவதரித்த தெய்வத்தன்மைபொருந்திய வள்ளிநாயகியாரையணுகித் துதித்து, கேடு இல்பல் உருவம் காட்டி—அழிவற்ற பல வடிவங்களைக்காண்பித்து, பல் நாள் கள்ளமோடு ஒழுகி —பலநாள்காரும் களவாக ஒழுகி, கவர்ந்தனன் கொணர்ந்து—(ஒரு நாள் அவ்வம்மையைச் சிற்றூரினின்றும்) கவர்ந்துகொண்டு வந்து, பின்னர்—அதன்பின்பு, தெள்ளு சீர் வேடர்நல்க—(அம்மகளை மீட்டு மாறு பொருதுமாண்டெழுந்த) சிறந்த கீர்த்தியினை யுடைய வேடுவர்கள் தத் தஞ்செய்து கொடுப்ப, திருமணம் செய்து சேர்ந்தான்—(வேத விதிப்படி) விவாகஞ்செய்து கூடினர் (குமாரக் கடவுள்) எ—று.

கிள்ளை - உவமவாகுபெயர். பல்லுருவம் வேங்கைமரம் முதலியன. கண்ணுவ முனிவர்சாபத்தான் மானுருவாய் இலக்குமியிடத்து அவதரித்தவின் 'மானிடை பிறந்த தெய்வக் கிள்ளை' எனவும் ஒப்புயர் வில்லாக் கடவுளே காவிற்கவர்தலாலும் அவரே மீண்டுந் தமது வேண்டுகோட்கேற்பச் சிற்றூர்க்கு வந்து மணஞ்செய்து கோடலாலும் பரிபவமுறது பெரும்புகழெய்தினராதவின் 'தெள்ளுசீர் வேடர்' எனவும் கூறினர். (79)

செருத்தணி வரையில் வந்து சிலபகல் வள்ளி தன்னோ டருத்தியின் மேவிப் பின்னர் அவளொடுங் கந்த வெற்பின் வரைத்தனிக் கோயில் புக்கு வானமின் பிரிவு நீக்கிக் கருத்துற விருவ ரோடுங் கலந்துவீற் றிருந்தான் கந்தன்.

இ—ள்: கந்தன்—சுப்பிரமணியக்கடவுள், செருத்தணி வரையில் வந்து—செருத்தணிகைமலையில் எழுந்தருளிவந்து, சில பகல் வள்ளிதன்னோடு அருத்தியில் மேவி—சிலதினங்களாக வள்ளியம்மையாரோடு அன்புடன் வீற்றிருந்து, பின்னர்—அதன்பின்பு, அவளொடும் கந்தவெற்பின் வரை தனி கோயில் புக்கு—அவ்வள்ளிநாயகியாருடன் கந்தவெற்பாகிய மலையிலுள்ள ஒப்பற்ற கோயிலிற் பிரவேசித்து, வானமின் பிரிவு நீக்கி—தெய்வதயானையம்மையாரின் பிரிவைத் தவிர்த்து, கருத்துற இருவரோடும் கலந்து வீற்றிருந்தான்—மனம்பொருந்த அவ்விரு தேவிமார்களோடும் கூடி வீற்றிருந்தருளினர் எ—று.

வரைத்தனிக்கோயில் - மலைபோன்ற ஒப்பற்ற கோயிலெனினுமாம். இருவர் மாட்டும் ஒரேபடித்தாக அன்புவத்தென்பார் 'கருத்துற' என்றார். (80)

என்றிவை யனைத்துஞ் சூத னியம்பலும் முனிவர் கேளாத் துன்றிய மகிழ்வாற் சென்னி துளக்கியிங் கிதனைப் போல ஒன்றொரு கதையுங் கேளேம் உரைத்தனை சுருக்கி யாங்கள் நன்றிதன் அகலங் கேட்க நனிபெருங் காதல் கொண்டேம்.

இ—ள்: என்று இவைஅனைத்தும் சூதன் இயம்பலும்—என்று இச்சரித்திரம் முழுவதையுஞ் சூதமுனிவர் அருளிச்செய்தலும், முனிவர் கேளா — நைமிசார

ணியமுனிவர்கள் கேட்டு, துன்றிய மகிழ்வால் சென்னி துளக்கி—மிகுந்த சந்தோஷத்தினுற்றலையசைத்து, இதனை போல ஒன்றொரு கதையும் கேளேம்—ஸவாம்! இச்சரித்திரத்தைப்போல வேறொரு சரித்திரத்தையுங் கேட்டிலோம், சுருக்கி உரைத்தனை—தொகுத்துக்கூறினீர், யாங்கள்—நாங்கள், நன்று இதன் அகலம் கேட்க—நன்றாக இச்சரித்திரத்தின் விரியைக் கேட்குமாறு, நனி பெரும் காதல் கொண்டேம்—மிகப் பேராசையைக் கொண்டோம் என்று.

துன்றியமகிழ்வு - பெருமகிழ்வு.

(81)

என்னவே முனிவ ரானோர் யாவரு மெடுத்துக் கூற  
மன்னிய வருள்சேர் சூதன் மற்றவ ரார்வம் நோக்கி  
அன்னவை சுருக்க மின்றி யறைந்தனன் அவ்வா றோர்ந்து  
தொன்னெறி வழாதி யானும் வல்லவா தொகுத்துச் சொல்வேன்.

இ—ள்: என்ன முனிவர் ஆனோர் யாவரும் எடுத்து கூற—என்று நைமிசாரணிய முனிவரனைவரும் எடுத்துச்சொல்ல, மன்னிய அருள் சேர் சூதன்—நிலைபெற்ற கருணைபொருந்திய சூதமுனிவர், அவர் ஆர்வம் நோக்கி—அம் முனிவர்களது விருப்பத்தைப்பார்த்து, அன்னவை சுருக்கம் இன்றி அறைந்தனன்—அச்சரித்திரங்களைச் சுருக்குதலின்றி (விரித்துக்) கூறினார், யானும் அவ்வாறு ஓர்ந்து—யானும் அவர்கூறியபடி ஆராய்ந்து, தொல் நெறி வழாது—பழைய முறைமைதவறாமல், வல்லவா தொகுத்து சொல்வேன்—இயன்றவரையிற்றிரட்டிக் கூறுவேன் என்று.

வழாது=வழுவாது, வல்லவாறு என்பது ஈற்றாயிர்மெய் குறைந்து நின்றனது, விரித்துக்கூறும்படி மீட்டும் வேண்டுதலால் அம் முனிவர்மாட்டு முன்னையினும் மிக்க கருணை சுரந்தனரென்பார் 'மன்னியவருள் சேர்சூதன்' எனவும், முதலான முறைபிறழாதென்பார் 'தொன்னெறிவழாது' எனவும் கூறினார். (82)

பாயிரப்படலம் முற்றிற்று;

ஆகத் திருவிருத்தம் 352

# உற்பத்தி காண்டம்

உற்பத்திகாண்டமென்பது உற்பத்தியைக் கூறுங்காண்டமெனவிரியும். உற்பத்தி - [குமார்க்கடவுளின்] பிறப்பு. காண்டம் - பலபரிச்சேதங்கடையடக்கியதோர் பிரகரணம். [பரிச்சேதம் - சிறு பிரிவு. பிரகரணம் - பெரும்பிரிவு].

## 1. திருக்கைலாசப்படலம்.

இது திருக்கைலாசமலையின் சிறப்பைக் கூறுதலாலிப்பெயர் பெற்றது. கைலாசமென்பது நீரிற்பிரகாசிப்பதெனவும் பளிங்குபோல் வெண்ணிற முடையதெனவும் சிவபெருமானது திருவிளையாடற்கிடமெனவும் பொருள் படும்.

### இப்படலப் பொழிப்பு.

சிவபெருமான் பத்தர்கள்சேவிக்கத் திருக்கைலாசமலையிற் திருவோலக்கம் வீற்றிருந்தனர் என்பதாம்.

பாசம் நீக்கித்தன் பாற்படு நல்லருள்  
ஈசன் நல்கு மியல்பென வெய்தினோர்  
தேசு மாற்றிச் சிறந்ததன் மெய்யொளி  
வீசு கின்றது வெள்ளியங் குன்றமே.

இ—ள்: ஈசன் - சிவபெருமான், பாசம் நீக்கி - மலபந்தத்தையொழித்து, தன் பால் படு நல் அருள் நல்கும் இயல்பு என - தம்மிடத்திற்பொருந்திய நல்ல அனுக்கிரகத்தை அடியார்க்குப் பயக்குந்தன்மைபோல, வெள்ளியம் குன்றம் - திருக்கைலாசமலையானது, எய்தினோர் தேசு மாற்றி - சார்ந்தவர்களது மேனிப்பிரகாசத்தையொழித்து, சிறந்த தன் மெய் ஒளி வீசுகின்றது - விசேடித்த தனது மெய்மையாகிய சோதியைப்பரப்புகின்றது எ - று.

சிவனைச்சேவித்தோர் சிவமயமாதல்போலக் கயிலைமலையிற் புகுந்தோரும் தம் மேனியினொளிநீங்கி அம்மலையினொளியைப்பெறுகின்றனரென்பதுகருத்து.

“காதனீங்கலாதலமரு மாருயிர்க்கரண - மாதியீசனதருளினால் வனதாகிய போல்” என்றார் சுரம்புகுபடலத்தும், ஐந்தொழின் முறையாலான்மாக்களையானுமிறைவரென்பார் ‘ஈசன்’ எனவும், நெல்நினுமிபோலுற்பத்திக்கேதுவாயும் செம்பிற்களிம்புபோற் சகசமாயும் ஞானத்தைமறைத்துநிற்குமாணவமலத்தைப் பரிபாகதசையிற் சிற்சத்தியினாலகற்றியென்பார் ‘பாசநீக்கி’ எனவும், என்றுமழியாப்பேரின்பமாதலின் ‘நல்லருள்’ எனவும், சார்ந்தார் வடிவமெல்லாம் தன்வண்ணமேயாக விளங்கும் பெருஞ் சோதியாதலின் ‘மெய்யொளி’ எனவும் கூறினார். மெய்யொளி - மேனியிலுள்ள ஒளியெனினுமாம். (1)

ஆறு சூடிய வாதியம் பண்ணவன்  
ஏறு மூரிவெள் ளேறுமக் கண்ணுதல்.  
நீறு சேர்தரு கோலமும் நித்தனைத்  
தேறும் அன்பர்தஞ் சிந்தையும் போன்றதே.

இ—ள்: ஆறு சூடிய ஆதியம் பண்ணவன் ஏறும் மூரி வெள் ஏறும்—கங்கை நதியைத் திருச்சடையி லுணிந்த ஆதி கடவுளாகிய சிவபெருமான் இவரு கின்ற வலிய வெள்ளிய இடபத்தையும், அ கண்ணுதல் நீறு சேர்தரு கோல மும் — அந்தச் சிவபெருமானது திருநீறுபரந்த திருவேடத்தையும், நித்தனை தேறும் அன்பர் தம் சிந்தையும் போன்றது—அச்சிவபெருமானைத் தெளிந்த மெய்யடியார்களது மனத்தையும் நிகர்த்தது (அத்திருக்கைலாசமலை) எ—று.

இம்முன்றும்போல் வெண்ணிறமுடைத்தாயிற் றென்பதாம். மூரி - மூரிப் பென்னுமாம். “பன்னிறமேகாட்டும்படிகம்போலிந்திரியந்-தன்னிறமேகாட்டுந் தகை நினைந்து-பன்னிறத்துப்-பொய்ப்புலனை வேறுணர்ந்து பொய் பொய்யா மெய்கண்டான்-மெய்ப் பொருட்குத்தெய்வமாம்வேறு” எனமெய்கண்டதேவ ராலும் “பன்னிறங்களவைகாட்டும்படிகம்போலுள்ளம்பலபுலன்கணிறங்காட் டும்பரிசுபார்த்திட்-டின்னிறங்களென்னிறமன்றென்றுதன்றெனழிநிறங்கண்ட ருளினுலிந்நிறத்தின் வேறாய்ப் - பொய்ந்நிறவைம் புலநிறங்கள் பொய்யென மெய்கண்டான் பொருந்திடுவன் சிவத்தினொடும் போதான் பின்னை - முன் னிறை நீர்சிறைமுறிய முடுகியோடிமுந் நீர்சேர்ந்தந் நீராய்ப்பின்னீங்கா முறைபோல்” என அருணந்திசிவாசாரியராலும் கூறப்பட்ட இயல்பினை யுடைய அன்பரென்பார் ‘நித்தனைத்தேறும்ன்பர்’ என்றார். இவர்சிந்தை களங்கமற்றதாதலின் வெண்ணிறமென வழங்குவது. இதனை “மாசில் வெண்மை சேர்பேரொளியுலகெலாமலர்ந்திட வளர்மெய்மை - யாசிலன்பர் தஞ்சிந்தைபோல் விளங்கியவணிதிகழ் மணிவாயில்” என்னுஞ் சேக்கிழார் வாக்கானுமுணர்க. (2)

மோன நன்னிலை முற்றிய பெற்றியர்  
ஞான மார்பிழம் பன்ன நலத்ததாய்  
ஊனுலாய வுயிர்த்தொகை மாசொர் இத  
தானெ லாஞ்செறிந் தென்னவுஞ் சான்றதே.

இ—ள்: - நல்மோன நிலை முற்றிய பெற்றியர் ஞானம் ஆர் பிழம்பு அன்னநலத்தது ஆய்—நல்ல நிட்டைநிலைசித்திக்கப்பெற்ற இயல்பினையுடைய பெரியோர்களது (அகத்திலொளிரும்) ஞானச்சுடர்போன்ற சிறப்பையுடைத் தாய், ஊன் உலாய உயிர் தொகை எலாம் மாசு ஓர்இ செறிந்து என்னவும் சான்றது — உடலிற் பொருந்திய ஆன்மவர்க்கங்கள்முழுதும், [தம்மைப்பந் தித்த] பாசத்தையொழித்து ஒருங்குகூடினற்போலவுஞ் சிறந்தது (அத்திருக் கைலாசமலை) எ—று.

நிட்டைகூடிய வழிப் பெரியோரகத்தில் மெய்ஞ்ஞானச்சோதி எங்ஙனம் வளர்ந்தெய்துமோ அங்ஙனமாகவும், ஆன்மாக்களெல்லாம் பிறவிக்கேது வாகிய மலத்தைநீக்கி ஒருங்குகூடியவழி எங்ஙனஞ்சித்தாந்தன்மைவிளங்க விரிந்துதோன்றுமோ அங்ஙனமாகவும், களங்கமற்ற வெண்ணிறச்சோதி யுடன் அகன்றுயர்ந்து நின்றதென்பதுகருத்து.



உலாவிய என்னும் பெயரெச்சம் உலாய எனவும், செறிந்தால் என்னும் வினையெச்சம் செறிந்து எனவுந்தொக்கன. ஓர்இ - ஒருவியென்பதன் விகாரம். தானெலாம் - வழுவமைதி. 'மோனநன்னிலைமுற்றியபெற்றியர்' என்பதற்கு முன்னர்ப்பாயிரப்படலத்து நாற்பத்துமூன்றுஞ்செய்யுளில் 'மோனகமுற்றிய முனிவர் மேலவன்' என்பதற்குரைத்தாங்குரைக்க. (3)

கான மார்ந்த கடுக்கைநற் கூவிளைத்  
தேன வாம்பொழிற் றிண்சிக ரத்திடை  
வான யாறு வருதலின் மாசிலா  
ஞான நாயகன் போல நணியதே.

இ—ள்: கானம் ஆர்ந்த கடுக்கை நல் கூவிளைதேன் அவாம்பொழில்திண் சிகரத்திடை — வாசனை நிறைந்த கொன்றை மரங்களையும் நல்ல வில்வமரங் களையு முடைய வண்டுகள் விரும்புகின்ற சோலை சூழப்பெற்ற திண்ணிய முடியில், வான யாறு வருதலின்—ஆகாயகங்கை எஞ்ஞான்றும் பாய்தவினால், மாசு இலாஞான நாயகன் போல நணியது — குற்றமற்ற ஞான முதல்வ ராகிய சிவபெருமான் போலவிளங்கியது (அத்திருக்கைலாசமலை) என்று.

கொன்றைமலரையும் வில்வபத்திரத்தையும் கங்கைநதியையும் முடியிற் றரித் திருத்தலாற் சிவபெருமானையுலமித்தார். (4)

தண்ணு றுந்துள வர்ப்புனை தார்முடிப்  
பண்ண வன்கண் படுத்திடு பாற்கடல்  
கண்ணு தற்குமொர் காமரு பீடமாய்  
நண்ணு கின்றது போலும் நலத்ததே.

இ—ள்: தண்ணும் துளவால் புனை தார்முடி பண்ணவன் கண்படுத்திடு பால் கடல்—குளிர்ந்தமணங்கமழுகின்ற துளசிமலராற்றெடுத்த மாலையை யணிந்த முடியினையுடைய திருமால் அறிதுயில் செய்கின்ற திருப்பாற் கட லானது, கண்ணுதற்கும் ஓர் காமருபீடம் ஆய் நண்ணுகின்றது போலும் நலத்தது—நெற்றிக்கண்ணையுடைய சிவபெருமானுக்கும் ஒரு சிறந்த இருக்கை யாகப்பொருந்துதல் போன்ற சிறப்பினையுடையது (அத்திருக்கைலாசமலை) என்று.

திருமாலுக்குச் சயனமானபாற்கடல் சிவபிரானுக்கிருக்கையானுற்போன்ற தோற்றத்துடன் விளங்கிற்றென்பதாம். “கண்பிசைந் தொருசே யின்னுங் கலு ழினுந் தனைக்கொடுப்பன்—மண்பிசைந் துண்டமாயன் மறுத்திட வலியனல்ல— னண்பிசைந் திறைவனுக்கே நாமிடமாவ மென்று—பண்பிசைந் தலைதி ரண்ட பரிசினின் றிடுமக் குன்றம்” என்றார்பிறரும்.

கண்படுதல்—துயிலுதல். உம்மை எச்சம். நண்ணுகின்றது—வினைமுற்றுத் தொழிற்பெயர். (5)

பொதியு மின்னமு தோடு பொருந்துவ  
கதிரின் மிக்க கறையறு காட்சிய  
மதிய மாயிர கோடி மணந்துதாம்  
உதய மானது போன்றதவ் வொண்கிரி.



இ—ள்: பொதியும் இன் அமுதோடு பொருந்துவ—உண்ணிறைந்தஇனிய அமிர்தத்தோடு கூடியிருப்பனவும், கதிரில்மிக்க—ஒளியிற் சிறந்தனவும், கறை அறு காட்சிய—களங்கமற்ற தோற்றத்தினையுடையனவுமாகிய, ஆயிரகோடி மதியம்—ஆயிரகோடியென்னுந் தொகைப்பட்ட சந்திரர்கள், மணந்து உதய மானது போன்றது—ஒன்றாய்த்திரண்டுதயஞ்செய்த தன்மையைப்போன்றது. அ ஒண்கிரி—அந்த ஒளி பொருந்திய திருக்கைலாசமலை எ—று.

அமிர்த கிரணமுதலியவற்றையுடைய ஆயிரகோடிசந்திரர் ஒன்றாய்த்திரண் டுதித்ததுபோல வெண்மையுந்தண்மையும் மனோகரமுமார்ந்து விளங்கிற் றென் பது கருத்து.

ஆனது—வினைமுற்றுத்தொழிற்பெயர். அமிழ்தமின்றாயிற் றட்பமின்றுமா தலின் 'பொதியுமின்னமுதோடு பொருந்துவ' என்றார். (6)

நெற்றி மேனிமிர் கண்ணும் நிலாவொளிர்  
பொற் றடம்புய நான்கும் பொருந்துறப்  
பெற்றெம் மானரு ளாற்பிரம் பொன்றுகைப்  
பற்று நந்தி பரிவொடு காப்பது.

இ—ள்: நெற்றி மேல் நிமிர் கண்ணும் — நெற்றியின்மீ துயர்ந்த திருக் கண்ணும், நிலா ஒளிர் பொன் தடம்புயம் நான்கும்— வெண்ணிறச்சோதி விளங்குகின்ற அழகிய விசாலித்த நான்குபுயங்களும், எம்மான் அருளால் பொருந்துற பெற்று—எமது தலைவராகியசிவபெருமானது கருணையினுற் கிடைக் கப்பெற்று, பிரம்பு ஒன்று கை பற்றும் நந்தி—ஒரு பிரம்பைக் கையிற்றங் கிய திருநந்திதேவர், பரிவொடு காப்பது — அன்பினுடன் காவல்செய்யப் பெறுவது (அத்திருக்கைலாசமலை) எ—று.

சிவசாரூப்பியம்பெற்ற திருநந்திதேவரா ற்காக்கப்படுவதென்பதாம். 'நெற்றி யிற் கண்ணர் நாற்பெருந் தோளர் நீறணி மேனிய ரனேகர்—பெற்ற மேற் கொண்ட தம்பிரா னடியார் பிஞ்ஞகன் றன்னருள் பெறுவார்—மற்றவர்க் கெல்லாந்தலைமையாம் பணியு மலர்க்கையிற் சுரிகையும் பிரம்புங்—கற்றை வார் சடையானருளிணற்பெற்றான் காப்பதக் கயிலைமால் வரைதான்,' என்றார் சேக்கிழாரும்.

ஏனையகண்கள்போற் படிந்திராது மேனோக்கி யிருத்தலின் 'நிமிர்கண்' என்றார். இவ்வாறு விகாரமுடைமையாலிக்கண்ணை விருபாக்கமெனவும் வழங் குப. நந்திதேவர் சிவசாரூப்பியம்பெறுதல்முதலிய சரித்திரங்களை மேற்காம தகனப்படலத்துத் தொண்ணூற்றுநான்காஞ் செய்யுளுரையில் விளக்குதும். எம் மானருளால் காப்பது என இயைத்துப்பொருளுரைப்பாருமுளர். (7)

புரந்த ரன்முத லாகிய புங்கவர்  
வரம்பின் மாதவர் மாசறு காட்சியர்  
நிரந்த பூத கணவர் நிரந்தரம்  
பரிந்து போற்றிப் பயில்வதம் மால்வரை.

இ—ள்: புரந்தரன் முதல் ஆகிய புங்கவர்—இந்திரன் முதலாகவுள்ள தேவர் களும், மாசு அறு காட்சியர் வரம்பு இல் மாதவர்—குற்றமற்ற அறிவினை யுடைய அளவற்ற சிறந்த தபோதனர்களும், நிரந்த பூதகணவர்—நிறைந்த பூதகணத்தவர்களும், நிரந்தரம் பரிந்து போற்றி பயில்வது—இடையறாது விரும்பித் துதித்துச்சேவிக்கப் பெறுவது, அ மால்வரை—அந்தப்பெரிய திருக் கைலாசமலை எ—று.

நிரந்தரம் - இடையின்மை. நிர் - நீக்கப்பொருளைத் தருமோருபசர்க்கம்.  
அந்தரம் - இடை (8)

மின்ன ரம்பைய ராடலும் விஞ்சையர்  
கின்ன ரம்பயில் பாடலுங் கீழ்த்திசை  
மன்ன னாதியர் வாழ்த்துமவ் வானவர்  
இன்னி யங்களும் எங்கணு மார்ப்பது.

இ—ள்: மின் அரம்பையர் ஆடலும் - மின்னலைப்போன்ற தோற்றத்தையுடைய தேவரம்பையர்செய்யும் நடனமும், விஞ்சையர் கின்னரம் பயில்பாடலும்— வித்தியாதரர்களது யாமுடன்மைந்தபாடலும், கீழ்த்திசை மன்னன் ஆதியர் வாழ்த்தும்—கிழக்குத்திக்கிறகதிபனாகிய இந்திரன் முதலியதேவர்கள்கூறும் மங்கலவாழ்த்தும், அ வானவர் இன் இயங்களும்—அந்தத்தேவர்களியம்பும் இனிய (துந்துபிமுதலிய) வாத்தியங்களும், எங்கணும் ஆர்ப்பது—எவ்விடங்களினும் ஒலிக்கப்பெறுவது (அத்திருக்கைலாசமலை) என்று (9)

### வேறு

கீணி லாவுறு முலகெலா நீங்கியே கீழ்போய்ச்  
சேணி லாவுறு பதமெலா முருவிமீச் சென்று  
மாணி லாவுறும் அண்டத்தின் அடிமுடி மருவத்  
தாணு வாயுல கிறுதியின் நிற்பதச சயிலம்.

இ—ள்: கீழ்நிலாவுறும் உலகு எலாம் நீங்கி கீழ்போய்—கீழே பொருந்திய எல்லாவுலகங்களையுங்கடந்து கீழ்ச்சென்றும், சேண் நிலாவுறு பதம் எலாம் உருவி மீ சென்று—ஆகாயத்திற்பொருந்திய உலகங்களனைத்தையும் ஊடுருவி மேலோங்கியும், மாண் நிலாவுறும் அண்டத்தின் அடி முடி மருவ—மாட்சிமை விளங்குகின்ற பிரமாண்டத்தின் அடியினும் முடியினும் பொருந்த, தாணு ஆய்—நிலைப்பொருளாகி, உலகு இறுதியில் நிற்பது அ சயிலம்—உலக முடியுங்காலத்தில் நிற்பது அத்திருக்கைலாசமலை என்று.

கீழுலகம் ஏழு: அதலம் விதலம் சுதலம் தலாதலம் ரசாதலம் மகாதலம் பாதாளம் என்பன. பிங்கலத்தில் மகாதலத்தை நீக்கி நிதலத்தைச் சேர்த்துக் கூறப்பட்டது. மேலுலகம் ஏழு: பூலோகம் புவலோகம் சுவாலோகம் மகலோகம் சனலோகம் தவலோகம் சத்தியலோகம் என்பன. இம்மலை ஊழிகாலத்திலிவ்வாறு நிறறலை (அவாந்தரேஷுப்ரளயேஷுவேதந்தேண்டோபரித்விஜா:) அவாந்தரப்பிரளய காலங்களில் அண்டத்தின்மேல் வளருகின்றது என முதனாலும் “முன்னைவைகலாழி தோறுமோங்குமொய்வரை” எனத் திருவிளையாடற் புராணமும், “ஊழிதோறுழி முற்றுமுயர் பொன்னொடித்தான்மலையே” என ஆளுடையநம்பிக ளியற்றிய திருப்பாசுர முங் கூறுதலானு முணர்க. (10)

மாடு குழ்தரு மேருவே யாதியாம் வரைகள்  
பாடு சேரினு முலகெலா மழியினும் பரந்து  
கூடு மண்டங்கள் குலையினுங் கொன்றைவே ணியன்போல்  
கேடி லாமலே அமர்வது கயிலையங் கிரியே.

இ—ள்! மாடு சூழ்தரும் மேருவே ஆதி ஆம் வரைகள் பாடு சேரினும்—  
பக்கத்திற்குழந்திருக்கின்ற மேருவேமுதலாகிய மலைகள் அழிவெய்தினும்,  
உலகுஎலாம் அழியினும்—எல்லாவகங்களுமழிந்தாலும், பரந்து கூடும் அண்  
டங்கள் குலையினும்—பரவிக்குழுமியுள்ள அண்டங்களெல்லாம் நிலைதவறினும்.  
கேடு இலாமல்—அழிவுபெறுது, கொன்றை வேணியன் போல் அமர்வது—  
கொன்றை மலர்மாலையையணிந்த சடைமுடியையுடைய சிவபிரான்போல  
என்றுமிருப்பது, கயிலையம் கிரி—அத்திருக்கைலாசமலை எ—று.

மேருவே யென்பதிலேகாரந்தேற்றம். உம்மைகளுயர்வு சிறப்பு. ஒன்றின்  
மேலொன்றாகாது ஒன்றின்புடையே மற்றொன்றாகநிறைத்த அண்டங்களென்  
பார் 'பரந்துகூடுமண்டங்கள்' என்றார். (11)

நலம்வ ருங்கலை மதியழு மிரவியு நாகர்  
குலம்வ ருந்தனுக் குறையலா மற்றைய கோளும்  
அலம ருஞ்சுடர் உடுக்களு மமரரும் பிறரும்  
வலம்வ ரும்படி யிருப்பது கயிலைமால் வரையே.

இ—ள்: நலம் வரும் கலை மதியழும்—நன்மை பொருந்திய கலைகளையுடைய  
சுந்திரனும், இரவியும்—சூரியனும், நாகர் குலம் வரும் தனு குறை அலா  
மற்றையகோளும்—சர்ப்பர்களதுகுலத்தில் வந்த (இராகுகேதுக்களாகிய)  
உடற்குறைகளல்லாத மற்றைய (செவ்வாய்முதலியஐந்து) கிரகங்களும்,  
அலமரும் சுடர் உடுக்களும்—சுழலுகின்ற ஒளிபொருந்திய நக்சத்திரங்  
களும், அமரரும்—தேவர்களும், பிறரும்—(இருடிகள்முதலிய) ஏனையரும்,  
வலம் வரும்படி இருப்பது—வலஞ்செய்யும்படியாக இருப்பது, மால் கயிலை  
வரை—பெரிய அத்திருக்கைலாசமலை எ—று.

அமிர்த கலையென்பார் 'நலம்வருங்கலை' எனவும், இராகுகேதுக்கள் பாவ  
னாகிரகங்களாதலாலும் அவற்றிற்கு இடம்வருங்கதியாதலாலும் அவற்றை  
விளக்குவார் 'தனுக் குறையலாமற்றையகோளும்' எனவும், பிரமாண்டத்தி  
னடுவே கோளாகிருதியாக நிறைக்கப்பட்டுப் பிரவகவாயுவி னுதைப்பினு  
டையருது சுழன்று கொண்டொளிர்தலின் 'அலமருஞ்சுடருடுக்களும்' எனவும்.  
சுறினார். (12)

ஏற்றம் மேருவே யாதியாம் வரைகள்ஏழ் வகையால்  
சாற்றும் நேமிகள் ஆழியங் கிரிபெருஞ் சலதி  
நாற்றி சைக்கணும் நொச்சி போற்குழ்தர நடுவண்  
வீற்றி ருப்பது கயிலையா கியதனி வெற்பு.

இ—ள்: ஏற்ற மேருவே ஆதி ஆம் வரைகள்—தகுந்த மேருவேமுதலா  
கியமலைகளும், ஏழ் வகையால் சாற்றும் நேமிகள்—ஏழுவகையாகச்சொல்  
லப்படுகின்ற சமுத்திரங்களும், ஆழியம் கிரி—சக்கரவாளமலையும், பெரும்  
சலதி—புறவாழியும், நால் திசைக்கணும் நொச்சி போல் சூழ்தர—நான்கு  
திக்குளினுமரண் போலச்சூழ, நடுவண் வீற்றிருப்பது - (அவற்றிற்கெல்லாம்  
நடுவே சிறந்திருப்பது, கயிலை ஆகிய தனிவெற்பு - கைலாசமாகிய ஓப்பற்ற  
அந்தமலை எ—று.

ஏகாரம் - தேற்றம். ஆதியென்றதனாற் குலாசலங்களும் பிறவுங்கொள்ளற்  
பாலன. அவற்றின்பெயர்களை மேல்அண்டகோசப் படலத்திற்காண்க. கடல்  
களேழினும் பெரிதாதலாற் புறவாழியைப் பெருஞ்சலதியென்றார். (13)

படியெலா முண்டும் ஏனமாய்த் தாங்கியும் பண்டோர்  
அடியி னைகப் படுத்தியு மிடந்துமுற் றருளும்  
நெடிய மாயனு முலகிறு மெல்லையில் நிமலன்  
வடிவமேயெனக் காணுதற் கரியதவ் வரையே.

இ—ள்: படி எலாம் உண்டும்—பூவுலக முழுவதையும் விழுங்கியும், ஏனம் ஆய் தாங்கியும்—பன்றிவடிவாகிச் சுமந்தும், பண்டு ஓர் அடியினால் அகப்படுத்தியும்—முற்காலத்தில் ஓரடியினாலுட்படுத்தியும், இடந்தும்—கிழித்தும், உற்று அருளும் நெடிய மாயனும்—நன்குபயின்றருளிய நெடிய திருமாலும், உலகு இறும் எல்லையில்—பிரளயகாலத்தில், நிமலன் வடிவமே என காணுதற்கு அரியது—சிவபெருமானது சோதிவடிவத்தையே போலக் காணுதற்கரிதாயிருப்பது, அவரை—அந்தத் திருக்கைலாசமலை என்று.

முன்னர்ப் பத்தாஞ் செய்யுளிற் கூறியவாறு பிரளய காலத்திற் கீழுமேலு நீண்டுநின்றலால், பூவுலகத்தைப் பலவாற்றானும் பயின்றருளிய திருமாலும் நீட்சி தெரிதற்கரிதாய்ச் சிவபெருமான் முற்காலத்திற்கொண்ட சோதிசொருபம் போனின்றதென்பதுகருத்து.

மாயனுமென்பதிலும்மை உயர்வுசிறப்பு. மாயனும் காணுதற்கரியது எனஇயையும். ஏ முன்னையது தேற்றம். பூமியையுண்டது - பிரமனோடிகலிய காலத்தில். ஏனமாய்த்தாங்கியது சலப்பிரளயத்திலமிழ்ந்தியகாலத்தில். ஓரடியினைகப்படுத்தியது மாவலியின்றருக்கையகற்றப் புகுந்தகாலத்தில். இடந்தது அடிமுடிதேடியகாலத்தில். இவையனைத்து மீண்டுவிரிப்பிற்பெருகும். (14)

### வேறு

அன்னதோர் கயிலை நாப்பண் அம்பொனின் சுடர்மேல் கொண்ட நன்னெடுஞ் சிமயத் தோங்கல் நவையொரீஇ நண்ணிற் றென்னக் கன்னியங் காப்பு மேவிக் கதிர்மணிக் கற்றை சுற்றப் பொன்னெடுங் கோயி லொன்று பொலிவொடும் பொருந்திற் றன்றே.

இ—ள்: அன்னது ஓர் கயிலை நாப்பண்—அத்தன்மையையுடைய திருக்கைகைலாசமலையினடுவில், பொன் நெடும் கோயில் ஒன்று—பொன்மயமாகிய நெடிய ஒரு திருக்கோயிலானது, கன்னியம் காப்பு மேவி—புதிதாகிய காவலைப் பொருந்தி, கதிர் மணி கற்றை சுற்ற—ஒளிபொருந்திய இரத்தினக்கூட்டங்கள் சூழ, அம் பொன்னின் சுடர் மேல் கொண்ட நல் நெடும் சிமயத்து ஒங்கல் நவை ஒரீஇ நண்ணிற்று என்ன—சிறந்த பொன்னினொளியை மேலாகப் பொருந்திய நல்ல நெடிய சிகரங்களையுடைய மேருமலை குற்றம்நீங்கி வந்திருந்தாற்போல, பொலிவொடும் பொருந்திற்று—பொலிவினுடனே பொருந்தியது என்று.

கயிலைநாப்பண் பொருந்திற்று எனவியையும். அம்பொன் - மாற்றுயர்ந்த பொன். காப்பு-மதிலெனினுமாம். (15)

திணிகதிர் ஆரந் தன்னிற் சிறந்தவச் சிரத்திற் செக்கர் மணிதனில் முழுநீ லத்தின் மற்றைய வெறுக்கை தன்னில் பணிபட வருளாற் றானே பலித்திடு சிகர மாதி அணியினுக் கணியாய் மல்கும் ஆலயச் சூழ லெங்கும்.

இ—ள்: திணி கதிர் ஆரம் தன்னில்—செறிந்த ஒளியினையுடைய முத்தினாலும், சிறந்த வச்சிரத்தில்—மற்றெல்லாவிரத்தினங்களினுஞ் சிறந்த வைரத்தினாலும், செக்கர் மணிதனில்—மாணிக்கரத்தினத்தினாலும், முழு நீலத்தில்—முழுதாகிய நீலரத்தினத்தினாலும், மற்றைய வெறுக்கை தன்னில்—மற்றைய பொருள்களாலும், பணிபட—தொழின்முற்ற, அருளால் தானே பலித்திடு சிகரம் ஆதி—சிவனருளாற்றுகவே தோன்றிய கொடுமுடி முதலியவைகள், ஆலய சூழல் எங்கும்—அத்திருக்கோயிலின் சுற்றிடங்களெங்கும், அணியினுக்கு அணி ஆய் மல்கும்—அழகுக்கழகாக மிகும் என்று.

செக்கர்மணி-சிவந்த நிறமுடைய மணி. வெறுக்கை-பொன்னென்னினுமாம். பெரியநீலமென்பார் 'முழுநீலம்' எனவும், கைத்தொழிற் சித்திரமமையவென்பார் 'பணிபட' எனவும், கைத்தொழிலானன்றித் தானே தோன்றிய வென்பார் 'அருளாற்றானே பலித்திடு' எனவும், அழகாகிய மங்கைக்கு மேலு மழகுறுமாறு சாத்திய பூஷணம் போலவென்பார் 'அணியினுக்கணியாய்' எனவுங்கூறினர். (16)

என்றுமீ நென்ப தின்றி யிருந்திடுங் கயிலை வெற்பிற்  
பொன்றிகழ் நகரந் தன்னுட் பொருவிலாக் கோளும் நாளுந்  
துன்றிய தன்மைத் தென்னத் தூமணிக் கதிர்கள் சூழ  
மன்றம ருறையு ளொன்று வனப்பொடு வைகிற் றன்றே.

இ—ள்: என்றும் ஈறு என்பது இன்றி இருந்திடும் கயிலை வெற்பில்—எக்காலத்திலும் அழிவானது இல்லாமல் நிலைபெற்றிருக்கின்ற திருக்கைலாசமலையில், பொன் திகழ் நகரம் தன்னுள்—பொன்மயம் விளங்குகின்ற அத்திருக்கோயிலில், பொரு இலா கோளும் நாளும் துன்றிய தன்மைத்து என்ன தூமணி கதிர்கள் சூழ—ஒப்பில்லாத கிரகங்களும் நகரத்திரங்களும் வந்து நெருங்கிய தன்மையையுடையதென்று சொல்லும்படி சுத்தமாகிய நவரத்தினங்களினொளிகள் சூழ, மன்று அமர் உறையுள் ஒன்று வனப்பொடு வைகிற்று—சபாமண்டபமொன்று அழகுடன் இருந்தது என்று.

நிறங்கள் பலவகைப்படுதலாற் கிரகங்களையும் நகரத்திரங்களையும் உவமித்தார். (17)

### வேறு

சோதி சேரும்த் தூமணி மண்டபத்  
தாதியான அரியணை யும்பரிற்  
காத லாகுங் கவுரியொர் பாங்குற  
வேத நாயகன் வீற்றிருந் தானரோ.

இ—ள்: சோதி சேரும் அ தூ மணி மண்டபத்து—ஒளி பொருந்திய அந்தச் சுத்தமாகிய இரத்தின மண்டபத்தில், ஆதி ஆன அரியணை உம்பரில்—முதன்மைபொருந்திய சிங்காசனத்தின்மேல், காதல் ஆகும் கவுரி ஓர் பாங்கு உற—தமதிச்சாருபமாகிய உமாதேவி ஒரு [வாம]பாகத்திலிருப்ப, வேத நாயகன் வீற்றிருந்தான்—வேத முதல்வராகிய சிவபெருமான் எழுந்தருளியிருந்தார் என்று.

ஆசனங்களெவற்றினுஞ் சிறந்ததாதலின் 'ஆதியானவரியணை' எனவும், ஞாயிறொன்றுதானே விடயங்களை விளக்குழிக்கதிரெனவுந் தன்னை விளக்குழிக்கதிரோனெனவுந் தாதான்மியத்தாலிருதிறப்பட்டியைந்து நின்றல் போலப்



பேரறிவாகிய சைதன்னியமொன்றே புறப்பொருளை நோக்கிநிற்கு நிலையிற்  
சத்தியெனவும் புறப்பொருளை நோக்காதறிவுமாத் திரையாய் நிற்குநிலையிற்  
சிவமெனவும் சமவாயத்தாவிரு திறப்பட்டியைந்து நின்றனின் 'காதலாகுங்  
கவுரி' எனவும், வேதத்தைப் பாதுகையாகவும் பீடமாகவும் விடையாகவும்  
வாசகமாகவும் திருமேனியாகவு முடையராதலின் 'வேதநாயகன்' எனவும்  
விசேடித்தார். (18)

பீடு கொண்ட பெருந்தவப் பெற்றியோர்  
தேடு கின்ற சிறப்புடைத் தாம்புகழ்  
நாடு தும்புரு நாரதர் விஞ்சையர்  
பாடு கின்றனர் பாணியின் பாற்பட.

இ—ள்: பீடு கொண்ட பெரும் தவ பெற்றியோர் தேடுகின்ற சிறப்பு  
உடைத்து ஆம் புகழ்—மகிமைபொருந்திய பெரிய தவத்தைச் செய்யுமியல்  
பிணையுடைய பெரியோர்களாற் தேடப்படுகின்ற விசேடத்தையுடையதாகிய  
(அவரது) கீர்த்தியை, நாடு தும்புரு நாரதர் விஞ்சையர்—எவராலும் விரும்  
பப்படுகின்ற தும்புருவும் நாரதரும் வித்தியாதரரும், பாணியின் பால் பட  
பாடுகின்றனர்—(பாற்றியக்க மு நிழலும்போலப்) பாடலின் வழிப்படத் (தத்  
தம் யாழிலமைத்துப்) பாடுகின்றார்கள் என்று. (19)

புகழ் பாடுகின்றனர் என இயையும்.

அதிகன் வேணியி லார்தரு கங்கையை  
விதிபு ரந்தரன் விண்டுல கத்துள  
நதிக டாழ்ந்தென நன்னயத் தேவல்செய்  
கதியி னோர்கள் கவரிகள் வீசிஞர்.

இ—ள்: அதிகன் வேணியில் ஆர் தரு கங்கையை—முதற்கடவுளாகிய  
சிவபிரானது சடைமுடியிற் பொருந்திய கங்கைநதியை, விதி புரந்தரன்  
விண்டு உலகத்து உள நதிகள் தாழ்ந்து ஏன்—பிரமாவினதும் இந்திரனதும்  
திருமாவினதும் உலகங்களிலுள்ள கங்கைகள் வந்து பணிந்தாற்போல, நல்  
நயத்து ஏவல் செய்கதியினோர்கள் கவரிகள் வீசிஞர்—நல்ல காதலோடும்  
ஏவற்றொழில் புரிகின்ற பேறுடையவர்கள் சாமரங்களைவீசிஞர்கள் என்று.

நன்னயத்தேவல் செய்கதி—சாமீபியப்பேறு. வேணியிலார்தருகங்கையைத்  
தாழ்ந்தென வீசிஞரெனவே முகத்திற்கு நேர்பட வீசினரென்பது பெறப்பட்  
டது. நதிகடாழ்தல், தாமுஞ்சிவன் சடையிலிவர்நதுயர்வு பெறுதற்பொருட்  
டென்க. வணக்கஞ்செய்வோர் தாழ்தலுமெழுதலுமாகிய தொழில்களை மாறி  
மாறியியற்றுதல்போலத் தாழ்ந்து முயர்ந்துஞ்சேறலின் கவரிவீச்சு வணக்கம்  
போன்றது. அங்ஙனஞ் செல்லும்போது கவரிமயிர்கள் வெண்ணிறமுடையன  
வாய்ப் பரத்தலின் நதிவணக்கம் போன்றது. (20)

சீல் வட்ட முடிப்பிறை தேடுவான்  
ஞால வட்டத் தெழுதரு நாகர்போல்  
ஏல் வட்ட முகத்தரு கெங்கணும்  
ஆல் வட்ட மசைத்தனர் அன்பினோர்.

இ—ள்: சீல் வட்ட முடி பிறை தேடுவான் ஞால வட்டத்து எழுதரும்  
நாகர்போல் ஏல் - தூய்மையாகிய வட்டத்தசடைமுடியிற்றங்கிய பிறைச்

சந்திரனைத் தேடும்பொருட்டுப் பூமண்டலத்தினின்று கிளருகின்ற சர்ப்பங்களைப்போலப் பொருந்துமாறு, அன்பினோர்—அடியார்கள், வட்ட முகத்து அருகு எங்கணும்—அச்சிவபெருமானது வட்டித்த திருமுகத்தின்பக்க மெங்கும், ஆலவட்டம் அசைத்தனர்—ஆலவட்டங்களை அசைத்தார்கள் என்று.

நம்மினத்தால் விழுங்கப்படுஞ்சந்திரன் சிவபெருமானது சடைக்காட்டுட்புக் கொளித்தனனென் றெண்ணி அதனைப்பற்றுமாறுபூவுலகிலுள்ளசர்ப்பங்களெல்லாமொரு வங்குழி இப் படம் விரித்துயர்ந்தெழுந்துதேடுதல்போல, அடியார்கள் சிவபெருமானது திருமுகத்தின்மருங்கே ஆலவட்டங்களையசைத்தனரென்பது கருத்து.

ஆலவட்டங்கள் தலையகன்று கால்நீண்டிருத்தலாற் படம்விரித்தெழுந்து நிற்குஞ்சர்ப்பங்கள் போன்றன. சடைகள் விருத்தாகாரமாகச்சுற்றி முடிக்கப்பட்டிருத்தலின் 'வட்டமுடி' என்றார். அட்டமுகமெனச் சொல்வகுத்து எண்டிசையெனப் பொருள் கூறுவாருமுள். (21)

ஆதி தன்னரு ளெய்தி அவன்றிருப்  
பாத தாமரை சூடியப் பண்ணவன்  
கோதி லாத திருவுருக் கொண்டுளோர்  
பூத ராதியர் போற்றிமுன் ஈண்டினார்.

இ - ள்: ஆதிதன் அருள் எய்தி - முதற்கடவுளாகிய சிவபெருமானது கிருபையைப்பெற்று, அவன் திரு பாத தாமரை சூடி - அவரது திருவடிகளாகியதாமரை மலர்களைச் சிரமேற்கூடி, அ பண்ணவன் கோது இலாத திரு உருகொண்டு உளோர் - அந்தச் சிவபெருமானது குற்றமற்ற திருவுருவத்தைப் பெற்றுள்ளவர்களும், பூதர் ஆதியர் - பூதர்முதலானவர்களும், போற்றி முன் ஈண்டினார் - துதித்து அவரது திருமுன்னிலையில் நெருங்கினார்கள் என்று.

அப்பண்ணவன் திருவுருக்கொண்டுளோ ரென்றது, சாரூப்பியப்பேறுடையவர்களை. ஆதியர் என்றார் நந்திகணத்தவரையுமடக்குதற்கு. விரும்பி மகிழ்ந்து சிரமேற்கூடினரென்பதையுணர்த்த 'பாததாமரைசூடி' என உருவகித்துக்கூறினார். அரு ளெய்தலாற் பாததாமரைசூடி அங்ஙனஞ்சூடும் பேற்றால் அப்பண்ணவன் திருவுருக் கொண்டுளோர் என்க; அப்பண்ணவன் திருவுருக்கொண்டுளோரும் பூதராதியரும் அரு ளெய்தி சூடி போற்றி ஈண்டினார் என இயைப்பினுமாம். (22)

திருக்கைலாசப்படலம் முற்றிற்று.

ஆகத் திருவிருத்தம் 374.

## 2. பார்ப்பதிப்படலம்

இது, பார்ப்பதி தேவியின் வரலாற்றைக் கூறுதலாவிப்பெயர் பெற்றது. பர்வ தத்தின் மகள் பார்வதி. பர்வதமென்றது இமயமலையை. பார்வதியெனினும் பார்ப்பதியெனினு மொக்கும்.

### இப்படலப் பொழிப்பு

திருக்கைலாசமலையிற் சிவபெருமான் திருவோலக்கம் வீற்றிருக்கும் பொழுது ஒருநாள், உமாதேவியார், 'ஸ்வாமீ! தேவரீரைத் தூஷித்த தக்கனுக்கு மகளாதலால் எனக்கு அபவாதம் நேர்ந்தது. அதனை நீக்குதற்கோருபாயங் கூறவேண்டும்' என்று பிரார்த்தித்தனர். சிவபெருமான், 'உன்னை மகளாகப் பெற்றுவளர்த்து எமக்கு மணஞ் செய்து தருமாறு இமயமலையரசன் றவம்புரிகின்றான். அவனிடங் குழந்தை வடிவாய்ச்சென்று வளர்ந்து ஐந்துவயது கழிந்தபின் நம்மைக்குறித்துத் தவம்புரி குதி. யாம் வந்துமணஞ் செய்து ஈண்டு அழைத்துக்கொணர்வேம்' என்று திருவாய் மலர்ந்தருளினார். தேவியார் நன்றென்று சம்மதித்துச்சென்று இமயமலையரசன் றவம்புரிகின்ற தடாகத்திலோர் தாமரைமலரின்மேற் குழந்தையுருவாக வதிந்தனர். மலையரசன் அக் குழந்தையைக் கண்டவுடன் தேவியாரே தனது தவத்திற் குவந்து குழந்தையாயினரெனத் துணிந்து ஆனந்த பரவசஞய்க் கையி லெடுக்கிச் சென்று மனைவியாகிய மேனையின் கையிற்கொடுத்தான். மேனை அக் குழந்தையின் வரலாற்றை அவனிடங்கேட்டுணர்ந்து மனங்களித்துத் தனத்திலூறிய பாலை யூட்டி வளர்த்துவந்தாள். ஐந்துவயது கழிந்தபின் பார்ப்பதிதேவியார் பரமசிவன் தம்மை மணஞ்செய்யுமாறு தவஞ்செய்தற்கு விடைதருக என்று பிதாவை வேண்டினார். அவன் இச்சிறுபிராயத்திற் றவம்புரியத்துணிவது தகாது என்று மறுத்தனன். பின்னர்ப் பார்ப்பதிதேவி தாம் தவமியற்றத்துணிந்தது சிவாஞ்ஞையெயன் பதைக்கூறி விளக்கி மலையரசனையிசைவித்துத் தவச்சாலையையமைப்பித்துப் பல கன்னியர்கள் புடைசூழ அத்தவச்சாலையிற் போயிருந்து தவமியற்றினர் என்பதாம்.

அன்னுழி யுமையவ ளகத்து ளோர்செயல்  
உன்னினள் துணுக்கமுற் றெல்லை தானெழீஇத்  
தன்னிக ரில்லவன் தாளி றைஞ்சியே  
முன்னுற நின்றிவை மொழிதல் மேயினாள்.

இ—ள்: அன்னுழி — அவ்வாறு சிவபிரான் திருவோலக்கம் வீற்றிருக்கும் பொழுது, உமையவள் அகத்துள் ஓர் செயல் உன்னினள்—உமையம்மையார் திருவுள்ளத்தில் ஒரு கருமத்தை நினைத்து, துணுக்கம் உற்று ஒல்லை எழீஇ—நடுக்கங் கொண்டு விரைவிலெழுந்து, தன் நிகர் இல்லவன் தாள் இறைஞ்சி—தம்மையொப்பார் பிறரில்லாதவராகிய சிவபெருமானது திருவடிகளை வணங்கி, முன்னுற நின்று—அவரது திருமுன்னிலையி னின்று, இவை மொழிதல் மேயினாள்—இவ்வாசகங்களைச் சொல்லத்தொடங்கினாள் என்று.

அன்ன என்பதனீற்றகரந்தொக்கது. உன்னினள் - முற்றெச்சம். எழீஇ-எழும்பி யென்பதன் விகாரம். நிகர் என்னும் பண்புப்பெயர் பண்பியை யுணர்த்தி நின்றது. தான் - அசை.

கற்பனை முதலிய கடந்த கண்ணுதல்  
தற்பர நினையிகழ் தக்கன் தன்னிடைப்  
பற்பகல் வளர்ந்தவன் பயந்த மாதெனச்  
சொற்படு நாமமுஞ் சுமந்து ளேனியான்.

இ—ள்; கற்பனை முதலிய கடந்த கண்ணுதல் தற்பர—கற்பனை முதலியவற்  
றைக் கடந்துநின்ற நெற்றிக்கண்ணையுடைய கடவுளே!, யான்—சிறியேன், நினை  
இகழ் தக்கன் தன் இடை பல் பகல் வளர்ந்து—தேவரீரையிகழ்ந்த தக்கனிடத்  
துப் பல தினங்களாக வளர்ந்து, அவன் பயந்த மாது என சொல் படும் நாமமும்  
சுமந்துள்ளேன்—அத்துட்டன்பெற்ற மகளென்று சொல்லப்படுகின்ற [தாக்காயணி  
யென்னும்] பெயரையும் வகித்துள்ளேன் எ—று.

கற்பனை-பாவனை. உம்மை எச்சம். அப்பெயர் தமக்கோர் பாரமென்பது  
தோன்ற 'சுமந்துள்ளேன்' என்றார்.

சிவநிந்தகனைக் காணுதல் அவனுடன் பேசுதல் இருத்தல் அவனன்னம் புசித்  
தல் முதலியன ஒவ்வோர்காலியற்றினுங் கொடும்பாதகமாகுமேல், அவனுக்கு மக  
ளாய் வளர்ந்து பற்பலநாள் அவனாற் போஷிக்கப்பட்ட உடலையும் பெயரையுஞ்  
சுமந்திருப்பது எத்துணைப்பெரும்பாதகம்! இதனையிதுகாறுஞ் சிந்தியாது யான்  
காலங்களித்தேனெயென்பார் 'நினையிகழ்தக்கன்றன்னிடைப் பற்பகல்வளர்ந்தவன்  
பயந்தமாதெனச் சொற்படுநாமமுஞ்சுமந்துள்ளேன்' என்றார். இதுபற்றியே முற்  
செய்யுளிலும் 'துணுக்கமுற்றெல்லைதானெழீஇ' என்றார். (2)

ஆங்கதோர் பெயரையு மவன்க ணெய்தியே  
ஓங்கிநான் வளர்ந்தவிவ் வுடலந் தன்னையுந்  
தாங்கினன் மேலவை தரித்தற் கஞ்சினேன்  
நீங்குவ னவ்வகை பணித்தி நீயென்றாள்.

இ—ள்: ஆங்கது ஓர் பெயரையும்—அத்தன்மைத்தாகிய பரிபவநாமத்தையும்,  
அவன் கண் எய்தி ஓங்கி வளர்ந்த இ உடலம் தன்னையும்—அந்தத் தக்கனிடத்திற்  
(குழந்தையாகப்) போய் உயர்ந்துவளர்ந்த இந்தச்சரீரத்தையும், நான் தாங்கினன்—  
யான் இதுகாறுஞ் சுமந்தேன், மேல் அவை தரித்தற்கு அஞ்சினன்—இனி அவற்  
றைச்சுமத்தற்குப் பயந்தேன், (எவ்வகை) நீங்குவன் அவ்வகை நீ பணித்தி என்றார்—  
(அவற்றை) எவ்வாறு நீங்குவேனோ அவ்வாறு தேவரீர் கட்டளையிட்டருள வேண்டு  
மென்று பிரார்த்தித்தார் எ—று.

அவ்வகையென்பதற்கேற்ப எவ்வகையென்பது வருவிக்கப்பட்டது. (3)

மன்னுயி ராகிய மரபு முற்றவும்  
முன்னுற அருளிய முதல்வி யன்பினால்  
இன்னண மியம்பலு மிதனைத் தேர்ந்திடாத்  
தன்னிக ரில்லதோர் தலைவன் கூறுவான்.

இ—ள்: மன் உயிர் ஆகிய மரபு முற்றவும் முன்னுற அருளிய முதல்வி—  
நிலைபெற்ற ஆன்மாக்களாகிய வகுப்பனைத்தையும் பண்டைக்காலத்திற் பெற்ற இறை  
வியாகிய உமாதேவியார், அன்பினால் இன்னணம் இயம்பலும்—அவற்றின்மீது  
கொண்ட கருணையினு விவ்வாறு விண்ணப்பஞ்செய்ய, தன் நிகர் இல்லது ஓர்



தலைவன்—தம்மையொப்பார் பிறரில்லாத தலைவராகிய சிவபெருமான், இதனை தேர்ந்திடா கூறுவான்—(தேவிகூறிய) இவ்வாசகத்தை யுணர்ந்து அருளிச்செய்வார் என்று.

ஆன்மாக்கள் நித்தியமாதலால் 'மன்னுயிர்' எனவும், சரம் அசரம் என்றும் தேவர் மக்கள் நரகர் விலங்கு புள் ஊர்வன நீர்வாழ்வன தாவரம் என்றும் வகுக்கப்பட்டு எண்பத்துநான்கு நூறுயிரயோனிபேதங்களை யுடையனவாய் அளவிறந்திருத்தலின் 'உயிராகியமரபு முற்றவும்' எனவும், சிவசத்தியே துணைக்காரணமாக நின்று ஆதியிலவற்றைத் தோற்றுவித்தலின் 'முன்னுறவருளிய முதல்வி' எனவும், அத்தகைய இறைவி தம்மாற் சிருட்டிக்கப்பட்ட சீவ வர்க்கங்கள்போலப் பாவத்திற்கும் பழிக்கு மஞ்சியது அவைதம்மைச் சாருமென்றன்று உலக மாதாவாகிய தேவியாரே சிவநிந்தகனது கேண்மையாலுண்டாகும் பழிபாவங்கட் கஞ்சினராயின் யாமதற் கஞ்சாதிருப்பதெங்ஙனமென நன்மதிக்கொண்டு நம்மனோருய்தற்கும் தம்மைக்குறித்து மலையரசனியற்றுந்தவத்திற் கருளுதற்குமேயாமென்பார் 'அன்பினாலின்னணமியம்பலும்' எனவும் அவ்வுட்கிடக்கையைத் தமது முற்றறிவாலுணர்ந்தென்பார் இதனைத் தேர்ந்திடா' எனவும் கூறினார். (4)

பத்திமை யெம்வயிற் பழுத்த பண்பினாற்  
சத்தியே நின்னிகர் சகத்தி னில்லைநீ  
இத்திற முயலுத லெல்லை தீர்ந்தநின்  
புத்திரர் வீடுறு பொருட்டுப் போலுமால்.

இ—ள்: சத்தியே—தேவியே!, எம் வயின் பத்திமை பழுத்த பண்பினால்—எம்மிடத்தில் அன்புமுதிர்ந்த தன்மையினால், நின் நிகர் சகத்தின் இல்லை—உன் னையொப்பார் (ஒருவரும்) உலகத்தில் இல்லை, நீ இத்திறம் முயலுதல்—(அத் தசைய) நீ இவ்வாறு முயற்சி செய்வது, எல்லை தீர்ந்த நின் புத்திரர் வீடுறு பொருட்டு—அளவிறந்த உன் புத்திரராகிய ஆன்மாக்கள் முத்திபெறும் பொருட் டேயாம் என்று.

சிவதூஷகனுக்கு மகளாயினும் இறைவராகிய நம்மிடத்து இடைவிடாத பேரன் புவைத்தொழுகினை யாதலின் அக்குற்றந்தீர்ந்து பெரும்புகழ் படைத்துடையை. இதனை நீ உணர்ந்திருந்தும் உணராதார் போலிங்ஙன முயன்றது ஆன்மாக்கள் பொருட்டே நின்பொருட்டன்றென்பது கருத்து.

மைவிகுதி பகுதிப்பொருளில்வந்தது. ஆன்மாக்களுக்கருள் செய்தலிற் பெருங் காதலுடையரென்பதை விளக்குவார் பிறவாறுகூறுது 'நின்புத்திரர்' என்றார். (5)

நற்றிற மேயிது நங்கை சிந்தனை  
முற்றிய வேண்டுமேல் மொழிதும் மேருவின்  
சுற்றம தாகிய இமயத் தொல்வரைக்  
கொற்றவன் புரிவனாற் கொடிய மாதவம்.

இ—ள்: நங்கை—தேவியே!, இது நல் திறமே—இது நன் முயற்சியே, சிந்தனை முற்றிய வேண்டுமேல் மொழிதும்—இவ்வெண்ணம் நிறைவேற வேண்டுமேயானால் ஒருபாயங் கூறுவோம், (எவ்வாறெனில்), மேருவின் சுற்றமது ஆகிய தொல் இமய வரை கொற்றவன் கொடிய மாதவம் புரிவன்—மேருமலையின் கிளையாகிய பழைய இமயமலையரசன் கொடிய பெருந்தவத்தைச் செய்கின்றான் என்று.

ஏ - தேற்றம். வேண்டுமேல் ஏலிற்று வினையெச்சம். மொழிதும் - எதிர்காலத் தன்மைப்பன்மை வினைமுற்று. புடைசூழ்ந்திருக்குங் கிளைஞர்போல மேருமலையினாற்



றிசைச் சூழ்விற்றங்கியுள்ள மாலியவான் முதலிய எண்மலைகளுள் இமயமுமொன் றுதலின் 'மேருவின் சுற்றமதாகிய விமயம்' எனவும், மெய்வருந்தச் செய்யுமருந் தவமென்பார் 'கொடியமாதவம்' எனவும் விசேடித்தார். இது சிந்தனை நற்றிறமே யெனக் கூட்டிப் பொருளுரைப்பாரு முளர்.

ஏதவன் பெறத்தவ மியற்று . மென்றியேன்  
மாதுனை மகண்மையா மரபிற் போற்றியே  
காதலொ டெமக்கருள் கருத்த தாகுமால்  
ஆதலிற் சூழவியாய் அவன்க ணெய்துநீ.

இ—ள்: மாது—பெண்ணே!, அவன் ஏது பெற தவம் இயற்றும் என்றியேல்— அம்மலையரசன் எதனைப்பெறும்பொருட்டுத் தவஞ்செய்கின்றனனென வினாவுவை யேல், உனை மகண்மை ஆம் மரபில் போற்றி காதலொடு எமக்கு அருள் கருத் தது ஆகும் — உன்னை மகளாந்தன்மையமைய வளர்த்து அன்பினுடன் எமக்கு மணஞ்செய்து தருகின்ற எண்ணமேயாம், ஆதலில்—ஆதலினால், நீ சூழவியாய் அவன்கண் எய்து—நீ சூழந்தை வடிவாக அவனிடத்திற்செல்லுதி எ—று.

நம்மையெண்ணாதவமதித்த தக்கன்போலகங்காரமின்றித் தாழ்மையுடன் றருங் குறிப்பென்பார் 'காதலொடெமக்கருள் கருத்தது' எனவும், அத்தகைய அன்பனி டம் வளர்தலேயுனக்கேற்றதென்பார் 'ஆதலில் - அவன்கணெய்துநீ' எனவுங் கூறினார். (7)

தளர்ந்துடல் மெலிவுறத் தவஞ்செய் வெற்பினான்  
இளஞ்சிறு சூழவியா யெய்தி மற்றவன்  
உளங்களி கூரவாண் டோரைந் தின்றுனை  
வளர்ந்தனை புரிதிமேல் மாசில் மாதவம்.

இ—ள்: உடல் தளர்ந்து மெலிவு உற தவம் செய் வெற்பினான் இளம் சிறு சூழவி ஆய் எய்தி—சரீரமிளைத்துவாடும்படி அருந்தவஞ்செய்கின்ற மலையரசனது இளைய சிறிய சூழந்தையாகப்போய், அவன் உளம் களிகூர ஆண்டு ஓரைந்தின் துனை வளர்ந்தனை—அம்மலையரசன் மனமகிழும்படி ஐந்துவயசு முடியும்வரையும் வளர்ந்து, மேல் மாசு இல் மா தவம் புரிதி—அதன்மேற் குற்றமற்றபெரியதவத் தைச்செய்குதி எ—று.

வளர்ந்தனை—முற்றெச்சம். உடன்பெற்ற சூழந்தையாயென்பார் 'இளஞ்சிறு சூழவியாய்' எனவும், நெடுங்காலம் மகட்பேறின்றியிருந்த துயரம்நீங்கவென்பார் 'உளங்களிகூர' எனவும், கூறினார். (8)

அணங்குநீ நோற்றுழி யகிலத் துள்ளதோர்  
கணங்களுந் தலைவருங் கணிப்பில் தேவரும்  
இணங்கினர் சூழ்தரவெய்தி நின்னையாம்  
மணம்புரிந் தேகொடு வருது மீண்டெனா.

இ—ள்: அணங்கு—பெண்ணே! நீ நோற்றுழி—நீ அவ்வாறு தவஞ்செய்யுங் காலத்தில், அகிலத்து உள்ளது ஓர் கணங்களும் தலைவரும் கணிப்பு இல் தேவரும் இணங்கினர் சூழ்தர யாம் .எய்தி—எல்லாவுலகங்களிலுமுள்ள உருத்திரகணத்த வர்களும் அக்கணத்தலைவர்களும் அளவிறந்த தேவர்களும் ஒருமித்துச்சூழ யாம்

வந்து, நினை மணம்புரிந்து—உன்னை விவாகஞ்செய்து, ஈண்டு கொடுவருதும் என—இவ்விடத்திற் கொண்டு வருவோமென்று எ—று.

இச்செய்யுளும் பிற்செய்யுளுங் குளகம்.

(9)

கடல்விட முண்டிடு கடவு ளித்திறம்  
நடைமுறை யருளலும் நன்றெ னுமகிழ்ந்  
தடியிணை வணங்கிநின் றன்பிற் போற்றியே  
விடையது பெற்றனள் விமலை யேகினாள்.

இ—ள்: கடல்விடம் உண்டிடு கடவுள்—பாற்கடலிற்றேன்றிய நஞ்சை (அமுதாக) அயின்ற சிவபெருமான், இ திறம் நடைமுறை அருளலும்—இவ்வாறு நடக் வேண்டிய கிரமத்தைக் கட்டளையிடுதலும், விமலை—கேட்ட உமாதேவியார், நன்று என மகிழ்ந்து—அது நல்லதென்று சந்தோஷித்து, அடி இணை வணங்கி நின்று அன்பில் போற்றி—இரண்டுபாதங்களையும் பணிந்து எழுந்துநின்று அன்பினுடன் துதித்து, விடையது பெற்றனள் ஏகினாள்—அனுமதிபெற்றுக்கொண்டு போயினாள் எ—று.

கயிலையைநீங்கன்முதல் மீண்டுங்கயிலைசேர்தலீராகிய கிரமமென்பார் 'நடைமுறை' என்றார். பெற்றனள்—முற்றெச்சம்.

(10)

அல்லலு முலகையு மன்பு மெம்பிரான்  
எல்லையி லருளுமா யீண்டி முன்செல  
மெல்லியல் உமையவள் வெள்ளி வெற்பொரீஇ  
வல்லையின் இமயமால் வரையிற் போயினாள்.

இ—ள்: அல்லலும்—(இறைவரைப்பிரிகின்றோமென்னுந்) துன்பமும், உலகையும்—(பிரியினுஞ்சில்லாண்டிற் கூடுவோம் நம்மெண்ணமுமுற்றும் என்னும்,) மகிழ்வும், அன்பும்—(அதுகாறும் பிரிந்துவாழ்வதெங்ஙனமென்னும்) நேசமும், எம்பிரான் எல்லை இவ் அருளும் ஆய் ஈண்டி முன்செல— (அந்நேசத்திற்கேற்ப எம் பெருமான்குரந்த) அளவிறந்தகருணையுமாக நெருங்கி முன்னரேநடக்க, மெல்லியல் உமையவள்—மெல்லிய சாயலினையுடைய உமாதேவியார், வெள்ளி வெற்பு ஓரீ இ—திருக்கைலாசமலையை நீங்கி, வல்லையில் மால் இமயவரையில் போயினாள்—விரைவிற் பெரிய இமயமலையிற்சென்றார் எ—று.

இறைவரைப் பிரிந்துபோகின்றழி இந்நான்கும் முறையேநிகழ்ந்தனவாதலின் 'அல்லலும் - அருளுமாயீண்டிமுன்செல - போயினாள்' என்றார். இவைநான்குமேதுணை பிறிதொருதுணையுமின்றென்பதைக் குறிப்பானுணர்த்தற்கங்ஙனங் கூறினாரெனினு மாம்.

(11)

வள்ளியன் கடகரி வடிவின் வீழ்தரு  
துள்ளியம் பனிமழைச் சோனை சூழ்தலால்  
எள்ளருந் தன்மைசேர் இமய மால்வரை  
வெள்ளியங் கிரியென விளங்கு கின்றதே.

இ—ள்: வள் இயன் கடகரி வடிவின் வீழ்தரு துள்ளியம் பனிமழை சோனை சூழ்தலால்—வளவிய இயல்பினையுடைய மதயானையின் பிரமாணமாகச்சிந்துகின்ற துளிகளையுடைய பனியாகியவிடாமழை எங்கும்பரவுதலால், எள்ள அரும் தன்மை

சேர் மால் இமய வரை—இகழ்தற்கரிய தன்மைபொருந்திய பெரிய இமயமலையானது, வெள்ளியம் கிரி என விளங்குகின்றது—திருக்கைலாசமலையைப்போலப் பிரகாசிக்கின்றது எ—று.

பொன்மலையாகிய இமயம் பனிப்படலத்தான்மறைப்புண்டு வெள்ளிமலைபோல் விளங்குகின்றதென்பது கருத்து. 'வள்ளியன்கடகரி' என்பதற்கு இந்திரனுடைய ஐராவதயானையெனப் பொருள்கூறுவாருமுளர். இயன்-இயலென்பதன்விசாரம். (12)

எண்டகு மிமயமு மிமய மேலுறு  
கொண்டலு மொன்றியே குலவு காட்சிய  
தெண்டிரை மிசையெழு நஞ்சந் தீயநஞ்  
சுண்டிடு மணிமிடற் றிறையு மொக்குமால்,

இ—ள்: எண் தகும் இமயமும் இமய மேல் உறு கொண்டலும் ஒன்றிகுலவு காட்சிய—மதிப்புவாய்ந்த இமயமலையும் அவ்விமயமலையின் மேற்பொருந்திய மேகங்களும் ஒன்றுபட்டுவிளங்குந் தோற்றத்தையுடையன (ஆதலின்), தென் திரை மிசை எழும் நஞ்சம்—தெளிந்ததிரைகளையுடைய பாற்கடலிற்றோன்றிய ஆலாகலத்தையும், தீய நஞ்சு உண்டிடு மணி மிடற்று இறையும் ஒக்கும்—கொடிய அந்தநஞ்சையுண்ட கரியதிருக்கண்டத்தையுடைய சிவபெருமானையும் போலும் எ—று.

இமயமலையில் மேகங்கள் படிந்திருத்தல் சிவபெருமானது திருமிடற்றில் நஞ்சு தங்கியிருத்தல் போலுமென்பதாம். நீற்றொளிபரத்தலாற் சிவன்மேனியும் பனிச் செறிவால் இமயமும் வெண்ணிறம் பெற்றனவென்க, தெண்டிரை—அன்மொழித் தொகை. (13)

நீலுறு மழைமுகில் நிலவு மின்னொடு  
மேலுற விளங்கிய இமய வெற்பது  
மாலவன் திருவொடு மருவிக் கண்டயில்  
பாலுறு பன்னகப் பாயல் போன்றதே.

இ—ள்: நீல்உறு மழை முகில் நிலவும் மின்னொடு மேல்உற விளங்கிய இமய வெற்பு அது—கருநிறம்பொருந்திய மழைபெய்யும்பருவம்வாய்ந்த மேகங்கள் ஒளிர் கின்ற மின்னலுடன் தன்மேற்படிந்திருக்கப்பிரகாசிக்கின்ற அந்த இமயமலையானது, மாலவன் திருவொடு மருவி கண் துயில் பால் உறுபன்னக பாயல் போன்றது—விஷ்ணுமூர்த்தி இலக்குமிதேவியோடு சேர்ந்து அறிதுயில் செய்கின்ற பாற்கடலிற் பொருந்திய சர்ப்பசயனத்தை ஒத்தது எ—று.

அது—பகுதிப்பொருள்விசுதி. இமயமலைக்குப் பாற்கடலையும் அதன்சிகரத்திற்குச் சர்ப்பசயனத்தையும் மேகத்திற்குத் திருமாலையும் மின்னற்கு இலக்குமியையுமுவ மித்தார். (14)

கரும்புய லார்த்துறு காட்சித் தாகியே  
இரும்பனி யிடையறா விமயப் பொன்வரை  
சுரும்பின மிசையொடு துவன்றிச் சுற்றிட  
அரும்பவி ழாதவெண் கமல மன்னதே.

இ—ள்: கரும் புயல் ஆர்த்து உறு காட்சித்து ஆகி—கரிய மேகங்கள்முழங்கிப் படிந்த தோற்றத்தையுடைத்தாய், இரும் பனி இடை அரு பொன் இமயவரை—

பெரியபனிமழை இடையின்றிச் செறியப்பெற்ற பொன்மயமாகிய இமயமலையானது, சுரும்பு இனம் இசையொடு துவன்றி சுற்றிட அரும்பு அவிழாதவெண் கமலம் அன்னது—வண்டுக்கூட்டங்கள் பண்பாடுதலுடன் செறிந்துகுழ முகைவிரியப்பெரு திருக்கின்ற வெண்டாமரைமலரைப்போன்றது எ—று.

மேகத்திற்கு வண்டுத்திரளையும் முழக்கத்திற்கு இசையையும் இமயமலைக்கு வெண்டாமரை முகையையுமவமித்தார். முகையவிழின் வடிவொவ்வாதாதின் 'அரும்பவிழாதவெண்கமலம்' என்றார். (15)

நீடிய மண்மகள் நிதியின் குப்பையைப்  
பாடுறு தண்ணிலாப் படாம தொன்றினால்  
மூடினள் வைத்திடு முறைய தேயெனக்  
கோடுயர் பனிகொள்பொற் குன்றம் நின்றதே.

இ—ள்: நீடிய மண்மகள்—நெடிய பூமிதேவியானவள், நிதியின் குப்பையை—(தன்னிடத்துள்ள) பொற்குவையை, பாடுஉறு தண் நிலா படாமது ஒன்றினால் மூடினள் வைத்திடும் முறையதே என—பெருமைபொருந்திய குளிர்ந்த வெள்ளை வஸ்திரமொன்றால் மூடிவைத்ததன்மையையேபோல, கோடு உயர்பனி கொள் பொன் குன்றம் நின்றது—சிகரமுயரப்பெற்ற பனிசெறிந்த அந்தப் பொன்மலையானதுநின்றது எ—று.

அது இரண்டும் பகுதிப்பொருள்விசுதிகள். பொன்மயமாகிய இமயமலை பனியினால் மூடப்பட்டிருத்தல், தன்னிடத்துள்ள பொற்குவை பிறர்க்குத்தோன்ற வண்ணம் நிலமகள் வெண்ணிறத்துகிலால் மூடிவைத்தது போன்றதென்பதுகருத்து. முறையதே யென்பதிலேகாரந்தேற்றம். தற்குறிப்பேற்றவுவமை. (16)

பொன்னெடுங் கிரியென வீண்டும் புங்கவர்  
துன்னினர் சூழ்வரென் றுன்னித் தொன்மனு  
அன்னதை மறைத்தனன் இரதத் தாவியால்  
என்னவும் நின்றதால் இமயப் பொன்வரை.

இ—ள்: புங்கவர் பொன் நெடும் கிரி என ஈண்டும் துன்னினர் சூழ்வர் என்று உன்னி—தேவர்கள் பொன்னுலான நெடியமேருமலையோ என்றையுற்று இம் மலையினும்வந்து சுற்றுவரென்றெண்ணி, தொல் மனு—பழைய சுவாயம்புவமனு வானவன், அன்னதை இரதத்து ஆவியால் மறைத்தனன் என்னவும்—அம்மலையை இரதப்புகையினால் மறைத்தானென்று சொல்லும்படியும், இமய பொன்வரை நின்றது—பொன்மயமாகிய இமயமலையானது (பனியான்மறைப்புண்டு,) நின்றது எ—று.

உலகமனைத்தையு மொருகுடையின் கீழமைத்தரசியற்றிய முதன்மனுவாகிய சுவாயம்புவனானவன், மேருமலையும் இமயமலையும் நிறத்தானும் வடிவத்தானும் சிறிதும் வேற்றுமைதோன்றாது நின்றவின் மேருமலையைத் தேடிச்செல்லுந் தேவர்கள் இமயமலைக்கண்ணும் வந்திருப்பாரெனவும் இருந்தக்கால் மாற்றாராகிய அசுரர் கைப்பட்டலக்கணுறுவரெனவுங் கருதி அவர்க்குத் தோன்றாதவாறு இரதப்புகை யூட்டிமறைத்ததுபோல, பனிப்படலத்தாற் பொன்னிறம் மறைப்புண்டு அவ்விமய மலைநிலைநின்றதென்பதுகருத்து. தற்குறிப்பேற்றம். (17)

குடகடல் குணகடல் கூடு றுவகை  
இடையொரு வாலிதாம் ஏன மெய்தியே  
தடைபுரி சிறப்பென இமயத் தாழ்வரை  
நெடுநில வளவையும் நிமிர்ந்து போயதே.

இ—ள்: குடகடல் குணகடல் கூடு றுவகை—மேற்றிசைக்கடலுங் கீழ்த் திசைக்கடலும் (ஒன்றோடொன்று) பொருந்தாவண்ணம், இடை ஒரு வாலிது ஆம் ஏனம் எய்தி தடைபுரி சிறப்பு என—அவற்றிற்கிடையே ஒரு வெண்ணிறப்பன்றி வந்து தடைசெய்துநிற்குஞ் சிறப்பைப்போல, தாழ் இமய வரை—(அவ்விரு கடல் களிமூத்தினுமதிகமாக) ஆழ்ந்துள்ள இமயமலையானது, நெடு நில அளவையும் நிமிர்ந்து போயது—நெடியபூமியின் கிழக்குமேற்கந்தங்கள்வரையும் நீண்டயர்ந்தது என்று.

கிழக்குமேற்குக்கடல்கள்காறும் நீண்டு அக்கடல்களினுமதிகமாக ஆழ்ந்து, அவற்றிற்கேற்ற உயரமுடைத்தாயிற்றென்பதுகருத்து: முன்னோர்கற்பத்திற் பிரளயவெள்ளத்தாழ்ந்த பூமியைத் தூக்கிக்காத்தது திருமாலவதாரமாகிய சுவேத வராகமாதலால், அவ்வியைபுநோக்கிப் பன்றியாக உவமித்தார். நிமிர்ந்துபோயது = போய்நிமிர்ந்தது.

பன்னிரண்டாஞ்செய்யுண்முதலிதுகாறு மேழுசெய்யுள்களால் இமயமலைச்சிறப்புக் கூறப்பட்டது. இச்செய்யுளுந் தற்குறிப்பேற்றம். (18)

விண்ணவர் ததிக்கடல் கடைந்த வெண்ணெயுள்  
அண்ணலம் பாற்கட லமுதம் வைத்தெனக்  
கண்ணகன் பெரும்பனி கவைஇய வெற்பின்மேல்  
உண்ணிறை புனற்றட மொன்று வைகிறே.

இ—ள்: விண்ணவர்—தேவர்கள், ததி கடல் கடைந்த வெண்ணெயுள்—தயிர்க் கடலைக்கடைந்தெடுத்த வெண்ணெயினுள்ளே, அண்ணலம் பால் கடல் அமுதம் வைத்து என—பெருமையிற்சிறந்த பாற்கடலிற்றோன்றிய அமிர்தத்தைவைத்தாற் போல, கண் அகன் பெரும் பனி கவை இய வெற்பின் மேல்—இடம்பரந்த மிகுந்தபனியினான் மூடப்பெற்ற அவ்விமயமலையின்மேல், உள் நிறை புனல் தடம் ஒன்று வைகிற்று—உள்ளேநிறைந்த நீரையுடைய ஒரு தடாகம் இருந்தது என்று.

இமயமலைக்கு வெண்ணெயையும் தடாகத்திற்கு அமிர்தத்தையுமுவமித்தார். அபூதவுவமை. அமிர்தம் - என்பது அமுதமென வழங்கிற்று. கண்ணகன்வெற்பு என இயையும். இத்தடாகத்தின் பெயரை மானதமென முத னால்கூறும். பதுமையென்பர் சிலர். (19)

அன்னதோர் தடத்திடை அசல மன்னவன்  
மன்னிய கௌரிதன் மகண்மை யாகவுந்  
தன்னிக ரிலாவரன் றனக்கு நல்கவும்  
முன்னுற வருந்தவம் முயன்று வைகினான்.

இ—ள்: அசல மன்னவன்—இமயமலையரசன், மன்னிய கௌரி தன் மகண்மை ஆகவும்—நிலைபெற்ற உமாதேவியார் தனது மகளாந்தன்மையை



யடைதற்கும், தன் நிகர் இலா அரன் தனக்கு நல்கவும் — (அம்மகனைத்) தன்னையொப்பாரில்லாத சிவபெருமானுக்கு மணஞ்செய்து கொடுத்தற்கு மாக, அன்னது ஓர் தடத்து இடை—அந்தத்தடாகத்தில், முன் உற அரும் தவம் முயன்று வைகினான்—(தேவியார் சிவபெருமானிடத்து விடைபெறு தற்கு) முன்றொடங்கியே செய்தற்கரிய தவத்தைச் செய்து கொண்டிருந் தான் என்று.

அசலமன்னவன் வைகினான் என இயையும். அசலம்—சலமற்றது. சலம்— அசைவு. பிறப்பிறப்பில்லாத தலைவியென்பார் 'மன்னியகௌரி' என்றார். அரசி யற்குரிய முடிமுதலியவற்றையொழித்துச் சடாதாரியாய் முஞ்சிப்புற் கயிற் றையும் மான்றோலுடையையும் விபூதிருத்திராக்கங்களையுமணிந்து பழம் சருகு நீர் வாயு என்பவற்றை முறையே உட்கொண்டு முதுவேனிற்காலத்திற் பஞ் சாக்கினி மத்தியத்திலும் இளவேனிற்காலத்தில் வெயிலிலும் கார்காலத் தில் மழையிலும் பனிக்காலத்திற் பனியிலும் குளிக்காலத்தில் நீரிலுமாக நின்று தேவிஞ்சுத்தத்தை இடைவிடாது பாராயணஞ்செய்து தவமியற்றின னென முதலால் கூறுதலின் 'அருந்தவ முயன்றுவைகினான்' என்றார். (20)

மெய்த்தவ மியற்றிய வெற்பன் காணிய  
அத்தட மலருமோ ரரவிந் தத்தின்மேற்  
பைத்ததோர் குழவியின் படிவத் துற்றனள்  
எத்திறத் துயிரையு மீன்ற தொன்மையாள்.

இ—ள்: மெய் தவம் இயற்றிய வெற்பன் காணிய—அவ்வாறு மெய்ம்மை யாகிய தவத்தைச் செய்திருந்த மலையரசன் காணும்பொருட்டு, அ தடம் மலரும் ஓர் அரவிந்தத்தின் மேல்—அந்தத் தடாகத்தின் மலர்ந்துள்ள ஒரு தாமரைமலரின் மீது, பைத்தது ஓர் குழவியின் படிவத்து உற்றனள்—பகமை யாகிய ஒரு குழந்தையின் உருவங்கொண்டு எழுந்தளியிருந்தார், எ திறத்து உயிரையும் ஈன்ற தொன்மையாள் — எவ்வகைப்பட்ட ஆன்மாக்களையும் பெற்ற பழையவராகிய உமாதேவியார் என்று.

பைத்தகுழவி—இளங்குழவி. எல்லாவுயிர்கட்குந் தாயாகிய தேவியார் மலையரசனுக்கு மகளாயவாறு பேரற்புதமென்பது தோன்ற 'எத்திறத்துயிரையு மீன்ற தொன்மையாள் பைத்ததோர் குழவியின் படிவத்துற்றனள் எனவும், அதற்கேற்ற அருந்தவமென்பார் 'மெய்த்தவம்' எனவும் கூறினார். (21)

### வேறு

ஆங்கவட் கண்டு வெற்பன் அடியனேன் பொருட்டா லம்மை  
நீங்கினள் போலும் முக்க ணிருமலன் றன்னை யென்னு  
ஏங்கினன் றனது நோன்புக்கிர ங்கின னிவைக ளீசன்  
ஓங்குபே ரருளே யென்னு வுவுகையங் கடலுட் பட்டான்.

இ—ள்: வெற்பன் ஆங்கு அவள் கண்டு—இமயமலையரசன் அவ்விடத்தில் அக் குழந்தையைக்கண்டு, அம்மை அடியனேன் பொருட்டால் மு கண் றிரும லன் தன்னை நீங்கினள் போலும் என்னு—உமாதேவியார் எளியேன் பொருட் டாக மூன்று திருக்கண்களையுடைய மலரகிராகிய சிவபெருமானை நீங்கியருளி னார் போலுமென்று நினைத்து, ஏங்கினன்—ஏக்கங்கொண்டு, தனது நோன்புக்கு இரங்கினன்—தனது தவப்பெருமையை நினைத்து இரங்கி, இவைகள் ஈசன்

ஒங்கு பேர் அருளே என்னு—இவையனைத்துஞ் சிவபெருமானது சிறந்த பெருங் கருணையையாமென்று சிந்தித்து, உவகையம் கடலுள் பட்டான்—சந்தோஷ சாகரத்திலமிழந்தினுன் என்று.

ஏங்கினன் இரங்கினன்—முற்றெச்சங்கள். ஏ—தேற்றம். ஆன்மாக்களைத் திற்கும் அருள் செய்யுநிமித்தமாக நீரிற்றண்மைபோற் சிவத்துடன் பிரிவின் றிக் கூடியிருக்குஞ் சத்தியார் என்னெருவன் பொருட்டாகப் பிரிந்தனரே இத னால் யாதாமோ வென்றேங்கினனென்பார் அடியனேன் பொருட்டாலம்மை நீங்கினள் போலு முக்கணிநு மலன்றன்னையென்னாவேங்கினன் எனவும், சிறியே னியற்றிய தவத்தாலன்றே இச்செயனிகழ்ந்ததுயானி வ்வர தைவிரும்பித்தவமி யற்றியவாறென்னையென்று மனங்கசிந்தனென்பார் 'தனது நோன்புக்கிரங் கினன்' எனவும் சிறியேனது தவத்தானிகழ்ந்ததாயினும் இது பெருமானருளே யாதலின் ஓர் குறையுமின்றென்று துணிந்து மகிழ்ந்தனென்பார் 'இவைகளீச னோங்குபேரருளே யென்னாவகையங் கடலுட்பட்டான்' எனவும் கூறினார். (22)

கண்ணுறு போத வாரி கான்றிட வுரோம ராசி  
உண்ணிக முன்பு மிக்குப் புறந்தனி லொழுகிற் றென்ன  
அண்ணன்மெய் பொடிப்பத் துள்ளி யடியனே னுய்ந்தே னென்னுத்  
துண்ணெனப் பாடி யாடி யமலையைத் தொழுது நின்றான்.

இ—ள்: அண்ணல்—இமயமலையரசன், கண் உறு போத வாரி கான்றிட— கண்ணிற்றேன்றிய ஆனந்தபாஷ்பஞ்சிந்த, உள் நிகழ் அன்பு மிக்கு புறம் தனில் ஒழுகிற்று என்ன உரோம ராசி மெய் பொடிப்ப — உள்ளத்தினிகழுகின்ற அன்பானது நிறைந்து மிஞ்சிப் புறத்தே ஒழுகியதுபோல ரோமக்கூட்டங்கள் சரீரத்திற் புளகமுற, துள்ளி—குதித்து, அடியனேன் உய்ந்தேன் என்னு துண் என பாடி—சிறியேனுய்ந்தேனென்று சொல்லி விரைவாகத் தோத்திரங்களைப் பாடி, ஆடி—ஆனந்தக்கூத்தாடி, அமலையை தொழுது நின்றான்—உமாதேவி யாரைக் கைதொழுதுநின்றான் என்று. (23)

பங்கயத் தவிசின் வைகும் பராபரை தனைத்த னுது  
செங்கையி னெடுத்து வல்லே சென்னிமேற் றுங்கி யேகித்  
துங்கநல் லிமயத் தண்ணல் தொன்முறையிருக்கை புக்கு  
மங்கல மேனையென்னு மனைவிகைக் கொடுத்தான் மாதோ.

இ—ள்: துங்க நல் இமயத்து அண்ணல்—உயர்ச்சிபொருத்திய நல்ல இமய மலையரசன், பங்கய தவிசின் வைகும் பராபரை தனை தனது செம் கையின் எடுத்து—தாமரைமலராசனத்தில் வீற்றிருக்கின்ற உமாதேவியாரைத் தனது சிவந்த கைகளாலெடுக்கி, வல்லே சென்னி மேல் தாங்கி ஏகி—விரைவாகச் சிரமேற்றாங்கிப்போய், தொன் முறை இருக்கை புக்கு—பழைய முறைப்படி மாளிகையை யடைந்து, மங்கல மேனை என்னும் மனைவி கை கொடுத்தான்— மங்கலத்தினையுடைய மேனையென்று சொல்லப்படுகின்ற பத்தினியின் கையிற் கொடுத்தான் என்று,

தவத்தைவிடுத்தென்பார் 'தொன்முறை' எனவும், கற்புடைமகளிர் குணம் பொருந்தநின்ற மேனையென்பார் 'மங்கலமேனை' எனவும் விசேடித்தார், தொன் முறையிருக்கை என்பதற்குப் பழைய முறையினையுடைய இருக்கையெனப் பொருள்கூறி இராசமாளிகையை யுணர்த்திற்றெனினுமாம். (24)

கொடுத்தலுந் தொழுது வாங்கிக் கொற்றவ இவணின் பாங்கர்  
அடுத்ததங் கெவனோ வென்ன அரசனும் நிகழ்ந்த வெல்லாம்  
எடுத்துரை செய்யக் கேளா வீசன தருளோ வென்ன  
வடுத்தவிர் கற்பின் மேனை மனமுற மகிழ்ச்சி கொண்டாள்.

இ—ள்: கொடுத்தலும்—அவ்வாறு கொடுத்தவுடன், தொழுது வாங்கி—  
(மேனாதேவி) கைதொழுது வாங்கி, கொற்றவ—தலைவரே!, இவள் நின் பாங்  
கர் அடுத்தது எவன் என்ன—இக் குழந்தை தேவரீரிடத்து அணுகியது எவ்வா  
றென்று வினாவ, அரசனும் நிகழ்ந்த எல்லாம் எடுத்து உரைசெய்ய—மலைய  
ரசனும் நிகழ்ந்த செயல்களைத் தையுமெடுத்துச்சொல்ல, வடு தவிர் கற்பில்  
மேனை கேளா—குற்றமற்ற கற்பினையுடைய மேனாதேவிகேட்டு, ஈசனது அருளோ  
என்ன—இது சிவபெருமானது திருவருளா என்று வியந்து, மனம் உற மகிழ்ச்சி  
கொண்டாள்—மனத்தில் மிகவுஞ் சந்தோஷங்கொண்டாள் என்று.

சிவசத்தி குழந்தையாயிற்றேயென்றதிசயித்து மகிழ்ந்தன ளென்பார் ' ஈசன  
தருளோவென்ன - மகிழ்ச்சிகொண்டாள் ' என்றார். (25)

சுரந்தன கொங்கை பாலுந் துண்ணென வொழுகிற் றெங்கும்  
பரந்தன பொடிப்பின் போர்வை பரைதன தருளே யுள்ளம்  
நிரந்தன கவலை யாவும் நீங்கின பவமுன் னுள்ள  
கரந்தன விமயத் தண்ணல் காதலி தனக்கு மாதோ.

இ—ள்: இமயத்து அண்ணல் காதலி தனக்கு—இமயமலையரசனது மனை  
வியாகிய மேனைக்கு, கொங்கை சுரந்தன—(அக்குழந்தையை வாங்கியவுடன்)  
தனங்கள் சுரந்தன, பாலும் துண்ணென ஒழுகிற்று—(அங்ஙனஞ்சுரந்த)பாலும்  
விரைவாகச் சிந்தியது, பொடிப்பின் போர்வை எங்கும் பரந்தன—புளகமா  
கிய போர்வை மேனி முழுதும் பரந்தன, பரை தனது அருளே உள்ளம் நிரந்  
தன—உமாதேவியினது கருணையே மனத்தில் நிரம்பின, கவலை யாவும் நீந்  
கின—துயரங்களெல்லாமொழிந்தன, முன் உள்ள பவம் கரந்தன—முன்செய்  
துள்ளனவாகிய தீவினைகளெல்லாம் ஒழிந்தன என்று.

கவலை-பெண்மகவின்மையாதியன. பாலுமென்பதிலும்மை உயர்வுசிறப்பு.  
ஏகாரம்-தேற்றம். (26)

பரிபுரந் தண்டை யம்பொற் பாடகம் பாத சாலம்  
விரவிய தொடியே சங்கு வியன்மணிச் சுட்டி யாரம்  
அரிகெழு மதாணி பொற்றோ டங்கதம் பிறவுஞ் சாத்தி  
வரையுறழ் தனப்பா லார்த்தி வரம்பெறு காப்பு நேர்ந்தாள்.

இ—ள்: பரிபுரம்—காற்சிலம்பையும், தண்டை—தண்டையையும், அம்பொன்  
பாடகம்—சிறந்த பொன்னாலாகிய பாடகத்தையும், பாதசாலம்—பாதசரத்  
தையும், விரவிய தொடி—செறிந்த கங்கணத்தையும், சங்கு—வளையலையும்,  
வியன்மணி சுட்டி—பெரிய இரத்தினங்களழுத்திச் செய்த சுட்டியையும், ஆரம்—  
முத்துமாலையையும், அரிகெழு மதாணி—மரகதமணி விளங்குகின்ற பதக்கத்  
தையும், பொன் தோடு—பொன்மயமாகிய காதணியையும், அங்கதம்—தோள

ணியையும், பிறவும் சாத்தி—பிற அணிகளையுஞ் சாத்தி, வரை உறழ் தன பால் ஆர்த்தி—மலை போன்றதனங்களிற் சுரக்கின்ற பாலையூட்டி, வரம் பெறு காப்பு நேர்ந்தாள்—மேன்மைபொருந்திய காப்பைத்தரித்தாள் என்று.

நெகிழ்வும் இறுக்கமுமின்றி அளவமைந்ததொடியென்பார் 'விரவியதொடி' எனவும், குழந்தையைக் காத்தற்குரியதாதலின் 'வரம்பெறுகாப்பு' எனவும் விசேடித்தார். (27)

வணைதரு பவளங் காலா வயிரமே மருங்கிற் கோலாப் புனையிரும் பலகை நீலாப் புரிந்தபொற் றொட்டின் மேலா அனையவ டன்னை யுய்த்து மங்கையிற் கொண்டுந் தன்கோன் மனமகிழ் திறனாற் போற்றி மதியென வளர்க்க லுற்றாள்.

இ—ள்: வணைதரு பவளம் காலா—தொழிற்படுத்தப்பட்ட பவளங்களே நான்கு கால்களாகவும், வயிரமே மருங்கில் கோல் ஆ—வைரரத்தினமேபக் கத்திற் பொருந்திய சட்டங்களாகவும், புனை இரும் பலகை நீல் ஆ—அலங்க ரிக்கப்பட்ட பெரிய பலகை நீலரத்தினமாகவும், புரிந்த பொன் தொட்டில் மேல் ஆ—இயற்றப்பட்ட பொன்மயமாகிய தொட்டிலின்மேற் பொருந்த, அனையவள் தன்னை உய்த்தும்—அக்குழந்தையைக் கிடத்தியும், அம் கையில் கொண் டும்—அழகிய கைகளிலேந்தியும், தன் கோன் மனம் மகிழ் திறனால் போற்றி— தனதுநாயகன் மனமகிழும்வண்ணம் பாதுகாத்து, மதி என வளர்க்கலுற் றாள்—வளர்பக்கச் சந்திரனைப்போல வளர்த்தாள் என்று.

நீல்-கடைக்குறை. பேரன்புவைத்துப் போற்றுகின்றாளென்று மலையரசனினைக் குமாறென்பார் 'தன் கோன் மனமகிழ்திறனால்' எனவும், முதலாளினும் மறு நாள் வளர்வு தோன்றுமாறென்பார் 'மதியென' எனவும் கூறினார், அங்கை-அகங்கையெனினுமாம். (28)

மன்னுயிர் புவன மேனை மற்றுள பொருளுக் கெல்லாம் அன்னையா யுதவி நாளு மவற்றினை வளர்த்து நிற்பாள் தன்னையும் வளர்ப்பா ருண்டோ வளர்ந்தது சழக்கே யந்தக் கன்னிதன் னருளின் நீர்மை காட்டினள் போலு மன்றே.

இ—ள்: மன் உயிர் புவனம் ஏனை மற்று உள பொருளுக்கு எல்லாம் அன்னை ஆய் உதவி—நிலைபெற்ற ஆன்மாக்களுக்கும் உலகங்கட்கும் எஞ்சிய பிறபொருள் களுக்குமெல்லாந் தாயாகிப்பெற்று, நாளும் அவற்றினை வளர்த்துநிற்பாள் தன்னையும்—தினந்தோறும் அவற்றை வளர்த்து நிற்கின்ற இறைவியையும், வளர்ப்பார் உண்டோ — வளர்ப்பவருண்டா? (இல்லை ஆதலின்), வளர்ந்தது சழக்கே—அவரங்ஙனம் வளர்ந்தனரென்பது பொய்யே, அந்த கன்னி தன் அரு ளின் நீர்மை காட்டினள்—அந்த உமாதேவியார் தமது கிருபைத் திறத்தைக் காண்பித்தனர் என்று.

போலும், அன்று, ஏ-அசைகள். மலையரசன் செய்தகவத்திற்காக மகளாய் வந்து வளர்ந்தது போலத் தோன்றினரென்பதேமெய், அங்ஙனம் வளர்ந் தனரென்பது பொய்யென்பதாம். நிற்பாள் வினையாலணையும்பெயர். (29)

இந்தவா றிணையர் பாலா யெம்பெரு மாட்டி வைகி  
ஐந்தியாண் டகன்ற பின்றை யயன்முதற்றேவர் யார்க்குந்  
தந்தையா ரருளை யுன்னித் தவமினிப் புரிவ னென்னுச்  
சிந்தியா விமயத் தோங்கற் செம்மலுக் குரைக்க லுற்றாள்.

இ—ள்: எம் பெருமாட்டி—எமதிறைவியாகிய உமாதேவியார், இந்தவாறு  
இணையர் பால் ஆய் வைகி—இவ்வாறு இவர்களிடத்துக் குழந்தையாயிருந்து.  
ஐந்து யாண்டு அகன்ற பின்றை—ஐந்து வயசு கழிந்தபின், அயன்முதல் தேவர்  
யார்க்கும் தந்தையார் அருளைஉன்னி—பிரமாமுதவியதேவரணைவர்க்கும் பிதா  
வாகிய சிவபெருமானது திருவருளையெண்ணி, இனி தவம் புரிவன் என்னு சிந்  
தியா—இனித் தவத்தைச் செய்வேனென்று நினைத்து, இமயத்து ஓங்கல் செம்  
மலுக்கு உரைக்கலுற்றாள்—(பிதாவாகிய) இமயமலையரசனுக்கு (பின்வருமாறு)  
அருளிச்செய்வார் எ—று.

ஓங்கல்—மலை. செம்மல்—அரசன் 'அவனுளங்களி கூரவாண்டோரைந்  
தின்றுணைவளர்ந்தனை புரிதிமேன்மாசில்மாதவம்' எனச் சிவபெரு மான்செய்த  
கட்டளையை நினைந்தென்பார் 'தந்தையாரருளையுன்னி' என்றார். (30)

நாற்பெருந் தடந்தோ ளண்ணல் நலத்தக வரைந்து கொள்வான்  
நோற்பனா லிணைய வெற்பி னுவலரு மொருசார் வைப்பின்  
ஏற்பதோர் கன்னி மாரோ டெனைவிடுத் தருண்மோ வென்னாப்  
பார்ப்பதி யியம்ப லோடும் பனிவரை யரசன் சொல்வான்.

இ—ள்: நால் பெரும் தடம் தோள் அண்ணல் நலத்தக வரைந்து  
கொள்வான்—பெரிய விசாலித்த நான்குபுயங்களுையுடைய சிவபெரு மான்  
நன்மைபெருந்தத் திருமணஞ்செய்து கொள்ளும்படி, இணைய வெற்பில்  
நுவல் அரும் ஒருசார் வைப்பில் நோற்பன்—இம்மலையின்கண் சொல்லுதற்  
கரிய ஒருபாகமான இடத்திற்றவஞ்செய்வேன். ஏற்பது ஓர் கன்னிமாரோடு  
எனை விடுத்தருள் என்னு பார்ப்பதி இயம்பலோடும்—இசைந்தகன்னியர்  
களுடன் என்னை அனுப்பியருளுக என்று பார்ப்பதிதேவி கூறியருள், பனி  
வரை அரசன் சொல்வான்—இமயமலையரசன் சொல்வானாயினான் எ—று.

மோ—முன்னிலையசை. நுவல என்பதனிற்கரந்தொக்கது. தமது தவ  
நிலை இடையூறடையாவண்ணம் வேண்டியபணிகளைச்செய்கின்ற தோழிய  
ரென்பார் 'ஏற்பதோர்கன்னிமார்' என்றார். (31)

அன்னேகே ளெம்மின் நீங்கி யருந்தவ மாற்றற் கொத்த  
தின்னதோர் பருவ மன்றா லியாண்டுமோ ரைந்தே சென்ற  
நின்னுடல் பொருதா லீண்டிந் நிலைமையைத் தவிர்தியென்னக்  
கன்னிகை நகைத்துக் கேண்மோ இஃதெனக் கழற லுற்றாள்.

இ—ள் அன்னை கேள்—தாயே கேட்பாயாக, இன்னது ஓர் பருவம்—  
இந்தச் சிறுபிராயமானது, எம்மில் நீங்கி அரும் தவம் ஆற்றற்கு ஒத்தது  
அன்று—எங்களின்று பிரிந்திருந்து அரியதவத்தைச்செய்தற்கு ஏற்றதன்று.  
யாண்டும் ஓர் ஐந்தே சென்ற—வயதும் ஐந்தே கழிந்தன, நின் உடல்  
பொருது—உன்னுடைய பாலியசரீரம் (உணவொறுத்தன்முதலிய பெருந்



துன்பங்களைச்) சகிக்கமாட்டாது (ஆதலால்), ஈண்டு இ நிலைமையை தவிர்த்து என்ன—இப்பொழுது இந்தக்கருத்தை விடு என்று (மலையரசன்) கூற, கன்னிகை நகைத்து—கேட்ட பார்வதிதேவி சிரித்து, இஃது கேள் என கழறல் உற்றான்—(பிதாவே) இதனைக்கேட்பீராகவென்று கூறியருளுவார். எ—று.

மோ—முன்னிலையசை. ஈண்டு என்பதிலடிப்பட்டுநின்ற இகரம் காலத்தைச்சுட்டிற்று. ஏனையகன்னியர்க்குள்ள பிராயவியற்கையைச் சிவசத்தியாகிய தமக்குஞ்சார்த்திக் கூறுதலானகைத்தனரென்க. (32)

ஈசனே காப்ப னல்லால் யாரையும் பிறராற் றம்மால்  
ஆசறப் போற்ற லாகா ததுதுணி வாசு மீண்டுப்  
பேசிய திறனு மன்னோன் பேரருண் மருதி யென்ன  
நேசமோ டியைந்திட்டன்னை நினைந்தநோன் பியற்று கென்றான்.

இ—ள் யாரையும் ஈசனே காப்பன்—எல்லோரையுஞ் சிவபெருமானே இரட்சிப்பார், அல்லால்—அங்ஙனமன்றி, பிறரால் தம்மால் ஆச அற போற்றல் ஆகாது—பிறராலாயினுந் தம்மாலாயினுந் தீமைநீங்க இரட்சித் துக்கொள்ளுதலரிது, அது துணிவு ஆகும்—அது நிச்சயமாகும், ஈண்டு பேசிய திறனும் அன்னோன் பேர் அருள்—இவ்விடத்து யான்சொல்லியஇயல்பும் அச்சிவபெருமானது பெரிய அருளேயாம் (ஆதலால்), மருதி என்ன—அதற்குத்தடை சொல்லா தீரென்று கூறியருள், நேசமோடு இயைந்திட்டு—(கேட்டமலையரசன்) மனஅன்புடன் சம்மதித்து, அன்னை நினைந்த நோன்பு இயற்றுக என்றான்—(மகளைநோக்கி) தாயே (நீ) நினைந்த தவத்தைச் செய் குதியென்று கூறினான். எ—று.

யாவரையுங்காப்பவர் சிவபெருமானேயாதலின் அவரருட்படி தவஞ்செய்ய ய்ப்புகுவேற்குச் சிறிதுந் தீங்குநேரிடாது, தடைகூறுது விடுக்குதி என்று பார்வதிதேவி வேண்டமலையரசன் இசைந்தனனென்பது கருத்து.

,ஈசனேகாப்பனல்லால் யாரையும் பிறராற்றம்மாலாசறப் போற்றலாகாது' என்றதை. 'நவிலி விம்மனை மக்களுக் கொருதுணை நாமல திலை யென்றே—கவலையுற்றரன் ருண்மறந் தனையுனைக் காலனார் கொடுபோகிற்—சுவலயத்தடைந் திவரை நாடொறும்புரந் திடுவையோ குறிக்குங்காற் —சவலை நெஞ்சமே சிவனலா துயிர்க்குயிர் தானுமோர் துணையாமே' என்ப தனாலுமறிக. இயற்றுக என்பதனீற்றகரந்தொக்கது. (33)

மன்னனு மியைந்து பின்னர் மால்வரை யொருசார் தன்னில்  
அன்னமென்னடையி னானுக் கருந்தவச் சாலை யாற்றித்  
தன்னுறு கிளைஞர் தம்பாற் றவத்தினால் வந்த பான்மைக்  
கன்னியர் பலரைக் கூவிக் கௌரிபா லாகச் செய்தான்.

இ—ள்: மன்னனும் இயைந்து—மலையரசனுஞ் சம்மதித்து, பின்னர்—அதன்பின்பு, மால் வரை ஒரு சார் தன்னில்—பெரிய இமயமலையினொரு பக்கத்தில், அன்ன மெல் நடையினானுக்கு அரும் தவசாலை ஆற்றி—அன்னம் போலுங் கோமளநடையினையுடைய பார்வதியார்க்கு அரிய தவச்சாலையை யமைப்பித்து, தன் உறுகிளைஞர் தம்பால் தவத்தினால் வந்த பான்மை கன்னியர் பலரை கூவி—தனது நெருங்கிய சுற்றத்தவர்களிடத்திற்றவத்தினால்

வந்துபிறந்த இயல்பினையுடைய பல கன்னியரையழைத்து, கௌரி பால் ஆக செய்தான்—பார்ப்பதி தேவியின் பக்கத்திற் பொருந்தும்படி ஏவினான் என்று.

மன்னனுமென்பதிலும்மை எச்சம், மேனேமுதலினோரிசைவையும் வீளக்கு தலால். உறுகிளைஞர்—மிக்ககேண்மையடையவர். சிறந்த கன்னியரென்பார் 'தன்னுறுகிளைஞர் தம்பாற்றவத்தினால் வந்தபான்மைக்கன்னியர்' என்றார். (34)

நீலுறு மணிதோய் மேனி நிமலையங் கிமயத் துச்சி  
மேலுறு மரசன் றேவி விடையினால் மடவார் பல்லோர்  
பாலுறு பணியிற் சூழப் பரமனை யுன்னி யந்தச்  
சாலையை யடைந்து மிக்க தவத்தினை யிழைக்க றுற்றாள்.

இ—ள்: நீலுறு மணிதோய் மேனி நிமலை — கரு நிறம்பொருந்திய அழக மைந்த தேகத்தையுடைய பார்ப்பதிதேவியார், அங்கு—அப்போது, இமயத்து உச்சிமேல் உறும் அரசன் தேவி விடையினால்—இமயமலைச்சிகரத்தில் வசிக்கின்ற அரசனதுமனைவியாகிய மேனையின் அனுமதியுடன், மடவார் பல்லோர் பால்உறு பணியில் சூழ—பலபெண்கள் தம்பக்கத்தில் வேண்டிய ஏவல்களைச் செய்து சூழ்ந்துவர, அந்த சாலையை அடைந்து—அந்தத்தவச்சாலையையணுகி, பரமனை உன்னிமிக்க தவத்தினை இழைக்கலுற்றாள் — சிவபெருமானைத்தியானித்து மிகுந்த தவத்தைச் செய்வாராயினார் என்று.

நீலுறுமணிதோய்மேனி—நீலமணிபோலும் மேனியெனினுமாம். அங்கென்பதில் அடிப்பட்டுநின்ற அகரம் காலத்தைச்சுட்டிற்று. (35)

தங்கிய வைக றோறுந் தாதையுந் தாவில் கற்பின்  
மங்கையும் போற்றி யேக மாதுநோற் றிருந்தா ளிப்பால்  
அங்கவட் பிரிந்த பின்றை அரும்பெருங் கயிலை மேய  
வெங்கடம் பெருமான் செய்த பரிசினே இயம்ப லுற்றேன்.

இ—ள்: தங்கிய வைகல்தோறும்—தவச்சாலையிற்றங்கியிருந்த தினமொவ்வொன்றினும், தாதையும் தா இல் கற்பின் மங்கையும் போற்றி ஏக—பிதாவாகிய மலையரசனும் (மாதாவாகிய) குற்றமற்ற கற்பினையுடைய மேனையுந் துதித்துச் செல்ல, மாது நோற்று இருந்தாள்—பார்வதிதேவி தவஞ்செய்திருந்தார், இப்பால்—(இஃதித்துணைநிற்க) இனி, அவள் பிரிந்த பின்றை—அந்தத்தேவியாரைப் பிரிந்தபின்பு, அரும்பெரும் கயிலை மேய எங்கள் தம்பெருமான்—அரிய பெரியதிருக்கைலாசமலையில் வீற்றிருந்த எங்கள் தலைவராகிய சிவபிரான், செய்த பரிசினே இயம்பலுற்றேன்—செய்த செயலைக் கூறுவேன் என்று.

தேவியார் செயலையிதுகாறுங்கூறினம் இனிச்சிவன்செயலைக் கூறுவமென்பதாம். சிவசத்தியேமகளாதலாலும் வினையாட்டயரும் பாலியப்பிராயத்திற்குணே அருந்தவமியற்றுதலாலுந் தந்தைதாயர் போற்றினரென்க. போற்றியென்பதற்குக் காத்தெனப்பொருள் கூறுவாருமுளர். அங்ஙனங்கூறிந் காத்தல் சுகவிசாரணை முதலியனவென்க. (36)

பார்ப்பதிப்படலம் முற்றிற்று.

இது மேரு மலையினிகழ்ந்த செயல்களைக் கூறுதாலிப்பெயர் பெற்றது.

### இப்படலப்பொழிப்பு.

உமாதேவியார் மலையரசனுக்கு மகளாய்த் தவமியற்றுங்காலத்தில் சிவ பெருமான் தக்ஷிணாமூர்த்தியாய்க் கல்லாலவிருக்ஷநீழலில் வீற்றிருந்து சனகாதி முனிவர்களுக்குச் சரியை கிரியை யோகமென்னு மூன்று பாதங்களையுமுப தேசித்துப் பின்னர் ஞானபாதத்தையுணர்த்துமாறு சின்முத்திரைகாட்டி யோகநிலையில் வீற்றிருந்தனர். அக்காலத்திற் சூரபன்மன் ஆயிரத்தெட்டண்டங்களுக்கதிபதியாய் வீரமகேந்திரபுரியிலிருந்து தேவர் முதலியோரை வருத்திக் கொடுங்கோல் செலுத்தி இந்திரனைச்சிறையிடவும் அவன்மனைவியாகிய இந்திராணியைக் கவர்ந்து கொள்ளவுமுயன்றான்- இந்திரன் அதற்கஞ்சிச் சுவர்க்கலோகத்தை விட்டுப் பூவுலகத்தில்வந்து சிவபெருமானுக்கு முறையிடும்படி திருக்கைலாசுகிரியிற் சென்றும் அங்கே அவரைத் தரிசிக்குஞ்சமய மின்மையான் மீண்டு மேருகிரியில் வந்திருந்து தன்மகனாகிய சயந்தனைப் பாணுகோபன் சிறைசெய்தமையைக் கேள்வியுற்றுக்கவலைகூர்ந்து சிவபெருமானைத்தியானித்துத் தவஞ்செய்து கொண்டிருந்தான், சிவபெருமான் அத் தவத்திற்கெளிவந்து 'இந்திரனே! நம்மிடத்து ஒரு குமாரன் அவதரித்து அசுரரைச் சங்கரித்து உங்கள் துயரை நீக்குவன்' என்று திருவாய்மலர்ந்தருளி அந்தர்த்தானமாயினர். பின், இந்திரன் மனோவதிபுகுந்து பிரம தேவரைத்தரிசித்து "ஸ்வாமீ! சூரபன்மனாதியோர்செய்யுந்தீங்கு நம்மாற்சகித்தற்கரிது, அதனையெண்ணித் தவம்புரிந்தவழிச் சிவபெருமான் தம்மிடத் தவரிக்குங் குமாரன் அசுரைக்கொன்று துயரைநீக்குவன் என்று திருவாய்மலர்ந்தருளி முனிவர்க்குஞானநிட்டைகாட்டி வீற்றிருக்கின்றனர், தேவியார் இமயமலையிற்றவமியற்றுகின்றனர். இவருக்குப் புத்திரரவதரிப்பதெங்ஙனம்" எனவினாவினன். உடனே பிரமதேவர் இந்திரனையுமழைத்துக் கொண்டு வைகுண்டலோகத்திற்போய் அவற்றையெல்லாந் திருமாலுக்கு முறையிட்டனர். திருமால்! 'பிரமனே! மன்மதனை ஏவுதி, அவன் மோனநிலையைத் தவிர்த்துத் தேவியை மணமியற்றச்செய்வான், அவ்வாறு செய்யினுன்கருத்து நிறைவேறும்' என்றுகூறினர். பிரமதேவர் அது நன்றென்று சம்மதித்து விடைபெற்று மனோவதிசேர்ந்தனர் என்பதாம்.

பன்னருஞ் சிறப்பின் மிக்க பனிவரை யரசன் றன்பாற் கன்னியம் புதல்வி யாகிக் கெளரிநோற் றிருந்த காலைத் துன்னிய வவுணர் சூழச் சூரபன் மாவாம் வெய்யோன் இந்நில வரைப்பின் அண்டத் திறைவனே யாகி யுற்றான்.

இ—ள்: கௌரி— உமாதேவியார், பன்ன அரும் சிறப்பில் மிக்க பனிவரை அரசன் தன் பால்—சொல்லுதற்கரிய சிறப்பின்மேம்பட்ட இமயமலையரசனிடத்து, கன்னியம் புதல்வி ஆகிநோற்று இருந்த காலை—இளமை பொருந்தியமகளாகித் தவஞ்செய்திருந்தகாலத்தில், சூரபன்மா ஆம் வெய்யோன்—சூரபன்மனாகிய கொடிய அசுரன், துன்னிய அவுணர் சூழ—நெருங்கிய அசுரர்

(தன்பக்கத்திற்) சுற்ற, இ நில வரைப்பின் அண்டத்து இறைவன் ஆகி உற்றான்—இந்நிலவுலகத்தில் ஆயிரத்தெட்டண்டங்கட்குத் தலைவனாகியிருந்தான் என்று,

தேவர் முதலிய பெரியோரையொறுத்துக் கொடுங்கோல் செலுத்தின னென்பதுதோன்ற 'வெய்யோன்' என்றார். (1)

மற்றது போழ்திற் றொல்லை மறைப்பொருள் வடத்தின் பாங்கர்ப் பெற்றிடு சனக னாதி முனிவரர் பின்னும் பன்னாள் அற்றமில் தவஞ்செய் தெந்தை யருளிநாற் கயிலை நண்ணி முற்றுணர் நந்தி போற்று முதனிலை வாயில் புக்கார்.

இ—ள்: அதுபோழ்தில்—அக்காலத்தில், தொல்லை மறை பொருள் வடத்தின் பாங்கர் பெற்றிடு சனகன் ஆதி முனிவரர்—பழைய வேதங்களினுண்மைப் பொருளைக் கல்லாலவிருகூத்தினருகே (முற்காலத்திலுபதேசக்கிரமமாகப்) பெற்றுக் கொண்ட சனகர்முதலிய முனிசிரேட்டர்கள் நால்வரும், பின்னும் பல் நாள் அற்றம் இல் தவம் செய்து—பின்னும் பலகாலமாகச் சோர்வற்ற தவத்தைச் செய்து, எந்தை அருளிநால் கயிலை நண்ணி—எம்பரமபிதாவாகிய சிவபெருமானது கருணையினாற்றிருக்கைலாசகிரியையடைந்து, முற்று உணர்நந்தி போற்றும் முதல் நிலை வாயில் புக்கார் — எல்லாவற்றையுமுணர்ந்த திருநந்திதேவராற்காக்கப்படுகின்ற முதல்வாயிலையடைந்தார் என்று.

மற்றதுபோழ்தில்—தவஞ்செய்து எனஇயையும். சிவபெருமான் சாந்தித்தியமாகி நுந்தவத்திற்குவந்தேம் கயிலையில்வந்து நம்பாற்சரியைமுதலிய நால்வகைப் பாதங்களைக் கேட்டுணர்ந்தையநீங்குதிரென அருளிச்செய்தவாறென்பார் 'எந்தை யருளிநால்' எனவும், அச்சிவபெருமானிடம் எல்லாநூல்களையும் உபதேசக்கிரமமாகக்கேட்டுத்தெளிந்தநந்தியென்பார் 'முற்றுணர்நந்தி' எனவும்கூறினார். (2)

நோன்மையின் முனிவ ரானோர் நுவலருங் காட்சி நந்தி கான்முறை வணங்கி நிற்ப அனையவன் கருணை தன்னால் வான்மலி கடவுட் கோயின் மந்திரங் கொண்டு செல்ல நான்முகன் முதலோர்க் கெய்தா ஞானநா யகனைக் கண்டார்.

இ—ள்: நோன்மையின் முனிவர் ஆனோர்—தவத்தினையுடைய அம்முனிவர்கள் நால்வரும், நுவல் அரும் காட்சி நந்தி கால் முறை வணங்கி நிற்ப—சொல்லு தற்கரிய அறிவையுடைய திருநந்திதேவரதுபாதங்களை முறைப்படி நமஸ்கரித்து நிற்க, அனையவன்—அந்தத் திருநந்திதேவர், கருணை தன்னால் வான் மலிகடவுள் கோயில் மந்திரம் கொண்டு செல்ல—(சிவபிரானது) அருளிநாற் பெருமையிடுந்தெய்வத்தன்மையமைந்த திருக்கோயிலுள்ள மன்றின்கண் அழைத்துக்கொண்டு போக, நான்முகன் முதலோர்க்கு எய்தா ஞானநாயகனை கண்டார்—(முனிவர்கள்) நான்கு முகங்களையுடைய பிரமாமுதலிய தேவதலைவர்க்கும், எளிவராத ஞான முதல்வராகிய சிவபெருமானைத் தரிசித்தார்கள் என்று.

இன்—சாரியை, நுவல என்பதனீற்றகரந்தொக்கது. நான்முகன்முதலோர்க் கென்பதிற் சிறப்பும்மை விகர்ரத்தாற்றெுக்கது. சிவபிரானைத் தரிசித்தற்கும்ருள் பெறுதற்குமேற்ற பரிபக்குவமெய்தினோரென்பார் 'நோன்மையின்முனிவர்' எனவும், அட்டாங்கம் முதலியகிரமமமையவணங்கியென்பார் 'முறைவணங்கி' எனவும், சிவபிரானிடம் போய்வரவுணர்த்தி அனுமதுசெய்தபின்னென்பார் 'கருணைதன்னால்'



எனவும், ஞானசாதனத்தானன்றித்தருக்காலுணர்தற்கேலாதவரென்பார் 'நான் முகன்முதலோர்க்கெய்தாஞானநாயகன்' எனவும் கூறினார். (3)

மொழியது தவறல் செல்ல முற்றுடல் பொடிப்புக் கொள்ள விழிபுனல் பெருகத் தீசேர் மெழுகென வுள்ளம் விள்ள அழகிய மறைக்கு மெட்டா ஆதிநா யகனை நோக்கித் தொழுதன ருவகை பூத்துத் துள்ளினர் துளக்க முற்றார்.

இ—ள்: மொழியது தவறல் செல்ல—சொல்லானது தடுமாற, முற்று உடல் பொடிப்பு கொள்ள—தேகமுழுதும் புளகமுற, விழி புனல் பெருக—கண்களில் ஆனந்தபாஷ்பந்ததும்ப, உள்ளம் தீ சேர் மெழுகு என விள்ள—மனம் அக்கினியிற் பட்டமெழுகுபோலுருக, அழகிய மறைக்கும் எட்டா ஆதிநாயகனை நோக்கி தொழு தனர்—சிறந்தவேதங்கட்கும் பிரமாணித்தற்கதீதமான ஆதிகடவுளாகிய சிவபெரு மாணைத் தரிசித்துக் கைதொழுது, உவகை பூத்து—மகிழ்ச்சிமிகுந்து, துள்ளினர்—ஆனந்தக்கூத்தாடி, துளக்கம் உற்றார்—மெய்ந்நடுக்கங்கொண்டார்கள் (அம்முனி வர்கள்) எ—று.

உம்மை உயர்வுசிறப்பு. தொழுதனர் துள்ளினர் முற்றெச்சங்கள் அன்பிற்சிறந்த பத்தர்களிடத்து மொழிதவறன்முதலிய குறிகள் நிகழுமென்க. மறைக்குமெட்டா வாதிநாயகன் என்பதை “அல்லையீதல்லீபீதெனமறைகளுமன்மைச்—சொல்லினாற்று தித்தினைக்குமிச்சந்தரன்” எனவும், “பூதங்களல்ல பொறியல்ல வேறு புலனல்ல வுள்ள மதியின்—பேதங்களல்ல விவையன்றி நின்ற பிறிதல்லவென்று பெருநூல்—வேதங் கிடந்து தடுமாறும் வஞ்ச வெளியென்ப” எனவும் வருந் திருவிடைபாற் புராணச் செய்யுள்களானுமுணர்க: (4)

மண்ணவ ரமரர் யாரை வணங்கினு மவைக ளெல்லாம் நண்ணிய பரமன் றுளி னாற்பெருந் தவத்தி னோருந் தண்ணளி நெறியிற் பல்காற் றுழ்ந்தன ரெழுந்து நின்று பண்ணிசை மறைக டம்மால் துதித்திவை பகர்த லுற்றார்.

இ—ள்: மண்ணவர் அமரர் யாரை வணங்கினும்—பூவுலகத்துள்ளவர்கள் எந்தத் தேவர்களை வணங்கினாலும், அவைகள் எல்லாம் நண்ணிய பரமன் தாளில்—அவ் வணக்கங்களனைத்துஞ்சாரப்பெற்ற சிவபெருமானது திருவடிகளில், நால் பெரும் தவத்தினோரும்—பெரியதவத்தினையுடைய சனகாதி நான்கு முனிவர்களும், தண்ணளி நெறியில் பல் கால் தாழ்ந்தனர்—அன்பின்முறைப்படிபலமுறை வணங்கி, எழுந்து நின்று—(அதன்மேல்) எழும்பிநின்று, பண் இசை மறைகள் தம்மால் துதித்து—சந்தத்தின்பாற்பட்ட கீதத்தினையுடைய வேதமந்திரங்களாற்றோத்திரஞ்செய்துஇவை பகர்தலுற்றார்—இவற்றை விண்ணப்பஞ்செய்வார்கள் எ—று.

வணங்கினுமென்பதிலும்மை இழிவுசிறப்பு. தாழ்ந்தனர் முற்றெச்சம். கருணை செய்தற்கேற்றவாறென்பார் 'தண்ணளிநெறியில்' எனவும், மூன்றுமுதலாக விதிக்கப்பட்ட கணக்கமையவென்பார் 'பல்கால்' எனவும், சிவபிரானை உவப்பித்தற் கேற்ற துதிகளாலென்பார் 'பண்ணிசைமறைகடம்மால்' எனவும் கூறினார்.

அமரர் யாரைவணங்கினுமவைகளெல்லாநண்ணியபரமன்என்றதை “யாதொரு தெய்வங் கொண்டு ரத்தெய்வ மாகி யாங்கே—மாதொரு பாகனூர்தாம் வருவர்” என்பதனாலும், “எவ்வெவர் தம்மை யேனும் யாவரே யெனினும் போற்றி—எவ்வவரிடமாக் கொண்டேயவர்க்கரு டருவாய் போற்றி” என்பதனாலுமறிக. (5)



இருட்பெருங் கடலுள் யாமத்தெறிமருத் திடைப்பட் டாங்குப்  
பொருட்பெருங் கடலாம் வேதம் புடைதொறு மலைப்ப விந்நாள்  
அருட்பெருங் கடலே எய்த்தே மமைந்தில துணர்வி யாங்கண்  
மருட்பெருங் கடலின் நீங்கும் வண்ணமொன் றருடி யென்றார்,

இ—ள்: அருள் பெரும் கடலே—கருணையினுற் பெரிய சமுத்திரம்போன்ற வரே, இருள் பெரும் கடல் உள் யாமத்து எறி மருத்து இடை பட்டு ஆங்கு— இருண்ட பெரிய சமுத்திரத்துள் அர்த்தராத்திரியிற் சுழல்காற்றிலகப்பட்டால் (எவ்வாறடைக்கப்படுவேமோ) அவ்வாறு, பொருள் பெரும் கடல் ஆம் வேதம் புடை தொறும் அலைப்ப—பொருளினுற் பெரிய கடலாகிய வேதமானது பக்கங்கடோறு மலைவுசெய்ய, இ நாள் எய்த்தேம்—இன்றுவரை இளைத்தேம், உணர்வு அமைந்திலது—அறிவு ஒருவழிப்பட்டிலது (ஆதலால்). யாங்கள் மருள் பெரும் கடலின் நீங்கும் வண்ணம் ஒன்று அருடி என்றார் — நாங்கள் மயக்கமாகிய பெரிய சமுத்திரத்தினின்று கரையேறும்படி ஒருபாயத்தைக் கூறியருளுகவென்று பிரார்த்தித்தார்கள் எ—று.

பட்டால் என்னும் வினையெச்சத்தின் ஆல்விசுத்திதொக்கது. வற்றுவியல்பிற்றாய கருணையையுடைமையின் 'அருட்பெருங்கடல்' எனவும், ஆழமிகுதியாலிருண்டுகரை தோன்றாதகன்றகடலென்பார் 'இருட்பெருங்கடல்' எனவும், இருட்காலத்தென்பார் 'யாமத்து' எனவும், பலதிசைகளினும்பெயர்ந்து மோதுங்காற்றென்பார் 'எறிமருத்து' எனவும், நுண்ணறிவினர் அறிதினுணர்தற்கேற்ற பொருள்களையமைத்துடைமையின் 'பொருட்பெருங்கடலாம்வேதம்' எனவும், அது மனத்தை நிலைப்படவிடாது பலபொருட்டுறைகளினுஞ் செலுத்தி உடைக்கவென்பார் 'புடைதொறு மலைப்ப' எனவும், அவ்வுலைவுநீங்கி மனம்நிலைபெறுதல் தேவரீரது கருணையானன்றிக் கைகூடாதென்பார் 'யாங்கண்மருட் பெருங்கடலினீங்கும் வண்ண மொன்றருடி' எனவுங்கூறினார். (6)

நவையறு தவங்க ளாற்றி நல்லருள் படைத்த தொல்லோர்  
இவைபுகன் றிடலு மன்பர்க் கெளிவருங் கருணை வள்ளல்  
அவர்முகந் தெரிந்து நுங்கள் அறிவமைந் தடங்கு மாறு  
தவலருஞ் சிறப்பின் நன்னூல் சாற்றுது மிருத்தி ரென்றான்.

இ—ள்: நவை அறு தவங்கள் ஆற்றி நல் அருள் படைத்த தொல்லோர் இவை புகன்றிடலும்—குற்றமற்ற தவங்களைச்செய்து நல்ல கருணையைப்பெற்ற பழைய சனகாதிமுனிவர்கள் நால்வரும் இவ்வாசகங்களை விண்ணப்பஞ்செய்தலும், அன்பர்க்கு எளிவரும் கருணை வள்ளல்—அடியார்க்கு எளிதிற்காட்சிப்படும் அருள் வள்ளலாகிய சிவபெருமான், அவர் முகம் தெரிந்து—அம்முனிவர்களது முகத்தைப்பார்த்தருளி, நுங்கள் அறிவு அமைந்து அடங்குமாறு தவல் அரும் சிறப்பின் நல் நூல் சாற்றுதும்—(முனிவீர்களாள்!) உங்கள் அறிவானது அடங்கியொடுங்கும்படி கெடுதலில்லாத சிறப்பினையுடைய நல்ல ஞானசாஸ்திரத்தைக் கூறுவோம், இருத்திர் என்றான்—இருக்கக்கடவீர்களென்று திருவாய்மலர்ந்தருளினார் எ—று.

பக்குவமெய்தினோரென்பது போதர 'நவையறு தவங்களாற்றி நல்லருள் படைத்த தொல்லோர்' எனவும், அப்பக்குவ முதிர்வை நோக்கி அவர்க்குக் கருணை செய்வான்றுணிந்தனரென்பார் 'அன்பர்க்கெளிவருங் கருணைவள்ளல்' எனவும், பொருட்பகுதிகளிற் சென்று சென்றுலையாவண்ணம் மெய்ப்பொருட்டுறைபண்டு நிலைப்படுமாறென்பார் 'அறிவமைந்தடங்குமாறு' எனவும், ஈசாவாஸ்யமுதவிய பர

மோப நிததங்கள் பொதுவுறச் சூத்திரம் போலநிற்ப அவற்றின் பொருளைத் திரி பின்றி விரித்துரைக்கப் புகுந்த ஆகமஞ் சிறப்புறப் பாடியம்போல நின்றலின் 'தவ லருஞ் சிறப்பினன்னூல்' எனவும் கூறினார். ஆகமஞ் சிறப்புநூல்லென்பதை, வேத மொடாகம மெய்யா மிறைவனா—லோதும் பொதுவுஞ் சிறப்புமென் றுன்னுக-நாத னுரையிவை நாடிவிரண் டந்தம்-பேதம தென்னிற் பெரியோர்க் கபேதமே' எனத் திருமந்திரமும், 'வேதநூல் சைவநூ லென்றிரண்டே நூல்கள் வேறுரைக்கு நூலி வற்றின் விரிந்த நூல்க-ளாதிநூ லனாதியம லன்றருநூ லிரண்டு மாரணநூல் பொது சைவ மருஞ்சிறப்பு நூலாம்' எனச் சிவஞான சித்தியாருங் கூறுதலானறிக. (7)

என்றிவை யருள எந்தை யிணையடி தனாது முன்னர்  
நன்றுணர் காட்சி கொள்ளும் நால்வரு மிருந்தார் அங்கட்  
சென்றிடு நந்திப் புத்தேள் சிறப்புடை வதன நோக்கிக்  
கொன்றையந் தொடையல் வேய்ந்த குழகனென் றியம்பு கின்றான்,

இ—ள்: என்று இவை அருள — என்று இந்த வாசகங்களைச் சிவபெருமான் திருவாய் மலர்ந்தருள, நன்று உணர் காட்சி கொள்ளும் நால்வரும்—உண்மைப் பொருளையறியும் அறிவினையுடைய நான்கு முனிவர்களும், எந்தை இணை அடி தனாது முன்னர் இருந்தார்—எம்பரம பிதாவாகிய சிவபெருமானது இரண்டு பாதார விந்தங்களினதும் திருமுன்னிலையில் இருந்தார்கள் (அப்பொழுது), கொன்றையம் தொடையல் வேய்ந்த குழகன்—கொன்றைமலர்மாலையையணிந்த அழகராகிய சிவ பெருமான், அங்கண் சென்றிடும் நந்தி புத்தேள் சிறப்பு உடை வதனம் நோக்கி— அவ்விடத்து வந்துநின்ற திருநந்திதேவரது சிறப்பினையுடைய முகத்தைப் பார்த்து தருளி, ஒன்று இயம்புகின்றான்—ஒருவார்த்தையைக் கூறுவாராயினார் எ—று.

பரமாசாரியராகிய சிவபெருமான் பணித்தவாறே அவரிடஞ் சாத்திரதீகைப் பெறச் சம்மதித்துச் சீடபாவமமைந்திருந்தனரென்பார் 'நன்றுணர்காட்சிகொள்ளு நால்வருமிருந்தார்' எனவும், அவரைச் சிவசந்திதியிற் சேர்க்குமாறு வந்த நந்தியந் தேவரென்பார் 'அங்கட் சென்றிடு நந்திப்புத்தேள்' எனவும் கூறினார். (8)

பூங்கணைக் கிழவ னன்றிப் புங்கவர் யார்போந் தாலும்  
ஈங்குறத் தருதி யல்லை யீதுனக் கடைத்த தென்ன  
ஆங்கது புரிவ னென்னு வமலனை யிறைஞ்சி யங்கண்  
நீங்கியக் கணத்தின் நந்தி நெறிமுதல் போற்றல் செய்தான்.

இ—ள்: பூ கணை கிழவன் அன்றி புங்கவர் யார் போந்தாலும் ஈங்கு உற தருதி அல்லை—(அன்பனே!) பஞ்சபுஷ்பபாணங்களுக்குரிய மன்மதனேயன்றி வேறெந் தத்தேவர்கள் நம்மைத்தரிசிக்க வரினும் இவ்விடத்தனாகும்படி கொணரா தொழி, ஈது உனக்கு அடைத்தது என்ன—இது உனக்கிட்டகட்டளையாமென்று திருவாய் மலர்ந்தருள, நந்தி—கேட்ட திருநந்திதேவர், அது புரிவன் என்னு—அக்காவலை யான் செய்வேனென்று விண்ணப்பஞ்செய்து, அமலனை இறைஞ்சி—மலரகிதராகிய சிவ பெருமானை வணங்கி, அ கணத்தில் அங்கண் நீங்கி—அந்தக்கணத்திற்குளே அவ் விடத்தினின்றும் நீங்கிப்போய், முதல் நெறி போற்றல் செய்தான் — முதல்வாயி லைக் காவல் செய்தார் எ—று.

ஆங்கு-அசைநிலை.

(9)

நந்திமுற் கடையைப் போற்ற ஞானநா யகனா மண்ணல்  
முந்துறை சனக னாதி முனிவரர் தொழுது கேட்ப  
அந்தமில் ஆக மத்தின் அரும்பதம் மூன்றுங் கூறப்  
புந்திய தொடுங்கும் ஞான போதகம் போதியென்றார்.

இ—ள்: நந்தி முன் கடையை போற்ற—நந்திதேவர் முதல்வாயிலைக்காக்க, ஞான நாயகன் ஆம் அண்ணல்—ஞானமுதல்வராகிய சிவபெருமான், முந்து உறை சனகன் ஆதி முனிவரர் தொழுது கேட்ப—தமது திருமுன்னிலையில் வசிக்கின்ற சனகர் முதலிய நான்கு முனிவர்களும் கைதொழுது கேட்கும்படி, அந்தம் இல் ஆக மத்தின் அரும்பதம் மூன்றும் கூற—முடிவில்லாத சைவாகமங்களினது அரிய மூன்று பாதங்களையுமுபதேசிக்க, புந்தியது ஒடுங்கும் ஞான போதகம் போதி என்றார்—(கேட்டுத்தெளிந்த அம்முனிவர்கள் அவரைநோக்கி ஸ்வாமீ! இனி) மனமடங்கு தற்கேற்ற ஞான போதத்தை உபதேசித்தருள்க என்று பிரார்த்தித்தார்கள் ஏ—று.

அது-பகுதிப்பொருள்விசுதி. அண்ணல்-கூற என இடையும். ஆகமமென்பதற்கு முற்றுமுணர்தற்கு அல்லது முற்றும்வருவித்தற்குக் கருவியென்பது பொருள். இங்ஙனமன்றிப் பிறவாறும் பொருள்மைத்துக் கூறுவர்.

பற்பல வகையினையுடையனவாதலின் 'அந்தமிலாகமம்' எனவும், 'விரும்புஞ் சரியை முதன் மெய்ஞ்ஞான நான்கு-மரும்புமலர் காய்கனிகளன்றோ பராபரமே' என்னுந் தாயுமானவர் திருவாக்கின்படி ஞானபோதமாகிய கனியைத் தருதற்கேற்றனவாய் நின்றலின் 'அரும்பதமூன்றும்' எனவும், ஞானத்துட் சிறந்ததாகிய வரிஷ்ட நிலையைத் தருதற்குரிதாதலின் 'புந்தியதொடுங்கு ஞானபோதகம்' எனவும் விசேடித்தார்.

அரும்பத மூன்றென்றது, சரியை கிரியை யோகம் என்பனவற்றை. ஞானபோதகமென்றது ஞானத்தை. இந்நான்குபாதங்களுஞ் சிவாகமங்களிற் பேசப்படுவனவன்றோ? வேதப்பொருளினைய நீக்குமாறு வேண்டினோர்க்குச் சிவாகமசாரமான இவற்றைக்கூறியவழி ஐயந்தீர்தல் யாங்ஙனமெனின், சிவாகமங்கள் வேதத்தின் விசேடோபபிருங்கணமாயும் கருத்தாலபேதமாயும் அவ்வேதம் உட்கிடையாக வுணர்த்துஞ் சரியைமுதலிய நான்குபாதங்களையும் விளக்கிக் கூறுவதாயுமிருத்தலின் அவற்றைக்கூறியவழி வேதப்பொருளினையந்தீர்தல் பொருந்துமென்க, வேதமானது கருமகாண்டம் உபாசனாகாண்டம் ஞானகாண்டம் என முத்திறப்படுமாறுபோலக் காமிகாதியாகமங்களும் கருமகாண்டம் உபாசனாகாண்டம் ஞானகாண்டமென முத்திறப்படும். படவே, வேதசிவாகமங்களிரண்டினுங் கன்மகாண்டம்பற்றி உபக் கிரமோபசங்காரங்களுக்கிடையே முன்பின்விரோதமற ஆராய்ந்து ஒரே வாக்கிய முறச் சப்தசாமர்த்தியத்தினாலும் அர்த்தசாமர்த்தியத்தினாலும் வஸ்து சாமர்த்தியத்தினாலுங் கொள்ளப்பட்ட அக்கினிஷ்டோமம் சிவபூசையாதியன சரியாகிரியா பாதங்களெனவும், உபாசனாகாண்டம் பற்றி மனமுதலியகரணங்களைத் தடுத்து நிறுத்தி வழிபடுதெய்வத்துக்குரிய நியாசம் இருடி சந்தக அதிதேவதை பீசம் சத்தி முதலியவற்றைத் தெரிந்து அத்தெய்வத்தின் சோதிமயத்தையுந் தன்னையும் அபேத பாவனைசெய் துபாசித்தலை முற்சுட்டியவாறு கொள்ளப்படுவது யோகபாதமெனவும், ஞானகாண்டம் பற்றிச் சிவபெருமான் எண்குணங்களையுடையராதன் முதலிய தன்மைகளைத் தானுணருமாறும் பிறர்க்குணர்த்துமாறும் முற்சுட்டியவாறு கொள்ளப்படுவது ஞானபாதமெனவும் பெயர்பெறுமென்க. (10)

என்னலும் நகைத்தி யாது மெதிர்மொழி புரிந்தா னல்லன் பன்னுவ தன்றால் மற்றிப் பரிசினு லிருத்தல் கண்டார் அந்நெறி யாகு மென்றே அனையவர்க் குணர்த்து மாற்றால் உன்னரும் பரத்தின் மேலோ னொருசெயல் புரித லுற்றான்.

இ—ள்: என்னலும்—என்று முனிவர்கள் கூறியவுடன், உன்னரும் பரத்தின் மேலோன்—நினைத்தற்கரிய பரத்துவத்தின் மேம்பட்டவராகிய சிவபெருமான், நகைத்து—மந்தகாசஞ்செய்து, யாதும் எதிர் மொழி புரிந்தான் அல்லன்—பிரதிவ

சனமொன்றையுங் கூறுதவராய், அநெறி பண்ணுவது அன்று—(முனிவீரர்கள்!) அந்த ஞானபாதம் வாயாற் சொல்லிக்காட்டுந் தரத்தினதன்று, இ பரிசினால் இருத்தல் ஆகும் என்று—இத்தன்மையாக இருத்தலேயாமென்று திருவாய் மலர்ந்தருளி, அனையவர்க்கு உணர்த்தும் ஆற்றால் ஒரு செயல் புரிதல் உற்றான்—அம் முனிவர்களுக்குப் போதிக்கும் வண்ணம் ஒரு செயலைச் செய்வாராயினார் என்று.

போதித்தற்கரிதாகிய ஞானத்தைப் போதிக்குமாறு வேண்டுதலால் நகைத்தன ரென்க. எதிர்மொழியென்ற தீண்டு மறுப்புமொழியை, மோனமென்பது ஞான வரம்பு என்பவாகலின் 'பன்னுவதன்று' என்றார். ஒருசெயல்-மேற்செய்யுளிற் கூறப் படுஞ் செயல். தன்னின்மேம்பட்டதோர் பரமுளதாய வழியே அதனை ஞானநிலையான் வழிபடலொர்க்கும், அஃதின்றாகவும் சிவபெருமான் ஞான நிட்டை புரிந்தது முனிவருணருமாறேயென்பார் 'அனையவர்க்குணர்த்துமாற்றால்' என்றார். (11)

இருவரு முணரா அண்ணல் ஏனவெள் ளெயிறி யாமை  
சிரநிரை யனந்த கோடி திளைத்திடும் உரத்திற் சீர்கொள்  
கரதல மொன்று சேர்த்தி மோனமுத் திரையைக் காட்டி  
ஒருகணஞ் செயலொன் றின்றி யோகசெய் வாரி னுற்றான்.

இ—ள்: இருவரும் உணரா அண்ணல்—பிரமவிஷ்ணுக்களிருவரும் (முடியுமடியுந்தேடி) அறிதற்கரியவராகிய சிவபெருமான், ஏன வெள் எயிறு யாமை அனந்த கோடி சிர நிரை திளைத்திடும் உரத்தில்—வெள்ளிய பன்றிக்கோடும் ஆமையோடும் அநேக கோடிதலை நிரைகளுஞ் செறியப்பெற்ற தமது இருதயத்தில், சீர் கொள்கரதலம் ஒன்று சேர்த்தி—சிறப்புப்பொருந்திய ஒரு திருக்கரத்தைவைத்து, மோன முத்திரையை காட்டி—ஞானமுத்திரையைக் காண்பித்து, ஒரு கணம் செயல் ஒன்று இன்றியோக செய்வாரின் உற்றான்—ஒருகணப்பொழுது ஒரு செயலுமின்றி யோகஞ்சாதிப்பவர்போல வீற்றிருந்தார். என்று.

யாமை-ஆகுபெயர், சிரநிரை என்றது வெண்டலைமாலையை, மோனமுத்திரை யாவது; அங்குட்டத்தை தர்ச்சனியோடு சேர்த்து ஏனைய மூன்றுவிரல்களையும் விரித்திருத்தல், வலக்கரமென்பது தோன்ற 'சீர்கொள்கரதலம்' எனவும், அகம் புறமாகிய இருவகைக் கரணங்களின் செயலுமின்றியென்பார் 'செயலொன்றின்றி' எனவும் கூறினார். (12)

இனையதோர் தன்மை காட்டி யெம்பிரா னுணர்த்தக் கண்டு  
சனகனே முதலா வுள்ளோர் தவலரும் ஞான போதம்  
பனுவலின் அளவன் றென்னும் பான்மையைத் தெரிந்து முக்கட்  
புனிதன தருளாற் றத்தம் புந்தியி னொடுக்கம் பெற்றார்.

இ—ள்: எம்பிரான் இனையது ஓர் தன்மை காட்டி உணர்த்த—எங்கன்கடவுளாகிய சிவபெருமான் இத்தன்மையைக்காட்டிப் போதிக்க, சனகன் முதலா உள்ளோர் கண்டு—சனகர் முதலாகவுள்ள முனிவர்கள் நால்வரும் தரிசித்து, தவல் அரும் ஞான போதம் பனுவலின் அளவு அன்று என்னும் பான்மையை தெரிந்து—கெடுதலில்லாத ஞானபோதமானது சொல்லினால் அளவிடத்தக்கதன்றென்னுந் தன்மையை அறிந்து, மு கண் புனிதனது அருளால்—மூன்று திருக்கண்களையுடைய பரிசுத்தராகிய சிவபெருமானது திருவருளால், தத்தம் புந்தியின் ஒடுக்கம் பெற்றார்—தங்கள் தங்கள் மனத்தில் அடக்கத்தைப்பெற்றார்கள். என்று.

வாசாமகோசரமென்பார் 'பனுவலினளவன்று' என்றார். புந்தியினொடுக்கம் பெறுதல் - மனோலயம் பெறுதல். (13)



தத்தமுள் ளொடுங்கல் பெற்ற தாபத கணத்தர் யாரும்  
முத்தொழில் புரியும் மூவா முதல்வனும் முக்கண் மூர்த்தி  
மெய்த்தவ வடிவ முன்னி மேவினர் சூழ்ச்சி மேலோன்  
சித்திரம் புணர்த்த பாவை செயலற இருக்கு மாபோல்.

இ—ள்: தத்தம் உள் ஒடுங்கல் பெற்ற தாபத கணத்தர் யாரும் — தங்கள் தங்கள் மனம் அடங்கப்பெற்ற முனிகணத்தினர் நால்வரும், மு தொழில் புரியும் மூவா முதல்வன் ஆம் மு கண் மூர்த்தி மெய் தவ வடிவம் உன்னி — படைத்தன் முதலிய முத்தொழில்களையுமியற்றுகின்ற கெடாத முதல்வராகிய மூன்று திருக்கண் களையுடைய சிவபெருமானது மெய்மையாகிய தபோ வேடத்தைத் தியானித்து, சூழ்ச்சி மேலோன் சித்திரம் புணர்த்த பாவை செயல் அற இருக்குமாபோல் மேவினர்—நுண்மதியின்மேம்பட்ட சிற்பனொருவன் சித்திரித்த பாவையானது தொழில்நிறுத்தல்போலக் காணச் சேட்டையற்றிருந்தார்கள் என்று.

சிவனருளான் மனோலயம்பெற்றபின் நிட்டைநிலையினராய் அவரைத் தியானஞ் செய்தனரென்பது கருத்து. மூவா - மூப்படையாத. முன்னி எனச் சொல்வகுப்பினுமாம்.

முத்தொழில் புரியு மூவா முதல்வன் என்பதை “நிலவு கின்றதன் னருளுருக் கொண்டிடு நிமலன் - றலைமை பெற்றிடு புங்கவர் தம்மைமூன் றந்தே - யுலகம் யாவையு மளித்தருள் செய்திட வுதவி-யலகி லாவுயிர் யாவையும் மயன்கணின் றளிப்பான்” எனவும், “மாயவன் கணின் றவையெலாம் போற்றிமற் றவைக்குத்-தூய துப்புர வருத்தியே மேல்வினை தொலைச்சி-யாயி ரத்திலோர் பற்பல வீடுற வருளி-மேய வாருயி ருலகெலாம் பின்னரே வீட்டும்” எனவும், “அன்ன வேலையி லவையெலா மழித்தபி னளிப்போ-ரென்ன நின்றவர் தம்மையு மொடுக்குறு மிதற்பின்—முன்ன ருள்ளதோ ரேகமா யுறையுமெம் மூர்த்தி - பின்னுமிம் முறை புரிந்திடு மென்றுமிப் பெற்றி” எனவும் மேல் ததீசியுத்தரப் படலத்து வருஞ் செய்யுட்களா லறிக.

(14)

தற்பரன் இனைய வாற்றூற் ருபத ருணருந் தன்மை  
அற்புத ஞான போத மளித்திடுங் கணம தொன்றின்  
முற்படு கமலப் புத்தேள் முதலிய அமரர்க் கெல்லாம்  
பற்பல யுகங்கள் சென்ற பிறர்க்கினிப் பகர்வ தென்னோ.

இ—ள்: தற்பரன்—சிவபெருமான், தாபதர் உணரும் தன்மை—சனகாதி முனிவர்கள் நால்வருமறியும்படி, அற்புத ஞான போதம்—அதிசயகரமாகிய ஞானபோதத்தை, இனைய ஆற்றூல் அளித்திடும் கணமது ஒன்றில்—இவ்வாறு உபதேசித்த ஒரு கணப்பொழுதினுள், முன் படு கமல புத்தேள் முதலிய அமரர்க்கு எல்லாம்—முதன்மை பொருந்திய தாமரைமலரில் வீற்றிருக்கின்ற பிரமாமுதலிய தேவர்களுக் கெல்லாம், பற்பல யுகங்கள் சென்ற—பலபலயுகங்கள் கழிந்தன, பிறர்க்கு இனி பகர்வது என்—மற்றையோர்க்கு இனிச்சொல்வதென்னை? என்று.

ஓர்பிரமதினம் இரண்டாயிரஞ் சதுர்யுகமும், ஓர்தேவதினம் மானுடரதுஓராண்டு மாம். சிவபிரான் ஞானோபதேசஞ் செய்த கணப்பொழுதில் பிரமதேவர்க்கும் பற்பல யுகங்கள் கழிந்தன ஆதலின் அவர்தினமொன்றிற்குநே தோன்றி மாயுஞ் சில் வாழ்நாளையுடைய மானுடராதியோர்க்குக்கழிந்தகாலம் எத்துணைத்தெனக்கணக் கிட்டுக் கூறுதலியலாதென்பது கருத்து.



சிவபெருமானுடைய கணப்பொழுது பிரமனாகியோர்க்குப் பற்பல யுகமாகு  
மென்பதை “கோடிவிதி மாளிற் குலாவுகம லக்கண்ண—னோடி வடவா லுறங்  
குமே—நாடியே—யக்கண்ணர் கோடி யழியி னருணகிரி—நக்கனருள் சற்றே நகும்”  
என்பதனுமுணர்க. (15)

இத்திற ஞான போத மென்றுதொன் முனிவர்க் கெந்தை  
கைத்தலங் கொண்டு காட்டுங் கணத்தினில் அமரர்க் கெல்லாம்  
மெத்துபல் லுகங்கள் சென்ற விழுமிய காஞ்சி தன்னில்  
அத்தன்மெய் குழைத்த நங்கை அவன்விழி புதைத்த நாட்போல்.

இ—ள்: ஞானபோதம் இ திறம் என்று—ஞானபோதம் இத்தகையினதென்று.  
தொல் முனிவர்க்கு—பழைய சனகாதிமுனிவர்களுக்கு, எந்தை — எம்பரமபிதா  
வாகிய சிவபிரான், கை தலம் கொண்டு காட்டும் கணத்தினில்—திருக்கரத்தாற்  
காட்டியருளிய ஒருகணப்பொழுதினுள், அமரர்க்கு எல்லாம்—தேவர்கள் யாவர்க்  
கும், மெத்து பல் உகங்கள் சென்ற—மிகப்பலயுகங்கள் கழிந்தன, விழுமிய காஞ்சி  
தன்னில் அத்தன் மெய் குழைத்த நங்கை—சிறந்த காஞ்சிபுரத்திலெழுந்தருளியிருக்  
கின்ற சிவபிரானது திருமேனியை முலைவளைத்தமும்புறுத்திக்குழைவித்த உமாதேவி  
யார், அவன் விழி புதைத்த நாள் போல்—(திருக்கைலாசுகிரியில்) அச்சிவபெரு  
மானது திருக்கண்களைமுடிய முன்னேநாளிற்போல எ—று.

உமாதேவியார் சிவபிரானது திருக்கண்களைமுடியகணப்பொழுதிற் பற்பலயுகங்  
கள்கழிந்ததுபோலவே இப்பொழுதும் தேவர்க்கெல்லாம் பற்பலயுகங்கள் கழிந்தன  
என்பது கருத்து.

காமாட்சியம்மையார் காஞ்சிபுரத்தில் ஏகாம்பரநாதரைப்பூசித்ததும் அப்பூசைக்  
குமகிழ்ந்து அப்பெருமான் குழைந்ததும் திருக்கண்புதைந்தகணத்திற் பற்பலயுகங்கள்  
கழிந்தனவென்பதற்கறிகுறியாக நின்றவின் ‘காஞ்சிதன்னிலத்தன்மெய்குழைத்தநங்  
கையவன்விழிபுதைத்தநாட்போல்’ என்றார். நாட்போல்—சென்ற என இயையும்.  
இச்செய்யுளிற்குட்டியசரித்திரத்தைத் திருநகரப்படலத்து அறுபத்தாறுஞ்செய்யுளிற்  
காண்க: திருக்கண்புதைத்தகணத்திற் பற்பலயுகங்கள் சென்றனவென்பதை “வெறி  
மலர்த் தளவ முரல் விழியினை மறைத்து நீக்குஞ்—சிறுபொழுதுலகக் கெல்லா  
மெண்ணில்பல் லாழி சென்ற” என்னுங் காஞ்சிப்புராணச்செய்யுளானுமறிக. (16)

காரண முதல்வன் மோனக் காட்சியால் அமர ரெல்லாஞ்  
சூரர மகளிர் தங்க டுணைமுலைப் போக மின்றி  
ஆரிடர் நிலைமை தன்னை யடைந்தனர் அளக்கர் சூழ்ந்த  
பாரிடை உயிருங் காமப் பற்றுவிட் டிருந்த வன்றே.

இ—ள்: காரண முதல்வன் மோன காட்சியால்—காரணக்கடவுளாகிய  
சிவபெருமானது மௌனநிலையினால், அமரர் எல்லாம்—தேவர்கள் யாவரும்,  
சூர் அரமகளிர் தங்கள் துணை முலை போகம் இன்றி—தேவப்பெண்களது  
இரண்டுதனங்களிலுந் தோயும் புணர்ச்சியில்லாமல், ஆரிடர் நிலைமை தன்னை  
அடைந்தனர்—இருடிகளினியற்கையைப் பெற்றார்கள், அளக்கர் சூழ்ந்த பார்  
இடை உயிரும்—சமுத்திரத்தாற்குழப்பட்ட இப்பூவுலகத்திலுள்ள ஆன்மாத்  
களும், காம பற்று விட்டு இருந்த — காமவிச்சையையொழித்திருந்தன  
எ—று.

குரமகனிர் இருபெயரொட்டு. உம்மை—எச்சம். எவ்வுயிர்கட்குங்கா  
ரணர் சிவபிரானேயாதலின் அவர்போலவையுமிருந்தனவென்பார் 'காரண  
முதல்வன்' மோனக்காட்சியால் இருந்த' என்றார். காரணக்கடவுள் சிவபிரா  
னேயென்பதை 'நன்னூரிற் பூட்டிய சூத்திரப் பாவைநன் னூர்தப்பினாற்—  
றன்னாலு மாடிச்சலித்திடு மோவந்தத் தன்மையைப்போ— லுன்னு வியானு  
முலாவிடலன்றி யுணைப்பிரிந்தா—லென்னுவிங் காவதுண்டோவிறை வாகச்சி  
யேகம்பனே' என்னும் பட்டினத்தடிகள் திருவாக்கானுமுணர்க. (17)

ஆரணன் றனது மைந்தர்க் கரும்பெறல் ஞான போதம்  
ஓரிறை காட்டு முன்னர் உலகெலா மொருப்பா டொன்றி  
ஈருடன் முயங்கு மார்வ மின்றியே யிருந்த யார்க்குங்  
காரணன் சிவனே யென்கை கழறவும் வேண்டற் பாற்றே.

இ—ள் ஆரணன் தனது மைந்தர்க்கு—பிரமதேவரது புதல்வராகிய சன  
காதிமுனிவர்களுக்கு, பெறல் அரும் ஞான போதம் ஓர் இறை காட்டும்  
முன்னர்—பெறுதற்கரிய ஞானபோதத்தை ஒருகணம்வரையுஞ் (சிவபிரான்)  
காட்டியருளுதற்குள்ளே, உலகு எலாம்—எல்லாவுலகங்களும், ஒருப்பாடு  
ஒன்றி—மனோலயம் பொருந்தி, ஈர் உடல் முயங்கும் ஆர்வம் இன்றி இருந்த—  
ஆணும் பெண்ணுமாகிய இரண்டுடலுங் கூடுதற்கேற்றகாதல் ஒழிந்து இருந்  
தன (ஆதலின்), யார்க்கும் காரணன் சிவனே என்கை கழறவும் வேண்  
டற்பாற்றே—எவர்கட்குங்காரணக்கடவுள் சிவபெருமானேயென்பதுசொல்  
லவும் வேண்டியதா (சொல்லாதிருப்பவே விளங்கும்) எ—று.

சிவனேயென்பதி லேகாரம் பிரிநிலை. பிந்திய உம்மை இழிவுசிறப்பு. (18)

பிணைவிழைச் சூழ்தந் துய்ப்பப் பெருமறை விதிவ ழாமல்  
அணைவிழைச் சடங்கிற் கொண்ட அரிவைய ரோடு தேவர்  
இணைவிழைச் சியற்கை கூடா திரங்கினர் கவற்சி யெய்திப்  
புணைவிழைச் சலதி யாழ்ந்து புலம்புகொள் மாக்க ளேபோல்.

இ—ள்: பிணைவு இழைச்சு—இயைபை உண்டாக்கி, ஊழ் தந்து உய்ப்ப—  
ஊழானது (ஒரேயிடத்தில்) வருவித்துத்தூண்ட, பெரு மறை விதி வழாமல்  
அணை விழைச் சடங்கில் கொண்ட—பெரிய வேதவிதி தவருமலமைந்த விவாகச்  
சடங்கில் ஏற்றுக்கொண்ட, அரிவையரோடு—மனைவியர்களுடன், தேவர்—தேவர்  
கள், இணை விழைச்சு இயற்கை கூடாது—புணர்ச்சி கைகூடப்பெறுது, கவற்சி  
எய்தி இரங்கினர்—மனக்கவலையடைந்து வருந்தினார்கள், புணை விழைச் சலதி  
ஆழ்ந்து புலம்பு கொள் மாக்களே போல்—(தமக்காதாரமாயிருந்த) மரக்  
கலந்தாழ் நடுக்கடலிலாழ்ந்து வருந்துகின்ற மானுடரையேபோல எ—று.

மரக்கலங் கடலினாழ்ந்துழி வேறுபற்றுக்கோடினமையாற்றமுமுடனாழ்ந்து  
வருந்தும் மானுடர்போல, சிவன் யோகிருந்துழித் தம்மைநியோகித்துநடத்து  
வோர் பிறரின்றித் துயர்க்கடலினாழ்ந்து வருந்தினரென்பதுகருத்து.

மாக்களேபோல் இரங்கினர் எனஇயையும். ஏ—தேற்றம். இழைத்து—  
இழைச்சு எனப்போலியாயிற்று. ஊழ்—வினைப்பயன்செய்தவனையே சென்ற  
டைதற்கேதுவாகியநியதி. இதனைத் தெய்வம், விதிஎனவும் வழங்குப. ஊழ்  
தந்துய்த்தலை "வனைபயில் கீழ்கட னின்றிட மேல்கடல் வானுகத்தின்—

றுளைவழி நேர்கழி கோத்தெனத் தில்லைத்தொல் லோன்கயிலைக்—கிளைவயி  
னீக்கியிக் கெண்டையங் கண்ணியைக் கொண்டுதந்த—விளைவையல் லால்விய  
வேனய வேன்றெய்வ மிக்கனவே'' என்னுந்திருக்கோவையார்ச்செய்யுளானு  
முணர்க. இளை ஆண் பெண். விழைச்சு—விரும்புதல். இளைவிழைச்சியற்கை—  
ஆணும் பெண்ணும் ஒருவரையொருவர் விரும்புமியல்பு. பினை விழைச்சு  
எனப்பிரிந்து ஆசையையுண்டாக்கியெனப் பொருள்கூறினுமாம். (19)

வன்முலை யணங்கி னேரும் வானவர் யாருங் காமத்  
தன்மையும் புணர்ப்பு மின்றித் தளர்ந்தனர் வறிஞர் தம்பால்  
இன்மைகொண் டோர்கள் செல்ல ஈவது கூடா வெல்லைப்  
புன்மையொ டிருவர் தாமும் புலம்புறு தன்மையேபோல்

இ—ள்: வல் முலை யணங்கினேரும்—சூதாடுகருவியை நிகர்த்த தனங்களை  
யுடைய தேவமாதர்கள்யாவரும், வானவர் யாரும்—தேவர்கள் யாவரும்,  
காமத்தன்மையும் புணர்ப்பும் இன்றி தளர்ந்தனர்—காமவியற்கையும் புணர்ச்  
சியுமின்றிச் சோர்ந்தார்கள், வறிஞர் தம் பால் இன்மைகொண்டோர்கள்  
செல்ல—தரித்திரரிடத்து யாசகர்கள்சென்றிரப்ப, ஈவது கூடா எல்லை—அவர்க்  
குப் பொருள்தலியலாதபொழுது, புன்மையொடு இருவர் தாமும் புலம்புறு  
தன்மையே போல்—சிறுமையுடன் அவ்விருவரும் (ஒருவர்க்கொருவர் தத்தங்  
குறைகளைக்கூறிப்) புலம்புகின்ற தன்மையையேபோல எ—று.

ஏ—தேற்றம். ஈவோனுமேற்போனும் வறிஞராயின் அவ்விருதொழிலு  
நிகழாமையேபோல, தேவமங்கையருந் தேவருங்காமமற்றனராதலின் கலவியின்  
பத்தை யீதலுநுகர்தலுமின்றித் தளர்வுற்றனரென்பது கருத்து. யாருமென்பது  
அணங்கினோர்க்குங்கூட்டியுரைக்கப்பட்டது. புலம்புறுதன்மையேபோல் தளர்ந்  
தனர் என இயையும். காமவிச்சையைவளர்விக்குநலனுடையரென்பதுதோன்ற  
மகளிருறுப்புக்களுள் தனத்தைச்சிறப்பித்து 'வன்முலையணங்கினோர்' என்றார். (20)

பொற்புருக் குறைவின் றுற்றும் புவனமேல் மகளிர் மைந்தர்  
அற்பொடு கலந்து காமத் தரும்பயன் கோட நேற்றார்  
தற்பர வடுக னானைத் தன்மையால் அலகை யீட்டம்  
நற்புன னீழல் பெற்று நணுகருந் தன்மையேபோல்.

இ—ள்: புவனமேல் மகளிர் மைந்தர்—பூவுலகத்திலுள்ள மங்கையர்களுங்  
காளையர்களும், பொற்பு உரு குறைவின்று உற்றும்—அழகார்ந்த ரூபத்தைக்  
குறைவறப் பெற்றிருந்தும், அற்பொடு கலந்து காமத்து அரும் பயன்கோடல்  
தேற்றார்—அன்போடு புணர்ந்து சிறந்த காமவின்பத்தைப் பெற்றுக்கொள்ளச்  
சிந்தியாதவராயினர், அலகை ஈட்டம் நல் புனல் நீழல் பெற்றும்—பேய்க்  
கூட்டங்கள்நல்லநீர்ச்சார்பையும் நிழலையும்பெற்றபோதும், தற்பர வடுகன்  
ஆணை தன்மையால் நணுகரும் தன்மையேபோல்—வைரவக் கடவுளின் கட்ட  
ளையினால் அவற்றை அணுகுதற் கரியவாந் தன்மையையேபோல எ—று.

ஏ—தேற்றம். புனல் - ஆகுபெயர். பேய்கள் நீர்ச்சார்பையும் அங்குள்ள  
மரநிழலையும் பெற்றபோதும் காவற்கடவுளாகிய வைரவமூர்த்தியின் கட்டளை  
யினால் அவற்றைத்தீண்டுதற்கு இயலாமைபோல, மங்கையருங் காளையரும்  
ரூபலாவண்ணியத்தைப்பெற்றிருந்துஞ் சிவனது ஞானநிலையாற் கலவியின்பத்  
தையனுபவிக்கப் பெற்றிலர் என்பது கருத்து. வைரவக்கடவுளது ஆணையிது

வென்பதைக் காசி காண்டத்து அலகைதேவனாகிய அத்தியாயத்து 10—ம்செய்யு ளாலுமுணர்க.

அற்பு — வலித்தல்வி காரம். நணுகருந்தன்மையேபோல் கோடறேற்றார் என இயையும். சிவமூர் த்திபேதங்களுளொன்றாதின் 'தற்பரவடுகள்' என்றார். (21)

மாடக வெழாலை யன்ன பணிமொழி மகளிர் மைந்தர்  
கூடின ரிருந்து மின்பங் கொண்டிலர் சிறுர்கு ழாமும்  
ஆடவர் குழாமும் வாட்கண் அரிவையர் குழாமு மேனைப்  
பேடியர் குழாமும்வெவ்வே றுற்றிடு பெற்றி யேபோல்.

இ—ள்: மாடக எழாலை அன்ன பணி மொழி மகளிர் — முறுக்காணி பொருந்திய யாழைப்போன்ற மெல்லிய வசனத்தினையுடைய மங்கையரும், மைந்தர்—காளையரும், கூடினர் இருந்தும் — (ஒரிடத்திற்றானே) இணங்கி யிருந்தும், இன்பம் கொண்டிலர்—புணர்ச்சியின்பத்தை யனுபவித்திலர், சிறுர் குழாமும்—சிறுவர்கூட்டமும், ஆடவர் குழாமும்—புருடர் கூட்டமும், வாள் கண் அரிவையர் குழாமும்—வாள்போலுங் கண்களையுடைய பெண்கள்கூட் டமும், ஏனை பேடியர் குழாமும்—ஒழிந்த பேடியர்கூட்டமும், வெவ்வேறு உற்றிடு பெற்றியே போல்—தனித்தனியிருக்கின்ற தன்மையையேபோல எ—று.

ஏ—தேற்றம். பேடி — அவி. தனித்தனியிருந்தவழிக் கலப்பற்றிருத்தல் போலவே ஒருங்கிருந்தவழியுங் கலப்பற்றிருந்தனரென்க. பெற்றியேபோல் இன்பங்கொண்டிலர் என இயையும். (22)

இருந்திட விரிஞ்சன் மாயோன் இருவரு மீசன் றன்பாற்  
பொருந்திடு முணர்ச்சி கொண்டு முத்தியிற் புக்க சேயுந்  
திருந்துசீர் வசிட்டன் சொல்லாற் சிலையெனப் பன்னாள் நின்ற  
அருந்ததி மாதும் போன்றார் ஆடவர் மகளி ரெல்லாம்.

இ—ள்: விரிஞ்சன் மாயோன் இருவரும் இருந்திட—பிரமவிஷ்ணுக்களாகிய இருவருமிருக்கவும், ஈசன் தன்பால் பொருந்திடும் உணர்ச்சி கொண்டு முத் தியில் புக்க சேயும்—அவர்களைக் கடவுளென்றுமதியாது (முதற்கடவுளாகிய) சிவபெருமானிடத்தே பதிந்த ஞானவுணர்வையுடையராய் மோகூத்திற்சேர்ந்த சுகப்பிரமரிஷியும், திருந்து சீர் வசிட்டன் சொல்லால் சிலை என பல் நாள் நின்ற அருந்ததி மாதும் போன்றார்—சிறந்த கீர்த்தியினையுடைய வசிட்டமுனி வரது சொற்படி கல்லைப்போல(அசைவறப்) பலகாலமாகநின்ற அருந்ததியாகிய பெண்ணையும் ஒத்தார்கள், ஆடவர் மகளிர் எல்லாம்—காளையர்களும் மங்கை யர்களுமாகிய எல்லாரும் எ—று.

சுகப்பிரமரிஷியையொத்தார் ஆடவரெல்லாம், அருந்ததிமாதையொத்தார் மகளிரெல்லாம் என்க. பூருவஞானத்துடன்பிறந்து இல்லத்திற்புகாது என்றும் பரமஞானியாயிருத்தலிற் சுகப்பிரமவிருடியை ஆடவர்க்கும் எண்ணிறந்தகாலம் போகவிச்சையின்றிக் கற்போலசைவறநின்றலின் அருந்ததியை மகளிர்க்குமு வமித்தனர். (23)

ஏமரு புவன மூன்று மினிதருள் கமலக் கண்ணர்  
பூமட மாதர் தம்பாற் புணர்கிலர் பொருவில் வேளுங்  
காமரு மகளிர் கூட்டங் கருதலன் இவர்போற் சிந்தை  
ஆமையி னொடுங்கல் பெற்றார் ஆசையுள் ளோர்க ளெல்லாம்.

இ—ள்: ஏமரு புவனம் மூன்றும் இனிது அருள் கமல கண்ணர்—இன்பம் பொருந்திய மூலவுலகங்களையுஞ் செவ்வனையருளுகின்ற தாமரைக்கண்ணர் களிர்வரும், பூமட மாதர் தம் பால் புணர்கிலர்—மடமையினையுடைய பூமா தரிடத்துச் சேர்ந்திலர், பொரு வில் வேளும் காமரு மகளிர் கூட்டம் கருதலின்—காமப்போரை விளைக்கின்றகருப்பு வில்லினையுடைய மன்மதனும் அழகிய மங்கையரது கலவியை விரும்பாதிருந்தான், இவர் போல்—இவர்களைப்போலவே, ஆசை உள்ளோர்கள் எல்லாம்—திக்குப்பாலக ரனைவரும், ஆமையில் சிந்தை ஒடுங்கல் பெற்றார்—ஆமைபோல மனமடங்குதலைப் பெற்றார்கள் எ—று.

ஆமையானது ஐந்துறுப்புக்களையும் உள்ளடக்குதல்போல ஐம்புலன்களையும் புறத்தேசெல்லவிடாதுள்ளமைத்தலின் 'சிந்தையாமையினொடுங்கல்பெற்றார்' என்றார். ஏமம் மருவு என்பது - ஏமரு எனவிகாரமாயிற்று. காமரு என்பதில் உகரஞ்சாரியை; இவ்வாறன்றி, காமம் மருவு என்பதன் விகாரமெனினுமாம். 'இனிதருள் கமலக் கண்ணர் பூமடமாதர் தம்பாற் புணர்கிலர்' என்பதற்கு நன்றாகப்படைக்கின்ற பிரமதேவர் சரசுவதியைப் புணர்ந்திலரெனவும் நன்றாகக்காக்கின்ற திருமால் பூமிதேவியையும் இலக்குமிதேவியையும் புணர்ந்திலரெனவும் இரட்டுறமொழிந்துகொள்க. பிரமற்கியையப் பொருள் கொள்ளுங்கால், கமலக்கண்ணர்—தாமரைமலரின் கணுள்ளவர், பூமடமாதர்—வெண்டாமரைமலரில் வாழுஞ் சரசுவதி, திருமாலுக் கியையப் பொருள் கொள்ளுங்கால் கமலக்கண்ணர்—தாமரைக்கண்ணையுடையவர். பூமடமாதர் - பூமிதேவி அல்லது செந்தாமரை மலரில் வாழுமிலக்குமி. (24)

மண்ணகத் துயிர்கண் முற்று மாதிரத் துயிர்கண் முற்றும்  
விண்ணகத் துயிர்கண் முற்றும் வேற்றகத் துயிர்கண் முற்றும்  
பெண்ணகத் தாண்மை கூடுஞ் சிறுநலம் பிழைத்த ஞானக்  
கண்ணகத் திறைவற் கண்டு கடைநின்ற காட்சி யார்போல்.

இ—ள்: மண் அகத்து உயிர்கள் முற்றும் — பூவுலகின்கணுள்ள ஆன்மாக்கள்யாவும், மாதிரத்து உயிர்கள் முற்றும்—எண்டிசையினுமுள்ள ஆன்மாக்கள் யாவும், விண்ணகத்து உயிர்கள் முற்றும்—ஆகாயவுலகத்துள்ள ஆன்மாக்கள் யாவும், வேற்று அகத்து உயிர்கள் முற்றும்—மற்றையிடங்களிலுள்ள ஆன்மாக்கள் யாவும், பெண்ணகத்து ஆண்மை கூடும் சிறுநலம் பிழைத்த—பெண்ணினிடத்து ஆண்சென்று புணர்தலாகிய சிற்றின்பத்தையிழந்தன, ஞானகண் அகத்து இறைவன் கண்டு கடைநின்ற காட்சியார் போல்—ஞானக்கண்ணினாற் சிவபெருமானைத் தரிசித்துக் கடைத்தேறிய அறிவினையுடைய பெரியோர்களைப்போல எ—று.

வேற்றகம் — பாதலமுதலியன. ஆண்மையென்பதில் மைவிகுதி பகுதிப் பொருளில்வந்தது. கண்ணகத்துக்கண்டு — வேற்றுமைத் திரிபு. காட்சியார் போல் பிழைத்த என இயையும். இறைவனை ஊனக்கண்ணாற் காண்பதரிதாகலின் 'ஞானக்கண்ணகத்திறைவற்கண்டு' என்றார். இதனை "ஊனக்கண்பாச முணராப்பதியை — ஞானக்கண்ணினாற்சிந்தைநாடி" என்னும் மெய்க்கண்ட தேவர் வாக்கானும், "முகத்திற்கண்கொண்டுபார்க்கின்றமூடர்கா ளகத்திற்கண்கொண்டுபார்ப்பதேயானந்தம்" என்னும் பிறர்வாக்கானுமறிக. (25)

நாகமார் சடிலத் தண்ணல் நாற்பெருந் தவரு முய்ய  
யோகுசேர் நிலைமை காட்டு மொருகணத் துயிரின் பொம்மல்  
வாகைவே டானு நிற்க மையலும் புணர்ப்பு மற்ற  
ஆகையா லகில மெல்லா மவனென்கை தெரிந்த தன்றே.



இ—ள்: நாகம் ஆர் சடிலத்து அண்ணல்—சர்ப்பங்கள் (ஆபரணமாகப்) பொருந்தப்பெற்ற சடைமுடியையுடைய சிவபெருமான், நால் பெரும் தவரும் உய்ய—பெரிய சனகாதி நான்குமுனிவர்களும் உய்யும்படி, யோகு சேர்நிலைமை காட்டும் ஒரு கணத்து—யோகநிட்டையைக்காண்பித்த ஒரு கணப்பொழுதினுள், உயிரின் பொம்மல்—ஆன்மவர்க்கங்கள், வாகை வேள் தானும் நிற்க—(எவரையுமயக்கும்) வெற்றியையுடைய மன்மதன் தொழிலியற்றிநிற்பவும், மையலும் புணர்ப்பும் அற்ற—காமவிச்சையையும் புணர்ச்சியையுமிழந்தன, ஆகையால்—ஆதலினால், அகிலம் எல்லாம் அவன் என்கை தெரிந்தது—உலகமுழுதும் அவரேயென்பது புலப்பட்டது. எ—று.

சிவபெருமான் யோகநிலையினராகச்சீவவர்க்கங்களும்ங்ஙனமாதலால், அவர் விசுவரூபியென்பது கண்கூடாயிற்றென்க. “எல்லாவுயிர்க்கு முயிரரு ணேசரி வரசைவி—எல்லா தணுவு மசையாத தென்ப தறிந்தனமே—வில்லாடன்மார னிருக்கவும் யோகம் விளைத்தவந்நாட்—புல்லா திருந்தன வெல்லா வுயிருந்தம் போகத்தையே” என்றார் திருவருணைக்கலம்பகத்தாரும். வாகைவேடானு மென்பதிலும்மை—உயர்வுசிறப்பு. ஒருகணத்து அற்ற என இயையும். (26)

சிலையொடு பகழி வாடத் திருமதிக் குடைசீர் குன்ற வலிதளர் வெய்தத் தென்றல் மறிகடற் சுறவு தூங்க அலைபுரி யாணை நீங்கி யாடன்மா மதனு மாதின் கலவிய தொழிந்தா னென்னிற் பிறர்செயல் கழறற் பாற்றே.

இ—ள்: சிலையொடு பகழி வாட—கருப்புவில்லும் பூங்கணைகளும் வாட்ட முறவும், திருமதி குடை சீர் குன்ற—அழகிய சந்திரனாகிய குடையானது சிறப்புக் குறையவும், தென்றல் வலி தளர்வெய்த—தென்றற் காற்றானது வலிமை குன்றவும், மறி கடல் சுறவு தூங்க—திரைமோதுகின்ற சமுத்திரத்திலுள்ள மகரக்கொடி தூக்கமுறவும், ஆடல் மா மதனும்—வெற்றியையுடைய பெரிய மன்மதனும், அலை புரி ஆணை நீங்கி—(உயிர்களை) அலைக்கின்ற தன தரசியலை யிழந்து, மாதின் கலவியது ஒழிந்தான் என்னில்—இரதி தேவியின் புணர்ச்சியை நீங்கினாயின், பிறர் செயல் கழறற்பாற்றே—ஏனையோரது செயல் கூறவேண்டியதா (அன்று) எ—று.

காமத்தினு லெவரையு மயக்கி வெல்லும் மன்மத னியல்பிங்ஙனமாயின் அவனான்மயக்கப்படும் பிறர்செயலெங்ஙனமாமென்பது கருத்து (27)

சாலிகள் வளரு மெல்லைத் தடம்புனல் வறுமைத் தாக வாலிது குரல்வாங் காது வருத்தொடு மாய்வ தேபோல் மேலவ னருளாற் போகம் வெறுத்தலிற் கருமல் கின்றி ஞாலமன் னுயிர்கள் முற்றும் நாடொறுங் குறைந்த வன்றே.

இ—ள்: சாலிகள் வளரும் எல்லை—நெற்பயிர்கள்வளருங்காலத்தில், தடம்புனல் வறுமைத்து ஆக—மிகுந்தநீர் வற்றியதாக, வாலிது குரல் வாங்காது வருத்தொடு மாய்வதே போல்—(அப்பயிர்கள்) இளங்கதிர்களை யினுமல் வாட்டத்துட னழிவதையேபோல, ஞாலமன் உயிர்கள் முற்றும்—பூவுலகத்திலுள்ள நிலைபெற்ற ஆன்மாக்கள்முழுதும், மேலவன் அருளால் போகம் வெறுத்தலில்—பரமபதியாகிய சிவபெருமானது கருணையினுற் போகத்தைவெறுத்திருத்தலின், கரு மல்கின்றி—கருப்பவிருத்தியில்லாமல், நாள்தொறும் குறைந்த—தினந்தோறுங் குறைவுபட்டன எ—று.

நீர்நிறைந்துநிற்க வேண்டியகாலத்திற் சிறிதுமிலதாகவென்பார் 'தடம் புனல் வறுமைத்தாக' என்றார். உயிர்கட்கு நெற்பயிரையும் நீர்வளத்திற்குக் காமனீன்பத்தையும் உவமித்தார். (28)

முள்ளரை முளரிப் புத்தேள் முதற்புரி துணையே யன்றித்  
தள்ளரு முயிர்கள் பின்னுந் தலைத்தலை மல்கா துற்ற  
தெள்ளிதி னுலக மீன்ற தேவியின் ருகி யீசன்  
வெள்ளியங் கயிலை தன்னின் மேவிய மேலை நாட்போல்.

இ—ள் முள் அரை முளரி புத்தேள் முதல் புரி துணையே அன்றி—  
முட்கள்பொருந்திய நாளத்தினையுடைய தாமரைமலரில்வீற்றிருக்கின்ற பிரம  
தேவர் சிவன் யோகத்திருத்தற்கு முன்னர்ப் படைத்தஅளவேயன்றி, தள்ளரும்  
உயிர்கள் பின்னும் தலைத்தலை மல்காது உற்ற—விலக்குதற்கரிய ஆன்மாக்கள்  
பின்னருங் காலந்தோறும் பெருகாதிருந்தன, ஈசன்—சிவபெருமான், தெள்  
ளிதின் உலகம் ஈன்ற தேவி இன்று ஆகி—நன்றாக உலகத்தைப் பெற்ற தாயா  
ராகிய உமாதேவியாரைப்பிரிந்து, வெள்ளியம் கயிலை தன்னில் மேவியமேலை  
நாள் போல்—வெண்ணிறத்தையுடைய திருக்கைலாசமலையில் வீற்றிருந்த முற்  
காலத்திற்போல எ—று.

தள்ள என்பதனீற்றகரந் தொக்கது, தலையென்பதீண்டுக் காலத்தை  
யுணர்த்திற்று, மேலைநாளென்றது தக்கனுக்கு மகளாய் காலத்தை, கருப்பா  
சயத்தில் வைத்துச் சுமத்தல் பிரசவ வேதனை முதலாயின இன்றியென்பார்  
'தெள்ளிதின்' என்றார். (29)

இம்முறை நிகழ் நாதன் ஈரிரு தவத்தினோர்க்கும்  
மெய்ம்மைகொ ஞ்ணர்ச்சி காட்டி வீற்றிருந் தருளு மெல்லை  
தெம்முயல் சூரன் தீங்கு செய்தலால் மகவான் வானோர்  
தம்மொடுந் துறக்கம் விட்டுச் சசியொடுந் தரணி புக்கான்.

இ—ள்: இம்முறை நிகழ்—இந்நிகழ்ச்சிகள் நடைபெற, நாதன்—சிவபெரு  
மான், ஈர் இரு தவத்தினோர்க்கும் மெய்ம்மை கொள் உணர்ச்சி காட்டி வீற்றி  
ருந்தருளும் எல்லை—சனகாதி நான்கு முனிவர்களுக்கும் ஞானபோதத்தைக்  
காண்பித்து எழுந்தருளியிருக்கும்பொழுது, தெவ் முயல் சூரன் தீங்கு செய்  
தலால்—பகைமையை முயலுகின்ற சூரபன்மன் தீமையைச் செய்தலினால்,  
மகவான்—இந்திரன், வானோர் தம்மொடும்—சில தேவர்களுடனும், சசியொ  
டும்—மனைவியாகிய இந்திராணியுடனும், துறக்கம் விட்டு தரணி புக்கான்—  
சுவர்க்கலோகத்தை விடுத்துப் பூவுலகத்தில் வந்தான் எ—று.

சிவஞானமொன்றே மெய்ப்போதமாதலால் 'மெய்ம்மை கொஞ்ணர்ச்சி'  
எனவும், தேவர்கள் அரசனாகக்கொண்டு பணிந்தொழுகிய வழியும் சிறிதுமி  
ரங்காது வன்கண்மைபூண்டு குலப்பகையையே சாதிக்க முயன்றனாதலின்  
'தெம்முயல்சூரன்' எனவும் கூறினார். தீங்கென்றது இந்திரனைச் சிறையிட  
வும் இந்திராணியைப் புணரவுங் கருதியதை. தரணிபுக்கானென்றது சீகாழிப்  
பதியில் மூங்கிலுருவாய் மறைந்துநின்றமையை. இவற்றின்விரிவை அசுர  
காண்டத்து இந்திரன் கரந்துறை படலத்திற் காண்க. (30)

மேகமூர் கடவுள் வெள்ளி வெற்பினி லேகி முக்கண்  
ஏகநா யகனைக் காணு மெல்லையின் ருக மீண்டு  
சோகமோ டம்பொன் மேருத் துன்னியே சூரன் மைந்தன்  
மாகநா டழித்துச் சேயைச் சிறைசெய்த வண்ணந் தேர்ந்தான்.

இ—ள்: மேகம் ஊர் கடவுள்—மேகத்தை வாகனமாகக்கொண்டு செலுத்துகின்ற இந்திரன், வெள்ளி வெற்பினில் ஏக—திருக்கைலாசமலையற் போய், முகன் ஏக நாயகனை காணும் எல்லை இன்று ஆக—(அங்கே)முன்று திருக்கண்களையுடைய முதற்கடவுளாகிய சிவபெருமானைக் காணுஞ் சமயமிலதாக, மீண்டு—திரும்பி, சோகமொடு அம் பொன் மேரு துன்னி—மனத்துயருடன் செம்பொன் மயமாகிய மேருமலையை யடைந்து, சூரன் மைந்தன் மாக நாடு அழித்து சேயை சிறைசெய்த வண்ணம் தேர்ந்தான்—சூரபன்மனது முதற்குமாராகிய பாணுகோபன் சுவர்க்கலோகத்தையழித்துத் தனது மகனாகிய சயந்தனைச் சிறையிட்ட நிகழ்ச்சியைக் கேள்வியுற்றான் என்று.

‘பூங்கணைக் கிழவனன்றிப் புங்கவர் யார்போந்தாலு’ மீங்குறத்தரு தியல்லை’ எனச் சிவபிரான் தட்டளைசெய்தபடி திருநந்திதேவராற் றடைப்படுத்தப் பட்டு மீண்டனனென்பார் ‘முக்கணைநாயகனைக் காணுமெல்லையின்றாக மீண்டு’ என்றார். சிகாழிப்பதியிலிருந்தமை சூரபன்மனுக்கு வெளிப்பட்டமையால் அஞ்சி மேருவி லொளித்திருந்தனனென்க. (31)

தமனிய மேரு வெற்பிற் றன்னுள மொருப்பா டெய்த நிமலனை யுன்னிப் பன்னுள் நெடுந்தவ முழத்த லோடும் இமில்விடை மிசைக்கொண் டங்கண் எம்பிரா னைகக் காணூஉ அமரர்கோன் வணங்கிப் போற்ற அனையவ னருளிச் செய்வான்.

இ—ள்: தமனிய மேரு வெற்பில்—பொன்மயமாகிய மேருமலையில் தன் உளம் ஒருப்பாடு எய்த—தன்னுடையமனம் ஒருவழிப்படும்படி, நிமலனை உன்னி—சிவபெருமானைத் தியானித்து, பல்நாள் நெடும் தவம் உழத்தலோடும்—பல காலமாக நெடிய தவத்தை(அவ்விந்திரன்)செய்தலும், எம்பிரான்—எங்கள் கடவுளாகிய சிவபெருமான், இமில் விடை மிசை கொண்டு அங்கண் ஏக—(அதற்குள் செய்யுமாறு) முரிப்பினைபுடைய இடபவாகனத்திலெழுந்தருளி அங்கே சாந்நித்தியமாக, அமரர்கோன் காணூஉ—இந்திரன் அவரைத் தரிசித்து, வணங்கி போற்ற—நமஸ்கரித்துத் துதிக்க, அனையவன் அருளிச் செய்வான்—அந்தச் சிவபெருமான் திருவாய் மலர்ந்தருளுவார் என்று. (32)

நொந்தனை யளப்பில் கால நோற்றனை யாற்றல் தீர்ந்தாய் இந்திர நினக்கு வேண்டிற் றென்னைய தியம்பு கென்னு அந்தமி லறிவின் மேலோன் அறிகிலன் போலக் கேட்ப வந்தனை புரிந்து போற்றி மகபதி புகல லுற்றான்.

இ—ள்: இந்திர—இந்திரனே!, நொந்தனை அளப்பு இல் காலம் நோற்றனை—வருந்தி அளவிறந்தகாலந்தவஞ்செய்து, ஆற்றல் தீர்ந்தாய்—வலிகுன்றப் பெற்றாய், நினக்கு வேண்டிற்று என்னை—உனக்கு வேண்டிய வரம்யாது, அது இயம்புக என்னு—அதனைக் கூறுதி யென்று, அந்தம் இல் அறிவின் மேலோன்—முற்றுணர்வினையுடைய கடவுளாகிய சிவபெருமான், அறிகிலன் போல கேட்ப—அறியாதார்போல வினாவியருள, மகபதி—இந்திரன், வந்தனை புரிந்து—வழிபாடுசெய்து, போற்றி—துதித்து, புகலல் உற்றான்—இவற்றை விண்ணப்பஞ் செய்வானாயினான் என்று.

நொந்தனை நோற்றனை—முற்றெச்சங்கள். இயம்புக என்னும் வியங்கோளீற்ற கரந்தொக்கது. அந்தமில்லறிவு—முடிவற்ற அறிவு=முற்றறிவு. இந்திரன் வஞ்செய்த காரணத்தைத் தமது முற்றறிவினானினிதுணர்ந்திருந்தும் அவன்

வாயாற் கூறுவிப்பதோர் திருவிளையாடலாகக்கொண்டு வினாவியருளினரென் பது தோன்ற 'அந்தமில்லிவின் மேலோன்றிகில்ன் போலக் கேட்ப' என்றார். (33)

பன்னரும் பழிசேர் சூரன் பருவரற் படுத்திப் பின்னர்  
என்னொரு புதல்வன் றன்னை இமையவர் பலரை வாட்டித்  
தன்னகர்ச் சிறையிட் டெம்மூர் தழல்கொளீஇத் தவறுசெய்தான்  
அன்னவன் றன்னை யட்டே அளித்தியா லெம்மை யென்ன.

இ—ள்: பன்ன அரும் பழி சேர் சூரன்—(இத்துணைத்தென எவராலுஞ்) சொல்லிமுடித்தற்கரியநிந்தையினையுடைய சூரபன்மன், பருவரற்படுத்தி—(சிறி யேங்களைத்) துன்பப்படுத்தி, பின்னர்—அதன்மேல், என் ஒரு புதல்வன் தன்னை இமையவர் பலரை வாட்டி—எனது ஒரு குமாரனாகிய சயந்தனையும் பலதேவர்களையும் வருத்தி, தன் நகர் சிறை இட்டு—தனது மகேந்திரபுரியிற் சிறைவைத்து, எம் ஊர் தழல் கொளீஇ—சிறியேங்களது சுவர்க்கலோகத்தை எரித்து, தவறு செய்தான்—குற்றத்தைச் செய்தான் (ஆதலின்), அன்னவன் தன்னை அட்டு—அவனைச் சங்கரித்து, எம்மை அளித்தி என்ன — சிறியேங் களைக் காத்தருள வேண்டுமென்று இந்திரன் பிரார்த்திக்க எ—று,

கொளீஇ - கொளுவியென்பதன் விகாரம். அருமைப் புதல்வனென்பான் 'ஒரு புதல்வன்' எனவும், துட்டரையொறுத்தலுஞ் சிட்டரைக்காத்தலுமே நெறியாதலின் அங்ஙனஞ் செய்தருள்கவென்பான் 'தவறுசெய்தானன்னவன் றன்னை யட்டேயளித்தருளெம்மை' எனவுங் கூறினான்.

இச்செய்யுளும் பிற்செய்யுளுங் குளகம்.

(34)

மெய்ம்மைய தகன்ற தக்கன் வேள்வியி னிருந்த பாவம்  
நும்மிடை யிருந்த தற்றால் நோதக வழந்தீர் மேனாள்  
நம்மிடை யொருசேய் வந்து நணுகிவெஞ் சூரைக் காதி  
இம்மென வும்மைக் காப்ப னெனப்புகன் றிறைவன் போனான்.

இ—ள்: மெய்ம்மையது அகன்ற தக்கன் வேள்வியின் இருந்த பாவம் நும் இடை இருந்தது—உண்மைநெறியினின்று நீங்கிய தக்கனியற்றிய யாகத்தில் இணங்கியிருந்தபாவமானது உங்களிடத்திருந்தது, அற்றால் நோதகவு வழந்தீர்—அதனால் துன்பத்தை அனுபவித்தீர்கள், மேல்நாள்—பின்னாளில், நம் இடை ஒரு சேய் வந்து நணுகி—நம்மிடத்து ஒருபுத்திரன்வந்து தோன்றி, வெம் சூரை காதி—கொடியசூர பன்மனைச் சங்கரித்து, இம் என உம்மை காப்பன்—விரைவாக உங்களை இரட்சிப்பான், என புகன்று—என்று அவ்விந்திரனுக்குத் திருவாய்மலர்ந்தருளி, இறைவன் போனான்—தலைவராகிய சிவபெருமான் மறைந்தருளினார் எ—று.

சிவனே முதற்கடவுளென்னுமுண்மையைச் சிறிதுமெண்ணாது அவமதித்தனனா தலின் 'மெய்ம்மையதகன்றதக்கன்' எனவும், அவனியற்றியவேள்வியிலவியுண்ட பாவம் வீரபத்திரக்கடவுள் செய்த தண்டனையினாற், நீராதெஞ்சி யுள்ளதென்பது தோன்ற 'வேள்வியினிருந்த பாவ - நும்மிடையிருந்தது' எனவும், அப்பாவந் தொலையு நாளென்பது தோன்ற 'மேனாள்' எனவும், நங்குமாரனுக்கு அசுரரை வெல்வ தும்நும்மைக் காப்பதுமோர் விளையாட்டேயா மென்பது தோன்ற 'இம்மென வும்மைக்காப்பன்' எனவும் கூறினார்.

(35)



மறைந்தனன் இறைவ னேக மகபதி யிரக்க மெய்திக்  
குறைந்தனன் உணர்வு துன்பங் கூர்ந்தனன் குமர னங்கட்  
பிறந்துமைக் காப்பனென்றே பிரானருள் புரிந்த பெற்றி  
சிறந்ததன் மனத்தி லுன்னித் தேறினன் உவகை செய்தான்.

இ—ள்: இறைவன் மறைந்தனன் ஏக—சிவபெருமான் அந்தர்த்தானமாகிச்  
செல்ல, மகபதி இரக்கம் எய்தி—இந்திரன் கவலைகொண்டு, உணர்வு குறைந்  
தனன்—அறிவுமாழ்கி, துன்பம் கூர்ந்தனன்—துன்பமிகப்பெற்று, நங்கண் குமரன்  
பிறந்து உமை காப்பன் என்று பிரான் அருள்புரிந்த பெற்றி—எம்மிடத்துப் புதல்  
வனொருவன் அவதரித்து உம்மைக் காப்பானென்று சிவபிரான் அனுக்கிரகஞ்செய்த  
தன்மையை, சிறந்த தன் மனத்தில் உன்னி—சிறப்புப்பொருந்திய தனது மனத்திற்  
சிந்தித்து, தேறினன் உவகை செய்தான்—மனந்தெளிந்து மகிழ்ச்சியுற்றான் எ—று.

தனது வேண்டுகோட்டி அசுரரையழிக்காது மறைந்தனரேயென்பதை நினைந்து  
துன்புற்றுச் சிலநாளிற் குமாரர்தோன்றியருள்செய்வரென்பதை நினைந்து மகிழ்ந்  
தனென்பதாம். மறைந்தனன் குறைந்தனன் கூர்ந்தனன் தேறினன் என்பன  
முற்றெச்சங்கள். (36)

மாசறு காட்சி கொண்ட மாதவர்க் கருளி யெங்கோன்  
தேசறு கயிலை யுற்றான் உமையவ ளிமையஞ் சேர்ந்தாள்  
ஆசறு குமரன் அன்னார்க் கடைவதெத் தன்மை யென்னு  
வாசவ னிருந்து நாடி மனமிசைக் கவலை கூர்ந்தான்.

இ—ள்: எம் கோன்—எங்கள் தலைவராகிய சிவபெருமான், மாசு அறு காட்சி  
கொண்டமா தவர்க்கு அருளி—குற்றமற்ற அறிவினையுடைய சிறந்த சனகாதிமுனி  
வர்களுக்குப்பதேசித்துக்கொண்டு, தேசு உறு கயிலை உற்றான்—ஒளி பொருந்திய  
திருக்கைலாசமலையிலெழுந்தருளியிருக்கின்றார், உமையவள் இமையம் சேர்ந்தாள்—  
அவரது சத்தியாராகிய உமையம்மையார் இமையமலையையடைந்திருக்கின்றார், அன்  
னார்க்கு ஆசு அறு குமரன் அடைவது எ தன்மை என்னு—அங்ஙனம் பிரிந்திருக்கு  
மிருவரிடத்தும் குற்றமற்ற புத்திரர் தோன்றுவதெப்படியென்று, வாசவன் இருந்து  
நாடி—இந்திரன் இருந்து ஆலோசித்து, மனமிசை கவலை கூர்ந்தான் — மனத்திற்  
றுன்ப மிகப்பெற்றான் எ—று.

சிவபிரானுந் தேவியாருமில்வாறு பிரிந்திருப்பிற் குமாரரவதரிப்பதில்லை, ஆகவே  
அசுரரிடத்தும் நந்துயர் நீங்குவது மெப்படியென்று சிந்தித்துக் கவலை கொண்டன  
னென்க: (37)

மயர்வொடு துறக்க மன்னன் மனோவதி யென்னு மாண்டை  
வியனக ரெய்தி யாங்கண் வீற்றிருந் தருளும் பொன்னின்  
இயன்முறை மனைவி தன்பால் இல்லினை யிருத்தல் செய்தாங்  
கயனுறு கடிமாண் கோயி லடைந்தனன் அமர ரோடும்.

இ—ள்: துறக்க மன்னன்—சுவர்க்கலோகாதிபனாகியஇந்திரன், மயர்வொடு—  
மனக்கவலையுடன், ஆண்டை மனோவதி என்னும் வியன் நகர் எய்தி—அம்மேரு  
மலையிலுள்ள மனோவதியென்னும் பெயரையுடைய சிறந்த நகரத்தையடைந்து,  
ஆங்கண் வீற்றிருந்தருளும் பொன்னின் இயல் முறை மனைவி தன்பால் இல்லினை



இருத்தல் செய்து—அவ்விடத்து வீற்றிருக்கின்ற வியாழபகவானது இல்லொழுக்க முறையினையுடைய பத்தினியிடத்துத் தன் மனைவியாகிய இந்திராணியையிருக்க வைத்து, அமரரோடும்—(தன்னைச்சூழ்ந்த) தேவர்களுடன், ஆங்கு அயன் உறு கடி மாண் கோயில் அடைந்தனன்—அம்மனோவதியிற் பிரமதேவர் வீற்றிருக்கின்ற காவலையுடைய சிறந்தகோயிலை அடைந்தான் எ—று.

இந்திரன் மனைவியையிருத்துதற்கேற்ற தகுதியுமொழுக்கமுடையனென்பார் 'இயன்முறைமனைவி' என்றார். பிரமனைவைக்கு மனைவியுடன்சேறலாகாமையாற்றுகு பத்தினியாகிய தாரையிடத்திருத்திப் போயினனென்க. (38)

இனையதோர் காலை முக்க ணெம்பிரான் ஞான போதம் முனிவரர்க் குணர்த்தி வைகும் முறையினுற் படைப்பின் றுகித் துனியொடு வேதா வைகுந் தொன்முறை யவையை நண்ணி அனையவன் கழன்முன் றுமூஉ அளப்பில வழுத்தி நின்றான்.

இ—ள்: இனையது ஓர் காலை—இவ்வாறுகியகாலத்தில், முக்கண் எம்பிரான் முனிவரர்க்கு ஞான போதம் உணர்த்தி வைகும் முறையினால்—மூன்றுதிருக்கண் களையுடைய எமது கடவுளாகிய சிவபெருமான் சனகாதிமுனிவர்களுக்கு ஞான போதத்தைக்காட்டி வீற்றிருக்கின்ற முறைமையினால், படைப்பு இன்று ஆகி துனியொடு வேதா வைகும் தொல் முறை அவையை நண்ணி—படைப்புத் தொழி னடைபெறுதலின்றி மனத்துயருடன் பிரமதேவர் வீற்றிருக்கின்ற பழையமுறையினையுடைய சபையிற்சென்று, அனையவன் கழல் முன் தாமூஉ—அப் பிரமதேவரது பாதங்களை முதலில்வணங்கி, அளப்பு இல வழுத்தி நின்றான் — பின் அளவற்ற தோத்திரங்களைக் கூறிநின்றான் எ—று.

இனையதோர்காலை வைகுமுறையினால் என இயையும். முதனூலிற் பற்பல தோத்திரங்கள் கூறப்படுதலின் 'அளப்பிலவழுத்தி' என்றார். (39)

நிற்றலும் மகவான் றன்னை நீடருள் புரிந்து நோக்கிப் பொற்றனிக் கமல மேய புங்கவர் முதல்வன் வானோர் கொற்றவ வந்த தென்னை கூறுதி யென்ன லோடுஞ் சொற்றனன் சூர பன்மன் செய்திடுந் துன்ப மெல்லாம்.

இ—ள்: நிற்றலும்—அவ்வாறு துதித்துநிற்றலும், பொன் தனி கமலம் மேய புங்கவர் முதல்வன்—அழகிய ஒப்பற்ற தாமரைமலரில்வீற்றிருக்கின்ற தேவத்தலை வராகிய பிரமா, மகவான் தன்னை நீடு அருள் புரிந்து நோக்கி—இந்திரனை மிகுந் தகருணைசெய்துபார்த்து, வானோர் கொற்றவ—தேவர்க்கரசனே, வந்தது என்னைக் கூறுதி என்னலோடும்—நீ இங்குவந்தகாரணம்யாது சொல்லக் கடவையென்று வினாவுதலும், சூரபன்மன் செய்திடும் துயரம் எல்லாம் சொற்றனன்—சூரபன்மன் தங்களுக்குச்செய்த தீமைகளெல்லாவற்றையும் (அவ்விந்திரன்) விரித்துக் கூறினான் எ—று.

சூரபன்மன் செய்த தீங்குகளை முறையிட்டமை முதனூலில் விரித்துக் கூறப் பட்டது. (40)

வெய்யதோர் சூரன் செய்கை விளம்பியே முனிவர்க் கீசன் ஐயமி லுணர்வு காட்டி யமர்வது முரைத்துத் தான்பின் செய்யுறு தவங்கண் டன்னான் அருளிய திறனுஞ் செப்பி உய்வதோர் பரிசு தென்னோ உம்பரும் யானு மென்றான்.

இ—ள்: வெய்யது ஓர் குரன் செய்கை விளம்பி—கொடிய குரபன்மனது செயலை விரித்துரைத்து, ஈசன் முனிவர்க்கு ஐயம் இல் உணர்வு காட்டி அமர்வதும் உரைத்து—சிவபெருமான் சனகாதிமுனிவர்களுக்கு ஞானபோதத்தைக் காண்பித்திருப்பதையுங்கூறி, பின் தான் செய்யுறு தவம் கண்டு அன்னான் அருளிய திறனும் செப்பி—அதன்பின்பு தானியற்றிய தவத்தைக்கண்டு அச்சிவபெருமான் கருணைசெய்ததன்மையையுஞ்சொல்லி, உம்பரும் யானும் உய்வது ஓர் பரிசது என்னோ என்றான்—தேவர்களும்யானும் உய்யத்தக்க உபாயம்யாது? (ஆராய்ந்து கூறியருளுதிர்) என்றுவேண்டினான் (அவ்விந்திரன்) என்று.

ஓர் இரண்டும் அசைநிலைகள். அமர்வதும் திறனும் என்பவற்றிலும்மைகள் எச்சம். பரிசது என்பதில் அது பகுதிப்பொருள்விசுதி. (41)

என்றலும் மலரோன் கேளா எவர்க்குமே லாகு மீசன்  
ஒன்றிய வருளி னேனும் உற்றவர்க் குதவு வோனும்  
அன்றியும் முறைசெய் வோனு மாதலின் முனிபோல் வெள்ளிக்  
குன்றிடை யெம்மை யானுங் குறிப்பின்வீற் றிருந்தா னன்றே.

இ—ள்: என்றலும்—என்று இந்திரன்கூறுதலும், மலரோன் கேளா—பிரம தேவர்கேட்டு, எவர்க்கும் மேல் ஆகும் ஈசன்—எல்லாக்கடவுளருக்கும் முதற் கடவுளாகிய சிவபெருமான், ஒன்றிய அருளிநேனும்—பொருந்திய கருணையையுடைய வரும், உற்றவர்க்கு உதவுவோனும்—தம்மைச்சார்ந்தவர்களுக்குத் துணை செய்பவரும், அன்றியும்—அல்லாமலும், முறைசெய்வோனும் ஆதலின்—முறைமையை நடாத்துபவருமாதலால், எம்மை ஆளும் குறிப்பின்—எங்களை அடிமைக்கொள்ளுந் கருத்துடன், வெள்ளி குன்றிடை—திருக்கைலாசமலையில், முனி போல் வீற்றிருந்தான்—யோகிபோலவீற்றிருந்தருளிஞர் என்று.

தஞ்சந்நிதியிற் சிருட்டிமுதவிய தொழில்கணிகழவீற்றிருக்கும் பரமபதியென் பார் 'எவர்க்குமேலாகுமீசன்' எனவும், பஞ்சகிருத்தியங்களுளிறுதிக்கண்ணதாகிய அனுக்கிரககிருத்தியத்தையுடையரென்பார் 'ஒன்றியவருளிநேனும்' எனவும், அவ் வனுக்கிரகத்தைத் தம்மைச்சார்ந்தபக்குவிகளுக்கே கொடுப்பவரென்பார் 'உற்ற வர்க்குதவுவோனும்' எனவும், ஒருவனிட்டபயிரின்பயனை மற்றொருவனுபவியா வண்ணம் அரசனானசெலுத்துதல்போலச் செய்தவினையின்பயனை அவரவரேயனுப விக்கும்படி அளந்தாட்டிநடத்துபவரென்பார் 'முறைசெய்வோனும்' எனவும் கூறி னார். ஆகவே சனகாதிமுனிவர்க்கருளுதற்கும் நமது தீவினைப்பயனை அனுபவிப்பித் தற்குமாக யோகநிலையில் வீற்றிருக்கின்றனரென்பது குறிப்பாயிற்று. (42)

செங்கண்மா றுனும் நானுந் தேடுதற் கரிதாய் நின்ற  
எங்கடம் பிராற்கு மேலா எண்ணவோர் தேவு முண்டோ  
அங்கவன் ஞான போதம் அறிவருக் குணர்த்தி வைகல்  
நங்குறை முழுது மாற்றும் நல்லரு ளாகு மன்றே.

இ—ள்: செம் கண் மால் தானும் நானும் தேடுதற்கு அரிது ஆய் நின்ற—சிவந்தகண்ணையுடைய விஷ்ணுமூர்த்தியும் யானுந் தேடுதற்கருமையாகிநின்ற, எங்கள் தம் பிராற்கு மேல் ஆ எண்ண—எங்கள் தலைவராகிய சிவபெருமானுக்கு மேலாகமதித்தற்கு, ஓர் தேவும் உண்டோ—ஒருதெய்வமும் இருக்கின்றதா? (இல்லை அங்ஙனமாகவும்), அவன்—அந்தச் சிவபெருமான், அறிவருக்கு ஞானபோதம் உணர்த்தி வைகல்—சனகாதிமுனிவர்களுக்கு ஞானபோதத்தைக் காட்டிக்கொண்

டிருத்தல், நம் குறை முழுதும் மாற்றும் நல் அருள் ஆகும்—எங்கள் குறைமுழுதையும் நீக்குகின்ற நல்லகருணையேயாம் எ—று.

தேவுமென்பதில் உம்மைஉயர்வுசிறப்பு. சர்வதேவோத்தமராகிய சிவபெருமானுக்கு முனிவரையத்தையொழித்தலிற் பெருமுயற்சி வேண்டற்பாற்றன்று, ஆகவும், அவர் யோகிருந்தது தீவினைப்பயனை ஒருங்கேயனுபவித்துத்தீர்த்துக்கொள்ளாது இடையில் தம்மிடம்வந்து முறையிடுவரென்றெண்ணியேயாமென்பதுகருத்து. (43)

படர்மதி மிலைச்சுஞ் சென்னிப் பகவனா ருயிர்க ளெல்லாம்  
அடுவதும் வருத்தந் தீர்க்கு மாரரு ளான வாபோல்  
கொடியவெஞ் சூரன் றன்னைக் கொண்டெமக் கலக்கண் செய்கை  
விடலரும் பவப்பே ருர்த்தி வீடருள் கருணை யன்றே.

இ—ள்: படர்மதி மிலைச்சும் சென்னி பகவன்—கலைவளரும் இளம்பிறையை யணிந்த திருமுடியையுடைய சிவபெருமான், ஆர் உயிர்கள் எல்லாம் அடுவதும்—நிறைந்த ஆன்மாக்கள் முழுவதையுஞ் சங்கரிப்பதும், வருத்தம் தீர்க்கும் ஆர் அருள் ஆனவா போல்—அவ்வுயிர்களது இளைப்பையாற்றுகின்ற பெருங்கருணையேயான தன்மைபோல, கொடிய வெம் சூரன் தன்னை கொண்டு எமக்கு அலக்கண் செய்கை—மிகக்கொடியசூரபன்மனால் எமக்குத்துன்பஞ்செய்வித்தலும், விடல் அரும் பவ பேறு ஆர்த்தி வீடு அருள் கருணை—(பிறவாற்றால்) நீங்குதற்கரிய தீவினைப்பயனையனுபவிப்பித்து (முடிவில்) முத்தியைத் தந்தருளுங் கிருபையேயாம் எ—று.

ஆனவாறு என்பதில் ஈற்றுயிர்மெய்தொக்கது. ஆருயிர்களெல்லாமடுவது என்ற தனால் மகாசங்காரமென்பதுபெறப்பட்டது. பிறத்தல் இறத்தல் முதலியவற்று னேரும் இளைப்பை யொழித்தற்பொருட்டுச் சிவபிரான் சங்காரகிருதியஞ் செய்தலின் 'வருத்தந் தீர்க்குமாரரு ளானவாபோல்' என்றார். இதனை "விச்ராந்த்யைபவிநாஞ்ச கிந்நமநஸாம்பாகா யகர்மாவலேர் - மாயாவாக்பல சம்பவாயகுருதேசம் புர்ம காசம்ஹ்ருதிம் (பிறப்பாதிய சம்ஸாரதுக்கங்கனையுடைவர்களும் அவற்றால் தளர்ந்த மனத்தையுடையவர்களுமாகிய ஆன்மாக்கள் இளைப்பாறுதற்பொருட்டும் கன் மங்கள் பரிபாகமுறும்பொருட்டும் சுத்தாகத்தமாயைகளுக்குத் தனுகரணதிகளை யுண்டாக்க வல்லமையுண்டாகும் பொருட்டுமே பரமசிவன் மகாசங்காரகிருத்தி யத்தைச் செய்கின்றார்)" எனச் சித்தாந்த சாராவலியும் "அழிப்பினைப்பாற்றல்" எனச்சிவஞானசித்தியும் கூறுதலானுமறிக.

சங்காரத்தொழில் தீயசெயலாகத்தோன்றினும் நற்செயலாவதுபோலச் சூரனாதி யரால் எம்மை வருத்துவதும் நற்செயலேயாமென்பது கருத்து. (44)

பெற்றிடுங் குரவ ரானோர் பிள்ளைகள் தம்பால் நோயொன் றுற்றிடிற் பிறரைக் கொண்டும் உறுதுயர் செய்து தீர்ப்பார்  
மற்றவர் தம்பா லன்போ வன்கனோ அதுபோல் நம்பாற்  
பற்றிய பவங்கள் தீர்ப்பான் பரமனு மிவைகள் செய்தான்.

இ—ள்: பெற்றிடும் குரவர் ஆனோர்—பெற்றதாய்தந்தையர்கள், பிள்ளைகள் தம் பால் நோய் ஒன்று உற்றிடின—குழந்தைகளிடத்து ஒருநோய்வந்தால், பிறரைக்கொண்டும் உறு துயர் செய்து தீர்ப்பார்—(வைத்தியர்முதலிய) பிறராலா யினும் பெருந்துன்பத்தையியற்றி அந்நோயை மாற்றுவார்கள், அவர் தம் பால் அன்போ வன்கனோ — அங்ஙனஞ்செய்தல் அக்குமாரரிடத்துக்கொண்ட அன்பா?

அல்லது தறுகண்மையா? (அன்பேயாம்), அதுபோல்—அத்தன்மைபோல, பரமனும்—சிவபெருமானும், நம் பால் பற்றிப் பவங்கள் தீர்ப்பான் இவைகள் செய்தான்—நம்மிடத்துத்தொடர்ந்துள்ள பாவங்களை நீக்கும்படி இத்தீங்குகளை உண்டாக்கினார் என்று.

உறுதுயர் என்றது அறுத்தல் சுடுதல் காரமிடுதல் முதலியவற்றை. பெற்றார் குழந்தைகளது நோயைமாற்றும்பொருட்டு வைத்தியர் முதலாயினோராற்றுயர் செய்தல்போலச் சிவபெருமானும் எங்கள் பாவத்தைத் தொலைக்கும்பொருட்டுச் சூராதியோராற்றுயர் விளைக்கின்றனரென்பது கருத்து. “மகவையின்றதாய் கைத்திடு மருந்துவாய் மடுத்துப்—பகைப டும்பிணி யகற்றிடும் பான்மைபோலென்னை—யிகலி னைத்தறி வறுத்தினாய்க் கேழையேன் செய்யத் - தருவ தியாதென வரம் பிலா மகிழ்ச்சியுட் டாழ்ந்தான்” என்றார் பரஞ்சோதிமுனிவரும்.

உம்மைகளிரண்டும் எச்சம்.

(45)

தெருமரு கின்ற நம்பாற் நீங்கெலாம் நீங்கு மெல்லை  
ஒருசிறி தணுகிற் ருகு மாதலால் உணர்வின் மேலோன்  
பரிவொடு நிற்பால் வந்து புரிசிவை யருளிப் போனான்  
இருவினைப் பெளவ வேலை ஏறினம் போலு மன்றே.

இ—ள்: தெருமருகின்ற நம் பால் தீங்கு எலாம் நீங்கும் எல்லை ஒருசிறிது அணுகிற்று ஆகும்—வருந்துகின்ற எங்களிடத்துள்ள பாவங்களெல்லாந் தொலையுங் காலம் சிறிதேநெருங்கிற்றும், ஆதலால்—ஆனதன்மையினால், உணர்வின் மேலோன்—அறிதற்கெட்டாதவராகிய சிவபெருமான், பரிவொடு நின் பால் வந்து இவை பரிசு அருளி போனான்—கருணையோடும் உன்னிடத்துவந்து இவ்வாசகங்களைத் திருவாய் மலர்ந்தருளிப் போயினார், இரு வினை பெளவ வேலை ஏறினம்—(இனி) பெரிய தீவினையாகிய கடலின் கரையில் ஏறினோம் என்று.

தெருமரல் - மனமலைதல்: வேலை - கரை. போலும் அன்று ஏ அசைகள். பரிசிவை என்றது ‘நம்மிடை யொருசேய் வந்து நணுகிவெஞ் சூரைக்காதி - யிம்மென வும்மைக் காப்பன்’ என்றதை.

(46)

ஆதலின் இறைவ னேமே லருள்செயும் அதற்கி யாமுந்  
தீதற முயலு மாறு சிறிதுள திவற்றை மாயோற்  
கோதினம் வேண்டுஞ் செய்கை யொல்லையிற் செய்து மென்றோ  
ஏதமில் கமலப் புத்தேள் இருக்கைவிட் டெழுந்தா னன்றே.

இ—ள்: ஆதலின்—ஆதலினால், இறைவனே மேல் அருள் செய்யும்—சிவபெருமானே இனிக்கிருபைசெய்வார், அதற்கு—அங்ஙனங்கிருபை செய்தற் பொருட்டாக, யாமும் தீது அற முயலுமாறு சிறிது உளது—நாமுங்குற்றமற முயற்சிசெய்யும்வழி சற்றேயிருக்கின்றது, இவற்றை மாயோற்கு ஓதினம்—இவைக ளெல்லாவற்றையும் விஷ்ணுமூர்த்திக்கு முறையிட்டு, வேண்டும் செய்கை ஒல்லையில் செய்து என்ன—அதற்குவேண்டியசெயலை விரைவிற்பெய்வோமென்றுகூறி, ஏதம் இல் கமல புத்தேள்—குற்றமற்ற தாமரைமலரில் வீற்றிருக்கின்ற பிரமதேவர், இருக்கை விட்டு எழுந்தான்—தாமிருந்த ஆசனத்தைவிட்டு எழும்பினார் என்று.

இறைவனையென்பதிலேகாரம் பிரிநிலை. யாமுமென்பதிலும்மை எச்சம். (47)

வேறு.

அன்ன காலை யதுநன்று நன்றெனாத்  
துன்னு வானவர் சூழலொ டிந்திரன்  
பின்ன ராகப் பெயர்ந்துடன் வந்திடச்  
சென்னி நான்கினன் செல்லுதல் மேயினான்.

இ—ள்; அன்னகாலை—அச்சமயத்தில், இந்திரன்—இந்திரனான்வன், அது நன்று நன்று எனா—அச்செயல் நல்லது நல்லது எனுகூறி, துன்னும் வானவர் சூழலொடு பின்னர் ஆக பெயர்ந்து உடன் வந்திட—நெருங்கியதேவர்கூட்டத்துடன் தமக்குப் பின்னே தொடர்ந்து உடன்வர, சென்னி நான்கினன்—நான்கு சிரங்களையுடைய பிரமதேவர், செல்லுதல் மேயினான்—(வைகுண்டத்தைநோக்கிப்) போவாராயினார் என்று. (48)

ஞாலம் யாவையும் நல்கிய புங்கவன்  
வாலி தாந்தன் மனோவதி நீங்குறா  
மேலை வைகுந்த மென்னும் வியனகர்  
ஆல யத்தின் அகன்கடை யேகினான்.

இ—ள்: ஞாலம் யாவையும் நல்கிய புங்கவன்—எல்லாவுலகங்களையும்படைத்த பிரமதேவர், வாலிது ஆம் தன் மனோவதி நீங்குறா—தூய்மையினையுடைய தமது மனோவதிநகரத்தைநீங்கி, மேலை வைகுந்தம் என்னும் வியன் நகர் ஆலயத்தின் அகன் கடை ஏகினான்—(தம்முலகத்திற்கு) மேலுள்ளதாகிய வைகுண்டமென்னும் பெரிய நகரத்தின்கணுள்ள கோயிலின் அகன்ற வாயிலையடைந்தார் என்று.

முதல்வாயிலென்பார் 'அகன்கடை' என்றார்.

(49)

அந்த வெல்லை யதுகண்டு நேமியுஞ்  
சங்கு மேந்திய தானையங் காவலன்  
செங்கண் மாயன்முன் சென்றுவிண் ணோருடன்  
பங்க யத்தன் படர்ந்தது செப்பினான்.

இ—ள்: அந்த எல்லை—அச்சமயதில், நேமியும் சங்கும் ஏந்திய தானையம் காவலன்—சக்கரப்படையையுஞ் சங்கையுந் தரித்த சேனைத்தலைவனாகிய விடுவசேனன், அது கண்டு—அதனைப்பார்த்து, செம் கண் மாயன் முன் சென்று—சிவந்தகண்ணையுடைய விஷ்ணுமூர்த்தியினது திருமுன்னிலையிற்போய், விண்ணோருடன் பங்கயத் தன் படர்ந்தது செப்பினான்—இந்திரன் முதலிய தேவர்களுடன் தாமரை மலரில் வீற்றிருக்கின்ற பிரமதேவர் வந்ததன்மையை அறிவித்தான் என்று.

சாரூப்பியம்பெற்றவென்பார் 'நேமியுஞ்சங்குமேந்திய' எனவும், தாமரைக் கண்ணென்பார் 'செங்கண்' எனவும் கூறினார். (50)

பணில மேந்திய பண்ணவன் அன்னரைக்  
கொணர்தி யாலெனக் கூறி விடுத்துழி  
இணையில் காவல னுய்த்திட இந்திரன்  
கணமொ டேகினன் காசினி நல்கியோன்.



இ—ள்: பணிலம் ஏந்திய பண்ணவன்—(பாஞ்சசன்னிய மென்னுஞ்) சங்கைத் தாங்கிய திருமால், அன்னரை கொணர்ந்தி என கூறி விடுத்துழி—அவர்களை(ஈண்டு) அழைத்துக்கொண்டு வருவாயாகவென்று சொல்லியனுப்பிய பொழுது, இணை இல் காவலன் உய்த்திட—ஒப்பற்ற வாயிற்காவலாளனாகிய விடுவசேனன் உட்புகுவிக்க, காசினி நல்கியோன்—உலகங்களைப்படைத்த பிரமதேவர், இந்திரன் கண்மொடு ஏகினன்—இந்திரனோடும் மற்றைய தேவர் கூட்டத்தோடுஞ் சென்றார் எ—று.

அன்னர்-அத்தன்மையர்.

(51)

பொருவில் மாமுனி புங்கவர் போற்றுதன்  
உருவு கொண்ட வுலப்பறு கண்ணர்கள்  
மரபி னேத்த மணிப்பணிப் பீடமேல்  
அரியி ருந்த அவைக்களம் நண்ணினான்.

இ—ள்: பொரு இல் மா முனிபுங்கவர் போற்று தன் உருவு கொண்ட உலப்பு அறு கண்ணர்கள்—ஒப்பற்ற சிறந்த முனிசிரேட்டர்களாற்றுதிக்கப்படுகின்ற தமது சாரூப்பியத்தைப்பெற்ற அளவிறந்த விஷ்ணுக்கள்; மரபின் ஏத்த—முறைப்படி துதிக்க, அரி—திருமால், மணி பணி பீடம் மேல் இருந்த—அழகிய அனந்தசயனத்தின் மேலெழுந்தருளியிருந்த, அவைகளம் நண்ணினான்—சபாமண்டபத்தை யடைந்தார் எ—று.

சாரூப்பியம்பெற்ற கண்ணர்களை நித்தியசூரிகளெனவும் வழங்குப.

(52)

அன்ன மூர்தி அமருல காளுறும்  
மன்ன னோடுமவ் வானவர் தம்மொடும்  
பன்ன காசனப் பங்கயக் கண்ணவன்  
பொன்னின் மாணடி போற்றி வணங்கினான்.

இ—ள்: அன்னம் ஊர்தி—அன்னவாகவதையுடைய பிரமதேவர், அமர் உலகு ஆளுறும் மன்னனோடும்—தேவருலகத்தை அரசியல் செய்யும் இந்திரனுடனும், அவானவர் தம்மொடும்—அவனுடன் வந்த தேவர்களுடனும், பன்னக ஆசன பங்கயக் கண்ணவன் பொன்னின் மாண் அடி போற்றி வணங்கினான்—சர்ப்பசயனத்தி லெழுந்தருளியிருக்கின்ற தாமரைக்கண்ணராகிய திருமாலினது பொன்போன்ற சிறந்த திருவடிகளைத்துதித்துப் பணிந்தார் எ—று.

அமரருலகென்றது அமருலகெனத்தொக்கது. அன்னமூர்தி - அன்மொழித் தொகை.

(53)

தரைய ளந்திடு தாளினன் அவ்வழிக்  
கருணை செய்துதன் காதல னாகிய  
பிரம னுக்கொரு பீடிகை பெற்றியால்  
அருளி யங்கண் அவனை இருத்தினான்.

இ—ள்: தரை அளந்திடு தாளினன்—பூவுலகத்தை ஓரடியாக அளந்த பாதத் தையுடைய திருமால், அவ்வழி கருணை செய்து—அப்பொழுது (அவர்க்குக்) கிருபை செய்து, தன் காதலன் ஆகிய பிரமனுக்கு ஒரு பீடிகை பெற்றியால் அருளி—தனது புதல்வராகிய பிரமதேவருக்கு ஒரு ஆசனத்தை முறைப்படி இடுவித்து. அங்கண் அவனை இருத்தினான்—அதில் அப்பிரமதேவரை இருக்கச் செய்தார் எ—று.

அங்குவந்தார்க்குள்ளே பிரமதேவர் சிறந்தவரும் படைத்தற் றெழுழிற்கதிபரு மாதலின், அவர்க்கேற்ற ஆசனமொன்றைக் கொடுத்தனரென்பார் 'பிரமனுக்கொரு பீடிகை பெற்றியாலருளி' என்றார். (54)

குல்லை மாமுடிக் கொண்டவன் அத்துணை  
அல்லி மாம லரண்ணலை நோக்குறீஇ  
ஒல்லும் நின்விதி யூறில தாகியே  
செல்லு கின்றகொல் என்றலுஞ் செப்புவான்.

இ—ள்: குல்லை மா முடி கொண்டவன்—துளசிமாலையைச் சிறந்த திருமுடியி லணிந்தவராகிய திருமால், அ துணை—அப்பொழுது, அல்லி மா மலர் அண்ணலை நோக்குறீஇ—அகவிதழ்பொருந்திய பெரிய தாமரைமலராசனத்தில் வீற்றிருக்கின்ற பிரமதேவரைப் பார்த்து, ஒல்லும் நின் விதி ஊறு இலது ஆகி செல்லுகின்ற கொல் என்றலும்—இசைந்த உனது படைப்புத்தொழில் இடையூறின்றி நடை பெறுகின்றதா என்று வினாவுதலும், செப்புவான்—(அதுகேட்ட பிரமதேவர்) விடை கூறுவார் எ—று.

செல்லுகின்றது-துவ்விகுதிகெட்டது.

(55)

கனகன் அச்சுறக் கந்திடை வந்தெழும்  
அனக இத்திறங் கேட்க அறிவுடைச்  
சனகன் முற்படு தாபதர் நால்வரும்  
எனக ருத்திடை முற்பக லெய்தினார்.

இ—ள்: கனகன் அச்சுற கந்து இடை வந்து எழும் அனக—இரணியன் பயப் படும்படி தூணின்கண்ணே (நரசிங்க வடிவுடன்) வந்துதோன்றிய கடவுளே!, இ திறம் கேட்க—இவ்வாசகத்தைக் கேட்டருளுக, அறிவு உடை சனகன் முன்படு தாபதர் நால்வரும்—பேரறிவினையுடைய சனகர் முதலாகிய முனிவர்கள் நால்வ ரும், என கருத்து இடை முற்பகல் எய்தினார்—எனது மனத்தின்கண்ணே முன்னுளி லுதித்தார்கள் எ—று.

இரணியனென்னுமசுரன் உயிர்களை வருத்திக் கொடுங்கோல்செலுத்தி அரசாளு நாளிற் பிரகலாதனென ஓர் புத்திரன் பிறந்து திருமாவிடத்தன்புடையவனாயொழு கினன். அதுகண்டு இரணியன் அவனைக்கடிய, திருமால் அவன்முன்னிலையி லிருந்த தூணினின்றும் நரசிங்க ரூபத்துடன் றோன்றி இரணியனை வதைத்தனராதலின் 'கனகனச்சுறக் கந்திடைவந்தெழும் - அனக' என்றார். (56)

அறிவின் மிக்க அனையரை நோக்கியான்  
பெறுவ தாமிப் பெருந்தொழி லாற்றியீண்  
டுறுதி ரென்ன உளத்தது கொண்டிலர்  
முறுவல் செய்து மொழிந்தனர் இவ்வுரை.

இ—ள்: அறிவில் மிக்க அனையரை நோக்கி—அறிவினாற்சிறந்த அப்புதல்வர் நால்வரையும் பார்த்து, யான் பெறுவது ஆம் இ பெரும் தொழில் ஆற்றி ஈண்டு உறுதிர் என்ன—யான் பெற்றுக்கொண்டதாகிய இந்தப் பெரிய படைப்புத் தொழி லையியற்றிக்கொண்டு இவ்விடத்திலிருங்குளென்றுகூற, அது உளத்துக்கொண்டிலர்— (அவர்கள்) அவ்வார்த்தையை மனத்திற் பொருட்படுத்தாதவர்களாய், முறுவல் செய்து—சிரித்து, இ உரை மொழிந்தனர்—இவ்வாசகத்தைக் கூறினார்கள் எ—று. (57)

பாச வன்சிறைப் பட்டுப் படைப்பெனப்  
பேச லுற்ற பெருந்தனை பூணலம்  
ஈசன் மாணடி யெய்துதும் யாமென  
மாசில் காட்சியர் வல்விரைந் தேகினார்,

இ—ள்: யாம்—நாங்கள், பாச வன் சிறை பட்டு—பாசமாகிய வலியசிறைச் சாலையிலகப்பட்டு, படைப்பு என பேசல் உற்ற பெரும் தனை பூணலம்—படைப் புத்தொழிலென்று சொல்லநின்ற பெரிய விலங்கைப் பூணமாட்டோம், ஈசன்மாண் அடி எய்துதும் எனா—சிவபெருமானது மாட்சிமைபொருந்திய திருவடிகளை அடைவோமென்று கூறி, மாசு இல் காட்சியர் வல்விரைந்து ஏகினார்—குற்றமற்ற அறிவினையுடைய அப்புதல்வர் நால்வரும் (நம்மைவிட்டு)மிகவிரைந்து போயினர் எ—று.

பாசமாகிய திராச்சிறையி லகப்பட்ட யாங்கள்அதனை யொழிக்க முயல்வதே யன்றி அவற்றுடன் படைத்தற் றொழிலாகிய பெரிய விலங்கையும் பூண்கிலமென் பார் 'பாசவன் சிறைப்பட்டு \*\*\* பூணலம்' எனவும், சிவனடிப் பேறே நித்தியம் பிரமபதம் அநித்தியமென்பது தோன்ற 'ஈசன்மாணடி' எனவும், நமக்கு இப்பொழுதே தந்தைவழியாய் கிடைக்கின்ற தொழிலைவிடுத்துப் பெறற்கரியதாகிய முத்தியை விருப்பிய வழி அது எக்காலங் கைகூடுமோ எனச் சிறிதுஞ் சிந்தியாது துணிந்து போயினரென்பார் 'வல்விரைந்தேகினார்' எனவும் கூறினார். (58)

மாத வத்தினை மைந்தர்க ளாற்றலும்  
ஆதி நாயகன் அவ்வழி வந்துமக்  
கேது வேண்டிய தென்றலு மெண்ணிலா  
வேத வுண்மை விளம்புதி யாலென்றார்.

இ—ள்: மைந்தர்கள் மா தவத்தினை ஆற்றலும்—(அவ்வாறுசென்ற) புத்திரர் நால்வரும் பெரிய தவத்தைச்செய்ய, ஆதி நாயகன் அவ்வழி வந்து—ஆதிகடவு ளாகிய சிவபெருமான் அவர் முன்னிலையில் அப்பொழுது எழுந்தருளிவந்து, உமக்கு வேண்டியது எது என்றலும்—(முனிவீர்களா!) நமக்கு வேண்டிய பொருளாயாது (அதனைக் கூறுதிர்) என்று திருவாய் மலர்ந்தருளுதலும், எண் இலாவேத உண்மை விளம்புதி என்றார்—அளவற்ற வேதத்தின் மெய்ப்பொருளையுபதேசித்தருள்கவென்று பிரார்த்தித்தார்கள் (அப்புத்திரர்கள்) எ—று. (59)

என்ற லோடும் இறையவன் வெள்ளியங்  
குன்ற மீதுதென் கோட்டிடை நிற்புறும்  
ஒன்றோ ரானிழல் உற்று மறையெலாம்  
நன்று ணர்த்திட நால்வருந் தேர்ந்தனர்.

இ—ள்: என்றலோடும்—என்று (முனிவர்கள்)பிரார்த்தித்தலும், இறையவன்—தலைவராகிய சிவபெருமான், வெள்ளியம் குன்றம் மீது தென் கோட்டிடை நிற்புறும் ஒன்று ஒரு ஆல் நிழல் உற்று—திருகைலாச மலையின்மேல் தகழிண்சிகரத்தில் நிற்கின்ற ஒரு கல்லாலவிருக்ஷ நீழலிற் போயிருந்து, மறை எலாம் நன்று உணர்த்திட—வேதப்பொருள்களையெல்லாம் நன்றாக உபதேசிக்க, நால்வரும் தேர்ந்தனர்—அப்புதல்வர் நால்வருந் தெளிந்தார்கள் எ—று. (60)

முந்தை வேத முழுது முணர்த்தியே  
எந்தை யேக இருநிலம் போந்துதஞ்  
சிந்தை யொன்றும் திறனரி தாதலின்  
நொந்து பின்னரும் நோற்றலை மேயினார்.

இ—ள்: எந்தை—எம்பரம பிதாவாகிய சிவபெருமான், முந்தை வேதம் முழுதும் உணர்த்தி ஏக—பழமைபொருந்திய வேதப்பொருள் முழுவதையும் உபதேசித்து எழுந்தருளியவுடன், இரு நிலம் போந்து—(அவர்கள்) பெரிய பூவுலகத்திற் சென்று, தம் சிந்தை ஒன்றும் திறன் அரிது ஆதலின்—தங்கள் மனம் ஒருவழிப் படுவதருமையாயிருத்தலால், நொந்து—வருந்தி, பின்னரும் நோற்றலை மேயினார்—பின்னுந் தவஞ் செய்யத் தொடங்கினார்கள் என்று. (61)

பின்னும் மைந்தர் பெருந்தவ மாற்றியே  
தொன்ன லம்பெறு தூய வுளத்தராய்  
என்னை யாளுடை யீச னருளினால்  
மன்னும் வெள்ளி வரையிடை யேகினார்.

இ—ள்: மைந்தர் — அப் புதல்வர் நால்வரும், பின்னும் பெரும் தவம் ஆற்றி — பின்னரும் பெரிய தவத்தைச் செய்து, தொல் நலம் பெறு தூய உளத்தர் ஆய்—பழைய நன்மையைப் பெற்ற பரிசுத்தமாகிய மனத்தையுடையவர்களாய், என்னை ஆள் உடை ஈசன் அருளினால்—என்னை யடிமையாகவுடைய சிவபெருமானது கருணையினால், மன்னு வெள்ளி வரை இடை ஏகினார்—நிலைபெற்ற திருக்கைலாச மலையிற் சென்றார்கள் என்று.

முன்னர் வேதப்பொருளுணருமாறு தவஞ்செய்தபோது தோன்றிய மனப் பரிபக்குவமுடையராயென்பார் “தொன்னலம்பெறு தூயவுளத்தராய்” என்றார்: ‘ஈசனருளினால் மன்னுவெள்ளிவரை’ என்பதற்குச் சிவபிரான் அடியார்க்கருளுமாறு எழுந்தருளியிருக்கின்ற கயிலைமலையெனினுமாம். (62)

ஏகல் பெற்றிடு மக்கட் கினிதுளம்  
பாக முற்ற பரிசுணர்ந் தெம்பிரான்  
ஆக மத்தின் அரும்பதம் முன்றையும்  
ஓகை பற்றி யுணர்வகை கூறியே.

இ—ள்: எம்பிரான்—எங்கள் தலைவராகிய சிவபெருமான், ஏகல் பெற்றிடும் மக்கட்கு—தம்மிடத்துவந்த சனகர் முதலிய அந்தப் புத்திரர் நால்வர்க்கும். இனிது உளம் பாகம் உற்ற பரிசு உணர்ந்து—நன்றாக மனம் பரிபக்குவமுற்ற தன்மையையறிந்து, ஓகைபற்றி உணர்வகை—மனமகிழ்க்கிகொண்டு அறியும் வண்ணம், ஆகமத்தின் அரும்பதம் முன்றையும் கூறி—ஆகமங்களிற் கூறப்படுகின்ற (சரியை கிரியை யோகம் என்னும்) அருமையாகிய மூன்று பாதங்களையும் (அவர்களுக்கு) உபதேசித்து என்று.

இச் செய்யுளும் பிற செய்யுளுங் குளகம்:

(63)

கூனன் மாமதிக் கோடு மிலைச்சிய  
வான நாயகன் மற்றவர் காண்டக  
ஞான போதம் நவிலருந் தன்மையால்  
மோன மேய முதற்குறி காட்டினான்.

இ—ள்: கூனல் மா மதி கோடு மிலைச்சிய வான நாயகன் — வளைவினையுடைய சிறந்த பாலசந்திரனை யணிந்த தேவத் தலைவராகிய சிவபெருமான், ஞானபோதம் நவில அரும் தன்மையால்—ஞானபோதமானது (வாக்கினாற்) சொல்லுதற்கரிய தன்மையையுடைமையால், அவர் காண்டக—அம்முனிவர்கள் அறியும்படி, மோனம் மேய முதல் குறி காட்டினான்—மௌன்மா யிருத்தலாகிய முதன்மைபொருந்திய சின்முத்திரையைக் காண்பித்தார் என்று. (64)

அந்த வெல்லை யரனருள் கண்டுதம்  
புந்தி யொன்றியப் புங்கவன் தாள்மலர்  
சிந்தை செய்து செயலற்று வைகினார்  
முந்தி யாப்புறு முத்தனை மூட்டற.

இ—ள்: அந்த எல்லை—அச்சமயத்தில், அரன் அருள் கண்டு—சிவபெருமானது திருவருட் செயலையறிந்து, தம் புந்தி ஒன்றி—தமது மனம் ஒடுங்கப்பெற்று, அ புங்கவன் தாள் மலர் சிந்தைசெய்து—அந்தச் சிவபெருமானது பாதகமலங்களைத் தியானித்து, முந்து யாப்பும் மு தனை மூட்டு அற—அனாதியே பந்தித்த மூவகைப் பந்தங்களும் பொருத்தற, செயல் அற்று வைகினார்—கரணச் சேட்டைகளின்றி[மோன நிலையெய்தி] இருந்தார்கள் என்று.

முத்தனை-ஆணவம் மாயை கன்மம் என்பன.

(65)

வேத நாயகன் மெய்த்தவர்க் கோர்கணம்  
போத யோகின் பொருண்மையைக் காட்டுழி  
ஓத லாகும் உகம்பல சென்றன  
சீத வானதி சேர்ந்ததொன் னாளினே.

இ—ள்: வேத நாயகன் — வேதமுதல்வராகிய சிவபெருமான், மெய்த்தவர்க்கு—மெய்மையாகிய தவத்தினையுடைய சனகாதி முனிவர்களுக்கு, ஓர்கணம்—ஒரு கணமாத்திரம், போத யோகின் பொருண்மையை காட்டுழி—ஞான யோகத்தினியல்பைக் காண்பித்தபொழுது, ஓதல் ஆகும் உகம் பல சென்றன—வியந்து சொல்லுதற்கேற்ற பலயுகங்கள் கழிந்தன, சீத வான் நதி சேர்ந்ததொல் நாளில்—குளிர்ச்சியினையுடைய பெரிய கங்கைதோன்றிய முன்னேநாளிற் போல என்று.

நதி தோன்றிய காரணத்தையும் அந்நாளிற் பலயுகங்கழிந்தன என்பதை மேல் தக்ஷகாண்டத்துத் ததீசியுத்தரப் படலத்திற் காண்க. (66)

அன்னை தன்னை யகன்றரன் யோகிபோல்  
என்ன துஞ்செய லின்றி யிருத்தலான்  
முன்னை ஆண்பெண் முயக்கம் தின்மையாய்  
மன்னு யிர்த்தொகை மல்கலின் ருயதே.

இ—ள்: அரன்—சிவபெருமான், அன்னை தன்னை அகன்று — உலகமாதா வாகிய உமாதேவியாரைப் பிரிந்து, என்னதும் செயல்இன்றி—யாதொரு செயலுமின்றி, யோகிபோல் இருத்தலால்—ஞானிபோல வீற்றிருத்தலினால், முன்னை



ஆண் பெண் முயக்கமது இன்மை ஆய்—முன்னர்க் கூடிவாழ்ந்த ஆணும் பெண்ணுங் கூடுதலின்றி, மன் உயிர் தொகை மல்கல் இன்று ஆயது—நிலைபெற்ற உயிர்க்கூட்டங்கள் விருத்தியடைந்தில எ—று,

என்னது - ஏது என்பதன் விகாரம்.

(67)

நவிறல் என்னினி ஞாலம் விசம்புளார்  
இவறு காமப் புணர்ச்சிய தின்றியே  
கவறல் கொண்டு கலங்களு ரெய்தினார்  
தவறல் கொண்டது நல்குந் தனிச்செயல்.

இ—ள்: ஞாலம் விசம்பு உளார்—மண்ணுலகத்திலும் விண்ணுலகத்திலு முள்ள மானுடர் தேவரணுவரும், இவறு காம புணர்ச்சியது இன்றி—விரும் புதலாகிய காமத்தினால் நிகழும் கலவியில்லாமல், கவறல் கொண்டு கலங்கு அஞர் எய்தினார்—மனக்கவலைகொண்டு பெருந்துயரமடைந்தார்கள், நல்கும் தனி செயல் தவறல் கொண்டது—ஒப்பற்ற என்படைப்புத் தொழில் பிழை பட்டது, இனி நவிறல் என்—இதன்மேல் யான் சொல்வதென்னே? எ—று.

படைத்தல் பிழைபடவே காத்தலாகிய பிறவும் பிழைபட்டன என்பது குறிப்பு.

(68)

நல்கல் பெற்ற தமியனும் நாமகட்  
புல்கல் பெற்ற புணர்ச்சியின் றுகியே  
அல்கல்பெற்ற அருந்தவ யோகரின்  
ஒல்கல் பெற்றனன் உண்மையி தாகுமால்.

இ—ள்: நல்கல் பெற்ற தமியனும்—படைப்புத் தொழிலை யுடைய அடியேனும், நாமகள் புல்கல் பெற்ற புணர்ச்சி இன்று ஆகி—சரகவதியைத் தழுவுகின்ற புணர்ச்சி யில்லாமல், அல்கல் பெற்ற அருந்தவ யோகரின் ஒல்கல் பெற்றனன்—மன அமைதியைப் பெற்ற அரிய தவத்தினை யுடைய யோகிகளைப் போல ஒடுங்குதலைப் பெற்றேன், இது உண்மையாகும்—இது சத்தியமேயாம் எ—று.

(69)

நிற்க இங்கிது நித்தன் வரத்தினால்  
ஒற்க மில்வள னுண்டிடு வெய்யசூர்  
எற்கும் நித்தலு மேவலொன் றிட்டனன்  
சொற்க நாட்டில் துயரினை நாட்டினான்.

இ—ள்: இது நிற்க—இஃதித்துணைநிற்க, நித்தன் வரத்தினால் ஒற்கம் இவ்வளவன் உண்டிடு வெய்யசூர்—சிவபெருமானது வரத்தினாலே ஒடுங்காத செல்வத்தை யனுபவிக்கின்ற கொடிய சூரபன்மன், எற்கு நித்தலும் ஏவல் ஒன்று இட்டனன்—எனக்குத்தினந்தோறும் ஒரு ஏவற்ருழிலைக்கற்பித்தான் (அது வன்றியும்), சொற்க நாட்டில் துயரினை நாட்டினான்—சுவர்க்கலோகத்திற்றுன்பத்தை நிலைப்படுத்தினான் எ—று.

ஏவலொன்றென்றது பஞ்சாங்கஞ் சொல்லுதலை. துயரென்றது தீயினு லெரிக்கப்படுதலை.

(70)

தேச நீங்குறு தேவரை ஈண்டுள  
வாச வன்றனை மாதிரத் தோர்களைப்  
பாச னத்தொடு பற்றினன் நித்தலுங்  
கூச லின்றிக்குற் றேவல்கொண் டானரோ.

இ—ள்: தேச நீங்குறு தேவரை—(தமது பெருமை குன்றுதலால்) ஒளிமாழ் கிய தேவர்களையும், ஈண்டு உள வாசவன்தனை—இதுபொழுதில் இவ்விடத்தே நிற்கின்ற இந்திரனையும், மாதிரத்தோர்களை—திக்குப்பாலகர்களையும், பாச னத்தொடு பற்றினன்—சுற்றத்தாருடன் பிடித்து, நித்தலும் கூசல் இன்றி குற்றேவல் கொண்டான்—தினந்தோறும் மனங்கூசாது குற்றேவல்களைச் செய் வித்தான் என்று. (71)

நிறைபு ரிந்த நிலவினை வாளரா  
மறைபு ரிந்தென வானகத் தோருடன்  
இறைபு ரிந்தவிவ் விந்திரன் மைந்தனைச்  
சிறைபு ரிந்தனன் தீத்தொழி லாற்றியே.

இ—ள்: நிறைபுரிந்த நிலவினை வாள் அரா மறைபுரிந்து என—கலைநிறை யப்பெற்ற முழுமதியை ஒளிபொருந்திய இராகுவானது மறைத்தாற்போல, வானகத்தோருடன்—தேவர்களுடன், இறைபுரிந்த இ இந்திரன் மைந்தனை—(சுவர்க்கலோகத்து) அரசியற்றிய இந்த இந்திரனது குமாரனாகிய சயந்தனை, தீ தொழில் ஆற்றி சிறை புரிந்தனன்—கொடுந்தொழிலியற்றிச் சிறைவைத்தான் என்று.

உலகமனைத்திற்கும் நன்மைபுரிதலாற் சயந்தனுக்குச் சந்திரனையும், அவ னுக்கிடர் செய்தலால் அசுரர்க்கு இராகுவையு முவமித்தார். (72)

நிரந்த பல்லுயிர் தங்கட்கு நித்தலும்  
அரந்தை மல்க அறிகிலன் போலவே.  
இருந்த னன்சிவன் என்னினிச் செய்வது  
விரைந்து கூறுதி யென்று விளம்பினான்.

இ—ள்: நிரந்த பல் உயிர் தங்கட்கு நித்தலும் அரந்தை மல்க—நிறைந்த பல ஆன்மவர்க்கங்களுக்கு எப்போதுந்துன்பம் மிக, சிவன்—சிவபெருமான், அறிகிலன்போல இருந்தனன்—(முற்றறிவாலதனை யுணர்ந்தும்) உணராதார் போலிருக்கின்றார், இனி செய்வது என்—இனி யாங்கள் செய்யத்தக்கதுயாது, விரைந்து கூறுதி என்று விளம்பினான் — அதனை விரைவிற் சொல்வீராக வென்று பிரமதேவர் கூறினார் என்று. (73)

அரிய தத்துவம் ஐயைந்தின் பேதமும்  
மரபின் நாடினர் வாலுணர் வெய்திய  
திருவி னாயகன் செங்கமலந்திகழ்  
பிரமன் மாமுகம் நோக்கினன் பேசுவான்.

இ—ள் அரிய தத்துவம் ஐயைந்தின் பேதமும் மரபில் நாடினர் வால் உணர்வு எய்திய திருவின் நாயகன் - அருமையாகிய இருபத்தைந்துதத்துவங்

களின் பாகுபாட்டைத்தையும் முறையே ஆராய்ந்துணர்ந்த பாஞ்சராத்திரி களுடைய தூய்மையாகிய அறிவில் தோன்றியருளுகின்ற இலக்குமிதேவியின் நாயகராகியவிஷ்ணுமூர்த்தி, செம் கமலம் திகழ் பிரமன் மா முகம் நோக்கினன் பேசுவான் - செந்தாமரைமலராசனத்தில் விளங்குகின்ற பிரமதேவரது சிறந்த முகத்தைப்பார்த்துக்கூறுவார் எ - று.

தத்துவம் இருபத்தைந்து - புருஷன், பிரகிருதி புத்தி அகங்காரம் பூதங்கள் 5; தன் மாத்திரைகள் 5; ஞானேந்திரியங்கள் 5; கன்மேந்திரியங்கள் 5; மனம் என்பன. (74)

### வேறு.

ஆவிக ளனைத்து மாகி அருவமா யுருவ மாகி  
மூவகை யியற்கைத் தான மூலகா ரமண தாகுந்  
தேவர்க டேவன் யோகின் செயல்முறை காட்டு மென்னில்  
ஏவர்கள் காமங் கன்றித் தொன்மைபோ லிருக்கும் நீரார்.

இ—ள்: ஆவிகள் அனைத்தும் ஆகி—எல்லாவுயிர்களுமாகி, அருவம் ஆய்—அருவமாகி, உருவம் ஆகி—உருவமுமாகி, மூவகை இயற்கைத்து ஆன மூலகாரணமது ஆகும்—பிரமா விஷ்ணு உருத்திரர் என மூவகைப்படுமியல்பினை யுடைய முதற்காரணமுமாய்நின்ற, தேவர்கள் தேவன்—தேவத்தலைவராகிய சிவபெருமான், யோகின் செயல் முறை காட்டும் என்னில்—யோகச்செயலின் முறைமையைக்காட்டிக்கொண்டிருப்பரேயாயின், காமம் கன்றி தொன்மை போல் இருக்கும் நீரார் ஏவர்கள்—காமமிகுந்து முன்பேர்ற் புணர்ச்சியின்ப மனுபவித் திருக்கத்தக்கவர் யாவர்? எ - று.

அனைவருமவர்போல் யோகியராயினரென்பதுகருத்து. சரம் அசரம் என்னும் இருவகைப் பிரபஞ்சமுமாயென்பார் 'ஆவிகளனைத்துமாகி' எனவும், பக்குவான்மாக்களாகிய விஞ்ஞானகலர் பிரளயாகலர் சலகர் என்னுமூவகையினருள் விஞ்ஞானகலர்க்கு அருவமாயும், பிரளயாகலர்க்குஞ்சலர்க்கும் உருவமாயும் நின்றருள்செய்பவரென்பார் 'அருவமாயுருவமாகி' எனவும், அபக்குவான்மாக்களுக்குப் பக்குவமெய்துங்காறும் படைத்தன்முதலாகிய முத்தொழில்களையும் மும்மூர்த்திகளாய்நின்றியற்றியும் அவரின் மேலாய்விளங்கும் முழுமுதற்கடவுளென்பார் 'மூவகையியற்கைத்தானதேவர்கடேவன்' எனவும், அத்தகைய கடவுள் ஆன்மாக்களுக்குச் சுகதுக்கங்களையூட்டுங்கருத்திலராய் யோகிருப்ப, அவர்வயமின்றித் தம்வயமாகச் சிற்றின்பத்தை நுகரவல்லா ரொருவருமில்லரென்பார் 'தேவர்கடேவன்யோகின் செயன்முறை காட்டு மென்னி - லேவர்கள்காமங்கன்றித் தொன்மைபோலிருக்குநீரார்' எனவும் கூறினார். (75)

ஊழ்வினை நெறியால் முன்ன மொருபெரு வேள்வியாற்றித்  
தாழ்வினை யடைந்த தக்கன் றன்புடை யிருந்தோர் தம்பாற்  
சூழ்வினை யெச்ச முற்றும் அருத்தியே தொலைத்துத் தொல்லை  
வாழ்வினை யருள நாதன் மனத்திடை நினைந்தா னன்றே.

இ—ள்: முன்னம் - முற்காலத்தில், ஊழ் வினை நெறியால் - பிராரத்தகன் மவசத்தால், ஒரு பெரு வேள்வி ஆற்றி - (சிவனையின்றி) ஒரு பெரிய யாகத் தைநடாத்தி, தாழ்வினை அடைந்த தக்கன் தன் புடை - அதனால் இழிவைப் பெற்ற தக்கனிடத்து, இருந்தோர் தம்பால் - இணங்கியிருந்ததேவர்களிடத்து.

சூழ்வினை எச்சம் முற்றும் - தொடர்ந்தபாவசேடமுமுதையும் , அருத்தி தொலைத்து - அனுபவித்துமுடிப்பித்து, தொல்லை வாழ்வினை அருள் - பழைய சுகவாழ்வைக்கொடுக்கும்படி, நாதன் மனத்திடை நினைந்தான் - சிவபெருமான் தமது உள்ளத்தில் நினைந்தார் எ - று. (76)

சூரேனு மவுணற் காற்றல் புரிந்ததுஞ் சுரர்கள் யாருஞ் சார்வருந் திறத்தால் ஈசன் தவத்தருக் குணர்வு காட்டி ஆருயிர் எவைக்கு மின்ன லாக்கிய வாறுந் தூக்கிற் பேரருள் முறையே யன்றிப் பிறிதொரு செயலு மன்றால்.

இ—ள்: ஈசன்—சிவபெருமான், சூர் எனும் அவுணற்கு ஆற்றல் புரிந்தும்—சூரபன்மனென்னுமசுரனுக்கு வரங்கொடுத்ததையும், சுரர்கள் யாரும் சார்வு அரும் திறத்தால்—தேவர்கள்யாவரும் அணுகுதற்கரியதன்மையாக, தவத் தருக்கு உணர்வு காட்டி—சனகாதிமுனிவர்களுக்கு ஞானபோதத்தைக்காண்பித்து, ஆர் உயிர் எவைக்கும் இன்னல் ஆக்கியவாறும்—அரிய ஆன்மாத் துணைத்திற்குந் துன்பத்தையுண்டாக்கிய தன்மையையும், தூக்கில்—ஆராயுங் கால், பேர் அருள் முறையே அன்றி பிறிது ஒருசெயலும் அன்று—மிக்க கருணை முறையேயாமன்றிவேறோர் திறமுமன்று எ - று.

கன்மசேடத்தை நுகர்வித்துத்தொலைக்குங் கருணையேயாமென்றபடி. (77)

முனிவருக் குணர்வு காட்டும் மோனத்தை முதல்வன் நீங்கிப் பனிவரை அணங்கை மேவில் படைப்பயன் முற்றும் அன்னார்க் கினியொரு குமரன் தோன்றில் சூர்கிளை யெனைத்தும் பொன்றுந் துனியுறும் உலக மெல்லாந் தொன்மைபோ லுய்யு மாதோ.

இ—ள்: அயன்—பிரமனே, முதல்வன்—முதற்கடவுளாகிய சிவபெருமான், முனிவருக்கு உணர்வு காட்டும் மோனத்தை நீங்கி—சனகாதிமுனிவர்களுக்கு ஞானபோதத்தைக் காண்பிக்கின்ற மோனநிலையைத் தவிர்த்து, பனிவரை அணங்கை மேவின்—இமயமலையரசனது மகனைமணம்புரியின், படைப்பு முற் றும் - படைப்புத்தொழில் சித்திபெறும், அன்னார்க்கு இனி ஒரு குமரன் தோன்றில் சூர் கிளை எனைத்தும் பொன்றும் - அவர்கட்கு இனி ஒரு குமாரன் பிறந்தாற் சூரபன்மனது சுற்றமுமுதும் இறக்கும், துனி உறும் உலகம் எல் லாம் தொன்மைபோல் உய்யும் - துயரமெய்திய உலகங்களெல்லாம் முன் போல உய்திபெறும் எ - று.

‘விநாயகர் வீரபத்திரர் முதலிய குமாரர்கள் முன்னர் அவதரித்திருத் தலின் , இனியொரு குமரன்றோன்றில்’ என்றார். (78)

அத்திற முற்று மாறென் றறைகுவன் அகிலந் தன்னில் எத்திறத் தருமால் கொள்ள வெய்திடுங் காமன் றன்னை உய்த்திடின முனிவர் தங்கட் குணர்வுசெய் மோனம் நீங்கிச் சத்தியை மணந்து சேயைத் தந்திடு மெந்தை யென்றான்.

இ—ள்: அ திறம்முற்றுமாறு ஒன்று அறைகுவன் — அத்தன்மை நிறை வேறும் பொருட்டு ஒருபாயத்தைக் கூறுவேன், அகிலம்தன்னில் எ திறத்தரும் மால் கொள்ள எய்திடும் காமன் தன்னை உய்த்திடின—உலகத்திலுள்ளா

ரெவரும் மயக்கமுறும்படி அம்பை யெய்கின்ற மன்மதனை ஏனினால், எந்தை—  
எம் பரமபிதாவாகிய சிவபெருமான், முனிவர் தங்கட்கு உணர்வு செய்  
மோனம் நீங்கி—சனகாதி முனிவர்களுக்குப் போதிக்கின்ற மோனநிலையைத்  
தவிர்த்து, சத்தியை மணந்து - உமாதேவியாரைத் திருமணஞ்செய்து, சேயை  
தந்திடும் என்றான்—குமாரரைத் தோற்றுவிப்பா ரென்று கூறினார் (திருமால்)  
என்று. (79)

பதுமபீ டிகையோ னன்ன பரிசுதேர்ந் துவகை யெய்தி  
இதுசெயல் முறையே எந்தாய் ஏற்றன புகன்ற யென்ன  
அதுபொழு தவனை நோக்கி அச்சுதன் அமலன் றன்பால்  
மதனனை விளித்து வேண்டி விடுத்திநீ வல்லை யென்றான்.

இ—ள்: பதும பீடிகையோன் அன்ன பரிசு தேர்ந்து—தாமரைமலராசன  
ராகிய பிரமதேவர் அத்தன்மையை யுணர்ந்து, உவகை எய்தி—மனமகிழ்ந்து,  
எந்தாய்—எம்பரமபிதாவே!, இது செயல் முறையே—(தேவரீர்கூறிய) இதனைச்  
செய்வது தக்கதே, ஏற்றன புகன்றாய் என்ன—இயைந்தனவற்றைக் கூறினார்  
என்று சொல்ல, அச்சுதன்—விஷ்ணுமூர்த்தி, அது பொழுது அவனை நோக்கி—  
அச்சமயத்தில் அப்பிரமதேவரைப் பார்த்து, நீ மதனனை விளித்து வேண்டி—நீ  
மன்மதனையழைத்து (உதவிபுரியுமாறு) வேண்டுதல்செய்து, அமலன் தன் பால்  
வல்லை விடுத்தி என்றான்—சிவபெருமானிடத்து விரைவாக அனுப்புதியென்று  
கூறினார் என்று. (80)

என்னலும் மலரோ னுள்ளத் திசைவுகொண் டெழுந்து மாயன்  
பொன்னடி வணக்கஞ் செய்து விடைகொடு புலவ ரோடும்  
மன்னொடு மங்கண் நீங்கி மனோவதி அதன்பாற் சென்று  
தன்னக ரடைந்து கஞ்சத் தவிசின்வீற் றிருந்தா னன்றே.

இ—ள்: என்னலும்—என்று திருமால் கூறுதலும், மலரோன்—தாமரை மல  
ரில் வீற்றிருக்கின்ற பிரமதேவர், உள்ளத்து இசைவு கொண்டு எழுந்து—  
மனத்திற் சம்மதமுற்று எழும்பி, மாயன் பொன் அடி வணக்கம் செய்து—  
திருமாலினுடைய பொன்மயமாகிய திருவடிகளை நமஸ்கரித்து, விடை கொடு—  
அனுமதி பெற்றுக்கொண்டு, புலவரோடும் மன்னொடும் அங்கண் நீங்கி—தேவர்  
களுடனும் தேவத்தலைவனாகிய இந்திரனுடனும் அவ்விடத்தினின்று நீங்கி,  
மனோவதி அதன் பால் சென்று—மனோவதி நகரத்திற் போய், தன் நகர்  
அடைந்து—தமது கோயிலுட் புகுந்து, கஞ்ச தவிசின் வீற்றிருந்தான்—தாமரை  
மலராசனத்தில் வீற்றிருந்தார் என்று. (81)

மேருப்படலம் முற்றிற்று.

ஆகத் திருவிருத்தம் 491



## 4. காமதகனப்படலம்

இது காமனது தகனத்தைக் கூறுதலா லிப்பெயர் பெற்றது. காமன் - மன்மதன். தகனம் - எரிதல்.

### இப்படலப்பொழிப்பு.

பிரமதேவர் மனோவதி சேர்ந்தபின் மன்மதனை வருவித்து 'நீ திருக்கைலாச கிரியிற்சென்று பூங்கணைகளையெய்து சிவபெருமான் தேவியை மணமியற்றுமாறு செய்து வருகுதி' என்று ஏவினார். மன்மதன் 'அவரோடெதிர்த்து யானுய்வ தெப்படி' என்று பற்பல நியாயங்கூறி மறுத்தனன். பிரமதேவர் பின்னும் 'சிவ னருளின்றியொன்றும் நிகழ்வதில்லை, நீ யோகநிலையை அகற்றுமாறு செல்வ தும் அவரருளே, எங்களிடரைத் தீர்க்குமாறு இரங்கி உதவியைச்செய்' என்றுபல நீதிகளைக் கூறி வேண்டினார். பின்னும் மன்மதன் மறுக்க, பிரமதேவர் சாபமிட முயன்றனர். மன்மதன் இவரது சாபமேற்று வருந்துவதினும் சிவனை யெதிர்த்துச் சாதலே தக்கதென்று துணிந்து விடை பெற்றுத் தனதூர் புகுந்து போர்க்கோலம் புனைந்து பிரியாதுடன்வரும் மனைவியுடன் கயிலை சேர்ந்து திருநந்திதேவரையனுகிப்பணிந்துதான்வந்த காரணத்தை யுணர்த்தி, உட்புகுதற்கனுமதிசெய்யுமாறு வேண்டி அத்திருநந்திதேவர் மேற்றிசைக்கோ புரவாயிலாற் செல்லுதியென்று விடுக்கச் சென்று சிவபிரான் மோன நிலை யில் வீற்றிருப்பதைக் கண்டு அஞ்சி மெய்சோர்ந்து வில்லைக் கீழே தவறவிட்டு விழுந்து, பின்னர் இரதிதேவி தெளிவிக்க ஒருவாறு தெளிந்தெழுந்து, தனக் கிவ்வாறு விபத்து நேர்ந்ததேயென்று துயருற்று, நடந்தவாறு நடக்க யான் எண்ணிவந்த கருமத்தைச் செய்வேனென்று துணிந்து, கீழே விழுந்த வில்லை யெடுத்துச் சிவனையனுகி மலர்க் கணைகளைத் தொடுத்து ஏவிச் சிவபெருமா னுடைய நெற்றிக்கண்ணினின்று தோன்றிய அக்கினியினால் எரிந்து நீருயினன். உடனின்ற இரதிதேவி ஆற்றாளாய்ப் பெருந்துயர்கொண்டு பலவாறு புலம்பி னள் என்பதாம்.

இந்திரன் வானவர் ஈட்டமொ டேகி  
முந்துறு கஞ்ச முகட்டிடை யுற்றோன்  
ஐந்திற னாகிய ஆசுக வில்வேள்  
வந்திடு மாறு மனத்தில் நினைந்தான்.

இ—ள்: இந்திரன் வானவர் ஈட்டமொடு ஏகி—இந்திரனோடுந் தேவர் கூட்டத்தோடும் போய், முந்து உறு கஞ்ச முகட்டு இடை உற்றோன்—முதன்மைபொருந்திய தாமரைப் பொகுட்டின்மீது வீற்றிருந்த பிரமதேவர். ஐ திறன் ஆகிய ஆசுக வில் வேள் வந்திடும் ஆறு—ஐந்துவகையாகிய புஷ்ப பாணங்களையும் கருப்பு வில்லையுமுடைய மன்மதன் முன்வரும்படி, மனத்தில் நினைந்தான்—தம் மனத்தில் நினைத்தார் என்று.

ஆசுகம் - விரைவிற் செல்வது,

நினைந்திடு கின்றுழி நீனிற மாயோன்  
முனந்தரு கின்ற முரண்டகு வில்வேள்  
மனந்தனில் உன்னும் மலர்ப்பக வன்முன்  
இனந்தரு சூழலொ டும்மென வந்தான்.

இ—ள்: நினைந்திடுகின்றுழி — இவ்வாறு நினைத்த பொழுது, நீல் நிற மாயோன் முனம் தருகின்ற முரண் தகு வில்வேள்—கருநிறத்தையுடைய திரு மால் முற்காலத்திற் பெற்றருளிய வலிமைபொருந்திய கருப்புவில்லையுடைய மன்மதஞானவன், மனம் தனில் உன்னும் மலர் பகவன் முன்—மனத்தின் கண்ணே சிந்தித்த தாமரைமலராசனத்தில் வீற்றிருக்கின்ற பிரமதேவர்க்கு முன்னாக, இனம்தரு சூழலொடு இம் என வந்தான்—கூட்டமாகிய பரிவாரங்களுடன் விரைவில் வந்தான் என்று.

நீல்-கடைக்குறை. முனம்-தொகுத்தல். இம்-விரைவுக்குறிப்பு, முனந்த ருகின்ற-காலவழுவமைதி. (2)

மாமறை யண்ணல்முன் வந்து பராவித்  
தாமரை நேர்தரு தாடொழு தென்னை  
நீமன மீது நினைந்ததெ னென்னாக்  
காமன் வினாவ அயன்கழ றுற்றான்.

இ—ள்: காமன் — மன்மதஞானவன், மா மறை அண்ணல் முன் வந்து பராவி—பெருமைபொருந்திய வேதங்கனையுணர்ந்த பிரமதேவர்க்கு முன்னாக வந்து துதித்து, தாமரை நேர்தரு தாள் தொழுது—செந்தாமரை மலர்போன்ற பாதங்களை வணங்கி, நீ என்னை மனமீது நினைந்தது என் என்னு வினாவ—ஸ்வாமீ! தேவரீர் சிறியேனை மனத்திற் சிந்தித்தகாரணம் யாதென்று கேட்ப, அயன் கழறுற்றான்—பிரமதேவர் சொல்லத்தொடங்கினார் என்று. (3)

கங்கை மிலேச்சிய கண்ணுதல் வெற்பின்  
மங்கையை மேவநின் வாளிக டூவி  
அங்குறை மோனம் அகற்றினை யின்னை  
எங்கள் பொருட்டினில் ஏகுதி யென்றான்.

இ—ள்: கங்கை மிலேச்சிய கண்ணுதல் வெற்பின் மங்கையை மேவ—கங்கை நதியைத் திருச்சடையிலணிந்த நெற்றிக்கண்ணையுடைய சிவபெருமான் மலையரசனது மகளைத் (திருமணஞ்செய்து) சேரும்பொருட்டு, எங்கள் பொருட்டினில்—எங்கள் காரணமாக, நின் வாளிகள் தூவி—உனது புஷ்பபாணங்க ளைச் செலுத்தி, அங்கு உறை மோனம் அகற்றினை—அவ்விடத்தில் வீற்றிருக் கின்ற மோனநிலையைத் தவிர்த்து, இன்னே ஏகுதி என்றான்—இப்பொழுதே மீண்டுவருகுதியென்று கூறினார் என்று. (4)

வேதனில் வாறு விளம்பிய கூற்றாந்  
தீதுறு பொங்கழல் செய்யவள் சேயோன்  
காதிடை யேநெறி யாக்கடி திற்போய்  
ஏதமி லுள்ள மெரித்ததை யன்றே.

இ—ள்: வேதன் இவ்வாறு விளம்பிய கூற்று ஆம் தீது உறு பொங்கு அழல்—பிரம தேவரிவ்வாறு கூறிய சொல்லாகிய கொடிய சொலிக்கின்ற அக் கினியானது, செய்யவள் சேயோன் காது இடையே நெறியா கடிதில் போய்—இலக்குமியின் குமாரனாகிய மன்மதனது காதுத் துவாரமே வழியாக விரைவிற் சென்று, ஏதம் இல் உள்ளம் எரித்தது—குற்றமில்லாத அவனது மனத்தை எரித்தது என்று.

சிவபக்தி யுடையவனாகிய மன்மதனுக்குச் சிவத்துரோக மமைந்த பிரமன் சொல் அக்கினிபோற் கொடிதாயிற்றென்பதாம். ஐகாரம் சாரியை. (5)

கிட்டி யரன்செயல் கேடுசெ யென்னுங்  
கட்டுரை யேவரு காமனு ளெங்குஞ்  
சுட்ட தெனிற்பிறை சூடிய வன்மெய்  
அட்டிடு கின்றதும் அற்புத மாமோ.

இ—ள்: கிட்டி அரன் செயல் கேடு செய் என்னும் கட்டுரையே—அணுகிச் சிவபெருமானது செயலைக் கெடுப்பாயாகவென்று கூறிய கொடுமொழிதானே, வரு காமன் உள் எங்கும் சுட்டது எனில்—அங்கு வந்துநின்ற மன்மதனது மன முழுதையுஞ் சுட்டதாயின், பிறை சூடி அவன் மெய் அட்டிடுகின்றதும் அற்புதம் ஆமோ—பாரசந்திரனைச் சடைமுடியிற்றரித்த சிவபெருமான் அவனது மேனியை யெரிப்பதும் அதிசயமாகுமா? (ஆகாதே) என்று.

அட்டிடுகின்றது—வினைமுற்றுத் தொழிற்பெயர். பின்னைய உம்மை-இழிவு சிறப்பு. (6)

இத்திற மாமல ரேந்தல் இயம்பக்  
கைத்துணை கொண்டிரு கன்னமும் வல்லே  
பொத்தியி னேந்து புராந்தகன் நாமஞ்  
சித்தச வேளுரை செய்தன னம்மா.

இ—ள்: மாமலர் ஏந்தல் இத்திறம் இயம்ப—பெரியதாமரைமலரில் வீற்றிருக்கின்ற பிரமதேவர் இவ்வாறு கூற, சித்தச வேள்—திருமாலின் மனத்திற் றேன்றிய மன்மதன், கைத்துணை கொண்டு இரு கன்னமும் வல்லே பொத்தி—இரண்டு கைகளாலும் இரண்டு காதுகளையும் விரைவில் மூடி, இனைந்து—(இக் கொடு மொழியையும் யான் கேட்கலாயிற்றேயென்று) வருந்தி, புராந்தகன் நாமம் உரை செய்தனன்—(அப்பாவந்தீருமாறு) முப்புரங்களையெரித்த சிவ பெருமானது திருநாமத்தையுச்சரித்தான் என்று.

சிவசிவ என்றுச்சரித்தான் என்க. சித்தசவேள்—இருபெயரொட்டு. அம்மா-வியப்பிடைச்சொல். (7)

ஈட்டுறு பல்பவ் மெய்துவ தோர்சொற்  
கேட்டன னென்று கிலேசம தாகி  
வாட்டிய மென்மலர் போலணி மாழ்கிப்  
பூட்டுவில் அண்ணல் புகன்றிடு கின்றான்.

இ—ள்: பூட்டு வில் அண்ணல்—நாண்பூட்டிய வில்லையுடைய மன்மதன், ஈட்டு உறு பல் பவம் எய்துவது ஓர் சொல் கேட்டனன் என்று—கூட்ட

மாகிய பல பாவங்களுஞ் சார்தற்கேற்ற ஒரு கொடுமொழியைக் கேட்டேனே யென்று, கிலேசமது ஆகி—மனத்துன்பங்கொண்டு, வாட்டிய மெல் மலர் போல் அணி மாழ்கி—தீயில் வாட்டப்பெற்ற மெல்லிய பூவைப்போல அழகு குன்றப்பெற்று, புகன்றிடுகின்றான்—இவற்றைக் கூறுகின்றான் என்று.

ஈட்டு-முதனிலைத் தொழிற்பெயர்.

(8)

### வேறு

வன்கண் ணருமா சறுகாட் சியர்பால்  
நன்கண் ணுறினுய் யுநலம் புகல்வார்  
உன்கண் ணுறின்த் தவறே தினையால்  
என்கண் ணடிகட் கிலையோ அருளே.

இ—ள்: மாசு அறு காட்சியர் பால் வன்கண்ணர் நன்கு அண்ணுறினும்—குற்றமற்ற அறிவினையுடைய சிட்டரிடத்துத் தறுகண்மையையுடைய துட்டர் நன்றாக அணுகினாலும், உய்யும் நலம் புகல்வார்—உய்தற்கேற்ற நன்மதியையே போதிப்பர் (அங்ஙனமாகவும்), உன் கண் உறின்—தேவரீரிடத்துச் சிறியேன் வர, இ தவறு ஒதினே—இந்தக் கொடுமொழியைக் கூறினீர் (ஆதலால்), அடி கட்டு என்கண் அருள் இலையோ—தேவரீருக்குச் சிறியேனிடத்திற் கருணை யில்லையா? என்று.

சற்சனர் தம்மைச்சார்ந்த துச்சனர்க்கும் நன்மதியையே போதிப்பராக வந் தேவரீரையொரு பெரியவரென்று நம்பிவந்த எனக்கு இக் கொடுமொழி யைக் கூறினீரே, அங்ஙனங்கூறும்படி யான் யாது தீங்குசெய்தேன் என்பதாம்.

உம்மை மாற்றி யுரைக்கப்பட்டது. பின்னைய உறின் செயவெனெச்சத் திரிபு. அமைவுடனென்பார் 'நன்கு' என்றார்.

(9)

வன்னப் புவிமங் கையைமா மலர்மேற்  
பொன்னைப் பிறரைப் புணர்வுற் றிடுவான்  
கன்னற் சிலைபூங் கண்கொண் டமர்செய்  
தென்னத் தனைவென் றிசைகொண் டிலனே.

இ—ள்: வன்ன புவி மங்கையை—அழகிய பூமிதேவியையும், மா மலர் மேல் பொன்னை—பெரியதாமரை மலரில் வீற்றிருக்கின்ற இலக்குமியையும், பிறரை புணர்வுற்றிடுவான்—மற்றைய பெண்களையும் புணரும்படி, கன்னல் சிலை பூகண்கொண்டு அமர் செய்து—கருப்புவில்லையும் புஷ்ப பாணங்களையும் கைக்கொண்டு பொருது, என் அத்தனை வென்று இசை கொண்டிலனே—எனது பிதாவாகிய திருமாலேவென்று (யான்) கீர்த்திபெற்றிலேனா? (பெற்றேனே) என்று.

பிறரென்றது சலந்தரன் மனைவி, கோபிகாஸ்திரீகள் முதலாயினோரை. (10)

வெள்ளைக் கமலத் தியைமெய் யுறவுந்  
தெள்ளுற் றணிசெய் ததிலோத் தமைபால்  
உள்ளப் புணர்வுற் றிடவும் முனையான்  
பிள்ளைச் சமர்செய் திசைபெற் றிலனே.



இ—ள்: வெள்ளை கமலத்தியை மெய்யுறவும்—வெண்டாமரை மலராசனியாகிய சரசுவதியைப் புணரவும், அணி தெள்ளுற்று செய்த திலோத்தமை பால் உள்ளப்புணர்வு உற்றிடவும்—அழகுகளைத் திரட்டிச் சிருட்டித்த திலோத்தமையினிடத்து மனவிகார முண்டாகவும், உணையான் பிள்ளைச்சமர் செய்து—உம்மோடுநான் சிறுபோர்செய்து, இசை பெற்றிலனோ—கீர்த்திபெற்றிலனோ? (பெற்றேனே) எ—று.

எட்பிரமாணமாக அழகுகளை எடுத்தெடுத்துத் திரட்டிச்செய்த சிறந்த பெண்ணுதலால் 'தெள்ளுற்றணி செய்ததிலோத்தமை' என்றார். உணை - உருப மயக்கம். (11)

சீர்பெற் றிடுசெந் திருவைத் திருமால்  
மார்பிற் குடியா யுறவைத் திலனோ  
கார்பெற் றவிழிக் கலைமங் கையையுன்  
ஏர்பெற் றிடுநா விலிருத் திலனோ.

இ—ள்: சீர் பெற்றிடு செம் திருவை—சிறப்புப்பொருந்திய சிவந்த நிறத் தினையுடைய இலக்குமியை, திருமால் மார்பில் குடியாய் உற வைத்திலனோ—விஷ்ணுமூர்த்தியினுடைய நெஞ்சிற் குடியாயிருக்கும்படி இருத்திலனோ? (இருத்தினேனே), கார் பெற்ற விழி கலை மங்கையை—கருநிறம்பொருந்திய கண்களையுடைய சரசுவதியை, உன் ஏர் பெற்றிடு நாவில் இருத்திலனோ—உமது அழகு பொருந்திய நாக்கில் வைத்திலனோ? (வைத்தேனே) எ—று. (12)

தண்ணின் றகுழற் சசியென் றுரைசெய்  
பெண்ணின் றலையுற் றிடுபெற் றியலால்  
விண்ணின் றலைவற் குளமெய்ம் முழுதுங்  
கண்ணென் றிடுபல் குறிகண் டிலனோ.

இ—ள்: தண் நின்ற குழல் சசி என்று உரை செய் பெண்ணின் தலை உற் றிடு பெற்றி அலால்—குளிர்ச்சி பொருந்திய கூந்தலையுடைய இந்திராணியென்று சொல்லப்படுகின்ற பெண்ணினிடத்துப் புணருந்தன்மையேயன்றி, விண்ணின் தலைவற்கு—சுவர்க்கலோகாதிபனாகிய இந்திரனுக்கு, உள மெய் முழுதும்—உள்ளதாகிய சரீரமெங்கும், கண் என்றிடு பல் குறி கண்டிலனோ—கண்ணென்று சொல்லப்படுகின்ற பலபெண் குறிகளை உண்டாக்கிலனோ? (உண்டாக்கினேனே) எ—று.

பேரழகியாகிய இந்திராணி மனைவியாயிருப்பவும் பிறபெண்களைக் கரவில் புணர்ந்து கடுஞ்சாபமேற்கச் செய்தேன் என்பது கருத்து.

சூற்கொண்ட முகில்போற் பசுமையார்ந்த கூந்தலென்பான் 'தண்ணின்ற குழல்' என்றான்.

இந்திரன் சாபமேற்ற சரித்திரம்:— முன்னொரு காலத்தில் இந்திரன் கௌதம முனிவரது மனைவியாகிய அகலிகையைப் புணரவிரும்பி ஓரிரவிற் கோழிவடிவு கொண்டு சென்றுகூவ, முனிவர் நித்திரைவிட்டெழுந்து நித்திய கருமங்கள் செய்யும்பொருட்டுப் போயினர். உடனே இந்திரன் கௌதம முனிவருருக் கொண்டு அவர் மீண்டுவருவதுபோல் வார்த்தையாடி அகலிகையுடன் சேர்ந்திருக்கையில் புலரிக்கால மணுகாமையால் முனிவர் மீண்டு வந்தனர்.



அப்பொழுது இந்திரன் பூனையுருக்கொண்டு ஓட, முனிவர் அவனைநோக்கி 'ஒரு யோர்னியை விரும்பி நம்மனைவியின் கறபை யழித்தனையாதலின் உன் மேனியில் ஆயிரம்யோனி அடையக் கடவன்' என்று சபித்து, கொழுநன்னெறென் பதைக் குறிப்பானுணர்ந்தும் அதற்கிணங்கி யிருந்தமையால் தன் மனைவியை யுங் கல்லாகும்படி சபித்தனர் என்பதாம். (13)

விசையுற் றிடுசெங் கதிர்மே லவர்கீழ்த்  
திசையுற் றவராங் கொருசே யிழைபோல்  
இசையுற் றிடுபா கனிடைப் புணரா  
வசையுற் றிடுபான் மைமயக் கிலனே.

இ—ள்: விசை உற்றிடு செம் கதிர் மேலவர்—வேகமாகச் செல்லுகின்ற சிவந்த கிரணங்கனையுடைய சூரியனாராகிய மேலவரும், கீழ் திசை உற்றவர் — கிழக்குத் திக்கிற்கு தலைவனாராகிய இந்திரனாரும், ஒருசேய் இழை போல் இசை உற்றிடு பாகன் இடை புணரா—ஒரு பெண்போல வடிவெடுத்துவந்த சாரதியாகிய அருணனோடு சேர்ந்து, வசை உற்றிடு பான்மை—வசைபெறும்படி, மயக்கிலனே—மயக்காது விட்டேனா? (மயக்கினேனே) எ—று.

பெண்வடிவுகொண்ட ஆடவனோடும் புணர்ந்த இழிவை விளக்குதற்குப் பன்மையாற் கூறினான்.

சூரியனும் இந்திரனும் அருணனைப் புணர்ந்த சரித்திரம் :— முன்னொருகாலத் திற் சுவர்க்க லோகத்தில் இந்திரனது சபையில் அரம்பையர்கள் செய்யும் நடனத்தைக் காணவிரும்பிச் சென்ற சூரியனது தேர்ப்பாகனாகிய அருணன் அச்சபையிற்றூனிருந்து காணுதற்கிடமின்மையாற் பெண்வடிவு கொண்டு அரம்பையர் குழுவினின்று பார்க்க இந்திரன் அப்பெண்வடிவத்தைக் கண்டு காமமுற்று நிருத்த முடிந்தவுடன் புணர்ந்தான். பின்பு அருணன் முன்னைவடிவுகொண்டு சூரியனிடத் துச் செல்லச் சூரியன் அங்கு நிகழ்ந்தவைகளை வினாவியறிந்து 'அவ்வடிவத்தை யிப் பொழுதுங் கொள்ளுதி' என்றான். அருணன் அவ்வாறே பெண் வடிவுகொள்ளச் சூரியனும் மையலுற்றுப் புணர்ந்தனன் என்பதாம். (14)

கதனத் தொவடுந் துகலந் தவர்பால்  
இதநட் புறுமா மதியென் கணையால்  
மதனத் தொடுதே சிகன்மாதை யுறுப்  
புதனைத் தருபான் மைபுணர்த் திலனே.

இ—ள்: கதனத்தொடு வந்து கலந்தவர் பால் இத நட்பு உறும் மா. மதி—துரிதமாக வந்து புணர்ந்தவர்களிடத்திற் பிரியமான நேசத்தைப் பொருந்துகின்ற பெரிய சந்திரன், என் கணையால்—நானேவிய அம்புகளால், மதனத்தொடு தேசிகன் மாதை உறு—காமஸ்காரத்துடன் குருபத்தினியைப் புணர்ந்து, புதனை தருபான்மை—புதனைப் பெறும்படியாக, புணர்த்திலனே—மயக்கிலேனா? (மயக்கினேனே) எ—று.

பிரிந்தாரை வருத்துஞ் சந்திரனையே குருபத்தினியைப் புணரும்படி மயக்கினே னாயிற் பிறரை மயக்குவது அரிதா என்பது குறிப்பு.

சந்திரன் வியாழபகவானிடத்திற் கல்விகற்குங் காலத்தில் அவரது மனைவியாகிய தாரையென்பானைக்கூடிப் புதனென்னும் புத்திரனைப் பெற்றனன். பின்பு வியாழ

பகவான் அதனையறிந்து அச்சந்திரனை க்ஷயரோகத்தால் வருந்தும்படி சபித்தனர் என்பது சரித்திரம். (15)

முற்றே தின்மறைத் தொகைமு தறிவால்  
கற்றே துமுணர்ந் திடுகாட் சிபெறு  
நற்றே வர்கள்யா ரையுநா ரியர்தங்  
குற்றே வல்செயும் படிசூட் டிலனே.

இ—ள்: ஏது இல் மறை தொகை முற்று—குற்றமில்லாத வேதக்கூட்டங்கள் முழுவதையும், முது அறிவால் கற்று—பேரறிவினாற் படித்து, ஏதும் உணர்ந்திடு காட்சிபெறும்—எல்லாவற்றையு மறிந்த அறிவினையுடைய, நல்தேவர்கள் யாரையும்—நல்லதேவர்க ளெல்லோரையும், நாரியர் தம் குற்றேவல் செய்யும்படி கூட்டி லனே—பெண்களது சிற்றேவல்களைச் செய்யும்படி சேர்த்திலேனா? (சேர்த்தேனே) என்று.

ஏதம் ஏது எனக்கடைக்குறையாயிற்று.

(16)

மறைதே ரும்வசிட் டன்மரீ சிமிகக்  
குறிதா முனியத் திரிகோ தமன்நல்  
அறிவால் உயர்கா சிபனா தியராந்  
துறவோர் தமதாற் றல்தொலைத் திலனே

இ—ள்: மறை தேரும் வசிட்டன்—வேதங்களை யுணர்ந்த வசிட்டமுனிவரும், மரீசி—மரீசி முனிவரும், மிக குறிது ஆம் முனி—மிகவுங்குறுமையாகிய வடிவத்தை யுடைய அகத்திய முனிவரும், அத்திரி—அத்திரிமுனிவரும், கோதமன்—கௌதம முனிவரும், நல் அறிவால் உயர் காசிபன்—நல்ல உணர்வினாற் சிறந்த காசிப முனி வரும், ஆதியர் ஆம் துறவோர் தமது—முதலியவர்களாகிய முனிவர்களது, ஆற் றல் தொலைத்திலனே—நிலையைக் கெடுத்து வென்றிலேனா? (வென்றேனே) என்று.

ஆதியரென்றது விசுவாமித்திரர் முதலியவர்களை.

(17)

மன்னான் மரபுற் றிடுமா னவரைப்  
பின்னா கியமும் மைகொள்பே தகரை  
மின்னார் கண்மயக் கினில்வீட் டிலனே  
என்னா ணைகடந் தவார்யா ளுளரே.

இ—ள்: மன் நால் மரபு உற்றிடும் மானவரை—நிலைபெற்ற நால்வகைச்சாதி களிலுதித்த மானுடர்களையும், பின் ஆகிய மும்மை கொள் பேதகரை—அவரின் பின்வந்த மூவகைப்பட்ட பேதமுடையவர்களையும், மின்னார்கள் மயக்கினில் வீட் டிலனே—பெண்மயக்கத்தில் அகப்படுத்தாது விட்டேனா? (அகப்படுத்தினேனே) என் ஆணை கடந்தவர் யார் உளர்—எனது கட்டளையை மீறினவர்கள் யாரிரு கின்றார்கள்? (ஒருவருமில்ர்) என்று.

நான் மரபுற்றிடுமானவரென்பது அந்தணர் அரசர் வணிகர் சூத்திரர் என் பவர்களை. மும்மைகொள் பேதகரென்றது அனுலோமர் பிரதிலோமர் சங்கரர் என் பவர்களை. அனுலோமராவர் :—அந்தணன் தன்னிற்றூழ்ந்த அரசவணிக சூத்திர சாதிப் பெண்களையும், அரசன் தன்னிற்றூழ்ந்த வணிக சூத்திர சாதிப் பெண் களையும், வணிகன் தன்னிற் ரூழ்ந்த சூத்திர சாதிப் பெண்களையும் மணஞ்செய்து

பெற்ற பிள்ளைகள் அறுவருமாம்.. பிரதிலோமராவார்:-பிராமணப் பெண் அரச வணிக சூத்திர சாதி ஆடவரையும், அரசப்பெண் வணிக சூத்திர சாதி ஆடவரையும், வணிகப்பெண் சூத்திரசாதி ஆடவரையும் மணஞ்செய்து பெற்ற பிள்ளைகள் அறுவருமாம். சங்கரராவார்: முற்கட்டிய அனுவலோமருள்ளும் பிரதிலோமருள்ளும் ஆணும் பெண்ணுங் கூடிப்பெற்ற பிள்ளைகளாம். மும்மைகொள் பேதகரிவரே யென்பதை, “உத்தம குலத்து நாற்பெருங் குடியு முயர்ந்தவு மிழிந்தவு மயங்க - வைத்தவுமான புறக்குடி மூன்றும்” எனத் திருவிளையாடற் புராணங் கூறுதலாலு மறிக,

(18)

அறைபெற் றிடுமித் திறமா னவெலாம்  
முறைபெற் றிடுமென் னின்முடிந் திடுமோ  
பிறைபெற் றிடுகின் றபெருஞ் சடையெம்  
இறைபெற் றிடுசத் தியியற் றிடுமே.

இ—ள்: அறை பெற்றிடும் இ திறம் ஆன எலாம்—இதுகாறும் எடுத்தோதப் பட்ட இச்செயல்களெல்லாம், முறை பெற்றிடும் என்னில் முடிந்திடுமோ—முறையைப்பெற்றுக்கொண்ட என்னால் நடைபெறுமா? (நடைபெறுது), பிறைபெற்றிடு கின்ற பெரும் சடை எம் இறை பெற்றிடு சத்தி இயற்றிடும்—பாலசந்திரனைய ணிந்த பெரிய சடைமுடியையுடைய எமது கடவுளாகிய சிவபெருமான் பெற் றுள்ள சத்தியே செய்தருளும் எ—று.

அவராணையைச் சிரமேற்கொண்டொழுகும் என்னால் முடியா, என்னிறைவரா கிய அவராலே நடைபெறுகின்றன என்பது தாற்பரியம்.

முறை-அரசன் தனதரசிற்கு வேண்டிய பலவகைத் தொழில்களையுமியற்றுமாறு பலரைத்தெரிந்து நியோகித்தல்போன்ற நியோகிப்பு. “சிவமெனும் பொருளுமாதி சத்தியோடு சேரினெத்தொழிலும் வல்லதாம்” என்றபடி சிவம் சத்தியோடு கூடியே தொழிலியற்றுதலின் ‘இறைபெற்றிடு சத்தியியற்றிடும்’ என்றான்.

(19)

மாலே முதலா கியவா னவர்தம்  
பாலே அடல்வா கைபடைப் பதலால்  
மேலே நதிசூ டியமே லவன்மேற்  
கோலே வினன்வென் றிடல்கூ டுமதோ.

இ—ள்: மாலே முதல் ஆகிய வானவர் தம் பால் — விஷ்ணுவே முதலாகிய தேவர்களிடத்தில், அடல் வாகை படைப்பது அலால்—சிறந்த வெற்றியைப் பெறுவ தன்றி, மேலே நதி சூடிய மேலவன் மேல்—திருச்சடையிலே கங்கைநதியை யணிந்த முதற்கடவுளாகிய சிவபெருமான்மீது, கோல் ஏவினன் வென்றிடல் கூடுமதோ— பாணங்களைப் பிரயோகித்து வெல்லுதல் இயலுமா? (இயலாதே) எ—று.

உலகமனைத்தையு மொருகணத்தி லழித்துவிடுமெனும்படி பெருகிய கங்கை நதியைச் சிறிதாக்கி யடக்கிச் சடையிலணிந்த மகத்துவமுடைய சிவபிரானே, ஏனைய தேவரை வென்றதுபோல வெல்லுதல் கூடாதென்பது கருத்து, மாலே என்ற ஏகாரம்-தேற்றம்.

(20)

ஐதா கியசீர் கொடவன் முறைசெய்  
நொய்தா னவர்போ லநுவன் றனையால்  
வெய்தா மழலா கியமே லவன்மேல்  
எய்தா லுமென்வா ளிகளெய் திடுமோ.

இ—ள்: ஐது ஆகிய சீர் கொடு அவன் முறை செய் நொய்து ஆனவர்போல நுவன்றனை—அற்பமாகிய கீர்த்தியை வகித்து அவரது பணியைச் செய்கின்ற அற்ப தேவர்களைப்போல (நினைத்துக்) கூறினீர், வெய்து ஆம் அழல் ஆகிய மேலவன் மேல் எய்தாலும்—கொடிய அக்கினிமயமாகிய அந்த முதற்கடவுளின்மேற் பிரயோகித்தாலும், என் வாளிகள் எய்திடுமோ—எனது புஷ்பபாணங்கள் (அவரை) அணுகுமா? (அணுகாவே) எ—று. (21)

கையுந் நகையுங் கதிரார் விழியும்  
மெய்யுந் தழலாம் விமலன் றனையான்  
எய்யும் படிசென் றிடினில் வுயிர்கொண்  
டுய்யுந் திறமும் உளதோ உரையாய்.

இ—ள்: கையும்—திருக்கரமும், நகையும்—திருநகையும், கதிர் ஆர் விழியும்—ஒளிபொருந்திய திருக்கண்ணும், மெய்யும்—திருமேனியும், தழல் ஆம் விமலன் தனை—அக்கினி மயமாகப்பெற்ற மலரகிதராகிய சிவபெருமானே, யான் எய்யும்படி சென் றிடின—யான் அம்பினுலெய்யும்படி போனால், இ உயிர் கொண்டு உய்யும் திற மும் உளதோ—இந்த ஆன்மாவை உடலில் வைத்துக்கொண்டு உய்ந்துவருந் தன் மையுமுண்டா?, உரையாய்—கூறக்கடவீர் எ—று.

இவற்றுகொரு தழலானிறந்து படுவதன்றியுய்வில்லையென்பதாம், சிவபிரானது கைமுதலியவற்றில் அக்கினிபொருந்துதலை “தீத்தானுன் கண்ணிலே தீத்தானுன் கையிலே - தீத்தானு முன்றன் சிரிப்பிலே-தீத்தானுன் - மெய்யெலாம் புள்ளிருக்கு வேளுரா வுன்னையிந்தத் — தையலா ளெப்படிச்சேர்ந் தான்” என்னுந் தனி வெண் பாவானு முணர்க உய்யுந்திறமும் என்பதில் உம்மை-எச்சம். (22)

பற்றோ டிகலற் றபரம் பொருளை  
எற்றோ மயல்செய் குவதீ சனையும்  
மற்றோ ரெனநின் னின்மதித் தனையால்  
சற்றோ அவனாற் றல்தவிர்த் திடவே.

இ—ள்: பற்றோடு இகல் அற்ற பரம்பொருளை மயல் செய்குவது எற்று—விருப் பும் வெறுப்புமில்லாத பரம்பொருளாகிய சிவபெருமானே மயக்குவதெப்படி?, ஈச னையும் மற்றோர் என நின்னில் மதித்தனை—சிவபெருமானையும் ஏனைய அற்ப தேவர் களைப்போல உமது மனத்தில் நினைத்தீர், அவன் ஆற்றல் தவிர்த்திடசற்றோ—அவ ரது வலிமை ஒழிக்கப்படுதற்கு இலகுவானதா? (அன்றே) எ—று.

விருப்புவெறுப்பற்றவரும் முடிவிலாற்றலுடையவருமாதலின் தேவியாரை விரும் புவித்தலும் வெல்லுதலுங்கூடாதென்பதாம். ஈசனையும் என்பதில் உம்மை-உயர்வு சிறப்பு, தவிர்த்திட என்பது படுவிகுதிதொக்க வினையெச்சம். (23)

சூற வளிவை கியசூ முலின்வாய்  
ஏற வெருபூ னையெதிர்ந் துளதேல்  
நீற டியமெய் யுடைநின் மலன்மேல்  
வீறாய் வினையேன் பொரமே வுவனே.

இ—ள்: சூறவளி வைகிய சூழலின் வாய்—சுழல்காற்று ஓயாது வீசுகின்ற இடத்தில், ஒரு பூளை ஏற எதிர்ந்துளதேல்—ஒரு பஞ்சு சென்று எதிருன்றி நின்ற துண்டாயின், வினையேன்—பாவினேன், வீறு ஆய்—இறுமாப்புற்று, நீறு ஆடிய

மெய் உடை நின்மலன் மேல்—விபூதியை எங்கும்பூசிய திருமேனியையுடைய மலரகி தராகிய சிவபிரான்மீது, பொர மேவுவன்—போர்செய்யச் செல்வேன் எ—று.

சுழல் காற்றின்முன் பஞ்சு எதிர்நிற்கலாற்றுமைபோல யானுஞ் சிவபிரான் முன் எதிர்நிற்கலாற்றேன் என்பதாம். (24)

ஆறுந் றிடுசெஞ் சடையண் ணலுடன்  
மாறுந் றவருண் டெனின்மற் றவர்தாம்  
ஊறுந் றனரல் லதுளத் துயர்கொண்  
டறுந் றனரல் லதிருந் துளர்யார்.

இ—ள்: ஆறு உற்றிடு செம் சடை அண்ணல் உடன் மாறுற்றவர் உண்டு எனில்—கங்கைநதி தங்கிய சிவந்தசடைமுடியினையுடைய சிவபிரானோடு எதிர்த்தவர் உளரென்பீரேல், அவர்—அவர்கள், ஊறுற்றனர் — ஊறுபாடெய்தினோரும், அல்லது உளத்துயர் கொண்டு ஈறு உற்றனர் அல்லது—அல்லது மனத்துன்பங்கொண்டிறந்தவரும் ஆயினரன்றி, இருந்துளர் யார்—வெற்றிபெற்றிருந்தவர்கள் யாவர்? (ஒருவருமில்லையே) எ—று.

வெற்றிபெற்றார் யாருமுளராயினன்றோ சிறியேனே யேவத்தகும் என்பதாம். ஊறுற்றருள்ளும் ஈறுற்றருள்ளுஞ் சிலர் மேல்வருஞ் செய்யுட்களாற் கூறப்படுகின்றனர். (25)

இந்நா ரணனா தியர்யா வர்களும்  
அந்நா ளமலன் பணியாற் றிடலும்  
உன்னா வவர்சிந் தனைமொய்ந் நகையால்  
ஒன்னார் புரமட் டதுணர்ந் திலையோ.

இ—ள்: இ நாரணன் ஆதியர் யாவர்களும்—இந்தத் திருமால் முதலிய தேவர் களெல்லோரும், அ நாள் அமலன் பணி ஆற்றிடலும்—அக்காலத்தில் மலரகித ராகிய சிவபிரானது ஏவற்றொழிலைச் செய்தலும், அவர் சிந்தனை முன்னா—(அச்சிவ பிரான்) அவர்களது மனக்கருத்தையறிந்து, மொய் நகையால் ஒன்னார் புரம் அட் டது உணர்ந்திலையோ—வலியசிரிப்பினாற் பகைவரது முப்புரங்களையும் எரித்தழித் தமையை நீரறிந்திலீரா? (அறிந்திருப்பீரே) எ—று.

அவர் சிந்தனையென்றது. அசுரரைச் சங்கரிக்க வேண்டுமென்பதை. கழிந்த கற் பங்களின் மாண்டாரல்லர், இற்றைஞான்று என்னைக்கயிலைக்கனுப்புமாறு நுமக்குப் பணித்தவரேயென்பான் 'இந்நாரணன்' எனவும், சிவபத்தியற்றாரென்பான். 'ஒன் னார்' எனவுங் கூறினான். திரிபுரத்தசுரர் சரித்திரம் முன்னர்க் காட்டப்பட்டது. (26)

எந்தாய் அருளென் றொரிளங் குமரன்  
வந்தா தியையேத் தலும்வை துசினக்  
கொந்தா ரழல்போல் வருகூற் றுவனை  
அந்தாள் கொடுதைத் ததறிந் திலையோ.

இ—ள்: ஓர் இளம் குமரன் வந்து—ஒரு சிறுபாலகன் அடைக்கலம் புகுந்து, எந்தாய் அருள் என்று—எம்பரமபிதாவே காத்தருளுமென்று, ஆதியை ஏத்தலும்—முதற்கடவுளாகிய சிவபெருமானைத் துதிக்க, வைது சின கொந்து ஆர் அழல் போல் வரு கூற்றுவனை—கடுஞ்சொற்கூறி அழற்சியையுடைய கூட்டமாகிய நிறைந்த அக் கினியைப்போல (உக்கிரருபத்துடன்) வந்தயமனை, அம் தாள் கொடு உதைத்தது அறிந்திலையோ—(அச்சிவபெருமான்) அழகிய இடத்திருவடியினாலுதைத்தருளிய தன்மையை நீரறிந்திலீரா? (அறிந்திருப்பீரே) எ—று.



ஓரிளங்குமரன் என்றது-மார்க்கண்டேய முனிவரை. இவர் சரித்திரத்தை மேல் அசுரகாண்டத்து மார்க்கண்டேயப் படலத்தாலுணர்க. கொத்து என்பதில் வல் லொற்று எதுகை நோக்கிமெல்லொற்றாயிற்று. (27)

முன்னைப் பகல்நீ யுமுகுந் தனுமாய்ப்.  
பன்னற் கரிதா யபரம் பொருள்யாம்  
என்னச் சிவனெய் தியிகழ்ந் தவுனைச்  
சென்னித் தலைகொண் டதுதேர் கிலையோ.

இ—ள்: முன்னை பகல்—முன்னொரு காலத்தில், நீயுந் முகுந்தனும் ஆய்—நீரும் (தந்தையாகிய) விஷ்ணுமூர்த்தியுமாக, பன்னற்கு அரிது ஆய பரம்பொருள் யாம் என்ன—சொல்லுதற்கரியதாகிய பரப்பிரமம் நாமேயென்று (ஒருவர்க்கொருவர் வாதுசெய்ய, சிவன் எய்தி—(அவ்விடத்துச்)சிவபெருமான் எழுந்தருளி வந்து, இகழ்ந்த உனை சென்னி தலை கொண்டது தேர்கிலையோ—நிந்தித்த உமது நடுத் தலையைக் கிள்ளியதன்மையை நீர் அறியீரா (அறிவீரே) என்று.

திருமால் தருக்கு நீங்கிப் பணிந்த பின்னும் பணியாதநும்மையென்பான் 'இகழ்ந்தவுனை' எனவும், நாற்றிசைத் தலைகளினுஞ் சிறந்ததென்பான் 'சென்னித்தலை' எனவும் கூறினான். உச்சித்தலையைக் கிள்ளியது வைரவக் கடவுளாயிருப்பவும் சிவ பெருமானோடே பேதமாதல் பற்றிச் சிவன் செயலாகக் கூறினான். இச்சரித்திரம் கடவுள் வாழ்த்தில் ஒன்பதாஞ் செய்யுளிற் குறிக்கப்பட்டது. (28)

அடன்மே வசலந் தரனா தியராய்ப்  
படிமே லுளதோர் பஃரு னவர்தாம்  
முடிவார் அரனோடு முரண் டிடலுங்  
கெடுமா றுபுணர்த் ததுகேட் டிலையோ.

இ—ள்: அடல் மேவு சலந்தரன் ஆதியர் ஆய் படி மேல் உளது ஓர் பல் தான வர்—வலிமைபொருந்திய சலந்தராசுரன் முதலாகப் பூமியிலுள்ள பலஅசுரர்கள், முடிவார்—இறக்கும் விதியினராய், அரனோடு முரண்டிடலும்—சிவபெருமானோடு பகைத்தலும், கெடுமாறு புணர்த்தது கேட்டிலையோ—அச்சிவபெருமான் அவர்க ளிறக்கும்படி சூழ்ச்சி செய்ததை நீர் கேள்வியுற்றிலீரா? (கேள்வியுற்றிருக்கின்றீர்) என்று.

இச்செய்யுளிற் சுட்டிய சரித்திரம் மேல் தக்ஷகாண்டத்துத் ததீசியுத்தரப் படலத்திற் கூறப்பட்டுள்ளது. (29)

வீடெய் துறுநின் மகன்வேள் விநிலத்  
தூடெய் தினர்யா வருமொப் பில்அரன்  
மாடெய் தியவீ ரனின்மா னமொரீ இப்  
பாடெய் தியபுன் செயல்பார்த் திலையோ.

இ—ள்: வீடு எய்துறும் நின் மகன் வேள்வி நிலத்து ஊடு எய்தினர் யாவரும்—அழிதலைப்பெற்ற உமது குமாரனாகிய தக்கனது யாகசாலையிற் சென்றோரனைவரும், ஒப்பு இல் அரன் மாடு எய்திய வீரனில்—சமாமையில்லாத சிவபெருமானிடத்துதித்த வீரபத்திரக்கடவுளால், மானம் ஓரீஇ—மதிப்பையிழந்து, பாடு எய்திய புன் செயல் பார்த்திலையோ—அழிவடைந்த எளியசெய்கையை நீர் கண்டிலீரா? (கண்டிருப் பீரே) என்று.

இச் சரித்திரத்தை மேல் தக்ஷகாண்டத்து யாகசங்காரப் படலத்திற் காண்க. (30)

அண்டா தவகந் தையொடா ழியின்வாய்  
விண்டா னவரச் சுறமே வுவிடம்  
உண்டான் நிகழ்கங் கையையோ ரணுவிற்  
கொண்டான் அவன்வன் மைகுறிக் கிலையோ.

இ—ள்: விண்டு ஆனவர் அச்சுற—திருமாலும் பயப்படும்வண்ணம், ஆழியின் வாய்—திருப்பாற்கடலில், அண்டாத அகந்தையொடு மேவு விடம்—அடங்காத தருக்கினோடு தோன்றிய நஞ்சை, உண்டான்—அமுதுபோல் அயின்றார், நிகழ் கங் கையை ஓர் அணுவில் கொண்டான்—பெருகிப்பாய்ந்த கங்கை நதியை ஓரணுவள வாக அடக்கிச் சடையிலணிந்தார். அவன் வன்மை குறிக்கிலையோ—(அத்தகைய சிவபெருமானது) வலிமையை நீர் அறியீரா? (அறிவீரே) எ—று.

அண்டாதவகந்தை-பெருந்தருக்கு. உயர்வு சிறப்பும்மை விகாரத்தாற்றெடுக்கது. (31)

தரியா வுளமால் கொடுதன் னிகழும்  
அரியோ டுகைம்மா வையடற் புலியை  
உரியா மிசைபோர் வையுடுக் கையெனப்  
பரியா அரனுற் றதுபார்த் திலையோ.

இ—ள்: தரியா உள மால் கொடு தன் இகழும் அரியோடு—அடங்காத மனம யக்கத்தைக்கொண்டு தம்மை நிந்தித்த திருமாலாகிய நரசிங்கத்தையும், கைம் மாவை—(கயாசுரனாகிய) யானையையும், அடல் புலியை (தாருகவனத் திருடிகளே விய) வலிய புலியையும், உரியா—உரித்து, மிசை போர்வை உடுக்கை என பரியா—(அத் தோல்களைத்) தம்மேற் போர்வையாகவும் ஆடையாகவும் தரித்து. அரன் உற்றது பார்த்திலையோ—சிவபெருமானெழுந்தருளிய தன்மையை நீர் கண்டிலீரா? (கண்டிருப்பீரே) எ—று.

நரசிங்கத் தோலையும் யானைத் தோலையும் போர்வையாகவும் புலித்தோலை ஆடை யாகவுங்கொண்டனரென்க.

நரசிங்கத்தை வதைத்த சரித்திரம்:— திருமால் நரவடிவுஞ் சிங்க வடிவும் பொருந்தி நரசிங்கமெனப் பெயர் பெற்றுத் தூணினின்று வெளிப்பட்டு இரணிய னைக் கொண்டு நகங்களால் மார்பைக் கிழித்துக் குடரைப்பிடுங்கி உதிரத்தைப் பரு கிச் செருக்குற்றுத்திரிய, அஞ்சியோடிய தேவர்கள் கயிலையையடைந்து சிவபிரா னுக்கு முறையிட்டனர். அவர் இரண்டு சிரங்களும் பெரிய சிறகுகளும் கூரிய நகங் களும் எட்டுக் கால்களும் பொருந்திய சரபவுருக்கொண்டு நரசிங்கத்தைக் கொண்டு தோலையுரித்துத் தமது திருமேனியிற் போர்வையாக அணிந்து மீண்டு கயிலை சேர்ந்தனர் என்பதாம்,

ஏனைய சரித்திர மிரண்டையும் மேல் தக்ஷகாண்டத்துத் ததீசியுத்தரப்படலத் திற் காண்க. (32)

ஓரார் தனதுண் மையையுள் ளமிசை  
யாரா யினுமாற் றவகந் தைபெறின்  
வாரா அவர்தம் வலிமாற் றிடுமால்  
தேராய் கொல்பரஞ் சுடர்செய் கையதே.

இ—ள்: ஆர் ஆயினும்—எத்தகையினராயினும், தனது உண்மை ஓரார்-தமது உண்மைகளையுணராதவர்களாய், உள்ளமிசை ஆற்ற அகந்தை பெறில்—மனத்தில் மிகவுங் கர்வங்கொண்டால், வாரா—முன்வந்து, அவர் தம் வலி மாற்றிடும்—அவர்

களது வலிமையை அடக்குவார், பரஞ்சுடர் செய்கையது தேராய் கொல்—பரஞ் சோதிருபராகிய சிவபெருமானது வீரச் செயலை நீரறியீரா? (அறிவீரே) எ—று.

ஓரார்-முற்றெச்சம். உண்மை—பதியிலக்கணங்கள்.

(33)

இறுகின் றகடைப் பகலீ நிலதோர்  
கறைதுன் றுமிடற் றிறைகண் ணினும்வீழ்  
பொறியொன் றதனாற் பொடிபட் டிடுநீ  
அறிகின் றிலையோ அகிலங் களுமே.

இ—ள்: இறுகின்ற கடைபகல்—அழிகின்ற ஊழிகாலத்தில், ஈறு இலது ஓர்கறை துன்றும் மிடற்று இறைகண்ணினும் வீழ் பொறி ஒன்று அதனால்—அழிவற்ற நஞ் சார்ந்ததிருக்கண்டத்தையுடைய தலைவராகிய சிவபிரானது நெற்றிக்கண்ணினின்றும் விழுகின்ற ஒரு அக்கினிப்பொறியால், அகிலங்களும் பொடிபட்டிடும்—எல்லாவுலகங் களுஞ் சாம்பராகும், நீ அறிகின்றிலையோ—இதனை நீரறியீரா? (அறிவீரே) எ—று.

ஈறிலதோரிறை, கறைதுன்று மிடற்றிறை எனத்தனித்தனி இயையும். இறுகின்ற கடைப்பகல் இறைகண்ணினும் வீழ்பொறியொன்றனால் அகிலங்களும் பொடிபட்டி டும் என்பதை “விரித்துல கனைத்து மாக்கி வீக்குநாட் சராச ரங்கள்-பரித்துள புவன மூன்றும் பாலநேத் திரத்தீயூட்டி-யெரித்துநீருக்கிப் பூசியென்பணிந் திலங்கு சூலந்- திரித்துநின்றாடுநின்பொற்சேவடி போற்றி பேர்ற்றி” என்னும்வரதபண்டிதர் வாக்காலுமறிக.

(34)

இப்பெற் றியனா கியவீ சனையென்  
கைப்பற் றியவிற் கொடுகந் தமலர்  
அப்பிற் பொருகின் றிலன் ஆருயிர்மேல்  
மெய்ப்பற் றிலரிச் செயல்வேண் டுவரே.

இ—ள்: இ பெற்றியன் ஆகியஈசனை—இத்தன்மையராகிய சிவபெருமானை, என் கை பற்றியவில் கொடு—எனது கையிற்பிடித்த வில்லைக்கொண்டு, கந்த மலர் அப்பில் பொருகின்றிலன்—மணம்பொருந்திய புஷ்பபாணங்களாற் போர்செய்யமாட்டேன், ஆர் உயிர்மேல்மெய் பற்று இலர் இ செயல்வேண்டுவர்—அரிய உயிரினிடத்து மெய்ம் மையாகிய அன்பில்லாதவர்கள் இந்தச்செயலைச்செய்ய விரும்புவார்கள் எ—று.

அம்பு அப்பென் விகாரமாயிற்று

(35)

மேனா ளகிலந் தரமெல் லியலா  
ஆனா வருடன் னையளித் தொருபால்  
தானா கவிருத் தியதற் பரனை  
நானா மயல்செய் வதுநன் றிதுவே.

இ—ள்: மேல்நாள்—முற்காலத்தில், அகிலம் தர—எல்லாப் பிரபஞ்சங்களையுஞ் சிருட்டிக்கும்பொருட்டு, ஆனா அருள்தன்னைமெல்லியலா அளித்து—குறைவுபடாததிரு வருளைப் பெண்ணுருவாகப் படைத்து, தானாகஒருபால் இருத்தியதற்பரனை—தாமாக ஒரு பக்கத்தி விருத்திவைத்த கடவுளை, நானா மயல் செய்வது—(அவரிடமிருந்து தொழில் பெற்ற) சிறியேனாமயக்குவது?, இது நன்று—இச்செயல் நல்லது எ—று.

நன்றென்பது குறிப்பாற் கூடாதென்னுங் கருத்தையுணர்த்திற்று. சிவபிரான்தே வியைவாமபாகத்திற்கொண்டது காமத்தினாலன்றாதின் அவரைமயக்குவது என்னாற் கூடாதென்பது கருத்து. அகிலந்தரமெல்லியலா ஆனாவருடன்னையளித் தொருபாற்

றாகவிருத்திய தற்பரன் என்பதை “ஏகனையாகிவைகுமெந்தை தன்னிடப்பாலான-  
வாகுவை நோக்கு மெல்லைமற் றவனுமையா டோன்றப்-பாகமதிருத்தி” எனவும்,  
“நாதனதருளே யெல்லா நண்ணுவித் தருளும் வண்ணம் - பேதகமாகித்தானோர்  
பெண்ணுருக்கொண்டு மேவும்” எனவும் மேல் தகுகாண்டத்துத் ததீசி யுத்தர  
படலத்தில் வருவனவற்றனுமுணர்க. (36)

வேறு

என்னு மதவேள் இசையா மறுத்திடலும்  
பொன்னார் கமலப் பொகுட்டுத் தலைவந்த  
மன்னுன வேதா மனக்கவலை கொண்டு சில்போ  
துன்னு நெடிதே உயிரா வுரைக்கின்றான்.

இ—ள்: என்னு மதவேள் இசையா மறுத்திடலும் — என்றிவ்வாறு மன்மதன்  
நியாயங்கூறி மறுக்க, பொன் ஆர் கமலப்பொகுட்டு தலை வந்தமன் ஆன வேதா —  
அழகுபொருந்திய தாமரைமலர்ப் பொகுட்டின்மேல் எழுந்தருளியிருக்கின்ற முதல்வ  
ராகிய பிரமதேவர், மன கவலை கொண்டு—மனத்துயர்கொண்டு, சில்போது உன்னு  
—சிறிதுநேரம் ஆலோசித்து, நெடிது உயிரா—பெருமூச்செறிந்து, உரைக்கின்றான்—  
இவ்வாறு கூறுகின்றார் எ—று.

மதவேள்—இருபெயரொட்டு. கமலப்பொகுட்டுத்தலைவந்த என்பதற்குத் திரு  
மாலின் உந்தியங்கமலத்திற்குன்றிய எனப்பொருள் கூறுவாருமுளர். (37)

வெண்மை யறிவால் தமைவியக்கும் விண்ணவர்பால்  
அண்மை யிலனாகும் அண்ணலியல் கூறினையால்  
உண்மை யிதுவாம் உவனைப் பொருவதுவும்  
எண்மை யதுவோ எவர்க்கு மரிதன்றோ.

இ—ள்: வெண்மை அறிவால் தமைவியக்கும் விண்ணவர்பால் அண்மைஇவன்  
ஆகும் அண்ணல் இயல்கூறினே—(மன்மதனே! நீ தமக்குமிறைவர்க்குமுள்ள தாரதம்  
மியத்தைச் சிந்தியாது) மந்தபுத்தியினர் றம்மைப் புதுமுகின்ற தேவர்களிடத்து  
அணுகுதலில்லாத சிவபெருமானது இலக்கணங்களை யெடுத்துச் சொல்லினே, இது  
உண்மைஆம்—இதுசத்தியமேயாம், உவனை பொருவதுவும் எண்மையதுவோ—அச்  
சிவபெருமானைப் போரியற்றி வெல்வதும் எளிதான காரியமா?, எவர்க்கும் அரிது  
அன்றோ—எவர்களுக்கும் அருமையானகாரியமல்லவா! எ—று. (38)

அன்ன பரிசே யெனினும் அடைந்தோர்தம்  
இன்ன லகற்று மிறையருளால் இக்கருமம்  
உன்னின் முடியும் ஒழிந்தோரால் முற்றுவதோ  
முன்னின் இதற்கு முதற்கா ரணம்நீ காண்.

இ—ள்: அன்ன பரிசே எனினும்—அவ்வாறே (அவரைவெல்வது அரிது) ஆயி  
னும், அடைந்தோர் தம் இன்னல் அகற்றும்இறை அருளால்—தம்மைச் சார்ந்த அடி  
யார்களது துன்பத்தைப் போக்குகின்ற சிவபெருமானது திருவருளை முன்னிட்டு,  
உன்னில் இ கருமம் முடியும்—உன்னு லிக்காரியும் நிறைவேறும், ஒழிந்தோரால்  
முற்றுவதோ—மற்றையோர்களால் நிறைவேறக்கூடியதா? (அன்றே), முன்னின்—  
சிந்திக்குங்கால் இதற்கு முதற்காரணம் நீ—இச்செயலைச் செய்தற்கு முதற் கார  
ணம் நீயேயாம் எ—று.

காமமுண்டாக்கிக் கலவிபுரிவிக்குஞ்செயலைச்சிவபிரான் உனக்கேதந்திருத்தலால்  
அவரையங்ஙனஞ் செய்வது உன்னாலாகும், பிறராலாகாது என்பதாம். காண்-முன்  
னிலையசை. (39)

எல்லார் செயலும் இறைவன் இயற்றுவதே  
அல்லா திலையோ ரணுவுமசை யாதெவையும்  
நில்லா தருளின்றேல் நீயின் றவன்பாலிற்  
செல்லாய் உனது செயலுமவன் செய்கையதே.

இ—ள்: எல்லார் செயலும் இறைவன் இயற்றுவதே — நம்மனோரனைவருஞ் செய்யுஞ் செயல்களெல்லாஞ் சிவன்செயலே, அல்லாது இலை — அங்ஙனமன்றி வேறில்லை, அருள் இன்றேல்—அவரது கருணையில்லாவிடில், ஓர் அணுவும் அசையாது—ஒரு அணுவாயினும் அசையமாட்டாது. எவையும் நில்லா—சராசரப் பிரபஞ்சங்கள் யாவும் நிலைபெறமாட்டா (ஆதலின்), உனது செயலும் அவன் செய்கையது ஏ—உன்னுடைய செயலும் அச்சிவபெருமானது செயலேயாம், நீ இன்று அவன் பாலில் செல்லாய்—நீ இற்றைஞான்று அச்சிவபெருமானிடத்து யோகந்தவிர்க்கப் போகுதி. எ—று.

எல்லார் செயலுஞ் சிவன்செயலாதலின் உன்செயலும் அவர்செயலென்பதைத் துணிபாகக்கொண்டு செல்லுதி என்பதாம்.

ஏகாரங்கள் தேற்றம். உம்மை, எல்லார் செயலும் எவையும் என்பவற்றில் முற்று: அணுவுமென்பதில் இழிவுசிறப்பு; உனது செயலுமென்பதில் எச்சம். விசுவாந்தர்யாமியாதலின் 'எல்லார் செயலு மிறைவனியற்றுவதே' என்றார். எல்லாஞ் சிவன் செயலேயென்பதை "என்செயலாவதி யாதொன்று மில்லை யினித்தெய்வமே - யுன் செயலேயென்றுணரப் பெற்றேன்" என்னும் பட்டினத்தடிகள் திருவாக்கானும் அருளின்றேலோரணுவுமசையாது என்பதை "அவனன்றியோரணுவு மசையாது" என்னுந் தாயுமான சுவாமிகள் திருவாக்கானுமுணர்க. (40)

செம்மாந்து தற்புகழுந் தேவர்குழு வும்மருள  
எம்மான் பிறன்போ லிருந்தோர் துரும்புநிறீஇ  
அம்மாதன் செய்கை யனைத்துமெனக் காட்டினனே  
நம்மாலும் முற்றுஞ் சிலவென்கை நாணன்றே.

இ—ள்: செம்மாந்து தன் புகழும் தேவர் குழுவும் மருள—இறுமாப்புற்றுத் தம்மைப் புகழ்ந்த தேவர் கூட்டங்களும் அதிசயமுறும்படி, எம்மான்—எம்பெருமான், பிறன் போல் இருந்து—வேறொருவர்போல் வந்திருந்து, ஓர் துரும்பு நிறீஇ—ஒரு துரும்பை நாட்டி, அனைத்தும் தன் செய்கை என காட்டினன்—எல்லாச் செயல்களுந் தஞ்செயல்களையென்று காண்பித்தார் (ஆதலின்), நம்மாலும் சில முற்றும் என்கை நாண் அன்றே—எங்களாலுஞ் சிலகருமம் நிறைவேறுமெனயது வெட்கமன்றே. எ—று.

அங்ஙனமாகவும் நின்செயலை அவர் செயலாகப் பாவியாத தென்னை யென்பது எஞ்சிநின்றது. அம்மா-வியப்பிடைச் சொல். உம்மை, தேவர்குழுவுமென்பதில் உயர்வுசிறப்பு; நம்மாலுமென்பதில் இழிவுசிறப்பு.

சிவபெருமான் துரும்பைநாட்டி அனைத்துந் தஞ்செயலெனக்காட்டிய சரித்திரம்:—முன்னொரு காலத்திலே தேவர்களும் அசுரர்களும் யுத்தஞ்செய்தபொழுது தேவர்களை அசுரர்கள் வென்றார்கள், பின்பு சிவபெருமானுடைய திருவருளினால் அசுரர்களைத் தேவர்கள் வென்று தங்கள் தங்களையே புகழ்ந்து செருக்கி ஒருவரோடொருவர் பிணக்குற்றார்கள். அப்பொழுது சிவபெருமான் ஓரியக்க வடிவங்கொண்டெழுந்தருளி வந்து அவர்கள் முன்னிலையில் ஒரு துரும்பை நாட்டி இறுமாந்திருந்துகொண்டு அவர்களை நோக்கி 'தேவீர்கள்! இத்துரும்பைத் துணித்தவனே



அசுரரைவென்ற வீரன்' என்று திருவாய் மலர்ந்தருளினர். அது கேட்டுத் திசைக் காவலரும் பிரமதேவரும் விஷ்ணுமூர்த்தியும் பிறருந் தனித்தனி தத்தம் படை னைத் தூண்டி அவற்றால் அத்துரும்பை அசைக்கவு மாற்றலிலராய்ச் செருக்கழிந்த னர் என்பதாம், இதனை "எவனேனுமாக வருநா னுமாது வலியின்றளக்க லுறு வேன் - றுவளாது நம்மு னடுமித் துரும்பு துணிசெய்ய வல்ல னெவனோ - வவனே தயித்தி யரைவென்ற மீளி யறிகென் றுரைப்ப மகவா - னிவரா வெழுந்து குலி சத்தை வீசி வறிதே யிளைத்த னனரோ" எனவும், "மற்றைத் திசைக்க னுறை வோரும் வன்மை முழுதுஞ் செலுத்தி வலியி-லொற்றைத் துரும்பை யசைவிக்கு மாற்ற விலரா யுடைந்து விடலுஞ்-செற்றத் தெழுந்த வயனார் தமாது படையைச் செலுத்த வரியு-மற்றப் படாத படைவீசி யார்ப்ப வவைகூர் மழுங்கி யனவே" எனவும் வருங் காஞ்சிப் புராணச் செய்யுட்களானறிக. (41)

பாடுதிகழ் பாவை பல்லுயி ருமல்லனவும்  
ஆடல்புரி விப்பான் அருவுருவாய் நின்றபரன்  
நாடில் அவனையின்றி நம்மாலொன் றுகவற்றோ  
ஏட இதனிலைமை இந்நாளு மோர்ந்திலையோ.

இ—ள்; பல் உயிரும் அல்லனவும்—பலவகைப்பட்ட உயிரு டைப்பொருள் களும் உயிரில் பொருள்களும், பாடு திகழ் பாவை—பெருமை விளங்குகின்ற பாவைகளாம், ஆடல்புரிவிப்பான்—அப்பாவைகளை யாட்டுவிப்பவர், அரு உரு ஆய் நின்ற பரன்—அருவமாகியும் உருவமாகியும் அருவுருவமாகியும் (முத்திறப்பட) நின்ற சிவபெருமானேயாம், நாடில்—ஆராயுங்கால், அவனை யின்றி நம்மால் ஒன்று ஆக வற்றோ—அச்சிவபெருமானைத் தவிர்ந்து எம் மால் ஒரு செயலாயினும் முடியத்தக்கதா? (இல்லையே), ஏட—அடா! [மன் மதனே!], இதன் நிலைமை இ நாளும் ஓர்ந்திலையோ—இதனியற்கையை இந் நாள்காறும் நீ அறிந்திலாயா? (அறிந்திருக்கின்றாய்) எ—று.

நீ அவரா லாட்டப்படுபவனாதவின் நின்செயலு மவர்செயலே யாமென் பது குறிப்பு. ஏட - தாழ்ந்தோரை விளித்தலில் வந்தது.

அருவுருவாய் என இரட்டுற மொழிந்தமையால் அருவம் நான்கும், உரு வம் நான்கும், அருவுருவ மொன்றுமாக நவந்தரு பேதமாய் நடிப்பவரென் பது விளங்கிற்று. அருவ நான்காவன:—சிவம் சத்தி நாதம் விந்து என்பன. உருவம் நான்காவன:—மகேசுரன் உருத்திரன் திருமால் பிரமன் என்பன. அருவுருவம் சதாசிவம். இம்முத்திறத்தொன்பது வர்க்கங்களான வேடம் பூண்டு சிவபிரானொருவரே நடித்தலை "சிவஞ் சத்தி நாதம் விந்து சதா சிவன் நிகழ்மீச - னுவந்தருளு ருத்திரனருன்மா லயனென்றி னென்றாய்ப் - பவந்தரு மருவநாலிங் குருவநாலுபய மொன்றாய் நவந்தருபேத மேகநாதனே நடிப்ப னென்பர்" என்னுஞ் சிவஞான சித்தியார்ச் செய்யுளா னுணர்க.

'பாடு திகழ் பாவை பல்லுயிரு மல்லனவும் ஆடல்புரிவிப்பா னருவுரு வாய்நின்ற பரன்' என்பதை "ஆட்டுவித்தா லாரொருவ ராடாதாரே" என்னுந் திருநாவுக்கரசுசுவாமிகள் தேவாரத்தானும், "காட்டவனல்போ லுடல் கலந்துயிரை யெல்லா - மாட்டுமொரு நட்புவனெம் மண்ணலென வெண்ணாய்" என்னுந் திருவாதவூரடிகள் புராணச் செய்யுளானுமறிக. (42)

கையம்பு பூட்டிக் கருப்புச் சிலைகோட்டி  
எய்யும் படிவழிக் கொண்டேகாய் இறுதியிலா  
ஐயன் றனைநீ யதுவும் அவனருள்காண்  
மெய்யங் கதற்கேது மேனாளே கண்டனம்யாம்.

இ—ள்: கருப்பு சிலை கோட்டி—கருப்புவில்லை வளைத்து, கை அம்பு பூட்டி —கையிலெடுத்த புஷ்ப பாணங்களை அவ்வில்லிற் றெடுத்து, இறுதி இலா ஐயன் தனை எய்யும்படி—அழிவற்ற சிவபெருமானை எய்து மயக்கும் படியாக, நீ வழிக்கொண்டு ஏகாய் — நீ வழிபட்டுச் செல்வாய், அதுவும் அவன் அருள் — அவ்வாறு செய்தலும் அச்சிவபிரானது கருணையேயாம், மெய்—இது சத்தியம், அதற்கு ஏது மேல் நாளே யாம் கண்டனம்—அதன் காரணத்தை முன்னொன்றிருளே யாம் தெரிந்துள்ளோம் என்று.

ஓர் புதல்வரைத் தோற்றுவிப்போமென முன்னைநாளில் இந்திரனுக்குச் சிவபிரான் அருளினரென்பதை யுள்ளிட்டு 'அதற்கேதுமேனாளே கண்டனம் யாம்' என்றார். உம்மை-எச்சம். காண்-முன்னிலையசை. (43)

ஈங்கிதுவு மன்றி யெவரேனுந் தம்மடங்காத்  
தீங்கு பெறினுதவி செய்யென் றிரந்திடலும்  
ஆங்கொருவன் செய்யா ததுமறுத்துத் தன்னுயிரைத்  
தாங்கல் உலக நடைதனக்குத் தக்கதுவோ.

இ—ள்: இதுவும் அன்றி—இதுவுமல்லாமல், எவரேனும் தம் அடங்கா தீங்கு பெறின்—எத்தகையினராயினும் தமக்கடங்காத இடரைப் பெற்றால், உதவி செய் என்று இரந்திடலும்—(அவர் அப்பொழுது அதனைத் தீர்த்தற்கு வேண்டிய) உதவியைச் செய்யென்று மெலிய, ஒருவன் — எவனாயினுமொரு வன், அது செய்யாது மறுத்து தன் உயிரை தாங்கல்—அவ்வுதவியைச் செய் யாமல் மறுத்துவிட்டுத் தனதுயிரைப் (பொருளென்று) பேணியிருத்தல், உலக நடை தனக்கு தக்கதுவோ—உலகநீதிக்கேற்றதா? (ஏற்காதே) என்று.

ஈங்கிது என்றது நீ மயக்கப்புகுவதும் அவரருளையென முற்செய்யுளிற் கூறியதை, எனினும் என்பது ஏனும் என விகாரமாயிற்று. உம்மை இதுவும் என்பதில் எச்சம். உலகமென்றதுயர்ந்தோர்மேற்று. தம்மாற் பரிகரித்தற் கரிய பெருந்தீங்கென்பார் 'தம்மடங்காத் தீங்கு' என்றார். (44)

என்னொ ழு மோருதவி யாதொருவன் யார்க்கெனினுந்  
தன்னால் முடிவதெனில் தானே முடித்தல்தலை  
சொன்னால் முடித்தல் இடையாகுஞ் சொல்லுகினும்  
பன்னாள் மறுத்துப் புரிதல்கடைப் பான்மையதே.

இ—ள்: யார் ஒருவன்—எவனாயினுமொருவன், யார்க்கு எனினும்—எத்த கையினர்க்காயினும், என்னாலும் ஓர் உதவி—யாதாயினுமொரு உதவி, தன் னால் முடிவது எனில்—தன்னால் நிறைவேறத் தக்கதாயின், தானே முடித்தல் தலை—(அவர்கேட்குமுன் குறிப்பறிந்து) தானாகவே செய்துமுடிப்பது உத்தம மாம், சொன்னால் முடித்தல் இடையாகும் — கேட்டபின் செய்து முடிப்பது மத்திமமாகும், சொல்லுகினும் பல் நாள் மறுத்து புரிதல் கடை. பான்மை யதே—கேட்ட வழியும் பலநாளாக மறுத்துப் பின் அவரது வலாற்காரத்தி னாற் செய்வது அதமமேயாம் என்று;

ஆயினுமென்பது ஆனுமென விகாரமாயிற்று. சொல்லுகினும் என்பதில் உம்மை இழிவுசிறப்பு. “சொல்லாமலே பெரியர் சொல்லிச் சிறியர் செய்வர்-சொல்லியுஞ் செய்யார் கயவரே” என்றார் ஓளவையாரும். (45)

ஏவ ரெனினும் இடருற் றனராகி  
ஓவில் குறையொன் றுளரே லதுமுடித்தற்  
காவி விடினும் அறனே மறுத்துளரேற்  
பாவம் அலது பழியும் ஒழியாதே.

இ—ள்: எவர் எனினும்—எத்தகையினராயினும், இடர் உற்றனர் ஆகி—துன்பமுற்றவர்களாய், ஓ இல் குறை ஒன்று உளரேல்—தீர்தலில்லாத ஒரு குறையையுடையவர்களானால், அது முடித்தற்கு ஆவி விடினும் அறனே—(அறிந்தோர்) அக்குறையைத் தீர்த்தற்குத் தம்முயிரை விட்டாலும் புண்ணியமேயாம், மறுத்துளரேல்—(தமக்கிடருண்டாமென்றஞ்சி அதனைச்செய்ய) மறுத்தார்களேயாயின், பாவம் அலது பழியும் ஒழியாது—பாவமேயன்றி நிந்தையும் (ஒருகாலும்) நீங்காது அவரைச் சூழும் எ—று.

ஆவிவிடினும் என்பதில் உம்மை இழிவுசிறப்பு. ஓ - முதனிலைத் தொழிற் பெயர். (46)

உய்கை பொருளா வொருவர்க்கு மோருதவி  
செய்கை யிலனேற் சிறியோன் கழித்தபகல்  
வைகல் அதுவோ வறிதே அவன்வாழ்க்கை  
பொய்கை மலர்ந்தகொட்டி போலும் பொலிந்துளதே.

இ—ள்: உய்கை பொருள் ஆ—தான் உய்ந்திருப்பதையே பொருளென் றெண்ணி, ஒருவர்க்கும் ஓர் உதவி செய்கை இலனேல்—(ஒருவன்) ஒருவருக் காயினும் ஒரு உதவியைச் செய்யாதொழிவானாயின், சிறியோன் கழித்த பகல் வைகலதுவோ—அந்த அற்பன் போக்கியநான் வாணாளாகுமா? (ஆகாது), வறிதே—வீணாளேயாம், அவன் வாழ்க்கை பொலிந்துளது—அவனுடைய வாழ்வு பொலிவு பெற்றிருத்தல், பொய்கை மலர்ந்த கொட்டிபோலும்—தடாகத்திற் பூத்த கொட்டிமலர்போலும். எ—று.

கொட்டிமலர் தாமரை முதலியவற்றைப்போலப் பொலிவினையுடையதாய்ப் பொய்கையின் மலர்ந்திருப்பினும் அது எவர்க்கும் பயன்படாமையின் வீணாவது போல, பிறர்க்குதவி செய்யாதான் அங்ஙனஞ் செய்வாரோடொப்ப வாழ்வினும் ஒருவர்க்கும் பயன்படாது வீணாவன் என்பது கருத்து.

உம்மை இழிவுசிறப்பு. கொட்டி-ஆகுபெயர்.

(47)

அந்நா ரணனோ டமர்முற் றியமுனியைப்  
பொன்னா டருளும் புலவோ ரிறையிரப்ப  
வென்னாரு மென்பு விருத்திரனுக் காவுதவித்  
தன்னார் உயிர்விட்ட தன்மைதனைக் கேட்டிலையோ..

இ—ள்: அ நாரணனோடு அமர் முற்றிய முனியை—அந்தத் திருமாலு டன் போர் செய்து வென்றததீசி முனிவரை, பொன் நாடு அருளும் புலவோர் இறை இரப்ப—சுவர்க்கலோகத்தை அரசியற்றுகின்ற தேவேந்திரன் யாசிக்க, விருத்திரனுக்கா வென் ஆரும் என்பு உதவி—(அம் முனிவர் அவனது பகைவ னாகிய) விருத்திராசுரனைக் கொல்லும் பொருட்டாகத் (தமது) முதுகிற்பொருந்

திய எலும்பைக் கொடுத்து தன் ஆர் உயிர் விட்ட தன்மை தனை கேட்டி லையோ—தமது அரிய உயிரைவிட்டிறந்த தன்மையை (நீ இதுகாறும்) கேட் டிலாயா? (கேட்டிருப்பாயே) என்று.

அகரச்சுட்டு ஈண்டுயர்வு குறித்து நின்றது.

ததீசி முனிவர் திருமாலேவென்ற சரித்திரம்:— ததீசி முனிவர் குபனென்னுமர சனோடு நெடுங்காலம் நண்புடையராயொழுகினர். அங்ஙனமொழுது நாட்களி லொருநாள் அவ்வரசன் முனிவரைநோக்கி, அந்தணர் அரசர் என்னுமிரு பாலாருட் சிறந்தவர் யாவரென்று வினாவினன். முனிவர் அந்தணரே சிறந்தவ ரென்று விடையிறுத்தனர். அரசன் அதனை மறுத்து அரசரே சிறந்தவரென்ற னன். அதுகேட்ட முனிவர் சகியாது அரசனையடிக்க, அரசன் அவர்மேல் வச் சிராயுத்தை வீசினன். முனிவர் இறந்தவரை யெழுப்பும் வன்மையுடைய ராகிய சுக்கிரபகவானைத் தியானித்துக்கொண்டு அப்படையாலிரு துணியாகி மாண்டனர். உடனே சுக்கிரபகவான் வந்து அவர்யாக்கையைப் பொருத்தி யெழுப்பி 'முனிவனே! நீ காஞ்சிபுரத்தில் இட்டசித்தி தீர்த்தத்தில் முழுகி இட்டசித்தீசரைப் பூசிப்பின் வச்சிரயாக்கை பெறுவாய், அவ்வாறு பெற்று வந்து இவ்வரசனை வெல்லுதி' என்று கூறிப் போயினர். முனிவர் அவ்வாறே முழுகிப் பூசித்து வச்சிரயாக்கை பெற்றுவந்து இராச சபையிலிருந்த அவ்வரசனை இடத்தாளா லுதைத்தனர். உதைக்க அவ்வரசனுக்காய் விஷ்ணுமூர்த்தி வந்தெதிர்த்தனர். முனிவர் அவரையும் பொருது வென்றனர் என்பதாம்; இதன் விரிவைக் காஞ்சிப் புராணத்து இட்டசித்தீசப் படலத்திற் காண்க.

அம்முனிவர் இந்திரனுக்கு முதுகெலும்புகொடுத்த சரித்திரம்:— முன்னொரு காலத்தில் விருத்திரனென்னும் அசுரனுடன் போர்செய்தினைத்த இந்திரன் பிரமதேவரிடஞ் சென்று 'ஸ்வாமீ! விருத்திராசுரனுடன் பொருது தோல்வி யடைந்தேன், அவனைக்கொல்வதற்குபாயம்யாது' என்று வினாவினன். பிரம தேவர் அவனையழைத்துக்கொண்டு வைகுண்டஞ்சேர்ந்து திருமாலுக்கு அதனை முறையிட்டனர். அவர் 'இந்திரனுடைய வச்சிராயுதம் மிகவும் பழையதாய் வலிகுன்றிற்று, பாற்கடல்கடைந்த காலத்தில் தேவர்களும் அசுரர்களும்படைக் கலங்களைக்கையில் வைத்துக்கொண்டுநிற்பிற் கலக முண்டாகுமென்று ததீசி முனிவரிடங்கொடுத்துப் போய்ப் பின் அவற்றைப்பெற்றுக் கொள்ளாததனால் அம்முனிவர் அவைகளைவிழுங்க, அவையெல்லாம் அவரது முதுகெலும்புடன் ஒன்றாய்த்திரண்டு வைரமாயிற்று, அதனைப்பெற்றுப் படையாக்கினால் அசுர னைக்கொல்லுதல்கூடும்' என்றனர். உடனே இந்திரன் முனிவரிடஞ்சென்றிரப் ப, அம்முனிவர் என்னுடல்பரோபகாரமாகின்றதேயென்றுமகிழ்ந்து, யோக மார்க்கத்தாலுடலைவிட்டு விண்ணுலகடைந்தனர். பின்பு இந்திரன் அவரது முதுகெலும்பையெடுத்துப் படையாக்கி அதனால் விருத்திராசுரனைக் கொன்ற னன் என்பதாம். இதன்விரிவைத் திருவிளையாடற்புராணத்து இந்திரன் பழிதீர்த்தபடலத்திற்காண்க. (48)

மேலொன் றுளதோ விளம்ப எவரெவர்க்கும்  
மூலந் தலைதெரியா முன்னோன் கடலெழுந்த  
ஆலந் தனையுண் டமரர்க் கமுதளித்த  
சீலந் தனைநீ சிறிதுந் தெளிந் திலையோ.

இ—ள்: எவர் எவர்க்கும் மூலம் தலை தெரியா முன்னோன்—எத்தகையி னர்க்கும் முதலுமுடிவுந்தோன்றப்பெறாத முதல்வராகிய சிவபெருமான், கடல் எழுந்த ஆலம் தனை உண்டு—பாற்கடலிற்றேன்றிய நஞ்சையுண்டு.

அமரர்க்கு அமுதுஅளித்த சீலம் தனை—தேவர்களுக்கு அமிர்தத்தைகொடுத்தருளிய நன்மையை, நீசிறிதும் தெளிந்திலையோ—நீ சிறிதாயினும் அறிந்திலாயா? (அறிந்திருப்பாயே), விளம்ப மேல் ஒன்று உளதோ—சொல்லுதற்கு இதனினும் மேம்பட்டவேறொரு திருட்டாந்தம் இருக்கின்றதா? (இல்லையே) என்று.

கடவுளுமே பரோபகாரங்கருதி நஞ்சுண்டனராகவும் நீ எமக்குதவிசெய்யத் துணியாததென்னையென்பதுகுறிப்பு. (49)

தேக்குஞ் சலதியிடைத் தீப்போ லெழுந்தவிடந்  
தாக்கும் பொழுது தளரே லெனவுரையா  
ஊக்கங் கொடுமா லொருகணநின் றேநம்மைக்  
காக்கும் படிக்குக் கறுத்தசெயல் கண்டிலையோ.

இ—ள்: தேக்கும் சலதி இடை தீ போல் எழுந்தவிடம் தாக்கும்பொழுது—நீர் நிறையப்பெற்ற பாற்கடலில் அக்கினிபோலுருத்தெழுந்த ஆலகாலமானது வருத்தும் பொழுது, மால்—விஷ்ணுமூர்த்தி, தளரேல் என உரையா—வருந்தன்மின் என்று அபயங்கூறி, நம்மை காக்கும்படி—எங்களைக் காக்கும்படி, ஊக்கம்கொடு—மன உற்சாகங்கொண்டு, ஒரு கணம் நின்று—ஒரு கணமளவும் எதிர்நின்று, கறுத்த செயல் கண்டிலையோ—திருமேனி கறுக்கப்பெற்ற தன்மையை நீ தெரிந்திலாயா? (தெரிந்திருப்பாயே) என்று.

ஆலகாலந் தம்மையடர்க்கு மென்பதைத் தெரிந்தும் காவற் கடவுளாகிய திருமால் நம்மைக் காக்கும்பொருட்டு மனத்தையிததுடன் அதனையெதிர்த்து மேனி கறுத்தனரன்றோ, நீ நமக்குதவி செய்யத் தலைப்படர்ததென்னை யென்பதாம்.

தேங்கும் என்பது தேக்கும் என வலித்தது.

(50)

ஆரா யினுமொருவர் அன்பிற் றலைப்பட்டுப்  
பேரா தரத்தாற் பிறர்க்குதவி செய்வாரேல்  
தீராத வெந்துயரிற் சேர்தலே மாய்தலிவை  
பாரார் புகழே பயனென்று கொள்வாரே.

இ—ள்: ஆராயினும் ஒருவர்—எவராயினு மொருவர், அன்பில் தலைப்பட்டு—அன்பின் மேம்பட்டு, பேர் ஆதரத்தால் பிறர்க்கு உதவி செய்வாரேல்—மிகுந்த அருளுடன் பிறர்க்குதவி செய்யத் தலைப்படுவாராயின், தீராத வெம் துயரில் சேர்தல்—நீங்காத கொடிய துன்பத்தி லழுந்துதலும், மாய்தல்—இறத்தலுமாகிய, இவை—இத்தீமைகளை, பாரார்—சிந்தியார், புகழே பயன் என்று கொள்வார்—தமக்கு வருங் கீர்த்தியையே பொருளென்று துணிவார்கள் என்று.

பிறர்க்குதவிசெய்வோர் துயரமும் மரணமுஞ் சம்பவிக்குமென்றஞ்சாது புகழையே விரும்புவர் என்பது கருத்து. (51)

சூரந் தனில்வலிசேர் சூரபன்மன் ஏவலின்யாம்  
ஆருந் துயர்கொண் டமுங்கினோம் அன்ன தினித்  
தீரும் படிக்குச் சிவனொருசே யைத்தருவான்  
ஓரைம் படைசெலுத்த உன்னையாம் வேண்டினமே.



இ—ள்: குரந்தனில் வலி சேர் குரபன்மன் ஏவலின்—வீரத்தினால் வலிமை பெற்ற குரபன்மனது ஏவலினால், யாம் ஆரும் துயர்கொண்டு அழுங்கினோம்—யாங்களெல்லேமுந் துன்பமுற்று வருந்தினோம், அன்னது இனி தீரும் படிக்கு—அத்துன்பம் இனி நீங்கும்படியாக, சிவன் ஒரு சேயை தருவான்—சிவபெருமான் ஒரு புத்திரரைத் தோற்றுவித்தற்கு, ஓர் ஐம்படை செலுத்த உன்னை யாம் வேண்டினம்—பஞ்ச புஷ்பபாணங்களைச் செலுத்தும்படி உன்னை யாங்கள் வேண்டிக்கொண்டோம் என்று.

இந்திர னாதியரையு முளப்படுத்தி 'யாம் வேண்டினம்' என்றார். (52)

ஆதலினால் எங்கள் அலக்கணகற் றும்பொருட்டுச்  
சாதல் வரினுந் தவறே புகழ்செய்வார்  
ஏதுவரினு மெதிர்செல்வார் எம்பணியிற்  
போதியினி மாறு புகலே லெனவுரைத்தான்.

இ—ள்: ஆதலினால் — ஆனகாரணத்தால், எங்கள் அலக்கண அகற்றும் பொருட்டு—எங்களுடைய துன்பத்தை நீக்கும் பொருட்டாக, சாதல் வரினும் தவறே—மரணம் நேரிட்டாலும் குற்றமாகுமா? (ஆகாதே). புகழ் செய்வார் ஏதுவரினும் எதிர் செல்வார் — கீர்த்தியை யீட்டுகின்றவர்கள் யாது தீங்கு வந்தாலும் (பின்னிடாது) முன்செல்வார்கள் (ஆதலால்), எம்பணியில் போதி—எங்கள் கட்டளைப்படி செல்லுதி, இனி மாறு புகலேல் என உரைத்தான் — இனி எதிர்வார்த்தையைச் சொல்லா தொழியென்று சொன்னார் (பிரமதேவர்) என்று. (53)

வேறு.

பங்கயப் பொகுட்டிருந்த பகவன்ஈது புகறலும்  
ஐங்கணைக் கரத்தினே னரந்தையெய்தி யாதியாம்  
புங்கவற்கு மாறுகொண்டு பொருகிலேன் இதன்றியே  
இங்கெனக் கடுத்ததொன் றியம்புசெய்வல் என்றனன்.

இ—ள்: பங்கய பொகுட்டு இருந்த பகவன் ஈது புகறலும்—தாமரை மலர்ப் பொகுட்டில் வீற்றிருந்த பிரமதேவர் இவ்வார்த்தையைக் கூறுதலும், ஐங்கணை கரத்தினே—பஞ்ச புஷ்பபாணங்களைத் தாங்கிய கையையுடைய மன்மதன், அரந்தை எய்தி—மனத்துயரமுற்று, ஆதி ஆம் புங்கவற்கு மாறு கொண்டு பொருகிலேன்—ஸ்வாமி! முதற்கடவுளாகிய சிவபெருமானேடு எதிர்த்துப் போர்செய்ய மாட்டேன், இது அன்றி — இவ்வொருபணியை மாத்திரமொழித்து, இங்கு எனக்கு அடுத்தது ஒன்று இயம்பு—இப்பெழுது யான் செய்தற்கேற்ற வேறேரு பணியைக்கூறுதிர், செய்வல் என்றனன்—(அதனை மறுது) செய்வேனென்று கூறினான். என்று.

புங்கவற்கு - உருபுமயக்கம்.

(54)

என்னும்வேலை அமரரோ டிருந்தவேதன் முனிவுரு  
நந்நயந் தழீ இயுரைத்த நமதுசொன் மறுத்தியால்  
அன்னபான்மை புரியின்உய்தி அல்லதே லுனக்கியாம்  
துன்னுசாபுமிடுதும்யாது துணிவுசொல்லு கென்றனன்.

இ—ள்: என்னும் வேலை—என்று மன்மதன் சொல்லியபொழுது, அமர ரோடு இருந்த வேதன் முனிவுரு — தேவர்களுடனிருந்த பிரமதேவர் கோ

பித்து, நல் நயம். தழீஇ உரைத்த நமது சொல் மறுத்தி—நீ நல்லந்தியைத் தழுவிக்கூறிய எமது வாசகத்தை மறுத்தாய், அன்ன பான்மை புரியின் உய்தி—யான்சொல்லிய அச்செயலைச் செய்தாலுய்வாய், அல்லதேல்—செய்யா தொழிவையேல், உனக்கு யாம் துன்னு சாபம் இடுதும்—உனக்கு யாம் நெருங்கிய சாபத்தையிடுவோம், துணிவுயாது சொல்லுக என்றனன்—இவற்றுள் உன் மன நிச்சயம் யாது அதனைச் சொல்லுதி என்று வினாவினார் எ-று. நம்—நயம் - எம்முடைய நயம்.

பல நீதிமொழிகளை யெடுத்துக் காட்டித் தெருட்டியுஞ் சிறிதும் பொருட்படுத்தாது மறுத்தனை யென்பார். 'நன்னயந் தழீஇ யுரைந்த நமதுசொன் மறுத்தி' எனவும், தவறாது பலிக்குங் கொடுஞ் சாபமென்பார். 'துன்னு சாபம்' எனவும் நம்பணியை மறுதுசெய்தல் அல்லது சாப மேற்றல் ஆகிய இவ்விரண்ட னுட்டக்கது யாதென்று நன்கு தேர்ந்து நிச்சயித்துக் கூறுதி யென்பார். 'யாது துணிவு சொல்லு கென்றனன்' எனவுங் கூறினார். (55)

வெய்யசாப மிடுத்துமென்று வெகுளியால் மொழிந்தகேட்  
டையமேனி மதனவேள் அழுங்கிவெய் துயிர்த்தினிச்  
செய்யலாவ தென்னெனத் தெரிந்துசிந்தை தேற்றியே  
வையகம் படைத்த அண்ணல் வதனநோக்கி யுரைசெய்வான்.

இ—ள்: ஐய மேனி மதனவேள்—அழகிய ரூபத்தை யுடைய மன்மதன், வெய்ய சாபம் இடுதும் என்று வெகுளியால் மொழிந்த கேட்டு, கொடிய சாபத்தை யிடுவேமென்று கோபத்தோடு பிரமதேவர் கூறிய வார்த்தையைக் கேட்டு, அழுங்கி வெய்துயிர்த்து—(இவர் கட்டளைக் கிசையிற் சிவ பிரானுலழிவும் மறுபிறப்பினிவராற் சாபமும், நேரிடுகின்றனவே யென்று) மனம் வருந்திப் பெருமூச்சுவிட்டு, இனி செய்யலாவது என் எனதெரிந்து—இனி யான் செய்யக்கூகது யாதென்று ஆராய்ந்து, சிந்தை தேற்றி—மனத்தைத் தெளிவித்து, வையகம் படைத்த அண்ணல் வதனம் நோக்கி உரை செய்வான்—பூவுலகத்தைப் படைத்த பிரமதேவரது முகத்தைப் பார்த்துக் கூறுவான் எ-று.

மொழிந்த - வினையாலணையும் பெயர். ஐய - பண்படியாகப்பிறந்த குறிப்புப்பெயரெச்சம். (56)

கேளிதொன் றுரைப்பல்வேத கேடுகுழும் நினதுவாய்ச்  
சூளின்மேலை யியல்பகன்று துன்புழந்து படுதலிற்  
காளகண்டன் முன்புசென்று கடியவெய்ய கணைகடுஉய்  
மாளினுஞ் சிறந்ததம்ம மற்றும்உய்ய லாகுமே.

இ—ள்: வேத—பிரமதேவரே, இது ஒன்று உரைப்பல் கேள்—இந்த ஒரு வாசகத்தைச் சொல்வேன் கேட்பீராக, கேடு குழும் நினது வாய் சூளில்—கேட்டை விளைக்கின்ற உமது வாயினின்று தோன்றுஞ் சாப மொழியால், மேலை இயல்பு அகன்று துன்பு உழந்துபடுதலில்—முன்னுள்ள பெருமையை நீங்கித் துன்பத்தை யனுபவித் திறப்பதினும் பார்க்க, காளகண்டன் முன்பு சென்று—நீலகண்டராகிய சிவபிரானது சந்நிதியிற் போய், கடிய வெய்ய கணைகள் தூஉய் மாளினும்—வேகத்தையுடைய கொடிய பாணங்களைச் செலுத்தி இறந்தாலும், சிறந்தது—உத்தமமாம், மற்றும் உய்யல் ஆகுமே—வேறும் உய்வு உண்டா? (இல்லையே) எ-று.

உமது சாபத்திற்குத் தப்பிச் சிவபிரானையும் மாறுகொள்ளா திருத்தற்கு யாதொரு வழியுமில்லை யென்பான் 'மற்று முய்யலாகுமே' என்றான். இஃ தறியாதார் சிவபிரானோடு பொருதுமானிற் பின்னுய்தல் கூடுமென வுரைப் பர். மாளினு மென்ற உம்மை மாளா துய்தலுங்கூடு மென்பதை யுணர்த் திற்று. மற்று - வினைமாற்று. அம்ம - இரக்கம். (57)

செற்றநீர்மை கொள்ளல்ஐய செஞ்சடைப் பிரானிடத்  
திறறைவைகல் அமரியற்ற ஏகுவே னியானெனக்.  
கொற்றவே ஞுரைத்தலுங் குளிர்ந்தபூ விருக்கைமேல்  
உற்றபோதன் மகிழ்சிறந் துளங்களித்து மொழிகுவான்.

இ—ள்: ஐய—தலைவரே! செற்ற நீர்மை கொள்ளல் — கோபங் கொள் ளற்க, யான்—நான், செம்சடைபிரானிடத்து அமர் இயற்ற—சிவந்த சடையை யுடைய சிவபெருமானோடு போர்செய்ய, இற்றை வைகல் ஏகுவேன் என—இத் தினத்திற்குளே போவேனென்று, கொற்ற வேள் உரைத்தலும்—வெற்றியினை யுடைய மன்மதன் கூறுதலும், குளிர்ந்த பூ இருக்கை மேல் உற்ற போதன்— குளிர்ந்த தாமரைமல ராசனத்தின்மேல் வீற்றிருந்த பிரமதேவர், மகிழ் சிறந்து உளம் களித்து மொழிகுவான்—மகிழ்ச்சி மிகுந்து மனக்களிப்புற்றுச் சொல்வார் என்று.

பிரானிடத்து உருபுமயக்கம்; அங்ஙனங் கூறுது பிரானிடத்து ஏகுவேன் என இயைப்பினுமாம். (58)

பணிந்தசொல்ல னாகிநாம் பணித்தவா புரிந்திடத்  
துணிந்தவாறு நன்றுநன்று சூலிபாலி னுனைவிடாத்  
தணந்திடேந் தொடர்ந்துபின்பு சார்துமஞ்சல் போகென  
உணர்ந்துகூறி மாரவேளை யோவிலன்பொ டேவினான்.

இ—ள்: பணிந்த சொல்லன் ஆகி—(நீ இப்பொழுது) தாழ்ந்த சொல்லை யுடையவனாய், நாம் பணித்தவா புரிந்திட துணிந்தவாறு நன்று நன்று—யாங் கற்பித்தபடி செய்யத் துணிந்தது மிகநன்று, சூலி பாலின் உனை விடா தணந் திடேம்—சிவபெருமானிடத்து உன்னைத் தனியே அனுப்பிவிட்டு யாம் பிரிந் திருக்கமாட்டோம், தொடர்ந்து பின்பு சார்தும்—தொடர்ந்து பின்னே வரு வோம், அஞ்சல் — பயப்படாதே, போக என உணர்ந்து கூறி—செல்லுதி என்று ஆராய்ந்து சொல்லி, மார வேளை ஓ இல் அன்பொடு ஏவினான்—மன் மதனை ஒழிதலில்லாத அன்பினுடன் அனுப்பினார் (பிரமதேவர்) என்று.

நம் வலிவாரொருப்பட்ட இவனைத் திடப்படுத்துதற்குக் கூறவேண்டிய திதுவேயென்று தெரிந்து கூறினரென்பார் 'உணர்ந்துகூறி' என்றார். (59)

ஏவுகாலை மதனைவேள்வி யிறைதெரிந்து மைந்தயான்  
தேவரோடு துயருழந்து சிறுமைபெற்ற தறிதியே  
ஓவில்வாழ்வு தருதியென்னின் உமைமடந்தை தனையரன்.  
மேவுமாறு புரிகென விரைந்துசெல்ல நல்கினான்.

இ—ள்: ஏவுகாலை—இவ்வாறு பிரமதேவர் அனுப்பியபொழுது, வேள்வி யிறை—யாகாதிபனாகிய இந்திரன், மதனைதெரிந்து—மன்மதனைப் பார்த்து, மைந்த—குழந்தாய்!, யான்தேவரோடு துயருழந்து சிறுமைபெற்றது அறிதியே— யான்தேவர்களோடு துன்பத்தையனுபவித்து இழிவுபெற்றதை நீயும் அறிவாயே,

ஒஇல் வாழ்வு தருதி என்னின்— (அவ்விழிவைநீக்கி) ஒழிவில்லாத நல்வாழ்வைத் தர விரும்புவையாயின், உமைமடந்தை தனை அரன் மேவுமாறு புரிகளா— உமாதேவியாரைச் சிவபெருமான் (திருமணஞ்செய்து) சேரும்வண்ணஞ்செய்வாயென்றுகூறி, விரைந்துசெல்ல நல்கினான்—விரைவிற்போகும்படி விடைகொடுத்தான் என்று.

மன்மதனது தந்தையாகியதிருமால் முன்னொருகாலத்திற் றனக்குத்தம்பியாய் உபேந்திரனென்னும் பெயருடன் காசிபமுனிவரிடத்தவதரித்தவின் அம்முறைநோக்கி 'மைந்த' என்றான். (60)

நல்க லுங்க ரங்கள் கூப்பி நான்மு கத்தன் உலகொரீஇ  
அல்கு தன்பு ரத்து நண்ணி அவ்வி யற்கை கூறியே  
ஒல்கு தேவி யைத்தெ ளித்தொ ருப்ப டுத்தி நறியதேன்  
பில்கு வாளி யிட்ட தூணி பின்னி யாத்தி றுக்கினான்.

இ—ள்: நல்கலும்—இந்திரன் விடைகொடுத்தலும், கரங்கள்கூப்பி—(மன்மதன்) கைகளைக்குவித்துத் தொழுது, நான்முகத்தன் உலகு ஓரீஇ—நான்குமுகங் களையுடைய பிரமதேவரது மனோவதிநகரைநீங்கி, அல்கு தன் புரத்து நண்ணி—தான்வாழுகின்ற நகரத்திற்போய், அ இயற்கைகூறி—அந்தவிருத்தாந்தத் தைச்சொல்லி, ஒல்கு தேவியைதெளித்து ஒருப்படுத்தி—(அதுகேட்டலால்) மனந்தளர்ந்த இரதிதேவியைப் பலநீதிமொழிகளால் தேற்றிஉடன்படுத்தி. நறியதேன் பில்கு வாளி இட்ட தூணி பின்யாத்து இறுக்கினான்—சுகந்தத்தை யுடைய தேனைச்சிந்துகின்ற புஷ்பபாணங்களைச்செறித்த அம்புக்கூட்டைமுது கிற்கட்டி இறுக்கினான் என்று.

அவ்வியற்கையென்றது பிரமதேவருடையகற்பனையை. அல்கல்-தங்குதல்= வசித்தல். அல்குதன் புரம்-தான் அல்கு புரம். (61)

கயக்க ணின்ற பூவின் மிக்க காம காண்டங் கன்னல்வில்  
இயக்க மான பார வில்லெ டுத்து மொய்ம்பி லேந்தியே  
தயக்க முற்று லாய செய்ய தண்ணென் மாவி ளந்தளிர்  
வயக்க டுங்கண் வாள மொன்று மாம ருங்கு வைத்தரோ.

இ—ள்: கயக்கண் நின்ற பூவில் மிக்க காமகாண்டம்—தடாகத்திலுள்ள தாமரைமலராலாகிச் சிறந்த காமகாண்டமென்னும் வில்லையும், கன்னல்வில்— கருப்பு வில்லையும், இயக்கம் ஆன பாரவில்—பயிற்சியான இருப்புவில்லையும், எடுத்து மொய்ம்பில் ஏந்தி—எடுத்துத் தோளிறுங்கி, தயக்கம் உற்று உலாய— பிரகாசம்பொருந்தி விளங்குகின்ற, செய்ய—சிவந்தநிறத்தையுடைய, தண் என் இளம் மாதளிர்—குளிர்ந்த இளமையான மாந்தளிராகிய, வய கடுங் கண் வாளம் ஒன்று— வெற்றிபொருந்திய தறுகண்மையினையுடைய ஒரு வாளை, மாமருங்கு வைத்து—பெரிய அரையிற்சேர்த்தி என்று.

மலர்வில்லென்றது தாமரைமலரை நாளத்தோடெடுத்து வளைக்கும்வில், உலாய செய்ய தண்ணென் என்னும்பெயரெச்சங்கள் மூன்றும் தனித்தனி தளிர் என்னும் பெயர்கொண்டன. வாளம் வடசொல், இது ஈறுகுறைந்து வாள எனவும் வழங்கும். இதுமுதன் மூன்றுசெய்யுட்கள் குளகம். பூவில்லும் காமகாண்டமும் கருப்புவில்லுமாகிய பாரமான விற்களையெடுத்து எனப் பொருள்கூறிக் காமகாண்டத்தை இருப்புவில்லென்பாருமுளர். (62)

கோகி லங்க ளான வுங்கு ழாங்கொள் வேலை யானவுங்  
காக ளங்கண் முரசு மாய்க்க றங்க ஓதம் யாவதுஞ்  
சீக ரங்க ளாய சைந்து செல்ல மீன கேதன  
மாக வும்ப ருலவ வெண்ம திக்கு டைநி ழற்றவே.

இ—ள்: கோகிலங்கள் ஆனவும்—குயில்களும், குழாம் கொள் வேலை ஆனவும்—கூட்டமாகிய சமுத்திரங்களும், காகளங்கள் முரசம் ஆய் கறங்க—(முறையே) காகளங்களும் முரசங்களுமாகி இயம்ப, ஓதம் யர்வதும் சீகரங்கள் ஆய் அசைந்து செல்ல—அலைகளெல்லாஞ் சாமரங்களாக அசைந்துவிச, மீன கேதனம் மாக உம்பர் உலவ—மகரக்கொடியானது ஆகாயத்திலுலாவ, வெள் மதி குடை நிழற்ற—வெள்ளிய பூரண சந்திரனாகிய குடை நிழலைச் செய்ய எ—று.

யாவதுமென்பதில் அது பகுதிப்பொருள்விசுதி. மாகவும்பர்—இருபெய ரொட்டு. (63)

பொருவில் கிள்ளை யென்னு மாக்கள் பூண்ட தென்றல் வையமேல்  
இரதி யோடு மேறி வேளி ருந்த தொல்லை யுலகினை  
அரித கன்று குறிகள் வெய்ய அளவை யின்றி நிகழவே  
பரமன் வைகு கயிலை யம்ப ருப்ப தத்தை யணுகினான்.

இ—ள்: வேள்—மன்மதன், பொரு இல் கிள்ளை என்னும் மாக்கள் பூண்டதென்றல் வைய மேல்—ஒப்பற்ற கிளிகளாகிய குதிரைகள் பூட்டப் பட்ட தென்றற்காற்றாகிய தேரின்மேல், இரதியோடும் ஏறி—இரதிதேவி யோடும் இவர்ந்து, வெய்ய குறிகள் அளவை இன்றி நிகழ—தூர்ச்சகுனங்கள் அளவின்றி (அதிகமாக) நடைபெற, இருந்த தொல்லை உலகினை அரிது அகன்று—தானிருந்த பழைய நகரத்தை அருமையாக நீங்கி, பரமன்வைகு கயிலையம் பருப்பதத்தை அணுகினான்—சிவபெருமான் வீற்றிருக்கின்ற திருக் கைலாச மலையை யடைந்தான் எ—று.

முற்செய்யுளிலுள்ள கறங்க செல்ல உலவ நிழற்ற என்னும் செயவெ னெச்சங்கள் இச்செய்யுளிலுள்ள ஏறி என்பதனோடியைந்தன. அதன் முற் செய்யுளில் ஏந்தி வைத்து எனவும் இச்செய்யுளில் ஏறி அகன்று எனவும் வந்த செய்தெனெச்சங்கள் ஒன்றை யொன்று கொண்டு அணுகினான் என்னும் முற்றோடு முடிந்தன.

புறப்படும்போதுண்டாகிய தூர்ச்சகுனங்களால் எண்ணிச்செல்லுங்காரிய யஞ் சித்திபெறுதென்பதைச் சோதிடநூன்முறைப்படி தெரிந்து தன்னூர் விட்டுப்போதலின் மிகவும் பிரியமற்றவனாயினும், தேவர்க்குச் செய்தவாக்கை நிறைவேற்றுதற்காகச் சென்றனனாதலின் 'குறிகள் வெய்யவளவையின்றி நிகழ—இருந்ததொல்லையுலகினையரிதகன்று' என்றார். (64)

கயிலை கண்டு தொழுது தேரி ழிந்து காம வேள்தனக்  
கயலில் வந்த பரிசு னத்தை அவண்நி றுத்தி மாதூடன்  
பயிலும் வில்லும் வாளி யும்ப ரித்து வல்லி யத்தினைத்  
துயிலு ணார்த்தும் மாண்எ னத்து ணிந்து போதல் மேயினான்.

இ—ள்: காமவேள்—மன்மதன், கயிலை கண்டு தொழுது—திருக்கைலாசமலை யைத்தரிசித்துக் கைதொழுது, தேர்இழிந்து—ஏறிவந்ததேரின்று மிறங்கி, தனக்கு அயலின் வந்த பரிசுனத்தை அவண் நிறுத்தி—தன் பக்கத்தில் வந்த பரிவாரங்களை



அவ்விடத்துநிறுத்தி, பயிலும் வில்லும் வாளியும்பரித்து—முன்பற் பலகாலங்களில் எய்து பயின்றவில்லையும் பாணங்களையும் கையிற்றாங்கி, வல்லியத்தினை துயில் உணர்த்தும் மான் என துணிந்து—புலியை நித்திரையினின்றெழுப்புகின்ற மாணைப் போல மனந்துணிந்து, மாதாடன்போதல் மேயினான்—இரதிதேவியுடன் போவானா யினான் என்று.

தெரிந்துகொண்டு தனக்குத்தானே தீங்கை வருவிக்கப்புகுதலின் 'வல்லியத் தினைத்துயிலுணர்த்துமானென' என்றார். (65)

கூறு லாவு மதிமி லேந்த குழகன் வைகு கயிலேமேல்  
ஏறி யேத னுது கையி ருந்த கார்மு கம்வளைஇ  
மாறில் ஏவு பூட்டி யங்கண் வைகு புள்ளும் மாக்களும்  
ஊறி லாதி ருந்த காம முன்னு வித்தல் முன்னினான்.

இ—ள்: கூறு உலாவும் மதி மிலேந்த குழகன் வைகு கயிலேமேல் ஏறி—பால சந்திரனை யணிந்த அழகராகிய சிவபெருமான் வீற்றிருக்கின்ற திருக்கைலாச கிரியின்மேலிவர்ந்து, தனது கை இருந்த கார்முகம் வளைஇ—தனது கையிலிருந்த கருப்பு வில்லை வளைத்து, மாறு இல் ஏவு பூட்டி—ஒப்பற்ற அம்புகளைத் (தெரிந்து) தொடுத்து, அங்கண் வைகு புள்ளும் மாக்களும் ஊறு இலாது இருந்த காமம்— அம்மலையி லிருந்த பறவைகளும் மிருகங்களும் அடைதலின்றி யிருந்த புணர்ச்சி விருப்பத்தை, உன்னுவித்தல் முன்னினான்—நினைவித்தலைச்சிந்தித்தான் என்று.

வளைஇ - வளைத்து என்பதன்விகாரம். ஊறு முதனீண்ட முதனிலைத்தொழிற் பெயர். குறிதவறாதுசென்றுபடும் பாணமென்பார் 'மாறிலேவு' என்றார். (66)

பொருவில் காம னின்ன தன்மை புந்தி கொண்டு மற்றவண்  
விரவு புள்ளின் மீதி னும்வி லங்கின் மீதி னும்மலர்ச்  
சரமெ லாம்வி டுப்ப வாதி தனது மந்தி ரத்துமுன்  
அருளி னோடி ருந்த நந்தி யடிகள் அன்ன கண்டரோ.

இ—ள்: பொரு இல் காமன்—ஒப்பில்லாத மன்மதன், இன்னதன்மை புந்தி கொண்டு—இத்தன்மையை நினைத்து, அவண் விரவு புள்ளின் மீதினும்—அவ் விடத்துப்பொருந்திய பறவைகளின்மேலும், விலங்கின்மீதினும்—மிருகங்களின் மேலும், மலர் சரம் எலாம் விடுப்ப—புஷ்பபாணங்க ளெல்லாவற்றையுஞ் செலுத்த, ஆதிதனது மந்திரத்து முன் அருளினோடு இருந்த நந்தி அடிகள்—முதற்கடவுளாகிய சிவபெருமானது திருக்கோயிலின் முதல்வாயிலிற் கிருபையுடனெழுந்தருளியிருக் கின்ற திருநந்திதேவர், அன்ன கண்டு—அச்செயலைப்பார்த்தருளி என்று.

அன்னது என்பதில் ஈற்றுயிர்மெய்தொக்கது. இச்செய்யுளும் பிற்செய்யுளுங் குளகம். (67)

கொம்மெ னச்சி னம்பு ரிந்து கொடிய பூசல் மதனனார்  
தம்மி யற்கை யாமி தம்ம சரத மென்று நினைவுறு  
உம்மெ னத்தெ ழித்து ரப்ப வொலிகொள் புள்வி லங்கின்மேல்  
வெம்மை யிற்செ லாது மாரன் விசிகம் விண்ணின் நின்றவே.

இ—ள்: கொம் என சினம் புரிந்து—விரைவாகக் கோபித்து, கொடிய பூசல்— (இங்கேநிகழும்) கொடியகலகம், மதனனார் தம் இயற்கை ஆம்—மன்மதனது செயலேயாம், இது சரதம் என்று நினைவுறு—இது சத்தியமென்று சிந்தித்து, உம் என தெழித்து உரப்ப—உம்மெனும் அனுகரணத் தொனி யுண்டாகும்படி ஆர

வாரித்து உரப்ப, மாரன் விசிகம்—அந்த மன்மதனது பாணங்கள், ஒலிகொள் புள் விலங்கின் மேல் வெம்மையில் செலாது—ஓசையையுண்டாக்குகின்ற பறவைகளின்மேலும் மிருகங்களின்மேலும் வெப்பத்தோடு செல்வாமல் (தடைப்பட்டு), விண்ணில் நின்ற—அந்தரத்தில் நின்றன எ—று.

ஆர் விசுதி இழிவுபற்றி வந்தது. இது கொடிய பூசல்மதனனார்தம் இயற்கையாமெனக்கூட்டி, இச்செயல் கொடிய கலகத்தையுடைய மன்மதனது செயலே யாமெனப் பொருள்கூறுவாருமுள் (68)

நிற்ற லோடு மவ்வி யற்கை நின்று நோக்கி நெடியவேள்  
கொற்ற நீடு சூர லொன்று கொண்டு கோபு ரத்தலைத்  
தெற்றி மேலி ருந்த நந்தி தேவர் காப்பும் ஆணையும்  
முற்று நோக்கி நெடிது யிர்த்து ளந்து ளங்கி விம்மினான்.

இ—ள்: நிற்றலோடும்—(பாணங்கள்) தடைப்பட்டு நிற்றலும், நெடிய வேள்—நெடியமன்மதன், நின்று அ இயற்கை நோக்கி—(சிறிதுநேரம்) நின்று அத்தன்மையைப்பார்த்து, கோபுர தலை தெற்றிமேல் கொற்றம் நீடு சூரல் ஒன்று கொண்டு இருந்த நந்திதேவர் காப்பும் ஆணையும்—கோபுரவாயிற்றிண்ணையில் வெற்றிமிகுந்த ஒரு பொற்பிரம்பைக் கையிற்றாங்கிக்கொண்டிருந்த திருநந்திதேவரது காவலையுங் கட்டுப்பாட்டையும், உற்று நோக்கி—உற்றுப்பார்த்து, நெடிது உயிர்த்து—பெருமூச்செறிந்து, உளம் துளங்கி விம்மினான்—மனம்நடுங்கி வருந்தினான் எ—று. (69)

விம்மி நந்தி தேவர்முன்வி ரைந்து சென்று தாழ்ந்தெழுஉச்  
செம்மை செய்க ருத்த னாய்த்தி கழ்ந்து போற்றெ டுத்தலும்  
இம்ம லைக்கண் வந்த தென்னை யெனஅ யன்பு ணர்ப்பெலாம்  
மெய்மை யாவு ணர்த்த லும்வி னாவி ஈது ளங்கொள்வான்.

இ—ள்: விம்மி — (மன்மதன் இவ்வாறு) மனம்வருந்தி, நந்திதேவர்முன் விரைந்து சென்று—திருநந்திதேவர்க்குமுன் விரைவாகப்போய், தாழ்ந்து எழுஉ—வணங்கியெழுந்து, செம்மை செய் கருத்தன் ஆய் திகழ்ந்து போற்றெடுத்தலும்—தூய்மைபொருந்திய மனத்தையுடையவனாய்ப் பொலிந்துநின்று துதிக்க, இ மலைக் கண் வந்தது என்னை என—(அத்திருநந்திதேவர், மன்மதனே நீ) இந்தமலையின் கண்வந்த காரணம்யாதென்று வினாவ, அயன் புணர்ப்பு எலாம் மெய்ம்மையா உணர்த்தலும்—(அவன்) பிரமதேவரது சூழ்ச்சிகளெல்லாவற்றையும் உள்ளவாறு கூறுதலும், வினாவி ஈது உளம் கொள்வான்—(திருநந்திதேவர்) கேட்டு இதனைச் சிந்திப்பாராயினார் எ—று.

எழுஉ எழுந்து என்பதன்விகாரம். போற்றெடுத்தல் துதிசூறல். (70)

வேத னாதி யான தேவர் விழும நோய கன்றிடும்  
ஏது வால்வி டுத்து ளார்க ளிவனை யீசன் யோகுறும்  
போதில் யாவர் வருகி னும்பு காது செய்தி மதன வேள்  
சாத லெய்து வான்வ ரின்த டேலெ னாவி யம்பினான்.

இ—ள்: வேதன் ஆதி ஆன தேவர்—பிரமாமுதலியதேவர்கள், விழும நோய் அகன்றிடும் ஏதுவால் இவனை விடுத்துளார்கள்—(தங்கள்) துன்பமாகிய நோய் தீரும்பொருட்டு இந்த மன்மதனை அனுப்பியுள்ளார், ஈசன்—சிவபெருமான், யோகு உறும் போதில்—ஞானயோகத்திலெழுந்தருளியிருக்கும்பொழுது, யாவர் வருகினும் புகாது செய்தி—எவர் (இங்கே) வந்தாலும் உட்புகாவண்ணந்தடை செய்குதி,

சாதல் எய்துவான் மதனவேள் வரின் — இறக்குங்காலமணுகியவனாய் மன்மதன் வந்தால், தடேல் என இயம்பினான்—தடைசெய்யற்கவென்று (எனக்குக்) கட்டளை யிட்டருளினார் எ—று. (71)

புன்மை யாம்ப சுத்த டிந்து புரையில் வேள்வி யாற்றியே தொன்மை போலெழுப்பு மாறு சுருதி சொற்ற வாறுபோல் மன்ம தன்ற னைப்ப டுத்து மாதை வேட்டு மற்றதன் பின்மு றைக்கண் நல்கஎம்பி ரானி னைந்த னன்கொலாம்.

இ—ள்: புன்மை ஆம் பசு தடிந்து—எளிய பசுவைக்கொண்டு, புரை இல் வேள்வி ஆற்றி—ஒப்பற்ற யாகத்தைச் செய்து, தொன்மைபோல் எழுப்புமாறு—முன்போல எழுப்பும்படி, சுருதி சொற்ற ஆறு போல்—வேதங்கள் கூறியதன்மை போல, மன்மதன் தனை படுத்து—மன்மதனையெரித்து, மாதை வேட்டு—பார்ப்பதி தேவியைத் திருமணஞ்செய்து, அதன்பின் முறைக்கண் நல்க—அதன்பின்பு முறை யாக எழுப்பும்படி, எம்பிரான் நினைந்தனன் கொல்—எங்கள்கடவுளாகிய சிவ பெருமான் திருவுள்ளம்பற்றினார்போலும் எ—று.

ஆம் — அசைநிலை. ஆடு முதலிய அற்பமிருகமென்பார் 'புன்மையாம்பசு' எனவும், அதனை வதைத்தியற்றும்வேள்வி சவர்க்காதி புண்ணியபதப்பேறுகளைத் தருதலின் 'புரையில்வேள்வி' எனவும், அப்பசுவதை மீளவும் எழுப்பியவழிப் புண்ணியமாவதுபோல மன்மதனையழிப்பதும் தேவியைமணமியற்றியபின் எழுப்பிய வழித்திருவருளாய் முடிதலின் 'தொன்மைபோலெழுப்புமாறு சுருதிசொற்றவாறு போல்—நினைந்தனன்கொல்' எனவும் கூறினார். (72)

ஆகை யாலி தருள தேயி வன்வ ரத்தும் ஆணையென் றோகை யாலு ணர்ந்து வேளை நோக்கி உம்ப ராகுலம் போகு மாறி யற்றல் செய்த பொருவி லாத கருணைசேர் ஏக நாய கன்றன் முன்ன ரேகல் வேண்டு மோவென்றான்.

இ—ள்: ஆகையால்—ஆதலினால், இது அருளதே—இச்செயலும் (சிவபிரானது) திருவருளேயாம், இவன் வரத்தும் ஆணை என்று—இந்த மன்மதனது வருகையும் (அவரது) கட்டளையேயாமென்று, ஓகையால் உணர்ந்து—ஞானத்தினாலறிந்து, வேளை நோக்கி—மன்மதனைப்பார்த்து, உம்பர் ஆகுலம் போகுமாறு இயற்றல் செய்த—தேவர்களது துன்பங்கள்நீங்கும்படி செய்தருளிய, பொரு இலாத கருணை சேர் ஏகநாயகன் தன் முன்னர்—ஒப்பில்லாத கிருபைமிகுந்த முதற்கடவுளாகிய சிவ பிரானது திருமுன்னிலையில், ஏகல் வேண்டுமோ என்றான்— நீ போதல்வேண்டுமோ என்று வினாவியருளினார் (திருநந்திதேவர்) எ—று.

உம்மை—எச்சம். சிவபிரானயோகிருத்தல் தேவர்களது வினைச்சேடத்தைத் தொலைத்தருளுதற்கேயென்பதும் அவர்நிலையை நீ தவிர்க்கப்படுவது தவறென்பதுந் தோன்ற 'உம்பராகுலம்போகுமாறியற்றல் செய்தபொருவிலாதகருணைசே ரேக நாயகன்றன் முன்னரேகல்வேண்டுமோ' என்றார். (73)

நந்தி தேவன் இனைய வாறு நவில வேயு ணர்ந்துவேள் எந்தை கேட்டி யாலி தொன்றெ னக்கொ ரீறு குறுகினும் அந்தி வேணி யண்ணல் முன்னம் அணுகு மாற மைந்திவண் வந்த னன்ன தற்கி யைந்த வகைமை நல்கு வாயென.

இ—ள்: நந்தி தேவன் இனையவாறு நவில—திருநந்திதேவர் இவ்வாறுவினாவி யருள, வேள் உணர்ந்து—மன்மதன்கேட்டு, எந்தை—எம்பெருமானே!, இது ஒன்று

கேட்டி.—இவ்வாசகமொன்றைக் கேட்பீராக, எனக்கு ஒரு ஈறு குறுகினும்—சிறி யேனுக்கு யாதேனுமொரு அழிவுவந்தாலும், அந்தி வேணி அண்ணல் முன்னம் அணுகுமாறு அமைந்து—செக்கர்மேகத்தைப்போலுஞ் சடைமுடியையுடைய சிவ பெருமானது திருமுன்னிலையிற் போகும்படி துணிந்து, இவண் வந்தனன்—இவ் விடத்தில் (யான்) வந்தேன், அதற்கு இயைந்த வகைமை நல்குவாய் என— அதற்கேற்றவழியை அருள்செய்குதிரென்று பிரார்த்திக்க எ—று.

உம்மை — இழிவுசிறப்பு. வகைமை என்பதில் மை தன்மையையுணர்த்தாது தன்மையுடைப்பொருளையுணர்த்தலின் பகுதிப்பொருள்விகுதி. இன்னோரன்னவற்றை வடநூலார் சுவார்த்தத்தில்வந்த பாவதத்திதப்பிரத்தியயமென்பர். இச்செய்யுளும் பிற்செய்யுளுங்குளகம். (74)

இகலு மன்பு மிறையு மின்றி யெவ்வு யிர்க்கு முள்ளதோர்  
புகுதி நாடி முறையி னைப்பு ரிந்து சேர்ப வர்க்குமேல்  
தகுதி செய்து கருணை கூர்ச யம்பு முன்பு சார்தியேல்  
மிகுதி கொண்ட மேலை வாய்தல் மேவி யேகு கென்றனன்.

இ—ள்: இகலும் அன்பும் இறையும் இன்றி—பகையுமுறவுஞ் சிறிதுமின்றி, எயயிர்க்கும் உள்ளது ஓர் புகுதி நாடி—எல்லாவுயிர்களுக்கும் அமைந்துள்ள பிராரத்த கன்மங்களையறிந்து, முறையினை புரிந்து—(அவற்றிற்கேற்ற) நியதிகளைச் செய்து, சேர்பவர்க்கு மேல் தகுதி செய்து—தம்மையடையும் பக்குவிகட்கு மேலாகியமுத்தியைக்கொடுத்து, கருணை கூர் சயம்பு முன்பு சார்தியேல்—கிருபை செய்கின்ற சிவபெருமானது திருமுன்னிலையிற் போகவிரும்புவையாயின், மிகுதி கொண்ட மேலை வாய்தல் மேவி ஏகுக என்றனன்—பெருமைபொருந்திய மேற்றிசைக்கோபுர வாயிலையணுகி உட்செல்லுதியென்று கூறியருளிணர் (திருநந்திதேவர்) எ—று.

சயம்பு என்பது சயம்பு எனநின்றது: தானேதோன்றியவனென்பது பொருள். (75)

என்ற லுங்க ரங்கு வித்தி றைஞ்சி மார னேர்புறீஇ  
நன்றி லங்கு வேத்தி ரக்கை நந்தி தேவர் விடைதரச்  
சென்று மேலை வாயில் சார்ந்து தேவ தேவன் நீற்றழற்  
குன்ற மென்ன மோன மோடி ருந்த வெல்லை குறுகினான்.

இ—ள்: என்றலும்—என்று (திருநந்திதேவர்) கூறுதலும், மாரன்—மன்மதன், கரம் குவித்து இறைஞ்சி—இருகரங்களையுங்கூப்பி வணங்கி, நேர்புறீஇ—அதற்கு உடன்பட்டு, நன்று இலங்கு வேத்திர கை நந்திதேவர் விடைதர—செவ்வனே பிரகாசிக்கின்ற பொற்பிரம்பைத் தாங்கிய திருக்கரத்தையுடைய அத்திருநந்தி தேவர் அனுமதிகொடுக்க, சென்று—போய், மேலை வாயில் சார்ந்து—மேற்றிசைக் கோபுரவாயிலையடைந்து, தேவதேவன் நீற்று அழல் குன்றம் என்ன மோனமோடு இருந்த எல்லை குறுகினான்—தேவாதிதேவராகிய சிவபெருமான் நீறுபூத்த அக்கினி மலையைப்போல யோகநிலையுடன் வீற்றிருந்த இடத்தை அடைந்தான் எ—று.

சிவந்தநிறத் திருமேனியில் விபூதியணிந்திருத்தலால் 'நீற்றழற்குன்றமென்ன' என்றார். (76)

வேறு.

ஒருதனிச் சிம்புள் வேந்தன் உறைந்தது கண்ட சீயக்  
குருளையின் அமலன் றன்னைக் கோலமால் புதல்வன் காண  
வெருவரு முளத்த னாகி வியர்த்துமெய் பனியா வுட்கிப்  
பருவர லுழந்து கொண்ட படையொடுங் கடிதில் வீழ்ந்தான்.



இ—ள்: ஒரு தனி சிம்புள் வேந்தன் உறைந்தது கண்ட சீய குருளையின்—  
ஒப்பற்ற சரபராசனிருந்ததைக்கண்ட சிங்கக்குட்டியைப்போல, அமலன் தன்னை  
கோல மால் புதல்வன் காணா—மலரகிதராகிய சிவபெருமானை அழகிளையுடைய  
விஷ்ணுமூர்த்தியின் குமாரனாகிய மன்மதன்பார்த்து, வெருவரும் உளத்தன் ஆகி—  
அச்சமுற்ற மனத்தையுடையவனாய், வியர்த்து மெய் பனியா உட்கி—வெயர்வை  
கொண்டு சரீரம்நடுங்கி ஒடுங்கி, பருவரல் உழந்து — கிலேசமுற்று, கொண்ட  
படையொடும் கடிதில் வீழ்ந்தான்—கையிலேந்திய ஆயுதங்களுடன் விரைவிற கீழே  
விழுந்தான் என்று.

சிங்கம் மிருகராசனாயிருப்பினுஞ் சரபப்பறவையைக் கண்டவுடனஞ்சுதல் போல  
மன்மதனும் ஏனையோரைவெல்லுந்தரத்தினனாயினுஞ் சிவபிரானைக் கண்டவுட  
னஞ்சிவீழ்ந்தனன் என்பதாம். (77)

எழுதரு மதனா மேகம் இறைவனைக் கண்டே யஞ்சி  
விழியிருண் மூடக் கோல வில்லிட்டு வியர்ப்பின் வாரி  
மழைபட இடியார்ப் பெய்த மார்புமற் றதுவீழ் கின்ற  
தொழின்முறை புதரங் காட்டத் துளங்கிவீழ்ந் திட்ட தன்றே.

இ—ள்: எழுதரும் மதன் ஆம் மேகம்—எழுந்துநின்ற மன்மதனாகிய மேக  
மானது, இறைவனை கண்டு அஞ்சி—சிவபிரானைக்கண்டுபயந்து, விழி இருள் மூட—  
கண்களை இருளானதுமறைக்க. கோல வில் இட்டு—அழகியவில்லைக் (கீழே) தவற  
விட்டு, வியர்ப்பின் வாரி மழை பட—வெயர்வைவெள்ளமாகிய மழை உண்டாக,  
மார்பு இடி ஆர்ப்பு எய்த—நெஞ்ச இடிபோலும்பேரொலியைப்பெற, அது வீழ்  
கின்ற தொழில் முறை புதரம் காட்ட—அவ்விடிவிழுதலாகிய தொழின் முறையைத்  
திருக்கைலாசகிரி காண்பிக்க, துளங்கி வீழ்ந்திட்டது—நடுங்கிவிழுந்தது என்று.

அது மேகமெனினுமாம். பூதரம் என்றது புதரம் எனக்குறுகிநின்றது. கடனீ  
ரைப்பருகியெழுகின்ற மேகம் மலையிற்படியுங்கால் உலகினர்கண்களுக்கிருள்தோன்று  
தலும் இந்திரவில்லிடுதலும் மழைபெய்தலும் முழங்குதலும் இடிவிழுதலும் உள  
வாதலின், நிலைதவறிவீழ்ந்த மன்மதனை மேகமாக உருவகித்தார். (78)

அஞ்சிவீழ் குற்ற மாரன் அறிவிலா தவச மாகத்  
துஞ்சினன் கொல்லோ வென்னாத் துயருழந் தெடுத்துத் தேவி  
கஞ்சநேர் கரத்திற் றுங்கிக் கடிவகை யுய்த்துத் தேற்ற  
நெஞ்சமே லுணர்ச்சி கூட இனையவை நினைந்து நைவான்.

இ—ள்: அஞ்சி வீழ்குற்ற மாரன் அறிவு இலாது அவசம் ஆக—(அவ்வாறு)  
பயந்துவிழுந்த மன்மதன் அறிவுகெட்டு மூர்ச்சையாக, தேவி—அவனதுமனைவி  
யாகிய இரதியானவள், துஞ்சினன் கொல் என்ன துயருழந்து—(தன்கணவன்)  
இறந்தானோவென்று துன்பப்பட்டு, எடுத்து—பின் (அவசமேயென்பதையுணர்ந்து)  
எடுக்கி, கஞ்சம் நேர் கரத்தில் தாங்கி கடி வகை உய்த்து தேற்ற—தாமரைமலர்  
போன்ற கைகளிற்றாங்கி மடியில் முறைப்படி வைத்துத் தெளிவிக்க, நெஞ்சம்  
மேல் உணர்ச்சி கூட—(அதன்பின்) அவன் மனத்தில் அறிவு தோன்ற, இனையவை  
நினைத்து நைவான்—இவற்றைநினைத்து வருந்துகின்றான் என்று. (79)

முறுவலின் எயின்முன் றட்ட முதல்வனைப் பொருதி யென்றே  
நறைமலர் அயனு மேனைத் தேவரும் நாகர் கோனும்  
உறுதுய ரகல இங்ஙன் உய்த்தனர் வினையேற் கின்னே  
இறுதிவந் தணுகிற் றுகும் இதற்குமோ ரையமுண்டோ.



இ—ள்: முறுவலின் எயில் மூன்று அட்ட முதல்வனை பொருதி என்று—புன் சிரிப்பினால் முப்புரங்களையுமழித்த சிவபெருமானைப் போர்செய்துவெல்லுதியென்று, நறை மலர் அயனும்—தேன்பொருந்திய தாமரைமலரில் வீற்றிருக்கின்ற பிரம தேவரும், ஏனை தேவரும்—மற்றைய தேவர்களும், நாகர் கோனும்—தேவர்க்கரசனாகிய இந்திரனும், உறு துயர் அகல இங்ஙன் உய்த்தனர்—தங்களுக்குவந்த துன்பந்தீருமாறு என்னை இங்கே அனுப்பினார்கள், வினையேற்கு இன்னே இறுதி வந்துஅணுகிற்று ஆகும்— (ஆதலால்) பாவினனுக்கு இப்பொழுதே மரணம் வந்து நெருங்கிற்று, இதற்கும் ஓர் ஐயம் உண்டோ—இதற்குமொரு சந்தேகமிருக்கின்றதா? (இல்லையே) எ—று.

பொருதியென்று உய்த்தனர் எனஇயையும். இதற்கும் என்பதில் உம்மை தெரிநிலை. நம்மால் வெல்லுதற்கரியரென்பான் 'முறுவலினெயின் மூன்றட்ட முதல்வன்' என்றான். (80)

எண்டகு குணத்தின் மேலாம் இறையவன் இருந்த வண்ணங் கண்டலும் வெருவி யாவி காண்கிலன் அவனை யென்கைக் கொண்டதோர் கணைகள் வாகை கொள்ளுமோ இனைய பான்மை அண்டரும் அயனும் யாரு மறிகிலர் போலு மன்றே.

இ—ள்: எண் தகு குணத்தின் மேல் ஆம் இறையவன் இருந்த வண்ணம் கண்டலும் — மதிக்கத்தகுந்த முக்குணங்களினின்றும் மேம்பட்ட சிவபெருமான் வீற்றிருந்ததன்மையைப் பார்த்தவுடன், வெருவி ஆவி காண்கிலன்—பயந்து அவசமானேன், அவனை—அத்தகையகடவுளை, என் கை கொண்டது ஓர் கணைகள் வாகை கொள்ளுமோ—எனதுகையிலெடுக்கப்பட்ட பாணங்கள் வெற்றிகொள்ளுமா? (கொள்ளாவே), இனைய பான்மை—இத்தன்மையை. அண்டரும் அயனும் யாரும் அறிகிலர் போலும்—தேவர்களும் பிரமதேவரும் பிறரும் அறியார்போலும் எ—று.

கண்டவுடனஞ்சி அறிவிழந்தயான் பாணமெய்துவெல்வதியலாதென்பது தாற்பரியம். 'எண்டகு குணத்தின்மேலாமிறையவன்' என்பதற்கு எண்குணங்களை யுடைய தலைவராகிய சிவபெருமான் எனப்பொருள் கூறுவாருமுளர். (81)

தாக்கினால் வலிபெற் றுள்ள மருத்தின்முன் தனித்த தீபம் போக்கினால் நிற்ப துண்டோ அனையது போலத் தேவர் வாக்கினால் மனத்தா லெட்டா வள்ளன்மு னுய்த்தா ரன்னான் நோக்கினால் இனிச்சில் போதின் நுண்பொடி யாவன் போலாம்.

இ—ள்: தாக்கினால் வலிபெற்று உள்ள மருத்தின் முன்—வீசுந்தன்மையினால் வலிமையைப்பெற்றுள்ள காற்றின்முன்கை, தனித்த தீபம் போக்கினால்—தனிமையாயிருக்கின்ற விளக்கைப்புகுவித்தால், நிற்பது உண்டோ—அது தணியாமல் நிலைபெறுவதுண்டா? (இல்லையே), அனையது போல — அத்தன்மையைப்போல, தேவர்—பிரமாமுதலியதேவர்கள், வாக்கினால் மனத்தால் எட்டா வள்ளல் முன் உய்த்தார்—வாக்கினாலும் மனத்தினாலும் பிரமாணித்தற்கதீதரான சிவபெருமானுக்குமுன்னே என்னை ஏவினார்கள், அன்னான் நோக்கினால் இனி சில்போதில் நுண்பொடி ஆவன்—அச்சிவபெருமானது பார்வையினால் இனிச்சிறிதுநேரத்துள் நுண்மையான சாம்பராவேன் எ—று.

பெருங்காற்றின்முன் தனித்தீபம் நிலைப்படாதொழிதல்போல யானும் இறந்து படுவனென்பதாம், வாக்கினுன்மனத்தாலென்பதில் உபலக்கணத்தாற் காயத்தாலு

ணர்தற்கெட்டாமையையும்மைக்க. சிவபிரான் இம்முன்றிற்குமெட்டாதவரென் பதை “நோக்கினு நுழைகிலை நுவலு கின்றதோர் — வாக்கினு மமைகிலை மதிப்ப வொண்கிலை” என மேல் திருவவதாரப்படலத்திற் கூறுதலாலுமுணர்க. (82)

ஏமுற வுலக மெல்லா மீறுசெய் முதல்வன் றன்னைப்  
பூமலர் கொண்டி யானே பொருகின்றேன் நகையீ தன்றோ  
ஆமிது விதியின் செய்கை யதனையார் கடக்க வல்லார்  
தாமரை முதல்வற் கேனுந் தள்ளருந் தகைய தன்றோ.

இ—ள்: ஏமுற உலகம் எல்லாம் ஈறு செய் முதல்வன் தன்னை — இன்பம் பொருந்தும்படி உலகமனைத்தையுஞ் சங்கரிக்கின்ற தலைவராகியசிவபெருமானே, பூமலர் கொண்டு யானே பொருகின்றேன்—புஷ்பபாணங்களால் யானாபொருது வெல்வேன், ஈது நகை அன்றோ—இவ்வெண்ணம் (எவராலும்) சிரிக்கப்படுவ தன்றோ?, இது விதியின் செய்கை ஆம்—இவ்வாபத்துநமக்கு நேர்ந்தது ஊழின் செயலேயாம், அதனை கடக்க வல்லார் யார் — அவ்வுழைக்கடக்கத்தக்கவர் யாவர், தாமரை முதல்வற்கேனும் தள்ளரும் தகையது அன்றோ—தாமரை மலரில் வீற்றிருக்கின்ற பிரமதேவராலாயினும் விலக்குதற் கரியதன்மையுடைத்தன்றோ எ—று.

எல்லாவுலகங்களையுஞ் சங்கரிக்கும் பேரமுற்பிழம்பாகிய கடவுளை அவ்வக்கினி வெப்பந்தாவியவுடனழிகின்ற மலர்க்கணைகளால் வெல்வது கூடாதென்றபடி.

சிவபெருமான் சங்காரகிருத்தியத்தை ஆன்மாக்கட் கிளைப்பாற்றுகையின் பொருட்டியற்றுதலின் ‘ஏமுறவுலகமெல்லாமீறுசெய்முதல்வன்’ என்றார். விதியைக் கடத்தலியலா தென்பதை “ஊழிற் பெருவலி யாவுள மற்றொன்று-சூழினுந்தான் முந்துறும்” என்னுந்திருக்குறளானும், “வினைப்பயனை வெல்வதற்கு வேதமுதலா—வனைத்தாய நூலகத்துமில்லை” எனவும், “தாந்தாமுன்செய்தவினைதாமேயனுபவிப் பார்—பூந்தாமரையோன் பொறிவழியே—வேந்தே — யொறுத்தாரையென்செயலா முரெல்லாமொன்றும்—வெறுத்தாலும் போமோவிதி” எனவும் வரும் ஒளவையார் வாக்குகளானுமுணர்க.

சிவபிரானது கண்ணழலால் இறக்கும் விதி மன்மதனுக்கு நேர்ந்தசரித்திரம்:— முற்காலத்திலே திருமால் புத்திரப்பேறின்மையாற் சிவபிரானைக்குறித்து எண்ணில் காலம் அருந்தவஞ்செய்ய, சிவபிரான் அவர்க்கருள் செய்யும்படி தேவியுடன் எழுந் தருளிவந்தனர். அப்பொழுது திருமால், உடன்வந்த உமாதேவியாரை விட்டுச் சிவபிரானை மாத்திரம் பணிந்து துதித்தனர். சிவபிரான் ‘அன்பனே! நீ தவமியற்றிய காரணம் யாது’ என்று வினாவியருளினார். திருமால் ‘ஸ்வாமீ! சிறியேன் புத்திரப் பேறின்றி வருந்துகின்றேன் தந்தருள்க’ என்று பிரார்த்தித்தனர். சிவபிரான் அவ்வாறே ஒரு புத்திரனைத்தருகின்றோமென்றருளினர். உமாதேவியார் தம்மை மதியாத காரணத்தாற் கோபமுடையவராய்த் திருமாலேநோக்கி ‘உன் புதல்வன் எம்பெருமானது கோபாக்கினியாலழியக்கடவன்’ என்றுசாபமிட்டுச் சிவபிரா னுடன் மறைந்தருளினர். பின்னர்த்திருமால் துக்கமுற்றுச் சிவபெருமானையுந் தேவி யாரையுங் குமாரக்கடவுளையும் விதிப்படியமைத்துப் பலகாலம்பூசித்துவர அவர் சாந்தித்தியமாயினர். அப்பொழுது திருமால் முன்னர்த்தேவியாரையும் பின்னர்ச் சிவபிரானையும்பணிந்து துதிக்க உமாதேவியார் மனமகிழ்ந்து ‘அன்பனே! எமது சாபத்திற்கு அழிவில்லையாதலின் உன்குமாரன் எம்பெருமானது கண்ணழலாலிறந்து மீட்டும் எழுக’ என்று திருவாய்மலர்ந்து சிவபிரானுடன் மறைந்தருளினர் என்ப தாம், இச்சரித்திரம் மேல் தக்ஷகாண்டத்துக் கந்தவிரதப் படலத்திற் கூறப்பட்டது.

ஈங்கிவை யமலன் சூழ்ச்சி யாவதோ முடிவ தோரேன்  
தூங்கியான் கிடத்த லொல்லா துண்ணென வெழுந்து வில்லும்  
வாங்கினன் சரமும் பூட்டி வல்லவா நிழைப்பன் ஐயன்  
பாங்குற நின்று மேலே பட்டவா படுக வென்றான்.

இ—ள்: இவை அமலன் சூழ்ச்சி—இவையெல்லாஞ் சிவபெருமானது புணர்ப்  
பேயாம், முடிவது யாவதோ—இனி நிகழ்ந்து முடிவதுயாதாமோ, ஒரேன்—அறிய  
மாட்டேன், யான் தூங்கி கிடத்தல் ஒல்லா—யான் சோம்பல் கொண்டு கிடத்தல்  
தகாது, துண்ணென எழுந்து—விரைவில் எழும்பி, வில்லும் வாங்கினன்—வில்லையும்  
வளைத்து, சரமும் பூட்டி—பாணத்தையுந்தொடுத்து, ஐயன் பாங்கு உற நின்று—  
சிவபெருமானது பக்கத்தில் நின்று, வல்லவாறு இழைப்பன்—இயன்ற முயற்சியைச்  
செய்வேன், மேல் பட்டவா படுக என்றான்—அதன்மேல் முடிந்தபடிமுடிக என்று  
சிந்தித்தான் (மன்மதன்) எ—று.

ஒல்லாது பட்டவாறு என்பவற்றில் ஈற்றுயிர்மெய்கள் தொக்கன. ஈங்கிவை  
என்றது தேவரேவியதும் தான்வந்ததும் முதலியவற்றை. உம்மைகள் எச்சங்கள்.  
(84)

இனையன பலவு முன்னி யெழுந்துமா மதவே ளிட்ட  
தனுவினை யெடுத்து வாங்கித் தண்மலர் விசிகம் பூட்டி  
மனைவிதன் னகலாள் செல்ல மதிக்குறை தவழ்ந்த சென்னிப்  
புனிதன தொருசார் போகிப் பொருவகை முயன்று நின்றான்.

இ—ள்: மா மதவேள்—பெருமைபொருந்திய மன்மதன், இனையன பலவும்  
உன்னி—இவைபோல்வன பலவற்றையுஞ் சிந்தித்து, எழுந்து—எழும்பி, இட்ட  
தனுவினை எடுத்து வாங்கி—கீழேதவறவிட்டவில்லை எடுத்துவளைத்து, தண் மலர்  
விசிகம் பூட்டி—குளிர்ந்த புஷ்பபாணங்களைத்தொடுத்து, மனைவி தன் அகலாள்  
செல்ல—இரதிதேவி தன்னைவிட்டுப்பிரியாதுடன்வர, மதிக்குறை தவழ்ந்த சென்னி  
புனிதனது ஒரு சார் போகி—பாலசந்திரன் பொருந்திய திருமுடியினையுடைய பரிசுத்  
தராகியசிவபெருமானது ஒருபக்கத்திற்போய், பொருவகை முயன்று நின்றான்—  
போர்செய்யும்படி முயற்சிசெய்து நின்றான் எ—று.

மதிக்குறை=குறைமதி அகலாள் - முற்றெச்சம்.

(85)

மாரவே ளீண்டு நிற்ப மனோவதி நகரின் மேய  
ஆரண முதல்வன் றன்னை அமரர்கோன் தொழுது நோக்கிக்  
காருறழ் கண்டன் றன்பாற் காமனை விடுத்தி யன்னான்  
போரிய லுணர்வான் அங்கட் போதரல் வேண்டு மென்றான்.

இ—ள்: மாரவேள் ஈண்டுநிற்ப—மன்மதன் இங்கே (இவ்வாறு) நிற்க, மனோ  
வதிநகரில் மேய ஆரண முதல்வன் தன்னை—மனோவதியென்னும் நகரத்தில் வீற்  
றிருக்கின்ற வேதங்களையுணர்ந்த தலைவராகிய பிரமதேவரை, அமரர்கோன் தொழுது  
நோக்கி—தேவர்க்கரசனாகிய இந்திரன் கைதொழுது பார்த்து, கார் உறழ் கண்டன்  
தன் பால் காமனை விடுத்தி—(ஸ்வாமீ! தேவரீர்) கருநிறம் பொருந்திய திருக்கண்  
டத்தையுடைய சிவபெருமானிடத்து மன்மதனை அனுப்பினீர் (ஆதலின்), அன்னான்  
போர் இயல் உணர்வான்—அவனது போர்நிகழ்ச்சியைப் பார்க்கும்படி, அங்கண்  
போதரல்வேண்டும் என்றான்—(யாங்கள்) அங்கே போதல்வேண்டுமென்று விண்  
ணப்பஞ்செய்தான் எ—று.  
(86)

சதமகன் இனைய கூறத் தண்மலர்க் கடவு னேராக்  
கதுமென வெழுந்து வாணோர் கணத்துட னனையன் போற்றப்  
பொதிதரு கயிலை யந்தண் பொருப்பின்மே லொருசார் போகி  
மதனியல் தெரிந்து முக்கண் வள்ளலை வழத்தி நின்றார்.

இ—ள்: சதமகன் இனைய கூற—நூறுயாகங்களையுடைய இந்திரன் இவ்வாறு  
விண்ணப்பஞ்செய்ய, தண் மலர் கடவுள் நேரா—குளிர்ந்த தாமரைமலராசனத்  
தில் வீற்றிருக்கின்ற பிரமதேவர் அதற்குச் சம்மதித்து, கதுமென எழுந்து—விரைவி  
லெழும்பி, வாணோர் கணத்துடன் அனையன் போற்ற — தேவர் கூட்டத்துடன்  
அவ்விந்திரன் துதித்துடன்வர, பொதிதரு கயிலையும் தண் பொருப்பின் மேல் ஒரு  
சார் போகி—சோலைகளான் மூடப்பெற்ற திருக்கைலாசமென்னும் பெயரையுடைய  
குளிர்ந்த மலையின்மீது ஒரு புடையிற் போய்நின்று, மதன் இயல் தெரிந்து—மன்  
மதனது போர்முயற்சியைக்கண்டு, மு கண் வள்ளலை வழத்தி நின்றான்—மூன்று  
திருக்கண்களையுடைய அருள்வள்ளலாகிய சிவபெருமானைத் தோத்திரஞ்செய்து  
நின்றார் என்று.

அம்—சாரியை; அழகெனினுமாம்.

(87)

எறிதரு கணிச்சிச் செங்கை யீசன்மே லிலக்க நாடுங்  
குறியினர் போல நின்ற கொடுந்தொழில் மாரன் றுஞ்சு  
நெறியினர்க் கச்ச முண்டோ நினைத்தது முடிப்ப னென்னு  
நறுமலர் வாளி ஐந்து நாதன்மேற் செல்ல விட்டான்.

இ—ள்: எறி தரு கணிச்சி செம் கை ஈசன் மேல் இலக்கம் நாடும் குறியினர்  
போல நின்ற கொடும் தொழில் மாரன்—(எதிர்ந்தார்மேல்) வீசுதற்கேற்ற மழுப்  
படையைத்தாங்கிய சிவந்த திருக்கரத்தையுடைய சிவபிரான்மீது இலக்குப்பார்க்குங்  
குறிப்புடையார்போலநின்ற தீத்தொழிலையுடைய மன்மதன், துஞ்சும் நெறியி  
னர்க்கு அச்சம் உண்டோ—இறக்குங்கருத்துடையார்க்குப் பயமுண்டா? (இல்லையே),  
நினைத்தது முடிப்பன் என்னு—யானெண்ணிய தொழிலைச் செய்து முடிப்பேனென்று  
சிந்தித்து, நறு மலர் வாளி ஐந்தும் நாதன் மேல் செல்ல விட்டான்—நறுமணங்  
கமழும் புஷ்பபாணங்களைந்தையுஞ் சிவபெருமான்மேற் போகும்படி ஏவினான் என்று.

வில்லிற் கணைகளைப்பூட்டியவாறே சிவனருகில் நெடுநேரம்நின்று ஆலோசித்  
தலால் 'ஈசன்மேலிலக்க நாடுங்குறியினர் போலநின்றகொடுந் தொழின்மாரன்'  
என்றார்.

(88)

விட்டவெம் பகழி யைந்தும் வியத்தகு விமலன் மீது  
பட்டலுஞ் சிறிதே வேளைப் பார்த்தனன் பார்த்த லோடுங்  
கட்டழல் பொதிந்த நெற்றிக் கண்ணது கடிதே காமற்  
சுட்டது கயிலை முற்றுஞ் சூழ்புகை பரவிற் றன்றே.

இ—ள்: விட்ட வெம் பகழி ஐந்தும்—மன்மதன்செலுத்திய கொடிய ஐந்து  
பாணங்களும், வியத்தகு விமலன் மீது பட்டலும்—பெருமைமிக்க மலரகிதராகிய  
சிவபெருமான்மேற்படுதலும், சிறிது வேளை பார்த்தனன் — (அச்சிவபெருமான்)  
சற்றே மன்மதனைப்பார்த்தருளினார், பார்த்தலோடும்— (அவ்வாறு) பார்த்தவுடன்,  
கடு அழல் பொதிந்த நெற்றி கண் அது — பேரழல் பொதியப்பெற்ற நெற்றிக்  
கண்ணானது, கடிதே காமன் சுட்டது — விரைவில் மன்மதனை எரித்தது, கயிலை  
முற்றும் சூழ் புகை பரவிற்று—(அதனால்) திருக்கைலாசமலை முழுவதும் சூழ்ந்த  
புகையானது பரந்தது என்று.

சம்மோகஞஸ்திரமாதலின் 'வெம்பகழி' என்பதற்கு விருப்பத்தைத் தரும் பாணமெனினுமாம். (89)

ஆலையஞ் சிலைவேள் ஆகம் அழல்படக் கயிலை யின்கண்  
ஏலவெம் புகையுந் தீயு மெழுதரு மியற்கை நாடின்  
மாலயன் முதலோர் யாரு மதித்துழி விரைந்து பாலின்  
வேலையின் நடுவு தீய விடமெழுந் தனைய தம்மா.

இ—ள்: ஆலையம் சிலை வேள் ஆகம் அழல்பட — கருப்புவில்லையுடைய மன் மதனது சரீரம் எரிய, கயிலையின்கண்—திருக்கைலாசமலையில், ஏல வெம்புகையும் தீயும் எழுதரும் இயற்கை நாடின் — மிகுதியாகக் கொடிய புகையும் அக்கினியும் தோன்றுந் தன்மையை (எதுபோலுமென) ஆராயின், மால் அயன் முதலோர் யாரும் மதித்துழி—விஷ்ணுமூர்த்தியும் பிரமாவு முதலாகிய தேவர்களுல்லோருங் கடைந்தபொழுது, விரைந்து—விரைவாக, பாலின் வேலையின் நடுவு—பாற்கடலி னடுவே, தீய விடம் எழுந்து அனையது—கொடியநஞ்சு தோன்றினாற் போன்றது என்று.

அம்மா - அதிசயத்தைக் குறிக்குமிடைச்சொல். ஆலை—ஆகுபெயர். எழுந்தா லென்னும் வினையெச்சத்தின் ஆல் விசுதி தொக்கது. அக்கினிச்சுவாலை பரம்பப் பெறுங் கயிலைமலை கடையப்படாநின்ற பாற்கடலையும் அம்மலையின்மே லெழும் புகை நஞ்சையும் நிகர்த்தனவென்க, (90)

செறிந்ததீப் புகையின் மாலை செல்லலுங் குணபால் வாய்தல்  
உறைந்ததோர் நந்தி தேவன் ஒல்லையி லதனைப் பாரா  
இறந்துபா டாயி னுன்கொல் ஏகிய மதன னென்னு  
அறிந்தரோ உடைந்தார்க் கோதி யொருசெய லறைய லுற்றான்.

இ—ள்: செறிந்த தீ புகையின் மாலை செல்லலும்—எங்கும் பரவிய அக்கினியி னின்றெழுந்த புகையின் படலம் போதலும், குணபால் வாய்தல் உறைந்தது ஓர் நந்திதேவன் — கீழ்த்திசை வாயிலைக் காவல் செய்திருந்த திருநந்திதேவர், ஒல்லை யில் அதனைபாரா—விரைவில் அத்தன்மையைப் பார்த்து, ஏகிய மதனன் இறந்து பாடு ஆயினான் என்னு அறிந்து—உட்புகுந்த மன்மதன் இறந்து அழிந்தானென் றறிந்து, அடைந்தார்க்கு ஒதி — தம்மைச் சார்ந்திருக்கின்ற கணத்தவர்களுக்கு (அதனைக்) கூறி, ஒருசெயல் அறையல் உற்றான்—பின்னுமொரு செயலைக் கூறத் தொடங்கினார் என்று.

உறைந்தது என்பதில் து - சாரியை.

(91)

நுண்ணிய வுணர்வின் மிக்கீர் நுமக்கிது புகல்வன் எங்கோன்  
கண்ணுத லுமிழ்ந்த செந்தீக் காமனைப் பொடித்த தன்றால்  
அண்ணலை யெய்வ னென்னு அனையவன் றுணிவிற் கூறித்  
துண்ணென ஈண்டு வந்த செயற்கையே சுட்ட போலும்.

இ—ள்: நுண்ணிய உணர்வில் மிக்கீர்—நுட்பமான அறிவிற் சிறந்தவர்களே!, நுமக்கு இது புகல்வன்—உங்களுக்கு இவ்வாசகத்தைச் சொல்வேன் (கேளுங்கள்), எம் கோன் கண் நுதல் உமிழ்ந்த செம் தீ காமனைப் பொடித்தது அன்று — எங்கள் தலைவராகிய சிவபெருமானது நெற்றிக்கண்கான்ற சிவந்த அக்கினிப்பொறி மன் மதனை எரித்ததன்று, அனையவன்—அந்த மன்மதன், அண்ணலை எய்வன் என்னு ணிவில் கூறி — சிவபெருமானைப் பாணமெய்து வெவ்வேனென்று துணிவுடன்



சொல்லி, துண்ணென ஈண்டு வந்த செயற்கையே சுட்ட—விரைவாக இங்கே வந்த செயலே சுட்டது என்று.

செய்த குற்றத்திற்காகவே தண்டித்தாரென்பது தாற்பரியம். சுட்டது என்பதில் ஈற்றுயிர்மெய் தொக்கது. (92)

இன்னினி மகிழ்நன் றுஞ்சு மியற்கையை யிரதி நாடி  
வன்னிபெய் யலங்கல் போலாய் வயிறலைத் திரங்கி யெங்கோன்  
தன்னைவந் திரப்ப வேளைத் தருகுவன் காண்டிர் அந்த  
முன்னவன் அணுக்கட் காய முறைபுரி யருளா லென்றான்.

இ—ள்: இன்னினி — இனி, இரதி — இரதிதேவியானவள், மகிழ்நன் துஞ்சும் இயற்கையை நாடி—கணவனிறந்த தன்மையைப் பார்த்து, வன்னி பெய் அலங்கல்போல் ஆய்—அக்கினியிலிடப்பட்ட பூமாலையைப்போல் வாடி, வயிறு அலைத்து இரங்கி—வயிற்றை அலைத்துப் புலம்பி, எம் கோன் தன்னை வந்து இரப்ப—எங்கள் தலைவராகிய சிவபெருமானே வந்து பிரார்த்திக்க, அந்த முன்னவன்—அந்தக் கடவுள், அணுக்கட்கு ஆய முறை புரி அருளால்—ஆன்மாக்கட்கேற்ற முறைமையைச் செய்கின்ற திருவருளால், வேளை தருகுவன்—மன்மதனை யெழுப்புவார், காண்டிர் என்றான்—பாருங்கொண்டு கூறியருளினார் (திருநந்திதேவர்) என்று.

தம்மை யெதிர்த்துப் பாணமெய்த குற்றந் தீர்ந்தபின் எழுப்புவ ரென்பார் 'அணுக்கட்காயமுறை புரியருளால் எழுப்புவன்' என்றார். (93)

ஐந்தொகை யாற்றின் மாடே யமலனை நினைந்து நோற்ற  
நந்தியந் தேவன் இன்ன நவிறலு மவற்குழ் கின்ற  
அந்தமில் கணத்தோர் கேளா அகிலமூய் பொருட்டா லெங்கோன்  
புந்திகொ ளருளின் செய்கை போற்றெடுத் தனரா யுற்றார்.

இ—ள்: ஐந் தொகை ஆற்றின் மாடு அமலனை நினைந்து நோற்ற நந்தியம் தேவன்—திருவையாறென்னுந் தலத்திற் சிவபெருமானே நினைத்துத் தவஞ்செய்த திருநந்திதேவர், இன்ன நவிறலும்—இவ்வாசகங்களைக் கூறுதலும், அவன் குழ்கின்ற அந்தம் இல் கணத்தோர் கேளா—அவரைச் சூழ்ந்திருக்கின்ற அளவற்ற சிவகணத்தவர்கள் கேட்டு, அகிலம் உய் பொருட்டால் எம் கோன் புந்தி கொள் அருளின் செய்கை போற்றெடுத்தனர் ஆய் உற்றார்—எல்லா வுலகங்களு முய்யும் பொருட்டு எங்கள் தலைவராகிய சிவபெருமான் திருவுள்ளம்பற்றிய காருண்னியச் செயலைத் துதித்தவர்களா யிருந்தார்கள் என்று.

தம்மை மதியா தெதிதீர்த பாவத்தைத் தீர்த்தற்கும் அவ்வா றெதிர்த்தோர் தண்டிக்கப்படுவ ரென்பதை எவரு முணர்ந் துய்தற்குமாகவே மன்மதனை யெரித் தனராதலின் 'அகிலமூய் பொருட்டா லெங்கோன் புந்திகொளருளின் செய்கை' என்றார்.

நந்திதேவர் தவஞ்செய்த சரித்திரம்:—முற்காலத்திற் சிவாதரென்னும் முனிவர் புத்திரப்பேறின்றி வருந்தித் திருவையாற்றையடைந்து பலகாலந் தவமியற்றினர். சிவபெருமான் அத்தவத்திற் கிரங்கி இடபாருடராய்ப் பார்வதியாரோ டெழுந்தருளி வந்து 'முனிவனே! நீ விரும்பிய பொருள் யாது' என்றனர். முனிவர் 'எம்பெருமானே! அடியேனுக்கு ஒரு சற்புத்திரனைத் தந்தருளவேண்டும்' என்று பிரார்த்தித்தார். அதற்குப் பெருமான் மகிழ்ந்து 'முனிவனே! நீ புத்திரகாமேட்டியாகஞ் செய்யும் பொருட்டுப் பூமியை யுழுவாய், அப்பொழுது ஒரு புத்திரன் வெளிப்படுவான், அவனுக்கு வயசு பதினாறு' என்று கூறி மறைந்தருளினார். பின்

னர்ச் சிலாதமுனிவர் சிவபிரானது கட்டளைப்படி புத்திரகாமேட்டியாகஞ் செய்  
யும்பொருட்டுப் பொன்னேர் பூட்டிப் பூமியை யுழும்பொழுது உழுபடையிற்  
கொழுவாய்ப்பட்டு ஒரு மாணிக்கப்பெட்டி கிளம்பியது; முனிவர் அதனை யெடுத்  
துத் திறந்து பார்த்து நெற்றிக்கண்ணும் இளம்பிறை தவழுஞ் சடைமுடியும்  
நான்கு புயங்களுமமைந்த ஒருருவ மிருப்பக்கண்டு பிரமித்துப் பரமேசுரரைத்  
தோத்திரஞ்செய்து நின்றனர். அப்பொழுது 'முனிவனே! இப்பெட்டியை மூடிப்  
பின்னொருமுறை திறப்பாயாக' என்று ஓரசரீரி வாக்குத் தோன்றிற்று. முனிவர்  
அவ்வாறே மூடித் திறப்ப அப்பெருமான் அப்பெட்டியுள் ஓர் குழந்தை யுருவாகத்  
தோன்றி அமுதனர். முனிவர் அக்குழந்தையை யெடுக்கிச் சாருலக்ஷணை யென்னுந்  
தமது பத்தினியாரிடங் கொடுத்து வளர்த்து வந்தார். பின்னர்ப் பதினாரும் வயசு  
சமீபித்தபொழுது தந்தை தாயரிருவரும் வருந்த அதனையறித்த குமாரர் 'யான்  
அழியா வரம்பெற்று வருகின்றேன்' என்று பெற்றார்க்குக் கூறித் திருவையாற்றில்  
அயனரி தீர்த்த மத்தியினின்று அருந்தவஞ் செய்யச் சிவபெருமான் இடபாருடரா  
யெழுந்தளிவந்து நித்திய காயங்கொடுத்துச் சிரசிற் றிருக்கரம் வைத்துத் தீக்ஷ  
புரிந்து சாருப்பியமருளித் திருந்திதேவரெனத் தமது திருநாமத்தையு மவர்க்கிட்டு  
வேதசிவாகமங்களைச் சனற்குமாரர் முதலிய முனிவர்களுக் குபதேசிக்கக் கட்டளை  
யிட்டுச் சுயசை யென்னுங் கன்னிகையைத் திருமண மியற்றுவித்துச் சிவகணந்  
களுக்குத் தலைவராய்த் தமது திருக்கோயிற் றிருவாயிலினின்று அதிகாரஞ் செலுத்  
தும்படி சுரிகையும் பிரம்புங் கொடுத்தருளினர் என்பதாம். இச் சரித்திரம் திரு  
வையாற்றுப் புராண முதலியவற்றித் கூறப்பட்டுளது. (94)

வாவலங் கிள்ளை மான்றோர் மதன்புரி வினையா லன்னான்  
வேவரப் புணர்த்து நோக்கி மிகைபடா தவன்சா ரான  
தேவியை முடிக்கு மாற்றல் செய்திலன் இகல்பற் றின்றி  
மூவரை விடுத்துத் தொன்னான் முப்புரம் பொடித்த முன்னோன்.

இ—ள்: வாவல் அம் கிள்ளை மான் தேர் மதன் புரி வினையால் — தாவு  
தலையுடைய அழகிய கிளிகளாகிய குதிரை பூண்ட (தென்றலாகிய) தேரினை  
யுடைய மன்மதன் செய்த பாவத்திற்காக, அன்னான் வேவர புணர்த்து  
நோக்கி—அவனெரியும்படி சூழ்ச்சிசெய்து பார்த்தருளி, மிகைபடாது அவன்  
சார் ஆனதேவியை முடிக்கும் ஆற்றல் செய்திலன்—குற்றமுறாமல் அம்மன்  
மதனது பக்கத்தினின்ற இரதிதேவியை அழிக்குந் திறத்தைச் செய்திலார்,  
தொல் நாள்—முன்னேநாளில், இகல் பற்று இன்றி—வெறுப்பும் விருப்பமின்றி,  
மூவரை விடுத்து மு புரம் பொடித்த முன்னோன் — மூன்றசுரர்களைத் தவற  
விடுத்து முப்புரங்களை யழித்த முதல்வராசிய சிவபெருமான் எ—று.

முப்புர மெரித்த காலத்தில் அங்கிருந்த சிவபத்தர்களாகிய தாரகாஷன்  
கமலாஷன் வித்தியுன்மாலி என்னும் மூன்றசுரர்களையும் எரிக்காது விடுத்தது  
போல மன்மதனை யெரித்தபோதும் குற்றஞ் செய்யாதவளா யவனுடனின்ற  
இரதிதேவியை எரிக்காது விடுத்தனர் என்பதாம். (95)

கண்ணழல் சுடுத லோடுங் காமவேள் யாக்கை முற்றுஞ்  
சுண்ணம தாகி வீழத் துஞ்சினன் போய பின்னை  
அண்ணலம் பகவன் தொல்லை யமைதியின் இருந்தா னெல்லாம்  
எண்ணிநின் றியற்றும் எங்கோற் கினையதோ அரிது மாதோ.

இ—ள்: கண் அழல் சுடுதலோடும்—நெற்றிக் கண்ணிற் றேன்றிய அக் கினியானது எரிக்க, காம வேள் யாக்கை முற்றும் சுண்ணமது ஆகி வீழ—மன்மதனது தேகமுழுவதுஞ் சாம்பராய்க் (கீழே) விழ, துஞ்சினன் போய பின்னை—இறந்துபோன பின்பு, அண்ணலம் பகவன்—பெருமையிற் சிறந்த சிவபெருமான், தொல்லை அமைதியின் இருந்தான்—பழைய ஞானநிலையில் வீற்றிருந்தார், எல்லாம் எண்ணி நின்று இயற்றும் எம் கோற்கு இனையதோ அரிது—சிருட்டி முதலிய எல்லாத் தொழில்களையும் (ஒரே காலத்தில்) உணர்ந்து நின்று செய்கின்ற எங்கள் தலைவராகிய சிவபெருமானுக்கு இச் செயலா அரிது? (அரிதன்று) எ—று.

யோக நிலையி லிருந்தபடியே மன்மதன் செய்த குற்றத்தை அறிவதும், தண்டிப்பதும் பின்னும் யோகநிலை தவறாதிருத்தலும் முற்றறிவுடைய கடவு ளுக்கு அருமையாகாதென்பது குறிப்பு. (96)

பாடுறு கணவன் செய்கை பார்த்தலு மிரதி யுள்ளங்  
கூடின துயரம் வீந்த கொண்டதொல் லுணர்ச்சி கண்ணீர்  
ஓடின வியர்த்த மெய்முக குயிர்த்தன வொடுங்கிற் றுவி  
வீடினள் இவளு மென்ன விரைந்துகீழ்த் தலத்தின் வீழ்ந்தாள்.

இ—ள்: கணவன் பாடு உறு செய்கை பார்த்தலும்—தன் கொழுநனாகிய மன்மதனிறந்த தன்மையைக் கண்டவுடன், இரதி உள்ளம் துயரம் கூடின—இரதிதேவியின் மனத்தில் துக்கம் நிறைந்தது, கொண்ட தொல் உணர்ச்சி வீந்த—முன்னுள்ள அறிவு கெட்டது, கண்ணீர் ஓடின—சோகபாஷ்பஞ் சிந் திற்று, மெய்வியர்த்த—சரீரம் வியர்த்தது, மூக்கு உயிர்த்தன—மூக்குப் பெரு மூச்சுவிட்டது; ஆவி ஓடுங்கிற்று—உயிர் அடங்கியது (இக்குறிக ளெல்லாந் தேர்ன்ற), இவளும் வீடினள் என்ன—மனைவியாகி இவளும் இறந்தாளென்று கண்டோர் சொல்லும்படி, விரைந்து கீழ்த்தலத்தின் வீழ்ந்தாள்—விரைவிற் பூமியில் விழுந்தாள் எ—று.

துயரம் கூடின முதலிய ஐந்து தொடர்கள் ஒருமைபன்மை மயக்கம். (97)

சுரிதரு குடிஞை யாற்றிற் சுழித்தலைப் பட்ட மான்போல்  
பருவரல் வாரி நாப்பட் படிந்துபற் றின்றிச் சோரும்  
இரதிசில் பொழுதிற் பின்ன ரிறந்ததொல் லுணர்வு தன்பால்  
வருதலும் மறித்துச் செங்கை வயிறலைத் திரங்க லுற்றாள்.

இ—ள்: சுரி தரு குடிஞை ஆற்றில் சுழி தலை பட்ட மான் போல்—சுரித்துப் பாய்கின்றயாற்றின் சுழியிலகப்பட்ட மாண்ப்போல, பருவரல் வாரி நாப்பண் படிந்து—துன்பமாகிய சமுத்திரத்துள் அமிழ்ந்தி, பற்று இன்றி சோரும் இரதி—பற்றுக்கோடின்றி வருந்துகின்ற இரதியானவள், சில் பொழு தில் பின்னர்—சிறிதுநேரத்தின்பின், இறந்த தொல் உணர்வு தன் பால் வரு தலும்—அழிந்த பழைய அறிவு (மீட்டுந்) தன்னிடித்திற்றோன்ற, செம் கை மறித்து—சிவந்தகையையுதறி, வயிறு அலைத்து இரங்கலுற்றாள்—வயிற்றைய துக்கிப் புலம்பத்தொடங்கினாள் எ—று.

சுரித்தல்—வளைந்துபாய்தல். குடிஞை யாறு ஒருபொருட் கிளவிகள். அச்சக் குணத்தை யியல்பாகவுடைமையானும் நோக்க வொப்புமையுடைமையானும் மாணயெடுத்துக்கூறினார். (98)

வேறு.

செம்பதுமை திருக்குமரா தமிழேனுக் காருயிரே திருமால் மைந்தா சம்பரனுக் கொருபகைவா கன்னல்வரிச் சிலைபிடித்த தடக்கை வீரா அம்பவளக் குன்றனைய சிவன்விழியால் வெந்துடல மழிவுற் றுயே உம்பர்கடம் விழியெல்லா முறங்கிற்றே அயனாரு முவப்புற் றுரோ.

இ—ள்: செம் பதுமை திரு குமரா—செந்தாமரை மலரில் வசிக்கின்ற இலக்குமியின்சிறந்த புதல்வரே!, தமிழேனுக்கு ஆர் உயிரே—தமிழேனது அரிய உயிர்போன்றவரே, திருமால் மைந்தா—விஷ்ணுமூர்த்தியின் குமாரரே, சம்பரனுக்கு ஒரு பகைவா—சம்பராசுரனது ஒருபகைவரே!, கன்னல் வரி சிலை பிடித்த தடக்கை வீரா—கரும்பாலாகிய வரியப்பட்ட வில்லை யேந்திய விசா லித்த கையையுடைய வீரரே!, அம் பவள குன்று அனைய சிவன் விழியால்— அழகிய பவள மலையைப்போன்ற சிபெருமானது திருக்கண்ணினால், உடலம் வெந்து அழிவுற்றுயே—சரீர மெரிந்து இறந்திரே, உம்பர்கள் தம்விழி எல்லாம் உறங்கிற்றே — ( உம்மையேவிய ) தேவர்களது கண்களெல்லாம் துயின்ற னவா? அயனாரும் உவப்பு உற்றாரோ — ( நீர் மறுத்துரையாடியவழிக் கோமித்த ) பிரமனாரும் (இப்போது) மகிழ்ந்தாரா? எ—று.

தமிழேனுக்கு சம்பரனுக்கு என்பவற்றில் குவ்வுருபுகள் சட்டியர்த்தமாய் வந்தன. விழியெல்லாமுறங்கிற்றே — பன்மையொருமைமயக்கம். அருமைக் குமாரரென்பாள் 'திருக்குமரா' எனவும், எவராலும் வெல்லுதற்கரிய சம்பர னைக் கொன்றவரையென்பாள் 'சம்பரனுக்கொரு பகைவா' எனவும், பிரமனா ரும் தேவர்களும் நும்மையேவி விட்டுத் தூரத்தே நின்றனரன்றி இறந்துபடும் பொழுது அதனைத்தவிர்க்க ஒருபாயமுஞ் செய்திலரென்பாள் 'உம்பர்கடம் விழியெல்லாமுறங்கிற்றே வயனாருமுவப்புற்றாரோ' எனவும் கூறினாள். மன் மதன் சம்பராசுரனையழித்தமையை "நம்பி கருப்புவி னல்லிசை பாடுந்— தும்பிகொணாணின் வளைத்தெதிர் தோன்றி—யம்பென மென்மல ரைந்தும் விடுத்துச்—சம்பர னாவி தடிந்தன னன்றே" என்னுங் கூர்மபுராணச்செய்யு ளானுணர்க. (99)

முன்னாளிற் புரமுன்று மட்டவன்மேற் பொரப்போதன் முறையோ வென்று சொன்னாலுங் கேட்டிலையே அமரர்பணி புரிவதுவே துணிந்திட டாயே உன்னாகம் பொடியாகிப் போயினதே இதுகண்டும் உய்வா ருண்டோ என்னாவி யாகியநீ யிறந்தபின்னும் யான்றனியே யிருப்ப தேயோ.

இ—ள்: முன்னளில் புரம் மூன்றும் அட்டவன் மேல்—முற்காலத்தில் முப் புரங்களையுமெரித்தருளிய சிவபெருமான்மீது, பொர போதல் முறையோ என்று சொன்னாலும் கேட்டிலையே—போர்செய்யச்செல்வது தக்கதன்றென்று யான்சொல்லியவழியுங்கேட்டிலீரே, அமரர் பணி புரிவதுவே துணிந்திட டாயே—தேவர்களது ஏவலைச் செய்வதே தக்கதென்று துணிந்திரே, (அங்ங் னந் துணிந்தமையால்), உன் ஆகம் பொடி ஆகி போயினதே—உமது தேகஞ் சாம்பராய்ப் போயிற்றே, இது கண்டும் உய்வார் உண்டோ—இந்தப் பரிதா பச் செயலைப் பார்த்தும் ( இறவாது ) உய்ந்திருப்பவருண்டா? (இல்லையே), என் ஆவி ஆகிய நீ இறந்த பின்னும் யான் தனியே இருப்பதே—என்னுயிர்த் துணைவராகிய நீர் இறந்த பின்பும் யான் தனியே யிருக்கக் கூடுமா? (கூடாதே) எ—று.



முப்புரங்களையு மெரித்தருளியதுபோல நும்மையும் எரிப்பரென்றையுற் றுரைக்கவுங் கேட்டிலீரென்பாள் 'முன்னுளில் \* \* சொன்னாலுங் கேட்டிலையே' எனவும், பிறர் காணினுஞ் சோகஞ் சகித்தலாற்றா திறந்து படத்தக்க இம்மரணத்தை மனைவியாகிய யான் கண்டும் இறவாது சகித்திருப்பது கூடா தென்பாள் 'இது கண்டு முய்வாருண்டோ' எனவும், நீரிறந்த பின் யானிருப் பது உயிர் நீங்கிய பின் உடலிருப்பது போலாமென்பாள் 'என்னவியாகிய நீ யிறந்த பின்னும் யான் றனியே யிருப்பதேயோ' எனவும் கூறினாள்.

(100)

மாறாகப் பரமன்விழி நின்னாற்ற லிலதாக மற்றுன் மெய்யும் நீராக விண்டெல்லாம் நெருப்பாகக் கவலைவிண்ணோர் நெஞ்சத் தாக ஆராத பெருந்துயர மெனக்காக எங்கொளித்தாய் அருவா யேனுங் கூரூயோ வறிதிருந்தாய் என்கணவா யான்செய்தகுறையுண் டோதான்,

இ—ள்: பரமன் விழி மாறு ஆக—சிவபெருமானுடைய நெற்றிக்கண் பகை யானவுடன், நின் ஆற்றல் இலது ஆக—உமது வலிமை கெடவும், உன் மெய் யும் நீராக—உமது சரீரமுஞ் சாம்பராகவும், விண்டு எல்லாம் நெருப்பு ஆக— இம்மலையெங்கும் நெருப்புண்டாகவும், விண்ணோர் நெஞ்சத்து கவலை ஆக— தேவர்களது மனத்திற் கவலையுண்டாகவும், எனக்கு ஆராத பெரும் துயரம் ஆக—எனக்கு நீங்காத பெருந்துன்பமுண்டாகவும், எங்கு ஒளித்தாய்—எங்கே சென்றொழித்தீர், அருவாயேனும் கூரூயோ—(உமதுடல் எரிக்கப்பட்டொழிந் ததேல்) அருவமாயேனும் ஒரு வார்த்தையைச் சொல்லமாட்டீரா, வறிது இருந் தாய்—வாளாவிருந்தீர், என் கணவா—எனது நாயகரே!, யான் செய்த குறை உண்டோ—யான் செய்த குற்றம் யாதேனுமுண்டா? (இல்லையே) எ—று.

குற்றஞ்செய்திலேனாதலின் என்னுடனுரையாடாதிருப்பது தக்கதன்றென் பதாம், மற்று—வினைமாற்று.

(101)

உம்பர்கடம் பாலேயோ இந்திரனார் பாலேயோ வுன்னை யுய்த்த செம்பதுமத் திசைமுகத்தோன் பாலேயோ அரன்செயலைச் சிதைப்ப னென்ன இம்பரிடை வல்விரைந்து வந்திடுநின் பாலேயோ ஈசன் கண்ணால் வெம்பொடியாய் நீயிறந்த இப்பழிதான் எவர்பாலின் மேவிற் றையோ,

இ—ள்: நீ ஈசன் கண்ணால் வெம்பொடி ஆய் இறந்த இ பழி—நீர் சிவ பெருமானது கண்ணழலால் வெவ்விய சாம்பராயிறந்த இந்தக் குற்றமானது, உம்பர்கள் தம் பாலேயோ—தேவர்களிடத்திலேயா? இந்திரனார்பாலேயோ— இந்திரனிடத்திலேயா?, உன்னை உய்த்த செம் பதும திசை முகத்தோன் பாலேயோ—உம்மையேவிய செந்தாமரை மலரில் வீற்றிருக்கின்ற பிரமதேவ ரிடத்திலேயா?, அரன் செயலை சிதைப்பன் என்ன இம்பரிடை வல்விரைந்து வந்திடும் நின் பாலேயோ— சிவபெருமானது யோகச் செயலைக் கெடுப்பே னென்று இவ்விடத்தே மிக விரைந்து வந்த உம்மிடத்திலேயா?, எவர்பாலில் மேவிற்று—யார்மாட்டுத் தங்கியது, ஐயோ—ஐயகோ! எ—று.

கண் ஆகுபெயர், தேவர் சுகம்பெறும் பொருட்டுவந்து மாண்டிராதலின் இப்பழி தேவர்மாட்டதாம், ஈண்டு நும்மை யேவுதற்குப் பிரமனைத் தூண் டினனாதலின் இந்திரன்மாட்டதாம், நீர் பலகான் மறுத்துரைக்கவும் வலிந்தே வினராதலின் பிரமன் மாட்டதாம், வலிந்தேவியவழியும் முடித்தற்கரிய கரு



மத்தை முடிப்பேனென்று துணிந்துவருதலின் நும்மாட்டதாம், இவ்வாறுபலர், மாட்டுஞ் சார்த்தி யுரைக்கற்பாலதாய் நிற்கின்ற இக்குற்றத்தை யார் மாட்ட தென்று நிச்சயித்துரைக்க வகையறியாது வருந்துகின்றேனென்பது குறிப்பு.

(102)

வில்லான் முப் புரமெரித்த பரம்பொருள்யோ கந்தவிர்க்க வேண்டில் விண்ணோர் எல்லாரு மிறந்தனரோ என்கணவா நீயோதான் இலக்காய் நின்றாய். கொல்லாது போலவுனைக் கொன்றனரே என்னுயிர்க்குங் கொலைசூழ்ந் தாரே பொல்லாத பேர்க்கு நன்றி செய்வதுதம் முயிர்போகும் பொருட்டே யன்றோ.

இ—ள்: வில்லால் மு புரம் எரித்த பரம்பொருள்யோகம் தவிர்க்க வேண்டில்—(மேருமலையாகிய) வில்லினால் முப்புரங்களையு மெரித்தருளிய பரம்பொருளாகிய சிவபெருமானது யோக நிலையை யொழிக்க வேண்டுமாயின், விண்ணோர் எல்லாரும் இறந்தனரோ—தேவர்கள் யாவரும் இறந்தார்களா? (இறந்தில ரேற்று மொழிக்கலாகுமே), என் கணவா—எனது நாயகரே!, நீ தானே இலக்காய் நின்றாய்—நீர்தாமா இலக்காய் நின்றீர்? கொல்லாது போல உனை கொன்றனரே—கொல்லாதவர் போலிருந்துகொண்டு உம்மைக்கொன்றுவிட் டார்களே, என் உயிர்க்கும் கொலை சூழ்ந்தாரே — எனது ஆன்மாவிற்கும் கொலையைத் தேடினார்களே, பொல்லாத பேர்க்கு நன்றி செய்வது தம் உயிர் போகும் பொருட்டே அன்றோ—துர்ச்சனருக்குபகாரஞ் செய்யப் புகுவது தம் முயிர் நீங்கும்பொருட்டேயல்லவா. எ—று.

கொல்லாதது என்பது கொல்லாது எனத்தொக்கது. பெயரென்பது பேர் என விகாரமாயிற்று. பிந்திய உம்மை-எச்சம். (103)

என்னபவஞ் செய்தேனோ என்போல்வார் தமக்கென்ன இடர்செய் தேனோ முன்னையுள் விதிப்பயனை யறிவேனோ இப்படியே முடிந்த தையோ கன்னல்வரிச் சிலைபிடித்த காவலவோ தமிழேனைக் காத்தி டாயோ வன்னிவிழி யாவுடைய பெருமானே நோவதற்குவழக்கொன்றுண்டோ.

இ—ள்: என்ன பவம் செய்தேனோ — (என் துணைவராகிய நீரிடர்க்கும்படியான்) என்ன பாவத்தைச் செய்தேனோ, என்போல்வார் தமக்கு என்ன இடர் செய்தேனோ—என்னைப்போன்ற மங்கையர்களுக்கு என்ன துயரத்தைச் செய்தேனோ, முன்னை உள் விதி பயனை அறிவேனோ—முற்பிறவியிற்செய்த பாவத் தாலுளதாய விதியின் பயனை (இன்னவாறென்று யான்) அறிவேனோ?, இப்படியே முடிந்தது—(அவ்விதியின் றீமைதான் இதுபொழுது) இவ்வாறு பனித்தது, ஐயோ—ஐயகோ, கன்னல் வரி சிலை பிடித்த காவலவோ—கரும்பினாலாகிய வரியப்பட்டவில்லைக் கைக்கொண்ட தலைவரே, தமிழேனை காத்திடாயோ—துணையற்றேனாகிய என்னை இரட்சிக்க மாட்டீரா?, வன்னி விழியா உடைய பெருமானே நோவதற்கு வழக்கு ஒன்று உண்டோ—அக்கினியை ஒரு கண்ணாக வுடைய சிவபெருமானைக் குறை கூறுவதற்கு நியாயஞ் சிறிதாயினுமுண்டா? (இல்லையே) எ—று.

வினைப்பயனின் நியித்துயர் ஒரு காலுஞ் சம்பவிக்கமாட்டாது, ஆதலின், அவ் வினையைச் செய்துடைய என்னைக் குறை கூறுவதன்றிக் கடவுளைக் குறை கூறுவது முறையன்று என்பது குறிப்பு.

“புலம்பிடுவோமாகும்” என்னும் விதிபற்றிக் காவலவோ என வினியில் ஓகாரம்வந்தது. ஒன்று-ஈண்டு அற்பம். நல்வினை செய்துடையேனேல் இவ்வாறு

கைமையாகமாட்டேனென்பாள் 'என்னபவஞ் செய்தேனோ' எனவும், சுமங்கலிகளாயிருக்குங் கற்புடை மகளிர்க்கு அலக்கணியற்றினாரே பிந்திய பிறப்பில் இந்நிலையை யடைவராதலின் 'என்போல்வார் தமக்கென்ன விடர் செய்தேனோ' எனவும் கூறினாள். (104)

பொன்செய்தார்முடிக்காணேன் அழகொழுகுந் திருமுகத்துப் பொலிவுகாணேன் மின்செய்பூ ணணிகுலவும் புயங்காணேன் அகன் மார்பின் மேன்மை காணேன் கொன்செய்பூங் கணைகாணேன் சிலைகாணேன் ஆடல்புரி கோலங் காணேன் என்செய்வேன் என்கணவா என்னையொழித் தெவ்விடத்தே யிருக்கின் றுயே.

இ—ள்: பொன் செய்தார் முடி காணேன் — பொன்றாற் செய்யப்பட்ட மாலையையணிந்த கிரீடத்தைக் காணுகின்றிலேன், அழகு ஒழுகும் திருமுகத்து பொலிவு காணேன்—அழகு வழிகின்ற திருமுகத்தினது பொலிவையுங் காணுகின்றிலேன், மின் செய்பூண் அணிகுலவும் புயம் காணேன்—ஒலியைப் பரப்புகின்ற ஆபரணங்களின் அழகு விளங்குகின்ற புயங்களையுங் காண்கின்றிலேன், அகல் மார்பின் மேன்மைகாணேன்—அகன்ற மார்பினது சிறப்பையுங் காணுகின்றிலேன். கொன் செய்பூ கணை காணேன்—அச்சத்தை விளைக்கின்ற புஷ்பபாணங்களையும் காணுகின்றிலேன், சிலை காணேன்—சுரும்பு வில்லையுங் காணுகின்றிலேன், ஆடல் புரி கோலம் காணேன்—போர்செய்யும் வேடத்தையும் காணுகின்றிலேன், என் செய்வேன் — (யான்) யாது செய்வேன், என்கணவா—எனது நாயகரே, என்னை ஒழித்து எவ்விடத்தே இருக்கின்றாய் — (நீர்)தமியேனைவிடுத்து எங்கே சென்றிருக்கின்றீர்? (சொல்லுதிர்) எ—று.

அளவின் மேலாக அழகு நிறைந்த முகமென்பாள் 'அழகொழுகுந் திருமுகம்' என்றாள். கொன்செய் என்றது சாதியடை. "கொன்னூர் துஞ்சினும் யாந்துஞ்சிலமே" என்பதிற் போலக்கொண்டு உமக்குப் பெருமையைத் தருகின்ற எனவுரைப்பினுமாம். (105)

அந்நாளி லழற்கடவுள் கரியாக வானவரோ டயன்மால் காணப் பொன்றாரு மங்கலநாண் பூட்டியெனை மணஞ்செய்துபுணர்ந்த காலை எந்நாளுமினியுன்னைப் பிரியலமென் றேவாய்மை யிசைத்தாய் வேனில் மன்னுவோ மன்னுவோ எனைத்தனியே விட்டேகல் வழக்கோ சொல்லாய்.

இ—ள். அ நாளில்—அக்காலத்தில், அழற்கடவுள் கரி ஆக—அக்னிதேவன் சான்றாக, வானவரோடு அயன் மால் காண—தேவர்களும் பிரமதேவரும் விஷ்ணுமூர்த்தியும் பார்த்திருக்க, பொன் ஆரும் மங்கல நாண்பூட்டி—பொன் னாலாகிய மங்கலியகுத்திரத்தைக் கழுத்திற்கட்டி, எனை மணம்செய்துபுணர்ந்த காலை—என்னை விவாகஞ்செய்து சேர்ந்தகாலத்தில், இனி உன்னை எ நாளும் பிரியலம் என்று—இனி உன்னை எஞ்ஞான்றும் பிரியமாட்டேமென்று, வாய்மை இசைத்தாய்—சத்தியங்கூறினீர், வேனில் மன்னுவோ—வேனிற்காலத்தலைவரே, மன்னுவோ—என் அரசரே, எனை தனியே விட்டு ஏகல் வழக்கோ—(அந்தச் சத்தியவசனத்திற்குமாறாக இப்பொழுது) என்னைத் தனியாகவிடுத்து நீர் போவது நீதியா?, சொல்வாய்—சொல்லுதிர் எ—று.

ஆக காண என்பன தனித்தனி மணஞ்செய்து என்பதனோடியைந்தன; மன்னன் என்பது 'ஒருசார்னவ்விற்றுயர் திணைப்பெயர்க்கண்' என்னும் நன்னூற்குத்திரத்தில் 'அயனீட்சியதனோ-மறுபோதலவற்றோடோவுறல்' என்னும் விதிப்படி விளிக்கண் மன்னுவோ என்றாயிற்று. (106)

போவென்று வரவிட்ட தேவரெலாம் பொடியாகிப் போனவுன்னை  
வாவென்று கடிதெழுப்ப மாட்டாரோ நின்றதை வலிய னென்பார்  
ஓவென்று நானிங்கே யரற்றிடவும் வந்திலனால் உறங்கினானே  
வேவென்று நின்சிரத்தில் விதித்திருந்தால் அவரையெலாம் வெறுக்கலாமோ.

இ—ள்: போ என்று வரவிட்டதேவர் எலாம்—போ என்றுகூறி(இம்மலையில்) வரும்படியேவிய தேவர்கள் யாவரும், பொடி ஆகி போன உன்னை வா என்று கடிது எழுப்பமாட்டாரோ—சாம்பராய்ப்போன உம்மை வா வென்று கூறி விரைவிலெழுப்பமாட்டார்களா?, நின் தாதை வலியன் என்பார்—உமது பிதா மிகவுஞ் சாமர்தியமுடையவரென்று உலகினர் கூறுவர், நான் இங்கே ஓ என்று அரற்றிடவும் வந்திலன்—யானிங்கே ஓ என்று அலறவும் வந்திலார், உறங்கினானே—துயின்றாரோ, வே என்று நின் சிரத்தில் விதித்திருந்தால் அவரை எலாம் வெறுக்கல் ஆமோ—எரிந்திறப்பாயென்று உமது தலையிலெழிதியிருந்தால் அவர்களுையெல்லாம் யான் வெறுப்பது தகுமா? (தகாதே) எ—று.

போ வா வே என்பன ஆய்விசுதிசுன்றிய முன்னிலையேவல்வினைமுற்றுக்கள். உம்மை இழிவுசிறப்பு. வலிந்தேவுதலால் நும்மையெழுப்புவதவர்கடனேயா மென்பாள் 'வாவென்றுகடிதெழுப்பமாட்டாரோ' என்றாள். (107)

நேயமொடு மறைபயிலுந் திசைமுகனைப் புரந்தரனை நின்னைத் தந்த மாயவனை முனிவர்களை யாவரையும் நின்கணையான் மருட்டி வென்றாய் ஆயதுபோல் மதிமுடித்த பரமனையும் நினைந்திவ்வா றழிவுற் றுயே தீயழலின் விளக்கத்திற் படுகின்ற பதங்கத்தின் செயலி தன்றோ.

இ—ள்: நேயமொடு மறைபயிலும் திசைமுகனை—அன்பினுடன் வேதத் தையோதுகின்ற நான்குமுகங்களையுடைய பிரமதேவரையும், புரந்தரனை—இந்திரனையும், நின்னை தந்தமாயவனை—உம்மைப்பெற்ற திருமாலையும், முனிவர்களை—முனிவர்களையும், யாவரையும்—(மானுடர்முதலிய) மற்றுமெல்லோரையும், நின் கணையால் மருட்டி வென்றாய்—உமதுபாணங்களால்மயக்கி வெற்றிகொண்டார், ஆயதுபோல்—அத்தன்மையைப்போல, மதி முடித்த பரமனையும் நினைந்துஇவ்வாறு அழிவுற்றுயே—பிறையைச் சடைமுடியிலணிந்த சிவபெருமானையும் நினைத்துப்பொருது இப்படி இறந்தீரே, இது—இச்செயல், தீ அழலின் விளக்கத்தில் படுகின்ற பதங்கத்தின் செயல் அன்றோ—எரிகின்ற அக்கினியாகிய விளக்கிற்பட்டுமாய்கின்ற விட்டிற்பறவையின் செய்கைபோலு மல்லவா? எ—று.

தீ-வினைத்தொகை.விளக்கம் என்பதில் அம்-பகுதிப்பொருள்விசுதி. பரமனையும் என்பதில் உம்மை உயர்வுசிறப்பு. விட்டிற்பறவை தானளவளாவுதற்கேற்ற மனோகரப்பொரு ளென்று விளக்கை யெண்ணி அதிற்பட்டுமாய் வதுபோல, நீரும் ஏனையதேவர்போற் சிவபெருமானை நினைத்தெதிர்த்து மாண்டார் என்பதாம். (108)

தண்பனிநீர்ச் சிவிறிகொண்டுவினையாடி மலர்கொய்து தண்காநண்ணி எண்படும்பூம் பள்ளிமிசைச் சிறுதென்றல் கவரிகளா யினிதுசெல்ல வெண்பளித நறுஞ்சாந்தச் சேருடி இருவருமாய் விழைந்து கூடிக் கண்படைகொண் டமர்வாழ்வும் பொய்யாகிக் கனவுகண்ட கதையா யிற்றே.

இ—ள்: தண் பனிநீர் சிவிறிகொண்டு வினையாடி—குளிர்ந்த பனிநீர் நிரம்பிய சிவிறியைக்கொண்டு (ஒருவர்மேலொருவர்) வீசி, தண் கா நண்ணி மலர்கொய்து—குளிர்ந்தசோலையிற்சென்று பூக்களைக்கொய்து, வெண்பளித நறும் சாந்தசேறு ஆடி—வெள்ளிய பச்சைக் கர்ப்பூரப் பொடிவிரவிய மணங்க மழ்கின்ற சந்தனக்குழம்பைப்பூசி, சிறு தென்றல் கவரிகளாய்இனிது செல்ல—இளந்தென்றற்காற்றானது சாமரங்களாய் நன்றாகவீச, எண் படும்பூம்பள்ளி மிசை—மதிக்கத்தகுந்த புஷ்பசயனத்தின்மேல், இருவரும் ஆய் விழைந்து கூடி—நாமிருவேமுமாகவிரும்பிச்சேர்ந்து, கண்படை கொண்டு அமர் வாழ்வும்—துயின்றிருந்தவாழ்க்கையும், பொய் ஆகி—பொய்ப்பட்டு, கனவுகண்டகதை ஆயிற்றே—கனாக்கண்டசரித்திரம்போல் முடிந்ததே! என்று.

எண்-முதனிலைத் தொழிற்பெயர். வினையாடி கொய்து ஆடி கூடி அமர் வாழ்வு என இயையும். வாழ்வும் என்பதில் உம்மை எச்சத்தோடு உயர்வு சிறப்புமாம்.

கனவுக்காட்சி விழிக்குங்காறும் மெய்யாகவும் மேற்பொய்யாகவுந்தோன்றி உண்மையையுதிக்குமிடத்துப் பொய்யுமெய்யுமன்றாய் நிற்பதுபோல மன்மத னோடு கூடியிருந்தவாழ்வும் சிறிது காலம்மெய்யாகவும் மேற்பொய்யாகவுந் தோன்றி உண்மையிற் பொய்யுமெய்யுமன்றாய்நின்றலின் 'கண்படைகொண்டமர் வாழ்வும் பொய்யாகிக்கனவு கண்டகதையாயிற்றே,' என்றாள். "மையாடு கண்ணியு மைந்தரும் வாழ்வுமனையுஞ்செந்தீ - யையாநின் மாயையுரு வெளித் தோற்றமகிலத்துள்ளே-மெய்யாயிருந்தது நாட்செல்ல நாட்செல்ல வெட்ட வெறும்-பொய்யாய்ப்பழங்கதையாய்க்கன-வாய்மெல்லப்போனதுவே" என்றாள். (109)

மருகென்றே அவமதித்த தக்கனார் வேள்விசெற்ற வள்ள றன்னைப் பொருகென்றே தேவரெலாம் விடுத்தாரே அவராலே பொடிபட்டாயே எரிகின்றேன் உனைப்போல ஆரூத பெருந்துயரால் யானு மங்கே வருகின்றேன் வருகின்றேன் என்னுயிரே யெனப் புலம்பி வருந்துகின்றாள்:

இ—ள்: மருகு என்று அவமதித்த தக்கனார் வேள்விசெற்ற வள்ள ல்தன்னை பொருக என்று—மருகென்றிகழ்ந்த தக்கனது யாகத்தையளித்த அருள்வன் ளலாகிய சிவபிரானைப்பொருது வெல்லுதியென்று, தேவர் எலாம் விடுத் தாரே—தேவர்களெல்லோரும் உம்மையனுப்பினார்களே!, அவராலே பொடிபட் டாயே—அத் தேவர்களாற் சாம்பராயினரே!, ஆரூதபெரும் துயரால் உனை போல யானும் எரிகின்றேன்—தணியாதபெருஞ்சோகமாகியதீயினால் உம்மைப் போல நானும் எரிகின்றேன், என் உயிரே—எனதுயிர் போன்ற நாயகரே!, (யானும்) அங்கேவருகின்றேன் வருகின்றேன்—நானும் நீர்சென்றவிடத்தே வருகின்றேன் வருகின்றேன், என புலம்பி வருந்துகின்றாள்—என்று அரற்றி வருந் தினாள் என்று.

மருகு என்னுஞ்சொல் ஈண்டுத்தன்மையையுணர்த்தாது தன்மையுடைப் பொருளையுணர்த்திநின்றது. பொருக என்பதனீற்றரகந்தொக்கது. அவராலென் பதற்கு அச்சிவபிரானுலெனினுமாம். எரிதல்வினைக்கேற்பத் துயரைத்தீ யென்றும். யானும் தாப்பிசை. உம்மை எச்சம். வருகின்றேன் வருகின்றேன்

என்றது காலசாமீப்பியம்பற்றி நிகழ்காலமானஅடுக்கு. குமாரசம்பவமென்னும் வடநூற்காவியத்திலும் இரதிபுலம்பலில் இன்றோன்னவற்றிற்கு நிகழ்கால வினை புணர்த்தப்பட்டன. வருந்துகின்றாள்-காலவழுவமைதி.

தம்மையிகழ்வாரைத் தவறுது தண்டிப்பவரென்பாள் 'மருகென்றேயவ மதித்த தக்கனார்வேள்வி செற்றவள்ளல்' எனவும், அத்தகையினரென்பதை யுணர்ந்தும் நும்முயிர்க் குறுந்தீங்கையெண்ணாது தமக்குய்தி தேடுதலையே பொருட்படுத்தித் தூண்டினரென்பாள் 'வேள்விசெற்ற வள்ளறன்னைப் பொரு கென்றே தேவரெலாம் விடுத்தாரே' எனவும், இறந்து படுகின்றேனென்பாள் 'யானுமங்கே வருகின்றேன்' எனவும் கூறினாள். (110)

காமதகனப்படலம் முற்றிற்று.

ஆகத் திருவிருத்தம் 601.



## 5. மோன நீங்கு படலம்

சிவபிரான் சனகராதியோர்க்குக் காட்டிய மோனநிலையினின்று நீங்குதலைக் கூறுதலாவிப்பெயர் பெற்றது.

### இப்படலப்பொழிப்பு.

மன்மதன் எரிந்திறந்தபின் சிவபெருமான் முன்போல யோகநிலையில் வீற்றிருந்தனர். பிரமாமுதலிய தேவர்கள் யாவரும் இந்நிகழ்ச்சிகளைக்கண்டு பெருந்துயருழந்து பின்னொருவாறு தெளிந்து சிவபிரான் வீற்றிருக்குந் திருக்கோயிலின் கோபுரவாயிலிற்சென்று நின்று பலவாறு துதித்தனர். சிவபெருமான் திருநந்தி தேவரைக்கொண்டு அவரையழைப்பிக்க, அவர்கள்போய் அவரைத் தரிசித்து வணங்கித்துதித்து 'ஸ்வாமீ பார்ப்பதியாரைத் திருமணஞ்செய்து ஒரு குமாரரைத் தந்து அவராற் குரனாதியரையழித்து அருள்புரிக' என்று பிரார்த்தித்தனர். சிவபிரான் அவ்வாறு செய்கின்றோமென்று திருவாய் மலர்ந்து விடைகொடுத்தனர். தேவர்கள் மீண்டு மேருமலையையடைந்தனர். அதன்மேல் இரதிதேவி சிவபிரானை வணங்கி 'ஸ்வாமீ! என கணவர் தேவரேவலால் தேவர்க்கு மாறுசெய்ய வந்தவரேயன்றித் தன் கருத்தாக வந்தவரல்லர், ஆதலின் அக் குற்றத்தைச் சகித்து அருள்செய்க என்று வேண்டினள். சிவபெருமான் 'பார்ப்பதியை மணஞ்செய்யும்பொழுது உன் கணவனை எழுப்புவோம்' என்று அருள்செய்தனர். இரதி அதுகேட்டு இமயமலையிற்சென்று திருமணத்தை எதிர்பார்த்திருந்தாள். பின்னர் சிவபெருமான் சனகராதியோரைநோக்கி, 'முனிவீரர்கள்! யாங் காட்டியவாறே நிட்டைகூடி முத்தி பெறுதிர்' என்று அருள்செய்து விடைகொடுத்தனுப்பினர் என்பதாம்.

இரதி இன்னணம் வருந்திடத் தொன்மைபோல் எங்கோமான் விரத மோனமோ டிருத்தலும் முன்னரே விறற்காமன் கருது முன்பொடி பட்டது கண்டனர் கலங்குற்றார் கருதி நன்றுணர் திசைமுகன் முதலிய சுரரெல்லாம்.

இ—ள்: இரதி இன்னணம் வருந்திட—இரதிதேவி இவ்வாறு துயருழப்ப, எம் கோமான் தொன்மை போல் விரத மோனமோடு இருத்தலும்—எங்கள் தலைவராகிய சிவபிரான் முன்போலவே ஞான நிலையுடன் வீற்றிருத்தலும், முன்னரே விறல் காமன் கருதும் முன் பொடி பட்டது கண்டனர்—அதற்குமுன் வலிமை பொருந்திய மன்மதன் விரைவிற சாம்பராயழிந்த தன்மையைப் பார்த்து, கலங்குற்றார்—மனக்கலக்கமெய்தினார்கள், கருதி நன்று உணர் திசைமுகன் முதலிய சுரர் எல்லாம்—வேதங்களைச் செவ்வனே யோதியுணர்ந்த நான்குமுகங்களையுடைய பிரமா முதலிய தேவர்கள் யாவரும் ஏ—று.

ஏ—என்பது ஏனிய.

இன்னணம் இன்னவண்ணம் என்பதன்மருஉ. விரதமோனம்=மோன விரதம். கருதுமுன்-நினைக்குமுன். கண்டனர்-முற்றெச்சம் (1)

சிதலை மெய்த்தொகை வன்மிகத் தெழுந்தெனச் செலக்கண்ணீர் பதலை யொத்தன அல்லல்கூர்ந் தரற்றிடப் பகுவாய்கள் விதலை பெற்றுமெய் வியர்ப்புற ஷுளநனி விதிர்ப்பெய்த மதலை யிற்றுழி நாய்கர்போல் துயர்க்கடல் மறிகின்றார்.

இ—ள்: மெய் சிதலை தொகை வன்மிகத்து எழுந்து என—மெய்ம்மையாகிய கறையானது கூட்டம் புற்றினின்று வெளிப்பட்டுச் சென்றாற்போல, கண் நீர்செல—கண்களிலெழுஞ் சோகபாஷ்பஞ்சிந்த, பகு வாய்கள்—பகிர்ந்தவாய்கள், பதலை ஒத்தன அல்லல் கூர்ந்து அரற்றிட—ஒருகட்பறைபோன்று சோகமிகுந்து புலம்ப, மெய் விதலை உற்று வியர்ப்புற—சரீரம் நடுங்கி வியர்வைகொள்ள, உளம்நனி விதிர்ப்பு எய்த—மனம் மிகவுஞ்சுழல, மதலை இற்றுழி நாய்கர்போல் — (தமக்காதாரமாயிருந்த) மரக்கலமுடைந்தபொழுது (நடுக்கடலிலகப்பட்ட) வணிகரைப்போல, துயர்க்கடல் மறிகின்றார்—துன்பமாகிய சமுத்திரத்திலமிழ்ந்தினார்கள் என்று.

இற்ற என்பதில் ஈற்றுகிரும் எழுந்தாலென்னும் வினையெச்சத்தில் ஆல்விசுவயும் தொக்கன. ஒத்தன—முற்றெச்சம். மறிகின்றார் காலவழுவமைதி, பிற செய்யுளில் அயர்கின்றார் என்பதுமது, ஓரினக் கூட்டமென்பார் 'மெய்த்தொகை எனவும், செல்லினங்கள் புற்றினின்று மீட்டும் மீட்டுமெழுந்து தொடர்ந்து செல்லுதல் போலக் கண்ணீர் மேலும் மேலுந்தோன்றி இடைவிடாது வழிதவின் 'சிதலை மெய்த்தொகை வன்மிகத்தெழுந்தெனக் செலக்கண்ணீர்' எனவும், தமது எண்ணங்கள் யாவும் மன்மதனால் முற்றுமென்று எதிர்பார்த்திருந்த தேவர்க்கு அவனிறந்த வுடன் இனியெல்லாவற்றானும் ஈடேற்ற மின்றென்னுமெண்ணந் தோன்றுதவின் 'மதலையிற்றுழி நாய்கர்போல்' எனவும் கூறினார். (2)

மையு லாவரு கறைமிடற் றிறையவன் மருங்காக  
எய்யும் மாரணை விடுத்தனம் அவனையு மிறச்செய்தான்  
பொய்யி றன்னிலை தவிர்த்திலன் தொன்மையே போலுற்றான்  
ஐய கோவினிச் செய்வதென் னோவென அயர்கின்றார்.

இ—ள்: மை உலாவரு கறை மிடற்று இறையவன் மருங்கு ஆக — கருநிறம் பொருந்திய நஞ்சையின்ற திருக்கண்டத்தைபுடைய சிவபெருமானிடத்துச் செல்லும்படி, எய்யும் மாரணை விடுத்தனம்—(மலர்க்கணைகளைப்) பிரயோகிக்கின்ற மன்மதனை அனுப்பினோம், அவனையும் இற செய்தான்—(சிவபெருமான்) அந்த மன்மதனையும் எரியச் செய்தார், பொய் இல் தன் நிலை தவிர்த்திலன்—பின்னும் பொய்ம்மையற்ற தமது யோகநிலையையொழித்தாரல்லர், தொன்மையே போல் உற்றான்—முன்போலவேயிருக்கின்றார், ஐயகோ—ஐயோ, இனி செய்வது என் என அயர்கின்றார்—இனி யாஞ்செய்யத்தக்கது யாது என்று சோர்ந்தார்கள் என்று.

உம்மை உயர்வுசிறப்பு, சிவபெருமானை மயக்கி வெல்லுஞ் சாதுரியமுடையனென நம்பியேவினமென்பார் 'எய்யுமாரணை விடுத்தனம்' என்றார். (3)

பூத்த ருங்கணை மாரணை விழியினுற் பொடிசெய்த  
ஆத்த னாற்றலைப் புணர்ப்பினால் நீக்குவ தரிதன்னான்  
காத்து நந்துயர் அகற்றிட வேண்டுமேற் கடிதேயாம்  
ஏத்தல் செய்வதே கடனென யாவரு மிசைவுற்றார்.

இ—ள்: பூ தரும் கணை மாரணை விழியினால் பொடி செய்த ஆத்தன் ஆற்றலை—மலர்களாலமைக்கப்பெற்ற பாணங்கனையுடைய மன்மதனைக் கண்ணழலாலெரித்த சிவபெருமானது வலிமையை, புணர்ப்பினால் நீக்குவது அரிது—உபாயத்தினாலொழிப்பது கூடாது, அன்னான்—அக்கடவுள், காத்து நம் துயர் அகற்றிட வேண்டுமேல்—இரட்சித்துச் சிறியேங்களது துன்பத்தை நீக்க வேண்டுமாயின், யாம் கடிது ஏத்தல் செய்வதே கடன் என—யாம் விரைவில் அவரைத் துதிப்பதே முறையாகுமென்று, யாவரும் இசைவுற்றார்—அனைவருஞ் சம்மதித்தார்கள் என்று.

ஆப்தன் என்னும் வடமொழி ஆத்தன் எனத் தமிழில் வழங்கிற்று, மெய்க் கடவு ளென்பது பொருள். பின்னைய ஏகாரம் தேற்றம். வேறுகுழ்ச்சி புரியினும் அவற் றுற் பலன் பெறுதலியலாதென்பார் 'ஆத்தனாற்றலைப் புணர்ப்பினானீக்குவதரிது' என்றார். (4)

எகின மூர்பவன் முதலிய கடவுள ரெல்லோரும்  
அகன மர்ந்திவை யிசைந்துதொல் கயிலையி னகநாப்பட்  
புகல தாயபொன் னகரிடைக் கோபுரப் புறனேகித்  
தொகுதி யோடெம் திறைவனை ஒல்லெனத் துதிக்கின்றார்.

இ—ள்: எகினம் ஊர்பவன் முதலிய கடவுளர் எல்லோரும் — அன்னப்பற வையை வாகனமாகக்கொண்டு செல்லுகின்ற பிரமா முதலிய தேவர்கள் யாவரும், அகன் அமர்ந்து இவை இசைந்து — மனமுவந்து இவ்வாசகங்களுக் குடன்பட்டு, தொல் கயிலையின் அகம் நாப்பண்—பழைய திருக்கைலாசமலையினடுவே, புகலது ஆய பொன் நகர் இடை கோபுர புறன் ஏகி—இடுக்கணுற்றார்க்கு அடைக்கலத்தான மாயிருக்கின்ற பொன்மயமான நகரத்திலுள்ள கோபுரவாயிலின் புறத்தே சென்று, தொகுதியோடு எமது இறைவனை ஒல் என துதிக்கின்றார்—கூட்டமாக நின்று எங் கள் தலைவராகிய சிவபெருமானை ஒல்லென்னுங் குறிப்பொலியுண்டாகத் தோத் திரஞ் செய்கின்றார்கள் என்று.

அகம்-மலை. அது பகுதிப்பொருள் விசுதி. தொகுதியோடு என்பதில் ஓடு வேறு வினையுடனிகழ்ச்சியென்னும் பின்னக்கிரியையில் வந்தது. காவொடறக்குளந்தொட் டான் என்பதிற்போல, பேரொலியுண்டாகவென்பார் 'ஒல்லென' என்றார். (5)

நஞ்ச ருந்தியும் நதியினைச் சூடியும் நடுநெற்றித்  
துஞ்சம் வெங்கனல் பரித்தும்வெவ் வலியரைத் தொலைத்திட்டும்  
அஞ்ச லென்றுமுற் காத்தனை இன்றெமக் கருளாயேல்  
தஞ்ச மாருளர் தாதையே யல்லது தனயர்க்கே.

இ—ள்: நஞ்ச அருந்தியும்—ஆலகாலத்தை அயின்றும், நதியினை சூடியும்— கங்கைநதியைத் திருச்சடையிற் புனைந்தும்; நடு நெற்றி துஞ்சம் வெங்கனல் பரித் தும்—நெற்றியினடுவே எவற்றையுமழிக்குங் கொடிய அக்கினியைத் தாங்கியும், வெவ் வலியரை தொலைத்திட்டும்—(சலந்தராசரன் முதலிய) கொடிய வன்கண்ண ரைக்கொன்றும், அஞ்சல் என்றுமுன் காத்தனை—பயப்படாதீரென்று அபயந்தந்து முன்னாளில் இரட்சித்தருளினீர், இன்று எமக்கு அருளாயேல்—(அதுபோல) இற்றை ஞான்றுஞ் சிறியேங்களுக்குக் கருணைசெய்யீராயின், தஞ்சம் ஆர் உளர்—அடைக்கல மாவார் வேறு யாவரிருக்கின்றனர், தனயர்க்கு தாதையர் அல்லது (தஞ்சம் ஆர் உளர்)—சிறுவர்க்குத் தாய்தந்தையரேயன்றி அடைக்கலமாவார் வேறுயாரிருக்கின் றனர் என்று.

தனயர்க்குத் தாதையரே தஞ்சமாவதுபோல எமக்கும் நீரே தஞ்சமாவீர் என் பது குறிப்பு. நெற்றி நடு எனற்பாலது-நடுநெற்றி என மாறிநின்றது. துஞ்சம்- பிறவினை விசுதிதொக்க பெயரெச்சம்; இன்னோரன்னவற்றை அந்தர்ப்பாவிதணிச் சென்பர் வடநூலார், தஞ்சமாருளர்-தாப்பிசை. 'பிதரௌ' என்பதற்கு மாதா பிதாக்களெனப் பொருள்கொள்ளும் வடநூல் வழக்குப்போல ஏகசேடபதத்துவந் துவமாகக் கொண்டு, தாதையர் என்பதற்குத் தாய்தந்தையரெனப் பொருளுரைத் தாம். இச்செய்யுளிற் சுட்டிய சரித்திரங்களை மேல் தக்ஷகாண்டத்துத் ததீசியுத் தரப்படலத்திற் காண்க. (6)



கோளில் அன்பர்கள் இழுக்கிய புரியினுங் குணனாக்கொண் டாளு மெம்பிரான் நின்னடி அரணமென் றடைந்தேங்கண் னாளும் வெந்திறற் சூரபன் மாவினால் நலிவெய்தி மாளு கின்றதோ சிறிதுமெம் முறுதுயர் மதியாயோ.

இ—ள்: கோள் இல் அன்பர்கள் இழுக்கிய புரியினும்—கபடமில்லாத மெய் யடியார்கள் தவறுகளைச் செய்தாலும், குணன் ஆ கொண்டு ஆளும் எம் பிரான் — அவற்றைக் குணமாக ஏற்று அடிமைகொள்ளும் எங்கள் கடவுளே!, நின் அடி அர ணம் என்று அடைந்தேங்கள்—தேவரீரது பாதங்களைத் தஞ்சமென்று நம்பி வந்த சிறியேங்கள், வெம் திறல் சூரபன்மாவினால் நாளும் நலிவு எய்தி மாளுகின்றதோ— மிக்கவலியினையுடைய சூரபன்மனாற் றினந்தோறும் வருத்தமடைந்து இறத்தல் தக்கதா?, எம் உறு துயர் சிறிதும் மதியாயோ—எங்களது பெருந்துன்பத்தை நீக்க சற்றேனுந் திருவுள்ளங்கொள்ள மாட்டீரா? எ—று.

இழுக்கிய-வினையாலணையும் பெயர். குணன்-மொழியீற்றுப்போலி. எம்பிரான்- அண்மைவிளி. புரியினும் என்பதில் உம்மை எதிர்மறை. “மறப்பினுமோத்துக் கொளலாகும்” என்பதிற்போல. (7)

தைய லைப்பிரீஇ யோகியல் காட்டிடு தனிச்செய்கை  
ஐய நிற்கிதோ ரிறைவரை யாகுமால் அதுகாலை  
நையு மெங்களுக் குகம்பல சென்றன நாமெல்லாம்  
உய்வ தெப்படி இன்னுந் புறக்கணித் துறுவாயேல்.

இ—ள்: ஐய—கடவுளே!, தையலை பிரீ இ யோக இயல் காட்டிடு தனி செய்கை இது—உமாதேவியாரைப் பிரிந்து யோக நிலையை முனிவர்க்குக் காட்டியிருக்கின்ற ஒப்பற்ற இச்செயல், நிற்கு ஓர் இறை வரை ஆகும்—தேவரீருக்கு ஒரு கணப்பொழு தளவினதேயாகும், அது காலை—அந்தக் கணப்பொழுதினுள், நையும் எங்களுக்கு பல உகம் சென்றன—வருந்துகின்ற சிறியேங்களுக்குப் பல யுகங்கள் கழிந்தன, இன்னும் நீ புறக்கணித்து உறுவாயேல்—இனியும் தேவரீர் பராமுகமாயிருப்பீராயின், நாம் எல்லாம் உய்வது எப்படி—சிறியேங்களனைவேமும் உய்ந்திருப்பதெவ்வாறு?(இறந்து படுவேம்) எ—று. (8)

நோற்று மாயவன் முதலினோர் யாவரும் நுனதானைப்  
போற்றி யர்ச்சனை புரியவித் திருவெலாம் புரிந்துற்றாய்  
தோற்ற மின்றியே ஐந்தொழி லியற்றிய தொல்லோய்நீ  
ஆற்று கின்றதோர் தவநிலை எம்பொருட் டளவன்றோ.

இ—ள்: தோற்றம் இன்றி ஐந் தொழில் இயற்றிய தொல்லோய் — உற்பத்தி யின்றி [சுயம்புவாய்நின்று] பஞ்சகிருத்தியங்களையுஞ் செய்தருளிய பழம் பொருளே!, மாயவன் முதலினோர் யாவரும்—திருமால் முதலிய தேவத்தலைவர்களெல்லோரும், நோற்று—தவஞ்செய்து, நுன தானை போற்றி அர்ச்சனை புரிய — தேவரீருடைய பாதங்களைத் துதித்துப்பூசிக்க, இ திரு எலாம் புரிந்து உற்றாய்—இந்தச் செல்வங்க ளெல்லாவற்றையுந் தந்தீர், நீ ஆற்றுகின்றது ஓர் தவ நிலை—(அத்தகைய) தேவரீ ரியற்றுகின்ற ஒப்பற்ற யோக நிலையானது, எம்பொருட்டு அளவு அன்றோ-எங்கள் பொருட்டு மாத்திரமேயாமல்லவா? எ—று.

சனன மரணத் துன்பங்களையொழித்தற்பொருட்டு நம்மனோராலியற்றற் பால தாகிய யோகநிலையைப் பிறப்பிறப்பில்லாப் பரமபதியாகிய தேவரீரியற்றியது நம் பயன் கருதியே, நும்பயன் கருதியன்று என்பது கருத்து.

ஆற்றுகின்றது வினைமுற்றுப் பெயரெச்சம். திருமால்முதலினோர் சிவபெருமானைப் பூசித்துச் சகலவளங்களையும் பெற்றனரென்பதை “வண்டுளருந் தண்டுழாய் மாயோ விறுமாப்பும்—புண்டரிகப் போதுறையும் புத்தே ளிறுமாப்பு - மண்டர் தொழ வாழுன் னிறுமாப்பு மாலால - முண்டவனைப் பூசித்த பேறென் றுணர்ந் திலையால்” எனினும் திருவிளையாடற் புராணச் செய்யுளானும், வான மேத்த யான் வைகுந்த வாழ்வுபெற்றதுவு-ஞான நான்முகன் சத்திய வுலகநண் ணியது - மேனை விண்ணவர் தத்தமவாழ்க்கையெய் தியது-மானு யர்த்தவ னருட்குறி யருச்சனைப் பயனல்” என்னுங் காஞ்சிப் புராணச் செய்யுளானுமறிக. (9)

எய்த்தி டுஞ்சிறி யேங்களைத் தவறுகூ ரிடர்வாளால்  
நித்த லுந்துணித் தீருதி செய்வினை நெறிநேடி  
அத்த இங்கினிக் காத்தரு ளல்லதேல் அடுவல்லே  
சித்த மென்னுனக் கன்னவா ரென்றினைச் செய்வாயே.

இ—ள்: அத்த—எம் பரம பிதாவே, எய்த்திடும் சிறியேங்களை—(துயரஞ்சுகி கலாற்றாமையால்) இளைப்புற்ற அற்பர்களாகிய எங்களை, செய் வினை நெறிநேடி—செய்துகொண்ட தீவினையின் பகுப்பையறிந்து (அதற்கேற்ப), தவறு கூர் இடர் வாளால்—குற்றமிசூந்த துன்பமென்னும் வாளினால், நித்தலும் துணித்து ஈருதி—தினந்தோறுங் கண்டித்து அரிகின்றீர், இனி காத்தருள்—இனி (அங்ஙனஞ் செய் யாது) இரட்சித்தருளுக, அல்லதேல் வல்லே அடு—அங்ஙனஞ் செய்யத் திரு வுளமில்லையேல் விரைவில் அழிக்குதிர், உனக்கு சித்தம் என்—இவ்விரண்டினுள் தேவரீர்க்குத் திருவுள்ளம் எவ்வாறோ, அன்னவாறு ஒன்றினை செய்வாய்—அவ்வாறே யாதேனுமொன்றைச் செய்தருளுக. எ—று.

சிறியேங்கள் துயரத்தைத் தாங்கலாற்றேமாகவும் வினைப்பயன்ரெலையாமை யின் வருத்துவதைத் தவிர்கின்றிலீர், இனி அங்ஙனஞ்செய்யாது காத்தருள்க, அதற்குத் திருவுள்ளமில்லையேல் இவ்வாறு துயருழப்பிப்பதினும் அழித்துவிடுவதே நலம் என்பது கருத்து. உபத்திரவமிகுதியை விளக்க ‘தவறு கூரிடர்வாளானித்த லுந் துணித்தீருதி’ என்றார். (10)

கங்கை வேணியாய் அம்மையை மணந்தெமைக் கடிகொள்ளத்  
திங்கள் வெண்குடை மதனனை விடுத்தனந் தெளிவில்லேம்  
அங்க வன்புரம் பொடித்தனை முன்புபோ லமர்ந்துற்றாய்  
இங்கி யாந்தளர் கின்றதே இனிச்சிறி திரங்காயோ.

இ—ள்: கங்கை வேணியாய்—கங்கை நதியையணிந்த சடைமுடியையுடைய வரே, அம்மையை மணந்து எமை கடிகொள்ள—(தேவரீர்) உமாதேவியாரைத் திருமணமியற்றி எங்களை இரட்சிக்கும்பொருட்டு, தெளிவு இல்லேம்—மனத்தெளி வில்லாத சிறியேங்கள், திங்கள் வெண்குடை மதனனை விடுத்தனம்—சந்திரனாகிய வெள்ளிய குடையினையுடைய மன்மதனை ஏவினோம், அவன் புரம் பொடித் தனை முன்பு போல் அமர்ந்துற்றாய்—தேவரீர் அந்த மன்மதனது சரீரத்தை நீருக்கி முன்போல யோகநிலையில் வீற்றிருந்தருளினீர், யாம் இங்கு தளர்கின்றதே—யாங் கள் இங்கே நின்று வருந்துகின்றது தக்கதா?, இனி சிறிது இரங்காயோ—இனி யாயினும் சற்றே இரக்கங்கொள்ள மாட்டீரா? எ—று.

வலிந்துபெறச் சிந்தித்தது குற்றமாயினும் அதனைப்பொறுத்து அருள் செய்க என்பது குறிப்பு. தெளிவில்லேம்-வினையாலணையும் பெயர். பொடித்தனை-முற்றெச் சம். ஏகாரம்-வினா. (11)



ஆர முற்சின வயப்புலி முதலிய அடன்மாவின்  
பேரு ரித்திறந் தரித்தனை சிறுவிதி பெருவேள்வி  
வீர னைக்கொடு தடிந்தனை அஃதென மிகவெய்ய  
சூர பன்மனைத் தொலைவுசெய் தெந்துயர் தொலைக்கென்றார்.

இ—ள்: ஆர் அழல் சின வய புலி முதலிய அடல் மாவின் பேர் உரி திறம் தரித்தனை—நிறைந்த அக்கினியைப்போன்ற கோபம் பொருந்திய வெற்றியையுடைய புலி முதலாகிய வலியமிருகங்களின் பெரிய தோல்களைத் தரித்தருளினார், சிறுவிதி பெரு வேள்வி வீரனை கொடு தடிந்தனை—தக்கனியற்றிய பெரிய யாகத்தை வீரபத் திரக் கடவுளாலழிப்பித்தீர், அஃது என—அத் தன்மையைப்போல, மிகவெய்ய சூர பன்மனை தொலைவு செய்து—மிகக்கொடிய சூரபன்மனைச் சங்கரித்து, எம் துயர் தொலைக்க என்றார்—சிறியேங்களது துன்பத்தை நீக்குக என்று விண்ணப்பஞ் செய் தார்கள் எ—று.

முதலிய என்பதனால் யானையும் நரசிங்கமுங் கொளற்பாலன. தொலைக்க என் னும் வியங்கோளீறு தொக்கது. (12)

முரற்கொள் வண்டுசூழ் சததளப் பண்ணவன் முதலோர்கள்  
உருக்க ரக்கென மெய்தளர்ந் திவ்வகை யுளநொந்தே  
அரற்றி யேத்தலும் அவர்பவ முடிவதற் கணித்தாக  
இரக்க மாய்அரு ணந்தியை நினைந்தனன் இறையோனே.

இ—ள்: முரல் கொள் வண்டு சூழ் சத தள பண்ணவன் முதலோர்கள்—பண் ணப்பாடுகின்ற வண்டுகள் சூழப்பெற்ற நூறிதழ்களையுடைய தாமரை மலரில் வீற்றிருக்கின்ற பிரமாமுதலிய தேவர்கள், உருக்கு அரக்கு என மெய் தளர்ந்து— தியிலுருக்கிய மெழுகைப்போலச் சரீரம் வாடி, உளம் நொந்து — மனம்வருந்தி, இ வகை அரற்றி ஏத்தலும்—இவ்வாறு புலம்பித் துதிக்க, அவர் பவம் முடிவதற்கு அணித்து ஆக—அவர்களது பாவம் ஒழிதற்குக் காலம் நெருங்க, இரக்கம் ஆய்— அத்துதிகளைக் கேட்டுத் திருவுளமிரங்கி, அருள் நந்தியை நினைந்தனன்—கிருபை யினையுடைய திருநந்திதேவரை வரும்படி நினைத்தருளினார், இறையோன்—சிவ பெருமான் எ—று. (13)

எந்தை நந்தியை உன்னலு மவனறிந் திறைவன்முன்  
வந்து வந்தனை செய்துகை தொழுதலும் மறைமேலோன்  
கந்த மாமலர்க் கடவுளா தியர்தமைக் கடிதெம்முன்  
தந்தி டென்றனன் நன்றென முதற்கடை தனில்வந்தான்.

இ—ள்: எந்தை நந்தியை உன்னலும்—எம்பரமபிதாவாகிய சிவபெருமான் திருநந்திதேவரை நினைத்தவுடன், அவன் அறிந்து—அவர் அதனையுணர்ந்து, இறை வன் முன் வந்து வந்தனை செய்துகை தொழுதலும்—சிவபெருமானது திரு முன் னிலையில்வந்து வணங்கிக் கை குவித்துநிற்க, மறை மேலோன்— வேதங்களுக்கீ தராகிய சிவபெருமான், கந்த மா மலர் கடவுள் ஆதியர் தமை—வாசனை பொருந் திய பெரிய தாமரைமலரில் வீற்றிருக்கின்ற பிரமா முதலிய தேவர்களை, கடிது— விரைவாக, எம் முன் தந்திடு என்றனன்—எமது முன்னிலையில் அழைத்துவரக் கடவை யென்று அவர்க்குத் திருவாய் மலர்ந்தருளினார், நன்று என முதல் கடைதனில் வந்தான்—திருநந்திதேவர் அதுகேட்டு நன்றென்று சம்மதித்து முதல்வாயிலில் வந் தருளினார் எ—று. (14)

கணங்கள் காப்புறு முதற்கடை குறுகலுங் கண்டேத்தித்  
தணங்கொள் பங்கயன் வாசவன் விண்ணவர் தாமெல்லாம்  
வணங்க எம்பிரான் உமைத்தரு கென்றனன் வறிதேனும்  
அணங்கு கொள்ளலீர் வம்மினோ நீவிரென் றருள்செய்தான்.

இ—ள்: கணங்கள் காப்புறு முதல் கடை குறுகலும்—(திருநந்திதேவர்) சிவ  
கணத்தவர்களாற் காக்கப்படுகின்ற முதல்வாயிலில் வந்தவுடன். தணம் கொள்  
பங்கயன் வாசவன் விண்ணவர் எல்லாம்—குளிர்ச்சிபொருந்திய தாமரைமலரில்  
வீற்றிருக்கின்ற பிரமதேவரும் இந்திரனும் மற்றைய தேவர்களுமாகிய யாவரும்,  
கண்டு ஏத்தி வணங்க—தரிசித்துத் துதித்து நமஸ்கரிக்க, எம்பிரான் உமை தருக  
என்றனன்—(திருநந்திதேவர் அவர்களைநோக்கி) எங்கள் தலைவராகிய சிவபெரு  
மான் உங்களை அழைத்துவருக என்று பணித்தருளினர், நீவிர் வறிதேனும் அணங்கு  
கொள்ளலீர்—நீங்கள் சிறிதாயினும் வருத்தமுழுதீர், வம்மின் என்று அருள் செய்  
தான்—வாருங்கொண்டு திருவாய் மலர்ந்தருளினார் என்று.

தணம்-தண்மை.

(15)

சீர்த்த நந்திவந் திவ்வகை யுரைத்தசொற் செவிதோறும்  
வார்த்த பேரமு தாதலும் உவகையின் மதர்ப்பாகிப்  
பேர்த்தொர் மாற்றமு முரைத்திலர் பிரமனே முதற்றேவர்  
ஆர்த்து நாதனைப் பாடினர் ஆடினர் அலமந்தார்.

இ—ள்: சீர்த்த நந்தி வந்து இவ்வகை உரைத்த சொல்—சிறப்புப்பொருந்திய  
திருநந்தி தேவர்வந்து இவ்வாறு கூறியவார்த்தை, செவி தோறும் வார்த்தபேர்  
அமுது ஆதலும்—காதுகடோறும் வார்க்கப்பட்ட பெருமைபொருந்திய அமிர்தம்  
போலமைதலும், பிரமனே முதல் தேவர்—பிரமாவே முதலாகிய தேவர்கள், உவ  
கையில் மதர்ப்பு ஆகி—மகிழ்ச்சியினால் பூரிப்படைந்து, பேர்த்து ஓர் மாற்றமும்  
உரைத்திலர்—பதில் வார்த்தையொன்றுங் கூறுதவர்களாய், ஆர்த்து—ஆரவாரித்து,  
நாதனை பாடினர்—சிவபெருமானைத் தோத்திரஞ் செய்து, ஆடினர் அலமந்தார்—  
ஆந்தக் கூத்தாடிச் சமூகர்கள் என்று.

பெயர்த்து என்பது பேர்த்து என விகாரமாயிற்று. உம்மை - இழிவுசிறப்பு.  
உரைத்திலர் பாடினர் ஆடினர் என்பன முற்றெச்சங்கள். கேட்டவுடன் வருத்தத்  
தைத் தீர்த்தலால் 'செவிதோறும் வார்த்தபேரமுதாதலும்' என்றார். (16)

பெரிது நோயுழந் தருள்பவர் இன்றியே பெருங்காலம்  
நிரய முற்றுளோர் தங்களை எடுத்திடும் நிலைத்தன்றோ  
அருளின் நீர்மையா லுமையரன் விளித்தனன் அனைவீரும்  
வருதி ரென்றசொற் பங்கயன் முதலிய வாணோர்க்கே.

இ—ள்: அரன் அருளின் நீர்மையால் உமை விளித்தனன் அனைவீரும் வருதிர்  
என்ற சொல்—சிவபெருமான் திருவருட்டன்மையால் உங்களையழைத்தருளினார் எல்  
லீரும் வாருங்கள் என்று திருநந்திதேவர் கூறிய வார்த்தையானது, பங்கயன் முத  
லிய வாணோர்க்கு—பிரமா முதலிய தேவர்களுக்கு, பெரிதும் நோய் உழந்து அருள்  
பவர் இன்றி பெரும் காலம் நிரயம் உற்றுளோர் தங்களை எடுத்திடும் நிலைத்து  
அன்றோ—மிகவுந் துயரமுழந்து காப்பவரில்லாமல் நெடுங்காலமாக நரகத்தில் அமிழ்ந்  
திக் கிடந்தவர்களைத் தூக்கிவிட்ட தன்மைபோலுமல்லவா! என்று.

நெடுநாளாக மனத்திற் குடிகொண்டிருந்த பெருந்துயரைத் தீர்த்ததாதலின் அம்மொழியை 'நிரயமுற்றுளோர் தங்களை யெடுத்திடு நிலைத்தன்றோ' என்றார். (17)

செய்ய லாவதொன் றின்றியே மகிழ்ச்சியிற் றிளைத்தோராய்  
மைய லாகிய பண்ணவர் தங்களை வல்லேகொண்  
டையன் முன்னுற வய்த்தனன் இருவகை யறத்தோரும்  
உய்ய வெஞ்சம னுடைதரப் புவியினி லுதிக்கின்றோன்.

இ—ள்: செய்யல் ஆவது ஒன்று இன்றி மகிழ்ச்சியில் திளைத்தோர் ஆய் மையல் ஆகிய பண்ணவர் தங்களை—செயற்பாலது யாதொன்றுமின்றிச் சந்தோஷ சாகரத் திலமிழ்ந்தினவர்களாய் அறிவு மயங்கிய தேவர்களை, வல்லே கொண்டு—விரைவில னைத்துக்கொண்டு சென்று, ஐயன் முன் உற உய்த்தனன்—சிவபெருமானது திரு முன்கை விடுத்தார், இருவகை அறத்தோரும் உய்ய—இருவகைப்பட்ட தருமத்தின் வழிப்பட்டொழுகுகின்ற மானுடர்யாவரும் உய்திபெறவும், வெம் சமன் உடைதர—கொடிய யமன் தோல்வியடையவும், புவியினில் உதிக்கின்றோன்—பூவுலகத்திலவத ரித்த திருநந்திதேவர் எ—று.

இருவகை யறத்தோர் என்றது இவ்வறத்தினரையுந் துறவறத்தினரையும், உதிக்கின்றோன் உய்த்தனன் என இயையும். திளைத்தல் வினைக்கேற்ப மகிழ்ச்சியைக் கட லென்றும். உதிக்கின்றோன்-காலவழுவமைதி. (18)

வேறு.

வண்டுளர் கமலமேல் மதலை வாசவன்  
அண்டர்க ளனைவரும் அன்பொ டேகியே  
பண்டுயிர் முழுதருள் பரனைக் கண்களாற்  
கண்டனர் வழுத்தினர் கரங்கள் கூப்பினார்.

இ—ள்: வண்டு உளர் கமல மேல் மதலை—வண்டுகள் பண்ணைப்பாடுதற் கிடமாகிய தாமரைமல ராசனத்தின்மேல் வீற்றிருக்கின்ற பிரமதேவரும், வாசவன்—இந்திரனும், அண்டர்கள் அனைவரும்—மற்றைய தேவர்களும் ஆகிய எல்லோரும், அன்பொடு ஏகி—அன்பினுடன்போய், பண்டு உயிர் முழுது அருள் பரனை கண்களால் கண்டனர்—முற்காலத்தில் ஆன்மாக்களெல்லாவற்றையும் படைத்தருளிய சிவபெருமானைக் கண்களினாற்றரிசித்து, கரங்கள் கூப்பினார் வழுத்தினர்—கை குவித் தவர்களாய்த் துதித்தார்கள் எ—று.

கண்டனர் கூப்பினார் என்பன முற்றெச்சங்கள்.

(19)

விண்மதி படர்சடை வேத கீதனை  
அண்மினர் வணங்கினர் அரிமுன் ஆற்றிய  
உண்மகிழ் பூசனை யொப்பப் போதநீர்  
கண்மல ரதனொடு கழல்கள் சேரவே.

இ—ள்: விண் மதி படர் சடை வேதகீதனை அண்மினர்—ஆகாயத்திற் சஞ்சரிக்கின்ற பாலசந்திரன் தவழப்பெற்ற சடைமுடியினை யுடைய வேதகீதராகிய சிவபிரானை யணுகி, அரி முன் ஆற்றிய உள் மகிழ் பூசனை ஒப்ப—திருமால் முற் காலத்திற்செய்த மனமகிழ்தற்கேற்ற பூசையைப்போல, போதநீர் கண்மலர் அதனொடு கழல்கள் சேர—ஆநந்தபாஷ்பம் கண்களாகிய மலர்களோடு திருவடிகளிற் பொருந்த, வணங்கினர்—நமஸ்கரித்தார்கள் எ—று.

வேதகீதன்-வேதங்களின் கீதத்தையுடையவர் 'வேதமோதி வெண்ணூல்பூண்டு வெள்ளையெருதேறிப்-பூதஞ்சூழப் பொலியவருவார் புலியின்னுரித்தோலார்' என்னுந் தேவராத்தானுமறிக. அண்மினர் - முற்றெச்சம். ஒப்ப சேர என இயையும். அது-பகுதிப்பொருள் விசுதி.

திருமால் சக்கரப் படையைப் பெறும்பொருட்டுத் தினந்தோறும் ஆயிரந்தாமரை மலராற் சிவபிரானைப் பூசித்து வருங்காலத்தில் ஒருநாள் அவரது சோதனையால் ஒரு மலர் குறையத் தமது வலக்கண்ணையே மலராக இடந்து சாத்தித் திருவருள் பெற்றதனால் 'அரிமுனாற்றியவுண் மகிழ்பூசனையொப்ப' என்றார். திருமால் கண்ணிடந்து சாத்தியதை 'பன்னுமொரு திருப்பெயர்க்கு நறுங்கமலங் காணுமைப் பதைத்து நோக்கி - யென்னினிமேற் செயலென்று தெரிந்துணர்ந்து தனது விழியிடந்து பெம்மான்-கொன்மலர்த்தாண் மிசைச் சாத்திக் களிகூர்ந்தான்' என்னுங்காஞ்சிப்புராணச் செய்யுளானுமுணர்க. (20)

வணங்கிய பண்ணவர் வல்ல வல்லவா  
பணங்கிளர் அரவரைப் பரமற் போற்றலும்  
உணங்கிய சிந்தையீர் உமது வேண்டலும்  
அணங்குறு நிலைமையும் அறைமி னென்னவே.

இ—ள்: வணங்கிய பண்ணவர்—அங்ஙனம் பணிந்த தேவர்கள், வல்ல வல்லவா பணம் கிளர் அரவு அரை பரமன் போற்றலும்—தங்கள் தங்களாலியன்றபடி படம் விளங்கப்பெற்ற சர்ப்பத்தைக் கச்சாக அணிந்த அரையினையுடைய சிவபெருமானைத் துதித்தலும், உணங்கிய சிந்தையீர்—(அப்பெருமான் அவர்களை நோக்கி) வாடிய மனத்தையுடைய தேவீர்களாள்!, உமது வேண்டலும் அணங்கு உறும் நிலைமையும் அறைமின் என்ன—உங்கள் வேண்டுகோளையும் துன்பமுற் றிருக்குந் தன்மையையுஞ் சொல்வீர்க ளென்று திருவாய் மலர்ந்தருள எ—று.

வல்லவாறு என்றது ஈறு குறைந்து நின்றது, சிவப்பிரபாவங்களை முற்றாய்க் கூறித் துதிப்பதரிதாகலின் நினைவில் வந்தனவற்றைக் கூறித் துதித்தன ரென்க. இதனை 'வாயில் வந்தன வந்தன போற்றினார்' என முன்னர்ப் பாயிரப் படலத்திற் கூறுதலானுமறிக. இது முதனன்கு செய்யுட்கள் குளகம். (21)

பேருக மளப்பில பெயர்த் லின்றியே  
சூரன தானையில் துயர்ப்பட் டாழ்ந்தனங்  
காருறழ் கந்தரக் கடவுள் நீயலா  
தாருளர் அடியரேம் அலக்கண் நீக்குவார்.

இ—ள்: அளப்பு இல பேர் உகம் — அளவில்லாத பெரிய யுகங்களாக, பெயர்தல். இன்றி — ஒய்தலின்றி, சூரனது ஆணையில் துயர்ப்பட்டு ஆழ்ந்தனம்—சூரபன்மனது கட்டளையினுற் றுன்பமுற்றுத் தாழ்வடைந்தோம், கார் உறழ் கந்தர கடவுள் — கருநிறம் பொருந்திய திருநீல கண்டத்தையுடைய பெருமானே, நீ அலது — தேவரீரேயன்றி, அடியரேம் அலக்கண் நீக்குவார் ஆர் உளர்—சிறியேங்களது துன்பத்தைத் தவிர்க்கத்தக்கவர்கள் வேறுயாவ ரிருக்கின்றனர் (ஒரு வருமில்லையே) எ—று.

அளப்பில - பல. கடவுள் - அண்மைவிளி. நீக்குவார் - வினையாலணையும் பெயர். (22)

ஆயவெஞ் சூரன தாவி நீக்கவோர்  
சேயினை யருளுவான் சிமைய மாகிய  
மீயுயர் வரையிடை மேவி நோற்றிடும்  
மாயையின் முதல்வியை மணத்தல் வேண்டுநீ.

இ—ள்: ஆய வெம் சூரனது ஆவி நீக்க ஓர் சேயினை அருளுவான்—அந்தக் கொடிய சூரபன்மனது உயிரைத் தொலைத்தற்கேற்ற ஒரு குமாரரைத் தோற்றுவிக்கும்வண்ணம், சிமயம் ஆகிய மீ உயர் வரை இடை மேவி நோற்றிடும் மாயையின் முதல்வியை—இமயமாகிய ஆகாயமளவு முயர்ந்தமலையில் வீற்றிருந்து தவஞ்செய்கின்ற மாயையின் தலைவியாகிய பார்ப்பதி தேவியை, நீ மணத்தல் வேண்டும்—தேவரீர் திருமணஞ்செய்தருளுதல் வேண்டும் எ—று.

மாயை பெருமாயை என்னு மிரண்டிற்கு மப்பாற்பட்டு நிற்பவரென்பார் 'மாயையின் முதல்வி' என்றார். இதனை "அப்பாலைக் கப்பாலைக் கப்பாலா யறிவரியவமலை தன்னை" என்னுஞ் சிவதருமோத்தரச்செய்யுளானுமுணர்க. (23)

என்றிவை கூறியே யாரு மெம்பிரான்  
மன்றலந் தாள்மலர் வணங்கிப் போற்றலும்  
மின்றிகழ் பசுங்கதிர் மிலைச்சும் வேணியான்  
நன்றென இசைந்திவை நவிறல் மேயினான்.

இ—ள்: என்று இவை யாரும் கூறி—என்று இந்த வாசகங்களை எல்லாத் தேவர்களும் விண்ணப்பஞ்செய்து, எம்பிரான் மன்றலம் தாள் மலர் வணங்கி போற்றலும்—எங்கள் தலைவராகிய சிவபெருமானது நறுமணங் கமழுகின்ற திருவடிகளாகிய தாமரைமலர்களை வணங்கித் துதிக்க, மின் திகழ் பசும் கதிர் மிலைச்சும் வேணியான் — ஒளிவிளங்குகின்ற குளிர்ந்த கிரணங்களையுடைய சந்திரனை யணிந்த சடைமுடியை யுடைய அச்சிவபெருமான், நன்று என இசைந்து இவை நவிறல் மேயினான்—நல்லதென்றுடன்பட்டு இவற்றைத் திருவாய் மலர்ந்தருளுவாராயினார் எ—று. (24)

புங்கவர் யாவரும் பொருமல் கொள்ளலீர்  
உங்கடம் பொருட்டிலவ் வோங்கல் வைகிய  
மங்கையை மணந்துநும் வருத்தம் நீக்குதும்  
இங்கினி யாவரு மேகு கென்றனன்.

இ—ள்: புங்கவர் யாவரும் பொருமல் கொள்ளலீர்—தேவிர்களே! நீவி ரெல்லீருந் துன்பமுருதீர்கள், அ ஓங்கல் வைகிய மங்கையை உங்கள் தம் பொருட்டில் மணந்து—அந்த இமயமலையிலிருக்கின்ற பார்வதிதேவியை உங்கள் காரணமாகத் திருணம்புரிந்து. நும் வருத்தம் நீக்குதும் — உங்கள் துன்பத்தை யொழிப்போம், இனி யாவரும் ஏகுக என்றனன் — இனி எல்லீரும் (நும் மிருக்கையை நோக்கிச்) செல்லுங்களென்று திருவாய்மலர்ந்தருளினார் சிவபெருமான் எ—று.

ஏகுக என்னும் வியங்கோளீறு தொக்கது.

(25)

முழுதுணர் பரனிது மொழியப் போதனுஞ்  
செழுமையில் பொன்னகர்த் தேவும் யாவருந்  
தொழுதனர் விடைகொடு துயரஞ் சிந்தியே  
விழுமிய மேருவின் மிசைக்கண் ஏகினார்.



இ—ள்: முழுது உணர் பரன் இது மொழிய — எல்லாவற்றையும் ஒரே காலத்திலறிகின்ற சிவபிரான் இவ்வாசகத்தைக் கூறியருள, போதனும்—பிரம தேவரும், செழுமை இல் பொன் நகர் தேவும் — (அசுரரா வழிக்கப்பட்டுப்) பொலிவிழந்த சுவர்க்கலோகத்திற் கதிபனாகிய இந்திரனும், யாவரும்—மற்றைய தேவர்களெல்லோரும், தொழுதனர் விடை கொடு—கைதொழுது (அவரிடம்) அனுமதிபெற்று, துயரம் சிந்தி—தமது துன்பத்தை யொழித்து, விழுமிய மேரு வின்மிசை கண் ஏகினார்—சிந்த மேருமலையின் மேலிடத்துச் சென்றார்கள் என்று.

தொழுதனர் - முற்றெச்சம்.

(26)

வேறு

அன்னார் விடைகொண்டேகியபின் அதுகண் டிரதி யெம்பெருமான் முன்னு விறைஞ்சிப் பேர்ற்றிசெய்து முறையோ முறையோ இறையோனே பொன்னார் கமலத் தயன் முதலோர் புணர்ப்பா வெங்கோன் போந்திங்கே உன்னால் முடிந்தான் அவன்பிழையை உளங்கொ ளாமல் அரு ளென்றான்.

இ—ள்: அன்னார் விடை கொண்டு ஏகிய பின்—அத்தேவர்கள் (சிவபிரானிடம்) அனுமதி பெற்றுக்கொண்டு சென்றபின், இரதி அது கண்டு—இரதி தேவி அந்நிகழ்ச்சிகளைப் பார்த்து, எம் பெருமான் முன் ஆ இறைஞ்சி போற்றி செய்து—எமது தலைவராகிய சிவபிரானது திருமுன்னிலையிற் சென்று வணங்கித் துதித்து, இறையோனே — கடவுளே!, முறையோ முறையோ — இது நீதியா! நீதியா!! (நீதியல்லவே), பொன் ஆர் கமலத்து அயன் முதலோர் புணர்ப்பால் — அழகு பொருந்திய தாமரை மலரில் வீற்றிருக்கின்ற பிரமாமுதலிய தேவர்களது சூழ்ச்சியினால், எம் கோன் இங்கே போந்து உன்னால் முடிந்தான்—எனது நாயகர் இங்கே பொரவந்து தேவரீராவிறந்தார் (ஆதலின்), அவன் பிழையை உளங்கொளாமல் அருள் என்றான்—அவர் அறியாதியற்றிய குற்றத்தைத் திருவுள்ளங் கொள்ளாது எழுப்பியருள வேண்டுமென்று பிரார்த்தித்தான் என்று.

எங்கோன் என்பதில் யானென்பதன் விகாரமாகிய என் என்பது ஈறுதிரிந்து எம் ஏனநின்றது. போற்றிசெய்து—என்றான் என இயையும்.

அருள் செய்யுஞ் சமயநோக்கியென்பார் 'அதுகண்டு' என்றார். என் கணவரை நும்முடன் பொருமாறேவுதலாகிய பெருங்குற்றத்தையுடைய பிரமனாகியார்க்கருள் செய்துவிட்டு அவர்சொற்படி தேவரீரையெதிர்த்தெறிந்த என் கணவரையெழுப்பாது விடுவது நீதியன்றென்பான் 'முறையோ முறையோ' என்றான். (27)

வேறு

இணைய கூறினள் இரதிவேண் டிடுதலும் இணைதீர்ந்த புனிதன் நல்லரு ளெய்தியே மங்கைநீ புலம்பாய்கேள் வனைக ருங்குழற் கவுரியை மேவியாம் வரைபோதில் உனது கேள்வனை அளிக்குதும் போதியென் றுரைசெய்தான்.

இ—ள்: இரதி இணைய கூறினள் வேண்டிடுதலும்—இரதிதேவி இவ்வாசகங்களைக்கூறி வேண்டதல்செய்ய, இணை தீர்ந்த புனிதன் நல் அருள் எய்தி—ஒப்பற்ற சிவபெருமான் நல்ல கருணைகூர்ந்து, மங்கை நீ புலம்பாய் கேள்— (இரதியை நோக்கி) பெண்ணே, நீ புலம்பாதே இதனைக்கேட்குதி, யாம்—நாம், வனை கரும் குழல் கவுரியை மேவி வரை போதில்—அலங்கரிக்கப்பட்ட கரிய கூந்தலையுடைய

உமாதேவியையணுகி மணஞ்செய்யும்பொழுது, உனது கேள்வனை அளிக்குதும்—  
உனது கணவனாகிய மன்மதனை எழுப்புவோம். போதி என்று உரைசெய்தான்—  
செல்லக்கடவையென்று திருவாய்மலர்ந்தருளிஞர் எ—று. (28)

தன்னை யேதனக் கொப்பவன் இரதியைத் தளரேலென்  
றின்ன வாறருள் செய்தலும் மகிழ்ந்தடி இறைஞ்சிப்போய்ப்  
பொன்னின் மாலிமை யக்கிரி புகுந்தொரு புடையுற்றாள்  
வன்ன மாமுகில் வரவுபார்த் துறைதரு மயிலேபோல்.

இ—ள்: தன்னையே தனக்கு ஒப்பவன்—தம்மையேதமக்கு நிகராகவுடைய சிவ  
பெருமான், இன்னவாறு—இப்படி, இரதியை தளரேல் என்று அருள் செய்தலும்—  
இரதியைத்திருநோக்கஞ்செய்து வருந்தாதேயென்று கருணைசெய்ய, மகிழ்ந்து அடி  
இறைஞ்சி போய்—அவ்விரதி மனச்சந்தோஷங்கொண்டு அவரது பாதங்களை வணங்  
கிச்சென்று, பொன்னின் மால் இமய கிரி புகுந்து—பொன்மயமாகிய பெரிய இமய  
மலையையடைந்து, வன்ன மா முகில் வரவு பார்த்து உறைதரும் மயிலே போல்  
ஒரு புடை உற்றாள்—அழகிய கரியமேகத்தின் வருகையை எதிர்நோக்கியிருக்கின்ற  
மயிலேயேபோல ஒருபக்கத்திலிருந்தாள் எ—று.

மயில் கார்காலமேகத்தையெதிர்நோக்கியிருப்பதுபோல இரதியும் சிவபிரான்  
றிருமணத்தையெதிர் நோக்கியிருந்தாளென்க. ஏகாரங்கள்—தேற்றம். (29)

### வேறு

தமியளாய் இரதிபோய்த் தானங் குற்றிட  
அமரர்க ளாயுளா ரரந்தை தீர்க்கவும்  
இமையமால் வரைமிசை யிருந்து நோற்றிடும்  
உமைதனை மணப்பவும் முதல்வன் உன்னினான்.

இ—ள்: இரதி தமியளாய் போய் அங்கு உற்றிட—இரதிதேவி தனித்தவ  
ளாகச்சென்று அவ்விமயமலையிலிருக்க, முதல்வன்—தலைவராகிய சிவபெருமான்,  
அமரர்கள் ஆய் உளார் அரந்தை தீர்க்கவும்—தேவர்களது துன்பத்தையொழிக்க  
வும், இமய மால் வரை மிசை இருந்து நோற்றிடும் உமை தனை மணப்பவும்—  
இமயமாகிய பெரிய மலையின்மேலிருந்து தவமியற்றுகின்ற பார்வதிதேவியைத் திரு  
மணஞ்செய்யவும், உன்னினான்—திருவுளம்பற்றினார் எ—று.

தான்— அசைநிலை.

(30)

மனந்தனி லித்திறம் மதித்து வானதி  
புனைந்தவன் சனகனென் றுரைக்கும் புங்கவன்  
சனந்தன்ன் சனாதன்ன் சனற்கு மாரனும்  
இனந்தரு முனிவரை இனிது நோக்கினான்.

இ—ள்: வான் நதி புனைந்தவன்—பெரிய கங்கைநதியைத் திருச்சடையில  
ணிந்த சிவபெருமான், மனம் தனில் இ திறம் மதித்து—திருவுள்ளத்திலிவ்வாறு  
சிந்தித்து, சனகன் என்று உரைக்கும் புங்கவன்—சனகரென்று சொல்லப்படுகின்ற  
தலைவரும், சனந்தன்—சனந்தரும், நல் சனாதனன்—நல்ல சனாதனரும், சனற்  
குமாரன் ஆம்—சனற்குமாரருமாகிய, இனம் தரும் முனிவரை—தொகுதி  
பொருந்திய நான்கு முனிவர்களையும், இனிது நோக்கினான்—நன்றாகத் திருநோக்  
கஞ்செய்தார் எ—று.

கிருபையுடனென்பார் 'இனிது' என்றார்.

(31)

நன்னல மைந்தர்காள் ஞான போதகஞ்  
சொன்னடை யன்றது துயர நீங்கியே  
இந்நிலை மோனமோ டிருந்து நந்தமை  
உன்னுத லேயென உணர வோதினான்.

இ—ள்: நல் நல மைந்தர்காள்—(அங்ஙனந் திருநோக்கஞ்செய்த சிவபெருமான்) மிக்க நன்மையையுடைய சிறுவர்களே, ஞான போதகம் சொல் நடை அன்று—ஞானபோதமானது வாயாற் சொல்லுந்தரத்தினதன்று, அது—அந்த ஞான போதமானது, துயரம் நீங்கி—மனத்துன்பத்தையொழித்து, இ நிலை மோனமோடு இருந்து—இவ்வண்ணம் மௌனநிலையோடிருந்து, நந்தமை உன்னுதலே என—எம்மைத் தியானித்தலையாமென்று, உணர ஒதினான்—அவர்களறிபுமபடி திருவாய் மலர்ந்தருளினார் எ—று.

சீடரும் புத்திரர்களாதலின் 'நன்னலமைந்தர்' என்றார்.

(32)

கட்படும் இமைத்துணை காட்சி யோகினை  
நுட்பம தாகவே நுதலிக் காட்டினேன்  
ஒட்பமொ டிவ்வகை உரைப்ப வாற்றவுந்  
தெட்பம தடைந்தனர் விதியின் சேயினேன்.

இ—ள்: கண் படும் இமை துணை காட்சி யோகினை நுட்பமது ஆக நுதலி காட்டினேன்—கண்ணிமைப்பொழுதளவும் ஞானயோகத்தை நுட்பமாகக் குறித்துக் காட்டிப் பருளிப் சிவபெருமான், ஒட்பமொடு இவ்வகை உரைப்ப—சிறப்புடன் இவ்வாறு திருவாய்மலர்ந்தருள, விதியின் சேயினேன் ஆற்றவும் தெட்பமது அடைந்தனர்—பிரமபுத்திரர்களாகிய சனகாதிமுனிவர்கள் மிஷந் தெளிவுபெற்றார்கள் எ—று. அது இரண்டும் பகுதிப்பொருள் விகுதிகள்.

(33)

அந்தநல் வேலையில் ஆற்றும் நோன்பினேர்  
சிந்தைகொ ளன்பொடு சிவன்பொற் றுள்முறை  
வந்தனை செய்துநம் மருட்கை நீங்கியே  
உய்ந்தனம் யாமென உரைத்துப் போற்றினார்.

இ—ள்: அந்த நல் வேலையில்—அந்தநற்சமயத்தில், ஆற்றும் நோன்பினேர்—தவத்தைச்செய்துடைய சனகாதிமுனிவர்கள், சிந்தை கொள் அன்பொடு—மனத் திற்பொருந்திய அன்பினுடன், சிவன் பொன் தாள் முறை வந்தனை செய்து—சிவபிரானது பொன்மயமாகிய திருவடிகளை முறைப்படிவழிபாடுசெய்து, நம்மருட்கை நீங்கி யாம் உய்ந்தனம் என உரைத்து—(எம் பெருமானே!) மனச் சந்தேகம் நீங்கப் பெற்று நாங்கள் உய்ந்தோமென்று கூறி, போற்றினார்—துதித்தார்கள் எ—று. (34)

போற்றலு மத்துணைப் புனிதன் இன்னினி  
ஏற்றிடு நிட்டையி லிருந்து வீடுறீஇ  
மேற்றிகழ் எம்பத மேவு வீரெனச்  
சாற்றினன் விடுத்தனன் தவத்தி னோர்தமை.

இ—ள்: போற்றலும்—(முனிவர்கள்) துதித்தலும், அத்துணை—அப்பொழுது, புனிதன்—பரிசுத்தராகிய சிவபெருமான், இன்னினி ஏற்றிடும் நிட்டையில் இருந்து வீடு உறீஇ—(முனிவர்கள்! நீவிர்) இனித் தகுந்த நிட்டைநிலையிலிருந்து பந்தநீக்க முற்று, மேல் திகழ் எம் பதம் மேவுவீர் என சாற்றினன்—மேலாகவிளங்குகின்ற எமது திருவடிகளை அடைகுதிரென்று திருவாய்மலர்ந்தருளி, தவத்தினோர்தமை விடுத்தனன்—அம்முனிவர்களை (இருக்குமிடத்திற்கு) அனுப்பினார் எ—று.

சாற்றினன்—முற்றெச்சம். உறீஇ—உற்று என்பதன்விகாரம்.

(35)

மோனநீங்குபடலம் முற்றிற்று.

ஆகத் திருவிருத்தம் 636



## 6. தவங்காண்படலம்.

பார்வதிதேவியாரது தவநிலையைச் சிவபிரான்சோதித்துக்கண்ட சரித்திரத்தைக் கூறுதவினிப்பெயர்பெற்றது.

### இப்படலப்பொழிப்பு.

சனகாதிமுனிவர்கள் தம்மிருக்கைநோக்கிப் போனபின் சிவபிரான் தேவியாரது அன்பின்றிறத்தைச்சோதிக்கும்படி ஒரு விருத்தப்பிராமணவேடங்கொண்டு தவச்சாலையையணுகினர். அப்பொழுது அச்சாலையின்வாயிலைக் காவல் செய்திருந்த கன்னியர்கள் அவர்வந்தகாரணத்தைப் பார்ப்பதிக்குரைப்ப பார்ப்பதி' அவரையழைத்து வாருங்கள்' என்று கட்டளைசெய்தனர். கன்னியர்கள் அவ்வாறே அழைத்து வந்தனர். தேவியார் அவரைக் கை தொழுது உபசரித்தனர். பின்னர் அவ்விருத்தப்பிராமணர் தேவியாரைப் பார்த்து 'தேவீ! நீ தவஞ்செய்கின்ற காரணம்யாது?' என்று வினாவினர். உடனே தேவியார் அவர்க்குப்பிரதி வசனங்கூறும்படி தோழியாகிய விசயைக்குக் கண்குறிப்புக்கார்ட்ட, அவள் 'சிவபிரான் வந்து மணஞ்செய்யும் பொருட்டு இவர் தவஞ்செய்கின்றனர்' என்றுகூறினள். விருத்தப்பிராமணர் அது கேட்டு 'நங்காய்! சிவபிரான் இவள் தவத்திற்கெளிவரமாட்டார், மணஞ்செய்யவ மாட்டார், இத்தவத்தைவிடுவதேமுறை' என்று திருவாய்மலர்ந்தருளினர். உடனே தேவியார் கோபமுற்று 'முதியவரே! எம்பெருமான் என்னை மணஞ்செய்யாவிடின் அருந்தவஞ்செய்துமாளுவதன்றித் தவத்தைவிடுவதில்லை' என்றனர். விருத்தப்பிராமணர் பின்பு சிவபிரானை மிக இழித்துப்பேசி 'இராச கன்னிகையாகிய உனக்குக் கணவராக அவர் யோக்கியமுடையரல்லர்' என்றனர். தேவியார் அதுகேட்டவுடன் முன்னையினும் மிகச்சினந்து சிவபிரானது பிரபாவத்தையறியாது கூறினையென்று வைது அவரை அவ்விடத்தினில்லாது அப்பாற் போகுமாறு பணித்தனர். விருத்தப்பிராமணர் அது கேட்டும் போகாதுருந்து 'நங்காய்' யான் உன்னை மணஞ்செய்யவந்தேன் வந்தகாரணத்தைவினவாது துரத்துவது நீதியா? என்றனர். தேவியார் இவனைப்போம்படி கூறியும் போகின்றிலன் யான்போவேனென்று அப்பாண்டந்தனர். உடனே சிவபிரான் விருத்தவேடத்தை விடுத்துத் தமது சுயரூபத்துடன் பிரசன்னமாயினர். தேவியார் வணங்கி 'எம்பெருமானே! அறியாமையால் யான் செய்த குற்றத்தைப் பொறுத்தருளவேண்டும்' என்றனர். பெருமான் 'தேவீ! நீ கூறியவற்றைத் துதிபோலேற்றுக்கொண்டோம், நாளைவந்து மணஞ்செய்வோம்' என்று திருவாய்மலர்ந்தருளி மறைந்தனர். இதனைச் சில தோழியர் மலையரசனுக்குக் கூற, அவன் மனைவியுடன்வந்து பார்ப்பதியை யழைத்துக்கொண்டு தனது மாளிகைசேர்ந்தனன் என்பதாம்.

தீதறு முனிமைந்தர் செல்லலும் அதுபோழ்தின்  
மாதவ நெறிநிற்கும் மலைமக டனியன்புங்  
காதலு மெனைவோர்க்குங் காட்டுத லருளாகிச்  
சோதனை புரிவாரின் துண்ணென எழலுற்றான்.

இ—ள்: தீது அறும் முனி மைந்தர் செல்லலும்—குற்றமற்ற முனிபுத்திரர் நால்வரும் (தம்மிருக்கைநோக்கிப்) போதலும், அது போழ்தில்—அப்பொழுது, மா தவ நெறி நிற்கும் மலைமகள் தனி அன்பும்—பெரிய தவநெறியில் நிற்கின்ற பார்வதிதேவியாரது ஒப்பற்ற அன்பையும், காதலும்—விருப்பத்தையும், எனை

வோர்க்கும் காட்டுதல் அருள் ஆகி—யார்வர்க்கும் விளங்க வெளிப்படுத்துதலையே திருவருளாகக்கொண்டு, சோதனை புரிவாரில்—பரீக்ஷிப்பவரைப்போல, துண்ணென எழுவற்றான்—வினாவாக எழுந்தருளினார் (சிவபிரான்) எ—று.

முனிமைந்தர் என்றது மைந்தராகிய முனிவர் எனவிரிதலின் முன்மொழி விசேடியமென்னும் பண்புத்தொகை. இன்றோரன்னவற்றை வடநூலார் விசேடிய பூருவபத கருமதாரயமென்பர். இவ்வாறு கொள்ளாது பிரமனது புதல்வரென ஆறும்வேற்றுமைத்தொகையாகப் பொருள் கூறினுமாம். போழ்து — பொழுது என்பதன் விகாரம்.

பார்ப்பதிதேவி தம்மேல்வைத்த அன்பையுங் காதலையும் முற்றறிவானுணர்ந் திருந்தும் உலகினர்க்கு வெளிப்படுத்துதற்காகவே சிவபிரான் சோதித்தனர், தாமறி தற்காகவன்று என்பதுதோன்ற 'எனவோர்க்குங் காட்டுதலருளாகி' எனவும் 'சோதனைபுரிவாரில்' எனவும் கூறினார். (1)

செறிதுவ ருடையாளன் சிகையினன் அணிநீற்றின்  
குறியினன் ஒளிர்நூலன் குண்டிகை யசைகையன்  
உறைபனி கதிர்போற்று மோலையன் உயர்கோலன்  
மறைபயில் முதியோர்போல் வடிவிது கொடுபோனான்.

இ—ள்: செறி துவர் உடை ஆளன்—காவிதோயப்பெற்ற வஸ்திரத்தைத் தரித்தவராயும், சிகையினன்—குடுமியையுடையவராயும், அணிநீற்றின் குறியினன்—அழகிய திருவெண்ணீற்றின் திரிபுண்டரத்தையுடையவராயும், ஒளிர் நூலன்—விளங்குகின்ற உபலித்ததையணிந்தவராயும், குண்டிகை அசை கையன்—கமண்டலம் (தூங்கி)அசையப்பெற்ற கையையுடையவராயும், உறைபனி கதிர் போற்றும் ஓலையன்—மழையையும் பனியையும் வெயிலையுந் தம்மேற்படாது காக்கின்ற ஓலைக் குடையையுடையவராயும், உயர் கோலன்—நீண்ட தண்டத்தை யுடையவராயும், மறை பயில் முதியோர் போல்—வேதங்கனையோதுகின்ற விருத்தவேதியரைப்போல, இது வடிவு கொடு போனான் - இந்தத்திருவுரு வத்தைக்கொண்டு சென்றருளினார்எ—று.

துவருடையாளன் முதலிய குறிப்பு முற்றெச்சங்கள் தனித்தனி போன னென்னும் வினைமுற்றோடியைந்தன. (2)

போயினன் இமையத்திற் புவனமொ ருயிர்நல்குந்  
தாய்தளர் வொடுநோற்குஞ் சாலையி னிடைசாரத்  
தூயவ ரிவரென்றே தோகையர் கடைகாப்போ  
ராயவர் பலர்வந்தே அடிதொழு துரைசெய்வார்.

இ—ள்: போயினன்—(இவ்வாறு சிவபிரான்) போய், இமயத்தில்—இமய மலையில், புவனமொடு உயிர் நல்கும் தாய் தளர்வொடு நோற்கும் சாலையின் இடை சார—உலகங்களையும் (அவற்றிலுள்ள) ஆன்மவர்க்கங்களையும்ன்றரு ளிய அன்னையாராகிய உமாதேவியார் மெலிவுடன் தவஞ்செய்கின்ற சாலையி னிடத்து அணுக, கடை காப்போர் ஆயவர் தோகையர் பலர் — வாயிலைக் காவல் செய்பவராகிய கன்னியர்களனேகர், இவர் தூயவர் என்று வந்து—இவர் தூய்மையையுடைய பெரியவரென்று சிந்தித்து (அவரிடத்து) வந்து, அடி தொழுது உரை செய்வார்—பாதங்களை வணங்கி இவ்வாறு கூறுவார்கள் எ—று.

போயினன்—முற்றெச்சம், அது சார என்பதனோடியையும். உணவொறுத் தன் முதலிய நியமத்துடனென்பார் 'தளர்வொடு' என்றார். இதுகாறுஞ் சிவ பிரான் வந்திலரேயென்னும் வருத்தத்துடனென்பார் அங்ஙனங் கூறினரெ னினுமாம். (3)



தளர்நடை முதியீர்இத் தடவரை யிடைசேறல்  
எளிதல அடிகேள்வந் தெய்திய தெவனென்ன  
வளமலை யரசன்றன் மகள்புரி தவநாடற்  
குளமுட னிவண்வந்தேன் உவகையி னுடனென்றான்.

இ—ள்: அடிகேள்—பெரியவரே, தளர் நடை முதியீர்—சோர்ந்தநடையினை யுடைய விருத்தராகியநீர், இ தட வரை இடை சேறல் எளிது அல—(ஏற்றி ழிவு முதலியன மிகுதலாற் காணையர்க்குஞ் செல்லுதற்கரிதாகிய) விசாலித்த இந்த மலையின் கண்ணே நடந்து வருதல் இலகுவன்று, வந்து எய்தியது எவன் என்ன—(அங்ஙனமாகவும் ஆயாசத்தைச் சிந்தியாது) வந்து சேர்ந்த காரணம் யாதென்று (அக் கன்னியர்) வினாவ, வள மலை அரசன் தன் மகள் புரி தவம் நாடற்கு உளமுடன்—வளப்பமிக்க மலையரசனது புத்திரி செய்கின்ற தவத் தைக் காணுதற்கு மனங்கொண்டு, உவகையினுடன் இவண் வந்தேன் என்றான்—மகிழ்ச்சியுடன் இவ்விடத்து வந்தேனென்று அருளிச்செய்தார் (விருத் தப் பிராம்ண வேடங்கொண்ட சிவபிரான்) என்று.

எவன்-வினாவினைக் குறிப்பு. “எஃகாணுயர்பெயர்க்கு \*\*\* அயலிலகரமே யாதலும் விளித்தன” என்னும் நன்னூற் சூத்திர விதிப்படி அடிகள் என்பது விளிக்கண் அடிகேள் எனவந்தது. தவத்தைப் பரீட்சித்தற்கு வந்தேனெனக் குறிப்புப் பொருளுந்தோன்ற ‘தவநாடற்குள முடனிவண்வந்தேன்’ என்றார் (4)

என்றலு மினிதென்றே இமையவ ளிடைசில்லோர்  
சென்றனர் கிழவோன்றன் செயலினை அறைகாலை  
ஒன்றிய முதியோரேல் உய்க்குதிர் இவனென்ன  
நின்றதொர் பெரியோனை நேரிழை முனமுய்த்தார்.

இ—ள்: என்றலும்—என்று (விருத்தப் பிராம்ண வேடங்கொண்ட சிவ பிரான்) அருளிச்செய்தலும், இனிது என்று—இது நன்றென்று கூறி, சில் லோர் இமையவள் இடை சென்றனர்—சில கன்னியர்கள் பார்ப்பதி தேவியி டத்துப்போய், கிழவோன் தன் செயலினை அறை காலை—விருத்தப்பிராம்ண ரது செயலைக்கூறியபொழுது, ஒன்றிய முதியோரேல் இவண் உய்க்குதிர் என்ன—(அவ்வம்மையார்) விருத்தராயின் (அவரை) இவ்விடத்துவர விடுக்குதிரென்று கூறியருள, நின்றது ஓர் பெரியோனை நேரிழை முனம் உய்த்தார்—(அக் கன்னி யர்கள்)வாயிலில் நின்ற விருத்த வேதியரை நேரிய ஆபரணங்களையணிந்த பார் வதி தேவியாரது திரு முன்னிலையில் விடுத்தார்கள் என்று.

இமையவள்-இமயமலையரசன் மகள். சென்றனர் - முற்றெச்சம். ஒன்றிய முதியோர் = முதுமையொன்றினோர். நேரிழை-அன்மொழித்தொகை. முன்னம் முனமெனத்தொக்கது. நரையானன்றி அறிவானும் முதியோரேலென்பார் ‘ஒன்றிய முதியோரேல்’ எனவும், அதனை அறிந்துள் விடுத்தனரென்பார் ‘நின்ற தொர் பெரியோனை நேரிழைமுன முய்த்தார்’ எனவும் கூறினார். (5)

உய்த்தலும் இவரெந்தைக் குறுபரி வினரென்றே  
பத்திமை படுபாலாற் பார்ப்பதி தொழலோடும்  
மெய்த்துணை யெனநின்ற விசையெயார் தவிசிட்டு  
நித்தனை உறைவித்தாள் நிமலையும் அயனினுள்.

இ—ள்: உய்த்தலும்—அவ்வாறுவிட்டவுடன், பார்ப்பதி—பார்ப்பதிதேவீ யார், இவர் எந்தைக்கு உறு பரிவினர் என்று பத்திமை படு பாலால்—இவர் எம் பரமபிதாவாகிய சிவபிரானிடத்துப் பேரன்புடையவரென்று (தம்மனத் திற்) பத்திதோன்றுந்தன்மையால், தொழிலோடும்—கைதொழுதலும், மெய் துணை என நின்ற விசயை—மெய்ம்மையாகிய துணைவியாக நின்ற விசயையென் பவள், ஓர் தவிசு இட்டு —(அவ்விடத்தே) ஓராசனத்தையிட்டு, நித்தனை உரைவித்தாள்—(விருத்தவேதியவடிவங்கொண்ட) சிவபெருமானை அதிலிருத் தினாள், நிமலையும் அயல் நின்றாள்—பார்ப்பதிதேவியாரும் அவரது பக்கத்தில் நின்றார் என்று.

நித்தன் - என்றுமுள்ளவன். உம்மை - எச்சம். குறிப்பறிந்தேவல் செய்யு முயிர்த் தோழியென்பார் 'மெய்த்துணையென நின்றவிசயை' என்றார். (6)

அப்பொழுது துமைதன்னை யாதர வொடுபாராச்  
செப்புத லரிதாமுன் றிருநலன் அழிவெய்த  
மெய்ப்படு தசையொல்க மிகுதவ முயல்கின்றாய்  
எப்பொருள் விழைவுற்றாய் எண்ணிய துரையென்றான்.

இ—ள்: அ பொழுது—அச்சமயத்தில், உமை தன்னை ஆதரவொடு பாரா- (விருத்த வேடங்கொண்ட சிவபெருமான்) பார்ப்பதி தேவியாரைத் தண்ணளி யோடு பார்த்து, செப்புதல் அரிது ஆம் உன் திரு நலன் அழிவு எய்த—வரு ணித்தற்கரிய உனது பேரழகு கெடவும், மெய் படு தசை ஒல்க — சரீரத்திற் பொருந்திய தசை ஒடுங்கவும், மிகு தவம் முயல்கின்றாய்—மிகுந்த தவத்தைச் செய்கின்றனை, எ பொருள் விழைவுற்றாய்—எந்தப்பொருளைப் பெற விரும்பினை, எண்ணியது உரை என்றான்—நீ நினைத்ததைச் சொல்லுதியென்று திருவாய் மலர்ந்தருளினார் என்று. (7)

வேறு

முடிவி லானிவை யுரைத்தலும் விசயையை முகநோக்கிக்  
கொடியி னொல்கிய நுகப்புடை உமையவள் குறிப்பாலே  
கடிதி னீங்கிவர்க் கெதிர்மொழி யீகெனக் கண்காட்ட  
அடிய னேற்கிது பணித்தன ளென அறிந் தவள்சொல்வாள்.

இ—ள்: முடிவு இலான் இவை உரைத்தலும்—அழிவற்ற சிவபெருமான் இவ்வாசகங்களைத் திருவாய் மலர்ந்தருளுதலும், கொடியில் ஒல்கிய நுகப்பு உடை உமையவள்—பூங்கொடியைப்போலத் துவளுகின்ற இடையினையுடைய பார்ப்பதி தேவியார், விசயையை முகம் நோக்கி—(காதற்றோழியாகிய) விச யையை முகத்தின் கட்பார்த்து, இவர்க்கு கடிதின் எதிர் மொழி ஈக என—இவ ருக்கு விரைவில் விடைபகருதியென்று, குறிப்பால் கண்காட்ட—குறிப்பினை கண்ணைக்காட்ட, அவள்—அவ்விசயை, அடியனேற்கு இது பணித்தனள் என அறிந்து சொல்வாள்—அடியேனுக்கு இப்பணியைக் கற்பித்தாரென் றுணர்ந்து கூறுவாள் என்று.

ஈங்கு-அசை. ஈக என்னும் வியங்கோள் ஈறுதொக்கது. விசயையை முக நோக்கி என்பது, "முதலையை யுறிற்சினையைக்கண்ணுறும்" என்ற விதிப்படி சினையிற் கண்ணுரு புவிரித்துப் பொருள்கொள்ளப்பட்டது. விசயையின் முகத்தை நோக்கியென்பது கருத்து. தான்விடைகூற நாணிளளர்தலின் விடை கூறும்படி

விசயைக் குக்கண் குறிகாட்டினர், மேல் பன்னிரண்டாஞ் செய்யுளில் தேவி கூறத் தொடங்குமிடத்து 'நாணீக்கியே பொருதுமை நுவல்கின்றாள்' எனக் கூறுதலாலும் இக்கருத்துணர்க. (8)

மன்னு னுயிர்க்குயி ராகிய கண்ணுதல் மணஞ்செய்து  
தன்னி டத்தினி லிருத்தினன் கொள்வதே தானுன்னிக்  
கன்னி மெய்த்தவ மியற்றின னென்றுகா தலிகூற  
முன்ன வர்க்குமுன் னானவன் நகைத்திவை மொழிகின்றான்.

இ—ள்: மன் உயிர்க்கு உயிர்ஆகிய கண்ணுதல்—நிலைபெற்ற ஆன்மாக்க ளுக்குப் பரமான்மாவாய் நிற்கின்ற நெற்றிக்கண்ணையுடைய சிவபிரான், மணஞ் செய்து — திருமணமியற்றி, தன் இடத்தினில் இருத்தினன் கொள்வதே உன்னி—தமது இடப்பாகத்தில் அமைத்துக் கொள்வதையே நினைத்து, கன்னி— இந்தப் பார்ப்பதிதேவி, மெய் தவம் இயற்றினன் என்று—மெய்மையாகிய தவத்தைச் செய்தாரென்று, காதலி கூற — காதற்றேழியாகிய விசயை விண் ணப்பஞ்செய்ய, முன்னவர்க்கும் முன் ஆனவன்—முன்னைப் பழம் பொருட்கும் முன்னைப் பழம் பொருளாகிய சிவபிரான், நகைத்து இவை மொழிகின்றான்— புன்னகைசெய்து இவ்வாசகங்களைத் திருவாய்மலர்ந்தருளுகின்றார் என்று.

ஏ - தேற்றம். தான் - அசை. இருத்தினன் - முற்றெச்சம். (9)

புவிய ளித்தருள் முதல்வரும் நாடரும் புனிதன்ருன்  
இவள்த வத்தினுக் கெய்துமோ எய்தினு மினையாளை  
அவன்வி ருப்பொடு வரையுமோ உமையவ ளறியாமே  
தவமி யற்றினன் எளியனோ சங்கரன் றனக்கம்மா.

இ—ள்: புவி அளித்து அருள் முதல்வரும் நாட அரும் புனிதன் — உல கத்தைப் படைத்தும் காத்தும் அருளுகின்ற தலைவர்களாகிய பிரம விஷ்ணுக் களாலுந் தேடி யறிதற் கரியரான சிவபிரான், இவள் தவத்தினுக்கு எய்துமோ—இந்தப் பார்ப்பதிதேவியினது தவத்திற்குப் பிரசன்னமாவாரா? (ஆகார்), எய்தினும் — அங்ஙனம் பிரசன்னமாயினும், அவன் — அச்சிவபெரு மான், விருப்பொடு இனையாளை வரையுமோ — விருப்பத்துடன் இப்பார்ப் பதியை மணஞ்செய்வாரா? (செய்யார்), உமையவள் அறியாமே தவம் இயற் றினன் — பார்ப்பதிதேவி இவைகளை யறியாது தவஞ்செய்தாள், சங்கரன் தனக்கு எளியனோ—சிவபிரான் இப்பார்ப்பதிக்கு எளியவரா? (அல்லரே!) என்று.

உம்மை முன்னையது உயர்வுசிறப்பு; பின்னையது எதிர்மறை. நாட என் பதன்றற்கரந் தொக்கது. அறியாமே - மேயிற்றுவினையெச்சம். அளித்தல் : பிரமற்காம்போது படைத்தல், விஷ்ணுவுக்காம்போது காத்தல். அளித்தலைப் படைத்தலெனவும் அருளலைக் காத்தலெனவுங் கூறுவாருமுளர். (10)

அல்லல் பெற்றிட நோற்றிடு பகுதியால் ஆம்பாலொன்  
றில்லை யித்துணைப் பெறலரும் பொருளிவட் கெளிதாமோ  
பல்ப கல்தன தெழில்நலம் வறிதுபட் டனவன்றோ  
ஒல்லை இத்தவம் விடுவதே கடலினி உமைக்கென்றான்.

இ—ள்: அல்லல் பெற்றிட நோற்றிடு பகுதியால் — வருத்தமுண்டாகத் தவஞ்செய்தலினால், ஆம் பால் ஒன்று இல்லை — நிறைவேற்றபாலது யா தொன்றுமில்லை, இ துணை பெறல் அரும் பொருள் இவட்கு எளிது ஆமோ— இத்தகைய பெறுதற்கரிய பொருள் இவளுக்கு எளிதிற் கிடைக்குமா? (கிடை

யாதே!), பல் பகல் தனது எழில் நலம் வறிதுபட்டன அன்றே—பல நாளாக இவளது அழகின் நலம் வீணயிற்றன்றோ?, இனி ஒல்லை இ தவம் விடுவதே உமைக்கு கடன் என்றான்—இனி விரைவில் இந்தத் தவத்தைச் செய்யாது விடுவதே பார்ப்பதிக்கு முறைமையாமென்று திருவாய்மலர்ந்தருளினார் என்று.

ஏகாரம் - தேற்றம். தன் இளநலத்திற்கேற்ற ஓர்காளையை மணஞ்செய்தின்புழுது பெறுதற்கரிய வரண்ப்பெற விரும்பி உணவொறுத்தலாகிய நியமங்களைப் பூண்டமையால் இவளது இளமை இதுகாறுங் கொன்னை கழிந்தது, இன்னுமில்லா நிருப்பின் உடல் சுருங்கி இளமை போய்விடும், மேல் எவராயினும் மணஞ் செய்யவுடன்படார் ஆதலின் இப்பொழுதே இத்தவத்தை விடவேண்டும் என்பார். 'பல் பகற்றன தெழினலம் வறிதுபட்டனவன்றே வொல்லை யித்தவம் விடுவதே கடனினி யுமைக்கு' என்றார். நலம் வறிது பட்டன - ஒருமைப்பன்மை மயக்கம். (11)

இந்த வாசகங் கேட்டலு மெம்பிராற் கிவரன்பர்  
அந்தண் மாமுது குரவரென் றுன்னின் அறியேனல்  
வந்து வெம்மொழி கூறு தலெனச்சின மனங்கொண்டு  
நொந்து யிர்த்துநாண் நீக்கியே பொருதுமை நுவல்கின்றான்.

இ—ள்: உமை—பார்ப்பதி தேவியார், இந்த வாசகம் கேட்டலும்—இவ்வார்த்தையைக் கேட்டவுடன், இவர் எம்பிராற்கு அன்பர் அம் தண் மாமுது குரவர் என்று உன்னின்—இவர் எமது தலைவராகிய சிவபெருமானுக்கு அடியவரும் அழகிய தண்ணளியையுடைய பெரிய முதிய குருவுமாவரென்று இதுகாறுமெண்ணி யிருந்தேன், வந்து வெம் மொழி கூறுதல் அறியேன் என—இங்ஙனம் வந்து கொடுஞ்சொற் பேசுவரென்பதை அறிந்திலேனென்று, சினம் மனங்கொண்டு—கோபத்தை மனத்திற்கொண்டு, நொந்து உயிர்த்து—வருந்திப் பெருமூச்சு விட்டு, நாண் நீக்கி—வெட்கத்தை யொழித்து, பொருது—சகிக்காது, நுவல்கின்றான்—பின்வருமாறு கூறுகின்றார் என்று.

கேட்டலும் மனங்கொண்டு என இயையும். அந்தண்மாமுதுகுரவர் என்பதற்கு அந்தண் குலத்தவராகிய பெரிய முதியகுரு எனினுமாம். ஓர் புருடனது சிறப்பையும் அவனைத் தான் கணவனாகக் கொள்ளுமாறு காதலித்தமையையும் கன்னியர் கூறத் தொடங்குழிக் கழிபெருநாண் விளையுமாகவும் அடியார் வேடம்பூண்ட சிவபிரான் கூற்றைச் சகிக்காமையின் அந்நாளைத் தவிர்த்துக் கூறத் தொடங்கின ரென்பார். 'நாணீக்கியே பொருதுமை நுவல்கின்றான், என்றார். (12)

முடிவிலாதுறை பகவனென் வேட்கையை முடியாது  
விடுவ னென்னினுந் தவத்தினை விடுவனோ மிகவின்னங்  
கடிய நோன்பினை யளப்பில செய்துயிர் கழிப்பேன்நான்  
நெடிது மூத்தலின் மயங்கினை பித்தனோ நீயென்றான்.

இ—ள்: முடிவு இலாது உறை பகவன் என் வேட்கையை முடியாது விடுவன் என்னினும்—அழிவின்றி நித்தியராயிருக்கின்ற சிவபெருமான் எனது விருப்பத்தை நிறைவேற்றாமல் விட்டவழியும், தவத்தினை விடுவனோ—யான் தொடங்கிய தவநியமத்தை விடுவேனோ? (விடமாட்டேன்), மிக கடிய நோன்பினை அளப்பில இன்னம் செய்து—மிகக்கொடிய தவங்களை அளவின்றி



இன்னமுஞ்செய்து, உயிர்கழிப்பேன்—எனது உயிரைப்போக்குவேன், நெடிது மூத்தலின் மயங்கினை—மிகவும்மூப்புற்றதனாலறிவு மயங்கப்பெற்றாய், நீ பித்த னோ என்றான்—நீபைத்தியம் பிடித்தவனா என்று இழித்துப்பேசினார் (பார்ப்பதி தேவியார்) என்று.

வார்த்திகதசையானுண்டான மதிமயக்கமும் பைத்தியமும் ஆகிய இரண்டு ளொன்றின்றேல் இங்ஙன முரையாடமாட்டாயென்பது குறிப்பு. உம்மை— எதிர்மறை. (13)

ஈட்டு மாருயிர்த் தொகையெலா மளித்தவள் இவைகூற  
மீட்டு மோர்புணர்ப் புன்னியே மாதூநீ வெஃகுற்ற  
நாட்ட மூன்றுடைப் பிஞ்ஞுகன் வளத்தியல் நன்றாய்ந்து  
கேட்டி லாய்கொலா முணர்த்துவன் அஃதெனக் கிளக்கின்றான்.

இ—ள்: ஈட்டும் ஆர் உயிர் தொகை எலாம் அளித்தவள் இவை கூற— தொகுக்கப்படுகின்ற நிறைந்த ஆன்மவர்க்கங்களையெல்லாம் பெற்றருளிய தாயாகிய பார்ப்பதிதேவி இவற்றைப்பேச, மீட்டும் ஓர் புணர்ப்பு உன்னி— (விருத்தவேடங்கொண்ட சிவபிரான்) பின்னரும் ஒருபாயத்தை நினைத்து, மாதூ—பெண்ணே!, நீ வெஃகுற்ற நாட்டம் மூன்று உடை பிஞ்ஞுகன் வளத்து இயல் நன்று ஆய்ந்து கேட்டிலாய் கொல் — நீ விரும்பிய மூன்று திருக்கண் களையுடைய சிவபிரானது வளப்பத்தினியல்பை நன்றாக ஆராய்ந்து கேட்டி லாய்போலும், அஃது உணர்த்துவன் என கிளக்கின்றான்—அதனைத் தெரிவிக்கின்றோமென்று திருவாய்மலர்ந்தருளுவார் என்று.

ஆம்—அசைநிலை. ஈட்டும் என்பதற்கு இருவினைகளை யீட்டுகின்ற எனினு மாம். பிஞ்ஞுகன் - தலைக் கோலத்தை யுடையவன். பிறை கங்கை சர்ப்பம் கொன்றைமாலை தலைமாலை கொக்கினிறகு முதலியவற்றைச் சடைமுடியிலணிந் திருத்தலினிவர்க்கிப்பெயர் வழங்கிற்று சடைமுடியை யுடையவரெனினுமாம். (14)

ஆடை தோல்விடை யேறுவ தணிகல மரவென்பு  
கேடில் வெண்டலை மாலிகை கேழலின் மருப்பின்ன  
ஓடு கொள்கல முண்பலி வெய்யநஞ் சுலப்புற்றோர்  
காட தேநடம் புரியிடங் கண்ணுதற் கடவுட்கே.

இ—ள்: கண்ணுதல் கடவுட்கு — நெற்றிக் கண்ணையுடைய சிவபெருமா னுக்கு, ஆடை தோல்—வஸ்திரம் தோலேயாம், ஏறுவது விடை—வாகனம் இடபமேயாம், அணி கலம் அரவு என்பு கேடு இல்வெண் தலை மாலிகை கேழ லின் மருப்பு இன்ன—ஆபரணங்கள் சர்ப்பமும் எலும்பு மாலையும் கெடுத லில்லாத வெண்டலைமாலையும் பன்றிக்கோடும் இவைபோல்வன பிறவுமே யாம், கொள்கலம் ஓடு — பிஷாபாத்திரம் பிரமகபாலமேயாம், ஊண் பலி வெய்ய நஞ்சு — உணவு பிஷான்னமும் கொடிய நஞ்சுமேயாம், நடம் புரி இடம் உலப்பு உற்றோர் காடதே — நடனசாலை இறந்தவர்களது சுகாகாடே யாம் என்று.

மாலிகை என்பது என்பு என்பதனோடுங் கூட்டியுரைக்கப்பட்டது. தோ லென்றது புலித்தோலையும் நரசிங்கத்தோலையும். நரசிங்கத்தோலைப் போர்வை யென்பாருமுளர். ஆமையோடு முதலியவற்றையு மடக்க இன்ன என்றார்.

சிவபிரான் தோலை ஆடையாகக் கொண்டது முதலியவற்றின் காரணங் களை மேல் தஷுகாண்டத்துத் ததீசி யுத்தரப் படலத்தில் விரிவாகக் காண்க.(5)



வேய்ந்து கொள்வது வெள்ளெருக் கறுகுநீர் வியன்கொன்றை  
பாந்தள் நொச்சியே மத்தமென் றினையன பலவுண்டால்  
சாந்தம் வெண்பொடி சூலமான் மழுத்துடி தழலங்கை  
ஏந்து கின்றது பாரிடஞ் சூழ்படை இறையோற்கே.

இ—ள்; இறையோற்கு — சிவபெருமானுக்கு, வேய்ந்து கொள்வது —  
புனைந்துகொள்ளும் பொருள்கள், வெள்ளெருக்கு — வெள்ளெருக்கம் பூவும்,  
அறுகு—அறுகும், நீர்—கங்கையும், வியன் கொன்றை—சிறந்த கொன்றை மல  
ரும், பாந்தள்—சர்ப்பங்களும், நொச்சி—நொச்சியும், மத்தம் என்று—ஊமத்  
தையுமென்று, இனையன பல உண்டு — இவைபோல்வன பல இருக்கின்றன,  
சாந்தம் வெண்பொடி—பூசுஞ் சந்தனம் வெள்ளிய சாம்பராம், அங்கை ஏந்து  
கின்றது — அகங்கையிற்றங்குவன, சூலம் மான் மழு துடி தழல் — சூலமும்  
மானும் மழவும் தமருகமும் அக்கினியுமாம், சூழ் படைபாரிடம்—சூழ்ந்துள்ள  
சேனை பூதங்களாம் எ—று. (16)

அன்னை தாதைகேள் வடிவொடு குணங்களி லனையானுக்  
கின்ன வாகிய பலவள னுண்டவை எவையுந்தாம்  
நின்ன வாகவோ தவம்புரிந் தெய்த்தனை நெடுந்தொல்சீர்  
மன்னன் மாமகட் கியைவதே இத்துணை வழக்கென்றான்.

இ—ள்: அன்னை தாதை கேள் வடிவொடு குணங்கள் இல் அனையானுக்கு—  
தாயும் தந்தையும் சுற்றமும் உருவமும் குணங்களும்மில்லாத அந்தச் சிவனுக்கு,  
இன்ன ஆகிய பல வளன் உண்டு—இவை போன்ற பலவளப்பங்கள் உள்ளன,  
அவை எவையும் நின்ன ஆகவோ தவம் புரிந்து எய்த்தனை—அவ்வளப்பங்க  
ளெல்லாம் உன்னுடையனவாதற்கா அருந்தவஞ்செய்து இளைப்புற்றாய்?, நெடும்  
தொல்சீர் மன்னன் மா மகட்கு—நெடிய பழைய கீர்த்தியையுடைய இராச  
குமாரியாகிய உனக்கு, இ துணை வழக்கு இயைவதே என்றான்—இத்தகைய  
இயல்பு இசைவதா? (இசையாதே!) என்று திருவாய்மலர்ந்தருளிஞர் (விருத்  
தப் பிராமண வேடங்கொண்ட சிவபிரான்) எ—று.

வளமென்பது வளனெனப் போலியாயிற்று. தாம் - அசை. எகாரம் -  
வினா. வடிவு அழகெனினுமாம். இன்னவாகிய பல்வளம் என்றதற்கு முய  
லகன் முதலியவற்றை யுரைக்க. 'அன்னை தாதைகேள் வடிவொடு குணங்களி  
லனையான்' என்பதை 'தாயுமிலி தந்தையிலி தான்றனியன் காணேடி' என்  
னுந் திருவாசகத்தானும், 'வடிவனைத்துந் தந்தவடிவில்லாச் சுத்தவான்  
பொருளே' எனவும், 'சூலமி லான்குணங் குறியிலான் குறைவிலான் கொடி  
தாம் - புலமி லான்றனக் கென்னவோர் பற்றிலான் பொருந்து - மிலமி லான்  
மைந்தர் மனைவியில் லானெவ னவன்சஞ் - சலமி லான்முத்தி தரும்பர சிவ  
னெனத் தகுமே' என்னுந் தாயுமானவர் திருவாக்கானு முணர்க.

தாய் தந்தை சுற்றம் வடிவம் நற்குணம் என்பவை மணமகனுக்கு வேண்  
டப்படுவனவாதலின், அவை யொன்று மில்லா ரென்பதை யுணர்த்தினார்.  
சிவனை வரனாகக்கொண்டு மன்றலியற்றுழிப் புலித்தோலும் நரசிங்கத் தோ  
லுமே மணச்சடங்கிற் கிடைக்கும் ஆடையாம், சர்ப்பமே காப்புநாணும் மங்  
கலநாணுமாம், கிழத்தன்மைமிக்க இடபமே வாகனமாம், உயர்ந்த பட்  
டாடையை யுடுத்துப் பட்டு நூலிழையாற் காப்புநாணும் மாற்றுயர்ந்த  
பொன்னால் மங்கலநாணுமணிந்து யானைமேலிவர்ந்து பரிசனர் சேவிக்க வீதி  
வலம் வருதற்குரிய இராச கன்னிகையாகிய உனக்கு இவையெல்லா மேற்

றனவா என முதனூற் கருத்தை யமைத்து அவ்வப் பொருள்களினியைபை ஊகித்துணர 'அவை யெவையுந்தா னின்னவாகவோ தவம்புரிந் தெய்த்தனை நெடுந் தொல்சீர் மன்னன்மாமகட் கியைவதே யித்துணை வழக்கு என்ருர். (17)

### வேறு

புரங்கண்மூன் றினையு மட்ட புங்கவன் இனையகூற  
வரங்கண்மே தகைய வெற்பின் மடமயில் கேட்ட லோடுங்  
கரங்களாற் செவிகள் பொத்திக் கண்ணுதல் நாமம் போற்றி  
இரங்கிவெஞ் சினத்த ளாகி இடருழந் தினைய சொல்வாள்.

இ—ள்: புரங்கள் மூன்றினையும் அட்ட புங்கவன் இனைய கூற—முப்புரங் களையுமெரித்தருளிய சிவபிரான் இவற்றைத் திருவாய்மலர்ந்தருள, வரங்கள் மே தகைய வெற்பில் மட மயில் கேட்டலோடும்—பெருமையிற் சிறந்த மடமையினை யுடைய இமயமலையரசனது புதல்வியாகிய பார்ப்பதிதேவி கேட்டவுடன், கரங் களால் செவிகள் பொத்தி—இருகைகளினாலுங் காதுகளைமூடி, கண்ணுதல் நாமம் போற்றி—சிவநாமத்தையுச்சரித்து, இரங்கி—இரக்கங்கொண்டு, வெம் சினத்தள் ஆகி—கொடுங்கோபத்தையுடையவராய், இடர் உழந்து—துன்பப்பட்டு, இனைய சொல்வாள்—இவ்வாசகங்களைக் கூறுவார் என்று.

சிவபிரானது திருவருட்சோதனையை அறிந்திலரென்பதை விளக்க, 'மடமயில்' என்ருர். மயில் உவமவாகுபெயர். சிவநாமமுச்சரித்தது சிவதூஷணங்கேட்ட பாவந் தீர்த்தற்பொருட்டென்க. (18)

கேட்டியால் அந்தணுள கேடிலா வெம்பி ரான்றன்  
மாட்டொரு சிறிது மன்பு மனத்திடை நிகழ்ந்த தில்லை  
காட்டுறு புள்ளின் சூழல் கவருவான் புதன்மேற் கொண்ட  
வேட்டுவன் இயல்போல் மேலோன் வேடநீ கொண்டதன்மை.

இ—ள்: அந்தணுள கேட்டி—வேதியனை! கேட்பாயாக, மனத்திடை—உன் மனத்தில், கேடு இலா எம் பிரான் தன் மாட்டு ஒரு சிறிதும் அன்பு நிகழ்ந்தது இல்லை—அழிவற்ற எங்கள் தலைவராகிய சிவபிரானிடத்து மிக அற்பமாயேனும் பத்திதோன்றவில்லை, நீ மேலோன் வேடம் கொண்டதன்மை—நீ சிவனடியானுடைய வேடத்தைப் பூண்டிருக்குந்தன்மை, காட்டு உறு புள்ளின் சூழல் கவருவான் புதல் மேல் கொண்ட வேட்டுவன் இயல் போல்—காட்டிற் பொருந்திய பறவைக் கூட் டங்களை யகப்படுத்தும்படி சிறு தூறுகளை மேற்புனைந்திருக்கும் வேட்டுவனது தன் மைபோலும் என்று.

கேடு முதனீண்டமுதனிலைத்தொழிற்பெயர். போல் என்னுமுதனிலை முற்றாய் முடிந்தது கொள்வாருங் கள்வருநேரென்னுந்திருக்குறளிற்போல. போன்ம் எனப் பிரித்துக்கூறினுமாம்.

வேடன் பறவைகளையகப்படுத்துமாறு புதலைமேற்புனைந்து மறைந்திருத்தல் போல, நீயும் என்போல்வாரை வஞ்சிக்குமாறு இவ்வேடம் பூண்டனையேயன்றி உண்மையிற் சிவபத்தனல்லனென்பதுகருத்து. (19)

நேசமி லாது தக்கன் நிமலனை யிழித்து நின்போற்  
பேசிய திறனும் அன்னான் பெற்றதுங் கேட்டி லாயோ  
ஈசனை யிங்ஙன் என்முன் இகழ்ந்தனை இந்நாள் காறும்  
ஆசறு மறைக ளேது மாய்ந்திலை போலு மன்றே.

இ—ள்: தக்கன்—தக்கனென்பான், நேசம்இலாது—பத்தியில்லாமல், நின்னீபோல் நிமலனை இழித்து பேசிய திறனும்—உன்னைப்போலச் சிவபிரானையிகழ்ந்து பேசிய தன்மையையும், அன்னான் பெற்றதும் கேட்டிலையோ—அவனடைந்த தண்டனையையும் (நீயிதுகாறும்) கேள்வியுற்றிலாயா?, ஈசனை இங்ஙன் என் முன் இகழ்ந்தனை—சிவபிரானை இவ்விடத்து என்முன்னிலையில் நிந்தித்தாய், இ நாள் காறும் ஆசு அறும் மறைகள் ஏதும் ஆய்ந்திலை போலும்—இந்நாள்வரையுங் குற்றமற்ற வேதங்களைச்சிறிதும் ஆராய்ந்திலாய்போலும் எ—று.

சிவபிரானையிகழ்ந்த தக்கன் தண்டிக்கப்பட்டதைக் கேள்வியுற்றிருப்பின் அத் தண்டனை யுண்டாமென்றஞ்சுவை, அவரது பிரபாவங்களை விளக்கும் வேதங்களை யோதி யுணர்ந்திருப்பின் நீ கூறியவெல்லாம் அவர்க்குப் புகழேயென்பதை நன் குணர்வை இவ்விரண்டு மின்மையாற்றான் இவ்வாறிகழ்ந்து கூறினை என்பது கருத்து.

திறம் திறனெனப்போலியாயிற்று. இங்ஙனம் என்பது இங்ஙனெனக்கடைக் குறையாயிற்று. (20)

முறைபடு சுருதி யெல்லா மொழியினும் அதுவே சார்வா உறுகில ராகிப் பொல்லா வொழுக்கமே கொண்டு முக்கண் இறைவனை யிகழ்ந்து முத்தி யெய்திடா துழல முன்னாள் மறையவர் பெற்ற சாபம் நின்னையும் மயக்கு ருதோ.

இ—ள்: முறைபடு சுருதி எல்லாம் மொழியினும்—முறைமைபொருந்திய வே தங்ளெல்லாவற்றையும் ஒதினும், அதுவே சார்வு ஆ உறுகிலர் ஆகி—அவ்வேத நெறியையே நன்மார்க்கமென்று கடைப்பிடியாதவர்களாய், பொல்லா ஒழுக்கமே கொண்டு—தீயவொழுக்கத்தையேயனுசரித்து, மு கண் இறைவனை இகழ்ந்து—முன்று திருக்கண்களையுடைய சிவபிரானைநிந்தித்து, முத்தி எய்திடாது உழல்—மோகக்ஷ மடையாமற் பிறந்திறந்துழலும்படி, முன் நாள் மறையவர் பெற்றசாபம்—முற் காலத்திற் சிவபிராமணர்கள்பெற்றுக்கொண்ட சாபமானது, நின்னையும் மயக்குரு தோ—உன்னையும் மயக்கமாட்டாதா? (மயக்குமே) எ—று.

உம்மை, முன்னையது உயர்வுசிறப்பு; பின்னையது எச்சம். ஏகாரங்கள் தேற்றம். பொல்லாவொழுக்க மென்றதீண்டு வைணவமதாசாரத்தை. கிரமமாயும் ஆதியந்த மாயும் ஒதினுமென்பார் 'முறைபடுசுருதியெல்லாமொழியினும்' என்றார். மறையவர் சாபம் பெற்றதைமேல் தக்ஷகாண்டத்து அனந்தன் சாபநீங்கு படலத்து 37ஞ் செய் யுளாலுணர்க. (21)

தாதையாய்த் தம்மை நல்கித் தந்தொழிற் குரிய னாகி ஆதியாய்த் தங்கட் கின்றி யமைவுருச் சிவனை நீங்கி ஏதிலார் பக்கமாகி இல்லொழுக் கிறந்தார் போலும் வேதியர் முறையே செய்தாய் வெறுப்பதென் நின்னை யானே.

இ — ள்: தாதை ஆய் தம்மை நல்கி — பரமபிதாவா யிருந்து தம்மைத் தோற்றுவித்து, தம் தொழிற்குஉரியன் ஆகி—தாங்களியற்றுகின்ற (வேள்வி முதலிய) தொழில்களுக்குரியவராய், ஆதி ஆய்—முதற்கடவுளுமாகி, தங்கட்கு இன்றியமைவுரு சிவனை நீங்கி—தங்களுக்கு இன்றியமையாத சிவபிரானை விலக்கி, ஏதிலார் பக்கம் ஆகிஇல்லொழுக்கு இறந்தார் போலும் வேதியர் முறையேசெய்தாய்—அன்னிய புரு டர்மாட்டு மனம்வைத்து இல்லறநெறிகோடிய கற்பின்மகளிர் போன்ற வைணவப் பிராமணர்களது முறையையே நியுஞ் செய்தனை, நின்னை யான்வெறுப்பது என்— உன்னை யான் வெறுப்பது எவ்வாறு? எ—று;

முன்னைய ஏகாரம் தேற்றம். குலதெய்வமாதலின் 'தங்கட்கின்றியமைவுருச் சிவன்' என்றார். அத்தெய்வத்தைவிடுத்துப் பிறதெய்வத்தை முதலாகக்கொள்ளுதலின் அவர்க்கு ஏதிலார் பக்கமாகியில்லொழுக்கிறந்த மகளிரையுமுவமித்தார். ஏதிலார் பக்கமாகி என்பதை வேதியர்க்கடையாக்கி 'பிறதேவர்மேல் அன்புவைத்து' என உரைப்பாருமுளர். நல்கி என்பதுமுதலிய எச்சங்கள் 'இன்றியமைவுரு' என்னும் எதிர்மறைவினையோடியுயைந்தன. நின்குலவொழுகத்தையறியாதுபசரித்த என்னை வெறுப்பதன்றி உன்னைவெறுப்பது தகாதென்பார் 'வெறுப்பதெனின்னையானே, என்றார். (22)

ஆயினும் மறையோர் தம்மி னருமறை முறையே வேடம் தூயன தாங்கி யெங்கோன் தொண்டுசெய் வோரு முண்டால் நீயவர் தன்மைத் தாயும் நித்தனை யிகழ்ந்தார் யென்னில் தீயவ ருனைப்போ லில்லை அவுணர்தந் திறத்து மாதோ.

இ—ள்: ஆயினும்—அங்ஙனமாயினும், மறையோர் தம்மில்—வேதியர்களுள், அரு மறை முறையே தூயனவேடம் தாங்கி—அரிய வேதவிதிப்படியே புனிதமான வேடத்தைபூண்டு, எம் கோன்தொண்டு செய்வோரும் உண்டு—எங்கள் தலைவராகிய சிவபிரானது பணிகளைச்செய்கின்ற மெய்யடியாருமுளர், நீ அவர் தன்மைத்து ஆயும்—நீ அந்தமெய்யடியாரது இயல்பைப்பொருந்தியிருந்தும், நித்தனை இகழ்ந்தாய் என்னில்—நித்தியராகிய சிவபிரானை நிந்தித்தனை ஆதலின், அவுணர்தம் திறத்தும் உனை போல் தீயவர் இல்லை—அசுரர்களுள்ளும் உன்னைப்போலக்கொடியவர்களில்லை எ—று.

கபடஞ்செய்தலை இயல்பாகவுடைய அசுரகுலத்தார்தாமும் உன்போற்கபட வேடம் பூண்டு சிவபிரானை நிந்தித்திலராதலின் நீ அவரினுங் கொடியை என்பதாம். உம்மை, அவுணர்தந்திறத்தும் என்பதில் இழிவு சிறப்பு; தொண்டுசெய்வோரும் என்பதில் எச்சம்; தன்மைத்தாயும் என்பதில் உயர்வுசிறப்பு. (23)

வேண்டுதல் வேண்டி டாமை யில்லதோர் விமலன் றன்னை ஈண்டுநீ யிகழ்ந்த வெல்லாம் யாரையு மளிக்கு மன்பு பூண்டிடு குறிகாண் அற்றாற் புகழ்ச்சியா மன்றி முக்கண் ஆண்டகை யியற்கை யெல்லா மார்கொலோ அறிய கிற்பார்.

இ—ள்: வேண்டுதல் வேண்டி டாமை இல்லது ஓர் விமலன் தன்னை—விருப்பும் வெறுப்புமில்லாத நிர்மலராகிய சிவபிரானை, ஈண்டு நீ இகழ்ந்த எல்லாம்—இவ் விடத்து நீ நிந்தித்துகூறிய இயல்புகள்யாவும், யாரையும் அளிக்கும் அன்பு பூண்டிடு குறி—நம்மனோரனைவரையுங் காக்கின்றகிருபையை மேற்கொண்டமுத்திரைகளாம். அற்றால் புகழ்ச்சி ஆம்—அவற்றால் (அவருக்குப்) புகழுண்டு, அன்றி—அங்ஙனமன்றி. மு கண் ஆண்டகை இயற்கை எல்லாம் அறியகிற்பார் ஆர்—மூன்றுதிருக்கண்களையுடையசிவபிரானது தன்மைகளெல்லாவற்றையும் அறிய வல்லுநர் யாவர் (ஒருவரு மிலர்) எ—று.

ஆண்டகை-அன்மொழித்தொகை; ஆண்டன்மையினையுடையவன் என்பது பொருள். விருப்புவெறுப்பற்ற சிவபிரான் அவற்றைவிரும்பிகொண்டது தாமேபரமபதியென்பதை எவருமுணர்ந்திடேறும் பொருட்டேயாதலின் அவை அவர்க்குப்புகழாம், எண்ணிறந்தகாலம் அருந்தவமியற்றிப்பக்குவமெய்தினோர்க்கும் உணர்தற்கரிய சிவ பிரானது பிரபாவமெல்லாம் அவரையிகழ்ந்துதிரியும் வஞ்சகனாகிய உனக்குப்புலப் படா என்பதுகருத்து. (24)



போதனே முதலா வுள்ள புங்கவர் வழிபட் டேத்த  
வேதமி லிறைமை யாற்ற லியாவையும் புரிந்த நாதன்  
காதலும் வெறுப்பு மின்றிக் கருணைசெய் நிலைமையேகாண்  
பேதைநீ யிகழ்ச்சி யேபோற் பேசிய தன்மை யெல்லாம்.

இ—ள்: போதனே முதல் ஆ உள்ள புங்கவர் வழிபட்டு ஏத்த—பிரமனே  
முதலாகவுள்ள தேவர்கள் யாவரும் வழிபாடுசெய்து துதிக்க, ஏதம் இல் இறைமை  
ஆற்றல் யாவையும் புரிந்தநாதன்—குற்றமற்ற அதிகாரத்தையும் வல்லமையையும்  
வேண்டிய பிறவற்றையுங் கொடுத்தருளிய சிவபிரான், காதலும் வெறுப்பும் இன்றி  
கருணைசெய் நிலைமையே—விருப்பும் வெறுப்புமின்றி ஆன்மாக்களுக்குத் திருவருள்  
செய்கின்ற இயல்பேயாம், பேதை நீ இகழ்ச்சியே போல் பேசிய தன்மை எல்  
லாம்—அறிவிலியாகிய நீ நிந்தையே போல எண்ணிக் கூறிய செயல்கள் யாவும்  
எ—று.

காண் - முன்னிலையசை.

(25)

இம்முறை மறைக ளாதி இசைத்தன இனைய வெல்லாஞ்  
செம்மைகொ ளுணர்வின் ஆன்றோர் தெனிகுவ ரிறையை யெள்ளும்  
வெம்மைகொள் குணத்தாய் நிற்கு விளம்பொணு விளம்பிற் பாவம்  
பொய்ம்மறை வேடத் தோடும் போதிநீ புறத்தி லென்றான்.

இ—ள்: இ முறை மறைகள் ஆதி இசைத்தன — இவ்வாறு வேத முதலிய  
நூல்கள் கூறின, இனைய எல்லாம் செம்மை கொள் உணர்வின் ஆன்றோர் தெனி  
குவர்—இவைகளனைத்தையும் தூய்மை பொருந்திய அறிவினையுடைய பெரியோர்  
உணர்வார்கள், இறையை எள்ளும் வெம்மை கொள் குணத்தாய் — சிவ  
பிரானை யிகழுகின்ற துர்க்குணனே!, நிற்கு விளம்ப ஒணு—உனக்கு விரித்துக்  
கூறுதல் தகாது, விளம்பில் பாவம்—அங்ஙனங் கூறினாற் பாவமுண்டாம், நீ பொய்  
மறை வேடத்தோடும் புறத்தில் போதி என்றான்—நீ பொய்மையான வேதிய  
வடிவத்துடன் வெளியே போ என்று கூறினார் (பார்ப்பதிதேவியார்) எ—று. (26)

அறத்தினைப் புரிவாள் இவ்வா றறைதலும் அணங்கே ஈங்குன்  
திறத்தினி லார்வஞ் செய்து சென்றவென் செயல்கே ளாது  
புறத்திடைப் போதி யென்றி புரைவதோ புகுந்த பான்மை  
மறைச்சடங் கியற்றி நின்னை வரைந்திடற் காரு மென்றான்.

இ—ள்: அறத்தினை புரிவாள் இவ்வாறு அறைதலும்—(காஞ்சீபுரத்தின்கண்  
ணை) முப்பத்திரண்டுதருமங்கனையுஞ்செய்தருளிய உமாதேவியார் இவ்வாறு கூறு  
தலும், அணங்கே—(விருத்தவேதியராகிய சிவபிரான் அவரைநோக்கி) பெண்ணே!,  
உன் திறத்தினில் ஆர்வம் செய்து ஈங்கு சென்ற என்செயல் கேளாது—உன்மாட்டுக்  
காதல்கொண்டு இங்குவந்த எனது வரவை வினவாது, புறத்திடை போதி என்றி  
—வெளியிற் போவென்று கூறினே, புரைவதோ—இது தக்கதா?, புகுந்த பான்மை  
—யான்வந்தகாரணம் (யாதெனில்), மறைசடங்கு இயற்றி நின்னை வரைந்திடற்கு  
ஆகும் என்றான்—வேதவிதிப்படி கிரியைகளைநடாத்தி உன்னைப் பாணிக்கிரகணஞ்  
செய்தற்காமென்று திருவாய்மலர்ந்தருளினார். எ—று.

இங்கு ஈங்கு என முதனீண்டது, புரிவாள் - காலவழுவமைதி.

(27)

வஞ்சக முதல்வன் சொற்ற வாசகம் இறைவி கேளா  
அஞ்செவி பொத்தி யாற்றா தழுங்கிமெய் பதைப்ப விம்மி  
எஞ்சலின் முதியோன் போகான் ஏகுவன் யானே யென்றாப்  
பஞ்சடி சேப்ப ஆண்டோர் பாங்கிற்படர்த லுற்றான்.



இ—ள்: இறைவி — பார்ப்பதிதேவியார், வஞ்சக முதல்வன் சொற்றவாசகம் கேளா—கபட வேடங்கொண்ட சிவபிரான் திருவாய்மலர்ந்தருளிய வார்த்தையைக் கேட்டு, அம் செவி பொத்தி—அழகிய காதுகளைக் கைகளால்மூடி, ஆற்றாது அழுங்கி—பொறுது வருந்தி, மெய் பதைப்ப விம்மி—சரீரம் பதற மனம் புழுங்கி, எஞ்சலில் முதியோன் போகான்—மிகவும் வார்த்தைகளுகிய இவன் போகமாட்டான், யானே ஏகுவன் என்னு—யானே போவேனென்று கூறி, பஞ்ச அடி சேப்ப — செம்பஞ் சூட்டிய திருவடிகள் சிவப்பேற, ஆண்டு ஓர் பாங்கரில் படர்தலுற்றான்—அவ்விடத்தில் ஒரு பக்கத்திற் போயினார் எ—று.

எஞ்சலில்முதியோன்—குறைவில்லாத முதுமையையுடையோன். ஏகாரம்—பிரிநிலை. (28)

படர்ந்தனள் போத லோடும் பனிபடு மிமையம் வைகும்  
மடந்தைதன் னியற்கை நோக்கி வரம்பிலா அருண்மீ தூர  
அடைந்ததொல் பனவக்கோல மகன்றுமால் விடைமேல் கொண்டு  
தொடர்ந்துபல் கணங்கள் போற்றத் தோற்றினன் றெலைவி லாதோன்.

இ—ள்: படர்ந்தனள் போதலோடும்—இவ்வாறு நடந்துசெல்ல, தொலைவு இலாதோன்—அழிவில்லாத சிவபிரான், பனி படும் இமயம் வைகும் மடந்தை தன் இயற்கை நோக்கி—பனிபொருந்திய இமயமலையில் வீற்றிருக்கின்ற பார்ப்பதி தேவியின் தவநியமத்தைப்பார்த்து, வரம்பு இலா அருள் மீது ஊர—அளவற்றகிருபை மேன்மேலுங்கிர, அடைந்த தொல் பனவ கோலம் அகன்று—தாங்கொண்டருளிய பழையவிருத்தப் பிராமணவேடத்தைநீங்கி, மால் விடைமேல் கொண்டு—பெருமைபொருந்திய இடபவாகனத்தின் மேலி வர்ந்தருளி, பல் கணங்கள் தொடர்ந்து போற்ற—பல பூதகணங்கள் பின் றெடர்ந்து துதிக்க, தோன்றினன்—பிரசன்னராயினர் எ—று.

படர்ந்தனள் — முற்றெச்சம்: மால்விடை—விஷ்ணுவாகிய இடபமெனி னுமாம். (29)

தொலைவறு பகவன் வான்மீத் தோன்றலுந் துளங்கி நாணி  
மலைமகள் கண்டு பல்கால் வணங்கியஞ் சலியாற் போற்றி  
அலகிலா வுணர்வால் எட்டா வாதினின் மாயை தேறேன்  
புலனிலாச் சிறியேன் நின்னை யிகழ்ந்தவா பொறுத்தி யென்றான்.

இ—ள்: தொலைவு அறு பகவன் வான் மீ தோன்றலும்—அழிவில்லாத சிவபெருமான் ஆகாயத்திலெழுந்தருள், மலைமகள் கண்டு—பார்ப்பதிதேவி தரிசித்து, துளங்கி நாணி—நடுங்கி வெட்கமுற்று, பல் கால் வணங்கி—பல முறை நமஸ்கரித்து, அஞ்சலியால் போற்றி—அஞ்சலியோடுநின்று துதித்து, அலகு இலா உணர்வால் எட்டா ஆதி—அளவிடப்படாத பேரறிவாலும் உணர்தற்கதீதமான முதற்கடவுளே!, புலன் இலா சிறியேன்—உய்த்துணர் வில்லாத சிறியேனாகியயான், நின் மாயை தேறேன்—தேவரீரதுமாயத்தை அறிந்திலேன் (ஆதலின்), நின்னை இகழ்ந்தவா பொறுத்தி என்றான்—தேவரீ ரைநிந்தித்தமையைப் பொறுத்தருளவேண்டுமென்று பிரார்த்தித்தார் எ—று.

அஞ்சலி—கைகுவித்தல். அஞ்சலியால் என்பதில் ஆலுருபு உடனிகழ்ச்சிப் பொருட்டு. போற்றி—என்றான் என இயையும். இகழ்ந்தவாறு என்பதில் ஈற்றுயிர்மெய்யும் உணர்வாலென்பதில் உயர்வுசிறப்பும்மையுந்தொக்கன.

நற்றவ மடந்தை கேண்மோ நம்மிடத் தன்பால் நீமுன்  
சொற்றன யாவு மீண்டே துதித்தன போலக் கொண்டாம்  
குற்றமுண் டாயி னன்றே பொறுப்பது கொடிய நோன்பால்  
மற்றினி வருந்தல் நாளை மணஞ்செய வருது மென்றான்.

இ—ள்: நல் தவ மடந்தை கேள்—நல்ல தவத்தினையுடைய நங்கையே! கேட்பாயாக, நம்மிடத்து அன்பால் நீ முன் சொற்றன யாவும்—எம்மிடத்துவைத்த பேரன்பினால் நீ முன்னர்க் கூறிய வாசகங்க ளெல்லாவற்றையும், ஈண்டு துதித்தன போல கொண்டாம்—இப்பொழுது துதிசெய்ததுபோலங்கீ கரித்தோம், குற்றம் உண்டாயின் அன்றே பொறுப்பது—குற்றமிருந்தாலன்றே பொறுக்கவேண்டியது? இனி கொடிய நோன்பால் வருந்தல்—இனிக்கொடிய தவத்தைச் செய்தலால் வருந்தற்க, நாளை மணம் செய வருதும் என்றான்—நாளைக்குத்திருமணஞ் செய்யும்பொருட்டு வருவோம் என்று திருவாய்மலர்ந்தருளிஞர் எ—று.

மோ-முன்னிலையசை. ஈண்டு என்னுமிடைச்சொல் காலத்தையுணர்த்தி நின்றது. (31)

சிறந்தநின் வதுவை முற்றச் செல்லுது மென்று தொல்லோன் மறைந்தனன் போத லோடும் மலேமக ளுள்ளந் தன்னில் நிறைந்திடு மகிழ்ச்சி கொண்டு நித்தனை நினைந்து போற்றி உறைந்தனள் இதனை வேந்தற் குரைத்திடச் சிலவர் போனார்.

இ—ள்: தொல்லோன்—பழையவராகிய சிவபிரான், சிறந்த நின் வதுவை முற்ற செல்லுதும் என்று—சிறப்புப்பொருந்திய உனது விவாகம் நிறைவேறும்படி (நாளை) வருவேமென்று திருவாய்மலர்ந்தருளி, மறைந்தனன் போதலோடும்—அந்தர்த்தானமாய்ச்செல்லுதலும், மலேமகள்—பார்ப்பதி தேவியார், உள்ளம் தன்னில் நிறைந்திடும் மகிழ்ச்சி கொண்டு—மனத்தில் நிறைந்த சந்தோஷத்தைக்கொண்டு, நித்தனை நினைந்து போற்றி உறைந்தனள்—நித்தியராகிய சிவபிரானைத்தியானித்துத் துதித்துக்கொண்டிருந்தார், இதனை வேந்தற்கு உரைத்திட சிலவர் போனார்—இந்நிழ்ச்சியை மலையரசனுக்குக்கூறுமாறு சிலதோழியர்கள் சென்றார்கள் எ—று. (32)

அண்ணல்வந் தருளிச் செய்கை அரசனுக்கு ரைத்த லோடும் உண்ணிக முயர்ச்சி நீங்கி யொல்லேதன் னில்லி னோடு நண்ணினன் உமையைக் கொண்டுநலங்கொள்தன் நகரத்துய்த்தான் கண்ணுத லிறைவன் அங்கட் செய்தன கழற லுற்றேன்.

இ—ள்: அண்ணல் வந்து அருளிச்செய்கை அரசனுக்கு உரைத்தலோடும்—சிவபிரானெழுந்தருளிவந்து திருவருள்செய்தமையைத் (தோழியர்) மலையரசனுக்குக் கூறுதலும், உள் நிகழ் அயர்ச்சி நீங்கி—(அவன்) தன் மனத்திற் பொருந்திய வருத்தம் நீங்கப்பெற்று, ஒல்லை தன் இல்லினோடு நண்ணினன்—விரைவில் தனது மனைவியாகிய மேனையுடன் (தவச்சாலையிற்) போய், உமையை கொண்டு நலம்கொள்தன் 'நகரத்து உய்த்தான்—பார்ப்பதிதேவியை யழைத்துக்கொண்டு சென்று நன்மைபொருந்திய தனது மாளிகையிற் சேர்த்தான், கண்ணுதல் இறைவன் அங்கண் செய்தன கழறலுற்றேன்—(இஃதித்துனை நிற்க இனி) நெற்றிக் கண்ணையுடைய சிவபிரான் அவ்விடத்துச் செய்த செயல்களையான் சொல்லத் தொடங்குவேன் எ—று.

செய்தன - வினையாலணையும்பெயர். அங்கணென்றது கயிலையை. இது கவிக்கூற்று. உண்ணிகமுயர்ச்சியென்றது நம்மகளிதுகாறுமருந்தவமியற்றியுஞ் சிவபிரானருள் செய்திலரேயென்னுங் கவலையை. (33)

தவங்காண்படலம் முற்றிற்று.

## 7. மணம் பேசு படலம்

ஏழுமுனிவர்களுஞ் சிவபிரானேவற்படி சென்று திருமணம் பேசியசரித்திரத்  
தைக் கூறுதலினிப் பெயர்பெற்றது.

### இப்படலப் பொழிப்பு.

சிவபிரான் தேவியின்றவத்தைப் பரீக்ஷித்தபின் திருக்கைலாசமலையின்கட்  
சென்று ஏழுமுனிவரையும் வருவித்து 'நீவிர் இமயமலையரசனிடத்துச்சென்று  
பார்ப்பதியை நமக்கு மணம்பேசிவருதிர்' என்று திருவாய்மலர்ந்தருளினர்.  
முனிவர் அவ்வாறே சென்று அவனை வணங்கித் தாம் வந்த காரணத்தையு  
ணர்த்தினர். மலையரசன் தன்மகளை மணமியற்றிக்கொடுக்க உடன்பட்டனன்.  
அப்பொழுது அவன்மனைவியாகிய மேனை 'தக்கனென்பான் மகட்கொடுத்துப்  
பின்னர் அவராற் றண்டிக்கப்பட்டானாதலின் யான் இதற்கு அஞ்சுகின்றேன்'  
என்றனள். முனிவர் அதுகேட்டு அவளுக்குத் தேற்றமொழிகூறி உடன்  
படுத்திக்கயிலைசேர்ந்து அந்நிகழ்ச்சிகளைச்சிவபிரானுக்கு விண்ணப்பஞ்செய்து  
விடைபெற்றுத் தம்மிருப்பிடங்களுக்குப்போயினர் என்பதாம்.

பொருடரு மலைக்கொடி புரியும் நோன்புகண்  
டருடனை நல்கிய வாதி நாயகன்  
தெருடரு கயிலையிற் சேர்வுற் றேழ்வகை  
இருடிகள் தங்களை இதயத் துன்னினான்.

இ—ள்: பொருள் தரும் மலை கொடி புரியும் நோன்பு கண்டு அருள்  
தனை நல்கிய ஆதி நாயகன்—சராசரப்பொருள் களனைத்தையு மீன்றருளிய  
இமயமலையரசனது மகளாகிய பார்ப்பதிதேவிசெய்த தவத்தைப் பரீக்ஷித்  
தறிந்து கிருபையைச்செய்தருளிய முதற்கடவுளாகியசிவபிரான், தெருள் தரு  
கயிலையில் சேர்வுற்று — மனத்தெளிவையுண்டாக்குகின்ற திருக்கைலாசமலை  
யிற்போய், ஏழ் வகை இருடிகள் தங்களை இதயத்து உன்னினான்—சப்தரிஷி  
களைத் திருவுள்ளத்திற் சிந்தித்தார் என்று.

பொருடரு என்பதை மலைக்கடையாக்கி, மணிமுதலிய திரவியங்களைத்  
தருகின்றமலையெனவும் பொன்மயமானமலையெனவும் பொருள்கூறினுமாம்.  
கொடி— உவமவாகுபெயர். கொடிபோன்ற இடையினையுடையா ளென்பது  
பொருள். சப்தரிஷிகள் யாவரென்பதை மேற்பாயிரப்படலத்துரைத்தனம்.  
சிவபிரானைத் தன்னிடத்துடையதும் மெய்ஞ்ஞானியர் கட்புலத்திற்குத்  
தோன்றுவதும் அவரருள்பெறுதற்கேற்ற புண்ணியத்தானமும் ஆதலின் 'தெரு  
டருகயிலை' என்றார். (1)

நினைதலுங் கண்ணுதல் நிமல னேழ்பெரு  
முனிவரு மன்னதை முன்னி யுள்வெரீஇப்  
பனிவரு மெய்யொடு படர்ந்து வல்லையில்  
அனையனை இறைஞ்சினின் றறைதல் மேயினார்.

இ—ள்: கண்ணுதல் நிமலன் நினைதலும்—நெற்றிக்கண்ணையுடைய மலர கிராகியசிவபிரான் நினைத்தருளலும், ஏழ் பெரு முனிவரும் அன்னதைமுன்னி உள் வெரீ—பெருமை பொருந்திய சப்தரிஷிகளும் அத்தன்மையைச் சிந்தித்து மனம்பயந்து, பனிவரும் மெய்யொடுவல்லையில் படர்ந்து—நடுங்குகின்ற தேகத் தோடும் விரைவில்வந்து, அனையனை இறைஞ்சிநின்று அறைதல்மேயினார்—அச் சிவபெருமானை நமஸ்கரித்து நின்று விண்ணப்பிக்கத்தொடங்கினார்கள் எ—று.

முனி குலத்தினருட் சிறந்தாரென்பார் 'பெருமுனிவர்' எனவும், சிவ பிரான் நம்மைத் திருவுளம் பற்றியது யாதுகாரணம் பற்றியென்று ஆலோசித்துக்கொண்டு போயின ரென்பார் 'உள்வெரீஇப் பனிவரு மெய்யொடு படர்ந்து' எனவுங் கூறினார். (2)

பங்கயன் மான்முதற் பகரும் பண்ணவர்  
உங்குன தேவலுக் குரிய ராயுற  
எங்களை யுன்னினை யாங்கள் செய்தவம்  
அங்கவர் தவத்தினு மதிகம் போலுமால்.

இ—ள்: பங்கயன் மால் முதல் பகரும் பண்ணவர் உங்கு உனது ஏவ லுக்கு உரியர் ஆய் உற—பிரமதேவரும் விஷ்ணுமூர்த்தியும் முதலாகச் சொல் லப்படுகின்ற தேவத்தலைவர்கள் உவ்விடத்தில் தேவரீரது பணிக்கு ஏற்றவர் களாயிருக்கவும், எங்களை உன்னினை—(புழுத்த நாயினுங் கடையேமாகிய) சிறியேங்களைத் திருவுள்ளம் பற்றினீர் (ஆதலின்), யாங்கள் செய்தவம் அவர் தவத்தினும் அதிகம்போலும்—அடியேங்கள் செய்ததவம் அத்தேவர்களியற்றி யுள்ள தவத்தினுஞ் சிறந்ததுபோலும் எ—று.

அங்கு - அசை. உற என்பதில் உயர்வு சிறப்பும்மை தொக்கது. (3)

எந்தையெம் பெருமநீ யெம்மை வம்மென  
முந்துறு கருணையின் முன்னிற் ருதலின்  
உய்ந்தனம் அடியரே முடைய தீப்பவஞ்  
சிந்தினம் இனியொரு தீதுண் டாகுமோ.

இ—ள்: எந்தை எம் பெரும—எங்கள் பரமபிதாவே! எங்கள் கடவுளே!, நீ எம்மை வம் என முந்து உறு கருணையில் முன்னிற்று ஆதலின்—தேவரீர் சிறி யேங்களை வாருங்களென்று முதன்மை பொருந்திய கிருபையோடு திருவுள்ளம் பற்றினீராதலால், அடியரேம் உய்ந்தனம்—அடியேங்கள் உய்தி பெற்றோம், உடைய தீபவம் சிந்தினம்—(அன்றியும்) செய்துள்ள கொடிய பாவங்களை யொழித்தோம், இனி ஒரு தீது உண்டாகுமோ—இனி யாதேனுமொரு தீமை நேரிடுமா? (நேரிடாதே) எ—று.

முன்னிற்று - வினைமுற்றுத்தொழிற்பெயர். வம்மினென்னும் முன்னிலையே வல்வினைமுற்று விசுதி தொக்கு வம் என நின்றது. (4)

ஒருதலை யைந்தொழி லுலப்பு ருவகை  
புரிதரு பகவநம் புன்மை நீக்குவான்  
கருணையொ டுன்னினை கடிதிற் செய்பணி  
அருளுதி யென்றனர் ஆற்றும் நோன்பினோர்.



இ—ள்: ஒருதலை ஐ தொழில் உலப்பு உறு வகை புரிதரு பகவ — ஓர் காலத்திற்குநே சிருட்டி முதலிய பஞ்சகிருத்தியங்களையுங் குறைவு படா வண்ணஞ் செய்தருளுகின்ற கடவுளே!, நம் புன்மை நீக்குவான் கருணை யொடு உன்னினை — எங்கள் பாவத்தை நீக்கியருளும் பொருட்டுக் கிருபை யுடன் திருவுள்ளம் பற்றினீர் ஆதலின், கடிதில் செய் பணி அருளுதிர் — விரைவில் யாங்கள் செய்யத்தக்க தொன்றைக் கூறியருளிதிர், என்றனர் — என்று விண்ணப்பஞ் செய்தார்கள், ஆற்றும் நோன்பினோர் — தவத்தைச் செய் கின்ற முனிவரெழுவரும் எ—று.

உலக மெங்கணுமுள்ள சீவராசிகளியற்றும் இருவினைகளை யெல்லாஞ் சிறி துந் தவறுதுணர்ந்து அவ்வான்மாக்களின் வினைப்பயன்கட் கேற்பப் பிரமன் திருமால் உருத்திரன் மகேசுரன் சதாசிவன் என ஐவராய்நின்று பஞ்சகிருத் தியங்களை யியற்றி ஆட்கொள்ளு மிறைவரே யென்பார் 'ஒரு தலை யைந் தொழி லுலப்புருவகை புரிதரு பகவ' எனவும், அத்தகைய தேவரீர் நமது தீவினை தொலையுங்காலம் அணுகியது தெரிந்து அருளுதற்கே இங்ஙனழைத் தீ ரென்பார். 'நம்புன்மை நீக்குவான் கருணையொ டுன்னினை' எனவும் கூறினார். (5)

### வேறு

அமலனம் முனிவர் மாற்றங் கேட்டலு மவரை நோக்கி  
இமையமே லிறைவன் றன்பர் லேகியே எமக்கிவ் வைகல்  
உமைதனை வதுவை நீரா லுதவுவான் வினவி வல்லே  
நமதுமுன் வம்மி னென்னா நன்றருள் புரிந்தா னன்றே.

இ—ள்: அமலன் அ முனிவர் மாற்றம் கேட்டலும் — மலரகிதராகிய சிவ பெருமான் அந்தச் சப்தரிஷிகளுடைய வார்த்தையைச் செவிசாத்தியவுடன், அவரை நோக்கி—அவர்களைப் பார்த்தருளி, இமய மேல் இறைவன் தன் பால் ஏகி — (நீவிர்) இமயமலை யரசனிடத்திற் போய், எமக்கு உமை தனை வதுவை நீரால் இ வைகல் உதவுவான் வினவி—நமக்குப் பார்ப்பதிதேவியை விவாக முறைப்படி இற்றைத் தினத்திலே தரும்படி பேசி, வல்லே நமது முன் வம்மின் என்னா—விரைவில் எமக்கு முன்னாக வாருங்களென்று, நன்று அருள் புரிந்தான்—நன்றாகத் திருவாய்மலர்ந்தார் எ—று. (6)

நாயக னருளக் கேளா நன்றென இறைஞ்சி யேகி  
ஏயதொன் முனிவர் யாரும் இமையமே லிறைமுன் நண்ண  
ஆயவன் மனைவியோடு மடைந்தெதிர் கொண்டு தாழ்ந்து  
நேயமொ டருச்சித் தேத்தி நின்றிது புகலு கின்றான்.

இ—ள்: நாயகன் அருள — சிவபிரான் இவ்வாறு கருணை செய்ய, ஏய தொல்முனிவர் யாரும் கேளா—பழமை பொருந்திய முனிவரெழுவரும் கேட்டு, நன்று என இறைஞ்சி இமய மேல் ஏகி—இது நல்லதென்று வணங்கி இமய மலையிற் போய், இறை முன் நண்ண—அம்மலையரசனுக்கு முன்னாக அணுக, ஆயவன்—அவன், மனைவியோடும் எதிர்கொண்டு அடைந்து தாழ்ந்து—தேவி யாகிய மேனையுடன் எதிர்கொண்டு சென்று பணிந்து, நேயமொடு அருச் சித்து ஏத்தி நின்று—அன்பினுடன் பூசித்துத் துதித்து நின்று, இது புகலு கின்றான்—இவ்வாசகத்தைக் கூறுகின்றான் எ—று.

ஏயதொல்முனிவர் = தொன்மை ஏயமுனிவர்.



படியறு நுந்தாள் ஈண்டுப் படுதலால் இமைய மேருத்  
தடவரை யதனில் தூய்தாய்த் தலைமையும் பெற்ற தன்றே  
நெடியவென் பவமு மின்னேநீங்கின நீவி ரெல்லாம்  
அடியனேன் றன்பால் வந்த நிமித்தமென் னறையு மென்றான்.

இ—ள்: படி அறும் நும் தாள் ஈண்டு படுதலால்—(முனிவிர்காள்!) ஒப்  
பற்ற உங்களுடைய திருவடிகள் இங்கே பட்டதனால், இமயம் மேரு தட  
வரை அதனில் தூய்து ஆய்—இவ்விமயமலை மேருவென்னும்பெயரையுடைய  
பெரியமலையினின்றும் பரிசுத்தமுடைத்தாய், தலைமையும் பெற்றது—முதன்  
மையையும் பெற்றுக்கொண்டது, நெடிய என் பவமும் இன்னே நீங்கின—  
நெடியனவாகிய எனதுபாவங்களும் இப்பொழுதே நீங்கின, நீவிர் எல்லாம்  
அடியனேன் தன் பால் வந்த நிமித்தம் என்— (இவைநிற்க) நீங்களெல்  
லீரும் அடியேனிடத்து வந்தகாரணம்யாது?, அறையும் என்றான்—அதனைக் கூறு  
திரென்று பிரார்த்தித்தான் எ—று.

பன்னெடுங்காலம் இடைவிடாது தொடர்ந்து வளர்ந்த என்பான் 'நெடிய'  
என்றான். உம்மைகள் எச்சத்தோடுயர்வு சிறப்பு. பவம் பிறவியெனினுமாம். (8)

அங்கது வினவு மெல்லே அருந்தவ ரகில மீன்ற  
மங்கையை வதுவை செய்வான் மன்னுயிர்க் குயிராய் நின்ற  
சங்கரன் நினைந்துன் னோடு சாற்றுதற் கெம்மை யுய்த்தான்  
இங்கிதெம் வரலா றென்ன இசைவுகொண் டிறைவன் சொல்வான்.

இ—ள்: அது வினவும் எல்லை—(மலையரசன்) அதனை வினாவும்போது, அரும்  
தவர்—அரிய தவத்தினையுடைய முனிவர்கள் எழுவரும் (அவனைநோக்கி), மன்  
உயிர்க்கு உயிர் ஆய் நின்ற சங்கரன்—நிலைபெற்ற ஆன்மாக்களுக்கெல்லாம்  
பரமான்மாவாக நின்ற சிவபெருமான், அகிலம் ஈன்ற மங்கையை வதுவை  
செய்வான் நினைந்து—சகலலோகங்களையும் பெற்றருளிய தாயாகிய பார்ப்பதி  
தேவியைத் திருமணஞ்செய்யும்படி திருவுளம்பற்றி, உன்னோடு சாற்றுதற்கு  
எம்மை உய்த்தான்—உன்னுடன் பேசும்படி எங்களை ஏவினார், இங்கிது எம்  
வரலாறு என்ன—இதுவே எங்கள் வருகையின் காரணமென்று கூற, இறைவன்  
இசைவு கொண்டு சொல்வான்—மலையரசன் அதற்குச் சம்மதமுற்றுப் பின்  
வருமாறுகூறுவான் எ—று. (9)

துன்னிய வுயிர்கள் யாவுந் தொல்லுல கனைத்து மீன்ற  
கன்னிகை யுமையா டன்னைக் கடிமண முறையின் நல்கி  
என்னையு மடிமை யாக ஈகுவன் இறைவற் கென்ன  
மன்னவன் அயலே நின்ற மனைவியீ துரைக்க லுற்றான்.

இ—ள்: மன்னவன்—மலையரசன், துன்னிய உயிர்கள் யாவும் தொல் உலகு  
அனைத்தும் ஈன்ற கன்னிகை உமையாள் தன்னை—நெருங்கிய ஆன்மாக்க  
ளெவற்றையும் பழைய உலகங்க ளெவற்றையும் பெற்றருளிய கன்னிகை  
யாகிய பார்ப்பதியை, இறைவற்கு கடி மண முறையில் நல்கி—சிவபிரானுக்  
குத் திருமண முறைப்படி கொடுத்து, என்னையும் அடிமைஆக ஈகுவன்  
என்ன—சிறியேனையும் அடிமையாகச் சமர்ப்பிப்பேனென்று கூற, அயலே நின்ற  
மனைவி ஈது உரைக்கலுற்றாள்—அவனது பக்கத்தில்நின்ற மனைவியாகிய மேனை  
யென்பாள் இதனைச் சொல்லத் தொடங்கினாள் எ—று.

என்னையும் என்பதில் உம்மை எச்சம். எல்லாச் சீவகோடிகளையும் அவற்றிற்கு வாழ்விடமாகிய எல்லா உலகங்களையும் ஈன்றும் கன்னிப்பிராயங் கழியாதாரென்பார் 'துன்னிய வுயிர்கள்யாவுந் தொல்லுல களைத்து மீன்ற கன்னிகை' என்றான். இதனை "பெற்றாள் சக தண்டங்க ளனைத்தும்மவை பெற்று - முற்றுகிழ்முலையாள்" என்னு மகாபாரதச் செய்யுளாலும், சிவஞ்சத்திதன்னை யீன்றுஞ் சத்திதான் சிவத்தை யீன்று - முவந்திரு வரும்பு ணர்ந்திங் குலகுயிரெல்லா மீன்றும் - பவன்பிரம சாரி யாகும் பான்மொழி கன்னி யாகும்" எனனுஞ் சிவஞானசித்தித் திருவிருத்தத்தாலுமுணர்க. (10)

மலரயன் புதல்வன் றன்னோர் மடந்தையை மணத்தின் நல்க அலைபுனற் சடிலத் தண்ணல் அவன்றலை கொண்டான் என்பர் நிலைமையங் கதனை யுன்னி நெஞ்சக மஞ்ச மெங்கள் குலமகள் தனைய வற்குக் கொடுத்திட லெவனோ வென்றாள்.

இ—ள்: மலர் அயன் புதல்வன் — தாமரைமலரில் வீற்றிருக்கின்ற பிரம தேவரது மகனாகிய தக்கன், தன் ஓர் மடந்தையை மணத்தில் நல்க—தனது ஒருமகளைத் திருமணமுறைப்படி கொடுக்க, அலை புனல்சடிலத்து அண்ணல் அவன்றலை கொண்டான் என்பர்—அலைகின்ற கங்கை நதியையணிந்த சடை முடியையுடைய சிவபிரான் அவனது தலையை வெட்டினாரென்று (பலரும்) கூறுவார்கள், நிலைமை அதனை உன்னி நெஞ்சகம் அஞ்சும்—அத்தன்மையைச் சிந்தித்து என்மனம் பயப்படும் (ஆதலின்), எங்கள் குலமகள் தனை அவற்கு கொடுத்திடல் எவன் என்றாள் — எங்கள் அரிய மகளாகிய பார்ப்பதியை அவர்க்கு மணஞ்செய்து கொடுப்பது எவ்வாறு என்று வினாவினாள் என்று.

குலமகள்-குலத்தைவிளக்கவந்தமகள். மடந்தை ஈண்டுப்பருவங்குறியாது நின்றது. (11)

என்றலு மவளை நோக்கி எழுமுனி வோருஞ் சொல்வார் ஒன்றுநீ யிரங்கல் வாழி யொப்பிலா முதல்வன் செய்கை நன்றுதேர்ந் திலையால் தக்கன் நலத்தகும் அவியை மாற்றி அன்றுதன் இகழ்த லாலே அவன்றலை முடிவு செய்தான்.

இ—ள்: என்றலும்—என்று கூறுதலும், அவளை நோக்கி எழு முனிவோரும் சொல்வார்—அந்த மேனையைப் பார்த்துச் சப்தரிக்ஷிகளுஞ் சொல்வார்கள், ஒன்றும் நீ இரங்கல்—நீ சிறிதும் வருந்தற்க, ஒப்பு இலா முதல்வன் செய்கை நன்று தேர்ந்திலை—ஒப்பற்ற சிவபிரானது செயலை நன்றாக உணர்ந்திலாய், தக்கன் நலத்தகும் அவியை மாற்றி அன்று தன் இகழ்தலால்—தக்கனானவன் நன்மை பொருந்திய அவிப்பாகத்தைக் கொடாதுநீக்கி அந்நாளிற்றம்மை நிந்தித்தலால், அவன் தலை முடிவுசெய்தான்—(அச்சிவபிரான்) அவனது தலையை வெட்டினார் என்று.

வாழி-முன்னிலையசை. ஒன்று அற்பமென்னும்பொருளில் வந்தது. (12)

அடைந்துளோர்க் கருளுமாறும் அல்லவர் தமக்குத் தண்டம் படுத்துணை தெரிந்து கூட்டும் பான்மையும் பரமன் செய்கை மடந்தையித் தன்மை யாரும் மனப்படுத் துணர்வ ரீதே திடம்பட வுணர்ந்தி வேறு சிந்தனை செய்யே லென்றார்.

இ—ள்: அடைந்துளோர்க்கு அருளுமாறும்—தம்மைச் சார்ந்த சிட்டர்க்கு அருள்செய்யுந் தன்மையும், அல்லவர் தமக்கு படும் துணை தெரிந்து தண்டம் கூட்டும் பான்மையும் — சாராத துட்டர்க்கு அனுபவிக்க வேண்டிய கால வெல்லையைத் தெரிந்து (அதுகாறும்) தண்டனையைச் சேர்விக்குந் தன்மையும், பரமன் செய்கை — சிவபிரானது செயலாகும், மடந்தை — பெண்ணே!, இ தன்மை யாரும் மனப்படுத்து உணர்வர்—இத்தன்மையை எல்லோரும் மனத் தில் ஆராய்ந்து தெளிவார்கள், ஈதே திடம் பட உணர்தி—இதனையே உறுதி யாக உணரக்கடவாய், வேறு சிந்தனை செய்யேல் — வேறென்றையுஞ் சிந்தி யாதே, என்றார்—என்று கூறினார்கள் (சப்தரிஷிகள்) எ—று.

ஏ - தேற்றம். சிவபிரான் சிட்டர்க்கு அருளையுந் துட்டர்க்குத் தண்ட னையையுஞ் செய்தலை “அறமலி யிதஞ்செய் வோருக் கனுக்கிரகத்தைச் செய்வன் - மறமலி யகிதஞ் செய்யி னிக்கிர கத்தை வைப்பன்” என்னுஞ் சிவஞானசித்திச் செய்யுளானு முணாக. (13)

### வேறு

இயலுறு முனிவோர்கள் இவைமொழி தலுமோரா  
மயலறு வரையண்ணல் வாய்மையி தெனலோடும்  
அயலுறு மனைமேனை யஞ்சினள் அமலன்றன்  
செயலிது வுணராது செப்பினன் இவையென்றே.

இ—ள்: இயல் உறு முனிவோர்கள் இவை மொழிதலும்—தகுதி பொருந் திய ஏழு முனிவர்களும் இவ்வாசகத்தைக்கூற, மயல் அறு வரை அண்ணல் ஓரா — அறியாமை நீங்கிய இமயமலையரசன் கேட்டுணர்ந்து, இது வாய்மை யெனலோடும்—இவர்கள் கூறியது சத்தியமேயென்று கூறுதலும், அயல்உறும் மனைமேனை — அவனருகில்நின்ற மனைவியாகிய மேனையானவள், அமலன் தன் செயல் இது உணராது இவை செப்பினன் என்று—மலரகிதராகிய சிவபிரா னது செயல் இப்படிப்பட்டதென்பதை அறியாது இவற்றைக் கூறினே னென்று நினைந்து, அஞ்சினள்—பயந்தாள் எ—று. (14)

உண்ணலி வொடுமேனை உவர்மல ரடிதாமுஉப்  
பெண்ணறி வெவையேனும் பேதைமை வழியன்றே  
அண்ணறன் அருணீர்மை யணுவது மறிகில்லேன்  
புண்ணிய முனிவீரென் புன்மொழி பொறுமென்றாள்.

இ—ள்: மேனை—மேனாதேவி, உள் நலிவொடு—மன வருத்தத்தோடு, உவர் மலர் அடி தாமுஉ—அம் முனிவர்களது தாமரைமலர்போன்ற பாதங் களை வணங்கி, புண்ணிய முனிவீர்—புண்ணியத்தையுடைய முனிவிர்களாள்!, பெண்ணறிவு எவையேனும் பேதைமை வழி அன்றே—பெண்ணறிவு எவை யாயினும் மடமையின்பாற்பட்டனவல்லவா?, அண்ணல் தன் அருள் நீர்மை அணுவதும் அறிகில்லேன்—யான் சிவபிரானது காருண்ணியத்தைச் சிறிதாயி னும் அறியுமாற்றவில்லேன் ஆதலின், என் புன் மொழி பொறும் என்றாள்— எனது எளிய வசனத்தைப் பொறுத்தருள வேண்டுமென்று பிரார்த்தித்தாள் எ—று.

“பேதைமையென்பது மாதர்க்கணிகலம்” என ஓளவையாரும் “நுண் ணறிவுடையராகி நூலொடு பழகினாலும் பெண்ணறி வென்பதெல்லாம் பேதை மைத்து” எனத் திருவிளையாடற் புராணமுங் கூறுதலாலும் பெண்ணறிவு பேதைமையின் பாற்பட்டமையையுணர்க. (15)

பணிவுட னிவைமேனை பகர்தலும் அவடன்பாற்  
கணிதமி லருள்செய்யக் காவல னதுகாணு  
இணைதவிர் முனிவீர்காள் இவளுரை கருதன்மின்  
மணமியல் இறையோனை வரமொழி குதிரென்றான்.

இ—ள்: மேனை பணிவுடன் இவைபகர்தலும்—மேனாதேவி வணக்கத்துடன் இவ்வார்த்தைகளைக்கூற, அவள் தன் பால் கணிதம் இல் அருள் செய்ய—(முனிவர்கள்) அவளிடத்து அளவிறந்த கிருபையைப்பிரிய, காவலன் அது காணு—மலையரசன் அத் தன்மையைப்பார்த்து, இணை தவிர் முனிவீர்காள்—ஒப்பற்ற முனிவர்களே!, இவள் உரை கருதன்மின்—நீவிர் இவளது வார்த்தையைச் சிந்தியாதீர்கள், மணம் இயல் இறையோனை வர மொழிகுதிர் என்றான்—திருமணத்தைவிரும்பிய சிவபிரானே இங்கே வரும்படி விண்ணப்பஞ் செய்யுங்களென்று கூறினான் என்று. (16)

பணிபடு வரையண்ணல் பகர்மொழி யதுகேளா  
மனமிக மகிழ்வாகி மற்றவர் தமையங்கண்  
இனிமையொடு டுறநல்கி யெழுவரும் அவணீங்கித்  
தனைநிகர் பிறிதில்லாத் தண்கயி லையில்வந்தார்.

இ—ள்: பணி படு வரை அண்ணல் பகர் மொழி அது எழுவரும் கேளா—இமயமலையரசன் கூறிய அந்தவார்த்தையை ஏழு முனிவர்களுங்கேட்டு, மனம் மிக மகிழ்வு ஆகி—மனத்தில் மிகச் சந்தோஷம் பொருந்தி, அவர்தமை அங்கண் இனிமையொடு உற நல்கி—அவர்களை அங்கே மங்கலத்தோடும் வாழ்ந்திருக்கும்படி ஆசீர்வதித்து, அவண் நீங்கி—அவ்விடத்தினின்றும் நீங்கி, தனை நிகர் பிறிது இல்லாத தண்கயிலையில் வந்தார்—தன்னையொத்தது வேறில்லாத (சிறந்த) குளிர்ந்த திருக்கைலாசமலையில் வந்தார்கள் என்று. (17)

வந்தெழு முனிவோரும் மாநக ரிடைசாரா  
நந்திகண் முறையுய்ப்ப நாதனை நணுகுற்றே  
அந்தமில் அளியோடு மவனடி தொழுதேத்தி  
எந்தையை இதுகேளென் றியாவது முரைசெய்தார்.

இ—ள், எழு முனிவோரும் வந்து—சப்தரிஷிகளும் வந்து, மா நகர் இடைசாரா—பெரிய திருக்கோயிலையணுகி, நந்திகள் முறை உய்ப்ப நாதனை நணுகுற்று—திருநந்திதேவர் முறைப்படி உள்ளேவிடச் சிவபிரானையணுகி, அந்தம் இல் அளியோடும் அவன் அடி தொழுது ஏத்தி—அளவற்ற அன்புடன் அப் பெருமானது பாதங்களை வணங்கித் துதித்து, எந்தையை இது கேள் என்று யாவதும் உரை செய்தார்—எம்பரமபிதாவே இதனைக் கேட்டருளுதி ரென்று எல்லா நிகழ்ச்சிகளையும் விண்ணப்பஞ் செய்தார்கள் என்று.

எந்தையை யென்பதில் ஐகாரம் சாரியை, சிவபிரானது அனுமதி பெற்றுள் விடுப்ப வென்பார் 'முறையுய்ப்ப' என்றார். (18)

வரைமிசை யரசாள்வோன் மணவினை யிசைவெல்லாம்  
உரைசெய வுருள்செய்தே யும்பரின் முனிகாள்நீர்  
புரிதரு செயலாற்றப் போகுதி ரெனலோடும்  
அரனடி தொழுதேத்தி அவர்பதம் அணுகுற்றார்.

இ—ள்: வரை மிசை அரசு ஆள்வோன் மணவினை இசைவு எல்லாம் உரைசெய—இமயமலையரசனது திருமணச் சம்மதம் முழுவதையும் (ஏழுமுனிவர்களும்) வீண்ணப்பஞ்செய்ய, அருள் செய்து—(சிவபிரான்) கிருபைசெய்து, உம்பரில் முனிகாள்—தேவரிஷிகளே!, நீர் புரிதரு செயல் ஆற்ற போகுதிர் எனலோடும்—நீவிர் செய்யுந்தொழில்களைச் செய்யும்பொருட்டுப் போங்களென்று திருவாய் மலர்ந்தருளுதலும், அவர்—அம்முனிவர்கள், அரன் அடி தொழுது ஏத்தி—அச்சிவபிரானது பாதங்களை வணங்கித்துதித்து, பதம் அணுகுற்றார்—தங்கள் பதவிகளை அடைந்தார்கள் என்று, (19)

### வேறு

எங்குறை தீர்ந்ததென் றெழுத வத்தருந்  
தங்கடம் பதத்திடைத் தணப்பின் றெய்தினார்  
இங்கிது நின்றிட இமைய மேலிறை  
அங்கினிச் செய்தவா றறியக் கூறுவாம்.

இ—ள்: எழு தவத்தரும்—ஏழுமுனிவர்களும், எம் குறை தீர்ந்தது என்று—எங்களுக்குறை நிறைவேற்றென்றுகூறி, தங்கள் தம் பதத்திடை தணப்பு இன்று எய்தினார்—தங்கள் பதவிகளில் தவறாது போய்ச்சேர்ந்தார்கள், இது நின்றிட—இதுநிற்க, இனி—மேல், அங்கு இமய மேல் இறை செய்தவாறு அறிய கூறுவாம்—அவ்விடத்தே இமயமலையரசன் செய்தனவற்றை விளங்கக் கூறுவோம் என்று.

குறையென்றது தமக்குவிதித்ததொண்டை. இன்றியென்னும் வினையெச் சத்தினிகரம் உகரமாகி இன்று எனின்றது. (20)

மணம்பேசுபடலம் முற்றிற்று.

ஆகத் திருவிருத்தம் 689.



## 8. வரைபுனைபடலம்



சிவபிரானது திருமணத்தின் பொருட்டு இமயமலையை அலங்கரித்தமையைக் கூறுதலாவிப்பெயர்பெற்றது.

### இப்படலப்பொழிப்பு.

இமயமலையரசன் தேவத்தச்சனை வருவித்து 'என் மகளாகிய பார்ப்பதியைச் சிவபிரானுக்குத் திருமணமியற்றுமாறு நிச்சயித்திருக்கின்றேனாதலின், அதற்கு வேண்டிய அலங்காரங்களைச் செய்குதி. என்று கூறினன், உடனே அவன் அம்மலையின்கண் பல கோபுரங்களையும் மண்டபங்களையும் மன்றுகளையும் மலர்ப்பந்தர்களையும் வீதிகளையும் சாலைகளையும் அரமனையினருகே பதினாயிரம் யோசனையளவினதாக ஓர் கோயிலையும், அக்கோயிலினடுவே ஓர் விவாகமண்டபத்தையும், அம்மண்டபத்தில் தம்பதிகளிருத்தற்கேற்ற ஓர் சிங்காசனத்தையும், ஏனையோரிருத்தற்கேற்ற பல ஆசனங்களையும், வேதிகைகளையும், வேண்டற்பாலன பிறவற்றையும் அணிபெறச்செய்தனன். மலையரசன் அவற்றையெல்லாங்கண்டு மிகச்சந்தோஷங்கொண்டு விஷ்ணு பிரமா முதலிய தேவர்களுக்கும் முனிவர்களுக்கும் பிறர்க்கும் தூதரையேவி விவாக சோபனத்தை அறிவித்தனன். உடனே துர்க்கை, யாமனை, காளிகள், சப்தநதிகள், இலக்குமி, சரசுவதி, இந்திராணி, முனிபத்தினிகள் முதலாயினோர் அங்குவந்து பார்ப்பதி தேவியை மணவணி செய்தனர். மேரு முதலிய மலையினங்களும் சமுத்திரங்களும் நாகராசர்களும் திசையானைகளும் வந்தன. அப்பொழுது மலையரசன் சுற்றத்தாரோடுத் திருக்கைலாசமலையிற்போய்ச் சிவபிரானைத் தரிசித்து 'பங்குனியுத்தரமாகிய இச்சுபதினத்தில் இப்போது நிகழுஞ் சுப முகூர்த்தத்திலே திருமணத்திற்கெழுந்தருளிவர வேண்டும்' என்று பிரார்த்தித்து அவர் சம்மதித்தபின் தன்னிருக்கை நோக்கி வந்தனன் என்பதாம்.

கண்ணுதல் உமைதவங் கண்டு நின்னையாம்  
மண்ணவர் புகழ்வகை மணத்து மென்றதும்  
விண்ணெழு முனிவரின் வினவி விட்டதும்  
எண்ணினன் மகிழ்ந்தனன் இமையத் தண்ணலே.

இ—ள்: கண்ணுதல்—நெற்றிக் கண்ணையுடைய சிவபிரான், உமை தவம் கண்டு—உமாதேவியின் தவத்தைச் சோதித்து, மண்ணவர் புகழ்வகை யாம் நின்னை மணத்தும் என்றதும்—பூவுலகத்திலுள்ளார் புகழும்படி யாம் உன்னை மணஞ் செய்வோமென்று அருள்செய்தமையையும், விண் எழு முனிவரின் வினவி விட்டதும் எண்ணினன்—விண்ணுலகத்தில் வசிக்கின்ற சப்தநதிகளை மணம்பேசுமாறனுப்பியதையுஞ் சிந்தித்து, மகிழ்ந்தனன்—மனச் சந்தோஷங்கொண்டான், இமயத்து அண்ணல்—இமயமலையரசன் எ—று.

முனிவரின் - உருபுமயக்கம், வினவி செயவெனச்சத் திரிபு.

கணிதமி லுயிரெலாங் கலந்து மற்றவை  
உணர்வுதொ றிருந்தவற் கொருதன் கன்னியை  
மணமுறை புரிதிறம் மதித்துத் தேவர்தம்  
பணிபுரி தச்சனைப் பரிவொ டுன்னினான்.

இ—ள்: கணிதம் இல் உயிர் எலாம் கலந்து—அளவற்ற ஆன்மாக்க  
ளெவற்றினும் வியாபித்து, அவை உணர்வுதொறு இருந்தவற்கு — அவற்றின்  
அறிவுகடோறும் வியாபித்திருந்த சிவபிரானுக்கு, ஒரு தன் கன்னியை முறை  
மணம்புரி திறம் மதித்து - ஒப்பற்ற தனது மகளை முறைப்படி திருமணஞ்  
செய்யச் சிந்தித்து, தேவர்தம் பணி புரி தச்சனை பரிவொடு உன்னினான் —  
தேவர்களுக்கு வேண்டிய ஏவல்களைச் செய்யும் விச்சுவகன்மாவை அன்புடன்  
சிந்தித்தான் என்று. (2)

உன்னிய போதினி லும்பர் கம்மியன்  
மன்னவன் எதிருற வந்து கைதொழு  
தென்னைகொல் கருதினை யாதுசெய்பணி  
அன்னதை மொழிகென அறைதல் மேயினான்.

இ—ள்: உன்னிய போதினில்—அவ்வாறு சிந்தித்தபொழுது, உம்பர் கம்  
மியன்—தேவத்தச்சன், மன்னவன் எதிருற வந்து—மலையரசனுக்கு முன்னாக  
வந்து, கை தொழுது—கைகுவித்து, என்னை கருதினை—யாது காரணமபற்றி  
(என்னைச்) சிந்தித்தீர், செய் பணி யாது—யான் செய்ய வேண்டிய ஏவல்  
யாது?, அன்னதை மொழிக என—அதனைச் சொல்லுக என்று வினாவ, அறை  
தல் மேயினான்—(மலையரசன்) அதற்கு விடை கூறுவானாயினான் என்று.

மொழிக என்னும் வியங்கோளீறு தொக்கது.

(3)

என்னையாள் கண்ணுத லிறைவற் கியான் பெறும்  
அன்னையாம் உமைதனை யளிப்பன் இவ்வரைக்  
கன்னிமா நகரெலாங் கவின்கி றந்திடப்  
பொன்னினா டாமெனப் புனைதி யாலென்றான்.

இ—ள்: என்னை ஆள் கண்ணுதல் இறைவற்கு — எங்களை அடிமைகொள்  
ளும் நெற்றிக் கண்ணையுடைய சிவபிரானுக்கு, யான் பெறும் அன்னை ஆம்  
உமைதனை அளிப்பன்—யான் பெற்ற சர்வலோக மாதாவாகிய பார்ப்பதி தேவி  
யைத் திரு மணஞ்செய்து கொடுக்க நிச்சயித்திருக்கின்றேன் (ஆதலின்), இவரை  
கன்னி மா நகர் எலாம்—இந்த மலையின்கணுள்ள புதிய பெரிய நகரமுழுமை  
யும், கவின் சிறந்திட—முன்னையிலும் அழகுமிக, பொன்னின் நாடு ஆம் என  
புனைதிஎன்றான்—சுவர்க்கலோகம்போல அலங்கரிப்பாயென்றுகூறினான் என்று.

அருந்தவத்தாற் பெற்ற மகளென்பான் 'யான் பெறு மன்னையா முமை'  
என்றான்.

(4)

அப்பொழு தத்தினில் அடுக்கன் மேலையோன்  
செப்பிய வாசகஞ் செவிக்கொண் டுள்ளமேன்  
மெய்ப்பெரு மகிழ்ச்சியை மேவி யந்நகர்  
ஒப்பனை செய்திட வுன்னி னானரோ.

இ—ள்: அ பொழுதத்தினில்—அந்தச் சமயத்தில், அடுக்கல் மேலையோன்  
செப்பிய வாசகம் செவிக்கொண்டு — மலையரசன் கூறிய வார்த்தையைக்  
கேட்டு, உள்ள மேல் மெய் பெரு மகிழ்ச்சியை மேவி—மனத்தில் மெய்ம்மை

யான பேருவகையைக்கொண்டு, அ நகர் ஒப்பனை செய்திட உன்னினான் —  
அந்நகரத்தை அலங்கரிக்கும்படி (தேவத்தச்சன்) சிந்தித்தான் என்று.  
சிவபிரான் றிருமணத்தைக் கேட்டலால் மகிழ்ந்தனனென்க. ஒப்பனை -  
அலங்காரம்: (5)

நீடுறு தருநிரை நிமிருங் கால்களாய்ப்  
பாடுறு கழிகளாய்ப் பரம்பும் பல்பனை  
மூடுற அதன்மிசை முகில்க ளெங்கணும்  
பீடுறு பந்தர்போற் பிறங்கும் வெற்பின்மேல்.

இ—ள்: நீடுறு தரு நிரை நிமிரும் கால்கள் ஆய் — நெடிய மரநிரைகள்  
உயர்ந்த கால்களாகவும், பரம்பும் பல் பனை பாடு உறு கழிகள் ஆய்—  
பரந்த பல கிளைகள் குறுக்கே பொருந்திய கழிகளாகவும் (இருக்க), அதன்  
மிசை முகில்கள் மூடுற—அதன்மேல் மேகங்கள் (மூடிக்கொள்ள), எங்கணும்  
பீடு உறு பந்தர்போல் பிறங்கும் வெற்பின்மேல்—எல்லாவிடங்களும் பெருமை  
பொருந்தி பந்தரிட்டதுபோல விளங்குகின்ற அம்மலையின்மேல் என்று. மூடு  
கருவியாக, [கிடுகு முதலியன ஆக]

எங்கணும் மூடுற என இயைத்துப்பொருள் கூறினுமாம். இது முதலிரு  
செய்யுட்கள் குளகம். (6)

மலையுறழ் கோபுர மன்றஞ் சூளிகை  
நிலைகெழு செய்யதேர் நிழற்று மண்டபம்  
பலவுடன் நறுமலர்ப் பந்தர் அன்னவை  
தொலைவறும் ஆவணந் தோறும் நல்கினான்.

இ—ள்: மலை உறழ் கோபுரம்—மலையைப் போன்ற கோபுரங்களையும்,  
மன்றம்—சபைகளையும், சூளிகை—சூளிகைகளையும், நிலை கெழு செய்ய தேர்—  
நிலையாயமைக்கப்பட்ட செப்பமாகிய தேர்களையும், நிழற்றும் மண்டபம் பல  
வுடன்—நிழலைச் செய்கின்ற பல மண்டபங்களையும், நறு மலர் பந்தர்—மணங்  
கமழுகின்ற பூம்பந்தர்களையும், அன்னவை—அவைபோன்ற பிறவற்றையும்,  
தொலைவு அறும் ஆவணம் தோறும் நல்கினான்—முடிவில்லாத வீதிகடோறும்  
அமைத்தான் என்று.

சூளிகை சிகரமுடையனவாகச் செய்யப்பட்ட மாளிகை. உடன் ஈண்டு  
எண்ணுப் பொருட்டு. விசாலத்தாலும் உயரத்தாலும் மிக்கனவாதலின்  
'மலையுறழ் கோபுரம்' என்றார். (7)

நீக்கமில் கதலிகை நெடிய கேதனம்  
மேக்குயர் காவண மிசைத்தந் துள்ளிடை  
ஆக்குறு கம்பல மணிசெய் தாயிடைத்  
தூக்கினன் கவரியுஞ் சுடர்கொள் மாலையும்.

இ—ள்: நீக்கம் இல் கதலிகை—இடைவெளியின்றி நெருங்கிய சிறுகொடி  
களையும், நெடியகேதனம்—பெருங்கொடிகளையும், மேக்கு உயர் காவண மிசை  
தந்து—மேலாக உயர்ந்த பந்தரின்மீதமைத்து, உள் இடை ஆக்குறு கம்பலம்  
அணிசெய்து—அப்பந்தரினுள்ளே இணைக்கப்பட்ட மேற்கட்டியை அழகுறக்  
கட்டி, கவரியும் சுடர்கொள் மாலையும் ஆயிடை தூக்கினன்—சாமரங்களை  
யும் ஒளிபொருந்திய மாலைகளையும் அந்த மேற்கட்டியில் (இடையிடையே)  
நாற்றினான் என்று.

சுடர்கொண்மலை - மணிமுதலியவற்றாலான. மாலை.

(8)

குரகத முகம்புரை குலைகள் தூங்கிய  
மரகத வொளிபடு வாழை பூகநல்  
நிரைகெழு தன்மையின் நிறுவிப் பூந்துணர்  
விரைகெழு தோரணம் விசும்பின் நாற்றினான்.

இ—ள்: குரகத முகம் புரை குலைகள் தூங்கிய மரகத ஒளி படு வாழை—குதிரையின் முகம்போன்ற (வடிவமைந்த) குலைகள் தூங்கப்பெற்ற மரகத ரத்தினப் பிரகாசத்தையுடைய வாழைகளையும், பூகம்—கமுகுகளையும், நல் நிரை கெழு தன்மையில் நிறுவி—நல்ல நிரை பொருந்திய தன்மையாக நிறுத்தி, பூ துணர் விரை கெழு தோரணம் விசும்பில் நாற்றினான்—பூந்தாதுக்களின் நறுமணங் கமழப்பெற்ற தோரணங்களை மேலே தூக்கினான் என்று.

குரகதம் - குளம்பினுற் செல்வது. வாழைக்குலைகள் வளைந்து சுற்றளவால் அடிவிரிந்து நுனியொடுங்கித் தோன்றலின் குதிரைமுகத்தை நிகர்க்குமென்க. சுகந்தமலராலாகிய தோரணமென்பார். 'பூந்துணர் விரைகெழு தோரணம்' என்றார். விசும்பு - ஈண்டு மேலிடம். (9)

ஒண்ணிதி இயக்கர்கோ னுறையு ளானதும்  
விண்ணவர் தொழுதிட வீற்றி ருந்திடும்  
அண்ணறன் கோயிலு மாக வீதிகள்  
எண்ணருந் திருவுற எழில்ப டுத்தினான்.

இ—ள்: ஒன் நிதி இயக்கர்கோன் உறையுள் ஆனதும்—சிறந்த செல்வத்தையுடைய குபேரனது மாளிகையும், விண்ணவர் தொழுதிட வீற்றிருந்திடும் அண்ணல் தன் கோயிலும் ஆக—தேவர்கள் கைதொழும்படி வீற்றிருக்கின்ற இந்திரனது மாளிகையும்தோல, எண் அரும் திரு உற—அளவிடுதற்கரிய வளங்கள் பொருந்த, வீதிகள் எழில் படுத்தினான்—வீதிகளை அலங்கரித்தான் என்று. (10)

ஒருபுறத் தினைஇனி யுமைக்கு நல்குவோன்  
இருபுறத் தினும்வரு மெண்ணில் தேவருந்  
தருபுறப் பொருளெலாஞ் சாரச் சாலைகள்  
திரிபுறத் திரிபுறச் செய்த மைத்தனன்.

இ—ள்: இனி உமைக்கு ஒரு புறத்தினை நல்குவோன் இரு புறத்தினும் வரும் எண் இல் தேவரும்—இனி உமாதேவியாருக்குத் தமது ஒரு பாகத்தைக் கொடுத்தருளுஞ் சிவபிரானது இரு புடைகளிலுஞ் செறிந்து வருகின்ற அளவிறந்த தேவர்கள் யாவரும், தரு புறப்பொருள் எலாம் சார—கொணர்கின்ற பொருள் யாரும் அடங்குமாறு, திரிபுற திரிபுற சாலைகள் செய்து அமைத்தனன்—வெவ்வேறுகச் சாலைகளை வகுத்து அமைத்தான் என்று.

உம்மைகள் - முற்று. புறப்பொருள் - வேறிடத்தினின்று வருவோர் திருமணத்துக்காகக் கொடுக்கும் பொருள்கள். மணவாளரென்பது தோன்ற 'ஒருபுறத்தினையினி யுமைக்கு நல்குவோன்' எனவும், ஒவ்வோரினப்பொருளை ஒவ்வோர் சாலையிலமைத்து வைத்தற் கேற்றவாறென்பார் 'திரிபுறத்திரிபுற' எனவும் கூறினார். (11)



ஆயிரப் பத்தென அறையும் யோசனை  
போயதோ ரளவையிற் புரிசை யொன்றினைக்  
கோயிலி னொருபுடை குறிற்றிக் கோபுரம்  
வாயில்கள் நான்கினு மரபின் நல்கினான்.

இ—ள்: ஆயிரப்பத்து என அறையும் யோசனை போயது ஓர் அளவை யில்—பதினாயிரமென்று சொல்லப்படுகின்ற யோசனையமைந்த அளவாக, கோயிலின் ஒரு புடை புரிசை ஒன்றினை குயிற்றி—அரமனையினொரு பக்கத்தில் ஒருமதிசைச் செய்து, வாயில்கள் நான்கினும்—(அதனாற். நிசைகளினுமுள்ள) நான்கு வாயில்களினும், மரபின்—சிற்பநூன்முறைப்படி, கோபுரம் நல்கி னான்—கோபுரங்களை யமைத்தான் என்று.

ஆயிரப்பத்து - பதினாயிரம். அளவெனப் பொதுமையிற் கூறுதலின் நீட்சி அகற்சி இரண்டுங் கொள்க. (12)

அங்கதன் நடுவுற அகன்ப ரப்பினின்  
மங்கல மணஞ்செய வதுவைச் சாலையைச்  
செங்கன கத்தினால் திகழச் செய்தனன்  
கங்கையஞ் சடையினான் கயிலைக் கோயில்போல்.

இ—ள்: அதன் நடு உற—அம்மதிலெல்லையினடுவிற் பொருந்த, அகன் பரப்பினில்—மிகுந்த விசாலமமைய, மங்கல மணம் செய—சுபகரமாகிய திரு மணச்சடங்கை யியற்றுமாறு, செம்கனகத்தினால் திகழ—செம்பெர்தன்னாற் பிர காசிக்கும்படி, கங்கையும் சடையினான் கயிலை கோயில்போல்—கங்கை நதியை யணிந்த சடைமுடியையுடைய சிவபிரானது திருக்கைலாசகிரியின்கணுள்ள கோயிலைப்போல, வதுவைச்சாலையை செய்தனன்—விவாக மண்டபத்தை இயற்றினான் என்று.

திரு மணத்தைத் தரிசிக்க வந்தாரெல்லாம் அமைதற்கேற்றவாறு இடம்பெற வென்பார். 'அகன் பரப்பினில்' எனவும், நால்வகைப் பொன் களுட் சிறந்த சாம்பூநதமென்பார் 'செங்கனகம்' எனவும் கூறினார். நடுவுற பரப்பினில் மணஞ்செய திகழ போல் என்பன தனித்தனி செய்தனன் என்னு முற்றோடியைந்தன். (13)

சாலையின் நிலத்திடைச் சந்த மான்மதம்  
மேலுறு நாவீநீர் விரவிப் பூசியே  
கோலமென் மலர்கடைய்க் குறுகும் வானவர்க்  
கேலுறு பலதவி சிருப்பச் செய்தனன்.

இ—ள்: சாலையின் நிலத்திடை — அத்திருமணச்சாலையின் நிலத்தின் கண்ணே, சந்தம்—சந்தனமும், மான்மதம்—கஸ்தூரியும், மேல் உறு நாவீ— மேன்மை பொருந்திய புனுகும் ஆகிய இவற்றை, நீர் விரவி பூசி — பனி நீருடன் கலந்து மெழுகி, கோல மெல் மலர்கள் தூய்—அழகிய மெல்லிய புஷ்பங்களைத் தூவி, குறுகும் வானவர்க்கு ஏலுறு பல தவிச இருப்ப செய் தனன் — வருந்தேவர்களுக்கு உயர்வு தாழ்வு முதலியவற்றிற் கேற்ற பலவித மாகிய ஆசனங்களை இருக்கும்படி இயற்றினான் என்று

மலர் தூவியது மங்கலத்திற்கும் மணம் வீசுதற்குமாமென்க. (14)



வானவில் மணிமுகில் வனச மாமலர்  
நீனிறம் விரிதரு நெய்தல் சண்பகம்  
ஏனைய நிறங்களால் எண்ணில் வேதிகை  
ஆனவை புரிந்தனன் அயனும் நாணவே.

இ—ள்: வானவில் — இந்திர வில்லும், மணி முகில் — கரிய மேகமும்  
மாவனச மலர்—சிறந்த தாமரைப் பூவும், நீல் நிறம் விரிதரு நெய்தல்—கரு  
நிறம் மிக்க நெய்தற்பூவும், சண்பகம்—சண்பகப்பூவும், ஏனைய நிறங்களால்—  
பிறவுமாகிய இவற்றினிறங்களால், எண் இல் வேதிகை ஆனவை—அளவற்ற  
திண்ணைகளை, அயனும் நாண புரிந்தனன்—(படைத்தற்றொழிற் கிறைவராகிய)  
பிரமதேவரும் வெட்கமுறும்படி செய்தான் என்று.

நீல் - கடைக்குறை. நெய்தல் சண்பகம் ஆகுபெயர்கள். உம்மை -  
உயர்வு சிறம்பு. (15)

கண்ணடி பூந்தொடை கவரி பஹுகின்  
மண்ணிய செழுமணி மாலை தூங்குறப்  
பண்ணுறு வித்தனன் பரமன் பால்வரும்  
விண்ணவர் விழியெலாம் விருந்து கொள்ளவே.

இ—ள்: கண்ணடி — கண்ணாடிகளையும், பூந்தொடை — பூமாலைகளையும்  
கவரி—சாமரங்களையும், பல் துகில்—பல் வகையான வஸ்திரக் குஞ்சங்களையும்,  
மண்ணிய செழு மணி மாலை—சாணை தீர்ந்த செழிய இரத்தினங்களா  
லாகிய மாலைகளையும், பரமன் பால் வரும் விண்ணவர் விழி எலாம் விருந்து  
கொள்ள—சிவபிரானது பக்கத்தில் வருகின்ற தேவர்களது கண்களெல்லாம்  
விருந்து கொள்ளும்படி, தூங்குற பண்ணுறுவித்தனன்—தூக்கினான் என்று.

கண்ணாடி என்பது தொடை நோக்கிக் கண்ணடியெனக் குறுகிற்று, முன்  
றொருபோதுங் கண்டறியாதனவும் பெருவனப்பினவுமாதலின் 'விழியெலாம்  
விருந்து கொள்ள' என்றார். (16)

தேவரு முனிவருந் திருவ னார்களும்  
பாவையின் உயிருறு பண்பி னாக்கியே  
மேவரு கவரிதார் வீணை யேந்தியே  
ஏவலர் தொழின்முறை இயற்ற நல்கினான்.

இ—ள்: தேவரும் — தேவர்களையும், முனிவரும் — முனிவர்களையும்- திரு  
அனார்களும் — இலக்குமியைப்போன்ற பேரழகியையுடைய பெண்களையும்,  
பாவையின் உயிர் உறு பண்பின் ஆக்கி — பிரதிமைகளால் உயிரோடிருக்குந்  
தன்மைபோ லுண்டாக்கி, மேவரு கவரி தார் வீணை ஏந்தி—தமது கையிற்  
பொருந்திய சாமரங்களையும் மாலைகளையும் வீணைகளையுந் தாங்கி, ஏவலர்  
தொழின்முறை இயற்ற நல்கினான்—ஏவலாளர் செய்யுந் தொழில்களை  
முறையே செய்யுமாறு அமைத்தான் என்று.

கவரிகளை வீசவும் மாலைகளை நாற்றவும் வீணைகளை யிசைக்கவுஞ் செய்தா  
னென்றபடி. (17)

பெண்ணிய லாரெனப் பிறங்கும் பாவைகள்  
தண்ணுமை முதலிய தாக்கித் தண்டியல்  
பண்ணொடு களிநடம் பயிலு வித்தனன்  
விண்ணவர் அரம்பையர் யாரும் வெஃகவே.

இ—ள்: பெண் இயலார் என பிறங்கும் பாவைகள்—பெண்களைப் போல விளங்குகின்ற பிரதிமைகள், தண்ணுமை முதலிய தாக்கி—மத்தள முதலிய வைகளை யடித்து, தண்டு இயல் பண்ணெடு—யாழிலுண்டாகின்ற இசையுடன் விண்ணவர் அரம்பையர் யாரும் வெஃக—தேவரும் அரம்பையரும் பிறரனை வரும் விரும்பும்படி, களி நடம் பயிலுவித்தனன்—களிப்பைத் தருகின்ற நடனத்தை யியற்றுமாறமைத்தான் என்று.

பெண்ணியலார்—பெண்டன்மையை யுடையார்,

(18)

நெருங்கிய கிளிமயில் நேமி தண்புரூப்  
பொருங்கரி அரிபரி பொருநர் வானுள்ளார்  
ஒருங்குடன் மணிகளா லோவி யப்பட  
அருங்கடி யிருக்கையுள் அமர நல்கினான்.

இ—ள்: நெருங்கிய கிளி—செறித்திருக்கின்ற கிளிகளையும், மயில்—மயில் களையும், நேமி — சக்கரவாகங்களையும், தண்புரூ — குளிர்ந்த புரூக்களையும், பொருநர் கரி—(ஒன்றுடனென்று) போரியற்றுகின்ற யானைகளையும், அரி—சிங்கங்களையும், பரி—குதிரைகளையும், பொருநர்—வீரர்களையும், வானுள்ளார்—தேவர்களையும், ஒருங்கு—தொகுதியாக, உடன்—உடனே, மணிகளால்—இரத்தினங்களால், ஓவியப்பட—சித்திரப்பட, அரும் கடி இருக்கையுள் அமர—அரிய விவாக மண்டபத்தி லமைந்திருக்கும்படி, நல்கினான்—அமைத்தான் என்று.

ஒன்றுடனென்று தொடர்புறவென்பார் 'ஒருங்கு' என்றார். ஒருங்கு உடன்மணிகளால் ஓவியப்பட அமர என்பன - தனித்தனி நல்கினுன்னென்னும் முற்றோடியைந்தன. பொருநர் - கூத்தரெனினுமாம்.

(19)

குறைதவிர் நிலைமையாற் குயிற்றுஞ் சாலையுள்  
நிறைதரு மிந்திர நீலத் தாலொரு  
திறலரி யணையினைச் சிறப்பிற் செய்தனன்  
இறைவனு மிறைவியும் இனிது மேவவே,

இ—ள்: குறை தவிர் நிலைமையால் குயிற்றும் சாலையுள் — (வேண்டிய வனப்புக்களிற் சிறிதுங்) குறைவில்லாதவாறமைத்த அத்திருமண மண்டபத்தில், இறைவனும் இறைவியும் இனிது மேவ—சிவபிரானும் பார்ப்பதிதேவியும் நன்கு வீற்றிருக்கும்படி, சிறப்பில்—சிறப்பினுடன், ஒரு திறல் அரி அணையினை—வலிய ஒரு சிங்காசனத்தை, நிறைதரும் இந்திர நீலத்தால்—நிறைந்த இந்திரநீலரத்தினங்களால், செய்தனன்—செய்தான் என்று.

திறல் அரிக்கடை. இதுகாறுங் கூறிப்போந்தவற்றுடன் விரிவஞ்சிவிடுத்த பிறவிலக்கணங்களு மொருங்கமைய வென்பார் 'குறைதவிர் நிலைமையால்' எனவும், பிறமணிகளுட் சிற்சில வேண்டு மிடங்களில் விராவவென்பது போதர 'நிறைதரு மிந்திர நீலத்தால்' எனவும், அவ்வவைக்கணுள்ள ஆசனங்களெவற்றினும் உயர்ச்சியும் அழகும் பொலிவும் மிகவென்பார் 'சிறப்பில்' எனவும் கூறினார்.

(20)

குண்டமும் வேதிகை வகையுங் கோதில்சீர்  
மண்டல மானதும் வகுத்து வேள்விசெய்  
பண்டம தானதும் படுத்திப் பண்ணவர்  
எண்டொகை மங்கலம் இருத்தி னானரோ.

இ—ள்: குண்டமும்—ஓமகுண்டத்தையும், வேதிகை வகையும்—வேதிகையின் வகுப்புக்களையும், கோது இல் சீர் மண்டலம் ஆனதும் வகுத்து—குற்றமற்ற சிறப்புப் பொருந்திய மண்டலத்தையும் இயற்றி, வேள்வி செய்பண்டமது ஆனதும் படுத்தி—திருமணச்சடங்கு செய்தற்குரிய பொருள்களையும் வருவித்து, பண்ணவர் எண் தொகை மங்கலம் இருத்தினான்—தேவாட்ட மங்கலங்களையும் (இருத்தற்கேற்றவிடங்களில்) அமைத்தான் என்று.

சிறிதும் பெரிதுமாய்ப் பல வகைப்படுதலின் 'வேதிகை வகை' என்றார். மண்டலம் என்றது நவக்கிரக மண்டல முதலியவற்றை. வேள்விசெய் பண்டம்: நெய் சமித்து தருப்பை முதலாயின. தேவாட்டமங்கலங்கள்: கண்ணாடி, இடபம், தீபம், ஸ்ரீவற்சம், இரட்டைச்சாமரம், சங்கு, சுவத்திகம், பூரண்கும்பம் என்பன. 'இதனை "கண்ணாடிவிடை கிளர்சுடர் சீவற்ச - நீள்விற்சாமரம் வலம்புரி சுவத்திக நிறைகுடமென வெட்டு - வாள்விட் டோங்கு மங்கலம்"' என்னுந் திருவினையாடற்புராணச் செய்யுளானுமுணர்க. அட்டமங்கலம் தேவர்க்கும் அரசர்க்கும் பேதமுடையனவாதலின் இவை யாவையென்னுமைய நீக்குதற்கு 'பண்ணவரெண்டொகை மங்கலம்' என்றார். பண்டமதானது-தொகுதியொருமை. (21)

கண்டெறு கதிர்மதிக் காந்தங் காஞ்சனம்  
ஒண்டுகிர் நித்தில மொளிறு வச்சிரம்  
முண்டக வெயின்மணி முதல்வெ றுக்கையால்  
மண்டப மெண்ணில மருங்கின் நல்கினான்.

இ—ள்: கண் தெறு கதிர் மதி காந்தம்—கண்களை ஒளிமழுக்குகின்ற சூரிய காந்தமும் சந்திரகாந்தமும், காஞ்சனம்—பொன்னும், ஒள் துகிர்—ஒளி பொருந்திய பவளமும், நித்திலம்—முத்தும், ஒளிறு வச்சிரம்—பிரகாசிக்கின்ற வைரரத்தினமும், முண்டக வெயில் மணி முதல் வெறுக்கையால்—பதுமராகரத்தினமும் முதலாகிய பொருள்களால், எண் இல மண்டபம் மருங்கில் நல்கினான்—அளவற்ற மண்டபங்களைப் (அத்திருமணச்சாலையின்) பக்கங்களிலமைத்தான் என்று.

காந்தமென்பது கதிர் என்பதனோடுமொட்டிப் பொருள் கொள்ளப்பட்டது. வெம்மைமிக்க பேரொளியையுடைமையின் 'கண்டெறுகதிர்' என்றார்.

காவிகண் மலர்தரு கயங்க னோர்பல  
ஒவறு முற்பல வோடை யோர்பல  
பூவியல் வாரிசப் பொய்கை யோர்பல  
வாவிக னோர்பல மருங்கில் ஆக்கினான்.

இ—ள்: காவிகள் மலர்தரு கயங்கள் ஓர் பல—கருங்குவளை எலரப்பெத்த தடாகங்கள் பலவற்றையும், ஒ அறும் உற்பல ஓடை ஓர் பல—(எக்காலத்திலும்) தவறாது மலர்கின்ற செங்கழுநீர்மலர் நிறைந்த தடாகங்கள் பலவற்றையும், வாரிச பூ இயல் பொய்கை ஓர் பல—தாமரை மலர் நிறைந்த தடாகங்கள் பலவற்றையும், வாவிகள் ஓர் பல—பல வாவிக்களையும், மருங்கில் ஆக்கினான்—(அம்மண்டபங்களின்) பக்கத்தில் அமைத்தான் என்று. (23)

பாசடை மரகதம் பளிங்கு வச்சிரங்  
காசறு நன்மணி கனக மன்னதால்  
தேசறு நளிமலர் செறிந்த பூந்தடம்  
வாசவன் கண்டுள மருளத் தந்தனன்.

இ—ள்: மரகதம் பாசடை—மரகதமணியாற் பசிய இலைகளும், பளிங்கு வச்சிரம் காசு அறு நல் மணி கனகம் அன்னதால் தேசு உறு நளி மலர்—படிகம் வைரம் குற்றமற்ற மாணிக்கம் பொன் ஆகியவற்றால் ஒளிபொருந்திய குளிர்ந்த பூக்களும், செறிந்த-நெருங்கப்பெற்ற, பூ தடம்—மலர்த்தடாகங்களை, வாசவன் கண்டு உளம் மருள தந்தனன்—இந்திரனுங்கண்டு மனமருளும்படி அமைத்தான் என்று.

வாசவனுமென்பதிற் சிறப்பும்மைதொக்கது. குற்றம் பிறநிறச் சார்பு முதலியன. மதர்ப்புமிக்க இலையென்பார் 'பாசடை' எனவும், உடன்மலர்ந்தாலன்ன ஒளியுந்தட்பமும் வாய்ந்தனவென்பார் 'தேசறுநளிமலர்' எனவும், அவை மணி மலராயினும் மதுமலரேயென மருளுறுவித்தலின் 'பூந்தடம்' எனவும், அவற்றையுடைய மணித்தடங்களைப் பன்னாட் பயின்ற பண்பினனாகிய இந்திரனும் கண்ணுற்றக்கால் நீர்த்தடமேயென்று துணியநிற்றலின் 'வாசவன்கண்டுமருள' எனவும் கூறினார். இதனால் இத்தடாகங்கள் பொன்னகரிலுள்ள மலர்த் தடாகங்களினும் மாட்சிமையுடையனவென்பது போதருமென்க. (24)

கற்பகஞ் சந்தகில் கதலி பூகமே  
பொற்புறு வருக்கைமாப் புன்னை யாதிய  
பற்பல மணிகளாற் படுத்தி அன்னவை  
நற்பயன் வழங்கவும் நல்கி னுனரோ.

இ—ள்: கற்பகம்—கற்பகமும், சந்து—சந்தனமும், அகில்—அகிலும், கதலி—வாழையும், பூகம்—கமுகும், பொற்பு உறு வருக்கை—அழகுபொருந்திய பலாவும், மா—மாவும், புன்னை ஆகிய—புன்னையும் முதலர்கிய மரங்களைப் பற்பல மணிகளால் படுத்தி—பலபல இரத்தினவகைகளாலியற்றி, அன்னவை நல் பயன் வழங்கவும் நல்கினான்—அவைகள் நல்ல பிரயோசனங்களைக் கொடுக்கவுஞ் செய்தான் என்று.

உம்மை உயர்வுசிறப்பு. பயன்வழங்குதலாவது மலர்தல் காய்த்தல் பழுத்தல் முதலியன. (25)

இன்னவா றளப்பில இமைய வர்க்கெலாம்  
முன்னுறு கம்மியன் முன்னிச் செய்தலும்  
பொன்னியல் இமகிரிப் புரத்து மேவிய  
மன்னவன் கண்டவை மகிழ்ச்சி எய்தினான்.

இ—ள்: இமையவர்க்கு எலாம் முன் உறு 'கம்மியன்—தேவரனைவர்க்கும் முற்படுகின்ற விச்சுவகன்மா, முன்னி—கருதி, இன்னவாறு அளப்பு இல செய்தலும்—இவ்வாறு பலவற்றையும் அமைத்தலும், பொன் இயல் இம கிரி புரத்து மேவிய மன்னவன்—பொன்னாலாகிய இமயமலையிலிலுள்ள (ஒஷதிப்பிரத்தமென்னும்) நகரத்திலிருந்த மலையரசன், அவை கண்டு—அவற்றைப்பார்த்து, மகிழ்ச்சி எய்தினான்—சந்தோஷங்கொண்டான் என்று.



இமகிரி புரம் என்பன வடசொற்களாயினும் தமிழிலக்கணவிதிப்படி வல் லெழுத்துமிக்குப்புணர்ந்தன. தேவருள் யாவர் நினைப்பினும் உடனே அவர் முற் றேன்றி வேண்டியபணிகளைச் செய்துமுடிப்பவனென்பார் 'இமையவர்க்கெலா முன்னுறுகம்மியன்' எனவும், கைத்தொழிலின்றிச் சிந்தித்தமாத்திரையானே யென்பார் 'முன்னி' எனவும், முன்னரும் பெருவனப்புடைத்தென்பது தோன்ற அடைகொடுத்து 'பொன்னியலிமகிரிப்புரம்' எனவும் கூறினார். (26)

சீதரன் அயன்முதற் றேவர் மாத்தொகை  
மாதவ முனிவரர் மடந்தை மாரொடு  
காதலின் உமைமணங் காண வந்திடத்  
தூதரை யெங்கணுந் தூண்டி னானரோ.

இ—ள்: சீதரன் அயன் முதல் தேவர் மா தொகை—விஷ்ணுமூர்த்தியும் பிரமாவு முதலாகிய தேவர் கூட்டத்தினரும், மா தவ முனிவரர்—சிறந்த தவத்தை யுடைய முனி கணத்தினரும், மடந்தை மாரொடு—தங்கள் தங்கள் பத்தினி களுடன், காதலின் உமை மணம காண வந்திட—ஆவலோடும் உமாதேவியாரது திருமணத்தைத் தரிசிக்கவரும்பொருட்டு, எங்கணும் தூதரை தூண்டினான்—எவ் விடத்தும் தூதுவரையனுப்பியறிவித்தான் (மலையரசன்) எ—று.

தொகையென்பது முனிவர்க்குங் கூட்டியுரைக்கப்பட்டது. பிற்செய்யுளில் யாவருமென்பதுமில்வாரே. சீதரன்-இலக்குமியை மார்பிற்றறித்தவன். (27)

ஒற்றர்தம் முரைதெரிந் தும்பர் யாவருங்  
குற்றமில் முனிவருங் குன்ற வில்லினால்  
பற்றலர் புரமடு பரமற் போற்றியே  
மற்றவன் றன்னொடு வருது மென்றனர்.

இ—ள்: உம்பர் யாவரும்—தேவரணுவரும், குற்றம் இல் முனிவரும்—காம முதலிய குற்றங்களில்லாத முனைவர்களணுவரும், ஒற்றர் தம் உரை தெரிந்து— தூதுவர் கூறிய வார்த்தையைக்கேட்டு, குன்ற வில்லினால் பற்றலர் புரம் அடு பர மன் போற்றி அவன்றன்னொடு வருதும் என்றனர்—மேருமலையாகிய வில்லினாற் பகையரசரது முப்புரங்களையுமெரித்த சிவபிரானைத் துதித்து அவருடன் கூட வருவோமென்று கூறினார்கள் எ—று. (28)

வெற்றிகொள் வயப்புலி மிசையு யர்த்திடுங்  
கொற்றவை யாமனை குழீஇய காளிகள்  
சுற்றறும் எழுநதி இமையத் தொல்கிரி  
உற்றனர் தொழுதனர் உமைமுன் நண்ணினார்.

இ—ள்: வெற்றி கொள் வயப்புலி மிசை உயர்த்திடும் கொற்றவை—வெற் றியையுடைய சிங்கவாகனத்தின் மேலேறிச் செல்லுகின்ற துர்க்கையும், யாமனை— யாமனையும், குழீஇய காளிகள்—கூட்டமாகிய காளிகளும், சுற்றறும் எழு நதி— குழ்ந்துள்ள சப்தநதிகளும், இமய தொல் கிரி உற்றனர்—இமயமாகிய பழைய மலையில் வந்து, தொழுதனர் உமை முன் நண்ணினார்—கைகூவித்துக்கொண்டு பார்ப்பதியார்க்குமுன்னே சென்றார்கள் எ—று.

வயப்புலி-சிங்கம். எழுநதிகளாவன: கங்கை, யமுனை, சரசுவதி, நருமதை காவேரி, சிந்து, கோதாவரி என்பன. சிலநூல்கள் சிறிது பேதமாகவுங் கூறு கின்றன. (29)



செந்திரு நாமகள் சீர்பெ றுஞ்சரி  
பந்தமில் தாபத பன்னி யாயுளார்  
அந்தமில் அணங்கினர் யாரு மவ்வரை  
வந்தனர் அவரவர் மகிழ்நர் ஏவலால்.

இ—ள்: செம் திரு—செந்நிறத்தையுடைய இலக்குமியும், நாமகள்—சரசுவதியும், சீர் பெறும் சசி—சிறப்புப் பொருந்திய இந்திராணியும், பந்தம் இல் தாபத பன்னி ஆய் உளார்—பற்றையொழித்த முனிவர்களது பத்தினிகளாயுள்ளவர்களும், அந்தம்இல் அணங்கினர் யாரும்—அளவிறந்த தேவப்பெண்களும் ஆகிய எல்லோரும், அவர் அவர் மகிழ்நர் ஏவலால் அவரை வந்தனர்—தங்கள் தங்கள் கணவரது ஏவலின்படி அந்த இமயமலையில் வந்தார்கள் என்று. (30)

பங்கய மிசைவரு பாவை யேமுதல்  
நங்கையர் யாவரும் நற்ற வத்தினால்  
அங்கநொந் துறைதரும் அம்மை தாடொழா  
மங்கல வதுவையின் வனப்புச் செய்தனர்.

இ—ள்: பங்கய மிசை வரு பாவையே முதல் நங்கையர் யாவரும்—செந்தாமரை மலரின்மேல் வீற்றிருக்கின்ற இலக்குமியே முதலாகிய மாதர்களனைவரும், நல் தவத்தினால் அங்கம் நொந்து உறைதரும் அம்மை தாள் தொழா—நல்ல தவத்தைச் செய்தலினால் சரீரமெலிந்திருக்கின்ற பார்ப்பதியாரின் திருவடிகளை வணங்கி, மங்கல வதுவையின் வனப்பு செய்தனர்—சுபகரமாகிய திருமணத்திற்கேற்ற அலங்காரத்தைச் செய்தார்கள் என்று.

பாவை ஆகுபெயர். அழகிற் சிறந்தாளாதலின் இலக்குமியை முன்வைத்துத் தேற்றேகாரம்புணர்த்தி 'பங்கயமிசைவரு பாவையே முதனங்கையர் யாவரும்' எனவும், உணவொறுத்தலாகிய நியமந்தவருத தவமாதலின் 'நற்றவம்' எனவும், தம்மின் மேதக்கார்க்கணியியற்றுழித் தாழ்ந்து செய்வதே நலமாதலின் அங்ஙனஞ் செய்தனரென்பார் 'தாடொழா-வனப்புச் செய்தனர்' எனவும் கூறினார். (31)

நெறிதரு தவத்துரு நீக்கிக் காமருக்  
குறையுள தாகிய உமைதன் மெய்யினைக்  
குறைதவிர் நிலைமையிற் கோலஞ் செய்தனர்  
இறைவனை வழிபடும் இயல்பி னாரென.

இ—ள்: நெறி தரு தவத்து உரு நீக்கி—ஒழுக்கத்தையுடைய தபோவேடத்தையகற்றி, காமருக்கு உறையுளது ஆகிய உமை தன் மெய்யினை—அழகுக்கிருப்பிடமாகிய பார்ப்பதிதேவியாரது திருமேனியை, இறைவனை வழிபடும் இயல்பினார் என—சிவபிரானைப் பூசிக்கின்ற இயற்கையினையுடையோர்போல, குறைதவிர் நிலைமையில் கோலம் செய்தனர்—குறைவில்லாவண்ணம் அலங்கரித்தார்கள் (அப்பெண்கள்) என்று.

அது பகுதிப் பொருள்விசுதி. நீக்கிக் கோலஞ்செய்தனர் என இயையும். உணவொறுத்தலும் அணிகளை விரும்பாமையும் முதலாக வேண்டப்படும் ஒழுக்கங்களமைந்த தவமென்பார் 'நெறி தரு தவம்' எனவும், அத்தவ நிலையாலாய் கூந்தற்சிக்காகியவற்றை நீக்கியென்பார் 'தவத்துருநீக்கி' எனவும், மேனிவாடி அணி முதலியன தவிர்ந்திருப்பினும் அழகிற் சிறிதுங் குறைவுபடாமையின் 'காமருக் குறையுளதாகிய மெய்' எனவும், அம்மேனிக்கு இயற்கையழகேயமையுமாகவும்

மணமுறைக்காகப் பின்னருமழகு செய்தனராதலின் 'காமருக்குறையுளதாகியவுமை தன் மெய்யினை-கோலஞ்செய்தனர்' எனவும், அணி முதலியவற்றானும் அவற்றை யணியும் வகையானுஞ் சிறிதுங் குறைவாராவண்ணமென்பார் 'குறைதவிர் நிலை மையில்' எனவும், சிவபூசை செய்வோர் சிவலிங்கப்பெருமானுக்கு முன்னர்ச்சாத் திய ஆடை முதலியவற்றைக் கழித்து விதிப்படியபிடேசுமியற்றித் திருவொற் றுடை சாத்திப் புதுவஸ்திரந் தரித்து மேலும் வேண்டிய அணிகளையணிந்து அருச் சித்தல் போலத் தேவமாதர்களும் பார்ப்பதியாரது தவக்கோலத்தை நீக்கி மங்கலா பிடேசுமியற்றிக் கூந்தலையொற்றிப் புத்தாடையுடுத்தி அணிகளையணிந்து முடி விற்பணிந்தனராதலின் 'இறைவனை வழிபடுமியல்பினாரென' எனவும் கூறினார்.

மேதகு பொலஞ்சுடர் மேரு மந்தரம்  
ஆதிய வாகிய அலகில் சுற்றமும்  
ஓதருங் கடல்களும் உரக வேந்தரும்  
மாதிர யானையும் பிறவும் வந்தவே.

இ—ள்: மேதகு பொலம் சுடர் மேரு மந்திரம் ஆதிய ஆகிய அலகு இல் சுற்றமும்—உயர்ச்சி பொருந்திய பொன்னொளியினையுடைய மேருமலையும் மந்தர மலையும் முதலியனவாகிய அளவிறந்த இனங்களும், ஓத அரும் கடல்களும்— சொல்லுதற்கரிய சமுத்திரங்களும், உரக வேந்தரும்—சர்ப்பராசர்களும், மாதிர யானையும்—திக்குயானைகளும், பிறவும் வந்த—ஏனையவைகளும் (திருமணக்காட்சி யின் பொருட்டு அவ்விமய மலையில்) வந்தன என்று.

மலைகளுட் சிறந்ததாதலின் 'மேதகுபொலஞ்சுடர்மேரு' எனவும், பெருங் கடல்களென்பார் 'ஓதருங்கடல்கள்' எனவும் கூறினார். உரகவேந்தரென்றது வாசுகி, அனந்தன், தக்ஷன், சங்கபாலன், குளிகன், பதுமன், மகாபதுமன், கார்க் கோடகன், என்பவர்களை. பிற என்றது ஆதிசூர்ம முதலியவற்றை. மலைமுதலியன தத்தமக்குரிய தெய்வவடிவத்துடன் வந்தனவென்க. (33)

### வேறு

ஈங்கிது காலை தன்னில் இமகிரி புரக்கு மன்னன்  
பாங்குறு தமார்க ளோடும் பரிவொடுஞ் சென்று வெள்ளி  
ஓங்கலில் நந்தி யுய்ப்ப உயிர்க்குயி ரான அண்ணல்  
பூங்கழல் வணங்கி நின்றாங் கினையன புகல லுற்றான்.

இ—ள்: இது காலை தன்னில்—இச் சமயத்தில், இம கிரி புரக்கும் மன் னன்—இமயமலையரசன், பரிவொடும்—அன்புடன், பாங்கு உறு தமார்களோடும் வெள்ளி ஓங்கலில் சென்று—உரிமையான சுற்றத்தாரோடுந் திருக்கைலாச மலை யிற்போய், நந்தி உய்ப்ப—திருநந்திதேவர் உள்ளேவிட, உயிர்க்கு உயிர் ஆன அண்ணல் பூ கழல் வணங்கி நின்று—ஆன்மாக்களுக்குப் பரமான்மாவாய் நிற் கின்ற சிவபிரானது தாமரைமலர்போலுந் திருவடிகளை நமஸ்கரித்து எழுந்து நின்று, இனையன புகலலுற்றான்—இவ்வாசகங்களை விண்ணப்பஞ் செய்யத் தொடங்கினான் என்று.

சென்று வணங்கி என இயையும். மேருமுதலிய சிறந்த சுற்றத்தினரென் பார் 'பாங்குறுதமர்' என்றார். இதற்குப் பக்கத்தில் வந்துகூடிய சுற்றத்தின ரெனப் பொருள் கூறினுமாம். (34)

ஆதியி னுலக மெல்லா மளித்திடு மன்னை தன்னைக்  
காதலின் வதுவை செய்யக் கருதினை கணித நூலோர்  
ஓதுபங் குனியின் திங்கள் உத்தரம் இன்றே யாகும்  
ஈதுநன் முகூர்த்தம் எந்தாய் இமயமேல் வருதி யென்றான்.

இ—ள்: எந்தாய்—எம்பரமபிதாவே, ஆதியின் உலகம் எல்லாம் அளித்  
திடும் அன்னை தன்னை காதலின் வதுவைசெய்ய கருதினை—முற்காலத்தில்  
எல்லா வுலகங்களையு மின்றருளிய மாதாவாகிய பார்ப்பதியாரை விருப்பத்துடன் திரு  
மணஞ் செய்யுமாறு திருவுள்ளம்பற்றினீர், கணித நூலோர் ஓது பங்குனியின்  
திங்கள் உத்தரம் இன்றே ஆகும்—சோதிட சாஸ்திரவிற்பன்னர் கூறிய பங்குனியுத்  
தரம் இற்றைத்தினமேயாம், ஈது நல் முகூர்த்தம்—இது சுபகூழர்த்தம் (ஆத  
லின்), இமயமேல் வருதி என்றான்—இமயமலையின்மேல் எழுந்தருளிவருக என்று  
விண்ணப்பஞ் செய்தான் (மலையரசன்) என்று.

இது ஈது என முதனீண்டது. மகளும் மருகனுமென்றெண்ணுது இறைவனு  
மிறைவியுமென்றே யெண்ணுதலின் சிவபிரானையும் தேவியையும் முறையே 'எந்  
தாய்' எனவும் 'அன்னை' எனவும், விருப்பு வெறுப்பற்றதேவரீர் இதனை விரும்பிய  
தோர் திருவிளையாடலாமென்பான் 'காதலின் வதுவைசெய்யக் கருதினை' எனவும்  
மணம்பேசுவந்த முனிவர்மாட்டு வினாவியறிந்த சுபதினமென்பான் 'கணித நூலோ  
ரோது பங்குனியின்றிங்களுத்தரம்' எனவும், அத்தகைய இச் சுபதினத்திலும்  
இன்னே நிகழும் இலக்கினமே ஏழாமிடத் தூய்மை முதலிய குணநிறைந்ததென்  
பான் 'ஈதுநன்முகூர்த்தம்' எனவும், இச்சுபலக்கினங் கழியுமுன் எழுந்தருளிவருக  
என்பான் 'இமயமேல்வருதி' எனவும் கூறினான். (35)

அல்லுறழ் கண்டத் தெந்தை யரசனை நோக்கி யின்னே  
எல்லையில் கணங்கள் சூழ இமயமேல் வருதும் முன்னஞ்  
செல்லுதி யென்ற லோடுந் திருவடி வணங்கிப் போற்றி  
வல்லையின் மீண்டு போய்த்தன் வளநகர் இருக்கை புக்கான்.

இ—ள்: அல் உறழ் கண்டத்து எந்தை...நஞ்சார்ந்த கண்டத்தையுடைய  
எம் பரமபிதாவாகிய சிவபிரான், அரசனை நோக்கி—இமயமலையரசனைப்பார்த்  
தருளி, எல்லை இல் கணங்கள் சூழ இன்னே இமயமேல் வருதும்—அளவிறந்த  
கணத்தவர்களுக்கு இப்பொழுதே இமயமலையின்மேல் யாம் வருவோம், முன்  
னம் செல்லுதி என்றலோடும்—நீ முந்திப்போவாயாக என்று திருவாய்மலர்ந்  
தருளியவுடன், திருவடி வணங்கி போற்றி—(அம்மலையரசன் அவரது) அழகிய  
பாதங்களை வணங்கித்துதித்து, வல்லையில் மீண்டு போய்—விரைவிறற்றிரும்பிச்  
சென்று, தன் வள நகர் இருக்கை புக்கான்—தனது வளப்பம்பொருந்திய நக  
ரத்திலுள்ள மாளிகையைடைந்தான் என்று.

அல் ஆகுபெயர். அல்லுறழ்கண்டம்—இருள்போலுங் கரிய கண்டமெனினு  
மாம். நீ கூறிய முகூர்த்தங்கழியுமுன்னென்பார் 'இன்னே' எனவும், மண்  
வெழுச்சியமையவென்பார் 'எல்லையில் கணங்களுக்குழ' எனவும், வரவெதிர்கொள்ளு  
தற்கும் பிறவற்றுக்குமாக முன் செல்லவேண்டியது அவசியமாதலின் 'முன்செல்  
லுதி' எனவும், அக் குறிப்பையுணர்ந்து வல்விரைந்து சென்றானுதலின் 'வல்லை  
யின் மீண்டுபோய்' எனவும் கூறினார். (36)

வரைபுனைபடல முற்றிற்று.

## 9. கணங்கள் செல்படலம்



கணத்தவர்களனைவரும் கயிலையில் வருதலைக் கூறுதலினிப்பெயர்பெற்றது.

### இப்படலப்பொழிப்பு

சிவபிரான் உருத்திரர்களையும் தேவர்களையும் பிறரையும் அழைக்கும்படி திருநந்தி தேவர்க்குப்பணிக்க, அவர் அனைவரையும் வரும்படி சிந்தித்தனர். உடனே அனைவரும் தங்கள் தங்கள் பரிசனங்களுடன் அங்கு வந்தனர். அப்பொழுது பிரமதேவர் மணக்கோலத்திற்கேற்ற கிரீடமுதலிய பல அணிகளைப் படைத்துச் சிவபிரானது திருமுன்னிலையில் வைத்து 'இவற்றைப்புனைந்தருளவேண்டும்' என்று பிரார்த்தித்தனர். சிவபிரான் அவற்றைத்திருக்கரத்தாற்றீண்டி அணிந்ததாகப் பாவித்து அருள்செய்து வேண்டிய மணவணிகள் யாவும் தம் மேனியிலமையுமாறு திருவுளம் பற்றினர். உடனே அவ்வாறமைந்தன. அதன்பின் திருமணத்திற்கெழுந்தருளினர் என்பதாம்.

அந்த வேலையிற் கயிலையில் எம்பிரா னருளால்  
நந்தி தேவரை விளித்துநம் மணச்செயல் நாட  
முந்து சீருடை யுருத்திர கணங்கள்மான் முதலோர்  
இந்தி ராதியர் யாரையுந் தருதியென் றிசைத்தான்.

இ—ள்: அந்த வேலையில்—அச் சமயத்தில், கயிலையில்—திருக்கைலாசமலையில், எம்பிரான்—எமது கடவுளாகிய சிவபெருமான் அருளால், நந்திதேவரை விளித்து—கிருபையோடுந் திருநந்திதேவரையழைத்தருளி, நம் மணச் செயல் நாட—எமது திருமணச்செயலைக்காணுமாறு, முந்து சீர் உடை உருத்திரகணங்கள்—முதன்மை பொருந்திய சிறப்பினையுடைய உருத்திரகணத்தவர்களையும், மால் முதலோர்—திருமால் முதலிய தேவத்தலைவர்களையும், இந்திராதியர் யாரையும் தருதி என்று இசைத்தான்—இந்திரன் முதலியவர்களையும் முனிவர் முதலிய பிறரையும் அழைப்பாயென்று கட்டளையிட்டருளினார் என்று,

வேலையில் கயிலையில் என்பன விளித்து என்பதனோடியைந்தன. அங்குவந்தாருட் சிறந்தாராதலின் 'முந்துசீருடையுருத்திரகணங்கள்' என்றார். (1)

இன்ன லின்பமின் றுகிய பரமன்சு துரைப்ப  
நன்ன யப்புட னிசைந்துபின் நந்தியெம் பெருமான்  
அன்னர் யாவரும் மணப்பொருட் டுற்றிட அகத்துள்  
உன்னல் செய்தனன் அவரெலா மவ்வகை யுணர்ந்தார்.

இ—ள்: இன்னல் இன்பம் இன்று ஆகிய பரமன்சுது உரைப்ப—துக்கமுஞ் சுகமுமாகிய இரண்டுமில்லாத சிவபிரான் இவ்வாசகத்தைத் திருவாய்மலர்ந்தருள, நந்தியம் பெருமான்—கேட்ட திருநந்திதேவர், நல் நயப்புடன் இசைந்து—நல்ல ஸ்ரூபத்துடன் சம்மதித்து, பின்—பின்னர், அன்னர் யாவரும் மணம் பொருட்டு உற்றிட அகத்துள் உன்னல் செய்தனன்—அனைவருந் திருமணத்திற்கு வரும்படி தம் மனத்திற் சிந்தித்தார். அவர் எலாம் அவகை உணர்ந்தார்—அவர்கள் யாவரும் அத்தன்மையை (திருநந்திதேவர் சிந்தித்ததை) அறிந்தார்கள் என்று.



இன்று என்னும் வினைமுற்றுப்பெயர் இன்மை என்னும் பொருள்பட நின்றது. இன்னலின்பமின்றாகியபரமன் என்றதனால் நிர்விகாரியென்பது பெற்றும். அப்பெருமானது திருமணத்தைத் தரிசிக்க அனைவரும் ஆவலுற்றனராதலின் 'நன்னயப்புடனிசைந்து' என்றார்.

உலக முய்ந்திட வெம்பிரான் மணம்புரி யுண்மை  
புலன தாதலும் அவனருண் முறையினைப் போற்றி  
மலியும் விம்மிதம் பத்திமை பெருமிதம் மகிழ்ச்சி  
பலவும் உந்திடக் கயிலையை முன்னியே படர்வார்.

இ—ள்: எம் பிரான்—எங்கள் கடவுளாகிய சிவபிரான், உலகம் உய்ந்திட மணம் புரி உண்மை புலனது ஆதலும் — உலகத்தாரும்பும் பொருட்டுத் திருமணஞ் செய்கின்ற உண்மையானது புலப்படுதலும், அவன் அருள் முறையினை போற்றி—அச்சிவபிரானது திருவருட்டிறத்தைத் துதித்து, மலியும் விம்மிதம் பத்திமை பெருமிதம் மகிழ்ச்சி பலவும் உந்திட—நிறைந்த ஆச்சரியம் அன்பு பெருமை உவகை ஆகிய இவையெல்லாம் முன்றள்ள, கயிலையை முன்னி படர்வார்—திருக்கைலாச மலையைக் குறித்துப் போவாராயினார். எ—று.

உலகம் ஆகுபெயர். பத்திமை என்பதில் மை பகுதிப்பொருள் விசுதி. இகல் பற்றிரண்டு மில்லாதவராகிய சிவபிரான் மணம்புரியத் திருவுளம் பற்றியது. ஆன்மாக்களெல்லாம் இன்ப நுகரும்பொருட்டேயாதலின் 'உலகமுய்ந்திட வெம்பிரான் மணம்புரியுண்மை' என்றார். முன்னொருகாலுங் காணாத அற்புதத் திருக்கோலத்தை யின்று காண்பேமே யெனக் கருதியவழி விம்மிதமும், அதனை நாயேங்கட்குக் காட்டுமாறு திருவுளம்பற்றினரேயெனக் கருதியவழிப் பத்தியும், அக்காட்சியை நாங்காணும்பேறு பெற்றேமே யெனக் கருதியவழிப் பெருமிதமும் மகிழ்ச்சியும் உளவாயினவென்க. (3)

பாலத் தீப்பொழி விழியுடைப் பஞ்சவத் திரனே  
மூலத் தீப்புரை விடைப்பெருங் கேதுவே முதலாஞ்  
சூலத் தீக்கரத் தாயிர கோடியோர் சூழக்  
காலத் தீப்பெயர் உருத்திரன் வந்தனன் கடிதில்.

இ—ள், பாலத் தீ பொழி விழி உடை பஞ்சவத்திரனே — நெற்றியில் அக்கினிப் பொறியைச் சிந்துகின்ற கண்ணையுடைய பஞ்சானனரும், மூலத்தீ புரை பெரும் விடைக்கேது ஏ முதல் ஆம்—வடவாமுகாக்கினியை நிகர்த்த பெரிய இடப கேதுவும் முதலாகிய, சூலத் தீ கரத்து ஆயிரகோடியோர் சூழ—சூலப்படையை யேந்திய அச்சத்தை வளைக்குங் கையையுடைய ஆயிரகோடி பரிசனர்கள் சூழ்ந்து வர காலத்தீ பெயர் உருத்திரன் கடிதில் வந்தனன் — காலாக்கினிருத்திரர் விரைவில் வந்தார் எ—று.

சிவசாரூப்பியமுடைய வென்பார் 'பாலத்தீப்பொழி விழியுடை' எனவும், பெருஞ்சீற்றமுடைய வென்பார். 'மூலத்தீப்புரை' எனவும், எதிர்ந்தாரை முருக்குங் குறிப்பின ரென்பார் 'சூலத்தீக்கரத்து' எனவும் கூறினார். (4)

சுழல லுற்றிடு சூறையும் வடவையுந் தொலைய  
முழுது யிர்த்தொகை அலமர வுயிர்க்குமொய்ம் புடையோர்  
எழுப திற்றிரு கோடிபா ரிடத்தொகை யீண்ட  
மழுவ லத்தின னாயகூர் மாண்டனும் வந்தான்.



இ—ள்: சுழலல் உற்றிடு குறையும் வடவையும் தொலைய—சுழலுகின்ற பிர சண்டமாருதமும் வடவாமுகாக்கினியும் அழியவும், முழுது உயிர் தொகை அலமர— எல்லா ஆன்மாக்களும் நிலைபெயரவும், உயிர்க்கும் மொய்ப்பு உடையோர்— சுவாசம் வீடுகின்ற வலிமையுடையவர்களாகிய, எழுபதிற்று இரு கோடி பரிட தொகை ஈண்ட—எழுபத்திரண்டுகோடி பூதகணங்கள் சூழ, மழு வலத்தினன் ஆய கூர்மாண்டனும் வந்தான்—மழுப்படையை வலக்கரத்திலேந்திய கூர்மாண்ட ருத் திரரும் வந்தார் எ—று.

குறை தொலைதலாவது சுவாசத்தின் வேகத்தினுற் றன்வேகமடங்கப் பெறுதல், உயிர்த்துழி யித்துணைத்திங்காமேல் உருத்துழியென்னோமோ வென்பதை யூகித்துணர, 'சுழலலுற்றிடு \* \* \* உயிர்க்கு மொய்ப்புடையோர்' எனவும், சிவசாரூப்பியமுடைய ரென்பது போதர 'மழுவலத்தினன்' எனவும் கூறினர். 'மழுவலத்தினன்' என்பதற்கு மழுவாற்கொண்ட வென்றியை யுடையனென்னுமாம். (5)

நீடு பாதலத் துறைபவர் நெற்றியங் கண்ணர்  
பீடு தங்கிய பல்வகை நிறத்தவர் பெரியர்  
கோடி கோடியா முருத்திர கணத்தவர் குழுவோடு  
ஆட கேசன முருத்திரன் கயிலையில் அடைந்தான்.

இ—ள்: நீடு பாதலத்து உறைபவர்—நெடிய பாதாளவுலகத்தில் வசிப்பவர் களும், நெற்றியம் கண்ணர்—நெற்றிக் கண்ணையுடையவர்களும், பீடு தங்கிய பல் வகை நிறத்தவர்—பெருமை பொருந்திய பலவகைப்பட்ட நிறங்களையுடையவர் களும், பெரியர்—பெரியவர்களுமாகிய, கோடி கோடி ஆம் உருத்திர கணத்தவர் குழுவோடு—கோடி கோடியென்னுங் கணக்கமைந்த உருத்திரகணத்தவரின் தொகு தியுடன், ஆடகேசன் ஆம் உருத்திரன் கயிலையில் அடைந்தான்—ஆடகேசரென் னும் பெயரையுடைய உருத்திரர் திருக்கைலாசமலையில் வந்தார் எ—று.

கண்ணுக்கணிபெறத்தோன்றும் பலநிறங்களையுடையரென்பார் 'பீடுதங்கிய பல்வகை நிறத்தவர்' என்றார், (6)

கோர மிக்குயர் நூறுபத் தாயிர கோடி  
சார தத்தொகை சூழ்தரச் சதுர்முகன் முதலோர்  
ஆரு மச்சுறச் சரபமாய் வந்தருள் புரிந்த  
வீர பத்திர வருத்திரன் வந்தனன் விரைவில்.

இ—ள்: கோரம் மிக்கு உயர் நூறு பத்து ஆயிர கோடி சாரத தொகை சூழ்தர—உக்கிர மிகப்பெற்றுச் சிறந்த பத்திலக்ககோடி பூதகணங்கள் சூழ்ந்துவர, சதுர்முகன் முதலோர் ஆரும் அச்சுற சரபம் ஆய் வந்து அருள் புரிந்த வீரபத் திர உருத்திரன்—நான்கு முகங்களையுடைய பிரமா முதலிய தேவர்களனைவரும் அஞ் சும்படி சரப்பபறவை வடிவுகொண்டு வந்து கருணைசெய்த வீரபத்திரருத்திரர், விரைவில் வந்தனன்—சீக்கிரத்தில் வந்தருளினார் எ—று.

சூழ்தர — வந்தனன் என இயையும். 'சரபமாய் வந்தருள்புரிந்த வீரபத்திர வருத்திரன்' என்றதை "நன்னொவிரண்டு திருவடியு நனிநீள் வாலு முகமிரண்டுங்—கொன்னார் சிறகு முருத்திரமுங் கொடும்பே ரார்ப்பு மெதிர் தோற்றிச்—செந்நீர் பருகிச் செருக்குநர மடங்க லாவி செகுத்துரிகொண் — டொன்னார்—குலங்கண்

முழுதழிக்கு முடையான் சரபத் திருவுருவம்” என்னுங் காஞ்சிபுராணச் செய்யு ளானுமுணர்க. துட்ட நிக்கிரகத்தின் பொருட்டு உக்கிரமூர்த்தியாய்த் தோன்றி யும் சிட்டரைப் பரிபாலித்தாரென்பது போதர ‘சதுர்முகன் முதலோராரு மச் சுறச் சரபமாய் வந்தருள் புரிந்த’ என்றார். (7)

விண்டு தாங்குறு மூலகுயிர் முழுதுமோர் விரலிற்  
கொண்டு தாங்குறு குறட்படை கோடிநூ றீண்டப்  
பண்டு தாங்கலந் தரியரன் இருவரும் பயந்த  
செண்டு தாங்குகைம் மேலையோன் மால்வரை சென்றான்.

இ—ள்: விண்டு தாங்குறும் உலகு உயிர் முழுதும்—விஷ்ணுமூர்த்தியினுற் பரி பாலிக்கப்படுகின்ற உலகங்களையும் ஆன்மாக்களையும் முற்றாக, ஓர் விரலில்கொண்டு தாங்குறு கோடி நூறு குறள் படை ஈண்ட—ஒரு விரலின்கண்ணே வைத்துச் சுமக்கவல்ல நூறுகோடி யென்னுந் தொகைப்பட்ட பூதசேனைகள் நெருங்க, அரி அரன் இருவரும் பண்டு கலந்து பயந்த—விஷ்ணுமூர்த்தியும் சிவபிரானுமாகிய இருவரும் முற்காலத்திற் கூடிப்பெற்ற, செண்டு தாங்கு கை மேலையோன்—செண்டையேந்திய திருக்கரத்தையுடைய தலைவராகிய மகாசாத்தர், மால் வரை சென்றான்—பெரிய திருக்கைலாசகிரியில் வந்தருளினார் எ—று.

ஈண்ட—சென்றான் என இயையும், திருமாலரிதிறுங்கு மூலகுயிர்களை யெளி திறுங்கும் பேராற்றலுடையரென்பார். ‘விண்டுதாங்குறு மூலகுயிர் முழுதுமோர் விரலிற்கொண்டு தாங்குறு ‘குறட்படை’ என்றார். அரியரனிருவரும் பண்டு கலந்து பயந்தமையை மேல் அசுரகாண்டத்து மகாசாத்தாப் படலத்தானுணர்க. (8)

முந்தை நான்முகன் விதிபெறான் மயங்கலும் முக்கட்  
டந்தை யேவலால் ஆங்கவன் நெற்றியந் தலத்தின்  
வந்து தோன்றிநல் லருள்செய்து வாலுணர் வளித்த  
ஐந்து மாறுமா முருத்திரர் தாமும்வந் தடைந்தார்.

இ—ள்: முந்தை—முன்னொரு காலத்தில், நான்முகன் விதி பெறான் மயங் கலும்—நான்கு முகங்களையுடைய பிரமதேவர் படைத்தற்றொழின் முற்றது மயங்க, முக்கண் தந்தை ஏவலால் அவன் நெற்றியம் தலத்தின் வந்து தோன்றி—முன்று திருக்கண்களையுடைய பரமபிதாவாகிய சிவபிரானது ஏவலின்படி அப்பிரமதேவ ரது நெற்றியினிடத்து வந்தவதரித்து, நல் அருள் செய்து—அவர்க்கு நல்ல கிரு பையைப்புரிந்து, வால் உணர்வு அளித்த—தூய்மையான அறிவைக் கொடுத்தருளிய, ஐந்தும் ஆறும் ஆம் உருத்திரர் தாமும்—பதினோருருத்திரர்களும், வந்து அடைந்தார்—வந்து சேர்ந்தார்கள் எ—று.

முந்தை யென்பதில் ஐகாரம் சாரியை, பெறான்—முற்றெச்சம். பதினோருருத் திரராவர்:—மகாதேவன், அரன், உருத்திரன், சங்கரன், நீலலோகிதன், ஈசானன், விசயன், வீமன், தேவதேவன், பவோற்பவன், கபாலீசன் என்பவர்கள். இவர் வர லாற்றை மேல் அசுரகாண்டத்து உருத்திரர் கேள்விப் படலத்தாலுணர்க. (9)

இத்தி றத்தரா முருத்திரர் அல்லதை யேனை  
மெத்து பல்புவ னங்களு மளித்தவண் மேவி  
நித்தன் அன்புறும் உருத்திர கணங்களும் நெறிசேர்  
புத்தி யட்டக முதல்வரும் வந்தனர் பொருப்பில்.

இ—ள்: இ திறத்தர் ஆம் உருத்திரர் அல்லதை — இத்தன்மையராகிய உருத்திரர்களேயன்றி, ஏனை மெத்து பல் புவனங்களும் அளித்து அவண் மேவி நித்தன் அன்பு உறும் உருத்திரகணங்களும்—முற்கூறப்படாதெஞ்சிய மிதந்த பல புவனங்களையுங் காத்து அவ்விடத்திற் பொருந்திச் சிவபத்திவாய்ந்த உருத்திரர் கூட்டத்தினரும், நெறி சேர் புத்தியட்டக முதல்வரும்—முறைமை பொருந்திய புத்தியட்டகத் தலைவர்களும் பொருப்பில் வந்தனர்—திருக்கைலாசமலையில் வந்தார்கள் என்று.

அல்லதை என்பதில் ஐகாரம் சாரியை. புத்தியட்டகமாவன: — புத்திதத்து வத்திலுள்ள பைசாசம், இராசுசம், யாகுசம், காந்தருவம், மாகேந்திரம், செளமியம், பிராசேசுவரம்' பிராமம் என்னுஞ் சூக்குமபுவனமெட்டுமாம். இவற்றின்றலை வராவார்:—அனந்தன், சூக்குமன், சிவோத்தமன், ஏகநேத்திரன், ஏகருத்திரன், திரிமூர்த்தி, ஸ்ரீகண்டன், சிகண்டி என்பவர்கள். அனுகருதை முதற் காலாக்கினி யீருகிய இந்நூற்றிருபத்துநான்கு புவனங்களுள் முற்கூறப்பட்ட உருத்திரர்களது புவனங்களொழிந்த பிறவென்பார் 'ஏனை' என்றார். புவனங்களெல்லாவற்றையும் பரிபர்லிப்பவர் உருத்திரரேயாகலின் 'ஏனைமெத்து பல்புவனங்களு மளித்த வண்மேவி நித்தனன்புறு முருத்திர கணங்கள்' என்றார். (10)

தொட்ட தெண்கடல் யாவையுந் துகளினால் தூர்க்கும்  
எட்டு நூறெனுங் கோடிபா ரிடத்தொகை யீண்டக்  
கட்டு செஞ்சடைப் பவர்முத லாகவே கழறும்  
அட்ட மூர்த்திகள் தாங்களும் ஒருங்குடன் அடைந்தார்.

இ—ள்: தொட்ட தெண் கடல் யாவையும் துகளினால் தூர்க்கும் எட்டு நூறு எனும் கோடி பாரிட தொகை ஈண்ட—(சுரரால் முற்காலத்தில்) தோண்டப் பட்ட தெள்ளிய சமுத்திரங்களெல்லாவற்றையும் காற்றூளியினாற் றூர்க்கின்ற எண்ணூறுகோடி பூதகணங்கள் சூழ, கட்டு செம் சடை பவர் முதல் ஆக கழறும் அட்டமூர்த்திகள் தாங்களும்—கட்டப்பட்ட சிவந்த சடைமுடியை யுடைய பவர் முதலாகச் சொல்லப்படுகின்ற அட்டமூர்த்திபர்களும், ஒருங்கு உடன் அடைந்தார்—தொகுதியாக உடனே வந்தார்கள் என்று.

அட்டமூர்த்திபராவார்:—பவன், உக்கிரன், சருவன், மகாதேவன், உருத்திரன், பீமன், பசுபதி, ஈசானன் என்பவர்கள். ஆழ்ந்த கடலென்பார். 'தொட்ட தெண்கடல்' எனவும், அதிர்ந்த நடையினவென்பார். 'கடல் யாவையுந் துகளி னாற்றூர்க்கும் - பாரிடம்' எனவும் கூறினார். (11)

ஏறு கொண்டிடு தெழிப்பினர் எம்பிரான் விழிநீர்  
நாறு கொண்டுள கலத்தொடு பொடிபுனை நலத்தோர்  
நூறு கொண்டிடு கோடிபூ தத்தொடு நொடிப்பின்  
வீறு கொண்டகுண் டோதரன் போந்தனன் வெற்பில்.

இ—ள்: ஏறு கொண்டிடு தெழிப்பினர் — இடியைப்போன்ற பேரொலியை யுடையவர்களும், எம்பிரான் விழி நீர் நாறு கொண்டு உள கலத்தொடு பொடிபுனை நலத்தோர் — எம்பெருமானாகிய சிவபிரானது கண்ணீரினின்றித் தோற்றிய உருத்திராக்கத்தையும் திருவெண்ணீற்றையுமணிந்த சீலத்தினை யுடையவர்களு மாகிய, நூறு கொண்டிடு கோடி பூதத்தொடு—நூறுகோடியென்னுந் தொகைப் பட்ட பூதசேனைகளுடன், வீறுகொண்ட குண்டோதரன் — பெருமையையுடைய

குண்டோதரனென்னும் பூதசேனாதிபதி, நொடிப்பின் வெற்பில் போந்தனன் — விரைவிற் திருக்கைலாசமலையில் வந்தான் எ—று.

முன்னொரு காலத்தில் திரிபுரத்தசுரரால் வருந்திய தேவர்கள் சிவபிரானைச் சரணடைய அவர் அடைக்கலம் புதுந்த தேவர்களைக் காத்தல் வேண்டும் நம்மே லன்பு வைத்தொழுகும் அசுரரைக் கொல்லுதலுந் தவறாகும் என்று சிந்தித்து மௌனமாகி ஆயிரந்தேவ வருடங்காறும் தமது மூன்று திருக்கண்களையும் மலர்த் திக்கொண்டிருந்தனர். அக்கண்களினின்றும் நீர் சிந்த அந்நீரில் உருத்திராக்கங்கள் தோன்றின என்க.

ஏறு - ஆண்சிங்கமெனினுமாம். பூதகணாதிபருட் சிறந்தவனும் சிவபிரான் திருமுன்னிலையிற் குடைபிடித்தல் முதலிய தொண்டுகளைச் செய்பவனும் இடபத்தெழுந்தருளும்போது முதுகு வளைந்து கொடுத்து அவரது பாதவிந் நியாசத்தை யேற்பவனுமாதலின் அவனது வருகையை ஏனைப் பூதகணாதி பர்க்கு முன்வைத்து 'வீறுகொண்ட குண்டோதரன்' என விசேடித்துக் கூறி னார். குண்டோதரனைக் கும்போதரனெனவும் வழங்குப. (12)

அண்டம் யாவையும் உயிர்த்தொகை யனைத்தையும் அழித்துப் பண்டு போலவே தந்திட வல்லதோர் பரிசு  
கொண்ட சாரதர் நூற்றிரு கோடியோர் குழமக்  
கண்ட கன்னனும் பிணிகியும் வந்தனர் கயிலை.

இ—ள்: அண்டம் யாவையும் உயிர் தொகை அனைத்தையும் — எல்லா வண்டங்களையும் ( அவற்றில் வாழும் ) எல்லா ஆன்மாக்களையும், அழித்து பண்டு போலவே தந்திட வல்லது ஓர் பரிசுகொண்ட—சங்கரித்து முன்போலப் படைக்கவல்ல தன்மையையுடைய, நூற்றிருகோடியோர் சாரதர் குழம — இருநூறுகோடி பூதர்கள் சூழ்ந்துவர, கண்ட கன்னனும் பிணிகியும் கயிலை வந் தனர் — கண்ட கன்னனும் பிணிகியுமாகிய பூதசேனாதிபதிகள் திருக்கைலாச மலையில் வந்தார்கள் எ—று.

அண்டங்களையும் உயிர்களையும் அழித்தலும் பின்னர்ப் பண்டுபோலாக் கலும் அருஞ் செயல்களாதலின் அவற்றை யெடுத்துக் கூறினார். ஆகவே, அப்பூதர்கள் எல்லாம் வல்லவரென்பது பெற்றும். ஏகாரம் தேற்றம் (13)

ஆன னங்களோ ராயிரம் இராயிரம் அங்கை  
மேனி வந்தபொன் மால்வரை புரைநிற மேவித்  
தானை வீரர்நூற் றைம்பது கோடியோர் சூழப்  
பானு கம்பனாந் தலைவன்ஒண் கயிலையிற் படர்ந்தான்.

இ—ள்: ஓர் ஆயிரம் ஆனனங்கள் — ஆயிரம் முகங்களையும், இராயிரம் அங்கை—அழகிய இரண்டாயிரங் கைகளையும், மேல் நிவந்த பொன் மால் வரை புரை நிறம் மேவி—மேலோங்கிய பொன்னாலாகிய பெரிய மேருமலையை நிகர்த்த நிறத்தையும் பொருந்தி, நூற்றைம்பது கோடியோர் தானை வீரர் சார—நூற்றைம்பதுகோடி பூதசேனாவீரர்கள் சூழ, பானுகம்பன் ஆம் தலை வன்—பானுகம்பனென்னும் பூதசேனாதிபன், ஒண் கயிலையில் படர்ந்தான்— ஒளி பொருந்திய திருக்கைலாசகிரியில் வந்தான் எ—று.

மேனி வந்தான் என இயையும்.

(14)

தங்கள் சீர்த்தியே மதித்திடு கடவுளர் தலையும்  
பங்கி யாகிய கேசமும் படைகளும் பறித்துத்  
துங்க மெய்திய கணங்கள்பல் கோடியோர் சூழச்  
சங்கு கன்னன்வந் திறுத்தனன் தடவரை தன்னில்.

இ—ள்: தங்கள் சீர்த்தியே மதித்திடு கடவுளர் தலையும் — தங்கள் சீர்த் தியையே சிறந்ததென்று சிந்தித்த தேவர்களது தலைகளையும். பங்கி ஆகிய கேசமும்—பங்கியென்னும் பெயரையுடைய சிகைகளையும், படைகளும்—படைக் கலங்களையும், பறித்து—கவர்ந்து, துங்கம் எய்திய—(அதனால்) உயர்ச்சியைப் பெற்ற, பல் கோடியோர் கணங்கள் சூழ—பலகோடி பூதசேனைகள் சுற்றிவர, சங்குகன்னனென்னும் பூதசேனாதிபன்—தட வரை தன்னில் வந்து இறுத்த னன்—விசாலித்த அந்தத் திருக்கைலாசமலையில் வந்து தங்கினான் என்று.

தருக்குற்ற வென்பார் 'தங்கள் சீர்த்தியே மதித்திடு' என்றார். (15)

காள கண்டனுந் தண்டியும் நீலனுங் கரனும்  
வாள்வ யம்பெறு விச்சுவ மாலியும் மற்றும்  
ஆளி மொய்ம்பின ராயபல் பூதரும் அனந்தம்  
நீளி ருங்கடற் றுணையோ டணைந்தனர் நெறியால்.

இ—ள்: காளகண்டனும்—காளகண்ட னென்பவனும். தண்டியும்—தண்டி யென்பவனும், நீலனும் — நீலனென்பவனும், கரனும் — கரனென்பவனும், வாள் வயம் பெறு விச்சுவமாலியும்—வாட்போரில் வெற்றியைப்பெற்ற விச் சுவமாலி யென்பவனும், ஆளி மொய்ம்பினர் ஆய மற்றும் பல் பூதரும்—சிங் கத்தைப் போன்ற வலிமையை யுடையராகிய ஏனைய பலபூதர்களும், அனந் தம் நீள் இரும் கடல் தானையோடு—அளவிடப்படாத நெடிய பெரிய கடல் போன்ற சேனைகளோடு, நெறியால் அணைந்தனர்—முறைப்படி வந்தார்கள் என்று.

வாள் - ஆகுபெயர். சேனாதிபரென்பார். 'ஆளிமொய்ம்பினர்' எனவும், முன்வரற்பாலார் முன்னும். பின்வரற்பாலார் பின்னுமாகவென்பார். 'நெறி யால்' எனவும் கூறினார். (16)

கூற்றின் மொய்ம்பினைக் கடந்திடு சாரதக் குழுவோர்  
நூற்று முப்பது கோடியோர் சூழ்ந்திட நொய்தின்  
மாற்ற லார்புரம் அட்டவன் தாளினை வழிபட்  
டேற்ற மிக்க ஈ சானன்அக் கயிலையில் இறுத்தான்.

இ—ள்: கூற்றின் மொய்ம்பினைக் கடந்திடு நூற்றுமுப்பது கோடியோர் சாரத குழுவோர் சூழ்ந்திட—யமனது வலிமையையும் வெல்லத்தக்க நூற்று முப்பதுகோடி பூதகணத்தவர்கள் சூழ்ந்துவர, மாற்றலார் புரம் அட்டவன் தாள் இனை வழிபட்டு ஏற்றம் மிக்க ஈசானன்—பகைவரது முப்புரங்களையு மழித்த சிவபிரானது இரண்டு திருவடிகளையும் பூசித்தலாலுயர்ச்சி பெற்ற ஈசானரென்பவர், நொய்தில்—விரைவாக, அ கயிலையில் இறுத்தான்—அந் தத் திருக்கைலாசமலையில் வந்துசேர்ந்தார் என்று.



உயர்வுசிறப்பும்மை தொக்கது. நூற்றுமுப்பது மூவாயிரமெனினுமாம். சூழ்ந்திட இறுத்தான் என இயையும். தாளிணை பின்மொழி நிலையல். வழி பட்டு என்னும் எச்சம் ஏதுப்பொருளில்வந்தது. திசைக்காவலருள் இந்திர னாதியரை முன்னர்க் கூறுதிவரை முற்கூறிய காரணந்தோன்ற 'மாற்றலார் புரமட்டவன்னுளிணை வழிபட்டேற்றமிக்க வீசானன்' என்றார். (17)

எகின மாகிய மால்அயன் வாசவன் இமையோர்  
புகலு மாதிரங் காவலர் கதிர்மதி புறக்கோள்  
மிகைய தாரகை அன்னைகள் வசுக்கள்வே றுள்ளார்  
மகிழும் விஞ்சையர் முனிவரர் யாவரும் வந்தார்.

இ—ள்: எகினம் ஆகிய மால் அயன்—அன்னப்பறவை யுருக்கொண்ட திரு மாலும் பிரமதேவரும், வாசவன்—இந்திரனும், இமையோர்—தேவர்களும், புகலும் மாதிரம் காவலர்—(எவராலும்) வியந்து கூறப்படுகின்ற திக்குப் பாலகர்களும், கதிர்—சூரியனும், மதி—சந்திரனும், புறக்கோள்—(செவ்வாய் முதலிய) ஏனைய கிரகங்களும், மிகைய தாரகை—மிகுதியாயுள்ள நகூத்திரங் களும், அன்னைகள்—சப்தமாதர்களும், வசுக்கள்—அட்டவசுக்களும், வேறு உள்ளார்—பிறரும், மகிழும் விஞ்சையர்—உவகையுற்ற வித்தியாதரர்களும், முனிவர்—முனிவர்களுமாகிய, யாவரும் வந்தார்—எல்லோரும் அங்கே வந் தார்கள் என்று.

ஈசானரும் இந்திரனும் முன்கூறப்படுதலின் திக்குப்பாலகரென்றது ஏனே யோரை. முன்னொருகாலத்தில் வேதங்களை வெளிப்படுத்தற் பொருட்டுத் திரு மால் அன்னப்பறவை யுருக்கொண்டனர். இதனை 'அன்னமாயரு மறைகளறைந் தாய் நீ' என்னும் இராமாயணச் செய்யுளானுமுணர்க. அச்சுவினி முதலிய எல்லா நகூத்திரங்களுமென்பார் 'மிகையதாரகை' என்றார். விஞ்சையரு வகை யுற்றது திருமணக்கேள்வியாலென்க. சப்தமாதர்களாவார்:—பிராமி மாகேசவரி, கௌமாரி, வைஷ்ணவி, வாராகி, இந்திராணி, சாமுண்டி என்பவர் கள். அட்டவசுக்களாவார்:—தரன், துருவன், சோமன், ஆபன், அணிலன், அன லன், பிரத்தியூஷன், பிரபாசன் என்பவர்கள். (18)

வாலி தாகிய மறைகள்ஆ கமங்கள்மந் திரங்கள்  
ஞால மாதிய பூதங்கள் உலகங்கள் நகர்கள்  
கால மானவை ஏனைய பொருளெலாங் கடவுட்  
கோல மெய்திவந் திறுத்தன கயிலையிற் குறுகி.

இ—ள்: வாலிது ஆகிய மறைகள்—தூய்மையினையுடைய நால்வேதங்க ளும், ஆகமங்கள்—இருபத்தெட்டாகமங்களும், மந்திரங்கள்—சப்தகோடி மகா மந்திரங்களும், ஞாலம் ஆதிய பூதங்கள்—(பிருதுவி முதலிய) ஐத்து பூதங்க ளும், உலகங்கள்—பதினான்குலகங்களும், நகர்கள்—(அவ்வுலகங்களிலுள்ள) நகரங்களும், காலம் ஆனவை—காலங்களும், ஏனைய பொருள் எலாம்—பிற பொருள்களும் ஆகிய எல்லாம், கடவுள் கோலம் எய்தி—தேவருபத்தைக் கொண்டு, கயிலையில் குறுகி வந்து இறுத்தன—திருக்கைலாச மலையில் அணுகி வந்து தங்கின என்று.

எல்லா நூற்கு முதலுலாதலின் 'வாலிதாகியமறை' என்றார். மந்திரங்க ளென்றது நம: என்பது முதலிய சப்தபல்லவங்களையுடைய மகாமந்திரங்களை.

காலம் என்றது வருடம், அயனம், பக்ஷம், மாசம் முதலியவற்றை. எலாமென் பதை மறை முதலியவற்றிற்குந் தனித்தனியியைக்க. (19)

இந்த வாற்றினாற் கயிலையில் யாவரும் யாவும்  
வந்த தன்மையை நோக்கியே ஆற்றவு மகிழ்ந்து  
நந்தி யுள்புகுந் தமலனுக் கித்திறம் நவில  
முந்தை அன்னவர் யாரையுந் தருகென மொழிந்தான்.

இ—ள்: நந்தி—திருநந்திதேவர், இந்த ஆற்றினால் கயிலையில் யாவரும் யாவும் வந்த தன்மையை நோக்கி—இவ்வாறு திருக்கைலாசமலையில் எல்லா வுயர்திணைப் பொருள்களும் எல்லாவற்றிணைப் பொருள்களும் வந்து சேர்ந்த தன்மையைப் பார்த்து, ஆற்றவும் மகிழ்ந்து—மிகவுஞ் சந்தோஷித்து, உள் புகுந்து—உட் சென்று, அமலனுக்கு இ திறம் நவில—சிவபிரானுக்கு இத் தன் மையை விண்ணப்பஞ்செய்ய, முந்தை—முதற்கடவுளாகிய சிவபிரான், அன்னவர் யாரையும் தருக என மொழிந்தான்—அவரனைவரையும் (ஈண்டு) அழைத்து வருவாயென்று திருவாய் மலர்ந்தருளினார் என்று. (20)

புராரி யித்திறம் மொழிதலுஞ் சிலாதனார் புதல்வன்  
ஓராய்மு தற்கடை குறுகியே உருத்திர கணங்கள்  
முராரி யாதியாம் விண்ணவர் முனிவரெல் லோரும்  
விராவு நீர்மையிற் சென்றிடக் கோயிலுள் விடுத்தான்.

இ—ள்: புராரி இ திறம் மொழிதலும்—முப்புரங்களையு மெரித்தருளிய சிவ பிரான் இவ்வாறு திருவாய் மலர்ந்தருளுதலும், சிலாதனார் புதல்வன்— சிலாத முனிவரது புத்திரராகிய திருநந்திதேவர், ஓராய் முதல் கடை குறுகி— அவ்விடத்தினின்று நீங்கி முதல்வாயிலில்வந்து, உருத்திர கணங்கள்—உருத் திர கணத்தவர்களும், முராரி ஆதி ஆம் விண்ணவர்—விஷ்ணுமூர்த்தி முத லாகிய தேவர்களும் முனிவர் எல்லோரும்—முனிவர்களுமாகிய அனைவரும் விராவும் நீர்மையில் சென்றிட—ஒருமித்த தன்மையாகப் போம்படி, கோயி லுள் விடுத்தான்—திருக்கோயிலினுள் அனுப்பினார் என்று.

சிலாதன்—கல்லையுண்டவன். சிலா-கல், அதன்-உண்டவன், ஆர் உயர்வு பற்றி வந்தவிகுதி. முன்னொருகாலத்தில் திருமறைக்காடென்னுந் திருப்பதி யில் வேதியர் குலத்தில் ஒரு புத்திரர் தோன்றி வளர்ந்து ஐந்தாண்டு நிறைவே றும் பிராயத்தையடைந்தனர். ஒருநாள் ஒரு அந்தணர் பிணைக்குவர அப் புத்திரர் அவரது பிணைன்னத்தில் ஒரு கல்லையிட்டனர். அந்தணர் அதனை யுணராது பிணையேற்றுச் சென்று அந்தச் சிறு கல்லுடன் அவ்வன்னத்தை யுண்டனர். பின்னர் அப்புத்திரர் வளர்ந்து வேதமுதலிய நூல்களை நன்கு ணர்ந்து பெருந்தவமியற்றி அது காரணத்தாற் கோரதபசியென்னும் பெயர் பெற்று அட்டமாசித்திகளிலும் வல்லவராய் அவற்றின் வல்லமையால் யம புரத்தைப் பார்க்க விருப்புற்றுச் சென்று அங்குள்ள பல தண்டனைகளையும் பார்த்து வருகையில் ஓர் பெரிய கல்மலை இருக்கக்கண்டு அங்குள்ள தண்டத் தலைவரைநோக்கி இப் பெரும்பாறையின் வரலாறென்னையென்று வினாவினர். அவர்கள் “ஐயரே! கோரதபசியென்னும் ஒரு பாபி பிணையேற்கவந்த ஒரு அந்தணனது அன்னத்திற் கல்லெறிய அந்தணன் அதனை அறியாது புசித்த னன். அக்கல்லே இங்கு பெருமலையாக வளருகின்றது. அக்கோரதபசி இறந்த

பின் இங்குவந்து இதனையுண்பான்'' என்றனர். அதுகேட்ட கோரதபசி தாம் இளமையிற் செய்ததீங்கு இவ்வாறு வினைந்ததேயென்று துக்கித்து அவர்களை நோக்கி "இப் பாவத்தைச் செய்தவன் இத் தீங்கினின்று நீங்குதற்கு வழி யாது?" என்று வினாவினர். அவர்கள் "இவ்வளவினதாகிய ஒரு மலையைப் பூமி யிற் கரைத்துண்பானாயின் இது கரைந்துவிடும்" என்றனர். கோரதபசி அங் குள்ள அற்புதங்களையெல்லாம் பார்த்து முடிந்தபின் பூமியில்வந்து ஒரு மலையைக் குறிப்பிட்டுத் தினத்தோறும் இடித்து நீரிற் கரைத்துப் பருகி முடிந்த னர். யமபுரத்தில் அவர்க்காய் வளர்ந்த மலையுங் கரைந்தொழிந்தது. இது காரணத்தால் அவர்க்குச் சிலாதனென்னும் பெயருண்டாயது.

ஓராய்-ஒருவியென்பதன் விகாரம். முர அரி=முராரி; வடநூன் முடிபு. முரனென்னுமசுரனைக் கொன்றவன் என்பது பொருள். எல்லோருமென்றதனாற் பூதராதியரையுமமைக்க. வேறு வேறாய்க் குழீஇ நின்றாரெல்லா மொருங்கு குழீஇப் போயினரென்பார் விராவு நீர்மையிற் சென்றிட' என்றார். (21)

விடுத்த காலையில் அரியணை மீமிசை விளங்கிக்  
கடுத்த யங்கிய கண்டன்வீற் றிருப்பது காணூஉ  
அடுத்த வன்புடன் யாவரும் இறைஞ்சியே அவன்சீர்  
எடுத்து நீடநின் றேத்தியே அணுகினர் இமைப்பில்.

இ—ள்: விடுத்த காலையில் — திருநந்திதேவர் உள்விடுத்தவுடன், கடு தயங்கிய கண்டன் அரி அணை மீமிசை விளங்கி வீற்றிருப்பது யாவரும் காணூஉ—நஞ்சார்ந்த திருமிடற்றையுடைய சிவபிரான் சிங்காசனத்தின்மேற் பிரகாசித்து எழுந்தருளியிருத்தலை அணைவருந் தரிசித்து, அடுத்த அன்புடன் இறைஞ்சி-தம்மகத்தில் வினைந்த அன்புடன் வணங்கி, அவன் சீர் எடுத்து நீட நின்று ஏத்தி—அவரது கீர்த்தியைத் தெரிந்து தூரத்தினின்று துதித்து இமைப்பில் அணுகினர்—விரைவிற சமீபித்தார்கள் என்று. (22)

நீண்ட சீருருத் திரர்தமை நிறைந்தபல் கணத்தை  
ஈண்டு தேவரை முனிவரை வீற்றுவீற் றிசையா  
ஆண்டு தன்விரற் சுட்டியே ஆதிநா யகற்குக்  
காண்டல் செய்துநின் றேத்தினன் வேத்திரக் கரத்தோன்.

இ—ள்: நீண்ட சீர் உருத்திரர் தமை—மிகுந்த சிறப்பையுடைய உருத்தி ரர்களையும், நிறைந்த பல் கணத்தை—நிறைந்துள்ள பல பூதர்களையும், ஈண்டு தேவரை—நெருங்கிய தேவர்களையும் முனிவரை—முனிவர்களையும், வீற்று வீற்று இசையா—வெவ்வேறாக எடுத்துக்கூறி, ஆண்டு தன் விரல் சுட்டி— அவர் நிற்கு மிடத்துத் தமது விரலினாற் குறிப்பிட்டு, ஆதி நாயகற்கு காண் டல் செய்து நின்று—ஆதிகடவுளாகிய சிவபிரானுக்குக் காண்பித்து நின்று, ஏத்தினன் — துதித்தார், வேத்திர கரத்தோன் — பொற் பிரம்பையேந்திய கையையுடைய திருநந்திதேவர் என்று.

அங்குவந்தாரனைவரினுஞ் சிறந்தாரென்பதுபோதற் 'நீண்ட சீருருத்திரர்' என்றார். (23)

ஆர ழற்பெயர் அண்ணல்கூர் மாண்டன்ஆ டகத்தோன்  
வீர பத்திரன் முதலுருத் திரகண மேத்தப்  
பாரி டத்தவர் யாவரு மெம்பிரான் பாங்கிற்  
சேர லுற்றுநின் றேத்தினர் பணிந்தசிந் தையராய்.

இ—ள்: ஆர் அழல் பெயர் அண்ணல் கூர்மாண்டன் ஆடகத்தோன் வீர பத்திரன் முதல் உருத்திரர்கள்—நிறைந்த அக்கினியின் பெயரையுடைய தலை வரும் கூர்மாண்டேசரும் ஆடகேசரும் வீரபத்திரருமுதலாகிய உருத்திரர்களும், மேதக்க பாரிடத்தவர்—மேன்மைமிக்க பூதர்களும், யாவரும்—பிறரனைவரும், எம்பிரான் பாங்கில் சேரலுற்று—எங்கள் தலைவராகிய சிவபிரானது பக்கத்தர் சார்ந்து, பணிந்த சிந்தையராய் நின்று ஏத்தினர்—தாழ்ந்த மனத்தையுடையவர்களாய் நின்று துதித்தார்கள் என்று.

ஆரழற் பெயரண்ணல் - காலாக்கினிருத்திரர். பூதகணாதிப ரென்பார் 'மேதக்க பாரிடத்தவர்' எனவும், அகந்தைநீங்கி யென்பார் 'பணிந்த சிந்தையாய்' எனவும், கூறினார். 'உருத்திரர் கண்மேதக்க' என்பது அச்சப் புத்தகங்களில் 'உருத்திர கண்மேக்த' எனக் காணப்படுகின்றது. உருத்திர கண்மும் பாரிடத்தவர் யாவருமேத்தினரென்னாது. உருத்திர கண்மேத்தப் பாரிடத்தவர் யாவருமேத்தினர் என்றதும் பூதகணங்கண் மாத்திரம் எம்பிரான் பாங்கிற் சேர்ந்தனரெனக்கூறி அவரிற்சிறந்த உருத்திரராதியரை அங்ஙனங் கூறுதொழிந்ததும் பொருத்தமற்றனவாதலின் அப்பாடந்தவருமென்க. (24)

அன்ன காலையில் நான்முகன் எம்பிரான் அணிவான்  
உன்னி யேழுடி முதலிய பல்கல னுதவிப்  
பொன்னி னுயதோர் பீடிகை யிற்கொடு போந்து  
முன்ன ராகவைத் திறைஞ்சியே இத்திறம் மொழிவான்.

இ—ள்: அன்ன காலையில்—அச்சமயத்தில், நான்முகன்—நான்கு முகங்களை யுடைய பிரமதேவர், எம் பிரான் அணிவான் உன்னி—எக்கள் கடவுளாகிய சிவபிரானை நிந்துகொள்ளும்படி சிந்தித்து, முடி முதலிய பல்கலன் உதவி—கிரீடமுதலாகிய பல ஆபரணங்களைச் சிறுட்டித்து, பொன்னின் ஆயது ஓர் பீடிகையில் கொடு போந்து—பொன்னாற்செய்யப்பட்ட ஒரு பாத்திரத்தில் வைத்துக்கொண்டுபோய், முன்னர் ஆக வைத்து—அப்பெருமானது திருமுன்னிலையில் வைத்து, இறைஞ்சி—வணங்கி, இ திறம் மொழிவான்—இவ்வாறு விண்ணப்பஞ் செய்வார் என்று.

உன்னி உதவியென்பதையியைத்துச் சிந்தையானுதவியெனப் பொருள் கூறினுமாம். (25)

ஐய கேளுனக் கில்லையாற் பற்றிகல் அடியேம்  
உய்யு மாறிவண் மணஞ்செய வுன்னினை உன்பால்  
மையல் மாசுணப் பணியெலா மாற்றிமற் றிந்தச்  
செய்ய பேரணி அணிந்தரு ளென்றுசெப் பினனே.

இ—ள்: ஐய கேள்—பெருமானே! கேட்டருள்க, உனக்கு பற்று இகல் இல்லை—தேவரீருக்கு விருப்பம் வெறுப்பும் இல்லை, அடியேம் உய்யுமாறு இவண்மணம் செய் உன்னினை—அடியேங்களுய்யும்படி இப்பொழுது திருமணஞ் செய்ய நினைத்தருளினீர் (ஆதலின்), உன்பால் மையல் மாசுண பணி எலாம் மாற்றி—தேவரீரிடத்துள்ள மயக்கத்தைத் தருகின்ற சர்ப்பங்களாகிய ஆப்

ரணங்களையெல்லாம் நீக்கி, மற்று இந்த செய்ய பேர் அணி அணிந்தருள் என்று செப்பினன்—இந்தச் செப்பமாகிய பெருமைபொருந்திய ஆபரணங்களை அணிந்தருள்க என்று பிரார்த்தித்தார் என்று.

மணஞ்செய்ய முயன்றது சிறியேங்கள் வேண்டுகோட்காகவே, தேவரீர்க்காக வன்று, ஆதலின் இவ் வேண்டுகோளையு மேற்றருள்க வென்பது குறிப்பு.

மையலைத் தருவது கடித்துழியென்க. மற்று வினைமாற்று. சூரனாதிய ரைச் சங்கரிக்கவல்ல குமாரரைத் தோற்றுவித்தற் கேதுவாதலின் 'அடியே முய்யுமாறு' எனவும், அணிக்குதவாதன வென்பார் 'மையன் மாசுணப்பணி' எனவும், மணவணிக் கேற்ற வென்பார் 'செய்ய' எனவும் கூறினார்: (26)

பங்க யாசனன் குறையிரந் தினையன பகர  
அங்கண் மூரல்செய் தன்புடன் நீயளித் திடலால்  
இங்கு நாமிலை அணிந்தென மகிழ்ந்தன மென்னாச்  
செங்கை யாலணி கலத்தினைத் தொட்டருள் செய்தான்.

இ—ள்: பங்கய ஆசனன் குறையிரந்து இனையன பகர—தாமரை மலரை ஆசனமாகவுடைய பிரமதேவர் குறையிரந்து நின்று இவ்வாசகங்களை விண் ணப்பஞ்செய்ய, அங்கண் மூரல் செய்து—அப்பொழுது (சிவபிரான்) குறுநகை செய்து, நீ அன்புடன் அளித்திடலால் இங்கு நாம் இலை அணிந்து என மகிழ்ந்தனம் என்ன—பிரமனே! நீ பத்தியுடன் றருதலால் இப்பொழுது நாம் இவ்வணிகளை அணிந்தாற்போல உவகையுற்றேமென்று திருவாய் மலர்ந்த ருளி, செம் கையால் அணிகலத்தினை தொட்டு அருள் செய்தான்—சிவந்த திருக்கரங்களால் அவ்வாபரணங்களைத் தீண்டி அனுக்கிரகஞ் செய்தார் என்று.

பங்கயாசனன்-வடநூன்முடிப்பு. அணிந்தாலென என்பதில் ஆல் விகுதி தொக்கது. குறையிரத்தல் குறையைத் தீர்க்குமாறு மெலிந்து நின்றல். கண் ஈண்டுக் காலத்தையுணர்த்திற்று. இவற்றிலும் பன்மடங்கழகினவாகிய அணிகளை நினைக்கு முன்னமைக்கு மாற்றலுடையே மென்பதை நினையாது கொணர்ந்தனனே! இவனறிவிருந்தவாறென்னை யெனச் சிந்தித்துக் குறுநகை செய்தனர். அங்ஙனங் கொணர்ந்தது தாம் பேரணியுடன் செல்ல வேண்டுமென் னுங் காதலினாலின் 'அன்புடனீயளித்திடலால்' என்றார். அதுபற்றி அவர் வேண்டுகோளை ஒருவாறு நிறைவேற்ற வேண்டுதலின் இவையணிந்தென மகிழ்ந்தன மென்னாச் செங்கையாலணிகலத்தினைத் தொட்டனர் என்க. அவ் வணிகளை வந்து நின்றார்க்கு வழங்குமாறு கட்டளையிட்டனரென முதலூலிற் கூறப்பட்டுள்ளது. (27)

பிரமன் அன்புகண் டிவ்வகை யருள்செய்த பின்னர்  
ஒருதன் மெய்யணி பணிகளே யணிகளா யுறுவான்  
திருவுளங்கொள அவ்வகை யாகிய செகத்தை  
அருள்பு ரிந்திடு பராபரற் கிச்செயல் அரிதோ.

இ—ள்! பிரமன் அன்பு கண்டு இவகை அருள் செய்த பின்னர்—பிரம தேவரது மெய்யன்பையுணர்ந்து இவ்வாறு திருவருள் செய்த பின்பு, ஒரு தன் மெய் அணி பணிகளே அணிகள் ஆய் உறுவான் திருவுளம் கொள—ஒப்பற்ற



தமது திருமேனியிற் புனைந்த சர்ப்பங்களே ஆபரணங்களாகப் பொருந்தும்படி திருவுள்ளம் பற்ற, அ வகை ஆகிய—(அவைகள்) அவ்வாறேயாயின, செகத்தை அருள் புரிந்திடு பராபரற்கு இ செயல் அரிதோ — உலகமனைத்தையும் படைத்த இறைவருக்கு இச்செய்கை அரியதா? (அன்றே) எ—று.

எல்லாவுலகங்களையும் படைக்கும் இறைவர் இவ்வணிகளைப் படைப்ப தோரற்புதமாகா தென்றபடி. ஏ-தேற்றம். பராபரன்-பரைக்குப்பரன், (28)

கண்டி யாவரு மற்புத மடைந்துகை தொழலும்  
வண்டு லாங்குழற் கவுரிபா லேகுவான் மனத்திற்  
கொண்டு பாங்குறை தலைவருக் குணர்த்தியே குறிப்பாற்  
பண்டு மாலயற் கரியவன் எழுந்தனன் படர.

இ—ள்: யாவரும் கண்டு—அச்செய்கையை அனைவரும் பார்த்து, அற்பு தம் அடைந்து கைதொழலும்—அதிசயங்கொண்டு கை குவித்தலும், பண்டு மால் அயற்கு அரியவன்—முற்காலத்தில் விஷ்ணுமூர்த்திக்கும் பிரம தேவர்க் கும் அறிதற்கருமையாய் நின்ற சிவபிரான், வண்டு உலாம் குழல் கவுரி பால் ஏகுவான் மனத்தில் கொண்டு—வண்டுகள் மொய்க்கின்ற கூந்தலை யுடைய பார்ப்பதியாரிடத்துத் திருமணஞ் செய்யப் போம்படி திருவுளம்பற்றி, பாங்கு உறை தலைவருக்கு குறிப்பால் உணர்த்தி—பக்கத்தில் நிற்கின்ற தலை வர்களுக்குத் திருக்கண் குறிப்பினு லறிவித்து, படர எழுந்தனன்—செல்லும் படி யெழுந்தருளினார் எ—று.

அற்புதமென்னும் வடசொல் தகரவொற்று றகரவொற்றாகத் திரிந்தது.  
(29)

கணங்கள் செல்படல முற்றிற்று

## 10. திருக்கல்யாணப்படலம்

— 0 —

சிவபிரான் பார்ப்பதியாரைத் திருமணஞ்செய்த சரித்திரத்தைக் கூறுதலி  
னிப்பெயர்த்தாயிற்று.

### இப்படலப்பொழிப்பு

சிவபிரான் திருநந்திதேவர் முன்சென்று வழியொதுக்கத் தேவர்கள் துதிக்கத் தும்புரு நாரதரிசைபாடத் திருக்கோயிலினின்று வெளியேவந்து குண்டோதர னென்னும் பூதசேனாபதி முதுகு வளைந்துகொடுக்க அவனது தோளிறறமது திரு வடியை வைத்து இடபவாகனத்திலிவர்ந்தருளினர். அந்நகரின் புறத்தே நின்ற பூதகணத்தினர் யாவருந் தரிசித்து நமஸ்கரித்து ஆரவாரித்தனர். விநாயகக் கடவுள் பூதசேனையுடன் முன்சென்றனர். சூரியனுஞ் சந்திரனுங் குடை பிடித் தனர். வாயுதேவன் சாமரமிரட்டினன். வருணன் விசிறி வீசினன். இந்திரன் ஆலவட்டமசைத்தான். பூதர்கள் பலவகை வாத்தியங்களையு மியம்பினர். உருத் திரர் முதலாக அங்கு வந்தார், அச் சிவபிரானது அனுமதிப்படி தத்தமக்குரிய வாகனங்களிலிவர்ந்து வந்து சூழ்ந்தனர். இவ்வாறே மணக்கோலத்துடன் இமயமலையிற் சென்று மலையரசனெதிர்கொண்டு அழைத்துச் செல்ல அரமனைக் கணித்தாகச் சென்று மங்கையர்கள் ஆராத்திரிகஞ் சுற்றியபின் மணச்சாலையின் முன்சென்று இடபவாகனத்தினின்று மிழிந்தருளினர். உடனே அவரைச் சூழ்ந்து வந்தோர்களும் தத்தம் வாகனங்களினிங்கினர். அப்பொழுது மேனே பல பெண் களுடன் வந்து காமதேனுப் பொழிந்த பாலினால் அபிடேகமியற்றினள். பின் சிவபிரான் திருநந்திதேவரிட்பாதுகையிற் றிருவடிகளைச் சேர்த்திப் பிரம விஷ் ணுக்களிருபாலுங் கைகொடுத்துவரத் திருமணச்சாலையுட்சென்று தமக்கேற்ற வாறமைந்திருந்த இரத்தினசிங்காசனத்தில் வீற்றிருந்தனர். அவருடன் வந்த உருத்திரர் முதலியவர்களுந் தத்தமக்கேற்ற ஆசனங்களிலிருந்தனர். அப்பொழுது உலகத்திலுள்ளாரணவரும் வந்திருக்கப் பெறுதலாற் பாரந் தாங்கலாற்றாது இமய மலை துளங்கப் பூமியின் வடபாகந் தாழ்ந்து தென்பாகம் உயர்ந்தது. அச்சமயத் திற் சிவபிரான் அகத்தியமுனிவரை அழைப்பித்துப் பொதியமலையிற் போயிருக்கு மாறனுப்பிப் பூமியைச் சமப்படுத்தினர். அதன்மேல் இலக்குமிதேவி திருக்கை பிடித்துவரப் பார்ப்பதியார் மணச்சாலைக்கெழுந்தருளி வந்து சிவபிரானது பாதங்களை வணங்கி அனுமதிப்படி அவரது பக்கத்தில் வீற்றிருந்தனர். அதன் பின் மலையரசன் தன் மகளைத் தத்தஞ்செய்து கொடுத்துக் காமதேனுப் பொழிந்த பால், வாழைப்பழம், மாம்பழம், பலாப்பழ முதலிய பொருள்களை நிவேதித்தான். பிரமதேவர் சிவபிரானிடத்து அனுமதிபெற்று ஆசாரியராயிருந்து விவாகச் சடங்களைத்தையும் நடப்பித்தனர். மேல் அங்குள்ளாரணவரும் முறைப்படி சிவபிரானையுந் தேவியாரையும் நமஸ்கரித்தனர். இமயமலையரசனுஞ் சுற்றத்தாருடன் அவரை நமஸ்கரித்துச் சிவ நிர்மாலியங்களையெல்லாம் அங்கு வந்தாரணவர்க்கும் வழங்கினன். அப்பொழுது இரதிதேவி வந்து தன் கண வனை யெழுப்பித்தருமாறு குறையிரந்தனள். சிவபிரான் அவனை யெழுப்பி அவ னுக்கு மாத்திரமுருவமாயும் ஏனையோர்க்கருவமாயுமிருக்கும்படி கட்டளையிட்டு விடைகொடுத்தனுப்பி உருத்திரர் முதலிய யாவருஞ் சூழ்ந்துவரத் திருக்கைலாச மலையிற் சென்று உடன் வந்தாரணவரையுந் தம்முர்க்குப் போகுமாறு விடை கொடுத்தனுப்பி முன்போல வீற்றிருந்தனர். அதன்மேல் உலகமெல்லாம் முன் போலப் போகமனுபவித்து இன்பமுற்றன என்பதாம்.

நாற்ற டம்புயக் கண்ணுதல் நந்தியம் பெருமான்  
போற்றி முன்செல அமரரும் முனிவரும் புகழ்  
வேற்ற தும்புரு நாரதர் விஞ்சையர் யாரும்  
பாற்றி யக்கமும் நீழலு மாமெனப் பாட.

இ-ள்: தடம் நால் புய கண்ணுதல் நந்தியம் பெருமான் போற்றி முன் செல—பெரிய நான்கு புயங்களையும். நெற்றிக்கண்ணையுமுடைய திருநந்திதேவர் துதித்து முன்னே நடக்க, அமரரும் முனிவரும் புகழ்—தேவர்களும் முனிவர்களும் தமது மகத்துவங்களை யெடுத்துக்கூற, ஏற்ற தும்புரு நாரதர் விஞ்சையர் யாரும் பாற்றியக்கமும் நீழலும் ஆம் என பாட—தகுதி பொருந்திய தும்புருவும் நாரதரும் வித்தியாதாரும் பிறரும் பருந்தினியக்கத்தையும் நிழலையும் போலத் தொடர்புறப்பாட என்று.

சிவசாரூப்பியமுடையரென்பதை யுணர்த்த நாற்புயங்களையும் நுதற் கண்ணையும் ஈண்டெடுத்துக் கூறினார். தட என்னுமுரிச்சொல்லைத் தொல்காப்பியர் முதலாயினோர் அகரவீரையும் நிகண்டாசிரியர் மகரவீரையும் வழங்கினர். நுதற் கண் என்பது கண்ணுதலென மொழிமாறி நின்றலின் இலக்கணப்போலி. கண் பொருந்திய நெற்றியென விரிப்பர் சிலர், அஃதித்துணைச் சிறப்பினதன்று. அம் சாரியை, திருநந்திதேவர் முன் சென்றமை வழியொதுக்குதற்கென்க. ஏற்ற என்னுமடையை ஏனையோர்க்குமொட்டுக. தேவகாயருட் சிறந்தமையானிங் னனம் விதந்தார். பருந்து மெல்லெனப் பலமுறை வட்டமிட்டு ஒவ்வோர் வட்டத்தினும் முறையே சிறிது சிறிதாக உயர்ந்துந் தாழ்ந்துஞ் செல்வது போலக் காலமுறைக்குஞ் சுரமுறைக்குமேற்ப மாத்திரை தவறுபடாது எடுத்துப் படுத்தும் இசைக்கப்படுதலின் மிடற்றிசை பாற்றியக்கத்தையும், அப்பருந்தை நீழல் ஒத்துத் தொடர்தல் போலத் தழீஇ நடத்தலின் யாழிசை நீழலையும் ஒக்கு மென்க. இச் செய்யுளும் பிற செய்யுளுங் குளகம். (1)

சொன்ம றைத்தொகை ஆகம முதலிய துதிப்பப்  
பொன்மை பெற்றதன் கோநகர் நீங்கியே பொற்றாள்  
வன்மை பெற்றகுண் டோதரன் மொய்ம்பிடை வைத்துச்  
சின்ம யத்தனி மால்விடை ஏறினன் சிவனே.

இ-ள்: சொல் மறை தொகை ஆகமம் முதலிய துதிப்ப—ஓதப்படுகின்ற நான்கு வேதங்களும் இருபத்தெட்டாகமங்களு முதலாகிய நூல்கள் தோத்திரஞ் செய்ய, பொன்மை பெற்ற தன் கோ நகர் நீங்கி—பொன்னிறமமைந்த தமது திருக்கோயிலை நீங்கி, வன்மை பெற்ற குண்டோதரன் மொய்ம்பிடை பொன் தாள் வைத்து—வலிமையைப் பெற்ற குண்டோதரனென்னும் பூதசேனாதி பனுடைய தோளின்மேற் பொன் போன்ற ஒரு திருவடியைத் தூக்கிவைத்து, சின் மய தனிமால் விடை ஏறினன்—ஞானவடிவாகிய ஒப்பற்ற பெரிய இடப வாகனத்திலெழுந்தருளினார், சிவன்—சிவபிரான் என்று.

முதலிய என்றதனாற் புராணங்களையும் மிருதிகளையும் பிறவற்றையுங் கொள்க. குண்ட-உதரன்=குண்டோதரன், குணசந்தி; குடம் போன்ற வயிற்றையுடையவெனப்பது பொருள். குண்டோதரனைக் கும்போதரனெனவும் வழங்குப. சித்மயம்-சின்மயம், வட நூன்முடிபு. மற்றசெய்யுளில் செல, புகழ், பாட என்னுமெச்சங்களும் இச் செய்யுளில் துதிப்ப என்னுமெச்சமும் ஏறினனென்னு முற்றோடு முடிந்தன.

எழுதாக் கேள்வியாதலின் 'சொன்மறை' என்றார். இதற்கு எவராலு முத னாலென விரைந்துரைக்கப்படுகின்ற மறையெனவும் சொற்களையுடைய மறையெனவுமுரைப்பினுமாம். எவ்வொளியையுமடக்கி விளங்குந் திருக்கைலாச கிரியினடுவணிருந்துந் தன்னொளி குன்றாமையின் 'பொன்மை பெற்றதன் கோநகர்' எனவும், செந்நிறமுடைமையானும் பெறுதற்கருமையானும் 'பொற்றாள்' எனவும், சிவபிரான் திருவடிவைத்திவர்ந்துழித் தளர்வற நிற்கும் பேராற்றலை அருந் தவஞ்செய்து பெற்றுடையவனாதலின் 'வன்மை பெற்ற குண்டோதரன்' எனவும், தருமவடிவாதலின் 'சின்மயத்தனிமால்விடை' எனவும், தருமவடிவாதலின் 'சின்மயத்தனிமால்விடை' எனவும் விசேடித்தார். மால்விடையென்பதற்குத் திருமாலாகிய இடபமெனக் கூறினுமாம். திருமால் இடபமாய்த் தாங்கிய சரித்திரத்தைக் காஞ்சிப்புராணத்திற் காண்க. (2)

விடையின் மீமிசைத் தோன்றியே யெம்பிரான் விளங்கப்  
புடையின் வந்தவ ரல்லது திருநகர்ப் புறத்துக்  
கடையின் நின்றவர் யாவருங் கண்டுகண் களியா  
அடைய வேபணிந் தேத்தினர் அளக்கரின் ஆர்த்தார்.

இ—ள்: எம் பிரான் விடையின் மீமிசை தோன்றி விளங்க—எங்கள் தலைவராகிய சிவபிரான் இடபவாகனத்தின் மீதெழுந்தருளிக் காட்சிப்பட, புடையின் வந்தவர் அல்லது திரு நகர்ப் புறத்து கடையில் நின்றவர் யாவரும் கண்டு—பக்கத்தில் உடனின்று வந்தவர்களேயன்றிச் சிறந்த அந் நகரத்தின் புறத்திலுள்ள வாயிலில் நின்றவர்களனைவருந் தரிசித்து, கண் களியா—நேத்திராநந்தமுற்று, அடைய பணிந்து ஏத்தினர்—ஒருசேர வணங்கித் துதித்து, அளக்கரின் ஆர்த்தார்—கடல்போல ஆரவாரித்தார்கள் என்று.

ஏத்தினர்—முற்றெச்சம். நகர்ப்புறத்து நின்றார்க்குப் பரிசனச் சூழ்வான் மறைக்கப்படாது தரிசனப்படவென்பார் 'விளங்க' என்றார். நகர்ப்புறத்துக் கடையினின்றோர் உட்புகுந்த உருத்திரர் பூதத்தலைவர் முதலியோரின் சேனைகளும் பிறருமாம். (3)

நந்தி மேல்கொண்டு நந்திமே வுறுதலும் நந்தித்  
தந்தி மாமுகத் தவுணர்கோன் அலரமத் தடிந்தோன்  
ஐந்து நூற்றெழு கோடிபூ தப்படை யணுக  
வந்து வந்தனை செய்துமுன் போயினன் மாதோ.

இ—ள்: நந்தி சிவபிரான், நந்திமேல் கொண்டு மேவுறுதலும்—இடபவாகனத்தின் மீதெழுந்தருளியிருத்தலும், மா தந்தி முகத்து அவுணர்கோன் நந்தி அலமர தடிந்தோன்—பெரிய யானை முகத்தையுடைய அகரத் தலைவன் நிலைகெட்டுத் துன்பப்படும் வண்ணங் கொன்றவராகிய விநாயகக் கடவுள், ஐந்து நூற்று ஏழு கோடி பூத படை அணுக வந்து—ஐஞ்ஞாற்றேழு கோடி பூதசேனைகளுக்கு அங்ஙனம் வந்து, வந்தனை செய்து முன் போயினன்—வழிபாடு செய்து முன்சென்றார் என்று.

நந்துதல் ஆக்கத்தையும் கேட்டையுமுணர்த்துமாயினுந் தகுதிநோக்கி ஈண்டுக் கெடுதலெனப் பொருள் கொள்ளப்பட்டது. வழியினேரும் விக்கினங்களைத் தீர்க்கவல்லரென்பது போதர 'நந்தித் தந்திமாமுகத்தவுணர்கோன் அலமரத் தடிந்தோன்' எனவும், எக்கருமங்களினு முன்னிற்குமதிகாரத்தைச் சிவபிரா

னிடத்துப் பெற்றவாறே சென்றனராதலின் 'முன்போயினன்' எனவும் கூறினார். (4)

கதிருஞ் சோமனுங் கவிகையுஞ் சீகரம் காலும்  
உததி யண்ணல்சாந் தாற்றியும் உம்பர்தங் கோமான்  
புதிய கால்செயும் வட்டமு மெடுத்தனர் புடைபோய்  
முதிரும் ஆர்வமோ டப்பணி புரிந்தனர் முறையால்.

இ—ள்: கதிரும் சோமனும் கவிகையும்—சூரியனுஞ் சந்திரனுங் குடையை யும், கால் சீகரமும்—வாயுதேவன் சாமரத்தையும், உததி அண்ணல் சாந்தாற்றி யும்—சமுத்திரராசனாகிய வருணன் சிற்றூல வட்டத்தையும், உம்பர் தம் கோமான் புதிய கால் செய்யும் வட்டமும் எடுத்தனர்—தேவேந்திரன் புதிதாகிய பேரால வட்டத்தையுங் கைக்கொண்டு, புடை போய்—சிவபிரானது பக்கத்திற் சென்று, முதிரும் ஆர்வமோடு—மிதந்த அன்புடன், முறையால் அப்பணி புரிந்தனர்—முறைப்படி அவ்வப்பணிகளைச் செய்தார்கள் என்று.

கால்செயும் வட்டம்—காற்றையுண்டாக்கும் வட்டம். கவிகையை நிழற்றினர் சாமரத்தையுஞ் சிற்றூலவட்டத்தையும் வீசினர் பேராலவட்டத்தை அசைத்தனர் என்பார் 'அப்பணி புரிந்தனர் முறையால்' என்றார். அவ்வப்பணி அப் பணி யெனத் தொக்கது. (5)

பேரி கொக்கரை சல்லிகை கரடிகை பீலி  
சாரி கைத்துடி தண்ணுமை கிடமுழாத் தடாரி  
போரி யற்படு காகளம் வயிர்முதற் புகலுஞ்  
சீரி யத்தொகை இயம்பினர் பாரிடத் திறலோர்.

இ—ள்: பேரி—பேரிகையும், கொக்கரை—கொக்கரையும், சல்லிகை—சல் லரியும், கரடிகை—கரடிகையும், பீலி—பீலியும், சாரிகை துடி—(இருபுறமும்) வட்டவடிவாயமைந்த உடுக்கும், தண்ணுமை—மத்தளமும், குடமுழா—குட முழாவும், தடாரி—தடாரியும், போர் இயல் படு காகளம்—போர்க்குரிமை யாமியல்பினையுடைய காகளமும், வயிர் முதல் புகலும் சீர் இய தொகை— ஊதுகொம்பும் முதலாகச் சொல்லப்படுகின்ற சிறந்த வாத்திய பேதங்களை, பாரிட திறலோர் இயம்பினர்—பூதவீரர்கள் முழக்கினார்கள் என்று. (6)

அத்தன் ஏவலால் உருத்திரர் குழுவுமா லயனும்  
மெய்த்த வம்புரி முனிவரும் ஏனைவிண் ணவரும்  
மொய்த்த தேரோடு மானமாப் புள்ளிவை முதலாந்  
தத்த மூர்திமேல் கொண்டனர் செய்பணி தவாதோர்.

இ—ள்: உருத்திரர் குழுவும்—உருத்திர கணத்தவர்களும், மால் அயனும்— விஷ்ணுமூர்த்தியும் பிரமதேவரும், மெய் தவம் புரி முனிவரும் ஏனை விண்ண வரும்—மெய்மையாகிய தவத்தைச் செய்கின்ற முனிவர்களும் ஏனைய [மாலய னல்லாத] தேவர்களும், அத்தன் ஏவலால்—சிவபிரானது ஏவலால்—சிவபிரானது எவலின்படி, செய் பணி தவாதோர்—தாந்தாஞ் செய்யுந் தொண்டுகளிற்வருத வர்களாய், மொய்த்த தேரோடு மானம் மா புள் இவை முதல் ஆம் தத்தம்



ஊர்திமேல் கொண்டனர்—கூட்டமாகிய தேரும் விமானமும் மிருகமும் பறவையு  
மென்னு மிவை முதவாகிய தங்கள் தங்கள் வாகனங்களிலேறினார்கள் என்று.

மா: ஐராவத முதலியன. புள்: கருடன் அன்ன முதலியன. நீவிரனை  
வீரும் நும்வாகனங்களிலேறி வருதிரென்று சிவபிரான் பணித்தபின்னென்பார்  
'அத்தனேவலால்' எனவும், குடை பிடித்தல், கவரிவீசன் முதலாகிய திருத்  
தொண்டுகளையெல்லாம் வாகனஞ்ஞடரா யியற்றினராதலின் 'தத்தமூர்திமேல்  
கொண்டனர் செய்பணிதவத்தோர்' எனவும் கூறினார். அயனுமென்பதிலுள்ள  
எண்ணும்மை மாலுக்குங் கூட்டப்பட்டது. (7)

தாழ்ந்து தன்பணி புரியுமத் தலைவருந் தவத்தாற்  
காழ்ந்த நெஞ்சுடைப் பூதரு மேனைய கணமுஞ்  
சூழ்ந்து சென்றிடக் கயிலையை அகன்றுதொல் லுலகம்  
வாழ்ந்தி டும்படி யேகினன் இமையமால் வரைமேல்.

இ—ள்: தாழ்ந்து தன் பணி புரியும் அ தலைவரும்—பணிந்து தமது திருத்  
தொண்டுகளைச் செய்கின்ற அந்தத் தலைவர்களும், தவத்தால் காழ்ந்த நெஞ்சு  
உடை பூதரும்—தவத்தில் நிலைப்பட்ட சித்தத்தையுடைய பூதர்களும் ஏனைய  
கணமுடி—ஏனைய கூட்டத்தார்களும், சூழ்ந்து சென்றிட—தம்மைச் சூழ்ந்துவர,  
கயிலையை அகன்று—(சிவபிரான்) திருக்கைலாச மலையை நீங்கி, தொல் லுலகம்  
வாழ்ந்திடும்படி—பழைய உலகத்திலுள்ளார் வாழும்படியாக, இமயமால் வரை  
மேல் ஏகினன்—இமயமாகிய பெரிய மலையின்மேற் சென்றருளினார் என்று.

தவத்தாற் காழ்ந்த நெஞ்சென்றதில் முன்றலுருபு எழனுருபாகக் திரிக்கப்பட்  
டது. வைரமான என்னும் பொருளதாய காழ்ந்த என்பது தாற்பரிய வலக்கணை  
யாய் நிலையையுணர்த்தியது. உலகம் ஆகுபெயர். சென்றிட-ஏகினன் என  
வியையும். அகன்றென்பது ஏகுதற்குத் துணைவினை. தன் மாணாக்கர் பயிலும்  
வண்ணம் நாடகஞ்ஞவன் நடித்துக்காட்டியாங்கு உலகத்தார் வேதவதிப்படி  
மணமியற்றிச் சிற்றின்ப நுகரும் வண்ணந் திருமணமியற்றப் புகுந்தனராதலின்  
தொல்லுலகம் வாழ்ந்திடும்படியேகினன்' என்றார். முன்னர்க் கணங்கள் செல்பட  
லத்திலும் 'உலக முய்ந்திட வெம்பிரான் மணம்புரியுண்மை' என்றார். இவ்வுண்  
மையை 'தென்பாலுகந்தாடுந் தில்லைச் சிற்றம்பலவன்-பெண்பா லுகந்தான்  
பெரும்பித்தன் காணேடி-பெண்பா லுகந்திலனேற் பேதா யிருநிலத்தோர்-  
விண்பா லியோகெய்தி வீடுவர்காண் சாழலோ' எனவும், 'மலையரையன் பொற்  
பாவை வாணுதலாள் பெண்டிருவை-யுலகறியத் தீவேட்டா னென்னுமது வென்  
னேடி யுலகறியத் தீவேளா தொழிந்தனனே லுலகனைத்துங்-கலைநவின்ற பொருள்  
களெல்லாங் கலங்கிடுங்காண் சாழலோ' எனவும் வருந் திருவாசகங்களானு  
முணர்க, (8)

வார்ப்பெ ரும்பணை யாதிய வரம்பில்பல் லியத்தின்  
ஆர்ப்பு மெங்கணும் வெள்ளிடை யின்றியே யகல்வான்  
தூர்ப்பின் ஈண்டிய தானையின் ஓதையுஞ் சுரர்கண்  
ஆர்ப்பும் வாழ்த்தொலி அரவமும் புணரியுண் டெழுமால்

இ—ள்: வார் பெரும் பணை ஆதிய வரம்பு இல் பல் இத்தின் ஆர்ப்  
பு—வாரிறுக்கிய பெரிய முரசு முதலாகிய அளவிறந்த பல வாத்தியங்களின்  
முழக்கமும், எங்கணும் வெள் இடை இன்றி அகல் வான் தூர்ப்பின் ஈண்டிய

தானையின் ஓதையும்—எவ்விடத்தும் வெளியிடமில்லாமல் அகன்ற ஆகாயத்தை மறைப்பது போல நெருங்கிய சேனைகளினோசையும், சுரர்கள் ஆர்ப்பும்—தேவர்களது ஆரவாரமும், வாழ்த்தொலி அரவமும்—மங்கல வாழ்த்தினோசையும், புணரி உண்டு எழும்—சமுத்திரவொலியையும் அடக்கி மேற்படும் என்று.

ஒலி, அரவம் ஒரு பொருட் கிளவிகள். உண்டு என்பது அடக்கி யென்னும் பொருள்பட நின்றலின் தாற்பரியவிலக்கணை. புணரி ஆகுபெயர். உயர்வு சிறப்பும்மை தொக்கது. ஆகாயமார்க்கமாகச் சென்றனவென்பது போதர 'அகல் வான் தூர்ப்பினீண்டியதானை' என்றார். (9)

### வேறு

அனைய தன்மையி லாதியம் பண்ணவன்  
பனிகொள் வெற்பிற் படரஅம் மன்னவன்  
இனிய கேளொ டெதிர்கொடு தாழ்ந்துதன்  
புனித மாநக ரிற்கொடு போயினான்.

இ—ள்: ஆதியம் பண்ணவன்—முதற் கடவுளாகிய சிவபிரான், அனைய தன்மையில் பனிகொள் வெற்பில் படர—அத்தன்மைகளமைய இமயமலையில்வர, அ மன்னவன்—அந்த மலையரசன், இனிய கேளொடு எதிர்கொடு தாழ்ந்து—சிறந்த சுற்றத்தினரோடு வரவெதிர் கொண்டு வணங்கி, தன் புனித மா நகரில் கொடு போயினான்—தனது தூய்மையாகிய பெரிய ஓஷதிப்பிரஸ்த மென்னும் நகரத்திலழைத்துக் கொண்டு சென்றான் என்று.

படர-கொடுபோயினான் எனவியையும். மேருவும் மந்தரமு முதலிய சிறந்த சுற்றமென்பார் 'இனியகேள்' என்றார். (10)

போத லோடும் புனிதன் வரத்தினைக்  
காத லாற்கண்டு கண்களிப் பாகியே  
ஆதம் எய்திநின் றஞ்சலித் தேத்தியே  
வீதி யாவும் விழாவயர்ந் திட்டவே.

இ—ள்: போதலோடும்—அங்ஙனம் அழைத்துக்கொண்டு செல்லுதலும், வீதி யாவும்—அந்நகர் வீதிகளனைத்தும், புனிதன் வரத்தினை காதலால் கண்டு கண்களிப்பு ஆகி—சிவபிரானது வருகையை ஆசையுடன் தரிசித்து நேத்திராநந்த முற்று, ஆதம் எய்தி நின்று அஞ்சலித்து ஏத்தி—அன்பு கொண்டு நின்று கைகூப்பித் துதித்து, விழா அயர்ந்திட்ட—விழாக்கொண்டாடின என்று.

ஆல் உடனிகழ்ச்சிப் பொருட்டு. வீதியிலுள்ள மாந்தரயர்ந்த விழாவை வீதியயர்ந்ததாக இடத்து நிகழ் பொருளின் ரொழில் இடத்தின் மேலேற்றிக் கூறப்பட்டது. (11)

மிண்டி நின்றிடும் வீதியின் மாதரார்  
அண்டர் நாயகன் அற்புதப் பேருருக்  
கண்டு தாழ்ந்து கரைதவிர் காதலாந்  
தெண்டி ரைப்படிந் தார்செயல் வேறிலார்.

இ—ள்: வீதியில் மிண்டி நின்றிடும் மாதரார்—அந்நகர் வீதியில் நெருங்கி நிற்கின்ற பெண்களனைவரும், அண்டர் நாயகன் அற்புத பேர் உரு கண்டு தாழ்ந்து—தேவநாயகராகிய சிவபிரானது அதிசயத்தைத் தருகின்ற பெரிய மணக்கோலத்தைத் தரிசித்து வணங்கி, கரை தவிர் காதல் ஆம் தெண் திரை படிந்தார்—கரையற்ற காமமாகிய கடலிலமிழ்ந்தி, வேறு செயல் இலார்—வேறொரு தொழிலுமில்லாதவராயினர் எ—று.

தெண்டிரை-தெள்ளிய திரையையுடையதென விரிந்து கடலுக்காதலால் அன்மொழித்தொகை. படிந்தார்-முற்றெச்சம். இதனை முற்றாக்கி, இலார் என்னுங் குறிப்பு முற்றை எச்சமாக்கினுமாம். முன்னொருபோதுங் கண்டறியாத சுந்தரரூபமாதலின் 'அற்புதப்பேருரு' எனவும், கழிபெருங்காதலென்பார் 'கரை தவிர் காதலாந் தெண்டிரை' எனவும், ஐம்புலவுணர்வையுமொருங்கு படுத்தி அவர்மாட்டே செலுத்தினரென்பார் 'காதலாந் தெண்டிரைப் படிந்தார் செயல் வேறிலார்' எனவும் கூறினார். செயல்வேறிலாரென்பதை 'பைத்தழ கெறிக்கு மாடப் பந்தி மேனின்று காண்பார்-கைத்தலங் கூப்பி யாங்கே கண்களு நோக்கி யாங்கே-சித்தமுங் குடிபோய்ச் சொல்லுஞ் செயலுமாண் டங்கண் மாண-வைத்தமண் பாவையோடு வடிவுவே றற்று நின்றார்' என்னுந் திருவிளையாடற் புராணச் செய்யுளானு முணர்க.

(12)

நிறைத்த பூண்களும் நேர்ந்தபொன் னுடையும்  
நறைத்த சாந்தமும் நாண்மலர்க் கண்ணியும்  
பிறைத்தி ருச்சடைப் பிஞ்ஞகன் பேரெழில்  
மறைத்த வென்று மனந்தளர் வார்சிலர்.

இ—ள்: நிறைத்த பூண்களும்—நிறையத் தரிக்கப்பட்ட ஆபரணங்களும், நேர்ந்த பொன் ஆடையும்—சிறந்த பீதாம்பரமும், நறைத்த சாந்தமும்—மணங் கமழுகின்ற சந்தனமும், நாள் மலர் கண்ணியும்—அன்றலர்ந்த மலராற்றொடுக் கப்பட்ட மாடையும் ஆகிய இவைகள், பிறை திரு சடை பிஞ்ஞகன் பேர் எழில் மறைத்த என்று மனந்தளர்வார்—பாலசந்திரனையணிந்த அழகிய சடை முடியை யுடைய சிவபிரானது பேரழகை மறைத்தனவேயென்று மனம் வருந்துவார்கள், சிலர்—சில பெண்கள் எ—று.

இயற்கையழகு முற்றுமமைதலிற் செயற்கை யழகனைத்து மிவர்க்கு மிகை யாயின வென்பது குறிப்பு.

நிறைத்த படுவிகுதி தொக்க பெயரெச்சம். ஒன்றுந் தவறு தணிந்தவென் பார் 'நிறைத்த' எனவும், உடுத்துழிப் பேரழகை யுண்டாக்குகின்ற வென்பார் 'நேர்ந்த' எனவும், கத்தூரி பனிநீர் முதலிய சுகந்தங்கள் கலந்தவென்பார் 'நறைத்த' எனவும், புதுமலரென்பார் 'நாண்மலர்' எனவும், இவற்றையெல் லாம் இவரது மேனியிலணிந்துழி முன்னையின் மிக்க அழகு செய்யாமையின் மறைத்தன் மாத்திரையேயாய் இவர் மேனிச் சிறப்பையொருங்கே கண்டுகளித் தற்குத் தடையாயினவேயென்பார் 'பிஞ்ஞகன் பேரெழின் மறைத்த' எனவும் கூறினார்.

(13)

உய்யு மாறென் உவர்தமைக் காண்டலும்  
வெய்ய காமக் கனல்கட வேவுறுந்  
தைய லார்கள் தனுவுறு நீறுகொல்  
ஐய ராகத் தணிந்ததென் பார்சிலர்.

இ—ள்: ஐயர் ஆகத்து அணிந்தது—இத்தலைவர் தமது திருமேனியிற் பூசியிருப்பது, உவர்தமை காண்டலுள் வெய்ய காம கனல் சுட வேவுறும் தையலார்கள் தனு உறும் நீறு கொல்—இவரைக் கண்டவுடன் கொடிய காமாக் கினி தகித்தலினு லெரிந்த மாதர்களது சரீரத்திலுளதாய சாம்பர்போலும் (ஆதலின்), உய்யுமாறு என்—யாமுய்யும் வழியாது? (ஒருவழியுமின்று, காமக் கனலால் வேவது திண்ணம்), என்பார் சிலர்—என்று சொல்வார்கள் சில பெண்கள் எ—று.

எவனென்பதன் விகாரமாகிய என் என்பது ஈண்டின்மை குறித்து நின்றது. காண்டலும் சுட என இயையும், சுட என்னுமெச்ச மேதுப்பொருட்டு. காமத் தீயால் வெந்திறக்குஞ் சமயத்துங் கருணை புரியத் தலைப்பட்டாரல்லரென்பது போதர 'ஐயராகத் தணிந்தது தையலார்கள் தனுவுறு நீறுகொல்' என்றார். அதுவே உய்யுமாறின்மையைத் துணிவித்ததென்க.

யாதேனுமோர் விடயத்திற் சிந்தையை விடுத்தோர் பிற காரணங்களானி கழ்ந்தவற்றையெல்லாந் தங்கருத்திறோன்றிய காரணங்களானிகழ்ந்தவாகத் திரித்துணர்தலுள்ளதாதலின், ஐயராகத் தணிந்ததைத் தையலார்க டனுவுறு நிறெனத் தற்குறிப்பேற்றமாகக் கூறினரென்க. (14)

எழாலை யன்னசொல் ஏந்திழை மாதரார்  
குழாம கன்று குழகனைச் சேர்தலுங்  
கழாலு கின்றபல் காழுடை மேகலை  
விழாதி றைஞ்சினர் மெல்லிய லார்சிலர்.

இ—ள்: எழாலை அன்ன சொல் ஏந்து இழை மாதரார் குழாம் அகன்று குழகனை சேர்தலும்—யாழிசையைப் போன்ற இன்சொல்லை வசனிக்கின்ற ஆபரணங்களையணிந்த பெண்களது குழுவை விட்டுப் பிரிந்து நடந்து அழகராகிய சிவபிரானைக் கிட்டியவுடன், கழாலுகின்ற பல் காழ் உடை மேகலை விழாது இறைஞ்சினர்—நெகிழுகின்ற பல வைரமணிகளிழைக்கப்பெற்ற மேகலாபரணங் கீழே விழாவண்ணம் (மெல்லென) வணங்கினார்கள், மெல் இயலார் சிலர்—மெல்லிய சாயலையுடைய சில பெண்கள் எ—று.

எழால் ஆகுபெயர். கழலுகின்ற என்பது எதுகை நோக்கி நீண்டது. காழுடை என்பதற்கு இறுகத் தரித்திருந்தவெனினுமாம். காமமிகுதியால் வணங்கினர் பத்தியினுலன்றென்பார் 'கழாலுகின்றபல் காழுடை மேகலை விழாதிறைஞ்சினர்' என்றார். நின்றூற் கழலுமென்பது கருதி வணங்கியவாறே கிடந்தன ரென்பார் அங்ஙனங் கூறினரெனினுமாம். (15)

அல்லி சேர்தரும் அம்புய மீமிசை  
வல்லி யன்னவர் வான்துகில் சோர்வுறு  
மெல்ல வீழ்தலும் மின்னிடையார்க்கெலாம்  
இல்லை யோபுனை யென்றுரைப் பார்சிலர்.

இ—ள்: அல்லி சேர்தரும் அம்புய மீமிசை வல்லி அன்னவர் சிலர்—அகவிதழ் பொருந்திய தாமரை மலரின் மேல் வீற்றிருக்கின்ற இலக்குமியை நிகர்த்த சில பெண்கள், வான் துகில் சோர்வுறு மெல்ல வீழ்தலும்—சிறந்த வஸ்திரம் நழுவி மெல்லென விழ, மின் இடையார்க்கு எலாம் புனை இல்லையோ என்று உரைப்பார்—மின்னலைப் போன்ற இடையினையுடைய பெண்களுக்கெல்லாம் வஸ்திரமில்லையா என்று கூறுவார்கள் எ—று.

பேரழகினரென்பார் 'அம்புயம்மிசை வல்லியன்னவர்' எனவும், விலையுயர்ந்த வஸ்திரமென்பார் 'வான்றுகில்' எனவும், காமங்கை மிகுதலாற் புலப்படா வண்ணமென்பார் 'மெல்ல' எனவும், தாமுந் தம்முடன் வந்தாரு மொருங்கே யிழந்து நின்றனரென்பது போதர 'மின்னிடையார்க் கெலாமில்லையோ புனை யென்றுரைப்பார் சிலர்' எனவும் கூறினார். (16)

வாசம் வீழ்தலும் வந்துவந் தில்லிடைத்  
தூசு டுத்தில மென்றொர் துகில்புனைந்  
தாசை யோடுசென் றன்னதும் வீட்டியே  
ஊசல் போன்றனர் ஒண்டொடி மார்சிலர்.

இ—ள்: வாசம் வீழ்தலும்—தாமுடுத்த வஸ்திரம் நழுவி விழுந்தபின், தூசு உடுத்திலம் என்று இல்லிடை வந்து வந்து—யாம் வஸ்திரத்தை உடாது வந்தேமே யென்று சிந்தித்து வீட்டில் வந்து வந்து, ஓர் துகில் புனைந்து—ஒரு வஸ்திரத்தை யுடுத்து, ஆசையோடு சென்று—(சிவபிரான் மேற்கொண்ட) காமத்துடன்போய், அன்னதும் வீட்டி—அவ் வஸ்திரத்தையும் விழவிட்டு, ஊசல் போன்றனர்— ஊஞ்சலைப் போலத் திரிந்தார்கள், ஒள் தொடி மார் சிலர்—ஒளி பொருந்திய வளையலையணிந்த சில பெண்கள் எ—று.

ஊஞ்சல் நிலையின்றி யங்குமிங்கு மாடுதல் போலத் துகிலுடுக்குமாறு வீட் டிற் போயும் வந்துந் திரிந்தனரென்க.. (17)

மாண்ட சாயன் மடந்தைய ரேதனை  
வேண்டி மால்கொடு வீடுறும் வேலையில்  
ஈண்டு போற்று கெனவுமெண் ணாததோ  
ஆண்ட கைக்கிய லாகுமென் பார்சிலர்.

இ—ள்: மாண்ட சாயல் மடந்தையரே தனை வேண்டி மால் கொடு—மாட் சிமை பொருந்திய இயலினையுடைய பெண்கள் தாமே தம்மை விரும்பி மன மயக்கமுற்று, வீடுறும் வேலையில் ஈண்டு போற்றுக எனவும்—(காமந்தாங்கலாற் றது) இறந்துபடுஞ் சமயத்தில் இப்பொழுது எம்மைக் காத்தருளுக (கலவி செய்க) என்று வேண்டவும், எண்ணாதது—அவ் வேண்டுகோளைச் சிறிதுஞ் சிந்தி யாது நடப்பது, ஆண்டகைக்கு இயல் ஆகுமோ என்பார் சிலர்—ஆண்டகை மைக்கியற்கையாகுமா? (ஆகாதே) எனக் கூறுவார்கள் சில பெண்கள் எ—று,

ஏகாரம் பிரிநிலை. தனையென்றது சிவபிரானை. ஈண்டென்னுமிடைச் சொல் காலத்தைச் சுட்டிற்று. போற்றுக என்னும் வியங்கோளீறு தொக்கது. எதிர் மறையோகாரம் பிரித்துக் கூட்டப்பட்டது. கண்டுழிக் கழிபெருங் காதலுற்றுக் கலவியை வேண்டிநிற்கு மியல்பினராகிய ஆடவர் மங்கையர் தாமே காமுற்றுச் சென்றிரந்துழியும் பொருட்படுத்தாமை தகாதென்பது கருத்து.

பேரழகு வாய்ந்தவென்பார் 'மாண்ட சாயல்' என்றார். (18)

கரும்பு நேர்மொழிக் காரிகை மாதரார்  
விரும்பி வேண்டவு மேவலர் போலுமால்  
அரும்பொன் மேனியெம் மண்ணலுக் குள்ளமும்  
இரும்பு கொல்லென் றியம்பிடு வார்சிலர்.



இ—ள்: கரும்பு நேர் மொழி காரிகை மாதரார் விரும்பி வேண்டவும் மேவலர்—கரும்பைப் போன்ற இன்சொல்லைப் பேசுகின்ற அழகிற் சிறந்த பெண்கள் விரும்பி இரக்கவுஞ் சேருகின்றிலார், அரும் பொன் மேனி எம் அண்ணலுக்கு—அரிய பொன்னிறமான திருமேனியையுடைய எமது சிவபிரானுக்கு, உள்ளம் இரும்பு கொல் என்று இயம்பிடுவார் சிலர்—மனம் இரும்பா? என்று கூறுவார்கள் சில பெண்கள் எ—று.

உம்மை, முன்னையது உயர்வு சிறப்பு; பின்னையது அசை. பின்னையதையெச்சமாக்கிப் பொருள் கூறல் பொருந்தாது, அகம்புறமிரண்டிற்கும் வேற்றுமை தோன்றக் கூறுதலின். எவரையு நெகிழ்விக்கு மின்சொலென்பார் 'கரும்புநேர் மொழி' எனவும், ஆடவர் மெலிந்திரந்துழியும் நாணி மறுக்குங் குணத்தை விடுத்துத் தாமாக வாயாற் கூறியிரந்துழியு மென்பார் 'மாதரார் விரும்பி வேண்டவும்' எனவும், மாற்றுயர்ந்த பொன்னென்பார் 'அரும்பொன்' எனவும். தாம்படுந் துயரைத் தீர்க்க வல்லவராயிருந்தும் மனமிரங்காமையின் 'உள்ளம் இரும்புகொல்' எனவும், இவருள்ளம் மேனியின்றோற்றத்திற்குப் பொருந்தாத தாயிற்றென்பார் 'அரும் பொன்மேனி அண்ணலுக்கு உள்ளம் இரும்பு' எனவும் கூறினார். (19)

நெருக்கு பூண்முலை நேரிழை யார்க்குமால்  
பெருக்கி னரவர்ப் பேதுற லோர்கிலார்  
உரைப்ப தென்கொல் உயிர்க்குயி ராகியே  
இருக்கு மிங்கிவர் என்றுரைப் பார்சிலர்.

இ—ள்: உயிர்க்கு உயிர் ஆகி இருக்கும் இவர்—ஆன்மாக்களைத்திற்கும் பரமான்மாவாகவிருக்கின்ற இச்சிவபிரான், நெருக்கு பூண் முலை நேர் இழை யார்க்கு மால் பெருக்கினார்—(ஒன்றையொன்று) நெருக்குகின்ற ஆபரணங்களை யணிந்த தனங்களையுடைய பெண்கட்குக் காமத்தை வளர்வித்தார், அவர் பேதுறல் ஓர்கிலார்—அவர்களுற்ற வருத்தத்தை யுணர்கின்றிலார், உரைப்பது என்—இனியாங் கூறுவதென்னை?, என்று உரைப்பார் சிலர்—என்று கூறுவார்கள் சில பெண்கள் எ—று.

நெருக்கு முலை பூண் முலையெனத் தனித்தனியையையும். நெருக்குதல் வினைக்குக் கச்சென்னுஞ் செயப்படுபொருள் வருவித்துரைப்பர் சிலர். நேரிழையார்—நேரிய (சிறந்த) ஆபரணங்களையுடையார். காமந் தோன்றிற் கலவி செய்தன்றி யாற்றாப் பருவத்தினரென்பார் 'நெருக்கு பூண் முலை நேரிழையார்' எனவும், எவர் கருத்தையுந் தாமேயுணரவல்ல விறைவரென்பார் 'உயிர்க் குயிராகியே யிருக்கு மிங்கிவர்' எனவும், இவர் மகளிர் கருத்தை யுணராமை யற்புத மென்பார் 'அவர் பேதுறலோர்கிலார்' எனவும், அவரவ்வாறிருப்பின், நம் மையலையொழித் தற்குச் செயற்பாலதாஞ் சூழ்ச்சி பிறிதொன்று மின்றென்பார் 'உரைப்பதென்கொல்' எனவும் கூறினார். (20)

திருகு வார்சடைச் செய்யனை நோக்கிநின்  
றுருகு வார்சிலர் உள்ளுற வெம்பியே  
கருகு வார்சிலர் காதலி மாரொடும்  
பெருகு காதலைப் பேசுகின் றுர்சிலர்.

இ—ள்: திருகு வார் சடை செய்யனை நோக்கி நின்று உருகுவார் சிலர்—முறுகிய நீண்ட சடை முடியையுடைய சிவபிரானைத் தரிசித்து நின்ற நிலை

யினின்று உருகுவார்கள் சில பெண்கள், உள் உற வெம்பி கருகுவார் சிலர்—மனமானது மிகவும் வெதும்பி வாடுவார்கள் சில பெண்கள், பெருகு காதலை காதலிமாரொடும் பேசுகின்றார் சிலர்—தமக்கு மேன்மேலும் மிகுகின்ற ஆசையை உயிர்த் தோழியர்க்குக் கூறுவார்கள் சில பெண்கள் என்று.

செய்யன்—சிவந்த நிறமுடையவன். மனமுதலிய கருவிகளெல்லாந் தம்மாற் காமிக்கப்பட்ட சிவபிரான் மாட்டே சென்றெடுங்க அசைவற நின்று அன லிடைப்பட்ட மெழுகுபோலுருகினரென்பார் 'திருகுவார் சடைச் செய்யனை நோக்கி நின்றுருகுவார்' எனவும், தமதாசையைப் பிறர்க்குக் கூறநாணி மனத் துளடக்கி நின்று புழுங்கி வாடினரென்பார் 'உள்ளுற வெம்பியே கருகுவார்' எனவும், தம் மனத்துளடக்கலாற்றாமையின் நாணைநீக்கி அயனின்ற தோழியர்க் குரைத்தனரென்பார் 'காதலிமாரொடும் பெருகுகாதலைப் பேசுகின்றார்', எனவும் கூறினார். (21)

வேறுளார்மெய் விளர்ப்பினை நோக்கியே  
ஈறி லாரை இவரணைந் தார்கொலோ  
நீறு மெய்யின் நிலவிய தென்றவர்ச்  
சீறி யேயிகல் செய்திடு வார்சிலர்.

இ—ள்: வேறு உளார் மெய் விளர்ப்பினை நோக்கி—வேறுகவுள்ள சில பெண்களது மேனியிற்றேன்றும் வெளுப்பைப் பார்த்து, இவர் ஈறு இலாரை அணைந்தார் கொல்—இப்பெண்கள் அழிவில்லாத சிவபிரானைக் கூடினார் போலும் (ஏனெனில்,) மெய்யில் நீறு நிலவியது என்று—இவரது மேனியில் விபூதி விளங் கியதென்று கிந்தித்து, அவர் சீறி இகல் செய்திடுவார் சிலர்—அப்பெண்களைக் கோபித்துக் கலகஞ்செய்வார்கள் சில பெண்கள் என்று.

விளர்ப்பென்னு முண்மையையுணராத சிவபிரானை மெய்யுற்றுப் புணர்ந் துழிப்பட்ட நீறேயிதுவென்று கருதி யாங்காமித்த தலைவரை நீர்கூடியது நீதியா வென்று பேசிக் கலகமிட்டனரென்பது கருத்து. தம்மேனி வெளுத்திருப்பதை நோக்காது பிறர்மேனி வெளுப்பையே நோக்கினரென்பது போதர 'வேறுளார் மெய் விளர்ப்பினை நோக்கி' என்றார். (22)

கட்டு செஞ்சடைக் கான்மிசை யூர்தர  
விட்ட வெண்மதி மெல்லிய லார்தமைச்  
சுட்ட தம்ம சுமப்பதென் நீரெனாக்  
கிட்டி நின்று கிளத்திடு வார்சிலர்.

இ—ள்: கட்டு செம் சடை கான் மிசை ஊர்தர விட்ட வெள் மதி—கட் டப்பட்ட சிவந்த சடையாகிய காட்டின் கண்ணே தவழவிடுத்த வெள்ளிய சந்திரனானது, மெல் இயலார் தமை சுட்டது—மெல்லிய சாயலையுடைய பெண் களைத் தகித்தது, நீர் சுமப்பது என் என—தேவரீரதனைத் தரித்திருப்பது யாது பற்றியென்று, கிட்டி நின்று கிளத்திடுவார் சிலர்—சிவபிரானை யணுகிநின்று சொல்வார்கள் சில பெண்கள் என்று.

அடர்ந்து படர்ந்த சடையென்பார் 'சடைக்கான்' எனவும், மனைவியரிடு வித்த சாபமொழிக்கஞ்சிச் சரண்புகாமதியென்பார் 'சடைக்கான் மிசையூர்தர விட்ட வெண்மதி' எனவும், அச்சந்திரன் மனைவியருட் சிலரை விரும்பாமை

யாற்றூன்பட்ட துயரையெண்ணுது ஒருசிறிதேனு மெதிருன்றி நிற்கலாற்றூப்  
பேதையரை வருத்தியதென்பார் 'மெல்லியலார் தமைச் சுட்டது' எனவும்.,  
ஆதலினவனைச் சுமப்பது அடிகட்கிழுக்காமென்பார் 'சுமப்பதெனீர்' எனவும்  
கூறினார். (23)

கஞ்ச மேலய னுதிக் கடவுளர்  
தஞ்ச மென்று சரண்புக வுண்டதோர்  
நஞ்சின் வெய்யகொல் நங்கையர் கொங்கைமேல்  
துஞ்ச கின்ற துயிலதென் பார்சிலர்.

இ—ள்: கஞ்ச மேல் அயன் ஆதி கடவுளர் தஞ்சம் என்று சரண் புக—  
தாமரை மலரின்மேல் வீற்றிருக்கின்ற பிரமா முதலிய தேவர்கள் அடைக்கல  
மென்று சரணடைய, உண்டது ஓர் நஞ்சின்—(அவரிடரைத் தீர்க்குமாறு) விழுங்  
கிய நஞ்சினும் பார்க்க, நங்கையர் கொங்கை மேல் துஞ்சுகின்ற துயில் வெய்ய  
கொல்—பெண்களது தனங்களின் மேற்றயிலுக்கின்ற துயில் கொடியது போலும்,  
என்பார் சிலர்—என்று கூறுவார்கள் சில பெண்கள் எ—று.

தேவரைக் காக்குமாறு ஆலகாலத்தையுண்ட தேவரீர் சிறியேங்களைக் காக்கு  
மாறு இன்பக்கலவி செய்ய முயலாததென்னையென்பது குறிப்பு. கொங்கைமேற்  
துஞ்சுகின்ற துயிலென்பது—புணர்ச்சி முடிவிலவசமாய் முலைமேற்றயிறலை. அது—  
பகுதிப் பொருள்விசுதி. (24)

பின்ன ருள்ள பெருந்தொழி லாற்றுவான்  
துன்னு வீரெனில் தொல்குழு ஆடவர்  
நன்ன லத்தொடு நண்ணமின் னுரையே  
இன்னல் செய்வதென் என்றுரைப் பார்சிலர்.

இ—ள்: பின்னர் உள்ள பெரும் தொழில் ஆற்றுவான் துன்னுவீர் எனில்—  
இறுதிக்கண்ணதாகிய சங்கராகிருத்தியத்தை யியற்றுமாறு முயல்வீரேல், தொல்  
ஆடவர்குழு நல் நலத்தொடு நண்ண—பழைய ஆடவர் கூட்டம் சிறந்த சுகத்  
தோடிருக்க, மின்னாரையே இன்னல் செய்வது என்—பெண்களை மாத்திரம் வருத்  
துவதென்னை?, என்று உரைப்பார் சிலர்—என்று சொல்வார்கள் சில பெண்  
கள் எ—று.

காமங்கைமிகலாலிறக்குந் துணையான துயரெய்தினரென்பதிச் செய்யுட்  
குறிப்பு. ஆற்றுவான்—வானீற்று வினையெச்சம். மின்னார்—மின்போன்ற இடையை  
யுடையார். ஏகாரம்—பிரிநிலை. (25)

சாற்றி யிங்கினி யாவதென் தையல்மீர்  
ஏற்றின் மேவினர் எம்மை மணந்திட  
மாற்றி லாத மலைமகள் போலயாம்  
நோற்றி லேமென நொந்துயிர்ப் பார்சிலர்.

இ—ள்: தையன்மீர்—பெண்கள்!, ஏற்றில் மேவினர் எம்மை மணந்திட—  
இடப வாகனத்திலெழுந்தருளியிருக்கின்ற இச்சிவபிரான் எங்களை மணமியற்றும்  
படி, மாற்று இலாத மலைமகள் போல யாம் நோற்றிலோம்—ஒப்பில்லாத பார்ப்

பதியாரைப்போல நாங்கள் தவஞ்செய்திலோம், இனி சாற்றி ஆவது என்—  
இனிப்பேசுதலாலாம் பயன் யாது?, என நொந்து உயிர்ப்பார் சிலர்—என்று  
கூறி வருந்திப் பெருமூச்சுவிடுவார்கள் சில பெண்கள் எ—று.

தையன்மார் என்னும் பலர்பாற் படர்க்கைப் பெயர் விளிக்கண் ஈற்றயலா  
காரமீகாரமாகித் தையன்மீரென நின்றது. முன்னர்ப் பெருந்தவஞ் செய்துடையே  
மேல் இவர்க்கு மனைவியராம் பேறுபெற்றுய்வேம் அஃதின்றி நிற்கும் யாம்வெற்  
றுரை பேசுதலாலாம் பயனென்று மின்றென்பார் 'சாற்றியிங்கினியாவதென்'  
எனவும், இவ்வழகரைத் தமக்கு வரனாகக் கொள்ளும் பெரும்பேறுடையரென்பது  
கருதி 'மாற்றிலாத மலைகள்' எனவும் கூறினார். (26)

தேவர் உய்யத் திருமணஞ் செய்திட  
மேவு கின்றவர் மெல்லியல் மங்கையர்  
ஆவி கொள்ள அமைந்தனர் இத்திறம்  
ஏவர் செய்வ ரெனஉரைப் பார்சிலர்.

இ—ள்: தேவர் உய்ய திருமணம் செய்திட மேவுகின்றவர்—தேவர்கள்  
வாழுமாறு திருமணத்தைச் செய்யும்படி வருகின்ற இவ்விறைவர், மெல் இயல்  
மங்கையர்—ஆவி கொள்ள அமைந்தனர்—மெல்லிய சாயலையுடைய பெண்களது  
உயிரைக் கவருமாறு முயன்றார், இ திறம் எவர் செய்வார்—இவ்வாறு யார்தாஞ்  
செய்வார், என உரைப்பார் சிலர்—என்று கூறுவார்கள் சில பெண்கள் எ—று.

செய்வெனெச்சங்கள் காரியப்பொருளன. அவுணரையழிக்கவல்ல வீரகுமார  
ரைத் தோற்றுவித்துத் தேவரைக் காக்குமாறு மணஞ்செயச் செல்லுமிவர் மிக  
நொய்ய்பேதையரைக் கொல்ல முயல்வது ஆண்மையாகாதே! இச்செயலால் தேவரை  
யுய்வித்தலாலாகும் புகழுக்கும் பங்கமாமே! மங்கல கருமத்திற்குப் புகும்போது இத்  
தீமையை யாருஞ்செய்யாரே! எனப் புலம்பினரென்பது குறிப்பு. (27)

மையல் வேழம் வயப்புலி போல்வரும்  
வெய்யர் தம்மை மெலிவிப்ப தன்றியே  
நொய்ய மான்புரை நோக்கியர்க் குந்துயர்  
செய்யு மோவெனச் செப்புகின் றார்சிலர்.

இ—ள்: மையல் வேழம் வய புலி போல் வரும் வெய்யர் தம்மையே மெலிவிப்  
பது அன்றி—மதமயக்கம் பொருந்திய யானையையும் வெற்றி பொருந்திய புலியை  
யும் போல வந்த கொடியவர்களையே வருத்துவதன்றி, நொய்ய மான் புரை நோக்கி  
யர்க்கும் துயர் செய்யுமோ என செப்புகின்றார் சிலர்—மிருதுவான மானின் பார்வை  
போலும் பார்வையுடைய மகளிர்க்கும் இவர் துன்பஞ் செய்வாரா? என்று சொல்  
வார்கள் சிலபெண்கள் எ—று.

பிரிநிலையேகாரம் பிரித்துக் கூட்டப்பட்டது. உம்மை எச்சத்தோடிழிவு சிறப்பு.  
மான் ஆகுபெயர். அழிக்கப்படவேண்டியவரென்பார் 'மையல்வேழம் வயப்புலி  
போல் வரும் வெய்யர்' எனவும், அத்தகைய வலியாரைக் கோறலேதருமம் மெலி  
யாரைக்கோறல் பாவமன்றோ என்பார் 'வெய்யர் தம்மை மெலிவிப்பதன்றியே  
நொய்யன்மான் புரைநோக்கியர்க்குந் துயரெய்யுமோ' எனவும் கூறினார். (28)

நங்கள் கொற்றவன் நற்றவத் தாற்பெறு  
மங்கைபாலின் மணப்பொருட் டேகினர்  
இங்கெ மக்கினி மைத்திறஞ் செய்கலார்  
சங்க ரர்க்குத் தகாதிதென் பார்சிலர்.

இ—ள்: நங்கள் கொற்றவன் நல் தவத்தால் பெறும் மங்கை பாலின் மணப் பொருட்டு ஏகினர்—எங்களரசன் நல்ல தவப்பயனாற் பெற்றுக்கொண்ட பார்ப்பதியாரிடத்து மணஞ்செய்தல் காரணமாகச் சென்றார், இங்கு எமக்கு இனிமை திறம் செய்கலார்—இங்கே வழியிலெதிர்ப்பட்ட எங்களுக்கு நன்மை செய்திலர், இது சங்கரர்க்கு தகாது என்பார் சிலர்—இவ்வாறு ஒருபாற்கோடி நடத்தல் சங்கரரென்னும் பெயரையுடைய இவர்க்கியையாதென்பார்கள் சிலபெண்கள் எ—று.

தவம்—ஆகுபெயர். யாவர்க்குஞ் சுகத்தைச் செய்தலாற் சங்கரரென்னும் பெயர்பெற்ற இவர் எங்காதலை நிறைவேற்றாது பார்ப்பதியின் காதலை நிறைவேற்றப் புகுந்தது தவறென்பது கருத்து. (29)

பேதை நீரவர் பேரிளம் பெண்மையோர்

ஆதி யந்தத் தணங்கினர் இன்னணம்

வீதிதோறும் விரவியத் தாருக

மாத ராரினும் மாதர்பெற் றாரோ.

இ—ள்: பேதைநீரவர் ஆதி பேரிளம் பெண்மையோர் அந்தத்து அணங்கினர்—பேதைப் பருவத்தினர் முதற் பேரிளம் பெண்மைப்பருவத்தினரிறுவாயாகவுள்ள மாதரனைவரும், வீதி தோறும் விரவி—வீதிகடோறும் நெருங்கி, இன்னணம்—இவ்வாறு, அ தாருக மாதராரினும் மாதர் பெற்றார்—அந்தத் தாருக வணத்திருந்த இருடிபத்தினிகளினும் மிக்க காமமயக்கத்தைப் பொருந்தினார்கள் எ—று.

அ பண்டறிசுட்டு. பேதைநீரவர் பேரிளம் பெண்மையோ ராதியந்தத் தணங்கினரென்றது நிரனிறை. அதனாற்போந்த அணங்கினராவார்: பேதை பெதும்பை மங்கை மடந்தை அரிவை தெரிவை பேரிளம்பெண் என்னுமெழுவகுப்பினருமாம். ஐந்துவயதின்மேல் ஏழுவயதுநிறைதற்குட்பட்ட பிராயத்தினள் பேதையெனவும், மேற் பதினொராம் வயது நிறைதற்குட்பட்ட பிராயத்தினள் பெதும்பையெனவும், மேற் பதின்மூன்றாம்வயது நிறைதற்குட்பட்ட பிராயத்தினள் மங்கையெனவும், மேற் பத்தொன்பதாம் வயது நிறைதற்குட்பட்ட பிராயத்தினள் மடந்தையெனவும், மேல் இருபத்தைந்தாம் வயதுநிறைதற்குட்பட்ட பிராயத்தினள் அரிவையெனவும், மேல் முப்பத்தொராம் வயதுநிறைதற்குட்பட்ட பிராயத்தினள் தெரிவையெனவும், மேல் நாற்பதாம் வயது நிறைதற்குட்பட்ட பிராயத்தினள் பேரிளம்பெண் ணெனவும், பெயர்பெறுவர். இதனை 'பகருங்கா லைந்தேழ் பதினொன்று பன்மூன் — றகலாத பத்தொன்பா னையைந் — திகலாத — முப்பத்தொன் றீரிருபான் பேதை 'முதலோர்க்குச்—செப்புவராண் டெல்லைத் திறம்' என்னும் வச்சணந்தி மாலையானறிக. நாற்பதாமாண்டின் மேற்பட்டோர்க்குக் காமமீ தூர்தலின்மையினவரைக் கூறுதொழிந்தனர்.

தாருகமாதரார் மையல்பெற்ற சரித்திரம் மேல் தக்ஷகாண்டத்துத் தச்சியுத் தரப்படலத்திற் கூறப்படும். பன்னிரண்டாஞ் செய்யுண் முதலிதுகாறும் பத்தொன்பதுசெய்யுட்களால் வீதியின்மகளிர் கண்டு காமித்தமை வருணிக்கப்பட்டது. முதலூலிற் கூறப்படாத இவ்வருணனையைக் காப்பியவிலக்கணம் நிரம்புதற்பொருட்டு ஆசிரியர் கூறினர், அம்மகளிர் பத்தியோடு தரிசித்தனரேயன்றிக் காமித்து வயமழிந்திலரென்க: (30)



பண்டை வேதன் பதத்தினும் பேரெழில்  
கொண்டு நின்றவக் கோநகர் வீதியின்  
அண்டம் வெஃக அணிபடுத் திட்டவை  
கண்டு போந்தனன் கண்ணுத லண்ணலே.

இ—ள்: பண்டை வேதன் பதத்தினும் பேர் எழில் கொண்டு நின்ற அ கோநகர் வீதியின்—பழைய பிரமதேவரது பதவியினும் பார்க்க மிக்க அழகுபடைத்துள்ள அக்கோயிலின் வீதியில், அண்டம் வெஃக அணிபடுத் திட்டவை—அண்டங்களிலுள்ளாரணைவரும் விரும்புமாறு அலங்கரித்துள்ளவைகளை, கண்டு போந்தனன்—பார்த்துக்கொண்டு சென்றார், கண்ணுதல் அண்ணல்—நெற்றிக்கண்ணையுடைய சிவ பிரான் என்று.

அண்டம் அண்டத்திலுள்ளார் மேற்று. சிருட்டித்தொழிலிற் கைவந்தவரென்பார் 'பண்டைவேதன்' எனவும், அவர் பெருவனப்புறப் படைக்கு மாற்றலுடைய ராதலின் தன்னகரை இணையிலாதவா றணிபடுத்தி யிருப்பரென்பது கருதி 'வேதன் பதத்தினும் பேரெழில் கொண்டுநின்ற' எனவும், அவ்வணிகளையெல்லாம் நோக்குதல் பற்றி வாளா கூறுது 'கண்ணுதல்' என அடைகொடுத்தும் கூறினார். (31)

செய்ய தான செழுங்கம லாசனத்  
தையல் காமுறத் தக்கன வீதிகள்  
பைய நீங்கிப் பராபரை யாகிய  
ஐயை கோயில் அணித்தென நண்ணினான்.

இ—ள்: செய்யது ஆன செழும் கமல ஆசன தையல் காமுற தக்கன வீதிகள்—சிவந்த நிறத்தையுடைய செழுமையான தாமரை மலராசனத்தில் வீற்றிருக்கின்ற இலக்குமியும் விரும்பத்தக்க வீதிகளை, பைய நீங்கி—மெல்லெனக் கடந்து, பராபரை ஆகிய ஐயை கோயில் அணித்து என நண்ணினான்—பராபரையாகிய பார்ப்பதியாரது கோயில் அணுகியதெனும்படி சென்றருளினார் என்று.

ஆர்யா என்னும் வடமொழி ஐயையெனத் தற்பவமாயிற்று. காமம் என்பது கடைக்குறையாயிற்று. தக்கன—வினைமுற்றுப்பெயரெச்சம். நீங்கி நண்ணினான் என இயையும். வனப்புமிக்கவிடங்களிற்றேடி வசிக்குமியல்பினவென்பார் 'செய்ய தான செழுங்கம லாசனத் தையல்' எனவும், அவள் முன்விரும்பியமர்ந்த தானங்களை விட்டு இதனையேயிருக்கையாக்கிக் கொள்ள விரும்புதற்கேற்ற பேரழகிவென்பார் 'கமலாசனத்தையல் காமுறத்தக்கனவீதிகள்' எனவும், பராபராகிய தமக்குத் தேவியாம் பக்குவமெய்தியவென்பார் 'பராபரையாகிய' எனவும் கூறினார். (32)

வேந்தன் ஏவலின் வேதங்கள் இன்றுகா  
ராய்ந்து நாடற் கரியவெம் மண்ணல்முன்  
பூந்த டம்புனல் பூரித்த பல்குடம்  
ஏந்தி வந்தனர் மாதவர் எண்ணிலார்.

இ—ள்: வேதங்கள் இன்று காறு ஆய்ந்தும் நாடற்கு அரிய எம் அண்ணல் முன்—நால்வேதங்களும் இன்றுவரையும் ஆராய்ந்தும் உணர்தற் கரியரான எங்கள் சிவபிரானுக்குமுன், வேந்தன் ஏவலின்—மலையரசனது ஏவற்படி, எண் இலார் மாதவர்—அளவிறந்த முனிவர்கள், பூ தடம் புனல் பூரித்த பல் குடம் ஏந்தி வந்

தனர்—மலர்கள் பொருந்திய சிறந்த நீர்நிறைக்கப்பெற்ற பலகும்பங்களைத் தாங்கி வந்தார்கள் என்று.

வேந்தனேவலின் ஏந்திவந்தனரென இயையும். புனல்பூரித்த குடமேந்திவந்தது புரோகூணத்தின் பொருட்டென்க. சுகந்தமுறும்படி மலர் தூவப்பெற்றதும் கங்கை முதலிய நதியின் மொண்டு வந்ததுமாகிய தீர்த்தமென்பார் 'பூந்தடம்புனல்' என்றார். ஓர் கும்பங் கொண்டு வருவது குற்றமாதலின் எண்ணிலார் பல்குடமேந்தி வந்தனர். (33)

இருவ கைப்படு மெண்வகை மங்கலப்  
பொருண்மை முற்றவும் பூவையர் பற்பல  
வரிசை யிற்கொடு வந்தெதிர் எய்தினார்  
அரிய யற்கரி தாகிய அண்ணல்முன்.

இ—ள்: பற்பலர் பூவையர்—பலபல பெண்கள், இருவகை படும் எண்வகை மங்கல பொருண்மை முற்றவும்—இருவகையான அட்டமங்கலப் பொருள்களைத் தையும், வரிசையில் கொடு—நிரையாக எடுத்துக்கொண்டு, அரி அயற்கு அரிது ஆகிய அண்ணல் முன் வந்து எதிர் எய்தினார்—திருமாற்கும் பிரமதேவர்க்கும் அரிய ராகிய சிவபிரான்து திருமுன்னிலையில் வந்து எதிராக அணுகினார்கள் என்று.

சிவபிரான் சர்வ தேவோத்தமராதலாலும் அவர் மணம்புரிவது இராசகன்னி கையையாதலாலும் அவ்விரண்டிற்குமேற்ப முறையே தேவாட்டமங்கலங்களையும் இராசாட்டமங்கலையுங் கொண்டுவந்தனரென்க. இராசாட்டமங்கலமாவன:—கொடி, முரசு, கண்ணாடி, குடம், மணி, தீபம், அங்குசம், கவரி என்பன. இதனை 'கொடிமுரசாடி யம்பொற் குடமணி நெய்யிற் பூத்த—கடிமல ரனையதீப மங்குசங் கவரியென்னும்—படிவமங் கலங்க ளெட்டு' என்னுந் திருவிளையாடற் புராணச் செய்யுளானுமுணர்க. தேவாட்டமங்கலங்களை முன்னர் வரைபுனைபடலத்து 213ஆம் செய்யுளுரையிற்காண்க. முன்னையமங்கலமுன்னும் பின்னையமங்கலம் அதன் பின்னு மாகப் பிறழாதென்பார் 'வரிசையில்' என்றார். (34)

அறுகு நிம்பம் அடிசில் அரிசனஞ்  
சிறுகும் ஐயவி செம்பஞ்சின் வித்திவை  
குறுகு தண்புனற் கொள்கல மேந்தியே  
மறுகில் வந்தனர் மங்கையர் எண்ணிலார்,

இ—ள்: அறுகு—அறுகங்கொழுந்தும், நிம்பம்—வேப்பிலையும், அடிசில்—அன்னமும், அரிசனம்—மஞ்சளும், சிறுகும் ஐயவி—சிறிதாகிய வெண்கலமும், செம் பஞ்சின் வித்து—செம்பஞ்சின் விதையுமாகிய, இவை குறுகு தண்புனல் கொள்கலம் ஏந்தி—இப்பொருள்கள் செறியப்பெற்ற குளிர்தநீர் நிறைந்த ஆராத்திரிகத் தட்டைக் கையிற்றாங்கி, மங்கையர் எண் இலார்—அளவிறந்த பெண்கள், மறுகில் வந்தனர்—வீதியில் வந்தார்கள் என்று.

அறுகு நிம்பம் ஆகுபெயர்கள், குறுகுகொள்கலம் என இயையும். (35)

நெருக்கு பூண்முலை நேரிழை யாரவர்  
பொருக்கெ னாவெதிர் போந்துயிர் யாவினும்  
இருக்கும் ஆதி யிறைவனை யேத்தியே  
தருக்கொ டேநின்று தந்தொழி லாற்றினார்.

இ—ள்: நெருக்கு பூண்முலை நேரிழையார் அவர் — (ஒன்றையொன்று) நெருக்குகின்ற அணிகளையணிந்த தனங்களையுடைய அம்மங்கையர்கள், பொருக்கென எதிர் போந்து—விரைவிலெதிரேபோய், உயிர் யாவினும் இருக்கும் ஆதி இறைவனை ஏத்தி—எல்லா வான்மாக்களினும் பரமான்மாவாக வியாபித்திருக்கின்ற ஆதிகடவுளாகிய சிவபிரானைத் துதித்து, தருக்கொடு நின்று தம் தொழில் ஆற்றினார்—மகிழ்வுடனினு தாஞ்செய்ய வேண்டிய தொழிலையிற்றினார்கள் என்று.

நெருக்கு பூண்முலை நேரிழையாரென்றதற்கு முன்னர் இருபதாஞ் செய் யுளினுரைத்தாங்குரைக்க. தந்தொழில் பிற்படாதவாறென்பார் 'பொருக் கென' எனவும், முகம்வாடி நின்றன் முதலிய அசுபக்குறியின்றி யென்பார் 'தருக்கொடு' எனவும் கூறினார். (36)

எங்கள் நாதன் எதிருற எண்ணிலா  
மங்கை மார்கடர் மன்னிய தட்டைகள்  
செங்கை யிற்கொடு சென்று வலன்வளைஇ  
அங்கண் மும்முறை அன்பொடு சுற்றினார்.

இ—ள்: எண் இலா மங்கைமார்—அளவிறந்த மங்கையர்கள், சுடர் மன் னிய தட்டைகள் செம் கையில் கொடு—தீபமேற்றிய தட்டங்களைச் சிவந்த கைகளிலேந்தி, எங்கள் நாதன் எதிர் உற சென்று—எங்கள் தலைவராகிய சிவபிரானது திருமுன்போய், அன்பொடு—மன அன்பினுடன், அங்கண் வலன் வளைஇ—அவ்விடத்துநின்று வலமுறையாக வளைத்து, மும்முறை சுற்றினார்— மூன்றுமுறை சுற்றினார்கள் என்று.

அங்கண் சுற்றினாரென இயையும். நின்றென்பது சொல்லெச்சம். வளைஇ வளைத்து என்பதன் விகாரம். (37)

ஆன காலை அருமணச் சாலைமுன்  
ஞான நாயகன் நட்பொடு நண்ணியே  
வானு லாய மழவிடை நீங்கினான்  
யான மீதினின் ரியாரும் இழிந்திட.

இ—ள்: ஆன காலை—அத்தொழில்கள் நிகழும்பொழுது, ஞான நாய கன்—ஞான முதல்வராகிய சிவபிரான், நட்பொடு—கருணையுடன், அரு மண சாலை முன் நண்ணி—அரிய திருமண மண்டபத்தின் முன் சென்று, யாரும் யான மீதில் நின்று இழிந்திட—தம்முடன் வத்தாரனைவருந் தத்தம் வாக னங்களினின்றுமிறங்க, வான் உலாய மழ விடை நீங்கினான் — பெருமை பொருந்திய இளமையாகிய இடப வாகனத்தினின்று மிழிந்தருளினார் என்று.

கைத்தொழில் வல்லோரெவராலுஞ் செயற்கரிய சித்திரங்களமைந்த சாலையென்பார் 'அருமணச்சாலை' எனவும், விருப்பற்றவரென்பார் 'ஞான நாயகன்' எனவும், அங்கு நிகழ்ந்த உபசாரங்களால் அகமு முகமு மலர்ந் தென்பார் 'நட்பொடு' எனவும், ஏனையரது ஊர்திகளைத்தினுஞ் சிறந்த வென்பார் 'வானுலாய' எனவும் கூறினார். வானுலாய என்பதற்கு ஆகாய மார்க்கமா யுலாவிவந்த எனப்பொருள் கூறுவது சிறப்பன்று. மீதினின்றென் பது மேனின்றென்பது போலேந்தனுருபு. (38)

விடையி ழிந்துழி மேனைவிண் ணாட்டவர்  
மடமின் னாரொடு வந்து பராபரன்  
அடிகண் மீதினில் ஆன்பொழி பால்கொடு  
கடிதின் ஆட்டினள் கைதொழு தேகினாள்.

இ—ள்: விடை இழிந்துழி — (சிவபிரான்) இடபவாகனத்தினின்று மிறங்கிய பொழுது, மேனை—மேனாதேவியானவள், விண்ணாட்டவர் மட மின்னாரொடு வந்து—தேவலோகத்தவர்களான மடமைக் குணத்தையுடைய பெண்களோடு வந்து, பராபரன் அடிகள் மீதினில்—பராபரப்பொருளாகிய சிவபிரானது திருவடிகளில், ஆன் பொழி பால் கொடு கடிதின் ஆட்டினள்—காமதேனுப் பொழிந்த பாலினால் விரைவி லபிடேகமியற்றி, கைதொழுது ஏகினாள்—கைகூப்பி அப்பாற் போயினாள் என்று.

உழி ஈண்டுக் காலத்தின்மேற்று. ஆட்டினன்-முற்றெச்சம். சிவபிரான் தனக்கு மருகராதல் பற்றி அவர் முன்னிற்ப நாணினளாதலிற் கடிதினாட்டின ளென்க. உத்தமப்பெண்களென்பார் மடமின்னார்' என்றார். (39)

நாதன் அவ்வழி நந்திக ளுய்த்திடும்  
பாது கைக்கட் பதமலர் சேர்த்தியே  
போதன் மாதவன் பொற்கரந் தந்திடக்  
கோதில் மாமணக் கோயிலுள் எய்தினான்.

இ—ள்: அவ்வழி—அப்பொழுது, நாதன்—சிவபிரான், நந்திகள் உய்த்திடும் பாதுகை கண் பத மலர் சேர்த்தி—திருநந்திதேவரிட்ட பாதரகையின் மேற் பாத தாமரைகளை வைத்து, போதன் மாதவன் பொன் கரம் தந்திட—பிரமதேவருந் திருமாலும் அழகிய கையைக்கொடுத்து வர, கோது இல் மாமண கோயிலுள் எய்தினான்—குற்றமற்ற பெரிய விவாக மண்டபத்துட் சென்றருளினார் என்று.

நாதன்-தலைவன்: நந்திகள் என்பதிர்கள் - உயர்வுபற்றி வந்த விகுதி. போதன்-தாமரை மலரிலிருப்பவன், ஞானமுடையோனெனினுமாம். மாதவன்-இலக்குமிக்கு நாயகன். மேனை அபிடேகமியற்றி மீண்டவுடனென்பார் 'அவ்வழி' யெனவும், எம்பிரான் பற்றுதற்கேற்ற கரமென்பார் 'பொற்கரம்' எனவும், சிற்ப நூன்முறை தவருதியற்றப்பட்டதும் திருமணங் காண் வந்தாணை வருமமைதற் கேற்றது மாகிய கோயிலென்பார் 'கோதின்மாமணக்கோயில்', எனவும் கூறினார். வலப்பக்கத்திற் பிரமதேவரும் இடப்பக்கத்திற் றிருமாலுங் கரங் கொடுத்தனரென்க. (40)

### வேறு

பல்லிய மியம்ப வாணோர் பரவவிஞ் சையர்கள் பாட  
ஒல்லெனக் கணங்க ளார்ப்ப உருத்திரர் யாருஞ் சூழ  
மெல்லெனச் செல்லும் அண்ணல் விரிஞ்சனும் மாலும் வேண்ட  
மல்லலங் கோயி லுள்ள வனப்பெலாம் நோக்க லுற்றான்.

இ—ள்: பல் இயம் இயம்ப—பல வாத்தியங்கள் ஒலிக்க வாணோர் பரவ—தேவர்கள் துதிக்க, விஞ்சையர்கள் பாட—வித்தியாதரர்கள் சங்கீதம்பாட,

கணங்கள் ஒல் என ஆர்ப்ப — பூதசேனைகள் ஒல்லென்னும் அனுகரணம் பொருந்த ஆரவாரிக்க, உருத்திரர் யாரும் சூழ — உருத்திரர் களனைவருஞ் சூழ்ந்துவர, மெல்லென செல்லும் அண்ணல்—மிருதுவாக நடக்குஞ் சிவ பிரான், விரிஞ்சனும் மாலும் வேண்ட—(இருபாலுங்கைதந்துவரும்) பிரமதேவரும் விஷ்ணுமூர்த்தியும் பிரார்த்திக்க, மல்லலம் கோயில் உள்ள வனப்பு எலாம் நோக்கலுற்றான்—வளப்பமிக்க அத்திருமண மண்டபத்திலுள்ள அலங்காரங்களனைத்தையுந் திருநோக்கஞ் செய்தார் என்று,

வேண்டவென்னுமெச்சங் காரணப்பொருட்டு, மணவணிக்கமையவென்பார் 'மெல்லென' எனவும், முற்றறிவுடைய தாம் அனைத்தையுமுணர்ந்திருப்பினும் பிரமனுந் திருமாலுஞ்செய்த வேண்டுகோட்காகப் பார்த்தன ரென்பார் 'விரிஞ்சனுமாலும் வேண்ட-நோக்கலுற்றான்' எனவும் கூறினார், (41)

உலாவுறு சுரும்பு மூசா ஒண்மலர்ச் சோலை வாவி  
நிலாவுறழ் புனல்சே ரோடை நெடுந்தடம் நிறம்பே ருகிக்  
குலாவுமண் டபங்க ளின்ன கொண்டியல் வனப்புக் காட்டிச்  
சிலாதனன் மதலை கூறச் சென்றுசென் றிறைவன் கண்டான்.

இ—ள்: உலாவுறு சுரும்பு மூசா ஒன் மலர் சோலை—சஞ்சரிக்கின்ற வண்டுகள் இசைபாடப்பெறாத ஒளிபொருந்திய பூக்களையுடைய சோலைகளும், வாவி—வாவிகளும், நிலா உறழ் புனல் சேர் ஓடை—நிலவைப்போன்ற (தெளிந்த) நீர் பொருந்திய ஓடைகளும், நெடும் தடம்—நெடிய தடாகங்களும், நிறம்பேறு ஆகி குலாவும் மண்டபங்கள்—பல வேறு நிறங்கள் பொருந்தி விளங்குகின்ற மண்டபங்களும், இன்ன—இவை போன்றன பிறவும், கொண்டு இயல் வனப்பு காட்டி—அமைந்துதோற்றுகின்ற அலங்காரத்தைக் காண்பித்து, சிலாதன் நல் மதலை கூற—சிலாத முனிவரது உத்தம குமாரராகிய திருநந்திதேவர் சொல்ல, இறைவன் சென்று சென்று கண்டான்—தலைவராகிய சிவபிரான் அங்கங்கெல்லாம் போய்ப்போய்த் திருநோக்கஞ் செய்தார் என்று,

வாவி-மிகப்பெரிய நீர்நிலை. ஓடை-நீண்ட வடிவாயமைந்த நீர்நிலை. தடம்-வட்ட வடிவாகவுஞ் சதுர வடிவாகவுமமைந்த நீர்நிலை. கூறக்கண்டான் எனவியையும்,

நாண்மலர்களைத்தேடி மொய்க்கும் வண்டென்பார் 'உலாவுறு சுரும்பு' எனவும், மணி முதலியவற்றானியன்றனவாயினும் மதுமல ரென்றையுறத்தக்க பொற்புடையனவென்பார் 'சுரும்பு மூசா வெண்மலர்' எனவும், அழகற்ற வென்பார் 'நிலாவுறழ்' எனவும் பெருந்தடமென்பார் 'நெடுந்தடம்' எனவும், பல்வேறு நிறமுடைய இரத்தினங்களாற் சித்திரமுறச்செய்து விளங்குகின்ற வென்பார் 'நிறம்பேறுகிக் குலாவும்' எனவும், அருந்தவத்தாலவதரித்த குமாரரென்பார் 'நன்மதலை' எனவும் கூறினார். நிறம்பேறுகிக் குலாவுமண்டபங்கள் என்றதற்கு ஒன்றொளி மற்றொன்றிற் கதுவுதலாலித னிறமிதுதானெனத் துணிதற்கரியதாய் இயற்கை நிறமாறுபட்டுத் தோன்று மண்டபங்களென வகலமுரைப்பினுமாம்.

சிலாதனென்னும் பெயர்க்காரணத்தைக் கணங்கள் செல்படலத்து இருபத் தொராஞ் செய்யுளினும் அவர்க்குத் திருநந்திதேவர் புதல்வராயவதரித்த சரித்திரத்தைக் காமதகனப்படலத்துத் தொண்ணூற்று நான்காஞ் செய்யுளினும் உரைத்தனம்.



கண்டலுந் தம்போல் தங்கள் காமர்விண் ணகரந் தானும்  
மண்டல வரைப்பின் வந்து வைகிய தாங்கொ லென்ற  
அண்டர்கள் வாவி கேணி அகன்புனல் குடைந்துங் காமர்  
தண்டலை யாடல் செய்யுந் தலைத்தலை திரிதந் துற்றார்.

இ—ள்: கண்டலும்—(அவ்வாறு சிவபிரான்) திருநோக்கஞ் செய்தலும், அண்டர்கள்—உடன்வந்த தேவர்கள், தங்கள் காமர் விண் நகரம் தானும் தம்போல் மண்டல வரைப்பின் வந்து வைகியது ஆம் கொல் என்ற—தம திருப்பிடமாகிய அழகிய சுவர்க்க லோகமும் தம்மைப்போலப் பூவுலகத்தில் வந்து தங்கியதாவென்ற திசயித்து, வாவி கேணி அகன் புனல் குடைந்தும்—வாவிகளினுங் கேணிகளினுமுள்ள விசாலித்த நீரில் முழுகியும், காமர் தண்டலை ஆடல் செய்தும்—அழகிய சோலைகளில் விளையாட்டயர்ந்தும், தலைத்தலை திரிதந்து உற்றார்—இடமிடங்கடோறும் உலாவினார்கள் என்று.

அதிசயித்தென்பது சொல் லெச்சம். பெரு வனப்புடைமையால் 'விண்ணக ரந்தானு மண்டலவரைப்பின் வந்துவைகியதாங்கொல்' என்றதிசயித்தனர். விண்ணகரந்தானு மென்பதிலும்மை உயர்வுசிறப்பு. தண்டலை அன்மொழித் தொகை. தண்ணிய கொம்பரையுடையதென விரியும். நீராடியும் பூக்கொய் துந் திரிந்தனரென்பது தாற்பரியம். (43)

நந்தியந் தேவு காட்ட நல்வனப் பனைத்தும் நோக்கிக்  
கந்தமென் போது வேய்ந்த கடிமணச் சாலை தன்னில்  
இந்திர நீலத் திட்ட எழில்நலத் தவிசி னும்பர்  
வந்துவீற் றிருந்தான் எல்லா மறைகட்கும் மறையாய் நின்றான்.

இ—ள்: எல்லா மறைகட்கும் மறை ஆய் நின்றான்—எல்லா வேதங்கட் கும் மறைபொருளாய் நின்ற சிவபிரான், நந்தியம் தேவு காட்ட நல் வனப்பு அனைத்தும் நோக்கி—திரு நந்தி தேவர் காண்பிக்க (அங்குள்ள) நல்ல அலங் காரங்களனைத்தையுந் திருநோக்கஞ் செய்து, கந்த மென்போது வேய்ந்த கடி மண சாலை தன்னில்—பரிமளத்தையுடைய மெல்லிய மலர்மாலையாலலங் கரிக்கப்பட்ட திருமணச்சாலையின் கண், இந்திர நீலத்து இட்ட எழில் நல தவிசின் உம்பர்—இந்திர நீலரத்தினத்தா லியற்றிவைத்த அழகிய சிறந்த சிங்காசனத்தின்மேல், வந்து வீற்றிருந்தான்—வந்திருந்தருளினார் என்று.

போது-ஆகுபெயர். வேய்ந்த—படுவிகுதிதொக்க பெயரெச்சம். இந்திர நீலம் தலைமையாகிய நீலரத்தினம். இது பர்ணிறைந்த பாத்திரத்துள்ளிடப் படின அப்பால் முழுவதையும் நீலநிறமாகக் காட்டுமென்பர். அச்சாலைக்கணி ருந்த ஆசனங்களனைத்தினும் பேரழகு படைத்துயர்ந்ததென்பார் 'எழினலத் தவிசு' என்றார். உம்பரிருந்தானென இயையும். மறைகட்கு மறையாய் நின்றார்-எவருங்கண்டு களிக்குமாறு வந்து வீற்றிருந்த தற்புத மென்பது இச் செய்யுளினுட்கிடை. (44)

வீற்றிருந் தருளு மெல்லை வீரபத் திரன்தீப் பேரோன்  
ஆற்றல்கொள் கூர்மாண் டேசன் ஆடகன் ஐயன் ஏரோர்  
போற்றிசெய் அயனே மாலை புரந்தரன் முனிவர் தேவர்  
ஏற்றிடு தவிசு தோறும் இருந்தனர் இறைவற் குழ.

இ—ள்: வீற்றிருந்தருளும் எல்லை—(சிவபிரான் அவ்வாறு) வீற்றிருந்த பொழுது, வீரபத்திரன்—வீரபத்திரரும், தீப்பேரோன்—காலாக்கினிருத்திரரும், ஆற்றல் கொள் கூர்மாண்டேசன்—வலிமை பொருந்திய கூர்மாண்டேசருத்திரரும், ஆடகன்—ஆடகேசருத்திரரும், ஐயன்—ஐயனாரும், ஏனோர்—பிறரும், போற்றி செய் அயனே—துதிக்கின்ற பிரமதேவரும், மாலே—திருமாலும், புரந்தரன்—இந்திரனும், முனிவர்—முனிவர்களும், தேவர்—தேவர்களும், இறைவன் சூழ—சிவபிரானைப் புடைசூழ்ந்து, ஏற்றிடு தவிசு தோறும் இருந்தனர்—தத்தமக்கேற்ற ஆசனங்கடோறு மிருந்தார்கள் என்று.

ஏகாரங்கள்—எண். உயர்ந்தோர் அணிமையிலுயர்ந்த ஆசனங்களினும் தாழ்ந்தோர் செய்மையிற்றூழ்ந்த ஆசனங்களினுமாக விருந்தனரென்பார் 'ஏற்றிடுதவிசு தோறு மிருந்தனர்' என்றார். (45)

### வேறு

அமையப்படும் அப்பொழு தத்தினில் ஆதி யண்ணல்  
விமலத்திரு மாமணங் காணுற மேலை யண்டச்  
சுமையுற்றிடும் எப்புவ னத்தருந் தொக்க நீரால்  
இமையச்சயி லந்துளங் குற்ற திடுக்கண் எய்தி.

இ—ள்: அமையப்படும் அ பொழுதத்தினில்—அமைதிபெற்ற அச்சமயத்தில், மேலை அண்ட சுமை உற்றிடும் எ புவனத்தரும்—பழைய அண்டத்திலுள்ள தொகை பெற்ற எல்லாப் புவனங்களிலுமுள்ள அனைவரும், ஆதி அண்ணல் விமல திரு மா மணம் காணுற தொக்க நீரால்—ஆதிகடவுளாகிய சிவபிரானது தூய்மையான பெருமைவாய்ந்த திருமணத்தைக் காணும்படி வந்து கூடிய காரணத்தால், இமயச் சயிலம்—இமயமலையானது, இடுக்கண் எய்தி துளங்குற்றது—வருத்தமடைந்து நடுங்கியது என்று.

அமையப்படுமென்பதற்கு அனைவரும் வந்தமைந்திருக்கப்பெற்ற எனக் கூறு தலித்துணைச் சிறப்பினதன்று; எப்புவனத்தருந் தொக்கநீராலென அக்காரணம் பின்னருணர்த்தப்படுதலின். சுபமுகூர்த்தமென்பார் 'அமையப்படுமப்பொழுதத் தினில்' எனவும், பிறவித்துயரை நீக்கிப் பேரின்ப முத்தியைப் பயக்கும் அற்புத மணமாதல் பற்றிக் குழீஇயினரென்பார் 'விமலத்திருமாமணங் காணுற=தொக்க நீரால்' எனவும் கூறினார். தாழ்தலு முயர்தலுமாகிய நிலைமாறுதல் பூமியில் நிகழும்போது அவ்விடங்கள் நடுங்குவதியல்பு. இதனைப் புகம்பமென்பார். (46)

பொன்பா லிமையந் துளங்குற்றுழிப் போற்று. சேடன்  
தன்பால் அவனி யெனலாந் துலைத்தட்டி ரண்டின்  
வன்பால தான வடபா லதுதாழ மற்றைத்  
தென்பால தாற்ற உயர்த்திட்டது தேவர் உட்க.

இ—ள்: பொன் பால் இமயம் துளங்குற்றுழி—பொன்மயமான இமயமலை நடுங்கியபோது, போற்று சேடன் தன் பால் அவனி எனல் ஆம் துலைத்தட்டு இரண்டின்—சுமக்கின்ற ஆதிசேடனது தலையிற் பொறுத்தாகிய பூமியென்று சொல்லப்படும் இரண்டு தராசுத் தட்டுக்களுள், வன்பாலது ஆன வடபாலது தாழ—கனத்த இயல்பினையுடையதான வடதிசைப் பாகந்தாழ்வடைய. மற்றை தென்பாலது—கன மற்ற தென்றிசைப் பாகமானது, தேவர் உட்க ஆற்ற உயர்ந்திட்டது—தேவர்களும் பயப்படுமாறு மிகவுயர்ந்தது என்று.

உயர்வு சிறப்பும்மை தொக்கது. சேடனாற் றலை கொடுக்கப்படுமிடத்தினின்று இருபுடையும் பாரமொத்தாலன்றிச் சமப்பட நில்வாமையின் 'போற்று சேடன்றன் பால வனியெனலாந் துலைத்தட்டிரண்டு' என்றார். (47)

ஒங்குற் றதுதென் புவியாதலும் உம்ப ரெல்லாம்  
ஏங்குற் றனர்மண் ணுலகோர்கள் இடுக்க ணுற்றுத்  
தீங்குற் றனவோ எமக்கென்று தியக்க முற்றார்  
பாங்குற் றிடுதொன் முனிவோரும் பரிய லுற்றார்.

இ—ள்: தென் புவி ஒங்குற்றது ஆதலும்—தென்றிசைக்கணுள்ளதாகிய பூமி உயர், உம்பர் எல்லாம் ஏங்குற்றனர்—(அதனைக்கண்ட) தேவரணுவரும் ஏக்க மடைந்தார்கள். மண்ணுலகோர்கள்—பூமியிலுள்ள மாந்தர்கள், இடுக்கன் உற்று— வருத்தமடைந்து, எமக்கு தீங்கு உற்றனவோ என்று தியக்கமுற்றார்—எங்களுக்குத் தீமைகள் சம்பவித்தனவாவென்று வாடினார்கள், பாங்கு உற்றிடு தொல் முனிவோரும் பரியலுற்றார்—பக்கத்திற் பொருந்திய பழைய முனிவர்களும் வருந்தினார்கள் என்று.

உம்மை எச்சம்

(48)

இன்னோ ரெவருஞ் சிவனேயென் றிரங்க லோடும்  
முன்னோனு மன்ன செயல்கண்டு முறுவ லெய்தி  
அன்னோர் குறைநீத் திடநந்தியை நோக்கி ஆழி  
தன்னோர் கரத்திற் செறித்தானைத் தருதி யென்றான்.

இ—ள்: இன்னோர் எவரும் சிவனே என்று இரங்கலோடும்—இவரணுவருஞ் சிவனேயென்று ஒலமிடுதலும், முன்னோனும் அன்ன செயல் கண்டு முறுவல் எய்தி—முதற் கடவுளாகிய சிவபிரானும் அச்செய்கையைப் பார்த்துக் குறுநகை செய்து, அன்னோர் குறை நீத்திட—அவர்களது குறையையொழிக்கும்படி திருவுளம்பற்றி, நந்தியை நோக்கி—திருநந்திதேவரைத் திருநோக்கஞ்செய்து, தன் ஓர் கரத்தில் ஆழி செறித்தானைத் தருதி என்றான்—தமது ஓர் கையிற் சமுத்திரத்தை யடக்கியுண்ட அகத்திய முனிவரை அழைத்து வருதியென்று பணித்தருளினார் என்று.

திருவுளம்பற்றியென்பது சொல்லெச்சம். எளிதிற் றீர்த்தற் பாலதாய இத் தீங்கிற் கஞ்சினரே யென்றெண்ணிக் குறுநகை செய்தனரென்க. இத்தீங்கைத் தீர்க்கு மாற்றலுடையரென்பார் 'ஆழிதன்னோர் கரத்திற் செறித்தான்' என்றார்.

முன்னொரு காலத்தில் தேவேந்திரன் தன்னுடன் பொருதலாற்றாது கடலு ளொளித்த விருத்திராகரனைத் தேடும் பொருட்டு அகத்திய முனிவரைக் குறை யிரப்ப, அம்முனிவர் சிவபிரானது காலாக்கினி ரூபத்தைத் தியானித்துச் சமுத் திரத்தை உழுந்தளவாகக் கையிலமைத்துப் பருகினர். இச்சரித்திர விரிவைத் திரு விளையாடற் புராணத்து இந்திரன் பழிதீர்த்த படலத்திற் காண்க. (49)

என்று னதுகாலையில் நந்தி யிறைஞ்சி யேகிக்  
குன்றாத கும்ப முனிவன்றனைக் கூவ அங்கட்  
சென்றான் அவனைக் கொடுபோய்ச்சிவன் முன்ன ருய்ப்ப  
மன்றார் கழல்கள் பணிந்தான் மலயத்து வள்ளல்.

இ—ள்: என்றான்—என்று சிவபிரான்றிருவாய்மலர்ந்தருளிஞர், அது காலையில்—அப்பொழுது, நந்தி இறைஞ்சி ஏக—திருநந்திதேவர் வணங்கிச் சென்று, குன்றதும்பமுனிவன் தனை கூவ—தாழ்வடையாத அகத்தியமுனிவரையழைக்க, அங்கண் சென்றான்—அம்முனிவர் அவ்விடத்தில் வந்தார், அவனை கொடுபோய் சிவன் முன்னர் உய்ப்ப—(திருநந்திதேவர்) அம்முனிவரை யழைத்துச் சென்று சிவபிரானது திருமுன்னிலையில்விட, மலையத்து வள்ளல்—பொதியமலையில் வசிக்கின்ற தலைவராகிய அவ்வகத்திய முனிவர், மன்று ஆர் கழல்கள் பணிந்தான்—கனகசபையிற்றிருநிருத்தஞ் செய்கின்ற (அப்பெருமானது) திருவடிகளை வணங்கினார் என்று.

கடலைப்பருகல், தமிழை வளர்த்தல், விந்தகிரியையடக்கல், வில்வலனையும் வாதா வியையுங் கோறல் முதலாகிய அருஞ் செயல்களைச் செய்து பெரும் புகழ்படைத்த வென்பார் 'குன்றத' என்றார். தவத்தாற் குறைவுபடாத எனவுரைப்பினுமாம். கும்பமுனியென்னும் பெயர்க் காரணத்தைப் பாயிரப்படலத்து அறுபத்து முன்றஞ் செய்யுளிற் கடமுனி என்பதற் குரைத்தவாறு கொள்க. (50)

தாழுந் தவத்தோன் றனைக்கண்ணுதற் சாமி நோக்கித்  
தாழுங் குறியோய் இவண்யாவருஞ் சார்த லாலே  
தாழும் புவிதக் கிணமுத்தரஞ் சால ஓங்கத்  
தாழுஞ் சுவர்க்க நிலனுந் நனிதாழு மன்றே.

இ—ள்: கண்ணுதல் சாமி தாழும் தவத்தோன் தனை நோக்கி—நெற்றிக் கண்ணையுடைய சிவபிரான் தம்மை வணங்கிய அகத்திய முனிவரைத் திருநோக் கஞ் செய்து, தாழும் குறியோய்—மிகக் குறிய ரூபத்தையுடைய முனிவனே, இவண் யாவரும் சார்தலால்—இவ்விடத்து எல்லாரும் வருதலால், தாழும் புவி—கீழுள்ளதாகிய இப்பூவுலகம், தக்கிணம் சால ஓங்க உத்தரம் தாழும்—தென்பாகம் மிக உயர் வடபாகம் மிகத் தாழுகின்றது, சுவர்க்க நிலனும் நனி தாழும்—(இதனால் மேலுள்ள) சுவர்க்கலோகமும் மிக இழுக்கடையும் என்று.

உம்மை—உயர்வு சிறப்பு.

(51)

தெருமந் துழலுந் தரைமன்னுயிர் செய்த தொல்லைக்  
கருமந் தனைவிட் டயர்வெய்திக் கலங்குகின்ற  
பெருமந் தரமே முதலாய பிறங்கல் யாவும்  
அருமந்த மேரு வரையுந்தவ ருரு மம்மா.

இ—ள்: தெருமந்து உழலும் தரை மன் உயிர்—நிலை குலைந்து அலைகின்ற பூவுல கத்திலுள்ள ஆன்மாக்கள், செய்த தொல்லை கருமந்தனை விட்டு அயர்வு எய்தி கலங்கு கின்ற—தாஞ் செய்த பழைய தொழில்களை இடையில் விட்டுச் சோர்வடைந்து கலங்குகின்றன, பெரு மந்தரம் முதல் ஆய பிறங்கல் யாவும்—பெரிய மந்தர முத லாகிய மலைகளைத்தும், அருமந்த மேரு வரையும் தவறு ஆகும்—அருமருந்து போன்ற மேருமலையுந் தவறுபடும் என்று.

தெருமந்துழலும் உயிர் என இயையும். அருமருந்தன்ன என்பது அருமந்த என மரீஇயது. நோயைப் போக்கி உயிரைப் புரத்தற்கு அருமருந்து வேண்டப்படுமாறு போலப் பூமியை நிலைப்படுத்திக் காத்தற்கு மேருமலை வேண்டப்படுதலின் அருமந்த மேருவரை' என்றார். (52)

ஆனால் முனிகேள் ஒருநீயிவ் வசலம் நீங்கித்  
தேனார் மருத வளமேயதென் னாடு நண்ணி  
வானார் பொதிய மலைமேவுதி வைய மெல்லாம்  
மேனா ளெனவே நிகராகி விளங்கு மென்றான்.

இ—ள்: ஆனால்—அவையங்ஙனமாயினும், முனி கேள்—முனிவனே! கேட்குதி ஒரு நீ—நீயொருவனே, இவ் அசலம் நீங்கி—இந்த இமயமலையை விட்டு நீங்கி. தேன் ஆர் மருத வளம் மேய தென்னாடு நண்ணி—தேன் பொருந்திய வயல்வளமிகப் பெற்ற பாண்டி நாட்டையடைந்து, வான் ஆர் பொதிய மலைமேவுதி—ஆகாயமளவு மோங்கிய பொதியமலையில் வீற்றிருப்பாயாக (அங்ஙனமிருப்பின்), வையம் எல்லாம் மேல் நாள் என நிகர் ஆகி விளங்கும் என்றான்—உலகமெல்லாம் முன்னே நாள் போலச் சமப்பட்டு விளங்குமென்றருளிச் செய்தார். எ—று.

தேன் பெருக்கால் நெற்பயிர் வளரும் பெருவளத்தையுடைய நாடென்பார் 'தேனார் மருதவளமேய தென்னாடு' என்றார். தேனார் நாடு என இயைப்பினு மாம். (53)

பிறையொன்று வேணிப் பரனிங்கிது பேச லோடும்  
அறையொன்று தீஞ்சொற் றமிழ்மாமுனி அச்ச மெய்திக்  
குறையொன் றியான்செய் துளனோகொடி யேனை ஈண்டே  
உறையென் றிலைசே ணிடைச்செல்ல வுரைத்தி எந்தாய்.

இ—ள்: பிறை ஒன்று வேணி பரன் இது பேசலோடும்—பாலச்சந்திரன் தங்கப் பெற்ற சடை முடியையுடைய சிவபிரான் இவ்வாசகத்தைத் திருவாய் மலர்ந்தருள. தீம் சொல் ஒன்று தமிழ் அறை மா முனி அச்சம் எய்தி—இனிய சொற்கள் பொருந்திய தமிழையருளிச் செய்த அகத்திய மகாமுனிவர் பயந்து, எந்தாய்—எம்பெருமானே!, யான் குறை ஒன்று செய்துளனோ—யான் யாதேனுமொரு குற்றத்தைச் செய்திருக்கின்றேனா?, கொடியேனை ஈண்டே உறை என்றிலை—பாவியேனை இவ் விடத்திரு என்று பணித்திலீர், சேணிடை செல்ல உரைத்தி—தூரத்திற் போயிருக்கு மாறு பணித்தீர் எ—று.

குறை செய்திலனேற்றமியேனைச் சேய்மைக் கணைகுமாறு கட்டளையிடரென்ப தாம். பெருமான்றிருமணத்தைத் தரிசிக்கும் பேறில்லெனென்பார் கொடியேன் என்றார். (54)

என்னக் குறிய முனிவன் றனை எந்தை நோக்கி  
உன்னைப் பொருவும் முனிவோர் உலகத்தி லுண்டோ  
அன்னத் தவனும் உனைநேர்கிலன் ஆத லால்நீ  
முன்னிற் றெவையுந் தவறின்றி முடித்தி மன்னோ.

இ—ள்: என்ன—என்றிவ்வாறு விண்ணப்பஞ்செய்ய, எந்தை—எம்பரம பிதாவாகிய சிவபிரான், குறிய முனிவன்தனை நோக்கி—அகத்திய முனிவரைப் பார்த்து, உன்னை பொருவும் முனிவோர் உலகத்தில் உண்டோ—உன்னைப் போன்ற (சிறந்த) முனிவர்கள் எவ்வுலகத்திலேனும் இருக்கின்றார்களா? (இவ் லேயே) அன்னத்தவனும் உனை நேர்கிலன்—அன்னவாகனனாகிய பிரமதேவனும் உனை ஒக்கமாட்டான், ஆதலால்—ஆதலினால் நீ முன்னின்று எவையும்தவறு இன்றி முடித்தி—நீ நினைத்த செயலனைத்தையுந் தப்பாது நிறை நிறைவேற்றவல்லாய் எ—று.

அன்னத்தவனுமென்பதில் உம்மை உயர்வுசிறப்பு, சிருட்டி கர்த்தராத லாற் பிரமதேவரை யெடுத்துக் காட்டினார். (55)



வேறுற்றிடு தொன்முனி வோர்களின் விண்ணு ளோரின்  
ஈறுற்றிடு மோவிது செய்கை எவர்க்கும் மேலாம்  
பேறுற்ற நின்னால் முடிவாகும் பெயரு கென்று  
கூறுற் றிடலும் முனியீது குறித்து ரைப்பான்.

இ—ள்: வேறு உற்றிடு தொல் முனிவோர்களின்—(உன்னையொழிந்த  
பிற பழைய முனிவர்களாலும், விண்ணு ளோரில்—தேவர்களாலும், இது  
செய்கை ஈறு உற்றிடுமோ—இச்செயல் முடிவுபெறுமா? (பெருது), எவர்க்  
கும் மேல் ஆம் பேறு உற்ற நின்னால் முடிவு ஆகும்—அவரெல்லாரினும் மேலா  
கிய தவப்பேற்றைப் பெற்றுள்ள உன்னாற்றான் முடிவுபெறும், பெயருக என்று  
கூறுற்றிடலும்—போகுதியென்று திருவாய் மலர்ந்தருளுதலும், முனி குறித்து  
ஈது உரைப்பான்—(கேட்ட அகத்திய முனிவர்) ஆராய்ந்து இதனைக் கூறு  
வார் என்று.

திருமணக்கோலத்தைத் தரிசித்தற்கேற்ற வரம்பெறுமாறு தேர்ந்து கூறின  
ரென்பார். 'குறித்துரைப்பான்' என்றார். (56)

வான்செய்த மேனி நெடுமால் மகவேள்வி மன்னன்  
தேன்செய்த கஞ்சத் தயனிற்கவிச் செய்கை தீயேன்  
தான்செய் திடவே பணித்திட்டனை தன்மை யீதேல்  
நான்செய் ததுவே தவம்போலும் நலத்த தெந்தாய்.

இ—ள்: எந்தாய்—எம்பெருமானே!, வான் செய்த மேனி நெடு மால்—மேகம்  
போன்ற கருநிறத் திருமேனியையுடைய நெடிய திருமாலும், மக வேள்வி மன்னன்—  
நூறு யாகங்கட்கதிபனாகிய இந்திரனும், தேன் செய்த கஞ்சத்து அயன் நிற்க—தேன்  
பொருந்திய தாமரை மலரில் வீற்றிருக்கின்ற பிரமதேவரும் ஆகிய தலைவர்கள் யாவ  
ரும் இருக்கவும், இ செய்கை தீயேன் தான் செய்திட பணித்திட்டனை—(அவரை  
வரையும் விடுத்து) இச் செயலைக் கொடியேனாகிய யானே செய்யுமாறு கட்டளையிட்  
டருளினீர், தன்மை ஈதேல்—யான் செய்யவேண்டியது இவ்வாறாயின், நான் செய்  
தது தவமே நலத்தது போலும்—யானியற்றிய தவமே சிறந்தது போலும் என்று.

வான்—ஆகுபெயர். செய்த என்பதீண்டுவமை குறித்து நின்றது. மக வேள்வி  
இருபெயரொட்டு. நெடிய வடிவத்தையுடையவரும் திரிவிக்கிரம ரூபங்கொண்டு  
பூமியை யோரடியானளந்தவருமாதலின் திருமாலையும் நூறு யாகஞ் செய்த பேறு  
டையனாதலின் இந்திரனையும் நினைத்தவாறு சிருட்டிக்குமாற்றலுடையராதலிற் பிரம  
தேவரையுந் தெரிந்து கூறினரென்க. (57)

ஈங்கிப் பணியை யளித்தாயெனில் எந்தை யுன்றன்  
பாங்குற்ற புத்தேள் மணக்காட்சி பணிந்தி டாமல்  
நீங்கற் கரிதாங் கவல்கின்றதென் னெஞ்ச மென்ன  
ஓங்கற் கயிலைத் தனிநாயகன் ஓத லுற்றான்.

இ—ள்: எந்தை—எம் பரமபிதாவே!, ஈங்கு இ பணியை அளித்தாய் எனில்—  
இப்பொழுது இவ் வேவலைத் தமிழேனுக்குக் கட்டளையிட்டருளினீரேல், உன்தன்  
பாங்கு உற்ற புத்தேள் மண காட்சி பணிந்திடாமல்—தேவரீரிடத்துள்ள  
தெய்வீகமாகிய திருமணக் காட்சியைத் தரிசித்து வணங்காமல், நீங்கற்கு அரிது—

நீங்குதல் அருமை, என் நெஞ்சம் கவல்கின்றது என்ன—எனது மனங் கவலைப்படுகின்றதென்று விண்ணப்பஞ்செய்ய, கயிலை ஓங்கல் தனி நாயகன் ஓதலுற்றான்—திருக்கைலாச மலையிலெழுந்தருளியிருக்கின்ற ஒப்பற்ற தலைவராகிய சிவபிரான் (இவ்வாறு) திருவாய் மலர்ந்தருளுவார் எ—று.

ஈங்கென்னுமிடைச்சொல் காலத்தைச் சுட்டிற்று. பாங்கு—ஏழனுருபு. ஆம்—அசைநிலை. (58)

### வேறு

சிந்தைய தழுங்க லின்றித் தென்மலைச் சேறி அங்கண்  
வந்துநம் வதுவைக் காட்சி வழங்குதும் மகிழ்ந்து காண்டி  
நந்தமை யுன்னி யாங்கே நாள்சில இருத்தி பின்னர்  
முந்தையி லெமது பாங்கர் வருதியால் முனிவ என்னுன்.

இ—ள்: முனிவ—முனிவனே!, சிந்தையது அழுங்கல் இன்றி தென்மலை சேறி—மனம் வருந்தாது பொதியமலையிற் செல்லுதி, அங்கண் வந்து நம் வதுவை காட்சி வழங்குதும்—அவ்விடத்தே வந்து எமது மணக்கோலத்தைக் காட்டுவோம், மகிழ்ந்து காண்டி—(அப்பொழுது அக் கோலத்தை) மனமுவந்து தரிசிப்பாய், ஆங்கே நந்தமை உன்னி சில நாள் இருத்தி—அப்பொதியமலையில் எம்மைத் தியானித்துச் சில தின மிருப்பாய், பின்னர் முந்தையில் எமது பாங்கர் வருதி என்னுன்—பின்பு முன்போல எம் பக்கத்தில் வருவாயாக என்று கூறியருளிஞர் எ—று. (59)

என்றிவை அமலன் செப்ப இசைதரு புலத்தனாகி  
மன்றமர் கழல்க டம்மைப் பன்முறை வணக்கஞ் செய்து  
நின்றுகை தொழுது போற்றி நெடிதுயிர்த் தரிதின் நீங்கித்  
தென்றிசை யெல்லை நோக்கிச் சிறுமுனி கடிது போனான்.

இ—ள்: என்று இவை அமலன் செப்ப—என்று இவ்வாசகங்களைச் சிவபிரான் திருவாய் மலர்ந்தருள, சிறுமுனி—குறிய வடிவத்தையுடைய அகத்திய முனிவர், இசைதரு புலத்தன் ஆகி—சம்மதித்த மனத்தையுடையவராய், மன்று அமர் கழல்கள் தம்மை பன்முறை வணக்கம் செய்து—கனகசபையின் கண்ணே ஆநந்த தாண்டவஞ் செய்தருளுகின்ற (அச்சிவபிரானது) திருவடிகளைப் பலமுறை பணிந்து, நின்று கைகுவித்துத் துதித்து, நெடிது உயிர்த்து—பெருமூச்சுவிட்டு, அரிதில் நீங்கி—அருமையாக அவ்விடத்தினின்றும் பிரிந்து, தென் திசை எல்லை நோக்கி கடிது போனான்—தெற்குத் திக்கினெல்லையை நோக்கி விரைவாகச் சென்றார் எ—று.

அரிதினீங்கலாவது:— போதற்கியையாத தம் மனத்தைத் தாமாகவே வலிந் தொருப்படுத்திச் செல்லுதல். ஒருமுறையிருமுறை வணங்குதல் குற்றமாதலிற் பன்முறை வணங்கினர். திருமணக் காட்சியை அங்கு வந்தாரனைவருந் தரிசிப்பத் தாமாத்திரந் தரிசியாது செல்ல நேர்ந்ததே யென்பது பற்றி நெடிதுயிர்த்தனர். காலதாமதஞ் செய்யி னுலகங்களெல்லா மழியுமாதலிற் கடிது போயினார். (60)

கிற்புறு மாயை வல்ல கிரவுஞ்ச வரையும் விந்த  
வெற்பதும் வன்மை சிந்த வில்வல னெடுவா தாவி  
கற்பனை யகன்று மாயக் காவிரி நீத்தத் தோடு  
முற்பகல் படர்ந்த தென்ன முனிவரன் தென்பாற் போனான்.

இ—ள்: கிற்ப உறு மாயை வல்ல கிரவுஞ்ச வரையும் விந்த வெற்பதும் வன்மை சிந்த—செய்யப்படுகின்ற மாயத்தொழிலிற் சாமர்த்தியமுடைய கிரவுஞ்ச மலையும் விந்தமலையும் வலிகுன்ற, வில்வலனோடு வாதாவி கற்பனை அகன்று மாய—வில்வலனும் வாதாவியுஞ் சூழ்ச்சி கெட்டு அழிய, முற்பகல் காவிரி நீத்தத்தோடு படர்ந்தது என்ன—முன்னேநாளிற் காவேரி நதியோடு (மேருமலையினின்று) சென்றாற்போல, முனிவரன்—அகத்தியமுனிவர், தென்பால் போனான்—தென்றிசையை நோக்கிப் போயினார் என்று.

அது, பகுதிப் பொருள் விசுதி. கிரவுஞ்சவரை வன்மை சிந்தியதாவது:— முன் போல வுணனாகுஞ் சத்தியற்றுக் குமாரக் கடவுளது வேற்படையாற் பிளக்கப்படும்படி சாபமேற்றல். விந்தவரை வன்மை சிந்தியதாவது:— தன்னுயர்ச்சி நீங்கித் தாழ்தல். கற்பனை அகத்தியமுனிவரை மாயக்கக் கருதிச் செய்த சூழ்ச்சிகள். முன்னே நாட் போந்தமை மேல் அசுரகாண்டத்து விரித்துணர்த்தப்படும், முன்னர்ச் சென்ற போது பல நன்மைகள் நிகழ்ந்தமையின் அதனையுலமை கூறினார். (61)

மறைபுகல் வேள்வி யாற்று மாவலி வலிகொள் காட்சிக் குறியவன் துணையாய் மற்றோர் குறளுமுண் டாங்கொ லென்னு நெறியெதிர் அவுணர் தம்முள் ஒருசிலர் நில்லா தோடச் சிறுமுனி வர்னம் நீந்திச் சிமையமா மலயம் புக்கான்.

இ—ள்: மறை புகல் வேள்வி ஆற்றும் மாவலி வலிகொள் காட்சி குறியவன் துணை ஆய்—வேதங்களால் விதிக்கப்பட்ட யாகத்தையியற்றிய மாவலிச் சக்கிர வர்த்தியின் வலிமையையடக்கிய தோற்றத்தையுடைய வாமனருக்குத் துணையாக, மற்று ஓர் குறளும் உண்டு ஆம் கொல் என்னு—வேறொருவாமனனுமுண்டோ வென்றையுற்று, நெறி எதிர் அவுணர் தம்முள் ஒரு சிலர் நில்லாது ஓட—வழியி லெதிர்ப்பட்ட அவுணர்களுட் சிலர் எதிர் நிற்காது இரிந்தோட, சிறுமுனி—அகத்திய முனிவர், வானம் நீந்தி—ஆகாய மார்க்கத்தைக் கடந்து, சிமய மா மலயம் புக்கான்—கொடுமுடிகளையுடைய பெரிய பொதியமலையையடைந்தார் என்று.

வானம்—ஆகுபெயர். என்னு ஓட புக்கான் எனவியையும். பேருருவத்தைச் சூழ்ச்சியான் மறைத்துப் பின்னர்க் காட்டிய வாமனனென்பார் 'காட்சிக் குறியவன், எனவும், அவன் நம்மனோர் பலரை மாய்த்தனன், இவனுமவன் போறலின் எதிர்ப்பட்ட நமக்கென்னுமோ என்றையுற்றென்பார் 'குறியவன்றுணையாய் மற்றோர் குறளு முண்டாங்கொலென்னு' எனவும் கூறினார். திருமால் வாமன ரூபங் கொண்டு மாவலியையடக்கியது முன்னர்த் திருநகரப்படலத்துப் பதினாறுஞ் செய்யுளினும் பிறுண்டுஞ் சுருக்கியுணர்த்தப்பட்டது. அதன் விரிவைக் கூர்ம புராணத்து மாவலி மூவடி மண்ணளித்த வத்தியாயத்திற் காண்க. (62)

முண்டகன் வலிகொண் டுற்ற மூவெயில் அழிப்பான் முன்னி அண்டரும் புவன முற்று மாகிய கொடிஞ்சி மான்றோர் பண்டொரு பதத்தா லுன்றிப் பாதலத் திட்ட அண்ணல் கொண்டதொல் லுருவ முன்னிக் குறுமுனி அங்கண் உற்றான்.

இ—ள்: முண்டகன் வலிகொண்டு உற்ற மூ எயில் அழிப்பான் முன்னி—பிரம தேவராற் கொடுக்கப்பட்ட வலிமையைப் பெற்றுள்ள முப்புரங்களையுஞ் சங்கரிக்கும் படி திருவுளம்பற்றி, அண்டரும் புவனம் முற்றும் ஆகிய கொடிஞ்சி மான் தேர்—தேவர்களும் எல்லாவுலகங்களுமாக அமைந்த கூம்பினையுடைய குதிரை பூண்ட

தேரை, ஒரு பதத்தால் ஊன்றி—ஒரு திருவடியான் மிதித்து, பண்டு பாதலத்து இட்ட அண்ணல்—முற்காலத்திற் பாதலவுகத்திலமிழ்த்திய சிவபிரான். கொண்ட கொண்டருளிய, தொல் உருவம் உன்னி—பழைய திருவுருவத்தைத் தியானித்து, குறு முனி அங்கண் உற்றான்—அகத்திய மகாமுனிவர் அப் பொதியமலையிலிருந்தார் எ—று.

அழிப்பான்—பானீற்று வினையெச்சம். திரிபுர சங்கார ரூபத்தைத் தியானித்தது தாமிருக்கும் பாகம் பாரமேறிச் சமப்படுத்தற்பொருட்டென்க. ‘அண்டரும் புவன முற்றுமாகிய கொடிஞ்சிமானேரே’ என்றதை “கங்குல் பருகி வெயிற்கதிர்கள் கக்குங் கதிரோ ரீராறுந்—திங்க னோடு முயர்தடந்தேர்ச் சில்லி யாக விருதுக்க—ளங்க ணிலகுஞ் சத்திகளாய் விசம்பா சனமா யத்தவரை—துங்க வுதய வரை கூம் பாய்த் துகட ரிமயங் கொடிஞ்சியாய்” எனவும், “காட்டை முகூர்த்தங் கணமில்வ மச்சாய்க் கணக்கி னதிநதங்க—ளீட்டு கொடியா யுடுக்கணங்கள் விதான மாக விருந் துறக்கம்—வாட்ட மறுசீர் மேல் விரியாய் மகங்கள் கிடுகாய் நாட்பக்க—மீட்டும் வருடங் கடுப்பாகப் பூதமியன்ற வலியாக” எனவும், “நேமி வரையு மந்தரமு நிகழ்த்து மீள தண்டமாய்த்—தாம வரைக டுண்களாய்த் தரங்கக் கடல்க னோரேழுந் தூமம் புரையு மெழினிகளாய்த் துலங்கு ஞான விந்தியங்கள்—காமம் வெகுளி மயக்கமிவை கலன்க ளாகக் கலைமுளையாய்” எனவும், மனமாங் கார மவ்வியத்தம் வழங்கும் வண்டி யோர்மாய—நினைதற்கரிய தத்துவங்க ளனைத்து நிகழ்த்துங் குழிசியாய்ப்—புனையா வேத மொருநான்கும் புரவி யாகப் புராணங்கள்—வனையு மங்கஞ் சாத்திரங் கள் மனுநூலிவைகண் மணியாக” எனவும், “சத்த மருத்துக் களும்படியாய்த் தணப்பில் வையம் வையமாய்—முத்த முரிஞ்சு முகிழ் முலைய கங்கை யதிதி முதலாய-பைத்த பாம்பி னகலல்குற் றெய்வ மகளிர் பரிவினெடுந்—தத்தங் கையிற் சாந்தாற்றி கவரி யேந்துந் தரத்தினராய்” எனவும், “உலகம் பூத்த மறைக்கிழவன் பாகனாக வுயர்குடிலை—குலவும் வேதப் பரிகடவு முட்கோ லாகக் குளிர்விசம்பி—லலகிவமர ரெல்லாரு மம்பொற் சுணங்கார் பொம்மன்முலைக்—கலவ மஞ்ஞை பாகனுக்குக் கடி திற் றடந்தே ரினிதமைத்தார்” எனவும் வரும் கூர்மபுராணச் செய்யுட்களானு முணர்க. அத்தகைய தேரிற் சிவபிரானிவர்ந்துழித் திரிபுர சங்காரஞ் செய்தற்குத் தாமே கருவிகளாயமைந்தமை கருதித் தேவர்கள் அகந்தை கொள்ளச் சிவபிரான் அவரகந்தையை யொழிக்கும் பொருட்டு அத் தேரைப் பாதத்தாலுன்றிப் பாதலத்தி லாழ்த்தினரென்க. விநாயகரைச் சிந்தியாது இவர்ந்தமையாற் பாதலத்திலமிழ்ந்திய தெனவும் பின்னரவரைச் சிந்திக்கப் பண்டுபோலாயிற்றெனவும் அதன் பின்னர் அத் தேரிலிவர்ந்து சென்று முப்புரங்களைச் சங்கரித்தனரெனவுஞ் சிலர் கூறுவர்: (63)

பொதியம தென்னும் வெற்பிற் புனிதமா முனிவன் வைகத் துதியுறு வடபாற் றென்பாற் புவனியோர் துலைபோ லொப்ப அதுபொழு துயிர்க ளானோர் அணங்கொரீஇ அரனை யேத்தி மதிமகிழ்ந் தமர்ந்தார் தொல்லை வதுவையின் செய்கை சொல்வாம்.

இ—ள்: புனித மா முனிவன் பொதியமது என்னும் வெற்பில் வைக—தூய்மை யினையுடைய அகத்தியமகாமுனிவர் பொதியமலையிலிருக்க, துதி உறு வட பால் தென் பால் புவனி ஓர் துலை போல் ஒப்ப—புகழப்படுகின்ற வடதிசைப் பூமியுந் தென் றிசைப் பூமியுமாகிய இரண்டும் ஒரு தராசு போலச் சமப்பட, அது பொழுது—அப் பொழுது உயிர்கள் ஆனோர் அணங்கு ஓரீஇ—ஆன்மாக்களாயுள்ளாரனைவரும் வருத்த நீங்கி, அரனை ஏத்தி மதி மகிழ்ந்து அமர்ந்தார்—சிவபிரானைத் துதித்து மனமுவந் திருந்தார்கள், தொல்லை வதுவையின் செய்கை சொல்வாம்—(இஃதித்துணைநிற்க இனி) பழைய திருமணத்தின் செயலைச் சொல்வாம் எ—று.



தராசு இரு தட்டுக்களினும் வைக்கப்பட்ட பொருள்களின் எடை சமப்படுதலாற் சமநிலையாயமைந்தாற்போல அகத்தியமுனிவர் பொதியமலையில் வந்தவுடன் இருதிசைப் பூமியுஞ் சமப்பட்டனவென்பார் 'வடபாற்றென்பாற் புவனியோர் துலைபோலொப்ப' என்றார். பூமியின் மேற்பரப்பில் யாதேனுமோர் தேசத்தில் அதிக பாரம் பொருந்துமாயின் அப்பாகந் தாழ்வதும் எதிரிலுள்ள பாகம் உயர்வது மியல்பென்க, சிலர் இமயமும் பொதியமும் மேருமலைக்குத் தென்றிசையிலுள்ளனவும் மேரு பூவுலகினடுவினுள்ளதும் ஆதலின், இமயத்தைச் சார்ந்த தேசங்களை வடபாற் பூமியெனவும், பொதியத்தைச் சார்ந்த தேசங்களைத் தென்பாற் பூமியெனவும் கூறியது பொருந்தாது. இவையெல்லாந் தென்பாற் பூமியேயென்பார். ஈண்டுப் பரத கண்டத்தினின்று திசைகள் சுட்டப்பட்டனவேயன்றி மேருவிலிருந்தன்றெனக் கூறி அவராசங்கையையொழிக்க.

(64)

கதுமென மலயந் தன்னிற் கடமுனி சேற லோடு  
முதுமைகொ ளிமையம் புக்க முனிவருஞ் சுரருந் தேர்ந்து  
மதிமலி சடையெம் மண்ணல் வரம்பில்பே ரருளும் அன்னோன்  
பதமுறை வழிபட் டோர்தம் பான்மையும் பரவ லுற்றார்.

இ—ள்: கடமுனி கதுமென மலயம் தன்னில் சேறலோடும்—அகத்திய முனிவர் விரைவாகப் பொதியமலையிற் போதலும், முதுமை கொள் இமயம் புக்க முனிவரும் சுரரும் தேர்ந்து—பழமை பொருந்திய இமயமலையிற் சென்றிருந்த முனிவர்களுந் தேவர்களும் அதனையாராய்ந்து, மதிமலி சடை எம் அண்ணல் வரம்பு இல் பேர் அருளும்—சந்திரன் தவமுகின்ற சடை முடியையுடைய எமது கடவுளாகிய சிவ பிரானது அளவிறந்த பெரிய கிருபையையும், அன்னோன் பதம் முறை வழிபட் டோர் தம் பான்மையும் பரவலுற்றார்—அவரது திருவடிகளை முறைப்படி பூசித்தவர் களது மகிமையையுந் தோத்திரஞ் செய்தார்கள் எ—று.

தங்கட்கு நேர்ந்த விபத்தை நீக்கிக் கருணை செய்தனரேயெனச் சிவபிரானையும் மிகக் குறிய வடிவத்தையுடைய முனிவர் சிவனருள்பெற்றமையானன்றோ இங் குள்ளாரனைவரோடுமொத்த பாரமுடையராய்ப் பூமியைச் சமப்படுத்தினரெனச் சிவனடியார் மகிமையையும் வியந்து துதித்தனரென்க.

(65)

அங்கது பொழுது தன்னில் அரசன திசைவால் எங்கள்  
சங்கரி ஐயை காப்பச் சசியென்பாள் அடைப்பை ஏந்தக்  
கங்கைகள் கவரி வீசக் காளிகள் கவிகை பற்றப்  
பங்கய மான்கை பற்றிப் பாரதி பரவ வந்தாள்.

இ—ள்: அது பொழுது தன்னில்—அச் சமயத்தில், எங்கள் சங்கரி—எங்கள் பரம மாதாவாகிய பார்ப்பதியார், அரசனது இசைவால்—மலையரசனது அனுமதிப் படி, ஐயை காப்ப—துர்க்கை காவல் செய்ய, சசி என்பாள் அடைப்பை ஏந்த—இந் திராணயானவள் அடைப்பையைத் தாங்க, அங்கைகள் கவரி வீச—கங்கை நதிகள் சாமரங்களை வீச, காளிகள் கவிகை பற்ற—காளிகள் குடையைப் பிடிக்க, பாரதி பரவ—சரசுவதி துதிக்க, பங்கய மான்கை பற்றி வந்தாள்—செந்தாமரை மலரில் வாழுகின்ற இலக்குமியினது கையைப் பிடித்துக்கொண்டு வந்தருளினார் எ—று.

சங்கரி சங்கரன் மனைவி. அடைப்பை—தாம்பூலப்பை. அரசனதிசைவால் வந்தாள் எனவியையும். காத்தலாவது—சனங்கையொதுக்கல்—துர்க்கை பராக்கிரம முடையவளாதலினித் தொழிலைச் செய்தனள், இந்திராணி செல்வப் பெண்ணாதலின்



போக்கியப் பொருளாகிய அடைப்பையேந்தினன், கங்கைகள் சீதளமும் வெண்ணிறமுமுடையனாவாய்த் தாபத்தையாற்றுவனவாதலின் சாமரத்தை வீசின, இலக்குமி மைத்துனியா முரிமையுடையவளும் அழகின் மிக்கவளுமாதலின் கைகொடுத்தனள், சரசுவதி கலைமகளாதலின் துதித்தனள், எஞ்சிய காளிகள் இவராற் செய்யப்படாதெஞ்சிய குடைபிடித்தலாகிய ஏவலைச் செய்தனர் என்க. (66)

வந்திடு முலகை ஈன்றாள் வதுவையஞ் சாலை நண்ணி  
அந்தமொ டாதி யில்லான் அடிகளை வணங்க முன்னோன்  
முந்துறு தவிசின் றன்பான் முற்றிழை யிருத்தி யென்ன  
இந்திரை முதலோர் யாரு மேத்திட இருந்தா ளன்றே.

இ—ள்: வந்திடும் உலகைஈன்றாள்—இவ்வாறு வந்த பார்ப்பதிதேவியார், வதுவையம் சாலை நண்ணி—திருமணச்சாலையையடைந்து, அந்தமொடு ஆதி இல்லான் அடிகளை வணங்க—முடிவு முதலுமில்லாத சிவபிரானை நமஸ்கரிக்க, முன்னோன்—முதற் கடவுளாகிய அச்சிவபிரான், முற்றிழை—தொழின் முற்றிய ஆபரணங்களை யணிந்த பெண்ணே!, முந்து உறு தவிசின் தன்பால் இருத்தி என்ன—முதன்மை பொருந்திய இவ்வாசனத்திலிருக்கக்கடவையென்று திருவாய்மலர்ந்தருள, இந்திரை முதலோர் யாரும் ஏத்திட இருந்தாள்—இலக்குமி முதலிய தேவப்பெண்களெல்லோருந் துதிக்க வீற்றிருந்தார் எ—று.

உலகையீன்றாள்—எல்லாவுலகங்களையும் பெற்றவள். முற்றிழை—அன்மொழித் தொகை. (67)

இருந்திடு மெல்லை தன்னில் ஏலவார் குழலி யென்னுங்  
கருந்தடங் கண்ணி னானைக் கண்ணுதற் பராப ரற்கு  
விரைந்தருள் செய்ய வுன்னி வேந்தன திசைவான் மேனை  
பெருந்தடம் புனலுஞ் சந்து மலர்களும் பிறவுந் தந்தாள்.

இ—ள்: இருந்திடும் எல்லை தன்னில்—அவ்வாறிருந்தபொழுது, மேனை—மேனாதேவியானவள், ஏல வார் குழலி என்னும் கரும் தடம் கண்ணினானை—மயிர்ச்சாந்து பூசப்பட்ட நீண்ட கூந்தலையுடையராகிய அப் பார்ப்பதியாரை, கண்ணுதல் பராபரற்கு விரைந்து அருள் செய்ய உன்னி—நெற்றிக்கண்ணையுடைய பராபரப் பொருளாகிய சிவபிரானுக்கு விரைவாகத் தத்தஞ்செய்ய நினைத்து, வேந்தனது இசைவால் மலையரசனது அனுமதிப்படி, பெரும் தடம் புனலும் சந்தும் மலர்களும் பிறவும் தந்தாள்—பெரிய சிறந்த திருமஞ்சனத்தையும் சந்தனத்தையும் புஷ்பங்களையும் பிறவற்றையுங் கொணர்ந்தாள் எ—று.

கருந் தடங்கண்ணினாள்—கருநிறமமைந்த விசாலித்த கண்ணையுடையாள். கங்கை முதலிய புண்ணிய நதியின் மொண்டுவந்த தீர்த்தமென்பார் 'பெருந்தடம் புனல்' எனவும், சுபமுகூர்த்தங் கழியுமுனென்பார் 'விரைந்து' எனவும், மணவலங்காரமுடையரென்பார் 'ஏலவார் குழலியென்னுங் கருந்தடங்கண்ணினாள்' எனவும் கூறினார். வார்குழலுந் தடங்கண்ணு மகளிர்க்குச் சிறந்த விலக்கணங்களென்க. (68)

தருதலு மிமையத் தண்ணல் தாழ்ந்தன னிருந்து தேவி  
சிரகநீர் விடுப்ப ஆதி திருவடி விளக்கிச் சாந்தம்  
விரைமலர் புனைந்து நின்ற வியன்கடன் பலவுஞ் செய்து  
பொருவரு மகிழ்ச்சி யோடு பூசனை புரிந்தான் மாதோ.

இ—ள்: தருதலும்—மேனாதேவி கொணர்ந்தவுடன், இமயத்து அண்ணல் தாழ்ந்தனன் இருந்து—இமயமலையரசன் தாழ்ந்திருந்து, தேவி சிரக நீர் விடுப்ப ஆதி திருவடி விளக்கி—தன் மனைவியாகிய மேனையானவள் கரகத்திலுள்ள நீரை வார்க்க முதற்கடவுளாகிய சிவபிரானது திருவடிகளை விளக்கி, சாந்தம் விரைமலர் புனைந்து—சந்தனத்தையும் வாசனை பொருந்திய புஷ்பங்களையுஞ் சாத்தி, நின்ற வியன் கடன் பலவும் செய்து—ஒழிந்தனவாகிய சிறந்த தொழில்களைத்தையுமியற்றி, பொரு அரு மகிழ்ச்சியோடு பூசனை புரிந்தான்—ஒப்பற்ற மனச் சந்தோஷத்தோடும் பூசை செய்தான் என்று.

சிவபிரானுசனத்திருப்ப அரசன் கீழிருந்தென்பார் 'தாழ்ந்தனனிருந்து' என்றார். இதற்கு வணங்கியிருந்ததெனக் கூறுவாருமுளர். நின்றவியன் கடன் பல என்றது மணமகனுக்குச் செய்யவேண்டிய பிற உபசாரங்களை. பன்னெடுங்காலமெண்ணியிருந்த மனோரதமின்றன்றோ முற்றியதென மகிழ்ந்தனனென்க. (69)

பூசனை புரிந்த பின்னர்ப் புவனமீன் றுடன் கையைப் பாசம தகன்ற தொல்சீர்ப் பரஞ்சுடர் கரத்துள் வைத்து நேசமொ டளித்தே னென்னு நெடுமறை மனுக்கள் கூறி வாசநல் லுதக முய்த்தான் மருகனென் றவனை யுன்னி.

இ—ள்: பூசனை புரிந்த பின்னர்—அவ்வாறு பூசை செய்த பின்பு, புவனம் ஈன் றுள் தன் கையை பாசமது அகன்ற தொல்சீர் பரஞ்சுடர் கரத்துள் வைத்து—உல கங்களைப் பெற்றவராகிய உமாதேவியாரது திருக்கரத்தைப் பாச சம்பந்தமற்ற பழைய சிறப்பையுடைய பரஞ்சோதிருபராகிய சிவபிரானது திருக்கரத்தில் வைத்து, நேசமொடு அளித்தேன் என்னு நெடு மறை மனுக்கள் கூறி—(என்கன்னிகையை) அன்புடன் தத்தஞ் செய்துதந்தேனென்று நெடிய வேதமந்திரங்களைச் சொல்லி, அவனை மருகன் என்று உன்னி—அச் சிவபெருமானை மருகராகப் பாவித்து, வாச நல் உதகம் உய்த்தான்—நறுமணமுட்டப்பெற்ற நல்ல தீர்த்தத்தை விடுத்தான் என்று.

பரமமாதாவென்பார் 'புவனமீன்றாள்' எனவும், பரமபிதாவும் சிற்றின்ப மைய லிற் சிக்காதாருமென்பார் 'பாசமதகன்ற தொல்சீர்ப்பரஞ்சுடர்' எனவும், அத் தகைய இறைவர்கு மகட் கொடுத்தமை பற்றி 'மருகனென்றவனையுன்னி' எனவும், மணமகனுக்கும் மணமகனுக்கும் வேண்டற்பாலதாஞ் சம்பாவனையுடனென்பார் 'நேசமொடு' எனவும், ஈண்டுச் சுருக்கிக் கூறிய தாற்பரியத்தை விரித்துணர்த்து மந் திரங்களென்பார் 'நெடுமறை மனுக்கள், எனவும் கூறினார். (70)

எங்குள பொருளுங் கோளு மீதலுந் தானே யாருஞ் சங்கரன் உலக மெல்லாந் தந்திடுங் கன்னி தன்னை மங்கல முறையாற் கொண்டான் மலைமகன் கொடுப்ப வென்றால் அங்கவன் அருளின் நீர்மை யாரறிந் துரைக்கற் பாலார்.

இ—ள்: எங்கு உள பொருளும் கோளும் ஈதலும் தானே ஆகும் சங்கரன்—எவ் விடத்தினுமுள்ள பொருள்களும் அவற்றையேற்போனும் கொடுப்போனுந் தாமே யாய் நிற்கின்ற சிவபிரான், மலைமகன் கொடுப்ப—இமயமலையரசன் தத்தஞ்செய்ய, உலகம் எல்லாம் தந்திடும் கன்னி தன்னை மங்கல முறையால் கொண்டான் என்றால்—உலகங்களனைத்தையும் பெற்றருளிய கன்னிகையாகிய பார்ப்பதியாரைத் திருமணச் சடங்கின் முறைப்படி ஏற்றுக்கொண்டாரானால், அவன் அருளின் நீர்மை அறிந்து உரைக்கற்பாலார் ஆர்—அச் சிவபிரானது கிருபையினியல்பை (முழுதாக) உணர்ந்து கூறவல்லார் யாவர்? (ஒருவருமில்லை) என்று.

கோள் ஈதல் என்பன ஆகுபெயர்கள். ஏகாரம் தேற்றம். ஈயப்படும் பொருளும் ஈவோனும் ஏற்போனும்மென்னு முத்திறப் பொருளுந் தாமேயாய் (அகண்டா காரமூர்த்தியாய்) அப் பொருள்களின் ரொழினிகழ்ச்சியா லெய்தற்பாலதாமின்பத் தைச் செய்யுமிறைவரென்பார் 'எங்குள பொருளுங் கோளு மீதலுந் தானேயாகுஞ் சங்கரன்' எனவும், அவரங்ஙன நின்றற்குஞ் செய்தற்குமின் றியமையாது அபேதமாய் நிற்குஞ் சத்தியென்பார் 'உலகமெல்லாந் தந்திடுங்கன்னி' எனவும், அத்தகைய அபின்ன சத்தியைப் பின்னையும் தமதடிமையாகிய மலையரசனுக்கு மகளுமாக்கி மரு கராய்ச் சென்று மண முறைப்படியேற்ற இத்திருவிளையாடல் அடியார் கருத்தை முற்றுவிக்கும் பொருட்டுச் செய்யும் மற்றைத் திருவிளையாடலெவற்றினுமிக்கதென் பார் 'உலகமெல்லாந் தந்திடுங் கன்னிதன்னை—மங்கல முறையாற் கொண்டான் மலையகன் கொடுப்பவென்று—லங்கவனருளினீர்மை யாரறிந் துரைக்கற்பாலார்' என வும் கூறினார். எங்குள பொருளுங் கோளுமீதலுந்தானேயாகுஞ் சங்கரன்...கொண் டான், உலகமெல்லாந் தந்திடுங்கன்னி என்பன பொருளான் முரண்டொடை. இங்ஙனந் தொடுத்தல் செய்யுளலங்காரமென்க. (71)

ஆனதோ ரமையந் தன்னில் ஆடினர் அமரர் மாதர்  
கானம திசைத்தார் சித்தர் கந்தரு வத்த ரானோர்  
ஏனைய விருவர் தாமு மேழிசைக் கீதஞ் செய்தார்  
வானவர் முனிவர் யாரும் மறைகளை யறைய லுற்றார்.

இ—ள்: ஆனது ஓர் அமையம் தன்னில்—அத்தகைய கன்னிகாதான சமயத்தில். அமரர் மாதர் ஆடினர்—தேவரம்பையர்கள் நடித்தார்கள், சித்தர் கந்தருவத்தர் ஆனோர் கானமது இசைத்தார்—சித்தர்களும் கந்தருவர்களும் இசைபாடினார்கள். ஏனைய இருவர் தாமும் ஏழ் இசை கீதம் செய்தார்—மற்றைய தும்புருவும் நாரதரு மாகிய இருவரும் சப்தசுரங்கையுடைய கீதங்களை (யாழில்) இசைத்தார்கள், வான வர் முனிவர் யாரும் மறைகளை அறையலுற்றார்—தேவர்களும் முனிவர்களும் வேத மந்திரங்களைக் கூறினார்கள் எ—று.

ஆனோர்—எழுவாயுரு பு. மறையென்ற தீண்டுச் சுவஸ்திவாசகங்களை. பெருங் கோஷமாக ஒதினரென்பார் 'அறையலுற்றார்' என்றார். (72)

அல்லியங் கமலந் தன்னில் அரிவையும் புண்டரீக  
வல்லியம் மற்று ளோரும் மங்கலம் பாட லுற்றார்  
சல்லரி திமிலை காளந் தண்ணுமை சங்க மாதிப்  
பல்லிய மியம்பிச் சூழ்ந்து பாரிடத் தொகையோர் ஆர்த்தார்.

இ—ள்: அல்லியம் கமலம் தன்னில் அரிவையும்—அகவிதழ் பொருந்திய செந் தாமரை மலரிலிருக்கின்ற இலக்குமியும், புண்டரீக வல்லியம்—வெண்டாமரை மலரி லிருக்கின்ற சரசுவதியும், மற்று ளோரும்—பிற பெண்களும், மங்கலம் பாடலுற் றார்—சோபன வாழ்த்துக்களைப் பாடினார்கள், பாரிடத் தொகையோர்—பூதகணத் தினர்கள், சல்லரி திமிலை காளம் தண்ணுமை சங்கம் ஆதி பல் இயம். இயம்பி—சல் லரியுந் திமிலையுங் காளமும் மத்தளமுஞ் சங்கும் முதலாகிய பல வாத்தியங்களை முழக்கி, சூழ்ந்து ஆர்த்தார்—வளைந்து நின்று ஆரவாரித்தார்கள் எ—று.

அதுபொழு திமையத் தண்ணல் ஆபொழிந் திட்ட தீம்பால்  
கதலிமாப் பலவின் தீய கனிவகை நெய்தே னாதி  
மதுரமாஞ் சுவையின் வர்க்கம் வரம்பில வீற்று வீற்று  
நிதிகொள்பா சனத்தி லிட்டு நிருமலன் முன்ன ருய்த்தான்.

இ—ள்: அது பொழுது—அச் சமயத்தில், இமயத்து அண்ணல்—இமயமலையரசன், ஆ பொழிந்திட்ட தீம் பால்—காமதேனுப் பொழிந்த இனிய பாலையும், கதலிமா பலவின் தீய கனி வகை—வாழை மா பலா என்னுமிவற்றினது இனிய பழ வர்க்கங்களையும், நெய்தேன் ஆதி மதுரம் ஆம் வரம்பு இல சுவையின் வர்க்கம்—நெய்தேன் முதலிய தித்திப்பாகிய அளவிறந்த சுவைப்பொருள் வகைகளையும், நிதி கொள்பாசனத்தில் வீற்று வீற்று இட்டு—பொற் பாத்திரங்களில் வேறு வேறுகப் படைத்து, நிருமலன் முன்னர் உய்த்தான்—மலரகிதராகிய சிவபெருமானது திருமுன்னிலையில் வைத்தான் என்று.

ஆ என்பது பசுக்கட்கெல்லாம் பொது மொழியாயினுந் தலைமைபற்றி ஈண்டுக் காமதேனுவையுணர்த்திற்று. பிறராற் கறக்கப்படாது தானாய்ப் பொழிந்த வென்பார் 'பொழிந்திட்ட' எனவும், சிறந்தனவாகத் தெரிந்தெடுத்தவென்பார் 'தீய' எனவும், அறுவகைச் சுவைப் பொருள்களுள் மதுரச் சுவையுடைய பொருள்களென்பார் 'மதுரமாஞ் சுவையின் வர்க்கம்' எனவும் கூறினார். ஆதி யென்றதனாற் சர்க்கரை முதலியனவுங் கொள்க. (74)

மறைநெறி யினைய வெல்லாம் மலைமக னுய்த்து மற்றெம்  
மிறையிவை நுகர்தல் வேண்டு மெனத்தொழ இனிதே யென்கை  
கறைமிடற் றணிந்த மேலோன் கரத்தினால் அவற்றைத் தொட்டாங்  
குறுபெருங் கருணை செய்தே உவந்தனங் கோடி யென்றான்.

இ—ள்: மலைமகன்—இமயமலையரசன், மறை நெறி இனைய எல்லாம் உய்த்து—வேத விதிப்படி இவைகளைத்தையும் முன்வைத்து, எம் இறை இவை நுகர்தல் வேண்டும் என தொழ—எம் பெருமானே! இப்பொருள்களைத் திருவமுது செய்தருளுதல் வேண்டுமென்று கைதொழ, கறை மிடற்று அணிந்த மேலோன்—ஆலகாலத்தைத் திருமிடற்றிலணிந்த முதல்வராகிய சிவபிரான், ஆங்கு—அப்பொழுது, இனிது என்ன—நன்றென்று (உடன்பட்டு), அவற்றை கரத்தினால் தொட்டு—அப் பொருள்களைத் திருக்கரத்தினாற் நீண்டி, உறு பெரும் கருணை செய்து—மிகப் பெரிதாகிய கிருபையைச் செய்து, உவந்தனம் கோடி என்றான்—(நீ வைத்த நிவேதனப் பொருள்களால்) யாம் மகிழ்ந்தோம் இனி ஏற்றுக் கொள்ளுதி என்று திருவாய்மலர்ந்தருளினார் என்று.

வைதிக விவாக விதியில் கன்னிகா தானத்தின் மேல் மதுபர்க்கப் பிராசன முதலியன விதிக்கப்படுதலின் அக்கிரியையேயிதுவென்பது போதர 'மறைநெறி உய்த்து' எனவும், அணுகிஞரையு மழிப்பதாகிய ஆலகாலத்தைத் தேவ ருய்யுமாறு திரு மிடற்றிலணிந்தார் அதிமதுரப் பொருளாகிய இவற்றை மலை யரசனுய்யுமாறு தீண்டியுவந்தனரென வெறுக்கப்படும் பொருளை வெறுக்காமையும், விரும்பத்தகும் பொருளை விரும்பாமையுந் தோன்ற 'கறைமிடற் றணிந்த மேலோன் கரத்தினால் அவற்றைத் தொட்டு' எனவுங் கூறினார். (75)

தொன்மைகொ ளருளின் நீரால் துய்த்தன வாகத் தொட்ட  
நின்மல வுணவை மன்னன் நேயமோ டங்கண் மாற்றி  
இன்மலர் கந்தந் தீர்த்த மிவற்றொடு மொருசா ருய்ப்ப  
நன்மகிழ் வோடு வேதா நாயகற் குரைக்க லுற்றான்.



இ—ள்: தொன்மை கொள் அருளின் நீரால் துய்த்தன ஆக தொட்ட நின் மல உணவை—பழமையாகிய திருவருட்டன்மையால் நிவேதனமாகத் திருக்கரத்தினுற் றெட்டருளிய நிர்மாலியப் பொருள்களை, மன்னன்—இமயமலையரசன், நேயமோடு அங்கண் மாற்றி—அன்புடன் அவ்விடத்தினின்றுமகற்றி, இன் மலர் கந்தம் தீர்த்தம் இவற்றெடும் ஒரு சார் உய்ப்ப—மனோகரமாகிய பூக்களும் சந்தனமும் பாததீர்த்தமுமாகிய இப்பொருள்களோடு ஓரிடத்தில்வைக்க, வேதா—பிரமதேவர், நல் மகிழ்வோடு நாயகற்கு உரைக்கலுற்றான்—பெரு மகிழ்ச்சியோடு சிவபிரானுக்கிவ்வாறு திருவாய்மலர்ந்தருளுவார் என்று.

நின்மலவுணவு—நின்மலனாலேற்றுக் கொள்ளப்பட்ட உணவுப்பொருள். மலர் முதலியன பாதபூசைக்குபயோகிக்கப்பட்டன. இயற் குணமாகிய காருண்ணியமென்பார் 'தொன்மை கொளருள்' எனவும், திருமணங் காண வந்தார்க்கு வழங்குமாறு பேணியென்பார் 'நேயமோடு' எனவும், சுகந்தமல ரென்பார் 'இன்மலர்' எனவும் கூறினார். தம்மா னடத்துவித்தற் பாலாகிய சடங்கிற்குச் சமயம் வாய்த்ததென்றெண்ணிப் பிரமதேவர் பெருமகிழ்வெய்தினரென்க. (76)

படங்கிளர் சேடன் தாங்கும் பார்விசும் புறையும் நீரார் அடங்கலும் மணஞ்செய் போதத் தவ்வவர்க் கடுத்த தாற்றி நடந்திடு மொழுக்கம் எந்தை நடத்திடல் வேண்டும் மன்றற் சடங்கினி யுளது முற்றத் தண்ணளி புரிதி யென்றான்.

இ—ள்: படம் கிளர் சேடன் தாங்கும் பார்விசும்பு உறையும் நீரார் அடங்கலும்—படம் விளங்குகின்ற ஆதிசேடனுற் சுமக்கப்படுகின்ற இந்த மண்ணுலகத்திலும் விண்ணுலகத்திலும் வசிக்குமியல்பினை யுடையோரனைவரும், மணம் செய் போதத்து அவ்வவர்க்கு அடுத்தது ஆற்றி நடந்திடும் ஒழுக்கம்—விவாகஞ் செய்யும்பொழுது அவரவர்க்கேற்ற கிரியைகளைச் செய்து வழங்குகின்ற அனுசரிப்பை, எந்தை நடத்திடல் வேண்டும்—எம்பெருமானாகிய தேவரீரும் அனுசரித்தல்வேண்டும்(ஆதலின்), இனி உளது மன்றல் சடங்கு முற்ற தண்ணளி புரிதி என்றான்—இனி நிகழ்தற்பாலதாகிய விவாகச் சடங்கு நிறைவேறுமாறு திருவருள் செய்க என்று பிரார்த்தித்தார் என்று.

எச்சத்தோடுயர்வு சிறப்புப் பொருளைத் தரும் உம்மை தொக்கது. தத்தங் குலாசாரத்திற்கேற்றவாறெழு கு மொழுக்கமென்பார் 'அவ்வவர்க்கடுத்த தாற்றி நடந்திடுமொழுக்கம்' எனவும், அது மண்ணினும் விண்ணினுமுள்ளார்க் கொருதலையான் வேண்டற்பாலது தேவரீர்க்கங்ஙனமன்றென்பார் 'பார்விசும்பு றையுநீரார்\*\*\* நடந்திடுமொழுக்கம்' எனவும், அங்ஙனமாயினும் தேவரீரியற் றுக்கால் உலகினரு மியற்று தொழிவராதலின் இயற்றுதல் வேண்டுமென்பார் 'எந்தை நடத்திடல் வேண்டும்' எனவும் கூறினார். மணமகன் ஆசாரியரதும் சபையாரதும் அனுஞ்ஞை பெற்றுச் சடங்கியற்றுமியல்பிற்கு மாறாக, ஆசாரிய ராய்வரும் பிரமதேவர் மணமகனாகிய சிவபிரானிடம் அனுஞ்ஞை பெற்றது பரமபதியாதல் கருதியென்க. (77)

என்னலு முறுவல் செய்தே இறையருள் புரிய வேதன் வன்னியு மதற்கு வேண்டும் பொருள்களும் மரபிற் றந்து பொன்னொடு புகரும் ஏனை முனிவரும் புடையிற் குழத் தன்னிக ரில்லா மன்றற் சடங்கெலாம் இயற்றல் செய்தான்.



இ—ள்: என்னலும்—என்றிவ்வாறு பிரமதேவர் பிரார்த்திக்க, இறை முறுவல் செய்து அருள் புரிய—சிவபிரான் குறுநகை செய்து (அங்ஙனமாகுக வென்று) கிருபை செய்ய, வேதன்—பிரமதேவர், வன்னியும் அதற்கு வேண்டும் பொருள்களும் மரபில் தந்து—அக்கினியையும் அச் சடங்கிற்கு வேண்டிய பிற திரவியங்களையும் முறைப்படி வருவித்து, பொன்னொடு புகரும் ஏனை முனிவரும் புடையில் சூழ—வியாழனும் சுக்கிராசாரியரும் மற்றைய முனிவர்களும் பக்கத்திற் சூழ்ந்திருக்க, தன் நிகர் இல்லா மன்றல் சடங்கு எலாம் இயற்றல் செய்தான்—தனக்கொப்பானது பிறிதில்லாத திருமணச் சடங்கு முழுவதையும் (ஆசாரியராய்) நடாத்தினார் என்று.

முறுவல் செய்தது பிரமதேவரது கேள்வி தமக்குமியைந்தமையானென்க. அதற்கு வேண்டும் பொருளென்றது சமித்து, தர்ப்பை, நெய் முதலியன. தேவகுருவும் அகர குருவுமாதலின் பொன்னையும் புகரையும் எடுத்துக் கூறினார். திருமாலும் உருத்திரர்களுமிருப்பவும் வேத விதிகளை நன்குணர்ந்த தலைமை பற்றிப் பிரமதேவர் ஆசாரியராயினரென்பது போதர, அவரை 'வேதன்' என்னும் பதத்தாற் கூறினர்.

பெரும்பான்மை மந்திரபேதமுஞ் சிறுபான்மை கிரியாபேதமுமுற வேத நெறியானும் ஆகம நெறியானும் இருவகைப்படு மணச்சடங்கினுட் சிறப்புடைத்தாகிய வேதநெறிச் சடங்கையேயியற்றினராதலின் 'தன்னிகரில்லா மற்றச் சடங்கு' என்றார். (78)

அந்தணர் கரண மெல்லா மாற்றியே முடிந்த பின்னர்த்  
தந்தையுந் தாயுமாகி உலகெலாந் தந்தோர் தம்மை  
முந்துற அயனும் பின்னர் முகுந்தனு மதற்குப் பின்னர்  
இந்திரன் முனிவர் வாணோர் யாவரும் இறைஞ்ச வுற்றார்.

இ—ள்: அந்தணர் கரணம் எல்லாம் ஆற்றி முடிந்த பின்னர்—பிராமணர்க்குச் செயற்பாலனவாஞ் சடங்கு முழுவதுஞ் செய்து முடிந்த பின்பு, தந்தையும் தாயும் ஆகி உலகு எலாம் தந்தோர் தம்மை—பரமபிதாவும் மாதாவுமாகி உலகங்களெல்லாவற்றையும் படைத்த சிவபிரானையும் தேவியாரையும், முந்துற அயனும்—முதலிற் பிரமதேவரும், பின்னர் முகுந்தனும்—பின்பு திருமாலும், அதற்கு பின்னர் இந்திரன் முனிவர் வாணோர் யாவரும்—அதன் பின்பு இந்திரனும் முனிவர்களுந் தேவர்களும் பிறரனைவரும், இறைஞ்சலுற்றார்—வணங்கினார்கள் என்று.

சிவபிரான் தேவப்பிராமணராதல் பற்றி அந்தணர் கரணமெல்லாமாற்றினார். அவர் தேவப்பிராமணரென்பதை "பிராமணனீயே கடவுளார் தம்முட் பிஞ்ஞகா" என்னுங் காஞ்சிப் புராணச் செய்யுளானுமறிக. மணவாளனும் மணவாட்டியும் அவைக்கணுள்ள பெரியோரையும் ஆசாரியரையும் பணிவதியல் பாகவும் அங்கு ஆசாரியாயிருந்த பிரமதேவரும் திருமால் முதலிய பிறரும் அவ்விருவரையும் பணிந்தமைக்குக் காரணந் தோன்ற 'தந்தையுந் தாயுமாகியுலகெலாந் தந்தோர்' என்றார். (79)

அரனுடன் உமையா டன்னை யாங்கவர் பணித லோடும்  
உருகெழு நிலையுட் கொண்ட உருத்திரத் தலைவ ரேனோர்  
பரிசனர் கணங்கள் யாரும் பணிந்தனர் அதன்பின் னாகக்  
கிரியுறை யிறைவன் மைந்தன் கேளொடு வணக்கஞ் செய்தான்.

இ—ள்: அவர்—அவரனைவரும், அரனுடன் உமையாள் தன்னை பணிதலோடும்—சிவபிரானையும் உமாதேவியாரையும் வணங்குதலும், உரு கெழு நிலை உள் கொண்ட உருத்திர தலைவர்—அஞ்சத்தக்க நிலைமையைத் தம்மாட்டுடைய உருத்திரகணத் தலைவர்களும், பரிசனர்—அவரது பரிவாரமாயுள்ளவர்களும், கணங்கள்—பூதர்களும், ஏனோர் யாரும்—பிறருமாய எல்லோரும், பணிந்தனர்—வணங்கினார்கள், அதன் பின் ஆக—அதன்பின்பு, கிரி உறை இறைவன்—இமயமலையில் வாழுகின்ற அரசன், மைந்தன் கேளோடு வணக்கம் செய்தான்—புத்திரனாகிய மைநாகனோடும் ஏனைய சுற்றத்தவர்களோடும் நமஸ்காரஞ் செய்தான் என்று.

பணிதலோடும்—உம்மீற்று வினையெச்சம். உள் ஈண்டு இடமென்னும் பொருளில் வந்தது, உரு—அச்சம். ஓராசனத்துப் பிரிவின்றியிருத்தலின் உடனிகழ்ச்சிப் பொருடரு மொடுக்கொடுத்து 'அரனுடனுமையாள்' என்றார். (80]

தமதுமுன் பணிகின் றோர்கள் தமக்கெலா மீசன் றுனும்  
உமையும்நல் வருளைச் செய்ய வோர்ந்திது பதமென் றுன்னி  
இமகிரி புரந்த வண்ணல் ஈண்டுறை நீரர்க் கெல்லாம்  
அமலன துணவு மற்றும் அளிப்பனென் றகத்துட் கொண்டான்.

இ—ள்: ஈசன் தானும் உமையும்—சிவபிரானும் உமாதேவியாரும், தமது முன் பணிகின்றோர்கள் தமக்கு எலாம் நல் அருளை செய்ய—தமது திருமுன்னிலையில் வந்து வணங்குகின்றவர்களைவர்க்கும் சிறந்த கிருபையைப் புரிய, இமகிரி புரந்த அண்ணல்—இமயமலையை ரட்சிக்கின்ற அரசன், ஓர்ந்து இது பதம் என்று உன்னி—ஆராய்ந்து இதுவே சமயமென்று சிந்தித்து, அமலனது உணவும் மற்றும் ஈண்டு உறை நீரர்க்கு எல்லாம் அளிப்பன் என்று அகத்துள் கொண்டான்—சிவபிரானுக்கு நிவேதித்த உணவுப் பொருள்களையும் பிற பொருள்களையும் இச்சபையின் கண்ணே வசிக்கின்ற இயல்பினையுடையாரனைவர்க்கும் வழங்குவேனென்று தன் மனத்திற் கருதினான் என்று.

வந்து என்பது சொல்லெச்சம். சடங்கு முற்றிய சமயமாதலின் இது பதமென்றுன்னின். மற்று என்றது மலராதியனவற்றை. (81)

ஆய்ந்திடு மறைகள் போற்று மாதிதன் தீர்த்தம் போது  
சாந்தமொ டவிகள் தம்மைச் சதுர்முகன் முதல்வா னோர்க்கும்  
வாய்ந்திடு முனிவர் யார்க்கும் மற்றுளார் தமக்கும் மன்னன்  
ஈந்திட வவற்றை அன்னோ ரியாவரும் அணிந்துட் கொண்டார்.

இ—ள்: ஆய்ந்திடும் மறைகள் போற்றும் ஆதிதன் தீர்த்தம் போது சாந்தமொடு அனிகள் தம்மை—ஆராய்ந்துணர் தற்பாலாகிய வேதங்களாற்றிதிக்கப் படுகின்ற முதற் கடவுளாகிய சிவபிரானது தீர்த்தமும் மலரும் சந்தனமும் நைவேத்தியமுமாகிய இவைகளை, சதுர் முகன் முதல் வாணோர்க்கும்—நான்கு முகங்களையுடைய பிரமா முதலிய தேவர்களுக்கும், வாய்ந்திடும் முனிவர் யார்க்கும்—சிறந்த முனிவரனைவர்க்கும், மற்று ளார் தமக்கும்—ஏனையோர்க்கும், மன்னன் ஈந்திட்ட—இமயமலையரசன் வழங்க, அன்னோர் யாவரும்—அவர் அனைவரும், அவற்றை அணிந்து உட்கொண்டார்—அப் பொருள்களையணிந்து உட்கொண்டார்கள் என்று.

எத்துணை நுண்ணறிவினராலும் பொருளுணர்தற்கரிய மறைகளென்பார் 'ஆய்ந்திடுமறைகள்' எனவும், சிவபிரானது பாதபூசைக்கும் நிவேதனத்திற்கும் நியோகிக்கப்பட்டனவென்பார் 'ஆதிதன்றீர்த்தம்போது சாந்தமொடவிகள்' எனவும் அணிதற்பாலனவாகிய மலரையுஞ் சந்தனக் குழம்பையும் அணிந்து பருகற்பாலனவாகிய தீர்த்த முதலியவற்றைப் பருகிப் புசித்தற்பாலனவாகிய கனி முதலியவற்றைப் புசித்தனரென்பார் 'அணிந்துட்கொண்டார்' எனவும் கூறினார். முதலூலில் மதுபர்க்கசேடமே கொடுக்கப்பட்டதாகக் கூறப்பட்டது. (82)

ஆலமா மிடற்றோற் கான அமலமாம் பொருளை யேற்றுச்  
சீலமோ டணிந்துட் கொண்டு சிந்தையுள் மகிழ்ந்து நந்தம்  
மூலமாம் வினைகட் கின்றே முடிபெருங் குற்ற தென்றார்  
மேலவர் அன்று பெற்ற வியப்பினை விளம்ப லாமோ.

இ—ள்: ஆல மா மிடற்றோற்கு ஆன அமலம் ஆம் பொருளை ஏற்று—நஞ் சார்ந்த கரிய திருக்கண்டத்தையுடைய சிவபிரானுக்குபயோகமான அந்த நிர்மாலியப் பொருள்களை வாங்கி, சீலமோடு அணிந்து உட்கொண்டு...ஒழுக்கத்துடனே அணியவேண்டியனவற்றையணிந்து உட்கொள்ள வேண்டியனவற்றை உட்கொண்டு, சிந்தையுள் மகிழ்ந்து—மனத்திற் சந்தோஷங்கொண்டு, நம் தம் மூலம் ஆம் வினைகட்கு இன்றே ஒருங்கு முடிபு உற்றது என்றார்—எங்களது தொன்றுதொட்டுள்ளனவாகிய வினைகளுக்கு இற்றை ஞான்றே முற்றாக! அழிவு நேர்ந்ததென்று ஆநந்தித்தார்கள், மேல்—இதன்மேல், அவர் அன்று பெற்ற வியப்பினை விளம்பல் ஆமோ—அவர்கள் அற்றைத் தினத்திற் பெற்ற பெருமிதத்தைச் சொல்வது கூடுமா? (கூடாது) என்று.

கீழ்ச்சிந்தல் மிதித்தல் முதலிய தவறுகளின்றி அன்புடனென்பார் 'சீலமோடு' எனவும், கன்மங்களே பிறவிக்குக் காரணமாய் நின்றலின் 'மூலமாம் வினைகள்' எனவும், கன்மங்களே பிறவிக்குக் காரணமாய் நின்றலின் 'மூலமாம் வினைகள்' எனவும், பல சன்மங்களின் முற்றிய புண்ணிய மேலீட்டாற்றொலை தற்பாலதாகிய அக் கன்மங்கள் மணக்காட்சி யொன்றற்றோனே தொலைந்தனவென்பார் தேற்றேகரங்கொடுத்து 'இன்றே முடிபு...உற்றது' எனவும், அவர் பெற்ற மகிழ்வை இதன்மேல் யாஞ் சிறப்பித்துக் கூற இயலாதென்பார் 'மேலவரன்று பெற்ற வியப்பினை விளம்பலாமோ' எனவும் கூறினார். மேலவர் என்பதற்கு மேன்மையையுடைய அவரெனப் பொருள் கூறுவாருமுளர். (83)

அனையதோர் காலே தன்னில் அமலமாம் பொருள்க டம்மைப்  
பனிவரை யிறைவன் றானும் பன்னியுந் தமரு ளாரும்  
எனே வரு மருந்தி மேற்கொண் டெல்லையில் இன்ப முற்றார்  
வினைவலி யொருவி மேலாம் விடுபே றடைந்து ளார்போல்.

இ—ள்: அனையது ஓர் காலே தன்னில்—அவ்வாறுகிய சமயத்தில், பனிவரை இறைவன் தானும் பன்னியும் தமர் உளாரும் எனேவரும்—இமயமலை யரசனும் அவனது மனைவியாகிய மேனையும் சுற்றத்தவர்களுமாகிய யாவரும், அமலம் ஆம் பொருள்கள் தம்மை அருந்தி மேற்கொண்டு—நிர்மாலியப் பொருள்களை உட்கொண்டும் மேற்கொண்டும், வினை வலி ஒருவி மேல் ஆம் வீடுபேறு அடைந்துளார் போல் எல்லை இல் இன்பம் உற்றார்—இருவினைகளின் வலிமை

நீங்கப் பெற்று மேலாகிய மோகூத்தையடைந்தவர்கள் போல அளவிறந்த இன்பத்தையடைந்தார்கள் என்று.

பேரின்பமென்பது அத்துவித முத்தியையாதலின் அதனையடைந்தாருறு மின்பை மலையரசன் முதலியோருற்றவிற்பத்துக் குவமித்துக் கூறினார்: (84)

தன்னுறு கணவன் துஞ்சத் தாபத நிலைய ளாகி  
இன்னலை யடைந்தங் குற்ற இரதியவ் வெல்லை வந்து  
மன்னுயிர் முழுது மீன்ற மங்கையை மணந்த வள்ளல்  
பொன்னடி வணங்கித் தீயேன் புன்கணைத் தவிர்த்தி யென்றான்.

இ—ள்: தன் உறு கணவன் துஞ்ச—தன்னைச் சேருகின்ற நாயகன் இறக்க, தாபத நிலையன் ஆகி—விதவை விரதத்தையுடையவளாய், இன்னலை அடைந்து அங்கு உற்ற இரதி—மனத்துயரைப் பொருந்தி அம் மலையிலிருந்த இரதியான வள், அ எல்லை வந்து—அச் சமயத்தில் வந்து, மன் உயிர் முழுதும் ஈன்ற மங்கையை மணந்த வள்ளல் பொன் அடி வணங்கி—நிலைபெற்ற ஆன்மாக்களனைத்தையும் பெற்ற பரம மாதாவாகிய பார்ப்பதியாரைத் திருமணமியற்றிய அருள் வள்ளலாகிய சிவபிரானது பொன் போன்ற திருவடிகளை நமஸ்கரித்து, தீயேன் புன்கணைத் தவிர்த்தி என்றான்—கொடியேனாகிய எனது துன்பத்தை நீக்கியருளாக வென்று பிரார்த்தித்தான் என்று.

தாபத நிலை விதவை விரதமென்பதை “காதலனிழந்த தாபத நிலையும்” எனத் தெரல்காப்பியனார் கூறுதலானுமுணர்க. மண நிகழ்ச்சியிற் சிந்தை செலுத்தாது கணவனிறந்த துயரால் வாடியிருந்தாளென்பது போதர ‘இன்னலையடைந்தங்குற்ற விரதி’ என்றார். பார்ப்பதியை மணமியற்றும் பொழுது உன் கணவனையெழுப்புவோமென முன்னர்ச் சிவபிரான் றிருவாய் மலர்ந்தருளிய படி எதிர்பார்த்திருந்தாளாதலின் அப்பொழுது வந்து வேண்டினனென்க: (85)

சீருறு கணவன் இல்லாள் செப்பிய மாற்றங் கேளா  
ஆருயிர் முழுதும் நின்றே யனைத்தையு முணர்ந்து கூட்டும்  
பேரரு ஞடைய நாதன் பேதுறல் மடந்தை யென்றோ  
மாரன்வந் துதிக்கும் வண்ணம் மனத்திடை நினைந்தா னன்றே.

இ—ள்: ஆர் உயிர் முழுதும் நின்று அனைத்தையும் உணர்ந்து கூட்டும் பேர் அருள் உடைய நாதன்—நிறைந்த ஆன்மாக்களனைத்தினும் வியாபித்து நின்று (அவை செய்யும் வினைகளுள்) எல்லாவற்றையும் முற்றறிவானறிந்து (அவ்வ வற்றிற்கேற்ற சுகாசுகங்களை) அடைவிக்கின்ற பெருங் கருணையையுடைய சிவ பிரான், சீர் உறு கணவன் இல்லாள் செப்பிய மாற்றம் கேளா—சிறப்புப் பொருந்திய நாயகனில்லாதவளாகிய இரதிதேவி விண்ணப்பஞ் செய்த வாசகங்களைக் கேட்டு, மடந்தை பேதுறல் என்ன—நங்காய்! வருந்தற்கவென்று திருவாய் மலர்ந்தருளி, மாரன் வந்து உதிக்கும் வண்ணம் மனத்திடை நினைந்தான்—மன்மதன் வந்து தோற்றும்படி திருவுள்ளத்திற் சிந்தித்தார் என்று.

மடந்தை—அண்மைவிளி. ‘ஆருயிர் முழுது நின்றே யனைத்தையு முணர்ந்து கூட்டும் பேரருஞடைய நாதன்’ என்றதனால் மன்மதன் உயிர் பெற்றெழுவேண்டிய காலவெல்லையைத் தெரிந்து அருள்செய்தனரென்பது போதரும். (86)



நினைதரு மெல்லை தன்னில் நெடியமான் முதலா வுள்ள  
அனைவரு மருட்கை யெய்த அழுங்கிய இரதி நோக்கி  
மனமகிழ் சிறந்து கார்காண் மஞ்ஞையிற் களிப்ப அங்கட்  
குனிசிலை கொண்ட மாரன் கொம்மெனத் தோன்றி னானே.

இ—ள்: நினைதரும் எல்லை தன்னில்—(அவ்வாறு சிவபிரான்) சிந்தித்தருளிய பொழுது, நெடிய மால் முதல் ஆ உள்ள அனைவரும் மருட்கை எய்த—நெடிய வடிவத்தையுடைய திருமால் முதலாகவுள்ள எல்லோரும் வெருட்சிகொள்ள, அழுங்கிய இரதி நோக்கி மனம் மகிழ் சிறந்து கார் காண் மஞ்ஞையில் களிப்ப—வருத்தமுற்று நின்ற இரதிதேவி கண்டு மனமகிழ்ச்சிமிக்கு மேகத்தைக் கண்ட மயில் போலக் களிப்படைய, குனி சிலை கொண்ட மாரன்—வளைந்த வில்லைக் கையிலேந்திய மன்மதன், அங்கண் கொம் என தோன்றினான்—அவ்விடத்து விரைவாகத் தோன்றினான் என்று.

எய்த களிப்ப—என்னுங் காரியப் பொருளாகிய எச்சங்கள் தனித்தனி தோன்றினான் என்னுமுற்றோடு முடிந்தன. (87)

முன்பொடு தோன்று மாரன் முதல்வியோ டிருந்த நாதன்  
பொன்புனை கமலத் தாள்முன் போந்தனன் தாழ்ந்து போற்றி  
என்பிழை பொறுத்தி யென்ன யாம்உனை முனியின் அன்றோ  
பின்பது தணிவ துள்ளம் பேதுறல் மைந்த என்றான்.

இ—ள்: முன்பொடு தோன்றும் மாரன்—பழைய வடிவத்துடன்றோன்றிய மன்மதன், முதல்வியோடு இருந்த நாதன் பொன்புனை கமல தாள் முன் போந்தனன்—தலைவியாராகிய பார்ப்பதியாருடன் வீற்றிருந்த சிவபிரானது அழகு மிக்க தாமரை மலர் போலுந் திருவடிகளின் முன்னாகச் சென்று, தாழ்ந்து போற்றி—வணங்கித் துதித்து, என் பிழை பொறுத்தி என்ன—யானியற்றிய குற்றங்களைப் பொறுத்தருளுக என்று பிரார்த்திக்க, மைந்த—(சிவபிரான் அவனை நோக்கி) மகனே!, யாம் உனை முனியின் அன்றோபின்பு அது தணிவது—யாம் உன்னைக் கோபித்தாலன்றோ பின் அக் கோபத்தை நீங்குவது, உள்ளம் பேதுறல் என்றான்—மனம் வருந்தற்க என்று திருவாய்மலர்ந்தருளினார் என்று.

போந்தனன்-முற்றெச்சம். பாண மெய்யப் புகுந்துழித்தனியே தரிசித்தான் ஈண்டுத் தேவி சமேதமாய்த் தரிசித்தானாதலின் 'முதல்வியோடிருந்த நாதன்' என விசேடித்தார். நுதற்கண் விழித்த மாத்திரத்திலிறந்தானன்றிக் கோபித் தழித்திலராதலின் 'யாமுனை முனியின்ன்றோ பின்பது தணிவது' என்றார். (88)

எரிபுனை நமது நோக்கால் இறந்தநின் னுடலம் நீரூய்  
விரைவொடு போயிற் றன்றே வேண்டினள் இரதி யன்னாட்  
குருவமா யிருத்தி ஏனை உம்பரோ டிம்பர்க் கெல்லாம்  
அருவினை யாகி யுன்றன் அரசியல் புரிதி என்றான்.

இ—ள்: எரி புனை நமது நோக்கால் இறந்தநின் உடலம்—அக்கினியையுட் கொண்டுள்ள எமது நெற்றிக்கண் பார்வையாலெரிந்தழிந்த உனது சரீரம், விரைவொடு நீறு ஆய் போயிற்று—சீக்கிரத்திற் சாம்பராய்ப் போயிற்று, இரதி வேண்டினள்—இரதிதேவி (வடிவுபெற்றெழுமாறு) விரும்பினாள் (ஆதலின்), அன்



னாட்கு உருவம் ஆய் இருத்தி—அவளுக்கு உருவத்தோடு தோன்றக் கடவாய். ஏனை உம்பரோடு இம்பர்க்கு எல்லாம்—மற்றைய தேவரும் மானுடருமாகிய எல்லார்க்கும், அருவினை ஆகி உன் தன் அரசியல் புரிதி என்றான்—அருபியாயிருந்து உனதரசாட்சியைச் செய்குதியென்று திருவாய் மலர்ந்தருளினார் என்று.

உன்னை உருவுடன் காண விரும்பி முயன்ற இரதிக்கு மாத்திரம் உருவமாயும் அங்ஙன முயலாத ஏனையோர்க்கருவமாயுமிருந்து தொழில் செய்குதியென்றாரென்க.

உம்பர்—மேலுலகிலுள்ளவர். இம்பர்—இவ்வுலகிலுள்ளவர். அன்றே யென்பதை அசை நிலையாக்காது அற்றை ஞான்றையெனப் பொருள் கூறினுமாம். (89)

செய்வினை முறையால் ஈசன் சித்தசற் கிணைய கூறி  
அவ்வவன் அரசுஞ் சீரு மாணையும் வலியும் நல்கி  
மைவிழி யிரதி யோடு மன்னுதொல் புரத்துச் செல்ல  
மெய்விடை யுதவ அன்றோர் விரைந்துடன் தொழுது போனார்.

இ—ள்: ஈசன்—சிவபிரான், செய் வினை முறையால் சித்தசற்கு இணைய கூறி—செய்யவேண்டிய தொழின் முறைக்கேற்ப மன்மதனுக் கிவ்வாசகங்களைத் திருவாய்மலர்ந்தருளி, அவ்வவன் அரசும் சீரும் ஆணையும் வலியும் நல்கி—அந்த மன்மதனது அரசியலையுஞ் சிறப்பையும் ஆஞ்ஞையையும் வலிமையையுங் கொடுத்து, மை விழி இரதியோடும் மன்னு தொல் புரத்து செல்ல மெய் விடை உதவ—மைதீட்டிய கண்களையுடைய இரதிதேவியோடும் நிலைபெற்ற பழைய நகரத்திற் போகுமாறு மெய்மையாகிய அனுமதியைக் கொடுக்க, அன்றோர் உடன் தொழுது விரைந்து போனார்—அவ்விருவரும் உடனே அவரைக் கைதொழுது விரைவாகப் போனார்கள் என்று.

சித்தசன்—(திரு மாலினது) மனத்திற் பிறந்தவன். அவ்வவனென்றது அவனென்னும் பொருள்பட்டு ஒரு சொன்னீர்மையாய் நின்றது. ஆணை—கட்டளை. பல காலங் காணாமையாற் கணவனை மேலும் மேலும் ஆவலோடு பார்த்தன ளாதலின் 'மைவிழியிரதி' என அடைகொடுத்துக் கூறினார். (90)

இரதியும் மதனு மேக இந்திர நீலத் திட்ட  
அரியணை யிருந்த நாதன் அம்மையொ டிழிந்து தன்னோர்  
திருவுரு வுடைய மேலோர் தேவர்மா முனிவ ரேனோர்  
பரவினர் செல்லப் பூதர் பல்லியந் தெழிப்பச் சென்றான்.

இ—ள்: இரதியும் மதனும் ஏக—இரதிதேவியு மன்மதனுந் தம் முர்க்குச் செல்ல, இந்திர நீலத்து இட்ட அரி அணை இருந்த நாதன்—இந்திர நீலரத்தினத் தாலியற்றி வைக்கப்பட்ட சிங்காசனத்திலிருந்த தலைவராகிய சிவபிரான், அம்மையொடு இழிந்து—தேவியாரோடு மிறங்கி, தன் நேர் திரு உரு உடைய மேலோர் தேவர் மா முனிவர் ஏனோர் பரவினர் செல்ல—தம்மைப் போன்ற திருவுருவத்தையுடைய மேலவர்களாகிய உருத்திரர்களும் தேவர்களும் சிறந்த முனிவர்களும் பிறருந் துதித்துவர, பூதர் பல் இயம் தெழிப்ப சென்றான்—பூதர்கள் பல வாத்தியங்களை முழக்க நடந்தருளினார் என்று. (91)

மன்னுயிர்க் குயிராய் நின்றோன் மால்விடை யேறி மாதைத்  
தன்னொரு பாங்கிற் கொண்டு தழீஇக்கொடு நடத்தி வாணோர்  
தொன்னிலை யமைந்து செல்லத் துவன்றியே கணங்கள் சுற்றப்  
பொன்னிய லிமையந் தீர்ந்து வெள்ளியம் பொருப்பில் வந்தான்.

இ—ள்: மன் உயிர்க்கு உயிர் ஆய் நின்றோன்—நிலைபெற்ற ஆன்மாக்கடோறும் பரமான்மாவாய் நின்ற சிவபிரான், மால் விடை ஏறி—பெரிய இடப் வாகனத்திலிவர்ந்தருளி, மாதை தன் ஒரு பாங்கில் கொண்டு தழீஇ கொடு நடத்தி—பார்ப்பதி தேவியாரைத் தமது ஓர் பக்கத்திலேற்றித் தழுவிக்கொண்டு செலுத்தி, வாணோர் தொல் நிலை அமைந்து செல்ல—தேவர்கள் பழைய நிலைமைப்படி அமைந்துவர, கணங்கள் துவன்றி சுற்ற—கணத்தவர்கள் நெருங்கிச் சூழ்ந்துவர, பொன் இயல் இமயம் தீர்ந்து—பொன்மயமாகிய இமயமலையை நீங்கி, வெள்ளியம் பொருப்பில் வந்தான்—திருக்கைலாசமலையில் வந்தருளினார் என்று.

திருமணத்தின் பொருட்டுக் கயிலையினின்றுஞ் சென்றருளியபொழுது சென்றவாறே உபசரணையியற்றன் முதலிய அமைதியுடன் செல்லவென்பார் 'தொன்னிலை யமைந்து செல்ல' என்றார். (92)

அன்னதோர் காலை மாலை அயனைவெற் பரசை வேள்வி  
மன்னனை அமரர் தம்மை முனிவரை மாத ரார்கள்  
என்னவர் தமையுந் தத்த மிடந்தொறு மேகும் வண்ணம்  
முன்னுற விடுத்தா னென்ப மூலமும் முடிவு மில்லோன்.

இ—ள்: அன்னது ஓர் காலை—அச் சமயத்தில், மூலமும் முடிவும் இல்லோன்—உற்பத்தியும் நாசமுமில்லாதவராகிய சிவபெருமான், மாலை—திரு மாலையும், அயனை—பிரமதேவரையும், வெற்பு அரசை—இமயமலையரசனையும், வேள்வி மன்னனை—யாகாதிபனாகிய இந்திரனையும், அமரர் தம்மை—தேவர்களையும், முனிவரை—முனிவர்களையும், மாதரார்கள் என்னவர் தமையும்—பெண்களனைவரையும், தத்தம் இடம் தொறும் ஏகும் வண்ணம்—தங்கள் தங்களிருப்பிடங்கடோறும் போகமாறு, முன்னுற விடுத்தான்—தாந் திருக்கோயிலுட் புக முன்னரேயனுப்பியருளினார் என்று. (93)

அடுகன லவன்கூர் மாண்டன் ஆடகன் ஐயன் சிம்புள்  
வடிவின னாதி யான வரம்பிலா உருத்தி ரர்க்குங்  
கடகரி முகத்தி னாற்குங் கணங்களில் தலைமை யோர்க்கும்  
விடையினை யுதவி ஐயன் வியன்பெருங் கோயில் புக்கான்.

இ—ள்: அடு கனலவன் கூர்மாண்டன் ஆடகன் ஐயன் சிம்புள் வடிவினன் ஆதி ஆன வரம்பு இலா உருத்திரர்க்கும்—காலாக்கினி கூர்மாண்டேசர் ஆடகேசர் ஐயனார் சரபப் பறவையுருக் கொண்ட வீரபத்திரர் முதலாகிய அளவிறந்த உருத்திரர்களுக்கும், கடகரி முகத்தினாற்கும்—மதத்தைப் பிவிற்றுகின்ற யானை முகத்தையுடைய வீநாயகக் கடவுளுக்கும், கணங்களில் தலைமை யோர்க்கும்—பூதர்களுட் தலைமையுடையோர்க்கும், விடையினை உதவி—அவரவரிடங்கட்குச் செல்லுமாறு அனுமதியைக் கொடுத்து, ஐயன்—சிவபிரான்,

வியன் பெரும் கோயில் புக்கான்—சிறந்த பெரிய திருக்கோயிலினுட் சென்றருளிஞர் என்று. (94)

ஏறெனுங் கடவுள் மீதில் இம்மென இழிந்து தன்றோ  
கூறுடை முதல்வி யோடுங் கோநகர் நடுவ ணெய்தி  
ஆறணி சடையெம் மண்ணல் அரியணைப் பீடமீதில்  
வீரெடு தொன்மை யேபோல் வீற்றிருந் தருளி னானே.

இ—ள்: ஆறு அணி சடை எம் அண்ணல்—கங்கை நதியையணிந்த சடை முடியையுடைய எங்கள் தலைவராகிய சிவபிரான், ஏறு எனும் கடவுள் மீதின் இம் என இழிந்து—இடபமாகிய தெய்வத்தினின்றும் விரைவாக இறங்கி, தன் ஓர் கூறு உடை முதல்வியோடும் கோநகர் நடுவண் எய்தி—தமது ஒரு பாகத்தை உரிமையாகவுடைய உமாதேவியாரோடுந் திருக்கோயிலினடுவே சென்று, அரி அணை பீடம் மீதில்—சிங்காசனத்தின் மேல், வீரெடு தொன்மையே போல் வீற்றிருந்தருளிஞர் என்று.

தருமவடிவாதலின் 'ஏறெனுங் கடவுள்' என்றார். மீதில் என்பது மேனின் றென்பதுபோல் ஐந்தனுருபாக வந்தது. இம் விரைவுக் குறிப்பு. ஓர் கூறென்றது வாமபாகத்தை. முன்னைய ஏகாரம் தேற்றம். அணை, பீடம் ஒரு பொருட் சொற்கள். (95)

அன்பினர்க் கெளிவந் துள்ள ஆதியம் பரமன் மாது  
தன்புடை யாகச் சீயத் தவிசின்வீற் றிருத்த லோடுந்  
துன்பகன் றிருபா லாகித் துவன்றிய உயிர்களெல்லாம்  
இன்பொடு போக மாற்றி இனிதமர் வற்ற வன்றே.

இ—ள்: அன்பினர்க்கு எளிவந்து உள்ள ஆதியம் பரமன்—அடியார்க்குக் காட்சிப்பட்டருள்கின்ற ஆதி கடவுளாகிய சிவபிரான், மாது தன்புடை ஆக சீய தவிசின் வீற்றிருத்தலோடும்—உமாதேவியார் தமது பக்கத்திலமையச் சிங்காசனத்திலெழுந்தருளியிருத்தலும், இரு பால் ஆகி துவன்றிய உயிர்கள் எல்லாம்—ஆணும் பெண்ணுமென இரு பகுதியவாய் நெருங்கிய ஆன்மாக்களெல்லாம், துன்பு அகன்று—துயரம் நீங்கி, இன்பொடு போகம் ஆற்றி இனிது அமர்வற்ற—சுகத்துடனே போகத்தை நுகர்ந்து நன்றாக வாழ்ந்திருந்தன என்று. (96)

திருக்கல்யாணப் படலம் முற்றிற்று.

## திருவவதாரப்படலம்

### இப்படலப்பொழிப்பு.

குமார்க்கடவுள் திருவவதாரஞ் செய்த சரித்திரத்தைக் கூறுதலினிப் பெயர்த் தாயிற்று.

தேவர் முதலாயினோரனைவரும் மேருமலையிற் குழுமிச் சிவபிரானைத் தரிசிக்கவுந் தங் குறையை முறையிடவுஞ் சமயம் பார்க்குமாறு வாயுதேவனைத் தூண்ட, அவன் திருக்கைலாசகிரியின் முதல் வாயிலிற் சென்று திருநந்திதேவராலச்சுறுத்தப் பெற்று உட்புகாது மீண்டனன். பின் அவரனைவரும் திருக்கைலாசமலையிற் சென்று திருநந்தி தேவரிடத்து அனுமதி பெற்று உட்புகுந்து சிவபிரானைத் தரிசித்துத் தோத்திரஞ் செய்து ஓர் குமாரரை யுதிப்பித்தருள்க என்று வேண்டினர். உடனே சிவபிரான் ஆறுமுகத் திருவுருவங் கொண்டு அவற்றிலுள்ள நுதற் கண்களாறியும் ஆறு அக் கினிப் பொறிகளை யுதிப்பிக்க அவை உலகமெங்கும் பரந்தன. தேவியார் அவற்றின் வெம்மையாற்றாது ஓடிப்போய்த் தமது கோயிலையடைந்தனர். தேவர்களும் பிற ருங் கலங்கினர். சிவபிரான் அது கண்டு அபயங் கொடுத்து முன்போ லாறுபொறிகளாக்கித் தம்முன் வருவித்துக் கங்கை நதியிற் சேர்க்குமாறு வாயுதேவனுக்கும் அக் கினிதேவனுக்குங் கட்டளையிட்டு, 'இப் பொறிகளைக் கங்கை நதி சரவண தடாகத் திற் சேர்த்தவுடன் புத்திரன் தோன்றுவன்' என்று அருளிச் செய்து தேவர் முதலாயினோர்க்கு விடை கொடுத்தனர். உடனே வாயுதேவன் அவரனைவருஞ் சூழ்ந்துவர அப் பொறிகளைச் சிறிது தூரஞ் சுமந்து சென்று மேற் சுமத்தலாற்றாது அக்கினி தேவனிடமொப்பிக்க அவன் அரிதிற் கொடு சென்று, கங்கையிற் சேர்த்தனன். கங்கை சரவணத்திற் சேர்த்தது. அப்பொழுது ஆறு திருமுகங்களும் பன்னிரண்டு திருக் கரங்களுமைய ஒரு குமாரர் தோன்றி ஓர் தாமரை மலரின் மேல் வீற்றிருந்தனர். அதன்பின் அவர்க்குப் பாலுட்டி வளர்க்குமாறு கார்த்திகைப் பெண்களறுவர்க்குந் தேவர்கள் பணித்தனர். குமார்க்கடவுள் ஆறு குமாரராகத் தோன்றி அவர் முலைப் பாலைப் பருகி வளர்ந்தனர் என்பதாம்.

பற்பக லினைய வாற்றாற் படர்தலும் பின்னோர் வைகல்  
முற்படும் அயன்மால் வேள்வி முதலவன் திசைகாப் பாளர்  
சொற்படு முனிவர் வானோர் யாவருந் தொல்லை மேரு  
வெற்பினிற் குழுமிச் சூரால் மிகமெலிந் திரங்கிச் சொல்வார்,

இ—ள்: இனையவாற்றால் பல் பகல் படர்தலும்—இவ்வாறு பல தினங் கழித் தலும், பின் ஓர் வைகல்—பின்னொரு தினத்தில், முற்படும் அயன் மால் வேள்வி முதல்வன் திசைகாப்பாளர் சொல் படும் முனிவர் வானோர் யாவரும்—முதன்மை பொருந்திய பிரமதேவருந் திருமாலும் யாகாதிபனாகிய இந்திரனும் ஏனைய திக்குப் பாலகர்களும் புகழ்பெற்ற முனிவர்களுந் தேவர்களுமாகிய எல்லாரும், சூரால் மிக மெலிந்து இரங்கி—சூரபன்மனது கொடுமையினால் மிகவுந் தளர்ந்து புலம்பி, தொல்லை மேரு வெற்பினில் குழுமி சொல்வார்—பழைய மேருமலையிற் கூடியிருந்து இவ்வாறு பேசுவார்கள் என்று.

பிரமன் மான் முதலாயினோர் முன்னர்க் கூறப்படுதலின் வானோரென்றது ஏனோரையென்க, சூர்—ஆகுபெயர். தேவ சபையில் உடனிருக்கு மகத்துவம்



வாய்ந்தாரென்பார் 'சொற்படு முனிவர்' எனவும், அசுரரிடர்ப்படுத்தியக்கால் அவர்க்  
ககப்படா தொழித்திருத்தற்கிடமாகிய மலையென்பார் 'தொல்லை மேருவெற்பு.  
எனவும் கூறினார். (1)

உலகினை அவுணர்க் கீந்தே யோகிபோல் வைகி நம்பால்  
மெலிவினைப் படுத்தி யாம்போய் வேண்டலும் இரக்க மெய்தி  
மலைமக டன்னை வேட்டான் மைந்தனைத் தந்து நம்மைத்  
தலையளி புரியான் வாளா இருப்பதென் தாணு வானேன்.

இ—ள்: தாணு ஆனேன்—சிவபிரான், அவுணர்க்கு உலகினை ஈந்து—அசுரர்க்கு  
உலக ராச்சியத்தைக் கொடுத்து, யோகி போல் வைகி—ஞானியைப் போல வீற  
றிருந்து, நம் பால் மெலிவினை படுத்தி, எம்மிடத்துத் துன்பத்தை வருவித்து, யாம்  
போய் வேண்டலும்—நாங்கள் போய்ப் பிரார்த்தித்தலும், இரக்கம் எய்தி மலை  
மகள் தன்னை வேட்டான்—கருணை கூர்ந்து பார்ப்பதியாரைத் திருமணஞ் செய்தார்  
(அங்ஙனமியற்றியும்) மைந்தனை தந்து நம்மை தலையளி புரியான் வாளா இருப்பது  
என்—புத்திரரைப் பெற்று எம்மை இரட்சிக்காது கொன்னேயிருத்தல் யாது  
பற்றி? என்று.

உலகு—ஆகுபெயர். தாணு—நிலைப்பொருள். இதனை “பிறப்போ டிறப்பு  
மிலனாகிப் பிரமன் மாயன் முதலெவர்க்குஞ்—சிறப்பா லுயர்ந்து கலியாண னாகித்  
தீதொன் றின்றியே—யறத்தோ ரறிய வுறைவனால் யாவு மேவி யாதலின—லுறத்தா  
னுணர்ந்தோர் தாணுவென வுணர்ந்தே நாளு முரைப்பரால்” என்னும் வாயு சங்  
கிதைச் செய்யுளானறிக. நம் வேண்டுகோட்படி புத்திரரைத் தோற்றுவிக்குமாறு  
மணமியற்றியும் பின்பு அங்ஙனந் தோற்றுவிக்காதிருக்கின்றார், யாங்கள் யாதுங்  
குறை செய்தோமோ வென்பார் 'யாம் போய் வேண்டலு மிரக்க மெய்தி மலைமக  
டன்னை வேட்டான்—வாளாவிருப்பதென்' என்றார். (2)

இவறலு மிகலு மின்றி யார்க்குமோர் பெற்றித் தாகி  
அவரவர் வினைகள் நாடி அதற்படு பொருளை நல்குஞ்  
சிவனையாம் வெறுத்தல் குற்றஞ் சிறந்தநோன் பியற்றிடாதே  
தவறுசெய் தனமென் றெம்மை நோவதே தக்க தென்றார்.

இ—ள்: இவறலும் இகலும் இன்றி—விருப்பும் வெறுப்புமில்லாமல், யார்க்கும்  
ஓர் பெற்றித்து ஆகி—அனைவர்க்கு மொருதன்மையாகி, அவர் அவர் வினைகள் நாடி  
அதற்படு பொருளை நல்கும் சிவனை—அவரவர் செய்த நல்வினை தீவினைகளையாராய்ந்து  
அதனால் விளைகின்ற பயன்களைக் கொடுக்கின்ற சிவபிரானே, யாம் வெறுத்தல் குற்  
றம்—நாம் வெறுப்பது தவறாகும், சிறந்த நோன்பு இயற்றிடாது தவறு செய்தனம்  
என்று—சிறப்பினை யுடைய தவத்தைச் செய்யாது குற்றஞ் செய்தே மென்று, எம்மை  
நோவதே தக்கது—எங்களை நொந்து கொள்வதே தகுதியாகும், என்றார்—என்று கூறி  
னார்கள் என்று.

பின்னைய ஏகாரம்—தேற்றம். சிவபிரான் அசுரர்மாட்டு விருப்பும் நம் மாட்டு  
வெறுப்புமுற்றாரென யாமெண்ணுவது பேதைமை, செய்த தவத்திற்கேற்ற வரத்தை  
அவர்க்குக் கொடுத்தனர், அதனினுஞ் சிறந்த தவத்தைச் செய்யின் எமக்கும்  
அவ்வாறு நன்மை செய்வர் என்றெண்ணினரென்பது கருத்து. (3)



ஆயினு மவன்றாள் போற்றி அடையின்நன் களைத்து மாகுந்  
தீயன வகலு மீது திண்ணமாம் அதனால் இன்னுங் .  
காய்கதிர் மதிசூழ் கின்ற கயிலையங் கிரியின் முக்கண்  
நாயகற் கிதனைக் கூற நாமெலாம் போது மென்றார்.

இ—ள்: ஆயினும்—அங்ஙனமாயினும், அவன் தாள் போற்றி அடையில் நன்கு  
அனைத்தும் ஆகும்—அச் சிவபிரானது பா தங்களைத் துதித்துச் சேவித்தால் வேண்டிய  
நன்மைகள் யாவும் எமக்குண்டாம், தீயன அக லும்—தீமைகள் யாவும் நீங்கும், ஈது  
திண்ணம் ஆம்—இது நிச்சயமாம், அதனால்—ஆதலினால், காய் கதிர் மதி சூழ்கின்ற  
கயிலையம் கிரியில் முக்கண் நாயகற்கு இதனை இன்னும் கூற—சுடு கிரணங்களையுடைய  
சூரியனுஞ் சந்திரனுந் தினந்தோறும் வலஞ்செய்கின்ற திருக்கைலாசமலையில் வீற்  
றிருக்கின்ற மூன்று திருக்கண்களையுடைய தலைவராகிய சிவபெருமானுக்கு இதனை  
மேலும் விண்ணப்பஞ் செய்யுமாறு, நாம் எலாம் போதும் என்றார்—யாமனைவேமும்  
போவேமென்று நிச்சயித்தார்கள் என்று.

நன்கு—சுவ்விசூதியிற்றுப் பண்புப் பெயர். போதும்—தன்மைப் பன்மை யெதிர்  
காலத் தெரிநிலை வினைமுற்று. முன்னர்க் குறையிரந்துழிச் சிறிது பொருட்படுத்தித்  
திருமணஞ் செய்தாராதலின் இனியுங் குறையிரப்போமேல் நன்கு கருணை புரிவரெ  
னத்துணிந்தனரென்க. மிக உயர்ந்த மலையென்பார் 'காய் கதிர்மதி சூழ்கின்ற  
கயிலையங்கிரி' என்றார். (4)

போதர விசைந்த காலைப் பொன்னலர் கமலப் புத்தேள்  
மேதகு பரமன் செய்கை வினவியே ஏகல் வேண்டுந்  
தூதுவ னெருவன் றன்னைத் தூண்டிமுன் னறிது மென்றே  
ஊதையங் கடவுடன்னை நோக்கியீ துரைக்க லுற்றான்.

இ—ள்: போதர இசைந்த காலை—அவ்வாறு அனைவருங் கயிலைக்குச் செல்ல  
உடன்பட்ட பொழுது, பொன் அலர் கமல புத்தேள்—அழகு மிகுந்த தாமரை மல  
ரில் வீற்றிருக்கின்ற பிரமதேவர், மேதகு பரமன் செய்கை வினவியே ஏகல் வேண்  
டும்—மேன்மை பொருந்திய சிவபிரானது செய்கையை ஆராய்ந்துணர்ந்தே செல்லு  
தல் வேண்டும் (ஆதலின்), முன் தூதுவன் ஒருவன் தன்னை தூண்டி அறிதும் என்று—  
முன்னர் ஒரு தூதுவனையேவி அறிவோமென்று சொல்லி, ஊதையம் கடவுள் தன்னை  
நோக்கி ஈது உரைக்கலுற்றான்—வாயுதேவனைப் பார்த்து இவ் வாசகத்தைக் கூறு  
வராயினார் என்று.

செய்கை வினவலாவது யாது தொழிலைச் செய்து கொண்டிருக்கின்றாரென்று  
சமயத்தை யாராய்தல். (5)

வடவரை யதனில் மூன்று மாண் குவ டெறிந்து வெளவி  
உடல்சின வரவ முட்க உத்தியி லுய்த்த மைந்த  
படர்மதி மிலைச்சுஞ் சென்னிப் பண்ணவன் செயலை வெள்ளிக்  
கடிவரை நகரத் தெய்திக் கண்டனை மீடி யென்றான்.

இ—ள்: உடல் சின அரவம் உட்க—பகைக்கின்ற கோபத்தையுடைய ஆதி  
சேடன் பயப்படும்படி, வட வரை அதனில் மூன்று மாண் குவடு எறிந்து வெளவி—  
மேருமலையினின்றும் மாட்சிமை பொருந்திய மூன்று சிகரங்களை வீசிப் பிடுங்கி, உத்தி

யில் உய்த்த மைந்த—சமுத்திரத்திலெறிந்த வீரனே!, வெள்ளி கடி வரை நகரத்து எய்தி—வெள்ளி மயமான காவலையுடைய திருக்கைலாச மலையிலுள்ள கோயிலிற் போய், படர் மதி மிலைச்சம் சென்னி பண்ணவன் செயலை கண்டனை மீடி—தம்மாட்டுச் சரண்புக்க பிறையையணிந்த திருச் சடையையுடைய சிவபிரான் யாது செய் திருக்கின்றாரென்பதைப் பார்த்துத் திரும்புதி, என்றான்—என்று திருவாய்மலர்ந்தருளினார் எ—று.

வெளவுதற்கரிய குவடென்பார் 'மாண்குவடு' எனவும், ஆதிசேடன் காத்து நிற்பவும் அவனது வலியைத் தொலைத்துக் கவர்ந்த வென்றிப்பாடு தோன்ற 'உடல் சின வரவ முட்க எறிந்து வெளவி' எனவும், எவரும் உட்புகுதற்கரிதாகிய காவலமைந்த கோயிலென்பார் 'கடிவரை நகரம்' எனவும், அக் காவலை உன் வீரத்தானுஞ் சூழ்ச்சியானுங் கடந்து சென்று மீளுதியென்பார் 'கடிவரை நகரத்தெய்தித் கண்டனை மீடி' எனவும் கூறினார்.

முன்னொரு காலத்தில் வாயுதேவன் மேரு மலையின் ஆயிரஞ் சிகரங்களையும் பிடுங்குவேனெனவும் ஆதிசேடன் அவைகளைப் பிடுங்காவண்ணங் காப்பேனெனவும் தம்முள் வாதிட்டு, ஆதிசேடன் தனது ஆயிரம் பணை மகுடங்களாலும் ஆயிரஞ் சிகரங்களையுங் காத்துக்கொள்ள, வாயுதேவன் அவற்றினுள் மூன்று சிகரங்களைப் பிடுங்கித் தென்றிசைக் கடலில் வீழ்த்தினன். அவை மூன்றும் மூன்று தலங்களாயின. இதனை "வந்து வாயுவும் வந்துவந் தறைந்தனன் வரையை—முந்தி வேரறப் பறித் தனன் கொடுமுடி மூன்றை—யந்த மூன்றையுங் கொடு நமன் றிசையினி லடைவே—சிந்தி னான்றல மூன்றிலே விழுந்தன சிகரம்" என வருஞ் செவ்வந்திப் புராணச் செய்யுளானுமுணர்க. (6)

பல்லிதழ் வனச மேலோன் இனையன பகர நோன்றான்  
வில்லுடை மதன வேளை விழித்தடு கடவுள் முன்னஞ்  
செல்லுவ தரிது செல்லில் தீமையே பயக்கு மென்பால்  
ஒல்லுவ தன்றிச் செய்கை உள்ளமும் வெருவு மென்றான்.

இ—ள்: பல் இதழ் வனச மேலோன் இனையன பகர—பல இதழ்களையுடைய தாமரை மலரின் மேல் வீற்றிருக்கின்ற பிரமதேவர் இவ் வாசகங்களைக் கூற, நோன் தான் வில் உடை மதனவேளை விழித்து அடு கடவுள் முன்னம் செல்லுவது அரிது—(வாயுதேவன் அவரை நோக்கி) வலிய குதை பொருந்திய வில்லையுடைய மன்மதனைப் பார்த்த மாத்திரத்தில் எரித்த சிவபிரானுக்கு முன்னாகப் போவதரிது, செல்லின் தீமையே பயக்கும்—போனால் அது தீங்கையே தரும் (ஆதலின்), என்பால் இ செய்கை ஒல்லுவது அன்று—என்னால் இச்செயல் கூடியதன்று, உள்ளமும் வெருவும் என்றான்—மனமும் பயப்படு மென்று கூறினான் எ—று.

ஏகாரம்—பிரிநிலை. என்பாலொல்லுவதன்று உருபு மயக்கம். என்னாலொல்லுவதன்றென யாண்டேனும் பாட பேதங் காணப்படுமாயின் அது சிறந்ததென்க. (7)

கூற்றிது நிகழ்ந்த வேலைக் கோகன தத்து மேலோன்  
காற்றினுக் கரசை நோக்கிக் கம்பலை கொள்ளேல் யாண்டும்  
ஊற்றமொ டுலவல் செய்யு மொருவனை நீயே யன்றி  
வீற்றொரு தேவ ருண்டோ மேலிது புரிதற் பாலோர்.

இ—ள்: இது கூற்று நிகழ்ந்த வேலை—இவ்வாசகஞ் சொல்லப்பட்ட பொழுது, கோகனதத்து மேலோன்—தாமரை மலரின் மேல் வீற்றிருக்கின்ற பிரமதேவர், காற்றினுக்கு அரகை நோக்கி—வாயுதேவனைப் பார்த்து, கம்பலை கொள்ளேல்—வருந்தாதே, யாண்டும் ஊற்றமொடு உலவல் செய்யும் நீ ஒருவனே அன்றி—எவ்விடத்தினு முற்சாகத்தோடுலாவுகின்ற நீயொருவனையல்லாமல், மேல் இது புரிதற்பாலோர்—உன்னின் மேலாக இச் செயலைச் செய்ய வல்லவராக, வீற்று ஒரு தேவர் உண்டோ—வேறொரு தேவரிருக்கின்றாரா? (இல்லையே) என்று..!

ஏனையோர் உன்னைப்போல எல்லாவிடங்களினுந் துணிந்துலாவுதலரிதாதலின் நீயே சமயம் பார்த்து வரத் தக்காயென்பது கருத்து. ஐ, சாரியை. கோகனதம்—சக்கரவாகப் பறவையையுவப்பிப்பது. (8)

உற்றுழி உதவி செய்வோர் உலப்புரு தெவையும் ஈவோர்  
அற்றமில் தவத்தா றுற்றோர் அமர்புரி வீர ராவோர்  
மற்றொரு பொருளும் வெஃகார் வருத்தமு மோரார் ஆவி  
இற்றிட வரினும் எண்ணார் இனிதென மகிழ்வ ரன்றே.

இ—ள்: உற்றுழி உதவி செய்வோர்—ஆபத்து வந்தவிடத்துதவுகின்றவர்களும், உலப்பு உருது எவையும் ஈவோர்—குறைவின்றி எல்லாப் பொருள்களையுங் கொடுக்கின்றவர்களும், அற்றம் இல் தவத்து ஆறு உற்றோர்—குற்றமற்ற தவநெறியிற் பிரவேசித்தவர்களும், அமர் புரி வீரர் ஆவோர்—போரைச் செய்கின்ற சுத்த வீரர்களும் ஆகிய இவர்கள், மற்று ஒரு பொருளும் வெஃகார்—(தாங் குறித்த பொருளொன்றையேயன்றி) வேறொரு பொருளையும் விரும்பார்கள், வருத்தமும் ஓரார்—(அம் முயற்சியால் தமக்குளதாகுந்) துயர்த்தையுஞ் சிந்தியார்கள். ஆவி இற்றிட வரினும் எண்ணார்—உயிர் போம்படி நேர்ந்தாலும் அவ்வாபத்தைச் சிந்தியார்கள், இனிது என மகிழ்வார்—(அவற்றையெல்லாம்) நன்மையெனக் கருதி உவகையுறுவார்கள் என்று.

இற்றிடவரினுமென்பதில் உம்மை உயர்வு சிறப்பு. ஏனைய எச்சம். (9)

ஆதலின் எங்கட் கெல்லாம் ஆற்றிடு முதவிக் காகப்  
போதியால் ஐய என்று புகழ்ச்சியால் இனைய பல்வே  
றேதிடு பொருண்மை கூற இசைந்தனன் எழுந்து தீயின்  
காதலன் விடைகொண் டேகிக் கயிலைமால் வரையிற் சென்றான்.

இ—ள்: ஆதலின்—ஆன காரணத்தால், ஐய—ஐயனே, எங்கட்கு எல்லாம் ஆற்றிடும் உதவிக்கு ஆக போதி என்று—எங்களுக்கெல்லாம் உதவி செய்தற் பொருட்டுப் போவாயென்று, புகழ்ச்சியால் இனைய பல்வேறு ஏதிடு பொருண்மை கூற—முகமனோடு இவை போன்ற பலவேறு வகைப்பட்ட ஏதுக்களையுடைய நீதி மொழிகளை எடுத்துச் சொல்ல' தீயின் காதலன் இசைந்தனன் எழுந்து—அக்கினியினது நண்பனாகிய வாயுதேவன் சம்மதித்தெழுந்து, விடை கொண்டு ஏகி—அனுமதியைப் பெற்றுக்கொண்டு சென்று, மால் கயிலை வரையில் சென்றான்—பெரிய திருக்கைலாசமலையிற் போனான் என்று.

ஆற்றிடு முதவிக்காக—உதவியாற்றிடுதற்காக. புகழ்ச்சியால் என்பதில் ஆல் உடனிகழ்ச்சிப் பொருட்டு. (10)

குன்றதன் புடையில் வீழுங் குரைபுன லாற்றின் ஆடி  
மன்றலங் காமர் காவின் மலர்மணம் அளாவி வாரித்  
தென்றியா யசைந்து மெல்லச் சினகரம் புகுது மெல்லை  
நின்றதோர் நந்தி காணாஉ வரப்பினன் நெடிது சீறி.

இ—ள்: குன்று அதன் புடையில் வீழும் குரை புனல் ஆற்றின் ஆடி—அத் திருக் கைலாசமலையின் பக்கத்திலிழிகின்ற ஒலிக்கின்ற அருவி நீராகிய ஆற்றிற் படிந்து, மன்றலம் காமர் காவின் மலர் மணம் அளாவி வாரி—வாசனை பொருந்திய அழகிய சோலையின்கணுள்ள பூக்களின் மணத்தை அளவளாவிக் கவர்ந்து கொண்டு, தென்றி ஆய் அசைந்து—தென்றற் காற்றாக அசைந்து, மெல்ல சினகரம் புகுதும் எல்லை—மெல்லவாகத் திருக்கோயினுட் பிரவேசிக்குஞ் சமயத்தில், நின்றது ஓர் நந்தி காணாஉ—அங்கு நின்ற திருநந்திதேவர் பார்த்து, நெடிது சீறி உரப்பினன்—மிகவுங் கோபித்து அதட்டினார் எ—று.

அருவி நீரிற் படிந்ததும் மலர்மணமளவியதும் வாயிற் காவலராதியோரை வசப்படுத்தற்கென்க. வீழும் ஆறு என இயையும். து—சாரியை. (11)

பொற்பிரம் பொன்று பற்றிப் பொலன்முதற் கடையைப் போற்றி  
நிற்புறும் ஆணை வள்ளல் நெடுஞ்சினத் துரப்ப லோடுங்  
கற்பொழி யெழிலி கான்ற கணையொலி கேட்ட பாம்பின்  
முற்படர் கின்ற காலோன் மொய்ம்பிலன் வெருவி வீழ்ந்தான்.

இ—ள்: பொன் பிரம்பு ஒன்று பற்றி பொலன் முதல் கடையை போற்றி நிற்புறும் ஆணை வள்ளல்—ஒரு பொற் பிரம்பைத் திருக்கரத்திற்றாங்கி, அழகிய முதல் வாயிலைக் காத்து நிற்கின்ற ஆஞ்ஞையையுடைய திருநந்திதேவர், நெடும் சினத்து உரப்பலோடும்—மிக்க கோபத்துடன் அதட்டுதலும், முன் படர்கின்ற காலோன்—முன்னாகச் செல்லுகின்ற வாயுதேவன், கல் பொழி எழிலி கான்ற கணைஒலி கேட்ட பாம்பில்—கன் மழையைப் பெய்கின்ற மேகத்தினாலுமிழப் பெற்ற இடியோசையைக் கேட்ட சர்ப்பத்தைப்போல, மொய்ம்பு இவன் வெருவி வீழ்ந்தான்—வலிமையில் லாதவனாய்ப் பயந்து விழுந்தான் எ—று. (12)

வேறு

ஒல்லென வீழ்வுறும் உயிர்ப்பின் காவலன்  
எல்லையில் அச்சமொ டிரங்கி யேயெழீஇத்  
தொல்லையின் உருக்கொடு தோன்றி நந்திதன்  
மல்லலங் கழல்களை வணங்கிக் கூறுவான்.

இ—ள்: ஒல் என வீழ்வுறும் உயிர்ப்பின் காவலன்—விரைவாக விழுந்த வாயு தேவன். எல்லை இல் அச்சமொடு இரங்கி எழீஇ—அளவிறந்த பயத்தோடும் வருந்தி யெழுந்து, தொல்லையின் உரு கொடு தோன்றி—பழைய உருவத்தைக் கொண்டு தோற்றி, நந்தி தன் மல்லல் அம் கழல்களை வணங்கி கூறுவான்—திருநந்திதேவரது வலிய அழகிய திருவடிகளை வணங்கி இவ்வாறு சொல்வான் எ—று.

ஒல் விரைவுக் குறிப்பு. மல்லல் வளமெனினுமாம்.

(13)

மாலயன் மகபதி வானு ளோரெலாம்  
ஆலமர் கடவுளை யடைதல் முன்னிந்  
காலைய தறிந்தனை கடிது செல்கென  
மேலுரை செய்தனர் வினையி னேனுடன்.

இ—ள்: மால் அயன் மகபதி வான் உளோர் எலாம்—விஷ்ணுமூர்த்தியும் பிரமாவும் இந்திரனும் மற்றைய தேவர்களுமாகிய அனைவரும், ஆல் அமர் கடவுளை அடைதல் முன்னி—கல்லால் விருஷ நீழலில் வீற்றிருக்கின்ற சிவபிரானை யணுகுமாறு ஆலோசித்து, மேல்—அதன் பின், நீ காலையது அறிந்தனை கடிது செல்க என—நீ (போய்ச்) சமயம் பார்த்து விரைவில் வருகுதியென்று, வினையினேனுடன் உரை செய்தனர்—பாவினேனோடு வார்த்தையாடினர் என்று.

செல்க என்னும் வியங்கோளீறு தொக்கது.

(14)

கறுத்திடு மிடறுடைக் கடவு ளாடலைக்  
குறிக்கரி தஞ்சுவல் குறுக என்றியான்  
மறுத்தனன் அனையர்தம் வருத்தங் கூறியே  
ஒறுத்தெனை விடுத்தன ருடைய வன்மையால்.

இ—ள்: கறுத்திடும் மிடறு உடை கடவுள் ஆடலை குறிக்க அரிது—(நஞ்சுண்டு) கறுத்த திருமிடற்றையுடைய சிவபிரானது திருவிளையாடலை ஆராய்ந்துணர்தலருமை, குறுக அஞ்சுவல் என்று யான் மறுத்தனன்—அவரையணுகுதற்குப் பயப்படுவேனென்று யான் மறுத்துக் கூறினேன், அனையர்—அத்தேவர்கள், தம் வருத்தம் கூறி—தாம்படுந் துயரைச் சொல்லி, உடைய வன்மையால் எனே ஒறுத்து விடுத்தனர்—தமக்குள்ள சாமர்த்தியத்தினால் என்னைக் கடிந்தனுப்பினார்கள் என்று,

குறிக்க என்னு மெச்சத்தினீற்றகரந் தொக்கது. அஞ்சுவல்—தன்மை யொருமையெதிர்காலத் தெரிநிலை வினைமுற்று. சிவபிரானைத் தரிசித்தற்கேற்ற சமயம் பார்த்தலரிதென்பான் 'கறுத்திடு மிடறுடைக் கடவுளாடலைக் குறிக்கரிது, என்றான். (15)

ஆதலின் அடியனேன் அஞ்சி யஞ்சியே  
மேதகு தென்றியாய் மெல்ல வந்தனன்  
ஓதிட நினைந்திலன் உனக்கு மற்றிது  
பேதைமை உணர்வினேன் பிழைபொ றுத்திநீ.

இ—ள்: ஆதலின்—ஆன காரணத்தால், அடியனேன் அஞ்சி அஞ்சி மேதகு தென்றி ஆய் மெல்ல வந்தனன்—சுறியேன் பயந்து பயந்து மேன்மை மிக்க தென்றற்காற்றுகி மெல்லென வந்தேன், இது ஓதிட நினைந்திலன்—இதனைத் தேவரீர்க்கு விண்ணப்பஞ் செய்ய நினைத்திலேன், பேதைமை உணர்வினேன் பிழை நீ பொறுத்தி—பேதைமையான அறிவினையுடைய தமியேனாயற்றிய குற்றத்தைத் தேவரீர் பொறுத்தருளுக என்று.

தேவரது வலாற்காரத்தால் வந்து எனது மூட புத்தியினால் தேவரீர்க் குணர்த்தாது உட்புக நினைந்த குற்றத்தைப் பொறுத்தருள்க வென்பது கருத்து. திண்டி னாரையுவப்பித்து மெல்லென விசுவரின் 'மேதகு தென்றி' என்றார். (16)

தானவர் தொழவரு தகையில் சூரனால்  
மானம தொருவியே வருத்துற் றேய்ந்தனன்  
ஆனதொன் றுணர்கிலேன் அறிவு மாழ்கினேன்  
ஏனைய தேவரு மினைய நீரே.



இ—ள்: தானவர் தொழ வரு தகை இல் சூரனால் மானமது ஒருவி வருத்துற்று ஓய்ந்தனன்—அசுரர்கள் கைதொழும்படி வாழ்கின்ற தகுதியில்லாத சூரபன்மனால் மதிப்பையிழந்து வருந்தித் தளர்ந்தேன், ஆனது ஒன்று உணர்கிலேன் அறிவு மாழ்கினேன்—செய்யவேண்டிய கருமங்களொன்றையு மறியுமாற்ற வில்லாதேனாயறிவு மயங்கப் பெற்றேன், ஏனைய தேவரும் இனைய நீரரே—(யான் மாத்திரமன்று) மற்றைய தேவர்களும் இத் தன்மையரே எ—று.

அசுரரணிந்து கழித்தனவற்றை யகற்றலாதிய இழி தொழிலைச் சூரபன்மன் தனக்குக் கற்பித்தமையின் 'சூரனான் மானமதொருவியே வருத்துற்றோய்ந்தனன்' என்றான். (17)

அறைதரு கணத்தரு ளாதி யாகிய  
இறைவனின் முனிவினுக் கிலக்குற் றுரிலை  
சிறியவென் பொருட்டினுற் சீற்றங் கோடியோ  
பொறைபுரிந் தருளெனப் போற்றி வேண்டினான்.

இ—ள்: அறைதரு கணத்தருள் ஆதி ஆகிய இறைவ—வியந்து கூறப்பட்ட சிவ கணத்தினருட் டலைவராகிய பெருமானே! நின் முனிவினுக்கு இலக்குற்றார் இலை—தேவரீரது கோபத்திற்கு எதிர் நிற்பார் ஒருவருமில், சிறிய என் பொருட்டினால் சீற்றம் கோடியோ—அத்தகைய தேவரீர் சிறியேனாகிய என் பொருட்டாகக் கோபங் கொள்கின்றீரா?, பொறை புரிந்து அருள் என போற்றி வேண்டினான்—(யானியற் றிய குற்றத்தைப்) பொறுத்தருள வேண்டுமென்று துதித்து வேண்டுதல் செய் தான் எ—று.

தேவரீரது முனிவிற் கிலக்கானோரையன்றிச் சிறியேனை முனிவது தக்கதன் றென் பது குறிப்பு. (18)

ஆண்டகை நந்தியெம் மடிகள் அவ்வழி  
மூண்டெழு தன்பெரு முனிவு தீர்ந்தியாம்  
ஈண்டுநின் னுயிர்தனை யீதும் நிற்கலை  
மீண்டனை போகென விடைதந் தேவினான்.

இ—ள்: ஆண்டகை நந்தி எம் அடிகள்—ஆண்டகைமையினையுடைய எமது தலைவராகிய திருநந்திதேவர், அவ்வழி—அப்பொழுது, மூண்டு எழு தன் பெரு முனிவு தீர்ந்து—அதிகரித்துக் கிளருகின்ற தமது பெருங் கோபம் நீங்கப்பெற்று, யாம் ஈண்டு நின் உயிர்தனை ஈதும்—யாம் இப்பொழுது உனது ஆன்மாவைத் தருகின்றோம். நிற்கலை மீண்டனை போக என—நில்லாது திரும்பிப் போவென்று, விடை தந்து ஏவினான்—அனுமதியைக் கொடுத்து அனுப்பினார் எ—று.

ஈண்டென்னுமிடைச் சொல் காலத்தைச் சுட்டிற்று. நிற்கலை மீண்டனை—முற் றெச்சங்கள். போக என்னும் வியங்கோள்ஈறு தொக்கது. பின்னும் இத் தொழிலை முயல்வாயாயின் தவறாது உன்னுயிரைக் கவர்வேமென்பது தோன்ற 'ஈண்டு நின் னுயிர்தனையீதும்' என்றார். (19)

சீரிய நந்தியந் தேவன் ஏவலும்  
மாருதன் அவனடி வணங்கி வல்லையின்  
நேரறு கயிலையின் நீங்கி நீடுபொன்  
மேருவில் விண்ணவர் குழுவை மேவினான்.

இ—ள்: சீரிய நந்தியம் தேவன் ஏவலும்—சிறப்புப் பொருந்திய திருநந்தி தேவரனுப்புதலும், மாருதன்—வாயுதேவன், அவன் அடி வணங்கி—அவரது பாதங்களை நமஸ்கரித்து, நேர் அறு கயிலையின் வல்லையில் நீங்கி—ஒப்பற்ற திருக்கைலாசமலையினின்றும் விரைவாக நீங்கி, நீடு பொன் மேருவில் விண்ணவர் குழுவை மேனிஞன்—நெடிய பொன்மயமாகிய மேருமலையிற் தேவர் கூட்டத்தையடைந்தான் என்று. (20)

மேவரு காலினான் விரிஞ்சன் மாயவன்  
பூவடி வந்தனை புரிந்து நந்திதன்  
காவலின் வன்மையும் நிகழ்ந்த காரியம்  
யாவதும் முறைபட இயம்பி னானரோ.

இ—ள்! மேவரு காலினான்—அவ்வாறு சென்ற வாயுதேவன், விரிஞ்சன் மாயவன் பூ அடி வந்தனை புரிந்து—பிரமதேவரதும் விஷ்ணு மூர்த்தியினதும் பொலிவார்ந்த பாதங்களை வணங்கி, நந்திதன் காவலின் வன்மையும்—திருநந்தி தேவரது காவலின் திறமையையும், நிகழ்ந்த காரியம் யாவதும் முறைபட இயம்பினான்—அங்கே நிகழ்ந்த காரியமனைத்தையுங் கிரமமாகக் கூறினான் என்று. (21)

காற்றுவரை வினவியே கமலக் கண்ணனும்  
நாற்றிசை முகத்தனும் நாகர் செம்மலுஞ்  
சாற்றருந் துன்பினர் தம்மி லோர்ந்திடாத்  
தேற்றமொ டினையன் செப்பல் மேயினார்.

இ—ள்: கமலக் கண்ணனும் நால் திசை முகத்தனும் நாகர் செம்மலும்—தாமரைக் கண்ணையுடையராகிய திருமாலும் நான்கு திசைகளிலும் முகங்களையுடைய பிரமதேவரும் தேவர்க்கரசனாகிய இந்திரனும், காற்று உரை வினவி—வாயுதேவன் கூறிய வார்த்தையைக் கேட்டு, சாற்ற அரும் துன்பினர் தம்மில் ஓர்ந்திடா—சொல்லுதற்கரிய பெருந் துயரத்தையுடையவர்களாய்த் தங்களுள் ஆலோசித்து, தேற்றமொடு இனையன் செப்பல் மேயினார்—தெளிவாக இவ் வாசகங்களைச் சொல்லத் தொடங்கினார்கள் என்று.

சிவபிரானைத் தரிசித்தற்குச் சமயம் பார்த்தலரிதாய் முடிந்தமையின் துன்புற்றனரென்க. (22)

எந்தைதன் செய்கைதேர்ந் தேகு நீயென  
வெந்திறல் மருத்தினை விடுத்தும் ஆங்கவன்  
நந்திதன் னுணையால் நடுக்க முற்றிவன்  
வந்தனன் அச்சுறு மனத்த னாகியே.

இ—ள்: நீ எந்தை தன் செய்கை தேர்ந்து ஏகு என வெம் திறல் மருத்தினை விடுத்தும்—நீ எம் பெருமானது செயலை ஆராய்ந்து வருவாயென்று வெவ்விய திறலையுடைய வாயுபகவானை ஏவினேம், அவன்—அவ் வாயுதேவன், நந்திதன் ஆணையால் நடுக்கமுற்று—திருநந்திதேவரது ஆஞ்ஞையினால் மன நடுக்கங் கொண்டு, அச்சுறும் மனத்தன் ஆகி இவண் வந்தனன்—அச்சமெய்திய மனத்தையுடையவனாகி இவ் விடத்து வந்தான் என்று.

ஏகு—ஆய் விசுதி குன்றிய முன்னிலையேவல் வினைமுற்று. விடுத்தும் இறந்த காலத் தன்மைப் பன்மை வினைமுற்று. எம்பிரான் செயலைத் தேர்ந்துவரத்தக்க சாமர் த்திய முடையனென்பது போதர 'வெந்திறன் மருத்து' என்றார். (23)

மன்னிய கயிலைமால் வரையின் யாமெலாம்  
இன்னினி யேகியே ஈசன் றன்முனம்  
உன்னருங் காலமொ டுற்ற நங்குறை  
பன்னுதல் துணிபெனப் பலருங் கூறினார்.

இ—ள்: யாம் எலாம்—யாங்களனைவேமும், இன்னினி—இனி, மன்னிய மால் கயிலை வரையில் ஈசன் தன் முனம் ஏகி—நிலைபெற்ற பெரிய திருக்கைலாச மலையிற் சிவபிரானது திருமுன்னிலையிற் போய், உன்ன அரும் காலமொடு உற்ற நம் குறை பன்னுதல் துணிபு என—நினைத்தற்கரிய காலமாக நேர்ந்திருக்கின்ற எமது குறை களை முறையிடுதலே உறுதியென்று, பலரும் கூறினார்—அனைவரும் (ஒருமித்துச்) சொன்னார்கள் என்று.

பிரிநிலையேகாரந் தொக்கது. எண்ணிறந்த காலமாக நேர்ந்தவென்பார் 'உன் னருங் காலமொடுற்ற' என்றார். (24)

இவ்வகை யவரெலாம் இசைந்து செம்பொனின்  
மெய்வரை நீங்கியே வெள்ளி வெற்பினில்  
தெய்வதக் கோயின்முன் சென்று நந்தியை  
அவ்விடை தொழுதிவை அறைதல் மேயினார்.

இ—ள்: அவர் எலாம் இவகை இசைந்து—அத் தேவரனைவரும் இவ்வாறு சம் மதித்து, செம் பொனின் மெய் வரை நீங்கி—செம் பொன்னுலமைந்த மெய்ம்மை யாகிய மேருமலையினின்று நீங்கி, வெள்ளி வெற்பினில் தெய்வத கோயில் முன் சென்று—திருக்கைலாச மலையிலுள்ள தெய்வீகமாகிய திருக்கோயிலின் முன் போய், அ இடை நந்தியை தொழுது—அவ்விடத்தில் நின்ற திருநந்திதேவரைக் கைதொழுது, இவை அறைதல் மேயினார்—இவற்றைக் கூறுவாராயினார் என்று. (25)

வேறு

நந்தியந் தேவுகேள் நங்கள்பால் துன்பெலாஞ்  
சிந்தைசெய் திடுதியத் தேவதே வற்கியாம்  
வந்தவா றேதியே வல்லைநீ எமையவன்  
முந்துறக் காட்டென முகமனோ டுரைசெய்தார்.

இ—ள்: நந்தியம் தேவு கேள்—திருநந்திதேவரே! கேட்டருள்க, நீ நங்கள் பால் துன்பு எலாம் சிந்தை செய்திடுதி—தேவரீர் எம்மாட்டனுடைய துன்பங்களெல்லாவற் றையுந் திருவுளம் பற்றியருள்க, யாம் வந்தவாறு அ தேவதேவற்கு ஓதி—யாம் இங்கு வந்த தன்மையைத் தேவாதிதேவராகிய அந்தச் சிவபிரானுக்கு விண்ணப்பஞ் செய்து, எமை அவன் முந்து உற வல்லை காட்டு என—சிறியேங்களை அவரது திரு முன்னிலையிற் கொடு சென்று விரைவிற் காண்பிப்பீராகவென்று, முகமனோடு உரை செய்தார்—உபசார வார்த்தைகளோடு கூறினார்கள் என்று.

நந்தியந்தேவு—அண்மைவிளி. உகரம்—சாரியை. தேவ தேவன்—தேவரனை வர்க்கு முதற்றேவன். கேட்டுச் சிந்தை செய்து ஒதிக்காட்டென முற்றுக்களை எச்ச

மாக்கியியைக்க. இங்ஙனமியைப்பது பிரயோக-விவேகத்தார்க்குமுடன்பாடென்க. முகமனோடுரை செய்தலாவது முகமன் மொழிகளோடு இம் மொழியையுஞ் சேர்த்து மொழிதல். (26)

மற்றிவா றுரைசெய்யும் வானவத் தொகையினை  
நிற்றிரால் என்றவண் நிறுவியே உறையுள்போய்க்  
கற்றவார் சடைமுடிக் கண்ணுதற் கடவுடன்  
பொற்றடந் தாள்களைத் தொழுதனன் புகலுவான்.

இ—ள்: இவ்வாறு உரை செய்யும் வானவ தொகையினை நிற்றிர் என்று அவண் நிறுவி—(திருநந்திதேவர்) இவ்வாறு கூறிய தேவர் கூட்டத்தாரை நில்லுங்களென்று அவ்விடத்து நிறுத்தி, உறையுள் போய்—திருக்கோயிலினுட் சென்று, கற்றை வார் சடை முடி கண்ணுதல் கடவுள் தன் பொன் தடம் தாள்களை தொழுதனன்—கூட்டமாகிய நீண்ட சடை முடியையும் நெற்றிக் கண்ணையுமுடைய சிவபிரானது பொன் போன்ற விசாலித்த திருவடிகளை வணங்கி, புகலுவான்—இவ்வாறு விண்ணப்பஞ் செய்வார் என்று.

தொகையினை நிறுவி எனவும் கடவுடன்தாள் எனவும் இயையும். தொழுதனன்—முற்றெச்சம். இவ்வாறென்பதில் வகரம் தொக்கது. (27)

அண்ணலே உனதுபொன் னடிகளைக் காணிய  
விண்ணுளோர் யாவரும் வேந்தன்மா லயனோடு  
நண்ணின ரென்றலும் நந்தியைத் தெரிசூறித்  
தண்ணிலா வேணியான் தருதியென் றருள்செய்தான்.

இ—ள்: அண்ணலே—கடவுளே!, விண் உளோர் யாவரும்—தேவரனைவரும், வேந்தன் மால் அயனோடு—தமது தலைவனாகிய இந்திரனோடும் விஷ்ணுமூர்த்தி யோடும் பிரமதேவரோடும் கூட, உனது பொன் அடிகளை காணிய நண்ணினார் என்ற லும்—தேவரீரது அழகிய பாதங்களைத் தரிசிக்கும் பொருட்டு வந்தார்களென்று கூறு தலும், தண் நிலா வேணியான்—குளிர்ந்த பாலசந்திரனை யணிந்த சடை முடியை யுடைய சிவபெருமான் (அது கேட்டு), நந்தியை தெரிசூறித்—திருநந்திதேவரைப் பார்த்து, தருதி என்று அருள் செய்தான்—அவர்களை யழைத்து வருவாயென்று திரு வாய் மலர்ந்தார் என்று.

உறீஇ—உற்று என்பதன் விகாரம். திருவருண் மிக்க சிந்தையரென்பது போதர 'தண்ணிலா வேணியான்' எனக் கருத்துடையடை புணர்த்தினார். உணக் காணிய என்னோது உனதடிகளைக் காணியவென்றது தம்மொழி தாழ்ந்த வசனமாதற் பொருட்டென்க. (28)

அருள்புரிந் திடுதலும் ஆதியம் பண்ணவன்  
திருமலர்த் தாள்களைச் சென்னியிற் சூடியே  
விரைவுடன் மீண்டுற வேதன்மா லாதியாஞ்  
சுரரெலாம் வம்மெனத் தூயவன் கூவினான்.

இ—ள்: ஆதியம் பண்ணவன் அருள் புரிந்திடுதலும்—ஆதி கடவுளாகிய சிவ பிரான் இவ்வாறு திருவாய் மலர்ந்தருள, தூயவன்—பரிசுத்தராகிய திருநந்திதேவர்,

(ஆதியம் பண்ணவன், திரு மலர் தாள்களை சென்னியில் சூடி—ஆதி கடவுளாகிய அச் சிவபிரானது அழகிய தாமரை மலர் போலும் பாதங்களைச் சிரமேற் புனைந்து, விரைவுடன் மீண்டு உற—விரைவாகத் திரும்பி வந்து, வேதன் மால் ஆதி ஆம் சுரர் எலாம் வம் என கூவினான்—பிரமாவும் திருமாலும் முதலாகிய தேவர்கள் யாவரும் உள்ளே வருக என்று அழைத்தார் எ—று,

ஆதியம் பண்ணவன்—தாப்பிசை. வம்மின் என்னு முன்னிலை யேவற்பன்மை வினைமுற்று வம்மென நின்றது. திரு—அழகு; கண்டரால் விரும்பப்படுந் தன்மை நோக்கமென்றார் பிறரும். (29)

கூவியே அருடலுங் கொண்டல்பே ரொலியினால்  
தாவிலா மகிழ்வுறுஞ் சாதகத் தன்மையாய்ப்  
பூவினா யகன்முதற் புகலும்வா னவரெலாந்  
தேவதே வன்முனஞ் செல்லுதல் மேயினார்.

இ—ள்: கூவி அருடலும்—இவ்வாறழைத்தருளுதலும், பூவின் நாயகன் முதல் புகலும் வானவர் எலாம்—தாமரை மலரில் வீற்றிருக்கின்ற பிரமா முதலாகச் சொல்லப்படுகின்ற தேவரனைவரும், கொண்டல் பேர் ஒலியினால் தா இலா மகிழ்வு உறும் சாதக தன்மை ஆய்—மேகத்தினது பெரு முழக்கத்தாற் குறைவற்ற உவகையைப் பெறுகின்ற வானம்பாடிப் பறவையினியல்பினராய், தேவ தேவன் முனம் செல்லுதல் மேயினார்—தேவாதி தேவாராகிய சிவபிரானது திருமுன்னிலையிற் போவராயினார் எ—று.

வானம்பாடிப் பறவை மேக முழக்கங் கேட்ட மாத்திரத்தே மழை பெய்யுமெனக் கருதி மகிழ்தல் போலத் திருநந்தி தேவரழைத்த மாத்திரத்தே சிவனருள் தவறாது கிடைக்குமென்று துணிந்து மகிழ்ந்தனரென்க. (30)

அம்மையோர் பங்குற அரியணைக் கண்ணுறும்  
எம்மையாள் இறைவன்முன் னெய்தியே ஆங்கவன்  
செம்மைசேர் தாள்களைச் சென்னியால் தாழ்ந்தெழீஇப்  
பொய்ம்மைதீர் அன்பினால் இனையவா போற்றுவார்.

இ—ள்: அம்மை ஓர் பங்கு உற அரியணை கண் உறும் எம்மை ஆள் இறைவன் முன் எய்தி—உமாதேவியார் வாம பாகத்திலிருப்பச் சிங்காசனத்தின் கண்ணே வீற்றிருக்கின்ற எங்களை அடிமைகொள்ளுகின்ற தலைவராகிய சிவபிரானது சந்நிதானத்திற் போய், அவன் செம்மை சேர் தாள்களை சென்னியால் தாழ்ந்து எழீஇ—அப்பெருமானது செப்பம் பொருந்திய பாதங்களைத் தலையால் வணங்கியெழுந்து, பொய்ம்மை தீர் அன்பினால் இனையவா போற்றுவார்—மெய்யன்பினால் இவ்வாறு தோத்திரஞ் செய்வார்கள் எ—று.

அரியணைக் கண்ணுமிறைவன் எம்மையாளிறைவன் எனத் தனித்தனியியையும். பொய்ம்மை தீரன்பு—பொய்த்தலில்லாத அன்பு. (31)

வேறு

நோக்கினும் நுழைகிலை நுவலு கின்றதோர்  
வாக்கினும் அமைகிலை மதிப்ப வெண்கிலை  
நீக்கரும் நிலைமையின் நிறி எந்தைநீ  
ஆக்கிய மாயம் தறிகி லேமரோ.



இ—ள்: நோக்கினும் நுழைகிலை = (தேவரீர்சிறியேங்களது) பார்வைக்கு மகப் படுகின்றிலீர், நுவலுகின்றது ஓர் வாக்கினும் அமைகிலை—சொல்லப்படுகின்ற சொல்லிற்கும் அகப்படுகின்றிலீர், மதிப்ப ஒண்கிலை—அனுமானித்தற்கு மகப்படுகின்றிலீர், நீக்க அரும் நிலைமையில் நிற்பி—பிரித்தறிதற்ரிய தன்மையாக (எங்கும்) வியாபித்து நிற்கின்றீர், எந்தை—எம் பெருமானே!, நீ ஆக்கிய மாயம் ஈது அறி கிலேம்—தேவரீருண்டாக்கிய இந்த மாயையை (இன்னவாறெனத் தமிழேம்) உணரு மாற்றலில்லேம் என்று.

பிரமாணாதீதராயும் விசுவாந்தர்யாமியாயும் நிற்கின்றீரென்பது தாற்பரியம். சூரியப்பிரகாசம் கண்ணுள்ள சர்வான்மாக்கட்கும் பௌதிகப் பிரபஞ்சத்திலுள்ள பொருளனைத்தையுங் காட்டி நிற்பினுங் கூகைப் புள்ளுக்குத் தோன்றாமை போலச் சிவபிரான் சர்வாந்தர்யாமியாய் நிற்பினும் பெத்தான்மாக்கட்குத் தோன்றப் பெருராதலின் 'எந்தை நீயாக்கிய மாயம்தறிகிலேம்' என்றார். இதனை "பொல்லா விருளகற் றுங்கதிர் கூகையென் புட்கண்ணினுக்—கல்லா யிருந்திடு மாறெருக்கு மேயறி வோருளத்தில்—வல்லா ரறிவா ரறியார் தமக்கு மயக்கங் கண்டா—யெல்லாம் விழி மயக் கேயிறைவா கச்சி யேகம்பனே" என்னும் பட்டினத்தடிகள் திருவாக்கானு மறிக. (32)

இருமையு மொருமையும் இரண்டு மொன்றிய  
ஒருமையு மன்றென உலகம் யாவையும்  
பெருமையின் இயற்றிய பெரும நின்செயல்  
அருமறை யானவும் அறிதற் பாலவோ.

இ—ள்: இருமையும் ஒருமையும் இரண்டு ஒன்றிய ஒருமையும் அன்று என— பேதமும் அபேதமும் பேதாபேதமுமாகிய முப்பகுப்பு மல்லவென்று சொல்லுமாறு நின்று, உலகம் யாவையும் பெருமையின் இயற்றிய பெரும—எல்லாவுலகங்களையும் மேன்மையோடு சிருட்டித்த கடவுளே!, நின் செயல் அரு மறை ஆனவும் அறிதற்பா லவோ—தேவரீரது திருவிளையாடலை அரியனவாகிய வேதங்களும் அறிய வல்ல னவா? (அல்லவே) என்று.

தேவரீர் உலகத்தோடு பேதமாய் நிற்கின்றீரா? அபேதமாய் நிற்கின்றீரா? பேதா பேதமாய் நிற்கின்றீரா? என ஆசங்கித்துழி அம் முன்றினியல்பு மமைதலால் அவற்று ளொன்றாக நிச்சயிக்காது தேவரீருளிய வேதங்கடாமே தடுமாறுமாயின் சிறியரே மறிவது எங்ஙனமென்பது கருத்து.

இருமை—இரண்டாய் நின்றல். ஒருமை—ஒன்றாய் நின்றல். இரண்டுமொன் றிய வொருமை—முற் கூறிய இரு தன்மையுங் கலப்ப நின்றல். இம் மூவகை யுட் சிவபிரானமையாது நின்றலை "ஒன்று நீ யல்லை, யன்றியொன் றில்லை, யாருனை யறியகிற்பாரே" எனத் திருவாசகமும் "பொற்பணிபோ லபேதப் பிறப்பிலதா யிருள்வெளி போற் பேதமுஞ் சொற் பொருள் போற் பேதாபே தமுமின்றிப் பெருநூல் சொன்ன வறத்தினால் விளைவதாய்" எனச் சிவப்பிர காசமுங் கூறுதலானறிக. இயற்றிய என்பதில் உபலக்கணத்தாற் காத்தலா தியவற்றையுமமைக்க. வாளாவிருப்பவே பரிதிமுற் பதும மலர்தல் போலத் தொழில்க ணிகழ்தலின் 'பெருமையினியற்றிய பெரும' எனவும், "நாவேத விந்மநுதேதம்ப்ரசந்தம்" (வேதத்தை யறியாதவன் அந்தப் பிரமத்தையறி யான்) என்னுஞ் சுருதி வாக்கியப்படி பதியிலக்கணத்தை யுணர்தற்குச் சிறந் தன வேதங்களே யாதலின், வாளா கூறுது அடையும் உயர்வு சிறப்பும்மையுங் கொடுத்து 'அருமறையானவு மறிதற்பாலவோ' எனவுங் கூறினார். (33)

உருவொடு தொழில்பெய ரொன்று மின்றியே  
பரவிய நீயவை பரித்து நிற்பது  
விரவிய வுயிர்க்கெலாம் வீடு தந்திடுங்  
கருணைய தேயலாற் கருமம் யாவதே.

இ—ள்: உருவொடு தொழில் பெயர் ஒன்றும் இன்றி பரவிய நீ—உருவ மும் முயற்சியும் நாமமுமாகிய இவையொன்றுமில்லாது (எங்கும்) நிறைந்த தேவரீர், அவை பரித்து நிற்பது—அவற்றைக் கொண்டு நிற்பது, விரவிய உயிர்க்கு எலாம் வீடு தந்திடும் கருணையதே அலால்—(உலகத்திற்) பரந்துள்ள ஆன்மாக்களைத்திற்கும் முத்தியின்பத்தைக் கொடுக்கின்ற திருவருளையா மன்றி, கருமம் யாவது—பிறிது செயலென்னை? (ஒன்று மின்று) ஏ—று.

நிட்களராகிய சிவபிரான், சகல ரூபங் கொண்டது தமிழேங்கனையுய்வித்தற் பொருட்டே, பிறிதொன்றன் பொருட்டுமன்றென்பது கருத்து. இதனை “உருவ ருள் குணங்க ளோடு முணர்வரு ளருவிற் றேன்றுங்—கருமமு மரு ளரன்றன் கரசர னாதி சாங்கந்—தருமரு ரூபாங்க மெல்லாந் தானரு டனக்கொன் றின்றி—யருளுரு வுயிருக் கென்றே யாக்குவ னமலன் றுனே” என்னுஞ் சிவ ஞான சித்திச் செய்யுளானுமுணர்க. கருணையதே என்பதிலேகாரம்—தேற் றம். (34)

அவ்வுயிர் யாவுநின் னருளி லாவழிச்  
செய்வினை புரிகில சிறிதும் ஆதலால்  
வெவ்விய நயப்பொடு வெறுப்பி லாதநீ  
எவ்வகை யோவுல கியற்றுந் தன்மையே.

இ—ள்: அ உயிர் யாவும்—அந்த ஆன்மாக்களைத்தும், நின் அருள் இலா வழி சிறிதும் செய் வினை புரிகில—தேவரீரது அனுக்கிரகமில்லாத பொழுது சற் றுயினுந் தாஞ் செய்ய வேண்டிய தொழிலைச் செய்கின்றில, ஆதலால்—ஆதலி னால், வெவ்விய நயப்பொடு வெறுப்பு இலாத நீ—கொடிய விருப்பும் வெறுப்பு மில்லாத தேவரீர், உலகு இயற்றும் தன்மை எவ்வகை—உலகத்தை நடாத் துந் தன்மை எப்படி ஏ—று.

விருப்பு வெறுப்பற்ற தேவர்க்குத் தொழிலியற்றலி லிச்சை பிறவாதாத லின், உலகத்தைச் சிருட்டி முதலிய கிருத்தியங்களால் நடாத்துவதெங்ஙன மென்பது கருத்து. தோன்றிய வழி அனுபவித்தன்றி யாற்றுதற்கரிய விருப் பென்பார் ‘வெவ்விய நயப்பு’ என்றார். (35)

முன்னதின் முன்னென மொழிது மேயெனின்  
பின்னதின் பின்னுமாப் பேச நின்றியால்  
அன்னவை யேயெனில் ஒழிந்த தல்லையோ  
என்னென நின்னையாம் ஏத்து கின்றதே.

இ—ள்: முன்னதின் முன் என மொழிதும் எனில்—முன்னைப் பழம் பொரு ளெவற்றினும் முன்னைப் பழம் பொருளென்று சொல்வேமேயானால், பின்னதின் பின் ஆ பேசவும் நின்றி—பின்னைப் புதுப் பொருளெவற்றினும் பின்னைப் புதுப்

பொருளென்று சொல்லவும் இயைந்து நிற்கின்றீர், அன்னவையே எனில் ஒழிந்தது அல்லையோ—அவ்விரண்டுமாயே நிற்கின்றிரென்பேமாயின் இடையினிடைப் பொருளுந் தேவரீரன்றோ, நினை யாம் என் என ஏத்துகின்றது—தேவரீரையாம் எவ்வாறு துதிக்கின்றது? என்று.

தேவரீர் ஆதி நடு ஈறு என்னு முக்காலத்துப் பொருளுமாயிருத்தலின் இங்கே காட்டிய வகையுள்ளொன்றாக நிச்சயித்துத் துதிப்பது தகாதென்பது கருத்து. அன்னவையே யென்பதில் எகாரம்—தேற்றம். (36)

புல்லிய புரம்பொடித் ததுவுங் காமனை  
ஒல்லென எரித்ததும் உனக்குச் சீர்த்தியோ  
எல்லையில் விதிமுத லெனைத்தும் ஈண்டுநின்  
நல்லருள் ஆணையே நடாத்து மென்கையால்.

இ—ள்: எல்லை இல் விதி முதல் எனைத்தும் ஈண்டு நின் நல் அருள் ஆணையே நடாத்தும் என்கையால்—அளவிறந்த சிருட்டி முதலிய தொழில்களெல்லாவற்றையும் இவ்விடத்துத் தேவரீரது நல்ல திருவருட் சத்தியாகிய ஆஞ்ஞையே நடப்பிக்குமெனக் கூறுதலால், புல்லிய புரம் பொடித்ததுவும் காமனை ஒல்லென எரித்ததும் உனக்கு சீர்த்தியோ—புன்மையுடையனவரகிய முப்புரங்களை நீரூக்கியதும் மன்மதனை விரைவிலெரித்ததுந் தேவரீருக்குக் கீர்த்தியாகுமா (ஆகாவே) என்று.

வாளாவிருந்து சிருட்டி முதலிய கிருத்தியங்களை யியற்றும் நுமக்கு, சிரித்த மாத்திரத்தில் முப்புரங்களையும், பார்த்த மாத்திரத்தில் மன்மதனையு மெரித்தமை புகழாகாதென்பது கருத்து.

ஏகாரம்—பிரிநிலை. விதி முதலெனைத்து மீண்டு நின்னல்லருளானையே நடாத்துமென்பதை “தோற்றுவித் தளித்துப் பின்னுந் துடைத்தரு டொழில் கண் மூன்றும் போற்றவே யுடைய னீசன் புகுந்தது விகார் மென்னிற்—சாற்றிய கதிரோனிற்கத் தாமரையலருங் காத்தங்—காற்றிடுங் கனலை நீருங் காத்திடுங் காசினிக்கே” என்னுஞ் சிவஞான சித்தித் திருவிருத்தானுமுணர்க. (37)

எங்களை முன்னரே இயல்பின் ஈந்தனை  
எங்களை இவ்வர சியற்று வித்தனை  
எங்களொ டொருவனென் றிருத்தி நின்செயல்  
எங்களின் அறிவரி தென்று போற்றினார்.

இ—ள்: எங்களை முன்னரே இயல்பின் ஈந்தனை—சிறியேங்களை முக்காலத்திற்றகுதியுடன் படைத்தீர், எங்களை இவ் அரசு இயற்றுவித்தனை—சிறியேங்களால் இவ் வரசியலைச் செய்வித்தீர், எங்களொடு ஒருவன் என்று இருத்தி—சிறியேங்களோடு ஒருவராகவுமிருக்கின்றீர், நின் செயல் எங்களில் அறிவதரிது என்று போற்றினார்—(ஆதலின்) தேவரீரது செயல் அடியேங்களாலறிதற்கரியது என்று கூறித் துதித்தார்கள். என்று.

ஈந்து இயற்றுவித்து இருத்தி என முற்றுக்களை எச்சமாக்கி இயைக்க. எங்களை யீந்த தேவரீராற் பிறரை யீதல் காத்தன் முதலியன கூடுமாகவும் எமக்கே அத்தொழில்களைத் தந்து இயற்றுவிக்கின்றீர், அங்ஙனமியற்றுந் தேவரீர் எமக்கிறைவராய் நிற்பதன்றி நம்முடன் ரொழிலியற்று மொருவராக நின்றல் வேண்

டற்பாற்றன்று, ஆகவும் அவ்வாறு நிற்கின்றீர், ஆதலின் தேவரீரது திருவிளை யாடல்கள் நம்மாலுணர் தற்கரியன வென்று கூறித் துதித்தனரென்க. எங்களை இயற்றுவித்தனை—உருபு மயக்கம். (38)

வேறு

அவ்வகை அமர ரெல்லாம் அன்புசெய் தேத்து மெல்லை  
மைவரு மிடற்றுப் புத்தேள் மற்றவர் வதன நோக்கி  
நொவ்வுற லெய்திச் சிந்தை நுணங்கினீர் நுங்கட் கின்னே  
எவ்வர மெனினும் ஈதும் வேண்டிய திசைத்தி ரென்றான்.

இ—ள்: அவ்வகை அமரர் எல்லாம் அன்பு செய்து ஏத்தும் எல்லை—அவ் வாறு தேவரனைவரும் அன்பு கூர்ந்து துதிக்கும் பொழுது, மை வரும் மிடற்று புத்தேள்—நஞ்சார்ந்த கண்டத்தையுடையசிவபிரான், அவர் வதனம் நோக்கி— அவர்களது முகத்தைப் பார்த்து, நொ உறல் எய்தி சிந்தை நுணங்கினீர்— (தேவிர்களா!) துன்பம் பொருந்தி மனம் வாடினீர்கள், நுங்கட்கு இன்னே எ வரம் எனினும் ஈதும்—உங்களுக்கு இப்பொழுதே எந்த வரத்தையாயினுந் தரு வோம், வேண்டியது இசைத்திர் என்றான்—வேண்டிய வரத்தைக் கேட்பீர் களாக என்று திருவாய்மலர்ந்தருளினார் எ—று.

நொ—துன்பம்.

(39)

என்றலும் அமரர் சொல்வார் யாமெலா மிந்நாள் காறும்  
வன்றிறல் அவுணர் தம்மால் வருந்தினம் அதனை நீங்கி  
நன்றிகொள் தொல்லை ஆக்கம் நண்ணுவா னாக நின்பால்  
ஒன்றொரு வரம்வேண் டுற்றும் அதனியல் புரைத்து மன்றே.

இ—ள்: என்றலும் அமரர் சொல்வார்—என்றிவ்வாறு சிவபிரான் திருவாய் மலர்ந்தருளத் தேவர்கள் விண்ணப்பஞ் செய்வார்கள், யாம் எலாம் இ நாள் காறும் வன் திறல் அவுணர் தம்மால் வருந்தினம்—யாமனைவேழும் இத் தினம் வரையும் மிக்க வலிமையினையுடைய அசுரர்களால் வருத்தமுற்றோம், அதனை நீங்கி நன்றி கொள் தொல்லை ஆக்கம் நண்ணுவான் ஆக—அவ் வருத்தத்தை நீங்கி நன்மை மிக்க பழைய செல்வத்தைப் பெறுமாறு, நின் பால் ஒன்றொரு வரம் வேண்டுற்றும்—தேவரீரிடத்து ஒரு வரத்தை யிரந்தோம், அதன் இயல்பு உரைத்தும்—அவ் வரத்தினியல்பை விண்ணப்பஞ் செய்வோம் எ—று. (40)

மும்மையின் உயிர்கள் பெற்ற முகிழ்முலைக் கன்னியாகும்  
அம்மையை மணந்த தன்மை ஆங்கவள் இடமா ஈங்கோர்  
செம்மலை யளித்தற் கன்றே தீவினைக் கடற்பட் டுள்ள  
எம்மையாளு வதற் கேதுக் காட்டிய இயற்கை யல்லால்.

இ—ள்: மும்மையின் உயிர்கள் பெற்ற முகிழ்முலை கன்னி ஆகும் அம்மையை மணந்த தன்மை—முவகைப்பட்ட ஆன்மாக்களையெல்லாம் பெற்றருளிய அரும் பிய தனங்களுடைய கன்னிகையாகிய பார்ப்பதியாரைத் திருமணஞ் செய்த தன்மையானது, தீவினை கடல் பட்டு உள்ள எம்மை ஆளுவதற்கு ஏது காட்டிய இயற்கை அல்லால்—பாவமாகிய சமுத்திரத்திலகப்பட்டுள்ள சிறியேங்களை அடிமை கொள்வதற்குக் காரணங் காட்டிய தன்மையேயன்றி, அவள் இடமா

ஈங்கு ஓர் செம்மலை அளித்தற்கு அன்று—அத்தேவியார் வழியாக இங்கே ஒரு புதல்வரைத் தோற்றுவித்தற்கன்று. எ—று.

மும்மையி னுயிர்களென்றது அவன் அவன் அது என மூவகைப்படுமுயிர் வர்க்கங்களை. இவற்றை உந்தியிற் சுமந்து பெற்றாரல்லராதலின் கன்னிப் பிராயத்தைச் சிறப்பித்தற்கேற்ற அடைபுணர்த்தி 'முகிழ்முலைக் கன்னி' என்றார். தேவி பாலுதிப்பிப்பது தமக்குக் கருத்தாகாமையை யுணர்த்துவார் 'அம்மையை மணந்த தன்மை—செம்மலை யளித்தற்கன்று' என்றார். (41)

ஆதியும் நடுவு மீறும் அருவமு முருவு மொப்பும்  
ஏதுவும் வரவும் போக்கு மின்பமுந் துன்பு மின்றி  
வேதமுங் கடந்து நின்ற விமலஓர் குமரன் றன்னை  
நீதரல் வேண்டும் நின்பால் நின்னையே நிகர்க்க வென்றார்.

இ—ள்: ஆதியும் நடுவும் ஈவும் அருவமும் உருவும் ஒப்பும் ஏதுறும் வரவும் போக்கும் இன்பமும் துன்பும் இன்றி—முதலும் இடையும் கடையும் அருவமும் உருவமும் சமானமும் காரணமும் பிறப்பும் இறப்பும் சுகமும் துக்கமுமாகிய இவைகளொன்றுமின்றி, வேதமும் கடந்து நின்ற விமல—வேதங்களுக்கு மதிதமாய் நின்ற கடவுளே!, நீ—தேவரீர், நின்னையே நிகர்க்க—தேவரீரையே போலுமாறு, நின் பால் ஓர் குமரன் தன்னை தரல் வேண்டும் என்றார்—தேவரீரிடத்து ஒரு குமாரரைத் தோற்றுவிக்க வேண்டுமென்று பிரார்த்தித்தார்கள் எ—று.

வேதமு மென்பதிலும்மை உயர்வு சிறப்பு. இன்ன காலத்தே தோன்றினார் இன்ன காலத்தே யழிவர், இன்ன காலத்தை இவ்விரண்டிற்கு மிடையாகவுடையார் என வரையறை செய்தற்கமையாது பண்டுமின்று மென்று முள்ள பொருளாய் நின்றலின் 'ஆதியு நடுவு மீறும்—இன்றி' எனவும், எல்லாவுலகமுமானாய் நீயே' என்பதாகிய அருள்வாக்கின்படி விச்சவருபியாய் நின்றலால் அருவப் பொருளன்றெனவும், அங்ஙனம் நின்ற வழியும் பரஞானமெய்திய பக்குவிகளாய் த்துணரும் வழி அறிவேமயமாய் அருபியாய் முடிதலால் உருவப் பொருளன்றெனவுமாசங்கிக்க நின்றலின் 'அருவமு முருவும்—இன்றி' எனவும், முற்றறிவு முதலாகிய இறைமைக் குணங்களனைத்து மொருங்கமைந்தார் பிறரின்மையின் 'ஒப்பு—இன்றி' எனவும், சர்வான்மாக்களையுந் தோற்றுவித்தற்குத் தாமே பரம காரணமாய்த் தமக்கோர் காரணம் வேண்டப்படாது நின்றலின் 'ஏது—இன்றி' எனவும், பாச சம்பத்தாலுளதாய பிறப்பிறப்புக்களும் இருவினையனுபவங்களுமின்றி அனாதியே பாசங்களினீங்கி நித்தியாநந்தராய் விளங்குதலின் 'வரவும் போக்கு மின்பமுந் துன்புமின்றி' எனவும், இத்தகைய இறைமைக் குணங்களை வேதங்கடாமும் வரையறுத்துக் கூறுதலருமையாதலின் 'வேதமுங் கடந்து நின்ற விமல' எனவும், தேவியார் பாலுதிப்பியாது தேவரீர்பாலுதிப்பித் தருள்கவென்பார் 'நின்பால்—தரல்வேண்டும்' எனவும், தேவரீர்க்குரிய ஆற்றல் அறிவு முதலியவற்றிற் சிறிதுங் குறைவறவென்பார் 'நின்னையே நிகர்க்க' எனவும் கூறினார். (42)

வந்திக்கு மலரோ னாதி வானவர் உரைத்தல் கேளாப்  
புந்திக்குள் இடர்செய் யற்க புதல்வனைத் தருது மென்றோ  
அந்திக்கு நிகர்மெய் யண்ணல் அருள்புரிந் தறிஞ ராயோர்  
சிந்திக்குந் தனது தொல்லைத் திருமுகம் ஆறுங் கொண்டான்.



இ—ள்: அந்திக்கு நிகர் மெய் அண்ணல்—செக்கர் மேகத்தை நிகர்ந்த திருமேனியையுடைய சிவபிரான், வந்திக்கும் மலரோன் ஆதி வானவர் உரைத் தல் கேளா—தம்மைத் துதிக்கின்ற பிரமா முதலிய தேவர்கள் விண்ணப்பஞ் செய்தலைக் கேட்டு, புந்திக்குள் இடர் செய்யற்க புதல்வனை தருதும் என் னா அருள் புரிந்து—(தேவிர்காள்! நீவிர்) மனத்தில் வருத்தங் கொள்ளாதீர்கள் குமாரனைத் தோற்றுவிப்போமென்று அனுக்கிரகித்து, அறிஞர் ஆயோர் சிந்தித் தும் தனது தொல்லை திரு முகம் ஆறும் கொண்டான்—அறிவின்மிக்க பெரி யோர்கள் தியானிக்கின்ற தமது பழைய ஆறு திருவதனங்களையுங் கொண் டருளிஞர் என்று.

ஆறு திருமுகங்களாவன: ஊர்த்துவமுகமாகிய ஈசான முகமும், நான்கு திக் தினுமுள்ள தற்புருட முதலிய நான்கு முகங்களும், அதோமுகமுமாம். இதனை “பூங்கயிலை வெற்பிற் புனைமலர்ப்பூங் கோதையிடப்—பாங்குறையு முக்கட் பரஞ்சோதி—யாங்கொருநாள்—வெந்தகுவர்க் காற்றாத விண்ணோர் முறைக் கிரங்கி—யைந்து முகத்தோ டதோமுகமுந்—தந்து—திருமுகங்க ளாருகிச் செந் தழற்க னுறு—மொரு முகமாய்த் தீப்பொறியா றுய்ப்ப” என வருங் குமரரு ரசவாமிகள் திருவாக்கானறிக. அந்தி—ஆகுபெயர். அந்திக்கு நிகர்— மயக்கம். (43)

நிற்புறும் அமரர் யாரும் நெஞ்சுதுண் ணென்ன நீடும்  
அற்புத நீர ராகி அருள்முறை யுன்னிப் போற்றச்  
சிற்பரன் றுன்கொண் டுள்ள திருமுகம் ஆறு தன்னில்  
பொற்புறு நுதற்கண் டோறும் புலிங்கமொன் றென்று தந்தான்.

இ—ள்: நிற்புறும் அமரர் யாரும்—திருமுன்னிலையினிற்கின்ற தேவரனை வரும், நெஞ்சு துண்ணென்ன—மனம் நடுங்க, நீடும் அற்புத நீரர் ஆகி அருள் முறை உன்னி போற்ற—மிகுந்த அதிசயத்தை யுடையவர்களாய்க் கிருபைத் திறத்தை நினைந்து துதிக்க, சிற்பரன்—ஞானவடிவினராகிய சிவபிரான், தான் கொண்டு உள்ள திருமுகம் ஆறு தன்னில் பொற்பு உறும் நுதற்கண் டோறும்—தாங் கொண்டருளிய ஆறுதிருவதனங்களினும் பொலிகின்ற நெற்றிக்கண்கடோ றும், புலிங்கம் ஒன்றென்று தந்தான்—ஒவ்வொரு அக்கினிப் பொறியைத் தோற்றுவித்தார் என்று.

அமரர் யாரும் போற்ற என இயையும். (44)

ஆவதோர் காலே ஈசன் அறுமுக நுதற்கண் மாட்டே  
மூவிரு பொறிகள் தோன்றி முளரியான் முதலா வுள்ளோர்  
ஏவரும் அணுகல் செல்லா எல்லைதீர் வெம்மைத் தாகிப்  
பூவுல கண்ட முற்றும் பொள்ளெனப் பராய வன்றே.

இ—ள்: ஆவது ஓர் காலே—அச் சமயத்தில், ஈசன் அறுமுக நுதற்கண் மாட்டு மூவிரு பொறிகள் தோன்றி—சிவபிரானது ஆறு திருவதனங்களினு முள்ள நெற்றிக் கண்களில் ஆறு அக்கினிப் பொறிகள் தோன்றி, முளரியான் முதல் ஆ உளோர் ஏவரும் அணுகல் செல்லா எல்லை தீர் வெம்மைத்து ஆகி— பிரமா முதலாகவுள்ளா ரனைவருஞ் சமீபித்தற்கியலாத அளவிற்ற வெப் பத்தையுடையனவாய், பூவுலகு அண்டம்முற்றும் பொள்ளென பராய—பூவுல கத்திலும் அண்ட முழுவதிலும் விரைவாகப் பரந்தன என்று.

பொறிகள் வெம்மைத்தாகி—பன்மை யொருமை மயக்கம்.

(45)

மாதண்டங் குலவு நேமி வால்வளை வயிர வொள்வாள்  
கோதண்டம் பரித்தோன் வேதாக் குறித்துணர் வரிய சோதி  
வேதண்டம் பரவிற் றென்ன மேதினி சூழ்ந்து விண்போய் .  
மூதண்டங் காறுஞ் சென்ற முதல்வன்கண் ணுதலிற் செந்தீ.

இ—ள்: மா தண்டம் குலவும் நேமி வால் வளை வயிர ஒள் வாள் கோதண்டம் பரித்தோன்—பெரிய தண்டும் விளங்குகின்ற சக்கரமும் வெள்ளிய சங்கும் வைரித்த ஒளி பொருந்திய வாளும் வில்லுமாகிய பஞ்சாயுதங்களைத் தரித்த திருமாலும், வேதா—பிரமதேவரும், குறித்து உணர்வரிய—தேடியறிதற்கரிதாகிய, சோதி வேதண்டம் பரவிற்று என்ன—சோதிமலை (எல்லாவுலகங்களிலும்) பரந்தாற்போல, முதல்வன் கண் நுதலின் செம் தீ—முதல்வராகிய சிவ பிரானது நெற்றிக்கண்ணினின்றுந் தோற்றிய சிவந்த அக்கினிப் பொறிகள், மேதினி சூழ்ந்து விண்போய் முது அண்டம் காறும் சென்ற—பூவுலகமெங்கும் வளைந்து (பின்னர்) ஆகாயவுலகத்திற் சென்று பழைய அண்டகடாகம் வரையும் பரந்தன எ—று.

சோதிமலையின் வரலாற்றை மேல் தகட்காண்டத்து அடிமுடி தேடு படலத்திற் காண்க. (46)

### வேறு

மங்கையோர் பங்குடை வள்ளல் ஏந்திய  
செங்கனல் ஊழியிற் செறிவ தாமென  
அங்கவன் விழிபொழி அனலம் யாவையும்  
எங்குள வுலகமும் ஈண்ட லுற்றவே.

இ—ள்: மங்கை ஓர் பங்கு உடை வள்ளல் ஏந்திய செம் கனல் ஊழியில் செறிவது ஆம் என—உமாதேவியை வாமபாகத்திலுடைய சிவபிரான் (திருக்கரத்திற்) ருங்கிய சிவந்த அக்கினியானது ஊழி காலத்தில் (அனைத்தையுமழிக்கு மாறு) பரவுதல் போல, அவன் விழி பொழி அனலம் யாவையும் அச்சிவபிரானது நுதற் கண்களா லுமிழப்பெற்ற அக்கினிப் பொறியாறும், எங்கு உள உலகமும் ஈண்டலுற்ற—எல்லாவுலகங்களினும் பரந்தன எ—று.

ஊழியிற் செறிவது சிவபிரான் றிருக்கரத்திலேந்திய அக்கினியேயென்பதை, “தோற்றுபு நின்றவத் தொல்லுல கடங்கலு—மாற்றுவ தாரழ லமைத்த தோர் கரமே” எனச் சிதம்பர மும்மணிக்கோவை கூறுதலானுமறிக. (47)

ஆங்கனந் தழலெழ அகில முற்றுமாய்  
ஓங்கிய கால்களும் உலைவுற் றேய்ந்தன  
வாங்கிய திரைக்கடல் வறந்த தாயிடைத்  
தீங்கனல் வடவையுஞ் செருக்கு நீங்கிற்றால்.

இ—ள்: ஆங்கனம் தழல் எழ—அவ்வாறு அக்கினி பரம்ப, அகிலம் முற்றும் ஆய் ஓங்கிய கால்களும் உலைவுற்று ஓய்ந்தன—உலகமெங்குமாகி நிறைந்தவாயுக

களும் உலேந்து தளர்ந்தன, வாங்கிய திரை கடல் வறந்தது—பூமியை வளைந்து நிற்கின்ற திரையையுடைய சமுத்திரம் வற்றியது, ஆயிடை தீ கனல் வடவையும்து செருக்கு நீங்கிற்று—அச் சமுத்திரத்திலுள்ள கொடிய அக்கினியாகிய வடவாழகமுந் தருக்கொழியப் பெற்றது எ—று.

கால்களும் வடவையும் என்பனவற்றில் உம்மைகள் உயர்வு சிறப்பு. அங்ஙனமென்பது சுட்டு நீண்டு எதுகை நோக்கி ஙகரம் வலித்தது. (48)

பக்கன பாரகம் பதலை முற்றுற  
நெக்கன பணிகள்மெய் நெளித்து நீங்கிய  
திக்கயம் அரற்றியே தியக்க முற்றன  
தொக்கன உயிர்த்தொகை துளக்க முற்றவே.

இ—ள்: பாரகம் பக்கன—பூமி பிளவுபட்டது, பதலை முற்றுற நெக்கன—மலைகளெல்லாம் வெடித்தன, பணிகள் மெய் நெளித்து நீங்கிய—அட்டமா நாகங்கள் உடலை நெளித்துக் கொண்டு (நின்ற நிலையினின்றும்) விலகின, திக்கயம் அரற்றி தியக்கமுற்றன—திக்கு யானைகள் புலம்பி வாடின, தொக்கன உயிர் தொகை துளக்கம் உற்ற—கூட்டமாகிய ஆன்ம வர்க்கங்கள் நடுங்கின எ—று.

பாரகம் பக்கன—ஒருமை பன்மை மயக்கம். பாரகம்—பூமியாகிய இடம். தொக்கன—வினைமுற்றுப் பெயரெச்சம். தீயின் வெம்மையாற்றாமையாலிவ்வாறாயின வென்க. (49)

காரண மில்லவன் கண்ணிற் கான்றதீப்  
பேரருள் புரிந்திடப் பிறந்த பான்மையால்  
ஒருயிர் தன்னையும் ஒழிவு செய்தில  
ஆரையும் எவற்றையும் அச்சஞ் செய்தவே.

இ—ள்: காரணம் இல்லவன் கண்ணில் கான்ற தீ—தமக்கோர் காரணமின்றி (தாமே அனைத்திற்கும் பரம காரணராய்) நிற்கின்ற சிவபிரான் நெற்றிக் கண்ணினின்று முதிப்பித்த அக்கினிப் பொறிகள், பேர் அருள் புரிந்திட பிறந்த பான்மையால்—மிகுந்த கருணையைச் செய்யும்படி தோற்றிய தன்மையினால், ஓர் உயிர் தன்னையும் ஒழிவு செய்தில—ஒரு ஆன்மாவையுங் கொன்றில, ஆரையும், எவற்றையும் அச்சஞ் செய்த—எல்லா வுயர்திணைப் பொருள்களையும் எல்லாவற்றிணைப் பொருள்களையும் பயமுறுத்தின எ—று. (50)

அன்னதன் வெம்மைகண் டமலன் பாங்குறை  
கன்னியும் வியர்த்தனள் கலங்கி யேயெழீஇப்  
பொன்னடி நூபுரம் புலம்பித் தாக்குறத்  
தன்னதோ ருறையுனைச் சார ஓடினாள்.

இ—ள்: அமலன் பாங்கு உறை கன்னியும்—சிவபிரானது வாம பாகத்தில் வீற்றிருக்கின்ற உமாதேவியாரும், அன்னதன் வெம்மை கண்டு—அவ் வக்கினியின் வெப்பத்தைப் பார்த்து, வியர்த்தனள் கலங்கி எழீஇ—மெய் வியர்த்து மனங் கலங்கி எழும்பி, பொன் அடி நூபுரம் புலம்பி தாக்குற—அழகிய பாதங்

களிலணிந்த சிலம்புகள் ஒலித்து (ஒன்றோடொன்று) மோத, தன்னது ஓர் உறை யுளை சார ஓடினாள்—தமது ஒப்பற்ற கோயிலைச் சேருமாறு ஓடியருளினார் என்று.

(51)

உம்மை—உயர்வு கிறப்பு.

முண்டக னாதியா முன்னர் நின்றுள  
அண்டர்கள் யாருமவ் வழல்கண் டஞ்சியே  
விண்டனர் தலைத்தலை வெருவி யோடினார்  
பண்டெழு விடத்தினாற் பட்ட பான்மைபோல்.

இ—ள்: முண்டகன் ஆதி ஆ முன்னர் நின்று உள அண்டர்கள் யாரும்—பிரமா முதலாகச் சிவபிரானது திருமுன்னிலையினின்ற தேவர்களனைவரும், அ அழல் கண்டு அஞ்சி—அந்த அக்கினியைப் பார்த்துப் பயந்து, பண்டு எழு விடத் தினால் பட்ட பான்மை போல்—முற்காலத்திற் றேன்றிய நஞ்சினாற்றியருழந்த தன்மையைப் போலத் துயருழர்ந்து, தலைத்தலை விண்டனர்—பல விடங்களிலுஞ் சிதறி, வெருவி ஓடினார்—பயந்து ஓடினார்கள் என்று,

விண்டனர்—முற்றெச்சம். இடமென்னும் பொருளைத் தருந் தலையென் னுஞ் சொல் பன்மைபற்றி யிரட்டியது. பட்டபான்மை போற்பட்டு விண் டோடினரென்க. பட்டென்னுஞ் சொல்லெஞ்சி நின்றது. அமிர்தம்பெறப் புக்குழி விடந்தோன்ற அதனாலக்கணுற்றதுபோலக் குமாரரை யுதிப்பிக்க வேண்டிய வழித் தீப்பொறிகடோன்ற அலக்கணுற்றதனால் 'பண்டெழு விடத் தினாற் பட்ட பான்மைபோல்' என்றார். (52)

தீங்கனல் அடர்தலுஞ் செம்பொற் கோயிலின்  
யாங்கணு மாகியே இரிந்த பண்ணவர்  
வீங்கிய வுயிர்ப்பொடு மீண்டும் எந்தைதன்  
பாங்கரில் வந்தனர் பரியும் நெஞ்சினார்.

இ—ள்: தீ கனல் அடர்தலும்—வெப்பத்தினையுடைய அந்த அக்கினி எங் கும் பரவுதலும், செம் பொன் கோயிலின் யாங்கணும் ஆகி இரிந்த பண்ணவர்—செம்பொன்னாலாகிய கோயிலில் எவ்விடங்களினுமாகிக் குலைந்தோடிய தேவர் கள், வீங்கிய உயிர்ப்பொடு—பெருமூச்சுடன், பரியும் நெஞ்சினார்—வருந்து கின்ற மனத்தையுடையவர்களாய், மீண்டும் எந்தை தன் பாங்கரில் வந்தனர்—பின்பும் எம் பரம்பிதாவாகிய சிவபிரானது பக்கத்தில் வந்தார்கள் என்று.

நெஞ்சினார்—முற்றெச்சம்.

(53)

வலைத்தலை மாணென வன்னி சூழ்ந்துழித்  
தலைத்தலை இரிந்துளோர் தம்மின் மீள்குரு  
நலத்தகு கண்ணுதல் நாதற் சேர்ந்தனர்  
கலத்தலை அகன்றிடாக் காகம் போலவே.

இ—ள்: வன்னி சூழ்ந்துழி—அக்கினி தம்மைச் சூழ்ந்தபொழுது, வலைத்தலை மான் என தலைத்தலை இரிந்துளோர்—வலையிலகப்பட்ட மாணைப் போற் பல விடங்களினுங் குலைந்தோடிய தேவர்கள், தம்மில் மீள்குரு—தாமாகவே திரும்பி வந்து, கலத்தலை அகன்றிடா காகம் போல—மரக்கலத் தம்பத்தினுச்

சியை விட்டுப் பிரியாத காகத்தைப் போல, நலத்தகு கண்ணுதல் நாதன் சேர்ந்தனர்—நன்மை மிக்க நெற்றிக் கண்ணையுடைய சிவபிரானையணுகினார்கள் என்று.

மான் வலைச் சூழலைக் கடந்து செல்லுமாற்றலின்றி யுலைதல் போலத் தேவரும் அக்கினிப் பொறிச் சூழ்வையகன்று அப்பாற் செல்லுமாற்றலின்றி யுலைந்தனராதலின் 'வலைத்தலைமானென—இரிந்துளோர்' எனவும், தானிருத்தற்கேற்ற சிறந்த இடம் வேறு வேண்டுமென்று தேடிச் செல்லுங் கலத்தலைக காகம் வேறிடங் காணாமையால் மீண்டும் அத்தலையிற்றானே வந்து சேர்தல் போலத் தீயின் வெம்மை படாது நின்றற்கு வேறிடந் தேடிச் சென்ற தேவர்கள் வேறிடமின்மையாற் பண்டைய தானமாகிய சிவசந்நிதானத்தே வந்து சேர்ந்தனராதலின் 'கண்ணுதனாதற் சேர்ந்தனர் கலத்தலை யகன்றிடாக் காகம் போல' எனவும் கூறினார். (54)

தோற்றிய நுதல்விழிச் சுடரின் சூழ்வினுக்  
காற்றல ரார்கியே அடைந்த வானவர்  
நாற்றடம் புயமுடை ஞான நாயகற்  
போற்றிசெய் தினையன புகல்வ தாயினார்.

இ—ள்: நுதல் விழி தோற்றிய சுடரின் சூழ்வினுக்கு ஆற்றலர் ஆகி அடைந்த வானவர்—நெற்றிக் கண்ணினின்று தோன்றிய அக்கினிப் பொறிகள் வளைந்து கொள்ளுதலால் வெம்மை தாங்கப் பெறுதவர்களாய்ச் சரண்புகுந்த தேவர்கள், தடம் நால் புயம் உடை ஞான நாயகன் போற்றி செய்து—விசாலித்த நான்கு புயங்களையுடைய ஞான முதல்வராகிய சிவபிரானைத் துதித்து, இனையன புகல்வது ஆயினார்—இவ் வாசகங்ளை விண்ணப்பஞ் செய்யத் தொடங்கினார்கள் என்று. (55)

வெந்திற லவுணரை வீட்டு தற்கொரு  
மைந்தனை அருள்கென வந்து வேண்டினேம்  
அந்தமில் அழலை நீ யருடல் செய்தனை  
எந்தையே எங்ஙனம் யாங்க ஞய்வதே.

இ—ள்: எந்தையே—எம் பெருமானே!, வெம் திறல் அவுணரை வீட்டு தற்கு ஒரு மைந்தனை அருள்க என வந்து வேண்டினேம்—கொடிய வலிமையினை யுடைய (சூரபன்மனாதி) அசுரரைச் சங்கரித்தற்கு ஒரு புத்திரனைத் தருக வென்று வந்து பிரார்த்தித்தோம், நீ அந்தம் இல் அழலை அருடல் செய்தனை—தேவரீர் அளவிறந்த அக்கினியைத் தோற்றுவித்தீர் (ஆதலின்), யாங்கள் உய்வது எங்ஙனம்—யாங்கள் உய்ந்திருப்பது எப்படி? என்று.

துயரை நீக்குமா றிரப்ப மேலுந் துயரை வினைத்தலால் யாம் உய்திபெறுத லொரு வாற்றினுங் கூடாதென்பது கருத்து. வேண்ட அருடல் செய்தனையென முற்றை யெச்சமாக்கியியைக்க. மிக்க திறலென்பார் வெந்திறல் என்றார். அருள்க என்னும் வியங்கோளீற்றகரந் தொக்கது. (56)

பங்குறை உமையவள் பாணி யின்வரு  
கங்கையெவ் வுலகமுங் கலந்த தாமென  
இங்குநின் னுதல்விழி யிருந்து நீங்கிய  
பொங்கழ லெங்கணும் பொள்ளென் றீண்டிய.



இ—ள்: பங்கு உறை உமையவள் பாணியின் வரு கங்கை எ உலகமும் கலந்தது ஆம் என—தேவரீரது வாம பாகத்தில் வீற்றிருக்கின்ற உமாதேவியாரது திருக்கரத்திற்குள்ளுள்ளிய கங்கை நதியானது எல்லாவுலகங்களினும் பரந்தாற்போல, இங்கு—இவ்விடத்தில், நின் நுதல் விழி இருந்தும் நீங்கிய பொங்கு அழல்—தேவரீரது நெற்றிக்கண்ணினின்றுந் தோன்றிய சொலிக்கின்ற அக்கினிப் பொறிகள், எங்கணும் பொள்ளென்று ஈண்டிய—எவ்விடங்களினும் விரைவாகப் பரந்தன எ—று.

உமாதேவியாரது திருக்கரங்களிற் கங்கை தோன்றியதைத் தக்ஷகாண்டத்துத் ததீசியுத்தரப் படலத்திற் காண்க. (57)

கற்றையஞ் சுடர்பொழி கனல்க ளின்றொகை  
சுற்றியெவ் வுலகமுந் துவன்ற லுற்றவால்  
மற்றொரு கணத்தவை மாற்றி டாயெனின்  
முற்றுகிர்த் தொகையையும் முடிவு செய்யுமால்.

இ—ள்: கற்றையம் சுடர் பொழி கனல்களின் தொகை—கூட்டமாகிய சுவாலையையு மிழுகின்ற அக்கினிப் பொறிக் கூட்டங்கள் எ உலகமும் சுற்றி துவன்றலுற்ற—எல்லா வுலகங்களிலுஞ் சூழ்ந்து நெருங்கின, ஒரு கணத்து அவை மாற்றிடாய் எனில்—ஒரு கணப்பொழுதினுள் அவைகளை விலக்காதொழி வீரேல், முற்று உயிர் தொகையையும் முடிவு செய்யும்—எல்லா வான்மாக்களையு மழிக்கும் எ—று. (58)

விஞ்சிய பேரழல் வெம்மை யாற்றலா  
தஞ்சினம் இரிந்தயாம் ஐய நின்னிரு  
செஞ்சரண் அடைந்தனம் தெரியின் நீயலால்  
தஞ்சம துளதுகொல் எம்மைத் தாங்கவே.

இ—ள்: ஐய—பரமபிதாவே!, விஞ்சிய பேர் அழல் வெம்மை ஆற்றலாது அஞ்சினம் இரிந்த யாம்—மிகுந்த பெரிய அக்கினியின் வெப்பத்தைத் தாங்க லாற்றாது பயந்தோடிய நாங்கள், நின் இரு செம் சரண் அடைந்தனம்—தேவரீரது சிவந்த இரண்டு பாதங்களையுந் தஞ்சமென்று சேர்ந்தோம், தெரியில் ஆராயுங்கால், நீ அலால்—தேவரீரேயன்றி, எம்மை தாங்க தஞ்சமது உளது கொல்—சிறியேங்களைக் காத்தற்கு அடைக்கலம் வேறுண்டா? (இல்லையே) எ—று.

அஞ்சினம்—முற்றெச்சம்.

(59)

மலக்குறு மனத்தினேம் வருத்த முற்றவும்  
உலக்குற நீக்குநீ யொல்லை எம்மிடை  
அலக்கண தியற்றுதி யாயின் அன்னதை  
விலக்குறு நீரினார் வேறி யாவரே.

இ—ள்: மலக்கு உறும் மனத்தினேம் வருத்தம் முற்றவும் உலக்குற நீக்கும் நீ—(சூரனாதியர் விளைத்த துயரால்) வாட்டமுற்ற மனத்தையுடைய தமிழேங்களது துன்பமனைத்தையுங் கெடும்படி அழிக்க வேண்டிய தேவரீர், ஒல்லை எம்மிடை அலக்கணது இயற்றுதி ஆயின்—விரைவில் எமக்குத் துன்பத்தைச்

செய்வீரானால், அன்னதை விலக்குறும் நீரினார் வேறு யாவர்—அதனை நீக்குந் திறமுடையவர் வேறெவர்? (ஒருவரு மிலர்) எ—று.

மனத்தினேம்-வினையாலணையும் பெயர். எம்மிடை இயற்றுதி-உருபு மயக் கம். (60)

நிறைமுடிப் பணிமிசை நிலனும் வானமும்  
இறைமுடிக் கின்றவிவ் வெரியை நீக்கியே  
பிறைமுடிக் கொண்டிடு பெரும எம்முடைக்  
குறைமுடித் தருளெனக் கூறி வேண்டினார்.

இ—ள்: பிறை முடி கொண்டிடு பெரும—பாலசந்திரனைச் சடைமுடியி லணிந்த பெருமானே!, பணி நிறை முடி மிசை நிலனும் வானமும் இறைமுடிக் கின்ற இ எரியை நீக்கி—ஆதிசேடனது நிறைந்த தலைகளின் மேற் பொறுத்துள தாகிய இப் பூவுலகத்தையும் ஆகாய வுலகத்தையும் கணப்பொழுதி லழிக்கின்ற இந்த அக்கினியை விலக்கி, எம்முடை குறை முடித்தருள் என கூறி வேண்டி னார்—எங்கள் வேண்டுகோளை நிறைவேற்றியருளுகவென்று சொல்லிப் பிரார்த் தித்தார்கள் எ—று.

ஆதிசேடன் ஆயிரஞ் சிரங்களையுடையதால் 'நிறை முடிப்பணி' என வும், சூரியனால் விளைந்த தாபத்தை யகற்றித் தண்மையைப் புரியும் பிறையை முடியிற்றரித்தீராதலின் இவ் வெம்மையையும் நீக்கியருள்திரென்னுங் கருத் தொருவாறு தொனிப்ப அடைபுணர்த்தி 'பிறை முடிக்கொண்டிடு பெரும' எனவும் கூறினார். (61)

அஞ்சலி னவர்புகழ் அண்ண லாதியோர்  
அஞ்சலி செய்திவை யறைந்து வேண்டலும்  
அஞ்சலி லஞ்சடை யணிந்த நாயகன்  
அஞ்சலிர் என்றுகை அமைத்துக் கூறினான்.

இ—ள்: அஞ்சலினவர் புகழ் அண்ணல் ஆதியோர்—பாஞ்சராத்திரர்களாற் புகழப்படுகின்ற திருமால் முதலிய தேவர்கள், அஞ்சலி செய்து இவை அறைந்து வேண்டலும்—கைகூப்பி இவற்றை விண்ணப்பஞ் செய்து பிரார்த்தித்தலும், அம் சலிலம் சடை அணிந்த நாயகன்—அழகிய கங்கை நதியைச் சடை முடியிற் றரித்த சிவபிரான் (அதுகண்டு), கை அமைத்து அஞ்சலிர் என்று கூறினான்— திருக்கரத்தினாலமையுமெனக் காட்டிப் பயப்படாதீர்களென்று திருவாய்மலர்ந் தருளினார் எ—று.

திருமால் ஐந்திராத்திரியிற் கூறி முடித்தமையாற் பாஞ்சராத்திரமெனப் பெயர் பெற்ற ஆகமத்தை அனுசரிப்போராதலால் வைணவரை அஞ்சலினவர் என்றார். (62)

பொன்மலை வில்லினான் புதிதின் வந்திடு  
தன்முகம் ஐந்தையங் கரந்து தாவில்சீர்  
நன்முக மொன்றொடு நண்ணி யத்துணைத்  
தொன்மையின் இயற்கையாய்த் தோன்றி வைகினான்.

இ—ள்: பொன்மலை வில்லினான்—மேருமலையை வில்லாகவுடைய சிவ பிரான், அ துணை—அப்பொழுது, புதிதின் வந்திடு தன் முகம் ஐந்தையும் கரந்து—புதிதாகத் தோன்றிய தமது ஐந்து திருவதனங்களையும் மறைத்து, .தா இல் சீர் நல் முகம் ஒன்றொடு நண்ணி—குற்றமற்ற சிறப்பினையுடைய நல்ல ஒரு திருமுகத்துடன் அமைந்து, தொன்மையின் இயற்கை ஆய் தோன்றி வைகி னான்—பழைய இயல்போடெழுந்தருளியிருந்தார் என்று. (63)

தன்னருள் நிலைமையாற் சண்மு கத்திடை  
நன்னுதல் விழிகளின் நல்கு தீப்பொறி  
இந்நில வரைப்புவான் ஈண்டல் உற்றவை  
முன்னுற வரும்வகை முதல்வன் முன்னினான்.

இ—ள்: முதல்வன்—தலைவராகிய சிவபிரான், தன் அருள் நிலைமையால் சண்முகத்து இடை நல் நுதல் விழிகளில் நல்கு—தமது காருண்ணியத்தினால் ஆறு திருமுகங்களினுமுள்ள நல்ல நெற்றிக் கண்களின்றித் தோற்றுவித்த, இ நில வரைப்பு வான் ஈண்டலுற்றவை தீப்பொறி—இப் பூவுலகத்திலும் ஆகாய வுலகத்திலும் நெருங்கியுள்ளனவாகிய அக்கினிப் பொறிகளை. முன்னுற வரும் வகை முன்னினான்—திருமுன்னிலையில் வரும்படி திருவுளம்பற்றினார் என்று.

முதல்வ னல்கியனவும் நிலவரைப்பினும் வானினு மீண்டியனவுமாகிய தீப் பொறியென வியைக்க. (64)

அந்தியம் பொருநிறத் தமலன் அவ்வகை  
சிந்தைகொண் டிடுவழிச் செறிந்த பேரழன்  
முந்தையின் வெம்பொறி மூவி ரண்டவாய்  
வந்துமுன் குறுகலும் மகிழ்ந்து நோக்கினான்.

இ—ள்: அந்தியம் பெரு நிறத்து அமலன் அ வகை சிந்தை கொண்டிடு வழி—செக்கர் மேகத்தைப் போன்ற பெருமையார்ந்த நிறத்தையுடைய சிவ பிரான் அவ்வாறு திருவுளம்பற்றிய பொழுது, செறிந்த பேர் அழல்—எங்கும் பரவிய பெரிய அக்கினியானது, முந்தையில்—முன்போல, வெம் பொறி மூவி ரண்ட ஆய்—கொடிய ஆறு பொறிகளாகி, முன்வந்து குறுகலும்—திருமுன்னிலையில் வந்து சேர்தலும், மகிழ்ந்து நோக்கினான்—மனமுவந்து அவற்றைத் திரு நோக்குஞ் செய்தார் என்று.

மூவிரண்ட—ஆறெனுந் தொகையினையுடையன.

(65)

ஆதகு காலையில் அமரர் தங்களுள்  
ஓதகு செயலிலா உலவைத் தேவையும்  
மூதகு தீயையும் முகத்தை நோக்குற  
மேதகு கருணையால் விமலன் கூறுவான்.

இ—ள்: ஆதகு காலையில்—அத்தகைய சமயத்தில், விமலன்—சிவபிரான், அமரர் தங்களுள்—அங்கு நின்ற தேவர்களுள், ஓதகு செயல் இலா உலவைத் தேவையும்—ஓயுஞ் செயலில்லாத வாயுதேவனையும், மூதகு தீயையும் முகத்தை நோக்குற—பழைமை பொருந்திய அக்கினி தேவனையும் பார்த்தருளி, மேதகு

கருணையால் கூறுவான்—சிறந்த கிருபையோடும் இவ்வாறு திருவாய்மலர் தருளுவார். என்று.

ஓ-முதனிலைத் தொழிற்பெயர்; ஒழிதலென்பது பொருள். இடையுருது வீசுமென்பார் 'ஓதகு செயலிலா' என்றார். அ தகு என்பது சுட்டு நீண்டியல் பாகி 'ஆ தகு' என முடிந்தது. (66)

நீங்களிச் சுடர்களை நெறியிற் றுங்கியே  
வீங்குநீர்க் கங்கையில் விடுத்திர் அன்னவை  
ஆங்கவள் சரவணம் அமர வய்க்குமால்  
ஈங்கிது நும்பணி யென்றி யம்பினான்.

இ—ள்: நீங்கள் நெறியில் இ சுடர்களை தாங்கி வீங்கும் நீர் கங்கையில் விடுத்திர்—(தேவிர் காள்!) நீவிரிசுவீரும் முறைப்படி இப் பொறிகளைச் சுமந்து போய் மிகுந்த நீரையுடைய கங்கை நதியிலிடுவீராக, அவள்—அக் கங்காதேவி, அன்னவை சரவணம் அமர உய்க்கும்—அவற்றைச் சரவண தடாகத்திற் புகும் படி சேர்ப்பாள், இது நும் பணி என்று இயம்பினான்—இது உமக்கு விதித்த ஏவலென்று திருவாய்மலர்ந்தருளினார் என்று.

முன் வாயுதேவனும் பின் அக்கினி தேவனுமாகச் சுமந்தென்பார் 'நெறியிற்றாங்கி' என்றார். (67)

கூற்றுகி நுண்டதாட் குழகன் இவ்வகை  
சாற்றிய துணர்தலுந் தாழ்ந்து மும்முறை  
போற்றினர் நடுங்கினர் புலம்பு நெஞ்சினர்  
காற்றெடு கனலிவை கழறல் மேயினார்.

இ—ள்: கூற்று உயிர் உண்ட தாள் குழகன் இ வகை சாற்றியது—யமனது ஆன்மாவைக் கவர்ந்த பாதங்களையுடைய அழகராகிய சிவபிரான் இவ்வாறு திருவாய் மலர்ந்தருளியதை, காற்றெடு கனல் உணர்தலும்—வாயுதேவனும் அக்கினி தேவனுங் கேட்டவுடன், மு முறை தாழ்ந்து—மூன்று முறை வணங்கி, போற்றினர்—துதித்து, நடுங்கினர்—மனம் நடுங்கி, புலம்பும் நெஞ்சினர்—வருந்துகின்ற மனத்தையுடையவர்களாய், இவை கழறல் மேயினார்—இவற்றை விண்ணப்பஞ் செய்வாராயினார் என்று.

போற்றினர் நடுங்கினர் நெஞ்சினர் என்பன முற்றெச்சங்கள். இப் பொறிகளைச் சிறியேஞ் சுமந்து செல்வதரிதென்று வருந்தினரென்க. (68)

ஒருநொடி யளவையின் உலகம் யாவுமாய்ப்  
பெருகிய இத்தழல் பெரும நின்னுடைத்  
திருவருள் நிலைமையாற் சிறுகிற் ருதலால்  
அரிதரி தடியரேம் ஆற்ற லாகுமோ.

இ—ள்: பெரும—பெருமானே!. ஒரு நொடி அளவையின் உலகம் யாவும் ஆய் பெருகிய இ தழல்—ஒரு கணப்பொழுதினுள் உலகமெங்குமாகிப் பரவிய இவ்வக்கினி, நின்னுடை திரு அருள் நிலைமையால் சிறுகிற்று—தேவரீரது திரு வருட்டன்மையாற் சிறுகியது, ஆதலால்—ஆதலினால், அடியரேம் ஆற்றல்

ஆகுமோ—சிறியேங்கள் இதனைச் சுமப்பது கூடுமா?, அரிது அரிது—அருமை! அருமை!! எ—று.

அருமை இயலாமையையுணர்த்தி நின்றது.

(69)

ஈற்றினை யுலகினுக் கிழைக்கு நின்கணே  
தோற்றிய கனலினைச் சுமத்தற் கோர்கணம்  
ஆற்றலை யுடையரோ அவனி கேள்வனும்  
நாற்றிசை முகமுடை நளினத் தேவுமே.

இ—ள்: உலகினுக்கு ஈற்றினை இழைக்கும் நின்கணே தோற்றிய கனலினை—உலகத்திற்கு முடிவைச் செய்கின்ற தேவரீடத்துத் தோற்றிய இவ்வக்கினியை, ஓர் கணம் சுமத்தற்கு—ஒரு கணமளவாயினுஞ் சுமப்பதற்கு, அவனி கேள்வனும்—பூமிதேவிக்கு நாயகராகிய திருமாலும், நால் திசை முகம் உடை நளின தேவும்—நான்கு திக்குகளினும் முகங்களையுடைய பிரமதேவரும், ஆற்றலை உடையரோ—வலிமையையுடையவர்களா? (அல்லர்) எ—று.

இழிவு சிறப்பும்மை தொக்கது.

(70)

பண்டெழு விடத்தினிற் பரந்த தீச்சுடர்  
கண்டலும் நின்றிலங் கவலுற் றேடினம்  
அண்டவும் வெருவுதும் அவற்றை யாந்தலைக்  
கொண்டனம் ஏகுதல் கூடற் பாலதோ.

இ—ள்: பண்டு எழு விடத்தினில் பரந்த தீ சுடர் கண்டலும்—முற்காலத் திற்றேன்றிய நஞ்சைப் போலப் பரவிய அக்கினிப் பொறிகளைக் கண்டவுடன், நின்றிலம் கவலுற்று ஓடினம்—நின்ற நிலையினில்லாது கவலை கூர்ந்து ஓடினோம், அண்டவும் வெருவுதும்—அணுகவும் பயப்படுகின்றோம், அவற்றை யாம் தலைக் கொண்டனம் ஏகுதல் கூடற்பாலதோ—அவைகளை யாந்தலைமேற் சுமந்து போதல் கூடுமா? (கூடாதே) எ—று.

நின்றிலம் கொண்டனம் என்பன முற்றெச்சங்கள். உம்மை இழிவு சிறப்பு.

அப்பெருங் கனலினை அடைதற் குன்னினும்  
வெப்புறும் எமதுளம் வியர்க்கும் யாக்கையும்  
எப்பரி சேந்துவம் யாங்கள் என்றலுந்  
துப்புறழ் படர்சடைப் பகவன் சொல்லுவான்.

இ—ள்: அ பெரும் கனலினை அடைதற்கு உன்னினும்—அந்தப் பெரிய அக் கினிப் பொறிகளை அணுகுதற்கு நினைத்தாலும், எமது உளம் வெப்புறும்—எமது மனம் வெதுப்பும், யாக்கையும் வியர்க்கும்—சரீரமும் வெயர்வை கொள்ளும், யாங்கள் எப்பரிசு ஏந்துவம் என்றலும்—யாங்களெவ்வாறு சுமப்போமென்று கூறுதலும், துப்பு உறழ் படர் சடை பகவன் சொல்லுவான்—பவளம் போன்ற பரந்த சடையையுடைய சிவபிரான் (அவர்களை நோக்கி இவ்வாறு) திருவாய் மலர்ந்தருளுவார் எ—று.

உம்மையிரண்டனுள் முன்னையது இழிவு சிறப்பு, பின்னையது எச்சம்; (72)



ஒன்றொரு நொடியினின் உலக முற்றுமாய்த்  
துன்றிய இச்சுடர் சுமந்து கங்கையிற்  
சென்றிட நுங்கள்பால் திண்மை யெய்துக  
என்றலும் நன்றென இசைந்து போற்றினார்.

இ—ள்: ஒன்றொரு நொடியினில் உலகம் முற்றும் ஆய் துன்றிய இ சுடர் சுமந்து கங்கையில் சென்றிட—ஒரு நொடிப் பொழுதில் உலகமுழுதுமாய்ப் பரந்த இந்த அக்கினிப் பொறிகளைச் சுமந்து கங்கை நதிகாறுஞ் செல்லுதற்கு, நுங்கள் பால் திண்மை எய்துக என்றலும்—உம்மிடத்து வலிமையுண்டாகுக வென்று திருவாய் மலர்ந்தருளுதலும், நன்று என இசைந்து போற்றினார்—(அது கேட்ட வாயுதேவனும் அக்கினிதேவனும்) நன்றென்று சம்மதித்துத் துதித்தார்கள் என்று.

கங்கையிற் சென்றிட என்பதற்குக் கங்கை நதிகாறுஞ் சென்று அங்கேயிடு தற்கென வுரைப்பினுமாம். (73)

மற்றது தெரிதலும் மால் யன்முதற்  
சொற்றிடும் அமரர்கள் துளக்கம் நீங்குற  
இற்றது கொல்லெம தின்னல் இன்றென  
உற்றனர் உவகையை யுடலம் விம்மினார்.

இ—ள்: மால் அயன் முதல் சொற்றிடும் அமரர்கள்—திருமாலும் பிரமதேவரு முதலாகச் சொல்லப்படுகின்ற தேவர்கள், அது தெரிதலும்—அந் நிகழ்ச்சியையறிந்த வுடன், துளக்கம் நீங்குற—நடுக்கம் நீங்கப் பெற்று, எமது இன்னல் இன்று இற்றது என—எமது துன்பம் இற்றைத் தினத்தில் நீங்கியதென்று, உவகையை உற்றனர்—சந்தோஷம் பொருந்தி உடலம் விம்மினார்—சரீரம் பூரித்தார்கள் என்று.

கொல் அசைநிலை. உடலம் என்பதில் அம் சாரியை.

(74)

ஆங்கனம் அவர்தமை ஆதி நோக்கியித்  
தீங்கனல் சரவணஞ் செறிந்தொர் செம்மலாய்  
ஓங்குபு சூர்கிளைக் கொழிவு செய்யுமால்  
ஈங்கினி யாவரும் ஏகு வீரென்றான்.

இ—ள், ஆங்கனம்—அப்பொழுது, ஆதி அவர்தமை நோக்கி—முதற் கடவுளாகிய சிவபிரான் அத் தேவர்களைப் பார்த்து, இ தீ கனல் சரவணம் செறிந்து—இந்த வெவ்வின அக்கினிப் பொறிகள் சரவண தடாகத்திற் போய், ஓர் செம்மல் ஆய் ஓங்குபு—ஒரு குமாரனாகி வளர்ந்து, சூர் கிளைக்கு ஒழிவு செய்யும்—சூரபன்மனது சுற்றத்திற்கு அழிவைச் செய்யும், இனி யாவரும் ஏகுவீர் என்றான்—இனி நீவிரனை வீரும் போவீராகவென்று திருவாய் மலர்ந்தருளினார் என்று. (75)

இறையவன் இனையன இயம்ப உய்ந்தனங்  
குறையிலம் இனியெனக் கூறிக் கஞ்சமேல்  
உறைபவ னாதியாம் உம்பர் அன்னவன்  
அறைகழ லடிதொழு தங்கண் நீங்கினார்.

இ—ள்: இறையவன் இனையன் இயம்ப—சிவபிரான் இவ் வசனங்களைத் திரு வாய்மலர்ந்தருள, கஞ்சம் மேல் உறைபவன் ஆதி ஆம் உம்பர்-தாமரை மலரின் மேல் வீற்றிருக்கின்ற பிரமா முதலிய தேவர்கள் (அவற்றைக் கேட்டு), உய்ந்தனம்—யாங்களுய்ந்தேம், இனி குறை இலம் என கூறி—இனி ஒரு குறையுமில்லா தேமானே மென்று விண்ணப்பஞ் செய்து, அன்னவன் அறை கழல் அடி தொழுது—அச் சிவ பிரானது ஒலிக்கின்ற வீரக்கழலை யணிந்த பாதங்களை வணங்கி, அங்கண் நீங்கினார்—அவ்விடத்தினின்று நீங்கினார்கள் என்று.

உய்ந்தனம் என்றது துணிவுபற்றி வந்த இறந்தகாலம்.

(76)

முன்னுற மாருதன் முதல்வன் றுள்களை  
வன்னியந் தேவொடு வணங்கி யேயெழீஇ  
அன்னவன் அருளிஞர் சுடர்கள் ஆறையுஞ்  
சென்னியின் மேற்கொடு சேறல் மேயினான்.

இ—ள்: மாருதன்—வாயுதேவன், வன்னியம் தேவொடு முதல்வன் தாள்களை வணங்கி எழீஇ—அக்கினி தேவனுடன் முதற் கடவுளாகிய சிவபிரானது பாதங்களை நமஸ்கரித்தெழுந்து, அன்னவன் அருளினால்—அச் சிவபிரானது அனுக்கிரகத்தினால், சுடர்கள் ஆறையும் சென்னியின் மேல் கொடு—ஆறக்கினிப் பொறிகளையுஞ் சிரமேற் கொண்டு, முன்னுற சேறல் மேயினான்—முந்திப் போவானாயினான் என்று. (77)

அரனுறு கடிநகர் அதனைத் தீர்ந்தொராய்  
எரிகெழு சுடர்முடி யேந்தி மாருதன்  
வருதலும் அயன்முதல் வானு ளோரெலாங்  
கருதரு மகிழ்வொடு கண்டு கூறுவார்.

இ—ள்: மாருதன்—வாயுதேவன், எரி கெழு சுடர் முடி ஏந்தி—சுவாலை மிகுந்த அக்கினிப் பொறிகளைச் சிரமேற்றாங்கி, அரன் உறு கடி நகர் அதனை தீர்ந்து ஓராய் வருதலும்—சிவபிரான் வீற்றிருக்கின்ற காவலையுடைய அத் திருக்கோயிலை நீங்கி வெளியே வருதலும், அயன் முதல் வான் உளோர் எலாம் கருதரும் மகிழ்வொடு கண்டு கூறுவார்—பிரமா முதலிய தேவரனைவரும் நினைத்தற்கரிய சந்தோஷத் துடன் பார்த்து இவ்வாறு சொல்வார்கள் என்று.

பெருமகிழ்வென்பார் 'கருதருமகிழ்வு' என்றார்: தீர்ந்து ஓராய் ஒரு பொருண் மொழிகள். (78)

செந்தழல் மேனியன் தீயின் வண்ணமாத்  
தந்தனன் குமரனைத் தனாது கண்ணினால்  
உய்ந்திட யாமெலாம் உலகின் முன்னரே  
வந்திடும் வீரனும் மதலை மானவே.

இ—ள்: செந்தழல் மேனியன்—சிவந்த அக்கினியைப் போலுந் திருமேனியை யுடைய சிவபிரான், யாம்எலாம் உய்ந்திட—சிறியேங்களனைவே முடியும் பொருட்டு, முன்னரே உலகில் வந்திடு வீரன் ஆம் மதலை மான—முற்காலத்தில் உலகத்திற் றிருவ வதாரஞ் செய்த வீரபத்திரக் கடவுளாகிய குமாரரைப்போல, தனாது கண்ணினால்—தமது நெற்றிக்கண்களினின்றும், தீயின் வண்ணம் ஆ குமரனை தந்தனன்—அக்கினி மயமாகப் புதல்வரைத் தோற்றுவித்தார் என்று.

கண்ணினால் உய்ந்திட மான என்பன தனித்தனி தந்தனென்னுமுற்றோடியைந்தன. சிவபிரான் தம்மைப் போன்ற குமாரரையே தோற்றுவித்தனரென்பார் 'செந்தழன் மேனியன்றியின் வண்ணமாத் தந்தனன் குமரனை' எனவும், வீரபத்திரக் கடவுள் சிவபிரானது நுதற் கண்ணினின்றும் உக்கிர ரூபத்துடனுதித்தனராதலின் வீரனாமதலைமான' எனவும் கூறினார். வீரபத்திரக் கடவுளது வரவை மேல் தகடி காண்டத்துக் காண்க. உய்ந்திடத் தந்தனன் என இயையும். (79)

தொன்னிலை யாம்பெறச் சூரன் பாடுற  
இன்னமுஞ் சில்பகல் இருத்த லால்அரன்  
தன்னிகர் திருமகன் சரவ ணத்திடை  
மன்னுபு குழவியாய் வளர நல்கினான்.

இ—ள்: யாம் தொல் நிலை பெற—சிறியேங்கள் பழைய இயற்கைகளைப் பெற்றுக்கொள்ளவும், சூரன் பாடு உற—சூரபன்ம விறக்கவும், இன்னமும் சில்பகல் இருத்தலால்—இன்னுஞ் சில தினங்கள் கழியவேண்டியிருத்தலால், அரன்—சிவபிரான், தன் நிகர் திருமகன் சரவணத்து இடை மன்னுபு குழவி ஆய் வளர நல்கினான்—தம்மையே போன்ற சிறந்த புதல்வர் சரவண தடாகத்திற் பொருந்திக் குழந்தையாயிருந்து வளரும்படி அருள் செய்தார் என்று.

நிலை—அரசியன் முதலியன. உம்மை எச்சம். சர—வநம்—சரவணம். சரம்—நாணற்புல். வநம்—காடு. நாணற்புற் செறிந்த காட்டிலுள்ள தடாகமென்பது பொருள். ரகர சம்பந்த நோக்கி வடநூல் விதிப்படி நகரம் ணகரமாயிற்று. சூரனாதியரைச் சங்கரிக்க வல்ல குமாரரென்பார் 'தன்னிகர் திருமகன்' எனவும், அவரை அங்ஙனமுதிப்பியாது சரவண தடாகத்திற் குழந்தையாய்த் தோன்றிச் சில காலம் அங்கிருந்து வளரும்படி யருளியது நமது தீவினையுஞ் சூரனாதியரது வரமுந் தொலையுங் காலவெல்லையைத் தெரிந்தேயென்பார் 'தொன்னிலையாம் பெறச் சூரன் பாடுறவின்னமுஞ்சில் பகலிருத்தலால்—சரவணத்திடை மன்னுபு குழவியாய் வளர நல்கினான்' எனவும் கூறினார். (80)

போற்றலர் புரமடு புனித நாயகன்  
ஆற்றிடு செய்கைகள் அருளின் நீர்மையால்  
ஏற்றதோர் சான்றிவண் எரியைத் தந்ததுஞ்  
சாற்றருங் கருணையிற் றலைமை யானதே.

இ—ள்: போற்றலர் புரம் அடு புனித நாயகன் ஆற்றிடு செய்கைகள் அருளின் நீர்மை—பகைவரது முப்புரங்களையுமெரித்த பரிசுத்தராகிய சிவபிரான் செய்தருளுந் தொழிலனைத்துந் திருவருட்டிறமேயாம், ஏற்றது ஓர் சான்று—அதற்குகந்த சாக்ஷி (யாதெனில்), இவண் எரியை தந்ததும் சாற்றரும் கருணையில் தலைமை ஆனதே—இவ்விடத்தில் அக்கினிப் பொறியை யுதிப்பித்ததுஞ் சொல்லுதற்கரிய சிறந்த கிருபையாய் முடிந்தமையேயாம் என்று.

சிவபிரான் ஆன்மாக்களுக்குத் துன்பஞ் செய்வதும் இன்பந் தருதற்கேயாமென்பதற்கு அக்கினிப் பொறிகளைத் தோற்றுவித்தமை உலகிற் குய்தியாய் முடிந்தமையே தக்க சான்றுயிற்றென்பதாம். ஏகாரம் தேற்றம். (81)

என்றிவை பற்பல இயம்பி இன்னினிப்  
பொன்றினர் அவுணர்கள் புலம்பு நங்குறை  
நன்றிவண் முடிந்தது நாமும் அத்தடஞ்  
சென்றிடு வாமெனச் செப்பி னாரோ.

இ—ள்: என்று இவை பற்பல இயம்பி—என்று இத்தகைய பலபல வார்த்தைகளையெல்லாங் கூறி, இன்னினி அவுணர்கள் பொன்றினர்—இனி அகரர்கள் இறந்தார்கள், புலம்பும் நம் குறை நன்று இவண் முடிந்தது—வருந்துகின்ற தமிழேங்களது குறை நன்றாக இவ்விடத்தே தீர்ந்தது, நாமும் அதம் சென்றிடுவாம் என செப்பினார்—யாங்களும் அந்தச் சரவண தடாகத்திற்குப் போவோமென்று பேசினார்கள். எ—று.

பொன்றினர் முடிந்தது என்பன துணிவு பற்றிய இறந்தகாலம்: உம்மை எச்சம். எண்ணியதிற் சிறிதுங் குறைவற முடிந்ததென்பார் 'நன்று முடிந்தது' என்றார். (82)

உருப்பம தாகிய ஒன்று தீஞ்சுடர்  
தரிப்பதோர் மருத்துவன் றம்முன் சென்றிடத்  
திருப்பயில் மான்முதற் றேவர் வெள்ளியம்  
பருப்பதம் ஒருவியே படர்தல் மேயினார்.

இ—ள்: திரு பயில் மால் முதல் தேவர்—திருமகள் மார்பிற் பயிலப்பெற்ற விஷ்ணுமூர்த்தி முதலாகிய தேவரணைவரும், உருப்பமது ஆகிய ஒன்று தீ சுடர் தரிப்பது ஓர் மருத்துவன் தம் முன் சென்றிட—வெப்பத்தினையுடைய பிரகாசிக்கின்ற அக்கினிப் பொறிகளைத் தாங்கிச் செல்லுகின்ற வாயுதேவன் தங்களுக்கு முன்னே செல்ல, வெள்ளியம் பருப்பதம் ஒருவி படர்தல் மேயினார்—திருக்கைலாச மலையை நீங்கிப் போவாராயினார் எ—று.

அது பகுதிப் பொருள்விகுதி. வாயுதேவன் முன் சென்றமைக்குக் காரணந்தோன்ற 'சுடர் தரிப்பதோர் மருத்துவன்' என்றார். (83)

இறத்தலுங் கன்னலொன் றெரியின் தீஞ்சுடர்  
பொறுத்திடல் அரிதெனப் புலம்பிக் காலினேன்  
மறுத்தவிர் பிறைமுடி வரதன் ஆணையால்  
திறற்படு வன்னிதன் சென்னி சேர்த்தினான்.

இ—ள்: கன்னல் ஒன்று இறத்தலும்—ஒரு நாழிகை சென்றவுடன், காலினேன்—வாயுதேவன், எரியின் தீ சுடர் பொறுத்திடல் அரிது என புலம்பி—வெவ் விய அக்கினிப் பொறிகளைச் சுமப்பது கூடாதென்று வருந்தி, மறு தவிர் பிறை முடி வரதன் ஆணையால்—குற்றமற்ற பாலசந்திரனை யணிந்த சடை முடியையுடைய சிவ பிரானது கட்டளையினால், திறல் படு வன்னி தன் சென்னி சேர்த்தினான்—வலிமை பொருந்திய அக்கினிதேவனது சிரமேற் சுமத்தினான் எ—று.

வரதன்-வரங்களைக் கொடுப்பவன்:

(84)

சேர்த்தலும் ஒருபதந் தீயின் பண்ணவன்  
வேர்த்துடல் புழுங்குற மெலிவில் தாங்கியே  
பேர்த்தொரு பதமிடப் பெருது வல்லைபோய்  
ஆர்த்திடு கங்கையின் அகத்துய்த் தானரோ.

இ—ள்: சேர்த்தலும்—அவ்வாறு சுமத்தியபொழுது, தீயின் பண்ணவன்—அக் கினிதேவன், உடல் வேர்த்துபுழுங்குற—சரீரம் வெயர்வையரும்பிப் புழுங்க, மெலி

வில் ஒரு பதம் தாங்கி—வருத்தத்தோடு ஒரு நாழிகையளவுஞ் சுமந்து, பேர்த்து ஒரு பதம் இட பெறுது—மீட்டு ஒரு கால் தூக்கி வைக்கவும் இயலாமல், வல்லைபோய்—விரைந்து சென்று, ஆர்த்திடு கங்கையின் அகத்து உய்த்தான்—ஒலிக்கின்ற கங்கை நதியிலிட்டான். எ—று.

தன்னாற் சுமந்து கொள்வது கூடாதாயினும் கங்கை நதியை யணுகும் வரையும் ஒருவாறு சுமந்து செல்லவேண்டுமென்று கருதி விரைந்து சென்றானாதலின் 'வல்லை போய்' எனவும், அங்ஙனஞ் சென்ற பின்னர் ஓரடிதானுந் தூக்கிவைத்தற்கேலாத பெருஞ் சிரமமுடையனாயினென்பார் 'பேர்த்தொருபத மிடப்பெறுது' எனவும் கூறினார். இடவுமென்பதிலிழிவு சிறப்பும்மை தொக்கது. (85)

கூர்சுடர்ப் பண்ணவன் கொடுவந் துய்த்திடும்  
ஆர்சுடர்த் தொகுதிவந் தடைய முவெயில்  
ஊர்சுடச் சிவந்தகண் ணெருவன் துப்புறழ்  
வார்சடைக் கரந்தென வறந்த கங்கைநீர்.

இ—ள்: கூர் சுடர் பண்ணவன் கொடுவந்து உய்த்திடும் ஆர் சுடர் தொகுதி வந்து அடைய—மிகுந்த ஒளியினையுடைய அக்கினிதேவன் கொண்டு வந்திட்ட நிறைந்த பொறிக் கூட்டங்கள் வந்துசேர, மூ எயில் ஊர் சுட சிவந்த கண் ஒருவன் துப்பு உறழ் வார் சடை கரந்து என—முப்புரங்களை யெரிக்கும் பொருட்டுச் சிவந்த கண்ணையுடைய ஒப்பற்ற சிவபிரானது பவளம் போன்ற நீண்ட சடையில் (முற் காலத்தில்) மறைந்தாற்போல, கங்கைநீர் வறந்த—கங்கை நதி வற்றியது எ—று.

எயில் ஊர் ஒரு பொருண் மொழிகள். கண் சிவத்தல் கோபக் குறியாதலின் 'மூவெயிலூர் சுடச் சிவந்தகண்' என்றார். "சூரன் மாயச் சிறிது கடைக்கண் சிவந்த சேவகன்" என்றார் பிரமோத்தர காண்டத்தாரும். சிவந்த சடையென்பார் 'துப்புறழ்-சடை' என்றார். பொறிக்குச் சடையுபமானமென்க. கங்கை சடையிற் கரந்த சரித்திரம் முன்னருரைக்கப்பட்டது. (86)

அரனருள் முறையினை யறிந்து கங்கைதன்  
சிரமிசை யேந்தியே சென்றோர் கன்னலிற்  
சரவண மெனுந்தடந் தன்னிற் சேர்த்தனள்  
மரையித ழாயிடை மல்குற் றுலென.

இ—ள்: கங்கை—கங்காதேவி, அரன் அருள் முறையினை அறிந்து—சிவபிரானருளிச் செய்த முறையை யுணர்ந்து, தன் சிரமிசை ஏந்தி ஓர் கன்னலில் சென்று—தனது சிரசின் மேற்றாங்கி ஒரு நாழிகையளவிற்போய், மரை இதழ் ஆயிடை மல்குற்றால் என—தாமரை மலரினிதழ்கள் அத் தடாகத்தே செறிந்தாற் போலிருக்கும் படி, சரவணம் எனும் தடம் தன்னில் சேர்த்தனன்—சரவணமென்னும் பெயரை யுடைய தடாகத்திற் புகுவித்தான் எ—று.

அரனருண் முறையென்றது—கங்கை சரவணத்திற் சேர்ப்பனெனச் சிவபிரான் வாயுதேவனுக்கும் அக்கினி தேவனுக்குங் கூறியதை. மரை—முதற்குறை. (87)

ஆவயின் காறும்வந் தரிய யன்முதல்  
தேவர்கள் உவகையால் தெரிந்து சூழ்ந்தனர்  
மேவர அணியதாம் விளைவு நாடியே  
காவல்கொள் நிரப்புடைக் காத லோரென.



இ—ள்: அரி அயன் முதல் தேவர்கள்—விஷ்ணுமூர்த்தியும் பிரமாவு முதலிய தேவர்கள், ஆவயின் காரும் வந்து—அவ்விடம் வரையும் வந்து, உவகையால் தெரிந்து—(அந் நிகழ்ச்சிகளை) மகிழ்வோடுங் கண்டு, மேவர அணியது ஆம் விளைவு நாடி காவல் கொள் நிரப்பு உடை காதலோர் என—பயன்பெறுதற்குக் கால நெருங்கப் பெற்ற விளைவை நோக்கிக் காவல் செய்கின்ற வறுமையிளையுடைய பேராசையாளர் போல, சூழ்ந்தனர்—வளைந்து காத்தார்கள் எ—று.

பேராசையுடைய வறிஞர் விளைந்த தானிய முதலியவற்றைப் பெற்றுக் கொள்ளுங் காலம் வரை குறிக்கொண்டு காத்தல் போலத் தேவர்களும் முருகவேள் குழந்தையருவாய் வரும்வரை பொறிகளைக் குறிக்கொண்டு காத்தனரென்க. (88)

ஆரணன் விண்ணகம் அச்ச தன்புவி  
வாரணன் முதலிய மாதிரத்து ஊளார்—  
ஏரண வமரர்கள் எண்டிக் காதியே  
சீரணி சரவணஞ் சேர்ந்து போற்றினார்.

இ—ள்: ஆரணன் விண்ணகம்—பிரமதேவர் ஆகாயத்தினும், அச்சதன் புவி—விஷ்ணுமூர்த்தி பூமியினும், வாரணன் முதலிய மாதிரத்து ஊளார்—இந்திரன் முதலிய திக்குப் பாலகர்களும், ஏர் அணவு அமரர்கள்—அழகு பொருந்திய ஏனைத் தேவர்களும், எண் திக்கு ஆகி—எட்டுத் திக்குகளினுமாகி, சீர் அணி சரவணம் சேர்ந்து போற்றினார்—சிறப்புப் பொருந்திய சரவண தடாகத்திற் பொருந்தியிருந்து காவல் செய்தார்கள் எ—று.

வாரணன்-வாரணத்தை யூர்தியாகவுடையவன். வாரணம்-ஐராவதயானை. (89)

### வேறு

கங்கையு மொல்கப் புக்க கடுங்கனற் கடவுட் சோதி  
அங்கிரு மூன்று முன்னர் அம்மைவாழ் இமையச் சாரற்  
றங்கிய கமலம் பூத்த சரவணம் புகலும் முக்கட்  
புங்கவன் அருளால் தொன்மை போன்றது வறத்த லின்றி.

இ—ள்: கங்கையும் ஒல்க புக்க கடும் கடவுள் கனல் சோதி இரு மூன்றும்—கங்கை நதியும் வற்றும்படி வந்த கடுமையாகிய தெய்வீகமமைந்த அக்கினிப் பொறிகளாரும், முன்னர் அம்மை வாழ் இமய சாரல் தங்கிய கமலம் பூத்த சரவணம் புகலும்—முன்னரே பார்ப்பதிதேவி வாழ்ந்திருந்த இமயமலையின் சாரலிற் பொருந்திய தாமரை மலர்களலரப்பெற்ற சரவண தடாகத்திற் சேர்தலும், முக்கண் புங்கவன் அருளால்—மூன்று திருக்கண்களையுடைய சிவபிரானது கிருபையினால், வறத்தல் இன்றி தொன்மை போன்றது—(அந் நதியானது) வற்றுதலின்றிப் பழமை போலப் பெருகியது எ—று.

அங்கு-அசைநிலை. முன்னைய உம்மை உயர்வு சிறப்பு.

(90)

விண்ணிடை யிழிந்த காலின் மேவரு கனலில் தோன்றும்  
வண்ணவொண் கமலஞ் செய்ய முளரியை மாற தாகத்  
தண்ணளி யோடு நல்கித் தரித்தெனச் சரவ ணப்பேர்க்  
கண்ணகன் பொய்கை ஈசன் கட்டழல் மிசைக்கொண் டன்றே.

இ—ள்: விண்ணிடை இழிந்த காலின் மேவரு கனலில் தோன்றும் வண்ண ஒண் கமலம்—ஆகாயத்தினின்றுதித்த காற்றினின்றுந் தோன்றிய அக்கினியிலுற்பவித்த அழகிய ஒளி பொருந்திய நீரானது, மாறது ஆக—தோற்ற முறைக்கு விபரீதமாக, செய்ய முளரியை தண்ணளியோடு நல்கி தரித்து என—சிவந்த அக்கினியை இரக்கத் தினுடன் றேற்றுவித்துச் சுமந்து கொண்டாற்போல, கண் அகன் சரவண பேர் பொய்கை—இடமகன்ற சரவணமென்னும் பெயரையுடைய தடாகம், ஈசன் கண் தழல் மிசை கொண்டன்று—சிவபெருமானது நெற்றிக் கண்களினின்று தோன்றிய அக்கினியை மேலே தரித்துளது எ—று.

ஈண்டு கமலம்-நீர். முளரி-அக்கினி. தத்துவங்கடோன்றும் பொழுது, ஆகாச தத்துவத்தினின்று வாயு தத்துவமும், வாயு தத்துவத்தினின்று தேயுதத்துவமும், தேயு தத்துவத்தினின்று, அப்பு தத்துவமுந் தோன்றுதலியல்பாதலின் 'விண்ணிடையிழிந்த காலின் மேவரு கனலிற்றேன்றும் வண்ணவொண் கமலம்' என்றார். மாறென்றது தன் தோற்றுகைக்கு முதலாயிருக்கின்ற அக்கினியைத் தான் தோற்றுவித்தலை. அங் னனந் தோற்றுவித்துத் தரித்தவழி அவ்வக்கினி தன்னுலழிவுபடாதென்பார் 'தண்ணளியோடு' என்றார். (91)

அருவமு முருவு மாகி அநாதியாய்ப் பலவா யொன்றாய்ப்  
பிரமமாய் நின்ற சோதிப் பிழம்பதோர் மேனி யாகக்  
கருணைகூர் முகங்க ளாறுங் கரங்கள்பன் னிரண்டுங் கொண்டே  
ஒருதிரு முருகன் வந்தாங் குதித்தனன் உலக முய்ய

இ—ள்: அருவமும் உருவும் ஆகி—உருவமற்றதும் உருவமுடையதுமாகியும், அனாதி ஆய்—தமக்கோர் முதலற்றதாகியும், பல ஆய்—பல பொருளாகியும், ஒன் றாய்—ஒரு பொருளாகியும், பிரமம் ஆய் நின்ற சோதி பிழம்பது ஓர் மேனி ஆக—பிரமமென்னும் பெயர்த்தாகியும் நின்ற சோதிப் பிழம்பே ஒரு திருமேனியாக, கருணை கூர் முகங்கள் ஆறும் கரங்கள் பன்னிரண்டும் கொண்டு—கிருபை மிக்க ஆறு திருமுகங்களையும் பன்னிரண்டு திருக்கரங்களையுங் கொண்டு, உலகம் உய்ய—உல கத்தாருய்யும்படி, ஆங்கு ஒரு திரு முருகன் வந்து உதித்தனன்—அவ்விடத்து ஒரு சிறந்த குமாரர் வந்து தோற்றியருளினார் எ—று.

சிவபிரான். மெய்ஞ்ஞானியர்களாலருவமாகவும் ஏனையோராலுருவமாகவும் பாவிக்கப்படுதலின் 'அருவமு முருவுமாகி' எனவும், எல்லாத் தத்துவங்களுந் தம் மிற்றேன்றத் தாம் அவற்றிற்கு முதலாகித் தமக்கு முதல் பிறிதொன்றிலதாய் நின்ற லின் 'அனாதியாய்' எனவும், 'ஏகம்ஸத்விப்ராபகுதாவதந்தி' (ஒரு கடவுளையே அறிஞர் பலவாகக் கூறுகின்றனர்) என்றபடி பல பொருளாய் நின்றலின் 'பலவாய்' எனவும், 'ஏகஏவருத்ர:' (உருத்திரன் ஒருவரே) என்றபடி ஒன்றாய் நின்றலின் 'ஒன் றாய்' எனவும், 'நிரஸ்த ஸமஸ்தோபப்லவ களங்க நிரதிசய ஜ்ஞானநந்தாதி சக்தி மகிமாதி சயவத்வம்ஹிப்ரம்மத்வம்' (எல்லாத் துயர்களையும் மலங்களையு நீங்கி மிக மேலாகிய ஞானம் ஆநந்தம் முதலிய சத்தி மகிமைகளை மிகுதியாக வுடைமையே பிரமத்துவமாம்.) எனப் பிரமசூத்திர பாஷ்யகர்த்தருரைத்த இலக்கணத்தை யுடையவென்பார் 'பிரமமாய் நின்ற' எனவும், 'ஆதித்யேநயதாஹீநம் தமோபூதமி தம்ஜகத் சிவேநாபிவிநாதத்வத்தமோ பூதமிதம்ஜகத்' (சூரியனில்லாதவழி உலகம் இருளாதல் போலச் சிவமில்லாத வழியும் இவ்வுலகம் இருண்மயமாம்) எனப் புராணங்கள் கூறுதலின் 'சோதிப்பிழம்பு' எனவும், அப் பிழம்பு ஐந்து திருமுகங் களும் பத்துத் திருக்கைகளுமமையச் சிவருப்மாயிருப்பது போலவே ஆறு திருமுகங் களும் பன்னிரண்டு திருக்கைகளுமமையக் குமாரருபமாய்த் தோன்றியதென்பார்

‘சோதிப் பிழம்பதோர் மேனியாக... ஒரு திருமுருகன்... உதித்தனன்’ எனவும் கூறினார். சிவபிரானே குமாரக் கடவுளாயினரென்பதை “செம்மைய ஞான சத்தித் திருவுருக் கொண்ட செம்ம—லெம்மின்வே றல்லன் யாழு மவனின்வே றல்லேங்கண்மர்” எனவும், “உருவம் வேறன்றி யைந்து முகனறு முகனென் றேதுந்—திருவுரு விரண்டன் மாட்டுஞ் சிவமெனும் யாமே மன்றப்—பொருவிலாருயிராய் நிற்பேம்” எனவும் தணிகைப் புராணங் கூறுதலானுமறிக. உலகம் ஈண்டு உயிர்களின் மேற்று. (92)

தோன்றல்வந் திடலும் விண்பால் துந்துபி கறங்க லுற்ற ஆன்றதொல் மறைக ளெல்லாம் ஆர்த்தன அயனும் மாலும் வானறிகழ் மகத்தின் தேவும் முனிவரும் மலர்கள் தூவி ஏன்றெமை யருளு கென்றே ஏத்திசை யெடுத்துச் சூழ்ந்தார்.

இ—ள்: தோன்றல் வந்திடலும்—இவ்வாறு குமார்க்கடவுள் திருவவதாரஞ் செய்தலும், விண் பால் துந்துபி கறங்கலுற்ற—தேவதுந்துபிகள் முழங்கின, ஆன்ற தொல் மறைகள் எல்லாம் ஆர்த்தன—சிறந்த பழைய வேதங்களெல்லாம் ஆரவாரித் தன, அயனும் மாலும் வான் திகழ் மகத்தின் தேவும் முனிவரும்—பிரமதேவரும் விஷ்ணுமூர்த்தியும் சுவர்க்க லோகத்தில் விளங்குகின்ற யாகாதிபனாகிய இந்திரனும் முனிவர்களும், மலர்கள் தூவி ஏன்று—புஷ்பாஞ்சலி செய்து நின்று, எமை அருளுக என்று ஏத்திசை எடுத்து சூழ்ந்தார்—எம்மைக் காத்தருள்கவென்று துதிசெய்து வளைந்தார்கள். எ—று.

ஏலுதல்—பொருந்துதல்.

(93)

ஏவர்தம் பாலு மின்றி யெல்லைதீர் அமலற் குள்ள முவிரு குணனுஞ் சேய்க்கு முகங்களாய் வந்த தென்னப் பூவியல் சரவ ணத்தண் பொய்கையில் வைகும் ஐயன் ஆவிகள் அருளு மாற்றால் அறுமுகங் கொண்டா னன்றே.

இ—ள்: ஏவர்தம் பாலும் இன்றி எல்லை தீர் அமலற்கு உள்ள முவிரு குணனும்—மற்றெவரிடத்திலுமில்லாமற் பிரமாணதீதராகிய சிவபிரானிடத்து மாத் திரமமைந்துள்ள ஆறு குணங்களும், சேய்க்கு முகங்கள் ஆய் வந்தது என்ன—குமா ரக்கடவுளுக்கு ஆறுமுகங்களாகப் பொருந்தினுற்போல, பூ இயல் தண் சரவண பொய்கையில் வைகும் ஐயன்—மலர்கள் பொருந்திய குளிர்ந்த சரவண தடாகத்தில் வீற்றிருக்கின்ற குமார்க்கடவுள், ஆவிகள் அருளும் ஆற்றால் அறுமுகம் கொண்டான்—ஆன்மாக்களை இரட்சிக்கும் பொருட்டு ஆறு திருமுகங்களைக் கொண்டவ தரித்தார் எ—று.

ஏவர்தம்பாலுமின்றி யெல்லைதீர்மலற்குள்ள முவிரு குணனுஞ் சேய்க்கு முகங் களாய் வந்ததென்ன அறுமுகங் கொண்டானெனவே, இவ்வாறு குணங்களையும் பிறர்க் குச் சார்த்திக் கூறுதல் தவறாமென்பதும், குமார்க்கடவுளுக்குச் சார்த்திக் கூறுதறவ ருகா தென்பதும் பெற்றும். ஆறு குணங்கள் முன்னர்க் கடவுள் வாழ்த்தின் மூன் றுஞ்செய்யுளினுரைக்கப்பட்டன. (94)

மல்லலம் புவனத் துள்ள மன்னுயிர்க் கணங்கட் கெல்லாம் ஒல்லையின் மகிழ்ச்சி யெய்தி உவகையின் குறிப்புண் டான தொல்லையில் அவுண னாகுஞ் சூரனே முதலா வுள்ள எல்லவர் தமக்கும் மாயும் இருங்குறிப் புற்ற அந்நாள்.

இ—ள்: அ நாள்—(குமார்க்கடவுளவதரித்த)அத்தினத்தில், மல்லலம் புவனத்து உள்ள மன் உயிர் கணங்கட்கு எல்லாம்—வளப்பம் பொருந்திய உலகத்திலுள்ள நிலைபெற்ற ஆன்ம வாக்கங்களனைத்திற்கும், ஒல்லையில் மகிழ்ச்சி எய்தி உவகையின் குறிப்பு உண்டான—விரைவில் மகிழ்ச்சி தோன்றி நன்னிமித்தங்களுண்டாயின, தொல்லையில் அவுணன் ஆகும் குரன் முதல் ஆ உள்ள எல்லவர் தமக்கும்—பழமை பொருந்திய அசுரனாகிய சூரபன்மன் முதலாகவுள்ள அனைவர்க்கும், மாயும் இரும் குறிப்பு உற்ற—இறத்தற்கேற்ற பெரிய நிமித்தங்களுண்டாயின எ—று.

நன்னிமித்தம்-வலத்தோள் துடித்தன் முதலியன. துன்னிமித்தம்-இடத்தோள் துடித்தன் முதலியன. (95)

மறைகளின் முடிவால் வாக்கான் மனத்தினால் அளக்கொ னாமல் நிறைவுடன் யாண்டு மாகி நின்றிடும் நிமல மூர்த்தி அறுமுக வருவாய்த் தோன்றி அருளொடு சரவ ணத்தின் வெறிகமழ் கமலப் போதின் வீற்றிருந் தருளி னானே.

இ—ள்: மறைகளின் முடிவால் வாக்கால் மனத்தினால் அளக்கொணாமல்—வேதாந்தத்தினாலும் வாக்கினாலும் மனத்தினாலும் அளவிடுதற்கதீதமாகி, நிறைவுடன் யாண்டும் ஆகி நின்றிடும் நிமல மூர்த்தி—நிறைந்து எங்குமாய் நின்ற நிமல ராகிய சிவபிரான், அறுமுக உரு ஆய் தோன்றி—ஆறுமுகத் திருவுருவங் கொண் டெழுந்தருளி, அருளொடு—கிருபையினுடன், சரவணத்தின் வெறி கமழ் கமல போதின் வீற்றிருந்தருளினான்—சரவண தடாகத்திலுள்ள வாசனை கமழுகின்ற தாமரை மலரில் வீற்றிருந்தருளினார் எ—று. (96)

பாங்குறு தருச்சூழ் காலாப் பஹழைச் சினைமென் கொம்பர் நீங்கறப் புடைபோய் வானின் நிரந்தன பந்த ராகத் தூங்கிய பழனுங் காயுந் துணர்களும் அகத்துட் டுன்ன ஆங்கதன் நடுவட் பொய்கை அணிநிழல் அமர்ந்தான் ஐயன்.

இ—ள்: பாங்கு உறு தரு சூழ் கால் ஆ—(அப்பொய்கையின்) பக்கங்களிற் பொருந்திய மரங்கள், சூழ நாட்டிய தூண்களாகவும், நீங்கு அற படை போய் வானில் நிரந்தன பல் தழை சினை மென் கொம்பர் பந்தர் ஆக—இடைவெளியின்றிப் பக்க நோக்கி நீண்டு ஆகாயத்தில் நிரம்பியிருக்கின்ற பல தழைகள் பொருந்திய கிளைத்த மெல்லிய கொம்புகள் பந்தராகவுமமைய, தூங்கிய பழனும் காயும் துணர்களும் அகத்துள் துன்ன—தூங்குகின்ற பழங்களும் காய்களும் பூங்கொத்துக்களும் (அப்பந்தரை அலங்கரிப்பனவாய்) உள்ளே பொருந்த, ஐயன்—குமார்க் கடவுள், அதன் நடுவண்—அப் பந்தரினடுவே, பொய்கை அணி நிழல் அமர்ந்தான்—சரவண தடாகத் திலுள்ள அழகிய நீழலில் வீற்றிருந்தார். எ—று.

பாங்கென்றது கரையை. நீங்கு-முதனிலைத் தொழிற்யெயர். பந்தர் பழன் என்பன மொழியீற்றுப்போலி. கரையினிற்கின்ற மரங்கள் தடாகத்தின் மேல் வெளி முற்றினும் பரக்குமாறு பல தழைகளையுடைய கொம்பர்களைப் பரப்பிப் பழங் களும் காய்களும் பூங்கொத்துக்களும் உள்ளே தூங்க அமைதலின் பந்தர் போன்றன வென்க. (97)



முடிபொரு தசையும் நாகர் முதியகால் பலகை வையந்  
தொடர்கரை மரணே வானந் தூங்குபன் னுணந் தெண்ணீர்த்  
தடமலர் பாய லாகச் சரவண மஞ்ச மீதில்  
அடைதரு மைந்தன் மென்கால் அசைப்பவீற் றிருந்தா னன்றே.

இ—ள்: முடி பொருது அசையும் நாகர் முதிய கால் (ஆக) —தலையினுற் பாரத்  
தைச் சுமக்கலா ற்றுமையா லசைகின்ற சர்ப்பங்கள் பழைய கால்களாகவும், வையம்  
பலகை (ஆக)—பூமி பலகையாகவும், கரை தொடர் மரணே வானம் தூங்கு பல்  
நாணம் (ஆக)—கரையின் கண்ணே நிரைபட்டு நிற்கின்ற மரங்களே ஆகாயத்திற்  
றாங்குகின்ற பல கயிறுகளாகவும், தெள் நீர் தடமலர் பாயல் ஆக—தெளிந்த நீர்  
பொருந்திய தடாகத்திலுள்ள தாமரை மலர் சயனமாகவும் பொருந்த, சரவண  
மஞ்சம் மீதின் அடைதரும் மைந்தன்—சரவணப் பொய்கையாகிய மஞ்சத்திலெழுந்  
தருளிய குமார்க்கடவுள், மென் கால் அசைப்ப வீற்றிருந்தான்—இளந் தென்றற்  
காற்றசைக்க வீற்றிருந்தருளினார் என்று.

மான்-மொழியீற்றுப்போலி. ஏகாரம்—தேற்றம். நாணமென்பதில் அம்-பகு  
திப் பொருள் விசுதி. அட்டமா நாகங்களும் ஆதிசேடனும் தண்டாகிருதியாகப்  
பூமியின்கீழ் நிற்பனவாதலின் அவற்றைக் கால்களாகவும் அவற்றின் றலைமேற்  
பொறுத்துளதாதலிற் பூமியைப் பலகையாகவும் அப் பூமியினடுவண்தாகிய சரவ  
ணப் பொய்கையின் மலர்ந்திருத்தலின் தாமரை மலரைச் சயனமாகவும் அணுகியும்  
அகன்றுமின்றி ஒன்றோடொன்றோத்த தூரத்தினவாய்க் கரையினிற்றலின் மரங்களை  
ஊஞ்சற் கயிறுகவும் அவற்றையசைத்தலின் இளந் தென்றலை ஊஞ்சலாட்டுவாராக  
வும் வருணித்துக் கூறினர். பலகையுங்காலும் அசைதற்கேதுத் தோன்ற 'முடிபொரு  
தசையுநாகர்' என்றார். (98)

எண்பெரு நாகர் சேடன் ஏந்தெழில் அரிமா னாகத்  
தண்பொலி புனற்பூம் பொய்கை தவிசுரு வாக நாள்கோள்  
விண்படர் விதான மாக வேலையந் தலைவன் காலை  
ஒண்பகல் ஆடி காட்ட உமைமகன் அங்கண் உற்றான்.

இ—ள்: எண் பெரும் நாகர் சேடன் ஏந்து எழில் அரிமான் ஆக—அட்டமா  
நாகங்களும் ஆதிசேடனுஞ் சுமக்கின்ற அழகிய சிங்கங்களாகவும், தண் பொலி  
புணல் பூம் பொய்கை தவிசு உரு ஆக—குளிர்ச்சி மிகுந்த நீரினையுடைய மலர்த் தடா  
கம் ஆசனமாகவும், நாள் கோள் விண்படர் விதானம் ஆக—நட்சத்திரங்களுங் கிர  
கங்களும் மேலே பரந்த விதானமாகவும் (அமைய), வேலையம் தலைவன் காலை ஒண்  
பகல் ஆடி காட்ட—சமுத்திரராசனாகிய வருணன் காலையில் ஒளி பொருந்திய சூரிய  
னாகிய கண்ணாடியைக் காட்ட, உமை மகன் அங்கண் உற்றான்—உமாதேவியாரது  
குமாரராகிய முருகக்கடவுள் அத்தடாகத்தில் வீற்றிருந்தார் என்று.

கீழே சிங்கமும் மேலே தவிசும் பொருந்த விதான முதலிய அலங்காரமுள்ள  
இடத்திற் சிங்காசனமமைதலும் அவ்வாசனத்திலிருப்போர் தினந்தோறுங் கண்ணாடி  
பார்ப்பதும் இயல்பாதலானிங்ஙனம் வருணித்தார், (99)

தரணியின் நடுவண் வைகுஞ் சரவணப் பொய்கை தன்னில்  
விரைசெறி கமலப் போதில் வீற்றிருந் தருளுஞ் செவ்வேள்  
பெருவடி வமைந்த மாயன் பிறங்கிய மனத்தில் தண்ணென்  
றெரிகடர் விளக்கத் துச்சி இருந்திடும் ஈசன் போன்றான்.



இ—ள்! தரணியில் நடுவ ண்வைகும் சரவண பொய்கை தன்னில்-பூமியினடுவே தங்கிய சரவண தடாகத்தில், விரை செறி கமல போதில் வீற்றிருந் தருளும் செவ்வேள்—வாசனை பொருந்திய தாமரை மலரின் மேலெழுந்தருளியிருந்த குமார்க்கடவுள், பெரு வடிவு அமைந்த மாயன் பிறங்கிய மனத்தில் தண்ணென்று எரி சுடர் விளக்கத்து உச்சி இருந்திடும் ஈசன் போன்றான்—திரிவிக்கிரம ரூபங்கொண்ட திருமாலினது பிரகாசிக்கின்ற இருதயத்தில் தண்மைபெற்றெரிகின்ற ஞானதீபத்தினுச்சியில் வீற்றிருக்கின்ற சிவபிரானையொத்தார் எ—று.

தரணிக்கு மாயனும், சரவணப் பொய்கைக்கு மனமும், கமலப் போதிற்கு ஞானதீபமும், செவ்வேளுக்குச் சிவனு முபமானமென்க. திருமால் திரிவிக்கிரமரூபங்கொண்டமை முன்னருரைக்கப்பட்டது. (100)

பெருந்தரை நடுவ ணுகிப் பிறங்கிய சரவ ணத்தில்  
இருந்தனிக் கமல மொன்றில் குமரவேள் இருந்த பான்மை  
திருந்துநல் லண்டப் புத்தேள் சிந்தையாம் புண்ட ரீக  
புரந்தனில் விரும்பித் தாதை வைகிய இயற்கை போலும்.

இ—ள்: குமரவேள்—குமார்க்கடவுள், பெரும் தரை நடுவண் ஆகி பிறங்கிய சரவணத்தில்—பெரிய பூமியினடுவே பொருந்தி விளங்குகின்ற சரவண தடாகத்தில், இரும் தனி கமலம் ஒன்றில் இருந்த பான்மை—பெரிய ஒப்பற்ற ஓர் தாமரை மலரின் மேல் வீற்றிருந்த தன்மை, திருந்தும் நல் அண்ட புத்தேள் சிந்தை ஆம் புண்டரீக புரம் தனில்—சிறந்த நல்ல பிரமாண்டமாகிய விராட்புருடனது இருதய கமலத்தானாகிய சிதம்பரத் தலத்தில், தாதை விரும்பி வைகிய இயற்கை போலும்—பிதர்வாகிய சிவபிரான் விரும்பி வீற்றிருக்கின்ற தன்மையைப்போலும் எ—று.

விராட்புருடனுக்கு இருதயத்தானஞ் சிதம்பரமென்பதை “திருவள ராரூர்மூலத் திருவானைக் காவே நாபி-மருவளர் பொழில்சு முண்ணு மலைமணி பூர நீவி-ரிருவருங் கண்ட மன்ற மிதயமாம்” என்னுந் திருவிளையாடற்புராணச் செய்யுளானும் “விண்டலமே போற்றும் விராட்புருட னரிதய-புண்டரிக மான புலியூரே” என்னும் புலியூர் வெண்பாவானுமறிக. (101)

பாசிலை பரவித் துள்ளி படுவன உடுவைப் பாக  
வீசுசை வலங்கா ராக வேறுசூழ் கமல மெல்லாம்  
மாசறு பகலோ ராக அவற்றிடை மலர்ந்த கஞ்சந்  
தேசுடை இரவி யாகச் சிவனெனச் சேய்அங் குற்றான்.

இ—ள்: பாக இலை பரவி படுவன துள்ளி உடுவைப்பு ஆக—பசிய இலைகளிற் பரந்து தோன்றுவனவாகிய நீர்த்துளிகள் நட்சத்திர மண்டலமாகவும், வீசு சைவலம் கார் ஆக—அசைகின்ற பாசிகள் மேகமாகவும், வேறு சூழ் கமலம் எல்லாம் ஆக அறு பகலோர் ஆக—வேறுகச் சூழ்ந்திருக்கின்ற தாமரை மலர்களெல்லாங் குற்றமற்ற சூரியர்களாகவும், அவற்றிடை மலர்ந்த கஞ்சம் தேசு உடை இரவி ஆக—அவற்றி னடுவே மலர்ந்திருக்கின்ற தாமரை மலர் ஒளி பொருந்தியசிவ சூரியனாகவும் இருப்ப, சேய்—குமார்க்கடவுள், அங்கு—அத்தாமரை மலரில், சிவன் என உற்றான்—சிவ பிரான் வீற்றிருப்பதுபோல வீற்றிருந்தார் எ—று.

தாமரையிலையிற்பட்ட நீர்த்துளிகள் அவ்விளையிற் பற்றாது வேறுகித் திரண்டு பலவிடங்களினும் பரவியிருத்தலின் நட்சத்திர மண்டலங்களாகவும், பாசிகள் கரு நிறமுடையனவாய்ப் படர்ந்து நீரசையுந் தோறுமசைதலின் மேகமாகவும், தாமரை

மலர்கள் வட்ட வடிவினவாய் மலர்ந்து விளங்குதலின் சூரியர்களாகவும், அவற்றினடு விலுள்ள மலர் சிறப்பும் பொலிவு மிகவுடைத்தாதலின் சிவசூரியனாகவும் குமாரக் கடவுள் அத்தாமரை மலரினடுவே எழுந்தருளியிருத்தலின் சிவசூரியனுக்கு, மத்தியில் வீற்றிருக்கின்ற சிவபிரானாகவும் உவமிக்கப்பட்டமை காண்க. (102)

மாலயன் எழிலி மேலோன் வானவ ரேனோர் யாரும்  
பாலுற மரனு மாவும் பறவையும் பிறவுஞ் சூழ  
ஏலுறு குமரன் கஞ்சத் திருந்தது பரமன் ஆதிக்  
காலையின் உயிர்கள் நல்கிக் கமலமேல் இருத்தல் போலும்.

இ—ள்: மால் அயன் எழிலி மேலோன் வானவர் ஏனோர் யாரும் பால் உற—விஷ்ணுமூர்த்தியும் பிரமதேவரும் மேகவாகனனாகிய இந்திரனும் இவரல்லாத தேவர்களும் முனிவர் முதலிய பிறரனைவரும் பக்கத்திலமைய, மரனும் மாவும் பறவையும் பிறவும் சூழ—விருஷங்களும் மிருகங்களும் பறவைகளும் நீர்வாழ்வன முதலிய பிறபிரானிகளுஞ் சூழ்ந்திருப்ப, ஏல் உறு குமரன் கஞ்சத்து இருந்தது—இயல்புபொருந்திய குமார்க்கடவுள் தாமரைமலரில் வீற்றிருந்ததன்மை, பரமன்—சிவபிரான், ஆதி காலையின் உயிர்கள் நல்கி கமலமேல் இருத்தல் போலும்—சிருட்டியாரம்பத்தில் ஆன்மாக்களைப் படைத்துத் தாமரைமலரில் வீற்றிருந்த தன்மையை நிகர்க்கும் எ—று.

சிருட்டியாரம்ப காலத்திற் குமரை மலரில் வீற்றிருந்து சிவபிரான் சிருட்டிக்கும்போது தேவர் மக்கள் விலங்கு புள் ஊர்வன நீர்வாழ்வன தாவரம் எனப் பல பகுப்புக்களையுடைய சீவன்களெல்லாந் தோன்றிச் சூழுமாதலின் இவ்வாறு வருணித்தார். (103)

சீ?

சலங்கிளர் தரங்கத் தெய்வச் சரவணக் கமலப் போதில்  
நலங்கிளர் குமரன் சேர்தல் நான்முகற் சியைமேல் வீட்டிப்  
புலங்கிளர் உயிர்கள் நல்கப் பொருந்துநற் பகலின் முன்னர்  
இலங்கெழிற் பதும பீடத் தேறிய இயற்கை போலும்.

இ—ள்: சலம் கிளர் தரங்க தெய்வச் சரவணக் கமலப் போதில்—நீர்மிகுந்த திரைமோதுகின்ற தெய்வீகமாகிய சரவண தடாகத்திலுள்ள தாமரை மலரின் கண்ணே, நலம் கிளர் குமரன் சேர்தல்—நன்மைமிக்க குமார்க்கடவுளெழுந்தருளியிருத்தல், நான்முகன் சிறை மேல் வீட்டி புலம் கிளர் உயிர்கள் நல்கப் பொருந்தும் நல் பகலின் முன்னர்—நான்கு முகங்களையுடைய பிரமதேவரைச் சிறையிலிட்டு அறிவினையுடைய ஆன்மாக்களைப் படைக்குமாறு தொடங்கும் நல்ல தினத்திற்கு முந்தியே, இலங்கு எழில் பதும பீடத்து ஏறிய இயற்கை போலும்—விளங்குகின்ற அழகினையுடைய தாமரை மலராசனத்திலெழுந்தருளியிருந்த தன்மையைப் போலும் எ—று.

பின்னர்ப் பதுமாசனத்திலெழுந்தருள வேண்டுதலின் முன்னர்த்தானே அவ்வாறெழுந்தருளியிருந்தமைபோல் விளங்கினரென்பது கருத்து,

ஓரறிவு முதல் ஐயறிவீராகவுள்ள உயிர்களென்பார் ‘புலங்கிளருயிர்கள்’ என்றார். அவற்றின்பேதங்களை ‘‘புன்மரமுதலவுற்றறியுமோர்றிவுயிர்’’ ‘‘முரணந்தாதி நாவறிவொடரறிவுயிர்’’ ‘‘சிதலெறும்பாதி மூக்கறிவின் மூவறிவுயிர்’’ ‘‘தும்பி வண்டாதி கண்ணறிவினாலறிவுயிர்’’ ‘‘வானவர் மக்க ணரகர் விலங்குபுள்-ளாதி செவியறிவோ டையறிவுயிரே’’ என்னும் நன்னூற் சூத்திரங்களானுணர்க. (104)

முண்டக மொன்றில் வைகு முருகனைச் சுற்றிச் செங்கேழ்  
வண்டுளர் கமலக் காடு வான்புனற் றடத்தி னிற்ற  
அண்டர்கள் முதல்வ ஓர்பால் அன்றியெம் மெல்லாம் பீடங்  
கொண்டருள் முறையி னென்று நோற்றிடுங் கொள்கைத் தன்றே.

இ—ள்: செம் கேழ் வண்டு ஊர் கமல காடு—சிவந்த நிறத்தையுடைய வண்டுகளொலிக்கப் பெற்ற தாமரைமலர்க் கூட்டம், முண்டகம் ஒன்றில் வைகும் முருகனை சுற்றி—ஓர் தாமரை மலரில் வீற்றிருக்கின்ற குமரக் கடவுளைச் சூழ்ந்து, வான் புனல் தடத்தில் நின்றல்—பெரிய நீர் நிறைந்த தடாகத்தினிற்பது, அண்டர்கள் முதல்வ—தேவத்தலைவரே, ஓர்பால் அன்றி—ஓர் மலரின் மாத்திரம் வீற்றிருக்காது முறையின் எம் எல்லாம் பீடங்கொண்டு அருள் என்று நோற்றிடும் கொள்கைத்து—முறைப்படி சிறியேமனவேமையும் இருக்கையாகக் கொண்டருளுகவென்று பிரார்த்தித்துத் தவமியற்றுந் தன்மை போலும் என்று.

செங்கேழ்க்கமலம் என இயையும். நீர் மேனிற்றல் தவமியற்றுவார்க்குந் தாமரை மலர்க்கு மொக்குமாதலி னிவ்வாறுவமித்தார். (105)

அணங்குசெய் தோற்றத் துப்பின் அவிர்கடர்க் குமரற் சூழ  
மணங்கிளர் கமலக் காடு மலர்ந்தன அவனைச் சேர்வான்  
தணங்கெழு புனலிற் புக்குத் தபனன்மேல் நாட்டஞ் சேர்த்தி  
நுணங்கிடை மடவார் பல்லோர் நோற்றவண் நின்றல் போலும்.

இ—ள்: அணங்கு செய் தோற்ற துப்பின் அவிர் கடர் குமரன் சூழ—அழகைச் செய்கின்ற தோற்றத்தையும் பவளம்போல் விளங்குகின்ற சோதியையு முடைய முருகக் கடவுளைச் சூழ்ந்து, மணம் கிளர் கமல காடு மலர்ந்தன—வாசனை மிகுந்த தாமரை மலர்க்கூட்டங்கள் அலர்ந்திருத்தல், நுணங்கு இடை மடவார் பல்லோர்—நுண்மையான இடையினையுடைய பல பெண்கள், தணம் கெழு புனலில் புக்கு—குளிர்ச்சிபொருந்திய நீரின் கண்ணே போய், தபனன் மேல் நாட்டம் சேர்த்தி—சூரியன்மேற் பார்வையை வைத்து, அவனை சேர்வான் அவண் நோற்று நின்றல் போலும்—அக்குமாரக்கடவுளைச் சேருமாறு அத் தடாகத்தே தவஞ்செய்து நிற்பதுபோலும் என்று.

மலர்ந்தன-வினைமுற்றுத் தொழிற்பெயர். தணம் என்பதில் அம்-பண்புப் பெயர்விருதி. குமாரக்கடவுளைச் சேருமாறு விரும்பியது அழகும் நிறமு முடைமை யானென்பது போதர அடைகொடுத்து 'அணங்குசெய்தோற்றத் துப்பி னவிர்கடர்க் குமரன்' என்றார். தாமரைமலர் மகளிர் முகம்போறலா னும் தடாகத்தினின்று நோற்பார் முகமல்லாதவறுப்பு முற்றையும் நீருண் மறைத்து மேனோக்கி நின்றலுண்மையானும் 'மடவார் பல்லோர் நோற்றுநிற் றல் போலும்' என்றார். (106)

ஒண்ணகை யுயிர்க்குஞ் சங்க மொருசில கமலம் வைகத்  
தண்ணுறு நறவைப் பஃருட் டாமரை பரித்துச் சூழ்தல்  
அண்ணலம் பொய்கை தற்சேர் அறுமுகப் பிள்ளை துய்ப்ப  
எண்ணெயுஞ் சங்குஞ் சூழ இட்டது போலு மன்றே.

இ—ள்: ஓள் நகை உயிர்க்கும் சங்கம் ஒருசில கமலம் வைக—பேரொளியைப் பரப்புகின்ற சில சங்குகள் அத்தடாகத்து நீரிலிருக்க, பல் தாள் தாமரை தண் உறும் நறவை பரித்து சூழ்தல்—நாளத்தையுடைய பற்பல தாமரைமலர்கள் குளிர்ச்சிபொருந்திய தேனைத்தாங்கி (அவரைச்) சூழ்ந்து நிறல், அண்ணலம் பொய்கை—பெருமையினையுடைய சரவண தடாகம், தன் சேர் அறுமுக பிள்ளை துய்ப்ப—தன்னிடத்துவந்த ஆறு திருமுகங்களையுடைய முருகக் கடவுள் உண்ணும் பொருட்டு, வெண்ணெயும் சங்கும் சூழ விட்டது போலும்—வெண்ணெயையும் பாலடைச் சங்கையும் சூழ்ந்திருக்குமாறு விடுத்ததுபோலும் என்று.

தன்னையணைந்த மகவுக்கு உவப்பான உணவைக் கொடுக்கு முறையானென்பார் 'தற்சேர்-பிள்ளை துய்ப்ப' எனவும், கொடுக்குங்காற் பலபாத்திரங்களில் வெண்ணெயும் பலசங்கும் வேண்டுமென்பது போதர 'அறுமுகப்பிள்ளை' எனவும் கூறினார். (107)

ஆரமும் வனசத் தோடும் அணிமக ரந்தச் சேறும்  
வேரியம் பூந்தண் தேனும் முறைமுறை வீசிக் கையாற்  
சேரவே கொண்டு மேலோன் திருவடி திளைப்ப உய்த்தல்  
வாரியந் தடாகம் அன்பால் வழிபடும் வண்ணம் போலும்.

இ—ள்: ஆரமும்—முத்துக்களையும், வனச தோடும்—தாமரை மலரினிதழ்களையும், அணி மகரந்த சேறும்—அழகிய பூந்தாதின குழம்பையும், வேரியம் பூதண் தேனும்—சுகந்தத்தையுடைய மலர்களிலுள்ள குளிர்ந்த தேனையும், முறை முறை வீசிக்கையால் சேர கொண்டு—முறைப்படி திரையாகிய கையினால் வாரிக்கொண்டு, மேலோன் திருவடி திளைப்ப உய்த்தல்—மேலவராகிய குமார்க்கடவுளது சிறந்த பாதங்களிற் பொருந்துமாறு வீசுதல், வாரியம் தடாகம் அன்பால் வழிபடும் வண்ணம் போலும்—நீரையுடைய அந்தச் சரவண தடாகமானது அன்பினுடன் பூசை செய்கின்ற தன்மையைப்போலும் என்று.

வழிபாட்டிற்காம்போது ஆரம் சந்தனமென்க. அன்பால் என்பதில் ஆல்-உடனிகழ்ச்சிப்பொருட்டு. வழிபாடு செய்வோர் ஒவ்வோரினப் பொருளை ஒவ்வோர் முறை சாத்துதல் போலத் தடாகமும் ஒவ்வோரினப் பொருளை ஒவ்வோர் முறை வீசியதென்க. (108)

பங்கயச் செம்மற் போது பதனழிந் தவிழ்ந்து பாங்கர்  
அங்குள இலைமேல் வீழ அவைபுறத் தசையும் நீர்மை  
சங்கரன் குமரற் சூழச் சரவணம் பசும்பூந் தட்டில்  
துங்கநல் விளக்க மாட்டித் திரைக்கையாற் சுலவல் போலும்.

இ—ள்: செம்மல் பங்கய போது—பழைய தாமரை மலர்கள், பதன் அழிந்து அவிழ்ந்து—பருவந்தப்பியுதிர்ந்து, பாங்கர் அங்கு உள இலைமேல் வீழ—பக்கத்தில் அவ்விடத்தேயுள்ள இலைகளின் மேல் வீழ, அவை புறத்து அசையும் நீர்மை—அவ்விலைகள் புறத்தே யசையுந்தன்மை, சரவணம்—சரவண தடாகமானது, சங்கரன் குமரன் சூழ—சிவகுமாரராகிய முருகக்கடவுளை வளைய (நாற்புறங்களினும்), பசும் பூ தட்டில் துங்க நல் விளக்கம் மாட்டி—பச்சை நிறமான பூந்தட்டில் உயர்ச்சி பொருந்திய நல்ல திபத்தையேற்றி, திரை கையால் சுலவல் போலும்—திரையாகிய கையினுற் சுற்றுதல்போலும் என்று.



புறமென்றது அருகிலுள்ள இடங்களை. சங்கரன் குமரன்-ஆறும் வேற்றுமைத் தொகை. தாமரையிதழுக்குத் தீபமும் இலைகளுக்குத் தட்டமு முபமானமென்க. தீபத்தட்டஞ் சுற்றுதலுமோருபசரணையா தவினில்வாறு வருணித்தார். (109)

காசுறழ் பதுமப் போது களாசிய தாக மீச்செல்  
பாசடை கவிகை யாகப் பலநனை விளக்க மாக  
வீசிகள் கவரி யாக மிழற்றுபுள் ளியம தாக  
மாசறு பொய்கை சேய்க்கு வளம்பட ஒழுகிற் றன்றே.

இ—ள்: காசு உறழ் பதும போது களாசியது ஆக—மாணிக்க ரத்தினத்தைப் போன்ற தாமரை மலர்கள் காளாஞ்சியாகவும், மீ செல் பாசு அடை கவிகை ஆக—மேலாக வளர்ந்திருக்கின்ற பசிய இலைகள் குடையாகவும், பல நனை விளக்கம் ஆக—பல அரும்புகள் தீபமாகவும், வீசிகள் கவரி ஆக—திரைகள் சாமரமாகவும், புள் மிழற்று இயமது ஆக—பறவைகளினொலி வாத்தியமாகவும் (அமைய), மாசு அறு பொய்கை—குற்றமற்ற சரவண தடாகமானது, சேய்க்கு வளம்பட ஒழுகிற்று—குமார்க்கடவுளுக்கு வளப்பம் பொருந்த ஒழுகிற்று என்று.

செம்பொற் கோயிலிலரசிருப்போர்க் குளவாய உபசாரங்களெல்லாந் தடாகத் தில் வீற்றிருக்குங் குமார்க் கடவுட்குமமைந்திருந்தன வென்பது குறிப்பு.

அது பகுதிப் பொருள் விசுதி. செந்தாமரை மலரென்பார் 'காசுறழ் பதுமப் போது' எனவும், குடைகள் போல் மேற்கவிக்கப்பட்டன வென்பது தோன்ற 'மீச் செல் பாசடை' எனவும் விசேடித்தார். (110)

அழல்நிவந் தன்ன கஞ்சத் துகல்தடத் திரைகள் நாப்பண்  
உழிபட ராது சூழ்போந் துலவுவ தானை நீரால்  
விழுமிய குமரன் பொய்கை வெளியுற தமர ரிட்ட  
எழினிகள் புடையே மென்கால் எறிதலின் இரட்டல் போலும்.

இ—ள்: அழல் நிவந்து அன்ன கஞ்சத்து அகன் தட திரைகள்—அக்கினியானது கிளர்ந்தாற் போன்ற தாமரை மலர்களையுடைய அகன்ற சரவண தடாகத்திலெழு கின்ற அலைகள், நாப்பண் உழி படராது சூழ் போந்து தானை நீரால் உலவுவ—நடு விடங்களிற் செல்லாது கரையோரங்களில் துகில் விரிப்புப் போல உலாவுதல், விழு மிய குமரன் பொய்கை வெளி உறுது—மகிமையினையுடைய குமார்க்கடவுள் வீற்றி ருக்கின்ற சரவண தடாகம் வெளியே தோன்ற வண்ணம், அமரர் இட்ட எழினி கள்—தேவர்களிட்ட வஸ்திரம், மென்கால் எறிதலின்—மிருதுவான காற்று வீசுதலி னால், புடையே இரட்டல் போலும்—பக்கங்களிலசைதல் போலும் என்று.

சரவணப் பொய்கையின் நாற்றிசைக் கரைகளினும் அலை வீசுதல் திரை வஸ்திர மிடப்பட்டுக் காற்றினாலசைவது போன்றிருந்ததென்பது கருத்து. (111)

கொன்படை சேவ லாகும் எகினமோர் கோடி ஈசன்  
தன்பெருங் குமரற் சூழத் தடத்தினில் மிழற்றல் எந்தை  
பொன்பிறழ் பதுமன் செய்கை புரியுநாள் ஊர்தி யாவல்  
என்புடை யிருத்தி யென்றே தமிழ்த்தமி இரத்தல் போலும்.

இ—ள்: கொன் படை சேவல் ஆகும் எகினம் ஓர் கோடி—பெருமை பொருந் திய ஒரு கோடிக்கணக்கான ஆணன்னங்கள், ஈசன் தன் பெரும் குமரன் சூழ தடத்



தனில் மிழற்றல்—சிவபிரானது பெருமையமைந்த திருக்குமாரராகிய முருகக்கடவுளைச் சூழ்ந்து சரவண தடாகத்தினின்று மெல்லென ஒலித்தல், எந்தை பொன் பிறழ் பதுமன் செய்கை புரியும் நாள் ஊர்தி ஆவல்—எம்பெருமானாகிய தேவரீர் பொன்போலச் சிவந்த நிறத்துடன் பிரகாசிக்கின்ற தாமரை மலராசனத்தில் வீற்றிருக்கின்ற பிரமதேவரது படைப்புத் தொழிலையிற்றுங் காலத்தில் (அடியேன்) வாகனமாவேன் (ஆதலின்), என் புடை இருத்தி என்று—என்மேல் எழுந்தருளுக வென்று, தமிழ் தமிழ் இரத்தல் போலும்—தனித்தனியே பிரார்த்திப்பது போலும் என்று.

ஓர் கோடியென்றது மிகுதிபற்றி, என்மேலிவர்தலிப் பொழுது வேண்டப்படா விடினும் பின்னரொரு தலையான் வேண்டப்படுமாதலின் அதற்காக இப்பொழுதே யிவரந்தருளுகவென்று வேண்டுதல் போலுமென்பார் “பதுமன் செய்கைபுரியுநானூர் தியாவ-லென்புடையிருத்தி யென்றே தமிழ்மயிரத்தல் போலும்” என்றார். (112)

வளஞ்செறி இனைய பாலால் வான்சர வணமாம் பொய்கைத் தளஞ்செறி பதும் மொன்றில் சராசரம் யாவுங் காப்பான் உளஞ்செறி கருணை யெய்தி ஒப்பிலாக் குமர மூர்த்தி இளஞ்சிறு மதலை போல இனிதுவீற் றிருந்தான் மன்னோ.

இ—ள்: ஒப்பு இலா குமரமூர்த்தி—சமாஞ்சீதராகிய குமாரக்கடவுள், வளம் செறி இனைய பாலால்—வளப்பமிக்க இத்தன்மைகளமைய, வான் சரவணம் ஆம் பொய்கை தளம் செறி பதும் ஒன்றில்—பெரிய சரவணமென்னும் பெயர்த்தாகிய தடாகத்தில் இதழ் நெருங்கப்பெற்ற ஓர் தாமரை மலரின் கண், சராசரம் யாவும் காப்பான் உளம் செறி கருணை எய்தி—இயங்கியற் பொருள் நிலையியற் பொருளாகிய இருவகையுயிர்களுையும் இரட்சிக்கும்படி திருவுள்ளத்திற் றேன்றிய கிருபையைப் பொருந்தி, இளம் சிறு மதலை போல இனிது வீற்றிருந்தான்—பாலியப் பருவத்தை யுடைய சிறு குழந்தையைப் போலச் செவ்வனே யெழுந்தருளியிருந்தார் என்று.

அப்பொய்கையிலுள்ள மலர்களனைத்தினுஞ் சிறந்ததென்பார் ‘தளஞ் செறியது மம்’ எனவும், தம்பயன் சிறிதுங் கருதாது ஆன்மாக்களுய்தற் பொருட்டே வீற்றிருந்தனரென்பார் ‘சராசரம் யாவுங் காப்பானுளஞ் செறிகருணையெய்தி வீற்றிருந்தான்’ எனவும் கூறினார். (113)

தீர்த்திகைக் கங்கை தன்னில் திகழ்சர வணத்தில் வந்த மூர்த்திகைக் குழவி யேபோல் முதற்புரி யாடல் நோக்கி ஆர்த்திகை யுருத உள்ளத் தரிமுதல் அமரர் யாருங் கார்த்திகை தெரிவை மாரை விளித்திவை கழற லுற்றார்.

இ—ள்: ஆர்த்திகை உருத உள்ளத்து அரி முதல் அமரர் யாரும்—வருத்தம் பொருந்தப் பெருத (மகிழ்ந்த) மனத்தையுடைய திருமால் முதலாகிய தேவரனை வரும், கங்கை தீர்த்திகை தன்னில் திகழ் சரவணத்தில் வந்த மூர்த்தி கை குழவியே போல் முதல் புரி ஆடல் நோக்கி—கங்கை நதியிலும் விளங்குகின்ற சரவண தடாகத்திலுந் தோன்றியருளிய குமாரக்கடவுள் கைக்குழந்தையையே போல முதலிற் செய்கின்ற திருவிளையாடலைப் பார்த்து, கார்த்திகை தெரிவை மாரை விளித்து இவை கழறலுற்றார்—கார்த்திகைப் பெண்களையழைத்து இவ் வாசகங்களைச் சொல்லத் தொடங்கினார்கள் என்று.

குமார்க்கடவுள் பின்னரும் பற்பல திருவிளையாடல்களைச் செய்பவராதலின் 'முதற்புரியாடல்' என்றார். ஆர்த்திகையென்னும் வடமொழியிற் கை வடமொழி விதிப்படி பெண்பாலாய் வந்த பகுதிப் பொருள்விசுதி. (114)

சாற்றருஞ் சரவ ணத்தில் சண்முகத் தொரு வனாகி  
வீற்றிருந் தருளு கின்ற விமலனோர் குழவி போலத்  
தோற்றினன் அவனுக் குங்கள் துணைமுலை அமுத மூட்டிப்  
போற்றுதிர் நாளு மென்ன நன்றெனப் புகன்று வந்தார்.

இ—ள்: சாற்றரும் சரவணத்தில் சண்முகத்து ஒருவன் ஆகி வீற்றிருந்தருளு கின்ற விமலன்—சொல்லுதற்கரிய சிறப்பையுடைய சரவண தடாகத்தில் ஆறு திரு முகங்களையுடைய ஒரு குமாரராகி எழுந்தருளியிருக்கின்ற நிருமலராகிய முருகக்கட வுள், ஓர் குழவி போல தோற்றினன்—ஒரு குழந்தையைப் போலுதித்தார் (ஆத லின்), அவனுக்கு உங்கள் துணை முலை அமுதம் ஊட்டி நாளும் போற்றுதிர் என்ன— அக் குமாரருக்கு உங்கள் இரண்டு தனங்களிலு முறுகின்ற பாலையூட்டித் தினந் தோறும்வளர்ப்பீர்களென்று கூற, நன்று என புகன்று வந்தார்—(அம்மாதர்கள்) நல்ல தென்று கூறி அச்சரவணப் பொய்கையினிடத்து வந்தார்கள் எ—று. (115)

மறுவறும் ஆர லாகும் மாதர்மூ விருவர் தாமும்  
நிறைதரு சரவ ணத்தின் நிமலனை அடைந்து போற்ற  
உறுநர்கள் தமக்கு வேண்டிற் றுதவுவோன் ஆத லாலே  
அறுமுக வொருவன் வேறாய் அறுசிறார் உருவங் கொண்டான்.

இ—ள்: மறு அறும் ஆரல் ஆகும் மாதர் மூவிருவர் தாமும்—குற்றமற்ற கார்த்திகைப் பெண்களாவரும், நிறைதரு சரவணத்தில் நிமலனை அடைந்து போற்ற-நிறைந்த சரவண தடாகத்தி லெழுந்தருளியிருக்கின்ற மலரகிதராகிய குமார்க்கடவுளையடைந்து துதிக்க, அறுமுக ஒருவன்—ஆறு திருமுகங்களை யுடைய ஒப்பற்ற குமார்க்கடவுள், உறுநர்கள் தமக்கு வேண்டிற்று உதவுவோன் ஆதலால்—தம்மையடைந்தவர்களுக்கு வேண்டிய வரங்களைக் கொடுப்பவரா தலினால் (அவ்விறைமைக் குணத்திற்கேற்ப), வேறு ஆய் அறு சிறார் உருவம் கொண்டான்—வெவ்வேறு ஆறு குழந்தைகளின் வடிவத்தைக் கொண்டருளி னார் எ—று.

ஆறு பெண்களுமுவந்து போற்றுதற்காகவே ஆறுருக் கொண்டனரென்பது தோன்ற 'உறுநர்கடமக்கு வேண்டிற் றுதவுவோனாதலாலே-அறுசிறுருவங் கொண்டான்' என்றார். அதற்கேற்பப் பிற்செய்யுளினும் 'அறுவரு மகிழ்ந்து' என்றார். (116)

ஆறுரு வாத லோடும் அறுவரும் மகிழ்ந்து வேறு  
வேறுதா மெடுத்துத் தத்தம் வியத்தகு துணைமென் கொங்கை  
ஊறுபா லமுதம் அன்னோற் குதவலும் முறுவல் செய்து  
மாறிலா அருளால் ஆற்ற வருந்தினன் போல வுண்டான்.

இ—ள்: ஆறு உரு ஆதலோடும்—குமார்க்கடவுள் ஆறு குழந்தைகளின் வடி வத்தைக் கொண்டருளியவுடன், அறுவரும் மகிழ்ந்து—கார்த்திகைப் பெண்

களறுவரும் மனமகிழ்ந்து, வேறுவேறு எடுத்து—வெவ்வேறுக எடுக்கி, தத்தம் வியத்தகு மென் துணை கொங்கை ஊறு பால் அமுதம் அன்றோற்கு உதவலும்—தங்கள் தங்களது பெருமை மிக்க மென்மையான இரண்டு தனங்களிலும் ஊறிய பாலாகிய அமிர் தத்தை அக் குமார்க்கடவுளுக்கு ஊட்ட, முறுவல் செய்து—(அவர்) புன்னகை செய்து, மாறு இலா அருளால்—ஒப்பில்லாத கருணையுடன், ஆற்ற வருந்தினன் போல உண்டான்—மிகப் பசியால் வருந்தியவர் போலப் பருகினார் என்று.

ஒவ்வோர் மாதரும் ஒவ்வோர் குழந்தையாக எடுக்கியென்பார் 'வேறுவேறு தாமெடுத்து' எனவும், தாம் பெற்றிலராகவும் கண்ட மாத்திரத்தே அன்பின் மிகுதியாற் பால் சுரந்தமை தோன்ற 'வியத்தகு கொங்கை' என அடைகொடுத்துங் கூறினார். (117)

உண்டபின் அறுவ ராகும் ஒருபெரு முதல்வன் றன்னைத்  
தண்டழை பொதுளும் நீபத் தண்ணிழற் பொய்கை தன்னில்  
வண்டயி லுருத கஞ்ச மாமலர்ப் பள்ளி சேர்த்திக்  
கண்டியில் செய்வித் தேத்தக் கருணையால் இனைய செய்வான்.

இ—ள்: உண்டபின்—பாலைப் பருகியபின்பு, அறுவர் ஆகும் ஒரு பெரும் முதல்வன் தன்னை—ஆறு குழந்தைகளாகிய ஒப்பற்ற பெருமை வாய்ந்த குமார்க் கடவுளை, தண் தழை பொதுளும் நீபத் தண் நிழல் பொய்கை தன்னில்—குளிர்ந்த தழைகள் செறியப் பெற்ற கடப்ப மரங்களின் குளிர்ந்த நிழல் பொருந்திய தடாகத்தில், வண்டு அயிலுருத கஞ்ச மா மலர் பள்ளி சேர்த்தி—வண்டுகள் தேனைப் பருகப்பெறாத பெரிய தாமரை மலராகிய சேக்கையிற் கிடத்தி, கண்டியில் செய்வித்து ஏத்த—நித்திரை செய்வித்துத் துதிக்க, கருணையால் இனைய செய்வான்—(அக் குமார்க்கடவுள்) கிருபையோடு இத் திருவிளையாடல்களைச் செய்தருளுவார் என்று.

புதுமலரென்பார் 'வண்டயிலுருத கஞ்சமாமலர்' என்றார். (118)

துயிலவோ ருருவம் துஞ்சித் துண்ணென எழுந்து மென்சொற்  
பயிலவோ ருருவம் யாய்தன் பயோதரம் பவள வாய்வைத்  
தயிலவோ ருருவம் நக்காங் கமரவோ ருருவம் ஆடல்  
இயலவோ ருருவம் வாளா இரங்கவோ ருருவஞ் செய்தான்.

இ—ள்: ஓர் உருவம் துயில—ஒரு வடிவம் நித்திரை செய்யவும், ஓர் உருவம் துஞ்சி துண் என எழுந்து மென் சொல் பயில—ஒரு வடிவம் நித்திரைசெய்து விரைவிலெழும்பி மிரு துவான சொற்களைப் பேசவும், ஓர் உருவம் யாய் தன் பயோதரம் பவள வாய் வைத்து அயில—ஒரு வடிவம் தாயினது தனத்தைப் பவளம் போன்ற வாயின் கண்ணை வைத்துப் பருகவும், ஓர் உருவம் நக்காங்கு அமர—ஒரு வடிவம் சிரித்தவாறே யிருக்கவும், ஓர் உருவம் ஆடல் இயல—ஒரு வடிவம் விளையாட்டயரவும், ஓர் உருவம் வாளா இரங்க செய்தான்—ஒரு வடிவம் ஓயாது அழவும் செய்தருளினார் என்று.

வாளாவிரங்க வென்பதற்குக் காரணமின்றி யழவுமென வுரைப்பினு  
மாம். (119)

ஒருருத் தவழ மெல்ல ஒருருத் தளர்ந்து செல்ல  
ஒருரு நிறறல் செல்லா தொய்யென எழுந்து வீழ  
ஒருரு இருக்கப் பொய்கை ஒருரு வழக்கிச் சூழ  
ஒருருத் தாய்கண் வைக ஒருவனே புரித லுற்றான்.

இ—ள்: ஓர் உரு தவழ—ஒரு வடிவம் தவழவும், ஓர் உரு மெல்ல தளர்ந்து செல்ல—ஒரு வடிவம் மெல்லவாகத் தளர்ந்து நடக்கவும், ஓர் உரு ஓய் என எழுந்து நிறறல் செல்லாது வீழ—ஒரு வடிவம் விரைவிலெழும்பி நிற்கலாற்றாது விழவும், ஓர் உரு இருக்க...ஒரு வடிவம் இருக்கவும், ஓர் உரு பொய்கை உழக்கி சூழ—ஒரு வடிவஞ் சரவணவாவியைக் காலாலுழக்கிக் கொண்டு சுற்றிவரவும், ஓர் உரு தாய்கண் வைக—ஒரு வடிவம் தாயின் மடியிலிருக்கவும், ஒருவனே புரி தல் உற்றான்—ஒரு கடவுளே செய்தருளினார் என்று. (120)

ஆடவோ ருருவம் செங்கை அறையவோ ருருவம் நின்று  
பாடவோ ருருவம் நாடிப் பார்க்கவோ ருருவம் ஆங்கண்  
ஓடவோ ருருவம் ஓர்பால் ஒளிக்கவோ ருருவம் யாண்டுந்  
தேடவோ ருருவ மாகச் சிவன்மகன் புரித லுற்றான்.

இ—ள்: ஓர் உருவம் ஆட—ஒரு வடிவம் கூத்தாடவும், ஓர் உருவம் செம் கை அறைய—ஒரு வடிவம் சிவந்த கைகளைக் கொட்டவும், ஓர் உருவம் நின்று பாட—ஒரு வடிவம் நின்று பாடல்களைப் பாடவும், ஓர் உருவம் நாடி பார்க்க—ஒரு வடிவம் விரும்பிப் பார்க்கவும், ஓர் உருவம் ஆங்கண் ஓட—ஒரு வடிவம் அவ்விடத்து ஓடவும், ஓர் உருவம் ஓர் பால் ஒளிக்க—ஒரு வடிவம் ஒரு பக்கத் திற் சென்றொளிக்கவும், யாண்டும் தேட—ஓர் உருவம் ஆகு அசிவன் மகன் புரி தலுற்றான்—(பிரமனுந் திருமாலும்) எங்குந் தேட ஒரு சோதி வடிவத்தைக் கொண்ட அந்தச் சிவபிரானது குமாரராகிய முருகக்கடவுள் செய்தருளி னார் என்று.

இதுகாறும் மூன்று செய்யுட்களால் திருவுருவங்களின் வளர்ச்சிக்கேற்பத் தொழினிகழ்ச்சிகளைப் பலவாறு கூறினர். (121)

இத்திறம் இருமூன் றுன யாக்கையுங் கணம தொன்றில்  
பத்துநூ ருய பேதப் படும்வகை பரமாய் நின்ற  
உத்தம குமரன் றுன்எவ் வுயிர்தொறும் ஆடலேபோல்  
வித்தக வினையாட் டின்ன மாயையால் விரைந்து செய்தான்.

இ—ள்: பரம் ஆய் நின்ற உத்தம குமரன்—பரம் பொருளாய் நின்ற உத் தமராகிய குமார்க்கடவுள், இருமூன்று ஆன யாக்கையும் கணமது ஒன்றில் இ திறம் பத்துநூறு ஆய பேத படும் வகை—ஆறு திருவுளங்களும் ஒரு கணப்பொழு தினுள் இவ்வாறே ஆயிரக்கணக்கான தொழிற்பேதத்தையடையுமாறு, தான் எவ் வுயிர்தொறும் ஆடலே போல்—தாம் எல்லாவுயிர்களிலும் நின்று திருவினே யாடல் செய்வதையே போல, மாயையால்—மாயையினால், வித்தக வினையாட்டு இன்ன—அற்புதமாகிய இன்னோரன்ன திருவினையாடல்களை, விரைந்து செய் தான்—விரைவிற் செய்தருளினார் என்று.

உத்தமன்-விசேடமுடையவன். பேதப்படும்வகை-செய்தான் என இயை யும். அனேக பேதமுறவென்பார், பத்து நூறுய பேதப்படும் வகை எனவும்.

பதியாகிய தாம் தமது மாயையினுற் பசுவர்க்கங்களை உண்ணின்றியக்குதல் போலவென்பார் 'எவ்வுயிர் தொறுமாடலேபோல்' எனவும் அங்ஙனஞ் செய்யுமிது எவராலும் வியக்கற்பாலதென்பார் 'வித்தக விளையாட்டு' எனவும், கணமதொன்றிற்பத்து நூறாய் பேதப்படுததற்கேற்ப 'விரைந்து' எனவும் கூறினார். (122)

சிற்பர னாகி வந்த செய்யவேள் ஆடற் றன்மை  
பற்பல திறமும் நாடிப் பங்கயத் தயனு மாலுஞ்  
சொற்படு மகத்தின் தேவும் முனிவருஞ் சுரரும் யாரும்  
அற்புத மகிழ்ச்சி கொண்டாங் கின்னவா றறைத லுற்றார்.

இ—ள்: பங்கயத்து அயனும் மாலும்—தாமரை மலராசனத்தில் வீற்றிருக்கின்ற பிரமதேவரும் திருமாலும், சொல் படும் மகத்தின் தேவும் சுரரும் முனிவரும் யாரும்—புகழ்பெற்ற யாகாதிபனாகிய இந்திரனும் ஏனைய தேவர்களும் முனிவர்களுமாகிய அனைவரும், சிற்பரன் ஆகி வந்த செய்ய வேள் ஆடல் தன்மை பற்பல திறமும் நாடி—ஞான வடிவினராகித் தோன்றிய சிவந்த நிறத்தையுடைய குமாரக்கடவுளது திருவிளையாடலனைத்தையும் பார்த்து, அற்புத மகிழ்ச்சி கொண்டு—ஆச்சரியத்தோடு கூடிய சந்தோஷத்தைக் கொண்டு, இன்னவாறு அறைதலுற்றார்—இவ்வாறு சொல்லத் தொடங்கினார்கள் என்று.

அற்புத மகிழ்ச்சி என்பதை உம்மைத் தொகையாக்கினுமாம். (123)

சேயிவன் ஒருவ னேபல் சிறுருருக் கொண்டு நம்முன்  
ஏயெனு மளவை தன்னில் எண்ணில்பே தத்த னாகும்  
ஆயினிக் குமரன் ஆடல் அறிவரி தெமக்கும் எல்லா  
மாயமு மியற்ற வல்லன் வரம்பிலா அறிவன் மர்தோ.

இ—ள்: சேய் இவன் ஒருவனே—இக் குமாரரொருவரே, பல் சிறுர் உரு கொண்டு—பல குழந்தைகளின் வடிவங்களைக் கொண்டு, நம் முன்—எமக்கு முன்னே, ஏ எனும் அளவை தன்னில் எண் இல் பேதத்தன் ஆகும் ஆயின்—ஏ எனும் அளவை தன்னில் எண் இல் பேதத்தன் ஆகும் ஆயின்—ஏ என்றுச்சரிக்கின்ற காலவெல்லையினுள் (விரைவில்) அளவில்லாத வேறுபாடுகளையுடையவராகின்றார்; ஆதலின், இ குமரன் ஆடல் எமக்கும் அறிவரிது—இந்தக் குமாரக் கடவுளது திருவிளையாடல் எம்மாலும் அறிதற்கரியது, எல்லா மாயமும் இயற்ற வல்லன்—அவர் எல்லா மாயங்களையுஞ் செய்ய வல்லவர், வரம்பு இலா அறிவன்—அளவிடப்படாத ஞானத்தையுடையவர் என்று.

இறைமைக் குணமுடையரென்பது தாற்பரியம். ஆயின் ஆராயினென்னுமாம். ஏகாரம்-பிரிநிலை. முன்னைய உம்மை-உயர்வு சிறப்பு. (124)

கைப்பயில் குழவி போலக் காட்டிய கடவுள் செய்யும்  
இப்பெரு மாயை போல யாவரும் புரிதல் தேற்றார்  
செப்பியென் வேறி யாமுஞ் செய்ததொன் றில்லை அன்னான்  
ஒப்பறு பரனே ஆம்என் றுரைசெய்து தொழுது நின்றார்.

இ—ள்: கை பயில் குழவி போல காட்டிய கடவுள் செய்யும் இ பெரும் மாயை போல—கையின் கண்ணே பயிலப்பெறு நின்ற குழந்தையைப் போலத்



தோன்றிய குமார்க்கடவுள் செய்தருளுகின்ற இந்தப் பெரிய மாயத் தொழிலைப்போல, யாவரும் புரிதல் தேற்றார்—எவராயினுஞ் செய்யமாட்டார்கள், வேறு செப்பி என்—பிறர் செய்யமாட்டாமையைக் கூறியென்னை?, யாம் செய்தது ஒன்றும் இல்லை—யாங்கள் (இவர் செய்தது போலச்) செய்த செயல் யாதொன்றுமில்லை, (ஆதலின்), அன்னான் ஒப்பு அறு பரனே ஆம்—அவர் ஒப்பற்ற கடவுளேயாம், என்று உரைசெய்து தொழுது நின்றார்—என்று கூறிக் கைதொழுது நின்றார்கள் எ—று.

உம்மை பிரித்துக் கூட்டப்பட்டது. மிகச் சிறுபிராயமான குழந்தையென்பார் 'கைப்பயில் குழவி' எனவும், அவரது இயற்கை வடிவம் இஃதன்றென்பார் 'குழவி போலக் காட்டிய கடவுள்' எனவும், பல அற்புதங்களைச் செய்ய வல்ல தலைவராகிய நாம் இவர் செய்த அற்புதம் போலச் சிறந்த அற்புத மொன்றையேனு மிதுகாறுஞ் செய்திலோமென்பார் 'யாமுஞ் செய்ததொன்றில்லை' எனவும் கூறினர். (125)

அழலெனும் மீன வர்க்கத் தறுவருங் குமரன் ஆடல்  
முழுவது நோக்கி நோக்கி முதிருமற் புதநீ ரெய்திக்  
குழவிக ளென்றே உள்ளங் கோடல்விட் டகலா தஞ்சி  
வழிபடு கடவு ளோரில் போற்றினர் மனங்கொள் அன்பால்.

இ—ள்: அழல் எனும் மீனவர்க்கத்து அறுவரும—அக்கினியென்று சொல்லப்படுகின்ற நகூத்திரத்தின் வகுப்பிலுள்ள ஆறு பெண்களும், குமரன் ஆடல் முழுவதும் நோக்கி நோக்கி—குமார்க்கடவுளது திருவிளையாடலனைத்தையும் பார்த்துப் பார்த்து, முதிரும் அற்புத நீர் எய்தி—மிகுந்த ஆச்சரியத்தையடைந்து, குழவிகள் என்று உள்ளம் கோடல் விட்டு—குழந்தைகளென்று மனத்திற் சிந்திப்பதையொழித்து, அகலாது—அவரை விட்டுப் பிரியாமல், அஞ்சி—பயந்து, வழிபடு கடவுளோரில்—தாம் வழிபடுகின்ற தேவரைப்போல, மனம் கொள் அன்பால் போற்றினர்—மனத்திற் பொருந்திய அன்பினுடன் பேணி னார்கள் எ—று.

அக்கினி நகூத்திரமென வழங்குதலாற் கார்த்திகை நகூத்திரத்தை 'அழலெனும் மீனம்' என்றார். நோக்கி நோக்கியென்னுமடுக்கு ஒரு தொழில் பல கானிகழ்தல் பற்றி வந்தது. கடவுளை வழிபடும்பொழுது இதனால் நமக்கே பயனுண்டு கடவுட்கு யாதும் பயனின்றென்று கருதுவது போலக் கார்த்தி கமாதரும் குழந்தையன்றென்பதை யுணர்ந்தபின் தாஞ் செய்யும் போஷணையாற்றமக்கே பயனென்று கருதிப் போற்றினராதலின் 'வழிபடு கடவுளோரிற் போற்றினர்' என்றார். (126)

அம்புயம் உறமுஞ் செங்கேழ் அறுமுகம் படைத்த கோல  
நம்பிதன் வரவு தன்னை நவின்றனம் இனிமேல் அங்கண்  
எம்பெரு முதல்வி தன்பால் இலக்கத்தொன் பதின்மர் செவ்வேள்  
தம்பிய ராகி வந்த தன்மையை விளம்ப லுற்றும்.


இ—ள்: அம்புயம் உறமும் கெம் கேழ் அறுமுகம் படைத்த கோல நம்பி தன் வரவு தன்னை நவின்றனம்—தாமரை மலரைப் போன்ற சிவந்த நிறத்தை

யும் ஆறு திருமுகங்களமைந்த வடிவத்தையுமுடைய குமாரக்கடவுளது திருவவ  
தாரத்தைக் கூறினும், இனி மேல்—இனி, அங்கண்—அத்திருக்கைலாசமலையில்,  
இலக்கத்தொன்பதின்மர்—இலக்கத்தொன்பது நந்திகண வீரர்கள், செவ்வேள்  
தம்பியர் ஆகி—குமாரக் கடவுளுக்குத் தம்பிமாராகி, எம் பெரு முதல்வி தன்  
பால் வந்த தன்மையை விளம்பலுற்றும்—பெருமை பொருந்திய எங்கள் கலை  
வியராகிய உமாதேவியாரிடத்து அவதரித்த தன்மையைச் சொல்லத் தொடங்கு  
வோம் என்று. (127)

திருவவதாரப்படலம் முற்றிற்று

ஆக திரு விருத்தம் 977

## துணைவர் வரு படலம்



குமார்க்கடவுளின் தம்பியர்கள் இலக்கத்தொன்பதின்மர் அவதரித்த சரித் திரத்தைக் கூறுதலினிப் பெயர்த்தாயிற்று.

### இப்படலப்பொழிப்பு.

அக்கினிப் பொறிகளின் வெப்பத்திற்காற்றா தோடிய உமாதேவியார் சிவ பிரான் தம்மையகற்றிப் புதல்வரை யுதிப்பித்தது தேவர் வேண்டுகோளாலென் பதைத் தெரிந்து அத் தேவர்களது பெண்களனைவரும் புதல்வரைப் பெறுதவாறு சபித்து அக்கினிப் பொறியின் வெப்பம் நீங்கிய பின் சிவபிரானது வாமபாகத்தில் வந்து வீற்றிருந்தனர். அப்பொழுது அத் தேவியாரது வடிவம் சிலம்பினின்றுதிர்ந்த நவமணிகளிற் காணப்படச் சிவபிரான் அவற்றைச் சத்திகளாய் வருமாறு அருள் செய்தனர். உடனே நவசத்திகள் வந்து சிவபிரானைக் காமித்துக் கருப்பமெய் தினர். உமாதேவியார் அதுகண்டு சினந்து உரிய காலத்திற் பெறுது இக் கருப்பத் தைப் பலகாலஞ் சுமந்துகொண்டிருங்கொண்டு சபித்தனர். சத்திகள் அது கேட்டு அஞ்சி மெய்வியர்த்தபொழுது அந்த வியர்ப்பினின்றும் இலக்க வீரருதித்தனர். பின் னர்ச் சத்தியர்களது கருப்பத்தில் நந்திகணத்தவரொன்பதின்மர் குழந்தைகளாகிச் சிவபிரானைக் குறித்து யோகசாதனை செய்துகொண்டு பலகாலமிருப்ப, அச்சத்தியர் கள் பாரந் தாங்கலாற்றாதவர்களாய்ச் சிவபிரானையுந் தேவியாரையும் வணங்கிக் குழந்தைகளைப் பெறுமாறு அருள்புரிகவென்று பிரார்த்தித்தனர். அப்பொழுது சிவபிரான் அவர்களுக் கருள் செய்யுமாறு பணிக்கத் தேவியார் புதல்வரைப் பெறும் படி அருள் செய்தனர். பின்னர் மாணிக்கவல்லி முதலிய ஒன்பது சத்திகளும் முறையே வீரவாகு முதலிய ஒன்பது வீரரையும் பெற்றனர். சிவபிரான் அவர் களுக்குத் தனித்தனி வாட்படை கொடுத்து இலக்க வீரர்களும் நீவிரும் நம் புதல் வனுக்குப் பரிசனமாதிரென்று அருள் செய்தனர். பின்னர் அவ்விலக்கத் தொன் பதின்மரு மொருமித்து அங்கே வசித்தனர். சத்தியரொன்பதின்மருந் தேவியார்க் குப் பணிசெய்திருந்தனர் என்பதாம்.

நஞ்ச யின்றவன் நெற்றிநாட் டத்தினால் நல்கும்  
வெஞ்சு டர்ப்பொறி வெம்மையை ஆற்றலள் விமலை  
செஞ்சி லம்படி தாக்கலின் நவமணி சிதற  
அஞ்சி யோடினள் இத்திற முணர்ந்தனள் அகத்துள்.

இ—ள்: விமலை—உமாதேவியார், நஞ்சு அயின்றவன் நெற்றி நாட்டத்தினால் நல்கு வெம் சுடர் பொறி வெம்மையை ஆற்றலள்—நஞ்சையுண்டருளிய சிவ பிரான் நெற்றிக் கண்ணினின்றுந் தோற்றுவித்த வெவ்விய அக்கினிப் பொறிகளா லுண்டான வெப்பத்தைத் தாங்கமாட்டாதவராய், செம் சிலம்பு அடி தாக்கலில் நவமணி சிதற அஞ்சி ஓடினள்—செவ்விய சிலம்புகள் கால்களிற்குக்குதலால் நவரத் தினங்களுமு திரப் பயந்தோடி, அகத்துள் இ திறம் உணர்ந்தனள்—தம் மனத்திலிவ் வாறு சிந்தித்தார் எ—று.

ஓடினள்—முற்றெச்சம். தெய்வத்தன்மை யுடையோராலுஞ் சகித்தற்கரிய பொறியென்பார் 'வெஞ்சுடர்ப்பொறி' என்றார். (1)

மாய வன்முதல் அமரர்கள் ஈசனை வணங்கி  
நீயொர் மைந்தனைத் தருகென நெற்றிநாட் டத்தால்  
ஆய வன்சுடர் உதவியோர் மதலையாய் அமர்வான்  
ஏயி னான்சர வணத்தெனத் தெரிந்தனள் இறைவி.

இ—ள்: மாயவன் முதல் அமரர்கள்—திருமால் முதலாகிய தேவரணைவரும், ஈசனை வணங்கி—சிவபிரானை நமஸ்கரித்து, நீ ஓர் மைந்தனை தருக என—தேவரீர் தனியே ஒரு புதல்வரைத் தோற்றுவித்தருள்கவென்று பிரார்த்திக்க, ஆயவன்—அச்சிவபிரான், நெற்றி நாட்டத்தால் சுடர் உதவி—நெற்றிக் கண்களினின்றும் அக்கினிப் பொறிகளைத் தோற்றுவித்து, ஓர் மதலை ஆய் சரவணத்து அமர்வான் ஏயினான் என—ஒரு குமாரராய்ச் சரவண தடாகத்திலிருக்கும்படி யனுப்பின ரென்று, இறைவி தெரிந்தனள்—தலைவியாராகிய உமாதேவியார் அறிந்தாள் என்று. (2)

அன்ன தற்பினர் உமையவள் எனதுபால் அமலன்  
தன்ன ருட்பெறு மதலேதோன் ருவகை தடுத்த  
பொன்ன கர்க்கிறை விரிஞ்சன்மால் முதலபுத் தேளிர்  
பன்னி யர்க்கெலாம் புதல்வரின் ருகெனப் பகர்ந்தாள்.

இ—ள்: அன்னதன் பின்னர்—அதன் பின்பு, உமையவள்—உமாதேவியார், அமலன் தன் அருள் பெறும் மதலை எனது பால் தோன்றுவகை தடுத்த பொன்ன கர்க்கு இறை விரிஞ்சன் மால் முதல் புத்தேளிர் பன்னியர்க்கு எலாம்—சிவபிரான் தமது கிருபையினால் பெற்ற புதல்வன் என்னிடத்தே தோற்றுவண்ணத் தடை செய்த சுவர்க்கலோகாதிபனாகிய இந்திரன், பிரமா, விஷ்ணு முதலாகிய தேவர்களது மனைவியரணைவர்க்கும், புதல்வர் இன்று ஆக என பகர்ந்தாள்—புத்திரரில்லா தொழிகவென்று சபித்தார் என்று.

பின்னர் என்பதில் எனவொற்றும் ஆக என்பதிலீற்றியிர் மெய்யுந் தொக்கன. குமாரக்கடவுள் உமாதேவியாரிடத்துதியாது சிவபிரானிடத்துதிக்குமாறு தேவர்கள் பிரார்த்தித்தமையை ‘‘ஓர் குமரன்றன்னை-நீ தரல்வேண்டு நிற்பானின் னையே நிகர்க்க’’ என முன்னர் த் திருவவதாரப்படலத்துக் கூறுதலானறிக. (3)

இமைய மாமகள் இத்திறம் புகன்று மீண்டேகிச்  
சமயம் யாவையும் நிறுவிய கண்ணுதற் றலைவன்  
அமல மாந்திரு முன்னர்வந் தரிக்குமுன் னரிதாங்  
கமல மார்அடி கண்டனள் பணிந்துகண் களித்தான்.

இ—ள்: இமய மா மகள் இ திறம் புகன்று—இமயமலையரசனது சிறந்த புதல்வி யாராகிய உமாதேவியார் இவ்வாறு சபித்து, மீண்டு ஏகி—திரும்பிப்போய், சம யம் யாவையும் நிறுவிய கண்ணுதல் தலைவன் அமலம் ஆம் திரு முன்னர் வந்து—எல்லாச் சமயங்களையும் (அவரவர் வினைப்பயன்கட்கேற்ப உலகத்தில்) நிறுத்திய நெற்றிக்கண்ணையுடைய தலைவராகிய சிவபிரானது பரிசுத்தமமைந்த சந்நிதானத் தில் வந்து, அரிக்கும் உன்ன அரிது ஆம் கமலம் ஆர் அடி கண்டனள்—விஷ்ணு மூர் த்தியாலுந் தியானித்துணர்தற்கரிதான தாமரை மலர் போன்ற திருவடிகளைத் தரிசித்து, பணிந்து கண்களித்தாள்—வணங்கி நேந்திராநந்தமுற்றார் என்று.

உன்ன என்பதனீற்றகரந்தொக்கது. ஆர்-உவமவுருபு: சிவபிரான் சமயம் யாவையு நிறுவினரென்பதை “கருகிரு ணிறத்து மாயனா கமமே கமலம்வாழ் பிர மனா கமமே-யருகனா கமமே புத்தனா கமமே யறையுலோ காயத நூலே-மருவுசாங் கியமே தருக்கசாத் திரமீ மாஞ்சமே யிவைகளு மின்னு-மிருநிலத் துளபன் னூல் களுஞ் சுயமே யெம்பிரான் படைத்தனன் மாதோ” என்னுஞ் சூதசங்கிதைச் செய் யுளானுணர்க. (4)

உம்பர் யாவருங் குறையிரந் திடலுநீ யுதவுஞ்  
செம்பொ றித்தொகை யாற்றலும் வெம்மையுந் தெரிந்து  
வெம்பி முற்றுடல் பதைப்புற அகன்றிவண் மீண்டேன்  
எம்பெ ருந்தகை அவ்வழல் நீக்கலா லென்றாள்.

இ—ள்: உம்பர் யாவரும் குறையிரந்திடலும் நீ உதவும் செம் பொறி தொகை ஆற்றலும் வெம்மையும் தெரிந்து—(அவ்வுமாதேவியார் சிவபிரானை நோக்கி இறைவரே!) தேவர்களனைவரும் பிரார்த்திக்கத் தேவரீர் தோற்றுவித்த செவ்விய அக்கினிப் பொறிக் கூட்டத்தினது வலிமையையும் வெப்பத்தையுங் கண்டு,முற்று உடல் வெம்பி பதைப்புற அகன்று-சரீர முழுதும் வெதும்பிப் பதைக்க ஓடிச் சென்று, எம் பெரும் தகை அ அழல் நீக்கலால் இவண் மீண்டேன்-எமது தலை வராகிய தேவரீர் அவ்வக்கினியை யகற்றுதலால் இவ்விடத்துத் திரும்பினேன், என்றாள்—என்று கூறியருளிஞர் எ—று.

பெருந்தகை-அன் மொழித்தொகை.

(5)

கன்னி இங்ஙனம் பகர்தலுங் கருணைசெய் தருளித்  
தன்னி டத்தினில் இருத்தினன் இருந்திடு தையல்  
முன்னம் ஓடலிற் சிதறுநா புரமணி முழுதும்  
என்னை யாளுடை நாயகன் முன்னிலங் கினவால்.

இ—ள்: கன்னி இங்ஙனம் பகர்தலும்—உமாதேவியாரிவ்வாறு விண்ணப்பஞ் செய்ய, கருணைசெய்தருளி தன் இடத்தினில் இருத்தினன்—கிருபை செய்தருளித் தமது இடப்பாகத்தில் அவரையிருத்தினார், இருந்திடு தையல் முன்னம் ஓடலில் சிதறும் நூபுர மணி முழுதும்—அவ்வாறிருந்த உமாதேவியார் முன்னரே (அக் கினிப்பொறி தோன்றியபொழுது) பயந்தோடுதலாற் சிதறிய சிலம்பிலுள்ள இரத் தினங்களெல்லாம், என்னை ஆள் உடை நாயகன் முன் இலங்கின—எங்களை யடிமை யாகவுடைய தலைவராகிய சிவபிரானது திருமுன்னிலையில் விளங்கின எ—று (6)

தளிரின் மெல்லடிப் பரிபுர மாயின தணந்து  
மிளிரு மந்நவ மணிகளின் ஆணையால் விமலை  
ஒளிரு நல்லுருத் தோன்றின ஐம்முகத் தொருவன்  
தெளிரு முச்சுடர் அகத்திடை யமர்ந்திடுஞ் செயல்போல்.

இ—ள்: ஐம் முகத்து ஒருவன் தெளிரும் மு சுடர் அகத்திடை அமர்ந்திடும் செயல் போல்—ஐந்து திருமுகங்களையுடைய ஒப்பற்ற சிவபிரான் பிரகாசிக்கின்ற சோமசூரியாக்கினி மண்டலங்களின் மத்தியத்திற் பரஞ்சோதியாய் வீற்றிருந்தரு ளுந் தன்மையைப்போல, தளிரில் மெல் அடி பரிபுரம் ஆயின தணந்து மிளிரும்



அ நவ மணிகளின்—மாந்தளிரைப் போன்ற மெல்லிய பாதங்களிலணிந்த சிலம்பு களினின்று முதிர்ந்து விளங்குகின்ற அந்த நவரத்தினங்களில், ஆணையால்—(சிவ பிரானது) கட்டளையினால், விமலை ஒளிரும் நல் உரு தோன்றின—உமாதேவியாரது பிரகாசிக்கின்ற நல்ல சாயை தோன்றின—எ—று.

“பரப்பியகா-லஞ்சநறுந் தூவி யனிச்சமசோ கங்கமலம்-பஞ்சிலவு மாந்தளி ரொப்பாம்” என உபமான சங்கிரகங் கூறுதலின் தளிரை மாந்தளிரென்றும்; அசோகந்தளிரெனினுமாம். ஆயின-வினையாலணையும் பெயர். செயல்போல் தோன்றின என இயையும். (7)

எண்ணி லாநவ மணிகளின் உமையுரு வெனைத்துங்  
கண்ணி னூற்றெரிந் தருளினால் வம்மெனக் கழற  
அண்ண லோர்வகை மணிக்கொரு சத்திக ளாக  
நண்ணி னூர்நவ சத்திகள் அமரர்நற் றவத்தால்.

இ—ள்: அண்ணல்—சிவபிரான், எண் இலா நவமணிகளின்—அளவிடப் படாத நவரத்தினங்களில், உமை உரு எனையும் கண்ணினால் தெரிந்து—உமா தேவியாரது சாயையனைத்தையுங் கண்ணினூற் பார்த்து, அருளினால் வம் என கழற—கிருபையோடும் வெளியே வருதிரென்று திருவாய் மலர்ந்தருள, ஓர் வகை மணிக்கு ஒரு சத்திகள் ஆக—ஒவ்வோர் சாதி ரத்தினங்களுக் கொவ்வொரு சத்தி யாக, நவ சத்திகள்—ஒன்பது சத்தியர்கள், அமரர் நல் தவத்தால் நண்ணினூர்—தேவர்களியற்றிய நல்ல தவத்தினூற் றேன்றினூர்கள்—எ—று.

அருளினால் கழற என வியையும். குரகுதியரைச் சங்கரித்தற்குரிய படை வீரரைப் பெறுபவராதலின் ‘அமரர் நற்றவத்தால் நண்ணினூர்’ என்றார். (8)

பருப்ப தக்கொடி புரைநவ சத்திகள் பரமன்  
திருப்ப தத்திடை வணங்கிநின் றவனிடைச் சிந்தை  
விருப்பம் வைத்தலும் முனிவர்தம் மகளிர் போல் விரைவில்  
கருப்ப முற்றனர் யாவதும் உமையவள் கண்டாள்.

இ—ள்: பருப்பத கொடி புரை நவசத்திகள்—இமயமலையரசன் புதல்வியாராகிய உமாதேவியாரைப் போன்ற ஒன்பது சத்தியர்களும், பரமன் திரு பதத்திடை வணங்கி நின்று—சிவபிரானது சிறந்த பாதங்களில் நமஸ்கரித்துநின்று, அவ ணிடை சிந்தை விருப்பம் வைத்தலும்—அச்சிவபிரானிடத்து மனவிருப்பம் வைத்தவுடன், முனிவர்தம் மகளிர் போல் விரைவில் கருப்பம் உற்றனர்—(தாருக வனத்து) முனிபத்தினிகளைப்போலச் சீக்கிரத்திற் கருப்பமாயினர், யாவதும் உமையவள் கண்டாள்—அந்நிகழ்ச்சிகளைத்தையும் உமாதேவியார் பார்த்தருளி னூர்—எ—று.

தாருகவனத்து முனிபன்னியர் பிஷாடனத் திருவுருவங்கொண்டருளிய சிவ பிரானைக் காமித்த மாத்திரத்தே கருப்பமெய்தியதுபோல நவசத்திகளும் சிவபிரானைக் காமித்த மாத்திரத்தே கருப்ப மெய்தினராதலின் ‘முனிவர்த மகளிர் போல் விரைவிற் கருப்பமுற்றனர்’ என்றார். (9)

முனம்பு ரிந்துல களித்தவள் அனையர்பால் முதிருஞ்  
சினம்பு ரிந்திவண் எமக்குமா ருகிய திறத்தால்  
கனம்பு ரிந்திக் கருப்பமோ டிருத்திர் பல்காலம்  
இனம்பு ரிந்தநீர் யாவரு மென்றுஞ் இசைத்தாள்

இ—ள்: முனம் புரிந்து உலகு அளித்தவள்—முற்காலத்திலே விரும்பி உலகங்களைப் பெற்ற உமாதேவியார், அணையர்பால் முதிரும் சினம் புரிந்து—அச் சத்தியர்மாட்டு மிகவுங் கோபமுற்று, இனம் புரிந்த நீர் யாவரும்—கூட்டமாகிய நீவிரொன்பதின்மரும், இவண் எமக்கு மாறு ஆகிய திறத்தால்—இவ்விடத்து நமக்கு விரோதிகளான காரணத்தால், கனம் புரிந்த இ கருப்பமோடு பல்கால இருத்திர் என்று—பாரமாகிய இந்தக் கருப்பத்தைச் சுமந்துகொண்டு பலகால மிருக்கக் கடவீர்களென்று, சூள் இசைத்தாள்—சாபவசனத்தைக் கூறினார் எ—று.

எமக்கு மாறாகிய திறமென்றது தமது தலைவரைக் காமித்துக் கருப்பமெய்தியதை. (10)

ஆவ தெல்லையில் நடுக்கமுற் றஞ்சியே அங்கண்  
மேவு மாதர்மெய் வியர்த்தனர் அவ்வியர்ப் பதனில்  
தேவ தேவன தருளினால் தினகரத் திரள்போல்  
ஓவி லாவிறல் வீரர்கள் இலக்கர்வந் துதித்தார்.

இ—ள்: ஆவது எல்லையில்—அச்சமயத்தில், அங்கண் மேவும் மாதர் நடுக்கமுற்று அஞ்சி மெய் வியர்த்தனர்—அவ்விடத்துநின்ற சத்தியர்களொன்பதின்மரும் நடுங்கிப்பய்ந்து சரீரம் வெயர்க்கப்பெற்றார்கள், அ வியர்ப்பு அதனில்—அந்த வெயர்வையினின்றும், ஓ இலா விறல் வீரர்கள் இலக்கர்—ஒழிதலில்லாத வலிமையையுடைய இலக்கம் வீரர்கள், தேவதேவனது அருளினால்—தேவாதி தேவராகிய சிவபிரானது அனுக்கிரகத்தினால், தினகர திரள் போல் வந்து உதித்தார்—சூரியர்கூட்டம் உதயஞ்செய்தாற்போல் வந்து அவதரித்தார்கள் எ—று.

தேவதேவனதருளினால்—உதித்தார் என இயையும். பேரொளியோடு தோன்றினராதலின் 'தினகரத்திரள்போல் உதித்தார்' என்றார். (11)

வடுத்த னைப்பொருங் கண்ணினர் வியர்ப்பினில் வந்தாங்  
கடுத்த மானவர் ஓரிலக் கத்தரும் அசனி  
கடுத்த சொல்லினர் பொற்றுகி லுடையினர் கரத்தில்  
எடுத்த வாளினர் பலகைய ராகிசுண் டினரால்.

இ—ள்: வடு தனை பொருங் கண்ணினர் வியர்ப்பினில் வந்து அடுத்த மானவர் ஓர் இலக்கத்தரும்—மாவடுப்பிளவை நிகர்த்த கண்ணினையுடைய நவசத்தியர்களது வெயர்வையிற்றேன்றி நெருங்கிய இலக்க வீரர்களும், அசனி கடுத்த சொல்லினர்—இடியைப்போன்ற வார்த்தையைப் பேசுகின்றவர்களும், பொன் துகில் உடையினர்—பீதாம்பரத்தை யடுத்தவர்களும், கரத்தில் எடுத்த வாளினர் பலகையர் ஆகி—கையிலேந்திய வாட்படையையுடையவர்களும் பரிசையையுடையவர்களுமாய், ஈண்டினர்—நெருங்கினார்கள் எ—று.

கரத்திலெடுத்த என்பதைப் பலகையரென்பதனோடு மொட்டுக. வடு—ஆகுயெயர். (12)

அணையர் யாவரும் ஈசனை யடைந்தனர் அன்புற்  
றினிய வாகிய அமலன்நா மங்களை யேத்தி  
வனைக ருங்கழல் வணங்கிமுன் நின்றலும் மற்றப்  
புனித நாயகன் அவர்தமை நோக்கியே புகல்வான்.

இ—ள்: அணையர் யாவரும் ஈசனை அடைந்தனர்—அவ்விரரணைவருஞ் சிவபிரானையனுதி, அன்பு உற்று—அன்புவைத்து, இனிய ஆகிய அமலன் நாமங்களை ஏத்தி—நல்லனவாகிய சிவநாமங்களை யோதி, வணை கரும் கழல் வணங்கி முன் நின்றலும்—அலங்கரிக்கப்பட்ட பெரிய பாதங்களை வணங்கித் திருமுன்னிலையி னிற்க, அ புனித நாயகன்—தூய்மையினையுடைய இறைவராகிய அச்சிவபிரான், அவர்தமை நோக்கி புகல்வான்—அவ்விரர்களைப் பார்த்து இவ்வாறு அருளிச் செய்வார். எ—று.

ஓதினோர்க்குய்தி கொடுத்தலின் 'இனியவாகிய வமலனாம்' எனவும், அனாதியே பாசங்களினிங்கி நின்றலின் 'புனிதநாயகன்' எனவும் கூறினார். (13)

மைந்தர் கேண்மினோ நீவிர்கள் யாவரும் வயத்தால்  
இந்தி ராதியர் பகைவரை அடுவதற் கெமது  
கந்த வேள்படை யாகுதிர் என்னவே கழறி  
முந்து பேரருள் புரிந்தனன் யாவர்க்கும் முதல்வன்.

இ—ள்: மைந்தர் கேண்மின்—புதல்விர்களாள்! (யாஞ்சொல்வதைக்) கேளுங் கள், நீவிர்கள் யாவரும்—நீவிரனைவீரும், வயத்தால் இந்திராதியர் பகைவரை அடுவதற்கு—வீரத்தோடு இந்திரன் முதலிய தேவர்களது சத்துருக்களாகிய அவ ணரைச் சங்கரித்தற்கு. எமது கந்தவேள் படை ஆகுதிர் என்ன கழறி—எமது குமாரராகிய முருகவேளுக்குச் சேனா வீரராவீரென்று திருவாய் மலர்ந்தருளி, முந்து பேர் அருள் புரிந்தனன்—முதன்மை பொருந்திய சிறந்த கிருபையைச் செய் தார், யாவர்க்கும் முதல்வன்—அனைவர்க்குந் தலைவராகிய சிவபெருமான் எ—று. (14)

இன்ப நீருடன் இவையருள் புரிதலும் இலக்கம்  
நன்பெ ருந்திறல் மைந்தர்க ளாயினோர் நாளும்  
அன்பு மேதகு பரிசன ராகியே அமலன்  
முன்பு நீங்கலா தொழுகினர் செய்பணி முறையால்.

இ—ள்: இன்பநீருடன் இவை அருள் புரிதலும்—காருண்யத்துடன் இவ் வாச கங்களை (சிவபிரான்) அருளிச் செய்தலும், நன் பெரும் திறல் இலக்கம் மைந்தர் கள் ஆயினோர்—நல்ல பெரு வலியினையுடைய இலக்க வீரர்களும், நாளும் அன்பு மேதகு பரிசினர் ஆகி—தினந்தோறும் அன்புளருந் தன்மையை யுடையவர் களாய், அமலன் முன்பு—சிவபிரானது திருமுன்னிலையில், நீங்கலாது—விலகாமல், செய் பணி முறையால் ஒழுகினர்—ஏவல் செய்யு முறைமையோடு ஒழுகினார் கள் எ—று. (15)

மாற்ற ருஞ்சினத் தம்மைமுன் கொடுமொழி வழங்கத்  
தோற்று நன்மணி யருவமாந் தோகையர் துளங்கிப்  
போற்றி வந்தனை செய்துபின் அவள்பணி புரிந்தே  
ஆற்று தொல்கருப் பத்துடன் பற்பகல் அமர்ந்தார்.

இ—ள்: மாற்ற அரும் சினத்து அம்மை முன் கொடுமொழி வழங்க—விலக்கு தற்கரிய கோபத்தைக் கொண்ட உமாதேவியார் முன்னரே சாபங் கூறுதலால், தோற்றும் நல் மணி உருவம் ஆம் தோகையர் துளங்கி—தாங்கள் தோன்றுதற் கிடமாகிய சிறந்த நவரத்தினங்களினிறமமைந்த சத்தியர்களொன்பதினமரும்

நடுங்கி, போற்றி வந்தனை செய்து—துதித்து வழிபாடு செய்து, பின் அவள் பணி புரிந்து—அதன்மேல் அவரது ஏவல்களைச் செய்து, ஆற்று தொல் கருப்பத்துடன் பல் பகல் அமர்ந்தார்—சுமக்கின்ற பழைய கருப்பத்தோடு பல நாளாக இருந்தார்கள் என்று.

பெருங்கோபமென்பார் 'மாற்றருஞ்சினம்' எனவும், பெறவேண்டிய காலத் திற் பெருத கருப்பமாதலின் 'தொல்கருப்பம்' எனவும் கூறினார். (16)

இகலு மாமணி மகளிர்தங் கருவினுள் இறைவற்  
புகழும் நந்தியங் கணத்தவர் குழவியாய்ப் போந்து  
நிகரில் காணைய ராகிவீற் றிருந்தனர் நெறிசேர்  
சுகன் னும்படி பரமனை முன்னியே தொழுது.

இ—ள்: இகலும் மா மணி மகளிர்தம் கருவினுள்—(ஒன்றோடொன்று நிற முதலியவற்றால்) மாறுபடுகின்ற பெரிய நவரத்தினங்களில் வந்த சத்தியர்களது கருப்பத்தில், இறைவன் புகழும் நந்தியம் கணத்தவர் குழவி ஆய் போந்து—சிவ பிரானைப் புகழுகின்ற நந்தி கணத்தவர்கள் குழந்தை வடிவாய்ப் புகுந்து, நிகர் இல் காணையர் ஆகி—ஒப்பில்லாத காளைப் பருவத்தையுடையவர்களாய், நெறி சேர் சுகன் எனும் படி பரமனை முன்னி தொழுது வீற்றிருந்தனர்—ஞானநெறியிற் புக்க சுகப்பிரமரிஷியென்று சொல்லும்படி சிவபிரானைத் தியானித்துக் கைதொழுது வீற்றிருந்தார்கள் என்று.

சரீரபல முதலிய நிரம்பப் பெற்றென்பார் 'நிகரில்காணையராகி' எனவும், சுகப் பிரமரிஷி கருப்பத்திற்றானே சிவத்தியானமுடையராயிருந்தமையின் 'நெறிசேர்சுக னெனும்படி' எனவும் கூறினார். (17)

அரத னங்களில் தோன்றிய மங்கையர் அகட்டிற்  
கருவின் வந்திடு ஆடவர் ஈசனைக் கருதிப்  
புரியும் யோகுட னிருத்தலின் ஆற்றரும் பொறையாய்ப்  
பரம தாதலும் உமையுடன் பரமனைப் பணிந்தார்.

இ—ள்: அரதனங்களில் தோன்றிய மங்கையர் அகட்டில் கருவின் வந்திடும் ஆடவர்—இரத்தினங்களினின்று தோற்றிய நவசத்திகளது வயிற்றிலுள்ள கருப்பத் திற் புகுந்த நந்திகண வீரர்கள், ஈசனை கருதி புரியும் யோகுடன் இருத்தலின்—சிவ பிரானைக் குறித்தியற்றுகின்ற யோக சாதனையோடிருத்தலால், ஆற்ற அரும் பொறை ஆய்—தாங்க வியலாத சுமையாகி, பரமது ஆதலும்—பாரமேறுதலும், உமையுடன் பரமனை பணிந்தார்—(அக் கருப்பத்தைப் பெறுவிக்குமாறு) உமாதேவி யாரையுஞ் சிவபிரானையும் வணங்கினார்கள் என்று.

ரத்னம் என்னும் வடமொழி தமிழில் அரதனமென விகாரமாயிற்று. ஆற்ற என்பதனீற்றகரந்தொக்கது. (18)

இருவர் தம்மையும் பணிந்தவர் இன்றுகா றினைய  
கருவின் நொந்தனம் இன்னினி யாம்பரிக் கல்லேம்  
அருள்பு ரிந்திடு மென்றலும் ஆதியங் கடவுள்  
பரிவி னால்உமை திருமுகம் நோக்கியே பகர்வான்.

இ—ள்: இருவர் தம்மையும் பணிந்தவர்—சிவபிரானையுந் தேவியாரையும் வணங்கிய நவசத்தியர்கள், இன்று காறு இனைய கருவில் நொந்தனம்—இற்றைத் தினம் வரையும் இந்தக் கருப்பத்தைச் சுமத்தலால் வருந்தினோம், இன்னினி யாம் பார்க்கல்லேம்—இனி யாங்கள் சுமத்தலாற்றேம், அருள் புரிந்திடும் என்றலும்—கிருபை செய்தருளுக என்று பிரார்த்தித்தவுடன், ஆதியம் கடவுள்—முதற் கடவுளாகிய சிவபெருமான், பரிவினால் உமை திருமுகம் நோக்கி பகர்வான்—கருணையோடும் உமாதேவியாரது அழகிய முகத்தைப் பார்த்து இவ்வாறு திருவாய்மலர்ந்தருளுவார் என்று.

தேவியார் முகங்கோடற்கேற்ப நோக்கியென்பார் 'பரிவினால் நோக்கி' என்றார். (19)

ஏல வார்குழற் கவுரிநின் செய்யதா ளிடையிற்  
சாலு நூபுரத் துதித்தவர் உனதுசா பத்தாற்  
சூலி னான்மிக மெலிந்தனர் பற்பகல் சுமந்தார்  
பால ரைப்பெற இனியருள் புரிகெனப் பணித்தான்.

இ—ள்: ஏல வார் குழல் கவுரி—மயிர்ச் சாந்தையணிந்த நீண்ட கூந்தலையுடைய தேவியே, நின் செய்ய தாள் இடையில் சாலும் நூபுரத்து உதித்தவர்—உனது சிவந்த பாதத்திற் பொருந்திய சிலம்பின் கண்ணே தோற்றிய இப்பெண்கள், உனது சாபத்தால்—உன்னுடைய சாபத்தால், பல் பகல் சுமந்தார்—பல நாளாகச் சுமந்து, சூலினால் மிக மெலிந்தனர்—கருப்பத்தினால் மிகத் தளர்ந்தார்கள், (ஆதலின்). இனி பாலரை பெற அருள் புரிக என பணித்தான்—இனிச் சிறுவரைப் பெறுமாறு கிருபை செய்க என்று கட்டளையிட்டருளினார் என்று.

கவுரி-அண்மைவிளி. நின்மாட்டே தோன்றினாரை நீசாபமிட்டதும் இதுகாறு மதனைத் தவிர்க்காதிருப்பதுந் தவருமென்பது தோன்ற 'உனது சாபத்தாற்-சுமந்தார்-மெலிந்தனர்' என்றார். (20)

இறைவன் இங்கிது பணித்தலும் நன்றென இசையா  
முறுவல் செய்துமை மாதரை நோக்கிமொய்ம் பினரைப்  
பெறுதி ரால்இனி யென்றலும் அவர்வயிற் பெயரா  
துறையும் யோகுடை வீரர்கள் இத்திறம் உணர்ந்தார்.

இ—ள்: இறைவன் இது பணித்தலும்—சிவபிரான் இதனைக் கட்டளையிடுதலும், உமை—உமாதேவியார், நன்று என இசையா—நல்லதென்று சம்மதித்து, முறுவல் செய்து—குறுநகை செய்து, மாதரை நோக்கி—சத்தியர்களைப் பார்த்து, இனி மொய்ம்பினரை பெறுதிர் என்றலும்—இனி வீரர்களைப் பெறுங்களென்று கூறியருள, அவர் வயின் பெயராது உறையும் யோகு உடை வீரர்கள் இத்திறம் உணர்ந்தார்—அச் சத்தியர்களது வயிற்றின் கண்ணே அசைவின்றி வசிக்கின்ற யோக சாதனையையுடைய வீரரொன்பதின்மரும் இத் தன்மையை அறிந்தார்கள் என்று.

கோபந் தணிந்தமை தோன்ற முறுவல் செய்தனரென்க. இத் திறமென்றது சிவபிரான் தேவியார்க்குக் கட்டளையிடத் தேவியார் சத்தியர்க்கருளியதை. (21)

மறத்த வில்லதோ ருணர்வுடை வீரர்கள் மற்றித்  
திறத்தை நாடியே யோகுவிட் டுளமகிழ் சிறப்ப  
இறத்தல் நீங்கிய பரம்பொருள் அருள்முறை இறைஞ்சிப்  
பிறத்த லுன்னியே முயன்றனர் ஆயிடைப் பெயர்வார்.



இ—ள்: மறத்தல் இல்லது ஓர் உணர்வு உடை வீரர்கள்—மறதியற்ற பேரறி வினையுடைய வீரர்கள், இ திறத்தை நாடி—இத் தன்மையையறிந்து, யோகுவிட்டு—யோக சாதனையை நீங்கி, உள மகிழ் சிறப்ப—மன மகிழ்ச்சி மிக, இறத்தல் நீங்கிய பரம்பொருள் அருள் முறை இறைஞ்சி—அழிவற்ற சிவபிரானது கிருபை முறையைத் துதித்து, பிறத்தல் உன்னி முயன்றனர் ஆயிடை பெயர்வார்—பிறக்குமாறு சிந்தித்து முயன்று அக் கருப்பத்தினின்றும் நீங்குவராயினர் ஏ—று. (22)

பரிபு ரந்தனின் முன்வரு மங்கையர் பரைதன்  
கருணை கொண்டசொற் கேட்டலுங் கவற்சியை அகன்று  
விரைவின் மேலவர் பதம்பணிந் தேத்தியே விடைகொண்  
டொருவி மைந்தரை அளித்தனர் யாவரு மொருசார்.

இ—ள்: பரிபுரம் தனில் முன் வரும் மங்கையர் யாவரும்—திருவடிச் சிலம் பிணின்று முன்னை நாளிற்றோன்றிய சத்தியரொன்பதின்மரும், பரை தன் கருணை கொண்ட சொல் கேட்டலும்—உமாதேவியாரது கிருபையமைந்த வார்த்தையைக் கேட்டவுடன், கவற்சியை அகன்று—மனவருத்தத்தை நீங்கி, விரைவில் மேலவர் பதம் பணிந்து ஏத்தி—சீக்கிரத்தில் மேன்மையினையுடையவர்களாகிய சிவபிரானதும் அத் தேவியாரதும் பாதங்களை வணங்கித் துதித்து, விடை கொண்டு ஒரு வி—(அவர்களிடத்து) அனுமதி பெற்றுக்கொண்டு (அவ்விடத்தினின்றும்) நீங்கி, ஒரு சார் மைந்தரை அளித்தனர்—ஓர் பக்கத்திலே போய்ப் புத்திரர்களைப் பெற்றார்கள் ஏ—று.

சாப நிவர்த்தியைத் தரும் வசனமாதலின் 'கருணை கொண்ட சொல்' எனவும், அவ் வசனந் தோன்றியவுடன் புதல்வருந் தோன்றுவராதலின் 'விரைவில்...ஒருவி' எனவும் கூறினார். (23)

நந்தி தன்கண முதல்வர் களாகியே நணியோர்  
பந்த நீங்கியே சனித்தனர் ஒன்றிலாப் பதின்மர்  
எந்தை யாரருள் பெயர்கொடே இருநில வரைப்பில்  
சுந்த ரன்விடை முகத்தவன் றோன்றிய வாபோல்.

இ—ள்: சுந்தரன் விடை முகத்தவன்—சுந்தரமூர்த்தியும் இடப முகத்தை யுடைய திருநந்திதேவரும், எந்தையார் அருள் பெயர் கொடு இரு நில வரைப்பில் தோன்றியவா போல்—எம் பெருமானாகிய சிவபிரானருளிய திருநாமத்தைக் கொண்டு, (முற்காலத்திற்) பெரிய பூவுலகத்திற்றோன்றிய தன்மைபோல, நந்தி தன் கண முதல்வர்கள் ஆகி நணியோர் ஒன்று இலா பதின்மர்—நந்திகணத் தலைவர்களாகியுள்ள ஒன்பதின்மரும், பந்தம் நீங்கி சனித்தனர்—தடை நீங்கப் பெற்றுப் பிறந்தார்கள் ஏ—று.

சுந்தரமூர்த்தியுந் திருநந்திதேவரும் முன்னுள்ள திருநாமங்களுடன் பூமியிற் பிறந்தாற்போல நந்திகண வீரரும் முன்னுள்ள பெயர்களுடன் தோன்றினரென் பதாம். தோன்றியவாறென்பதில் ஈற்றுயிர்மெய் குறைந்தது.

ஆலாலசுந்தரரென்பவர் திருக்கைலாச மலையிற் சிவபிரானைச் சேவித்து வரு நாளில் உமாதேவியாரது சேடியர்களாகிய அநிந்திதையிடத்துங் கமலினியிடத்துங் காதல் கொண்டமையின் சுந்தரமூர்த்தியென்னும் பெயருடன் பூமியிற் பிறந்து அவ்விரு பெண்களும் பரவையார், சங்கிலியார் என்னுமிரு பெயருடன் பிறந்து வளர மணஞ்செய்து, சிவபெருமானுற் றடுத்தாட் கொள்ளப்பட்டனர்; இச் சரித்,

திர விரிவைத் திருத்தொண்டர் புராணத்திற் காண்க. திருநந்திதேவருதித்த சரித்  
திரத்தை முன்னர்க் காமதகனப்படலத்திற் காட்டினும். (24)

பேர ஆகுவை யுடையவன் இளவல்பே ரருளால்  
சூர வாகுலம் வானவர் பெருவகை தொலைப்பான்  
ஏர வாகுறுஞ் செம்மணிப் பாவைதன் இடத்தில்  
வீர வாகுவந் துதித்தனன் உலகெலாம் வியப்ப.

இ—ள்: பேர ஆகுவை உடையவன் இளவல் பேர் அருளால்—பெரிய முஷி  
கத்தை வாகனமாகவுடைய விநாயகக்கடவுளது தம்பியாகிய சுப்பிரமணியக்கட  
வுளது சிறந்த திருவருளால், சூர ஆகுவம் வானவர் பெருவகை தொலைப்பான்—  
சூரபன்மனால் விளையுந் துன்பத்தைத் தேவர்கள் பெருவண்ணம் நீக்கும் பொருட்டு,  
ஏர வாகு உறும் செம்மணி பாவை தன் இடத்தில்—அழகின் சிறப்பமைந்த  
மாணிக்கவல்லியினிடத்தே, உலகு எலாம் வியப்ப—உலகத்திலுள்ளாரனைவரும்  
புகழும்படி, வீரவாகு வந்து உதித்தனன்—வீரவாகுவென்பவர் வந்து அவதரித்  
தார். எ—று.

பேர-குறிப்புப் பெயரெச்சம். சூர என்பதில் அகரம்-சாரியை. ஏர என்பதில்  
அகரம்-ஆறனுருபு. சூரவாகுலம் வானவர் பெருவகை தொலைப்பானென்றதனாற்  
சூரபடையைத் தொலைக்குமாறென்பது பெற்றும். அருளால் தொலைப்பான் உதித்  
தனன் என இயையும். பாவை உலகு-ஆகுபெயர்கள். (25)

விரள வல்லியார் தந்திசூ ரரிவியன் படையாங்  
கரள வல்லிருள் அகற்றுவான் எழுந்தவெண் கதிர் போல்  
திரள வல்லினை அனையபூண் முலையுடைத் தெய்வத்  
தரள வல்லிபால் தோன்றினன் வீரகே சரியே.

இ—ள்: விரள வல்லி ஆர் தந்தி சூர் அரி வியன் படை ஆம் கரள வல் இருள்  
அகற்றுவான் எழுந்த வெண் கதிர் போல்—நெகிழ்வான விலங்கு பொருந்திய  
யானையின் முகத்தையுடைய தாரகாசுரனுஞ் சூரபன்மனுஞ்சிங்க முகாசுரனுமாகிய  
இவர்களது பெரிய சைனியமாகிய கரிய வலிய இருளைப் போக்கும்படி தோன்றிய  
சந்திரனைப்போல, திரள வல்லினை அனைய பூண் முலை உடை தெய்வ தரள வல்லி  
பால்—திரட்சியினையுடைய சூதாடு கருவியை நிகர்த்த ஆபரணங்கனையணிந்த  
தனங்கனையுடைய தெய்வத்தன்மை பொருந்திய முத்துவல்லியினிடத்து, வீரகேசரி  
தோன்றினன்—வீரகேசரியென்பவர் அவதரித்தார். எ—று.

விரளம் நெகிழ்வு. நெகிழ்வான விலங்கையுடைய யானையெனவே விலங்கை  
நெகிழ்க்கின்ற யானை (மதயானை) என்பது பெற்றும். தந்தி அரி கரளம் என்பன  
ஆகுபெயர்கள். விரளம் நீக்கமெனப் பொருள் கொண்டு விலங்கு பூணுதல் நீங்கிய  
யானையெனப் பொருள்கூறுவர் சிலர்: அவர் விரளவல்லியார், தந்தியென்பது பாயா  
வேங்கை யென்புழிப்போற் குறிப்பு மொழியாய்த் தாரகனையுணர்த்திற்றென்பர்.  
அரசென்னும் பண்புப்பெயர் பண்பியையுணர்த்தினாற் போலச் சூரென்பது சூரனை  
யுணர்த்திற்று. வெண்கதிர்-அன்மொழித்தொகை. வெண்கதிர் போல் தோன்  
றினன் என இயையும். (26)

மக்கள் வானவர்க் கருந்துயர் புரியும்வல் லவுணர்  
தொக்க வீரமா மகேந்திரப் பெருவளந் தொலையச்  
செக்கர் நூபுரப் புட்பரா கத்திபாற் சிறப்பால்  
தக்க வீரமா மகேந்திரன் வந்தவ தரித்தான்.

இ—ள்: மக்கள் வானவர்க்கு அரும் துயர் புரியும் வல் அவுணர் தொக்க வீர மா மகேந்திர பெரு வளம் தொலைய—மனிதர்க்குந் தேவர்க்கும் பெருந் துன்பத்தைச் செய்த வலிய அசுரர்கள் குழுமிய வீரமா மகேந்திரத்திலுள்ள பெரிய வளங்களழியும்படி, செக்கர் நூபுர புட்பராகத்தி பால்—சிவந்த நிறத்தையுடைய சிலம்பினின்றுந் தோற்றிய புட்பராகவல்லியினிடத்து, சிறப்பால் தக்க வீரமா மகேந்திரன் வந்து அவதரித்தான்—சிறப்பின் மேம்பட்ட வீரமாமகேந்திரரென்பவர் வந்து பிறந்தார் என்று.

குவ்வுருபைத் தனித்தனியொட்டுக. தொலைய அவதரித்தானெனவியையும். நூபுரப்புட்பராகத்தி-நூபுரத்தையணிந்த புட்பராகத்தியெனினுமாம். (27)

ஆத வத்தனிக் கடவுளும் வடவையா ரழலுஞ்  
சீத ளப்புது மதியமும் வெள்குறத் திகழ்கோ  
மேத கத்தமர் பாவைபால் விண்ணவர் புரியும்  
மாத வத்தினால் வீரமா மகேச்சுரன் வந்தான்.

இ—ள்: ஆதவ தனி.கடவுளும் வடவை ஆர் அழலும் சீதள புது மதியமும் வெள்குற திகழ்—சூரியனாகிய ஒப்பற்ற தெய்வமும் வடவாமுகாக்கினியும் குளிர்ச்சியை யுடைய புதிய சந்திரனும் வெட்கும்படி ஒளிருகின்ற, கோமேதகத்து அமர் பாவைபால்—கோமேதக ரத்தினத்திற்றேன்றிய பெண்ணினிடத்து, விண்ணவர் புரியும் மா தவத்தினால் வீரமாமகேச்சுரன் வந்தான்—தேவர்கள் செய்த பெரிய தவத்தினால் வீரமாமகேச்சுரரென்பவர் அவதரித்தார் என்று.

வடவை ஆர் அழல்-பெண் குதிரையிற் றேன்றிய அக்கினி. நிறைமதியென்பார் 'சீதளப்புதுமதியம்' என்றார். கோமேதகத்தமர் பாவை-கோமேதகவல்லி. அவுணரையழித்துத் தேவரைப் புரத்தலின் 'விண்ணவர் புரியுமாதவத்தினால்-வந்தான்' என்றார். (28)

தான மாநிலத் தேவர்கள் மகிழ்வுறத் தகுவ  
ரான பேரெலா முடிவுற அறந்தலை யெடுப்பக்  
கானல் சேர்வயி டூரிய மின்னினைக் கழற்கால்  
மான வீரமா புரந்தரன் என்பவன் வந்தான்.

இ—ள்: மா தான நில தேவர்கள் மகிழ்வு உற—பெரிய சுவர்க்கலோகத்திலுள்ள தேவர்கள் உவகையடையவும், தகுவர் ஆன பேர் எலாம் முடிவு உற—அசுரகுலத்தினரனைவரும் இறக்கவும், அறம் தலையெடுப்ப—தருமம் வளரவும், கானல் சேர் வயிடுரிய மின் இடை—ஒளி பொருந்திய வயிடுரிய ரத்தினத்திற்றேன்றிய பெண்ணினிடத்து, கழல் கால் மான வீரமா புரந்தரன் என்பவன் வந்தான்—வீரக்கழலையணிந்த பாதத்தையுடைய மதிக்கப்படுகின்ற வீரமாபுரந்தரரென்பவர் அவதரித்தார் என்று.

வயிடுரியமின்-வயிடுரியவல்லி. மகிழ்வுற முடிவுற தலையெடுப்ப என்னுஞ் செய வெனெச்சங்கள் காரியப்பொருளவாய் வந்தானென்னு முற்றேடினயந்தன. பகை வரை அறநெறி கோடாதடர்த்து வெல்லுமாற்றலுடையரென்பார் 'கழற்கால் மானவீரமா புரந்தரன்' என்றார். (29)

சூர ராக்கமுந் துணைவர்தம் மாக்கமுஞ் சூமுந்  
தீர ராக்கமும் வானவ ரேக்கமுஞ் சிதைய  
வார ராக்கமழ் கொன்றைவே ணியன் அரு ளதனால்  
வீர ராக்கதன் வந்தனன் வயிரமெல் லியல்பால்.

இ—ள்: சூரர் ஆக்கமும் துணைவர்தம் ஆக்கமும் சூமும் தீரர் ஆக்கமும் வானவர் ஏக்கமும் சிதைய—சூரபன்மனது வளமும் தம்பிமாரது வளமும் அவரைச் சூழ்ந்திருக்கும் வீரர்களது வளமும் தேவர்களது துயருந் தீரும் பொருட்டு, ஆர் அராகமழ் கொன்றை வேணியன் அருள் அதனால்—ஆத்திமலரையும் சர்ப்பத்தையும் மணம் வீசுகின்ற கொன்றைமலரையுமணிந்த சடையையுடைய சிவபிரானது கிருபையினால், வயிர மெல்லியல் பால்—வச்சிரவல்லியினிடத்து, வீரராக்கதன் வந்தனன்—வீரராக்கதரென்பவர் அவதரித்தார் என்று.

சிதைய வந்தனன் என இயையும். சூரரெனப் பன்மைப்படுத்தியது இழிவு பற்றி. (30)

கரக தத்தனி மால்வரை எடுத்தொரு கணத்தில்  
புரக தத்தினை இழைத்தவன் அருளிஞாற் புணரிக்க  
சூரக தத்திடைப் பைங்கனல் கொம்மென எழல்போல்  
மரக தத்திபால் வீரமார்த் தாண்டன் வந்தனனே.

இ—ள், கரகத தனி மால் வரை எடுத்து—கையகப்பட்ட ஒப்பற்ற பெரிய மேருமலையைத் தூக்கி, ஒரு கணத்தில் புரகதத்தினை இழைத்தவன் அருளினால்—ஒரு கணப்பொழுதிற் றிரிபுர சங்காரத்தையியற்றிய சிவபிரானது கருணையினால், புணரி சூரகதத்திடை பைங்கனல் கொம் என எழல் போல்—சமுத்திரத்தின்கண் வடவாமுகாக்கினி விரைவிற்போன்றுதல்போல, மரகதத்தி பால் வீரமார்த்தாண்டன் வந்தனன்—மரகதவல்லியினிடத்து வீரமார்த்தாண்டரென்பவர் அவதரித்தார் என்று.

சூரகதத்திடைப் பைங்கனல்-குதிரையினின்றுந் தோன்றிய கொழுந்தழல். மரகதவல்லிக்குச் சமுத்திரமும் வீரமார்த்தாண்டருக்கு வடவாமுகாக்கினியுமுபமானம். வீரமார்த்தாண்டருக்கு வடவையையுவமித்தது உக்கிர ரூபம்பற்றி; நிறத்தாலன்று. நிறத்தாலெனில் 'தந்தமன்னையர் நிறங்கொடே' எனப் பின்னர்க் கூறுவதோடு முரணுமென்க. 'அருளினால்-வந்தனன்' என இயையும். புரஹதம் என்னும் வடமொழி புரகதம் எனத் தமிழில் வழங்கிற்று. (31)

மையல் மாக்கரி வரம்பரி விரவிய மணித்தேர்  
வெய்ய தானவர் பஃரெகை இமைப்பினில் விளிய  
மொய்யி னூர்த்தடு மானவன் பவளமா மொழிப்பேர்த்  
தையல் தன்வயின் வலியவீ ராந்தகன் சனித்தான்.

இ—ள்: மையல் மால் கரி—மதமயக்கம் பொருந்திய பெரிய யானையும், வரம்பரி—தாவிச் செல்லுகின்ற குதிரையும், விரவிய மணி தேர்—செறிந்த மணிகளை யுடைய தேர்களும், வெய்ய தானவர் பல் தொகை—கொடிய அசுரர்களது பல கூட்டங்களும், இமைப்பினில் விளிய—நொடிப்பொழுதிலழியும் பொருட்டு, மொய்யின் ஆர்த்து அடும் மானவன்—போரில் ஆரவாரித்துக் கொல்லுகின்ற வீரராகிய,

வலிய வீராந்தகன்—வலிமையையுடைய வீராந்தகரென்பவர், பவள மா மொழி பேர் தையல் தன் இடை சனித்தான்—பவளவல்லியினிடத்து அவதரித்தார் எ—று.

கரி பரி தேர் தானவர் பஃரெகையெனவே சதுரங்க சைனியங்களென்பது பெற்றும். பவளமாமொழிப் பேர்த்தையல்-பெரிய பவளமென்னுஞ் சொல்லைத் தன் பெயராகவுடைய பெண். (32)

கந்து தித்திடும் வியன்நர மடங்கலுங் கடலின்  
முந்து தித்திடும் ஆலமும் வடவையும் முரண  
நந்து தித்தநற் களமணிப் பாவைநற் றவத்தால்  
வந்து தித்தனன் வீரதீ ரப்பெயர் வலியோன்.

இ—ள்: கந்து உதித்திடு வியன் நரமடங்கலும் கடவில் முந்து உதித்திடும் ஆலமும் வடவையும் முரண—தூணின்கட்டோன்றிய பெரிய நரசிங்கத்தையும் சமுத்திரத்தில் முற்காலத்திறோன்றிய ஆலகாலத்தையும் வடவாமுகாக்கினியையும், போல, நந்து உதித்து அன கள மணி பாவை நல் தவத்தால்—சங்கு தோன்றி னாற் போன்ற (சங்கு போன்ற) கழுத்தையுடைய இந்திர நீலவல்லியியற்றிய நல்ல தவத்தினால், வீரதீர பெயர் வலியோன் வந்து உதித்தனன்—வீரதீரரென்னும் பெயரையுடைய வலியவர் வந்து அவதரித்தார் எ—று.

முரண என்பது உவமை குறித்து நின்றது. மணி-இந்திர நீலம். நந்துதித்த நற் களமணி எனவும் பாடம். அது பாடமாங்கால், உதித்தவென்பதற்குப் போன்ற எனப் பொருளுரைக்க. நரமடங்கல் முதலியன போல்வது பகைவரை முருக்குந் திறனால். (33)

இந்த வீரரொன் பதின்மரும் ஈசன தருளால்  
தந்தம் அன்னையர் நிறங்கொடே பொலந்துகில் தாங்கி  
வந்து பற்பகல் வளர்தரும் உறுப்பொடு மடவார்  
உந்தி யின்வழி நான்முகத் தண்ணல்போல் உதித்தார்.

இ—ள்: இந்த வீரர் ஒன்பதின்மரும்—இந்த ஒன்பது வீரர்களும், ஈசனது அரு ளால்—சிவபிரானது அனுக்கிரகத்தால், தம் தம் அன்னையர் நிறம் கொடு—தங்கள் தங்கள் தாயரது நிறத்தைப் பொருந்தி, பொலம் துகில் தாங்கி—பொன்னாடையை யுடுத்து, பல் பகல் வளர்தரும் உறுப்பொடு—பல நாளாக வளர்ந்த அவயவங் களோடும், நான்முகத்து அண்ணல் போல்—நான்கு முகங்களையுடைய பிரமதேவ ரைப் போல, மடவார் உந்தியின் வழி வந்து உதித்தார்—நவசத்தியர்களது நாபி யின் வழியே வந்து அவதரித்தார்கள் எ—று.

ஈசனதருளால் நிறங்கொடு தாங்கி உறுப்பொடு உந்தியின் வழி என்பன உதித் தாரென்னும் வினைமுற்றோடு தனித்தனியியைந்தன. பிரமதேவர் திருமாலினது உந்திக் கமலத்துதித்தமையால் 'நான்முகத்தண்ணல்போல்' என்றார். தந்தமன்னையர் நிறமென்றதனால் மாணிக்கவல்லியினிடத்துத் தோன்றிய வீரவாகுதேவர் செந் தாமரை மலர் நிறமும், முத்துவல்லியினிடத்துத் தோன்றிய வீரகேசரி பால் நிற மும், புருடராகவல்லியினிடத்துத் தோன்றிய வீரமாமகேந்திரர் பொன்னிறமும், கோமேதகவல்லியினிடத்துத் தோன்றிய வீரமா மகேச்சுரர் மஞ்சளஞ் சிவப்புங் கலந்த நிறமும், வயிடுரிய வல்லியினிடத்துத் தோன்றிய வீரமாபுரந்தரர் மயிலின் கழுத்துப் போன்ற நிறமும் வயிரவல்லியினிடத்துத் தோன்றிய வீரராக்கதர் இந்



திரவில்லினிறமும் மரகதவல்லியினிடத்துத் தோன்றிய வீரமார்த்தாண்டர் பசுங் கினி நிறமும், பவளவல்லியினிடத்துத் தோன்றிய வீராந்தகர் முருக்கம்பூவினிறமும், இந்திர நீலவல்லியினிடத்துத் தோன்றிய வீரதீரர் காயாம்பூவினிறமும் உடைய ரென்க. பிறக்குங் காலவெல்லையின் மேலும் பலகாலங் கருப்பத்திலிருந்து வளர்ந் தமையின் 'பற்பகல் வளர்தருமுறுப்பொடு' என்றார். (34)

### வேறு

உதிதருமத் திறல்வீரர் அரியணைமேல் அம்மையுட னுறைந்த நாதன் பதமலர்கள் பணிந்தெழலும் அவர்க்கண்டு பார்ப்பதியைப் பரிவால் நோக்கி மதியுடையர் திறலுடையர் மானவருங் கலத்தினர்நம் மைந்தர் இன்னோர் புதியரலர் நந்திதனிக் கணத்தவரென் றுன்சருதிப் பொருளாய் நின்றான்.

இ—ள்: உதிதரும் அ திறல் வீரர்—இவ்வாறவதரித்த வலிமையினையுடைய அந்த வீரர்கள் ஒன்பதின்மரும், அரி அணை மேல் அம்மை உடன் உறைந்த நாதன் பதமலர்கள் பணிந்து எழலும்—சிங்காசனத்தின் மேல் தேவியாருடன் வீற்றிருந்த சிவபிரானது பாத தாமரைகளை வணங்கியெழும்ப, சுருதி பொருள் ஆய் நின்றான்—வேதத்தின் பொருளாய் நிற்கின்ற சிவபிரான், அவர் கண்டு—அந்த வீரர்களைத் திருநோக்கஞ் செய்து, பார்ப்பதியை பரிவால் நோக்கி—(அதன்மேல்) உமாதேவி யாரைக் கருணையோடும் பார்த்தருளி, இன்னோர்—இவர்கள், மதி உடையர்—மிகுந்த புத்தியையுடையவர்கள், திறல் உடையர்—மிகுந்த வலிமையையுமுடைய வர்கள், மான அரும் கலத்தினர்—மானத்தையே அரிய ஆபரணமாகவுடையவர் கள், நம் மைந்தர்—நமது புத்திரர்கள், புதியர் அலர்—புதியவர்களல்லர், தனி நந்தி கணத்தவர் என்றான்—ஒப்பற்ற நந்திகணத்தவர்களாமென்று திருவாய்மலர்ந் தருளினார் எ—று.

தமக்கு மாருகத் தோன்றிய புதல்வரென்று தேவியார் சினம் புரியாது அன்பு செய்யுமாறு நோக்கியென்பார் 'பரிவாளுக்கி' எனவும், அதற்கேற்ப உளப்படுத்தி 'நம் மைந்தர்' எனவும் கூறினார். (35)

தேவியது கேட்டுமைந்தர்க் கருள்புரிய அவர்க்கெல்லாஞ் சிவன் வெவ்வேறு தாவில்குடர் வாளுதவி வியர்ப்பில்வரும் ஓரிலக்கந் தனயரோடு நீவிர்களு மொன்றிநுங்கட் கிறையவனா கியசேயை நீங்க லின்றி ஏவலவன் பணித்தனசெய் தொழுகுதிரென் றான் அவரும் இசைந்து தாழ்ந்தார்.

இ—ள்: தேவி அது கேட்டு மைந்தர்க்கு அருள் புரிய—உமாதேவியார் அவ் வாசகத்தைக் கேட்டுப் புதல்வர்களாகிய ஒன்பது வீரர்க்குந் திருவருள் செய்ய, சிவன்—சிவபிரான், அவர்க்கு எல்லாம் தா இல் குடர் வாள் வெவ்வேறு உதவி—அவர்களுக்கெல்லாங் கெடுதலில்லாத ஒளி பொருந்திய வாட்படைகளை வேறு வேறு கக் கொடுத்து, வியர்ப்பில் வரும் ஓரிலக்கம் தனயரோடும் நீவிர்களும் ஒன்றி—வியர்வையிற்றோன்றிய இலக்கம் புதல்வருடன் நீங்களுமொருமித்து, நுங்கட்கு இறையவன் ஆகிய சேயை நீங்கல் இன்றி—உங்களுக்கு முதல்வனாகிய குமரவேளைப் பிரியாது, அவன் பணித்தன ஏவல் செய்து ஒழுகுதிர் என்றான்—அவனேவிய ஏவல் களைச் செய்து ஒழுகுவீரென்று திருவாய்மலர்ந்தருளினார், அவரும் இசைந்து தாழ்ந் தார்—அவ் வீரர்களும் அதற்குச் சம்மதித்து வணங்கினார்கள் எ—று. (36)

ஒன்பானும் இலக்கத்தோர் ஒரிலக்கத் தோர்தம்மோ டொன்றிப் புல்லி அன்பாகி எம்பெருமான் சினகரத்தை அகலாமல் அங்கண் வைக மென்பானல் புரையும்விழிச் சத்திகளொன் பதின்மர்களும் விமலக் கன்னி தன்பாலை யிகவாமல் அவள்பணித்த தொழில்புரிந்து சார்த லுற்றார்.

இ—ள்: ஒன்பான் ஆம் இலக்கத்தோர்—ஒன்பதென்னு மெண்ணினையுடைய வீரர்கள், ஓர் இலக்கத்தோர் தம்மோடு ஒன்றி புல்லி—இலக்க வீரர்களுடனொரு மித்துத் தழுவி, அன்பு ஆகி—(ஒருவரோடொருவர்) அன்பு கூர்ந்து, எம் பெருமான் சினகரத்தை அகலாமல் அங்கண் வைக—எங்கள் தலைவராகிய சிவபிரானது திருக் கோயிலை நீங்காமல் அவ்விடத்தேயிருக்க, மென் பானல் புரையும் விழி சத்திகள் ஒன்பதின்மர்களும்—மென்மையான கருங்குவளை மலர் போன்ற கண்களையுடைய ஒன்பது சத்தியர்களும், விமல கன்னி தன் பாலை இக வாமல்—நின்மலையாகிய உமா தேவியாரது பக்கத்தை நீங்காமல், அவள் பணித்த தொழில் புரிந்து சார்தல் உற் றார்—அவ்வம்மையாரேவிய ஏவல்களைச் செய்துகொண்டிருந்தார்கள் எ—று.

வைக உற்றார் என இயையும். பானல் ஆகுபெயர். இலக்கமென்னுஞ் சொல் முன்னர்ப் பொதுப்பட எண்ணையும் பின்னர் ஓர் தொகையையுமுணர்த்திற்று. ஒன்பதின்மர்களுமென்பதிலும்மை முற்றோடெச்சம். (37)

துணைவர் வரு படலம் முற்றிற்று.

ஆக திரு விருத்தம் 1014

### 13. சரவணப்பலம்.

சரவணதடாகத்தினிகழ்ந்த சம்பவங்களைக் கூறுதலினிப்பெயர் த்தாயிற்று.

#### இப்படலப்பொழிப்பு.

சிவபிரான் தேவிசமேதராய் இடபவாகனத்திவரந்து பரிசனங்கள் சூழச் சரவணவாவிக் கரையிற் சென்று குமாரனைக் கொண்டு வருவாயாக என்று தேவியார்க்கருள, தேவியார் சென்று குமாரக்கடவுளது ஆறு திருவுருவங்களை யுஞ் சேர்த்து ஆறு திருமுகங்களும் பன்னிரண்டு திருப்பயங்களுமமைந்த ஒரு வடிவாக்கி உச்சி மோந்து முதுகு நீவித் தமது தனத்தினின்று பெருகிய பாலைக் கிண்ணத்திலேந்திப் பருக்கி அழைத்துக்கொண்டு சிவபிரான் முன் சென்று அவரை வணங்குவித்தனர். சிவபிரான் அவரையுந் தேவியாரையு மெடுக்கிப் பக்கத்திருத்தினர். அதன்மேற் கார்த்திகைப் பெண்கள் வந்து வணங்க அருள்செய்து அப் பெண்கள் வளர்த்த காரணத்தாற் கார்த்திகேய ரென்னுந் திருநாமத்தையும் அப்பெண்களது நகூத்திரமாகிய கார்த்திகை நாளில் அவரைக் குறித்து விரதநோற்போர்க்கு எண்ணிய சித்திகளை எளிதி லருள்வேமென்னும் வரத்தையுமருளி அவரை இருக்குமிடத்திற்கனுப்பினர். தேவியாரது தனங்களின்று சிந்திய பால் ஆறுபோற் பெருகிச் சரவண தடாகத் திற் புக, பராசர முனிவரது சாபமேற்று மீனாயிருந்த ஆறு குமாரர்களும் அத னைப் பருகி மீனாகி நீங்கி வந்து சிவபிரானை வணங்கினர். சிவபிரான் 'திருப்பரங் குன்றத்திற் போயிருந்து தவம்புரிதிர், இக் குமாரன் அங்கு வந்து அருள்செய் வன்' என்று திருவாய்மலர்ந்தருளி அவர்களை யனுப்பித் தேவியாரோடுங் குமா ரக்கடவுளோடுந் திருக்கைலாசமலை சேர்ந்து திருக்கோயிலில் வீற்றிருந்தனர். அங்குள்ள இலக்கத்தொன்பது வீரரும் குமாரக்கடவுளை யணுகிச் சேவித்தனர் என்பதாம்.

ஏற்ற மானவர் ஒன்றொழி பதின்மரோ டிலக்கர்  
தோற்ற மெய்திய தன்மையை இத்துணை சொற்றாம்  
ஆற்றல் சேர்புனற் சரவணத் தடந்தனில் அறுவர்  
போற்ற வைகிணை கயிலையிற் புகுந்தமை புகல்வாம்.

இ—ள்: ஏற்ற மானவர் ஒன்று ஒழி பதின்மரோடு இலக்கர் தோற்றம் எய்திய தன்மையை இத்துணை சொற்றாம்—தகுதியுடைய இலக்கத்தொன்பது வீரர்களவதரித்த செயலையிதுகாறுங் கூறினோம்.(இனி). ஆற்றல் சேர்புனல் சரவண தடம் தனில் அறுவர் போற்ற வைகிணை—மகிமை பொருந்திய நீரையுடைய சரவண தடாகத்திற் கார்த்திகைப் பெண்களறுவரும் வளர்க்க வீற்றிருந்த குமாரக்கடவுள், கயிலையில் புகுந்தமை புகல்வாம்—திருக்கைலாச மலையிற் சென்ற சரித்திரத்தைச் சொல்வாம். எ—று.

குமரவேள் வீற்றிருத்தலானும் கங்கைநதி வந்து கலத்தலானும் 'ஆற்றல் சேர்புனற் சரவணத்தடம்' என்றார். (1)

தருப்ப மிக்குளார் காணுறத் தாவில்சீர் வெள்ளிப்  
பொருப்பி லுற்றிடு பரம்பொருள் கருணையாற் பொறைகூர்  
கருப்ப மற்றுயிர் முழுவதுந் தந்திடுங் கன்னிப்  
பருப்ப தக்கொடிக் கவ்வழி இனையன பகர்வான்.

இ—ள்: தருப்பம் மிக்கு உளார் காணுற—அகங்காரத்தை மிகுதியாக வுடைய தீயோர்களாலறியப் பெறாத, தா இல் சீர் வெள்ளி பொருப்பில் உற்றிடு பரம்பொருள்—கெடுதலில்லாத சிறப்பினையுடைய திருக்கைலாசமலையில் வீற்றிருக்கின்ற பரம்பொருளாகிய சிவபிரான், பொறை கூர் கருப்பம் அற்று உயிர் முழுவதுங் தந்திடும் கன்னி பருப்பத கொடிக்கு—சுமை மிகுந்த கருப்ப மில்லாமல் ஆன்மாக்களனைத்தையும் பெற்ற கன்னிகையாகிய பார்ப்பதிதேவியாருக்கு, அவ்வழி—அப்பொழுது, கருணையால் இனையன பகர்வான்—கிருபையோடு இவ்வாசகங்களைத் திருவாய்மலர்ந்தருளுவார். எ—று.

காணுற பரம்பொருள் என இயையும். பருப்பதக்கொடி-அடையடுத்த வாகுபெயர். சிந்தித்த மாத்திரையானே பெற்றவென்பார் 'கருப்பமற்றுயிர் முழுவதுந் தந்திடும்' என்றார். (2)

பொம்ம லுற்றிடு நான்முக னாதியோர் புந்தி  
விம்ம லற்றிட முந்துநம் விழியிடைத் தோன்றிச்  
செம்ம லர்ப்பெருஞ் சரவணத் திருந்தநின் சேயை  
இம்ம லைக்கணை உய்க்குதும் வருகென இசைத்தான்.

இ—ள்: பொம்மல் உற்றிடும் நான்முகன் ஆதியோர் புந்தி விம்மல் அற்றிட—துன்பத்தையடைந்த பிரமா முதலிய தேவர்களது மனத்துயரந் தீருமாறு, முந்து நம் விழி இடை தோன்றி—முன்னாளில் எமது நெற்றிக்கண்களினின்று முதித்து, செம்மலர் பெரும் சரவணத்து இருந்த நின் சேயை—சிவந்த தாமரை மலர்களுையுடைய பெரிய சரவண தடாகத்திலிருக்கின்ற உனது குமாரனை, இ மலை கண் உய்க்குதும்—இந்த மலையினிடத்துக் கொணர்வோம், வருக என இசைத்தான்—வருவாயென்று திருவாய்மலர்ந்தருளினார் எ—று.

வருக என்னும் வியங்கோளீறு தொக்கது. முன்னர்த் தம்மை நீக்கிப் புதல்வரை யுதிப்பித்தமையாற் கோபமுற்றனராதலின் ஈண்டுந் தங் கேள்விக் குடன்படாரென்பது கருதி உடன்படுத்துவார் தன் சேயை 'நின்சேய்' எனவும், அவன்றங்குதற்கேற்ற தடமென்பார் 'செம்மலர்ப் பெருஞ்சரவணம்' எனவும் கூறினார். நஞ்சேய் எனவும் பாடம். (3)

வேறு

செம்புலி யதளிஞன் செப்பிற் றோர்தலும்  
அம்பிகை யுவகையோ டன்பு கொண்டெழீஇ  
நம்பெரு மதலையை நாங்கொண் டேகுதும்  
எம்பெரு முதல்வநீ யெழுதி யாலென்றான்.

இ—ள்: அம்பிகை—உமாதேவியார், செம்புலி அதளிஞன் செப்பிற்று ஓர் தலும்—செம்மையாகிய புலித்தோலை ஆடையாகவுடைய சிவபிரான் கூறிய வார்த்தையைக் கேட்டவுடன், உவகையோடு அன்பு கொண்டு எழீஇ—மகிழ்ச்சியையும் அன்பையுமுடையராயெழுந்து, எம் பெரு முதல்வ—எமது சிறந்த தலைவரே!, நம் பெரு மதலையை நாம் கொண்டு ஏகுதும்—எங்களது பெரிய குழந்தையை யாங்கள் அழைத்து வருவோம், நீ எழுதி என்றான்—தேவரீரெழுந்தருள்கவென்று பிரார்த்தித்தார் எ—று.

செப்பிற்று-வினைமுற்றுத் தொழிற்பெயர். முற்செய்யுளில் நின்சேயெனச் சிவபிரான் கூறியதையுளங் கொண்டமையின் 'நம்பெருமதலை' எனவும், அது



பற்றி ஈன்ற தாய்க்கு மகவின்கணு ளதாய மகிழ்ச்சியையும் அன்பையுங் கொண்டு காணவேண்டுமென்னு மாவன் மீதூர விரைந்தெழுந்தனராதலின் 'உவகை யோடன்பு கொண்டெழீஇ' எனவும் கூறினார். (4)

கொம்மைவெம் முலையினால் குறிபடுத்திய  
அம்மையீ துரைத்துழி அருளி னாலெழா  
மைம்மலி மிடறுடை வான நாயகன்  
இம்மென அவளொடும் ஏற தேறினான்.

இ—ள்: கொம்மை வெம் முலையினால் குறிபடுத்திய அம்மை ஈது உரைத் துழி—திரண்ட விரும்பத்தக்க தனங்களினற்றமும்பு படுத்திய உமாதேவியார் இதனைக் கூறிய பொழுது, மை மலி மிடறு உடை வான நாயகன்—நஞ்சார்ந்த திருக்கண்டத்தையுடைய தேவநாயகராகிய சிவபிரான், அருளினால் எழா—கருணையோடு மெழுந்து, இம்மென—விரைவாக, அவளொடும் ஏறது ஏறினான்—அத் தேவியாரோடும் இடபவாகனத்திலெழுந்தருளினார் என்று.

உரைத்த உழி என்பதில் அகரந்தொக்கது. மைம்மலியென்பதில் மகரம் விரிந்தது. முலையினற் குறிபடுத்திய சரித்திரம் முன்னருரைக்கப்பட்டது. (5)

நந்தியின் எருத்தமேல் நங்கை யாளொடு  
நந்திவந் திடுதலும் நாக மேலுளார்  
நந்திய வினைத்தொகை நந்திற் றென்றிடா  
நந்திதன் கணத்தொடு நண்ணிப் போற்றினார்.

இ—ள்: நந்தி—சிவபிரான், நந்தியின் எருத்த மேல் நங்கையாளொடு வந் திடுதலும்—இடபவாகனத்தின் பிடரினமீது உமாதேவியாருடனெழுந்தருளு தலும், நாக மேல் உளார்—சுவர்க்கலோக வாசிகளாகிய தேவர்கள், நம் தீய வினை தொகை நந்திற்று என்றிடா—நாமியற்றிய தீவினைகளைத்தும் (இப் போதே) அழிந்தனவென்று கூறி, நந்திதன் கணத்தொடு நண்ணிப் போற்றி னார்—நந்தி கணத்தவர்களொடு வந்து நின்று துதித்தார்கள் என்று,

தீயவினையென்பது தொடை நோக்கி விகாரமாயிற்று. நந்தியவென்பதை ஒரு மொழியாகக் கொண்டு வளர்ந்த எனப் பொருள் கூறுவாருமுளர். நந் திற்று-துணிவுபற்றி வந்த இறந்தகாலம். (6)

அந்தமில் விடத்தினை யடக்கு கையுடைச்  
சுந்தர னாதியாந் தொல்க ணத்தினோர்  
எந்தைதன் உருவுகொண் டிருந்த மேலவர்  
வந்திரு மருங்குமாய் வழுத்தி ஈண்டினார்.

இ—ள்: அந்தம் இல் விடத்தினை அடக்கு கை உடை. சுந்தரன் ஆதி ஆம் தொல் கணத்தினோர்—முடிவற்ற ஆலகாலத்தை அடக்கிய திருக்கரத்தினை யுடைய சுந்தரர் முதலாகிய பழைய கணத்தவர்களும், எந்தை தன் உருவு கொண்டு இருந்த மேலவர்—எம் பரமபிதாவாகிய சிவபிரானது சாரூப்பியத் தைப் பொருந்தியிருந்த உருத்திரர்களும், இரு மருங்கும் ஆய் வந்து வழுத்தி ஈண்டினார்—இரு பக்கத்தினும் வந்து துதித்து நெருங்கினார்கள் என்று.



சுந்தரன்-அழகுடையவன், உலகமெங்கும் பரந்த நஞ்சென்பார் 'அந்தமில் விடம்' எனவும், அதனைச் சிற்றிருவாக்கி அகங்கையிளக்கிக் கொணர்ந்து சிவ பிரானிடங் கொடுத்தமையானே ஆலாலசுந்தரரெனக் காரணப்பெயர் படைத் தவரென்பார் 'அந்தமில் விடத்தினையடக்கு கையுடைச் சுந்தரன்' எனவும் கூறி னார். இச் சரித்திரத்தை மேல் தக்ஷகாண்டத்துத் ததீசியுத்தரப்படலத்திற் காண்க. (7)

ஆன்முக நந்தியெம் மடிகள் உய்த்திடத்  
தேன்முக நறுமலர் சிதறிச் செங்கையால்  
கான்முறை வணங்கியே கமலக் கண்ணவன்  
நான்முகன் மகபதி பிறரும் நண்ணினார்.

இ—ள்: ஆன் முக நந்தி எம் அடிகள் உய்த்திட—இடப முகத்தையுடைய நந்தியெம் பெருமான் உட்புகுவிக்க, கமல கண்ணவன் நான்முகன் மகபதி பிற ரும்—தாமரைக் கண்ணராகிய திருமாலும் நான்கு முகங்களையுடைய பிரம தேவரும் இந்திரனும் ஏனையோரும், செம் கையால் தேன் முக நறு மலர் சிதறி— சிவந்த கைகளால் தேனைத் தம்மிடத்துடைய மணங் கமழுகின்ற பூக்களைச் சிந்தி, கால் முறை வணங்கி—திருவடிகளை முறைப்படி நமஸ்கரித்து, நண்ணி னார்—அணுகினார்கள் என்று.

பிறரென்றது ஏனைத் தேவர்களையும் முனிவர்களையும். (8)

சல்லரி வயிர்துடி தடாரி சச்சரி  
கல்லென இரங்குறு கரடி காகளஞ்  
செல்லுறழ் பேரிகை திமிலை யாதியாம்  
பல்லியம் இயம்பின பாரி டங்களே.

இ—ள்: சல்லரி—சல்லரியும், வயிர்—ஊது கொம்பும், துடி—உடுக்கும், தடாரி—தடாரியும், சச்சரி—சச்சரியும், கல் என இரங்குறு கரடி—கல்லென்னு மனுசரணம் பொருந்த ஒலிக்கின்ற கரடிகையும், காகளம்—காகளமும், செல் உறழ் பேரிகை—இடிபோன்ற (அதிர்ந்த ஒலியையுடைய) பேரியும், திமிலை ஆதி ஆம் பல்லியம்—திமிலையு முதலாகிய வாத்திய வகைகளை, பாரிடங்கள் இயம்பின—பூதங்கள் இயம்பின என்று. (9)

### வேறு

வேத நான்குங் குடிலையும் வேறுள  
பேத மாய கலைகளும் பேரிசை  
நாத மோடு நணுகின விஞ்சையர்  
கீதம் யாவும் இசைத்துக் கெழுமினார்.

இ—ள்: வேதம் நான்கும்—நான்கு வேதங்களும், குடிலையும்—பிரணவமும் வேறு உள பேதம் ஆய கலைகளும்—மற்றுமுள்ள பல பேதங்களையுடைய சாத் திரங்களும், பேர் இசை நாதமோடு நணுகின—பேரொலியுடன் வந்தன, விஞ் சையர் கீதம் யாவும் இசைத்து கெழுமினார்—வித்தியாதரர்கள் கீதமனைத்தையும் (யாழிலமைத்துப்) பாடிக்கொண்டு நெருங்கினார்கள் என்று.

வேறுள பேதமாயகலைகளென்றது புராணம் மிருதி முதலியனவற்றை. வேதமுதலியன தேவருபங்கொண்டு வந்தனவென்க. இசை, நாதம் ஒரு பொருண்மொழிகள். (10)

வள்ளல் வேணியின் மாமதி ஈண்டியே  
பிள்ளை வெண்பிறை யைப்படர் பேரராக்  
கொள்ளு மென்று குறித்தது போற்றல்போல்  
வெள்ளி வெண்குடை வெய்யவர் ஏந்தினார்.

இ—ள்: படர் பேர் அரா வெண் பிள்ளைப் பிறையை கொள்ளும் என்று குறித்து—பரந்த பெரிய சர்ப்பங்கள் வெள்ளிய இளம்பிறையைப் பற்றுமென்று சிந்தித்து, மா மதி—பூரணசந்திரன், வள்ளல் வேணியில் ஈண்டி—சிவபிரானது திருச்சடையில் நெருங்கி, அது போற்றல் போல்—அப்பிறையைக் காப்பது போல, வெய்யவர் வெள்ளி வெண் குடை ஏந்தினார்—சூரியர்கள் வெள்ளி போன்ற வெண்ணிறமான குடையைக் கவித்தார்கள் என்று.

சூரியர் குடை பிடித்தனர், அக்குடை, சிவபிரான் ஒன்றற்கொன்று பகை மையுடையனவாகிய அரவுகளையும் பிறையையுமணிந்திருத்தலின் தம்மினத்ததாகிய பிறையை அச்சர்ப்பங்கள் பற்றுதல் கூடுமெனக் கருதி அதன் முன்னரே காத்துக்கொள்ளுமாறு பூரணசந்திரன் புக்கது போன்றதென்பது கருத்து. (11)

சகர ரென்னுந் தலைவர்கள் தம்வழிப்  
பகிர தப்பெயர்ப் பார்த்திவன் வேண்டலும்  
நிகரி லோன்அருள் நீத்தத் தொழுக்கெனப்  
புகரில் சாமரம் பூதர்கள் வீசினார்.

இ—ள்: சகரர் என்னும் தலைவர்கள் தம் வழி பகிரத பெயர் பார்த்திபன் வேண்டலும்—சகரரென்று சொல்லப்படுகின்ற அரசர்களது மரபிற்றோன்றிய பகிரதனென்னும் பெயரையுடைய அரசன் பிரார்த்திக்க, நிகர் இலோன் அருள் நீத்தத்து ஒழுக்கு என—ஒப்பில்லாத சிவபிரான் கொடுத்தருளிய கங்கைநதியி னொழுக்கைப்போல, பூதர்கள் புகர் இல் சாமரம் வீசினார்—பூதர்கள் குற்ற மற்ற சாமரங்களை வீசினார்கள் என்று.

பகிரதனென்பதில் ஈகாரம் எதுகை நோக்கிக்குறுகிற்று. வெண்ணிறச் சாமரமென்பார் 'புகரில் சாமரம்' என்றார். அதுவே நீத்தத் தொழுக்குப் போலுமென்க. கங்கைநதி சிவபிரானது சடையினின்றிழிந்தமையால் அவரது திருமுகங்கட்கு நேர்பட வீசுஞ் சாமரத்திற்கு உபமானமாயிற்று. (12)

சீறு மால்கரி சீயம் வ்யப்புலி  
ஏறு பூட்கை இரலையென் கேழுதல்  
வேறு கொண்ட வியன்முகச் சாரதர்  
நூறு கோடியர் நொய்தெனச் சுற்றினார்.

இ—ள்: சீறும் மால் கரி—சினக்கின்ற மதமயக்கத்தையுடைய யானையும், சீயம்—சிங்கமும், வய புலி—வெற்றியையுடைய புலியும், ஏறு—இடபமும், பூட்கை—யானியும், இரலை—கலைமானும், என்கே முதல்—கரடியு முதலாகிய, வேறு கொண்ட வியன் முக சாரதர் நூறுகோடியர்—பலவகைப்பட்ட பெரிய

முகங்களையுடைய நூறுகோடி பூதர்கள், நொய்தென சுற்றினார்—விரைநிற்  
சூழ்ந்தார்கள் என்று.

ஏகாரம் எண்.

(13)

இமிலு டைப்பல ஏற்றிருங் கேதனந்  
திமில் விண்புனல் நக்கிச் சிதறுவ  
அமல னைத்தொழு தாற்றுமெய் யன்பினால்  
கமலம் உய்த்திடுங் காட்சியர் போன்றவே.

இ—ள்: இமில் உடை ஏற்று இரும் கேதனம் பல—முரிப்பினையுடைய இட  
பந் தீட்டப்பெற்ற பெரிய கொடிகள் பல, திமில் விண் புனல் நக்கி சிதறுவ—  
பேரொலியினையுடைய ஆகாய கங்கையிற் றேய்ந்து (அந்நீரைத் திவலையாகச்)  
சிந்துவன (ஆதலின் அவை), அமலனை தொழுது—சிவபிரானைத் தொழுது.  
ஆற்றும் மெய் அன்பினால் கமலம் உய்த்திடும் காட்சியர் போன்ற—அவர்  
மாட்டு வைத்த மெய்யன்பினால் ஆநந்தக் கண்ணீரைச் சிந்துந் தன்மையை  
யுடைய அடியார்களைப் போன்றன என்று.

கொடியாடைகள் ஆகாய கங்கையிற் றேய்ந்து நீர்த்திவலைகளைச் சிந்துதல்  
அடியார் ஆநந்தக் கண்ணீர் சிந்துதல்போலுமென்பது கருத்து. இமிலுடை  
என்பது ஏற்றிற்கடை. திமில் விண்புன னக்கிச் சிதறுவ என்றமையால் அக்  
கொடிகள் மிகவுயர்ந்தன வென்பது போதரும். (14)

அன்ன காலை அகிலமும் ஈன்றருள்  
கன்னி தன்னொடு காமர்வெள் ளேற்றின்மேல்  
மன்னி வைகு மதிமுடி வானவன்  
தன்ன தாலயத் தைத்தணந் தேகினான்.

இ—ள்: அன்ன காலை—அச் சமயத்தில், அகிலமும் ஈன்றருள் கன்னிதன்  
னொடு காமர் வெள் ஏற்றின் மேல் மன்னி வைகும் மதி முடி வானவன்—எல்லா  
வுலகங்களையும் பெற்றருளிய கன்னிகையாகிய உமாதேவியாரோடு அழகிய  
வெள்ளிய இடபவாகனத்தி லெழுந்தருளியிருந்த சந்திரனையணிந்த சடை  
முடியையுடைய சிவபிரான், தன்னது ஆலயத்தை தணந்து ஏகினான்—தமது  
திருக்கோயிலை நீங்கி (அப்பாற்) போயினார் என்று.

மன்னிவையும் வானவன் என இயையும். தன்னது-விரித்தல்விகாரம். (15)

வேறு

தன்ன தாலயம் நீங்கியே கயிலையைத் தணந்து  
பொன்னின் நீடிய இமையமால் வரைப்புறத் தேகி  
அன்ன மாடுறுஞ் சரவணப் பொய்கையை யடைந்தான்  
என்னை யாளுடை நாயகன் இறைவியுந் தானும்.

இ—ள்: என்னை ஆள் உடை நாயகன்—சிறியேனை யடிமையாகவுடைய  
தலைவராகிய சிவபிரான், இறைவியும் தானும்—தேவியாருந் தாமுமாக, தன்  
னது ஆலயம் நீங்கி—தமது திருக்கோயிலை நீங்கி, கயிலையை தணந்து—(அதன்

மேல்) திருக்கைலாசமலையை நீங்கி, பொன்னில் நீடிய இமய மால் வரை புறத்து ஏகி—பொன்னாலாகி நீண்ட இமயமாகிய பெரிய மலையினருகிற்போய், அன்னம் ஆடும் சரவணப் பொய்கையை அடைந்தான்—அன்னப்பறவைகள் விளையாடுகின்ற சரவண தடாகத்தை யணுகினார் என்று.

இறைவியுந் தானும் அடைந்தான் என்பது ஆண்பாலும் பெண்பாலும் விரிவிச் சிறப்பினால் ஆண்பான் முடிபேற்றது. (16)

பிறையு லாஞ்சடைத் தேவனும் அவன்றனைப் பிரியா  
துறையும் மாதுமோ ரறுவகை உருவுகொண் டுற்ற  
சிறுவன் நீர்மையை நோக்கியே திருவருள் செய்து  
நிறையும் வான்புனற் பொய்கையங் கரையிடை நின்றார்.

இ—ள்: பிறை உலாம் சடை தேவனும்—பாலசந்திரன் தவழுகின்ற சடை முடியையுடைய சிவபிரானும், அவன்றனை பிரியாது உறையும் மாதும்—அச் சிவ பிரானை நீங்காதிருக்கின்ற தேவியாரும், ஓர் அறு வகை உருவு கொண்டு உற்ற சிறுவன் நீர்மையை நோக்கி—ஒப்பற்ற ஆறு பேதமாகிய திருவுருவங்களைக் கொண்டருளிய குமார்க்கடவுளது தன்மையைப் பார்த்து, திருவருள் செய்து—சிறந்த கருணையைப் புரிந்து, நிறையும் வான் புனல் பொய்கையம் கரை இடை நின்றார்—நிறைந்த பெரிய நீரையுடைய சரவண வானியின் கரையில் நின்றார்கள் என்று.

உலாவும் என்னும் பெயரெச்சம் ஈற்றுயிர் மெய்கெட்டு உலாம் என நின்றது. உருவு என்பதிலுக்கரசஞ்சாரியை, ஆறு பெண்களும் வளர்த்தற் பொருட்டு ஒருவரே ஆறு வடிவான சாதுரியத்தை நினைந்தென்பார் 'அறுவகையுருவு கொண்டுற்ற சிறுவனீர்மையை நோக்கி' எனவும், அதற்கு வந்து கருணை செய்தனராதலின் 'திருவருள் செய்து' எனவும் கூறினார். (17)

முண்ட கச்சர வணந்தனில் மூவிரு வடிவங்  
கொண்டு லாவிலீற் றிருந்திடும் ஒருபெருங் குமரன்  
அண்டர் நாயகன் தன்னுடன் அகிலமீன் றுளைக்  
கண்டு மாமுக மலர்ந்தனன் தனதுளங் களித்தான்.

இ—ள்: முண்டக சரவணம் தனில் மூவிரு வடிவம் கொண்டு உலாவி வீற்றிருந்திடும் ஒரு பெரும் குமரன்—தாமரை மலர்களையுடைய சரவண வானியில் ஆறு திருவுருவங்களைக் கொண்டு சஞ்சரித்து எழுந்தருளியிருந்த ஒப்பற்ற பெரிய குமார்க்கடவுள், அண்டர் நாயகன் தன்னுடன் அகிலம் ஈன்றானை கண்டு—தேவ நாயகராகிய சிவபிரானுடன் எல்லாவுலகங்களையும் பெற்ற தாயாராகிய உமா தேவியாரைத் தரிசித்து, மா முகம் மலர்ந்தனன்—சிறந்த திருமுகங்கள் மலரப் பெற்று, தனது உளம் களித்தான்—தமது திருவுள்ள மகிழ்ப்பெற்றார் என்று.

மலர்ந்தனன் - முந்நெச்சம்.

(18)

அந்த வேலையிற் கவுரியை நோக்கியெம் மையன்  
இந்த நின்மகன் றனைக்கொடு வருகென இயம்பச்  
சுந்த ரங்கெழு விடையினுந் துண்ணென இழிந்து  
சிந்தை கொண்டபே ராதரந் தன்னொடுஞ் சென்றான்.

இ—ள்: அந்த வேலையில்—அந்தச் சமயத்தில், எம் ஐயன்—எங்கள் பரம பிதாவாகிய சிவபிரான், கவுரியை நோக்கி—உமாதேவியாரைத் திருநோக்கஞ் செய்து, இந்த நின் மகன் தனை கொடு வருக என இயம்ப—(தேவீ! நீ சென்று) இந்த உன் குமாரனை அழைத்து வருவாயென்று திருவாய் மலர்ந்தருள, சுந்தரம் கெழு விடையினும் துண் என இழிந்து—(அத்தேவியார்) அழகுமிக்க இடபவாகனத்தினின்று விரைவாக இறங்கி, சிந்தை கொண்ட பேர் ஆதரம் தன்னொடும் சென்றாள்—மனத்திற் பொருந்திய பேரன்போடு சென்றருளினார் என்று.

ஈண்டு நிற்பவனே நின்மகனென்பதை யுணர்த்துவார் 'இந்த நின்மகன்' எனவும், சிவபிரான் கட்டளையிட முன்னரே குமாரரைத் தழுவவேண்டுமென்னும் பேராவலுதிக்கப் பெற்றனராதவின் 'சிந்தைகொண்ட பேராதரந்தன்னொடு' எனவும் கூறினார். (19)

சரவணந்தனில் தனதுசேய் ஆறுருத் தனையும்  
இருக ரங்களால் அன்புடன் எடுத்தனள் புல்லித்  
திருமு கங்களோ ராறுபன் னிருபுயஞ் சேர்ந்த  
உருவம் ஒன்றெனச் செய்தனள் உலகமீன் றுடையாள்.

இ—ள்: உலகம் ஈன்று உடையாள்—எல்லாவுலகங்களையும் பெற்றருளிய உமாதேவியார், சரவணம் தனில் தனது சேய் ஆறு உரு தனையும் இரு கரங்களால் அன்புடன் எடுத்தனள் புல்லி—சரவண தடாகத்தில் வீற்றிருக்கின்ற தமது குமாரரது ஆறு திருவுருவங்களையும் இரண்டு திருக்கரங்களாலும் அன்பி னுடனெடுத்தணைத்து, ஓராறு திருமுகங்கள் பன்னிரு புயம் சேர்ந்த உருவம் ஒன்று என செய்தனள்—ஆறு திருமுகங்களும் பன்னிரண்டு திருப்புயங்களு மமைந்த ஒரு திருவுருவமாகச் செய்தருளினார் என்று. (20)

எந்தை சத்திகள் உயிரெலாம் ஒடுங்குறு மெல்லை  
முந்து போலஒன் றுகியே கூடிய முறைபோல்  
அந்த மில்லதோர் மூவிரு வடிவுமொன் றுகிக்  
கந்தன் என்றுபேர் பெற்றனன் கவுரிதன் குமரன்.

இ—ள்: எந்தை சத்திகள்—எம்பெருமானது சத்திகளைந்தும், உயிர் எலாம் ஒடுங்குறும் எல்லை—எல்லாவுயிர்களு மொடுங்கும் மகாசங்கார காலத்தில், முந்து போலவே ஒன்றாகி கூடிய முறைபோல்—முன்போலவே (தோற்றியவாறே) ஒன்றாய்ச் சேர்ந்த தன்மையைப்போல, அந்தம் இல்லது ஓர் மூவிரு வடிவும் ஒன்று ஆகி—முடிவில்லாத ஆறு திருவுருவங்களும் ஒரு வடிவாகி, கந்தன் என்று பேர் பெற்றனன்—கந்தரென்று திருநாமத்தைப் பெற்றார், கவுரி தன் குமரன்—உமாதேவியாரது திருக்குமாரராகிய முருகக்கடவுள் என்று.

“மாயோன் பகலி லோர்மறையோன் மாய்வான் மாயேன் மாய்ந்திடுவான்—காயு மழுவா னுருத்திரனோர் பகலிற் கணிச்சி மற்றவனுந்-தூய நீரார் மகேச்சுரன் றன் பகலி லிறப்பான் சொல்லவனு-மேய வுறையுஞ் சதாசிவன்றன் பகலி லிறப்பா னெண்ணுங்கால்” எனவும், “மறிமா னேந்து சதாசிவனு மாய்வான் சிவன்ற னோர் பகலில்” எனவும் வாயு சங்கிதை கூறியவாறே ஐந்தொழின் மூர்த்திகளும் அடங்குங் காலத்து அத்தொழில்களை யியற்றுவிப்பான் ஐவகையாய்ப் பிரிந்து அவரையதிட்டித்து நின்ற சத்திகள் யாது யாண்டுற்பத்தியாம் அது அதனினொடுங்குமென்



னும் அவினாபாவம் பற்றிச் சிவனிடத்தே ஒன்றுதல்போல, குமார்க்கடவுளது ஒரு ருவத்திற் பிரிந்து தோன்றிய ஆறுருவங்களுந் தேவியாரணக்கும்போது ஒருரு வாய்க் கூடின என்பதாம்.

பின்னைய செய்தனெச்சம் ஏதுப்பொருட்டு, ஸ்கந்தனென்னும் வடமொழி தமிழில் கந்தனென வழங்கிற்று. ஒன்றுக்கப்பட்டவ நென்பது பொருள். இதற் குப் பாய்ந்து செல்பவனெனவும் பிறவாறும் பொருளுரைப்பர் சிலர். முன்னர்ச் சிவபிரானிடத்துத் தோற்றினும் ஈண்டுத் தேவியாரா லோருருவாக்கப்பட்டமை யின் அதற்கேற்ப 'கவுரிதன் குமரன்' என்றார். தேற்றேகாரம் பிரித்துக் கூட்டப் பட்டது. (21)

முன்பு புல்லிய குமரவேள் முடிதொறும் உயிர்த்து  
மின்பி றங்கிய புறந்தனை நீவலும் விமலை  
தன்பெ ருந்தனஞ் சுரந்துபால் சொரிந்தன தலையாம்  
அன்பெ னப்படு கின்றதித் தன்மையே அன்றோ.

இ—ள்: முன்பு புல்லிய குமரவேள் முடிதொறும் உயிர்த்து மின் பிறங்கிய புறம் தனை நீவலும்—முன்னர்த் தழுவிய (ஒன்றுக்கிய) குமார்க்கடவுளது உச்சி கடோறும் மோந்து ஒளிபொருந்திய முதுகைத் தடவ, விமலை தன் பெரும் தனம் சுரந்து பால் சொரிந்தன—உமாதேவியாரது பெரிய முலைகள் சுரந்து பாலைச் சிந்தின, தலை ஆம் அன்பு என படுகின்றது இ தன்மையே அன்றோ—தலையன் பென்று சொல்லப்படுவது இத்தகைமையேயன்றோ! எ—று.

ஏ-தேற்றம். பிரசவ வேதனையுற்றுப் பெருதவழியும் அன்பின் மிகுதியாற் பால் சுரந்தமையின் 'தலையான் பெனப்படுகின்ற தித்தன்மையேயன்றோ' என்றார். (22)

ஆதி நாயகன் கருணையாய் அமலமாய்ப் பரம  
போத நீரதாய் இருந்ததன் கொங்கையிற் பொழிபால்  
ஏதிலாததோர் குருமணி வள்ளமீ தேற்றுக்  
காதல் மாமகற் கன்பினால் அருத்தினாள் கவுரி.

இ—ள்: ஆதி நாயகன் கருணை ஆய்—ஆதி கடவுளாகிய சிவபிரானது அருண் மயமாயும், அமலம் ஆய்—நின்மலமாயும், பரம போத நீரது ஆய் இருந்த தன் கொங்கையில் பொழி பால்—மேலாகிய ஞானரூபமாயுமிருக்கின்ற தமது முலைகளி னின்றுஞ் சிந்திய பாலை, ஏது இலாதது ஓர் குரு மணி வள்ளமீது ஏற்று—குற்றமற்ற நிறம் விளங்குகின்ற அழகிய பொற்கிண்ணத்திலேந்தி, காதல் மா மகற்கு அன்பினால் அருத்தினாள்—தம்மால் விரும்பப்பட்ட சிறந்த குமாரருக்கு அன்பினுடன் பருக்கினார், கவுரி—உமாதேவியார் எ—று.

தேவியார் முலையிற் சுரக்கும் பாலின் பெருமையை "முத்த முலை செப்புவ தெனக் களிறு பிற்குமரன் முற்புதல்வர் துய்த்தவமுதா-லத்தலைமை பெற்றன ரதிற்றிவலை கிட்டினுமெ னற்பவயிர் முத்திபெறுமே" என்னும் செளந்தரியலகரித் திருவிருத்தத்தானுமுணர்க. அம்மையாரது தனங்களிரண்டையும் முறையே பர ஞானமும் அபரஞானமுமென வழங்குவர். (23)

கொங்கை யூறுபால் அருத்தியே குமரனைக் கொடுசென்  
றெங்கள் நாயகன் முன்னரே இறைஞ்சுவித் திடலும்  
அங்கை யாலவன் றனைஎடுத் தகலமேல் அணைத்துப்  
பொங்கு பேரருள் நீர்மையா விருத்தினன் புடையில்.

இ—ள்: கொங்கை ஊறு பால் அருத்தி—தனங்களினின்று சுரந்த பாலைப் பருக்கி, குமரனை எங்கள் நாயகன் முன்னர் கொடு சென்று—குமார்க்கடவுளை எங்கள் தலைவராகிய சிவபிரானது திருமுன்னிலையில் அழைத்துக்கொண்டுபோய், இறைஞ்சுவித்திடலும்—வணங்குவித்தலும், அங்கையால் அவன் தனை எடுத்து—(சிவபிரான்) அகங்கையால் அவரையெடுக்கி, அகல மேல் அணைத்து—மார்பிலணைத்து, பொங்கு பேர் அருள் நீர்மையால் புடையில் இருத்தினன்—மிகுந்த திரு வருட்டிறத்தாற்றமது பக்கத்திலிருத்தினர் என்று.

‘ஏலவார்குழலிறைவிக்கு மெம்பிரான்றனக்கும் பாலனாகிய குமரவேண்டுவுறும் பான்மை’ என மேற்கூறுதலின் ஈண்டுப் புடையென்றது இடப்பாகத்தை யென்க. (24)

அருத்தி தந்திடு குமரவேள் ஒருபுடை அமரப்  
பெருத்த மன்னுயிர் யாவையும் முன்னரே பெற்ற  
ஒருத்தி தன்னையுங் கையினு லொய்யென வாங்கி  
இருத்தி னுன்தன திடந்தனில் எம்மையாள் இறைவன்.

இ—ள்: அருத்தி தந்திடு குமரவேள் ஒரு புடை அமர—காதலையுண்டாக்கு கின்ற குமார்க்கடவுள் ஓர் பக்கத்திலிருக்க, எம் ஆள் இறைவன்—எங்களை யடிமை கொள்கின்ற சிவபிரான், பெருத்த மன் உயிர் யாவையும் முன்னர் பெற்ற ஒருத்தி தன்னையும் கையினால் ஓய் என வாங்கி—மிகுந்த நிலைபெற்ற ஆன்மாக்களனைத்தையும் முற்காலத்திற் பெற்ற ஒப்பற்ற உமாதேவியாரையும் திருக்கரத்தினால் விரைவி லெடுக்கி, தனது இடம் தனில் இருத்தினான்—தம்முடைய இடப்பாகத்திலிருத்தி யருளிஞர் என்று.

பெருமை-ஈண்டெண்ணின் பெருமை. முன்னரென்பதில் அர் பகுதிப் பொருள் விசுதி. பின்னைய உம்மை இறந்ததுதழீஇயவெச்சம். நோக்குந்தோறுந் தந்தை தாயர்க்கு நேத்திராநந்தத்தைத் தருதலின் ‘அருத்தி தந்திடு’ எனவும், அதற்கேற்ப ‘குமரவேள்’ எனவும் கூறிஞர். (25)

ஏல வார்குழல் இறைவிக்கும் எம்பிரான் றனக்கும்  
பால னாகிய குமரவேள் நடுவுறும் பான்மை  
ஞால மேலுறும் இரவொடு பகலுக்கும் நடுவாய்  
மாலை யானதொன் றழிவின்றி வைகுமா றெக்கும்.

இ—ள்: பாலன் ஆகிய குமரவேள்—சிறுவராகிய சுப்பிரமணியக்கடவுள், ஏல வார் குழல் இறைவிக்கும் எம்பிரான் தனக்கும் நடு உறும் பான்மை—மயிர்ச் சாந்து பூசப்பெற்ற நீண்ட கூந்தலையுடைய உமாதேவியார்க்கும் எங்கள் தலைவராகிய சிவ பிரானுக்கும் நடுவே வீற்றிருந்த தன்மை, மாலை ஆனது ஒன்று—மாலையென்கின்ற ஒருகாலம், ஞால மேல் உறும் இரவொடு பகலுக்கும் நடு ஆய்—பூமியிற்றோன்று கின்ற இராக் காலத்துக்கும் பகற் காலத்துக்குமிடையே தோன்றி, அழிவு இன்றி வைகுமாறு ஓக்கும்—அழிதலின்றித் தங்கியிருத்தல் போலும் என்று.

உமாதேவியார் நீல நிறத்தையும் சிவபிரான் நீற்றொளி பரந்த மேனியையும் குமார்க்கடவுள் செந்நிறத்தை யுமுடையராதலின் முறையே இரவும் பகலும் மாலை யும் உவமிக்கப்பட்டன. ஏனையவுலகங்களிற் பகலிரவின்மையின் ‘ஞால’ மேலுறு மிரவொடு பகல்’ எனவும், அவ்விரு காலங்கட்குமிடையிற் றோன்றுமாலை விரைவி

லழியுந் தரத்தினதாதலின் நிகராகாது, நீடித்து நிற்குமலை யொன்றுண்டேலதுவே நிகராமென்பார் 'மாலையான தொன்றழிவின்றி வைகுமாறெக்கும்' எனவும் கூறினார். (26)

### வேறு

விடையுற்றிடு பரமற்குமவ் விமலைக்கும் விறற்சேய்  
இடையுற்றது கண்டார்அயன் மகவான்முத லிமையோர்  
கடையுற்றிடு கடலாமெனக் கல்லென்றிரைத் தணுகாப்  
புடையுற்றனர் எதிருற்றனர் புறனுற்றனர் புகழ்வார்.

இ—ள்: விறல் சேய்—வலிய குமார்க்கடவுள், விடை உற்றிடு பரமற்கும் அவிமலைக்கும் இடை உற்றது—இடபவாகனத்தி லெழுந்தருளுகின்ற சிவபிரானுக்கும் அந்த உமாதேவியாருக்கும் இடையே வீற் றிருந்த தன்மையை, அயன் மகவான் முதல் இமையோர் கண்டார்—பிரமாவும் இந்திரனு முதலாகிய தேவர்கள் பார்த்து, கடை உற்றிடு கடல் ஆம் என கல் என்று இரைந்து அணுகா—ஊழி காலத்திற் பெருகுகின்ற சமுத்திரத்தைப்போலக் கல்லென்னு ம்னுகரணவோசை பொருந்த ஆரவாரித்துக் கிட்டி, புடை உற்றனர்—பக்கத்தினின்றும், எதிர் உற்றனர்—முன்னின்றும், புறன் உற்றனர்—பின்னின்றும், புகழ்வார்—துதிப்பாராயினார் என்று.

'புடையுற்றனரெதிருற்றனர் புறனுற்றனர்' என்றதனற் சூழ்ந்து நின்றாரென்பது பெறப்பட்டது. புறன்-இறுதிப்போலி. (27)

காமாரிதன் விழிதந்திடு கழிகாதல ஒழியாத்  
தோமாரியல் புளனாகிய சூரன்கொடுந் தொழிலால்  
யாமாரினும் இழுக்குற்றனம் எமையாள்இனி யென்னைப்  
பூமாரிகள் பொழிந்தார்பணிந் தெழுந்தாசிகள் புகன்றார்.

இ—ள்: காமாரி தன் விழி தந்திடு கழி காதல—சிவபிரானது நெற்றிக்கண்கள் தந்தருளிய சிறந்த குமாரரே!, யாம்—தமியேம், ஒழியா தோம் ஆர் இயல்பு உளன் ஆகிய சூரன் கொடும் தொழிலால்—அழியா வரம் பெற்ற குற்றம் பொருந்துந் தன்மையினையுடையனாகிய சூரபன்மனியற்றிய தீமையினால், ஆரினும் இழுக்கு உற்றனம்—தாழ்வுடையாரெவரினுமிக்க தாழ்வைப் பெற்றோம், இனி எமை ஆள் என்ன—இனி எங்களை அடிமைகொண்டருளுமென்று கூறி, பூமாரிகள் பொழிந்தார்—மலர் மழைகளைச் சிதறி, பணிந்து எழுந்து ஆசிகள் புகன்றார்—வணங்கியெழும்பி வாழ்த்துக்களைக் கூறினார்கள் என்று.

காமாரி-மன்மதனுக்குப் பகைவன். காம+அரி=காமாரி; தீர்க்கசந்தி. யார் என்பது ஆரென விகாரமாயிற்று. ஒழியா-சூரன் என இயையும். (28)

வாரற்புத முறவீங்கிய வன்னத்தன முருந்தின்  
மூரற்பவ ளச்சேயிதழ் முழுமாமதி வதனத்  
தாரற்பெயர் பெறுமங்கையர் அதுகாலையில் அரன்முன்  
பேரற்பொடு பணிந்தேயெழப் பெருந்தண்ணளி புரிந்தான்.

இ—ள்: வார் அற்புதம் உற வீங்கிய வன்ன தனம்—கச்சானது அதிசயமுறும் படி விம்மிய அழகிய தனங்களும், முருந்தின் மூரல்—மயிலிறகினடிக்குருத்தை யொத்த பற்களையும், பவன் சேய் இதழ்—பவளம்போன்ற சிவந்த அதரத்தை

யும், மா முழு மதி வதனத்து—பெரிய பூரணசந்திரன் போன்ற முகத்தையு முடைய, ஆரல் பெயர் பெறும் மங்கையர்—கார்த்திகைப் பெண்கள், அதுகாலை யில்—அப்பொழுது, அரன் முன் பேர் அற்பொடு பணிந்து எழ—சிவபிரானது திருமுன்னிலையிற் பேரன்போடு வணங்கியெழும்ப, பெரும் தண்ணளி புரிந்தான்— (அச்சிவபிரான்) மிக்க கிருபையைச் செய்தார் என்று.

வார் அற்புதமுறல்-உள்ளமைக்குந் தொழிலையுடைய தமக்கும் அமையாமை யின், ஆரற்பெயர் பெறுமங்கையர்-கார்த்திகையின் பெயரைப்பெற்ற பெண்கள், அன்பு எனற்பாலது மென்றோடர் வன்றோடராகி அற்பு என நின்றது. (29)

கந்தன்றனை நீர்போற்றிய கடனால்இவன் உங்கள்  
மைந்தனஎனும் பெயராகுக மகிழ்வால்எவ ரேனும்  
நுந்தம்பக லிடைஇன்னவன் நோன்றாள்வழி படுவோர்  
தந்தங்குறை முடித்தேபரந் தனைநல்குவம் என்றான்.

இ—ள்: கந்தன் தனை நீர் போற்றிய கடனால்—(எமது குழந்தையாகிய இம்) முருகவேளை நீவிர் வளர்த்த முறைமையினால், இவன் உங்கள் மைந்தன் எனும் பெயர் ஆகுக—இவன் உங்கள் மகனெப் பொருள்படும் (கார்த்திகேயனென்னும்) பெயரைப்பெறுக, நும் தம் பகல் இடை மகிழ்வால் இன்னவன் நோன் தாள் வழிபடுவோர் எவரேனும்—உங்கள் கார்த்திகைத் தினத்தில் உவகையுடன் இக் குமாரனது வலிய பாதங்களைப் பூசிப்பவர்கள் எத்துனை இழிவரவுடையவராயினும், தம் தம் குறை முடித்தே பரம் தனை நல்குவம் என்றான்—(யாம்) அவர வரது குறைகளைத்தையுந் தீர்த்து (இறுதியில்) முத்தியைக் கொடுப்போமென்று அருளிச்செய்தார் என்று.

கிருத்திகா என்னும் பெயரடியாகக் கார்த்திகேயனென்னும் வடசொற்றேன் றும். இன்னோரன்னவை தத்திதாந்தபதமெனப்படும். மைந்தனெனுமென்பது விரித் தல். நோன்மை-தம்மையடைந்தாரைக் கார்த்தன் முதலியனவுமாம். ஈண்டு மகிழ்வு-பத்தி. (30)

என்னாவருள் புரிகின்றழி இமையத்தவள் சேயைத்  
தன்றாரரு ளொடுசென்றெதிர் தழுவித்தனத் திழிபால்  
பொன்னார்மணி வள்ளத்துமுன் பூரித்தருத் திடவே  
அன்னாள்முலை அமுதுக்கவை யாரொத்தொழு கினவே.

இ—ள்: என்ன அருள் புரிகின்றழி—என்று சிவபிரானருளிச்செய்த பொழுது. இமையத்தவள் சென்று—பார்ப்பதிதேவியார்போய், சேயை தன் ஆர் அருளொடு எதிர் தழுவி—குமார்க்கடவுளைத் தம்மிடத்துள்ள நிறைந்த கருணையோடு எதிரே யணைத்து, தனத்து இழி பால் பொன் ஆர் மணி வள்ளத்து பூரித்து—தனங்களி னின்றஞ் சிந்தியபாலைப் பொன்னாலாகிய அழகிய கண்ணத்தினிறைத்து, முன் அருத்திட—முன்னரே பருக்க, அன்னாள் முலை உக்கவை அமுது—அவரது தனங் களினின்று சிந்திய பாற்றுளிகள், ஆறு ஒத்து ஒழுகின—யாறுபோற் பாய்ந்தன என்று.

அருத்திட உக்கவை அமுது புரிகின்றழி ஒழுகின என இயையும். (31)

வானூர்சுர நதிபோற்சர வணத்தூடவை புகலுந்  
தூநான்மறை கரைகண்டவன் முதல்வந்திடு துணைவ்  
ராணாஅறு சிறுவோர்தமை அளித்தோன்சபித் திடலால்  
மீனாயவண் வதிகின் றவர் புகும்பாலினை மிசைந்தார்.

இ—ள்: வான் ஆர் சுர நதி போல் அவை சரவணத்து ஊடு புகலும்—விண் ணுலகத்திலுள்ள தேவகங்கையைப்போல அப்பால்வெள்ளஞ் சரவண தடாகத் திற் பாய, தூ நால் மறை கரை கண்டவன் முதல் வந்திடு துணைவர்—தூய் மையாகிய நான்கு வேதங்களையு முற்றவுணர்ந்த வியாச முனிவருக்கு முன்பிறந்த துணைவராகிய, ஆனா அறு சிறுவோர்—கெடுதலில்லாத ஆறு குமாரர்களும், தமை அளித்தோன் சபித்திடலால் மீன் ஆய் அவண் வதிகின்றவர்—தங்களைப்பெற்ற பராசர முனிவர் சாபங்கூறுதலால் அத்தடாகத்தில் மீனாயிருக்கப் பெற்றவர்க ளாய், புகும் பாலினை மிசைந்தார்—பாய்ந்துவந்த அந்தப்பாலைப் பருகினார்கள் என்று.

மிக்க மகத்துவமும் பெருக்கு முடைத்தாதலிற் சுரநதியையுவமை கூறினார். துணைவரும் வதிகின்றவருமாகிய சிறுவோரென இயைத்துரைப்பினுமாம். இக் குமாரர் பெயர்களையும் இவர் சாபமேற்று மீனுவாய சரித்திரத்தையும் மேற் சுரம்புகு படலத்திற் காண்க. (32)

கயிலைக்கிறை யவள்மெய்த்தன கலசத்திலும் உகுபால்  
அயிலுற்றிடு பொழுதத்தினில் அறலிற்புடை பெயரும்  
மயிலைத்தனு வொருவித்தவ வடிவுற்றெழு தருவார்  
துயிலுற்றுணர் பவரொத்தனர் மயலற்றிடு தொடர்பால்.

இ—ள்: கயிலைக்கு இறையவள் மெய் தன கலசத்தினும் உகு பால் அயிலுற் றிடு பொழுதத்தினில்—திருக்கைலாச மலைக்கு முதல்வியாகிய உமாதேவியாரது மெய்ம்மையான தனங்களாகிய கும்பங்களினின்றுஞ் சிந்திய பாலைப் பருகிய பொழுது, அறலில் புடை பெயரும் மயிலை தனு ஒருவி தவ வடிவு உற்று எழு தருவார்—நீரிலியங்குகின்ற மீனுவதத்தை நீங்கி முனி ரூபத்தைப் பெற்றெழுந்த ஆறு குமாரர்களும், மயல் அற்றிடு தொடர்பால் துயிலுற்று உணர்பவர் ஒத் தனர்—அறியாமை நீங்கிய காரணத்தால் நித்திரை செய்து விழிப்பவர்களை நிகர்த் தார்கள் என்று.

ஞான மயமாகிய பாலைப் பருகியவுடன், அஞ்ஞானந் தீர்ந்தமையின் 'மயலற் றிடு தொடர்பால்' என்றார். துயிலும்போது மறப்பதும் துயிலுணரும்போது அம் மறப்பொழிவது மியல்பாதல்போல, மீனுவாய வழித் தம்மியல்பை மறந் தார் அவ்வுரு நீங்கிய பின்னர்ப் பண்டையுணர்வுதிக்கப் பெருரென்க. (33)

அன்றாறு வருமாயெழுந் தகன்பொய்கைவிட் டமலன்  
முன்னாய்வணங் கினர்போற்றலும் முனிமைந்தர்கள் பரங்கோ  
டென்னாவுரை பெறுகுன்றிடை இருந்தேதவம் புரிமின்  
சின்னாள்மிசை இவன்வந்தருள் செயுமென்றருள் செய்தான்.

இ—ள்: அன்றார் அறுவரும் ஆய் எழுந்து—அந்த ஆறு குமாரர்களுமொருமித் தெழுந்து, அகன் பொய்கை விட்டு—அகன்ற தடாகத்தை விடுத்து, அமலன் முன் ஆய் வணங்கினர் போற்றலும்—சிவபெருமானது திருமுன்னிலையிற் சென்று வணங்கித் துதிக்க, முனிமைந்தர்கள்—(சிவபிரான் அவர்களை நோக்கி) முனி புத் திரர்களே!, பரங்கோடு என்ன உரை பெறு குன்றிடை இருந்து தவம் புரிமின்—(நீவிர்) பரங்குன்றென்று பெயர்பெற்ற மலையின்கட் போயிருந்து தவஞ் செய்யுங்



கள், சில் நாள் மிசை இவன் வந்து அருள்செயும் என்று அருள் செய்தான்—  
சிலநாளின்மேல் இந்தக் கந்தவேள் வந்து கிருபைசெய்வானென்று திருவாய்  
மலர்ந்தருளிஞர் எ—று.

அகன்-அகல் என்பதன் விகாரம். முனிமைந்தர்கள்-அண்மைவிளி. (34)

நன்றாலெனத் தொழுதன்னவர் நாதன்விடை பெற்றே  
சென்றார்உடு மடவாரொடு திருமாலயன் முதலா  
நின்றார் தமக் கருள்செய்தவர் நிலயம்புக அருளிப்  
பெர்ன்றாழ்சடை யின்னவெள்ளியம் பொருப்பின்றலை புக்கான்.

இ—ள்: அன்னவர்—அந்த முனிபுத்திரர்கள், நன்று என தொழுது—நல்ல  
தென்று வணங்கி, நாதன் விடை பெற்று சென்றார்—சிவபிரானது அனுமதியைப்  
பெற்றுப் போனார்கள் (அதன்பின்), பொன் தாழ் சடையினன்—பொன்மயமான  
நீண்ட சடையினையுடைய சிவபிரான், உடு மடவாரொடு திருமால் அயன் முதலா  
நின்றார் தமக்கு அருள் செய்து—கார்த்திகைப் பெண்களுக்கும் விஷ்ணு, பிரமா  
முதலாக நின்ற தேவர்களுக்குங் கருணை செய்து, அவர் நிலயம் புக அருளி—அவர்  
கள் தத்தமிருப்பிடங்களுக்குப் போகுமாறு கட்டளையிட்டு, வெள்ளியம் பொருப்  
பின் தலை புக்கான்—திருக்கைலாசமலையிற் சென்றருளிஞர் எ—று. (35)

அடையார்புர மெரிசெய்திடும் அமலன்கயி லையிற்போய்  
விடையூர்தியின் இழிந்தேதனி விறற்சேயொடும் வெற்பின்  
மடவாரொடு நடவாப்பொலன் மாமந்திரத் தவையின்  
இடையாரரி யணைமீமிசை இருந்தான் அருள் புரிந்தே.

இ—ள்: அடையார் புரம் எரி செய்திடும் அமலன்—பகைவர்களது முப்புரங்  
களையுமெரித்தருளிய சிவபிரான், கயிலையில் போய்—திருக்கைலாசமலையிற் சென்று,  
விடை ஊர்தியின் இழிந்து - இடப வாகனத்தினின்றுமிறங்கி, தனி விறல் சேயொடும்  
வெற்பின் மடவாரொடும் நடவா—ஒப்பற்ற வலிமையினையுடைய குமாரச்சுட  
வுளோடும் பார்ப்பதி தேவியாரோடும் நடந்து, பொலன் மா மந்திரத்து அவையின்  
இடை ஆர் அரி அணை மீமிசை—பொன்னாலாகிய பெரிய கோயிலிற் சபாமண்டபத்  
தின்கட் பொருந்திய சிங்காசனத்தின்மேல், அருள் புரிந்து இருந்தான்—கிருபை  
செய்து வீற்றிருந்தார் எ—று. (36)

சேயோனெனும் முன்னோன்றனைச் சிலம்பின்வரும் ஒன்பான்  
மாயோர்உத வியமைந்தரும் மற்றுள்ளஇ லக்கத்  
தூயோர்களுந் தொழுதேமலர் தூவிப்பணிந் தேத்தி  
ஆயோர்தம துயிரேயென அவனைக்குறித் தனைந்தார்.

இ—ள்: சிலம்பின் வரும் ஒன்பான் மாயோர் உதவிய மைந்தரும்—(தேவியா  
ரது) திருவடிச் சிலம்பிற்றோன்றிய நவசத்தியர்கள் பெற்ற புத்திரர்களும், மற்று  
உள்ள இலக்க தூயோர்களும்—மற்றுமுள்ள இலக்க வீரர்களும், முன்னோன் எனும்  
சேயோன் தனை தொழுது—முதல்வராகிய குமாரச்சுடவுளைக் கைதொழுது, மலர்  
தூவி பணிந்து ஏத்தி—புஷ்பங்களைச் சொரிந்து வணங்கித் துதித்து, ஆயோர்—  
அவர்கள், தமது உயிரே என அவனை குறித்து அணைந்தார்—தங்களுடைய ஆன்  
மாவையே போல அக் குமாரச்சுடவுளைச் சிந்தித்து அணுகுஞர்கள் எ—று.

மாயோர்.பெண்கள். பின்னைய ஏகாரம் தேற்றம். மற்றெந்தப் பொருளி  
னுஞ் சிறந்த பொருளாகத் தம்முயிரைப் பேணுதலியல்பர்தலின் அங்ஙனம் பேணின  
ரென்பார் 'தமதுயிரேயெனவவனைக் குறித்து' என்றார். (37)

சரவணப் படலம் முற்றிற்று.

## திருவிளையாட்டுப் படலம்.



குமார்க்கடவுளது திருவிளையாட்டைக் கூறுதலினிப் பெயர்த்தாயிற்று. விளையாட்டு—முதனிலை திரிந்ததொழிற்பெயர்.

### இப்படலப்பொழிப்பு.

குமார்க்கடவுள் பற்பல திருவிளையாடல்களைச் செய்து கிரகங்களையும் நகரங்களையும் பிறவற்றையும் நிலை பிறழ்வித்துலாவினர். உமையம்மையார் அது கண்டு ஆச்சரியமுற்று அவரது பெருமைகளைச் சிவபிரானிடங் கேட்டுணர்ந்து மகிழ்ந்தனர். தேவரும் அவுணரும் பிறரும் இச் செயல்களை யார் செய்கின்றனரோ வென்று ஆச்சரியமுற்றனர். அவருள் தேவர்கள் மேருமலையிற் சென்று இந்திரனுக்கு முறையிட, அவன் அதனைப் பிரமதேவர்க்கு முறையிடுமாறு அவர்களுடனெழுந்து சென்றனன். அப்பொழுது குமரவேள் அவன் முன்னிலையில் ஒரு குழந்தையுருவாகத் தோன்றி மேருமலையின் சிகரங்களைப் பிடுங்கி வீசி நின்றனர், இந்திரன் அதுகண்டு தேவர்களோடு அவரை வளைந்து போர் தொடங்கக் குமார்க்கடவுள் பொருது சில தேவர்களைக் கொன்றனர். எஞ்சினோர் இரிந்தோடினர். இந் நிகழ்ச்சிகளையெல்லாம் நாரதமுனிவர் கண்டு போய்த் தேவகுருவுக்குக் கூற, அவர் வந்து குமார்க்கடவுளைப் பிரார்த்தித்து இறந்த தேவரை வரையுமெழுப்புவித்தனர். உடனே தேவர்கள் யாவரு மெழுந்து தமது பிழையைப் பொறுக்குமாறு குமார்க்கடவுளை வேண்டினர். அவர் அங்ஙனமே யருள் செய்து பாரமேச்சுர ரூபத்தைக்காட்டி நிலை பிறழ்ந்த உலக முதலியவற்றைப் பண்டு போனிறுத்தினர். அதன்மேல் தேவரைப் பூசித்தற்குள் புரிகவென்று இந்திரன் பிரார்த்திக்கக் குமார்க்கடவுள் சம்மதித்துத் திருக்கைலாசமலையினருகில் ஓர் மலையிற் போய் வீற்றிருந்தனர். இந்திரன் முதலிய தேவர்கள் அவர் பின் சென்று தேவத்தச்சனாலோர் கோயிலமைப்பித்து அக்கோயிலிலவரை யெழுந்தருளுவித்துப் பூசித்தனர். அதனால் அம்மலை கந்தவெற்பெனப் பெயர் பெற்றது. மேல் குமார்க்கடவுள் திருக்கைலாசமலையிற் சென்றனர். தேவர்கள் மனோவதி சேர்ந்தனர் என்பதாம்.

அனந்தரம தாகஉமை யம்மையொடு பெம்மான்  
நனந்தலையில் வைகிய நலங்கொள்கும ரேசன்  
இனங்கொடு தொடர்ந்தஇளை யாரொடு மெழுந்தே  
மனங்கொளருள் நீர்மைதனின் ஆடலை மதித்தான்.

இ—ள்: அனந்தரமது ஆக—அதன்பின்பு, உமை அம்மையொடு பெம்மான் நனந்தலையில் வைகிய நலம் கொள் குமரேசன்—உமாதேவியார்க்குஞ் சிவபிரானுக்கும் நடுவிலெழுந்தருளியிருந்த நன்மையினையுடைய குமார்க்கடவுள், இனம் கொடு தொடர்ந்த இளையாரொடும் எழுந்து—கூட்டமாகித் (தம்பின்) தொடர்ந்து வந்த தம்பியர்களொடும் புறப்பட்டு, மனம் கொள் அருள் நீர்மை தனின் ஆடலை மதித்தான்—தமது திருவுள்ளத்திற் கொண்ட காருண்யத்தினால் திருவிளையாட்டுக்களைச் செய்யக் கருதினார் என்று.

அனந்தரம் வடமொழியிடைச்சொல். அது-பகுதிப்பொருள்விசுதி. உமையென்பதற்குச் சிவபிரானது தேவியென்பது பொருள். உ-சிவபிரான்; மா-தேவி.

இங்ஙனமன்றி உமா என்பதற்கு அம்ம வேண்டாமெனப் பொருள்கொண்டு, மலை யரசன் மகளாய் வளருநாளில் ஐந்து பிராயமானவுடன் சிவபிரானை மணம் புரியு மாறு தவஞ்செய்யப் புகுவேனென்று தன் கருத்தைப் பெற்றார்க்குரைத்துழி 'அன்னை கேளெம்மி னீங்கி யருந்தவ மாற்றற் கொத்த தின்னதோர் பருவமன்று' என அவரால் மறுக்கப்பட்டதனால் இப் பெயரெய்திற்றென்பர் சிலர். அவர் தவம் புரியுநாளிற் சிவபிரானெழுந்தருளி 'கொடிய நோன்பான் மற்றினி வருந்தல்' என அருளிச் செய்தலின் இப்பெயரெய்திற்றென்பரொரு சிலர். நலம் என்பது நற்குணம் நற்செய்கை அழகு உபகாரம் முதலியவற்றையுணர்த்தும். அருள்-தொடர்பு பற்றும் இயல்பாக எல்லாவுயிர்களின் மேலுஞ் செல்லுங்கருணை.

இலக்கத்தொன்பதின்மரு மடைந்து அன்பூண்டொழுகிய பின்னென்பார் 'அனந்தரமதாக' எனவும், குமாரனென்பதற்கு விளையாட்டயர்பவனென்னும் பொருளுமுண்மையின் ஆடலை மதித்தானென்பதற் கேற்ப 'குமரேசன்' எனவும், இறைவன் செயலனைத்தும் ஆன்மாக்கண்மீது கொண்ட அருள்பற்றி நிகழ்கின்றன வென்பது சித்தாந்தமாதலின் 'அருணர்மைதனி னுடலை மதித்தான் எனவும் கூறி னார். (1)

தட்டைஞெகிழ் கழல் சதங்கைகள் சிலம்பக்  
கட்டழகு மேயஅரை ஞாண்மணி கறங்க  
வட்டமணி குண்டல மதாணிநுதல் வீர  
பட்டிகைமி னக்குமரன் ஆடல்பயில் கின்றான்.

இ—ள்: தட்டை ஞெகிழும் கழல் சதங்கைகள் சிலம்ப—தண்டையும் சிலம்பும் வீரக்கழலும் சதங்கையுமாகிய காலணிகள் ஒலிக்கவும், 'கட்டழகு மேய அரைஞாண் மணி கறங்க—பேரழகு பொருந்திய அரைஞாணிற் கோத்த மணிகள் ஒலிக்கவும், வட்டம் அணி குண்டலம் மதாணி நுதல் வீரபட்டிகை மின்ன—வட்டவடிவைப் பொருந்திய காதணியும் பதக்கமும் நெற்றியி லணிந்த வீரபட்டமும் ஒளிரவும், குமரன் ஆடல் பயில்கின்றான்—குமார்க்கடவுள் திருவிளையாட்டைச் செய்யத் தொடங்கினார் என்று.

தட்டை எதுகை நோக்கி வந்தவலித்தல் விகாரம். ஞெகிழும்-நெகிழுந்தன் மையையுடையது. கழல்-வீரர் காலணி. "வீரத்தின் வீக்கிய-கழலே யாடவர் கான் மிசையணிகலம்" என்பதனாலறிக. இப்பெயர் கழலுந் தன்மையையுடைமையால் வந்த காரணப்பெயர். கழலிலணிதலால் இடவாகுபெயராய் வழங்கியதெனினு மாம். சிலம்ப கறங்க என்பனவற்றிற் செவ்வெணும்மையும் மின்ன என்பதில் இடையொற்றுஞ் செவ்வெணும்மையுந் தொக்கன. அரைஞாண்-அரையிற்றறிக்கப் படுங் கயிறு. அரையென்னும் பாதியின் பெயர் உடம்பினடுவிடத்தையுணர்த் தலால் ஆகுபெயர். ஞாண் நானென்பதன் போலி. அரைஞாண்மணியை அரைச் சதங்கையெனவுங் கிண்கிணியெனவுங் கூறுப. வட்டம் விருத்தமென்னும் வடமொழிச் சிதைவு. (2)

மன்றுதொறு லாவுமலர் வாவிதொ றுலாவுந்  
துன்றுசிறு தென்றல்தவழ் சோலைதொ றுலாவும்  
என்றுமுல வாதுலவும் யாறுதொ றுலாவுங்  
குன்றுதொறு லாவுமுறை யுங்குமர வேளே.

இ—ள்: குமரவேள்—முருகக்கடவுள், மன்றுதொறு உலாவும்—சபைகளெங்கு முலாவுவார், மலர் வாவி தொறு உலாவும்—பூக்களையுடைய வாவிக்களெங்குமுலா

வுவார், துன்று சிறு தென்றல் தவழ் சோலைதொறு உலாவும்—நெருங்கிய இளந் தென்றற் காற்று வீசப் பெறுகின்ற சோலைகளெங்கு முலாவுவார், என்றும் உலவாது உலவும் யாறு தொறு உலாவும் — எஞ்ஞான்றுங் குறையாது பாய்கின்ற ஆறுகளெங்குமுலாவுவார், குன்று தொறு உலாவும்—மலைகளெங்கு முலாவுவார், உறையும் — (மேற்கூறிய இடங்களில்) தங்கியிருப்பார் என்று.

மன்று-புலவர் சபை நீதித்தலம் முதலியன, உலாவல்-உல்லாசமாக நடத்தல். வாணி-வாபீ என்னும் வடசொல்லின் திரிபு. 'சேயோன் மேய மைவரை யுலகமும்' எனத் தொல்காப்பியத்தும், 'விண்பொரு நெடுவரைக் குறிஞ்சிக் கிழவன்' எனவும் 'குன்றுதொ ருடலு நின்றதன் பண்பே' எனவும் திருமுருகாற்றுப்படையினுங் கூறுதல் பற்றி உறையுமென்பதைப் பிறவிடங்களுடன் கூட்டாமல் குன்று தொறு என்பதனோடு மாத்திரங்கூட்டியுரைப்பினுமாம். அதனைப் பெயரெச்சமாக்கி எங்கும் வியாபகமாயிருக்கும் முருகக் கடவுள் இங்ஙன முலாவுவரெனக் கூறினும் பொருந்தும். (3)

குளத்தினுல வும்நதி குறைந்திடு துருத்திக்  
களத்தினுல வும்நிரைகொள் கந்துடை நிலைத்தாந்  
தளத்தினுல வும்பனவர் சாலையுல வும்மென்  
னுளத்தினுல வும்சிவன் உமைக்கினிய மைந்தன்.

இ—ள்: என் உளத்தின் உலவும் சிவன் உமைக்கு இனிய மைந்தன் - தமிழேனது மனத்தில் வந்துலாவுகின்ற சிவபிரானுக்குமுமாதேவியாருக்குமினிய குமாரராகிய கந்தவேள், குளத்தின் உலவும்—தடாகங்களிலுலாவுவார், நதிக்குறைந்திடு துருத்தி களத்தின் உலவும் — ஆற்றுநீர் குறைதலினொற்றேன்றுகின்ற மணல்மேடாகிய இடங்களிலுமுலாவுவார், நிரைகொள் கந்து உடை நிலைத்து ஆம் தளத்தின் உலவும்—பசுவினங்கள் பிணிக்கப்படுகின்ற தூண்களையுடைய தொழுவங்களமைந்துள்ள முல்லைநிலத்திலுமுலாவுவார், பனவர் சாலை உலவும் — அந்தணர்களது சாலைகளிலுமுலாவுவார் என்று.

உலவுந்நதி உலவுந்நிரை என்பவற்றில் நகரவொற்றும் உலவும்மென் என்பதில் மகரவொற்றும் விரித்தல். துருத்திக்களம் இருபெயரொட்டு. நிரைகொள் கந்து - ஆதிண்டு குற்றியெனினுமாம். தாம் அப்பெருமான் மேற்கொண்ட அன்புதோன்ற என்னுளமென்றோரேனும் உபலக்கணத்தால் அன்புடையாரது உளத்தெல்லாம் நினைந்த வடிவோடுலாவுபவரென்பது கொள்ளப்படும். இதனை இவ்வாறு வருமேனையிடங்களினுமுரைக்க. உளத்தினுலவும் என்பது மைந்தன் என்பதனோடியையும். மைந்தன் மைந்தையுடையவன். மைந்து - இளமை, வலி - இனியமைந்தனென்றதனால் மூத்த திருக்குமாரராகிய விநாயகக் கடவுளினும் இவர்மாதே பேரன்புடையரென்பது பெற்றும். (4)

இந்துமுடி முன்னவன் இடந்தொறு முலாவும்  
தந்தையுடன் யாயமர் தலங்களி னுலாவும்  
கந்தமலர் நீபமுறை கண்டொறு முலாவும்  
செந்தமிழ் வடாதுகலை சேர்ந்துழி யுலாவும்.

இ—ள்: இந்து முடி முன்னவன் இடம் தொறும் உலாவும்—சந்திரனையணிந்த முடியினையுடைய விநாயகக்கடவுள் வீற்றிருக்கின்ற ஆலயங்கடோறுமுலாவுவார், தந்தையுடன் யாய் அமர் தலங்களின் உலாவும்—பிதாவாகிய சிவபிரானுடன்



மாதாவாகிய உமாதேவியார் வீற்றிருக்கின்ற ஆலயங்கடோறுமுலாவுவார், கந்த மலர் நீபம் உறை கண் தொறும் உலாவும்—நறுமணம் வீசுகின்ற பூக்களையுடைய கடப்பமரங்கள் பொருந்திய இடங்கடோறுமுலாவுவார், செம் தமிழ் வடாதுகலை சேர்ந்துழி உலாவும்—செவ்விய தமிழ் மொழியும் வடமொழியும் வழங்குமிடங் களிலுமுலாவுவார் எ—று.

இந்து தலம் கந்தம் நீபம் கலை என்பன வடசொற்கள். இந்து என்பதற்குச் சந்திரிகையினால் நிலமகளின் மேனியைக் குளிர்விப்பதென்பது பொருள். முடி-முடியப்படுவது; செயப்படுபொருள்விசுதி புணர்ந்துகெட்டது, முன்னவன் முதலிற் பூசிக்கப்படுபவர். முதற் குமாரரெனினும் முன்பிறந்தோரெனினுமாம். தந்தை என்பது தாமென்னும் பகுதி முதற்குறுகித் தையென்னு முறைப்பெயர் விசுதியுடன் கூடி முடிந்தது. மலர் என்பதிற் கருத்தாப்பொருள் விசுதி புணர்ந்து கெட்டது. செந்தமிழாவது;— கொடுத்தமிழ்க்கெதிராயது. திரமிளமென்னும் வடமொழி தமிழெனத் திரிந்ததென்பர் பிரயோகவிவேக நூலார். அதனை மறுத்து, தமிழ் எனும் வினைப்பகுதியடியாய்ப் பிறந்து வினைமுதற் பொருளுணர்த்தும் விசுதி குன்றி முகரவொற்றெழுத்துப் பேறு பெற்றுத் தனக்கிணையில்லாப் பாஷையென்னும் பொருடந்து நின்றதென்பாரும், அன்மொழித் தொகையாகக்கொண்டு தனித்த முகரத்தையுடையதென விரித்துப் பிறபாஷைகளிலிலதாய முகரவொற்றையுடை மையினிப்பெயர்த்தாயிற்றென்பாரும், தமிழெனுஞ் சொற்கு இனிமையென்பது பொருள். அது ஆகுபெயராய் அப்பண்பையுடைய பாஷையையுணர்த்திற்றென்பாருமுளர். வடக்கிலுள்ளது வடாது; மருஉமொழி. கலை-நூல்; ஈண்டுப் பாஷையுணர்த்தி நின்றது. இயற்கையாக வழங்கும் பாஷையாதலிற் செந்தமிழ்க்குத் திசை கூறாராயினார்; அதனை முன்வைத்ததூ உமிக்கருத்துப்பற்றியென்க. சேர்ந்த என்னும் பெயரெச்சத்து ஈறுதொக்கது. (5)

மண்ணிடை யுலாவும்நெடு மாதிர முலாவும்  
எண்ணிடை யுறுதகடல் எங்கணு முலாவும்  
விண்ணிடை யுலாவும்மதி வெய்யவன் உடுக்கோள்  
கண்ணிடை யுலாவும்இறை கண்ணில்வரு மண்ணல்.

இ—ள்: இறை கண்ணில் வரும் அண்ணல்—சிவபிரானது நுதற்கண்களினின்றுந் தோற்றியருளிய முருகக்கடவுள், மண் இடை உலாவும்—பூவுலகத்திலுலாவுவார், நெடு மாதிரம் உலாவும்—நெடிய திக்குகளிலு முலாவுவார், எண் இடை உறுத கடல் எங்கணும் உலாவும்—மதிப்பில் அளவுபடாத சமுத்திரங்களெங்கும் உலாவுவார், விண் இடை உலாவும்—ஆகாயத்திலு முலாவுவார், மதி வெய்யவன் உடு கோள் கண் இடை உலாவும்—சந்திரன் சூரியன் நாண்மீன்கள் கிரகங்கள் என்னுமிவற்றின் மண்டலங்களிலு முலாவுவார் எ—று.

எக்கண் என்பது எங்கணென மெலிந்தது. ஈண்டு ஏகரவினா எஞ்சாமையை யுணர்த்திற்று. மதி-யாவராலு மதிக்கப்படுவதென்னுங் காரணத்தான் வந்த பெயர். சந்திரன் அங்ஙன மதிக்கப்படுதலை “குறைபலமாமதி கொளினுமன்னதாலுறுபயனோக்கியே யுலகம் போற்றல்போல்” என ஆசிரியர் முன்னர்க் கூறுதலானும், “ஒண்கதிர் வாண்மதியஞ் சேர்தலா லோங்கிய-வங்கண் விசும்பின் முயலுந் தொழப்படும” என நாலடியாரும் “அங்கண் விசும்பினிருள் போழ்ந்தகல் வா னெழுந்த-திங்கண்மறு வஞ்சிலர் கைதொழச் செல்லுமன்றே” எனச் சூளாமணியாருங் கூறுதலானுங் காண்க. சந்திரன் இளம்பிறையாகத் தோன்றுங் காலத்திற் கன்னியரும் பிறருங் கை தொழுது எண்ணிய சித்திகளைப் பெறுதலியல்



பென்க, வெய்யவன்-வெப்பத்தை யுடையவன்=சுகிரணங்களைப் பரப்புகின்ற வன். உடு உட் என்னுந் தாதுவினடியாகப் பிறந்த வடசொல், தொகுக்கப்பட்ட னுள்ளதென்பது பொருள். கோள்-(காலத்தையளந்து) கொள்வது, இக் கருத்துப் பற்றியே வடநூலாருங் கிரகமென வழங்குவர். இதனை முதனிலை திரிந்த தொழிலாகு பெயரென்றாவது வினைமுதற் பொருள் விஞ்சி புணர்ந்து கெட்டு முதனீண்ட பெயரென்றாவது கொள்க. இறை-தலைவன். இறு என்னும் பகுதியும் ஐ என்னுங் கருத்தாப்பெயர் விஞ்சியுங் கூடி முடிந்த பதமெனக்கொண்டு (எல்லாப் பொருள்களினும் அந்தர்யாமியாய்த்) தங்குகின்றவனெனப் பொருளுரைப்பினுமாம். கண்ணில் என்பதில் ஐந்தனுருபு நீக்கப் பொருட்டு; சினையிடமான பிறிதின் கிழமை ஏழாம் வேற்றுமையுருபென்று கொள்ளினுமிழுக்காது. வரும் இயற்கையான் வந்த காலவழுவமைதி, அண்ணல் தலைவன் அல்லது பெருமையிற் சிறந்தோன்.

திகந்தங்காறு முலாவுவரென்பது போதர 'நெடுமாதிர முலாவும்' எனவும், நீட்சி அகற்சி ஆழம் என்பவற்றான் இத்துணையதென மதித்துணர்தற்கரிதான பெருங்கடலென்பார் 'எண்ணிடையுருதகடல்' எனவும் கூறினர். (6)

கந்தருவர் சித்தர்கரு டத்தொகைய ரேனோர்  
தந்தமுல காதிய தலந்தொறு முலாவும்  
இந்திரன் இருந்ததொல் லிடந்தனில் உலாவும்  
உந்துதவர் வைகுமுல கந்தொறு முலாவும்.

இ—ள்: கந்தருவர் சித்தர் கருடத்தொகையர் ஏனோர் தம் தம் உலகு ஆதிய தலம் தொறும் உலாவும்—கந்தருவர்களதும் சித்தர்களதும் கருடர்களதும் ஏனைத் தேவ கணத்தினரதும் உலகமுதலாகிய இடங்களெங்குமுலாவுவார், இந்திரன் இருந்த தொல் இடம் தனில் உலாவும்—தேவேந்திரனரசிருந்த பழைய சுவர்க்க லோகத்திலு முலாவுவார், உந்து தவர் வைகும் உலகம் தொறும் உலாவும்—நல்வழியிற் செலுத்துகின்ற தவத்தையுடைய முனிவர்களிருக்கின்ற உலகங்க டோறு முலாவுவார். எ—று.

ஏனோரென்றது பதினென்கணத்தருட் கூறப்படா தெஞ்சினோரை, பதினென்கணத்தர்:—தேவர், அசுரர், தைத்தியர், கருடர், கின்னரர், கிம்புருடர், இயக்கர், விஞ்சையர், இராக்கதர், கந்தருவர், சித்தர், சாரணர், பூதர், பைசாசர், தாராகணம், நாகர், ஆகாயவாசிகள், போகபூமியார், என்பவர்கள்; பிறவாறு முரைப்பர். கந்தருவர்-இசைபாடுந் தேவசாதியார்; சிறகுடையவர். கருடர்—நீண்ட மூக்கும் பெருஞ்சிறகுமுடைய தேவசாதியார். தம் தம் அடுக்கிவந்த சாரியை: ஆறனுருபென்பாருமுளர். தவர்வைகுமுலகம் - தபோலோகம். சூரனிழைத்த தீங்கால் அரசிழந்தொளித்தனனாதலின் 'இந்திரனிருந்த தொல்லிடம்' என இறந்த காலத்தால் அடைபுணர்த்தியும், தபோலோகத்துய்ப்பது தவமேயாதலின் 'உந்துதவர் வைகுமுலகு' எனவும் கூறினர். (7)

அங்கமல நான்முகன் அரும்பத முலாவும்  
மங்கலம் நிறைந்ததிரு மால்பத முலாவும்  
எங்கள் பெருமாட்டிதன் இரும்பத முலாவும்  
திங்கள்முடி மேற்புனை சிவன்பத முலாவும்.

இ—ள்: அம் கமல நான்முகன் அரும் பதம் உலாவும்-அழகிய தாமரைமலரில் வீற்றிருக்கின்ற பிரமதேவரது சிறந்த பதவியிலுலாவுவார், மங்கலம்

நிறைந்த திருமால் பதம் உலாவும்—சுபகரம் நிறையப்பெற்ற இலக்குமி நாயக ராகிய விஷ்ணுமூர்த்தியின் பதவியிலுமுலாவுவார், எங்கள் பெருமாட்டி தன் இரும் பதம் உலாவும்—எங்கள் தலைவியாராகிய உமாதேவியார் வீற்றிருக்கின்ற பெரிய உலகத்திலு முலாவுவார், திங்கள் முடி மேல் புனை சிவன் பதம் உலா வும்—சந்திரனைச் சடையின் மேற்றரித்தருளிய சிவபிரானது உலகத்திலுமுலாவு வார் என்று.

நான்முகன் பதம்-சத்தியலோகம். திருமால்பதம்-வைகுண்டலோகம். பெரு மாட்டிபதம்-சத்திலோகம். சிவன்பதம்-சிவலோகம். கமலநான்முக னென்பதற்கு உந்திக் கமலத்திற் றேன்றிய பிரமனெனக் கூறினுமாம். கமலம் ஆகுபெயர். அருமை ஈண்டு மகிமை. காத்தற்றொழிற் கருத்தராதலின் 'மங்கல நிறைந்த திரு மால்' என்றார்; இதனைத் திருவுக்கடையென்பாருமுளர்.

முன்னர் ஐந்தாஞ் செய்யுளில் தந்தையுடன் யாயமர் தலங்களினுலாவும்' எனக்கூறி ஈண்டும் 'எங்கள் பெருமாட்டித னிரும்பத முலாவுந்-திங்கண்முடிமேற் புனை சிவன்பத முலாவும்' என்றது மிகையாம்பிறவெனின், பூவுலகிலுள்ள ஆல யங்களிலுலாவியதை அச்செய்யுளிற் கூறி ஈண்டு அண்ட முடிக்கணுளவாய சத்தி லோகத்தினுஞ் சிவலோகத்தினு முலாவியதைக் கூறினாராதலின் மிகையாகா தென்க. 'எங்கள்', எனப் பன்மையாற் கூறியது உலகிலுள்ள எல்லாவுயிர்களையு முளப்படுத்தி.

(8)

இப்புலியில் அண்டநிரை யெங்கணு முலாவும்  
அப்புலமு லூதைவெளி அண்டமு முலாவும்  
ஒப்பில்புல னங்கள்பிற வுள்ளவு முலாவுஞ்  
செப்பரிய ஒர்பரசி வன்றனது மைந்தன்.

இ—ள்: செப்ப அரிய ஓர் பரசிவன் தனது மைந்தன்—எவராலும் வரைய றுத்துக் கூறுதற்கரிய (மகிமையினையுடைய) ஒப்பற்ற பரமசிவனது திருக்குமார ராகிய முருகக் கடவுள், இ புலியில் அண்ட நிரை எங்கணும் உலாவும்-இந்தப் பிருதிவியின் கூறுகிய அண்டங்களெங்கு முலாவுவார், அப்பு அழல் ஊதை வெளி அண்டமும் உலாவும்-அப்புலவண்டம் தேயுலவண்டம் வாயுலவண்டம் ஆகாயவண்டம் என்பவைகளினு முலாவுவார், ஒப்பு இல் புலவனங்கள் பிற உள்ளவும்-உவமையில்தாத மற்றுமுள்ள உலகங்களினு முலாவுவார் என்று.

வடமொழியில் ஏழாம்வேற்றுமையொருமை யுருபேற்று நின்ற 'புலி' என்பது தமிழிற் பெயராய் வழங்கிற்று' பின்னைய உம்மைகள் இரண்டும் எச்சங்கள். அப்பு என்பதற் குற்றியலுகரம் உயிர் வரக் கெடாமை வடசொல்லாதலின். உள்ள-உண்மை என்னும் பண்புப் பெயரடியாகப் பிறந்த பலவின்பாற்படர்க்கைக் குறிப்பு வினையாலணையும் பெயர். செப்ப என்பதனீற்றகரந் தொக்கது. 'புலவனங் கள்பிற' என்றது பஞ்சபூதங்களையொழிந்த மற்றைத்தத்துவங்களின் தானங் களை.

(9)

வேறு

இருமுவகை வதனத்தொடும் இளையோனெனத் திரியும்  
ஒருமாமுக னெடுசென்றிடும் உயர்காளையி னுலவும்  
பெருமாமறை யவரேயென முனிவோரெனப் பெயருந்  
தெரிவார்களை மறவீரரில் திரிதந்திடுஞ் செவ்வேள்.

இ—ள்: செவ்வேள்—குமார்க்கடவுள், இருமுவகை வதனத்தொடும் இளை யோன் என திரியும்—ஆறென்னுந் தொகைப்பட்ட திருமுகங்களுடன் பாலரைப் போல உலாவுவார், ஒரு மா முகனொடு சென்றிடும்—பெரிய ஒரு திருமுகத்துடனு முலாவுவார், உயர் காணையின் உலவும்—உயர்ந்த காணைப்பிராயமுடையாரைப் போலவுமுலாவுவார், பெருமா மறையவரே என முனிவோர் என பெயரும்— வயது முதிர்ந்த சிறந்த அந்தணாளரையே போலவும் முனிவரைப்போலவுமுலாவு வார், தெரி வார் கணை மற வீரரில் திரிதந்திடும்—ஆராய்ந்தெடுத்த நீண்ட பாணங் களையும் தறுகண்மையையுமுடைய வீரர்களைப்போலவுமுலாவுவார் எ—று.

இரு முவகை வதனம்-பண்புத்தொகைப் பன்மொழித்தொடர். வதனம்-வட சொல்; பேசுதற்குக் கருவியென்பது பொருள். முகன்-முகமென்பதன் இறுதிப் போலி. காணையின் என்பதற்கு எருதுபோல் எனவுரைப்பர்சிலர். இளையோனென காணையின் பெருமாமறையவரேயென என்பவற்றில் பாலியம் கௌமாரம், வார்த் திகம் என்னு மூன்று பிராயங்களு மடங்கின. பெரு மா என்பனவற்றை மறைக் கடையெனினுமாம். ஏ தேற்றம்; தெரிவார்களை மறவீரர் என்றது வடசொன் னடை; வார்களை தெரிமறவீரரென மாற்றியுரைப்பினுமாம். சென்றிடும் என் பதில் இடு என்பதும் திரிதந்திடும் என்பதில் தா இடு என்பனவும் பகுதிப் பொரு ளவாய்நின்றன. (10)

காலிற்செலும் பரியிற்செலும் கரியிற்செலும் கடுந்தேர்  
மேலிற்செலும் தனியாளியின் மிசையிற்செலும் தகரின்  
பாலிற்செலும் மானத்திடை பரிவிற்செலும் விண்ணின்  
மாலிற்செலும் பொருகூரொடு மலையச்செலும் வலியோன்

இ—ள்: பொரு கூரொடு மலைய செலும் வலியோன்—எதிர்த்த சூரபன்ம னொடு போர்செய்யப்புகும் வலியவராகிய சுப்பிரமணியக் கடவுள், காலில் செலும்—பாதங்களால் நடப்பார், பரியில் செலும்—குதிரையின் மேலிவர்ந்துஞ் செல்வார், கரியில் செலும்—யானையின்மேலிவர்ந்துஞ் செல்வார், கடும் தேர் மேலில் செலும்—விரைந்துசெல்லுந் தேரின் மேலிவர்ந்துஞ் செல்வார், தனி ஆளி யின் மிசையில் செலும்—ஒப்பற்ற சிங்கத்தின் மேலிவர்ந்துஞ் செல்வார், தகரின் பாலில் செலும்—ஆட்டுக்கடாவின் மேலிவர்ந்துஞ் செல்வார், பரிவில் மானத் திடை செலும்—விருப்பத்துடன் விமானத்தின் மேலிவர்ந்துஞ் செல்வார். விண் ணில் மாலில் செலும்—ஆகாயத்திற் சஞ்சரிக்கின்ற மேகத்தின் மேலிவர்ந்துஞ் செல்வார் எ—று.

காலிற்செலும் பரியிற் செலுமென்பதை ஒரு தொடராக்கி வாயுவைப்போல வேகமாய்ச் செல்லுகின்ற குதிரையின் மேலிவர்ந்து செல்வாரெனவும், விண்ணின் மாலிற்செலும் என்பதைச் சூரனுக்கடையாக்கித் தேவர்மீது அஞ்ஞானவசத் தாற் பகைமை விளைத்தெதிர்த்த எனவும் பொருள் கூறுவர் சிலர். பரி-(பாரத்தைச்) சுமப்பது. பரித்தல்-சுமத்தல். யாளியெனச் சொல்வகுப்பின் யானையைக் கொல் வதுஞ் சிங்கம் போல்வதுந் துதிக்கையையுடையது மாகியதொரு மிருகவிசேடமாம். மானம் என்பது விமானமென்பதன் முதற்குறை. சூரியனது ஏழ்பரிகளினும் சந் திரனது தேரின்னும் திசையானைகளினுமிவர்ந்து சென்றாரென முதலுந் கூறுதலின் ஈண்டும் பரி சூரியன்குதிரை யெனவும் கரி திசையானையெனவும் தேர் சந்திரனது தேரெனவுமுரைக்க. பிறவற்றையுமிவ்வாறே யுகித்துரைக்க. (11)

பாடின்படு மணியார்த்திடும் பணைமென்குழல் இசைக்கும்  
கோடங்கொலி புரிவித்திடும் குரல்வீணைகள் பயிலும்  
ஈடொன்றிய சிறுபல்லிய மெறியும்மெவ ரெவரும்  
நாடும்படி பாடுங்களி நடனஞ்செயும் முருகன்.

இ—ள்: முருகன்—சுப்பிரமணியக்கடவுள், பாடு இன் படும் மணி ஆர்த்திடும்—  
ஓசையினாலினிமை பொருந்திய மணியை அடிப்பார், மென் பணை குழல் இசைக்  
கும்—மெல்லோசையினையுடைய வேயங்குழலை ஊதுவார், கோடு ஒலிபுரிவித்திடும்—  
கொம்பை ஊதுவார், குரல் வீணைகள் பயிலும்—நரம்புகளையுடைய வீணைகளை  
இசைப்பார், ஈடு ஒன்றிய சிறு பல்லியம் ஏறியும்—மகிமை பொருந்திய சிறிய வாத்  
திய வகைகளை முழக்குவார், எவர் எவரும் நாடும்படி பாடும்—யார் யாரும் விரும்  
பிக் கேட்கும்படி கீதம்பாடுவார், களி நடனம் செய்யும்—மனமகிழ்ச்சியைத் தரு  
கின்ற நடனத்தையுமியற்றுவார் என்று.

பாடு ஓசை; இதனை, திருமுருகாற்றுப்படையில் “பாடின்படுமணியிரட்ட  
வொருகை” என்பதற்கு நச்சினார்க்கினியர் கூறியவுரையானுமறிக. பணை-மூங்  
கில். கோடு சங்கெனினுமாம்; வளைதலையுடையதென்பது பொருள். ஏறியும்  
மெவர் என்பதின் மகரமெய் சந்தவின்ப நோக்கிவந்த விரித்தல். எவரெவரும் என்  
பதிலும்மை-உயர்வு சிறப்பு. அது சங்கீத சாமர்த்தியரையேனும் புலனுகர்ச்சி  
யான் வருமின்பங்களை வெறுத்தாரையேனும் குறிக்கும். எவரெவருநாடும்படி என்  
பதைக் களிநடனஞ் செயுமென்பதனோடுமியைத்து ஏற்றவாறுரைக்க. களி நட  
னம்-களிப்பினாற் செய்யு நடனமுமாம். (12)

இன்னேபல வருவங்கொடி யாண்டுங்கும ரேசன்  
நன்னேயமொ டாடுற்றுழி நனிநாடினள் வியவா  
முன்னேயுல கிணையின்றவள் முடிவின்றுறை முதல்வன்  
பொன்னேர்கழ லிணைதாழ்ந்தனள் போற்றிப்புகல் கின்றாள்.

இ—ள்: குமரேசன்—சுப்பிரமணியக்கடவுள், இன்னே பல வருவம் கொடு—  
இவ்வாறு பல வடிவங்களைக் கொண்டு, நல் நேயமொடு யாண்டும் ஆடுற்றுழி—மிக்க  
விருப்பத்துடன் எங்குந் திருவிளையாட்டியற்றியபொழுது, முன் உலகினை ஈன்ற  
வள்—பண்டைக்காலத்தில் உலகங்களைப் பெற்ற (பரமமாதாவாகிய) உமாதேவி  
யார், நாடினள் நனி வியவா-பார்த்து மிக அதிசயமுற்று, முடிவு இன்று உறை  
முதல்வன் பொன் நேர் கழல் இணை தாழ்ந்தனள்-அழிவின்றி (என்றுமோர்படித்  
தாய்) இருக்கின்ற சிவபிரானது பொன்போன்ற இரண்டு பாதங்களையும் வணங்கி,  
போற்றி-துதித்து, புகல்கின்றாள்-இவ்வாறு விண்ணப்பஞ்செய்வார் என்று.

உருவம்-ரூபமென்னும் வடமொழியின்றிரிபு. யாண்டும் என்பதில் யாவினா  
எஞ்சாமையையுணர்த்திற்று. குமர + ஈசன் = குமரேசன், குணசந்தி. ஆடுற்றுழி-  
தொகுத்தல். நாடினள் தாழ்ந்தனள் முற்றெச்சங்கள். முன்னுஞ்செய்யுண் முத  
லிதுகாறுங் கூறிப்போந்த திருவிளையாடல்கள் முதலூலில் விரித்துணர்த்தப்பட்ட  
டன். (13)

கூடுற்றநங் குமரன்சிறு குழவிப்பரு வத்தே  
ஆடற்றொழி லெனக்கற்புத மாகும்மவன் போல்வார்  
நேடிற்பிற ரிலைமாயையின் நினைநேர்தரு மனையான்  
பீடுற்றிடு நெறிதன்னையெம் பெருமான்மொழி கென்றாள்.



இ—ள்: எம் பெருமான்—எமது தலைவரே!, கூடுற்ற நம் குமரன்—(ஆறுருவு மொன்றாய்க்) கூடப்பெற்ற எங்கள் புதல்வன், சிறு குழவி பருவத்தே ஆடல் தொழில் எனக்கு அற்புதம் ஆகும்—இளங்குழந்தைப் பிராயத்திற்றானே (மிகப் பெரிய) வினையாட்டுக்களையியற்றுவது எனக்கு ஆச்சரியமாகவிருக்கின்றது, நேடில்—ஆராயுங்கால், மாயையில் அவன் போல்வார் பிறர் இலை—மாயத் தொழிலில் அவனை யொப்பார் பிறரொருவருமில்லை, நினை நேர்தரும்—தேவாரையே போல் வான் (ஆதலின்), அனையான் பீடு உற்றிடும் நெறி தன்னை மொழிக என்றான்—அப் புதல்வனுடைய மான்மியத்தைக் கூறியருளுகவென்று பிரார்த்தித்தார் எ—று.

நம்-முன்னிலையாகிய சிவபிரானையுளப்படுத்திய தன்மைப்பன்மை. குழவி-இள மையையுடையது. குழ-இளமை. இ-விசுதி. “மழவுங்குழவுமிளமைப்பொருள்” என்னுந் தொல்காப்பியச் சூத்திரத்தானுமுணர்க. பருவத்தே என்பதில் ஏகாரம் பருவக்குறைவை வற்புறுத்தியது. அற்புதம்-அத்புதம் என்னும் வடமொழியின் றிரிபு. ஆகும்மவன் என்பதில் மகரம் விரித்தல். மொழிக என்னும் வியங்கோளீற் றகரமும் இல்லை என்பதில் லகரவொற்றும் நிளையே என்பதிற் பிரிநிலையேகாரமும் தொக்கன. மாயையாவது கண்டோரதிசயப்படும் வண்ணம் பற்பல கருமங்களைச் செய்து முடித்தல். நேர்தரும் என்பதில் தா பகுதிப்பொருட்டு. இச் சொல்லைப் பெயரெச்சமாக்கி அனையானென்பதற்கடையாக்கினுமாம். எம் பெருமான் அண்மைவிளி. பெருமான்-பெருமையையுடையவன். பெரு-பகுதி; மான்-விசுதி. ஆன் விசுதியெனக்கொள்ளின் பெருமையென்னும் பண்புப்பெயர்நிறைகாரமாத் திரங்கெட்டு ‘பெரும்’ என நின்றதென்க. பீடுற்றிடுநெறி—மகத்துவம் பொருந்தி யிருக்குந்தன்மை. (14)

அல்லார்குழ லவள்இன்னணம் அறியார்களின் வினவ  
ஒல்லார்புர மடுகண்ணுதல் உன்றன்மகன் இயல்பை  
எல்லாவுயிர் களுமுய்ந்திட எமைநீகட வினையால்  
நல்லாய்இது கேண்மோவென அருளாலிவை நவில்வான்.

இ—ள்: அல் ஆர் குழலவள் அறியார்களின் இன்னணம் வினவ—இருள் போன்ற (கரிய) கூந்தலையுடைய உமாதேவியார் அறியாதார் போல இவ்வாறு வினாவ, ஒல்லார் புரம் அடு கண்ணுதல்—பகைவரது முப்புரங்களையுமளித்தருளிய சிவபிரான் (அவரைநோக்கி), நல்லாய்—தேவீ!, நீ எல்லா உயிர்களும் உய்ந்திட உன்றன் மகன் இயல்பை எமை கடவினை—நீ எல்லாவான்மாக்களுமுணர்ந்துய்யும் பொருட்டு உன் புதல்வனது மான்மியத்தைக் கூறும்படி எம்மை வினாவினை (ஆத லின்), இது கேள் என—இதனைக் கேட்குதியென்று, அருளால் இவை நவில்வான்—கிருபையுடனாவாறு திருவாய்மலர்ந்தருளுவார் எ—று.

ஆர் உவமருபு. ஒல்லார்:பொருந்தாதவர்-பகைவர். மோ முன்னிலையசை. வினவ நவில்வான் என இயையும். கேட்டலாகிய வியாசத்தாற் பிறர்க்கு அவ ரது மான்மியத்தை வெளிப்படுத்துமாறு கடாயினாய்; அறியாது கடாயினாய்லை யென்பார் ‘எல்லாவுயிர்களுமுய்ந்திடவெமைநீ கடவினை’ எனவும், அது தமக்கு முடன்பாடாயிற்றென்பது தோன்ற ‘அருளாலிவை நவில்வான்’ எனவும் கூறினார். இன்னவண்ணம் என்பது இன்னணமென மருவிற்று. (15)

### வேறு

சங்கனம் நமது கண்ணின் எய்திய குமரன் கங்கை  
தாங்கினள் கொண்டு சென்று சரவணத் திடுத லாலே  
காங்கெயன் எனப்பேர் பெற்றான் காமர்பூஞ் சரவ ணத்தின்  
பாங்கரில் வருத லாலே சரவண பவன்என் றானான்.



இ—ள்: ஈங்கனம் நமது கண்ணில் எய்திய குமரன்—இவ்விடத்து எமது கண் களினின்று தோற்றிய குமாரன், கங்கை தாங்கினள் கொண்டு சென்று சரவணத்து இடுதலால்—கங்காதேவி சுமந்துசென்று சரவணதடாகத்திலிடப்பெற்ற காரணத் தால், காங்கேயன் என பேர் பெற்றான்—காங்கேயனென்று பெயரைப் பெற்றான். காமர் பூ சரவணத்தின் பாங்கரில் வருவதால்—அழகிய தாமரை மலர்களையுடைய சரவணதடாகத்திற்கேன்றுதலால், சரவணபவன் என்று ஆனான்—சரவணபவ னென்று பெயர்பெற்றான். எ—று.

சிவபிரான் முருகக்கடவுளின் மகிமையைத் தேவியார்க்குரைத்தமை முதலானில் அயனைச் சிறைநீக்கியபின் கூறப்பட்டுளது. இங்ஙனம் என்பதன் நீட்டலாகிய ஈங்ஙனமென்பது ஈண்டு எதுகை நோக்கி ஈங்கனமெனத் திரிந்தது. பேர் பெய ரென்பதன் விகாரம். நதிக்குரிய தெய்வம் பெண்பாலாதலால் 'தாங்கினள்' என் றார். காங்கேயன்-காங்கேயன் என்பதன் குறுக்கல்; தத்திதாந்தபதம், இது முத லாறு செய்யுட்கள் ஒருதொடர். (16)

தாயென ஆரல் போந்து தனங்கொள்பால் அருத்த லாலே  
ஏயதோர் கார்த்தி கேயன் என்றொரு தொல்பேர் பெற்றான்  
சேயவன் வடிவ மாறுந் திரட்டி நீ யொன்றாச் செய்தாய்  
ஆயத னாலே கந்த னொமனு நாமம் பெற்றான்.

இ—ள்: ஆரல் தாய் என போந்து தனம் கொள் பால் அருத்தலால்—கார்த் திகை நகூத்திரம் தாய்போல வந்து தனங்களிற் பொருந்திய பாஸ்யூட்டுதலால், ஏயது ஓர் கார்த்திகேயன் என்று ஒரு தொல் பேர் பெற்றான்—பொருந்தியதாகிய ஒப்பற்ற கார்த்திகேயனென்னும் ஒரு பழைய நாமத்தை வகித்தான், நீ சேய் அவன் வடிவம் ஆறும் திரட்டி ஒன்று செய்தாய்—நீ அக்குமாரனது ஆறு வடிவங் களையுஞ் சேர்த்து ஒரு வடிவமாக்கினை, ஆயதனால்—அக்காரணத்தால், கந்தன் எனும் நாமம் பெற்றான்—கந்தனென்னும் பெயரை வகித்தான். எ—று.

தனம் - ஸ்தனமென்னும் வடசொல்லின்றிரிபு. ஆம் அசை. முதலானில் பிறபெயர்களுக்குங் காரணங்கள் கூறப்பட்டன. அவையுரைப்பிற் பல்கும். (17)

நன்முகம் இருமூன் றுண்டால் நமக்கவை தாமே கந்தன்  
தன்முக மாகி யுற்ற தாரகப் பிரம மாகி  
முன்மொழி கின்ற நத்தம் மூவிரண் டெழுத்து மொன்றாய்  
உன்மகன் நாமத் தோரா றெழுத்தென உற்ற வன்றே.

இ—ள்: நமக்கு நல் முகம் இருமூன்று உண்டு ஆல்—எமக்கு நல்ல முகங்கள் ஆறுண்டன்றோ?, அவைதாமே கந்தன் தன் முகம் ஆகி உற்ற—அந்த முகங்களே முருகவேளது ஆறுமுகங்களாயமைந்தன, தாரக பிரமம் முன் ஆகி மொழிகின்ற நம் தம் மூவிரண்டு எழுத்தும் ஒன்று ஆய்—பிரணவம் முதலிற் சேர்ந்து உச்சரிக் கப்படுகின்ற எமது (பஞ்சாக்ஷரமந்திரத்தின்) ஆறெழுத்துக்களுமொருங்குகூடி, உன் மகன் நாமத்து ஓராறு எழுத்து என உற்ற—உனது குமாரனது பெயரில் ஆறெழுத்துக்களாகப் பொருந்தின. எ—று.

ஆலும் முன்னைய ஏகாரமும் தேற்றம்; ஆல் அசையெனினுமாம். ஐம்முக முடையமாயினும் ஒரோவிடத்து அறுமுகத்துடனு மெழுந்தருளுவ மென்பது தோன்ற 'நன்முகமிருமூன்றுண்டால்' என்றார். தம்முகமைந்துடன் தேவியாரது

முகமொன்றுங் கூட்டிக் கூறினரென்பர் சிலர். முதனூலினுமங்ஙனங் கூறப்பட்டுள்ளது.

பிரமம்-பிரஹ்மம் என்னும் வடமொழித்திரிபு. தாரகப்பிரமம்-தாரகமாகிய பிரமம். ஒன்றாதல்-ஒரே முத்தும் ஐந்தெழுத்துமாகிய இரண்டு மந்திரங்கள் கூடி ஆறெழுத்தாகிய ஒரு மந்திரமாதல். தந்தையே மகனாகின்றனென வேதங் கூறுவதையும் விளக்கிலிருந்து வேறு விளக்குத் தோன்றினாற் போலச் சிவபிரானினின்று முருகக்கடவுள் தோன்றினரென முதனூல் கூறுவதையும் ஈண்டுய்த்துரைக்க. “ஆறுமாமுகஞ் சீர்த்துள்ள நமக்கவையவன் முகங்க-ளாறுமாயிருந்த வேதமறையுந் தாரகவெழுத்தோ-ராறுமாங்கவ னுமத் தாறெழுத்துமாயிருந்தவன்றே” என்றார் தணிகைப் புராணத்தாரும். (18)

ஆதலின் நமது சத்தி அறுமுகன் அவனும் யாமும்  
பேதக மன்றால் நம்போற் பிரிவிலன் யாண்டும் நின்றான்  
ஏதமில் குழவி போல்வான் யாவையு முணர்ந்தான் சீரும்  
போதமும் அழிவில் வீடும் போற்றினர்க் கருள வல்லான்.

இ—ள்: ஆதலின்—ஆகையினால், ஆறுமுகன் நமது சத்தி—முருகவேள் எம் முடைய சத்தியேயாம், அவனும் யாமும் பேதகம் அன்று—அக்குமாரனும் யாமும் வேறுபாடுடையமல்லேம், நம் போல் பிரிவு இலன் யாண்டும் நின்றான்—எம்மைப் போல நீங்குதலின்றி எங்கும் வியாபித்து நிற்கின்றான், ஏதம் இல் குழவி போல் வான்—குற்றமற்ற குழந்தையைப் போலிருக்கின்றான் (அங்ஙனமிருப்பினும்) யாவையும் உணர்ந்தான்—எல்லாவற்றையுறிந்தவன், போற்றினர்க்கு சீரும் போதமும் அழிவு இல் வீடும் அருள வல்லான்—துதித்த அன்பர்க்குச் சிறப்பையும் ஞானத்தையும் அழிவற்ற முத்தியையும் பயக்க வல்லவன் என்று.

தேற்றேகாரந் தொக்கது. சத்தியென்பதை வினியாக்கித் தேவியேயென வுரைப்பினுமாம். பேதமென்னும் வடசொல் கப்பிரத்தியயம் பெற்றுப் பேதகம் என நின்றது. அவனும் யாமும் பேதகமன்று-குணிகுணமாக உபசரிக்கப்பட்டது. சீர் என்றது இம்மையின்பங்களை, மேல் வீடும் அதற்குக் காரணமாய் போதமுங் கூறப்பட்டமையின். கபடவுணர்ச்சி சிறிதுந் தோன்றாத குழந்தையென்பார் ‘ஏதமில் குழவி’ எனவும், காலமிடையிட்டனவற்றையுந் தேயமிடையிட்டனவற்றையு முணருமுற்றறிவினரென்பார் ‘யாவையுமுணர்ந்தான்’ எனவும் கூறினார். இறைமைக் குணங்களெட்டனுள் ஈண்டுச் சிலவற்றைக் கூறினாரேனும் ஏனையவற்றையு முடையரென்பதை உபலக்கணத்தாற் கொள்க. (19)

மேலினி யனைய செவ்வேள் விரிஞ்சனைச் சுருதிக் கெல்லாம்  
மூலம தாகி நின்ற மொழிப்பொருள் வினவி அன்னான்  
மாலுறச் சென்னி தாக்கி வன்சிறைப் படுத்தித் தானே  
ஞாலமன் னுயிரை யெல்லா நல்கியே நண்ணும் பன்னான்.

இ—ள்: மேல் இனி—இனி, அனைய செவ்வேள்—அந்த முருகவேள், விரிஞ்சனை சுருதிக்கு எல்லாம் மூலமது ஆகி நின்ற மொழிப்பொருள் வினவி-பிரமனை வேதங்கட் கெல்லாம் முதற்கண்ணதாய் நின்ற பிரணவத்தின் பொருளைச் சொல்லுமாறு வினாவி, அன்னான் மால் உற—அவன் அப்பொருளைக் கூறலாற்றாது மயங்க, சென்னி தாக்கி—தலையிறுட்டி, வன் சிறை படுத்தி—வலிய காவற்சாலையில் வைத்து, பல் நாள்—அனேக காலமாக, ஞால மன் உயிரை எல்லாம் தானே நல்கி நண்ணும்—

பூவுலகத்திலுள்ள நிலைபெற்ற ஆன்மாக்களையெல்லாந்தானே படைத்துக்கொண்டிருப்பான் என்று.

மேல் இனி ஒரு பொருட்பன்மொழிகள். தானேயென்பதில் ஏகாரம் பிரி நிலை. 'விரிஞ்சனைச் சுரு திக்கெல்லா மூலமதாகி நின்ற மொழிப்பொருள் வினவி' என்றது ஆசிரியனை ஐயுற்ற பொருளை வினாவினென்பதுபோல் நின்றது. (20)

தாரகன் றன்னைச் சீயத் தடம்பெரு முகத்தி னானைச்  
சூரபன் மாவை ஏனை யவுணரைத் தொலைவு செய்தே  
ஆரணன் மகவான் ஏனை யமரர்கள் இடுக்கண் நீக்கிப்  
பேரருள் புரிவன் நின்சேய் பின்னர்நீ காண்டி யென்றான்.

இ—ள்: நின் சேய்—உனது குமாரன், தாரகன் தன்னை சீய தடம் பெரு முகத்தினானை சூரபன்மாவை ஏனை அவுணரை தொலைவு செய்து—தாரகாசுரனையும் சிங்கமுகாசுரனையும் சூரபன்மனையும் மற்றைய அசுரர்களையும் அழித்து, ஆரணன் மகவான் ஏனை அமரர்கள் இடுக்கண் நீக்கி—பிரமாவினதும் இந்திரனதும் ஏனைய தேவர்களதும் துன்பத்தையொழித்து, பேர், அருள் புரிவன்—சிறந்த கிருபையைச் செய்வான், பின்னர் நீ காண்டி என்றான்—பிற காலத்தில் நீ அதனைப் பார்த்தறிவாயாக வென்று கூறியருளினார் என்று.

சீயம் சூரபன்மா வடசொற்சிதைவுகள், சீயத்தடம் பெருமுகத்தினான்—கிங்கத்தின் முகம்போன்ற மிகப் பெரிய முகத்தையுடையவன். தட பெரு ஒரு பொருட் பன்மொழிகள், தட என்பதற்குப் பொருள் பெருமையென்பதை 'தடவுங்கயவுநளியும் பெருமை' என்னுந் தொல்காப்பியச் சூத்திரத்தானு முணர்க. உரிச்சொற் புணர்ச்சியாதலின் இனமெல்லெழுத்து மிக்கது. (21)

என்றலும் இளையோன் செய்கை எம்பெரு மாட்டி கேளா  
நன்றென மகிழ்ச்சி கொண்டு நணுகலும் உலக மெல்லாஞ்  
சென்றரு ளாடல் செய்யுந் திருத்தகு குமரன் பின்னர்  
ஒன்றொரு விளையாட் டுள்ளத் துன்னியே புரித லுற்றான்.

இ—ள்: என்றலும்—என்று சிவபிரான் திருவாய் மலர்ந்தருள, எம்பெரு மாட்டி இளையோன் செய்கை கேளா—எமது தலைவியாராகிய உமாதேவியார் குமாரக் கடவுளது மகிமையைக் கேட்டருளி, நன்று என மகிழ்ச்சி கொண்டு நணுகலும்—நல்லதென்று கூறிச் சந்தோஷங் கொண்டிருக்க, உலகம் எல்லாம் சென்று அருள் ஆடல் செய்யும் திருத்தகு குமரன்—எல்லாவுலகங்களினும் போய்த் திருவருளினாற் திருவிளையாட்டியற்றுகின்ற மேன்மைமிக்க முருகக் கடவுள், பின்னர் ஒன்று ஒரு விளையாட்டு உள்ளத்து உன்னி புரிதலுற்றான்—பின்பு ஒரு திருவிளையாட்டை மனத்தினினைத்துச் செய்வாராயினார் என்று.

எல்லாமென்னும் பெயர்ச்சொல் ஈண்டு இரட்டுற மொழிதலென்னு முத்தியாற் பொருட்பன்மையோடு ஒருபொருளின் பலவிடத்தையுங் குறித்து நின்றது. (22)

குலகிரி யனைத்து மோர்பாற் கூட்டிடும் அவற்றைப் பின்னர்த்  
தலைதடு மாற்ற மாகத் தரையிடை நிறுவும் எல்லா  
அலைகடல் தனையும் ஒன்று ஆக்குறும் ஆழி வெற்பைப்  
பிலனுற அழுத்துங் கங்கைப் பெருநதி யடைக்கு மன்னோ.

இ—ள்: குலகிரி அனைத்தும் ஓர் பால் கூட்டிடும்—(திசைதோறுமுள்ள) குலாசலங்களெல்லாவற்றையும் ஓரிடத்திற் சேர்ப்பார், பின்னர் அவற்றை தலைதடுமாற்றம் ஆக தரையிடை நிறுவும்—பின்பு அம்மலைகளைத் தலைதடுமாற்றமாகப் பூமியில் நிறுத்துவார், எல்லா அலை கடல் தனையும் ஒன்று ஆக்குறும்—அலைகின்ற எல்லாக் கடல்களையும் ஒன்றாகச் செய்வார், ஆழி வெற்பை பிலன் உற அழுத்தும்—சக்கரவாளமையைப் பாதலத்திற் புகுமாறு அழுத்துவார், கங்கை பெரு நதி அடைக்கும்—பெரிய கங்கைநதியைப் (பாயாவண்ணம்) தடை செய்வார் என்று.

குலகிரி:—கயிலை இமயம் மந்தரம் விந்தம் நிததம் ஏமகூடம் நீலகிரி கந்த மாதனம் என்பன. தலைதடுமாற்றம் - இடந்தடுமாறுதல். தரை-வட சொல். எல்லாப் பொருள்களையுந் தரிப்பதென்பது பொருள். அலைகடல்-வினைத்தொகை; கடல் சாதியொருமையாதலின் ஒருமைச்சாரியை பெற்றது. பிலன்-பிலம் என்பதன் இறுதிப்போலி, ஓர் மலை நின்றவிடத்தின் மற்றோர் மலையாய் வைக்காது வேறித்தே பிறழ் நிரைத்தனராதலின் 'தலை தடுமாற்றமாகத் தரையிடை நிறுவும்' எனவும் அடைத்தற்கரிய பெருக்கினையுடைய நதியென்பார் 'பெருநதி' எனவும் கூறினர். கடல்களை யொன்றாக்குவது இடையிலுள்ள நிலமாகிய வரம்பையுடைத்தலால். (23)

இருள்கெழு பிலத்துள் வைகும் எண்டொகைப் பணியும் பற்றிப்  
பொருள்கெழு மேரு வாதி அடுக்கலிற் பூட்டி வீக்கி  
அருள்கெழு குமர வள்ளல் ஆவிகட் கூறின் ருக  
உருள்கெழு சிறுதே ராக்கொண் டொல்லென உருட்டிச் செல்லும்.

இ—ள்: அருள் கெழு குமரவள்ளல்-கருணைமிக்க குமாரக் கடவுள், இருள் கெழு பிலத்துள் வைகும் எண் தொகை பணியும் பற்றி—இருணிறைந்த பாதலலோகத்திலுள்ள அட்டமா நாகங்களையும் பிடித்து, பொருள் கெழு மேரு ஆதி அடுக்கலில் பூட்டி வீக்கி—பொன்மயமாகிய மேரு முதலிய மலைகளில் வடமாகக் கட்டியிறுக்கி, உருள் கெழு சிறு தேர் ஆ கொண்டு-உருளைகள் பொருந்திய சிறு தேராகக்கொண்டு, ஆவிகட்கு ஊறு இன்று ஆக ஒல் என உருட்டி செல்லும் - ஆன்மாக்களுக் கிடையூறு விளையாவண்ணம் விரைவிலுருட்டிச் செல்வார் என்று.

பணி-பணத்தையுடையது. பணம்-படம். பொருள்கெழு-மேரு வுக்கடை. அடுக்கற் கடையாக்கிப் பலவகைத் திரவியங்களும் பொருந்திய எனக்கூறினுமாம்; சிறு தேருருட்டல் சிறுவர் விளையாட்டுளொன்று. பெருமலைகளைச் சிறு தேராக்கி விரைவிலுருட்டிய வழியும் ஆவிகட் கூறின் ருதற்குக் காரணந்தோன்ற 'அருள்கெழு குமரவள்ளல்' என்றார். (24)

ஆசையங் கரிகள் தம்மை அங்கைகொண் டொன்றோ டொன்று  
பூசல்செய் விக்கும் வானிற் போந்திடுங் கங்கை நீரால்  
காய்சின வடவை மாற்றுங் கவின்கிறைக் கலுழ னோடு  
வாசுகி தன்னைப் பற்றி மாறிகல் விளைக்கு மன்றே.

இ—ள்: ஆசையம் கரிகள் தம்மை—திக்குயானைகளை, அங்கை கொண்டு ஒன்றோடு ஒன்று பூசல் செய்விக்கும்—அழகிய துதிக்கையினால் ஒன்றோடொன்று போரைச் செய்விப்பார், வானில் போந்திடும் கங்கை நீரால் காய் சின

வடவை மாற்றும்—ஆகாயத்திற் பாய்கின்ற கங்கை நதியினீரினால் அழலு கின்ற சினத்தையுடைய வடவா முகாக்கினியைத் தணிப்பார், கவின் சிறை கலுழனோடு வாசுகி தன்னை பற்றி மாறு இகல் விளைக்கும்—அழகிய கிறகினை யுடைய கருடனையும் வாசுகியென்னுஞ் சர்ப்பத்தையும் பிடித்து மாருகிய போரை மூட்டுவார் என்று.

கலுழன்-வடசொற்றிரிபு. சினம்-ஈண்டு வெப்பம். மழைவெள்ளம் ஆற்று நீர் முதலியன பாய்தலாற் கடல் பொங்காவண்ணம் பருகுவதும் ஊழிக்காலத் தில் உலகங்களெவற்றையு மழிப்பது மாதலின் 'காய்சினவடவை' எனவும், திருமாலின் வாகனமாகிய கருடனென்பது போதர 'கவின்சிறைக் கலுழன்' என விசேடித்தும், ஒன்றையொன்று வெல்லு மூக்க முண்டாக்கிப் பொருவித்தன ராதலின் 'மாறிகல் விளைக்கும்' எனவும் கூறினார். (25)

பாதல நிலயத்துள்ள புயங்கரைப் படியிற் சேர்த்திப்  
பூதல நேமி யெல்லாம் புகுந்திடப் பிலத்தி னுய்க்கும்  
ஆதவ முதல்வன் றன்னை அவிர்மதிப் பதத்தி லோச்சுஞ்  
சீதள மதியை வெய்யோன் செல்நெறிப் படுத்துச் செல்லும்.

இ—ள்: பாதல நிலயத்து உள்ள புயங்கரை படியில் சேர்த்தி—பாதாள வுலகத்தில் வசிக்கின்ற சர்ப்பங்களைப் பூமியில் வருவித்து, பூதல நேமி எல் லாம் பிலத்தின் புகுந்திட உய்க்கும்—பூமியிலுள்ள மலைகளெல்லாவற்றையும் பாதாலத்திற் செல்லுமாறமுத்துவார், ஆதவ முதல்வன் தன்னை அவிர் மதி பதத்தில் ஓச்சம்—முதல்வனாகிய சூரியனை விளங்குகின்ற சந்திரன் செல்லு கின்ற மார்க்கத்திற் புகுவிப்பார், சீதள மதியை வெய்யோன் செல் நெறி படுத்தும்—குளிர்ச்சி பொருந்திய சந்திரனைச் சூரியன் செல்லுகின்ற மார்க்கத் திற் புகுவித்து அப்பாற் செல்வார் என்று.

பாதலம் ஆதவன் வடசொற்றிரிபுகள், புயங்கர்-மார்பினால் ஊர்பவர். பதம்-ஈண்டு, வழி. கிரகங்களுக்குத் தலைவனாதலின் 'ஆதவ முதல்வன்' என் றார். சூரியன் சந்திரன் முதலிய கிரகங்கள் செல்லுமார்க்கங்களைக் கக்ஷா மார்க்கமென வழங்குப. (26)

எண்டிசை புரந்த தேவர் இருந்ததொல் பதங்க ளெல்லாம்  
பண்டுள திறத்தின் நீங்கப் பறித்தனன் பிறழ வைக்குங்  
கொண்டலி னிருந்த மின்னின் குழுவுடன் உருமுப் பற்றி  
வண்டின முருத செந்தண் மாலைசெய் தணியு மன்றே.

இ—ள்: எண் திசை புரந்த தேவர் இருந்த தொல் பதங்கள் எல்லாம்— எட்டுத் திக்குகளையுங் காக்கின்ற (இந்திரன் முதலிய) தேவர்களிருந்த பழைய நகரங்களெல்லாவற்றையும், பண்டு உள திறத்தில் நீங்க பறித்தனன் பிறழ வைக்கும்—பண்டைய இயல்பினின்று நீங்குமாறு பெயர்த்து மாறுபட நிறுத் துவார், கொண்டலின் இருந்த மின்னின் குழு உடன் உருமு பற்றி-மேகங் களிலிருந்த மின்னற் கூட்டங்களையும் இடியையும் பிடித்து, வண்டு இனம் உருத செம் தண் மாலை செய்து அணியும்—வண்டுக் கூட்டங்கள் மொய்க்கப் பெருத செவ்விய குளிர்ந்த மாலையாக்கித் தரிப்பார் என்று.



உருமு என்பதில் உகரம் சாரியை. தேன்பொருந்தாமையேயன்றிப் பிற வாற்றூற் சிறிதும் வேற்றுமை தோன்றாத மாலையென்பார் 'வண்டினமுருத செந்தண்மலை' என்றார். (27)

வெய்யவர் மதி கோள் ஏனோர் விண்படர் விமானந் தேர்கள்  
மெய்யுறப் பிணித்த பாசம் முழுவதுந் துருவ னென்போன்  
கையுறு மவற்றில் வேண்டுங் கயிற்றினை இடைக்கண் ஈர்ந்து  
வையகந் திசைமீச் செல்ல வானியில் விடுக்கு மைந்தன்.

இ—ள்: வெய்யவர் மதி கோள் ஏனோர் விண் படர் விமானம் தேர்கள் மொய் உற பிணித்த பாசம் முழுவதும்—சூரியர்களும் சந்திரர்களும் (செவ்வாய் முதலிய) கிரகங்களும் பிறரும் ஆகாயத்திற் செல்லுதற்கேற்ற விமானங்களையும் தேர்களையும் இறுகக் கட்டிய கயிறுகளெல்லாம், துருவன் என்போன் கை உறும்—துருவனென்பவனது கையிற் பொருந்தும், அவற்றுள்—அக் கயிறுகளுள், வேண்டும் கயிற்றினை இடைக்கண் ஈர்ந்து—தாம் விரும்பிய கயிறுகளை இடையே அரிந்து, வையகம் திசை மீ செல்ல வானியில் விடுக்கும்—பூமியிலும் திக்குகளிலும் மேலிடத்திலும் போகும்படி கொடிபோல விடுவார். மைந்தன்—குமார்க்கடவுள் என்று.

ஏனோர் என்றது நக்சத்திர தேவதைகளை, வையகம் (எல்லாப்பொருள்களையும்) வைக்குமிடம். வானி-வானிற் செல்வது-பன்னிரு வகையினராதலின் வெய்யவரெனப் பலர்பாற் படுத்திக் கூறினார். துருவன்-சுவாயம்புவ மனுவின் குமாரனாகிய உத்தானபாத மகாராசனது மூத்த மகனவியின் புத்திரன். இவன் மாற்றூந்தாயுந் தந்தையுந் தன்னைப் பொருட்படுத்தாமையால் மனமழிந்து இளம்பிராயத்திற்றானே காட்டிற் புகுந்து அருந்தவம் புரிந்து வரம்பெற்று மேருமலையின் சிகரத்திருந்து கிரகங்களையும் நக்சத்திரங்களையும் பிறவற்றையுஞ் செலுத்துகின்றான். பிரவகவாயுவினாலியங்கும்போது வரையறுத்த மார்க்கத்தினின்று விலகாவண்ணங் கட்டிய வென்பார் 'மெய்யுறப் பிணித்த' என்றார். கிரகங்களதும் நக்சத்திரங்களதும் கதி முதலியவைகளை யுணர்தற் கெல்லையாயிருப்பது துருவ நக்சத்திரமாதல் பற்றி அவைகளைப் பிணித்த கயிறுகள் துருவனுடைய கையிலிருப்பனவாகப் பெளராணிகர் வருணிப்பர். (28)

வடுத்தவிர் விசம்பிற் செல்லும் வார்சிலை யிரண்டும் பற்றி  
உடுத்திரள் பலகோ ளின்ன உண்டையாக் கொண்டு வானோர்  
முடித்தலை யுரந்தோள் கண்ட முகம்படக் குறியா வெய்தே  
அடற்றனு விஞ்சை காட்டும் ஆறிரு தடந்தோள் அண்ணல்.

இ—ள்: ஆறு இரு தடம் தோள் அண்ணல்—விசாலித்த பன்னிரண்டு திருப்புயங்களையுடைய குமார்க்கடவுள், வடு தவிர் விசம்பில் செல்லும் வார்சிலை இரண்டும் பற்றி—குற்றமற்ற ஆகாயத்திற் செல்லுகின்ற நீண்ட இரண்டு விற்களையும் பிடித்து, உடுத்திரள் பல கோள் இன்ன உண்டையாக் கொண்டு—நக்சத்திரக் கூட்டங்களையும் பல கிரகங்களையும் இவைபோன்ற பிறவற்றையும் உருண்டையாகக்கொண்டு, வானோர் முடி தலை உரம் தோள் கண்டம் உரம் பட—தேவர்களது கிரீடத்தையணிந்த தலையினும் மார்பினும் புயங்களினும் கழுத்தினும் முகத்தினும் படும்படி, குறி ஆ எய்து—இலக்கு நோக்கிப் பிரயோகித்து, அடல் தனுஷிஞ்சை காட்டும்—வலிமைபொருந்திய வில்வித்தையைக் காட்டுவார் என்று.

இந்திரவில்விரண்டாதல் பற்றி 'சிலையிரண்டு' என்றார். ஒன்றென்பர் சிலர்.  
அது முதலூற்குவிரோதமாம். (29)

இத்திறம் உலகந் தன்னில் இம்பரோ டும்பர் அஞ்சிச்  
சித்தமெய் தளர்த லன்றிச் சிதைவுறு வகைமை தேர்ந்து  
வித்தக வெண்ணி லாடல் வியப்பொடு புரிந்தான் ஆவி  
முத்தர்தம் விழியின் அன்றி முன்னுறு நிமல மூர்த்தி.

இ—ள்: ஆவி முத்தர் தம் விழியின் அன்றி முன் உரு நிமலமூர்த்தி—சீவன்  
முத்தர்களது கண்களிலன்றி (ஏனையோர்கண்களிற்) புலப்படாத நிமல ரூபத்  
தையுடைய குமார்க்கடவுள், உலகம் தன்னில் இம்பரோடு உம்பர் அஞ்சி  
சித்தம் மெய் தளர்தல் அன்றி சிதைவு உரு வகைமை தேர்ந்து—இவ்வுலகத்  
தாராகிய மானுடரும் மேலுலகத்தாராகிய தேவர்களும் பயந்து மனமுஞ் சரீர  
முந் தளர்தலேயன்றி அழிவுபடாவண்ணம் ஆலோசித்து, வித்தக எண் இல்  
ஆடல்—சாமர்த்தியமாகிய அளவற்ற திருவிளையாடல்களை, வியப்பொடு—அதி  
சயத்துடன், இத்திறம் புரிந்தான்—இவ்வாறு செய்தருளினார் எ—று.

ஆவிமுத்தர்-சரீரத்துடனிருக்கும்போதே விருப்பு வெறுப்புக்களை யொழித்து  
அனவரதஞ் சிவனடித் துணையிற் சிந்தையைப் பதித்து அதனால்வரும் பேரின்  
பத்தை நுகர்வோர். நிமலமூர்த்தி-பண்புத் தொகையன்மொழி. இத்திறம்  
தேர்ந்து என்னுமெச்சங்கள் புரிந்தானென்னு முற்றோடு தனித்தனியியைந்  
தன். (30)

ஆயது காலை ஞாலத் தவுணர்கள் அதனை நோக்கி  
ஏயிது செய்தார் யாரே யென்றுவிம் மிதராய் எங்கள்  
நாயகன் வடிவந் தன்னை நனிபெரும் பவத்துட் டங்குந்  
தீயவ ராத லாலே கண்டிலர் தியக்க முற்றார்.

இ—ள்: ஆயது காலை—அச்சமயத்தில், ஞாலத்து அவுணர்கள் அதனை  
நோக்கி—பூவுலகத்திலுள்ள அகரர்கள் அந்நிகழ்ச்சிகளைப் பார்த்து, ஏ இது  
செய்தார் யாரே என்று விம்மிதர் ஆய்—ஏ! இதனைச் செய்தவர் யாரே  
என்று ஆச்சரியமுற்றவர்களாய், நனி பெரும் பவத்துள் தங்கும் தீயவர் ஆத  
லால்—மிகப் பெரிதான பாவத்திலமிழ்ந்திய கொடியவர்களாதலால், எங்கள்  
நாயகன் வடிவம் தன்னை கண்டிலர் தியக்கம் உற்றார்—எங்கள் தலைவராகிய  
குமார்க் கடவுளது திருவுருவத்தைக் காணப்பெருது தியங்கினார்கள் எ—று.

ஆயது என்பதை ஆகியது என்றதன் விகாரமாயேனும் ஆ என்னும் நீண்ட  
சுட்டினடியாகப் பிறந்த விளையாலணையும் பெயராயேனுங் கொள்க. காலம்  
காலையென ஈறுதிரிந்தது. ஏகாரமூன்றனுள் முன்னையது இசைநிறை; இடை  
யது ஐயப்பொருட்டு. விம்மிதர்-விஸ்மிதர் என்னும் வட மொழித்திரிபு, முந்  
செய்யுளில் 'ஆவி முத்தர் தம்விழியின் அன்றி முன்னுறு நிமலமூர்த்தி' என்றதற்  
கேற்ப இச் செய்யுளிலும் 'நனி பெரும் பவத்துட்டங்குந் தீயவராதலாலே  
கண்டிலர்' என்றார். (31)

சிலபகல் பின்னும் வைகுந் திறத்தியல் ஆயுள் கொண்டே  
உலகினில் அவுணர் யாரும் உறைதலின் அவர்க்குத் தன்மெய்  
நிலைமைகாட் டாது செவ்வேள் நிலாவலும் நேடி யன்றோர்  
மலரயன் தெரியா அண்ணல் மாயமே இனைய தென்றார்.

இ—ள்: உலகினில் அவுணர் யாரும்—உலகத்திலுள்ள அசுர்களனைவரும், பின்னும் சில பகல் வைகும் திறத்து இயல் ஆயுள் கொண்டு உறைதலின்—மேலுஞ் சிலகாலம் வாழ்தற்கேற்றவாறு பொருந்திய ஆயுளையுடையராயிருத்தலால், அவர்க்கு தன் மெய் நிலைமை காட்டாது—அவர்களுக்குத் தமது சரீரத்தினிலையைக் காட்டாமல், செவ்வேள் நிலாவலும்—குமார்க்கடவுள் உலாவுதலும், அன்றோர் நேடி—அவ்வசுரர்கள் ஆராய்ந்து, இனையது மலர் அயன் தெரியா அண்ணல் மாயமே என்றார்—இது தாமரை மலராசனத்தில் வீற்றிருக்கின்ற பிரமதேவராலுந் தேடியுணர்த்தற்கரிய சிவபிரானது மாயமேயாமென்று நிச்சயித்தார்கள் எ—று.

ஆயுஸ் என்னும் வடமொழி ஆயுள் என வழங்கிற்று. இது சில விடங்களில் ஆயு எனவும் வழங்கும். உயர்வு சிறப்பும்மை தொக்கது. மாயமேயென்பதிலேகாரந் தேற்றம். மாயா என்னும் வடமொழி மாயையெனத் திரிந்ததுபோல மாயமெனவுந் திரிந்து வழங்கிற்று.

தம்முருக்காட்டிற் பொருது மாள்வரென்பது கருதிக் காட்டாதுலாவின ரென்க. (32)

ஆயதோர் குமரன் செய்கை அவனியின் மாக்கள் காணாத்  
தீயன முறையால் வெங்கோல் செலுத்திய அவுண ரெல்லாம்  
மாய்வது திண்ணம் போலும் மற்றதற் கேது வாக  
மேயின விம்மி தங்கொல் இதுவென வெருவ லுற்றார்.

இ—ள்: அவனியின் மாக்கள்—பூவுலகத்திலுள்ள மாந்தர்கள், ஆயது ஓர் குமரன் செய்கை காணா—அந்தக் குமார்க்கடவுளது செயலைப் பார்த்து, தீயன முறையால் வெம் கோல் செலுத்திய அவுணர் எல்லாம் மாய்வது திண்ணம் போலும்—தீய மார்க்கங்களாற் கொடுங்கோலை நடாத்திய அசுரர்களெல்லாம் மிறப்பது நிச்சயம் போலும், இது அதற்கு ஏது ஆக மேயின விம்மிதம் கொல் என—இந் நிகழ்ச்சி அவ்விறப்புக்குக் காரணமாகத் தோன்றிய குறி போலுமென்று, வெருவல் உற்றார்—அச்சமுற்றார்கள் எ—று.

அசுரரிறத்தற்காய விம்மிதமாயின் அடைதற்பாலது மகிழ்வேயாகவும் ஐயப்பாட்டானே அச்சமுண்டாயிற்றென்க. (33)

புவனியின் மாக்க ளின்ன புகலறுந் திசைகாப் பாளர்  
தவனனே மதிய மேனோர் சண்முகன் செய்கை நாடி  
அவனுரு வதனைக் காணார் அவுணர்தம் வினையு மன்றால்  
எவரிது செய்தார் கொல்லென் றிரங்கினர் யாருங் கூடி.

இ—ள்: புவனியில் மாக்கள் இன்ன புகறலும்—பூவுலகத்திலுள்ள மானுடர்கள் இவ்வாசகங்களைக் கூற, திசைகாப்பாளர் தவனன் மதியம் ஏனோர் சண்முகன் செய்கை நாடி—நிக்குப்பாலகர்களும் சூரியனும் சந்திரனும் பிறரும் ஆறு திருமுகங்களையுடைய சுப்பிரமணியக் கடவுளது செயலைக்கண்டு, அவன் உரு அதனை காணார்—அவரது திருவுருவத்தைக் காணாதவர்களாய், யாரும் கூடி—அனைவரும் ஒருங்கு சேர்ந்து, அவுணர் தம் வினையும் அன்று—அசுரர்களது தொழிலுமன்று; இது செய்தார் எவர் என்று—இம்மாறுபாட்டைச் செய்தவர் யாவரென்று, இரங்கினர்—மனம் வருந்தினார்கள் எ—று.

புவனம் தபனன் என்னும் வடசொற்கள் முறையே புவனி தவனன் எனத் திரிந்தன. ஏகாரம் எண். “எண்ணேகார மிடையிட்டுக் கொளினு-மெண்ணைக் குறித்தியலு மென்மனார் புலவர்” என்றராசிரியர் தொல்காப்பியனாராதலின். மதியம் என்பதில் அம் சாரியை. அவுணர் தம் விளையுமன்றாலென்றது-அவருமிது புரிதற் காற்றலிலரென்பது கருதி; அவர் செய்யிற்றமக்குப் புலப்படுமென்பது கருதியெனினுமாம். விளையுமென்பதில் உம்மை எச்சம், மானுடராதியோர் செயலுமன்றென்பது தோன்ற நின்றலின். (34)

தேருறு மனைய தேவர் தேவர்கோன் சிலவ ரோடு  
மேருவி லிருந்தான் போலும் வேதனும் அங்கண் வைகும்  
ஆருமங் கவர்பா லேகி அறைகுது மென்று தேறிச்  
சூரர்கோன் றனக்கும் அஞ்சித் துயரோடு பெயர்த லுற்றார்.

இ—ள்: தேருறும் அனைய தேவர்—இவ்வாறு ஐயுற்ற அந்தத் தேவர்கள், தேவர்கோன் சிலவரோடும் மேருவில் இருந்தான் போலும்—தேவேந்திரன் சில தேவர்களுடன் மேருமலையிலிருக்கின்றான் போலும், வேதனும் அங்கண் வைகும்—பிரமதேவரும் அவ்விடத்திருக்கின்றார், ஆரும் அவர் பால் ஏகி அறை குதும் என்று தேறி—யாமெல்லேமும் அவர்களிடஞ் சென்று முறையிடுவோ மென்று துணிந்து, சூரர் கோன் தனக்கும் அஞ்சி துயரோடு பெயர்தலுற்றார்—சூரபன்மனுக்கும் பயந்து துன்பத்துடனே நடந்தார்கள் என்று.

கோன் என்பதில் னகரஞ் சாரியை. போலும் ஒப்பில்போலி. இவ்வாறு வரும் பதங்களை வடநூலார் வாக்கியாலங்காரமென்பர். அங்கண்-அக்கண் என்பதன் மெலித்தல். ஆர்-யாரென்பதன் விகாரம். சூரர்கோன்றனக்கு என்பதில் உம்மை எச்சம்; குமாரக்கடவுளியற்றிய திருவிளையாடற்குமஞ்சின ரென்பது தோன்ற நின்றலின். (35)

வடவரை யும்பர் தன்னில் வானவ ரானோ ரேகி  
அடைதரு கின்ற காலை ஆறுமா முகங்கொண் டுள்ள  
கடவுள்செய் யாடல் நோக்கி அவனுருக் காணா னாகி  
இடருறு மனத்தி னோடும் இருந்தஇந் திரனைக் கண்டார்.

இ—ள்: வானவர் ஆனோர்—தேவர்கள், வடவரை உம்பர் தன்னில் ஏகி அடை தருகின்ற காலை—மேருமலையின் மேற் போய்ச் சேர்ந்தபொழுது, மா ஆறுமுகம் கொண்டு உள்ள கடவுள் செய் ஆடல் நோக்கி அவன் உரு காணான் ஆகி இடர் உறும் மனத்தினோடும் இருந்த இந்திரனை கண்டார்—பெரிய ஆறு திருமுகங்களையுடைய சுப்பிரமணியக் கடவுளியற்றிய திருவிளையாடலைப் பார்த்து அவரது திருவுருவத்தைக் காணப்பெறுதலாய்த் துன்பமுற்ற மனத் துடனிருந்த இந்திரனைக் கண்டார்கள் என்று.

இப் பரத கண்டத்திற்கு வடதிசைக்கணுளதாதலின் மேருவை வடவரை யென வழங்கினர். (36)

அரிதிரு முன்ன ரெய்தி அடிதொழு தங்கண் வைகி  
விரிகட லுலகின் வானின் மேவுதொன் னிலைமை யாவுந்  
திரிபுற வெவரோ செய்தார் தெரிந்திலம் அவரை ஈது  
புரிகலர் அவுணர் போலும் புகுந்தஇப் புணர்ப்பென் னென்றார்.



இ—ள்: அரி திரு முன்னர் எய்தி—(அத்தேவர்கள் யாவரும்) இந்திரனது திருமுன்னிலையிற் போய், அடி தொழுது அங்கண் வைகி—அவனது பாதங்களை வணங்கி அவ்விடத்திருந்து, விரி கடல் உலகின் வானில் மேவு தொல் நிலைமை யாவும் திரிபுற எவரோ செய்தார்—பரந்த சமுத்திரத்தாற் சூழப்பெற்ற பூவுல கத்திலும் ஆகாயவுலகத்திலும் அமைந்த பழைய நிலைமைகளெல்லாம் மாறு பாடடையும் படி யாவரோ செய்தனர், அவரை தெரிகிலம்—அவரை அறிகின் றிலேம், அவணர் ஈது புரிகலர் போலும்—அசுரர்கள் இதனைச் செய்யமாட் டார் போலும், புகுந்த இபுணர்ப்பு என் என்றார்—நேர்ந்த இந்த நிகழ்ச்சி எவ்வாற்றானிகழ்ந்ததென்று வினாவினார்கள் என்று—

ஓகாரம்-ஐயம். இது ஈது என நீண்டது. வினாவடியாகப் பிறந்த எவனென் னுங் குறிப்பு முற்று இடைகுறைந்து என் என நின்றது. (37)

வானவர் இறைவன் அன்றோர் மாற்றமங் கதனைக் கேளா யானுமிப் பரிசு நாடி யிருந்தனன் இறையுந் தேரேன் ஆனதை யுணர வேண்டின் அனைவரு மேகி அம்பொன் மேனிகொள் கமலத் தோனை வினவுதும் எழுதி ரென்றான்.

இ—ள்: வானவர் இறைவன்—தேவத்தலைவனாகிய இந்திரன், அன்றோர் மாற்றம் அதனை கேளா—அவர்கள் கூறிய அவ் வார்த்தையைக் கேட்டு, யானும் இ பரிசு நாடி இருந்தனன்—(தேவிர்காள்!) யானும் இத்தன்மையை ஆராய்ந்துகொண்டிருந்தேன், இறையும் தேரேன்—(உண்மையைச்) சிறிதாயி னும் அறியேன், ஆனதை உணர வேண்டின்—அதனையறிய-வேண்டுமாயின், அனைவரும் ஏகி—யாமனைவேமும் போய், அம் பொன் மேனி கொள் கமலத் தோனை வினவுதும்—செம்பொன் மயமான வடிவத்தையுடைய பிரமதேவரை வினாவுவோம், எழுதிர் என்றான்—எழும்புங்களென்று கூறினான் என்று.

இருந்தனன்-சுண்டுத் தன்மை யொருமையிறந்த காலத் தெரிநிலை வினை முற்று. இறையுமென்பதில் உம்மை இழிவு சிறப்பு. அனைவரும் வினவுதும்-தன்மையிற் படர்க்கை வந்த இடவழுவமைதி. (38)

எழுதிரென் றுரைத்த லோடும் இந்திரன் முதலா வுள்ளோர் விழியிடைத் தெரிய அன்றோர் மெய்த்தவம் புரிந்த நீரால் அழிவற வுலகி லாடும் அறுமுகன் வதன மொன்றில் குழவிய தென்ன அன்ன குன்றிடைத் தோன்றி னானால்.

இ—ள்: எழுதிர் என்று உரைத்தலோடும்—எழும்புங்களென்று கூறிய வுடன், அன்றோர் மெய் தவம் புரிந்த நீரால்—அவர்கள் மெய்ம்மையாகிய தவத்தைச் செய்துள்ளதன்மையினால், அழிவு அற உலகில் ஆடும் அறுமுகன்—அழிவு நேரிடாவண்ணம் உலகங்களிற் றிருவிளையாட்டியற்றுகின்ற சுப்பிரமணியக்கடவுள், இந்திரன் முதலா உள்ளோர் விழி இடை தெரிய—இந்திரன் முதலிய தேவர்களது கண்களிறோன்றுமரறு, வதனம் ஒன்றில்—ஒரு திருமுகத் துடன், குழவியது என்ன-குழந்தைபோல, அன்ன குன்று இடை தோன்றினான்—அந்த மேருமலையின் கண்ணே காணப்பட்டார் என்று.

தவம்-தபஸ் என்னும் வடமொழித் திரிபு. வேடமாத்திரையானொழுகும் பொய்த்தவர்க்குப் புலப்படாராதலின் 'மெய்த்தவம் புரிந்த நீரால்' என்றார்.



உரைத்தலோடும் தோன்றினான் என இயையும், நீர்மையென்னும் பண்புப் பெயர் ஈறுபோய் நீர் என நின்றது. (39)

வாட்டமொ டமரர் கொண்ட மயக்கறத் தனது செய்கை  
காட்டிய வந்தோன் மேருக் கனவரை யசைத்துக் கஞ்சத்  
தோட்டிதழ் கொய்து சிந்துந் துணையென உயர்ந்த செம்பொற்  
கோட்டினைப் பறித்து வீசிக் குலவினன் குழவி யேபோல்.

இ—ள்: அமரர் வாட்டமொடு கொண்ட மயக்கு அற—தேவர்கள் மன வாட்டத்துடன் கொண்டுள்ள ஐயந்தீருமாறு, தனது செய்கை காட்டிய வந்தோன்—தமது ஆடற்செயலைத் தெரிவிக்கும் வண்ணந்தோன்றிய குமார்க்கடவுள், மேரு கன வரை அசைத்து—மேருவாகிய உரத்த மலையையசைத்து, கஞ்ச தோட்டு இதழ் கொய்து சிந்தும் துணை என—தாமரைமலரினிதழ்களைப் பிடுங்கிச் சிதறுந் தன்மைபோல, உயர்ந்த செம் பொன் கோட்டினை பறித்து வீசி—உயர்ந்த செம் பொன்மயமாகிய கிரகத்தைப் பிடுங்கியெறிந்து, குழவியே போல் குலவினன்—குழந்தையையே போல உலாவினார் என்று.

மயக்கு-முதலிலே திரிந்த தொழிற்பெயர். தோடு இதழ் ஒரு பொருண் மொழிகள். ஏ-தேற்றம். வாளா நிற்பினிவ் வாடல்களைச் செய்தார் தாமெனத் துணியாராதலின் மேருமலையையசைத்துச் சிகரங்களைப் பிடுங்கியெறிந்து நின்றனர். எளிதிலென்பார் 'கஞ்சத்தோட்டிதழ் கொய்து சிந்துந்துணையென' என்றார். (40)

தோன்றிய குமரன் றன்னைச் சுரபதி சுரரா யுள்ளோர்  
ஆன்றதோர் திசைகாப் பாளர் அனைவருந் தெரிசூற் றன்னோ  
வான்தரை திரிபு செய்தோன் மற்றிவ னாகு மென்னாக்  
காந்திரி அரியை நேரும் விலங்கெனக் கலங்கிச் சொல்வார்.

இ—ள்: தோன்றிய குமரன் தன்னை—எதிர்ப்பட்ட அக் குமார்க்கடவுளை, சுரபதி சுரர் ஆய் உள்ளோர் ஆன்றது ஓர் திசைகாப்பாளர் அனைவரும் தெரிசூற்று—தேவெந்திரனும் தேவர்களாயுள்ளவர்களும் சிறந்த திக்குப்பாலகர்களும் ஆகிய எல்லோரும் பார்த்து, அன்னோ—ஐயோ!, வான் தரை திரிபு செய்தோன் இவன் ஆகும் என்னா—விண்ணுலகத்தையும் மண்ணுலகத்தையும் மாறுபடுத்தினான் இவனே யாமென்று துணிந்து, காண் திரி அரியை நேரும் விலங்கு என கலங்கி சொல்வார்—காட்டிற்றிரிகின்ற சிங்கத்தை யெதிர்த்த (யானை முதலிய) மிருகங்களைப்போல மனங்கலங்கி (ஒருவரோடொருவர்) பேசுவார்கள் என்று.

சுரர்-(திருப்பாற் கடலைக் கடைந்த காலத்தெழுந்த) சுரையைப் பாணஞ் செய்தலர். “வாருணி நறவம் பிறந்தது பின்னர் மற்றது நுகர்தலாற்றேவர்-சீர்கெழு சுரராயினர்” என்றார் கூர்மபுராணத்தாரும். ஆன்றது-ஆல் என்னும் பகுதியாற் பிறந்த வினைமுற்று. ஈண்டுப் பெயரெச்சமாய் நின்றது. அன்னோ-கழிவிரக்கப் பொருளில் வந்த இடைச்சொல். அரி-ஹரி என்னும் வடமொழித்திரிபு. (யானை முதலிய மிருகங்களை) அழிக்கவல்லதென்பது பொருள்- விலங்கு-குறுக்காக நடப்பது. இக் காரணம் பற்றியே வடநூலாரும் திரியக் என வழங்குவர். (41)

### வேறு

நொய்தாங் குழவி யெனக்கொள்கிலம் நோன்மை நாடின  
வெய்தாம் அவுணக் குழுவோரினும் வெய்யன் யாரும்  
எய்தாத மாயம் உன்னால்இவன் றன்னை வெம்போர்  
செய்தாடல் கொள்வம் இவணென்று தெரிந்து சூழ்ந்தார்.

இ—ள்: நொய்து ஆம் குழவி என கொள்கிலம்—நொய்மையான குழந்தையென்று இவனையெண்ணமாட்டோம், நோன்மை நாடின-இவனது வலிமையை ஆராயுமிடத்து, வெய்து ஆம் அவுணக்குழுவோரினும் வெய்யன்—கொடுமை பொருந்திய அவுணர் கூட்டத்தாரினுங் கொடியவன், யாரும் எய்தாத மாயம் உளன்—எவரும் பெற்றிராத மாயவித்தைகளையெல்லாமுடையவன், இவண் வெம்போர் செய்து இவன்றனை ஆடல் கொள்வம்—இவ்விடத்திற் கொடிய போரைச் செய்து இவனை வெற்றிகொள்ளோம், என்று தெரிந்து சூழ்ந்தார்—என்று நினைத்துக் கூடினார்கள் எ—று.

நொய்மை-மிருதுத்தன்மை: போர் பொரு என்னு முதனிலை திரிந்த தொழிற் பெயர். முருகக்கடவுளை வளைந்தமை நாற்பத்து நான்காஞ் செய்யுளிற் கூறப்படுதலின் ஈண்டுச் சூழ்ந்தாரென்பதற்கு அங்ஙனமுரைத்தல் பொருந்தாது. குழவியெனக் கொள்ளாமைக் கேதுத் தோன்ற 'நோன்மை நாடின வெய்தாவுண்மைக் குழுவோரினும் வெய்யன்' எனவுல், தொழிற்கேற்ற உருவமின்றாதலின் இவன் கொண்டது மாயவுருவென்பது போதர 'யாருமெய்தாதமாயமுளன்' எனவும், இவனை யாம் எளிதில் வெல்வதரிது கடுஞ்சமர் செய்தே வெல்ல வேண்டுமென்பார் 'வெம்போர் செய்தாடல் கொள்வம்' எனவும் கூறினார். (42)

சூழற்ற வெல்லை இமையோர்க்கிறை தொல்லை நாளில்  
காழுற்ற தந்தம் அறவேகிவெண் காட்டில் ஈசன்  
கேளுற்ற தாள்அர்ச் சனைசெய்து கிடைத்து வைகும்  
வேழத்தை உன்ன அதுவந்து மேரு விற்பால்.

இ—ள்: சூழற்ற எல்லை—(அனைவரும்) ஒருங்கு கூடிய சமயத்தில், இமையோர்க்கு இறை—தேவர்க்கரசனாகிய இந்திரன் தொல்லை நாளில் காழ் உற்ற தந்தம் அற வெண்காட்டில் ஏகி ஈசன் கேழ் உற்ற தாள் அர்ச்சனை செய்து கிடைத்து வைகும் வேழத்தை உன்ன-முற்காலத்தில் விரித்த கோடுகள் முரிய (அவற்றைப் பெறுமாறு) திருவெண்காட்டிற் போய்ச் சிவபிரானது செந்நிறம் விளங்குகின்ற பாதங்களைப் பூசை செய்து அவற்றைப் பெற்றிருக்கின்ற ஐராவத யானையை நினைக்க, அது மேருவிற்பால் வந்தது—அந்த யானை மேருமலையில் வந்து சேர்ந்தது எ—று.

சூழற்றவெல்லை உன்ன என இயையும். சயந்தன் பானுகோபனுடன் பொருத நாளிற் கோடுகள் முரிந்தன; இச் சரித்திரத்தை மேல் அகர காண்டத்து அமரர் சிறைபுகுபடலத்திற் காண்க. (43)

தந்தங்கள் பெற்று வருகின்ற தனிக்க ளிற்றின்  
கந்தந் தனில்போந் தடல்வச்சிரங் காமர் ஒள்வாள்  
குந்தஞ் சிலைகொண் டிகல்வெஞ்சமர்க் கோல மெய்தி  
மைந்தன் றனைவா னவரோடும் வளைந்து கொண்டான்.

இ—ள்: தந்தங்கள் பெற்று வருகின்ற தனி களிற்றின் கந்தம் தனில் போந்து—கோடுகளைப் பெற்று வருகின்ற ஒப்பற்ற யானையின் பிடரின் மேலிவர்ந்து, அடல் வச்சிரம் காமர் ஒள் வாள் குந்தம் சிலை கொண்டு—வலிமையையுடைய வச்சிராயுதம் அழகிய ஒளி பொருந்திய வாள் வேல் வில் என்னும் படைகளைக் கையிலெடுத்து, இகல் வெம் சமர் கோலம் எய்தி—வலிய கொடிய போர்க்கோலத்தைக் கொண்டு, வானவரோடும்—தேவர்களுடன், மைந்தன் தனை வளைந்து கொண்டான்—குமாரக் கடவுளைச் சூழ்ந்து கொண்டான் எ—று.

தனது படைகளுட் சிறந்ததாதலின் முதலிற்றெரிந்து கைக்கொண்டனனென்  
பது போதர அடல்வச்சிரமென அடைகொடுத்து ஏனைப்படைகட்கு முற் கூறி  
னார். (44)

வன்னிச் சுடர்கால் விசையோடு மரீஇய பாங்கிற்  
பன்னற் படுகுன் றவைகுழ்தரு பான்மை யேபோல்  
உன்னற் கரிய குமரேசனை உம்பர் கோனும்  
இன்னற் படுவா னவரும்மிகல் செய்ய வுற்றார்.

இ—ள்: வன்னி சுடர் கால் விசையோடு மரீஇய பாங்கில்—அக்கினிப்பிழம்பு  
காற்று வேகத்துடன் பொருந்திய இடத்திலே, பன்னல் படு குன்று அவை குழ்தரு  
பான்மையே போல்—பஞ்சினாலாகிய மலைகள் (அதனையடக்குமாறு) 'வளைந்த தன்  
மையையேபோல, உன்னற்கு அரிய குமரேசனை—(எவராலும்) தியானித்தறிதற்  
கரிய குமரக்கடவுளை, உம்பர் கோனும்—தேவேந்திரனும், இன்னல் படுவான  
வரும்—துன்பப்படுகின்ற தேவர்களும், இகல் செய்ய உற்றார்—போர் செய்யுமாறு  
குழந்தார்கள் என்று.

பெருங்காற்றுடன் கூடிய பெரு நெருப்பை யவிக்குமாறு குழந்த பஞ்சுத்திரள்  
கள் அதனையவிக்குமாற்றலின்றி ஒருங்கேயழிவதுபோலக் குமரக்கடவுளை வெல்லு  
மாறெதிர்ப்பட்ட தேவர்கள் அவரை வெல்லுமாற்றலின்றி விரைவிலழிதலின் இவ்  
வாறு உவமித்துக் கூறினார்.

வன்னி-வஹ்நி என்னும் வடசொல்லின்றிரிபு. மரீஇய-மருவியவென்பதன் விகா  
ரம்; சொல்லிசையளபெடை. பன்னல்-எஃகுதல்: தொழிலாகு பெயராய்ப் பஞ்சிற்  
கானது. அல் செயப்படுபொருள் விசுவயெனக்கொண்டு எஃகப்படுவதெனப்  
பொருள் கூறினுமாம். பெருநெருப்பென்பார் 'வன்னிச்சுடர்' எனவும், பெருந்திர  
ளென்பார் 'குன்று' எனவும், இவனை யாமெப்படி வெல்வோமென்னு மையமுள்ளிட்  
டனராதலின் 'இன்னற்படுவானவர்' எனவும் கூறினார். (45)

தண்ணார் கமலத் துணைமாதரைத் தன்னி ரண்டு  
கண்ணு வுடைய உமையாஸ்தரு கந்தன் வாணோர்  
நண்ணு ரெனச்சூழ் வதுநோக்கி நகைத்தி யாதும்  
எண்ணுது முன்போல் தனதாடல் இழைத்த வேலை.

இ—ள்: தண் ஆர் கமல துணை மாதரைத் தன் இரண்டு கண் ஆ உடைய உமை  
யாள் தரு கந்தன்—குளிர்ச்சி பொருந்திய செந்தாமரை வெண்டாமரையென்னும்  
இரண்டு மலர்களிலும் (முறையே) வாழ்கின்ற திருமகளையுங் கலைமகளையுந் தமதிரு  
கண்களாகவுடைய உமாதேவியார் பெற்ற முருகக்கடவுள், வாணோர் நண்ணார் என  
சூழ்வது நோக்கி—தேவர்கள் பகைவர்போல வளைவதைப் பார்த்து, நகைத்து—  
சிரித்து, யாதும் எண்ணுது—(அதனைக் குறித்துச்) சிறிதுஞ் சிந்தியாமல், முன்போல்  
தனது ஆடல் இழைத்த வேலை—முன்போலத் தாமியற்றுந் திருவிளையாடலைச் செய்து  
நின்றபொழுது என்று.

தண்மையென்னும் பண்புப்பெயர் ஈறுபோயிற்று: உமாதேவியார் திருமகளே  
யுங் கலைமகளையும் இரு கண்களாகவுடையரென்பதை 'திருமகள் வலக்கண் வாக்  
கின் சேயிழை யிடக்கண் ஞானப்-பெருமக னுதற்க னாகப் பெற்றுவான் செல்வங்'

கல்வி-யருமைவீ டளிப்பாள் யாவ ளவனாயிர்த் துணைவன் காண-வொருமுலை மறைந்து நாணி யொசிந்தபூங் கொம்பி னின்றான்'' என்னுந் திருவிளையாடற் புராணச் செய்யுளானுமறிக. தமது திருவிளையாட்டைக் கண்டபோதே வெல்லுந்தரத் தினரல்லரென்பது புலப்படத் தக்கதாகவும் அதனை யுகித்துணராமையைக் குறித்து நகையாடினரென்க.

(46)

எட்டே யொருபான் படைதம்முள் எறிவ வெல்லாந்  
தொட்டே கடவுட் படைதன்னொடுந் தூர்த்த லோடும்  
மட்டேறு போதிற் படுகின்றழி வச்சி ரத்தை  
விட்டே தெழித்தான் குமரன்மிசை வேள்வி வேந்தன்.

இ—ள்: வேள்வி வேந்தன்—யாகாதிபனாகிய இந்திரன், எட்டே ஒரு பான் படை தம்முள் எறிவ எல்லாம் கடவுள் படை தன்னொடும் தொட்டு தூர்த்த லோடும்—பதினெண் வகையான ஆயுதங்களுட் செலுத்த வேண்டியவற்றையெல்லாம் தேவப்படைக்கலங்களுடன் தொடுத்துச் செலுத்துதலும், மட்டு ஏறு போதில் படுகின்ற உழி—(அவையெல்லாம்) தேனிறைந்த மலர்களைப்போல (மென்மையாகப்) படுகின்றபொழுது, குமரன் மிசை—முருகக்கடவுளின்மேல், வச்சிரத்தை விட்டு தெழித்தான்—வச்சிராயுதத்தைச் செலுத்தி ஆரவாரித்தான் என்று.

எட்டேயொருபான்-உம்மைத்தொகை. பதினெண்படையாவன:—வில், வாள், வேல், அம்பு, ஈட்டி, சக்கரம், கதை, உடைவாள், மழு, உலக்கை, கப்பணம், வளை தடி, தோமரம், சூலம் முதலியன. படை-படுத்தற்குக் கருவி. இந்திரனேவிய படைகள்முருகவேளது யாக்கையினின்று மிக நொய்யனவாதலின் அவர் மார்பகத் தூறு செய்யாது தாமும் ஊறுபடாது வீழ்ந்தனவென்பார் 'மட்டேறுபோதிற்படு கின்றழி' என்றார்.

(47)

வயிரத் தனிவெம் படையெந்தைதன் மார்பு நண்ணி  
அயிரிற் றுகளாய் விளிவாக அதனை நோக்கித்  
துயரத் தழுங்க இமையோரிறை தொல்லை வேழஞ்  
செயிருந் றியம்பி முருகேசன்முன் சென்ற தன்றே.

இ—ள்: வயிர தனி வெம் படை—வச்சிரமாகிய ஒப்பற்ற கொடிய ஆயுதம். எந்தைதன் மார்பு நண்ணி—எம்பெருமானாகிய குமார்க்கடவுளது மார்பிற்பட்டு: அயிரில் துகள் ஆய் விளிவு ஆக—நுண்மணல் போலத்துகளாகியழிய, இமையோர் இறை அதனை நோக்கி துயரத்து அழுங்க—தேவேந்திரன் அத்தன்மையைப் பார்த்துத் துன்பத்தால் மனம் வருந்த, தொல்லை வேழம்—பழைய ஐராவதயானை, செயிர் உற்று இயம்பி முருகேசன் முன் சென்றது—அதுகண்டு கோபித்து முழங்கிக் கொண்டு குமார்க்கடவுளுக்கு முன்சென்றது என்று.

முன்னேவிய படைகள் மிக நொய்யனவாதலின் ஓடியாது வீழ்ந்தன, இப் படை அவர் நெஞ்சிற்கொரு சிறிதொத்தவலியினதாதலின் துகளாயிற்று என்க: முருக + ஈசன் = முருகேசன்; குணசந்தி. முன்னையது தமிழ்ச் சொல்லாயினும் பின்னையது வடசொல்லாதல் பற்றி வடநூன்முடிபேற்றது.

(48)

செல்லுங் கரிகண் டுமையாள் மகன் சிந்தை யாலோர்  
வில்லுங் கணைகள் பலவும் விரைவோடு நல்கி  
ஒல்லென் றிடநா னொலிசெய்துயர் சாபம் வாங்கி  
எல்லொன்று கோலொன் றதன்நெற்றியுள் ஏக வய்த்தான்.



இ—ள்: உமையாள் மகன்—உமாதேவியாரது குமாரராகிய முருகக்கடவுள், செல்லும் கரி கண்டு—(தம்மை நோக்கி) வரும் யானையைப் பார்த்து, ஓர் வில்லும் கணைகள் பலவும் சிந்தையால் விரைவோடு நல்கி—ஒரு வில்லையும் பல அஸ்திரங்களையும் மனத்தினால் விரைவில் உண்டாக்கி, உயர் சாபம் வாங்கி—உயர்ந்த வில்லை வளைத்து, ஒல் என்றிட நாடுனோலி செய்து—ஒல்லென்னுமனுக்கரணம் பொருந்த நாடுனோசையைச் செய்து, எல் ஒன்று கோல் ஒன்று அதன் நெற்றியுள் ஏக உய்த் தான்—ஒளி பொருந்திய ஒரு பாணத்தை அந்த யானையினெற்றியினுள்ளே புகும் படி செலுத்தினார் என்று.

யானை வாராமுன்னர்ப் பாண மெய்தல் வேண்டுமெனத் திருவுளம்பற்றினு ராதலின் விரைவோடு நல்கினார். இதுகாறும் வந்தபடைகட்கெல்லாம் வாளா நின்றார் யானைமேற் பாண மெய்யப் புகுந்தது தமது விற்போர்த்திறத்தை அவர்க் குப் புலப்படுத்துவான் கருதியே, அச்சத்தாலன்றென்க. (49)

அக்கா லையில்வேள் செலுத்துங்கணை அண்டர் தம்மின்  
மிக்கான் அயிரா வதநெற்றியுள் மேவி வல்லே  
புக்காவி கொண்டு புறம்போதப் புலம்பி வீழா  
மைக்கார் முகில்அச் சுறவேயது மாண்ட தன்றே.

இ—ள்: அ காலையில்—அப்பொழுது, வேள் செலுத்தும் கணை—சுப்பிரம ணியக்கடவு ளேவியபாணம், அண்டர் தம்மில் மிக்கான் அயிராவத நெற்றியுள் மேவி—தேவராசனாகிய இந்திரனது ஐராவத யானையின் நெற்றியினுள் நுழைந்து, வல்லே புக்கு—விரைந்து சென்று, ஆவி கொண்டு புறம் போத—உயிரைக் கவர்ந்து புறத்தே செல்ல, அது—அந்த யானை, மை கார் முகில் அச்சுற புலம்பி வீழா—கரிய மேகமும் பயப்படும்படி அலறிக்கொண்டு விழுந்து. மாண்டது—இறந்தது என்று.

அயிராவதம்—முதற்போலி. நெற்றியின் வழியேயுட் சென்றபாணம் ஊடுருவிப் பின்புறத்தால் வெளிப்பட்டதென்க. அச்ச முதனிலை திரிந்த தொழிற்பெயர். மை கார் ஒரு பொருட் கிளவிகள். உயர்வு சிறப்பும்மை தொக்கது. (50)

தன்னோர் களிற்று மடிவெய்தலுந் தான வேந்தன்  
அன்னோ வெனவே இரங்கா அயல்போகி நின்று  
மின்னோ டுறழ்தன் சிலைதன்னை வெகுண்டு வாங்க  
முன்னோன் மதலை யொருகோலவன் மொய்ம்பி லெய்தான்.

இ—ள்: தன் ஓர் களிற்று மடிவு எய்தலும்—தனது ஒப்பற்ற யானை இறத்தலும், தானவேந்தன்—சுவர்க்கலோகாதிபனாகிய இந்திரன், அன்னோ என இரங்கா—ஐயோ வென்று அழுது, அயல் போகி நின்று—(அவரது) பக்கத்திற் போய் நின்று, மின்னோடு உறழ் தன் சிலைதன்னை வெகுண்டு வாங்க—மின்னலையொத்த தனது வில்லைக் கோபித்து வளைக்க, முன்னோன் மதலை—சிவபிரானது குமாரராகிய முருகக்கடவுள், அவன் மொய்ம்பில் ஒரு கோல் எய்தான்—அவனது புயங்களில் ஒரு பாணத்தைச் செலுத்தினார் என்று. (51)

கோலொன்று விண்ணோர்க் கிறைமேல்கும ரேசன் உய்ப்ப  
மாலொன்று நெஞ்சன் வருந்திப்பெரு வன்மை சிந்திக்  
காலொன்று சாபத் தொழில்நீத்தனன் கையிலுற்ற  
வேலொன் றதனைக் கடிதேகுகன் மீது விட்டான்.



இ—ள்: குமர ஈசன்—குமார்க்கடவுள், விண்ணோர்க்கு இறை மேல் கோல் ஒன்று உய்ப்ப—தேவேந்திரன்மீது ஒரு பாணத்தையேவ; மால் ஒன்றும் நெஞ்சன்—(அவ்விந்திரன்) மயக்கம் பொருந்திய மனத்தையுடையவனாய், வருந்தி பெருவன்மை சிந்தி—வருத்தமுற்றுப் பெரிதாகிய வலிமையையிழந்து, கால் ஒன்று சாப தொழில் நீத்தனன்—குதை பொருந்திய வில்லின்ருழிலை விடுத்து, கையில் உற்ற வேல் ஒன்று அதனை குகன் மீது கடிது விட்டான்—கையிலிருந்த ஒரு வேலாயுதத்தைக் குமார்க்கடவுளின் மேல் விரைவிற் றூண்டினான் என்று.

கோல்-கொல்லுவது. வேல்-வெல்லுவது. உய்ப்ப நீத்தனன் என இயையும். குகம்-தகராகாசம். (உள்ளக்கமலம்). அதில் வாழ்தலாற் குகனென முருகவேட்குப் பெயரெய்திற்று. இது முதலூலிற் கூறப்பட்டுள்ளது; சிவர் பிறவாறுங் கூறுப. பெருவன்மையின்றி விற்போர் புரிவது கூடாமையாலொழித்தனனென்பார் 'பெருவன்மை சிந்திச் சாபத்தொழிந்தனன்' என்றார். (52)

குந்தப் படையோர் சிறுபுற்படு கொள்கை யேபோல்  
வந்துற் றிடஅற் புதமெய்தினர் மற்றை வானோர்  
கந்தக் கடவுள் சிலையிற்களை யொன்று பூட்டித்  
தந்திக் கிறைவன் தடம்பொன்முடி தள்ளி ஆர்த்தான்.

இ—ள்: குந்தப்படை—வேலாயுதம், ஓர் சிறு புல் படு கொள்கையே போல் வந்து உற்றிட—ஒரு சிறு புல்லானது பட்ட தன்மையையே போல (மென்மையாக) வந்துபட, மற்றை வானோர் அற்புதம் எய்தினர்—மற்றைய தேவர்கள் ஆச்சரியமுற்றார்கள், கந்தக்கடவுள்—குமார்க்கடவுள், சிலையில் களை ஒன்று பூட்டி—வில்லில் ஒரு பாணத்தைத் தொடுத்து ஏவி, தந்திக்கு இறைவன் தடம் பொன் முடி தள்ளி ஆர்த்தான்—ஐராவதயானைக்குத் தலைவனாகிய இந்திரனது விசாலித்த பொன்மயமாகிய கிரீடத்தை விழுத்தி ஆரவாரித்தார் என்று.

புல்-புல்லியதென்பது பற்றி வந்த பெயர். 'சிறுபுற்படு கொள்கையேபோல்' என்பதற்கு முன்னர் நாற்பத்தேழாஞ் செய்யுளில் 'மட்டேறுபோதிற்படுகின்றழி' என்பதற்குரைத்தது போலுரைக்க. ஏ—தேற்றம். (35)

துவசந் தனையோர் கணைகொண்டு துணித்து மார்பிற்  
கவசந் தனையோர் கணையால்துகள் கண்டு விண்ணோன்  
அவசம் படஏழ் கணைதூண்டினன் ஆழி வேண்டிச்  
சிவசங் கரஎன் றரிபோற்றிய செம்மல் மைந்தன்.

இ—ள்: ஆழி வேண்டி சிவ சங்கர என்று அரி போற்றிய செம்மல் மைந்தன்—சக்கராயுதத்தைப் பெற விரும்பிச் சிவனே சங்கரனே என்றிவ்வாறு திருமாலாற்று திக்கப்பட்ட சிவபிரானது குமாரராகிய முருகக்கடவுள், துவசம் தனை ஓர் கணை கொண்டு துணித்து—கொடியை ஒரு பாணத்தினால் வெட்டி, மார்பில் கவசம் தனை ஓர் கணையால் துகள் கண்டு—மார்பிலணிந்துள்ள சட்டையை ஓர் பாணத்தாற்று களாக்கி, விண்ணோன் அவசம் பட ஏழ் கணை தூண்டினன்—இந்திரன் மூர்ச்சையாகும்படி ஏழு பாணங்களைச் செலுத்தினார் என்று.

கொண்டு-முன்றும் வேற்றுமைச் சொல்லுருபு. கண்டு-செய்து என்னும் பொருளில் வந்தது. ஏழென்னுமெண்ணுப் பெயர் முகரவீறென்பது தொல்காப்பியனார் கொள்கை. பிற்காலத்தில் உகரவீராய் வழங்குகின்றது. அரி-(அடியார்களது துயரத்தையும் அவர்க்கிடர் செய்யும் அகரராதியோரையும்) அழிப்பவன். (54)

தீங்கா கியவோ ரெழுவாளியுஞ் செல்ல மார்பின்  
ஆங்கார மிக்க மகவான் அயர்வாகி வீழ்ந்தான்  
ஓங்கார மேலைப் பொருள்மைந்தனை உம்ப ரேனோர்  
பாங்காய் வளைந்து பொருதார்படு கின்ற தோரார்.

இ—ள்: தீங்கு ஆகிய ஓர் எழு வாளியும் மார்பில் செல்ல—தீமையைப் பயப் பனவாகிய ஏழு பாணங்களும் நெஞ்சினுளமுத்த, ஆங்காரம் மிக்க மகவான் அயர்வு ஆகி வீழ்ந்தான்—அகங்காரமிகப்பெற்ற இந்திரன் அவசமாகி விழுந்தான் (அப் பொழுது), ஏனோர் உம்பர்—எஞ்சிய தேவர்கள் (யாவரும்), படுகின்றது ஓரார்-தமக்கு நேருந் துயரையெண்ணாதவர்களாய், பாங்கு ஆய் வளைந்து — பக்கத்திற் சென்று சூழ்ந்து, மேலை ஓங்கார பொருள் மைந்தனை பொருதார்—பழைய பிரண வத்தின் பொருளாகிய குமாரச்சுடவுளுடன் போர்செய்தார்கள் என்று.

தீமையைத் தருதற்கேதுவாகிய வாளியைத் தீங்காகிய வாளியென்றது காரண காரிய உபசாரம். ஆங்காரம் அகங்காரமென்னும் வடமொழியின் சிதைவு. மேலை என்பதில் ஐகாரஞ் சாரியை. காலசாமிப்பியம்பற்றிப் படுவதைப்படுகின்ற தென்றார். (55)

இவ்வா றமரர் பொருமெல்லையில் ஈசன் மைந்தன்  
கைவார் சிலையைக் குனித்தேகனை நான்கு தூண்டி  
மெய்வா ரிதிகட் கிறைவன்றனை வீட்டி மற்றும்  
ஐவா ளியினால் சமன்ஆற்றல் அடக்கி னால்.

இ—ள்: இவ்வாறு அமரர் பொரும் எல்லையில்—இப்படித் தேவர்கள் போரி யற்றும்பொழுது, ஈசன் மைந்தன் — சிவகுமாரராகிய முருகக்கடவுள், கை வார் சிலையை குனித்து — கையிலுள்ள நீண்டவில்லை வளைத்து, கனை நான்கு தூண்டி மெய் வாரிதிகட்கு இறைவன் தனை வீட்டி—நான்கு பாணங்களைச் செலுத்தி மெய்ம் மையாகிய சமுத்திரங்களுக்கரசனாகிய வருணையழித்து, மற்றும் ஐ வாளியி னால் சமன் ஆற்றல் அடக்கினான்—பின்பும் ஐந்து பாணங்களால் யமனது வலி மையை அடக்கினார் என்று.

வாரிதி-நீர்தங்குமிடம். சமன் - (ஒருபாற்கோடாது) ஒப்பநடப்பவன், வடநூ லாருஞ் சமவர்த்தியென்பர். நடுவனென்னும் பெயர்க்காரணமுமிதுவே. பஃமனன் என்னும் வடமொழியின்றிரிபென்பாருமுளர். அங்ஙனங்கொள்ளின் எல்லோரையு மொடுங்கச் செய்பவனென்பது பொருள். (56)

ஓரம் பதனால் மதிதன்னையும் ஒன்றி ரண்டு  
கூரம் பதனால் கதிர்தன்னையும் கோதில் மைந்தன்  
ஈரம் பதனால் அனிலத்தையும் மேவு மூன்றால்  
வீரம் பகர்ந்த கனலோனையும் வீட்டி நின்றான்.

இ—ள்: கோது இல் மைந்தன்—குற்றமற்ற குமாரச் சுடவுள், ஓர் அம்பு அதனால் மதி தன்னையும் — ஒரு பாணத்தாற் சந்திரனையும், ஒன்று இரண்டு கூர் அம்பு அதனால் கதிர் தன்னையும்—கூர்மையாகிய மூன்று பாணங்களாற் சூரியனையும், ஈர் அம்பு அதனால் அனிலத்தையும் — இரண்டு பாணங்களால் வாயுவையும், ஏவு மூன்றால் வீரம் பகர்ந்த கனலோனையும் வீட்டி நின்றான் — மூன்றுபாணங்களால் வீரம்பேசிநின்ற அக்கினியையும் அழித்துநின்றார் என்று.

ஒன்றிரண்டு உம்மைத்தொகை. பண்புத்தொகையாகக் கொண்டு இரண்டெனின் முதலூற்கு விரோதமாம். ஏவு என்பதில் உகரஞ்சாரியை, (57)

நின்றார் எவருங் குமரேசன் நிலைமை நோக்கி.  
இன்றா ரையும்ந் நிவனேயடு மென்று தேறி  
ஒன்றான சிம்புள் விறல்கண்டரி யுட்கி யோடிச்  
சென்றா லெனவே இரிந்தோடினர் சிந்தை விம்மி.

இ—ள்: நின்றார் எவரும் குமரேசன் நிலைமை நோக்கி — (அப்போது) இறவா தெஞ்சி நின்றாரனைவருங் குமார்க்கடவுளது போர்நிலைமையைப் பார்த்து, இன்று ஆரையும் இவனே அடும் என்று தேறி — இற்றைத்தினத்தில் எல்லோரையும் இவ னெருவனேயழிப்பென்று நிச்சயித்து, சிந்தை விம்மி — மனம்வருந்தி, ஒன்று ஆன சிம்புள் விறல் கண்டு அரி உட்கி ஓடி சென்றால் என — ஒப்பற்ற சரபப் பற வையின் வலியைக்கண்டு சிங்கமானது பயந்தோடினாற்போல, இரிந்து ஓடினர் — அஞ்சி ஓடினார்கள் என்று.

இன்று - ஏழாம் வேற்றுமையுணரநின்ற இடைச்சொல். இவனேயென்பதில் ஏகாரம் தோற்றம். பல சிங்கங்களைக் கொண்டு விறல்படைத்து நிற்குஞ் சரபத்தைக் கண்டு சிங்கம் சிறிதுபோழ்தும் எதிர்நிற்கலாற்றாது வல்விரைந்தோடுமாறுபோலப் பலதேவர்களையழித்து நிற்குங் கந்தவேளைக் கண்டு எஞ்சிய தேவர்கள் சிறிது போழ்துமெதிர்நின்றலாற்றாது வல்விரைந்தோடினரென்பார் 'ஒன்றான சிம்புள் விறல்கண்டரி யுட்கியோடிச் சென்றாலெனவே யிரிந்தோடினர்' என்றார். (58)

ஓடுஞ் சுரர்கள் திறநோக்கி உதிக்கும் வெய்யோன்  
நீடுங் கதிர்கள் நிலவைத்துரக் கின்ற தேபோல்  
ஆடுங் குமரன் அவரைத்துரந் தண்டர் முன்னர்  
வீடுங் களத்தி னிடையேதனி மேவி நின்றான்.

இ—ள்: ஆடும் குமரன்—திருவிளையாடலைச்செய்கின்ற முருகக்கடவுள், ஓடும் சுரர்கள் திறம் நோக்கி — இரிந்தோடுகின்ற தேவர்களது தன்மையைப் பார்த்து, உதிக்கும் வெய்யோன் நீடும் கதிர்கள் நிலவை துரக்கின்றதேபோல் — உதயஞ் செய்கின்ற சூரியனது நெடிய கிரணங்கள் சந்திர கிரணங்களைத் துரத்துவதையே போல, அவரை துரந்து—அத்தேவர்களைத் துரத்தி, அண்டர் முன்னர் வீடும் களத் தின் இடையே தனி மேவி நின்றான் — தேவர்கள் முன்னேயிறந்த சமர்க்களத்திற் றனியே பொருந்திநின்றார் என்று.

ஆடுங்குமரன் என்பதற்குப் போரியற்றிய குமார்க்கடவுளெனினுமாம். முன் னைய ஏ - தோற்றம். செந்நிறமுடைய சூரியன் உதயவெற்பிற்பிறேன்றி நிற்ப அவ னது கிரணங்கள் எதிர்நின்ற சந்திரகிரணங்களை யொதுக்குதல்போல, செந்நிற முடைய குமாரராகிய கந்தவேள் மேருவெற்பிற் சமர்க்களத்திலெதிர்ந்தாரை யட்டுநின்றுழி அவரது வீராவேசம் எஞ்சிய தேவரைத் துரந்ததென்க. (59)

ஒல்லா தவரிற் பொருதேசில உம்பர் வீழ  
நில்லா துடைந்து சிலதேவர்கள் நீங்க நேரில்  
வில்லா ளியாகித் தனிநின்ற விசாகன் மேனாள்  
எல்லா ரையும்அட் டுலவும்தனி ஈசன் ஒத்தான்.

இ—ள்: சில உம்பர் — சிலதேவர்கள், ஒல்லாதவரில் பொருதுவீழ — பகைவர் போலெதிர்த்துப் பொருது மாண்டு விழ, சில தேவர்கள் நில்லாது உடைந்து நீங்க — எஞ்சிய தேவர்கள் எதிர் நிற்கலாற்றாது குலைந்தோட, நேர் இல் வில் ஆளி ஆகி தனி நின்ற விசாகன் — ஒப்பற்ற வில்வீரனாகித் தனியேநின்ற சுப்பிரமணியக் கடவுள், மேல் நாள் எல்லாரையும் அட்டு தனி உலவும் ஈசன் ஒத்தான் — பிற்காலத்தில் எல்லோரையுமழித்துத் தனியேயுலாவுஞ் சிவபிரானை நிகர்த்தார் எ—று.

வில்லாளி - விற்றெழிலையினிதுபயின்றவன், விசாகன் - விசாகநாளிற் பிறந்தவனெனவும் மயிலாகிய பறவையிலிவர்ந்து சஞ்சரிப்பவனெனவும் பொருள்படும். மேனாளென்றது சர்வசங்கார காலத்தை: முற்காலத்தெனவுரை கூறினும் பொருந்தும். (60)

### வேறு

சுரர்கள் யாருந் தொலைந்திட வென்றுதான்  
ஒருவ னாகி உமைமகன் மேவுழி  
அருளின் நாரதன் அச்செயல் கண்டுவான்  
குருவை யெய்திப் புகுந்தன கூறினான்.

இ—ள்: உமை மகன் — உமாதேவியாரது குமாரராகிய முருகக்கடவுள் சுரர். கள் யாரும் தொலைந்திடவென்று — தேவரனைவருமழியும்படி வெற்றிகொண்டு, தான் ஒருவன் ஆகி மேவுழி — தாமொருவரேயாய் நின்றபொழுது, நாரதன் — நாரதமுனிவர், அருளின் அ செயல் கண்டு — கருணையுடன் அச்செய்கையைப் பார்த்து வான் குருவை எய்தி — தேவகுருவையடைந்து, புகுந்தன கூறினான் — நிகழ்ந்த செயல்களை அவருக்குச் சொன்னார் எ—று.

நாரதன்-தத்துவஞானத்தைக் கொடுப்பவன். நாரம்-தத்துவஞானம். தன்-கொடுப்பவன். குமார்க்கடவுளது திருவிளையாடலென்றறியாதெதிர்த்து மாண்டனரேயென்றிரக்கமுற்று அவரை யெழுப்புவிக்க முயன்றனராதலின் 'அருளின்-அச் செயல்கண்டு' என்றார். (61)

நற்ற வம்புரி நாரதன் கூற்றினை  
அற்ற மில்லுணர் அந்தணன் கேட்டெழீஇ  
இற்ற தேகொல் இமையவர் வாழ்வெனச்  
சொற்று வல்லை துயருழந் தேகினான்.

இ—ள்: நல் தவம் புரி நாரதன் கூற்றினை—சிறந்த தவத்தைச் செய்கின்ற நாரத முனிவரது வார்த்தையை, அற்றம் இல் உணர்வு அந்தணன் கேட்டு எழீஇ—குற்ற மற்ற அறிவையுடைய வியாழன் செவிசாத்தியெழுந்து, இமையவர் வாழ்வு இற்றது கொல் என சொற்று—தேவர்களது வாழ்க்கை முடிந்ததாவென்று கூறி, துயருழந்து—மனத்துன்பமுற்று, வல்லை ஏகினான்—விரைவிற்போனார் எ—று.

அற்றம் சோர்வெனினுமாம். எழீஇ எழுந்து என்பதன் விகாரம். குமார்க்கடவுள் சமார்க்களத்தை தீங்க முன்னரெதிர்த்துப் பட வேண்டுமென்றெண்ணி யேகினாராதலின் 'வல்லை ஏகினான்' என்றார். (62)

ஆதி பன்மதி அண்டர் தமக்கிறை  
மாதிரத்தவர் மால்கரி தன்னுடன்  
சாதல் கொண்ட சமார்க்களந் தன்னிடைப்  
போதல் மேயினன் பொன்னெனும் பேரினான்.



இ—ள்: ஆதபன்—சூரியனும், மதி—சந்திரனும், அண்டர் தமக்கு இறை—தேவேந்திரனும், மாதிரத்தவர்—(ஏனைத்) திக்குப்பாலகர்களும், மால் கரி தன்னுடன் சாதல் கொண்ட—பெரிய ஐராவத யானையோடு மிறந்து கிடக்கின்ற, சமர்க்களம் தன் இடை—போர் நிலத்தில், பொன் எனும் பேரினன் போதல் மேயினன்—வியாழபகவான் போயினர் எ—று.

பொன்-பொன்னிறமுடையவன்.

(63)

ஆவி யின்றி அவர்மறி குற்றது  
தேவ ராசான் தெரிந்து படருறத்  
தாவி லேர்கெழு சண்முகன் அவ்விடை  
மேவி யாடும் வியப்பினை நோக்கினான்.

இ—ள்: தேவர் ஆசான்—தேவகுரு, அவர் ஆவி இன்றி மறிகுற்றது தெரிந்து—அத் தேவர்கள் உயிரிழந்து வீழ்ந்து கிடப்பதைப் பார்த்து, படர் உற—மனத்துயர் கொண்டு, தா இல் ஏர் கெழு சண்முகன் அ இடை மேவி ஆடும் வியப்பினை நோக்கினான்—குற்றமற்ற அழகு பொருந்திய ஆறுமுகக்கடவுள் அவ்விடத்து நின்று வினை யாடுகின்ற அதிசயத்தைப் பார்த்தார் எ—று.

தேவரென்பது விளங்குபவரெனவும் வானுலகத்தில் வசிப்பவரெனவும் பொருள்படும்.

(64)

முழுது ணர்ந்திடு மொய்சுடர்ப் பொன்னவன்  
எழுதொ ணுத எழில்நலந் தாங்கியோர்  
குழவி தன்னுருக் கொண்ட குமரனைத்  
தொழுது நின்று துதித்திது சொல்லுவான்.

இ—ள்: முழுது உணர்ந்திடும் மொய் சுடர் பொன்னவன்—எல்லாவற்றையு மறிந்த கூட்டமாகிய ஒளியையுடைய வியாழன், எழுத ஒணுத எழில் நலம் தாங்கி ஓர் குழவி தன் உரு கொண்ட குமரனை தொழுது—சித்திரித்தற்கரிய அழகின் சிறப்பைப் பொருந்தி ஒரு குழந்தையின் வடிவத்தைக் கொண்ட குமார்க்கடவுளைக் கைதொழுது, நின்று துதித்து இது சொல்லுவான்—நின்று தோத்திரஞ் செய்து இவ்வாசகத்தைக் கூறுவார் எ—று.

தாங்கிக்கொண்ட என இயையும்.

(65)

வேறு

கரியரி முகத்தினன் கடிய சூரனென்  
றுரைபெறு தானவர் ஒறுப்ப அல்கலும்  
பருவரல் உழந்துதன் பதிவிட் டிப்பெரு  
வரையிடை மகபதி மறைந்து வைகினான்.

இ—ள்: கரி (முகத்தினன்) அரி முகத்தினன் கடிய சூரன் என்று உரை பெறு தானவர் ஒறுப்ப—யானை முகத்தையுடைய தாரகனும் சிங்கமுகனும் கொடிய சூரபன்மனுமென்று சொல்லப்படுகின்ற அசுரர்கள் கடிய, மகபதி—இந்திரன், அல்கலும் பருவரல் உழந்து—தினந்தோறுந் துன்பத்தை யனுபவித்து, தன் பதி விட்டு—தனது நகரமாகிய அமராவதியை நீங்கி, இ பெரு வரை இடை மறைந்து வைகினான்—இந்தப் பெரிய மேருமலையில் வந்து மறைந்திருந்தான் எ—று.



தானவர்-(காசிப முனிவரது மனைவிமார்களுளொருத்தியாகிய) தனு என்பவளது புதல்வர். இப்பெயர் காரணங் கருதாது அசுரரென்னும் பொருளில் வழங்கிற்று. அல்கல்—நாள். (66)

அன்னவன் நின்னடி அடைந்து நிற்கொடே  
துன்னலர் தமதுயிர் தொலைத்துத் தொன்மைபோல்  
தன்னர செய்தவுந் தலைவ னாகவும்  
உன்னினன் பிறிதுவே றென்றும் உன்னலான்.

இ—ள்: அன்னவன்—அவ்விந்திரன், நின் அடி அடைந்து—தேவரீரது பாதங்களைச் சரண் புகுந்து, நின் கொடு ஏ துன்னலர் தமது உயிர் தொலைத்து—தேவரீரைக் கொண்டே பகைவராகிய அவுணரது உயிரை அழித்து, தொன்மை போல்தன் அரசு எய்தவும் தலைவன் ஆகவும் உன்னினன்—முன்போலத் தனதரசியலைப் பெறுதற்கும் தலைமையுடையதைற்குஞ் சிந்தித்தான், பிறிது வேறு ஒன்றும் உன்னலான்—அவையன்றி வேறென்றையுஞ் சிந்தித்திலான் என்று.

உம்மாலுதவி பெறக் கருதினானேயன்றி உமக்குத் தீங்கிழைக்க நினைத்தனல்லனென்பதாம், ஏகாரம்-பிரிநிலை. துன்னலர்-சேராதவர். (67)

பற்பகல் அருந்தவம் பயின்று வாடினன்  
தற்பர சரவணத் தடத்திற் போந்தவுன்  
உற்பவம் நோக்கியே உவகை பூத்தனன்  
சொற்படு துயரெலாந் தொலைத்து ளானென.

இ—ள்: தற்பர—கடவுளே!, பல் பகல் அரும் தவம் பயின்று வாடினன்—பல நாளாக அரிய தவத்தைச் செய்து வாடி, சரவண தடத்தில் போந்த உன் உற்பவம் நோக்கி—சரவண தடாகத்திலுதித்தருளிய தேவரீரது திருவவதாரத்தைப் பார்த்து, சொல் படு துயர் எலாம் தொலைத்துளான் என உவகை பூத்தனன்—சொல்லப்படுகின்ற துன்பங்களெல்லாவற்றையும் போக்கியவன்போல மகிழ்ச்சி பெற்றான் என்று.

தத்பரன் உற்பவம் என்னும் வட சொற்கள்-தற்பரன் உற்பவம் எனத் திரிந்தன. உணவொறுத்து மேனியை வருத்திச் செய்யுங் கடுந்தவமென்பார் 'அருந்தவம்' எனவும், நேர்ந்த துயர்களனைத்துமென்பார் 'சொற்படு துயரெலாம்' எனவும் கூறினார். (68)

கோடலும் மராத்தொடு குரவுஞ் செச்சையுஞ்  
சூடிய குமரநின் றெழும்பு செய்திட  
நேடுறும் இந்திரன் நீயித் தன்மையின்  
ஆடல்செய் திடுவதை அறிகி லானரோ.

இ—ள்: கோடலும் மராத்தொடு குரவும் செச்சையும் சூடிய குமர—காந்தப் பூவையும் கடப்பம் பூவையும் குராம் பூவையும் வெட்சிப் பூவையுமணிந்தருளிய குமாரக்கடவுளே!, நின் தொழும்பு செய்திட நேடுறும் இந்திரன்—தேவரீரது திருத்தொண்டுகளைச் செய்தற்குக் காலம் பார்த்திருக்கின்ற இந்திரன், நீ இ தன்மையின் ஆடல் செய்திடுவதை அறிகிலான்—தேவரீர் இவ்வாறு திருவிளையாட்டியற்றுவதை அறியமாட்டான் என்று.

கோடல், மரா, குரவு, செச்சை என்பன ஆகுபெயர்கள்.

(69)

நாரணன் முதலினோர் நாடிக் காணொண  
ஆரண முதல்வனும் உமையும் அன்னவர்  
சீரரு ளடைந்தனர் சிலரும் அல்லதை  
யாருன தாடலை அறியும் நீரினார்.

இ—ள்: நாரணன் முதலினோர் நாடி காண ஒண ஆரண முதல்வனும்—திருமால் முதலிய தேவத் தலைவர்களாலுந் தேடியறிதற்கரிய வேத முதல்வராகிய சிவ பிரானும், உமையும்—உமாதேவியாரும், அன்னவர் சீர் அருள் அடைந்தனர் சிலரும் அல்லதை—அவ்விருவரதுஞ் சிறந்த கருணையைப் பெற்றோர் சிலருமேயன்றி, உனது ஆடலை அறியும் நீரினார் ஆர்—தேவரீரது திருவிளையாட்டையறியுந் தகையினர் வேறு யாவருளர்? (ஒருவருமில்லை) எ—று.

நாரணன் நாராயணனென்னும் வடசொற்றிரிபு; கடலைத் தங்குமிடமாகக் கொண்டவனென்பது பொருள். பிறவாறுமுரைப்பர். உயர்வு சிறப்பும்மையும் காண என்னும் வினையெச்சத்தினீற்றகரமும் ஒண்ணு என்னும் ஈறு குறைந்த பெயரெச்சத்தின் ணகரவொற்றும் தொக்கன. அன்னவர் சீரருளடைந்தனர் சிலர் என்றது தத்துவ ஞான முற்றிய பெரியோர்களை. அல்லதையென்பதில் ஐசாரியை. (70)

பற்றிய தொடர்பையும் உயிரை யும்பகுத்  
திற்றென வுணர்கிலம் ஏதந் தீர்கிலஞ்  
சிறற்றுணர் வுடையதோர் சிறியம் யாமெலாம்  
உற்றுன தாடலை உணர வல்லமோ.

இ—ள்: சிறு உணர்வு உடையது ஓர் சிறியம்—சிறற்றினையுடைய எளியேங்கள், பற்றிய தொடர்பையும் உயிரையும் பகுத்து இற்று என உணர்கிலம்—பற்றியுள்ள பாசத்தையும் (அதனாற் பந்திக்கப்பட்ட) ஆன்மாவையும் வேறு பிரித்து இவ்வியல்பிற்றென அறிகின்றிலேம், ஏதம் தீர்கிலம்—(அங்ஙனமுணர்ந்த பின்னர் ஒழித்தற்பாலதாகிய) பாசக் குற்றத்தைத் தவிர்க்கின்றிலேம், யாம் எலாம் உனது ஆடலை உற்று உணர வல்லமோ—அத்தகைய யாங்களனைவேமும் தேவரீரது திருவிளையாடல்களை ஆராய்ந்தறியவல்லேமா? (வல்லமல்லேம்) எ—று.

பதிபசுபாச விவேகமும் மல நீக்கமுமில்லாதேம் தேவரீரதியல்பையுணர்தல் கூடாதென்பதாம். (71)

ஆதலால் வானவர்க் கரசன் ஆற்றவும்  
ஓதிதான் இன்மையால் உன்றன் ஆடலைத்  
தீதென வுன்னிவெஞ் செருவி னைத்தனன்  
நீதிசேர் தண்டமே நீபு ரிந்தனை.

இ—ள்: ஆதலால்—ஆதலினால், வானவர்க்கு அரசன்—தேவர்க்கரசனாகிய இந்திரன், ஆற்றவும் ஓதி இன்மையால் உன் தன் ஆடலை தீது என வுன்னி வெம் செரு இழைத்தனன்—மிகவும் ஞானமில்லாமையினால் தேவரீரது திருவிளையாட்டைக் கொடுஞ் செய்கையென்று கருதி வெவ்விய போரைச் செய்தான், நீ நீதி சேர் தண்டமே புரிந்தனை—தேவரீர் அவனுக்கு நியாயமான தண்டனையையே செய்தீர் எ—று.

தான் அசை. செய்த குற்றத்திற்கேற்ற தண்டமென்பார் 'நீதிசேர் தண்டம்' என்றார். (72)

மற்றுள தேவரும் மலைந்து தம்முயிர்  
அற்றனர் அவர்களும் அறிவி லாமையால்  
பெற்றிடுங் குரவரே பிழைத்த மைந்தரைச்  
செற்றிடின எவரஞ் செய்யற் பாலினோர்.

இ—ள்: மற்று உள தேவரும் மலைந்து தம் உயிர் அற்றனர்—ஏனைய தேவர் களும் பொருது தங்களான்மாவையிழக்கப் பெற்றார்கள், அவர்களும் அறிவு இல் லாமையால்—அவர்களும் (அவ்வாறறிந்தது) நல்லறிவின்மையாற்றான், பெற் றிடும் குரவரே பிழைத்த மைந்தரை செற்றிடின—பெற்ற தாய் தந்தையரே தவ றியற்றிய சிறுவரைக் கொன்றால், அருள் செய்யல் பாலினோர் எவர்—அனுக்கிர கத்தைச் செய்ய வல்லார் வேறியாவர்? (ஒருவருமில்லை) எ—று.

காக்குங் கடவுளாகிய தேவரீரே செய்த பிழையைப் பொறுத்தருளாது கொண் றீராயின் இவர்க்கினியருள் செய்தற்பாலார் வேறியாவரென்பதை உபமானமுகத் தாலுய்த்துணரவைத்தலின் இது பிறிதினவிற்கியென்னுமணி. (73)

சின்மய மாகிய செம்மல் சிம்புளாம்  
பொன்மலி சிறையுடைப் புள்ளின் நாயகன்  
வன்மைகொள் விலங்கினை மாற்ற லல்லது  
மின்மினி தனையடல் விசய மாகுமோ.

இ—ள்: சித் மயம் ஆகிய செம்மல்—ஞான வடிவாகிய கடவுளே!, சிம்புள் ஆம் பொன் மலி சிறை உடை புள்ளின் நாயகன்—சரபமென்று சொல்லப்படு கின்ற அழகுமிக்க சிறகுகளையுடைய பறவைகட்கரசன், வன்மை கொள் விலங் கினை மாற்றல் அல்லது மின்மினி தனை அடல் விசயம் ஆகுமோ—வலிபடைத்துள தாகிய சிங்கத்தைக் கொல்வதேயன்றி மின்மினியைக் கொல்வது வீரமாகுமா? ஆகாதே) எ—று.

சித் + மயம் = சின்மயம். வடநூல் விதிப்படி சந்திபெற்றது. செம்மல்- அண்மைவிளி. சிறந்ததை அரசனெனல் மரபாதலின் 'புள்ளினாயகன்' என உயர் திணையாற் கூறினார். பெருவிறல் படைத்த குரனாதியரையழிப்பதேயன்றி வலி யற்ற இத்தேவர்களையழித்தது நுமக்கு வென்றியாகாதென்பதை உபமானமுகத் தாலுய்த்துணர வைத்தலின் இச் செய்யுளும் முற்செய்யுளிற் காட்டிய அணியே யாம். (74)

ஒறுத்திடும் அவுணர்க ளொழிய வேரொடும்  
அறுத்தருள் உணர்விலா அளியர் உன்னடி  
மறுத்தலில் அன்பினர் மற்றின் னோர்பிழை  
பொறுத்தருள் கருணையாற் புணரி போன்றுளாய்.

இ—ள்: கருணையால் புணரி போன்று உளாய்—தண்ணளியாற் கடல்போன்ற வரே!, ஒறுத்திடும் அவுணர்கள் ஒழிய வேரொடும் அறுத்து அருள்—எங்களை வருத்துகின்ற குரனாதிய அசுரர்கள் அழியும்படி அடியோடு சங்கரித்தருளுவீர், மற்று—அன்றியும், உணர்வு இலா அளியர்—உய்த்துணர்வில்லாத எளியவர் களும், உன் அடி மறத்தல் இல் அன்பினர்—தேவரீரது பாதங்களை எப்போதும் மற வாத பேரன்புடையவர்களுமாகிய, இன்னோர் பிழை பொறுத்து அருள்—இவர்கள் செய்த குற்றத்தைப் பொறுத்தருளுக எ—று.

மற்று வினைமாற்று. அளவிடற்கரிய பெருங்கருணையையுடையாயென்பார் 'கருணையாற் புணரி போன்றுளாய்' என்றார். (75)

பரமுற வணிகரைப் பரித்துப் பல்வளங்  
தருகலங் கவிழ்ந்திடச் சாய்த்து மற்றவர்  
ஒருதலை விளிதல்போல் உன்னிற் பெற்றிடுந்  
திருவினர் பொருதுணைச் செருவில் துஞ்சினார்.

இ—ள்: பரம் உற வணிகரை பரித்து பல் வளம் தரு கலம் கவிழ்ந்திட சாய்த்து—பாரமாக வர்த்தகரைத் தாங்கிப் பலவளப்பங்கனையுந் தருகின்ற மரக்கலத்தைக் கவிழும்படி புரட்டுதலினால், அவர் ஒருதலை விளிதல் போல்—அம் மரக்கலத்தை யாதாரமாகக் கொண்ட வணிகர்கள் நிச்சயமாக இறப்பது போல, உன்னில் பெற்றிடும் திருவினர்—தேவரீராற் பெறுஞ் சிறப்பினையுடைய தேவர்கள், உனை பொருது செருவில் துஞ்சினார்—தேவரீருடன் போர் செய்து அப் போரிவிறந்தார்கள் என்று.

பரித்தல்-வளங்களானுய ஊதியத்தால் அவரையும் மனைவி மக்களாதியோரையும் வாழ்வித்தல். அவ்வாழ்விற்குத் தானேயல்லது பிறிதொரு கருவியுமில்லதாக வென்பார் 'பரமுற' என்றார்.

மரக்கலத்தால் வளம் பெறவேண்டிய வணிகர்கள் அறிவினத்தாலதனைக் கவிழ்த்து வரும் வளத்தையுந் தம்முயிரையு மொருங்கேயிழப்பது போல, நும்மாற் குரனாதியரைத் தொலைப்பித்துப் பழைய ஆக்கத்தைப் பெற விரும்பிய தேவர்கள் அறியாமையால் உம்முடன் பகைத்து நும்மாலெய்தும் வளத்தையுந் தம்முயிரையு மொருங்கேயிழந்தனரென்பது கருத்து. (76)

தொழுதகு நின்னடித் தொண்ட ராற்றிய  
பிழையது கொள்ளலை பெரும சிந்தையுள்  
அழிதரு மினையவர் அறிவு பெற்றிவண்  
எழுவகை யருளென இறைஞ்சிக் கூறினான்.

இ—ள்: பெரும்—இறைவரே!, தொழுதகு நின் அடி தொண்டர் ஆற்றிய பிழையது சிந்தையுள் கொள்ளலை—வணங்கத்தக்க உமது அடியார்களியற்றிய குற்றத்தைத் திருவுளத்திற் கொள்ளாது, அழிதரும் இனையவர் அறிவுபெற்று இவண் எழுவகை அருள்—இறந்த இத் தேவர்கள் உணர்வு பெற்று இவ்விடத்தெழும்படி கருணை செய்க. என—என்று, இறைஞ்சி கூறினான்—வணங்கி விண்ணப்பஞ் செய்தார் என்று.

கொள்ளலை-முற்றெச்சம். அடித்தொண்டு-அடிமைத்தொழில். (77)

பொன்னவன் இன்னன புகன்று வேண்டிட  
முன்னவர் முன்னவன் முறுவல் செய்துவான்  
மன்னவ னாதியர் மால்க ளிற்றொடும்  
அந்நிலை எழும்வகை அருள்செய் தானரோ.

இ—ள்: பொன்னவன் இன்னன புகன்று வேண்டிட—வியாழபகவான் இவ் வாசகங்களைக் கூறிக் குறையிரப்ப, முன்னவன் முறுவல் செய்து—முதல்வர்க்கு முதல்வராகிய குமாரசுந்தரன் குறுநகை செய்து, வான் மன்னவன் ஆதியர் மால் களிற்றொடும் அநிலை எழும் வகை அருள் செய்தான்—இந்திரன் முதலிய தேவர்கள் மதமயக்கத்தையுடைய ஐராவத யானையோடும் அப்பொழுது எழும்பும் வண்ணங் கருணைபுரிந்தார் என்று.



வியாழனது வேண்டுகோட்கிசைந்தமையால் முறுவல் செய்தனர். நிலை-இடமு  
மாம். இன்ன அன்ன என்பது இன்னன என மருவிற்று. (78)

### வேறு

அந்தியின் வனப்புடைய மெய்க்குகன் எழுப்புதலும் அன்னபொழுதே  
இந்திரனும் மாதிர வரைப்பினரும் வானவரும் யாவரு மெழாஅச்  
சிந்தைதனில் மெய்யுணர்வு தோன்றுதலும்முன்புரி செயற்கையுணராக்  
கந்தனெடு கொல்சமர் புரிந்ததென உன்னினர் கலங்கி யெவரும்.

இ—ள்: அந்தியின் வனப்பு உடைய மெய் குகன் எழுப்புதலும்—செவ்  
வானத்தை யொத்த நிறமமைந்த திருமேனியையுடைய குமார்க்கடவுள் எழுப்பு  
தலும், அன்ன பொழுதே—அப்பொழுதே, இந்திரனும் மாதிர வரைப்பினரும்  
வானவரும் யாவரும் எழா—இந்திரனும் ஏனைத்திக்குப் பாலகர்களுந் தேவர்களு  
மாகிய எல்லோருமெழும்பி, சிந்தை தனில் மெய் உணர்வு தோன்றுதலும்—மனத்  
தில் நல்லறிவுண்டானவுடன், முன் புரி செயற்கை உணரா—முன்னரேயியற்றிய  
செயலையறிந்து, எவரும் கலங்கி—அனைவரும் மனம் வருந்தி, சமர் புரிந்தது கந்த  
னெடு கொல் என உன்னினர்—யாங்கள் போரியற்றியது முருகவேளுடனே  
வென்று நினைத்தார்கள் என்று.

அந்தி-ஆகுபெயர். வனப்பு-ஈண்டு நிறத்தையுணர்த்திற்று. ஏ-தேற்றம்.  
அளபெடை செய்யுளோசை நிறைக்க வந்தது. (79)

கலங்கினர் இரங்கினர் கலுழ்ந்தனர் புலர்ந்தனர் கவன்ற னர்உளம்  
மலங்கினர் விடந்தனை அயின்றவ ரெனும்படி மயர்ந்த னலிசேர்  
உலங்கென உலைந்தனர் ஒடுங்கினர் நடுங்கினர் உரந்தனை யிழந்  
திலங்கெழில் முகம்பொலி விகந்தனர் பொருந்தமையிகழ்ந்தனர்களே.

இ—ள்: கலங்கினர்—கலங்கி, இரங்கினர்—இரங்கி, கலுழ்ந்தனர்—அழுது,  
புலர்ந்தனர்—மேனிவாடி, கவன்றனர்—கவலையுற்று, உளம் மலங்கினர்—மனஞ்  
சோர்ந்து, விடம் தனை அயின்றவர் எனும்படி மயர்ந்து—நஞ்சையுண்டவரென்று  
கண்டோர் சொல்லுமாறு மயங்கி, அனலி சேர் உலங்கு என உலைந்தனர்—நெருப்  
பையணுகிய கொதுகு போலலைந்து, ஒடுங்கினர்—ஒடுங்கி, நடுங்கினர்—நடுங்கி,  
உரம் தனை இழந்து—வலிமையையிழந்து, இலங்கு எழில் முகம் பொலிவு இழந்  
தனர்—விளங்குகின்ற அழகிய முகம் பொலிவு குன்றப்பெற்று, பொரும் தமை  
இகழ்ந்தனர்கள்—போர் செய்த தம்மை நிந்தித்தார்கள் என்று.

கலங்கினர் முதலிய முற்றுக்களை எச்சமாக்காது முற்றாய்க் கூறினுமாம். (80)

துஞ்சியெழும் அன்னவர்கள் ஏழுலுலகு முன்னுதவு சுந்தரிதரும்  
மஞ்சனரு ளோடுவினை யாடுவது காண்டலும் வணங்கி யனையான்  
செஞ்சரண் இரண்டினையு முச்சிகொடு மோயினர் சிறந்த லர்துணைக்  
கஞ்சமல ரிற்பல நிறங்கொள் அரியின்தொகை கவைஇய தெனவே.

இ—ள்: துஞ்சி எழும் அன்னவர்கள்—இறந்து பின் உயிர் பெற்றெழுந்த அத்  
தேவர்கள், ஏழு உலகும் முன் உதவு சுந்தரி தரும் மஞ்சன் அருளோடு வினையாடு  
வது காண்டலும்—ஏழுலகங்களையும் முன்னரேயின்ற உமாதேவியார் பெற்றருளிய



புதல்வராகிய முருகக்கடவுள் கருணையுடன் திருவிளையாடல் செய்வதைத் தரிசித்த வுடன், வணங்கி—பணிந்து, சிறந்து அவர் துணை கஞ்சமலரில் பல நிறம் கொள் அரியின் தொகை கவை இயது என—சிறப்புற்று மலர்ந்த இரண்டு தாமரை மலர் களிற் பல நிறங்களையுடைய வண்டுக் கூட்டங்கள் மொய்த்ததுபோல, அனையான் செம் சரண் இரண்டினையும் உச்சிகொடு மோயினர்—அக் கடவுளது சிவந்த இரண்டு பாதங்களையுஞ் சிரமேற்கொண்டு மோந்தார்கள் என்று.

இறத்தலைத் துஞ்சலென்பது மங்கல வழக்கு. ஏழுலகெனப் பொதுப்படக் கூறியதனால் மேலேழுலகங்களையுங் கீழேழுலகங்களையுங் கொள்க. மஞ்சன்-மைந்தனென்பதன் போலி. கவை இயது-கவைத்தது என்பதன் விகாரம். அடிகளுக்கு மலர்களுந் தலைகளுக்கு வண்டுகளும் உருவொத்தலாலும் தேவர்கள் பாதத்தை முகத்தற்கு வண்டுகள் மலரை முகத்தல் தொழிலொத்தலாலும் இது வடிவுந் தொழிலும் பற்றி வந்தவுவமை. ஒருவமையிற் பல வொப்புமையுளவாதலுமரபென் பதை 'விரவியும் வருஉமரபினவென்ப' என்னுந் தொல்காப்பியச் சூத்திரத்தானு முணர்க. (81)

கந்தநம ஐந்துமுகர் தந்தமுரு கேசநம கங்கை யுமைதன்  
மைந்தநம பன்னிரு புயத்தநம நீபமலர் மாலை புனையுந்  
தந்தைநம ஆறுமுக வாதிநம சோதிநம தற்பர மதாம்  
எந்தைநம என்றுமினையோய்நம குமாரநம என்று தொழுதார்.

இ—ள்: கந்த நம—கந்தசுவாமியே வணக்கம், ஐந்து முகர் தந்த முருகேச நம—ஐந்து திருமுகங்களையுடைய சிவபிரான் பெற்றருளிய முருகேசரே வணக்கம், கங்கை உமை தன் மைந்த நம—கங்காதேவியினதும் உமாதேவியினதும் குமாரரே வணக்கம், பன்னிரு புயத்த நம—பன்னிரண்டு திருத்தோள்களையுடையவரே வணக்கம், நீப மலர் மாலை புனையும் தந்தை நம—கடப்ப மலர் மாலையையணிந்த பரம பிதாவே வணக்கம், ஆறுமுக ஆதி நம—ஆறு திருமுகங்களையுடைய முதற் கடவுளே வணக்கம், சோதி நம—சோதி ரூபரே வணக்கம், தற்பரம் அது ஆம் எந்தை நம—பதிப் பொருளாகிய எங்கள் கடவுளே வணக்கம், என்றும் இனையோய் நம—எஞ்ஞான்று மிளமைப் பிராயத்தையுடையவரே வணக்கம், குமார நம—குமாரக் கடவுளே வணக்கம், என்று தொழுதார்—என்று துதித்தார்கள் (அத் தேவர்கள்) என்று. (82)

பொருந்துதலை யன்புடன் எழுந்தவர்கள் இவ்வகை புகழ்ந்து மனமேல் அரந்தைகொடு மெய்ந்நடு நடுங்குதலும் அன்னதை அறிந்து குமரன் வருந்தலிர் வருந்தலி ரெனக்கருணை செய்திடலும் மற்றவர்கடாம் பெருந்துயரும் அச்சமு மகன்றுதொழு தேயினைய பேசினர்களால்.

இ—ள்: எழுந்தவர்கள்—உயிர் பெற்றெழுந்த தேவர்கள், பொருந்து தலை அன்புடன் இவகை புகழ்ந்து—தம்மாட்டுப் பொருந்திய பேரன்புடனே இவ்வாறு துதித்து, மனமேல் அரந்தை கொடு மெய் நடுநடுங்குதலும்—மனத்திற் றுன்பங் கொண்டு சரீரம் நடுநடுங்கலும், குமரன் அன்னதை அறிந்து—குமாரக்கடவுள் அத் தன்மையைப் பார்த்து, வருந்தலிர் வருந்தலிர் என கருணை செய்திடலும்—வருந்தாதீர் வருந்தாதீரென்று கிருபை செய்ய, அவர்கள்—அத்தேவர்கள், பெரும் துயரும் அச்சமும் அகன்று—பெருந் துன்பத்தையும் பயத்தையும் நீங்கி, இனைய பேசினர்கள்—இவ் வார்த்தைகளைக் கூறினார்கள் என்று.

நடுநடுங்கு-இரட்டைக் கிளவி. வருந்தலிர் வருந்தலிரென்னுமடுக்கு அச்சந் தீர்த்தற்கண் வந்தது. (83)

ஆயவமு தத்தினொடு நஞ்சளவி உண்குநரை அவ்விடமலால் தூயவமு தோஷயிர் தொலைக்குமது போலுனது தொல்ல ருளினால் ஏயதிரு வெய்திட இருந்தனம் உன் னோடமரி யற்றி யதனால் நீயெமை முடித்தியலை அன்னதவ நெம்முயிரை நீக்கி யதரோ.

இ—ள்: ஆய அமுதத்தினொடு நஞ்சு அளவி உண்குநரை—உண்ணுதற்கேற்ற அமிர்தத்தினுடனே (உண்ணத்தகாத) நஞ்சையுங் கலந்துட் கொள்ளுகின்றவர்களை, அ விடம் அலால் தூய அமுது உயிர் தொலைக்குமோ—அந்த நஞ்சேயன்றிச் சுத்தமான அமிர்தங் கொல்லுமா? (கொல்லாது), அது போல்—அதுபோல, உனதுதொல் அருளினால் ஏய திரு எய்திட இருந்தனம் உன்னோடு அமர் இயற்றிய தனால்—தேவரீரது பழைய கருணையினுற் பெருஞ் செல்வத்தைப் பெற வெண்ணி யிருந்த யாங்கள் தேவரீரோடு போர் செய்ததனால், நீ எமை முடித்தி அலை—தேவ ரீர் எம்மைக் கொன்றீ ரல்லீர், அன்ன தவறு எம் உயிரை நீக்கியது—அந்தக் குற்றமே எங்களுயிரைக் கொன்றது எ—று.

ஓகாரம் எதிர்மறை. பிரிநிலையேகாரங்கள் தொக்கன. மறுபொருளுவமை யணி. வாணான் வளரும் பொருட்டு அமுதுண்போன் அதனோடு விடத்தையும் அறியாமையாற் கலந்துண்ணின் அவ்விடமே அவனுயிரையழிப்பதுபோல, எமது வளத்தைப் பெறும் பொருட்டு நும்மை வழிபட நினைந்த சிறியேம் அறியாமையாற் பாசத்தன்மையின் அப் பகையே எம்முயிரைத் தொலைத்ததென்பது கருத்து. (84)

பண்டுபர மன்றனை இகழ்ந்தவன் மகத்திலிடு பாக மதியாம் உண்டபவம் இன்னமும் முடிந்தில அதன்றியும் உணைப்பொ ருதுநேர் கொண்டிகல் புரிந்தனம் அளப்பில்பவம் வந்தகும ரேச எமை நீ தண்டமுறை செய்தவை தொலைத்தனை உளத்துடைய தண்ணளியினால்.

இ—ள்: பண்டுபரமன் தனை இகழ்ந்தவன் மகத்தில் இடு பாகமது யாம் உண்ட பவம் இன்னமும் முடிந்தில—முற்காலத்திற் சிவபிரானை நிந்தித்த தக்கன் வேள்வியிற் கொடுத்த அவிப் பாகத்தை யாமுண்ட பாவம் இன்னும் நீங்கவில்லை, அது அன்றியும்—அஃதல்லாமலும், உனை நேர்கொண்டு பொருது இகல் புரிந்தனம்—தேவரீரை யெதிர்த்துப் போர்செய்து பகைத்தேம், அளப்பு இல் பவம் வந்த—(ஆதலின்) அளவிறந்த பாவங்கள் நேர்ந்தன, குமர ஈச—குமரக்கடவுளே!, நீ—தேவரீர், உளத்து உடைய தண்ணளியினால் எமை முறை தண்டம் செய்து அவை தொலைத்தனை—திருவுளத்திற் பொருந்திய கருணையினால் எங்களை முறைப் படி தண்டித்து அப் பாவங்களைத் தீர்த்தருளினீர் எ—று. (85)

ஆதலின் எமக்கடிகள் செய்த அரு ளுக்குநிக ராற்று வதுதான் ஏதுளது மற்றெமை உனக்கடிய ராகஇவ ணீது மெனினும் ஆதிபர மாகிய உனக்கடியம் யாம்புதி தளிப்பதெவனோ தாதையர் பெறச்சிறுவர் தங்களை அவர்க்கருள்கை தக்கபரிசோ.

இ—ள்: ஆதலின்—ஆதலினால், எமக்கு அடிகள் செய்த அருளுக்கு நிகர் ஆற்று வது ஏது உளது—எங்களுக்குத் தேவரீர் புரிந்த கருணைக்குக் கைம்மாறாகச் செய்யத்தக்கது யாதிருக்கின்றது? (யாதுமில்லை), மற்று எமை உனக்கு அடியார் ஆக

இவண் ஈதும் எனினும்—அதற்கிணையாக எங்களைத் தேவரீருக்கு அடியவர்களாக இப்பொழுது ஒப்பிப் போமென்றாலும், யாம் ஆதி பரம் ஆகிய உனக்கு அடியம்—நாங்கள் ஆதி கடவுளாகிய தேவரீருக்கு இயல்பாகவே அடியேம், புதிது அளிப்பது எவன்—புதிதாக ஒப்பிப்பதெப்படி?, சிறுவர்—புத்திரர்கள், தாதையர் பெற—தாய் தந்தையரேற்றுக் கொள்ளும்படி, தங்களை அவர்க்கு அருள்கை தக்க பரிசோ—தங்களை அவர்களுக்குக் கொடுப்பது தகுந்த முறையா? (அல்லவே) எ—று.

மற்று வினைமாற்று. தாதையரென்பது ஏகசேட பதத்து வந்துவமாக நின்று தாய் தந்தையரைச் சுட்டும். அடிமைகளாகிய எம்மை ஆண்டவனாகிய நுமக்கு மீட்டும் அடிமைகளாகக் கொடுப்பது மைந்தர்கள் தாய் தந்தையர்க்குத் தம்மை மீட்டும் புதல்வராகக் கொடுத்தல் போலாமென உபமான உபமேய தருமங்களை இரண்டு வாக்கியங்களால் ஒப்பித்துக் கூறலின் இது எடுத்துக்காட்டுவமையணி. (86) வேற்றுப் பொருள் வைப்பென்பர் தண்டியாசிரியர்.

அன்னதெனி னுந்தெளிவில் பேதையடி யேம்பிழை யனைத்தும் உளமேல் உன்னலை பொறுத்தியென வேகுமர வேள் அவையுணர்ந்து நமைநீர் முன்னமொரு சேயென நினைந்துபொரு தீர்நமது மொய்ம்பு முயர்வும் இன்னுமுண ரும்படி தெரித்துமென ஒருருவம் எய்தி னனரோ.

இ—ள்: அன்னது எனினும்—அவ்வாறாயினும், தெளிவு இல் பேதை அடியேம் பிழை அனைத்தும் உளமேல் உன்னலை பொறுத்தி—நல்லறிவில்லாத மூட புத்தியையுடைய அடியேங்களியற்றிய குற்றங்களெல்லாவற்றையுந் திருவுள்ளத்தில் நினையாது பொறுத்தருளுக, என—என்று வேண்டுதல் செய்ய, குமரவேள் அவை உணர்ந்து—குமார்க்கடவுள் அவற்றையறிந்து, நீர் நமை ஒரு சேய் என நினைந்து முன்னம் பொருதீர்—நீவிர் எமை ஒரு குழந்தையென்று நினைத்து முன்னே போர் செய்தீர்கள், நமது மொய்ம்பும் உயர்வும் இன்னும் உணரும் படி தெரிந்தும்—என—எமது வலிமையையும் மகிமையையும் இன்னும் அறியும் படி காட்டுவோமென்று, ஓர் உருவம் எய்தினன்—ஒரு வடிவத்தைக்கொண்டார் எ—று.

தேவரீர் செய்த உதவிக்கு நாஞ் செயற்பாலதாகிய கைம்மாறு பிறிதின்றாயினு மென்பார் 'அன்னதெனினும்' என்றார். போரியற்றிக் காட்டினதேயன்றிப் பிறி தொரு வகையானுங் காட்டுதுமென்பார் 'இன்னுமுணரும்படி தெரித்தும்' என்றார். (87)

எண்டிசையு மீரெழு திறத்துலகும் எண்கிரியு மேழு கடலுந் தெண்டிரையும் நேமிவரை யும்பிறவும் வேறுதிரிபாகி யுளர்சீர் அண்டநிரை யானவு மனைத்துயிரும் எப்பொருளு மாகி அயனும் விண்டும் அரனுஞ்செறிய ஒருருவு கொண்டனன் விறற்கு மரணே.

இ—ள்: எண் திசையும்—எட்டுத்திக்குகளும், ஈரெழு திறத்து உலகும்—பதினான்கு வகைப்பட்ட உலகங்களும், எண் கிரியும்—எட்டுக் குலமலைகளும், ஏழு கடலும்—ஏழு சமுத்திரங்களும், தென் திரையும்—தெளிவான அலைகளையுடைய புறக் கடலும், நேமி வரையும்—சக்கரவாள மலையும், பிறவும்—பிறபொருள்களும், வேறு திரிபு ஆகி உளசீர் அண்ட நிரை ஆனவும்—வெவ்வேறான மாறுபாடுகள் மைந்துள்ள சிறந்த அண்ட நிரைகளும், அனைத்து உயிரும் எ பொருளும் ஆகி—எல்லாவுயிர்ப் பொருள்களும் உயிரல் பொருள்களும் வடிவமாகி, அயனும் விண்

டும் அரனும் செறிய—பிரமதேவருந் திருமாலுஞ் சிவபிரானும் அமைய ஓர் உருவு கொண்டனன்—ஒரு திருவுருவத்தைக் கொண்டார், விறல் குமரன்—வலிய குமாரக்கடவுள் எ—று.

இவ்வுருப் புரரமேச்சுர ரூபமெனவும் விச்சுவ ரூபமெனவும் பெயர்பெறும். (88)

மண்ணளவு பாதலமெ லாஞ்சரணம் மாதிர வரைப்பும் மிகுதோள் விண்ணளவெ லாமுடிகள் பேரொளியெ லாம்நயனம் மெய்ந்ந டுவெலாம் பண்ணளவு வேதமணி வாய்உணர்வெ லாஞ்செவிகள் பக்கம் அயன்மால் எண்ணளவு சிந்தையுமை ஐந்தொழிலும் நல்கியருள் ஈச னுயிரே.

இ—ள்: மண் அளவு பாதலம் எலாம் சரணம்—பூவுலகம் வரையுமுள்ள கீழுலகங்களெல்லாம் (அத்திருவுருவத்திற்குத்) திருவடிகளாம், மாதிர வரைப்பு மிகு தோள்—திக்கினெல்லைகள் சிறந்த புயங்களாம், விண் அளவு எலாம் முடிகள்—மேலுலகத்தினெல்லை முழுதுஞ் சிரசுகளாம், பேர் ஒளி எலாம் நயனம்—பெரிய சுடர்கள் மூன்றுங் கண்களாம், நடு எலாம் மெய்—(மண்ணுலகத்திற்கும் விண்ணுலகத்திற்கும்) இடையிலுள்ள வெளி முழுதுந் திருமேனியாம், பண் அளவு வேதம் அணி வாய்-இசை பொருந்திய வேதங்கள் அழகிய வாய்களாம், உணர்வு எலாம் செவிகள்— (பிரபஞ்சத்திலுள்ள) புத்திதத்துவ முழுவதுங் காதுகளாம், அயன் மால் பக்கம்—பிரமதேவருந் திருமாலும் முறையே வலமும் இடமுமாகிய இரு பக்கங்களுமாம், உமை எண் அளவு சிந்தை—உமாதேவியார் கருதுந்தன்மையமைந்த மனமாம், ஐந்தொழிலும் நல்கி அருள் ஈசன் உயிர்—பஞ்சகிருத்தியங்களை யுஞ் செய்தருளுகின்ற சிவபிரான் ஆன்மாவாம் எ—று.

மணிவாய் எனச் சொல்வகுப்பினுமாம். முற்செய்யுளிற் சுருக்கிக் கூறிய வடிவை இச் செய்யுளால் விரித்துணர்த்தினார். (89)

ஆனதொரு பேருருவு கொண்டும ரேசனுற அண்டர் பதியும் ஏனையரும் அற்புதமி தற்புதமி தென்றுதொழு தெல்ல வருமாய் வானமிசை நோக்கினர்கள் மெய்வடிவம் யாவையும் வனப்பு முணரார் சானுவள வாஅரிது கண்டனர் புகழ்ந்தினைய சாற்றி னர்களால்.

இ—ள்: குமர ஈசன்—முருகக்கடவுள், ஆனது ஒரு பேர் உருவுகொண்டு உற—அவ்வியல்பினதாகிய பெரிய ஒரு திருவுருவத்தைக் கொண்டு நிற்ப, அண்டர் பதியும் ஏனையரும் இது அற்புதம் இது அற்புதம் என்று தொழுது—இந்திரனும் மற்றைய தேவர்களும் இது ஆச்சரியம் இது ஆச்சரியம் என்று கூறிக் கை தொழுது, எல்லவரும் ஆய் வானமிசை நோக்கினர்கள்—அனைவரும் ஒருங்குகூடி ஆகாயத்தின் மேற்பார்த்து, மெய் வடிவம் யாவையும் வனப்பும் உணரார்—மெய்மையாகியஅத்திருவுருவ முழுதையும் அதனழகையுங் காணப் பெருதவர்களாய், சானுவளவா அரிது கண்டனர்—முழங்கால் வரையும் அரிதாக நோக்கி, புகழ்ந்து இனைய சாற்றினார்கள்—வியந்து இவ்வாசகங்களை விண்ணப்பஞ் செய்தார்கள் எ—று.

அற்புதத்திற்குக் காரணமாகிய வடிவத்தை அற்புதமென்றது காரண காரிய உபகாரம். அடுக்கு வியப்பின் கண்வந்தது. நோக்கினர்கள் உணரார் கண்டனர் என்பன முற்றெச்சங்கள். முன்னொரு காலும் இத்தகைய வடிவத்தைத் தரிசித்



திலராதலின் 'அற்புதமிதற்புதம், எனவும், முழுதுந் தரிசிக்க வேண்டுமென்னு மாவலுடன் பார்வை செலுத்திய வழியும் முழந்தாளின் மேற்றரிசித்திலரென் பார் 'சானுவளவாவரிது கண்டனர்' எனவும் கூறினார். (90)

### வேறு

சேணலம் வந்த சோதிச் சிற்பர முதல்வ எம்முன்  
மாணல முறநீ கொண்ட வான்பெருங் கோலந் தன்னைக்  
காணலம் அடியேங் காணக் காட்டிடல் வேண்டு மென்ன  
நீணலங் கொண்டு நின்ற நெடுந்தகை அதனைக் கேளா.

இ—ள்: சேண் அலம் வந்த சோதிச் சிற்பர முதல்வ—ஆகாயமனைத்தும் பர விய சோதியையுடைய ஞான வடிவான முதல்வரே!, நீ மாண் நலம் உற எம் முன் கொண்ட வான் பெரும் கோலம் தன்னை—தேவரீர் பேரழகு பொருந்த எங் களுக்கு முன் கொண்டருளிய மிகப் பெரிய இந்தத் திருவுருவத்தை, அடியேம் காணலம்—சிறியேங்கள் காணுமாற்றலில்லேம் (ஆதலின்), காண காட்டிடல் வேண்டும் என்ன—தரிசிக்கும்படி காட்டியருளுதல் வேண்டுமென்று முறையிட, நீள் நலம் கொண்டு நின்ற நெடுந்தகை—நெடிய நல்ல வடிவத்தை (விசுவ ரூபத்தை) கொண்டு நின்ற பெருந்தகைமையையுடைய முருகக்கடவுள், அதனை கேளா—அவ் வாசகத்தைக் கேட்டருளி எ—று.

அலம் வருதல் அமையுமென்னும்படி பொருந்துதல். நெடுந்தகை-அன் மொழித் தொகை. பரஞ்சோதியென்பார் 'சேணலம் வந்த சோதி' என்றார். இச் செய்யுளும் பிற்செய்யுளுங் குளகம். (91)

கருணைசெய் தொளிகள் மிக்க கண்ணவர்க் கருளிச் செவ்வேள்  
அருணமார் பரிதிப் புத்தேள் அனந்தகோடிகள்சேர்ந் தென்னத்  
தருணவில் வீசி நின்ற தனதுரு முற்றுங் காட்ட  
இரணிய வரைக்கண் நின்ற இந்திரன் முதலோர் கண்டார்.

இ—ள்: செவ்வேள்—குமார்க்கடவுள், கருணைசெய்து—கிருபை செய்து ஒளிகள் மிக்க கண் அவர்க்கு அருளி—ஒளிமிகுந்த கண்களை அவர்களுக்குக் கொடுத்தருளி, அருணம் ஆர் பரிதிப்புத்தேள் அனந்தகோடிகள் சேர்ந்து என்ன தருணவில் வீசி நின்ற தனது உரு முற்றும் காட்ட—செந்நிறம் நிறையப் பெற்ற அனேக கோடி சூரியர்கள் ஒருங்கு கூடினாற்போல இளங் கிரணங்களைப் பரப்பி நின்ற தமது வடிவ முழுதையுங் காண்பிக்க, இரணிய வரை கண் நின்ற இந்திரன் முதலோர் கண்டார் — மேருமலையின்கணின்ற இந்திரன் முத லிய தேவர்கள் அதனைத் தரிசித்தார்கள் எ—று.

அருளிக்காட்டக் கண்டார் என இயையும். பௌதிக சோதியை மாத்திரம் பார்க்கவல்ல மாமிச நேத்திரத்தையொழித்துப் பரஞ்சோதியின் மேலுஞ் செல்ல வல்ல ஞானநேத்திரத்தையருளினராதலின் 'ஒளிகள்மிக்க கண்—அருளி' எனவும், உதயசூரியனென்பார் அருணமார் பரிதிப்புத்தேள்' எனவும், தழைவுமிக்க ஒளி யென்பார் தருணவில்' எனவும் கூறினார். (92)

அடிமுதன் முடியின் காறும் அறுமுகன் உருவ மெல்லாங்  
கடிதவ னருளால் நோக்கிக் கணிப்பிலா அண்ட முற்றும்  
முடிவறு முயிர்கள் யாவும் மூவருந் தேவர் யாரும்  
வடிவினில் இருப்பக் கண்டு வணங்கியே வழுத்திச் சொல்வார்.



இ—ள்: அறுமுகன் உருவம் எல்லாம்—ஆறு திருமுகங்களையுடைய குமாரக் கடவுளின் திருவுருவ முழுவதையும், அடிமுதல் முடியின் காறும்—பாதமுதல் முடியிருக, அவன் அருளால் கடிது நோக்கி—அந்தக் கடவுளது கருணையினால் விரைவிற்பார்த்து, கணிப்பு இலா அண்டம் முற்றும் முடிவு அறும் உயிர்கள் யாவும் மூவரும் தேவர் யாரும் வடிவினில் இருப்ப கண்டு—அளவிடப்படாத அண்டங்களனைத்தும் அளவிறந்த உயிர்களனைத்தும் மும்மூர்த்திகளும் தேவரனைவரும் அத்திருவுருவத்திலமைந்திருப்பக் கண்டு, வணங்கி வழத்தி சொல்வார்—நமஸ்கரித்துத் துதித்து (இவ்வாறு) கூறுவார்கள் என்று. (93)

அம்புவி முதலாம் பல்பே ரண்டமும் அங்கங் குள்ள  
உம்பரும் உயிர்கள் யாவும் உயிரலாப் பொருளும் மாலுஞ்  
செம்பது மத்தி னோனுஞ் சிவனெடுஞ் செறிதல் கண்டோம்  
எம்பெரு மானின் மெய்யோ அகிலமும் இருப்ப தம்மா.

இ—ள்: எம்பெருமான்—எங்கள் கடவுளே!, அம்புவி முதல் ஆம் பல் பேர் அண்டமும்—அழகிய பிருதுவியண்ட முதலாகிய பலவகைப்பட்ட பெரிய அண்டங்களும், அங்கு அங்கு உள்ள உம்பரும்—அவ்வண்டங்களில் வசிக்கின்ற தேவர்களும், உயிர்கள் யாவும்—உயிருடைப் பொருள்கள் யாவும், உயிர் அலா பொருளும்—உயிரில்லாப் பொருள்கள் யாவும், மாலும்—திருமாலும், செம்பதுமத்தினோனும்—செந்தாமரை மலரில் வீற்றிருக்கின்ற பிரமதேவரும், சிவனெடும் செறிதல் கண்டோம்—சிவபிரானுடனமைந்திருப்பதைத் தரிசித்தோம் (ஆதலின்), அகிலமும் இருப்பது நின் மெய்யே—எவ்விடங்களினுமிருப்பனவெல்லாந் தேவரீரது திருவுருவமா! வ—று.

புவி-ஆகுபெயர். அங்கங்கென்னுமடுக்குத்தொறுப்பொருளது, அகிலம் - எஞ் சுதலற்றது. அம்மா.வியப்பின்கண் வந்தது. (94)

அறிகிலம் இந்நாள் காறும் அகிலமும் நீயே யாகி  
உறைதரு தன்மை நீவந் துணர்த்தலின் உணர்ந்தா மன்றே  
பிறவொரு பொருளுங் காணேம் பெருமநின் வடிவ மன்றிச்  
சிறியம்யாம் உனது தோற்றந் தெரிந்திட வல்ல மோதான்.

இ—ள்: பெரு ம—பெருமானே!, அகிலமும் நீயே ஆகி உறைதரு தன்மை—எல்லாப் பொருளுந் தேவரீரேயாயிருக்குந் தன்மையை, இந்நாள் காறும் அறிகிலம்—இந்நாள் வரையும் அறிந்திலோம், நீ வந்து உணர்த்தலின் உணர்ந்தாம்—தேவரீர் வந்து அறிவித்தலினுன்றியப் பெற்றோம், நின் வடிவம் அன்றி பிற ஒரு பொருளும் காணேம்—தேவரீரது திருவுருவத்தையேயன்றி அதனின் வேறுகியவொரு பொருளையுங் காணுகின்றிலேம், சிறியம் யாம்—சிறியேமாகிய யாங்கள், உனது தோற்றம் தெரிந்திட வல்லமோ—தேவரீரது திருவுருவத்தை (அருளின்றி) உணர வன்மையுடையோமா? (வன்மையில்லேம்) என்று.

பொருளுமென்பதில் உம்மை இழிவு சிறப்பு.

(95)

முண்டகன் ஒருவன் துஞ்ச முராரிபே ருருவாய் நேமிக்  
கண்டியில் அகந்தை நீங்கக் கண்ணுதற் பகவன் எல்லா  
அண்டமும் அணிப்பூ னார மாகவே ஆங்கொர் மேனி  
கொண்டன னென்னுந் தன்மை குமரநின் வடிவிற கண்டேம்.

இ—ள்: முண்டகன் ஒருவன் துஞ்ச—ஒரு பிரமா இறக்க, ஆங்கு—அந்தக் கற்பக் காலத்தில், முராரி பேர் உரு ஆய் நேமிக்கண் துயில் அகந்தை நீங்க—திருமால் பெரிய வடிவங்கொண்டு பாற்கடலிலறி துயில் செய்கின்ற அகங்காரம் நீங்கும் பொருட்டு, கண் நுதல் பகவன்—நெற்றிக்கண்ணையுடைய சிவ பிரான், எல்லா அண்டமும் மணி பூண் ஆரம் ஆக—எல்லாவண்டங்களும் அழகிய ஆரமென்னுமணியாக, ஓர் மேனி கொண்டனன் என்னும் தன்மை—ஒரு திருவுருவத்தைக் கொண்டாரென்று சொல்லுந்தன்மையை, குமர—முருகக் கடவுளே!, நின் வடிவில் கண்டேம்—தேவரீரது திருவுருவத்திற்றிரிசித் தோம் என்று:

பூனாரம்=ஆரப்பூண். ஆங்கென்னுமிடைச்சொல் ஈண்டுக் காலத்தைச் சுட்டிற்று. (96)

நாரணன் மலரோன் பன்னாள் நாடவுந் தெரிவின் ரூகிப்  
பேரழல் உருவாய் நின்ற பிரான்திரு வடிவே போலுன்  
சீருரு வுற்ற தம்மா தெளிகிலர் அவரும் எந்தை  
யாரருள் எய்தின் நம்போல் அடிமுடி தெரிந்தி டாரோ.

இ—ள்: நாரணன் மலரோன் பல் நாள் நாடவும் தெரிவு இன்று ஆகி பேர் அழல் உரு ஆய் நின்ற பிரான்திரு வடிவே போல்—திருமாலும் பிரம தேவரும் பல காலமாகத் தேடிய வழியும் அறிதற்கரிதாகிய பெரிய சோதி ரூபமாய் நின்ற சிவபிரானது திருவுருவத்தையேபோல, உன் சீர் உரு உற்றது—உமது சிறந்த வடிவம் அமைந்தது, அவரும் தெளிகிலர்—அந்தப்பிரம விஷ்ணுக்களும் (அச்சோதிருபத்தினடி முடிகளைக்) கண்டிலார், எந்தை ஆர் அருள் எய்தின்—எம் பரமபிதாவாகிய அச் சிவபிரானது நிறைந்த கருணை கிடைத்தால், நம்போல் அடிமுடி தெரிந்திடாரோ—எங்களைப்போல அடியையுமுடியையுங் காணமாட்டார்களா? (காண்பார்களே) என்று.

உம்மைகள்-உயர்வு சிறப்பு. ஏ-பிரிநிலை. தேவரீரது திருவுருவத்தை முற்றாய்க் காணுமாற்றலில்லேம் அருள் பெற்றுக் கண்டவாறு போலச் சிவபிரானது அடி முடிகளைக் கண்டுணருமாற்றலில்லாத பிரமவிஷ்ணுக்களும் அவரருள் பெறிற் காண்பார்களென்றனரென்க. சிவபிரான் கொண்ட சோதிருபத்தைப் பிரமவிஷ்ணுக்கள் காணாமையால் அதற்குப் பெருமையும் முருகவேள் கொண்ட இப்பாரமேச்சுர ரூபத்தைத் தேவர்கள் தரிசித்தமையால் இதற்குச் சிறுமையுஞ் சார்த்திக் கூறலாகாதென்பது இதனாற் பெறப்பட்டது. (97)

அரியொடு கமலத் தேவும் ஆடல்செய் தகிலந் தன்னோ  
டொருவரை யொருவர் நுங்கி உந்தியால் முகத்தால் நல்கி  
இருவரு மிகலு மெல்லை எடுத்தபே ருருநீ கொண்ட  
திருவுரு விதனுக் காற்றச் சிறியன போலு மன்றே.

இ—ள்: அரியொடு கமலத்தேவும் ஆடல்செய்து—திருமாலும் பிரமதேவரும் போர் புரிந்து, அகிலம் தன்னோடு ஒருவரை ஒருவர் நுங்கி—உலகத்துடன் ஒருவரையொருவர் விழுங்கி, உந்தியால் முகத்தால் நல்கி—உந்திக்கமலத்தாலும் முகத்தாலும் முறையே தோற்றுவித்து, இகலும் எல்லை—மாறுபட்டபொழுது, இருவரும் எடுத்த பேர் உரு—அப் பிரமவிஷ்ணுக்களிருவருங் கொண்ட பெரிய திருவுருவங்கள், நீ கொண்ட திருவுரு இதனுக்கு ஆற்ற சிறியன—தேவரீர் கொண்ட இந்தத் திருவுருவத்திற்கு மிகவுஞ் சிறியனவேயாம் என்று.

முற்செய்யுளிற் சிவபிரான் கொண்ட சோதிவடிவமொன்றையெயொக்கு  
மென்பதற்கேற்ப இச் செய்யுளில் ஏனைய பிரம விஷ்ணுக்கள் கொண்ட வடிவங்  
கள் ஒவ்வாமை கூறப்பட்டது. (98)

ஆகையால் எம்பி ரான்நீ அருவுரு வாகி நின்ற  
வேகநா யகனே யாகும் எமதுமா தவத்தால் எங்கள்  
சோகமா னவற்றை நீக்கிச் சூர்முதல் தடிந்தே எம்மை  
நாகமே லிருத்து மாற்றால் நண்ணினை குமர னேபோல்.

இ—ள்: ஆகையால்—ஆதலினால், எம்பிரான்—எங்கள் தலைவரே, நீ—தேவ  
ரீர், அரு உரு ஆகி நின்ற ஏகநாயகனே ஆகும்—அருவமாகியும் உருவமாகியும்  
(அருவுருவமாகியும்) நின்ற முதற் கடவுளேயாம், சூர்முதல் தடிந்து எங்கள்  
சோகம் ஆனவற்றை நீக்கி எம்மை நாகமேல் இருத்தும் ஆற்றால்—சூரபன்மனா  
கிய முதல்வனைச் சங்கரித்து எங்கள் துயரத்தை நீக்கி எங்களைச் சுவர்க்கலோகத்  
திற் குடியேற்றுமாறு, எமது மா தவத்தால்—யாங்களியற்றிய பெரிய தவத்தால்,  
குமரனேபோல் நண்ணினை—குழந்தையேபோல வதரித்தருளினீர் என்று.

மாதவத்தால் நண்ணினை என இயையும். நீ ஆகும் என்பது இடவழு  
வமைதி. ஏகாரங்களிரண்டும்—தேற்றம். (99)

எவ்வுரு வினுக்கும் ஆங்கோ ரிடனதா யுற்ற உன்றன்  
செவ்வுரு வதனைக் கண்டு சிறந்தனம் அறம்பா வத்தின்  
அவ்வுரு வத்தின் துப்பும் அகலுதும் இன்னும் யாங்கள்  
வெவ்வுரு வத்திற் செல்லேம் வீடுபே றடைது மன்றே.

இ—ள்: எ உருவினுக்கும் ஓர் இடனது ஆய் உற்ற உன் தன் செவ் உரு  
அதனை கண்டு சிறந்தனம்—எல்லா வடிவங்களுக்கும் ஓராதாரமாயிருக்கின்ற தேவ  
ரீரது செம்மையாகிய திருவுருவத்தைத் தரிசித்துச் சிறப்படைந்தேம், அறம்  
பாவத்தின் அ உருவத்தின் துப்பும் அகலுதும்—புண்ணியமும் பாவமுமாகிய  
அந்த வடிவங்களினனுபவத்தையும் நீக்கினோம் (ஆதலின்), இன்னும் யாங்கள்  
வெவ் உருவத்தில் செல்லேம்—மேலும் யாங்கள் கொடிய பிறவியிற் புகமாட்  
டோம், வீடு பேறு அடைதும்—முத்திப்பேற்றையடைவேம் என்று.

இடன் - இறுதிப்போலி. முத்திக்கு இரு வினைகளுந்தடையாதல் முன்னர்  
விளக்கப்பட்டது. காலந்தோறுமீட்டித் தொகுக்கப்பட்ட தொகுதியென்பது  
தோன்ற 'அவ்வுருவம்' என்றார். (100)

இனையன வழுத்திக் கூறி யிலங்கெழிற் குமர மூர்த்தி  
தனதுபே ருருவை நோக்கிச் சதமகன் முதலா வுள்ளோர்  
தினகரன் மலர்ச்சி கண்ட சில்லுணர் வுயிர்க ளென்ன  
மனமிக வெருவக் கண்கள் அலமர மயங்கிச் சொல்வார்.

இ—ள்: சதமகன் முதல் ஆ உள்ளோர்—இந்திரன் முதலாகவுள்ள தேவர்  
கள், இனையன கூறி வழுத்தி—இன்றோரன்ன வாசகங்களைக் கூறித் துதித்து,  
இலங்கு எழில் குமரமூர்த்தி தனது பேர் உருவை நோக்கி—விளங்குகின்ற அழ  
கியையுடைய குமாரக்கடவுளது பெரிய திருவுருவத்தைப் பார்த்து, தினகரன்  
மலர்ச்சி கண்ட சில் உணர்வு உயிர்கள் என்ன மிக மனம் வெருவ—சூரியனது

பிரகாசத்தை நோக்கிய அற்பவுணர்ச்சியையுடைய பிராணிகளைப்போல மிகவும் மனம் பயப்பட, கண்கள் அலமர—கண்கள் சுழல, மயங்கி சொல்வார்—திகைத்து இவ்வாறு விண்ணப்பஞ் செய்வார்கள் என்று.

தினகரன்-நானைச் செய்பவன். சூரியோதயமே நாளினுதியந்தங்கட் கெல்லை யாதலின் இப்பெயர் வழங்கிற்று. சில்லுணர்வுயிர்களென்றது புழு முதலிய வெயில் பொருச் சீவராசிகளை. (101)

எல்லையில் ஒளிபெற் றன்றால் எந்தைநின் னுருவம் இன்னும்  
ஒல்லுவ தன்றால் காண ஒளியிழந் துலைந்த கண்கள்  
அல்லதும் பெருமை நோக்கி அஞ்சதும் அடியம் உய்யத்  
தொல்லையின் உருவங் கொண்டு தோன்றி யேஅளித்தி யென்றார்.

இ—ள்: எந்தை—எங்கள் கடவுளே!, நின் உருவம் எல்லை இல் ஒளி பெற் றன்று—தேவரீரது திருவுருவம் அளவிறந்த ஒளியைப் பெற்றது (ஆதலினால்), இன்னும் காண ஒல்லுவது அன்று—மேலுஞ் (சிறிதுபொழுது) பார்த்து நிற்க இயல்வதன்று, கண்கள் ஒளி இழந்து உலைந்த—எங்கள் கண்கள் ஒளியையிழந்து உலைவுபெற்றன, அல்லதும்—அன்றியும், பெருமை நோக்கி அஞ்சதும்—வடிவப் பெருமையைப் பார்த்துப் பயப்படுகின்றோம், அடியம் உய்ய—அடியேங்களுய்யும் படி, தொல்லையின் உருவம் கொண்டு தோன்றி அளித்தி என்றான்—பழைய வடிவத்தைக் கொண்டு தோற்றிக் காத்தருள்க என்று வேண்டினார்கள் என்று.

பெற்றன்று-பெறு எனும் பகுதி தன்னொற்றிரட்டி இறந்த காலங்காட்டி அன் சாரியையும் நுகர விசுவதியும்பெற்று வந்த தெரிநிலை ஒன்றன்பால் வினை முற்று. (102)

என்றிவை புகன்று வேண்ட எம்பிரான் அருளால் வான்போய்  
நின்றபே ருருவந் தன்னை நீத்தறு முகத்தோ னாகித்  
தொன்றுள வடிவத் தோடு தோன்றலுந் தொழுது போற்றிக்  
குன்றிருஞ் சிறைகள் ஈர்ந்த கொற்றவன் கூற லுற்றான்.

இ—ள்: என்று இவை புகன்று வேண்ட—என்று இவ் வாசகங்களைக் கூறிப் பிரார்த்திக்க, எம்பிரான்—எங்கள் தலைவராகிய குமார்க்கடவுள், அருளால்—கிருபையோடு, வான் போய் நின்ற பேர் உருவம் தன்னை நீத்து—ஆகாயத்தின் மேலுயர்ந்து நின்ற பெரிய வடிவத்தை விடுத்து, அறுமுகத்தோன் ஆகி—ஆறு திருமுகங்களையுடையவராய், தொன்று உள வடிவத்தோடு தோன்றலும்—முன்னைய திருவுருவத்துடனெழுந்தருளுதலும், குன்று இரும் சிறைகள் ஈர்ந்த கொற்றவன்—மலைகளின் பெரிய சிறகுகளையரிந்த இந்திரன், தொழுது போற்றி கூறலுற்றான்—வணங்கித் துதித்து இவ்வாறு சொல்லத் தொடங்கினான் என்று. (103)

தொன்னிலை தவாது வைகுஞ் சூரனே முதலா வுள்ள  
ஒன்னலர் உயிரை மாற்றி உம்பரும் யானும் பாங்கர்  
மன்னிநின் றேவல் செய்ய வானுயர் துறக்கம் நண்ணி  
என்னர சியற்றி எந்தாய் இருத்திஎன் குறையீ தென்றான்.

இ—ள்: எந்தாய்—எங்கள் தலைவரே!, தொல் நிலை தவாது வைகும் சூரனே முதல் ஆ உள்ள ஒன்னலர் உயிரை மாற்றி—பழைய நிலையிற் குறைவுபடாது

வாழ்ந்திருக்கின்ற சூரபன்மனே முதலாகவுள்ள பகைவர்களது உயிரை யொழித்து, உம்பரும் யானும் பாங்கர் மன்னி நின்று ஏவல் செய்ய—தேவர்களும் யானும் பக்கத்திலமைந்து நின்று குற்றேவல்களைச் செய்ய, வான் உயர் துறக்கம் நண்ணி—ஆகாயத்திலுயர்ந்துள்ளதாகிய சுவர்க்கலோகத்தையடைந்து, என் அரசு இயற்றி இருத்தி—எனதரசாட்சியைச் செய்திருப்பீராக, என் குறை ஈது என்றான்—எனது வேண்டுகோளிதுவென்று கூறினான் என்று.

பாங்கர்-பாங்கு என்பதனிறுதிப்போலி.

(104)

இகமொடு பரமும் வீடும் ஏத்தினர்க் குலப்பு ருமல்  
அகனம ரருளால் நல்கும் அறுமுகத் தவற்குத் தன்சீர்  
மகபதி யளிப்பான் சொற்ற வாசகம் சுடரொன் றங்கிப்  
பகவனுக் கொருவன் நல்கப் பராவிய போலு மாதோ.

இ—ள்: ஏத்தினர்க்கு—தம்மைத் துதித்த அன்பர்களுக்கு, அகன் அமர் அருளால்—தமது திருவுள்ளத்திற் பொருந்திய கருணையினால், இகமொடு பரமும் வீடும்—இம்மையின்பத்தையும் மறுமையின்பத்தையும் முத்தியையும், உலப்பு உருமல் நல்கும்—குறையாது கொடுக்கின்ற, அறுமுகத்தவற்கு—ஆறு திருவதனங்களை யுடைய குமாரக்கடவுளுக்கு, மகபதி—இந்திரன், தன் சீர் அளிப்பான் சொற்ற வாசகம்—தனது அரசியற் சிறப்பைக் கொடுக்கும்படி கூறிய வசனம், ஒருவன் அங்கிப்பகவனுக்கு சுடர் ஒன்று நல்க பராவிய போலும்—ஒருபுருடன் அக்கினிதேவனுக்கு ஒரு சோதியைக் கொடுத்தற்கு வேண்டிய தன்மையைப் போலும் என்று.

சுடர் முழுதையுந் தன்னதாகவுடைய அக்கினி தேவனுக்கு ஒருவன் ஓர் சுடரையுதவுதலால் முன்னையின் மிக்க சிறப்புருமைபோல, உலகமனைத்தையு மாளும் பரமபதியாகிய குமாரக்கடவுளுக்கும் இந்திரன் தனதுலகராச்சியத்தைக் கொடுத்தலால் முன்னையின் மிக்கதொரு சிறப்புவாராதென்பது கருத்து, உலப்புருமை—தவறாது கொடுத்தல். அகன்—இறுதிப்போலி. பராவிய—பரவியது என்பதன் விகாரம்.

(105)

வானவர் கோளை நோக்கி வறிதுற நகைத்துச் செவ்வேள்  
நீநமக் களித்த தொல்சீர் நினக்குநாம் அளித்தும் நீவிர்  
சேனைக ளாக நாமே சேனையந் தலைவ னாகித்  
தானவர் கிளையை யெல்லாம் வீட்டுதும் தளரேல் என்றான்.

இ—ள்: செவ்வேள்—குமாரக்கடவுள், வானவர் கோளை நோக்கி வறிது உற நகைத்து — தேவர்க்கரசனாகிய இந்திரனைப் பார்த்துக் குறுநகை செய்து, நீ நமக்கு அளித்த தொல் சீர் நினக்கு நாம் அளித்தும்—(இந்திரனே) நீ எமக்குத் தந்த பழைய சிறப்பை உனக்கு யாம் மீட்டுத் தந்தோம், நீவிர் சேனைகள் ஆக—நீங்கள் சேனைகளாயமைய, நாமே சேனையம் தலைவன் ஆகி—யாமே சேனைத்தலைவராகி' தானவர் கிளையை எல்லாம் வீட்டுதும்—அசுரர் கூட்டமெல்லாவற்றையுஞ் சங்கரிப்போம், தளரேல் என்றான்—வருந்தற்கவென்று கூறியருளிஞர் என்று.

வறிது ஈண்டுச் சிறுமை. “வறிது சிறிதாகும்” என்றாரசிரியர் தொல்காப்பியனாரும்.

(106)



கோடலங் கண்ணி வேய்ந்த குமரவேள் இனைய கூற  
ஆடியல் கடவுள் வெள்ளை அடற்களிற் றண்ணல் கேளா  
வீடுற அவுண ரெல்லாம் வியன்முடி திருவி னோடுஞ்  
சூடின னென்னப் போற்றிச் சுரரொடு மகிழ்ச்சி கொண்டான்.

இ—ள்: கோடலம் கண்ணி வேய்ந்த குமரவேள் இனைய கூற—காந்தண் மலர்மாலையையணிந்த குமார்க்கடவுள் இவ்வாசகங்களைக் கூறியருள, ஆடு இயல் கடவுள் அடல் வெள்ளை களிற்று அண்ணல் கேளா—(எதிர்த்தாரை) அழிக்குந்தன்மை பொருந்திய தெய்வீகமாகிய வலிய ஐராவத யானையை ஊர்தி யாகவுடைய இந்திரன் கேட்டு, சுரரொடு போற்றி—தேவர்களுடன் துதித்து, அவுணர் எல்லாம் வீடுற திருவினோடும் வியன்முடி சூடினன் என்ன மகிழ்ச்சி கொண்டான்—அசுரர் யாவருமிறக்கச் செல்வத்துடன் பெரிய முடியைச் சூடிய வன் போலப் பேருவகையுற்றான் எ—று.

முருகக் கடவுளருளிச் செய்தவாறு முடிப்பரெனத் துணிந்தனனாதலின்  
'வியன் முடிசூடினனென்ன-மகிழ்ச்சி கொண்டான்' என்றார். (107)

அறுமுகத் தேவை நோக்கி அமரர்கோன் இந்த வண்டத்  
துறைதரு வரைகள் நேமி உலகுயிர் பிறவும் நின்னால்  
முறைபிறழ்ந்தனவால் இந்நாள் முன்புபோல் அவற்றை யெல்லாம்  
நிறுவுதி யென்ன லோடும் நகைத்திவை நிகழ்த்த லுற்றான்.

இ—ள்: அமரர்கோன்—தேவேந்திரன், அறுமுக தேவை நோக்கி—ஆறு திருமுகங்களையுடைய குமார்க்கடவுளைப் பார்த்தருளி, இந்த அண்டத்து உறை தரு வரைகள்—இந்த வண்டத்திற் பொருந்திய மலைகளும் நேமி—கடல்களும், உலகு—உலகங்களும், உயிர்—ஆன்மாக்களும், பிறவும்—மற்றைய பொருள்களும், இ நாள்—இந்தத் தினத்தில், நின்னால் முறை பிறழ்ந்தன—தேவரீரது திருவினை யாட்டினால் ஒழுங்கு தவறின (ஆதலின்), அவற்றை எல்லாம் முன்பு போல் நிறு வுதி என்னலோடும்—அவைகளையெல்லாம் முன்போல நிறுத்தியருளுகவென்று கூறுதலும், நகைத்து இவை நிகழ்த்தல் உற்றான்—சிரித்து இவ்வாசகங்களைக் கூறியருளுவார் எ—று.

நகைத்தது பண்டுபோனிறுவுதல் தமக்கெளிதாதலின். (108)

இன்னதோ ரண்டந் தன்னில் எம்மில்வே றுற்ற வெல்லாந்  
தொன்னெறி யாக 'என்றோர் தூமொழி குமரன் கூற  
முன்னுறு பெற்றித் தான முறையிறந் திருந்த தெல்லாம்  
அந்நிலை எவரும் நோக்கி அற்புத மடைந்து நின்றார்.

இ—ள்: இன்னது ஓர் அண்டம் தன்னில் எம்மில் வேறு உற்ற எல்லாம் தொல் நெறி ஆக என்று—இந்த அண்டத்தில் எம்மால் வேறுபாடெய்திய எல் லாப் பொருள்களும் முன்னைய இயல்பினவாகுவென்று, ஓர் தூ மொழி கும ரன் கூற—தூய்மையாகிய ஒரு வாசகத்தை முருகக்கடவுள் திருவாய்மலர்ந் தருள, முறை இறந்து இருந்த எல்லாம் முன் உறு பெற்றித்து ஆன—நிரை தவறியிருந்த பொருள்களெல்லாம் முன்னிருந்த இயல்பையுடையனவாயின, எவரும் அநிலை நோக்கி அற்புதம் அடைந்து நின்றார்—யாவரும் அத் தன்மை யைப் பார்த்து ஆச்சரியமுற்று நின்றார்கள் எ—று.

உற்ற-விளையாலணையும் பெயர்; பெயரெச்சமெனினுமாம். பெற்றித்தான இருந்ததெல்லாம் என்பன-ஒருமை பன்மை மயக்கங்கள். எவருமென்றது தேவரை மாத்திரமன்று, அசுரர் மானுடர் முதலியோரையுமென்க. (109)

வேறு

நிற்கு மெல்லையின் நிலத்திடை யாகிப்  
பொற்கெ னத்திகழ் பொருப்பிடை மேவுஞ்  
சிற்கு ணக்குரிசில் சேவடி தாமுஉச்  
சொற்க நாடுள சுரேசன் உரைப்பான்.

இ—ள்: நிற்கும் எல்லையில்—ஆச்சரியமுற்று நிற்கும்பொழுது, சொற்க நாடு உள சுர ஈசன்—சுவர்க்க லோகத்தில் வாழுகின்ற தேவர்க்கரசனாகிய இந்திரன், நிலத்திடை ஆகி பொற்கு என திகழ் பொருப்பு இடை மேவும் சித் குண குரிசில் சே அடி தாமுஉ—பூவுலகத்தினடுவணதாகிப் பொன்னிறமாய் விளங்குகின்ற மேருமலையினிற்கின்ற ஞானக்குணத்தையுடைய குமார்க்கடவுளது சிவந்த பாதங்களை வணங்கி, உரைப்பான்—இவ்வாறு கூறுவான் என்று.

பொற்கு என்பதில் குவ்விகுதி பண்பையுணர்த்திற்று. தாமுஉ என்பதில் அளபெடை செய்யுளோசை குன்றாதவிடத்தாதலால் இன்னிசை. இதனைச் சொல்லுடன் பிறந்த இயற்கையளபெடையென்றுங் கூறுவர் சிலர்; ஸ்வர்க்க மென்னும் வடமொழியின் றிரிபான சொர்க்கமென்பது எதுகைத் தொடையமைதி நோக்கி ரகரந் திரிந்து ககரங்கெட்டுச் சொற்கமென நின்றது. சுர-ஈசன்=சுரேசன்; குணசந்தி. (110)

ஆண்ட கைப்பகவ ஆரண மெய்ந்நூல்  
பூண்ட நின்னடிகள் பூசனை யாற்ற  
வேண்டு கின்றும்வினை யேம்அது செய்ய  
ஈண்டு நின்னருளை ஈகுதி யென்றான்.

இ—ள்: ஆண் தகை பகவ — ஆண்டகைமையினையுடைய கடவுளே!, வினை யேம்—பாவியேம், ஆரண மெய் நூல் பூண்ட நின் அடிகள் பூசனை ஆற்ற வேண்டுகின்றும்—வேதங்களாகிய உண்மை நூல்களை ஆபரணமாகத் தரித்துள்ள தேவரீரது திருவடிகளைப் பூசை செய்ய விரும்புகின்றோம், அது செய்ய—அதனையியற்றுமாறு, ஈண்டு நின் அருளை ஈகுதி என்றான்—இப்பொழுது தேவரீரது கருணையைச் செய்தருளவேண்டுமென்று வேண்டினான் என்று.

ஆரணநூல் பூண்ட என்பதற்கு வேதநூலினுற் சுமக்கப்பெற்ற என்றும் அந் நூலடைந்து துதிக்கின்ற என்றும் பொருள் கூறல் பொருந்தும். கடவுள் வேதத்தை நூபுரமாகவும் பாதுகையாகவுமணிந்தவரென்பது நூற்கொள்கை. (111)

என்ன லுங்குகன் இசைந்து நடந்தே  
பொன்னி னாலுயர் பொருப்பினை நீங்கித்  
தன்ன தொண்கயிலை சார்ந்திடு ஞாங்கர்  
மன்னி நின்றதொரு மால்வரை புக்கான்.

இ—ள்: என்னலும்—என்று இந்திரன் பிரார்த்திக்க, குகன் இசைந்து நடந்து—சுப்பிரமணியக்கடவுள் அதற்குடன்பட்டுச் சென்று, பொன்னினால் உயர் பொருப்பினை நீங்கி—பொன்மயமாக வயர்ந்துள்ள மேருமலையை நீங்கி, தன்னது ஒண் கயிலை சார்ந்திடு ஞாங்கர் மன்னி நின்றது ஒரு மால் வரை புக்கான்—தமது ஒளிபொருந்திய திருக்கைலாசகிரியின் பக்கத்திற் பொருந்தி நின்ற ஒரு பெரிய மலையிற் சென்றருளிஞர் எ—று.

தன்னது எதுகை நோக்கிவந்த விரித்தல். கயிலை சார்ந்திடு ஞாங்கர்-கயிலையைச் சேர்ந்திருக்கும் அருகிடம். (112)

குன்றி ருஞ்சிறை குறைத்தவன் ஏனோர்  
ஒன்றி யேதொழு துவப்புள மெய்தி  
என்றும் நல்லினைய னாகிய எங்கோன்  
பின்றொ டர்ந்தனர் பிறங்கலில் வந்தார்.

இ—ள்: குன்று இரும் சிறை குறைத்தவன் ஏனோர் ஒன்றி தொழுது—மலைகளினது பெரிய சிறகையரிந்த இந்திரனும் பிறரும் ஒருங்குகூடிக் கைதொழுது, உளம் உவப்பு எய்தி—மனத்தில் மகிழ்ச்சியைப் பெற்று, என்றும் நல் இனையன் ஆகிய எம் கோன் பின் தொடர்ந்தனர்—எப்போதும் நல்ல இளமைப் பிராயத்தையுடையராகிய சுப்பிரமணியக்கடவுளின் பின்தொடர்ந்து நடந்து, பிறங்கலில் வந்தார்—அம் மலையில் வந்தார்கள் எ—று.

எங்கோன்-எங்கள் தலைவன். என்றும் பரவிய வடிவினராய்க் குமாரக் கடவுளெனவும் முருகக்கடவுளெனவுந் திருநாமங்களைப் பெற்றமையின் 'என்று நல்லினையன்' என்றார். (113)

சூரல் பம்புதுறு கல்முழை கொண்ட  
சாரல் வெற்பினிடை சண்முகன் மேவ  
ஆரும் விண்ணவர் அவன்கழல் தன்னைச்  
சீரி தர்ச்சனை செயற்கு முயன்றார்.

இ—ள்: சண்முகன்—சுப்பிரமணியக்கடவுள், சூரல் பம்பு துறுகல் முழை கொண்ட சாரல் வெற்பின் இடை மேவ—பிரம்புகளடர்ந்துள்ள துறுகல்லா லாகிய முழைகளையுடைய சாரல் சூழ்ந்த அம்மலையினிடத்துச் சென்று தங்கியருள, விண்ணவர் ஆரும்—அதுகண்ட தேவரனைவரும், அவன் கழல் தன்னை சீரிது அர்ச்சனை செயற்கு முயன்றார்—அக் கடவுளது பாதங்களைச் செவ்வனே பசை செய்ய முயன்றார்கள் எ—று.

துறுகல்-பொற்றைக்கல். சூரல்பம்புவெற்பு துறுகன்முழை கொண்டவெற்பு எனத் தனித்தனியியையும். (114)

அந்த வேலையம ரர்க்கிறை தங்கண்  
முந்து கம்மியனை முன்னுற அன்னான்  
வந்து கைதொழலும் மந்திர மொன்று  
நந்த மாநகரின் நல்கிவ ணென்றான்.

இ—ள்: அந்த வேலை—அப்பொழுது, அமரர்க்கு இறை—தேவர்க்கரசனாகிய இந்திரன், தங்கள் முந்து கம்மியனை முன்னுற—தங்கள் பழைய விச்சுவகன்மனை நினைக்க, அன்னான் வந்து கைதொழலும்—அவன் வந்து கைகுவித்துத் தொழு

தலும், இவண்—இவ்விடத்து, நம் தம் மா நகரில்—எங்கள் பெரிய அமராவதி புரியைப் போலச் சிறப்புற, மந்திரம் ஒன்று நல்கு என்றான்—ஓர் கோயிலையமைப்பாயென்று கூறினான் என்று.

கம்மியன்-கர்மம் என்னும் வடசொல்லின் றிரிபாகிய கம்மம் என்பதனடியாகப் பிறந்த பெயர். தொழில் செய்வோரென்பது பொருள். (115)

அருக்கர் தந்தொகை அனைத்தையு மொன்று  
உருக்கி யாற்றியென ஒண்மணி தன்னால்  
திருக்கி ளர்ந்துலவு செய்யதொர் கோயில்  
பொருக்கெ னப்புனைவர் கோன்புரி குற்றான்.

இ—ள்: அருக்கர் தம் தொகை அனைத்தையும் ஒன்று உருக்கி ஆற்றி என—சூரியர்களது தொகுதி முழுவதையும் ஒன்றாகவுருக்கிச் செய்ததுபோல, திரு கிளர்ந்து உலவு செய்யது ஓர் கோயில்—அழகு மிகுந்து விளங்குகின்ற சிறந்த ஒரு திருக்கோயிலே, ஒன் மணி தன்னால்—ஒளி பொருந்திய இரத்தினங்களால், பொருக்கு என—விரைவாக, புனைவர்கோன் புரிகுற்றான்—தேவத்தச்சன் செய் தான் என்று.

ஆற்றியென ஒண்மணிதன்றை புரிகுற்றான் என இயையும். பன்னிரு சூரிய ரும் அவரது பரிவார சூரியர்களுமடங்க 'அருக்கர் தந்தொகையனைத்தையும்' என்றார். கோயில்-இலக்கணப்போலி. பொருக்கு-விரைவுக் குறிப்பு. விகார வுவமை. (116)

குடங்கர் போல்மகு டங்கெழு வுற்ற  
இடங்கொள் கோபுர விருக்கையின் நாப்பண்  
கடங்க லுழந்திடு கரிக்குரு குண்ணும்  
மடங்கல் கொண்டதொர் மணித்தவி சீந்தான்.

இ—ள்: குடங்கர் போல் மகுடம் கெழுவுற்ற இடம் கொள் கோபுர இருக் கையின் நாப்பண்—குடங்களைப் போலச் சிகரங்கள் செறியப் பெற்ற விசாலமாகிய கோபுரத்தையுடைய அத் திருக்கோயிலினடுவே, கடம் கலுழ்திடு கரி குருகு உண் ணும் மடங்கல் கொண்டது ஓர் மணி தவிசு ஈந்தான்—மதத்தைப் பிலிற்றுகின்ற யானையின் மூளையையுண்ணுகின்ற சிங்கங்களாற்றாங்கப்பட்ட அழகிய ஓரா சனத்தை அமைத்தான் என்று.

மகுடங்கெழுவுற்ற கோபுரம் என இயையும்.

(117)

ஈந்த வெல்லைதனில் இந்திரன் ஏவப்  
போந்து வானெறி புகுந்திடு தூநீர்  
சாந்த மாமலர் தழற்புகை யாதி  
ஆய்ந்து தந்தனர்கள் அண்டர்கள் பல்லோர்.

இ—ள்: ஈந்த எல்லை தனில்—அவ்வாறமைத்துவடன், இந்திரன் ஏவ—இந் திரன் அனுப்ப, அண்டர்கள் பல்லோர் போந்து—பலதேவர்கள்போய், வான் நெறி புகுந்திடுதூநீர்—ஆகாயமார்க்கப் பாய்கின்ற பரிசுத்தமாகிய கங்கைநீரும், சாந்தம்—சந்தனமும், மாமலர்—சிறந்தபுஷ்பங்களும், தழல் புகைஆதி—தூபமு முதலிய உபகரணங்களை, ஆய்ந்து தந்தனர்கள்—சிறந்தனவாகத் தெரிந்து கொணர்ந் தார்கள் என்று.

தழற்புகை இருபெயரொட்டு. ஆதி என்றதற்குத் தீபம் நைவேத்தியம் தாம் பூலம் முதலியவற்றையுரைக்க. (118)

### வேறு

அன்ன காலையில் அண்டர்கள் மேலையோன்  
சென்னி யாறுடைத் தேவனை வந்தியா  
உன்ன தாளருஞ்ச் சித்தியா முய்ந்திட  
இந்நி கேதனம் ஏகுதி நீயென்றான்.

இ—ள்: அன்னகாலையில்—அச்சமயத்தில், அண்டர்கள் மேலையோன்—தேவத் தலைவனாகிய இந்திரன், சென்னி ஆறு உடைதேவனை வந்தியா—ஆறுதிருத்தலை களையுடைய முருகக்கடவுளை வணங்கி, உன்ன தாள் அருச்சித்து உய்ந்திட—நாங் கள் தேவரீருடைய திருவடிகளைப்பூசித்துய்யும்படி, நீ இந்நிகேதனம் ஏகுதிஎன்றான் —தேவரீர் இந்தக்கோயிலிலெழுந்தருளுகவென்று வேண்டினான் என்று.

மேலையோன் என்பதில் ஐகாரஞ்சாரியை. உன்ன என்பதில் அ-ஆறனு ருபு. (119)

கூற்ற மன்னதுட் கொண்டுவிண் ணோரெலாம்  
போற்ற மந்திரம் புக்கு நனந்தலை  
ஏற்ற ரித்தொகை ஏந்தெழிற் பீடமேல்  
வீற்றி ருந்தனன் வேதத்தின் மேலையோன்.

இ—ள்: வேதத்தின் மேலையோன்—வேதங்களுக்கதீதரான சுப்பிரமணியக் கடவுள், அன்னது கூற்றம் உட்கொண்டு—அவ் வார்த்தையைத் திருவுளம் பற்றி, விண்ணோர் எலாம் போற்ற மந்திரம் புக்கு—தேவரனைவருந் துதிக்க அத் திருக்கோயிலினுட் பிரவேசித்து, நனந்தலை—அதனடுவே, ஏற்று அரி தொகை ஏத்து எழில் பீடம் மேல் வீற்றிருந்தனன்—ஆண் சிங்கங்களாற் சுமக் கப்படுகின்ற அழகிய ஆசனத்தின் மேலெழுந்தருளியிருந்தார் என்று. (120)

ஆன காலே அமரர்கள் வாசவன்  
ஞான நாயக நாங்கள் உனக்கொரு  
தானை யாகுந் தலைவனை நீயென  
வான நீத்தத்து மஞ்சனம் ஆட்டினார்.

இ—ள்: ஆனகாலே—அப்பொழுது, அமரர்கள்—தேவர்களும், வாசவன்— இந்திரனும் (முருகக்கடவுளை நோக்கி), ஞானநாயக—ஞான முதல்வரே, நாங் கள் உனக்கு ஒரு தானை ஆகும்—யாங்கள் தேவரீருக்குச் சேனையாகவிருக்கின் றோம், நீ தலைவன் என—தேவரீர் சேனாதிபராமென்று கூறி, வான நீத்தத்து மஞ்சனம் ஆட்டினார்—ஆகாயக் கங்கையினீரினால் அபிடேகஞ்செய்தார்கள் என்று.

வாசவன்-செல்வங்களையுடையவன். ஞான நாயகன்-இயற்கை ஞானத்தை யுடைய தலைவன், அல்லது தத்துவ ஞானத்தாலுணரப்படுந் தலைவன். நாங் கள் தானையாகும் இடவழுவமைதி. ஈண்டு ஆகும் என்பதைக் கும் என்னுந் தன்மைப் பன்மை யெதிர்கால விசுவாசம் பெற்று வந்த முற்றெனினுமாம். தலைவனை என்பதில் ஐ சாரியை. நீத்தம்-நீந்தப்படுவது; அம் செயப்படுபொருள் விசுவாசம். (121)



நொதுமல் பெற்றிடு நுண்டுகில் சூழ்ந்தனர்  
முதிய சந்த முதலமட் டித்தனர்  
கதிரும் நன்பொற் கலன்வகை சாத்தினர்  
மதும லர்த்தொகை மாலிகை சூட்டினார்.

இ—ள்: நொதுமல் பெற்றிடும் நுண் துகில் சூழ்ந்தனர் — மிருதுத்தன்மை யமைந்த நுட்பமான பட்டுவஸ்திரத்தைச் சாத்தினார்கள், முதிய சந்தம் முதல மட்டித்தனர்—முதிர்ந்த சந்தனத் தேய்வை முதலாகிய கந்தப் பொருள்களைத் திரு மேனியிற் பூசினார்கள், கதிரும் நன் பொன் கலன் வகை சாத்தினர்—ஒளி செய் யும் நல்ல பொன்னாலாகிய ஆபரண வகைகளைத் தரித்தார்கள், மது மலர் தொகை மாலிகை சூட்டினார்—தேனிறைந்த மலர்க் கூட்டங்களாலாகிய மாலை யைச் சூட்டினார்கள் என்று.

சூழ்ந்தனர் முதலிய மூன்று முற்றுக்களை எச்சமாக்கிப் பொருள் கூறினுமாம். சந்தம்-ஆகுபெயர்; அதற்கு விசேடணமாகிய முதியவென்னும் பெயரெச்சம் ஆகுபெயர்ப் பொருளை விசேடியாது இயற் பெயர்ப் பொருளை விசேடித்து நின் றது. கதிரும்-எதிர்காலப் பெயரெச்சம். கலன் இறுதிப்போவி. (122)

ஐவ கைப்படும் ஆவியும் பாளிதம்  
மெய்வி ளக்கமும் வேறுள பான்மையும்  
எவ்வெ வர்க்கும் இறைவற்கு நல்கியே  
செவ்வி தர்ச்சனை செய்தன ரென்பவே.

இ—ள்: ஐ வகை படும் ஆவியும்—ஐந்து வகைப்பட்ட தூபங்களையும், பாளித மெய் விளக்கமும்—மெய்மையாகிய கற்பூர தீபத்தையும், வேறு ஊ பான்மையும்—மற்றுமுள்ள உபசாரங்களையும், எவ்வெவர்க்கும் இறைவற்கு நல்கி—எத்தகை மேம்பட்டார்க்குந் தலைவராகிய குமார்க்கடவுளுக்குச் சமர்ப் பித்து, செவ்விது அர்ச்சனை செய்தனர்—நன்றாகப் பூசை செய்தார்கள் என்று.

என்ப அசை; இதனை “கிளந்தவல்ல வேறுபிற தோன்றினுங்-கிளந்தவற்றிய லானுணர்ந்தனர் கொளலே” எனத் தொல்காப்பியத்து இடையியலில் வரும் புறனடைச் சூத்திரத்தாற் கொள்க. ஐவகைத் தூபமாவன:— சந்தனம் அகில் பச்சைக் கர்ப்பூரம் குந்துருக்கம் குங்குலியம் என்னுமிவற்றாலாய ஐந்துமாம். இதனை மேல் தேவகிரிப்படலத்து இருபத்தொன்பதாஞ் செய்யுளினுங் காண்க. (123)

புரந்த ரன்முதற் புங்கவர் தம்முளத்  
தரந்தை நீங்க அருச்சனை செய்துபின்  
பரிந்து தாழ்ந்து பரவலும் ஆயிடைக்  
கரந்து வள்ளல் கயிலையிற் போயினான்.

இ—ள்: புரந்தரன் முதல் புங்கவர்—இந்திரன் முதலிய தேவர்கள் யாவ ரும், தம் உளத்து அரந்தை நீங்க அருச்சனை செய்து—தமது மனத்தின் கணுள்ள துன்பந் தீருமாறு பூசை செய்து, பின்—அதன் பின்பு, பரிந்து தாழ்ந்து பரவலும்— அன்புகொண்டு வணங்கித் துதித்தலும், வள்ளல்—சுப்பிரமணியக்கடவுள், ஆயிடை கரந்து கயிலையில் போயினான்—அவ்விடத்தினின்றும் அந்தர்த்தான மாய்த் திருக்கைலாசுகிரியிற் சென்றார் என்று.

தம்முளத் தரந்தையென்றது குரனாதியர் செய்யுமிடராற் குடிகொண்ட  
துக்கத்தை. (124)

வெற்பின் மிக்குயர் வெள்ளியம் பொற்றையில்  
சிற்ப ரன்மறைந் தேகலுந் தேவரும்  
பொற்பின் மேதகு பொன்னகர் அண்ணலும்  
அற்பு தத்துடன் அவ்வரை நீங்கினார்.

இ—ள்: சிற்பரன்—ஞானவடிவினராகிய குமார்க்கடவுள், மறைந்து—அந்  
தர்த்தானமாய், வெற்பில் மிக்கு உயர் வெள்ளியம் பொற்றையில் ஏகலும்—மலை  
களிற் சிறந்துள்ள திருக்கைலாசுகிரியிற் சென்றருளியவுடன், தேவரும்—தேவர்  
களும், பொற்பில் மேதகு பொன்னகர் அண்ணலும்—அழகின் மேம்பட்ட  
சுவர்க்கலோகத்திற்கிறைவனாகிய இந்திரனும், அற்புதத்துடன் அ வரை நீங்  
கினார்—அதிசயத்துடன் அந்த மலையினின்று நீங்கிப் போனார்கள் என்று.

மேன்மையென்னும் பண்புப்பெயர் முதலெழுத்து மாத்திரமாய் மே என  
நின்றது. பூசை முற்றுங்காறும் வெளிப்பட்டிருந்தார் மேல் மறைந்தமையின்  
அற்புதமெய்தினர். (125)

ஈசன் மைந்தன் இனையன் இமையவர்  
பூசை செய்யப் பொருந்தலின் அவ்வரை  
மாசில் கந்த வரையென யாவரும்  
பேச ஆங்கொர் பெயரினைப் பெற்றதே.

இ—ள்: ஈசன் மைந்தன் இனையன்—சிவபிரானது இனைய திருக்குமாரராகிய  
முருகக்கடவுள், இமையவர் பூசை செய்ய பொருந்தலின்—தேவர்கள் பூசிக்க  
எழுந்தருளியிருத்தலால், அ வரை—அந்த மலையானது, மாசு இல் கந்தவரை  
என யாவரும் பேச—குற்றமற்ற கந்தவெற்பென்று அனைவருஞ் சொல்லுமாறு,  
ஓர் பெயரினை பெற்றது—ஒரு நாமத்தைப் பெற்றது என்று.

மைந்தனினையன்=இனைய மைந்தன். ஆங்கு-அசை.

(126)

ஆன கந்த வடுக்கலைத் தீர்ந்துபோய்  
வான மன்னன் மனோவதி நண்ணினான்  
ஏனை வானவர் யாவரும் அவ்வவர்  
தான மெய்தினர் தொன்மையில் தங்கினார்.

இ—ள்: வான மன்னன்—விண்ணுலகத்திற் கிறைவனாய் இந்திரன், ஆன  
கந்த அடுக்கலை தீர்ந்து போய் மனோவதி நண்ணினான்—அந்தக் கந்தவெற்பை  
நீங்கிப் போய் (மகாமேருமலையிலுள்ள) மனோவதி நகரையடைந்தான், ஏனை  
வானவர் யாவரும்—மற்றைய தேவரனைவரும், அவ்வவர் தானம் எய்தினர்—  
தத்தமிருக்கையையடைந்து, தொன்மையில் தங்கினார்—முன்போல இருந்தார்  
கள் என்று.

மனோவதி—மனத்தையுடையது. காண்போர் மனத்தைக் கவருங் கட்டழ  
கினையுடையதென்பது கருத்து. இது மேருமலையிற் பிரமதேவர் வசிக்குந்  
தானம். (127)

உயவல் ஊர்திகொண் டொய்யென முன்னரே  
கயிலை யங்கிரி ஏகிய கந்தவேள்  
பயிலும் வீரரும் பாரிட மள்ளரும்  
அயலின் மேவர ஆயிடை வைகினான்.

இ—ள்; உயவல் ஊர்தி கொண்டு—தமது நினைப்பையே வாகனமாகக் கொண்டு, ஓய்யென முன்னரே கயிலையம் கிரி ஏகிய கந்தவேள்—விரைவாகத் திருக்கைலாசுகிரியிற் சென்றருளிய முருகக்கடவுள், பயிலும் வீரரும் பாரிட மள்ளரும் அயலின் மேவர—உடன் பயிலுகின்ற வீரர்களும் பூதத்தலைவர்களும் பக்கத்திற் பொருந்த, ஆயிடை வைகினான்—அவ்விடத்து வீற்றிருந்தார் என்று.

நினைத்த மாத்திரத்திற் போயினராதலின் ‘உயவ லூர்திகொண்டொய்யென முன்னரே-கயிலையங்கிரியேகிய’ என்றார். ஓய் என முன்னர்-ஓய் என்று உச்சரித்து முடித்தற்கிடையில்=விரைவில். (128)

திருவிளையாட்டுப்படலம் முற்றிற்று

ஆகத்திரு விருத்தம் 1179

## 15. த க ரே ரு ப ட ல ம்.



குமார்க்கடவுள் ஆட்டுக்கடா வாகனத்திலெழுந்தருளிய சரித்திரத்தைக் கூறுதலினிப்பெயர்த்தாயிற்று.

### இப்படலப்பொழிப்பு.

ஒருநாள் நாரதமுனிவர் ஒரு வேள்வியையியற்றினார். அவ் வேள்வித்தீயினின் றும் ஒரு ஆட்டுக்கடாத் தோன்றி அனைவரையும் அடர்த்தது. அது கண்டஞ்சிய முனிவர்களுந் தேவர்களும் குமார்க்கடவுளிடஞ் சென்று முறையிட, அவர் தமது துணைவரான வீரவாகுவையேவி அந்த ஆட்டுக்கடாவைக் கொணர்வித்து அவர் கள் கேள்விப்படி வாகனமாகக்கொண்டருளினர் என்பதாம்.

சூரன்முத லோருயிர் தொலைக்கவரு செவ்வேள்  
ஆருமகிழ் வெள்ளியச லத்தின்அமர் போழ்தின்  
மேருவி லுடைப்பரன் விரும்பஅகி லத்தே  
நாரதனொர் வேள்வியை நடாத்தியிட லுற்றான்.

இ—ள்: சூரன் முதலோர் உயிர் தொலைக்க வரு செவ்வேள்—சூரபன்மன் முதலிய அசுரர்களது உயிரையளிக்கும் வண்ணந் திருவவதாரஞ் செய்த குமா ரக்கடவுள், ஆரும் மகிழ் வெள்ளி அசலத்தின் அமர் போழ்தில்—அனைவரும் மகிழ்தற்கேற்ற திருக்கைலாசமலையில் வீற்றிருக்கும்பொழுது, நாரதன்—நாரத முனிவர், மேரு வில் உடை பரன் விரும்ப—மகாமேருமலையை வில்லாகவுடைய சிவபிரான் மகிழுமாறு, அகிலத்தே—பூவுலகத்தில், ஓர் வேள்வியை நடாத்தி யிடல் உற்றான்—ஒரு யாகத்தையியற்றினார் என்று.

யாரென்பதன் விகாரமாகிய ஆர் ஈண்டு எஞ்சாமையையுணர்த்திற்று. மகிழ் என்னுங் காலங்கரந்த பெயரெச்சம் வெள்ளியசலம் என்னும் ஏதுப் பெயர்கொண் டது. போழ்து-பொழுது என்பதன் விகாரம். போழ்தில் நடாத்தியிடலுற்றான் என இயையும். யாக முதலிய புண்ணிய கருமங்களைச் செய்தற்கேற்றது பூமியே யாதலின் அங்கு வந்தியற்றினார். நடாத்தி-நடத்தியென்பதன் நீட்டல்விகாரம். தத்தங் குறைகளைச் சிவபிரானிட முறையிட்டு அனைவருந் தீர்த்துக்கொள்ளுதற் கிடமாதலால் 'ஆருமகிழ் வெள்ளியசலம்' என்றார். (1)

மாமுனி வருஞ்சுரரும் மாநில வரைப்பில்  
தோமறு தவத்தினுயர் தொல்லை மறையோரும்  
ஏமமொடு சூழ்தர இயற்றிய மகத்தில்  
தீமிசை யெழுந்ததொரு செக்கர்புரை செச்சை.

இ—ள்: மா முனிவரும்—சிறந்த முனிவர்களும், சுரரும்—தேவர்களும், மாநில வரைப்பில் தோம் அறு தவத்தின் உயர் தொல்லை மறையோரும்—பெரிய பூவுலகத்திற் குற்றமற்ற தவத்தினுந் சிறந்துள்ள பழைய பிராமணர்களும், ஏம

மொடு சூழ்தர—மகிழ்ச்சியுடன் சூழ்ந்திருக்க, இயற்றிய மகத்தில்—செய்த அந்த யாகத்தில், தீயிசை—ஓமாக்கினியின்றும், செக்கர் புரை ஒரு செச்சை எழுந்தது—செவ்வானத்தை நிகர்த்த (நிறத்தையுடைய) ஒரு ஆட்டுக்கடாத் தோன்றியது என்று.

தவத்திற்குக் குற்றம் கூடாவொழுக்க முதலியன. தொன்மை அறிவு முதிர்ச்சி தொன்றுதொட்டு வருமொழுக்கம் முதலியன. தபோவோகத் திருடிகளென்பார் 'மாமுனிவர்' எனவும், பல நன்மைகள் சம்பவிக்குமென நம்பிச்சூழ வென்பார் 'ஏமம்மொடு சூழ்தர' எனவும் கூறினர். (2)

அங்கிதனில் வந்ததகர் ஆற்றுமகந் தன்னில்  
நங்களின மேபலவும் நாளுமடு கின்றார்  
இங்கிவரை யான்அடுவன் என்றிசைவு கொண்டே  
வெங்கனலை யேந்துபரி மீதெழுதல் போலும்.

இ—ள்: அங்கிதனில் வந்த தகர்—அவ்வாறு வேள்வித் தீயினின்றெழுந்த ஆட்டுக்கடா, ஆற்றும் மகம் தன்னில் நங்கள் இனம் பலவுமே நாளும் அடுக்கின்றார்—செய்யப்படுகின்ற யாகத்தில் எங்களினமாகிய பல ஆடுகளையுமே எப்பொழுதும் இவர்கள் கொல்லுகின்றார்கள் (ஆதலின்), யான் இங்கு இவரை அடுவன் என்று இசைவு கொண்டு—யான் அவ்வைரந் தீருமாறு இப்பொழுது இவர்களை யழிப்பேனென்று மனந்துணிந்து, வெம் கனலை ஏந்து பரி—கொடிய அக்கினியைச் சுமக்கின்ற (வரகனமாகிய) ஆட்டுக்கடா, மீது எழுதல் போலும்—அவ் வக்கினியின் மேற் கிளம்புவது போலும் என்று.

இனமேயென்பதில் ஏகாரம் பிரிநிலை. உம்மை பலவுமென்பதில் முற்று; நாளுமென்பதில் தொறுப் பொருளது. முக்காலத்தினு மொத்தியல்வதாகலின் அடுகின்றாரென நிகழ்காலத்தாற் கூறினர். அங்கிதனில் தகர்வருதல் கனலை யேந்துபரி எழுதல்போலுமென்க. தற்குறிப்பேற்றவணி. (3)

மாருதமும் ஊழிதனில் வன்னியும் விசம்பில்  
பேருமரும் ஏறுமொரு பேருருவு கொண்டே  
ஆருவது போல்விரைவும் அத்தொளியும் ஆர்ப்புஞ்  
சேரவெழும் மேடம்அடு செய்கைநினைந் தன்றே.

இ—ள்: மாருதமும்—ஊழிக்காற்றும், ஊழிதனில் வன்னியும்—வடவா முகாக்கினியும், விசம்பில் பேரும் உரும் ஏறும்—மேகத்திற்கேன்றும் இடியும் ஆகிய இவை மூன்றும், ஒரு பேர் உருவு கொண்டு ஆருவது போல்—ஒரு பெரிய வடிவத்தைக் கொண்டு வருவது போல, விரைவும் அத்து ஒளியும் ஆர்ப்பும் சேர எழும். மேடம்—வேகமும் சிவந்த நிறமும் பேரொளியும் பொருந்தத் தோன்றிய ஆட்டுக்கடாவானது, அடு செய்கை நினைந்தன்று—கொலைத் தொழிலைச் செய்ய நினைந்தது என்று.

ஊழிதனில் என்பது தாப்பிசையாய் மாருதத்தோடுமியையும். வேகமும் செந்நிறமும் பேரொளியுமுடைமையால் முறையே மாருத முதலிய மூன்றுங் கூடிய உருவத்தையுடையவமித்தார். அபூதவுவமை. பேரும்—பெயருமென்பதன் விகாரம். பெரியதையுஞ் சிறந்ததையும் ஆணென வழங்கு மரபுபற்றி 'உரு மேறு' என்றார். (4)



கல்லென மணித்தொகை களத்தினிடை தூங்கச்  
சில்லரிபெய் கிங்கிணி சிலம்படி புலம்ப  
வல்லைவரு கின்றதகர் கண்டுமகத் துள்ளோர்  
எல்லவரும் அச்சமொ டிரிந்தனர் அன்றே.

இ—ள்: மணித்தொகை கல் என களத்தின் இடை தூங்க—சிறு மணிக்கூட்  
டங்கள் கல்லெனுங் குறிப்பொலியுண்டாகும்படி கழுத்திலசையவும், சில் அரி  
பெய் கிங்கிணி சிலம்பு அடிபுலம்ப —சில பருக்கைக் கற்களுள்ளிடப்பெற்ற கிங்  
கினியும் சிலம்பும் கால்களிலமைந்து ஒலிக்கவும், வல்லை வருகின்ற தகர் —  
விரைந்தெழுந்து வருகின்ற ஆட்டுக்கடாவை, மகத்து உள்ளோர் எல்லவரும்  
கண்டு—யாகசாலையிலுள்ளோரனைவரும் பார்த்து, அச்சமொடு இரிந்தனர்—  
பயத்துடன் ஓடினார்கள் எ—று.

நிரம்பாவண்ணம் இடர்ப்பட்டமையின் 'சில்லரிபெய் கிங்கிணி' என்றார்.  
கிங்கிணி-அற்பமாக ஒலித்தலால் வந்த காரணப்பெயர். சிலம்பென்பதும் ஒலி  
பற்றி வந்த பெயரே; இதிற் கருத்தாப் பொருள் விசுதி புணர்ந்து கெட்டது. வல்  
லென்னும் விரைவுப் பொருளுணர்த்துமிடைச்சொல் ஐகாரச்சாரியை பெற்று  
வல்லை என நின்றது. அச்சமொடு என்பதில் ஒடு அடைமொழிப் பொருட்டு'  
பயமுடையாரென்பது கருத்து. (5)

இரிந்தவர்கள் யாவரையும் இப்புவியும் வானுந்  
துரந்துசிலர் வீழ்ந்துதொலை வாகநனி தாக்கிப்  
பரந்ததரை மால்வரைப் பராகமெழ ஒடித்  
திரிந்துயிர் வருந்தஅடல் செய்தது செயிர்த்தே.

இ—ள்: இரிந்தவர்கள் யாவரையும்—(அவ்வாறு) அஞ்சியோடினோரெல்  
லோரையும், இ புவியும் வானும் துரந்து—இந்தப் பூமியிலும் ஆகாயத்திலுந்  
துரத்தி, சிலர் வீழ்ந்து தொலைவு ஆக நனி தாக்கி—அவருட் சிலர் கீழே விழுந்து  
அழியும்படி மிகவும் மோதி, பரந்த தரை மால்வரைபராகம்எழஒடிதிரிந்து—விசா  
மமாகியபூமியினும் பெரியமலைகளினுந்துகளுமும்படிஒடித்திரிந்து, செயிர்த்து—  
கோபித்து, உயிர் வருந்த அடல் செய்தது—ஆன்மாக்கள் வருந்தும்படி அழிவு  
செய்தது எ—று. (6)

எட்டுள திசைக்கரி இரிந்தலறி யேங்கக்  
கிட்டியெதிர் தாக்குமதி கேழ்கிளரும் மானத்  
தட்டிரவி தேரொடு தகர்ந்துமுரி வாக  
முட்டும்அவர் தம்பரியை மொய்ம்பிடுநெடு பாயும்.

இ—ள்: எட்டு உள திசைக்கரி இரிந்து அலறி ஏங்க கிட்டி எதிர் தாக்கும்—  
அட்டதிக்கு யானைகளும் பயந்தோடிக் கதறி ஏக்கமுறும்படி அணுகி இதிரே  
மோதும், மதி கேழ் கிளர் விமான தட்டு இரவி தேரொடு தகர்ந்து முரிவு ஆக  
முட்டும்—சந்திரனது நிறம் விளங்குகின்ற விமானத்தின் தட்டும் சூரியனது  
தேரும் உடைந்து சிதையும்படி தாக்கும், அவர்தம் பரியை மொய்ம்பிடுநெடு  
பாயும்—அவர்களுடைய குதிரைகளின்மேல் வலிமையோடு பாயும் எ—று.

முன்னைய ஒடு எண். அவரென்றது சந்திரசூரியர்களை. சந்திரன்றேரை  
விமானமென வழங்குப; அது முன்று சக்கரங்களையுடைத்தாய் முல்லைப்பூநிற  
மான பத்துக் குதிரைகள் பூட்டப் பெற்றுள்ளதென விஷ்ணுபுராணங்கூறும். (7)

இனையவகை யால்தகரி யாண்டுமுல வுற்றே  
 சினமொடுயிர் கட்கிறுதி செய்து பெயர்காலை  
 முனிவர்களும் நாரதனும் மொய்ம்புமிகு வானோர்  
 அனைவர்களும் ஓடினர் அருங்கயிலை புக்கார்.

இ—ள்: தகர்—ஆட்டுக்கடா, இனையவகையால் யாண்டும் உலவுற்று—இவ்  
 வாறு எங்குமுலாவி, சினமொடு உயிர்கட்கு இறுதி செய்து பெயர் காலை—கோபத்  
 துடன் ஆன்மாக்களுக்கு அழிவைச் செய்து திரியும்போது, முனிவர்களும்—அது  
 கண்ட முனிவர்களும், நாரதனும்—நாரத முனிவரும், மொய்ம்பு மிகு வானோர்  
 அனைவர்களும்—வலிமை மிக்குள்ள தேவர்களெல்லோரும், ஓடினர் அரும் கயிலை  
 புக்கார்—ஓடி அரிய திருக்கைலர்சமலையிற் போனார்கள் என்று.

காலம்—காலையென ஈறுதிரிந்தது. முனிவர்கள் அனைவர்கள் என்பவற்றில்  
 கள் விசுவதிமேல் விசுவதி. முனிவருள் நாரதருமமைவராயினும் யாகாதிபரா  
 தலின் வேறு கூறினார். (8)

ஊறுபுக அன்னவர் உலேந்துகயி லைக்கண்  
 ஏறிவரு காலையில் இலக்கமுட னென்பான்  
 வீறுதிறல் வீரரொடு மேவியுல வுற்றே  
 ஆறுமுக வண்ணல்வினை யாடலது கண்டார்.

இ—ள்: ஊறுபுக—(ஆட்டுக்கடாவினால்) தீமை நேரிட, அன்னவர் உலேந்து  
 கயிலைக்கண் ஏறி வரு காலையில்—அவரனைவரும் உலேந்து திருச்சுக்கைலாசுகிரியில் ஏறி  
 வருகின்றபொழுது, ஆறுமுக அண்ணல்—ஆறு திருமுகங்களையுடைய குமாரக்  
 கடவுள், இலக்கமுடன் ஒன்பான் வீறு திறல் வீரரொடு மேவி உலவுற்று வினை  
 யாடல் அது கண்டார்—இலக்கத்தொன்பதென்னுந் தொகைப்பட்ட மிக்க  
 வலிமையையுடைய வீரர்களுடன் கூடியுலாவி வினையாடுதலைத் தரிசித்தார்  
 கள் என்று.

ஊறு-உறு என்னும் பகுதியுடன் கருத்தாப் பொருள் விசுவதி புணர்ந்து கெட்டு  
 முதனீண்ட பெயர். உறுதல்-தடைநேர்தல். வீறு திறல்-வினைத்தொகை. (9)

ஈசனிடைய நண்ணுகிலம் ஈண்டும ரேசன்  
 நேசமொடு நந்துயரம் நீக்கவெதிர் வந்தான்  
 ஆசிறுவன் அல்லன்இவன் அண்டர்பல ரோடும்  
 வாசவனை வென்றுயிரை மாற்றியெழு வித்தான்.

இ—ள்: ஈசனிடைய நண்ணுகிலம்—யாம் சிவபிரானிடத்துச் செல்லோம்.  
 குமர ஈசன் நம் துயரம் நீக்க நேசமொடு ஈண்டு எதிர் வந்தான்—குமாரக்கட  
 வுள் எமது துன்பத்தை நீக்குமாறு கருணையுடன் இங்கு முற்பட்டார், ஆ—ஆகா!  
 இவன் சிறுவன் அல்லன்—இவர் பாலரல்லர், அண்டர் பலரோடும் வாசவனை  
 வென்று உயிரை மாற்றி எழுவித்தான்—பல தேவர்களுடன் இந்திரனை வெற்றி  
 கொண்டு சங்கரித்துப் பின்னெழுப்பியவர் என்று. (10)

எங்குறை முடித்திடல் இவற்கெளிது நாமிப்  
 புங்கவனெ டுற்றது புகன் றிடுது மென்னாத்  
 தங்களில் உணர்ந்துசுரர் தாபதர்கள் யாரும்  
 அங்கவன்முன் ஏகினர் அருந்துதிகள் செய்தே.

இ—ள்: எம் குறை முடித்திடல் இவற்கு எனிது—எமது துன்பத்தைத் தீர்த் தருளுதல் இவருக்கு இலகுவாகும் (ஆதலின்), நாம் இ புங்கவனெடு உற்றது புகன்றிடுதும் என்னை—யாங்கள் இக் கடவுளிடத்து நமக்கு நேர்ந்த துயரை முறை யிடுவோமென்று, சுரர் தாபதர்கள் யாரும்—தேவர்களும் முனிவர்களுமாகிய எல் லோரும், தங்களில் உணர்ந்து—தங்களுள் ஆலோசித்து, அரும் துதிகள் செய்து அவன் முன் ஏகினர்—சிறந்த தோத்திரங்களைக் கூறி அச் சுப்பிரமணியக் கட வுளுக்கு முன் சென்றனர் என்று.

உற்றது-வினையாலணையும் பெயர்.

(11)

வந்துபுகழ் வானவரும் மாமுனிவர் தாமுந்  
தந்திமுக வற்கிளவல் தன்னடி வணங்கக்  
கந்தனவர் கொண்டதுயர் கண்டுமிக நீவிர்  
நொந்தனர் புகுந்தது நுவன் றிடுதி ரென்றான்.

இ—ள்: வந்து புகழ் வானவரும் மா முனிவர் தாமும்—இவ்வாறு வந்து துதித்த தேவர்களும் சிறந்த முனிவர்களும், தந்தி முகவற்கு இளவல் தன் அடி வணங்க—விநாயகக்கடவுளது தம்பியாகிய முருகக்கடவுளது திருவடிகளை நமஸ் கரிக்க, கந்தன்—முருகக்கடவுள், அவர் கொண்ட துயர் கண்டு—அந்தத் தேவ ராதியோரடைந்துள்ள துன்பத்தைப் பார்த்து, நீவிர் மிக நொந்தனர்—நீங்கள் மிகவும் வருந்தினீர்கள், புகுந்தது நுவன்றிடுதிர் என்றான்—நுமக்கு நேர்ந்த இட ரைக் கூறுதிரென்று அருளிச்செய்தார் என்று.

(12)

கேட்டிஇளை யோய்மறை கிளத்தும்ஒரு வேள்வி  
வேட்டனமி யாங்களது வேலையிடை தன்னில்  
மாட்டுகன லுடொரு மறித்தகர் எழுந்தே  
ஈட்டமுறும் எம்மையட எண்ணியதை யன்றே.

இ—ள்: இளையோய் கேட்டி—குமார்க்கடவுளே! கேட்டருளுக, யாங்கள் மறை கிளத்தும் ஒரு வேள்வி வேட்டனம்—நாங்கள் வேதங்களாற் கூறப்படு கின்ற ஒரு யாகத்தைச் செய்தோம், அது வேலை இடை தன்னில்—அப்பொழுது, மாட்டு கனல் ஊடு ஒரு மறி தகர் எழுந்து—வளர்க்கப்பெற்ற யாகாக்கினியில் ஓராட்டுக்கடாத் தோன்றி, ஈட்டம் உறும் எம்மை அட எண்ணியது—கூட்ட மாகப் பொருந்திய எங்களைக் கொல்லக் கருதியது என்று.

மறித்தகர்—இரு பெயரொட்டு. எண்ணியதை என்பதில் ஐகாரம் சாரியை. சிறிதுந் தவறுருவண்ணமியற்றினமென்பது தோன்ற 'மறைகிளத்துமொரு வேள்வி' எனவும், கண்டுழித் தானே வெருவியோடுதற்கேற்ற பெருங்குழுவாக நாமிருந்தும் அஞ்சாது துணிவுடைத்தாய் நம்மையழிக்கத் தலைப்பட்டதென்பது தோன்ற 'ஈட்டமுறு மெம்மையடவெண்ணியது' எனவும் கூறினார்.

(13)

ஆடெழு கிளர்ச்சியை அறிந்துமகம் விட்டே  
ஓடியிவ னுற்றனம் உருத்தது துரந்தே  
சாடியது சிற்சிலவர் தம்மையத னாலே  
வீடியத ளப்பிலுயிர் விண்ணினெடு மண்மேல்.

இ—ள்: ஆடு எழு கிளர்ச்சியை அறிந்து—அந்த ஆட்டுக்கடா எழுகின்ற எழுச்சியை யாங்களுணர்ந்து, மகம் விட்டு இவண் ஓடி உற்றனம்—யாகத்தை யிடையில் விட்டு இவ்விடத்து ஓடிவந்தோம், அது உருத்து துரந்து—அந்த ஆடு கோபித்துத் துரத்தி, சிற்சிலர் தம்மை சாடியது—சிலசில பேர்களை அழித்தது, அதனால்—அக் காரணத்தால், விண்ணினொடு மண் மேல்—ஆகாயவுலகத்திலும், பூவுலகத்திலும், அளப்பு இல் உயிர் வீடியது—அளவிறந்த பிராணிகள் இறந்தன என்று,

விண் ஆகுபெயர். உயிரென்பது சாதியொருமையாதலால் வீடியது என்னும் ஒன்றன்பால் முற்றைக் கொண்டது. (14)

நீலவிட மன்றிது நிறங்குலவு செக்கர்க்  
கோலவிட மேயுருவு கொண்டதய மேபோல்  
ஓலமிட எங்குமுல வுற்றதுயி ரெல்லாங்  
காலமுடி வெய்துமொரு கன்னல்முடி முன்னம்.

இ—ள்: இது நீல விடம் அன்று—இது கருநிறத்தையுடைய நஞ்சன்று, செக்கர் நிறம் குலவு கோல விடமே அயம் போல் உருவு கொண்டது—சிவந்த நிறம் பொருந்திய வடிவத்தையுடையதொரு நஞ்சே ஆடுபோல் வடிவு கொண்டு வந்து, ஓலமிட எங்கும் உலவுற்றது—கண்டோரோலமிடும்படி எவ்விடத்தினுமுலாவியது, உயிர் எல்லாம் ஒரு கன்னல் முடி முன்னம் காலம் முடிவு எய்தும்—(இது இன்னுமுலாவுமேல்) ஆன்மாக்களெல்லாம் ஒரு நாழிகை முடிதற்கு முன் அழியும் என்று.

செக்கர்க்கோலவிடம்-இல்பொருள். முன்னைய ஏகாரம் பிரிநிலை. கொண்டது-முற்றெச்சம். ஓலமிடுதல்-அச்சத்தாற் கதறுதல். காலமுடிவெய்தல்-வாழ்நாளின் முடிவைப் பெறுதல். (15)

சீற்றமொ டுயிர்க்கிறுதி செய்துலவு மேடத்  
தாற்றலை அடக்கியெம தச்சமும் அகற்றி  
ஏற்றகுறை வேள்வியையும் ஈறுபுரி வித்தே  
போற்றுதி யெனத்தொழுது போற்றிசெய்யும் வேலை.

இ—ள்: சீற்றமொடு உயிர்க்கு இறுதி செய்து உலவும் மேடத்து ஆற்றலை அடக்கி—கோபத்துடன் ஆன்மாக்களுக்கு அழிவைச் செய்துலாவுகின்ற ஆட்டின் வலிமையையுடக்கி, எமது அச்சமும் அகற்றி—எமது பயத்தையும் நீக்கி, ஏற்றகுறை வேள்வியையும் ஈறு புரிவித்து—ஏற்றுக்கொண்ட (தொடங்கிய) குறையாகத்தையு முடிவுபெறச் செய்து, போற்றுதி—எங்களைக் காத்தருள்வீர், என—என்று, தொழுது போற்றி செய்யும் வேலை—தேவராதியோர் கைதொழுது துதிக்கும் பொழுது என்று.

உம்மைகள் எச்சங்கள். இச் செய்யுளும் பிற்செய்யுளுங் குளகம். (16)

எஞ்சுமவர் தம்மைஇளை யோன்பரிவின் நோக்கி  
அஞ்சல்விடு மின்களென அங்கைய தமைத்தே  
தஞ்சமென வேபரவு தன்பரிச னத்துள்  
மஞ்சபெறு மேனிவிறல் வாகுவொடு சொல்வான்.

இ—ள்: இனையோன்—குமார்க்கடவுள், எஞ்சும் அவர் தம்மை பரினில் நோக்கி—மனந்தளர்கின்ற அவர்களைக் கருணையுடன் பார்த்து, அஞ்சல் விடுமின்கள் என அங்கையது அமைத்து—பயத்தை யொழிப்பீரென்றருளிச் செய்து அழகியகையையமைத்து, தஞ்சம் என பரவு தன் பரிசனத்துள்—அடைக்கலமாகக் கொண்டு துதிக்கின்ற தமது பரிவாரங்களுள், மஞ்சு பெறு மேனி விறல்வாகு வொடு சொல்வான்—வலிமையார்ந்த சரீரத்தையுடைய வீரவாகு தேவர்க்கு இவ்வாறு அருளிச் செய்வார் என்று.

மஞ்சு அழகெனினுமாம்.

(17)

மண்டுகனல் வந்திவர் மகந்தனை அழித்தே  
அண்டமொடு பாருலவி யாருயிர்க டம்மை  
உண்டுதிரி செச்சைதனை ஒல்லைகுறு குற்றே  
கொண்டணைதி என்றுமை குமாரனுரை செய்தான்.

இ—ள்: மண்டு கனல் வந்து—மூண்டெரிகின்ற அக்கினியிற்றேன்றி, இவர் மகம் தனை அழித்து—இவர்களுடைய யாகத்தையழித்து, அண்டமொடு பார் உலவி—ஆகாயவுலகத்தினும் பூவுலகத்தினுமுலாவி, ஆர் உயிர்கள் தம்மை உண்டு திரி செச்சை தனை—நிறைந்த உயிர்களை அழித்துத் திரிகின்ற ஆட்டுக் கடாவை, ஒல்லை குறுகுற்று—விரைவிலணுகி, கொண்டு அணைதி என்று—அடக்கிக் கொணர்வாயென்று, உமை குமாரன் உரை செய்தான்—உமாதேவியாரது திருக்குமாரராகிய முருகக்கடவுள் அருளிச் செய்தார் என்று.

பார் என்பது பார்க்கப்படுவதென்னுங் காரணம் பற்றிப் பூமிக்குப் பெயராயிற்று. எல்லாப் பொருள்களுங் காணப்படுதலால் லோகமென்னுஞ் சொல்லை வடநூலார் வழங்குவது போல. கருமையுடையதைக் காரென்றாற்போலப் பருமையுடையதைப் பாரென்றதெனினுமாம். உயிர்களை யுண்ணுதலாவது உடம்பினின்றொழித்தல். உமையம்மையாரது வயிற்றிற் பிறவாவிடினும் அவராத் பா லூட்டி வளர்க்கப்பட்டமையின் முருகக்கடவுளை 'உமைகுமாரன்' என்றார்.

(18)

வேறு

குன்றெழு கதிர்போல் மேனிக் குமரவேள் இனைய கூற  
மன்றலந் தடந்தோள் வீர வாகுவாந் தனிப்பேர் பெற்றான்  
நன்றென இசைந்து கந்தன் நாண்மலர்ப் பாதம் போற்றிச்  
சென்றனன் கயிலை நீங்கிச் சினத்தகர் தேட லுற்றான்.

இ—ள்: குன்று எழு கதிர் போல் மேனி குமரவேள் இனைய கூற—உதய கிரியிற்றேன்றுகின்ற இளஞ் சூரியனை நிகர்த்த செந்நிறத் திருவுருவத்தை யுடைய முருகக்கடவுள் இவற்றைத் திருவாய் மலர்ந்தருள, மன்றல் அம் தடம் தோள் வீரவாகு ஆம் தனி பேர் பெற்றான்—வாசனை பொருந்திய அழகிய விசாலித்த புயங்கனையுடைய வீரவாகுதேவரென்னும் ஒப்பற்ற பெயரையுடையவர், நன்று என இசைந்து—நல்லதென்று சம்மதித்து, கந்தன் நாண் மலர் பாதம் போற்றி—முருகக்கடவுளது புதுமலர்போலுந் திருவடிகளை வணங்கி, கயிலை நீங்கி சென்றனன்—திருக்கைலாசமலையை நீங்கிப்போய், சின தகர் தேடலுற்றான்—கோபத்தையுடைய ஆட்டுக்கடாவைத் தேடத் தொடங்கினார் என்று.

இனைய—குறிப்பு வினையாலணையும் பெயர். மலர் ஈண்டுத்தாமரை. (19)



மண்டல நேமி சூழும் மாநில முற்று நாடிக்  
கண்டில னாகிச் சென்றேழ் பிலத்தினுங் காண கில்லான்  
அண்டர் தம் பதங்கள் நாடி அயன்பதம் முன்ன தாகத்  
தண்டளிர் செக்கர் மேனித் தகர்செலுந் தன்மை கண்டான்.

இ—ள் மண்டல நேமி சூழும் மாநிலம் முற்றும் நாடி கண்டிலன் ஆகி—  
வட்ட வடிவாகிய சமுத்திரஞ் சூழ்ந்த பெரிய பூமி முழுவதினுந் தேடிக் காணப்  
பெருதவராய், ஏழ் பிலத்தினும் சென்று காணகில்லான்—எழுபாதல வலகங்  
களினுஞ் சென்று தேடிக் காணப்பெருதவராய், அண்டர்தம் பதங்கள் நாடி—  
தேவர்களது உலகங்களிலுந் தேடி, அயன் பதம் முன்னதுஆக— பிரமதேவரது  
உலகத்திற்கு முன்னாக, தண் தளிர் செக்கர் மேனி தகர் செலும் தன்மை கண்  
டான்—இளந்தளிர் போன்ற சிவந்த வடிவத்தையுடைய ஆட்டுக்கடாப்  
போகுந் தன்மையைப் பார்த்தார் என்று.

பிலத்தினும் என்பதிலும்மை முற்றோடெச்சம்.

(20)

ஆடலந் தொழில்மேல் கொண்டே அனைவரும் இரியச்செல்லும்  
மேடமஞ் சுறவே ஆர்த்து விரைந்து போய் வீர வாகு  
கோடவை பற்றி ஈர்த்துக் கொண்டிராய்க் கயிலை நண்ணி  
ஏடுறு நீபத் தண்டார் இளையவன் முன்னர் உய்த்தான்.

இ—ள்: வீரவாகு—வீரவாகுதேவர், ஆடலம் தொழில் மேல் கொண்டு  
அனைவரும் இரிய செல்லும் மேடம் அஞ்சுற ஆர்த்து—போர்த்தொழிலை மேற்  
கொண்டு எல்லோரும் பயந்தோடும்படி நடக்கின்ற ஆட்டுக்கடாப் பயப்படும்  
படி ஆரவாரித்து, விரைந்து போய்—விரைவிற் கிட்டி, கோடு அவை பற்றி  
ஈர்த்து கொண்டு உராய் கயிலை நண்ணி—இரு கொம்புகளையும் பிடித்திழுத்துக்  
கொண்டு அவ்விடத்தை நீங்கித் திருக்கைலாசம்லையைணுகி, ஏடு உறு நீப  
தண் தார் இளையவன் முன்னர் உய்த்தான்—இதழ் மிகுந்த குளிர்ந்த கடப்ப  
மலர் மாலையணிந்த குமாரச்சுடவுளின் முன்னுத்தார் என்று.

கோடவை என்பதில் அவை-பகுதிப் பொருள்விருதி.

(21)

உய்த்தனன் வணங்கி நிற்ப உளமகிழ்ந் தருளித் தேவர்  
மெய்த்தவர் தொகையை நோக்கி ஏழகம் மேவிற் றெம்பால்  
எய்த்தினி வருந்து கில்லீர் யாருநீர் புவனி யேகி  
முத்தழல் கொடுமுன் செய்த வேள்வியை முடித்தி ரென்றான்.

இ—ள்: உய்த்தனன் வணங்கி நிற்ப—(வீரவாகுதேவர் ஆட்டுக்கடாவை)  
முன் விடுத்து நமஸ்கரித்து நிற்க, உளம் மகிழ்ந்து அருளி—குமாரச்சுடவுள்  
மனமகிழ்ந்தருளி, தேவர் மெய் தவர் தொகையை நோக்கி—தேவர்களதும்  
மெய்ம்மையாகிய தவத்தையுடைய முனிவர்களதுங் கூட்டத்தைப் பார்த்து,  
ஏழகம் எம்பால் மேவிற்று—ஆட்டுக்கடா எம்மிடத்து வந்து சேர்ந்தது. நீர்  
யாரும் இனி எய்த்து வருந்துகில்லீர்—நீவிரனைவீரும் இனி மனஞ் சோர்ந்து  
வருந்தாதீர், புவனி ஏகி முத்தழல் கொடு முன் செய்த வேள்வியை முடித்திர்  
என்றான்—பூவுலகத்தையடைந்து முன்று வகையான அக்கினியைக் கொண்டு  
முன் செய்யத் தொடங்கிய யாகத்தை நிறைவேற்றுங்களென்று கட்டளை  
செய்தார் என்று.

வேடமாத்திரையானொழுகும் பொய்த்தவரை நீக்க 'மெய்த்தவர்' என்றார். முத்தழல்: ஆகவனீயம் காருகபத்தியம் தவினாக்கினி என்பன. இப்பிரிவுகள் இடவேறுபாட்டானும் மந்திரவேறுபாட்டானுஞ் செய்தொழில் வேறுபாட்டானுமாயினவென்க. கொடு என்பது கொண்டென்பதன் விகாரம். (22)

ஏர்தரு குமரப் புத்தேள் இவ்வகை இசைப்ப அன்னோர்  
கார்தரு கண்டத் தெந்தை காதல வேள்வித் தீயிற்  
சேர்தரு தகரின் ஏற்றைச் சிறியரேம் உய்யு மாற்றால்  
ஊர்திய தாகக் கொண்டே ஊர்ந்திடல் வேண்டு மென்றார்.

இ—ள்: ஏர் தரு குமர புத்தேள் இவ்வகை இசைப்ப—அழகு பொருந்திய சுப்பிரமணியக்கடவுள் இவ்வாறு கூறியருள, அன்னோர்—அவர்கள் (அவரை நோக்கி), கார் தரு கண்டத்து எந்தை காதல—நஞ்சுண்டமையாற் கருநிறம் பொருந்திய திருமிடற்றையுடைய சிவபிரானது குமாரரே!, சிறியரேம் உய்யும் ஆற்றால்—சிறியேங்களுய்யும் வண்ணம், வேள்வி தீயில் சேர்தரு தகரின் ஏற்றை ஊர்தியது ஆக கொண்டு—யாகாக்கினியிற் ரோன்றிய ஆட்டுக்கடாவை வாகனமாகக் கொண்டு, ஊர்ந்திடல் வேண்டும் என்றார்—நடாத்தியருளுதல் வேண்டுமென்று பிரார்த்தித்தார்கள் என்று.

சிவபிரான் நஞ்சையடக்கித் தம்மைக காத்தவாறே கந்தவேளும் வேள்வித் தீயிற் ரோன்றியடர்ந்த ஆட்டுக்கடாவையடக்கிக் காத்தருளினரென்பதையுள்ளிட்டமையின் 'கார்தருகண்டத் தெந்தைகாதல' எனவும், நுமக்கூர்தி வேண்டற்பாலதன்றாயினும் விடுப்பின் மீண்டுமெம்மை யடர்க்குமாதலின் ஊர்தியாகக் கொண்டருளுதிரென்பார் 'சிறியரே முய்யுமாற்றாலுர்தியதாகக் கொண்டே யூர்ந்திடல் வேண்டும்' எனவும் கூறினார். (23)

என்னலுந் தகரை அற்றே யானமாக் கொள்வம் பார்மேல்  
முன்னிய மகத்தை நீவிர் முடித்திரென் றருள யார்க்கும்  
நன்னய மாடல் செய்யும் நாரதன் முதலோர் யாரும்  
அன்னதோர் குமர னெந்தை அடிபணிந் தருளாற் போந்தார்.

இ—ள்: என்னலும்—என்று பிரார்த்தித்தலும், தகரை அற்றே யானம் ஆ கொள்வம்—(சுப்பிரமணியக்கடவுள் அவர்களை நோக்கி) ஆட்டுக்கடாவை நீவிர் கூறியவாறே யாம் வாகனமாகக் கொள்வோம், பார்மேல்—பூவுலகத்தில், நீவிர் முன்னிய மகத்தை முடித்திர் என்று அருள—நீவிர் செய்யக் கருதிய யாகத்தை நிறைவேற்றுகிறென்று கருணை புரிய, யார்க்கும் நல் நயம் ஆடல் செய்யும் நாரதன் முதலோர் யாரும்—எவர்க்கும் நல்ல நீதிமொழிகளைச் சொல்லுகின்ற நாரதர் முதலாயினோரனைவரும், அன்னது ஓர் குமரன் எந்தை அடிபணிந்து—அந்தக் குமாரச் கடவுளது பாதங்களை வணங்கி, அருளால் போந்தார்—அவர் விடைகொடுத்தருளியவாறே சென்றார்கள் என்று.

அற்று—அகரச் சுட்டடியாய்ப் பிறந்த ஒன்றற்பாற் குறிப்புவிளையாலனையும் பெயர். கொள்வம்—தனித்தன்மைப் பன்மை; உயர்வு தோன்ற நின்றது. ஆடல் செய்தல்—சொல்லுதல். திரிலோக சஞ்சாரியாய் ஆங்காங்குள்ளார்க்கு வேண்டிய நன்மைகளைக் கூறுதலின் 'யார்க்கு நன்னயமாடல் செய்யு நாரதன்' என்றார். (24)

நவையில்சீர் முனிவர் தேவர் நயப்பநா ரதனென் றுள்ளோன்  
புவிதனில் வந்து முற்றப் புரிந்தனன் முன்னர் வேள்வி  
அவர்புரி தவத்தின் நீரால் அன்றுதொட் டமலமூர்த்தி  
உவகையால் அனைய மேடம் ஊர்ந்தனன் ஊர்தி யாக.

இ—ள்: நவை இல் சீர் முனிவர் தேவர் நயப்ப—குற்றமில்லாத சிறப்பை  
யுடைய முனிவர்களுந் தேவர்களும் விரும்ப, நாரதன் என்று உள்ளோன்—  
நாரதரென்று பெயர் பெற்ற முனிவர், புவிதனில் வந்து—பூமியிற் சென்று,  
முன்னர் வேள்வி முற்ற புரிந்தனன்—முன் செய்யத் தொடங்கிய யாகத்தை  
நிறைவேற்றச் செய்தார், அவர் புரி தவத்தின் நீரால்—அவர்களியற்றிய தவத்  
தின் விசேடத்தால், அன்று தொட்டு—அன்று முதலாக, அமல மூர்த்தி—மல  
ரகிதராகிய குமார்க்கடவுள், உவகையால்—மகிழ்ச்சியோடு, அனைய மேடம்  
ஊர்தியாக ஊர்ந்தனன்—அந்த ஆட்டுக்கடாவை வாகனமாகக் கொண்டு  
நடாத்தியருளினார் என்று (25)

தகரேறு படலம் முற்றிற்று.

ஆகத் திரு விருத்தம் 1204

## 16. அயனைச்சிறைபுரிபடலம்



குமார்க்கடவுள் பிரமதேவரைச் சிறைசெய்த சரித்திரத்தைக் கூறுதலினிப் பெயர்த்தாயிற்று.

### இப்படலப்பொழிப்பு.

ஒருநாட் பிரமாமுதலிய தேவரணைவருந் திருக்கைலாச மலையிற் போய்ச் சிவபிரானைத் தரிசித்து மீண்டு செல்லும்போது பிரமதேவர் அங்கிருந்த முருகக் கடவுளை மதியாது சென்றனர். அதுகண்ட முருகக்கடவுள் அவருக்கு நல்லுணர்வை வருவிக்க நினைந்து பிரணவப்பொருளை வினாவி அவர் விடைகூறலாற்றுவது மயங்க 'நீ பிரணவப் பொருளையறியாது படைப்புத் தொழில் செய்வ தெங்ஙனம்' என்கூறிக் தலையிற் குட்டிச் சிறையிட்டுத் தாமே படைப்புத் தொழிலை நடாத்தினர் என்பதாம்.

மேடமூர்தி யாகவுய்த்து விண்ணுமண்ணும் முருகவேள்  
ஆடல்செய் துலாவிவெள்ளி யசலமீதில் அமர்தரும்  
நீடுநாளில் ஒருபகற்கண் நெறிகொள்வேதன் முதலினோர்  
நாடியீசன் அடிவணங்க அவ்வரைக்கண் நண்ணினார்.

இ—ள்: முருகவேள் — குமார்க்கடவுள், மேடம் ஊர்தி ஆக உய்த்து — ஆட்டுக்கடாவை வாகனமாகக்கொண்டு நடத்தி, விண்ணும் மண்ணும் ஆடல் செய்து உலாவி — ஆகாயவுலகத்தினும் பூவுலகத்தினுந் திருவிளையாடல் செய்துலாவி, வெள்ளி அசலம் மீதில் அமர்தரும் நீடுநாளில் — திருக்கைலாசமலையில் வீற்றிருந்த பலநாட்களில், ஒரு பகற்கண் — ஒரு நாள், நெறிகொள் வேதன் முதலியோர் - நல்லொழுக்கத்தையுடைய பிரமாமுதலிய தேவர்கள், ஈசன் அடிவணங்க நாடி — சிவபிரானது பாதங்களை வணங்குமாறு கருதி, அவரைக்கண் நண்ணினார் — அந்தத் திருக்கைலாசமலையில் வந்தார்கள் என்று. (1)

எனாதியா னெனுஞ்செருக் கிகந்துதன் னுணர்ந்துளார்  
மனாதிகொண்ட செய்கைதாங்கி மரபின்முத்தி வழிதரும்  
அனாதியீசன் அடிவணங்கி அருளடைந்து மற்றவன்  
தனதுமன்றம் நீங்கிவாயில் சாருகின்ற வேலையில்.

இ—ள்: எனாது யான் எனும் செருக்கு இகந்து — என்னுடையதென்றும் யானென்று மெண்ணுதற்கேதுவாகிய மயக்கத்தை (நல்லாசிரியர்பாற் பெற்ற உறுதிமொழியானும் யோகப்பயிற்சியானும்) ஒழித்து, தன் உணர்ந்து உளார் மன ஆதி கொண்ட செய்கை தாங்கி — தம்மையுணர்ந்தவர்களாகிய தத்துவஞானிகளுடைய மன முதலிய கருவிகள் செய்யுந் தொழிலை (அவர் தொழிலாக்காது தந்தொழிலாக ஏற்றுக்கொண்டு, மரபில் முத்தி வழி தரும் — முறைப்படி (அவர்களுக்கு) மோகி நெறியைக் கொடுத்தருளுகின்ற, அனாதி



ஈசன் அடி வணங்கி—அனாதி கடவுளாகிய சிவபிரானது பாதங்களைப் பணிந்து, அருள் அடைந்து—அவரது கருணையைப் பெற்று, அவன் தனது மன்றம் நீங்கி—அச் சிவபிரான் வீற்றிருக்கின்ற சபா மண்டபத்தை நீங்கி, வாயில் சாருகின்ற வேலையில்—வாயிலையடைகின்றபொழுது என்று.

எனது என்பதில் அது ஆறனுருபு. என்று கருதுதற்கேதுவாகிய செருக்கை. 'எனுஞ் செருக்கு' என்றது காரண காரிய உபசாரம். எனாதென்னுஞ் செருக்கை மமகாரம் புறப்பற்று எனவும், யானென்னுஞ் செருக்கை அகங்காரம் அகப்பற்று எனவும் வழங்குவர். தானெனச் சுட்டியது பதியை; ஆன் மாவையெனினுமாம். மனஸ் ஆதி என்னும் வடசொற்கள் தமிழில் மனாதி யென விகாரப்பட்டுத் தொடர்ந்து வழங்கின. இவ்வாயென்பது முன் பின் னாக மாறி வாயிலென நின்றது. இதனை இலக்கணப் போலியென்பர். இவ்வினது முன்னிடமென்பது பொருள்.

தன்னோடியைபில்லாத பொருளைத் தனதென்றும் தானல்லாத உடம்பைத் தானென்றும் மயங்கினார்க்குப் பதியையுணர்தல் கூடாமையின் 'எனாதி யானெனுஞ் செருக்கிகந்து தன்னுணர்ந்துளார்' எனவும், அங்ஙனமுணர்ந்தாருடைய மனமொழி மெய்கள் செய்யுஞ் செயல்கள் பாசவறிவால் விளையா திருத்தலின் அவற்றைத் தஞ்செயலெனச் சிவபிரானேற்றுக் கொள்கின்றாரென்பார் 'மனாதி கொண்ட செய்கை தாங்கி' எனவும், அவ்வடியாரது பரிபாகத்திற்கேற்பக் குருலிங்க சங்கம வடிவுகளுளியைந்தவற்றெனமுந்தருளி முத்தி கொடுக்கின்றனவென்பார் 'மரபின் முத்திநெறி தரும்' எனவும். தமக்கோர் முதலின்றித் தாமே முழு முதலாய் நிற்பவரென்பார் 'அனாதியீசன்' எனவும் கூறினர். அகங்காரமமகாரங்களை யொழித்தார்க்கே முத்தி சித்திக்குமென்பதை "யானெனாதென்னுஞ் செருக்கறுப்பான் வானோர்க்—குயர்ந்தவுலகம் புகும்" என்னுந் திருக்குறளானும், மெய்ஞ்ஞானியர்களது திரிகரணச் செயல்களைச் சிவபிரான் தஞ்செயலாக ஏற்றுக்கொள்வரென்பதை "சிவனுமிவன் செய்தியெலாமென் செய்தியென்றுஞ் செய்ததெனக் கிவனுக்குச் செய்ததென்றும்—பவமகலவுடனாகி நின்று கொள்வன்" என்னுஞ் சிவஞான சித்தித் திருவிருத்தத்தானுமுணர்க.

(2)

ஒன்பதோடி லக்கமான அனிகவீரர் உள்மகிழ்ந்  
தன்பினோடு சூழ்ந்துபோற்ற அமலன் அம்பொனாலய  
முன்புநீடு கோபுரத்துள் முழுமணித் தலத்தின்மேல்  
இன்பொடாடி வைகினான் இராறுதோள் படைத்துளான்.

இ—ள்: ஒன்பதோடு இலக்கம் ஆன அனிக வீரர் உள் மகிழ்ந்து அன்பினோடு சூழ்ந்து போற்ற—இலக்கத்தொன்பது சேனா வீரர்களும் மனமுவந்து அன்பினுடன் சூழ்ந்து துதிக்க, அமலன் அம் பொன் ஆலய முன்பு நீடு கோபுரத்துள் முழு மணி தலத்தின் மேல்—சிவபிரானது செம்பொன்னாலாகிய திருக்கோயிலின் முன்கு உயர்ந்திருக்குங் கோபுரவாயிலின் கண்ணையமைக்கப்பட்டுள்ள மாணிக்க நிலத்தின்மேல், இன்பொடு ஆடி வைகினான்—ஆநந்தத்துடன் திருவிளையாடல் செய்திருந்தார், இராறு தோள் படைத்து உளான்—பன்னிரண்டு திருப்புயங்களைப் பொருந்தியுள்ள முருகக்கடவுள் என்று.

முழுமணி-மாணிக்கம். போற்ற வைகினான் என இயையும்.

(3)



அங்கண்வைகும் முருகன் நம்பன் அடிவணங்கி வந்திடும்  
புங்கவர்க்குள் ஆதியாய போதினானே நோக்குற  
இங்கு நம்முன் வருதியா லெனாவிளிப்ப ஏகியே  
பங்கயா சனத்தினேன் பணிந்திடாது தொழுதலும்.

இ—ள்: அங்கண் வைதும் முருகன்—அவ்விடத்திலெழுந்தருளியிருக்கின்ற குமார்க்கடவுள். நம்பன் அடி வணங்கி வந்திடும் புங்கவர்க்குள் ஆதி ஆய போதினானே நோக்குற—சிவபிரானது திருவடிகளை நமஸ்கரித்து வெளியே வருகின்ற தேவர்களுட் சிறந்தவராகிய பிரமதேவரைப் பார்த்து, இங்கு நம்முன் வருதி எனா விளிப்ப—இவ்விடத்து எமக்கு முன்னே வருவாயாகவென்று அழைக்க, பங்கய ஆசனத்தினேன்—தாமரை மலரையாசனமாகவுடைய பிரம தேவர், ஏகி—முன் சென்று, பணிந்திடாது தொழுதலும்—அவரை வணங்காது கைதொழுது நிற்ப என்று.

பிரமதேவர் சிவபிரானைத் தரிசிக்கச் செல்லும்போதே விளையாட்டினிமித்தம் அவருடைய நல்லறிவை முருகவேளபகரித்தனரெனவும் அதனால் உட்புகும் போதும் மீண்டு வரும்போதும் அவர் முருகவேளை வணங்காது போயினரெனவும் பின் முருகவேளழைத்தனரெனவும் முதலால் கூறும். (4)

ஆதிதேவன் அருளுமைந்தன் அவனுளத்தை நோக்கியே  
போதனே இருக்கெனாப் புகன்றிருத்தி வைகலும்  
ஏதுநீ புரிந்திடும் இயற்கையென்ன நான்முகன்  
நாதனானே யால்அனைத்தும் நான்படைப்பன் என்றனன்.

இ—ள்: ஆதிதேவன் அருளும் மைந்தன்—முதற் கடவுளாகிய சிவபிரான் பெற்ற குமாரராகிய முருகக்கடவுள், அவன் உளத்தை நோக்கி—அந்தப் பிரம தேவரது மனச்செருக்கையுணர்ந்து, போதனே இருக்க எனா புகன்று இருத்தி—பிரமனே! இருப்பாயாகவென்று சொல்லி இருக்கச் செய்து. நீ வைகலும் புரிந்திடும் இயற்கை ஏது என்ன—நீ தினந்தோறும் செய்யுந் தொழில் யாதென்று வினாவ, நான்முகன்—அது கேட்ட பிரமதேவர், நாதன் ஆணையால் அனைத்தும் நான் படைப்பன் என்றனன்—சிவபிரானது ஆஞ்ஞையினால் எல்லாப் பொருள்களையும் யான் சிருட்டிப்பேனென்று கூறினார் என்று.

உளம்-ஆகுபெயர்: இருக்க என்னும் வியங்கோளீற்றகரந்தொக்கது. தம்மின் மேம்பட்டார்க்கு முன் சென்றுழி வணங்காமையும் அவருடனுரையாடும் போது அவரைப் புகழாது தன்னை வெளிப்படையாயேனுங் குறிப்பாயேனும் புகழ்தலுந் தவறென்பது முற் செய்யுளாலுமிச் செய்யுளாலும் பெறப்பட்டது. (5)

வேறு.

முருக வேளது கேட்டலும் முறுவல்செய் தருளித்  
தரணி வானுயிர் முழுவதுந் தருதியே என்னில்  
சுருதி யாவையும் போகுமோ மொழிகெனத் தொல்சீர்ப்  
பிரமன் என்பவன் இத்திறம் பேசுதல் உற்றான்.

இ—ள்: முருகவேள் அது கேட்டலும் முறுவல் செய்தருளி—குமார்க்கடவுள் அவ்வார்த்தையைக் கேட்டவுடன் குறுநகை செய்தருளி, தரணி வான் உயிர் முழுவதும் தருதியே என்னில்—நீ பூவுலகத்திலும் ஆகாயவுலகத்திலும்

முள்ள ஆன்மாக்களைத்தையும் படைப்பாயேயானால், சுருதி யாவையும் போகுமோ—வேதங்களெல்லாமுனக்குத் தெரியவருமா?, மொழிக என்—சொல்வாயென்று கூறியருள, தொல்சீர் பிரமன் என்பவன் இ திறம் பேசுதல் உற்றான்—பழைய சிறப்பையுடைய பிரமதேவர் இவ்வாறு சொல்லத் தொடங்கினார் என்று.

பிரமனது அறிவின்மையைக் கருதி அவரையவமதித்தல் காரணமாக நகை செய்தனர். ஏ-தேற்றம். மொழிக என்னும் வியங்கோளீற்றகரம் தொக்கது. என்பவன்-எழுவாய் வேற்றுமைச் சொல்லுருபு. (6)

ஐய கேள்எனை யாதிகா லந்தனில் அளித்த  
மையு லாவரு களத்தினன் அளப்பிலா மறைகள்  
செய்ய ஆகமம் பற்பல புரிந்ததிற் சிலயான்  
உய்யு மாறருள் செய்தனன் அவையுணர்ந் துடையேன்.

இ—ள்: ஐய கேள்—தலைவரே! யான் சொல்வதைக் கேட்டருள்க, எனை ஆதி காலம் தனில் படைத்த மை உலாவரு களத்தினன்—என்னை முற்காலத் திற் படைத்தருளிய கருமையார்ந்த கண்டத்தையுடைய சிவபிரான், அளப்பு இலா மறைகள் செய்ய ஆகமம் பற்பல புரிந்து—அளவில்லாத வேதங்களையுஞ் சிறந்த மிகப் பலவாகிய ஆகமங்களையுங் கூறி, அதில் சில யான் உய்யுமாறு அருள் செய்தனன்—அவற்றுட் சிலவற்றை நானீடேறும்படி அருளிச்செய்தார், அவை உணர்ந்துடையேன்—அவற்றை அறிந்துள்ளேன் என்று.

ஆதி காலம்-சிரு ட்டியாரம்ப காலம். அவையுணர்ந்துடையேனெனக் கூறிய தனாலும் பிரமதேவரது அகந்தை தோன்றிற்று. (7)

என்று நான்முகன் இசைத்தலும் அவற்றினுள் இருக்காம்  
ஒன்று நீவிளம் புதியென முருகவேள் உரைப்ப  
நன்றெ னுமறை எவற்றிற்கும் ஆதியின் நவில்வான்  
நின்ற தோர்தனி மொழியைமுன் ஓதினன் நெறியால்.

இ—ள்: என்று நான்முகன் இசைத்தலும் — இவ்வாறு பிரமதேவர் கூறிய வுடன், முருகவேள் — குமாரக்கடவுள், அவற்றினுள் இருக்கு ஆம் ஒன்று நீ விளம்புதி என உரைப்ப—அவ் வேதங்களுள் ஒரு இருக்கை நீ சொல்லுதியென்று கூற, நன்று என—(பிரமா) அது நன்றென்றுடன்பட்டு, மறை எவற்றிற்கும் ஆதியில் நவில்வான் நின்றது ஓர் தனி மொழியை—வேதங்களெல்லாவற்றிற்கும் முதலிற் சொல்லவேண்டி நின்ற ஒப்பற்ற தனிமொழியாகிய பிரணவத்தை, நெறியால்—முறைப்படி, முன் ஓதினன்—முதலிற் கூறினார் என்று.

விதிப்படியமைந்த அக்ஷர சங்கியையும் பாதங்களையுமுடையதாய்ப் பொருண் முடிபுபெறும் வேதமந்திரங்களை இருக்கென வழங்கு, 'மறையெவற்றிற்குப் மாதியி னவில்வானின்றது' என்றதனால் பிரணவத்தின் சிறப்புணர்த்தப்பட்டது. நெறி-சுரமுறைக்கேற்ப உச்சரித்தல். அது சந்தோக பரிசிட்ட முதலிய நூல்களிற் கூறப்பட்டுள்ளது.

பிரணவத்தை முதலுச்சரிக்க வேண்டுமென்னும் நியதியை 'ஸர்வமந்த் ரப்ரயோகேஷு ஓமித்யாதெளப்ரயஜ்யதே! தேநஸம்பரிபூர்ணாநி யதோக்தா

நிபவந்தி ஹி || [மந்திரங்களை யுச்சரிக்கும் பொழுது ஆதியிலும் அந்தத்திலும் பிரணவத்தை யுச்சரித்த வழியே அமைதி பெறுகின்றது] என யாஞ்ஞவல்கியரும், யதோங்கார மகிர்த்வாது கிஞ்சிதாரப்யதே தத்வஜ்ரம்பவதி தஸ்மாத்வஜ்ரபயாத்பீத ஓங்காரம் பூர்வமாரபேத் || [பிரணவத்தை யுச்சரிக்காது தொடங்கப்பட்ட மந்திரம் வச்சிராயுதமாகும். ஆதலினதற்கஞ்சிப் பிரணவத்தை முதலுச்சரிக்கவேண்டும்.] எனச் சந்தோக பரிசிட்டத்தாரும், ஓங்காரம் ஸ்வர்க்கத்வாரம் தஸ்மாத்ஸர்வேஷ்வேவகர்மஸு ஆதெளப்ரயுஞ்ஜீத (பிரணவம் மோக்ஷத்துக்கு வாயிலாம், ஆதலின் எல்லாக் கருமங்களிலும் அதனை முதலிற் பிரயோகிக்கவேண்டும்) என வியாசரும் கூறியுள்ளார். (8)

தாமரைத்தலை யிருந்தவன் குடிலைமுன் சாற்றி  
மாமறைத்தலை யெடுத்தனன் பகர்தலும் வரம்பில்  
காமர் பெற்றுடைக் குமரவேள் நின்றிமுன் கழறும்  
ஓமெனப்படும் மொழிப்பொருள் இயம்புகென் றுரைத்தான்.

இ—ள்: தாமரை தலை இருந்தவன்—தாமரை மலராசனத்தில் வீற்றிருக்கின்ற பிரமதேவர், குடிலை முன் சாற்றி—பிரணவ மந்திரத்தை முதலுச்சரித்து, மாமறை தலை எடுத்தனன் பகர்தலும்—சிறந்த வேத மந்திரத்தின் முதலைச் சொல்லத் தொடங்குதலும், வரம்பு இல் காமர் பெற்று உடை குமரவேள்—அளவிடப்படாத அழகைப் பெற்றுள்ள குமாரக்கடவுள், நின்றி—அவ்வளவில் நிற்பாய், முன் கழறும் ஓம் என படும் மொழி பொருள் இயம்புக என்று உரைத்தான்—முதலிலுச்சரித்த ஓமென்னும் பிரணவத்தின் பொருளைக் கூறுதியென்று வினாவினார் எ—று. (9)

முகத்தி லொன்றதா அவ்வெழுத் துடையதோர் முருகன்  
நகைத்து முன்னெழுத் தினுக்குரை பொருளென நவில  
மிகைத்த கண்களை விழித்தனன் வெள்கினன் விக்கித்  
திகைத்தி ருந்தனன் கண்டிலன் அப்பொருட் டிறனே.

இ—ள்: முகத்தில் ஒன்றது ஆ, அ எழுத்து உடையது ஓர் முருகன் — ஆறுதிருமுகங்களொன்றாக அந்தப் பிரணவாக்ஷரத்தையுடைய குமாரக்கடவுள், நகைத்து—குறுநகைசெய்து, முன் எழுத்தினுக்கு பொருள் உரை என நவில—முதலிற்கூறிய எழுத்திற்குப் பொருளைச் சொல்லுதியென்று வினாவ, மிகைத்த கண்களை விழித்தனன் — மிகுதியாயுள்ள கண்களை மருட்சியினால் மலர்த்தி, வெள்கினன்—வெட்கங்கொண்டு, விக்கி—விக்கலுற்று, திகைத்து இருந்தனன் — பிரமித்திருந்தார், அ பொருள் திறன் கண்டிலன் — அந்தப்பிரணவத்தின் பொருட்பகுப்பை அறிந்திலார் எ—று.

பிரணவப்பொருள் தாமேயெனக்கூறினரென்று முதனூலிற் கூறப்பட்டது. நான்கு முகங்களினும் எட்டுக்கண்களுளவாதலின் 'மிகைத்தகண்கள்' என்றார். விக்கல் - நாவெழாமை. விழித்தனன் வெள்கினன் - முற்றெச்சங்கள், பிரணவ மந்திரமாகிய ஓரெழுத்தும் பஞ்சாக்ஷரமாகிய ஐந்தெழுத்துமாக ஆறெழுத்துக்களும் முருகக் கடவுளுக்கு ஆறுமுகங்களாதலின் 'முகத்திலொன்றதாவவ்வெழுத்துடைய தோர்முருகன்' என்றார். மேல் மகேந்திரகாண்டத்தும் 'ஓமெனப்படுங் குடிலையே யொப்பிலாமுருகன்-மாமுகத்துளொன்றும்' என்றார். (10)

ஈசன் மேவரும் பீடமாய் ஏனையோர் தோற்றும்  
வாச மாய்எலா வெழுத்திற்கும் மறைகட்கும் முதலாய்க்  
காசி தன்னிடை முடிபவர்க் கெம்பிரான் கழறும்  
மாசில் தாரகப் பிரமமாம் அதன்பயன் ஆய்ந்தான்.

இ—ள்: ஈசன் மேவரு பீடம் ஆய்—சிவபிரானெழுந்தருளியிருக்கின்ற ஆசன மாய், ஏனையோர் தோற்றும் வாசம் ஆய் — மற்றைய தேவர்களுதிக்கும் இட மாய், எலா எழுத்திற்கும் மறைகட்கும் முதல் ஆய் — எல்லா எழுத்துக்களுக்கும் வேதமந்திரங்களுக்கும் முன்னதாகி, காசி தன் இடை முடிபவர்க்கு எம் பிரான் கழறும்—காசிப்பதியிலிறப்பவர்களுக்கு எங்கள் கடவுளாகிய சிவபிரானுபதேசிக் கின்ற, மாசு இல் தாரக பிரமம் ஆம் அதன் பயன் ஆய்ந்தான்—குற்றமற்ற தார கப் பிரமமாகிய அப்பிரணவத்தின் பொருளை யாதென்று ஆலோசித்தார் என்று.

எல்லாமறைகட்கும் பிரணவம் முதலாதலை “ப்ரணவாத்யாஸ்மிர்தாமந்த் ராஹ் சதுர்வர்க்க பலப்ரதா:| தஸ்மாச்சநிஸ்ருதாஸ்ஸர்வே ப்ரஸ்யந் தேசதத் ரவை|| [பிரணவமுதலாக உச்சரிக்கப்படும் மந்திரங்கள் நால்வகைப் புருஷார்த் தங்களையுங்கொடுக்கும். பிரணவத்தினின்றே எல்லாந்தோன்றின. அங்ஙனந் தோன்றிய யாவும் மீட்டும் அப்பிரணவத்திற்குள்ளே யொடுங்குகின்றன]” என வும், ஓங்கார:பரமம்பிர்ம்மஸர்வமந்த்ரேஷுநாயக: [பிரணவம் பரப்பிரமசொரு பமாயும் எல்லா மந்திரங்கட்கும் நாயகமாயும் உள்ளது]” எனவும் பிராமண சர்வஸ்வம் கூறுதலானுமறிக. உபநிடத்துக்களினுங் கூறப்பட்டது. சிவபிரான் காசியிலிறப்பார்க்குக் காதிற் பிரணவமந்திரத்தையுபதேசித்து முத்திகொடுப்ப ரென்பது காசிகாண்டத்தினுங் கூறப்பட்டது. (11)

தெருள தாகிய குடிலையைச் செப்புதல் அன்றிப்  
பொருள றிந்திலன் என்செய்வான் கண்ணுதற் புனிதன்  
அருளிஞலது முன்னரே பெற்றிலன் அதனால்  
மருளு கின்றனன் யாரதன் பொருளினே வகுப்பார்.

இ—ள்: தெருளது ஆகிய குடிலையைச் செப்புதல் அன்றி — ஞானமயமாகிய பிரணவமந்திரத்தையுச்சரிப்பதுமாத்திரமேயன்றி, பொருள் அறிந்திலன்—அதன் பொருளைப் பிரமதேவர் அறிந்திலர், என்செய்வான்—யாதுசெய்வார், கண் நுதல் புனிதன் அருளிஞல் அது முன்னரே பெற்றிலன் — நெற்றிக்கண்ணையுடைய பரி சுத்தராகிய சிவபிரானது கருணையினால் அப்பொருளை முற்காலத்தில் அறிந்திலார், அதனால் மருளுகின்றனன்—அக்காரணத்தால் மயங்குகின்றார், அதன் பொருளினே வகுப்பார் யார் — அதன் பொருளைக்கூறவல்லார் யாவர்? (ஒருவருமில்லை) என்று. (12)

தூம றைக்கெலாம் ஆதியு மந்தமுஞ் சொல்லும்  
ஓமெ னப்படும் ஒரெழுத் துண்மையை யுணரான்  
மாம லர்ப்பெருங் கடவுளும் மயங்கினான் என்றால்  
நாமி னிச்சில அறிந்தனம் என்பது நகையே.

இ—ள்: மா மலர் பெரும் கடவுளும்—சிறந்த தாமரைமலரில் வீற்றிருக்கின்ற பெரிய பிரமதேவரும், தூ மறைக்கு எலாம் ஆதியும் அந்தமும் சொல்லும் ஓம் எனப்படும் ஓர் எழுத்து உண்மையை உணரான்—பரிசுத்தமான வேதங்களெல்



லாவற்றிற்கும் முதலிலுமுடிவிலுமுச்சரிக்கப்படுகின்ற ஒமென்னும் ஒரு எழுத்தினது மெய்ப்பொருளையறியாதவராய், மயங்கினான் என்றால் — திகைத்தாரென்றால், இனி—மேல், நாம் சில அறிந்தனம் என்பது நகையே—நாங்கள் சிலவற்றையறிந்துள்ளோமென்பது சிரிப்புக்கேதுவேயாம் என்று.

பின்னைய உம்மை சிறப்பு. ஏ - தேற்றம். நகைக்கேதுவை - நகையென்றது காரணகாரிய உபசாரம். (13)

எட்டொ ணாதவக் குடிலையின் பயன்இனைத் தென்றே  
கட்டு ரைத்திலன் மயங்கலும் இதன்பொருள் கருதாய்  
சிட்டி செய்வதித் தன்மைய தோவெனாச் செவ்வேள்  
குட்டி னன்அயன் நான்குமா முடிகளுங் குலுங்க

இ—ள்: எட்ட ஓணாத அ குடிலையின் பயன் இனைத்து என்று கட்டுரைத்திலன் மயங்கலும் — ஆராய்ந்தறியமுடியாத அந்தப்பிரணவத்தின் பொருளை இன்ன தென்று நிச்சயித்துக்கூறலாற்றாதவராய் ( பிரமதேவர் ) மயங்குதலும், இதன் பொருள் கருதாய்—பிரமனே! நீ இப்பிரணவத்தின் பொருளை ஆராய்ந்திலாய், சிட்டிசெய்வது இத்தன்மையதோ என — படைத்தற்றொழினடாத்துவதும் இப்படித்தானாவென்றுகூறி, செவ்வேள்—குமாரக்கடவுள், அயன் நான்கு மா முடிகளும் குலுங்க குட்டினான்—பிரமதேவரது பெரிய நான்கு தலைகளுங் குலுங்கும் படி குட்டினார் என்று.

எட்டு ஓணாத எனச் சொல் வகுப்பினுமாம். எச்சவும்மை தொக்கது. சிட்டி செய்வதெத்தன்மையதோ எனவும் பாடம். அப்பாடத்திற்கு கருதாயென்னு முற்றை எச்சமாக்கி எச்சவும்மை வருவிக்காது பொருளுரைக்க. (14)

மறைபு ரிந்திடுஞ் சிவனருண் மதலைமா மலர்மேல்  
உறைபு ரிந்தவன் வீழ்தரப் பதத்தினு லுதைத்து  
நிறைபு ரிந்திடு பரிசன ரைக்கொடே நிகளச்  
சிறைபு ரிந்திடு வித்தனன் கந்தமாஞ் சிலம்பில்.

இ—ள்: மறை புரிந்திடும் சிவன் அருள் மதலை — வேதங்களையருளிச்செய்த சிவபிரானது குமாரராகிய முருகக்கடவுள், மா மலர் மேல் உறைபுரிந்தவன் வீழ்தர பதத்தினால் உதைத்து — சிறந்த தாமரை மலராசனத்தில் வீற்றிருக்கின்ற பிரமதேவர் விழும்படி, தமது பாதத்தாலுதைத்து, நிறைபுரிந்திடு பரிசனரை கொடே—கூட்டமாகிய தன் பரிவாரத்தவர்களைக் கொண்டு, கந்தமாம் சிலம்பில் — கந்தவெற்பில், நிகள சிறை புரிந்திடுவித்தான் — விலங்கு பூட்டப்படுகின்ற சிறையில் வைப்பித்தார் என்று.

மறைபுரிந்திடும் என்பதற்கு 'வேதங்களால் விரும்பிப் புகழப்படுகின்ற எனினுமாம். (15)

அல்லி மாமலர்ப் பண்ணவன் றனையருஞ் சிறையில்  
வல்லி பூட்டுவித் தியாவையும் புரிதர வல்லோன்  
எல்லை தீர்தரு கந்தமால் வரைதனில் ஏகிப்  
பல்லு யிர்த்தொகை படைப்பது நினைந்தனன் பரிவால்.

இ—ள்: யாவையும் புரிதர வல்லோன்—எல்லாத் தொழில்களையுஞ் செய்ய வல்லவராகிய முருகக்கடவுள், அல்லி மா மலர் பண்ணவன் தனை அரும் சிறை



யில் வல்லி பூட்டுவித்து—அகவிதழ் பொருந்திய சிறந்த தாமரை மலரில் வீற்றி  
ருக்கின்ற பிரமதேவரை அருமையாகிய சிறையில் விலங்கு பூட்டி வைப்பித்து,  
எல்லை தீர்தரு மால் கந்தவரை தனில் ஏகி—அளவிடப்படாத பெரிய கந்தவெற்  
பின்கட்போய், பரிவால்—கிருபையோடு, பல் உயிர் தொகை படைப்பது நினைந்  
தனன்—பல ஆன்ம வார்க்கங்களையுஞ் சிருட்டிக்க நினைத்தார் என்று.

கடுஞ்சிறையென்பார் 'அருஞ்சிறை' எனவும், மிக உயர்ந்த மலையென்பார்  
'எல்லைதீர்தருவரை' எனவும், எல்லாத் தொழில்களையுந் தனியே செய்ய வல்  
லாற்கு இத்தொழில் செய்தற்கட் பெருமுயற்சி வேண்டற்பாற்றன்றென்பது  
தோன்ற 'யாவையும் புரிதர வல்லோன்-படைப்பது நினைந்தனன்' எனவும்  
கூறினார். (16)

ஒருக ரந்தனில் கண்டிகை வடம்பரித் தொருதன்  
கரத லந்தனில் குண்டிகை தரித்திரு கரங்கள்  
வரத மோடப யந்தரப் பரம்பொருள் மகனோர்  
திருமு கங்கொடு சதுர்முகன் போல்விதி செய்தான்.

இ—ள்: பரம்பொருள் மகன்—சிவபிரானது குமாரராகிய முருகக்கடவுள்,  
தன் ஒரு கரம் தனில் கண்டிகை வடம் பரித்து—தமது ஒரு திருக்கரத்தில் உருத்  
திராக்க மாலையைத் தாங்கி, ஒரு கரதலம் தனில் குண்டிகை தரித்து—ஒரு  
திருக்கரத்திற் கமண்டலத்தைத் தாங்கி, தாங்கி, இரு கரங்கள் வரத  
மோடு அபயம் தர—மற்றைய இரண்டு திருக்கரங்களும் வரத முத்திரையைய  
யும் அபய முத்திரையையுங் காட்ட, ஓர் திருமுகம் கொடு—ஒரு திருவதனத்  
தைக் கொண்டு, சதுர்முகன் போல் விதிசெய்தான்—பிரமதேவனீர்ப் போலப்  
படைத்தற்றெழுழிலையற்றினார் என்று.

ஒரு திருமுகமும் நான்கு திருக்கரங்களுமமைந்த வடிவத்துடனிருந்து படைத்  
தற்றெழுழினடாத்தினரென்பது கருத்து. வலப்பால் மேற்கரத்திற் கண்டிகை  
யும் இடப்பால் மேற்கரத்திற் குண்டிகையும் வலப்பாற் கீழ்க்கரத்தில் அபய  
முத்திரையும் இடப்பாற் கீழ்க்கரத்தில் வரத முத்திரையும் எனவறிக. வரத  
முத்திரையாவது:—உள்ளங்கை வெளித்தோன்றுமாறு கையை விரித்து விரல்  
களைக் கீழ் நோக்கும்படி வைத்திருக்குநிலை. இது தந் திருவடியைச் சுட்டிக்  
காட்டி இத் திருவடியை யாவருஞ் சேவித்து வேண்டியவற்றைப் பெறுதிரெனக்  
குறிக்கும் அடையாளம். அபய முத்திரையாவது:—கையை விரித்து விரல்களை  
மேனோக்கும்படி வைத்திருக்கு நிலை. இது அடியார்களை அஞ்சாதீர்களெனக்  
குறிக்கும் அடையாளம்.

உயிரி னுக்குயி ராகியே பரஞ்சுட ரொளியாய்  
வியன்ம றைத்தொகைக் கீறதாய் விதிமுத லுரைக்குஞ்  
செயலி னுக்கெலாம் ஆதியாய் வைகிய செவ்வேள்  
அயனெ னப்படைக் கின்றதும் அற்புத மாமோ.

இ—ள்: உயிரினுக்கு உயிர் ஆகி—ஆன்மாக்களுக்கெல்லாம் பரமான்  
மாவாய், பரம் சுடர் ஒளி ஆய்—எவ்வொளிகளினுஞ் சிறந்த சோதிப் பிழம்பாய்,  
வியன் மறை தொகைக்கு ஈறது ஆய்—பெரிய வேதக் கூட்டங்களுக்கு முடி

வாகி, விதி முதல் உரைக்கும் செயலினுக்கு எலாம் ஆதி ஆய்—படைத்தல் முதலாகச் சொல்லப்படுகின்ற தொழில்களுக்கெல்லாம் மூலமாய், வைகிய செவ்வேள்—வீற்றிருக்கின்ற முருகக்கடவுள், அயன் என படைக்கின்றதும் அற்புதம் ஆமோ—பிரமதேவர் போலச் சிருட்டிப்பதும் ஓரதிசயமாகுமா (ஆகாதே) என்று.

முழுமுதற் கடவுளாகிய முருகவேட்குப் படைத்தற்றொழில் மிக எளிதாமென்பது கருத்து. உம்மை இழிவு சிறப்பு. உயிரினுக்குயிராதல் முன்னர்க் கடவுள் வாழ்த்தில் விளக்கப்பட்டது. உலகிற்கொளி செய்வனவாகிய சூரியன் முதலிய சோதிகட்கெல்லாம் ஒளியைக் கொடுத்தியக்கும் பெருஞ்சோதியாயென்பார் 'பரஞ்சுடரொளியாய்' எனவும், இவரே பதியென வேதங்களான் முடிவுரை கூறப்பட்டவராயென்பார் 'வியன்மறைத் தொகைக்கீறதாய்' எனவும், ஐந்தொழின் மூர்த்திகளுளமையாது அவற்றின் மேம்பட்ட பரப்பிரமாயென்பார் 'விதிமுதலுரைக்குஞ் செயலினுக்கெலாமாதியாய்' எனவும் கூறினார். (18)

தண்ணென் அம்புயத் தவிசினேன் சிறைபுகத் தானே  
எண்ணி லாவுயிர்த் தொகையளித் தறுமுகன் இருந்தான்  
அண்ண லந்திசை முகனொடு வந்துசூழ் அமரர்  
உண்ண டுங்கியே தொழுதுதம் பதங்களி லுற்றார்.

இ—ள்: தண் என் அம்புய தவிசினேன் சிறை புக—குளிர்ந்த தாமரை மலரை ஆசனமாகவுடைய பிரமதேவர் சிறையிருப்ப, அறுமுகன்—ஆறு திரு முகங்களையுடைய முருகக்கடவுள், தானே எண் இலா உயிர் தொகை அளித்து இருந்தான்—தாமாகவே அளவிறந்த உயிர்க் கூட்டங்களைப் படைத்திருந்தார், அண்ணலம் திசைமுகனொடு வந்து சூழ் அமரர்—பெருமையையுடைய பிரம தேவரோடு சூழ்ந்து வந்த தேவர்கள், உள் நடுங்கி—(எமக்கும் யாது தீங்கு விளையுமோவென்று) மனம் பயந்து, தொழுது, தம் பதங்களில் உற்றார்—தங்களிருப்பிடங்களிற் போனார்கள் என்று. (19)

அயனைச்சிறைபுரிபடலம் முற்றிற்று,

ஆகத் திருவிருத்தம் 1232.

## 17. அயனைச் சிறை நீக்குபடலம்



முருகக்கடவுள் பிரமதேவரைச் சிறையினின்று நீக்கிய சரித்திரத்தைக் கூறு தலினிப்பெயர் த்தாயிற்று.

### இப்படலப்பொழிப்பு.

பின்பு திருமால் தேவர் முதலிய கூட்டத்தாருடன் திருக்கைலாசமலையிற் போய்ப் பிரமதேவரது சிறையை விடுக்குமாறு சிவபிரானே வேண்டச் சிவபிரானுடன்பட்டுத் திருநந்திதேவரையேவிச் சிறை நீக்குமாறு தெரிவித்தனர். அதற்கு முருகக்கடவுள் மறுத்தனர். பின் சிவபிரான் தாமேயெழுந்தருளிச் சென்று இன்சொற் கூறிச் சிறையினின்று விடுவித்து முருகக்கடவுளை உச்சிமோந்து தழுவிப் பிரணவப் பொருளை நீ கூறக்கடவாயென்று வினாவினர். முருகக்கடவுள் அதனை இரகசியமாக அவருக்குக் கூறினர். சிவபிரான் கேட்டு மனமகிழ்ந்து தம்மிருப்பிடத்திற்குச் சென்றருளினர். முருகக்கடவுள் பின்னருந் தம்மை வணங்கிக் கேட்ட அகத்திய மகா முனிவருக்கு அப் பொருளை உபதேசித் தருளினர் என்பதாம்.

ஆல மாமிடற் றண்ணல்சேய் இத்திறம் அளப்பில்  
காலம் யாவையும் அளித்தனன் இருத்தலுங் கரியோன்  
நாலு மாமுகன் உவளகம் நீக்குவான் நாடிச்  
சீல வானவர் முனிவரைச் சிந்தனை செய்தான்.

இ—ள்: ஆல மா மிடற்று அண்ணல் சேய்—நஞ்சார்ந்த சிறந்த திருமிடற் றையுடைய சிவபிரானது குமாரராகிய முருகக்கடவுள், இ திறம் அளப்பு இல் காலம் யாவையும் அளித்தனன் இருத்தலும்—இவ்வாறு அளவிறந்தகாலமாக எல்லாப் பொரு ள்களையுஞ் சிருட்டித்துக் கொண்டிருக்க, கரியோன்—விஷ்ணு மூர்த்தி, மாநாலு முகன் உவளகம் நீக்குவான் நாடி—சிறந்த நான்குமுகங்களை யுடைய பிரமதேவரது சிறையைநீக்கும்படி கருதி, சீல வானவர் முனிவரை சிந்தனைசெய்தான் — நல்லொழுக்கத்தையுடைய தேவர்களையும் முனிவர்களையும் வரும்படி நினைத்தார் என்று.

நீக்குவான்-வானீற்றுவினையெச்சம்.

(1)

சீத ரத்தனிப் பண்ணவன் சிந்தனை தேறி  
ஆத பத்தினர் பரிமுகர் வசுக்கள் அன் னையர்கள்  
ஏத மற்றிடும் விஞ்சையர் உவணரோ டியக்கர்  
மாதிரத்தவர் யாவரும் விரைந்துடன் வந்தார்.

இ—ள்: ஆதபத்தினர்—பன்னிரு சூரியர்களும், பரிமுகர்—கின்னரர்களும், வசுக்கள்—அட்டவசுக்களும், அன்னையர்கள்—சப்தமா திருக்களும், ஏதம் அற்றிடும் விஞ்சையர்—குற்றமற்ற வித்தியாதரர்களும், உவணரோடு இயக்கர்—கருடர்களும் இயக்கர்களும், மாதிரத்தவர் யாவரும்—திக்குப்பாலகரெண்மரும், சீதர தனி பண்ணவன் சிந்தனைதேறி—இலக்குமியை மார்பிற்றறித்த ஒப்பற்ற திருமாலு

டைய நினைவையறிந்து, உடன் விரைந்து வந்தார்—உடனே புறப்பட்டு விரைவில் வந்தார்கள் என்று.

பரிமுகர்-குதிரைமுகமுடையோர்.

(2)

மதியும் ஏனைய கோள்களுங் கணங்களும் வானோராய் பொதியு மேயவ னாதியாம் பொருவில்மா தவரும் விதிபு ரிந்திடு பிரமரொன் பதின்மரும் வியன்பார் அதனை ஏந்திய சேடனும் உரகரும் அடைந்தார்.

இ—ள்: மதியும்—சந்திரனும், ஏனைய கோள்களும்—மற்றைய (செவ்வாய் முதலிய) கிரகங்களும், கணங்களும்—தேவகணத்தவர்களும், வான் தோய் பொதியம் மேயவன் ஆதி ஆம் பொரு இல் மா தவரும்—ஆகாயத்தையளாவிய பொதிய மலையில்வசிக்கின்ற அகத்தியமுனிவர் முதலாகிய ஒப்பற்ற சிறந்தமுனிவர்களும், விதி புரிந்திடு பிரமர் ஒன்பதின்மரும்—(பிரமதேவர்க்குதவியாகப்) படைத்தற் றொழிலைச் செய்கின்ற நவப்பிரமர்களும், வியன் பார் அதனை ஏந்திய சேடனும்—பெரிய பூமியைத் தாங்குகின்ற ஆதிசேடனும், உரகரும்—நாகர்களும், அடைந்தார்—வந்தார்கள் என்று.

கணங்களென்றது பதினெண்கணத்தவர்களுள் இச்செய்யுளினும் முற்செய்யுளினுங் கூறப்படாதொழிந்தோரை. நகூத்திரங்கனையுமாம். நவப்பிரமர்கள்: பிருகு, புலத்தியர், கிரது, அங்கிரா, மர்சி, அத்திரி, தகூர், வசிட்டர், நாரதர் என்பவர்கள். சேடனென்பதற்குப் பிரளயத்திலழியாது மிகுந்துநிற்பவனென்பது பொருள்.

(3)

இன்ன தன்மையில் அமரரும் முனிவரு மெய்த அன்னர் தம்மொடுஞ் செங்கண்மால் கயிலையை அடைந்து முன்னர் வைகிய நந்திகள் முறையினுய்த் திடப்போய்த் தன்னை யேதனக் கொப்பவன் பொற்கழல் தாழ்ந்தான்.

இ—ள்: இன்ன தன்மையில் அமரரும் முனிவரும் எய்த—இவ்வாறுகத் தேவர்களும் முனிவர்களும் வந்துகூட, செம்கண்மால்—சிவந்த கண்களையுடைய திருமால், அன்னர் தம்மொடும் கயிலையை அடைந்து—அவர்களுடனே திருக் கைலாசகிரியை யணுகி, முன்னர் வைகிய நந்திகள் முறையின் உய்த்திட போய்—முதல்வாயில் வீற்றிருக்கின்ற திருநந்திதேவர் முறைப்படி உள்விடுப்பப் போய், தன்னையே நனக்கு ஒப்பவன் பொன்கழல் தாழ்ந்தான்—தம்மையே தமக்கு உவமையாகவுடைய சிவபிரானது அழகிய திருவடிகளை வணங்கினார் என்று.

நந்திகள் என்பதிற் கள் விசுதி உயர்வு பற்றி வந்தது. பொற்கழல்-பொன் போலும் பாதமெனினுமாம். மேல் வருவனவற்றிற்குமிவ்வாறுரைக்க. சிவபிரானுக்கறிவித்து அவர் உள்விடுத்தியெனப் பணித்ததின் விடுப்பவென்பார் 'முறையினுய்த்திட' என்றார்; தன்னையே தனக்கொப்பவன்-இயைபின்மையணி. இதனை வடநூலார் அனந்வயாலங்கார்மென்பார். சமாஸாததீரென்பது கருத்து

(4)

பொற்றி ருப்பதம் இறைஞ்சியே மறைமுறை போற்றி நின்ற லுஞ்சிவ னருள்கொடே நோக்குநீஇ நீவிர் எற்றை வைகலு மில்லதோர் தளர்வொடும் எம்பால் உற்ற தென்கொலோ என்றலும் மாலிவை உரைப்பான்.



இ—ள்: பொன் திரு பதம் இறைஞ்சி மறைமுறை போற்றி நின்றலும்—(திருமால்) அழகிய திருவடிகளை வணங்கி வேதமுறைப்படி தோத்திரஞ் செய்து நிற்ப, சிவன் அருள்கொடு நோக்குறீஇ—சிவபிரான் கருணைகொண்டு அவர்களைப் பார்த்தருளி, நீவிர்—நீங்கள், ஏற்றை வைகளும் இல்லது ஓர் தளர்வொடும் எம்பால் உற்றது என் என்றலும்—எந்நாளிலுமில்லாத பெருந்தளர்ச்சியுடன் எம்மிடம்வந்தது யாதுகாரணம்பற்றியென்று வினாவுதலும், மால் இவை உரைப்பான்—திருமால் இவற்றைக் கூறுவார் என்று.

நோக்குறீஇ—நோக்குற்று என்பதன் விகாரம். என்று என்னு மென்றோடர் வன்றோடாய் ஐகாரச்சாரியைபெற்று ஏற்றை என நின்றது. திருமாலின் வேண்டுகோளை நிறைவேற்ற வேண்டுமென்னுங் கருத்துடையராய் நோக்குதலின் 'அருள்கொடேநோக்குறீஇ' என்றார். (5)

### வேறு

இறைவ நின்மகன் ஈண்டுறு போதனை  
மறைமு தற்பத வான் பொருள் கேட்டலும்  
அறிகி லானுற அன்னவன் றன்னைமுன்  
சிறைபு ரிந்தனன் சிட்டியுஞ் செய்கின்றான்.

இ—ள்: இறைவ கடவுளே! நின்மகன்—தேவரீரது குமாராகிய முருகக் கடவுள். முன்—முன்னொரு நாளில், ஈண்டு உறு போதனை மறை முதல்பத வான் பொருள் கேட்டலும்—இங்குவந்த பிரமனைப் பிரணவத்தினது சிறந்த பொருளைக் கூறும்படி வினாவுதலும், அறிகிலான் உற—அந்தப்பிரமன் அறியாதவனாயிருக்க, அன்னவன் தன்னைசிறை புரிந்தனன்—அவனைச்சிறையில்வைத்து, சிட்டியும்செய்கின்றான்—அவன் செய்த படைப்புத் தொழிலையுந் தாமே செய்கின்றார். என்று. உம்மை-எச்சம். சிட்டி-சிறுட்டியென்னும் வடமொழியின் சிதைவு. (6)

கந்த வேளெனக் கஞ்சனும் ஐயநின்  
மைந்த னும்அவன் வல்வினை யூழினால்  
அந்த மில்பகல் ஆழ்சிறைப் பட்டுளம்  
நொந்து வாடினன் நோவுழந் தானரோ.

இ—ள்: ஐய—கடவுளே!, கஞ்சனும்—பிரமனும், கந்தவேள் என—முருக வேளைப் போல, நின் மைந்தன் ஆம்—தேவரீரது புதல்வனும், அவன்—அப் பிரமன், வல்வினை ஊழினால் அந்தம் இல் பகல் ஆழ்சிறை பட்டு—தீ வினைப்பயனால் அளவிறந்த காலமாக நீங்காச் சிறையிலகப்பட்டு, உளம் நொந்து வாடினன்—மனம் வருந்தி மெலிந்து, நோ உழந்தான்—துன்பத்தையனுபவித்தான் என்று.

வல்வினை-தீவினை. ஊழ்-அதனாலுளதாய விதி. பிரமதேவர், சிவபிரானது வலப்புயத்தினின்று தோன்றினராதலின் 'கந்தவேளெனக் கஞ்சனும்...நின் மைந்தனும்' என்றார். நோவு உழந்தான் எனச் சொல் வகுப்பினுமாம். (7)

ஆக்க மற்ற அயன்றன் சிறையினை  
நீக்கு கென்று நிமலனை வேண்டலுந்  
தேக்கும் அன்பிற் சிலாதன்நற் செம்மலை  
நோக்கி யொன்று நுவலுதல் மேயினான்.



இ—ள்: ஆக்கம் அற்ற அயன் தன் சிறையினை நீக்குக என்று நிமலனை வேண்டலும்—செல்வத்தையிழந்த பிரமனது சிறையை நீக்கியருளுகவென்று திருமால் சிவபிரானைப் பிரார்த்தித்ததலும், தேக்கும் அன்பில் சிலாதன் நல் செம்மலை நோக்கி—அது கேட்ட சிவபிரான் தம்மாட்டு நிறைந்த அன்புடைய சிலாத முனிவரது நல்ல புதல்வராகிய திருநந்திதேவரைப்பார்த்து, ஒன்று நுவலுதல் மேயினான்—ஒருவாசகத்தைக் கூறுவாயினர் எ—று.

படைத்த ற்றொழிலையிழந்து துன்புழத்தலின் 'ஆக்கமற்றவயன்' எனவும், தாம் விதிக்கும் பணியை முடிக்குமாறமைந்து நின்ற நந்தியென்பார் 'தேக்குமன்பிற் சிலதான் நற்செம்மல்' எனவும் கூறினார். (8)

குடுவைச் செங்கையி னானைக் குமரவேள்  
இடுவித் தான்சிறை என்றனர் ஆண்டுநீ  
கடிதிற் சென்றுநங் கட்டுரை கூறியே  
விடுவித் தேயிவண் மீள்கெனச் சாற்றினான்.

இ—ள்: குமரவேள்—முருகக்கடவுள், குடுவை செம் கையினானை—கமண்டலத்தையேந்திய சிவந்த கையையுடைய பிரமனை, சிறை இடுவித்தான் என்றனர்—சிறையில்வைத்தானென்று இத்தேவர்கள் கூறினர். (ஆதலின்), நீ ஆண்டு கடிதில் சென்று—நீ அவ்விடத்து விரைவிற்போய், நம் கட்டுரை கூறி—நமது கட்டளையைச்சொல்லி, விடுவித்து—சிறையினின்று நீக்குவித்து, இவண் மீள்க என சாற்றினான்—இவ்விடத்துத் திரும்பி வருவாயென்று அருளிச்செய்தார் எ—று.

நாம் சிறையினின்று விடும்படி கட்டளை செய்தேமென்று கூறியென்பார் 'நங்கட்டுரைகூறி' என்றார். (9)

எந்தை யன்ன திசைத்தலும் நன்றென  
நந்தி அக்கணம் நாதனைத் தாழ்ந்துபோய்  
அந்த மற்ற அடற்கணஞ் சூழ்தரக்  
கந்த வெற்பிற் கடிநகர் எய்தினான்.

இ—ள்: எந்தை அன்னது இசைத்தலும்—எம்பரமபிதாவாகிய சிவபிரான் அவ்வாசகத்தையருளிச் செய்தவுடன், நந்தி—திருநந்திதேவர், நன்று என—நல்லதென்றுகூறி, அ கணம் நாதனை தாழ்ந்து போய்—அப்பொழுதே சிவபிரானை வணங்கிச் சென்று, அந்தம் அற்றஅடல் கணம் சூழ்தர—அளவிறந்த வலியகணத்தவர்கள் தம்மைச் சூழ்ந்துவர, கந்தவெற்பில் கடிநகர் எய்தினான் — கந்தகிரியிலுள்ள சிறந்த கோயிலையடைந்தார் எ—று.

போய்-எய்தினான் என இயையும்.

(10)

எறுமு டைத்தனி ஏற்று முகத்தினான்  
அறுமு கத்தன் அமர்ந்த நிகேதனங்  
குறுகி மற்றவன் கோல மலர்ப்பதம்  
முறைத னிற்பணிந் தேத்தி மொழிகுவான்.

இ—ள்: எறுழ் உடைதனி ஏற்று முகத்தினான்—வலிமை பொருந்திய ஒப்பற்ற இடபத்தின் முகத்தையுடைய திருநந்திதேவர், அறுமுகத்தன் அமர்ந்த நிகேதனம் குறுகி—சுப்பிரமணியக் கடவுளொழுந்தருளியிருந்த திருக்கோயிலை

யடைந்து, அவன் கோல மலர் பதம் முறைதனில் பணிந்து—அவரது அழகிய தாமரைமலர் போலுந் திருவடிகளை முறைப்படிவணங்கி, ஏத்தி—துதித்து, மொழி குவான்—இவ்வாறு விண்ணப்பஞ் செய்வார் எ—று.

‘ஏற்றுமுகத்தினுன்குறுகி’ எனவே தம்முடன்வந்த கணத்தவர்களை வாயிலினி றுத்தித் தனியே உட்சென்றனரென்பது பெற்றும். மற்று அசை; வினைமாற் றுமாம். (11)

கடிகொள் பங்கயன் காப்பினை எம்பிரான்  
விடுதல் கூறி விடுத்தனன் ஈங்கெனைத்  
தடைப டாதவன் றன்சிறை நீக்குதி  
குடிலை யன்னவன் கூற்ற் கெளியதோ.

இ—ள்: எம்பிரான்—எமதுதலைவராகிய சிவபிரான், கடிகொள் பங்கயன் காப்பினை விடுதல் கூறி—வாசனைபொருந்திய தாமரைமலரில் வீற்றிருக்கின்ற பிரமனது சிறையை விடுவிக்கும்படி அருளிச்செய்து, ஈங்கு எனை விடுத்தனன்—இவ்விடத்து என்னையனுப்பினார் (ஆதலின்), தடைபடாது அவன் தன் சிறை நீக்குதி—தாமசஞ்செய்யாது அப்பிரமனது சிறையை நீக்குக, குடிலை அன்னவன் கூற்ற்கு எளியதோ—பிரணவப்பொருள் அப்பிரமனாற் சொல்லப்படுதற்கெளிதா? (அன்றே) எ—று.

விடுவித்தல் என்பதிற் பிறவினைவிசுதி தொக்கது. குடிலை ஆகுபெயர் (12)

என்னு முன்னம் இளையவன் சீறியே  
அன்ன லூர்தி யருஞ்சிறை நீக்கலன்  
நின்னை யுஞ்சிறை வீட்டுவன் நிற்றியேல்  
உன்னி யேகுதி ஒல்லையி லென்றலும்.

இ—ள்: என்னும் முன்னம்—என்று திருநந்திதேவர் கூறி முடிக்குமுன், இளையவன் சீறி—குமாரக்கடவுள் கோபித்து, அன்ன லூர்தி அரும் சிறை நீக் கலன்—அன்னவாகனனாகிய பிரமனது அரிய சிறையை யாம் நீக்கமாட்டோம், நிற்றியேல் நின்னையும் சிறை வீட்டுவன்—இங்கு நிற்பாயானாலுன்னையுஞ் சிறைப் படுத்துவோம், உன்னி—இதனைநினைத்து, ஒல்லையில் ஏகுதி என்றலும்—விரைவிற் போவாயென்று கூறியவுடன் எ—று.

இச்செய்யுளும் பிற்செய்யுளும் குளகம். அன்னலூர்தி-பண்புத்தொகைப்புறத் துப்பிறந்த அன்மொழித்தொகை. அருஞ்சிறை=கடுஞ்சிறை. (13)

வேற தொன்றும் விளம்பிலன் அஞ்சியே  
ஆறு மாமுகத் தண்ணலை வந்தியா  
மாறி லாவெள்ளி மால்வரை சென்றனன்  
ஏறு போல்முக மெய்திய நந்தியே.

இ—ள்: ஏறுபோல் முகம் எய்திய நந்தி—இடபமுகத்தைப் போன்ற முகத் தையுடைய திருநந்திதேவர், அஞ்சி—பயந்து, வேறது ஒன்றும் விளம்பிலன்—வேறொருவார்த்தையுங் கூறுதவராய், மா ஆறுமுகத்து அண்ணலை வந்தியா—சிறந்த ஆறு திருவதனங்கனையுடைய குமாரக்கடவுளை வணங்கி, மாறு இலா மால் வெள்ளி வரை சென்றனன்—ஒப்பில்லாத பெரிய திருக்கைலாசமலையிற் சென் றருளினார் எ—று.

ஏறு-ஆகுபெயர். அது-பகுதிப்பொருள்விசுதி.

(14)

மைதி கழ்ந்த மணிமிடற் றண்ணல்முன்  
வெய்தெ னச்சென்று மேவி அவன்பதங்  
கைதொ மூஉநின்று கந்தன் மொழிந்திடுஞ்  
செய்தி செப்பச் சிறுநகை யெய்தினான்.

இ—ள்: மை திகழ்ந்த மணிமிடற்று அண்ணல் முன் வெய்தென சென்று மேவி—(திருநந்திதேவர்) கருநிறம் விளங்கப் பெற்ற அழகிய கண்டத்தையுடைய சிவபிரானுக்குமுன் விரைவிற் போய்ச் சேர்ந்து, அவன்பதம் கைதொமூஉ நின்று—அவரது பாதங்களை வணங்கி எழுந்துநின்று, கந்தன் மொழிந்திடும் செய்தி செப்ப—குமார்க்கடவுள் கூறிய வாசகத்தை சொல்ல, சிறுநகை எய்தினான்—(கேட்டசிவபிரான்) புன்சிரிப்புச் செய்தார் என்று.

புன்சிரிப்பு முருகக்கடவுளது இளமைக்கேற்ற திருவினையாடலை நினைந்து நிகழ்ந்தது. (15)

கெழுத கைச்சுடர்க் கேசரிப் பீடமேல்  
விழுமி துற்ற விமலன் விரைந்தெழீஇ  
அழகு டைத்தன தாலயம் நீங்கியே  
மழவி டைத்தனி மால்வரை ஏகினான்.

இ—ள்: கெழுதகை சுடர்கேசரி பீடம்மேல் விழுமிது உற்ற விமலன்—தமக் குரிமையாயுள்ள ஒளிபொருந்திய சிங்காசனத்தின்மேற் சிறப்பாக வீற்றிருந்த சிவபிரான், விரைந்து எழீஇ—விரைவிலெழுந்து, அழகுடை தனது ஆலயம் நீங்கி—சிறப்புடைய தமது திருக்கோயிலை நீங்கி, மழவிடைதனி மால் வரை ஏறினான்—இளமையையுடைய இடபமாகிய ஒப்பற்ற பெரியமலையின் மேவி வந்தருளினார் என்று.

கெழுதகைப்பீடமென இயையும். கெழுதகையென்பதற்குப் பரிமேலழகரும் உரிமையென்றே பொருள்கூறினர். விடை வரை-ருபகம்; மலைபோன்ற இடப மென்பது கருத்து. (16)

முன்னர் வந்த முகில்புரை வண்ணனுங்  
கின்ன ரம்பயில் கேசர ராதியோர்  
நன்னர் கொண்டிடு நாகரும் நற்றவர்  
என்ன ருந்தொழு தெந்தைபின் ஏகினார்.

இ—ள்: முன்னர் வந்த முகில் புரை வண்ணனும்—முன்வந்துநின்ற மேகத் தைப்போன்ற நிறத்தையுடைய திருமாலும், கின்னரம் பயில் கேசரர் ஆதியோர் நன்னர் கொண்டிடும் நாகரும்—யாழைப் பயின்றுள்ள வித்தியாதரர் முதலாகிய நன்மையுடைய தேவர்களும், நல் தவர் என்னரும்—நல்லதவத்தையுடைய முனி வர்களாயாவரும், தொழுது எந்தை பின் ஏகினார் — கைதொழுது எங்கள் பரம பிதாவாகிய சிவபிரானுக்குபின்சென்றார்கள் என்று.

கேசரர்-ஆகாயத்திலுலாபுபவர். நன்னர்-பண்புப்பெயர்; நர் விசுதி கேசரராதியோரும் நாகருமெனப் பொருள் கூறினுமாம். அங்ஙனங்கூறுங்கால், நாகர் கீழுலுகவாசிகளென்க. என்னர்-எகரவினாவடியாய்ப்பிறந்த குறிப்புவினையாலணையும் பெயர். (17)

படைகொள் கையினர் பன்னிறக் காழக  
உடையர் தீயி னுருகெழு சென்னியர்  
இடிகொள் சொல்லினர் எண்ணரும் பூதர்கள்  
புடையில் ஈண்டினர் போற்றுதல் மேயினார்.

இ—ள்: படைகொள் கையினர்—ஆயுதங்களையேந்திய கையையுடையவர் களும், பல் நிறகாழக உடையர்—பலநிறமமைந்த வஸ்திரத்தைத் தரித்தவர் களும், தீயின் உரு கெழு சென்னியர் — அக்கினியைப் போன்ற நிறமமைந்த குடு மியையுடையவர்களும், இடி கொள் சொல்லினர்—இடியைப் போன்றவன் சொற் களைப்பேசுகின்றவர்களும் (ஆகிய) எண்ண அரும் பூதர்கள் — அளவிடுதற்கரிய பூதர்கள், புடையில் ஈண்டினர் போற்றுதல் மேயினார் — பக்கத்தில் வந்து குழ்ந்து துதித்தார்கள் என்று.

காழகம் உடை ஒருபொருட்சொற்கள். காழகமென்னும் பெயரமைந்த உடைவிசேடமென்பாருமுளர். சென்னி ஆகுபெயர். (18)

இனைய காலை யினையவர் தம்மொடும்  
வனிதை பாதியன் மால்விடை யூர்ந்துராய்ப்  
புனித வெள்ளியம் பொற்றை தணந்துபோய்த்  
தனது மைந்தன் தடவரை யெய்தினான்.

இ—ள்: இனையகாலை—இவ்வாறாகிய சமயத்தில், வனிதை பாதியன்—உமா தேவியாரை வாமபாகத்திலுடைய சிவபிரான், மால் விடை ஊர்ந்து உராய்— பெரிய இடபவாகனத்தை நடாத்திச் சென்று, இனையவர் தம்மொடும்—இந்தத் திருமால்முதலிய தேவர்களுடன், புனிதவெள்ளியம் பொற்றை தணந்துபோய்— பரிசுத்தமாகிய திருக்கைலாசமலையை நீங்கிப்போய், தனது மைந்தன் தடவரை எய்தினான்—தமது புதல்வராகிய முருகக்கடவுள் வீற்றிருக்கின்ற விசாலித்த கந்த வெற்பையடைந்தார் என்று. (19)

சாற்ற ருந்திறற் சண்முக வெம்பிரான்  
வீற்றி ருந்த வியனகர் முன்னுறு  
ஏற்றி னின்றும் இழிந்துவிண் ணோரெலாம்  
போற்ற முக்கட் புனிதனுட் போயினான்.

இ—ள்: முக்கண் புனிதன்—முன்று திருக்கண்களையுடைய சிவபிரான், சாற்ற அரும் திறல் சண்முக எம்பிரான் வீற்றிருந்த வியன் நகர் முன் உறு—(எத்தகை யினராலும்) சொல்லி முடித்தற்கரிய வலியையும் ஆறு திருமுகங்களையுமுடைய எங்கள் தலைவராகிய முருகக்கடவுளெழுந்தருளியிருந்த சிறந்த திருக்கோயிலின் முன் சென்று, ஏற்றில் நின்றும் இழிந்து—இடபவாகனத்தினின்றும் இறங்கி, விண் ணோர் எலாம் போற்ற—தேவரனைவருந் து திக்க, உள் போயினான்—உட்சென் றருளினார் என்று.

நகர்—கோயில்.

(20)

அந்தி போலும் அவிர்சடைப் பண்ணவன்  
கந்தன் முன்னர்க் கருணையொ டேகலும்  
எந்தை வந்தனன் என்றெழுந் தாங்கவன்  
வந்து நேர்கொண் டடிகள் வணங்கியே.

இ—ள்: அந்தி போலும் அவிர் சடை பண்ணவன்—செக்கர் மேகம் போன்ற நிறம் விளங்குகின்ற சடை முடியையுடைய சிவபிரான், கந்தன் முன்னர் கருணையொடு ஏகலும்—குமார்க்கடவுளுக்குமுன் அருளுடன் செல்லுதலும், அவன்—அம் முருகக்கடவுள், எந்தை வந்தனன் என்று எழுந்து வந்து—எமது தந்தையார் வந்தருளினரென்று சிந்தித்து எழும்பி வந்து, நேர் கொண்டு—எதிர்கொண்டு, அடிகள் வணங்கி—(அச்சிவபிரானது) திருவடிகளை நமஸ்கரித்து எ—று.

அந்தி-ஆகுபெயர். இச்செய்யுளும் பிற்செய்யுளுங் குளகம்.

(21)

பெருத்த தன்மணிப் பீடிகை மீமிசை  
இருத்தி நாதனை ஏழுல கீன்றிடும்  
ஒருத்தி மைந்தன் உயிர்க்குயி ராகிய  
கருத்த நீவந்த காரியம் யாதென்றான்.

இ—ள்: ஏழு உலகு ஈன்றிடும் ஒருத்தி மைந்தன்—ஏழுலகங்களையும் பெற்றருளிய ஒப்பற்ற உமாதேவியின் புதல்வராகிய குமார்க்கடவுள், பெருத்த தன் மணி பீடிகை மீமிசை—பெரிய இரத்தினமழுத்தப்பெற்ற தமது சிங்காசனத்தின் மேல், நாதனை இருத்தி—சிவபிரானையிருக்கச் செய்து, உயிர்க்கு உயிர் ஆகிய கருத்த—எல்லா ஆன்மாக்களுக்கும் பரமான்மாவாகிய கடவுளே!, நீ வந்த காரியம் யாது என்றான்—தேவரீர் இங்கு எழுந்தருளிவந்தது யாது காரியம் பற்றியென்று வினாவினார் எ—று.

மீமிசை ஒரு பெர்ருட்பன்மொழி. ஏழுலகெனப் பொதுப்படக் கூறிய தனாற் கீழேழுலகங்களும் மேலேழுலகங்களுங் கொள்ளப்படும்.

(22)

மட்டு லாவு மலர்அய னைச்சிறை  
இட்டு வைத்தனை யாமது நீக்குவான்  
சுட்டி வந்தன மாற்சுரர் தம்முடன்  
விட்டி டையவென் றெந்தை விளம்பினான்.

இ—ள்: எந்தை—எங்கள் பரம்பிதாவாகிய சிவபிரான் (முருகக்கடவுளை நோக்கி), ஐய—புதல்வனே!, மட்டு உலாவும் மலர் அயனை சிறை இட்டு வைத்தனை—தேன் பொருந்திய தாமரை மலராசனத்திலிருக்கின்ற பிரமணைச் சிறையிலகப்படுத்தி வைத்தாய் (ஆதலின்), யாம்—நாம், அது நீக்குவான் சுட்டி—அச்சிறையை நீக்குமாறு கருதி, சுரர் தம் உடன் வந்தனம்—தேவர்களோடு வந்தேம், விட்டிடு என்று—அவனது சிறையை நீக்குவாயென்று, விளம்பினான்—திருவாய் மலர்ந்தருளினார் எ—று.

மைந்தனை ஐயவென்றது அன்புபற்றி வந்த மரபுவழுவமைதி. மட்டு வாசனையெனினுமாம்.

(23)

நாட்ட மூன்றுடை நாயகன் இவ்வகை  
ஈட்டு மன்பொ டிசைத்திடும் இன்சொலைக்  
கேட்ட காலையிற் கேழ்கிழர் சென்னிமேற்  
சூட்டு மெளலி துளக்கினன் சொல்லுவான்.

இ—ள்: நாட்டம் மூன்று உடை நாயகன்—மூன்று திருக்கண்களையுடைய சிவபிரான், ஈட்டும் அன்பொடு—பேரன்புடன், இவ்வகை இசைத்திடும் இன்



சொலை—இவ்வாறு கூறியருளிய இனிமையான வாசகத்தை, கேட்ட காலையில்—(குமார்க்கடவுள்) கேட்டவுடன், கேழ் கிளர் சென்னி மேல் குட்டும் மௌலி துளக்கினன் சொல்லுவான்—நிறம் விளங்குகின்ற சிரசின்மேலணிந்துள்ள கிரீடத்தையசைத்து இவ்வாறு கூறுவார் எ—று.

ஈட்டுமன்பு-தொகுக்கப்பட்ட அன்பு. எனவே பேரன்பென்பது பெற்றும். முடி துளக்கியது அம்மொழிக்குடன்படாமையினென்க. (24)

உறுதி யாகிய ஓரெழுத் தின்பயன்  
அறிகி லாதவன் ஆவிகள் வைகலும்  
பெறுவ னென்பது பேதைமை ஆங்கவன்  
மறைகள் வல்லது மற்றது போலுமால்.

இ—ள்: உறுதி ஆகிய ஓர் எழுத்தின் பயன் அறிகிலாதவன்—உறுதியைப் பயப்பதாகிய பிரணவ மந்திரத்தின் பொருளையறியாத பிரமன், ஆவிகள் வைகலும் பெறுவன் என்பது பேதைமை—ஆன்மாக்களைத் தினந்தோறுஞ் சிருட்டிப்பேனென்பது அறியாமையேயாம், அவன் மறைகள் வல்லதும் அது போலும்—அப்பிரமன் வேதங்களில் வல்லவனாயிருத்தலும் அதுபோல்வதே யாம் எ—று.

பிரணவத்தின் பொருளையறியாமையாற் படைத்தற்றொழிலியற்ற வல்லனாகான், வேதவறிவிலும் வல்லனாகான் என்பது கருத்து. உறுதியைத் தருவதாகிய ஓரெழுத்தை 'உறுதியாகிய வோரெழுத்து' என்றது உபசாரம். தேற்றேகாரந் தொக்கது. பின்னைய உம்மை எச்சம். பெறுவனென்பதைப் படர்க்கை வினை முற்றுகக் கொண்டு பொருள் கூறினுமாம். (25)

அழகி தையநின் னாருள் வேதமுன்  
மொழிய நின்ற முதலெழுத் தோர்கிலான்  
இழிவில் பூசை இயற்றலும் நல்கிய  
தொழில்பு ரிந்து சுமத்தினை யோர்பரம்.

இ—ள்: ஐய—பிதாவே!, வேதம் முன் மொழிய நின்ற முதல் எழுத்து ஓர் சிலான்—வேதங்களின் முதலிற் கூற நின்ற தலையெழுத்தாகிய பிரணவத்தின் பொருளை அறியாத இவன், இழிவு இல் பூசை இயற்றலும்—தாழ்மையில்லாத (சிறந்த) பூசையைச் செய்ய, நல்கிய தொழில் புரிந்து—சிருட்டித் தொழிலைச் செய்யும்படி, ஓர் பரம் சுமத்தினை—ஒரு பாரத்தைச் சுமத்தியருளினீர், நின் ஆர் அருள் அழகிது—உமது பேரருள் நன்றாயிருக்கின்றது! எ—று.

குறிப்பால் அழகன்றென்பதைச் சுட்டி நின்றவின் எதிர்மறையிலக்கணை முதலெழுத்து ஆகுபெயர். ஓர்கிலான்-வினையாலணையும் பெயர். புரிந்து-எச்சத் திரிபு. படைத்தற்றொழில் பிரமனினும் மேம்பட்டார்க்கே யீதற்பாலதெனக் கருதுதலின் 'சுமத்தினையோர்பரம்' என்றார். (26)

ஆவி முற்றும் அகிலமும் நல்கியே  
மேவு கின்ற வியன்செயல் கோடலால்  
தாவில் கஞ்சத் தவிசறை நான்முகன்  
ஏவர் தம்மையும் எண்ணலன் யாவதும்.

இ—ள்: ஆவி முற்றும் அகிலமும் நல்கி மேவுகின்ற வியன் செயல் கோடலால்—எல்லாவுயிர்களையும் எல்லாவுலகங்களையும் படைத்துக்கொண்டிருத்தலாகிய பெரிய தொழிலை ஏற்றுக்கொள்ளுதலால், தா இல் கஞ்ச தவிசு உறை நான்முகன்—குற்றமற்ற தாமரை மலராசனத்திலிருக்கின்ற பிரமதேவன், ஏவர் தம்மையும் யாவதும் எண்ணலன்—எத்தகைய மேம்பாடுடையாரையுஞ் சிறிதும் மதிக்கின்றிலன் என்று.

உம்மை, ஏவர் தம்மையுமென்பதில் உயர்வு சிறப்பு. யாவது மென்பதில் இழிவு சிறப்பு. இவனின் மேதக்கார் புரிதற்பாலதாஞ் செயலென்பார் 'வியன் செயல்' எனவும், எம்மைச் சிறிதும் மதியாது போயினதென்ற சிறையிட்டே மென்பது தோன்ற 'ஏவர் தம்மையுமெண்ணலன் யாவதும்' எனவும் கூறினார். (27)

நின்னை வந்தனை செய்யினும் நித்தலுந்  
தன்ன கந்தை தவிர்கிலன் ஆதலால்  
அன்ன வன்றன் அருஞ்சிறை நீக்கலன்  
என்ன மைந்தன் இயம்பிய வேலையே.

இ—ள்: நித்தலும் நின்னை வந்தனை செய்யினும்—தினந்தோறுந் தேவரீரை வழிபாடு செய்யினும், தன் அகந்தை தவிர்கிலன்—தனது அகங்காரம் நீங்கப் பெற்றிலான், ஆதலால்—ஆதலினால், அன்னவன் தன் அரும் சிறை நீக்கலன்—அப்பிரமனது அருமையாகிய சிறையை நீக்கமாட்டேன், என்ன—என்று, மைந்தன் இயம்பிய வேலை—குமாரக்கடவுள் கூறியபொழுது என்று.

செய்யினுமென்பதில் உம்மை உயர்வு சிறப்பு. அருஞ்சிறை-கடுஞ்சிறை. இச் செய்யுளும் பிற்செய்யுளுங் குளகம். (28)

### வேறு

மைந்தனின் செய்கை யென்னே மலரயன் சிறைவி டென்று  
நந்திநம் பணியா லேகி நவின்றதுங் கொள்ளாய் நாமும்  
வந்துரைத் திடினுங் கேளாய் மறுத்தெதிர் மொழிந்தா யென்னுக்  
கந்தனை வெகுள்வான் போலக் கழறினன் கருணை வள்ளல்.

இ—ள்: கருணை வள்ளல்—அருள் வள்ளலாகிய சிவபிரான் (குமாரக்கடவுளை நோக்கி), மைந்த—மகனே!, நந்தி நம் பணியால் ஏகி மலர் அயன் சிறை விடு என்று நவின்றதும் கொள்ளாய்—நந்தியானவன் எமது ஆஞ்ஞையின்படி வந்து தாமரை மலரிலிருக்கும் பிரமனது சிறையை நீக்குதியென்று கூறிய வசனத்தையுங் கேட்டிலாய், நாமும் வந்து உரைத்திடினும்—நாமும் வந்து அவ்வாறு கூறினாலும், கேளாய் மறுத்து எதிர் மொழிந்தாய்—கேளாது மறுத்து எதிர் வார்த்தை பேசினாய், நின் செய்கை என் என்ன—உன் செயலிருந்தபடியென்னே யென்று, கந்தனை வெகுள்வான் போல கழறினன்—குமாரக்கடவுளைக் கோபிப்பவர் போலப் பேசினார் என்று.

உம்மை, நவின்றதும் நாமும் என்பவற்றில் எச்சம்; உரைத்திடினும் என்பதில் உயர்வு சிறப்பு. கேளாய்-முற்றெச்சம். உள்ளன்புடையராய்க் கூறின ரென்பார், வெகுண்டு கூறினனென்னது 'வெகுள்வான் போலக் கழறினன்' என்றார். அதற்கேற்பக் 'கருணைவள்ளல்' எனவும் விசேடித்தார். (29)

அத்தன தியல்பு நோக்கி அறுமுகத் தமலன் ஐய  
சித்தமிங் கிதுவே யாகில் திசைமுகத் தொருவன் தன்னை  
உய்த்திடு சிறையின் நீக்கி ஒல்லையில் தருவ னென்னுப்  
பத்தியின் இறைஞ்சிக் கூறப் பராபரன் கருணை செய்தான்.

இ—ள்: அறுமுகத்து அமலன்—ஆறு திருமுகங்களையுடைய நின்மலராகிய குமார்க்கடவுள், அத்தனது இயல்பு நோக்கி—தந்தையாரது கோபத்தன்மையைப் பார்த்து, ஐய—பிதாவே!, சித்தம் இதுவே ஆகில்—தேவர்க்குத் திருவுள்ளமிதுவேயாயின், திசைமுகத்து ஒருவன் தன்னை உய்த்திடு சிறையில் நீக்கி ஒல்லையில் தருவன் என்னு பத்தியின் இறைஞ்சி கூற—நான்கு முகங்களை யுடைய ஒருவனாகிய பிரமனை வைத்த சிறையினின்று விடுவித்து விரைவிற்கொணர்வேனென்று அன்புடன் வணங்கி விண்ணப்பஞ் செய்ய, பராபரன் கருணை செய்தான்—சிவபிரான் திருவருள் செய்தார் என்று.

பிரமனைச் சிறை நீக்குதல் எனக்குடன்பாடன்றாயினும் தேவரீரது கட்டளைக்கு மாறியற்றலாகாதென்பது கருதி விடுகின்றேனென்பார் 'சித்தமிங்கிதுவேயாகில்' ஒல்லையிற்றருவன்' என்றார். அவ்வாறே கொணரும்படி தெரிவித்தனரென்பார் கருணை செய்தான்' என்றார். (30)

நன்சிறை எகினம் ஏனம் நாடுவான் அருளை நல்கத்  
தன்சிறை நின்றோர் தம்மைச் சண்முகக் கடவுள் நோக்கி  
முன்சிறை யொன்றிற் செங்கேள் முண்டகத் தயனை வைத்த  
வன்சிறை நீக்கி நம்முன் வல்லைதந் திடுதி ரென்றான்.

இ—ள்: நன் சிறை எகினம் ஏனம் நாடுவான் அருளை நல்க-நல்ல சிறகினை யுடைய (பிரமனாகிய) அன்னப்பறவையாலும் (விஷ்ணுவாகிய) பன்றியாலும் (முற்காலத்தில்) தேடப்பட்ட சிவபிரான் கிருபையைச் செய்ய, சண்முகக் கடவுள்—ஆறு திருமுகங்களையுடைய முருகக்கடவுள், தன் சிறை நின்றோர் தம்மை நோக்கி—தம் பக்கத்தினின்ற பரிசனர்களைப் பார்த்து, முன்—முற்காலத்தில், சிறை ஒன்றில்—ஒரு புறத்தில், செம் கேழ் முண்டகத்து அயனை வைத்த வன் சிறை நீக்கி—சிவந்த நிறத்தையுடைய தாமரை மலராசனத்திலிருக்கின்ற பிரமனை வைத்துள்ள வலிய சிறையை விடுவித்து, நம் முன் வல்லை தந்திடுதிர் என்றான்—எமக்கு முன் விரைவிற்கொணர்வீராகவென்று திருவாய் மலர்ந்தருளி னார் என்று.

மிகவுயர்ந்து நெடுநேரம் பறத்தற்கேற்ற வன்மையுடைத்தென்பார் 'நன் சிறை' என்றார். வன்சிறை-பிறரெவராலும் மீட்டற்கரிய கடுங்காவலமைந்த சிறை. சிறையென்னுஞ் சொல் அடிதோறும் வந்தது மடக்கென்னுஞ் சொல் லணி. (31)

என்றலுஞ் சார தர்க்குட் சிலவர்க ளேகி யங்கண்  
ஒன்றொரு பூழை தன்னுள் ஒடுங்கின னுறையும் வேதா  
வன்றனை விடுத்தல் செய்து மற்றவன் றனைக்கொண் டேகிக்  
குன்றுதொ ருடல் செய்யுங் குமரவேள் முன்னர் உய்த்தார்.

இ—ள்: என்றலும்—என்று குமார்க்கடவுள் கட்டளையிட்டவுடன், சார தர்க்குள் சிலவர்கள் ஏகி—பூதர்களுள்ளே சிலர் சென்று, அங்கண் ஒன்று ஒரு பூழை தன் உள் ஒடுங்கினன் உறையும் வேதா வன் தனை விடுத்தல் செய்து—

அவ்விடத்தில் ஒரு துவாரத்திலடங்கியிருக்கின்ற பிரமதேவரது வலிய சிறையை நீக்கி, அவன் தனை கொண்டு ஏகி—அப் பிரமதேவரைக் கொண்டு வந்து, குன்று தொறு ஆடல் செய்யும் குமரவேள் முன்னர் உய்த்தார்—மலைகள் பலவற்றி னுந் திருவிளையாடல் செய்கின்ற குமார்க்கடவுளின் முன் விடுத்தார் கள் என்று. (32)

உய்த்தலுங் கமலத் தண்ணல் ஒண்கரம் பற்றிச் செவ்வேள் அத்தன்முன் விடுத்த லோடும் ஆங்கவன் பரமன் றன்னை மெய்த்தகும் அன்பால் தாழ்ந்து வெள்கினன் நிற்ப நோக்கி எய்த்தனை போலும் பன்னாள் இருஞ்சிறை யெய்தி யென்றான்.

இ—ள்: உய்த்தலும்—முன் விடுத்தலும், செவ்வேள்—குமார்க்கடவுள், கம லத்து அண்ணல் ஒண் கரம் பற்றி அத்தன் முன் விடுத்தலோடும்—தாமரை மலராசனராகிய பிரமதேவரது விளங்குகின்ற கைகளைப் பிடித்துச் சிவபிரா னுக்கு முன் விடுதலும், அவன் பரமன் தன்னை மெய்தரும் அன்பால் தாழ்ந்து வெள்கினன் நிற்ப—அப்பிரமதேவர் சிவபிரானை உண்மையான அன்போடு வணங்கி வெட்கமுற்று நிற்க, நோக்கி—சிவபிரான் அவரைப் பார்த்து, பல் நாள் இரும் சிறை எய்தி எய்த்தனை போலும் என்றான்—அனேக நாளாகப் பெரிய சிறையிலகப்பட்டு இளைத்தாய் போலுமென்று திருவாய் மலர்ந்தருளி னார் என்று.

ஆல் உடனிகழ்ச்சிப்பொருட்டு. போலும்—ஒப்பில் போலி. சிவபிரானுக்கு முற்படுங்கால் முன்னருளவாய இயல்பு குன்றி நின்றலாலும் அதனை அங்குள் ளார் கண்டு நகைப்பரென்று கருதுதலாலும் வெட்கமுற்றனரென்க. (33)

நாதனித் தன்மை கூறி நல்லருள் புரித லோடும் போதினன் ஐய உன்றன் புதல்வன் ஆற் றியவித் தண்டம் ஏதமன் றுணர்வு நல்கி யானெனும் அகந்தை வீட்டித் தீதுசெய் வினைகள் மாற்றிச் செய்தது புனித மென்றான்.

இ—ள்: நாதன் இ தன்மை கூறி நல் அருள் புரிதலோடும்—சிவபிரான் இவ்வாறு திருவாய் மலர்ந்தருளி நல்ல கருணையைச் செய்ய, போதினன்— தாமரை மலராசனராகிய பிரமதேவர், ஐய—கடவுளே!, உன் தன் புதல்வன் ஆற்றிய இ தண்டம் ஏதம் அன்று—தேவரீரது குமாரர் எனக்குச் செய்த இந்தத் தண்டனை குற்றமானதன்று, உணர்வு நல்கி—நல்லறிவைத் தந்து, யான் எனும் அகந்தை வீட்டி—நானென்கின்ற செருக்கையழித்து, தீது செய் வினைகள் மாற்றி—தீமையைத் தரும் பாவங்களைப் போக்கி, புனிதம் செய்தது என்றான்—பரிசுத்தமாக்கிற்றென்று கூறினார் என்று.

குற்றஞ் செய்தோர் இம்மையிற்றண்டிக்கப்படின மறுமையிற் றுன்பமனுப விக்கமாட்டாராதலின் 'தீதுசெய்வினைகண் மாற்றிச் செய்தது புனிதம்' என் றார். (34)

அப்பொழு தயனை முக்கண் ஆதியம் பரமன் காணா உ முப்புவ னத்தின் மேவும் முழுதுயிர்த் தொகைக்கும் ஏற்ற துப்புர வதனை நன்று தூக்கினை தொன்மை யேபோல் இப்பகல் தொட்டு நீயே ஈந்தனை யிருத்தி யென்றான்.

இ—ள்: அப்பொழுது — அச் சமயத்தில், முக்கண் ஆதியம் பரமன்—  
முன்று திருக்கண்களையுடைய ஆதி கடவுளாகிய சிவபிரான், அயனை காணாஉ—  
பிரமதேவரைப் பார்த்து, மு புவனத்தில் மேவும் முழுது உயிர் தொகைக்  
கும்—மூவுலகங்களிலும் வாழ்கின்ற எல்லாவுயிர்களுக்கும், ஏற்ற துப்புரவு  
அதனை நன்று தூக்கினை—இயைந்த அனுபவங்களை நன்றாக ஆராய்ந்துணர்ந்து,  
தொன்மையே போல் — பழமையேபோல, இ பகல் தொட்டு—இன்று முத  
லாக, நீயே ஈந்தனை இருத்தி என்றான்—நீயே படைத்துக்கொண்டிருப்பா  
யென்று அருளிச் செய்தார். எ—று.

ஏகாரம் தொன்மையேயென்பதில் தேற்றம்; நீயேயென்பதிற பிரிநிலை.  
தூக்கினை ஈந்தனை முற்றெச்சங்கள். முற்பிறப்பிற் செய்த வினைக்கேற்ப நால்  
வகைத் தோற்றத்து எழுவகைப் பிறப்பிலமைத்துப் படைக்க வேண்டுதலால்  
'ஏற்றதுப்புரவதனை நன்று தூக்கினை-ஈந்தனையிருத்தி' என்றார். (35)

அருளுரு வாகும் ஈசன் அயற்கிது புகன்ற பின்னர்  
முருகவேள் முகத்தை நோக்கி முறுவல்செய் தருளை நல்கி  
வருதியால் ஐய என்று மலர்க்கையுய்த் தவனைப் பற்றித்  
திருமணிக் குறங்கின் மீது சிறந்துவீற் றிருப்பச் செய்தான்.

இ—ள்: அருள் உரு ஆகும் ஈசன் அயற்கு இது புகன்ற பின்னர்—கரு  
ணையே வடிவமாகிய சிவபிரான் பிரமதேவருக்கு இதனைக் கூறிய பின்பு, முருக  
வேள் முகத்தை நோக்கி முறுவல் செய்து—முருகக்கடவுளது முகத்தைப் பார்த்  
துக் குறுநகை செய்து, அருளை நல்கி—கிருபையைச் செய்து, ஐய வருதி என்று  
மலர் கை உய்த்து அவனை பற்றி—மைந்தனை! வருவாயாகவென்று கூறித்  
தாமரை மலர் போலுந் திருக்கரங்களை நீட்டி அம் முருகக்கடவுளையெடுக்கி,  
திரு மணி குறங்கின் மீது சிறந்து வீற்றிருப்ப செய்தான்—சிறந்த அழகிய  
தொடையின் மேற் சிறப்புடன் இருக்கவைத்தார் எ—று.

தொடையென்றது மடியை: நகை அன்பு பற்றியெழுந்ததென்க. (36)

காமரு குமரன் சென்னி கதுமென உயிர்த்துச் செக்கர்த்  
தாமரை புரையுங் கையால் தழுவியே அயனுந் தேற்றா  
ஓமென உரைக்குஞ் சொல்லின் உறுபொரு ளுனக்குப் போமோ  
போமெனில் அதனை யின்னை புகலென இறைவன் சொற்றான்.

இ—ள்: இறைவன்—சிவபிரான், காமரு குமரன் சென்னி கதும் என  
உயிர்த்து—அழகு பொருந்திய முருகக்கடவுளது உச்சியை விரைவில் மோந்து,  
செக்கர் தாமரை புரையும் கையால் தழுவி—செந்தாமரை மலர் போன்ற  
திருக்கரங்களாலணைத்து, அயனும் தேற்றா ஓம் என உரைக்கும் சொல்லின்  
உறு பொருள் உனக்கு போமோ—மைந்தனை! பிரமாவமுறியாத ஓமென்று  
சொல்லப்படுகின்ற பிரணவ மந்திரத்தின் சிறந்த பொருள் உனக்குத் தெரி  
யுமா?, போம் எனில்—தெரியுமாயின், அதனை இன்னே புகல் என—அப்  
பொருளை யிப்பொழுதே கூறுதியென்று, சொற்றான்—கூறியருளினார் எ—று.

கதும் விரைவுக் குறிப்பு. தாமரை ஆகுபெயர். தேற்றா என்பதைத் தன்  
வினைப் பொருளில் வந்த பிறவினையென்றேனும் நகரவொற்று விரித்தல் விகார  
மென்றேனும் இருவினைக்கும் பொதுவானது இங்கே தன் வினைக்கு வந்ததென்  
றேனுங் கொள்க. (37)



முற்றொருங் குணரும் ஆதி முதல்வ கேள் உலக மெல்லாம்  
பெற்றிடும் அவட்கு நீமுன் பிறருணராத வாற்றால்  
சொற்றதோ ரினைய மூலத் தொல்பொருள் யாருங் கேட்ப  
இற்றென வியம்ப லாமோ மறையினால் இசைப்ப தல்லால்.

இ—ள்; முற்று ஒருங்கு உணரும் ஆதி முதல்வ கேள்—எல்லாவற்றையும் ஒருங்கறிந்துள்ள முதற் கடவுளே! கேட்டருளுக, நீ—தேவரீர், முன்—முற் காலத்தில், பிறர் உணராத ஆற்றால்—பிறரறியாவண்ணம், உலகம் எல்லாம் பெற்றிடும் அவட்கு சொற்றது—உலகங்களெல்லாவற்றையும் பெற்ற அந்த அம்மையார்க்குக் கூறிய, இனைய மூல தொல் பொருள்—இந்தப் பிரணவ மந் திரத்தின் பழைய பொருளை, மறையினால் இசைப்பது அல்லால்—இரகசிய மாகக் கூறுவதன்றி, யாரும் கேட்ப இற்று என இயம்பல் ஆமோ—இங் குள்ளாரனைவருங் கேட்கும்படி இன்னதென்று சொல்லுதல் தகுமா? (தகாதே) எ—று.

முற்றும் என்பதில் முற்றும்மை தொக்கது. மூலம்—எல்லாவற்றுக்கும் ஆதாரமாயுள்ளது. இற்று-இகரச்சுட்டியாகப் பிறந்த குறிப்பினைமுற்று. (38)

என்றலும் நகைத்து மைந்த எமக்கருள் மறையின் என்னுத் தன்றிருச் செவியை நல்கச் சண்முகன் குடிலை யென்னும் ஒன்றொரு பதத்தி னுண்மை உரைத்தனன் உரைத்தல் கேளா நன்றருள் புரிந்தா னென்ப ஞானநா யகனும் அண்ணல்.

இ—ள்: என்றலும்—என்று குமாரக்கடவுள் கூறுதலும், நகைத்து—சிவ பிரான் சிரித்து, மைந்த—குமாரனே, மறையில் எமக்கு அருள் என்ன—இர கசியமாக எமக்குக் கூறுதியென்று, தன் திரு செவியை நல்க—தமது சிறந்த காதைச் சாய்த்துக் கொடுக்க, சண்முகன்—குமாரக்கடவுள், குடிலை என்னும் ஒன்று ஒரு பதத்தின் உண்மை உரைத்தனன்—பிரணவமென்று சொல்லப்படு கின்ற ஏகாக்ஷரமந்திரத்தின் உண்மைப் பொருளைக் கூறினார், உரைத்தல் கேளா— உறுவதைக் கேட்டு, ஞானநாயகன் ஆம் அண்ணல்—ஞான முதல்வராகிய சிவ பிரான், நன்று அருள் புரிந்தான்—நன்றாகக் கிருபைசெய்தார் எ—று

உண்மை-ஆகுபெயர். பிரணவத்தின் பொருளாவார் சிவபிரானாகிய தேவ ரும் குமாரனாகிய யானுமேயென்று குமாரக்கடவுள் கூறியதாக முதனூலாற் பெறப்படுகின்றது. அக் கருத்தைச் சிவபிரானங்கீகரித்தமையின் நன்றருள் புரிந்தனர் என்க. (39)

அன்னதோர் ஐய மாற்றி அகமகிழ் வெய்தி அங்கண் தன்னிளங் குமரன் றன்னைத் தலைமையோ டிருப்ப நல்கி என்னையா ஞடைய நாதன் யாவரும் போற்றிச் செல்லத் தொன்னிலை யமைந்துப் போந்து தொல்பெருங் கயிலை வந்தான்.

இ—ள்: என்னை ஆள் உடைய நாதன்—என்னையடிமையாகவுடைய சிவ பிரான், அன்னது ஓர் ஐயம் மாற்றி—அந்தச் சந்தேகத் நீக்கி, அகம் மகிழ்வு எய்தி—மனமகிழ்ந்து, தன் இளம் குமரன் தன்னை தலைமையோடு அங்கண் இருப்ப நல்கி—தமது இனைய குமாரராகிய சுப்பிரமணியக்கடவுளை முதன்மை யோடும் அந்தக் கந்தவெற்பிலிருக்கும்படி அருள்செய்து, யாவரும் போற்றி

செல்ல—திருமால் முதலிய அனைவருந் துதித்து உடன்வர, தொல் நிலை அமைந்து போந்து—பழைய இயல்பமைந்து சென்று, தொல் பெரும் கயிலை வந்தான்—பழைய பெரிய திருக்கைலாசுகிரியில் வந்தருளினார் என்று.

ஐயம்-குமார்க்கடவுளுக்குப் பிரணவப்பொருள் தெரியவருமோவென்பது. தம் புதல்வர் உண்மைப்பொருளையுணர்ந்து கூறுதலால் அகமகிழ்ந்தனர். (40)

முன்புறம் அயன்மால் தேவர் முனிவரை விடுத்து முன்னோன் தன்பெருங் கோயில் புக்கான் தாவில்சீர்க் கந்த வெற்பில் பொன்புனை தவிசின் ஏறிப் புடைதனில் வயவர் போற்ற இன்பொடு குமர மூர்த்தி இனிதுவீற் றிருந்தா னன்றே.

இ—ள்: முன்னோன்—முதற் கடவுளாகிய சிவபிரான், முன்பு உறும் அயன் மால் தேவர் முனிவரை விடுத்து—முன்னிலையிற் பொருந்திய பிரமதேவரையும் விஷ்ணுமூர்த்தியையும், ஏனைய தேவர்களையும் முனிவர்களையும் விடைகொடுத்தனுப்பி, தன் பெரும் கோயில் புக்கான்—தமது பெரிய திருக்கோயிலினுட் சென்றார், குமரமூர்த்தி—குமார்க்கடவுள், தா இல் சீர் கந்தவெற்பில்—அழி தலில்லாத சிறப்பினையுடைய கந்தவெற்பின்கண், பொன் புனை தவிசின் ஏறி—பொன்னாற் செய்யப்பட்ட சிங்காசனத்திலெழுந்தருளி, புடைதனில் வயவர் போற்ற—பக்கத்தில் இலக்கத்தொன்பது வீரர்கள் நின்று துதிக்க, இன்பொடு—மகிழ்ச்சியுடன், இனிது வீற்றிருந்தான் — செவ்வேயெழுந்தருளியிருந்தார் என்று. (41)

ஆங்குறு குமரப் புத்தேள் அருமறைக் காதி யாகி  
ஓங்குமெப் பொருட்கு மேலாம் ஓரெழுத் துரையின் உண்மை  
தீங்கற வணங்கிக் கேட்பச் சிறுமுனிக் குதவி மற்றும்  
பாங்குறும் இறைவன் நூலும் பரிவினால் உணர்த்தி னானல்.

இ—ள்: ஆங்கு உறு குமர புத்தேள்—அங்கேயெழுந்தருளியிருந்த குமார்க் கடவுள், தீங்கு அற வணங்கி கேட்ப—குற்றமின்றி நமஸ்கரித்துக் கேட்க, அரும் மறைக்கு ஆதி ஆகி—சிறந்த வேதங்கட்கு முதலாகி, ஓங்கும் எ பொருட்கும் மேல் ஆம் ஓர் எழுத்து உரையின் உண்மை—சிறந்த எல்லாப் பொருள்களினு மேலதாகிய ஏகாக்ஷர மகாமந்திரத்தினது உண்மைப் பொருளை, சிறு முனிக்கு உதவி—அகத்தியமுனிவருக்குப் பேசித்து, மற்றும்—இன்னும், பாங்கு உறும் இறைவன் நூலும் பரிவினால் உணர்த்தினான்—உரிமை பொருந்திய பதிசாஸ்திரங்களையுங் கருணையோடு முபதேசித்தார் என்று.

தீங்கறக் கேட்டல்-சிஷ்யக்கிரமமாகக் கேட்டல். இறைவனால்-வேதம் சிவாகம முதலியன. அவையும் பிரணவம் போலக் கடவுளியல்பை விளக்குவனவாதலால் 'பாங்குறுமிறைவனால்' என்றார். (42)

அயனைச் சிறைநீக்குபடல முற்றிற்று.

ஆகத்திரு விருத்தம் 1265

## 18. விடைபெறு படலம்

அசுரர்களை யழிக்கும் பெருட்டுச் சிவபிரானிடங் குமார்க்கடவுள் அனுமதி பெற்ற செயலைக் கூறுதலின் இப் பெயர்த்தாயிற்று.

### இப்படலப்பொழிப்பு.

திருமாலின் புதல்வியர்களிருவர் சுப்பிரமணியக்கடவுளை மணஞ் செய்யும் பொருட்டுச் சரவணப்பொய்கையில் தவமியற்றச் சுப்பிரமணியக்கடவுள் அவர்க் கெளி வந்து 'இந்திரனிடத்தும் வேடரிடத்தும் முறையே புதல்வியராய் வளர் திர், யாம் வந்து மணஞ் செய்வேம்' என்று அருள் செய்து அனுப்பிவிட்டுக் கந்தவெற்பிற் போய் வீற்றிருந்தனர். பின்னொருநாள் தமது இருமுது குரவரகளையுந் தரிசிக்குமாறு திருக்கைலாசமலையிற் போய் அங்கே சிவபிரா னுக்கும் உமாதேவியார்க்கும் நடுவிலெழுந்தருளியிருந்தனர். அப்பொழுது திருமால் முதலிய தேவரனைவருஞ் சிவபிரானிடஞ் சென்று குரபன்மனது யரைச் சங்கரிக்குமாறு வேண்டினர். சிவபிரான் அவர்களை யழிக்கும்படி வேல் முதலிய படைக்கலங்களையும் மனோவேகப் பொற்றேரையும் படைத்தலைவர் களையுமிந்து அனுப்பக் குமரவேள் விடைபெற்றுச் சென்றனர் என்பதாம்.

எல்லை அன்னதின் மாலருள் கன்னியர் இருவர்  
சொல்ல ரும்பெரு வனப்பினர் சுந்தரி அமுத  
வல்லி என்றிடும் பெயரினர் கந்தவேள் வரைத்தோள்  
புல்லும் ஆசையால் சரவணத் தருந்தவம் புரிந்தார்.

இ—ள்: அன்னது எல்லையில்—அக் காலத்தில், மால் அருள் கன்னியர்— திருமால் பெற்ற புதல்வியர்களும், சொல்ல அரும் பெரு வனப்பினர்—சொல் லுதற்கரிய பேரழகையுடையவர்களும், சுந்தரி அமுதவல்லி என்றிடும் பெயரினர்— சுந்தரவல்லியும் அமுதவல்லியுமென்னும் பெயர்களையுடையவர்களுமாகிய, இருவர்—இரு கன்னியர்கள், கந்தவேள் வரை தோள் புல்லும் ஆசையால்— முருகக்கடவுளது மலைபோன்ற புயங்களைத் தழுவவேண்டுமென்னுமாயினால், சரவணத்து அரும் தவம் புரிந்தார்—சரவண தடாகத்தில் அருமையாகிய தவத்தைச் செய்தார்கள் என்று.

எல்லையன்னதில்—உருபு பிரித்துக் கூட்டப்பட்டது. சுந்தரவல்லி-அழகுடைய பெண். அமிர்தவல்லி-அமிர்தம் போலும் மகத்துவமமைந்த பெண். அமிர்தம் போன்ற இனிய மொழியை வசனிப்பவளெனினுமாம். அமுதம்-அமிர்தமென் னும் வடமொழியின்றிரிபு. அமுதவல்லி மூத்தவளும் சுந்தரவல்லி இளையவளு மாயினும் செய்யுட்கேற்ப முறை பிறழவைத்தார். திரட்சியினாலும் உயர்ச்சி யினாலும் வலியினாலும் தோளுக்கு மலை உபமானமாயிற்று. சிவபிரானால்மையார்க்குக் கூறப்பட்ட சுப்பிரமணியப் பிரபாவம் உலகமெங்கும் வெளிப்பட்ட தெனவும் வைகுண்ட பதவியிலுள்ள விஷ்ணுபத்தர்களான சில மங்கையர் களால் அது வீணைகளிலமைத்துப் பாடப்பட்டதெனவும் தேவேந்திரனுக்குத் தம்பியும் திருமாலின் அவதாரமுமான உபேந்திரரது கண்களிறோன்றிய இக்கன்னியிருவரும் அங்கே யாழிலமைத்துப் பாடப்பட்டதும் பிறவிடங்

கனிற் பிறராற் பேசப்பட்டதுமாகிய அவரது பிரபாவங்களைக் கேள்வியுற்று அவரை வரனாகக் கொள்ளும்படி தவமியற்றினரெனவும் முதலூலிற் கூறப்பட்டுள்ளது. (1)

என்னை யாளுடை மூவிரு முகத்தவன் இரண்டு  
கன்னி மாருமாய் ஒன்றிநோற் றிடுவது கருத்தில்  
உன்னி யேயெழீஇக் கந்தமால் வரையினை யொருவி  
அன்னை தோன்றிய இமகிரிச் சாரலை யடைந்தான்.

இ—ள்: என்னை ஆள் உடை மூ இரு முகத்தவன்—என்னையடிமையாக வுடைய ஆறு திருவதனங்களையுடைய குமார்க்கடவுள், இரண்டு தன்னிமாரும் ஆய் ஒன்றி நோற்றிடுவது கருத்தில் உன்னி—(முற்கூறிய) இரண்டு கன்னி யர்களுமாக ஒருப்பட்டுத் தவம் செய்வதைத் திருவுள்ளத்திலெண்ணி, எழீஇ—எழுந்தருளி, மால் கந்த வரையினை ஒருவி—பெரிய கந்தவெற்பை நீங்கி, அன்னை தோன்றிய இமகிரி சாரலை அடைந்தான்—தமது தாயாகிய உமாதேவியவதரித்த இமயமலையின் சாரலை அணுகினார் என்று.

தன்னால் விரும்பப்பட்ட வரனைப் பிறர் விரும்பிய வழிப் பகைமை யுண்டாவதியல்பாகவும் அவ்விரு கன்னியரும் பகைமை கொள்ளாது இணங்கித் தவமியற்றினரென்பதும் அச்செயல் முருகவேட்குப் பெருமகிழ்வை விளைத்ததென்பதும் போதர 'இரண்டு கன்னிமாருமாயொன்றி நோற்றிடு வது கருத்திலுன்னி' என்றார். (2)

பொருவில் சீருடை இமயமால் வரைக்கொரு புடையாஞ்  
சரவ ணந்தனிற் போதலுந் தவம்புரி மடவார்  
இருவ ரும்பெரி தஞ்சியே பணிந்துநின் றேத்த  
வரம ளிப்பதென் கூறுதிர் என்றனன் வள்ளல்.

இ—ள்: பொரு இல் சீர் உடை மால் இமயவரைக்கு ஒரு புடை ஆம் சரவணம் தனில் போதலும்—ஒப்பில்லாத சிறப்பையுடைய பெரிய இமய மலையினொரு சாரிலுளதாகிய சரவண தடாகத்திற் குமார்க்கடவுள் வரு தலும், தவம் புரி மடவார் இருவரும் பெரிது அஞ்சி பணிந்து நின்று ஏத்த—தவஞ் செய்துகொண்டிருந்த கன்னியரிருவரும் மிகவுமச்சங்கொண்டு வணங்கி நின்று துதிக்க, வள்ளல்—குமார்க்கடவுள், அளிப்பது வரம் என் கூறுதிர் என்றனன்—நுமக்குத் தரற்பாலதாகிய வரம் யாது அதனைச் சொல்லுங்க ளென்று வினாவியருளினார் என்று.

பெரியராகிய கடவுளைச் சிறியேங்கள் தவத்தாலழைத்தது தவறாகுமோ வெனக் கருதியஞ்சினரென்க. வரம்—வேண்டுவன கொள்ளுதல். வரமீயத் தலைப்பட்டதற்கேற்ப 'வள்ளல்' என்றார். (3)

மங்கை மார்தொழு தெம்மைநீ வதுவையால் மருவ  
இங்கி யாந்தவம் புரிந்தனங் கருணைசெய் யென்ன  
அங்கவ் வாசகங் கேட்டலும் ஆறுமா முகத்துத்  
துங்க நாயகன் அவர்தமை நோக்கியே சொல்வான்.

இ—ள்: மங்கைமார் தொழுது—அக் கன்னியர்களிருவருங் குமார்க் கடவுளைக் கைதொழுது, நீ வதுவையால் எம்மை மருவ இங்கு யாம் தவம் புரிந்

தனம்—தேவரீர் விவாகமியற்றி எங்களைக் கூடும் பொருட்டு இவ்விடத்து நாங்கள் தவஞ்செய்தோம், கருணை செய் என்ன—அங்ஙனமே கிருபை செய்க வென்று பிரார்த்திக்க, மா ஆறுமுகத்து துங்க நாயகன்—பெரிய ஆறு திருமுகங்களையுடைய உயர்ச்சி மிக்க தலைவரான முருகக்கடவுள், அவ்வாசகம் கேட்டலும்—அந்த வசனத்தைக் கேட்டவுடன், அவர் தமை நோக்கி சொல்லான்—அப் பெண்களைப் பார்த்துக் கூறுவார். எ—று. (4)

முந்தும் இன்னமு தக்கொடி மூவுல கேத்தும்  
இந்தி ரன்மக ளாகியே வளர்ந்தனை இருத்தி  
சுந்த ரிப்பெயர் இளையவள் தொல்புவி தன்னில்  
அந்தண் மாமுனி புதல்வியாய் வேடர்பால் அமர்தி.

இ—ள்: முந்தும் இன் அமுத கொடி—முத்தவளாகிய இனிய அமிர்த வல்லியே நீ, மூ உலகு ஏத்தும் இந்திரன் மகள் ஆகி வளர்ந்தனை இருத்தி—மூவுலகத்தாராலுந் துதிக்கப்படுகின்ற இந்திரனது புதல்வியாய் வளர்ந்திருப்பாயாக, சுந்தரி பெயர் இளையவள்—சுந்தரவல்லியென்னும் பெயரையுடைய இளைய கன்னிகையே! நீ, தொல் புவி தன்னில் அம் தண் மா முனி புதல்வி ஆய் வேடர் பால் அமர்தி—பழைய பூவுலகத்தில் அழகிய தண்ணளியை யுடைய சிறந்த சிவ முனிவரது மகளாகி, வேட்டுவர்களிடத்தில் வளர்ந்திருப்பாயாக எ—று.

இனிமை-மொழி பேசங்காலென்க. அமிர்தத்திற்கடையாக்கிக் கூறினுமாம். அமுதக்கொடி இளையவள் அண்மை விளிகள். (5)

நன்று நீவிர்கள் வளர்ந்திடு காலையாம் நண்ணி  
மன்றல் நீர்மையால் உங்களை மேவுதும் மனத்தில்  
ஒன்றும் எண்ணலீர் செல்லுமென் றெம்பிரான் உரைப்ப  
நின்ற கன்னியர் கைதொழு தேகினர் நெறியால்.

இ—ள்: நீவிர்கள் நன்று வளர்ந்திடு காலே—நீவிருவீரும் நன்றாக வளருங் காலத்தில், யாம் நண்ணி—நாம் வந்து, மன்றல் நீர்மையால் உங்களை மேவுதும்—விவாக முறைப்படி உங்களைச் சேர்வோம், மனத்தில் ஒன்றும் எண்ணலீர் செல்லும் என்று—மனத்திற் சிறிதுமாலோசியாது போங்கொன்று, எம்பிரான் உரைப்ப—எங்கள் தலைவராகிய குமாரக்கடவுள் கூற, நின்ற கன்னியர்—அங்கு நின்ற இரு பெண்களும், கை தொழுது—கைகூப்பி, நெறியால் ஏகினர்—முறைப்படி போயினார்கள் எ—று.

எண்ணலீர்-முற்றெச்சம். மணஞ் செய்தற்கேற்ற பிராயமெய்திய வழியென்பார் 'நன்று நீவிர்கள் வளர்ந்திடுகாலே' எனவும், இவர் கட்டளைப்படி சென்று வளருங்கால் நம்மை மணஞ்செய்வாரோ செய்யாரோ என்றையுருது போதிரென்பார் 'மனத்திலொன்று மெண்ணலீர் செல்லும்' எனவும் கூறினார். முருகவேள் கட்டளைக் கேற்பத் தாஞ் செல்லவேண்டிய இடங்களை நினைந்து இருவரும் ஒருவரையொருவர் பிரிந்து போயினரென்பார் 'நெறியால் ஏகினர்' என்றார். (6)

ஏகு மெல்லையில் அமுதமா மென்கொடி யென்பாள்  
பாக சாதனன் முன்னமோர் குழவியாய்ப் படர்ந்து  
மாக மன்னநின் னுடன்வரும் உபேந்திரன் மகள்யான்  
ஆகை யால்எனைப் போற்றுதி தந்தையென் றடைந்தாள்.



இ—ள்: ஏகம் எல்லையில்—இவ்வாறு செல்லும்பொழுது, அமுதம் ஆம் மென் கொடி என்பாள்—அமிர்தவல்லியானவள், பாகசாதனன் முன்னம் ஓர் குழவி ஆய் படர்ந்து—இந்திரனுக்கு முன் ஒரு குழந்தை வடிவு கொண்டு சென்று, மாக மன்ன—சுவர்க்கலோகாதிபனே!, யான் நின்னுடன் வரும் உபேந்திரன் மகள்—யான் உம்முடன் பிறந்த உபேந்திரனது புதல்வியாம், ஆகையால்—ஆதலினால், தந்தை—பிதாவே! எனை போற்றுதி என்று அடைந்தாள்—என்னை வளர்ப்பீரென்று கூறி அணுகினாள் என்று.

அமுதமாகமென்கொடி-அமுதமென்னும் பெயரமைந்த மெல்லிய கொடி போல்வாள். பாகசாதனன்-பாகனென்னுமசுரனைக் கொன்றவன். தேவர் களுக்கு வேண்டிய வடிவத்தைக் கொள்ளும் வல்லமையுளதாதலின் இவளுங் குழந்தையுருக்கொண்டு போயினளென்க. திருமால் இந்திரனைக் காத்தற் பொருட்டுக் காசிப முனிவருக்குப் புதல்வராக அதிதியிடமவதரித்து அவனது பகைவரையழித்து உபேந்திரனென்னும் பெயருடன் அவனருகிலிருக்கின்றன ரென்க. உப+இந்திரன்-உபேந்திரன்; குணசந்தி. இந்திரனுடன் பிறந்தவ னெனவும் இந்திரனருகிலிருப்பவனெனவும் பொருள்படும். தந்தை-ஈண்டுப் பெரியதந்தை. (7)

பொன்னின் மேருவில் இருந்தவன் புதல்வியை நோக்கி  
என்னை யீன்றயாய் இங்ஙனம் வருகென இசைத்து  
தன்ன தாகிய தனிப்பெருங் களிற்றினைத் தனது  
முன்ன ராகவே விளித்தனன் இத்திறம் மொழிவான்.

இ—ள்: பொன்னின் மேருவில் இருந்தவன்—பொன்மயமான மேருமலையிலிருந்த இந்திரன், புதல்வியை நோக்கி—அந்தக் குழந்தையைப் பார்த்து, என்னை ஈன்ற யாய் இங்ஙனம் வருக என இசைத்து—என்னைப் பெற்றதாயே! இங்கு வருவாயாக என்று கூறி, தன்னது ஆகிய தனி பெரும் களிற்றினை தனது முன்னர் ஆக விளித்தனன்—தன்னுடையதாகிய ஒப்பற்ற பெரிய ஐராவத யானையைத் தனக்கு முன் வரும்படியழைத்து, இ திறம் மொழிவான்—இவ்வாறு சொல்வான் என்று.

தன்றம்பி பெற்ற புதல்வியை 'என்னையீன்றயாய்' என்றது அன்புபற்றி வந்த மரபுவழுவமைதி. யாய்-அண்மைவிளி. தன்னது ஒன்றன்பாற்குறிப்பு வினையாலணையும் பெயர். களிறு-களிப்பையுடையது. களி-பகுதி. று-பெயர் விசுதி. சுவர்க்கலோகத்தை யிழந்து மேருமலையிலொளித்திருந்தனனாதலின் 'பொன்னின் மேருவிலிருந்தவன்' என்றார். (8)

இந்த மங்கைநந் திருமக ளாகுமீங் கிவளைப்  
புந்தி யன்பொடு போற்றுதி இனையவள் பொருட்டால்  
அந்த மில்சிறப் பெய்துமே லென்றலும் அவளைக்  
கந்த மேற்கொடு நன்றெனப் போயது களிறு.

இ—ள்: இந்த மங்கை நம் திருமகள் ஆகும்—இந்தக் கன்னிகை எமது சிறந்த புதல்வியாகும், ஈங்கு இவளை புந்தி அன்பொடு போற்றுதி—இவளை மனத்திலன்பு கூர்ந்து வளர்ப்பாய், இனையவள் பொருட்டால் மேல் அந்தம் இல் சிறப்பு எய்தும்—இவள் காரணமாகப் பின்பு அளவற்ற பெருமை கிடைக்கும், என்றலும்—என்று கூறுதலும், களிறு—ஐராவதயானை, நன்று என—நல்லதென்று கூறி, அவளை கந்தம் மேல் கொடு போயது—அப் புதல்வியைப் பிடரினமேல் வைத்துக்கொண்டு சென்றது என்று.

மங்கை-ஈண்டுப் பருவங் குறியாது நின்றது. தன்றம்பியின் மகளாயினுந் தன்னிடம் வளருமாறு குழந்தையாய் வருதலின் 'நந்திருமகளாகும்' என்றான்: புந்தி-புத்தியென்னும் வடமொழியின்றிரிபு. அந்தமில் சிறப்பெய்துமென்றது குமாரக்கடவுள் திருமணஞ் செய்வரென்பது கருதியென்க. (9)

கொவ்வை போலிதழ்க் கன்னியை மனோவதி கொடுபோய்  
அவ்வி யானையே போற்றிய தனையகா ரணத்தால்  
தெய்வ யானைஎன் றொருபெயர் எய்தியே சிறிது  
நொவ்வு ருதுவீற் றிருந்தனள் குமரனை நுவன்றே.

இ—ள்: கொவ்வை போல் இதழ் கன்னியை மனோவதி கொடுபோய்—கொவ்வம்பழம் போன்ற அதரத்தையுடைய அப் புதல்வியை மனோவதி நகரத்திற் கொண்டு சென்று, அ யானையே போற்றியது—அந்த ஐராவத யானையே வளர்த்தது, அனைய காரணத்தால், — அக்காரணத்தால் தெய்வயானை என்று ஒரு பெயர் எய்தி—தெய்வயானையென்று ஒரு பெயரைப் பெற்று, சிறிதும் நொ உருது—சற்றேனும் வருத்தமடையாமல், குமரனை நுவன்று வீற்றிருந்தனள்—குமாரக் கடவுளைத் துதித்துக் கொண்டிருந்தாள் என்று.

கொவ்வை-ஆகுபெயர். யானையென்பதில் ஏகாரம் தேற்றம். மனோவதி மேருமலையில் தேவர்க்கிருப்பிடமாயுள்ள நகரம். தெய்வீகமாகிய யானை வளர்த்த காரணத்தாற் தெய்வயானையென்னும் பெயர் பெற்றனளென்க. (10)

பெருமை கொண்டிடு தெண்டிரைப் பாற்கடல் பெற்றுத்  
திரும டந்தையை அன்புடன் வளர்த்திடும் திறம்போல்  
பொருவில் சீருடை அடல்அயி ராவதம் போற்ற  
வரிசை தன்னுடன் இருந்தனள் தெய்வத மடந்தை.

இ—ள்: பெருமை கொண்டிடு தெள் திரை பாற்கடல்—மகிமை பொருந்திய தெளிந்த திரையையுடைய பாற்கடலானது, திருமடந்தையை பெற்று—இலக்குமிதேவியைப் பெற்று, அன்புடன் வளர்த்திடும் திறம் போல்—அன்பினுடன் வளர்த்த தன்மையைப்போல, தெய்வத மடந்தை—தெய்வதயானையம்மை, பொரு இல் சீர் உடை அடல் அயிராவதம் போற்ற—ஒப்பில்லாத சிறப்பையுடைய வலிய ஐராவதயானை வளர்க்க, வரிசை தன் உடன் இருந்தனள்—உபசாரத்தோடு அங்கே இருந்தார் என்று.

அயிராவதம்-ஐராவதமென்னும் வட சொல்லின் போலி. திருமால் பள்ளி கொள்ளுதற்கிடமாதலுந் தேவர்க்கமுதங் கொடுத்தலு முதலிய மகிமைகளையுடைமையால் 'பெருமை கொண்டிடுபாற்கடல்' என்றார். ஆழமிக்க கடலின் றிரைகள் தெளிவுடையன வென்க. தெள்ளுகின்ற திரையெனவுமுரைப்பாரு முளர். ஐராவதம் வெண்ணிறத்தையுடைமையாற் பாற்கடலைப் போன்றது. தெய்வயானை பேரழகையும் கடவுட்கு மனைவியாதலையுமுடைமையாற்றிரு மகளைப் போன்றனர் என்க. (11)

முற்று ணர்ந்திடு சுந்தரி யென்பவள் முருகன்  
சொற்ற தன்மையை உளங்கொடு தொண்டைநன் னாட்டில்  
உற்ற வள்ளியஞ் சிலம்பினை நோக்கியாங் குறையும்  
நற்ற வச்சிவ முனிமக ளாகவே நடந்தாள்.

இ—ள்: முற்று உணர்ந்திடு சுந்தரி என்பவள் — எல்லாவற்றையு மறிந்த சுந்தரவல்லியானவள், முருகன் சொற்ற தன்மையை உளம் கொடு— குமாரக் கடவுள் கூறிய வாசகத்தை மனத்திலமைத்து, நல்தொண்டை நாட்டில் உற்ற வள்ளியம் சிலம்பினை நோக்கி — நல்ல தொண்டைமண்டலத்திலுள்ள வள்ளி மலையைக்குறித்து, ஆங்கு உறையும் நல் தவ சிவமுனி மகள் ஆக நடந்தாள்— அங்கே வசிக்கின்ற நல்ல தவத்தையுடைய சிவமுனிவரது புதல்வியாகச் சென்றாள் என்று.

முக்காலநிகழ்ச்சியைமுணரவல்லவென்பார் 'முற்றுணர்ந்திடு' என்றார். எல்லாக் கலைகளையுமுணர்ந்தவென்பார் அங்ஙனங் கூறினரெனினுமாம். தனது தெய்வத்தன்மைக்குக் குறைவுண்டாகப் பூமியிற் பிறப்பினும் பின்னர்ப் பண்டையினும் பன்மடங்கு சிறப்பெய்துவேனென்பதை ஊகித்துணர்ந்தாளாதலால் இவ்வாறு விசேடித்தார். தொண்டைக்கொடியை அடையாளமாகப் பெற்ற தொண்டைமானென்பவனது நாடாதலாலும் தொண்டர்கள் பலர் வாழ்ந்த இடமாதலாலும் தொண்டைநாடென்னும் பெயர் வழங்கிற்று. வள்ளிக்கொடியை மிகுதியாகவுடைமையால் வள்ளிமலையென்னும் பெயர் வழங்கிற்று. சிவமுனி - சிவஞானத்தையுடைய முனிவன். (12)

இந்த வண்ணம்இவ் விருவர்க்கும் வரந்தனை ஈந்து  
கந்த மால்வரை யேகியே கருணையோ டிருந்தான்  
தந்தை யில்லதோர் தலைவனைத் தாதையாய்ப் பெற்று  
முந்து பற்பகல் உலகெலாம் படைத்ததோர் முதல்வன்.

இ—ள்: தந்தை இல்லது ஓர் தலைவனை தாதை ஆய் பெற்று முந்து பல் பகல் உலகு எலாம் படைத்தது ஓர் முதல்வன் — தமக்குப்பிதாவில்லாத இறைவராகிய சிவபிரானைப் பிதாவாகக்கொண்டு முன் பலகாலம் உலகங்களெல்லாவற்றையும் படைத்துக்கொண்டிருந்த தலைவராகிய கந்தவேள், இந்த வண்ணம் இ இருவர்க்கும் வரம் தனை ஈந்து — இவ்வாறு இந்த இரு கன்னியர்க்கும் வரத்தைக்கொடுத்து, மால் கந்தவரை ஏகி — பெரிய கந்த வெற்பிற்போய், கருணையோடு இருந்தான் — அருள்செய்து வீற்றிருந்தார் என்று. (13)

### வேறு

இத்திறஞ் சிலபக லிருந்து பன்னிரு  
கைத்தல முடையவன் கயிலை மேலுறை  
அத்தனெ டன்னைதன் னடிப ணிந்திடச்  
சித்தம துன்னினன் அருளின் செய்கையால்

இ—ள்: பன்னிரு கை தலம் உடையவன் — பன்னிரண்டு திருக்கரங்களை யுடைய முருகக்கடவுள், இ திறம் சில பகல் இருந்து — இவ்வாறு சிலநாளாகக் கந்தவெற்பில் வீற்றிருந்து, அருளின் செய்கையால் — ( ஆன்மாக்கண்மீது கொண்ட ) கருணைத் திறத்தால் கயிலைமேல் உறை அத்தனெடு அன்னைதன் அடிபணிந்திட — திருக்கைலாசமலையில் வீற்றிருக்கின்ற தந்தை தாயர்களது பாதங்களை வணங்குமாறு, சித்தமது உன்னினன் — ( பின்னொருநாளில் ) திருவுளம்பற்றினார் என்று.

கந்தவேள் தந்தை தாயாரைத் தரிசிக்க நினைந்தது அவரேவியபின் குரனாதி யரைச் சங்கரித்துப் பெரியோர்களைக் காத்தற்கேயாதலின் 'அருளின் செய்கையால் உன்னினன்' என்றார். (14)

எள்ளருந் தவிசினின் றிழிந்து வீரராய்  
உள்ளுறும் பரிசனர் ஒருங்கு சென்றிடக்  
கொள்ளையஞ் சாரதர் குழாமும் பாற்பட  
வள்ளலங் கொருவியே வல்லை யேகினான்.

இ—ள்: வள்ளல்—சுப்பிரமணியக்கடவுள், எள்ள அரும் தவிசில் நின்று இழிந்து—இகழப்படுதலில்லாத (குற்றமற்ற) சிங்காசனத்தினின்றுமிறங்கி, வீரர் ஆய் உள்ளுறும் பரிசனர் ஒருங்கு சென்றிட—வீரமுடையவர்களாக மதிக்கப் படுகின்ற இலக்கத்தொன்பது பரிசனர்களுங்கூடி உடன்வர, கொள்ளையம் சாரதர் குழாமும் பால் பட—மிகுதியான பூதர் கூட்டமும் பக்கத்தில் வர, அங்கு ஒருவி—அவ்விடத்தினின்று நீங்கி, வல்லை ஏகினான்—விரைவிற சென்றார் என்று.

எள்ள என்னுஞ் செய்வினை செயப்பாட்டு வினைப் பொருளில் நின்றது. அருமை-ஈண்டு இன்மைப்பொருட்டு. உள்ளுறும் பரிசனரென்பதற்கு-பூதர் குழவு புறத்ததாக உட்குழந்திருக்கின்ற பரிசனரெனினுமாம். (15)

ஏயென வெள்ளிவெற் பெய்தி யாங்ஙனங்  
கோயிலின் அவைக்களங் குறுகிக் கந்தவேள்  
தாயொடு தந்தையைத் தாழ்ந்து போற்றியே  
ஆயவர் நடுவுற அருளின் வைகினான்.

இ—ள்: கந்தவேள்—முருகக்கடவுள், ஏ என வெள்ளிவெற்பு எய்தி—விரை விறற்றிருக்கைலாசமலையிற் போய், ஆங்ஙனம்—அவ்விடத்தில், கோயிலின் அவை களம் குறுகி—திருக்கோயிலுள்ள சபாமண்டபத்தையணுகி, தாயொடு தந் தையை தாழ்ந்து போற்றி—மாதாவாகிய உமையம்மையாரையும் பிதாவாகிய சிவபிரானையும் வணங்கித் துதித்து, ஆயவர் நடு உற அருளின் வைகினான்—அவ் விருவர்க்கு நடுவே அவரது திருவருட்படி வீற்றிருந்தார் என்று.

ஏ-விரைவுக் குறிப்பு. முன்னர்த் தமக்கும் அம்மையார்க்கும் நடுவிற் சிவ பிரான் குமார்க்கடவுளை யிருத்தினராதலின் ஈண்டும் அவ்வாறேயிருந்தன ரென்க. (16)

அண்ணலங் குமரவேள் அங்கண் வைகலும்  
விண்ணவர் மகபதி மேலை நாண்முதல்  
உண்ணிகழ் தங்குறை யுரைத்து நான்முகன்  
கண்ணனை முன்கொடு கயிலை யெய்தினார்.

இ—ள்: அண்ணலம் குமரவேள் அங்கண் வைகலும்—பெருமையையுடைய குமரக்கடவுள் அங்கே வீற்றிருக்க, விண்ணவர்—தேவர்களும், மகபதி—இந்தி ரனும், மேலை நாள் முதல் உள் நிகழ் தம் குறை உரைத்து—பண்டைக்காலந் தொடங்கித் தம்மனத்திற் பொருந்திய குறையை முறையிட்டு, நான்முகன் கண்ணனை முன் கொடு—பிரமதேவரையும் விஷ்ணுமூர்த்தியையும் முன்னிட்டுக் கொண்டு, கயிலை எய்தினார்—திருக்கைலாசமலையை யடைந்தார்கள் என்று.

திருக்கைலாசமலைக்குத் தம்முடன் வருமாறு வேண்டி அவரை உடன்படு வித்து அழைத்துக்கொண்டு சென்றாரென்பார் 'தங்குறையுரைத்து நான்முகன் கண்ணனை முன்கொடு கயிலையெய்தினார்' என்றார். (17)

அடைதரும் அவர்தமை அமலன் ஆலயம்  
நடைமுறை போற்றிடும் நந்தி நின்மெனத்  
தடைவினை புரிதலுந் தளர்ந்து பற்பகல்  
நெடிதுறு துயரொடு நின்றல் மேயினார்.

இ—ள்: அடைதரும் அவர் தமை—வந்த அத்தேவர்களை, அமலன் ஆலயம் நடைமுறை போற்றிடும் நந்தி—சிவ பிரானது திருக்கோயில் வாயிலை முறைப்படி காவல்செய்கின்ற திருநந்திதேவர், நின்ம் என தடைவினை புரிதலும்—நில்லுங்க ளென்று தடைசெய்தலும், தளர்ந்து—சோர்ந்து, நெடிது உறு துயரொடு— மிகுதியாகப் பொருந்திய துன்பத்துடன், பல் பகல் நின்றல் மேயினார்— பல நாளாக நின்றார்கள் என்று.

நில்லுமென்னும் ஏவற்பன்மைமுற்று ஈற்றுயிர்மெய்கெட லகரம் எனாமாய் நின்ம் என நின்றது. இதிலுள்ள மகரமெய் கால்மாத்திரையுடையதாய் மகரக் குறுக்கமெனப் பெயர் பெறும். புரிதலும் மேயினார் என இயையும். நந்தியந் தேவர்தடை செய்தமாத்திரத்தில் துயரம் முன்னையினு மதிகரித்ததாதலின் 'நெடிதுறு துயர்' என்றார். (18)

அளவறு பற்பகல் அங்கண் நின்றுளார்  
வளனுறு சிலாதன்ன் மதலை முன்புதம்  
உளமலி இன்னலை யுரைத்துப் போற்றலுந்  
தளர்வினி விடுமின்என் நிதனைச் சாற்றினான்.

இ—ள்: அளவு அறு பல் பகல் அங்கண் நின்று உளார்—அளவிடப்படாத பல நாட்களாக அவ்விடத்துநின்ற தேவர்கள், வளன்உறு சிலாதன் நல்மதலை முன்பு— வளத்தையுடைய சிலாதமுனிவரது சிறந்த புதல்வராகிய திருநந்திதேவருக்கு முன், தம் உளம் மலி இன்னலை உரைத்து போற்றலும்—தங்கள் மனத்திற் பொருந்திய துன்பத்தைக்கூறி (உள்விடுக்குமாறு) பிரார்த்தித்தலும், இனி தளர்வு விடுமின் என்று—இனி மனவாட்டத்தை நீக்குங்களென்று கூறி, இதனை சாற்றினான்— (பின்னரும்) இவ்வாசகத்தைக் கூறினார் என்று.

மிகப்பலநாளென்பார் 'அளவறுபற்பகல்' என்றார். வளம்-ஈண்டு அதிகார முதலியன. (19)

தங்குறை நெடும்புனற் சடிவ மேன்மதி  
யங்குறை வைத்திடும் ஆதி முன்புபோய்  
நுங்குறை புகன்றவன் நொய்தின் உய்ப்பனல்  
இங்குறை வீரென இயம்பிப் போயினான்.

இ—ள்: உறை தங்கு நெடும்புனல் சடிவ மேல்—துளிகள்பொருந்திய நெடிய கங்கை நதியையணிந்த சடைமுடியின்மேல், குறை மதியம் வைத்திடும் ஆதி முன்பு போய்—பாலசந்திரனையணிந்த ஆதிகடவுளாகிய சிவபிரானுக்கு முன்னாக யான் சென்று, நும் குறை புகன்று—உங்கள் குறையைச் சொல்லி, அவண் நொய்தின் உய்ப்பன்—அவ்விடத்து விரைவிற்புகுவிப்பேன், இங்கு உறைவீர் என இயம்பி போயினான்—அதுகாறும் இவ்விடத்தேயிருங்களென்று கூறி உட்சென்றார் என்று.



தேவர்குறையைத் தவறுது தீர்ப்பாரென்பது போதரக் கருத்துடையடை புணர்த்தி 'புனற்சடிலமேன் மதியங் குறைவைத்திடுமாதி' என்றார். (20)

போயினன் நந்தியம் புனிதன் கண்ணுதற்  
றுயனை வணங்கினன் தொழுது வாசவன்  
மாயவன் நான்முகன் வானு ளோரெலாங்  
கோயிலின் முதற்கடை குறுகினு ரென்றான்.

இ—ள்: நந்தியம் புனிதன்—பரிசுத்தராகிய திருநந்திதேவர், போயினன்—  
உட்சென்று, கண் நுதல் தூயனை வணங்கினன்—நெற்றிக்கண்ணையுடைய பரிசுத்  
தராகிய சிவபிரானை நமஸ்கரித்து, தொழுது—கைகூப்பி, வாசவன் மாயவன்  
நான்முகன் வான்உளோர் எலாம்—இந்திரனும் திருமாலும் பிரமதேவனும் ஏனைத்  
தேவர்களுமாகிய எல்லோரும், கோயிலின் முதல் கடை குறுகினார் என்றான்—  
இக்கோயிலின் முதல் வாயிலில் வந்துள்ளாரென்று விண்ணப்பஞ்செய்தார் என்று.

அருளுடை யெம்பிரான் அனையர் யாரையுந்  
தருதிநம் முன்னரே சார வென்றலும்  
விரைவொடு மீண்டனன் மேலே யோர்களை  
வருகென அருளினன் மாசில் காட்சியான்.

இ—ள்: அருள்உடை எம்பிரான் — கருணையையுடைய எங்கள் கடவுளாகிய  
சிவபிரான் (அதுகேட்டு), அனையர் யாரையும் நம்முன்னரே சாரதருதி என்றலும்—  
அவரனைவரையும் எமக்கு முன்வரும்படி கொணர்வாயாக வென்று கூறுதலும்,  
மாசு இல் காட்சியான் — குற்றமற்ற அறிவினையுடைய திருநந்திதேவர், விரை  
வொடு மீண்டனன் விரைவிற்பிரும்பி வந்து, மேலேயோர்களை வருக என அருளி  
னன் — உள்ளே வாருங்களென்று சொல்லியருளினார் என்று.

முன்னர்த் தம்மால் வாயிலிற்றடை செய்யப்பட்டாரென்பார் 'மேலேயோர்'  
என்றார். (22)

விடைமுகன் உரைத்தசொல் வினவி யாவருங்  
கடிதினி லேகியே கருணை வாரிதி  
அடிமுறை வணங்கினர் அதற்குள் வாசவன்  
இடருறு மனத்தினன் இனைய கூறுவான்.

இ—ள்: யாவரும்—எல்லாத்தேவர்களும், விடைமுகன் உரைத்த சொல்  
வினவி—இடப முகத்தையுடைய திருநந்திதேவர் கூறிய வார்த்தையைக்கேட்டு,  
கடிதினில் ஏகி—விரைந்து உட்சென்று, கருணை வாரிதி அடி முறை வணங்கினர்—  
திருவருட்கடலாகிய சிவபிரானது பாதங்களை முறைப்படி பணிந்தார்கள், அதற்  
குள்—அவ்வாறு வணங்கி முடித்தற்குள், வாசவன்—இந்திரன், இடர் உறும் மனத்  
தினன் இனைய கூறுவான்—துன்பமிக்க மனத்தையுடையவனாய் இவ்வாறு முறையிடு  
வான் என்று.

கடல் நீரானிரம்பியிருத்தல்போலக் கடவுள் கருணையானிரம்பி யிருத்தலின்  
'கருணைவாரிதி' என்றார். (23)

பரிந்துல கருள்புரி பரையொ டொன்றியே  
இருந்தருள் முதல்வகேள் எண்ணி லாஉகம்  
அருந்திறற் சூர்முதல் அவுணர் தங்களால்  
வருந்தின மொடுங்கினம் வன்மை இன்றியே.

இ—ள்: பரிந்து உலகு அருள் புரி பரையொடு ஒன்றி இருந்து அருள் முதல்வ கேள்—அன்புகொண்டு உலகங்களைப் பெற்ற தேவியாருடன் கூடியிருந்து அருள் செய்கின்ற தலைவரே! கேட்டருள்க, அரும் திறல் சூர் முதல் அவுணர் தங்களால்—பிறராலடக்குதற்கரிய வலிமையுடைய சூரபன்மன் முதலாகிய அசுரர்களால், எண் இலா உகம் வருந்தினம்—அளவிறந்த யுகம் வரையும் வருத்தமுற்று, வன்மை இன்றி ஒடுங்கினம்—வலிமைகெட்டு வாடினோம் என்று.

உகம்-யுகமென்னும் வடசொல்லின்றிரிபு. நெருப்புஞ்சூடும், சூரியனுமொளியும் பண்ணுமிசையும், நீரு ந்தண்மையும், பாலுஞ்சுவையும், பூவுமணமும் போல அபே தமாய் நின்றலின் 'பரையொடொன்றியேயிருந்தருண்முதல்வ' என்றான். (24)

அந்தமில் அழகுடை அரம்பை மாதரும்  
மைந்தனும் அளப்பிலா வானு ளோர்களும்  
வெந்தொழில் அவுணர்கள் வேந்தன் மேவிய  
சிந்துவின் நகரிடைச் சிறைக்கண் வைகினார்.

இ—ள்: அந்தம் இல் அழகு உடை அரம்பை மாதரும் — அளவிடப்படாத அழகையுடைய தேவப்பெண்களும், மைந்தனும்—என் புதல்வனாகிய சயந்தனும், அளப்பு இலா வான் உளோர்களும்—அளவிறந்த தேவர்களும், வெம் தொழில் அவுணர்கள் வேந்தன் மேவிய சிந்துவில் நகர் இடை—கொடுத்தொழிலையுடைய அசுரர்க்கரசனாகிய சூரபன்மனிடுக்கின்ற கடனடுவிலுள்ள வீரமகேந்திரபுரத்தில், சிறைக்கண் வைகினார்—சிறையிலிருக்கின்றார்கள் என்று. (25)

இழிந்திடும் அவுணரா லியாதொர் காலமும்  
ஒழிந்திட லின்றியே உறைந்த சீரொடும்  
அழிந்ததென் கடிநகர் அதனை யானிவண்  
மொழிந்திடல் வேண்டுமோ உணர்தி முற்றநீ.

இ—ள்: யாது ஓர் காலமும் ஒழிந்திடல் இன்றி உறைந்த சீரொடு—எக் காலத்தும் அழிதலின்றி நிலைபெற்ற சிறப்புடன், என் கடிநகர்—எனது சிறந்த நகரம், இழிந்திடும் அவுணரால் அழிந்தது — இழிவினையுடைய அசுரர்களால் அழிவுபெற்றது, அதனை யான் இவண் மொழிந்திடல் வேண்டுமோ — அதனை யானிங்கே விரித்துக் கூறவேண்டுமா? (வேண்டியதன்று), நீ முற்றும் உணர்தி—தேவரீர் எல்லாவற்றையுமறிவீர் என்று.

யான்சொல்ல முந்தியே எல்லாநிகழ்ச்சிகளையுமறிவீரென்பது தாற்பரியம். (26)

முன்னுற யான்தவம் முயன்று செய்துழித்  
துன்னினை நங்கனோர் தோன்ற லெய்துவான்  
அன்னவ னைக்கொடே அவுணர்ச் செற்றுநும்  
இன்னலை யகற்றுதும் என்றி எந்தைநீ.

இ—ள்: எந்தை—எமது தலைவரே! யான் முன்உற முயன்று தவம் செய்துழி—யான் முற்காலத்திற் பெருமுயற்சி கொண்டு தவத்தைச் செய்தபொழுது, நீ துன்னினை—தேவரீர் பிரசன்னமாய், நம் கண் ஓர் தோன்றல் எய்துவான் — எம்மிடத்து ஒரு புத்திரனவதரிப்பான், அன்னவனை கொடு அவுணர் செற்று நும் இன்னலை அகற்றுதும்—அவனைக்கொண்டு அசுரர்களை சங்கரித்து நுமக்கு நேர்ந்த துன்பத்தையொழிப்போம், என்றி—என்று அருள் செய்தீர் என்று.

செய்த உழி என்பதில் அகரம் தொக்கது. துன்னினை முற்றெச்சம். பலகாலமாக மெய்வருந்திச் செய்யவென்பார் 'முயன்றுசெய்துழி' என்றார். (27)

அப்படிச் குமரனும் அவத ரித்துளன்  
இப்பகல் காறுமெம் மின்னல் தீர்த்திலை  
முப்புவ னந்தொழு முதல்வ தீயரேந்  
துப்புறு பவப்பயன் தொலைந்த தில்லையோ.

இ—ள்: அப்படி குமரனும் அவதரித்து உளன்—தேவரீரருளிச் செய்தவாறு குமரரும் உதித்துளார் (அங்ஙனமுதித்தும்), இ பகல் காறும் எம் இன்னல் தீர்த்திலை—இத்தினம் வரையும் எமது துன்பத்தையொழித்திலீர், மு புவனம் தொழும் முதல்வ—மூவுலகத்தாராலும் வணங்கப்படுந்தலைவரே!, தீயரேம் துப்பு உறு பவ பயன் தொலைந்தது இல்லையோ—பாவியேங்களது வலிமைமிக்க தீவினைப் பயன் இப்போதும் அழிந்திலதா? என்று.

காறு-காலத்தின் அல்லது இடத்தினெல்லையைக் காட்டுமோரிடைச் சொல். குமாரனுமென்பதில் உம்மை எச்சம். முப்புவனமும் என்பதில் முற்றும்மை தொக்கது. “ஊழிற்பெருவலியாவுள மற்றொன்று-சூழினுந் தான்முந்துறும் என்றவாறு வினைப்பயன் தடுக்கவொண்ணாவலியுடைத்தாதலின் 'துப்புறுபவப்பயன்' என்றார். அனுபவிக்கப்படுகின்ற தீவினைபயனைனப் பொருள் கூறினுமாம். (28)

சூருடை வன்மையைத் தொலைக்கத் தக்கதோர்  
பேருடை யாரிலை பின்னை யானினி  
யாரொடு கூறுவன் ஆரை நோகுவன்  
நீருடை முடியினோய் நினது முன்னலால்.

இ—ள்: நீர் உடை முடியினோய்—கங்கை நதியையணிந்த சடை முடியையுடையவரே!, சூர் உடை வன்மையைத் தொலைக்க தக்கது ஓர் பேர் உடையார் இலை—சூரபன்மனது வலிமையையழிக்கத்தக்க பெருமையையுடையவர் இல்லை (ஆதலின்), நினது முன் அலால்—தேவரீரது திருமுன்னிலையிலன்றி, பின்னை ஆரொடு கூறுவன்—வேறு யாரிடத்துச் சொல்வேன், ஆரை நோகுவன்—யாரை (என் துன்பத்தைத் தீர்த்திலரென்று) குறை கூறுவேன் என்று.

பெயர் யார் என்பன-பேர் ஆர் என் விகாரமாயின. பின்னை என்பதில் ஐகாரம் சாரியை. பின்-ஈண்டு வேறென்னும் பொருளில் வந்தது. நீருடை முடியினோய் எனக் கருத்துடையடை புணர்த்தியதனால் நீரே எமது துன்பத்தை மாற்றவல்லீரென்பது பெறப்படும். (29)

சீகர மறிகடற் சென்று நவ்விசேர்  
காகம தென்னன் கயிலை யன்றியே  
ஏகவோர் இடமிலை எமக்கு நீயலால்  
சோகம தகற்றிடுந் துணைவர் இல்லையே.

இ—ள்: சீகரம் மறி கடல் சென்று நவ்விசேர் காகமது என்ன—திரை மறியா நின்ற சமுத்திரத்திற் புகுந்து மரக்கல நுனியை யாதாரமாகவடைந்த காகம்போல, எமக்கு—எங்களுக்கு, உன் கயிலை அன்றி ஏக ஓர் இடம் இலை—தேவரீரது இந்தக் கைலாசகிரியையன்றிச் சரண்புக வேரோரிடமுமில்லை, நீ அலால் சோகமது அகற்றிடும் துணைவர் இல்லை—தேவரீரையன்றித் துன்பத்தை யொழிக்க வல்ல துணைவரும் வேறில்லை. என்று.

இழிவு சிறப்பும்மையும் எச்சவும்மையுந் தொக்கன. பெருங்கடலினடுவிற் சென்றிளைத்து அங்கேயோடிவரும் மரக்கலத்தையணைந்த காகத்திற்கு அம் மரக் கலக் கூம்பேயன்றி வேறு ஆதாரமில்லாமை போல, பகைவரால் விளைந்த இடுக்கணாகிய கடலிலகப்பட்டு வருந்துகின்ற எமக்கும் தேவரீர் வாழுமிம்மலையே யன்றி வேறு புகலிடம் இன்றென்பது கருத்து. “நலத்தகு கண்ணுதனாதற் சேர்ந்தனர்-கலத்தலைய கன்றிடாக் காகம்போலவே” எனத் திருவவதாரப்பட லத்திலும் இவ்வுவமை புணர்த்திக் கூறினர். “எங்குப் போயுய்கேனுன்னினை யடியேயடையலலா-லெங்கும் போய்க் கரைகாணுதெறி கடல்வாய் மீண்டேயும்- வங்கத்தின் கூம்பேறு மாப்பறவை போன்றேனே” என்றார் பிறரும். (30)

ஏற்றெழு வன்னிமேல் இனிது துஞ்சலாந்  
தோற்றிய வெவ்விட மெனினுந் துய்க்கலாம்  
மாற்றலர் அலைத்திட வந்த வெந்துயர்  
ஆற்றரி தாற்றரி தலம்இப் புன்மையே.

இ—ள்: ஏற்று எழு வன்னி மேல் இனிது துஞ்சல் ஆம்—கிளர்ந்தெரி கின்ற அக்கினியின் மேல் நன்றாகப் படுத்துறங்கலாம், தோற்றிய வெவ் விடம் எனினும் துய்க்கல் ஆம்—தோற்றப்பட்ட கொடிய நஞ்சையேனும் புசிக்கலாம், மாற்றலர் அலைத்திட வந்த வெம் துயர் ஆற்ற அரிது ஆற்ற அரிது—பகைவர் கள் வருத்துதலால் நேர்ந்த கொடுந் துன்பஞ் சகித்தற்கரிது சகித்தற்கரிது, இ புன்மை அலம்-இந்த எளிமை போதும் என்று.

அக்கினியின் மேற்கிடத்தலாலும் நஞ்சையுண்பதாலும் விளையுந்துயரினும் பகைவரால் விளையுந்துயர் கொடிதென்பதுகுறிப்பு. அலைத்திட என்னும் எச்சம் ஏதுப்பொருட்டு. அலம் - வடசொல். உம்மை உயர்வு சிறப்பு. சேய்மையிற் றானே சுடத்தக்க பெருநெருப்பென்பார் ‘ஏற்றெழுவன்னி’ எனவும், கண்ணுக் குங் கருத்திற்கும் புலப்பட்ட விடமென்பார் ‘தோற்றிய விடம்’ எனவும் உண் டவுடன் கொல்லுந்தரத்ததென்பார் ‘வெவ்விடம்’ எனவும் கூறினார். (31)

தீதினை யகற்றவுந் திருவை நல்கவுந்  
தாதையர் அல்லது தனயர்க் காருளர்  
ஆதலின் எமையினி அளித்தி யாலென  
ஓதினன் வணங்கினன் உம்பர் வேந்தனே.

இ—ள்: தனயர்க்கு — பிள்ளைகளுக்கு, தீதினை அகற்றவும் திருவை நல்கவும் — தீமையையொழிக்கவும் வளத்தைக்கொடுக்கவும், தாதையர் அல்லது ஆர் உளர் — தாய்தந்தையரேயன்றி வேறியாருளர், ஆதலின்—ஆதலால், எமை இனி அளித்தி—எங்களை இனிக்காத்தருள்க, என ஓதினன்—என்றுகூறி, வணங்கினன்— பணிந்தான், உம்பர் வேந்தன் — தேவர்க்கரசனாகிய இந்திரன் என்று.

தாதையர் என்றது ஏக சேட பதத்துவந்துவமாதலின் தாய்தந்தையென்னு மிருவரையுமுணர்த்தும். நோய்முதலிய தீமைகளை நீக்கி மைந்தர்க்கு நன்மை புரிவது பெற்றார் கடனாதல் போலச் சூரனாகியரால் நேர்ந்த இடரையொழித்து எமக்குப் பழைய வளத்தைத் தருவதுந் தேவரீர் கடனேயாம் என்பது கருத்து. (32)

அப்பொழு தரியயன் ஐய வெய்யசூர்  
துப்புடன் உலகுயிர்த் தொகையை வாட்டுதல்  
செப்பரி தின்னினிச் சிறிதுந் தாழ்க்கலை  
இப்பொழு தருள்கென இயம்பி வேண்டினார்.



இ—ள்: அ பொழுது—அச்சமயத்தில், அரி அயன்—திருமாலும் பிரமதேவரும் (சிவபிரானே நோக்கி), ஐய — கடவுளே!, வெய்ய சூர் துப்பு உடன் உலகு உயிர் தொகையை வாட்டுதல் செப்ப அரிது -- கொடியசூரபன்மன் வலிமையுடன் உலகத்திலுள்ள சீவராசிகளை வருத்துதல் சொல்லமுடியாது (ஆதலின்). இன்னினி சிறிதும் தாழ்கலை—இனிச் சற்றாயினுந் தாமதஞ் செய்யாமல், இப்பொழுது அருள்க என இயம்பி வேண்டினார்—இப்பொழுதே கருணைசெய்குதிரென்று கூறிப் பிரார்த்தித்தார்கள் என்று.

இனியென்னுஞ்சொல் அடுக்கி இன்னினி எனத் தொக்கது. “இன்னினியே செய்க வறவினை — இன்னினியே” என நாலடியாரிலும் வருதல் காண்க. (33)

இகபரம் உதவுவோன் இவற்றைக் கேட்டலும்  
மிகவருள் எய்தியே விடுமின் நீர்இனி  
அகமெலி வறலென அருளி ஆங்கமர்  
சுகன்முகம் நோக்கியே இனைய கூறுவான்.

இ—ள்: இக பரம் உதவுவோன் இவற்றை கேட்டலும் — இம்மை மறுமையின்பங்களை (வேண்டியாங்கு) கொடுப்பவராகிய சிவபிரான் இவ்வார்த்தைகளைக் கேட்டவுடன், மிக அருள் எய்தி—மிகக்கிருபைகூர்ந்து, நீர் இனி அகம் மெலிவு உறல் விடுமின் என அருளி — நீங்களினி மனவருத்தமுறுதலை நீக்குங்களென்றருள் செய்து, ஆங்கு அமர் சுகன் முகம் நோக்கி—அவ்விடத்து வீற்றிருக்கின்ற சுப்பிரமணியக்கடவுளது முகத்தைப்பார்த்து, இனைய கூறுவான் — இவ்வாசகங்களைத் திருவாய்மலர்ந்தருளுவார் என்று.

இகபரம் வடசொற்றொடர். தேவர்க்கருள் செய்யுமாறு திருவுளம்பற்றியதற் கேற்ப ‘இகபரமுதவுவோன்’ என்றார். (34)

### வேறு

பாரினை யலைத்துப் பல்லுயிர் தமக்கும் பருவரல் செய்துவிண்ண வர்தம் ஊரினை முருக்கித் தீமையே இயற்றி யுலப்புரு வன்மைகொண் டுற்ற சூரனை யவுணர் குழுவொடுந் தடிந்து சுருதியின் நெறி நிறீஇ மகவான் பேரரசளித்துச் சுரர்துயர் அகற்றிப் பெயர்தியென் றனன்எந்தைபெருமான்.

இ—ள்: பாரினை அலைத்து—பூவுலகத்தை வருத்தி, பல் உயிர் தமக்கும் பருவரல் செய்து — பல ஆன்மாக்களுக்குத் துன்பதையுண்டாக்கி, விண்ணவர் தம் ஊரினை முருக்கி—தேவர்களது சுவர்க்கலோகத்தையழித்து, தீமையே இயற்றி — தீவினையையே செய்து, உலப்பு உறு வன்மை கொண்டு உற்ற — அளவிடப்படாத வலிமைகொண்டிருக்கின்ற, சூரனை—சூரபன்மனை, அவுணர் குழுவொடும் தடிந்து — அசுரர்கூட்டத்தோடுஞ் சங்கரித்து, சுருதியின் நெறி நிறீ இ — வேத நெறியை நிலைபெறச்செய்து, மகவான் பேர் அரசு அளித்து — இந்திரனது சிறந்த அரசியலைக்கொடுத்து, சுரர் துயர் அகற்றி — தேவர்களது துன்பத்தை நீக்கி, பெயர்தி என்றனன் — மீண்டுவருவாயென்று கூறியருளினார், எந்தை பெருமான் — எங்களது பரமபிதாவாகிய சிவபிரான் என்று.

பருவரல்-தொழிற்பெயர். பருவா பகுதி, சுருதியினெறி—வைதிகமார்க்கம். நிறீஇ-நிறுவியென்பதன் விகாரம். அலைத்து செய்து முருக்கி இயற்றி கொண்டு என்னுமெச்சங்கள் உற்றவென்னும் பெயரெச்சத்தோடியைந்தன. (35)



அருத்திகொள் குமரன் இனையசொல் வினவி அப்பணி புரிசுவனென்னப் புரத்தினை யட்டகண்ணுதல் பின்னர்ப் பொள்ளென உள்ள மேற்பதினோர் உருத்திரர் தமையும் உன்னலும் அன்னோர் உற்றிட இவன்கையிற் படையாய் இருத்திரென் றவரைப் பலபடையாக்கி ஈந்தனன் எம்பிரான் கரத்தில்.

இ—ள்: அருத்தி கொள் குமரன் இனைய சொல் வினவி — அன்புடைய முருகக்கடவுள் இவ்வாசகத்தைக்கேட்டு, அ பணி புரிசுவன் என்ன—அந்தக் கட்டையைச் செய்வேனென்று உடன்பட, புரத்தினை அட்டகண் நுதல்—முப்புரங்களை யெரித்த நெற்றிக்கண்ணையுடைய சிவபிரான், பின்னர் — அதன் பின்பு, பொள் என—விரைவாக, பதினோர் உருத்திரர் தமையும் உள்ள மேல் உன்னலும் — பதினோருருத்திரர்களையுந் திருவுள்ளத்தில் நினைத்தருளுதலும், அன்னோர் உற்றிட — அவர்கள் வந்துசேர, இவன் கையில் படை ஆய் இருத்திரர் என்று—சிவபிரான் இவனது கைகளில் நீவிர் ஆயுதங்களாயிருங்கொன்று கூறி, அவரை பல படை ஆக்கி — அவ்வுருத்திரர்களைப் பல ஆயுதங்களாகச் செய்து, எம்பிரான் கரத்தில் ஈந்தனன் — எமது தலைவராகிய குமாரக்கடவுளது திருக்கரங்களிற் கொடுத்தருளினார் என்று.

அருத்திகொள் என்பதற்குச் சிவபிரான்மாட்டன்புடைய குமாரக்கடவுளெனவும் சிவபிரானது அன்புக்கிடமாகிய குமாரக்கடவுளெனவும் பொருள் கூறலாம். அகரையழிப்பிக்க முயன்றதற்கேற்ப 'புரத்தினையட்டகண்ணுதல்' என்றார். எம்பிரான் ஈந்தனன் என இயைத்துப் பொருள் கூறினுமாம். பதினோருருத்திரர் யாவரென்பதை முன்னர்க் கணங்கள் செல்படலத்திற் காட்டினம். (36)

பொன்றிகழ் சடிவத்தண்ணல்தன் பெயரும்பொருவிலாஉருவமுந்தொன்னுள் நன்றுபெற்றுடைய உருத்திரகணத்தோர் நவிலருந் தோமரங்கொடிவாள் வன்றிறற் குலிசம் பகழியங்குசமும் மணிமலர்ப் பங்கயந் தண்டம் வென்றிவின் மழுவு மாகிவீற்றிருந்தார் விறல்மிகும் அறுமுகன் கரத்தில்.

இ—ள்: பொன் திகழ் சடிவத்து அண்ணல் தன் பெயரும் பொரு இலா உருவமும் தொல் நாள் நன்று பெற்று உடைய உருத்திர கணத்தோர் — பொன்போல் விளங்குகின்ற சடைமுடியையுடைய சிவபிரானது திருநாமத்தையும் ஒப்பில்லாத சாருப்பியத்தையும் முற்காலத்தில் நன்றாகப் பெற்றுள்ள உருத்திரர் கூட்டத்தவர்கள் பதினோருவரும், நவில் அரும் தோமரம்—சொல்லு தற்கரிய சிறப்பையுடைய தோமரமும், கொடி—கொடியும், வாள்—வாரும், வன் திறல் குலிசம்—மிக்க வலிமையையுடைய வச்சிரமும், பகழி—அம்பும், அங்குசமும்—அங்குசமும், மணி—மணியும், மலர் பங்கயம்—தாமரைப்பூவும், தண்டம்—தண்டும், வென்றி வில்—வெற்றியைத் தருகின்ற வில்லும், மழுவும் ஆகி—மழுவுமென்னும் படைக்கலங்களாகி, விறல் மிகும் அறுமுகன் கரத்தில் வீற்றிருந்தார்—வலிமை மிக்க சண்முகப்பெருமானது திருக்கரங்களிற்றங்கியிருந்தார்கள் என்று.

பதினோருருத்திரர்களும் பதினோரு படைகளாயமைந்திருந்தனரென்பது கருத்து. தொன்னுளென்றது படைப்புக் காலத்தை. கொடி மணி பங்கயம் என்பன அவ்வவ்வுடையனவாகச் செய்யப்பட்ட ஆயுதங்கள். (37)

ஆயதற் பின்னர் ஏவில்மு தண்டத் தைம்பெரும் பூதமும் அடுவ தேயபல் லுயிரும் ஒருதலை முடிப்ப தேவர்மேல் விடுகினும் அவர்தம் மாயிருந் திறலும் வரங்களுஞ் சிந்தி மன்னுயிர் உண்பதெப்படைக்கும் நாயக மாவ தொருதனிச் சுடர்வேல் நல்கியே மதலைகைக் கொடுத்தான்.

இ—ள்: ஆயதன் பின்னர்—அதன்மேல், ஏவில்—செலுத்தினால், முழு அண்டத்து ஐம் பெரும் பூதமும் அடுவது—பழைய அண்டகோளத்திலுள்ள பெரிய பஞ்சபூதங்களையும் அழிக்க வல்லதும், ஏய பல் உயிரும் ஒரு தலை முடிப்பது—உலகத்திற் பொருந்திய எல்லாப் பிராணிகளையும் ஒருங்கே அழிக்கவல்லதும், எவர் மேல் விடுக்கினும்—எந்த வீரர்மேற் செலுத்தினாலும், அவர் தம் மா இரும் திறலும் வரங்களும் சிந்தி மன் உயிர் உண்பது—அவர்களது மிகச் சிறந்த வலிமையையும் வரங்களையுங் கெடுத்து நிலைபெற்ற உயிரைக் கொல்வதும். எ படைக்கும் நாயகம் ஆவது—எல்லாப் படைக்கலங்களுக்கும் அரசும் ஆகிய, ஒரு தனி சுடர் வேல்—ஒப்பற்ற ஒளி பொருந்திய ஒரு வேற்படையை, நல்கி—உண்டாக்கி, மதலை கைகொடுத்தான்—குமார்க்கடவுளது எஞ்சிய திருக்கரத்திற் கொடுத்தருளினார் எ—று.

ஏவின் என்பதை முடிப்பது என்பதனோடு கூட்டுக. ஆயதற் பின்னர்—நல்கிகொடுத்தான் எனவியையும். திறல்-ஈண்டுத் தேகபலம், மனோபலம், ஆயுதபலம், சேனாபலம் முதலியன. உண்பது என்பது இலக்கணையாற் கொல்லுதலையுணர்த்தும். (38)

அன்னதற் பின்னர் எம்பிரான் றன்பா லாகிநின் றேவின புரிந்து மன்னிய இலக்கத் தொன்பது வகைத்தா மைந்தரை நோக்கியே எவர்க்கும் முன்னவனும்இக் குமரனோ டேகி முடிக்குதிர் அவுணரை யென்னுத் துன்னுபல் படையும் உதவியே சேய்க்குத் துணைப்படையாகவே கொடுத்தான்

இ—ள்: அன்னதன் பின்னர்—அதன் பின்பு, எம்பிரான்—எங்கள் தலைவராகிய சிவபிரான், தன் பால் ஆகி நின்று ஏவின புரிந்து மன்னிய இலக்கத்து ஒன்பது வகைத்து ஆம் மைந்தரை நோக்கி—தமது பக்கத்திலமைந்து நின்று பணித்த தொழில்களைச் செய்த இலக்கத்தொன்பதென்னுந் தொகையினராகிய புதல்வர்களைப் பார்த்து, எவர்க்கும் முன்னவன் ஆம் இ குமரனோடு ஏகி—அனைவர்க்குந் தலைவராகிய இந்தக் குமார்க்கடவுளுடன் சென்று, அவுணரை முடிக்குதிர் என்னு—அசுரர்களையழிப்பீர்களென்று கூறி, துன்னு பல் படையும் உதவி—நெருங்கிய பல படைக்கலங்களையுங் கொடுத்து, சேய்க்கு துணைப்படை ஆக கொடுத்தான்—அவர்களைக் குமார்க்கடவுளுக்குத் துணைச் சேனையாகக் கொடுத்தார் எ—று.

குமார்க்கடவுள் கயிலை சேர்ந்தபின் அவரது தம்பியரான இலக்கத்தொன் பதின்மார்களுஞ் சிவபிரானைப் புடைசூழ்ந்து ஏவல்செய்து நின்றனராதலின் 'தன்பாலாகி நின்றேவின புரிந்து மன்னிய-மைந்தர்' என்றார். படையும் என்பதில் உம்மை முற்று. (39)

நாயகன் அதற்பின் அண்டவா பரணன் நந்தியுக் கிரனோடு சண்டன் காயெரி விழியன் சிங்களே முதலாங் கணப்பெருந் தலைவரை நோக்கி ஆயிர விரட்டி பூதவெள் ளத்தோ டறுமுகன் சேனையாய்ச் சென்மின் நீயிரென்றருளி அவர்தமைக் குகற்கு நெடும்படைத் தலைவரா அளித்தான்.

இ—ள்: நாயகன்—சிவபிரான், அதன் பின்—அதன் பின்பு, அண்ட ஆபரணன்—அண்டாபரணனும், நந்தி—நந்தியும், உக்கிரனோடு—உக்கிரனும், சண்டன்—சண்டனும், காய் எரி விழியன்—அக்கினி நேத்திரனும், சிங்கள்—சிங்களனும், முதல் ஆம்—முதலாகிய, பெரும் கணத் தலைவரை நோக்கி—சிறந்த பூதத் தலைவர்கள் நூற்றெண்மரைப் பார்த்து, நீயிர்—நீங்கள், ஆயிர இரட்டி

பூதவெள்ளத்தோடு அறுமுகன் சேனை ஆ சென்மின்—இரண்டாயிர வெள்ளம் பூதர்களுடன் கந்தவேட்குச் சேனைகளாகப் போங்கள், என்று அருளி—என்று திருவாய்மலர்ந்தருளி, அவர்தமை குகற்கு நெடும் படைத் தலைவர் ஆ அளித்தான்—அவர்களை முருகக்கடவுளுக்குப் பெரிய சேனைத் தலைவர்களாகக் கொடுத்தார் என்று.

காயெரிவிழியன்-சடுகின்ற அக்கினியைக் காலுங் கண்களையுடையவன்; அக்கினிபோற் சிவந்த கண்களையுடையனென்னுமாம். (40)

ஐம்பெரும் பூத வன்மையும் அங்கண் அமர்தரும் பொருள்களின் வலியுஞ் செம்பது மத்தோ னுதியாம் அமரர் திண்மையும் கொண்டதோர்செழுந்தோர் வெம்பரி இலக்கம் பூண்டது மனத்தின் விரைந்துமுன் செல்வதொன் றதனை எம்பெரு முதல்வன் சிந்தையா லுதவி யேறுவான் மைந்தனுக் களித்தான்.

இ—ள்: ஐம் பெரும் பூத வன்மையும்—பஞ்சமகாபூதங்களின் வலிமையையும், அங்கண் அமர்தரும் பொருள்களின் வலியும்—அப்பூதங்களிலுள்ள பொருள்களின் வலிமையையும், செம்பதுமத்தோன் ஆதிஆம் அமரர் திண்மையும்—செந்தாமரை மலரில் வாழ்கின்ற பிரமா முதலிய தேவர்களது வலிமையையும், கொண்டது—உடையதும், வெம் பரி இலக்கம் பூண்டது—கொடிய இலக்கங் குதிரைகள் பூட்டப்பெற்றதும், மனத்தின் விரைந்து முன் செல்வது ஒன்று—மனோவேகம்போல் விரைந்து முந்திச் செல்வதும் ஆகிய, ஓர் செழும் தேர் அதனை—ஒப்பற்ற சிறந்த ஒரு தேரை, எம் பெரும் முதல்வன்—எமது சிறந்த தலைவரான சிவபிரான், சிந்தையால் உதவி—மனத்தாற் படைத்து, ஏறுவான்—ஏறிச் செல்லும் பொருட்டு, மைந்தனுக்கு அளித்தான்—குமார்க்கடவுளுக்குக் கொடுத்தருளினார் என்று.

மனம்—ஆகுபெயர். நினைத்த மாத்திரத்தில் எங்குஞ் செல்லுதலால் மனோவேகஞ் சிறந்ததாக எடுத்துக் கூறப்பட்டது. மனோவேகம்போற் செல்லுதல் பற்றியே அத்தோர்க்கு மனோவேகப் பொற்றேரென்னும் பெயருமுள தாயிற்று: (41)

இவ்வகை யெல்லாம் விரைவுடன் உதவி யேகுதி நீயெனக் குமரன் மைவிழி உமையோ டிறைவனைத் தொழுது வலங்கொடே மும்முறை வணங்கிச் செவ்விதின் எழுந்து புகழ்ந்தனன் நிற்பத் திருவுளத் துவகையால் தழுவிக்கைவரு கவானுய்த் துச்சிமேல் உயிர் த்துக் கருணைசெய் தமலைகைக் கொடுத்தான்

இ—ள்: இ வகை எல்லாம் விரைவுடன் உதவி—சிவபிரான் இவ்வாறு, எல்லாப் பொருள்களையும் விரைவிற் கொடுத்து, நீ ஏகுதி என—நீ செல்வாயாகவென்று விடைகொடுக்க, குமரன்—முருகக்கடவுள், மை விழி உமையோடு இறைவனை தொழுது—மைதிட்டிய கண்களையுடைய உமாதேவியையுஞ் சிவபிரானையுங் கைகூப்பி, மும்முறை வலங்கொடு—மூன்றுமுறை பிரதக்ஷிணஞ் செய்து, வணங்கி—நமஸ்காரஞ் செய்து, செவ்விதின் எழுந்து புகழ்ந்தனன் நிற்ப—செப்பமாக எழும்பித் துதித்து நிற்க, திருவுளத்து உவகையால் தழுவி—சிவபிரான் தமது திருவுள்ளத்திற்கேன்றிய மகிழ்ச்சியோடுமனைத்து, கைவரு

கவான் உய்த்து—பயிலப் பெற்ற தமது மடியின் கண்ணே வைத்து, உச்சிமேல் உயிர்த்து—உச்சிமோந்து, கருணை செய்து—திருவருள் புரிந்து, அமலை கைகொடுத்தான்—உமாதேவியின் கையிற் கொடுத்தருளினார் என்று.

குமார்க்கடவுள் நாடோறுமிருந்து பயின்றமடியென்பார் 'கைவரு கவான்' என்றார். ஒழுக்கம் பொருந்திய மடியெனினுமாம். பகைவராற் பேதிக்கப் படாத இரத்தினமிழைத்த பொற்கவசத்தையும் எக்காலத்தும் அம்புகள் குறைவு படாத இரண்டு தூணிகளையும் தரவாரியென்னுமாயுதத்தையும் கொடுத்த தாக முதலூலிற் கூறப்பட்டுள்ளது. அதனை 'இவ்வகையெல்லாம்-உதவி' என்பதில் அமைத்துரைத்துக் கொள்க. (42)

கொடுத்தலும் வயின்வைத் தருளினார் புல்லிக் குமரவேள் சென்னிமோந் துன்பால் அடுத்திடும் இலக்கத் தொன்பது வகையோர் அனிகமாய்ச் சூழ்ந்திடப் போந்து கடக்கரும் ஆற்றல் அவுணர்தங் கிளையைக் காதியிக் கடவுளார் குறையை முடித்தனை வருதி என்றருள் புரிந்தாள் மூவிரு சமயத்தின் முதல்வி.

இ—ள்: கொடுத்தலும்—சிவபிரான் கொடுத்தவுடன், மூ இரு சமயத்தின் முதல்வி—அறுவகை மதங்களையும் வளர்த்த தலைவியாராகிய உமாதேவியார், வயின் வைத்து—மடியிலிருத்தி, அருளினால் புல்லி—கிருபையுடன் தழுவி, குமரவேள் சென்னி மோந்து—அக் குமார்க்கடவுளது உச்சியை மோந்து, உன்பால் அடுத்திடும் இலக்கத்து ஒன்பது வகையோர் அனிகம் ஆய் சூழ்ந்திட—உன் பக்கத்திற் பொருந்திய இலக்கத்தொன்பது வீரர்களுஞ் சேனையாய்ச் சூழ்ந்துவர, போந்து—நீ போய், கடக்க அரும் ஆற்றல் அவுணர் தம் கிளையை காதி—பிறரால் வெல்லுதற்கரிய வலிமையையுடைய அசுரர் கூட்டத்தை யழித்து, இ கடவுளார் குறையை முடித்தனை வருதி—இந்தத் தேவர்களது குறையை நீக்கி வருவாய், என்று அருள் புரிந்தாள்—என்று திருவாய்மலர்ந் தருளினார் என்று. (43)

அம்மையித் திறத்தால் அருள்புரிந் திடலும் அறுமுகன் தொழுதெழீஇயனையோர் தம்விடை கொண்டு படர்ந்தனன் தானைத் தலைவராம் இலக்கமே லொன்பான் மெய்ம்மைகொள் வீரர் யாவருங் கணங்கள் வியன்பெருந் தலைவரும் இருவர் செம்மல ரடிகள் மும்முறை இறைஞ்சிச் சேரவே விடைகொடு சென்றார்.

இ—ள்: அம்மை இ திறத்தால் அருள் புரிந்திடலும்—உமாதேவியார் இவ்வாறு கருணை செய்தவுடன், அறுமுகன்—சண்முகப்பெருமான், தொழுது எழீஇ—வணங்கியெழுந்து, அனையோர் தம் விடை கொண்டு படர்ந்தனன்—அவ்வுமாமகேச்சுரர்களது அனுமதியைப் பெற்றுச் சென்றார் (அப்பொழுது), தானை தலைவர் ஆம் மெய்ம்மை கொள் இலக்கம் மேல் ஒப்பான் வீரர் யாவரும்—சேனைத் தலைவர்களாகிய மெய்ம்மை பொருந்திய இலக்கத்தொன்பது வீரர்களும், கணங்கள் வியன் பெரும் தலைவரும்—சிறந்த பெரிய பூதத் தலைவர்களும், இருவர் செம்மலர் அடிகள் மும் முறை இறைஞ்சி—(சிவபிரானும் உமையம்மையாருமாகிய) இருவரதும் சிவந்த தாமரை மலர் போலும் பாதங்களை மூன்று முறை வணங்கி, சேர—ஒருங்கே, விடைகொடு—(அவர்களிடம்) அனுமதி பெற்றுக்கொண்டு, சென்றார்—உடன் போனார்கள் என்று.

எதிர்த்தாரை அறநெறிகோடா தடர்த்து வெல்லும் ஆற்றலுடையரென்பார் 'மெய்ம்மைகொள் வீரர்' என்றார். (44)

நின்றிடும் அயன்மால் மகபதி எந்தாய் நீயெமை அளித்தனை நெஞ்சத் தொன்றொரு குறையும் இல்லையால் இந்நாள் உய்ந்தனம் உய்ந்தன மென்று பொன்றிகழ் மேனி உமையுடன் இறைவன் பொன்னடி பணிந்தெழ நுமக்கு நன்றிசெய் குமரன் தன்னுடன் நீரும் நடமென விடையது புரிந்தான்.

இ—ள்: நின்றிடும் அயன் மால் மகபதி—(அப்பொழுது) அங்கு நின்ற பிரமதேவருந் திருமாலும் இந்திரனும், எந்தாய்—எம் பரமபிதாவே!, நீ எமை அளித்தனை—தேவரீர் எங்களைப் பாதுகாத்தருளினீர், நெஞ்சத்து ஒன்று ஒரு குறையும் இல்லை—எங்கள் மனத்தில் யாதொரு குறையுமில்லை, இ நாள் உய்ந்தனம் என்று—இற்றைத் தினத்திலுய்ந்தோம் உய்ந்தோம் என்று கூறி, பொன் திகழ் மேனி உமை உடன் இறைவன் பொன் அடி பணிந்து எழ—பொன்போல ஒளிருகின்ற திருமேனியையுடைய உமாதேவியாரதும் சிவபிரானதும் அழகிய திருவடிகளை வணங்கி எழும்ப, நுமக்கு நன்றி செய் குமரன் தன் உடன் நீரும் நடம் என விடை அது புரிந்தான்—(சிவபிரான்) உமக்கு நன்மையைச் செய்கின்ற குமரவேனுடன் நீங்களும் போங்களென்று அனுமதியைச் செய்தார் என்று.

அளித்தனை உய்ந்தனம் என இறந்த காலத்தாற் கூறியது விரைவுந் தெளிவும் பற்றி. உய்ந்தனம் உய்ந்தனம்-உவகை பற்றி வந்த அடுக்கு. நடவுமென்னுஞ் செய்யுமென்முற்றில் ஈற்றுயிர்மெய் கெட்டது. (45)

விடைபெறு படலம் முற்றிற்று.



## 19. படை யெழு படலம்

குமார்க்கடவுள் சூரபன்மனாதியோரைச் சங்கரிக்கும் பொருட்டுச் சேனையோடு புறப்பட்டுச் சென்றமையைக் கூறுதலினிப் பெயர்த்தாயிற்று.

### இப்படலப்பொழிப்பு.

திருமால் குமார்க்கடவுளுக்குத் தேர்ப்பாகனாகும்படி வாயுதேவனைப் பணிக்க அவன் அவ்வாறே யமைந்து தேரைச் செலுத்தினன். குமார்க்கடவுள் சிவபிரானுதவிய தேரின் மேலிவர்ந்து இலக்கத்தொன்பது வீரர்களுந் தேவர்களும் இரண்டாயிர வெள்ளம் பூதசேனையும் அவற்றின் றலைவர்களுமுடன்வர அசுரருடன் போர் செய்யுமாறு சென்றருளினர் என்பதாம்.

கண்ணுதல் விடைபெற்ற றரியயன் மகவான் கடவுளர் தம்மொடு கடிதின் அண்ணலங் குமரன் தன்னொடு சென்றே அயல்வரும் மருத்தினை நோக்கித் தண்ணளி புரியும் அறுமுகத் தெந்தை தனிப்பெருந் தேர்மிசை நீபோய்ப் பண்ணொடு முட்கோல் மத்திகை பரித்துப் பாகனாகத் தூண்டெனப்பணித்தான்.

இ—ள்: அரி—திருமால், கண் நுதல் விடை பெற்று—நெற்றிக்கண்ணையுடையராகிய சிவபிரானது அனுமதியைப் பெற்று, அயன் மகவான் கடவுளர் தம்மொடு—பிரமதேவரோடும் இந்திரனோடும் ஏனைய தேவர்களோடும், அண்ணலம் குமரன் தன்னொடு—பெருமையிற் சிறந்த முருகக் கடவுளோடும், கடிதின் சென்று—விரைவிற்போய், அயல் வரும் மருத்தினை நோக்கி—பக்கத்தில் வருகின்ற வாயுதேவனைப் பார்த்து, நீ—வாயுவே! நீ, தண்ணளி புரியும் அறுமுகத்து எந்தை தனி பெரும் தேர் மிசை போய்—அருளைச் செய்கின்ற ஆறு திருமுகங்களையுடைய எங்கள் பரமபதியாகிய முருகக்கடவுளது ஒப்பற்ற பெரிய தேரின் மேலேறி, பண்ணொடு முட்கோல் மத்திகை பரித்து, பண்ணமைதியுடன் முட்கோலையுஞ் சம்மட்டியையுங் கைக்கொண்டு, பாகன் ஆய் தூண்டு என பணித்தான்—சாரதியாய்ச் செலுத்துதியென்று கட்டளையிட்டார் என்று.

முட்கோல்—இருப்புமுள்ளை நுனியிலுடைய தடி. பண்ணமைத்தல் செலுத்துதற்கு வேண்டியவாறு குதிரைகளை ஆயத்தப்படுத்துதல். (1)

மன்புரி திருமால் இனையன பணிப்ப மாருதன் இசைந்துவான் செல்லும் பொன்பொலி தேரின் மீமிசைப் பாய்ந்து பொருக்கென மருத்துவர் நாற்பான் ஒன்பது திறத்தார் புடைவரத் தூண்டி உவகையோ டறுமுகத் தொருவன் முன்புற வய்த்துத் தொழுது மற்றிதன்மேல் முருகநீ வருகென மொழிந்தான்.

இ—ள்: மன் புரி திருமால் இனையன பணிப்ப—காத்தற்றொழிலைச் செய்கின்ற விஷ்ணுமூர்த்தி இவ் வாசகங்களைக் கூற, மாருதன் இசைந்து—வாயுதேவனுடன்பட்டு, நாற்பான் ஒன்பது திறத்தார் மருத்துவர் புடைவர—நாற்பத்தொன்பது வகையினராகிய வாயுக்கள் தன் பக்கத்தில்வர, பொருக்கு என—விரைவில், வான் செல்லும் பொன் பொலி தேரின் மீமிசை பாய்ந்து—ஆகாய மார்க்கத்திற் செல்லுகின்ற பொன்னுலமைந்து விளங்குகின்ற தேரின்

மேற்றாவி, தூண்டி—அத் தேரைச் செலுத்தி, உவகையோடு—மகிழ்ச்சியுடன், அறுமுகத்து ஒருவன் முன்பு உற உய்த்து—ஆறு திருமுகங்களையுடைய ஒப்பற்ற குமார்க்கடவுளுக்கு முன்னாக விடுத்து, தொழுது—கைகுவித்து, முருக—குமார்க்கடவுளே!, நீ இதன் மேல் வருக என மொழிந்தான்—தேவரீர் இத் தேரின் மேலெழுந்தருளுகவென்று விண்ணப்பஞ் செய்தான் என்று.

நாற்பத்தொன்பது வாயுக்களும் வாயு தேவனது பரிசனங்களென்க. (2)

மாருதன் இனைய புகன்றுகை தொழலும் மற்றவன் செயற்கையை நோக்கிப் பேரருள் புரிந்து கதிரிளம் பரிதி பிறங்குசீர் உதயமால் வரைமேல் சேருவ தென்னக் குமரவேள் அனைய செழுமணி இரதமேற் செல்லச் சூரினி இறந்தான் என்றுவா சவனுஞ் சுரர்களும் ஆர்த்தனர் துள்ளி.

இ—ள்: மாருதன் இனைய புகன்று கை தொழலும்—வாயுதேவன் இவ்வார்த்தைகளைக் கூறிக் கைகூப்பி நின்றலும், குமரவேள்—முருகக்கடவுள், அவன் செயற்கையை நோக்கி—அவ் வாயுதேவனது செயலைப் பார்த்து, பேர் அருள் புரிந்து—மிக்க கிருபையைச் செய்து, இளம் கதிர் பரிதி பிறங்கு சீர் உதய மால் வரை மேல் சேருவது என்ன—இளங் கிரணங்களையுடைய சூரியன் விளங்குகின்ற சிறப்பையுடைய பெரிய உதயமலையின் மேலுதிப்பதுபோல, அனைய செழு மணி இரதமேல் செல்ல - அத்தகைய செழுமையாகிய இரத்தினமழுத் தப்பெற்ற அந்தத் தேரின் மேலெழுந்தருள், வாசவனும் சுரர்களும்—இந்திரனும் மற்றைய தேவர்களும், இனி சூர் இறந்தான் என்று—இனிச் சூரபன்மனிறந்தானென்று கூறி, துள்ளி ஆர்த்தனர்—(மனமகிழ்ச்சியாற்) குதித்து ஆரவாரித் தார்கள் என்று.

செயற்கையென்னுந் தொழிற் பெயரில் அல் சாரியை. செழுமணி மாணிக்க மெனினுமாம். இனி இறந்தான்—காலவழுவமைதி. இளங்கதிர் பரிதி செந் நிறத்துடன் உதயகிரியிலுதித்து இருளையழித்து ஒளிர்வது போலக் கந்தவேள் சிவந்த நிறத்துடன் மனோவேகப் பொற்றேரிலெழுந்தருளி அசுரரையழித்துக் கீர்த்தி பெறுதலின் 'கதிரிளம் பரிதி-உதயமால்வரை மேற் சேருவதென்ன-குமர வேள் இரதமேற் செல்ல' என்றார். (3)

### வேறு

ஓங்கு தேர்மிசைக் குமரவேள் மேவலும் உவப்பால்  
ஆங்க வன்றன தருள்பெறுந் திறலினோர் அணுகிப்  
பாங்கர் நண்ணினர் முனிவருந் தேவர்கள் பலரும்  
நீங்க லின்றியே அவர்புடை சூழ்ந்தனர் நெறியால்.

இ—ள்: ஓங்கு தேர் மிசை குமரவேள் மேவலும்—உயர்ந்த அத் தேரின் மேற் குமார்க்கடவுளேறியவுடன், அவன் தனது அருள் பெறும் திறலினோர்—அந்தக் குமார்க்கடவுளது கருணையைப் பெற்ற இலக்கத்தொன்பது வீரர்களும், உவப்பால் அணுகி—மகிழ்ச்சியுடன் நெருங்கி, பாங்கர் நண்ணினர்—பக்கத்திற் சேர்ந்தார்கள், முனிவரும்—முனிவர்களும், தேவர்கள் பலரும்—பல தேவர்களும், நீங்கல் இன்றி—பிரியாது, நெறியால் அவர் புடை சூழ்ந்தனர்—முறைப்படி அவரது பக்கத்திற் சூழ்ந்தார்கள் என்று.

ஆல்-ஒடுவுருபின் பொருளில் வந்தது. வீரர்க்குப் புறத்தே திருமால் முதலிய தேவர்களும் தேவர்க்குப் புறத்தே முனிவருஞ் சூழ்ந்து சென்றனரென முதலால் கூறிய கருத்தையுள்ளிட்டு 'நெறியால்-சூழ்ந்தனர்' என்றார். (4)

இனந்த னோடவர் முருகனை அடைதலும் இருநீர்  
புனைந்த சென்னியன் கயிலையில் இருந்தவெம் பூதர்  
அனந்த வெள்ளத்தில் இராயிர மாகும்வெள் ளத்தர்  
வனைந்த வார்கழற் றலைவர்தம் முரைகொடு வந்தார்.

இ—ள்: அவர் இனந்தனோடு முருகனை அடைதலும்—அவர்களெல்லாங் கூட்டமாகக் குமாரக்கடவுளைச் சூழ்தலும், இருநீர் புனைந்த சென்னியன் கயிலையில் இருந்த வெம் பூதர் அனந்த வெள்ளத்தில்—பெரிய கங்கை நதியை யணிந்த திருமுடியையுடைய சிவபிரானது திருக்கைலாச மலையிலிருந்த கொடிய அனேக வெள்ளம் பூதர்களுள், இராயிரம் ஆகும் வெள்ளத்தர்—இரண்டாயிர வெள்ளமென்னுந் தொகையினர், வனைந்த வார் கழல் தலைவர் தம் உரை கொடு வந்தார்—நீண்ட வீரக்கழலை யணிந்த சேனாதிபர்களது சொற்படி எழுந்து வந்தார்கள் என்று.

வார்கழல் வனைந்த தலைவரெனற்பாலது வனைந்த வார்கழற்றலைவர் என வட சொன்னடையாய் வைக்கப்பட்டது. (5)

எழுவி யன்கதை நேமிவெஞ் சூலம்வாள் எறிவேல்  
மழுமு தற்படை யாவையும் ஏந்திய வலியோர்  
நிழன்ம திப்பிறை ஞெலிந்தென நிலாவுமிழ் எயிற்றர்  
அழலு குத்திடும் விழியினர் அசனியின் அறைவார்

இ—ள்: எழு வியன் கதை நேமி வெம் சூலம் வாள் எறி வேல் மழு முதல் படை யாவையும் ஏந்திய வலியோர்—(அப்பூதர்கள்) எழுவும் பெரிய தண்டும் சக்கரமும் கொடிய சூலமும் வானும் எறியீட்டியும் மழுவும் முதலாகிய படைக்கலங்களெல்லாவற்றையுந் தாங்கிய வீரர்கள், நிழல் மதி பிறை ஞெலிந்து என நிலா உமிழ் எயிற்றர்—சாயையினையுடைய இளம் பிறையைக் கடைந்து வைத்தாற்போல ஒளி வீசுகின்ற வக்கிரதந்தங்கனையுடைய வர்கள், அழல் உகுத்திடும் விழியினர்—அக்கினிப் பொறியைச் சிதறுகின்ற கண்களையுடையவர்கள், அசனியின் அறைவார்—இடியைப் போலப் பேசுகின்றவர்கள் என்று.

நிழல் குளிர்ச்சியெனினுமாம்.

(6)

நெடியர் சிந்தினர் குறியினர் ஐம்பெரு நிறனும்  
வடிவில் வீற்றுவீற் றெய்தினர் வார்சடைக் கற்றை  
முடியர் குஞ்சியர் பலவத னத்தரோர் முகத்தர்  
கொடிய ரென்னினும் அடைந்தவர்க் கருள்புரி குணத்தோர்.

இ—ள்: நெடியர்—சிலர் மிக நீண்ட வடிவத்தையுடையவர்கள், சிந்தினர்—சிலர் மிகக் குறிய வடிவத்தையுடையவர்கள், குறியினர்—சிலர் சமரூபத்தையுடையவர்கள், ஐம் பெரு நிறனும் வடிவில் வீற்று வீற்று எய்தினர்—ஐவகையினவாகிய சிறந்த நிறங்களெல்லாவற்றையும் சரீரத்தில் வெவ்வேறு கப் பொருந்தப் பெற்றவர்கள், வார் சடை கற்றை முடியர்—சிலர் நீண்ட சடைக் கற்றையாகிய முடியையுடையவர்கள், குஞ்சியர்—சிலர் குடுமியையுடையவர்கள், பல வதனத்தர்—சிலர் பல முகங்களையுடையவர்கள், ஓர் முகத்தர்—சிலர் ஒரு முகத்தையுடையவர்கள், கொடியர் என்னினும் அடைந்தவர்க்கு

அருள் புரி குணத்தேர்தர்—கொடுந் தன்மையையுடையர்களாயினுந் தம்மைச் சரணடைந்தவர்களுக்கு அனுக்கிரகஞ் செய்கின்ற குணத்தையுடையவர்கள் என்று.

குறியினர்-பல்வகையான அடையாளங்களை யுடையவர்கள் எனினுமாம். ஐம்பெரு நிறமாவன:— வெண்மை, கருமை, செம்மை, பொன்மை, பசுமை என்பன. முடி-முடிக்கப்படுவது. (7)

நீறு கண்டிகை புனைதரும் யாக்கையர் நெடுநஞ்  
சேறு கண்டனை அன்றிமற் றெவரையும் எண்ணார்  
மாறு கொண்டவர் உயிர்ப்பலி நுங்குவோர் மறலி  
வீறு கொண்டதொல் படைதனைப் படுத்திடு மேலோர்.

இ—ள்: நீறு கண்டிகை புனைதரும் யாக்கையர்—விபூதியையும் உருத் திராக்கத்தையுமணிந்த சரீரத்தையுடையவர்கள், நெடு நஞ்சு ஏறு கண்டனை அன்றி மற்று எவரையும் எண்ணார்—பெரிய ஆலகாலம் பொருந்திய திரு மிடற்றையுடைய சிவபிரானையே யன்றிப் பிறரெவரையும் மதியாதவர்கள், மாறு கொண்டவர் உயிர் பலி நுங்குவோர்—எதிர்த்த பகைவரது உயிரைப் பலியாக உண்ணுகின்றவர்கள், மறலி வீறு கொண்ட தொல் படைதனை படுத்திடும் மேலோர்—யமனது மேன்மை பொருந்திய பழைய சேனைகளையழித்த மேன்மையுடையவர்கள் என்று,

தேகம் (எலும்பு நரம்பு முதலிய எழுவகைத் தாதுக்களால்) யாக்கப்பட்டமையால் யாக்கையெனப் பெயர் பெற்றது. யா-பகுதி, கை தொழிற் பெயர் விசுதி, தொழிலாகு பெயர். ஐ-செயப்படு பொருள் விசுதியெனக் கொண்டால் கு-சாரியை. யமன் படையைப் படுத்தது சிவபிரான் யமனையுதைத்தபொழுதென்க. (8)

அண்டம் யாவையும் ஆண்டுறை உயிர்த்தொகை யனைத்தும்  
உண்டு மிழ்ந்திட வல்லவர் அன்றியும் உதரச்  
சண்ட அங்கியா லடுபவர் அட்டவை தம்மைப்  
பண்டு போற்சிவன் அருளினால் வல்லையிற் படைப்போர்.

இ—ள்: அண்டம் யாவையும் ஆண்டு உறை உயிர் தொகை அனைத்தும் உண்டு உமிழ்ந்திட வல்லவர்—அண்டங்களெல்லாவற்றையும் அவ்வண்டங்களில் வசிக்கின்ற உயிர்க் கூட்டங்களெல்லாவற்றையும் ஒருங்கே தின்று பின்பு உமிழ்வல்லவர்கள், அன்றியும்—அல்லாமலும், உதர சண்ட அங்கியால் அடுபவர்—வயிற்றிலுள்ள கொடிய பசித் தீயினால் அவற்றைச் சீரணமாக்கவல்லவர்கள், அட்டவை தம்மை—அவ்வாறு அழிக்கப்பட்டவைகளை, சிவன் அருளினால் பண்டு போல் வல்லையில் படைப்போர்—சிவபிரானது அனுக்கிரகத்தினால் முன்போல விரைவிற்படைக்கவும் வல்லவர்கள் என்று. (9)

முன்னை வைகலின் இறந்திடும் இந்திரன் முதலோர்  
சென்னி மாலைகந் தரத்தினில் உரத்தினில் சிரத்தில்  
கன்ன மீதினில் கரத்தினில் மருங்கினில் கழலில்  
பொன்னின் மாமணிக் கலனொடும் விரவினர் புனைவார்.

இ—ள்: முன்னை வைகலின் இறந்திடும் இந்திரன் முதலோர் சென்னி மாலை—முற்காலத்திலிறந்த இந்திரன் முதலிய தேவர்களது தலை மாலைகளை. கந்தரத்தினில்—கழுத்திலும், உரத்தினில்—மார்பிலும், சிரத்தில்—தலையிலும், கன்னம் மீதினில்—காதுகளிலும், கரத்தினில்—கைகளிலும், மருங்கினில்—அரையிலும், கழலில்—கால்களிலும், பொன்னின் மா மணி கலனொடும் விர வினர் புனைவார்—பொன்னாலாகிய சிறந்த இரத்தினபரணங்களுடன் கலந்து தரிப்பவர்கள் என்று.

இப் பூதர்கள் இந்திரன் முதலிய தேவர்களினும் நீண்ட வாணாளுடைய ரென்பது இச் செய்யுளாற் பெறப்பட்டது. (10)

இந்த வண்ணமாஞ் சாரதப் படையினர் ஈண்டித்  
தந்தம் வெஞ்சமர்த் தலைவர்க ளோடுசண் முகன்பால்.  
வந்து கைதொழு தேத்தியே இறுதி சேர்வைகல்  
அந்த மில்புனல் அண்டம துடைந்தென ஆர்த்தார்.

இ—ள்: இந்த வண்ணம் ஆம் சாரத படையினர் ஈண்டி—இவ்வியல்பினை யுடைய பூதசேனா வீரர்கள் நெருங்கி, தம் தம் வெம் சமர் தலைவர்களோடு—தங்கள் தங்களுக்குரிய கொடிய போரில் வல்ல அதிபர்களுடன், சண்முகன் பால் வந்து—ஆறுமுகப் பெருமானது பக்கத்தில் வந்து, கைதொழுது ஏத்தி—கைகுவித்துத் துதித்து, இறுதி சேர் வைகல் அந்தம்—இல் அண்டமது உடைந்து என ஆர்த்தார்—ஊழிக் காலத்தில் அளவிறந்த அப்புலண்ட முடைந்தாற் போல (பேரொலியுண்டாக) ஆரவாரித்தார்கள் என்று. (11)

ஆர்த்த சாரதர் எந்தைபா லாயினர் அதுகால்  
பேர்த்தும் ஆயவர் இடித்தெனப் பூதரில் பெரியோர்  
வார்த்த யங்கிய தண்ணுமை திமிலைவான் படகஞ்  
சீர்த்த காகள முதலிய இயம்பினர் சிலரே.

இ—ள்: ஆர்த்த சாரதர் எந்தை பால் ஆயினர்—அவ்வாறு ஆரவாரித்த பூதர்கள் எம் பரமபிதாவாகிய குமார்க்கடவுளது பக்கத்திற் சூழ்ந்தார்கள், அதுகால்—அப்பொழுது, ஆயவர் பேர்த்தும் இடித்து என—அப் பூதர்கள் பின் னரும் முழங்கினாற்போல, பூதரில் பெரியோர் சிலர்—பூதர்களுட் சிறந்தவர் கள் சிலர், வார் தயங்கிய தண்ணுமை—வாருடன் விளங்குகின்ற மத்தளமும், திமிலை—திமிலையும், வான் படகம்—பெரிய படகமும், சீர்த்த காகளம் முத லிய இயம்பினர்—சிறந்த காகள முதலாகிய வாத்தியங்களையியம்பினார் சள் என்று.

காகளம் ஊதுவதும் ஏனையன முழக்குவனவுமாதலின் இயம்பினரெனப் பொது வினை கொடுத்து முடித்தார். வார்த்த தயங்கிய என்பதில் தகரவொற் றுத் தொடை நோக்கி வந்த விரித்தல் விகாரம். 'ஆயவரிடித்தென-இயம் பினர்' என்றதனால் வாத்தியவோசையும் பேரொலியாயிற்றென்பது போத ரும். (12)

ஆன காலையில் அதுதெரிந் தறுமுகத் தொருவன்  
வான ளாவிய புணரிகள் சூழ்ந்திட வயங்கும்  
பாணு நாயகன் வந்தெனப் பரந்துபா ரிடத்துச்  
சேனை சூழ்தரக் கயிலைநீத் தவனிமேற் சென்றான்.



இ—ள்: ஆன காலையில்—அப்பொழுது, அறுமுகத்து ஒருவன்—ஆறு திரு முகங்களையுடைய ஓப்பற்ற முருகக்கடவுள், அது தெரிந்து—அதனைப் பார்த்து, வயங்கும் பானு நாயகன்—விளங்குகின்ற சூரியபகவான், வான் அளாவிய புணரி கள் சூழ்ந்திட வந்து என—ஆகாயத்தையளானியெழுந்த சமுத்திரங்கள் சூழ வந்தாற்போல, பாரிடத்து சேனை பரந்து சூழ்தர—பூதசேனைகள் பரம்பிச் சூழ, கயிலை நீத்து அவனி மேல் சென்றான்—திருக்கைலாசகிரியை நீங்கிப் பூவுலகத் தில் வந்தருளினார் என்று.

பேரொலியுடைமையானும் மிகுதியானும் சேனை கடல் போன்றது. சிவந்த நிறமுடைமையால் முருகக்கடவுள் சூரியன் போன்றனரென்க. ஆகாயமார்க்க மாசுச் செல்லுதற்கேற்ப 'வானளாவிய புணரி' என்றார். (13)

கொள்ளை வெஞ்சினச் சாரதர் இராயிரங் குணித்த  
வெள்ளம் வந்திடக் கந்தவேள் அவனிமேல் மேவக்  
கள்ள வான்படை அவுணர்கள் கலந்துசூழ்ந் தென்னப்  
பொள்ளெ னத்துகள் எழுந்தது வளைந்தது புவியை.

இ—ள்: கொள்ளை வெம் சின சாரதர் இராயிரம் குணித்த வெள்ளம் வந் திட—மிகுந்த கொடிய கோபத்தையுடைய இரண்டாயிர வெள்ளம் பூதர்கள் உடன் வர, கந்தவேள் அவனி மேல் மேவ—முருகக்கடவுள் பூவுலகத்திற் செல்ல, கள்ள வான் படை அவுணர்கள் கலந்து சூழ்ந்து என்ன—வஞ்ச கத்தையுடைய பெரிய அசுர சேனைகள் எங்கும் விரவிச் சூழ்ந்தாற்போல, துகள் பொள் என எழுந்தது—தூளி விரைவாகக் கிளம்பி, புவியை வளைந்தது — பூமியைச் சூழ்ந்தது என்று.

இராயிரங் குணித்த வெள்ளம்—இரண்டாயிரமென்று கணக்கிடப்பட்ட வெள்ளம். எழுந்தது—முற்றெச்சம். (14)

எழுத ருந்துகள் மாதிர வரைப்பெலாம் ஏகி  
ஒழியும் வான்பதஞ் சென்றதால் ஆங்கவை யறுதல்  
குழுவின் மல்கிய சாரதர் ஆர்ப்புமுன் குறுகி  
மொழிதல் போன்றன விண்ணுளோர் இமைப்பில்கண் மூட.

இ—ள்: எழுதரும் துகள்—மேற்கிளம்பிய தூளி, மாதிர வரைப்பு எலாம் ஏகி—திக்கினெல்லைகளெங்குஞ் சென்று, ஒழியும் வான்பதம் சென்றது—எஞ்சிய தேவருலகத்துஞ் சென்றது, குழுவில் மல்கிய சாரதர் ஆர்ப்பு—கூட்டமாகப் பொருந்திய பூதர்களது ஒலிகள், முன் குறுகி—அத்துளிகளின் முன்சென்று, விண் உளோர் இமைப்பு இல்கண் மூட—தேவர்கள் இமைத்தலில்லாத கண்களை மூடுமாறு, அவை உறுதல் மொழிதல் போன்றன—அப்பூழியின் வருகையைச் சொல்வன போன்றன என்று.

எச்சவும்மை தொக்கது. பூதர் பேரொலி செய்தனரென்பதும் கண்ணிமை யாத தேவர்களும் அது கேட்ட அச்சத்தாற் கண்ணிமைத்தனரென்பதும் பிற கூற்றின் கருத்து. (15)

கழிய டைத்திடு நேமிகள் பலவொடு ககன  
வழிய டைத்திடு பூழியும் ஒலியும்மன் னுயிர்கள்  
விழிய டைத்தன நாசியை யடைத்தன விளம்பு  
மொழிய டைத்தன அடைத்தன கேள்வியின் மூலம்.

இ—ள்: கழி அடைத்திடு நேமிகள் பலவொடு ககன வழி அடைத்திடு பூழியும் ஒலியும்—கழி நிலங்களாற் சூழப் பெற்றிருக்கின்ற சமுத்திரங்கள் பல வற்றையும் ஆகாய மார்க்கத்தையும் அடைத்த தூளியும் ஓசையும், மன் உயிர்கள் விழி அடைத்தன—(உலகத்திற்) பொருந்திய பிராணிகளது கண்களையடைத்தன, நாசியை அடைத்தன—மூக்கையுமடைத்தன, விளம்பும் மொழி அடைத்தன—பேசுகின்ற பேச்சையும் அடைத்தன, கேள்வியின் மூலம் அடைத்தன—செவித் துவாரங்களையுமடைத்தன எ—று.

தூளி கடலையும் ஆகாய மார்க்கத்தையும் நாசியையும் காதையும் மூடிச் செறிந்தது கண்ணை மூடச் செய்தது, வாயைப் பேசாமற் றடுத்தது, எனவும், ஒலி கடலொலியையும் வாய்ப் பேச்சையும் அடக்கிற்று, ஆகாயத்தினும் நாசியினும் நிரம்பிற்று. கண்ணைப் பயத்தினால் மூடுவித்தது காதைச் செவிடுபடுத்திற்று எனவும் ஏற்றவாறுரைத்துக் கொள்க. தூளியும் ஒலியும் எங்கும் பரந்தனவென்பது தாற்பரியம். (16)

பேரி டங்களாந் தனுவுடைப் பூதர்கள் பெயரப்  
பாரி டங்கள்தாம் இடம்பெரு ஆதலிற் பல்லோர்  
காரி டங்கொளும் வான்வழிச் சென்றனர் கண்டோர்  
ஓரி டங்களும் வெள்ளிடை இலதென வுரைப்ப.

இ—ள்: பேர் இடங்கள் ஆம் தனு உடை பூதர்கள் பெயர—மிக்க விசாலமான சரீரத்தையுடைய பூதர்கள் செல்லுதற்கு, பார் இடங்கள் தாம் இடம் பெரு ஆதலில்—பூவுலகம் விசாலம் போதாமையால், பல்லோர்—பல பூதர்கள், ஓர் இடங்களும் வெள் இடை இலது என கண்டோர் உரைப்ப—ஓரிடத்திலும் வெற்றிடமில்லையென்று கண்டோர் சொல்லுமாறு, கார் இடம் கொளும் வான் வழி சென்றனர்—மேகங்கள் சஞ்சரிக்கின்ற ஆகாயமார்க்கமாகவுஞ் சென்றார்கள் எ—று. (17)

அவனி வானெலாம் பூழியால் மறைத்தலும் அதனைச்  
சிவன்ம கன்றன தொளியினால் அகற்றினன் செல்வான்  
கவன வரம்பரி இரதமேற் பணிபடுங் காலைத்  
தவன நாயகன் அதுதடிந் தேகுதன் மையைப் போல்.

இ—ள்: அவனி வான் எலாம் பூழியால் மறைத்தலும்—மண்ணுலகம் விண்ணுலக முழுவதையுந் தூளியால் மறைக்க, சிவன் மகன் தனது ஒளியினால் அதனை அகற்றினன் செல்வான்—சிவபிரானது குமாரராகிய முருகக்கடவுள் தமது திருமேனிப் பிரகாசத்தால் அம் மறைப்பை நீக்கிப் போவார், கவன வரம் பரி—இரத மேல் பணி படும் காலை—வேகம் பொருந்திய தாவிச் செல்லுகின்ற குதிரை பூண்ட தனது தேரின்மேற் பணித்திவலைகள் படும்பொழுது. தவன நாயகன் அது தடிந்து ஏகு தன்மையை போல்—சூரியபகவான் அதனை விலக்கிச் செல்லுமியல்பைப் போல எ—று.

தன்மையைப்போல்—செல்வான் என இயையும். தவனன்—தபனன் என் பதன் விகாரம். பணிப்படலத்தாற் சூரியன் மறைக்கப்படாமைபோல முருக வேள் தூளிப்படலத்தான் மறைக்கப்படாது சென்றாரென்பது கருத்து. (18)

படையெழுபடலம் முற்றிற்று.

ஆகத் திருவிருத்தம் 1328.

## 20. தாரகன் வதைப்படலம்

முருகக்கடவுள் தாரகாசுரனைக் கொன்ற சரித்திரத்தைக் கூறுதலின் இப்பெயர்த்தாயிற்று.

### இப்படலப்பொழிப்பு.

முருகக்கடவுள் கிரவுஞ்சமலையையனுதி வீரவாகுவை நோக்கி 'ஆயிர வெள்ளமென்னுந் தொகையமைந்த பூதர்களும் அவர்க்குரிய தலைவர்களும் இலக்கத் தெண்மரும் உடன்வரப்போய் இம் மலையில் மாயாபுரியிலுள்ள அசுரரோடு போரியற்றுதி' என்று அருளிச் செய்து அவர்களுக்கு வேண்டிய தேர்களைத் தேவத்தச்சனாலியற்றுவித்துதவ வீரவாகுதேவர் அவ்வாறே அவர்களுடன் சென்று மாயமாபுரியை வளைந்தனர். தாரகாசுரனும் சேனைகளுடன் யுத்த சன்னத்தனாய் வந்தெதிர்த்தனன். அப்பொழுது அசுரசேனைகளும் பூத சேனைகளும் எதிர்த்துப்பொர இரு பகுதியினும் பற்பலர் மாண்டனர். அது கண்ட தாரகாசுரன் ஓர் தண்டாயுதத்தைக் கொண்டு தேரினின்றமிழிந்து பூதர்களையும் பூதசேனாதிபர்களையுந் தாக்கப் பற்பலரிற்றந்தனர்; எஞ்சினோர் பின் னிட்டனர். பின் இலக்க வீரர்கள் எதிர்த்துப் போரியற்றத் தாரகாசுரன் தன் துதிக்கையினால் அவர்களை வாரிக் கடலிலெறிந்தனன். அதன் மேல் வீர கேசரி யென்பவரெதிர்க்க அவரையும் தண்டத்தாற் புடைத்து வீழ்த்தினன். மேல் வீரவாகுதேவரெதிர்த்துப் பொரத் தாரகன் ஒரு சூலப்படையையேவி அறிவு மயங்கச் செய்தனன். அப்பொழுது அவரது தம்பிமாருட் பொரா தெஞ்சி நின்ற எழுவரும் பொருது தோற்றனர். பின் வீரவாகு தேவரறிவு தெளிந்து பொருதனர். தாரகன் எதிர் நின்று பொருது பற்பல தேவப் படைகளைச் செலுத்தியும் இவரை வெல்வதரிதானமையால் அளவிறந்த மாய வடிவங்களைக் கொள்ள வீரவாகுதேவர் வீரபத்திரப் படைக்கலத்தைக் கையிலெடுத்தனர். உடனே அவனது மாயையெல்லாமழிந்தன. அதன்மேல் தாரகன் வேரோர் சூழ்ச்சியை நினைத்துத் தேரினின்றமிழிங்கிக் கிரவுஞ்ச மலையிலோடினன். வீரவாகுதேவர் தோற்றோடுபவன் மேற் படையேவுதல் தக்கதன் றென்று வீரபத்திரப் படையைத் தூணியில் வைத்து விட்டு அவனைப் பற்று மாறு பின் சென்று கிரவுஞ்ச மலையில் தாரகனுட் சென்ற வாயிலாற் புகுந்து மீண்டு வருதற்கியலாதவராய் அம் மலையின் மாயையினால் மயங்கினர். நெடு நேரங் கழிந்தும் அவர் மீளாமையால் அவர் தம்பியராகிய இலக்கத்தெண்மரும் பூத வீரர்களும் அவரைத் தேடிப்போய் அவர் போலவே மயங்கினர். தாரகாசுரன் அவர்களெல்லோருமிற்றந்தனரென்று துணிந்து வெளியே வந்து, தேரிலேறி அங்கு நின்ற பூதர்மேற் பாணங்களையேவினன். அப்பொழுது நாரதமுனிவர் முருகக்கடவுளின் முன் சென்று இந் நிகழ்ச்சியை யறிவிக்க அவர் விரைந்து தேரைச் செலுத்துவித்துத் தாரகனிற்கும் போர்க்களத்தை யணுகினர். அப்பொழுது பூதசேனைகளுடன் அசுரசேனை யுத்தஞ் செய்து தோற்க, தாரகன் பாணங்களைச் செலுத்திப் பூதர்களையடர்த்துக் குமாரக் கடவுளுக்கெதிரே சென்று சிறிது நேரம் போர் செய்து துதிக்கையுங் கோடும் வெட்டுப்பட்டுப் பின் அவரேவிய பாணங்கள் நெற்றியிலழுந்துதலால் மயங்கி விழுந்தனன். அப்பொழுது அவனைச் சூழ்ந்து நின்ற அசுரர்கள் பொருது

அழிந்தனர். பின்பு தாரகாசுரன் மயக்கந் தீர்ந்து பல தேவப்படைகளைச் செலுத்தினன். அவை குமாரக்கடவுளுக்கு ஊறு செய்யாது அவரைத் துதித்துப் பக்கத்தினின்றன். பின் சிவப்படைக்கலத்தைச் செலுத்தினன். குமாரக்கடவுள் அப்படைக்கலத்தைத் தமது கையாற் பற்றினார். அதன் மேல் தாரகன் இவனை இனி மாயத்தாலன்றி வெல்வதரிதென்று கிரவுஞ்ச மலையுந் தானுமாகப் பற்பல மாயைகளைச் செய்யக் குமாரக்கடவுள் வேற்படையையேனித் தாரகனைக் கொன்று கிரவுஞ்ச மலையைப் பிளந்து வீரர்களையும் மீட்டுத் தாம் பற்றிய சிவப்படைக்கலத்தை வீரவாகு தேவர்க்குக் கொடுத்து இறந்த பூதர்களை யெழுப்பிக் கொண்டு போர்க்களத்தை நீங்கி அப்பாற் சென்றார் என்பதாம்.

வெம்மை தீர்ந்திடும் அப்பெரு நெறியிடை விரைந்து  
செம்மை சேர்தரு குமரவேள் படையொடு செல்ல  
அம்ம சேர்ந்தது தாரகற் குறையுளாய் அடைந்தோர்  
தம்மை வாட்டியே அமர்கிர வுஞ்சமாஞ் சைலம்.

இ—ள்; செம்மை சேர் தரு குமரவேள்—செந்திறம் பொருந்திய குமாரக்கடவுள், வெம்மை தீர்ந்திடும் அப்பெரும் நெறி இடை—தீமையிலலாத அந்தப் பெரிய வழியில், படையொடு விரைந்து செல்ல—சேனைகளுடன் விரைவிற செல்லும் பொழுது அடைந்தோர் தம்மை வாட்டி தாரகற்கு உறையுள் ஆய் அமர் கிரவுஞ்சம் ஆம் சயிலம்—தன்னிடத்து வந்தவர்களை வருத்திக்கொண்டு தாரகாசுரனுக்கிருப்பிட்டமாயிருக்கின்ற கிரவுஞ்ச மலையானது, சேர்ந்தது—அணுகிற்று என்று.

வெம்மை வெப்பமுமாம்; செம்மை நற்குணமுமாம். அப்பெருநெறி திருக்கைலாசுகிரியினின்றும் பூவுலகத்தில் தென்கடலிலுள்ள மகேந்திரபுரியை நோக்கிச் செல்லும் நீண்டவழி. அம்ம-உரையசை. சேர்ந்தது-சேர்தற்குரியதல்லாத தன் மேற் சேர்தலையேற்றிச் சொன்ன மரபு வழுவமைதி. (1)

விண்டு லாய்நிமிர் கிரவுஞ்ச கிரியினை விண்ணோர்  
கண்டு ளம்பதை பதைத்தனர் மகபதி கலக்கங்  
கொண்டு நின்றனன் நாரதன் அணுகியே குமரன்  
புண்டரீகநேர் பதந்தொழு தின்னை புகல்வான்.

இ—ள்; விண்டு உலாய் நிமிர் கிரவுஞ்சகிரியினை—ஆகாயத்தையளாவியுயர்ந்த கிரவுஞ்சமலையை, விண்ணோர் கண்டு உளம் பதைபதைத்தனர்—தேவர்கள் பார்த்து மனம் நடுநடுங்கப் பெற்றார்கள், மகபதி கலக்கம் கொண்டு நின்றனன்—இந்திரன் மனக்கலக்கமுற்று நின்றான், நாரதன் அணுகி—அப்பொழுது நாரதமுனிவர் சமீபித்து, குமரன் புண்டரீகம் நேர் பதம் தொழுது இன்னன புகல்வான்—குமாரக்கடவுளது தாமரை மலர் போலுந் திருவடிகளை வணங்கி இவற்றைக் கூறுவார் என்று.

பதைபதைத்தல்-இரட்டைக்கிளவி.

(2)

தூய நான்மறை அந்தணர் முனிவர்இச் சுரத்திற்  
போய் வெல்லையின் நெறியதாய் வரவரப் புணர்த்து  
மாய்வு செய்துபின் குறுமுனி சூளின்இவ் வடிவாய்  
ஏய தொல்பெயர்க் கிரவுஞ்ச மால்வரை இதுகாண்.



இ—ள்: தூய நால் மறை அந்தணர் முனிவர் இ சுரத்தில் போய எல்லை யில்—பரிசுத்தமாகிய நான்கு வேதங்களையுமறிந்த பிராமணர்களும் முனிவர் களும் இந்த அருநெறியில் வந்தபொழுது, நெறியது ஆய் வர வர புணர்த்து— வழிகளாகத் தோன்றி அவ்வழியில் அவர்கள் வருந்தோறும் மாயம் புரிந்து, மாய்வு செய்து—அழிவு செய்து, பின்—சில காலங்களின் பின், குறுமுனி குளின் இ வடிவு ஆய் ஏய—அகத்திய முனிவரது சாபத்தினால் இந்த மலையுருவா யமைந்த, தொல் கிரவுஞ்ச பெயர் மால்வரை இது—பழைய கிரவுஞ்சமென் னும் பெயர் பெற்ற பெரியமலை இதுவேயாம், காண்—கண்டருள்க என்று.

காண் முன்னிலையசையுமாம். கிரவுஞ்சனென்னுமசுரன் மாயையால் ஒரு மலை வடிவு கொண்டு முனிவர் முதலியவர்களங்கு வரும்போது வழிகளைக் காண்பித்து அவ்வழியாலவர்கள் உட்புகுந்தவுடன் வழியில்லாதபடி செய்து அவர்களை வருத்தி வந்தான். அங்ஙனஞ் செய்து வருங்காலத்தில் விந்தமலை யின் செருக்கையொழிக்கும் பொருட்டு அகத்தியமுனிவர் மேருமலையினின்று தென்றிசை நோக்கிவர, அவன் அவரையும் வஞ்சிக்கத் தொடங்கினன். அவர் தமது கையிலுள்ள பிரம தண்டத்தாற் குத்திப் பல துவாரங்களைச் செய்து 'நீ மலைவடிவத்தோடு அசுரர்க்கிருப்பிடமாய்ப் பல காலமிருந்து தேவர் முனிவர் முதலாயினோர்க்குத் திங்குசெய்து பின் சுப்பிரமணியக்கடவுளது வேற்படையா லழிவாய்' என்று சபிக்க, அச்சாப்படியே அவ்வசுரன் மலையாயிருந்தனன். இதன் விரிவை மேல் அசுரகாண்டத்திற் கிரவுஞ்சப் படலத்திற் காண்க. அரு நெறியாவது காடு மலை முதலியவற்றையுடையதாய்ச் சஞ்சரித்தற்கியலாம லிருக்கும் மார்க்கம். (3)

நேரில் இக்கிரிக் கொருபுடை மாயநீள் நகரில்  
சூரெ னப்படும் அவுணனுக் கிளவலாந் துணைவன்  
போரில் அச்சுதன் நேமியை அணியதாப் புனைந்தோன்  
தார கப்பெயர் வெய்யவன் வைகினன் சயத்தால்.

இ—ள்: நேர் இல் இ கிரிக்கு ஒரு புடை—ஒப்பில்லாத இந்த மலையின் ஒரு பக்கத்திலுள்ள, மாய நீள் நகரில்—நீண்ட மாயமாபுரியில், சூர் என படும் அவுணனுக்கு இளவல் ஆம் துணைவன்—சூரபன்மனென்னுமசுரனுக்கு இளைய சகோதரனும், போரில் அச்சுதன் நேமியை அணியது ஆ புனைந்தோன்— யுத்தத்தில் திருமாவின் சக்கரப் படையைத் தனக்கு ஆபரணமாகத் தரித்த வனுமாகிய, தாரக பெயர் வெய்யவன்—தாரகனென்னும் பெயரையுடைய கொடிய அசுரன், சயத்தால் வைகினன்—வெற்றியோடு தங்கியுள்ளான் என்று.

சயத்தால் என்பதில் ஆல் ஒடுப்பொருளில் வந்தது. சூரபன்மன் தம்பிய ரோடு சென்று திக்கு விசயஞ் செய்த நாளில் திருமால் தாரகனுடனெதிர்த்துப் போர் செய்து சக்கராயுதத்தையேவ, அது அவனது கழுத்திற் சேர்ந்து அவனை யழிக்க வலியின்றி ஆபரணம் போலத் தங்கிற்று. இச் சரித்திரத்தை மேல் அசுரகாண்டத்தில் திக்கு விசயப்படலத்திற் காண்க. (4)

இன்ன வன்றனை அடுதியேல் எளிதுகாண் இனையோன்  
முன்ன வன்றனை வென்றிட லெனமுனி மொழிய  
மின்னு தண்சுடர் வேலவன் அவற்றினை வினவி  
அன்ன வன்றனை முடிக்குதும் இவணென அறைந்தான்.



இ—ள்: இன்னவன் தனை அடுதியேல்—இத் தாரகாசுரனை அழிப்பீரே யானால், இனையோன் முன்னவன் தனை வென்றிடல் எளிது காண்—இவனது தமையனாகிய சூரபன்மனை வெற்றிகொள்ளுதல் இலகுவாம், என முனி மொழிய—என்று நாரதமுனிவர் கூற, மின்னு தண் சுடர் வேலவன்—விளங்கு கின்ற குளிர்ந்த ஒளியினையுடைய வேலாயுதத்தையேந்திய முருகக்கடவுள், அவற்றினை வினவி—அவ் வாசகங்களைக் கேட்டு, அன்னவன் தனை இவண் முடிக்கூதும் என அறைந்தான்—அவ்வசுரனை இவ்விடத்து அழிப்போமென்று சொல்லியருளினார் என்று.

(5)

### வேறு

சிறந்திடு முருகவேள் இனைய செப்பலும்  
நிறைந்திடும் அமரரும் இறையும் நெஞ்சினில்  
உறைந்திடு கவலொரீஇ உவகை எய்தினார்  
இறந்தனன் தாரகன் இன்றோ டேயென.

இ—ள்: சிறந்திடும் முருகவேள் இனைய செப்பலும்—எவரினும் மேம்பட்ட குமாரச்சுடவுள் இச் சொற்களைக் கூறியவளவில், நிறைந்திடும் அமரரும் இறையும்—நிறைந்த தேவர்களும் அரசனாகிய இந்திரனும், நெஞ்சினில் உறைந்திடு கவல் ஓரீஇ—மனத்திற் பொருந்திய கவலையை நீங்கி, தாரகன் இன்றோடே இறந்தனன் என உவகை எய்தினார்—தாரகாசுரன் இற்றைத் தினத்திறந்தாரென்று கூறி மகிழ்ச்சியடைந்தார்கள் என்று.

கவல்—முதனிலைத் தொழிற்பெயர். ஓரீஇ—ஒருவி என்பதன் விகாரம். இறந்தனன்—விரைவுந் தெளிவும் பற்றிய காலவழுவமைதி. இன்றோடே என்பதில் மூன்றனுருபு இடப் பொருளில் வந்ததனால் உருபுமயக்கம்.

(6)

ஐயர்கள் பெருமகிழ் வடைய ஆறிரு  
கையுடை முருகன்அக் காலை தன்புடை  
மெய்யருள் எய்திய வீர வாகுவாந்  
துய்யனை நோக்கியே இனைய சொல்லுவான்.

இ—ள்: ஐயர்கள் பெரு மகிழ்வு அடைய—தேவர்கள் மிக்க மகிழ்ச்சியையடைய, ஆறு இரு கை உடை முருகன்—பன்னிரண்டு திருக்கரங்களையுடைய முருகக்கடவுள், அ காலை—அப்பொழுது, தன் புடை—தம் பக்கத்திலுள்ள, மெய் அருள் எய்திய வீரவாகு ஆம் துய்யனை நோக்கி—உண்மையான கருணையைப் பெற்ற வீரவாகுவென்னும் பெயரையுடைய பரிசுத்தரைப் பார்த்து, இனைய சொல்லுவான்—இவ் வார்த்தைகளைக் கூறியருளுவார் என்று.

மெய்யருளெய்திய என்பதற்கு ஆன்மாக்களிடத்து உண்மையாகிய கருணையை வைத்துள்ள எனக் கூறினுமாம். வீரவாகுவாந் துய்யன் என்பது துய்யனும் வீரவாகு என மாற்றிக் கொள்ளப்படும்.

(7)

உற்றவக் கிரிகிர வஞ்ச மாகுமால்  
மற்றத நொருபுடை மாய நொச்சியுட்  
செற்றிய அசுரர்தஞ் சேனை தன்னுடன்  
அற்றமில் தாரகன் அமர்தல் மேயினான்.

இ—ள்: உற்ற அ கிரி கிரவுஞ்சம் ஆகும்—நேர்பட்டுள்ள அந்தமலை கிரவுஞ்சமென்னும் பெயரையுடைத்தாம், அதன் ஒரு புடை—அம்மலையினொரு பக்கத்தில், மாய நொச்சியுள்—மாயமாபுரியில், செற்றிய அசுரர் தம் சேனை தன் உடன்—நெருங்கிய அசுரசேனைகளுடன், அற்றம் இல் தாரகன் அமர்தல் மேயினான்—சோர்வில்லாத தாரகாசுரன் இருக்கின்றான் என்று.

மாயநொச்சி-மாயமமைந்த நகர். நொச்சி-மதில்; இலக்கணையாய் நகர்க் காயிற்று. (8)

ஏயநின் துணைவர்கள் இலக்கத் தெண்மர்கள்  
ஆயிர வெள்ளமாம் அடல்கொள் பூதர்கள்  
சாய்வறு தலைவர்கள் தம்மொ டேகியே  
நீயவன் பதியினை வளைத்தி நேரிலாய்

இ—ள்: நேர் இலாய்—ஒப்பில்லாதவனே!, ஏய நின் துணைவர்கள் இலக்கத்து எண்மர்கள் (தம்மொடு)—பொருந்திய உனது தம்பியர்களாகிய இலக்கத்தெட்டு வீரர்களுடனும், ஆயிர வெள்ளம் ஆம் அடல் வெம் பூதர்கள் (தம்மொடு)—ஆயிர வெள்ளமென்னுங் கணக்கமைந்த வலிய கொடிய பூதர்களோடும், சாய்வு அறு தலைவர்கள் தம்மொடு—பின்னிடுதலில்லாத பூத்த தலைவர்களோடும், நீ ஏகி—நீ போய், அவன் பதியினை வளைத்தி—அத்தாரகாசுரனது நகரத்தை வளைப்பாயாக என்று.

வளைத்தல்-முற்றுகையிடுதல்.

(9)

தடுத்தெதிர் மலைந்திடும் அவுணர் தானையைப்  
படுத்தனை தாரகப் பதகன் எய்துமேல்  
அடுத்தமர் இயற்றுதி அரிய தேலியாம்  
முடித்திட வருகுதும் முந்துபோ வென்றான்.

இ—ள்: தடுத்து எதிர் மலைந்திடும் அவுணர் தானையை படுத்தனை—தடை செய்து எதிர்த்துப் போர் செய்யும் அசுர சேனைகளையழித்து, தாரக பதகன் எய்து மேல்—தாரகாசுரனாகிய பாதகன் வரின், அடுத்து அமர் இயற்றுதி—நெருங்கி அவனோடும் போர் செய்வாய், முடித்திட அரியதேல் யாம் வருகுதும்—அவனை யழித்தலரிதாயின் யாம் வருவோம், முந்து போ என்றான்—முன் செல்வாயென்று கூறியருளினார் என்று.

படுத்தனை. முற்றெச்சம். பாதகன் என்பது பதகன் எனக் குறுகிற்று. பாதகம்-தீவினை. அரிய தேலியா முடித்திட வருகுதும் என்றதனால் உன்னால் அவனையழித்தலரிதென்பது ணர்த்தப்பட்டது: (10)

நலமிகு குமரவேள் நவில இன்னணம்  
வலமிகு சிறப்புடை வாகு நன்றெனாத்  
தலைமிசை கூப்பிய கரத்தன் தாழ்ந்துமுன்  
நிலமிசை இறைஞ்சினன் நேர்ந்து நிற்பவே.

இ—ள்: நலம் மிகு குமரவேள் இன்னணம் நவில—நற்குணங்கள் மிகுந்த குமாரக்கடவுள் இவ்வாறு திருவாய் மலர்ந்தருள், வலம் மிகு சிறப்பு உடைவாகு—வீரவாகுதேவர், நன்று என—நல்லதென்று கூறித், தலைமிசை கூப்பிய

கரத்தன்—சிரமேற் கூப்பிய கையையுடையவராய், முன்—திருமுன்னிலையில், நில மிசை தாழ்ந்து இறைஞ்சினன்—பூமியில் விழுந்து வணங்கி, நேர்ந்து நிற்ப—(போர்க்குச் செல்ல) உடன்பட்டு நிற்க ஏ—று.

நலம்-அழகெனினுமாம். வலமிகு சிறப்புடை வாகு-வீரவாகுவென்னும் பெயர்க்குப் பரியாய நாமமாய் நின்றது. வலிமை மிகுந்த சிறப்பமைந்த புயங்களை யுடையவரென்பது பொருள். வலம்-பலமென்னும் வடசொல்லின்றிரிபு. (11)

ஏந்தலந் துணைவராம் இலக்கத் தெண்மரை  
ஆய்ந்திடு பூதரை யாதி நோக்கியே  
வாய்ந்திடு பெருந்திறல் வாகு தன்னுடன்  
போந்திடும் அவுணரைப் பொரவென் றேவினான்.

இ-ள்: முதல்வராகிய சுப்பிரமணியக்கடவுள், ஏந்தல் அம் துணைவர் ஆம் இலக்கத்து எண்மரை—உயர்ச்சியையுடைய தம்பியராகிய இலக்கத்தெட்டு வீரர்களையும், ஆய்ந்திடு பூதரை சிறந்தவராகத் தெரிவு செய்யப்பட்ட பூதர்களையும், நோக்கி—பார்த்து, அவுணரை பொர—அசுரருடன் போரியற்றுமாறு, வாய்ந்திடு பெரும் திறல் வாகு தன் உடன்—வீரவாகுவினுடன், போந்திடும் என்று ஏவினான்—போங்கென்று கூறித் தூண்டினார் ஏ—று.

பெருந்திறல் வாய்ந்திடுவாகு என்பது வட சொன்னடையாய் வாய்ந்திடு பெருந்திறல்வாகு என நின்றது. பெரிய வலிமை வாய்ந்த புயங்களை யுடைய வென்பது பொருள். (12)

ஏவலும் அணையவர் யாரும் எம்பிரான்  
பூவடி வணங்கியே போதற் குன்னலும்  
ஆவியுள் ஆவியாம் அமலன் பாங்குறுந்  
தேவர்கள் கம்மியற் கிதனைச் செப்புவான்.

இ-ள்: ஏவலும்—தூண்டுதலும், அணையவர் யாரும்—அவரனைவரும், எம் பிரான் பூ அடி வணங்கி—எங்கள் கடவுளாகிய குமரவேளாது தாமரை மலர் போன்ற திருவடிகளைப் பணிந்து, போதற்கு உன்னலும்—போர்க்குச் செல்ல நினைத்தலும், ஆவியுள் ஆவி ஆம் அமலன்—சீவான்மாக்களுட் பரமான் மாவாக வீற்றிருக்கின்ற குமார்க்கடவுள், பாங்கு உறும் தேவர்கள் கம்மியற்கு இதனை செப்புவான்—தம் பக்கத்தினிற்கின்ற தேவத்தச்சனுக்கு இக் கட்டளை யைக் கூறுவார் ஏ—று.

உடலினுள் நிற்குமுயிர்க்கு அவ்வுடலின் குணமாகிய கருமை, செம்மை, குறுமை, நெடுமை முதலியன பற்றுமை போல ஆன்மாக்களுட் பரமான் மாவாக நிற்குங் கடவுளுக்கும் உயிரைப் பந்தித்தனவாகிய மல முதலியவை பற்றுவென்பார் 'ஆவியுளாவியாமமலன்' எனவும், குமார்க்கடவுளாது கட்டளையையெதிர்நோக்கி நின்ற கம்மியனென்பார் 'பாங்குறுந் தேவர்கள் கம் மியன்' எனவும் கூறினார். (13)

மேதகு பெருந்திறல் வீர வாகுவை  
ஆதியர் தமக்கெலாம் அளிக்கும் பான்மையால்  
ஏதமி லாதபல் லிரதம் நல்கென  
ஓதினன் உலகெலாம் உதவுந் தொன்மையோன்.

இ—ள்: உலகு எலாம் உதவும் தொன்மையோன்—உலகங்களெல்லா வற்றையும் படைத்த பழையவராகிய குமார்க்கடவுள், மேதகு பெரும் திறல் வீரவாகுவை ஆதியர் தமக்கு எலாம் அளிக்கும் பான்மையால்—சிறந்த பெரு வலியினையுடைய வீரவாகு முதலாயினோர்க்கெல்லாங் கொடுக்கும்படி, ஏதம் இலாத பல் இரதம் நல்கு என ஓதினன்—குற்றமில்லாத பல தேர்களை யமைப்பாயாகவென்று கட்டளையிட்டருளினார் என்று.

ஏதம்—சிற்ப நூலில் விதிக்கப்படுங் குற்றங்கள். வீரவாகுவையாதியர் தமக்கெலாமளிக்கும் பான்மையால்—நல்கு என்றதனால் அவரவர் தகுதிக் கேற்பப் படைக்குதியென்றொரென்பது பெறப்படும். ஒப்புயர்வற்ற முழுமுதற் கடவுளாகிய சிவபிரானுக்குரிய படைத்தன் முதலாகிய தொழில்களெல்லாம் அவரது குமாரராகிய முருகக்கடவுளுக்கு மேற்குமெனக் கொள்ளுதலின் 'உலகெலாமுதவுந் தொன்மையோன்' என்றார். 'முன்னர் அயனைச் சிறைபுரி படலத்திலும் 'விதிமுதலுரைக்குஞ் செயலினுக்கெலாமாதியாய் வைகிய செவ்வேள்' என்றார். அன்றி, பிரமனைச் சிறை செய்த காலத்திற் படைத்தற்றொழிலியற்றுதலின் அங்ஙனங் கூறினரெனினுமாம். உலகமெல்லாவற்றையும் படைத்த கடவுள் வீரர்க்கு வேண்டிய தேரைப் படைப்பது அருமையன்றாகவும் தம் பணி செய்ய நின்ற தேவத்தச்சன் மேல்வைத்த கருணையாலங்ஙனங் கூறின ரென்பது தோன்றவே 'உலகெலாமுதவுந் தொன்மையோன்-ஓதினன்' என்றார். (14)

அத்திறங் கேட்டதோர் அமரர் கம்மியன்  
ஒத்ததோர் மாத்திரை ஒடுங்கு முன்னரே  
சித்திர வயப்பரி சீயங் கூளிகள்  
இத்திறம் பூண்டபல் விரதம் நல்கினான்.

இ—ள்: அ திறம் கேட்டது ஓர் அமரர் கம்மியன்—அக் கட்டளையைக் கேட்ட தேவத்தச்சன், ஒத்தது ஓர் மாத்திரை ஒடுங்கும் முன்னர்—அளவா நெத்த ஒரு மாத்திரைப் பொழுது கழிவதற்குள், சித்திர வய பரி சீயம் கூளிகள் இ திறம் பூண்ட பல் இரதம் நல்கினான்—அழகிய வலிய குதிரைகளும் சிங்கங்களும் பேய்களும் என்னும் இவ்வகைகள் பூட்டப்பட்ட பல தேர்களை அமைத்தான் என்று.

மாத்திரை கண்ணிமைப்பொழுது. கைந்நொடிப் பொழுதுமாம். வயம்—வெற்றியுமாம். கையாற் செய்து முடிக்காது மனத்தாற் படைத்தனனென்பது தோன்ற 'ஒத்ததோர் மாத்திரை யொடுங்கு முன்னரே-நல்கினான்' என்றார். (15)

வேறு

அன்ன தேர்த்தொகை அதனை எம்பிரான்  
மின்னு காலவேல் வீர வாகுவும்  
பின்னர் எண்மரும் பிறரும் சாரத  
மன்ன ரும்பெற வழங்கி னானரோ.

இ—ள்: எம் பிரான்—எமது தலைவராகிய முருகக்கடவுள், மின்னு கால வேல் வீரவாகுவும் பின்னர் எண்மரும் பிறரும் சாரத மன்னரும் பெற—ஒளிருகின்ற யமனைப் போன்ற (கொலைத் தொழிலிற் சிறந்த) வேற்படையை

யேந்திய வீரவாகுதேவரும் அவரது தம்பியாரான எட்டு வீரர்களும் மற்றைய (இலக்க) வீரர்களும் பூதத் தலைவர்களும் பெற்றுக்கொள்ளும்படி, அன்ன தேர் தொகை அதனை வழங்கினான்—அந்தத் தேர்க் கூட்டங்களைக் கொடுத்தருளி னார் என்று. (16)

பாகர் தூண்டிடப் படருந் தேர்கள்மேல்  
வாகை சேர்தரும் வாகு வேழுதல்  
ஆகி னோர்அடைந் தம்பொன் மால்வரைத்  
தோகை மைந்தனைத் தொழுது போற்றினார்.

இ—ள்: வாகை சேர்தரும் வாகுவே முதல் ஆகினோர்—வீரவாகு முதலிய வீரர்கள், பாகர் தூண்டிட படரும் தேர்கள் மேல் அடைந்து—சாரதிகள் செலுத்தச் செல்கின்ற தேர்களின் மேலேறி, அம் பொன் மால் வரை தோகை மைந்தனை தொழுது போற்றினார் — செம்பொன்னுலமைந்த பெரிய இமயமலையின் புதல்வியான உமாதேவியாரது குமாரராகிய முருகக்கடவுளைத் தொழுது துதித்தார்கள் என்று.

இமயமலை பனிப்படலத்தான் மறைக்கப்பட்டு வெண்ணிறமாகத் தோன்றி னும் உண்மையிற் பொன்னிறமாதலின் 'அம் பொன்மால்வரை' என்றார். தோகை-ஆகுபெயர். (17)

தொழுது வள்ளலைச் சூழ்ந்து மும்முறை  
விழுமி தாகிய விடைபெற் றேகினார்  
பழுதில் நீத்தமோர் பத்து நூறெனக்  
குழுமிப் பாரிடங் குலவிச் செல்லவே.

இ—ள்: வள்ளலை தொழுது—அவ் வீரர்கள் முருகக்கடவுளைக் கைதொழுது, மும் முறை சூழ்ந்து—மூன்று முறை வலம் வந்து, விழுமிது ஆகிய விடை பெற்று—சிறந்த அனுமதியைப் பெற்று, பாரிடம் பழுது இல் ஓர் பத்து நூறு நீத்தம் என குழுமி குலவி செல்ல—பூதசேனை குற்றமற்ற ஆயிர வெள்ள மென்னுங் கணக்காகக் கூடி ஊக்கங்கொண்டு உடன் செல்ல, ஏகினார்—சென் றார்கள் என்று.

விழுமிது-விழும என்னும் உரிச்சொல்லடியாகப் பிறந்த ஒன்றன்பாற் குறிப்பு வினையாலணையும் பெயர். (18)

பாய பூதர்தம் படைக்கு வேந்தராய்  
ஏயி னார்க்குவீ றிலக்கத் தெண்மராய்  
மேயி னார்க்கெலாம் வீர வாகுவோர்  
நாய கம்பெநீஇ நடுவட் போயினான்.

இ—ள்: வீரவாகு—வீரவாகுதேவர், பாய பூதர் தம் படைக்கு (எலாம்)—பரந்த பூதசேனைகளெவற்றிற்கும், வேந்தர் ஆய் ஏயினார்க்கு (எலாம்)—அச் சேனைக்குத் தலைவர்களாயுள்ளோரனைவர்க்கும், வீறு இலக்கத்து எண்மர் ஆய் மேயினார்க்கு எலாம்—பெருமை பெற்ற இலக்கத்தெட்டென்னுந் தொகையின ராயுள்ள வீரரனைவர்க்கும், ஓர் நாயகம் பெநீஇ—ஒரு தலைவாராந் தன்மை யைப் பெற்று, நடுவண் போயினான்—அவர்களுக்கு நடுவே சென்றார் என்று.

பெநீஇ-பெற்று என்பதன் விகாரம். (19)



அமர்வி னைக்கமுந் தவனை யேவியே  
தமர வேலையில் தானே சூழ்தர  
இமைய வர்க்கிறை ஏனை யோர்தொழக்  
குமர வேள்கடைக் கூழை யேகிஞன்.

இ—ள்: குமரவேள்—குமார்க்கடவுள், அமர் வினைக்க முந்து அவனை ஏவி—போரைச் செய்யும்படி முன்னே அவ் வீரவாகுவை அனுப்பி, தமர வேலையில் தானே சூழ்தர—ஒலியையுடைய கடல் போலச் சேனைகள் சூழ்ந்து வரவும், இமையவர்க்கு இறை ஏனையோர் தொழ—தேவர்க்கரசனாகிய இந்திரனும் மற்றைய தேவர்களுங் கைதொழுது வரவும், கடைக்கூழை ஏகிஞன்—பின்னணியிற் சென்றார் என்று. (20)

வேறு

பிற்பட எம்பிரான் பெயர ஏவலால்  
முற்படு வீரனை முயங்கிப் பாரிடச்  
சொற்படை படர்வன தூமந் தன்னொடு  
சிற்பரன் நகையழல் புரத்துச் சென்றபோல்.

இ—ள்: எம் பிரான் பிற்பட பெயர—எங்கள் தலைவராகிய குமார்க்கடவுள் பின்செல்ல, ஏவலால் முற்படு வீரனை முயங்கி—அவரது கட்டளையினால் முந்திச் செல்லுகின்ற வீரவாகுதேவரைச் சூழ்ந்து, சொல் பாரிட படை படர்வன—புகழ்பெற்ற பூதசேனைகள் செல்லுவன. சிற்பரன் நகை அழல் தூமம் தன்னொடு புரத்து சென்ற போல்—ஞானரூபராகிய சிவபிரானது புன்சிரிப்பினின்று தோன்றிய அக்கினியானது புகையுடன் முப்புரங்களிற் சென்ற தன்மையைப் போல என்று.

சென்றபோல்-படர்வன என இயையும். வீரவாகுதேவர் குமார்க்கடவுளாலேவப்பட்டுப் பூதசேனைகள் சூழ முன் செல்லுதல், அக்கினி சிவபிரானது கண்களினின்று தோன்றிப் புகைப்படலஞ் சூழத் திரிபுரத்தையழிக்குமாறு சென்றதுபோலும் என்பது கருத்து. சிவபிரான் செந்நிறமுடையவரும் அசுரரை ஒருங்கேயழிக்கச் சென்றவருமாதலால் முருகக்கடவுளுக்கும், நகைத்தீ அவராற் செலுத்தப்பட்டு முன் சென்றமையானும் பகைவரையடர்த்தலாலும் செந்நிற முடைமையாலும் வீரவாகுவுக்கும் உவமையாயிற்று. புகை கருநிறமுடைத் தாய் அவ்வக்கினியைச் சூழ்ந்து சென்றமையாற் பூதசேனைக்குவமையாயிற்று. (21)

அரிநிரை பூண்டதேர் அலகை பூண்டதேர்  
பரிநிரை பூண்டதேர் படைக்குள் ஏகுவ  
விரிகடல் வரைப்பினில் மேக ராசியுங்  
கிரியுறழ் கலங்களுங் கெழுமிச் செல்வபோல்.

இ—ள்: மேகராசியும் கிரி உறழ் கலங்களும்—மேகக் கூட்டங்களும் மலை போன்ற மரக்கலங்களும், விரி கடல் வரைப்பினில் கெழுமி செல்வ போல்—பரந்த கடலினெல்லையில் நெருங்கிப் போவனபோல, அரி நிரை பூண்ட தேர்—சிங்கக் கூட்டங்கள் பூட்டப்பெற்ற தேர்களும், அலகை பூண்ட தேர்—பேய்கள் பூட்டப்பெற்ற தேர்களும், பரி நிரை பூண்ட தேர்—குதிரைக் கூட்டங்கள் பூட்டப்பெற்ற தேர்களும், படைக்குள் ஏகுவ—அப்பூதசேனைகளுட் செல்வன என்று.

சேனைக்குக் கடலும் தேர்களுக்கு மேகங்களும் மரக்கலங்களும் உவமை யென்க. (22)

இடையகல் இரதமோ டிரதந் தாக்கிய  
படையொடு படைவகை செறிந்த பல்வகைக்  
கொடியொடு கொடிநிரை துதைந்த கூளியர்  
அடுசமர் பயின்றிடும் அமைதி போலவே.

இ—ள்: கூளியர் அடு சமர் பயின்றிடும் அமைதி போல—படைவீரர்கள் கொலைத் தொழில் பொருந்திய போரைச் செய்யுந் தன்மையைப்போல, இடை அகல் இரதமோடு இரதம் தாக்கிய—இடமகன்ற தேர்களோடு தேர்கள் தாக்கின, படையொடு படைவகை செறிந்த—ஆயுதவகைகளோடு ஆயுத வகைகள் முட்டின. பல் வகை கொடியோடு கொடி நிரை துதைந்த—பல வகையான கொடிகளோடு கொடி நிரைகள் செறிந்தன என்று.

பெருந்தேரென்பார் 'இடையகலிரதம்' எனவும், எய்வன எறிவன வெட்டு வன குத்துவன எல்லாவற்றையுமடக்குதற்கு 'படைவகை' எனவும் ஒரு வீர ரோடு மற்றொரு வீரர் போரியற்றுப்போது தேர்களும் படைகளும் கொடி களுந் தாக்குதல்போல மிக நெருக்குண்டு தாக்கினவாதலின் 'கூளியரடு சமர் பயின்றிடும்மைதிபோல' எனவும் கூறினார். கூளியர் பூதரென்பர் சிலர்; அவரை விதந்தோதற்குக் காரணமின்மையின் படை வீரரெனப் பொதுப்படக் கூறுவதே சிறப்பென்க. (23)

சங்கொடு பணைதுடி தடாரி காகளம்  
பங்கமில் தண்ணுமை யாதிப் பல்லியம்  
எங்கணும் இயம்பின எழுந்து பூழிபோய்ச்  
செங்கம லத்தவன் பதத்தைச் செம்மிற்றே.

இ—ள்: சங்கொடு—சங்கும், பணை—முரசும், துடி—உடுக்கும், தடாரி— பேரிகையும், காகளம்—ஊது குழலும், பங்கம் இல் தண்ணுமை—குற்றமில்லாத மத்தளமும், ஆதி பல் இயம்—முதலாகிய பல வாத்தியங்கள், எங்கணும் இயம்பின—எல்லாவிடங்களினுமொலித்தன, பூழி எழுந்து போய்—தூளி யானது கிளம்பிச் சென்று, செம் கமலத்தவன் பதத்தை செம்மிற்று—செந் தாமரை மலராசனராகிய பிரமதேவரது உலகத்தை மூடியது என்று.

மேலேழுலகங்களுள்ளுமேலதாகிய சத்தியலோகத்தை மூடிற்றெனவே அதன் கீழுள்ள மற்றையுலகங்களையுமூடிற்றென்பது சொல்லாதே விளங் கும். (24)

சாற்றுமில் வியல்புறத் தானே வீரருஞ்  
சீற்றவெம் பூதருஞ் செல்ல வாகையான்  
கோற்றொழில் அகற்றிய கோட்டு மாமுகன்  
போற்றிய மாயமா புரியைச் சேர்ந்தனன்.

இ—ள்: சாற்றும் இ இயல்பு உற—முன் சொல்லிய இத்தன்மைகள் பொருந்த, தானே வீரரும் சீற்ற வெம் பூதரும் செல்ல—சேனா வீரர்களும் கோபத்தையுடைய கொடிய பூதர்களுமுடன் வர, வாகையான்—வீரவாகு தேவர், கோல் தொழில் அகற்றிய கோட்டு மாமுகன் போற்றிய மாயமா புரியை சேர்ந்தனன்—செங்கோன்மையை விலக்கிய யானை முகத்தையுடைய தாரகாசுரனா லரசியற்றப்பட்ட மாயமாபுரியை யடைந்தார் என்று.

கோற்றொழில்-ஒருபாற் கோடாது நடக்குந் தொழில். கோட்டுமா-தந் தத்தையுடைய மிருகம்=யானை. கோற்றொழிலகற்றிய என்பது தாரகனுக் கடை. (25)

### வேறு

சேர்ந்திடு மெல்லை பூதர் சேனைபோய் நகரம் புக்கு  
நேர்ந்திடும் அவுண ரோடு நின்றமர் வினைத்து நின்றார்  
ஓர்ந்தனர் அதனைத் தூத ரோடித்தங் கோயில் புக்குச்  
சார்ந்திடு திருவில் வைகுந் தாரகற் ரொழுது சொல்வார்.

இ-ள்: சேர்ந்திடும் எல்லை—இவ்வாறடைந்தவுடன், பூதர் சேனை போய் நகரம் புக்கு—பூதசேனாவீரர் சென்று அம் மாயமாபுரியினுட் புகுந்து, நேர்ந்திடும் அவுணரோடு நின்று அமர் வினைத்து நின்றார்—எதிர்ப்பட்ட அசுரர்களோடு நிலைத்துப் போர் செய்து நின்றார்கள், தூதர் அதனை ஓர்ந்தனர்—அங்குள்ள தூதுவர்கள் அதனையறிந்து, ஓடி தம் கோயில் புக்கு—ஓடிப்போய்த் தமது அரசவையிற் புகுந்து, சார்ந்திடு திருவில் வைகும் தாரகன் தொழுது சொல்வார்—தன்னைச் சேர்ந்த செல்வச் சிறப்புடன் வீற்றிருக்கின்ற தாரகாசுரனை வணங்கிச் சொல்வார்கள் என்று.

பூதர்சேனை என்பதைச் சேனைப் பூதரென மாற்றி நின்றார் என்னும் வினை முற்றிற்கு எழுவாயாக்குக. திருவில்வைகல் பரிசனர்சூழ இராசோபசாரத்துடனிருத்தல். (26)

எந்தைமற் றிதுகேள் நும்முன் இமையவர் தொகையை யிட்ட  
வெந்துயர்ச் சிறையை நீக்க விரிசடைக் கடவுள் மைந்தன்  
கந்தனென் றெருவன் வந்தான் அவுணரைக் கடக்கு மென்ன  
அந்தர நெறிசெல் விண்ணோர் அறைந்திடக் கேட்டு மன்றே.

இ-ள்: எந்தை இது கேள்—எமது அரசனே! இவ் வசனத்தைக் கேட்டருளுக, நும் முன் இமையவர் தொகையை இட்ட வெம் துயர் சிறையை நீக்க—உமது தமையனாகிய சூரபன்மன் தேவர் கூட்டத்திற்குச் செய்த கொடுந்துன்பத்தை விளைக்குஞ் சிறையை நீக்கும்படி, விரி சடை கடவுள் மைந்தன்—பரந்த சடையையுடைய சிவபிரானது குமாரராகிய, கந்தன் என்று ஒருவன்—முருகவேளென்னும் ஒருவர், வந்தான்—அவதரித்திருக்கின்றார், அவுணரைக் கடக்கும் என்ன—அவர் அசுரரை வெல்வாரென்று, அந்தர நெறி செல் விண்ணோர் அறைந்திட கேட்டும்—ஆகாய மார்க்கத்திற் செல்லுகின்ற தேவர்கள் பேசக் கேள்வியுற்றோம் என்று.

ஐவகைத் தந்தையருள் அரசனுமடங்குதல் பற்றி எந்தையென விளித்தனர். முன்—முன் பிறந்தானைக் குறித்தலின் ஈண்டுக் காலவாகுபெயர். கேட்டும்-தன்மைப் பன்மை முற்று. (27)

என்னிவர் மாற்ற மென்ன யாந்தெரி குற்றே மாக  
அன்னவர் இயம்பி யாங்கே ஆயிரத் திரட்டி யென்னப்  
பன்னுறு பூத வெள்ளம் படர்ந்திடக் குமரன் போந்தான்  
முன்னுறு தூசி நந்தம் முதுநகர் அலைத்த தென்றார்.

இ—ள்: யாம்—நாங்கள், இவர் மாற்றம் என் என்னு தெரி குற்றேம் ஆக—இத் தேவர்களது வார்த்தையென்னையென்று ஆராய்ந்துகொண்டிருக்க, அன்னவர் இயம்பியாங்கே—அத் தேவர்கள் கூறியவாறே, ஆயிரத்து இரட்டி என்ன பன்னுறு பூத வெள்ளம் படர்ந்திட—இரண்டாயிர வெள்ளமென்று சொல்லப்படுகின்ற பூதசேனை உடன்வர, குமரன் போந்தான்—அப்பாலகன் வந்தான், முன் உறு தூசி நம் தம்முது நகர் அலைத்தது என்றார்—முந்திவந்த தூசிப்படை எங்கள் பழைய நகரத்தை அலைவுசெய்தது என்று கூறினார்கள் என்று.

முன்னொரு காலத்திலும் பகைவரால் வளையப்படாதிருந்த நகரென்பார் 'முது நகர்' என்றார். (28)

என்றலும் வடவைத் தீயில் இழுதெனும் அளக்கர் வீழத் துன்றிய எழுச்சி மானத் துண்ணெனச் செற்றந் தூண்ட மின்றிகழ் அரிமான் ஏற்று வியன்றவி சிருக்கை நீங்கிக் குன்றுறழ் மகுடம் அண்ட கோளகை தொடவெ முந்தான்.

இ—ள்: என்றலும்—என்று தூதர்கள் கூறியவுடன், வடவை தீயில் இழுது எனும் அளக்கர் வீழ துன்றிய எழுச்சி மான—வடவாமுகாக்கினியில் நெய்க் கடல் விழும்போது பொருந்திய கிளர்ச்சியைப் போலாக, துண் என செற்றந் தூண்ட—விரைவிற கோபமானது உந்த, மின் திகழ் வியன் அரிமான் ஏற்று தவிசு இருக்கை நீங்கி—ஒளி விளங்குகின்ற பெரிய சிங்காசனத்திலிருத்தலை விட்டு, குன்று உறழ் மகுடம் அண்ட கோளகை தொட எழுந்தான்—மலை போன்ற கிரீடம் அண்ட முகட்டைத் தொடும்படி யெழும்பினான் என்று.

அக்கினியைக் கிளர்ந்தெரியச் செய்வதாகிய நெய்யை மற்றைய அக்கினிகளினும் மிகப்பெரிதும் அழற்சியுடையதுமாகிய வடவாமுகாக்கினியின் மேல் அதிகமாகப் பெய்தால் உடனே அவ்வக்கினி எத்துணைச் சீற்றத்துடன் எழுமோ அத்துணைப்பெருஞ் சீற்றத்துடனெழுந்தனென்பார் வடவைத் தீயி னிழு தெனுமளக்கர் வீழத் துன்றியவெழுச்சிமானத் துண்ணெனச் செற்றந் தூண்ட—எழுந்தான் என்றார். (29)

எழுந்துதன் மருங்கு நின்ற ஒற்றரை நோக்கி இந்தச் செழுந்திரு நகர்மேல் வந்த சேனையை முனிபுற் கானில் கொழுந்தழல் புகுந்த தென்னக் கொல்வன்நந் தானேமுற்றும் உழுந்துருள் கின்ற முன்னர் ஒல்லைதந் திடுதி ரென்றான்.

இ—ள்: எழுந்து — எழும்பி, தன்மருங்கு நின்ற ஒற்றரைநோக்கி—தனது பக்கத்தினின்ற தூதுவர்களைப்பார்த்து, இந்த செழும் திரு நகர் மேல் வந்த சேனையை —இந்த வளப்பமிக்க சிறந்தநகரத்திற் போர்க்குவந்தசேனையை, முனி புல்கானில் கொழு தழல் புகுந்தது என்ன கொல்வன் — காய்ந்த புற்காட்டிற் பெருந்தீப்பற்றினாற்போலக் கொல்வேன், உழுந்து உருள்கின்ற முன்னர் — (கண்ணாடியிலிட்ட) உழுந்து உருள்கின்ற காலவெல்லைக்குள், ஒல்லை - விரைவாக, நம் தானேமுற்றந் தந்திடுதிர் — எமது சேனை முழுவதையும் வருவியுங்கள், என்றான் — என்று கூறினான் என்று. (30)

அன்னபணி முறைபுரிவான் ஒற்றுவர்கள் போயிடலும் அவுணன் நின்ற கொன்னுறுவேற் பரிசனரைக் கொடுவருதிர் இரதமெனக் கூறலோடும் முன்னமொரு நொடிவரையில் தந்திடலும் அதனிடையே மொய்ம்பிற் புக்குப் பின்னர்வரும் அமைச்சர்கள்தந் தொகைபரவ மதர்ப்பினொடு பெயர்த லுற்றான்.

இ—ள்: அன்ன பணி முறை புரிவான் ஒற்றுவர்கள் போயிடலும் — அந்த ஏவன்முறையைச்செய்யும்படி தூதுவர்கள் சென்றவுடன், அவுணன் — தாரகாசுரன், நின்ற கொன் உறு வேல் பரிசனரை — அங்குநின்ற அச்சத்தை விளைவிக்கின்ற வேற்படையேந்திய பரிசனர்களைப்பார்த்து, இரதம் கொடுவருதிர் என கூறலோடும் — தேரைக்கொண்டு வாருங்களென்று கூற, ஒரு நொடி வரையில் முன்னம் தந்திடலும் — அவர்கள் ஒருநொடிப் பொழுதினுள் முன்னிலையிற் கொணர்தலும், அதன் இடையே மொய்ம்பில் புக்கு — தாரகாசுரன் அத்தேரின் மேல் வலிமையுடனேறி, பின்னர்வரும் அமைச்சர்கள் தம் தொகை பரவ — பின்னேவருகின்ற மந்திரிமார்களின்றொருதி துதிக்க, மதர்ப்பினொடு பெயர்தலுற்றான் — செருக்கினுடன் போர்க்குச் சென்றான் என்று.

பணிமுறை - முறைமையாகிய ஏவல். கொன்னுறுவேல் - என்பதிற் பிறவினை விசுவரூபனாகி. பரிசனர் - சூழ்ந்துநிற்குஞ்சனங்கள். (31)

வீடுவான் போலுமினித் தாரகனென் றவன்சீர்த்தி விரைவில் வந்து கூடியே புரள்வதுவும் அரற்றுவதுங் காப்பதுமாங் கொள்கைத் தென்ன நீடுசா மரத்தொகுதி பலவிரட்ட வெள்ளொலியல் நிமிர்ந்து வீசப் பீடுசேர் தவளமதிக் குடைநிழற்ற வலம்புரிகள் பெரிதும் ஆர்ப்ப.

இ—ள்: இனி தாரகன் வீடுவான் போலும் என்று — இனித் தாரகாசுரனிறப்பான்போலுமென்று கருதி, அவன் சீர்த்தி—அவன் சீர்த்திகள், விரைவில் வந்து கூடி—விரைவாகவந்து சேர்ந்து, புரள்வதும் அரற்றுவதும் காப்பதும் ஆம் கொள்கைத்து என்ன—புரளுவதும் புலம்புவதும் அவனைக்காப்பதுமாகிய தன்மை போல, நீடு பல சாமர தொகுதி இரட்ட — நீண்ட பல சாமரக் கூட்டங்கள் வீசவும், வெள் ஒலியல் நிமிர்ந்து வீச — வெண்ணிறமான வஸ்திரத் தூக்கங்கள் உயர்ந்து வீசவும், பீடு சேர் தவளமதி குடைநிழற்ற — பெருமை பொருந்திய வெண்ணிறமான சந்திரவட்டக்குடை நிழலைச் செய்யவும், வலம்புரிகள் பெரிதும் ஆர்ப்ப — வலம்புரிச்சங்குகள் மிக ஒலிக்கவும் என்று.

போலும்-ஒப்பில் போலி. சாமரம்-சமரமென்னுமானின் வால்மயிரினற் செய்யப்பட்ட இராசசின்னம். வலம்புரி-வலமாய் உட்கழிந்திருக்குஞ் சங்கு. இது இடம்புரிச் சங்கினும் ஆயிரமடங்கு சிறந்தது. வெண்சாமரங்களும் வெள்ளாடைத் தூக்கங்களும் வீசுதலைப் புரள்வதாகவும் வெண்சங்குகளொலிப்பதை அரற்றுவதாகவும் வெண்குடை நிழற்றுதலைக் காப்பதாகவும் வருணித்தார். தற்குறிப் பேற்றவணி. சீர்த்தியை வெண்ணிறமாகக் கூறுதல் கவி மரபு. இது முதலாறு கவிகள் குளகம். இரட்ட வீச நிழற்ற ஆர்ப்ப என்ற எச்சங்கள் முப்பத்தேழாஞ் செய்யுளில் ஏகியது என்பதனோடியையும். அடுத்த நான்கு கவிகளில் இதுபோலுள்ள செயவெனச்சங்களுமிப்படியே. (32)

ஈமத்தே நடம்புரியுங் கண்ணுதலோன் எடாதசிலை யென்ன மாலோன் மாமத்தே யெனக்கிடந்த முழுவயிரத் தண்டமொன்று வயிரக் கண்டைத் தாமத்தோர் பெறுகின்ற மடங்கல்பல ஈர்த்துவருஞ் சகடத்திண்கால் சேமத்தோர் மிசைப்போத ஏனையபல் படைக்கலமுஞ் செறிந்து நண்ண.



இ—ள்: ஈமத்தே நடம் புரியும் கண் நுதலோன் எடாத சிலை என்ன—மாயானத்திலே திருநிருத்தஞ் செய்தருளுகின்ற சிவபிரானெடுத்து வளையாத மேருமலையொன்றுண்டேல் அதனைப் போலவும், மாலோன் மா மத்தே என—திருமால் பாற்கடலைக் கடைந்தபோது கொண்ட பெரிய மத்தாகிய மந்தரமலையைப் போலவும், கிடந்த முழு வயிர தண்டம் ஒன்று—இருந்த முழுதாகிய வைரித்த ஒரு தண்டாயுதம், வயிர கண்டை தாமத்து ஏர் பெறுகின்ற மடங்கல் பல ஈர்த்து வரும் சகட திண் கால் சேம தேர் மிசை போத — வைரரத்தினம் பதித்த மணிமாலையினழகைப் பொருந்திய பல சிங்கங்களிழுத்துச் செல்லுகின்ற உருளைகளையும் வலிய கால்களையுமுடைய ஒரு சேமத் தேரிலேற்றப்பட்டு வரவும், ஏனைய பல் படைக்கலமும் செறிந்து நண்ண—மற்றைய பல ஆயுதங்களும் (பல சேமத் தேர்களில்) நெருங்கி வரவும் என்று.

சிவபிரான் சர்வ சங்கார காலத்தில் எல்லாப் பிராணிகளுமழியப்பெற்ற உலகமாகிய மயானத்தினின்று ஆனந்த தாண்டவஞ் செய்தருளுவர். இதனை “கடல்விட நுகர்ந்த தொல்லைக் கடவுள் பின் னழிக்குங் காலை-யுடலுயி ரகிலம் யாவு மொடுக்கிய விடம தன்றோ-சுடலைய தாகு மந்தச் சுடலையா ணனைய சோதி-நடநவில் கின்ற வெல்லை” என மேல் தகைகாண்டத்துத் ததீசியுத்தரப் படலத்து வருஞ் செய்யுளானுமுணர்க. பாற்கடலைக் கடையும் பொழுது மந்தரமலையை மத்தாகக் கொள்ளும்படி கட்டளையிட்டவரும் தேவர்க்கு மகரர்க்கு மிடைப் புகுந்து கடை கயிறு பிடித்தவருந் தருமாலாதலால் மந்தரம் ‘மாலோன் மாமத்து’ எனப்பட்டது. வயிரமென்னுஞ் சொல்லிரண்டினுள் முன்னையது வைரமென்னும் வட சொல்லின் முதற்போலி. பின்னையது வச்சிரம் என்னும் வட சொல்லின்றிரிபு. கால்-ஏர்க்காலும் சுற்றி நாட்டிய கால் களுமாம். சேமத்தேர்-சமயத்திலுதவும்படி துணைக் காவலாக அமைக்கப்பட்டுள்ள தேர். ‘தண்டமொன்று போத’ என இயையும். பருமையினாலும் வலியினாலும் தனக்கிலக்காகும் பகைவரின்றி யெண்ணிறந்த காலம் வைக்கப்பட்ட விடத்தே கிடந்தமையானும் மேருமலையையும் மந்தரமலையையுமவமித்தார். அத்தண்டு ஏற்றுதற்கேற்ற வலியுடைய சேமத்தேரென்பார் ‘சகடத்திண்காற் சேமத்தேர்’ எனவும், அத் தேரில் அத் தண்டையேற்றிய வழியும் இழுத்துச் செல்லுதற்கு வல்ல சிங்கங்களென்பார் ‘வயிரக் கண்டைத் தாமத் தேர் பெறுகின்ற மடங்கல்’ எனவும், அத் தண்டம் அத் தேர்க்குப் பெரும் பாரமானமையின் பிற படைகளைப் பிற தேர்களிலேற்றினரென்பது போதர ‘தண்டமொன்று-தேர்மிசைப் போத’ எனவும் கூறினார். (33)

ஒற்றர்கூ வியவேலை ஏற்றெழுந்த அவுணர்கடல் ஒருங்கு செல்லக் கொற்றமால் கரிபரிதேர் இனத்தினொடு வந்தீண்டக் குழவித் திங்கட் கற்றைவார் சடைக்கடவுள் வாங்கியபொன் மால்வரையைக் காவ லாகச் சுற்றுமால் வரையென்னப் படைத்தலைவர் பஃறேரில் துவன்றிச் சூழ.

இ—ள்: ஒற்றர் கூவிய வேலை ஏற்று எழுந்த அவுணர் கடல் ஒருங்கு செல்ல—தூதுவர்களழைத்தபொழுது உடன்பட்டுப் புறப்பட்ட அசுரசேனா சமுத்திரம் ஒன்று சேர்ந்து வரவும், கொற்ற மால் கரி பரி தேர் இனத்தினொடு வந்து ஈண்ட—வெற்றி பொருந்திய பெரிய யானையும் குதிரையும் தேரும் கூட்டமாக வந்து நெருங்கவும், குழவி திங்கள் கற்றை வார் சடை கடவுள் வாங்கிய பொன் மால் வரையை காவல் ஆக சுற்றும் மால் வரை என்ன—பாலச்சந்திரனை யணிந்த அடர்ந்த நீண்ட சடையையுடைய சிவ பிரான் வளைத்த பொன் மயமான பெரிய மேரு மலையைக் காவலாகச் சூழுகின்ற

சிறந்த குலாசலங்களைப்போல, படைத்தலைவர் பல் தேரில் துவன்றி சூழ—  
சேனைத்தலைவர்கள் பல தேர்களில் நெருங்கிச் சூழ்ந்து வரவும் என்று.

அவுணர் கடல்-உரு வகம். தாரகாசுரன் நடுவில் உயர்ந்த தேரினும் படைத்  
தலைவர் அவனைச் சூழ்ந்து சிறிது தாழ்ந்த தேரினுஞ் செல்லுதலின் 'பொன்  
மால் வரையைக் காவலாகச்-சுற்றுமால்வரை யெனப் படைத்தலைவர் பஃறே  
ரிற்றுவன்றிச் சூழ' என்றார். (34)

மொய்யமர்செய் கோலமொடு முப்புரமேல் நடந்தருளும் முக்கண் மூர்த்தி  
பையரவின் தலைத்துஞ்சங் கணைதூண்ட மூண்டதழல் பதகராணோர்  
மெய்யுடலம் முழுதுநுங்கத் தலைகொள்ளப் பெருந்தூம மிசைக்கொண் டென்னச்  
செய்யமுடி அவுணர்பெருங் கடலினிடை யெழும்பூழி சேட்சென் றோங்க.

இ—ள்: மொய் அமர் செய் கோலமொடு முப்புரமேல் நடந்தருளும் முக்  
கண் மூர்த்தி—வலிய போரைச் செய்தற்குரிய கோலத்துடன் திரிபுரத்தசுரர்  
மேற் சென்றருளிய மூன்று திருக்கண்களையுடைய சிவபிரான், பை அரவின்  
தலை துஞ்சம் கணை தூண்ட—படம் பொருந்திய அனந்தனென்னுஞ் சர்ப்பத்  
தின் மேலறி துயில் செய்கின்ற திருமாலாகிய பாணத்தைச் செலுத்தியபோது,  
மூண்ட தழல்—எழுந்த அக்கினியானது, பதகர் ஆனோர் மெய் உடலம் முழு  
தும் நுங்கி தலைக்கொள்ள—பாவியர்களாகிய அசுரரது சரீர முழுவதையும்  
விழுங்கிப் பரவ, பெரும் தூமம் மிசைகொண்டு என்ன—பெரும் புகை  
யானது மேலெழுந்தாற் போல, செய்ய முடி அவுணர் பெரும் கடலின்  
இடை எழும் பூழி—சிவந்த மயிர்முடியையுடைய அசுரர்களாகிய பெரிய  
சமுத்திரத்திற்கேன்றிய தூளி, சேண் சென்று ஓங்க—ஆகாயத்திலெழுந்து  
பரக்கவும் என்று.

மெய், உடலம்—ஒரு பொருட் சொற்கள். உடலம் என்பதில் அம்-சாரியை:  
பெருந் தொகுதியாதலின் 'அவுணர் பெருங்கடல்' என்றார். அசுரர்க்குத் திரி  
புரத்தசுரரும் செம்பங்கிக்கு அக்கினியும் பூழிக்குப் புகையும் உவமை  
யென்க. (35)

கார்க்குன்றம் அன்னதிறல் கரிமீதும் பரிமீதுங் கடிதில் தூண்டுந்  
தேர்க்குன்றம் அதன்மீதும் வயவர்கள்தங் கரங்களினுஞ் செறிபதாகை  
ஆர்க்கின்ற துயர்ந்தோங்கி அசைகின்ற தெம்மருங்கும் அம்பொன் நாட்டில்  
தூர்க்கின்ற பூழியினைத் துடைக்கின்ற பரிசேபோல் துவன்றித் தோன்ற.

இ—ள்: கார் குன்றம் அன்ன திறல் கரி மீதும்—கரு நிறமுடைய மலை  
போன்ற வலிய யானைகளின் மேலும், பரி மீதும்—குதிரைகளின் மேலும், கடி  
தில் தூண்டும் தேர் குன்றம் அதன் மீதும்—விரைவாகச் செலுத்தப்படுகின்ற  
தேர்களாகிய மலைகளின் மேலும், வயவர்கள் தம் கரங்களினும்—காலாள்  
வீரர்களது கைகளிலும், செறி பாதகை—நெருங்கிய கொடிகள், ஆர்க்கின்றது—  
ஒலி விளைக்கின்றனவாய், உயர்ந்து ஓங்கி அசைகின்றது—மிகவுயர்ந்து அசை  
கின்ற தன்மை, அம் பொன் நாட்டில் எ மருங்கும் தூர்க்கின்ற பூழியினை  
துடைக்கின்ற பரிசேபோல் துவன்றி தோன்ற—அழகிய சுவர்க்கலோகத்தில்  
எவ்விடங்களையும் மூடுகின்ற தூளியைத் துடைக்குந் தன்மையையேபோல  
நெருங்கிக் காணப்படவும் என்று.

கார்க்குன்றமென்பதற்கு மேகங்கள் படியப்பெற்ற மலையெனவும் பொருள் கூறலாம். தேர்க்குன்றம்-ரூபகம். பதாகை சாதியொருமையாதலின் ஆர்க்கின்றது என்னும் ஒருமை வினையைக் கொண்டது. (36)

வாகையுள பல்லியமும் இயம்பத்தன் நகர்நீங்கி மன்னர் மன்னன் ஏகியதோர் படிநோக்கி உவரிமிசைக் கங்கைகள்வந் தெய்துமாபோல் சாயுள பன்மரனும் பல்படையும் குன்றுகளுந் தடக்கை யேந்திச் சேகுடைய பெருஞ்சீற்றப் பூதர்படை யார்த்தெதிர்ந்து சென்ற தன்றே.

இ—ள்: வாகை உள பல் இயமும் இயம்ப—வெற்றிக்கறிகுறியாயுள்ள வாத்திய வகைகளெல்லாமொலிக்கவும், மன்னர் மன்னன்—அரசர்க்கரசனாகிய தாரகாசுரன், தன் நகர் நீங்கி ஏகியது ஓர் படி நோக்கி—தனது நகரத்தை விட்டு வெளியே வந்த தன்மையைப் பார்த்து, சேகு உடைய பெரும் சீற்ற பூதர் படை—வைரமமைந்த பெருங் கோபத்தையுடைய பூதசேனை, சாகை உள பல் மரனும் பல் படையும் குன்றுகளும் தடக்கை ஏந்தி—கிளைகளையுடைய பல மரங்களையும் பல ஆயுதங்களையும் பல மலைகளையும் விசாலித்த கைகளிற் றுங்கி, உவரி மிசை கங்கைகள் வந்து எய்துமா போல்—உவர்ச் சமுத்திரத் திற் கங்கை நதிகள் வந்து சேருமாறுபோல, ஆர்த்து எதிர்ந்து சென்றது—ஆரவாரித்து எதிர்த்துச் சென்றது என்று.

தாரகன் சேனைக்கு உவர்க்கடையுடைய கூறியதால் அவனது சேனையின் பெருக்கமும் இழிவும், கங்கையைப் பூதர்சேனைக் குவமை கூறியதனால் அச் சேனையின் கருக்கமும் உயர்வுந் தோன்றின. கங்கை நதி பல கிளைகளாகப் பிரிந்து கடலிற் பாய்தலால் 'கங்கைகள் வந்தெய்துமாபோல்' என்றார். மரன்-இறுதிப்போலி. எய்துமாறென்பதில் ஈற்றுயிர் மெய்குறைந்தது. (37)

எல்லோருந் தொழுதகைய குமரனடி இணைவழுத்தி இகல்வெம்பூதர் கல்லோடு மரனோடுங் கதையோடுங் கணிச்சியொடுங் கழுமுள் வீச வில்லோடுங் கணையோடும் வேலோடும் நேமியொடும் மிக்க எல்லாம் அல்லோடும் புரையுமனத் தவுணர்படை எதிர்சிதறி அமர்செய் திட்டார்.

இ—ள்: இகல் வெம்பூதர்—வலிமையையுடைய கொடிய பூதர்கள் எல் லோரும் தொழுதகைய குமரன் அடி இணை வழுத்தி—யாவரும் வணங்கத்தக்க தன்மையையுடைய முருகக்கடவுளது இரண்டு திருவடிகளையுந் துதித்து, கல்லோடும் மரனோடும் கதையோடும் கணிச்சியொடும் கழுமுள் வீச—மலை களையும் மரங்களையும் தண்டுகளையும் மழுக்களையும் குலங்களையுஞ் செலுத்த. அல்லோடும் புரையும் மனத்து அவுணர் படை—இருளையொத்த வஞ்சக மனத்தையுடைய அசுர சேனா வீரர்கள், வில் ஓடும் கணையோடும் வேலோடும் நேமியொடும் மிக்க எல்லாம்—விற்களினின்று செல்லுகின்ற பாணங்களையும் வேல்களையும் சக்கரங்களையும் மற்றைய எல்லாப்படைகளையும், எதிர் சிதறி—எதிரே செலுத்தி, அமர் செய்திட்டார்—போரைச் செய்தார்கள் என்று. (38)

### வேறு

எண்ணுறு படைகள் இவ்வா நெதிர்தழீஇ அடரும் வேலை விண்ணுறு பூழி யென்னும் விரிதரு புகைமீச் செல்ல மண்ணுறு குருதி யான வன்னியை மாற்று வார்போல் கண்ணுறும் இமையோர் கண்கள் கடிப்புனல் கான்ற அன்றே.

இ—ள்: எண் உறு படைகள்—மதிக்கத்தக்க சேனைகள், இவ்வாறு எதிர் தழீஇ அடரும் வேலை—இப்படியெதிர்த்துச்சென்று நெருங்கும்பொழுது, விண் உறு பூழி என்னும் விரிதரு புகை மீசெல்ல—ஆகாயத்திற்சென்ற தூளியாகிய பரந்தபுகை மேற்கிளர, மண்உறு குருதி ஆன வன்னியை மாற்றுவார் போல்—பூமியிற்பரந்த இரத்தவெள்ளமாகிய அக்கினியைத் தணிப்பவர்போல, கண் உறும் இமையோர் கண்கள் கடி புனல் கான்ற—போரைப் பார்த்து நின்ற தேவர்களது கண்கள் மிக்க நீரைச்சிந்தின ஏ—று.

எளிதிற்றாளிபடிந்து வருத்தத்தக்கனவென்பதுபோதர 'இமையோர்கண்கள்' என்றார். இமையோர் இமைத்தலில்லாதவர். நெருப்பு நன்றாகப்பற்றுமுன் புகை யெழுதலும் பின் அஃதெழாமையும்போல இரத்தவெள்ளம் பரவுதற்குமுன் பூழி யெழுதலும் பின் அஃதெழாமையுமுண்மையாயினும், புகையெழுதல் நெருப்பைக் காணுதற்கறிகுறியாதல்போலப் பூழியெழுந்தது போர்நிகழ்ந்து இரத்தப்பெருக் குண்டாதற்கறிகுறியாதலானும் புகை படிந்துழிப்போலப் பூழி பட்டவுடனும் கண்கள் நீர் சிந்துதலானும் நிறவியைபானும், பூழியைப் புகையாகவும் இரத் தத்தை அக்கினியாகவும் உருவகித்தார். கான்றவெனற்பாலது முதல் சினையியை புபற்றிச் சினைவினையாக முடிக்கப்பட்டது. (39)

இரிந்திட லின்றி நேர்வந் தேற்றமர் புரித லாலே  
சொரிந்திடு குருதி பொங்கத் தோளொடு சென்னி துள்ளச்  
சரிந்திடுங் குடர்கள் சிந்தத் தானவர் பல்லோர் மாயப்  
பொருந்திறல் வயத்தால் மேலாம் பூதருஞ் சிலவர் பட்டார்.

இ—ள்: இரிந்திடல் இன்றி நேர் வந்து ஏற்று அமர் புரிதலால்—பின்னிட் டோடுதலின்றி முன்வந்து எதிர்த்துப் போர்செய்தலால், சொரிந்திடு குருதி பொங்க—சிந்திய இரத்தம் பெருகவும், தோளொடு சென்னி துள்ள —புயங்களுந் தலைகளும் துணிபட்டுத் துடிக்கவும், சரிந்திடும் குடர்கள் சிந்த—சரிந்த குடல்கள் சிதறவும், தானவர் பல்லோர் மாய—பல அசுரர்களிறக்க, பொரும் திறல் வயத்தால் மேல் ஆம் பூதரும் சிலவர் பட்டார்—போர் செய்யும் வலிமை யினாலும் வெற்றியினாலும் மேம்பட்டவர்களாகிய பூதர்களுள்ளுஞ் சிலரிந் தார்கள் ஏ—று.

குடர்—இறுதிப்போலி. சிலவர் என்பதில் அகரம் சாரியை. புரிதலால் மாய பட்டார் என இயையும். பூதர் பலர் படாமைக்குக் காரணந் தோன்ற 'பொருந்திறல் வயத்தான் மேலாம் பூதர்' என்றார். உம்மை-எச்சம். (40)

தேருடைத் தெறிந்து பாய்மாத் திறத்தினைச் சிதைத்து நீக்கி  
ஆருடைத் திகிரிச் சில்லி அங்கையால் எடுத்துச் சுற்றிப்  
போருடைத் திறலோர் தம்பரல் பொம்மென நடாத்தும் பொற்பால்  
காருடைப் பூதர் சில்லோர் கண்ணனே போன்றார் அன்றே.

இ—ள்: தேர் உடைத்து எறிந்து—தேர்களைத் தகர்த்தெறிந்து, பாய்மா திறத்தினை சிதைத்து நீக்கி—குதிரைக் கூட்டங்களை யழித்துத் தள்ளி, ஆர் உடை திகிரி சில்லி அங்கையால் எடுத்து சுற்றி—கதிர்களையுடைய வட்டித்த உருளைகளை அகங்கையாலெடுத்துச் சுழற்றி, போர் உடை திறலோர் தம் பால் பொம் என நடாத்தும் பொற்பால்—போர் செய்யுந் தன்மையினையுடைய வீரர்கள் மீது விரைவிலெறிகின்ற சிறப்பினால், கார் உடை பூதர் சில்லோர்—கரு நிறத்தையுடைய சில பூதர்கள், கண்ணனே போன்றார்—கிருஷ்ணமூர்த் தியையே நிகர்த்தார்கள் ஏ—று.



பாய்மா-பாய்கின்ற மிருகம்-குதிரை. ஆர் ஆரமென்னும் வடசொல்லின் விகாரம். “ஆரே கூர்மையாத்தியுமாகும் - தேராழியகத்திற் செறியுறுப்புமாகும்” என்ற திவாகரத்தால் ஆரென்பது தேர்ச்சக்கரத்தினுள் முனைபெறச் செலுத்தப்பட்ட கதிர்களை யுணர்த்துதலறிக. நடாத்தும்-நடத்தும் என்பதன் விகாரம். கண்ணனையென்பதில் ஏ-பிரிநிலை. கருநிறமுடைமையாலும் வண்டி வடிவமாய் வந்த சகடாகரனையும் குதிரை வடிவமாய் வந்த கேசியென்னு மசுரனையுமிழ்த்தமையாலும் சிசுபாலன்மீது சக்கரத்தைச் செலுத்துதலாலுங் கிருஷ்ணமூர்த்தியை யுவமை கூறினார்.

கண்ணன் தேருடைத் தெறிந்த கதை :— நந்தகோபன் மனையிற் பள்ளி கொண்டிருந்த கிருஷ்ணமூர்த்தி கஞ்சனாலேவப்பட்ட ஒரு அசுரன் ஓர் சகடத் திவாவேசித்துத் தன்னைக் கொல்ல முயல்வதையறிந்து அச் சகடத்தை யழித் தனர் என்பதாம்.

கண்ணன் பாய்மாச் சிதைத்து நீக்கிய கதை :— கஞ்சனாலேவப்பட்ட கேசியென்னுமசுரன் குதிரையினுருவத்தோடு ஆய்ப்பாடிக்கு வந்து ஆயர் களஞ்சியோடும் படி களைத்துக் கிருஷ்ணமூர்த்தியின் மேற் பாய்தற்கு முயல், அவர் தமது கையை நீட்டி அம் மாயக் குதிரையின் வாயிலடித்துப் பற்களை யுதிர்த்து உதட்டைப் பிளந்து அதனுடம்பை யிருபிளவாக வகிர்ந்து தள்ளினர் என்பதாம். (41)

தேர்பரித் தெழுந்து மண்ணில் செல்லுறூப் பவளச் செங்கால்  
கார்பரித் தன்ன தோகைக் கவனவாம் புரவி யீட்டம்  
போர்பரித் தொழுகு சீற்றப் பூதர்கள் புடைத்துச் சிந்திப்  
பார்ப்பரித் திடவே செய்தார் படிமகள் இடும்பை தீர்ப்பார்.

இ—ள்: தேர் பரித்து எழுந்து மண்ணில் செல்லுறூ பவள செம் கால்— தேர்களைத் தாங்கிக்கொண்டு உயர்ந்து பூமியில் மிதிக்காது பாய்கின்ற பவ ளம் போற் சிவந்த கால்களையும், கார் பரித்து அன்ன தோகை—மேகத்தைச் சுமந்து கொண்டிருந்தாற் போன்ற வாலையுமுடைய, கவன வாம் புரவி ஈட் டம்—வேகம் பொருந்திய தாவிச் செல்லுகின்ற குதிரைக் கூட்டங்களை, படி மகள் இடும்பை தீர்ப்பார்—பூமிதேவியின் துன்பத்தை நீக்குபவராகிய, போர் பரித்து ஒழுகு சீற்ற பூதர்கள் — யுத்தஞ் செய்தலை மேற்கொண்டொழுகு கின்ற கோபத்தையுடைய பூதர்கள், புடைத்து சிந்தி—அடித்துத் தள்ளி, பார் பரித்திட செய்தார்—பூமி சுமக்கும்படி செய்தார்கள் எ—று.

கால் சிவந்தும் வால் கறுத்துமிருத்தல் குதிரைக்கு நல்லிலக்கணங்களென்க. வாவுமென்னுஞ் செய்யுமெனெச்சம் ஈற்றுயிர் மெய் கெட்டது. பாவியர் மிகுந்து வாழ்தல் பூமிக்குப் பாரமும் அவரழிதல் பார நீக்கமுமாதலின் அசுரர் சேனை யைக் கொல்லும் பூதரை ‘படிமகளிடும்பை தீர்ப்பார்’ என்றார். படிமகளி டும்பை தீர்ப்பார் பார்பரித்திடவே செய்தார் என்பன ஒன்றோடொன்று முரணு கத் தோன்றிக் கருத்தை நோக்குமிடத்து அம் முரணழிதலின் முரண் விளைந் தழிவணி. இதனை விரோதாலங்காரமென்பார் தண்டியாசிரியர். (42)

வாலுடைக் களிற்றின் ஈட்டம் வாரியே கரத்தா லெற்றிக்  
காலுடைத் திகிரித் திண்டேர் கழல்களால் உருட்டிக் காமர்  
பாலுடைப் புரவித் தானே பதங்களால் உழக்கிச் சென்றார்  
வேலுடைத் தடக்கை அண்ணல் விடுத்தருள் வீர வீரர்.



இ—ள்: வேல் உடை தட கை அண்ணல் விடுத்து அருள் வீரவீரர்—வேலாயுதத்தையேந்திய விசாலித் தகையையுடைய குமார்க்கடவுளாற் போருக்கேவியருளப்பட்ட சிறந்தவீரர்களாகிய பூதர்கள், வால்உடை களிற்றின் ஈட்டம் கரத்தால் வாரி எற்றி—வாலினையுடைய யானைக்கூட்டங்களைக் கைகளாலள்ளிமோதியும், கால் உடை திகிரி திண் தேர் கழல்களால் உருட்டி—கால்களையுடைய உருளைகளமைந்த வலியதேர்களைக்கால்களாலுருட்டியும், காமர் பால் உடை புரவி சேனை பதங்களால் உழக்கி சென்றார்—அழகியவெண்ணிறத்தையுடைய குதிரைச் சேனைகளைக் கால்களாலுழக்கியும் நடந்தார்கள் என்று.

வீரவீரர் - வீரருட்சிறந்தவீரர்.

(43)

வாருறு புரசை பூண்ட வன்களிற் றெருத்தல் யாவுஞ்  
சூருறு நிலைய வாகித் துஞ்சிய தொகுதி சூழப்  
பேருறு குருதி நீத்தம் பிறங்கழற் கதிர்கா னாது  
காருற வூர்கோள் தோன்றுங் காட்சியை யொத்த தன்றே.

இ—ள்: வார் உறு புரசை பூண்ட வன் களிற்று ஒருத்தல் யாவும்—நீண்ட கழுத்திடு கயிற்றைத் தரித்த வலிய ஆண்பானைகளெல்லாம், சூர் உறு நிலைய ஆகி துஞ்சிய தொகுதி சூழ—அச்சத்தைவினைக்குமியல்யினவாகி இறந்துவிழுந்த பிணக் கூட்டங்களை வளைந்து, பேருறு குருதி நீத்தம்—இழிக்கின்ற இரத்த நீரானது, பிறங்கு அழல் கதிர் காணாது கார் உற—விளங்குகின்ற சுடுகிரணங்களையுடைய சூரியன் காணப்பெறாவண்ணம் மேகம் மூடிக்கொள்ள, ஊர்கோள் தோன்றும் காட்சியை ஒத்தது—பரிவேடந்தோன்றுந் தன்மையை நிகர்த்தது என்று.

யாவும் துஞ்சிய என இயையும். மேகங்கள் சூரியனை மறைத்திருக்கப் பரிவேடங் காணப்படுவதுபோல, யானையினுடல்களைச் சூழ்ந்து இரத்தவெள்ளம் பெருகிற் றென்பது கருத்து.

(44)

கண்ணெதிர் நின்று போர்செய் கார்கெழும் அவுணர்ப் பற்றித்  
துண்ணெனப் பூதர் வீசத் துளங்கிய கலன்க ளோடும்  
விண்ணிடை யிறந்து நொய்தின் வீழ்வது விசம்பில் தப்பி  
மண்ணிடை மின்னு வோடும் வருமுகில் போன்ற தன்றே.

இ—ள்: பூதர்—பூதவீரர்கள், கண் எதிர் நின்று போர் செய் கார் கெழும் அவுணர் பற்றி—கண்ணுக்கெதிரே நின்று போரைச் செய்கின்ற கருநிறமிக்க அசுரர்களைப்பிடித்து, துண் என விண் இடை வீச—விரைவாக ஆகாயத்திலெறிய, இறந்து—அவ்வசுரர்கள் உயிர்பிரிந்து, துளங்கிய கலன்களோடும் நொய்தின் வீழ்வது—விளங்குகின்ற ஆபரணங்களுடன் விரைவாகப் பூமியில் விழுதல், விசம்பில் தப்பி—ஆகாயத்தினின்றுந் தவறி, மின்னுவோடும்—மின்னலுடன், மண் இடை வரும் முகில் போன்றது—பூமியில் வந்து விழுகின்ற மேகத்தை நிகர்த்தது என்று.

கருநிறமுள்ள அவுணர் பூதர்களாலெறியப்பட்டு இறந்து ஆபரணங்களுடன் விழுதல் மேகங்கள் மின்னலுடன் பூமியில் விழுதல் போலுமென்பது கருத்து: மின்னு என்பதில் உகரம் சாரியை. மாயையான் மறையாது நின்று பொருத வென்பார் 'கண்ணெதிர்நின்றுபோர்செய்' என்றார். வீச - வீழ்வது போன்றது என இயையும்.

(45)

ஆயிர வெள்ள மாகுங் கணவரும் ஆங்க னுள்ள  
பாயிருங் குன்ற மெல்லாம் பன்முறை பறித்து வீசி  
மாயிருந் தகுவர் தானே வரம்பில படுத்து நின்றார்  
ஏயென வுலகைச் சிந்தும் இறுதிநாள் எழிலி போல்வார்.

இ—ள்: ஆயிர வெள்ளம் ஆகும் கணவரும்—ஆயிரவெள்ளமெனுந் தொகை யமைந்த பூதரணவரும், ஆங்கண் உள்ள பாய் இரும் குன்றம் எல்லாம் பல் முறை பறித்து வீசி—அவ்விடத்திருக்கின்ற பரந்த பெரிய மலைகளையெல்லாம் பல முறை பிடுங்கியெறிந்து, மா இரும் தகுவர் தானே வரம்பு இல படுத்து—மிசப்பெரிய அசுரசேனைகளுள் அளவிறந்தனவற்றையழித்து, ஏ என உலகை சிந்தும் இறுதி நாள் எழிலி போல்வார் நின்றார்—விரைவாக உலகத்தையழிக்கின்ற ஊழிகாலத்து மேகங்களைப்போன்று நின்றார்கள் என்று.

ஊழிகாலத்து மேகங்கள் கன்மழையையிடைவிடாது சொரிந்து உலகத்தை யழித்தல் போலப் பூதரும் மலைகளை மழைபோல இடைவிடாது சொரிந்து அசுரரை யழித்தனரென்பது கருத்து. பாய்தல்-பரவுதல். மா இரு என்பது உரிச்சொற் புணர்ச்சியாதலால் வகரவுடம்படு மெய் பெருது யகரம் பெற்று முடிந்தது. (46)

நிணங்கவர் ருமலி யோர்சார் ஞெரேலெனக் குரைப்பப் புள்ளின்  
கணங்களும் அலகை தானுங் கறங்கிடக் கானத் தோங்கிப்  
பிணங்களின் அடுக்கல் ஈண்டிப் பேரமர் விலக்கி யார்க்கும்  
அணங்குறு நிலைய வாகி அடுத்தன நடுவண் அம்மா.

இ—ள்: நிணம் கவர் ருமலி ஓர் சார் ஞெரேல் என குரைப்ப—தசை யைக் கவருகின்ற நாய்கள் ஒரு பக்கத்தில் ஞெரேலென்னுமோசையுடன் குரைக்கவும், புள்ளின் கணங்களும் அலகை தானும் கறங்கிட—பறவைக் கூட் டங்களும் பேய்க் கூட்டங்களும் உலாவவும், பிணங்களின் அடுக்கல் ஈண்டி—பிண மலைகள் நெருங்கி, ககனத்து ஒங்கி—ஆகாயமளவு முயர்ந்து, பேர் அமர் விலக்கி—நிகழ்கின்ற பெரிய போரைத் தடுத்து, யார்க்கும் அணங்கு உறும் நிலைய ஆகி—எவர்க்குமச்சத்தை விளைக்குமியல்பினவாய், நடுவண் அடுத்தன— இரு திறத்தாருக்குமிடையிலே பொருந்தின என்று.

ஞெரேல்-விரைவுக் குறிப்புமாம். ஒருவரோடொருவர் எதிர்த்துப் பகைமை பூண்டு பொரும் பொழுது அவர்க்கிடையே மலைபோலத் தோன்றி ஒருவரை யொருவர் காணவொட்டாது தடுத்து நின்றலால் 'பேரமர் விலக்கி' என்றார். உறும்-பிறவினை விசுதி தொக்க பெயரெச்சம். (47)

தரைத்தடஞ் சிலைய தாகத் தறுகண்வெம் பூதரானோர்  
வரைத்துணை அன்ன தாளே வலிகெழு குழவி யாகத்  
திரைத்திழி குருதி நீராத் தீர்ந்திடு திறலோர் யாக்கை  
அரைத்தென நடப்ப ஏற்றார் அவுணரும் அடுபோர் செய்வார்.

இ—ள்: தறுகண் வெம் பூதர் ஆனோர்—அஞ்சாதன்மையையுடைய கொடிய பூதர்கள், தரை தடம் (ஏ) சிலையது ஆக—பூமியே அம்மியாகவும், வரை துணை அன்ன தாளே வலி கெழு குழவி ஆக—இரண்டு மலைகள் போன்ற கால்களே வலிமை பொருந்திய குழவியாகவும், திரைத்து இழி குருதி (ஏ) நீர் ஆ—பெருகிப் பாய்கின்ற இரத்தமே நீராகவும், தீர்ந்திடு திறலோர்

யாக்கை அரைத்து என நடப்ப—இறந்த அசுர வீரர்களுடைய சரீரத்தை அரைத்தாற்போல நடக்க, அவுணரும் அடு போர் செய்வார் ஏற்றார்—அசுரர்களுங் கொலைத் தொழின் மிக்க போரைச் செய்பவர்களாயெதிர்த்தார்கள் என்று.

பிரிநிலை யேகாரம் ஒவ்வொன்றுக்குங் கூட்டப்பட்டது. அரைத்தற் கரு வியாதற்கேற்ப 'வரைத்துணையன்னதாள்' எனவும், முன்னையின் மிக்க அபிமானங் கொண்டு பொருதனராதலின் 'அடுவோர்' எனவும் விசேடித்தார். தம்முளியையுடையனவாகத் தெரிந்து உருவகஞ் செய்தலால் இது இயைபுருவகம். (48)

தத்துறு புரவித் திண்டேர்த் தானவர் நிகளத் தந்தி  
பத்துநா றென்றில் வீழப் பழுமரப் பணைகொண் டெற்றி  
முத்தலை யெஃகம் வீசி முசலத்திற் புடைத்து மொய்ம்பால்  
குத்திநின் றுழக்கிப் பாய்ந்து கொன்றனர் பூத வீரர்.

இ—ள்: பூதவீரர்—பூதசேனாவீரர்கள், தத்து உறு புரவி திண் தேர் தானவர் நிகளத் தந்தி —தாவிச்செல்லுகின்ற குதிரைகள் பூண்ட வலிய தேரையுடைய அசுரர்களது விலங்கு பூட்டப்படுகின்ற யானைகள், ஒன்றில் பத்து நாறு வீழ—ஓரடியில் ஆயிரக்கணக்காக விழும்படி, பழு மர பணை கொண்டு எற்றி—பெருத்த மரங்களின் கிளைகளாலடித்தும், முத்தலை எஃகம் வீசி—மூன்றுதலைகளையுடைய சூலப்படைகளைச் செலுத்தியும், முசலத்தில் புடைத்து—இருப்புலக்கைகளாலடித்தும், மொய்ம்பால் குத்தி—கைகளாற் குத்தியும், நின்று உழக்கி—நின்றுதுவைத்தும், பாய்ந்து—மேலே பாய்ந்தும், கொன்றனர்—கொன்றார்கள் என்று.

பத்துநாறு - எண்ணையுணர்த்தாது மிகுதியைப் பணர்த்தி நின்றது. பழுமரம் - முதிர்ந்தமரம். மொய்ம்பு - இலக்கணையாற் கையைக்குறித்தது; வலிமையோடு எனக்கூறினுமாம். "தத்துறு" இதற்கு வேறும் பொருளுண்டு. (49)

விழுந்தன படிவம் யாண்டும் விரிந்தன கவந்த மேன்மேல்  
எழுந்தன குருதித் தாரை ஈர்த்தன நீத்த மாக  
அழுந்திய இறந்தோர் யாக்கை ஆர்த்தன பறவை செய்ய  
கொழுந்தசை மிசைந்து நின்று குரவையாட் டயர்ந்த கூளி.

இ—ள்: படிவம் யாண்டும் விழுந்தன—உயிர்பிரிந்த உடல்கள் எவ்விடங்களினும் விழுந்தன, கவந்தம் விரிந்தன—உடற்குறைகள் பரந்தன, குருதி தாரை மேல் மேல் எழுந்தன—இரத்ததாரைகள் பின்னும் பின்னுங் கிளர்ந்து, நீத்தம் ஆக—வெள்ளமாய்ப்பெருகி, அழுந்திய இறந்தோர் யாக்கை ஈர்த்தன—அழுந்திக்கிடந்த இறந்தவர்களது சரீரங்களை இழுத்தன, பறவை ஆர்த்தன—பகூடிக் கூட்டங்களொலித்தன, கூளி செய்ய கொழும் தசை மிசைந்து நின்று குரவை யாட்டு அயர்ந்த—பேய்கள் செந்நிறமுள்ள கொழுத்த ஊளைப் புசித்து நின்று குரவைக்கூத்தாடின என்று.

கவந்தம் - கபந்தமென்னும் வடசொல்லின்றிரிபு. தாரை - தொடர்பாய்ச் சிந்து மொழுக்கு. ஆக - எச்சத்திரிபு. குரவை - கைகோத்தாடல். கோபவேசத்தோடு போர்செய்துநின்ற வீரரது உடல்கள் தலையற்றபின்னுந் தமது ஊக்கங் குறையாது மேலெழுந்து நின்று கூத்தாடுவன. அன்றியும் "பேரொத்தவாயிரம் பேர்மடிந்தாற் பிறக்குங்கவந்த - நேரொத்தவாடும்" எனவும், "ஆணையாயிரந்

தேர்ப்பதி னாயிரமடர்பரி யொருகோடி - சேனைகாவலராயிரம் பேர்ப்படிற் செழுங்க வந்தமொன்றும்'' எனவும் ''அனேகமாயிரம் பேர்ப்படக்கவந்தமொன்றும்'' எனவும் கூறியவாறு இறந்தசேனைகளின்றொகைக்கேற்ற தொகையமைந்த கவந்தங்கள் ஆடினவெனினுமாம். தசை - சதை என்றதன் எழுத்துநிலைமாறிய இலக்கணப்போலி. அயர்தல் - செய்தல். (50)

கண்டனன் இனைய தன்மை தாரகன் கடிய சீற்றங் கொண்டனன் வையம் நீங்கிக் குவலய மிசைக்குப் புற்றுத் தண்டமொன் றெடுத்துப் பூதப் படையினைத் தரையில் வீட்டி அண்டமுங் குலுங்க ஆர்த்திட் டடிகளால் உழக்கிச் சென்றான்.

இ—ள்: தாரகன் இனைய தன்மை கண்டனன்—தாரகாசுரன் இத்தன்மையைப் பார்த்து, கடிய சீற்றம் கொண்டனன்—கடுங் கோபத்தைக் கொண்டு, வையம் நீங்கி—தேரின்னின்றும் நீங்கி, குவலய மிசை குப்புற்று—பூமியிற் குதித்து, தண்டம் ஒன்று எடுத்து—ஒரு தண்டாயுதத்தைக் கையிலெடுத்து பூதப்படையினை தரையில் வீட்டி—பூதசேனைகளை யடித்துப் பூமியில் விழுத்தி, அண்டமும் குலுங்க ஆர்த்திட்டு—அண்டகோளங்களும் நடுங்கும்படி ஆரவாரித்து, அடிகளால் உழக்கி சென்றான்—கால்களாலுழக்கிக் கொண்டு போனான் என்று.

இனையதன்மை-தன் பக்கத்தாருட் பெரும்பாலார் மாண்டமை. குவலயம்-வடசொல். கு-பூமி. வலயம்-மண்டலம். (51)

அல்லெனப் பட்டமேனி அவுணர்கட் கரசன் கையிற் கல்லெனப் பட்ட தண்டாற் புடைத்தலுங் கரங்கள் சென்னி பல்லெனப் பட்ட சிந்திப் பாய்புனல் ஒழுக்கிற் சாய்ந்த புல்லெனப் பட்ட தம்மா பூதர்தஞ் சேனை யெல்லாம்.

இ—ள்: அல் என பட்ட மேனி அவுணர்கட்கு அரசன்—இருள் போன்ற கரிய சரீரத்தையுடைய அசுரர்க்கரசனாகிய தாரகன், கையில் கல் என பட்ட தண்டால் புடைத்தலும்—தன் கையிலுள்ள மலைபோன்ற தண்டாயுதத்தால் லடித்தலும், பூதர் தம் சேனை எல்லாம்—பூதசேனை முழுதும், கரங்கள் சென்னி பல் என பட்ட சிந்தி—கைகளுந் தலைகளும் பற்களுமாகிய இவ்வுறுப்புக்கள் சிதறப்பெற்று, பாய்புனல் ஒழுக்கில் சாய்ந்த புல் என பட்ட—வேகமாய்ப் பாய்கின்ற நீரோட்டத்தாற் றலைசாய்ந்த புற்கள் போலாயின என்று.

அம்மா-வியப்பிடைச்சொல். முன்னர் அசுரரோடு மிக்க வீரத்துடன் பொருது நின்ற பூதரனைவருந் தாரகனொருவனால் இங்ஙனமாக்கப்பட்டது வியப்பாமென்க. நீரோட்டத்தாற் சாய்ந்த புற்கள் அந்நீர் பாய்ந்து முடிந்த பின்னெழுதல் போலத் தாரகனொழிந்து விழுந்த பூதர்கள் அவனிறந்தபின் மீண்டுமெழுதலின் 'பாய்புனலொழுக்கிற் சாய்ந்த புல்லெனப்பட்ட' என்றார். (52)

பிடித்திடு வயிரத் தண்டம் பெருங்கடற் பூத வெள்ளம் முடித்திடல் புகழோ அன்றால் தாரக மொய்ம்பின் மேலோன் அடித்திடுங் காலை கீண்ட தம்புவி அடிப்பான் ஓங்கி எடுத்திடுங் காலை கீண்ட தெண்டிசை அண்டச் சூழல்

இ—ள்: தாரக மொய்ம்பின் மேலோன் அடித்திடும் காலே—வலிமையின் மேம்பட்ட தாரகாசுரன் அடித்தபொழுது, அம்புவி கீண்டது—அழகிய பூவுலகங் கிழிந்தது, அடிப்பான் ஓங்கி எடுத்திடும் காலே—அடிக்கும்படி உயர்த்தித் தூக்கிய பொழுது, எண் திசை அண்ட சூழல் கீண்டது—எட்டுத்திக்குகளிலுமுள்ள அண்ட கடாகம் பிளவுபட்டது (ஆதலின்), பிடித்திடு வயிர தண்டம்—அவன் கையிலெடுத்த வைரித்த தண்டாயுதம், பெரும் கடல் பூத வெள்ளம் முடித் திடல் புகழோ—பெரிய கடல் போன்ற பூத சேனாவெள்ளத்தை யழிப்பது ஒரு கீர்த்தியாகுமா?, அன்று—ஆகாது ஏ—று.

புகழோ என்பதில் ஓகாரமே எதிர்மறையை விளக்கப் பின்னரும் அன்று என்றது வற்புறுத்தற் பொருட்டென்க. “முனிவர் சொற் பொய்க்குமோ பொய்யாதே” என்றில்வாறு பிறருங் கூறியுள்ளார். (53)

தாரிடங் கொண்ட மார்பத் தாரகன் வயிரத் தண்டம்  
போரிடங் கொண்டோர் சென்னி புயமுரங் கரங்கள் சிந்திக்  
காருடங் கண்ட பாந்தட் கணமெனத் துடிப்ப வீட்டிப்  
பாரிடந் தன்னை யெல்லாம் பாரிடம் ஆக்கிற் றம்மா.

இ—ள்: தார் இடம் கொண்ட மார்ப் தாரகன் வயிர தண்டம்—மாலையைத் தன்னிடத்திற்குங்கிய மார்பையுடைய தாரகாசுரனது வைரித்த தண்டாயுதமானது, போர் இடம் கொண்டோர் சென்னி புயம் உரம் கரங்கள்—போர்க்களத்தினின்ற பூதர்களது தலைகளையும் தோள்களையும் மார்புகளையும் கைகளையும், சிந்தி—சிதைத்து, காருடம் கண்ட பாந்தள் கணம் என துடிப்ப வீட்டி—கருடனது தோற்றத்தைக் கண்ட சர்ப்பக் கூட்டங்களைப் போலத் துடிக்கும்படி விழுத்தி, பாரிடம் தன்னை எல்லாம் பார் இடம் ஆக்கிற்று—அப் பூத கணங்களையெல்லாம் பூமியிற் கிடக்கும்படி விழுத்தியது ஏ—று.

காருடம்-கருட சம்பந்தமானது; தத்திதாந்தம். அம்மா-வியப்பிடைச் சொல். பாரிடத்தைப் பாரிடமாக்கிற்றெனப் பொருத்தமில்லாததோர் பொருடோன்றி அப்பொருள் முரண் பாரிடம் என்றதன் சிலேடைக் கருத்தை நோக்குமிடத்து நீங்குதலால் முரண் விளைந்தழிவணி. முன்னர்ப் பாரிடமென்று பெயர் பெற்றிருந் பூதகணத்தைப் பின்னர்ப் பூமியிற் கிடத்தலாற் பாரிடமென்னும் பெயர் பெறச் செய்ததென நிருத்தியலங்காரத்தின் போக்குத் தோன்ற உரை கூறினுமமையும். (54)

அன்றரி விடுத்த ஆழி ஆரமா வணிந்த தீயோன்  
கொன்றனன் அனிக மென்னுங் கொள்கையும் அவன்மேற் செல்லும்  
வன்றிறல் தம்பால் இல்லா வண்ணமும் மதித்து நோக்கி  
நின்றிலர் பூதர் வேந்தர் நெஞ்சழிந் துடைந்து போனார்.

இ—ள்: அன்று அரி விடுத்த ஆழி ஆரம் ஆ அணிந்த தீயோன்—முற்காலத் திலே திருமால் செலுத்திய சக்கராயுதத்தைப் பதக்கமாகத் தரித்த கொடிய தாரகாசுரன், அனிகம் கொன்றனன் என்னும் கொள்கையும்—தமது சேனைகளைக் கொன்றென்னுந் தன்மையையும், அவன் மேல் செல்லும் வன் திறல் தம் பால் இல்லா வண்ணமும்—அவன் மேற் போர்க்குச் செல்லுதற்கேற்ற பெரு



வலி தம்மாட்டிலதாய தன்மையையும், மதித்து நோக்கி—சிந்தித்துப் பார்த்து, பூதர் வேந்தர்—பூதசேனைத் தலைவர்கள், நெஞ்சு அழிந்து—மனநிலை குலைந்து, நின்றிலர் உடைந்து போனார்—முன்னிற்காது தோற்றோடினார்கள் என்று.

நெஞ்சு-ஆகுபெயர்.

(55)

திண்கண நிரையின் வேந்தர் சிந்துழிச் சீற்றந் தூண்ட  
எண்கண மாகி யுள்ள இலக்கருஞ் சிலைகா லூன்றி  
மண்கணை முழுவம் விம்ம வயிரெழுந் திசைப்ப வாங்கி  
ஒண்கணை மாரி தூவி அவுணனை ஒல்லை சூழ்ந்தார்.

இ—ள்: திண்கண நிரையின் வேந்தர் சிந்துழி—வலிய பூதகணத் தலைவர்கள் இரிந்தோடும் பொழுது, எண்கணம் ஆகி உள்ள இலக்கரும்—மதிக்கத் தக்க கூட்டமாகியுள்ள இலக்க வீரர்களும், சீற்றம் தூண்ட—கோபம் உந்த, மண்கணை முழுவம் விம்ம—மார்ச்சனை மண் பூசிய முரசு வாத்தியமொலிக்க, வயிர் எழுந்து இசைப்ப—ஊது கொம்புகள் பேரொலி செய்ய, சிலை கால் ஊன்றி வாங்கி—வில்லைக் கால் விரலால் மிதித்து வளைத்து, ஒண்கணைமாரி தூவி—ஒளி பொருந்திய அம்பு மழையைச் சொரிந்து கொண்டு, அவுணனை ஒல்லை சூழ்ந்தார்—தாரகாசுரனை விரைவில் வளைந்தார்கள் என்று.

வில்லின் ஒரு கோடியை இடக்கால் விரலாலூன்றி மற்றொரு கோடியை இடக் கையாற் பிடித்திழுத்து வளைத்தலியல்பென்க. (56)

சூழ்ந்தனர் துரந்த வாளி தோன்முகத் தவுணன் யாக்கை  
போழ்ந்தில ஊறதேனும் புணர்த்தில புன்மை யாகித்  
தாழ்ந்திடு நிரப்பின் மேலோன் ஒருமகன் தலைமை தாங்கி  
வாழ்ந்தவர் தமக்குச் சொல்லுஞ் சொல்லென வறிது மீண்ட.

இ—ள்: சூழ்ந்தனர் துரந்த வாளி—இவ்வாறு இலக்க வீரர்கள் சூழ்ந்து நின்று செலுத்திய பாணங்கள், தோல் முகத்து அவுணன் யாக்கை போழ்ந்தில—யானை முகத்தையுடைய தாரகாசுரனது சரீரத்தைப் பிளவாதனவாய், ஊறது ஏனும் புணர்த்தில—ஊறுபாட்டைத் தானுஞ் செய்யாதனவாய், புன்மை ஆகி—எளிமைப்பட்டு, தாழ்ந்திடு நிரப்பின் மேலோன் ஒரு மகன்—கீழ்மையைத் தருகின்ற வறுமையை மிகவுடையவனாகிய ஒரு மனிதன், தலைமை தாங்கி வாழ்ந்தவர் தமக்கு சொல்லும் சொல் என—தலைமை பூண்டு வாழுகின்ற செல்வர்களுக்குச் சொல்லுஞ் சொற்போல, வறிது மீண்ட—பயன்பெறாது திரும்பின என்று.

வறிஞர் கூறியன நன்மொழியாயினும் செல்வராற் பொருட்படுத்தப் படாமைபோல இலக்கரேவிய பாணங்கள் கூர்மையுடையவாயினுந் தாரகனாற் பொருட்படுத்தப்பட்டிலஎன்பது கருத்து. “நற்பொரு ணன்குணர்ந்து சொல்லினுந் கூர்ந்தார்—சொற் பொருள் சோர்வு படும்” எனுந் திருக்குறள் ஈண்டுய்த் துணர்த்தப்பாலது. ஊறு புணர்த்தல்—அடையாளப்படுத்தல். எல்லாப் பொருள்களும் நிரம்பியிருத்தலைக் குறிக்கும் நிரப்பு. என்னுஞ் சொல் எதிர்மறையிலக் கணையாய்ச் செல்வஞ் சிறிதுமில்லாமையைக் குறித்தது. (57)

தரைபடப் புகழ்வைத் துள்ள தாரகன் தடமார் பத்தைப்  
புரைபடச் செய்தி டாது பொள்ளெனப் பட்டு மீண்டு  
நிரைபடத் திறலோர் உய்த்த நெடுங்கணை யான வெல்லாம்  
வரைபடச் சிதறுங் கல்லின் மாரிபோல் ஆன வன்றே.

இ—ள்: திறலோர் நிரை பட உய்த்த நெடும் கணை ஆன எல்லாம்—இலக்க வீரர்கள் நிரையாகச் செலுத்திய நொடிய பாணங்களெல்லாம் தரை பட புகழ் வைத்து உள்ள தாரகன் தட மார்பத்தை புரை பட செய்திடாது—உலக மெங்கும் பரவும்படி கீர்த்தியை நாட்டியுள்ள தாரகாசுரனது விசாலித்த நெஞ் சைத் துளைபடுத்தாமல், பொள் என பட்டு மீண்டு—விரைவிற் பட்டுத் திரும்பி, வரை பட சிதறும் கல்லின் மாரி போல் ஆன—மலையிற் பட்டுச் சிதறுங் கன் மழை போலச் சிதறின ஈ—று.

ஏனைய இடங்களை யழிக்கவல்ல கன்மழை மலையின் மேற்பட்ட வழி யாதோ ருறுஞ் செய்யாது அயலிற் சிதறிக் கிடத்தல் போல, ஏனைய வீரரையழிக்க வல்ல பாணங்கள் தாரகன் மேலேவப்பட்ட வழிச் சிறிதுமுறு செய்யாது அயலில் வீழ்ந்து கிடந்தன என்பது கருத்து. (58)

விடுகணை மாரி யாவும் மீண்டிட வெகுண்டு விண்ணோர்  
படைமுறை வழங்கி நிற்பப் பதகன்மேல் அவைகள் எய்தா  
உடையதம் வலியுஞ்சிந்தி ஒல்லென மறிந்து செல்லக்  
கடவுளர் அதனை நோக்கிக் கரங்குலைத் திரங்க லுற்றார்.

இ—ள்: விடு கணை மாரி யாவும் மீண்டிட—இலக்க வீரர்கள் செலுத்திய அம்பு மழை முழுவதும் ஊறு செய்யாது திரும்ப, வெகுண்டு—அவர்கள் கோபித்து, விண்ணோர் படைமுறை வழங்கி நிற்ப—தேவப் படைக்கலங்களை முறைப்படி பிரயோகித்து நிற்க, அவைகள் பதகன் மேல் எய்தா—அந்தப் படை கள் பாதகனாகிய தாரகாசுரன் மேற்பட்டு, தம் உடைய வலியும் சிந்தி—தமது வலிமையுங் கெட்டு, ஒல் என மறிந்து செல்ல—விரைவாகத் திரும்பிப் போக, கடவுளர் அதனை நோக்கி—தேவர்கள் அத்தன்மையைப் பார்த்து, கரம் குலைத்து இரங்கலுற்றார்—கைகுலைத்து வருந்தினார்கள் ஈ—று.

மழை போலப் பெருந் தொகையாகச் செலுத்துதலின் கணையை மாரியாக உருவகித்தார். தம் பக்கத்தாராகிய இலக்க வீரர்க்குத் தோல்வி நேரிடுதலால் தேவர் கைகுலைத் திரங்கினரென்க. வலியும் என்பதில் உம்மை-மாற்றான் வலி யைச் சிந்தாமையை விளக்கி நின்றது. (59)

மற்றது காலை தன்னில் வலியினால் வயிரத் தண்டஞ்  
சுற்றினன் தற்குழ் கின்ற சுடர்மணிக் கடுமான் தேர்கள்  
எற்றினன் புழைக்கை நீட்டி இலக்கார்தந் தொகையும் வாரிப்  
பொற்றனு வோடும் வீழப் புணரியின் மீது விட்டான்.

இ—ள்: அது காலை தன்னில்—அப்பொழுது, வலியினான்—வலிமையை யுடைய தாரகாசுரன், வயிர தண்டம் சுற்றினன்—வைரித்த தனது தண்டா யுதத்தைச் சுழற்றி, தன் குழ்கின்ற சுடர் மணி கடு மான் தேர்கள் எற்றி னன்—தன்னை வளைகின்ற ஒளி பொருந்திய இரத்தினமழுத்தப் பெற்ற வேகம் பொருந்திய குதிரை பூண்ட தேர்களை அடித்து, புழைக்கை நீட்டி இலக்கார் தம்

தொகையும் வாரி—துதிக்கையை நீட்டி இலக்க வீரர்களது தொகுதி முழு வதையும்ள்ளி, பொன் தனுவோடும் வீழ புணரியின் மீது விட்டான்—அழகிய விற்களுடன் விழும்படி சமுத்திரத்திலெறிந்தான் என்று.

புணரி-நதிகளோடு புணருந் தன்மையையுடையது. நதிகளாகிய பெண்கட் குக் கடலைக் கணவனென்பது மரபு. (60)

துளும்பிய அளக்கர் தன்னில் சூழுற நின்ற தெங்கின் வளம்படு பழுக்காய் வர்க்கம் மாருதம் எறியச் சிந்திக் குளம்புகு தன்மை யென்ன வீழ்தரு கொற்ற வீரர் இளம்பிறை புரையும் வில்லோ டெழுந்தொரு புடையிற் போனார்.

இ—ள்: சூழுற நின்ற தெங்கின் வளம்படு பழுக்காய் வர்க்கம்—சுற்றி நிற் கின்ற தென்னை மரங்களின் செழிப்பமைந்த பழுத்த காய்களின்னொருகுதி, மாரு தம் எறிய சிந்தி குளம் புகு தன்மை என்ன—காற்று வீசும்பொழுது உதிர்ந்து குளத்தில் விழுகின்ற தன்மையைப் போல, துளும்பிய அளக்கர் தன்னில் வீழ் தரு கொற்ற வீரர்—அலை வீசப் பெற்ற கடலில் விழுந்த வெற்றியை யுடைய வீரர்கள், இளம் பிறை புரையும் வில்லோடு—இளம்பிறையை யொத்த விற் களுடன், எழுந்து—அக் கடலினின்று மெழும்பி, ஒரு புடையில் போனார்—ஒரு பக்கத்திற் போனார்கள் என்று.

தென்னை மரங்களிலுள்ள பழுத்த காய்கள் காற்று வீசும்போதுதிர்ந்து குளத்தில் விழுவது போலத் தேர்களினின்ற வீரர்கள் அத் தாராகாசுரன் துதிக்கையாலள்ளி வீசும்போது கடலில் வீழ்ந்தனரென்க. அளக்கர் தன்னில் வீழ் தரு என இயையும். பழு-முதனிலைத் தொழிற் பெயர். (61)

கொற்றவில் உழவன் வீர கோளரி யதனை நோக்கிச், செற்றமோ டேகிச் செவ்வேள் சேவடி மனத்துட் கொண்டு பற்றிய தனுவை வாங்கிப் பகழிநூ றுய்த்துத் தீயோன் பொற்றட மவுலி தள்ளிப் புணரியும் நாண ஆர்த்தான்.

இ—ள்: கொற்ற வில் உழவன் வீரகோளரி அதனை நோக்கி—வெற்றியை யுடைய வில் வீரராகிய வீரகேசரி யென்பவர் அத் தன்மையைப் பார்த்து, செற்றமொடு ஏகி—கோபத்தோடு சென்று, செவ்வேள் சே அடி மனத்துள் கொண்டு—முருகக் கடவுளது சிவந்த திருவடிகளை மனத்திற்றியானித்துக் கொண்டு, பற்றிய தனுவை வாங்கி—கையிலெடுத்த வில்லை வளைத்து, நூறு பகழி உய்த்து—நூறு பாணங்களைச் செலுத்தி, தீயோன் பொன் தடமவுலி தள்ளி—கொடியவனாகிய தாரகாசுரனது பொன்னாலாகிய பெரிய கிரீடத்தைக் கீழே விழுத்தி, புணரியும் நாண ஆர்த்தான்—கடலும் வெட்கமுறும்படி ஆர வாரித்தார் என்று.

வில்லுழவன்-விற்பேர்நிற் பயிற்சியுடையவன். வீர கோளரி-பகை வீரராகிய யானைகளுக்குச் சிங்கம் போல்வான். செவ்வேள் சேவடி மனத்துட் கொண் டது தாம் வெற்றிபெறுதற் பொருட்டென்க. (62)

ஆர்த்திடு மோதை கேளா அண்டர்கள் அனையன் மீது  
தூர்த்தனர் மலரின் மாரி தோன்முகன் அதனைக் காணா  
வேர்த்தனன் மான முற்றான் வீரகே சரிமேல் அங்கைத்  
தார்த்தடந் தண்டம் உய்த்துத் தனதுமான் தேரிற் சென்றான்.

இ—ள்: ஆர்த்திடும் ஒதை கேளா—ஆரவாரித்த ஒலியைக் கேட்டு, அண்  
டர்கள்—தேவர்கள், அனையன் மீது மலரின் மாரி தூர்த்தனர்—அந்த வீர  
கேசரியின் மேற் பூமழையைச் சொரிந்தார்கள், தோன் முகன் அதனைக் காணா—  
யானை முகத்தையுடைய தாரகாசுரன் அத் தன்மையைப் பார்த்து, வேர்த்  
தனன் மானம் உற்றான்—கோபித்து அபிமானங் கொண்டவனாய், அங்கை  
தார் தடம் தண்டம் வீரகேசரி மேல் உய்த்து—அங்கையிற் பொருந்திய  
மாலை தூங்கப் பெற்ற விசாலித்த தண்டாயுதத்தை வீரகேசரியின் மேற்  
செலுத்தி, தனது மான் தேரில் சென்றான்—தன்னுடைய குதிரை பூண்ட  
தேரிலேறினான் என்று.

மலர் மாரி சொரிந்தது தங்கள் மாற்றானுக்கு மகுட பங்கம் நேர்ந்த மகிழ்  
வாலென்க. (63)

### வேறு

சென்றொர் மாமுடி புனைவுழித் தண்டமத் திறலோன்  
மன்றல் மார்பகம் படுதலும் வீழ்ந்தனன் மயங்கி  
வென்றி மொய்ம்புடை ஆண்டகை யதுகண்டு வெகுண்டு  
குன்றம் அன்னதோள் தாரக னொடுபொரக் குறித்தான்.

இ—ள்: சென்று ஓர் மா முடி புனைவுழி—தாரகாசுரன் தேரிலேறி ஒரு  
பெரிய கிரீடத்தைத் தரிக்கின்ற சமயத்தில், தண்டம்—தண்டாயுதம், அ திற  
லோன் மன்றல் மார்பு அகம் படுதலும்—அவ் வீரகேசரியினது வாசனை  
பொருந்திய மார்பிற் படுதலும், மயங்கி வீழ்ந்தனன்—மயங்கி விழுந்தார்,  
வென்றி மொய்ம்பு உடை ஆண்டகை—வீரவாகுதேவர், அதுகண்டு வெகுண்டு—  
அதனைப் பார்த்துக் கோபித்து, குன்றம் அன்ன தாள் தாரகனொடு பொர  
குறித்தான்—மலையைப் போன்ற புயங்கனையுடைய தாரகாசுரனொடு போர்  
செய்ய நினைத்தார் என்று.

வென்றி மொய்ம்புடையாண்டகை-வென்றி பொருந்திய புயங்கனையுடைய  
ஆண்டகை. ஆண்டகை-ஆண்மைக் குணங்கனையுடையவன். (64)

### வேறு

குறித்தேவிறல் புயன் தாரகக் கொடியோன் எதிர் குறுகி  
வெறித்தேன்மலர்த் தொடைதூங்குதன் விறற்கார் முகங் குனியாப்  
பொறித்தேயுறு கனல்வாளிகள் பொழிந்தேயவன் புரத்தில்  
செறித்தேயுற வளைத்தான் ஒரு சிலைதானவர் தலைவன்.

இ—ள்: விறல் புயன்—வீரவாகுதேவர், குறித்து—அங்ஙனம் நினைத்து,  
தாரக கொடியோன் எதிர் குறுகி—தாரகாசுரனாகிய பாவிக்குமுன் சமீபித்து,  
வெறித்தேன்மலர் தொடை தூங்கு தன் விறல் கார்முகம் குனியா—வாசனையையுந்  
தேனையுமுடைய பூமாலை தூங்கப்பெற்ற தமது வலிய வில்லை வளைத்து.

பொறித்தே உறு கனல் வாளிகள் பொழிந்து—அச்சினிப் பொறியைக் கான்று கொண்டேயிருக்கின்ற சுடு சரங்களைச் சொரிந்து, அவன் புரத்தில் செறித்து உற—அத் தாரகாசுரனது சரீரத்திலழுத்தி நிற்க, தானவர் தலைவன்—அசுரர்க் கரசனாகிய தாரகன், ஒரு சிலை வளைத்தான்—ஒரு வில்லை வளைத்தான் என்று.

கார்முக மென்னும் வடசொல் போர்த்தொழில் செய்தற்குச் சிறந்ததெனப் பொருள்படும். பொறித்தே யென்பதில் ஏகாரம் இடைவிடாமையைக் குறித்தது. (65)

பொழிந்தான்சர மழைநம்மவன் புரமேலது பொழுதின்  
இழிந்தான்சிலை யுயர்ந்தான்கணை ஈரேழுதொட் டிறுப்ப  
அழிந்தாயெனை எதிர்ந்தாய்இதற் கையமிலை யென்னு  
மொழிந்தான்ஒரு சூலந்தனை மொய்ம்பிற்செல வுய்த்தான்.

இ—ள்: நம்மவன் புரமேல் சர மழை பொழிந்தான்—(இவ்வாறு வில்லை வளைத்த தாரகாசுரன்) எம்மவராகிய வீரவாகுதேவரது சரீரத்திற்படும்படி பாணமழையைச் சொரிந்தான், அது பொழுதில்—அப்பொழுது, உயர்ந்தான்—மேம்பாடுடையவராகிய வீரவாகுதேவர், ஈரேழு கணை தொட்டு—பதினான்கு பாணங்களைச் செலுத்தி, இழிந்தான் சிலை இறுப்ப—இழிவுடையனாகிய தாரகாசுரனது வில்லை வெட்ட, எனை எதிர்ந்தாய்—(தாரகாசுரன் அவரை நோக்கி) நீ என்னை எதிர்த்தாய் (ஆதலின்), அழிந்தாய்—இறந்தாய், இதற்கு ஐயம் இல்லை என்னு—இதற்குச் சந்தேகமில்லையென்று, மொழிந்தான்—சொல்லி, ஒரு சூலம் தனை மொய்ம்பில் செல உய்த்தான்—ஒரு சூலப்படையை வலிமையோடு தாக்கும்படி விடுத்தான் என்று.

ஆசிரியர், சுப்பிரமணியக்கடவுளின் மேலிடை விடாத பத்தியுடையராதலின் அவரது தம்பியராகிய வீரவாகுதேவரை 'நம்மவன்' என்றார். அழிந்தாய்—விரைவுந் தெளிவும் பற்றி எதிர்காலம், இறந்த காலமான வழுவமைதி. ஐயம் மிலை—விரித்தல் விகாரம். மொய்ம்பிற் செல என்பதற்கு தோளின் மேற்பாய எனல் பொருந்தாது, மேற் செய்யுளில் 'மார்புற' என்றதனால். (66)

பொருமுவிலை வேலங்கவன் பொன்மார்புறப் பொருமிப்  
பெருமோகமோ டேநின்றிடப் பின்னங்கது காணு  
உருமேறென அதிர்தாரக னுடனேயவன் துணையாய்  
வருமுவரும் ஒருநால்வரும் மாறுற்றமர் இழைத்தார்.

இ—ள்: பொரு மு இலை வேல் அவன் பொன் மார்பு உற—போரிற் சிறந்த முக் கவர் பொருந்திய சூலப்படை அவ் வீரவாகுதேவரது அழகிய மார்பிலழுந்திய பொழுது, பொருமி—அவர் வருந்தி, பெரு மோகமொடு நின்றிட—மிகுந்த மயக்கத்தோடு நிற்க, பின்—அதன் பின்பு, அவன் துணை ஆய் வரும் மூவரும் ஒரு நால்வரும்—அவருக்குத் தம்பியாயுள்ள எழுவரும், அது காணு—அத் தன்மையைப் பார்த்து, உரும் ஏறு என அதிர் தாரகன் உடன்—போரிடி போல முழங்கி வருகின்ற தாரகாசுரனுடன், மாறு உற்று அமர் இழைத்தார்—எதிர்த்துப் போரைச் செய்தார்கள் என்று.

பின் உடனென்னும் பொருளைக் குறித்தது. மூவருமொரு நால்வருமென்றது—வீரவாகுதேவரின் தம்பியரெண்மருள் முன்பொருது தோற்ற வீரகேசரி யொழிந்த எழுவரையென்க. உருமேறு—சிறந்த இடி. (67)



அமர்செய்திடும் எழு வீரரும் அவுணன்றனக் குடையக்  
குமரன்பதந் தலைகொண்டிடுங் கோமானது காண  
எமர்மற்றிவர் எல்லோர்களும் இரிந்தார்பொரு தென்னாச்  
சமர்முற்றிட வருதாரகத் தகுவன்முனம் அடைந்தான்.

இ—ள்: அமர் செய்திடும் எழு வீரரும் அவுணன் தனக்கு உடைய—போர் செய்த ஏழு வீரர்களும் அத் தாரகாசுரனுக்குத் தோற்க, குமரன் பதம் தலை கொண்டிடும் கோமான்—முருகக்கடவுளது திருவடிகளைச் சிரமேற் கொள்ளுகின்ற தலைவராகிய வீரவாகுதேவர், அது காண—அதனைப் பார்த்து, எமர் இவர் எல்லோர்களும் பொருது இரிந்தார் என்ன—எம்மவராகிய இவர்களைல்லோரும் இவ்வசுரனோடு போர் செய்து தோற்றார்களென்று நினைத்து, சமர் முற்றிட வரு தாரக தகுவன் முனம் அடைந்தான்—போரை முடிக்கும் படி வருகின்ற தாரகாசுரனுக்கு முன் போனார் என்று.

எமர் யாமென்பதனடியாகப் பிறந்த பலர்பாற் கிளைப்பெயர்.

(68)

ஒருகார்முகம் இருகால்வளை வுறவேகுனித் துகுதேன்  
அருகாதொழு கியதன்மையின் அவிர்நாடுணலி யெடுப்பத்  
திருகாநெடு வரையானவுந் தெருவந்தன அவுணர்  
இருகாதையும் நனிபொத்தினர் ஏங்குற்றனர் இரிவார்.

இ—ள்: இரு கால் வளைவுற ஒரு கார்முகம் குனித்து—இரண்டு நுனி களும் வளையும்படி ஒரு வில்லை வளைத்து, உகு தேன் அருகாது ஒழுகிய தன்மையின் அவிர் நாண் ஒலி எடுப்ப—ஊற்றிய தேன் இடைவிடாமற் சிந்திய தன்மையைப் போல விளங்குகின்ற நானேசையைச் செய்ய, திருகா நெடு வரை ஆனவும் தெரு மந்தன—சலனமில்லாத பெரிய மலைகளுஞ் சுழன்றன, அவுணர்—அசுரர்கள், இரு காதையும் நனி பொத்தினர் ஏங்குற்றனர் இரிவார்—தமதிரண்டு காதுகளையும் மிக மூடிக்கொண்டு திகைப்படைந்து அஞ்சியோடுவார யினர் என்று.

இடைவிடாதொழுகுந் தேன்றரை வடிவத்தால் வில் நாணுக்குவமை யென்க. திருகா என்பதைச் செய்யாவென் வாய்பாட்டு வினையெச்சமாகக் கொண்டு நெடிய மலைகளும் நிலைகெட்டுச் சுழன்றன எனப் பொருள் கூறினு மாம்.

(69)

நாண்கொண்டிடும் ஒலிகேட்டலும் நடுங்காவெரு வுற்றார்  
பூண்கொண்டிடு சிலைவாங்கலும் மகிழ்வுற்றிடு புலவோர்  
சேண்கொண்டிடும் முகில்வேண்டினர் அதுவந்திடச் சிறந்தே  
மாண்கொண்டதன் உருமுச்செல மயங்கித்தளர் வதுபோல்.

இ—ள்: சேண் கொண்டிடும் முகில் வேண்டினர்—ஆகாயத்திற் சஞ்சரிக் கின்ற மேகத்தின் வருகையை (மழையின் பொருட்டு) விரும்பியவர்கள், அது வந்திட சிறந்து மாண் கொண்டு—அம்மேகம் வந்தபொழுது சிறப்புற்று மாட் சிமையெய்தி, அதன் உருமு செல மயங்கி தளர்வது போல்—அம்மேகத்தினின்று தோன்றுமிடியானது வர அதனால் மயக்கங்கொண்டு தளர்ச்சியடைதல்போல, பூண் கொண்டிடு சிலை வாங்கலும் மகிழ்வு உற்றிடு புலவோர்—குதை பொருந்

திய வில்லை வளைத்தவுடன் மன மகிழ்ந்த தேவர்கள், நாண் கொண்டிடும் ஒலி கேட்டலும் நடுங்கா வெருவுற்றார்—நாணிநின்றுண்டான ஓசையைக் கேட்டவுடன் நடுங்கிப் பயந்தார்கள் என்று.

வெப்ப நீங்குதற் பொருட்டு மேகத்தின் வரவை யெதிர்பார்த்திருந்த மானுடர் அம் மேகங்கள் மழைக் கோலங் கொண்டுவர மகிழ்ந்திருந்து சிறிது நேரத்தில் அம்மேகத்தினின்றுந் தோன்றிய இடியைக் கேட்டு அச்சங்கொண்டு தளர்தல் போல், அசுரரிறக்கும் பொருட்டுப் போர் தொடங்குதலையெதிர்பார்த்திருந்த தேவர்கள், வீரவாகுதேவர் வில்வளைத்தவுடன் மகிழ்ந்து சிறிது நேரத்துள் அவர் செய்த நானோசையால் அச்சமெய்தித் தளர்ந்தனரென்க. உருமு என்பதில் உகரம்-சாரியை. (70)

### வேறு

மேதா வியர்கள் பரவுந்திறல் வீரவாகு  
மாதாரு வன்ன சிலைதன்னை வளைத்து வாகைத்  
தாதார் பிணையல் புனைதாரகன் தன்னை நோக்கித்  
தீதாம் அழல்போல் வெகுண்டேயிது செப்பு கின்றான்.

இ—ள்: மேதாவியர்கள் பரவும் திறல் வீரவாகு—அறிவுடையோராற்றுதிக்கப்படுகின்ற வலிமையையுடைய வீரவாகுதேவர், மா தாரு அன்ன சிலைதன்னை வளைத்து—பெரிய மரம் போன்ற வில்லை வளைத்து, தாது ஆர் வாகை பிணையல் புனை தாரகன் தன்னை நோக்கி—பராகம் நிறைந்த வாகைப் பூமாலை யைச் சூடிய தாரகாசுரனைப் பார்த்து, தீது ஆம் அழல் போல் வெகுண்டு—அழற்சியையுடைய அக்கினியைப் போலக் கோபித்து, இது செப்புகின்றான்—இவ் வார்த்தையைக் கூறுகிறார் என்று.

மேதாவி என்னும் வடசொற்கு அறிவுடையானென்பது பொருள். மேதா அறிவு. முருகவேளேவிய படை வீரருள் வீரவாகு வொழிந்த அனைவரையும் வென்று நிறற்றலின் 'வாகைத்தாதார் பிணையல் புனை தாரகன்' எனவும், அது பற்றி வீரவாகுதேவர் பெருங்கோபமுற்றாரென்பார் 'தீதாமழல்போல் வெகுண்டு' எனவும் கூறினார். வாகை மாலை வெற்றியுடையராற் சூடப்படுவதென்க. (71)

பொன்ற வலிகொண் டமாராடிய பூதர் தம்மை  
வன்றழ் சிலைகொண் டிடுவீரரை வன்மை தன்னால்  
வென்ற மெனவுன் னினைபோலும் விரைந்து நின்னைக்  
கொன்றாவி உண்பன் எனலுங்கொடி யோன் உரைப்பான்.

இ—ள்: பொன்ற வலிகொண்டு அமர் ஆடிய பூதர் தம்மை—அழியாத வலிமையையுடையராய் நின்று போரியற்றிய பூதர்களையும், வன் தாழ் சிலை கொண்டிடு வீரரை—வலிய நீண்ட வில்லையுடைய இலக்கத்தெட்டு வீரர்களையும், வன்மை தன்னால் வென்றும் என உன்னினை போலும்—வலிமையினால் வெற்றி கொண்டோமென்று நினைத்தாய் போலும், விரைந்து நின்னை கொன்று ஆவி உண்பன்—விரைவிலுன்னைக் கொன்று உயிர் குடிப்பேன், எனலும்—என்று கூறுதலும், கொடியோன் உரைப்பான்—தியவனாகிய தாரகாசுரன் அதற்கு எதிர் கூறுவான் என்று.

உன்னால் வெல்லப்பட்டார் போலென்னை யெண்ணற்க வென்பது குறிப்பு. உண்ணப்படாத உயிரை உண்ணப்படுவதாகக் கூறியது மரபுவழுவமைதி. “உண்டற்குரிய வல்லாப் பொருளை — யுண்டன போலக்கூறலு மரபே” என்றார் தொல்காப்பியஞர். (72)

மாயன் றனைவென் றவன்னேமியை மாசில் கண்டத்  
தேயும் படியே புனைந்தேன்வலி எண்ணு ருதே  
நீயிங் கடுவா மெனக்கூறினை நீடு மாற்றஞ்  
சீயந் தனையும் நரிவெல்வது திண்ண மாமோ.

இ—ள்: மாயன் தனை வென்று—திருமாலையும் வெற்றிகொண்டு, அவன் நேமியை மாசு இல் கண்டத்து ஏயும்படி புனைந்தேன் வலி எண்ணுருது—அவரது சக்கரப்படையைக் குற்றமற்ற கழுத்திற் பதக்கமாகப் பொருந்தும்படி தரித்துள்ள எனது வலிமையைப் பொருட்படுத்தாமல், நீ இங்கு அடுவாம் என நீடு மாற்றம் கூறினை—நீ இவ்விடத்து என்னையழிப்போ மென்று நெடிய வசனத்தைச் சொன்னாய், சீயந்தனை நரி வெல்வதும் திண்ணம் ஆமோ—சிங்கத்தை நரி வெல்வதும் நிச்சயமாகுமா? (ஆகாதே) என்று.

சிறப்பும்மை தொக்கது. மாசில் கண்டம்—நல்லிலக்கணமுடைய கழுத்து. நீடு மாற்றம்—பெருவலி படைத்துள்ளார் பேசுதற் கேற்ற வார்த்தை. சீயந்தனையும் என்ற உம்மை பிரித்துக் கூட்டப்பட்டது. அவ்வும்மை இயலாத காரியமென்பதை வற்புறுத்திற்று. யானை முதலிய பெரிய மிருகங்களுையெல்லாம் வெல்வதாகிய சிங்கத்தை நரி வெல்வது ஒருகாலுங் கூடாமைபோல, அசுரரை வெல்லுதலால் தைத்தியாரியென்னும் பெயர் பெற்ற திருமாலையும் வென்ற என்னை நீ வெல்வது ஒரு காலுங் கூடாதென்பது கருத்து. வேற்றுப் பொருள் வைப்பணி. (73)

சாருங் குறள்வெம் படையாவையுஞ் சாய்ந்த வீரர்  
ஆருந் தொலைவுற் றனர்நீயும் அயர்ந்து நின்றாய்  
வீரம் புகல்வாய் விளிகின்ற விளக்கம் நேர்வாய்  
பாரென் வலியால் உனதாவி படுப்ப னென்றான்.

இ—ள்: சாரும் வெம் குறள் படையாவையும் சாய்ந்த—அணுகி நின்ற கொடிய பூதசேனை முழுதும் பின்னிட்டன, வீரர் ஆரும் தொலைவ உற்றனர்—(உன்னுடன் வந்த) வீரரனைவருந் தோற்றார்கள், நீயும் அயர்ந்து நின்றாய்—நீயும் (என் சூலப்படையாலிதுகாறுஞ்) சோர்ந்து நின்றாய், வீரம் புகல்வாய்—(அங்ஙனம் நின்றும்) வீரம் பேசுகின்றாய், விளிகின்ற விளக்கம் நேர்வாய்—தணிகின்ற தீபத்தைப் போல்வாய், என் வலியால் உனது ஆவி படுப்பன்—எனதுவலிமையாலுன்னுடைய உயிரையழிப்பேன், பார் என்றான்—இதனைச் சிறிது நேரத்துட் காணுதியென்று தாரகாசுரன் வீரங் கூறினான் என்று.

தீபம் தணியுஞ் சமயத்திற் பிரகாசமா யெரிதல் போல நீயும் இறக்குஞ் சமயத்தில் வீரம் பேசுகின்றாயென்பது குறிப்பு. விளக்கம்—பொருள்களை விளங்கச் செய்வது: அம் கருத்தாப் பொருள் விசுதி. (74)

என்னுந் துணையிற் சரமாயிரம் ஏந்தல் உய்ப்பத்  
தன்னங் கையிலோர் சிலைவாங்கினன் தார கப்பேர்  
மன்னன் கடிது கணையாயிரம் மாறு தூண்டிச்  
சின்னம் புரிந்து கணைநூறு செலுத்தி னூலு.

இ—ள்: என்னும் துணையில்—என்று தாரகாசுரன் கூறியவுடன், ஏந்தல்—  
வீரவாகுதேவர், ஆயிரம் சரம் உய்ப்ப—ஆயிரம் பாணங்களைச் செலுத்த, தாரக  
பேர் மன்னன்—தாரகனென்னும் பெயரையுடைய அசுரத் தலைவன், தன் அம்  
கையில் ஓர் சிலை வாங்கினன்—தனது அகங் கையில் ஒரு வில்லையெடுத்து  
வளைத்து, கடிது ஆயிரம் கணை மாறு தூண்டி—விரைவில் ஆயிரம் பாணங்களை  
எதிராகச் செலுத்தி, சின்னம் புரிந்து—தன் மேல்வரும் ஆயிரம் பாணங்களையும்  
வெட்டி, நூறு கணை செலுத்தினான்—பின்னும் நூறு பாணங்களையேவி  
னான் என்று.

வீரவாகுதேவர் செலுத்திய பாணங்கள் தன் மேனியிற்பட முன்னரென்  
பார் 'கடிது' என்றார். (75)

எவ்வக் கொடியோன் தொடுவாளியை ஏந்தல் காணு  
அவ்வக் கணைகள் விடுத்தேயவை முற்று மாற்றக்  
கைவிற் கொருவன் இவனாகுமிக் காளை தன்னைத்  
தெய்வப் படையால் முடிப்பேனெனச் சிந்தை செய்தான்.

இ—ள்: ஏந்தல்—வீரவாகுதேவர், எவ்வ கொடியோன் தொடு வாளியை  
காணு—குற்றம் நிறைந்த கொடியவனாகிய தாரகாசுரன் செலுத்திய பாணங்  
களைக் கண்டு, அ அ கணைகள் விடுத்து அவை முற்றும் மாற்ற—அவ்வவற்றிற்  
கேற்ற அம்புகளைச் செலுத்தி அவற்றையெல்லாமழிக்க, இவன் கை விற்கு  
ஒருவன் ஆகும்—இவன் கையிலேந்திய வில்லின் போரில் ஒரு சிறந்த வீரனும்  
(ஆதலின்), இ காளை—இந்த வீரனை, தெய்வ படையால் முடிப்பேன் என சிந்தை  
செய்தான்—இனித் தெய்வப் படைக்கலங்களாலழிப்பேனென்று நினைத்  
தான் என்று.

விற்கு-உருபு மயக்கம்: ஏனைப் படைகளான் முடித்தலரிதாதலின் தெய்வப்  
படையான் முடிப்பேனென்று சிந்தித்தனென்க. (76)

### வேறு

வெங்கனற்படை தாரகன்விட வீரவாகு வெகுண்டுபின்  
செங்கனற்படை யேவியன்னது சிந்தவேவரு ணப்படை  
அங்கணுய்த்திட அவுணர்கோமகன் அடுபுனற்கிறை படையினைத்  
துங்கமுற்றிய வீரனுய்த்தது துண்டமாம்வகை கண்டனன்.

இ—ள்: தாரகன்—அங்ஙனமெண்ணிய தாரகாசுரன், வெம் கனல் படை  
விட—கொடிய அக்கினிப் படைக்கலத்தைச் செலுத்த, வீரவாகு வெகுண்டு—வீர  
வாகுதேவர் (அதுகண்டு) கோபித்து, பின்—உடனே, செம் கனல் படை ஏவி—  
சிவந்த அக்கினிப் படைக்கலத்தைத் தாமுஞ் செலுத்தி, அன்னது சிந்த—  
அவ னேவிய படையை அழிக்க, அங்கண்—அப்பொழுது, அவுணர் கோமகன்—  
அசுரத்தலைவனாகிய தாரகன், வருணப்படை உய்த்திட—வருணப் படைக்கலத்

தைச் செலுத்த, துங்கம் முற்றிய வீரன்—உயர்ச்சி மிகுந்த வீரவாகுதேவர், அடுபுனற்கு இறை படையினை உய்த்து—முடிவு காலத்தில் எல்லாவற்றையு மழிக்கின்ற சமுத்திரராசனாகிய வருணனது படைக்கலத்தைச் செலுத்தி, அது துண்டம் ஆம் வகை கண்டனன்—அதனைத் துணிபடும்படி செய் தார் என்று. (77)

இரவிதன்படை அவுணன்விட்டனன் இவனுமப்படை யேவியே விரைவிலன்னது தொலைவுகண்டனன் வீரமேதகு தாரகன் உரமிகுந்தனி ஊதைவெம்படை யுந்தினான் அது கந்தவேள் அருள்மிகுந்தனி யடியன்மாற்றினன் அனையதொல்படை தனைவிடா.

இ—ள்: அவுணன் இரவிதன் படை விட்டனன்—தாரகாசுரன் பின் சூரியப் படைக்கலத்தைச் செலுத்தினான், இவனும் அப்படை ஏவி விரைவில் அன்னது தொலைவு கண்டனன்—இந்த வீரவாகு தேவரும் அந்தச் சூரியப் படைக்கலத் தைச் செலுத்திச் சீக்கிரத்தில் அப்படைக்கலத்தையழித்தார், வீரம் மேதகு தாரகன் உரம் மிகும் தனி ஊதை வெம் படை உந்தினான்—வீரத்தினாற் சிறந்த தாரகாசுரன் வலிமை மிகுந்த ஒப்பற்ற கொடிய வாயுப் படைக்கலத் தைச் செலுத்தினான், கந்தவேள் அருள் மிகும் தனி அடியன்—குமாரக்கட வுளின் கருணை மிகப் பெற்ற ஒப்பற்ற அடியவராகிய வீரவாகுதேவர், அனைய தொல் படைதனை விடா—அந்தப் பழைய வாயுப் படைக்கலத்தைச் செலுத்தி, அது மாற்றினன்—அவனேவிய படைக்கலத்தை விலக்கினார் என்று. (78)

அனிலவெம்படை வீறழிந்திட அவுணர்கோமகன் அம்புயன் தனதுதொல்படை ஏவினானது தணிவில்செற்றமொ டேகலும் வணைகருங்கழல் வீரவாகுவும் மற்றவன் படை தூண்டியே நினையுமுன்னது தொலைவுசெய்தனன் நிகரில்வானவர் புகழவே.

இ—ள்: அனில வெம் படை வீறு அழிந்திட—கொடிய வாயுப்படைக்கலம் வலிமை கெட, அவுணர் கோமகன்—அசுரத் தலைவனாகிய தாரகாசுரன் (அது கண்டு), அம்புயன் தனது தொல் படை ஏவினான்—பிரமதேவரது பழைய படை யைச் செலுத்தினான், அது தணிவு இல் செற்றமொடு ஏகலும்—அப்படை அடங்காத கோபத்துடன்வர, வணை கரும் கழல் வீரவாகுவும்—அலங்கரிக்கப் பட்ட பெரிய வீரக்கழலையுடைய வீரவாகுதேவரும், நினையும் முன்—ஒன்றை மனத்தினால் நினைக்கும் பொழுதிற்குள் (மிக விரைவில்), அவன் படை தூண்டி—அந்தப் பிரமதேவரது படைக்கலத்தைச் செலுத்தி. நிகர் இல் வானவர் புகழ்—ஒப்பில்லாத தேவர்கள் துதிக்க, அது தொலைவு செய்தனன்—அவனேவிய படைக்கலத்தையழித்தார் என்று. (79)

ஆயதன்மைகள் கண்டுதாரகன் அற்புதத்தின னாகியே மேயவானவர் படைகள் யாவையும் வீரன்மற்றிவன் வென்றனன் மாயநீர்மையின்இங்கி வன்றிறல் வன்மைகொள்ளுதும் இனியெனத் தீயபுந்தியில் இனையவாறு தெரிந்துசிந்தனை செய்துமேல்.

இ—ள்: தாரகன்—தாரகாசுரன், ஆய தன்மைகள் கண்டு—அந் நிகழ்ச்சி களைப் பார்த்து, அற்புதத்தினன் ஆகி—அதிசயமுடையவனாய், இவன் வீரன்—இந்த வீரன், மேய வானவர் படைகள் யாவையும் வென்றனன்—எம்மிடத்



திற் பொருந்திய தேவப் படைக்கலங்களெல்லாவற்றையும் வெற்றிகொண்டான் (ஆதலின்) இனிமேல், மாய நீர்மையின் இவன் திறல் வன்மை கொள்ளும்—மாயத் தன்மையினாலிவனது வலிமையை அடக்குவோம், என்—என்று, இனையவாறு — இவ்வாறு, தீய புந்தியில் தெரிந்து சிந்தனை செய்து — தனது கொடிய மனத்தில் ஆலோசித்து நினைத்து, மேல்—பின்பு எ—று.

இது முதன் மூன்று செய்யுட்கள் குளகம், திறல் வன்மை-ஒரு பொருட் பன்மொழி. (80)

தொல்லையையின் விஞ்சைதன்னை நவின்றுளங்கொடு துண்ணென மல்லன்மேவரு தாரகாசுரன் வடிவமெண்ணில தாங்கியே எல்லைதீர்தரு படைவழங்கினன் எங்குமாகி இருட்குழாம் ஒல்லைவந்து பரந்தபோல் அவன் ஒருவன் நின்றமர் புரியவே.

இ—ள்: மல்லல் மேவரு தாரகாசுரன்—வலிமை பொருந்திய தாரகாசுரன், தொல்லை மாயையின் விஞ்சை தன்னை நவின்று உளம் கொடு—முன் தான் பயின்ற பழைய மாயவித்தைக்கேற்ற மந்திரத்தைச் செபித்துத் தியானித்து, துண் என—திடீரென்று, எண் இல் வடிவங் தாங்கி—அளவிறந்த மாய ரூபங்களைக் கொண்டு, எல்லை தீர்தரு படை வழங்கினன்—அளவிறந்த ஆயுதங்களைச் செலுத்தி, இருட் குழாம் ஒல்லை வந்து பரந்த போல்—இருட் கூட்டம் விரைவில் வந்து பரந்த தன்மையைப் போல, அவன் ஒருவன் எங்கும் ஆகி நின்று அமர் புரிய—அவனொருவன் எவ்விடங்களிலுமாய் நின்று போரைச் செய்ய எ—று.

விஞ்சை-வித்தையென்னும் வட சொல்லின் விகாரம். தாரகன் கருநிற முடையனாதலால் அவன் பல வடிவமாய் நின்றதற்கு இருட் குழாம் பரவுதலே யுவமை கூறினார். அமர் புரிய என்றது மேற் செய்யுளில் கண்டு என்பதனோடிகையும. (31)

கண்டுமற்றது வானுளோர்கள் கலங்கியேங்கினர் முன்னரே விண்டுநீளிடை நின்றபூதர் வெருண்டுபின்னரும் ஓடினார் மண்டுபேரமர் செய்தயர்ந்திடு மானவீரரும் அச்சமேல் கொண்டுநின்றனர் முறுவல்செய்தனர் குணலையிட்டனர் அவுணரே.

இ—ள்: அது கண்டு—அதனைப் பார்த்து, வான் உளோர்கள் கலங்கி ஏங்கினர்—தேவர்கள் மனங் கலங்கித் திகைத்தார்கள், முன்னரே விண்டு நீள இடை நின்ற பூதர்—அதற்கு முந்தியே நிலை குலைந்து நெடுந் தூரத்திற் போய் நின்ற பூதர்கள், வெருண்டு பின்னரும் ஓடினார்—வெருட்சி கொண்டு பின்னுமோடினார்கள், மண்டு பேர் அமர் செய்து அயர்ந்திடும் மான வீரரும்—நெருங்கிய பெரிய போரைச் செய்தினைத்த மதிப்பினையுடைய இலக்கத்தெட்டு வீரர்களும், அச்சம் மேல் கொண்டு நின்றனர்—பய மிகப் பெற்று நின்றார்கள், அவுணர்—அசுரர்கள், முறுவல் செய்தனர் குணலையிட்டனர்—சிரித்துக் கொக்கரித்தார்கள் எ—று.

குணலை வீராவேசத்தாற் கொக்கரித்தாடுங் கூத்து. இது குணலம் குணலை எனவும் வழங்கும். அது கண்டு என்பதை ஒவ்வொரு வாக்கியங்கட்குமியைக்க. கொள்ளென்னும் வினைப்பகுதி மேலென்னுமுபசருக்கத்தோடு கூடி அதிகப்படுத லென்னும் பெருளில் வந்தது. (83)

வேறு

தார கப்பெயர் அவுணர்கோன் மாயையின் சமரும்  
ஆரும் அச்சுறு கின்றதும் ஆடல்மொய்ம் புடையோன்  
பேர ழற்பொறி கதுவுற நோக்கியே பிறங்கும்  
வீர பத்திரன் நெடுபடை எடுத்தனன் விடுவான்.

இ—ள்: ஆடல் மொய்ம்பு உடையோன்—வீரவாகுதேவர், தாரக பெயர் அவுணர் கோன் மாயையின் சமரும்—தாரகனென்னும் பெயரையுடைய அசுரத் தலைவனது மாயப் போரையும், ஆரும் அச்சுறுகின்றதும்—அதனாலெல்லோரும் அச்சமடைகின்ற தன்மையையும், பேர் அழல் பொறி கதுவுறநோக்கி—பெரிய நெருப்புப்பொறிகள் சிதறப்பார்த்து, பிறங்கும் நெடும் வீரபத்திரன் படை—விளங்குகின்ற நெடிய வீரபத்திரப்படைக்கலத்தை, விடுவான் எடுத்தனன்—அவன்மேற் பிரயோகிக்கும் பொருட்டுக் கையிலெடுத்தார் என்று.

கடுங்கோபத்துடன் பார்த்தென்பார் 'பேரழற்பொறிகதுவுறநோக்கி' என்றார். (83)

துங்க வுக்கிரச் சிம்புள்மாப் படையினைத் தூயோன்  
செங்கை பற்றலும் அன்னது தாரகன் செயலால்  
அங்கண் நின்றிடு மாயைகண் டச்சமுற் றழுங்கிப்  
பொங்கு பானுமுன் இருளென முடிந்ததப் பொழுதே.

இ—ள்: தூயோன்—தூய்மையுடைய வீரவாகுதேவர், துங்க உக்கிரசிம்புள் மா படையினை செம் கை பற்றலும்—மிகுந்த உக்கிரத்தையுடைய சரபவடிவங் கொண்ட வீரபத்திரது பெரிய படையையேவுமாறு சிவந்தகையிலெடுத்தலும், அன்னது—அந்தப்படையை, தாரகன் செயலால் அங்கண் நின்றிடும் மாயை கண்டு—தாரகாசுரனதுசெய்கையினால் அவ்விடத்திற்குள்ளேநின்ற மாயையானது பார்த்து, அச்சம் உற்று அழுங்கி—பயந்து வருந்தி, பொங்கு பானு முன் இருள் என—விளங்குகின்ற சூரியனது முன்னிலையில் இருளழிவதுபோல, அப்பொழுதே, முடிந்தது—அக்கணத்திற்குளேயழிந்தது என்று.

தாரகன்கொண்ட மாயரூபங்களைத் தொலைக்கவல்லபடையென்பதுபோதர துங்கவுக்கிரச்சிம்புண்மாப்படை' எனவும், உதயசூரியனென்பார் 'பொங்குபானு' எனவும் கூறினார். (84)

தன்பு ணர்ப்புறு மாயைதான் உடைதலுந் தமிழாய்  
முன்பு நின்றதோர் தாரகன் மொய்ம்புளான் றன்னைப்  
பின்பு மாயையிற் படுத்தவோர் சூழ்ச்சியைப் பிடித்து  
மின்பொ லிந்ததன் தேரைவிட் டோடினன் விரைவில்.

இ—ள்: தன் புணர்ப்பு உறும் மாயை உடைதலும்—தனது உபாயத் தாற்றோன்றிய மாயை அழிந்தவுடன், தமிழ் ஆய் முன்பு நின்றது ஓர் தாரகன்—தனித்து முன்னாகின்றதாரகாசுரன், மொய்ம்பு உளான் தன்னை பின்பும் மாயையில் படுத்த ஓர் சூழ்ச்சியை பிடித்து—தன்னின்மிக்க வலியுடையவராகிய வீர வாகுதேவரைப் பின்னும் மாயத்திலகப்படுத்துதற்கு ஒருபாயத்தைக்கடைப்

பிடித்து, மின்பொலிந்த தன்தேரை விட்டு—ஒளிமிகுந்த தனது தேரைவிட்டி-  
றங்கி, விரைவில் ஓடினன்—சீக்கிரத்திற் பின்காட்டியோடினான். எ—று.

தானும் முந்திய ஒரும் அசைகள்.

(85)

தார கன்தொலைந் தேடலுந் தனக்கிணை யில்லோன்  
போர ழிந்துவென் னிட்டவன் றன்மிசைப் புத்தேள்  
வீர வெம்படை விடுப்பது வீரமன் றென்ஞ்ச்  
சீரி தாகிய தூணியுள் அன்னதைச் செறித்தான்.

இ—ள்: தாரகன் தொலைந்து ஓடலும் — தாரகாசுரனரோற்றோடுதலும். தனக்கு இணை இல்லோன்—தனக்கு நிகராணோர் பிறரில்லாத வீரவாகுதேவர், போர் அழிந்து வென் னிட்டவன் தன் மிசை புத்தேள் வீர வெம்படை விடுப் பது வீரம் அன்று என்னு—போரி லேதோற்றுப் புறங்காட்டிய இவன்மீது தெய்வத் தன்மையமைந்த கொடிய வீரபத்திரப் படையைப் பிரயோகிப்பது வீர மாகாதென்று சிந்தித்து, அன்னதை சீரிது ஆகிய தூணியுள் செறித்தான்— அப்படைக் கலத்தைச் சிறப்புடைத்தான தமது அம்புக் கூட்டினுட் செரு கினார் எ—று.

(86)

அற்ற போர்வலித் தாரகன் பின்விரைந் தணுகிப்  
பற்றி நாண்கொடு புயந்தனைப் பிணித்தெனைப் பணித்த  
கொற்ற வேலன்முன் உய்க்குவன் யானெனக் குறித்து  
மற்ற வன்றனைத் தொடர்ந்தனன் நெடுந்திறல் வாகு.

இ—ள்: யான்—நான், போர் வலி அற்ற தாரகன் பின் விரைந்து அணுகி— போரியற்றும் வலிமை நீங்கப் பெற்ற தாரகாசுரனுக்குப் பின் விரைவிற் போய், பற்றி—அவனைப் பிடித்து, நாண் கொடு புயம் தனை பிணித்து—கயிற்றினுற் கைகளைக் கட்டி, எனை பணித்த கொற்ற வேலன் முன் உய்க்குவன்—என்னைப் போரியற்றுமாறு கட்டளையிட்ட வெற்றி பொருந்திய வேலாயுதத்தையேந்திய முருகக்கடவுளது திருமுன்னிலையிற் கொண்டுபோய் விடுவேன், என குறித்து— என்று சிந்தித்து, நெடும் திறல் வாகு—வீரவாகுதேவர், அவன் தனை தொடர்ந் தனன்—அத் தாரகாசுரனைப் பின்னொடர்ந்தார் எ—று.

அற்றபோர் வலித்தாரகன்-வடமொழி நடை. புயம்-இலக்கணை, யாக்கையை யுணர்த்திற்று. நெடுந்திறல் வாகு-மிக்க வலிமையார்ந்த புயங்களையுடைய வன்.

(87)

வேழ மாமுகற் கிளவலை யுன்னியே வீரன்  
ஆழி மால்கட லாமென ஆர்த்துவை தணுகச்  
சூழ மாயையின் இருக்கையாந் தொல்கிர வஞ்சப்  
பாழி யொன்றுசென் றொளித்தனன் தாரகப் பதகன்.

இ—ள்: வீரன்—வீரவாகுதேவர், மா வேழமுகற்கு இளவலை உன்னி—சிறந்த யானை முகத்தையுடைய விநாயகக் கடவுளது தம்பியாகிய முருகக் கடவுளைத் தியானித்து, ஆழி மால் கடல் ஆம் என ஆர்த்து வைது அணுக—ஆழமாகிய பெரிய கடலைப்போல ஆரவாரித்து நிந் தித்துக் கிட்டும்பொழுது, தாரக பதகன்—

பாதகனாகிய தாரகாசுரன், சூழும் மாயையின் இருக்கை ஆம் தொல் கிரவுஞ்ச பாழி ஒன்று சென்று ஒளித்தனன்—ஆலோசித்துச் செய்யப்படுகின்ற மாயை களுக்கிருப்பிடமாகிய பழைய கிரவுஞ்ச மலையிலுள்ள ஒரு குகையினுட்போய் மறைந்தான் என்று.

சூழ மாயை-பகைவரைச் சூழ்ந்து வருத்துகின்ற மாயையெனினுமாம். (88)

முன்ன மாங்கவன் போகிய பூழையுள் முடுகிப்  
பொன்னின் வாகையந் தோளுடை யாண்டகை புகலும்  
அன்ன தோர்வரை யகமெலாம் ஆயிரங் கதிரின்  
மன்ன னேகுரு இருள்நிலம் போன்றுவை கியதே.

இ—ள்: பொன்னின் வாகையம் தோள் உடை ஆண்டகை—பொன்போல் விளங்குகின்ற வீரமார்ந்த புயங்கனையுடைய அவ் வீரர், அவன் முன்னம் போகிய பூழையுள் முடுகி புகலும்—அத் தாரகாசுரன் முந்திப் புகுந்த குகையினுள்ளே விரைவிற்புகுதலும், அன்னது ஓர் வரை அகம் எலாம்—அந்த மலையின் உள்ளிட முழுதும், ஆயிரம் கதிரின் மன்னன் ஏகுரு இருள் நிலம் போன்று வைகியது—ஆயிரங் கிரணங்களையுடைய சூரிய பகவான் சஞ்சரிக்கப் பெறாத இருளுலகம் போன்றிருந்தது என்று.

இருணிலமென்றது பாதலலோகத்தை.

(89)

நீளு மாலிருள் படர்தலுஞ் சில்லிடை நெறியால்  
தாளி நொற்றியே படர்ந்தனன் தாரகற் காணான்  
நீளு மாலிருள் படர்தலுஞ் சில்லிடை நெறியால்  
தாளி நொற்றியே படர்ந்தனன் தாரகற் காணான்  
ஆளி மொய்ப்புடை மேலேயோன் அடுக்கலின் புணர்ப்பான்  
மீளு கின்றதோர் நெறியையுங் கண்டிலன் வெகுண்டான்.

இ—ள்: நீளும் மால் இருள் படர்தலும்—மிகுந்த பேரிருள் மூடுதலும், ஆளி மொய்ப்பு உடை மேலேயோன்—சிங்கத்தின் வலி போன்ற வலியமைந்த புயங்கனையுடைய பழைய அவ் வீரர், நெறியால்—முன் காணப்பட்ட வழியினால், தாளின் ஒற்றி சில் இடை படர்ந்தனன்—கால்களினுற் றடவிக்கொண்டுகிறிது தூரம்போய், தாரகன் காணான்—தாரகாசுரனைக் காணப்பெறாதவராய், அடுக்கலின் புணர்ப்பால் மீளுகின்றது ஓர் நெறியையும் கண்டிலன்—அம்மலையின் மாயத்தினால் திரும்பி வருதற்குரிய வழியையுங் காணாதவராய், வெகுண்டான்—கோபங்கொண்டார் என்று.

(90)

செற்ற மிக்கவன் மாயைஇவ் வரையெனச் சிந்தித்  
துற்ற காலையில் அவுணா கியகிர வுஞ்சப்  
பொற்றை அன்னது கண்டுமோ கத்துயில் புரிந்து  
மற்ற வன்றன துணர்வினை மையல்செய் ததுவே.

இ—ள்: செற்றம் மிக்கவன்—கோபமிகுந் வீரவாகுதேவர், இ வரை மாயை என சிந்தித்து உற்ற காலையில்—இந்த மலை மாயமுடைத்தென்று சிந்தித்திருந்த பொழுது, அவுணன் ஆகிய கிரவுஞ்ச பொற்றை—அசுரனாகிய அந்தக் கிரவுஞ்ச மலை, அன்னது கண்டு—அதனைப் பார்த்து, மோகத் துயில் புரிந்து—மயக்க நித்திரையுண்டாக்கி, அவன் தனது உணர்வினை மையல் செய்தது—அவரது அறிவை மயக்கியது என்று.

கிரவுஞ்சனென்னு மசுரனே அகத்திய முனிவர் சாபத்தால் மலையாயினதைவின் 'அவுணனாகிய கிரவுஞ்சப் பொற்றை' என்றார். (91)

இயலி சைத்தமிழ் முனிவரன் இசைத்தஞ் இசைவால்  
வியலு டைத்திறல் வாகுவை யவ்வரை மிகவும்  
மயலு டைப்பெரு மாயம தியற்றலுந் மயங்கித்  
துயில லுற்றனன் தொல்லையின் உணர்வெலாந் துறந்தே.

இ—ள்: இயல் இசை தமிழ் முனிவரன் இசைத்த ஞ் இசைவால்—  
இயற்றமிழையும் இசைத் தமிழையும் வளர்த்த அகத்திய முனிவர் கூறிய சாப  
மொழி பொருந்துதலால், அ வரை—அந்தக் கிரவுஞ்சமலை, வியல் உடை திறல்  
வாகுவை—பெருமையினையுடைய வீரவாகுதேவருக்கு, மிகவும் மயல் உடை  
பெரு மாயமது இயற்றலும்—மிகுதியாக மயக்கத்தை விளைக்கின்ற பெரிய  
மாயத்தைச் செய்ய, தொல்லையில் உணர்வு எலாம் துறந்து—பழைய அறிவு  
முழுவதையு மிழந்து, மயங்கி துயிலல் உற்றனன்—மதிமயங்கி நித்திரையா  
யினர் எ—று.

முத்தமிழ்களுள் முன்னைய இரண்டுங் கூறப்படவே உப லக்கணத்தாற்  
பின்னையதாகிய நாடகத் தமிழுமையும். இசையில் நாடக மடங்குமென்பாரு.  
முளர். முன்னொரு காலத்தில் அகத்தியனார் தென்றிசையிலுள்ள பொதியமலை  
யில் வந்திருந்து பேரகத்தியமுஞ் சிற்றகத்தியமுமாகிய இலக்கண நூல்களை  
யியற்றி அவற்றைத் தமது முதன் மாணாக்கராகிய தொல்காப்பியர் முதற் பன்  
னிருவர்க்குங் கற்பித்துத் தமிழ்ப் பாஷையைத் தழைத்தோங்கச் செய்தன  
ராதலின் அவரை 'இயலிசைத் தமிழ் முனிவரன்' என்றார். அகத்திய முனிவர்  
சாபத்தால் மாயஞ் செய்தலை மேல் அசுரகாண்டத்திற் கிரவுஞ்சப் படலத்தில்  
'மாற்படு நமது பாணி வலிகெழு தண்டா லுன்றன்-பாற்படு பழைகள் யாவும்  
பற்பல மாயைக் கெல்லா-மேற்புடையிருக்கையாக' எனக் கூறுதலா  
லுணர்க்.

(92)

அம்ம லைக்கணை முன்னவன் உறங்கலும் அனைய  
செம்ம லுக்கினை யோர்இரு நால்வருஞ் சிறந்த  
தம்மி னத்தரோர் இலக்கருஞ் சாரதர் பலரும்  
விம்ம லுற்றனர் சிறையிலாப் பறவையின் மெலிந்தார்.

இ—ள்: முன்னவன் அ மலைக்கண் உறங்கலும்—முத்தவராகிய வீரவாகு  
தேவர் அந்தக் கிரவுஞ்ச மலையில் மோக நித்திரை செய்தலும், அனைய செம்  
மலுக்கு இனையோர் இரு நால்வரும்—அந்த வீரரது தம்பியர்களென்மரும்.  
சிறந்த தம் இனத்தார் ஓர் இலக்கரும்—சிறப்புற்ற அவர்களது இனத்தவராகிய  
இலக்க வீரர்களும், சாரதர் பலரும்—பூத வீரர்கள் பலரும், விம்மல் உற்றனர்—  
மனப்பீடை கொண்டு, சிறை இலா பறவையில் மெலிந்தார்—சிறகிழந்த பக்ஷி  
களைப் போல வாடினார்கள் எ—று.

பறவைக்குச் சிறகு இன்றியமையாமை போல வீரர்க்கும் வீரவாகுதேவர்  
இன்றியமையாமையின் 'சிறையிலாப் பறவையின் மெலிந்தார்' என்றார். (93)

உடைந்து போயின தாரகன் றன்னைநம் முரவோன்  
தொடர்ந்து சென்றனன் மீண்டிலன் அவனொடுந் துன்னி  
அடைந்து வெற்பினில் போர்புரி வான்கொலோ அங்கட்  
படர்ந்து நாடுதும் யாமுமென் றெண்ணினர் பலரும்.



இ—ள்: நம் உரவோன்—எங்கள் தலைவராகிய வீரவாகுதேவர், உடைந்து போயின தாரகன் தன்னை தொடர்ந்து சென்றனன்—தோற்றோடிய தாரகாகர னைப் பின்னொடர்ந்து போனார், மீண்டிலன்—இதுகாறுந் திரும்பி வந்திலார், அவனொடும் துன்னி அடைந்து வெற்பினில் போர் புரிவான் கொலோ—அவ் வசுரனுடனே யெதிர்த்து நின்று கிரவுஞ்ச மலையிற் போர் செய்கின்றாரோ?, யாமும் அங்கண் படர்ந்து நாடுதும்—நாமும்வ்விடத்துப் போயறிவோம், என்று பலரும் எண்ணினர்—என்றிவ்வாறு யாவரும் ஆலோசித்தார்கள் எ—று.

உரவோன்-வலியுடையவன். உரம்-வலி.

(94)

எண்ணி யேயிசைந் தினையரோ ரெண்மரும் இலக்கம்  
நண்ணும் வீரரும் பாரிடந் தன்னுள்நா யகரும்  
அண்ணல் வான்படை ஏந்தியே யாயிடை யகன்று  
விண்ணு லாவுறு கிரவுஞ்சம் எய்தினர் விரைவில்.

இ—ள்: எண்ணி இசைந்து—இவ்வாறு நினைத்து ஒருப்பட்டு, இனையர் ஓர் எண்மரும்—வீரவாகுவின் தம்பியரெண்மரும், இலக்கம் நண்ணும் வீரரும்—இலக்க மென்னுந் தொகையமைந்த வீரர்களும், பாரிடம் தன்னுள் நாயகரும்— பூதகணத்தவர்களுட் டலைவர்களும், அண்ணல் வான் படை ஏந்தி—சிறந்த பெரிய படைக்கலங்களைக் கையிலெடுத்துக் கொண்டு, ஆயிடை அகன்று—அவ் விடத்தினின்றும் நீங்கி, விரைவில்—சீக்கிரத்தில், விண் உலாவுறு கிரவுஞ்சம் எய்தினர்—ஆகாயத்தையளாவிய (உயர்ந்த) கிரவுஞ்சமலையையடைந்தார் கள் எ—று.

வீரவாகுதேவர் போர் செய்கின்றாரோ என்றையறுதலின் சிறந்த படை களைக் கைக்கொண்டு சென்றனரென்க.

(95)

ஆய வெற்பினில் வீரவா குப்பெயர் அடலோன்  
போய பூழையுள் மற்றவர் யாவரும் புகலுந்  
தீய தொல்வரை முன்னவற் கிழைத்திடு திறம்போல்  
மாயம் எண்ணில புரிதலும் மயங்கியே வதிந்தார்.

இ—ள்: ஆய வெற்பினில்—அந்தக் கிரவுஞ்ச மலையில், வீரவாகு பெயர் அடலோன் போய பூழையுள்—வீரவாகுவென்னும் பெயரையுடைய வீரர் முன் சென்ற குகையினுள், அவர் யாவரும் புகலும்—அவர்களெல்லோரும் போக, தீய தொல்வரை—கொடிய பழைய அம்மலை, முன்னவற்கு இழைத்திடு திறம் போல்—தலைவராகிய வீரவாகுதேவர்க்குச் செய்த தன்மை போலவே, எண் இல மாயை புரிதலும்—அளவிறந்த மாயங்களைச் செய்தலும், மயங்கி வதிந்தார்— அவர்கள் மயக்கமடைந்திருந்தார்கள் எ—று.

முன்னவன்-முன் புகுந்தவனெனினுமாம்.

(96)

வெற்றி வீரவா குப்பெயர் அண்ணலும் வீரர்  
மற்றி யாவரு மயங்கலுந் தாரகன் வாரா  
உற்று நோக்கிநம் மாயையால் இவரெலா மொருங்கே  
இற்று ளாரென மகிழ்ந்துமால் வரைமிசை எழுந்தான்.

இ—ள்: வெற்றி வீரவாகு பெயர் அண்ணலும்—வெற்றியினையுடைய வீர வாகுவென்னும் பெயரையுடைய தலைவரும், மற்று வீரர் யாவரும்—ஏனைய வீர ரனைவரும், மயங்கலும்—மயங்கிக் கிடக்க, தாரகன் வாரா—தாரகாசுரன் அங்கு வந்து, உற்று நோக்கி—அவர்களையுற்றுப் பார்த்து, இவர் எலாம் நம் மாயை யால் ஒருங்கே இற்றுளார் என மகிழ்ந்து—இவர்களெல்லோரும் எமது மாயத் தினால் ஒருங்கேயிறந்தார்களென்று சிந்தித்து மன மகிழ்ச்சி கொண்டு, மால் வரை மிசை எழுந்தான்—பெரிய அந்த மலையின்மேல் வெளிப்பட்டான் என்று.

கிரவுஞ்ச மலையையு முளப்படுத்தி 'நம்மாயையால்' என்றான். (97)

அண்ட மீமிசை நின்றவா னவர்கள்இவ் வனைத்துங்  
கண்டு கட்புனல் பனிவர அரற்றியே கலங்கிக்  
கொண்ட துன்பொடு பதைபதைத் தோடினர் கூளித்  
தண்டம் யாவையும் வெருவின தலைவரின் மையினால்.

இ—ள்: அண்டம் மீமிசை நின்ற வானவர்கள்—ஆகாயத்தின் மேனின்ற தேவர்கள், இவ்வனைத்தும் கண்டு—இவைகளெல்லாவற்றையும் பார்த்து, கண் புனல் பனி வர அரற்றி—கண்ணீர் துளிக்கப் புலம்பி, கலங்கி—மனங் கலங்கி, கொண்ட துன்பொடு பதைபதைத்து ஓடினர்—அடைந்த துன்பத்துடன் மிக நடுங்கி ஓடினார்கள், கூளி தண்டம் யாவையும்—பூதசேனையெல்லாம், தலைவர் இன்மையினால் வெருவின—தமக்குரிய தலைவர்களொருவருமில்லாமையாற் பயந் தன என்று.

இவ்-வகர மெய்யீற்றுப் பலவின்பாற் சுட்டுப்பெயர். இங்ஙனங் கொள்ளாது இ அனைத்துமென வகுப்பினுமாம். பனிவரல்-துளித்தல். (95)

மலையின் மீமிசை யெழுதரு தாரகன் மற்றோர்  
தலைமை யாகிய விரதமேல் கொண்டுதா னவர்கள்  
பலரும் வந்துவந் தார்த்தனர் சூழ்தரப் பைம்பொற்  
சிலைய தொன்றினை வாங்கியே செருநிலஞ் சென்றான்.

இ—ள்: மலையின் மீமிசை எழுதரு தாரகன்—கிரவுஞ்ச மலையின் மேல் வெளிப்பட்டு வந்த தாரகாசுரன், தலைமை ஆகிய மற்று ஓர் இரதம் மேல் கொண்டு—சிறப்புடைத்தான வேறொரு தேரின் மேலேறி, தானவர்கள் பலரும் வந்து வந்து ஆர்த்தனர் சூழ்தர—அசுரர்கள் பலரும் வந்து வந்து ஆரவாரஞ் செய்து தன்னைச் சூழ, பைம் பொன் சிலையது ஒன்றினை வாங்கி—செம்பொன் மயமான ஒரு வில்லை வளைத்துக் கொண்டு, செரு நிலம் சென்றான்—போர்க் களத்தையடைந்தான் என்று.

வந்து வந்து என்பதை வந்து உவந்து என வகுப்பினுமாம். முன் ஏறி நிற் கப் பெருததேரென்பார் 'மற்றோரிரதம்' என்றார். (99)

நீடு தன்சிலை நானொலி கொண்டுநீள் சரங்கள்  
கோடி கோடிமற் ரொருதொடை யாகவே கொளுவி  
ஆடல் சேர்தரு பூதர்மேற் பொழிதலும் அலமந்  
தோட லுற்றனர் திசையினும் விண்ணினும் உலைந்தே.

இ—ள்: நீடு தன் சிலை நாண் ஒலி கொண்டு—(அங்ஙனஞ் சென்ற தாரகன்) நெடிய தனது வில்லில் நாணோசையுண்டாக்கி, நீள் சரங்கள் கோடி கோடி ஒரு தொடை ஆக கொளுவி—நெடிய பாணங்களைக் கோடி கோடியென்னுந் தொகை ஒவ்வொரு தொடையினுமமையத் தொடுத்து, ஆடல் சேர்தரு பூதர் மேல் பொழிதலும்—வலிமை பொருந்திய பூதர்களின் மேற் சொரிய, அலமந்து—அவரனைவரும் மனஞ் சுழன்று, திசையினும் விண்ணினும் உலேந்து ஓடலுற்றனர்—திக்குகளினும் ஆகாயத்தினும் நிலை குலைந்து ஓடினார்கள் எ—று.

கோடி கோடி-கோடியானுற்றந்த கோடி; ஈண்டு மிகுதியையுணர்த்திற்று. மற்று-வினைமாற்று. (100)

ஆன காலையின் நாரதன் இனையகண் டமுங்கி  
மேனி துண்ணென வியர்ப்புற வழிக்கொடு விரைந்து  
போன விண்ணவர் தம்மொடு சென்றுபுத் தேளிர்  
சேனை காவலன் நின்றதோர் கடைக்கூழை சேர்ந்தான்.

இ—ள்: ஆன காலையில்—அப்பொழுது, நாரதன்—நாரதமுனிவர், இனையகண்டு அமுங்கி—இத் தன்மைகளைப் பார்த்து வருந்தி, மேனி துண் என—சாரம் நடுங்க, வியர்ப்பு உற—வியர்வை கொள்ள, விரைந்து வழிக்கொடு போன விண்ணவர் தம்மொடு சென்று—விரைவாக ஓடிப்போன தேவர்களுடன் போய், புத்தேளிர் சேனை காவலன் நின்றது ஓர் கடை கூழை சேர்ந்தான்—தேவசேனாதிபதியாகிய முருகக்கடவுள் நின்றருளிய பின்னணியடைந்தார் எ—று.

வழிக்கொளல்-செல்லுதல்.

(101)

அரிது மாதவம் புரிதரு நாரதன் அடலின்  
விரவு மாயிரம் பூதவெள் ளத்தொடு மேவுங்  
கருணை சேரறு முகத்தனைக் கண்டுகண் களித்துச்  
சுரர்க ளோடுபோய் இறைஞ்சியே இனையன சொல்வான்.

இ—ள்: அரிது மாதவம் புரிதரும் நாரதன்—அரிதாகப் பெருந்தவத்தைச் செய்கின்ற நாரதமுனிவர், அடலின் விரவும் ஆயிரம் பூத வெள்ளத்தொடு மேவும் கருணை சேர் அறுமுகத்தனை கண்டு—வலிமையோடு செறிந்துள்ள ஆயிர வெள்ளமென்னுந் தொகையாகிய பூதசேனையோடு நின்ற கிருபை மிகுந்த ஆறு திரு முகங்களையுடைய முருகக்கடவுளைத் தரிசித்து, கண் களித்து—நேத்திராநந்த முற்று, சுரர்களோடு போய் இறைஞ்சி—தேவர்களோடு சென்று வணங்கி, இனையன சொல்வான்—இவ் வார்த்தைகளைக் கூறுவார் எ—று.

அரிது புரிதல்-உணவொறுத்தலாதியவற்றூற் சாரீரத்தைவாட்டிச் செய்தல். (102)

ஐய நிற்படை வீரர்கள் பெருஞ்சம ராடி  
வெய்ய தானவர் தானைகள் வரவர வீட்டிச்  
செய்ய தந்திரத் தலைவரை அமைச்சரைச் செற்றுப்  
பொய்யின் மொய்ப்புடைத் தாரகன் தன்னொடும் பொருதார்.

இ—ள்: ஐய—கடவுளே!, நிற்படை வீரர்கள்—தேவரீரது சேனைவீரர்கள், பெரும் சமர் ஆடி—பெரியபோரைச்செய்து, வெய்ய தானவர் தானைகள் வர.

வர வீட்டி—கொடிய அசுரசேனைகள் வருந்தோறும் அழித்து, செய்ய தந்திரத் தலைவரை அமைச்சரை செற்று—சிறந்த சேனைத்தலைவரையும் மந்திரிமாரையுங் கொன்று, பொய் இல் மொய்ப்பு உடை தாரகன் தன்னொடும் பொருதார்—பொய்படுதலில்லாத வலிமையுடைய தாரகாசுரனோடும் போர்செய்தார்கள் என்று. (103)

தலைக்க னாகிய வீரனுந் தம்பியர் பிறரும்  
இலக்க வீரரும் பாரிடத் தலைவர்கள் யாரும்  
புலைக்கொ டுந்தொழில் தாரகன் றன்னொடும் பொரத்தன்  
மலைக்கண் உய்த்தனன் அவர்தமைச் சூழ்ச்சியின் வலியால்.

இ—ள்: தலைக்கண் ஆகிய வீரனும்—முன்பிறந்தவராகிய வீரவாகுதேவரும், தம்பியர் பிறரும்—மற்றைய தம்பிமாரெண்மரும், இலக்க வீரரும்—இலக்க மென்னுந்தொகையான வீரர்களும், பாரிட தலைவர்கள் யாரும்—பூதத்தலைவர்களானவரும், புலை கொடும் தொழில் தாரகன் தன்னொடும் பொர—இழிவான தீச் செயல்களையுடைய தாரகாசுரனோடு போர் செய்ய. சூழ்ச்சியின் வலியால் அவர் தமை தன் மலைக்கண் உய்த்தனன்—அவன் தனது உபாயத்தின் வன்மையால் அவர்களைத் தனது கிரவுஞ்சமலையினுட் புகுவித்தான் என்று.

புலை-புன்மை; ஐ விசுதி பெற்ற பண்புப் பெயர். (104)

உய்த்த காலையில் அவுணா கியகிர வுஞ்சம்  
மெத்து மாயைகள் அனையவர்க் கிழைத்தலும் வெருவிப்  
பித்த ராமென மயங்கினர் போலுமால் பின்னர்  
இத்தி றந்தனை உணர்ந்தனன் தாரக னென்போன்.

இ—ள்: உய்த்த காலையில்—உட்புகுவித்த பொழுது, அவுணன் ஆகிய கிர வுஞ்சம்—அசுரனாகிய கிரவுஞ்சமலை, அனையவர்க்கு மெத்தும் மாயைகள் இழைத்தலும்—அவர்களுக்கு மிகுந்த மாயங்களைச் செய்ய, வெருவி—அவர்களெல்லோரும் பயந்து, பித்தர் ஆம் என மயங்கினர் போலும்—பைத்தியங் கொண்டவர்கள் போல் மயங்கினார்கள் போலும், பின்னர்—அதன் பின்பு, தாரகன் என் போன்—தாரகனென்று சொல்லப்படுகின்ற அசுரன், இ திறம் தனை உணர்ந்தனன்—இத் தன்மையைறிந்தான் என்று.

இயற்கை யறிவை யிழப்பது பித்தரியல்பாதலால் அவரையுவமை கூறினார். (105)

தெரிந்து தாரகன் மகிழ்வொடு பறந்தலை சென்று  
துரந்து நம்பெருந் தானையைக் கணைமழை சொரிய  
முரிந்து போயின நிகழ்ச்சியீ துயிர்த்தொகை முற்றும்  
இருந்த நாயக அறிதியே யாவையும் என்றான்.

இ—ள்: தாரகன் தெரிந்து—தாரகாசுரன் இந் நிகழ்ச்சிகளையறிந்து, மகிழ்வொடு பறந்தலை சென்று—மகிழ்ச்சியுடன் போர்க்களத்தையடைந்து, நம்பெரும்தானையை துரந்து கணைமழை சொரிய—நமது பூதசேனைகளைத் துரத்தி அம்பு மழைகளைச் சொரிய, முரிந்து போயின—அச் சேனை முழுவதுங் குலைந்தோடின, நிகழ்ச்சி ஈது—நடந்த செயலிதுவே, உயிர் தொகை முற்றும் இருந்த

நாயக—ஆன்ம வர்க்கங்களெல்லாவற்றிலும் பரமான்மாவாக வியாபித்திருக்கின்ற கடவுளே!, யாவையும் அறிதியே—இவைகளெல்லாவற்றையுந் தேவரீர் ரறிவீரன்றோ?, என்றான்—என்று நாரதமுனிவர் விண்ணப்பஞ் செய்தார் என்று.

முற்றறிவுடைய தேவரீர் யாங் கூறினவற்றையேயன்றிக் கூறுது விடுத் தனவற்றையுமறிவீரென்பார் ‘உயிர்த்தொகை முற்றுமிருந்த நாயக வறிதியே யாவையும்’ என்றார். அறிந்து அதற்கேற்ற பரிகாரஞ் செய்குதிரென்பது குறிப்பு: (106)

என்ற காலையில் நாரதன் உள்ளமும் இமையோர் நின்று தாமயர் கின்றதும் அமரர்கோன் நெஞ்சில் துன்று சோகமும் நான்முக னாதியோர் துயரும் ஒன்ற நோக்கியே அறுமுகப் பண்ணவன் உரைப்பான்.

இ—ள்; என்ற காலையில்—என்றுவிண்ணப்பஞ் செய்த பொழுது, அறுமுக பண்ணவன்—ஆறு திருமுகங்களையுடைய சுப்பிரமணியக்கடவுள், நாரதன் உள்ளமும்—நாரத முனிவரது மனக்கருத்தையும், இமையோர் நின்று அயர்கின்றதும்—தேவர்கள் (தமது திருமுன்னிலையினின்று) வருந்துகின்றதையும், அமரர்கோன் நெஞ்சில் துன்று சோகமும்—தேவர்க்கரசனாகிய இந்திரனது மனத்தித் பொருந்திய துயரத்தையும், நான்முகன் ஆதியோர் துயரும்—பிரமா முதலிய தேவர்களது துன்பத்தையும், ஒன்ற நோக்கி—ஒருங்கே பார்த்து, உரைப்பான்—இவ்வாறு திருவாய் மலர்ந்தருளுவார் என்று.

உள்ளம்—ஆகுபெயர். தாம் அசை நிலை. ‘ஒன்ற நோக்கி-உரைப்பான்’ எனவே அவர் மனமுவக்குமாறு திருவாய் மலர்வாரென்பது பெற்றும். (107)

### வேறு

ஆருமிது கேண்மின் அம ராடுகளன் ஏகித்  
தாரகனை வேல்கொடு தடிந்தவுணர் வைகும்  
ஓரரண மானகிர வுஞ்சுகிரி செற்றே  
வீரர்தமை யோரிறையின் மீட்டிடுவன் என்றான்.

இ—ள்: ஆரும் இது கேண்மின்—நீவிரனைவீரும் இவ் வாசகத்தைக் கேளுங்கள், அமர் அடுகளன் ஏகி—யாமிப்பொழுது போர்க்களத்திற் போய், தாரகனை வேல் கொடு தடிந்து—தாரகாசுரனை வேற்படையாற் கொன்று, அவுணர் வைகும் ஓர் அரணம் ஆன கிரவுஞ்ச கிரி செற்று—அசுரர்களிருக்கின்ற ஒரு கோட்டையாயுள்ள கிரவுஞ்சமலையையுமழித்து, வீரர்தமை ஓர் இறையில் மீட்டிடுவன் என்றான்—வீரவாகு முதலிய வீரர்களை ஒரு மாத்திரைப் பொழுதினுள் மீட்பேமென்று கூறியருளினார் என்று.

ஆரும் கேண்மின்—முன்னிலையிற் படர்க்கை வந்த இடவழுவமைதி. அமராடு களன்—போர் செய்கின்ற இடம். களன்—இறுதிப்போலி. (108)

எந்தையிவை கூறுதலும் யாருமவை தேர்ந்து  
சிந்தையுறு கின்றதுயர் செற்றுமுடி வில்லா  
அந்தமில் மகிழ்ச்சியுடன் ஆடியிசை பாடிக்  
கந்தனடி வந்தனை புரிந்தனர் களிப்பால்.



இ—ள்: எந்தை இவை கூறுதலும்-எங்கள் பரமபிதாவாகிய சுப்பிரமணியக் கடவுள் இவ்வாசகங்களைத் திருவாய்மலர்ந்தருள்தலும், யாரும் அவைதேர்ந்து—அங்குநின்றோரனைவரும் அவற்றைக்கேட்டுணர்ந்து, சிந்தை உறுகின்ற துயர் செற்று—மனத்திற் பொருந்திய துன்பங்களையொழித்து, முடிவுஇல்லா அந்தம் இல் மகிழ்ச்சியுடன் ஆடி இசைபாடி—அழிவில்லாத அளவற்ற சந்தோஷத்தோடு கூத்தாடித் தோத்திரங்களைக்கூறி, களிப்பால்—பேராநந்தத்தோடும், கந்தன் அடி வந்தனை புரிந்தனர்—சுப்பிரமணியக்கடவுளது பாதங்களை வணங்கினார்கள் என்று.

வந்தனை வந்தனமென்னும் வடசொல்லின்றிரிபு.

(109)

கந்தமுரு கேசனது காலேழுது பாகாய்  
வந்ததொரு வந்தினை மகிழ்ச்சியொடு நோக்கிச்  
சிந்தைதனில் முந்தும்வகை தேரதனை வல்லே  
உந்துதி விரைந்தென உரைத்தருள லோடும்.

இ—ள்: கந்தமுருகேசன்—கந்தனெனுந் திருநாமத்தையுடைய முருகக்கடவுள், அதுகாலை—அப்பொழுது, முது பாகு ஆய் வந்தது ஒரு வந்தினை மகிழ்ச்சியொடு நோக்கி—பழைய சாரதியாயமைந்த வாயுதேவனைச் சந்தோஷத்தோடு பார்த்து, சிந்தைதனில் முந்தும் வகை—மனத்தினும் முற்பட்டுச் செல்லும்படி, தேர் அதனை—நமது தேரை, வல்லே உந்துதி—விரைவிற செலுத்துவாய், என உரைத்தருளலோடும்—என்று கூறியருளியவுடன் என்று.

முருகன்+ஈசன் என்பது நிலைமொழியீற்று எனரம்கெட்டுக் குமரேசனென்னும் வடமொழிபோலக் குணசந்திபெற்றது. பாகு என்னும் உகரவீற்றுப் பண்புப்பெயர் பண்பையுணர்த்தாது பண்புடைப்பொருளையுணர்த்திநின்றது. மனம் எத்துணைத் தூரத்திலுள்ள பொருளையும் நினைத்தவுடன் சார்தலால் வேகத்திற்குச் சிறந்ததாக எடுத்துக் காட்டப்பட்டது. தேர்செலுத்துந்தன்மையை நன்கு பயின்ற பாகனென்பார் 'முதுபாகு' என்றார். இச்செய்யுளும் பிற்செய்யுளுங்குளகம்.

(110)

என்னையினி தென்றுதொழு தேழெழுவ கைத்தாந்  
தன்னினம தாகியவர் தாங்கள்புடை போதக்  
கொன்னுனைய தாமுளவு கோல்கயிறு பற்றித்  
துன்னுபரி மான்நிரைகள் தூண்டிமிக ஆர்த்தான்.

இ—ள்: என்னை இனிது என்று தொழுது — (வாயுதேவன்) என் தலைவரே! (தேவரீர்கூறியது) நன்றென்று கூறிக் கைதொழுது, ஏழ் எழு வகைத்து ஆம் தன் இமைது ஆகியவர் தாங்கள் புடை போத—நாற்பத்தொன்பது வகையினையுடைய தன்னினத்தவர்கள் பக்கத்திற் சூழ்ந்துவர, கொன் னுனையது ஆம்முளவு கோல் கயிறு பற்றி—அச்சத்தைதருகின்ற நுனியையுடையதாகிய முட்கோலையுங்கசைக்கயிற்றையும்பிடித்து, துன்னு பரி மா நிரைகள் தூண்டி—நெருங்கிய குதிரை நிரைகளைச்செலுத்தி, மிக ஆர்த்தான்—மிக ஆரவாரித்தான் என்று.

என்னையென்னுஞ்சொல் இப்பொருளதாதலை 'என்னைமுன்னில்லன்மின்' என்னுந் திருக்குறளானுமுணர்க; இது ஈண்டு அண்மைவிளி. என்ன எனப்பாடமோதி, என்றுசொல்ல எனப்பொருள்கூறுதல், முற்செய்யுளில் 'எனவுரைத்தருளலோடும்' என்றதோடு கூறியதுகூறலாம். கொல்—நுனையது எனச்சொல்வகுத்து

வருந்துகின்ற நுனியையுடையவெனவும் பொருள் கூறலாம். முளவு என்பதில் அகரமுமுகரமுஞ்சாரியைகள். மிகவுங்கூர்மையுடையதென்பார் 'கொன்னுனையது' எனவும், இலக்கங் குதிரைகள் பூட்டப்பட்டதாதலின் 'துன்னுபரிமாநிரைகடுண்டி' எனவும் கூறினார். (111)

வேறு

ஆன காலேதனில் அண்டமும் வையந்  
தானும் அங்குள தடங்கிரி யாவும்  
ஏனை மாகடலும் எண்டிசை யுள்ள  
மான வேழமும் நடுங்கின மன்றோ.

இ—ள்: ஆன காலே தனில்—அச்சமயத்தில், அண்டமும்—ஆகாயவுலகமும், வையம் தானும்—பூவுலகமும், அங்கு ஊ தடம் கிரியாவும்—அந்நிலவுலகத்திலுள்ள பெரிய மலைகளனைத்தும், ஏனை மா கடலும்—மற்றைய பெரிய சமுத்திரங்களும், எண்திசை உள்ள மான வேழமும்—எட்டுத்திக்குகளிலுமுள்ள மதிக்கத்தகுந்த யானைகளும், நடுங்கின—நடுக்கமுற்றன எ—று.

மலைமுதலியவற்றிற்கு வேற்றினமாந்தன்மையையுடைமையின் 'ஏனைமா கடல்' என்றார். நடுங்கியது தேரோடுமதிர்ச்சியினாலென்க. (112)

வாவு கின்றபல மாநிரை தூண்டத்  
தேவர் தங்கள்சிறை தீரிய செல்வோன்  
மேவு தொல்லிரதம் விண்ணெறி கொண்டே  
ஏவ ரும்புகழ ஏகிய தன்றே.

இ—ள்: வாவுகின்ற பல மா நிரை தூண்ட—தாவிச் செல்லுகின்ற பல வகையான குதிரை நிரைகளைச் செலுத்த, தேவர் தங்கள் சிறை தீரிய செல்வோன் மேவு தொல் இரதம்—தேவர்களது சிறை நீங்கும் பொருட்டுச் செல்லுகின்ற சுப்பிரமணியக்கடவுளேறி யருளிய பழைய தேரானது, ஏவரும் புகழ—யாவரும் வியக்கும்படி, விண் நெறி கொண்டு ஏகியது—ஆகாயமார்க்கமாகப் போயிற்று எ—று.

தூண்ட-ஏகியது என இயையும்.

(113)

ஆதி யங்குமரன் அவ்வழி பொற்றேர்  
மீது செல்லுதலும் விண்முகில் பல்வே  
ரோதும் வண்ணமுடன் உற்றென வானில்  
பூத சேனைபுடை போயின அன்றே.

இ—ள்: ஆதியம் குமரன்—முதல்வராகிய குமார்க்கடவுள், அவ்வழி பொன் தேர் மீது செல்லுதலும்—அந்த ஆகாய மார்க்கமாக மனோவேகப் பொற்றேரின் மேற் போதலும், விண் முகில் பல்வேறு ஓதும் வண்ணம் உடன் உற்று என—ஆகாயத்திலுள்ள மேகங்கள் பல வேறு வகையாகச் சொல்லப்படுகின்ற நிறங்களுடன் சென்றிற்போல, பூதசேனை—பூதசேனைகள், வானில்—ஆகாய மார்க்கமாக, புடை போயின—அவரது பக்கங்களிற் சென்றன எ—று.

ஆகாயத்தில் பல நிறமுடைய பூதர் விரவிச் செறிந்து செல்வது பல நிறம் விரவப் பெற்று மேகஞ் செல்வது போலுமென்க. பூதர் பல நிறமுடையரென்பதை "ஐம்பெரு நிறனும் வடிவில் வீற்று வீற்றெய்தினர்" என முன்னர்ப் படையெழு படலத்திற் கூறுதலானுமுணர்க. செல்லுதலும்—போயின என இயையும். (114)

போர ழிந்துபுற கிட்டெதிர் பூதர்  
ஆரும் நேர்ந்துதொழு தாற்றலொ டெய்த  
நார ணன்றனது நன்மரு காணோன்  
தார கன்திகழ் சமார்க்களம் உற்றான்.

இ—ள்: போர் அழிந்து புறகிட்டு எதிர் பூதர் ஆரும்—போரிலே தோற்றுப் புறங்காட்டியோடி முற்பட்ட பூதரனைவரும், நேர்ந்து தொழுது—அணுகிக் கைதொழுது, ஆற்றலொடு எய்த—வலிமை பெற்று உடன்வர, நாரணன் தனது நல் மருகு ஆணோன்—திருமாலினது நல்ல மருகராகிய முருகக்கடவுள், தார கன் திகழ் சமார்க்களம் உற்றான்—தாரகாசுரன் விளங்கிநிற்கின்ற போர்க்களத்தை யடைந்தருளிார் என்று.

வீரவாகு முதலிய தலைவர்களை யிழந்தமையாற் பூதர்கள் அஞ்சி வலி குன்றி யிரிந்து அவரினுஞ் சிறந்த தலைவராகிய குமாரச்சுடவுளையெதிர்ப்பட்ட பொழுது வலி பெற்றனரென்க. உமையம்மையார் திருமாலுக்குடன் பிறந்தவராக வழங் குதலாலும் திருமாலின் புதல்வியரை முருகக்கடவுள் மணம் புரிதலாலும் முரு கக்கடவுளை 'நாரணன் றனது நன்மருகாணோன்' என்றார். தாரகன் எதிருன்றி நிற்க வல்லாரின்மையாற் போரொழிந்து தனியே நின்றவின் 'தாரகன்றிகழ் சமார்க்களம்' என்றார். மருகு-உகர வீற்றுப் பண்புப் பெயர், பண்பியையுணர்த்தி நின்றது. (115)

கவன மோடுபடர் காலினு முந்திச்  
சிவன்ம கன்றனது சேனைய தானோர்  
உவரி யாமென உறுந்திறம் நோக்கி  
அவுணர் தானையை அணிந்தெதிர் சென்றார்.

இ—ள்: சிவன் மகன் தனது சேனையது ஆனோர்—சிவபிரானது திருக்குமார ராகிய முருகக்கடவுளது சேனையாகவுள்ள பூதர்கள், கவனமோடு படர்காலினும் முந்தி—வேகத்தோடு செல்லுகின்ற காற்றினும் விரைந்து, உவரி ஆம் என உறும் திறம் நோக்கி—கடல் போலப் பரந்து வருந் தன்மையைப் பார்த்து, அவு ணர்—அசுரர்கள், தானையை அணிந்து எதிர் சென்றார்—தங்கள் சேனைகளை யணி வகுத்துக்கொண்டு எதிரே போனார்கள் என்று. (116)

சகந்து திக்கவரு சாரதர் தாமும்  
அகந்தை யுற்றஅவு ணத்தொகை யோரும்  
இகந்த வன்மையொ டெதிர்ந்திகல் எய்தி  
வெகுண்டு பேரமர் விளைத்திட லுற்றார்.

இ—ள்: சகம் துதிக்க வரு சாரதர் தாமும்—உலகத்தாரனைவரும் புகழும் படி வருகின்ற பூதர்களும், அகந்தை உற்ற அவுண தொகையோரும்—அகங் காரம் பொருந்திய அசுரர் கூட்டத்தினரும், இகந்த வன்மையொடு எதிர்ந்து— அளவிறந்த வலிமையோடும் எதிர்த்து, இகல் எய்தி—மாறுபாடு கொண்டு, வெகுண்டு பேர் அமர் விளைத்திடல் உற்றார்—கோபித்துப் பெரிய போரைச் செய்யத் தொடங்கினார்கள் என்று.

இகந்த வன்மை-பெருவலி.

(117)

கரங்கொள் நேமிகள் கணிச்சிகள் தீவாய்ச்  
சரங்க ளாதியன தானவர் விட்டார்  
உரங்கொள் மால்வரைகள் ஒங்குமெ முக்கள்  
மரங்கள் விட்டனர் மறங்கெழு பூதர்.

இ—ள்: தானவர்—அசுரர்கள், கரம் கொள் நேமிகள்—கையிலேந்திய சக்  
கரங்களும், கணிச்சிகள்—மழுப்படைகளும், தீ வாய் சரங்கள் ஆதியன—  
கொடிய முடியினையுடைய அம்புகளும் முதலாகிய படைகளை, விட்டார்—பூதர்  
மேலேவினார்கள், மறம் கெழு பூதர்—வலிமை மிக்க பூதர்கள், உரம் கொள்  
மால் வரைகள்—வலிமை பொருந்திய பெரிய மலைகளையும் ஒங்கும் எழுக்கள்—  
உயர்ந்த எழுப்படைகளையும், மரங்கள்—மரங்களையும், விட்டனர்—அசுரர்  
மேலேவினார்கள் எ—று.

தீ வாய்-தீயைக்காலும் வாயெனினுமாம்.

(118)

முரிந்த தேர்நிரை முடிந்தன மாக்கள்  
நெரிந்த தானவர் நெடுந்தலை சோரி.  
சொரிந்த பூதர்மெய் துணிந்தன வானில்  
திரிந்த பாறுகள் செறிந்தன வன்றே.

இ—ள்: தேர் நிரை முரிந்த—(இவ்வாறு இரு திறத்தாரும் எதிர்த்துப்  
பொருத பொழுது) தேர்க் கூட்டங்கள் முரிந்தன, மாக்கள் முடிந்தன—குதிரை  
களழிந்தன, தானவர் நெடும் தலை நெரிந்த—அசுரர்களது நெடிய தலைகள் நெரி  
பட்டன, சோரி சொரிந்த—இரத்த நீர்கள் சிந்தின, பூதர் மெய் துணிந்தன—  
பூதர்களது சரீரம் வெட்டுப்பட்டன, வானில் திரிந்த பாறுகள் செறிந்தன—  
ஆகாயத்திலுலாவிய பருந்துகள் (தசையை விரும்பி வந்து) நெருங்  
கின எ—று.

(119)

நிறங்கொள் செங்குருதி நீத்தம தாகிக்  
கறங்கி யோடின கவந்தமொர் கோடி  
மறங்கொ டாடுவ வயின்தொறு மாகிப்  
பிறங்கு கின்றன பிணங்கெழு குன்றம்.

இ—ள்: செம் நிறம் கொள் குருதி நீத்தமது ஆகி கறங்கி ஓடின—சிவந்த  
நிறத்தையுடைய இரத்தங்கள் வெள்ளமாகியிரைந்து பாய்ந்தன, ஓர் கோடி  
கவந்தம் மறம் கொடு ஆடுவ—கோடிக்கணக்கான உடற் குறைகள் வீராவேசங்  
கொண்டு கூத்தாடுவன, பிணம் கெழு குன்றம் வயின் தொறும் ஆகி பிறங்கு  
கின்றன—பிண மலைகள் இடந்தோறும் பொருத்தி (மிகச் சேய்மையில் நிற்பார்க்  
குங்) காணப்படுகின்றன எ—று.

(120)

அனைய வாறிவர் அருஞ்சம ராற்றப்  
புனையல் வாகையுள பூதர்கள் தம்மால்  
வினையம் வல்லவுணர் வெவ்வலி சிந்தி  
இனைத லோடுமிரி குற்றனர் அன்றே.

இ—ள்: அனையவாறு இவர் அரும் சமர் ஆற்ற—அவ்வாறு இவ்விரு திறத்  
தாரும் பெரும் போரைச் செய்ய, வினையம் வல் அவுணர்—உபாய புத்தியில்

வல்ல அசுரர்கள், வாகை புனையல் உள பூதர்கள் தம்மால்—வெற்றி மாலை யைத் தரித்துள்ள பூதர்களால், வெவ் வலி சிந்தி—கொடிய வலிமையுழிந்து, இனையலோடும் இரி குற்றனர்—வருத்தத்தோடு அஞ்சியோடினார்கள் என்று.

பிறருடன் பொருத காலங்களிற் புறங்காட்டாதாரென்பார் 'வினையம் வல்லவுணர்' எனவும், அவரை வெல்லுதற்கேற்ற வீரமுடையரென்பார் 'புனையல் வாகையுள பூதர்கள்' எனவும் அடை புணர்த்திக் கூறினார். (121)

தன்ப டைத்தொலைவு தாரகன் நோக்கிக்  
கொன்ப டைத்தகுனி விற்குனி வித்தே  
மின்ப டைத்தபல வெங்களை தூவி  
வன்ப டைக்கணம் வருந்த நடந்தான்.

இ—ள்: தாரகன்—தாரகாசுரன், தன் படை தொலைவு நோக்கி—தனது சேனைகளின் தோல்வியைப் பார்த்து, கொள் படைத்த குனி வில் குனிவித்து—பெருமை பொருந்திய வளையுமியல்பினையுடைய வில்லை வளைத்து, மின் படைத்த பல வெம் களை தூவி—ஒளி பொருந்திய கொடிய பல பாணங்களைச் செலுத்தி, வன் படை கணம் வருந்த நடந்தான்—வலிய பூதசேனா சமூகம் வருந்தும்படியுலாவினான் என்று.

கொன்-அச்சந்தருந் தன்மையுமாம்.

(122)

நடந்தெ திர்ந்தகண நாதரை யெல்லாந்  
தொடர்ந்து பல்களை சொரிந்து துரந்தே  
இடந்தி கழந்தஇம யத்திறை நல்கும்  
மடந்தை தந்ததிரு மைந்தன்முன் உற்றான்

இ—ள்: நடந்து—இவ்வாறுலாவி, எதிர்ந்த கணநாதரை எலாம் தொடர்ந்து—முற்பட்ட பூதத் தலைவர்களுையெல்லா மெதிர்த்து, பல்களை சொரிந்து துரந்து—பல பாணங்களைச் செலுத்திப் புறங்காட்டுவித்து, இடம் திகழ்ந்த இமயத்து இறை நல்கும் மடந்தை தந்த திரு மைந்தன் முன் உற்றான்—சிவபிரானது இடப் பாகத்தில் விளங்குகின்ற இமயமலையரசன் பெற்ற புதல்வி யாகிய உமாதேவியார் பெற்ற திருக்குமாரராகிய முருகக்கடவுளுக்கெதிரே சென்றான் என்று.

இடந் திகழ்ந்த மடந்தையென இடையும். இடம் விசாலமெனக் கொண்டு இமயத்திற் கடையாக்கினுமாம். முருகக்கடவுள் கட்புலப்படத்தக்க தூரத்தே சென்றனென்க. அவரைச் சமீபித்தது பின் 1253ஆஞ் செய்யுளிற் கூறப்படு தலால். (123)

உற்ற காலேதனில் ஒற்றரை நோக்கிச்  
சற்று நீதியறு தாரக வெய்யோன்  
செற்றம் என்னுமழல் சிந்தையின் மூள  
மற்றி வன்கொல்அரன் மாமகன் என்றான்.

இ—ள்: உற்ற காலே தனில்—அவ்வாறு சென்ற பொழுது, சற்றும் நீதி அறு தாரக வெய்யோன்—சிறிதாயினும் நீதியில்லாத கொடியவனாகிய தாரகாசுரன், செற்றம் என்னும் அழல் சிந்தையில் மூள—கோபமென்னுமக்கினி தன்



மனத்திற் பற்ற, ஒற்றரை நோக்கி—தூதுவர்களைப் பார்த்து, அரன் மாமகன் இவன் கொல் என்றான்—சிவபிரானது சிறந்த புதல்வன் இவனாவென்று வினா வினா எ—று.

வணங்குதற்கேற்ற கடவுளையும் பொரத் துணிந்தனனாதலின் 'சற்று நீதி யறு தாரக வெய்யோன்' என்றார். (124)

என்ன லுங்குமரன் இங்கிவ னேயாம்  
மன்ன என்றிடலும் மற்றவன் ஏறுந்  
துன்னு தேர்கடிது தூண்டி எவர்க்கும்  
முன்ன வன்மதலை முன்னுற வந்தான்.

இ—ள்: என்னலும்—என்று வினாவியவுடன், மன்ன—(தூதுவர்கள் தாரகனை நோக்கி) அரசனே!, குமரன் இவனே ஆம் என்றிடலும்—சிவகுமாரன் இவனேயாமென்று கூறுதலும், அவன்—அந்தத் தாரகாசுரன், ஏறும் துன்னு தேர் கடிது தூண்டி—தானேறிய சிறந்த தேரை விரைவிற செலுத்துவித்து, எவர்க்கும் முன்னவன் மதலை முன் உற வந்தான்—அனைவர்க்கும் முதற் கடவுளாகிய சிவபிரானது திருக்குமாரரான முருகக்கடவுளது திருமுன்னிலையில் வந்தான் எ—று.

தூண்டுவித்தெனற்பாலது தூண்டியென நின்றது.

(125)

வேறு

முழுமதி யன்ன ஆறு முகங்களும் முந்நான் காகும்  
விழிகளின் அருளும் வேலும் வேறுள படையின் சீரும்  
அழகிய கரம் ராறும் அணிமணித் தண்டை யார்க்குஞ்  
செழுமல ரடியுங் கண்டான் அவன்தவஞ் செப்பற் பாற்றோ.

இ—ள்: முழு மதி அன்ன ஆறு முகங்களும்—பூரண சந்திரனைப் போன்ற ஆறு திருமுகங்களையும், முந் நான்கு ஆகும் விழிகளின் அருளும்—பன்னிரண் டென்னுந் தொகையினவாகிய திருக்கண்களின் கருணையையும், வேலும்—வேலாயுதத்தையும், வேறு உள படையின் சீரும்—மற்றுமுள்ள படைக்கலங்களின் சிறப்பையும், அழகிய கரம் ராறும்—அழகார்ந்த பன்னிரண்டு திருக்கரங்க ளையும், அணி மணி தண்டை ஆர்க்கும் செழு மலர் அடியும்—அழகிய இரத்தினங் களமுத்தப் பெற்ற தண்டை யென்னு மாபரண மொலிக்கின்ற செழிப்பான தாமரை மலர் போன்ற பாதங்களையும், கண்டான்—(தாரகாசுரன்)தரிசித்தான் (ஆதலின்), அவன் தவம் செப்பல் பாற்றோ—அவன் செய்த தவம் (இத்துணைத் தென எம்மாற் சொல்லுந் தரத்தினதா? அன்று எ—று.

தண்மை பொலிவு வசீகரம் முதலியவற்றைக் குறைவறவுடைமையால் 'முழு மதியன்ன-முகங்கள்' எனவும், எப்பொழுதுங் கருணை செய்யுங் குறிப் புடையனவாதலின் 'முந் நான்காகும் விழிகளினருள்' எனவும், படைகட்கெல் லாம் நாயகமாய் விளங்குதலின் ஏனைப் படைகளிற் பிரித்து 'வேலும்' எனவும், ஏற்ற ஏற்றவாறு சிறப்புற அமைந்திருத்தலின் 'வேறுள படையின் சீரும்' என வும், அது பற்றியே 'அழகிய கரம்ராறும்' எனவும், வேத மயமாகிய தண்டை யென்னும் அணியானது அத்துவிதப் பேராந்தம் பெறுதற்கிதுவே யிடமென் பதை எவரு முணருமாறு ஆர்த்துக் கொண்டிருத்தலின் 'அணிமணித் தண்டை யார்க்கும்-அடி' எனவும், எண்ணிறந்த பாதங்களையெல்லா மியற்றிய அவ்

வசுரன் சிவஞானிகனாற் பல கால, முயன்றுங் காண்டற்கரிய திருவுருவத்தை யெளிதிற் கண்டானாதலின் 'அவன் றவஞ் செப்பற்பாற்றோ' எனவும் கூறினார். இவ்வசுரர்கள் இப் பிறப்பிற் பல பாதகங்களைச் செய்தவராயினும் முற்பிறப்பிற் சுப்பிரமணியக்கடவுளில் மிகுந்த பத்தியுடையராயொழுகித் தேவர் சூழ்ச்சியால் அசுரராய்ப் பிறந்தனரென்று மயூரகிரிப் புராணத்துக் கூறப்படுஞ் சரித்திரம் ஈண்டுய்த்துணர்தற்பாலது. வேறுள படை-குலிச முதலியன; அவற்றை விடைபெறு படலத்து முப்பத்தேழாஞ் செய்யுளிற் காண்க. (126)

தற்பம துடைய சிந்தைத் தாரகன் இனைய வாற்றால்  
சிற்பர மூர்த்தி கொண்ட திருவுரு வனைத்தும் நோக்கி  
அற்புத மெய்தி நம்மேல் அமர்செய வந்தா னென்றால்  
கற்பனை கடந்த ஆதிக் கடவுளே இவன்கொ லென்றான்.

இ—ள்: தற்பமது உடைய சிந்தை தாரகன்—செருக்கு நிறைந்த மனத்தையுடைய தாரகாசுரன், இனையவாற்றால்—இங்ஙனமாக, சிற்பர மூர்த்தி கொண்ட திருஉரு அனைத்தும் நோக்கி—ஞான முதல்வராகிய முருகக்கடவுள் கொண்ட திருக்கோல முழுவதையும் பார்த்து, அற்புதம் எய்தி-ஆச்சரியமுற்று, இவன் நம்மேல் அமர் செய்வந்தான் என்றால்—இவர் எம்மேற் போர் செய்ய வந்தாரென்றால், கற்பனை கடந்த ஆதி கடவுளே கொல் என்றான்—கற்பனையைக் கடந்த முதற் கடவுளே போலுமென்று எண்ணினான் என்று.

தர்ப்பம் சித்பரன் அப்புதம் என்னும் வட சொற்கள் முறையே தற்பம் சிற்பரன் அற்புதம் எனத் திரிந்தன. 'சிற்பர மூர்த்தி கொண்ட திருவுரு' என்ற தற்கு இயல்பில் தமக்கெனவோருருவமின்றி அகண்டாகாரமாய் நிற்குங் கடவுள் ஆன்மாக்களாய்த் பெறுதற் பொருட்டுக் கொண்டருளிய திருவுருவமென்பது கருத்து. கற்பனை-பாவனை. கடவுளே யன்றிப் பிறரெவருந் தம்மையெதிர்க்கத் தக்காரல்லரெனக் கருதினானாதலின் 'நம்மேலமர் செய்வந்தானென்றும்-கற்பனை கடந்த வாதிக்கடவுளே' என்றான். (127)

இந்தவா றுன்னிப் பின்னர் யார்க்குமே லாகும் ஈசன்  
தந்ததோர் வரமும் வீரத் தன்மையும் வன்மைப் பாடும்  
முந்துதாம் பெற்ற சீரும் முழுவதும் நினைந்து சீறிக்  
கந்தவேள் தன்னை நோக்கி இனையன கழற லுற்றான்.

இ—ள்: இந்தவாறு உன்னி—இப்படி நினைத்து, பின்னர்—அதன் பின்பு, யார்க்கும் மேல் ஆகும் ஈசன் தந்தது ஓர் வரமும்—எத்துணை மேம்பாடுடையார்க்கும் மேலவராகிய சிவபிரான் தமக்குத் தந்த ஒப்பற்ற வரங்களும், வீரத் தன்மையும்—பராக்கிரமத்தினியல்பும், வன்மைப்பாடும்—வலிமையும், முந்துதாம் பெற்ற சீரும்—முன்னே தாங்கள் பெற்ற சீர்த்தியும், முழுவதும் நினைந்து—ஆகிய இவையெல்லாவற்றையும் நினைத்து, சீறி—கோபித்து, கந்தவேள் தன்னை நோக்கி—முருகக் கடவுளைப் பார்த்து, இனையன கழறல் உற்றான்—இவ்வார்த்தைகளைச் சொல்வானாயினான் என்று.

முன்னர்க் கடவுளென்றெண்ணியதற்கு மாறாகத் தன் பெருமைகளைச் சிந்தித்தனென்பது தோன்ற 'பின்னர்-நினைந்து' என்றார். வரம்-அழிவின்றி வாழ்தல் முதலியன. வீரத் தன்மை-பின்னிடாது ஊக்கத்துடன் பொருஞ் சாமர்த்தியம். வன்மை-தேகபலம். சீர்-திக்கு விசயம் தேவரைச் சிறை செய்தல் முதலியன. (128)

நாரணன் றனக்கு மற்றை நான்முகன் றனக்கும் வெள்ளை  
வாரணன் றனக்கு மல்லால் மதிமுடி அமல னுக்குந்  
தாரணி தனில்எ மக்குஞ் சமரினை இழைப்ப இங்கோர்  
காரண மில்லை மைந்தா வந்ததென் கழறு கென்றான்.

இ—ள்: நாரணன் தனக்கும்—திருமாலுக்கும், மற்றை நான்முகன் தனக்  
கும்—மற்றொரு மூர்த்தியாகிய பிரமதேவருக்கும், வெள்ளை வாரணன் தனக்கும்  
அல்லால்—ஐராவத யானையை ஊர்தியாகவுடைய இந்திரனுக்குமேயன்றி, மதி  
முடி அமலனுக்கும் தாரணி தனில் எமக்கும் சமரினை இழைப்ப இங்கு ஓர்  
காரணம் இல்லை—சந்திரனை யணிந்த சடை முடியையுடைய சிவபிரானுக்கும் நில  
வுலகத்திலுள்ள எங்களுக்கும் போர் செய்தற்கு இங்கே ஒரு காரணமுமில்லை,  
மைந்தா—பாலகனை!, வந்தது என்—நீ வந்த காரணமென்ன?, கழறுக என்  
றான்—சொல்லுதியென்று கூறினான் என்று.

பிரமவிஷ்ணுக்களையும் இந்திரனையும் முன் வென்றேமாதலால் அவர் எம்  
மேற் போர் செய்ய வருதற்குக் காரணமுண்டு. சிவபிரான் எம்மையெதிர்த்துப்  
போர் செய்ய உன்னையேவுதற்குக் காரணமில்லையே என்று கூறினனென்க.  
'மைந்தா' என்றதனால் என்னுடனெதிர்க்கத் தக்காயல்லையென்று குறிப்பித்  
தனன். கழறுக என்னும் வியங்கோளீறு தொக்கது. (129)

அறவினை புரிந்தே யார்க்கும் அருளொடு தண்டஞ் செய்யும்  
இறையவ னாகும் ஈசன் இமையவர் தம்மை நீங்கள்  
சிறையிடை வைத்த தன்மை திருவுளங் கொண்டு நுந்தம்  
விறலொடு வன்மை சிந்த விடுத்தனன் எம்மை யென்றான்.

இ—ள்: அறவினை புரிந்து யார்க்கும் அருளொடு தண்டம் செய்யும் இறைய  
வன் ஆகும் ஈசன்—தரும நீதிகளை வகுத்து எல்லாப் பிராணிகளுக்கும் அனுக்கிர  
கத்தையும், நிக்கிரகத்தையுஞ் செய்கின்ற தலைவராகிய சிவபிரான், நீங்கள்  
இமையவர் தம்மை சிறையிடை வைத்த தன்மை திருவுளம் கொண்டு—நீவிர்  
தேவர்களைச் சிறையில் வைத்த தன்மையைச் சிந்தித்து, நும் தம் விறலொடு  
வன்மை சிந்த—உங்கள் வீரத்தையும் வலிமையையுமழிக்கும்படி, எம்மை விடுத்  
தனன் என்றான்—எம்மையனுப்பினாரென்று (முருகக்கடவுள் தாரகாசுரனை நோக்  
கிக்) கூறியருளினார் என்று.

தாம் வகுத்த தரும வழியினொழுகினார்க்கு அருளையும் அங்ஙனமொழு  
காதார்க்குத் தண்டத்தையுஞ் செய்பவரென்பார் 'அறவினை புரிந்தே யார்க்கு  
மருளொடு தண்டஞ்செய்யு மிறையவன்' என்றார். இதனால் நீவிர் தேவரைச்  
சிறையிட்டது தரும நெறிக்கு விரோதமென்பதும் அது பற்றியே நும்மை  
யழிக்கும்பாறு நம்மை யேவினர், நும்மேற் பகைமை பூண்டன்று என்பதும் சுப்  
பிரமணியக் கடவுளாற் றுரகனுக் குணர்த்தப்பட்டமை போதரும். (130)

### வேறு

கூரிய வேற்படைக் குமர நாயகன்  
பேரருள் நிலைமையால் இனைய பேசலும்  
போரினை இழைத்திடும் பூட்கை மாமுகத்  
தாரக னென்பவன் சாற்றல் மேயினான்.

இ—ள்: கூரிய வேற்படை குமரநாயகன்—கூர்மை பொருந்திய வேலாயுதத்தை யேந்திய குமார்க்கடவுள், போர் அருள் நிலைமையால் இனைய பேசலும்—மிக்க கருணைத் திறத்தினால் இவ் வாசகங்களைக் கூறுதலும், போரினை இழைத்திடு மா பூட்கை முக தாரகன் என்பவன்—போர் செய்யும் விருப்பமுடைய பெரிய யானை முகத்தினனாகிய தாரகனென்னும் அசுரன், சாற்றல் மேயினான்—இவ்வாறு சொல்லத் தொடங்கினான் என்று.

பூட்கைமா-உட்டுளை பொருந்திய துதிக்கையை யுடைய விலங்கு. தேவர் சிறையை நீக்கிய வழிப் போரைச் செய்யாது நிறுத்துங் கருத்தமையக் கூறின ராதலின் 'பேரருணிலைமையாலினைய பேசலும்' எனவும், தாரகன் அதனைக் கேட்டும் அங்ஙனஞ் செய்யாது போர் செய்தலையே துணிந்தனனாதலின் 'போரினை யிழைத்திடும்-தாரகன்' எனவும், அங்ஙனந் துணிந்தது இழிதகவாமென்பது தோன்ற 'பூட்கை மாமுகத் தாரகன்' எனவும் கூறினார். (131)

செந்திருத் திகழுமார் புடைய செங்கணன்  
சுந்தரக் கலுழன்மேல் தோன்றிப் போர்செய்தே  
அந்தரக் கதிர்புரை ஆழி உய்த்ததென்  
கந்தரத் துணிந்தது காண்கி லாய்கொலோ.

இ—ள்: செம் திரு திகழும் மார்பு உடைய செம் கணன்—சிவந்த நிறத்தை யுடைய இலக்குமி (வீற்றிருந்து) விளங்கப்பெற்ற நெஞ்சினையுடைய திருமால், சுந்தர கலுழன் மேல் தோன்றி போர் செய்து—அழகிய கருட வாகனத்திலேறி என்னுடன் போரைச் செய்து, உய்த்தது—செலுத்தியதாகிய, அந்தர கதிர் புரை ஆழி—ஆகாயத்தில் விளங்குகின்ற சூரியனைப் போன்ற சக்கராயுதத்தை, என் கந்தரத்து அணிந்தது காண்கிலாய் கொல்—எனது கழுத்தில் ஆபரணமாக யான் தரித்திருத்தலைப் பார்த்திலாய் போலும் என்று.

பார்த்திருந்தால் என்னுடன் போர் புரியத் துணியாயென்பது உட்கோள். செங்கணன்—செந்தாமரைக் கண்ணையுடையவன். கலுழன்-கருடனென்னும் வட சொல்லின் விகாரம். கந்தரம்-தலையைத் தரித்திருப்பது. கம்-தலை, தரம்-தரித் திருப்பது. (132)

இன்றுகா நெம்முடன் இகலிப் போர்செய்ச்  
சென்றுளார் யாவருஞ் சிறிது போழ்தினுட்  
பொன்றுவார் இரிந்தனர் போவ ரல்லது  
வென்றுளார் இலையது வினவ லாய்கொலோ.

இ—ள்: இன்று காறு எம்முடன் இகலி போர் செய் சென்றுளார் யாவரும்—இற்றைத் தினம் வரையும் எங்களுடன் பகைத்துப் போர் செய்ய வந்தவர்களெல் லோரும், சிறிது போழ்தினுள் பொன்றுவார்—சிறிது நேரத்தினுளிறப்பார்கள், இரிந்தனர் போவர்—அல்லது அஞ்சியோடுவார்கள், அல்லது—இவ்விரண்டு தன்மையுள்ளொன்றை யெய்தினோரேயன்றி, வென்றுளார் இலை—வெற்றி கொண்டவர்களில்லை, அது வினவலாய் கொல்—அத் தன்மையை நீ கேள்விப் பட்டிலாய் போலும் என்று.

கேள்விப்பட்டாயேல் இங்ஙனந் துணியாயென்பது குறிப்பு. பொன்றுவார் போவர் என்பவற்றில் வகர விடை நிலை தன்மையை யுணர்த்திற்று. (133)

முட்டிவெஞ் சமரினை முயல முன்னம்நீ  
விட்டிடு தலைவரை வென்று வெற்பினில்  
பட்டிட இயற்றினன் பலக ணங்களை  
அட்டனன் அவற்றினை அறிந்தி லாய்கொலோ.

இ—ள்: முட்டி வெம் சமரினை முயல முன்னம் நீ விட்டிடு தலைவரை—எதிர்த் துக் கொடிய போரைச் செய்யுமாறு முன்னே நீயேவிய படைத் தலைவர்களை வென்று—வெற்றி கொண்டு, வெற்பினில் பட்டிட இயற்றினன்—கிரவுஞ்சமலையி லகப்படும்படி யான் செய்தேன், பல கணங்களை அட்டனன்—பல பூதங்களைக் கொன்றேன், அவற்றினை அறிந்திலாய் கொல்—அந்த நிகழ்ச்சிகளை நீயறிந்திலாய் போலும் என்று.

அறிந்தாயேலிங்ஙன மெதிர்க்கமாட்டாயென்பது குறிப்பு.

(134)

ஆகையால் எம்முடன் அமரி யற்றியே  
சோகம தடையலை சூல பாணிபால்  
ஏகுதி பாலநீ என்று கூறலும்  
வாகையங் குமரவேள் மரபிற் கூறுவான்.

இ—ள்: ஆகையால்—ஆதலினால், எம்முடன் அமர் இயற்றி சோகமது அடையலை—எம்மோடு போரைச் செய்து துன்பமடையாதே, பால நீ - குழந் தையே! நீ, சூலபாணி பால் ஏகுதி என்று கூறலும்—உனது தந்தையாகிய சிவ பிரானிடத்துச் செல்லுதியென்று தாரகன் சொல்லுதலும், வாகையம் குமர வேள்—வெற்றியையுடைய முருகக்கடவுள், மரபில் கூறுவான்—முறைப்படி எதிர்மொழி கூறுவார் என்று.

சூலபாணி-சூலத்தையேந்திய கையையுடையவன். வடமொழியன்மொழித் தொகை. தாரகனது வீரவாதமழிதற்கேற்றவாறென்பார் 'மரபில்' என்றார். (135)

தாரணி மறையவன் ததீசி தன்மிசை  
நாரணன் விடுத்ததோர் நலங்கொள் ஆழிதன்  
கூரினை இழந்துபோய்க் குலாலன் சக்கர  
நீர்மைய தானது வினவ லாய்கொல்நீ.

இ—ள்: நாரணன்—திருமால், தாரணி மறையவன் ததீசி தன் மிசை விடுத் தது ஓர் நலம் கொள் ஆழி—பூவுலகத்திலுள்ள அந்தணனாகிய ததீசியென்பான் மேற் செலுத்திய ஒப்பற்ற சிறப்பினையுடைய சக்கரம், போய்—சென்று, தன் கூரினை இழந்து—தனது கூர்மையை யிழந்து, குலாலன் சக்கர நீர்மையது ஆனது—குயவனது (மட்கலம் வளைதற்குக் கருவியாயுள்ள) சக்கரத்தின் றன்மையையடைந்ததை, நீ வினவிலாய் கொல்—நீ கேட்டிலாயா? என்று.

கேட்டிருப்பாயேல் சக்கரம் உன்னைக் கொல்லாமையைப் பெரும் புகழாக மதியாயென்பது குறிப்பு. கொல்லுதற்காயினும் ஊறு செய்தற்காயினுங் கருவி யாகாமை பற்றிக் குலாலன் சக்கரத்தை யுவமை கூறினார். (136)

சூற்புயல் மேனியான் துங்கச் செங்கையின்  
பாற்படு திகிரிபோற் பழியில் துஞ்சமோ  
வேற்புறு படைக்கெலாம் இறைவ னாகுநம்  
வேற்படை நின்னுயிர் விரைவின் உண்ணுமால்.



இ—ள்: ஏற்பு உறு படைக்கு எலாம் இறைவன் ஆகும் நம் வேற்படை—  
சிறந்த படைக்கலங்களுக்கெல்லாம் நாயகமாயிருக்கின்ற நமது வேலாயுதம்,  
சூல் புயல் மேனியான் துங்க செம் கையின் பால் படு திகிரி போல் பழியில் துஞ்  
சுமோ—கருக் கொண்ட மேகம் போன்ற கரிய வடிவத்தையுடைய திருமாலினது  
சிறந்த சிவந்த கையிற் பெருந்திய சக்கரம் போலப் பழி பெற்று உன் கழுத்திற்  
றங்கிக் கிடக்குமா? (கிடவாது), நின் உயிர் விரைவின் உண்ணும்—உனது  
உயிரை விரைவிற் கவரும் எ—று.

பழியிற்றுஞ்சுதல்-நிந்தனையி லழுந்துதலெனினுமாம். வேற்படையை இறைவ  
னென்று உயர்திணையாற் கூறியது உயர்வு பற்றி வந்த திணை வழுவமைதி. 'யானை  
யுளரசன்' என்றற்போல. (137)

உங்கள்பே ராற்றல்இவ் வுலகை வென்றன  
இங்குநாம் வருதலும் இமைப்பின் மாய்ந்தன  
அங்கண்மா ஞாலமுண் டமரும் ஆரிருள்  
பொங்குபே ரொளிவர விளிந்து போனபோல்.

இ—ள்: அம் கண் மா ஞாலம் உண்டு அமரும் ஆர் இருள்—அழகிய இட  
மகன்ற பெரிய பூவுலகத்தை முடியிருக்கின்ற நிறைந்த இருள், பொங்கு பேர்  
ஒளி வர விளிந்து போன போல்—மிகுந்த பெரிய சூரியப்பிரகாச முண்டாக  
அழிந்த தன்மையைப் போல, இ உலகை வென்றன உங்கள் பேர் ஆற்றல்—இவ்  
வுலக முழுதையும் வெற்றி கொண்டனவாகிய உங்கள் பெரிய வல்லமையெல்  
லாம், நாம் இங்கு வருதலும் இமைப்பில் மாய்ந்தன—நாம் இவ்விடத்தில் வரு  
தலால் ஒரு மாத்திரைப் பொழுதினுளழிந்தன எ—று.

இமைப்பில் மாய்ந்தன என்றது முன்னிகழ்ந்த போரிற் பற்பல சேனைகளை  
யும் தலைவர்களையும் இழந்து ஆற்றல் குன்றி நின்றலை; விரைவுந் தெளிவும் பற்றி  
எதிர்காலத்துக்கு இறந்த காலம் வந்த வழுவமைதியாகவுங் கொள்ளலாம்.  
உண்ணுதல்-இலக்கணை. (138)

ஈட்டிய மாயைகள் எவையுந் தன்வழிக்  
காட்டிய கிரியையுங் கள்வ நின்னையுந்  
தீட்டிய வேல்கொடு செற்றுச் சேனையை  
மீட்டிடு கின்றனன் விரைவி னாலென்றான்.

இ—ள்: கள்வ — வஞ்சகனே, ஈட்டிய மாயைகள் எவையும் தன் வழி  
காட்டிய கிரியையும்—தொகுக்கப்பட்ட மாயங்களெல்லாவற்றையுந் தன்னி  
டத்தே காண்பித்த கிரவுஞ்சமலையையும், நின்னையும்—உன்னையும். தீட்டிய  
வேல் கொடு செற்று—கூரிய வேலாயுதத்தாலழித்து, விரைவினால் சேனையை  
மீட்டிடுகின்றனன் என்றான்—சீக்கிரத்திற் சேனைகளை மீட்டுகின்றேமென்று கூறி  
யருளினார் எ—று.

மீட்டிடுகின்றனன்-விரைவுந் தெளிவும் பற்றி எதிர்காலத்துக்கு நிகழ்காலம்  
வந்தவழுவமைதி. விரைவினால்—உருபு மயக்கம். (139)

என்றலுஞ் சீறியே இகலித் தாரகன்  
குன்றுறழ் தன்சிலை குனியக் கோட்டியே  
மின்றிகழ் நானொலி எடுப்ப விண்மிசைச்  
சென்றிடும் அமரருந் தியக்க மெய்தினார்.

இ—ள்: என்றலும்—என்று முருகக்கடவுள் கூறியவுடன், தாரகன்—தாரகாகரன், சீறி இகலி—கோபித்து மாறுகொண்டு, குன்று உறழ் தன் சிலை குனிய கோட்டி—மலையையொத்த தனது வில்லை வளையும்படி வளைத்து, மின் திகழ் நாண் ஒலி எடுப்ப—மின்னல் போல விளங்குகின்ற நாணிநேசையைச் செய்ய, விண் மிசை சென்றிடும் அமரரும் தியக்கம் எய்தினார்—ஆகாயத்திற் செல்லுகின்ற தேவர்களுந் திகைப்படைந்தார்கள் என்று.

மிசை-ஏழனுருபு. உம்மை-உயர்வு சிறப்பு. பருமையினாலும் வலியினாலும் வில்லிற்கு மலை உவமையாயிற்று. அமரர் விண்மிசைச் செல்லுதல் போர் நிகழ்ச்சியைப் பார்த்தற்கென்க. அஃதவர்க்கியல்பெனினுமாம், நாணைத் தெறித்து ஒலி பிறப்பிக்கும்போது மின்னல் போலுமென்க. (140)

எய்திய காலையில் எந்தை கந்தவேள்  
கைதனில் இருந்ததோர் கார்மு கந்தனை  
மொய்தனில் வாங்கிநாண் முழக்கங் கோடலும்  
ஐதென உலகெலாம் அழுங்கிற் ரென்பவே.

இ—ள்: எய்திய காலையில்—அங்ஙனந் திகைப்படைந்த பொழுது, எந்தை கந்தவேள்—எம் பரமபிதாவாகிய சுப்பிரமணியக்கடவுள், கை தனில் இருந்தது ஓர் கார்முகம்தனை மொய்தனில் வாங்கி—தமது கையிலிருந்த ஒரு வில்லை வலிமையோடு வளைத்து, நாண் முழக்கம் கோடலும்—நாடுநிலை செய்ய, உலகு எலாம் ஐது என அழுங்கிற்று—உலகங்களெல்லாம் விரைவில் வருந்தின என்று.

ஐது-விரைவுக் குறிப்பு. உலகு-ஆகுபெயர். இவ்வோசையுண்டாயதற்குக் காரணம் யாதென்றுய்த்துணராது கேட்டவுடன் வருந்தினவாதலின் 'ஐதென. அழுங்கிற்று' என்றார். உலகெலாமழுங்கிற்று-பன்மையினொருமை மயங்கிய வழுவமைதி. (141)

நாரியின் பேரொலி நாதன் கோடலும்  
ஆரணன் முதலினோர் தாமும் அஞ்சினார்  
பேருல கெங்கணும். பேதுற் றேங்கின  
தாரக முதல்வனுந் தலைது ளக்கினான்.

இ—ள்: நாதன்—முருகக்கடவுள், நாரியின் பேரொலி கோடலும்—வில் நாணினைது பெரிய ஓசையுண்டாக்குதலும், ஆரணன் முதலினோர் தாமும் அஞ்சினார்—பிரமா முதலிய தேவர்களும் பயந்தார்கள், பேர் உலகு எங்கணும் பேதுற்று ஏங்கின—பெரிய உலகத்தின் எல்லாவிடங்களினுமுள்ள பிராணிகளெல்லாம் மதிமயங்கி யேங்கின, தாரக முதல்வனும் தலை துளக்கினான்—தாரகாகரனாகிய தலைவனுந் தலையசைத்தான் என்று.

தலையசைத்தது தன்னுடனெதிர் நின்று போர் செய்ய வல்லானென்பது கருதி; அஞ்சியென்பாருமுள். (142)

துளக்கிய தாரக சூரன் கைத்தலங்  
கொளற்குரி வில்லுமிழ் கொள்கைத் தாலென  
வளக்கதிர் நுனைகெழு வயிர வான்கணை  
அளக்கரும் எண்ணில ஆர்த்துத் தூண்டினான்.

இ—ள்: துளக்கிய தாரக சூரன்—அங்ஙனந் தலையசைத்த தாரகாசுரனாகிய வீரன், கை தலம் கொளற்கு உரி வில் உமிழ் கொள்கைத்து என—கையிலேந்து தற்கேற்ற வில்லானது (கைம் முயற்சியின்றித்தானே) அம்புகளைச் சொரியு மியல்பினதென்று கண்டோர் சொல்லுமாறு, வள கதிர் நுனை கெழு வயிர வான் கணை—மிக்க ஒளி பொருந்திய முனையையுடைய வைரித்த பெரிய அம்பு களை, அளக்க அரும் எண்ணில—அளவிடுதற்கரிய பல தொகையாக, ஆர்த்து தூண்டினான்—ஆரவாரித்துச் செலுத்தினான் என்று.

அம்புகளைக் கையிலெடுத்தலும் வில்லிற் றெடுத்தலும் நாணையிழுத்து விடுத்தலுந் தோன்றுது வில்லினின்றுமம்புகள் வெளிப்படுதன் மாத்திரமே தோன்றுமாறு அத்துணை விரைவிற் செலுத்தினனென்பார் 'கைத்தலங் கொளற் றுரிவில்லுமிழ் கொள்கைத்தாலென-தூண்டினான்' என்றார். எண்ணில-அள வில்லாதன; ஈண்டுப் பலவென்னும் பொருளை மாத்திரந் தந்து நின்றது. (143)

ஆயதோர் காலையில் ஆறு மாமுகன்  
மீயுயர் சிலைதனில் விரைவில் ஆயிரஞ்  
சாயகந் தூண்டியே தார காகுரன்  
ஏயின புகழிக ளியாவுஞ் சிந்தினான்.

இ—ள்: ஆயது ஓர் காலையில்—அச் சமயத்தில், ஆறு மா முகன்—ஆறு திரு முகங்களையுடைய முருகக்கடவுள், மீ உயர் சிலைதனின்—மிக உயர்ந்த தமது வில்லி னின்றும், விரைவில்—சீக்கிரத்தில், ஆயிரம் சாயகம் தூண்டி—ஆயிரம் பாணங் களைச் செலுத்தி, தாரகாசுரன் ஏயின புகழிகள் யாவும் சிந்தினான்—தாரகா சுரன் தம்மேற் பிரயோகித்த அம்புகளையெல்லா மழித்தார் என்று.

மிக நீண்ட வில்லென்பார் 'மீயுயர்சிலை' என்றார். (144)

சிந்திய காலையில் செயிர்த்துத் தாரகன்  
உந்தினன் பின்னரும் ஓராயி ரங்கணை  
கந்தனும் அனையது கண்டு வல்லையில்  
ஐந்திரு பகழிதொட் டவற்றை நீக்கினான்.

இ—ள்: சிந்திய காலையில்—அழித்த பொழுது, தாரகன் செயிர்த்து—தார காகுரன் கோபித்து, பின்னரும் ஓராயிரம் கணை உந்தினன்—பின்பும் ஆயிரமம்பு களைச் செலுத்தினான், கந்தனும் அனையது கண்டு—முருகக்கடவுளும் அத் தன்மையிற் பார்த்து, வல்லையில் ஐந்து இரு பகழி தொட்டு—விரைவிற் பத்தம்புகளைச் செலுத்தி, அவற்றை நீக்கினான்—அவனேவிய அம்புகளை விலக்கினார் என்று.

ஐந்திருபகழி-பண்புத் தொகைப் பன்மொழித்தொடர், (145)

மீட்டுமத் தாரகன் விசிகம் வெஞ்சிலை  
பூட்டிய வாங்கலும் புராரி காதலன்  
ஈட்டமொ டொருகணை யேவி ஆங்கவன்  
தோட்டுணை வில்லினைத் துண்ட மாக்கினான்.

இ—ள்: அ தாரகன்—அந்தத் தாரகாசுரன். மீட்டும்—பின்பும், வெம் சிலை பூட்டிய விசிகம் வாங்கலும்—கொடிய வில்லிற் றெடுத்தற் பொருட்டு அம் பைத் தூணியினின்றெடுத்தலும், புராரி காதலன்—சிவகுமாரராகிய முருகக் கடவுள் ஈட்டமொடு ஒரு கணை ஏவி—வலிமையுட னோரம்பைப் பிரயோகித்து,

அவன் தோள் துணை வில்லினை துண்டம் ஆக்கினான்—அந்தத் தாரகனது தோளாள் வாயிருக்கின்ற வில்லை வெட்டினார் என்று.

புராரி-முப்புரங்கனையு மழித்தவன். புரம்-முப்புரங்கள். அரி-பகைவன். ஈடு என்னும் நெடிற்றொடர் தன்னொற்றிரட்டி அம் சாரியை பெற்று ஈட்டம் என நின்றது; வேடு-வேட்டம் என்றிற்போல. விற்களைத் தோளளவாக வளைத்த வியல்பாதலின் 'தோட்டுணைவில்' என்றார். (146)

### வேறு

அங்கோர் சிலையைக் குனித்தானது காலை தன்னில்  
எங்கோ முதல்வன் ஒருபாணியின் ஏந்து வில்லில்  
செங்கோல் வகையா யிரம்பூட்டினன் செல்ல உய்த்தான்  
வெங்கோல் நடாத்தி வருதாரக வெய்யன் மீதில்.

இ—ள்: அங்கு—அப்பொழுது, ஓர் சிலையை குனித்தான்—தாரகாசுரன் ஒரு வில்லையெடுத்து வளைத்தான், அது காலை தன்னில்—அச் சமயத்தில், எம் கோ முதல்வன்—எமது சிறந்த தலைவராகிய முருகக்கடவுள், ஒரு பாணியில் ஏந்து வில்லில்—ஒரு திருக்கரத்திற் பிடித்துள்ள வில்லில், செம் கோல் வகை ஆயிரம் பூட்டினன்—செம்மையாகிய ஆயிர மம்புகளைத் தொடுத்து, வெம் கோல் நடாத்தி வரு தாரக வெய்யன் மீதில் செல்ல உய்த்தான்—கொடுங்கோலை நடாத்தி வருகின்ற கொடியவனாகிய தாரகாசுரன் மேற் செல்லும்படி செலுத்தினார் என்று.

செங்கோல் வெங்கோல் என்பன சொல்லான் முரண்டொடை. (147)

சேரார் பரவுந் திறல்வேலவன் செய்கை நோக்கித்  
தாரார் முடித்தா ரகவீரன் தனது வில்லில்  
ஓரா யிரம்வா ளிகள்பூட்டினன் ஒல்லை உய்த்து  
நேராய் விரவுங் கணையாவையும் நீறு செய்தான்.

இ—ள்: சேரார் பரவும் திறல்வேலவன் செய்கை நோக்கி—பகைவர்களா லுந் துதிக்கப்படுகின்ற பெரு வலியினையுடைய வேலாயுதத்தைத் தாங்கிய முருகக் கடவுளது செயலைப் பார்த்து, தார் ஆர் முடி தாரக வீரன்—மாலை பொருந் திய கிரீடத்தையுடைய தாரகாசுரனாகிய வீரன், தனது வில்லில் ஓராயிரம் வாளிகள் பூட்டினன்—தன்னுடைய வில்லில் ஆயிர மம்புகளைத் தொடுத்து, ஒல்லை உய்த்து—விரைவிற் செலுத்தி, நேர் ஆய் விரவும் கணையாவையும் நீறு செய் தான்—தனக்கெதிரே வந்த அம்புகளெல்லாவற்றையும் பொடிபடுத்தினான் என்று. (148)

வெய்யான் அநந்தங் கணைதூண்ட விமலன் நல்குந்  
துய்யான் அவைகள் அறுத்துக் கணைகோடி தூண்டி  
மையார் அவுணர் புகழ்தாரக மான வேழம்  
எய்யாகும் வண்ணஞ் செறித்தானவன் யாக்கை யெங்கும்.

இ—ள்: வெய்யான் அநந்தம் கணை தூண்ட—கொடியவனாகிய தாரகாசுரன் பின்னுமளவிறந்த பாணங்களைச் செலுத்த, விமலன் நல்கும் துய்யான்—சிவபிரானாற் றேற்றுவிக்கப்பட்ட பரிசுத்தராகிய குமாரக்கடவுள், அவைகள் அறுத்து—(தாமேவிய பாணங்களால்) அவற்றைத் துணித்து, கோடி கணை

தூண்டி—பின்னும் கோடி பாணங்களைச் செலுத்தி, மை ஆர் அவுணர் புகழ் தாரக மான வேழம் எய் ஆகும் வண்ணம்—குற்றம் நிறைந்த அசுரர்களாற்றுதிக் கப்படுகின்ற தாரகாசுரனாகிய மதிக்கத் தகுந்த யானையானது முட்பன்றி போலா கும்படி, அவன் யாக்கை எங்கும் செறித்தான்—அவனது சரீரமுழுவதிலுமழுத் தினார் எ—று.

முட்பன்றியின் சரீர முழுவதிலும் முட்கள் செறிந்திருத்தல் போலத் தார கனது வடிவ முழுவதினுங் கூரிய அம்புகள் செறிந்திருக்கும்படி அழுத்தின ரென்க. யானை முகமுமுடையவனாதலின் தாரகனை வேழமென்றார். (149)

ஒருகோடி வாளி உறலோடும் உருத்து நீசன்  
இருகோடி வாளி விடஅன்னதை ஏவின் நீக்கி  
முருகோ டியதார் அசுரேசன் முகங்கொள் கையும்  
பொருகோடும் வீழ விடுத்தான்இரு புங்க வாளி.

இ—ள்: ஒரு கோடி வாளி உறலோடும்—குமார்க்கடவுள் செலுத்திய கோடி யம்புகளும் தன் மேனியெங்கும் பட்டவுடன், நீசன்—இழிஞனாகிய தாரகாசுரன், உருத்து—கோபித்து, இரு கோடி வாளி விட—இரண்டு கோடியம்புகளைச் செலுத்த, அன்னதை ஏவில் நீக்கி—அவற்றைக் குமார்க்கடவுள் எதிரம்பெய்து விலக்கி, முருகு ஓடிய தார் அசுரேசன் முகம் கொள் கையும் பொரு கோடும் வீழ—வாசனை பொருந்திய மலர் மாலையைத் தரித்த அசுரத் தலைவனாகிய தார கனது துதிக்கையும் போர் செய்ய வல்ல தந்தங்களுந் துணிபட்டு விழும்படி, இரு புங்க வாளி விடுத்தான்—உயர்ச்சி பொருந்திய இரண்டு பாணங்களைச் செலுத் தினார் எ—று.

புங்கம்-அம்பின் குதையுமாம். அன்னது-சாதியொருமை. (150)

வந்தங் கிரண்டு சரமும்பட மாயை மைந்தன்  
தந்தங்கள் கையோ டிறலோடுந் தளர்ச்சி யெய்து  
முந்துங் கணைஆ யிரந்தன்னை முனிந்து தூண்டிக்  
கந்தன் தடந்தேர்த் துவசந்துகள் கண்டு நின்றான்.

இ—ள் அங்கு இரண்டு சரமும் வந்து பட—அப்பொழுது இரண்டு பாணங் களும் வந்து பட்டதனால், தந்தங்கள் கையோடு இறலோடும்—கோடுகளுந் துதிக் கையும் வெட்டுப்படுதலும், மாயை மைந்தன்—மாயவளது புதல்வனாகிய தார காசுரன், தளர்ச்சி எய்தி—சோர்வடைந்து, முனிந்து—கோபித்து, முந்தும் கணை ஆயிரம் தன்னை தூண்டி—விரைந்து செல்லுகின்ற ஆயிரமம்புகளைச் செலுத்தி, கந்தன் தடம் தேர் துவசம் துகள் கண்டு நின்றான்—முருகக்கடவுளது விசா லித்த தேரிற் கட்டப்பட்ட கொடியைப் பொடியாக்கி நின்றான் எ—று.

அங்கு-என்பதற்குத் தந்தங்களுங் கையுமாகிய அவ்விடங்களிலெனினுமாம். பட என்னு மெச்சமேதுப் பொருட்டு, முந்துங்களை-சிறந்த பாணமெனினு மாம். (151)

மல்லற் கொடியிற் றதுகண்டு மறங்கொள் வெய்யோன்  
வில்லைக் கணைநான் கிரண்டால் நிலமீது வீட்டித்  
தொல்லைக் கனலின் கணையாயிரந் தூண்டி யன்னோன்  
செல்லுற்ற திண்டேர் பரிபாகொடு சிந்தி நின்றான்.



இ—ள்: மல்லல் கொடி இற்றது கண்டு—வளப்பம் பொருந்திய தேர்த் துவ  
சம் வெட்டுப்பட்டதை முருகக்கடவுள் பார்த்து, மறம் கொள் வெய்யோன்  
வில்லை கணை நான்கு இரண்டால் நிலமீது வீட்டி—அஞ்சாத் தன்மையையுடைய  
கொடிய தாரகாசுரனது வில்லை எட்டுப் பாணங்களால் வெட்டிப் பூமியில்  
விழுத்தி, தொல்லை கனலின் கணை ஆயிரம் தூண்டி—பழைய ஆயிரஞ் சுடு சரங்  
களைச் செலுத்தி, அன்னோன் செல்லுற்ற தின் தேர் பரி பாகொடு சிந்தி நின்  
றான்—அவ் வசுரனேறி வந்த வலிய தேரையும் தேரிற் பூட்டிய குதிரைகளையுஞ்  
சாரதியையும் அழித்து நின்றார் ஏ—று.

கணை நான்கிரண்டால்—நான்கிரண்டு கணையால்.

(152)

வேறங் கொருதேர்மிசை யேறியொர் வில்லை வாங்கி  
நூறைந் திருதீ விசிகந்தனை நொய்தின் ஏவி  
மாறின்றி வைகும் பரமன்வடி வான செவ்வேள்  
ஏறுந் தடந்தேர் வலவன்புயத் தெய்த உய்த்தான்.

இ—ள்: அங்கு—அப்பொழுது, வேறு ஒரு தேர்மிசை ஏறி—வேறொரு தேரின்  
மேல் தாரகாசுரனேறி, ஓர் வில்லை வாங்கி—ஒரு வில்லை வளைத்து, நூறு ஐந்து  
இரு தீ விசிகம் தனை நொய்தின் ஏவி—கொடிய ஆயிரம் பாணங்களை விரைவிற  
செலுத்தி, மாறு இன்றி வைகும் பரமன் வடிவு ஆன செவ்வேள் ஏறும் தடம்  
தேர் வலவன் புயத்து எய்த உய்த்தான்—ஒப்பின்றியிருக்கின்ற சிவபிரானது  
சொருபமாகிய குமாரச்சுரனேறி வருகின்ற பெரிய தேரின் சாரதியாகிய வாயு  
தேவனது தோள்களிலழுந்தும்படி செலுத்தினான் ஏ—று.

வலவன்-வல்லவன்; பாகனுக்குக் காரண விடுகுறியாய் வழங்கிற்று. சிவ  
பிரானுங் குமாரச்சுரனும் வேறுகாமை பற்றி 'பரமன் வடிவான செவ்வேள்'  
என்றார்.

(153)

வென்றோர் புகழுங் குமரன்வியன் தேர்க டாவிச்  
சென்றோன் வருத்தந் தெரிந்தாயிரந் தீய வாளி  
வன்றோல் முகத்தா ரகன்நெற்றியுள் மன்ன வுய்ப்பப்  
பொன்றோய் தனது தடந்தேரில் புலம்பி வீழ்ந்தான்.

இ—ள்: வென்றோர் புகழும் குமரன்—வீரர்களாற் றுதிக்கப்படுகின்ற முருகக்  
கடவுள், வியன் தேர் கடாவி சென்றோன் வருத்தம் தெரிந்து—பெரிய தேரைச்  
செலுத்தி வந்த வாயுதேவனுக்கு நேர்ந்த துன்பத்தைப் பார்த்து, வன் தோல்  
முக தாரகன் நெற்றியுள் மன்ன—வலிய யானை முகத்தையுடைய தாரகாசுரனது  
நெற்றியிலழுந்துமாறு, ஆயிரம் தீய வாளி உய்ப்ப—கொடிய ஆயிரமம்புகளைச்  
செலுத்த, புலம்பி—(தாரகன் அவைகளழுந்துதலாற்) புலம்பி, பொன் தோய்  
தனது தடம் தேரில் வீழ்ந்தான்—அழகு பொருந்திய தனது தேரில் விழுந்  
தான். ஏ—று.

வென்றோர்-ஐம்புலன்களை வென்ற தத்துவ ஞானிகளெனினுமாம்.

(154)

வீழுற் றிடலும் விழுசெம்புனல் வெள்ள மிக்கே  
தாழுற்ற பாரிற் புகுந்தேபுடை சார்த லுற்ற  
பாழிக் கடலிற் பரிமாழுகம் பட்ட செந்தீச்  
சூழிக் களிற்றின் வதனத்தினுந் தோன்று மென்ன.

இ—ள்: வீழுற்றிடலும்—தாரகாசுரன் விழுந்த பொழுது, பாழி கடலில்  
பரிமா முகம் பட்ட செந்தீ சூழி களிற்றின் வதனத்தினும் தோன்றும் என்ன—

பெரிய சமுத்திரத்திற் குதிரை முகத்தினின்று முன்றோன்றிய சிவந்த அக்கினி (இப்பொழுது) முகபடாத்தையுடைய யானையின் முகத்திலுந் தோன்றுகின்ற தென்று கண்டோர் கருதும்படி, விழு செம் புனல் வெள்ளம் மிக்கு—இழிகின்ற இரத்த வெள்ளம் பெருகி, தாழ் உற்ற பாரில் புகுந்து—கீழுள்ள பூமியிற் பாய்ந்து, புடை சார்தல் உற்ற—பக்கங்களிற் பரவியது எ—று.

தாரகனது முகத்தினின்றுமிழிகின்ற இரத்த வெள்ளம் வடவாமுகாக்கினி போற் செந்நிற முடைத்தாய்ப் பரவிற்றென்பது தாற்பரியம். அதனை, குதிரை முகத்துத் தீ யானை முகத்திலுந் தோன்றிற்றெனும்படி யென்று வருணித்தது தற்குறிப்பேற்றம். உற்ற-உற்றது என்பதன் விகாரம். (155)

மன்னா கியதா ரகன் அங்கண் மயங்கி வீழ  
அன்னான் றனது படைவீரர் அதனை நோக்கிக்  
கொன்னார் சினங்கொண் டடுபோரைக் குறித்து நம்பன்  
தொன்னாள் உதவுந் திறல்மைந்தனைச் சூழ்ந்து கொண்டார்.

இ—ள்: மன் ஆகிய தாரகன் அங்கண் மயங்கி வீழ—தலைவனாகிய தாரகா சுரன் அவ்விடத்தில் மூர்ச்சையாகி விழ, அன்னான் தனது படை வீரர் அதனை நோக்கி—அவனது சேனை வீரர்கள் அத் தன்மையைப் பார்த்து, கொன் ஆர் சினம் கொண்டு—அச்சத்தை விளைக்கின்ற கோபத்தைக் கொண்டு, அடு போரை குறித்து—கொலைத் தொழின் மிக்க போரைச் செய்யக் கருதி, நம்பன் தொல் நாள் உதவும் திறல் மைந்தனை சூழ்ந்து கொண்டார்—சிவபிரான் முற்காலத்திற் நந்தருளிய வலிய குமாரக் கடவுளை வளைந்துகொண்டார்கள் எ—று.

நமது தலைவனை வருத்தினனாதலின் இவனை எவ்வாற்றானுந் தவறாது கொல்ல வேண்டுமென்றெண்ணி யென்பார் 'அடுபோரைக் குறித்து' என்றார். (156)

சூலந் திகிரிப் படைதோமரந் துய்ய பிண்டி  
பாலஞ் சுடர்வேல் எழுநாஞ்சில் பகழி தண்டம்  
ஆலங் கணையங் குலிசாயுத மாதி யாக  
வேலும் படைகள் பொழிந்தார்த்தனர் எங்கும் ஈண்டி.

இ—ள்: சூலம்—சூலப்படையும், திகிரி படை—சக்கராயுதமும், தோமரம்—தோமராயுதமும், துய்ய பிண்டி பாலம்—சிறந்த பிண்டி பாலமும், சுடர்வேல்—ஒளியையுடைய வேற்படையும், எழு—எழுப்படையும், நாஞ்சில்—கலப்பைப் படையும், பகழி—அம்பும், தண்டம்—தண்டும், ஆலம்—மழுவும், கணையம்—வளை தடியும், குலிசாயுதம்—வச்சிராயுதமும், ஆதி ஆக—முதலாக, ஏலும் படைகள் பொழிந்து—பொருந்திய ஆயுதங்களைச் சொரிந்து, எங்கும் ஈண்டி ஆர்த் தனர்—எவ்விடங்களினும் நெருங்கி ஆரவாரித்தார்கள் எ—று.

பொழிதல்-மிகுதியாக ஏவுதல். (157)

கறுத்தான் அவர்தஞ் செயல்கண்டுதன் கார்மு கத்தை  
நிறுத்தா வளையாக் கணைமாமழை நீட வுய்த்து  
மறுத்தா னுடைய கொடுந்தானவர் வாகை சிந்தி  
அறுத்தான் விடுதொல்படை யாவையும் ஆடல் வேலோன்.

இ—ள்: ஆடல் வேலோன்—வெற்றியைத் தரும் வேலாயுதத்தையுடைய முருகக்கடவுள், அவர்தம் செயல் கண்டு கறுத்தான்—அவ்வசுரர்களது செய்கை

யைப் பார்த்துக் கோபமுற்று, தன் கார் முகத்தை நிறுத்தா வளையா—தமது வில்லை நிறுத்தி வளைத்து' கணை மா மழை நீட உய்த்து—பெரிய அம்பு மழையை மிகுதியாகச் சொரிந்து, மறு தான் உடைய கொடும் தானவர் வாகை சிந்தி—குற்றத்தையே யுடைய கொடிய அசுரர்களது வீரத்தைப் போக்கி, விடு தொல் படை யாவையும் அறுத்தான்—அவர்கள் தம்மேலேவிய பழைய ஆயுதங்களை யெல்லாந் துணித்தார் எ—று.

கறுப்பு-கோபம்: “கறுப்புஞ் சிவப்பும் வெகுளிப் பொருள்” என்னுந் தொல் காப்பிய உரிச் சொல்லியற் சூத்திரத்தாலறிக. கறுத்தான்-முற்றெச்சம். தான் பிரி நிலைப் பொருடந்து நின்றது. (158)

வெய்தாகிய தீங்கணை மாரி விசாகன் மீட்டும்  
பெய்தான் அவுணர் முடிதன்னைப் பிறங்கு மார்பைத்  
துய்தா னுறும்வா யினையங்கையைத் தோனைத் தானைக்  
கொய்தான் குருதிக் கடலெங்கணுங் கொண்டதன்றே.

இ—ள்: விசாகன்—முருகக்கடவுள், மீட்டும்—பின்னரும், வெய்து ஆகிய தீ கணை மாரி பெய்தான்—மிகக் கொடியதாகிய பாண மழையைச் சொரிந்து, அவுணர் முடி தன்னை—அசுரர்களது தலைகளையும், பிறங்கும் மார்பை—விளங்குகின்ற மார்புகளையும், துய் உறும் வாயினை—உணவையுண்ணுகின்ற வாய்களையும், அம் கையை—அகங்கைகளையும், தோனை—புயங்களையும், தானை—கால்களையும் கொய்தான்—துணித்தார், குருதி கடல் எங்கணும் கொண்டது—அதனால் இரத்தவெள்ள மெவ்விடங்களினும் பரவிற்று எ—று.

தான்-அசை: துய்-முதனிலைத் தொழிற் பெயர்: விசாகன் என்பது விசாக நாளிற் பிறந்தவனெனவும் மயிலாகிய பறவையிலிவந்து செல்பவனெனவும் பொருள்படும். (159)

வில்லோர் பரவுந் திறல்வேலவன் வெய்யகோலால்  
அல்லோ டியதீ மனத்தானவர் ஆயினோரில்  
பல்லோர் இறந்தார் குருதிக் கடல்பாய்ந்து நீந்திச்  
சில்லோர் கள்தத்தம் உயிர்கொண்டு சிதைந்து போனார்.

இ—ள்: வில்லோர் பரவும் திறல் வேலவன் வெய்ய கோலால்—வில்வீரர் களாற் புகழப்படுகின்ற வலிமையினையுடைய முருகக்கடவுளேவிய கொடியபாணங் களால், அல் ஓடிய தீ மன தானவர் ஆயினோரில் பல்லோர் இறந்தார்—அஞ் ஞானவிருள்பரவிய கொடியமனத்தையுடைய அசுரர்களாயுள்ளவர்களுட்பலரிற்ந் தார்கள், சில்லோர்கள்—சில அசுரர்கள், குருதி கடல் பாய்ந்து நீந்தி—இரத்த வெள்ளத்திற் பாய்ந்துநீந்தி, தத்தம் உயிர் கொண்டு சிதைந்து போனார்—தாங்கள் தங்களுயிரைப் பாதுகாத்துக்கொண்டு குலைந்தோடினார்கள் எ—று.

கள்-விகுதிமேல்விகுதி.

(160)

மைக்கார் சிவந்த தெனுந்தாரகன் மையல்நீங்கி  
அக்காலை தன்னில் எழுந்தே அயல்போற்றி நின்று  
தொக்கார் தமையாரையுங் காண்கிலன் துன்பமெய்தி  
நக்கான் அவர்தஞ் செயல்கண்டு நவிறல் உற்றான்.

இ—ள்: அ காலேதன்னில்—அப்பொழுது, மை கார் சிவந்தது எனும் தார கன்—கரியமேகம் செந்நிறமடைந்தாற்போலக்கிடந்த தாரகாசரன், மையல் நீங்கி எழுந்து—மயக்கநீங்கியெழும்பி, அயல் போற்றி தொக்கு நின்றார் தமையாரையும் காண்கிலன்—தன்பக்கத்திற் காவல்செய்து தொகுதியாக நின்றோ ரெவரையுங் காணப்பெருதவனாய், துன்பம் எய்தி—துயரமுற்று அவர்தம் செயல் கண்டு நக்கான்—அவர்களது செய்கையைப்பார்த்துச் சிரித்து, நவிறல் உற்றான்—சொல்லத்தொடங்கினான் எ—று.

கருநிறமான மேனிமுழுதும் இரத்தவெள்ளத்திற்கேய்ந்தமைபற்றி 'மைக் கார் சிவந்ததெனுந்தாரகன்' என்றார். நின்றுதொக்கார்—தொக்குநின்றார். அவர்தஞ்செயல் என்றது—முருகக்கடவுளோடு பொருதுமாண்டமையை. (161)

### வேறு

செய்ய வார்சடை ஈசன் நல்கிய சிறுவன் இங்கொரு வன்பொரக் கையி ழந்துமு கத்தினாடு கவின்கொள் கோடுமி ழந்தனன் மைய லெய்தி விழுந்த னன்பொரும் வலிய தானையும் மாண்டன ஐய வீங்கொரு தமிழன் நின்றனன் அழகிதாலென தாண்மையே.

இ—ள்: இங்கு—இவ்விடத்தில், செய்ய வார் சடை ஈசன் நல்கிய சிறுவன் ஒருவன் பொர—சிவந்த நீண்டசடைமுடியையுடைய சிவபிரான்பெற்ற ஒருபால கன் வந்து போர்செய்ய, கை இழந்து—துதிக்கையிழந்து, முகத்தின் ஊடு கவின் கொள் கோடும் இழந்தனன்—முகத்திலுள்ள அழகுபொருந்திய தந்தங்கனையு மிழந்தேனாகி, மையல் எய்தி விழுந்தனன்—மயங்கிவிழுந்தேன், பொரும் வலிய தானையும் மாண்டன—போர்செய்த வலிய சேனைகளும்மிறந்தன, ஐய—ஐயோ, ஈங்கு ஒருதமியன் நின்றனன்—இவ்விடத்து யானொருவனே தப்பிநின்றேன், எனது ஆண்மை அழகிது—என்னுடைய வீரம் நன்றாயிருக்கின்றது எ—று.

ஊடு—ஏழனுருபு. அழகிது குறிப்பால் அழகன்றென்பதைக்குறிக்கும். உம்மை கள் எச்சங்கள். (162)

தாவில் வெஞ்சிலை வன்மை கொண்டு சரங்கள் எண்ணில தூண்டியே மேவ லானிவன் உயிர்கு டிப்பதும் வெல்லு கின்றதும் அரியதால் தேவர் மாப்படை தொடுவ னிங்கினி யென்று சிந்தனை செய்துபின் ஏவ ரும்புகழ் தார காசரன் இனைய செய்கை இயற்றினான்.

இ—ள்: தா இல் வெம் சிலை வன்மை கொண்டு சரங்கள் எண் இல தூண்டி—குற்றமற்ற கொடிய விற்போர்ச்சாமர்த்தியத்தினால் அளவிறந்த பாணங்களைச் செலுத்தி, மேவலான் இவன் உயிர் குடிப்பதும் வெல்லுகின்றதும் அரியது—இந்தப்பகைவனது உயிரைக்கவர்வதும் வெல்வதும் அருமையாம் (ஆதலின்), இனி தேவர் மா படை தொடுவன் என்று சிந்தனை செய்து—இனிப்பெரிய தேவப் படைக்கலங்களைச் செலுத்துவேனென்று நினைத்து, பின்—அதன்பின்பு, ஏவரும் புகழ் தாரகாசரன்—யாவராலும் புகழப்பெற்ற தாரகாசரன், இனைய செய்கை இயற்றினான்—இச்செயலைச்செய்தான் எ—று.

உயிர்குடிப்பதும் அரியது வெல்லுகின்றதும் அரியது எனத்தனித்தனி கூட்டி யுரைக்க. ஒருமைச்சொல்லை வாக்கியபேதமாக இங்ஙனங்கூட்டிமுடித்தலைப் பிரத் தியேக பந்தான்வயமென்பர் வடநூலார். “நத்தம்போற் கேடு முளதாகுஞ் சாக் காடும்—வித்தகர்க் கல்லா லரிது” என்னுந் திருக்குறளினுமிங்ஙனம் வந்தமை காண்க. (163)

வேறு

அடலரி நான்முக னாதி வானவப்  
படையினை யாவையும் பவஞ்செய் தாரகன்  
விடவிட வந்தவை வெருவி மேலையோன்  
புடைதனில் ஒடுங்கியே போற்றி நின்றவே.

இ—ள்: பவம் செய் தாரகன்—பாவத்தைச் செய்கின்ற தாரகாசுரன், அடல் அரி நான்முகன் ஆதி வானவ படையினை யாவையும் விடவிட—வலிய திருமாலும் பிரமதேவருமுதலாகிய தேவர்களது படைக்கலங்களெல்லாவற்றையுஞ் செலுத்தச் செலுத்த, அவை வந்து—அவைகள்வந்து, வெருவி—அஞ்சி, மேலையோன் புடைதனில் ஒடுங்கி போற்றி நின்ற—எவரினும் மேலவராகிய முருகக் கடவுளது பக்கத்தில் அடங்கித் துதித்து நின்றன எ—று.

படையினையாவையும்=படையாவையினையும்; விடவிட என்னுமடுக்குப்பன்மைபற்றி வந்தது. (164)

செங்கண்மா லயன்முதற் றேவர் மாப்படை  
துங்கமொ டேகியே துளங்கி வேலுடைப்  
புங்கவன் பாங்கரிற் போற்றி நின்றலும்  
அங்கது கண்டனன் அவுணர் மன்னவன்.

இ—ள்: செம் கண் மால் அயன் முதல் தேவர் மா படை—சிவந்த கண்ணையுடையதிருமாலும் பிரமதேவரு முதலியதேவர்களது சிறந்த படைக்கலங்கள், துங்கமொடு ஏகி—மேன்மையோடு சென்று, துளங்கி—நடுங்கி, வேல் உடை புங்கவன் பாங்கரில் போற்றி நின்றலும்—வேலாயுதத்தையுடைய முருகக்கடவுளின் பக்கத்திற் றுதித்துக்கொண்டுநிற்க, அவுணர் மன்னவன்—அசுரத்தலைவனாகிய தாரகாசுரன், அது கண்டனன்—அத்தன்மையைப் பார்த்தான் எ—று.

செங்கண்-தாமரைக்கண். ஏவும்பொழுது பகையைவெல்லுதற்கேற்ற உக்கிரத்துடன்போய் முருகக்கடவுளையணுகும்பொழுது அஞ்சி நடுங்கினவாதலின் 'துங்கமொடேகியே துளங்கி' என்றார். (165)

ஒருவினன் அகந்தையை உள்ள மோரிறை  
வெருவினன் விம்மிதம் மிகவு மெய்தினான்  
எரிகலுழ் விழியினன் இவனை வென்றிடல்  
அரியது போலுமென் றகத்தில் உன்னினான்.

இ—ள்: அகந்தையை ஒருவினன்—செருக்கை நீங்கி, உள்ளம் ஓர் இறை வெருவினன்—மனம் ஒரு சிறிது அஞ்சி, மிகவும் விம்மிதம் எய்தினான்—மிகவும் ஆச்சரியமுற்று, எரி கலுழ் விழியினன்—அக்கினியைச் சொரியுங் கண்களையுடையனாய், இவனை வென்றிடல் அரியது போலும் என்று அகத்தில் உன்னினான்—இவனை வெற்றி கொள்வது அரிது போலுமென்று தன் மனத்தில் நினைத்தான் எ—று.

இப் பாலகனுடைய வீரத்திற்கு நமது வீரந்தாழ்ந்ததே யென்றெண்ணுதலால் அகந்தையை யொருவினன், இவன் நம்முயிரைச் சிதைக்க வல்லனென்.



நெண்ணுதலால் வெருவினன், இளங் குழவியாகிய இவன் மாட்டு இத்துணைப் பேராற்ற லிருந்தவாறென்னையென்றெண்ணுதலால் விம்மிதமெய்தினான், இந்நாள் காரும் எவர்க்குந் தோலாத யான் இன்று இப் பாலகனுக்குத் தோற்பதா வென்று அபிமானந் தோன்றுதலால் எரிகலுழ் விழியினனாயினான், தேவப்படைகளு முறு செய்திலவாதலின் இவனை வெல்லுதலரிய தென்றுன்னினான் என்க. அருமை - இயலாமை போலும்-ஒப்பில் போலி. (166)

பாங்கரின் மாதுடைப் பரமன் தொல்படை  
ஈங்கினி விடுதுமென் நெண்ணி யப்படை  
வாங்கினன் அருச்சனை மனத்தி னாற்றினன்  
ஓங்கிருஞ் சினமுடன் ஒல்லை யேவினான்.

இ—ள்: பாங்கரில் மாது உடைபரமன் தொல்படை இனி விடுதும் என்று எண்ணி — வாம பாகத்தில் உமாதேவியாரையுடைய சிவபிரானது பழைய படைக்கலத்தை இனிச் செலுத்துவோமென்று நினைத்து, அபடை வாங்கினன்—அந்தப் படைக்கலத்தை யெடுத்து, மனத்தின் அருச்சனை ஆற்றினன்—மனத்தாற் பூசை செய்து, ஓங்கு இரும் சினமுடன் ஒல்லை ஏவினான்—மிக்க பெருங் கோபத்துடன் விரைவிற் செலுத்தினான் என்று.

மனத்தின் அருச்சனையாற்றுதல்-மானத பூசை செய்தல்.

(167)

சங்கரன் தொல்படை தறுகண் ஆலமும்  
புங்கவர் படைகளும் பூத ராசியும்  
அங்கத நிரைகளும் அளப்பில் சூலமும்  
வெங்கனல் ஈட்டமும் விதித்துச் சென்றதே.

இ—ள்: சங்கரன் தொல்படை—பழைய அந்தச் சிவப் படைக்கலம், தறுகண் ஆலமும்—கொடிய நஞ்சையும், புங்கவர் படைகளும்—தேவப் படைக்கலங்களையும், பூத ராசியும்—பூத கணங்களையும், அங்கத நிரைகளும்—சர்ப்பக் கூட்டங்களையும், அளப்பு இல் சூலமும்—அளவிறந்த சூலப் படைகளையும், வெங்கனல் ஈட்டமும்—கொடிய அக்கினிக் கூட்டங்களையும், விதித்து—படைத்துக் கொண்டு, சென்றது—போனது என்று. (168)

கலைகுலாம் பிறைமுடிக் கடவுள் மாப்படை  
அலகிலா உயிர்களும் அண்டம் யாவையும்  
உலைகுரு தலமர வருத்துச் சேறலும்  
இலைகுலாம் அயிலுடை எந்தை நோக்கினான்.

இ—ள்: கலை குலாம் பிறைமுடி கடவுள் மாப்படை—ஒரு கலையாகிய இளஞ் சந்திரனை யணிந்த சடை முடியையுடைய சிவபிரானது சிறந்த படைக்கலம், அலகு இலா உயிர்களும் அண்டம் யாவையும் உலைகுருது அலமர உருத்து சேறலும்—அளவிறந்த ஆன்மாக்களும் எல்லாவண்டங்களும் அழிவடையாது வருந்தும்படி உக்கிரகங் கொண்டு வருதலும், இலை குலாம் அயில் உடை எந்தை நோக்கினான்—இலை வடிவமைந்த வேலாயுதத்தைத் தரித்த எங்கள் பரமபிதாவாகிய முருகக்கடவுள் அதனைக் கண்டார் என்று.

கலை-சந்திரபிம்பத்தின் பதினாறிலொருபாகம்.

(169)

கந்தவேள் அனையது கண்டு தந்தையைச்  
சிந்தையில் உன்னியோர் செங்கை நீட்டியே  
அந்தவெம் படையினை அருளிற் பற்றினான்  
தந்தவன் வாங்கிய தன்மை யென்னவே.

இ—ள்: கந்தவேள் அனையது கண்டு—முருகக்கடவுள் அத் தன்மையைப் பார்த்து, தந்தையை சிந்தையில் உன்னி—தமது பிதாவாகிய சிவபிரானை மனத் திற்றியானித்து, ஓர் செம் கை நீட்டி—சிவந்த ஒரு திருக்கரத்தை நீட்டி, தந்த வன் வாங்கிய தன்மை என்ன — கொடுத்தவரே மீட்டுமேற்ற தன்மையைப் போல, அந்த வெம் படையினை அருளில் பற்றினான்—அந்தக் கொடிய படைக் கலத்தைக் கருணையுடன் பிடித்தார் என்று.

யாதேனுமொரு பொருளைக் கொடுத்தவனேற்றுக் கொள்ளுங்கால் தன் பொருளேயென்று கருதி வாங்குதல் போல மாற்றானேவிய படை யென்றஞ்சாது தந்தை படையே யென்றெண்ணி இன்முகத்தோடுமேற்றனராதலின் 'தந்த வன் வாங்கிய தன்மை யென்ன-அருளிற் பற்றினான்' என்றார், சிவபிரானுக்கும் முருகக்கடவுளுக்கும் பேதமின்மை இதனாலும் விளங்கும் (170)

நெற்றியில் விழியுடை நிமலன் காதலன்  
பற்றிய படையினைப் பாணி சேர்த்தினான்  
மற்றது தாரக வலியன் கண்ணுறீஇ  
இற்றது நந்திரு இனியென் றேங்கினான்.

இ—ள்: நெற்றியில் விழி உடை நிமலன் காதலன்—நெற்றிக்கண்ணை யுடைய சிவபிரானது குமாரராகிய முருகக்கடவுள், பற்றிய படையினை பாணி சேர்த்தினான்—பிடித்த படைக்கலத்தைக் கையில் வைத்துக் கொண்டார், தாரக வலியன் அது கண்ணுறீஇ—வலியவனாகிய தாரகாசுரன் அதனைப் பார்த்து, இனி நம் திரு இற்றது என்று ஏங்கினான்—இனி நமது செல்வமழிந்த தென்று ஏக்கங் கொண்டான் என்று.

கண்ணுறீஇ-கண்ணுற்று என்பதன் விகாரம். இனி இற்றது-துணிவு பற்றி எதிர்காலத்தை யிறந்தகாலமாகக் கூறிய வழுவமைதி. சிவப்படையின் மேலான படை வேறின்மையின் ஏங்கினானென்க. (171)

தேவர்கள் தேவனார் தெய்வத் தொல்படை  
ஏவினன் அதனையும் எதிர்ந்து பற்றினான்  
மூவிரு முகமுடை முதல்வன் வன்மையை  
நாவினி லொருவரால் நவிறற் பாலதோ.

இ—ள்: தேவர்கள் தேவனார் தெய்வ தொல் படை ஏவினன்—தேவாதி தேவராகிய சிவபிரானது தெய்வீகமாகிய பழைய படைக்கலத்தைப் பிரயோகித் தேன், அதனையும் எதிர்ந்து பற்றினான்—அப் படைக்கலத்தையும் எதிர் நின்று பிடித்துக் கொண்டான், மூ இரு முகம் உடை முதல்வன் வன்மை—ஆறு முகங் களையுடைய தலைவனாகிய இவனது வலிமை, நாவினில்—நாக்கினால், ஒருவரால் நவிறற்பாலதோ—ஒரு வராற் சொல்லி முடிக்கத்தக்கதா? (சொல்லி முடித்த வியலாது) என்று.

ஆயினும் அரன்மகன் அறத்தின் போரலால்  
தீயதோர் கைதவச் செருவ துன்னலான்  
மாயைகள் ஆற்றியே மறைந்து நின்றுநான்  
ஏயென இயற்றுவன் அமரென் நெண்ணினான்.

இ—ள்: ஆயினும்—அங்ஙனமானாலும், அரன் மகன்—இச் சிவகுமாரன், அறத்தின் போர் அலால் தீயது ஓர் கைதவச் செருவது உன்னலான்—தருமநெறிக் கிணங்கிய போரையே யன்றிக் கொடியதாகிய வஞ்சகப் போரைச் செய்தற்குச் சிந்திக்க மாட்டான் (ஆதலினால்). நான்—யான், மாயைகள் ஆற்றி மறைந்து நின்று—மாயங்களை யுண்டாக்கி ஒளித்து நின்று, ஏ என அமர் இயற்றுவன் என்று எண்ணினான்—விரைவிற போர் செய்வேனென்று கருதினான் என்று.

தந்தை வகுத்த அறநெறியை மைந்தன் விலக்கானென்பது தோன்ற 'அரன் மகனறத்தின் போரலாற்றிய தோர் கைதவச் செருவதுன்னலான்' என்றார். (173)

கையனும் இவ்வகை கருத்தி லுன்னியே  
ஓய்யென வேகிர வஞ்ச வெற்பின்முன்  
வையமோ டேகிநீ வல்ல மாயைகள்  
செய்குதி செய்குதி யென்று செப்பினான்.

இ—ள்: கையன் இவ்வகை கருத்தில் உன்னி—வஞ்சகனாகிய தாரகாசுரன் இவ்வாறு மனத்தில் நினைத்து, ஓய் என—விரைவாக, கிரவஞ்ச வெற்பின் முன் வையமொடு ஏகி—கிரவஞ்சமலையின் முன் தேருடன் சென்று, நீ வல்ல மாயைகள் செய்குதி செய்குதி என்று செப்பினான்—நீ செய்ய வல்ல மாயங்களை யெல்லாஞ் செய்வாய் செய்வாயென்று கூறினான் என்று.

உம்மை-அசைநிலை. அடுக்கு சினமும் விரைவும் பற்றி வந்தது.

(174)

### வேறு

செப்பிய இறுவரை கிரவஞ்சந் திகழ்வுறு மாயையின் நிகழ்வுன்னி  
முப்புர வகைபல வெனநிற்ப முரணுறு தாரக முதல்வன்றான்  
அப்புர நிருதர்க ளெனநின்றான் அகல்வரை பலபல முகிலாக  
ஒப்பறு சூரன தினையோனும் உருமென அவையிடை உலவுற்றான்.

இ—ள்: செப்பிய இறுவரை—இவ்வாறு சொன்ன சொற்கள் முடிந்தவுடன், கிரவஞ்சம்—கிரவஞ்சமலை, திகழ்வுறும் மாயையின் நிகழ்வு உன்னி—சிறந்த மாயங் களைச் செய்ய நினைத்து, முப்புர வகை பல என நிற்ப—முப்புரங்களின் வகை யான பல நகரங்களாய் நிற்க, முரண் உறு தாரக முதல்வன்—வலிமை மிக்க தலைவனாகிய தாரகாசுரன், அப்புர நிருதர்கள் என நின்றான்—அந்தப் புரங்களில் வசிக்கின்ற அசுரர்களைப் போலத் தோற்றி நின்றான், அகல் வரை பல பல முகில் ஆக—பின்னும் அகன்ற கிரவஞ்சமலை பல பல மேகங்களாகி நிற்ப, ஒப்பு அறு சூரனது இனையோனும் உரும் என அவையிடை உலவுற்றான்—நிகரற்ற சூரபன் மனது தம்பியாகிய தாரகனும் இடியைப் போல அம் மேகங்களிலுலா வினான் என்று.

மலை முப்புரங்களும் அசுரன் அசுரருமாக முருகக்கடவுள் அவற்றைத் திரி புராந்தக ரூபங் கொண்டு புன்னகையாலழித்தனரெனவும், அதன்மேல் தாரகன்

பிற வடிவங்களாக முருகக்கடவுளும் அவற்றிற்கேற்ற ஏற்ற உபாயங்களா லவற்றை யழித்தனரெனவும், மேலும் பல மாய ரூபங்களைக் கொள்ளவே வேற் படையையேவினரெனவும் முதலால் கூறும். (175)

வேலைக ளுருவினை வரைகொள்ள விசயம துடையதொ ரகரேசன் காலம திறுதியில் உலகுண்ணுங் கனையொலி அனலிக ளெனநின்றான் சீலமின் முதுகிரி நெடுநேமித் திருவரை சூழ்தரும் இருளாக மால்கரி முகமுள அவுணன்றான் வரையறு பாரிட நிரையானான்.

இ—ள்: வரை—கிரவுஞ்சமலை, வேலைகள் உருவினை கொள்ள—சமுத்திரங் களின் வடிவத்தை யெடுத்துவர, விசயமது உடையது ஓர் அகரேசன்—வெற் றியையுடைய அசுரத் தலைவனாகிய தாரகன், காலமது இறுதியில் உலகு உண்ணும் களை ஒலி அனலிகள் என நின்றான்—ஊழிக் காலத்தில் எல்லாவலகங்கனையுமழிக் கின்ற பேரொலியையுடைய வடவாமுகாக்கினிகள் போல வடிவு கொண்டு அச் சமுத்திரங்களுள் நின்றான், சீலம் இல் முது கிரி—ஒழுக்கமில்லாத பழைய கிர வுஞ்சமலை, நெடு நேமி திரு வரை சூழ்தரும் இருள் ஆக—நெடிய அழகிய சக் கரவாளமலையை வளைந்துள்ள இருள் போலாக, மால் கரி முகம் உள அவுணன்— பெரிய யானை முகத்தையுடைய தாரகாசுரன், வரை அறு பாரிட நிரை ஆனான்— (அவ்விருளிற் சஞ்சரிக்கின்ற) அளவிறந்த பூதகணங்கள் போல் வடிவு கொண்டு நின்றான் என்று. (176)

இந்திரன் முதலுள சுரர்வைகும் ஏழுட னொருதிசை வேழம்போல் அந்தநெ டுங்கிரி வரலோடும் அருகினில் உறுகுல கிரியாகித் தந்தியின் முகமுள அவுணன்றான் சடசட முதிரொலி யுடன்வந்தான் முந்திய தந்தம துருமாறி முறைமுறை நின்றதொர் திறனேபோல்.

இ—ள்: அந்த நெடும் கிரி—நெடிய அந்தக் கிரவுஞ்சமலை, இந்திரன் முதல் உள சுரர் வைகும் ஏழுடன் ஒரு திசை வேழம் போல் வரலோடும்—இந்திரன் முதலாகவுள்ள தேவர்கள் வாழ்கின்ற எண்டிசைகளினுமுள்ள எட்டியானைகளை யும் போல வருதலும், தந்தியின் முகம் உள அவுணன்—யானை முகத்தையுடைய தாரகாசுரன், அருகினில் உறு குலகிரி ஆகி—பக்கங்களிற் பொருந்திய குலா சலங்களாய், சடசட முதிர் ஒலி உடன் வந்தான்—சட சடவென்னுமனுகர ணம் பொருந்திய ஓசையுடன் வந்தான், முந்திய தம் தமது உரு மாறி முறை முறை நின்றது ஓர் திறனே போல்—பழைய தங்கள் தங்கள் வடிவு மாறி முறை முறையாக நின்ற தன்மையையே போல என்று.

சட சட—ஈரடுக்கொலிக் குறிப்பு. அசுரன் யானை முகவுரு மாறி மலையாகவும் கிரவுஞ்சமலை மலையுருமாறி யானையாகவும் நின்றதின் 'தந்தமதுருமாறி முறை முறை நின்ற தொர் திறனே போல்' என்றார். (177)

வாயுவின் உருவென மலைசெல்ல மதகரி முகமுள பதகன்றான் தேயுவின் உருவென வரலுற்றான் திரியவும் நெடுவரை விரைவோடுங் காய்கனல் உகுளுகி ழிகளாகிக் ககனம் திடையுற மிடைகாலை ஆயிர கோடிவெய் யவரேபோல் அலமர லுற்றனன் அறமில்லான்.

இ—ள்: மலை வாயுவின் உரு என செல்ல—கிரவுஞ்சமலை காற்றின் வடிவு கொண்டு வர, மதகரி முகம் உள பதகன்—மதம் பொருந்திய யானையின்

முகத்தையுடைய பாதகனாகிய தரரகாசுரன், தேயுவின் உரு என வரல் உற்றான்—  
(அவ் வாயுவின் சகாயனாகிய) அக்கினியின் வடிவமாய் வந்தான், திரியவும்—  
பின்னும், நெடு வரை—நெடிய கிரவுஞ்சமலை, விரைவோடும்—சீக்கிரத்தில், காய்  
கனல் உகும் ஞெகிழிகள் ஆகி—சுடுகின்ற நெருப்புப் பொறிகளைச் சிந்துங்  
கொள்ளிகளாகி, ககனமது இடை உற மிடை காலே—ஆகாயத்திற் பொருந்தச்  
செறிந்த பொழுது, அறம் இல்லான்—தருமநெறியில்லாதவனாகிய தாரகாசுரன்,  
ஆயிர கோடி வெய்யவரே போல் அலமரல் உற்றான்—ஆயிர கோடி சூரியர்களைப்  
போல வடிவங்கொண்டு திரிந்தான் என்று. (178)

அவ்வகை தாரகன் வரையோடும் அளவறு மாயையின் வடிவெய்தி  
எவ்விடை யுஞ்செறி தரலோடும் எம்பெரு மானவன் இவைகாணாத்  
தெவ்வலி கொண்டுறும் இவனாவி சிந்துவன் என்றுள மிசைகொண்டே  
கைவரு வேற்படை தனைநோக்கி இனையன சிலமொழி கழறுற்றான்.

இ—ள்: அவ்வகை—அவ்வாறாக, தாரகன்—தாரகாசுரன், வரையோடும்—  
கிரவுஞ்சமலையுடன், அளவு அறும் மாயையின் வடிவு எய்தி—அளவிறந்த மாய  
ரூபங்களைக் கொண்டு. எ இடையும் செறிதரலோடும்—எல்லாவிடங்களினும்  
நெருங்கி நின்ற பொழுது, எம் பெருமான் அவன் இவை காண—எங்கள் தலை  
வராகிய அம் முருகக்கடவுள் இவற்றைப் பார்த்து, தெவ்வலி கொண்டு உறும்  
இவன் ஆவி சிந்துவன் என்று உளம் மிசை கொண்டு—பகை முகத்தில் வலி  
பெற்று நிற்கின்ற இவனது உயிரை யழிப்பேமென்று மனத்திலெண்ணி, கை வரு  
வேற்படை தனை நோக்கி—தமது திருக்கரத்திற் பொருந்திய வேலாயுதத்தைப்  
பார்த்து, இனையன சில மொழி கழறுற்றான்—இத் தன்மையான சில வார்த்தை  
களைக் கூறத் தொடங்கினார் என்று. (179)

தாரகன் என்பதோர் பேரோனைச் சஞ்சல முறுகிர வுஞ்சத்தை  
ஓரிறை செல்லுமுன் உடல்கீறி உள்ளாயி ருண்டுபு றத்தேகிப்  
பாரிடர் தம்மை இலக்கத்தொன் பதின்மர்க ளாக உரைக்கின்ற  
வீரரை மீட்டிவண் வருகென்றே வேற்படை தன்னை விடுத்திட்டான்.

இ—ள் தாரகன் என்பது ஓர் பேரோனை—தாரகனென்னும் பெயரை  
யுடைய அசுரனையும், சஞ்சலம் உறு கிரவுஞ்சத்தை—நிலை பெயர்தலையுடைய  
கிரவுஞ்ச மலையையும், ஓர் இறை செல்லுமுன் உடல் கீறி—ஒரு கணப்பொழுது  
முடியு முன் உடம்பைப் பிளந்து, உள் உயிர் உண்டு புறத்து ஏகி—உள்ளிருக்  
கின்ற ஆன்மாவைக் கவர்ந்து கொண்டு வெளியே சென்று, பாரிடர் தம்மை—பூத  
வீரர்களையும், இலக்கத்து ஒன்பதின்மர்கள் ஆக உரைக்கின்ற வீரரை—இலக்கத்  
தொன்பதென்னுந் தொகையினராகச் சொல்லப்படுகின்ற வீரர்களையும், மீட்டு—  
மயக்கந் தெளிவித்து மீளச் செய்து, இவண் வருக என்று—இவ்விடத்து வரு  
வாயாகவென்று கூறி, வேற்படை தன்னை விடுத்திட்டான்—வேலாயுதத்தைச்  
செலுத்தினார் என்று. (180)

சேயவன் விட்டிடு தனிலைவேல் செருமுயல் தாரகன் வரையோடும்  
ஆயிடை செய்த புணர்ப்பெல்லாம் அகிலமும் அழிதரு பொழுதின்கண்  
மாயையி னாகிய வுலகெங்கும் மலிதரு முயிர்களும் மதிசூடுந்  
தூயவன் விழியழல் சுடுமாபோல் துண்ணென அட்டது சுரர்போற்ற.



இ—ள்: சேயவன் விட்டிடு தனி வை வேல்—குமார்க்கடவுள் செலுத்திய ஒப்பற்ற கூரிய வேலாயுதம், செரு முயல் தாரகன் வரையோடும் அ இடை செய்த புணர்ப்பு எல்லாம்—போர்த் தொழிலை முயலுகின்ற தாரகாசுரன் கிரவுஞ்சமலையினுடன் அவ்விடத்திற் செய்த மாயைகளெல்லாவற்றையும், அகிலமும் அழிதரு பொழுதின்கண் மாயையின் ஆகிய உலகு எங்கும் மலிதரும் உயிர்களும் மதி சூடும் தூயவன் விழி அழல் சுடுமாபோல்—சர்வசங்கார காலத்தில் மாயையினாலாகிய உலக முழுவதையும் அவ் வுலகங்களினிறைந்த ஆன்மாக்கள் முழுவதையும் பிறையை யணிந்த பரிசுத்தராகிய சிவபிரானது நுதற்கண்ணிற் றேன்றிய அக்கினி எரிக்குந் தன்மைபோல, சுரர் போற்ற—தேவர்கள் துதிக்க, துண் என அட்டது—விரைவிலழித்தது எ—று.

புணர்ப்பெல்லாம் அட்டது என வியையும். சுடுமாறு என்பது ஈற்றுயிர்மெய் குறைந்து நின்றது. பிரபஞ்ச முழுவதும் மாயத் தோற்றமாதலின் அவையழிதல் அசுரர் மாயமழிதற்குவமையாயிற்று. (181)

### வேறு

அரண்டரு கழற்கால் ஐயன் அறுமுகத் தெழுந்த சீற்றந்  
திரண்டொரு வடிவின் வேராய்ச் சென்றதே யெனவு நான்கு  
முரண்டரு தடந்தோள் அண்ணல் முத்தலை படைத்த சூலம்  
இரண்டொரு படையாய் வந்த தென்னவும் ஏகிற் றவ்வேல்.

இ—ள்: அரண் தரு கழல் கால் ஐயன் அறுமுகத்து எழுந்த சீற்றம் வேறு ஆய் ஒரு வடிவின் திரண்டு சென்றதே எனவும்—அடியார்க்கு அடைக்கலமாகிய வீரக்கழலையணிந்த பாதங்களையுடைய குமார்க்கடவுளது ஆறுமுகங்களினின்றுந் தோன்றிய கோபம் வேறுபட்டு ஒருருவமாகத் திரண்டு போன தன்மையைப் போலவும், நான்கு முரண் தரு தட தோள் அண்ணல் முத்தலை படைத்த சூலம் இரண்டு ஒரு படை ஆய் வந்தது என்னவும்—வலிமை பொருந்திய விசாலித்த நான்கென்னுந் தொகைப் பட்ட புயங்களையுடைய சிவபிரானது முக்கவர் பொருந்திய சூலப்படைகளிரண்டு (முத் தலைகளும் இரு பக்கங்களினும் குறுக்கே பொருந்துமாறு) ஒரு ஆயுத வடிவாயமைந்து சென்றற் போலவும், அ வேல் ஏகிற்று—அந்த வேலாயுதஞ் சென்றது எ—று.

அரண்டரு என்பதைக் கழற்கடையாகக் கொள்ளின் காலுக்குப் பாதுகாப்பைச் செய்கின்ற எனவுரைக்க. வேற்படை ஒவ்வொரு பக்கத்துக்கும் மும் மூன்று முனைகளாக இரு பக்கத்தும் ஆறுமுனைகளையுடைமையால், அறுமுகத் தெழுந்த சீற்றம் ஒன்றான வடிவத்தையும் முத்தலைச் சூலமிரண்டொன்றான வடிவத்தையுமுவமித்தார். (182)

முடித்திடல் அரிய மாய மூரிநீர்க் கடலை வற்றக்  
குடித்திடு கின்ற செவ்வேற் கூற்றம்வந் திடுத லோடுந்  
தடித்திடும் எயிற்றுப் பேழ்வாய்த் தாரகன் இதனைப் பற்றி  
ஒடித்திடு கிற்பேன் என்னு ஒல்லென உருத்து வந்தான்.

இ—ள்: முடித்திடல் அரிய மாய மூரி நீர் கடலை வற்ற குடித்திடுகின்ற செவ் வேல் கூற்றம் வந்திடுதலோடும்—எவராலுமிழித்தற்கரிய மாயமாகிய வலிய நீர் நிறைந்த சமுத்திரத்தை வற்றும்படி பருகுகின்ற சிவந்த வேலாயுத

மாகிய யமன் எதிரே வருதலும், தடித்திடும் எயிற்று பேழ் வாய் தாரகன்—பருத்த பற்களையும் திறந்த வாயையுமுடைய தாரகாசுரன், இதனை பற்றி ஒடித் திடுகிற்பேன் என்னு—இவ் வேலாயுதத்தைப் பிடித்து முரித்து விடுவேனென்று சிந்தித்து, உருத்து—கோபித்து, ஒல் என வந்தான்—விரைவில் எதிரே வந்தான் என்று.

நீர்க்கடல் - சாதியடை, மாயக்கடலை வற்றக் குடித்தல் = மாய ரூபங்களை யெல்லா மொழித்தல். தவறுதழித்தல் பற்றி வேலைக் கூற்றமென்றார். கில் - ஆற்றலிடை நிலை. (183)

அச்சமொர் சிறிது மில்லா அவுணர்கோன் உவணன் மேற்செல்  
நச்சர வென்னச் சீறி நணுகலும் அவன்மார் பென்னும்  
வச்சிர வரையின் மீது வானுரு மேறுற் றென்னச்  
செச்சையந் தெரியல் வீரன் செலுத்தும்வேல் பட்ட தன்றே.

இ—ள்: ஓர் சிறிதும் அச்சம் இல்லா அவுணர் கோன்—சிறிதும் பயமில்லாத அசுரத் தலைவனாகிய தாரகன், உவண மேல் செல் நச்ச அரவு என்ன சீறி நணுகலும்—கருடன் மீதெதிர்த்துச் செல்லுகின்ற விஷ சர்ப்பத்தைப் போலக்கோபித்துச் சமீபித்தலும், அவன் மார்பு என்னும் வச்சிர வரையின்மீது—அவனுடைய நெஞ்சாகிய வைர மலையின் மேல், வான் உருமேறு உற்று என்ன—பெரிய இடி விழுந்தாற் போல, செச்சையம் தெரியல் வீரன் செலுத்தும் வேல் பட்டது—வெட்சிமலர் மாலையையணிந்த வீரராகிய முருகக்கடவுளேவிய வேலாயுதந் தாக்கியது என்று.

ஒரு என்பதன் விகாரமாகிய ஓர் என்பது அற்பத்தை யுணர்த்திற்று. நணுகலும்-பட்டது என இயையும். தன்னை யழிப்பதாகிய வேற்படையை அழிக்கக் கருதிச் சேறலின் 'உவணமேற் செல்நச்சரவென்ன - நணுகலும்' எனவும், பிற ஆயுத வகைகளாலழியாமை பற்றித் தாரகன் மார்பை 'வச்சிரவரை' எனவும், அதனை வேற்படை பிளத்தலின் 'உருமேறுற்றென்ன-பட்டது' எனவும் கூறினார். (184)

தாரகன் மார்ப மென்னுந் தடம்பெரு வரையைக் கீண்டு  
சீரிய கிரவுஞ் சத்திற் சேர்ந்துபட் டுருவிச் சென்று  
வீரமும் புகழுங் கொண்டு விளங்கிய தென்ன அங்கட்  
சோரியுந் துகளும் ஆடித் துண்ணென மீண்ட தன்றே.

இ—ள்: தாரகன் மார்பம் என்னும் தடம் பெருவரையை கீண்டு—தாரகாசுரனுடைய நெஞ்சாகிய மிகப் பெரிய மலையைக் கிழித்து, சீரிய கிரவுஞ்சத்தில் சேர்ந்து பட்டு—சிறந்த கிரவுஞ்சமலையிற் போய்த் தாக்கி, உருவி சென்று—ஊடுருவிப் போய், வீரமும் புகழும் கொண்டு விளங்கியது என்ன—வீரத்தையுங் கீர்த்தியையுங் கவர்ந்து விளங்கிய தன்மை போல, அங்கண் சோரியும் துகளும் ஆடி—அவ்விடங்களிலுள்ள இரத்தத்திலுந் தூளியிலும் படிந்து, துண் என மீண்டது—விரைவாகத் திரும்பியது என்று.

தட பெரு ஒரு பொருட் பன்மொழிகள். வீரத்தைச் செந் நிறமாகவும் புகழை வெண்ணிறமாகவும் கூறுவது கவி வழக்கம். உபமானத்துத் கேற்பத் துகளை வெண்ணிற மென்க. சோரி தாரகனது நெஞ்சினும் துகள் கிரவுஞ்ச மலையினுந் தோன்றின. (185)

மீண்டிடு சீற்ற வைவேல் வெற்பினுள் துஞ்சு கின்ற  
ஆண்டகை வீரர் தம்மை ஆயிடை யெழுப்பி வான்போய்  
மாண்டகு கங்கை தோய்ந்து வாலிய வடிவாய் ஐயன்  
தூண்டிய கரத்தில் வந்து தொன்மைபோல் இருந்த தம்மா.

இ—ள்: மீண்டிடு சீற்ற வைவேல்—திரும்புகின்ற கோபத்தையுடைய  
கூரிய வேற்படையானது, வெற்பினுள் துஞ்சுகின்ற ஆண்டகை வீரர் தம்மை  
ஆயிடை எழுப்பி—கிரவுஞ்சமலையினுள் மயங்கிக் கிடக்கின்ற ஆண்டகைமையை  
யுடைய வீரர்களை அப்பொழுது மயக்க நீங்கி யெழுந்திருக்கச் செய்து, வான்  
போய்—ஆகாயத்திற் சென்று, மாண் தகு கங்கை தோய்ந்து—மாட்சிமை மிக்க  
தேவ கங்கையில் மூழ்கி, வாலிய வடிவு ஆய்—தூய்மை பொருந்திய உருவத்தை  
யுடையதாய், ஐயன் தூண்டிய கரத்தில் வந்து—முருகக்கடவுள் முன் எந்தத்  
திருக்கரத்தா லேவினாரோ அந்தத் திருக்கரத்திற் சேர்ந்து, தொன்மை பேரில்  
இருந்தது—முன்போலிருந்தது எ—று.

முன்னர்ச் சோரியுந் துகளு மாடி மாசெய்துதலின் பின்னர்க் கங்கையிற்  
ரோய்ந்து தூய்மை யெய்திய தென்க. (186)

தண்டம் தியற்றுங் கூர்வேல் தாரக வுணன் மார்பும்  
பண்டுள வரையும் பட்டுப் பறிந்தபே ரோசை கேளா  
விண்டது ஞால மென்பார் வெடித்தது மேரு வென்பார்  
அண்டம துடைந்த தென்பா ராயினர் அகிலத் துள்ளோர்.

இ—ள்: தண்டமது இயற்றும் கூர் வேல்—துட்டர்க்குத் தண்டனையைச்  
செய்கின்ற கூரிய வேற்படை, தாரக வுணன் மார்பும் பண்டு உள வகையும்  
பட்டு—தாரகாசுரனது நெஞ்சினும் பழமையாயுள்ள கிரவுஞ்ச மலையிலுந் தாக்கி,  
பறிந்த பேர் ஓசை கேளா—பிளந்து சென்றதனாலாகிய பேரோசையைக் கேட்டு,  
அகிலத்து உள்ளோர்—உலகத்திலுள்ளவர்கள், ஞாலம் விண்டது என்பார்—  
பூமி பிளந்ததென்று சொல்பவர்களும், மேரு வெடித்தது என்பார்—மேரு மலை  
வெடித்ததென்று சொல்பவர்களும், அண்டமது உடைந்தது என்பார் ஆயினர்—  
அண்டமுடைந்ததென்று சொல்பவர்களும்—எ—று.

தாரகன் மார்புங் கிரவுஞ்சமலையும் பிளவுபட்டவோசையென்பதை யுண்  
ரர்து பலரும் பலவாறு கூறினரென்க. (187)

வடித்ததை யன்ன கூர்வேல் மார்பையு டறுத்துச் செல்லத்  
தடித்திடு கின்ற யாக்கைத் தாரகன் அநந்த கோடி  
இடித்தொகை யென்ன ஆர்த்திட் டிம்மென் எழுந்து துள்ளிப்  
படித்தலந் தன்னில் வீழ்ந்து பதைபதைத் தாவி விட்டான்.

இ—ள்: வடித்ததை அன்ன கூர் வேல்—உடனே அராவிக் கூர் செய்தாற்  
போன்ற கூரிய வேற்படை, மார்பை ஊடறுத்து செல்ல—தன்னெஞ்சை யூடுரு  
விப் போக, தடித்திடுகின்ற யாக்கை தாரகன்—பெருத்த சரீரத்தையுடைய  
தாரகாசுரன், அனந்தகோடி இடி தொகை என்ன ஆர்த்திட்டு—அனேககோடி  
இடிக் கூட்டங்களைப் போலச் சத்தமிட்டு, இம் என எழுந்து துள்ளி—விரைவி

லெழும்பிக் குதித்து, படித்தலம் தன்னில் வீழ்ந்து பதை பதைத்து—பூமியில் விழுந்து துடி துடித்து, ஆவி விட்டான்—உயிரை நீங்கினான் என்று,

பதை பதைத்து—இரட்டைக் கிளவி. முருகக்கடவுளது வேல் இயற்கையிற் கூர்மையுடைத்தாதலின் 'வடித்ததை யன்ன கூர்வேல்' என்றார். (188)

தடவரை யணைய மொய்ம்பில் தாரகன் வேலாற் பட்டுப் புடவியில் வீழா நின்றான் பொள்ளென வானில் துள்ளிக் கடலுடைந் தென்ன ஆர்க்குங் காலையில் கலக்க மெய்தி உடுகணம் உதிர்ந்த தஞ்சி யோடினன் இரவி யென்போன்.

இ—ள்: தட வரை அணைய மொய்ம்பில் தாரகன்—பெரிய மலையைப் போன்ற புயங்கனையுடைய தாரகாசுரன், வேலால் பட்டு புடவியில் வீழா நின்றான்—வேலாயுதத்திலுழிந்து பூமியில் விழுபவனாய், பொள் என வானில் துள்ளி—விரைவில் ஆகாயத்திலெழும்பி, கடல் உடைந்து என்ன ஆர்க்கும் காலையில்—சமுத்திரமுடைந்தாற் போல ஆரவாரிக்கும் பொழுது, உடு கணம் கலக்கம் எய்தி உதிர்ந்தது—நகூத்திரக் கூட்டம் நிலை கலங்கிச் சிதறிற்று, இரவி என்போன் அஞ்சி ஓடினன்—சூரியனெனப்படுவோன் பயந்தோடினான் என்று.

மொய்ம்பு-வலியுமாம். வீழா நின்றான்-முற்றெச்சம். உடுகணம்.வடசொற் றொடர். (189)

தளர்ந்திடல் இல்லா வீரத் தாரகன் பட்டு வானில் கிளர்ந்தனன் வீழு மெல்லைக் கீழுறு பிலமும் பாரும் பிளந்தன வரைகள் யாவும் பிதிர்ந்தன அதிர்ந்த தண்டம் உளந்தடு மாறி யோலிட் டோடின திசையில் யானே.

இ—ள்: தளர்ந்திடல் இல்லா வீர தாரகன் பட்டு—சோர்வடைதலில்லாத வீரத்தையுடைய தாரகாசுரனிறந்து, வானில் கிளர்ந்தனன் வீழும் எல்லை—ஆகாயத்திற் கிளம்பி விழுந்தபொழுது, கீழ் உறு பிலமும் பாரும் பிளந்தன—கீழுள்ள பாதலவுலகமும் பூவுலகமும் பிளவுபட்டன; வரைகள் யாவும் பிதிர்ந்தன—மலைகளெல்லா முதிர்ந்தன, அண்டம் அதிர்ந்தது—அண்டகோளம் நடுங்கிற்று, திசையில் யானே உளம் தடுமாறி ஒலிட்டு ஓடின—திக்கு யானைகள் மனங் கலங்கி வீரிட்டு ஓடின என்று. (190)

தண்ணளி சிறிது மில்லாத் தாரகன் கிளர்ந்து வான்போய் மண்ணிடை மறிந்த தன்மை வன்சிறை இழந்த நாளில் திண்ணிய மேரு இன்னுஞ் செல்லலாங் கொல்லென் றுன்னி விண்ணிடை யெழுந்து வல்லே வீழ்ந்ததே போலும் அன்றே.

இ—ள்: சிறிதும் தண்ணளி இல்லா தாரகன்—சற்றூயினுமிரக்கமில்லாத தாரகாசுரன், கிளர்ந்து வான் போய் மண் இடை மறிந்த தன்மை—கிளம்பி ஆகாயத்திற் போய் பூமியில் விழுந்த தன்மை, வன் சிறை இழந்த நாளில்—வலிய சிறகுகளையிழந்த காலத்தில், திண்ணிய மேரு—வலிய மேருமலை, இன்னும் செல்லல் ஆம் கொல் என்று உன்னி-பின்னும் பறந்து செல்லலாமோ வென்று நினைத்து, விண் இடை எழுந்து—ஆகாயத்திற் கிளம்பி, வல்லே வீழ்ந்ததே போலும்—(பறக்கமாட்டாமையால்) விரைவில் விழுந்ததையே போலும் என்று.

இவ்வுவமை தாரகனது சரீரத்தின் பெருமையையுந் திண்மையையு முணர்த்திற்று. (191)

வெற்றிய தாகுங் கூர்வேல் வெற்பினை அட்டகாலைச்  
செற்றிய பூழி யீட்டஞ் சிதறிய பொறிக ளெங்கும்  
பற்றிய புகையும் வந்து பரந்தன கரந்த தண்டம்  
வற்றிய கடல்கள் வானிற் கங்கையும் வறந்த தன்றே.

இ—ள்: வெற்றியது ஆகும் கூர் வேல் வெற்பினை அட்டகாலை—வெற்றியை யுடைத்தாகிய கூரிய வேலாயுதம் கிரவுஞ்ச கிரியைப் பிளந்தபொழுது, பூழி ஈட்டம் செற்றிய—தூளிக் கூட்டங்கள் நெருங்கின, சிதறிய பொறிகள் எங்கும் பற்றிய—சிதறிய தீப்பொறிகளெங்கும் மூண்டன, புகையும் வந்து பரந்தன—புகையுந் தோன்றிப் பரவியது, அண்டம் கரந்தது—அவற்றால் ஆகாயம் மறைந்தது, கடல்கள் வற்றிய—சமுத்திரங்கள் வற்றின, வானில் கங்கையும் வறந்தது—ஆகாயத்திலுள்ள கங்கை நதியும் வற்றியது என்று.

கங்கையுமென்ற உம்மை எச்சத்தோடுயர்வு சிறப்பு. (192)

சிறந்திடு மாய வெற்பைத் திருக்கைவேல் பொடித்த காலைப்  
பிறந்திடு கின்ற தீயைத் தீயெனப் பேச லாமோ  
அறிந்தவர் தெரியிற் குன்றம் அவுணா கையினான் மெய்யில்  
உறைந்திடு குருதி துள்ளி உகுத்தவா ருகு மன்றே.

இ—ள்: திரு கை வேல் சிறந்திடும் மாய வெற்பை பொடித்த காலை—முருகக்கடவுளினது திருக்கரத்தினின்று சென்ற வேல் சிறந்த மாயங்களில் வல்ல கிரவுஞ்சமலையைத் துகள் படுத்திய பொழுது, பிறந்திடுகின்ற தீயை தீ என பேசல் ஆமோ—தோற்றிய அக்கினியை அக்கினி என்று சொல்வது தகுமா? (தகாது), அறிந்தவர் தெரியில்—அறிவுடையோ ராராயுமிடத்து, குன்றம் அவுணன் ஆகையினால்—கிரவுஞ்சமலை முன் அசுரனாயிருந்ததனால், மெய்யில் உறைந்திடு குருதி துள்ளி உகுத்தவாறு ஆகும்—அவனது உடலிற் பொருந்திய இரத்தம் மேலெழுந்து சிந்திய தன்மையேயாம் என்று.

செந்தீயைச் செந்நீராகக் கூறினார்; தற்குறிப்பேற்றம். (193)

யானுற்ற குன்றந் தன்னை யெறிந்தனன் என்று செவ்வேள்  
தானுற்ற நதியை வந்து தடிந்ததே என்ன வெற்பில்  
ஊனுற்ற நெடுவேல் பாய உதித்திடும் பொறியின் ஈட்டம்  
வானுற்ற கங்கை புக்கு வறந்திடு வித்த தன்றே.

இ—ள்: ஊன் உற்ற நெடு வேல் வெற்பில் பாய உதித்திடும் பொறியின் ஈட்டம்—தசை தோயப் பெற்ற நெடிய வேற்படை கிரவுஞ்சமலையிற் பட்ட வுடன் றேன்றிய அக்கினிப் பொறிகளின் கூட்டம், யான் உற்ற குன்றம் தன்னை செவ்வேள் எறிந்தனன் என்று—நான் றேன்றுதற்கிடமாகிய கிரவுஞ்சமலையைக் குமாரச்சுடவுள் பிளந்தாரென்றெண்ணி, தான் உற்ற நதியை வந்து தடிந்ததே என்ன—அக் குமாரச்சுடவுள் தோன்றுதற்கிடமாகிய கங்கையை யணுகிப் பருகியதையே போல, வான் உற்ற கங்கை புக்கு வறந்திடுவித்தது—ஆகாயவுலகத்திலுள்ள கங்கை நதியிற் போய் அதனை வற்றச் செய்தது என்று.



அக்கினிப் பொறிகளின் வெப்பத்தால் வற்றியுதைத் தனக்குச் செய்த தீங் கிந்து மாறு செய்யவெண்ணி வற்றச் செய்ததாகக் கூறியது தற்குறிப்பேற் றம். (194)

திறலுடை நெடுவேல் அட்ட சிலம்பினில் சிதறித் தோன்றும் பொறிகளுந் துகளும் ஆர்ப்பும் பொள்ளெனச் செறிந்த தன்மை மறிகடல் முழுதும் அங்கண் வடவையும் அடைந்தொன் றுகி இறுதியில் உலகங் கொள்ள எழுந்தது போலும் மாதோ.

இ—ள்: திறல் உடை நெடு வேல் அட்ட திலம்பினில் சிதறி தோன்றும் பொறிகளும்—வலிமையையுடைய நெடிய வேற்படை பிளந் தமிழ்த் கிரவுஞ்ச மலையிற் பரந்து காணப்படுகின்ற அக்கினிப் பொறிகளும், துகளும்—தூளிகளும், ஆர்ப்பும்—ஆரவாரமும், பொள் என செறிந்த தன்மை—திடீரெனப் பரம்பிய தன்மை, இறுதியில்—ஊழிக் காலத்தில், மறி கடல் முழுதும் அங்கண் வடவையும் அடைந்து ஒன்று ஆகி—அலை புரளுகின்ற எவ்வாச் சமுத்திரங்களும் அச் சமுத்திரங்களிலுள்ள வடவா முகாக்கினியுஞ் சேர்ந்து ஒன்றுபட்டு, உலகம் கொள்ள எழுந்தது போலும்—உலகங்களை யழிக்கும்படி கிளர்ந்த தன்மையை நிகர்க்கும் எ—று.

ஊழிக் காலத்தில் உலக மெவற்றையுமழிக்கும்படி திடீரெனத் தோன்றுதல் பேரல் ஈண்டுந் தோன்றின வென்க. பொறிகளுக்கு வடவையும் துகளின் ரெகுதிக்குக் கடலும் பிளவுபட்ட போதுண்டான ஓசைக்குக் கடல் பெருகு மோசையு முவமையென்க. (195)

தந்தியின் வதனங் கொண்ட தாரக வவுணன் மார்பில் சிந்துறு குருதிச் செந்நீர் திரைபொரு தலைத்து வீசி அந்தமில் நீத்த மாகி அயிற்படை அட்ட குன்றில் வந்திடு பூழை புக்கு மறிகடல் மடுத்த தன்றே.

இ—ள்: தந்தியின் வதனம் கொண்ட தாரக அவுணன் மார்பில் சிந்துறு குருதி செம் நீர்—யானை முகத்தையுடைய தாரகாசுரனது நெஞ்சினின்றுஞ் சிந் தியு சிவந்த இரத்த நீர், திரை பொருது அலைத்து வீசி—திரைமோதி அலைத்து வீசி, அந்தம் இல் நீத்தம் ஆகி—அளவிறந்த வெள்ளமாகி, அயில் படை அட்ட குன்றில் வந்திடு பூழை புக்கு—வேற்படை பிளந்த கிரவுஞ்ச கிரியிலுண்டாகிய துவாரத்தாற் போய், மறி கடல் மடுத்தது—திரை மறிகின்ற சமுத்திரத்தை நிறைந்தது எ—று.

அலைத்தல்-பக்கத்திலுள்ள பொருள்களை நிலை பெயர்த்தல். வீசுதல்-அவற் றைத் தூரத்திலெறிதல். குருதி செந்நீர் ஒரு பொருட் கிளவிக் கொணினுமாம், மேக தூதமென்னும் நூல் கிரவுஞ்சமலையில் வடக்குத் தெற்காக ஓர் பிளவுள்ள தென்று கூறுதலால் அதுவே வேற்படையாற் பிளக்கப்பட்ட பிளவு போலும். அந்த மார்க்கமாகவே இரத்த நீர் கடலிற் பாய்ந்த தென்க. (196)

விட்டவேல் மீண்டு கந்த வேள்கரத் திருப்பத் தீயோன் பட்டதும் வெற்பு மாய்ந்த பாண்மையும் அவுணர் யாருங் கெட்டது நோக்கி மாலுங் கேழ்கிளர் கமலத் தேவும் முட்டிலா டுகத்தின் வேந்தும் முனிவருஞ் சுரரும் ஆர்த்தார்.

இ—ள்: விட்ட வேல் மீண்டு—முருகக்கடவுளேவிய வேலாயுதந் திரும்பி வந்து, கந்த வேள் கரத்து இருப்ப—குமாரக்கடவுளது திருக்கையிலிருக்க, தீயோன் பட்டதும்—கொடிய தாரகாசுரன் இறந்த தன்மையையும், வெற்பு மாய்ந்த பான்மையும்—கிரவுஞ்சமலை பிளவுபட்ட தன்மையையும், அவுணர் யாரும் கெட்டதும் — அசுரர்களெல்லோருமழிந்த தன்மையையும், நோக்கி— பார்த்து, மாலும்—திருமாலும், தேழ் கிளர் கமல தேவும்—நிறம் விளங்குகின்ற செந்தாமரை மலரில் வீற்றிருக்கின்ற பிரமதேவரும், முட்டு இலா மகத்தின் வேந்தும்—குறைவில்லாத யாகங்களுக்கதிபனாகிய இந்திரனும், சுரரும்—மற்றைத் தேவர்களும், முனிவரும்—முனிவர்களும், ஆர்த்தார்—ஆரவாரித்தார் கள் என்று.

முட்டு-மகத்திற்கடையாகக் கொள்ளின் மந்திரலோபம் திரவியலோபம் கிரியாலோப முதலியன; இந்திரனுக் கடையாகக் கொள்ளின் மனத்துயர். (197)

ஆடினர் குமரற் போற்றி அங்கைக ளுச்சி மீது  
சூடினர் தண்பூ மாரி தூர்த்தனர் அவனைச் சூழ்ந்து  
பாடினர் தொழுது முன்னம் பன்முறை பணிந்து நின்றார்  
நீடிய வுலகை யென்னும் நெடுங்கடல் ஆழம் நீரார்.

இ—ள்: நீடிய உலகை என்னும் நெடும் கடல் ஆழம் நீரார்—(அவர்கள்) பெருகிய மகிழ்ச்சியாகிய நெடிய கடலி லமிழ்ந்தியுலர்களாய், ஆடினர்—சூத் தாடி, குமரன் போற்றி—முருகக்கடவுளைத் துதித்து, அங்கைகள் உச்சி மீது சூடினர்—அங்கைகளைச் சிரமேற் குவித்து, தண் பூமாரி தூர்த்தனர்—குளிர்ந்த புஷ்ப மழையைச் சொரிந்து, அவனை சூழ்ந்து—அம் முருகக்கடவுளை வலம் வந்து, பாடினர்—கீதம் பாடி, தொழுது—அஞ்சலி செய்து, முன்னம் பல் முறை பணிந்து நின்றார்—திருமுன்னிலையிற் பன்முறை வணங்கி நின்றார்கள் என்று. (198)

ஆங்கது காலை தன்னில் அளப்பிலா மாயை வல்ல  
ஓங்கல திறப்ப அங்கண் உறங்கிய வீர ரெல்லாந்  
தீங்குறு மையல் நீங்கிக் கதுமெனச் சென்று செவ்வேள்  
பூங்கழல் வணங்கி நின்று போற்றியே புடையின் நின்றார்.

இ—ள்: அது காலை தன்னில்—அப்பொழுது, அளப்பு இலா மாயை வல்ல ஓங்கலது இறப்ப—அளவிடுதற்கரிய மாயங்களில் வல்ல கிரவுஞ்சமலை அழிய, அங் கண் உறங்கிய வீரர் எல்லாம்—அம் மலையில் மயங்கிக் கிடந்த வீரர்களை வரும், தீங்கு உறும் மையல் நீங்கி—தீமையைத் தருகின்ற மயக்கத்தினின்று நீங்கி, கதும் என சென்று—விரைவாகப் போய், செவ்வேள் பூ கழல் வணங்கி—முருகக்கடவுளது பொலிவார்ந்த பாதங்களைப் பணிந்து, நின்று போற்றி—எழுந்து நின்று துதித்து, புடையில் நின்றார்—அவரது பக்கத்திற் போய் நின்றார்கள் என்று. (199)

வாருறு கழற்கால் வீர வாகுவே முதலா வுள்ள  
வீரர்கள் தம்மை யெல்லாம் வேலுடைக் கடவுள் நோக்கித்  
தாரகன் வரையுட் பட்டுத் தகுமுணர் வின்றி நீவிர்  
ஆருறொந் தீர்கள் போலும் மாயையு டமுந்தி யென்றான்.

இ—ள்: வேல் உடை கடவுள்—வேலாயுதத்தையுடைய முருகக்கடவுள், வார் உறு கழல் கால் வீரவாகுவே முதல் ஆ உள்ள வீரர்கள் தம்மை எல்லாம் நோக்கி—வார் பொருந்திய வீரக்கழலை யணிந்த பாதங்களையுடைய வீரவாகுவையே முதலாகவுடைய வீரர்களையெல்லாம் பார்த்து, நீவிர் ஆரும்—நீங்களெல்லாம், தாரகன் வரை உள் பட்டு—தாரகாசுரனது கிரவுஞ்சமலையினுள்ளகப் பட்டு, மாயை ஊடு அழுந்தி—மாயத்திற் சிக்கி, தகும் உணர்வு இன்றி—நல்லறிவில்லாமல், நொந்தீர்கள் போலும் என்றான்—வருந்தினீர்கள் போலுமென்று கூறியருளினார் என்று.

போலும்-ஒப்பில் போலி.

(200)

செய்யவன் இனைய வாறு சீரருள் புரிய வீரர்  
ஐயநின் னருளுண் டாக அடியம்ஊ றடைவ துண்டோ  
மையலோ டுறங்கு வார்போல் மருவுமின் புற்ற தன்றி  
வெய்யதோர் கிரிமா யத்தால் மெலிந்திலம் இறையு மென்றார்.

இ—ள்: செய்யவன் இனையவாறு சீர் அருள் புரிய—சிவந்த நிறத்தையுடைய முருகக்கடவுள் இவ்வாறு சிறந்த அருண் மொழியைக் கூற, வீரர்—(வீரவாகு முதலிய) வீரரனைவரும். ஐய—கடவுளே! நின் அருள் உண்டு ஆக அடியம் ஊறு அடைவது உண்டோ—தேவரீரது அனுக்கிரகமுளதாயிருக்கத் தமியேங்கள் ஊறு அடைவது உண்டோ?, மையலோடு உறங்குவார் போல் மருவும் இன்பு உற்றது அன்றி—மயக்கத்தோடு நித்திரை செய்பவர் போலப் பொருந்திய இன்பத்தையடைந்திருந்ததேயல்லாமல், வெய்யது ஓர் கிரி மாயத்தால் இறையும் மெலிந்திலம்—கொடிய கிரவுஞ்சமலையின் மாயத்தினுற் சிறிதேனுந் துயரடைந்திலோம், என்றார்—என்று விண்ணப்பஞ் செய்தார்கள் என்று.

புரிய என்றார் என இயையும்.

(201)

என்றலும் வீர மொய்ம்பின் ஏந்தலை விளித்துச் செவ்வேள்  
வென்றிகொள் சூரன் பின்னோன் விட்டிடத் தான்முற் கொண்ட  
வன்றிறற் படையின் வேந்தை மற்றவன் கரத்தின் நல்கி  
நன்றிது போற்று கென்றே நவின்றுநல் லருள்பு ரிந்தான்.

இ—ள்: என்றலும்—என்று வீரர்கள் கூறியவுடன், செவ்வேள்—முருகக் கடவுள், வீர மொய்ம்பின் ஏந்தலை விளித்து—வீரவாகு தேவரை யழைத்து, வென்றிகொள் சூரன் பின்னோன் விட்டிட தான் முன் கொண்ட வன் திறல் படையின் வேந்தை அவன் கரத்தில் நல்கி—வெற்றியையுடைய சூரபன்மனது தம்பியாகிய தாரகாசுரனேவத் தாம் முன்னர்ப் பற்றிய மிக்க வலிமையினை யுடைய சிவப் படையை அவரது கையிற் கொடுத்து, நன்று இது போற்றுக என்று நவின்று—நன்றாக இதனைப் பாதுகாத்துக் கொள்ளென்று கூறி, நல் அருள் புரிந்தான்—சிறந்த கருணையைச் செய்தார் என்று.

வீரமொய்ம்பினேந்தல்-வீரமார்ந்த புயங்களையுடைய தலைவன்.

தாரகன் போரில் துஞ்சஞ் சாரதர் தம்மை யெல்லாம்  
ஆருநீர் எழுதிர் என்னு அவரெலாம் எழுவே செய்து  
பாரிட வனிகஞ் சூழப் பண்ணவர் பரவல் செய்யச்  
சீரிய வயவர் ஈண்டச் செருநிலம் அகன்றான் செவ்வேன்.

இ—ள்: செவ்வேன்—முருகக்கடவுள், தாரகன் போரில் துஞ்சும் சாரதர் தம்மை எல்லாம்—தாரகாசுரனோடு நிகழ்ந்த யுத்தத்திலிறந்த பூதர்களனைவரையும், நீர் ஆரும் எழுதிர் என்னு—நீவிரனைவீரும் எழும்புதிரென்று கூறி, அவர் எலாம் எழ செய்து—அவரனைவருமுயிர் பெற்றெழும்பி செய்து, பாரிட அனிகம் சூழ—பூதசேனைகள் புடை சூழவும், பண்ணவர் பரவல் செய்ய—தேவர்கள் துதிக்கவும், சீரிய வயவர் ஈண்ட—சிறந்த இலக்கத்தொன்பது வீரர்கள் நெருங்கி வரவும், செருநிலம் அகன்றான்—போர்க்களத்தை நீங்கிப் போனார் என்று. (203)

தாரகன் வதைப் படலம் முற்றிற்று.

ஆகத்திரு விருத்தம் 1531



## 21. தேவகிரிப் படலம்

முருகக்கடவுள்போய்த் தேவகிரியில்வீற்றிருந்த சரித்திரத்தைக்கூறுதலின் இப்பெயர் ததாயிற்று,

### இப்படலப்பொழிப்பு.

முருகக்கடவுள் தேவர்முதலாயினோர் புனடசூழ்ந்துவரப் போர்க்களத்தைநீங்கித் தென்றிசைநோக்கி நடந்து தேவகிரியையடைந்து அங்கே தேவதச்சனாலோர் நகர்மமைப்பித்து அதனுள் தமக்காகவிற்ப்பட்டிருந்த திருக்கோயிலிற்புகுந்து தேவர்களும் முனிவர்களும் பூசிக்க அருள்செய்து வீற்றிருந்தனர் என்பதாம்.

மாகவந் தங்கள் கூளி வாய்ப்பறை மிழற்ற ஆடும்  
ஆகவந் தங்கு மெல்லை யகன்றுசெங் கதிர்வேல் அண்ணல்  
சோகவந் தங்கொண் டுள்ள சுருடன் அனிகஞ் சுற்றி  
ஏகவந் தங்கண் நின்ற இமகிரி யெல்லை தீர்ந்தான்.

இ—ள். செம் கதிர் வேல் அண்ணல்—செவ்வொளியையுடைய வேலாயுதத் தைத்தாங்கிய முருகக்கடவுள், கூளி வாய் பறை மிழற்ற மா கவந்தங்கள் ஆடும் ஆகவம் தங்கும் எல்லை அகன்று—பேய்கள் வாயாகிய பறைகளையிம்பப்பெரிய பெரிய உடற்குறைகள் கூத்தாடுகின்ற போர்க்களத்தை நீங்கி. சோக அந்தங் கொண்டு உள்ள சுரர் உடன் அணிகம் சுற்றி ஏக வந்து—துன்பத்தின் முடிவைப் பெற்றுள்ள தேவர்களும் சேனைகளுஞ் சூழ்ந்துவரப்போய், அங்கண் நின்ற இமகிரி எல்லை தீர்ந்தான் — அம்மார்க்கத்திலுள்ள இமயமலையினெல்லையைக் கடந்தார் என்று.

ஆகவந்தங்குமெல்லை—போர்நிகழ்ந்த இடம், சோகாந்தம் எனத் தீர்க்கசந்தியாய் முடிதற்கேற்ற சோக அந்தம் என்னும் வடசொற்கள் தமிழிலக்கண விதிப்படி லகரவுடம்படு மெய்பெற்றுச் சோகவந்தமெனப் புணர்ந்தன. அசுரர்க் கழிவு நேர்ந்தமை கருதி அகமகிழ்ந்தாராதலால் 'சோகவந்தங்கொண்டுள்ளசுரர்' எனவும், இமயமலையில் ஒஷதிப்பிரஸ்தமென்னும் நகரத்திற்சென்று மலையரசனைக் கண்டு பேசி அப்பாற்சென்றனரென முதலால் கூறுவதற்கமைய 'இமகிரியெல்லை தீர்ந்தான் எனவும் கூறினார், (1)

அரியயன் மகத்தின் தேவன் அமரர்கள் இலக்கத் தொன்பான்  
பொருதிறல் வயவரேனைப் பூதர்கள் யாரும் போற்றத்  
திருநெடு வேலோன் தென்பாற் செவ்விதின் நடந்து மேல்பால்  
இரவியில் இரவி செல்ல இமையவர் சயிலஞ் சேர்ந்தான்.

இ—ள்: அரி—திருமாலும், அயன்—பிரமதேவரும், மகத்தின் தேவன்—யாகங்களுக்கதிபனான இந்திரனும், அமரர்கள்—தேவர்களும், இலக்கத்து ஒன்பான் பொரு திறல் வயவர்—போர்செய்தற்குரிய வலியையுடைய இலக்கத் தொன்பது வீரர்களும், ஏனை பூதர்கள் யாரும்போற்ற—மற்றையபூதர்களுமாகிய அனைவருந்துதிக்க, திரு நெடு வேலோன்—அழகிய நெடிய வேலாயுதத்தையுடைய முருகக்கடவுள், செவ்விதின்—சிறப்பாக, தென்பால் நடந்து—தென்றிசையை

\* மாகவந் தங்கள் கூளி வாய்ப்பறை மிழற்ற ஆடும்



நோக்கிப்போய், இரவி மேல்பால் இரவியின் செல்ல—சூரியன் அத்தமன கிரியையடைய, இமையவர் சயிலம் சேர்ந்தான்—தேவகிரியையடைந்தார் என்று.

மேல்பாலிரவி—மேற்றிசைக்கணுள்ளமலை. நடந்து சேர்ந்தான் எனவியையும். (2)

ஒப்பறு சூர்பின் னோனை ஒருவன்வேல் அட்ட தன்மை  
இப்புற வுலகின் உள்ளார் யாவரும் உணர்வர் இன்னே  
அப்புற வுலகின் உள்ளார் அறிந்திட யானே சென்று  
செப்புவ னென்பான் போலச் செங்கதிர் மறைந்து போனான்.

இ—ள்: ஒருவன் வேல்—ஒப்பற்ற முருகக்கடவுளது வேற்படை, ஒப்பு அறு சூர் பின்னோனை அட்ட தன்மை—நிகரற்ற சூரபன்மனது தம்பியாகிய தாரகா சுரனையழித்த தன்மையை, இ புற உலகின் உள்ளார் யாவரும் உணர்வர்—இந்தப் பக்கத்திலுள்ள பூவுலகத்தில் வசிக்கின்றவர்களனைவருமறிவார்கள், அ புற உலகின் உள்ளார் அறிந்திட—அந்தப்பக்கத்திலுள்ள உலகங்களிலுள்ளவர்களறியும் படி, இன்னே—இப்பொழுது, யானே சென்று செப்புவன் என்பான் போல—நானே போய்ச்சொல்வேனென்று கருதியவன்போல, செம் கதிர் மறைந்து போனான்—சிவந்தகிரணங்களுடைய சூரியன் அத்தமித்தான் என்று.

யானேயென்பதில் ஏகாரம் பிரிநிலை. இச்செய்யுளும் பின்முன்று செய்யுட்களுந் தற்குறிப்பேற்றம். (3)

பானுவென்றுரைக்குமேலோன் பகற்பொழு தெலாங்கைக் கொண்டான்  
ஏனைய மதியப் புத்தேள் இரவினுக் கரச னானான்  
நானிவற் றிடையே சென்று நண்ணுவ னென்று செந்தீ  
வானவன் போந்த தென்ன வந்தது மாலைச் செக்கர்.

இ—ள்: பானு என்று உரைக்கும் மேலோன் பகற்பொழுது எலாம் கைக் கொண்டான்—சூரியனென்று சொல்லப்படுகின்றமேலவன் பகற்காலமுழுவதையுந் தனக்குரியதாகக் கவர்ந்து கொண்டான், ஏனைய மதியபுத்தேள் இரவினுக்கு அரசன் ஆனான்—மற்றைய சந்திரன் இராக்காலத்திற்குதிபனாயினான், நான் இவற்று இடையே சென்று நண்ணுவன் என்று—யானிவ்விரு காலங்களுக்குமிடையே போய்ப்பொருந்துவேனென்று சிந்தித்து, செம் தீ வானவன் போந்தது என்ன—சிவந்த நிறத்தையுடைய அக்கினிதேவன் வந்தாற்போல, மாலை செக்கர் வந்து—மாலைக்காலத்தில்வருஞ் செவ்வானந்தோன்றியது என்று.

வானமெங்குஞ்செந்நிறம் பரவுதலை இங்ஙனம் வருணித்தார். (4)

வம்பவிழ் குமுத மெல்லா மலர்ந்திடு மாலை தன்னில்  
வெம்படை பயிலத் தோன்றும் வேளுக்குத் தான்முன் வந்த  
அம்புதி முரசு மாயிற் றுகையால் தானும் வெற்றிக்  
கொம்பென விளங்கிற் றென்ன எழுந்தது குழவித் திங்கள்.

இ—ள்: வம்பு அவிழ் குமுதம் எல்லாம் மலர்ந்திடும் மாலை தன்னில்—வாசனைவிரிந்த ஆம்பன்மலர்களைத்தும் மலருகின்றமாலைக்காலத்தில், வெம் படை

பயில தோன்றும் வேளுக்கு-விரும்பத்தக்க மலர்களாகிய பாணங்கள் இடந் தோறும் பொருந்தத் தோற்றுகின்ற மன்மதனுக்கு தான் முன் வந்த அம்புதி முரசம் ஆயிற்று ஆகையால்—தான் முன்னே தோற்றுதற்கிடமாகிய சமுத்திரம் முரசாயமைந்தது ஆதலால், தானும் வெற்றிக் கொம்பு என் விளங்கிற்று என்ன—தானும் அதற்கேற்ப ஒரு வெற்றிக் கொம்பாக விளங்கினுற்போல, குழவித் திங்கள் எழுந்தது—பிறைச் சந்திரனுதித்தது என்று.

மாலே தன்னில் தோன்றும் என இயையும். எழுந்தது என்பதனோடியைப் பினுமாம். தன்னைத் தோற்றுவித்த கடல் மன்மதனுக்கு முரசாயிருப்பத் தான் இயைபில்லாத குடையாயிருப்பது தக்கதன்றென்று சிந்தித்து இயைபுடைத்தான ஊது கொம்பானது போலப் பிறை உதித்த தென்பது கருத்து. (5)

ஏற்றெதிர் மலைந்து நின்ற இகலுடை யவுணர் தம்மேற்  
காற்றெனத் தேர்கடாவிக் கடுஞ்சமர் புரிந்த வெய்யோன்  
மாற்றருஞ் செம்பொன் மார்பில் வச்சிரப் பதக்கம் இற்று  
மேற்றிசை வீழ்ந்த தென்ன இளம்பிறை விளங்கிற் றன்றே

இ—ள்: ஏற்று எதிர் மலைந்து நின்ற இகல் உடை அவுணர் தம் மேல்—எதிர்த்து மாறாகப் போர் செய்து நின்ற வலிமையையுடைய (மந்தேகரென்னும்) அசுரர்கள் மீது, காற்று என தேர் கடாவி—வாயுவைப் போல (வேகமாகத்) தேரைச் செலுத்தி, கடும் சமர் புரிந்த வெய்யோன்—கடும் போரைச் செய்த சூரியனது, மாற்ற அரும் செம்பொன் மார்பில் வச்சிர பதக்கம்—நீக்குதற்கரிய செம்பொன்னாலாகிய மார்பிலணியப்பட்ட வைரப் பதக்கமானது, இற்று மேல் திசை வீழ்ந்தது என்ன—அறுபட்டு மேற்குத் திக்கில் விழுந்தாற் போல, இளம் பிறை விளங்கிற்று—இளஞ் சந்திரன் பிரகாசித்தது என்று.

மாற்றரும் பதக்கம் செம்பொற் பதக்கம் எனத் தனித்தனி இயையும். உதிக்கும் போதும் அத்தமிக்கும் போதும் மந்தேகரென்னுமசுரர் தடுக்கச் சூரியன் அவருடன் பொருது அந்தணராற் கொடுக்கப்படும் அர்க்கிய சலமாகிய ஆயுதத்தினால் வென்று செல்பவனாதலின் இங்ஙனம் வருணித்தார். மாற்று அரும் எனப் பிரித்து மாற்றுயர்ந்த வெண வரை கூறினுமாம். (6)

கானத்தின் ஏனம் ஒத்த கணையிருட் சூழல் மற்றவ்  
வேனத்தின் எயிற்றை யொத்த திளம்பிறை அதனைப் பூண்ட  
கோனொத்த தண்டம் அந்தக் கூரெயி றுகுத்த முத்தந்  
தானொத்து விளங்கு கின்ற தாரகா கணங்க ளெல்லாம்.

இ—ள்: கணை இருள் சூழல் கானத்தின் ஏனம் ஒத்த—நெருங்கிய இருளின் கூட்டம் காட்டிலுள்ள பன்றியை நிகர்த்தது, இளம் பிறை அ ஏனத்தின் எயிற்றை ஒத்தது—இளஞ் சந்திரன் அப் பன்றியின் கோட்டை நிகர்த்தது, அண்டம் அதனை பூண்ட கோன் ஒத்தது—ஆகாயம் அந்தப் பன்றிக் கோட்டையணிந்த சிவ பிரானை நிகர்த்தது, தாரகா கணங்கள் எல்லாம் அந்த கூர் எயிறு உகுத்த முத்தம் ஒத்து விளங்குகின்ற—நகுத்திரக் கூட்டங்களெல்லாம் கூர்மையாகிய அந்தப் பன்றிக்கோடு சிதறிய முத்துக்களைப் போன்று ஒளிர்கின்றன என்று.

காட்டுப்பன்றி கரு நிற முடைத்தாதலின் இருளுக்கும், அதன் கோடுகள் வெண்ணிறமும் வளைவு முடையவாகலின் இளம் பிறைக்கும் சிவபிரான் செந் நிற முடையராதலானும் பன்றிக் கோட்டைப் பூண்டாராதலானும் பிறையுடன்

கூடிச் சென்றிறமாயிருந்த வானத்திற்கும், முத்துக்கள் பெரும்பாலும் வெண்ணிற மமைந்தனவாய்ச் சிதறிக் கிடத்தலியல்பாதலின் நகைத்திரங்கட்கும் உவமையாயின. தம் முளியை புடையனவாகிய பொருள்களையெடுத்து இங்ஙனமுவமித்தலின் இயைபுவமை. (7)

அல்லிது போந்த காலை ஆரமா மாலை யென்னக்  
கல்லென அருவி தூங்குங் கடவுள்வெற் பொருசா ரெய்தி  
மெல்லிதழ் வன்சத் தேவும் விண்டுவும் விண்ணின் தேவும்  
பல்லிமை யோருஞ் செவ்வேள் பதமுறை தொழுது சொல்வார்.

இ—ள்: அல் இது போந்த காலை—இவ்வியல்பினதாகிய இராக்காலம் வந்த பொழுது, மெல் இதழ் வன்ச தேவும்—மென்மையான இதழ்களையுடைய செந்தாமரை மலரில் வீற்றிருக்கின்ற பிரமதேவரும், விண்டுவும்—திருமாலும், விண்ணின் தேவும்—சுவர்க்க லோகத்திற்குத் தலைவனாகிய இந்திரனும், பல் இமை யோரும்—ஏனைய பல தேவர்களும், ஆர மா மாலை என்ன கல் என அருவி தூங்கும் கடவுள் வெற்பு ஒரு சார் எய்தி—பெரிய முத்துமாலையைப் போலக் கல்லென்னுங் குறிப் பொலியுடன் அருவி நீரிழிகின்ற தேவகிரியினோர் பக்கத்திற் போய், செவ்வேள் பதம் முறை தொழுது—முருகக்கடவுளது திருவடிகளை முறைப்படி வணங்கி, சொல்வார்—இவ்வாறு விண்ணப்பஞ் செய்வார்கள் என்று.

ஆரமா மாலையென்ன தூங்கும் என இயைக்க. வெண்ணிற முடைத்தாய் இடை விடாதிழிதலின் ஆரமாலை அருவிக் குவமையாயிற்று. இவ்வுவமையால் அம் மலை மிகுந்த வளமுடைத்தென்பது போதரும். (8)

வன்கணை யுடைய சூர்பின் வருத்திட இந்நாள் காறும்  
புன்கணை யுழந்தே யன்னான் பொருப்பொடு முடியச் செற்றாய்  
உன்கணை வழிபா டாற்ற உன்னினம் இன்ன வெற்பின்  
தன்கணை இறுத்தல் வேண்டுந் தருதியிவ் வரம தென்றார்.

இ—ள்: வன்கணை உடைய சூர் பின் வருத்திட—தறுகண்மையினையே தன் குணமாகவுடைய சூரபன்மனது தம்பியாகிய தாரகாசுரன் வருத்த, இந்நாள் காறும் புன்கணை உழந்தேம்—இத்தினம் வரையுந் துன்பத்தையே அனுபவித்தேம், அன்னான் பொருப்பொடு முடிய செற்றாய்—அவ்வசுரன் தனதரணை கிரவுஞ்ச மலையோடும் அழியும்படி சங்கரித்தீர், உன் கண் வழிபாடு ஆற்ற உன்னினம்—ஆதலாற் சிறியேங்கள் தேவரீருக்குப் பூசை செய்ய நினைத்தேம், இன்ன வெற்பின் தன் கண் இறுத்தல் வேண்டும்—இந்த மலையிலெழுந்தருளியிருத்தல் வேண்டும், இ வரம் தருதி என்றார்—இந்த வரத்தைத் தந்தருள்கவென்று பிரார்த்தித்தார்கள் என்று.

ஏகாரங்களுள் முன்னைய இரண்டும் பிரிநிலை; பின்னைய இரண்டும் அசை. உன் கண்-உருபுமயக்கம். (9)

பசைந்திடும் ஆர்வங் கொண்ட பண்ணவர் இனைய தன்மை  
இசைந்தனர் வேண்டு மெல்லை எஃகுடை அண்ணல் அங்கண்  
அசைந்திடு தன்மை யுன்னி அருள்செய வதுகண் டன்னோர்  
தசைந்துமெய் பொடிப்பத் துள்ளித் தணப்பில்பே ருவகை பூத்தார்..

இ—ள்: பசைந்திடும் ஆர்வம் கொண்ட பண்ணவர் இசைந்தனர் இனைய தன்மை வேண்டும் எல்லை—குழைந்த அன்பினையுடைய தேவர்கள் யாவரும் ஒருமித்து இவ்வாறு வேண்டுதல் செய்யும் பொழுது, எஃகு உடை அண்ணல்—வேலாயுதத்தை யேந்திய முருகக்கடவுள், அங்கண் அசைந்திடு தன்மை உன்னி அருள் செய—அவ்விடத் தெழுந்தருளியிரு த்தலைத் திருவுளங் கொண்டு கருணை செய்ய, அன்றோர் அதுகண்டு—அத் தேவர்கள் அதனைப் பார்த்து, மெய் தசைந்து பொடிப்ப துள்ளி தணப்பு இல் பேர் உவகை பூத்தார்—சரீரம் பூரித்துப் புளக முறக் குதித்துக் குறைவில்லாத பெரு மகிழ்ச்சியைப் பெற்றார்கள் என்று.

பசைந்திடு மார்வம்-பிரியாது தொடரு மன்பு. அசைதல் - இளைப்பாறியிருத் தல். (10)

ஒண்ணில வுமிழும் வேலோன் ஒலிகழற் றுனையோடுங் கண்ணனை முதலா வுள்ள கடவுளர் குழுவி னோடும் பண்ணவர் கிரிமேற் சென்று பாங்கரில் தொழுது போந்த விண்ணவர் புனைவன் றன்னை விளித்திவை புகல லுற்றான்.

இ—ள்: ஒள் நிலவு உமிழும் வேலோன்—பேரொளியைக் காலும் வேற் படையை யேந்திய முருக்ககடவுள், ஒலி கழல் தானையோடும்—ஒலிக்கின்ற வீரக் கழலையுடைய சேனைகளோடும், கண்ணனை முதல் ஆ உள்ள கடவுளர் குழுவினோடும்—திருமாலை முதலாகவுடைய தேவர் கூட்டத்தோடும், பண்ணவர் கிரி மேல் சென்று—தேவகிரியிற் போய், பாங்கரில் தொழுது போந்த விண்ணவர் புனைவன் தன்னை விளித்து—பக்கத்திற் கைதொழுது கொண்டு வந்த தேவத்தச் சனையழைத்து, இவை புகலலுற்றான்—இவ் வாசகங்களைத் திருவாய் மலர் வார் என்று.

ஒள் நிலவு-பிரகாசிக்கின்ற ஒளி: ஒலி கழல்-வினைத்தொகை. (11)

புகலுறுஞ் சூழ்ச்சி மிக்கோய் புங்கவ ராயு ளோருந் தொகலுறு கணர்கள் யாருந் துணைவரும் யாமும் மேவ அகலுறும் இனைய வெற்பின் அருங்கடி நகர மொன்றை விகலம தின்றி இன்னே விதித்தியால் விரைவின் என்றான்.

இ—ள்: புகலுறும் சூழ்ச்சி மிக்கோய்—வியந்து சொல்லத்தக்க உபாயபுத் தியிற் சிறந்தவனே!, புங்கவராய் உளோரும் தொகல் உறு கணர்கள் யாரும் துணை வரும் யாமும் மேவ—தேவர்களாயுள்ளவர்களும் தொகுதியாகிய பூதர்களாய் வரும் எமது தம்பிமாரும் யாமுமிருத்தற்கு, அகல் உறும் இனைய வெற்பின்—விசாலமான இந்த மலையில், அரும் கடி நகரம் ஒன்றை—அருமையாகிய சிறந்த ஒருநகரத்தை, விகலமது இன்றி—குறைபாடின்றி, இன்னே—இப்பொழுது, விரைவின் விதித்தி என்றான்—சீக்கிரத்திற் படைப்பாயாகவென்று திருவாய்மலர்ந் தருளினார் என்று.

மேவ விதித்தி என இயையும். பிறராற்செய்து முடித்தற்கரிய தொழிற்சித்தி ரங்களையெல்லா மெளிதிலமைத்தற்கேற்ற விவேகபுத்தியுடையாயென்பார் 'புகலு றுஞ்சூழ்ச்சிமிக்கோய்' எனவும், நாமாத்திரமன்று நம்பரிசனரு மொருங்குவசித்தற் கேற்றவாறென்பார் 'புங்கவராயுளோருந் தொகலுறுகணர்களாயாருந்துணைவரும் யாமுமேவ' எனவும் அங்ஙனம் பெரிதாயமைத்தற்கேற்ற இடப்பரப்பினை யுடையதென்பார் 'அகலுறுமினையவெற்பு' எனவும், அந்நகர் பொன்னகரினுஞ்

சிறந்த பொற்புடைத்தாதல் வேண்டுமென்பது போதர 'அருங்கடிநகரம்' எனவும், சிற்ப நூலிற்கூறியவுறுப்புக்களிற் சிறிதுங்குறைவுபடாதென்பார் 'விகலமதின்றி' எனவும் கூறினார். (12)

### வேறு

குழங்கல் வேட்டுவக் கோதையர் ஆடலுங்  
கழங்கு நோக்கிக் களிப்பவன் மற்றிது  
வழங்கு மெல்லை வகுப்பெனன் றன்னவன்  
தழங்கு நூபுரத் தாள்பணிந் தேகினான்.

இ—ள்: குழங்கல் வேட்டுவ கோதையர் ஆடலும் கழங்கும் நோக்கி களிப்பவன்—குழங்கல்மாலையையணிந்த வேட்டுவமாதர்களது வினையாட்டையுங் கழங்காடலையும் பார்த்து மகிழ்பவராகிய முருகக்கடவுள், இது வழங்குங் எல்லை—இவ்வாசகத்தையருளிச் செய்தபொழுது, அன்னவன்-அந்தத்தேவத்தச்சன், வகுப்பன் என்று—அங்ஙனமேயமைப்பேனென்றுகூறி, தழங்கும் நூபுர தாள் பணிந்து ஏகினான்—ஒலிக்கின்றசிலம்புகளையணிந்த அவரது பாதங்களை வணங்கிச்சென்றான் என்று.

குழங்கல்-மாலேவிசேடம் 'குழங்கன்மாலேமல்லுப்பூத்தகன்றமார்பீர்' என்றார் பிறரும். ஆடல்கூத்தெனவுரைப்பாருமுளர். அம்மலையில் வசித்தற்குத்திருவுளம்பற்றியதற்கிணங்கக் குறிஞ்சிநிலத்து நிகழுமாடல்களைநோக்கி மகிழ்தலைப்புணர்த்தி 'குழங்கல்வேட்டுவக்கோதையராடலுங்கழங்கு நோக்கிக்களிப்பவன்' என்றார். (13)

மகர தோரணம் வாரியின் மல்கிய  
சிகர மாளிகை செம்பொனின் சூளிகை  
நிகரில் பற்பல ஞெள்ளல்கள் ஈண்டிய  
நகர மொன்றினை யாயிடை நல்கினான்.

இ—ள்: மகர தோரணம் வாரியில் மல்கிய சிகர மாளிகை—மகர தோரணங்கள் வாயில்களினிறையப் பெற்ற தூபியையுடைய மாளிகைகளும், செம்பொனின் சூளிகை—செம்பொன்னாலாகிய சூளிகை, நிகர் இல் பற்பல ஞெள்ளல்கள்—ஒப்பில்லாத பல பல வீதிகளும், ஈண்டிய—நெருங்கப் பெற்ற, நகரம்ஒன்றினை—ஒரு நகரத்தை, ஆயிடை நல்கினான்—அவ்விடத்தமைத்தான் என்று.

மல்கிய மாளிகை என இயையும். மகர தோரணம் முன்னர்த் திருநகரப் படலத்தில் விளக்கப்பட்டது. (14)

அவ்வ ரைக்கண் அகன்பெரு நொச்சியுட்  
கைவல் வித்தகக் கம்மியர் மேலவன்  
எவ்வெ வர்க்கும் இறைவன் இருந்திடத்  
தெய்வ தக்குல மொன்றுசெய் தானரோ.

இ—ள்: கைவல் வித்தக கம்மியர் மேலவன்—கைத்தொழிலில் வல்ல நுண்மதியினையுடைய தேவத்தச்சன், அவரை கண்—அந்தத் தேவகிரியின் கண், அகன்பெரும் நொச்சியுள்—அகன்ற பெரிய மதிவினுள், எ எவர்க்கும் இறைவன் இருந்திட—எத்தகை மேம்பாடுடையார்க்குந் தலைவராகிய முருகக்கடவுள் வீற்றிருக்கும்படி, தெய்வத குலம் ஒன்று செய்தான்—ஓர் தேவாலயத்தை யமைத்தான் என்று.



கை-ஆகு பெயர். கம்மியர் மேலவன்-கைத் தொழிலாளருட் சிறந்தவன். எவ் வெவர்க்குமிறைவனிருந்திட என்றதனால் மிக்க சிறப்பமைய என்பது போதும். (15)

மாற்ற ரும்பொன் வரையுள் மணிக்கிரி  
தோற்றி யென்னச் சுடர்கெழு மாழையின்  
ஏற்ற கோட்டத் திழைத்தனன் கேசரி  
ஆற்று கின்ற அரதனப் பீடிகை.

இ—ள்: மாற்ற அரும் பொன் வரையுள் மணி கிரி தோற்றி என்ன—விலக்கு தற்கரிய (சிறந்த) பொன் மலையினுள்ளே மாணிக்க மலையொன்று காணப்பட்ட டாற்போல, சுடர் கெழு மாழையின் ஏற்ற கோட்டத்து—ஒளி விளங்குகின்ற பொன்னுலியற்றப்பட்ட கோயிலினுள், கேசரி ஆற்றுகின்ற அரதன பீடிகை இழைத்தனன் — சிங்கத்தாற் சுமக்கப்படுகின்ற இரத்தினசனத்தைச் செய்து வைத்தான் என்று.

தோற்றியென்ன இழைத்தனன் என இயையும். மாணிக்க மலையை யுவமை கூறியதனாற் சிங்காசனம் மாணிக்க ரத்தினத்தாலானமை போதும். ரத்தன் என்னும் வடமொழி அரதனமென விகாரமாயிற்று. மாற்று அரும் பொன் எனப் பிரித்து மாற்றுயர்ந்த பொன்னென வரை கூறினுமாம். (16)

இனைய தன்மையும் ஏனவும் நல்கியே  
மனுவின் தாதை வருதலும் மள்ளர்தம்  
அனிக மோடும் அமரர்கள் தம்மொடும்  
முனையின் வேற்படை மொய்ம்பன் அங் கேகினான்.

இ—ள்: மனுவின் தாதை—மனுவென்னுங் கம்மியனது பிதாவாகிய தேவத் தச்சன், இனைய தன்மையும் ஏனவும் நல்கி வருதலும்—இத் தன்மையுடையவைகளையும் பிறவற்றையும் படைத்துத் திரும்பி வருதலும், மள்ளர்தம் அனிக மோடும் அமரர்கள் தம்மொடும்—சேனை வீரர்களுடனுந் தேவர்களுடனும். முனையின் வேல் படை மொய்ம்பன் அங்கு ஏகினான்—கூரிய வேலாயுதத்தை யேந்திய வலியுடையராகிய முருகக்கடவுள் அந் நகரத்துட் பிரவேசித்தார் என்று.

மள்ளர் தம் அனிகமோடும்=அனிக மள்ளர் தம்மோடும். மனுவென்பானுக்குத் தேவத்தச்சன் பிதாவென்பதை “தொட்டாமனுத் தொன்மயனைத்தனது சுதரென்ன முன்ன முதவிக்-கட்டாமரைக்குள் விதிபோல நல்கு கலை கற்றுளானே” என மேல் தக்காண்டத்துச் சாலை செய்யலத்திற் கூறுதலாலுமுணர்க-மொய்ம்பு-புயமுமாம் (17)

அறுமு கத்தவன் அந்நக ரேகியே  
துறும லுற்றிடுந் தொல்பெருந் தானையை  
இறுதி யற்ற இருக்கைகொள் ஆவணம்  
நிறுவ லுற்று நிகேதனத் தெய்தினான்.

இ—ள்: அறு முகத்தவன்-ஆறுதிருமுகங்களையுடைய முருகக்கடவுள், அ நகர் ஏகி—அந்நகரத்துட் பிரவேசித்து, துறுகல் உற்றிடும் தொல் பெரும் தானையை இறுதி அற்ற இருக்கை கொள் ஆவணம் நிறுவல் உற்று—நெருக்கமாகிய பழைய

பெரிய பூதசேனைகளை அளவற்றமானிகைகளையுடைய வீதிகளில்நிறுத்தி, நிகே தனத்து எய்தினான்— (தமக்காயமைக்கப்பட்டிருந்த) கோயிலினுட்சென்றருளி னார் என்று.

பெருந்தொகைச்சேனையென்பார் 'துறுமலுற்றிடுந்தொல்பெருந்தாளை' என வும் அவையெல்லாந்தங்கியிருத்தற்கேற்ற வீதியென்பார் 'இறுதியற்றவிருக்கை கொளாவணம்' எனவும் கூறினார். மேற்செய்யுளில் 'தணப்படும் வீரரும் சூழ்தர ஏகினான்' எனக்கூறுதலால் ஈண்டுத்தானையென்றது பூதசேனையை. (18)

இரதம் விட்டங் கிழிந்துபொற் பாதுகை  
சரணம் வைத்துத் தணப்படும் வீரருஞ்  
சுரரு முற்றுடன் சூழ்தரத் துங்கவேல்  
ஒருவன் மற்றவ் வுறையுளின் ஏகினான்.

இ—ள்: துங்க வேல் ஒருவன்—உயர்ச்சிபொருந்திய வேலாயுதத்தையுடைய ஒப்பற்ற முருகக்கடவுள், இரதம் விட்டு அங்கு இழிந்து—ஏறிவந்த தேரை விட்டு அவ்விடத்திலிறங்கி, பொன் பாதுகை சரணம் வைத்து—(வீரவாகுதேவ ராலிடப்பட்ட) பொன்னாலாகிய பாதரகையில் திருவடிகளைத் தூக்கிவைத்து, தணப்பு அரும் வீரரும் சுரரும் உற்று உடன் சூழ்தர—பிரிதலில்லாத இலக்கத் தொன்பது வீரர்களுந் தேவர்களும் அணுகித்தம்முடன்சூழ்ந்துவர, அ உறையு ளின் ஏகினான்—அந்தத்திருக்கோயிலினுட்சென்றருளினார் என்று.

அங்கென்றது கோயில்வாயிலை. பூதசேனையைப்போலப் புறத்தேநிறுத்தற் பாலரல்லரென்பதுபோதர 'தணப்படும்வீரர்' எனவும், முன் வருணிக்கப்பட்ட கோயிலென்பது போதர 'அவ்வுறையுள்' எனவும் கூறினார். (19)

ஊறில் வெய்யவர் யாரும் ஓரோவழிச்  
சேற லெய்திச் செறிந்தென வில்விடு  
மாறில் செஞ்சுடர் மாமணிப் பீடமேல்  
ஏறி வைகினன் யாரினும் மேலையோன்.

இ—ள்: ஊறு இல் வெய்யவர் யாரும் ஓரோவழி சேறல் எய்தி செறிந்து என—மறுவில்லாத சூரியர்களெல்லாம் ஓரிடத்திற்சென்று நெருங்கியதன்மையையப்போல. வில் விடும்—ஒளிவீசுகின்ற, மாறு இல் செம் சுடர் மா மணி பீட மேல்—ஒப்பில்லாத செவ்வொளியையுடைய மாணிக்கரத்தினத்தாலான ஆச னத்தின்மேல், யாரினும் மேலையோன் ஏறி வைகினன் — எவரினுமேலவராகிய முருகக்கடவுள் இவர்ந்து வீற்றிருந்தார் என்று.

ஒளிகிறிதுங்குறைவுபடாமவேண்டி 'ஊறில்வெய்யவர்' என்றார். யாரு மென்றதனாற் பன்னிரு சூரியரையும் அவரது பரிவாரங்களையுங்கொள்க. எல்லா வண்டத்துமுள்ள எல்லாச்சூரியருமெனினுமாம். (20)

பொழுது மற்றதிற் பூவினன் ஆதியாம்  
விழுமை பெற்றிடும் விண்ணவர் யாவருங்  
குழும லுற்றுக் குமரனை அவ்விடை  
வழிப டத்தம் மனத்திடை உன்னினார்.

இ—ள்: பொழுது அதில்—அந்தச்சமயத்தில், பூவினன் ஆதியா விழுமை பெற்றிடும் விண்ணவர் யாவரும் அ இடை குழுமலுற்று—பிரமாமுதலாகவுள்ள சிறப்பினையுடைய தேவர்களெல்லோரும் அவ்விடத்திலொருங்குகடி, குமரனை வழிபட தம் மனத்திடை உன்னினார்—முருகக்கடவுளைப்பூசிக்குமாறு தங்கள் மனத்தில் நினைத்தார்கள் என்று.

பொழுது அதில் = அப்பொழுதில்.

(21)

புங்க வன்விழி பொத்திய அம்மைதன்  
செங்கை தன்னிற் சிறப்பொடு தோன்றிய  
கங்கை தன்னைக் கடவுளர் உன்னலும்  
அங்கண் வந்ததை அப்பெரு மாநதி.

இ—ள்: கடவுளர்—தேவர்கள், புங்கவன் விழி பொத்திய அம்மை தன் செம் கை தன்னில் சிறப்பொடு தோன்றிய கங்கை தன்னை உன்னலும்—சிவ பிரானது கண்களையுடைய உமாதேவியாரது சிவந்த திருக்கைவிரல்களினின்று சிறப்புடனே தோன்றிய கங்கைநதியை வருமாறு நினைக்க, அ பெரு மா நதி—அந்தப் பெரிய சிறந்த நதி, அங்கண் வந்தது—அவ்விடத்து வந்தது என்று.

கங்கை நதியின் வரலாற்றை மேல் தகடி காண்டத்துத் ததீசி யுத்தரப் படலத் திற் காண்க. ஐ-சாரியை.

(22)

சோதி மாண்கலன் தூயன பொற்றுகில்  
போது சாந்தம் புகைமணி பூஞ்சுடர்  
ஆதியாக அருச்சனைக் கேற்றன  
ஏதும் ஆயிடை எய்துவித் தாரரோ.

இ—ள்: சோதி மாண்கலன்—ஒளி பொருந்திய சிறந்த ஆபரணங்களும், தூயன பொன் துகில்—தூய்மையினையுடைய பீதாம்பரங்களும், போது—மலர்களும், சாந்தம்—சந்தனக் குழம்பும், புகை—தூபமும், மணி—மணியும், பூசுடர்—பொலிவாகிய தீபமும், ஆதி ஆக—முதலாக, அருச்சனைக்கு ஏற்றன ஏதும்—பூசைக்கேற்ற உபகரணங்களெல்லாவற்றையும், ஆயிடை எய்துவித்தார்—அவ்விடத்தே வருவித்தார்கள் என்று.

சாந்தம்-ஆகுபெயர்.

(23)

அண்டர் தொல்லை அமுத மிருத்திய  
குண்ட முற்ற குடங்கர் கொணர்ந்திடா  
மண்டு தெண்புனல் வானதி தன்னிடை  
நொண்டு கொண்டனர் வேதம் நுவன் றுளார்.

இ—ள்: அண்டர் தொல்லை அமுதம் இருத்திய குண்டம் உற்ற குடங்கர் கொணர்ந்திடா—தேவர்கள் பழைய அமிர்தத்தை வைத்த ஆழமாகிய குடங்களைக் கொண்டு வந்து, வான் நதி தன் இடை—தேவகங்கையில், வேதம் நுவன்று உளார்—வேத மந்திரங்களை யுச்சரித்தவர்களாய், மண்டு தெண் புனல் கொண்டு கொண்டனர்—நிறைந்த தெளிந்த தீர்த்தத்தை முகந்து கொண்டார்கள் என்று.

மிகச் சிறந்த குடமென்பார் 'அமுதமிருத்திய-குடங்கர்' எனவும், கலங்குத  
லின்றித் தெளிந்த நீரை நிறைய முகந்தனராதலின் 'மண்டு தெண்புனல்-மொண்டு  
கொண்டனர்' எனவும் கூறினார். அமுதம்-அமிர்தமென்னும் வட மொழியின்  
றிரிபு. (24)

அந்த வெல்லை அயன்முதற் றேவரும்  
முந்து கின்ற முனிவருஞ் சண்முகத்  
தெந்தை பாங்கரின் ஈண்டி யவன்பெயர்  
மந்திரங் கொடு மஞ்சன மாட்டினார்.

இ—ள்: அந்த எல்லை—அச் சமயத்தில், அயன் முதல் தேவரும்—பிரமா  
முதலிய தேவர்களும், முந்துகின்ற முனிவரும்—முதன்மை பொருந்திய முனிவர்  
களும், சண்முகத்து எந்தை பாங்கரின் ஈண்டி—ஆறு திருமுகங்களையுடைய எம்  
பரம பிதாவாகிய முருகக்கடவுளது பக்கத்திற் செறிந்து, அவன் பெயர் மந்  
திரம் கொடு மஞ்சனம் ஆட்டினார்—அவரது திருநாமமமைந்த வேத மந்திரங்  
களைக் கூறித் தீர்த்தத்தை அபிடேகித்தார்கள் என்று. (25)

வெய்ய வேற்படை விண்ணவற் கின்னணம்  
ஐய மஞ்சனம் ஆட்டிமுன் சூழ்ந்திடுந்  
துய்ய பொன்னந் துகிலினை நீக்கியே  
நொய்ய பஃறுகில் நூதனஞ் சாத்தினார்.

இ—ள்: வெய்ய வேற்படை விண்ணவற்கு—கொடிய வேலாயுதத்தை  
யுடைய முருகக்கடவுளுக்கு, இன்னணம் ஐய மஞ்சனம் ஆட்டி—இவ்வாறு அழ  
கிய திருமஞ்சனத்தை அபிடேகஞ் செய்து, முன் சூழ்ந்திடும் துய்ய பொன்னம்  
துகிலினை நீக்கி—முன் தரித்திருந்த தூய்மையாகிய பீதாம்பரத்தைக் கழித்து,  
நொய்ய பல் துகில் நூதனம் சாத்தினார்—மிருதுவாகிய பல வஸ்திரங்களைப்  
புதிதாகத் தரித்தார்கள் என்று.

பஃறுகில் என்றது இரண்டு வஸ்திரங்களை. இன்ன வண்ணமென்பது  
இன்னணமென மருவிற்று. துட்டர்களை யொறுத்தலின் 'வெய்ய வேல்' என்  
றார். (26)

வீற்றொர் சீய வியன்றவி சின்மிசை  
ஏற்றி வேளை இருத்தி அவன்பெயர்  
சாற்றி மாமலர் சாத்தித் தருவிடைத்  
தோற்று பூவின் தொடையலுஞ் சூட்டினார்.

இ—ள்: வேளை—முருகக்கடவுளை, வீற்று ஓர் சீய வியன் தவிசின் மிசை  
ஏற்றி இருத்தி—வேறொரு பெரிய சிங்காசனத்திலெழுந்தருளியிருக்கச் செய்து,  
அவன் பெயர் சாற்றி—அவரது திருநாமங்களைக் கூறி, மா மலர் சாத்தி—  
சிறந்த மலர்களைச் சூட்டி, தரு இடைதோற்று பூவின் தொடையலும் சூட்டி  
னார்—கற்பகதருவிற் றேன்றிய பூவினாலாகிய மாலையையுஞ் சாத்தினார்  
கள் என்று.

உம்மை எச்சம், தரு தலைமை பற்றி ஈண்டுக் கற்பகத்தையுணர்த்தும். முன்  
னிருந்த ஆசனத்தினுஞ் சிறந்ததாகலின் 'வியன்றவிசு' எனவும், விலக்கப்பட்

டனவற்றைத் தவிர்த்து விதிக்கப்பட்டனவாகத் தெரிந்து கொள்ளப்பட்ட மல ரென்பார் 'மாமலர்' எனவும் கூறினார். (27)

செய்ய சந்தனத் தேய்வை முன் கொட்டினர்  
ஐய பாளிதம் அப்பினர் நாவியுந்  
துய்ய நானமுந் துன்னமட் டித்தனர்  
மெய்யெ லாமணி மேவரச் சாத்தினார்.

இ—ள்: செய்ய சந்தன தேய்வை முன் கொட்டினர்—செம்மையாகிய சந்தனக் குழம்பை முதலிற் பூசினார்கள், ஐய பாளிதம் அப்பினர்—அழகிய பச்சைக் கர்ப்பூரத்தை அப்பினார்கள், நாவியும் துய்ய நானமும் துன்ன மட்டித்தனர்—புனுகையுந் தூய்மையாகிய கஸ்தூரியையும் மிகப் பூசினார்கள், மெய் எலாம் அணி மேவர சாத்தினார்—திருமேனி முழுவதிலும் ஆபரணங்களை இயையச் சாத்தினார்கள் என்று.

அழகுற என்பார் 'மேவர' என்றார். (28)

சந்து காரகில் தண்ணென் கருப்புரங்  
குந்து ருக்கமொண் குக்குலு வப்புகை  
செந்த துற்சுடர் சீர்மணி ஆர்ப்பொடு  
தந்து பற்றித் தலைத்தலை சுற்றினார்.

இ—ள்: சந்து—சந்தனமும், கார் அகில்—கரிய அகிலும், தண் என் கருப்புரம்—பச்சைக் கர்ப்பூரமும், குந்துருக்கம்—குந்துருக்கமும், ஒண் குக்குலுவ புகை—ஒளி பொருந்திய குங்குலியமு மென்னுமிந்த ஐந்து பொருள்களையுஞ் சேர்த்தமைக்கப் பெற்ற தூபத்தையும், செம் தழல் சுடர்—சிவந்த நிறத்தையுடைய தீபத்தையும், சீர் மணி ஆர்ப்பொடு தந்து பற்றி—சிறந்த மணியோசையுடனெடுத்தேந்தி, தலைத் தலை சுற்றினார்—இடமிடங்கடோறுஞ் சுற்றினார்கள் என்று.

தழற்சுடர்—இரு பெயரொட்டு. தீபாராதனை செய்யும் வழி முகமுங் கண்களும் முக்கு நுணியுங் கழுத்தும் நெஞ்சும் பாதங்களுமாகிய உறுப்புக்கட்கு நேர்படக் காட்டி ஒவ்வொரு சுற்றும் பிரணவாகாரமமைய மூன்று முறை வலமாய்ச் சுற்றவேண்டு மென்னும் விதிப்படி சுற்றினாராதலின் 'தலைத்தலை சுற்றினார்' என்றார். (29)

இத்தி றத்தவும் ஏனவும் எஃகவேற்  
கைத்த லத்துக் கடவுட்கு நல்கியே  
பத்தி மைத்திற னாற்பணிந் தேத்தினர்  
சித்தி சங்கற்பஞ் செய்திடுஞ் செய்கையோர்.

இ—ள்: இ திறத்தவும் ஏனவும்—இங்கே கூறிய உபசாரங்களையும் பிற வுபசாரங்களையும், எஃக வேல் கைத்தலத்து கடவுட்கு நல்கி—கூரிய வேலாயுதத்தை யேந்திய திருக்கரத்தையுடைய முருகக்கடவுளுக்குச் செய்து, சித்தி சங்கற்பம் செய்திடும் செய்கையோர்—காரிய சித்தியை உறுதிப்படுத்திய தன்மையையுடைய வர்களாய், பத்திமை திறனால் பணிந்து ஏத்தினர்—அன்பு மேலிட்டினால் வணங்கித் துதித்தார்கள் என்று.



ஏனவென்றது நைவேத்திய முதலியவற்றை. பத்திமையென்பதில் மை-பகுதிப் பொருள் விசுதி. சூரனைச் சங்கரித்தலும் தேவரைச் சிறை மீட்டலுமாகிய சித்திகள் ஒரு தலையாற் கிடைக்குமென்னு முறுதிப்பாடுடையராய் வணங்கின ராதலின் 'சித்தி சங்கற்பஞ் செய்திடுஞ் செய்கையோர்' என்றார். இதற்குச் சித்தியை யெண்ணிச் சங்கற்பஞ் செய்தவர்களாயெனவும் பொருள் கூறுவர். (30)

தேவு கொண்ட சிலம்பினில் பண்ணைவர்  
ஏவ ருங்குழீஇ யின்னணம் பூசனை  
யாவ தாற்ற வதுகொண் டமர்ந்தனன்  
மூவி ரண்டு முகனுடை மொய்ம்பினேன்.

இ—ள்: தேவு கொண்ட சிலம்பினில்—தேவகிரியில், பண்ணைவர் ஏவரும் குழீஇ—தேவரனைவரு மொருங்கு கூடி, இன்னணம் பூசனை ஆவது ஆற்ற—இவ்வாறு பூசையைச் செய்ய, மூவிரண்டு முகன் உடை மொய்ம்பினேன்—ஆறு திருமுகங்களையுடைய வீரராகிய முருகக்கடவுள், அது கொண்டு அமர்ந்தனன்—அப் பூசையை யேற்றுக் கொண்டெழுந்தருளியிருந்தார் என்று.

குழீஇ-குழுமி என்பதன் விகாரம். பூசனையாவது என்பதில் ஆவது பகுதிப் பொருள் விசுதி. மொய்ம்பு-ஆகு பெயராய் வீரத்தை யுணர்த்திற்று. (31)

அமரர் வெற்பில் அயிற்படை யேந்திய  
விமல னுற்றது சொற்றனம் மேலினிச்  
சமரி டைப்படு தாரகன் தந்திடு  
குமரன் உற்றது மற்றதுங் கூறுகேம்.

இ—ள்: அயில் படை ஏந்திய விமலன்—வேலாயுதத்தைத் தாங்கிய முருகக் கடவுள், அமரர் வெற்பில் உற்றது சொற்றனம்—தேவகிரியிலெழுந்தருளிய சரித்திரத்தைக் கூறினோம், மேல் இனி—இனி, சமர் இடைபடு தாரகன் தந்திடு குமரன் உற்றதும் மற்றதும் கூறுகேம்—போர்க்களத்திலிறந்த தாரகாசுரன் பெற்ற புதல்வனாகிய அசுரேந்திரன் (ஆசுரபுரத்தினின்று) மீண்டு வந்ததையும் பிறவற்றையுஞ் சொல்வேம் என்று.

மேல் இனி—ஒரு பொருட் கிளவிகள். மற்றது என்றது தகனக்கிரியை முடித்ததும் மகேந்திரபுரத்திற்குப் போய்த் தன் பெரிய தந்தையாகிய சூரபன்மனுக்குணர்த்தியதும் முதலாயின.

தேவகிரிப் படலம் முற்றிற்று.

## மகேந்திரஞ் செல்படலம்.

அசுரேந்திரன் தன் பிதாவின் மரணத்தைச் சூரபன்மனுக்குத் தெரிவிக்கும் பொருட்டு வீரமகேந்திரபுரத்திற்குச் சென்ற சரித்திரத்தைக் கூறுதலினைப் பெயர்த்தாயிற்று.

## இப்படலப்பொழிப்பு.

தாரகாசுரனது முதன் மனைவியாகிய சவுரியென்பாளும் மற்றைய மனைவியரும் கணவனிறந்ததைக் கேள்வியுற்றுப் போர்க்களத்திற் சென்று அவன் மேல் விழுந்து புலம்பினார். சிங்கமுகாசுரனைக் காணும் பொருட்டு ஆசுரபுரிக்குச் சென்றிருந்த அசுரேந்திரனும் வந்து பிதாவிறந்ததையறிந்து பலவாறு புலம்பிப் பின்னொருவாறு தெளிந்து அவனுடலைத் தகனஞ் செய்தனன். உடனே மனைவியருஞ் சககமனஞ் செய்தனர். பின் அசுரேந்திரன் மகேந்திர புரத்தையடைந்து பெரியதந்தையாகிய சூரபன்மனுக்கு அந் நிகழ்ச்சிகளைக் கூறினன். அவனும் அந் நகரிலுள்ளாரனைவருங் கேட்டு அழுது புலம்பினார். பின் சூரபன்மனொருவாறு தெளிந்து கோபமுற்று என்றம்பியைக் கொன்றவனை யானொரு கணத்திலழித்து வருவேனென்று கூறிப் போர்க்குச் செல்ல முயன்று அமோகனென்னும் மந்திரி பலவாறு புத்தி கூறித் தடுக்கக் கோபந் தணிந்து பகைவரது திறமையை யறிந்து வருமாறு பல தூதுவரையேவி முன்போலரசிருந்தனன் என்பதாம்.

எந்தை குமரன் எறிந்ததனி வேற்படையாற்  
றந்தி முகமுடைய தாரகன்றான் பட்டதனை  
முந்துசில தூதர் மொழிய அவன்தேவி  
அந்தமிலாக் கற்பிற் சவுரி அலக்கணுற்றான்.

இ—ள்: எந்தை குமரன் எறிந்த தனி வேற்படையால்—எமது பரம பிதாவாகிய முருகக்கடவுளேவிய ஒப்பற்ற வேலாயுதத்தினால், தந்தி முகம் உடைய தாரகன் பட்டதனை—யானே முகத்தையுடைய தாரகாசுரனிறந்ததை, முந்துசில தூதர் மொழிய—விரைந்து சென்ற சில தூதர்கள் கூற, அவன் தேவி அந்தம் இலாகற்பில் சவுரி அலக்கண் உற்றான்—அந்தத் தாரகனது முதன் மனைவியாகிய அழிவற்ற கற்பினையுடைய சவுரியென்பவள் கேட்டுத் துயரத்தையடைந்தாள் என்று.

தான்-அசை. சமர்க்களத்து நின்று தாரகனிறந்ததை யறிந்து வந்த தூதுவர் பலருள் விரைந்து வந்த சிலரென்பார் 'முந்து சில தூதர்' என்றார். தாரகன் நேவி பெயர் சவுரியென முதலூலிற் காணப்படுகின்றது. (1)

வாழ்ந்த துணைவியர்கள் மற்றுள்ளோர் எல்லோருஞ்  
சூழ்ந்து பதைத்திரங்கத் துன்பத் துடனேகி  
ஆழ்ந்த கடல்படியும் அம்மென் மயிலென்ன  
வீழ்ந்து கணவன் மிசையே புலம்புறுவாள்.

இ—ள்: வாழ்ந்த துணைவியர்கள் மற்று உள்ளோர் எல்லோரும் சூழ்ந்து பதைத்து இரங்க—உடன் வாழ்ந்திருந்த மற்றைய மனைவியர் யாவரும் தன்னைச் சூழ்ந்து பதைத்துப் புலம்ப, துன்பத்துடன் ஏகி—துக்கத்துடன் போர்க்களத்திற் போய், ஆழ்ந்த கடல் படியும் அம் மென் மயில் என்ன—ஆழமாகிய சமுத்திரத்தில் மூழ்குகின்ற அழகிய மெல்லிய மயிற் பறவையைப் போல, கணவன் மிசை வீழ்ந்து—நாயகன் மேல் விழுந்து, புலம்புறுவாள்—(பின்வருமாறு) புலம்புவாள் என்று.

இருவர் யாக்கையுங் கருநிறமுடையனவாதலின் முறையே கடலுக்கும் மயிலுக்கும் உவமையாயின. சமர்க்களத்திற் கிடந்த தாரகனது உடலின் மேற் சவுரி ஓடிப்போய் வீழ்ந்து அலறிப் புலம்புதலானும் இவ்வுவமை ஒக்கு மென்க. (2)

சங்குற் றிடுசெங்கைத் தண்டுளவோன் தன்பதமாம்  
அங்குற் றனைஅன் றயன்பதஞ்செல் வாயன்று  
கங்கைச் சடையான் கயிலையிற்சென் றுயல்லால்  
எங்குற் றனைஅவ் விறைவன் அருள் பெற்றாயே.

இ—ள்: சங்கு உற்றிடு செம் கை தண் துளவோன் தன்பதம் ஆம் அங்கு உற்றனை அன்று—பாஞ்ச சன்னியமென்னுஞ் சங்கையேந்திய சிவந்த கையை யுங் குளிர்ந்த துளசிமாலையையுமுடைய திருமாலினது உலகமாகிய அந்த வைகுண்டத்திற் போனீரல்லீர், அயன் பதம் செல்வாய் அன்று—பிரமதேவரது சத்திய லோகத்தும் போனீரல்லீர், கங்கை சடையான் கயிலையில் சென்றாய் அல்லால்—கங்கை நதியையணிந்த சடையையுடைய சிவபிரானது திருக்கைலாச கிரிக்குப் போனீரேயன்றி, அ இறைவன் அருள் பெற்றாய் எங்கு உற்றனை—அந்தச் சிவபிரானது கருணையைப் பெற்ற நாயகரே! நீர் வேறெங்கே போனீர் என்று.

சிவபிரானிடத்தருள் பெற்ற நீர் ஏனைத் தேவர் மாட்டுச் செல்லீர், அப் பெருமானிடத்தே மீண்டுஞ் சென்றீர் என்பது கருத்து. பெற்றாயே என்பதில் ஏகாரத்தை அசையாக்காது விளியுரு பெனக் கொள்ளினுமாம். (3)

உந்துதனி யாழி உனக்கணியாத் தந்தோனும்  
இந்திரனும் ஏனை இமையவர்க ளெல்லோரும்  
அந்தகனார் தாமும் அனைவர்களும் இன்றன்றோ  
சிந்தைதனி லுள்ள கவலையெலாந் தீர்ந்தனரே.

இ—ள்: உந்து தனி ஆழி உனக்கு அணியாத் தந்தோனும்—சமர் முகத் திலேவிய ஒப்பற்ற சக்கராயுதத்தை உமக்கு ஆபரணமாகத் தந்த திருமாலும். இந்திரனும்—இந்திரனும், ஏனை இமையவர்கள் எல்லோரும்—மற்றைய தேவர்கள் யாவரும், அந்தகனார் தாமும்—யமனாரும், அனைவர்களும்—உன் பகைஞராயுள்ளார் பிறர் யாவரும், சிந்தைதனில் உள்ள கவலை எலாம் இன்று அன்றோ தீர்ந்தனர்—தம் மனத்திலுள்ள துன்பங்களெல்லாவற்றையும் இற்றைத் தினத்திலன்றோ நீங்கினார்கள் என்று.

தனக்கிலக்காகிய பகைவரது உயிரைக் கவர்ந்தன்றி மீளாவியல்பினதாதலின் தாரகனுயிரைக் கவருமாற்றலின்றிக் கழுத்திற் பற்றியவாறே பதக்கம் போற் கிடந்த சக்கரத்தைத் திருமால் இன்று பண்டு போன் மீளப் பெற்றுக்

கொண்ட னராதலானும் இந்திரனும் மற்றைய தேவர்களும் தந்தலைமை நீங்கி மாற்றார்க்கடிமை பூண்டிருந்த துயரை நீங்கினராதலானும் யமன் உயிர் கவரு மாற்றல் பெற்றனனாதலாலும் அவரெல்லாங் கவலை தீர்ந்தனரென்றான். (4)

பொன்னகரோர் யாரும் புலம்புற் றிட அவுணர்  
மன்னவரோ டென்பால் வரும்பவனி காணாதேன்  
துன்னு பறவையினஞ் சூழத் துயிலுமுனை  
இன்ன பரிசேயோ காண்பேனல் எம்பெருமான்.

இ—ள்: எம் பெருமான்—எமது நாயகரே!, பொன்னகரோர் யாரும் புலம்பு உற்றிட—சுவர்க்கலோகத்திலுள்ள தேவரனைவருந் துயரமுற, அவுணர் மன்னவரோடு என் பால் வரும் பவனி காணாதேன்—அசுரத் தலைவர்களோடு என்னிடத்து வருகின்ற பவனியைக் காணாதவளாகி, துன்னு பறவை இனம் சூழ துயிலும் உனை—நெருங்கிய பறவைக் கூட்டங்கள் மொய்க்க இறந்து கிடக் கின்ற உம்மை, இன்ன பரிசேயோ காண்பேன்—இத்தன்மையாகவா யான் காணுவேன்! என்று.

தேவர்களுடன் போர்க்குச் சென்ற காலங்களில் அவர்களை வென்று அசுரத் தலைவர் சூழப் பவனி வருதலைக் கண்டயான் இப்பொழுது இப் போரி லிறந்து இப்படிச் கிடத்தலைக் காணலாயிற்றேயென்று புலம்பினனென்க. (5)

புல்லா திருந்தனையான் புல்லுவது கண்டுமது  
பல்லோருங் காணிற் பழியென் றெழிந்தாயேல்  
மல்லாருந் தோளாய் மயக்குற்றேற் கோருரையுஞ்  
சொல்லாய் வறிதே துயின்றாய் துனியுண்டோ.

இ—ள்: மல் ஆரும் தோளாய்—வலிமை பொருந்திய புயங்களை யுடைய நாயகரே!, யான் புல்லுவது கண்டும் புல்லாது இருந்தனை—யான் றழுவுவதைப் பார்த்தும் நீரென்னைத் தழுவாது கிடக்கின்றீர், அது பல்லோரும் காணில் பழி என்று ஒழிந்தாயேல்—அதனைப் பலருங் காணச் செய்யில் நிந்தையாமென்று விடுத்திராயின், மயக்கு உற்றேற்கு ஓர் உரையும் சொல்லாய்—மயக்கமடைந்த தமிழேனுக்குத் தேற்றரவாக ஒரு வாசகத்தையெனுங் கூறவேண்டும் அதை யுங் கூறுது, வறிதே துயின்றாய்—வாளா துயின்றீர், துனி உண்டோ—என்மீது யாதேனும் வெறுப்புண்டா? (கூறுதிர்) என்று.

யான்றழுந் தோறும் எதிர்தழி இக் கோடலாகிய இயல்பை ஈண்டொழித்த தற்குக் காரணமுளதாயினும் என்னுடனுரையாடா திருத்தற்குக் காரணம் பிறி தொன்றுமின்று, என்மேல் வெறுப்பேயுளதாதல் வேண்டும் என்றனென்க. சொல்லாய்—முற்றெச்சம். (6)

மையோ டுறமும் மணிமிடற்றோன் தந்தவரம்  
மெய்யா மெனவே வியந்திருந்தேன் இந்நாளும்  
பொய்யாய் வீளைந்ததுவோ பொன்றினையால் என்றுணைவா  
ஐயோ இதற்கோ அருந்தவமுன் செய்தாயே.

இ—ள்: என் துணைவா—எனது நாயகரே, மையோடு உறமும் மணி மிடற் றோன் தந்த வரம் மெய் ஆம் என—இருளையொத்த கரிய கண்டத்தையுடைய சிவபிரான் உமக்குத் தந்தருளிய வரம் உண்மையே யாமென்று, இ நாளும்



வியந்து இருந்தேன்—இந்நாள் வரையும் புகழ்ந்திருந்தேன், பொய் ஆய் வினைத் ததுவோ—அவ்வரம் இப்போது பொய்யாய் முடிந்ததா, பொன்றினை ஆல்—இறந்தீரே, ஐயோ—ஐயகோ, இதற்கோ அரும் தவம் முன் செய்தாய்—இப் படியிறத்தற்கா அரிய தவத்தை முற்காலத்திற் செய்தீர் என்று.

முழுமுதற் கடவுளாகிய சிவபிரானிடத்து இறவா வரம் பெற்றீரென்று யான் கருதியிருக்க அவ்வெண்ணத்திற்கு மாறாய் முடிந்ததேயெனப் புலம்பின ளென்க. (7)

தன்னோ டிணையின்றித் தானே தலையான  
முன்னோன் அருள்புரிந்த முன்னோன் இளவல்வரின்  
என்னோ அவனோ டெதிர்ந்தாய் இறந்தனையே  
அன்னோ விதிவலியை யாரே கடந்தாரே.

இ—ள்: தன்னோடு இணை இன்றி தானே தலை ஆன முன்னோன் அருள் புரிந்த முன்னோன் இளவல் வரின்—தமக்கு நிகராவாரின்றித் தாமே முதலாயிருக் கின்ற சிவபிரான் பெற்ற விநாயகக் கடவுளின் தம்பியாகிய முருகவேள் போர் செய்யப் புகின், அவனோடு என்னோ எதிர்ந்தாய்—அவரோடு ஏனெதிர்த்தீர், இறந்தனையே—(அங்ஙனமெதிர்த்ததனால்) இறந்தீரே, அன்னோ—ஐயோ, விதி வலியை யாரே கடந்தார்—விதியின் வல்லமையை யார்தாம் வென்றவர்கள்? (ஒருவருமில்லையே) என்று.

தன்னின் மிக்காரை யெதிர்த்துப் பொர எவருமஞ் சுவராகவும் நீர் கட வுளின் மகனென்பதைக் கருதாதெதிர்த்து மாண்டது ஊழின் வலியினாற் போலு மென்பது கருத்து. (8)

சந்தார் தடம்புயத்துத் தானவர்கள் தற்குழ  
அந்தார் கமழும் அரியணைமேல் வைகியநீ  
சிந்தா குலத்திற் செருநிலத்தில் துஞ்சினையால்  
எந்தாய் புகலாய் இதுவுஞ் சிலநாளோ.

இ—ள்: சந்து ஆர் தடம் புயத்து தானவர்கள் தன் குழ—சந்தனக் குழம்பு செறிந்த பெரிய புயங்கனையுடைய அசுரர்கள் உம்மைச் சூழ, அம் தார் கமழும் அரி அணை மேல் வைகிய நீ—அழகிய மலர்கள் மணம் வீசுகின்ற சிங்காசனத் தின் மேலரசிருந்த நீர், சிந்தா குலத்தில் செரு நிலத்தில் துஞ்சினை—மனத் துய ரோடு போர்க்களத்தின் மாண்டு கிடக்கின்றீர், இதுவும் சில நாளோ—இவ் வாழ்க்கையுஞ் சில நாள் வாழ்க்கையாயிற்றே, எந்தாய் புகலாய்—எனது தலை வரே சொல்வீராக என்று.

சிந்தா ஆகுலம்=சிந்தாகுலம்; வட நான் முடிபு. (9)

வென்றிமழு வேந்தும் விமலன் உனக்களித்த  
துன்றும் வரத்தியலை யுன்னினையாற் சூழ்ச்சியினை  
ஒன்று முணரா துயிருந் தொலைந்தனையே  
என்று தமிழேன் இனியுன்னைக் காண்பதுவே.

இ—ள்: வென்றி மழு ஏந்தும் விமலன் உனக்கு அளித்த துன்றும் வரத்து இயலை உன்னினை—வெற்றியினையுடைய மழுப்படையை யேந்திய சிவபிரான்



உமக்குத் தந்த சிறந்த வரத்தினியல்பை நினைத்தீர், சூழ்ச்சியினை ஒன்றும் உணராது—(அவ்வரந்தருதற்கணிகழ்ந்த) கபடங்களைச் சிறிதுமறியாது, உயிரும் தொலைந்தனையே—ஆன்மாவையுமிழந்தீரே, தமிழேன் இனி உன்னை காண்பது என்று—துணையற்றேனாகிய யான் இனியும்மைப் பார்ப்பது எக் காலத்தில் (ஒருபோதும் பார்க்கமாட்டேனே) என்று.

சிவபிரான் வரந்தரும்போது தேவரால் யாதோ சூழ்ச்சி நிகழ்ந்திருத்தல் வேண்டும். அதனையுணராது அழியா வரமென்று நினைத்திறந்தீரே யென்பது கருத்து. ஒன்று அற்பமென்னும் பொருளில் வந்தது. உயிரும் என்பதில் உம்மை-உயர்வு சிறப்பும் எச்சமுமாம். (10)

வன்னி விழியுடையான் மைந்தன் அமர்புரிய  
முன்னைவலி தோற்று முடிந்தா யெனக்கேட்டுப்  
பின்னுமிருந் தேனென்னிற் பேரன் புடையோர்யார்  
என்னினியான் செய்கேன் எனவே இரங்குற்றாள்.

இ—ள்: வன்னி விழி உடையான் மைந்தன் அமர் புரிய—அக்கினியைத் தமது திருக்கண்களுள்ளொன்றாகவுடைய சிவபிரானது புதல்வர் போர் செய்தலால், முன்னை வலி தோற்று முடிந்தாய் என கேட்டு—முன்னுளதாயிருந்த வலிமை கெட்டிறந்தீரென்று தூதர் சொல்லக் கேள்வியுற்று, பின்னும் இருந்தேன்—மேலும் உயிருடனிருந்தேன் (ஆதலின்), என்னில் பேரன்பு உடையோர் யார்—(கணவர் மாட்டு என்னினும் பார்க்கப்) பேரன்புடையோர் வேறியாவர் (ஒருவருமில்லை), இனி யான் என் செய்கேன் இனி யான் யாது செய்வேன், என இரங்குற்றாள்—என்று புலம்பினாள் என்று.

கணவரிற்றந்தாரென்னுஞ் சொல்லைக் கேட்ட மாத்திரத்துயிரிழப்பவரே பேரன்புடையர், அங்ஙனஞ் செய்யாத யான் சிறிது மன்பில்லேன் என்பது குறிப்பு. என் எவன் என்பதன் விகாரம். இனித் தானிருத்தலாற் பயனின் றென்பாள் 'என்னினியான் செய்கேன்' என்றாள். (11)

மற்றைத் துணைவியரும் வந்தீண்டி மன்னவனைச்  
சுற்றிப் புலம்பித் துயருற் றிடும்வேலை  
அற்றத் தினனாகி ஆசுரத்தின் பாற்போன  
கொற்றப் புதல்வன் வினவிக் குறுகினனால்.

இ—ள்: மற்றை துணைவியரும் வந்து ஈண்டி—மற்றை மனைவியர்களும் வந்து நெருங்கி, மன்னவனை சுற்றி புலம்பி துயர் உற்றிடும் வேலை—தாரகாசுரனைச் சூழ்ந்து புலம்பித் துக்கப்படும் பொழுது, ஆசுரத்தின் பால் போன கொற்ற புதல்வன்—ஆசுரபுரிக்குச் சென்றிருந்த வெற்றியை யுடைய புத்திரனாகிய அசுரேந்திரன், அற்றத்தினன் ஆகி—சமயம் வாய்த்தவனாகிப் புறப்பட்டு, வினவி குறுகினன்—வழியிற் கேள்வியுற்று அவ்விடத்து வந்தான் என்று.

உம்மை-எச்சம். தன் பிதாவிறந்தமையையறியாதுச் சென்ற காரிய முற்றிப் புறப்பட்டு வந்தானாதலால் 'அற்றத்தினனாகி-குறுகினன்' என்றார். முதனூலாகும், தற்செயலாகப் பிதாவைக் காணுமாவலுடையவனாய் விரைவில் வந்து இடைவழியிற் பிதாவிறந்தமையைக் கேள்வியுற்றானெனக் கூறியுள்ளார். முதன் மனைவியின் புதல்வனாதலின் 'கொற்றப் புதல்வன்' என்றார். (12)

தண்டா விறல்சேருந் தன்றுதை வீந்ததனைக்  
கண்டான் உயிர்த்தான் கலுழந்தான் கரங்குலைத்தான்  
அண்டாத சோகத் தழுங்கினான் வெய்யகனல்  
உண்டா னெனவீழ்ந் தயர்ந்தான் உணர்ந்தனனே.

இ—ள்: தண்டா விறல் சேரும் தன் தாதை வீந்ததனை கண்டான்—(எத் துணை வலியுடையாருடன் பொரினுங் குறைவடையாத வலிமை பொருந்திய தன் பிதாவாகிய தாரகாசுர னிறந்ததைப் பார்த்து, உயிர்த்தான்—பெருமூச் செறிந்து, கலுழந்தான்—அழுது, கரம் குலைத்தான்—கைகளையுதறி, அண்டாத சோகத்து அழுங்கினான்—அடங்காத துயரத்துள் மூழ்கி, வெய்ய கனல் உண் டான் என வீழ்ந்து அயர்ந்தான்—கொடிய அக்கினியை விழுங்கியவன் போல விழுந்து அறிவு மயங்கி, உணர்ந்தனன்—சிறிது நேரத்தின் பின் நெளிந் தான் எ—று. (13)

என்றுமுரு இன்ன லிடைப்பட்ட வன்எழுந்து  
சென்றுதன தன்னை திருத்தா ளிடைவீழா  
உன்றலைவன் யாண்டையான் ஓதாய்அன் னேயென்று  
நின்று புலம்பி நினைந்தினைய செய்கின்றான்.

இ—ள்: அவன்—அவ்வகரேந்திரன், என்றும் உரு இன்னல் இடை பட்டு— எக்காலத்துமடையாத பெருந் துயரிலகப்பட்டு, எழுந்து சென்று—எழும்பிப் போய், தனது அன்னை திரு தாள் இடை வீழா—தனது தாயாகிய சவுரியென் பாளது சிறந்த கால்களில் விழுந்து, அன்னை—தாயே! உன் தலைவன் யாண்டை யான் ஓதாய் என்று புலம்பி—உன் கணவரெங்கே போயினார் சொல்லுதியென்று புலம்பி, நின்று—பின் எழுந்து நின்று, நினைந்து இனையன செய்கின்றான்— ஆலோசித்து இவற்றைச் செய்வானாயினான் எ—று. (14)

அன்னைமுத லோரை அகல்வித் தொருசாரில்  
துன்னுதிரென் றேவித் தொலையாத தானவரில்  
தன்னுழையோர் தம்மால் தழல்இந் தனமுதலாம்  
மன்னு கருவி பலவும் வருவித்தான்.

இ—ள்: அன்னை முதலோரை அகல்வித்து—தாய் முதலியவர்களை யவ் விடத்தினின்று விலக்கி, ஒரு சாரில் துன்னுதிர் என்று ஏவி—ஒரு பக்கத்திற் சென்றிருங்களென் றனுப்பி விட்டு, தொலையாத தானவரில் தன் உழையோர் தம்மால்—போரிலழியா தெஞ்சிய அசுரர்களுள் தன் பக்கத்தில் வந்து நின்ற சிலரால், தழல் இந்தனம் முதல் ஆ மன்னு கருவி பலவும் வருவித்தான்— நெருப்பும் விறகும் முதலாகப் பொருந்திய பிதிர் மேதத்திற்கு வேண்டிய உப கரணங்கள் பலவற்றையுங் கொணர்வித்தான் எ—று. (15)

வந்த பொழுதுதனில் வன்களத்தில் துஞ்சுகின்ற  
தந்தைதனை முன்போல் தகவுபெற வொப்பித்தோர்  
எந்திரத்தோர் மீதேற்றி ஈமத் திடையுய்த்துச்  
சந்தனப்பூம் பள்ளி மிசையே தருவித்தான்.

இ—ள்: வந்த பொழுது தனில்—அவை வந்து சேர்ந்தவுடன், வன் களத்தில் துஞ்சுகின்ற தந்தைதனை முன் போல் தகவுபெற ஒப்பித்து—வலிய போர்க்களத்திலிறந்த பிதாவை முன் போலத் தகுதியுற அலங்கரித்து, ஓர் எந்திரதேர் மீது ஏற்றி—யந்திரத்தையுடைய ஒரு தேரின் மேலேற்றி, ஈமத்து இடை உய்த்து—சுகொட்டிற் கொண்டு சென்று, சந்தன பூம் பள்ளி மிசை தருவித்தான்—சந்தனக் கட்டைகளாலடுக்கிய பொலிவாகிய சிதையிற் கிடத்தினான் என்று.

முன்போல்-உயிருடனிருக்கும் பொழுதுபோல். எந்திரம்-உருளை; குதிரை முதலியவற்றினீர்க்கப்படா தியங்குதற்கேற்ற பொறியெனினுமாம். (16)

ஈமக் கடன்கள் இயற்றித்தன் ருதைதனைத்  
தாமக் கனலால் தகனம் புரிந்திடலுங்  
காமுற் றனனென் கணவனுடன் செல்வதற்குத்  
தீமுற் றருதி யெனஅன்னை சென்றுரைத்தாள்.

இ—ள்: ஈம கடன்கள் இயற்றி—சுகொட்டிற் செயற்பாலனவாகிய கடன்களைச் செய்து, தன் தாதை தனை—தன் பிதாவை, தாம கனலால் தகனம் புரிந்திடலும்—ஒளி பொருந்திய அக்கினியினுற் றகனஞ் செய்தலும், அன்னை—தாயாகிய சவுரியென்பாள், சென்று—போய், என் கணவனுடன் செல்வதற்கு காமுற்றனன்—எனது நாயகனுடன் சககமனஞ் செய்தற்கு விரும்பினேன், தீ முன் தருதி என உரைத்தாள்—அக்கினியை முன்னாக அமைக்கக்கடவையென்று மைந்தற்குக் கூறினாள் என்று.

பேரன்புடைய மனைவியர் கணவனிறந்து தகிக்கப்படும் பொழுது தாமும் உடன்கட்டையேறி அந்த அக்கினியால் தகிக்கப்படுவர். இது சககமனமெனப்படும். (17)

நற்றாய் மொழிந்ததனைக் கேட்டு நடுநடுங்கிப்  
பொற்றாள் பணிந்தென்னைப் போற்றி யிருத்தியெனச்  
சொற்றா னதுமறுத்துத் தோகை சுளித்துரைப்ப  
அற்றாக வென்றான் அசுரேந் திரன்என்பான்.

இ—ள்: நற்றாய் மொழிந்ததனை கேட்டு நடு நடுங்கி—பெற்ற தாயானவள் கூறிய வசனத்தைக் கேட்டு மிக நடுங்கி, பொன் தாள் பணிந்து—அவளது பொன் போன்ற கால்களை வணங்கி, என்னை போற்றி இருத்தி என சொற்றான்—தாயே! நீ என்னைப் பாதுகாத்துக் கொண்டிருக்கக் கடவாயென்று கூறினான், தோகை—சவுரியென்பாள், அது மறுத்து சுளித்து உரைப்ப—அவ் வாசகத்தை மறுத்துக் கடிந்து பேச, அசுரேந்திரன் என்பான் அற்று ஆக என்றான்—அசுரேந்திரனென்பவன் அப்படியாகுகவென்று பின் உடன்பட்டான் என்று.

தந்தையிறந்த துயர் தணியு முன்னர்த் தாயுமிறப்பத் துணிந்தாளாதவின் நடு நடுங்கி மறுத்து, அதற்கிணங்காது பின்னுங் கடியத் தாய் சொன் மறுப்பது தகவன்றென்று ஒருப்பட்டனனென்க. (18)

ஏனையதோர் தாயர்களும் யாமுங் கணவனுடன்  
வானகம்போய் எய்த வழங்கென் றிடவிசையா  
ஆன படியே அழலமைக்க அன்னையராம்  
மானனையார் எல்லோரும் வான்கனலி னுள்புக்கார்.

இ—ள்: ஏனையது ஓர் தாயர்களும்—மற்றைய தாய்மார்களும், யாமும் கணவனுடன் வான் அகம் போய் எய்த—நாங்களு மெங்கள் நாயகனுடன் விண்ணுலகத்திற் போயடையும்படி, வழங்கு என்றிட—தழல் வளர்ப்பா யென்று கூற, இசையா—அசுரேந்திரனுடன்பட்டு, ஆனபடியே அழல் அமைக்க— அப்படியே தீயை வளர்க்க, அன்னையர் ஆம் மான் அனையார் எல்லோரும்— அவனது தாய்மார்களாகிய பெண்களெல்லோரும், வான் கனலின் உள்புக்கார்— பெரிய அக்கினியிற் பிரவேசித்தார்கள் எ—று.

தாயர்களும் என்றிட என இயையும். மானனையார்-மானிஞ்சுக்கம் போன்ற நோக்கத்தையுடையவர். அப் பெண்களனைவருந் தகிக்கப்படுதற் கேற்றவாறென் பார் 'ஆனபடியே' எனவும், அதற்கேற்ப 'வான்கனல்' எனவும் விசேடித்தார். உடன் கட்டையேறும் பெண்மணிகள் கணவன் எத்துணைப் பாவங்களைச் செய்த வனாயினும் அவனைத் தீநெறியிற் செல்லவிடா தழைத்துக்கொண்டு விண்ணுல கிற் புகுவரெனத் தரும நூல்கள் விதிக்கின்றன. (19)

புக்கதொரு காலை புலம்பியே அந்நகரை  
அக்கணமே நீங்கி அசுரேந் திரனென்போன்  
தக்க கிளைஞர் சிலர் தற்குழ வேயேகி  
மைக்கடலுள் வைகும் மகேந்திரமு தூர்உற்றான்.

இ—ள்: புக்கது ஒரு காலை—தீயில் வீழ்ந்திறந்தபின், அசுரேந்திரன் என் போன்—அசுரேந்திரனாவன், புலம்பி—துன்புற்று, அ நகரை அ கணமே நீங்கி— அந்த மாயமாபுரியை அந்தக் கணத்திற்றானே நீங்கி, தக்க கிளைஞர் சிலர் தன் குழ ஏகி—சிறந்த உறவினருட் போரிடழியாதிருந்த சிலர் தன்னைச் சூழ்ந்து வரப் போய், மை கடலுள் வைகும் மகேந்திர முது ஊர் உற்றான்—கரிய சமுத் திரத்தினடுவிலிருக்கின்ற பழைய வீர மகேந்திரபுரியை யடைந்தான் எ—று.

அக் கணமே யென்பதில் ஏகாரம் கால தாமதஞ் செய்யாமையையுணர்த் திற்று. தந்தை தாயர்க்குப் பின் செய்ய வேண்டியனவாயுள்ள பிரேத கிருத் தியங்களையு முடித்து, முடிந்தவுடன் மகேந்திரத்திற்குப் போயினனென முத லால் கூறுதலின் அவ்வாறே யமைத்துப் பொருள் கூறுக. (20)

### வேறு

உளந்தளர் வெய்தித் தொல்லை ஒளிமுகன் இழந்து மேனி  
தளர்ந்தனன் வறியன் போன்று தாரக முதல்வன் தந்த  
இளந்தனி மைந்தன் வல்லே யேகலும் அனைய நீர்மை  
வளந்திகழ் தொல்லை வீர மகேந்திரத் தவுணர் கண்டார்.

இ—ள்: தாரக முதல்வன் தந்த இளம் தனி மைந்தன்—தலைவனாகிய தார காகரன் பெற்ற இளமைப்பருவத்தையுடைய ஒப்பற்ற அந்தப் புதல்வன். உளம் தளர்வு எய்தி—மனஞ் சோர்வடைந்து, தொல்லை ஒளி முகன் இழந்து—

பழைய முகப் பொலிவு குன்றி, மேனி தளர்ந்தனன்—சரீரம் வாடி, வறியன் போன்று—தரித்திரனைப் போன்றவனாய், வல்லே ஏகலும்—விரைவில் வருதலும், அனைய நீர்மை—அத் தன்மையை, வளம் திகழ் தொல்லை வீரமகேந்திரத்து அவுணர் கண்டார்—வளப்பம் விளங்குகின்ற பழைய வீரமகேந்திர புரத்திலுள்ள அசுரர்கள் கண்டார்கள் என்று.

முகன்-போலி. ஒளிமுகம்=முகவொளி.

(21)

உரங்கிளர் அவுணர் காணுஉ ஓய்யெனத் துளங்கி யேங்கிக் கரங்களை விதிர்த்துக் கண்ணீர் கானெறி படர்ந்து செல்லப் பெருங்கட லுடைந்த தேபோல் பேதுற வெய்தி யாற்ற இரங்கியிக் குமர னுற்ற தென்கொலென் றிசைக்க லுற்றார்.

இ—ள்: உரங்கிளர் அவுணர் காணுஉ—வலிமை மிக்க அசுரர் அவனைப் பார்த்து, ஓய் என துளங்கி ஏங்கி—விரைவாக நடுங்கி ஏக்கமுற்று, கரங்களை விதிர்த்து—கைகளையுதறி, கண்ணீர் கால் நெறி படர்ந்து செல்ல—கண்களினின்று வெளிப்படும் நீர் கால்களின் வழியே சிந்திப் பாய, பேதுறவு எய்தி—வருத்தமடைந்து, பெரும் கடல் உடைந்ததே போல் ஆற்ற இரங்கி—பெரிய சமுத்திரங் கட்டுடைந்ததையே போல மிகப் புலம்பி, இ குமரன் உற்றது என் கொல் என்று இசைக்கல் உற்றார்—இம்மைந்தன் வந்தது யாது காரணம் பற்றியோவென்று ஒருவரோடொருவர் பேசுவராயினார் என்று.

ஓய்-விரைவுக் குறிப்பு. கால்-கால்வாய்யுமாம்.

(22)

வஞ்சமுங் கொலையுஞ் செய்யான் மற்றிவன் இதற்குத் தாதை வெஞ்சினங் கொடுபோ கென்று விடுத்தனன் போலும் என்பார் தஞ்சம தாகி யுள்ள தாரகன் கொடுமை நோக்கி அஞ்சியே அவனை நீங்கி அடைந்தனன் கொல்லோ என்பார்.

இ—ள்: இவன் வஞ்சமும் கொலையும் செய்யான்—இப் புதல்வன் வஞ்ச கத்தையுங் கொலையையுஞ் செய்யமாட்டான், இதற்கு தாதை வெம் சினம் கொடு போக என்று விடுத்தனன் போலும் என்பார்—இதற்காகப் பிதாவாகிய தாரகன் கொடுங் கோபமுற்று இவ்விடத்தை விட்டகலுதியென்று துரத்தினான் போலுமென்பார்கள் சிலர், தஞ்சமது ஆகி உள்ள தாரகன் கொடுமை நோக்கி—அடக்கலமாயிருந்த தாரகாசுரனது தீமையைப் பார்த்து, அஞ்சி அவனை நீங்கி அடைந்தனன் கொல் என்பார்—பயந்து அவனை விட்டுப் பிரிந்து இங்குவந்தான் போலுமென்று சொல்வார்கள் சிலர் என்று.

போலும்-ஒப்பில் போலி. போக என்னும் வியங்கோளீற்றகரந்தொக்கது.

(23)

சீரொடு துறக்கம் நீத்துத் தேவர்கோன் உருவ மாற்றிப் பாரிடை யுழந்தான் என்பார் மற்றவன் பரனை வேண்டிப் பேரிகல் மாயம் வன்மை பெற்றுவந் தடுபோர் செய்யத் தாரகன் இறந்தான் கொல்லோ தளர்ந்திவன் வந்தான் என்பார்.

இ—ள்: தேவர்கோன்—இந்திரன், சீரொடு துறக்கம் நீத்து—தனது சிறப்பையுஞ் சுவர்க்கலோகத்தையுமிழந்து, உருவம் மாற்றி பாரிடை உழந்தான் என்பார்—வேற்றுவருவங் கொண்டு பூவுலகத் திற்பிரிந்தானென்று பலர்பேசினார்கள்,



அவன்—அந்தஇந்திரன், பரணேவேண்டி—சிவபிரானைப் பிரார்த்தித்து, பேர் இகல் மாயம் வன்மைபெற்று வந்து—பெரும்போர் செய்தற்குரிய மாயத்தையும் வலியையும் பெற்றுவந்து, அடு போர் செய்ய—கொலைத் தொழில் பொருந்திய போரைச்செய்ய, தாரகன் இறந்தான் கொல்—தாராகுரனிறந்தான் போலும், இவன் தளர்ந்து வந்தான் என்பார்—இப்புதல்வன் தளர்ச்சியடைந்து வந்தான் எனென்று சொல்வார்கள் சிலர் எ—று. (24)

மாண்கிளர் தார கப்பேர் மன்னவன் பகைஞர் ஆற்றும்  
ஏண்கிளர் சமரில் வீந்தான் என்பதற் கேது வுண்டால்  
சேண்கிளர் நிவப்பா லெங்குந் தெரிகிர வஞ்ச வெற்பில்  
காண்கிலம் அவுணர் தம்மைப் பூழியே காண்டும் என்பார்.

இ—ள்: மாண்கிளர் தாரக பேர் மன்னவன்—மாட்சிமை மிகுந்த தலைவனாகிய தாரகாசுரன், பகைஞர் ஆற்றும் ஏண்கிளர் சமரில் வீந்தான் என்பதற்கு ஏது உண்டு—பகைவர்செய்த இறுமாப்புமிக்க போரிலிறந்தானென்பதற்குக் காரணமுண்டு, சேண்கிளர் நிவப்பால் எங்கும் தெரிகிரவஞ்ச வெற்பில்—ஆகாயம் வரையுங் கிளருகின்ற உன்னதத்தோடு எவ்விடங்களிலுங் காணப்படுகின்ற கிரவஞ்ச மலையில், அவுணர் தம்மை காண்கிலம்—அசுரர்களைக் காணுகின்றிலோம், பூழியே காண்டும் என்பார்—தூளியையே காணுகின்றோமென்று சொல்வார்கள் சிலர் எ—று. (25)

பையர வணையில் துஞ்சம் பகவன தாழி தன்னை  
ஐயபொன் அணிய தாக அணிந்திடும் அவுண னோடு  
மொய்யமர் புரிவார் யாரே முரனோடு வெம்போர் சில்லோர்  
செய்யினும் அவரால் அன்னோன் முடிகிலன் திண்ணம் என்பார்.

இ—ள்: பை அரவு அணையில் துஞ்சம் பகவனது ஆழி தன்னை ஐய பொன் அணியது ஆக அணிந்திடும் அவுணனோடு—படம்பொருந்திய அனந்தனெனுஞ் சர்ப்பமாகிய சயனத்தில் அறிதுயில்செய்கின்ற திருமால் செலுத்திய சக்கரத்தை அழகிய பொன்னாபரணமாகத் தரித்துள்ள தாரகாசுரனுடன், மொய் அமர் புரிவார் யார்—வலிய போரைச் செய்ய வல்லவர்கள் யாவர், சில்லோர் முரனோடு வெம்போர் செய்யினும்—சிலர் வலிமையுடன் கொடிய போரைச் செய்தாலும், அவரால் அன்னோன் முடிகிலன்—அவர்களால் அத் தாரகன் இறக்கமாட்டான், திண்ணம் என்பார்—இது நிச்சயமென்று சொல்வார்கள் சிலர் எ—று. (26)

அங்கையை ஒருவன் வாளால் அறுத்திடப் புலம்பி நங்கோன்  
தங்கைவந் தமரர் தம்மைச் சயந்தனைச் சிறைசெய் வித்தாள்  
இங்கிவன் தானுந் துன்புற் றோருவான் இன்றும் அற்றே  
புங்கவர் தமக்கே இன்னல் புரிகுவன் போலும் என்பார்.

இ—ள்: ஒருவன் அம் கையை வாளால் அறுத்திட—ஒரு வீரன் அழகிய கையை வாளினால் வெட்ட, நம் கோன் தங்கை—எங்களரசனான குரபன்மனது தங்கையாகிய அசமுகி, புலம்பி வந்து—அழுதுகொண்டு வந்து, அமரர் தம்மை சயந்தனை சிறை செய்வித்தாள்—தேவர்களுஞ் சயந்தனையுஞ் சிறை வைப்பித்தாள், இங்கு இவன் தானும் துன்பு உற்று ஏருவான்—இப்போது இவனுந் துன்பங் கொண்டு வருகின்றான் (ஆதலின்), இன்றும் அற்றே—இன்றைக்குமப்

படியே, புங்கவர் தமக்கே இன்னல் புரிசுவான் போலும் என்பார்—தேவர் களுக்கே துன்பத்தைச் செய்வான் போலுமென்று சொல்வார்கள் சிலர் என்று.

ஒருவனென்றது-வீரமாகாளரை. அசுரர்க்குப் பயந்து சீகாழிப்பதியிலொளித் திருந்த இந்திரன் மனைவியைக் காக்கும்படி வீரமாகாளரை நிறுத்துவித்துக் கயிலைக்குச் செல்ல, அசமுகி சென்று குரபன்மனுடனவளைக் கூட்டுமாறு வலிந்து கையிற் பற்றியிழுத்தாள், வீரமாகாளர் அந்த அசமுகியின் கையை வெட்டி இந்திராணியை விடுவித்தனர். பின் அசமுகி அந் நிகழ்ச்சிகளைத் தமையனாகிய குரபன்மனுக்குணர்த்த அவன் கோபமுற்றுப் பாணுகோபனையே வித் தேவரையுஞ் சயந்தனையுஞ் சிறைப்படுத்துவித்துச் சுவர்க்கலோகத்தைத் தீக்கிரையாக்கினன். இச்சரித்திரத்தை மேல் அசுர காண்டத்திற் காண்க. (27)

மணிகிளர் எழிலி வண்ணன் மற்றவ னெடுபோர் ஆற்றான் அணியுல களித்த செம்மல் அமர்த்தொழில் சிறிதுந் தேரான் தணிவறு செயிர்மீக் கொண்ட தாரக னெடுபோர் செய்யின் இணையகல் ஈசன் அன்றி யாவரே வல்லர் என்பார்.

இ—ள்: மணி கிளர் எழிலி வண்ணன் அவனெடு போர் ஆற்றான்—அழகு விளங்குகின்ற மேகம் போலுங் கரு நிறத்தையுடைய திருமால் அந்தத் தாரக னெடு போர் செய்ய மாட்டார், அணி உலகு அளித்த செம்மல் அமர் தொழில் சிறிதும் தேரான்—அழகிய உலகங்களைப் படைத்த பிரமதேவர் போர்த் தொழில் சிறியுஞ் சற்றையினுஞ் செய்ய நினையார், தணிவு அறு செயிர் மீ கொண்ட தாரக னெடு போர் செய்யின்—குறைவில்லாத கோபத்தை மிகவுடைய தாரகாசுர னெடு போர் செய்ய வெண்ணின், இணை அகல் ஈசன் அன்றி யாவரே வல்லர் என்பார்—ஒப்பற்ற சிவபிரானேயல்லாமல் வேறியார்தாம் வல்லவர்களென்று சொல்வார்கள் சிலர் என்று.

திருமால் முன்பொருது தோற்றனராதலாலும் பிரமதேவர் பஞ்சாங்கஞ் சொல்பவராதலாலும் தாரகனெடு பொரமாட்டாரென்றெண்ணினரென்க. (28)

இமையவர் கருடர் நாகர் இயக்கர்கந் தருவ ரேனோர் நமரிடு பணிகள் ஆற்றி நாடொறுந் திரிந்தார் அற்றால் சமரெதிர் இழைப்பார் இன்றித் தளர்ந்தனம் இந்நாள் காறும் அமரினி யுளது போலும் ஐயமதில்லை என்பார்.

இ—ள்: இமையவர்—தேவர்களும், கருடர்—கருடர்களும், நாகர்—நாகர்களும், இயக்கர்—இயக்கர்களும், கந்தருவர்—கந்தருவர்களும், ஏனோர்—பிறரும், நமர் இடு பணிகள் ஆற்றி நாள் தொறும் திரிந்தார்—நம்மவர்கள் விதித்த ஏவல்களைச் செய்து தினந்தோறுமலைந்தார்கள், அற்றால்—அதனால், எதிர் சமர் இழைப்பார் இன்றி இ நாள் காறும் தளர்ந்தனம்—எதிர்த்துப் போர் செய்பவரில்லாமல் இன்றுவரையுஞ் சோர்ந்திருந்தோம், இனி அமர் உளது போலும்—இனிப் போருண்டு போலும், ஐயமது இல்லை என்பார்—இதற்குச் சந்தேகமில்லையென்று சொல்வார்கள் சிலர் என்று. (29)

சேயிவன் அலக்கண் எய்திச் செல்லுறு பரிசா லங்கண் ஆயதோர் தீங்கு போலும் ஐயமின் றிதனை நாடி நாயகன் விடுக்கு முன்னம் நம்பெருந் தானே யோடு மாயமா புரிகா றேகி அறிந்தனம் வருதும் என்பார்.

இ—ள்: சேய் இவன் அலக்கண் எய்தி செல்லுறு பரிசால்—இந்தப் புதல்வன் துன்பங் கொண்டு வருந் தன்மையினால், அங்கண் ஓர் தீங்கு ஆயது போலும்—அவ்விடத்து யாதேனு மொரு தீமை நிகழ்ந்தது போலும், ஐயம் இன்று—இதற்குச் சந்தேகமில்லை, நாயகன் வீடுக்கும் முன்னம்—நமது தலைவனாகிய சூரபன்மனனுப்புதற்கு முன்னே, நம் பெரும் தானையோடு மாயமாபுரி காறு ஏகி—எமது பெரிய சேனைகளுடன் மாயாபுரி வரையும் போய், இதனை நாடி அறிந்தனம் வருதும் என்பார்—இதனை யாராய்ந்து தெரிந்து வருவோமென்று சொல்வார்கள் சிலர் என்று. (30)

எனைப்பல இனைய வாற்றா வியாவரும் அவுணர் ஈண்டி  
மனப்படு பைத லோடும் வயின்வயின் உரையா நிற்ப  
நினைப்பருந் திருமிக் குள்ள நெடுமகேந் திரத்திற் சென்று  
வனைப்பெருங் கழற்காற் சூர மன்னவன் கோயில் போந்தான்.

இ—ள்: அவுணர் யாவரும்—அசுரர்களெல்லோரும், வயின் வயின் ஈண்டி—இடங்கடோறுங் குழுமி, மனப்படு பைதலோடும்—மனத்திற் பொருந்திய வருத்தத்துடன், இனையவாற்றால்—இங்ஙனமாக, எனைப்பல உரையா நிற்ப—வேறும் பல பல வாசகங்களைக் கூறு நிற்க, நினைப்பு அரும் திரு மிக்கு உள்ள நெடு மகேந்திரத்தில் சென்று—நினைத்தற்கரிய செல்வத்தான் மேம்பட்டுள்ள நீண்ட மகேந்திரபுரியில் அசுரேந்திரன் போய், வனை பெரும் கழல் கால் சூர மன்னவன் கோயில் போந்தான்—அலங்கரிக்கப்பட்ட பெரிய வீரக் கழலை யணிந்த காலையுடைய சூரபன்மனாகிய தலைவனது கோயிலிற் புகுந்தான் என்று.

ஏனையென்பது முதல் குறுகிற்று. வனைபெரும் எனற்பாலது எதுகைச் சிறப்பு நோக்கிப் பகரவொற்று விரிந்தது. (31)

போந்துதா ரகன்றன் மைந்தன் பொள்ளெனப் படர்த லோடும்  
வாய்ந்தபே ரவைய மன்றில் வரம்பிலா அவுணர் போற்ற  
ஏந்தெழில் அரிகள் தாங்கும் எரிமணித் தவிசின் மீக்கண்  
வேந்தர்கள் வேந்தன் சூரன் மேவிவீற் றிருந்தான் மாதோ.

இ—ள்: தாரகன் தன் மைந்தன்—தாரகாசுரனது புதல்வனாகிய அசுரேந்திரன், போந்து—போய், பொள் என படர்தலோடும்—விரைவாக உட்புகுதலும், வாய்ந்த பேர் அவையமன்றில்—சிறந்த பெரிய சபா மண்டபத்தில், வரம்பு இலா அவுணர் போற்ற—அளவிறந்த அசுரர்கள் துதிக்க, ஏந்து எழில் அரிகள் தாங்கும் எரி மணி தவிசின் மீ கண் மேவி—அழகு பொருந்திய சிங்கங்களாற் சுமக்கப்படுகின்ற ஒளி மிகுந்த இரத்தினசனத்தின் மேற் பொருந்தி, வேந்தர்கள் வேந்தன் சூரன்—அசுரர்க்கரசனாகிய சூரபன்மன். வீற்றிருந்தான்—அரசிருந்தான் என்று.

மன்றில் வீற்றிருந்தானென இயையும், ஏந்தெழிலரிகள்=எழில் ஏந்து அரிகள். (32)

வீற்றிருந் தரசு போற்றும் வேந்தனை யெய்தி யன்னான்  
காற்றுணை முன்னர் வீழ்ந்து கரங்களால் அவற்றைப் பற்றி  
ஆற்றவும் அரற்றல் செய்ய அவுணர்கோன் அதுகண் டைய  
சாற்றுதி புகுந்த தன்மை தளர்ந்தனை புலம்ப லென்றான்.

இ—ள்: வீற்றிருந்து அரசு போற்றும் வேந்தனை எய்தி—சிங்காசனத்திலிருந்து அரசியலைச் செய்கின்ற சூரபன்மனையனுதி, அன்னான் கால் துணை முன்னர் வீழ்ந்து—அச் சூரபன்மனது இரண்டு கால்களுக்கு முன்னே விழுந்து, கரங்களால் அவற்றை பற்றி—இரு கைகளாலுமவற்றைப் பிடித்துக்கொண்டு, ஆற்றவும் அரற்றல் செய்ய—மிகப் புலம்ப், அவுணர்கோன் அது கண்டு—அசுரர்க்கரசனாகிய சூரபன்மன் அச் செயலைப் பார்த்து, ஐய—புதல்வனே! புகுந்த தன்மை சாற்றுகிற—நிகழ்ந்த சம்பவத்தைச் சொல்லுகிற, தளர்ந்தனை புலம்பல் என்றான்—வருந்திப் புலம்பாதேயென்று கூறினான் எ—று.

மைந்தனை ஐய என்றது அன்பு பற்றி வந்த மரபுவழுவமைதி. (33)

என்றலும் மைந்தன் சொல்வான் இந்திரன் புணர்ப்பால் ஈசன் வன்றிறற் குமரன் பூத வயப்படை தன்னொ டேகி உன்றன திளவல் தன்னை ஒண்கிர வஞ்ச மென்னுங் குன்றொடும் வேலாற் செற்றுக் குறுகினன் புவியி லென்றான்.

இ—ள்: என்றலும் மைந்தன் சொல்வான்—என்று சூரபன்மன் கூறப் புதல்வனாகிய அசுரேந்திரன் சொல்வான், ஈசன் வன் திறல் குமரன்—மிக்க வலிமையை யுடைய சிவகுமாராகிய முருகக்கடவுள், இந்திரன் புணர்ப்பால்—இந்திரனது சூழ்ச்சியால், பூத வயப்படை தன்னொடு ஏகி—பூதர்களாகிய வெற்றியையுடைய சேனைகளோடு வந்து, உன் தனது இளவல் தன்னை—உமது தம்பியை, ஒண் கிர வஞ்சம் என்னும் குன்றொடும்—ஒளி பொருந்திய கிரவஞ்சமாகிய மலையினுடன், வேலால் செற்று—வேற்படையினாலழித்து, புவியில் குறுகினன்—பூவுலகத்தில் வந்திருக்கின்றார், என்றான்—என்று கூறினான் எ—று.

மிகச் சேய்மையிலுந் தோற்றுமலையாகலின் 'ஒண் கிரவஞ்சம்' என்றான். (34)

வெய்யசூர் அதனைக் கேளா விழுமிதென் றுருமின் நக்குச் சையமாம் அவுண னோடு தாரக வலியோன் றன்னை மையுறழ் கண்டத் தண்ணல் மைந்தனோ அடுதல் செய்வான் பொய்யிது வெருவல் மைந்த உண்மையே புகறி என்றான்.

இ—ள்: வெய்யசூர் அதனை கேளா—கொடிய சூரபன்மன் அவ் வாசகத் தைக் கேட்டு, விழுமிது என்று உருமில் நக்கு—இவ் வாசகம் நன்றாயிருக்கிற தென்று இடியைப் போலச் சிரித்து, சையம் ஆம் அவுணனோடு—மலையாகிய கிர வஞ்சனென்னு மசுரனுடன், தாரக வலியோன் தன்னை—வலியுடையனாகிய தாரகாசுரனை, மை உறழ் கண்டத்து அண்ணல் மைந்தனோ அடுதல் செய்வான்—இருள் போன்ற கண்டத்தையுடைய சிவபிரானது குமாரனா அழிப்பான், இது பொய்—இவ் வாசகம் பொய்யேயாம், மைந்த—பாலகனை, வெருவல்—பயப்படாதே, உண்மையே புகறி என்றான்—உண்மையையே சொல்லுகிறென்று கூறினான் எ—று.

சிவகுமார் சிறுபாலராதலின் பெருவலி படைத்துடைய தாரகனையுங் கிர வஞ்ச மலையையு மழிக்கமாட்டாரென்று கருதி இங்ஙனங் கூறினனென்க. (35)

தாதைகேள் சரதம் ஈது தாரகத் தந்தை தன்னை மேதகு கிரவஞ் சத்தை வேல்கொடு பரமன் மைந்தன் காதினன் சென்றான் ஈமக் கடன்முறை எந்தைக் காற்றி மாதயர் கொண்டு நின்பால் வந்தனன் என்றான் மைந்தன்.



இ—ள்: தாதை கேள்—பிதாவே! கேட்பீராக, பரமன் மைந்தன்—பரமசிவனது குமாரராகிய முருகக்கடவுள், தாரக தந்தை தன்னை—தாரகாசுரனாகிய என் பிதாவையும், மேதகு கிரவுஞ்சத்தை—உயர்ச்சி மிகுந்த கிரவுஞ்ச மலையையும், வேல் கொடு காதினன் சென்றான் வேற்படையினுலழித்துப் போயினார், எந்தைக்கு ஈமக்கடன் முறை ஆற்றி—(அதன்பின் யான்) என் பிதாவுக்குத் தகனக்கிரியைகளை விதிப்படி செய்து, மா துயர் கொண்டு நின் பால் வந்தனன்—பெருந் துன்பத்தைக் கொண்டு உம்மிடத்து வந்தேன், ஈது சரதம்—இது சத்தியம், என்றான்—என்று கூறினான், மைந்தன்—அசுரேந்திரன் என்று.

தாதை-அண்மை விளி. இது ஈது என முதன்ண்டது.

(36)

### வேறு

தோட்டுணைவ னாம்இளவல் துஞ்சினன் எனுஞ்சொல்  
கேட்டலும் உளத்திடை கிளர்ந்தது சினத்தீ  
நாட்டமெரி கால்வபுகை நண்ணுவன துண்டம்  
ஈட்டுபொறி சிந்துவன யாக்கையுள் உரோமம்.

இ—ள்: தோள் துணைவன் ஆம் இளவல் துஞ்சினன் எனும் சொல் கேட்டலும்—புயத் துணைவனாகிய தம்பியிறந்தானென்று அசுரேந்திரன் கூறிய வார்த்தையைக் கேட்டவுடன், உளத்திடை—அச் சூரபன்மனுடைய மனத்தில், சினத்தீ கிளர்ந்தது—கோபாக்கினி சொலித்தது, நாட்டம் எரி கால்வ—கண்கள் அக்கினிப் பொறியைக் கக்குவன, துண்டம் புகை நண்ணுவன—மூக்கினின்று புகை தோன்றுவன, யாக்கை உள் உரோமம் ஈட்டு பொறி சிந்துவன—சரீரத்திலுள்ள மயிர்த் துவாரங்களெல்லாம் நெருங்கிய நெருப்புப் பொறிகளைச் சிதறுவன என்று.

உடன் பிறப்புடையாளைத் தோள் வலியுடையனாக வழங்குவர் ஆன்றோர். 'உடன் வந்தோன் மரித்திடுகில் வாகுவலிபோம்' என்னும் நீதிவெண்பா வானுமறிக. மேன் மேலு மூண்டு பகைவரை முருக்குதலாற் சினத்தைத் தீயென்றார்.

(37)

நெறித்தபுரு வத்துணைகள் நெற்றிமிசை சென்ற  
கறித்தன எயிற்றினிரை கவ்விஅத ரத்தைச்  
செறித்தன துடித்தன தெழித்தஇதழ் செவ்வாய்  
குறித்தது மனங்ககன கூடமும் முடிக்க.

இ—ள்: நெறித்த புருவத்துணைகள் நெற்றிமிசை சென்ற—நெருப்புக் கொண்ட இரண்டு புருவங்களும் நெற்றியின் மேலுயர்ந்து சென்றன, கறித்தன எயிற்றின் நிரை அதரத்தை கவ்வி செறித்தன—கடித்தனவாகிய பல் நிரைகள் கீழுதட்டைக் கவ்வியுறுத்தின, இதழ் துடித்தன—உதடுகள் துடித்தன, செவ்வாய் தெழித்த—சிவந்த வாய் ஒலித்தது, மனம் ககனகூடமும் முடிக்க குறித்தது—அவனுடைய மனம் அண்ட கூடத்தையுமழிக்கும்படி சிந்தித்தது என்று.

நெறித்தல்-நேர்மை மாறி முரிந்து தோன்றல். அதரம்-கீழுதடு. கீழுள்ள தென்பது சொற் பொருள். துடித்தன தெழித்த விதழ் செவ்வாய்-நிரனிறை. உம்மை-உயர்வு. சிறப்பு.

(38)



இவ்வகை சினத்தெரி யெழுந்துமிசை கொள்ள  
அவ்வெரியின் ஆற்றலை யவித்ததது போழ்தில்  
வெவ்வினைகொள் தாரகன் மிசைத்தொடரும் அன்பால்  
தெவ்வர்புகழ் சூரனிடே சேர்ந்ததுயர் ஆழி.

இ—ள்: இ வகை—இப்படியாக, தெவ்வர் புகழ் சூரன் இடை—பகைவரும் புகழுகின்ற சூரபன்மனிடத்து, சினத்து எரி எழுந்து மிசை கொள்ள—கோபாக் கினி தோன்றி மேற்கொள்ள, அது போழ்தில்—அப்பொழுது, வெவ் வினை கொள் தாரகன் மிசை தொடரும் அன்பால் சேர்ந்த துயர் ஆழி—கொடிய தீவினையையுடைய தாரகாசுரன் மேற் பற்றியுள்ள அன்பினற் றேன்றிய துன்பக் கடல், அவ் எரியின் ஆற்றலை அவித்தது—அந்தக் கோபாக்கினியின் வலியை யழித்தது என்று.

தன்னுட்பட்டாரை மீளவிடாதமிழ்த்துதலின் துயர் ஆழி எனப்பட்டது. சினத்தைத் தீயாக உருவகித்ததற்கு அதனை யவிக்குந் துயரைக் கடலாக வருவகித் தது இயைபாதல் காண்க. தெவ்வரும் என்பதில் எச்சவும்மை தொக்கது. (39)

துப்புநிகர் கண்புனல் சொரிந்தநதி யேபோல்  
மெய்ப்புறம் வியர்த்தமிக வெள்ளமவை யீண்டி  
அப்புணரி யானதுய ராழியது வென்றே  
செப்புபொரு ளுண்மையது தேற்றியது போலும்.

இ—ள்: துப்பு நிகர் கண் நதியே போல் புனல் சொரிந்த—பவளம் போற் சிவந்த கண்கள் ஆற்றையே போல் நீரைச் சொரிந்தன, மெய்ப்புறம் மிக வியர்த்த—சரீரம் மிக வியர்வை கொண்டது, வெள்ளம் அவை ஈண்டி—அந்த வெள்ளங்கள் செறிந்து, அ புணரி ஆன—அந்தச் சமுத்திரம் போலாயின, அது—அத் தன்மை, துயர் ஆழியது என்று செப்பு பொருள் உண்மை தேற்றி யது—துன்பத்தைச் சமுத்திரமென்று சொல்லுகின்ற கருத்தினுண்மையை விளக்கியது என்று.

இடைவிடாது மிகச் சொரிதலின் 'நதியே போற் சொரிந்த' என்றார். போலும் அசைநிலை. கண்ணீரும் வியர்வை நீருஞ் சேர்ந்து கடல் போற் பெரு கித் துயரைக் கடலென்று கூறும் வருணனையை உண்மையாக்கினவென்க. அப் புணரியென்பதில் அகரம்-பண்டறிசுட்டு. (40)

பருவர லெனும்புணரி யூடுபடி வுற்றே  
அரியணை மிசைத்தவறி அம்புவியில் வீழா  
உருமென அரற்றினன் உணர்ந்ததனை யஞ்சி  
நரலையொடு பாரகம் நடுங்கியதை யன்றே.

இ—ள்: பருவரல் எனும் புணரி ஊடு படிவுற்று—துன்பமாகிய கடலி லமிழ்ந்தி, அரி அணை மிசை தவறி அம் புவியில் வீழா—சிங்காசனத்தினின்றுந் தவறி அழகிய பூமியில் விழுந்து, உரும் என அரற்றினன்—இடியைப் போலக் கதறினான், அதனை உணர்ந்து அஞ்சி—அவ்வோசையைக் கேட்டுப் பயந்து, நரலையொடு பாரகம் நடுங்கியது—கடலும் பூமியும் நடுங்கின என்று.

நரலையொடு பாரகம் நடுங்கியது-பன்மையினொருமை வந்த வழுவமைதி. ஐகாரம் சாரியை. பெரு முழக்கமுறக் கதறினனாதலின் 'உருமென வரற்றினன்' என்றார். (41)

கூற்றுள நடுங்கிய குலைந்தது செழுந்தீக்  
காற்றுவெரு வுற்றது கதிர்க்கடவுள் சோமன்  
ஏற்றமிகு கோளுடு விரிந்தபுவி முற்றும்  
ஆற்றிய பணிக்கிறையும் அஞ்சிய தலைந்தே.

இ—ள்: கூற்று உளம் நடுங்கிய—யமன் மனம் நடுங்கப்பெற்றான், செழும் தீ குலைந்தது—செழுமையாகிய அக்கினி நிலை கெட்டது, காற்று வெருவுற்றது—வாயுப் பயந்தது, கதிர்க்கடவுள் சோமன் ஏற்றம் மிகு கோள் உடு இரிந்த—சூரியனுஞ் சந்திரனும் உயர்ச்சி மிகுந்த ஏனைய கிரகங்களும் நாண்மீன்களும் அஞ்சியோடின, புவி முற்றும் ஆற்றிய பணிக்கு இறையும் அலைந்து அஞ்சியது—பூவுலக முழுவதையுஞ் சுமந்திருக்கின்ற ஆதிசேடனும் நிலைபெயர்ந்து பயந்தது என்று.

நடுங்கியது என்பதில் துவ்விசுதி தொக்கது. கூற்று முதலியன தெய்வப் பெயர்களாதலின் அஃறிணை வினைமுற்றோடு முடிந்தது வழுவன்றென்க. இரி தல்—தானிருக்குமிடத்தை விட்டோடுதல். (42)

பாங்கருறு தானவர்கள் பாசறையின் மூழ்கி  
ஏங்கினர் விழுந்தனர் இரங்கினர் தளர்ந்தார்  
ஆங்கனைய போழ்துதனில் அந்நகர மெல்லாம்  
ஓங்குதுயர் கொண்டுகலுழ் ஓசைமலிந் தன்றே.

இ—ள்: பாங்கர் உறு தானவர்கள்—பக்கங்களிலிருந்த அசுரர்கள், பாசறையில் மூழ்கி—துன்பத்திலழுந்தி, ஏங்கினர் விழுந்தனர் இரங்கினர் தளர்ந்தார்—ஏக்கமுற்று நிலத்தில் விழுந்து அழுது தளர்ச்சியடைந்தார்கள், அனைய போழ்துதனில்—அப்பொழுது, அநகரம் எல்லாம் ஓங்குதுயர் கொண்டு—அந்த நகரத்திலுள்ளவர்களெல்லாரும் பெருந் துக்கங் கொண்டதனால், கலுழ் ஓசை மலிந் தன்று—அழுகையோசை மிகுந்தது என்று.

மலிந்தன்று துவ்விசுதியும் தகரவிடை நிலையும் அன் சாரியையும் பெற்று முடிந்த அஃறிணையொன்றன்பாற் படர்க்கை வினைமுற்று. (43)

ஆனபொழு தத்தினில் அழுங்கலுறு சூரன்  
போனதொரு சீற்றவழல் புந்தியிடை மூள  
மானமொடு நாணமட வல்லையில் எழுந்தே  
தானுடைய ஏவலர் தமக்கிவை உரைப்பான்.

இ—ள்: ஆன பொழுதத்தினில்—அச் சமயத்தில், அழுங்கல் உறு சூரன்—வருத்த மெய்திய சூரபன்மன், போனது ஒரு சீற்ற அழல் புந்தியிடை மூள—முன்னர்த் தோன்றித் தணிந்த கோபாக்கினி மனத்தில் மீளவுங் கிளரவும், மானமொடு நாணம் அட—அபிமாநமும் வெட்கமும் நலியவும், வல்லையில் எழுந்து—விரைவிலெழும்பி, தான் உடைய ஏவலர் தமக்கு இவை உரைப்பான்—தன்னுடைய ஏவலாளர்களைப் பார்த்து இவ் வாசகங்களைக் கூறுவான் என்று.

தன்னுடைய எனற்பாலது-எதுகை நோக்கி விகாரமின்றித் தானுடைய என நின்றது. துயரத்தை உறுந்துணையுமுற்று ஒரு சிறிது தெளிந்தவனென்பது போதர 'அழுங்கலுறு சூரன்' என்றார். தன் றம்பியைக் கொன்றானைத் தப் பாது கொல்ல வேண்டுமென மானமும் ஒரு சிறு பாலகன் உலகனைத்தையு மொரு குடைக் கீழ்ப்படுத்தி யாளுமென்றம்பியைக் கொன்றானேயென நாணமும் மிகக் கொண்டனனாதலின் 'மானமொடு நாணமட' என்றார். (44)

மன்னிளவல் ஆருயிரை மாற்றிவரு கந்தன்  
தன்னிகல் கடந்துசய மெய்திவரல் வேண்டும்  
என்னிரதம் வெம்படை இடுங்கவசம் யாவும்  
உன்னுகணம் ஒன்றின்முனம் உய்த்திடுதி ரென்றான்.

இ—ள்: மன் இளவல் ஆர் உயிரை மாற்றி வரு கந்தன் தன் இகல்கடந்து—நிலைபெற்ற என்றம்பியின் அரிய உயிரை யழித்துவருகின்ற கந்தனது வலிமையை யடக்கி, சயம் எய்தி வரல் வேண்டும்—வெற்றிபெற்று வருதல் வேண்டும் (ஆதலின்), என் இரதம்—எனது தேரும், வெம் படை—கொடிய ஆயுதங்களும், இடும் கவசம்—அணிகின்ற சட்டையுமாகிய, யாவும்—எல்லாவற்றையும், உன்னு கணம் ஒன்றின் முனம் உய்த்திடுதிர் என்றார்—நினைக்கப்படுகின்ற ஒரு கணப்பொழுதினுள்ளே கொணர்வீராகவென்று ஆஞ்ஞாபித்தான் என்று.

முனம் தொகுத்தல். போர்முகத்திற் புறங்கொடாதுநின்று பொருமாற்ற லுடையனென்பான் 'மன்னிளவல்' எனவும், தெய்வப்படைகளானுஞ் செகுத் தற்கரிதாயவுயிரென்பான் 'ஆருயிர்' எனவும், கழிந்ததோ அன்றோ என என்னுற் கருதப்பட்டுக் கொண்டிருக்குங் கணமென்பான் 'உன்னுகணம்' எனவும் கூறினான். (45)

இறையிவை புகன்றிடலும் ஏவலர்கள் யாரும்  
முறையிலவை உய்த்திடுதல் முன்னினர்கள் போனார்  
அறைகழ லுடைத்தகுவர் அன்னசெயல் நாடிக்  
குறைவில்அனி கங்களொடு கொம்மென அணைந்தார்.

இ—ள்: இறை இவை புகன்றிடலும்—சூரபன்மனிவ்வாறு கூற, ஏவலர்கள் யாரும்—கேட்ட ஏவலர்கள்யாவரும், முறையில் அவை உய்த்திடுதல் முன்னினர்கள் போனார்—முறைப்படி அவற்றைக்கொண்டுவரும் பொருட்டுச் சிந்தித் துப் போனார்கள், அறை கழல் உடை தகுவர்—ஒலிக்கின்ற வீரக்கழலையுடைய அசுரர்கள், அன்ன செயல் நாடி—அத்தன்மையையறிந்து, குறைவு இல் அனி கங்களொடு கொம் என அணைந்தார்—குறைவற்ற சேனைகளுடன் விரைவில் வந்து கூடினார்கள் என்று.

கொம்—விரைவுக்குறிப்பு.

(46)

ஆயசெயல் காண்டலும் அமைச்சரில் அமோகன்  
மாயைதரு சூரனடி வந்தனை புரிந்தே  
ஏயதொரு மாற்றம் திசைப்பல்அது கேண்மோ  
தீயசின மெய்திட லெனாஇனைய செப்பும்.

இ—ள்: அமைச்சரில் அமோகன்—(அப்போது) அங்குள்ள மந்திரிமாருள் அமோகனென்பவன், ஆய செயல் காண்டலும்—அச் செயலைப் பார்த்தவுடன், மாயை தரு சூரன் அடி வந்தனை புரிந்து—மாயவள் பெற்ற புதல்வனாகிய சூர பன்மனது கால்களை வணங்கி, ஏயது ஒரு மாற்றமது இசைப்பல்—அரசனே! யான் இசைந்த ஒரு வார்த்தையைச் சொல்லுகின்றேன், அது கேள்—அதனைக் கேட்பீராக, தீய சினம் எய்திடல்—கொடுங் கோபங் கொள்ளற்க, என்—என்று கூறி, இனைய செப்பும்—இவ் வாசகத்தைச் சொல்வான் என்று.

உமக்கு நன்மை பயக்கும் வாசகமென்பான் 'ஏயதொரு மாற்றம்' எனவும், அது நுங்கோட்பாட்டிற் கிணங்காதென்பது தோன்ற 'தீய சினமெய்திடல்' எனவும் கூறினான். (47)

### வேறு

நஞ்சுறை படைகள் கற்று நவையுரு தொன்ன லாரை  
வஞ்சினத் தெறியும் வீரர் வளநகர் அதனை மாற்றோர்  
இஞ்சியைச் சூழ்ந்து போருக் கெய்தினும் எண்ணி யன்றி  
வெஞ்சினத் தினைமேல் கொண்டு விரைந்தமர் இயற்றச் செல்லார்.

இ—ள்: நஞ்சு உறை படைகள் கற்று நவை உருது ஒன்னலாரை வஞ்சினத்து எறியும் வீரர்—நஞ்சு பூசப்பெற்ற படைக்கலங்களின் வித்தைகளைப் பயின்று குற்றம் பொருந்தாமற் பகைவர்களைச் சபதஞ் செய்து கொல்லுகின்ற வீரர்கள், மாற்றோர் வள நகர் அதனை இஞ்சியை சூழ்ந்து போருக்கு எய்தினும்—பகைவர் வளப்பம் பொருந்திய நகரத்தினது மதிலை வளைந்து போர் செய்ய வந்தாலும், எண்ணி அன்றி—ஆலோசித்தல்லாமல், வெம் சினத்தினை மேற்கொண்டு விரைந்து அமர் இயற்ற செல்லார்—கொடுங் கோபத்தைத் தலைக்கொண்டு சீக்கிரத்திற் போர் செய்யப் போகமாட்டார்கள் என்று.

படை ஆகுபெயர். நவை-புறங்காட்டினனைக் கோறல் மாயத்தாற் கோறல் முதலியன. சினைக்கு ஐயுருபு விரித்தற்கேற்ப முதலின்கணுள்ள ஐயுருபை ஆற னுருபாக்கிப் பொருள் கூறினும். உம்மை-எண்ணுது போர்க்குச் செல்ல வேண்டிய காலமென்பதை யுணர்த்திற்று. (48)

குலத்தினை வினவி உள்ளக் கோளினை வினவி வந்த  
நிலத்தினை வினவித் தொல்லோர் நெறியினை வினவிக் கொண்ட  
சலத்தினை வினவிப் போர்செய் தானையை வினவி அன்னோர்  
வலத்தினை வினவி யல்லால் மற்றொன்று மனங்கொள் வாரோ.

:இ—ள்: குலத்தினை வினவி—பகைவரது குலத்தை ஆராய்ந்தும், உள்ளக் கோளினைவினவி—அவரது மனக் கோட்பாட்டை யாராய்ந்தும், வந்த நிலத் தினை வினவி—அவரெவ்விடத்திருந்து வந்தாரென்பதை யாராய்ந்தும், தொல் லோர் நெறியினை வினவி—அவரின் முன்னோர்களது வரன் முறைகளையாராய்ந் தும், கொண்ட சலத்தினை வினவி—பகைவர் தம்மேற் கொண்ட விரோதத்தின் காரணத்தை ஆராய்ந்தும், போர் செய் தானையை வினவி—போர் செய்தற்கு அவருடன் வருஞ் சேனையை ஆராய்ந்தும், அன்னோர் வலத்தினை வினவி அல் லால்—அவரது வீரத்தை யாராய்ந்தமன்றி, மற்று ஒன்று மனங் கொள்வாரோ— வேறொன்றை (அரசர்கள்) மனத்தினினைப்பார்களா? (நினையார்கள்) என்று.

முன்னோர்களது வரன்முறையாவது பகைவருடைய முன்னோர் முற்காலத்தில் யாது செய்தார் எவரை வென்றார் எவர்க்குத் தோற்றார் என்றற்றொடக்கத்தன. (49)

வரத்தினில் வலியி னாரோ மாயையில் வலியி னாரோ  
கரத்தினிற் படைக்க லத்தின் கல்வியில் வலியி னாரோ  
உரத்தினில் வலியி னாரோ உணர்ச்சிசேர் ஊக்க மான  
சிரத்தினில் வலியி னாரோ என்றிவை தேர்வ ரன்றே.

இ—ள்: வரத்தினில் வலியினாரோ—பகைவர் வரத்தாற் சிறந்தவர்களா?, மாயையில் வலியினாரோ—மாயத்தாற் சிறந்தவர்களா?, கரத்தினில் படைக்கலத்தின் கல்வியில் வலியினாரோ—கையிலேந்திய படைக்கலங்களின் பயிற்சியாற் சிறந்தவர்களா?, உரத்தினில் வலியினாரோ—சரீர பலத்தாற் சிறந்தவர்களா?, உணர்ச்சி சேர் ஊக்கம் ஆன சிரத்தினில் வலியினாரோ—அறிவின் றொடர்பானாகின்ற உற்சாகமாகிய முதன்மையாற் சிறந்தவர்களா?, என்று இவை தேர்வர்—என்று இவற்றையெல்லாமாராய்ந்துணர்வார்கள் எ—று:

படைப்பயிற்சியுஞ் சரீரபலமும் பிறவும் ஊக்கமில்லாவழிப் பகைவர்முற்றெய்ந்தழியுமாதலின் ஊக்கத்தைச் சிரமென்று சிறப்பித்தான். “உடையரெனப்படுவ தூக்கமஃதில்லா-ருடையதுடையரோமற்று” என்றார் திருவள்ளுவரும்:

ஒற்றரைத் தூண்டி அன்னோர் உறுவலி உணர்வ ரேனும்  
மற்றுமோ ரொற்றின் அல்லால் அன்னது மனத்துட் கொள்ளார்  
சுற்றறும் அனிக மன்றி யொருபுடை துவன்றிச் சூழும்  
பெற்றியும் உளதோ என்னு வேயொரீஇத் தேர்வர் பின்னும்.

இ—ள்: ஒற்றரை தூண்டி அன்னோர் உறுவலி உணர்வரேனும்—தூதுவரையனுப்பி அப்பகைவர்கொண்டுடைய வலிமைமுழுதையும் அறிந்தாரேயாயினும், மற்றும் ஓர் ஒற்றின் அல்லால் அன்னது மனத்துள் கொள்ளார்—வேறுமொரு தூதினல்லாமல் அவற்றை உண்மையாக மனத்திற்கருதமாட்டார்கள், சுற்றறும் அனிகம் அன்றி—சூழ்ந்து நிற்கின்ற சேனைகளேயல்லாமல், ஒரு புடை துவன்றி சூழும் பெற்றியும் உளதோ என்னு—வேறுசேனைகள் வேறொருபுறத்தில் நெருங்கிச் சூழ்ந்திருக்கின்ற தன்மையுமுண்டோவென்று, வேய் ஓரீஇ—தூதனுப்பி, பின்னும் தேர்வர்—பின்னும் ஆராய்வார்கள் எ—று.

முன்றுமுறை தூதனுப்பித்தெளியவேண்டுமென்பது தாற்பரியம். “ஒருவ ரொருவர் தமையறியா தொருமை வினைக்கண் மூவர்தமை-மருவ விடுக்க மூவர்களும் வந்து மொழிவ நேர்ந்துவிடிற்-கரும மதனை மிகத்தெளிக” என்றார் விநாயக புராணத்தார். “ஒற்றொற்றுணராமையாள்கவுடன்மூவர் - சொற்றொக்க தேறப்படும்” என்றார் திருவள்ளுவரும். ஓரீஇ-ஒருவியென்பதன் விகாரம்; விடுத் தென்பது பொருள், பெற்றியும் பின்னும் என்பவற்றில் உம்மைகள்-எச்சங்கள் (51)

வினையது வினாவை யென்றும் மெல்லிய என்கை வெஃகார்  
அனிகமும் அனையர் தன்மை அதனையுஞ் சிறுமைத் தாக  
நினைகிலர் தமக்கு மாற்றார் நேர்ந்தவ ராகின் மேலோர்  
முனையுறு புலத்தி லாற்றும் மும்மையும் முன்னிச் செய்வார்.



இ—ள்: மேலோர்—பெரியோர்கள், வினையது விளைவை என்றும் மெல்லிய என்னை வெஃகார்—போரினரம்பத்தையெப்போதாயினுஞ் சிறிதென்றுசொல்லு தற்கு விரும்பார்கள், அனிகமும் அணையர் தன்மை அதனையும் சிறுமைத்து ஆக நினைகிலர்—சேனைகளையும் அப்பகைவரது இயல்பையுஞ் சிறிதாகச் சிந்திக்கமாட் டார்கள், மாற்றார் தமக்கு நேர்ந்தவர் ஆகின்—பகைவர் தம்முடன் வலிமுதலி யனவற்றாலொத்தவரென்று தெரிந்தால், முனை உறு புலத்தில் ஆற்றும் மும்மையு மும் முன்னி செய்வார்—பகை வந்த காலத்திற் செயற்பாலனவாகிய மூவகையுபா யங்களையும் ஆலோசித்துச் செய்வார்கள் எ—று.

முனையுறுபுலத்திலாற்று மும்மை - சாமம் பேதம் தானம் என்பன. சாமம்-எதிர்ந்தாருடன் நண்புழுண்டு பகையைத்தீர்த்தல். பேதம்-பகைவருள் ஒருவர்க்கொருவர் விரோதமுண்டாக்குதலால் அவரைத்தம்மோடெதிர்க்க வலி யிலராக்குதல். தானம்-பொருள்முதலியவற்றைக் கொடுத்துப் பகையைத்தீர்த் தல். முன்னிச்செய்தல்-எவ்வாறு செய்யிற் சித்திபெறலாமென்றுய்த்துணர்ந்து செய்தல். மெலியாரெனிற் சேனைவீரரையேவியழித்தலும் வலியாரெனிற் சரண் புகுதலும் விதிக்கப்படுதலால் 'நேர்ந்தவராகின்-மும்மையு முன்னிச்செய்வார்' என்றான். (52)

மூவியல் மரபி னாலும் முற்றுறு தொழிந்த காலைக்  
கோவியல் மரபுக் கேற்பக் கொஞ்சினந் திருகிக் கொட்புற்  
றேவியல் படைஞ ரோடும் படையொடும் எதிர்ந்து சுற்றி  
மேவலர் பான்மை யுன்னி வெற்றிகொண் டணைவர் அன்றே.

இ—ள்: மூவியல் மரபினாலும் முற்றுறுது ஒழிந்த காலை—(முற்கூறிய) மூன்று வகை முறைமைகளினாலு முடியாது போன பொழுது, கோ இயல் மரபுக்கு ஏற்ப கொடும் சினம் திருகி கொட்புற்று—அரசியன் முறைக்கிசையக் கடுங்கோ பமுறுகி மாறுபட்டு, ஏ இயல் படைஞரோடும் படையொடும் எதிர்ந்து சுற்றி— படைகளையேவு மியல்பினைபுடைய வீரருடனும் படைக்கலங்களுடனும் எதிர்த்து வளைந்து, மேவலர் பான்மை உன்னி வெற்றிகொண்டு அணைவர்—பகைவரது தன்மையைச் சிந்தித்து வெற்றிபெற்று வருவார்கள் எ—று.

மரபினாலும் என்பதில் உம்மை முற்று. முதன் மூன்றுபாயங்களிற் பகை வரமையாவழி நான்காவதாகிய தண்டத்தாற் கோறல் அரசர் நீதியாதலின் 'கோவியன்மரபுற்கேற்ப' எனவும், அங்ஙனந்தண்டிக்கப்புகுங்கால் வலி படை சேனை முதலியவைகள் அவரினுமதிகமாகத் தமக்குவேண்டுதலின் 'மேவலர் பான்மையுன்னி' எனவும் கூறினார். (53)

நேர்ந்திட வலியி லோரும் ஞாட்பிடை நேர்தி ரென்னுச்  
சேர்ந்திடும் போழ்தும் வேந்தர் செருவினைக் குறித்துச் சென்று  
சார்ந்திடல் பழிய தன்றோ வெல்லினுந் தானே தூண்டிப்  
பேர்ந்திடச் செய்வர் அஃதே பெறலரும் புகழ் தன்றே.

இ—ள்: நேர்ந்திட வலியோர் ஞாட்பிடைநேர்திர் என்னு சேர்ந்திடும் போழ் தும்—எதிர்க்க வலிமையில்லாதவர்கள் போரிலெதிர்க்கக் கடவீர்களென்று வீரம் பேசி யடைந்தகாலத்தும், வேந்தர் செருவினை குறித்து சென்று சார்ந்திடல் பழியது அன்றோ—அரசர்கள் போரைக்குறித்துச் சென்றனாகல் நிந்தையாமல்

லவா?, வெல்லினும்—அவரை வெல்லக்கருதினும், தானே தூண்டி பேர்ந்திட செய்வார்—சேனைகளையேவி நிலைகுலையச்செய்வார், அஃதேபெறல் அரும் புகழ்து—அதுவேயடைதற்கரிய புகழாகும் என்று.

உம்மை முன்னையது இழிவுசிறப்பு. பின்னையது எதிர்மறை. அஃதே என்பதில் ஏகாரம் பிரிநிலை. (54)

ஈதரோ உலகி லுள்ள இறைவர்தம் இயற்கை யாகும்  
ஆதலால் நின்னொப் பாரில் அழிவிலர் அகில மாள்வாய்  
ஏதமொன் றடையாய் வாணோர் யாரையும் ஏவல் கொண்டாய்  
போதனும் நெடுமா லோனும் வைகலும் புகழ் வற்றாய்.

இ—ள்: ஈது அரோ உலகில் உள்ள இறைவர்தம் இயற்கை ஆகும்—இதுவே உலகத்திலுள்ள அரசர்களது இயல்பாம், ஆதலால்—ஆதலின், நின் ஒப்பார் இல்—உம்மையொப்பவர் பிறரில்லை, அழிவுஇலாய்—இறத்தலில்லாதீர், அகிலம் ஆள்வாய்—எல்லாவுலகங்களையும்ரசியல் செய்வீர், ஏதம் ஒன்று அடையாய்—குற்றஞ்சிறிதுமணுகாதீர், வாணோர் யாரையும் ஏவல் கொண்டாய்—தேவரனை வரையுமேவல் செய்வாராகக் கொண்டீர், போதனும் நெடு மாலோனும் வைகலும் புகழ் உற்றாய்—பிரமதேவரும் நெடிய திருமாலுந் தினந்தோறுந் துதிக்க இருக்கின்றீர் என்று.

ஒன்றுமென்பதில் இழிவுசிறப்பும்மை தொக்கது. ஆதலால் என்பது வருஞ் செய்யுளில் உனக்கதுவசையது என்பதனோடியையும். (55)

இன்னதோர் மிடல்பெற் றுள்ள இறைவநீ அளிய னாகும்  
பொன்னக ரவன்சொற் கேட்டுப் பூதமே படையா ஈசன்  
நென்னலின் உதவும் பிள்ளை நேர்ந்திடின் அவனை வெல்ல  
உன்னினை போதி யென்னின் உனக்கது வசைய தன்றோ.

இ—ள்: இன்னது ஓர் மிடல் பெற்று உள்ள இறைவ—இத்தன்மையாகிய வலிமையைப் பெற்றுள்ள தலைவரே, நீ—நீர், அளியன் ஆகும் பொன்னகரவன் சொல் கேட்டு—எளியவனாகிய இந்திரனது சொல்லைக்கேட்டு, பூதமே படையா—பூதங்களே சேனைகளாக, ஈசன் நென்னலின் உதவும் பிள்ளை நேர்ந்திடின்—சிவ பிரான் நேற்றுப்பெற்ற பாலகனெதிர்த்தால், அவனை வெல்ல உன்னினை போதி என்னின்—அவனைவெல்லும்படி நினைத்துப்போவீரேயானால், உனக்கு அது வசையது அன்றோ—உமக்கு அது வசையாமல்லவா? என்று.

நீ போதியென்னின் என இயையும். வசையைத்தருவதை வசையென்றது காரணகாரிய உபசாரம். சிறுபாலனென்பான் 'நென்னலினுதவும்பிள்ளை' என்றான். (56)

மாற்றலர் வன்மை யோராய் மற்றவர் படைஞர் தங்கள்  
ஆற்றலை யுணராய் நின்றன் அரும்பெருந் தலைமை யுன்னாய்  
போற்றிடும் அமைச்ச ரோடும் புரிவன சூழாய் வாளா  
சீற்றமங் கதுமேல் கொண்டு செல்லலுந் திறலின் பாற்றோ.

இ—ள்: மாற்றலர் வன்மை ஓராய்—பகைவரது வலிமையுணரதும், அவர் படைஞர் தங்கள் ஆற்றலை உணராய்—அவரது சேனைவீரரின் வலியையுணரா

தும், நின் தன் அரும்பெரும் தலைமை உன்னாய்—உமது மிகச்சிறந்த தலைமையை நினைவாதும், போற்றிடும் அமைச்சரோடும் புரிவன சூழாய்—துதிக்கப்படத்தக்க மந்திரிமாருடன் செய்ய வேண்டுவனவற்றை ஆலோசியாதும், வாளா சீற்றம் மேல் கொண்டு செல்லலும்—வெறுமையாகக் கோபத்தை மாத்திரங் கொண்டு போர்க்குப் போதலும், திறலின் பாற்றோ—வீரத்தின் வழிப்பட்டதா? (அன்று) என்று.

அங்கது-அசை. ஓராய் உணராய் உன்னாய் சூழாய் என்பன முற்றெச்சங்கள். முற்றாகக் கொண்ட, வழிப் பின்னவாக்கியமாம். புரிவன-வினையாலணையும் பெயர். போற்றிடும் என்பதற்கு நற்புத்தி கூறுதலால் அரசனைக் காக்கின்றவெனப் பொருள் கூறினுமாம். செல்லலும் என்பதில் உம்மை இழிவு சிறப்பு. மற்று-வினைமாற்று. (57)

வீரமும் வலியும் மிக்கோ ராயினும் விதிவந் தெய்தில்  
பாரிடை வலியி லோரும் படுத்திடப் படுவர் நின்போல்  
பேருடல் அழியா ஆற்றல் பெருமையால் இறுவா யெய்யத்  
தாரகன் மழலை தேருச் சிறுவனுந் தடியப் பட்டான்

இ—ள்: வீரமும் வலியும் மிக்கோர் ஆயினும்—வீரத்தாலும் வலிமையாலுஞ் சிறந்தோராயினும், விதி வந்து எய்தில்—ஊழ் வந்தணுகப் பெற்றால், பார் இடை வலியிலோர் படுத்திடவும் படுவர்—பூவுலகத்தில் வலிமையில்லாதாரழிக்கவும் அழிவார், தாரகன்—தாரகாசுரன், நின் போல் பேர் உடல் அழியா ஆற்றல் பெருமையால்—உம்மைப் போல வச்சிர யாக்கையையும் அழியா வரத்தையும் பெற்றுக் கொள்ளாமையினால், இறுவாய் எய்த—மரண காலமணுக, மழலை தேரு சிறுவன் தடியவும் பட்டான்—குதலை வார்த்தை திருந்தப் பெருத பாலகனழிக்கவும் அழிந்தான் என்று.

ஆயினுமென்பதில் உம்மை உயர்வு சிறப்பு. பின்னைய இரண்டும்மைகளு மிழிவு சிறப்பு; அவை மாறிக் கூட்டப்பட்டன. விதிவந்தெய்திற் படுவரெனவும், இறுவாயெய்தப்பட்டாரெனவும் இயைத்துக் கொள்க. பெருமை ஈண்டுச் சிறப்பின் மேற்றுதலின் பேருடலென்றது வச்சிரயாக்கையை. (58)

கலகல மிழற்றுந் தண்டைக் கழலடிச் சிறுவன் றன்மேற்  
றலையுடை இளவல் தன்னைத் தடிந்ததற் புதத்த தன்றால்  
வலியரும் ஒருகா லத்தில் வன்மையை இழப்பர் ஆற்ற  
மெலியரும் ஒருகா லத்தில் வீரராய்த் திகழ்வர் அன்றே.

இ—ள்: கலகல மிழற்றும் தண்டை கழல் அடி சிறுவன்—கலகலவென் றொலிக்கின்ற தண்டையையும் வீரக்கழலையுமணிந்த கால்களையுடைய பாலன், கைம்மா தலை உடை இளவல் தன்னைத் தடிந்தது அற்புதத்து அன்று—யானைத் தலையினையுடைய உமது தம்பியைக் கொன்றது வியப்பன்று (ஏனெனில்), வலியரும் ஒரு காலத்தில் வன்மையை இழப்பர்—வலியுடையோரும் ஒரு காலத்தில் தமது வலியை இழந்துவிடுவார்கள், ஆற்ற மெலியரும் ஒரு காலத்தில் வீரர் ஆய்

திகழ்வார்—மிக வலி குறைந்தவர்களுஞ் சில காலத்தில் வீரராகி விளங்குவார்கள் (ஆதலின்) என்று.

கலகல-ஒலிக் குறிப்பு. கைம்மா-கையைபுடைய விலங்கு. உம்மை-முன்னையது உயர்வு சிறப்பு; பின்னையது இழிவு சிறப்பு. (59)

யாருநே ரன்றி வைகும் இறைவநீ சிறுவன் றன்மேற்  
போரினை முன்னி யேகல் புகழ்மைய தன்றால் அன்னான்  
சீரொடு மதுகை யாவுந் தேர்ந்துபின் னவனில் தீர்ந்த  
வீரரைப் படையொ டேவி வெற்றிகொண் டமர்தி யென்றான்.

இ—ள்: யாரும் நேர் அன்றி வைகும் இறைவ—எவரும் ஒப்பாகாவண்ணஞ் சிறந்திருக்கின்ற அரசனே!, நீ—நீர், சிறுவன் தன் மேல் போரினை முன்னி ஏகல் புகழ்மையது அன்று—சிறு பிள்ளையின் மேற் போர் செய்ய நினைத்துப் போதல் சிறப்பன்று, அன்னான் சீரொடு மதுகை யாவும் தேர்ந்து—அவனது கீர்த்தியும் வலியு முதலிய எல்லாவற்றையுமாராய்ந்து. பின்—பின்பு, அவனில் தீர்ந்த வீரரை படையொடு ஏவி—அவனிலுஞ் சிறந்த வீரர்களைச் சேனைகளோடுமனுப்பி, வெற்றி கொண்டு அமர்தி என்றான்—வெற்றி பெற்றிருப்பீராகவென்று கூறினான் என்று. (60)

அறிதரும் அமைச்சர் தம்முள் அமோகன்இத் தன்மை தேற்ற  
உறிதியீ தென்று சூரன் உள்ளுறு சினத்தை நீத்து  
விறல்கெழும் அரிமான் ஏற்று விழுத்தகு தவிசின் ஏறிச்  
செறிதரும் உழைஞர் தம்முட் சிலவரை நோக்கிச் சொல்வான்

இ—ள்: அறிதரும் அமைச்சர் தம்முள் அமோகன் இத் தன்மை தேற்ற—அரசு நீதிகளையறிந்த மந்திரிமார்களுள் அமோகனென்பவன் இவ்வாறு கூறித் தெளிவிக்க, சூரன்—சூரபன்மன், ஈது உறுதி என்று—இது உறுதிமொழியா மென்று சிந்தித்து, உள் உறு சினத்தை நீத்து—மனத்திற் பொருந்திய கோபத்தை விடுத்து, விறல் கெழும் அரிமான் ஏற்று விழுத்தகு தவிசின் ஏறி—வலிமை மிகுந்த ஆண் சிங்கங்களாற் சுமக்கப்படுகின்ற சிறப்புமிக்க ஆசனத்திலேறி, செறிதரும் உழைஞர் தம்முள் சிலவரை நோக்கி சொல்வான்—தன் பக்கத்தில் நெருங்கிய ஏவலாளர்களுட் சிலரைப் பார்த்து இவ்வாறு சொல்வான் என்று. (61)

பகடுநெடு மயூரன் சேனன் பரிதியம் புள்ளின் பேரோன்  
சுகனிவர் முதலா வுள்ள தூதரைத் தருதி ரென்னப்  
புகழ்புனை சூர பன்மன் பொன்னடி இறைஞ்சி யேத்தித்  
தகுவர்கள் தலைவர் மற்றச் சாரணர் தம்மை உய்த்தார்.

இ—ள்: பகன்—பகனும், மயூரன்—மயூரனும், சேனன்—சேனனும், பரிதியம் புள்ளின் பேரோன்—சக்கரவாகனும், சுகன்—சுகனும், இவர் முதல் ஆ உள்ள தூதரை தருதிர் என்ன—என்னுமிவர் முதலாகவுள்ள தூதுவர்களை யழைத்து வருதிரென்று கட்டளை செய்ய, தகுவர்கள் தலைவர்—அது கேட்ட

அசுரத் தலைவர்கள், புகழ் புனை சூரபன்மன் பொன் அடி இறைஞ்சி ஏத்தி—  
கீர்த்தி மிக்க சூரபன்மனது அழகிய பாதங்களை வணங்கித் துதித்து, அ சாரணர்  
தம்மை உய்த்தார்—அந்தத் தூதுவர்களை யழைத்துக் கொணர்ந்து முன்னிடுத்  
தார்கள் என்று.

பகன் கொக்கு வடிவையும் மயூரன் மயில் வடிவையும் சேனன் பருந்து  
வடிவையும் சக்கரவாகன் சக்கரவாகப் பறவை வடிவையும் சுகன் கிளி வடி  
வையும் கொண்டு சென்று பகைவரியல்புகளை யறிபவர். பரிதியம்புள்-வட்ட  
வடிவுடைய பறவை. (62)

சாரணர் இனையர் போந்து தாள்முறை பணிந்து நிற்பச்  
சூரனங் கவரை நோக்கித் துண்ணென நீவிரேகிப்  
பாரிடை வந்த கந்தன் பான்மையும் படைவெம் பூதர்  
சேருந் தொகையம் யாவுந் தேர்ந்திவண் வருதி ரென்றான்.

இ—ள்: இனையர் சாரணர் போந்து—இந்தத் தூதுவர்கள் வந்து, தாள்  
முறை பணிந்து நிற்ப—பாதங்களை முறைப்படி வணங்கி நிற்க, சூரன் அவரை  
நோக்கி—சூரபன்மன் அவர்களைப் பார்த்து, நீவிர் துண் என ஏகி—நீங்கள்  
விரைவிற போய், பாரிடை வந்த கந்தன் பான்மையும்—பூவுலகத்தில் வந்த  
கந்தனது தன்மைகளையும், படை வெம் பூதர் சேருந் தொகையும்—சேனை  
களாகிய கொடிய பூதர்களாகச் சேர்ந்திருக்கின்ற தொகையையும், யாவும்  
தேர்ந்து இவண் வருதிர் என்றான்—பிறவற்றையுமாராய்ந்தறிந்து இவ்விடத்து  
வரக்கடவீர்களென்று கட்டளையிட்டான் என்று.

போர்க்குவந்த காரண முதலியவெல்லாமடங்க யாவுமென்றான். (63)

ஒற்றுவர் உணர்ந்தந் நீர்மை உச்சிமேல் கொண்டு தங்கோன்  
பொற்றடங் கழல்கள் தாழ்ந்து புடவியை நோக்கிச் சென்றார்  
மற்றவர் போய பின்னர் மாறிலாச் சூர பன்மன்  
வெற்றிகொள் அவுணர் போற்ற வீற்றிருந் தரசு செய்தான்.

இ—ள்: ஒற்றுவர் அநீர்மை உணர்ந்து—தூதுவர்கள் அந்தக்கட்டளையைக்  
கேட்டு, உச்சிமேல் கொண்டு—சிரமேற்கொண்டு, தம் கோன் பொன் தடம்  
கழல்கள் தாழ்ந்து—தங்களரசனாகிய சூரபன்மனது அழகிய விசாலித்த பாதங்  
களை வணங்கி, புடவியை நோக்கிச் சென்றார்—பூமியை நோக்கிச் சென்றார்கள்,  
அவர் போய பின்னர்—அவர்கள் போனபின்பு, மாறு இலா சூரபன்மன்—ஒப்  
பில்லாத சூரபன்மன், வெற்றி கொள் அவுணர் போற்ற வீற்றிருந்து அரசு  
செய்தான்—வெற்றியையுடைய அசுரர்கள் துதிக்க வீற்றிருந்து அரசியலை நடாத்தி  
னான் என்று. (64)

ஏதமில் சூர பன்மன் இளவல்தன் முடிவு நேடி  
மாதுயர் கொண்டு தேறி வைகிய தன்மை சொற்றும்  
ஆதியங் கடவுள் மைந்தன் அமரர்தங் கிரியை நீங்கிப்  
பூதல மீது வந்த நெறியினைப் புகல லுற்றும்.



இ—ள்: ஏதம் இல் சூரபன்மன்-குற்றமற்ற சூரபன்மன், இளவல் தன் முடிவு நேடி மா துயர் கொண்டு தேறி வைகிய தன்மை சொற்றும்—தன்றம்பியாகிய தாரகனது மரணத்தையறிந்து பெருந்துக்கங்கொண்டு பின் தெளிந்திருந்த தன்மையையிதுகாறுங் கூறினோம் (இனி), ஆதியம் கடவுள் மைந்தன்—முதற் கடவுளாகிய சிவபிரானது புதல்வரான முருகவேள், அமரர் தம் கிரியை நீங்கி பூதலமீது வந்த நெறியினை புகலல் உற்றும்—(தாமெழுந்தருளியிருந்த) தேவ கிரியை நீங்கிப் பூமியில் வந்த வரலாற்றைச் சொல்லத் தொடங்குவோம் எ-று.

பகைவரால் நேருமிடர் முதலியனவற்றை முன்னொரு போதும் பெருது வாழ்ந்தவனென்பார் 'ஏதமில் சூரபன்மன்' என்றார். (65)

அசுரேந்திரன் மகேந்திரஞ்செல் படலம் முற்றிற்று.

ஆகத்திரு விருத்தம் 1928



## 23. வழி நடைப் படலம்.

— 404 —

முருகக்கடவுள் வழி நடந்த செயலைக் கூறுதலின் இப்பெயர்த்தாயிற்று.

### இப்படலப்பொழிப்பு.

தேவகிரியிலெழுந்தருளியிருந்த முருகக்கடவுள் சூரியனுதித்தவுடன் புறப் பட்டுப் பரிசனர் சூழப் போய்க் கேதாரம், காசி, திருப்பருப்பதம் முதலாகிய தலங்களைத் தரிசித்து மண்ணியாற்றங்கரையில் வந்தனர் என்பதாம்.

குருமணி மகுடம் ஆறுங் குழைகளுந் திருவில் வீசத்  
திருமணி வரையின் மேவுந் திருக்கைவேற் பெருமா னுக்குக்  
கருமணி யாழிப் புத்தேள் கையுறை யாக ஆங்கோர்  
பருமணி நீட்டிற் றென்னப் பானுவந் துதயஞ் செய்தான்.

இ—ள்: குரு மணி மகுடம் ஆறும் குழைகளும் திருவில் வீச—நிறம்விளங்கு கின்ற இரத்தினமிழைக்கப்பெற்ற ஆறு கிரீடங்களும் (பன்னிரண்டு) குண்டலங் களும் சிறந்த ஒளியைப் பரப்ப, திரு மணி வரையின் மேவும் வேல் திருக்கை பெருமானுக்கு — சிறந்த அழகிய தேவகிரியில் வீற்றிருக்கின்ற வேலாயுதத்தை யேந்திய திருக்கரத்தையுடைய முருகக்கடவுளுக்கு, கையுறை ஆக — உபகாரப் பொருளாக, கருமணி ஆழி புத்தேள் — கரிய இரத்தினங்களை யுடைய சமுத்திரத் திற்கிறைவனாகிய வருணன், ஒரு பருமணி நீட்டிற்று என்ன — ஒரு பெரிய இரத் தினத்தை நீட்டியது போல, பானு வந்து உதயம் செய்தான் — சூரியன் வந்து தோன்றினான் — என்று.

கையுறை - கையிலுறப்படுவது. தாரகையுங்கிரவுஞ்சத்தையுமழித்த நன்மைக் காக வருணன் ஒருபகாரத்தைக் கொடுக்க நினைந்து கையினால் ஒரு பருமணியை நீட்டிமாற்றபோலச் சூரியனுதித்தானென்பது கருத்து. தற்குறிப்பேற்றவணி, கருமை ஆழியை விசேடித்தது.

### வேறு

மங்குல் வானமேல் வெய்யவன் கதிரென வழங்குஞ்  
செங்கை கூப்பியே தொழுதிடு வானெனச் செல்ல  
அங்கவ் வேலையில் அறுமுகன் கடவுள்வெற் பகன்று  
பொங்கு தானையும் அமரருஞ் சூழ்தரப் போந்தான்.

இ—ள்: வெய்யவன் — சூரியன், கதிர் என வழங்கும் செம் கை கூப்பி தொழுதிடுவான் என — கிரணங்களென்று சொல்லப்படுகின்ற சிவந்தகையைக் குவித்துத் தொழுபவன்போல, மங்குல் வானமேல் செல்ல — மேகங்களுலாவு கின்ற ஆகாயத்திலுதிக்க, அவ்வேலையில் — அப்பொழுது, அறுமுகன் — முருகக் கடவுள், பொங்கு தானையும் அமரரும் சூழ்தர — மிகுந்த சேனைகளுந் தேவர்.

களுஞ் சூழ, கடவுள் வெற்பு அகன்று — தேவகிரியை நீங்கி, போந்தான் — புறப்பட்டார் என்று.

முற்செய்யுள் போலவே இச்செய்யுளுந் தற்குறிப்பேற்றவணி. (2)

தன்னை நீக்கியே சூழ்வுறுந் தவமுடைப் பிருங்கி  
உன்னி நாடிய மறைகளின் முடிவினை யுணரா  
என்னை யாளுடை யானிடஞ் சேர்வன்என் றிமையக்  
கன்னி பூசனை செய்தகே தாரமுன் கண்டான்.

இ—ள்: தன்னை நீக்கி சூழ்வுறும் தவம் உடை பிருங்கி உன்னி நாடிய மறைகளின் முடிவினை உணரா — தம்மைவிட்டுச் சிவபிரானை மாத்திரம் வலம் வருகின்ற தவத்தையுடைய பிருங்கிமுனிவர் ஆராய்ந்துணர்ந்த வேதங்களின் முடிவையுணர்ந்து, என்னை ஆளுடையான் இடம் சேர்வன் என்று — என்னை யடிமையாகவுடைய சிவபிரானது இடப்பாகத்தில் வேறுதலின்றிச் சேர்ந்து கொள்வேனென்றெண்ணி, இமைய கன்னி பூசனை செய்த—பார்வதி தேவியார் பூசித்த, கேதாரம் — திருக்கேதாரத்தை, முன் கண்டான் — முதலிற்றரிசித்தார் என்று.

தேவகிரியினின்று தென்றிசை நோக்கிவரும் வழியில் முதலெதிர்ப்படுவது திருக்கேதாரமாதலின் 'முன்கண்டான்' என்றார். இவ்வாறே மேற்கூறப்படுந் தலங்களும் முறைநோக்கி வைக்கப்பட்டிருத்தல் காண்க.

தேவியார் திருக்கேதாரத்திற் பூசைசெய்த சரித்திரம் :— பிருங்கி முனிவர் தேவியாரை நீக்கிச் சிவபிரானை மாத்திரம் வலஞ்செய்யத் தேவியார் சிவபிரானை நோக்கி 'இறைவரே! இவன் என்னை நீக்கித் தேவாரை வலஞ்செய்தற்குக் காரணம் யாது' என்று வினாவினர். சிவபிரான் வேதத்தையுணர்ந்த மெய்ஞ்ஞானியர் நினைவழிபடார்' என்று அருளிச் செய்தனர். உடனே தேவியார் சினந்து பிருங்கி முனிவரின் தேகத்தில் தமது கூறுபுள்ள சத்தியைக் கவர, அவர் வெற்றெலும்புந் தோலும் நரம்புமல்லது வேறென்றுமின்றியொல்கி வலியற்றுத் தளர்ந்தனர். அப்பொழுது சிவபிரான் வேறுமொரு கால்கொடுத்துத் தளராவண்ணம் நிறுவினர். அதன்மேல் தேவியார் திருக்கேதாரத்திற் சென்று பல காலம் பூசித்து இடப்பாகந் தமதுருவும் வலப்பாகஞ் சிவனுருவுமாகி அர்த்தநாரீசுர வடிவமெய்தினர் என்பதாம். (3)

பைய ராவின்மேற் கண்டுயில் பண்ணவன் றனக்குந்  
தையல் பாதிய னேபரம் பொருளெனுந் தன்மை  
மையன் மானுட ருணர்ந்திட மறைமுனி யெடுத்த  
கைய தேயுரைத் திட்டதோர் காசியைக் கண்டான்.

இ—ள்: பை அராவின் மேல் கண்துயில் பண்ணவன் தனக்கும் தையல்பாதி யனே பரம்பொருள் எனும் தன்மை — படம்பொருந்திய அனந்தனென்னுஞ் சர்ப்பமரிகிய சயனத்தின் மேலறித் துயில் செய்கின்ற திருமாலினுஞ் சிவபிரானே மேலான கடவுளென்று நூல்கள் கூறுந்துண்பை, மையல் மானுடர் உணர்ந்திட — மயக்கத்தையுடைய மாந்தர்களறியும் பொருட்டு, மறைமுனி எடுத்த கையதே உரைத்திட்டது — வியாசமுனிவருயர்த்திய கையே சான்று கூறிய, ஓர் காசியை—ஒப்பற்ற காசிப்பதியை, கண்டான்—தரிசித்தார் என்று.

இச்சரித்திரத்தை முன்னர்க் கடவுள் வாழ்த்திற் பத்தொன்பதாஞ் செய் யுளிற் காட்டினம், மெய்ஞ்ஞானமுடையோர்க்கித்தகைய சான்றுகள் வேண்டற் பாற்றன்றாதலின் 'மையன்மானுடருணர்ந்திட' என்றார். தையல்பாதி யன்—உமா தேவியைப் பாதித்திருமேனியாகவுடையவர். மறைமுனி—வேதங்களை வகுத்த முனிவர். ஏகாரமிரண்டனுள் முன்னையது தேற்றம்; பின்னையது பிரிநிலை. (4)

பருப்ப தப்பெயர்ச் சிலாதனற் பாலகன் பரம  
 னிருப்ப வோர்வரை யாவனென் றருந்தவ மியற்றிப்  
 பொருப்ப தாகியே யீசனை முடியின்மேற் புனைந்த  
 திருப்ப ருப்பதத் தற்புதம் யாவையுந் தெரிந்தான்.

இ—ள்: பருப்பத பெயர் சிலாதன் நல் பாலகன்—பருவதரென்னுய் பெய ருடைய சிலாதமுனிவரது சிறந்தபுதல்வர், பரமன் இருப்ப ஓர் வரை ஆவன் என்று—சிவபிரான் வீற்றிருத்தற்கேற்ப ஒரு மலைவடிவாவேனென்று சிந்தித்து. அரும்பதம் இயற்றி—அருமையாகிய தவத்தைச் செய்து, பொருப்பது ஆகி—மலையாகி, ஈசனை முடியின்மேல் புனைந்த—சிவபிரானைச் சிரமேற் சுமந்த, திருப் பதத்து—ஸ்ரீ சைலத்தின்கண்ணுள்ள, அற்புதம் யாவையும் தெரிந்தான்—அதி சயமனைத்தையுந் தரிசித்தார் என்று.

பருப்பதர் மலையானமையின் இத்தலம் திருப்பருப்பதமெனப் பெயர்பெற் றது. (5)

அண்ட மன்னுயி ரீன்றவ ளுடன் முனிவாகித்  
 தொண்ட கங்கெழு சுவாமிதன் மால்வரை துறந்து  
 மண்டு பாதலத் தேகியே யோர்குகை வழியே  
 பண்டு தான்வரு வேங்கட கிரியையும் பார்த்தான்.

இ—ள்: அண்ட மன் உயிர் ஈன்றவன் உடன் முனிவு ஆகி—அண்டங்களையும் அவற்றிலுள்ள நிலைபெற்ற உயிர்களையும் பெற்றருளிய உமையம்மையாரோடு கோபித்து, தொண்டகம் கெழு சுவாமி தன் மால் வரை துறந்து—குறிஞ்சிப்பறை முழங்குகின்ற சுவாமிமலையை நீங்கி, மண்டு பாதலத்து ஏகி—நெருங்கிய பாதல வுலகத்திற் சென்று, ஓர் குகை வழியே பண்டு தான் வரு—ஒரு முழையின்வழி யாக முற்காலத்திற்றோமேறிவந்த, வேங்கட கிரியையும்—திருவேங்கட மலையை யும், பார்த்தான்—தரிசித்தார் என்று.

முருகக்கடவுள் மாதாவாகிய பார்ப்பதியாருடன் சினங்கொண்டு பிதாவா கிய சிவபிரானைப் பூசித்திருந்த காரணத்தாற் சுவாமி மலையென்னும் பெயர் வழங்கிற்று. வேங்கடமலையும் முருகக் கடவுட்குரியதே, அது இக்காலத்தில் திருமாலின் தலமாக வழங்குகின்றது. (6)

சிலந்தி மாசுண மும்மதக் கரிசிவ கோசன்  
 மலைந்தி டுஞ்சிலை வேட்டுவன் கீரனே மடவார்  
 பலந்த ரும்வழி பாட்டினாற் பாட்டினாற் பரனைக்  
 கலந்து முத்திசேர் தென்பெருங் கயிலையுங் கண்டான்.

இ—ள்: சிலந்தி—சிலந்தியும், மாசுணம்—பாம்பும், மும்மத கரி—மும்மதங் களையுடைய யானையும், சிவகோசன்—சிவகோசரியாரும், மலைந்திடும் சிலை வேட்

டுவன் — போர்செய்தற்குரிய வில்லையுடைய வேடராகிய கண்ணப்பநாயனாரும், கீரன்—நக்கீரதேவரும், மடவார்—கன்னியர்களும், பலம் தரும் வழிபாட்டினால் — பலனைக் கொடுக்கின்ற பூசையினாலும், பாட்டினால் — தோத்திரத்தினாலும், பரணை கலந்து முத்திசேர் — சிவபிரானைச் சேர்ந்து வீடுபெற்ற, தென் பெரும் கயிலையும் கண்டான்—பெரிய திருக்காளத்தியையுந் தரிசித்தார் என்று.

ஏ - எண். கீரன் பாட்டினாலும் ஏனையோர் வழிபாட்டினாலும் முத்திசேர்ந்தனர். சிவபிரான் கயாரணியத்திற் கல்லால விருஷ நீழலில் வீற்றிருந்து வசிட்ட முனிவருக்குத் திரிபதார்த்த விலக்கணங்களை நெடுங்காலம் போதிக்க உமாதேவியார் பிரிவாற்றாது மைந்தருடன் வந்து வீற்றிருந்தனர். அதுகண்ட கயிலைமலையும் வந்திருந்தது. ஆதலால் அத்தலம் தென்கயிலையெனப் பெயர் பெற்றது.

சிலந்தி முத்திபெற்ற சரித்திரம்:— பிரமதேவர் படைத்தற்றெழுழிலை நடத்திக் கொண்டிருக்க விச்சுவகன்மனது கண்ணிலுதித்த மாதவவூறனென்பவன் அவரை மதியாது தானும் படைக்க முயன்றான். பிரமதேவர் சிறியநூலையுண்டாக்குஞ் சிலந்தியாகுவென்று சபித்தனர். பின்னர் அவன் அச்சாபத்தை நீக்கும்படி பிரார்த்திக்க, பிரமதேவர் 'கயராணியத்திலுள்ள வில்வ வனத்தையடைந்து சிலந்தியாகி நூலினூற் கோயிலமைத்துச் சிவபெருமானை வழிபட்டு முத்தியடைவாயாக' என்று அருள்புரிந்தனர். அவ்வவ்வாறே சென்று வழிபட்டு முத்திசேர்ந்தனன் என்பதாம்.

பாம்பு முத்திபெற்ற சரித்திரம்:— திருக்கைலாச மலையிற் சிவபிரான் ஒரு நாட் சிங்காசனத்தி லெழுந்தருளத் திருவுளங்கொண்டு திருமேனியிலே புலித்தோலாடை முதலியவற்றைப் புனைந்து ஆதிசேடன் முதலிய பாம்புகளை ஆபரணமாக அணியும்போது காளனென்னும் பாம்பைக் காணாது அது விரகங்கொண்டு மகளிர் பாலடைந்திருப்பதையறிந்து அழைத்து 'நீ கயராணியத்தையடைந்து பாம்பாயிருந்து எம்மை இரத்தினங்களால் வழிபட்டு அங்கே எம்மைப் பூசிக்க வரும் யானையுடன் பகைகொண்டு அதனைக்கொல்ல இருவீருமிறந்து முத்திசேர்வீர்' என்று கட்டளையிட்டனர். அது அவ்வாறே சென்று பூசித்து முத்திபெற்றது என்பதாம்.

யானை முத்தி பெற்ற சரித்திரம்:— திருக்கயிலாசமலையில் அத்தியென்னுங்கணத்தலைவன் சிவபிரானது கோயில் வாயிலையடைந்து 'யான் பிரானை வணங்க வேண்டும், உள்விடுப்பீராக' என்று கூற வாயிற் காவலாளர் 'பெருமான் தேவியாருடன் தனித்து வீற்றிருக்கின்றார், அங்கே செல்லுதல் தகாது' என்றனர். கணத்தலைவன் அதனைக் கேளாது உட்புகத் தேவியார் முனிந்து யானையாகும்படி சபித்துப் பின்னும் அக்கணநாதனது பிரார்த்தனைக் கிரங்கி 'நீ கயராணியத்தில் யானையுருக்கொண்டு தென்கயிலாயப் பெருமானை வழிபடுங்காலத்தில் நினக்கும் அந்தப் பெருமானை வழிபடும் ஓர் பாம்புக்கும் பகைமை நிகழ, இருவருமடிந்து முத்தி சேர்வீர்' என்று அருள்செய்தனர். கணநாதன் அவ்வாறே யானையாகிச் சென்று வழிபட்டு முத்தியடைந்தான் என்பதாம்.

சிவகோசரியார் முத்திபெற்ற சரித்திரம்: சிவகோசரியார் ஆகமவிதிப்படி தினந்தோறும் நித்தியபூசையையிற்றிவருநாளில் ஒரு நாள் பூசிக்க வரும்போது கண்ணப்பநாயனார் நிவேதித்த ஊன்களிருப்பக் கண்டு மனம் வருந்தி அவற்றையெல்லாமகற்றி நீராடிப் பிராயச்சித்தஞ் செய்து பூசித்தார். பின்னாட்களினும் அவ்வாறே நிகழ மனம் வருந்தி 'எம்பெருமானே! தேவாரது திருமுன்னிலையில் வாறு அகசியைச் செய்கின்றனரே யான் யாது செய்வேன்' என்று கூறித் துயர



முற்று நித்திரை செய்தனர். காளத்தீசர் கனவிற்குன்றி 'அப்பனே, திண்ணனென்னும் வேடன் எனக்கு நிவேதிக்கின்ற ஊன் யாகஞ் செய்வோர் தருமவிப்பாகத்தினுஞ் சிறந்தது. அவன் செய்யும் பூசையை மெய்யன்புடன் ஏற்றுக் கொண்டோம். அவனது பத்தி முதிர்வை உனக்குக் காண்பிப்போம், நாளே வந்து ஒளித்திருந்து காணுதி' என்று அருள்செய்து மறுநாள் தமது திருக்கண்ணினின்று இரத்தம் பாயவிருந்து திண்ணனார் கண்ணிடந்தப்பக் காட்டினர். பின்னும் அச்சிவகோசரியார் பலநாட் பூசித்துத் தேகாந்தத்தில் முத்தி பெற்றனர் என்பதாம்.

**வேட்டுவன் முத்திபெற்ற சரித்திரம்:**— பாண்டவர்களுளொருவனாகிய அருச்சுனன் துரியோதனன் முதலிய பகைவரைக் கொல்லும் பொருட்டுப் பாசுபதாஸ்திரம் பெற விரும்பி இந்திர நீலமலையில் அருந்தவஞ் செய்துவரு நாளில் அவனைக் கொல்லும்படி துரியோதனனாலேவப்பட்ட முகாசரனென்பவன் பன்றியுருக் கொண்டு அக் காட்டிலுள்ள முனிவர் முதலியோர்க்குத் துயர் விளைத்திருப்ப, சிவபிரான் அருச்சுனனுக்குத் தீங்கு நேரிடாவண்ணமதனையழிக்க வெண்ணி வேடவுருக் கொண்டு பன்றியையணுகி அதன்மேல் ஒரு பாணத்தை யேவினர். அது பட்டவுடன், பன்றி அஞ்சி மேகம் போல முழங்கி முனிவரிருக்கு மிடத்தை யணுக அவர்கள் அஞ்சியோடி அருச்சுனன்பாற் சென்றனர். அவனெழுந்து பாணமேவிப் பன்றியைக் கொல்ல அதைத் தொடர்ந்து வந்த சிவபிரான் 'இப் பன்றியை யான் கொன்றேன்' என்றனர். அருச்சுனன் சிவபிரானை நோக்கி 'வேடனே! நின் பாணம் இதை யுருவும் ஆற்றலுடைத்தன்று. யான் விடுத்த பாணமே கொன்றது' என்றனன். உடனே இருவர்க்குங் கலகம் விளைந்து போர் நிகழ் அருச்சுனன் நாணற்ற தனது வில்லால் அவருக்கடிக்க, அவ்வுடி சராசரங்கட்கெல்லாம் பட்டது. அப்பொழுது சிவபிரான் இடபாருடராய்க் காட்சி தந்து உனக்கு யாது வேண்டுமென்று வினாவ அருச்சுனன் 'வெந்துயர்ப் பிறவியின் மெலியாது வீடுபெற அருள்க' என்று வேண்டினன். சிவபிரான் நீ பகைவரையழிக்கப் பாசுபதாஸ்திரத்தை விரும்பித் தவம் புரிந்தனை யாதலின் முன்னர் அதனைப் பெற்றுக்கொள்ளுதி, நீ என்னை வேடனென்றிகழ்ந்து கூறியதனாற் பின்னோர் பிறப்பில் வேடுவனாகித் தென் கயிலையிற் பன்றி முதலிய விலங்குகளின் ஊனை நிவேதித்து எம்மைப் பூசித்து முத்திபெறுவை என்றனர். அவனவ்வாறே திண்ணனாரென்னும் பெயருடனவதரித்துப் பூசித்து முத்தியடைந்தனன் என்பதாம்.

**நக்கீரதேவர் பாடி முத்திபெற்ற சரித்திரம்:**— பாண்டி நாட்டிலே மதுரைப் பதியிலே சங்கப் புலவர்க்கு வேண்டிய சிறப்புக்களை நடாத்தி வந்த வங்கிய சூடாமணி யென்னும் பாண்டியன் ஒருநாள் மேன் மாளிகையில் மனைவியோடிருக்கும் பொழுது சிறிய தென்றலோடு கலந்து ஒரு திவ்விய மணம் வீச அவன் அதைத் தனது மனைவியினது கூந்தலின் மணமென்றையுற்றுப் பிறர்க்குப் புலப்படுத்தாது தன் மனத்தடக்கிக் கொண்டு ஆயிரம் பொன்னை ஓர் முடிப் பாக்கி 'யான் ஐயுற்ற பொருளை விளங்கச் செய்யுளியற்றும் புலவர் இதனைக் கொள்க' என்று கூறிச் சங்க மண்டபத்திற்குக்கொண்டான். புலவர் அரசன் கருத்தை யமைத்துப் பாடாமையால் அக்கிழி தூக்கப்பட்டவாறேயிருந்தது. சில நாளின் பின் மதுரைச் சோமசுந்தரக் கடவுளை வழிபடுந் தருமியென்பவர் விவாகஞ் செய்வதற்குப் பொருள் வேண்டுமென்று சோமசுந்தரக் கடவுளை வணங்கிப்பிரார்த்தித்தனர். சோமசுந்தரக்கடவுள் 'அப்பனே! பாண்டியன் தனது கருத்தை

விளக்கிச் செய்யுள் செய்யும் புலவர் கைக் கொள்ளும்படி ஆயிரம் பொன் னமைந்த ஓர் கிழியைச் சங்க மண்டபத்திற் றூக்கியிருக்கின்றான். இப் பாட லைக் கூறிப் பெற்றுக்கொள்வாயாக' என்று கட்டளையிட்டு 'கொங்குதேர் வாழ்க்கையஞ் சிறைத்தும்பி - காமஞ் செப்பாது கண்டது மொழிமோ - பயிலி யது கெழீஇய நட்பின் மயிலியற் - செறியெயிற் றரிவை கூந்தலி - னறியவு முளவோ நீயறியும் பூவே' என்னுந் திருப்பாசுரத்தையளித்தனர். தருமி அப் பாடலை அரசன் முன் கூற அரசன் தனது எண்ணத்தை யடக்கியிருத்தலாலுவந்து 'இப் பாடலைச் சங்கப்புலவர்பாற் சென்று அரங்கேற்றுவீராக' என்றான். தருமி சென்று அப் புலவர்கள் பாலுரைக்க அவர்கள் மகிழும் பொழுது நக்கீர தேவர் 'இப் பாடல் குற்றமுடைத்து' என்றார். அது கேட்ட தருமி வாட்டமுற் றுச் சோமசுந்தரக் கடவுளுக்கு விண்ணப்பஞ் செய்ய அப்பெருமான் புலவர் வடி வங் கொண்டு சங்க மண்டபத்திற்கு வந்து 'குற்றமற்ற நமது கவியிற் குற்றங் கூறினார் யாவர்' என்று வினாவினர். உடனே நக்கீரதேவர் 'யானே கூறினேன்' என்று தருக்கி மொழிதலும் பெருமான் 'குற்றம் யாது' என்று வினாவினர். நக் கீரதேவர் 'கூந்தலுக் கியற்கை மணமில்லையாகவும் உள்ளதாகக் கூறியது குற் றம்' என்றனர். மீட்டும் பெருமான் 'அரம்பையர் கூந்தலுக்கு மணம் இயற் கையன்றோ' என்று கூற 'அதுவும் மந்தார மலரொடு கலந்து மணத்தலாற் செயற்கையே' என்றனர். சோமசுந்தக்கடவுள் 'நீ வழிபட்டேத்தும் காளத்தி நாதரது பாகத்தமர்ந்த ஞானப் பூங்கோதையம்மையினது கூந்தல் எத்தன்மை யது' என வினாவு அதுவுஞ் செயற்கையே யென்றனர். பின்னர் நெற்றிக் கண்ணையுஞ் சடை முடியையுங் காட்டியருள 'நீர் வடிவ முழுதுங் கண்களைக் காட்டினாலுங் குற்றமே, இதற்குப் பயந்து எனது கொள்கையை விடேன்' என்றுரைத்தனர். கடவுள் அம்பிகையின் கூந்தலைப் பழித்த காரணத்தாற் குட்டநோய் கொண்டலையும்படி சபிக்க உடனே நக்கீரதேவர் அஞ்சிப் பணிந்து 'இச் சாபப்பிணி நீங்கத் திருவருள் புரிக' என்றனர். பெருமான் திருவுள மிரங்கி 'கயிலையைக் காணின் இப்பிணி நீங்கும்' என்று பணித்து மறைந்தருளினார். நக் கீரதேவர் நோய் வருத்த முன் கயிலையைத் தரிசிக்கு நோக்கமாக வட திசை நோக்கி நடந்து இமயமலை சேர்ந்து ஓர் தடாகத்தில் நீராடி நியதி முடித்து அதன் கரையிலுள்ள ஆலமரத்தின் கீழ் தியானத்திருந்து அம் மரத்திலே யொன்று பாதி சலத்திலும் பாதி கரையிலுமாகி வீழ்ந்து சலத்தில் வீழ்ந்த பாகம் மீனும் கரையில் வீழ்ந்தபாகம் பறவையுமாகி ஒன்றை யொன்றிர்ப்பக் கண்டு தியான நிலை தவறிப் பூதத்தால் உணவினிமித்தங் கவரப் பெற்றுத் திருமுருகாற்றுப் படையை யருளிச் செய்து இடர் நீக்கித் தமக்குச் சாப நேர்ந்த வரலாற்றை முருகக் கடவுளுக்கு விண்ணப்பஞ் செய்து அவராற் காட்டப் பெற்ற தடாகத்தில் முழுகித் தென் கயிலையைத் தரிசித்து வியாதி நீங்கிக் கயிலை பாதி காளத்தி பாதியென்னும் அந்தாதிப் பிரபந்தத்தைப் பாடி முத்தி பெற்றார் என்பதாம்.

கன்னியர்கள் முத்திபெற்ற சரித்திரம் :— மதுரைப் பதியிலே மாணிக்கவல்லி யென்னும் பரத்தைக்குப் புதல்வியிருவர் பிறந்தனர். அவர்கள் பாலியத்திற் றுனே சிவபத்தியுடையராய் அன்னையாற் பயிற்றப்படுங் காமக் கல்விகளையும் பொருள் தேடு முபாயங்களையும் வெறுத்து நக்கீரதேவர் பாடிய அந்தாதியை யோதித் தென் கயிலையைத் தரிசிக்க ஆவல் கொண்டிருந்தனர். தாயாகிய மாணிக்கவல்லி காணையரை மயக்கிப் பொருள் தேடாது இவ் விளமைப் பிரா யத்தை வாளா போக்குகின்றீர்களே யென்று பலவாறு சினந்து பேசியும் அவர் களதற் கிணங்காமையால் மணிமந்திர ஓளடதங்களாலிவர்களுக்குக் காமவிச்சை

யுண்டாக்குவோர் பொருள் கொடாமலே யிவரை யனுபவிக்கக் கடவரென்று யாவர்க்கும் வெளிப்படுத்த, இதையறிந்த கன்னியர் இவளை நீங்கி என்று தென்கயிலையைத் தரிசிக்கப் பெறுவோமென்னுஞ் சிந்தனையோடு அரவின் வாய்த் தேரை போலஞ்சியிருந்தனர். அக் காலத்தில் இரண்டு கள்வர் இவரணிந்திருக்கும் ஆடையாபரண முதலியவற்றைப் பறிக்க நினைத்துத் தவ வேடம் பூண்டு காளத்தி காக்க வென்றுரைத்துக் கொண்டு கன்னியரைச் சார்ந்து காளத்திக்குச் செல்கின்றோமென்று கூறி மருட்டி அன்னையறியாவண்ணம் அர்த்தயாமத்தில் தம்மை யெதிர்ப்படுமாறு இடங் கற்பித்துப் போயினர். கன்னியர் தம்முயிர் போன்ற இரண்டு சேடியருடன் வேண்டிய திரவியங்களைக் கொண்டு அன்னையறியாவண்ணம் அவருடனடந்து வழியில் நாடோறும் எதிர்ப்படுந் தலங்களைத் தரிசித்துக் காளத்திக்குச் சமீபமாகச் செல்லுங்கால் கள்வர் தம்முயிரைச் சிதைத்துப் பொருளைக் கவர்ந்து செல்ல முயலுங் குறிப்பையுணர்ந்து பெருமானைத் தியானித்தனர். சிவபிரான் மலர் கொய்து தொடுக்குந் தொண்டர் வேடந் தாங்கி வந்து அவர்களை யழைத்துக் கொண்டு காளத்தி சேர்ந்து அங்குள்ள அற்புதங்களைக் காட்டி மறைந்தருளினர். அக் கன்னியர் பெருமானைப் பூசித்து முத்தியெய்தினர் என்பதாம். (7)

கொடிய வெஞ்சினக் காளியிக் குவலய முழுதும்  
முடிவு செய்வன்என் நெழுந்தநாள் முளரியான் முதலோர்  
அடைய அஞ்சலும் அவள்செருக் கழிவுற வழியாக்  
கடவுள் ஆடலால் வென்றதோர் வடவனங் கண்டான்.

இ—ள்: கொடிய வெம் சின காளி—மிகக் கொடிய கோபத்தையுடைய காளியானவள், இ குவலயம் முழுதும் முடிவு செய்வன் என்று எழுந்த நாள்—இப் பூவுலக முழுவதையு மழித்து விடுவேனென்று கிளர்ந்த நாளில், முளரியான் முதலோர் அடைய அஞ்சலும்—பிரமா முதலிய தேவர்களனைவரும் பயப்படுதலும், அவள் செருக்கு அழிவுற—அவளது கர்வமழியும்படி, அழியா கடவுள்—அழிவில்லாத சிவபிரான், ஆடலால் வென்றது—ஊர்த்துவ தாண்டவத்தால் வெற்றி பெற்றருளிய, வட வனம்—திருவாலங்காட்டை, கண்டான்—தரிசித்தார் என்று.

காளி செருக்கழிய ஆடலால் வென்றதை “மடிதரு முலக மென்ன வயங்கருணல்கி மெல்ல-வடி பெயர்த் தாடல் செய்ய வருகுறுங் காளி நோக்கி-யொடிவுறு நாணின் மேவி யொளிமுக மிறைஞ்சி யொல்கி-வடிவுறு பாவை போலச் செயலற மயங்கி நின்றான்” என்னுந் திருவாலங்காட்டுச் செய்யுளானறிக. (8)

அம்பு ராசிகொள் பிரளயத் தினுமழி வின்றி  
உம்பர் மாலயற் குறையுளாய்க் கயிலைபோ லொன்றாய்  
எம்பி ரான்தனி மாநிழல் தன்னில்வீற் றிருக்குங்  
கம்பை சூழ்தரு காஞ்சியந் திருநகர் கண்டான்.

இ—ள்: அம்புராசி கொள் பிரளயத்தினும் அழிவு இன்றி—உலகத்தைக் கடல் மூடுகின்ற இறுதிக் காலத்திலுமழிதலின்றி, உம்பர் மால் அயற்கு உறையுள் ஆய்—தேவர்கள் திருமால் பிரமா என்னுமிவர்களுக்கிருப்பிடமாய், கயிலை போல் ஒன்றாய்—திருக்கைலாச மலையைப் போன்ற ஒரு சிறந்த இருக்கையாகி, எம் பிரான் தனி மா நிழல் தன்னில் வீற்றிருக்கும்—எங்கள் தலைவராகிய சிவ

பிரான் ஒப்பற்ற மாமர நீழலிலெழுந்தருளியிருக்கப் பெற்ற, கம்பை சூழ்தரு காஞ்சியம் திரு நகர்—கம்பை நதி சூழ்ந்த சிறந்த காஞ்சீபுரத்தை, கண்டான்—தரிசித்தார் என்று.

இச் செய்யுளிற் சுட்டிய காஞ்சி மகத்துவங்களையும் பிற் செய்யுளிற் சுட்டிய சரித்திரங்களையுந் திருநகரப் படலத்துக் காண்க. (9)

ஏல வார்குழல் உமையவள் பூசைகொண் டிருந்த  
மூல காரண மாகிய முதல்வன்ஆ லயமும்  
மாலும் வேதனும் அமரரும் வழிபடு மற்றை  
ஆல யங்களாய் உள்ளவுங் கண்டனன் ஐயன்.

இ—ள்: ஏல வார் குழல் உமையவள் பூசை கொண்டு இருந்த மூலகாரணம் ஆகிய முதல்வன் ஆலயமும்—மயிர்ச் சாந்து பூசப் பெற்ற நீண்ட கூந்தலையுடைய காமாட்சியம்மையாரது பூசையேற்றுக் கொண்டிருந்த முதற் காரணராகிய திருவேகம்பநாதரது திருக்கோயிலையும், மாலும் வேதனும் அமரரும் வழிபடும் மற்றை ஆலயங்கள் ஆய் உள்ளவும்—திருமாலும் பிரமதேவரும் ஏனைய தேவர் களும் பூசித்த ஏனைய கோயில்களையும், ஐயன் கண்டனன்—முருகக்கடவுள் தரி சித்தார் என்று.

மற்றையாலயங்களின் பெயர்களைத் திருநகரப் படலத்து எண்பத்தொன் பதாஞ் செய்யுளிற் காண்க. (10)

### வேறு

என்னிகர் எவரு மில்லென் றிருவரும் இகலும் எல்லை  
அன்னவர் நடுவு தோன்றி அடிமுடி தெரியா தாகி  
உன்னினர் தங்கட் கெல்லாம் ஒல்லையின் முத்தி நல்கித்  
தன்னிகர் இன்றி நின்ற தழற்பெருஞ் சயிலங் கண்டான்.

இ—ள்: என் நிகர் எவரும் இல் என்று இருவரும் இகலும் எல்லை—என்னை யொப்பாரொருவருமில்லையென்று பிரம விஷ்ணுக்களிருவரும் ஒருவரோடொரு வர் பகைத்தபொழுது, அன்னவர் நடுவு தோன்றி—அவர்களுக்கு நடுவே தோற்றி, அடி முடி தெரியாது ஆகி—அடியு முடியுங் காணப்படாததாய், உன்னி னர் தங்கட்கு எல்லாம் ஒல்லையில் முத்தி நல்கி—நினைத்தார்க்கெல்லாம் விரை வில் வீடு பேற்றையுதவி, தன் நிகர் இன்றி நின்ற—தனக் கொப்பின்றி நிலை பெற்ற பெரும் தழல் சயிலம்—பெரிய திருவண்ணாமலையை, கண்டான்—தரிசித் தார் என்று.

உன்னினர் தங்கட்கெல்லா மொல்லையின் முத்தி நல்குதலை “துவக்கற வறிந்து பிறக்குமாருருந் துயர்ந்திடா தடைந்துகாண்மன்று-முவப்புடனிலைத்து மரிக்குமோர் பதியு மொக்குமோ நினைக்கு நின்னகரைப்-பவக் கடல் கடந்து முத்தியங் கரையிற் படர்பவர் திகைப்பற நோக்கித்-தவக்கல நடத்த வுயர்ந் தெழுஞ் சோண சயிலனே கயிலை நாயகனே” என்னுஞ் சிவப்பிரகாச சுவாமி கள் திருவாக்கானறிக. (11)

மண்ணுல கிறைவன் செய்யும் மணந்தனை விலக்கி எண்டோள் அண்ணலோர் விருத்தன் போல்வந் தாவண வோலை காட்டித் துண்ணென வழக்கில் வென்று சுந்தரன் றனையாட் கொள்ளும் பெண்ணையம் புனல்குழ் வெண்ணெய்ப் பெரும்பதி தனையுங் கண்டான்.



இ—ள்: எண் தோள் அண்ணல்—எட்டுப் புயங்களையுடைய சிவபிரான், ஓர் விருத்தன் போல் வந்து—ஒரு விருத்தப் பிராமணர் போல் (வடிவங் கொண்டு) வந்து, ஆவண ஓலை காட்டி—அடிமையோலையைக் காண்பித்து, துண் என வழக்கில் வென்று—விரைவாக வழக்கில் வெற்றி கொண்டு, மண் உலகு இறைவன் செய்யும் மண்ம் தனை விலக்கி—நிலவுலகத்தரசராகிய நரசிங்கமுனையரைய ரார் செய்விக்கப்பட்ட விவாகத்தைத் தடுத்து, சுந்தரன் தனை ஆட்கொள்ளும்—சுந்தரமூர்த்தி நாயனாரை அடிமை கொண்டருளிய, பெண்ணையம் புனல் சூழ்—பெண்ணை நதி சூழ்ந்த, வெண்ணை பெரும் பதி தனையும்—பெரிய திருவெண்ணை நல்லூரையும், கண்டான்—தரிசித்தார் என்று.

ஆவணம் - கடைவீதி. அவ் வீதியில் விற்கும்போதெழுதப்படுமோலையாத லின் அடிமையோலைக்கு ஆவணவோலையெனப் பெயரெய்திற்று. நரசிங்கமுனையரையர் தமக்குப் பிள்ளைமை பூண்டு வளர்ந்த சுந்தரமூர்த்திநாயனார்க்குச் சடங்கவி சிவாசாரியரது மகளை மணஞ் செய்யுஞ் சபையிற் சிவபிரான் விருத்தப் பிராமண வேடங் கொண்டு வந்து அந் நாயனாரைத் தமக்கடிமையென்று கூறி மணஞ்செய்யாவண்ணந் தடுத்து அவர் மறுக்க அதற்குச் சாதனமாக அடிமையோலை காட்டித் தாங் கூறிய வழக்கை வென்று ஆட்கொண்டு திருவெண்ணை நல்லூரிற் சென்று மறைந்தருளினர் என்பது சரித்திரம். பெண்ணை நல்லூர் என்பது வெண்ணை நல்லூரென விகாரமாய் வழங்கியது போலும். (12)

தூசினால் அம்மை வீசத் தொடையின்மேற் கிடத்தித் துஞ்சும்  
மாசிலா வுயிர்கட் கெல்லாம் அஞ்செழுத் தியல்பு கூறி  
ஈசனே தனது கோலம் ஈந்திடு மியல்பால் அந்தக்  
காசியின் விழுமி தான முதுகுன்ற வரையுங் கண்டான்.

இ—ள்: அம்மை தூசினால் வீச—உமாதேவியார் (சிரமந் தீர்த்தற்பொருட்டு) வஸ்திரத்தினால் வீச, தொடையின் மேல் கிடத்தி—தமது திருத்தொடைகளின் மேற் கிடத்தி, துஞ்சும் ஆசு இலா உயிர்கட்கு எல்லாம்—இறக்கின்ற குற்ற மற்ற ஆன்மாக்களுக்கெல்லாம், அஞ்செழுத்து இயல்பு கூறி—பஞ்சாஷ்ரத்தின் மான்மியத்தை உபதேசித்து, ஈசனே தனது கோலம் ஈந்திடும் இயல்பால்—சிவ பிரானே தமது திருவுருவத்தையருளுகின்ற தன்மையால், அந்த காசியின் விழு மிது ஆன—அந்தக் காசிப் பதியினுஞ் சிறந்ததாயிருக்கின்ற, முதுகுன்ற வரையும்—விருத்தாசலத்தையும், கண்டான்—தரிசித்தார் என்று.

ஏகாரம் ஆன்மாக்கள் விரும்பாதிருக்கவும் வலிந்தாட் கொள்ளுதலை விளக் கிற்று. விருத்தாசலங் காசியிற் சிறந்ததென்பதை “மாசி யதிகந் துறந்தார் மகிழ் குன்றை மாநகரோ-காசி யதிகங்கொ லோவென்பி ராயினக் காசி யெனப்-பேசி யதிகந் தகன்றிருந் தான்பரன் பேரடலை-பூசி யதிகம் பரனீங்கி லானிப் புரியினையே” என்னுஞ் சிவப்பிரகாச சுவாமிகள் திருவாக்கானு மறிக. (13)

விரிகனல் வேள்வி தன்னில் வியன்றலை அரிந்து வீட்டிப்  
பொருவரு தவத்தை யாற்றும் பதஞ்சலி புலிக்கால் அண்ணல்  
இருவரும் உணர்வாற் காண எல்லையில் அருளா லீசன்  
திருநட வியற்கை காட்டுந் தில்லைமு தூரைக் கண்டான்.



இ—ள்: விரிகனல் வேள்வி தன்னில் வியன் தலை அரிந்து வீட்டி பொரு அறு தவத்தை ஆற்றும் பதஞ்சலி—பரந்த அக்கினியை வளர்த்துச் செய்கின்ற யாகத்திற் பெரிய தலையை யரிந்து விழுத்தி ஒப்பற்ற தவத்தைச் செய்த பதஞ்சலி முனிவரும், புலிக்கால் அண்ணல்—வியாக்கிரபாத முனிவருமாகிய, இரு வரும்—இரண்டு அடியார்களும், உணர்வால் காண—மெய்யறிவுடன் றரிசிக்கும் படி, எல்லை இல் அருளால்—அளவிறந்த கருணையினால் ஈசன்—சிவபிரான், திரு நட இயற்கை காட்டும்—திரு நிருத்தத்தினியல்பைக் காண்பித்த, தில்லை முது ஊரை—பழைய சிதம்பரத்தை, கண்டான்—தரிசித்தார் என்று.

பதஞ்சலி-அஞ்சலியில் வீழ்ந்தவர். பதத் + அஞ்சலி = பதஞ்சலி. முன்னொரு காலத்தில் திருமால் பாற்கடலிற் சேட சயனத்தினின்றுமெழுந்து கைகளைச் சிரத்திற் குவித்துப் பதுமாசனமாகி அரகரசங்கரவென்றுச்சரித்தனர். சேடன் அஃதென்னெயென, திருமால் தாருக வனத்திற் சிவபிரான் செய்தருளிய இன்ப நிருத்தத்தின் ஆனந்தமென, சேடனும் அதனைத் தரிசிக்கத் தவங் கிடந்தான். பரமபதி அத் தவத்திற்கெளிவந்து 'அன்பனே! ஆயிரம் பனாமகுடமுள்ள இவ் வருவுடன் போவையேலுலகமஞ்சும். ஆதலால் நின்னைப் புத்திரனாக்க விரும்பிய அத்திரி முனிவரது மனையாரின் அஞ்சலியில் சிறிய உருவத்தோடு போய் வீழ்ந்து பதஞ்சலியெனப் பெயர் பெற்று அவ்வுருவத்தோடு வந்து அங்குள்ள வியாக்கிரபாதனுடன் தரிசிப்பாயாக' என்று கூறித் தைமாதத்திற் பூச நகூத் திரமுங் குருவாரமுங் கூடிய சுபதினத்தில் மத்தியானத்தில் திரு நிருத்தங் காட்டினர். சிவபூசையின் பொருட்டுக் கொய்யு மலர்கள் பகற் காலத்தில் வண்டு களாலெச்சிற்படுதலால் இரவிற்குளே யெடுத்துக் கொள்ள விரும்பிச் சிவபிரா னிடத்திற் புலிக் கண்ணும் புலிக் காலும் பெற்றவர் வியாக்கிரபாதரென்க. (14)

தண்டளிர்ச் சோலைத் தில்லைத் தபனிய மன்றி லென்றுந்  
தொண்டையங் கனிவாய் மாது தொழச்சுராட் புருடன் உள்ளத்  
தண்டரு மதிக்க லாற்றா அற்புதத் தனிக்கூத் தாடல்  
கண்டனன் கசிவால் உள்ளங் களிப்புற வணங்கிப் போனான்.

இ—ள்: தண் தளிர் சோலை தில்லை தபனிய மன்றில்—தண்மையான தளிர் களையுடைய சோலை சூழ்ந்த தில்லைப்பதியின் கணுள்ள கனக சபையில், என்றும்—எப்போதும், தொண்டையம் கனி வாய் மாது தொழ—கொவ்வங் கனியைப் போன்ற அதரத்தையுடைய உமையம்மையார் (நிருத்தசாக்ஷியாய் நின்று) கைதொழ, சுராட்புருடன் உள்ளத்து—விராட்டென்னும் புருடனது இருதயத் தில், அண்டரும் மதிக்கல் ஆற்றா அற்புத தனி கூத்து ஆடல்—தேவர்களும் மதித்தற்கியலாத அதிசயத்தை விளைக்கின்ற ஒப்பற்ற திருநடனத்தை யியற்று தலை, கண்டனன்—தரிசித்து, கசிவால் உள்ளம் களிப்பு உற வணங்கி போனான்—அன்பினோடு மனங் களிப்பையடையப் பணிந்து அப்பாற் போனார் என்று.

தண்மை-செழிப்பு. மன்றில் ஆடல் என இயையும். விராட்டென்பது பிரமாண்டத்தைத் தூல தேகமாக அபிமானிக்கும் ஆதிபுருஷன். இந்த விராட் புருடனுக்குச் சிதம்பரம் இருதயமும் பிற தலங்கள் பிறவுறுப்புக்களுமாம். பஞ்சகிருத்திய நடனமாதலின் 'அண்டரு மதிக்கலாற்றா வற்புதத் தனிக் கூத்து' என்றார். (15)

குடமுனி கரத்தில் ஏந்துங் குண்டிகை இருந்து நீங்கிப்  
படிதனில் வேறு வேறாய்ப் பற்பல நாமந் தாங்கிக்  
கடல்கிளர்ந் தென்னச் செல்லுங் காவிரி யென்னு மாற்றின்  
வடகரை மண்ணி யின்பால் வந்தனன் கருணை வள்ளல்.

இ—ள்: குடமுனி கரத்தில் ஏந்தும் குண்டிகை இருந்தும்—அகத்திய முனி  
வர் கையிற் றுங்கிய கமண்டலத்தினின்றும், படிதனில் நீங்கி—பூவுலகத்தி  
லிழிந்து, வேறு வேறு ஆய் பற்பல நாமம் தாங்கி—வெவ்வேறு பிரிவாய்ப் பல  
பல பெயர்களைப் பெற்று, கடல் கிளர்ந்து என்ன செல்லும்—சமுத்திரம் பெருகி  
வருவது போலப் பாய்கின்ற, காவிரி என்னும் ஆற்றின்—காவேரியென்னும் நதி  
யினது, வடகரை—வட பாகத்திலுள்ள, மண்ணியின் பால்—மண்ணி நதிக்கரை  
யில், கருணை வள்ளல் வந்தனன்—அருள் வள்ளலாகிய முருகக்கடவுள் வந்து  
சேர்ந்தார் என்று. (16)

வழி நடைப் படலம் முற்றிற்று.

ஆகத்திருவிருத்தம் 1644

## 24. குமாரபுரிப் படலம்

குமார்க்கடவுளுக்கு ஓர் புரியமைத்தமையைக் கூறுதலின் இப்பெயர்த்தாயிற்று.

### இப்படலப்பொழிப்பு.

முருகக்கடவுள் சூரியனத்தமிழ்க்கும்போது மண்ணியாற்றங்கரையில் வந்து பிரமா முதலிய தேவர்களின் வேண்டுகோட்படி அவ்விடத்தில் வீற்றிருக்கச் சம்மதித்துத் தேவதச்சனைக்கொண்டு ஒரு நகரமைப்பித்து அந்நகரிலெழுந்தருளியிருந்தார். வீரவாகு முதலிய வீரர்களும் பூதர்களுந் தேவர்களுந் தத்தமக்கு இயற்றப்பட்ட இருக்கைகளிற் போயிருந்தனர். பின்னர்த் சீர்காழிப்பதியிலுள்ள வன தேவதை இந்திரனிடத்து வந்து அவனதும் இந்திராணியினதும் ஆபரணங்கள் பொதிந்த ஒரு கிழியை முன்வைத்து 'தேவராசனே! நீர் என்னிடம் அடைக்கலமாகத் தந்த இக்கிழியை ஏற்றுக்கொள்க' என்று கூறிற்று. இந்திரன் அதனை வாங்கி யவிழ்த்து மனைவியிபரணங்கள் மேலிருக்கக்கண்டு அவனை நினைந்து காமமீறிக்கலங்கி அக்கிழியை முடித்து சேமித்துவைக்கும்படி தன்பரிசனரிடங்கொடுத்து வனதேவதையை யனுப்பிவிட்டு இரவுமுழுதுங் காமநோயாற் கவன்று சூரியோதயமானவுடன் மனந்தெளிந்து முருகக் கடவுளை யணுகினன். மேல் முருகக்கடவுள் ஒரு திருக்கோயிலை யமைப்பித்து அதிற் சிவபிரானைப் பூசித்துச் சர்வசங்காரப்படைக்கலத்தைப் பெற்றுச் சேனைகளுடன் புறப்பட்டு வழியில் திருவிடைமருதூர் திருமயிலாடுதுறை முதலிய தலங்களைத் தரிசித்தார் என்பதாம்.

அளவில் பூதவெம் படையொடு மண்ணியா றதன்கட்  
குளகன் வந்துழி எழுந்திடு பூழிவான் குறுகி  
ஒளிரும் வெய்யவன் கதிர்தனை மறைத்தலா லோடி  
வளைநெ டுங்கடல் மூழ்குவான் புக்கென மறைந்தான்.

இ—ள்: குளகன்—முருகக்கடவுள், அளவு இல் பூதவெம் படையொடு—எண்ணிறந்த கொடிய பூதசேனைகளுடன், மண்ணியாறு அதன் கண் வந்துழி—மண்ணியாற்றங்கரையில் வந்தபொழுது, எழுந்திடு பூழிவான் குறுகி—கிளம்பிய தூளிகள் ஆகாயத்திற் செறிந்து, கதிர்தனை மறைத்தலால்—கிரணங்களை மறைத்தலினால், ஓடி—ஓடிப்போய், வளை நெடும் கடல் மூழ்குவான் புக்கு என—பூமியை வளைந்து நிற்கின்ற நீண்ட சமுத்திரத்தில் நீராடும்படி சென்றாற்போல, ஒளிரும் வெய்யவன் மறைந்தான்—பிரகாசிக்கின்ற சூரியன் மறைந்தான் என்று.

குழகன் — முகர ளகரவொற்றுமைபற்றி எதுகைக்கிணங்கக் குளகனென்று யிற்று. வந்துழி மறைந்தான் என இயையும். நீராட நினைத்தல் - மேனியிற் செறிந்த பூழியைக் கழுவுதற்கென்க. தற்குறிப்பேற்றம்.

மறைந்த காலையில் தோன்றின மாலை யு நிசியுங்  
குறைந்த திங்கள்வந் துதித்தது தாரகை குறுகி  
நிறைந்தெழுந்தவோர் மன்னவன் இறந்துழி நீங்கா  
துறைந்த ஒன்னலர் யாவருங் கிளர்ந்தவா ரெப்ப.

இ—ள்: மறைந்த காலையில்—சூரியனத்தமித்தபொழுது, மாலையும் நிசியும் தோன்றிய—மாலைக்காலமும் இராக்காலமும் வந்தன, குறைந்த திங்கள் வந்து உதித்தது—பிறைச்சந்திரன் வந்து தோன்றியது, தாரகை குறுகி நிறைந்து எழுந்த—நக்ஷத்திரங்கள் செறிந்து நிறைந்து தோற்றின, ஓர் மன்னவன் இறந்துழி நீங்காது உறைந்த ஒன்னலர் யாவரும் கிளர்ந்தவாறு ஒப்ப—ஒரு சக்கிரவர்த்தி யிறந்தபோது விலகாமலமைந்திருந்த பகையரசர் யாவரும் நிமிர்ந்த தன்மையைப் போல என்று.

ஒப்ப என்பது தோன்றிய முதலிய வினைமுற்றுக்களுடன் தனித்தனி இயையும், ஓரரசன் உலகமனைத்தையு மொருகுடைக் கீழ்ப்படுத்தி யரசியற்றலால் அன்னுக்கமைந்திருந்த சிற்றரசர் அவனிறந்துழித் தம்வயத்தராய்த் தலைப்படல் போல, சூரியனுதித்தலாலொளிகுன்றி மறைந்திருந்த தாரகை முதலியன அவனத்தமித்துழி ஒளிபெற்று விளங்கின என்பது கருத்து. தற்குறிப்பேற்றம். (2)

மிக்க தாருக வனத்தினை யொத்தது விசும்பில்  
தொக்க பேரிருள் மாதரொத் தனஉடுத் தோற்றஞ்  
செக்கர் ஈசனை யொத்ததொண் போனகஞ் செறிந்த  
கைக்க பாலம் தொத்தது கதிரிளம் பிறையே.

இ—ள்: விசும்பில் தொக்க பேர் இருள்—ஆகாயத்திற் செறிந்த பெரிய இருளானது, மிக்க தாருக வனத்தினை ஒத்தது—சிறந்த தாருக வனத்தை நிகர்த்தது, உடுத் தோற்றம் மாதர் ஒத்தன—நக்ஷத்திரங்களின் காட்சி அவ் வனத்துள்ள முனிபத்தினிகளை நிகர்த்தது, செக்கர் ஈசனை ஒத்தது—செவ்வானம் அங்கே வந்த சிவபிரானை நிகர்த்தது, கதிர் இளம் பிறை—ஒளி பொருந்திய இளஞ் சந்திரன், ஒண் போனகம் செறிந்த கை கபாலமது ஒத்தது—ஒளி பொருந்திய அன்னம் நிறைந்த கையிலேந்திய பிரம கபாலத்தை நிகர்த்தது என்று.

தாருகவனம் பச்சிலை செறிந்த மரங்களாலடர்ந்திருத்தலின் இருட்குவமையாயிற்று. தாருகவன மாதர் சிவபிரானது பிஷாடன வடிவத்தைக் கண்டவுடன் மனையினின்று புறப்பட்டு வெளியில் வந்து குழுமுதலின் செவ்வானந் தோன்றியவுடன் மறைவு நீங்கி வெளிப்பட்டு விண்ணிற் செறிந்து கிடக்கும் நக்ஷத்திரங்களுக்குவமையாயினர். பரமசிவன் திருக்கரத்திலேந்திய கபாலம் அன்னம் நிறையப் பெற்று நிறத்தாலும் உருவத்தாலும் ஒத்திருத்தலின் இளம் பிறைக்குவமையாயிற்று. பல வயிற் போலியுவமை. (3)

நிலவு லாவிய ககனமா நீடுபாற் கடலில்  
குலவு கின்றதோர் பொருளெலாம் கொண்டு கொண் டேகி  
உலகில் நல்குவான் முயலெனும் ஒருமகன் உய்ப்பச்  
செலவு கொண்டதோர் தோணிபோன் றதுசிறு திங்கள்.

இ—ள்: சிறு திங்கள்—இளம் பிறையானது, நிலவு உலாவிய ககனம் ஆம் நீடு பாற்கடலில் குலவுகின்றது ஓர் பொருள் எலாம் கொண்டு கொண்டு ஏகி உலகில் நல்குவான்—ஒளி பொருந்திய ஆகாயமாகிய நெடிய பாற்கடலிலமைந்துள்ள திரவியங்களெல்லாவற்றையும் ஏற்றியேற்றிக் கொண்டுபோய்ப் பூவுலகத்திற் கொடுக்கும்படி, முயல் எனும் ஒரு மகன் உய்ப்ப—முயற்களங்கமாகிய

ஒரு மாலுமி செலுத்த செலவு கொண்டது செல்லுதலைப் பொருந்திய, ஓர் தோணி போன்றது—ஒரு மரக்கலத்தை யொத்தது என்று.

ஆகாயத்தைப் பாற்கடலாகவும், பிறையைத் தோணியாகவும், முயலை மாலுமியாகவும் இயைபுற உருவகித்தும் உவமித்துங் கூறினார். (4)

ஆன காலையில் அறுமுகப் புங்கவன் அமல  
மேனி சேரொளி நிலவொடு கங்குலை வீட்டிப்  
பானு மேவரு மெல்லெனச் செய்தலிற் பரமாம்  
வான நாயகன் கயிலைபோன் நிருந்ததவ் வையம்.

இ—ள்: ஆன காலையில்—அவ்வாறுகிய சமயத்தில், அறுமுக புங்கவன் அமல மேனி சேர் ஒளி—ஆறு திருமுகங்களை யுடைய முருகக்கடவுளது நின்மல மாகிய மேனியிற் பொருந்திய பிரகாசமானது, நிலவொடு கங்குலை வீட்டி—நிலவையு மிருளையு மொழித்து, பானு மேவரும் எல் என செய்தலின்—சூரிய னுதித்திருக்கின்ற பகற்காலம் போலாக்குதலின், அ வையம்—அந்தப் பூமி, பரமாம் வான நாயகன் கயிலை போன்று இருந்தது — பரம்பொருளாகிய சிவ பிரானது திருக்கைலாச மலையையொத்திருந்தது என்று.

கயிலைமலை தன் மேனியினொளியால் இருளையும் நிலவையும் மாழ்கச் செய் வது போல, மண்ணி நதிக்கரையும் முருகவேளின் மேனிப் பிரகாசத்தாலவற்றை மாழ்குவித்ததென்பது கருத்து. (5)

### வேறு

வீசு பேரொளி விறற்குகன் இவ்வா  
ருசின் மண்ணியின் அகன்கரை நண்ண  
ஈசு ஞும்அவனை எய்துபு வேதாக்  
கேச வன்முதல்வர் இன்ன கிளப்பார்.

இ—ள்: வீசு பேர் ஒளி விறல் குகன்—மிக்க சோதியைப் பரப்புகின்ற வலிய குமார்க்கடவுள், இவ்வாறு—இப்படி, ஆசு இல் மண்ணியின் அகன் கரை நண்ண—குற்றமற்ற அகன்ற மண்ணி நதிக்கரையை யடைய, வேதா கேசவன் முதல்வர்—பிரமாவந் திருமாலு முதலாகிய தேவர்கள், ஈசன் ஆம் அவனை எய்துபு—கடவுளாகிய அந்தக் கந்தவேளை யணுகி, இன்ன கிளப்பார்—இவ் வாசகங்களைக் கூறுவார்கள் என்று.

வேதா-வடசொல்.

(6)

ஆண்ட இந்நதி யகன்கரை எல்லாம்  
மாண்ட வாலுகம் மலிந்தினி தாகும்  
நீண்ட சோலைகள் நிரந்தன தோன்றி  
ஈண்டி ஈண்டையின் இறுத்துள அன்றே.

இ—ள்: ஆண்ட இ நதி அகன் கரை எல்லாம்—ஆழமாகிய இந்த யாற்றின் அகன்ற கரையெங்கும், மாண்ட வாலுகம் மலிந்து இனிது ஆகும்—சிறந்த வெண் மணல்கள் நிறைந்து சிறந்திருக்கின்றது, நீண்ட சோலைகள் நிரந்தன—



நெடிய சோலைகள் நிறைந்துள்ளன, தோன்றி ஈண்டையின் ஈண்டி இறுத்துள்—  
காந்தள் இவ்விடத்து நெருங்கிப் பொருந்தியுள்ளன எ—று.

ஆழ்ந்த என்பது எதுகை நோக்கி வந்த விகாரம்.

(7)

பிறைபு னேந்திடு பெருந்தகை தானம்  
இறுதி யில்லன இருந்தன வற்றால்  
நறிய தாகுமிந் நதிக்கரை தன்னில்  
இறைவ இவ்விடை இருந்தருள் என்றார்.

இ—ள். இறைவ — கடவுளே!, பிறை புனைந்திடு பெருந்தகை தானம்.  
இறுதி இல்லன இருந்தன—பிறைச் சந்திரனையணிந்த சிவபிரானது ஆலயங்கள்  
அளவில்லாதனவாயிருக்கின்றன, அற்றால்—அக காரணத்தால், நறியது ஆகும்  
இந்நதி கரை தன்னில்—நன்மையுடைத்தாகிய இந்த மண்ணி நதிக்கரையில்,  
இவ்விடை—இந்த இடத்தில், இருந்தருள் என்றார்—வீற்றிருந்தருள் கவென்று  
வேண்டினார்கள் எ—று.

பெருந்தகை - அன்மொழித் தொகை. பெரிதாகிய தகுதியுடையவெனப்பது  
பொருள். இவ் விடையென்று சுட்டியது இவ் வேண்டுகோள் நிகழும் பொழு  
தெய்திய இடத்தை. (8)

வனையும் மேனி அயன் மால்முதல் வானோர்  
இனைய செப்புதலும் யாரினும் மேலோன்  
வினைய மெத்தவுள விச்சுவ கன்மப்  
புனைவ னுக்கிது புகன்றிடு கின்றான்.

இ—ள்: வனையும் மேனி அயன் மால் முதல் வானோர் இனைய செப்பு  
தலும்—அலங்கரிக்கப்பட்ட சரீரத்தையுடைய பிரமாவுந் திருமாலு முதலாகிய  
தேவர்கள் இவ் வாசகங்களைக் கூற, யாரினும் மேலோன்—எத்தகையாரினுஞ்  
சிறந்தவராகிய முருகக்கடவுள், வினையம் மெத்த உள விச்சுவகன்ம புனை  
வனுக்கு இது புகன்றிடுகின்றான்—கைத்தொழிற் பயிற்சியை மிகுதியாகவுடைய  
விச்சுவகன்மனாகிய தேவத்தச்சனுக்கு இவ்வாசகத்தைக் கூறியருளுவார் எ—று. (9)

மெய்வி தித்தொழிலில் வேதன் நிகர்க்குங்  
கைவ லோய்ஒரு கணம்படு முன்னர்  
இவ்வி டத்தினில் எமக்கொரு மூதூர்  
செவ்வி திற்புனைவு செய்குதி யென்றான்.

இ—ள்: மெய் விதித் தொழிலில் வேதன் நிகர்க்கும் கைவலோய்—மெய்ம்,  
மையாகிய சிருட்டித் தொழிலிற் பிரமனை யொத்த கைத்தொழிற் சாமர்த்தி  
யனே!, ஒரு கணம் படும் முன்னர்—ஒரு கண நேரங் கழியுமுன், இவ் விடத்  
தினில்—இங்கே, எமக்கு ஒரு முது ஊர்—எமக்கு ஒரு சிறந்த நகரத்தை, செவ்  
விதில் புனைவு செய்குதி—அழகுறப் படைக்குதி, என்றான்—என்று திருவாய்மலர்ந்  
தருளினார் எ—று.

செவ்விதிற் புனைவு செய்குதி என்றதற்கேற்ப 'மெய்விதித் தொழிலில்  
வேதனிகர்க்குங் கைவலோய்' என்றார். (10)

என்ன லோடும்அவ் விடந்தனில் எங்கோன்  
துன்னு தொல்படை சுராதிப ரோடு  
மன்ன அங்கனெரு மாநகர் நெஞ்சத்  
துன்னி நல்கலும் உவந்தனர் யாரும்.

இ—ள்: என்னலோடும்—என்று திருவாய் மலர்ந்தருளியவுடன், அவ்விடம் தனில்—அவ்விடத்தில், எம் கோன் துன்னு தொல் படை சுராதிபரோடும் மன்ன—எம்மிறைவராகிய முருகக்கடவுள் நெருங்கிய பழைய சேனையோடும் தேவத் தலைவர்களோடும் வீற்றிருக்கும்படி, அங்கண்—அந்த மணியாற்றங்கரையில், ஒரு மா நகர்—ஒரு பெரிய நகரத்தை, நெஞ்சத்து உன்னி நல்கலும்—மனத்தானினைத்து விச்சுவகன்மன் படைத்தலும், யாரும் உவந்தனர்—அனை வரு மகிழ்ந்தார்கள் என்று.

அங்கண் நல்கலும் என இயையும். சுராதிபர் வட நூன் முடிபு. (11)

அப்பு ரத்தையறி வன்கடி தாற்றி  
முப்பு ரத்தையடு முன்னவன் நல்கும்  
மெய்ப்பு ரத்தவனை நோக்குபு மேலோய்  
இப்பு ரத்திடை எழுந்தரு ளென்றான்.

இ—ள். அறிவன்—விச்சுவகன்மன், அ புரத்தை கடிது ஆற்றி—அந்த நகரத்தை விரைவிலமைத்து, முப்புரத்தை அடும் முன்னவன் நல்கும் மெய் புரத்தவனை நோக்குபு—முப்புரங்கனையுமெரித்தழித்த முதல்வராகிய சிவபிரான் பெற்றருளிய மெய்மையாகிய திருமேனியையுடைய முருகக்கடவுளைப் பார்த்து, மேலோய்—இறைவரே!, இ புரத்திடை எழுந்தருள் என்றான்—இந்த நகரத்திற் புகுந்தருளுக என்று வேண்டினான் என்று.

அழகிற் சிறந்த திருமேனியை யுடையராதவின் 'மெய்ப்புரத்தவன்' என்றார்; ஞானமயமான திருமேனியை யுடையரெனினுமாம். (12)

என்ற லோடும்இர தத்தின் இழிந்தே  
துன்றும் வானவர் சுராதிப ரானோர்  
சென்ற பூதர்கள் செறிந்துடன் ஏக  
மன்றல் மாநகரில் வள்ளல் புகுந்தான்.

இ—ள்: என்றலோடும்—என்று பிரார்த்தித்தவுடன், வள்ளல்—முருகக்கடவுள், இரதத்தின் இழிந்து—தேரினின்றுமிறங்கி, துன்றும் வானவர்—நெருங்கிய தேவர்களும், சுராதிபர்—ஆனோர்—தேவத் தலைவர்களும், சென்ற பூதர்கள்—வந்த பூதர்களும், செறிந்து உடன் ஏக—நெருங்கி உடன் செல்ல, மன்றல் மா நகரில் புகுந்தான்—மங்கலகரமாகிய பெரிய நகரத்தினுள்ளே போனார் என்று. (13)

செல்லு மாமுகில் செறிந்திடு காப்பின்  
மல்லல் மாநகர் வளந்தனை நோக்கி  
எல்லை யில்அறிவன் யாமுறை தற்கு  
நல்ல மாநகரி தென்று நவின்றான்.

இ—ள்: எல்லை இல் அறிவன்—முற்றறிவினையுடைய முருகக்கடவுள், செல்லும் மா முகில் செறிந்திடு காப்பின் மல்லல் மா நகர் வளம் தனை நோக்கி—சஞ்சரிக்கின்ற கரிய மேகங்கள் நெருங்கிய மதிலையுடைய வளப்ப மிக்க சிறந்த அந் நகரத்தினது வளங்களெவற்றையும் பார்த்து, இது யாம் உறைதற்கு நல்ல மா நகர் என்று நவின்றான்—இது யாமிருத்தற்கேற்ற சிறந்த நகரமாமென்று கூறியருளினார் என்று.

மிகவுயர்ந்த மதிலென்பார் 'முகில் செறிந்திடு காப்பு' என்றார். (14)

வீர வேளிது விளம்புத லோடும்  
ஆரும் வானவர்கள் அம்மொழி கேளா  
ஏரெ லாமுடைய இந்நகர் சேய்ஞ  
லூர தென்றுபெயர் ஒதினர் அன்றே.

இ—ள்: வீர வேள் இது விளம்புதலோடும்—வீரத்தையுடைய முருகக்கடவுள் இவ் வாசகத்தைக் கூறியருள, வானவர்கள் ஆரும் அ மொழி கேளா—தேவர்களெல்லோரும் அவ் வாசகத்தைக் கேட்டு, ஏர் எலாம் உடைய இ நகர்—அழகனைத்தையுமுடைய இந்த நகரம், சேய்ஞலூர் அது என்று—திருச்சேய்ஞலூராகுமென்று, பெயர் ஒதினர்—பெயரைக் கூறினார்கள் என்று.

சேய் நல்லூரென்பதில் நகரம் போலியாயிற்று; முருகக்கடவுளுக்கு நல்ல நகரமென்பது பொருள். 'யாமுறைதற்கு நல்ல மாநகர்' என முருகக்கடவுள் கூறியதற்கேற்ப இப் பெயர் தேவர்களாலமைக்கப்பட்டது. முதலூலிற் குமார புரியெனக் கூறியுள்ளார்' அது பற்றியே இப் படலமும் அப்பெயர்த் தாயிற்று. (15)

ஆய காலையனி கப்படை சூழ  
ஏய பின்னினைஞர் இந்திரன் வேதா  
மாயன் ஏனையர் வழுத்திட ஆண்டைக்  
கோயில் செல்லுபு குமாரன் இருந்தான்.

இ—ள்: ஆயகாலை—அவ்வாறாகிய சமயத்தில், குமாரன்—முருகக்கடவுள், அனிகப்படை சூழ—சேனைகள் சூழவும், பின் ஏய இளைஞர் இந்திரன் வேதா மாயன் ஏனையர் வழுத்திட—பின் பிறந்த வீரவாகு முதலிய தம்பிமார்களும் இந்திரனும் பிரமதேவருந் திருமாலும் பிறருந் துதிக்கவும், ஆண்டை கோயில் செல்லுபு—அவ்விடத்திலுள்ள திருக்கோயிலிற் போய், இருந்தான்—வீற்றிருந்தார் என்று.

அனிகப்படை—இரு பெயரொட்டு. ஏயபின்னினைஞர்=பின் ஏய இளைஞர்: ஏனையர்-தேவர் முனிவரா தியோர். (16)

### வேறு

பன்னிரு புயத்தொகை படைத்தகும ரேசன்  
தன்னருள் அடைந்துவிதி தன்னைமுத லானோர்  
அன்னவன் விடுத்திட வகன்றுபுடை யேகித்  
தொன்னிலை இருக்கைகள் தொறுந்தொறும் அடைந்தார்.

இ—ள்: விதி தன்னை முதல் ஆனோர்—பிரமாவை முதலாகவுடைய தேவர்கள், பன்னிரு புய தொகை படைத்த குமரேசன் தன் அருள் அடைந்து—பன்னிரண்டு திருப்புயங்களுடைய முருகக்கடவுளது கருணையைப் பெற்று, அன்னவன் விடுத்திட அகன்று—அக் கடவுள் விடை கொடுத்தனுப்ப அவ்விடத்தினின்று நீங்கி, புடை ஏகி—அவரது கோயிலின் பக்கங்களிற் போய், தொல் நிலை இருக்கைகள் தொறும் தொறும் அடைந்தார்—அங்கே பழைய முறைப்பட்டியமைக்கப்பட்டிருந்த மாளிகைகடோறும் புகுந்திருந்தார்கள் என்று.

அவரவரது உயர்வு தாழ்வுகளுக்கேற்ப முன் தேவகிரியிலமைக்கப்பட்டவாறே யமைக்கப்பட்டிருத்தலின் 'தொன்னிலையிருக்கைகள்' என்றார்.

தானைகள் தமக்குரிய சாரதர் இலக்கர்  
ஏனையர் வழுத்த எமை யாளுடைய வள்ளல்  
கோனகர் இருக்கவிடை கொண்டுசெல் குழாத்துள்  
வானவர் தமக்கிறை செயற்கையை வகுப்பாம்.

இ—ள்: எமை ஆள் உடைய வள்ளல்—எம்மை அடிமையாகவுடைய முருகக்கடவுள், தானைகள் தமக்கு உரிய சாரதர் இலக்கர் ஏனையர் வழுத்த—சேனைகளுக்குரிய பூதர்களும் இலக்க வீரர்களும் மற்றைய ஒன்பது வீரர்களுந் துதிக்க, கோனகர் இருக்க—திருக்கோயிலில் வீற்றிருக்க, விடைகொண்டு செல் குழாத்துள்—அவரிடமனுமதி பெற்றுக் கொண்டு சென்ற கூட்டத்தவர்களுள், வானவர் தமக்கு இறை செயற்கையை வகுப்பாம்—தேவர்க்கரசனாகிய இந்திரன் செய்த செயலை இனிக் கூறுவாம் என்று.

சேனைத் தலைவரென்பார் 'தானைகடமக்குரிய சாரதர்' என்றார். ஏனைய ரென்றது ஒன்பதின்மரை, இருக்க என்னுமெச்சம் செல்லென்னும் வினைத் தொகையோடியைந்தது. (18)

### வேறு

தாங்களும் பெருந்திறல் தார காகரன்  
பாங்கமர் குன்றொடும் பட்ட பான்மையால்  
ஆங்கனம் புரந்தரன் அவலம் யாவதும்  
நீங்கினன் உவகையால் நிறைந்த நெஞ்சினான்.

இ—ள்: தாங்களும் பெரும் திறல் தாரகாகரன்—எவராலுமடைதற்கரிய பெரு வலியினையுடைய தாரகாகரன், பாங்கு அமர் குன்றொடும் பட்ட பான்மையால்—அருகிலிருந்த கிரவுஞ்ச மலையுடனழிந்த தன்மையினால், ஆங்கனம்—அப் பொழுது, புரந்தரன்—இந்திரன், அவலம் யாவதும் நீங்கினன்—துயரங்களெல்லாம் நீங்கப் பெற்று, உவகையால் நிறைந்த நெஞ்சினான்—மகிழ்ச்சியினால் நிறைந்த மனத்தையுடையவனாயினான் என்று.

நெஞ்சினான்-குறிப்பு முற்று. தாங்க என்பதனீற்றகரந் தொக்கது. தாங்களும் பெருந் திறலென்பதற்குச் சமர் முகத்திற் பகைவராற் சகித்தற்கரிய பெருவலியெனினுமாம். (19)

விருந்தியல் அமிர்தினை விழும மில்வழி  
அருந்தின னாமென ஆகந் தண்ணெனப்  
புரந்தரன் இருந்துழிப் புக்குத் தாழ்ந்ததால்  
வரந்திகழ் சிரபுர வனத்தில் தெய்வதம்.

இ—ள்: புரந்தரன்—இந்திரன், விருந்து இயல் அமிர்தினை விழுமம் இல்வழி அருந்தினன் ஆம் என—புதிதாகக்கிடைத்த அமிர்தத்தைத் துக்கமில்லாத காலத்தி லுண்டாணைப்போல, ஆகம் தண்ணென—சரீரங் குளிர்ச்சியடைய, இருந்துழி— இருந்தபொழுது, வரம் திகழ் சிரபுர வனத்தில் தெய்வதம் — மேன்மை விளங்கப் பெற்ற சீகாழி வனத்திலிருந்த தேவதை, புக்கு தாழ்ந்தது—சென்று வணங்கியது எ—று:

பலகாலுண்டதை யுண்டவழியும் துயரமிக்ககாலத்தி லுண்டவழியும் மிக்க தண்மையைத் தராதாகலின் 'விருந்தியலமிர்தினை விழுமமில்வழி யருந்தினனா மென' என்றார். (20)

முகில்பொதி விண்ணக முதல்வன் பூண்களும்  
நகில்பொதி சாந்துடை நங்கை பூண்களுந்  
துகில்பொதி கிழியொடு தொல்லை வைத்தவை  
அகில்பொதி காட்டகத் தடிகள் உய்த்ததே.

இ—ள்: முகில் பொதி விண்ணக முதல்வன் பூண்களும் — மேகங்கள் சூழப் பெற்ற சுவர்க்கலோகத்திற்குதிபனாகிய இந்திரனது ஆபரணங்களும், நகில் பொதி சாந்து உடை நங்கை பூண்களும்—தனங்களை மறைத்த சந்தனக் குழம்பையுடைய இந்திராணியினது ஆபரணங்களும், துகில் பொதி கிழியொடு தொல்லை வைத் தவை—வஸ்திரத்திற் பொதியப்பெற்ற முடிப்பினுடன் முன்னாளில் வைக்கப்பட் டன (அவற்றை), அகில் பொதி காட்டகத்து அடிகள் உய்த்தது—அகிலமரங்கள் செறிந்த சீகாழி வனத்திலுள்ள தேவதை முன்வைத்தது எ—று. (21)

முந்துற உய்த்தபின் முதல்வ கேட்டிநீ  
பைந்தொடி அணங்கொடு பரமன் காழியில்  
வந்தனை நோற்றநாள் வைத்த பூணிது  
தந்தனன் கொள்கெனச் சாற்றி நின்றதே.

இ—ள்: முந்து உற உய்த்தபின் — முன்னே கொண்டுவந்து வைத்த பின்பு, முதல்வ கேட்டி — அரசே! கேட்பீராக, நீ பை தொடி அணங்கொடு பரமன் காழி யில் வந்தனை நோற்ற நாள்—நீர் பசிய வளையணிந்த இந்திராணியுடன் சிவபிரான் வீற்றிருக்கின்ற சீர்காழிப்பதியில் வந்து தவஞ்செய்துகொண்டிருந்த காலத்தில், வைத்த பூண் இது — அடைக்கலமாக வைத்த ஆபரணமிதுவாகும், தந்தனன் கொள்க என—தந்தேன் ஏற்றுக்கொள்ளுமென்று, சாற்றி நின்றது — சொல்லி நின்றது எ—று.

கொள்கவென்னும் வியங்கோனீற்றகரந் தொக்கது. வந்தனை - முற்றெச்சம். உய்த்தபின் சாற்றி நின்றது என இயையும். பூணிது - சாதியொருமை. (22)



நிற்புறு கின்றுழி நேமி அண்ணற்கு  
முற்படு கின்றவன் முளரிப் பண்ணவன்  
கிற்புறு செய்யபூண் கிழியை நோக்கினான்  
கற்புடை யாள்விடுந் தூதின் காட்சிபோல்.

இ—ள்; நிற்புறு கின்றுழி—முன்னின்ற பொழுது, நேமி அண்ணற்கு முற்படுகின்றவன்—சக்கரத்தை யேந்திய திருமாலுக்கு முன் பிறந்த இந்திரன். கற்பு உடையாள் விடும் தூதின் காட்சி போல்—கற்புடை மகளிர் விட்ட தூதைக் கண்டாற் போல, முளரி பண்ணவன் கிற்புறு செய்ய பூண் கிழியை நோக்கினான்—தாமரை மலராசனராகிய பிரமதேவராற் செய்யப்பட்ட சிறந்த ஆபரணங்களமைந்த முடிப்பைப் பார்த்தான் என்று.

இந்திரன் திருமாலினவதாரமாகிய உபேந்திரனுக்கு முன் பிறந்தானாதலின் 'நேமியண்ணற்கு முற்படுகின்றவன்' எனவும், எண்ணிய பொருளை யெளிதினியவல்ல கற்பக முதலியவற்றை யுடையான் இவ்வணிகளைப் பொருட்படுத்திப் பாதுகாப்புச் செய்தற்கேற்ற விசேடந் தோன்ற 'முளரிப்பண்ணவன் கிற்புறு செய்ய பூண்' எனவும், கற்புடை மாது கணவனிடந் தனதணிகளுளொன்றையனுப்ப அது காமத்தை மிகுவிப்பது போலவே இவ்வணிகளுங் கண்ட மாத்திரத்தில் இந்திரனுக்கு விரக நோயை விளைத்ததின் 'கற்புடையாள் விடுந் தூதின் காட்சி போல்' எனவும் கூறினார். (23)

எரிமணி அணிகலன் இட்ட பூந்துகில்  
விரிதரு பொதியினை விரலின் நீக்கினான்  
திருமகள் அமர்தரு தெய்வத் தாமரை  
வரியளி சூழ்வுற மலர்ந்த தென்னவே.

இ—ள்; திருமகள் அமர்தரு தெய்வ தாமரை—இலக்குமிதேவி வீற்றிருக்கின்ற தெய்வத் தன்மையமைந்த தாமரை மலரானது, வரி அளி சூழ்வுற மலர்ந்தது என்ன—வரி பொருந்திய வண்டுகள் மொய்க்க விரிந்த தன்மையைப் போல, எரி மணி அணிகலன் இட்ட பூ துகில் விரிதரு பொதியினை—ஒளி பொருந்திய இரத்தினபரணங்களமைப்பெற்ற பொலிவாகிய வஸ்திரத்தினது பரந்த முடிப்பை, விரலில் நீக்கினான்—விரல்களாலவிழ்த்தான் என்று.

தாமரைமலர் வண்டுகள் படிய மலர்தல் போல ஆபரணப் பொதியும் இந்திரனது விரல்களவிழ்க்க அவிழ்ந்ததென்க. செந்நிற முடைமையால் ஆபரணப் பொதி தாமரை மலரையும் கருநிற முடைமையால் இந்திரன் கைவிரல்கள் வண்டுகளையும் நிகர்த்தனவென்க. கலன்-போலி. (24)

துண்ணெனக் கிழியதன் தொடர்பு நீக்கலும்  
ஒண்ணுதற் றுணைவிபூண் உம்பர் தோன்றலுங்  
கண்ணுறக் கண்டவட் கருதி னானரோ  
எண்ணுதற் கரியதோர் இன்பந் துய்த்துளான்.

இ—ள்; துண் என கிழி அதன் தொடர்பு நீக்கலும்—விரைவாக அந்தப் பொதியின் முடிப்பையகற்றியவுடன், ஒண் நுதல் துணைவி பூண் உம்பர் தோன்றலும்—ஒளி பொருந்திய நெற்றியையுடைய இந்திராணியினது ஆபரணங்கள்

மேலே தோற்ற, எண்ணுதற்கு அரியது ஓர் இன்பம் துய்த்துளான்—நினைத்தற் கரிய போகவின்பத்தை முன்னேனுபவித்தவனாகிய இந்திரன், கண்ணுற கண்டு—(அவற்றைக்) கண்ணாரப் பார்த்து, அவள் கருதினான்—அவ் விந்திரா ணியை நினைத்தான் எ—று.

கருதுதற்குக் காரணந் தோன்ற 'எண்ணுதற்கரிய தோரின்பந்துய்த் துளான்' என்றார். (25)

பூட்கையின் முலையுடைப் பொன்னங் கொம்பின்மேல்  
வேட்கைய தாயினன் மிகவும் பற்பகல்  
வாட்கையின் றிருந்தது மனத்தின் முன்னினான்  
காட்கொளுங் காமநோய்க் கவலை எய்தினான்.

இ—ள்: பூட்கையின் முலை உடை பொன்னம் கொம்பின் மேல் — யானைக் கோடுபோன்ற தனங்கலையுடைய இந்திராணியின்மேல், மிகவும் வேட்கையது ஆயினன்—மிகுதியாக விருப்பமுற்று, பல்பகல் வாட்கை இன்று இருந்தது மனத்தில் முன்னினான்—பலகாலங் கூடிவாழ்தலின்றிப் பிரிந்திருந்ததை மனத்தில் நினைத்து, காட்கொளும் காமநோய் கவலை எய்தினான் — நிலைபெற்ற காமநோயா கிய கவலையையடைந்தான் எ—று.

பொன்னங்கொம்பு - அடையடுத்த உவமவாகுபெயர். வாழ்க்கையென்பது வாட்கையெனவும் காழ்கொளும் என்பது காட்கொளும் எனவும் விகாரமாயின. காழ் - வயிரம்; ஈண்டுத் தாற்பரியவிலக்கணை. (26)

நெய்ம்மலி தழலென நீடிக் காமநோய்  
இம்மென மிசைக்கொள இரங்கி ஏங்கினான்  
விம்மினன் வெதும்பினன் வெய்து யிர்த்தனன்  
மைம்மலி சிந்தையன் மருட்கை எய்தினான்.

இ—ள்: காமநோய் — காமநோயானது, நெய் மலி தழல் என நீடி — நெய் நிறையப் பெய்யப்பெற்ற அக்கினியைப்போலப் பெருகி, இம்மென மிசைக்கொள —விரைவில் மேற்கொள்ள, இரங்கி ஏங்கினான்—வருந்தி ஏக்கமுற்று, விம்மினன்— மனத்துன்பமுற்று, வெதும்பினன் — புழுங்கி, வெய்துயிர்த்தனன் — பெருமூச்சு விட்டு, மை மலி சிந்தையன் — குற்றம் நிறைந்த மனத்தையுடையனாய், மருட்கை எய்தினான் — மயக்கமடைந்தான் எ—று. (27)

பசையற வுலர்வுறு பராரைப் பிண்டியின்  
தசைமலி முழுதுடல் தளர்ந்து வாடினான்  
இசைவரு கைவலோன் எழுது பாவைபோல்  
அசைவிலன் இருந்தனன் அணங்குற் றென்னவே.

இ—ள்: பசை அற உலர்வுறு பரு அரை பிண்டியில் — பசுமை நீங்குமாறு காய்ந்த பருத்த அடியினையுடைய அசோக மரத்தைப்போல, தசை மலி முழுது உடல் தளர்ந்து வாடினான் — தசைநிறைந்த சரீரம் முழுதும் இளைத்து வாடி.

இசை வரு கைவலோன் எழுது பாவை போல் அசைவிலன் — புகழ்பெற்ற சித்திர காரனெழுதிய பாவையைப்போலசைவற்றவனாய், அணங்குற்று என்ன இருந் தனன் — பேய்தீண்டினுற்போல விகாரமுற்றிருந்தான் என்று (28)

முருந்துறழ் எயிற்றினுள் முலைத்த டங்களில்  
பொருந்துற மூழ்கியே புணர்ந்து வைகலும்  
இருந்திடு கின்றவன் இடர்ப்பட்ட டின்னணம்  
பிரிந்திடின் வருந்துதல் பேசல் வேண்டுமோ.

இ—ள்: முருந்து உறழ் எயிற்றினுள் முலைத்தடங்களில் — மயிலிறகினடி முள் ளைப் போன்ற பற்களையுடைய இந்திராணியினது தனங்களாகிய தடாகத்தில், பொருந்துற மூழ்கி — பொருந்தும்படி படிந்து, புணர்ந்து—சேர்ந்து; வைகலும் இருந்திடுகின்றவன் — எப்போதுஞ் சுகமுற்றிருந்த இந்திரன், இடர்ப்பட்டு இன்ன ணம்பிரிந்திடின் — துயரமுற்று இவ்வாறு பிரிந்திருப்பானாயின், வருந்துதல் பேசல் வேண்டுமோ—அவன் வருந்துந் தன்மையைச் சொல்லவேண்டுமா?, ( சொல்லா மலே விளங்கும் ) என்று.

எஞ்ஞான்றும் பிரியாது கூடி யின்புற்றான் பின் பலநாட் பிரிந்திருந்தானாத லின், பொருந்துயரெய்தினனென்பது கருத்து. முலைத்தடம் - உருவகம். (29)

மெய்ந்நனி அலசுற விரக மீக்கொள  
இன்னணஞ் சசிபொருட் டினையும் நீர்மையோன்  
பொன்னணி தன்னையும் புனைதல் வேண்டலன்  
தன்னுழை யவர்தமை நோக்கிச் சாற்றுவான்.

இ—ள்: மெய் நனி அலசுற—சரீரம் மிக வாட, விரகம் மீக்கொள—காம நோய் மேலிட, இன்னணம் சசி பொருட்டு இனையும் நீர்மையோன்—இப்படி இந்திராணியைப் பிரிந்தமையால் வருந்து மியல்பினனாகிய இந்திரன், பொன் அணி தன்னையும் புனைதல் வேண்டலன்—பொன்னுபரணங்களையு மணிய விரும் பாதவனாய், தன் உழையவர் தமை நோக்கி—தன் பக்கத்தினின்றவர்களைப் பார்த்து, சாற்றுவான்—(பின்வருமாறு) கூறுவான் என்று.

உம்மை-உயர்வு சிறப்பு.

(30)

இக்கிழி யொன்றினை ஏந்தி முந்துபோற்  
சிக்குற வீக்கியே சேமித் துங்கள்பால்  
வைக்குதிர் என்றலும் வணங்கி நன்றென  
அக்கணம் அனையவர் அதனை யாற்றினார்.

இ—ள்: இ கிழி ஒன்றினை ஏந்தி—நீவிர் இந்தப் பொதியொன்றைக் கைக் கொண்டு, முந்து போல் சிக்குற வீக்கி—முன் போலிறுகக் கட்டி, சேமித்து— பாதுகாத்து. உங்கள் பால் வைக்குதிர் என்றலும்—உங்களிடத்தே வையுங் களென்று இந்திரன் கூறுதலும், அனையவர்—அப் பரிசனர்கள், வணங்கி நன்று என—அவனைத் தாழ்ந்து நல்லதென்று கூறி, அக்கணம் அதனை ஆற்றினார்—அந் தக் கணப்பொழுதில் அதனைச் செய்தார்கள் என்று. (31)

அன்னதோர் அளவையில் அடவித் தேவினைக்  
கொன்னுனை வச்சிரக் குரிசில் நோக்குரு  
நின்னுழை அளித்திட நீசெல் கென்றலும்  
மன்னவ நன்றென வணங்கிப் போயதே.

இ—ள்: அன்னதோர் அளவையில்—அந்தச் சமயத்தில், கொன் றுனை வச்  
சிர குரிசில்—அச்சத்தை விளைக்கின்ற முனையினையுடைய வச்சிராயுதத்தையேந்  
திய இந்திரன், அடவி தேவினை நோக்குரு—வன தேவதையைப் பார்த்து, நின்  
உழை அளித்திட நீ செல்க என்றலும்—உன்னிடத்தைக் காவல் செய்தற்கு நீ  
போவாயாகவென்று கூறுதலும், மன்னவ—அரசனே!, நன்று என— நல்லதென்று  
கூறி, வணங்கி போயது—பணிந்து சென்றது எ—று.

கொல் றுனை என வகுத்துப் பகைவரைக் கொல்லுகின்ற முனையினையுடைய  
எனப் பொருள் கூறினுமாம். உழை ஈண்டுப் பெயராய் நின்றது. (32)

போந்திடு காலையிற் புலோம சைப்பெயர்  
ஏந்திழை காமநோய் எரியின் துப்பினாற்  
காந்திய வுளத்தினன் கனலும் யாக்கையன்  
ஓய்ந்தனன் தட்பமேல் உளம்வைத் தேகினான்.

இ—ள்: போந்திடு காலையில்—(வனதேவதை) போன பொழுது, புலோ  
மசைப் பெயர் ஏந்திழை காமநோய் எரியின் துப்பினால்—இந்திராணி யென்  
னும் பெண் மேற்கொண்ட காம நோயாகிய அக்கினியின் கிளர்ச்சியினால், காந்  
திய உளத்தினன்—வெதும்பப் பெற்ற மனத்தையுடையனாயும், கனலும் யாக்  
கையன்—அழலுகின்ற தேகத்தையுடையனாயும், ஓய்ந்தனன்—தளர்ந்து, தட்ப  
மேல் உளம் வைத்து ஏகினான்—சீதளத்தில் விருப்பமுற்றுத் (தன்னிருப்பிடத்தை  
விட்டுப்) போனான் எ—று.

ஏந்திழை-அன்மொழித் தொகை. புலோமசை-புலோமனென்னு மசுரன்  
பெற்ற புதல்வி. அவ்வசுரனை இந்திரன் கொன்று புதல்வியைக் கவர்ந்து மனைவி  
யாக்கிக் கொண்டனனென்க. காமநோயெரி-உருவகவுருவகம். (33)

ஒளியிழை உழத்தியர் ஒளிமென் கூந்தலின்  
அளியினம் நறவுதுய்த் தலரிற் கண்படு  
நளியிருந் தண்டலை ஞாங்கர் பொங்கிய  
புளினமொன் றதன்மிசை புக்கு வைகினான்.

இ—ள்: அளியினம்—வண்டுக் கூட்டங்கள், ஒளி இழை உழத்தியர் ஒளி  
மென் கூந்தலின் நறவு துய்த்து—சோதி விளங்குகின்ற ஆபரணங்களையணிந்த  
உழத்தியர்களது ஒளியையுடைய மெல்லிய கூந்தலில் தேனைப் பருகி, அவரில்  
கண்படும்—மலர்களிற் றுயிலுகின்ற, நளி இரும் தண்டலை ஞாங்கர்—குளிர்ந்த  
பெரிய சோலையின் பக்கத்தில், பொங்கிய—உயர்ந்திருக்கின்ற, புளினம் ஒன்று  
அதன் மிசை—ஒரு மணற் குன்றின்மேல், புக்கு வைகினான்—போயிருந்  
தான் எ—று.

மலர் குடும்போது அதிகமாகத் தேன் சிந்தியிருத்தலால் வண்டுகள் மலரிற்  
பருக விரும்பாது கூந்தலிற் பருகுவன வென்க. (34)

தீந்தழல் வெங்கதிர் திளைத்த வாறென  
நீந்தருங் கங்குலின் நிலவுத் தீப்படப்  
பூந்துணர் பரவிய புளிணம் பொன்னகர்  
வேந்தனுக் காற்றவும் வெம்மை செய்ததே.

இ—ள்: தீ தழல் வெம் கதிர் திளைத்தவாறு என—கொடிய அக்கினியும் வெவ்விய வெய்யிலும் பட்டாற் போல, நீந்தரும் கங்குலில் நிலவுத்தீ பட—கடத்தற்கரிய இராக் காலத்தில் வந்த நிலவாகிய அக்கினி மேனியிற் படுதலால், பூ துணர் பரவிய புளிணம்—பூங்கொத்துக்கள் பரவப் பெற்றிருக்கின்ற மணற் குன்றானது, பொன்னகர் வேந்தனுக்கு—சுவர்க்க லோகாதிபனாகிய இந்திரனுக்கு, ஆற்றவும் வெம்மை செய்தது—மிகவும் வெப்பத்தையுண்டாக் கியது என்று.

தீந்தழல் வெங்கதிர் திளைத்தவாறென என்பதற்கு கொடிய அக்கினியின் வெவ்விய சோதி பட்டாற் போல எனப் பொருள் கூறினுமாம். காம மிக்கார்க் கிரவு நீடித்துத் தோன்றுதலின் 'நீந்தருங்கங்குல்' எனவும், வெப்பந் தருதலால் 'நிலவுத்தீ' எனவும், பூந்துணர்களா லுண்டாகுந் தட்பத்தினும் பன்மடங்கான வெப்பத்தை நிலவுத்தீ விளைத்த தென்பார் 'நிலவுத்தீப்பட-பூந்துணர் பரவிய புளிணம்-வெம்மை செய்தது' எனவும் கூறினர். (35)

சூற்புயல் மாறிய சுரத்தில் தொக்குறு  
மாற்பரல் வரைபுரை மணலின் திட்டையின்  
பாற்படு கின்றனன் பனிம திக்கதிர்  
மேற்பட அசைந்தனன் வினையம் வேறிலான்.

இ—ள்: சூல் புயல் மாறிய சுரத்தில் தொக்கு உறும் மால் பரல் வரை புரை—கருக் கொண்ட மேகங்கள் மழை பெய்தலில்லாத பாலைவனத்திற் பொருந்தியிருக்கின்ற பெரிய பருக்கைக் கற்களாலாகிய மலையை நிகர்த்த, மண லின் திட்டையின் பால்—மணற் குன்றின்மீது, படுகின்றனன்—இருக்கின்ற வனாய், பனி மதி கதிர் மேல் பட—குளிர்ந்த சந்திர கிரணங்கள் தன் மேனியிற் பட, வினையம் வேறு இலான்—விரக நோயைத் தீர்க்குமுபாயம் வேறென்றுந் தோன்றப் பெறாமல், அசைந்தனன்—தளர்ந்தான் என்று.

மிகுந்த தட்பமுடையதாயினும் அந்த மணற் குன்று இந்திரனுக்கு ஆற் றெண்ப் பெருந் துயரை விளைத்ததென்பது உவமை முகத்தாற் பெறப் படும். (36)

திங்களும் வெங்கனல் சிதறிக் காய்ந்திடத்  
துங்கவேள் படையுடன் பிறவுஞ் சூழ்ந்திட  
மங்கிய உணர்ச்சியன் மயலின் வன்மையான்  
புங்கவர் மன்னவன் புலம்பல் எய்தினான்.

இ—ள்: திங்களும் வெம் கனல் சிதறி காய்ந்திட—சந்திரனுங் கொடிய அழற் கிரணங்களைப் பரப்பி வருத்த, துங்க வேள் படையுடன் பிறவும் சூழ்ந் திட—உயர்ச்சி பொருந்திய மன்மதனது படைக்கலங்களும் மற்றைய கருவி களுஞ் சூழ, மங்கிய உணர்ச்சியன்—நல்லறிவு குறைந்தவனாயும், மயலின் வன்மை



யான்—பெரு மயக்கமுடையவனாயும், புங்கவர் மன்னவன்—தேவர்க்கரசனாகிய இந்திரன், புலம்பல் எய்தினான்—புலம்பத் தொடங்கினான் என்று.

படையெனப் பொதுமையிற் கூறுதலால் பூங்கணைகளுடன் கருப்புவிடல் மாந்தளிர் வாள் முதலியவற்றையுங் கொள்க. வெப்பந் தீர்க்குமியல்பினதென்பதை விளக்க இழிவு சிறப்பும்மை புணர்த்தி 'திங்களும்' எனவும், தன்னொணையைச் செலுத்துதற்குச் சமயம் வாய்த்தானாதலின் 'துங்கவேள்' எனவும் கூறினார். பிற-தென்றற்றோர் கிளிக் குதிரை முதலியன. (37)

மட்டமர் புரிசூழல் மடந்தை என்னுடல்  
இட்டுயிர் வவ்வினள் இருந்த யாக்கையுஞ்  
சுட்டிடு கிற்றியால் தூய திங்கள்நீ  
பட்டவர் தம்மையும் படுப்ப ரோவென்பான்.

இ—ள்: தூய திங்கள்—தூய்மையையுடைய சந்திரனே!, மட்டு அமர் புரிசூழல் மடந்தை—வாசனை பொருந்திய முறுக்கி முடித்த கூந்தலையுடைய இந்திராணி, என் உடல் இட்டு உயிர் வெளவினள்—எனது சரீரத்தை விட்டு உயிரை மாத்திரங் கவர்ந்தாள், நீ இருந்த யாக்கையும் சுட்டிடு கிற்றி—நீ எஞ்சியிருந்த சரீரத்தையுந் தகிக்கின்றாய், பட்டவர் தம்மையும் படுப்பரோ என்பான்—எவராவது இறந்தவர்களுையுங் கொல்ல முயல்வார்களாவென்று கூறுவான் என்று.

இறந்தவரைக் கொல்ல எவரு முயலாராகவும் இந்திராணியாலுயிர் கவரப் பெற்ற என்னை மீட்டும் வாட்ட முயல்வது இழிதகவாமெனப் புலம்பினனென்க. உம்மை-முன்னையது எச்சம்; பின்னையது இழிவு சிறப்பு. (38)

எஞ்சலில் அமுதினை யார்க்கும் நல்குநீ  
நஞ்சினை யுகுத்திநண் ணலரில் தப்பியே  
உஞ்சனன் இவனுயிர் ஒழிப்பன் யானென  
வஞ்சினம் பிடித்தியோ மதிய மேயென்பான்.

இ—ள்: மதியமே—சந்திரனே!, எஞ்சல் இல் அமுதினை யார்க்கும் நல்கும் நீ—குறைவில்லாத அமிர்தத்தை அனைவர்க்குங் கொடுக்கின்ற நீ, நஞ்சினை உகுத்தி—எனக்கு மாத்திரம் விஷத்தைச் சொரிகின்றாய், நண்ணலரில் தப்பி உஞ்சனன்—பகைவரினின்றித் தப்பியுய்ந்திருக்கின்றான் ஆதலால், யான் இவன் உயிர் ஒழிப்பன் என—யானிவனது உயிரைக் கவர்வேனென்று, வஞ்சினம் பிடித்தியோ—சபதஞ் செய்து கொண்டாயோ, என்பான்—என்று கூறுவான் என்று.

உஞ்சனன் - போலி. சந்திரன் அமிர்தங்கொடுத்தலை அவையடக்கத்தில் குறைபல மாமதியென்னுஞ் செய்யுளுரையிற் காண்க. (39)

நிற்றலும் வருதிநீ நீடு தண்ணளி  
உற்றிடல் அன்றியே ஒறுத்தி லாய்மதி  
அற்றமின் றுன்னிவந் தடுதி யாரிடைக்  
கற்றனை இத்திறங் கள்வ நீயென்பான்.

இ—ள்: மதி—சந்திரனே!, நீ நின்றலும் வருதி — நீ தினந்தோறும் உதிக் கின்றாய், நீடு தண்ணளி உற்றிடல் அன்றி ஒறுத்திலாய் — (அக்காலங்களிலெல்லாம்) மிகுந்த தட்பத்தைப் பொருந்தியிருந்தாயன்றிக் காய்ந்தாயில்லை, இன்று அற்றம் உன்னி வந்து அடுதி — இன்றைக்குச் சமயம் பார்த்து வந்து வருத்துகின்றாய், கள்வ நீ — வஞ்சகனே! நீ, இத்திறம் ஆரிடை கற்றனை—இந்தச் சூழ்ச்சியை எவரிடத்திற் பயின்றாய், என்பான்— என்று கூறுவான் எ—று.

ஏனைக்காலங்களிலிடர் செய்பவருந் துயர்வந்த காலத்திற் றுணைசெய்வர், நீ அதற்கு மறுதலையாக ஏனைய காலங்களிலெல்லாந் துணைசெய்திருந்து துயருற்ற இச்சமயத்திலிடர் செய்வது பெருங்கபடமென்றனென்க. (40)

பெண்ணிய லாரிடைப் பிறங்கு காமமும்  
உண்ணிகழ் விரகமும் உனக்கும் உண்டதை  
எண்ணலை யழல்சொரிந் தென்னைக் காய்தியால்  
தண்ணளி மதிக்கிது தருவ தோவென்பான்.

இ—ள்: பெண்ணியலார் இடை பிறங்கு காமமும் — மகளிர் பாற் கொள் கின்ற காமமும், உள் நிகழ் விரகமும்—அதுபற்றி மனத்திலுதிக்கின்ற விரகமும், உனக்கும் உண்டு — உனக்குமுள்ளனவேயாம், அதை எண்ணலை — அதைச் சிந்தியாது, அழல் சொரிந்து என்னைக் காய்தி—அக்கினியைச் சிதறி என்னைச் சுடுகின்றாய், தண்ணளி மதிக்கு இது தருவதோ என்பான் — சீதளத்தையுடைய சந்திரனாகிய உனக்கு இது தக்கதா (அன்றே) என்று கூறுவான் எ—று.

யாவராலும் மதிக்கப்படுதலால் மதியென்னுங் காரணப் பெயர் பெற்றவுனக்குக் காரணமின்றி என்னை வருத்துவது தகாதென்றனென்க. பெண்ணியலார் — பெண்களுக்கு வேண்டிய இலக்கணமுற்று மொருங்கமைந்தார். காமம்-மாதர் மேல்வைக்கு மிச்சை. விரகம் — இச்சித்த மகளிரைக் கூடாமையால் வரும் வேதனை. (41)

அரியநற் றவம்பல ஆற்றி இன்றுகா  
றுரியதோர் என்பல தூனில் யாக்கையேன்  
பரிவுறச் சுடுவதிற் பயனென் பாரிலிவ்  
வொருவனை விடுகென உரைத்து வேண்டுவான்.

இ—ள்: அரிய நல் தவம் பல இன்றுகாறு ஆற்றி — அருமையாகிய நல்ல பல தவங்களை இன்றுவரையுஞ் செய்தலால், உரியது ஓர் என்பு அலது ஊன் இவ் யாக்கையேன் — உரியதாகிய எலும்பேயன்றித் தசையற்ற சரீரத்தையுடையேன், பரிவு உற சுடுவதில் பயன் என் — (ஆதலின்) வருத்தமடையும்படி என்னைச் சுடுவதொற் கிடைக்கும் பிரயோசனம் யாது? (ஒன்றுமில்லையே), பாரில் இவ் ஒருவனை விடுக — பூவுலகத்தில் இந்த ஒருவனை (உய்ந்திருக்குமாறு) விடுவாய், என — என்று, உரைத்து வேண்டுவான் — சொல்லி வேண்டுதல் செய்வான் எ—று.

சகிக்கவல்லாரையன்றி வன்மையற்ற என்னை வருத்துவது முறையென்றென்றனென்க. விடுக என்னும் வியங்கோளீற்றகரம் தொக்கது. தசைமுதலியன வழிந்த காலத்தும் அழியாதிருத்தலின் 'உரியதோரென்பு' என்றான். (42)

அண்டமேல் நின்றனை அவனி வானகம்  
எண்டிசை எங்கணும் எளிது காண்டியால்  
ஒண்டொடி யொருத்திஎன் னுயிர்கொண் டுற்றனள்  
கண்டதுண் டோமதிக் கடவுள் நீயென்பான்.

இ—ள்: மதிக்கடவுள்—சந்திரனே!, நீ அண்டமேல் நின்றனை — நீ ஆகாயத் தினின்றாய் (ஆதலின்), அவனி வானகம் எண் திசை எங்கணும் எளிது காண்டி— பூவுலகமும் ஆகாயவுலகமும் எட்டுத்திக்குகளுமாகிய எல்லாவிடங்களையும் இலகு விற் காண்பாய்; ஒண் தொடி ஒருத்தி என் உயிர் கொண்டு உற்றனள் — ஒள்ளிய வளையலையணிந்த ஒரு பெண்ணானவள் எனது உயிரைக் கவர்ந்திருந்தாள், கண்டது உண்டோ—அதனைப் பார்த்ததுண்டா?, என்பான்—என்று கூறுவான் என்று.

கண்டதுண்டாயிற்கூறுதி; யானவள்பாற் சென்றிரந்து மீட்டும் பெற்றுக் கொள்வேனென்பது எஞ்சியது. இதுகாறும் ஆறு செய்யுட்கள் சந்திரனைக் குறித்துக் கூறிய புலம்பல். (43)

யான்முதல் தோன்றினன் எனது பின்னவன்  
கான்முனை யாகிய காம நீபல  
பான்மையின் எனையடல் பழிய தேயலால்  
மேன்மைய தாகுமோ விளம்பு வாயென்பான்.

இ—ள்: யான் முதல் தோன்றினன்—யான் முன்பிறந்தேன், எனது பின்ன வன் கான்முனை ஆகிய காம — எனக்குப் பின்பிறந்த உபேந்திரனது புதல்வ னாகிய மன்மதனே!, நீ பல பான்மையின் எனை அடல்—நீ பலவாற்றாலுமென்னை வருத்துவது, பழியதே அலால்—நிந்தையாகுமேயன்றி, மேன்மையது ஆகுமோ— மகிமையாகுமா, விளம்புவாய் என்பான்—சொல்லுதியென்று கூறுவான் என்று.

யானுனக்குப் பெரிய தந்தையாதலின் என்னை வருத்தலாகாதென்றா னென்க. (44)

பரேருள உனதுமெய் படுத்த கண்ணுதல்.  
ஞரேலென உதவிய நிமலன் ஈண்டுளன்  
ஒரேகணம் ஒடுங்குமுன் உயிரும் வாங்குமால்  
பொரேலினி மதனநீ போகு போகென்பான்.

இ—ள்: மதன—மன்மதனே!, பரு ஏர் உள உனது மெய் படுத்த கண்ணுதல் ஞரேல் என உதவிய நிமலன் ஈண்டு உளன் — மிகுந்த அழகினையுடைய உனது தேகத்தையெரித்த சிவபிரான் விரைவிற்நோற்றுவித்த புதல்வராகிய முருகக் கடவுள் இவ்விடத்திருக்கின்றார், ஒரே கணம் ஒடுங்கும் முன் உயிரும் வாங்கும் — ஒரு கணப்பொழுது கழியுமுன்னர்த்தானே உனதுயிரையுங் கவர்வார், நீ இனி பொரேல் — நீ இனிப்போர் செய்யற்க, போகு போகு என்பான் — போ போ என்று கூறுவான் என்று.

பரு ஏர் என்பது - முற்றியலுகரங்கெட்டுப் பரேரெனப்புணர்ந்தது. ஏகாரம் பன்மையைமறுத்தது. உம்மை எச்சம். கு இரண்டுஞ் சாரியைகள். இச்செய்யு ளும் முற்செய்யுளும் மன்மதனைக் குறித்துக் கூறிய புலம்பல். (45)

வானுழை திரிதரு மதியம் போக்கிய  
தீநுழை புண்ணில்வேல் செறித்த தென்னவேள்  
கோனுழை கின்றன அதனில் கூடளி  
ஈநுழை கின்றன போலும் என்கின்றான்.

இ—ள்: வான் உழை திரிதரும் மதியம் போக்கிய தீ நுழை புண்ணில்—  
ஆகாயத்திலுலாவுகின்ற சந்திரன் பரப்பிய (கிரணங்களாகிய) அக்கினி பட்ட  
புண்ணில்; வேல் செறிந்தது என்னவேற் படையைச் செருகினற் போல,  
வேள் கோல் நுழைகின்றன—மன்மதனது பாணங்களழுந்துகின்றன, அதனில்  
கூடு அளி—அம் மலரம்புகளில் மொய்த்த வண்டுகள், ஈ நுழைகின்றன போலும்  
என்கின்றான்—அப் புண்ணில் ஈ நுழைவதை யொக்குமென்று கூறுவான் என்று.

சந்திரகிரண முதலியன தம்முள்ளிக்க முடையனவாய்ப் பெருந் துயர்  
விளைத்தமையைக் கூறிப் புலம்பினனென்க. (46)

வன்றிறற் கொலைஞர்கள் மானில் கூவிமான்  
ஒன்றறக் கவர்தல்போல் உயிரென் காலினை  
இன்றது போலவந் துள்புக் கீர்த்ததால்  
தென்றலுக் கியான்செய்த தீதுண் டோவென்பான்.

இ—ள்: வன் திறல் கொலைஞர்கள்—மிக்க வலிமையையுடைய வேடர்கள்,  
மானில் கூவி—மான் கூவுவது போலக் கூவி, மான் ஒன்றற கவர்தல் போல்—  
(அவ்வொலி கேட்டு வரும்) மான்களை ஒன்றுந் தவறு வண்ணம் (வலையிட்டுப்)  
பிடித்தல் போல, உயிர் என் காலினை—பிராணனென்னும் வாயுவை, இன்று  
அதுபோல வந்து உள்புக்கு ஈர்த்தது—இன்றைத் தினத்திம் அக்காற்றுப் போல  
வந்து உள் நுழைந்து கவர்ந்தது, தென்றலுக்கு யான் செய்த தீது உண்டோ  
என்பான்—தென்றற் காற்றுக்கு யானியற்றிய தீங்கு யாதேனுமுண்டா? (ஒன்று  
மில்லையே) என்று கூறுவான் என்று.

தீமை செய்யாத என்னுயிரைச் சூழ்ச்சி செய்து கவர்தலால் மிகக் கொடிய  
தென உவமான முகத்தாலிழித்துக் கூறினனென்க. (47)

வாகுலப் பரியதோர் மாதர் மாலெனும்  
ஆகுலப் புணரியுள் அழுந்தி னோரையும்  
வீகுலத் தொகையினுள் விட்டி சைத்திடுங்  
கோகிலப் பறவையுங் கொல்லு மோவென்பான்.

இ—ள்: வாகு உலப்பு அரியது ஓர் மாதர் மால் எனும்—அழகு குறைவில்  
லாத பெண்களது மயக்கமாகிய, ஆகுல புணரியுள்—துன்பத்தைத் தருங் கடலில்,  
அழுந்தினோரை—அழுந்தினவர்களை, வீ குல தொகையினுள் விட்டு இசைத்திடும்  
கோகிலப் பறவையும்—பறவையினங்களின் தொகுதியுள் விட்டு விட்டொலிக்  
கின்ற குயிற் பறவையும், கொல்லுமோ என்பான்—கொல்லுமா என்று கூறு  
வான் என்று.

வீக்குலமெனற்பாலது எதுகை நோக்கிக் ககரவொற்றுத் தொக்கது. முந்திய  
உம்மை அசை நிலை. (48)

நம்முரு வாயினன் நாகர் கோனெனாத்  
தம்மன முன்னியே தளர்வு நீக்கில  
கொம்மென அரற்றியுங் கூவ லின்றியும்  
எம்முயிர் கொள்வன இருபுளா மென்பான்.

இ—ள்: நாகர்கோன் நம் உரு ஆயினன் என—தேவேந்திரன் நமது வடிவத்தைக் கொண்டானென்று, தம் மனம் உன்னி தளர்வு நீக்கில—தங்கள் மனத்தில் நினைத்து என் வருத்தத்தையொழிக்காதனவாய், கொம்மென அரற்றியும் கூவலின்றியும்—விரைவிற் கூவியுங் கூவாதும், எம் உயிர் கொள்வன—எமதுயிரைக் கவர்வன, இரு புள் ஆம் என்பான்—இரண்டு பறவைகளாகுமென்று கூறுவான் என்று.

தம்முருக்கொண்டமையால் இனத்தானென்றெண்ணித் துணை செய்தல் வேண்டுமாகவும் அங்ஙனஞ் செய்யாது வருத்துகின்றன என்றனென்க. இரு புள்ளென்றது குயிலையும் கோழியையும். இவற்றுட் குயில் கூவி வருத்துவது: இது கூவாதொழியிற் காமந் தணியும். கோழி கூவாது வருத்துவது: இது கூவின் இரவு புலர்ந்து காம நீங்கும். குரனாதியோர் திக்கு விசயத்தின் பொருட்டுச் சுவர்க்கலோகம் புகுந்த பொழுதும் தக்கன் யாகத்தையழிக்க வீரபத்திரர் வந்த பொழுதும் குயிலுருவையும், கௌதம முனிவரது மனையியைப் புணர்ச் சென்ற பொழுது கோழியுருவையும் இந்திரன் கொண்டனன். (49)

தண்டுதல் இன்றியே தானு நானுமாய்ப்  
பண்டொரு வனிதையைப் பரிவிற் கூடினேம்  
அண்டரும் அறிகுவர் அற்றை நாட்சினம்  
உண்டுகொல் கதிரினம் உதிக்கி லானென்பான்.

இ—ள்: தண்டுதல் இன்றி—மனம் பின்னிடுதலில்லாமல், தானும் நானும் ஆய்—அவனும் யானுமாக, பண்டு—முன்னை நாளில், ஒரு வனிதையை பரிவில் கூடினேம்—ஒரு பெண்ணை அன்புடன் புணர்ந்தேம், அண்டரும் அறிகுவர்—தேவர்களும் அதனை அறிவார்கள், அற்றைநாள் சினம் உண்டு கொல்—அற்றை ஞான்றிற் கொண்ட கோபம் இன்னுந் தணியாதிருக்கின்றது போலும், கதிர் இனம் உதிக்கிலான் என்பான்—சூரியனின்னும் உதயஞ் செய்கின்றிலானென்று கூறுவான் என்று.

வனிதையென்றது பெண் வடிவு கொண்ட அருணை. இந்திரனுஞ் சூரியனும் இவனைப் புணர்ந்த சரித்திரத்தைக் காம தகனப் படலத்திற் பதினாள் காஞ் செய்யுளிற் காண்க. ஒரு பெண்ணை இரு காளையர் விரும்பிய வழிப் பகை நிகழ்வதுலகியலாதலின் 'அற்றை நாட்சின முண்டுகொல்' என்றான். (50)

கோழிலை மடற்பனைக் குடம்பை சேர்தரு  
மாழையம் பசலைவாய் மகன்றி லென்பவை  
காழக வரிசிலைக் காமன் கோடுபோல்  
ஊழியும் வீழ்ந்திடா தொலிக்கு மோவென்பான்.



இ—ள்: கோழ் இலை மடல் பனை குடம்பை சேர்தரும்—வலிய இலைகளை யுடைய மடலமைந்த பனை மரங்களிலுள்ள கூட்டிற் பொருந்திய, மாழையம் பசலை வாய் மகா அன்றில் என்பவை—பொன்னிறமமைந்த பசிய வாயையுடைய பெரிய அன்றிற் பறவைகள், காழக வரி சிலை காமன் கோடு போல்—வயிர மாகிய வரிந்த வில்லையேந்திய மன்மதனது ஊது கொம்பு போல, ஊழியும் வீந்திடாது ஒலிக்குமோ என்பான்—ஊழிக் காலமளவுமோயாது ஒலிக்குமா என்று கூறுவான் எ—று.

மகா அன்றில்—மகன்றிலென மருவிற்று. மகன்றில் ஆணன்றிலென்பர் சிலர். விரகாக்கினியை மூட்டுதலால் 'காமன்கோடு போல்' என்றான். (51)

துன்னல ராகிய தொகையி னோர்தமைத்  
தன்னிடை வைத்தெனைத் தளர்வு கண்டதால்  
அன்னதும் அன்றியின் ருவி கொள்ளவும்  
உன்னிய தோகடல் உறங்க லாதென்பான்.

இ—ள்: துன்னலர் ஆகிய தொகையினோர் தமை தன்னிடை வைத்து—பகைவராகிய அசுரர் கூட்டத்தாரைத் தன்னிடத்திருத்தி, எனை தளர்வு கண்டது—என்னை (இந்நாள் காறும்) வருத்தியது, அன்னதும் அன்றி—அதுவுமல்லாமல், இன்று ஆவி கொள்ளவும் உன்னியதோ—இற்றைத் தினத்தில் உயிரைக் கவரவும் நினைத்தது போலும், கடல் உறங்கலாது என்பான்—சமுத்திரம் நித்திரை செய்கின்றிலது என்று சொல்வான் எ—று.

உம்மை முன்னையது இழிவு சிறப்பு; பின்னையது எச்சம். ஒ—ஐயம். உறங்குதலென்றது ஒலியடங்குதலை. 'துன்னலராகிய தொகையினோர்தமைத் தன்னிடை வைத்தெனைத் தளர்வு கண்டது' எனவும் 'இன்றாவி கொள்ளவு முன்னியது' எனவும் கூறியதனால் அசுரரால் வினைந்த துயரினும் இத்துயர் பெருந் துயரென்றெனப்பது பெற்றும். (52)

இவ்வகை யாமினி யெல்லை முற்றவும்  
வெவ்வழல் சுற்றிடும் விரக நோய்தெற  
உய்வகை யொன்றிலன் உயங்கல் அல்லது  
செய்வது பிறிதிலன் தெருளில் சிந்தையான்.

இ—ள்: இவ்வகை—இப்படியாக, யாமினி எல்லை முற்றவும்—இராக் கால வெல்லை முழுதும், வெவ் அழல் கூட்டிடும் விரக நோய் தெற—கொடிய அக்கினி போற் சுடுகின்ற காம நோயானது வருத்த, உய்வகை ஒன்று இலன்—உய்யும் வழி சிறிதுமில்லாதவனாய், உயங்கல் அல்லது செய்வது பிறிது இலன்—வாடு தலேயன்றி வேறொரு செயலுமில்லாமல், தெருள் இல் சிந்தையான்—தெளிவற்ற மனத்தை யுடையவனாயினான் எ—று.

யாமினி-யாமங்கலையுடையது. இலன்-இரண்டுங் குறிப்பு முற்றெச்சங்கள். தெருளில் சிந்தையான்-குறிப்பு முற்று. (53)

### வேறு

ஆக்கம் இத்திறம் அடைவுழிப் பத்துநா றடுத்த  
நோக்க முற்றவன் சசிபொருட் டுற்றநோய் அதனை  
நீக்கு கின்றனன் யானென நினைந்துளான் என்ன  
மாக்கள் பூண்டதேர் வெய்யவன் குணதிசை வந்தான்.

இ—ள்: இத் திறம் ஆக்கம் அடைவுழி—இவ்வாறான நிகழ்ச்சிகள் நிகழும் பொழுது, பத்து நூறு அடுத்த நோக்கம் உற்றவன் சசி பொருட்டு உற்ற நோய் அதனை யான் நீக்குகின்றனன் என நினைந்துளான் என்ன—ஆயிரமென்னுந் தொகையமைந்த கண்களையுடைய இந்திரன் இந்திராணியின் காரணமாகக் கொண்ட காம நோயை யானொழிக்கின்றேனென்று கருதினவன் போல, மாக்கள் பூண்ட தேர் வெய்யவன்—ஏழு குதிரைகள் பூட்டப்பெற்ற தேரையுடைய சூரியன், குணதிசை வந்தான்—கிழக்குத் திக்கிலுதித்தான் என்று.

தற்குறிப்பேற்றவணி.

(54)

வெம்பு தொல்லிருள் அவுணர்தங் குழுவினை வீட்டி  
உம்பர் மேற்செலும் மதியெனும் மடங்கலை உருத்துப்  
பைம்பொன் வெஞ்சுடர்க் கரங்களால் அதன்வலி படுக்குஞ்  
சிம்பு ளாமெனத் தோன்றினன் செங்கதிர்க் கடவுள்.

இ—ள்: வெம்பு தொல் இருள் அவுணர்தம் குழுவினை வீட்டி—தன்னுடன் பகைத்த பழைய இருளையும் மந்தேகரென்னுமசுரர் கூட்டத்தையும் அழித்து. உம்பர் மேல் செலும் மதி எனும் மடங்கலை உருத்து—ஆகாயத்தின் மேற் செல்லுகின்ற சந்திரனாகிய சிங்கத்தைச் சினந்து, பைம் பொன் வெம் சுடர் கரங்களால் அதன் வலி படுக்கும் — செம்பொன்னிறமான வெவ்விய கிரணங்களாகிய கைகளால் அதனுடைய வலியையழிக்கின்ற, சிம்புள் ஆமென—சரபம் இதுவென்று சொல்லும்படி, செம் கதிர் கடவுள் தோன்றினன்—சிவந்த கிரணங்களைப் பரப்புகின்ற சூரியன் உதித்தான் என்று.

வெம்புதல் அவுணர்க்குரிய சாதியடை. மதியெனுமடங்கல் சுடர்க்கரம் என்பன உருவகங்கள். வீரபத்திரர் சரபப் பறவையுருக் கொண்டபோது, கரு நிறத்தையுடைய அசுரர் கூட்டத்தையழித்துச் செருக்குற்றுத் தேவர்களோர் டெதிர்த்துச் சென்ற நரசிங்கத்தை யழித்தலால் சிலேடையுவமை. (55)

தொடர்ந்த ஞாயிறு விடுத்திடுங் கதிர்களாந் தூசி  
படர்ந்த காலையில் நிலவெனும் அனிகமுன் பட்ட  
அடைந்த மீனெனுந் துணைவரும் பொன்றினர் அமர்செய்  
துடைந்த மன்னரில் போயினன் உடுபதிக் கடவுள்.

இ—ள்: தொடர்ந்த ஞாயிறு விடுத்திடும் கதிர்கள் ஆம் தூசி படர்ந்த காலையில்—(போர் செய்யுமாறு) தொடர்ந்து வந்த சூரியன் பரப்பிய கிரணங்களாகிய தூசிப்படை பரவியபொழுது, நிலவெனும் அனிகம் முன் பட்ட—நிலவாகிய சேனைகள் முந்தி அழிந்தன, அடைந்த மீன் எனும் துணைவரும் பொன்றினர்—வந்த நகரத்திரங்களாகிய துணைவர்களும் (பின்) அழிந்தார்கள், உடுபதிக் கடவுள் அமர் செய்து உடைந்த மன்னரில் போயினன்—சந்திரன் போர் செய்து தோற்ற அரசரைப்போல மறைந்தான் என்று.

இச் செய்யுளிலும் பின்னிரு செய்யுட்களிலும் சந்திரனை ஓரசசனாகவும் சூரியனைப் பிறிதோரசனாகவும் பாவித்து வருணித்தார். சூரியனுதிக்க நகரத்திரங்கள் மறைந்தன; சந்திரனத்தமித்தான் என்பது இதன் தாற்பரியம். கதிர்களாந் தூசி நிலவெனுமனிகம் மீனெனுந் துணைவர் என்பன இயைபு பற்றி வந்த உருவகங்கள். (56)

விரிந்த பல்கதிர் அனிகத்தை வெய்யவன் விடுப்பத்  
 துரந்த சோமனை அவன்புறங் காட்டினன் தொலைந்து  
 கரந்து போதலும் பின்னுறச் சென்றில களத்தில்  
 இரிந்து னோரையுந் தொடர்வரோ சூரர்தம் இனத்தோர்.

இ—ள்: விரிந்த பல்கதிர் அனிகத்தை வெய்யவன் விடுப்ப—பரந்த பல  
 கிரணங்களாகிய சேனைகளைச் சூரியனேவ, சோமனை துரந்த—(அவை) சந்  
 திரனைத் துரத்தின, அவன் புறங்காட்டினன் தொலைந்து கரந்து போதலும்—  
 அச் சந்திரன் தோற்று மறைந்து செல்லுதலும், பின்னுற சென்றில—பின்னே  
 தொடர்ந்து சென்றில, சூரர் தம் இனத்தோர்—சூரரது இனத்தவர்கள், களத்  
 தில் இரிந்துனோரையும் தொடர்வரோ—போர்க்களத்திற் புறங்காட்டினோரை  
 யும் பின்னொடர்வார்களா? (தொடரார்கள்) என்று.

சூரர் தம்மினத்தோரென்பது வீரர் கூட்டத்தாரெனவும், சூரியனது இனத்  
 தாரெனவும் சிலேடைப் பொருடந்து நின்றவின் இது சிலேடையின் முடித்த  
 வேற்றுப் பொருள் வைப்பணி. (57)

திங்கள் தன்குறை உணர்த்தவாய் திறந்தெனச் செய்ய  
 பங்க யங்கள்போ தவிழ்ந்தன குமுதங்கள் பலவுந்  
 தங்கள் நாயகன் உடைந்தது நோக்கியே தபனற்  
 கங்கை கூப்பிய திறனென ஒடுங்கிய அன்றே.

இ—ள்: திங்கள் தன் குறை உணர்த்த வாய் திறந்து என—சந்திரனது  
 தோல்வியைப் பிறர்க்குக் கூறும் பொருட்டு வாயைத் திறந்தாற் போல, செய்ய  
 பங்கயங்கள் போது அவிழ்ந்தன—செந்தாமரை மலர்கள் முகை விரிந்தன, குமு  
 தங்கள் பலவும்—ஆம்பன் மலர்களெல்லாம், தங்கள் நாயகன் உடைந்தது  
 நோக்கி—தங்கள் தலைவன் தோற்றமையைப் பார்த்து, தபனற்கு அங்கை கூப்பிய  
 திறன் என—சூரியனுக்கு அகங்கைகளைக் குவித்து நின்ற தன்மையைப்போல,  
 ஒடுங்கிய - குவிந்தன என்று.

சூரியோதயத்திற்குமரை மலர்தலையும் குமுதங் குவிதலையும் இவ்வாறு தற்  
 குறிப்பேற்றி வருணித்தார். (58)

வனமெ முந்தன வனசமு மெழுந்தன வரியின்  
 இனமெ முந்தன மாக்களும் எழுந்தன எழில்சேர்  
 அனமெ முந்தன புள்ளெலாம் எழுந்தன அவற்றின்  
 மனமெ முந்தன எழுந்தன மக்களின் தொகையே.

இ—ள்: வனம் எழுந்தன—சோலைகள் கிளர்ந்தன, வனசமும் எழுந்தன—  
 தாமரைகளும் மலர்ந்தன, வரியின் இனம் எழுந்தன—வண்டுக்கூட்டங்களெழுந்  
 தன, மாக்களும் எழுந்தன—மிருகங்களுமெழுந்தன, எழில் சேர் அனம் எழுந்தன  
 —அழகுபொருந்திய அன்னப்பறவைகளெழுந்தன, புள் எலாம் எழுந்தன—ஏனைய  
 பறவைகளுமெல்லாமெழுந்தன, அவற்றின் மனம் எழுந்தன—அந்த விலங்கு  
 பறவை முதலியவற்றின் மனங்கிளர்ந்தது, மாக்களின் தொகை எழுந்தன—  
 மனிதரின் தொகுதி எழுந்தது. என்று.

சோலைகள் பகலிற் சூரியனது வெப்பத்தாலாகிய வாட்டம் நீங்கப்பெற்று உதயகாலத்தில் தழைவுற்று நிற்பனவாதலின் 'வனமெழுந்தன' என்றார். மனமெழுதல்—சஞ்சரித்தற்கும் உணவுமுதலியவற்றைத் தேடற்கும் விரும்புதல். (59)

ஞாயி றுற்றவவ் வளவையின் நனந்தலை உலகில்  
ஏயெ னச்செறி இருளெலாம் மறைந்திருந் தென்னச்  
சேய ரிக்கணி தந்திடு தெளிவில்கா மத்து  
மாயி ருட்டொகை யொடுங்கிய திந்திரன் மனத்துள்.

இ—ள்: ஞாயிறு உற்ற அளவையில்—சூரியனுதித்த அப்பொழுதே, நனந்தலை உலகில்—அகன்ற இடத்தையுடைய இப்பூவுலகத்தில், செறி இருள் எலாம் ஏயென மறைந்திருந்தது என்ன—பரந்த இருள் முழுவதும் விரைவில் மறைந்திருந்தாற்போல, சேய் அரி கணி தந்திடு தெளிவு இல் காமத்து மா இருள் தொகை—செவ்வரிபரந்த கண்களையுடைய இந்திராணியினால் வருவிக்கப்பட்ட தெளிவில்லாத விரகமாகிய பெரிய இருட்டொகுதி, இந்திரன் மனத்துள் ஒடுங்கியது—இந்திரனது மனத்தினுள் மறைந்தது என்று.

இருட்படலம் உலகில் மறைந்ததுபோலக் காமநோயும் இந்திரன் மனத்தில் மறைந்ததென்பது கருத்து. நனந்தலையுலகில்—உலகத்தினடுவே யெனினுமாம். அரி - கண்களிலுள்ள சிவப்புநிறமான இரேகைகள். (60)

கையி கந்துபோய்த் தன்னுயிர் அலைத்தகா மத்தீப்  
பைய விந்திடு பாந்தள்போல் தணிதலும் பதைப்புற்  
றெய்யெ னக்கடி தெழுந்தனன் நகைத்துவெள் குற்றான்  
ஐய கோவிது வருவதே எனக்கென அறைந்தான்.

இ—ள்: கையிகந்து போய் தன் உயிர் அலைத்த காமத்தீ — வரம்புகடந்து சென்று தனது ஆன்மாவை வருத்திய காமமாகிய அக்கினியானது, பை அவிந்திடு பாந்தள் போல் தணிதலும்—படஞ்சுருங்கப்பெற்ற பாம்புபோலடங்க, பதைப்புற்று—திடுக்குற்று, ஓய்யென கடிது எழுந்தனன்—மிகவிரைவிலெழும்பி, நகைத்து வெள்குற்றான் — சிரித்து வெட்கங்கொண்டு, ஐயகோ—ஐயோ, இது எனக்கு வருவதே என அறைந்தான் — இவ்விழிவரவு எனக்கு நேர்தற்பாலதாவென்று கூறினான் (இந்திரன்) என்று.

ஏகாரம் - கழிவிரக்கம். நன்னெறிப்படல் வேண்டுமென்றெண்ணி முருகக் கடவுளைச் சேவித்திருப்பவும் தன்னகத்தை வேறுபடுத்திப் புகுந்து வருத்தியவென்பார் 'கையிகந்துபோய்த் தன்னுயிரலைத்த' எனவும், அரவின்படம் சினந்தணிந்துழித் தானே சுருங்குவதுபோலக் காமநோய் இரவு புலரத் தானாய் மறைந்தமையின் 'பையவிந்திடு பாந்தள்போற்றணிதலும்' எனவும், அஃதொழிந்தவுடன் நல்லுணர்வுதிக்க அதுகாறும் புலம்பிக் கிடந்தமைக் கஞ்சி நடுங்கினனாதலின் 'பதைப்புற்று' எனவும், அதுபற்றி அவ்விடத்திற் சிறிதுந் தாங்காது செல்லுமாறு விரைவிலெழுந்தனனாதலின் ஒரு பொருட்கிளவியிரண்டுபுணர்த்தி 'ஓய்யெனக் கடிதெழுந்தனன்' எனவும், இச்சோலையினிகாறுமிருந்து புலம்பியதைக் கண்டாருங்கேட்டாரும் நகையாடுவரே! என்செயலிருந்தபடி யென்னையென்றெண்ணித் தன்னைத்தானே பழித்து வெள்கினனாதலின் 'நகைத்துவெள்குற்றான்' எனவும், பேதைமைமிக்க காமுகர்பாற்சார்தற்பாலனவாகிய இவ்விழிகுணங்கள் நூற்கேள்

வியின் மிக்கநுண்ணியனாகிய எனக்குநேர்தம்பாலனவல்லவேயெனத் துயருற்றன  
னென்பார் 'ஐயகோ விதுவருவதே யெனக்கென வறைந்தனன்' எனவும் கூறி  
னார். (61)

தீமை யுள்ளன யாவையுந் தந்திடுஞ் சிறப்புந்  
தோமில் செல்வமுங் கெடுக்கும்நல் லுணர்வினைத் தொலைக்கும்  
ஏம நன்னெறி தடுத்திருள் உய்த்திடும் இதனால்  
காம மன்றியே ஒருபகை உண்டுகொல் கருதில்.

இ—ள்: தீமை உள்ளன யாவையும் தந்திடும்—தீங்கென்றுள்ளனவெல்லாவற்  
றையும் பயக்கும், சிறப்பும் தோம் இல் செல்வமும் கெடுக்கும்—மேம்பாட்டையும்  
குற்றமற்ற செல்வத்தையும் அழிக்கும், நல் உணர்வினை தொலைக்கும் — நல்லறி  
வைக் கெடுக்கும், ஏம நல் நெறி தடுத்து இருள் உய்த்திடும்—சுகத்தைத் தருகின்ற  
நல்வழியிற் செல்லுதலைத் தடுத்து நரகத்திற் செலுத்தும், இதனால்—இக்காரணத்  
தால், கருதில்—ஆராயுமிடத்து, காமமே அன்றி ஒரு பகை உளது கொல்—காம  
மேயன்றி (அதனினுங்கொடிய) பிறிதொரு பகை உண்டா? (இல்லையே) எ—று.

“காமமே கொலைக் கெல்லாங் காரணங் கண்ணோ டாத — காமமே களவுக்  
கெல்லாங் காரணங் கூற்ற மஞ்சங் — காமமே கள்ளுண்டற்குங் காரண மாத  
லாலே — காமமே நரகபூமி காணியாக் கொடுப்பது” என்றார் பரஞ்சோதிமுனி  
வரும். (62)

என்ப துன்னியே இந்திரன் ஆண்டைவைப் பிகந்து  
தன்பு றந்தனிற் கடவுளர் குழுவெலாஞ் சார  
அன்பொ டேபடர்ந் தறுமுகன் அடிகளை அடைந்து  
முன்பு தாழ்ந்தனன் உரோமமுஞ் செங்கையும் முகிழ்ப்ப.

இ—ள்: என்பது உன்னி—என்னும் நீதிநூற்றுணிபைச் சிந்தித்து, இந்திரன்  
—இந்திரன், ஆண்டை வைப்பு இகந்து—அவ்விடத்தை நீங்கி, தன்புறம் தனில்  
கடவுளர் குழு எலாம் சார—தன்பக்கத்திற்றேவர்கூட்டத்தாரனைவரும் வந்துகுழ,  
அன்பொடு படர்ந்து — அன்பினுடன்போய், அறுமுகன் அடிகளை அடைந்து —  
முருகக்கடவுளது பாதங்களையணுகி, முன்பு—திருமுன்னிலையில், உரோமமும்  
செம் கையும் முகிழ்ப்ப தாழ்ந்தனன் — மயிர்களுஞ் சிவந்த கைகளு முகிழ்ப்பப்  
பணிந்தான் எ—று.

இகந்து படர்ந்து என இயையும். முகிழ்த்தல் — உரோமத்திற்காம்போது  
சிவிர்த்தல், கைக்காம்போது குவிதல். (63)

தொழுத கையினன் கோட்டிய மெய்யினன் துகிலத்  
தெழுது பாவையில் ஆன்றமை புலத்தினன் இறைஞ்சிப்  
புழுதி தோய்தரும் உறுப்பினன் சுருதியின் பொருண்மை  
முழுதும் ஊறிய துதியின னாகிமுன் நின்றான்.

இ—ள்: தொழுத கையினன்—குவித்த கைகளையுடையவனும், கோட்டிய  
மெய்யினன்—வளைத்த தேகத்தையுடையவனும், துகிலத்து எழுது பாவையில்  
ஆன்று அமை புலத்தினன்—வஸ்திரத்திற் சித்திரித்த பாவையைப் போல ஒரு



வழிப்பட்டடங்கிய ஐம்புலன்களையுடையவனும், இறைஞ்சி புழுதி தோய் தரும் உறுப்பினன்—வணங்குதலால் தூளி படியப்பெற்ற அவயவங்களையுடைய வனும், சுருதியின் பொருண்மை முழுதும் ஊறிய துதியினன் ஆகி—வேதப் பொருள்கள் முழுதுமமைந்த தோத்திரத்தைச் சொல்பவனுமாகி, முன் நின் ருன்—திருமுன்னிலையினின்றான் எ—று.

மெய் கோட்டியது பெரியோர் முன்னிறுமாந்து நின்றலிழுக்காதலின். ஐம் புலனு மொன்றி இறைவர் மாட்டுப் பதிந்தமையின் பொறிகளெல்லாஞ் சித் திரப் பாவை போற் செயலற்றிருந்தனவென்க. (64)

கரிய வன்றனைச் செய்யவன் கருணைசெய் தருளி  
வருதி யென்றுகூய் மறைகளும் வரம்புகாண் கில்லா  
அரன தாள்களை அருச்சனை புரிதுநாம் அதனுக்  
குரிய வாய்பல் கரணமுந் தருதியென் றுரைத்தான்.

இ—ள்: செய்யவன்—சிவந்த நிறத்தையுடைய முருகக்கடவுள், கரியவன் தனை கருணை செய்தருளி—கரு நிறத்தையுடைய இந்திரனுக்குக் கிருபை செய்து, வருதி என்று கூய்—(சமீபத்தில்) வருவாயென்றழைத்து, நாம்—யாம், மறை களும் வரம்பு காண்கில்லா அரன தாள்களை அருச்சனை புரிதும்—வேதங்களும் முடிவு காணப் பெறாத சிவபிரானது பாதங்களைப் பூசிப்போம், அதனுக்கு உரிய ஆய் பல் கரணமும் தருதி என்று உரைத்தான்—அதற்கேற்றனவாகிய பல உப கரணங்களையுங் கொணர்வாயென்று கூறியருளினார் எ—று.

அரன என்பதில் அ ஆறும் வேற்றுமைப் பன்மையுருபு. உம்மை-முன்னையது உயர்வு சிறப்பு; பின்னையது முற்று. (65)

உரைத்த வெல்லையில் தொழுதுபோய் உழையரில் பலரைக்  
கரைத்து வீற்றுவீற் றேவியே கடிமலர் கண்ணி  
திரைத்து கிற்படா நறும்புனல் அவிபுகை தீபம்  
விரைத்த கந்தங்களேனவுந் தந்தனன் விரைவில்.

இ—ள்: உரைத்த எல்லையில்—அவ்வாறு கூறியருளியபொழுது, தொழுது போய்—இந்திரன் கைதொழுது சென்று, உழையரில் பலரை கரைத்து—தன் பரிசனர்களுட் பலரை யழைத்து, வீற்று வீற்று ஏவி—வெவ்வேறாக ஏவி, கடி மலர் கண்ணி—மணம் பொருந்திய மலர்களையும் மாலையையும், திரை துகில் படாம்—திரை வஸ்திரத்தையும், நறும் புனல்—வாசனையூட்டப்பெற்ற திருமஞ் சனத்தையும், அவி—நைவேத்தியத்தையும், புகை—தூபத்தையும், தீபம்—தீபத் தையும், விரைத்த கந்தங்கள்—பரிமளிக்கின்ற சுகந்தங்களையும், ஏனவும்—பிற வற்றையும், விரைவில் தந்தனன்—சீக்கிரத்தில் வருவித்தான் எ—று.

துகிற்படாம்—இரு பெயரொட்டு. ஒவ்வோர் பொருளையுந் தனித்தனி கூறி அவ்வவற்றைக் கொணருமாறு ஒவ்வோர் பரிசனர்க்கும் பணித்தானாதலின் 'வீற்று வீற்றேவி' என்றார். (66)

அவ்வக் காலையில் ஆறுமா முகனுடை யடிகள்  
தெய்வக் கம்மியற் கொண்டொரு சினகரம் இயற்றிச்  
சைவத் தந்திர விதியுளி நாடியே தாதை  
எவ்வெக் காலமும் நிலையதோர் உருவுசெய் திட்டான்.

இ—ள்: அ அக்காலையில்—அங்ஙனங் கொணர்ந்த அச் சமயத்தில், ஆறு மாமுகன் உடை அடிகள்—சிறந்த ஆறு முகங்களையுடைய முருகக்கடவுள், தெய்வ கம்மியன் கொண்டு ஒரு சினகரம் இயற்றி—தேவத்தச்சனைக் கொண்டு ஒரு கோயிலையமைப்பித்து, சைவ தந்திர விதியுளி நாடி—சைவாகமவிதி முறையை ஆராய்ந்து, தாதை எவ்வெக்காலமும் நிலையது ஓர் உருவு செய்தி டான்—பிதாவாகிய சிவபிரான் எக்காலத்திலும் நிலைத்திருக்கின்ற ஒரு திரு வருவத்தையமைத்தார் எ—று.

நித்திய நைமித்திகங்கள் நிகழாதொழியினுஞ் சான்னித்தியங் குறைவுபடா திருக்கின்றவென்பார் 'எவ்வெக்காலமுநிலையது' என்றார். பாசுபத விரத நெறியாகப் பூசித்தாரென முதனூலிற் கூறப்பட்டது. அந்நெறி வேதோபநிட தங்களிற் கூறப்படுங் கிரமத்தைத் தழுவியது. (67)

தேவு சால்மணிப் பீடத்தில் ஈசனைச் சேர்த்தி  
ஆவின் ஓரைந்தும் அமுதமும் வரிசையால் ஆட்டித்  
தாவி லாததோர் வாலிதாம் அணித்துகில் சாத்திப்  
பூவின் மாலிகை செய்யசாந் தத்தொடும் புனைந்தான்.

இ—ள்: தேவு சால் மணி பீடத்தில் ஈசனை சேர்த்தி—தெய்வத் தன்மை பொருந்திய இரத்தினசனத்திற் சிவபெருமான யெழுந்தருளச் செய்து, ஆவின் ஓரைந்தும் அமுதமும் வரிசையால் ஆட்டி—பஞ்சகவ்வியத்தையும் பஞ்சாமிர் தத்தையும் முறைப்படியபிடேகித்து, தா இலாதது ஓர் வாலிது ஆம் மணி துகில் சாத்தி—குற்றமற்ற சுத்தமாகிய அழகிய வஸ்திரத்தையணிந்து, பூவின் மாலிகை செய்ய சாந்தத்தொடும் புனைந்தான்—புஷ்ப மாலையையும் செப்ப மாகிய சந்தனத்தையுஞ் சாத்தினார் எ—று.

தேவு என்பதில் உகரம் பண்புப் பெயர் விசுதி. ஓர்—அசை. ஆவி னோரைந்து தொகைக் குறிப்புச் சொல். ஆவினைந்தாவன:- பால் தயிர் நெய் கோமயம் கோசலம் என்பன. பஞ்சாமிர்தம்:— பால் தயிர் நெய் தேன் சர்க்கரை என்பன. இவற்றிற் சிலவற்றை நீக்கி, தேங்காய்த் துருவல் பழவகை முதலியவற்றைச் சேர்த்தும் வழங்குவர். வரிசையாலாட்டி என்றதனால், நல் லெண்ணெய், மாக்காப்பு, மஞ்சட்காப்பு, கருப்பஞ்சாறு, இளநீர் முதலியவற் றையும் முன் பின் முறை தெரிந்து அபிடேகித்தனரென்பது போதரும். அமுதம் தீர்த்தமெனினுமாம். (68)

மருந்தி னூற்றவுஞ் சுவையன வாலுவ நூல்போய்த்  
திருந்தி னூர்களும் வியப்பன திறம்பல வாகிப்  
பொருந்து கின்றன நிரல்அமை கருணையம் புழுக்கல்  
சொரிந்து பொற்கலத் தருத்தினன் மந்திரத் தொடர்பால்.

இ—ள்: மருந்தின் ஆற்றவும் சுவையன — தேவாமிர்தத்தினின்றும் மிக இனிமையுடையனவும், வாலுவ நூல் போய் திருந்தினூர்களும் வியப்பன—பாசு சாஸ்திரத்திற் பயின்று திருந்தியுள்ளவர்களும் புகழ்த்தக்கனவும், பல திறம் ஆகி பொருந்துகின்றன—பலவிதங்களா யமைந்தனவும் ஆகிய, நிரல் அமை கருணையம் புழுக்கல் — ஒழுங்கமைந்த பொரிக் கறிகளையுடைய அன்னத்தை, பொன் கலத்து சொரிந்து—பொற்றட்டத்திற் படைத்து, மந்திரத் தொடர் பால் அருத்தினன்—மந்திரோச்சாரணத்துடன் நிவேதித்தார் எ—று.

முற்காண்னமும் திலாண்னமும் பாயசாண்னமும் சுத்தாண்னமு முதலாகப் பல வகையாயமைக்கப்பட்டிருத்தலின் 'திறம் பலவாகிப் பொருந்துகின்றன' என்றார். (69)

கந்தம் வெள்ளிலை பூகநற் காயிவை கலந்து  
தந்து பின்முறை அருத்தினன் புகைசுடர் தலையா  
வந்த பான்மைக ளியாவையும் வரிசையா லுதவி  
முந்து கைதொழுஉப் போற்றினன் மும்முறை வணங்கி.

இ—ள்: பின் முறை—நைவேத்தியஞ் செய்த பின்பு, கந்தம் வெள்ளிலை பூக நல் காய் இவை கலந்து தந்து அருத்தினன்—முகவாசம் வெற்றிலை பாக்கு என்னுமிவற்றைச் சேர்த்து நிவேதித்து, புகை சுடர் தலையா வந்த பான்மைகள் யாவையும் வரிசையால் உதவி—தூபம் தீபம் முதலாகவுள்ள உபசாரங்களெல்லா வற்றையும் முறைப்படி கொடுத்து, முந்து கை தொழுஉ—திருமுன்னின்று கை கூப்பி, மும் முறை வணங்கி—மூன்று முறை பணிந்து, போற்றினன்—துதித் தார் என்று.

கந்தம்-தக்கோலம் ஏலம் முதலியன. பூகநற்காய் - கமுகினது நல்ல காய். (70)

### வேறு

இருவரும் உணர்கிலா திருந்த தாள்களைச்  
சரவண மிசைவரு தனயன் பூசனை  
புரிதலும் உமையொரு புடையிற் சேர்தர  
அருள்விடை மீமிசை அண்ணல் தோன்றினான்.

இ—ள்: சரவணமிசை வரு தனயன்—சரவண தடாகத்திற் றேன்றிய புதல் வராகிய முருகக்கடவுள், இருவரும் உணர்கிலாது இருந்த தாள்களை பூசனை புரிதலும் — பிரம விஷ்ணுக்களாலு மறியப்படாதிருந்த திருவடிகளை வழிபடு தலும், அண்ணல்—சிவபிரான், உமை ஒரு புடையில் சேர்தர — உமாதேவி வாமபாகத்திலமைய, அருள் விடை மீ மிசை தோன்றினான்—கருணையையுடைய இடபவாகனத்திலெழுந்தருளினார் என்று.

தருமவடிவாகிய இடபமென்பார் 'அருள் விடை' என்றார். (71)

கார்த்திகை காதலன் கறைமி டற்றுடை  
மூர்த்திநல் லருள்செய முன்னி வந்தது  
பார்த்தனன் எழுந்தனன் பணிந்து சென்னிமேற்  
சேர்த்திய கரத்தொடு சென்று போற்றினான்.

இ—ள்: கார்த்திகை காதலன்—கார்த்திகை மாதர்க்குப் புதல்வரான முரு கக்கடவுள், கறை மிடற்று உடை மூர்த்தி நல் அருள் செய முன்னி வந்தது பார்த்தனன்—நஞ்சைத் திருமிடற்றிலுடைய சிவபிரான் நல்ல கிருபையைச் செய்ய நினைத்து எழுந்தருளிய தன்மையைப் பார்த்து, எழுந்தனன் பணிந்து— எழும்பி வணங்கி, சென்னிமேல் சேர்த்திய கரத்தொடு சென்று போற்றினான்— சிரமேற் கூப்பிய திருக்கரத்துடன் திருமுன் சென்று துதித்தார் என்று. (72)

செயிர்ப்பறு நந்திதன் திறத்தில் வீரரும்  
வியர்ப்பினில் வந்தெழு வீர ருங்குழீஇக்  
கயற்புரை கண்ணுமை கணவற் காணுறீஇ  
மயிர்ப்புறம் பொடிப்புற வணங்கி ஏத்தினார்.

இ—ள்: செயிர்ப்பு அறு நந்திதன் திறத்தில் வீரரும்—கோபமில்லாத நந்தி கணத்தவர்களாயிருந்த நவ வீரர்களும், வியர்ப்பினில் வந்து எழு வீரரும்—வியர்வையிற் றேன்றிய இலக்க வீரர்களும், குழீஇ—கூடி, கயல் புரை கண் உமை கணவன் காணுறீஇ—கயல்மீன் போன்ற கண்களையுடைய உமாதேவியாரது நாயகராகிய சிவபிரானைத் தரிசித்து, மயிர்ப்புறம் பொடிப்பு உற வணங்கி ஏத் தினார்—தேகத்திலுள்ள உரோமங்கள் புளகமுறப் பணிந்து துதித்தார்கள் என்று.

மயிர்ப்புறம்=புறமயிர், கடவுளைக் காணுதற்கேற்ற நற்குணமுடையரென் பது போதர 'செயிர்ப்பறு நந்திதன்றிறத்தில் வீரர்' என்றார். (73)

முண்டகன் முதல்வரும் முரண்கொள் பூதருங்  
கண்டனர் அனையது கரங்கள் கூப்பியே  
மண்டனின் மும்முறை வணங்கி வானகம்  
எண்டிசை செவிடுற ஏத்தல் மேயினார்.

இ—ள்: முண்டகன் முதல்வரும்—பிரமா முதலிய தேவர்களும், முரண் கொள் பூதரும்—வலிமையையுடைய பூதர்களும், அனையது கண்டனர்—அத் தன் மையைப் பார்த்து, கரங்கள் கூப்பி—கைகுவித்து, மண் தனில் மும்முறை வணங்கி—நிலத்தில் வீழ்ந்து மூன்று முறை பணிந்து, வானகம் எண் திசை செவிடு உற ஏத்தல் மேயினார்—ஆகாயமும் எட்டுத் திக்குகளுஞ் செவிடுபடும்படி (பேரொலியாகத்) துதிப்பாராயினார் என்று. (74)

### வேறு

ஆயது காலே தன்னில் அருவுரு வாகும் அண்ணல்  
சேயினை நோக்கி உன்றன் வழிபடற் குவகை செய்தேம்  
நீயிது கோடி யென்னு நிரந்தபல் புவன முற்றும்  
ஏயென முடிவு செய்யும் படைக்கலத் திறையை ஈந்தான்.

இ—ள்: ஆயது காலே தன்னில்—அப்பொழுது, அரு உரு ஆகும் அண்ணல்—அருவமாயும் உருவமாயும் அருவுரு வமாயும் நிற்கின்ற சிவபிரான், சேயினை நோக்கி—தமது புதல்வராகிய முருகக்கடவுளைத் திருநோக்கஞ் செய்து, உன் தன் வழி படற்கு உவகை செய்தேம்—நீயியற்றிய பூசைக்கு மகிழ்ந்தேம், நீ இது கோடி என்னு—நீ இதனை ஏற்றுக்கொள்வாயென்று திருவாய்மலர்ந்தருளி, நிரந்த பல் புவனம் முற்றும் ஏயென முடிவு செய்யும் படைக்கலத்து இறையை ஈந்தான்—நிறைந்த பல வுலகங்கள் முழுவதையும் விரைவிலழிக்க வல்ல படைக் கல ராசனாகிய பாசபதாஸ்திரத்தைக் கொடுத்தருளினார் என்று.

இப்படையைச் சர்வசங்காரப் படையெனவும் வழங்குப.

(75)

மற்றிது நம்பால் தோன்றும் வான்படை மாயன் வேதாப்  
பெற்றுள தன்றி யார்இப் பெரும்படை பரிக்கும் நீரார்  
முற்றுயிர் உண்ணும் வெஞ்சூர் முரட்படை தொலைப்பான் ஈது  
பற்றுதி மைந்த என்ஞப் பராபரன் அருளிப் போனான்.

இ—ள்: மைந்த—புதல்வனே!, இது நம்பால் தோன்றும் வான் படை—  
இது எம்மிடத்திற் றேன்றிய சிறந்த படைக்கலம், மாயன் வேதா பெற்றுள்ளது  
அன்று—திருமாலும் பிரமனுமாகிய தேவத்தலைவர் தாமும் பெற்றுள்ளதன்று,  
இ பெரும் படை பரிக்கும் நீரார் யார்—பெரிய இந்தப் படைக்கலத்தைத்  
தாங்குதற்கேற்ற வலிமையையுடையார் (உன்னையன்றி) வேறியாவர் (ஒருவரு  
மில்லை), முற்று உயிர் உண்ணும்—இது எல்லாவுயிர்களையும்ழிக்கும், வெம் சூர்  
முரண் படை தொலைப்பான்—கொடிய சூரபன்மனது வலிய சேனைகளையழிக்கு  
மாறு, ஈது பற்றுதி என்ஞ—இப்படையை யேற்றுக்கொள்ளென்று கூறி, பரா  
பரன்—சிவபிரான், அருளி—கொடுத்து, போனான்—மறைந்தருளினார் என்று. (76)

கருணைசெய் பரமன் சேணிற் கரந்தனன் போன காலை  
அருள்பெறு நெடுவேல் அண்ணல் அன்னவற் போற்றிப் பின்னை  
விரவிய இலக்கத் தொன்பான் வீரரும் அயனும் ஏனைச்  
சுரர்களும் வழுத்திச் செல்லத் தூயதன் தேரிற் புக்கான்.

இ—ள்: கருணை செய் பரமன் சேணில் கரந்தனன் போன காலை—இவ்  
வாறு திருவருள் செய்த சிவபிரான் ஆகாய மார்க்கமாக மறைந்து சென்ற  
பொழுது, அருள் பெறும் நெடு வேல் அண்ணல்—அவரது திருவருளைப் பெற்ற  
நெடிய வேற்படையை யேந்திய முருகக்கடவுள், அன்னவன் போற்றி—அவரைத்  
துதித்து, பின்னை—பின்பு, விரவிய இலக்கத்தொன்பான் வீரரும் அயனும் ஏனைச்  
சுரர்களும் வழுத்தி செல்ல—செறிந்த இலக்கத்தொன்பது வீரர்களும் பிரமாவும்,  
திருமால் முதலிய மற்றைய தேவர்களுந் துதித்து உடன்வர, தூய தன் தேரில்  
புக்கான்—சுத்தமாகிய தமது மனோவேகப் பொற்றேரிலேறியருளினார் என்று. (77)

சில்லியந் தேர்மேற் செவ்வேள் சேர்தலும் உலவை வேந்தன்  
வல்லைதன் தமர்க ளோடும் வரம்பரி கடாவி உய்ப்ப  
எல்லையிற் பரிதி தோன்ற எழுதரும் உயிர்க ளேபோல்  
ஒல்லென எழுந்த தம்மா உருகெழு பூத வெள்ளம்.

இ—ள்: செவ்வேள்—முருகக்கடவுள், சில்லியம் தேர்மேல் சேர்தலும்—  
உருளைகளையுடைய தேரின் மேலெழுந்தருளுதலும், உலவை வேந்தன்—வாயு  
தேவன், வல்லை—விரைவாக, தன் தமர்களோடும்—தனது சுற்றத்தவர்கள் நாற்  
பத்தொன்பதின்மர்களுடன், வரம் பரி கடாவி உய்ப்ப—தாவுகின்ற குதிரைகளை  
ஏவிச் செலுத்த, எல்லையில் பரிதி தோன்ற எழுதரும் உயிர்களே போல்—காலை  
யிற் சூரியனுதிக்க நித்திரை விட்டெழும்புகின்ற ஆன்ம வர்க்கங்களைப்போல,  
ஒல் என—விரைவாக, உரு கெழு பூத வெள்ளம் எழுந்தது—எவருமஞ்சத்தக்க  
தோற்றம் பொருந்திய பூதசேன சமூகம் எழுந்தது என்று.

சூரியன் உதயமலையிற்றேன்றி வர்க்கண்டு உயிர்வர்க்கங்களெழுவது போல  
முருகக்கடவுள் தேர்மேல் வருதலைக் கண்டு பூதர்களெழுந்தனரென்பது கருத்து.



உரு-எவருமஞ்சத்தக்க தோற்றம். கெழுதல்-பொருந்துதல். செந்நிறமுடைமை யாற் செவ்வேளுக்குச் சூரியனையுவமித்தார். (78)

சாரத நீத்த மெல்லாந் தரையின்நின் றெழுந்து சூழ்ந்து  
போரணி யணிந்து போந்த புடைதனில் இலக்கத் தொன்பான்  
வீரருஞ் சுரர்கள் யாரும் மேவினர் வந்தார் வானோய்  
தேர்மிசை அவர்க்கு நாப்பட் சென்றனன் குமரச் செம்மல்.

இ—ள்: சாரத நீத்தம் எல்லாம்—பூத வெள்ள முழுதும், தரையில் நின்று  
எழுந்து சூழ்ந்து—பூமியினின்று மெழும்பி ஒருங்கு கூடி, போர் அணி அணிந்து  
போந்த—போர்க் கோலங் கொண்டு சென்றன, இலக்கத்தொன்பான் வீரரும்  
சுரர்கள் யாரும் புடைதனில் மேவினர் வந்தார்—இலக்கத்தொன்பது வீரர்களுந்  
தேவரணைவரும் பக்கத்திற் சூழ்ந்து வந்தார்கள், அவர்க்கு நாப்பண்—அவரணை  
வர்க்கும் நடுவில், வான் தோய் தேர் மிசை—ஆகாயத்தையளாவிய தேரின்  
மேல், குமர செம்மல் சென்றனன்—குமார்க்கடவுள் சென்றருளினார் என்று.

வானோய்தேர் ஆகாயமார்க்கமாகச் செல்லுகின்றதேரெனினுமாம். (79)

மண்ணியங் கரையிற் றென்பால் வகுத்தசேய் ஞல்லூர் நீங்கி  
எண்ணிய வுதவும் பொன்னி யிகந்திடை மருதி னோடு  
தண்ணியல் மஞ்ஞை யாடுந் தண்டுறை பறிய லூருங்  
கண்ணுதல் இறைவன் தானம் ஏனவுங் கண்டு போனான்.

இ—ள்: மண்ணியம் கரையில் தென்பால் வகுத்த சேய்ஞல்லூர் நீங்கி—  
மண்ணியாற்றங்கரையின் றென்பாகத்திலமைக்கப்பட்ட திருச்சேய்ஞலூரை  
நீங்கி, எண்ணிய உதவும் பொன்னி இகந்து—நினைத்த பலன்களையெல்லாங்  
கொடுக்கின்ற காவேரி நதியைக் கடந்து, இடைமருதினோடு—திருவிடைமரு  
தூரையும், தண் இயல் மஞ்ஞை ஆடும் தண் துறை—திருமயிலாடு துறையையும்,  
பறியலூரும்—திருப்பறியலூரையும், கண் நுதல் இறைவன் தானம் ஏனவும்—  
நெற்றிக்கண்ணையுடைய சிவபிரான் வீற்றிருக்கின்ற பிற தலங்களையும் கண்டு  
போனான்—தரிசித்து அப்பாற் சென்றார் என்று.

தண்ணியன் மஞ்ஞையாடுந் தண்டுறை-தண்மையான இயல்பினையுடைய  
மயில்களாடுகின்ற குளிர்ந்ததுறை. இத் தலத்தை மாயூரமெனவும் வழங்  
குப. (80)

எழில்வளஞ் சுரக்குந் தொல்லை இலஞ்சியங் தானம் நோக்கி  
மழவிடை இறைவன் பொற்றாள் வணங்கியே மலர்மென் பாவை  
முழுதுள திருவும் என்றும் முடிவில்மங் கலமும் எய்த  
விழுமிதின் நோற்றுப் பெற்ற வியன்திரு வாருர் கண்டான்.

இ—ள்: எழில் வளம் சுரக்கும் தொல்லை இலஞ்சியங்கானம் நோக்கி—  
சிறந்த வளங்களைத் தருகின்ற பழைய திருவிலஞ்சியங் கானத்தைத் தரிசித்து,  
மழ விடை இறைவன் பொன் தாள் வணங்கி—(அங்கு வீற்றிருக்கின்ற) சிவ  
பிரானது அழகிய பாதங்களைப் பணிந்து, மலர் மென் பாவை முழுது உள

திருவும் என்றும் முடிவு இல் மங்கலமும் எய்த விழுமிதில் நோற்றுப் பெற்ற வியன் திருவாரூர் கண்டான்—செந்தாமரை மலரில் வீற்றிருக்கின்ற மெல்லிய இலக்குமி எல்லாச் செல்வங்களையும் எப்போது மழியாத மங்கலியத்யையும் அடையும்படி நன்கு தவம் புரிந்து பெற்றுக்கொண்ட சிறந்த திருவாரூரைத் தரிசித்தார் என்று.

மழவிடையிறைவன்-இளமையாகிய இடபவாகனத்திலெழுந்தருளுகின்ற தலைவன். முன்னொரு காலத்தில் திருமால் பகைவரை வெல்லும் பொருட்டுச் சென்று வில்லைக் கீழ் மேலாக நிறுத்திக் கீழ்க் குதையை வலக்காற் பெரு விரலாலும் மேற் குதையை மோவாய்க் கட்டையாலும் ஊன்றி நிற்பப் பகைவர்கள் செல்லுருக் கொண்டு நாணையறுத்து விட்டமையால் அவ்வில் நிமிர்ந்தது. அதனால், தலை வேராய்க் கிளப்பப்பட்டுத் திருக்கண்ண மங்கையென்னுந் தலத்தில் விழத் திருமாலுயிர் பிரிந்தார். அதன்மேல் திருமகள் திருவாரூரையடைந்து சிவபிரானைக் குறித்துத் தவஞ் செய்து தனது நாயகராகிய அத் திருமாலையெழுப்பி எல்லாச் செல்வங்களையும் பெற்று வாழ்ந்திருந்தனள் என்பது சரித்திரம். (81)

குமாரபுரிப் படலம் முற்றிற்று.

## 25. சுரம்புகு படலம்.



முருகக்கடவுள் பாலைவனத்திற் சென்றருளிய சரித்திரத்தைக் கூறுதலின் இப் பெயர்த்தாயிற்று.

### இப்படலப்பொழிப்பு.

முருகக்கடவுள் திருவாரூர்க்குச் சென்று சுவாமி தரிசனஞ் செய்தபின் பாலைவன மார்க்கமாகச் சென்றனர். அப் பாலைவனம் அவர் வரும்போது பூஞ்சோலைகள் பொருந்தப் பெற்று மிகக் குளிர்ந்தது. திருப்பரங்குன்றத்திருந்த பராசர முனிவரின் குமாரரவரும் அவரது வருகையை. ஞானத்தாலுணர்ந்து எதிர்கொண்டுவந்து வணங்கினர். அச் சமயத்தில் அவர் வரலாற்றை இந்திரன் கூற, முருகவேள் கேட்டு அருள் செய்து அவரையுடனழைத்துக் கொண்டு அப்பாற் சென்றார் என்பதாம்.

புற்றிடங் கொண்ட புத்தேள் புரந்தரற் கருள்செய் திட்ட  
நற்றலந் தன்னைச் சேர்ந்த நகரமுள் ளனவுங் காணூஉக்  
கொற்றவெங் கதிர்வேல் அண்ணல் கொல்லுலை அழலிற் செக்கர்  
பற்றிய இரும்பு போலும் பாலையங் கானத் துற்றான்.

இ—ள்; கொற்ற வெம் கதிர் வேல் அண்ணல் — வெற்றி பொருந்திய வெவ் விய ஒளிபொருந்திய வேற்படையை யேந்திய முருகக்கடவுள், புற்று இடம் கொண்ட புத்தேள் புரந்தரற்கு அருள்செய்திட்ட நல் தலம் தன்னை சேர்ந்த நகரம் உள்ளனவும் காணூஉ — புற்றையிடமாகக்கொண்டெழுந்தருளியிருக்கின்ற பரமசிவன் இந்திரனுக்குத் திருவருள்புரிந்த நல்ல திருவாரூரைச் சார்ந்துள்ள ஆலயங்களெல்லாவற்றையுந் தரிசித்து, கொல் உலை அழலில் செக்கர் பற்றிய இரும்பு போலும் பாலையம் கானத்து உற்றான்—கொல்லனது உலைக்களத்திலுள்ள அக்கினியிற் காய்ந்து சிவப்பேறிய இரும்பைப் போன்ற பாலைவனத்திற் போய் ருளிஞர். எ—று.

திருவாரூர் பஞ்சபூதத் தலங்களுட் பிருதுவித்தலமெனப்படும். தெய்வீகமாகிய புற்றையுடைமையால் அத்தல நாதரை வன்மீக நாதரென வழங்குவது. இந்திரன் தான் பூசித்த மூர்த்தியை முசுருந்தச் சக்கரவர்த்திக்குச் கொடுத்தமை யாற் புலையருருவெய்தித் திருவாரூரிற் சென்று சிவபிரானது விழாவிற்குப் பறையறைந்து திரிந்து சிலநாளில் அவரருளாற் பழைய இயல்பைப் பெற்றான்; இச்சரித்திரம் மேல் தகுகாண்டத்திற் கந்தவிரதப் படலத்திற் கூறப்பட்டுள்ளது. அணுகினுந் தீராவுபத்திரவத்தை விளைத்தலின் அப்பாலைவனத்திற்குக் கொல்லுலை யழலிற்காய்ச்சிய இரும்பை உவமை கூறினார். (1)

### வேறு

ஏழு நேமியும் பெரும்புறக் கடலுமெண் டிசையுஞ்  
சூழ அன்னதால் அழிவின்றித் தொன்மைபோ லாகி  
ஆழி யுள்ளுறும் வடவையின் அவற்றினைப் பருகி  
ஊழி தன்னினும் இருப்பதவ் வயர்பெரும் பாலை.

இ—ள்: ஏழு நேமியும் பெரும் புறக்கடலும் எண் திசையும் சூழ—ஏழு சமுத் திரங்களும் பெரிய புறவாழியும் எட்டுத்திக்குகளினுஞ் சூழ்ந்து நிற்கவும், அன்ன தால் அழிவு இன்றி — அவற்றாலழிதலில்லாமல், தொன்மைபோல் ஆகி-முன்போலாகி, ஆழி உள் உறும் வடவையின் அவற்றினை பருகி — சமுத்திரத்தினுள்ளிருக்கின்ற வடவாமுகாக்கினியைப்போல அக்கடல்களைப் பருகி, ஊழி தன்னினும் இருப்பது — பிரளயகாலத்திலுமழியாதிருப்பது, அ உயர் பெரும் பாலை — அந்த உயர்ந்த பெரிய பாலைவனம் எ—று.

பின்னைய உம்மை உயர்வுசிறப்பு. பிரளயகாலத்தில் ஒன்றுபட்டுப் பெருகியுலகத்தையழிக்குங் கடல்களெல்லாம் தன்மேற் பரவுந்தோறும் அப்பாலைநிலம் அழியாது அந்நீரைப் பருகியிருப்பதென்க. (2)

அண்டர் நாயகன் உலகடும் மகந்தனக் காகும்  
பண்ட மேசெறி பல்வளம் ஆருயிர் பசுக்கள்  
மண்டு நேமிநெய் நிலங்கல மாயுற மலர்தீக்  
குண்ட மாயது கள்ளிகுழ் கொடியவெம் பாலை.

இ—ள்: செறி பல் வளம்—(உலகத்தில்) நெருங்கிய பலவகை வளங்களும், அண்டர் நாயகன் உலகு அடும் மகம் தனக்கு ஆகும் பண்டம்—தேவநாயகராகிய சிவபிரான் உலகங்களைச் சங்கரித்தலாகிய யாகத்திற்கு அமைந்த உபகரணங்களாகவும், ஆர் உயிர் பசுக்கள்—நிறைந்த ஆன்மாக்களெல்லாம் யாக பசுக்களாகவும், மண்டும் நேமி நெய்—நீர் நிறைந்த கடல்கள் நெய்யாகவும், நிலம் கலம் ஆய் உற—பூமி நெய்ப் பாத்திரமாகவுமிருக்க, கள்ளி குழ் கொடிய வெம் பாலை—கள்ளி மரங்கள் சூழ்ந்த மிகக் கொடிய அந்தப் பாலை நிலமானது, தீ மலர் குண்டம் ஆயது—அக்கினி சொலித் தெரிகின்ற ஓமகுண்டமாயிருந்தது எ—று.

எல்லா வளங்களையும் எல்லாவுயிர்களையும் எல்லாக் கடல்களையும் பெய்யினும் அவ் வானத்திலுள்ள அக்கினி தணியாது சொலிக்கத் தக்கதென்பது குறிப்பு. பல பொருள்களைத் தம் முளியையுடையனவாக உருவகஞ் செய்தலின் இது இயைபுருவகம். (3)

வண்ண ஒண்சுதை மெய்யுடை வரநதி கேள்வன்  
நண்ணு தொல்லுல காகியே நரலையுற் றென்னத்  
தண்ணி லாவெழு நாத்தலை இரண்டுடைத் தழலின்  
பண்ண வற்குல காயது முதுபெரும் பாலை.

இ—ள்: நரலை—சமுத்திரமானது, வண்ண ஒண் சுதை மெய் உடைவரநதி கேள்வன் நண்ணு தொல் உலகு ஆகி உற்று என்ன—அழகிய ஒளி பொருந்திய வெண்ணிறமான சரீரத்தையுடைய வருணவிருக்கின்ற பழைய உலகமாயிருந்தாற் போல, முது பெரும் பாலை—பழைய பெரிய அந்தப் பாலை நிலமானது, தண் இலா எழு நா தலை இரண்டு உடை தழலின் பண்ணவற்கு உலகு ஆயது—குளிர்ச்சியில்லாத ஏழு நாக்களையும் இரண்டு தலைகளையுமுடைய அக்கினி தேவனுக்கு உலகமாயிருந்தது எ—று.

சுதை-வெண்மை: வரநதிகேள்வன்-கங்கைக்கு நாயகன்.

(4)

உடைய தொல்குலக் கேண்மையால் அவ்னத் துறையுங்  
கொடிய வன்னிபாற் சென்றதோ வெப்பமேல் கொண்டு  
நடுந் டுங்கிவெம் புகையுமிழ்ந் தரற்றிநா வுலர்ந்து  
கடல்ப டிந்துநீர் பருகுமால் வடவையங் கனலே.

இ—ள்: வடவையம் கனல் — வடவாமுகாக்கினி, உடைய தொல் குல கேண்மையால்—தமக்கியல்பாயுள்ள பழைய சாதியுரிமையினால், அ வனத்து உறையும் கொடிய வன்னி பால் சென்றதோ—அந்தப் பாலைவனத்திலிருக்கின்ற கொடிய அக்கினியிடத்துப் போயிற்றோ, வெப்பம் மேல் கொண்டு—சூடுமிகப் பெற்று, நடுநடுங்கி — மிக நடுங்கி, வெம் புகை உமிழ்ந்து—கொடிய புகையைக் கான்று, அரற்றி—புலம்பி, நா உலர்ந்து—நாவரண்டு, கடல் படிந்து — சமுத் திரத்திலமிழ்ந்தி, நீர் பருகும்—நீரைப் பருகுகின்றது என்று.

ஓகாரம் ஐயப்பொருட்டு. வடவைத் தீக்கடலுண் மூழ்கியிருந்து நீரைப் பருகு வது அப் பாலைநிலத்து வந்தமையாற் போலுமெனக் கூறியதனால், வடவையின் வெப்பத்தினும் இப் பாலைநில வெப்பம் பன்மடங்கதிகமென்பது பெற்றும். (5)

கற்றை யங்கதிர்ப் பரிதியும் மதியுமக் கானஞ்  
சுற்றி யேகுவ தல்லது மிசைபுகார் சுரரும்  
மற்று ளார்களும் அனையரே எழிலியும் மருத்தும்  
எற்றை வைகளும் அதன்புடை போகவும் இசையா.

இ—ள்: கற்றையம் கதிர் பரிதியும் மதியும் அ கானம் சுற்றி ஏகுவது அல் லது மிசை புகார் — கூட்டமாகிய கிரணங்கடையுடைய சூரியனுஞ் சந்திரனும் அந்தக் காட்டைச் சூழ்ந்து செல்வதன்றி மேலாகச் செல்லார்கள், சுரரும் மற்று் ளார்களும் அனையரே — தேவர்களும் பிறரும் அத்தன்மையரே, எழிலியும் மருத்தும் எற்றைவைகளும் அதன்புடை போகவும் இசையா — மேகங்களுங் காற்றும் எஞ்ஞான்றும் அவ்வனத்தினருகிற் போகவுந் துணியமாட்டா என்று.

போகவும் என்பதில் உம்மை இழிவு சிறப்பு. (6)

சேனம் வெம்பணி ஒண்புரு விரலைமான் செந்நாய்  
ஆன யாதிகள் அவ்வனத் திருக்கவும் ஆவி  
போன தில்லையால் அங்கியிற் றேன்றிய பொருள்கள்  
மேனி கன்றுவ தன்றியே விளியுமோ அதனால்.

இ—ள்: சேனம் வெம் பணி ஒண் புரு இரலை மான் செந்நாய் ஆன ஆதி கள் — பருந்தும் கொடிய பாம்பும் ஒளிபொருந்திய புருவும் கலைமானும் புள்ளி மானும் செந்நாயும் யானையுமுதலாகிய பிராணிகள், அவ் வனத்து இருக்கவும் — அந்தப் பாலைவனத்திலிருந்தபோதும், ஆவி போனது இல்லை — இறந்தில, அங்கி யில் தோன்றிய பொருள்கள் அதனால் மேனிகன்றுவதே அன்றி விளியுமோ — அக்கினியிற்றேன்றிய பொருள்கள் அவ்வக்கினியினாலுடல் வெதும்புவதேயன்றி இறக்குமா? (இறவா) என்று.

பாலைநிலத்திற்றேன்றிய பொருள்களாதலால் அந்நில வெப்பத்தாலழியாது சரீரம் வெதும்பியிருந்தன வென்பது கருத்து. (7)



எண்ணி னுஞ்சுடும் பாலையங் கானிடை எழுந்த  
கண்ண கன்புகை அழல்படு கின்றகாட் சியவே  
விண்ணின் நீலமுஞ் செக்கரும் அவற்றினால் வெடித்த  
புண்ணும் மொக்குளுங் கதிர்களும் உடுக்களும் போலாம்.

இ—ள்: விண்ணில் நீலமும் செக்கரும்—ஆகாயத்திற் காணப்படுகின்ற நீல நிறமும் செவ்வானமும், எண்ணினும் கடும் பாலையம் கான் இடை எழுந்த கண் அகன் புகை அழல் படுகின்ற காட்சிய—நினைத்தாலுஞ் சுடுகின்ற அப்பாலைவனத்தி னின்று கிளர்ந்துசென்ற இடமகன்ற புகைப்படலமும் அக்கினியும் பொருந்து வதுபோன்ற தோற்றத்தையுடையன, கதிர்களும் உடுக்களும்—(அவ்வாகாயத் திலுள்ள) சூரியசந்திரர்களும் நட்சத்திரங்களும், அவற்றினால் வெடித்த புண்ணும் மொக்குளும் போல் ஆம் — அப்புகையாலும் அக்கினியாலும் வெதுப்பப்பட்டு வெடித்த புண்ணையுங் கொப்புளத்தையும் ஒத்திருக்கும் என்று.

ஆகாயத்தினது நீலநிறம் புகையையும் செவ்வானம் அக்கினியையும் கிரகங் களும் நட்சத்திரங்களும் புண்ணையுங் கொப்புளத்தையும் போல்வனவென்க. (8)

வேக வெய்யவன் புடையுறு தவ்வன மிசையே  
போக வோரிறை எழுந்தழல் சுட்டது போலும்  
ஏகு தேரொரு காலிலா திகழ்ந்ததால் இருகால்  
பாகி ழந்தனன் அவன் கதிர் அங்கிபட் டனவே.

இ—ள்: வேக வெய்யவன் புடை உறுது அ வனமிசையே போக—வேக மாகச் செல்லுகின்ற சூரியன் விலகிச் செல்லாமல் அப் பாலைவனத்தின் மேலாகப் போக, எழும் தழல் ஓர் இறை சுட்டது போலும்—அவ்வனத்திற் கிளர்ந்தெரி கின்ற அக்கினி ஒரு சிறிது சுட்டது போலும், ஏகு தேர் ஒரு கால் இலாது இழந் தது—ஒடுகின்றதேர் ஒரு சக்கரமின்றி இழந்தது, பாகு இருகால் இழந்தனன்— தேர்ச் சாரதி இரண்டு கால்களையுமிழந்தான், அவன் கதிர் அங்கிபட்டன—அச் சூரியனது கிரணங்கள் அக்கினிமயமாயின என்று.

சூரியனது தேர் ஒருருளுடையதென்பதும் அத் தேரின் சாரதியாகிய அருண னுக்குக் காலில்லை யென்பதும் புராணக் கோட்பாடு. தற்குறிப்பேற்றவணி. (9)

தங்கள் தொல்பவம் அகன்றிலா விண்ணவர் தம்மைத்  
துங்க முத்தியின் பொருட்டினால் அடைபவர் தொகைபோல்  
அங்கம் நொந்துதம் போலவே வெப்பமுற் றயருங்  
கங்கம் நாடியே நீழலுக் கடைவன கலைகள்.

இ—ள்: தங்கள் தொல் பவம் அகன்றிலா விண்ணவர் தம்மை துங்க முத்தி யின் பொருட்டினால் அடைபவர் தொகை போல்—தங்களுக்கெய்திய பழைய பிற வித் துயரை நீங்காத தேவர்களைச் சிறந்த முத்தியின்பத்தைப் பெறும் பொருட் டுச் சேவிப்பவர்களது தொகுதிபோல, கலைகள்—கலைமான்கள், அங்கம் நொந்து தம் போலவே வெப்பம் உற்று அயரும் கங்கம் நாடி—சரீரம் வருந்தித் தம்மைப்

போலவே வெப்பத்தைப் பெற்று வருந்துகின்ற பருந்துகளைத் தேடி, நீழலுக்கு அடைவன நிழலின்பொருட்டுச் செல்கின்றன எ—று.

போலவே என்பதில் ஏகாரம் தேற்றம். பிறந்திறந் துழல்கின்ற ஆன்மாக்கள் பிறவித் துயரையொழிக்குமாறு முதற் கடவுளின் பாதநீழலைச் சாராது தம் போலுழல்கின்ற அற்ப தேவரைச் சார்வது போல, வெப்பத்தையாற்றுமாறு நிலையான நீழலைப் பெறுது தம்போலுழலும் பருந்தினீழலைச் சார்வனவென்பது கருத்து. (10)

கோல வெங்கதிர் மதியிவர் வைகலுங் கொடிய  
பாலை வெஞ்சுரத் தாரழல் வெம்மைபட் டனரோ  
காலை தன்னினும் மாலையம் பொழுதினுங் கங்குல்  
வேலை தன்னிலும் பிறவினும் வேலைநீர் படிவார்.

இ—ள்: கோல வெங்கதிர் மதி இவர்—அழகிய கொடிய சூரியனுஞ் சந்திரனுமாகிய இவர்கள், வைகலும்—தினந்தோறும், கொடிய பாலை வெம் சுரத்து ஆர் அழல் வெம்மை பட்டனரோ—மிகக் கொடிய பாலைவனத்திலுள்ள நிறைந்த அக்கினியின் சூடு தீண்டப்பெற்றார்களோ, காலை தன்னினும்—உதய காலத்திலும், மாலையம் பொழுதினும்—மாலைக் காலத்திலும், கங்குல் வேலை தன்னினும்—இராக் காலத்திலும், பிறவினும்—மற்றைக் காலங்களிலும், வேலை நீர் படிவார்—கடல் நீரில் முழுகுவார்கள் எ—று.

சூரியன் காலைமாலையிலும் சந்திரன் ஏனைக்காலங்களிலும் உதித்தலும் அத்தமித்தலுமுண்மையால் 'காலை தன்னினும்.....பிறவினும் வேலைநீர்படிவார்' என்றார். (11)

தொடரும் வானவர் யாவரும் ஐயைதாள் தொழுவார்  
கொடிய பாலைமுன் னுணர்கிலா தணுகினர் கொல்லோ  
அடிசி வந்தகம் வெம்பியே அமுதமுண் டதற்காப்  
படியின் மேலென்றுஞ் செல்கிலர் விண்மிசைப் படர்வார்.

இ—ள்: தொடரும் வானவர் யாவரும்—கூட்டமாகிய தேவரணுவரும், ஐயை தாள் தொழுவார்—துர்க்கையின் பாதங்களை வழிபட விரும்பியவர்களாய், கொடிய பாலை முன் உணர்கிலாது அணுகினர் கொல்—வெவ்விய அப் பாலை வனத்தின் றன்மையை முந்தியே, யறியாது வந்தார் போலும், அடி சிவந்து—கால்கள் சிவப்பேறி, அகம் வெம்பி—மனம் வெதும்பி, அதற்கா அமுதம் உண்டு—அவ்வெப்பந் தீரும் பொருட்டு அமிர்தத்தைப் புசித்து, படியின் மேல் என்றும் செல்கிலர்—பூமியின் மேல் எக்காலத்திலும் நடவாதவர்களாய், விண் மிசை படர்வார்—ஆகாய மார்க்கத்திற் செல்வார்கள் எ—று.

துர்க்கை பாலைநிலத் தெய்வமாதலின் 'ஐயைதாடொழுவார்.....அணுகினர் கொல்' என்றார். தற்குறிப்பேற்றவணி. (12)

ஒள்ளி தாகிய தலைமையிற் பிறந்துளோர் உலகம்  
எள்ளும் நல்குர வெய்தலால் இழிந்தவர் கண்ணுங்  
கொள்ளு மாறொரு பயன்குறித் தேகல் போற்கொடிய  
கள்ளி தன்புடை நீழலுக் கொதுங்குவ கரிகள்.

இ—ள்: ஒள்ளிது ஆகிய தலைமையில் பிறந்துளோர்—சிறந்த உயர்குலத்திற் பிறந்தவர்கள், உலகம் எள்ளும் நல் குரவு எய்தலால்—உலகத்தாராலிகழப்படுகின்ற வறுமை வருதலால், ஒரு பயன் கொள்ளுமாறு குறித்து இழிந்தவர் கண்ணும் ஏகல் போல்—ஒரு பிரயோசனத்தைப் பெறுமாறு கருதி இழிகுலத்தாரிடத் துஞ் செல்லுதல் போல, கரிகள்—யானைகள், கொடிய கள்ளிதன் புடை—கொடிதாகிய கள்ளி மரத்தினருகே, நீழலுக்கு ஒதுங்குவ—நிழலின் பொருட்டொதுங்கி நிற்பன என்று.

உயர் குலத்தார் வறுமை மிகுதியால் வேண்டிய பொருளைப் பெறுமாறு இழிகுலத்தார் பாற் சார்ந்து நிற்பது போல, யானைகள் வெப்ப மிகுதியால் நிழலைப் பெறுமாறு கள்ளிமரத்தினருகிலொதுங்கி நிற்பனவென்பது கருத்து. தலைமை-ஆகுபெயர். (13)

இரவி கம்மியன் சுட்டுறு கோல்கதிர் எரிதீ  
மருவு செந்தரை பொறிமணி கொள்கலம் வறுங்கான்  
கரிக ளேகரி காற்குழல் துதிக்கைநீர் கானல்  
புரித ரும்பணி வெந்திடும் பணிக்குலம் போலும்.

இ—ள்: இரவி கம்மியன்—சூரியன் பொற் கொல்லனும், கதிர் சுட்டுறு கோல்—அச் சூரியனது கிரணங்கள் சூட்டுக் கோலும், தீ மருவு செம் தரை எரி—அக்கினி சொலிக்கின்ற சிவந்த நிலம் நெருப்பும், பொறி மணி—சிதறிக் கிடக்கின்ற அக்கினிப் பொறிகள் இரத்தினங்களும், வறும் கான் கொள்கலம்—வெறுமையாகிய காடு பாத்திரமும், கரிகளே கரி—யானைகளே கரியும், துதிக்கை காற்குழல்—அந்த யானைகளின் துதிக்கை ஊது குழலும், கானல் நீர்—பேய்த்தேர் நீரும், வெந்திடும் பணிக்குலம் புரிதரும் பணி போலும்—வெந்து கிடக்கின்ற பாம்புக் கூட்டங்கள் செய்து முடித்த ஆபரணமும் போலிருக்கும் என்று.

போலும் என்னும் உவமைச் சொல்லை ஒவ்வொரு தொடர்களோடுமியைத்துக் கொள்க. கானல்-நீரில்லாதிருக்கவும் அயற்றேசங்களிலுள்ள சோலை முதலியவற்றினிழல் படிதலால் நீர் நிலை போலத் தோன்றுமிடம். காற்குழல்-காற்றையுண்டாக்குங் குழல். இயைபுவமை. (14)

ஆன்ற வான்புவி நதிப்புனல் பாதலம் அதன்கண்  
தோன்று நீத்தநீர் யாவையும் ஒருங்குறத் துற்றுச்  
சான்ற பாலையஞ் செந்தழல் அப்புனல் தன்னைக்  
கான்ற வாறெனக் கிளர்வன அந்நிலக் கானல்.

இ—ள்: சான்ற பாலையம் செம் தழல்—அந்தப் பாலை நிலத்திற் பரந்த சிவந்த அக்கினியானது, ஆன்ற வான்புவி நதி புனல்—அகன்ற ஆகாயத்திலும் பூமியிலுமுள்ள ஆற்று நீர்களும், பாதலம் அதன் கண் தோன்றும் நீத்த நீர்—பாதாளத்திற் றேன்றுகின்ற நீரும் ஆகிய, யாவையும்—எல்லாவற்றையும், ஒருங்குற துற்று—முற்றாய்ப் பருகி, அ புனல் தன்னை கான்றவாறு என—பின் அந்த நீரையு மிழந்த தன்மைபோல, அ நில கானல் கிளர்வன—அந்த நிலத்திலுள்ள பேய்த்தேர்கள் விளங்குவன என்று. (15)

விஞ்சு கானல்வெண் டேரினை யாறென விரும்பி  
நெஞ்சில் உன்னியே இரலைமான் மடப்பிடி நெடுந்தாட்  
குஞ்ச ரந்திரிந் துலைவன கொடியவெம் பணிகால்  
நஞ்சு தன்னையும் அருந்துவ ஞுமலிநீர் நசையால்.

இ—ள்: இரலை—கலைமானும், மான்—புள்ளிமானும், மட பிடி—அறியா  
மையையுடைய பெண்யானையும், நெடும் தாள் குஞ்சரம்—நெடிய கால்களை  
யுடைய களிற்று யானையும், விஞ்சு கானல் வெண்டேரினை யாறு என விரும்பி—  
மிகுந்த கானல் நீராகிய பேய்த் தேரை யாறென்று விரும்பி, நெஞ்சில் உன்னி—  
மனத்தில் நினைத்து, திரிந்து உலைவன—நடந்து திரிந்து (அவை நீராகாமையால்)  
அலைவன, ஞுமலி—நாய்கள், நீர் நசையால்—நீர் வேட்கையினால், கொடிய வெம்  
பணி கால் நஞ்சு தன்னையும் அருந்துவ—மிகக் கொடிய சர்ப்பங்களுமிழந்த நஞ்  
சையும் உண்ணுவன எ—று.

பேய்த் தேர் பல விடங்களினுந் தோன்ற அவற்றையெல்லாம் உண்மையான  
நீர் நிலைகளென்று கருதிப் போய்ப் போய் அலைந்து திரிவனவென்க. (16)

செய்ய மண்மகள் உலப்புறா உந்தியந் தீயாய்  
வெய்ய வன்செலற் கரியவப் பாலைமே வுதலான்  
மொய்யில் வெம்பணி புகையழல் உமிழ்வன முரணும்  
மையு றுங்கொடு நஞ்சொடு கான்றசெம் மணிகள்.

இ—ள்: செய்ய மண்மகள் உலப்பு உறா உந்தியம் தீ ஆய்—செவ்விய பூமி  
தேவியினது குறைவில்லாத உதராக்கினியாய், வெய்யவன் செலற்கு அரிய அ  
பாலை—சூரியனுஞ் செல்லுதற்கரிதாயிருக்கின்ற அந்தப் பாலைவனத்தில், மேவு  
தலால்—தங்கியிருத்தலால், மொய் இல் வெம் பணி புகை அழல் உமிழ்வன முர  
ணும்—வலிமையற்ற கொடிய பாம்புகள் புகையையும் அக்கினியையும் உமிழ்தலை  
யொத்திருக்கும், மை உறும்கொடு நஞ்சொடு கான்ற செம்மணிகள்—கரு நிறம்  
பொருந்திய கொடிய நஞ்சினுடன் அந்தச் சர்ப்பங்களுமிழந்த சிவந்த இரத்தினங்  
கள் எ—று.

நஞ்சையுமிழ்தல் புகையையுமிழ்தலையும் மணிகளையுமிழ்தல் அழலையுமிழ்  
தலையும் போன்றன வென்க. (17)

முளையி னஞ்சொரி முத்தமும் முந்துசெம் பரலும்  
அளவில் பாந்தளின் மணிகளும் ஈண்டியே அமர்தல்  
விளிவில் அவ்வனத் தீச்சுடத் தனதுமெய் வெடித்தே  
உளையும் மண்மகள் மொக்குளுந் றிடுதிறன் ஓக்கும்.

இ—ள், முளையினம் சொரி முத்தம்—முங்கிற் கூட்டங்களுக்குத் துத்துக்  
களும், முந்து செம் பரலும்—முன்றோடங்கியுள்ள சிவந்த பரற் கற்களும், அளவு  
இல் பாந்தளின் மணிகளும் ஈண்டி அமர்தல்—அளவிறந்த சர்ப்பங்களின்ற இரத்  
தினங்களும் நெருங்கியிருத்தல், விளிவு இல் அ வன தீ சுட—அழிவில்லாத அந்  
தப் பாலைவனத்திலுள்ள அக்கினி சுடுதலினால், உளையும் மண்மகள்—வருந்திய

நிலமகள், தனது மெய் வெடித்து மொக்குள் உற்றிடு திறன் ஓக்கும்—தன்னுடைய சரீரம் வெடிக்கப் பெற்றுக் கொப்புளமடைந்த தன்மையைப் போலும், எ—று.

தற்குறிப்பேற்றவணி.

(18)

கள்ளி பட்டன பாலையுந் தீந்தன கரிந்து  
முள்ளி பட்டன எரிந்தன குராமரம் முளிந்து  
கொள்ளி பட்டன காரகில் அன்னதாற் கொடுத்திப்  
புள்ளி பட்டது போன்றது பாலையம் புவியே.

இ—ள்: கள்ளி பட்டன—கள்ளி மரங்களழிந்தன, பாலையும் தீந்தன—பாலை மரங்களுமெரிந்தன, முள்ளி கரிந்து பட்டன—முள்ளிச் செடிகள் கரிந்தழிந்தன, குராமரம் எரிந்தன—குராமரங்களெரிந்தன, கார் அகில் முளிந்து கொள்ளி பட்டன—கரு நிறமான அகில் மரங்கள் காய்ந்து கொள்ளியாயின, அன்னதால்—அக் காரணத்தால், பாலையம் புவி—அப் பாலைநிலம், கொடும் தீ புள்ளி பட்டது போன்றது—கொடிய அக்கினி புள்ளிபட்டாற் போன்றிருந்தது எ—று.

அப் பாலை நிலத்துக் கள்ளி முதலியன எரிந்தழிந்து கிடத்தல் அக்கினியின் மேனியிற் புள்ளிகள் பொருந்தியிருத்தல் போலுமென்பது கருத்து. (19)

இன்ன தாகிய பாலையஞ் சுரத்திடை இறைவன்  
தன்ன தாகிய தானைக் கொடுத்தலைப் படலும்  
மின்னு மாமுகில் பொழிந்தபின் தண்ணளி மிக்கு  
மன்னு கின்றபூங் குறிஞ்சிபோ லாயதவ் வனமே.

இ—ள்: இறைவன்—முருகக்கடவுள், இன்னது ஆகிய பாலையம் சுரத்திடை—இவ்வாறுகிய பாலைவனத்தில், தன்னது ஆகிய தானைகளொடும் தலைப்படலும்—தமது சேனைகளுடனெழுந்தருளியவுடன், அ வனம்—அந்தவனம், மின்னும் மாமுகில் பொழிந்த பின் தண்ணளி மிக்கு மன்னுகின்ற பூ குறிஞ்சி போல் ஆயது—மின்னுகின்ற கரிய மேகங்கள் மழை பெய்தபின் முன்னையினுங் குளிர்ச்சி மிகுந்திருக்கின்ற பொலிவாகிய குறிஞ்சி நிலத்தைப் போலாயிற்று எ—று.

மலையு மலை சார்ந்த நில முங் குறிஞ்சியெனப்படும்.

(20)

ஆற்ற ருந்திறல் அங்கிதன் அரசியல் முறையை  
மாற்றி எம்பிரான் வருணற்கு வழங்கினு னென்ன  
ஏற்ற மாகிய வெம்மைபோய் நீங்கியே எவரும்  
போற்று நீரொடு தண்ணளி பெற்றதப் புவியே.

இ—ள்: எம் பிரான்—எங்கள் கடவுளாகிய முருகவேள், ஆற்ற அரும் திறல் அங்கி தன் அரசியல் முறையை மாற்றி—சகித்தற்கரிய வலிமையினை யுடைய அக்கினிதேவனது அரசியலுரிமையை விலக்கி, வருணற்கு வழங்கினுன் என்ன—வருணபகவானுக்கு அவ்வரசைக் கொடுத்தாரென்று சொல்லுமாறு, அ புவி—அந்தப் பாலைநிலம், ஏற்றம் ஆகிய வெம்மை போய் நீங்கி—மிகுதியாகிய வெப்பங் குறைந்தொழிந்து, எவரும் போற்றும் நீரொடு—எவரும் புகழத்தக்க நீர் வளத்துடன், தண்ணளி பெற்றது—குளிர்ச்சியைப் பொருந்தியது எ—று.



ஒருங்கு தீர்ந்தமையை விளக்க 'போய் நீங்கி' என ஒரு பொருட் கிளவியிரண்டு புணர்த்தினார். (21)

காதல் நீங்கலா தலமரும் ஆருயிர்க் கரணம்  
ஆதி ஈசன தருளினால் அவனதா கியபோல்  
ஏது நீரிலா தழல்படு வெய்யகான் இளையோன்  
போத லாற்குளிர் கொண்டது நறுமலர்ப் பொழிலாய்.

இ—ள்: காதல் நீங்கலாது அலமரும் ஆர் உயிர் கரணம்—ஆசை நீங்கப் பெருமையினுற் பிரபஞ்சத்திற் சென்றுழல்கின்ற நிறைந்த ஆன்மாக்களின் (மன முதலிய) கருவிகள், ஆதி ஈசனது அருளினால் அவனது ஆகிய போல்—முதற் கடவுளாகிய சிவபிரானது கருணையினால் அவருடையதாயினுற்போல, ஏதும் நீர் இலாது அழல் படு வெய்ய கான்—சிறிதும் நீர் வளமின்றி அழன்றிருந்த கொடிய பாலைவனம், இளையோன் போதலால்—முருகக்கடவுள் வருதலால், நறு மலர் பொழில் ஆய் குளிர் கொண்டது—நறுமணங் கமழும் மலர்கள் நிறைந்த சோலை யாகிக் குளிர்ச்சியைப் பெற்றது எ—று.

சீவகரணங்கள் இறைவனருளால் தம்மியல்பு நீங்கிச் சிவகரணத்தினியல்பைப் பெற்றாற் போலப் பாலைவனமும் முருகக்கடவுளருளால் தன்னழற்சி நீங்கிக் குளிர்ந்ததென்பது கருத்து. (22)

புறநெ றிக்கணை வீழ்ந்துளோர் சிவனருள் புகுங்கால்  
அறிவும் ஆற்றலுங் குறிகளும் வேறுபட் டனபோல்  
வறிய செந்தழல் வெவ்வனம் வேலவன் வரலால்  
நறிய தண்மலர்ச் சோலையாய் உவகைநல் கியதே.

இ—ள்: புறநெறிக்கண் வீழ்ந்துளோர்—புறச் சமயத்திற் புகுந்தவர்கள், சிவன் அருள் புகுங்கால்—சிவபிரானது கருணை சேர்ந்த பொழுது, அறிவும் ஆற்றலும் குறிகளும் வேறுபட்டன போல்—தமது அறிவும் செயலும் அடையாளங் களும் வேறாத தன்மையையடைதல் போல, வறிய செம் தழல் வெவ் வனம்—வெறுமையாகிய சிவந்த அக்கினி செறிந்த கொடிய பாலைவனம், வேலவன் வரலால்—சுப்பிரமணியக்கடவுள் வரப்பெறுதலால், நறிய தண் மலர் சோலை ஆய்—நறுமணங் கமழுகின்ற குளிர்ந்த பூஞ்சோலையாகி, உவகை நல்கியது—மகிழ்ச்சியைப் பயந்தது எ—று.

புறச் சமயத்திற் புகுந்துழல்வாரது அறிவும் பிறவும் சிவனருள் கிடைத்துழித் தீய தன்மைகளை நீங்கி நல்ல தன்மைகளையடைதல் போலப் பாலை நிலமும் முருகக் கடவுள் சென்றுழி வெம்மை நீங்கித் தண்மையெய்திற்றென்பது கருத்து. (23)

### வேறு

நீரறு முரம்பின் றன்மை நீங்குமச் சுரத்தின் தன்பால்  
ஈரறு புயத்தன் செல்ல எழில்கெழு பரங்குன் றத்தில்  
பாரறு தவம்பூண் டுள்ள பராசரன் சிறுர்க ளாய்  
ஓரறு வகைமை யோரும் ஓதியால் அதனைக் கண்டார்.

இ—ள்: நீர் அறும் முரம்பின் தன்மை நீங்கும் அ சுரத்தின் தன் பால்—நீரில்லாத பரலடுத் துயர்ந்த நிலத்தின் றன்மையை நீங்கிய அந்தப் பாலைவனத்தில், ஈரறு புயத்தன் செல்ல—பன்னிரண்டு திருப்புயங்களையுடைய முருகக் கடவுளெழுந்தருளிய பொழுது, எழில் கெழு பரங்குன்றத்தில் பார் அறு தவம் பூண்டு உள்ள பராசரன் சிறார்கள் ஆய ஓர் அறு வகைமையோரும்—அழகு விளங்குகின்ற திருப்பரங்குன்றில் ஒப்பற்ற தவத்தைச் செய்திருந்த பராசர முனிவரின் புத்திரர்களாகிய ஆறு முனிவர்களும், அதனை ஒதியால் கண்டார்—அத் தன்மையை ஞானத்தாலறிந்தார்கள் எ—று.

பாரறு தவம்-பூவுலகத்திற் பிறராற் செய்யப்படுதலில்லாத பெருந்தவம். (24)

தத்தனே அனந்தன் நந்தி சதுர்முகன் பரிதிப் பாணி  
மெய்த்தவ மாலி என்ன மேவுமு விருவர் தாமும்  
அத்தன தருளை முன்னி அடுக்கலின் இருக்கை நீங்கி  
உத்தர நடவை யெய்தி ஒய்யெனப் படர்த லுற்றார்.

இ—ள்: தத்தன் அனந்தன் நந்தி சதுர்முகன் பரிதிப்பாணி மெய் தவ மாலி என்ன மேவும் முவிருவர் தாமும்—தப்தரும் அனந்தரும் நந்தியும் சதுர்முகரும் சக்கரபாணியும் மெய்ம்மையாகிய தவத்தையுடைய மாலியுமென்றுள்ள ஆறுமுனிவர்களும், அத்தனது அருளை முன்னி—சிவபிரானது கருணையை சிந்தித்து, அடுக்கலின் இருக்கை நீங்கி, திருப்பரங்குன்றத்திலிருத்தலை நீங்கி உத்தரம் நடவை எய்தி—வட திசையை நோக்கி நடந்து, ஒய் என படர்தல் உற்றார்—விரைவிற் செல்வாராயினார் எ—று.

“பரங்கோ-டென்னாவுரை பெறு குன்றிடையிருந்தே தவம் புரிமின்-சின் னுண்மிசையிவன் வந்தருள் செய்யும்” என்று சிவபிரான் முன்னே யருளிச் செய்தமையை நினைந்தென்பார் ‘அத்தனதருளை முன்னி’ என்றார். (25)

ஆர்வல ராகும் மைந்தர் அறுவரும் அளகை நேடிப்  
பார்வல்வந் தணையு மாபோல் பாலையென் றுரைக்கு மெல்லை  
நேர்வரு கின்ற காலை நெடும்படை நீத்தஞ் சூழச்  
சூர்வினை முடிப்பான் செல்லுந் தோன்றல்வந் தணிய னானன்.

இ—ள்: ஆர்வலர் ஆகும் மைந்தர் அறுவரும்—அன்பையுடையவர்களான முனி குமாரரறுவரும், அளகை நேடி பார்வல் வந்து அணையுமா போல்—தாய்ப் பறவையைத் தேடிப் பார்ப்பினங்கள் வந்தனுகுந் தன்மையைப் போல, பாலை என்று உரைக்கும் எல்லை நேர் வருகின்ற காலை—பாலையென்று சொல்லப்படுகின்ற இடத்திற்கு நேராசுவரும் பொழுது, நெடும்படை நீத்தம் சூழ—நெடிய சேனை வெள்ளஞ் சூழ, சூர் வினை முடிப்பான் செல்லும் தோன்றல் வந்து அணியன் ஆனான்—குரபன்மனால் விளையுந் தீவினையையழிக்கும்படி வருகின்ற முருகக் கடவுள் வந்து அணுகினார் எ—று.

பார்ப்பினங்கள் தாய்ப் பறவையிடத்துச் செல்லுதலை யுவமை கூறியது பேராவலுடன் சென்றமையை விளக்குதற்கென்க. (26)

அணிமையிற் சேயோன் நண்ண ஆறுமா முகமும் பன்னீர்  
இணைதவிர் புயமுங் கையும் ஏந்தெழிற் படையின் சீரும்  
மணியணி மார்புஞ் செங்கேழ் வானறுகின் மருங்கும் பாதத்  
துணையுமத் துணையிற் கண்டு தொழுதுகண் களிப்புக் கொண்டார்.

இ—ள்: சேயோன் அணிமையில் நண்ண—முருகக்கடவுள் சம்பத்திலணுக, ஆறு மா முகமும்—சிறந்த ஆறு திருமுகங்களையும், இணை தவிர் பன்னீர் புயமும்—ஒப்பற்ற பன்னிரண்டு திருப்புயங்களையும், (பன்னீர்) கையும்—பன்னிரண்டு திருக் கைகளையும், ஏந்து எழில் படையின் சீரும்—அக் கைகளிலேந்திய அழகிய படைக் கலங்களினழகையும், மணி அணி மார்பும்—இரத்திபரணங்களை யணிந்த மார் பையும், செம் கேழ் வான் துகில் மருங்கும்—சிவந்த நிறமமைந்த சிறந்த பீதாம் பரத்தையணிந்த அரையையும், பாதத் துணையும்—இரண்டு திருவடிகளையும், அத் துணையில் கண்டு—அப்பொழுது தரிசித்து, தொழுது—கைகூப்பி, கண்களிப்புக் கொண்டார்—நேத்திராநந்தமுற்றார்கள் (அந்த முனி குமாரர்கள்) என்று.

நண்ணக் கண்டு என இயையும்.

(27)

மூவிரு திறத்தி னேரும் முற்றெருங் குணர்ந்த வள்ளல்  
பூவடி வணங்கித் தேனீப் புதுநற அருந்தி யார்த்து  
மேவருந் தன்மைத் தென்ன வியப்பொடு வழுத்தி நின்று  
தேவர்கள் தேவ எம்பால் திருவருள் செய்தி யென்றார்.

இ—ள்: மூ இரு திறத்தினேரும்—ஆறு முனிவர்களும், முற்று ஒருங்கு உணர்ந்த வள்ளல் பூ அடி வணங்கி—எல்லாவற்றையுமொருங்கே யறிந்த முருகக் கடவுளது மலர்போலுந் திருவடிகளைப் பணிந்து, தேனீ புது நற அருந்தி ஆர்த்து மேவரும் தன்மைத்து என்ன—தேன் வண்டுகள் புதிதாகிய தேனைப் பருகி இசை பாடி நிற்குந் தன்மையைப் போல, வியப்பொடு வழுத்தி நின்று—அதிசயத்துடன் துதித்து நின்று, தேவர்கள் தேவ—தேவாதி தேவரே!, எம்பால் திருவருள் செய்தி என்றார்—எமக்குத் திருவருள் செய்வீராக என்று பிரார்த்தித்தார் கள் என்று.

புதிய தேனையுண்ட வண்டுகள் பேராநந்தத்துடனீசை பாடுதல் போல முனி குமாரரும் பேராநந்தத்துடனீன்று துதித்தனரென்க.

(28)

என்றிவை இருமூ வோரும் இசைத்துழி உயிர்கட் கெல்லாம்  
ஓன்றிய உயிரு மாகி உணர்வுமாய் இருந்த மூர்த்தி  
தன்றிரு மலர்த்தாள் முன்னந் தலையளி யோடு தாழ்ந்து  
நின்றுகை தொழுதிட் டன்னோர் நிலைமையை மகவான் கூறும்.

இ—ள்: என்று இவை இரு மூவோரும் இசைத்துழி—என்று இந்த வாசகங் களை ஆறு முனிவர்களுங் கூறிய பொழுது, மகவான்—இந்திரன், உயிர்கட்கு எல்லாம் ஓன்றிய உயிரும் ஆகி உணர்வும் ஆய் இருந்த மூர்த்தி தன் திரு மலர் தாள் முன்னம் தலையளியோடு தாழ்ந்து—ஆன்மாக்களிலெல்லாம் பொருந்திய உயிராகியும் அறிவாகியுமிருக்கின்ற முருகக்கடவுளது சிறந்த தாமரை மலர் போலுந் திருவடிகளின் முன் பேரன்போடு வணங்கி, நின்று கைதொழுதிட்டு—நின்று கைகுவித்து, அன்னோர் நிலைமையை கூறும்—அம் முனிவர்களது வர லாற்றை விண்ணப்பஞ் செய்வான் என்று.

இந்திரன் விண்ணப்பஞ் செய்ய முன்னும் முருகவேள் உணர்ந்துடையரென் பது தோன்ற 'உயிர்கட்கெல்லா மொன்றிய வுயிருமாகி யுணர்வுமாயிருந்த மூர்த்தி' என்றார். (29)

மறுவறு பராச ரன்றன் மதலைக ளாகு மின்னோர்  
அறுவருஞ் சிறுரே யாகி ஆடுறு செவ்வி தன்னில்  
நிறைதரு சரவ ணத்து நெடுந்தடம் புனலிற் பாய்ந்து  
முறைமுறை புக்கு மூழ்கி முகேரென அலைக்க லுற்றார்.

இ—ள்: மறு அறு பராசரன் தன் மதலைகள் ஆகும் இன்னோர் அறுவரும்—  
குற்றமற்ற பராசர முனிவரது புதல்வராகிய இந்த ஆறு முனிவர்களும், சிறுர்  
ஆகி ஆடுறு செவ்வி தன்னில்—பாலர்களாய் வினையாடுங் காலத்தில், நிறைதரு  
சரவணத்து நெடும் தடம் புனலிற் பாய்ந்து—நிறைந்த நெடிய பெரிய சரவண  
வாவியிற் குதித்து, முறைமுறை புக்கு மூழ்கி—நிரை நிரையாகப் போயமிழ்ந்தி,  
முகேர் என அலைக்கலுற்றார்—முகேரென்னுமொலி யுண்டாகக் கலக்கினார்  
கள் என்று.

பிரமாவின் வம்சத்தவராதலின் மறுவறு பராசரன் என்றார். பிரமாவின்  
புதல்வர் வசிட்ட முனிவர், வசிட்ட முனிவரின் புதல்வர் சத்தி முனிவர், சத்தி  
முனிவரின் புதல்வர் பராசரரென்க. (30)

உலைத்தலை உணர்ச்சி கொள்ள உள்ளுயிர் திரியுமாபோல்  
நிலைத்தலை யின்றி யார்க்கும் நீந்தல்செய் குண்டு நீத்தம்  
அலைத்தலை யடையும் எல்லை ஆயிடை வதிந்த மீன்கள்  
தலைத்தலை யிரிய இன்னோர் தன்மையங் கதனைக் கண்டார்.

இ—ள்: உணர்ச்சி உலைத்தலை கொள்ள உள் உயிர் திரியுமா போல்—அறிவு  
அலைதலைப் பொருந்த உள்ளிருக்கின்ற உயிரானது (நிலையின்றித்) திரியுந் தன்மை  
போல, யார்க்கும் நீந்தல் செய் குண்டு நீத்தம்—எவராலும் நீந்தப்படுகின்ற  
ஆழமாகிய அச் சரவண வாவியிலுள்ள நீர், நிலைத்தலை இன்றி அலைத்தலை அடை  
யும் எல்லை—நிலைபடுதலின்றி அலைதலைப் பொருந்தும் பொழுது, ஆயிடை வதிந்த  
மீன்கள் தலைத்தலை இரிய—அத் தடாகத்திலிருந்த மீன்கள் இடந்தோறுந் திரிய,  
இன்னோர் தன்மை அதனை கண்டார்—இம் முனிவர்கள் அத் தன்மையைப் பார்த்  
தார்கள் என்று.

உலைதல் அலைதல் என்பன எதுகை நோக்கி விரித்தல் விகாரமாயின. யார்க்  
கும் என்றதில் நான்கனுருபு மூன்றனுரு பாகத் திரிக்கப்பட்டது. திரியுமா  
போல் இரிய என இயையும். அறிவு, நிலைகுலைந்துழி உயிர் நிலை குலைவது போலச்  
சரவண வாவியிலுள்ள நீரலைந்துழி அங்குள்ள மீன்களும்லைந்தன என்க. (31)

அங்கது தெரிந்து நின்றோர் ஆண்டுறு மீன்கள் பற்றித்  
துங்கம துடைய கோட்டின் சூழலுய்த் துலவு மெல்லைச்  
செங்கதி ருச்சி வேலைச் செய்கடன் நிரப்ப உன்னிப்  
பங்கமில் நோன்மை பூண்ட பராசரன் அங்கண் வந்தான்.

இ—ள்; அது தெரிந்து நின்றோர்—அதனைப் பார்த்து நின்ற அறுவரும், ஆண்டு உறும் மீன்கள் பற்றி—அப் பொய்கையிலுள்ள மீன்களைப் பிடித்து, துங்க மது உடைய கோட்டின் சூழல் உய்த்து உலவும் எல்லை—உயர்ச்சியினையுடைய கரையின் சூழ்விலிட்டு உலாவும் பொழுது, பங்கம் இல் நோன்மை பூண்ட பராசரன்—குற்றமற்ற தவத்தை மேற் கொண்ட பராசர முனிவர், செம் கதிர் உச்சி வேலை செய் கடன் நிரப்ப உன்னி—சூரியனுச்சியிற் புகும் மத்தியானத்திற் செய்ய வேண்டிய அனுட்டானத்தை முடிக்க நினைத்து, அங்கண் வந்தான்—அவ் விடத்து வந்தார் எ—று.

உச்சிவேலைச் செய்கடன்=மாத்தியானிகம். உலவுமெல்லை வந்தான் என இயையும். (32)

வள்ளுறை கொண்ட தெய்வ வான்சர வணத்து வந்தோன் பிள்ளைக ளாகும் இன்னோர் பிடித்தபுன் ரெழிலை நோக்கித் தள்ளருஞ் சினமேல் கொண்டு தனயர்காள் நீவிர் ஈண்டே துள்ளுறு மீன மாகிச் சுலவுதி ரென்று சொற்றான்.

இ—ள்: வன் உறை கொண்ட தெய்வ வான்சரவணத்து வந்தோன்—வளப்ப மான நீரையுடைய தெய்வத் தன்மையமைந்த பெரிய சரவண தடாகத்தில் வந்த பராசர முனிவர், பிள்ளைகள் ஆகும் இன்னோர் பிடித்த புன் தொழிலை நோக்கி—புதல்வர்களாகிய இவர்களறுவருஞ் செய்கின்ற எளிய செயலைப் பார்த்து, தள்ளரும் சினம் மேல் கொண்டு—தடுத்தற்கரிய கோபம் மிகப் பெற்று, தனயர்காள்—புதல்வர்களே!, நீவிர்—நீங்கள், ஈண்டே—இச் சரவணதடாகத் திற்றானே, துள்ளுறும் மீனம் ஆகி சுலவுதிர் என்று சொற்றான்—துள்ளுகின்ற மீன்களாகித்திரிகுதிரென்று சபித்தார் எ—று.

அதிக நீரென்பார் 'வள்ளுறை' என்றார்.

(33)

அவ்வுரை இறுக்கு முன்னர் அறுவரும் மேனாள் ஆற்றும் வெவ்வினை யூழின் பாலால் மீனுரு வாகி அஞ்சி எவ்வமி தகலு கின்ற தெப்பகல் உரைத்தி யென்னச் செவ்விதின் உணர்ந்து மேலைத் திருமுனி புகலல் உற்றான்.

இ—ள்: அ உரை இறுக்கும் முன்னர்—அச் சாபமொழி முடியுமுன், அறு வரும்—ஆறு புதல்வர்களும், மேல் நாள் ஆற்றும் வெவ் வினை ஊழின் பாலால்—முற்பிறப்பிற் செய்த கொடிய தீவினையாலுண்டாகிய விதியின் வசத்தால், மீன் உரு ஆகி—மீன் வடிவத்தைக் கொண்டு, அஞ்சி—பயந்து, எவ்வம் இது அகலுகின் றது எ பகல் உரைத்தி என்ன—இந்தக் குற்றந் தீர்வதெஞ்ஞான்று அதனைச் சொல்லுதிரென்று வினாவ, மேலை திரு முனி—பழைய சிறந்த பராசர முனிவர், செவ்விதின் உணர்ந்து—நன்றாக ஆலோசித்து, புகலல் உற்றான்—சொல்லத் தொடங்கினார் எ—று.

முனிவர் சாபத்தோடு ஊழ்வினையுமிணங்கி நின்றதென்பார் 'வெவ்வினை யூழின் பாலால்' எனவும், ஞானவுணர்ச்சியினால் அது தீருங் காலவரையறையைத் தெரிந்தென்பார் 'செவ்விதினுணர்ந்து' எனவும், அதனையுணரவல்லா ரென்பார் 'மேலைத் திருமுனி' எனவும் கூறினார். (34)



இத்தடந் தன்னில் மேனாள் இராறுதோ ளுடைய அண்ணல்,  
அத்தன தருளால் வைக அனையனை யெடுக்கும் அம்மை  
மெய்த்தனம் உகுக்குந் தீம்பால் வெள்ளமாம் அதனை நீவிர்  
துய்த்திடும் எல்லை தன்னில் தொல்லுரு வாதி ரென்றான்.

இ—ள்: மேல் நாள்—பிற்காலத்தில், அத்தனது அருளால்—சிவபிரானது  
கிருபையினால், இராறு தோள் உடைய அண்ணல்—பன்னிரண்டு திருப்பயங்களை  
யுடைய முருகக்கடவுள், இ தடம் தன்னில் வைக—இந்தத் தடாகத்திலிருக்க,  
அனையனை எடுக்கும் அம்மை மெய் தனம் உகுக்கும் தீம் பால் வெள்ளம் ஆம்—அக்  
கடவுளையெடுக்குமுமாதேவியாரது மெய்ம்மையாகிய தனங்கள் பொழிகின்ற  
இனிய பால் வெள்ளமாய்ப் பாயும், அதனை நீவிர் துய்த்திடும் எல்லை தன்னில்—  
அப் பாலை நீவிர் பருகும் பொழுது, தொல் உரு ஆதிர் என்றான்—பழைய வடிவ  
மாவீரென்று கூறினார் எ—று. (35)

என்றிவை முனிவன் கூறி இரும்பகற் கடனை யாற்றிச்  
சென்றனன் அதற்பின் மீனின் திருவுரு அமைந்த இன்னோர்  
அன்றுதொட் டளப்பில் காலம் அலமரும் உணர்ச்சி யெய்தி  
மன்றலஞ் சரவ ணத்து மாண்பெருந் தடாகத் துற்றார்.

இ—ள்: முனிவன்—பராசர முனிவர், என்று இவை கூறி—என்று இந்த வாச  
கங்களைச் சொல்லி, இரும் பகல் கடனை ஆற்றி சென்றனன்—மாத்தியானிகத்தை  
முடித்துப் போயினார், அதன் பின்—அதன் பின்பு, மீனின் திரு உரு அமைந்த  
இன்னோர்—மீனினது சிறந்த வடிவத்தையெய்திய இவர்கள், அன்று தொட்டு—  
அன்று முதல், அளப்பு இல் காலம்—எண்ணிறந்த காலமாக, அலமரும் உணர்ச்சி  
எய்தி—சுழலுகின்ற புத்தியையுடையவர்களாய், மன்றலம் சரவணத்து மாண்  
பெரும் தடாகத்து உற்றார்—மலர் மண நிறைந்த சரவணமென்னும் பெயரை  
யுடைய மாட்சிமை பெற்ற பெரிய தடாகத்திலிருந்தார்கள் எ—று.

இரும்பகல்=மத்தியானம். அலமருமுணர்ச்சியெய்தி=உணர்ச்சியலமருத  
லெய்தி. (36)

ஐயநீ யனைய பொய்கை அமர்தலும் அவ்வை கண்டாங்  
கொய்யென எடுப்பக் கொங்கை உகளநின் நிழிந்த தீம்பால்  
துய்யதோர் நீத்த மாகித் துறுமலும் அதனைத் துய்த்து  
மையல்நீங் குற்றுத் தொல்லை வாலிய வடிவம் பெற்றார்.

இ—ள்: ஐய—கடவுளே!, நீ அனைய பொய்கை அமர்தலும்—தேவரீர் அந்  
தத் தடாகத்தில் வீற்றிருக்க, அவ்வை கண்டு—உமையம்மையார் பார்த்து, ஓய்  
யென எடுப்ப—விரைவிலெடுக்க, கொங்கை உகளம் நின்று இழிந்த தீம் பால்—  
இரண்டு தனங்களின்றுஞ் சிந்திய இனிய பாலானது, துய்யது ஓர் நீத்தம் ஆகி  
துறுமலும்—சுத்தமாகிய வெள்ளமாகிப் பாய்ந்து வருதலும், அதனை துய்த்து—  
அப் பாலைப் பருகி, மையல் நீங்குற்று—அஞ்ஞானம் நீங்கப்பெற்று, தொல்லை  
வாலிய வடிவம் பெற்றார்—பழைய தூய்மையாகிய உருவத்தைப் பெற்றுக்கொண்  
டார்கள் எ—று. (37)

தொல்லுரு வடைந்த இன்னோர் தூமதி வேணி யண்ணல்  
நல்லருள் அதனால் வந்து நவையகல் பரங்குன் றத்தின்  
எல்லையில் விரதம் பூண்டாங் கிருந்தனர் எந்தை ஈண்டுச்  
செல்லுவ துணர்ந்து போந்தார் என்றனன் தேவர் செம்மல்.

இ—ள்: தொல் உரு அடைந்த இன்னோர்—பழைய வடிவத்தை பெற்ற  
இம் முனிவர்கள், தூ மதி வேணி அண்ணல் நல் அருள் அதனால்—தூய்மை  
யாகிய சந்திரனை யணிந்த சடை முடியையுடைய சிவபிரானது நல்ல கருணையினால்,  
நவை அகல் பரங்குன்றத்தின் வந்து—குற்றமற்ற திருப்பரங்குன்றத்தில் வந்து,  
ஆங்கு—அம் மலையில், எல்லை இல் விரதம் பூண்டு இருந்தனர்—அளவிறந்த விரதங்  
களை யனுட்டித்துக் கொண்டிருந்து, எந்தை ஈண்டு செல்லுவது உணர்ந்து  
போந்தார்—எங்கள் கடவுளாகிய தேவரீர்விடத்தெழுந்தருளுவதை யறிந்து  
வந்தார்கள், என்றனன்—என்று விண்ணப்பஞ் செய்தான், தேவர் செம்மல்—  
தேவேந்திரன் என்று. (38)

தம்மக வுரைக்குங் கூற்றந் தாதையர் வினவு மாபோல்  
அம்மக பதிசெர்ற் கேளா அருள்செய்து பராச ரன்றன்  
செம்மல்கள் தம்மை நோக்கிச் செயிரறு குணத்து நீவிர்  
எம்மொடு செல்வீ ரென்றான் யாவையும் உணர்ந்த பெம்மான்.

இ—ள்: தம் மகவு உரைக்கும் கூற்றம் தாதையர் வினவுமா போல்—தங்கள்  
புதல்வர் கூறிய வார்த்தையைத் தாய் தந்தையர் கேட்பது போல, யாவையும்  
உணர்ந்த பெம்மான்—எல்லாவற்றையு முற்றறிவாலறிந்த முருகக்கடவுள், அ  
மகபதி சொல் கேளா—அந்த இந்திரன் சொல்லிய வார்த்தையைக் கேட்டு,  
அருள் செய்து—கிருபை புரிந்து, பராசரன் தன் செம்மல்கள் தம்மை நோக்கி—  
பராசர முனிவரது புதல்வர்களைப் பார்த்து, செயிர் அறு குணத்து நீவிர் எம்  
மொடு செல்வீர் என்றான்—குற்றமற்ற குணத்தையுடைய நீவிர் எம்முடன் வரக்  
கடவீரென்று கட்டளையிட்டார் என்று.

மைந்தர் கூறுங் குதலை மொழி வழுவுடைத்தாயினுந் தாய் தந்தையரு  
வந்து கேட்டுப் பரிவு கூர்வது போல இந்திரன் கூறிய வாசகந் தவறுடைத்  
தாயினும் மனமகிழ்ந்து கேட்டுக் கருணை கூர்ந்தனராதலின் 'தம் மகவுரைக்குங்  
கூற்றந் தாதையர் வினவுமாபோ-லம்மகபதி சொற் கேளா' எனவும், தமக்காட்  
படுதற்கேற்ற மனத் தூய்மையுடையரென்பதை யுள்ளிட்டு 'செயிரறு குணத்து  
நீவிர்' எனவும் கூறினார். யாவையுமுணர்ந்த பெம்மானென்றதற்கு முன்னர்  
இருபத்தொன்பதாஞ் செய்யுளிற் கூறியதுபோ லகலங் கூறுக. (39)


பராசரன் மைந்த ரன்ன பான்மையை வினவிச் செவ்வேற்  
கராசரன் அடைந்தேம் என்று கட்டுரைத் திறைஞ்சிச் செல்லச்  
சராசரம் யாவுந் தந்த சண்முகன் தழல்கட் கெல்லாம்  
இராசர்தந் தன்மை எய்தும் இருஞ்சுரங் கடந்து போனான்.

இ—ள்: பராசரன் மைந்தர் அன்ன பான்மையை வினவி—பராசரரது குமாரரறுவரும் அவ் வாசகத்தைக் கேட்டு, செவ் வேல் கரா சரண் அடைந்தேம் என்று கட்டுரைத்து—சிவந்த வேற்படையேந்திய கையையுடையவரே! தேவரீரைச் சரண் புகுந்தோமென்று உறுதிமொழி கூறி, இறைஞ்சி செல்ல—வணங்கி உடன் வர, சராசரம் யாவும் தந்த சண்முகன்—இயங்கியற் பொருளும் நிலையியற் பொருளுமாகிய எல்லாவற்றையும் படைத்தருளிய முருகக்கடவுள், தழல்கட்கு எல்லாம் இராசர் தம் தன்மை எய்தும் இரும் சுரம் கடந்து போனான்—அக்கினிகளெல்லாவற்றிற்கும் முதன்மையைப் பெற்ற பெரிய பாலைவனத்தைக் கடந்து அப்பாற் சென்றார் எ—று. (40)

சுரம்புகுபடலம் முற்றிற்று.

ஆகத்திருவிருத்தம் 1765

## 26. திருச்செந்திப் படலம்



முருகவேள் திருச்செந்திப் பதியிற் சென்று வீற்றிருந்த சரித்திரத்தைக் கூறுதலின் இப் பெயர்த்தாபிற்று.

### இப்படலப்பொழிப்பு.

முருகக்கடவுள் திருச்செந்திப் பதியையடைந்து தேவத்தச்சனைக் கொண்டு ஓர் கோயிலை யமைப்பித்து அக் கோயிலிற் பரிசனருடனெழுந்தருளியிருந்து அசுரர் வரலாற்றைத்தையுங் கூறுமாறு இந்திரனை வினாவினார். இந்திரன் வியாழபகவானைத் தூண்டினன். உடனே வியாழபகவான் வணங்கிக் கூறத் தொடங்கினார் என்பதாம்.

சுரமது கடந்து நீங்கிச் சோதிவே லுடைய வள்ளல்  
விரிபுனல் சடிலத் தண்ணல் மேவுசெங் குன்றார் நோக்கிப்  
பருமணி வயிர முத்தம் பலவளம் பிறவும் ஆழித்  
திரையெறி யலைவா யாகுஞ் செந்திமா நகரம் புக்கான்.

இ—ள்: சோதி வேல் உடைய வள்ளல்—ஒளி பொருந்திய வேற்படையை யேந்திய முருகக்கடவுள், சுரம் அது கடந்து நீங்கி—அந்தப் பாலைவனத்தைக் கடந்து சென்று, விரி புனல் சடிலத்து அண்ணல் மேவு செங்குன்றார் நோக்கி—பரந்த கங்கை நதியை யணிந்த சடை முடியையுடைய சிவபிரான் வீற்றிருக்கின்ற திருச்செங்குன்றாரைத் தரிசித்து, பரு மணி வயிரம் முத்தம் பல வளம் பிறவும் ஆழி திரை ஏறி அலைவாய் ஆகும் செந்தி மா நகரம் புக்கான்—பெருத்த இரத் ஆழி திரை ஏறி அலைவாய் ஆகும் செந்தி மா நகரம் புக்கான்—பெருத்த இரத் தினங்களையும் வயிரங்களையும் முத்துக்களையும் ஏனைய பல வளப்பங்களையும் கட வினின் நெழுகின்ற திரைகள் வீசுகின்ற திருச்சீரலைவாயாகிய திருச்செந்தாரை யடைந்தார் என்று.

சயந்தி யென்னும் வடமொழி செந்தியென விகாரமாயிற்று.

(1)

அறுமுகன் அங்க ணேகி அகிலகம் மியனை நோக்கி  
இறையிலோர் சினக ரத்தை இயற்றுதி ஈண்டை என்னத்  
திறனுணர் புனைவர் செம்மல் சிந்தையின் நாடித் தேவர்  
உறைதிரு நகரம் வெஃக ஒருதிருக் கோயில் செய்தான்.

இ—ள்: அறுமுகன் அங்கண் ஏகி—முருகக்கடவுள் அவ்விடத்திற் போய், அகில கம்மியனை நோக்கி—விச்சுவகன்மாவைப் பார்த்து, ஈண்டு—இவ்விடத்து, இறையில் ஓர் சினகரத்தை இயற்றுதி என்ன—கணப்பொழுதில் ஒரு கோயிலை யமைக்குதியென்று கட்டலாயிட, திறன் உணர் புனைவர் செம்மல்—சிற்ப விதிகளை யுணர்ந்த தேவத்தச்சன், சிந்தையில் நாடி—மனத்தினாலாராய்ந்து, தேவர் உறை திரு நகரம் வெஃக—தேவர்கள் வசிக்கின்ற சுவர்க்கலோகமும் (யானித் துணைப் பேரெழில் பெற்றிலேனெயென்று) ஆசைப்படும்படி, ஒரு திரு கோயில் செய் தான்—ஒரு சிறந்த கோயிலையமைத்தான் என்று.

ஐ-சாரியை. அகில கம்மியன்-விச்சுவகன்மா. அகிலம் விச்சுவம் என்பன ஒரு பொருண் மொழிகள். புனைவர் செம்மல்-தச்சருட்டலைவன். உயர்வு சிறப்பு மை தொக்கது. (2)

பொன்னுறும் இரதம் நீங்கிப் புறனெலாந் தானே நண்ண  
அந்நகர் அதனு ளேகி அரும்பெருந் துணைவர் பூதர்  
மன்னவர் அயன்மா லாதி வானவர் யாரும் போற்ற  
மின்னுபொற் பீடத் தையன் வீற்றிருந் தருளி னானே.

இ-ள்: ஐயன்—முருகக்கடவுள், பொன் உறும் இரதம் நீங்கி—பொன் மயமாகிய தேரினின்று மிறங்கி, புறன் எலாம் தானே நண்ண அநகர் அதனுள் ஏகி—புறவிடமுழுதுஞ் சேனைகள் நிற்க அந்தக் கோயிலினுட் போய், அரும் பெரும் துணைவர் பூதர் மன்னவர் அயன் மால் ஆதி வானவர் யாரும் போற்ற—அருமையாகிய பெருமை வாய்ந்த தம்பிமாரும் பூதத் தலைவர்களும் பிரமா திருமால் முதலிய தேவருமாகிய அனைவருந் துதிக்க, மின்னு பொன் பீடத்து வீற்றிருந் தருளினான்—பிரகாசிக்கின்ற பொன்னாலாகிய சிங்காசனத்திலெழுந்தருளியிருந்தார் என்று.

பூத சேனையைப் புறத்தே நிறுத்தி உட்சென்றனராதலின் 'புறனெலாந்தானே நண்ண-ஏகி' என்றார். (3)

### வேறு

பானிமிர் மென்குரற் பாற்படு நல்யாழ்  
கானமி சைத்தனர் கந்தரு வத்தோர்  
ஆனபல் சட்டுவம் அங்கைதொ றேந்தி  
வானமிர் தைச்செவி வாக்குறு மாபோல்.

இ-ள்: ஆன பல் சட்டுவம் அங்கை தொறு ஏந்தி வான் அமிர்தை செவி வாக்குறுமா போல்—சிறந்த பல அகப்பைகளை அகங்கையிற்றாங்கித் தேவாமிர்தத்தைக் காதின் வழியே ஊற்றினாற்போல, கந்தருவத்தோர்—கந்தருவர்கள், பால் நிமிர் மென்குரல் பால் படு நல் யாழ் கானம் இசைத்தனர்—இயல்பு மிகுந்த மெல்லிய நரம்புகளினிடத்துத் தோன்றுகின்ற நல்ல யாழிசையையும் மிடற் றிசையையும் பாடினார்கள் என்று.

செவிக்கு மிகவுமினிமையைத் தருதலின் 'வானமிர்தைச் செவி வாக் குறுமா போல்' என்றார். (4)

சுருதியெ லாமுணர் தூயவன் வாணோர்  
புரவலன் மாமுனி புங்கவர் யாரும்  
மருமலர் மாரி வழுத்தினர் வீசி  
இருபுடை தன்னினும் எய்தினர் ஈண்டி.

இ-ள்: சுருதி எலாம் உணர் தூயவன்—வேதங்களெல்லாவற்றையுமறிந்த பரிசுத்தராகிய பிரமதேவரும், வாணோர் புரவலன்—தேவர்க்கரசனாகிய இந்திரனும், மா முனி புங்கவர் யாரும்—சிறந்த முனி சிரேட்டர்களுமாகிய அனைவரும்,



மரு மலர் மாரி வீசி வழுத்தினர்—நறுமணங்கமழும் பூ மழையைச் சொரிந்து துதித்து, இருபுடை தன்னினும் ஈண்டி எய்தினர்—இரு பக்கங்களிலும் நெருங்கி நின்றார்கள் என்று. (5)

வாலிய தூயொளி வானதி யாவும்  
பாலகன் மெய்யணி பார்த்தனர் ஆடி  
ஏலுறு பாங்கரின் ஈண்டிய வாபோல்  
காலினர் சாமரை கைக்கொ டசைத்தார்.

இ—ள்: வாலிய தூய் ஒளி வானதி யாவும்—வெள்ளிய சுத்தமாகிய சோதியை யுடைய ஆகாய கங்கைகளெல்லாம், பாலகன் மெய் அணி பார்த்தனர்—முருகக் கடவுளது திருமேனியினழகைப் பார்த்து, ஆடி—ஆநந்தக் கூத்தாடி, ஏலுறு பாங்கரின் ஈண்டியவா போல்—தகுதியாகிய பக்கங்களில் நெருங்கி நின்றும் போல, காலினர் சாமரை கைக்கொடு அசைத்தார்—வாயுக்கள் சாமரங்களைக் கையிலெடுத்து வீசினார்கள் என்று.

ஈண்டியவாறு என்பதில் ஈற்றாயிர் மெய் தொக்கது. சாமரமிரட்டுவது கங் கையினலை வீசுதல் போன்றிருத்தலின் இவ்வாறு வமித்தார். வடநூல் வழக்குப் போல நதியைப் பெண்பாற் படுத்து 'பார்த்தனர்' என்றார். (6)

ஒண்ணிழல் மாமதி யோரிரு வடிவாய்  
அண்ணல் முகத்தெழி லார்ந்திட நண்ணி  
விண்ணிடை நின்றென வெங்கனல் வருணன்  
தண்ணிழல் வெண்குடை தாங்கினர் நின்றார்.

இ—ள்: ஒள் நிழல் மா மதி—ஒள்ளிய குளிர்ந்த பூரண சந்திரன், ஓரிரு வடிவு ஆய்—இரண்டுருவங்களைக் கொண்டு, அண்ணல் முகத்து எழில் ஆர்ந்திட— முருகக்கடவுளது திருமுகத்தினழகைப் பெறும் பொருட்டு, விண் இடை நண்ணி நின்று என—மேலிடத்தில் வந்து நின்றும் போல, வெம் கனல் வருணன்—கொடிய அக்கினியும் வருணனும், தண் நிழல் வெண் குடை தாங்கினர் நின்றார்—குளிர்ந்த நிழலைச் செய்கின்ற வெள்ளிய குடைகளைப் பிடித்து நின்றார்கள் என்று.

நிலவை நிழலென வழங்குதலின் 'ஒண்ணிழல்' என்றார். விண் ஈண்டுத் திருக்கோயின் மண்டபத்தின் மேலிடம். (7)

கட்டழல் கான்றிடு காமரு நாகம்  
எட்டும லாதன யாவையும் ஈண்டி  
உட்டெளி வாற்பணி உற்றென ஆல  
வட்டம சைத்தனர் வானவர் பல்லோர்.

இ—ள்: கண் தழல் கான்றிடு காமரு நாகம் எட்டும் அலாதன யாவையும் ஈண்டி—கண்ணினின்றும் அக்கினியைச் சொரிகின்ற அழகிய எட்டு நாகங்களு மல்லாத மற்றைய நாகங்களெல்லாம் நெருங்கி, உள் தெளிவால் பணிவுற்று என—மனத் தெளிவோடும் வணங்கி நின்றும்போல, வானவர் பல்லோர்—பல தேவர்கள், ஆலவட்டம் அசைத்தனர்—ஆலவட்டத்தை யசைத்தார்கள் என்று.

எட்டு நாகங்களும் எண்டிசைகளினு நிற்பனவாதலின் அவற்றைத் தவிர்த்துக் கூறினார். ஆலவட்டமசைவது பாம்பு படம் விரித்து நிற்பது போலுமாதலின் இவ்வாறுமித்தார். (8)

வானுயர் தோள்விறல் வாகெனும் அண்ணல்  
தானுடை வாஸ்கொடு சார்ந்தயல் நிற்ப  
ஏனைய தம்பியர் எண்மர் இலக்கர்  
ஆனவர் போற்றி அகன்கடை நின்றார்.

இ—ள்: வான் உயர் தோள் விறல்வாகு எனும் அண்ணல் உடைவாள் கொடு சார்ந்து அயல் நிற்ப—மிகவுயர்ந்த புயங்களையுடைய வீரவாகுதேவர் உடைவாளையேந்திவந்து பக்கத்தினிற்க, ஏனைய தம்பியர்—மற்றைய தம்பி மார்களாகிய, எண்மர் இலக்கர் ஆனவர்—எட்டு வீரர்களும் இலக்க வீரர்களும், போற்றி அகன்கடை நின்றார்—துதித்து அகன்ற வாயிலில் நின்றார்கள் என்று. (9)

### வேறு

பொருந்தி இன்னவர் புறத்துற அங்கண்  
இருந்த ஞானமுதல் எல்லையில் காலம்  
வருந்து கின்றமக வான்முகம் நோக்கித்  
தெரிந்தி டாதவரின் இன்னன செப்பும்.

இ—ள்: இன்னவர் பொருந்தி புறத்து உற—முற் கூறப்பட்டவர்களெல்லாம் பொருந்திப் புறத்தில் நிற்ப, அங்கண் இருந்த ஞான முதல்—அவ்விடத்திலிருந்த ஞான முதல்வராகிய முருகக்கடவுள், எல்லை இல் காலம் வருந்துகின்ற மகவான் முகம் நோக்கி—அளவிறந்த காலமாகத் துயருழக்கின்ற இந்திரனது முகத்தைப் பார்த்து, தெரிந்திடாதவரின் இன்னன செப்பும்—ஒன்றுமறியாதவர்களைப் போல இவ் வாசகங்களைக் கூறுவார் என்று.

செய்ய வேண்டிய பணி முறைகளுடனமைந்தென்பார் 'பொருந்தி' எனவும், தாமெலாமறிந்திருந்தும் பகைவர் வரலாறுகளை நன் குசாவியே போர் செய்ய வேண்டுமென்னும் நீதி நூனியதிக்கேற்ப வினாவினரென்பார் 'தெரிந்திடாத வரினின்னன செப்பும்' எனவுங் கூறினார். (10)

துறந்து நீதியமர் சூர்முத லானோர்  
பிறந்த வாறுமவர் பேணிய நோன்பும்  
இறந்த செய்யவரம் எய்திய வாறுஞ்  
சிறந்து பின்னரசு செய்திடு மாறும்.

இ—ள்: நீதி துறந்து அமர் சூர் முதலானோர் பிறந்தவாரும்—நீதி நெறியினைத் தவறியிருக்கின்ற குரபன்மன் முதலிய அசுரர்கள் பிறந்த தன்மையும், அவர் பேணிய நோன்பும்—அவர்கள் தவஞ் செய்த தன்மையும், இறந்த செய்ய

வரம் எய்தியவாறும்—மிகுந்த சிறந்த வரங்களைப் பெற்ற தன்மையும், பின் சிறந்து அரசு செய்திமொறும்—அதன்மேற் சிறப்புற்று அரசியற்றிய தன்மையும் எ—று.

அவர் பேணிய நோன்பும்—அவர் நோன்பு பேணியதும். இச் செய்யுளும் பிற செய்யுளுங் குளகம். (11)

மற்ற வெய்யவர் தம் மாயமும் முற்கொள்.  
வெற்றி யும்வலியும் மேன்மையும் நும்பால்  
இற்றை நாள்வரை இயற்றிய துன்பும்  
முற்று மொன்றற மொழிந்திடு கென்றான்.

இ—ள்: அ வெய்யவர் தம் மாயமும்—அந்தக் கொடியவர்களது மாயத்திறமும், முன் கொள் வெற்றியும்—முன்பெற்றவெற்றிகளும், வலியும்—வலிமையும், மேன்மையும்—மேம்பாடும், நும் பால் இற்றை நாள்வரை இயற்றிய துன்பும்—உங்களுக்கு இந்நாள்வரையுஞ் செய்த துன்பமும் ஆகிய, முற்றும் — எல்லாவற்றையும், ஒன்று அற மொழிந்திடுக என்றான்—ஒன்றுந் தவறாமற் கூறுகவென்று திருவாய் மலர்ந்தார் எ—று. (12)

நும்பால் - உருபமயக்கம்.

கோக்கு மாரன்இவை கூற இசைந்தே  
மீக்கொள் பொன்னுலக வேந்தயல் நின்ற  
வாக்கின் வல்லகுர வன்றனை அன்பால்  
நோக்கி நீயிவை நுவன்றருள் கென்றான்.

இ—ள்: கோ குமாரன் இவை கூற — முதல்வராகிய முருகக் கடவுள் இவ்வாசகங்களைக் கூறியருள, மீ கொள் பொன்னுலக வேந்து இசைந்து—மேலுள்ள சுவர்க்கலோகத்திற்குதிபனாகிய இந்திரன் சம்மதித்து, அயல் நின்ற வாக்கின் வல்ல குரவன் தனை அன்பால் நோக்கி—தன்னருகினின்ற பேச்சிற் சாதுரியமுடைய வியாழபகவானை அன்பினுடன் பார்த்து, நீ இவை நுவன்றருள்க என்றான்—நீர் இவைகளைக் கூறியருளுகவென்று வேண்டினான் எ—று.

முருகக்கடவுள் முன்னிலையில் அசுரர் வரலாற்றையெல்லாம் முறைப்படி கூற வல்லார் வியாழபகவானாதலின் அவரைவேண்டினன். அதுபற்றியே 'வாக்கின் வல்லகுரவன்' என்று விசேடித்தார். (13)

வச்சி ரங்கொள்கரன் மற்றது செப்ப  
அச்செ னக்குரவன் அன்ன திசைந்தே  
செச்சை மொய்ம்புடைய சேயிரு பொற்றாள்  
உச்சி கொண்டுதொழு தின்ன துரைப்பான்.

இ—ள்: வச்சிரம் கொள் கரன் அது செப்ப — வச்சிராயுதத்தையேந்திய கையையுடைய இந்திரன் அவ்வாசகத்தைக் கூறியவுடன், குரவன் — வியாழபகவான், அச்சென அன்னது இசைந்து — விரைவிலதற்குடன்பட்டு, செச்சை மொய்ம்பு உடைய சேய் இரு பொன் தாள் உச்சிகொண்டு—வெட்சிமாலையணிந்த

புயங்கனையுடைய முருகக் கடவுளது பொன்மயமாகிய இரண்டு திருவடிகளையுஞ் சிரமேற்கொண்டு (வணங்கி), தொழுது கைகூப்பி, இன்னது உரைப்பான்—இவ் வாசகத்தைக் கூறுவார் என்று. (14)

அறிதி எப்பொருளும் ஆவிக டோறுஞ்  
செறிதி எங்கள்துயர் சிந்துதல் முன்னிக்  
குறிய சேயுருவு கொண்டனை யார்க்கும்  
இறைவ நின்செயலை யாருணர் கிற்பார்.

இ—ள்: யார்க்கும் இறைவ — அனைவர்க்கு முதல்வரே! எப்பொருளும் அறிதி — எல்லாப் பொருள்களையுந் தேவரீர் அறிவீர், ஆவிகள் தோறும் செறிதி — எல்லாவுயிர்களிலும் வியாபித்தும் நிற்கின்றீர், எங்கள் துயர் சிந்துதல் முன்னிக் குறிய சேய் உருவு கொண்டனை — சிறியேங்களது துன்பத்தைத் தீர்த்தருளும் பொருட்டுச் சிறிய குழந்தையின் வடிவத்தைக் கொண்டீர், நின் செயலை யார் உணர்கிற்பார்—தேவரீரது திருவருட் செயலை யார்தாம் அறியவல்லார்? என்று.

சர்வஞ்ஞத்துவத்தையும் சர்வவியாபகத்தையுமுடைய இறைவராகிய தேவரீர் அடியார்க்கருளுமாறு பாலவேடங் கொண்டிராதலின் தேவரீரது திருவருட் செயலையுணர வல்லாரொருமில்லையென்பது கருத்து. (15)

எல்லை யில்புவனம் யாவையும் யாண்டும்  
ஒல்லு மூவரும் உயிர்த்தொகை யாவுந்  
தொல்லை மேனிகொடு தோன்றினை யால்நீ  
வல்ல மாயவியல் மற்றெவர்தேர்வார்.

இ—ள்: எல்லை இல் புவனம் யாவையும் — அளவிறந்த எல்லாப் புவனங்களையும், யாண்டும் ஒல்லும் மூவரும்—எங்குங் கலந்து நிற்கின்ற மும்மூர்த்திகளையும், உயிர்த்தொகை யாவும் — உயிர்க் கூட்டங்கள் முழுவதையும், தொல்லை மேனிகொடு—பழைய திருமேனியாகக்கொண்டு, தோன்றினை—அவதரித்தீர் (ஆதலின்), நீ வல்ல மாய இயல் மற்று எவர் தேர்வார்—தேவரீர் செய்யவல்ல மாயங்களின் றிறத்தை வேறியாரறிவார்? (ஒருவருமறியார்) என்று.

விச்சவருபியாயும் பிரமாணாதீதராயுமிருக்கின்றீர் என்பது குறிப்பு. (16)

வெய்யர் தன்மையை வினாவிய தன்மை  
ஐய அன்னதை யறிந்திட அன்றே  
கைய ரேந்துயர் களைந்துள மீதில்  
செய்ய இன்புதவு சீரரு ளாமால்.

இ—ள்: ஐய—கடவுளே, வெய்யர் தன்மையை வினாவிய தன்மை— (அத் தகைய தேவரீர்) கொடிய அசுரர்களது வரலாற்றைச் சொல்லுமாறு கேட்ட தன்மை, அன்னதை அறிந்திட அன்று — அவற்றையறிந்துகொள்ளுதற்கன்று. (பின்னென்னையெனில்), கையரேம் துயர் களைந்து—கீழோராகிய எங்களது துன்பத்தையொழித்து, உளமீதில் — எங்கள் மனத்தில், செய்ய இன்பு உதவுசீர் அருள் ஆம் — செம்மையாகிய இன்பத்தைத் தருகின்ற சிறந்த கருணையே யாம் என்று.

முன்னிரு செய்யுட்களாலுங் கூறப்பட்ட இயல்பினையுடைய தேவரீர் அசுரர் களது செயலினை வினாவியது அறிந்துகொள்ளுதற்கன்று; எங்கள் மனத்தை மகிழ்வித்தற்கேயாமென்பது கருத்து. (17)

ஆகையால் அவுணர் தன்மைக ளெல்லாம்  
போகு மெல்லேபுகல் கின்றனன் என்னு  
வாகை சேர்குமர வள்ளலை நோக்கி  
ஓகை யோடரசன் ஓதிடு கின்றான்.

இ—ள்: ஆகையால்—ஆதலினால், அவுணர் தன்மைகள் எல்லாம் — அசுரர் களது வரலாற்றைத்தையும், போகும் எல்லை புகல்கின்றனன் என்னு — தெரிந்த வரையிற் கூறுகின்றேனென்று, வாகை சேர் குமர வள்ளலை நோக்கி — வெற்றி பொருந்திய குமார்க்கடவுளைப் பார்த்து, ஓகையோடு—மகிழ்ச்சியுடன், அரசன் ஓதிடுகின்றான் — வியாழபகவான் சொல்லுகின்றார் என்று. (18)

திருச்செந்திப்படலமுற்றிற்று.

ஆகத்திரு விருத்தம் 1783

உற்பத்திகாண்டமுற்றுப்பெற்றது.





உ  
திருச்சிற்றம்பலம்

## கந்தபுராணம் உற்பத்திகாண்டம் செய்யுள் முதற் குறிப்பகராதி

அகனமர் கணி	92	அண்டர் நாயகன்	767	அப்பொழுதரியயன்	597
அகனமர் புல	174	அண்டாதவகந்தை	285	அப்பொழுதுமை	335
அக்காலையில் வேள்	523	அண்ணலங்குமரப்	208	அமரர் வெற்பில்	699
அங்கண்வையும்	564	அண்ணலங்குமர	592	அமர்செய்திடும்	639
அங்கதன் நடுவு	358	அண்ணலீசன்	185	அமர்வினைக்க	619
அங்கது தெரிந்து	777	அண்ணலே உனது	432	அமலனம்முனி	348
அங்கது பொழுது	408	அண்ணல்வந்தருளி	345	அமையப்படும்	400
அங்கது வினவு	349	அதிகன்வேணி	224	அம்புயமுறமும்	469
அங்கமல நான்	504	அதுபொழுதிமை	412	அம்புயாசனமுடை	186
அங்கவர் போத	193	அத்தகேள்	171	அம்புராசிகொள்	731
அங்கிதனில் வந்	553	அத்தனதியல்பு	581	அம்புவிமுதலாம்	539
அங்கையை ஒரு	709	அத்தன் ஏவலால்	383	அம்மலைக்கணை	648
அங்கோர் சிலையை	667	அத்திறங் கேட்ட	617	அம்மையித்திறத்	602
அகம்புறு மகன்	84	அத்திறமுற்று	272	அம்மையோர்பங்	433
அச்சமோர் சிறி	680	அந்தணர் கரண	414	அம்மொழி சூதன்	176
அஞ்சலினவர்	445	அந்தநல்வேலையில்	331	அயன்மனைச்சென்	165
அஞ்சிவீழ்கு	303	அந்தமில் அழ	595	அரனுடன்உமை	414
அடலரிநான்மு	673	அந்தமில் விடத்	488	அரண்டருகழ	679
அடன் மேவுசல	284	அந்தமில் வினை	208	அரதனங்களில்	477
அடிமுதன் முடி	538	அந்தரப் புள்	67	அரனருள்முறை	453
அடுகனலவன் கூர்	420	அந்தவெல்லை	263	அரனுறுகடிநகர்	450
அடைதரும் அவர்	593	அந்தவெல்லை அய	697	அரிதிருமுன்ன	517
அடைந்தவியுண்	14	அந்தவெல்லை யர	268	அரிதுமாதவம்	651
அடைந்துளோர்க்	350	அந்தவேலையமரர்	546	அரிநிரைபூண்ட	619
அடையார் புர	499	அந்தவேலையிற்	367	அரிந்திடுகமை	74
அணங்குசெய்	461	அந்தவேலையிற்	492	அரியதத்துவம்	270
அணங்கு நீ நோற்	229	அந்திபோலும்	577	அரியதோர்கயி	143
அணிகுலாவு	126	அந்தியம் பெருநிற	446	அரியநற்றவம்	750
அணிமையிற்	776	அந்தியின் வனப்	533	அரியபல்விசை	150
அணியினோங்	118	அந்தில்செம்பொன்	181	அரியயன் மகத்தி	688
அண்டமீமிசை	650	அந் நாரணனோ	291	அரியொடுகமல	540
அண்டமேல் நின்	751	அந்நாளிலழற்	315	அரிவையர்மைந்தர்	127
அண்ட மன்னுயர்	727	அப்படிக்குமரனும்	596	அருக்கர் தந்தொகை	547
அண்டம்யாவையும்	372	அப்புரத்தையறி	740	அருத்திகொள்	599
அண்டம்யாவையும்	607	அப்பெருங்கன	448	அருத்திதந்திடு	495
அண்டரும் நான்	25	அப்பொழுதத்	355	அருவமுமுருவ	455
அண்டர் தொல்லை	696	அப்பொழுதயனை	582	அருளுடையெம்	594

அருளுருவாகும்	583
அருள்புரிந்திடுதலும்	432
அல்லலுழுவகை	230
அல்லல்பெற்றிட	336
அல்லார்குழலவள்	508
அல்லிசேர் தரு	387
அல்லிதுபோந்த	691
அல்லிமா மலர்ப்	568
அல்லியங்கமல	411
அல்லுறழ்	366
அல்லெனப்பட்ட	632
அவனியிலறமெ	180
அவனிவானெ	610
அவுணர்களோடு	205
அவ்வகை அமர	437
அவ்வகைதார	678
அவ்வக்காலை	759
அவ்வரைக்கண்	693
அவ்வழிமுனிவர்	176
அவ்வியல்பெற்	63
அவ்வுயிர் யாவும்	435
அவ்வுரை இறு	778
அழகிதையநின்	579
அழகியவயோ	144
அழலெனும்மீன்	469
அழல்நிவந்தன்	463
அழவறுபற்பக	593
அழவில்பற்பக	122
அளவில்பூதவெம்	736
அறத்தினைப்புரி	343
அறத்தினையுன்	211
அறவினைப்புரிந்தே	661
அறிகிலம் இந்நாள்	539
அறிதரும் அமைச்ச	722
அறிதி எப்பொரு	787
அறிந்தறிந்துயிர்	191
அறிவின்மிக்க	265
அறுகுநிம்பம்	395
அறுசமயத்திற்	151
அறுமுகத்தவன்	694
அறுமுகத்தேவை	544
அறுமுகன் அங்க	782
அறைதருகணத்	429
அறைபெற்றிடுமித்	281
அற்றபோர்வலி	646
அனந்தரமதாக	500

அனிலவெம்படை	643
அனையதன்மையி	385
அனையதோர் காலை	205
அனையதோர்காலை	416
அனையர் யாவரும்	475
அனையவாறிவர்	657
அன்பினர்க்கெளி	421
அன்றிரிவிடுத்த ஆ	633
அன்றிலம்பெடை	91
அன்னகாலை அகில	491
அன்னகாலையது நன்	263
அன்னகாலையில்	548
அன்னகாலையில் நா	377
அன்னதற் பின்னர்	472
அன்னதற் பின்னர்	600
அன்னதன் வெம்	441
அன்னது சூதன்	175
அன்னதெனினும்	536
அன்னதேர்த்தொ	617
அன்னதோர்	747
அன்னதோர் ஐய	584
அன்னதோர் கயிலை	222
அன்னதோர் காலை	420
அன்னதோர் தடத்	233
அன்னதோர் மறை	194
அன்னதோர் முனிவ	202
அன்னபணி முறை	623
அன்னபரி சேயெ	287
அன்னமூர்தி அமரு	264
அன்னவன் நின்ன	529
அன்றாறு வரு	498
அன்றார்விடைகொ	329
அன்னுழி உமையவ	226
அன்னைகேளெம்மி	238
அன்னை தன்னை	268
அன்னைதாதைகேள்	339
அன்னைமுதலோ	705
ஆகையாலிதருளதே	301
ஆகையால் அவுணர்	788
ஆகையால் எம்பி	541
ஆகையால் எம்மு	663
ஆக்கமற்ற அயன்	573
ஆக்கமித்திறம்	754
ஆங்கது காலை	685
ஆங்கதோர் பெயர்	227
ஆங்கவட் கண்டு	234

ஆங்கனந்தழலெழ	440
ஆங்கனம் அவர்	449
ஆங்குறு குமரப்புத்	585
ஆசையங்கரிகள்	512
ஆடகமாமதிலம்	94
ஆடலந் தொழில்	559
ஆடவோருருவம்	467
ஆடியல் கருங்கணு	92
ஆடினர் குமரற்	685
ஆடெழு கிளர்ச்சி	556
ஆடை தோல்விடை	338
ஆண்ட இந்	738
ஆண்டகைநந்தி	429
ஆண்டகைப்பகவ	545
ஆதகு காலையில்	446
ஆதபன்மதி அண்	527
ஆதலால் வான	530
ஆதலினுலெங்கள்	294
ஆதலின் இறைவ	262
ஆதலினெங்கட்கெ	426
ஆதலின் எமக்கடி	535
ஆதலின் நமதுசத்	510
ஆதவத் தனிக்கட	481
ஆதிதன்னரு ளெய்தி	225
ஆதிதேவன் அருளு	564
ஆதிநாயகன்கருணை	494
ஆதிநான் முகன்	120
ஆதியங் குமரன் அவ்	655
ஆதியில் அயன்படை	186
ஆதியில் நந்திபால்	196
ஆதியில் உலகமெல்	366
ஆதியுநடுவு	438
ஆயகாலை யனிகப்	741
ஆயசெயல் காண்ட	716
ஆயதற்பின்னர்	599
ஆயதன்மைகள்	643
ஆயதுகாலைஞாலத்	515
ஆயதுகாலை தன்	762
ஆயதோர் காஞ்சி	171
ஆயதோர்காலையில்	666
ஆயதோர் குமரன்	516
ஆயவமுதத்தினெ	535
ஆயவெஞ்சூரன்	328
ஆயவெற்பினில்	649
ஆயிரப்பத்தென	358

ஆயிரவெள்ளமாகு 630  
 ஆயினுமவன்றாள் 424  
 ஆயினும் அரன்மக 676  
 ஆயினுமறையோ 342  
 ஆய்ந்திடுமறைகள் 415  
 ஆரணன் விண்ண 454  
 ஆரணன்றனதுமை 250  
 ஆரமர் செய்துளார் 209  
 ஆரமும் வசன 462  
 ஆரழற்சினவய 324  
 ஆரழற் பெயர் 376  
 ஆராயினும் ஒருவர் 293  
 ஆருமிது கேண்மின் 653  
 ஆருயிர் முழுதும் 154  
 ஆர்த்தசாரதர் 608  
 ஆர்த்திடும் ஒதை 637  
 ஆர்வலாகும்மைந் 775  
 ஆலமாமிடற்றன் 571  
 ஆலமாமிடற்றோர் 416  
 ஆலையஞ்சிலவேள் 308  
 ஆவதெல்லையில் 475  
 ஆவதோர்காலையீச 439  
 ஆவதோர்காலையீ 210  
 ஆவதோர் குமர 168  
 ஆவியின்காறும் 453  
 ஆவிகளனைத்து 271  
 ஆவிமுற்றும் அகில 579  
 ஆவியின்றி அவர் 528  
 ஆறு குடிய ஆதி 217  
 ஆறுருவாதலோடு 465  
 ஆறுற்றிடும்செஞ் 283  
 ஆற்றருந்திறல் 773  
 ஆற்றுறுபுனல்படிந் 188  
 ஆனகந்தவடுகலை 550  
 ஆனகாலை அமரர் 548  
 ஆனகாலை அருமணச் 396  
 ஆனகாலை தன்னில் 655  
 ஆனகாலையில் அது 608  
 ஆனகாலையில் அறு 738  
 ஆனகாலையின் நா 651  
 ஆனசொற்றமிழ் 27  
 ஆனதொருபேரு 537  
 ஆனதோர் அமையம் 411  
 ஆனதோர் பெர்முதி 180  
 ஆனனங்கள் ஓர் ஆயி 372  
 ஆனபொழுதத் 715

ஆனன்முனிகேள் 402  
 ஆன்றவான்புவி 771  
 ஆன்முகநந்தியெம் 489  
 இகபரம் உதவுவோ 598  
 இகமொடு பரமும் 543  
 இகலுமாமணிமக 477  
 இகலும் அன்பும் 302  
 இகலும் வேழத் 124  
 இக்கிழியொன்றி 746  
 இடையகல் இரத 620  
 இத்தடந்தன்னில் 779  
 இத்திறஞானபோத 249  
 இத்திறஞ் சில பக 591  
 இத்திறத்தவாம்பு 204  
 இத்திறத்தவும் 698  
 இத்திறத்தாராமுரு 370  
 இத்திறமா மலர் 276  
 இத்திற மிருமுன் 467  
 இத்திறம் உலகந்த 515  
 இந்தமங்கை நந் 589  
 இந்த வண்ணமாம் 608  
 இந்த வண்ணம் 591  
 இந்தவாசகம் கேட 337  
 இந்தவாறினையர் 238  
 இந்தவாறுன்னிப் 660  
 இந்தவாற்றினால் 375  
 இந்தவீர ரொன்பதி 483  
 இந்திரராகிப்பார் 5  
 இந்திரன் முதலுள 677  
 இந்திரன் வானவர் 274  
 இந்துமுடிமுன்னவ 502  
 இந்நாரணகுதியர் 283  
 இப்படியாவரும் 98  
 இப்புவிவிலண்ட 505  
 இப்பெற்றியனாகிய 286  
 இமிலுடைப்பல 491  
 இமயமாமகள் 472  
 இமயவர்கருடர் 710  
 இம்முறைநிகழ 255  
 இம்முறைமறை 343  
 இயலிசைத் தமிழ் 648  
 இயலுறு முனிவோ 351  
 இயல்புகுங் களிநல் 59  
 இரதம் விட்டங் 695  
 இரதிஇன்னணம் 319  
 இரதியும் மதனும் 419

இரவி கம்மியன் 771  
 இரவிதன் படை 643  
 இரிந்தவர்கள் யாவ 554  
 இரிந்திடலிற்றி 627  
 இருட் பெருங்கட 244  
 இருந்திட விரிஞ் 252  
 இருந்திடு மெல்லை 409  
 இருப்பரங் குறைத் 14  
 இருமுவகை வதன 505  
 இருமையும் ஒருமை 434  
 இருவகைப்படும் 395  
 இருவரும் உணரா 247  
 இருவரும் உணர் 761  
 இருவர் தம்மையும் 477  
 இருள் கெழுபிலத் 512  
 இலைவிரித்து வெண் 48  
 இவறலுமிகலுமின்றி 423  
 இவ்வகை சினத்தெ 714  
 இவ்வகை யவரெ 431  
 இவ்வகை யாமினி 754  
 இவ்வகை யெல்லா 601  
 இவ்வாறமரர் 525  
 இழிந்திடும் அவுண 595  
 இறத்தலுங் கன்ன 452  
 இறந்தன வாம்புல 192  
 இறுகின்ற கடை 286  
 இறைநில மெழுது 27  
 இறையவன் இனை 449  
 இறையிவை புகன் 716  
 இறைவ நின்மகன் 573  
 இறைவன்இங்கிது 478  
 இனந்தனோடவர் 606  
 இனிதொரு திறமத 193  
 இனைய காலையினை 577  
 இனையன கூறினள் 329  
 இனையதோர் தன்மை 247  
 இனைய தன்மையும் 694  
 இனையதோர் காலை 259  
 இனையதோர்தன் 247  
 இனைய வகையால் 555  
 இனையன பலவுமுன் 306  
 இனையனவழுத்திக் 541  
 இன்ப நீருடன்தி 476  
 இன்று காறெம்மு 662  
 இன்ன தன்மையில் 572

இன்னதாகிய பாலை 773  
 இன்னதோரண்ட 544  
 இன்னதோர் மிட 720  
 இன்னபான்மையை 181  
 இன்னமுமுமையா 155  
 இன்னலின் இன்ப 367  
 இன்னவன் றனை 613  
 இன்னவா றளப்பில 362  
 இன்னனபற்பல 69  
 இன்னியறேர்தகு 97  
 இன்னினிமகிழ் 309  
 இன்னேபலவுரு 507  
 இன்னே ரெவரு 401  
 ஈங்கனம் நமதுகண் 508  
 ஈங்கிதுகாலை தன் 365  
 ஈங்கிப் பணியை 404  
 ஈங்கிவை யமலன் 306  
 ஈங்கிவை யன்றி 166  
 ஈங்கிதுவுமன்றி 290  
 ஈசனதருளாற் 153  
 ஈசனிடை நண்ணு 555  
 ஈசனே காப்பனல் 239  
 ஈசன் மேவரும் 567  
 ஈசன் மைந்தன் 550  
 ஈட்டிய மாயைகள் 664  
 ஈட்டுமாருயிர்த் 338  
 ஈட்டுறு பல்பவ 276  
 ஈண்டுள தரணி 170  
 ஈதரோ உலகினுள் 720  
 ஈந்த வெல்லைதனில் 547  
 ஈமக்கடன்கள் 706  
 ஈமத்தே நடம்புரியு 623  
 ஈர்க்கும் பாசத் 184  
 ஈர்த்த மாமதி 107  
 ஈறுசேர் பொழுதி 18  
 ஈற்றினை உலகினுக் 448  
 உங்கள் பேராற்றல் 664  
 உச்சியின் மகுட 3  
 உடைந்து போயின 648  
 உடைய தொல்குல 768  
 உண்டபின் அறுவ 466  
 உண்ணலிவொடு 351  
 உதிதருமத் திறல் 484  
 உதிருகின்ற சிற்று 55  
 உந்துதனி யாழி 701  
 உம்பருண் பகிருஞ் 162

உம்பர் கடம்பாலே 313  
 உம்பர் யாவரும் 473  
 உயவல் ஊர்திகொ 551  
 உயிரினுக் குயிராகிய 569  
 உய்கை பொருளா 291  
 உய்த்த காலையில் 652  
 உய்த்தலுங் கமலத் 582  
 உய்த்தலும் இவ 334  
 உய்த்தனன் வணங் 559  
 உய்யுமாறென் 386  
 உரங்கினர் அவுணர் 708  
 உருக்குஞ் செம்பினை 105  
 உருப்பமதாகிய 452  
 உருவொடுதொழில் 435  
 உரைத்தவெல்லே 759  
 உரையிசையாதியா 190  
 உலகமுய்ந்திட 368  
 உலகினை அவுணர் 423  
 உலத்தொடுமுறழ் 65  
 உலாவுறு சுரும்பு 398  
 உலைத்தலைஉணர்ச்சி 777  
 உளந்தளர் வெய் 707  
 உறுதியாகிய ஒரெ 579  
 உற்ற காலைதன்னில் 658  
 உற்றவக்கிரி 614  
 உற்றிட வரிதவ 85  
 உற்றிர கின்றநாளில 171  
 உற்றுழி உதவி 426  
 உன்னருங் கயிலை 142  
 உன்னிய போதினி 355  
 ஊசலுற்றவர் 86  
 ஊறில்வெய்யவர் 695  
 ஊழ்வினைநெறி 271  
 ஊறுபுக அன்னவர் 555  
 ஊனாகியுளுயிரா 8  
 எனினமாகிய 374  
 எனினுர்பவன் 321  
 எங்கனுநிறைந்து 60  
 எங்களை முன்னரே 436  
 எங்கள் நாதன் 396  
 எங்குளபொருளும் 410  
 எங்குறை தீர்ந்த 353  
 எங்குறை முடித்தி 555  
 எஞ்சலில் அமுதினை 749  
 எஞ்சுமவர் தம்மை 557  
 எட்டுளதிசைக் கரி 554

எட்டேயொருபான் 522  
 எட்டொனாதவக் 568  
 எண்டகுணத்தின் 304  
 எண்டகுமிமையமும் 231  
 எண்டிசை காவலர் 98  
 எண்டிசைபுரந்த 513  
 எண்டிசையுமீரெ 536  
 எண்ணையிசைந் 649  
 எண்ணிலாநவமணி 474  
 எண்ணினுஞ்சும் 769  
 எண்ணுறுபடை 626  
 எண்பெருநாகர் 458  
 எதிரில் சைவமே 203  
 எந்தாய் அருளென் 283  
 எந்தைகுமரன் 700  
 எந்தைசத்திகள் 493  
 எந்தைதன்செய்கை 430  
 எந்தை நந்தியை 324  
 எந்தைமற்றிதுகேள் 621  
 எந்தையன்னதிசை 574  
 எந்தையிவைசுறு 653  
 எந்தையெம்பெரு 347  
 எய்தியகாலையில் 665  
 எய்த்திடும்சிறியோ 323  
 எய்யும் வெஞ்சிலை 45  
 எரிபுனை நமது நோ 418  
 எரிமணி அணிகல 744  
 எல்லார் செயலும் 288  
 எல்லை அன்னதின் 586  
 எல்லை தீர்ந்த 123  
 எல்லையில் ஒளிபெற் 542  
 எல்லையில் புவன 787  
 எல்லோருந் தொழு 626  
 எவ்வக்கொடியோ 642  
 எவ்வுருவினுக்கும் 541  
 எழுமுதிரைப்புன 18  
 எழாலையன்னசொல் 387  
 எழில்வளஞ்சுரக் 764  
 எழுதருந்துகள் 609  
 எழுதருமதனமேக 303  
 எழுதிரென்றுரைத் 518  
 எழுந்துதன்மருங்கு 622  
 எழுவியன்கதை 606  
 எள்ளருந்தவி 592  
 எறிதருகணிச்சி 307  
 எறுமுடைத்தனி 574



எனாதியானென்னு	562	என்னையினிதென்று	654	ஏற்றெதிர்மலைந்	690
எனைப் பல இனைய	711	என்னவே முனிவரா	215	ஏற்றெழுவன்னி	597
என்பது துன்னியே	758	என்னாலும்ஓர் உதவி	290	ஏற்றெழு பகட்டினம்	74
என்பெயரதற்கெனி	196	என்னு மதவேள்	287	ஏனையதோர் தாயர்	707
என்றகாலையில் நா	653	என்னு வருள்புரி	497	ஐதாகிய சீர்	281
என்றகாலையில் யா	182	என்னிகர் எவருமில்	732	ஐந்தொகை	309
என்றலுங்கரங்குவித்	302	என்னிவர் மாற்ற	621	ஐம்பெரும் பூத	601
என்றலுஞ்சாரதர்க்	581	என்னுந்துணையில்	642	ஐயகேளுனக்	377
என்றலுஞ் சீறியே	664	என்னுமுன்னம்	575	ஐயகேள் ஏனை	565
என்றலுந்தருப்பை	172	என்னும் வேலை அமர	294	ஐயநின் படை	651
என்றலும் அமரர்	437	என்னையாளுடை	587	ஐய நீயனையபொ	779
என்றலும் அவனை	350	என்னையாள் கண்	355	ஐயர்கள் பெருமகி	614
என்றலும் இளை	511	என்னையினி தெ	654	ஐயிரு புராண நூல்	19
என்றலும்இனிதென்	334	ஏகல் பெற்றிடு	267	ஐவகைப்படும்	549
என்றலும் நகைத்து	584	ஏகுமெல்லையில்	588	ஒண்ணகை உயிர்	461
என்றலும்மலரோன்	260	ஏதமில்சூரபண்பன்	723	ஒண்ணிதி இயக்	357
என்றலும் மைந்	712	ஏதவன் பெறத்தவ	229	ஒண்ணிழல்மாமதி	784
என்றலும் வட	622	ஏதிலாக் கற்ப	35	ஒண்ணிலவுமிழு	692
என்றலும் வீரமொ	686	ஏத்திடு சுருதிக	200	ஒப்பறுசூர் பின்னோ	689
என்றலோடும்இறை	266	ஏந்தலந் துணைவ	616	ஒருகரந்தனில்	569
என்றலோடும்இர	740	ஏமங்குலவு	129	ஒருகார்முகம்	639
என்றானதுகாலையில்	401	ஏமமே தருவா	133	ஒருகோடிவாளி	668
என்றிவை அமலன்	405	ஏமரு புவனமுன்	252	ஒருதலையைந்தொழி	347
என்றிவை இருமு	776	ஏமுற உலகமெல்	305	ஒருதனிச் சிம்புள்	302
என்றிவைகூறியே	328	ஏயநின் துணைவர்	615	ஒரு நொடியள	447
என்றிவை பற்பல	451	ஏயினசெயலெலா	71	ஒரு புறத்தினை	357
என்றிவை புகன்று	542	ஏயென வெள்ளி	592	ஒருவினனகந்தை	673
என்றிவை முனிவன்	779	ஏர்தருகுமரப் புத்	560	ஒல்லாதவரில்	526
என்றிவையருள	245	ஏலவார்குழல் இ	495	ஒல்லென வீழ்வுறு	427
என்றிவையனைத்	214	ஏலவார்குழல்உமை	732	ஒளியிழை உழத்தி	747
என்றுநான்முகன்	565	ஏலவார்குழற் கவுரி	478	ஒள்ளிதாகிய	770
என்றுமாமதி	109	ஏவரெனினும்	291	ஒறுத்திடும் அவுண	531
என்றுமீறென்பதி	223	ஏவர் தம்பாலும்	456	ஒற்றரைத்தூண்டி	718
என்றுமுரு	705	ஏவலும் அனையவர்	616	ஒற்றர் கூவியவேலை	624
என்னக்குறிய	403	ஏவுகாலை மதனை	296	ஒற்றர்தம் முரை	363
என்னபவஞ்செய்	314	ஏவுபல் படை	118	ஒற்றுவர் உணர்ந்	723
என்னலுங்குகன்	545	ஏழாலையன்னசொல்	387	ஒன்பதோடிக்க	563
என்னலுங் குமரன்	659	ஏழு நேமியும்	766	ஒன்பானும் இலக்க	485
என்னலும் தகரை	560	ஏறு காட்டிய திறலி	79	ஒன்றுதீ விளக்க	160
என்னலும்நன்றென	196	ஏறு கொண்டிடு	371	ஒன்றுதொருடலை	17
என்னலும் நகைத்தி	246	ஏறெனுங் கடவு	421	ஒன்றெருகுறை	186
என்னலும் மலரோ	273	ஏற்றமதாகிய	195	ஒன்றெருகுறொடி	449
என்னலும் முறுவ	413	ஏற்றமானவர்	486	ஒங்குதேர் மிசை	605
என்னலோடும்வ்	740	ஏற்றம்மேருவே	221	ஒங்குற்றது என்புவி	401



ஓடுஞ்சுரர்கள்	526
ஓரம்பதனல்	525
ஓரார்தனது	285
ஓருருத்தவழமெல்	467
ஓரெழுமுனிவர்தம்	207
ஓவியத்தின்மரகதத்	112
கங்கைதன்	149
கங்கைகாமங்கள்	119
கங்கைகமிலேச்சிய	275
கங்கையுமொல்	454
கங்கைவேணி	323
கச்சபாலயமே	157
கஞ்சமேலயனாதி	391
கஞ்சிதேயப்பிண்ட	91
கடல்விடமுண்டிடு	230
கடற்பருகியமுகில்	87
கடிகொள் பங்கயன்	575
கட்டழல் கான்றிடு	784
கட்டுசெஞ்சடை	390
கட்படும்இமைத்து	331
கணங்கள்காப்பிறும்	325
கணமுகில்செக்கர்	150
கணிதமில்உயிரெ	355
கண்டலும்தம்போ	399
கண்டனன்இனைய	632
கண்டியாவரும்	379
கண்டுக்கேட்டவை	120
கண்டுமற்றது	644
கண்டெறுகதிர்மதி	361
கண்ணடிபூந்தொ	359
கண்ணழல்சுடுத	310
கண்ணுதல்உமை	354
கண்ணுதல்விடை	604
கண்ணுதற்பரனு	155
கண்ணுறுபோத	235
கண்ணெதிர்நின்று	629
கதனத்தொடுவந்த	279
கதிருஞ்சோமனும்	383
கதுமெனமலயந்	408
கந்தநமஐந்துமுகர்	534
கந்தமுருகேசன்	654
கந்தமொடுயிர்படு	24
கந்தம்வெள்ளிலை	761
கந்தருவார்சித்தர்	504
கந்தவேளெனக்	573
கந்தவேளனை	675

கந்தன்றனைநீர்	497
கந்துதித்திடும்	483
கயக்கநின்ற	297
கயிலைக்கிறை	498
கயிலைகண்டு	298
கயிலையிலரனை	136
கரகதத்தனி	482
கரங்கொள்ளேமி	657
கரிகிரியட்டபுய	159
கரியரிமுகத்தினன்	528
கரியவன்றனை	759
கருணைசெய்தொளி	538
கருணைசெய்பரம	763
கருதுகாருடம்	204
கருமணிமிடறுடை	187
கரும்புநேர்மொழி	388
கரும்புயலார்த்துறு	231
கரையறுவேதமாம்	199
கலகலமிழற்றும்	721
கலங்கினர்இரங்கி	533
கலனிடைத்தருவது	89
கலைகுலாம்பிறை	674
கல்லெனமணித்	554
கல்லென்பேரிசை	41
கவனமோடுபடர்	656
கழிந்தபற்றுடை	42
கழியடைந்திடு	609
களப்படுகைவலோர்	75
களளிபட்டன	773
கறுத்தானவர்	670
கறுத்திடுமிடறுடை	428
கற்பகஞ்சந்தகில்	362
கற்பனைமுதலிய	227
கற்றையங்கதிர்	768
கற்றையஞ்சுடர்	444
கனகன்அச்சுற	265
கன்னல்வேளெனும்	113
கன்னிஇங்ஙனம்	473
காகபந்தரிற்	46
காசுறழ்பதுமப்	463
காசொடுநித்திலப்	81
காட்சிமேயவக்	108
காண்பவன்முதலிய	10
காதலினருளுமுன்	193
காதல்நீங்கலா	774
காந்தமாகிய	34

காமமோடுவகையுங்	189
காமருகுமரன்சென்	583
காமருதண்துளாய்க்	203
காமாரிதன்விழி	496
காரணமில்லவன்	441
காரணமுதல்வன்	249
கார்க்குன்றம்அன்	625
கார்த்திகைகாத	761
கார்த்திருமேணித்	138
காலமுங்கருமமும்	188
காலிற்செலும்	506
காலுறநிமிர்ந்திடு	78
காலேவெம்பகல்	47
கால்கிளர்கின்ற	58
காவிகண்மலர்தரு	361
காவினன்குடிஹு	15
காளகண்டனுந்	373
காற்றினுமனத்தி	64
காற்றிரைவினவி	430
கானத்தின்ஏனம்	690
கானமார்ந்த	218
கானிமிர்கந்தி	85
கானுலாநந்த	83
கிட்டியரன்செய	276
கிற்புறுமாயை	405
கின்னரர்சித்	97
கீணிலாவுறுமுல	220
குச்செனப்பரி	66
குடகடல்குணகட	233
குடங்கர்போல்மகு	547
குடமுனிகரத்தி	735
குடுவைச்செங்கை	574
குண்டமும்வேதிகை	360
குந்தப்படையோ	524
குரகதமுகம்புரை	357
குருமணிமகுட	725
குரைபுனல்வேட்	163
குலகிரியனைத்து	511
குலத்தினைவினவி	717
குல்லைமாமுடிக்	265
குல்லைமாலதி	47
குவட்டுமால்கரி	46
குழங்கல்வேட	693
குளத்தினுலவு	502
குறித்தேவிறப்புய	637
குறைதவிர்நிலை	360

குறைபலமாமதி	30	கோலவெங்கதிர்	770	சிற்பரனாகிவந்த	468
குற்றமேதெரிவார்	29	கோலொன்றுவின்	523	சின்மயமாகிய	531
குன்றததன்புடை	427	கோழிலைமடற்	753	சீகரமறிகடற்	596
குன்றிலிருஞ்சிறை	546	கோளில் அன்பர்	322	சீதரத்தனிப்பண்	571
குன்றெழுகதிர்	558	சகங்களோர் மூன்றி	141	சீதரன் அயன்முதற்	363
கூடினதேனிசை	80	சகந்துதிக்கவரு	656	சீயமாமுகத்தென	212
கூடுற்றநங்கும	507	சகரரென்னும்	490	சீரியநந்தியந்தே	429
கூரியவேற்படை	661	சங்கமார்த்திட	52	சீருறு கணவனில்	417
கூர்சுடர்ப்பண்ணவ	453	சங்கரன் தொல்	674	சீரொடு துறக்கம்	708
கூர்ப்புகொண்டகட	87	சங்கரன்மோன	206	சீர்த்தநந்திவந்	325
கூலியேயருடலும்	433	சங்குற்றிடுசெங்	701	சீர்பெற்றிடுசெந்	278
கூறுலாவுமதிமிலை	299	சங்கொடுபணைதுடி	620	சீவமேதகு பகீரத	43
கூற்றமன்னதுட்	548	சதமகன் இனையகூற	307	சீவவட்ட முடிப்பி	224
கூற்றிதுநிகழ்ந்த	425	சந்தார் தடம்புய	703	சீறுமால்கரி	490
கூற்றிற்செல்லு	126	சந்துகாரகில்	698	சீற்றமொடுயிர்	557
கூற்றின்மொய்பி	373	சமயமாறினே	146	சுந்தரமாயவன்	38
கூற்றுயிர் உண்டதா	447	சரவணந்தனில்	493	சுந்தரவயிரவ	40
கூற்றுளநடுங்கிய	715	சலங்கிளர்தர	460	சுரந்தனகொங்கை	236
கூனன்மாமதிக்கோ	267	சல்லரிவயிர் துடி	489	சுரமதுகடந்துநீங்கி	782
கெழுதகைச்சுடர்	576	சாரணர் இனையர்	723	சுரர்கள் யாரும	527
கேட்டிஇனையோய்	556	சாரதநீத்தமெல்	764	சுரிதரு குடினா	311
கேட்டியால் அந்த	340	சாரலிஞ்ஞங்குதெ	213	சுருதியானுறங்கு	134
கேளிடொன்றுரைப்	295	சாருங்குறள்வெம்	641	சுருதியெலா முணர்	783
கைப்பயில்குழவி	468	சார்தலுமயன்றனே	197	சுழலலுற்றிடும்	368
கையம்புபூட்டி	290	சாலிகள் வளரு	254	சுளையுடைப்பல	48
கையனும் இவ்வ	676	சாலையின்நிலத்தி	358	சுற்றுறுபஃறலை	72
கையிகந்துபோய்	757	சால்வளைதரவு	64	சூரந்தனில்வலி	293
கையும்நகையுங்கதி	282	சாற்றருஞ்சரவண	465	சூரராக்கமுன்	482
கொங்குலாமலர்க்	49	சாற்றருந்திறல்	577	சூரலைவாயிடை	15
கொங்கையுறும்பா	494	சாற்றியிங்கினி	391	சூரல்பம்புதுறு	546
கொடியவெஞ்சின	731	சாற்றுமில்வியல்	620	சூரன்முதலோர்	552
கொடுத்தலும்வயின்	602	சிகரமால்வரை	111	சூருடைவன்மை	596
கொடுத்தலுந்தொ	236	சிதலை மெய்த்தொ	319	சூரெனுமவுணற்	272
கொண்டலையளக்கு	170	சித்திரக்கதலிமா	81	சூலந்திகிரிப்படை	670
கொம்மெனச்சினம்	299	சிந்தியகாலையில்	666	சூலம்வீசிடும்	106
கொம்மை வெம்மு	488	சிந்துமென்பு	28	சூழுற்றவெல்லை	520
கொலைகொள்வேன்	49	சிந்தையதமுங்கலின்	405	சூழ்ந்தனர் துரந்த	634
கொவ்வைபோலி	590	சிலந்திமாசுணம்	727	சூழுவளியைகிய	282
கொள்ளைவெஞ்	609	சிலபகல் பின்னும்	515	சூற்புயல் மாறிய	748
கொன்படைசேவ	463	சிலையொடுபகழி	254	சூற்புயல் மேனி	663
கொற்றவில் உழவ	636	சில்பகலங்கண்மே	213	செக்கரஞ்சடை	38
கோகிலங்களானவு	298	சில்லியந்தேர்மேற்	763	செங்கண்மாலய	673
கோடலங்கண்ணி	544	சிறந்தநிவ்வுவை	345	செங்கண்மாலய	260
கோடலுமராத்	529	சிறந்திடுமதியு	161	செந்தமிழ்க்குவர	37
கோடுநெறியு	132	சிறந்திடுமாயவெற்	683	செந்தழல் மேனிய	450
கோரமிக்குயர்	369	சிறந்திடு முருகவே	614	செந்திருத்திகழுமா	662

செந்திரு நாமகள்	364
செப்பிய இறுவரை	676
செம்பதுமை திரு	312
செம்புலி யதளினு	487
செம்பொன்றிற் புரி	111
செம்பொன் மால்	54
செம்மாந்து தற்புக	288
செம்மை போகிய	182
செயிர்ப்பறு நந்தி	762
செய்ய சந்தனத்	698
செய்யதான	394
செய்ய மண்மகள்	772
செய்யலாவதுஒன்று	326
செய்யவன்இனைய	686
செய்யவார் சடை	672
செய்வினை முறை	419
செருத்தணிவரை	214
செல்லுங்கரிகள்	522
செல்லுமாழுகில்	740
செறிதருமுயிர்	11
செறிதுவருடையா	333
செறிந்ததீப்புகை	308
செற்றநீர்மைகொள்	296
செற்ற மிக்கவன்	647
சென்றொர் மாமுடி	637
சென்றுமுவெயில	102
சேட்டிளந்திமி	63
சேணலம் வந்தசோ	538
சேயவன் விட்டிடு	678
சேயிவன் அலக்கண்	710
சேயிவன் ஒருவ	468
சேயோனெனும்	499
சேரார் பரவும்	667
சேர்த்தலும் ஒருபத	452
சேர்ந்திடு மெல்லை	621
சேவகமனைவன்	93
சேனம்வெம்பணி	768
சொல்லியபுராண	32
சொற்குவைவழி	76
சொற்படு மினைய	168
சொன்மறைத்தொ	381
சோதிசேருமத்	223
சோதிமாண்கலன்	696
ஞாயிறுற்றவவ்	757
ஞாலம் யாவையும்	263
தங்கள் சீர்த்தியே	373

தங்கள் தொல்பவ	769
தங்கியவைகல்தோ	240
தங்குறை நெடும்பு	593
தடவரையனைய	682
தடுக்குமாற்றலர்	105
தடுத்தெதிர்மலைந்	615
தட்டைநெகிளுந்	501
தண்டமதியற்றுங்	681
தண்டமாகியே	113
தண்டளிர்ச்சோலை	734
தண்டாமரையேந்	128
தண்டாவிறல்சேரு	705
தண்டுதல் இன்றி	753
தண்ணளி சிறிது	682
தண்ணறுந்துவா	218
தண்ணூர்கமலத்து	521
தண்ணின்றகுழற்ச	278
தண்ணென் அம்புய	570
தண்பனி நீர்ச்சிவிறி	316
தத்தமுள்ளொடுங்	248
தத்தனே அனந்தன்	775
தத்தறுபுரவித்தின்	631
தந்தங்கள்பெற்று	520
தந்தியின்வ தனங்	684
தமதுமுன்பணிகின்	415
தமனியமேருவெற்	256
தமியளாய்இரதி	330
தம்மகவுரைக்கும்	780
தரணிகள்முழுதும்	138
தரணியின்நடுவண்	458
தரியாவுள மால்	285
தரு தலுமிமையத்த	409
தரு ப்பமிக்குளார்	486
தரைத்தடஞ்சிலை	630
தரைபடப்புகழ்	635
தரையளந்திடுதாளி	264
தலத்திடைவேறிடத்	77
தலைக்கனாகிய வீர	652
தளர்நடைமுதியீர்	334
தளர்ந்திடல் இல்	682
தளர்ந்துடல்மெலி	229
தளரின்மெல்லடி	473
தற்பமதுடைய	660
தற்பரன்இனையவா	248
தனைநிகர்பிறரின்று	177
தன்படைத்தொலை	658

தன்புணர்புறு மா	645
தன்னதாலயம்	491
தன்னருள்நிலைமை	446
தன்னுறுகணவன்	417
தன்னை நீக்கியே	726
தன்னையேதனக்	330
தன்னையே அருச்சித்	144
தன்னோடியினையின்	703
தன்னோர்களிறும்	523
தாக்கினால்வலிபெற்	304
தாங்கரும்பெரும்	742
தாதைகேள்சரத	712
தாதையாய்த்தம்	341
தாமரைத்தலையிரு	566
தாமரை அண்ணலு	173
தாயென ஆரல்	509
தாரகப்பெயர்	645
தாரகன்என்பதோ	678
தாரகன்தொலைந்	646
தாரகன்போரில்	687
தாரகன்மார்பமெ	680
தாரகன் றன்னைச்	511
தாரணிமறையவன்	663
தாராற்பொலிபொ	131
தாரிடங்கொண்ட	633
தாவறுமுலகெலா	26
தாவில்வெஞ்சிலை	672
தாழுந்தவத்தோன்	402
தாழ்ந்துதன்பணிபு	384
தானமாநிலத்தே	481
தானவர்தொழுவரு	428
தானைகள்தமக்குரி	742
திகடசக்கரச்	1
திகழும்வெங்கன	106
திங்கனும்வெங்கன	748
திங்கள் தன்குறை	756
திணிகதிர் ஆரம்	222
திண்கணநிரையின்	634
திரு குவார்சடை	389
திருக்கிளர்பீட	175
திருப்பதுமத்தவள்	172
திருவந்ததொல்லை	7
திருவொடுமருவி	197
திரைகடனீத்தங்	57
திறலுடைநெடு	684
திங்கனல்அடர்த	442

திங்காகியவோரெ	525	தேன் குலாவிய	50	நற்றவமடந்தை	344
தீதறுமுனிமைந்தர்	332	தையலைப்பிரீஇ	322	நற்றவம்புரிநாரத	527
தீதினையகற்றவும்	597	தொங்கலம்பூமுடித்	75	நற்றாய் மொழிந்	706
தீந்தழல்வெங்கதி	748	தொடரும்வானவர்	770	நற்றிறமேயிது	228
தீபுரத்திடை	110	தொடர்ந்தஞாயிறு	755	நன்சிறைஎகின	581
தீமையுள்ளன	758	தொட்டதெண்கட	371	நன்முகம்இரு	509
தீர்த்திகைக்கங்கை	464	தொலைவறுபகவன்	344	நன்றுநீவீர்கள்	588
துங்கவுக்கிரச்சிம்	645	தொல்லுருவடைந்	780	நன்னலமாதரை	191
துஞ்சியெழும்அன்	533	தொல்லைமாயை	644	நன்னலமைந்தர்	331
துஞ்சினர் தம்மை	164	தொல்லையோர்	146	நன்றலெனத்	499
துணிபடுகூரனார்	212	தொழுதகுநின்ன	532	நாகமார்சடி	253
துண்ணெனக்கிழிய	744	தொழுதகையின	758	நாகரூர்உய்க்கும்	165
துப்புநிகர்கண்	714	தொழுதுவள்ளலை	618	நாட்டமுன்றுடை	578
துயிலவோருருவம்	466	தொன்மைகொள	412	நாட்டியச்செயல்	121
துவசந்தனையோர்	524	தொன்னிலைதவாது	542	நாண்கொண்டிடு	639
துளக்கியதராக	665	தொன்னிலையாம்	451	நாதனாருள்பெறு	31
துளம்பியஅளக்	636	தோட்டலர்வசனத்	167	நாதனித்தன்மை	852
துறந்துநீதியமர்	785	தோட்டுணைவனும்	713	நாதனவ்வழி	397
துன்னலராகிய	754	தோல்வருமறைகளி	201	நாயகனருள	348
துன்னியஉயிர்	349	தோற்றமீறின்றித்	36	நாயகன்அதற்பின்	600
துங்குகுண்டிகை	114	தோற்றியநுதல்	443	நாரணன்மலரோ	540
துரசினால்அம்மை	733	தோற்றுயிர்க்குண	161	நாரணன்முதலி	539
துமறைக்கெல்லாம்	567	தோன்றல்வந்திட	456	நாரணன் தனக்கு	661
துயநான்மறை	612	தோன்றியகுமரன்	519	நாரியின்பேரொலி	665
தெண்டிரையுலகில்	94	நங்கள்கொற்ற	392	நாறுசெய்குநர்	65
தெய்வதயானை	212	நஞ்சயின்றவன்	471	நாற்பெருந்தடந்	238
தெரிந்துதாரகன்	652	நஞ்சருந்தியும்	321	நாற்றடம்புயங்கள்	381
தெருமந்துழலுந்	402	நஞ்சறைபடைகள்	717	நான்மறைக்குலத்	117
தெருமருகின்ற	262	நடந்தெதிர்ந்தகண	658	நிணங்கவர்ஞமலி	659
தெருளதாகிய	567	நட்டதோர்குழு	70	நிரந்தபல்லுயிர்	270
தெழித்தமால்கரி	52	நந்தி தன்கண	479	நிலவிடமன்றிது	557
தேக்குஞ்சலதி	293	நந்திதேவன்இனைய	301	நிலாவுலாவிய	777
தேக்குதெண்டிரை	42	நந்திமுற்கடை	245	நிறங்கொள்செங்	563
தேசநீங்குறு	270	நந்திமேல்கொண்டு	382	நிறைத்தபூண்களும்	386
தேருடைத்தெறிந்	627	நந்தியந்தேவு	399	நிறைபுரிந்தநிலவி	270
தேருறுமனைய	517	நந்தியந்தேவுகேள்	431	நிறைமுடிப்பணி	445
தேர்பரித்தெழுந்	628	நந்தியின்எருத்த	488	நிறையும்வார்கடல்	104
தேவதேவன்	182	நம்பனார்க்கொரு	203	நிற்கஇங்கிது	269
தேவரும்முனிவர்	359	நம்முருவாயினன்	753	நிற்குமெல்லையின்	545
தேவர்உய்யத்	392	நலமிகு குமரவேள்	615	நிற்புறுகின்றழி	744
தேவர்கள்தேவ	675	நலம்வருங்கலைமதி	221	நிற்புறும் அமரர்	439
தேவர்தானவர்	114	நல்கலுங்கரங்கள்	297	நிற்றலும்மகவான்	259
தேவியதுகேட்டு	484	நல்கல்பெற்ற	269	நிற்றலும்வருதிநீ	749
தேவுகொண்டசில	699	நவிறல் என்னினி	269	நிற்றலோடுமல்	300
தேவுசால்மணிப்	760	நவையறுதவம்	244	நினைதருமெல்லை	418
தேனைவென்ற	114	நவையில்சீர்முனி	561	நினைதலுங்கண்ணு	346



நினைந்திடுகின்றழி	275
நின்றனதுரிமை	187
நின்றார் எவரும்	526
நின்றிடும் அயன்	603
நினை வந்தனை	580
நீக்கமில் கதவிகை	356
நீங்கள் இச்சுடர்	447
நீடிய மண்மகள்	232
நீடுதன் சிலைநாண்	650
நீடுபாதலத்துறை	369
நீடுறுதருநிரை	356
நீண்டசீர் உருத்	376
நீரகத்தேதனை	16
நீரறு முரம்பின்	774
நீலவிடமன்றிது	557
நீலுறுமணிதோய்	240
நீலுறுமழைமுகில்	231
நீளுமாலிருள்படர்	647
நீறுகண்டிகை	607
நுண்ணிய உணர்வி	308
நெடியர் சிந்தின	606
நெய்மலி தழலெ	745
நெருக்குபூண்முலை	395
நெருக்குபூண்முலை	389
நெருங்கிய கிளிமயி	360
நெறிதரு தவத்துரு	364
நெறித்த புருவத்து	713
நெறியிடையொழு	79
நெற்றி மேனிமிர்	219
நெற்றியில் விழி	180
நெற்றியில் விழியு	675
நேசமிலாது தக்க	340
நேயமுந்தநெடும்	184
நேயமொடுமறை	316
நேரில் இக்கிரி	613
நேர்ந்திடவலியி	719
நொதுமல்பெற்றி	549
நொந்தனை அளப்	256
நொய்தாங் குழவி	519
நோக்கினும் நுழை	433
நோற்று மாயவன்	322
நோன்மையின்முனி	242
பகனொடு மயூரன்	722
பகுதிக்கொண்டிடு	36
பக்கன பாரகம்	441
பங்கமில் வசிட்ட	145

பங்கயச் செம்மல்	462
பங்கயத்தன்வழி	197
பங்கயத்தவிசின்	235
பங்கயப் பொகுட்	294
பங்கயமிசைவருபா	364
பங்கயன் மான்முத	347
பங்கயன் முகுந்த	10
பங்கயாசனன்	378
பங்குறை உமைய	443
பசைந்திடும் ஆர்வ	691
பசையறவுலர்வுறு	745
பச்சிளங்காம்புடை	72
படங்கினர் சேடன்	413
படர்ந்தனள் போத	344
படர்மதி மிலைச்சம்	261
படியறுநுந்தாள்	349
படியெலா முண்டும்	222
படைகொள்கையி	577
பணிந்த சொல்லஞ	296
பணிலமேந்திய	263
பணிவுடனிலைமே	352
பணையொலியிரலை	59
பண்டுபரமன்றனை	535
பண்டெழுவிடத்தி	448
பண்டை வல்வினை	20
பண்டைவேதன்	394
பண்ணினோசையும்	125
பண்ணுளர் நரம்பி	127
பதுமபீடிகையோ	273
பத்திமையெம்வயிற்	228
பரமனை மதித்திடா	12
பரமுற வணிகரை	532
பரனருள்படையை	211
பராசரன் மைந்தர	780
பரிந்துலகருள்புரி	594
பரிபுரத்தண்டையம்	236
பரிபுரந்தனின்	479
பருப்பதக்கொடி	474
பருப்பதப் பெயர்	727
பருவரலெனும்புண	714
பரேருள உனது	751
பல்லிதழ் வனசமே	425
பல்லியம் இயம்ப	397
பளிக்கறையன்ன	69
பளிங்கினுற்செய்த	112
பற்பகல் அருந்தவ	529

பற்பகல் இனைய	422
பற்றிய தொடர்	530
பற்றேடி கலற்ற	282
பனிபடுவரையண்	352
பன்னருஞ்சிறப்	241
பள்ளரும் பழிசேர்	257
பன்னிரு புயத்	741
பாகர் தூண்டிட	618
பாங்கரின் மாதுடை	674
பாங்கருறுதானவர்	715
பாங்குறுதருச்சூழ்	457
பாசடை மரகதம்	362
பாசம் நீக்கித் தன்	216
பாசவன்சிறைபட்	266
பாசிலை பரவி	459
பாடின படுமணி	507
பாடுதிகழ் பாவை	289
பாடு நான்மறை	116
பாடுறு கணவன்	311
பாட்டியலளிமுரல்	88
பாதல நிலையத்	513
பாம்பனை புகுவதே	58
பாய்பூதர்தம்	618
பாரிடையினையபண்	57
பாரினையலைத்துப்	598
பார்த்தெனதுலக	39
பாலுறுந்ததி	122
பாலத்தீப்பொழி	368
பாவமோர்கோடி	148
பாழிமால்வரை	101
பானிமிர்மென்	783
பானுவென்று	689
பிடித்திடுவயிர	632
பிணைவிழைச்சூழ்	250
பிரமன் அன்பு	378
பிறப்பதுமிறப்ப	8
பிறப்பதும் வளர்	77
பிறைபுனைந்திடு	739
பிறையணிசடை	32
பிறையுலாஞ்	492
பிறையொன்று	403
பிற்பட எம்பிரான்	619
பின்னருள்ள பெரு	391
பின்னுமைந்தர்	267
பீடுகொண்ட பெரு	224



பீடுதங்கிய	105	பொதியமதென்	407	மட்டுலாவுமலர்	578
புகலுறு சூழ்ச்சி	692	பொதியுமின்னமு	218	மட்டுறுகழையினு	80
புக்கதொரு காலை	707	பொம்மலுற்றிடு	487	மணிகிளர் எழிலி	710
புங்கவர் யாவரும்	328	பொய்யுரை நூல்	21	மண்டலநேமிசூழ்	559
புங்கவன்விழி	696	பொருடருமனைக்	346	மண்டலப் பொறை	102
புடைகடந்திடு	183	பொருந்தியின்ன	785	மண்டுகனல்வந்தி	558
புடைபரப்பிய	109	பொருந்து தலையன்	534	மண்ணகத்துயிர்	253
புடையகலிமையந்	207	பொருமுவிலைவே	638	மண்ணவரமரர்யா	243
புதுமயிலுர்பரன்	34	பொருவில் காமனின்	299	மண்ணளவு பாதல	537
புரங்கள்முன்றி	340	பொருவில் கிள்ளை	298	மண்ணிதையுலாவு	503
புரந்தரன்முதலாகி	219	பொருவில் சீருடை	587	மண்ணியங்கரையி	764
புரந்தரன் முதற்	549	பொருவில் மாமுனி	264	மண்ணுலகத்தினிற்	12
புராரியித்திறம்	375	பொழிந்தான் சரம	638	மண்ணுலகிறைவ	732
புல்லாதிருந்	702	பொழுது மற்றதிற்	695	மதியும் ஏனையகோ	572
புல்லியபுரம்பொடி	436	பொற்பிரம்பொன்	427	மயர்வொடு துறக்க	258
புவனியின் மாக்க	516	பொற்புருக்குறை	251	மயலறுபயிலரே	201
புவியளித்தருள்	336	பொற்றிருப்பதம்	572	மருகென்றே அவம	317
புவியினரேனையர்	33	பொன்செய்தார்	315	மருந்தினுற்றவும்	760
புறநெறிக்கணை	774	பொன்பாலிமைய	400	மல்குறுமனத்தி	444
புற்றிடங்கொண்ட	766	பொன்மலை வில்லி	445	மலரயன்புதல்வன	350
புன்மையாம்பசுத்	301	பொன்றாவலிகொ	640	மலையின் மீமிசை	650
பூக்கமலத்துறை	97	பொன்றிகழ் சடிவ	599	மலையுறழ் கோபுர	356
பூங்கணைக்கிழவ	245	பொன்னகரோர்	702	மல்லலம் புவனம்	456
பூசனைபுரிந்தபின்	410	பொன்னவன்னின்	532	மல்லற்கொடியின்	668
பூட்கையின் மு	745	பொன்னின் மேரு	589	மள்ளர் தம்வினைபுரி	70
பூட்டு கார்முகம்	41	பொன்னுறும் இர	783	மறத்தலில்லதோர்	478
பூணினேர்தரு	107	பொன்னெடு	232	மறுவறுபராசரன்	777
பூத்தருங்கணைமார	320	போதரவிசைந்த	424	மறுவறும் ஆரலா	465
பூமலர்மிசைவரு	9	போதலோடு புனி	385	மறைகளினுரு வாய்	162
பூமிசையிருந்தபுத்	204	போதனை முதலாவு	343	மறைகளின் முடி	457
பூவினன்முதலா	210	போந்தவனிருந்த	194	மறைதேரும் வசிட்	280
பெண்ணியலாரிடை	750	போந்திடு காலையி	747	மறைநெறியினை	412
பெண்ணியலாரென	359	போந்துதாரகன்ற	711	மறைந்தகாலையில்	736
பெரிது நோயுழந்	325	போயினன் இமை	333	மறைந்தனன் இறை	258
பெருத்ததன்மணி	578	போயினன் நந்திய	594	மறைபுகல்வேள்	406
பெருந்தரை நடுவ	458	போரழிந்து புற	656	மறைபுரிந்திடுஞ்	568
பெருமைகொண்டி	590	போவென்று வர	316	மறைமுதலோர்	99
பெருமைகொள்	190	போற்றலர் புரமடு	451	மறைமுதற்குடிலை	209
பெற்றிடுங் குரவ	261	போற்றலும் அத்து	331	மற்றதுகாலைதன்	635
பேதைநீரவர்	393	மகரதோரணம்	693	மற்றது தெரிதலும்	449
பேர ஆகுவை	480	மக்கள் வானவர்க்	480	மற்றதுபோழ்திற்	242
பேரிகொக்கரை	383	மங்குல் வானமேல்	726	மற்றவன்வதரிகா	198
பேரிடங்களாம்	610	மங்கைமார் தொழு	587	மற்றவெய்யவர்	786
பேருகமளப்பில	327	மங்கையோர் பங்	440	மற்றிது நம்பால்	763
பையரவணையில	709	மங்கையோர் பங்	33	மற்றிவாறுரை	432
பையராவினமேற்	726	மட்டமர்புரிசூழல்	749	மற்றுளதேவரும்	531

மற்றைத் துணைவி	704
மனந்தனிலிருத்தி	330
மன்கடர் கெழுமி	71
மன்புரி திருமால்	604
மன்புனை கயிலை	207
மன்று தொறுலா	501
மன்னவன் மதலை	177
மன்னனுமியைந்து	239
மன்னனாகியதாரகன்	670
மன்னன் மரபுற்றி	280
மன்னிய கயிலை	431
மன்னிளவலாரு	716
மன்னுயிராகிய மர	227
மன்னுயிர்க்குயர்	336
மன்னுயிர்க்குயிர்	420
மன்னுயிர்ப்புவன்	237
மாகந்திகழு	130
மாகவந்தங்கள்	688
மாகுல வல்லியி	85
மாசறத்துளங்கு	56
மாசறுகாட்சிகொள்	258
மாடகவெழாலை	252
மாடமாளிகை	110
மாடமாளிகைவா	123
மாடு சூழ்தருமேரு	220
மாண்கிளர்தார	709
மாண்ட சாயன்	388
மாண்டகு பொய்	62
மாதண்டங்குலவு	440
மாதவத்தினை	266
மாமறைய அண்ண	275
மாமுனி வருஞ்சுர	552
மாயவன் முதல்	472
மாயன்றனை வென்	641
மாரவேள் ஈண்டு	306
மாருதமும் ஊழிதனி	553
மாருதன் இனைய	605
மாலயன் எழிலி	460
மாலயன் மகபதி	427
மாலுறு பொன்	73
மாலேமுதலாகி	281
மாவினோதையுங்	121
மாவுலகெங்கு	96
மாறடு மள்ளரு	60
மாருகப் பரமன்விழி	313
மாருய்ச் சிறுர்க	128

மாற்றருஞ்சின	476
மாற்றரும்பொன்	694
மாற்றலர்வன்மை	720
மிக்கதாருக	737
மிண்டிநின்றிடும்	385
மின்னரம்பையா	220
மீட்டுமத்தாரகன்	666
மீட்டிடுசீற்றவை	681
மீதுபோந்திரி	51
முகத்திலொன்ற	556
முகில்பொதி விண்	743
முடித்திடல் அரிய	679
முடிபொருதசை	458
முடிவிலாதுஉறைபக	337
முடிவிலான் இவை	335
முடிபொருதசை	458
முட்டிவெஞ்சம	663
முண்டகச் சரவண	492
முண்டகன்முதல்	762
முண்டகனாதியா	442
முண்டகமொன்றில்	461
முண்டகன் ஒருவன்	539
முண்டகன் வலி	406
முதிரை வண்ணமா	103
முந்தும் இன்ன	588
முந்துற உய்த்த	743
முந்தை நான்முகன்	370
முந்தை வேத	267
மும்மையின் உயிர்	437
முந்தொரு காலத்	179
முந்தொருஞானு	175
முரற்கொள்வண்டு	324
முரிந்த தேர்நிரை	657
முருகவேளது	564
முருந்துறழ் எயிற்றி	746
முழுவொலி விண்ண	78
முழுதுணர் சூதன்	174
முழுதுணர்ந்திடு	528
முழுதுணர் பரனிது	328
முழுமதியண்ண அறு	659
முனையின் அஞ்சொ	772
முள்ளரை முளரிப்	255
முறுவலின் எயின்	303
முறைபடு சுருதி	341
முற்றுணர்ந்திடு	590
முற்றேதின் மறைத்	280

முற்றொருங்குண	584
முனம்புரிந்து	474
முனிவருக் குணர்வு	272
முன்சொல்கின்ற	28
முன்பு சூதன்	35
முன்பு புல்லிய	494
முன்புறம் அயன்	585
முன்பொடு தோன்	418
முன்னதினமுன்	435
முன்னமாங்கவன்	647
முன்னர் எய்தி	183
முன்னர் வந்த	576
முன்னுளிற் புர	312
முன்னுற மாருதன்	450
முன்னுற யான்தவ	595
முன்னுறு பிணிகள்	163
முன்னைப் பகல்நீ	284
முன்னை வைகலின்	607
மூவியல் மரபினாலு	719
மூவிரு திறத்தினோ	776
மூவிரு முகங்கள்	4
மெய்த்தவமியற்றிய	234
மெய்நனி அலசுற	746
மெய்ம்முனியனைய	201
மெய்ம்மையதகன்	257
மெய்விதித்தொழி	739
மேகநாட்டிற்கும்	103
மேகமூர் கடவுள்	255
மேடமூர் தியாக	562
மேதகு பெருந்திற	616
மேதகுபொலஞ்சுட	365
மேதாவியர்கள்	640
மேயதொல் லாழி	100
மேலினியனைய	510
மேலை வானவர்	185
மேலொன்றுள	292
மேவரு காலினான்	430
மேவருங்கூடல்மேலை	169
மேனாளகிலந்தர	286
மைக்கார் சிவந்த	671
மைதிகழ்ந்த மணி	576
மைந்தநின்செய்கை	580
மைந்தர் கேண்மின்	476
மையல் மாக்கரி	482
மையல்வேழம்வய	392
மையுறு கணிகையர்	73

மையுலாவருகறை	320	வறந்திடுபொய்கை	23	வானுழைதிரிதரு	752
மையோடுறமும்	702	வனமெழுந்தன	756	வானோக்கிநிற்கு	132
மொழியதுதவறல்	243	வனேதருபவளங்	237	வான்செய்தமேனி	404
மொய்யமர்செய்	625	வனையும்மேனி	739	வான்முகில்வழாது	6
மோகனமுற்றிய	198	வன்கணையுடைய	691	விசையுற்றிடுசெங்	279
மோனநன்னிலை	217	வன்கண்ணருமா	277	விஞ்சியபேரழல்	444
யாருநேரன்றிவை	722	வன்மாமுலையேந்	131	விஞ்சுகாநல்வெ	772
யாழ்க்கையர்பொரு	90	வன்முலையணங்கி	251	விடந்தனையகற்று	164
யானுற்றகுன்றன் த	683	வன்றிறல்கொலை	752	விடுகணைமாரியாவு	635
யான்முதல்தோன்	751	வன்னப்புவிமங்கை	277	விடுத்தகாலையில்	376
வச்சிரம்கொள்க	786	வன்னிச்சுடர்கால்	521	விடைமுகன்உரைத்	594
வச்சிரமெடுத்த	169	வன்னிவிழியுடை	704	விடையிழிந்துழி	397
வஞ்சகமுதல்வன்	343	வாகுலப்பரியதோர்	752	விடையின்மீமிசை	382
வஞ்சமும்கொலை	708	வாகையுளபல்லிய	626	விடையுற்றிடுபர	496
வடவரையதனில்	424	வாக்குறுதேறலை	67	விட்டவெம்பகழி	307
வடவரைஉம்பர்	517	வாசநின்பொதும்	83	விட்டவேல்மீண்டு	684
வடித்ததையன்ன	681	வாசம்வீழ்தரும்	388	விண்டுதாங்குறு	370
வடுத்தவிர்விசும்	514	வாடுகின்றூர்சிலர்	67	விண்டலாய்நிமிர்	612
வடுத்தனைப்பொ	475	வாட்டமொடமரர்	519	விண்ணவர்த்திக்	233
வணங்கியபண்ண	327	வாயுவின் உருவென	677	விண்ணிடையிழிந்	454
வண்டுளர்கமல	326	வாரற்புதமுற	496	விண்ணுறைமகவா	136
வண்ணஒண்கதை	767	வாருறுகழற்கால்	685	விண்மதிபடர்சடை	326
வந்தங்கிரண்டு	668	வாருறுபுரசை	629	விம்மிநந்திதேவர்	300
வந்தபொழுத	705	வாரைகான்றித்	40	விரவியமறைதெரி	199
வந்திக்குமலரோ	438	வார்ப்பெரும்பனை	384	விரளவல்லியார்	480
வந்திடும்உலகை	409	வாவிதாகிய	44	விராவியவில்லகத்	210
வந்தபுகழ்வானவ	556	வாவிதாகியமறை	374	விரிகனல்வேள்வி	733
வந்தெழுமுனி	352	வாவியதூயொளி	784	விரிந்தபல்கதிர்	756
வம்பவிழ்குமுத	689	வாலுடைக்களிற்	628	விருந்தியல்அமிர்தி	743
வயிரத்தனிவெம்	522	வாவலங்கிள்ளை	310	வில்லான்முப்புர	314
வரத்தினில்வலி	718	வாவுகின்றபல	655	வில்லோர்பரவும்	671
வரைமிசைஅரசாள்	352	வாழ்ந்ததுணைவியர்	700	விழுந்தனபடிவம்	631
வலைத்தலைமானென	442	வானைகள்இகல்புரி	93	விளித்தகாலை	183
வளஞ்செறியினை	464	வாளெனச்சிலைய	61	விள்ளுறுநாணினர்	68
வளவயன்மருத	56	வானவர்இறைவன்	518	வினையதுவினைவை	718
வள்ளல்வேணி	490	வானவர்கோனை	543	வீசகால்பொர	82
வள்ளிமால்வரை	214	வானவில்மணிமுகில்	358	வீசபேரொளி	738
வள்ளியன்கடகரி	230	வானார் சுரநதிபோ	498	வீடுவான்போலும்	623
வள்ளுறைகொண்ட	778	வானுயர்தோள்	785	வீடுறுமுத்தி	140

வீடெய்துறுநின்	284	வெய்யசாபமிடுது	295	வேகவெய்யவன்	769
வீரமும்வலியும்மிக்	721	வெய்யசூர்அதனை	712	வேண்டுதல்வேண்	342
வீரவேளிது	741	வெய்யதோர்குரல்	259	வேதநாயகன்	268
வீழுற்றிடலும்	669	வெய்யவர்மதிகோ	514	வேதநான்கும்	489
வீற்றிருந்தரசு	711	வெய்யவேற்படை	697	வேதமதுணர்தரு	202
வீற்றிருந்தருளுமே	399	வெய்யர்தன்மை	787	வேதமேமுதல்யா	53
வீற்றிருந்தருளுமே	206	வெய்யான்அநந்த	667	வேதநாதியான	300
வீற்றோர்சீய	697	வெள்ளைக்கமலத்தி	277	வேதனிவ்வாறு	275
வெங்கனற்படை	642	வெள்ளையாதி	124	வேந்தன் ஏவலின்	394
வெஞ்சினப்பரியழல்	13	வெற்பின்மிக்குயர்	550	வேய்ந்துகொள்வ	339
வெண்மையறிவால்	287	வெற்றிகொள்வய	363	வேலைகளுருவினை	677
வெந்திறல்அவுண	443	வெற்றியதா குங்கு	683	வேலைசூழ்ளுலகி	156
வெம்புசூர்முதல்	37	வெற்றிவீரவாகு	649	வேழமாகுகற்கிள	646
வெம்புதொல்லிரு	755	வெற்றெனத்தொடு	29	வேறங்கொருதேர்	669
வெம்மைதீர்ந்திடு	612	வென்றிமழுவேந்	703	வேறதொன்றும்	575
வெய்தாகியதீங்க	671	வென்றோர்புகழுந்	669	வேறுளார்மெய்	380
				வேறுற்றிடுதொன்	404





